

K 231, N  
155 FOK.13







$\frac{K}{13}$

# REFERENCE



1875

CC-0. Jangamwadi Math Collection. Digitized by eGangotri



REFERENCE

# महाराष्ट्रीय ज्ञानकोश.



( शरीरखंड. )

हा ग्रंथ

श्रीधर व्यंकटेश केतकर; एम्. ए. पीएच्. डी.

यांनी

पंडळांतील अनेक साहाय्यकांच्या मदतीने तयार केला.

विभाग तेरावा

—\*—

घ—जलपैगुरी.

—\*—

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY,

Jangamwadi Math, VARANASI.

Acc. No. ...37.16...

ज्ञानं राष्ट्रधनं महत्तममिदं ब्राह्मण्यसंरक्षकम् ।  
लोके क्षत्रियवैश्यकार्यघटनासौकर्यसंस्थापकम् ॥  
कर्तृत्वागमबोधको ननु भवेज्ज्ञानार्थयत्नोऽधुना ।  
ज्ञात्वा नागपुरे सुपाण्डितजनैःसंघःशुभो निर्मितः ॥

१९२५

मुद्रक —डॉ. श्रीधर व्यंकटेश केतकर यांनी ज्ञानकोश छापखाना ८४१ सदाशिव पेठ पुणे येथे छापला.

प्रकाशक:—महाराष्ट्रीय ज्ञानकोशमंडळ लिमिटेड नागपूर, तर्फे श्रीधर व्यंकटेश केतकर,  
८४१ सदाशिव पेठ, पुणे.



k231, N  
155FOJ-13

## संपादकमंडळ

मुख्य संपादक

डॉ. श्रीधर व्यंकटेश केतकर, एम्. ए. पीएच्. डी.

संपादकीय कार्यव्यवस्थापक

रा. रा. यशवंत रामकृष्ण दाते, बी. ए. एलएल्. बी.

उपसंपादक

रा. रा. सर्वोत्तम वासुदेव देशपांडे, बी. ए.

रा. रा. चिंतामण गणेश कर्वे, बी. ए.

रा. रा. लक्ष्मण केशव भावे, बी. ए. एलएल्. बी.

हौत्रवेत्ते वेदशास्त्रसंपन्न चिंतामणभट्ट शंकर दातार.

डॉ. भास्कर गोपाल नेने, एल्. एम्. एस्.

मिस्. एच. कोहन, बी. ए. ( लंडन )

शाखासंपादक

रा. सा. विनायक ज्यंबक आगाशे एल्. सी. इ.

रा. इ. गणेश केशव केळकर

प्रो. विनायक नानाभाई हाटे बी. एस सी.

प्रो. रघुनाथ विष्णु दामले बी. ए.

प्रो. ज्यंबक विष्णु मोने एम्. ए.

प्रो. दत्तात्रय लक्ष्मण सहस्रबुद्धे एम्. एजी.

वैद्यभूषण गणेशशास्त्री जोशी

कै. विनायकशास्त्री खानापुरकर

रा. रा. दिवाकर यशवंत फाटक

स्थापत्यशास्त्र

कृषिकर्म

प्राणिशास्त्र

वनस्पतिशास्त्र

गणितशास्त्र

भूस्तरशास्त्र

आर्यवैद्यक

आर्यज्योतिषशास्त्र


यंत्रशास्त्र

या विभागांतील विशिष्ट लेख व लेखकः—चलन प्रो. व्ही. एन्. गोडबोले. चित्रकला ( सामान्य स्वरूप )—श्री. दा. सातवळेकर.

या विषयावर शाखासंपादक नाहीत त्या विषयाची जबाबदारी संपादकमंडळावर आहे असे समजावे.

SRI JAGADGURU VISHWARADHYA  
JNANA-SAMHASAN JNANAMANDIR —: # S #:—  
LIBRARY,  
Jangamwadi Math, VARANASI  
Acc. No. 3716





अं त रं ग प रि च य.

प्रस्तुत विभागांत घ, ङ, च, व छ ही अक्षरं पुरीं झालीं असून ज चीं १८२ पृष्ठे झालीं आहेत. त्यांचे वर्गीकरणः—

घ—घोळ

हिंदुस्थान, इतिहास—पौराणिक.—घटोत्कच. सुसुल मा नी.—घोरीघराणे. म रा ठे.—घाटगे, घाशीराम, घास दाणा, घोरपडे. जा ती.—घानची, घासी, घिरथ, घिसाडी, घोसी.

वाङ्मय, संस्कृत.—घटकपर्प. ते ल गु.—घंट्याकवि. फा र शां.—घनी.

प्रादेशिक इतिहास व भूगोल, मुं व ई इ ला खा.—घटोत्कचलेणी, घारगड किल्ला, घारापुरी, घेरिया, घोडनदी, घोडबंदर, घोडासर, घोडे, घोरपडी. सिं ध.—घोटकी, घोडावारी. सं यु क्त प्रां त.—घातमपूर, घोसी. म ध्य प्रां त.—घारघोडा, घुगुस. वं गा ल.—घाटाळ, घोडाघांट. पंजाब.—घग्गर नदी, घनौर, घुड, घुराम. सा मा न्य.—घांट.

यूरोप—घंट.

शास्त्रे, व न स्प ति शा स्त्र—घायपात, घेवडा, घोडेघांस, घोसाळे, घोळ. प्रा णि शा स्त्र—घुवड, घोडा, घोरपड. यंत्रशास्त्रः—घड्याळ. का य दा.—घटस्फोट.

अक्षरविकास—घ.

ङ

अक्षरविकास—ङ

च—च्यवन

हिंदुस्थान, इतिहास, वैदिक.—चक्रवर्ती, चरक, चरणव्यूह, चातुर्मास्ययाग, चिति, विलखत, च्यवन. पौराणिक.—चंडी, चंद्रहास, चर्मण्वती, चक्षुर्मनु, चित्रगुप्त, चित्ररथ, चित्रसेन, चित्रांगदा, च्यवन. प्रा ची न हिं दु स्था न.—चच—चचनामा, चंद्रगुप्त, चाणक्य, चामुंड, चेदि, चेर, चोल, चौगुला, चौधरी. द क्षि ण हिं दु स्था न.—चन्नवसव, चालुक्य. सु सु ल मा नी.—चच—चचनामा, चतुरमहाल, चंदरमान, चंदासाहेब, चांदबिबी, रजपूत.—चंदघराणे, चंदभाट, चंदेळ, चांदभाट. चावडा, चाहमान, चूडामण जाट. म रा ठे.—चतुरसावाजी, चतुरसिंग, चांगा केशवदास, चिटणीस चिदंबर दीक्षित, चिमणाजीआप्पा, चिमणाजीआप्पा (धाकटे), चिमणाजी दामोदर, चोपदार, चौथ. इं प्र जी अ म दा नी.—चंदावरकर, चिपळूणकर कृष्णशास्त्री, चिपळूणकर विष्णुशास्त्री

चैतसिंग. जा ती—चंगर, चडार, चतुर्थ, चाननशानन, चानाल, चांभार, चाम, चारण, चासा, चिक, चितारी, चिन, चिस्ती, चुक्चि, चुटिया, चुडा, चेचेंडे, चेष्टी, चेहमन, चेरो, चोप्रा, चौहाण—चव्हाण.

वाङ्मय, संस्कृत.—चंद्रगोमिन्, चरणव्यूह, चित्रकाव्य. म हा रा ष्ट्र.—चक्रपाणी, चांगदेव, चितामणि कवि, चिदानंदस्वामी, चोखामेळा, चोभा. का न डी.—चन्नवसव ते ल गु —चक्राप्पा, चन्नवसव, चित्रविरजा. इं प्र जी.—चोंसर. फ्रें च.—चीझी.

प्रादेशिक इतिहास व भूगोल, मुं व ई इ ला खा, महाराष्ट्र—चंदगड, चंदनवंदन, चाकण, चांगदेव, चांदवड, चाफळ, चांभारलेणी, चावंद, चासकमान, चाळिसगांव, चिखली, चिचलीगड, चिचवड, चिपळूण, चोपड, चैल. क र्ना ट क.—चव्ही, चिकंजी, चिकोडी, चिक्कणति, चिक्केरूर, चिताकुल, चिनमुलगुंद. गु ज रा थ.—चक्कीनोआरो, चचान, चंद्रावती अथवा चंद्रावली, चंपा, चंपानेर, चमारडी, चरखा, चादचा, चानोड, चारखा, चिखली, चितळ, चिन्नाव, चुडा, चुडेश्वर, चोळ, चोवारी, चोरांगल, चोरासी. सिं ध.—चात्रो. म ध्य प्रां त.—चांगभकार, चांदला, चांदा, चासुर्शी, चिखली, चिचगड जमीनदारी, चिचेवाडा, व च्हा ड.—चांदूर, चांदूरबाजार, चिखलदरा, चिखली, चितलनर, चित्रकोट. व डो दे सं स्था न.—चांदोड, चानस्मा. म्हैसूर सं स्था न.—चन्नगिरी, चन्नपट्टण, चन्नरायपट्टण, चळ्हाकेरे, चामराजनगर, चिक्कळापूर, चिक्कनायकनहली, चिक्कमगळूर, चितळदुर्ग, चितामणी. सं यु क्त प्रां त.—चकिया, चक्रात, चंदेळ, चंदौली, चंदौसी, चंपावत, चांदपूर ( विजनोर जि. ), चांदपूर ( झाशी जि. ), चित्फिरोजपूर, चित्रकूट, चुनार. म ध्य हिं दु स्था न.—चंदेरी, चंवळानदी, चरखारी, चिक्कीआवर, चौबेजहागीर. म द्रा स.—चक्कियर, चंगनाचेरी, चंद्रगिरी, चिकाकोल, चिंगलपट, चितूर, चितूर ( जि. ), चिदंबरम्, चिरकल, चीपुरुपळे, चीराल, चेदवई, चैयूर, चोडवरम्, चौघाट. है द्रा वा द सं स्था न —चिचोली, चिन्नूर, चेरिअल. बि हा र ओ रि सा.—चन्ना, चंपारण, चैवासा. वं गा ल.—चकमा, चकलारोषणाबाद, चंदोपुर, चंद्रकोना, चंद्रनगर, चांदपूर, चाप्रा, चित्तगांग, चित्तगांगडोंगराल प्रदेश, चिनसुरा, चिल्कासरोवर, चुआडांगा, चोबीस



परगणा जिल्हा. पं जा व.—चकवाल, चंद्रभागा, चंवा संस्थान; चरी, चिनाब, चिन्वोत, चिलिअनवाला, चीनी, चुनियन, चेल. ब्रह्मदे श.—चिदविन, चिदविन नदी, चिन डोंगर, चेदूबेट, चौगझीन, चौगू. आ सा म.—चाबुआ, चारदुआर, चेरापुंजी, चेरी. रा ज पु ता ना.—चउमू, चात्सु, चितोड, चिरावा, चुरू. वा य व्य स र हद्.—चागई, चामन, चारसद, चित्रळ, चेरात. हि मालय, भू ता न.—चुमलहारी, चोल.

आशिया हिंदुस्थानेतर, ऐ ति हा सि क.—चाघ-ताईखान. प्रा दे शि क.—चारीकार, चिच्यु, चिफू, चीन.

यूरोप, ऐ ति हा सि क.—चार्लमांट अर्ल ऑफ, चेंबर्स राँबटे, चेस्टरफील्ड फिलिफ डॉरम स्टॅनहोप. प्रा दे शि क.—चेंथेम, चाल्सिस, चेकोस्लोव्हेकिया, चेस्टरफील्ड.

अमेरिका, प्रा दे शि क.—चिली.

शास्त्रे, इ ति हा स शा ख—चांचेगिरी. वै य क शा ख—चरक, चामखीळ. चरित्र—चेसेल डेल विल्यम. वन स्प ति—शा ख—चंदन, चरबीचे झाड, चवळी, चहा, चाकवत, चार, चारा, चिच, चीर, चुका, चोचो, चौलमुप्रा. ज्यो ति ष शा ख.—चंपाषष्ठी. चरित्र—चित्तामणी रघुनाथाचार्य ज्योतिषी. अ र्थ शा ख.—चलन. चरित्र.—चाणक्य. प्रा णि-शा ख.—चित्ता, निमणी. प दा र्थ वि ज्ञा न.—चुंबकजन्य विद्युत्, चुंबकत्व, चुंबकीयदृक्शास्त्र. त त्व ज्ञा न चरित्र.—चार्वाक. धा र्मि क व सां प्र दा यि क.—चन्नवसव चरण-दासी, चातुर्मास्य, चातुर्वर्ण्य, चांद्रायण, चार्दिझम, चैतन्य, चैत्य. सा मा जि क.—चुंबन, चैन. औ द्यो गि क व क ला वि ष य क—चट्या, चरखा, चरबी, चलच्चित्रे, चित्रकला, चित्रसंग्रहालये. ख नि ज प दा र्थ.—चिनीमाती, चुना. का य दा—चोरी.

अक्षरविकास—च.

छ—छोटीसाद्री

हिंदुस्थान—इतिहास, प्रा ची न हिं दु स्था न.—छप्पन्न देशचे राजे, छिंदलळ. उ त्तर हिं दु स्था न.—छद्म, छत्रसाल. जा त.—छिपा.

वाङ्मय, सं स्क्रु त.—छंदःशास्त्र. म रा ठी. चरित्र—छत्रे सदाशिव काशीनाथ.

प्रादेशिक इतिहास व भूगोल, मुं व ई इ ला खा गुजराथः—छाल, छालिअर, छोटालदेपूर. म ध्य प्रां त.—छत्तिसगड, छिंदवाडा, छिंदवाडा ( नरसिंगपूर जि. ) छईख-दान. व ऱ्हा ड.—छात्री. रा ज पु ता ना.—छत्रा, छाल, छोटीसाद्री. म ध्य हिं दु स्था न.—छत्तरपूर. सं यु क्त प्रां त.—छतारी, छप्रौली, छत, छपिआ, छित्रामळ. पं जा व.—छछरौली. वं गा ल.—छुटिआ. वि हार ओ रि सा.—छोटानागपूर. म द्रा स.—छत्रपूर.

शास्त्रे, ग णि त शा ख. चरित्र—छत्रे, केरो लक्ष्मण. प दा र्थ वि ज्ञा न शा ख.—छायाचित्रपेटिका. क ला वि ष-य क.—छत्री, छापखाना. चरित्र—छत्रे, विष्णु मोरेश्वर. अक्षरविकास—छ.

ज—जलपैगुरी

हिंदुस्थान, इतिहास, पौ रा णि क—जटायु, जटायु, जडभरत, जनक, जनमेजय, जमदग्नि, जयद्रथ, जयविजय, जरत्कार, जरासंध. प्रा ची न हिं दु स्था न.—जयपाल, जयसिंग. र ण पू त.—जयचंद, मयमल्ल. म रा ठे.—जनजसवंत, जमालखान, जरीपटका. इं प्र जी अ म दा नी.—जगन्नाथ शंकर शेट. जा ती.—जंगम, जलधा.

वाङ्मय, सं स्क्रु त.—जगन्नाथ पंडित, जयदेव. म रा ठी.—जगन्नाथ, जनावई, जनार्दनस्वामी, जनीजनार्दन, जयराम-स्वामी, जयरामात्मज.

प्रादेशिक इतिहास व भूगोल, मुं व ई इ ला खा. महाराष्ट्रः—जंजिरा, जयगड. क र्ना ट क.—जत, जमखिडी. गु ज रा थ—जंबूसर. सिं ध.—जमेसावाद. व ऱ्हा ड.—जगदलपूर, जत्रा. म ध्य प्रां त.—जवलपूर. म्है सू र स स्था न.—जगलूर, जतिगरामेश्वर. सं यु क्त प्रां त.—जमोत्री. म द्रा स.—जगत्यापेटा, जंबुकेश्वर, जम्मलमडुगु, जयपूरजमीनदारी. है द्रा बा द सं स्था न.—जगत्याल, जमिळुता. वि हार ओ रि सा.—जमालपूर, जमुई, जयपूर. वं गा ल.—जगदीशपूर; जगन्नाथ-पुरी, जंगलमहाल, जंगीपुर, जमालपुर, जयनगर. जयनगर (जि. दमंगी), जलंगी, जलपैगुरी. पं जा व.—जगाप्री, जग्रांव, जतोई, जंदिआलगुह, जंदिआला, जम्मू. रा ज पु ता ना.—जयपूर संस्थान. वा य व्य स र हद्.—जंदोला, जमरुड. प्रा ची न.—जनस्थान, जंबुद्वीप.

आशिया हिंदुस्थानेतर—जपान.

यूरोप, प्रा दे शि क.—जटलंड.

अमेरिका—जॅक्सविल्हे शहर, जमेका. ऐ ति हा-सि क.—जॅक्सन अँडू.

शास्त्रे, वै य कःशा ख.—जखेंमा, जघाशूल, जठरदाह, जठरव्रण, जडानविषवाधा, जंतुजन्यरोग, जननेंद्रियांचे गुप्त रोग, जर उतर्णे, जरा. व न स्प ति—शा ख.—जटामांसि, जरदाळू. त त्व ज्ञा न.—जडजीववाद, जडवाद. चरित्र—जयथशृंगार. धा र्मि क व सां प्र दा यि क.—जगजीवन-दास. अ र्थ शा ख.—जकात, जक्षिया, जमाबंदी, जमीन, जमीनदार व कुळें, जमीनमहसूल. व्या पा र व औ द्यो-गि क.—जडावाचें काम, जपानी. वार्निश, जमाखर्च, जरतार, जर्मनसिल्व्हर. जं ग ल शा ख.—जंगल. प्रा णि शा ख.—जनावरें. प दा र्थ वि ज्ञा न शा ख.—जडद्रव्य.

अक्षरविकास—ज.



घ, अ क्ष र वि का स—या वर्णांला आजच्या स्थिताला पांचण्यास मुख्य पांच अवस्थांतून जावें लागलें. पहिली अवस्था

**घ-७ यथयघ**

अशोक  
याच्या  
इ. स.

पू. ३ व्या शतकांतील गिरनार लेखांत; दुसरी इसवी स. २ व्या शतकांतला क्षत्रप राजा जो रुद्रदामा त्याच्या गिरनार येथील लेखांत; तिसरी इ. स. ८३७ तल्या प्रतिहार वाड-कच्या जोधपूर लेखांत; चवथी ११ व्या शतकांतील परमार राजा जो उदयादित्य त्याच्या उदेपूर येथील लेखांत; व पांचवी त्याच शतकांतील उज्जनीच्या शिलालेखांत दृष्टास पडते. दुसऱ्या अवस्थेतील 'घ' मोडी 'प' च्या सारखा दिसतो. या 'घ' ला शेवटच्या अवस्थेला पांचण्यास उजवीकडून डावीकडे थोडें वर्तुळाकार फिरावें लागलें व या काळांत त्याला काना फुटत चालला होता असें अनुमान निघतें. आजचा 'घ' इसवी स. १२०८ मधील परमारराजा धारावर्ष याच्या वेळच्या ओरिआ लेखांत स्पष्ट ओळखूं येतो.

धग्गर नदी—सिरमूर संस्थानांतून निघून अंबाला शहरापासून ३ मैलांवरून पतिआला संस्थानांत ही नदी जाते व पुढें विकानेर संस्थानांत हनुमानगडाजवळ जवळजवळ नाहीशी होते. दोन्ही वाजूंचीं वरच्या भागांचीं खेडीं या नदीच्या पाण्याचा उपयोग शेतीकडे करून घेतात. अंबाला जिल्ह्यांत या रीतीनें १०००० एकर जमीन भिजते. जखतक स्टेशनपासून रणगेई कालवा काढला आहे. त्यानें १२००० एकर जमीन भिजते. या व्यवस्थेकरितां नदीला ठिकाठिकाणीं घातलेल्या बांधांनीं खालीं विकानेरमध्ये पाणी येत नाही अशी संस्थाननें तक्रार केल्यावरून दोघांच्याहि सोईकरतां धानूर तलावापासून दोन कालवे काढण्यांत आले. विकानेरमध्ये ५०॥ मैल व इंग्रजी हद्दींत ४३॥ मैल व उपकालवेहि २३ मैल पर्यंत आहेत. विकानेरमध्ये २०००० एकर जमीन भिजते.

धग्गर नदीचें पाणी आरोग्यविघातक आहे व तें प्याल्यानें नाना तऱ्हेच्या विकृती होतात. सतत पाणी प्याल्यानें ४ पिढ्यांच्या वर कोणतेंच घराणें रहात नाही असें म्हणतात व यामुळें या भागाला वस्ती फार कमी आहे. प्रवाहाच्या खालच्या भागांत ( हिसार जिल्ह्यांत ) नोव्हेंबरपासून पात्र बहुतेक कोरडेंच पडतें व गहू आणि तांदूळ यांचीं पिकें तेंथें फार चांगलीं निघतात.

ध ग ग र का ल वे.—इंपिरियल कालव्यापैकी धग्गर नदीपासून काढलेले हे कालवे होत. आरोग्यविघातक परिस्थितीनें शिरसाच्या आसपासची जमीन पडोत पडल्या

सारखीच झाली होती. तेव्हां ब्रिटिश व विकानेर या दोघांनीं मिळून धानूर तलावामध्यें पाणी सांठवून तेथून कालवे काढण्याचें ठरवलें. १८९६-९७ मध्ये दुष्काळी मजूर कामावर लावून हें काम करण्यांत आलें ( धग्गर नदी पहा ). खर्चापैकीं निम्मा खर्च संस्थानांतून झाला. या कालव्यापासून कराचें कांहीं उत्पन्न होत नाहीं.

घटकर्पर—या नांवाचा एक कवि व काव्य. घटकर्पर हा विक्रमादित्याच्या दरबारांतील नवरत्नांपैकीं एक होता अशी आख्यायिका आहे. कोणी कालिदासाचें हें एक टोपण नांव होतें असें मानितात. वर्षाश्रुतूचें वर्णन करणारे एक छोटेंसे कृत्रिम काव्य 'घटकर्पर' या नांवानें संबोधिलें जातें. अभिनवगुप्त ( घटकर्परकुलकवृत्ति ), चतुर्भुजपुत्र कमलाकर, कुशलकवि, धनश्यामपुत्र गोवर्धन, ताराचंद्र, विद्येश्वरी-प्रसाद, वैद्यनाथ वगैरेंच्या या काव्यावर टीका आहेत. याचें जर्मन भाषेंत भाषांतर झालें आहे.

घटस्फोट—झालेलें लग्न रद्द करणें हा वास्तविक निव्वळ सामाजिक प्रश्न आहे. पण पुष्कळ समाजांत त्याला धार्मिक स्वरूप आहे. तसेंच घटस्फोटाचा प्रश्न अगदीं प्राचीन काळापासून व अगदीं रानटी लोकांतहि आढळतो. चीनसारख्या प्राचीन पुराणप्रिय राष्ट्रांनेंहि या बाबतींत केलेले नियम आधुनिक प्रगतिप्रिय पाश्चात्य राष्ट्रांनां धडा शिकविण्यालायक आहेत. घटस्फोटानंतर ( १ ) मुलांवर कोणाची मालकी, ( २ ) इस्टेटवर एकमेकांचा किती हक्क व ( ३ ) वायकोला पुन्हां लग्न करण्याचा हक्क, हे तीन महत्त्वाचे प्रश्न उद्भवतात व या बाबतींत निरनिराळ्या देशांत निरनिराळ्या चाली आढळतात.

भारतीय.—हिंदु लोकांत विवाह हें धार्मिक बंधन असून तें यावज्जन्म टिकणारें आहे. त्यामुळें घटस्फोट व पुनर्विवाह या गोष्टी हिंदु धर्मांत नाहींत. तथापि कांहीं स्मृतिकारांनीं स्त्रीला पहिला नवरा टाकून दुसरा विवाह करण्यास कांहीं परिस्थितींत परवानगी दिलेली आहे ( याज्ञवल्क्य १. ७२; नारद १२. ९२, ९३ ). पुनर्विवाहाला मुख्य आधारभूत असलेला पुढील श्लोक प्रसिद्ध आहेत:—

नष्टे मृते प्रव्रजिते क्लेशे च पतिते पतौ ।

पंचस्वापत्सु नारीणां पतिरन्योविधीयते ॥

या श्लोकांत, नवरा वैरागी बनल्यास किंवा नपुंसक असल्यास किंवा धर्मभ्रष्ट झाल्यास स्त्रीनें दुसरा नवरा करावा, असें सांगितलें आहे. तथापि या स्मृतिवचनानुसार आचार रूढ झालेला आढळत नाहीं. आधुनिक हिंदु कायद्यांतहि



घटस्फोट उच्च हिंदू जातीत मान्य नाही. रुढी म्हणून पुष्कळ हलक्या जातीत घटस्फोट होऊ शकतो. मलबारांत स्त्रीपुरुष दोनतीन वेळांहि नवरा बायकोचे नाते बदलतात. मध्यप्रांतांत अनेक जातीत पूर्वीच्या लग्नाचा खर्च नवऱ्याला देवून पंचायत घटस्फोट मान्य करते. वंडोयामध्ये पुनः विवाह रूढ असलेल्या सर्व जातीत घटस्फोटहि रूढ आहे. नेपाळांत नेवार स्त्री पहिल्या नवऱ्याशी असंतुष्ट झाल्यास केव्हांहि दुसरा नवरा करू शकते.

योग्य कारणाकरिता नवऱ्याने बायकोस सोडविशी दिल्यावर त्या स्त्रीस पहिल्या नवऱ्याच्या हयातीत पुनर्विवाह करता येतो व तो सशास्त्र मानतात. नवराबायकोचे विवाहनिमित्त जे हक्क आहेत-म्हणजे नवऱ्याने बायकोस जवळ ठेवावे व बायकोनेहि त्याच्याजवळ जाऊन राहावे व उपभोग घ्यावा अशाकरिता स्त्रीपुरुषांस एकमेकांविरुद्ध कोर्टात फिर्याद करता येते व तसा हुकूम न्यायमूर्तीस फर्माविता येतो. परंतु नवऱ्याजवळ बायकोने जाऊन राहण्यास तिला कोर्टात भाग पाडू शकत नाही, याची कारणे अशीः—

( १ ) बायकोच्या जीवितस धोका येइल अशा निर्दयपणाने तिच्याशी पतीने वागणे ( रिपोर्ट, १३ अला. १२६ ).

( २ ) हिंदूने आपल्या घरांत मुसलमानीण वेश्या आणून ठेवणे व बायकोचा तेणेकरून उपमर्द व मानखंडना करून तिला अन्नाने घरांत रहाणे अशक्य करणे. ( १४ डब्ल्यू आर. ४५१ ).

( ३ ) लग्नसंबंधी हक्काविरुद्ध गुन्हेगार होऊन बायकोस घराबाहेर घालवून देणे. ( ३४ क. ९७१ ).

( ४ ) हिंदूचा स्निग्ध होणे घर्मांतर करणे ( ५ डब्ल्यू आर. २३५ ).

हिंदू पति किंवा पत्नी यांनी घर्मांतर केलें तरी त्यांचा परस्पर लग्नसंबंध तुटत नाही ( ९ म. ४४६; ४ मुं. ३३०; १८ क. २६४ ).

( ५ ) जातिभ्रष्ट होणे ( ३१ मुं. ३६६ ).

( ६ ) महारोगी किंवा इतर गालिच्छ शरिरव्याधी ( १ मुं. १६४.५ मुं आ. शि. ).

( ७ ) उभयतांच्या कराराने बायको निराळी रहात असल्यास. ( ५३ मुं. ८७९ ).

सोडविशी देणे, पुनर्विवाह करणे—हे हक्क मुंबई हायकोर्टाने मान्य केले आहेत ( ६ मुं. १२६; ४ मुं. ३३०; १ मुं. ३४७; २ मुं. १२४ ). मुंबई इलाख्यांत निदान खालच्या जातीत बायकोने व विधवेने दुसरे लग्न करण्याची चाल आहे असे दिसून येते.

नवराज्जर पुरुषत्वामध्ये कमी असला, पतिपत्नीचा निरंतर कलह होत असला, लग्न सशास्त्ररीतीने झालेले नसले, नवऱ्याने बायकोच्या संमतीने मंगलसूत्र तोडून टाकले, व तिला लेखी सोडविशी दिली, किंवा नवरा देशांतरास गेला, व तो बारा वर्षांत परत आला नाही किंवा त्याने तिला खबर दिली नाही, तर त्या स्त्रीने तिचा नवरा जिवंत असतां दुसरा नवरा तिला वाटेल तर करावा. पण नवरा देशांतरास गेला असला तरी पुनर्विवाह करता

येत नाही याचे एक पुढील उदाहरण आहे. बायको अगदी अल्पवयी असतांना लग्न झाले, नंतर नवरा कोठे देशांतरास गेला; १५१६ वर्षांत बायकोचा समाचार घेतला नाही; तिची अन्नवस्त्रांची वगैरे कांही सोय केली नाही; लग्न झाल्यापासून या अवधार्त शरीरसंबंध घडला नाही; अशा स्थितीत गंगा नांवाच्या स्त्रीने फारकत मिळण्याकरिता जातीकडे मागणे केलें—जातीने—पंचांनी चौकशी करून गंगास पुनर्विवाह करण्यास परवानगी दिली. तिने त्याप्रमाणे दुसरे लग्न केलें. नंतर नवरा परत आला व नवरा जिवंत असतां दुसरे लग्न केलें तें रद्द आहे; सवव ती पीनलकोडचे कलम ४९८ यांतील गुन्हास पात्र आहे म्हणून तिच्यावर फौजदारी फिर्याद लाविली.

मुंबई हायकोर्टाच्या न्यायमूर्तींनी १९ मुं. लॉ. रिपोर्टर पा. ५६ यांत ठरविलें की, जातीस नवराबायकोचे लग्नसंबंध तोडण्याबद्दल ठराव करण्याचा अधिकार नाही. ही चल किंवा रुढी जनपदहितास विरुद्ध अतएव गैरकायदेशीर आहे. अठरा वर्षे देशांतरास राहून त्यानंतर पतीचा हक्क पत्नीवर फौजदारीत फिर्याद करण्याकरितां वजावला. दुसरे लग्न करावयाचे नाही; पहिला नवरा या बायकोस काय वागविणार हें दिसतच आहे, अशा वेळीं दुसरे लग्न सशास्त्र मानणे हेच न्यायाचे व जनहिताचे आहे. नवऱ्याच्या व बायकोच्या संमतीने लग्नसंबंध तोडणे व दुसरे लग्न करणे हे अनीतिमान नाही, असे मद्रास हायकोर्टाने ठरविलें ( १७ म. ४७९ ). नवऱ्याच्या संमतीशिवाय जातीने बायकोस दुसरे लग्न करण्यास परवानगी देणे हे अनीतिमान अतएव वेकायदेशीर आहे असे मानिलें आहे ( २ मुं. १२४; २. मुं. १४० ). जात ठरवील ती रक्कम दिली की नवराबायकोचे लग्नसंबंध नवऱ्यास किंवा बायकोस तोडून टाकतां येतात अशी चाल ई. कॉन्ट्रॉक्ट ॲक्टचे कलमः ( करारशास्त्र ) २३ याप्रमाणे अनितीमान किंवा सार्वजनिक ( हित ) युक्तीस विधातक आहे असे ठरविलें ( ३९. मुं. ५३८; १९. मुं. लॉ. रिपोर्टर ५६ ).

ग्रीक—प्राचीन ग्रीक लोकांत घटस्फोट करण्याची नवऱ्याला पूर्ण मुभा असे. स्त्रीधन स्वाधीन करून बायकोला तिच्या बापाच्या घरांत पाठविली की घटस्फोट झाला. उभयतांच्या संमतीने केव्हांहि घटस्फोट करतां येत असे. व्यभिचार हें बायकोविरुद्ध नवऱ्याला घटस्फोटास मोठे कारण असे. मात्र नवऱ्याविरुद्ध बायकोतर्फे हें कारण कायदा मान्य करीत नसे.

रोमन.—प्राचीन रोमन कायद्यांत ख्रि. पू. ५ व्या शतकापूर्वी घटस्फोटास परवानगी होती. पण दुसऱ्या शतकाच्या सुमारास घटस्फोटांची संख्या फार वाढू लागली. चांगल्या आचरणाच्या प्रसिद्ध रोमन पुरुषांनीहि अनेकदां विवाह केले. पाँपीने पांच वेळां, सक्षिरने चार वेळां, सिसरोने तीन वेळां, झिनाने तीन वेळां लग्न केलें. घटस्फोट ही



अगदी साधी खासगी वाच गणली जात असे व नवरा किंवा वायको कोणाहि गैरवर्तणूक वगैरे कोणतेंहि कारण न दाखवितां नोटीस पाठवून घटस्फोट करूं शकतें असत. विवाहसंस्थेची ही अवनति रोमन राष्ट्राच्या अधःपाताला अंशतः कारणीभूत झाली असें कांहीं मत आहे.

ख्रिस्ती.—रोमन लोकांतील वैवाहिक बंधनांची शिथिलता पाहिल्यास ख्रिस्ती धर्मप्रवर्तकांची प्रवृत्ति घटस्फोटाकडक निर्वैध घालण्याकडे झालीसे दिसते. न्यू टेस्टामेंटमध्ये या वावर्तीत स्पष्ट उल्लेख नाहीत. तथापि घटस्फोटाचा वायवलांत परवानगी नाही असेंच प्रारंभीः सर्वांचें मत होतें. पण पुढें प्रॉटेस्टंट धर्मप्रधारणेच्या वेळीं घटस्फोट हा धार्मिक प्रश्न नसून खासगी सामाजिक प्रश्न आहे असें ठरविण्यांत आलें. १७ व्या शतकांत प्रथम हॉलंड व अमेरिका ह्या देशांत घटस्फोटविषयक स्वतंत्र कायदा करण्यांत आला. १८०३ मध्ये झालेला 'कोडनेपोलियन' हा फ्रेंच कायदा घटस्फोटाच्या प्रश्नाला युरोपांत सर्वत्र निश्चित स्वरूप देण्यास परिणामकारक झाला. अलीकडे घटस्फोटाचा सामान्यतः पुढील पांच कारणांपैकी कोणतेंहि एक कायदेशीर समजतात. ( १ ) व्यभिचार, ( २ ) खुनाचा प्रयत्न, ( ३ ) द्वेषभूलक त्याग, ( ४ ) वैवाहिक कर्तव्याच्या महत्वाचें अतिक्रमण किंवा विवाहसंबंधाला अपमानस्पद असें वर्तन आणि ( ५ ) तीन वर्षे टिकलेलें वेड. ह्यां तीं पांच कारणे होत.

सर्व ख्रिस्ती देशांत सामान्यतः वरील स्वरूपाचा कायदा प्रचलित आहे. अशा कायद्याअन्वये झालेल्या घटस्फोटाचें कोष्टक पुढें दिलें आहे:—

देश	इ.स. १८८६	इ.स. १८९४	इ. स. १९०४
आस्ट्रिया	७४८	८५६	१८६४
बेल्जम	३५४	५४८	९३२
कानडा	५७७	३१६	५४९
डेन्मार्क	...	६२४५	९८६०
इंग्लंड	...	७२७	...
फ्रान्स	...	५३४२	९५६३
जर्मनी	५३४२	९५६३	८०३७
इटाली	...	...	५९१
नार्वे	...	७१	१८५
ग्रीस	८८	१०३	...
रशिया	१३८८	...	...
स्विट्झर्लंड	११०२	...	१२४३

१९२० मध्ये इंग्लंड व बेल्जम मिलाून ३०९० घटस्फोट झाले.

सां प्र त चा इं प्र जी का य दा.—वैवाहिक संबंधविषयक तीन प्रकारचे दावे कोर्टांत येतात. ( १ ) विवाह मूलतः गैरकायदा ( व्हॉइड अँव्हीनिस ) ठरविण्यासंबंधी दावे, ( २ ) विवाहसंबंध पुनः प्रस्थापित करण्याचे ( रेस्टि-

ट्यूशन ऑफ कॉज्युगल राइट्स ) दावे; आणि ( ३ ) कायदेशीर विभक्तपणा ( ज्युडिशियल सेपरेशन ) व घटस्फोट ( डायव्होर्स ).

विवाह मूलतः च रद्द ठरविण्यास ( १ ) नजीकचा आसपणा, ( २ ) अनेकपतित्व किंवा अनेकपत्नीत्व, ( ३ ) असंमति, ( ४ ) वेड आणि ( ५ ) विवाहपूर्तीची ( अपत्योत्पादनाची ) अशक्यता; यांपैकी कोणतेंहि एक कारण पुरतें. पतिपत्नीपैकी कोणाहि एकानें दुसऱ्याचा त्याग केल्यास एकत्र नांदणुकीचा हक्क प्रस्थापित करण्याकरितां दावा आणतां येतो. पण कोर्टाचा पुनः प्रस्थापनाचा हुकुमनामा अमलांत न आल्यास पतिपत्नीनी एकमेकांचा त्याग केला असें कायदा मानतो व घटस्फोटाच्या दाव्यास तें कारण पुरेसे होतें.

कायदेशीर विभक्त स्थिति मागण्याचा दावा व्यभिचार, क्रूरकर्म, दोन वर्षे किंवा अधिक अकारण त्याग, या कारणांने आणतां येतो. या उपायानें विवाह रद्द न होतां स्वतंत्र रहाण्याचा हक्क मात्र मिळतो. हा कायदेशीर विभक्तपणा पुढें घटस्फोटाच्या दाव्यास कारण होऊं शकतो.

घटस्फोटाच्या दाव्यास ( १ ) क्रूरकर्म, ( २ ) व्यभिचार सृष्टिनियमाविरुद्ध गुन्हा, ( ३ ) अनेक पतिपत्निसंबंध, ( ४ ) जवरीसभोग, आणि ( ५ ) त्याग, यांपैकी एक कारण असावे लागतें. क्रूरकर्म या सदरांत जिवाला, अवयवाला किंवा आरोग्याला ( शारीरिक किंवा मानसिक ) अपाय करणाऱ्या कृत्यांचा समावेश होतो.

घटस्फोटाचा किंवा विवाहविघटनाचा ( नलिटि ऑफ मॅरेज ) हुकुमनामा सहा महिने मुदतीनंतर कायम झाला असें कायदा समजतो; म्हणजे त्या मुदतीपर्यंत पूर्वीचा विवाहसंबंध तुटत नाही व पुनर्विवाहाला मोकळीक होत नाही.

मुलांच्या पालकत्वाचा हक्क दाव्याचा निकाल होईपर्यंत प्रत्यक्ष ज्याच्या ताब्यांत मुलें असतील त्यास असतो. निकालानंतर पालकत्व, पोषणखर्च व शिक्षण या वावर्तीत मातापितरांच्या मागणीअर्जाचा योग्य तो निकाल करण्याचा कोर्टाला पूर्ण अधिकार असतो.

पोटगी खर्चाची मागणी दाव्याच्या निकालपर्यंतच्या काळापुरती दावा लागतांच वायकोला करतां येते; व पोटगी म्हणून उभयतांच्या संमतानें ठरलेली किंवा उभयतांच्या उत्पन्नाच्या बेरजेच्या एकपंचमांशाइतकी रक्कम कोर्ट देववितें.

मु स ल मा नी का य दा.—या कायद्यांत घटस्फोटाचा पूर्ण परवानगी आहे; कारण इस्लामीधर्मांत विवाहाला धार्मिक स्वरूप नसून केवळ कराराचें स्वरूप आहे. विवाहरूपी करार मोडण्याचे उर्फ घटस्फोटाचे तलक, खुला, मुबारत, वगैरे प्रकार आहेत. नवरा कांहीं एक कारण न दाखवितां घटस्फोट ( तलक ) करूं शकतो; किंवा उभयतांच्या संमतीने घटस्फोट ( खुला ) होतो; किंवा कोर्टांत दावा लावून क्लैब्य वगैरे कारणास्तव वायको घटस्फोटाचा हक्क मिळवूं शकते.



**घंटय्याकवि**—घंटय्या ( घंटया ) हें कुलदेवतेचें नांव या कवीला त्याच्या आईबापांनीं ठेवलें होतें. हा तैलंगण देशांत जन्मला. यानें आपलें अध्ययन संपवल्यानंतर काशीखंडांतून सुराभांडेश्वराची कथा तैलंगी भाषेंत काव्यरूपें उतरली. या कथेचे पांच अध्याय आहेत. या कवीची स्वतंत्र ग्रंथरचना नाही. कांहीं संस्कृत भाषांतरित ग्रंथ आहेत. पण काव्य-माधुर्यामुळें हा वराच लोकप्रिय झाला. [ परशा-तेलंगू वाङ्मय; जनार्दन रामचंद्र-कविचरित्र ].

**घटोत्कच**—पांडवांतील भीमसेनापासून हिंडिवा राक्ष-सांच्या ठायीं झालेला पुत्र. लाक्षागृहप्रसंगानंतर याचा जन्म झालेला आहे. हा जन्मला त्यावेळीं याचें मस्तक घटा-प्रमाणें मोठें असून त्यास केस अगदीं नव्हते, म्हणून याचें घटोत्कच असें नांव पडलें. याशिवाय पितृमातृसंबंधानें याला भैम्य, भैमसेनि, ह्रैडिंव, ह्रैडिंव्य, अशींहि नांवां असत. यास अंजनपर्वा आणि मेघवर्ण असे दोन पुत्र होते.

घटोत्कच नेहमीं आपल्या मातेजवळच राही. पांडवांजवळ रहात नसे, म्हणून तो मोठा झाला असतां हिंडिबानें त्याकडून गुप्त-प्रकट होणें, पाहिजे तेव्हां, पाहिजे तें व जेवढें पाहिजे तेवढें रूप धरणें, इ. अनेक राक्षसी विद्यांचा ( मायेचा ) अभ्यास करविला होता. पांडव वनवासांत असतां तीर्थयात्रा करीत हिंडतेवेळीं त्यांस हिमालयाच्या गंधमादन शिखरावर जाण्याचा प्रसंग आला. तेव्हां चढतां चढतां भीमाखेरीज बाकीची मंडळी थकली. भीमसेन हा पांडवांस जरी नेण्यास समर्थ होता. तरी कृष्णसहित सर्वांस नेण्यास नव्हता. त्यानें घटोत्कचाचें स्मरण केलें. त्यावेळीं हा तेथें गेला व सर्वांस गंधमाली पर्वतावर नेऊन नरनारायणाभर्मा सोडलें. बलराभाची वत्सला म्हणून कन्या होती ती अभिमन्यूस देऊं केली असतां पांडव राज्यघृष्ट झालें असें पाहून दुर्योधनाच्या विनंतीवरून वलरामानें दुर्योधनपुत्र लक्ष्मणाशीं तिचें लग्न ठरविलें. तेव्हां अभिमन्यूनें हें वृत्त कळवून तिचा विवाह आपणाशीं होण्याबद्दल याचें साहाय्य मागितलें. त्यावरून यानें अभिमन्यूस द्वार-केस नेऊन कौरवांची कृष्णानुमते दुर्दशा करून वत्सलेचा विवाह अभिमन्यूशीं केला. ( जैमिनीकृत भारत ).

हा भारती युद्धांत पांडवांकडे होता. त्याचें शरीर भयंकर व धिप्पाड होतें. याच्या रथास आठ चाकें व शंभर घोडे असत. याचा ध्वज गृध्र पक्ष्याचा असून याचें धनुष्य पौलस्त्य नांवाचें होतें.

द्रोण सेनापति असतां जयद्रथवध झाला तेव्हां दुर्योधनानें द्रोणाची निर्भत्सना केल्यानें द्रोणानें त्या दिवशीं रात्रीहि युद्ध चालू ठेवलें. त्यावेळीं कर्णानें पांडवांच्या सैन्याचा फार संहार केला. त्याच्यावर अर्जून चालून जात असतां कृष्णानें त्याचें निवारण करून ( कारण कर्णाजवळ वासवी. शक्ति होती व ती ज्याच्यावर फेंकली जाईल व त्याचा निःपात होईल असा तिचा गुण होता, म्हणून अर्जुनाचा वचाव व्हावयासाठीं ) घटोत्कचास कर्णावर पाठविलें. त्यानें अनेक माया प्रगट

करून व राक्षसीपद्धतीनें युद्ध करून कर्णास जर्जर केलें. शेवटीं प्राणावर येऊन बेतल्यानंतर ज्या वासवीस केवळ अर्जुनासाठीच इतकी वर्षे जपून ठेवलें होतें ती कर्णानें घटोत्कचावर सोडली. ती अमोघ असल्यानें तिनें घटोत्कचाचा प्राण घेतला. मरतां मरतां घटोत्कचानें विशाल देह धारण करून कौरवसैन्यांत आपल्या देहाचें विसर्जन केलें. त्याच्या त्या देहाखालींहि वरेच लोक चिरडले गेले असें वर्णन कवीनें केलें आहे. [ महाभारत, आदि. अ. १५५; वन. अ. १४५; द्रोण. अ. २३, १७४-१७९ ].

**घटोत्कच लेणीं**—पूर्वखानदेशच्या दक्षिण सरहद्दी-पासून ३ मैलांवर अजंठ्याच्या पश्चिमेस ११ मैलांवर व पाचो-न्याच्या नैर्ऋत्येस १६ मैलांवर जिजाळ खेड्याजवळील डोंग-रांत हीं लेणीं आहेत. यांत एक मोठा विहार असून तो अजिंठा येथील सहाव्या व सोळाव्या लेण्याप्रमाणें आहे. या विहारास २० खांबे आहेत. त्यांपैकी कांहीं सोळा कोनी आहेत. व त्यांवर उत्तम नकशी आहे. पाठीमागच्या बाजूस गाभाऱ्यांत शाक्यमुनीची मूर्ति आहे व तिच्याजवळ विद्याधर, धर्मचक्र, हरिण वगैरे नेहमीं प्रमाणें आहेत. विहारांत एकंदर १० खोल्या आहेत. पुढील भिंतीस ३ दरवाजे व दोन खिडक्या आहेत. यांच्यावरहि बुद्ध व क्षित्री वगैरे मूर्ती कोरलेल्या आहेत. पडवीच्या मागील भिंतीवर उत्तरेस अश्मक राजांच्या वेळचा एक शिलालेख आहे. विहारांतील एका खांबावर बुद्धाची मूर्ति कोरलेली असून त्याच्यावर बौद्ध धर्मतत्वे खोदलेला एक शिलालेख आहे. विहाराच्या पुढील भागांतहि भिंतीवर पुष्कळ बुद्धाच्या मूर्ती कोरलेल्या आहेत. अश्मक शिलालेख हल्लीं धुपून गेला आहे. पुढील पडवीचे खांबे वगैरे सर्व पडून गेले आहेत. जवळच दुसरें एक लहानसें लेणें आहे. हेंहि बहुतेक सर्व पडून गेलें आहे. [ खानदेश ग्याझे.; जर्नल. वॉम्बे. ब्रँच. रा. ए. सो. अंक ११७ ].

**घड्याळ**—कालमापनाचें एक यंत्र. घड्याळाचें मोठें महत्त्व व त्यांची आवश्यकता आज दिसत आहे. घड्याळ तयार करण्याचा व नीट करण्याचा एक स्वतंत्र धंदाच होऊन बसला आहे. क्लॉक ( मोठें घड्याळ ) व वॉच ( लहान घड्याळ ) यांच्या रचनेंत यांत्रिकदृष्ट्या फारसा फरक नसला तरी हे दोन धंदे अगदीं पृथक् चालतात. घड्याळ म्हणजे कालमापक यंत्र या अर्थानें पाहतां यांचें अस्तित्व फार पुरातन आहे. कालाचे दोन नैसर्गिक लहान विभाग म्हटले म्हणजे दिवस व रात्र हे होत. पण यापेक्षाहि लहान कालविभाग पाडण्याची जरूरी मनुष्यजातीस प्राचीन काळीहि भासल्यामुळें पृथ्वीच्या गतीचाच उपयोग करून घेण्यासाठीं बनविलेलीं वेळामापक साधनें निरनिराळ्या प्राचीन राष्ट्रांत आढळतात. दिवसा उन्हांतील पदार्थांची पडणारी लहान मोठी सावली दिवसाचे कालविभाग दर्शविण्याचें कामीं उपयोगांत आणण्याची कल्पना मनुष्याला प्रथम



सुचली असावी. अशा प्रकारच्या साधनाचा उल्लेख “आहाझचें सन-डायल.” (छायायंत्र ऊर्फ शंकुयंत्र) म्हणून वायवळांतील सेकंड बुक ऑफ किंगज ( राजासंबंधीचें दुसरें पुस्तक ) या भागांत आढळतो. पण टीकाकारांचे मत असें आहे कीं, हें प्रत्यक्ष सन-डायल नसून केवळ एक अशी शिडी असावी कीं, तिच्या पायऱ्यांच्या पडणाऱ्या सावली-वरून दिवसाचे तास समजत असत. ईजिप्तमधील प्रख्यात प्राचीन प्रयोगांचा सन-डायलप्रमाणे वेळामापक यंत्र म्हणून उपयोग करण्याचा हेतु असावा असा पुरावा मिळतो. पण सन-डायल हें सार्थ नांव देतां येईल असें खरें आय यंत्र खालिडयन ज्योतिषशास्त्रज्ञ वेरोसुस याचा अर्थगोल हें होय. हा शास्त्रज्ञ ख्रि. पू. ५४० च्या सुमाराचा असावा. हिंदू, ग्रीक व रोमन हे प्राचीन लोकसमाज सन-डायल वापरीत असत हें नि.संदेह आहे. ब्रिटिश म्युझियममधील एल्-जिनच्या वस्तुसंग्रहांत एक यंत्र आहे तें अथेन्स शहरांत सांपडलें असून तें अथेन्स शहरांतील एका चौकांत वेळ दर्शविण्याकरितां ठेवलेलें असावें असा तर्क आहे.

छायेव्यतिरिक्त इतर वेळामापक साधनांत पाण्याच्या सहाय्यानें चालणारीहि यंत्रें फार प्राचीन असून त्यांचें जनकत्व पौरस्त्य देशाकडे आहे. हिंदु लोकांतील लग्नसुंजीच्या वगैरे धार्मिक कार्यांत सूर्योदयापासून घटी मौजण्याचें पाण्यानें भरलेल्या घंगाळांतील घटिकापात्र सर्वांच्या परिचयाचें आहेच. पण त्याशिवाय पाण्याच्या आघातानें चालणारीं अनेक प्रकारचीं वेळादर्शक यंत्रें तयार करण्याकडे पौरस्त्य विद्वानांनीं आपली कल्पकता खर्चिली होती असें उपलब्ध झालेल्या अनेक वेळादर्शक जलयंत्रा (वॉटर क्लॉक्स) वरून दिसून येतें. अशा प्रकारचें यंत्र ग्रीसमध्ये ग्रेटोनें प्रथम ज्ञात करून दिलें अशावद्दल पुरावा मिळतो. असलें एक जलयंत्र ग्रीनिच येथील रॉयल ऑब्झर्व्हेटरीमध्ये आजहि उपयोगांत आहे.

याशिवाय हिंदुस्थानांतील जुनें वेळामापक साधन म्हणजे वाळूचें घड्याळ हें होय. दहा पंधरा वर्षांपूर्वीं देखील देवळांत, शाळांतून किंवा संस्थानी कचेऱ्यांत वाळूच्या शिड्या तास दाखविण्याकरितां उपयोगांत हांत्या. आजहि जुन्या व धार्मिक संस्थांन वाळूचीं घड्याळें दृष्टीस पडतात. हल्लींची पाश्चात्य घड्याळें हिंदुस्थानांत पाश्चात्य लोकांवरवीरच शिरलीं असावीत. मराठी राज्यांत थोरल्या बाजारावाच्या कारकीर्दीपासून हीं घड्याळें आलीं असें दिसतें. (इति. सं. पु. ४ अ. १-३).

आधुनिक घड्याळाची कल्पना पूर्वीच्या वेळामापक जलयंत्रावरून सुचली असावी हें उघड आहे. पाण्याऐवजीं गुरुत्वाकर्षणाच्या शक्तीचा उपयोग करण्याची कल्पना सुचणें इतकें साहजिक आहे कीं, आधुनिक घड्याळयंत्राचें जनकत्व ख्रिस्तपूर्व काळांतील आर्किमीडीजपासून दहाव्या शतकांतील गेरबर्ट नांवाच्या संकपर्यंत अनेकांचें

नांव मूलसंशोधक म्हणून प्रतिपादिलें जातें. तथापि “घड्याळ” या संज्ञेस आधुनिक अर्थानें पात्र होईल असें यंत्र प्रथम हेनरी डि विक नांवाच्या इसमानें फ्रान्सचा राजा पांचवा हेनरी याच्याकरितां तयार केलें व तें १३६८ सालच्या सुमारास राजवाड्याच्या टोंवरवर वसविण्यांत आलें. अर्थात् हें आय वेलायंत्र अगदीं ओवडघोवड असून त्याला एकच (तास दाखविणारा) कांटा होता. परंतु सांप्रतच्या क्लॉक उर्फ मोठें घड्याळ यांच्या यांत्रिक रचनेचा मूळ आधार विकचें घड्याळच असल्यामुळें विक हाच घड्याळाचा मूळ जनक होय. विकच्या घड्याळाची रचना पुढीलप्रमाणें होती. एका सिलेंडरभोंवतीं दोर गुंडाळून दोराच्या टोंकाला एक जड वजन बांधलेलें असे व या वजनामुळें सिलेंडरमध्ये गति उत्पन्न होऊन त्यामुळें तासाचा काटा फिरत असे. पण सिलेंडरची गति तासकांट्याला मिळण्याकरितां दोघांचा प्रत्यक्ष संबध न ठेवतां मध्यंतरीं अनेक दंतयुक्त चक्रे वसविलीं होती, त्यामुळें सिलेंडरच्या एका फेऱ्यांत तासकांट्याचे अनेक फेरे होत असून व त्यामुळें वजन बांधलेला दोर सिलेंडरभोंवतीं वरचेवर गुंडाळावा लागत नसे. विकच्या घड्याळाचे बहुतेक भाग लोखंडाचे होते आणि या घड्याळाचा आणखी एक विशेष गुण म्हणजे तासांचे ठोके पडण्याचीहि त्यांत व्यवस्था केली होती. तात्पर्य सांप्रतच्या घड्याळांतील महत्वाच्या सर्व मूल कल्पनांचें श्रेय विकयास आहे.

विकनंतर घड्याळांतील पहिली महत्वाची सुधारणा म्हणजे पेंड्युलम ऊर्फ लंबकाचा उपयोग ही होय. गॅलिलीओनें १६३९ मध्ये गतिसंबंधाचा महत्वाचा शोध लावल्यानंतर लंबकाची योजना घड्याळांत होळें लागली व त्याची कल्पना ह्यूवेन्स नामक फ्रेंच यांत्रिकानें काढली; व त्यावरवीरच लंबक पोलादी स्प्रिंगला जोडून देण्याची युक्ति निघाली. याप्रमाणें १७ व्या शतकाच्या अखेरीस घड्याळाची सर्व यांत्रिक रचना बहुतेक पूर्णत्वास पोहोचली. त्यांत एकच मोठा दोष राहिला तो उष्णतामानानुसार घड्याळाच्या गर्तांत होणारा फेरफार होय. हा दोष घालविण्याकरितां ग्रॅहमनें (१७१५) एक आणि जॉन हॅरिसननें एक अशा दोन निरनिराळ्या युक्त्या योजल्या; त्यांपैकी ग्रॅहमची युक्ति अधिक ग्राह्य ठरली आहे. घड्याळांत विजेचा उपयोग करण्याचा प्रथम प्रयत्न अलेक्झांडर वेननें १८४०—५० त केला. याच सुमारास विजेची निरनिराळी घड्याळें तयार करण्यांत आलीं. मोठाल्या शहरीं अनेक घड्याळें लांबून विजेच्या सहाय्यानें एकदम चालूं शकतील कीं नाहीं याची शंका आहे. पण मोठमोठ्या वाड्यांतील व हॉटेलांतील सर्व घड्याळें तळघरांतल्या एका मोठ्या विजेच्या घड्याळाच्या चालनानें चालूं राहतात, हें अनुभवसिद्ध आहे.



ल हा न घ ड्याळ ( वॉच ).—दोराळा वजन वांघून गति देणे ही गोष्ट खिशांतील घड्याळावावत शक्य नसल्यामुळे १५०४ च्या सुमारास ल्युरेवर्ग येथील पीटर हेले याने मुख्य ( मेन ) स्प्रिंगची कल्पना काढून लहान घड्याळे तयार केली, त्यांना आरंभी “ न्यूरैवर्ग एगज ” ( न्यूरैवर्ग अंडी ) असेच म्हणत असत. १६३२ त पहिल्या चार्ल्स राजाने लंडन शहरांतील घड्याळकारांना सनद ( चार्टर ) दिली, आणि तेव्हापासून क्लॉक व वॉच यांची सुधारणा करण्यांत अनेक इंग्रज यांत्रिकांची मदत झाली. त्यांत डॉ. राबर्ट हुक याने घड्याळांतील यंत्रे पूर्णत्वास नेण्यास जेम्स वॅटने वाफेच्या यंत्रांत केल्या इतकी मदत केली आहे. तसेच थॉमस टॉम्पसन, जॉन हॅरिसन, जॉर्ज ग्रॅहम, थॉमस म्युज वगैरे अनेकांचे शोध घड्याळांतील सुधारणेला कारणीभूत झाले आहेत. शिवाय ग्रीनिच ऑब्झर्वेटरीमध्ये अँस्ट्रॉनमर रॉयल ( मरीन कॅनॉमिटर ) याच्या देखरेखेखाली दर्या-पयोगी घड्याळांची जी चढाओढीची परीक्षा घेण्यांत आली त्याने घड्याळांच्या सुधारणेस मदत झाली आहे.

१६९० च्या सुमारास फॅसिओ नामक जेनेवाच्या एका यांत्रिकाने घड्याळांतील जास्त घर्षणाच्या जागी हिरे, पांच वगैरे अत्यंत कठीण रत्नांचे बारीक तुकडे बसविण्याची ( ज्युवेलिंग ) युक्ति काढली.

इंग्रज घड्याळकारांनी यांत्रिक निर्दोषता साधण्याकडे लक्ष पुरविले, तर स्विस व अमेरिकन कारागिरांनी घड्याळ बनविण्याचा खर्च कमी करण्याचे ध्येय पुढे ठेविले; या दुहेरी प्रयत्नांचे फळ म्हणजे हल्लीं बेताच्या किमतीत चांगली टिकाऊ व सोईस्कर मिळणारी घड्याळे हें होय.

घ घ्या ळां ती ल वि वि घ ता.—कांहीं घड्याळे किल्ली दिल्याशिवाय वर्षभर चालतात. कांहीं पाण्याच्या टांकांतून येव येव पाणी पडून तें संपेपर्यंत चालू रहातात. कांहीं घड्याळे चांद्र-सूर्यमान दाखवितात. कांहीं घड्याळे कशीं चालतात तें समजत नाहीं म्हणून त्यांना जादूचीं घड्याळे म्हणतात. ठराविक वेळीं गाणारी कांहीं घड्याळे असतात. कोकिल-घड्याळांतला कोकीळ पक्षी पंख व शेंपटी वर उचलून व चोंच उघडून गाऊं लागतो. मनोवैधक किंवा हास्यकारक चमत्कार करून दाखाविणारीं कांहीं घड्याळे असतात. हौशीप्रमाणे घड्याळे लहान मोठी किंवा नक्षीचीं हि असतात. घड्याळ्याच्या ‘ केसी ’ ( पेट्या ) सुंदर व नक्षीदार बनविण्यांत फ्रेंच व इंग्लिश सुतारांची ख्याति आहे. [ लॉर्ड प्रिंथोर्प-रडिमेंटरी ट्रीटार्इज ऑन क्लॉक्स, वाचेस अँड वेल्स; ब्रिटन—ओल्ड क्लॉक्स अँड वॉचेस अँड देअर मेकर्स. ].

घनी—हे मिर्झा महंमुद ताहॉर ह्याचे काव्यविषयक टोपणनांव होतें. त्याला बहुतेक घैनी काश्मिरी असें म्हणत असत; कारण तो काश्मीरचा रहिवासी होता. तो शेख सुहस, फानीचा शिष्य असून त्याने विद्वत्तेच्या व काव्याच्या

बाबतीत गुरुच्याहि वर ताण केली. त्याने ‘ दिवाण घनी ’ नांवाचे एक काव्य केले आहे. तो काश्मीर येथे इ. स. १६६८ मध्ये मरण पावला. अवर्गज्ञेव ह्याने आपला काश्मीरचा सुभेदार सैफखानाला घनी यास दरवारी पाठविण्याबद्दल कळविले होतें; परंतु घनीने जाण्याचे नाकारून खानाला अवर्गज्ञेवास असें कळविण्यास सांगितले की, घनी हा वेडा झाला असून तो दरवारांत येण्यास नालायक आहे. खानाने घनीसारख्या शहाण्या मनुष्यास वेडा म्हणण्याचे नाकारले. त्यानंतर घनी खरोखरच वेडा झाला व पुढे तीन वर्षांनीं मरण पावला. मरणाच्या वेळीं तो अगदीं तरुण होता. अठरा वर्षेपर्यंत त्याची कवित्वावद्दल ख्याति झाली होती. कवितेंत तो कधीं कधीं ताहॉर असेंहि आपले नांव घालीत असे [ वील-ओरि. वार्यो. डिक्श. ]

घनौर—पतिआळा संस्थानचा एक तालुका. क्षेत्रफळ १८५ चौ. मै. व लोकसंख्या ( १९११ ) ३६०५४. खेडी १७३. उत्पन्न १९०३-४ साली २० लाख रुपये झाले.

घांट—दक्षिण हिंदुस्थानच्या पूर्व व पश्चिम दोन्ही वाजूस विशाल तटासारखे थेट दक्षिणेपर्यंत जाऊन एकमेकांस मिळणारे पूर्वघाट व सह्याद्री नांवाचे दोन पर्वत आहेत. पूर्वघाट हे तुटक तुटक आहेत व ते आणि समुद्र यांच्या दरम्यानची पट्टी वरीच रुंद असल्याने व देशाच्या इतर भागांतूनहि तिकडे जाण्यायेण्यास सोप्या वाटा असल्याने इकडालि संस्कृतीचा प्रसार तिकडे होण्यास संधि मिळे. बहुतेक सर्व राज्यांच्या राजधान्या पूर्वी याच वाजूला होत्या. सह्याद्री व समुद्र यांच्यामधील पट्टी अरुंद व तिच्या माथ्या वरील देशांशी दळणवळण कमी असल्यामुळे येथील लोकांची संस्कृति स्वतंत्र असे. पश्चिम घाट ( सह्याद्री ) फार उंच व एकसारखा असल्याने देशवाजूच्या बहुतेक सर्व नद्या पूर्ववाहिनी झाल्या आहेत. पूर्ववाहिनी नद्यांत गोदावरी, कृष्णा व कावेरी या मुख्य असून त्या थेट पूर्व समुद्राला मिळतात. दक्षिणेला जेथे हे दोन पर्वत भेटतात तेथील पठार २ पासून ३ हजार फुटापर्यंत उंच आहे. त्यांतील प्रसिद्ध पर्वत निलगिरी आहेत. उटकमंड साधारण ७००० फूट उंच आहे व या पर्वताची सर्वांत जास्त उंची ८८३७ फूट आहे. पूर्व घाटावर झाडी फार कमी असून पाऊस ४० इंच पडतो. तर पश्चिम घाटांत पाऊस १०० ते ३०० इंच पडतो. या पर्वतांवर झाडी फार आहे.

घाटगे—मराठे सरदारांमध्ये घाटग्यांचे कुटुंब प्रमुख आहे. हे मूळचे खटाव गांवचे राहणारे व मलवडीचे देशमुख. ब्राह्मणी राज्यांत त्यांस माण प्रांताची देशमुखी व सरदेशमुखी मिळाली. कामराजे घाटगे हा त्यांचा मूळ पुरुष. इब्राहिम आदिलशहाने स. १६२६ त नागोजी घाटगे यास सरदेशमुख व झुजारराव हे किताब दिले. विजापूरच्या राज्यांतून त्यास जहागिरीहि पुष्कळ होत्या. ‘ सजेंराव, ’ ‘ प्रतापराव ’ इत्यादि अनेक किताब या कुटुंबास मिळाले आहेत.



इ. स. १६३३ त दौलताबाद मोंगलांच्या हातीं लागल्या-वर विजापूरचें सैन्य स्वदेशीं परत येत असतां त्याच्या मोहो-वतखान नामक मोंगल सरदाराशीं ज्या चकमकी झाल्या त्यांपैकीं एकींत नागोजी घाटगे मारला गेला.

अचरंगजेव व मीरजुमला हे आदिलशहाच्या मुलखांत चालून आले; तेव्हां सजेंराव नांवाचा एक घाटगे विजापूरकरांकडून लढत होता ( १६५७ ).

इ. स. १६५९ त विजापूर दरबाराकडून शिवाजीच्या पारिपत्याकरितां पाठविण्यांत आलेल्या अफजुलखानाबरोबर झुजारराव म्हणून एक घाटगे असून तो शिवाजीच्या हातीं सांपडला होता. त्यास शिवाजीनें मोठया सन्मानपूर्वक विजा-पुरला रवाना केलें. या झुजाररावाचा बाप शहाजीचा मोठा मित्र होता. स. १६६१च्या पात्रसाळ्यानंतर आदिलशहा कर्नाटकां-तील बंड मोडण्याकरितां त्या प्रांतीं गेला तेव्हां हा झुजार-राव त्याच्या बरोबर होता.

पुढें ( १६७५ ) हा व निवाळकर यांनीं शिवाजीनें नुक-र्ताच घेतलेलीं पन्हाळा वगैरे ठाणीं विजापूरकरांस परत घेऊन दिली; पण शिवाजीनें झुजाररावाचा पराभव करून तीं ठाणीं पुन्हां काबीज केलीं ( १६७८ ).

शाहूच्या कारकीर्दीत घाटगे हे कोल्हापूरकर संभाजीकडे गेले. परंतु कोल्हापूरकराशीं त्यांचें नेहमीं भांडण चाले, म्हणून ते पेशव्याशीं मिळून मिसळून असत. खज्याच्या लढा-ईत घाटगे हे आपले पथक घेऊन पेशव्यांकडे हजर होते.

सखाराम ( सजेंराव ) घाटगे:— १७९६ सालच्या सुमा-रास या घराण्यांतील ज्या दोघां पुरुषांचीं नांविं इतिहासांत विशेष प्रसिद्धीस आलीं, त्यांतील एक यशवंतराव व दुसरा सखाराम होय. यशवंतरावाची वर्हाण कोल्हापूरकरास दिली होती. यशवंतराव व सखाराम या दोघांत वतनासंबंधीं कांहीं भांडण होऊन त्यांच्यामध्यें एक चकमक झाली. तींत सखारामाचा पराजय होऊन तो पळून येऊन परशुराम भाऊच्या चाकरीस राहिला. कांहीं दिवसांनीं त्यानें भाऊची नौकरी सोडून नाना फडनविसाची धरली. नानानें त्याजकडे १०० स्वारांचें आधिपत्य दिलें होतें. सन १७९६ त नाना पुणें सोडून गेले तेव्हां सखाराम हा शिवांच्या चाकरींत शिरला; येथेहि त्यांस १०० स्वारांचेंच आधिपत्य देण्यांत आलें. त्यानें आपल्या चातुर्यानें, शिवांचा कारभारी रायाजी पाटलाची मर्जी संपादिली. सखारामाची मुलगी सुस्व-रूप म्हणून प्रसिद्ध असल्यामुळें तिच्याशीं विवाह करण्याच्या उद्देशानें स्वतः दौलतराव शिंदेहि त्याची खुशामत करी. शिवाशीं संबंध जोडण्यास सखारामहि उत्सुक होताच, परंतु जितकें आपण ओढून धरूं तितका आपला फायदा जास्त असें समजून तो शिवास मुलगी देण्यास वर कांको करी. रावबाजी याला उत्तरहिदुस्थानांत नेण्याकरितां बाळोबा तात्यानें सखारामाचीच योजना केली. तेव्हां ह्यानें बाजीरावास

सांगितलें कीं, तुम्हाला पेशवाई मिळवून देण्यासाठीं मी शिवाचें मन वळवितों आणि शिवाय शिवास आपली मुलगी देतो. मात्र आपण पेशवे झाल्यावर शिवास दोन कोट रुपये द्यावे व मला शिवाची दिवाणगिरी व कागलची जहागिरी मिळवून द्यावी. तें रावबाजीनें कबूल केलें.

पुढें सखारामानें मायकेल फिलो न याच्याकडून विश्वासघात करवून नानांस शिवाच्या गोटांत आणवून नंतर फिलोज-कडून त्यांना व बरोबर आलेल्या सर्व बड्या बड्या मंडळींसह कैद केलें. त्यांच्या बरोबरचे स्वार व शिपाई यांना छद्म लंगडे, लुळे केले व कांहींनां तर ठार मारलें. नंतर घाटग्यानें केवळ नानांच्याच नव्हे तर त्यांच्या अनुयायांच्याहि घराची मनस्वी छुटालूट केली. तेव्हां यांपैकीं कांहीं मंडळींनीं त्याच्या लूट मिळविण्याकरितां आलेल्या शिपायांशीं तोंडहि दिलें. एखाद्या शत्रूनें अकस्मात् इच्छा चढवावा अशी त्यावेळीं पुणें शहराची स्थिति झाली होती. सर्व रात्रभर व दिवसादेखील शहरांत गोळीबार चालत असे. सर्व बाजूंनीं रस्ते अडवून ठेविले जात व शहरांत हलकल्लोळ, छुटालूट व रक्तपात याशिवाय दुसरें कांहीं दिसत नसे. सर्व लोक घाबरून गेले होते. व रस्त्यांतून जाणारी मंडळी जमावनें व सशस्त्र जात ( पुण्यांतील सजेंरावी—नवयुग, १९२२ ).

पुढें ( १७९८ मार्च ) सखारामाच्या मुलीचा दौलतराव शिवाशीं विवाह झाला. हीच प्रसिद्ध बायजाबाई शिंदे होय. दौलतरावानें मागितलेले दोन कोट रुपये देण्यासाठीं पेश-व्यांनीं घाटग्यास शिवाची दिवाणगिरी देऊन बाळोजी कुंज-राच्या मदतीनें पुण्यांतील लोकांपासून पैसे गोळा करण्याच्या कामावर त्याला नेमिले. यावेळीं पैसे गोळा करण्याकरितां घाटग्यानें जे उपाय योजले ते अत्यंत अमानुष होते ( डफ ) शनिवार वाड्यांत जुनी कारभारी मंडळी कैद होत, त्यांना त्यानें बाहेर काढून ते आपला पैसा कोठें आहे तें सांगेपर्यंत त्यांच्या अंगावर कोरडे ओढून, त्यांच्या जवळून बलात्का-रानें सर्व पैसा काढून घेतला. शहरांतील व्यापारी, सराफ वगैरे ज्या ज्या लोकांजवळ पैसा आहे असें वाटत होतें त्या सर्वांना पकडून त्यांचा इतका छळ करण्यांत आला कीं, त्यांतील कांहीं मंडळी त्यायोगें मरणहि पावली. गंगाधरपंत भानू यांस पैशासाठीं तापलेल्या तोफेवर बांधलें असतां तो तेथल्या तेथेंच मरण पावला. महादजीच्या दोघा वडील बाय-कांनीं दौलतरावावर आपल्या धाकट्या सवतीशीं व्यभिचार केल्याचा आरोप केला, तेव्हां घाटग्यानें वळजवरीनें त्यांना पकडून खूप मार दिला व त्यांची अतिशय विटवना केली ( १७९८ ). ( डफ. पु. ३. पृ. १६२ ). त्यामुळें बायकांच्या बाजूस असलेल्या मुजफ्फरखानाची व सखारामाची दोनदां चकमक उडाली.

सखारामाच्या वर्तनास कोणाकडूनहि प्रतिरोध न झाल्या-मुळें शेवटीं तो इतका वेताळ झाला कीं, तो शिवासहि जुमानांना. फकीरजी गाढवे याच्या साहाय्यानें लोकांपासून



बळजबरीनें पैसे उकळण्याचें काम त्यानें चालविल्लेंच होतें. शिद्यांच्या सैन्यांतील चार अधिकाऱ्यांस तर बायांच्या वंडांत सामील असल्याच्या केवळ संशयावरून त्यानें तोफेच्या तोंडीं दिलें. शेवटीं आपला स्वतःचाच उपमर्द होऊं लागल्यानें चौड येऊन व पेशव्यांच्या आज्ञेवरून आणि लोकांच्या शिव्यापाशास कंटाळून शिद्यानें सखारामास पकडून कैदेत टाकलें (१७९८). परंतु बाळोवातात्यानें रद्दबदली करून त्याला कैदेतून सोडविलें (१८००). कैदेतून सुटतांच त्यानें पुन्हां शिद्यावर पगडा बसविला व बाळोवातात्याच्या विरुद्ध एक पक्ष उपस्थित केला आणि शिद्याचें मन वळवून बाळोवास व त्याच्या अनुयायांस कैद करवून नगरच्या तुरुंगांत त्यांची रवानगी केली. बाळोवा कैदेत लवकरच मरण पावला. त्याचा भाऊ धोंडीबा यास सखारामानें तोफेच्या तोंडीं दिलें. नारायणराव बक्षी (शिद्याचा सेनापति) याच्या अंगास दारूचे बाण बांधून ते पेटविण्यांत आले; त्याबरोबर त्या दुर्दैवी माणसाचें शरीर आकाशांत उडून त्याच्या चिंध्या चिंध्या झाल्या. हेहि कृत्य सखारामानें केलें.

पुढें दौलतरावानें पटवर्धनावर स्वारी केली त्यावेळीं सखारामानें कोल्हापुरकरांची मदत शिद्यांस मिळवून दिली होती (१८००). यानंतर तो उत्तर हिंदुस्थानांत जाण्यासाठीं निघाला तेव्हां त्यानें सखारामाच्या हाताखालीं पांच पलटणी व दहा हजार स्वार देऊन त्यास पुण्यास ठेवलें. परंतु सखारामानें पुण्याच्या दक्षिणेकडील मुळखांत छुटाछुटीची मोहीम सुरू केली (१८०१).

पुढें तो पुण्यास आला व पैशाकरितां बाळोजी कुंजराच्या वरांत धरणें देऊन बसला. त्यानें पेशव्यांच्या दरवारांतील एकाहि माणसाचा अपमान करण्याचें वाकी ठेविलें नव्हतें. शेवटीं बाळोजी कुंजरानें सावकारांवर वराता देण्याकरितां झणून त्याला आपल्या घरीं बोलावून व त्याचा मोठा आदर-सत्कार करून थोड्या वेळानें कागद आणण्याचें मिष करून तो तेथून जाऊं लागला. बाळोजी तेथून उठला कीं घाटग्यास कैद किंवा ठार करण्यांत यावें असा पूर्वी संकेत झाला होता. परंतु बाळोजीचा हेतु ओळखून सखारामानें स्वतः उठून व बाळोजीचा हात धरून त्याला आपल्या बरोबर आणलें व आपण थोड्यावर बसून तेथून निघून गेला. नंतर त्यानें आपल्या सर्व सैन्यासह पुणें शहर छुटून जाऊन फस्त करण्याची बाजीरावास धमकी दिली. परंतु बाजीरावानें इंग्रज बकिलाच्या मध्यस्तीनें तो प्रसंग टाळला.

याच सुमारास सखारामास शिद्याचें माळव्यांत निघून येण्याविषयीं निकडीचें बोलावणें आल्यावरून तो पुण्याहून निघून दौलतरावास नर्मदापार जाऊन मिळाला. शिद्यानें त्यास १०,००० घोडदळ व कवाडती पायदळांच्या चौदा पलटणी देऊन इंदूर छुटण्याकरितां पाठविलें. तेव्हां यशवंतराव होळकरहि कांहीं कवायत शिकविलेल्या पलटणी, ५००० बिनकवायती पलटणी व २५०००

स्वार घेऊन चालून आला. दोन्ही पक्षांत कांहीं दिवस फिर-कोळचकमकी झाल्यावर शेवटीं होळकरानें शिद्याच्या लष्करावर जोराचा हल्ला केला; तथापि त्यांत त्याचा पराजय होऊन इंदूर छुटलें गेलें. इंदूर हातीं आल्यावर सखारामानें तेथें इच्छेस येईल त्याप्रमाणें पशुतुल्य कुरपणाची व अंगावर शहारे आणण्यासारखी कृत्यें केलीं (डफ पुस्तक ३, पृ. २०१). पुढें इंग्रजांचें यशवंतराव होळकराशीं युद्ध चाललें असतां शिद्यानें होळकरास मिळवें अशी सखारामाचा आरंभापासून इच्छा होती व त्याप्रमाणें (१८०४ आक्टोबर) दौलतराव हा बऱ्हाणपुराहून उज्जनीकडे जावयास निघाला होता. भरत-पूरच्या जाटानें इंग्रजांशीं तह केल्यावर, होळकर व शिंदे एक होऊन अजमेरला आले, तेव्हां सजेंराव हाच शिद्याचा दिवाण होता. व त्याचें मत बरीलप्रमाणें होळकराप्रमाणेंच शिद्यानेंहि इंग्रजांशीं युद्ध चालू ठेवावें असें होतें. तथापि पुढें सजेंरावच्या जुलमी वर्तनामुळे स्वतःच शिद्यानें त्याला कामावरून दूर केलें. यानंतर शिंदे व होळकर यांनीं इंग्रजांशीं तह केला. त्यांत दोघांनींहि अतःपर सजेंरावच्या सल्ल्यानें न चालण्याचा व त्याला आपल्या पदरीं चाकरीच न ठेवण्याचा करार केला (१८०५) परंतु पुढें लवकरच हा करार रद्द करण्यांत आला. व घाटग्यानें शिद्याच्या कारभारांत पुन्हां वर्चस्व संपादन केलें. पुढें एकदां वाठारच्या निंवाळकर नांवाच्या एका शिलेदारास शिद्यांच्या इच्छेविरुद्ध जहागीर देण्याचें घाटग्याच्या मनांत येऊन त्या प्रकरणीं त्याची व शिद्यांची वरीच बोलावाली झाली; त्या गडबडींत मानाजी फांकड्याचा मुलगा आनंदराव शिंदे यानें सखारामास जागच्याजागीं भाल्यानें भोंसकून ठार केलें (१८०९-१०). डफनें याला राक्षस म्हटलें आहे (पु. ३. पृ. ३२४). याला सजेंराव असा किताब होता. याच्याच वंशांत कोल्हापूरचे माजी राजे शाहूछत्रपती यांचा जन्म झाला होता. याशिवाय घाटगे घराण्याची माहिती ज्ञानकोशच्या १० व्या विभागांत कागल या शब्दाखालीं पहावी [ डफ. पु. ३; खरे-ऐ. ले. संग्रह पु. १०, ११, १२. ].

घाटाल, पो ट वि भा ग.—बंगाल. मिदनापूर जिल्हा. क्षे. फ. ३७२. चौ. मै. लो. सं. (१९११) ३०१३९६. यांत पांच शहरे व ७१९ खेडी असून जमीन उत्तम आहे पण नेहमीं पुराची भीति असते. पीक बहुधा नेहमीं चांगलें असतें पण लोकांनां मलेरियाचा उपद्रव फार होतो.

ता लु का.—क्षे. फ. ९१ चौ. मै. व लो. सं. (१९११) ८३३४१. यांत २ शहरे व १४७ खेडी आहेत.

श ह र.—तालुक्याचें मुख्य ठिकाण. लो. सं. (१९११) १२०६४. सीलाई व रूपनारायण यांच्या संगमावर आहे. येथून बोटीनें कलकत्याशीं व्यापार चालतो. पूर्वी येथें डच लोकांची फॅक्टरी होती. हल्लीं कपडा व रेशीम बनतें. म्युनिसिपालिटी व इतर आर्फसें वगैरे इतर ठिकाणाप्रमाणें आहेत.



**घातमपूर**—संयुक्तप्रांत. कानपूर जिल्ह्यांतला तालुका. क्षेत्रफळ ३४५ चौ. मै. लो. सं. ( १९११ ) १२१२९३. दर चौ. मै. प्रमाण ३४५. शहर एकहि नाही. खेडी २३३. तालुक्याच्या मध्यावरून शोण नदी वहाते. उत्तरेकडील जमीन सुपीक आहे. दक्षिणेकडील जमीन बरी आहे, पण तीत रान फार माजत व नाले फार पडतात. १९०३ साली २१६ चौ. मै. जमीन लागवडीखाली होती. पैकी ६२ मै. कालव्याने भिजत असे. भोगनीपूर कालव्याने त्यांतल्या पांचपक्षांश म्हणजे ५०।५१ मैलांनी पाणी मिळें.

**घानची**—सुंबई इलाख्यातील एक तेली जात. हे घाणी या शब्दापासून ज्ञातिनाम वनलेलें दिसतें. लो. सं. ( १९११ ) २२८१९. गुजराथेंतील शहरें व मोठालीं खेडीं यांमध्ये हे लोक आढळतात. यांचीं आडनांवें रजपूत राष्ट्रजातींचीं आहेत. तरी आम्ही उत्तर गुजराथेंतील मोधेरा येथील वाण्यांचे वंशज आहों असें ते म्हणतात. हे मुख्यत्वेकरून तेली आहेत; कांहीं धान्य व भाजीपाला विकतात व कांहीं शेतकरीहि आहेत. यांमध्ये ६ पोटभाग असून मोध व सिंधपुरी पोटजातीतील लोक सर्वांत श्रेष्ठ समजले जातात व यांच्या हातचें अन्न इतर चार पोटजातीतील लोक स्वीकारतात. हे इतर पोटजातीतील लोकांचें अन्न घेत नाहींत. पोटजातीपैकी कोणच्याहि दोन पोटजातींमध्ये विवाहसंबंध होत नाहीं. लमेंवाळपणीं होतात. पुनर्विवाहाची चाल आहे. विधवेला बडील दिराशीं लग्न करतां येत नाहीं; धाकट्याशीं करितां येतें. घटस्फोट फार क्वचित होतो. मोध व सिंधपुरी याखेरीजकडून इतर सर्व घानची लोक मांसाहारी आहेत. हे स्वामी नारायण, रामानंदी व इतर पंथाचे आहेत. यांचे उपाध्ये ब्राह्मण आहेत.

गुजराथच्या कांहीं भागांत मुसलमान लोक घानची लोकांचा धंदा ( तेल्याचा धंदा ) करतात. गोधरा येथील मुसलमान घानची इतर मुसलमान घानच्यांपासून वेगळे झालेले असून आपल्याला शीख समजतात; व यांचे विवाह संबंधहि इतर शीख लोकांशीं झालेले आहेत. यांचा सामाजिक दर्जा शीख लोकांवरोवरचा आहे. सुरत येथील मोठे घानच्यांची एक मध्यवर्ती संस्था आहे. सुरतेंत या लोकांचे सात वर्ग झाले असून प्रत्येक वर्गावर एक शेट व एक पटेल आहे.

पटानि घानची लोकांचे ९ वर्ग असून त्यांमध्येहि अशाच संस्था आहेत. सिंधपुरिया घानची लोकांचे सामाजिक प्रश्नांचे निकाल वयांत आलेल्या सर्व माणसांच्या समेत बहुमतानें ठरले जातात. अहमदाबाद शहरांमधील घानची लोकांचे पांच भाग असून त्या प्रत्येकावर दोन वरिष्ठ अधिकारी आहेत. [ से. रि. १९११ ( सुंबई ) ].

**घायपात**, व स्तु क्षे त्र.—ही वनस्पति मूळची दक्षिण अमेरिकेच्या उष्ण कटिबंधांतील भाग व दक्षिणेकडील संस्थानें येथील होय. समशीतोष्ण कटिबंधांतील उष्ण प्रदेश व इतर उष्ण कटिबंधांतील

प्रदेश; दक्षिण युरोप, आफ्रिका, हिंदुस्थान, वेस्ट इंडीज व अमेरिका खंडातील कांहीं भागांत ही वनस्पति आढळते. हिंदुस्थानांतील कित्येक उष्ण प्रदेशांत ही वनस्पति कायमची राहिली असून जमीन कोरडी व खडकाळ आणि हवा फार सडें नसल्यास ६००० फूट उंचीपर्यंतच्या प्रदेशांत ही वनस्पति वाढते.

इ ति हा स—स्पॅनिश वेस्ट इंडीज व मेक्सिको यांसंबंधी लिहितांना गोमारानें या वनस्पतीचा उल्लेख केला आहे. हिच्या वाखाचा शिवण्याच्या दोऱ्यासारखा उपयोग करित असत असें तो म्हणतो. फ्रॅगोसस यानें या वनस्पतीपासून निघणाऱ्या मद्याचा उल्लेख केला आहे. डोडोनिअस यानें कझाशियसपासून आणलेलें चित्र प्रसिद्ध केलें. ह्याचा पुढील लेखकांस बराच उपयोग झाला. पुढें १७२७ साली ट्र्यु यानें या झाडाच्या फुलांचें चित्र काढून झाडासंबंधी बरीच माहिती दिली आहे. हिंदुस्थानांत याच्या संबंधी महत्वाची माहिती रॉक्सबर्ग यांजकडून मिळते. त्यानें ए. कॅन्टला, ए. लुरिडा व ए. ट्युबेरोसा अशा तीन जातींचा उल्लेख केला आहे. यांपैकी पहिलीचा कलकत्ता येथें १७९४ सालापूर्वीच प्रवेश झाला. हीस कौतल ( कौटल ) असें संस्कृत नांव होतें. दुसरी जात मूळची अमेरिकेंतील असून तिसरी क्यू येथील होती. परन्तु कौतल हें नांव संस्कृत असल्याचें दुसऱ्या लेखकांस मान्य नाहीं. याची दुसरी नांवें आहेत ती वर्णनात्मक आहेत.

जा ती.—मुख्य जाती सात—( १ ) अॅगव्हा ही जात केवळ शोभेकरितां वागेंत लावतात. तिचा विणकामांत उपयोग होत नाहीं. ही मूळ वेस्ट इंडीजवेदांतील होय. ( २ ) ए. कॅन्टला, ही जात हिंदुस्थानांत सर्वत्र विपुल आढळते व तिचा कुंपणाकरितां उपयोग करतात. या झाडाच्या पानांपासून वाख काढतात. ( ३ ) ए. इलॅगेटा ही जात पंजाब, दिल्ली, ग्वालेर आणि चंबळा व यमुना या नद्यांमधील कोरड्या प्रदेशांत पुष्कळ सांपडते. हिच्या तंतूची नीट परीक्षा झालेली नाहीं. पण ते अत्यंत उपयोगी असण्याचा संभव आहे. ( ४ ) ए. सिसालाना ही जात मूळ युक्कॅटनमधील असून ती १८९० च्या सुमारास हिंदुस्थानांत आली व ती हल्ली हिंदुस्थानांतील बहुतेक प्रांतांत आहे. ( ५ ) ए. व्हेराकूझा ही जात मूळ मेक्सिकोमधील असून ती १८३६ च्या सुमारास हिंदुस्थानांत आली. ही सदैव हवेंत चांगली होते, व म्हैसुरांत तिचा प्रसार फार आहे. हिच्या तंतूची उपयुक्तता अद्याप माहीत नाहीं. ( ६ ) ए. विघटी ही जात म्हैसूर ते पंजाबपर्यंतच्या सर्व कोरड्या प्रदेशांत सांपडते. ( ७ ) ए. लॉगिसेपाला ही जात सहाराणपूर येथें रामवन्स ( रामवंश ? ) केवडा या नांवानें प्रसिद्ध असून ती कलकत्ता, ब्रह्मदेश व दक्षिणहिंदुस्थानांत आढळते. हिचा वाख फार चांगला निघतो.



उपयोग.—औषधि, अन्न, पेय, साखर, द्राक्षासव, सावणा-सारखें द्रव्य, संधान द्रव्य वगैरे कामाकरितां या वनस्पतीचा उपयोग होतो. याच्या पानांपासून वाख निघतो. यापैकीं अलो-फायवर, सिसल हेम्प अथवा विहिजिटेबल सिल्क हीं मुख्य असून यांनां पीत म्हणतात. मोठ्या, जाड व ओलसर अशा पानांचा पोटिसाकरितां उपयोग करतात. अमेरिकन डॉक्टर उपदंशानंतर रक्त शुद्ध करण्याकरितां या पानांचा रस देतात. याचीं मुळें मूत्ररेचक व उपदंशहारक आहेत. सार्सापरिल्यांत या पानांचें मिश्रण करतात. योग्य रीतीनें शिजविलें असतां याच्या मुळ्यांचें स्वादिष्ट व पौष्टिक अन्न तयार होतें. हिरव्या बुंध्यांचा मनुष्यांनां व पानांचा गुरांनां खाण्याकरितां उपयोग होतो. फुलांच्या हंगामांत याची मधली कळी तोंडली असतां त्या जागेंतून आंबट-गोड रस बाहेर निघतो. त्यापासून जिला स्पॅनियर्ड्स 'पल्क' म्हणतात ती दारू तयार होते. पल्क-करितां ए. साल्मियाना जातीच्या झाडाची लागवड करतात. या रसापासून साखर किंवा सिरकाहि तयार करतां येतो. या रसाचा सावणाऐवजीहि उपयोग करतां येतो. वाळवी लागू नये म्हणून या रसाचा उपयोग भिंतीस लावावयाच्या चुन्यांत करतात. हातांस किंवा पायांस हा रस चोळला असतां अग्नीपासून अपाय होत नाही. याचा बुंधा वाळवून कापला असतां त्याचा वस्तरा घासण्याकरितां किंवा बुचाऐवजी उपयोग करतां येतो. वाख काढून घेतल्यानंतर उरलेला लगदा खताच्या उपयोगी पडतो. घायपाताच्या तंतूचा उपयोग दोर, सतरंज्या, चट्या, कुंचले वगैरे करण्याकरितां करतात. उरलेल्या वाईट तंतूचा कागद करण्याच्या कामी उपयोग होतो. सफाईदार तंतूंचें कापड विणतात. तागाऐवजी किंवा त्यांत मिसळण्याकरितां घायपाताच्या वाखाचा उपयोग करतात. घायपाताचे तंतू काढण्याचें काम यंत्राच्या सहाय्यानें करतात. घायपाताच्या झाडाची पूर्ण वाढ, बाहेरची मोठाली पानें वरचेवर न कापल्यास ६ वर्षांत पूर्ण होते. कित्येक वेळां पूर्ण वाढ होऊन दांडे येण्यास २०-२५ वर्षांहि लागतात. १००० पानांपासून ५० ते ७० पौंड वजनाचे तंतू निघतात व एक टन तंतूस ३० ते ३५ पौंडपर्यंत किंमत येते.

घारगड किल्ला—मुंबई इलाखा. नाशिक जिल्हा, त्र्यंबकेश्वरच्या पूर्वेस ६ मैलांवर समुद्रसपाटीपासून ३५७२ फूट उंचीवरील किल्ला. खालच्या भागाची चढण सोपी आहे. पुढें चढण उभी आहे पण फारशी लांब नाही. माथ्यावर जागा थोडी आहे. पाणी विपुल असून दोन दरवाजे व कांहीं घरें आहेत. हा किल्ला त्र्यंबकेश्वरावर जो १७ किल्ले स. १८११ त ब्रिटिशांच्या स्वाधीन झाले त्यापैकी एक होय. [ त्रिगज रिपोर्ट १८१८; क्ल्याकर-मराठा वॉर; नाशिक ग्याझे. ]

घारघोडा—मध्यप्रांत, रायगड संस्थानांतील तारापूर जमीनदारीतील मोठें इनामी गांव. हें बंगाल-नागपुर रेल्वेच्या रायगड स्टेशनपासून २१ मैल असून हल्लीच्या राणीकडे आहे. येथें पोलिस ठाणें व शाळा असून आठवड्यास बाजार भरतो.

त्यांत लांख, तीळ, मोहरी व शेतकीचीं अवजारें विकली जातात.

घारापुरी—मुंबई इलाख्यांतील कुलाबा जिल्ह्याच्या पन-वेल तालुक्यांतील एक बेट. उत्तर अक्षांश १८°, ५८' व पूर्व रेखांश ७३°. लो. सं. (१९०१) ४८०. मुंबई शहरापासून हें ६ मैलांवर असून ह्याचा समावेश मुंबई वंदरांतच होतो. ह्या द्वीपाचा परीघ ४ ते ४॥ मैल आहे व ह्या बेटांत दोन डोंगर आहेत. बेटाच्या खालच्या बाजूस असलेल्या खऱ्या हत्तीएवढ्या मोठ्या दगडी हत्तीवरून ह्या बेटात 'एलिफन्टा' हें नांव पोर्तुगीज लोकांनी दिलें. हा हत्ती खाली पडून पुष्कळ दिवस नाहीसा झाला होता; पण पुढें १८६४-६५ साली तो सांपडल्यावर राणीच्या वागेंत ठेवण्यांत आला. तो अद्याप तेथें आहे. तीन ते दहा शतकाच्या दरम्यान हें बेट म्हणजे एक मोठें शहर व क्षेत्र होतें असें म्हणतात. मौर्य राजांचें प्राचीन पुराणामक शहर तें हेंच होय असें कांहीं पुराणवस्तुसंशोधकांचें मत आहे. येथील पहाण्याजोग्या विशेष गोष्टी म्हणजे गुहा होत. शिवाय भग्नस्तंभ व शिवाच्या मूर्ती, तसेंच इमारतींचा जीर्णोद्देश व्हावरून असें स्पष्ट दिसतें कीं येथें प्राचीन काळी मोठी नगरी असावी. येथील 'त्रिमूर्ति' पाहून कारागिरांच्या कुशल-तेचें कौतुक काटतें. ही मूर्ति म्हणजे शिवाच्या उत्पादन, पालन व संहार ह्या तीन गुणांचे दर्शक (ब्रह्मा, विष्णु व रुद्र) होय. येथील सर्व मूर्ती शिवमूर्तीच आहेत १८६५ मध्ये कोणी ह्या मूर्ती विरूप केल्या. येथील एका गुहेस 'सीता वाईचें देउळ' म्हणतात. या गुहा केव्हांपासून अस्तित्वांत असाव्या तें निश्चयात्मक सांगतां येत नाही. कोणी म्हणतात ह्या पांडवांच्या वेळच्या असाव्या. कोणी म्हणतात, बाणासुर नामक करणराजाच्या वेळच्या, तर कोणी म्हणतात शिकंदर बादशाह्या वेळच्या. फर्ग्युसनच्या मतें या इ. स. १० व्या शतकांतल्या असाव्यात. येथील एक लेखांकित शिला पोर्तुगीज व्हाईसरॉय डोम जोआबोडीकॅस्ट्रो ह्याने १५४० त युरोपांत नेली असें म्हणतात. येथें फेब्रुवारी महिन्यांतील शिवरात्रीस मोठी यात्रा भरते.

या ठिकाणी एकंदर सहा लेणी आहेत; त्यांपैकी चार पूर्ण आहेत. सर्वांत मोठ्या लेण्यांत "त्रिमूर्ति" नांवानें प्रसिद्ध असलेला भव्य मुखवटा आहे. एलिफंटांतील इतर शिल्पांप्रमाणें हेंहि भग्न केलें गेलें आहे. याच्या दोहों बाजूनां द्वारपाल उभे आहेत. त्रिमूर्तीच्या पूर्वेस असलेल्या खोलीत अर्धनारश्चर, गरूडवाहन विष्णु, इंद्र, ब्रह्मा वगैरे मूर्ती आहेत. पश्चिमेच्या खोलीत शिव-पार्वती कोरली आहेत. पुढें पश्चिम-ओरांत शिवपार्वती-विवाहाचा अत्युत्कृष्ट देखावा आहे. नंतर कैलासांत शिवपार्वती बसली आहेत; खाली दशमुख रावण आहे. शिवपार्वतीविवाहाच्या दृश्यासमोर वीरभद्र किंवा भैरव याची भयानक मूर्ती आहे. बऱ्याच पुढें भूतेश्वराचें भूतगणासमवेत तांडव नृत्य दृष्टीस पडतें.



दुसऱ्या लेण्यांतील शिल्प छिन्नविच्छिन्न झाले असल्याने त्याचे फारसे वर्णन करता येत नाही. तिसऱ्याची तर फारच दुर्दशा झाली आहे. चवथ्यांत डियोजो डो कोउटोच्या माहितीवरून, चॅडी व वेताळ यांच्या मूर्ती होत्या. पण त्या वऱ्याच दिवसांपासून नाहीशा झाल्या आहेत.

घाशीराम कोतवाल—याचे नांव मराठी इतिहासांत प्रसिद्ध आहे. हा कनोजी ब्राह्मण असून ह्याच्या बापाचे नांव शामळदास (सावळदास) असे होते. हा मूळ अवरंगवादाचा राहणारा. पण नोकरी किंवा व्यापार करून आपले नजीब काढण्याकरिता हा पुण्यास आला होता. गोड वर्तन आणि हुषारी यामुळे लौकरच त्याचा पुण्याच्या दरबारांत प्रवेश होऊन नाना फडणविसाची मर्जी त्याच्यावर बसली.

घाशीराम लवकरच बढतीला चढून १७८२ मध्ये पुणे शहरचा कोतवाल झाला. खरोखरच तो लायख व कार्यक्षम अधिकारी होता. कोतवाली (पोलीस) खाते सुधारून वाढविण्यांत यांनी अतिशय परिश्रम घेतले व नजरवाज (गुप्त-पोलिस) लोक ठेवून पुण्यांत फंदाफितुरास पुष्कळच आळा घातला. जुन्या कागदपत्रांवरून असे दिसते की, प्रथम कोतवालीची जागा आनंदराव काशीकडे असून १७७७ साली ती घाशीराम याला देण्यांत आली. पण १७८२ पर्यंत त्याला त्या जाग्यावर कायम करण्यांत आले नव्हते. त्याचा ठराविक पगार म्हणजे अवदागिरी धरण्याकरिता ठेवलेल्या नोकराचे ६६ रुपये आणि मशाल धरणाऱ्याचा (दिवट्याचा) ५५ रुपये धरून एकंदर वर्षास ६२१ रुपये होता. घाशीरामाच्या हाताखाली तीन अधिकारी असून त्यांच्याकडे कोतवालीतील तीन खाती सोंपविली होती. मुजुमदाराकडे दस्तैयज, अर्ज वगैरे लिहिण्याचे काम असे. दुसऱ्याकडे कागदपत्रे सांभाळण्याचे काम असे आणि तिसरा जमावदीचा अधिकारी असे. तिघांचा पगार मिळून वर्षास ६४० रु. खर्चा पडत. घाशीरामाच्या वेळी शहरांत खालील सहा चयुतरे किंवा मुख्य पोलीस ठाणी होती.

(१) कोतवाल चावडी, (२) सोमवार, (३) वेताळ, (४) रविवार, (५) नारायण, व (६) शनवार. या सर्व पोलीस ठाण्यांचे उत्पन्न दरवर्षी अजमासे २५००० रुपये असे.

इ. स. १७९०-९१ मधील जमेच्या आंकड्यांवरून कोतवाली उत्पन्नाच्या बाबी कोणकोणत्या असत. हे चांगले दिसून येते.

रु. ३१५, नजर—माल मिळकत सज्जानाच्या ताब्यांत आल्या वद्दली सरकारास द्यावी लागे ती.

रु. १५४, कमावीस.

रु. ४६६३, घरविक्रीवर कर.

रु. २०५, पाट-दाम (पाट लावण्यावर कर).

रु. ६१, गवयांकडून फी.

रु. १५९८५, दंड.

रु. ३०४२, वेवारसी मालमत्ता.

रु. २९३, जुगाराबद्दल दंड.

रु. २३७६, वजने, मापे, कापड इत्यादिकांवर सरकारी छाप मारण्याची फी.

हे एकंदर उत्पन्न २७६१० रुपये असे. आणि ते पुणे शहराच्या पोलीस खात्याचे उत्पन्न म्हणता येईल. १७९१ साली पुण्यांत दंडाला पात्र असे फक्त २३४ गुन्हे होते. त्यावरून पुण्यास गुन्हे किती कमी होत हे दिसून येते. या गुन्ह्यांत पुढील गोष्टी असतः—सरकारच्या परवानगीशिवाय वेश्या होणे, परवानगीशिवाय वकरी मारणे; वेवारसी प्रेताची वाट लावणे, स्वतःची जात चोरणे, बहिष्कृत असता फसवून जातीच्या पक्षांत बसणे, हीन वर्णाच्या हातचे जेवणे, कुंठिणपणा करणे, वेश्या करण्याकरिता मुली विकत घेणे, एक नवरा जिवंत असतांना दुसरा करणे, बायकोला काडी मोडून दिल्या-नंतर तिला घेऊन राहणे, कोळ्यांना चाकरीस ठेवणे इत्यादि. त्या वेळी कोतवालाचे काम पुढे दिल्याप्रमाणे होते. 'शहराच्या पेठा, पुरे व कसवे येथील किरकोळ कजिया, पेठेचे कमाविसदार यांनी मनास आणावा; मातबर कजिया असल्यास कोतवालीकडे मनास आणून हलकी गुन्हेगारी घेत जाणे. रस्त्याचा, गल्लीचा व घरचा कजिया लागेल त्याचा इनसाफ कोतवालाने करावा.' [इतिहाससंग्रह, ऐ. गोष्टी, भा. २; पूना इन बाय गोन डेज; खरे-ऐ. ले. संग्रह. भा. ९; वाड. भा. ८. पृ. १२६]

वरील यादीवरून असे वाटते की, द्वीपुरुषविषयक अनीति त्यावेळी फार माजली असावी. घाशीरामाबद्दल लोकांत झालेल्या अप्रीतीचे हे एक कारण असू शकेल. त्यांतून कदाचित नाना फडणविसांच्या बळावर तो जुलमी व उन्मत्त बनला असावा. त्यामुळे पुढे त्याचा फारच वाईट रीतीने अंत झाला.

१७९१ च्या ऑगस्ट महिन्याच्या अखेरीस श्रावणमासची दक्षिणा आटोपल्यानंतर पस्तीस ब्राविडी ब्राह्मण घाशीरामाच्या वागेत गेले; तेथे त्यांनी माळप्राच्या परवानगीशिवाय कांही कणसे तोडिली. त्यावरून तंटो होऊन माळी घाशीरामाकडे आला व त्याला त्याने सांगितले की कित्येक चोर व कोमटी यांनी वागेत दंगा केला. तेव्हां कोतवालाने २५ प्यादे पाठवून ब्राह्मणांना पकडून स्वतःच्या (भवानी पेठेतील) बाज्यांत भुयारांत त्यांना कोंडले. रविवारची रात्र, सोमवार दिवस-रात्र व मंगळवार दिवसपर्यंत ते तेथे होते. मानाजी फांक-ज्यास ही गोष्ट कळल्यावर त्याने जवरीने कुलूप तोडून ब्राह्मण बाहेर काढिले. त्यांत १८ ब्राह्मण मेले होते; तीन बाहेर काढल्यावर मेले; तेव्हां हे वर्तमान मानाजीने पेशव्यांना कळविले. त्यांनी नानांना सांगितल्यावरून त्यांनी घाशीरामास विचारिले. त्याने ते कोमटी चोर होते असे उत्तर दिल्यावरून नानांनी मुडदे जाळण्यास परवानगी दिली. परंतु मानाजी मुडदे उचलू देईना. तेव्हां नानांनी घाशीरामास चौकीत बसवून चौकशी चालविली. इतक्यांत हजार तैलंगी



ब्राह्मण नानांच्या वाड्यापुढे येऊन दंगा करू लागले. न्यायाधीश अध्याशास्त्री हे वाड्यांत जात असता त्यांची शाल-जोडी व पागोटें ब्राह्मणांनी फाडले व मारामारी केली. शास्त्रीबुवांनी चौकशी करून घाशीरामास देहांतशासन शिक्षा दिली. तेव्हां मंगळवारी रात्री त्याची धिंड काढली व बुधवारी सायंकाळी भवानी पेटेच्या पर्लाकडे त्याला नेऊन सोडला. तेथे वरील द्रवीड ब्राह्मणांनी 'दगड उचलून मस्तकावर घालून (त्यास) जीवें मारला.' मग ब्राह्मणांची प्रेतें जाळली. घाशीरामाच्या प्रेतास अमी दिला नाही. त्याच्या हाताखालील लोकांस व दोघा मुलांस कैद करून त्यांची मालमत्ता जप्त केली (खरे. ऐ. ले. सं भा. ९).

यावरून ब्राह्मणांबद्दल खरा प्रकार घाशीराम यास शेवटपर्यंत माहीत नव्हता असे दिसते. चार्लस मॅलेटहि म्हणतो, हा भयंकर प्रकार उघडकीस येईपर्यंत घाशीरामाला त्याची माहिती नव्हती असे दिसते. त्याच्या हाताखालच्या अधिकाऱ्यांनी आपल्या नेहमीच्या पद्धतीप्रमाणे आपले काम बजावले होते. तथापि घाशीरामाविरुद्ध फार मोठी ओरड झाली, व श्रीमंतांनी ब्राह्मणांच्या भीतीने त्या दुर्दैवी मनुष्याला पिसाळून गेलेल्या तैलंगी ब्राह्मणांच्या स्वाधीन केले. घाशीरामाला त्याच्या उत्कर्षाच्या दिवसांत मोठा मान असे.

अशा प्रकाराने घाशीरामाचा अंत झाला. पण त्याच्या अंगा कितीहि दोष असले तरी त्याने पुण्याच्या पोलिसांना व्यवस्थेशीर वळण लाविले एवढे खरे. त्याने नवापुरा नांवाची भवानी पेटेच्या पूर्वेस एक नवी पेट वसविली आणि हडप-सरच्या रस्त्यावर एक वाग व तलाव त्याने बांधला होता.

**घांसदाणा**—या नांवाखाली मोंगलांच्या मुलूखांतून पैसा गोळा करण्याची चाल मराठ्यांनी इ.स. १६९२ च्या सुमारास काढली. चौथ्या व सरदेशमुखीप्रमाणे घांसदाण्याची रक्कम सरकारांत भरावयाची नसून तो पैसा गोळा करणाऱ्या लष्करी अधिकाऱ्याने आपल्या लष्करच्या चरितार्थाकडे लावावयाचा असे. घोडे, बैल वगैरे जनावरांच्यासाठी गवत, वैरण वगैरे (घांस) आणि माणसांसाठी धान्य, रसद (दाणा) वगैरे शत्रूंच्या मुलूखांतून गोळा करून लष्करचे पोट परभारें (मराठे) सरकारचा पैका खर्च न होता भरले जावे अशी योजना असे. ज्या गांवाकडून हा कर विततकार वसूल होई त्यास मराठे लष्कर मग त्रास देत नसे; वसूल न दिल्यास मात्र त्या गांवाची लूट करी. शत्रूंच्या प्रदेशांत सैन्याचे पोट भरण्याची ही पद्धत नेपोलियनहि अंमलांत आणीत असे. [डफ. पु. १; खरे-ऐ. ले. सं.]

**घासी**—यांची मुख्य वस्ती विहार-ओरिसा व मध्यप्रांत यांतून आहे. एकंदर लोकसंख्या (१९११) १३४०७६. द्रविड वर्गातील ही जात दिसते. मध्यप्रांतांत यांची संख्या ४३०० आहे. हे अत्यंत खालच्या दर्जाचे आहेत. हे मध्यप्रांतांत बुदेलखंड व ओरिसा प्रांतांतून रहाण्यास आले. यांच्या धंद्यावरून कांही वर्ग पडले आहेत.

उदा. उडिया हे कातडी स्वच्छ करतात. डिगकुचिया हे गुरांस खच्ची करतात. डोलवोहा हे डोली वाहतात, नगरची हे नगरा वाजवितात. यांच्यापैकी जे घोड्यांचे काम करतात त्यांस सैस म्हणतात व ते आपणांस उच्च समजून इतरांस मुली देत नाहीत व इतरांच्या मुली करीत नाहीत. छोटा नागपुरांत हे शिंप्यांचा धंदा करून एक निराळीच जाती वनवीत आहेत. यांच्या कुलांचीं नांवे, पशुपक्षी, झाडे व निर्जिव पदार्थांचीच आहेत. स्वकुलांत विवाह निषिद्ध आहे. पण वहोणभावांच्या संतर्भात लग्न होतात. यांपैकी कवीरपंथी लोक इतरांवरोवर लग्न करतात. स्वजातीयांच्या कुमारींवरोवर व्याभिचार केला तर उंवराच्या फांदीसमोर उभे करून कांही वायका त्यांच्यावर हळदीचे पाणी शिंपून लग्न लावितात. जर बाहेरच्या माणसांवरोवर मुलीने संबंध केला तर तिला जातीतून कढतात व तिच्या आईवापांपासून जातीभोजन घेतात.

कांहींचा धंदा गवत कापण्याचा, मोतदारीचा, कोष्ट्यांचा व कुंचले व फण्या करण्याचा आहे. जातींत घेण्याचा यांचा फारच वाणेरडा विधि आहे. उमेदवाराच्या डोक्यास मूत्र लावून क्षौर करावयाचे व पाण्यांत चांदी किंवा सोने बुडवून ते पाणी व गोमय, तुळस, आणि दूर्वा त्याला खाल्ले घालायच्या. यांच्या वायका चोळी घालीत नाहीत. कोठे कोठे कुंकूहि लावीत नाही. सौंदर्य वाढविण्याकरितां निरनिराळ्या भागावर वायका गोंदवितात. प्रायश्चित्त देऊन जातींत घेण्याकरितां पुरुषांचा क्षौर व वायकांची वट कापतात. हे कायस्थांची चाकरी करीत नाहीत व त्यांच्या स्पर्शाचे अन्न देखील खात नाहीत.

आसामांतहि यांची संख्या १५११४ आहे. हे डोम व सुस-हार लोकांवरोवरीचे असून ते डुकरांचे मांस व गोमांस भक्षक आहेत. हे लोक अष्टल दाखवाज असून मोलमजुरी करितात. [रसेल व हिरालाल; से. रि. १९११].

**धिरथ**—पंजाबांतील एक जात. लो. सं. (१९११) १७११२९. हे मुख्यतः हिंदु असून विशेषतः कांग्रा व होशियारपूर जिल्ह्यांतील डोंगरांत राहतात. रज-पूत लोकांच्या अनीतिसंबंधापासून हे झालेले आहेत असे म्हणतात. ते फार उत्तम शेतकरी असून वरील जिल्ह्यांत ते शेतकरी आहेत. भाटी, चांग व ही जात एकच आहे. या तीन्ही जाती आपसांत रोटीव्यवहार करितात. [से. रि. (पंजाब) १९११]

**धिसाडी**—धंद्यावरून वनलेली महाराष्ट्रांतील एक जात. बहुतेक हे लोखंडी काम करणारे फिरते लोक असतात. भाता चालविणे वगैरे किरकोळ कामे यांच्या वायकाच करतात. यांच्यांत पोटजाती नाहीत. मराठ्यांप्रमाणेच यांचीं नांवे व आडनांवे असतात. आपण गुजराथेतून आलों असे हे सांगतात व त्यांच्या भाषेतहि गुजराथी भाषेचे मिश्रण दिसते.



रहाणी मराठ्यांप्रमाणेच असते. विसाड्यांत भांडणे फार होतात. गुन्यांचा निकाल बहुमतावरून केला जातो. [ मु. मं. ]

**घुगुस**—मध्यप्रांत, जिल्हा चांदा. चांद्याच्या पश्चिमेस १३ मैलांवर हें खेडें आहे. जवळ खडकाळ जमिनींत तीन लेणीं वजा देवळें आहेत. एकांत पाय भंगलेली अशी भैरव देवाची मूर्ति आहे. चांदा जिल्ह्यांत घुगुस गांवी प्रथम व्हगडी कोळशांची खाण सांपडली. इ. स. १८७० साली लॉर्ड मेयोने मेयोखाण उघडली; परंतु पुढल्याच वर्षी ती बंद पडली.

**घुंड**—पंजाब. केओथळ संस्थानचें मांडलिक संस्थान. क्षेत्रफल २८ चौ. मैल. लो. सं. ( १९०१ ) १९२७. उत्पन्न २०००. केओथळला २५० रु. खंडणी द्यावी लागते. संस्थानिकाला सर्व अधिकार दिले आहेत. मृत्युच्या शिक्षेला मात्र सुपरि. सिमलाहिल् स्टेट्स याची संमति घ्यावी लागते.

**घुवड**—घुवू असा अवाज करणारा पक्षी. यालाच दिवाभीत असेंहि दुसरें नांव आहे. दिवाभीत म्हणजे दिवसां भिळून दडून बसणाऱ्या अनेक पक्षिजातींपैकी एक आहे. दिवाभीत पक्ष्यांच्या एकंदर सुमारे दोनशें जाती असल्याचा शोध आयुनिक प्राणिशस्त्रज्ञांनी लावला आहे. घुवडाची लांबी २ ते ५ फूटांपर्यंत असते. त्याचे पंख अत्यंत मऊ असतात; त्यामुळे त्याच्या उडण्याचा आवाज मुळीच होत नाही. या पक्ष्याचा सर्वसाधारण रंग पिंगट असून त्यांत कांहींचा तांबूस व कांहींचा करडा असे दोन प्रकार असतात. घुवडांमध्ये एक मोठ्या आकाराची जात असून ती युरोपांतील बहुतेक देश, आशियामायनर, पॅलेस्टाईन, उत्तर अमेरिका वगैरे देशांत आढळते. या घुवडाचे कान मोठाले असून चेहऱ्याच्या दोन्ही अंगास तमकेंद्रक अशीं अनेक वर्तुळे असल्यामुळे हा पक्षी विलक्षण दिसतो व कुरूप माणसाला घुवडाची उपमा देण्याची चाल यावरूनच पडली असावी. दुसऱ्या एका जातीच्या घुवडांना डोक्यावर पिसाचे दोन तुरे शिंगाप्रमाणे असतात. घुवड हा पक्षी उंदरांचा संहार करणारा अतएव शेतकऱ्यांचा उपकर्ता आहे. घुवडाची मादी तीन ते पांचपर्यंत अंडी घालते व ती एकदम न घालतां कालावधानें घालते. त्यामुळे घुवडाच्या घरांत एकाच वेळी नुकतीच जन्मलेलीं पिलें व ताजीं अंडी दोन्ही आढळतात.

घुवड व त्याचें ओरडणें हीं सर्वत्र अशुभ गणलीं जातात. व त्या अर्थानें मोठमोठ्या पौरस्त्य व पाश्चात्य कवींनीं भयंकर कृत्यांचें पूर्वचिन्ह म्हणून त्याचा उल्लेख केला आहे. वेदांत उलूक या नांवानें घुवडाचें अस्तित्व दिसत असून, त्याचें ओरडणें सर्वांच्या परिचयाचें होतें. दुर्भाग्याचा दूत म्हणून त्याला मानण्यांत येई ( ऋ. १०. १६५, ४; अथ ६. १९, २; तै. सं. ५. ५. १८ १; वाज. सं. २४. ३८.). अश्वमेधांत जंगली झाडांनां घुवडांचे बळी देण्यांत येत ( वाज.

सं. २४. २३; मैत्रा. सं. ३. १४, ४ ). प्राचीन ग्रीसमध्ये मात्र अगदीं निराळी समजूत होती. घुवड हा पालास अथेन्सचा पक्षी, शास्त्र व कला यांच्या वास्तव्याचें दर्शक चिन्ह गणला जात असे. पण या पक्ष्याचे विलक्षण हावभाव व भेसूर स्वर लक्षांत घेतां कदाचित् ग्रीक लोकांनीं उपरोधिक अर्थानें या पक्ष्याला विद्यासंपन्नतेचें ( म्हणजेच विद्याशून्यत्वाचें ) लक्षण मानलें असावें अशी शंका येते.

**घुराम**—( अथवा रामगड. ) पतिआळा संस्थानांत घनौर तालुक्यांतलें एक जुनें शहर. दंतकथेवरून येथें श्रीरामचंद्राचें आजोळ होतें असें दिसतें. ११९२ मध्ये महमद घोरानें हें घेतलें. प्रारंभी हें दिल्लीचें मांडलिक म्हणून होतें. पुढें तें मोडकळीस आलें व आतां त्याच्या पूर्ववैभवाची साक्ष देणारे कांहीं अवशेष मात्र आहेत.

**घेंट**—बेल्जियम पूर्वकेंद्राची राजधानी. ही शेल्ड व लीज या नद्यांच्या संगमावर आहे. येथील लोकसंख्या १८८० त १३१४३१ इतकी होती. १९१२ त ती १६७४७७ होती. या शहरांत जवळ जवळ २०० पूल आहेत. या शहराभोंवतीं वागवगीचे पुष्कळ आहेत. या शहरांतील भाग जुने आणि कांदट आहेत. या शहरांतील अत्यंत प्रसिद्ध इमारत सेंट व्हॅनान याचें भव्य मंदिर ही होय. सेंट निकोलसचें चर्च हें गोंथिक चर्चावर बांधलेलें आहे. या शहरांत वाराव्या आणि चौदाव्या शतकांत बांधलेला एक चतुष्कोनी मनोरा आहे. व त्यावर लोखंडाचा कळस असून त्यावर सुवर्णाचा झेगन आहे. हा कान्स्टांटिनोपलहून आणला अशी दंतकथा आहे. लीज नदीच्या दुसऱ्या वाजूस आणि आडेवर्गच्या उत्तरेस शहरांतील मुख्य भाग आहे. पूर्वी हा शहराचा फार प्रमुख भाग गणिला जात असे. येथें एक १९ फूट लांब व १८ फूट व्यासाची फार प्रसिद्ध अशी प्राचीन तोफ आहे. येथें एक विश्वविद्यालय, कोर्ट, नाटकगृह व रसायनशाला आहे. व त्याचप्रमाणें एक कलाकौशल्याच्या वस्तूंचें संग्रहालय आहे. येथें व्यापार फार मोठा चालतो. येथें कापूस पिंजणें, लोकर कांतणें, चामडें कसावणें, साखर करणें, लोखंड व तांबें गाळणें, यंत्र ओतणें, दारू, कागद, सावण इत्यादि तयार करणें हें धंदे चालतात. घेंट हें आतां बंदर करण्यांत आलें आहे. येथें एक सरकारी विश्वविद्यालय आहे. येथें फार प्रसिद्ध ग्रंथसंग्रहालय आहे. बेल्जियमधील सर्वांत जुनें वृत्तपत्र गॅझेट व्हॉन् घेंट हें येथें निघतें.

इति हा सः—हें शहर वाल्डविन यानें ८६८ मध्ये वसविलें. ९४९ मध्ये ओटो ( पहिला ) वादशहानें तें जिंकलें. १३ आणि १५ या शतकांमध्ये हें शहर भरभराटीच्या शिखरास पोहोचलें. फ्लेमियन आणि पॅट्रिशियन ( श्रीमंत व गरीब ) लोकांमध्ये येथें नेहमीं लढे चालूं असत. याप्रमाणें येथें श्रीमंत सरदार लोकांचें मोठें प्रस्थ होतें. १४५० मध्ये या शहराचें स्वातंत्र्य नष्ट झालें. परंतु १४८२ मध्ये येथील लोकांनीं मॅक्झिमिलियन यास आरासचा तह करावयास भाग



पाडलें. पुढें येथील लोकांनी ५ व्या चार्लसची सत्ता न जुमानतां कर. देण्याचें नाकारलें. तेव्हां येथील बरेच पुढारी फांशी. देण्यांत आले.

नेदरलँड्सच्या स्पेनविरुद्ध चाललेल्या दीर्घकालीन युद्धांत घेंट शहरानें बराच मोठा भाग घेतला. परंतु १५८४ मध्ये या शहराला मोठ्या लाजिरवाण्या अटीवर पार्माशी तह करावा लागला. धर्मच्छळांमुळें व लढायांमुळें या शहराचें फार नुकसान झालें. व पुढें शेल्डवरील व्यापार बंद पडल्यामुळें तर त्यास उर्जितावस्था येणें कठिण झालें. फ्रेंचांनी हें शहर इ. स. १६९८, १७०८ व १७४५ या वर्षी जिंकलें. १८१४ मध्ये हें नेदरलँड्सनां जोडलें. येथेंच १८ वा लुई पळून आला होता. १९ व्या शतकांत या शहराची फार लौकर भरभराट झाली. १८६६ मध्ये येथें कॉलन्यानें फार कहर उडाला. गेल्या महायुद्धांतहि वरेंच नुकसान झालें.

**धेरिया**—मुंबई, रत्नागिरी जिल्ह्यांतलें एक बंदर. 'विजयदुर्ग' पहा.

**धेवडा**—याचें लॅटिन नांव डोलीवोसएवलन. धेवड्याचे वेल असतात. ते कित्येक एक वर्ष व कित्येक अनेक वर्षे टिकणारे असतात. कित्येकांचे वेल ४५ फूट वाढणारे तर कित्येक जाती एखाद्या झाडावर चढविल्या असतां सर्व झाड व्यापून टाकतात. यांचीं पानें त्रिदळी असतात. फुलें पांढरीं, निळीं, तांबडीं वगैरे रंगांचीं असतात. या वेलेंस शेंगा येतात, त्या २ ते १२ इंच लांब व अर्धा ते ४ इंच रुंद असतात. त्यांत १ ते १२ पर्यंत दाणे असतात. दाणे उग्रट गोडसर असतात. कित्येक जातींच्या शेंगांस कोंवळें पणापासूनच कोंड लागते.

बहुतेक जातींच्या धेवड्यांची कोंवळेपर्णी शेंगा व दाण्यांची एकत्र शिजवून भाजी करितात. धेवड्यांत डफळ म्हणून एक जात आहे. तिच्या सालींची भाजी कधीच करीत नाहींत; कारण त्या शिजून नरम होतच नाहींत. धेवडे जून झाल्यानंतर त्यांच्या हिरव्या दाण्यांची ( सोलाणे ) उसळ करितात. धेवड्याचें वाळलेलें बीं २१३ दिवस भिजवून फुगलें म्हणजे त्याचीहि उसळ करितात. धेवड्याच्या मुख्य जाती पुढीलप्रमाणें आहेत. उन्हाळी व पावसाळीः— ( १ ) श्रावणधेवडा, ( अ ) ठेंगणा, ( आ ) आणि वेलीवर वाढणारी ( २ ) चवधारी धेवडा. श्रावणधेवडाची लागण वागा-इतांत थंडी संपतांच सुरू करितात. जेथें थंडी फार नाहीं अशा ठिकाणी थंडीतहि करितात. पुण्यासारख्या समशीतोष्ण हवेंत शिवरात्रीपासून पटाच्या अगर विहिरीच्या पाण्यावर धेवडा लावितात. कोरडवाहू शेतांत पावसाच्या पाण्यावरहि लावितात. त्यास २१२॥ महिन्यांनीं श्रावणांत शेंगा यावयास लागतात; म्हणून त्यास श्रावणधेवडा म्हणतात. श्रावण धेवड्याचें बीं सर्रास अगर वाफ्यांत वितीच्या अंतरानें लावितात. वेल सुमारे ह्यातभर वाढले म्हणजे त्यांस आधाराकरितां वेलाजवळ काठ्या पुरतात. ठेंगण्या जातीस ३४ फूट उंचीच्या

व उंच वाढणाऱ्या जातीस ५१६ फूट उंचीच्या काठ्या लावतात. शेंगांचा तोंडा वरचेवर करावा लागतो. कारण त्या लवकर जून होतात. व जून शेंगा वेलावर वियांकरितां वाहूं दिल्या तर शेंगा कमी येतात. परदेशांत श्रावणधेवडाच्या फुलांचा, शेंगांचा व वियांचा रंग व शेंगांची लांबी व उंचीचीच वाढ यावरून ५०१६० प्रकार झाले आहेत.

चवधारी धेवडा शिमश्यापासून पुढें मृग अखेरपर्यंत लावतात. त्याचीं आळां सुमारे ५ फूट अंतरानें करावी व प्रत्येक आळ्यांत ३४ वेल राहूं यावे. आळ्यांच्या सासळ्या करून पाणी देतात. पाहिल्यानें आधारास काठ्या लावतात व नंतर मांडव करून त्यांवर वेल चढवितात. खत व पाणी सुवळक असल्यास थंडी पडेपर्यंत पुष्कळ शेंगा लागतात. फुलें निळीं असतात. शेंगास ४ धारा ( कोपरे ) असतात म्हणून त्यास ' चौधारी-चवधारी ' धेवडा म्हणतात. शेंगा ६ ते १२ इंच लांब होतात. त्या कोवळेपर्णीच भाजीच्या उपयोगी पडतात. जून शेंगांच्या वरील हिरवा पालेदार भाग जरी कोंवळा दिसतो तरी आंतील भाग लांकडासारखा कठिण होतो. शेंगा काढतांना हातांत कटकन मोडल्याशिवाय लवल्या म्हणजे त्या कोंवळ्या शेंगा असें समजावें. शेंगा वाळल्या म्हणजे आंत लहान सागरगोट्याएवढ्या काळसर उदी रंगाच्या विया असतात. चौधारी धेवड्याची चिरून, वारीक तुकडे करून, ते शिजवून भाजी करतात. ती रुचकर होते.

पावसाळी व शाळु या जातीचे धेवडे पावसाळ्यांत लावतात व थंडी पडावयास लागली म्हणजे त्यांस फुलें व शेंगा येतात. हे उंसाच्या वाजूनें कुंपणावर लावतात. अगर वर चौधारीची लावणी सांगितल्याप्रमाणें याची लावणी करतात. घरी परसांत मांडव करूनहि लावतात. अगर पाण्याच्या आसऱ्यानें लावून झाडावर अगर वईवर चढवितात. कधी कधी शेताच्या वांधावरील झाडावर चढवितात. अशा प्रकारें हे धेवडे वाटेल तेथें होतात. पावसाळ्यांत लावणी व पाऊस गेल्यानंतर उन्हाळ्यापर्यंत पाणी देणें या दोन मुख्य आवश्यक गोष्टी आहेत. या धेवड्याच्या खाली दिलेल्या जाती आहेत. व प्रत्येकींत पांढरा, हिरवा व जांभळा असे तीन रंग असतात. डफळीप्रमाणें हे धेवडे लावतात.

#### धेवड्याच्या जाती.

जात	लांबी	रुंदी	आकार	रुची
अरुंद	३ ते ५ इंच	अर्धा इंच	गोल	चांगली
रुंद	„	१ इंच	चपटा	मध्यम
फटाड्या	„	२ इंच	„	चांगली

डफळ या नांवाची धेवड्याची एक जात आहे. ही परदेशांतून आलेली आहे. हिची शेंगा जाड असल्यामुळें ' डबल ' वीन असें नांव हिला पडलें आहे. पण माळ्यांनीं ' डफळ ' हें सोपें नांव पाडलें असावें. याचें खरें नांव ' लिमा ' बीन आहे. तें दक्षिण अमेरिकेंतून प्रथम युरोपांत व नंतर इकडे



आले असावे. हल्लीं परदेशी लिमाबीनचे २।३ जातींचे बीं येते तें सुमारें आणेलीएवढें मोठें, दोन्ही वाजूस फुगलेले, नीळसर पांढऱ्या रंगाचें असतें. त्याजपासून डफळी ही एक एतद्देशीय जात निष्पन्न झाली असावी. डफळीचें बीं चपटें, आणेली एवढें, स्वच्छ पांढरें व मोड येण्याच्या ठिकाणीं दोन्ही वाजूस तांबूस जांभळाप्रमाणें डाग असलेले असतें. पावटा अगर वालाप्रमाणें डफळीच्या शेंगांचीं टरफले अगर सालींची घेवड्याप्रमाणें भाजी होत नाही. कारण या शेंगा शिजून मऊ होत नाहीत. मात्र दाण्यांचा उसळीकडे उपयोग होतो. हे दाणे दुसऱ्या भाज्यांत मिळवण घालतात; अगर त्यांची स्वतंत्र उसळ करतात. डफळीच्या सोलाण्याची उसळ सर्वांत उत्तम होते. दाणे वाळल्यानंतर भिजाण्याचीहि उसळ सोलाण्यासारखीच होते.

डफळीची लागण पावसाळ्यांतच करावयाची. ती मळेजमिनीत चौधारा घेवड्याप्रमाणें करावी. एकर अर्धा एकर अगर जास्त लावणी करणें असल्यास सुमारें ७।८ फुटांवर २ फूट रुंदीच्या सऱ्या काढाव्या व तितक्याच लांबीवर सरांच्या वाजूस चार बिया टांचाव्या. सरांच्या तळाशीं उंच वाढणाऱ्या एरंडाच्या २।३ बिया लावाव्या. खत चांगलें व पुष्कळ दिलेले असावे आणि हिवाळ्यांत व उन्हाळ्यांत पाणी देण्याची सोय असावी. कारण डफळीस वैशाखापर्यंत शेंगा लागतात. एरंड जोरानें वाढून लहानपणींच वेलांनीं गुरफटून जाऊं न देण्याबद्दल काळजी घेतली म्हणजे एरंडाशिवाय दुसऱ्या आधाराची जरूर पडत नाही. सर्व पावसाळभर वेल वाढतात. हिवाळ्याच्या आरंभीं फुलें येऊ लागून हिवाळ्यांत व उन्हाळ्यांत शेंगा येतात. बाजारांत या शेंगा इतर घेवड्याच्या शेंगांपेक्षा २।३ पट भावानें महाग विकतात. वाळलेल्या शेंगांचे दाणेहि महाग विकतात.

परसांत आळी लावून झाडांवर अगर कुंपणांवर वेल सोडल्यास डफळीपासून वरीच भाजी मिळेल. शेंगांच्या मानानें हिचीं फुलें वारीक असतात. तीं चांगलीं दिसून येत नाहीत. शेंगांचा रंग पानांप्रमाणेंच असल्यामुळे त्या चांगल्या शोधून काढाव्या लागतात.

घोटकी ता. लु. का.—सिंधमधील सकर जिल्ह्याचा तालुका. क्षेत्रफळ ३३९ चौ. मै. लोकसंख्या (१९११) ४६०८७. एक शहर व ८४ खेडी. उत्पन्न २.२ लाख रु. तालुक्यांत नेहमीं पूर येण्याचा संभव असतो. ज्वारीकरितां सिंधु नदीचे कालवे आणले आहेत. जमीनदार फारच लहान व गरीब स्थितीत आहेत. नदीच्या काठानें वरेंच जंगल आहे.

श. ह. र.—घोटकी तालुक्याचें मुख्य ठिकाण. लो. सं. (१९११) ३४३०. येथें १८५५ पासून म्यु. क. आहे. आणि दवाखाना व दोन शाळा आहेत. घोटकी १७४७ मध्ये वसवले. सिंधमधील अत्यंत मोठी व सुंदर मशीद येथें आहे. येथें वस्ती बहुतेक मुसलमानांचीच आहे व कांहीं हिंदू बाणीहि आहेत. येथील लोहारकाम, कोरीव व

रंगांत लांकूडकाम प्रसिद्ध आहे. येथें धान्य, नीळ, लोकर व ऊंस यांचा व्यापार चालतो.

घोडनदी—मुंबई. पुणें जिल्हा. शिरूर तालुक्याचें मुख्य ठिकाण. येथें व्यापार बरा चालतो. येथें म्युनिसिपल कमिटी व पोस्ट ऑफिस आहे. घोडेस्वारांचा रिसाला आहे [ शिरूर पहा ].

घोडबंदर—मुंबई. ठाणें जिल्ह्यांतलें एक बंदर. टॉलेमिने उल्लेखिलेलें हिप्पोक्रुर तें हेंच असावे असें म्हणतात. १९०१ मध्ये लो. संख्या ६४६. कस्टमचा घोडबंदर हा एक डिव्हिजन आहे व त्याखाली ५ बंदरे आहेत. आयात २.३३ लाख रु. व निर्यात ५.३३ लाख रु. आयात माल कपडा, तांदूळ, गूळ, लोणी, ताग, लांकूड वगैरे. निर्यात माल तांदूळ, चुना, दगड, नारळ, मीठ, मासे वगैरे. १९७२ मध्ये शिवाजी येथें आला होता. १७३७ हा गांव पोर्तुगीजांपासून मराठ्यांनीं घेतला. पोर्तुगीज इमारती अद्याप आहेत. येथें एक गेस्टहाऊस आहे. व्यापार आगरी, कोळी, मुसुलमान व ख्रिस्ती यांच्या हातीं आहे व बहुतेक भांडवल कर्जाऊ आहे.

घोडा—वेदकालीन घोड्यासंबंधी माहिती ज्ञानकोशाच्या तिसऱ्या विभागातील वेदकालातील शब्दसूची या प्रकरणांत पान २३५ ते २३८ येथें दिलेली आहे. त्याचा थोडक्यांत सारांश असा की, त्या काळीं विविध रंगांचे व जातीचे घोडे होते. त्यांना सोन्यामोत्यांच्या दागिन्यांनीं शृंगारीत असत. रथाकडे त्यांचा उपयोग होत असे; आणि घोड्यांना पागेत बांधणें, व त्यांच्याकरितां भोतदार नेमणें वगैरे सर्व गोष्टी वेदकाळीं होत्या. शिवाय लगाम, काढणी व चाबूक वगैरे चाहि उल्लेख आढळतो. शर्यतीचे घोडेहि त्यावेळीं होते व राजसूय यज्ञाच्या वेळीं व वाजपेयक्रतूत शर्यती होत असत.

प्राणिशास्त्राच्या दृष्टीनें एकडिडी या जातीपासून घोड्यांच्या सर्व उपजाती झालेल्या आहेत असें आढळून येतें. इतर प्राण्यांहून घोड्याचा असा विशेष आहे की, त्याची शेपूट लांब केसांच्या झुवक्याची असून त्याची आयाळहि मोठी असते. त्याचे कान आंखूड असतात, अवयव लांब असतात व डोकें आखूड असतें. त्याचा रंग करडा, पांढरा व पिंगट असा असतो. घोड्यांच्या दोन संकरज अशा जाती आहेत. नोंवें देशांतील 'डन' तट्टे, व अरबस्तानांतील 'बार्ब' जातीचीं तट्टे प्रसिद्ध आहेत. युरोपच्या वायव्येकडील घोडे 'डन' व 'बार्ब' अशा दोन्ही जातीचे आहेत. शिवाय केल्टिक घोडा व मंगोलियांतील रानटी घोडा अशाहि जाती आहेत. युरोपातील बहुतेक काळ्या रंगाचे घोडे 'डन' व 'बार्ब' अथवा 'अरब' या दोन जातींच्या मिश्रणामुळेच झालेले आहेत.

प्रागैतिहासिक काळीं युरोपांत रानटी घोडे पुष्कळ होते असें संशोधन करणाऱ्यांस आतां आढळून आले आहे. इतिहासाला सुरुवात होण्यापूर्वीच्या काळांत तत्कालीन लोकांच्या शिक्षणामुळे रानटी घोडे माणसाळलेले होते असें दिसून



येतें. परंतु सध्या सर्व जगांत घोड्याच्या विविध जाती असलेल्या आढळतात व त्यांच्यांत वरीच सुधारणा झाल्याचेंहि दृष्टीस पडतें. घोडा, रानटी घोडा व तडू याप्रमाणें गाढव, झिन्ना, कॅंग्गा अशा घोड्यांच्या उपजाती आहेत. शिवाय संकरज अशी एक जात आहे ती वेगळीच होय. गाढव नामक घोड्याच्या उपजातीचें, कान मध्यम असतात पण त्याचें शेंपूट बरेंच लांब असतें. एशीआटिक रानटी गाढवांच्या दोन उपजाती असून, चिगेटाइ व क्रिऑंग मिळून एक जात व ओनॅंगर म्हणून एक दुसरी जात आहे व ती वायव्य हिंदुस्थान, पर्शिया, सीरिया, बलुचिस्तान व अरबस्तानमध्ये आढळून येते. या दोन्ही जातींत घोड्याचें पुष्कळ साहस्य असतें. झिन्ना नांवाच्या जातींत सोमालिलॅंड व अविस्निय्या येथील ग्रेन्हीझिन्ना प्रसिद्ध असून त्याचा विशेष असा की झिन्ना जातीच्या घोड्याच्या मागील भागावर रंगाचे पट्टे असतात व त्याचे कान केसाळ असतात. दक्षिणआफ्रिकेंतील कॅंग्गा जातीच्या घोड्याचे कान लहान व अणकुचीदार असतात. त्याच्या अंगावर काळे पट्टे असून मधून मधून पिंगट व पांढरा रंगहि असलेला दिसतो.

प्राणिशास्त्रवेत्त्यांच्या मते घोड्यांच्या वर दिल्याप्रमाणे अनेक उपजाती आहेत व त्यांचा परस्परसंबंध इतका निकट आहे की वरीलपैकी कोणत्याहि एका जातीचा दुसऱ्याशी संबंध घडला तर सहज निपज होऊं शकते. उपर्युक्त वर्गांतूनच संकरज जाती होऊं शकतात. घोडा व गाढव यांपासून खेचर निर्माण होतें. वरील सर्व उपजातींच्या बाह्य स्वरूपांत ज्याप्रमाणें वैचित्र्य आढळतें; त्याचप्रमाणें त्यांच्या मनोभूमिकेंतहि फरक दिसून येतो. गाढवाचा सोशिकपणा, घोड्याची तेजस्विता व खेचराचा हृष्टपणा सर्वश्रुत आहे.

मराठी इतिहासांत भिमयडी घोडी अतिशय चपळ म्हणून प्रसिद्ध आहेत. काठेवाडी व अरबी घोडेहि भारतीय इतिहासांत प्रसिद्ध आहेत.

घोडे निर्माण करण्यासंबंधी वरेच नियम आहेत. दोन किंवा तीन वर्षांनी घोड्याचें जनन होऊ शकतें. घोडीचा गर्भस्थ काल साधारणतः अकरा महिने असतो. त्या स्थितीत घोडीस कामाला लावणें गैर असतें. पोटशूळ न व्हावा म्हणून शिंगरास तें गवत खाऊ लागण्यापूर्वी एक प्रकारचें अन्न घालतात. शिंगरास अति खाऊं घातल्यानें ती पुढें अशक्त व जड होतात.

अश्वशिक्षेला प्रारंभ घोडा दोन वर्षांचा झाल्यानंतर होतो. त्यावेळी त्याच्या तोंडांत लगाम घालून व बारंवार कैचीत आणून त्यास अश्वशिक्षेतील विविध प्रकार शिकविण्यांत येतात. गॅलव्हर्निंग नांवाची पद्धति अश्वशिक्षेत अत्यंत उपयुक्त आहे असें तज्ज्ञांचें मत आहे. अश्वशिक्षकांत सुस्वभाव, जागरूकता व अढळपणा असावा लागतो. घोड्यास गाडीला जुंपून फेरफटका करणेंहि हितावह असतें. कारण त्यावेळी घोड्याचे गुणावगुण कळून येतात. बसावयाच्या

घोड्यास फार खाऊं घालणें हितावह नसतें व त्याच्याकडून फाजील काम करून घेण्यानें सुद्धां घोड्यास वाईट संवधी जडतात. सदोष व्यवस्था व टाळतां घेण्यासारखे अपघात घडल्यामुळेहि घोडे विघडतात.

रंवथ करणाऱ्या इतर प्राण्यांपेक्षां घोड्यांचें पोट लहान असतें. त्यामुळे त्यांस आहारहि कमी लागतो. ओट गवतानें घोडी पुष्ट होतात. ओट नांवाचें धान्यहि त्यांना चांगलें मानवतें. आपल्या देशांत हरडी हें घोड्याचें विशेष प्रिय असें गवत आहे. ओला हरभराहि घोड्यास चांगला मानवतो. घोड्यास हरवऱ्याची चंदी विशेषकरून देतात. कांहीं धान्ये कांहीं घोड्यांनां बर्ज असतात. कोणतेंहि शिजलेलें अन्न घोड्यांनां देणें घातुक असतें, कारण त्यामुळे पोटशूळ उत्पन्न होतो. वहानास जुंपल्या जाणाऱ्या घोड्यांनां बहुधा गवतच घालतात. अति श्रमानें घोडा थकला की त्यास कुरणांत सोडून द्यावें. हिवाळ्यांत इजा झालेला घोडा लवकर बरा होतो. मोठी सफर करावयाची असल्यास टप्याटप्यावर घोड्यास थोडी दारू किंवा पाणी द्यावे व इष्ट स्थली पोचल्यावर त्यास ती पेयें अधिक प्रमाणांत द्यावी. या उपायानें घोड्यास थंडाई व नवा दम प्राप्त होतो. मराठेशाहींत व पेशवाईंत चांगले घोडे तयार करण्याचा प्रयत्न करीत असत. सातारचे प्रतापसिंह यांनी आपल्या कारकीर्दीमध्ये जनावरांच्या चांगल्या जाती आणवून, राज्यामध्ये चांगली जनावरे निपजवून त्यांची समृद्धि करण्याचाहि प्रयत्न केला. त्यांनी चांगले घोडे तयार व्हावे याकरितां लोकांस उत्तेजन देण्यासाठीं जो जाहीरनामा प्रसिद्ध केला होता, तो पुढील प्रमाणें:—


“ जाहीरनामा श्रीमन्महाराज राजश्री छत्रपति सरकार राजमंडळ हुजूरुन इलाखा सातारा येथील लोकांस महजूर व्हावयाकरितां आज्ञा केली ऐसी जे:—या मुलखांत पेशजी लोक घोडे पाळीत होते. अलीकडे फौजेची चाकरी नाहीं, व लोकांत घोडी पाळावयास ताकद नाहीं. याजमुळे घोड्यांची कमती पडली. त्यास घोड्यांचा आमदानी असावी हें सरकारचे मनांत आहे. सर्वांनी समजोन घोडी आपलें घरी पाळून तयार करावी. येविशी:—

१ लोकांच्या घरी घोडी तीन वर्षेपर्यंत उमरीची हल्ली तयार असतील ती पेस्तर दसरीयाचे दिवशी, हुजूर सातारीयांत सरकारांत आणून दाखवावी. व पुढें तयार होतील ती दरसाल दसरीयास दाखवीत जावी. त्यांत जी घोडी चांगली असतील, त्यांपैकी चौ घोड्यांचे धण्यास एक साली इनाम पावेल. त्याचा तपशील (१) चांगलें, उत्तम, नामी, घोडे असेल त्याचे धण्यास रुपये ४०० चारशें पावतील. (२) त्याहून कमी असेल त्याचे धण्यास रुपये ३०० तीनशें पावतील. (३) त्याहून कमी असेल त्याचे धण्यास रुपये २०० दोनशें पावतील. (४) त्याहून कमी असेल त्याचे धण्यास रुपये १०० एकशें पावतील.




# घोडा.


कोचगाडीचाघोडा.



घोड्याचीकरटीवदांत.




पोलोपोनीघोडा.




१ शिरःपृष्ठास्थि. २ कर्णास्थि ३ ललाटास्थि  
४ अक्षिकोशः ५ नासिकास्थि. ६ ऊर्ध्वदंताथा-  
रास्थि ७ छेदकदांत ८ दाढा. ९ खालचेंदाभाड

सेलनेच्याघोड्याचेंतोंड

[पार्थेनॉन(अथेन्स) देवळांतीलशिल्प.]




हॅकने(गाडीचाघोडा.






# चिति.



कंकचिति.



कूर्मचिति.



२ सदरहूप्रमाणें चौ घोड्यांचे धण्यास इनाम पावेल. बाकीच्यांस मिळणार नाही. नंतर घोडे ज्याचे त्याणें माघारी न्यावे. फरोक्त करावयाचें असल्यास, सरकारांत ध्यावयाचें असले तरी, खुषखरेदी घेतील, त्याची किंमत इनामाचे ऐवजाखेरीज पावेल. अगर माल धण्याचे खुर्चास पडेल तेथें विकावे, अगर घरी पाळावे.

३ घोडे चांगले अवलादीचे व्हावयाकरितां, घोडे आरबी वळू सरकारांतून जागजागी ठेविले आहेत, तीं ठिकाणें:-शहर सातारा येथें, मौजे दहिवडी कर्यात मलवडी पेदा खटाव येथें, क्षेत्र पंढरपूर येथें. एकूण तीन ठिकाणीं तूर्त ठेविले आहेत. मार्गांतून मुनासब पाहून आणखी ठिकाणीं ठेविले जातील त्यास, ज्यास, आपली घोडी सरकारचे घोड्यांकडून काढिवणें असेल, त्यानें या घोड्यांकडून काढवावी. त्याजपासून घोडी काढण्याबद्दल खर्च कांहीं सरकारांत ध्यावयाचा नाही.

४ सरकारांतून चांगले अवलादीकरितां आरबी घोडे वळू जागजागी ठेविले आहेत. या घोड्यांपासून ( झालेलें ) घोडे नर अगर मादी, तीन वर्षांचे उमरीचे जो कोणी सरकारांत आणून दाखवील, त्याबद्दल त्यास पांचशें रुपये सरकारांतून इनाम पावतील. घोडे त्याणें आपलें माघारें न्यावे, घरी पाळावे, अगर सरकारांत अथवा दुसरे कोणास खुषखरेदी किंवा मर्जीस पडेल तसें द्यावे.

५ घोडे आणून सरकारांत दाखवील त्यास वर लिहिल्याप्रमाणें इनाम द्यावयाविषयी लिहिलें आहे, त्याप्रमाणें नक्त पावतील. कोणाचे मनांत रुपये घेऊं नये, हा बहुमान सरकारचा असावा असें असल्यास, त्यास त्या किमतीअन्वये कडें सोन्याचें अथवा पोशाख पावेल.

६ कोणाचे घरी जी घोडी विकावयाचीं असतील, तीं त्यांणीं दसरीयाचे दिवशीं सातारियास दरसाल घेऊन येत जावी. त्यांतून सरकार पसंत पडतील तीं सरकारांत खरेदी होतील, व ज्यास गरज असेल तेहि घेतील. परंतु घोडा आणावयास दसऱ्यापुढें एक दिवस देखील जास्ती लागू नये. वरोवर दसरीयाचे दिवशीं सातारीयास येऊन घोडी दाखल असावी.

एकूण सहा कलमें जाहीरनामा पेटामजकुरीं सर्वीस महशूर होई तें करणें. जाणिजे. ( १९ जानेवारी सन १८२२ ) मोर्तव सुद [ इतिहास संग्रह. पु. ६ अं. ७।८।९ ].

घोड्याच्या शुभाशुभ लक्षणांसंबंधी अनेक संस्कृत ग्रंथांतून माहिती सांपडते. अश्वशास्त्र किंवा शालिहोत्रशास्त्र म्हणून एक स्वतंत्र शास्त्रच असे. या शास्त्रावरील ग्रंथाकरितां 'अर्थशास्त्र' लेख ( पान ४४६ ) पहा. घोड्याचीं कांहीं अशुभ लक्षणे खालीलप्रमाणें होत. अंसुढाळ किंवा अंसुपात, आसनकुहा, उघडगांड्या किंवा केरसुणी, एकांड्या, कैराडोळा, एकवागी, उतरंड, छुंटेउपाड, गोस, चिमुट किंवा चिमोट, चक्रावळ, दळभंजन, कुसभोवरा, कुसगोम, जांघडजाड, रिकावदाल, अदमचसम, खांडकुहा, आसनखोड, जांघ-

भोवरी, हृदावळ, चौटीभोवरी, मुजभोवरी, त्रिकर्ण, दोखुरी, पंचदंती, विक्राळनामा, कृष्णतालु, काळमुखी, काखभोवरा, पंचनखी, रफनेत्र, काळांजनी, जानुवर्त, नाकभुंकन, कर्ण-मूळ, सारभुंकन, लंडावर्त, मंडुकमुख, लघुदंती, खिमावर्त, विषानैनी, पीतानी, काळटिक्या, सर्पजाति, कीरमुख, किंवा रावामुख, चांदणी, शीरगामी, हयभग, अंगावर्त, पांढरपायी कपिमुख, शिरीगोम, फासोळीस उजळटिक्या, ऊर्ध्वमुखी-गोम, एकरंगी, पाठीवर शुभ्र, एकरंगी किंवा हरएक रंगी. शुभ लक्षणी घोड्याचें तोड, शेंपूट, आयाळ, छाती, आणि खुर पांढरे असतात; त्याला अष्टमंडळ म्हणतात.

घोडाघांट—दिनाजपूर ( बंगाल ) जिल्ह्यांतलें एक पडकें शहर. येथील कांहीं अवशेषांचा संबंध महाभारतांतील विराटराज्याशी जोडतात. पंधराव्या शतकाच्या शेवटीं मुसलमानी अंमलांत अह्लाउद्दीनानें येथें वसवलेल्या कारभाराचे व लष्करी ठाण्याचेहि अवशेष अद्याप आहेत.

घोडावारी—मुंबई. सिंधप्रांत. कराची जिल्ह्याचा एक तालुका. क्षेत्रफळ ५६४ चौ. मै. लोकसंख्या ( १९११ ) ३३५३९. तालुक्यांत केटी वंदर हें शहर व ९३ खेडी आहेत. उत्पन्न १९०३-४ साली ७८००० होतें. केटीमहाल आहे. तालुक्यांतली जमीन मळीची आहे; व कांहीं भागांत वारंवार समुद्राचें पाणी येतें. कालव्याच्या पाण्याची सोय आहे. मुख्य पीक तांदुळाचें. बाजरी व ऊंसहि काढतात.

घोडासर—मुंबईइलाखा. महीकांठामधलें एक चिमुकलें संस्थान. घोडासर हें मुख्य ठिकाण आहे. येथेंच ठाकूर रहातात. येथील ठाकूर पूर्वी रजपूत होते असें म्हणतात; पण त्यांनीं कोळी वायका केल्यामुळें ते दाभी कोळी बनले.

घोडे—मुंबई. पुणें जिल्हा. खेड तालुका. खेडच्या उत्तरेस २५ मैलांवर वसलेलें एक खेडें. खेड तालुक्यांतील आंबेगांव पेट्याचें हें मुख्य ठिकाण आहे. येथें आठवड्याचा बाजार भरतो. गांवांत एक मशीद आहे. तीतील खांबावर फारशी भाषेत, कोणी पीर महम्मदानें ही मशीद १५८० साली वांधली अशा अर्थाचे दोन लेख आहेत. १८३९ साली कांहीं कोळी लोंकांनी येथील खजिन्यावर छपा घातला होता. पण असिस्टंट कलेक्टर मि. रोज ह्यांनी गावकऱ्यांच्या मदतीनें हल्ला परतविला.

घोडेघांस ( विलायती गवत )—या झाडास लॅटिन-मध्ये मेडिकागो साटिन्हा; इंग्रजीत ह्युसेर्न, पर्पल ह्युसेर्न आल्फाल्फा; मराठीत विलायती गवत, लसूणघांस इत्यादि नांवें आहेत.

हें गवत आशियाखंडाच्या पश्चिम समशीतोष्ण कटिबंधांत व अफगाणिस्तान आणि बलुचिस्तान येथें सर्वत्र होतें. त्याचा जनावरांस चान्याप्रमाणें उपयोग करितात. याची अलीकडे हिंदुस्थानांत बहुतेक सर्वत्र खेड्यांपाड्यांत सुद्धा लागवड करतात. हें घोड्यांना व इतर जनावरांना वेतानें दिलें असतां उत्तम वैरणीचें काम भागवतें.



कंदाहार आणि इराण किंवा अरबस्तानमधील दोन प्रकारच्या घासांची येथे ( हिंदुस्थानांत ) लागवड करितात. पावसाळ्याच्या सुद्धातीस किंवा आक्टोबर आणि डिसेंबर या दोन महिन्यांच्या मध्यंतरी हे गवत पुण्याकडे पेरावे आणि अक्टोबर महिन्याच्या मध्यापासून तो नोव्हेंबरच्या मध्यापर्यंत उत्तर हिंदुस्थानांत याची लागवड करावी, असे मोलिसन याचे मत आहे. याच्या एक पौंड बियाची किंमत चवदा आण्यापासून दीड रु. पर्यंत असते. एतद्देशीय पेरण्याच्या पद्धतीप्रमाणे हे बी चांगल्या मशागत केलेल्या जमिनीवर फेंकून देतात पण या पद्धतीमुळे इतर गवत व कुंदा माजून, घोडेघांसाची ऐनभरांत नासाडी होते. याची लागवड करण्याची उत्तम पद्धति पुढीलप्रमाणे आहे:— पहिल्याने पावसाळ्याच्या दिवसांत जमीन चांगली नांगरून तयार करावी. नांगरल्यानंतर सप्टेंबर महिन्यांत एका एकराला तीस गाड्या याप्रमाणे खत घालून ते सारखे जमीनीवर पसरावे व त्याचे मातीशी चांगले मिश्रण करावे. नंतर २२ पासून २८ इंच लांबीवर दांड किंवा बांध करून त्यांत ( एका एकरांत १० पौंड प्रमाणे ) बी पेरून त्याच्यावर दीड इंच मातीचा थर लोटावा. पहिल्या पंधरवड्यांत त्याला नेहमी पाणी द्यावे लागते. या पद्धतीप्रमाणे मध्यम प्रकारच्या जमीनीवर लागवड केल्यास थंडीच्या दिवसांत दर आठव्या दिवशी व उन्हाळ्यांत दर सहाव्या दिवशी व हलक्या जमीनीला नेहमी, पाणी द्यावे लागते. थोडे दिवस टाकून मधून मधून याचे शेडे खुडावे लागतात. तीनदां घास कापले म्हणजे कमीत कमी ५ टन खत घालावे. सहा महिन्यांत घास चांगले तयार होऊन ते वरीच वर्षेपर्यंत टिकते व त्याची दरवर्षी कमीत कमी १० वेळ कापणी करता येते. १८९३ साली पुण्याच्या फार्मवर निघालेल्या सर्वांत उत्तम पिकाचे आंकडे येणेप्रमाणे:—

एका एकरातील पिक ३१८१६ पौंड; किंमत १२० पौंडाला रु. १. एकराच्या लागवडीला लागणारा खर्च ८५ रु. ३ आ. ८ पै; दर एकरी उत्पन्न २६५ रु. २ आ. ० पै.

**घोरपड**—या प्राण्याची गणना सरपटणाऱ्या प्राण्यांच्या वर्गात होते. घोरपडींना उष्ण व ओलाव्याची हवा लागते. म्हणून हे उष्ण कटिबंधांतील नदीनाल्यांच्या आसपास आढळतात. या प्राण्याचे डोके धडाला एका मणक्याने जोडलेले असते. शरीरावर बाह्यत्वचा असून कांही जागांती ती कठिण व जाड असते. फुफ्फुसेंहि असतात. घोरपडीची प्राणिशास्त्रीय माहिती ' उरोगामी ' या लेखांत सांपडेल.

घोरपडीची त्वचा साधारणतः खरबरीत व जाड असून हनुवटीच्या खाली बारीक त्वचा असते. दांत तीक्ष्ण असून पायाची बोटे मोठी असतात. शेंपूट बारीक व लांब असते. घोरपड अत्यंत चपळ असते. व तिचे वास्तव्य उष्ण प्रदेशांत विशेषतः असते. दक्षिण अमेरिका व वेस्ट इंडीज या ठिकाणी हिंदुस्थानपेक्षा हे प्राणी जास्त प्रमाणांत आढळतात.

वनस्पती व जीवजंतू यांवर घोरपडीची उपजीविका असते. घोरपडीची चरबी औषधी असते व तिचे मांस फार रुचकर असते असे म्हणतात. घोरपडीस पोहता येते. या प्राण्याची जास्तीत जास्त लांबी पांच फुटापर्यंत असून रंग हिरवट असतो. हे प्राणी भित्रे असतात परंतु दिसावयास मात्र भयंकर असतात. घोरपड आपली अंडी वाळूमध्ये घालते व सूर्याच्या उष्णतेमुळे ती तेथे उववली जातात. घोरपड आपल्या नखांनी खडकांस घट घरून राहू शकते म्हणून पूर्वी किल्ल्यावर चढतांना हिच्या कमरेस दोर बांधून हिचा उपयोग करून घेत होते. तान्हाजी ' यशवंती ' घोरपडीच्या साह्याने सिंहगड किल्ल्यावर चढून गेला होता.

**घोरपडी**— मुंबई, पुणे जिल्हा. पुणे कॅटोनमेंटांत घोरपडीचा समावेश होतो. भद्रास-सदर्न मराठा रेल्वेचे हे पुण्यापासून दुसरे स्टेशन आहे. या ठिकाणी लष्करी छावणी आहे. १८४२ त प्रथम येथे धराक्री बांधण्यांत आल्या.

**घोरपडे**— घोरपड्यांचे मूळचे उपनाव भोसले. हे एक मराठ्यांचे मोठे घराणे आहे. वहामनी राज्यांत त्यांनी कोंकणातील एक किल्ला घोरपडीच्या साह्याने वर चढून सर केला, तेव्हापासून त्यांस हे नांव प्राप्त झाले. विजापुरच्या राज्यांत त्यांस देशमुखी होती. कापशीकर, मुधोळकर, सोंडूरकर, दत्तवाडकर व गुत्तीकर अशी घोरपड्यांची अनेक घराणी इतिहासांत प्रसिद्ध आहेत. घोरपड्यांचे घराणे पुष्कळ जुने असून त्यास ' हिंदुराव ' हा किताब वहामनी राज्यांतून व ' अमीर-उल-उमराव ' हा किताब आदिलशाहींतून मिळाला होता. कोल्हापूर प्रांताची देशमुखी व सरदेशमुखी आदिलशाहींतून कापशीकर घोरपड्यांस मिळाली असावी. कापशीकर म्हालोजी घोरपडे आदिलशाहास सोडून शिवाजीस मिळाला. म्हालोजीचे मुलगे संताजी, बहीरजी व मालोजी हे पुढे मराठशाहींत उदयास आले.

**घोरपडे इचलकरंजीकर**:—यांची वरीचशी माहिती झा. को. च्या आठव्या विभागांत इचलकरंजी या नांवाखाली आली आहे. तिच्या विरहीत जास्त माहिती येथे देतो. सातारचे महाराज व करवीरकर यांच्या दौलतीच्या इतिहासांत इचलकरंजी संस्थानाचा उद्भव, विस्तार व त्यावर आलेली नाना संकटांची परंपरा यांची गुंतागुंत झालेली असल्यामुळे इचलकरंजी संस्थानाचा इतिहास म्हणजे मराठी राज्यांतल्या अंतःकलहांचा व विशेषकरून इचलकरंजी व करवीर या संस्थानांमधल्या कलहांचा इतिहास होय. इचलकरंजीकर घोरपड्यांचे उपनाम बरबडेकर जोशी. या घराण्याच्या मूळपुरुषाची ( नारोपंताची ) माहिती कापशीकर घोरपड्यांच्या हकीकतींत आली आहेच.

व्यंकटराव नारायण हा नारोपंताचा पुत्र. नारोपंत मरण पावले तेव्हा त्यांचे कुटुंब बहिरेवाडी येथे रहात होते. पंताच्या मृत्यूचे वर्तमान पिराजी घोरपडे यांस कळतांच ते



वहिरेवाडीस आले. पंतांची स्त्री लक्ष्मीबाई व पुत्र व्यंकटराव यांची भेट झाल्यावर ते फार कष्टी होऊन बोलले की, “आमचे वडिलांनीं नारोपंतास पुत्राप्रमाणें मानून त्यांचें कल्याण केलें; तें स्मरून नारोपंतांनीं आमचे वडील वारले तेव्हां आम्ही नेणतीं मुलें होतो, तरी आमच्या दौलतीसाठीं बहुत खस्त खाल्ही. त्यांनीं आऊपणाचें उत्तम सार्थक केलें. त्यांचे तुम्ही पुत्र आहां ते आमचेच आहां. आमचे देशमुखी सरदेशमुखीचें वतन मिरजप्रांती आहे तें आमचे वडिलांनीं व आम्हीं नारोपंतांकडे वहिवाटीस दिलें होतें. तेंच वतन आम्ही तुम्हाकडे चालू ठेवितों.” असें म्हणून पिराजी परत गेला.

नारोपंतांच्या हयातीत सेनापतीकडून व इतरांकडून इचलकरंजी, आजरे, आरग, मनराजुरी, म्हापण, वहिरेवाडी व शिपूर इतकीं खेडी त्यास इनाम मिळालेली होती. शिवाय तर्फे आजरे येथील एकतर्फी खेड्यांची वहिवाट व प्रांत मिरज येथील देशमुखीची वहिवाट सेनापतीकडून पंतांकडे चालत होती. हें सारें उत्पन्न सालिना तीस चाळीस हजारोंचे होतें. शिवाय करवीर राजमंडळापैकीं सचिवाचें पद त्यांस मिळालें होतें ( १७११ ) त्याचा सरंजाम ते उपभोगीत होते; व सेनापतीच्या संस्थानाचा कारभार त्यांकडे असल्यामुळे त्यासंबंधीहि त्यांची प्राप्ति वरीच असावी. पण पंत वारल्यावर संभाजीनें सचिवाचें पद व्यंकटरावास दिलें नाहीं व सेनापतींनींहि त्यांच्या शर्ती कारभार ठेविला नाहीं. कारण कीं नारोपंतांचे पुरस्कर्ते रामचंद्रपंत अमात्य हे यापूर्वीच वारले होते व व्यंकटरावांचें नीट वनत नव्हतें. अशा वेळीं व्यंकटराव यांची नजर शाहूचा आश्रय संपादण्याकडे लागली. पेशव्यांच्या द्वारे तिकडे त्यांचा वशिलाहि चांगला होता. पेशव्यांनीं त्या वेळेपासून त्यांची सोय, उत्पन्न व अधिकार वाढविण्याचा हळू हळू उपक्रम सुरू केला.

पेशव्यांच्या विनंतीस अनुसरून शाहूनें व्यंकटरावास सन १७२२ त शिरडोण हा गांव व पुढच्या वर्षी मनराजुरी नांदणी, आरग व म्हापण हे गांव इनाम दिले. त्याच्या पुढच्या वर्षी उत्तूर हा गांव इनाम दिला. या सालीं ( १७२४ ) व्यंकटराव यांच्या नांवें निराळा सरंजामजावता करून दिला. मागलें ( १७०३ ) सरंजामजावत्यांत व्यंकटरावांनीं कापशीकरांच्या हाताखाली चाकरी करावी असें ठरलें होतें. परंतु आतांच्या जावत्यामुळे त्यांचा कापशीकर व करवीरकर यांशीं अजावात संबंध तुटला व ते शाहू महाराजांचे स्वतंत्र सरदार झाले.

व्यंकटराव व अनुबाई हीं दोघेहि आतां वयांत आली होती. पेशव्यांनीं ( १७२२ ) व्यंकटरावास रहाण्याकरितां पुण्यांत वाडा बांधून दिला. आणि तेथच्या संसाराच्या सोईकरितां त्यास वडगांव ( चाकण ) हा संबंध गांव, पर्वती-नजीकचा बाग व हडपसर येथील बाग इनाम दिला.

याप्रमाणें पुण्यांत रहाण्याची सोय झाल्यामुळे व्यंकटराव वर्षांतून कांहीं दिवस तेथें रहात असत. त्यांस दोन अपत्यें झालीं. पहिली कन्या वेणूताई, व दुसरा पुत्र नारायणराव हीं वेणूताई ही पुढें पेशवाईतले प्रसिद्ध सरदार त्रिवकराव मामा पेठे यांस दिली.

इ. स. १७३० मध्ये सातारकर व करवीरकर यांच्या दरम्यान वारणातीरी जी लढाई झाली तीत व्यंकटराव घोरपडे हे करवीरकरांकडून लढत होते. सभोवती संभाजीचें राज्य, आपण दूर एकटे पडल्यामुळे अपली काय जी खेडी आहेत ती तात्काळ हातची जाऊन नाश होईल, या भयानें ते त्यांच्या फौजत हजर झाले असावे. या लढाईत करवीरकरांच्या पराभव होऊन भगवंतराव अमात्य, व्यंकटराव घोरपडे वगैरे करवीरकरांकडील प्रमुख असाम्या कैद झाल्या. शेवटीं वाजीराव पेशव्यांनीं दहा हजार रुपये दंड भरून आपल्या मेहुण्याची सुटका करून घेतली.

यापुढें शाहूनें आपल्याजवळ रहाण्याविषयी व्यंकटरावास आज्ञा केल्यावरून साता-यास ते राहिले. पूर्वी त्यांचें पथक पांचशें स्वारांचें असतां आतां सातशें स्वारांचें झालें. त्या पथकास शाहूकडून सरंजामास यावेळीं आणखी कडलास, पापरी व वेडग हे गांव मिळाले व वाडा बांधण्याकरितां सातारा येथे जागा मिळाली. त्या जागेवरच व्यंकटरावांनीं वाडा बांधिला व पेठ वसविली. त्या पेठेचे अद्यापि व्यंकटपुरा हें नांव प्रसिद्ध आहे.

व्यंकटरावांचे पुत्र नारायणरावतात्या यांचें लग्न याच वेळीं झालें. त्यांच्या स्त्रीचें नांव लक्ष्मीबाई. पूर्वी व्यंकटराव लहान होते तोंच त्यांच्या वडिलांनीं देशमुखीचा मामला त्यांच्या हवाली करून व त्यांस त्र्यंबक हरि पटवर्धन हे दिवाण नेमून देऊन त्यांकडून त्या वतनाचा करभार करविला. तसेंच आतां नारायणराव वयांत येण्याच्या पूर्वीच व्यंकटरावांनीं तीच देशमुखी त्यांच्याहि हवाली केली, व त्र्यंबक हरि यांसच त्यांचे दिवाण नेमून दिले. ( १७३३ ).

सन १७३९ त व्यंकटरावांनीं इचलकरंजीचे ठाणें वसवण्याची सुरुवात केली. गांवकुसवापैकीं अमुक उंचीचा व रुंदीचा भाग रयतेपैकीं प्रत्येक कुळानें बांधून द्यावा, याप्रमाणें ठराव करून त्यांनीं गांवकऱ्यांकडून सक्तीनें गांवकुस घालविले.

वसईची मोहिम चालू असतां व्यंकटरावांनीं गोव्यावर स्वारी करून तेथें फिरंग्यांचा पुरा मोड केला व ते परत देशीं आले ( १७३९ ). त्या वेळीं शाहूमहाराज मिरजेच्या किल्ल्यास वेढा घालून बसले होते. त्यांच्या लष्करांत व्यंकटराव चारशें स्वारांनिशीं येऊन दाखल झाले. त्यावेळीं इंग्रजांकडून गॉर्डन नांवाचा वकील शाहूमहाराजांकडे आला होता. यानें त्या वेळची अशी एक बातमी लिहून ठेविली आहे की, “गोवेकर पोर्च्युगीज लोकांनीं सहा लक्ष रुपये देण्याचें कबूल करून मराठ्यांशीं ( व्यंकटरावांशीं ) समेट करून घेतला.



त्यांपैकी त्यांनी पस्तीस हजार रुपये रोख व एक लक्ष पस्तीस हजार रुपये किमतीची तांटे तबकें वगैरे चांदी दिली. सर्व रकमेचा फडशा होईपर्यंत मराठी फौज गोव्याच्या आसपास रहावयाची आहे व गोवेकरांनी तिच्या खर्चाकरितां दरमहा दोन हजार रुपये देण्याचें कबूल केलें आहे.” गोव्यावरच्या स्वाभ्यांत व्यंकटरावांनी जितका मुलूख जिंकिला होता तितका सर्व शाहूमहाराजांनी त्यांजकडे जहागीर म्हणून वहाब्यादीस ठेविला. त्या मुलखाच्या आसपास कोल्हापूरकरांचे कांहीं टापू असल्यामुळे त्यांची नेहमी तेंढ होतील या भयानें ते टापूहि व्यंकटरावांनी संभाजीपासून कमाविशीने घेतले होते. गोव्याच्या स्वारीहून परत आल्यावर करवीरकर संभाजी यांनी व्यंकटरावांस सुळकूड, टाकळी व दोन्ही शिर्दवाडें मिळून चार गांव इनाम दिले.

मिरज प्रांती मोंगलांचा अंमल होता तेथपर्यंत (१७४०) तिकडचा देशमुखीचा अंमल व्यंकटरावांस कधीच सुरूलीतपणें मिळाला नाहीं. मोंगलाई मुलुखांत महाराजांची देणगी जरी असली तरी तिजवर मोंगल अधिकारी मोंगलवाव म्हणून एक कर घेत असत. पन्हाळा प्रांती शाहूमहाराजांनी व्यंकटरावांस देशमुखी दिली होती त्याबद्दल जिजाबाईचा कारभार सुरू झाल्यावर करवीर दरबारानें व्यंकटरावांजवळ इनाम तिजाई मागितली परंतु ती त्यांनी देण्याचें साफ नाकारिलें. त्यामुळे यापुढें करवीरकर व व्यंकटराव यांच्या नेहमी कटकटी होत. एकदां तर इजलकरंजीवर करवीरदारांनी चाल केली होती परंतु त्या वेळी त्यांचा पराभव झाला (१७४२).

गोव्याच्या स्वारीहून परत आल्यावर व्यंकटराव कांहीं दिवस सातान्यास होते. त्यानंतर आणखीही एकदोन मोहिमांत ते नानासाहेब पेशव्यांच्या फौजेवरोवर चाकरी करीत होते. पुढें १८४३ पासून त्यांच्या शरीरावर क्षयरोगाचा पगडा दिवसेंदिवस हळू हळू बसत चालला या आजारांत एके जागी राहून त्यांच्या प्रकृतीस धरें वाटेना, म्हणून ते इचलकरंजी, नांदणी, टाकळी, उत्तूर या ठिकाणी रहात असत. त्या काळी देवधर्मावर व भुतांखेतांवर लोकांचा विश्वास फार असे. सदलगे येथें कोणी प्रसिद्ध देवस्थी होता त्याजकडून कांहीं दैवी उपाय करविण्याकरितां ते सन १७४५ त कुटुंबसुद्धां जाऊन राहिले होते. तेथेच त्यांचें देहावसान झालें.

व्यंकटराव हे शूर व कर्तृत्ववान् पुरुष होते. करवीर व सातारा या दोन्ही दरबारांत त्यांचें वजन चांगलें असे. इचलकरंजी संस्थानाच्या इतिहासांत त्यांनी शाहूमहाराजांची स्वतंत्र सरदारी मिळविली ही गोष्ट महत्त्वाची आहे. ही सरदारी मोठ्या योग्यतेची होती. त्यांचा ‘ममलकत मदार’ हा किताब शाहूने मान्य केल्याचें सरंजामजावत्यावरून स्पष्ट होतें.

ना रा य ण रा व व्यं क टे श व अ नू वा ई.—यापुढें नारायणरावतात्यांची कारकीर्द येते. ही कारकीर्द पंचवीस वर्षांच्या अवधीची असून तींत इचलकरंजी संस्थानाच्या वैभवाचा कळस झाला म्हणून तरी चालेल. त्या संस्थानाचें वैभव इतकें वृद्धिंगत होण्यास तात्यांची करामत कारण नसून त्यांच्या मातोश्री अनुवाई यांचेच कर्तृत्व होय. (अनुवाई पहा.). मुलगा संस्थानचा कारभार व सरदारीचा बोजा सांभाळण्याजोगा होण्यापूर्वीच व्यंकटराव वारले; त्यामुळे ती दोन्ही कामे नीट चालतील अशा तजविजी योजने अनुवाईचें कर्तव्य होतें.

नानासाहेब पेशवे व त्यांचे बंधू हे अनुवाईचे भाचे असल्यामुळे त्यांनी तात्यांचा पुरस्कार करण्याचें मनावर घेतलें व त्यांच्या वडिलांकडे सरदारी होती तीच त्याजकडे कायम करून प्रत्येक स्वारीत त्याजकडे कांहींना कांहीं तरी कामगिरी सोंपविली इतकेंच नव्हे तर इनामें तैनाता देऊन मोठमोठ्या मामलती सांगून व मुलुखगिरींत संस्थानिकांकडे खंडणी करार करण्याच्या बोल्या त्यांजवरच सोंपवून त्यांस लाखों रुपये मिळवून दिले. व्यंकटराव वारल्यावर शाहूने संबंध आजरे महाल अनुवाईस इनाम करून दिला.

पूर्वी गोककचा देसाई शिवलिंगप्पा म्हणून होता. त्यानें वंडावा केल्यामुळे सावनूरचा नवाब अवदुल मजीदखान यानें त्यावर स्वारी केली. तेव्हां तो देसाई पळून चिकोडीकर देसायाच्या आश्रयास जाऊन राहिला. नवाबानें त्याचें देसगतीचें वतन त्याचाच भाऊ अमीन आप्पा म्हणून होता त्यास दिलें. इकडे चिकोडीकरानें शिवलिंगप्पास दगा करून मारून टाकिलें व त्याचे मुलगे लखमगौडा व शिवरामगौडा म्हणून होते त्यांस कैदेत ठेविलें. प्रस्तुतच्या प्रसंगी त्या दोघां मुलांनी आपली मुक्तता करण्याविषयी प्रार्थना केली व त्यांना आश्रय दिला.

यावेळी पेशवे कर्नाटकांत आले होते व त्यांचा धारवाड काबीज करण्याचा मनसबा ठरला होता. तेथें मोंगलांचा किल्लेदार पृथ्वीसिंग म्हणून होता. त्याजकडे राजकारण करून शिबंदी खर्चाबद्दल त्यास ३५००० रुपये देऊन तारीख १३ रोजी श्रीमंतांनी तो किल्ला व त्याखालचा सरंजाम ताब्यांत घेतला व तेथील मामलत तात्यांस दिली. पुनः ( १७५३ ) श्रीमंत कर्नाटकच्या स्वारीकरितां आले. त्यावेळी त्यांनी तेरदाळची मामलतहि तात्यांस दिली.

सन १७५४ च्या कर्नाटकच्या मोहिमेत महादजीपंत पुरंदरे व नारायणरावतात्या हेच मुख्य सरदार होते. पुरंदरे व तात्या यांनी प्रथमच गोककचें ठाणें देसायापासून हिसकावून घेऊन माजी देसायाचे दोन मुलगे तात्यांच्या आश्रयास राहिले होते त्यांसच त्यांनी या वेळी हें देसगतीचें वतन देऊन गोककचें ठाणें आपल्या ताब्यांत ठेविलें. देसायाच्या मुलांनी यावेळी कृतज्ञताबुद्धीने हुनशाळ हा



गांव तात्यांस इनाम दिला. नंतर हें लष्कर श्रीरंगपट्टणापर्यंत जाऊन त्यांनीं कितूर, सोंद, सावनूर, विदनूर, चित्रदुर्ग, रायदुर्ग, श्रीरंगपट्टण, वसवापट्टण, कनकगिरी या नऊ संस्थानांपासून एकंदर खंडणी ३८७०००० रुपये घेतली. संस्थानिकांशीं खंडणीचा ठराव तात्या यांच्या विद्यमानें होत असे. सन १७५५ च्या मे महिन्यापर्यंत हा मजकूर झाला. नंतर तात्यांनीं पांच हजार फौजेसह धारवाडास छावणीस रहावें याप्रमाणें पेशव्यांचा हुकूम झाल्यावरून पुरंदरे पुण्यास गेले व तात्या धारवाडास राहिले. स्वारीच्या सुरुवातीस गोकाक परगणा तात्यांनीं घेतला होता त्याची मामलत पेशव्यांनीं त्यांसच सांगितली.

सन १७५६ च्या सावनूरच्या मोहिमेंत तात्या व अनुबाई हजर होती. पुढें तात्यांच्या शरीरी आराम नसल्यामुळे ते परत इचलकरंजीस आले. परंतु सरदार व मुत्सद्दी व फौजेसुद्धा अनुबाई श्रीमंतांच्या स्वारीवरोबर राहिल्या. यावेळीं कावीज केलेला मर्दनगड इचलकरंजीकरांचेकडे ठेवावा असे मनांत आणून श्रीमंतांनीं त्यांचेच लोक किल्ल्यांत ठेविले. नंतर श्रीमंतांनीं पटवर्धन व इचलकरंजीकरांचे कारभारी यांस धारवाड प्रांती छावणीस ठेवून त्या प्रांतांची मामलत पटवर्धन, इचलकरंजीकर व विठ्ठल विश्राम या तिघांस सारखी वाटून दिली. पूर्वीचा व हल्लीचा नवीन मिळालेला मुलख मिळून हा धारवाडचा सुभा इचलकरंजीकरांच्या ताब्यांत आला. त्या वेळीं सुभ्याचें क्षेत्र फार मोठें असून त्याखाली मिश्रीकोट, धारवाड वगैरे तेरा परगणे होते. खुद्द धारवाडचा किल्ला अनुबाईच्या ताब्यांत होता. वाकीचीं ठाणीं व परगण्यांतील किल्ले अनुबाईंनीं आपल्या तर्फेन त्या त्या परगण्याच्या मामलेदारांच्या ताब्यांत दिले होते. याशिवाय वल्लभगड, पारगड, भीमगड, कलानिधि, खानापूर व चंदगड हीं ठाणीं व कितूर संस्थानांपैकीं वागेवाडी हीं सर्व गेल्या तीन सालांत पेशव्यांनीं इचलकरंजीकरांच्या हवालीं केलीं होती. परगणा कंकणवाडी हाहि त्याजकडे पेशव्यांकडून मामलतीनें होता. एवढा हा मोठा धारवाडचा सुभा जो इचलकरंजीकरांकडे दिला होता त्याचा वसूल सरकारांत नियमितपणें यावा म्हणून येसाजीराम व रामचंद्र नारायण हे पेशव्यांच्या तर्फे सुभ्याची वहिवाट करण्यास नेमिले होते व वसुलावढल पेशव्यांस व वंदेवस्तावढल इचलकरंजीकरांस ते जवाबदार होते. रायवागची कमाविशीहि पेशव्यांकडून याच वेळीं तात्यास मिळाली होती.

तात्या हा लाडांत वाढलेला अनुबाईचा एकुलता एक मुलगा. त्याचे वडील व्यंकटराव यांनीं त्यास लहानपणींच देशमुखीच्या कामांत घालून राज्यकारभाराचा ओनामा पढविला होता. परंतु दुर्दैवानें तात्यांस एकविसावें वर्षे लागतें तोंच वडील मृत्यू पावून सर्व कारभार अनुबाईस पहाणें प्राप्त झालें. बाईची हिंमत, धोरण व महत्वाकांक्षा जबरदस्त

होती. त्यांचे भाचे नानासाहेब पेशवे, भाऊसाहेब, दादासाहेब यांजवर त्यांची चांगली छाप होती. तात्यांस त्यांनीं स्वतंत्रपणें कधीं वागूं दिलें नाहीं. 'हे लहान पोर याला काय समजतें !' अशा भावनेन अनुबाई त्यास जन्मभर वागवीत गेल्या. तात्या हे सरदारीचे मालक नांवाचे मात्र होते. या सर्व गोष्टींचा परिणाम तात्यांच्या मनावर प्रतिकूल रीतीचा होऊन बाईच्या आज्ञेनें पाणी पिण्याचा त्यांस कंटाळा येऊ लागला. संस्थानांतील लवाड लोकांनीं तात्यांस भर देऊन आई व तिचे कारभारी यांविषयीं त्यांच्या मनांत विषुष्ट उत्पन्न केलें.

सन १७५७ च्या प्रारंभी नानासाहेब व भाऊसाहेब श्रीरंगपट्टणच्या स्वारीस आले. स्वारींत अनुबाई नव्हत्या. तात्या धारवाड प्रांती फौजेसह होते. त्यांस श्रीमंतांच्या स्वारींत हजर रहाण्याविषयीं अनुबाईंनीं लिहून पाठविलें. तेव्हां वर सांगितलेल्या विषुष्टाचा प्रकार प्रथम उघडकीस आला. तात्या श्रीमंतांवरोबर स्वारीस गेले नाहींत. अनुबाईंच्या हातीं कांहीं सत्ता नसावी, सर्व कारभार आपल्या हातीं असावा, मन मानेल त्याप्रमाणें वागण्यास आपणास कोणाची आडकाठी नसावी, ही त्यांची इच्छा आतां उघड रीतीनें दिसू लागली. स्वारी आटोपून श्रीमंत परत पुण्यास गेले तेव्हां अनुबाईंचें ह्मणणें पडलें कीं, तात्यांनीं आपणावरोबर पुण्यास श्रीमंतांकडे जाऊन आपल्या सरदारीचे व दौलतीचे लढे उलगडून घ्यावे. परंतु ते त्यांच्या मजीस येईना. ते धारवाडाकडे परत आले. मग बाईंनीं धारवाडास जाऊन तात्यांची कांहींशी समजूत काढून त्यांस घेऊन त्या परत इचलकरंजीस आल्या.

तात्यांस तीन अपत्ये होती. थोरला मुलगा व धाकट्या दोघी मुली. मुलाचें नांव व्यंकटरावदादा व मुलींचीं नांवें अनुक्रमें वयाबाई व सगुणाबाई अशीं होती. पुण्यास भिडे म्हणून सावकार होते त्यांची कन्या व्यंकटरावांस दिली होती. तिचे नांव रसाबाई.

सन १७५९ च्या अखेरीस मराठ्यांची व मोंगलांची लढाई सुरू झाली. भाऊसाहेब व दादासाहेब वरोबर फौज घेऊन बेदरच्या रोखें चालले व वेळ पडल्यास त्यांस कुमक करितां यावी म्हणून पेशवे खुद्द अहमदनगर येथें तळ देऊन राहिले. व्यंकटरावांचें लग्न उरकून अनुबाई तेथेच श्रीमंतांजवळ राहिल्या. पेशव्यांच्या लष्करास मिळण्याकरितां नगराहून निघून तात्या उद्दीर येथें दाखल झाले. परंतु ते तेथें पोंचण्याच्या आधींच मोंगलांचा पूर्ण पराजय झाला होता. पुढें रास्ते व पटवर्धन यांजवरोबर पेशव्यांनीं कर्नाटकाच्या स्वारीस त्यांसहि पाठविलें.

त्या वेळीं तात्यांनीं ( १७६१ डिसेंबर ) कोपळावर स्वारी केली. तिकडे काटकांनीं दंगा करून ठाणीं घेतलीं होती. त्यांचें पारिपत्य करून ते गजेंद्रगडास येऊन तेथून बागलकोटाकडे गेले.



या सुमारास अनुवाईचे व तात्यांचे सौरस्य पुन्हा कमी झाले व तंटा मोडण्यासाठी पुण्यास जाण्याचेहि त्यांनी साफ नाकारले. एवढेच नव्हे तर ते कारभारांत व खासगी वागणुकींतहि अव्यवस्थितपणा करून लागले. त्यामुळे त्यांस व त्यांच्या स्त्रियेस यापुढे अनुवाईनी जवळ जवळ नजरकैदेतच ठेविले. या सुमारास कडलास येथील देशपांड्यांच्या मुलीशी त्यांनी लग्न केले असे ऐकण्यांत आहे. नानासाहेब पेशवे यांनी देशस्थाच्या मुलीशी लग्न लाविले. हे मामेबंधूचे उदाहरण पाहून तात्यांनीहि त्याचप्रमाणे केले. दुसऱ्या कांहीं गोष्टींत अलीकडे त्यांचे जे बेफामपणाचे वर्तन सुरू होते त्या वर्तनाने ते राज्यकारभारासारख्या व सरदारीसारख्या जबाबदारीच्या कामास अगदी नालायख झाले होते. अनुवाई, खुद्द पेशवे, त्यांच्या मातोश्री गोपिकाबाई यांनी व इतर पुष्कळ थोरलोकांनी त्यांस दुर्व्यसनांपासून परावृत्त करावे म्हणून बहुत यत्न केला, धाक घालून पाहिला, निष्ठुरपणाने व कडकपणाने बागवून पाहिले, पण सर्व व्यर्थ.

स. १७६२ त थोरले माधवरावांच्या बाजूस दादासाहेबां-विरुद्ध अनुवाई होता व त्यांचे पथक घेऊन विसाजी नारायण हा दादासाहेबांशी झालेल्या लढायांत कामगिरीवर हजर होता. नंतर दादासाहेबांनी मिरज घेतली तेव्हां सामान व पायदळ वगैरे कुमक इचलकरंजीहून पेशव्यांस होते होती. स. १७६३ त मोंगलाने पुणे जाळिले व पेशव्यांनी बेदर शहर जाळिले व अंबरगाव व भागानगर या शहरांपासून खंडणी घेतली. त्यावेळी नारायण तात्या पेशव्यांवरोबर होते. यावेळी दोन तीन निरनिराळ्या प्रसंगी श्रीमंतांनी तात्यांस स्वतंत्र कामगिरीवर पाठविले होते व त्यांनी थोडीवहुत खंडणीहि वसूल करून आणिली होती.

इकडे मोंगल व मराठे यांचे युद्ध सुरू असतां कर्नाटकांत हैदराबाद फार प्रबळ होऊन त्याने धारवाडचा सुभा बहुतेक काबीज केला. धारवाडचा सुभा हातचा गेल्यामुळे इचलकरंजीकरांचे फार नुकसान झाले. यापूर्वी याच वर्षी मर्दनगड किष्ठा व त्याखालचा मुलूख पोर्तुगीज लोकांनी त्याजपासून हिसकावून घेतला होता. ती नुकसानी झाली होतीच. याप्रमाणे हैदराचे प्राबल्य फार वाढल्यामुळे पेशव्यांनी १७६४ त त्याच्यावर स्वारी केली. त्यावेळी इचलकरंजीचे पथक नरगुंदास होते ते या लष्करास येऊन मिळाले होते.

पुढे १७६४ त धारवाडचा सुभा मोकळा होताच त्याची मामलत इचलकरंजीकरांस पेशव्यांनी दिली; कारण त्यांच्याकडे ती पूर्वी बहुत वर्षे होती. व त्यांचाहि पैसा त्या मामलतीत पुष्कळ गुंतला होता; यावेळी तात्या इचलकरंजीहून निघून स्वाऱ्या करीत भटकत होते. श्रीमंतांनी त्यांस धारवाडास बोलावून नेले व उपदेश केला. परंतु त्यापासून कांहीं निष्पन्न झाले नाही.

अनुवाई इचलकरंजीस दुखणेकरी पडून होता. ती संधि साधून तात्यांनी परत आल्यावर वराच दंगा केला. प्रथम ते आजऱ्यांस आले. तेथे स्वार व पायदळ मिळून पांच सातशे नवे लोक त्यांनी चाकरीस ठेविले आणि राणोजी घोरपडे सेनापति यास कांहीं उपद्रव केला. तात्यांचे आज्ञे नारो महादेव यांनी दत्तक घेतलेले नरसिंगराव यांचे पुत्र सदाशिव घोरपडे हे रघुनाथराव दादासाहेब यांजवळ होते. त्यांच्या द्वारे दादासाहेबांशी तात्यांनी संधान वांधिले होते. मातोश्रीच्या निसवतीचे जितके लोक आहेत त्यांचे पारिपत्य करावे, सर्व दौलत आपल्या स्वाधीन करून घ्यावी, गोविंद हरि व त्रिवक हरि पटवर्धन यांशी कज्या करावा हे त्यांचे वेत होते. तात्यांनी इचलकरंजीच्या ठाण्यांत प्यादे होते त्यांस वश करून घेतले व किष्ठा दिसकावून घेतल्या. सर्व दौलतीत त्यांचा अंमल बसला. परंतु अनुवाईची प्रकृति बरी झाली व पेशवेहि कर्नाटकांतून परत आले. तेव्हां त्यांचे सर्व वेत विरघळून जाऊन त्यांस पुन्हा पूर्वीप्रमाणेच प्रतिबंधांत रहाणे भाग पडले.

सरकारची कामगिरी करून दाखवून आपली वढती करून घ्यावी, इकडे तात्यांचे लक्ष नसल्यामुळे त्यांची सरदारी काढून घ्यावी असे श्रीमंतांच्या मनांत आले; त्यामुळे ( सन १७६६ ) अनुवाईचे नातू व्यंकटराव दादा ही पुण्यास गेली. तात्यांची कशी तरी समजूत घालून त्यांनी त्यांसहि वरोवर नेले. अद्यापि अनुवाईची मंडि पुणे दरवारी वरीच असल्यामुळे त्यांनी पेशव्यांकडून व्यंकटरावांच्या नावे सरदारी करून घेतली व पुन्हा पंथकांची उभारणी केली. कडलास, पापरी व वेडग हे गांव इचलकरंजीकरांकडे पथकाच्या सरजामांत चालत होते. ते या सालच्या डिसेंबरांत पेशव्यांनी दूर करून तेच गांव त्यांच्या तैनातीस लावून दिले. पेशवे सरकारांतून एकंदर ११४१० रुपयांची तैनात इचलकरंजीकरांस रोख भिळत होती तिच्या ऐवजी त्यांनी या तीन गांवांचा वसूल तैनातीकडे घेत जावा असे ठरले.

कोल्हापूरकर जिजाबाईंनी इचलकरंजीकरांचे सरदेशमुखीचे बतन जप्त केले होते ते सोडण्याबद्दल व तिकडे इचलकरंजीकर यांची गांव, खेडी, शेते, कुरणे, वाग, मळे वगैरे आहेत त्यांस उपसर्ग न देण्याविषयी श्रीमंतांनी जिजाबाईस पत्र लिहिली. म्हापण गांवास वाडीकर सावंत यांजकडून उपद्रव होत होता तो बंद करण्याविषयीहि पेशव्यांनी सावंतांस एक ताकीदपत्र पाठविले. आपल्या दौलतीचा याप्रमाणे बंदोबस्त करून घेऊन अनुवाई, तात्या व दादा परत इचलकरंजीस आली. पुढे तात्या ख्यालीखुशालीत व दुर्व्यसनांत मग्न होऊन इचलकरंजीत आयुष्याचे दिवस घालवू लागले. त्यामुळे ( १७६९ ) धारवाडचा सुभा इचलकरंजीकरांकडून काढून पेशव्यांनी नारो बाबाजी नगरकर यांस सांगितला.



सन १७७० व १७७१ सालीं हैदरअलीवर मोहीम सुरू होती. तीत इचलकरंजीकरांची पागा मात्र होती. यावेळीं तात्या बेहोष व व्यंकटराव दादा अल्पवयी असल्यामुळे इचलकरंजीचे पथक मोडल्यासारखेच झाले होते. याच सुमारास नारायणराव तात्या हे ( १७७० च्या प्रारंभापासून ) आजारी पडले होते. ते दुखणे वाढत जाऊन शेवटीं त्याच वर्षी ( नोवेंबर १० ) त्यांचे देहावसान झाले.

व्यंकटराव नारायणराव उर्फ दादा साहेब. — इचलकरंजीकरांकडून धारवाडा सुभा काढून तो दुसऱ्या मामठेदाराकडे पेशव्यांनीं दिला होता. सुमारे सोळा वर्षेपर्यंत तो सुभा त्यांकडे होता. त्या अवधीत मामल-तासंबंधी तफावत रहातां रहातां आजपर्यंत सरकारची वाकी वरीच तुंबली होती. सरकारचा तगादा उठाविण्यासाठीं अनूवाईस पुण्यास जावे लागले. व्यंकटरावदादा त्याजवरोवर या खेपसीह गेले होते. तेथे गेल्यावर हिशेब होऊन मुत्सदी व पेशवे यांजवळ अनुवाईनीं बहुत रदवदली केल्यावरून शेवटीं ७३००० रुपयांवर तोड झाली. पेशव्यांची स्वारी कर्नाटकच्या मोहिमेस निघाली तेव्हां व्यंकटरावांसह अनूवाई पुण्याहून निघून जेऊरच्या मुक्कामी लष्करांत जाऊन पोचल्या. तेथे चार दिवस रहावयाचा त्यांचा वेत होता, परंतु इचलकरंजीस तात्यांस देवाज्ञा झाल्याचें वर्तमान कळतांच त्या व व्यंकटराव तेथून तावडतोव निघून इचलकरंजीस आल्या. या व्यंकटराव नारायणाची व त्यांच्या पुढील वंशाची या घराण्याची हकीकत ज्ञानकोशच्या आठव्या विभागांत 'इचलकरंजी' या शब्दाखाली आलेली आहे; तरी ती तेथे पहावी. [डफ; ऐ. इ. ले. संग्रह; इचलकरंजी इतिहास].

घोरपडे कापशीकर — विजापूरच्या वादशहाकडून कापशीचे ठाणे व त्याभोवतालचा कांही तालुका कापशीकरांकडे सरंजाम म्हणून चालत होता. त्यांस 'हिंदुराव' हा किताब वहामनी वाहशहाकडून व 'अमीर-उल्ल-उमराव' हा किताब आदिलशहाकडून मिळालेला आहे. कोल्हापूर प्रांताची देशमुखी व सरदेशमुखी कापशीकरांकडे विजापूरकरांच्या अमदानीपासून चालत आली असावी.

कापशीकरांना नऊकस घोरपडे म्हणतात. शिवाजीमहाराजांचा अभ्युदय होत होता त्यावेळीं कापशीकरांच्या घराण्यांत म्हाळोजी घोरपडे मुख्य होते. त्यांनीं वादशहाची चाकरी सोडून महाराजांचा पक्ष धरला होता. त्यांचे पांचशे स्वारांचे पथक होते. त्या पथकानिशी स्वारीत हजर राहून ते शिवाजीची एकनिष्ठेने चाकरी करीत असत. त्यांस संताजी, वहिरजी व मालोजी असे तीन पुत्र झाले. ते तिघेहि पराक्रमी निघाले. तेव्हां शिवाजीने त्या तिघांस तीन स्वतंत्र पथकांची सरदारी सांगून त्यांची चाकरी हुंवीरराव सेनापतीच्या निसवतीस लावून दिली. त्या तिघां भावांत शूरत्वाविषयी संताजीचा नांवलौकिक विशेष झाला. परंतु कापशीकर व त्यांचे अनुयायी इचलकरंजीकर यांची प्रसिद्धि

ते 'कर्नाटकांतले सरदार' म्हणून आहे. कापशीकर, घोरपड्यांची पाटिलकीची वतने सातारा जिल्ह्यांत आहेत. पण त्यांनीं कृष्णेच्या उत्तरेस कधी जहागीर मिळविण्याचा यत्न केला नाहीं. प्रथमपासून त्यांचे वळण कर्नाटकाकडे पडत गेल्यामुळे तोच मुख्य त्यांच्या व इचलकरंजीकर यांच्या कर्तृत्वाचे क्षेत्र होऊन वसला.

संताजी घोरपडे. — संताजीने १६७४ तच शिवाजीच्या वेळीं आपले नांव काढले होते. अवरंगझेवाने संभाजीस धरून कैद केले त्यावेळीं लढाई झाली तीत म्हाळोजी घोरपडे ठार झाले. वादशहाच्या फौजेचा छपा येण्यापूर्वीच संभाजीस सुरक्षित स्थळी पोहोचवावे म्हणून वहिरजीने यत्न केला. परंतु संभाजीच्या दुराग्रहामुळे त्याचे कांही चालले नाहीं. त्यानंतर राजाराम शाहीवर वसला. त्याने इ. स. १६९१ मध्ये संताजी घोरपडे यास सेनापतीचे पद दिले.

संताजीस दोन वायका होत्या व प्रत्येकीस एकेक पुत्र झाला होता. थोरला राणोजी व धाकटा पिराजी. शिवाय संताजीचा मानलेला मुलगा नारोपंत ( इचलकरंजीकर ) हा तिसरा पुत्र होय.

संताजीवरोवर नारोपंत प्रत्येक स्वारीत हजर रहात असल्यामुळे त्यास लष्करी कामाचा अनुभव येत चालला. सेनापती झाल्यापासून संताजीच्या अचाट पराक्रमांची परंपरा सुरू झाली. तो काळ विलक्षण धामधुमीचा होता. त्यामुळे आपल्या अंगचा पराक्रम व कर्तृत्व प्रकट करण्यास त्यास ती उत्तम संधि सांपडली. नारोपंतावर संताजीचा पूर्ण विश्वास असल्यामुळे आपल्या दौलतीचा सर्व कारभार त्याने त्याजकडे सोपविला. राजारामाच्या कारकीर्दीत महाराष्ट्राचे स्वातंत्र्य राखण्याकरितां संताजीने जे असाधारण पराक्रम केले आहेत, त्यांच्या योगाने त्याचे नांव इतिहासांत अजरामर झाले आहे.

सन १६९० त मॉगलांच्या फौजा महाराष्ट्रांतील किल्ल्यांस वेढा घालून वसू लागल्या. कित्येक किल्ले त्यांनीं काबीजहि केले. त्यापुढे आपला निभाव लागत नाहींसे पाहून राजाराम गुप्तपणे चंदीचंदावरास गेले. त्यावरोवर जे मुत्सदी व सरदार गेले त्यांत संताजीहि होता. हा प्रवास फारच धोक्याचा होता व त्यांत एका प्रसंगी महाराजांचा जीव बचावण्याकरितां संताजीचा बंधु मालोजी यांस आपल्या प्राणाची आहुति द्यावी लागली. चंदोस गेल्यावर राजारामाने संताजीस सेनापतीचे पद, जरीपटका व नौबत दिली. आणि " हिंदुराव ममलकतमदार " असा किताबहि दिला. संताजी वगेरे त्रिवर्ग-बंधूच्या घराण्यांत यावेळीं तीन निरनिराळे किताब मिळाले. संताजीच्या घराण्याकडे "ममलकतमदार," वहिरजीच्या घराण्याकडे "हिंदुराव" व मालोजीच्या घराण्याकडे "अमीर उल्ल उमराव" असे हे किताब असून ते अद्यापि चालत आहेत.

सन १६९१ च्या प्रारंभी संताजी व धनाजी जाधव परत महाराष्ट्राकडे येऊन रामचंद्रपंत हुकमतपन्हा यांस मिळाले.



त्यांच्या मदतीस संताजीने कर्नाटकांत जातांना कांहीं फौजेसह नारोपंतांस ठेविले होते. मोंगलांवर स्वाऱ्या करण्याकरितां फौजेची नवीन जमवाजमव केली. संताजी व बहिरजी व विठोजी चव्हाण हिंमतवद्वाद्दर यांनीं खुद्द अवरांगझेवाच्या फौजेवर छापा घालून त्याच्या डेप्याच्या तणावा तोंडून सोऱ्याचे कळस काढून आणिले.

सन १६९२ त संताजीने वाईच्या फौजदारावर छापा घालून त्यास सैन्यासह कैद केलें; नंतर मिरजेच्या फौजदाराचीहि हाच दुर्दशा केली. त्यावेळीं महाराजांच्या आज्ञेवरून रामचंद्रपंतांनीं संताजीस मिरज प्रांतांची देशमुखी व सरदेशमुखी इनाम दिली. सन १६९३ त संताजी व धनाजी जाधव यांनीं गंगथडीवर स्वारी केली व तीन वर्षे तिकडे राहून तो मुळख लुटला, आणि बादशहाच्या लष्करास पुरवठा करण्याकरितां हिंदुस्थानांतून रसद व खजिना त्या मार्गाने येत असे तो कित्येक वेळां छुटून घेतला. यांच्या पारिपत्याकरितां बादशहाकडून आलेल्या एकामागून एक तीन फौजा त्यांनीं मोडून गर्दीस मिळविल्या. झुल्लिकारच्या स्वारीत संताजी हा छत्रपतींची कुमक करण्याकरितां पुनः कर्नाटकांत (१६९६) गेला. त्याच्याबरोबर त्यावेळीं फौज बीस हजार होती. संताजीने धनाजीस पुढें पाठविलें. संताजी मागून येत असतां त्यावर त्या प्रांताचा फौजदार अल्लीमर्दान चालून आला. त्या प्रसंगीं फौजदाराचा पूर्ण पराजय करून त्याची फौज छुटून काढिली व त्यास पकडून जबर खंड घेऊन सोडून दिलें. नंतर चंदीस पोंचल्यावर त्यानें मोंगलांवर वारंवार तुटून पडून त्यांस चंदीचा वेढा उठविणें भाग पाडिलें. नंतर तो कर्नाटक, बालेघांट या प्रांतांत शिरून तेथें छुटाछुट करूं लागला. तेथील फौजदार कासिमखान यास त्याशीं युद्ध करण्याची छाती होईना; सबब त्याच्या कुमकेस बादशहानें मोठे मोठे सरदार पाठविले. ते कासिमखानास येऊन मिळाल्यावर तीं सर्व सेना संताजीवर निघाली तोंच त्यानें एकदम येऊन चौहोंकडून या फौजेस घेरा दिला. संताजीची ही मगरमिठा सुटेनाशी झाली. तेव्हां त्या फौजेची सुटका करण्याकरितां बादशहानें हिंमतखान नांवाचा सरदार पाठविला, तो संताजीने त्यास परस्पर वाटेतच गांठून त्याची फौज उधळून दिली.

इकडे आठपंधरा दिवस मार खातांच कासिमखानाचीहि फौज टॅकीस आली. शेवटीं कासिमखानानें विष खाऊन प्राण दिला. व बाकीची सर्व फौज संताजीच्या हातीं लागली, तेव्हां त्यानें ती लुटली व सरदारांपासून भारी खंड घेऊन त्यांस सोडून दिलें. इतक्यांत हिंमतखान पुन्हां नवी फौज घेऊन लढाईस आला; परंतु संताजीनें तीहि फौज धुळीस मिळविली, व त्यास मारून टाकिलें.

धनाजी जाधव व संताजी घोरपडे यांमध्ये यावेळीं वांकडे आले. सन १६९७ त राजाराममहाराज जिजीवून स्वदेशी परत आले. त्यांनीं या उभय सरदारांचा समेट करून थावा

तें न कारतां जाधवाचा पक्ष धरिला, त्यामुळे संताजीचें वळ कमी पडलें. त्या दोघां सरदारांच्या फौजांचा विजापुरानजीक तळ पडला असतां जाधवरावांन घोरपड्यांच्या बहुतेक फौजेत फितूर केला व त्या फौजेच्या मदतीनें संताजीस धरण्याचा वेत केला. ही बातमी संताजीस कळतांच त्यानें नारो महादेव वगैरे आपले विश्वासू सेवक व मुलेंमाणसे व जिवास जीव देणारी थोडीशी फौज होती ती घेऊन तेथून पळ काढिला. त्यानंतर कांहीं दिवस तो जाधवरावाचा शह चुकवीत मुलखांतून हिंडत होता. एके प्रसंगीं त्याचा मुक्काम म्हसवडास पडला. तेथे म्हसवडकर माने नागोजी यानें (आपल्या सासऱ्याचा सूड घेण्यासाठीं) संताजीस दग्यानें ठार मारिलें.

याप्रमाणें संताजी हा मारेकऱ्यांच्या हातें प्राणांस मुकला. संताजीरावांचे मुलगे राणोजी व पिराजी हे त्यावेळीं लहान होते. यावेळीं नारोपंतानें कापशीकर घराण्याची लाज राखिली. धन्यास दगा देऊन तो जाधवरावास मिळता तर राजाराममहाराज यांची मर्जी त्याजवर सुप्रसन्न झाली असती व त्यास मोठे वैभवाई मिळालें असतें, पण त्याची बुद्धि तशी नव्हती. त्यानें राणोजी व पिराजी यांस हातीं धरून सेनापतींचे अनुयायी एकत्र जमविले व बहिरजी घोरपडे निराळी सरदारी करून कर्नाटकांत होता त्यास आणविलें. मग ही घोरपड्यांची एक स्वतंत्रच फौज जमा झाली असें पाहून जाधवरावांन त्यांशीं विरोध करण्याचें सोडून दिलें.

तारावाईच्या कारकीर्दीत घोरपडे तारावाईच्या ताब्यां न रहातां नेहमीं स्वतंत्रपणें मोंगलाई व मराठी राज्यांत स्वाऱ्या करीत, असें डफ म्हणतो; परंतु तें खरें दिसत नाहीं. कारण कीं, सन १७०३-४ या सालीं तारावाईचे पुत्र शिवछत्रपति यांनीं पिराजी घोरपडे यांच्या नांवें सरंजामजाबता करून दिला आहे त्यांत कलमें आहेत तीं:-

( १ ) मशारनिल्हेचे पिते संताजी घोरपडे यांस मामले मिरज येथील अठरा कर्घातींचे देशमुखी वतनें दिली होती तेणें प्रमाणें यांजकडे करार. ( २ ) सरदेशमुखीचें वतन मशारनिल्हेस पेशजपासून होतें तेणेंप्रमाणें करार. सुभा पन्हाळा व मामले मिरज. ( ३ ) मशारनिल्हेचे वडीलबंधु राणोजी स्वामिकार्यावरी पडले त्यानिमित्त त्यांची स्त्री संतुवाई इजवरी कृपालु होऊन तिचा योगक्षेम चालण्यानिमित्त कसवे कापशी गांव इनाम दिला. ( ४ ) नारो महादेव, यांनीं कष्ट मेहनत बहुत केली. या बाबे त्यांस भिलवडी हा गांव इनाम दिला. ( ५ ) मशारनिल्हेकडे सरंजाम करून सरदार दिले. ( अ ) संभाजी निंबाळकर. हजार फौजेची दौलत. ( आ ) वेंकटराव नारायण पांचशें जमावाची तैनात.

तारावाईचा व घोरपड्यांचा जर विघाड असता तर छत्रपतीकडून असा सरंजाम पिराजीस कधींच मिळाला नसता हें उघड आहे. या राजपत्रावरून नारो महादेव यांच्या कर्तृत्वाचें अनुमानहि होतें.



सन १६९८ ते १७०५ पर्यंत वेदर, गुलबुर्गे व विजापूर या प्रांतां घोरपड्यांची धामधूम व छत्रछट्ट एकसारखी सुरू होती. औरंगजेबाच्याने घोरपड्यांचा वंदोवस्त झाला नाही. यावेळीं नारो महादेव यांची तेजस्विता उत्तम रीतीने प्रकट झाली. सन १७०७ त घोरपड्यांनी स्वराज्यांतच कांहीं स्वारी शिकारी केल्यावरून तारावाईचा क्षोभ होऊन त्यांचे पारिपत्य करण्याकरितां त्यांनी त्यांवर धनाजी जाधव यास पाठविले; तेव्हां घोरपड्यांनीहि झुलझुलकारखान यास मदतीस बोलाविले. संताजीरावांची व खानाची मैत्री फार दिवसांची होती, सबब त्याने कुमकेस जाऊन जाधवरावास हुसकून लाविले. त्यानंतर वहिरजी व त्याचे पुत्र शिदोजी हे संताजीच्या मुलांमाणसांस घेऊन गजेंद्रगडाकडे गेले व तिकडे मोंगलांच्या आश्रयाने त्यांनी आपली जहागीर वाढविली.

घोरपड्यांनी स्वराज्यांतल्या मुलखावर स्वारी केल्याचे वर लिहिले आहे. त्यांत नारो महादेव यांचे अंग नव्हतं. मोंगलांचे अंकित ह्मणवून घेऊन कर्नाटकांत रहावे ही गोष्ट नारोपंतास मुळीच पसंत पडली नाही. छत्रपतींच्या पदरी राहून आपल्या धन्याने मिळेल त्या भाकरीवर निर्वाह करावा हा त्याचा निर्धार पूर्वापासून पक्का होता. यामुळे आतां घोरपड्यांची वांटणी होऊन त्यांच्या कर्तृत्वास भिन्न भिन्न दिशा लागल्या. वहिरजी व शिदोजी हे गजेंद्रगडास राहून मोंगलाईचे सरदार ह्मणून आपणांस ह्मणवून घेऊं लागले व तिकडे त्यांनी गुप्ती व गजेंद्रगड वगैरे मुख्य मोंगलांकडून सरंजाम मिळविला; त्यावरून त्यांस गजेंद्रगडकर हें नांव पडलें. संताजीचीं मुलेंमाणसे त्यांजवळ होती, परंतु नारोपंतांनी त्यांशीं तंट्या करून तीं सर्व मंडळी आपल्या ताब्यांत घेऊन ते कापशीस येऊन राहिले. इतउत्तर पिलाजीराव व त्यांचे वंशज हे मात्र कापशीकर या नांवानेच प्रसिद्धि पावले व त्यांनी छत्रपतींचा आश्रय कधी सोडिला नाही.

नारो महादेव यांनी हिंमत धरून आपले अल्पवयी धनी पिराजीराव यांच्या नांवें त्यांची वडलोपार्जित वतने छत्रपतींकडून करार करून घेतली व आपले अल्पवयी पुत्र व्यंकटराव यांची पांचशें स्वारांच्या सरदारांवर नेमणूक करून घेतली. त्यावेळीं छत्रपतींच्या दरबारांत नारो महादेव यांचे फार वजन होते.

कापशीकर घोरपड्यांचा एकंदर सरंजाम सत्तावीस लक्षांचा होता. त्याचा तिसरा हिस्सा (म्हणजे नऊ लक्षांचा) संताजीरावांस मिळालेला होता. परंतु त्यांचे पुत्र पिराजीराव यांच्या ताब्यांत सुमारे पांच लक्ष रुपये उत्पन्नाचा मुलूखच राहिला. इतका मुलूख तरी नारोपंतांच्या मर्दुमकीमुळेच राहिला. कापशीकर आपल्या पक्षास चिकटून राहिल्याने राज्याला उपयोग होत आहे हें तारावाईच्या प्रत्ययास आल्यामुळे त्यांनी मिरज व पन्हाळा येथील देशमुखी व सरदेशमुखी वतन पुनः पिराजीराव यांकडे कायम केले. या वतनाचा सर्व

कारभार नारोपंतांनी पिराजीरावांकडून आपल्या नांवें करून घेतला.

पुढे करवीर राजमंडळाचा पक्ष अधिक प्रबल करावा म्हणून कापशीकर व नारो महादेव यांस रामचंद्रपंतांनी पूर्णपणें अनुकूल करून घेतले. रामचंद्रपंतांनी 'हिंदुराव' यांस वळविण्याचाहि प्रयत्न केला पण तो सफल झाला नाही. त्या घराण्याचे स्थापक वहिरजी घोरपडे गजेंद्रगडकर मरण पावले होते. त्यांचे पुत्र सिदोजीराव यांस रामचंद्रपंतांनी करवीरकराकडून सेनापतीचे पद देवविले. ते फौजबंद व शूर होते. परंतु त्यांचे मन कर्नाटकच्या स्वान्यांत गुंतले असल्यामुळे करवीरच्या मसलतींत पुढाकार घेण्याचे त्यांच्याने होईना. मग त्यांजकडून सेनापतीचे पद काढून रामचंद्रपंतांनी पिराजी कापशीकर यांस तें देवविले. तें पद त्या दिवसापासून आजपर्यंत कापशीकरांच्या घराण्याकडे अव्याहत चालू आहे. त्या वेळी पिराजीराव वयानें लहान असल्यामुळे अर्थात् सेनापतीनिसवतीचीं सर्व कामें नारो महादेवच पहात. याप्रमाणें त्या वेळी करवीर राजमंडळाच्या सचिवाचे व सेनापतीचे अधिकार कांहीं वर्षेपर्यंत त्यांच्या हातीं आले होते. कापशी घराण्याच्या कितावांपैकी 'ममलकतमदार' व मानमरातवापैकी जरीपटका व नौबत हीं कापशीकरांचे अनुयायी व संताजीरावांना मानलेले पुत्र या नात्याने वाळगण्याविषयी नारो महादेव यांस परवानगी मिळाली होती. इचलकरंजीकरांच्या घराण्यांत हा किताब व बहुमान अद्यापपर्यंत चालू आहे.

सन १७२८ साली पिराजी घोरपडे मौजे हलकशी हें ठाणें काबीज करण्याकरितां गेले होते. तेथे ते लढाईत ठार झाले. त्यानंतर त्यांचे पुत्र राणोजी हे सेनापतीच्या दौलतीचे मालक झाले. कापशीकर यजमान व इचलकरंजीकर नोकर हा संबंध आतां राहिला नव्हता. तथापि कापशीकरांच्या दौलतीविषयी व्यंकटरावांची (नारोपंताचा पुत्र) अनास्था नसे. जेव्हां जेव्हां राणोजीचे काम शाहू महाराजांच्या दरवारी पडे तेव्हां तें व्यंकटरावांच्या वशिल्याने सिद्धीस जाई. या दोन्ही घराण्यांत परस्परांविषयी प्रेमभाव व घोरोबा पुढेहि कायम राहिला. पिराजीराव मरण पावल्यावर कापशीकरांच्या दौलतींत पुष्कळ अव्यवस्था होऊन ती दौलत अगदी नातवानीस आली. कोल्हापुरकर संभाजीच्या मनांतून संबंध कापशी संस्थानच खालसा करावयाचे आले. त्याचा तो वेत पाहून संताजीराव घोरपडे यांची थोरली छी द्वारकाबाई अद्यापि हयात होती ती आपल्या नातवास (राणोजी) बरोबर घेऊन साताऱ्यास शाहू महाराजांच्या आश्रयास राहिली. (ही इ. स. १७६२ त मरण पावली. त्यावेळी तिचे वय ऐशी वर्षांपेक्षा अधिक असावे. तिचा मुलगा पिराजी व पिराजीचा मुलगा राणोजी. द्वारकाबाईच्या स्मरणार्थ राणोजीने कृष्णा व पंचगंगा यांच्या संगमावर कुर्ंदवाडच्या घांटावर घोरपड्यांचा कुलस्वामी सुब्रह्मण्य, याचे देवालय बांधिलेले आहे).



वर सांगितलेल्या मिरज व पन्हाळा प्रांताची देशमुखी सर-देशमुखीच्या वतनाची सनद पूर्वीच्या क्रमाप्रमाणे शाहूकडूनहि कापशीकरांस करार करून मिळाली. वतनाच्या मालकीस नांव मात्र कापशीकरांचे व भोगवटा व्यंकटरावांचा असल्यामुळे व सासुरवाडीकडून (पेशव्यांकडून) शाहूच्या दरबारांत व्यंकटरावांचा वशिला उत्तम रीतीचा असल्यामुळे ही वतनाची सनद पिराजीस मिळण्यास अडचण पडली नाहीं (१७२१).

द्वारकाबाई व राणोजी साताऱ्यास असतां शाहूने त्यांस सन्मानाने वागविले. राणोजी यास सरंजामाचे महाल नवीन नेमून देऊन त्याच्या सरदारीची स्वतंत्र उभारणी करावी, त्यास नवीन इनाम गांव द्यावे, याप्रमाणे महाराजांचा मनोदय होता व त्याप्रमाणे सरंजामाच्या सनदाहि तयार झाल्या होत्या. परंतु पुढे लौकरच संभाजीकडून समेटाविपर्या सैदम आल्यावरून घोरपड्यांच्या सरदारीचे काम थांबले. पुढे संभाजी हा शाहूच्या भेटीकरितां साताऱ्यास आला त्यावेळी 'तुम्ही कापशीस परत या, आम्ही तुमचे संस्थान तुम्हांकडे चालवितो' असे संभाजी द्वारकाबाईस व राणोजीस म्हणू लागला. परंतु शाहू व त्याचे पेशवे बाजीराव यांची हमी घेतल्याखेरीज ती दोघे परत जाण्यास कबूल झाली नाहींत. शेवटी पेशवे, प्रतिनिधि व मंत्री यांस बरोबर घेऊन शाहू महाराज राणोजीच्या घरां गेले व तुमचे संस्थान चालविण्याबद्दल आम्ही संभाजीस सांगितले आहे, त्याप्रमाणे ते विनदिकृत चालवितील, तुम्ही कापशीस जावे, असे त्यांनी व प्रधानमंडळींनी त्यांस आग्रहाने सांगितले. त्यावरून ती दोघे कापशीस परत गेली व कबूल केल्याप्रमाणे संभाजीने त्यांचे संस्थान त्यास परत दिले (१७३०). पिराजीराव मरण पावल्यानंतर राणोजीस सनद मिळावयाची; परंतु व्यंकटरावांवर शाहूची कृपा असल्यामुळे त्यांनी त्यास आज्ञा केली की 'देशमुखीचा भोगवटा अनेक वर्षे तुम्हीच करीत आहां. नवी सनद द्यावयाची तीत राणोजीचे नांव कशाला ! तुमच्याच नांवें सनद देतो' पण ती गोष्ट व्यंकटरावास पसंत पडली नाहीं. त्याने सांगितले की, सनद पूर्वीप्रमाणे राणोजी यासच द्यावी. ते देतील तर तीच सनद त्यांजपासून आम्ही मागून घेऊं. मग शाहूने (१७३४) राणोजीच्या नांवें सनद तयार केली. ते वर्तमान राणोजी यांस कळतांच व्यंकटरावांच्या कृतज्ञतेचे हें उदाहरण पाहून त्यास हर्ष झाला व त्याने तीच देशमुखीची सनद त्यास बक्षीस दिली. एवढेच नव्हे तर, पुढच्या वर्षी मौजे रांगोळी हा आपला इनाम गांव त्यास इनाम करून दिला. राणोजीचा पुत्र संताजी होय. यापुढे या घराण्यांत विशेष प्रख्यात पुरुष झाले नाहींत. पेशव्यांशी व पुढे कोल्हापूरकरांशी सून ठेवून हें घराणें राहिलें. [ डफ पु. १; राजारामछत्रपतीची बखर; इचलकरंजीचा इतिहास. ].

ग जे द्र ग ड कर घोर प डे.—यांची माहिती गजेंद्रगड या शब्दाखाली आली आहे ती तेथे पहावी.

गु त्ती कर घोर प डे.—या घराण्याचा मूळ पुरुष सेनापती संताजी घोरपड्याचा भाऊ बहिरजी हिंदुराव हा होय. संताजीच्या खूनानंतर बहिरजी कर्नाटकांत आला व त्याने मोंगलांची नौकरी पत्करून, गजेंद्रगड, गुत्ती वगैरे मुख्य मिळविला. त्याच्यानंतर त्याचा पुत्र शिदोजी हा गादीवर बसला. शिदोजीच्या मागून त्याचा पुतण्या यशवंतराव हा गुत्तीचा मालक झाला. हा पुढे मोंगलांकडून निघून पेशव्यांना मिळाला. हा हैदराच्या स्वाऱ्यांत नेहमी पेशव्यांतर्फे हजर असे. शिदोजीचा मुलगा प्रख्यात मुरारराव ह्याने त्या भागांत आपले सामर्थ्य फार वाढवून पुष्कळच प्रांत मिळविला (मुरारराव घोरपडे पहा). हाहि गुत्तीचा कारभार पाहत असे. पुढे टिपूने एका लढाईत मुरारराव व यशवंतराव यांस पकडून कैदेत ठेविले. तेव्हां यशवंतरावाचा मुलगा मालोजी हा गुत्तीचा मालक झाला. त्यानंतर दुसऱ्या एका लढाईत गुत्ती टिपूने घेऊन आपल्या राज्यास जोडली. त्यामुळे पेशव्यांनी मालोजीस गुत्ती ऐवजी सोंडूर (हें टिपूकडून घेऊन) ठाणे दिले व त्याबरोबरच कंकणवाडी, बेळवती वगैरे तालुके सरंजामादाखल दिले. यानंतर सोंडूर संस्थान स्थापन होऊन त्याचा पहिला पुरुष शिवराज घोरपडे हा बनला. पुढे गुत्तीकर घराण्यांतील दुसरा यशवंतराव हा नाना फडणिसांना कैदेतून सोडविण्याच्या वेळी पुढे आला होता. पेशवाईखेर हा रावबाजी विरुद्ध इंग्रजांस मिळाला. आणि त्यांच्या तर्फे पेशव्यांशी लढला. या त्याच्या मदतीबद्दल ज. वेल्स्लीने त्यास सदातस हजारांची जहागीर दिली. पुढे दौलतराव शिवांच्या दरबारीहि हा इंग्रजांतर्फे काम करीत असे. हा सन १८२१ साली पुणे येथे मरण पावला; त्यास मालोजी हा एक पुत्र होता. याचा वंश हल्ली सोंडूर प्रांती नांदत आहे (गजेंद्रगड पहा). [ खरे-ऐ. ले. संग्रह; डफ; वाड-कैफियती ].

घोरी घराणे—गजनी घराण्यांतील बहराम (१११८-११५२) याच्या कारकीर्दीत जिकडे तिकडे तंटे चालू होते. गजनी व हिरात यांमधील प्रदेशांत घोर प्रांत आहे. हेंच अफगाण लोकांचे मूळ ठिकाण. आरबांनी हा प्रांत जिंकून तेथील लोकांस मुसलमान बनविले. बहरामच्या वेळी घोरचे अफगाण बलाढ्य होऊन स्वतंत्र झालेले होते. यांची राजधानी फिरोझकोह नांवाची होती. फिरोझकोहचा हल्ली नक्की तपास लागत नाहीं. त्यावेळी कुत-बुद्दीन सूर नामक घोरचा अंमलदार होता. हा कुत-बुद्दीन व बहराम यांमध्ये वैमनस्य उत्पन्न होऊन बहरामने कुतबुद्दीन घोर याला ठार मारिले. कुत-बुद्दीन हा बहरामचा जावई होता.

कुत-बुद्दीनच्या सैफ-उद्दीन व अला-उद्दीन नामक भावांनी बहरामचा सूड घेण्याचा निश्चय केला. सैन्याच्या



विश्वासाघातानें सैफ-उद्दीन हा बहरामच्या हातीं सांपडल्या-मुळें बहरामनें त्याचे हाल हाल करून त्यास ठार मारिलें. या कृत्यानें अला-उद्दीन चिडून गेला व लवकरच लढाई जुंपून तांत अला-उद्दीनास विजय प्राप्त झाला. त्यानें गजनी शहरांत शिरून तें शहर जाळून पोळून उध्वस्त केलें. त्यामुळें त्याला जहानसोश् ( जग जाळणारा ) म्हणूं लागले. बहराम पराभव पावून पळत असतां वाटेंतच मरण पावला ( ११५२ ).

बहरामच्या पश्चात् त्याचा पुत्र खुश्रू यानें गजनी शहर परत मिळविण्याची बरीच खटपट केली. परंतु तांत त्याला यश न आल्यामुळें त्यानें लाहोरास आपली राजधानी नेली. परंतु त्याच्या राज्यास उतरती कळा लागली; कारण सर्व लोके घोरच्या सुलतानास ( अला-उद्दीनास ) भिळाले. खुश्रू इ. स. ११६० त मरण पावला. त्याचा मुलगा मलिक खुश्रू हा गजनी वंशाचा शेवटचा सुलतान होय. पुढें त्याच्या मरणानंतर राज्य घोरच्या अफगाणांनीं वळकाविलें.

गजनी शहर हस्तगत केल्यावर अलाउद्दीन आपल्या घोर प्रांतांत जाऊन फिरोजकोह येथें स्वस्थ वसला. तो ११५६ त मरण पावला. त्याला सैफ-उद्दीन नांवाचा एक पुत्र होता त्यास राज्य मिळालें. परंतु त्याचा लवकरच खून झाल्यामुळें ग्यास्-उद्दीन व शहाबुद्दीन नांवाचे त्याचे चुलत भाऊ म्हणजे अला-उद्दीनाचे पुतणे राज्यकारभार पाहूं लागले. दोघा राजांनीं एकमतानें राज्यकारभार चालविल्याचें मुसुलमानां इतिहासांत हें एकच उदाहरण आहे. शहाबुद्दीनची दृष्टि हिंदुस्थानाकडे होती. त्यानें स्वतःस महंमद असें नांव घेतलें. त्याचा भाऊ ग्यास्-उद्दीन १२०२ त मरण पावल्यावर सर्व राज्य शहाबुद्दीन उर्फ महंमद घोरी याजकडे आलें. ग्यास्-उद्दीन यानें हिरात येथें एक उत्तम मशीद बांधिली होती. ज्याप्रमाणें गजनीच्या महंमूदानें हिंदुस्थान उध्वस्त केलें त्याप्रमाणेंच महंमद घोरीनें ११७६ पासून १२०६ पर्यंतच्या तीस वर्षांत हिंदुस्थान देशांत धुमाकूळ घातला.

हिंदुस्थानातील मुसुलमानी प्रांत आपल्या ताब्यांत घेणें हा त्याचा मुख्य उद्देश होता. त्यानें ११७५-७६ त मुलतान काबीज केलें व सिंधुनद्यावरील ऊच्च येथील राजाच्या मुलीशी लग्न लाविलें. पुढें ११७८ त त्यानें हिंदुस्थानावर दुसरी स्वारी करून गजनीच्या खुश्रू मलिकचा पाडाव केला; व ११८२ पर्यंतच्या काळांत सिंध प्रांत काबीज केला. नंतर ११८४ त त्यानें लाहोर प्रांत उध्वस्त करून टाकिला व खुश्रू मलिकला फसवून कैद करून ( सन ११८५-८६ ) त्याला फिरोजकोह येथें पाठवून दिलें. कांहीं दिवसांनीं गजनीच्या या सुलतानाचा तेथें शिरच्छेद करण्यांत आला.

महंमद घोरीनें आपल्या सर्व मुसुलमान प्रतिस्पर्ध्यांचा बंदोबस्त केल्यावर हिंदू लोकांकडे त्यानें आपली दृष्टि वळविली. त्यानें हिंदू लोकांस आपल्या फौजेंतून काढून टाकून मुख्यतः अफगाण व तुर्क यांचा भरणा केला. यावेळीं पृथ्वीराज चव्हाण हा बलाढ्य राजा हिंदुस्थानांत राज्य करीत

होता. अजमीर व दिल्ली हीं दोन्ही राज्ये पृथ्वीराजाकडे होती. परंतु कनोजचा राजा जयचंद राठोड व पृथ्वीराज यांमध्ये वैमनस्य असल्यामुळें जयचंदानें पृथ्वीराजाचा नाश करण्णाकरितां महंमद घोरीला हिंदुस्थानांत बोलाविलें. महंमद घोरी हिंदुस्थानांत येण्याच्या तयारींतच होता; जयचंदानें हें निमंत्रण त्याच्या पथ्यावरच पडलें. इ. स. ११९१ त महंमद घोरी व पृथ्वीराज यांची गांठ पडून पानपत-जवळ नारायणगांव येथें लढाई झाली. तांत महंमद घोरीचा पूर्ण पराभव होऊन तो कैद झाला. परंतु आठ हजार घोड्यांची खंडणी दिल्यावर त्यास पृथ्वीराजानें उदारपणें सोडून दिलें. या पराभवामुळें महंमद घोरीला तळमळ लागून राहिली. पृथ्वीराजाचा सूड उगविण्याचे विचार त्याच्या मनांत सतत घोळूं लागले. दुसऱ्या वर्षी त्यानें १२०००० सैन्य जमविलें. या सैन्यांत अफगाण, तुर्क व इराणी लोक होते. जयचंद राठोड वगैरे लोकांशीं त्यानें फितूर करून ठेविला होताच. इकडे पृथ्वीराजाच्या मदतीसहि वरेंच रजपूत जमा झाले होते. दोन्ही सैन्यांची गांठ स्थानेश्वर येथें पडून प्रथमतः रजपूतांची सरशी झाली. परंतु ते वेसावध राहिल्यामुळें महंमदानें त्यांच्यावर एकदम हल्ला करून रजपूत सैन्याची दाणादाण केली. पृथ्वीराज हा घोरीच्या हातांत सांपडल्यावर त्यानें त्याला ठार मारिलें. मुसुलमानांस मागे हटविण्याची यावेळीं रजपूतांनीं शिकस्त केली; परंतु कांहीं उपयोग झाला नाहीं.

त्यानंतर महंमदानें अजमीर, हंसी वगैरे शहरें घेऊन तेथील लोकांची कत्तल केली. हिंदूंचीं देवळे फोडून त्या जागीं मशीदि बांधिल्या आणि राजवंशापैकीं एका मुलास आपला मांडलिक म्हणून अजमीरच्या गादीवर वसविलें व ऐक नांवाच्या आपल्या एका गुलामास सुभेदार नेमून महंमद गझनीस परत गेला. याच कुत्त-बुद्दीन ऐकनें आपल्या धन्याच्या मृत्यूनंतर दिल्ली येथें आपलें राज्य स्थापलें ( गुलाम घराणें पहा. ).

कांहीं दिवसांनीं महंमद घोरीनें कनोजच्या जयचंद राठोडाचा पाडाव करून तें शहर लुटलें. याप्रमाणें जयचंदास त्याच्या देशद्रोहाचें फळहि मिळालें. ऐकनें ग्वाल्हेर, कालपी, कल्लिजर वगैरे शहरें घेतलीं. महंमदानें काशी लुटून बहार प्रांतावरहि स्वारी केली व अनेक देवळे फोडलीं. बख्तियार खिलजी नामक एका सरदारानें बंगाल, बहार व अयोध्या हे प्रांत जिंकून बंगालची राजधानी गौड ( लखनौती ) हें शहर हस्तगत केलें. तिकडे खिवाच्या शहाशीं महंमदाचा तंटा होऊन त्या दोघांमध्ये लढाई जुंपून त्यांत महंमदाचा पराभव झाला; व मोठी खंडणी देऊन त्यानें आपली सुटका करून घेतली. पंजाबच्या आसमंतांतील गझर लोकांनीं पुंडाई सुरू केल्यामुळें महंमदानें त्यांचा बंदोबस्त केला. परंतु कांहीं दिवसांनीं सिंधू-कांठच्या रोहटक गांवीं याच गझर लोकांनीं महंमद वेसावध पणें राहिला असतां त्याचा खून केला ( १२०६ ). महंमदाच्या



कारकीर्दीत पंजाबपासून बाबिलोनपर्यंत व आक्सस नदी-पासून आर्मॅझ सामुद्रधुनीपर्यंत त्याचें राज्य पसरलें होतें असें म्हणतात.

महंमद हा शूर होता, परंतु त्याच्या अंगी विशेष चातुर्य असल्याचें दिसून आलें नाहीं. तो स्वतः विद्वान नसल्यामुळें विद्वान लोकांस त्यानें आश्रयहि दिला नाहीं. त्याचा बहुतेक काळ लढायांत गेला. त्यानें हिंदुस्थानांत मुसलमानी राज्याचा पाया घातला. त्याला मूलवाळ नसल्यामुळें त्याचें हिंदुस्थानांतील राज्य त्याचा हुशार गुलाम ऐकक याजकडे आलें. त्याचा पुतण्या महंमद यास गझनीचें राज्य मिळालें, परंतु त्याच्या मरणानंतर तें राज्य खारिजमुच्या (खिवाच्या) शहांनीं घेतलें. अशा रीतीनें घोरी घराण्याचा शेवट हिंदुस्थानांत १२०६ त व गझनीस १२१५ त झाला. [ लेनपूल; सरदेसाई—मुसलमानी रियासत. एन्सायक्लो. ब्रिटान. पु. ११; इंपे. गॅझेट. पु. १२ ].

**घोशी**—संयुक्तप्रांत. अजमगड जिल्ह्यांतला एक तालुका. क्षेत्रफळ ३६७ चौ. मै. हा तालुका १९०४ मध्ये बनविण्यांत आला. लोकसंख्या ( १९११ ) २४५२६५. शहरें दोन दोहरीघाट व कोपांगज, व खेडी ७३६ आहेत. सारा २७२००० रु. व कर ४६००००. हा छोटी शरयू व टोन या नद्यांच्या-मध्ये असल्यानें पुरामुळें वगैरे नुकसान होण्याचा संभव असतो.

**घोसाळें**—या वेलास लॅटिन नांव लफ्फा इजिप्तिआका मराठी शिराळें—पारोसे इत्यादि नांवें आहेत. या वेलाचीं फुलें पिवळीं असतात. फळें आंखूड ( ६ ते ९ इंच ) अगर लांब ( १२ ते १८ इंच ) व घडदार ( एकाच देंठास ४१६ फळें ३१४ इंच लांब ) असतात. याचीं आळीं मृगाच्या सुमारास घालतात. वेल कुंपणावर, झाडावर, मांडवावर अगर छपरावर चढवितात. वेल सर्व पावसाळाभर वाढतात. हिवाळ्यांत फळें यावयास लागतात. पाणी घातल्यास उन्हाळ्यांत वैशाखापर्यंतहि फळें येतात. फळांची भाजी, भर्जी व भरीत करितात. भर्जी फार उत्तम होतात. वाळलेल्या फळांचा सांगाडा खाजविण्याकरितां अगर लांकडांस पॉलिश करण्यास उपयोगी पडतो. तो फार चिबट असतो. बीं पांढरे, करडें अगर काळें असतें. परंतु तें दोडक्याच्या बींसारखें खडबडीत नसतें. घोसाळीं बाजारांत दोडक्यापेक्षां महाग विकतात.

शि रा ले क डू वंस्तुक्षेत्र.—हा वेल हिंदुस्थानांत सर्वत्र व विशेषतः पश्चिम बाजूस सांपडतो.

उ प यो ग—या वेलाच्या फळांचा एतद्देशीय औषधीत उपयोग करतात. भाजलेल्या फळांचा रस काढून तो कान-शिलास लावला असतां डोकें दुखण्याचें थांबतें असें म्हणतात.

ए ल ए जि प्टि आ का.—लफ्फा वर्गीतील तिसरी जात. हिचीं नांवें घोआ—तरई, धुडुल, भोल, लीआसद दिलपसंत घोसाळी इ.

**घोसी**—ही हिंदु—मुसलमान गवळ्यांची एक जात आहे. एकंदर लो. सं. सुमारे ५० हजार. पैकीं ४० हजार मुसलमान आहेत. त्यांच्यांतील बहुतेक लोक मूळचे अहिर पण इस्लाम धर्मांत गेलेले असेच आहेत. एकां गुजर कुलापासून त्यांचा विस्तार झालेला असून लिलार, चौपार व गडिगुजर अशा त्यांच्या तीन पोटजाती आहेत. अयोध्येच्या उत्तरेस प्रधान, गडि व लाला अशा घोसी लोकांच्या तीन पोटजाती आहेत. खानेसुमारीवरून पहातां एकंदर १११ विभाग या जातींत असलेले आढळतात. लखनौचे घोसी दुभत्या गाई पाळून दूध विकून खवा करण्याचा धंदा करतात. घोसी मुसलमानी धर्माचे असूनहि कांहीं हिंदु चाली त्यांच्यांत आहेत. धर्मांतर केलेला दयाराम गुजर हा त्यांचा मुळ पुरुष होय. हे घोसी सुनी पंथाचे आहेत. कांहीं घोसी गोमांस खात नाहींत. पंचपीर, इमामसाहेब, गोरख व भैरव इ. त्यांच्या देवता आहेत. मध्यप्रांतांतहि यांची थोडी वस्ती असून हवेलिया व बिरछेया असे त्यांचे दोन वर्ग आहेत.

**घोळ**—हिच्या मोठी घोळ व चिलघोळ अशा दोन जाती आहेत. हिची महाराष्ट्रांत मुहाम लागण करीत नाहींत. उत्तर हिंदुस्थानांत करतात. तिकडे तिला 'कुलफा' असें नांव आहे. हिची भाजी करतात.

घोळीच्या दोन जाती आहेत. एक लहान किंवा रान-घोळ व दुसरी मोठी किंवा राजघोळ. रान-घोळीचीं पानें रंगानें फार तांबूस व राजघोळीपेक्षां लहान परंतु चरबट अशीं असतांत. राजघोळीचीं पानें व झाडें जरा मोठीं असून किंचित कोमल असतात. घोळीची भाजी थंड असून अमांशादि उपद्रव उत्पन्न करणारी आहे.

ड

ड

ड—या वर्णाला आजचें स्वरूप प्राप्त होण्यास तीन अवस्थांतून जावें लागलें. बुद्धगया येथील स्तंभावर पहिल्या अवस्थेतील ड दिसतो. यांतील ड चौकोनी कंसा-

ड = [ [ ड ड

सारखा आहे. राजा यशोधर्माच्या वेळच्या मंदसोर लेखांत ( इ. स. ५३२ ) ' ह्शो ' या जोडाक्षरांत दुसऱ्या अवस्थेतील ड आहे. ड वर्णासारखी दिसणारी तिसरी अवस्था उदयादित्याच्या वेळच्या ( ११ वें शतक ) उज्जनीच्या लेखांत पहावयास सांपडेल.

पृ. १



# महाराष्ट्रीय ज्ञानकोश.

च

च

चक्कीनोआरो

च, अर्थ.—हें अव्यय शब्दाला जोडल्यानें खुद्द, तो, (ती, ते) च, खरो-  
खर याप्रमाणें अर्थ निघतात; उदा०

च = च त च च

तो चोरच आहे; तोच चोर आहे. आग्रह करावयाचा किंवा म्हणण्याला जोर द्यावयाचा असला तर क्रियापदापुढें च लावितात; जसें तुम्ही याच. याशिवाय संस्कृत वाक्यांत आणि, व या अर्थी व पादपूरणार्थी च योजितात.

अक्षरविकास.—या वर्णाच्या तीन विकासावस्था आहेत. पहिली अशोकाच्या गिरनार लेखांत, दुसरी, इ. स. पहिल्या दुसऱ्या शतकांतल्या मथुरेच्या लेखांत व तिसरी ११ व्या शतकांतल्या उज्जनीच्या लेखांत दिसून येते. हा च व आजचा च यामध्येहि फारच अंतर आहे.

चउमू—राजपुतान्याच्या जयपूर संस्थानाच्या चउमू जहागिरीतील मुख्य ठिकाण आहे. येथील लोकसंख्या सन १९११ त ६४९७ होती. याच्या सभोंवार मातीची भीत व खंदक आहे. या शहरांत ठाकूर रहातो. हा खंडणी देत नाही. परंतु ५० घोडेस्वारांची मदत देतो. यांत एक दवाखाना व ७८ शाळा आहेत.

चकमा—चितागांव पहाडी प्रदेशाच्या तीन विभागांतील एक विभाग. क्षेत्रफळ २४२१ चौ. मैल. लोकसंख्या (१९११) ७७१५५. चकमा जातीचे लोक येथे रहातात. त्या विभागावरील अधिकार चकमा राजाच्या हाती आहे. एकंदरीत ९४ खेडी आहेत त्यांपैकी रंगमती येथे मुख्य संस्थानिकाची रहाण्याची जागा आहे.

चकला रोपनावान्न—हिलटिपच्या राजाच्या ताब्यांत असलेला ५७० चौ. मैलांचा प्रदेश. येथे कायमधाऱ्यांची पद्धत चालू आहे. हा भाग बंगाल्यांतील टिपरा आणि नौखाली व आसामांतील सिलहट जिल्ह्यांत वसलेला आहे. जमीनमहसुलापासून व इतर किरकोळ करांपासून होणारे उत्पन्न ८ लाख रुपये आहे.

चकवाल, त ह सी ल—पंजाबांत झेलम जिल्ह्यांत वायव्येकडील तहशील. याचे क्षेत्रफळ ९९९ चौ. मैल असून उ. अ. ३२°४५' ते ३३°१३' व पू. रे. ७२°३२' ते ७३°१३' मध्ये आहे. १९११ मध्ये लोकसंख्या १७५२३६ होती. यांत चकवाल मुख्य ठाणे व २५१ खेडी आहेत. १९०३ मध्ये जमीनसारा व कर ३.३ लाख होता.

शहर—चकवाल तहशिलीचे मुख्य ठाणे. झेलम शहराच्या बरोबर पश्चिमेस ५५ मैलांवर लुझीपडी मैदानांत उ. अ.

३७°५६' व पू. रे. ७२°५' त आहे. १९११ मध्ये लोकसंख्या ६४००. मद्रापासून चकवालपर्यंत लहान आगगाडी; सुरू करण्याचा विचार आहे. येथे एक अँग्लोव्हरन्या-कुलर शाळा व सरकारी दवाखाना आहे.

चक्रिया.—संयुक्त प्रांतांतील मिर्झापूर जिल्ह्यांतील एक तहशील. बनारस इस्टेटाचा हा एक भाग आहे. लोकसंख्या (१९११) ७०३८३. उत्तरेचा भाग सुपीक आहे. तेथे तांदूळ पिकतो. डॉगरसपाटीवरील भाग जंगलांनी व्याप्त आहे. त्यांतील पुष्कळसा भाग शिकारी-साठी राखून ठेवला आहे. क्षेत्रफळ ४७४ चौ. मैल. १६० चौ. मै. जमीन लागवडीखाली आणली आहे. ही तहशील स्वतंत्र जमीनदारी आहे व हीतून सरकारांत महसूल जात नाही.

चक्रियर—मद्रासेतील अंबलवासीचा एक वर्ग. हा व्यभिचारी नंबुद्रि वायकांपासून झालेल्या लोकांचा वनलेला आहे. नंबुद्रि वायका व्यभिचार करू लागल्यानंतर त्यांच्या दोषा-विष्करणापूर्वी व त्यांना जातीतून काढून देण्यापूर्वीची यांची उत्पत्ति आहे. अशा उत्पन्न झालेल्या मुलांपैकी ज्यांचे मौंजी बंधन दोषाविष्करणापूर्वी झालेले असते त्यांस चक्रियर असे म्हणतात; आणि ज्यांचे झालेले नसते त्यांस चक्रियर नंबियर असे म्हणतात. मुली या दोन जातीपैकी कोणत्याहि जातीत जाऊ शकतात. यांच्या वायकांना इलोदम्मा असे म्हणतात; आणि चक्रियर नंबियरच्या वायकांना नंबियर असे म्हणतात. यांचा परंपरागत धंदा म्हटला म्हणजे चालू गोष्टींना किंवा श्रोते मंडळींना उद्देशून केलेल्या उल्लेखासहित पुराणांची टीका व पुराणे तोंडपाठ म्हणणे हा होय. म्हणतांना ते मिझवू म्हणून धातूचे नगारे वाजवितात. नंबियर झांजेची साथ करितात. कधी कधी नंबियर एक प्रकारचा कुतु लोकांचा खेळ (मूक नाट्य) करून दाखवितात. चक्रियर हे यज्ञोपवीत धारण करितात परंतु नंबियर हे करीत नाहीत. चक्रियर हे नंबियर वायकांशी विवाह करू शकतात. परंतु नंबियर हे इलोदम्मांशी लग्न करू शकत नाहीत. त्यांचा सुतकाचा व वृद्धीचा काल ११ दिवस असतो [ से. रि. (कोचीन) १९११ ].

चक्कीनोआरो—मुंबई इलाख्यांत पंचमहाल जिल्ह्यांत कलोलतालुक्यामध्ये कराड नदीवर एक यात्रेचे ठिकाण आहे. येथे काशीचा राजा सुलोचन याने पापक्षालनार्थ यज्ञ केल्या-बद्दल दंतकथा प्रचलित आहे.



**चक्रपाणि**—इ. स. १०७५ आणि ११०० यांच्या दरम्यान चक्रपाणि नांवाचा कवि उदयास आला. गंगाधर कवीच्या शके १०५९ ( स. ११३७ ) सालच्या शिलालेखांत त्याचा उल्लेख आला आहे, व श्रीधरदासाच्या सदुक्तिकर्णामृत ( इ. स. १२०५ ) नांवाच्या पुस्तकांत, ज्या चक्रपाणिच्या कविता आल्या आहेत, तो हाच चक्रपाणि असावा असे दिसते.

**चक्रवर्ती**—हा संस्कृत शब्द असून त्याचा अर्थ जगाचा राज्यकर्ता ( सम्राट् ) असा आहे. या शब्दाला प्राचीन संस्कृत वाङ्मयांत महत्त्व असून बौद्ध व जैन वाङ्मयांतहि हा शब्द बराच आढळतो. “चक्र” म्हणजे चाक किंवा वर्तुळ आणि “वर्तिन्” म्हणजे राहणारा असा याचा व्युत्पत्त्यर्थ आहे. सार्वभौम म्हणजे सर्व पृथ्वीचा राजा असणे ही कल्पना फार प्राचीन काळापासून हिंदुस्थानांतील राज्यकर्त्यांत प्रबल असलेली आढळते. राज्याभिषेक होतांच आठदि दिशांतील राजे पराभूत करून नंतर अश्वमेध यज्ञ करण्याची महत्वाकांक्षा व परिपाठ सर्व पराक्रमी राजांनी पाळलेला आढळतो. ही सार्वदिग्विजयाची परंपरा चालू ठेवण्याची कल्पना मुसुलमानी अमदानीतहि इ. स. १४ व्या शतकापर्यंत कित्येक रजपूत राजांमध्ये दृष्टीस पडते. अशा राजांस “सम्राट्” हा शब्द योजिलेला आहे.

**चक्रवर्ती** हा शब्द मैत्रायणी उपनिषदांत ( १.४ ) महाधनुर्धरांची यादी देऊन “ त्यांतील कांहीं चक्रवर्ती होते ” असे म्हटले आहे; व तेथे हरिश्चंद्र, अंबरीष, ययाति, भरत वगैरेंचा उल्लेख आहे. महाकाव्यांपैकी रामायणांत हा शब्द योजिलेला नाही; आणि महाभारतांतहि मुख्य कथेंतील कोणाहि राजास हें पद लाविलेलें नाही. मात्र महाभारतांतील उपकथांत भरत, मांधातृ, मरुत वगैरे राजांना उद्देशून हा शब्द योजिलेला आढळतो. पौराणिक वाङ्मयांपैकी विष्णुपुराण ( १.१३,४६ ), भागवतपुराण ( ४.१५,१६ ) वगैरेंमध्ये चक्रवर्ती राजांबद्दल उल्लेख असून मार्कंडेय पुराणांत अशा राजांचीं चिन्हें जीं चौदा महारत्ने त्यांची यादी पुढीलप्रमाणें दिली आहे:— हत्ती, अश्व, रथ, पंती, बाण, क्रोश, माला, वज्र, वृक्ष, रत्न, छत्र, विमान इत्यादि.

बौद्ध व जैन धर्मांत बुद्ध व जिन हे जसे अध्यात्मिक सामर्थ्याचे तसा चक्रवर्ती हा भौतिक सामर्थ्याचा प्रतिनिधि मानला जातो. गौतम हा बुद्ध बनला नसता तर चक्रवर्ती झाला असता असे मानितात; कारण बुद्धाच्या ठायीं चक्रवर्तीप्रमाणें महापुरुषाची वृत्तीस लक्षणे होती. जैन लोक भरत, सगर, मधवन्, सनत्कुमार, शांति, कुथु, अर, सुभूम, पद्म, हरिसेन जय व ब्रह्मदत्त असे बारा चक्रवर्ती मानतात.

**चक्रात**, त ह शी ल—संयुक्त प्रांत. डेराडून जिल्ह्यांतील उत्तरेकडील तहशील. ही जौनसार-बवार या नांवानें विशेष प्रसिद्ध आहे. उ. अ. ३०°३१' ते ३१°२' व पू. रे. ७७° ४२' ते ७८°५' मध्ये आहे. उत्तरेकडील भागांत पर्वत पुष्कळ

आहेत. हा सर्व प्रदेश इतका डोंगराळ आहे की, याचे क्षेत्रफळ ४४६ चौ. मैल आहे. तरी एकहि सपाटीचा भाग १०० यादींच्यावर नाही व फक्त ३१ चौरस मैल जमीनच शेतीस लावितात. १९११ मध्ये लोकसंख्या ५४८१२ होती. यांत चक्रात कॅन्टोनमेंट व कालसी हीं दोन शहरे आहेत. यांत ३९ वसुली भाग पाडले आहेत. १९०३-४ मध्ये जमीनसारा १३४०० रु. व कर ३८०० रु. याप्रमाणें उत्पन्न झालें. लोकधस्ती दाट नसून प्रत्येक चौ. मैलास १०७ इतकी पडते. चक्रात येथें पाऊस सरासरी ८० इंच असतो. जंगलें पुष्कळ असून देवदार व ताडाचीं झाडे पुष्कळ आहेत. अफुची लागवड थोडी होते.

**शंहर**.—कॅन्टोनमेंट व तहशिलीचें मुख्य ठाणें. उ. अ. ३०°४२' व पू. रे. ७७°५२'. कालसीपासून ४५ मैलांवर व मसुरीच्या पश्चिमेस ४० मैलांवर टेंकड्यांवर समुद्रसपाटीपासून ६८८५ फूट उंचीवर आहे. १९०१ मध्ये लोकसंख्या १२५० होती. येथें एक इंग्रज पायदळांची तुकडी आहे.

**चक्राप्या**—एक तेलगू कवि. नेलोर जिल्ह्यांत मानार-पोलर नजीक तेडु गांवां हा राहात असे. कलहस्ति येथील जमीनदार बंगार याचम्मा नायडू याचा हा समकालीन होता. वय १६ वर्षांचें असतांच हा कविता करूं लागला. एकदां हा आपल्या गांवाहून दुसऱ्या एका खेव्यास चालला असतां बंगारुची व याची अकस्मात् गांठ पडली व त्यानें यास ओळखून तेथेंच कित्येक प्रश्न केले. त्यांचीं उत्तरें यानें कविताबद्ध इतकीं सुंदर दिलीं कीं, तीं ऐकून तो जमीनदार फार संतुष्ट झाला. नंतर त्यानें यास सांगितलें कीं आपण कृपा करून माझ्या दरबारां यावें व रामचंद्राच्या स्तुतिपर १०० स्तोत्रें करावीं. त्याप्रमाणें कांहीं दिवसांनीं हा त्याच्या दरबारी गेला व जमीनदाराच्या इच्छेप्रमाणें यानें १०० स्तोत्रें करून दिलीं. तीं पाहून जमीनदार खूष होऊन काय पाहिजे तें मागा. असें यास वोलला. यानें ८० शेर जोडले मागितले. परंतु जमीनदार सज्जन असल्यामुळे, त्यानें यास कांहीं इनाम वर्षासनादाखल करून देऊन यास याच्या गांवां पोचविलें. यानें वरेच लोकोपयोगी ग्रंथ लिहिले आहेत. हा वयाच्या ६० व्या वर्षीं मरण पावला. हा मोठा रामभक्त असे [ अ. कोश; परशा-तेलगू वाङ्मय ].

**चंगनचिरी**—मद्रास इलाख्याच्या त्रावणकोर संस्थानांतील चंगनचिरी तालुक्याचें हें मुख्य ठिकाण आहे. येथील लोकसंख्या सन १९११ त १७२४२ होती. येथें आठवड्यांतून दोनदां मोठा बाजार भरतो व त्यांत तांदूळ, मिरी, सुंठ, सुपारी व कापडाचा व्यापार होतो. हें राम अध्यन दलव नांवाच्या त्रावणकोरच्या महाराजा ( मार्तंडवर्मा ) यांच्या प्रधानां सन १७५० त जिंकून त्रावणकोरच्या राज्यास जोडिलें.

**चंगर**—पंजाबांतील एक जात. लो. सं. ( १९११ ) ४०४०७. हे मुख्यत्वे मुसुलमान आहेत. चंगर ही जात



मूळची रानटी असून पुष्कळ दिवसांपूर्वी मुलतानच्या शामा ताम्रेश्वरने तिला मुसुलमान करून घेतले असे सांगतात. ही एक जिप्सी जात आहे असे यांच्या भटक्या संवर्गावरून वाटते. चंगर लोक कामाकरिता गावागाव भटकतात ते वाटेला ते काम करितात. परंतु विशेषतः पीक कापणे, टोपल्या वनविणे, गाच्या हांकाणे ही यांची कामे होत. काश्मीरांतहि थोडे चंगर आहेत [ से. रि. ( पंजाब ) १९११ ].

**चच, चचनामा**—चच हा सिंध देशचा ब्राह्मण राजा. याच्या वंशाचा इतिहास ज्या बखरीत लिहिला आहे तो चचनामा होय. अरवांनी आठव्या शतकांत सिंध जिंकला त्या वेळचीहि माहिती चचनाम्यांत आहे. त्यांत म्हटले आहे की, इ. स. ६३२ या वर्षी सिंधवर अरवांनी पहिली स्वारी केली; त्यावेळी चच हा ब्राह्मण राजा असून त्याला त्या वेळेस राज्यावर येऊन ३५ वर्षे झाली होती. म्हणजे त्याचे राज्या-रोहण इ. स. ५९७ या वर्षी झाले. याने एकंदर चाळीस वर्षे राज्य केल्यावर मग त्याचा भाळ चंद्र हा गादीवर वसला ( ६३७ ). चचनाम्याची वरीच वर्णने काल्पनिक व ऐकोव असल्याने ऐतिहासिक दृष्ट्या त्याचे महत्त्व फारसे नाही. चच हा शूर होता. त्याने उत्तर, पश्चिम व दक्षिण या दिशांस आपले राज्य वाढविले, व मुलतान आणि पर्वत हे प्रांत जिंकून काश्मीर देशास आपली सरहद्द मिडविली. या चचाचा मुलगा प्रख्यात दाहिर होय. यालाच महंमद कासीमने पुढे ( ७१२ ) जिंकले. चचाने सिंधुराज साहसिचे राज्य वळकावले होते. हा मूळचा साहसीरायाचा प्रधान होता. साहसी मेल्या-नंतर याने त्याचे राज्य व राणी दोन्ही हस्तगत केली. याने इस्कंदिया व वात्रिया ही मुसुलमानी संस्थानेहि जिंकली. सिबिस्तानच्या व ब्राह्मणावादच्या ( अघम लुहाणा ) राजांना मांडलिक बनवून ( लुहाणा लढाईत ठार झाल्याने ) लुहाणाच्या राणीशीच लग्न लावले. लुहाणा हा बौद्धधर्मी होता. चच पक्का हिंदूधर्मी होता; त्यामुळे त्याने ब्राह्मणावाद राज्यांतील बौद्धधर्मीय लोकांचा सामाजिक दर्जा कमी होईल असे करडे हुकूम सोडले होते. [ मध्ययुगीन भारत; चचनामा ].

**चचान**—मुंबई. काठेवाड. भोयका ठाण्यांतील फक्त एक खेड्याचे संस्थान. प्रासिया झाला रजपूत असून लिमडीचे भायाद आहेत.

**चटया**—जमीनीवर अंधरण्याकरिता, लांकडी सामान झांकण्याकरिता, पडदे करून टांगण्याकरिता व इतर कित्येक कामांकरिता चटयांचा उपयोग केला जातो. विलायतेत नारळीच्या झाडांच्या तंतूपासून अनेक खरबरीत गालिचे तयार करण्यांत येतात. दारांत अंधरण्याच्या चटया वनविण्याकरिता वेत, निरनिराळे गवत व नारळीच्या झावळ्या इत्यादिकांच्या तंतूंचा उपयोग करण्यांत येतो. चटया एक किंवा अनेक रंगांच्या व आकाराच्या असतात. त्यांवर नावेहि लिहितात. दारांत टाकण्याच्या व जमिनीवर अंधरण्याच्या चटया तयार करण्याच्या कामी वेध पाडलेले रबर व

तारेने विणलेले सामान यांचाहि उपयोग करण्यांत येतो. विविध प्रकारच्या गवतांपासून रंगावेरंगी व तऱ्हेतऱ्हेच्या चटया करण्याचा धंदा हिंदुस्थान, जपान वगैरे पौरस्त्य देशांत अस्तित्वांत आहे. अनेक ओवडधोवड चटया करण्याचे कारखाने रशियांत आहेत. व्हायाटका, निझनीनोव्ह-गोराड, कॉस्ट्रोमा, काझन, पर्मे व सिम्बर्स्क या ठिकाणी रशियाप्रमाणे चटयांचे कारखाने आहेत.

हिंदुस्थानांत चटयांचा धंदा फार मोठ्या प्रमाणांत चालतो व त्यांची निर्गतहि फार होते. अनेक वस्तूंच्या चटया वनवितात. त्यांची सविस्तर माहिती पुढे दिली आहे.

चटया दोन प्रकारच्या असतात. मागावर विणलेल्या किंवा हाताने गुंफलेल्या. विणलेल्या चटयांविषयी माहिती गालीचे, सतरंज्या आणि घोंगळ्या या विणकापडांच्या माहितीत जाईल. पुढील स्थळी होणाऱ्या हाताने गुंफलेल्या गवताच्या चटया फार प्रख्यात आहेतः—

( १ ) तिन्नेवेळीच्या मलवार किनाऱ्यावरील पालघाट आणि दक्षिण हिंदुस्थानांतील गंजम. ( २ ) बंगालमध्ये मैदापूर आणि कलकत्ता. ( ३ ) आसाममधील ' सीतलपति ' चटया. ( ४ ) दक्षिणहिंदुस्थान आणि बंगालमधील काथ्याच्या चटया. ( ५ ) उत्तरहिंदुस्थानांतील अलाहाबाद, आग्रा आणि दिल्ली येथील ' मुंज ' गवताच्या चटया. ( ६ ) शिंदीच्या व माडाच्या झावळ्यांच्या चटया; या पश्चिम व दक्षिणहिंदुस्थानांत वापरतात. यांना शेलू चटया म्हणतात.

चटयां ती ल क च्या मा ला चे प्र का र.—( १ ) घायपात. याच्या दऱ्या, चटया आणि दोर करतात. ( ' घायपात ' पहा ). ( २ ) निरनिराळ्या जातीचे बांबू; ( ३ ) वेत; ( ४ ) क्लिनोजिन डायकोटोमा. याची सीतलपति, मुक्तापात, मूर्ते, थिन, गोडुनीक, भूद्रा इत्यादि नावे आहेत. हे झुडूप बंगाल, आसाम, ब्रह्मदेश, मलाया द्वीपकल्प या ठिकाणी ओलसर जमीनीत होते.

या झुडूपाच्या दांड्यापासून किंवा देंठापासून सीतलपति किंवा थंड चटया तयार करतात. ह्या चटया अतिशय थंड असल्यामुळे यूरोपियन व एतद्देशीय लोक उन्हाळ्यांत त्यांचा उपयोग अंधरणावर चादरीखाली घालण्याकरिता करतात. लेडनहाल स्ट्रीटमधील ईस्ट इंडिया हाऊसच्या मुख्य सज्जामध्ये याच चटया पूर्वी अंधरीत होते असे म्हणतात व ही एक ऐतिहासिकदृष्ट्या येथे नमूद करण्यासारखी गोष्ट आहे. चकाकी, गुळगुळितपणा व सुवकपणा यांवर चटयांची किंमत अवलंबून असते व अत्यंत गुळगुळित चटईवरून सापसुडां जाळे शकत नाही असे म्हणतात. या चटयांची किंमत रु. २ पासून रु. १०० पर्यंत असते. या चटया विणण्याचे काम फरिदपूर, बकरगंज, टिपेरा, चित्तगांव, सिलहट, आसामांतील काचर, आणि ब्रह्मदेशांतील हेंझाडा, येथे बहुतकरून बायका करतात. पनामा तंतूंच्या ऐवजी साहेबी टोप्या करण्याकरिता याचा उपयोग करता येईल असे कांही लोकांचे मत आहे.



( ५ ) कोकोस नुसिफेरा किंवा काथ्या; ( ६ ) पंखे तयार करण्याचा ताड ( कोरिका उम्त्राकुलिफेरा ); ( ७ ) सणाचे तंतू किंवा दोर ( कोटलरिया जन्सिआ ); ( ८ ) लव्हाळा ( सायपेरस टेगेटम ); ( ९ ) कापुरकचरी, शेंदुरी वगैरे (हेडिचिअम स्त्रिकाटम);डोंगरी लोक याच्या पानांच्या चटया करतात. (१०)हिविस्कस टिलिआसिअस:हें एक लहान झुडूप असून त्यापासून एक चांगल्या प्रकारचा तंतू निघतो. याच्यापासून चटया, दोर, आणि कागदाहि होऊं शकेल. पंजाबमध्ये याच्या खाटा, गाड्यांचे कठडे वगैरे जिनसा तयार करतात. न्यू कालेडोनिया आणि ताहिति येथे याच्यापासून माते धरण्याची जाळी तयार करतात. ( ११ ) भावरगवत ( इस्चेनम अंगुस्तिफोलिअम ); ( १२ ) जंकस एफुसस; हें लव्हाळं सिक्किम, हिमालय आणि खासिआ डोंगरांत होतें. ( १३ ) तराई प्रांतांतील बांबू ( मेलोकन्ना बांबू सॉइडेस ). ( १४ ) वक्षिरे चटया ( नन्नोरहोप्स रिट्चोना ); याला मझो, पथ, किलु, पिस इत्यादि नावे आहेत. सिंध, पश्चिम पंजाब, कुरम खोरे, बलुचिस्तान आणि हरणईजवळील बराच भाग या ठिकाणी याची उत्पत्ति होते. ( १५ ) गुल्गा, निप फ्रुटिकन्स; यास गोलफळ, गोलपत्ता, दानि इत्यादि नावे आहेत. सुंदरवन, चित्तगांव, ब्रह्मदेश आणि अंदमान बेटे या ठिकाणी हें होतें. ( १६ ) माताचा पेंडा ( राइस स्ट्रॉ ) याच्या चटया व दोऱ्या करितात ( १७ ) केवडा ( पेंडानस, पाइन);स्कु; ही झाडे दक्षिण हिंदुस्थानच्या वाळकामय किनाऱ्यावर ब्रह्मदेशांत व अंदमान बेटांत होतात. ( १८ ) खजूर, शिंदी वगैरेच्या झावळ्या ( फोनिक्स ); ( १९ ) प्राग्मा-इत्स किंवा वेत; ही हिंदुस्थानच्या उष्णकटिबंधांत, दलदलीच्या जागी होतात. ( २० ) एक जातीचा बांबू ( स्फुडो-स्टाच्युम ); ( २१ ) मुंज गवत; ( २२ ) टायफा उर्फ हत्तिगवत, ( २३ ) वाळा ( वेटिह्वेरीआ झिझानिओइडस ) खस. याखेरीज रबर, लोखंडाच्या तारा, ताग, सण, जूट वगैरेच्या दोऱ्या, नारळी, ताड, शिंदी यांच्या झावळ्या इत्यादिकांपासून चटया तयार होतात.

ग व ती च ट या, ( कलकत्ता ).—लव्हाळ्याच्या कांड्यापासून चटया करितात. जाड्याभरड्या चटया करावयाच्या असल्यास लव्हाळ्याच्या पट्ट्या काढाव्या लागत नाहीत; परंतु सुवक चटया करावयाच्या असल्यास लव्हाळ्याच्या बारीक बारीक पट्ट्या काढाव्या लागतात. लव्हाळ्याच्या पट्ट्या काढून त्या वाळवितात. पट्ट्या काढण्याचें काम फार कठिण असतें. पट्ट्या काढून त्या वाळविण्याचें काम बायका करितात. पुरुषांचें काम चटया विणण्याचें असतें. “ सुंदर काटी ” लव्हाळ्याचा चटया करण्याच्या कामी उपयोग फार होतो. उत्तम चटया तिनेवेल्लोमध्ये होत असून त्या “ गोल मेथी ” लव्हाळ्याच्या करितात. कोचीन, पलामपेठ, पालघाट, बेलोर, इंद्रावती, शेवरी, तालापियर, मिदनापूर येथील चटयाहि फार प्रसिद्ध आहेत.

का रखा ने.—जाड्याभरड्या व सुवक या दोन्ही चटया करण्याची पद्धति सारखीच आहे. चटया करितांना १ किंवा ११ इंचाच्या अंतरावर सुतळीचे संडे जमीनीवर टाकतात व दोन्ही टोकांना एका बांबूला सारख्या अंतरावर बांधतात. नंतर एका लांकडी सुईत लव्हाळ्याच्या बारीक पट्ट्या ओवून त्यांनी सुतळीच्या एकदां वर व एकदां खाली अशी वीण घेतात व वीण घट्ट यावी म्हणून ती कुंच्याने दाबतात. अजून यंत्रानें चटया करण्याची कला हिंदुस्थानांत निघाली नाही.

मद्रास प्रांतांतील चटया बहुधा सुंदर व रंगीत असून त्यांत वरेंच कसब असतें. कलकत्याच्या चटया साध्या पण सुवक असतात. पश्चिम हिंदुस्थानांत चटया करण्याजोगी गवतें पुष्कळ आहेत, परंतु त्या भागांतील लोक त्यांचा या कामी उपयोग करीत नाहीत. चटयांचा व्यापार परदेशांशीहि चालतो. अलीकडे हा व्यापार फार वाढत चालला आहे. [ वेंट ]

खंडार—मध्यप्रांतांतील विणकऱ्यांची एक लहान जात. सागर, दमोह, जबलपूर व नरसिंगपूर जिल्ह्यांत हे राहतात. यांची संख्या २८००० आहे. यांचें नांव ‘ चीरकार ’ या संस्कृत शब्दापासून निघालें असावें. यांच्या दोन जाती आहेत.एक परमेशुरिया व दुसरी अथिया. पहिले विष्णूची पूजा करतात व दुसरे देवीची पूजा करतात.

यांचे असगोत्रविवाही वर्ग उर्फ धैक आहेत. जसे धाना, कासिया, गोड्या, वहालिया, गुजारिया, मोरिया, लहारिया, खटकीरा, वरेंया, नेओरा, भर्तुचरैया, इत्यादि; एकंदर ३९ आहेत व आपल्या वंशाच्या नांवाचा प्राणी किंवा झाड यास ते लमादिप्रसंगी पूजितात व त्याची हत्या करीत नाहीत. मुलींची लग्ने ५ व्या, ७ व्या, ९ व्या व ११ व्या वर्षी करतात व मुलांचीं लग्ने ८ व्या व १६ व्या वर्षी करतात. जर अविवाहित मुलीला जातीच्याच माणसानें भ्रष्टविली तर तिचें लग्न विधवेप्रमाणें करतात; परंतु दुसऱ्या नीच जातीच्या माणसाबरोबर तिनें व्यभिचार केला तर तिला जातीतून बाहेर धाळावतात. जर कोणाची बायको दुसऱ्याबरोबर पळाली तर त्यानें नवऱ्याचा लग्नखर्च भरून दिला पाहिजे. यांचा दर्जा फार नीच आहे. अंत्यजापेक्षां हे थोडेसे उच्च समजले जातत [ रसेल व हिरालाल ].

खंडी—उद्दालक ऋषींची विपरीत स्वभावाची स्त्री. त्यानें तिला कांहीं दिवस विपरीत आज्ञा देऊन आपल्या मनाप्रमाणें वागावयास लाविलें. पण एकदां श्राद्धप्रसंगी तिनें सर्व यथासांग केल्यावर पिंड भागीरथींत टाकण्याऐवजी अमंगल स्थली टाकल्यामुळे ती शापानें शिला झाली.ती पांडवांचा अश्वमेधीय अश्व आला त्या वेळीं अर्जुनाच्या स्पर्शानें पूर्वरूप पावली [ जै. अश्वमेध, अ. १६ ].

चतुरमहाल—ही अयोध्येच्या शेवटच्या नवावाच्या वेगमापैकी एक वेगम होती. अयोध्येचें राज्य खालसा झाल्यानंतर कुरबान अली नांवाच्या ई. ई. कंपनीतील एका



शिरस्तेदारानें हिच्याशीं लग्न लावले. त्यामुळे तो श्रीमंत झाला. प्रथम कुरवान अलीनें हिचा परिचय करून घेऊन नंतर लग्नाच्या कामीं तिची संमति मिळविली. तथापि कुरवान-सारख्या अगदीं हलक्या दर्जाच्या इसमाशीं खुद्द अयोध्या येथें उचडपणें लग्न लावण्याची तिला लाज वाटून तिनें मळेच्या यात्रेस जाण्याच्या निमित्तानें अयोध्या सोडण्याची चीफ कमिशनरकडून परवानगी मिळविली. नंतर ती लखनौपार झाल्यावर कुरवान अली तिला जाऊन मिळाला व बुंदेलखंडांतील विज-नौर शहरीं उभयतांनीं लग्न लाविलें. [ वील. ]

**चतुर सावाजी**—या पुरुषावद्दल खात्रीलायक माहिती मिळत नाही. कांहीं वखरीत तो निजामशाहींत तर कांहींत आदिलशाहींत झाला असें म्हटलें आहे. तसेंच त्याच्या कालावद्दलहि नक्की माहिती नाही. शहाजीच्या वेळीं हा झाला व शहाजी आणि मुरार जगदेव यांच्या विरुद्ध पक्षास हा होता. याला शहाजीची भरभराट पहावली नाही व तो त्यामुळे मोगलास मिळाला वगैरे गोष्टी वखरीतून आढळतात. फक्त एक गोष्ट सर्वसामान्य आढळते, ती ही की, याचें नांव सावाजी अनंत असून आडनांव चतुर होतें. व यानें जमीनीची मोजणी करून उत्कृष्ट धारेवेंदी अंमलांत आणिली. याची मोजणीची काठी सात हातांची होती. यानें ओसाड जमीनी कौल देऊन लागवडीस आणल्या, रयतेस तगाई, जनावरे दिली. याच्या चतुरपणाच्या अनेक गोष्टी (विरवलप्रमाण) प्रसिद्ध आहेत. महाराष्ट्रसारस्वतांत तर याला पेशवाईअखेरचा म्हटलें असून यानें रावणगर्वपरिहार वगैरे काव्ये केल्याचें लिहिलें आहे. [ शिवप्रताप; शिवदिग्विजय; मराठी रियासत; महाराष्ट्रसारस्वत ].

**चतुरसिंग**—हा सातारच्या धाकट्या शाहूमहाराजांचा भाऊ. इ. स. १७९८ सालीं शाहूपासून सातारचा किल्ला घेण्याकरितां राववाजीनें पाठविलेलें परशुरामभाऊंचें सैन्य अचानक आलें व त्यानें सातारचा किल्ला ताब्यांत घेतला. या सुमारास चतुरसिंगानें आपले थोडेसे लोक कसे तरी जमवून पाठलाग होत असतां हि तो कोल्हापूरच्या राजाकडे निसटून गेला.

त्या वेळीं चतुरसिंगाच्या मागे रास्त्यांची व प्रतिनिधींची फौज पाठलाग करण्याकरितां कोल्हापूरच्या राज्यांत आली होती. तिनें वारणा नदीच्या तीरावर आपला तळ दिला असतां चतुरसिंगाच्या लोकांपैकी ५०० स्वारांनीं ही बातमी त्यांस दिली. तेव्हां त्यानें ह्या लोकांच्या व कोल्हापूरकरांकडून मिळविलेल्या फौजेच्या मदतीनें रास्त्यांच्या लोकांवर हल्ला करून जवळजवळ त्यांचा पराभव केला. पुढें लवकरच चतुरसिंगानें परशुरामभाऊंच्या फौजेवरहि अचानक छापा घालून तिची दाणादाण केली. भाऊ सातान्याहून गेल्यावर त्यांच्या मागे रास्त्यांची दोन तीन हजार फौज सातान्याजवळ तळ देऊन राहिली आहे असें चतुरसिंगास समजलें. तेव्हां त्यानें रानावनांतून आडवाटेनें ६०० प्यादे सातान्यानजीक आणले व तेथें तो अंधार पडेपर्यंत लपून

राहिला. रात्र होतांच त्याचे प्यादे हातपाय, तोंड व कपडे हळदीनें पिवळे करून जिवार उदार होऊन बाहेर पडले. रास्त्यांचे लोकहि वेसावध नव्हते; त्यांनीं एकदम तोफांचा मारा सुरू केला. परंतु चतुरसिंगाच्या लोकांनीं शत्रूवर त्वेपानें हल्ला चढविला, तोफा हस्तगत केल्या व रास्त्यांची फौज उधळून लावली. या त्याच्या धाडशी कृत्यांमुळे मराठे शिपायांत त्याचा चांगला नांवलौकिक होऊन थोडक्याच महिन्यांत त्याला बरेच अनुयायी मिळाले. पुढें त्यानें पैशावांचून व स्वतःजवळ कमी सैन्य असतां हि रास्त्यांच्या ७००० फौजेस नीरेपासून वारणेपावेतों इकडून तिकडे नाचविलें. या कामांत चतुरसिंगाचा अनेकदां पराभव झाला व एके प्रसंगां तर त्याच्या पांचशे लोकांस रास्त्याच्या ५००० स्वारांनीं वेढा दिला असतां तो मोठ्या सुष्किलीनें शत्रूची फळी फोडून बाहेर पडला. ह्या प्रयत्नांत त्याचे अर्थ अधिक लोक गारद झाले. तथापि त्यानें कित्येक गांवापासून अनेकवार कर वसूल केले व सर्वत्र धुमाकूळ व धंदाळी माजविली. त्याचें तें धाडस व संकटांतून स्वतःचा वचाव करण्याची त्याची शिताफी वाखाणण्यासारखी होती.

यशवंतराव होळकर दक्षिणेंत आला तेव्हां चतुरसिंग हा कांहीं काळार्थीत त्यास सामील झाला होता. त्यावेळीं तो फत्तेसिंग माने याच्या तुकडीवरोबर पेशव्यांच्या मुलखास उपद्रव देत फिरत होता. पुढें यशवंतरावानें अमृतरावांच्या पुत्रास पेशवा करण्याचा घाट घातला, तेव्हां चतुरसिंगानें खटपट करून सातारच्या महाराजांकडून त्यास वखें देवविली (१८०२). यानंतर चतुरसिंगानें हिंदुस्थानच्या निरनिराळ्या भागांत नोकरी केली. असई येथें जी लढाई झाली तींत तो इंग्रजांविरुद्ध मोठ्या शौर्यानें लढला (१८०३). पुढें त्यानें कांहीं दिवस होळकरांच्या सैन्यांत, कांहीं दिवस अमीरखानाच्या सैन्यांत व कांहीं दिवस रजपुतांच्या सैन्यांत नोकरी केली. १८१२ सालीं तो खानदेशांतून स्वदेशी परत येत असतां, त्रिवकजी डेंगळ्यानें त्यास आपल्या भेटीस बोलावूद कैद केलें व त्याच्या पायांत वेड्या घालून त्याला कोंकणांत कांगोरीच्या किल्ल्यांत ठेविलें. चतुरसिंगाच्या लोकांनीं त्याला सोडविण्याकरितां अनेक प्रयत्न केले पण ते सर्व निष्फळ झाले. व सरतेशेवटीं चतुरसिंग हा १८१८ च्या एप्रिल महिन्यांत कांगोरीच्या किल्ल्यांतच मरण पावला. [ खरे-ऐ. ले. सं. पु. १०, ११; डफ. पु. ३. ]

**चतुर्थ**—हे लोक मुख्यत्वे महाराष्ट्राच्या दक्षिण भागांत आढळतात. लोकसंख्या (१९११). ८९२०८. हे दिगंबर पंथाचे जैन असून यांच्या चालीरीती जैनांप्रमाणेच आहेत. यांचा परंपरागत धंदा शेतीचा आहे. मिरजनजीक नंदीमठाचा “जैन श्रीस्वामी” हा सर्व चतुर्थ लोकांचा गुरु असून व्यावहारिक व धार्मिक बाबींत याचा अधिकार श्रेष्ठ मानतात. धारवाड जिल्ह्यांतील खेड्यांचें ४ वर्ग केले असून त्या प्रत्येकांवर “सरसंगमी” हा स्वामीचा प्रतिनिधी



नेमलेला असतो. सामाजिक प्रश्नांचें निकाल जातीच्या सभेत सरसंगमी देतो. दारू पिणें व जोडे विकणें इत्यादि जाति-नियममंगाबद्दल दंड होतो व दंडाचा पैसा सरसंगम्याकडे जाऊन तो देवळें, मठ, व शिक्षण गंकाडें खर्चिला जातो. बेळगांव जिल्ह्यांतील चतुर्थामध्ये दंड न दिल्यास वस्तांत व जैन देवळांत जाण्याची बंदी होते व जातीवाहेरहि टाकण्यांत येतें. [ मुं. से. रि. १९११ ].

**चत्रा**—बिहार-ओरिसा-हजारीबाग जिल्ह्यांतलें एक शहर. थांत सन १९११ त ९२२२ लोकसंख्या होती. सन १८६९ त या शहरां म्युनिसिपॅलिटी सुरू झाली. सन १९०३-०४ त याचें उत्पन्न ६००० रुपये व खर्च ५००० रुपये होता.

**चेंथॅम**—हें इंग्लंडांतलें कॅटचें बंदर असून म्युनि. व पार्लमेंटरी बरोचा भाग आहे. मेडवे नदीच्या उजव्या तीरावर हें असून लंडनच्या आग्नेयीस साऊथईस्टर्न ऍंड चेंथॅम रेल्वेने ३४ मैल आहे. १९२१ सालीं येथील लोकसंख्या ४२६६५ होती. येथें सेंटमेरी नांवाचें प्रार्थनामंदिर आहे. अर्चेंगलच्या उत्तरमार्गाचा शोधक स्टिफेनबरो याचा पुतळा येथें आहे. सेंट बार्थरलोमा मुख्य प्रार्थनामंदिर गंडुल्फ नांवाच्या राचेस्टरच्या बिशपने १०७० सालीं स्थापिलें. सर जॉन हॉकिन्सन १५९२ सालीं वृद्ध खलाशी व समुद्रावरील अनाथ लोकांकरितां सदावर्त ( आलम हाऊस ) काढलें. जनरल गॉर्डन व हिंदुस्थानच्या सुष्कीमार्गाचा उत्तेजक थॉमस वार्धान यांचे पुतळे येथें आहेत. पिट्र किल्यांत लष्करी रुग्णालय आहे. खलाशी लोकांकरितां येथें निराळें रुग्णालय आहे.

येथें लष्करी शाळा आहेत. येथील गोदाचें क्षेत्रफळ ५१६ एकर आहे. पार्लमेंटरी विभागांतून १ सभासद पार्लमेंटांत जातो. राज्यकारभार १ मेयर, ६ शहरचे सनदी अधिकारी व १८ सभासद यांच्या हातांत असतो. शहरचें क्षेत्रफळ ४३५५ एकर आहे. शहराजवळच ल्युटन नांवाचें एक खेडें आहे.

**डूमसे** मोजणीच्या वेळीं चेंथॅम हें ओडो ह्याच्या ताब्यांत होते. मध्ययुगांत परगणा म्हणून एलिझाबेथनें येथें शस्त्रागार व गोदी बांधली. हें इंग्लंडचें मुख्य लष्करी ठाणें होतें. १७५८ सालीं चेंथॅम टॅकडी खोदून काढल्यामुळें मानव-अवशेष, मडकी, व नाणीं वगैरे जिनसा सांपडल्या. १८३२ सालच्या रिफॉर्म (सुधारणा) बिलान्वये हें पार्लमेंटरी विभाग झालें.

**चंदगड**—मुंबई इलाखा. बेळगांव जिल्हा. बेळगांवच्या पश्चिमेस २२ मैलांवर चंदगड पेठ्याचें हें मुख्य ठिकाण आहे. येथील खळनाथाच्या देवळांत एक फारसी लिपीत शिलालेख आहे. येथें एक पडकी मातीची गढी आहे. १७२४ सालीं सावंतवाडीचा प्रसिद्ध फोंड सावंताचा पुत्र नागसावंत यानें चंदगड पेठा लुटला होता. पुढें १७५० सालीं पेशव्यांचें व सदाशिवराव भाऊंचें भांडण

झाल्यावरून सदाशिवराव भाऊंनीं कोल्हापूर सरकारच्या पेशवेपदाचा मान आपणांस मिळवून चंदगड, पारगड आणि काळानदीगड व सालिना ५००० रुपये उत्पन्नाचा मुख्य आपणांस कोल्हापूर सरकाराकडून मिळविला होता.

**चंद घराणें**—कुमाऊन येथें तेराव्या शतकांत चंद घराण्यानें राज्य करण्यास सुरुवात केली असें तत्कालीन ताम्रपटादि लेखांवरून दिसतें. त्यांतील राजांचीं नांवां अढळतात तीं अशीं.—(१) इंद्रदेव ( वैजनाथ ताम्रपट -स. १२०२ ), ( २ ) शोहरचंद ( १२६१ ), ( ३ ) नरचंद्र ( १२९७ ), ( ४ ) अजयपाल, यानें श्रीनगर येथें एकराजवाडा बांधला ( १३५८ ), ( ५ ) ज्ञानचंद्र ( गुरू ताम्रपट, १३६७ ), ( ६ ) नरचंद्र ( गंगनाळ ताम्रपट, १३८५ ), ( ७ ) भरतचंद्र ( आसरगांव ताम्रपट, १३९७ ), ( ८ ) कल्याणचंद्र ( उडागांव ताम्रपट १४४० ), ( ९ ) वरचंद्र ( गंगनाळ ताम्रपट, १४५५ ), ( १०-११ ) हरिचंद्र व प्रतापचंद्र ( उडागांव ताम्रपट, १४६१ ), ( १२ ) सुतिरणमल्ल ( १४६८ ), ( १३ ) भरतचंद्र ( १४६९ ), ( १४ ) कीर्तिचंद्र ( पाऊ ताम्रपट, १५०० ), ( १५ ) विष्णुचंद्र ( चंपावत ताम्रपट, १५११ ). याप्रमाणें या घराण्यांतील पंधरा राजांचीं नांवां व त्यांचा काल सांपडतो. सारांश, हें चंद घराणें कुमाऊन येथें तीनशें वर्षें राज्य करीत होतें असें दिसतें. तीनशें वर्षांत पंधरा पिढ्या म्हणजे दर पिढी वीस वर्षांची येत; त्यावरून ही वंशावळ बरोबर असावी व तींत खंड पडलेला नसावा असें वाटतें [ माबेल डफ ].

**चंदन**—या झाडास लॅटिनमध्ये सॅटालम आलबम; इंग्रजीत सॅडल; संस्कृतमध्ये चंदन, मल्लज, गंधसार; मराठीत चंदन; हिंदीत चंदल; गुजरातीत सुखड, इत्यादि नांवां आहेत.

व स्तु क्षेत्र—दक्षिण हिंदुस्थानच्या कोरड्या प्रदेशांत ( म्हैसूर, कूर्ग, दक्षिण मराठा, हैदराबाद, कर्नाटक, पश्चिम-घाट, निलगिरी पर्वत, कोडवतूर प्रांती ) हें झाड नैसर्गिक रीत्या उगवतें व उत्तर हिंदुस्थानांत याची मुख्यतः लागवड करतात. हें नेहमीं हिरवें असून गवत व इतर झाडे असलेल्या वनप्रदेशांत, बहुधा तांबड्या अथवा खडकाळ जमिनींत वाढतें. हें झाड पुष्कळ झाडांवर बांडगुळाप्रमाणें वाढतें व म्हणून ज्या जमिनींत दुसरीं झाडे नसतात तेथें याची लागवड करण्यास अडचण पडतें. सुपीक जमिनीवर हें झाड चांगलें वाढतें, परंतु तेथील खोडास चांगला वास येत नाही म्हणून बाजारांत तें हलक्या प्रतीचें ठरतें.

इतिहास—अगदी प्राचीन काळापासून हिंदुस्थानांत चंदनाची माहिती आहे. वैदिक ग्रंथांत, पुराणांत, व संस्कृत काव्यांत चंदनाचे उल्लेख पुष्कळ ठिकाणीं आढळतात. कालिदासाच्या ऋतुसंहारांत “ मणिप्रकाराः सरसं च चंदनं शुचौ प्रिये याति जनस्य सेव्यतां । ” चंदनाचा असा मार्मिक रतीनें उल्लेख केला आहे. संस्कृत ग्रंथकारांनीं रंगावरून त्याच्या निरनिराळ्या जाती ठरविण्या आहेत.



चंदन हें या लांकडाच्या वर्गाचें सर्वसाधारण नांव आहे. श्रीखंड म्हणजे खरें ( अथवा पांढरें ), चंदन व पीत चंदन म्हणजे हलकें ( अथवा पिवळें ) चंदन. हे दोन्ही प्रकार स्टॅटालम आलवम या नांवाखाली येतात. तांबड्या अथवा रक्तचंदनाच्या दोन जाती आहेत. हिंदुस्थान व चीन देशांत येणाऱ्या प्राचीन अरबी व्यापाऱ्यांना या निर- निराळ्या प्रकारच्या चंदनी लांकडांची माहिती होती.

तेराव्या शतकांत मार्कोपोलोनें रक्तचंदन व सार्धे चंदन यांचा उल्लेख केला आहे व गर्सियाडि ओर्टी म्हणतो की, पांढरें व पिवळें चंदनाचें झाड तिमोरमध्ये होतें; त्याला तिमोरमध्ये चंदन व अरब लोक सदल म्हणत व इतर प्रकारचें चंदनी झाड मलाया बेटांत, व व्हर्मेल्हो नांवाचें एक विशिष्ट प्रकारचें तांबडें चंदनी झाड तेनासरीममध्ये उत्पन्न होतें.

ला ग व ड.—चंदनवृक्ष इतर वऱ्याच झाडांवर वांडगुळा- प्रमाणें वाढतो. या गोष्टीच्या काळजीपूर्वक अभ्यासानें लाग- वडीच्या पद्धतींतील अत्यावश्यक सुधारणांचा, व “स्पाईक” नांवाच्या विशिष्ट रोगाच्या स्पष्टीकरणाचा शोध लागण्याचा संभव आहे. श्रीयुत रामराव नांवाच्या गृहस्थानें वांडगुळत्वाचें उत्कृष्ट उदाहरणासह वर्णन करून चंदन- वृक्ष ज्यावर होतो अशा शंभर पोषक वृक्षांची यादी आपल्या लेखांत दिली आहे. [ इंडि. फॉरे. २९, पृ. ३८६-९ ]

कृत्रिम रीतीने चंदन वृक्षांच्या पुनर्लागवडीस शुद्धपें वाढविल्यानें बरीच मदत होते व ही गोष्ट आग, व चराई टाळल्यानें साधते. शुद्धपे दोन तीन फूट उंच वाढल्यावर पक्ष्यांनीं टाकलेल्या घियांपासून नैसर्गिक रीतीनें, चंदनवृक्ष पुन्हां उत्पन्न होतो, व शेव पाडण्यानें जास्त मदत होईल. रामराव म्हणतात की, रान काढणें ( निंदण ) घातुक आहे. शुद्धपें दाट होतात तेव्हां फक्त खर्चा करावी. दहा वर्षांत झाडाचा घेर सरासरी ८ इंच वाढतो. चाळीस वर्षे वयाच्या झाडाचा घेर जमीनीपासून ४॥ फूट अंतरावर कमीत कमी ३२ इंच असतो आणि या वेळीं हें झाड उपयोग करण्यास लायक होतें.

चंदन वृक्षा ला हो णा रे रो ग.—१८९२मध्ये चंदन वृक्षावर एक प्रकारचा रोग झाल्याचें आढळून आलें. याचें कारण एक प्रकारचा चार शिंगट पंखांचा किडा होता असें आढळून आलें. कूर्गमध्ये २०८०० दूषित झाडे उपटून टाकण्यांत आली व इतर प्रांतांतहि असेंच करण्यांत आलें. परंतु यामुळे रोगप्र- साराचा प्रतिकार झाला नाहीं. मि. मॅककार्थीनेच प्रथम या रोगाचा उल्लेख केला व याला ‘स्पाईक’ हें नांव दिलें. रोग झालेल्या फांधा उभ्या राहिल्यासारख्या दिसतात व यांनां अरुंद, जाड, ताठ पारनें येतात व हीं रोग जसजसा बळावत जातो तसतशीं अकुंचित होत जातात. एका खांदीपासून दुसऱ्या खांदीला रोग होतो, फुलें येत नाहींत व अखेरस झाड मरतें. वटलर व वार्बेन या दोघांनीं हि

दूषित वृक्षांची काळजीपूर्वक चिकित्सा केली परंतु त्यांनां किडा किंवा सूक्ष्म जीव कांहीं एक सांपडलें नाहीं. दूषित वृक्षांच्या मुळांचीं गुंध्यांपासून उपमुळांपर्यंत तपासणी कर- ण्यांत आली, परंतु रसशोषक लहान मुळ्यां सांपडण्या- पूर्वीच हीं मुळे मृत झाल्याचें आढळून आलें. हा रोग पीच-यलोप्रमाणें असतो असें वटलरनें सुचविलें, व कलम लावण्यानें हा रोग दुसऱ्या झाडांत उत्पन्न करता येतो किंवा नाहीं हा प्रयोगहि त्यानें करून पाहिला. परंतु हें अशक्य असल्याचें आढळून आलें. अद्याप या रोगाचें समाधानकारक स्पष्टीकरण सांपडलें नाहीं हें यावरून दिसून येईल, परंतु पोषक वृक्षांच्या अपुरेपणासुळे पुरेसें पोषक द्रव्य मिळत नसल्यामुळे हा रोग होतो असा वऱ्याच तज्ञांचा समज असल्याचें दिसतें.

चंदनी तेल व अत्तर.—चंदन वृक्षांची अतिशय लागवड होत असलेल्या प्रदेशांत सुद्धा चंदनाचें तेल काढ- ग्याचा धंदा किफायतशीर होणें मुष्कील पडतें. हिंदुस्थानांत अयोध्या प्रांतांतील कनोज व म्हैसूर संस्थानांत चंदनी येथें चंदनी तेल तयार होतें.

सरकारी रिपोर्टीवरून समजतें की, लखनौ व जानपूर शहरांत पूर्वी चंदनी तेल काढण्याचे कित्येक कारखाने होते. परंतु वऱ्याच वर्षांपासून या शहरांतील हा धंदा मंदावला आहे, व कनोजच्या तेलाची खरेदी करण्याची आतां बहिवाट पडली आहे. लखनौ व जानपूरच्या लोकांनीं हें तेल वनविण्याची कृति पुढें दिल्याप्रमाणें वर्णन केली आहे:— या प्रांतांत पांढरें व तांबडें या दोन प्रकारच्या चंदनाचा उपयोग करतात. तांबडें चंदन औषध म्हणून व रंगवि- ण्याच्या कामी वापरतात, आणि पांढरें तेल काढण्याच्या कामी वापरतात. या प्रांतांत चंदनाचीं झाडे सर्वत्र सांपडतात. आजपर्यंत लांकूड बरेंच उपयोगांत आणीत असत, परंतु गेल्या १० वर्षांपासून स्थानिक लांकडांपासून कमी तेल निघाल्यामुळे म्हैसूर व मलबारमधील लांकूड मुंबईहून मागवितात. मुंबईच्या जास्त ओलसर प्रदेशांतील चंदनी लांकूड तेल काढण्याकरितां उत्कृष्ट असें समजलें जातें. पैदाशीच्या देशाच्या हवेंतील ओलाव्यावर तेलाचें प्रमाण अवलंबून असतें असें मानतात.

प्रथम चंदनी लांकडांची भुकटी करून सुमारे ४० ते ६० पौंड भुकटी ४८ तासपर्यंत स्वच्छ पाण्यांत भिजवितात, नंतर तांब्याच्या ऊर्ध्वपातन यंत्रांत ती घालतात. तैलमिश्रित पाण्याचें वाष्पीभवन होतें व नेहमीच्या पद्धतीनें त्याला द्रवरूप वनविण्यांत येतें. थंड झाल्यावर तेल पाण्यावर तरंगतें, तें निराळें काढून घेतात. नंतर त्याला कित्येक रीतींनीं शुद्ध करतात; फिल्टरांतून गाळतात, किंवा बुडाशीं इतर मिश्रित पदार्थ जमा होईपर्यंत एक वर्षपर्यंत न हालवितां काळजीनें ठेवितात. कित्येक प्रकारचें पाणी इतर पाण्यापेक्षां उच्च प्रतीचें असल्यामुळे पाण्याचें अंग



(या कृतीत)महत्वाचे आहे असे समजतात.कनोजमध्ये लांकूड मऊ केल्यानंतर त्या लांकडापासून तेल निघणे सुलभ जाते. कनोज येथे एक मण चंदनी लांकडापासून २। ते ३ शेर तेल निघते असे म्हणतात. भट्टांतून प्रथम जे तेल निघते ते उत्कृष्ट प्रतीचे असते. तेल वनविणारांनी पुढील नियम घालून दिले आहेत:— (१) एकसारखी आंच दिली पाहिजे; (२) भरल्याबरोबर ग्राहक पात्रे काढून घेतली पाहिजेत; (३) स्वच्छता अवश्यक आहे. भट्टीची आंतील कल्हई गेलेली असल्यास तांब्यामुळे तेलाचा रंग हिरवट होतो; (४) वाफ बाहेर निघणार नाही अशा प्रकारे सर्व सांधे घट्ट असले पाहिजेत. चंदनी तेलाचे पुष्कळ प्रकार आहेत.

कनोज येथे वनाविलेल्या तेलास मलियागिरी म्हणतात; हलक्या प्रतीच्या तेलास काठियावाला व जड्झी म्हणतात. परंतु हलक्या प्रतीचे तेल कनोज येथे वनवीत नाहीत, व असले तेल व्यापारी लोक भेसळ करण्याकरिता वापरतात असा समज आहे. कनोज येथे सालीना सुमारे १०० मण तेल वनत असे. परंतु चंदनी लांकूड महाग झाल्यामुळे पैदास कमी होत आहे व व्यापारी लोक तेलाची भेसळ करतात अशी तक्रार ऐकू येते. कनोजच्या साधारण प्रतीच्या तेलास शेरास रु. १७ किंमत पडते.

व्यापार.— म्हैसूर व कुर्गमधील चंदनी लांकडाची पुरातन काळापासून प्रसिद्धि आहे. शिवाय हे तेल उत्कृष्ट प्रतीचे गणले जाते. हिंदुस्थानाला खऱ्या चंदनी लांकडाचा पुरवठा दक्षिण व पश्चिम हिंदुस्थानांतून होतो, व हा क्रम फार प्राचीन काळापासून होता असेच सिद्ध होते. वेस्ट इंडियन म्हणून एक तिसऱ्या प्रतीचे चंदन मिळते परंतु हे वस्तुतः व्हेनेझुएला देशांतून येते. म्हैसूर मधून १८४१ टन; कुर्गमधून १०२ टन; मद्रास इलाख्यांतून ७५ टन व मुंबईहूनहि वऱ्याचाशा चंदनी लांकडाची विक्री होते, एकंदर २००० टन चंदनी लांकूड ४०,००० पौंडास सालीना विकले जाते. म्हैसूरमध्ये २४० मैल लांब, १६ मैल रुंद अशी नैर्ऋत्येकडून वायव्येकडे जाणारी जमिनीची पट्टी चंदनी वृक्षांनी आच्छादिलेली आहे. पुढे पूर्वेस लहानसा दुसरा एक चंदन वृक्षांचा टापू आहे. या दोन्ही प्रदेशांचे क्षेत्रफळ ५४५० चौरस मैल आहे. म्हणून जगास चंदन पुरविणारा हा मुख्य प्रदेश आहे, असे झणता येईल; कारण एकंदर वार्षिक पुरवठ्याचा सात अष्टमांश भाग म्हैसूरमध्ये उत्पन्न होतो. वीस पौंडाहून कमी वजनाच्या नसलेल्या उत्कृष्ट प्रतीच्या ओढ्यापासून अगदी हलक्या दर्ज्याच्या चुऱ्यापर्यंत चंदनाचे अठरा विभाग केले जातात. चंदनी तेलाचे व लांकडाचे अनेक औषधी उपयोग आहेत. [ वंट. ]

चंदनचंदन—सातान्याच्या ईशान्येस १० मैलांवर असलेले दोन किल्ले. यापैकी चंदन हा अधिक मजबूत व मुख्य आहे. त्यांत दुसऱ्या दरवाज्यावर एक फारसी लेख आहे. हे किल्ले ११९० त पन्हाळ्याच्या राजाने बांधले असावे व

१६००च्या सुमारास विजापूरच्या इब्राहिम आदिलशहाने यांची दुर्गस्ती केली असावी. इ. स. १६७३ त हे शिवाजीने घेतले होते. ते पुनः मोगलांकडे जाऊन शाहूने पुनः घेतले. हे १८१८ मध्ये इंग्रजांकडे आले. चंदन हा विस्तृत असून त्यावर बरेच सैन्य रहात असावे. हे एका काळी विजापूरच्या एका परगण्याचे ठाणे होते.

चंदभाट—हा एक प्रख्यात हिंदू कवि ( भाट ) होऊन गेला. दिल्लीपति पृथ्वीराज चव्हाणाच्या काळी म्हणजे बाराव्या शतकाच्या अखेरीस हा प्रसिद्धीस आला. पृथ्वीराजाच्या पदरी असलेल्या कवींपैकी हा एक प्रमुख कवि होता. शहाबुद्दीन घोरीशी झालेल्या अखेरच्या लढाईत, पृथ्वीराज कैद केला जाऊन, घोरीने त्यास गझनीस नेले. तेव्हा चंदहि पृथ्वीराजाबरोबर गझनीस गेला. शहाबुद्दीन घोरीच्या मरणांनंतर दोघांनीहि आपापल्या हातांनी आपापला नाश केला असे इतिहास सांगतो. होमर या ग्रीक भाटाप्रमाणे प्रस्तुत कवीचे जन्मस्थान म्हणून निरनिराळी शहरे दाखविण्यांत येतात ( दिल्ली, कनोज, महोबा आणि लाहोर ). परंतु खुद्द चंदकवीच्याच रासांतील लिहिण्यावरून तो लाहोरचा रहाणारा होता असे नक्की अनुमान निघते. चंद याची दुसरी एक दंतकथा आहे. चंदाने गझनीस असताना एके दिवशी शहाबुद्दीन यास पृथ्वीराजाच्या शब्दधेवाची व निशाणवाजीची गोष्ट सांगितली. त्यावर शहाबुद्दीन याने एकावर एक सात तवे बांधून त्यावर खडे मारले व पृथ्वीराजाने त्या आवाजाच्या अनुरोधाने ते सातहि तवे फोडले (कारण पृथ्वीराजाचे डोळे काढिले होते); शेंवटच्या तव्याच्या वेळी शहाबुद्दीनाने शाबास असा शब्द उच्चारला, त्याबरोबर पृथ्वीराजाने त्या शब्दाच्या रोखाने वाण मारून शहाबुद्दीनाचे डोळे उडविले. यावेळी चंदाने पृथ्वीराजास गुपचुपपणे शहाबुद्दीन वसला होता ते अंतर व जागा वगैरे सर्व माहिती दिली होती. यानंतर परस्परांनी परस्परांचा शिरच्छेद केला. [ वील-मु. रिसायत. ]

पृथ्वीराजरासा.—या नांवाचा एक काव्यग्रंथ चंदभाट (वरदाई) याने केला आहे. यांत पृथ्वीराजाची व मुसलमानांची झालेली युद्धे व तत्कालीन माहिती आलेली आहे. मात्र यांत चंदानंतर इतरांनी (म्हणजे त्याचे वंशज व इतर कवी) बरीच भर घातली आहे. हा ग्रंथ हल्ली जवळजवळ सव्वालक्ष आहे. परंतु चंदाच्या हातच्या फक्त ५० हजारच कविता आहेत असे म्हणतात. खुद्द चंदाचा वंशज हल्ली जोधपूर संस्थानांत पृथ्वीराजाने चंदाला दिलेले इनाम उपभोगीत आहे. त्याच्याजवळ जे रासाचे हस्तलिखित लिखाण आहे त्यांत बरील संख्येपर्यंतच काव्य आहे. अर्थात् यापुढील पद्यसंख्या इतरांनी त्यांत भर घालून फुगविली आहे. हे काव्य राजपुताना व संयुक्तप्रांत इकडे फार लोकप्रिय आहे. वर सांगितलेली भर बहुधा चंदाच्या वंशजांनीच टाकलेली असून ती अकबराच्या काळापर्यंतची



आहे असें स्मिथ म्हणतो. रासेत जी कालगणना आलेली आहे, ती विक्रमसंवत्तांतील अनंदपद्धतीची आहे ( म्हणजे इ. स. ३३ = १ अनंदवर्ष ); सनंद ( म्हणजे नेहमीप्रमाणे विक्रमसंवत् १ = ख्रि. पू. ५८, ५७ ) पद्धतीची नाही. अनंद म्हणजे नंदरहित व सनंद म्हणजे नंदनसहित. येथे नंद म्हणजे ९० किंवा ९१ संख्या (वाचक) होय. वास्तविक नंद म्हणजे ९. तेव्हां १००-९ = ९१ म्हणजे अनंद होय. चंदाची शक्योजना लक्षांत न आल्याने श्यामलदास यांनी (रॉयल ए. सो. बंगाल, जर्नल १८८७, अं. ५) रासेला (या शकांच्या चुकथांच्या आधारावर) कमी दर्जाचा इतिहास म्हणून म्हटले होते. परंतु ग्रीअर्सनने ही चंदाची खुदी दाखविल्याने श्यामलदासांचे आक्षेप उडून गेले. नुकतीच या ग्रंथाची एक आवृत्ति नागरीप्रचारिणी सभेने प्रसिद्ध केली आहे (स. १९११). तिच्या प्रस्तावनेत याबद्दल वराच उद्‌घापोह केलेला आहे. चंदाने जो भाग वर्णिला आहे, तो महत्वाचा आहे. कारण त्यापैकी बहुतेक सर्व भाग त्याने स्वतः पाहिलेला (व तो सर्व तो पत्नीला सांगतो आहे असा) आहे. एकंदर रासेतोल प्रक्षिप्त भाग ठरविणे वरेंच कठिण काम आहे. महाभारताचे उदाहरण डोळ्यांपुढे ठेवून (निरनिराळ्या कवींनी) याची संख्या सव्वा लक्षावर नेली आहे. त्यामुळे महाभारताप्रमाणेच यांतहि अनेक कथोपकथा आल्या आहेत; निरनिराळी मृष्टिवर्णने, एकाच समर्थी सर्व ऋतूंचे एकत्र वर्णन करणे, शास्त्रे व दर्शने यांची माहिती, राजनितिशास्त्र, व्यवहारशास्त्र, कूट वगैरे अनेक विषय यांत आले असून त्यामुळे याची मोहकता वाढली आहे. त्यासाठी यास महाकाव्य असें सार्थ नांव दिले जाते. चंदाने युधिष्ठिर व नंद यांच्यांत १११५ वर्षे झाली असें म्हटले आहे. परंतु बहुतेक पुराणे १०१५ संख्या देतात. रासेत रजपुतांच्या ३६ कुळी उल्लेखिल्या आहेत. एकंदरीत रजपुतांचा इतिहास साग्र जाणण्याच्या कामी रासा हा एक आवश्यक ग्रंथ होय. [मध्ययुगीन भारत. भा. २; जर्नल रा. ए. सो. १८८१; स्मिथ- अलि हिस्टरी ऑफ इंडिया; रासा-नागरी प्रचारिणी आवृत्ति.].

चंद्रभान—पतिशाला संस्थानामधील एक ब्राह्मण रहिवाशी. याला फारशी भाषा चांगली अवगत असून शहाजहानाचा बडील मुलगा जो दारा शुकोह, त्याच्या पदरी हा मुन्शी म्हणून नोकर होता. त्याने फारशी भाषेत बरीच ग्रंथरचना केली आहे. 'गुलदस्त', तुहफत-उल्-अनवार, तुहफत-उल्-फस्-हा, जम्मा-उल्-फका' हे त्याचे प्रमुख ग्रंथ होत. 'चार चमन' आणि 'मन्शात ब्राह्मण' या दोन पुस्तकांत त्याने निरनिराळ्या व्यक्तींना लिहिलेल्या पत्रांचा संग्रह केला आहे. कित्येक प्रसंगी चंद्रभानाने 'ब्राह्मण' या टोपण नावाखाली काव्यरचना केली आहे. दारा शुकोहच्या दुःखजनक निधनानंतर तो काशीस परत जाऊन राहिला. १६६२ साली चंद्रभान काशी येथे मृत्यु पावला. त्याने

आग्रा शहरी एक मोठा वाडा बांधला होता. परंतु त्याचे काही एक अवशेष आज सांपडत नाहीत. [बील-ओरि. वॉया. डिक्श. ]

चंदावरकर, नारायण गणेश ( १८५५-१९२३ )—गौडसारस्वत ज्ञातीत यांचा जन्म झाला. लहानपणी हे मुंबईस शिकण्याकरितां आले ते कायमचेच मुंबईकर बनले. १८७९ साली चंदावरकर एलएल. बी. पास झाले. त्यानंतर त्यांनी बिक्रिनी सुरू केली. तेथून पुढे क्रमाक्रमाने मुंबई हायकोर्टाचे न्यायाधीश, युनिव्हर्सिटीचे चॅन्सेलर, राष्ट्रीय सभेचे अध्यक्ष, इंदूरचे दिवाण व शेवटी कायदेकौन्सिलचे अध्यक्ष असे मोठ्या सन्मानाचे निरनिराळे हुद्दे त्यांना लाभले. सरकारचा त्यांच्यावर विश्वास असून सरकारांत त्यांचे मोठे वजन असे. व सरकारहि रौलेट कमिटीनंतर वसविलेल्या कमिटीसारख्या कांहीं कमिट्यांवर त्यांचा उपयोग करून घेत असे. लहान पणापासून त्यांना वर्तमानपत्रांत लिहिण्याचा सराव असे. वरेच दिवस त्यांनी इंदुप्रकाश चालविला होता. १८९९ पर्यंत ते फेरोजशहा मेथा यांचे सहकारी म्हणून राजकारणांत भाग घेत. पुढे न्यायाधीश झाल्यापासून लोकपक्षाला ते जवळ जवळ मुकल्यासारखेच झाले. सामाजिक सुधारणेत त्यांची मते पाश्चात्य नमुन्याचीं होती, पण तितकीं ते आचरणांत आणीत नसत. धर्माच्या बाबतीत ते प्रार्थनासमाजिष्ट म्हणून वावरत. भक्तिसंप्रदायावर त्यांचा मोठा विश्वास असे.

चंदासाहेब—याचे खरे नांव हुसेन दोस्तखान असे असून हा दोस्तअल्ली नांवाच्या अर्काटच्या नवाबाचा जांबई होता. प्रथम तो सासऱ्याची दिवाणगिरी करित असे. हा मूळचा गरीब, महत्वाकांक्षी, हुशार व धाडशी होता. त्यामुळे त्यास अनेक प्रतिस्पर्धी होते. त्यानेहि त्यासाठी प्रथमपासूनच फ्रेंचांशी संधान बांधून ठेविले होते. डमास व दुळे (फ्रेंच गव्हर्नर) त्याची नेहमी वरदास्त ठेवीत असत ( याच्याबद्दल जास्त माहिती ज्ञा.को. च्या दहाव्या विभागांत कर्नाटकचा नबाब या नांवाखाली पहा ).

पुढे त्रिचनापल्लीच्या राणीस मदत देण्याचे मिष करून, चंदासाहेबाने त्रिचनापल्ली आपल्या ताब्यांत घेतली ( १७३७ ) व मोठ्या युक्तीने तंजावरकरांचे कारिकल वंदर फ्रेंचांस मिळवून दिले ( १७४० ). पुढे रघूजी भोंसल्याने दमलचरी येथे दोस्तअल्लीवर स्वारी करून त्यास लढाईत ठार मारिले ( १७४० ). यावेळी सासऱ्याने जांबयास मदतीस बोलाविले असतां चंदा हा मुद्दामच गेला नाही. पुढे दोस्त अल्लीचा मुलगा सफदर अल्ली याने रघूजीस खंडणी देऊन तह केला. यावेळी चंदाने आपले कुटुंब व खजिना पांढेचरीस फ्रेंचाकडे ठेविला होता.

चंदासाहेब हा दिवसेंदिवस प्रबळ होत चालला होता त्यामुळे व आयत्या वेळेस तो मदतीस आला नाही म्हणून सफदरअल्ली याच्या मनांत त्याजविषयी मत्सर उत्पन्न होऊन त्याचा नाश करण्यासाठी सफदरअल्लीने रघूजीस सांगितले.



त्याप्रमाणे रघूजीने एकदम त्रिचनापल्लीवर स्वारी करून तीन महिने किल्ल्यास वेढा देऊन ता. २१ मार्च सन १७४१ रोजी त्रिचनापल्ली हस्तगत केली; व चंदासाहेबास कैद करून त्यास सातान्याला कैदेत ठेविले. चंदाचा भाऊ वडासाहेब हा त्याला मदत करण्यास येत असतां रघूजीने त्याच्यावर दुसरी फौज पाठवून त्यास लढाईत ठार केले होते. चंदासाहेबाची कैद विशेष कडक नव्हती. पुढे सात वर्षे कैदेत राहून स. १७४८ त चंदासाहेबाची सातान्याहून मुक्तता झाली. त्याची बायको डुळे याच्या पार्शी होती. तिची व डुळेच्या बायकोची मैत्री होती. तिच्या तर्फे कारस्थान होऊन व सात लाख ५. दंड भरून चंदा मोकळ झाला. मराठ्यांनी तीन हजार स्वार त्याच्या संरक्षणास देऊन त्याला देशी पोहचविले. नंतर चंदाने डुळेशी तह करून व त्याची आणि मुजफरजंग ( निजामाचा नातू ) याच्या सैन्याची मदत घेऊन तो अर्काटवर चालून गेला. तेव्हां अनवरुद्दिनाची व चंदाची गांठ अंबूर येथे पडून मोठी लढाई झाली. प्रथम फ्रेंच सैन्य हटले; परंतु बुसाने पळणाऱ्या सैन्यास एकत्र करून जोराने हल्ला केला त्यांत अनवरुद्दिन ठार झाला व त्याचा एक मुलगा चंदाच्या हाती लागला ( १७४९ ). नंतर चंदा विन हरकत अर्काट येथे जाऊन अर्काटचा नवाब बनला व मुजफरजंग दक्षिणचा निजाम झाला. या उपकाराबद्दल डुळे यास पांडेचरीजवळ ८१ गांव दिले. अनवरुद्दिनाचा दुसरा मुलगा महंमदअल्ली याने इंग्रजांची मदत घेतली आणि त्रिचनापल्ली काबीज केली. तेव्हां डुळेच्या मदतीने चंदा महंमदावर चालून गेला. परंतु मध्येच त्याने तंजावरच्या राजास त्रास दिला व त्रिचनापल्लीवर जाण्यास दिवसगत लाविले. इतक्यांत नासिरजंग ( निजाम ) हा मुजफरजंगावर चालून आला व त्याने मुजफराला पकडून चंदाचा पराभव केला ( १७५० ). परंतु डुळेने पुन्हां चंदास मदत देऊन महंमदावर पाठविले. चंदाने यावेळी महंमदाचा बराच मुलूख घेतला ( १७५१ ) व तो त्रिचनापल्लास वेढा घालून बसला. तो उठाविण्यासाठी क्लाइव्हने अर्काट येथे वेढा घालून ते घेतले. तेव्हां चंदाने आपला मुलगा राजासाहेब यास अर्काटच्या मदतीस पाठविले. त्याने अर्काटास वेढा दिला. अनेक हल्ल्यांनी क्लाइव्हचा पुरा पराभव होत नाही असे पाहून राजा परतला; त्याचे सैन्य फितुर झाले होते असे म्हणतात. पुढे क्लाइव्हने अरणी व कावेरी येथे राजाचा पराभव केला. चंदाच्या डिलाईने त्याच्या बाजूचे पुष्कळ लोक महंमदअल्लीस मिळाले. पुढे श्रीरंगम् येथे महंमदअल्लीने चंदास कोंडले. लढाईचा कांहीं उपयोग न होता चंदा व फ्रेंचांचा पराभव झाला. तंजावरकरांचा सेनापति मानाजी जगताप यास पैसे भरून चंदा निसटून जात असतां मानाजीने विश्वासघात करून चंदास पकडून ठार मारिले व त्याचे शिर महंमदअल्लीकडे पाठविले ( ३ जून १७५२ ). [ डफ. पु. १, २; ब्रिटिश रिसायत ]

चंदीपुर—हे बंगालच्या वालासोर जिल्ह्यातील एक खेडे आहे. हे समुद्रकांठी वुर्हावलंग नदीच्या मुखावर आहे. येथील लोकसंख्या सन १९०१ त ६२७ होती. येथे तोफखाना आहे व तोफा पारखण्याकरितां आर्डेनन्स प्रूफ खात्याने समुद्रांत एक जागा बांधली आहे. समुद्रकांठीची हवा खाण्यास लोक येथे येत असतात. वालासोरपासून चंदीपूर पर्यंत बी. एन. रेल्वेचा एक फाटा निघणार आहे. येथे मच्छिमारीचा धंदा बराच चालतो.

चंदेरी—मध्य हिंदुस्थान, ग्वाल्होरे संस्थानाच्या नरवर जिल्ह्यातील शहर. यांत चंदेरीचा किल्ला आहे. इ. स. १९०१ त याची लोकसंख्या ४०९३ होती. याच्याभोवतीं दाट झाडी असलेल्या टेकड्या आहेत. या शहरांतील जमीन फार सुपीक आहे. एके काळी हे भरभराटीचे शहर होते. या चंदेरी किल्ल्यांत एक राजवाडा बांधलेला आहे. किल्ल्याच्या पायथ्याशी किरतसागर नांवाचा तलाव आहे. इ. स. १४९० त हा किल्ला माळव्याच्या घेसुद्दिनच्या ताब्यांत असून याच्यावर शेरखान नांवाचा किल्लेदार होता. शेरखानाचा मुलगा शामनखान याने या किल्ल्याच्या दक्षिणेकडील टेकडीतून एक रस्ता खोदला आहे. या किल्ल्यापासून ९ मैलांवर जमनिदोस्त झालेले जुने चंदेरी शहर आहे.

इ ति हा स— या शहराची अगदीं जुनी माहिती म्हणजे इ. स. १०३० त अल्बेव्हर्णाने दिलेली होय. हे शहर इ. स. १२५१ त घ्यासुद्दिन वल्लभने जिंकून नासिरुद्दीन बादशहाच्या राज्याला जोडले. माळव्याच्या पहिल्या महमूद खिलजीने इ. स. १४३८ त हे घेतले, चितोडच्या संग राण्याने इ. स. १५२० त माळव्याच्या दुसऱ्या महमूदापासून जिंकून मेदिनीराय नांवाच्या महमूदच्या प्रधानास दिले. पुढे मेदिनीराय जवळून शारने जिंकले नंतर इ. स. १५४० त शेरशहाने हे जिंकल्यावर सुजातखानाच्या देखरेखीखाली होते. अकबर बादशहाने माळवा जिंकल्यावर या शहरास माळव्याचा सुभा करण्यांत आले. सन १५८६ त बुंदेल घराण्यांतील मधुकर राजाचा मुलगा रामसाह्याच्या ताब्यांत हे शहर होते. सन १६८० त याच्यावर देवीसिंह नांवाचा बुंदेला सुभेदार नेमिला होता व त्याच घराण्याचा ताबा या शहरावर सन १८११ पर्यंत होता. यानंतर हे दौलतराव शिंदे याजकडे आले. सन १८४४ त जेव्हा इंग्रजांची फौज ग्वाल्होरेमध्ये ठेवण्यांत आली होती त्या वेळेस या फौजेचा खर्च चालविण्याकरितां जो मुख्य इंग्रजांस दिला होता त्यांत हे शहरहि होते. सन १८५८ त सर ह्यू रोजने हे शहर जिंकले व सन १८६१ पर्यंत ब्रिटिशांच्या अमलाखाली होते; नंतर शिंदे सरकारास पुन्हां ते परत करण्यांत आले. येथे उत्तम प्रकारची मलमल होते. येथे एक शाळा आहे.



**चंदेल (बुंदेलखंड)**—चंदेल हे आपणास चंद्रवंशी रजपूत म्हणवितात, परंतु यांना त्या प्रांती मिश्रबीजाचे मानतात. या वंशाचा पहिला इंद्रजित गहरवार याची कन्या हेमवती हिला चंद्रापासून झालेला चंद्रवर्मा असून त्यापासून (संवत् २०४) परमर्दी उर्फ परमालपर्यंत ४९ पिढ्या झाल्या अशा प्रकारची ही पौराणिक कथा आहे.

बुंदेलखंडचे चंदेल.—विहन्सेटस्मिथ यांनी रॉयल ए. सो. जर्नलमध्ये बुंदेलखंड अगर जेजाकमुक्तीचा पूर्वतिहास दिला आहे; पण तो बराचसा दंतकथात्मक आहे असें रा. वैद्य यांचे म्हणणे आहे. त्यावरून असें दिसते की, बुंदेलखंडांत चंदेलाचा प्रवेश होण्यापूर्वी तेथे प्रथमतः गहरवारांचे व नंतर परिहारांचे वास्तव्य होते. बुंदेलखंडांतील मनोहर तलाव गहरवारांनीच बांधिले; परंतु “चंदेलांच्या पूर्वी गहरवार बुंदेलखंडांत असावेत असें दिसत नाही” असें रा. वैद्य म्हणतात. ह्युएनत्संगाने आपल्या प्रवासवर्णनांत असें लिहिले आहे की, जझोटी येथे एक ब्राह्मण जातीचा राजा राज्य करीत होता. हा ब्राह्मण राजा कनोजच्या सम्राट हर्ष राजाचा सुभेदार असावा असें वैद्य म्हणतात. हर्षानंतर कनोज येथे मौखरी उर्फ बर्म घराणें राज्य करूं लागले. जांपर्यंत बर्म घराण्याची सत्ता अबाधित होती तोपर्यंत जझोटी प्रांतावर कनोजची पूर्ण सत्ता असावी. पण कनोजच्या साम्राज्याला उतरती कळा लागल्याबरोबर तो प्रांत हळूहळू स्वतंत्र झाला असावा; म्हणजे इंद्रायुध गादीवर वसला त्यावेळीच ही घडामोड झाली असावी. ह्या कालनिर्णयास बनारस येथे उपलब्ध झालेल्या चंदेल वंशाच्या अतिप्रसिद्ध धंग राजाच्या लेखाचा ( एपि. इ. भाग १ पा. १२९ ) आधार मिळतो. ह्या लेखांत चंदेल घराण्याच्या मूळ पुरुषापासून जी वंशावळ दिलेली आहे तीवरून ननुक हा या वंशाचा मूळपुरुष दिसतो व ननुकापासून धंग राजाच्या कारकीर्दीचा विचार करितां ननुकाचा काल ८३१ ते ८५० असा ठरतो. महोबाच्या कानुगोजवळ सांपडलेल्या २०४ व २२५ या हर्षशकांतील लेखांवरून स्मिथनेहि ननुकाचा राज्यारोहणकाल ८३१ च ठरविला आहे. त्याकाळी हर्षशक चालू होता. त्याचा अर्थ असा की कनोजची सत्ता ह्या प्रांतावर अद्याप चालू होती. चंदेल घराणें हर्षशक २०४ (स. ८१०) मध्ये भरभराटीस येऊं लागलें असावे व ८३१ मध्ये पडत्या सम्राटाशी एखादी लढाई होऊन त्यांत ननुकास विजय मिळाला असावा व त्यानें परिहारास हुसकावून देऊन बुंदेलखंडांत चंदेलांची स्वतंत्र राज्यस्थापना केली असावी.

ननुकानंतर विजयाने ( ८७० ते ८९० ) राज्य केलें असावे. पण बरील लेखांत ननुकानंतर जयशक्ति व विजयशक्ति यांनी अनुक्रमे राज्य केलें व हे दोघेहि भाऊ होते असें सांगितलें आहे. परंतु हर्षाच्या एका लेखांत ननुकाच्या पुढच्या राजाचें नांव नुसतें जेज्जक ( जयशक्ति ) असें दिलें आहे.

विजयानंतर राहिल ( इ. सन. ८९० ते ९१० ) यानें राज्य केलें. त्याची पराक्रमाविषयी बरीच वृत्तांत होती. त्याची राजधानी महोबा होती. राहिल राजाच्या पराक्रमाचे वर्णन पृथ्वीराज चव्हाणाच्या चंदभाटानेहि केलें आहे. ह्या राजाच्या कन्येचा विवाह तत्कालीन चेदीच्या गादीवर असलेल्या कोकल राजाशी झाला. राहिलानंतर त्याचा मुलगा हर्ष (९१०-९३०) राज्य करूं लागला. त्याचा विवाह चाहमान कुळांतील कंचुका नामक कन्येशी झाला होता. हर्षाचा मुलगा यशोवर्मा असून त्यानें आपल्या पराक्रमानें चंदेल कुळाची अत्यंत महती वाढविली. याचें दुसरें नांव लक्षवर्मा होतें असें मावेल डफ म्हणते. त्यानें कलचुरीचा पराभव करून प्रसिद्ध कालंजर फेला काबीज केला. कालंजर हे महाभारतकालापासून तीर्थक्षेत्र म्हणून प्रसिद्ध असून तो किष्ना ताब्यांत असणें हें एक मोठे भूषणच असें तत्कालीन राजे समजत असत. चेदीचे राजे तर आपणांत ‘ कालंजर पुरवराधीश्वर ’ असें म्हणवीत. परंतु यशोवर्म्यानें चेदीचा पाडाव केल्यामुळे बरील किताब यशोवर्म्यास मिळाला. शिवाय त्यानें गौड, खर, छोसल, काश्मीर, मिथिला, मालवा, कुरु, गुर्जर इत्यादि देश जिंकले असें म्हणतात. यापैकी गुर्जरराज ( प्रतिहार राजा ) हा कनोजच्या सम्राटपदावर असलेला महिपाल होय. कारण यशोवर्म्याच्या पित्यानें म्हणजे हर्षराजानें कनोजच्या देवपालाला, राष्ट्रकूटांच्या तिसऱ्या इंद्र नामक राजाविरुद्ध सहाय्य केलें होतें असें शिलालेखांतून लिहिलें आढळतें. म्हणजे त्याच काळी कनोजच्या सत्तेला थोडीफार उतरती कळा लागली असावी. ह्या उतरत्या काळाचा फायदा घेऊन यशोवर्म्यानें कनोजच्या सम्राटाचा पराभव केला व त्यापासून वैकुंठाची म्हणजे विष्णूची मूर्ति मिळविली. यशोवर्म्याच्या राणीचें नांव पुष्पा होतें, खजुराहो लेखावरून ( सन ९५५ ) असें दिसते की, ही विष्णुमूर्ति प्रथम भोत ( तिघे ) च्या राजाजवळ असावी; त्याच्यापासून ती कीरच्या शाहीराजानें मिळविली; व नंतर ती महीपालास प्राप्त झाली. ह्याच लेखावरून असें समजतें की चंदेलाचा जझोटी येथील राजा कनोज अगर इतर कोणत्याहि सार्वभौमाचा मांडलिक नसून पूर्णपणें स्वतंत्र होता. स्मिथच्या म्हणण्याप्रमाणें भोज व महेंद्रपालाच्या कारकीर्दीत हे चंदेल राजे कनोजचे मांडलिक असून मागाहून ते स्वतंत्र राजे झाले. वि. सं. १०५३ ( इ. स. ९९९ ) च्या एका लेखांत हर्षाला व यशोवर्म्याला परमभट्टारक व परमेश्वर अशीं विशेषणें लावलेली आहेत ( इंडि. अँटि. व्हो. १६ पृ. २०२ ). त्यावरून हर्ष हाच चंदेलाचा पहिला स्वतंत्र राजा झाला असें अनुमान निघते.

यशोवर्म्याच्या ( ९२५ ते ९५० ) नंतर चंदेलांचा अतिपराक्रमी पुरुष धंग राजा राज्य करूं लागला. खजुराहो लेखांत प्रथमच धंग राजाच्या राज्यविस्ताराच्या मर्यादा दिलेल्या आहेत. त्याच्या राज्याची सीमा उत्तरेस यमुने-



पासून दक्षिणेस मालवा (बेटवा) नदीच्या कांठच्या भास्वत (भेलसा) गांवापर्यंत आणि पूर्वेस कालंजरपासून पश्चिमेस गोपाद्री (ग्वालेर) पर्यंत होती.

धंग राजाच्या कारकीर्दीचे बरेच लेख सांपडले आहेत. त्यांपैकी खजूराहोचा लेख (९५४) मुख्य असून दुसऱ्या दोन महत्वाच्या लेखांचे काल अनुक्रमे स. ९९८ व १००२ असे आहेत. ९९८ च्या लेखांत धंग राजाची तुलना हम्मिराबरोबर केली आहे. त्यावरून (९८९-९९०) क्रमशः येथे सक्तेगिनाबरोबर झालेल्या रणसंप्रामांत धंग राजाने विशेष पराक्रम दाखविला असावा असे दिसते. फेरिस्त्यानने यास दुजोरा दिला आहे. तो म्हणतो की लाहोरच्या जयपाळाच्या मदतीस कालंजर राजा मोठ्या सैन्यानिशी व खाजिन्यासह धांवून आला. ह्या लेखावरून हिंदूंचा जय झालेला दिसतो.

धंगाची कारकीर्द फार मोठी असून तो दीर्घायुषी होता. आयुष्याच्या अंती त्याने गंगायमुनेच्या प्रवाहांत जिवंत जलसमाधि घेतली (१००० सुमारे) अशी आख्यायिका प्रसिद्ध आहे. धंग राजाच्या तिसऱ्या दानपत्रावरून असे दिसते की, त्याच्या राज्याचा विस्तार काशीपर्यंत झाला असावा. सारांश धंग हा चंदेल वंशांत विख्यात वीर पुरुष होऊन गेला यांत संशय नाही. तसाच तो मोठा शिवभक्त होता. त्याने एक मोठे शंकराचे देऊळ बांधले होते. ह्या काळांत शिव विष्णु, सूर्य किंवा देवी इत्यादि देवतांची उपासना विशेष प्रचारांत होती.

धंगानंतर त्याचा पुत्र गंड गादीवर आला (१०००). याला मुसुलमान इतिहासकार नंद म्हणत. याच्या कारकीर्दीत गझनीच्या महंमुदाच्या स्वान्या झाल्या. सन १००९ च्या स्वारीच्या वेळी आनंदपालाला मदत करण्याकरितां गंड याने आपले सैन्य पाठविले. परंतु दोस्तांबरोबर त्याच्याहि सैन्याचा पराभव झाला. महंमुद परत गेल्यावर गंडाने कनोजच्या राजावर स्वारी करून आनंदपालाने दाखविलेल्या भिन्नपणाबद्दल त्याला ठार मारून दुसऱ्या एका राजपुत्रास गादीवर बसविले. त्याचा सूनू घेण्याकरितां महंमुदाने गंडावर (१०२०) स्वारी करून त्याचा पराभव केला व पुष्कळ लूट नेली. या लुटीमुळे त्याला आणखी लोभ सुटून त्याने पुन्हा (१०२२) गंडावर स्वारी केली. गंडाने लढाई न करतां महंमुदाला पुष्कळ नजराणा देऊन परत लाविले. या नंतर चंदेल राज्यावर मुसुलमानांनी १७० वर्षेपर्यंत स्वारी केली नाही.

गंडानंतर, विद्याधर, विजयपाल व देववर्मा यांच्या कारकीर्दीत महत्वाच्या गोष्टी घडल्या नाहीत. विद्याधर (१०२५) हा कच्छपघाट अर्जुन याचा समकालीन होता. याच अर्जुनाने मागे गंडासाठी कनोजच्या राज्यपालाला ठार मारिले असे दुबकुंदच्या शिलालेखांत म्हटले आहे. विजयपालाच्या राणीचे नांव भुवनदेवी होते; त्याचा पुत्र

देववर्मा होय. त्याच्या मागून त्याचा भाऊ कीर्तिवर्मा याचा कारकीर्द सुरू झाली; ती महत्वाची आहे. त्याने देवगड नांवाचा प्रांत आपल्या राज्याला जोडला व तेथे कीर्तिगिरी नांवाचा किल्ला बांधला. तसेच जबलपूर जिल्ह्यातील वलिहि शहर यानेच बसविले अशी दंतकथा आहे. यानंतर स. ११०० पासून ११२८ पर्यंत सल्लक्षणधर्मा, जयवर्मा व पृथ्वीवर्मा, या राजांच्या कारकीर्दीत महत्वाच्या गोष्टी झाल्या नाहीत. सल्लक्षणाने मालवा अंतर्वेद व चेदी देश काबीज केले होते.

मदनवर्म्याची कारकीर्द महत्वाची आहे. (११२८-६५). याने गुर्जर राजाचा पराभव केला. हा गुर्जर राजा सिद्धराज जयसिंह असावा. मदनवर्म्याने मदनसागर नांवाचा तलाव बांधला. त्याने चेदीच्या राजाचा पराभव केला. मालव्याच्या राजाची कत्तल केली व बनारस राजाची सैत्री संपादन केली. पुढे याचा पुत्र यशोवर्मा हा तरुणपणीच वारल्याने त्याचा मुलगा म्हणजे मदनवर्म्याचा नातु परमर्दी अथवा परमाल हा गादीवर आला (११६७). याच्या कारकीर्दीत चव्हाण व चंदेल यांच्यांत युद्ध झाले. त्यांत सिस्वांगड येथे परमालचा पराभव झाला. हे ठिकाण जालनाच्या पश्चिमेस आहे. या वेळेला चंदेलांचा हमीरपूरपासून महोबापर्यंत पाठलाग करण्यांत आला. व महोबा पृथ्वीराजाच्या ताब्यांत गेले. याला मुसुलमान इतिहासकार परमार म्हणतात. कुतुबुद्दीन ऐबक याने पुढे याजवर स्वारी केली व कालंजर किल्ल्याला वेढा दिला. पुष्कळ दिवस लढून शेवटी नाइलाजाने परमालने खंडणी देण्याचे कबूल केले परंतु आपले वचन पुरे करण्याच्या पूर्वीच तो मरण पावला. तेव्हा त्याचा प्रधान अजदेव याने कालंजर किल्ला मुसुलमानास दिला (१२०३). नंतर कुतुबुद्दीनाने महोबा घेऊन कालंजरचा राज्यकारभार सरदाराच्या ताब्यांत दिला.

अशा तऱ्हेने उत्तर हिंदुस्थानांत चंदेल राजघराण्याचा इतिहास स. १२०३ मध्ये समाप्त झाला. यापुढे त्या घराण्यापैकी नांव घेण्यासारखा पुरुष राज्यपदावर बसला नाही. परमर्दीच्या नंतर त्रैलोक्यवर्मा (१२१३) व त्याचा पुत्र वीरवर्मा गादीवर आले (१२६१). वीरवर्म्याची राणी कल्याण देवी नांवाची होती. याचा पुत्र भोजवर्मा होय; तो १२८९त गादीवर बसला. परमर्दीच्या नंतर हे पुढले राजे मुसुलमानांचे मांडलिक बनले.

चंदेलांचे सत्ताक्षेत्र.—यांचे अर्वाचीन नांव बुंदेलखंड असे आहे. त्यासच प्राचीन नांव जिझक्षोटी किंवा जिजाकभुक्ती असे होते. कनिंगह्याम म्हणतो की पूर्वाच्या या बुंदेलखंडांत (हल्लीचे) हमिरपुर, बांडा, ललितपुर, अलाहाबाद व मिरझापूर यांचा कांही भाग व सागर व दमो हे जिल्हे येतात. शिलालेखांतील जिजाकभुक्ती प्रांत या प्रांताशी साधारणतः जुळतो. हुएनत्संगहि याच प्रदेशाला जिजाकभुक्ती म्हणून उल्लेखितो. इक्ष्वकु व अश्वमेध यां या



वेळी या प्रांताची राजधानी खजुराहो होती. हल्लीं हें खेडें असून तें छत्रपुर संस्थानांत महोवाच्या दक्षिणेस ३४ मैलांवर आहे. या प्रांतांत ह्युएनत्संग स. ६४१त आला. त्यानें केलेल्या राजधानीच्या वर्णनावरून खजुराहो ही राजधानी नसून एरण असावी असें दिसतें. या गांवासंबंधीच्या बुद्धगुप्ताच्या व तोरमाणाच्या शिलालेखावरून हें गांव पांचव्या शतकाच्या शेवटी व सहाव्या शतकाच्या आरंभी महत्त्वाचें होतें व सातव्या शतकांत तें राजधानीचें ठिकाण झालें असावे असें दिसतें.

चंदेल वंशाचा खजुराहोवरील अतिप्राचीन ताबा दाखविणारा पुरावा म्हणजे खजुराहो येथील शिलालेख होय. नं. २ च्या शिलालेखांत यशोवर्म्यानें कालंजर जिकलें असें आहे. चंदेल वंशानें या यशोवर्म्याच्या राज्यांभाच्या पूर्वी थोडे दिवस खजुराहो जिकलें असावे. सारांश सातव्या शतकांत राजधानी एरण असावी व पुढें स. ९०० च्या नंतर खजुराहो झाली असावी असें दिसतें.

दंतकथेवरून छत्रपुर संस्थानांतील मनियागड हें चंदेल वंशाचें मूळ ठिकाण होतें असें म्हणतात.

खजुराहो हें गांव मूर्तिविघ्नसक मुसुलमानांच्या नेहमीच्या रस्त्याआड एकीकडे होतें म्हणूनच तेथील सुंदर देवालये वगैरे कायम राहिली. उत्तरहिंदुस्थानांतील अतिशय सुंदर अशीं हिंदु देवालये येथे आहेत. धंग राजाच्या कारकीर्दीत खजुराहो हें भरभराटीच्या शिखरास पोहोचलें. पुढें गण्ड राजाच्या कारकीर्दीत गझनीच्या महमुदानें चंदेल राजाचा पराभव केला व तेव्हांपासून खजुराहोला उतरती कळा लागली.


चंदेलांचें दुसरें शहर म्हणजे महोवा होय. हें खजुराहोच्या उत्तरेस ३४ मैलांवर आहे. येथे व याच्या आसपास चंदेल वंशाची स्मृति अनेक काळपर्यंत कायम राखणाऱ्या इमारती व स्थळे असून त्यांत कीर्तिवर्म्यानें बांधलेला कीरत सागर तलाव, राहिलानें बांधलेला राहिलासागर तलाव व एक शिवमंदिर, मदनवर्म्यानें बांधलेला मदनसागर तलाव, व कर्कामह नांवाचें स्फटिकमंदिर वगैरे स्थळे मुख्य आहेत. महोवा शहराची चंदेल वंशांतील सर्व राजापेक्षां परमर्दि याचाच संबंध जास्त होता. याला पृथ्वीराजानें महोवांतून जेव्हां हांकून लावलें, तेव्हां हा कालंजरला गेला ( ११८२ ). पुढें (चंदेभाट व दंतकथा यांच्या आधारावरून) परमर्दिनंतर महोवा येथील कारभार त्याचा मुलगा समरजित हा पाहू लागला असें दिसतें. हा इ. स. १२०३ मध्ये मुसुलमानांकडून मारला गेला. महोवा हें गांव हल्लीं फार लहान असून हमीरपुर जिल्ह्यांत आहे.

अजयगड हें त्रैलोक्यवर्म्याचें मुख्य ठिकाण होतें. हें हल्लीं याच नांवाच्या संस्थानांत असून खजुराहोच्या जवळ आहे. इ. स. ९३०-९४० यांच्या दरम्यान कालंजर किल्ला चंदेल राजांनीं जिकला व कीर्तिवर्मा राजानें येथे एक तलाव बांधला. एक दंतकथा अशी आहे की, कीर्तिवर्मा राजाचा महारोग या तलावांत स्नान केल्यामुळे बरा झाला. हा किल्ला इ. स. १२०३ मध्ये कुतुबुद्दीन ऐबकनें घेतला. कुतुबुद्दीननें कालंजर घेतल्यानें पुढें चंदेलांनीं अजयगड येथे राजधानी केली. चंदेलांच्या ताब्यांत वरील दोन किल्ल्यांखेरीज आणखी सहा प्रख्यात किल्ले होते. त्यांपैकी (१) वारीगड हा चरखारी संस्थानांत असून; महोवापासून १० मैलांवर आहे. (२) मौडा हा किल्ला हमीरपुर जिल्ह्यांत आहे. (३) मनियागड हा किल्ला चंदेल वंशाचें मूळ ठिकाण आहे असें म्हणतात. हा हल्लीं मोडकळीस आलेला आहे. येथील मनिया देवी चंदेल वंशाची कुलस्वामिनी होय. (४) वांडा जिल्ह्यांत कालंजरपासून १२ मैलांवर मार्का किल्ला होता. हल्लीं तेथे जंगल आहे. (५) गडा हा किल्ला जवळ-पूरच्या पश्चिमेस ४ मैलांवर आहे. (६) किल्ले महियर येथे हल्लीं अलाहाबाद जवळपूर रेल्वेचें स्टेशन आहे.

खजुराहो येथील दंतकथेवरून असें दिसतें की चंदेल वंशाचे लोक मूळचे मनियागड येथील असावे; या चंदेलांची स्वतंत्र नाणीं कोठें कोठें सांपडतात. चेदी राजांच्या व चंदेलांच्या नाण्यांत विशेष साम्य आहे. फरक इतकाच की चेदीच्या नाण्यांवर दुर्गेचा शिक्का असे तर चंदेलांच्या नाण्यांवर हनुमानाचा शिक्का आहे; एकीकडे हनुमान व दुसरीकडे राजाचें नांव असतें. मात्र धंगाच्या पूर्वीच्या राजांची नाणीं आज उपलब्ध होत नाहीत. फक्त कीर्तिवर्म्यापासून वारवर्म्यापर्यंतचीं कांहीं सांपडतात. कर्णेदेव चेदीराजाचा पराभव कीर्तिवर्म्यानें केल्यानंतर त्यानें आपलें नाणें पाडलें व तें साधारण चेदीवंशाच्या नाण्याप्रमाणेंच पाडलें म्हणून त्यांत साम्य दिसतें. स्मिथनें इंडि. अँटि. व्हॉ. ३७ मध्ये चंदेलांची व त्यांच्या नाण्यांची १९०८ पर्यंतची माहिती दिली आहे. कीर्तिवर्म्याचीं नाणीं फक्त सोन्याचीं असत व तीं द्रुम व अर्धा द्रुम अशीं असत. बाकीच्या राजांनीं तांब्यांचींहि नाणीं पाडलीं होती. हनुमानाचा उपासक कोणता चंदेलराजा होता हें नक्की समजत नाही. खजुराहो लेखांत शेवटी "विनायकपालाच्या कारकीर्दीत" असे शब्द आढळतात. रा. वैद्यांच्या मतें हा विनायकपाल म्हणजे कनोजचा महीपाल नांवाचा सम्राट असावा.



## चंदेलघराण्यांतील राजांची वंशावळ.




चं दे ल ठा कूर.—चंदेल ठाकुरांच्या खालील शाखा आहेत. ( १ ) चांदे चांदावाल ( २ ) चंदेरी स्थापनकर्ता—दमखोह. ( ३ ) महोबा मदनवर्मा ( ४ ) कनोज ( सभाजित ). पहिलीं दोन घराणीं ऐतिहासिक कालापूर्वीची असून त्यांची माहिती उपलब्ध नाही.

इलियटच्या ग्लोसरीप्रमाणें या वंशांत १८ राजे झाले. एका फारसी वखरीप्रमाणें ८ झाले व एका हिंदी वखरीप्रमाणें १४ झाले. त्यांचीं नांवें पुढें दिलीं आहेत:—


मानवर्मा, ग्यानवर्मा, जानवर्मा, गजवर्मा, कीलवर्मा, सकतवर्मा, भगतवर्मा, जगतवर्मा, रहिलियावर्मा, सुरजवर्मा, रुपवर्मा, मदनवर्मा, किरातवर्मा, परमालदेव.

कनोज (चंदेरी).—ठाकूर कनोजची गादी स. ११२३ या वर्षी स्थापिली गेली. या वंशांत जे राजे झाले. ते येथे-प्रमाणे:—

( १ ) सभाजित, ( २ ) ग्यासदेव, ( ३ ) घनश्यामदेव, ( ४ ) विहरदेव, ( ५ ) लहरदेव, ( ६ ) सूपदेव, ( ७ ) वासदेव, ( ८ ) खाखदेव, ( ९ ) धामदेव. शिवराजपूरचे घराणें धामदेवाच्या नंतर अस्तित्वांत आलें. त्या घराण्याचा मूळ पुरुष धामदेव राजाचा मुलगा होय.



ओन्हा येथील रावत. साक्रेणचें घराणें. वातपूरचे रावत सचेन्दि घराणें—गंगातीरीं विहरी गांवीं राहणाऱ्या करकाल देवाचा मुलगा हरसिंगदेव यास हिंदुसिंग नांवाचा एक मुलगा होता. हा फार बलिष्ठ असून लोकांनां त्रास देत असे; म्हणून तेथील राजानें त्यास आपल्या राज्यांतून हांकलून लाविलें. तो तापासपीहि येथें जाऊन राहिला. यानें पुढें बनौर व सचेन्दि येथें किल्ले बांधले व मोठी फौज जमवून आसपासचे प्रांत द्वाबीज केले. त्यानें सचेन्दी येथें गादी स्थापन केली.



गजराजदेव मेल्यानंतर कम्पनदेव व हरसिंगदेव या दोघांत भांडण उपस्थित झालें. राणीनें कंपनदेवास गादी दिली. हरसिंगदेव तेथून निघून बनौरला आला व त्यानें तेथें नवें राज्य स्थापन केलें. [ संदर्भग्रंथ.—वैद्य—मध्ययुगीन भारत भा. २; माबेल डफ; जर्नल ए. सो. बंगाल. पु. १; इंडियन ऑटिक्वरी. पु. ३२; सतिप्रसादकृत चंदेल घराण्याचा फारसी इतिहास ].



**चंदौली**—संयुक्त प्रांत, बनारस जिल्ह्यातील एक तह-शील. हिचें क्षेत्रफळ ४२६ चौ. मैल आहे. व लोकसंख्या इ. स. १९११ साली २४३९२८ होती. इ. स. १९०२-०४ साली शेतसारा रु. २८०००० व जकात, कर वगैरेंचें उत्पन्न रु. ६४००० होते. याच्या जवळून कर्मनाशा नदी वाहते. येथील माती चिकण आहे. येथें तांदुळाचें मुख्य पीक आहे.

**चंदौसी.**—संयुक्त प्रांत गोरदाबाद जिल्ह्याच्या विहारी तहसिलांतिल एक शहर आहे. हें औधरोहिलखंड रेल्वेवरील एक जंक्शन स्टेशन आहे. येथें इ.स. १९११ साली लोकसंख्या २२२५५ होती. येथें रेल्वे सुरु झाल्यापासून हें एक व्यापाराचें ठिकाण झालें आहे. येथें पक्के रस्ते आहेत. म्युनिसिलिटी इ. स. १८६३ साली झाली. येथून साखर, सण, धान्य व कापूस बाहेर गांवीं जातो व बाहेरून मीठ व कापड येतें. येथें कापूस व सण दावण्याच्या गिरण्या आहेत. येथें ७ शाळा आहेत.

**चंद्र**—सूर्यमंडळातील पृथ्वीचा उपग्रह. या लेखामध्ये चंद्राची सामान्य माहिती दिली आहे. चंद्रग्रहणाविषयी विवेचन 'ग्रहण' या लेखांत केलेंच आहे. सर्व नक्षत्रांतून चंद्राची एक प्रदक्षिणा होण्यास मध्यम मानानें सुमारे २७ दिवस १९ घटका लागतात. कधी याहून कांहीं घटिका कमी लागतात व कधी जास्त लागतात. अशा कमजास्त मानांच्या सप्तसरानें काढिलेलें जें मान त्यास ज्योतिषशास्त्रांत मध्यम म्हणतात. एका तारेजवळ एकदां चंद्र दिसला तर पुन्हां वर लिहिलेल्या काळानें तो तेथें येईपर्यंतच्या काळास नाक्षत्र-मास म्हणतात. २७ नक्षत्रांतून कांहींच्या दक्षिणेकडून नेहमी चंद्र जातो; कांहींच्या उत्तरेकडून जातो; आणि बाकी कृत्तिका, रोहिणी, पुष्य, मघा, चित्रा, विशाखा, अनुराधा, ज्येष्ठा, पूर्वाषाढा, उत्तराषाढा, शतभिषक, रेवती, यांचें तो कधी कधी आच्छादन करितो. ह्या आच्छादनास पिधान असें म्हणतात. रोज सरासरी पांच तारांचें पिधान चंद्र करितो. परंतु त्यांतल्या तेजस्वी तारांचें मात्र पिधान नुसत्या डोळ्यांनीं चांगलें पाहण्यास सांपडतें. मघा, ज्येष्ठा, चित्रा, रोहिणी, ह्या पहिल्या प्रतीच्या तारा आहेत. त्यांतहि क्रमानें त्या एकीकडून एक जास्त तेजस्वी आहेत. रोहिणी सर्वांत तेजस्वी आहे. यामुळें चंद्र सर्वाहून तिच्या फारच जवळ येईपर्यंत ती दिसत असते. अर्थातच तिचें पिधान सर्वाहून मनोहर दिसतें. हीच गोष्ट चंद्राची रोहिणीवर अति प्रीति आहे या समजुतीचें कारण होय. आणि ही गोष्ट अति प्राचीनकाळीं आमच्या लोकांस ठाऊक होती असें तैत्तिरीय संहितेंतील [ २. ३. ५. ] कथेवरून ठरतें. ती कथा अशी आहे:—

“ प्रजापतीला ३३ कन्या होत्या. त्या त्यानें सोमराजास दिल्या. तो त्यांपैकी रोहिणीशीं मात्र समागम करूं लागला. यामुळें इतरांस मत्सर उत्पन्न होऊन त्या प्रजापतीकडे गेल्या. सोम त्यांच्या मागून जाऊन त्यांस प्रजापतीपार्शीं परत मागूं

लागला. प्रजापतीनें सांगितलें, सर्वांशीं सारखा वागेन अशी शपथ घे, म्हणजे तुला कन्या परत देतां. त्यानें शपथ घेतली. प्रजापतीनें कन्या परत दिल्या. तरी तो पुन्हां त्यांच्या पैकीं रोहिणीजवळ मात्र जाऊं लागला. त्यामुळें त्यास यक्ष्मा झाला. सोमराजास यक्ष्मा झाला म्हणून त्यास राजयक्ष्मा म्हणतात. याप्रमाणें राजयक्ष्माची उत्पत्ति झाली. नंतर सोम त्या तारांच्या पायां पडत पडत त्यांच्या मार्गे जाऊं लागला. त्या वोलल्या, तूं आम्हां सर्वांशीं सारखें वागावें असा आम्ही वर मागतो. मग त्यांनीं आदि-त्यास चरु दिला, आणि त्याच्या योगानें सोमास पापापासून मुक्त केलें.

चंद्राच्या योगानें कांहीं तारांचें पिधान कां होतें याचें कारण असें:—चंद्र पृथ्वीभोंवती फिरतो. म्हणजे तो पृथ्वीचा उपग्रह आहे. तो पृथ्वीभोंवतीं क्रांतिवृत्तांतून फिरत नाही. त्याची कक्षा क्रांतिवृत्तास छेदिते. त्या दोहोंच्यामध्ये सुमारे सवापांच अंशांचा कोन आहे. यामुळें चंद्रकक्षेचा अर्धा भाग क्रांतिवृत्ताच्या उत्तरेस सुमारे सवापांच अंशांपर्यंत व अर्धा भाग दक्षिणेस सवापांच अंशांपर्यंत असतो. म्हणून चंद्र नेहमीं क्रांतिवृत्ताच्या दक्षिणेस किंवा उत्तरेस सवापांच अंशांत असतो. खस्थ पदार्थापासून क्रांतिवृत्तापर्यंत जें अंतर त्यास शर म्हणतात. हें अंतर त्या खस्थापासून क्रांतिवृत्तावर लंब काढून त्यानें मोजतात. चंद्राचा शर सवापांच अंशांपर्यंत असतो. क्रांतिवृत्त आणि चंद्रकक्षा ह्यांच्या दोन पातविंदूस अनुक्रमें राहु आणि केतू म्हणतात. राहुमध्ये किंवा केतूमध्ये चंद्र असतो तेव्हां अर्थातच क्रांतिवृत्तापासून त्याचें अंतर मुळाव नसतें. म्हणजे त्या वेळीं शर शून्य असतो. क्रांतिवृत्ताच्या आसपास सवापांच अंशांच्या आंत ज्या तारा आहेत, म्हणजे ज्यांचा शर सवापांच अंशांहून जास्त नाही, त्यांचें पिधान चंद्र करितो. विषुववृत्तापासून क्रांतिवृत्ताचें परम अंतर सुमारे २३॥ अंशांवर आहे. आणि चंद्र कधी त्याच्या दक्षिणेस किंवा उत्तरेस असतो. म्हणून चंद्राची परम क्रांति कधी सुमारे २८॥ अंश होते, कधी सुमारे १८॥ अंशच होते. याहून जास्त ज्यांची क्रांति असेल त्या तारांचें पिधान कधीहि होण्याचा संभव नाही. चंद्रकक्षा आणि क्रांतिवृत्त यांचे पात म्हणजे राहुकेतु हे स्थिर नाहीत; त्यांस गति आहे ( आणि म्हणूनच हे भारतीय ज्योतिषांत ग्रह कल्पिले आहेत. वस्तुतः हे दृश्य किंवा द्रव्यघटित पदार्थ नाहीत ). ते सुमारे १८॥ वर्षांत क्रांतिवृत्तांत एक फेरा करितात. यामुळें क्रांतिवृत्ताच्या कोणत्याहि विंदूशीं चंद्राचा शर सर्वदा सारखा नसतो. कधी शून्य असतो, कधी सवापांच अंशांपर्यंत असतो. यामुळें एका तारेचें पिधान चंद्र एकदां करूं लागला म्हणजे सुमारे २ वर्षे करितो; व पुढें करीनासा होतो. तो पुन्हां १८॥ वर्षांनीं करूं लागतो. ज्या तारा क्रांतिवृत्तावर किंवा त्याच्या अगदीं जवळ आहेत त्यांचें पिधान तो १८॥



वर्षात दर खेपेस दोन दोन वर्षे असें दोनदां करितो. वर ज्या नक्षत्रांचें पिधान चंद्र करितो असें सांगितलें त्यांतील बहुतेकांच्या सर्व तारांचें पिधान तो १८॥ वर्षात केव्हां ना केव्हां तरी करितो. जेव्हां करीत नाहीं, तेव्हां त्यांच्या उत्तरेकडून किंवा दक्षिणेकडून तो जातो.

कधी कधी बुधशुक्रादि ग्रहहि चंद्राच्या सपाटघात सांपडून त्यांचेहि पिधान चंद्र करितो. ग्रह बहुधा पहिल्या प्रतीच्या तारेएवढे किंवा त्याहून मोठे दिसतात. यामुळे त्यांचें पिधान पाहण्याची विशेष मौज असते. कधी कधी तारा आणि ग्रह यांचें पिधान एका कालीं होण्याचा संभव आहे. बुधाला रौहिणेय असें नांव आहे, ह्या गोष्टीचें मूळ ह्या पिधानांत आहे. बुध आणि रोहिणी यांचें एकाकालीं पिधान झालें असतां त्यावेळीं चंद्रविंदांतून बुध बाहेर पडला असें पाहून रोहिणिचंद्रसमागमापासून बुध हा पुत्र झाला अशी कल्पना होण्याचा संभव साहजिक आहे. गुरुपत्नी तारा हिचें हरण चंद्रानें केलें आणि तिला बुध हा पुत्र झाला या कथेंत तारा म्हणजे वस्तुतः रोहिणी नामक जी तारा ती होय. बुधाला रौहिणेय अशी संज्ञा आहे. त्याप्रमाणें इतर ग्रहांसहि अशा संज्ञा आहेत. त्या फारशा प्रसिद्ध नाहींत. तरी पुराणांत त्या आहेत. शुक्र, मंगळ ह्यांस अनुक्रमें मघाभू व आपाढाभू अशीं नांवें आहेत. त्या त्या तारा, ते ते ग्रह आणि चंद्र, यांच्या एककालिक निकट समागमापासून तीं नांवें पडलीं यांत संशय नाहीं.

चंद्रपृष्ठाचा जो भाग काळा दिसतो तो चंद्रानें धारण केलेला ससा किंवा हरिण आहे अशा कल्पना उद्भवल्या. त्याप्रमाणें जो भाग चकचकीत दिसतो तेथे पाणी असवें अशी कल्पना होणें हें त्याहून अधिक स्वाभाविक आहे. दुर्बिण प्रथमच प्रचारांत आली तेव्हां तीतून दिसून आलें कीं, चंद्राचा जो भाग चकचकीत दिसतो तो पर्वतांचीं शिखरे व ज्वलत्पर्वतांचीं मुखें यांनीं उंचसखल झालेला आहे; आणि काळा भाग दिसतो तो सखल आहे व त्यावरून पाश्चात्य ज्योतिष्यांनीं प्रथम असें अनुमान केलें कीं, काळा भाग दिसतो तेथे समुद्र आहेत. परंतु मोठमोठ्या दुर्बिणींनीं चंद्राचें वेध झाल्यावर चंद्रावर पाणीं मुळींच नाहीं असा निर्णय झाला.

पृथ्वीपासून चंद्राचें मध्यम अंतर २४०००० मैल आहे. कधी तें याहून १९ हजार मैल कमी होतें, कधी जास्त होतें. इतक्या अंतरावरून चंद्र आपल्या पृथ्वीभोंवतीं फिरत असतो. आपल्या पायापासून पृथ्वीच्या मध्यबिंदूपर्यंत अंतर सुमारे ४ हजार मैल आहे. म्हणजे भूगोलाची त्रिज्या इतकी आहे. हिच्या साठपट चंद्र दूर आहे. चंद्राचा व्यास सुमारे २१६० मैल आहे. म्हणजे पृथ्वीच्या व्यासाच्या चौथ्या हिस्साहून थोडा जास्त आहे. पृथ्वीच्या पृष्ठाचें क्षेत्रफळ म्हणजे पृथ्वीचें पृष्ठफळ चंद्राच्या सुमारे १३ पट येतें. म्हणजे चंद्रावर जेवढी


जागा आहे त्याच्या १३ पट पृथ्वीवर आहे. चंद्राच्या आकाराच्या सुमारे ४९ पट पृथ्वी मोठी आहे आणि चंद्राच्या ८१ पट पृथ्वीचें वजन आहे. दोन गोलांचे व्यास ठाकक असले तर त्यांचीं पृष्ठफळे आणि आकार म्हणजे घनफळे ह्यांची तुलना करतां येते. चंद्राच्या ४९ पट पृथ्वीचा आकार आहे, तर वजनहि तितकें पट असलें पाहिजें असें मनांत येईल. दोन्ही गोलांची घनता सारखी असती तर तसें झालें असतें. परंतु दोहोंची घनता सारखी नाहीं; पृथ्वीच्या निम्याहून किंचित् जास्त इतकीच म्हणजे पाण्याच्या सुमारे ३॥ पट चंद्राची घनता आहे. आणि अर्थात् इतकेंच त्यांचें विशिष्ट गुरुत्व आहे. म्हणून चंद्राच्या ८१ पट पृथ्वीचें वजन आहे. चंद्राचा एक तुकडा घेतला आणि तितकेंच पाणी घेतलें तर त्या पाण्याचें जितकें वजन भरेल त्याच्या सुमारे ३॥ पट वजन त्या तुकड्याचें भरेल. हें चंद्राचें विशिष्टगुरुत्व होय.

चंद्राच्या कला वाढूं लागल्यापासून सुमारे १५ दिवसांनीं तो पूर्ण होतो. चंद्र एकदां पूर्ण झाल्यापासून पुन्हां होईपर्यंत किंवा एका रात्रीं मुळींच न दिसल्यापासून पुन्हा दिसेनासा होईपर्यंत सुमारे ३० दिवस जातात. इतक्या काळास चांद्रमास म्हणतात. प्राचीन खालिडियन लोकांत चंद्रमानांचें प्राधान्य होतें. सुसलमानांत अजूनहि आहे. ते वारा चांद्रमासांचेंच वर्ष धरितात. आम्हीं अधिकमास धरून चांद्र आणि सौर या दोहोंचा मेळ ठेवतो. युरोपियन लोक चांद्रमास हल्लीं मुळींच धरीत नाहींत. सौरमास घेतात.


चंद्र पृथ्वीभोंवतीं फिरत फिरत सूर्याभोंवतीं फिरतो. नक्षत्रांतून त्याची एक प्रदक्षिणा सुमारे २७ दिवसांत होते असें मागे सांगितलें. पृथ्वी स्थिर असती तर इतक्याच काळांत चंद्राची पृथ्वीप्रदक्षिणा झाली असती परंतु इतक्या काळांत पृथ्वी थोडीशी पुढें जाते म्हणून प्रदक्षिणेस सुमारे २९॥ दिवस लागतात. पृथ्वीभोंवतीं चंद्र जितक्या काळांत फिरतो तितक्या काळांत तो आपल्या आंसाभोंवतीं एक प्रदक्षिणा करतो. त्यामुळे चंद्राचा अर्धा भाग मात्र आपल्यास नेहमीं दिसतो. या भागावर जसजसा सूर्यप्रकाश पडलेला आपणांस दिसतो तसतसें चंद्रबिंब कमी जास्त दिसूं लागतें. यालाच कला म्हणतात. अमावास्याच्या २ व्या व ३ व्या दिवशीं चंद्राची अगदीं वारीक कोर दिसते. तिच्या टोकांस शृंगें म्हणतात. या टोकांच्या उच्चनीचतेवर समृद्धिमहर्गता अवलंबून असते असें मानतात. समुद्राची भरती ओहटी चंद्राच्या उदयास्तावर अवलंबून आहे. ' भरती ओहटी ' पहा.

चंद्रावर कांहीं डोंगरांच्या रांगा आहेत; कांहीं शांत झालेलीं ज्वालामुखे निरनिराळीं पसरली आहेत; व कांहीं प्रदेश सपाट आहे. जेथें बिंब काळसर दिसतें, तेथील







बार्न धुबडाचें डोकें  
(उद्युडयाकनांसहित)  
(अ) कानझांकणी (आ) कानाचें मोक



धुबड (पृ. १३)




चंद्राच्या कला.  
(पृ. १६)



चंद्रसूर्यग्रहण.

(आ) सूर्यग्रहण (अ) चंद्रग्रहण.

चिमणी (पृ. १४६)







जपानीशब्द.

चिनीशब्द.

मनुष्य	人	中	मध्य.
पर्वत	山	九	नऊ
नदी	川	五	पांच
चंद्र	月	八	आठ
सूर्य	日	一	एकमयीदा
झाड	木	印	शिका.
अरण्य	本	天	स्वर्ग
मोठें अरण्य	大木	屯	खेडेगांव
घोडा	馬	左	डायाहात
तोड	口	朱	पलंग
मूल	子	巨	प्रमात
		舍	झोंपडी



चैत्य: कोटि (पृ. २३२)



हेइ (पात्र) चित्रकला (पॉलिग्नाटसपथ)



प्रदेश चक्रवर्ती प्रदेशापेक्षां सपाट आहे. तरी अगदी सपाट आहे असे नाही. त्यावरहि उंचवटे आहेतच. परंतु ते इतर प्रदेशांतील उंचवट्यांपेक्षां पुष्कळ ठेंगणे आहेत. नुसत्या डोळ्यांनी चंद्रावरील कांही प्रदेश काळसर व कांही पांढरा दिसतो. हा फरक मुख्यतः त्या प्रदेशांची घटकद्रव्ये भिन्न रंगांची आहेत त्यामुळे आहे. सपाट प्रदेशावर पूर्वी समुद्र होता असे कांहींच मत आहे. सांप्रत चंद्रावर पाणी नाही.

चंद्रावरील उंचवट्यांचे स्वरूप पृथ्वीवरील उंचवट्यांच्या स्वरूपाहून निराळे आहे. त्यांच्या कांही रांगा आहेत. तथापि निरनिराळे पसरलेले ज्वालामुखी फार आहेत. पृथ्वीपेक्षां चंद्रावर ज्वालामुखी पर्वत फारच मोठमोठाले आहेत. ते सर्व सांप्रत शांत आहेत. कांही लहान लहान डोंगर निरनिराळे पसरलेले आहेत. कांही पर्वतांची पठारे सपाट असून त्यांच्या भोवती लहान लहान कडे आहेत. ह्या पठारांवर कोठे कोठे शक्ताकृति उंचवटे आहेत. कांहीवर एकच उंचवटा आहे. कांहीची पठारे खोलगट आहेत. चिखल किंवा कमावलेला चुना सपाट पसरलेला असून त्यावर लहानसा दगड मारला असतां जशी आकृति दिसते त्याप्रमाणे चंद्रावरील उंचवट्यांची आकृति सामान्यतः दिसते.

चंद्राची प्रत्यक्ष माहिती करून घेण्याचे आजपर्यंत वरेच प्रयत्न झालेले आहेत. एक दाखने भरलेला अजब दाग चंद्रावर सोडून कांही प्रत्युत्तर मिळते की काय यासंबंधी शोध चालू आहेत. चंद्रासंबंधी पौराणिक माहिती 'सोम' लेखांत सांपडेल.

चंद्रकोना—हें बंगालच्या मिदनापूर जिल्ह्याच्या घाटाल विभागांतील शहर आहे. यांत सन १९११ त ८१२१ लोकसंख्या होती. वरदानच्या कीर्तिचंद्रराय नांवाच्या राजानें हें शहर इ. स. च्या १८ व्या शतकांत एका हिंदू राजापासून घेतलें; व तेव्हांपासूनच हें वरदानच्या राज्यांस जोडलें गेलें. येथें म्युनिसिपालिटी सन १८६९ त स्थापन झाली.

चंद्रगिरी, ता लु का—हा मद्रास इलाख्याच्या चित्तूर जिल्ह्यांतील एक तालुका आहे. याचें क्षेत्रफळ ५४८ चौ. मै. आहे. याची लोकसंख्या सन १९२१ त १२२२०८ होती. हा अतिशय डोंगराळ मुलूख आहे. याच्या उत्तरेस पूर्वघाट व दक्षिणेस कारवेलनगर नांवाच्या टेंकड्या आहेत. टेंकड्यांमधील जमीनी फार सुपीक आहेत.

श ह र.—मद्रासच्या चित्तूर जिल्ह्यांतोळ चंद्रगिरी तालुक्याचें मुख्य शहर. हें स्वर्णमुखी नदीच्या तीरावर आहे. येथील लोकसंख्या सन १९०१ त ४९२३ होती. सन १५६५ त तालिकोटच्या लढाईत पराभव झाल्यानंतर विजयानगरचे राजे या चंद्रगिरी किल्यांत आले. हा किल्ला इम्मदी नरसिंह यादव रायलू राजांन इ. स. १००० मध्ये बांधिला. हा किल्ला सन १६४६ त गोवळकोंडाच्या सुलतानांन व सन १७५८ त

कर्नाटकच्या नवाबचा भाऊ अबदुल वहाबखानांन घेतला होता. हैदराबादींन सन १७८२ त जिंकल्यानंतर हा किल्ला सन १७९२ पर्यंत म्हैसूरच्या ताब्यांत होता. हा किल्ला अशा जागी बांधिलेला आहे व तटवंदी इतकी मजबूत होती कीं जुन्या काळांत तो हल्ला चढवून सर करणे शक्य नव्हतें. या किल्यावरील इमारती, देवळें वगैरे डांसळून पडलेली आहेत. ईस्ट इंडिया कंपनीला सेंट जॉर्ज किल्ला बांधण्यास येथील राजांन परवाना दिला.

चंद्रगुप्त—चंद्रगुप्त हा नंद घराण्यांतील होता. शेवटच्या नंदापासून मुरा नांवाच्या शूद्रेला झालेला हा मुलगा होता म्हणून यास मौर्य म्हणत अशी एक दंतकथा आहे. लहानपणीं अलेक्झांडरची व याची भेट झाली होती. (ख्रि. पू. ३२५.) अलेक्झांडरच्या मरणानंतर चंद्रगुप्तानें (तो मगध देशांतून हद्दपार झाला होता तेव्हां) आपल्या चाणक्य नांवाच्या ब्राह्मण गुरूच्या सल्ल्याने मॅसिडोनियन अधिकाऱ्यांचा नाश केला; व नंतर त्याप्रमाणेंच पाटलीपुत्र येथें बंड करून नंद घराण्याचाहि नाश करून आपण स्वतः मगध राज्याच्या सिंहासनावर चढला; त्यानें सर्वत्र व्यवस्था करून एक प्रचंड साम्राज्य स्थापन केलें (ख्रि. पू. ३२२). चंद्रगुप्त हाच ऐतिहासिक कालांतील हिंदुस्थानचा पहिला सार्वभौम वादशहा होय. यानें चोवीस वर्षे राज्य केलें. पाटलिपुत्र ही त्याची राजधानी होती.

अलेक्झांडरच्या मृत्यूनंतर (ख्रि. पू. ३२३) त्याच्या राज्याचे तुकडे होऊन एकेक तुकडा त्याच्या एक एक सेनापतीस मिळाला. आशियामधील मुलखावर अँटिगोनस व सेल्यूकस असे दोघे हक्क सांगूं लागले व बरीच भांडणे होऊन सेल्यूकसला राज्य मिळालें. अलेक्झांडरनें जिंकलेला जो प्रदेश चंद्रगुप्तानें ताब्यांत घेतला होता, तो परत मिळविण्यासाठीं सेल्यूकसनें सिंधु नदी ओलांडून चंद्रगुप्तावर स्वारी केली; पण त्याचा पराभव झाल्यामुळे त्याला माघार घ्यावी लागली. नंतर त्यानें चंद्रगुप्ताशीं तह केला; त्यांत त्यानें काबूल, कंदाहार, हिरात, बख्चिस्तान इत्यादि प्रदेश चंद्रगुप्ताला दिले. याशिवाय चंद्रगुप्ताला सेल्यूकसनें आपली मुलगी दिली व मेगस्थेनीस याला चंद्रगुप्ताच्या दरबारीं आपला वकील म्हणून पाठविलें; मेगस्थेनीसनें मौर्य घराण्याबद्दल व तत्कालीन हिंदुस्थानाबद्दल पुष्कळ माहिती लिहून ठेविली आहे. चंद्रगुप्तानेंहि सेल्यूकसला ५०० हत्ती बक्षीस दिले.

वर दिलेल्या त्रोटक माहितीखेरीज चंद्रगुप्तासंबंधीची अधिक माहिती उपलब्ध नाही. यानें एकंदर २४ वर्षे राज्य केलें याच्या मरणसमयी याचें राज्य नर्मदेच्या उत्तरेस सर्व हिंदुस्थानभर (अफगाणिस्थानसुद्धां) पसरलें होतें. कदाचित् दक्षिणेकडे देखील (म्हैसूरपर्यंत) त्याचें राज्य पसरलें असेल पण त्याबद्दल खात्रीलायक आधार सांपडत नाही.



चंद्रगुप्ताच्या राज्यकारभारासंबंधी जी माहिती मिळते तीवरून चंद्रगुप्त हा अतिशय कडक शिस्तीचा व व्यवस्थित होता असे दिसते. त्याचा राज्यकारभार एकतंत्री होता. त्याचे मंत्रिमंडळ असे; परंतु चाणक्यानंच शेवटपर्यंत याच्या राज्याचा कारभार फार उत्कृष्ट रीतीने चालविला असे दिसते. चाणक्याच्या शेवटावढल कांहीं समजत नाही. अग्नि-पुराण व दंतकथा यांवरून एक मत तो विंदुसाराच्या वेळीं जिवंत होता व एक मत भडोजवळील शुक्लतीर्थी तो चंद्रगुप्तानंतर जाऊन राहिला असे आहे.

चंद्रगुप्ताची कारकीर्द शेवटाला कशी गेली याचा उलगडा होत नाही. जैनग्रंथांतून मात्र एक गोष्ट दिलेली आढळते. जैन लोक चंद्रगुप्ताला जैनधर्मी मानतात. व त्याच्या काळीं मगध देशामध्ये जैनधर्माचा प्रसार फार झाला होता असे म्हणतात. याच्याबद्दलची जैन आख्यायिका अशी आहे कीं “जैनमुनि भद्रबाहूने उत्तर हिंदुस्थानामध्ये वारा वर्षे दुष्काळ पडेल असे भविष्य वर्तविले होते; व ते थोडे फार प्रत्ययाला येतांच त्या मुनीने वारा हजार शिष्यांसमवेत सुपीक अशा प्रदेशावर जाण्याचा निश्चय केला. चंद्रगुप्ताहि राज्यत्याग करून त्याच्या बरोबरच गेला. भद्रबाहू व त्याचे शिष्य श्रवण वेलगोल येथे (म्हैसूरप्रांत) आले. येथे भद्रबाहू वारला व त्यानंतर वारा वर्षांनी चंद्रगुप्त हा प्रायोपवेशन करून वारला (ख्रि. पू. २९८). चाणक्याच्या अर्थशास्त्रावरून (शेवटचा भाग) चंद्रगुप्ताने ज्या नंदाला ठार मारिले तो नंदराज नास्तिक (जैन किंवा बौद्धधर्मीय) होता असे दिसते. चंद्रगुप्त नेहमी शिकार करीत असे यावरून तो जैन नसून शैव (ब्राह्मणधर्मी) असावा असे वाटते; व त्याचा शिक्षक आणि अमात्य (चाणक्य) तर साक्षात् ब्राह्मणच होता. याचे सैन्य चतुरंग (दळ) असून त्यांत सहा लक्ष पायदळ, नऊ हजार गजदळ व तीस हजार घोडदळ होते; रथदळाची संख्या आढळत नाही; सारांश एकंदर चतुरंगदळ नऊ लक्षांचे होते. चंद्रगुप्ताच्या राज्यांतील व देशांतील एकंदर परिस्थितीचे वर्णन ज्ञा. को. चा प्र. खं. विभाग चौथा यांत आलेले आहे तेथे पहावे. [संदर्भग्रंथ मुद्रा राक्षस; अग्निपुराण; एशिआटिक रिसर्चेस. पु. १. रासमाला. पु. १. चाणक्य-अर्थशास्त्र. स्मिथ-ऑक्सफर्ड हिस्टरी ऑफ इंडिया].

**चंद्रगोमिन्—**प्राचीन भारतीय वैय्याकरण. असंगाच्या पंथांतला होता. याची वैयाकरण, तत्ववेत्ता व कवि म्हणून बौद्ध लोकांत फार कीर्ति आहे. तो चंद्रकीर्तीचा समकालीन होता. व चंद्रकीर्तीच्या मतांचा त्याने प्रतिकार केला; आणि इ. स. ६७३ मध्ये इ—तिसरा हिंदुस्थानांत आला होता त्यावेळीं तो जिवंत होता असे विंटरनिझ म्हणतो. (भारतीय वाङ्मयाचा इतिहास पु. २). याचा काल मार्गे चवथ्या शतकापर्यंत कांहीं पंडित नेतात. चंद्रगोमीनबद्दल पुष्कळ दन्तकथात्मक माहिती असलेल्या तारनाथाच्या मतें चंद्रगोमीने केलेलीं सुखें व विद्वत्ताप्रचुर ग्रंथ असंख्य आहेत.

त्याच्या काव्यलेखनापैकी स्वतःच्या शिष्यास पत्र अशा स्वरूपांत लिहिलेले शिष्यलिखधर्मकाव्य मात्र आज अस्ति-त्वांत आहे. त्यांत सुंदर काव्यरचना केलेली असून बौद्ध-धर्माची तत्वे ग्रथित केलेली आहेत. याच्या व्याकरणा-संबंधी माहिती विज्ञानेतिहास (पृ. १९७) या भागांत दिली आहे.

**चंद्रनगर—**बंगाल. हुगळी जिल्हा. हुगळी नदीवर फ्रेंच लोकांच्या वसाहतीचे शहर आहे. वसाहतीच्या सरहद्दीवर चंद्रनगर ई. आय. रेल्वेवर कलकत्त्यापासून २१ मैलांवर स्टेशन आहे. सन १९१७ मध्ये येथील लोकसंख्या २७३५६ होती. फ्रेंच लोकांनी या ठिकाणी सन १६८८ त कायमचे ठाणे दिले. डुल्लीच्या कारकीर्दीत याची भरभराट झाली. अँडमिरल वाटसनने समुद्रावरून व क्लाइव्हने जमीनीवरून याच्यावर मारा करून सन १७५७ त काबीज केले; व सन १७६० त पुन्हा फ्रेंचांस परत केले. जेव्हा जेव्हा युरोपांत ब्रिटिशांची व फ्रेंचांची लढाई सुरू होई तेव्हा हें शहर ब्रिटिश आपल्या हस्तगत करून घेत व लढाई संपल्यावर पुन्हा परत करीत असे सन १८१६ पर्यंत चालले होते. शेवटी सन १८१६ त ते फ्रेंचांच्या ताब्यांत दिले. येथील कारभारी फ्रेंचांच्या वसाहतीतील गव्हर्नरच्या हाताखाली असतो. ब्रिटिश लोकांनी जेव्हा अफूच्या व्यापाराचा मक्ता घेतला तेव्हा सन १८१९ च्या कराराप्रमाणे फ्रेंच लोकांस वर्षास ३०० अफूच्या पेट्या विकत घेण्यास परवानगी दिली. नंतर अफूच्या पेट्याऐवजी त्यांस वार्षिक ३००० रु. व त्यांच्या राज्यांतून कोणी अफूचा चोरटा व्यापार करूं नये व केल्यास तो बंद करावा याकरिता वार्षिक रु. २००० देण्यांत येतात. येथे डुल्ली नांवाचे एक कॉलेज आहे. एक ज्यूटची गिरणी आहे.

**चंद्रभागा—**चिनाव म्हणून जी पंजाबांतील नदी तिचे मूळचे नांव. पंढरपुराजवळ भीमानदीला चंद्रभागाच म्हणतात.

**चंद्रहास—**हा केरलाधिपति सुधार्मिक राजाचा पुत्र सुंदर व सर्व लक्षणायुक्त असूनहि त्याचा जन्म मूळ नक्षत्रावर झाला होता व याच्या पायास सहावी अंगुली होती त्यामुळे हा जन्मतांच त्याच्या पित्यास शत्रूंनी ठार मारले. मातेने सह-गमन केल्यामुळे हा निराश्रित बनला; तथापि त्याच्या दाईने त्याला कौतलकापुरीत वाढविले, पण तीहि लवकरच मरण पावली. पुढे चंद्रहास भिक्षेवर निर्वाह करीत असता धृष्टद्युद्धि प्रधानाच्या घरी आला. पण चंद्रहास पुढे राजा होणार असे भविष्य कळल्यावरून धृष्टद्युद्धिने त्याला ठार मारण्याचा अनेकदा प्रयत्न केला. पण सुदैवाने सर्व संकटांतून निभावून आणि प्रत्यक्ष धृष्टद्युद्धीच्या विषया नामक कन्येशी विवाह होऊन चंद्रहास अखेर राजपद पावला. चंद्रहासाचे पौराणिक आख्यान कीर्तनकारांत फार लोकप्रिय आहे.

**चंद्रावती अथवा चंद्रावली—**मुंबई. पालनपूर संस्थान. अबूच्या पहाडापासून दक्षिणेस १२ मैलांवरील ठिकाण. येथे



एक प्राचीन शहर असून त्याचा परीघ १८ मैल होता असे म्हणतात. चंद्रावती हे एकदा व्यापाराचे व धार्मिक ठिकाण म्हणून प्रसिद्ध होते. अमदावादचे चीट व रेशीम प्रसिद्ध होण्याला येथील रंगारी व कोष्टी बरेच कारणीभूत झाले. या शहराची भरभराट ७ व्या शतकापासून १५ व्या शतकाच्या आरंभापर्यंत सारखी चालली होती. १३०४ मधील अल्ला-उद्दीनाच्या स्वारीने चंद्रावतीचे स्वातंत्र्य नष्ट झाले. १४०५ त सिरोंहीची वस्ती झाल्यापासून येथील लोक तेथे रहाण्यास जाऊ लागले. १८२४ त येथे संगमरवरी दगडाचे २० मनोरे होते. १८७४ त यापैकी फक्त तीन किंवा चारच शिल्लक राहिले होते.

**चन्नगिरी**—म्हसुरांतील शिर्डीगा जिल्ह्याचा एक तालुका. याचे क्षेत्रफळ ४६५ चौ. मैल आहे. येथील लोकसंख्या सन १९११ साली ८३२३३ होती. याचा शेतसारा सन १९०४-५ साली रु. १४५००० होता. याच्या मध्यभागी सुलेकर नावाचे मोठे तळे आहे. याच्या दक्षिणेस व पश्चिमेस टेंकड्या आहेत. उत्तरेकडील प्रांत सपाट असून सुपीक आहे. त्यांत वगीचे व उसाची लागवड करतात.

**चन्नपट्टण, ता. लु. का.**—म्हसुरांतील बंगलोर जिल्ह्याचा एक तालुका. याचे क्षेत्रफळ ४५३ चौ. मैल आहे. येथील लोकसंख्या सन १९११ त १२२२६९ होती. सन १९०३-४ त यांतील शेतसारा १४३००० रु. होना. याच्या उत्तरेस टेंकड्या आहेत व पुष्कळ जमीन पडता आहे. दक्षिणेस मोठी तळी आहेत व जमीन चांगली आहे. याच्या पूर्वेस अक्रावती व पश्चिमेस कम्बनदी आहे. यांत तुती व नार-ळाच्या झाडांचे वगीचे आहेत.

**श. ह. र.**—म्हसूरच्या बंगलोर जिल्ह्यांतील चन्नपट्टण तालुकाचे मुख्य शहर आहे. हे रेल्वेस्टेशन असून बंगलोर शहरापासून ३५ मैल आहे. सन १९११ त येथील लोकसंख्या ७६२४ होती. इ. स. च्या १४ व्या शतकांत तेलगू लोकांतील वनजीग घराणे उदययास आले होते. त्यांत जगदेवराय नावाच्या पुरुषाने सन १५७७ त पेनुकोंडाचा चांगला वचाव केला म्हणून विजयानगरच्या राजाने त्यास ९ लाख पगोव्याच्या उत्पन्नाचा प्रांत वहाल केला. त्यांत जगदेवरायाने आपली राजधानी आणली व सन १५८० त एक किल्ला बांधला होता. हा किल्ला पूर्वी मोडकलीस आलेला आहे. या ठिकाणी वनजीग घराणांतील पुरुषांनी सन १६८० पर्यंत राज्य केले. नंतर हे म्हसूरच्या ताब्यांत गेले. यांत लाखेची भांडी, मुलांचे खेळ, पोलादी तारा आणि बांगड्याचे कारखाने आहेत. येथे सन १८७० साली म्युनिसिपालिटी सुरू झाली. यांतील उत्पन्न व खर्च सन १९०३-४ त अनुक्रमे ५५०० रु. व ६४०० रु. होता.

**चन्नवसव**—लिंगाईत धर्माचा संस्थापक जो प्रख्यात वसव त्याचा हा भाचा होता. वसवाची बहीण नागलंबिका तिचा हा पुत्र. वसवाने काढलेल्या वीरशैव धर्माची यांनी

पूर्णपणे स्थापना केली. या चन्नवसवाविषयी एक पुराण आहे त्याचा गोषवारा पुढे दिला आहे.

**चन्न व स व पु रा ण**—हे पुराण कानडी भाषेत 'वर्धक पट्टपदी' ह्या वृत्तांत विरुपाक्षी कवीने शालिवाहन शक १५०७ मध्ये रचले. ह्या वृत्ताचे सहा चरण असून त्यांपैकी पहिला, दुसरा, चौथा व पांचवा चरण बीस बीस मात्रांचा आणि तिसरा व सहावा पाद वृत्तीस मात्रांचा असतो. ह्या पुराणाचा मुख्य विषय म्हणजे चन्नवसव यांनी सिद्धरामास दिलेल्या लिंगायत धर्माच्या दोक्षेचे कथानक होय.

पहिल्या प्रास्ताविक अध्यायांत शिव, वृषभ, वीरभद्र, वसव, चन्नवसव, सिद्धरामेश, महादेवी अका, शंकरदेव, इत्यादि देवतांस व लिंगायतपंथी विभूतींस नमन केलेले असून त्यानंतर मल्लिमल्लेश साधूने परधर्माय म्लेच्छांसह मक्केस यात्रा करून तुस्कान्य देशांत वृष्टी पाडली ह्यासंबंधी माहिती असून विद्यानगरांतील सिद्धवीरेश साधूंची माहिती दिली आहे. त्यानंतर लिंगायत लोकांच्या प्रार्थनेवरून विरुपाक्ष कवीने हे पुराण कशा रीतीने रचले ह्याची माहिती आहे.

प्रथम विरुपाक्षाने सरसकवि, वाण, मयूर, भवभूति, सद्गर, कालिदास, मल्लहन, मलेयराज, अतिविरिंदक कवि, राघवन, हंपेयहरेश्वर, हलायुध, उद्धट, गुरुपंडितेश, पात्तुरिकेअराध्य, भीमरस, मोग्गेय, माथिदेव, चामरस, शंकर केरयपन्नरस इत्यादि शैव कवीनां प्रथमार्भां नमन केले असून नंतर सर्व काव्यांत शिवकाव्याची महती किती आहे हे सांगून प्रस्तुत चन्नवसव पुराणांत नवरसानीं किती परिपूर्णता आली आहे ह्याचे वर्णन आहे. ह्या पुराणांचा सारांश थोडक्यांत सांगायचा म्हणजे (१) कैलासवर्णन, (२) नारददर्शन, (३) चन्नवसव जन्म, (४) जन्मोत्सव, (५) बाललीला, (६) राजवाडा, (७) कल्याण राजधानी व भोंवतालच्या प्रदेशाचे वर्णन, (८) सिद्धरामेश्वरास चन्नवसवाने केलेला शिवतत्त्वोपदेश, (९) शिवाची ताण्डवलीला, (१०) सोमवर्णन, (११) वृषभ, (१२) महालिंग, (१३) अर्धनारी नटेश्वर, (१४) ब्रह्मदेवाचे शीर्षच्छेदन, (१५) भिक्षालीला, (१६) दक्षिणामूर्ति (१७) विष्णुस्वरूपपरिग्रह, (१८) नीलकण्ठ, (१९) भालचंद्र (२०) जालंधरनाश, (२१) सुदर्शनदान, (२२) गजासुरनाश, (२३) दक्षयज्ञ, (२४) विष्णुनाशक, (२५) कामदहन, (२६) शिवपार्वती परिणय, (२७) कुमारजन्म, (२८) तारकासुरवध. (२८) त्रिपुरदहन, (३०) आनंदसमय, (३१) गंगावतरण, (३२) अंधकासुर वध, (३३) यमदाह, (४४) अर्जुनास पाशुपतास्त्रदान, (३५) आनंदस्वरूप, (३६) चंद्रसूर्याची शर्यत, (३७) शिवोपसक साधूच्या कथा, (३८) दीक्षाविधि, (३९) षट्स्थाने, (४०) भविष्यकथन, ही ह्यांतील मुख्य प्रकरणे होत.

प्रथम ब्रह्माण्डगोलांतील सप्तद्वीपांतील जंबुद्वीपाभोवती असलेल्या समुद्राचे वर्णन असून नंतर जंबुद्वीप व कैलासपर्वत



यांचे वर्णन आहे. या पर्वतावर महेश्वरापुढे सर्व देव, गंधर्व, अप्सरा, महानद्या, अनेक श्रृंगीश्रृंगी इत्यादि भूतगणांसमवेत जमले होते. त्या वेळीं ब्रह्माविष्णू इत्यादिकांनीं महेश्वरास स्तुतींनीं संतुष्ट केलें, इतक्यांत पार्वतीनें महेश्वरास “ पृथ्वीवर शिवतत्त्वकथनाकरितां चित्कला प्रगट करीन ” अशा पूर्वी दिलेल्या वचनाची आठवण केली. त्यानंतर शंकरांनीं प्रणवध्यान करून भरतखंडांत शिवोपासना किती कमी झाली आहे आणि जैन, बौद्ध, चार्वाक इत्यादि दुष्ट मतांचा किती फैलाव झाला आहे इत्यादि नारद महर्षींनीं सांगितलेली माहिती षण्मुखास सांगून पृथ्वीवर भरतखंडांत जंगमाचें स्वरूप स्वतः ईश्वरानेंच धारण करून शिवोपासनेचा प्रसार करणें किती जरूरीचें झालें आहे त्याबद्दल पार्वतीस सांगितलें. त्यावर पार्वतीनें ईश्वरास पृथ्वीभार हलका करण्याची प्रार्थना केली व नंदी-श्वरानें ह्या म्हणण्यास पुष्टी दिली. यावर महेश्वरानें नंदीस भारतवर्षांत मनुष्यरूपानें अवतार घेण्यास सांगून वीर-शैवोपासनेचा प्रसार करण्याची आज्ञा केली व स्वतःच्या चित्कलेकरवी पटस्थानाची उपासना प्रसूत करण्याचें अभि-वचन दिलें.

त्यानंतर ‘ मादिराज ’ ब्राह्मणाच्या ‘ मदांवी ’ स्त्रीच्या पोटी पार्वतीचा अंश म्हणून नागलंबिका जन्मली व नंदी ‘ वसव ’ रूपानें तिचा बंधू झाला व तोच विज्जल राजाचा मुख्य प्रधान झाला. ह्यानंतर महेश्वरांनीं षण्मुखास नागलंबिकेच्या पोटी जन्म घेण्याची आज्ञा केली.

च न्न व स व ज न्म — नागलंबिकेनें गुरुची पूजा केली व प्रसाद भक्षण करून शिवाचें ध्यान करीत ती विछान्यावर पडली. इतक्यांत महेश्वर तिजपुढें आविर्भूत होऊन त्यांनीं तिच्या उदरांतून वीरशैव लिंगायत धर्माचा प्रस्थापक जन्मणार आहे असें सांगितलें. प्रातःकाळी नागलंबिकेनें रात्रीं घडलेला प्रकार वसव प्रधान व इतर लिंगायत लोकांस जाहीर केला. नागलंबिकेची गरोदर स्थिति कळतांच लोक तिच्याबद्दल कुजबुज करूं लागले व राजास देखील ही गोष्ट कर्णोपकर्णी कळली व वसव प्रधान लढाड मनुष्य आहे असें ठरवून नागलंबिकेस समक्षच भेटण्याचा विचार केला. इतक्यांत पोटांतील गर्भांनं राजास आंतून प्रत्युत्तर देऊन स्वतःच्या दिव्यत्वाबद्दल खात्री पटवली. तरी राजाचें समाधान होईना. झणून नागलंबिकेनें आपलें उदर विदारण करून राजापुढें दाखविलें. तो आंतून एक दिव्य तेजःपुंज तापस वेषधारी कुमार बाहेर आला. भग मात्र राजाची खरी खात्री पटून त्या दिव्य बालकाची राजानें स्तुती केली. त्या दिव्य बालकाच्या जन्मोत्सवानिमित्त सर्व नगर शृंगारलें गेलें आणि राजानें त्यास पालखींत घालून मोठ्या समारंभानें त्याची मिरवणूक काढली. नगरवासी स्त्रियांनीं बालकास आशीर्वाद दिले. ह्यानंतर वसवानें जंगमपूजा केली व लिंगायत लोकांवरो-

वर भोजन वगैरे उरकलें. रात्री दिव्य बालकास जवळ घेऊन नागलंबिका झोपी गेली असतां महेश्वर व पार्वती यांनीं बालकाचें जातकर्म करून ‘ चन्नवसव ’ असें त्याचें नामाभिधान ठेवलें व कांहीं वेळ बालकाशीं खेळून व त्याच्या जवळ सुवर्ण कलश व सोनेरी पाळणा ठेवून नाहीसे झाले. नागलंबिकेनें वरील प्रकार सत्य समजून वसव प्रधानास सांगितला. सर्व शाखें आपोआप चन्नवसवास प्राप्त झालीं व त्यांचें दिव्य सामर्थ्य पाहून वसव प्रधानानें त्याजकरितां एक राजवाडा बांधला व त्यांत चन्नवसव यास ठेवलें. चन्नवसवानें शिवतत्त्व जाणणारे सहा द्वाररक्षक सहा द्वारावर ठेवून नित्य हजारो जंगमांचा यथास्थितपणें आदरसत्कार करीत राहिला.

प्रा ण लिं गो पा स ना.— एका प्रांतःकाळीं लिंगायत लोकांसह वसव प्रधान चन्नवसवाकडे आला व वसवाचा इष्टलिंगउपासनेचा बाह्य प्रकार पाहून प्राणलिंगोपासना कशी करावी ह्याबद्दल विवेचन करून लौकरच जंगमांस निराळीं घरे बांधून देण्याविषयी व अल्लभा भ्रूच्या दर्शनाविषयी आश्वासन दिलें. ज्यावेळीं ह्या नवीन बांधलेल्या मठांत रहाण्यास जंगमांस आज्ञा झाली, त्यावेळीं कांहींनीं ही गोष्ट नाकारली. इतक्यांत चन्नवसवानें त्या मठास आग लावली व त्यामुळें चोहोंकडे एकच गोंधळ उडाला. ह्यांपैकीं तिघेजण मात्र लिंगध्यान करीत धैर्य धरून त्याच ठिकाणीं राहिले. चन्नवसवानें आपल्या प्रभावानें सर्व आग विझविली.

एकदां एका दिव्य जंगमानें वसव प्रधानाचा प्राण आकर्षण केला आणि राजदूतांनीं ह्या वसवाच्या चमत्कारिक मृत्यूबद्दल राजास कळविल्यावर त्यास अतिशय वाईट वाटून त्यानें चन्नवसवास खरी हकीकत विचारली. चन्नवसवानें सांगितल्याप्रमाणें तो जंगम वसवाजवळ आल्याबरोबर तो सजीव झाला व राजा आनंदानें परत गेला. चन्नवसवानें वसावास लिंगास प्राण समर्पण करणाऱ्या कांहीं साधूंच्या कथा सांगितल्याः—

लिंगान्न गामक याच्या गळ्यांत बांधलेलें लिंग हरवलें, त्याबरोबर त्याचा प्राण गेला व नातलग रडूं लागले, परंतु तें लिंग पुनः जेव्हां त्याच्या गळ्यांत बांधलें त्यावेळीं तो सजीव झाला. सत्यान्न मारण्ण राजा व राणी, घट्टीवाल देव इत्यादिकांच्या देखील अशाच गोष्टी आहेत.

चन्नवसव हा शिवाचा अवतार असून वसव हा साक्षात् वृषभ होय व विज्जल राजा हा द्वाररक्षक असून कल्याण हें प्रतिकैलासच होतें, व त्यांतील रहिवासी हे शिवगण होते. ह्या अवतारी विभूतीस पहाण्याकरितां लांबलांबून शिवोपासक येत आणि सर्व नगरांत महोत्सव चालू असत. ही भरभराट सहन न होऊन मंचन्न नामक एका दुष्ट मनुष्यानें चन्न वसवाच्या वाढत चाललेल्या मोठेपणाबद्दल राजाचे कान भरविले. ह्यावर राजानें चन्नवसवास बोलावून घेऊन



जंगमांनां खजिन्यांतोळ पैसे देणें, त्याचप्रमाणें जंगमांमध्यें चाललेले अनाचर इत्यादि गोष्टीसंबंधी त्यास विचारलें. ह्यावर चन्नवसवानें राजास स्वधर्मपालनाचा उपदेश विविध तऱ्हांनीं करून वसव अमात्यावद्दल राजाच्या मनांत उत्पन्न झालेलां किंतु काढून टाकलां. इतक्यांत सायंकाळ झाला व नगरांत फिरण्याची राजास इच्छा झाली व त्यानें शहराच्या निरनिराळ्या भागांत चाललेले प्रकार पाहिले.

सृष्ट्युत्पत्ति ( अ. ११-१५ ).—कल्याण येथें वसव व चन्नवसव यांस भेटण्याकरितां सिद्धराम यास वरोवर घेऊन प्रभु सोलापुराहून निघाला. वाटेतील प्रदेशाची शोभा पाहून वाटसरूंनीं मनें प्रसन्न झालीं. कल्याण नगराच्या बाहेरील उपवनांची शोभा पाहून वरील दोघे प्रवासी राजवाड्याकडे फिरले. यानंतर शांतीचें परमस्थान अशा वसंव प्रधानाच्या राजवाड्यासमीप येतांच वसवांनीं आपल्या चाकराकरवीं ह्या वाटसरूंना आंत बोलाविलें, परंतु ह्या भाडोत्री आदरसत्कार पाहून प्रभुनें आमंत्रण नाकारिलें. इतक्यांत चन्नवसवानें वरील प्रकारचे परिणाम अत्यंत अनिष्ट होणार हें जाणून वरील पूज्य अतिथीची अर्घ्यपाद्यादिकांनीं पूजा केली.

प्रभु सिद्धरामासह चन्नवसवाच्या वाड्यांतील बाहेरच्या एका दिवाणखान्यांतच वसले, कारण शिवतत्वाच्या षटस्थानांची दीक्षा न घेतलेल्यांस आंत घ्यावयाचें नाहीं असा चन्नवसवाचा प्रघात होता.

सिद्धरामानें शरीरावर इष्टलिंग धारण केलें नव्हतें, कारण स्वतः प्राणलिंगी मनुष्यास इष्टलिंग धारण करण्याची जरूरी नाहीं अशी त्याची समजूत होती. परंतु ह्या प्रघात शिवोपासकाचा असून वीरशैवोपासनेचा प्रकार अगदींच निराळा आहे ही गोष्ट चन्नवसवानें सिद्धरामास समजाऊन दिली.

ह्या ठिकाणीं सृष्ट्युत्पत्तीचें वर्णन आलें आहे. त्यांत वेदांत मतातील ब्रह्माऐवजी 'परशिव' तत्व कल्पिलें असून त्याजपासून मायाशक्ति, तीपासून महालिंग, महालिंगापासून पराशक्ति, पराशक्तीपासून सदाशिव व आदिशक्ति, त्याजपासून ईश्वर व इच्छाशक्तिमहेश्वर व संज्ञानशक्ति ह्या महेश्वरांचे विराट् स्वरूप धारण करून स्वर्ग, पाताल इत्यादि लोक व चराचर भूतें अन्मली, असा थोडा फरक आहे. ब्रह्मा ह्या त्याच्या उजव्या बाहूपासून व विष्णू ह्या त्याच्या डाव्या बाहूपासून उद्भवल्याचें वर्णन आहे. कल्पांतीं महेश्वर प्रलयनृत्य करून जगताचा संहार करतो.

ह्या महेश्वराच्या आज्ञेनें प्रकृति-महत्तत्त्व-अहंकार-त्रिगुण व त्यानंतर पंचमहाभूतें ह्या सृष्ट्युत्पत्तीचा क्रम आहे. नंतर महेश्वरापासून रुद्र, ब्रह्मा, त्याजपासून मरीचि, अत्रि, अंगिरस, पुलस्त्य, पलाश, क्रतु, भृगु, वसिष्ठ, दक्ष हे नऊ ब्रह्मे होतात. नंतर इतर दक्षसृष्टीचें वर्णन इतर ठिकाणच्या प्रमाणेंच आहे. पुढें चतुर्दशभुवनांचें ठराविक वर्णन असून एकंदर ब्रह्माण्डरचना वर्णिली आहे.

म हा लि गो पा स ना ( १६-२५ ).—ह्या दहा अध्यायांत महालिंगाचें महत्त्व प्रस्थापित करणारी अशी एक कथा आली आहे की, एकदां ब्रह्मा व नारायण ह्यांमध्ये बलवान् कोण ह्याबद्दल वाद माजला. विष्णूनें पुष्कळ प्रकारें शंभु हाच श्रेष्ठ आहे असें सिद्ध केलें, परंतु पत्नीस अर्धांग देणारा व स्मशानांत फिरणारा ह्या शंभु मोठा देव कसा हें ब्रह्मदेवास कळना. इतक्यांत पांच तोंडे, दहा हात, पंधरा नेत्र असें स्वरूप महेश्वरानें धारण केलें तरी ब्रह्मदेव त्याची निंदाच करूं लागला. इतक्यांत एक आकाशास शिखर भिडवणारें व पाताळांत पाया असलेलें असें महालिंग उत्पन्न झालें आणि त्याचें शिखर किंवा पायथा जो शोधील तो मोठा अशी आकाशवाणी झाली. नारायणानें बराहूरूप धारण करून पृथ्वी खणण्यास सुरवात केली आणि ब्रह्मदेवानें हंसाचें रूप धारण करून शिखर पाहण्याचा प्रयत्न चालविला. परंतु तेथील केतकीनें, ब्रह्मदेवानें शीर्ष पाहिलें अशी खोटीच साक्ष देण्याचें कवूल केलें. परंतु पुढें दोघेही महालिंगापुढें नम्र झाले व आपापलें काम करूं लागले.

अ र्ध ना री श्व र.—ब्रह्मदेवानें अतिशय तप करून महेश्वरास आपल्या पोटी पुत्ररूपानें जन्मून सृष्ट्युत्पत्तीस मदत करण्याची प्रार्थना केली. त्यावेळीं महेश्वरानें: 'रुद्रस्वरूप' व महाशक्तीनें 'महाकाली' स्वरूप धारण केलें. परंतु ब्रह्मदेवानें भीतिग्रस्त होऊन दुसरें सौम्य स्वरूप धारण करण्यास सांगितल्यावरून शंभूनें अर्धनारीश्वर स्वरूप धारण केलें व अकरा रुद्रांची मदत ब्रह्मदेवास सृष्ट्युत्पत्तीच्या कामीं मिळवून दिली.

ब्र ह्मा शी र्ष च्छे द न.—ब्रह्मदेवानें एकदां सभेंत सर्व मुनींपाशीं बढाई मारली कीं आपण सर्वश्रेष्ठ आहोंत. विष्णूनें शंभूच्या मोठेपणाबद्दल पुष्कळ सांगितलें तरी देखील त्याची बरोबरी करण्याकरितां स्वतःच्या ठिकाणीं आणखी एक पांचवें मुख उत्पन्न केलें व त्यांतून शिवनिंदा करूं लागला. तेव्हां शंभूनें रुद्रस्वरूप धारण करून त्याचें तें मस्तक तोडलें. तेव्हां संबंध विश्वांत रक्ताचा पूर झाला. तो शंभूनें तृतीयनेत्रातील ज्वालें नाहोंसा केला. तेव्हां ब्रह्मदेवास पश्चात्ताप झाला व शंभूनें त्याला प्रेमानें उचलून त्याचें सांत्वन केलें.

शि व मि क्षा ट न—ब्रह्मदेवाचें तोडलेलें पांचवें मस्तक घेऊन भिक्षेकऱ्याच्या वेपांत विष्णुप्रमुख इतर देवांची आपल्या ठिकाणीं किती भक्ति आहे हें पाहण्याकरितां शिव भिक्षाटनास निघाला तो प्रथम वैकुंठास आला. त्या ठिकाणीं 'विष्वक्सेन' नामक द्वाररक्षकानें जाण्यास निबंध केल्यावरून त्याचें मुंडकें त्रिशूलानें छेदून टाकलें, तरी देखील तो शिवदर्शनानें आनंदीतच दिसत होता. विष्णूनें अंतर्ज्ञानानें ह्या अतिथीस ओळखून केवळ स्तुतीनें ह्याचें समाधान होणार नाहीं असें जाणून सुदर्शन चक्रानें त्यानें आपल्या भालप्रदेशातील रक्षाचा त्या ब्रह्मदेवाच्या मस्तकास उपहार एक हजार वर्षे दिला, व शिवानेंहि ह्याबद्दल विष्णूची वाहवा केली. ह्यानंतर शिव हा इंद्र, अग्नि, यम वगैरेकडे गेला व



सरतेशेवटी तो हिमालयांतील तंपस्वी लोकांची सत्वपरीक्षा करण्याकरितां जाऊन त्यानें तेथील पतिव्रता तापसस्त्रियांस मोह घालून आपल्या सौंदर्यानें आकर्षित केलें. स्त्रियांची अशी स्थिति पाहून मुनिवृंदास अत्यंत कोप आला व त्यांनीं ह्या याचकवेषधारी शिवास दग्ध करण्याकरितां एक होम सुरू करून त्यांतून बरेच दैत्य, सर्प, शस्त्रां उत्पन्न केली व त्याकरवी याचकास दग्ध करण्याचा प्रयत्न केला. परंतु सर्व प्रयत्न निष्फळ झाले. सरतेशेवटी मुनिवरांस शिवस्वरूपाचें ज्ञान होऊन त्यांनीं शिवाची क्षमा मागितली.

म त्स्य मे द व विष्णू चे द शा व ता र.— एकदां ब्रह्म-देवास निद्रा लागली व वेद त्याजपासून निघून जात असतां ' तम ' दानवाच्या हातीं गेले, त्यावेळीं देवांच्या प्रार्थनेवरून विष्णूनी मत्स्यावतार घेऊन वेद परत आणले. परंतु त्या मत्स्यास आपल्या पराक्रमाचा गर्व येऊन तो देवास त्रास देऊ लागला, त्यावेळीं शिवानें मत्स्यास ठार गाहून त्याच्या अस्थींचें हत्यार घनविलें. या विष्णूच्या दशावताराचें कारण असें झालें कीं, देवदैत्यांत लढाई सुरू असतां देवगुरूनें शिवापासून संजीवनी विद्या मिळविण्याचें ठरविलें व त्याच-प्रमाणें शुक्राचार्यानेंदि ठरविलें. दोघांनीं खडतर तपश्चर्या केली म्हणून शिवांस अत्यंत संकट प्राप्त झाल्यामुळें शिवानें अशी युक्ति काढली कीं, जो कोणी एखाद्या खड्यांत विस्तर पेटवून त्यांत धूत्रपान करीत दहा हजार वर्षे राहिल त्याला संजीवनी प्राप्त होईल. बृहस्पति भ्याला परंतु शुक्राचार्यानें घाबरा करण्याचें ठरविलें व दैत्यास भृगुमुनीच्या आश्रयास जाऊन राहण्यास सांगितलें. त्यावेळीं नारायणानें त्याजवर हल्ला केला. भृगुपत्नीनें मंत्रसामर्थ्यानें देवांचें स्तंभन केलें. त्यावेळीं नारायणानें तिला ठार मारलें. इतक्यांत दैत्यांच्या आरड्यामुळें भृगु भगवानवर आले व त्यांनीं नारायणास दहादां पृथ्वीवर अवतीर्ण होण्याचा शाप दिला. पुढें एकदां समुद्रमंथन करतांना ह्यालाहलविष शिवाच्या घांटाचास आलें व अमृत देवांस मिलाळें.

जालंधर व ध व सु दर्शन दा न. (अ.२६-२७).— एकदां शिवास इंद्रानें एखादा बरोवरीचा वीर युद्धाकरितां उत्पन्न करण्यास प्रार्थना केली. त्यावेळीं शिवानें आपल्या तृतीय नेत्रांतील एका तेजस्वी टिणगीपासून समुद्रांत जालंधर दैत्य उत्पन्न केला. त्यानें राहुकेतु यांची कथा ऐकून देवाशी युद्ध आरंभिलें. प्रथम दैत्यांचा पराजय झाला परंतु पुढें पुढें जालंधराच्या मारानें जेव्हां देव भयभीत झाले त्यावेळीं नारायणानें जालंधराशी युद्ध आरंभिलें आणि सरतेशेवटीं सर्व देव जालंधराचे कैदी बनले. परंतु दैत्यसेना शिवगणापुढें भयभीत झाली व शिवांनीं जालंधर-वध केला व त्याच्या शरीरापासून सुदर्शनचक्र तयार करून तें नारायणास दिलें. परंतु एकदां तेंच चक्र विष्णूनें आपला पूजक जो क्षुप राजा त्यास द्यातात

जिकणारा दधीच याच्या नाशाप्रत योजलें परंतु तें व्यर्थ गेलें. त्यामुळें क्षुपानें शैवोपासना स्वीकारली.

ग जां सु र व ध व शि व लो क वर्ण न (अ.२८-२९).— कावेरी तीरावर अगस्त्यमुनी तपश्चर्या करीत असतां आकाशांत फिरणाऱ्या एका गंधर्वानें आपल्या स्त्रीच्या हारांतील एक पुष्प त्यास मारलें व त्यामुळें अगस्त्याच्या शापानें तो बलाढ्य हत्ती झाला व त्रैलोक्यास ताप देऊ लागला. कोणाहि देवास त्याचा वध करता येईना. तेव्हां सरतेशेवटीं शिवानें त्याचें मुंडकें तोडलें व कैलासावर येतो तो पार्वतीनें आपल्या अंगाच्या मळाचा केलेला एक पुत्र त्यास आढवूं लागला तेव्हां शिवानें त्याचें मुंडकें कापलें व त्यास हत्तीचें लावलें आणि यामुळें तोच पुत्र पुढें ' गणपति ' नांवानें प्रख्यात झाला. याप्रमाणें शिवलोकवर्णनाचा हा २९ वा अध्याय आहे.

द क्ष य झ, पा र्व ती प रि ण य व कु मा र ज न्म (३०-४०).— दक्षप्रजापतीचें हें कथानक इतर पुराणांतल्यासारखेंच आहे. परंतु मध्यंतरी दक्षयज्ञांत वीरभद्रानें शरभ पक्षाचें स्वरूप धारण करून नसिंहवध केला. आणि शिवास त्याचें सिंहासन करून दिलें असें वर्णन आहे. पुढें तारका-सुराचा वध करण्याकरितां पण्मुख जन्मला व त्यानें दैत्याचा वध केला.

त्रि पुर दा ह व गं गा धा र ण (अ.४१-५०).— तारका-सुराचे तीन पुत्र तारकाक्ष, कमलाक्ष व विद्युन्मति यांनीं बापाच्या मृत्यूनंतर उग्र तपश्चर्या करून ब्रह्मदेवापासून अभेद्य अशा त्रिपुरांची प्राप्ति करून घेतली व सर्व त्रैलोक्यास त्रास देण्यास सुरुवात केली. परंतु पण्मुख व नंदीश्वर ह्यांनीं विद्युन्मति, शिशुमार इत्यादींचा नाश केल्यामुळें तारकाक्षसास फार काळजी लागली. त्यावेळीं शिवानें ब्रह्मा व विष्णू यांस त्याच्या नगरांतील अमृतनिधि पिऊन टाकण्यास व त्याच्या स्त्रियांचें पातिव्रत्य भ्रष्ट करण्यास आज्ञा केली. त्याप्रमाणें दोघांनीं पशूंचीं रूपे धारण करून अमृत संपाविलें व विष्णूनें बौद्ध स्वरूपानें स्त्रियांत भ्रष्टाकार माजवला; आणि नंतर शिवानें त्याचा नाश केला. पुढें इंद्राच्या चित्ररथ उद्यानांत क्रांडा केल्यावर पार्वतीश शिवानें गंगा आपल्या जटेंत धारण करण्याची लीला केली, पुढें कमलाक्षानें तपःसामर्थ्यानें अंध-काशुर नामक पुत्र शिवापासून मिळवला. पुढें शिवानें त्रिशूलानें त्याचा नाश करून त्याच्या छातीवर तांडव नृत्य केलें. ह्या-नंतर विष्णूचे दशावतार वर्णन केले आहेत.

श्वे त रा ज व गौ त म मु नि यां च्या क था (अ.५१-५४).— श्वेत नामक एक बलाढ्य राजा सैन्याचें निरीक्षण करीत नगरांतून चालला असतां प्रवासास गेलेल्या व्यापा-ऱ्याची एक सुंदर स्त्री पाहून तो मदनानुर झाला व त्यानें तिला पकडून आणून भ्रष्ट केलें. एकदां तिला चंपक पुष्पांचा गुच्छ देत असतां त्यांतील एक फूल खाली पडल्यावरून त्यानें " हें फूल शिवास अर्पण " असें सहजगत्या वाक्य उच्चारलें



पुढें यमाचे दूत त्यास नेण्यास आले असतां त्याच्या पापा-  
बद्दल शिक्षा देण्यापूर्वी एक रात्र रंभेसह क्रीडेंत काढण्याची  
परवानगी दिली. तो रंभेकडे गेला असतां रंभेने त्याला लिंगा-  
यत होण्याविषयी उपदेश केला व अजाणतां घडलेल्या  
पुण्याच्या योगानें कैलासी गेलेल्या कित्येक प्राण्यांच्या कथा  
सांगितल्या. एक मरणोन्मुख पापी जुन्या देवळांत पडला  
असतां एक कुत्रें तो मेला असें समजून त्याला खाण्या-  
करितां भस्माच्या पायांनीं त्याच्या अंगावर चालून येत  
होतें. तां तो जिवंत आहे म्हणून पळालें. पण त्या कुत्र्याच्या  
पायाचें भस्म त्याच्या कपाळास लागल्यामुळें त्याला कैलास  
प्राप्ति झाली. अशा कथा ऐकून तो श्वेत राजा  
लिंगायत झाला. जेव्हां यम त्यास नेऊं लागला तेव्हां त्यानें  
शिवाचें ध्यान केलें, तां लिंगातून शिव आविर्भूत होऊन त्यानें  
तृतीयनेत्रांतील अग्नीनें यमराजास दग्ध केलें. परंतु ब्रह्म-  
देवाच्या मध्यस्थीनें जगाचा संहार करावयासाठीं शिवानें त्यास  
पुनरपि जिवंत केलें.

एकदां भयंकर दुष्काळ पडला असतां गौतम नामक  
ऋषीनें खडतर तपश्चर्या करून “ वीं पेरल्याबरोबर तावड-  
तोव धान्य व्हावें ” असा वर शिवापासून मागून  
घेतला. पुढें त्यायोगानें हजारों ऋषींचे प्राण वांचविले. पाऊस  
पडून आवादानां झाली.

५३ व्या अध्यायांत सूर्यवंश व चंद्रवंश यांतील राजांच्या  
वंशावळी असून पहिल्यांतील राम हा लीच्यामुळें व  
दुसऱ्या वंशांतील पांच पांडव हे संपत्तीच्या आशेनें नाश  
पावल्याचें उत्तम उदाहरण म्हणून दिलें आहे.

५५ व्या अध्यायांत शिवोपासनेनें कोणाकोणास सद्गति  
मिळाली असा सिद्धरामानें प्रश्न केला असतां चन्नवसवानें  
कथा सांगितल्या आहेत.

सानंद मुनि ( अ. ५६ )—संपूर्णवित्त मुनीचा पुत्र  
सानंद मुनि हा शिवोपासकांपैकीं एक प्रख्यात पुरुष होय.  
एकदां दुसऱ्या एका ऋषीनें त्यास मरणानंतर चांगल्या व  
वाईट माणसांस प्राप्त होणाऱ्या शिक्षेचें स्वरूप सांगितलें. तें  
ऐकून सानंदाच्या मनांत यमलोकांत जाण्याची इच्छा  
उत्पन्न झाली. यमानें सर्व भाग त्यास दाखविले. परंतु नरक  
दाखविण्याचें त्याच्या जिवावर आलें. मोठ्या कष्टानें त्यानें  
सानंदास नरकाकडे नेलें. तेथील प्राण्यांची दुःखद स्थिति  
पाहून सानंदानें त्यांस मुक्ति दिली. हें पाहून यमास राग  
आला व त्यानें शिवाकडे आपल्या जागेचा राजीनामा  
पाठविला. परंतु शिवानें समजूत घालून त्यास पुनः स्वपदा-  
वर नेमलें.

वीरशैव पंथी साधूंच्या कथा ( अ. ५७ ).—शैव  
पंथात सांगितलेल्या मार्गानें जर कैलासप्राप्ति होते, तर  
इष्टलिंग धारण करून वीरशैव होण्याची काय जरूरी आहे?  
असा सिद्धरामाचा प्रश्न ऐकून चन्नवसव म्हणाला, शैवपंथा-  
तील उपासक कैलासांत जाऊन फक्त बाहेरच उभे राहतात,

आणि नंदीश्वराकडून त्यांच्या गळ्यांत इष्टलिंग बांधलें जाई.  
तोंपर्यंत त्यांस आंत जातां येत नाहीं, परंतु वीरशैव  
उपासक थेट कोठें मज्जाव न होतां अगदीं अंतर्गृहांत जातात.  
यानंतर वीरशैव पंथातील साधूंच्या कथा सांगितल्या आहेत.

चन्नवसवाचा सिद्धरामास उपदेश ( अ. ५८ )—  
ह्या अध्यायांत लिंगायत धर्मातील आधिमौक्तिक व अध्या-  
त्मिक तत्त्वज्ञानाचा चन्नवसव सिद्धरामास उपदेश करतो.  
प्राणि हा स्वेदज, अंडज, उद्भिज, व जारज या प्रकारांनीं  
कसा जन्मास येतो, पंचमहाभूतापासून पंचवीस मूलपदार्थ  
कसे उत्पन्न होतात, कर्मोद्भिद्ये व ज्ञानोद्भिद्ये यांचे व्यापार कसे  
चालतात, एकंदर स्थूल, सूक्ष्म व कारण यांतील शरीराची  
स्वरूपे काय, वगैरे गोष्टींचें सविस्तर वर्णन आहे.

शिवतत्त्ववीरशैवधर्म ( अ. ५९-६१ ).—  
सिद्धराम हा शैव होता परंतु वीरशैव धर्माची दीक्षा देताना  
चन्नवसवानें पुढीलप्रमाणें त्यास उपदेश केला.

वीरशैव होऊं इच्छिणारानें प्रथम पृथ्वी, संपत्ति, व स्त्री  
ह्या तीन दोषांपासून अलिप्त राहिलें पाहिजे. दीक्षा देण्याच्या  
कामां पांच जलपात्रांचा उपयोग करावयाचा असतो, कारण  
मूळ ‘ परशिव ’ ह्यानें प्रथम सदाशिव, ईश्वर, महेश्वर व  
रुद्र ह्यांस लिंगायत धर्माचा उपदेश केला, व त्याच प्रत्येका-  
पासून ( १ ) रेवणसिद्ध, ( २ ) आहळीसेद्धश्वर ( ३ ) येकी-  
राम, ( ४ ) पंडिताराध्य हे पृथ्वीवर अवतार झाले व  
त्यांच्याच नांवानें चार पात्रे ठेवली जातात. मघलें पात्र  
मुख्य शिवतत्त्व याचें दर्शक असून त्याचा पार्थिव अवतार  
चन्नवसव होय. लिंगपूजा सूर्योदयापूर्वी केली तर उत्तम,  
सूर्योदयाच्या वेळींच केली तर मध्यम, व सूर्योदयानंतर कनिष्ठ  
होय. प्रथम शिवापासून चित्रप्रणव, त्याजपासून नाद, विंदु,  
कला व ह्या तीनपासून अ, उ, म् ह्यां तीन अक्षरें उत्पन्न झालीं.

शिवपूजेचे प्रकार.—( १ ) वेद व आगम यांचें  
ज्ञान नसतांना केलेली, ( २ ) वेदावर श्रद्धा न ठेवतां केलेली,  
व ( ३ ) लिंगायत शास्त्राप्रमाणें केलेली पूजा.

शिवाचीं पट्ट्यानें.—पहिलें ऐक्यस्थल, दुसरें शरण-  
स्थल, तिसरें प्राणलिंगस्थल, चौथें प्रसादीस्थल, पांचवें महा-  
स्थल व सहावें भक्तिस्थल. ह्या स्थानांची प्राप्ति झालेल्यास  
अनुक्रमें:—( १ ) ऐक्य, ( २ ) शरण, ( ३ ) प्राणलिंगी, ( ४ )  
प्रसादी, ( ५ ) महेश, ( ६ ) भक्त, असें म्हणतात. ह्यांपैकीं  
साधकास प्रथम भक्तिस्थलापासून वर मार्ग आक्रमण करावा,  
लागतो.

भविष्यकथन ( अ. ६२ ).—यानंतर प्रभूनें चन्नवसवाची  
रजा घेतली. नंतर सिद्धरामानें भविष्यकालावद्दल प्रश्न केल्या-  
वरून चन्नवसव सांगू लागला:—प्रभु हा फिरतां फिरतां  
कल्याण येथें वसवाच्या गडकुंडावर आरोहण करील व त्या-  
मुळें सर्व जंगम रागावतील, पुढें प्रभु हा तें सर्व अन्न एकठाच  
खाऊन तो जंगमांसहि संतुष्ट करील. पुढें विज्जल राजाच्या,  
वसव प्रधानाच्या मृत्यूनंतर चन्नवसव हा प्रधान होईल.



नागलंबिकेच्या सांगण्यावरून चन्नबसव हा राजास भविष्य सांगेल. त्याप्रमाणे तो राजा ६० वर्षे राज्य करून, नंतर तुर्क लोक ७७० वर्षे राज्य करतील व कल्याण शहराची धुक्याण होऊन कुलगली शहर भरभराटीस येईल व त्या प्रदेशास "तुरकान्य" हें नांव पडेल. सिद्धराम हा सोलापुरास राहिल व चन्नबसव हा शिवध्यानांत गर्क होईल. इतक्या सुमारास होयसल राजवंश राजपदावर चढेल. ह्या वंशातील राजा बेलापूरांत विष्णूचें एक देवालय बांधील व त्यांत विष्णूची प्रतिमा स्थापन करील. श्रीशैल पर्वतावर वारांगना आपल्या झोंपड्या बांधतील व मद्यविक्रय करतील व कुम्भट किष्ठा दिल्लीच्या तुर्कांकडून कार्वाज केला जाईल. ( अ. ६३ ) अनेगोंदीचे राजे विद्यानगरी हें हंपीशेजारी नवीन शहर बांधतील. १०१ साधू लिंगायत धर्माचा प्रसार करतील. ह्यानंतर पुनः ७०० साधू शैवोपासनेचा प्रसार करतील. ह्यानंतर तुरकांचा नाश होईल व हा राजा कल्याण शहराची बांधणी पुनश्च करून लिंगायत धर्माचा चोहोंकडे प्रसार करील. [ रॉयल ए. सो. पु. ३ ].

**चन्नरायपट्टण**—हा म्हैसूरच्या हस्सन जिल्ह्याचा तालुका आहे. याचें क्षेत्रफळ ४१५ चौरस मैल आहे. यांतील लोकसंख्या सन १९११ त ९७१३५ होती. येथील शेतसारा सन १९०३-४ त रु. १९७००० होता. यांत हिमवती व शिमशा या दोन नद्या व पुष्कळ तळी आहेत. यांतील प्रवेश चढउतारीचा आहे.

**चंपा**—मालिनी नगरीस चंप राजानें ठेविलेलें नांव. ही अंग देशाची राजधानी होय ( भार. वन. अ. ११३ ). हांत पांडवांच्या वेळेस कर्ण रहात होता ( भार. शांति. अ. ५ ). हल्ली या जागी भागलपूर आहे असें म्हणतात. येथें बौद्धांचीं लेंणी आहेत असें सांगतात. येथें ह्युएनत्संग गेला होता. हें ठिकाण मोंगीरपासून ५० मैलांवर आहे. चंपावती, चंपमालिनी, चंपापुरी अशीं हि दुसरीं नांवे आहेत.

**चंपानेर**—मुंबई, पंचमहाल जिल्ह्यांतील गांव, उ. अ. १२°३०' व पु. रे ७३°३०'. चंपानेर हें नांव एका कुणव्याच्या किंवा बाण्याच्या नांवावरून पडलें असें म्हणतात. अनहिल-वाडा येथील राजानंतर अल्लाउद्दिनानें पराभूत केलेल्या कांहीं रजपूत चव्हाणांनीं येथें वस्ती केली. नंतर १४८४ त सुलतान महंमद बेगडानें हें ठिकाण हस्तगत करून घेतलें. त्यानें तेथें बरीच सुधारणा करून वगीचे, घरे, वगैरे तयार केली. लवकरच येथील व्यापार वाढला व आंबे, चंदन, तरवारी व रेशीम यांकरितां यांची फार प्रसिद्धि झाली. १५३६ पर्यंत चंपानेर गुजराथची राजधानी होतें. १५३५ त हुमायूनने गुजराथच्या बहादूरशहाचा पराभव केल्यापासून चंपानेरचें महत्त्व कमी होत गेलें. मोंगलांच्या कारकीर्दीत चंपानेरची उत्तरती कळा चालू राहून १७ व्या शतकांत तेथील जमीन उजाड पडली. १८५३ त ब्रिटिश सत्तेखाली तें आल्यावर तेथें वस्ती वाढवून उर्मितावस्था

आणण्यांकरितां १२६० रुपये खर्च करण्यांत आले, परंतु हा व पुढील सर्व प्रयत्न निष्फळ ठरेल.

येथील प्राचीन वैभवाची साक्ष देणाऱ्या अनेक पुराव्यांपैकी शिकंदरशहाची कबर ही एक होय. याशिवाय खोनपीरची कबर, एक भिनाक्री मसीद, पंचमहु डाक मशीद, कसबिन तलाव, शहराभोंवतालची तटबंदी, शहरका मसीद, जामामसीद, नागिना मसीद व वडा तलाव वगैरे इतर इमारती व तलाव आहेत.

**चंपारण**—बिहार—ओरिसा. तिरहुत विभागांतील एक जिल्हा. याचें क्षेत्रफळ ३५३१ चौरस मैल आहे. हा गंडकी नदीच्या डाव्या तीरावर १०० मैल लांब व उत्तरेच्या बाजूस २० मैल व दक्षिणेच्या बाजूस ४० मैल रुंद पसरलेला आहे. यांत मळीच्या जमीनीचें मैदान पुष्कळ असून सोमेश्वर नांवाचा एक पर्वत आहे. त्याची उंची समुद्रसपाटीपासून २८८४ फूट आहे.

सोमेश्वर पर्वताच्या दक्षिणेस दोन टेंकड्या आहेत. जिल्ह्याच्या उत्तरेकडील भागांत जंगल असून त्यांतून इमारती लांकूड तोडतात व गवत गुरादोरांस चारितात. गंडकी नदीनें याचे दोन भाग केले आहेत. उत्तरेकडील भाग जुन्या मळीचा वनछेला असून त्यांत तांदूळ होतात, व दक्षिणेकडील भाग नव्या मळीचा असून त्यांत मका, हरवरा, वाटाणा, गहू, जोंधळा, जवस, तीळ हीं धान्य होतात. गंडकी नदीत सगौलीपर्यंत ७ ते १२ टन वजन घेऊन होड्यांतून जातां येतें, परंतु ही उन्हाळ्यांत आटते तेव्हां इच्यांतून पायां देखील परलीकडे जातां येतें. भागमती नदीवर १५ ते १८ टन वजन घेऊन होड्या चालूं शकतात, व हिचा प्रवाह फार जोराचा आहे. पावसाळ्यांत हिला लवकर पूर येतो व कधी कधी पाणी दुथडी भरून फार नासधूस करते. या नदीचा प्रवाह पुष्कळ वेळा बदलत गेलेला आहे. या जिल्ह्याच्या मध्यभागांतून ४३ तळ्यांची एक ओळच्या ओळ आहे. याच्या उत्तरेकडील भागांत जंगल असून त्यांत साल, सिस्सू, खैर आणि तूती यांचीं झाडे फार आहेत. दक्षिणेकडील भागांत नांगरलेली शेतीची जमीन बरीच आहे. वस्तीच्याजवळ आंबा, जांभूळ वगैरे झाडे लाविली आहेत; व कोठें कोठें खजूरीची व ताडाचीं झाडे आहेत.

याच्या उत्तरेकडील जंगलांत बाघ, चित्ते व त्याच बाजूच्या खालील जंगलांत अस्वली आढळतात. यांत नीलगाई, नाना प्रकारचे मृग व हरिण, काळवीट व रानडुकरें हीं बहुतकरून सर्व भागांत आहेत. यांतील वर्षाचें उष्णमान सरासरी ७६ अंश असतें. यांत वर्षास सरासरी ५५ इंच पाऊस पडतो.

इतिहास.—येथील प्रचलित कथा, प्राचीन काळच्या अत्रशिष्ट वस्तू व आतां धुळीस मिळालेली प्राचीन शहरें हीं पूर्वीचा इतिहास दर्शवितात. पुरातन हिंदूच्या काळांत हें घनदाट अरण्य होतें. ज्याठिकाणीं राम आणि लव व कुश यांचा



संग्राम झाला त्या ठिकाणास संग्रामपूर नांव पडलें असें सांगतात. या प्रांताच्या कांहीं पोटविभागांशीं हिंदू ऋष्यांच्या नांवांचा संबंध आहे. इ. सनाच्या १००० वर्षांपूर्वी चंपारण हें संस्कृत अध्यापनाचें माहेरघर असून, मिथिला राज्यांत होतें. अरराज व केसरीया येथें पुष्कळ मनोरंजक प्राचीन वस्तू आहेत. अशोकाच्या वेळेचा एक सुंदर खांब लौरिया मंदनगडजवळ उभा असून दुसरा रामपुर्वा नांवाचा खांब पिपरियाजवळ पडला आहे. बौद्धधर्माचा न्हास झाल्यानंतर एक हिंदू राजघराणें नेपाळांत सन १०९७ ते १३२२ च्या दरम्यान सिमराऊन येथें राज्य करीत होतेसं दिसतें. त्या ठिकाणीं अजूनहि कांहीं धुळीस मिळालेल्या प्राचीन वस्तू आहेत. सन १७६५ त हा जिल्हा, बंगालच्या दुसऱ्या भागांवरोबर ईस्ट इंडिया कंपनीच्या अमलाखाली गेला. सन १८६६ पर्यंत हा सारम जिल्ह्याचा भाग गणला जात होता. सन १८५७ त सगौली येथील शिवंदीनें दंगा केला होता. सन १९१२ त बंगाल्यांतून नवीन बिहार-ओरिसा प्रांतांत याचा समावेश झाला.

सन १९११ मध्ये लो. सं. १९०८३८५ होती; पैकीं १६१९४६३ हिंदू व २८६०९८ मुसलमान होते. यांतील ठारु लोक पूर्वी हिमालयाच्या पायथ्याशीं असलेल्या कोसी नदीपासून गंगानदीपर्यंतच्या टापूंत रहात असत. त्यांच्या निरनिराळ्या टोळ्या असून त्यांची उपजीविका तांदुळावर होत असे. ते उद्योगी व प्रामाणिक शेतकरी होते. या जिल्ह्यांत डोमांची मगहीया पोटजात आहे. ते चोर व घरफोडीचे धंदे करणारे असून त्यांच्या कामांत कोणी आडवे आल्यास ते चाकू व लाठ्या यांचा उपयोग करतात.

शेतकी.—मोठ्या गंडकी नदीच्या उत्तरेकडील जमीनांत काळी माती आहे. या मातीला तेथें “वांगर” म्हणतात. ही जमीन धान्यास योग्य आहे. परंतु पाटानें त्यास पाणी घावें लागतें. उत्तरेकडील कांहीं भागांत चिकण माती आहे. त्या ठिकाणीं तांदूळ होत नाही; त्यांत मका, जव, हरवरा, वाटाणा, उडीद, तीळ व जवस पिकतात. यांत दोन पिकें निघतात. एक पावसाळ्यांत व दुसरें हिवाळ्यांत. पावसाळ्यांतल्या पिकाची कापणी झाल्यावर त्याच शेतांत पुन्हां जवस, हरवरा, वाटाणा वगैरेंचीं पिकें काढतां येतात. यांत तांदुळाचें पीक मुख्य आहे. त्याखालोखाल जव, मका, गहू वगैरेंचीं पिकें आहेत. याशिवाय यांत नीळ, गळिताचीं धान्ये, खसखस व ऊंस हीं होतात. खसखसाच्या लागवडीसाठीं सरकार अगाऊ पैसे देतें. स. १९०३-४ सालांत ५०००० एकर जमीनांत खसखस लावली होती व त्यांतून ३०० टन अफू निघाली. गंडकी नदींत व पांचनद, हरहा, भब्स, आणि सोनाह यांच्या ओहोळांतून कधीं कधीं सोन्याचे बारीक कण वहातात. बघहा ठाण्यांत अरराज, लौरिया, व हरहा नदीच्या तीराजवळ चुन्याचे वाटोळे दगड सांपडतात. हे दगड पक्की सडक करतांना त्यांस घालतात

किंवा भाजून त्याचा चुनाहि होतो. या जिल्ह्याच्या सर्व भागांत क्षारमिश्रित माती आहे व त्यांतून नुनिआ जातीचे लोक सोरा काढतात. या उद्योगाचें मुख्य ठिकाण संग्रामपूर येथें आहे. इ. स. १९०३-०४ सालांत ३०,००० मण सोरा काढला गेला

व्यापार व दळणवळण.—यांत जाडेंभरडें सुती कापड, घोंगळ्या, कांबळी व मार्तीचीं भांडी होतात. बेडिहा येथील साखर शुद्ध करण्याचा कारखाना भरभराटीस येत चालला आहे. सराह येथें साखर करण्याचा कारखाना आहे. निळीचा व्यापारहि बराच चालतो. इ. स. १८१३ त बार येथें कर्नल हिके यानें प्रथम एक निळीचा कारखाना सुरू केला. आतां नीळीचे बरेच लहानमोठे कारखाने आहेत. निळीची लागवड ‘शिरात’ पद्धतीनें म्हणजे आपल्या नोक-रांकडून किंवा ‘आसामीवार’ पद्धतीनें म्हणजे कास्तकारांकडून करावितात. या दोन्ही पद्धतींत निळीच्या झाडांची कटाई व गाडीत भरून वहाण्याचीं कामे जमीनमालकाकडे असतात. ज्या वेळेस कास्तकार लागवड करतात त्या वेळेस त्यांना बी व लागल्यास कर्जाऊ पैसे मज्जेदार लोक देतात व त्यांचा हिशोब वगैरे वर्षाच्या शेवटीं होतो. निळीचीं झाडे तोडून एका मोठ्या पिपांत शिजवितात व त्यांनां घुडवून किंवा वाफेनें जो रस काढतात त्याला शिजविलें व वाळविलें म्हणजे रंगाच्या वड्या तयार होतात. १९०३-०४ सालांत निळीचें उत्पन्न २०.२० लाख रु. झालें. निळीच्या मोसमांत या कामांत दररोज ३३००० मजूर खपतात.

गांधींच्या जाण्यामुळे चंपारण्यास थोडेंसें राजकीय महत्त्व प्राप्त झालें होतें. १९१६ च्या लखनौ काँग्रेसनंतर बिहार येथील नागरिकांच्या आप्रहावरून गांधी चंपारण्याकडे जाण्यास निघाले. निळीच्या वागांतून काम करणाऱ्या मळेवाल्यांची स्थिति समक्ष पहाण्याकरितां ते त्या ठिकाणीं गेले होते. चंपारण्याच्या हद्दीत पाऊल टाकतांच तेथील मॅजिस्ट्रेटनें शांतता व सुव्यवस्था यांच्या संरक्षणार्थ गांधींनां मनाई केली व त्यांनीं हि कायदेभंगाचें आव्हान सरकारास केलें. त्यांच्यावरील खटला काढून टाकावा असा वरील सरकारचा हुकूम झाला व बिहारच्या मळेवाल्यांची स्थिति पहाण्याकरितां एक कमिशन नेमण्यांत आलें व गांधींनां हि सदस्य म्हणून घेण्यांत आलें. १९१७ मध्ये चंपारण्यासाठीं बिहारकौन्सिलांत एक बिल मांडण्यांत आलें व नामदार मॉड यांनीं गांधींची स्तुति केली. परंतु मळेवाल्यांनां गांधींची ही धरसोड पसंत पडली नाही. व त्यांच्यावर अन्यत्रहि टीकेचा भडिमार वृत्तपत्रांतून होऊं लागला. या प्रसंगां गांधींनीं आपलें धोरण अनत्याचारी व शांतपणाचें ठेवलें होतें.

या जिल्ह्यांतून नीळ, जवस, तीळ वगैरे धान्य व साखर हीं बाहेर जातात व मीठ, कपडा, मातीचें तेल, कोळसा व तंबाखू बाहेरून आंत येतात. नेपाळाकडे जाणारा मुख्य व्यापाराचा रस्ता चंपारण्यामधून गेला आहे. बराचसा व्यापार



लहान गंडकी व मोठी गंडकी या नद्यांमधून होतो. या नद्यांवर गोविंदगंज, बरहरवा, मानपूर आणि बगहा या व्यापारी पेठा आहेत. याशिवाय यांत व्यापाराची ठिकाणे बेडीआ, मोतीहारी, चैनपतिआ, चापकाहिआ, रामगर्व केसरिया व मधुवन ही होत.

बॅंगोल आणि नॉर्थवेस्टर्नरेल्वेची तिरहुत स्टेटरेल्वे नांवाची शाखा बेडीआला १८८३ च्या आगस्ट महिन्यांत खुली झाली. या रेल्वेचा व इस्टइंडियन रेल्वेचा संबंध गंगा नदीवरील भोक्मेह या ठिकाणी तरीच्या योगाने होतो.

**दुष्काळ.**—हा जिल्हा दुष्काळाच्या फार आधीन आहे. सन १७७० चा मोठा दुष्काळ यांत फारच जाणवला, व बंगाल प्रांतांत एकंदर लोकसंख्येपैकी एक तृतीयांश लोक बळी पडले असे म्हणतात. १८६६ च्या दुष्काळांत, जे दुष्काळ निवारण्याचे उपाय केले गेले ते अपुरे झाल्यामुळे ५०००० माणसे मृत्यूमुखी पडली. सन १८७४ च्या दुष्काळाचे उपस्वरूप बगहा, शिकारपूर आणि अदापूर ठाण्यांत भासले. परंतु त्याच्या प्रतिकारार्थ मोमोनी कामे सुरु करून १० लाख रु. खर्च झाला व २८ हजार टन धान्य वाहेरून आले त्यामुळे माणसे दगावली नाहीत. यानंतर सर्वांत मोठा कोरडा दुष्काळ १८९७ त पडला. १८९५ व ९६ सालांत पाऊस कमी पडल्यामुळे व वस्तूंच्या किंमती सर्व ठिकाणी फारच वाढल्यामुळे हा दुष्काळ फारच उग्र स्वरूपाचा झाला.

**राज्य व्यवस्था.**—राज्यव्यवस्थेकरिता या जिल्ह्याचे सदर व बेडीआ असे दोन विभाग केले आहेत. सन १५८२ त अकबर बादशहाच्या तोडरमल्ल प्रधानाने जमिनीचा वंदोबस्त व मापणी प्रथम सुरु केली. त्यावेळेस जमिनीची मापणी १४८ चौरस मैल होती व महसूल १.३८ लाख रु. होता. १९०८ साली ज्यावर कर बसविला आहे अशी जमीन ३२०० चौ. मै. होती. सन १९०३-४ त १२४७ वतन वाड्यांस ५.१५ लाख रु. जमीनमहसूल होता. रयतेपैकी शेकडा ८६ लोकांचा आपल्या जमिनीवर मालकी हक्क व लागवडीच्या जमीनीपैकी शेकडा ८३ जमीन त्यांच्या ताब्यांत आहे. “रयतेस आपला जमिनीवराल मालकीचा हक्क दुसऱ्यास देता येत नाही”, असा जरी कायदा आहे तरी असे प्रकार या जिल्ह्यांत फार घडतात, व विकत घेणारे निम्मे लोक धनको असतात. या जिल्ह्याचे एकंदर उत्पन्न ( फक्त मोठमोठ्या सदरांखाली येणारे ) व शेतसारा अनुक्रमे ११.१४ लाख व ५.१५ लाख रुपये आहे. येथील शिक्षण मागासलेले आहे. येथील लोक संख्येपैकी शेकडा २.५ जणांस ( ४.५ पुरुष आणि ०.१ स्त्रियांस ) लिहिता व वाचता येत.

[हटर-स्टॅटिस्टिकल अकाऊंट ऑफ बॅंगाल पु. १३ (१८७७);

स्टीव्हन्सन—मूर—सेटलमेंट रिपोर्ट, कलकत्ता, १९००; इ. गं. १० ].

**चंपावत**—संयुक्त प्रांताच्या अलमोरा जिल्ह्याची तहसील. हिचे क्षेत्रफळ १२५३ चौ. मै. आहे. इ. स. १९११ साली याची लोकसंख्या १३९४५३ होती. यांत १६०४ खेडी आहेत; परंतु एकही शहर नाही. इ. स. १९०३-०४ साली शेतीचा वसूल ६५००० रुपये व कराचे उत्पन्न ८००० होते. नांगरलेली जमीन १६९ चौ. मै. होती. तीपैकी १४ चौ. मै. जमिनीला पाटाचे पाणी देण्याची व्यवस्था होती. तनकपूरपासून लिपूलेख आणि दामा या घाटांकडे एक रस्ता जातो व त्या वाटेने तिबेटशी व्यापार चालतो.

**चंपाघाटी**—मार्गशीर्षीतील शुद्ध पक्षास चंपाघाटी असे म्हणतात. या दिवशी शंकराच्या अंशभूत अशा मल्लारि नामक देवतेने मल्लासुराचा वध केल्याबद्दलची कथा मल्लारि महात्म्यांत आहे. चंपाघाटीचा उत्सव ( नवरात्र ) मार्गशीर्ष शुद्ध प्रतिपदेपासून पक्षीपर्यंत असतो. यास खंडोबाचे नवरात्र असे म्हणतात. हा उत्सव देशातरील लोकांत विशेष रुढ आहे. कोकणस्थ ब्राह्मणांत हा उत्सव आढळत नाही.

**चंबळा नदी**—मध्यहिंदुस्थान व राजपुताना या प्रांतांतून वहात जाणारी व यमुनेला मिळणारी ही नदी, इंदूर संस्थानांत महुनजीक जनापओ डोंगरांत उगम पावून विध्यगिरीच्या उत्तरेकडील वाजून इंदूर, ग्वालहेर वगैरे ठिकाणांहून राजपुतान्याकडे वहात गेली आहे. या नदीला मध्यहिंदुस्थानांत चंबळा व क्षिप्रा या उपनद्या मिळाल्या आहेत. बुंदी व कोटा यांच्या मर्यादा चंबळा नदीवरून झाल्या आहेत. कोटा शहरानजीक डोंगरांच्यांतून वाहणारा या नदीचा नीलवर्ण प्रवाह फार शोभिवंत दिसतो. कालीसिंध व पार्वती या उपनद्याहि तीस मिळाल्या आहेत. पुढे ईशान्येकडे वहात जातांना जयपूर, जोधपूर आणि ग्वालहेर यांच्यामधून ही नदी गेली आहे. जयपूर प्रांतांतील घना नदी या नदीला मिळते व तेथून ती धोलपूरच्या दक्षिण प्रांतांतून पुढे वहात जाते. धोलपूर शहराच्या दक्षिणेस तीन मैलांवर राजघाट या ठिकाणी नावेचा पूल असून त्या घाटाच्या पूर्वेस थोड्या अंतरावर एक रेल्वेचा मोठा पूल, ही नदी तरून जाण्याकरिता बांधण्यांत आला आहे. आग्रा व एटावा जिल्हे आणि ग्वालहेर यांमधून जाणारी ही चंबळानदी एटावा शहरापासून पंचवीस मैलांवर यमुनेला जाऊन मिळते. चंबळा व यमुना यांचा संगम झाल्यानंतरहि चंबळा नदीचा धवल प्रवाह बऱ्याच अंतरापर्यंत दिसून येतो. यमुनेला मिळेपर्यंत या नदीचा आक्रमणमार्ग ६५० मैल आहे. चंबळेचे मूळचे नांव “ चर्मण्वति ” होते असे म्हणतात.

**चंबा संस्थान**—पंजाबांतील एक एतद्देशीय संस्थान. हे पंजाब कमिशनरच्या राजकीय अधिकारांत आहे. क्षेत्रफळ ३२१६ चौ. मैल. ह्या संस्थानच्या पश्चिमेस व उत्तरेस काश्मीर; पूर्वेस व दक्षिणेस इंग्रजांच्या ताब्यांतील कांग्रा आणि गुरदासपूर. हिमपर्वताच्या दोन श्रेणी व हिमनद्या ह्या



संस्थानांतून जातात. पश्चिमेस व दक्षिणेस वन्याच दूरपर्यंत सुपीक खोरी पसरली आहेत.

इ ति हा स.—चंवा संस्थानांत वरेच महत्वाचे शिला-लेख व ताम्रपट सांपडले आहेत. त्यांवरून ह्या प्रांताच्या इतिहासाची थोडीवहुत खात्रीलायक जुळणी झाली आहे. साधारणपणे ६ व्या शतकांत मारुत नांवाच्या सूर्यवंशी राजाने ब्रह्मपूर नांवाचे शहर वसविले. ६८० मध्ये मेह्वर्मा याने ह्या संस्थानच्या मर्यादा लावपर्यंत वाढविल्या. ९२० मध्ये सहीलवर्मा याने चंवा शहर वसविले. मोंगल कारकीर्दीत हे संस्थान मांडलिकच समजले जात असे. तरी अंतर्व्यवस्थेमध्ये हे जवळजवळ स्वतंत्रच होते. इंग्रजांच्या वर्चस्वाखाली हे संस्थान १८४६ मध्ये आले व १८४८ मध्ये तेथील राजाला सर्व संस्थानच्या मालकीची सनद दिली. १८६२ मधील सनदेने राजास दत्तक पुत्र घेण्याचा हक्क प्राप्त झाला. संस्थानांत एकंदर १६१७ खेडी आहेत. लोकसंख्या १९२१ मध्ये १४१८६७ होती. मुख्य भाषा थंविशाली. लेखनपद्धतीत टाका म्हणतात. पंजाबी, हिंदी, ऊर्दू ह्या भाषाहि थोड्यावहुत बोलल्या जातात.

सर्व जमीनींची संपूर्ण मालकी राजाकडे आहे. पेरणीसाठी व एकंदर लागवडीकरता संस्थांनाकडून ज्यांना कराराने जमीन मिळाली आहे त्यांना मालगुजार म्हणतात. या मालगुजारांना आपली जमीन गहाण टाकता येते व जमीन विकण्याचा व इतर रीतीने तिची वासलात लावण्याचा पूर्ण हक्क ह्या मालगुजारांना असतो.

येथील मुख्य पीक तांदूळ, मका, डाळ, ज्वारी, वाजरी, वटाटे यांचे होय. कांही कांही भागांत चहाची लागवड करतात. जनावरे साधारण दिसावयाला लहान व हलक्या दर्जाची असतात. लाडूल टेड्यावर सांपडणारी तट्टे फार प्रसिद्ध आहेत. मेंढ्या बहुतेक सर्व लोक पाळतात. वल्लेढे व निरनिराळी कापडे मेंढ्यांच्या लोकरी-पासून तयार करतात.

संस्थानाचा फार महत्वाचा असा जंगलाचा भाग १८६४ मध्ये ९९ वर्षांच्या कराराने इंग्रज सरकारास दिला आहे. याचे संस्थानास २१००० रुपये वर्षाचे येतात. येथील देवदार लांकूड सर्व ठिकाणी पाठविण्यांत येते. पर्वतश्रेणींमधून खनिज पदार्थ फार सांपडतात. ब्रह्मौर व चौरा वझारतीमध्ये लोखंड सांपडते. स्लेटीच्या दगडांच्या खाणी फार आहेत. संस्थानांत कारखाने असे कोठेच नाहीत. येथील लोक रोजच्या गरजा भागविणाऱ्या वस्तु काय त्या घरी तयार करतात. येथून मध, लोकर, लांकूड यांचा निर्गत व्यापार आहे. संस्थानांत एकंदर आठ पोस्टऑफिस आहेत. यांतील मध्यवर्ती ऑफिस राजधानीच्या ठिकाणी आहे. पोस्टखाते पोस्ट-मास्तर-जनरलच्या ताब्यांत असून पोस्टऑफिसांची पहाणी अंवाळा विभागातील सुपरिटेंडेंट करीत असतो.

राज्य कारभार.—हल्लीचा राजा रामसिंग रजपूत वंशातील आहे. संस्थानचे उपपन्न सुमारे ५ लाख आहे. खंडणी २२२५ रुपये आहे. राज्यकारभाराच्या कामांत राजाला त्याच्या हाताखालील दिवाण (वजीर) मदत करीत असतो. हा दिवाण अम्मलवजावणी खात्याचा व न्यायखात्याचा वरिष्ठ अधिकारी असतो. राजाच्या खालोखाल अधिकार दिवाणाचा असतो व राजाच्या अभावी दिवाणच राजाचे काम पहात असतो. पांच वझीरातीचे निरनिराळे परगणे आहेत. या परगण्यांमधून जमीनमहसूल गोळा करण्यासाठी निरनिराळे अधिकारी नेमले आहेत.

संस्थानांतील मुख्य कोर्टे चंवा शहरांतच आहेत. प्रत्येक वझारतीमध्ये तहशिलदाराप्रमाणेच एकेक अधिकारी नेमलेला असतो. परंतु त्यास १००० रुपयांपर्यंत दिवाणी खटले चालविण्याचा अधिकार असतो. अपिले सदर कोर्टाकडे जातात. तेथून वझीराकडे व सर्वांवर मुख्य अपिलकोर्ट राजा होय. राजाने दिलेली मरणाची शिक्षा लहोरच्या कमिशनरने मुकर करावयाची असते. इंडियन पिनलकोड व क्रिमिनल प्रोसीजर कोड ही थोड्यावहुत प्रमाणाने संस्थानांत चालतात.

खट्या—मुंबई इलाखा. धारवाड जिल्हा. हुबळीच्या दक्षिणेस आठ मैलांवर एक खेडे. या गांवाचे पूर्वीचे नांव शोभ होते असे म्हणतात. प्राचीन काळा ही जैन राजांची राजधानी होती व त्या वेळच्या बांधलेल्या सात जैन देवळांपैकी एक देऊळ अजून राहिले आहे. इ. स. ९७१ च्या एका शिलालेखांत याचा उल्लेख सांपडतो. विजयानगरच्या राजांनी ( इ. स. १३४८-१५६७ ) चव्वी नगराची सुधारणा केली असे म्हणतात. कृष्णरायाने ( इ. स. १५०९-१५२९ ) येथे हुबळी येथील किल्ल्याप्रमाणे किल्ला बांधला. मुसलमानी अमलांत सावनूरच्या नवाबाच्या राज्यांत हा भाग मोडत होता. पेशव्यांच्या वेळी दारुगोळा करण्याचा कारखाना होता. मल्लिकार्जुन व नेदगळ बसवन्न अशी दोन जुनी देवळे येथे आहेत. किल्ल्यांतील एका विहिरीवर एक शिलालेख व कालकादेवीच्या देवळाजवळ एक शिलालेख असे सांपडले आहेत.

चमारडी.—मुंबई. काठेवाड. गोहिलवाड जिल्ह्यांतील स्वतंत्र खंडणी देणारा तालुका, व एजन्सी ठाण्याचे मुख्य ठिकाण. हे धोला जंक्शनच्या पूर्वेस सुमारे १० मैलांवर आहे. प्रासिया भावनगरचे भायाद आहेत.

चरक—यजुर्वेदाच्या कांही प्राचीन शाखांना सामान्यतः चरक असे नांव आहे. चरकशाखांत कठ, अवहूरक कठ, प्राच्य कठ, कपिष्ठल कठ, चारायणीय, वारायणीय, वार्तातवेय, श्वेततर, औपमन्यव, पातांडनीय, मैत्रायणीय हे भेद येतात. वाजसनेयीसंहितेच्या एका खिलांत चरक ही संज्ञा निंदाद्योतक दिसते. ३० व्या अध्यायांत पुरुषमेधप्रसंगा वळी घावयाच्या माणसांची एक यादी दिली आहे. तांत चरकाचार्य हा दुष्कृताचा वळी म्हणून



निवडला आहे. यावरून व शतपथ ब्राह्मणांतील या अर्थाच्याच निदास्पद वाक्यांवरून अच्युतच्या प्राचीन शाखांविषयी याज्ञवल्क्यासारख्या प्रतिस्पर्ध्यांच्या मनांत किती द्वेष-बुद्धि जाणवत होती हे दिसून येते. स्वाभाविक कारण असें असावे की हे भटकणारे ऋत्विज निरनिराळ्या ठिकाणी जाऊन दक्षिणा घेत असावेत व स्थानिकांची मिश्रकी बुडवीत असावेत आणि त्यामुळे शुक्ल यज्ञस त्यांबद्दल द्वेष वाटत असावा. चरकांची गणना शुक्रांत किंवा कृष्णांत अशी कोणांतच निश्चितपणे करता येणार नाही जे चरक नसतील ते स्थायिक आणि स्थायिकांतील शुक्ल कृष्ण हे पुढले भेद अशी ऐतिहासिक परंपरा असणे शक्य आहे. भागवतामध्ये वैशंपायन याज्ञवल्क्य यांच्या भांडणापूर्वी जे वैशंपायनांचे शिष्य होते त्या सर्वांसच चरकाव्यू म्हटले आहे. (स्कंद १२ अध्याय ६ श्लोक ६१) चरक शाखेतील महाराष्ट्रियांच्या आजच्या स्थितीविषयी वेदविद्या पृ. १९६ येथे थोडीशी माहिती दिलीच आहे.

**चरक.**—एक प्राचीन भारतीय वैद्य. याचा ग्रंथ चरकसंहिता या नावाने प्रसिद्ध असून आयुर्वेदांत प्रमाणभूत मानिला जातो. या ग्रंथांत सूत्र, निदान, विमान, शारीर, इंद्रिय, चिकित्सा, कल्प व सिद्धी अशी आठ स्थाने आहेत. [विज्ञानेतिहास, पा. ३७९ पहा.] चरक हा बौद्धधर्मीय राजा कनिष्क याचा राजवैद्य होता असें चिनी ग्रंथांवरून दिसते. अरबी ग्रंथकारहि हिंदुस्थानांतून इराण, अरबस्थान देशांत गेलेला एक वैद्यकावरील ग्रंथकार अशी चरकाची माहिती देतात. चरकसंहितेवरील कांही टीका फार जुन्या (इ. स. ६५० च्याहि पूर्वीच्या) आहेत.

**चरखा**—सूत काढणे पहा.

**चरखा.**—मुंबई इलाख्याच्या काठीयावाडांतील लाखापादर ठाण्यांतील एक स्वतंत्र खंडणी देणारी जहागीर. हीत एकच गांव आहे. प्रासिया बालजातीचे काठी आहेत.

**चरखारी संस्थान**—मध्यहिंदुस्थानांतील बुंदेलखंड पोलिटिकल एजन्सीच्या ताब्यांतील एक सनदी संस्थान. याचे क्षेत्रफळ ८८० चौ. मै. आहे. यांत केन व घासन या नद्या आहेत. येथील हवा मालव्यापेक्षा उष्ण आहे, परंतु त्रासदायक होत नाही. येथे वर्षात सरासरी ४३ इंच पाऊस पडतो. या संस्थानाची घटना स. १७६५ त झाली. स. १७३१ त पन्नाच्या छत्रसाल राजाने आपल्या राज्याचे कांही भाग करून त्यांतील एक भाग आपल्या तिसऱ्या मुलास, जगत् राजास दिला. या भागाची राजधानी जैतपूरास होती व त्याचे वार्षिक उत्पन्न ३१ लाख रु. होते. जगत् राजाने आपल्या मार्गे आपल्या तिसऱ्या मुलास, किरतसिंगास गादीचा वारस नेमिला होता. परंतु बाप ह्यात असतांनाच किरतसिंग मेलाला. सन १७५७ त जेव्हा जगत् राजा मरण पावला तेव्हा गादीच्या

वारसासंबंधाने कलह उत्पन्न झाला. किरतसिंगास गुमानसिंग व खुमानसिंग हे दोन पुत्र होते. त्यांपैकी गुमानसिंग याने गादी घेण्याचा प्रयत्न केला, परंतु जगत् राजाच्या पंहाडसिंग नांवाच्या मुलाने त्या दोघां भावांना चरखारी किल्यावर ठेविले. सन १७६४ त यांचा कांही शर्तीवर समेट झाला व पंहाडसिंगने आपल्या राज्यापैकी बांडा गुमानसिंगास दिले व चरखारी खुमानसिंगाकडे आले. त्यावेळी चरखारीचे उत्पन्न ९ लाख होते. खुमानसिंग हा चरखारीचा पहिला राजा होय. तो सन १७८२ त मेल्यावर त्याचा मुलगा विजय विक्रमाजित बहादूरसिंग गादीवर बसला. विजय बहादूरसिंग व त्याचे भाऊवंद यांमध्ये नेहमी तंटे-बखेडे चालत. शेवटी बांडाच्या अर्जुनसिंगाने त्यास राज्यावाहेर हांकून दिले. अलीबहादूर व हिम्मतबहादूर यांनी जेव्हा इ. स. १७८९ त बुंदेलखंडावर स्वारी केली तेव्हा आपले राज्य आपल्यास परत मिळेल या हेतूने त्यांचे स्वामित्व पत्करून त्यांस सामील झाला. अलीबहादूराने सन १७९८ त सनद देऊन विजय बहादुरास चरखारी किल्ला व जवळील प्रदेश परत दिला. त्यावेळेस यांचे उत्पन्न ४ लाख होते. ब्रिटिशांनी सन १८०३ त बुंदेलखंड घेतले त्यावेळेस विजय बहादूरने त्यांच्या अटी मान्य करून सन १८०४ मध्ये सनद घेतली. विजय बहादूर स. १८२९ त मेलाला व त्याचा नातूरतनसिंग हा गादीवर आला. याने स. १८५७ च्या बंडांत ब्रिटिशांस फार मदत दिल्याकारणाने त्यांनी यास वंशपरंपरेने २०००० ची जहागिरी, ११ तोफांची सलामी व दत्तक घेण्यास अधिकार दिला. रतनसिंग मरण पावल्यावर सन १८६० त त्याचा अज्ञान मुलगा जयसिंगदेव गादीवर बसला. सन १८७४ त वयांत आल्यावर यास आपल्या संस्थानचा अधिकार देण्यांत आला, परंतु या संस्थानांत ४-५ वर्षांत इतकी अव्यवस्था झाली की सन १८७९ त या ठिकाणी एक ब्रिटिश अधिकारी सुपरिंटेंडेंट नेमावा लागला व जयसिंगाचे सर्व अधिकार काढून घ्यावे लागले. जयसिंग निपुत्रिक होता. तो मेल्यावर त्याच्या वायकोने मलखानसिंग या ९ वर्षांच्या मुलास दत्तक घेतले. इ. स. १८८६ त हे बुंदेलखंडाच्या पोलिटिकल एजंटच्या अधिकाराखाली आले, व मलखानसिंगाच्या ताब्यांत पूर्ण अधिकार सन १८९४ त देण्यांत आले. या संस्थानिकास महाराजाधिराज सिपाहदार-उल्-मुल्क ही पदवी आहे व ११ तोफांची सलामी आहे. तेथील लोकसंख्या १९११ सालांत १३२५३० होती. याच्या क्षेत्रफळापैकी २६३ चौ. मैल जमिनीत लागवड करितात. यांत गहू, ज्वारी, हरबरा, कोदू आणि कापूस पिकतो. यांत हिऱ्यांच्या कांही खाणी आहेत. या खाणी लोकांना टेक्याने देतात, व ठेकेदारापासून हिऱ्यांच्या किमतीवर शेंकडा २५ रु. संस्थानास मिळतात. चरखारीपासून महोबापर्यंत पक्का रस्ता झाल्यामुळे व्यापार बराच चालतो. या संस्थानांतली पोस्टाची तिफिटें संस्थानांतच छापलेली आहेत.



येथील कारभार महाराजा स्वतः पहातो. संस्थानचे बावन-चोरासी, इसानगर, राणीपूर आणि सतवार असे चार भाग करून प्रत्येकावर एक एक तहसिलदार नेमिला आहे. येथील वार्षिक उत्पन्न ५ लाख रुपये आहे. एकंदर कारभार पहाण्यासाठी व संस्थानिकाच्या इतमामासाठी १.५ रुपये, लष्करासाठी ८९००० रुपये, सारावसूली करण्याकरिता ३७००० रुपये इत्यादि खर्चाची महत्वाची खर्चा आहेत.

शहर—मध्यहिंदुस्थानच्या चरखारी संस्थानांतील मुख्य शहर. याचे महाराजनगर नांव आहे. हे शहर जी. आय. पी. रेल्वेच्या झांशी-माणिकपूर शाखेवरील महोबा स्टेशनपासून १० मैल आहे. १९११ त येथील लोकसंख्या ९८७९ होती. हे रंजीत पहाडाच्या पायथ्याशी वसलेले आहे व यांत तीन तळीं आहेत. पहाडावर मंगलगड नांवाचा द्धिआ आहे. राजा खुमानसिंगने येथे आपली राजधानी केली. तेव्हापासून या ठिकाणास महत्व आले. आतां रेल्वे सुरु झाल्यापासून हे व्यापाराचे एक केंद्रस्थान झाले आहे. यांत साखर, मीठ, कापड आणि रॉकेल हे पदार्थ येतात. व यांतून धान्य, तीळ, जवस आणि तूप हे पदार्थ बाहेर जातात. यांत दवाखाना, मुलांच्या व मुलींच्या शाळा आणि एक डाक बंगला आहे.

चरणदासी—एक वैष्णवपंथ. १७३० च्या सुमारास चरणदास नांवाच्या गृहस्थाने दिल्ली येथे हा पंथ स्थापिला. त्याने रचलेले या पंथाचे वरचेसे वाङ्मय हिंदी पंथांत आहे. याच्या दोन भक्तिर्णोर्नाहि ग्रंथ लिहिले आहेत. या पंथाची रचना कबीरपंथासारखीच आहे. गुरुची अवश्य-कता, मूर्तिपूजानिषेध, भक्तीची आवड, शाश्वत अशा ईश्वराचे नामस्मरण या तत्त्वेची शिकवण या पंथाकडून दिली जाते. भागवतपुराण हे या पंथाचा प्रमाणभूत धार्मिक ग्रंथ आहे. पंथानुयायी मूळ शिक्षेविरुद्ध देयळांतून मूर्ती वसवितात व राधाकृष्णाच्या स्वरूपांत ईश्वरापूजा करतात.

चरणव्यूह—वेदाभ्यासाची व्यापकता दाखविणारा ग्रंथ. याच्या हस्तलिखित प्रतीत अनेक प्रकारचे पाठभेद आढळतात. पुढील माहिती चौखंबा आवृत्तीवरून देऊन मधून मधून वडोदे आवृत्तींत (संपादक के. त्रि. पेंडसे शके १८२४) आढळून येणारे फरक देन आहो. या ग्रंथांत वेदांच्या सर्व शाखांची माहिती दिली आहे. 'चरण म्हणजे वेदराशीचा चवथा भाग व त्यांचा व्यूह म्हणजे समुदाय तो चरणव्यूह अशी चरणव्यूह शब्दाची काही व्याख्या देतात. चरणव्यूहाची चार खंडे असून प्रत्येक खंडांत एक एक वेदाची माहिती दिली आहे. चरणव्यूहांत ऋग्वेदाच्या आश्वलायनी, शांखायनी, शाकल, वाष्कल व मांडू-केयी (मांडूकायन पं.प्रत) पांच शाखा दिल्या आहेत. या पांचहि शाखांच्या संहितांत मंडले दहा व अध्याय ६४ हे सारखेच आहेत. ऋचांच्या संख्येत फरक आहे. शाकल संहितेत ऋक्-संख्या १०४७२ व सूक्तसंख्या १०१७ आहे. (परंतु आठव्या मंडळांतील वालाखिल्य नामक सूक्तांचा यांत संग्रह नाही).

ऋचांतील पदांची संख्या १५२५८५ आहे. शांखायनीची वाल-खिल्यसंहिते पदसंख्या १५३७४३ आहे. ज्या मंत्राचा पदपाठ नाही त्यांना 'खिऊ' अशी संज्ञा आहे. असे मंत्र म्हणजे ज्येष्ठकंयजामहे हा (मं. ७ सू. ५९ ऋ. १२) मंत्र व ऋतंचसत्यं (मं. १० सू. १९०) हे सूक्त होय. ऋग्वेदाध्ययन करणारांच्या चार संज्ञा आहेत. त्या पुढीलप्रमाणे:—(१) चर्चा:—तात्त्वोष्ठ-पुठ्यापाराने दुसऱ्यास ऐकू जाण्यासारखे अध्ययन, याला चर्चा म्हणतात. (हल्ली वैदिक लोक पंडितांचे मंत्रजागरूप जें उच्च स्वरांत अध्ययन करतात तो याचाच प्रकार असावा.) (२) श्रावक:—अध्ययन ऐकणारा, म्हणजे अध्यापक. कदाचित् श्रोता (३) चर्चक:—म्हणजे अध्ययन करणारा. (४) श्रवणीयपार:—म्हणजे श्रवणीय अशा वेदाच्या अध्ययनाची समाप्ति. मध्ये विच्छेद न होऊ देतां संहितेचे अध्ययन करणे यास पारायण असे म्हणतात. या पारायणांतहि प्रकृतिरूप व विकृतिरूप असे दोन प्रकार आहेत. संहितेतील मंत्रांचे पठण, मंत्रांच्या पदांचे पठण व दोन पदे जोडून त्यांची संधिरूप संहिता करून पठण करणे (या प्रकारास क्रमपार म्हणतात) यांना प्रकृतिरूप पारायण म्हणतात. विकृतीचे प्रकार आठ आहेत त्यांची नांवे:—जटा, माला, शिखा, रेखा, ध्वज, दंड, रथ व घन. यांत जटा, दंड व घन हे तीनच मुख्य आहेत. कारण शिखा व जटा यांत फारसा भेद नाही. व माला, रेखा आणि ध्वज या विकृती दंडानुसारी आहेत. म्हणून जटा, दंड व घन यांचीच उदाहरणे पुढे दिली आहेत.

जटा.—दोन पदांची संहिता करणे यास क्रम म्हणतात. जसे अग्नि, ईळे हीं दोन पदे जोडून अग्निमीळे हा क्रम झाला. या दोन जोडलेल्या पदांना 'द्वयी' असे म्हणतात. या द्वयीत पदांचा क्रम, व्युत्क्रम व पुनः क्रम केष्यास त्यास जटा म्हणतात. उदा. 'अग्निमीळेईळेअग्निमीळे.' ही एक द्वयी झाली. याच्या पुढे ईळे या पदास पुरोहितं हे पद जोडून 'ईळेपुरोहितंपुरोहितमीळेईळेपुरोहितं' अशी दुसरी द्वयी म्हणावयाची ही जटा झाली. येथे विराम करून पुढील तुकडा अथवा द्वयी म्हणतात. मागील ईळे हे पद घेऊन त्याचा पुढील पदासह क्रम, व्युत्क्रम व क्रम पूर्ववत् करणे.

दंड.—जटेंत एका विरामांत तीन पदांचाच क्रमव्युत्क्रम होतो. परंतु दंडविकृतींत एका विरामांत हा व्युत्क्रम अर्ध ऋचेपर्यंत केला जातो.

घन.—या विकृतींत जटप्रमाणेच एक द्वयी म्हणून त्या दोन पदांस पुढील तिसरे पद जोडून तीं तान पदे व्युत्क्रम व क्रमाने एका विरामांत म्हणावयाचीं जसे:—'अग्निमीळे-ईळेअग्निमीळेपुरोहितंपुरोहितमीळेअग्निमीळेपुरोहितं' ही एक द्वयी झाली. यापुढे ईळे हे मागील पद घेऊन पुढील दोन पदांसह 'ईळेपुरोहितंपुरोहितमीळेईळेपुरोहितंयज्ञस्ययज्ञस्यपुरो-हितमीळेईळेपुरोहितंयज्ञस्य' ही दुसरी द्वयी झाली. याप्रमाणे घनविकृतीचे पठण करावयाचे असते.



वरील प्रकृति व विकृतीचें अध्ययन स्वरांसहित करावयाचें असतें. निरनिराळ्या पदांचे संधी जोडतांना संहितेंतील स्वरांच्या नियमाप्रमाणें त्यांना स्वर द्यावयाचे असतात.

पदांमध्ये कांहीं जोड पदांना द्विखंड अशी संज्ञा आहे. उदा. रत्नऽधातमं अशीं पदे बहुधा सामासिक असतात. यांची संख्या ३२०१६ आहे. क्रमपाठांत या पदांस इति हें पद लावले जाऊन 'रत्नधातममिति रत्नऽधातमं अशी द्वयी बनते. पदांमध्ये संयुध्यंत पदांना इति पद लागतें. उदा. इंदोइति, शतक्रतोइति. अशा पदांचीहि 'इंदोइर्तादो' अशी द्वयी होते. अशीं पदे व द्विखंडें मिळून एकंदर वेष्टणें क्रमपाठांत ३४ हजार येतात. प्रातिशाख्याप्रमाणें संधींच्या निरनिराळ्या नियमांशिवाय वरील विकृतींचें पठण बहुतेक सर्व वेदांचें सारखेंच असतें.

यजुर्वेदाचे ८६ भेद आहेत. त्यांत चरक नामक मुख्य १२ भेद आहेत. ते चरक, आवृहक, कठ, प्राच्यकठ, कपिष्ठलकठ, चारायणीय, वारायणीय, वातांतवेय, श्वेत, श्वेततर, औपमन्यव, पातांडनीय व मैत्रायणीय. मैत्रायणीयाचे मानव, दुंदुभ, वाराह, छगलेय, हरिद्रवीय, श्याम व शामायणीय हे सातभेद होत. यजुर्वेदाच्या शाखांची पाठभेदासंबंधी माहिती पूर्वी वेदविद्या या विभागांत (पृष्ठ ७२) दिली आहे. कांहीं प्रतीत मैत्रायणीचे ६ भेद दिले असून त्यांत श्याम हा भेद आढळत नाही.

वाजसनेयी हिचे १७ भेद आहेत ते:—जावाल, बहुधेय काण्व, मार्यदिन, शापीय स्थापनीय, कापाल, पौड्वस्त, आवाटिक, परमावटिक, पाराशर्य, वैधेय, वैनेय, औधेय, गालव, वैजव व कात्यायनीय हे होत. वाजसनेयी संहितेंत १९०० मंत्र आहेत.

तैत्तिरीयाचे औख्य आणि कांडिकेय असे दोन भेद आहेत. पैकीं काण्डिकेयांचे आपस्तंबी, सत्याषाढी, बौधायनी, हिरण्यकेशी व औधीयी असे पांच भेद आहेत. तैत्तिरीय संहितेची कांडें ७, प्रश्न अथवा अध्याय ४४, अनुवाक ६४८, पदे १९२९० व अक्षरसंख्या २५३८६८ दिली आहे. यजुर्वेद हा गाथाग्रंथ असल्यामुळे त्याची पदसंख्या अनिश्चित असणें संभवनीय आहे.

सामवेदाचे हजार भेद होते. परंतु अध्ययन करणारांनी अनाध्यायास त्यांचें अध्ययन केल्यामुळे इंद्रानें आपल्या वज्रानें त्यांपैकीं पुष्कळांचा नाश केला. अवशिष्ट राहिलेल्या शाखा:—आसुरायणीया, वासुरायणीया, प्रांजलकृग्वेदविध प्राचीनयोग्या व राणायणीया. राणायणीयांचे ९ भेद आहेत ते:—राणायणीय, शाखायणीय, सात्यमुग्र, खल्व, महाखल्वत, लांगल, कौथूम, जैमिनीय, गौतमीय हे होत. पैकीं कौथुमी, राणायणी व जैमिनी या तीनच शाखा विद्यमान आहेत. यांची ८००० सामें व १४८१० गानें आहेत. त्यांपैकीं आग्नेय १९०, पावमान १०४, रौद्र २६, शिष्ट २८,

वगैरे गानांची पृथक् अशी कांहीं प्रतीत विमानणी आहे. परंतु याचा स्पष्टार्थ समजत नाही.

अथर्ववेदाचे ९ भेद आहेत ते:—पैपल, दान्त, प्रदान्त, स्तौत, औत, ब्रह्मदायश, शौनकी, वेददर्शी व चरणविद्य हे होत. या वेदांचें अध्ययन पुढील पांच कल्पांनीं पूर्ण होतें. ते कल्प नक्षत्रकल्प, विधानकल्प, विधिविधानकल्प, संहिताकल्प व शांतिकल्प असे आहेत. अथर्ववेदाची मंत्रसंख्या १२००० दिली असून पांच कल्पांची प्रत्येकी ५०० दिली आहे. परंतु ती पांच कल्पांसह १२००० किंवा कल्पांची संख्या वेगळी याचा स्पष्ट बोध होत नाही.

याज्ञवल्क्यापासून वाजसनेयी हिची उत्पत्ति झाली. ही आख्यायिका भागवतांत आहे, ती अशी:—व्यासशिष्य वैशंपायन यानें आपल्या शिष्यांस निगदरूप यजुर्वेद शिकविला, त्याच्या अनेक शाखा झाल्या. ब्रह्महृत्तेच्या पापाचा नाश होण्यासाठीं वैशंपायनानें आपल्या शिष्यांना व्रत करण्यास सांगितलें असतां 'मी एकटाच पापनाश करतो असें याज्ञवल्क्य बोलला असतां तुला विद्येचा अभिमान झाला आहे तरी ती विद्या परत दे' असें वैशंपायनानें सांगितल्यावरून याज्ञवल्क्यानें यजुर्वेद आपल्या रक्तरूपानें (कांहीं स्थलीं वमनरूपानें) परत केला असतां इतर शिष्यांनीं तो तित्तिर पक्ष्याच्या रूपानें सेवन केला. म्हणून त्यास तैत्तिरीय असें नांव पडलें. पुढें याज्ञवल्क्यानें वाजिरूप सूर्यापासून नवा वेद ग्रहण केला म्हणून त्यास वाजसनेयी असें नांव मिळालें.

वेदांच्या निरनिराळ्या शाखांपैकीं वाजसनेयी शाखा पूर्व, उत्तर आणि नैर्ऋत्य दिशेस आहे. नर्मदेच्या दक्षिणेस आपस्तंब, आश्वलायन, राणायणी आणि पिप्पल या शाखा आहेत. नर्मदेच्या उत्तरेस मार्यदिन, शांखायन, कौथुमी आणि शौनकी या शाखा, तुंगा, कृष्णा आणि गोदावरी या नद्यांच्या कांठीं तैलंगणापासून सह्याद्रीपर्यंत आश्वलायनी, उत्तरेस आणि गुजराथ देशांत कौषीतकी, शांखायन; तैलंगणाच्या दक्षिणेस व आग्नेयीस तैत्तिरीय व आपस्तंब या शाखा आहेत. सह्याद्रीपर्वतापासून नैर्ऋत्य सागरापर्यंत व कोंकणांत हिरण्यकेशी शाखा; नर्मदेच्या उत्तरेस गुजराथ आणि सिंधपर्यंत मैत्रायणी शाखा, बंगाल, विहार, अयोध्या, कनोज व गुजराथ या भागांत वाजसनेयी शाखा, आहे. अशा प्रकारची शाखांच्या विभागणीबद्दल माहिती महार्णव व इतर पुराणांतून दिलेली आढळते.

हल्लींच्या सर्व वेदांच्या उपलब्ध शाखांचें वाङ्मय आणि त्यांचा अनुयायी वर्ग यांची माहिती वेदविद्या ग्रंथांत दिली आहे. ( विशेषतः ७२ व १४८ पृष्ठें पहा ) वरेंच अनुपलब्ध वैदिक वाङ्मय अजून सांपडण्याजोगें आहे अशी दयानंद आंग्लोवैदिक कॉलेजनें केलेल्या परिश्रमावरून आशा उत्पन्न होते.



चरबी—कित्येक प्राणिजन्य व वनस्पतिजन्य स्त्रिध पदार्थास हें नांव देतात. नेहमीच्या उष्णमानावर हा पदार्थ गोठलेल्या तुपाप्रमाणे घनरूप असतो. रासायनिकदृष्ट्या स्टोरीक, पामिटिक व ओलिक हीं अम्लांच्या संयोगाने झालेली ग्लिसरीनची लवणे आहेत. यांत नत्रवायू नसतो हें लक्षांत ठेविलें पाहिजे. प्राण्यांच्या पेशीजालांत हा पदार्थ प्राणी जन्मास येण्याच्या अगोदर देखील असतो. वनस्पति-सृष्टींत हा पदार्थ बीज, फळ व कधी कधी मूळ यांत असतो. रासायनिकदृष्ट्या याचें तेलार्शी फार सादृश्य आहे. फक्त तेलें द्रवरूप असतात व चरबी घनरूप असते. सर्व प्रकारची चरबी औद्योगिकदृष्ट्या उपयोगांत आणिली जाते. यांत विशेष महत्त्वाची चरबी पाळलेल्या जनावरांची म्हणजे मेंढी, बकरी, गाय, बैल व वांस्तेर यांची होय. सरस तयार करण्याच्या कारखान्यांत हाई व कातडी यांपासून प्रथमच जी चरबी काढली जाते तिचा उपयोग सावण, मेणवत्या व ग्लिसरीन तयार करण्याकडे होतो.

डुकरापासून तयार केलेल्या चरबीला 'लार्ड' असें म्हणतात. हा एक मौल्यवान् असा व्यापारी पदार्थ आहे. गुरांपासून आणि मेंढ्यांपासून तयार केलेल्या दुसऱ्या अशाच एका पदार्थाला 'टॅलो' असें म्हणतात. डुकराच्या मूत्रपिंडासभोंवतालचा भाग आणि कातडीखालील ढलपेदार थर यांपासून तयार केलेल्या चरबीला 'लीफ लार्ड' असें म्हणतात. ही चरबी उत्तम प्रकारची समजली जाते.

'लार्ड'—कलकत्ता येथील 'चरबीच्या कृति संबंधाची साम्र माहिती आय. एच. वर्किल यानें लिहून ठेविली आहे. पूर्वी कलकत्ता येथे चरबी तयार करणारे तीन मोठे कारखाने होते. परंतु सध्या ते नष्ट झाले असून त्यांची जागा एतद्देशीयांनी चालविलेल्या लहान लहान कारखान्यांनी घेतली आहे. चरबी करण्याचा धंदा सर्वथ वर्षभर चालू असतो परंतु मोसम म्हटला म्हणजे उन्हाळ्याचा आरंभ होय. याकरितां दोन प्रकारच्या डुकरांचा वध करण्यांत येतो. एक खुद्द कलकत्त्यांत पोसलेली डुकरें—ज्यांना 'चिनी डुकरें' असें म्हणतात व दुसरी वंगालमधील खेळ्यापाळ्यांतील डुकरें—ज्यांना 'ग्राम डुकरें' असें संबोधितात. पहिल्या प्रकारच्या डुकराचा रंग पांढरा असून दुसऱ्या प्रकारच्या डुकराचा काळा असतो. दिवस उजाडण्याच्या सुमारास डुकरांचा वध करितात व "चरबी-करणाला" माध्यान्ह्या सुस्वात होते. 'चरबीकरण-गृहांत' एक छोटीशी खोली व एक मोठी बखार असते. या बखारांत चरबी थंड करून सांठवितात. दोन फूट रुंद व ८ इंच खोल अशी एक कढई मंद विस्तवावर ठेवून तांत ती चरबी वितळवितात. याच्या अगोदर चरबीने ३ किंवा ४ औंस वजनाचे तुकडे सुमारे दोन तासपर्यंत पाण्यांत ठेवून धुतात. आणि ते लोहपात्रांत घालतात. चरबी संपूर्ण वितळली म्हणजे कापूस आणि मलमल यांच्या दुहेरी जाड कापडांतून

ती एका मातीच्या भांड्यांत गाळून घेतात. नंतर तो द्रव अर्धा तासपर्यंत, हळू हळू ढवळून चांगला खाली वसू देतात. 'चिनी-डुकराच्या' चरबीला खाली बसण्याला दोन दिवस लागतात. 'ग्राम' डुकराच्या चरबीला यापेक्षा कमी अवधी लागतो. याप्रमाणे तयार झालेली चरबी सुमारे दोन महिन्यांपर्यंतच टिकते.

उपयोग.—उत्तम प्रकारच्या डुकराच्या चरबीचा मलम वगैरे करण्याकडे उपयोग करितात. मध्यम प्रकारच्या 'लार्ड' चरबीचें तेल काढतात आणि कनिष्ठ प्रकारची जी चरबी असते तिचा साबू करण्याकडे उपयोग करितात. फ्रान्समध्ये ऑलिव्ह तेलांत आणि अमेरिकेमधील पूर्वसंस्थानांत देव-माशाच्या तेलांत या 'लार्ड' तेलाची भेसळ करून विकण्याचा प्रघात आहे. या तेलाचा आंगणासारखा देखील उपयोग करितात. या तेलांत अभ्यंजनीय गुणधर्म असल्यामुळे अंगावरील सूज, खरबडलेल्या जागा, मुरगळल्यामुळे किंवा लचकल्यामुळे दुखत असलेले भाग इत्यादि ठिकाणी हें तेल चोळण्याचा फार प्रघात आहे.

टॅलो—मांसापासून किंवा वकऱ्याच्या चरबीपासून अथवा या दोहोंच्या मिश्रणापासून तयार केलेला पदार्थ म्हणजे 'टॅलो' होय. 'लार्ड' पेक्षा हा पदार्थ जास्त कठिण व कधी द्राव्य असतो. हा पदार्थ वितळून झाल्यावर पाण्यांत घालून उकळवितात व जास्त चांगला करितात. बहुधा नत्रा-म्लाचा उपयोग करून तो स्वच्छ धुवून काढतात.

उपयोग.—साबू व मेणवत्या करण्याकडे या पदार्थाचा अयोग करतात. लखनौ येथील कांहीं मेणवत्या करणारे चरबीचा उपयोग करतात. साबू करण्याकडेहि या चरबीचा उपयोग करतात असें कांहीं लोकांचे म्हणणे आहे. आंगणासारखा देखील या चरबीचा उपयोग कोठें कोठें करतात.

व्यापार.—'लार्ड' या पदार्थाचा परदेशीय व्यापार अलीकडे वराच मंदावलेला आहे. हिंदुस्थानांतून बाहेर जाणारी जवळजवळ सर्व 'लार्ड' चरबी वंगालमधून मॉरीशस येथे जाते. हिंदुस्थानांत बाहेरून येणारी 'लार्ड' स्टेट्स सेटलमेंटमधून आणि अलीकडे चीन मधून देखील येते. टॅलोचा व्यापार हा विशेषतः मुंबई येथे केन्दीभूत झाला आहे. १९०६-७ त टॅलोची ४१३५ हॅड्रेड. निर्गत परदेशी करण्यांत आली, पैकीं एकट्या मुंबई शहराने ३५१७ हॅ. निर्गत केली. हिंदुस्थानीय टॅलो खरेदी करणाऱ्या देशांत अरबस्तानचा नंबर सर्वांत वर लागतो. एकंदर सर्व निर्गतीपैकी २२६० हॅड्रे. एकटा हा देश खरेदी करतो. ज्याप्रमाणे सर्वांत जास्त टॅलो मुंबई येथून बाहेर जाते, त्याच प्रमाणे बाहेर देशाची सर्वांत जास्त टॅलो खरेदी करणारे शहरहि मुंबईच होय. हिंदुस्थानांत बाहेरून येणारी टॅलो बहुधा 'युनैटेड किंगडम' व बेल्जम येथून येते. [ वॅट ]



**चरबीचे झाड**—या झाडास लॅटिनमध्ये सॅपियम सेमि केरम, इंग्रजीत चायनीजटॅलो ट्री किंवा चिनी चरबीचे झाड, पिप्पल-थॅग, मोम चिन, ( ताड टार ) चर्बी, वगैरे नावे आहेत. हे एक प्रकारचे लहान गुळगुळीत झाड चीन व जपान देशांत मूळचेच असून याची तेथे लागवडीहू करतात. उत्तर हिंदुस्थानांत याची लागवड सुरू झाली आहे. डेराडून भागांत या जातीची जंगली झाडे आहेत; आणि गर्वाल, कुमाऊन व कांप्रा या भागांत ही झाडे विपुल होतात.

वियांपासून या झाडांची सहज उत्पत्ति करतां येते, परंतु कलमांनी याची साधारणपणे लागवड करतात. यांच्या फळांत तीन फोडी असून, प्रत्येकींत एक बी असते, व बियाच्या सभोवार जाड, चरबीसारख्या पदार्थाचे वेष्टण असते, ह्या वेष्टनासच वनस्थातिज चरबी म्हणतात. चीन देशांत हिचा प्राणिज चरबीऐवजी मेणवत्या व सावण करण्याच्या कामी व कपड्यावर खळ देण्याचे कामी उपयोग करतात. या जाड चरबीशिवाय बियांच्या मगजापासून सुमारे शेंकडा ५० भाग पिण्ड पिचळ्या रंगाचे तेल निघते. या तेलाचा औषधीमध्ये जाळण्याच्या तेलाप्रमाणे व छत्र्यांचे रोंगण तयार करण्याच्या कामी उपयोग करतात. हिंदुस्थानांत या चरबीचा उपयोग करण्याचे प्रयत्न केले जात आहेत, परंतु या पदार्थाच्या किमतीपेक्षा तो बनविण्याला खर्च जास्त येतो असे म्हणतात. कांप्रा खोऱ्यांतील बियांच्या मगजांत शेंकडा ६३.६ भाग चरबी असते असा उल्लेख आहे. गॅबल म्हणतो की, “ डेराडून येथे बाबू विर्वल यांनी प्रयोग करून चरबी काढली व तिच्या पोळ्या बनविल्या, परंतु ही रीत त्रासदायक होती व परिणाम समाधानकारक नसल्यामुळे चरबी काढण्याकरितां या झाडांची लागवड करावी अशी शिफारस करण्यांत आली नाही. ” या चरबीचा पक्का माल बनविणे रासायनिक व व्यापार या संबंधी जास्त सविस्तर माहिती ॲप्रिकल्चरल लेजर या ग्रंथांत सांपडेल. या झाडाच्या पानांपासून एक प्रकारचा काळा रंग निघतो, परंतु याविषयी विशेष माहिती नाही. या झाडाचे लांकूड पांढरे व साधारण कठिण असते, व त्याचे पलंग, मेज, खेळणी बनवितात व छापण्याचे ठोकळे ( ब्लॉक्स ) बनविण्यास हे योग्य लांकूड आहे असे सुचविले आहे.

**चरी**—पंजाबच्या कांप्रा जिल्ह्यांतील एक खेडे आहे. येथील लोकसंख्या १९०१ त २५९७ होती. येथे सन १८५४ त एका जुन्या पडक्या देवळांत शिलालेख सांपडला होता. त्याच्या एका बाजूस बौद्ध धर्माची तत्वे दुसऱ्या बाजूस बराही देवीची मूर्ती खोदलेली होती. ही शिला गमावली आहे.

**चर्मपत्रती**—चंबळा नदीचे प्राचीन नांव (चंबळा पहा) ही अपर कुंतिराष्ट्राच्या दक्षिणेस असून, रंतिदेव राजाच्या यज्ञांत जे पशु मृत झाले, त्यांच्या चर्मराशीपासून जो रक्क-

प्रवाह निघाला त्यायोगान उत्पन्न झाली म्हणून हे नांव दिला पडले ( भार.शांति. अ. २९ ).

**चलत्-चित्रे**.—( सिनेमांतील चित्रे ) हल्ली करमणुकीकरितां उपयोगांत असलेली ही चित्रे फोटोग्राफने प्रतिमा घेऊन तयार करण्यांत येतात. पंचवीस वर्षांपूर्वी चलत्-चित्रे हा मुलांचा खेळ समजला जाई. पण आज हजारों लोकांना क्रीडायतशीर उद्योग देणारा, लाखो लोकांना शिक्षण व करमणूक करून देणारा व जगांतील मोठमोठ्या धंद्यांत उच्च स्थान मिळवून अगणित पैशाची उलढाल करणारा असा हा धंदा होऊन बसला आहे. कॅमेराने चलत्-चित्रे घेणारा मनुष्य आपला फिरता कॅमेरा मोठमोठ्या जंगलांतून व त्याचप्रमाणे दाट वस्तीच्या शहरांतून उभा करतो. तो राजांची पदच्युती, राष्ट्राध्यक्षांचे अधिकारारोहण, मोठाल्या आपत्तींतील देखावे आणि लोकप्रिय योद्ध्यांच्या कर्तव्यगारी नमूद करीत असतो. सुष्टीत आणि मनुष्यकृतीत नाटकांत व खऱ्या आयुष्यांत जे जे कांहीं मनोरंजक असेल ते ते सर्व तो आपणापुढे आणून ठेवतो.

याच्या लवचीक विपर्यस्त (निगेटिव्ह) पटावर एकामागून एक भराभर अनेक चित्रे घेतां येतात. कॅमेरांतील हा लवचिक विपर्यस्त पट म्हणजे जिलेटिन अवलेहाने आच्छादिलेली सेल्युलॉईडची एक लांब पट्टी असते. वास्तविक पट पारदर्शक असल्यामुळे एखाद्या पडद्यावर ती चित्रे मोठी करून वठवितां येतात व ती अशी वठविली असतां असंख्य प्रेक्षकांस पाहणे सुलभ जाते. आरंभापासूनच अशा चलत्-चित्रांना जनतेचा आश्रय मिळून तीं करण्याचा धंदा लवकरच वाढत गेला. आरंभी आरंभी हालचाल असलेली कोणचीहि गोष्ट फोटो घेऊन बरील रीतीने दाखविली असतां प्रेक्षक आश्चर्याने थक्क होऊन जात असे. त्यानंतर चित्रांचा विषय, प्रवास, शास्त्रीय गोष्टी आणि प्रासंगिक हास्यकारक प्रहसन हीं बऱ्या. त्यावेळीं नाटक ( पडद्यावर दाखविली जाणारी ) माहात नव्हती. लवकरच लोकांना असे आढळून आले की, रंगभूमीवर होणाऱ्या नाटकांपेक्षा चित्र-नाटक जास्त वस्तुस्थितिदर्शक असतात, व चित्रपटांचे विषय अगणित व अमर्यादित असू शकतात. या नाटकांत कृत्रिम रंगवलेले देखावे उपयोजण्याऐवजी त्यांस लागणारा देखावा खरोखरीचा दाखविणे अगदी शक्य असते. जेव्हां चित्रोत्पादकाला एखाद्या जहाजाचा देखावा पाहिजे असेल तेव्हां तो कापडाचे रंगवलेले जहाज न बांधता नटवर्गासह समुद्रांतून प्रवास करणाऱ्या खरोखरीच्या जहाजावर जाऊन तेथील देखावा उद्धृत करतो. वस्तुस्थितिदर्शनाची वाढती इच्छा ही चित्र-दर्शने पुरवितात.

कधी कधी चित्रोत्पादनाचा खर्च कमी करण्यासाठी किंवा छतावरून उलट चालणे, आगगाडीखाली चिरडणे असे असंभाव्य देखावे दाखविण्यासाठी कांहीं युक्त्या लढवाव्या लागतात. पण त्या इतक्या बेमालूम रीतीने



लढविल्या जातात की नाटकगृहांत चलत्-चित्रे वधणाऱ्या पैकीं फारच थोड्यांना त्या लढाव्या कळून येतात. याकरितां चित्र-पटलोत्पादक हुशार असावा लागतो. थोडक्या श्रमांत व खर्चांत ज्यास्त परिणामकारक दृश्ये अनेक युक्त्या लढवून त्याला तयार करावी लागतात. पुढें या चित्रांच्या कारखानदारांना असें आढळून आलें कीं, बाह्य देशांतील देखावे त्यांच्या आश्रयदात्यांना जास्त आकर्षक होतात. त्यामुळे प्रवासांची चित्रे अस्तित्वांत आलीं. हीं चित्रे मनोरंजक असतात एवढेंच नव्हे तर बोधप्रदहि असतात.

केवळ सिनेमाकरितां बांधलेलीं गृहे अस्तित्वांत आल्या-पासून नाटकांच्या चित्रांना मागणी वाढूं लागली. त्यामुळे चलत्-चित्रांच्या कारखानदारांना नाटके करण्यासाठीं साई-स्कर जागा मिळवणें, नाटके ग्राहण्यासाठीं लेखक ठेवणें, फिरत्या कॅमेरापुढें नाट्यसंविधानक वठविण्यासाठीं नटवर्ग आणि रंगभूमिचालक नेमणें, आणि देखावे रंगवण्यासाठीं चित्रकार ठेवणें भाग पडलें. सारांश उत्तम नाटकगृहाप्रमाणेंच चलत्-चित्र-गृह तयार करावें लागतें. तेथील व्यवस्थे-प्रमाणेंच इकडेहि सर्व व्यवस्था करावी लागते. फक्त प्रेक्षकांना वसण्याची सोय मात्र उत्पादन जागी (स्टुडिओमध्ये) करावी लागत नाही. व तेथे खरें नाटक कॅमेरापुढें एकदांच करावें लागतें.

एकासागून एक येणाऱ्या प्रवेशांतून गुंतविलेलें कथानक सांगणारे नाट्यचित्रपट, खऱ्या रंगभूमीवरील नाटकाप्रमाणेंच सर्व बाबतींत असतात असें म्हणण्यास हरकत नाही. फरक एवढाच कीं, हीं मुग्ध नाट्ये असतात. या नाट्यांतील प्रसंग खऱ्या नाटकाप्रमाणेंच एखाद्या हस्तलिखितानुसार किंवा गांठविरून वसविलेले असतात. त्याला दृश्य-नाट्य वस्तु (सेनेरिओ) म्हणतात. नटवर्ग साध्या नाटकांतल्या-प्रमाणें कॅमेरापुढें खेळ करून दाखवितात. या ठिकाणीं कॅमेरा प्रेक्षकांचें काम करितो. नाटकांतील अंतर्दृश्य कारखानदाराच्या स्टुडिओमध्ये घेण्यांत येऊन, वहिर्दृश्ये खुद्द खेळांत सांगितलेल्या जागी, मग ती जागा आर्टिक महासागराच्या दक्षिणेला असो कीं अंटार्क्टिक महासागराच्या उत्तरेला असो, जेथे प्रसंग घडला असेल त्या ठिकाणीं घेतात.

खेळांतील अभिनय, प्रवेश इत्यादि सर्व कामे चित्रोत्पादकांला पहावीं लागतात. नाटके वसविणें व स्टुडिओची व्यवस्था ठेवणें यांतील मुख्य भाग त्याच्याकडे असतो. लेखकांनं दिलेला दृश्य-नाट्यप्रबंध हातीं पडल्यापासून तो विपरीत पट व्यक्तीकरण (डिव्हलपिंग) खात्याकडे जाई पावेतो तो गटांची कामे आणि देखावे यांजवर सारखा देखरेख करित असतो. लेखकांनं दृश्य-नाट्यप्रबंध हातीं दिल्यावर त्यांत तो जरूर ती छाटाछाट करतो किंवा अधिक भर घालतो. त्यांतांल देखावे सविस्तर नमूद करून ठेवतो आणि खेळाला लागणारें साहित्य कोणतें तें पहातो. स्टुडिओबाहेरील देखावे असले तर त्यांना योग्य जागा कोणती तें ठरवितो, व त्याच

वेळीं नटवर्ग निवडून त्यांना तालमीला बोलावितो. जर तालीम स्टुडिओमध्ये घेण्यासारखी असेल तर तेथें रंगभूमि तयार करून पात्रे ठरीव पोषाकांत तेथें येतील अशी व्यवस्था ठेवितो. तेथेच कॅमेरा लावून ठेवलेला असतो. उद्देश हा कीं, ऑपरेटरला प्रवेशांची व तालमीत होणाऱ्या गोष्टींची आगोदर माहिती व्हावी. प्रवेश वठवण्यासाठीं किंवा पटांच्या नियमित कालक्षेप येण्यासाठीं जरूर तो कमी अधिक-पणा उत्पादक अनेकवेळां करित असतो व देवटी त्याची संमति मिळाल्यावर कॅमेरावरील मनुष्य आपलें काम सुरू करतो. नंतर लगेच “काम सुरू करा” अशी आज्ञा होते. “तूं कॅमेराच्या बाहेर आहेस.”, “केली ! लवकर लवकर चालूं दे,” “ए जनान्यांतील पेपा करणारे ! आनंदी दीस;” “इतके नको,” “डोळे फिरव” “जास्त गंभीर हो.” इत्यादि अनेक सूचना उत्पादक देत असतो. तालमीच्या वेळीं पात्रे प्रसंगाला अनुरूप अशीं भाषणें नेमून दिलेलीं किंवा स्वतःचीच करित असतात. भाषणें पडद्यावर वठत नाहीत पण त्यायोगानें चेहऱ्याला हर्षितशी वळणें मिळून चित्र जास्त हुबेहुब तगार होतें.

फोटो घेताना जर कांहीं चूक झाली तर तो चित्रपट रद्द करण्यांत येतो व पुन्हां खेळ सुरू करितात. बाहेरचे देखावे घेण्यापूर्वी स्टुडिओमध्ये त्यांची तालीम घेतात. विशेषतः रस्त्यांतील प्रवेशाच्या बाबतींत तरी असें करण्यांत येतें. कारण त्या ठिकाणीं जास्त वेळ प्रवेश केल्यास रस्त्यांतील तमासगिरांकडून अडथळा येण्याचा संभव असतो.

बहुतकरून पात्रे नेहमींच्या नाटकांतीलच घेतात. एका वेळीं एक दिवसच कांहीं पात्रे चाकरीस ठेवण्याची वहिवाट आहे. कारण त्यांना इतर स्टुडिओकडून मागणी असते. एकाद्या दिवशीं उत्पादकाला पाचशें नट लागतील तर दुसऱ्या दिवशीं पंचवीस सुद्धां लागणार नाहीत; कारण त्यांची संख्या त्यावेळीं चाललेल्या खेळाच्या जातीवर अवलंबून असते. कंपनीजवळ कायमचे कांहीं पगारी नट असतातच. नट व नटी निवडणें हें कांहीं सोपें नाही. कारण ते मुग्ध चित्राविष्करणांत पटाईत असले पाहिजेत. एवढेंच नव्हे तर त्यांनीं आपलें पात्र उत्तम तऱ्हेनं रंगविलें पाहिजे. कॅमेरा हा एक निष्ठुर टीकाकार असून सर्व दोष व गटांचे हाव-भाव मोठ्या प्रमाणांत पुढें मांडतो. जे दोष रंगभूमीवर प्रेक्षकांना दिसणार नाहीत ते पडद्यावर ठळकपणें दिसून येतात. एखादें पात्र चरबीच्या रंगानें सफाईदार करणें अशक्य होतें. कारण पडद्यावर त्याची प्रतिमा मोठी झाली असता फार हास्यास्पद दिसूं लागते. याच कारणांमुळे म्हाताऱ्याला तरण्याची किंवा तरुणाला म्हाताऱ्याची भूमिका घेणें अशक्य होतें. ज्या कंपनींत निरुपमचंद्र गूह हा बंगाली गृहस्थ दुय्यम उत्पादकाचें काम करित आहे (१९१६), ती युनिव्हर्सल कंपनी अमेरिकन असूनतीत निरनिराळे २६ उत्पादक काम करित आहेत.



कंपनी प्रत्येकाला नाटकाची लेखी प्रत व पैसा पुरविते. हे उत्पादक चित्रपट तयार करतात. अमेरिकेंतील संयुक्त संस्थानांत हीच कंपनी सर्वांत मोठी असून तींत रोज वॉस हजार माणसे काम करितात. तिचे स्टुडिओ व कारखाना चार हजार एकर जागेवर असून “युनिव्हर्सल सिटी” असे त्याचे नांव आहे. रानटी प्राण्यांच्या शिकारीची व आफ्रिकेंतील चित्रे तयार करण्यासाठी म्हणून कंपनीने रानटी प्राण्यांचा शिकारखाना बाळगला आहे.

स्टुडिओ हे उत्पादकाचे खाते असून कारखाना फोटोग्राफरचे खाते मानला जातो. कारखान्यावरील सुपरिटेण्डेंट म्हणजे फोटोग्राफर हा स्वतः फोटोचे काम फारसे करीत नाही. चित्रपट तयार करण्याकरिता उपयोगी अशी जी त्याच्या कारखान्यांत पोटाखाली केली असतात, ती येणेप्रमाणे. कचेऱ्यावर प्रतिमा ध्यावयाच्या असतात, ते पट खरेदी करून त्याचे तुकडे करून जास्ती डब्यांतून भरतात. दाहप्रतिरोधक लोखंडी कोठांत त्यांची जळूर लागेपर्यंत ते ठेवून देतात. तेथून एकएक पट भोके पाडण्याच्या खोलीत नेऊन त्याच्या कडांना भोके पाडण्यांत येतात. नंतर हा विपर्यस्त पट कॅमेरा चालवणाऱ्या मनुष्याकडे जातो. हा मनुष्य फोटोग्राफरच्या हाताखालचा असून उत्पादकाकडे काम करण्यास त्याला ठेविलेले असते. त्याने त्यावर प्रतिमा घेतल्यानंतर त्याचा विकास करण्याकरिता ठराविक जागेकडे तो पांढऱ्या करतात. याच्यापुढे चित्रांना नावे कोणती द्यावयाची ते ठरवून त्याप्रमाणे ती छापून घेतात. छापण्याच्या खोलीत विपर्यस्त पटावरून वास्तविक ( पॉझिटिव्ह ) पट छापण्यांत येतो. सर्व छापून झाल्यानंतर विपर्यस्त पट साठ्याच्या खोलीत कायमचा जाऊन बसतो. छापलेला वास्तविक पट व्यक्तीकरण ( डेव्हलपिंग ) करण्याच्या खोलीत नेतात. तेथून धुण्याच्या खोलीत, तेथून वाळवण्याच्या खोलीत, असे एकामागून एक नेण्यांत येते. वाळल्यानंतर त्याची तपासणी होऊन चिकटविण्याच्या खोलीत त्याला नेतात. तेथून पुन्हा दाहप्रतिरोधक अशा साठ्याच्या खोलीत त्याला परगावी पाठविण्याची वेळ येईपावेतो ठेवून देतात. येणेप्रमाणे फोटोग्राफरच्या कारखान्यांतील खात्यांचे वर्णन झाले. त्यांची थोडक्यांत याद म्हणजे, पट साठवणे, भोके पाडणे, नावे तयार करणे, विकास करणे, छापणे, धुणे, आणि वाळविणे, तपासणे आणि बोटीवर चढविणे. फोटोग्राफरचे एकंदर काम म्हणजे उत्पादकाचे प्रवेश करून दाखविल्यानंतर व त्यांना नावे दिल्यानंतर सर्वोत्कृष्ट चित्रपट तयार करणे हे होय. या कामाकरिता फोटोग्राफरला जेव्हा उत्पादक प्रवेश करून दाखवितो त्यावेळी आपला दुय्यम जो कॅमेरावरील मनुष्य त्याला तेथे हजर ठेवावे लागते. व या कॅमेरा-मनुष्यामार्फत विपर्यस्त पटावर प्रवेश उत्तम रीतीने घेण्याची सर्व जबाबदारी फोटोग्राफरकडे येते.

जर कॅमेरा मनुष्याच्या चुकीमुळे पट खराब झाला, तर ही चुकी फोटोग्राफरच्याच असल्यामुळे फोटोग्राफरकडे त्याच्या नालायक दुय्यमावढल दोष साहाजिकच येतो. फोटो घेण्यापासून तो बोटीवर पट चढवीपर्यंतच्या सर्व क्रिया फोटोग्राफरच्या म्हणून समजतात. उत्पादकाला पाहिजे असेल त्यावेळी फोटोग्राफर आपला दुय्यम, कॅमेरा, विपर्यस्त पट, वगैरे साहित्य देऊन त्याकडे धाडतो, व उत्पादकाच्या परीक्षणार्थ छापिल पटांची प्रुफ त्याच्याकडे पाठवितो. दुरुस्त प्रुफावरून शेवटचा चित्रपट तयार करण्यांत येऊन, ग्राहकाकडे मागणी येईल त्याप्रमाणे बोटीवर चढविण्यांत येतो.

चलत् चित्रांच्या धंद्याचे क्षेत्र अति व्यापक आहे. त्याच्या शैक्षणिक महत्त्वामुळे तर तो कधीहि जुना होत नाही. मनुष्याच्या मेंदूतून निघालेली इतकी अमर्याद शैक्षणिक व मनाचे रूपांतर करण्याची शक्ति दुसरी कोणतीहि नाही असे म्हटल्यास चालेल.

पाश्चात्य देशांत शाळांतून याची मदत शिक्षणाच्या कामी घेतली जाते. तिच्या काही शाळांतून आठवड्यांतून एक दिवस त्या मागील आठवड्यांत शिकविलेल्या धड्यांची सिनेमा दाखवून प्रत्यक्ष समजावणी करण्यांत येते. निरनिराळ्या शाळांतील वर्ग नेहेमीप्रमाणे वर्गांत भूगोल व शास्त्रे वगैरे शिकण्याकरिता न बसता, थेट सिनेमा थिएटरकडे जातात. व त्यांच्याकरिता मुदाम तयार ठेविलेला चित्रपट पाहिल्यानंतर परत शाळेत जातात.

पिट्सबर्ग येथील कार्नेगी इन्स्टिट्यूट ऑफ टेक्नॉलजी मध्ये पोलाद तयार करण्याचा धंदा चित्रपटमालिकांच्या द्वारे शिकविण्यांत येतो. या विशिष्ट चित्रपटाचे नांव “लोखंडाच्या दगडापासून ते वनावट पोलादापर्यंत” असे आहे. मिनेसोटाच्या मेसाबा जिल्ह्यांतील “हल-रस्ट” नांवाची जगांतील सर्वांत मोठी लोखंडाची खाण या पटांत दृष्टीस पडते; तसेच वाफेच्या राक्षसी फावड्यांनी खाण कशी खणली जात आहे, कुजलेल्या लाकडाचे सर्पण कसे वाहून नेले जात आहे इत्यादि या धंद्यांतील प्रकार सविस्तर दाखविले जातात. वाड्मयाला सुद्धा ही पडद्यावरील हालचाल करणारी चित्रे आपल्या प्रभावांत मार्गे सारतील. अमेरिकन व युरोपियन पाठशाला व विश्वविद्यालये यांतील शैक्षणिक क्रमांत या चित्रांचा प्रवेश झालेला आहे. ती केवळ निर्जाव चित्रे असली तरी त्यांचा परिणाम खराच असतो. लोकांना चित्रे आवडतात आणि गोष्टी आवडतात; तेव्हा चलत्-चित्रनाटक सचित्र गोष्टीचे असल्याने ते लोकप्रिय होण्याला दुप्पट कारण झाले आहे. मानवेतिहास रचणाऱ्या मानवी शोधांमध्ये ही कल्पना अगदी नवी आहे.

लहानमोठ्या माणसांना इतिहास व पौराणिक गोष्टी नुसत्या वाचून न दाखविता त्यांच्या समोर त्या करून दाखविल्या असता त्यांच्या ध्यानांत त्या चांगल्या रहातात.



ऐतिहासिक दृश्ये घडलेल्या जागीं घेतां येतात. अशिक्षित सामान्य लोकांनासुद्धा ही सचित्र कथा फार मनोरंजक होते.

हिंदु स्था नां ती ल सि ने मा ळं प न्या.—पाश्चात्य चलत्-चित्रं वघून तशीं स्वदेशी चित्रं तयार करण्याची महत्वाकांक्षा धरणाऱ्या हिंदी गृहस्थांत रा. फाळके यांचा बराच बर नंबर लागेल. त्यांनीं मोठ्या परिश्रमानें विलायतेंतून ही विद्या शिकून येऊन नागकास 'हिंदुस्थान फिल्म कंपनी' काढिली. या कंपनीचे पौराणिक हरिश्चंद्र, लंकादहन, कृष्णजन्म वगैरे पट लोकप्रिय होऊन या कंपनीशी इतरांची स्पर्धा सुरू झाली; व महाराष्ट्र फिल्म कंपनी, पाटणकर फ्रेंड्स कंपनी, भारत फिल्म कंपनी यांसारख्या पौराणिक व ऐतिहासिक पट तयार करणाऱ्या देशी कंपन्यां निघाल्या. कोल्हापुरच्या महाराष्ट्र फिल्म कंपनीचे सिंहुगड, कल्याणखजिना हे पट शिवकालीन महाराष्ट्र डोळ्यांपुढें उभा करतात. इंग्रजी न जाणणाऱ्या प्रेक्षकांना विशेषतः वायकामुलांनां देशी पट उपयुक्त होतात व आवडतातहि. पण कलेच्या दृष्टीनें पहातां फोटोग्राफी व अभिनय या बाबतींत देशी पट अगदीं कमी दर्जाचे ठरतील. चलत्-चित्रदर्शनांत अभिनयावरूनच कथासंगति लाववयाची असल्यानें अभिनय हुबेहुब व अकृत्रिम पाहिजे. नाटकांतील नटांनां ज्याप्रमाणें अभिनयाचे धडे द्यावे लागतात, त्याचप्रमाणें सिनेमा-नटांनांहि अभिनयाचे उच्च शिक्षण दिलें पाहिजे. त्याचप्रमाणें कथाप्रसंगांतील स्थळें जितकीं नैसर्गिक व रम्य घेता येतील तितकीं घेण्याचा प्रयत्न केला पाहिजे. आणि विशेषतः ऐतिहासिक पटांत तत्कालीन पेहेराव व स्थळें अवश्य दाखविलीं पाहिजेत. सारांश हिंदी ( देशी ) पट अद्याप चाल्यावस्थेंतच आहेत. मादन थिएटर्स कंपनी, कोहिनूर कंपनी यांसारख्या हिंदुस्थानांतील सिनेमा कंपन्या पूर्ण देशी नाहींत. तथापि त्यांचे प्रयत्न पाश्चात्य धर्तीवर आहेत यामुळे त्यांचे पट सरस असतात.

हिंदुस्थानांत सुद्धा मोठ्या काळजीपूर्वक व हुषारीनें असले चित्रपट तयार करून परकीय देशांत धाडण्याची व्यवस्था केली तर तो एक मोठा किफातशीर धंदा होऊन शेंकडो गरीब लोकांनां उपजीविकेचें साधन होईल व त्याच प्रमाणें लोकांनां सुशिक्षित करण्यासहि बरीच मदत होईल. पाश्चात्य देशांत बाहेरील देशांची विशेषतः पौरस्त्य देशांचीं चित्रं फार हवीं असतात. अमेरिकेंत अशीं चित्रं करण्याला जो खर्च येतो त्याच्या ३/५ खर्चांत तीं येथें तयार होऊं शकतील. असें तज्ज्ञांचें मत आहे.

ज्या कांहीं थोड्या कंपन्या हिंदुस्थानांत आहेत, त्यांनीं आपले पट युरोपियन मार्केटांत पाठविल्यास त्यांचें चांगलें चालेल. तेव्हां आपल्याकडाले चित्रपटकारांनां आपला धंदा चांगला स्थिर करण्यास मोठा वाव आहे. थोडेसे धाडस मात्र पाहिजे. त्यांनीं हें काम केलें नाहीं तर युरोपियन कंपन्या आपल्या स्टुडियोच्या शाखा हिंदुस्थानांत काढतील

यांत संशय नाहीं. सर्वथ संयुक्त संस्थानांत दर आठवड्यास सुमारे दोनशे पौरस्त्य चित्रपट (दृश्ये) तयार होतात. एकट्या लॉसएंजल्स शहरांत दर आठवड्यास बहुतेक हिंदुस्थानविषयक दहा नाटके तयार करतात. हीं दृश्ये ज्यांच्या सहाय्यानें घेण्यांत येतात ते पौरस्त्य चालीरातीविषयीं अगदीं अनभिज्ञ असतात.

चलत्-चित्रं तयार करणें व विकणें हें काम एखादें वर्तमानपत्र किंवा मासिक छापण्याविकण्यासारखेंच आहे. सिनेमा नाटकगृहांतील खेळांचा कार्यक्रम बहुधा दर आठवड्यानें बदलत असतो. तेव्हां चित्रपट भाड्यानें देणारा आठवड्याच्या बोलीनें तो थिएटरला भाड्यानें देतो व कारखानदाराकडूनहि तशाच बोलीनें आणतो. ज्याप्रमाणें व्यापारी मनुष्याला रोज सकाळीं वर्तमानपत्र मिळतें. त्याचप्रमाणें रोज नवीन चलत्-चित्रं दाखविणाऱ्या नाटकगृहाला गुमास्त्याकडून रोज नवीन नवीन पट मिळतो. व गुमस्त्यालाहि कारखान्याकडून रोजच्यारोज पट मिळत जातात. यांचा हिशोब मात्र आठवड्यावर असतो. [मॉडर्न रिव्यू, अंक आक्टोबर १९१६ मधील निरुपम चंद्रगूह यांच्या लेखाच्या व इतर माहितीच्या आधारे].

चलन—प्रत्येक समाज सुसंस्कृत झाला म्हणजे सर्व वस्तूंचें क्रयविक्रयानें होणारें प्रसरण सुलभ करण्याकरितां कांहीं विवक्षित पदार्थ सर्वमान्य होतात. ह्या पदार्थांची प्रत्येकास अपेक्षा असते व ते सर्वत्र चलनांत येतात. त्यामुळे त्यांनां चलन अशी संज्ञा देतात. याशिवाय प्रत्येक सरकारास आपल्या देशांत कोणत्याही देण्याची फेड करण्याकरितां कायद्याप्रमाणें कोणत्या वस्तू देणें व घेणें हें आवश्यक आहे हें ठरवावें लागतें. या वस्तूंस कायदेशीर चलन असें म्हणतात. या दोहोंत फरक हाच कीं चलन ही अधिक व्यापक जाति आहे व त्यांत अधिक वस्तूंचा समावेश होऊं शकतो. उदाहरणार्थ व्यापारी लोकांत सर्व देशांमध्यें चेक मोठ्या खुशीनें प्रहण करतात. परंतु चेक हें कायदेशीर चलन नाहीं. चेक घेण्याविषयीं ऋणकोनें आग्रह केल्यास तो कोर्टांत चालणार नाहीं. त्याचप्रमाणें सोने हें सार्वत्रिक चलनांत असलें तरी सोन्याचा गट हें कायदेशीर चलन होऊं शकत नाहीं. इंग्लंडांत किंवा हिंदुस्थानांत ऋणकोनें सोने दिल्यास धनको तें घेण्यास बांधला नाहीं. यावरून सर्वप्राप्तता हें चलनाचें मुख्य अंग समजलें पाहिजे. चलनांतील पदार्थांस दुसरे आवश्यक गुण प्राप्त झाले म्हणजे त्यास पैसा ही संज्ञा प्राप्त होते व ते पैसांचें कार्य उत्तम रीतीनें करूं लागतात.

चलनासंबंधी महत्त्वाचा सिद्धांत “ प्रेशॅमचा सिद्धांत ” या नांवानें प्रसिद्ध आहे. या सिद्धांताचें स्वरूप असें आहे की, 'खोटा पैसा खऱ्या पैसाचें निःसारण करतो.' चांगली नाणीं व वाईट नाणीं एकाच काळीं प्रचारांत असल्यास चलनांत वाईट नाणीं राहून चांगलीं नाणीं आटविलीं जातात, किंवा परदेशांत पाठविलीं जातात. याकरितां नाणें कायद्यानें



ठरविलेल्या मर्यादेच्या पलीकडे कमी वजनाने झाल्यास ते सरकारने परत घेऊन रद्द केले पाहिजे. अशा तऱ्हेची आपत्ति मध्ययुगांत अनेक वेळां अनेक संस्थानांत आली होती व याचे मुख्य कारण राजांचा कर्जबाजारीपणा हे होय. कर्ज मिळेनासे झाले म्हणजे चलनांत लटपट करून पैसा जमा करणे हा सोपा मार्ग असे, व याचा अवलंब करण्यास त्या काळांतील अनियंत्रित राज्यपद्धतीमुळे राजांस कोणताहि प्रतिबंध नसे. लोकांच्या हातांत सत्ता आल्यापासून हलके हलके ही स्थिति बदलून आजमितीस नाण्यांत ढवळाढवळ करण्याचे साहस बहुतकरून कोणीहि करीत नाही. वाईट चलनाचे व्यापारावर फार अनिष्ट परिणाम होतात, हे सत्यहि आतां सर्व मुत्सद्यांस कळून चुकले आहे.

प्रेक्षेमच्या सिद्धांताचे दुसरे उदाहरण नोटा व नाणी हीं दोनहि चलनांत असून नोटांची किंमत कमी झाल्यास दगोचर होणे. असे झाल्यानंतर होतां होईल तीं नोटांत व्यवहार करून नाणीं आटविण्याकडे व परदेशी पाठविण्याकडे प्रत्येकाची प्रवृत्ति होते. १८६२ पासून १८७९ पर्यंत युनायटेड स्टेट्समध्ये नोटांची किंमत अतिशय कमी झाली व त्यामुळे सोने परदेशी जाऊ लागले. ही आपत्ति टाळण्याचा उत्तम उपाय हाच की नोटांच्या मोवदला केव्हाहि नाणीं मिळतील अशी सरकारने खबरदारी घेतली पाहिजे. शिवाय नोटांचे चलन अमर्याद न वाढेल अशी व्यवस्था केली पाहिजे. इल्ली जर्मनींत नोटा पैशापासरी झाल्यामुळे सोन्याच्याच चलन अजीबात बंद झाले आहे. हिंदुस्थानांत अशा तऱ्हेची आपत्ति कधीहि आली नाही याचे मुख्य कारण हे आहे की नोटांचे रुपये देण्याची हिंदुस्थानसरकारची पूर्ण तयारी असते. महायुद्धाच्या अतिशय विकट प्रसंगांतसुद्धा नोटांचे रुपये देण्याची जबाबदारी सरकारने पार पाडली. ही गोष्ट सरकारास भूषणावह आहे.

चलनपद्धतीचे तीन प्रकार आहेत:- (१) एकचलनपद्धति, (२) द्विचलनपद्धति व (३) तुलनात्मक पद्धति. एकचलन पद्धतींत मुख्य नाणे सोने किंवा रुपे यांपैकीं एका धातूचे असते. इतर धातूचीं नाणीं हीं फक्त उपनाणीं अथवा परचुटण म्हणून वापरण्यांत येतात, परंतु एका ठराविक मर्यादेपलीकडे कायदेशीर चलने असू शकत नाहीत. मुख्य चलन हे कोणत्या वाटेने त्या रकमेपर्यंत कायदेशीर चलन असते. शिवाय पूर्ण एकचलन पद्धतीमध्ये मुख्य नाण्याची टांकसाळ खुली असते. म्हणजे ठराविक प्रमाणांत मुख्य धातु दिल्यास नाणे पाडून घेण्याचा वाटेल त्यास अधिकार असतो. उदा० अजमासे ७३ मासे सोने दिल्यास इंग्लंडमध्ये एक सोव्हरिन पाडून देतात; हिंदुस्थानांत १८९३ च्या पूर्वी पंधरा पोडशांप तोळे अथवा ११३ मासे चांदी दिल्यास एक रुपया पाडून देत असत. एक चलनपद्धतींत अशी व्यवस्था असते की चलनांतील नाणे

आटविल्यास मूळ धातुगत मूल्य प्राप्त होते व त्या धातूचे वाटेल तेव्हां पुन्हां नाणे पाडून मिळते. यामुळे धातुगत मूल्य व नाण्याचे मूल्य यांमध्ये नेहमी एकवाक्यता असते. या कारणाने नाणीं आटविण्यासंबंधाने विशेष कायदे करावे लागत नाहीत. लोकांस जे सोईचे असेल ते स्वरूप लोक पसंत करतात. गट पाहिजे असल्यास नाणीं अटवावी व नाणीं पाहिजे असल्यास टांकसाळांत गट नेऊन त्यांस नाण्याचे रूप द्यावे. या पद्धतीमुळे एक प्रकारची नैसर्गिकता व कृत्रिम युक्त्यांचा अभाव ही या पद्धतींत साध्य होतात. ही मुख्य धातु सोने असल्यास सुवर्णकपद्धति व रुपे चलन असल्यास रौप्यकचलनपद्धति अशीं नावे द्यावी लागतात.

या पद्धतीचा एक फायदा असा आहे की द्विचलनपद्धतीमध्ये जीं अनेक नियंत्रणे व दोनहि धातूंचे प्रमाण ठराविक रहाण्याविषयी प्रयत्न करावे लागतात ती या पद्धतींत अवश्यक असतात. खुली टांकसाळ ठेविली म्हणजे इतर कोणत्याहि गोष्टाकडे सरकारास लक्ष द्यावे लागत नाही.

द्विचलनपद्धतींत सोने व रुपे या दोनहि धातूंचीं नाणीं कायदेशीर चलन असतात व दोनहि नाण्यांकरितां टांकसाळ खुली असते. अर्थात् त्या नाण्यांत असणारे धातूचे प्रमाण व दोन नाण्यांमधील गुणोत्तर हीं कायद्याने ठरवावी लागतात. उदा० अमुक सोने दिल्यास सोव्हरिन व अमुक चांदी दिल्यास रुपया अशीं नाणीं पाडून दिल्यास, व १ सोव्हरिन = १५ रुपये असे ठरवून टांकल्यास हिंदुस्थानांत द्विचलनपद्धति होईल या पद्धतीची विशेष खुबी अशी आहे की या नाण्यांपैकी कोणते धावयाचे हे ऋणकोच्या इच्छेवर तोपविलेले असते. त्यामुळे ज्या धातूचीं नाणीं पाडून घेणे कायदेशीर असते त्या धातूचीं नाणीं सर्वच लोक पसंत करतात. याचा परिणाम स्वाभाविक असा होतो की, दोहोंपैकी जी धातु तात्पुरती स्वस्त असते तिचीं नाणीं चलनांत येऊन द्रव्या धातूचीं नाणीं प्रेक्षेमच्या सिद्धांताप्रमाणे आटविली जातात किंवा बाहेरच्या देशांत जातात. कल्पना करा की, पोंडाचा व रुपयाचा भाव ठरविल्यानंतर बाजारांत सोने स्वस्त झाले; अर्थात् १५ पेक्षां कमी रुपये देऊन पोंडांत जितके सोने असते तितके मिळू शकते. असे दिसून येतांच प्रत्येक व्यापारी व बँक रुपये देऊन सोने खरेदी करून त्याचे पोंड टांकसाळांतून घेऊन पोंडेंत आपले देणे देऊ लागेल. उलटपक्षी चांदी स्वस्त झाल्यास प्रत्येकजण रुपये पाडून घेईल. एका पोंडास १६ रुपयांत जी चांदी असते ती मिळाल्यास तेवढ्या चांदीचे सोळा रुपये पाडून मिळतील व त्यांपैकी पंधरा रुपये धनकोस देऊन एक रुपयाचा फायदा ऋणकोस होईल. अशा रीतीने तत्त्वतः द्विचलनपद्धति अमून प्रत्यक्ष अमलांत दोन एकचलनपद्धतींचे रहाटगाडगे सुरू होईल. कांही दिवस रुपयाची नाणीं आटविली जातील व कांही दिवस सोन्याची नाणीं आटविली जातील. देशांमध्ये सोने व रुपे यांमध्ये कोणतेहि गुणोत्तर ठरविणे सरकारच्या हातांत



असतें; परंतु सर्व जगांतील या दोहोंतील गुणोत्तर ठरविणें हें एका देशांतील राजसत्तेच्या कक्षेच्या बाहेर आहे.

सोळाव्या शतकाच्या अखेरपर्यंत बहुतेक देशांत द्विचलनपद्धति अमलांत होती परंतु इंग्लंडने एकचलन-पद्धतीचा स्वीकार केल्यापासून एकचलनपद्धतीकडे राष्ट्राचा कल जास्त होऊं लागला. फ्रान्सने मात्र ही पद्धति अमलांत आणण्याची पराकाष्ठा केली. १८०३ सालीं नेपोलियनने द्विचलनपद्धतीचा आश्रय केला. परंतु नवीन सोन्याच्या खाणींचा शोध लागल्यापासून सोन्याची पैदास जास्त होऊं लागली व फ्रान्समधून रुपें नाहींसें होऊं लागलें.

१८५६ त फ्रान्स, बेल्जियम स्वित्झर्लंड, इटली व ग्रीस या राष्ट्रांनी 'लॅटिन युनियन' नांवाचा संघ स्थापन केला व द्विचलनपद्धति कायम ठेवण्याचा निश्चय केला. नंतर १८७१ सालीं जर्मनीनें सुवर्णचलनपद्धतीचा स्वीकार केला. १८७२ मध्ये नॉर्वे, स्वीडन व डेन्मार्क यांनीहि एकचलन पद्धति अमलांत आणिली. त्यामुळे या चार देशांतील सर्व रुपें 'लॅटिन युनियन' मध्ये येऊन तेथील सर्वच नाणें रुप्याचें होण्याची भांति वाटूं लागली. तिचा परिहार करण्याकरितां 'लॅटिन युनियन' ने रुप्याचीं खुलीं टांकसाळ बंद केली. १८७६ मध्ये युनायटेड स्टेट्सने द्विचलनपद्धतीस शक्य तितकी मदत केली. १८७२, १८८१, १८९२, १८९७ या सालांत सर्व राष्ट्रांच्या चलनावर परिषदा भरल्या; परंतु इंग्लंड व जर्मनी यांचा विरोध असल्यामुळे द्विचलनपद्धति स्वीकारणें इतर राष्ट्रांस सोईचें नव्हतें. सर्व जगांत द्विचलनपद्धति होत नाहीं असें पाहून हिंदुस्थानांतहि १८९३ सालीं टांकसाळ बंद करून सोन्याचें नाणें सुरू करण्याचें हिंदुस्थान सरकारनें ठराविलें. तेव्हांपासून द्विचलनपद्धति ही निकामी झाल्यासारखीच आहे. फ्रान्सच्या अनुभवावरून असें स्पष्ट दिसतें कीं, दोन चार देशांनीं द्विचलनपद्धति अमलांत आणल्यास ती फायदेशीर न होतां उलट दुःखदायक होते. याकरितां या पद्धतीच्या कष्टा पुरस्कर्त्यांचें म्हणणें असें आहे कीं सर्व राष्ट्रांनीं ह्या पद्धतीचा आंगिकार केल्यास पूर्वीच्या इतिहासांत घडून आलेल्या गोष्टी असंभाव्य होतील. कारण प्रत्येक देशांत दोन्ही धातूंचीं नाणीं मुख्य असलीं म्हणजे रुपें स्वस्त झाल्यावरोवर प्रत्येक देशांतील लोक रुप्याचें नाणें देऊं लागतील व या वाढलेल्या मागणीमुळे पुन्हां रुपें पूर्वपादावर येईल. त्याचप्रमाणें सोने व रुपें यांमधील गुणोत्तर किंचित् बदलून सोनें स्वस्त होऊं लागल्यास सर्व जगांतील देशांत सोन्याची मागणी जास्त होऊन हें गुणोत्तर पुन्हां कायदेशीर गुणोत्तरावर येऊन स्थिर होईल. कांहीं देशांत द्विचलनपद्धति असल्यास सोने किंवा रुपें इतर देशांत जाईल. परंतु सर्व जगांत हीच पद्धति असल्यास सोनें व रुपें बाहेर जाणार कोठें? जर भविष्यकाळीं राष्ट्रसंघाच्या मार्फत सर्व देश त्या पद्धतीचा आंगिकार करतील तरच

ही पद्धति यशस्वी होईल, नाहींतर होणार नाहीं. सध्यां तरी द्विचलनपद्धतीचा कोणी पुरस्कार केल्यास त्याची गणना विक्षिप्त मनुष्यांत होते. शिवाय सध्यां सुवर्णचलन हेंच उत्तम असा सर्वांचा पूर्वग्रह झाल्यामुळे दुसऱ्या पद्धतीचा कोणीहि निःपक्षपातानें विचार करीत नाहीं. ज्या वेळेस सोन्याची पैदास अतिशय कमी होऊन सर्व देशास सोनें पुरेनासें होईल त्या वेळेस द्विचलनपद्धतीचा उदयकाल येईल. द्विचलनपद्धतीचा मोठा फायदा हा आहे कीं एकंदर चलनाचें प्रमाण वाढून पैशाची टंचाई पडत नाहीं. हल्लींच्या पद्धतीत सोन्याची कधीं कधीं इतकी टंचाई पडते कीं एका देशास जरूर लागल्यास दुसऱ्या देशांतून सोनें पळवून आणण्याविषयी अनेक कुप्या सुरू आहेत. विशेषतः इंग्लंडचा १८४४ चा बँक चार्टर अँक्ट हा अगदीं दिला असल्यामुळे इंग्लंडवर हा प्रयोग अनेक वेळां होतो. जर्मनी, युनायटेड स्टेट्स, रशिया यांनां सोनें लागलें म्हणजे ते इंग्लंडांतून वाटेल तेव्हां नेतात. पुष्कळशी 'बिल्स ऑफ एक्सचेंज' म्हणजे परराष्ट्रांच्या लंडन येथील व्यापाऱ्यांवर दिलेल्या हुंड्या जमा केल्या म्हणजे त्यांच्या नोटा मिळतात व त्या नोटा पटवून बँक ऑफ इंग्लंड या संस्थेंत रोख सांठ्हरून कायद्यानें मिळतात व हे पेट्यांत घालून बाहेर देशांत नेण्यासहि कायद्याचा प्रतिबंध नसतो. अशा रीतीनें अनेक वेळां ८१० कोटी पौंडांचें सोनें इंग्लंडांतून इतर देशांत गेल्लें आहे. अशा तऱ्हेच्या प्रयोगास इंग्रजीत कॉर्नर (कोंडी) अशी संज्ञा आहे. सोन्याचें उत्पादन दर-साल अधिकाधिक वाढत चाललें आहे. १९१५ सालीं १४५ कोटी रुपयांचें सोनें जगांत पैदा झालें. असें असूनहि सर्व देशांत सुवर्णचलन झाल्यास हल्लींचें सोनें सर्व राष्ट्रांत पुरणार नाहीं हें खास. अशी स्थिति असतां रुप्यावर बहिष्कार घालून चलनाची संख्या कमी करणें हें दुराग्रहाचें व अदूरदर्शित्वाचें लक्षण आहे. शिवाय हल्लीं चलनाच्या अस्थिरतेमुळे सर्व देशांत किंमतीवर जो परिणाम होतो तो द्विचलनपद्धतीत होणार नाहीं असें या पद्धतीच्या पुरस्कर्त्यांचें म्हणणें आहे. हें मत पुष्कळ अशीं ग्राह्य आहे यांत शंका नाहीं. रुप्याचीं नाणीं दिसण्यांतहि इतकी तेजस्वी व सुंदर दिसतात कीं सोन्याच्या नाण्यांत व ह्या नाण्यांत कोणताहि फरक नाहीं. रुप्याचें नाणें मुख्य नाणें केल्यास रुप्याची किंमतहि हल्लीं-पेक्षां पुष्कळ वाढेल; कांहींच्या मते ती इतकी वाढेल कीं सोनें व रुपें यांमधील गुणोत्तर १:१० असें थोडक्या अवधीत होईल. परंतु हें करावयाचें कोणी? मिल, फॉसेट यांस द्विचलनपद्धतीचें रहस्य मुळांच कळलें नाहीं असें त्यांच्या ग्रंथांवरून स्पष्ट दिसतें. आधुनिक इंग्रजी अर्थशास्त्रज्ञांत प्रो. मार्शल यांनीं द्विचलनपद्धतीस अनुकूल अशा कांहीं सूचना केल्या आहेत त्या त्यांच्या 'प्रिन्सिपल्स ऑफ एकोनॉमिक्स' या ग्रंथाच्या तिसऱ्या भागांत वाचकांस सांपडतील.



तुलनात्मक पद्धतीत दोनही धातूंची नाणीं तोलून त्यांचें जें वाजारांतील भावाप्रमाणें मूल्य होईल त्याप्रमाणेंच त्यांचा स्वीकार होतो. किंबहुना नाण्यास गटाचेंच स्वरूप प्राप्त होतें. ही पद्धति कोणत्याहि एकाच देशांत सध्यां चालू नाही. परंतु मध्ययुगीन युरोपांत व हिंदुस्थानांतहि शेंकडों नाणीं प्रचारांत असल्यामुळें ह्या पद्धतीचा अवलंब करीत असत हल्लीं फक्त आंतरराष्ट्रीय व्यापारांत ही पद्धति दृगोचर होते.

भार ती य.—हिंदुस्थानांत ऋग्वेद काळापासून सोन्याचें चलन होतें. परंतु तें नुसत्या धातूचें असावें असें दिसतें. कारण वेदांत नाण्यांचा उल्लेख आढळत नाही. महाभारतांतसुद्धां नाण्यांविषयी स्पष्ट उल्लेख सांपडत नाही. तथापि गट या रूपांत सोन्याचें चलन त्या काळीं होतें हें निःसंशय आहे. अकबराच्या वेळीं द्विचलनपद्धति सुरू होती. सोने व रुपें या दोनही धातूंचीं नाणीं असून त्यांचें एकमेकांशीं गुणोत्तर ठरविलें होतें. परंतु प्रत्यक्ष वाजारांमध्ये कमीजास्त भाव होऊन बटाव थावा लागे. मराठी साम्राज्यांत सोन्याचीं नाणीं पुष्कळ वापरीत असत परंतु सामान्य व्यवहारांत निरनिराळ्या तऱ्हेचे रुपये आंतील रुप्याच्या मानानें किंमत ठरवून घेत असत.

ईस्टइंडिया कंपनीनें उत्तम रुपये पाडण्याचें सुरू केल्यापासून तिचे रुपये सर्व ठिकाणीं लोकाप्रिय होऊं लागले. मद्रास प्रांतांत सोन्याचें नाणें जास्त चलनांत होतें परंतु १८१८ मध्ये कंपनीनें त्या प्रांतांत रुपया चलनांत आणला. नंतर १८३५ सालीं रुपया हेंच फक्त कायदेशीर चलन आहे असें कंपनीनें जाहीर केलें. परंतु खजिन्यांत सोन्याचीं नाणीं धातूच्या किंमतीप्रमाणें घेत असत. १८५३ सालीं लॉर्ड डलहौसीनें सोन्याचीं नाणीं बेकायदेशीर ठरवून रौप्ये कचलनपद्धति प्रस्थापित केली. यानंतर १८९३ पर्यंत ही पद्धति चालू होती. १८९६ मध्ये एका कमिटीनें सोन्याचें नाणें चालू करण्याविषयी शिफारस केली परंतु भारतमंत्री यांनीं ही सूचना मान्य केली नाही.

१८९३ सालीं सरकारनें खुली टांकसाळ बंद केली. याचीं कारणे दोन होती. एक कारण असें कीं, १८७० पासून रुपें स्वस्त झाल्याकारणानें पौंड व रुपया यांमधील हुंडणावळ रुपयाच्या बरीच विरुद्ध झाली होती. कधीं कधीं तर १ पौंड = ३० रुपये इतका रुपयाचा दर कमी लागे यामुळें इंग्लंडांत पाठविण्याची रक्कम पौंडांत ठरली असल्यानें तिची रुपयांत अधिक किंमत होऊन करांचें ओझे जास्त वाढत चाललें. शिवाय हुंडणावळीच्या अस्थिरतेमुळें बजेट करणें कठिण पडूं लागलें. दुसरे कारण हें होतें कीं रुप्याच्या स्वस्तपणामुळें हिंदुस्थानांत रुपें आणून त्याचे रुपये इतर देशांतील व्यापारी पाडून घेऊं लागले. त्यामुळें चलनांत रुपये अमर्याद वाढून रुपयाची किंमत या देशांतहि कमी होऊन सर्व किंमती वाढण्याची खात्री वाटूं लागली. ही

आपत्ति टाळण्यास नवीन रुपये बंद करणें हा मार्ग होता. कारण त्यायोगें रुपयांची टंचाई पडून किंमती पूर्ववत् राहतील हें निश्चित होतें. या दोनहि कारणांमुळें टांकसाळ बंद करून सोन्याचें नाणें करण्याचें सरकारनें ठरविलें. १८९८ मध्ये सॉव्हरिन हें कायदेशीर चलन ठरवून त्याचें रुपयाशीं प्रमाण १:१५ असें निश्चित केलें व सोन्याची खुली टांकसाळ करण्याचें ठरविलें. १९०२ त ही टांकसाळीची कल्पना रद्द झाली. चलनांत फक्त इंग्लंडांतून आलेले सॉव्हरिन येऊं लागले. परंतु त्यांचें एकंदर चलनांशीं प्रमाण फार थोडें होतें. यानंतर चेंबरलेन कमिशननें असें ठरविलें कीं हिंदुस्थानास सुवर्णचलनाची मुळीच अपेक्षा नाही; रुपये व नोटा हेंच चलन उत्तम आहे; फक्त परदेशीं सोने पाठविण्याची जंहर पडल्यास सरकारनें रुपये घेऊन लंडनवर पौंडांचे ड्रॉफ्ट विकावे. या कमिशनचा अहवाल मान्य झाल्यापासून सोन्याच्या चलनाची कल्पना सरकारनें सोडून दिली. गेल्या वीस वर्षांत गोखले, ठाकरसी, वेव इत्यादि अर्थशास्त्रज्ञ धुरीणांनीं सुवर्णचलनाविषयी शक्य तितकी चळवळ केली परंतु तिचा फायदा झाला नाही.

आजमितीस जें चलन आहे त्याचें वर्णन ' सुवर्णसंलग्न चलन ' या नांवानें केलें जातें. या पद्धतीचीं तत्वे अशी आहेत कीं, खरोखरी चलनांत सोने न ठेवितां सोन्याच्या नाण्यांशीं व्यवहारांतील चलनांचा संबंध जोडून देणें; एका केंद्रस्थानीं सर्व सोने ठेवणें व त्या सोन्याच्या आधारावर इतर राष्ट्रांचें देणें फेडून टाकणें; सोन्याचें नाणें व व्यवहारांतील रुप्याचें नाणें यांचें प्रमाण पक्कें ठरवून टाकून तें अनेक युत्क्यांनीं कायम ठेवणें. ह्या तत्वांनुसार पुढीलप्रमाणें प्रत्यक्ष आचरणांत योजना केलेल्या आहेत.

प्रत्यक्ष चलनांत रुपये व नोटा हीं महत्वाचीं अंगे आहेत; सॉव्हरिन कोणाजवळ इंग्लंडांतून आले असल्यास ते कायदेशीर चलन आहेत. महायुद्धापर्यंत पौंड १ = १५ रुपये असा भाव होता व हल्लीं पौंड १ = १० रुपये असा भाव आहे. परंतु हें चलन महत्वाचें नाही. भारतमंत्री हे ' होमचार्जेस ' वसूल करण्याकरितां इंग्लंडांत हुंड्या विकतात व त्या हुंड्यांचे हिंदुस्थानांत हिंदुस्थानसरकाराकडून रुपये अथवा नोटा मिळतात. आतां कोणांस इतर राष्ट्रांचें देणें चुकविण्याकरितां पौंड लागल्यास प्रत्यक्ष पौंड देण्यास सरकार बांधलें गेलें नाही. परंतु या कामाकरितां ' उलट हुंड्या ' विकण्यास सरकार नेहमीं तयार असतें. उलट हुंड्या सरकारास येथें रुपये देऊन मिळतात व त्या लंडन येथें दाखविल्या म्हणजे भारतमंत्री त्याबद्दल पौंड देतात. म्हणजे येथील चलनाचा मोबदला केव्हांहि सोन्याचें नाणें पौंड हें मिळूं शकतें. ही व्यवस्था कायम राखण्याकरितां जितक्या हुंड्या भारतमंत्री विकतील तितक्यांचे रुपये येथील खजिन्यांत ठेवितात; रुपये कमी पडल्यास रुपें इंग्लंडांतून पाठवून टांकसाळीत नवे रुपये पाडतात. याशिवाय सॉव्हरिन देऊन त्यांच्या मोबदला



रुपये मागतां येतात. रुपये पाडण्यांत प्रत्येक रुपयामागे ५१६ आणे नफा होतो. हा नफा सर्व एकत्र करून त्याचा सुवर्ण-निधि बनविला आहे. याशिवाय नोटांच्या निधीमध्ये सौव्हरिन घेऊन रुपये किंवा नोटा दिल्यामुळे जे सुवर्ण सांचते त्याचा दुसरा एक निधि होतो. या दोनही निधींचा उपयोग उलटहुंड्या विकण्याकडे करण्याची भारतमंत्री यास परवानगी आहे. याच कारणाकरिता हे दोनही सुवर्णनिधि इंग्लंडमध्ये ठेवतात, कारण त्यांचा हिंदुस्थानांत विशेष उपयोग नसतो. याशिवाय हे निधी इंग्लंडांत ठेवण्याचा उपयोग असा होतो की एखाद्या साली 'हुंड्या' किफायतशीर भावाने न विकल्या गेल्या तर 'होमचाजेंस' ची सर्व रक्कम भारतमंत्री या निधीमधून काढून घेतात; व त्याच रकमे-इतके रुपये हिंदुस्थानांत जो निधीचा भाग असतो त्यांत जमा करतात.

हिंदुस्थानचा निर्यात माल आयात मालापेक्षा पुष्कळच अधिक असल्यामुळे इतर देशांचे कर्ज फिदून या देशास ४०१५० कोटि घेणे निवृत्त. त्यामुळे उलटहुंड्या विकत घेण्याचे प्रसंग फार कमी येतात. असे प्रसंग गेल्या तीस वर्षांत १९०७, १९१६, १९१५, १९१८, १९२०, या साली आले होते. सामान्यतः इतर लोकांस हिंदुस्थानचे देणे असल्यामुळे 'हुंड्या' विकत घेण्याचीच यूरोपांतील विकांनां जरूर असते. या देशांत दुष्काळ पडतो तेव्हां निर्यात माल कमी असतो, परंतु लोकांच्या संवयीमुळे आयात माल फारसा कमी होत नाही. त्यामुळे अशा सालांत हिंदुस्थान रिणको देश बनतो व उलटहुंड्या विकण्याचा प्रसंग येतो.

नोटांच्या चलनाची व्यवस्था पुढे लिहिल्याप्रमाणे आहे. एकंदर चलनांत जेवढ्या नोटा असतील तितकी रक्कम रोख रुपये, पोंड किंवा सोन्याचा गट आणि सिक्युरिटी या स्वरूपांत नोटांच्या निधीत पाहिजे. सिक्युरिटी किती असाव्यात यासंबंधाचा नियम आहे. १८९० पर्यंत सिक्युरिटीची संख्या ६ कोटि होती. ती १९११ मध्ये १४ कोटीवर नेली. महायुद्धामध्ये जास्त रकमेची जरूर लागल्यामुळे सिक्युरिटीची मर्यादा १०० कोटीपर्यंत नेली. एकंदर नोटांच्या संख्येत हे १०० कोटि वजा केले म्हणजे बाकीचे रुपये किंवा सोन्याचे नाणे अथवा गट असे निधीमध्ये असलेच पाहिजेत असा कायद्याने निर्बंध आहे. हल्लीच्या मितीस चलनामध्ये अजमासे १७५ कोटीच्या नोटा आहेत. सुवर्णनिधि फौलर कमिटीच्या शिफारसीप्रमाणे १८९८ त जमा करून लागले. त्यावेळेस असा उद्देश होतो की, हा निधी ५० कोटीइतका झाला म्हणजे इंग्लंडांतील चलनाप्रमाणे येथे सुवर्णचलन सुरू करावयाचे. परंतु नंतर सरकारने चेंबरलेन कमिशनच्या सल्ल्यावरून 'सुवर्णसंलग्नचलन' हेंच हिंदुस्थानास हितावह आहे असे ठरविले. आतां फिरून हा प्रश्न वादास लावण्याची सरकारची इच्छा नाही. तथापि हिंदुस्थानांतील सर्व अर्थशास्त्रज्ञ पंडित व मुत्सद्दी यांचे असे

ठाम मत आहे की हल्लीची चलनपद्धति अतिशय सदोष व देशाच्या हितास विघातक अशी आहे. व सुवर्णचलन स्थापित करणे हाच श्रेयस्कर मार्ग आहे.

हल्लीच्या चलनपद्धतीत पुढीलप्रमाणे ठळक दोष आहेत. ही पद्धति कृत्रिम आहे. सोने व रुपे यांचे भाव नेहमी बदलत असल्यामुळे रुपया व पोंड यांमधील गुणोत्तर कायम राखणे कठिण पडते. हे करण्याकरिता ज्या क्लर्या कराव्या लागतात, त्यामुळे सरकारचा चलनपद्धतीशी निकट संबंध येऊन सरकारास नेहमी जागृत रहावे लागते त्याच्या मज्जा-तंतूवर चांगलाच ताण बसतो. रुपे महाग व सोने स्वस्त झाल्यास ही पद्धति ठिकणार नाही. कौन्सिलबिले अथवा 'हुंड्या' विकल्यामुळे हिंदुस्थानांत रुपयांचे चलन अमर्याद वाढले आहे. यामुळे चलनाचे द्रवीभवन होऊन किमतीवर परिणाम होऊन १८९८ पासून किमती अतोनात वाढल्या आहेत. किमती वाढल्यामुळे कर वाढवावे लागतात, लष्करी खर्च वाढतो, नोकरांचे पगार वाढवावे लागतात. अशा रीतीने अनर्थपरंपरा सुरू होते. दोन देशांमधील हुंडणावळ ही व्यापाराच्या नेहमीच्या स्थितीवर अवलंबून असते. परंतु हुंडणावळ कृत्रिम केल्यास आयात व निर्यात मालाच्या नैसर्गिक गतीत विरोध उत्पन्न होतो. हुंडणावळ हे कारण व व्यापार हे कार्य असा विपर्यास कधी कधी होतो. हुंडणावळ अनुकूल वाटल्यास जरूरी नसतां व्यापारी माल मागवितात व मागणीकडे दुर्लक्ष करतात. सुवर्णनिधि इंग्लंडांत ठेवल्यामुळे त्या रकमेचा इंग्लंडमधील व्यापाऱ्यांस फायदा मिळतो, व हिंदुस्थानांत व्याजाचे दर वाढत जातात. सिक्युरिटीमध्ये इंग्लंडांतील व इतर देशांतील सिक्युरिटी जास्त असल्यामुळे आमच्या निधीचा फायदाही इतर देशांस मिळतो. व आम्हांस फक्त ३१-३॥ टक्के व्याज मिळते. हा निधि येथे ठेवल्यास आमच्या व्यापारास अतिशय सहाय्य होईल. हल्ली सोने व सिक्युरिटी या रूपांत इंग्लंडांतील सुवर्णनिधि जवळ जवळ ८० कोटींचा आहे.

सुवर्णचलन केल्यास या सर्व आपत्ती नाहीशा होऊन इंग्लंड व हिंदुस्थान या दोनही देशांत एकच चलन झाल्यामुळे हुंडणावळीचा प्रश्न तापदायक होणार नाही. हिंदुस्थान देश हा सुवर्णचलन करण्यास सर्वेस्वी पात्र आहे. येथील निर्यात आयातपेक्षा ३०४० कोटींनी जास्त असल्यामुळे आठ वर्षांत हे सोने एकत्र केल्यास जवळ जवळ ३०० कोटीचे सोने सुवर्णचलन करण्यास उपयोगी पडेल. नंतर हल्लीच्या नोटा रद्द करून त्यांच्याऐवजी पोंडांच्या नोटा केल्या म्हणजे पूर्ण सुवर्णचलनपद्धति अस्तित्वांत येईल. पटचुरण म्हणून ५० कोटि रुपये लहान सहान व्यवहारांकरिता पाडले म्हणजे पुरेसे होतील. १०० रुपये रकमेच्या पलीकडे रुपया हे कायदेशीर चलन नाही असे कायद्यांत नमूद केले म्हणजे रुपयास खरे उपनाण्याचे स्वरूप प्राप्त होईल. प्रत्यक्ष चलनांत पोंड फारसे न रहाण्यास बँकिंगची पद्धति सार्वत्रिक



करणे हा उपाय आहे. हा उपाय अमलांत आणून प्रत्येक जिल्ह्यांत इंपीरियल बँकेची शाखा उघडली व चेकचा प्रसार जास्त वाढत गेला म्हणजे इंग्लंडांतल्या प्रमाणे येथेहि प्रत्यक्ष धातूच्या चलनाची काटकसर करता येईल.

हल्ली चलनाची स्थिति फारच घोंटाळ्याची झाली आहे. पूर्वीची हुंडणावळ कायम ठेवण्याची प्रतिज्ञा महायुद्धाच्या कालांत मोडावी लागली. हल्ली हुंडणावळ स्थिर नसून नेहमी बदलत असते. परंतु हल्ली ती जास्त नैसर्गिक आहे. सरकारने आपले नियंत्रण काढून टाकल्यामुळे व्यापाराच्या क्रियेमुळे जी हुंडणावळ निश्चित होते तिला अनुसरून देवघेव होते. हुंडणावळ स्थिर करण्याविषयी अनेक लोके मागणी करू लागले आहेत; व हल्ली सर पुरुषोत्तम यांनी त्या आशयाचे बिल असेंब्लीमध्ये आणले आहे. एकदम उलट कांही अर्थशास्त्रज्ञांचे असे मत आहे की, सुवर्णचलन अमलांत आणवे म्हणजे हुंडणावळीचा प्रश्नच उद्भवणार नाही.

स्मिथ कमिटीच्या शिफारसीवरून १९१९ मध्ये सरकारने कायदा करून पौंड व रुपया यांमधील प्रमाण १:१० असे ठरविले. परंतु पौंडांची खरी किंमत बदलत असून मध्यंतरी १६-१७ रुपये असल्यामुळे सरकारी भावाने पौंड-घेणे अशक्य झाले. यामुळे इंग्लंडातून पौंड आणण्याचे बंद झाले. व व्यवहारांतहि पौंडांचे चलन बंद झाले. सरकारी हिशेब ठेवण्याकरितांच या प्रमाणाचा अवलंब केलेला आहे. व हुंडणावळ ठरविण्याचा सरकारचा यांत मुळीच उद्देश नाही असे नुकतेच सर वेसिल ब्लॅकेट यांनी जाहीर केले आहे. एकंदर जगांतील किंमतीची व हुंडणावळीची स्थिर स्थावर झाल्यानंतर हिंदुस्थानांतील सुवर्णचलनाचा प्रश्न हातांत घेऊन असेहि १९२४च्या मार्चच्या वजेटाच्या वेळी हिंदुस्थान सरकारने अध्यासन दिले आहे. नुकत्याच व्हाइसरायांनी दिल्लीस केलेल्या भाषणांत हा प्रश्न लवकरच विचारांत विचारांत घेतला जाईल असे सांगितले आहे [ ले. व्ही. एन. गोडबोले ].

**चव्हाकेरे**—म्हैसूरमध्ये चितलदुर्ग जिल्ह्यांत ईशान्येकडील तालुका. याचे क्षेत्रफळ ७९६ चौ. मै. असून उ. अ. १४° ४' ते १४° ३७' व पू. रे. ७६° २७' ते ७७° २' मध्ये आहे. १९११ मध्ये लोकसंख्या ८०२४० होती. यांत दोन शहरे—नायक-हाटी व चव्हाकेर. मुख्य ठाण्याशिवाय १९२ खेडी आहेत. १९०३—४ मध्ये जमीनसारा ११०००० रु. होता. पूर्वभागांत दक्षिणोत्तर वेन्नवती नदी वहाते. तिला पश्चिमेकडून दोन ओढे येऊन मिळतात. तालुक्यातील जमीन सपाट असून खडक व टेकड्या क्वचित् आहेत. जमीन बहुतेक तांबडी असून रेंताड आहे. परंतु नैर्ऋत्येस कांही काळी जमीन आहे. तळी पुष्कळ आहेत. परंतु फारशी मोठी नाहीत. पिके ज्वारी, रागी, हरबरा, गहू व तमाख. काळ्या जमिनीत थोडासा कापूस होतो.

**चवळी**—ह्या वेलास लॅटिनमध्ये विगना काटजंग, इंग्रजीत काऊपी, मराठीत चवळी, संस्कृतमध्ये राजमाष इत्यादि नावे

आहेत. ह्या वेलाची लागवड हिंदुस्थानच्या उष्ण भागांत करतात. चवळीला साधारण हलकी जमीन चांगली मानवते. हे खरीप पीक असून बहुतकरून ते शेतांत नुसते न पेरता, बाजरीसारख्या पिकाबरोबर दुय्यम पीक म्हणून पेरतात.

चवळीच्या हिरव्या व कोंवळ्या शेंगांची भाजी करतात. वाळलेल्या दाण्याचे ( यांना चवळ्या म्हणतात ) पीठ अथवा डाळ करून खातात. चवळ्यांची उसळ व आमटी होते. चवळीची पाने व देंठ यांपासून एक प्रकारचा हिरवा रंग तयार होतो असे म्हणतात.

चवळ्या गोड असतात. परंतु थोडा तुरटपणाहि त्यांत असतो. त्या रक्ष, जड, व थंड असतात. चवळ्या सारक, वृष्य, थकवा दूर करणाऱ्या, रुचिकारक, असून कफ व पित्त दोषांना नाहोशा करितात. [ वेंट; पदे; धन्वं. नि; राजनिघंटु ].

**चव्हा**—याचे लॅटिन नांव कॅसेलीआ थिड्फेरा. युरोप व आशियांत चव्हाला टी, टिटे, दी. चा, चाय, वगैरे निरनिराळी नावे असून त्यांवरून ' चव्हा ' हे मराठी नांव बनले आहे. चीन-मधील प्राचीन शब्दकोशांत चव्हाला शब्द आढळतो. पण प्राचीनकाळां भाजीपाल्याला चव आणण्याकरितां चव्हाच्या पानांचा उपयोग करीत असत असे दिसते. वेंति नामक चिनी वादशहाला ( इ. स. ५६९-६०५ ) डोके दुखण्यावर चव्हाचे पेय औषध म्हणून एका बौद्ध भिक्षूने सांगितल्याचा उल्लेख आहे. जगांतील बहुतेक देशांत चव्हाचे पेय अगदीं अलीकडे ज्ञात झाले, ही गोष्ट जपानी, संस्कृत, अरबी, फारशी, हिब्रू, ग्रीक, लॅटिन वगैरे प्राचीन भाषांत चव्हाला नांव नाही यावरून स्पष्ट दिसते. डच ईस्टइंडिया कंपनीने चव्हा प्रथम युरोपांत नेला व लॉर्ड ऑलिंग्टन याने हॉलंडमधून तो इंग्लंडांत नेला. १६७७ पासून इंग्लिश ईस्ट इंडिया कंपनीने चव्हाचा पुरवठा इंग्लंडांत करण्यास सुरुवात केली. त्यावेळी लंडन मध्ये एक पौंड चव्हाला ५ ते १० पौंड किंमत पडत असे. चव्हाच्या लागवडीचा प्रयत्न ब्रिटिश अमदानीत १७८८ नंतर सुरू झाला. लॉर्ड विल्यम वॉटसन या बाबतीत एक कमिटीहि नेमिली होती. कित्येक ठिकाणी प्रयोगांकरितां चव्हाचे सरकारी मळे तयार करण्यांत आले. गॉर्डन नांवाच्या इसमाला माहिती मिळविण्याकरितां चिनांत पाठविले. या कामांत सरकारने १८००० पौंड गार्डनची सफर व चव्हा कमिशनसाठी खर्च केले.

आरोग्यदृष्ट्या चव्हाच्या पानांतील ३।४ द्रव्यांचा विचार करणे जरूर आहे. पहिले द्रव्य अर्क ( इसेन्शियल ऑईल ). ह्याचे प्रमाण ०.००६ इतके असून त्याचे गुणधर्म अद्याप नीट कळले नाहीत. दुसरे द्रव्य केफिन अथवा थेइन हे शेंकडा ३ ते ५ या प्रमाणांत असते. चव्हांतील उत्तेजकपणा या द्रव्यामुळे आलेला आहे. उंची चव्हा कोंवळ्या पानापासून तयार होत असल्यामुळे त्यांत केफिन जास्त असते. चव्हांतले तिसरे द्रव्य टॅनिन; यापासून होणाऱ्या अनिष्ट परिणामांसंधर्भा जे लेख लिहिलेले असतात त्यांत अतिशयोक्ति



असते. चहाला जालीमपणा व रंग या द्रव्यापासून येतो. व या दोन गुणंवरच चहाची किंमत ठरते. अर्थात् टॅनिनच्या प्रमाणावर ती अवलंबून असते.

चहासंबंधी व्यापारी माहिती देणारी कोष्टकें.

हिंदुस्थानांतील चहाचे पोंड. ( सन १९२० ).

देश	लागवड क्षेत्र	पैदास पोंड
	एकर	
आसाम	४२०२००	२३४३१४०६१
बंगाल	१७२४००	७१६९६५६७
बहार-ओरिसा	२१००	३८४५१४
संयुक्तप्रांत	६७२३	१४९१८८७
पंजाब	९७४४	१६६३५४७
मद्रास	४११४९	१२२५५७५५
त्रावणकोर कोचीन	४७१०५	२३३९९१२३
ब्रह्मदेश	१७००	१३४१२२

खालील कोष्टकांतील निर्गतीचे आंकडे पोंडाचे आहेत.

हिंदुस्थानांतील चहाच्या निर्गतीचे कोष्टक.

देश	१९१६-१९१७	१९१९-१९२०
	साली निर्गत	साली निर्गत
युनैटेडकिंग्डम	२२४९२७८९४	३३६९१६९४२
इतर यूरोप	२७७२६६१२	१४४७४५
आफ्रिका	२३९३८६३	३११३२६४
कानडा	८४४३०९२	८२९५५७९
युनैटेडस्टेट्स	३०३१६४८	६५९४३८३
इतर अमेरिका	१७४१६१८	३७२६२८०
सीलोन	३६४७१५७	१७२०७३५
चीन	९३०४७३८	१६१३६५
इराण	१०६२८९९	१९५९४०२
तुर्कस्तान	१४८२९७७	४६४५८०६
इतर आशिया	२३१६१८५	२५२८२२६
आस्ट्रेलिया	५१६०३९९	७७८२९७६
इतर	११५४९४४	२८३७२९६

जगांतील चहाच्या निर्गतीचे कोष्टक.

देश	१९००-०१	१९१०-११	१९१९-२०
	साली निर्गत	साली निर्गत	साली निर्गत
हिंदुस्थान	१९२३००६५८	२५६४३८६१४	३८२०३३६९४
सीलोन	१४९२६४६०३	१८६९२५११७	२०८५६०९४३
चीन	१९६४६१६००	२०८१०६६७७	९१९८३६००
जाव्हा	...	४०६३९१८५	११८५४१२००

हिंदुस्थानांतील सर्व प्रकारच्या चहाची मागणी वाढविण्याकरिता टी असोसिएशन व चहाचे व्यापारी यांचे प्रयत्न चालू आहेत. चहाच्या लागवडीत, मशागतीत व तयार

करण्यांत तज्ज्ञांच्या साहाय्येने फार सुधारणा होत चालली आहे. मुंबई सरकारच्या शेतकी खात्यातील अधिकारी डॉ. हॅरोल्ड एच. मॅन्. यांनी पुष्कळ श्रम घेऊन शक्य तितकी चहासंबंधी माहिती प्रसिद्ध केली आहे.

चक्षुर्मेनु—उत्तानपादवंशीय सर्वतेजस् राजर्षीपासून आकूनी भार्येच्या ठायी झालेला पुत्र. हा चालू मन्वंतरापूर्वीचा होऊन गेलेला सहावा मनु. याच्या कालसत्तसे चाक्षुप-मन्वंतर असे म्हटलेले असून, त्यांत भृगु, सुमेधा, विरजा, सहिष्णु, मधु विवस्वान् आणि अतिनामा हे सप्तर्षि; हविष्मान् वीरक इ. नामांतरांनी होते. लेख, प्रसूत, मध्य, पृथुग, महाभुभाव असे आप्यादिक नामांतरांनी पंचविध देव होते. स्वर्गामध्ये मंत्रहुम नांवाचा इंद्र असून वैराज ऋषीपासून संभूती भार्येच्या ठायी अजित् नामक विष्णूचा अवतार झालेला त्याने समुद्रमंथनकाळी कूर्मरुपांनी मंदराचल आपल्या पृष्ठावर धारण करून देवांस अमृत प्राप्त करून दिले होते. यावरून या कल्पांतील कूर्मावतार या मन्वंतरांत झाला होता असे समजतात. यास नडूळा किंवा वीरिणी नांवाची स्त्री होती व तिजपासून यास अकरा पुत्र झाले. [ भागवत, स्कं. ४ अ. १३; ८ अ. ५; विष्णुपुराण; मत्स्यपुराण वगैरे ].

चाकण—मुंबई इलाख्यांत पुणे जिल्ह्यांतील खेड तालुक्यांत एक खेडें. हें खेडें :पुण्याच्या उत्तरेस १८ मैल आहे. येथील किष्ठा ऐतिहासिक महत्वाचा आहे. पहिल्या प्रथम १४४३ मध्ये व्हामनी राज्यांतील एका सरदाराने येथे आपला तळ दिला होता. तेव्हापासून चाकण व जुन्नर ही लष्करी महत्वाची ठाणी. आहेत. १४८६ मध्ये अहमदनगर घराण्याचा मूल पुरुष मालिक अहमद याने हा किष्ठा हस्तगत केला. १५९५ मध्ये अहमदनगर घराण्यांतील दहावा पुरुष वहादुर याने शिवाजीचे आजोवा मालोजी भोसले यांस हा किष्ठा दिला.

शिवाजीने विजापुरकरांपासून हा किष्ठा आपल्या ताब्यांत घेऊन त्या जागी फिरंगोजी नरसाळा नांवाच्या मूळच्या किष्तेदाराचीच पुन्हा नेमणूक ( १६४७ ) केली. पुढे शाहिस्तेखानाने या किल्यास वेढा दिला असता फिरंगोजीने ५६ दिवसपर्यंत किष्ठा मोठ्या शौर्याने लढवून शेवटी तो मोंगलांच्या स्वार्धान केला ( १६६२ ). त्यानंतर अवरंगजेवाने चाकण परगणा शिवाजीस परत केला त्या वेळी हा किष्ठाहि त्यास परत मिळाला असावा ( १६६८ ). इ. स. १६७१-७२ च्या सुमारास दिलेरखानाने चाकणच्या किल्यावर आपल्या २०००० सैन्याच्या मदतीने हल्ला केला होता. राजारामाच्या धामधुर्माच्या कारकिर्दीत मोंगलांनी किष्ठा घेतला; परंतु मोंगलांची फौज दक्षिणेतून जाताच धनाजी जाधवाने मोंगलांपासून चाकण किष्ठा परत घेतला. ( १७०५ ). यानंतर हा किष्ठा शेवटपर्यंत मराठ्यांच्याच ताब्यांत राहिला होता. [ डफ. पु. १ ].



**चाकवत**—या झाडास लॅटिनमध्ये चेनोपोडिअम् आल-बम्, इंग्रजीत व्हाईट गुस फूट, मराठीत चाकवत अशी नावे आहेत.

**उपयोगः**—याचा भाजी करण्याकडे व औषधी अशा दोन रीतीनीं होतो. पश्चिम हिमालयाच्या उंच भागांवर याची लागवड त्यापासून होणाऱ्या धान्य व भाजीपाल्याकरिता करतात. निळीचा रंग तयार करण्यांत या झुडुपाच्या पाल्याचा काढा उपयोगी पडतो. याच्या वियांत शेंकडा २० या प्रमाणांत तेल असतें व पालाशक्षारहि असतात.

**लागवड.**—चाकवताची भाजी वागाइतांत पाण्यावर करितात. ती पावसाळ्यांत चांगली होत नाही. हिवाळ्यांत उत्तम होते. पाऊस संपताच जमीन खतावून वाफे करून बीं फेकून मातीत मिसळून पाणी देतात. ती आठ दिवसांत उगवून येते. दोन अडीच महिन्यांत काढावयास येते. दुसऱ्या गरव्या भाज्या लावण्याचे ठिकाणी मिश्र पीक म्हणून चाकवताचे बीं फेकून करितात. वांगी, टामाटो, कांदे, कोबी, फुलवर, मका, वगैरे भाज्या लावण्याच्या ठिकाणी चाकवताचे बीं पातळ फेकल्यास भाजीच्या उत्पन्नांतून खुरपाणीचा कांही खर्च भागतो.

चाकवताचे बीं चपटें, करव्या रंगाचें असतें. बीं धरणें झाल्यास झाडे अर्धी वाढलीं म्हणजे कापून भाजीकरितां घ्यावीं व पुन्हां जी वाढ होते तीवर धरलेलें बीं चांगलें ठोसर येतें. बीं पातळ फेकले नाहीं तर भाजी दाट येते व चांगल्या मोठ्या पानांची जोमदार वाढत नाही. म्हणून वियांत चौपट (चार पट) माती मिसळून तें फेकावें. चाकवताची पातळ भाजी नुसती अगर ताकांतली फार नामी होते. ती सारक आहे असें म्हणतात.

**चांगई, जिल्हा:**—बलुचिस्तानमधील एक जिल्हा. क्षेत्रफळ १८८९२ चौरस मैल. ह्याच्या उत्तरेस अफगाणिस्थान उत्तरेस सरवान विभाग व कलात संस्थान. दक्षिणेस खारान व पश्चिमेस इराण आहे. ह्या प्रांतांतल पुष्कळ बालुकामय डोंगर अर्धचंद्राकृति आहेत. सर्वांत मोठी नदी पीशीनलोरा ही घोर ह्या नांवानें ओळखली जाते. बालुकामय प्रदेशांत विषारी साप व बिंचू फार आढळतात. अगदीं एकीकडील प्रांतांत जंगली गाढवे सांपडतात. हवा रुक्ष आहे. परंतु पावसाळ्यांत व वसंतांत बरीच आल्हादकारक असते. थंडीत दोन तीन इंच पाऊस पडतो. डोंगरांवर बर्फ पडतें.

**इतिहासः**—१७४० मध्ये नादीरशहानें खारानच्या संस्थानिकास नुश्की हा प्रांत दिला. पुढें हा प्रांत लवकरच ब्राहुई लोकांच्या हातांत गेला. १८८६ मध्ये अफगाणिस्थानच्या अमीरानें चांगई प्रांतांत सैन्य पाठविलें. परंतु १० वर्षांनंतर हा नुश्की प्रांतासच जोडला गेला. लोकसंख्या १९११ मध्ये १६३४४ होती. बहुतांश सर्व

वस्ती सुना जातऱ्या मुसलमानांची आहे. एकंदर खेडीं ३२ आहेत नुश्की हें जिल्ह्याचें मुख्य ठिकाण आहे.

शेतकी अगदीं बाल्यावस्थेत आहे व उद्योगधंदे मुळींच नाहीत म्हणून असतां चालेल. शिसें, तांबें, लोखंड व पांढरा दगड पुष्कळ ठिकाणीं सांपडतो. परंतु प्रांतांतल दळण बळणाच्या अभावी धंद्याच्या दृष्टीनें त्यांचें महत्त्व फार कमी आहे. वायका घरगुती उपयोगासाठीं कापड तयार करतात. वीणकाम फार चांगलें असतें व रंगहि पक्का असतो. प्रांताच्या एकंदर स्थितीवरून दुष्काळ पडण्याचा फार संभव असतो. अशा वेळेला लोक एका प्रांतांतून दुसऱ्या प्रांतांत जातात. एजन्सी प्रदेशांत ह्या जिल्ह्याचा समावेश होतो व प्रांतावर व्हाईसरॉयचा अधिकार चालतो. ह्या प्रांताचे तीन भाग आहेत. नुश्की तहसील, चांगई व पश्चिम संजरांनी. एक प्राथमिक शाळा व एक इस्पितळ नुकतेंच उघडलें आहे.

**पोट तहसील**—बलुचिस्तानमध्ये चांगई जिल्ह्यांतली पोट तहसील. उ. अ. २८° १९' व २९° ३४' मध्ये व पू. रे. ६३° १५' व ६५° ३५' मध्ये आहे. उत्तरेस अफगाणिस्थान व दक्षिणेस रासकोह टेकड्या आहेत. क्षेत्रफळ ७४०७ चौ. मै. असून लोकसंख्या १९११ मध्ये ६६०६ होती. बसुलीच्या धावींमध्ये याच्यांत पश्चिम सिंज्राणीचा समावेश होतो; या भागाची लोकसंख्या ६००० असून क्षेत्रफळ ९४०७ आहे. ह्या भागांत चोहोंकडे दगड व वाळू आहे. पाण्यांत विशेषतः उन्हाळ्यांत सल्फेट्स सांपडतात. येथील बहुतेक लोकांजवळ उंटाने तांडे व शेळ्यांचे कळप असतात. कायमचीं खेडीं २२ असून दालबंदिन मुख्य ठाणें आहे. १९०३ मध्ये जमीनबसूल ६१०० रु. झाला. त्यापैकी निम्मा गुरें चारण्यास दिलेल्या परवानगीवर मिळाला.

**चांगदेवः**—या नांवाचे अनेक पुरुष झाले असावेत व त्यांच्या दंतकथेवरून त्या त्या पुरुषावद्दल अनेक घोटाले झाले आहेत. मुक्तावाईशिष्य चांगदेव हा प्रथम योगी असून नंतर भक्तिमार्गी झाला. हा दीर्घायुषी असावा. याला वटेश्वर चांगदेव म्हणत. मुधेश चांगा, केशवदास चांगा वगैरेहि चांगदेव होऊन गेले. या नांवावरून चांगदेव हा चवदाशे वर्षे वाचल्याची दंतकथा रचिली गेली. मुक्ताईशिष्य चांगदेवानें गोदावरीकाठीं शके १२१७ त समाधी घेतली. याचें ग्रंथ फारसे उपलब्ध नाहीत. याचा वंशज शामजी गोसावी यानें याचें एक चरित्र लिहिलें आहे. हा वाघावर वसून व सर्पाचा चाबूक करून ज्ञानेश्वराच्या दर्शनास गेल्याची व यानें ज्ञानेश्वरास कोरा कागद पाठविल्याची दंतकथा प्रसिद्ध आहे चांगदेवास ज्ञानेश्वरानें केलेला बोध 'चांगदेव पासष्टी' म्हणून प्रसिद्ध आहे. [ संतकाव्यसूचि; भक्तिविजय; महाराष्ट्र सारस्वत ].

**चांगदेव**—मुंबई पूर्वखानदेश. भुसावळ तालुक्यांत एदलावाडच्या वायव्येस ४ मैलांवर पूर्वी व तापी यांच्या



संगमावर हे गांव असून येथे एक चांगल्या स्थितीत असलेले चांगदेवाचे देऊळ आहे. हे हेमाडपंती असून काळ्या संगमरवरी दगडाचे चुन्याशिवाय जोडून बांधलेले आहे. यामध्ये दरवाज्याच्या दोन्ही बाजूंस दोन वाळवोध शिला-लेख आहेत. परंतु ते अस्पष्ट आहेत. संगमावर अहिल्यावाईने बांधलेले एक महादेवाचे देऊळ आहे.

**चांगभकार**—मध्यप्रांतांत एक मांडलिक संस्थान आहे. याचे क्षेत्रफळ ९०४ चौ. मैल आहे. हे सन १९०५ सालच्या पूर्वी बंगालच्या छोटानागपूर प्रांतांत होते. याच्या पूर्वेस कोरिया संस्थान व दक्षिणेस, पश्चिमेस आणि उत्तरेस मध्य-हिंदुस्थानांतील रेवा संस्थान आहे. हा अतिशय डोंगराळ मुलूख आहे. यांत एका पाठीमागून एक अशा किरयेक टेंकऱ्या लागतात व त्यांवर सालवृक्षांची जंगले आहेत. यांत वनास, वस्ती आणि नेऊर या नद्या आहेत. येथील जंगलांत बाघ, चित्ते, अस्वल आणि नाना तऱ्हेचे मृग आढळतात. पूर्वी मराठे व पेंढारी लोकांकडून इतका उपद्रव होत होता की या संस्थानिकाला त्यांचा प्रतिकार करण्यासाठी रेवा संस्थानांतील रजपूतास आठ गांव इनाम द्यावे लागले. इ. स. १८१९ त हे संस्थान ब्रिटिश सरकारकडे आले. येथील संस्थानिकांचे राहण्याचे ठिकाण भरतपूरास आहे. यांतील हरचोकजवळच्या डोंगरांत पुष्कळ कोरवी लेणी आहेत. येथील लोकसंख्या सन १९०१ त १९५,४८ होती. यांत गोंड व होस लोकांची वस्ती फार आहे. हे लोक शेतकी करून आपली उपजीविका करतात. रेवा संस्थानांतील व्यापारी लोक येथे येऊन साखर, गूळ, मीठ कापड वगैरे जिन्नस विकतात. या संस्थानिकास इ. स. १८९९ त आपल्या संस्थानांतील कारभार पहाण्यास कांही अटींवर सनद दिली. हे संस्थान ब्रिटिश सरकारास ३८७ रु. खंडणी देते. सन १९०५ मध्ये पुन्हा सनद देण्यांत आली व ही खंडणी २० वर्षेपर्यंत मुक्त करण्यांत आली. शेतावर सारा वसविणे, शेतसारा गोळा करणे, कर वसविणे, न्यायखाते, अवकारीखाते, मीठ, अफू किंवा संस्थान-संस्थानांमध्ये वाद वगैरे बाबतींत हा संस्थानिक छातिसगड कमिशनरच्या अंकित आहे. चीफ कमिशनरच्या परवानगी-शिवाय या संस्थानिकास आयात किंवा निर्यात मालावर जकात वसविण्याचा अधिकार नाही. या संस्थानांतील सर्व खनिज पदार्थांवर ब्रिटिश सरकारचा पूर्ण ताबा आहे. या संस्थानिकास कमिशनरच्या संमतीशिवाय ५ वर्षांवर कैद किंवा ५० रु. वर दंड करण्याचा अधिकार नाही. येथील जमा व खर्च सन १९०४-०५ त रु. १३००० होता. जमीन-दार लोकांना ठराविक साऱ्याने संस्थानिकाकडून जमिनी मिळतात. शेतकरी लोकांचा जमीनीवर हक्क जांपर्यंत ते सारा वेळच्या वेळी पटवितात तोंपर्यंत असतो. येथे एक कैदखाना आणि एक शाळा आहे. येथील शिक्षण फारच मागसलेले आहे.

**चांगा केशवदास**—चांगदेव तापी नदीच्या तीरां असतां नारायणडोह येथील एक कुलकर्णी मुद्योपंत याने सहकुटुंब त्यांची सेवा केली. पुढे त्यांस चांगदेवाच्या वर-प्रदानावरून पुत्र झाला. त्याचे नांव चांगदेव ठेविले. तो रूपाने चांगदेवाप्रमाणेच असे. हाहि चांगदेवाप्रमाणेच मोठा सिद्ध पुरुष निपजला. त्याच्या अलौकिक कृत्यांच्या अनेक गोष्टी प्रचलित आहेत. “पुत्रवती भव” असा आशीर्वाद गतधवा स्त्रीस दिला गेल्यावर त्याने तिच्या मृत पतीच्या अर्थावर सिंचन केलेले पाणी प्यावयास देऊन तिला पुत्रप्राप्ति करून दिली. दुसरी गोष्ट अशी सांगतात की, वेदरच्या मुसुलमान राजाने पंढरपुरच्या विठ्ठलमंदिराजवळ मशीद बांधल्यानंतर लवकरच त्याची आवडती राणी मृत झाली. त्यावेळी चांगकेशवदासाने तेथे जाऊन मशीद काढविल्यास राणी जिवंत होईल असे सांगून त्याप्रमाणे चमत्कार घडवून आणला. पुणतावे येथे या सिद्ध पुरुषाची समाधि आहे.

**चाघताईखान**—हा चैंगीखानाच्या सर्व पुत्रांतील अतिशय धार्मिक व गुणी पुत्र होता. बापाच्या मृत्युपन्नान्वये ट्रॅन्सोक्सिआना, वल्ख, बदखशान आणि काशघर या प्रांतांची मालकी याच्याकडे आली होती (इ. स. १२२७). परंतु या प्रांतांची राज्यव्यवस्था करण्याचे काम अधिकाऱ्यां-वर सोंपवून चाघताई हा, आपल्या ओक्ताखान नामक थोरल्या भावासमागमें स्वस्थ वसून राही. ओक्ताखानाची याच्यावर फार भक्ति असून यास तो गुरूप्रमाणे मान देत असे. चाघताईखान इ. स. १२४१ च्या जूनमध्ये वारला. सात महिन्यांनंतर ओक्ताखान हाहि मृत्यु पावला. हिंदु-स्थानांत मोंगल साम्राज्याची स्थापना करणाऱ्या वंशाचे नांव चाघताईखानाच्या नांवावरूनच पडले आहे. [ वील-ओरि. बायो. डिव्हा. ].

**चांचेगिरी**—चांच नांवाचे बेट काठेवाडनजीक अरबी समुद्रांत आहे. तेथील लोक लुटारुपणाचा धंदा समुद्रावर मोठ्या प्रमाणांत करीत असल्यामुळे चांचिया हा शब्द समुद्रावरील लुटारुंस सामान्य अर्थाने रूढ झाला. दुसरे असे एक स्पष्टीकरण करण्यांत आले आहे की हे दर्याचार चांच असलेली पगडी वापरीत; तशी पगडी आज गुजराथांत बरीच रूढ आहे. इंप्रजी कायद्यांत ‘पायरसी’ (चांचेगिरी) म्हणजे समुद्रावर जहाज किंवा त्यांतील माल यांची लुटालूट किंवा दरोडेखोरी करणे असा अर्थ आहे. समुद्रावरील लुटालूट हा गुन्हा कोणाहि विशिष्ट राष्ट्राविरुद्ध नसून कोणत्याहि देशांतील लोकांविरुद्ध होणारा असल्यामुळे चांचे लोकांना शासन करण्याचा अधिकार गुन्हेगारांना फकडून ज्या देशांतील कोर्टांपुढे हजर करण्यांत येईल अशा कोणत्याहि देशांतील कोर्टास असतो. या लुटारू लोकांचा पाठलाग करून त्यांचा उपद्रव नष्ट करण्याचा हक्क प्रत्येकास आहे; मात्र प्रत्यक्ष लुटारूखोरीज



इतर वेळीं चांचे लोकांस ठार मारण्याचा हक्क नाहीं; फक्त त्यांना पकडून न्यायकोर्टापुढे खेचतां येत.

पाश्चात्य इतिहास.—जमीनीवरच्या पेश्यां समुद्रावर शांतता व सुव्यवस्था राखण्याचें काम नेहमींच अवघड असल्यामुळे कोणत्याहि प्राचीन किंवा अर्वाचीन राष्ट्रांला जमीनीवरील बंदोबस्त नीट केल्यावरच समुद्रावरील बंदोबस्ताकडे लक्ष देणें शक्य झालें आहे. त्यामुळे कोणत्याहि देशांत जमीनीवर अशांतता माजली किंवा प्रत्यक्ष लढाई सुरू झाली कीं चांचे लोकांस उत्तेजन मिळतें. तसेंच चांचे लोकांपासून लुटतला माल विकत घेण्यास व्यापारी मिळत असले म्हणजे चांचेगिरी फैलावते.

इतिहासांत चांचेगिरीचा शिकार परस्पर अगदीं भिन्न स्वरूपाच्या व्यक्तींवर मारलेला आढळतो. लढाईच्या वेळची लुटालूट आणि चांचेगिरी यांत मोठी तफावत आहे. निव्वळ चांचेगिरी करणारा इसम आपपरभाव न ठेवतां परदेशांतल्याप्रमाणें स्वदेशांतल्या इसमांसहि लुबाडतो. पण स्वदेशांचा अभिमान धरून स्वकीय सरकारच्या कायद्यास पूर्ण अवलंबून परकीयांची समुद्रावर लुटालूट करणारे शूर व धाडसी इसम प्राचीन ग्रीकांप्रमाणें अर्वाचीन इंग्रजादि युरोपियनमध्ये आढळतात. इलिझाबेथ राणीच्या काळांत असे अनेक इंग्रज, फ्रेंच, डच वगैरे इसम होऊन गेले. त्यांना चांचे म्हणतां येत नाहीं. सरकारी सैन्यांत ज्यांचा अंतर्भाव नाहीं अशा खासगी मालकीच्या सर्व लढाऊ जहाजांवरील इसमांची चांचे लोकांत गणना केली पाहिजे या नेल्सनच्या म्हणण्यातील तत्व आधुनिक युरोपीय राष्ट्रांत जसजसे पटत गेले त्या मानानें स्वदेशहितोद्युक्त अशा खाजगी स्वरूपाच्या लढाऊ लोकांवरहि नियंत्रण घालण्याचा युरोपीय राष्ट्रांनीं प्रयत्न सुरू केला.

१७ व्या शतकांत कायदा व पोलीस यांचा अम्मल वाढत गेल्यामुळे युरोपीय किनाऱ्यावरील चांचेगिरीच्या धंद्यास बराच आळा बसला. पण नूतन वसाहत झालेल्या अमेरिका खंडाच्या वाजूला हा धंदा जोरावला. विशेषतः अमेरिकेंतील नूतन वसाहतवाल्यांनीं मायदेशाशींच व्यापार केला पाहिजे, इतर देशांशीं व्यापार करणें तो मायदेशामार्फत केला पाहिजे, अशा प्रकारचे निर्वंध स्पेन, फ्रान्स, ग्रेट-ब्रिटन वगैरे देशांनीं आपापल्या वसाहतवाल्यांवर घातल्यामुळे एका निराळ्या प्रकारचा गुप्त व्यापाराचा व तदनुषंगिक चांचेगिरीचा धंदा वाढला. परंतु अमेरिकेंतील वसाहतीनां जसजसा कायमपणा येऊन कायदा व शांतता अधिकाधिक प्रस्थापित होत गेली त्या मानानें अमेरिकन राष्ट्रांनाहि चांचेगिरी बंद करण्याचे जोरानें प्रयत्न केले; व १९ व्या शतकाच्या पूर्वार्धांत ती बहुतेक बंद झाली. तरी इकडे ग्रीक वेटांकडे चांचेगिरी चालू होतीच, आणि मलाया वेटांत तर १८५० पर्यंत ती बंद पडू शकली नाहीं. मलाका समुद्र-धुनी व चीनचा समुद्र यांमध्ये युरोपीयांनां १५ व्या शत-

काच्या उत्तरार्धांतहि अनेक वेळां चांचे लोकांपासून उपद्रव झालेला आहे. चांचे लोकांचीं कृत्ये प्राचीन ग्रीक अद्भुत कथालेखांप्रमाणें आधुनिक काव्यकादंबरीलेखकांनाहि रम्य संविधानकें रचिण्यांत उपयुक्त झाली आहेत. पाश्चात्य चांचे लोकांमध्ये कॅप्टन अब्देरी, कॅप्टन किड, वार्थोलोम्यू रॉबर्ट्स वगैरे इसम प्रसिद्ध आहेत. युरोपीय इतिहासांत समुद्रावर लुटलूट करणाऱ्या लोकांस 'व्हिकिंग्ज', 'बुक्नियर्स' 'डच वेगर्स ऑफ दी सी', 'इंग्लिश सी डोंगज' वगैरे निरनिराळीं सामान्य नामें लावलेली आहेत.

मलबार किनाऱ्यावरील चांचे—वास्को द गामा यानें हिंदुस्थानाचा शोध लावल्यापासून युरोपिय चांच्यांचा उपद्रव हिंदुस्थानास होऊं लागला. वास्कोच्या वरोवर आलेला विन्सेन्ट सोडर हा पहिला युरोपियन चांचा होय. इ. स. १६२८ च्या सुमारास इंग्लंडच्या राजानें व्हॅलेल याला चांचेगिरी करण्यास हुकूम दिला होता. त्यानें मोंगलाचें एक जहाजें पकडलें, परंतु पुढें सुरतच्या ई. इ. कंपनीनें त्याची भरपाई मोंगलास करून दिली ( १६३० ). त्यानंतर पोर्टर, वोनेल, किर्नेटन, कॉव वगैरे इंग्लीश लोक चांचेगिरी करण्यास निघाले ( १६३५ ). कॉवनें त्या वेळीं तांबड्या समुद्रांत मोंगली ( दिल्लीच्या पातशाहीची ) जहाजें लुटली, तेव्हांहि सुरतच्या ई. कंपनीनें भरपाई केली. या पोर्टर वगैरे चांच्यांनां इंग्लंडच्या राजानेंच अशी लुटालूट करण्यास परवाने दिले होते असें म्हणतात. पोर्टरनें जेव्हां हा धंदा सुरू केला व एक भागीदार मंडळी काढली, तेव्हां तीत तर इंग्लंडच्या राजानेंच १० हजार पांडांचा एक भाग घेतला होता असें म्हणतात. पोर्टरनें पुन्हां मोंगलाची सरकारी जहाजें लुबाडलीं व त्याबद्दल सुरतकर वखारवाल्यांना कैद व पावणेदोन लाखांचा भूदंड पडला. हिंदुस्थानची जीं गलबतें जेव्हा बंदराशीं व्यापार करीत त्यांना मालांच्या किमतीबद्दल प्रत्यक्ष रुपें व सोनें मिळे आणि त्यांची लूट हे युरोपिय चांचे तांबड्या समुद्रांत जमून करीत असत. पुढें ( १७८३ ) जॉन हॅन्ड व इतर चार इंग्रज व दोन डच चांचे प्रख्यातीस आले. यांच्यापैकीं कांहीं जणांनीं एका फेरीत सहा लाखांची लूट मिळविली होती. यापुढें ( १६८५-८६ ) कांहीं डेन्स लोकहि सुरत ते मुंबई यांच्या दरम्यान चांचेगिरी करीत होते. तसेंच एका इंग्रज चांच्यानें व बॅबिंग्टन या एरिश चांच्यानें तेलिचरीजवळ धुमाकूळ घातला. यानंतर ( १६८९ ) वेस्ट इंडीजकडील पुष्कळ युरोपिय चांचे इकडे आले व त्यांनीं हिंदुस्थानी व पुढें पुढें युरोपिय ( एवढेंच नव्हे तर स्वतःच्या देशांचाहि ) जहाजें लुटण्यास प्रारंभ केला. या लोकांनीं या वेळीं मलबार किनारा, इराणी आखात, तांबडा समुद्र, मोझाविकची खाडी वगैरे ठिकाणीं धुमाकूळ मांडला होता. या दहा वर्षांत यांच्यापासून झालेले नुकसान अपरिमित होतें. स. १६९९ डेन व विल्यम आणि ट्यू नांवाचे इंग्रज चांचे सुरतेजवळ प्रख्यातीस



आले. इंग्रज ई. इ. कंपनीकडून यांचे पारिपत्य हेत नसे कारण कंपनीचे खलाशीच चांच्यांना अनुकूल असत. या वेळीं सर्व चांच्यांवर ताण करणारा असा हेन्री एव्हरी हा इंग्रज पुढें आला. यानें हिंदी महासागरांत अतिशय लुटालूट केली. याचें एक चरित्रहि प्रसिद्ध झालें आहे. यानें अनेक लोक ठार केले. गलवतांना आगी लाविल्या व गावे जाळली. कंपनीकडून याचें पारिपत्य झालें नाहीं ( १६९५ ). एव्हरीनं पेरिम व मादागास्कर येथें वसाहत केली, व किल्ले बांधले. मादागास्कर येथें यापुढील २०१४० वर्षे या यूरोपीय चांच्यांच्या अनेक वसाहती झाल्या. त्यांनीं माणुसकीस काळिमा लावणारे अनेक प्रकार तेथें केले. न्यू इंग्लंड व वेस्ट इंडीज येथून या यूरोपीय चांच्यांची भरती होई. हे हिंदी व्यापाऱ्यांस फार वाईट वागवीत, त्यांचें हालहाल करीत, मात्र यूरोपियनांना चांगलें वागवीत. या एव्हरी-मुळें सुरतच्या इंग्रज वखारवाल्यांना तर अनेकदां मोंगल पातशाहानें कैदेत टाकिलें होतें. एव्हरीला पकडण्याकरितां मोठमोठालीं वक्षिसें लाविलीं होती. पण तो शेवटपर्यंत कोणाच्याच हातीं लागला नाहीं. याच सुमारास इंग्रजांचीं सातआठ जहाजे ( डिफेन्स, जोसाथा, रेझोल्यूशन वगैरे ) चांचेगिरी करीत होती. ई. इ. कंपनीचे बहुतेक खलाशी त्यांना अनुकूल होते. पुढें ( १६९६ ) इंग्रज व्यापाऱ्यांनीं एक जहाज तयार करून त्यावर किङ् यांस नेमून त्याला चांच्यांच्या वंदोवस्तास नेमिलें. परंतु हाच किङ् उलट अट्टल चांचा वनला. त्यानें इतर व्यापाऱ्यांचीं, एवढेंच नव्हे तर ई. इ. कंपनीचीहि जहाजे लुटण्यास सुरुवात केली. त्याला कोणी पकडावयास आल्यास, त्याच्याजवळ असलेलें इंग्लंडच्या राजाचें फर्मान ( चांच्यांचा नाश करण्याबद्दलचें ) तो त्यांना दाखवून फसवीत असे. तो १६९७ त अरबी समुद्रांत आला व तेव्हांपासून मलबार किनाऱ्यावर त्यानें धुमाकूळ घालण्यास सुरुवात केली. त्यामुळें मोंगल सरकारनें सर्व यूरोपीय वखारवाल्यांच्या वखारीवर पहारे ठेविले व नुकसानभरपाई जवरदस्तांनीं भरून घेतली. इंग्लंडनें चांच्यांच्या वंदोवस्ताकरितां नेमलेले आरमारी लिटल्टन वगैरे अधिकारी त्यांनाच आतून अनुकूल होते. लिटल्टननें तर एकहि चांचा पकडला नाहीं. पुढें मोठ्या प्रयासानें किङ्ला पकडून त्याला व त्याच्या साथीदारांना फांसी दिलें. यानें अनन्वित दुष्कृत्यें केलीं होती. सन १७००च्या सुमारास मादागास्करकडील चांचेगिरीस थोडासा आळा बसला. इंग्लंडनें यावेळीं त्यासाठीं ठिकठिकाणीं कोर्टे स्थापिलीं व त्यांना फांसीचे अधिकार दिले. हीं कोर्टे १७२२ पर्यंत अस्तित्वांत होती. यूरोपियनांप्रमाणेंच अरब वगैरे मुसलमानहि या वेळीं चांचेगिरी करीत असत. १७१३ सालीं इंग्लंड, डेलर, बूश या नांवांच्या इंग्रज चांच्यांनीं तर ई. इ. कंपनीच्या मोठमोठ्या लढाऊ जहाजांचाहि पराभव करून लुटालूट ( मलबार किनाऱ्यावर ) केली; इ. स. १७२३ पर्यंत

स्टेट, फोर्ड, बोवेन, शिव्हर्स, नॉर्थ, हल्से, विल्यम्स व्हाईट वगैरे इंग्लिश व इतर यूरोपियन चांचे लोक ई. इ. कंपनीस मधून मधून लुटीत होतेच. पुढें मराठ्यांचें आरमार महत्वांस चढल्यानें व त्यांचा आरमाराधिपती कान्होजी आंग्र्यासारखा प्रख्यात पुरुष असल्यानें या यूरोपियन व मुसलमान चांच्यांची चांचेगिरी बंद झाली व मलबार किनारा सुरक्षित झाला. [ जॉन वीडल—थि पायरेट्स ऑफ मलबार ]

चात्रो—मुंबई इलाख्यांत सिंध प्रांतांत थर व पारकर जिल्ह्यांतील तालुका. याचें क्षेत्रफळ २७५५ चौ. मैल असून उ. अ. २४°४४ ते २६°४५ व पू. रे. ६९°४८ व ७१°८ यांमध्ये आहे. १९११ मध्ये लोकसंख्या ५३५०१ होती. या तालुक्यांत ३९ खेडी आहेत. व चात्रो हें मुख्य ठिकाण आहे. लोकसंख्या प्रत्येक चौ. मैलास १५ आहे. १९०४-५ मध्ये जमीनसारा व कर ४९००० रु. आहे. जमीन डोंगराळ व वाळूची आहे. वाजरी मुख्य धान्य आहे. नेहमी दुष्काळ पडण्याचा संभव असतो.

चांडोद—मुंबई. बडोदे संस्थान. चांडोद पोतभागाचें मुख्य ठिकाण. येथून डामोईला एक लहानसा रेलवेचा फांटा जातो. हें केवळ क्षेत्रस्थान म्हणूनच प्रसिद्ध नसून इमारती लांकडाचेंहि येथें वरेंच उत्पन्न होतें. शेषशई, काशीविश्वेश्वर, महादेव, कपिलेश्वरमहादेव आणि चंडिकामाता यांचीं देवळे प्रमुख आहेत. चैत्र व कार्तिक पौर्णिमेला मोठी जत्रा भरते. नर्मदेच्या कांठची ही काशीच समजतात.

चाणक्य—‘ अर्थशास्त्र ’ ( भाग ७ पृ. ४३९ ) व ‘ कौटिल्य ’ ( भाग ११ पृ. ८३६ ) पहा.

चातुर्मास्य—आषाढ शुक्ल एकादशीपासून अथवा पौर्णिमेपासून कार्तिक शुक्ल एकादशीपर्यंत अथवा पौर्णिमेपर्यंत होणाऱ्या चार महिन्यांस चातुर्मास्य अशी संज्ञा आहे. चातुर्मास्याच्या आरंभी जी एकादशी असते तिला शयनी एकादशी म्हणतात आणि समाप्तीला जी एकादशी असते तिला बोधिनी म्हणतात. मनुष्याचें वर्ष म्हणजे देवांची एक अहोरात्र. दक्षिणायन ही देवांची रात्र आणि उदगयन हा देवांचा दिवस होय. उदगयन कर्कसंक्रांतीला होत असतें व कर्कसंक्रांति आषाढ महिन्यांतच असते. शयन म्हणजे झोप घेणें. देव आषाढ शुद्ध एकादशीला झोप घेतात; म्हणून तिला शयनी असें नांव पडलें आहे; आणि कार्तिक शुद्ध एकादशीला उठतात, म्हणून तिला बोधिनी हें नांव पडलें आहे. देवांची रात्र म्हणजे मनुष्याचे ६ माहिने आहेत. परंतु देवांच्या शयनाचा काल चारच माहिने आहे. अर्थात् रात्रीचा एकतृतीयांश शिल्लक आहे तोच देव जागे होतात आणि व्यवहार करूं लागतात.

देव चातुर्मास्यामध्ये निद्रा घेत असतात, तेव्हां असुरांपासून रक्षण होण्याविषयी आपण फारच सावध असलें



पाहिजे. चातुर्मास्यामध्ये कांहीं तरी व्रत केल्याशिवाय राहू नये असें धर्मशास्त्र सांगतें.

आषाढ शुक्ल एकादशीस उपोषण करून पुरुषानें चातुर्मास्यापर्यंत ( चार महिने ) शुचिभूत राहून व्रत करण्यास सुरुवात करावी असें भारतांत सांगितलें आहे व निर्णयसिंधु, धर्मसिंधु वगैरे ग्रंथांतून चातुर्मास्यसंबंधी विशेष व्रतेंहि कथन केलीं आहेत. त्याप्रमाणेंचः—

वार्षिकांश्चतुरो मासान्वाहयेत्केनचिन्नरः ।

व्रतेन नोचेदाप्नोति किल्बिषं वत्सरोद्भवम् ॥

असें वचन भारतामध्येच असून त्याचा अर्थ “ पावसाळ्याचे चार महिने कोणतें तरी व्रत करून पुरुषानें काढावे. नाही तर संवत्सरसंबंधी सर्व कांहीं पातक त्याला प्राप्त होतें ” असा आहे. तेव्हां चातुर्मास्यामध्ये पुरुषानें आपल्या शक्तीच्या मानानें कांहीं तरी नियम धरणें अवश्य आहे. चातुर्मास्यसंबंधी व्रताचा आरंभ कर्तव्य असल्यास गुरु-शुक्रांच्या अस्ताचा अथवा खंडतिथीचा दोष नाही. कारण,

न शैशवं नवा मौढ्यं शुक्रगुर्वर्न वा तिथेः ।

खण्डत्वं चिन्तयेदादौ चातुर्मास्यविधौ नरः ॥

असें बृहद्गार्ग्यस्मृतीत वचन असून तें चतुर्वर्गचिंतामर्णांत घेतलेलें आहे. भविष्यपुराणामध्ये श्रावण महिन्यांत शाक, भाद्रपदांत दही, आश्विनांत दूध आणि कार्तिकांत द्विदल वज्र्य करण्यास सांगितलें आहे. स्कंदपुराणामध्ये पहिल्या तीन महिन्यांत वरील प्रमाणेंच अनुक्रमें तीन पदार्थ वज्र्य सांगून कार्तिकांत द्विदल, बहुबीज आणि वांगें वज्र्य करावयास सांगितलें आहे आणि हीं चातुर्मास्यव्रतें नित्य आहेत असेंहि स्कंदपुराणांतच म्हटलें आहे. त्याचप्रमाणें पांडव्या मोहण्या, तांबडा मुळा, कोहळा, ऊंस, बोरें, आंबळा आणि चिंच हीं चातुर्मास्यांत वज्र्य करावयास सांगितलीं आहेत. प्रसंग विशेषीं जर्णि झालेला आंबळा घेण्याची अनुज्ञा आहे. त्याचप्रमाणें माचा, पलंग वगैरेंवर शयन, ऋतुकाल नसतांना स्त्री-संभोग, मांस, मद्य, परान्न व पडवळ हीं वज्र्य करावीं. बहु-बीज कार्तिकांत वज्र्य करावें असें वर सांगितलें आहे. तेथील बहुबीज ह्या शब्दाचा अर्थ एकापेक्षा अधिक विया ज्यांत आहेत तें, असा कांहीं ग्रंथकारांनीं केलेला असून कांहीं निबंधकारांनीं इतर अंशापेक्षा बीजाचाच अंश ज्यांत जास्त असेल तें, असा अर्थ केला आहे.

चातुर्मास्यामध्ये वांगें, कलिंगड, वेल, उंबर आणि जळलेलें अथवा करपलेलें अन्न ज्याच्या उदरांत जिरतें त्याच्यापासून ईश्वर फारच दूर रहातो असें आचार्यप्रदीपांत सांगितलें आहे. ब्रह्मर्ष्य, शुचिभूतपणा, सत्य आणि आमिषवर्जन हीं चार व्रतें चातुर्मास्यामध्ये श्रेष्ठ आहेत असें देवलस्मृतीत म्हटलें आहे. प्राण्याचा अवयव, चर्मीतील उदक, ईडालू, महालुंग, यज्ञशेष नसलेलें, ईश्वराला निवेदन न केलेलें, करपलेलें अन्न, मसुरा आणि मांस हें आमिष होय; असें पद्मपुराणांत सांगितलें असून ज्या ज्या देशांत जो जो रुचिकर

पदार्थ मिळतो तो चार महिने वज्र्य करावा असेंहि पद्मपुराणांत सांगितलें आहे.

परंतु कार्तिकमहात्म्यामध्ये गाय, शेळी आणि ह्येस ह्यांच्या-वांचून कोणतेंहि दूध, धान्यापैकीं मसुरा, शिळें अन्न, द्विजा-पासून विकत घेतलेले सर्व रस, भूमीतील मीठ, तांब्याच्या मांड्यांत ठेविलेलें गाईचें दूध, दही, ताक, लोणी वगैरे, डबक्यांतील पाणी आणि स्वतः करितांच तयार केलेलें अन्न हें आमिष होय असें म्हटलें आहे. पावडेहि चातुर्मास्यांत वज्र्य करावे म्हणून सांगितलें आहे. चार महिन्यांत जो हविष्यभक्षण करितो तो पापापासून अलिप्त राहतो असेंहि विष्णुधर्मात सांगितलें असून अग्नीवांचून पक्क केलेलें धान्य मूग, यव, तीळ वाटाणें, कांग, देवभात, कंद, सेंधव, समुद्र-जन्य मीठ, गाईचें दही व तूप, साय न काढलेलें दूध, फणस, आंबा, पिंपळी, जिरें, जुनी चिंच, नारिंग, केळें, आंबळे, गुळा-वांचून इतर इक्षुपदार्थ, तेलांत न तळलेलें वगैरेची गणना हविष्यांत केलेली आहे. अगस्तिसंहितेमध्ये नारळहि हविष्यांत सांगितला आहे. भविष्यपुराणांत विशिष्ट पदार्थ वज्र्य करण्यापासून प्राप्त होणारीं फलेंहि सांगितलीं आहेत. गूळ वज्र्य केला असतां पुरुष जन्मांतरी मधुर स्वरानें युक्त असा राजा होतो; तेल वज्र्य केल्यानें कांति प्राप्त होते; योगाभ्यास केल्यानें ब्रह्मपद प्राप्त होतें. तांबूल वज्र्य केल्यानें भोग प्राप्त होतात. घृताचा त्याग केल्यानें सौंदर्य प्राप्त होऊन शरीर तुळतुळीत होतें. शाकपत्रावरच उपजीविका केल्यानें भोग प्राप्त होतात. पक्क अन्न वज्र्य केल्यानें पुरुष निर्मल होतो. भूमीवर अथवा पाषाणावर शयन केल्यानें मुनित्व प्राप्त होतें. धरणेंपारणें केल्यानें ब्रह्मलोक प्राप्त होतो; नखें व केंस वाढविल्यानें गंगास्नानाचें फल मिळतें; मौनव्रत धारण केलें असतां अप्रतिहत आज्ञा चालू लागते. नेहमीं भूमीवर भोजन केल्यानें पृथ्वीपातित्व प्राप्त होतें. मुखानें स्तुति करून ईश्वराला शंभर प्रदक्षिणा घातल्या असतां पुरुष हंस जोडिलेल्या विमानांत बसून स्वर्गाला जातो. अयाचित व्रतानें धर्माला अनुसरून वागणारे असे पुत्र प्राप्त होतात. तिसऱ्या दिवशीं एक वेळ भोजन करणारा कल्पायु होतो. ज्यानें गूळ वज्र्य केला असेल त्यानें गुळानें भरून सुवर्णासह-वर्तमान ताम्रपात्र दान करावें. लवणवर्जनाचाहि विधि हाच आहे. चातुर्मास्यामध्ये जो शिवालयांतील अथवा विष्णूच्या देवालयांतील अंगण सारवून त्याच्यावर पंचरंगी स्वस्तिकें व कमळें काढितो त्याला रुद्रलोक प्राप्त होऊन गाणपत्य मिळतें. असो. एकभुक्त व्रत करणाऱ्यानें दंपत्यास गोप्रदान करावें. नक्त व्रत करणाऱ्यानें दोन वर्षें थावीं. धरणेंपारणें केल्यास गाय द्यावी. भूमीवर शयन केल्यास शय्या द्यावी. तिसऱ्या दिवशीं एक वेळ भोजन केल्यास गोप्रदान करावें. तांदूळ, गहू वगैरे धान्य सोडल्यास तें तें धान्य सोन्याचें करून द्यावें. शाखाभक्षण अथवा पयोव्रत केल्यास गोप्रदान करावें. दही, मध व घृत वज्र्य केल्यास



वस्त्रदान व गोप्रदान करावे. ब्रह्मचर्याने वागल्यास सुवर्णाची प्रतिमा दान करावी. तांबुलाचा त्याग केल्यास दोन वस्त्रे द्यावी. मौन धारण केल्यास घृतकुंभ, दोन वस्त्रे आणि घंटा ह्यांचे दान करावे. देवासमोर रांगोळी काढण्याचा नेम केला असल्यास दुभती गाय व सुवर्णकमल द्यावे. चार माहिने दिवा लाविल्यास दिवा आणि दोन वस्त्रे द्यावी. भूमीवर अथवा पानावर भोजन केल्यास कांस्यपात्रदान व गोप्रदान करावे. चार रस्ते फुटतात तेथे दीप लाविल्यास अथवा गोप्रास घातल्यास गाय व बैल ही दान द्यावीत. शंभर प्रदक्षिणा घातल्यास वस्त्रदान करावे आणि अमुक द्यावे असे ज्यावद्दल विशेष सांगितले नसेल त्यावद्दल सुवर्णदान व गोप्रदान सामान्यतः समजावे. चातुर्मास्यामध्ये अभ्यंग वज्र करावे आणि समाप्ति झाल्यावर तिळाच्या तेलांने भरलेला घट द्यावा. [ धर्मसासिक, १. ]

**चातुर्मास्य याग**—अनेक इष्टीच्या समुदायांने होणारा याग. याच्यावद्दल सविस्तर माहिती ' वेदविद्या ' विभागांत ( पृष्ठ ७५ ) दिली आहे. हा याग राजसूय नामक कतूच्या अंगभूत आहे. परंतु स्वतंत्रच करण्याचा प्रघात विशेष रुढ आहे.

**चातुर्वर्ण्ये**—समाज चार प्रकारच्या वर्गांने पूर्ण होतो आणि त्या चार वर्गांत अन्योन्यश्रय आहे अशी कल्पना. या कल्पनेचा भारतीय समाजशास्त्रावर बराच परिणाम झाला आहे. समाज चार वर्गांनी संयुक्त आहे ही कल्पना फारच जुनी म्हणजे मूलगृहकालीन असावी. कां की या कल्पनेचे अवशेष प्राचीन ग्रीक व इराणी लोकांत आढळून येतात.

ऋग्वेदमंत्रकालांत चार वर्गांचे अस्तित्व अनेकदा सूचित व उल्लेखित आहे पण त्या वर्गांस वर्ण ही संज्ञा नव्हती. ऋग्वेदमंत्रकालीन वर्ण या शब्दाचा अर्थ यजनवैशिष्ट्यामुळे पडलेला वर्ग असा असावा. वर्ण हा शब्द पर्जन्यभारतीय आहे आणि त्या शब्दाचा अर्थ प्रांतिक वैशिष्ट्य आणि संप्रदाय या दोन अर्थांच्यामध्ये दिसतो. 'कातडीचा रंग' या अर्थाने वर्ण या शब्दाचा उपयोग ऋग्वेदांत नाही आणि चातुर्वर्ण्यातील वर्ग-भिन्नत्व कातडीच्या रंगावर रचले गेले नाही.

चातुर्वर्ण्याची कल्पना मुख्यतः हीच की, समाजांत याजन-शिक्षण, रक्षण, व्यापार व दास्य या क्रिया आहेत आणि त्यांच्या अन्योन्याश्रयावर समाज रचला गेला आहे. हे चार वर्ण वर्गस्वरूपाचे होते. तथापि ब्राह्मणवर्ण क्रूर-युद्धाच्या सुमारास जातिरूप पावला आणि पुढे ब्राह्मणादि हजारों जाती लोकांस दिसू लागल्या. तेव्हां वर्ण आणि जाति ही एकच असावीत, मूळ चार जाती असाव्यात आणि पुढे चारांच्या शेंकडों जाती संस्कारकर्मलोपाने किंवा मिश्रणाने उत्पन्न झाल्या असाव्यात अशा कल्पना उत्पन्न झाल्या. या कल्पनांचा परिणाम अनेक धर्मग्रंथांत दिसून येत आहे. समाजांत चार वर्ण चार क्रियांच्या स्वरूपांत होते.

पुढे चारही वर्णांना भिन्नभिन्न संस्कार चालू झाले. तेव्हां चातुर्वर्ण्य केवळ भिन्नकर्मोक्त न रहाता भिन्नसंस्कारोक्त झाले. आणि त्यामुळे कर्मदृष्ट वर्ण आणि संस्कारदृष्ट वर्ण यांमध्ये असंगति उत्पन्न होऊ लागली. म्हणजे संस्कार ब्राह्मणाचे व कर्म शूद्राचे अशी परिस्थिति उत्पन्न झाली, आणि यामुळे धर्मशास्त्रांत आपद्धर्म हे प्रकरण उत्पन्न झाले. वर्णसंकर याचा खरा अर्थ भिन्न वर्गांत विवाह होणे. पण वर्ण आणि जाति यांजविषयी झालेल्या घोंटाळ्यामुळे वर्णसंकर म्हणजे निरनिराळ्या जातींनी एकमेकांशी लग्न लावणे अशी कल्पना प्रचलित होऊन या क्रियेला मोठा धार्मिक अपवाद आहे अशी भावना उत्पन्न होऊ लागली.

चातुर्वर्ण्याचे तात्त्विक अस्तित्वहि ठिकठिके नाही. बौद्ध, जैन, चार्वाक इत्यादि मते सूत्रकालांतच उत्पन्न झाली आणि त्यामुळे क्षत्रियवैश्यादिकांमध्ये वैदिक परंपरेचा म्हणजे स्मार्त संस्कारांचा प्रसार पुरा झाला नाही एवढेच नव्हे तर लोपहि झाला, त्यामुळे ब्राह्मण व शूद्र हे दोनच वर्ण देशांत आहेत अशी कल्पना प्रसृत होत गेली. शूद्र राजांचे अस्तित्व मनस्मृतीच्या काळीहि होते. राजे जर क्षत्रिय आहेत तर ते शूद्र कसे होतील. पण त्या राजांना स्मृतिकार शूद्र म्हणतात याचा अर्थ एवढाच की त्या राजांना वैदिक संस्कार नसावेत.

चातुर्वर्ण्याच्या तत्त्वाचा शासनशास्त्रावर परिणाम कितपत झाला असावा हे सांगता येत नाही. ब्राह्मणांना कांही अधिकार मिळाले असतील एवढेच. नीतिशास्त्रवेत्ते व धर्मशास्त्रकार यांनी राजांने प्रत्येक वर्ण आपल्या वर्णानुसार कर्म करीत आहे किंवा नाही हे पहावे म्हणून सांगितले आहे. पण ते कितपत अमलांत आले याविषयी संशय आहे. त्या गोष्टी अमलांत आणण्यासाठी कार्यपद्धति कोणीहि निर्माण केल्याचे दिसत नाही.

चातुर्वर्ण्याच्या तत्त्वाच्या दृष्टीने अस्पृश्य वर्गाचे निराळे अस्तित्व संभवत नाही. तत्त्वाप्रमाणे अस्पृश्यांची गणना शूद्रांतच झाली पाहिजे. [ वर्ण, ब्राह्मण, क्षत्रिय, वैश्य, शूद्र, दास, जातिभेद, इत्यादि लेख पहा. शिवाय, ब्राह्मण्याचा इतिहास ( विभाग ३ ), वैदिक वाङ्मय ब्राह्मण जाति व यज्ञसंस्था ( विभाग २ ), चातुर्वर्ण्य संस्थापना ( विभाग १ ) ही प्रकरणे पहा. ]

**चात्सू**—राजपुताना. जयपूर संस्थान. चात्सू तहशिलीचे मुख्य शहर. हे जयपूर-सवाई माधोपूर रेल्वेवर स्टेशन आहे. विक्रमादित्य राजा ( ज्याने संवत् नांवाचा नवीन शक सुरू केला ) एके काळी येथे राहिला होता. शहराच्या भोंवती तांब्याच्या भिंती होत्या असे सांगतात. यांत एक दवाखाना व ५ प्राथमिक शाळा आहेत.

**चादचा**—मुंबई इलाख्यांत पालनपूर एजन्सीमधील एक लहान संस्थान. याला संतालपूरहि म्हणतात.



**चांदपूर, वि भा ग**—बंगाल. टिपरा जिल्ह्याचा एक विभाग. याचे क्षेत्रफळ ५८८ चौ. मैल आहे. येथील लो. सं. ( १९११ ) ५७३८०५ होती. यांत पुष्कळ नद्या व ओहोळ आहेत. यांत चांदपूर व दुसरे दोन तालुके आहेत. चांदपूर तालुक्याचे क्षेत्र. फ. २१५ चौ. मै. असून लो. सं. २४७०३६ आहे.

**शहर.**—टिपरा जिल्ह्याच्या चांदपूर विभागांतील मुख्य शहर. याच्या जवळ मेघना नदी व डाकाटिआ नदीची एक शाखा यांचा संगम होतो. यांत सन १९११ त १२७१७ लोकसंख्या होती. या ठिकाणी जूटचा व्यापार चालतो. येथे म्युनिसिपालिटी सन १८९७ पासून सुरू झाली. यांत व कलकत्ता, गोअलुंडो, नारायणगंज, आसाम आणि काचार यांच्यांत आगबोटीने दळणवळण चालते.

**चांदपूर**—संयुक्त प्रांताच्या बिजनोर जिल्ह्यांतील एक शहर. औध आणि रोहिलखंड रेल्वेची एक शाखा राजरा डला जंक्शनपासून चांदपूरपर्यंत गेली आहे. येथील लो. सं. ( १९११ ) ११८३२ होती. अकबरच्या वेळेस हे एका परगण्याचे मुख्य शहर होते. याच्या अगोदरचा इतिहास उपलब्ध नाही. हे ठिकाण सन १८०५ त पेंढारी लोकांनी व सन १८५७ त मुसलमान बंडखोरांनी आपल्या ताब्यांत घेतले होते. सन १८९४ पर्यंत हे तहशिलीचे मुख्य ठिकाण होते. सन १८६६ त म्युनिसिपालिटी सुरू झाली. येथे हुक्काच्या चिलमी व पाण्याचे खुजे तयार होतात. येथे दवाखाना व शाळा आहेत.

**चांदपूर**—संयुक्त प्रांताच्या झाशी जिल्ह्याच्या ललितपूर तहशिलीतील एक खेडे. येथे काही जुने शिलालेख आहेत. त्यांतला एक लेख इ. स. ८६८ मधील आहे.

**चांदबिबी**—चांदबिबी ही विजापूरचा बादशाह अल्ली आदिलशहा ह्याची पत्नी व अहमदनगरचा बादशाह हुसेन निजामशहा ह्याची कन्या होय. हिचा जन्म अदमासे इ. स. १५४७ मध्ये झाला. हिचा अहमदनगर व विजापूर ह्या दोन्ही राजघराण्यांशी अशा प्रकारचा संबंध असल्यामुळे तिला ह्या दोन्ही ठिकाणी आपले राजकारणातुर्थे व पराक्रमपटुत्व व्यक्त करण्याचे अनेक प्रसंग आले, व दोन्ही ठिकाणच्या इतिहासांत तिने आपले नांव गाजविले. अल्ली आदिलशहा गादीवर बसल्यानंतर विजापूर व अहमदनगर ह्या दोन्ही राज्यांमध्ये तह होऊन, दोन्ही बादशहांचे सख्ये झाले. त्यावेळी हुसेनने ही लावण्यवती शहाजादी, अल्ली यास अर्पण करून, सोलापुरचा किल्ला त्यास अंदाज दिला ( १५६४ ).

चांदबिबी व अल्ली ह्यांचा विवाह झाल्यापासून विजापूरच्या पातशाहीचा चांगला उत्कर्ष झाला. अल्ली यास राज्यकारभाराच्या कामी चांदबिबीचे फार सहाय्य झाले, ती मूळची कुशाग्र, सद्गुणी व राज्यव्यवहारदक्ष होती.

ती युद्धकलेमध्ये चांगली निष्णात असून प्रत्येक स्वारी-मध्ये घोड्यावर बसून आपल्या पतीबरोबर जात असे. तिला फारसी, अरबी इत्यादि भाषांचे ज्ञान असून कानडी, मराठी इत्यादि भाषाहि समजत असत. आणि चित्रकला व संगीतशास्त्र ह्यांचीहि तिला माहिती होती.

अल्ली हा स. १५८० मध्ये निपुत्रिक मरण पावला मृत्यूपूर्वी त्याने आपल्या बंधूचा मुलगा इब्राहिम ह्यास गादीवर बसवून आपल्या पत्नीने सर्व राज्यकारभार चालवावा अशी योजना केली होती. त्याप्रमाणे त्याच्या पश्चात् घडून आले. इब्राहिम हा विजापूरच्या गादीवर येऊन चांदबिबी ही त्याच्या वतीने सर्व राज्यकारभार पाहू लागली. इब्राहिमचे वय ह्या वेळी अवघे नऊ वर्षांचे असल्यामुळे चांदबिबीने सर्व राज्यकारभार दिवाण कामीलखान ह्याच्या सहाय्याने उत्कृष्ट रीतीने चालविला. ह्या वेळी दक्षिणेतील सर्व राज्यांमध्ये विजापूरचे राज्य विस्तीर्ण व मोठे होते. चांदबिबीने नवऱ्याच्या पश्चात् विजापूरच्या वादशाहीचा लौकिक व दरारा तसाच कायम ठेवण्याचा प्रयत्न केला. तिने राजपुत्राच्या शिक्षणाकडे चांगले लक्ष पुरविले. व सर्व राजदरवारी कामे मोठ्या तत्परने चालविली. ती न्यायाच्या कामांत फार दक्ष असे. बुधवार व शुक्रवार खेरीज करून सर्व दिवशी, ती राजवाड्यांत आपला दरवार भरवून व राजपुत्रास तहतावर बसवून न्यायनिवाडे स्वतः करी. त्यामुळे ती प्रजेस फार प्रिय झाली होती. पुढे दिवाण कामीलखान हा राणीस जुमानीनासा झाला; व त्याने तिचे महत्व कमी करण्याचा प्रयत्न चालविला. तेव्हां तिने त्यास कामावरून दूर केले. किशवर नामक दुसऱ्या एका जुन्या वजिरास दिवाणगिरी सांगितली. परंतु तोहि लवकरच उन्मत्त होऊन राणी व तिचे अनुयायी ह्यांच्या विरुद्ध बंड करण्याचा प्रयत्न कडे लागला. तेव्हां त्यास दिवाणगिरीवरून काढून टाकण्याची मसलत चांदबिबी व तिचे सरदार ह्यांनी केली. परंतु ती सिद्धीस जाण्यापूर्वीच कोणी विश्वासघात करून ती किशवर यास कळविली. त्याने एकदम इब्राहिमच्या नांवाने द्राही फिरवून चांदबिबी हिला कैद केले, व तिची फार अप्रतिष्ठा करून, तिला सातारच्या किल्ल्यावर बंदिवासांत टाकिले ( १५८२ ).

चांदबिबी विजापूरांतून गेल्यानंतर सर्वत्र झोडिंग पादशाही माजली. किशवर ह्याची सत्ता कोणी जुमानीनासे झाले, शेवटी अमीर उमराव व लष्करी लोक ह्यांनी एकत्र होऊन व दिवाण किशवरखान ह्यास विजापुराहून पिटाळून लाविले, पुन्हां चांदबिबीस सातारच्याहून परत आणविले व एखलासखान नामक एका हबशीला दिवाण केले. परंतु त्यामुळे ' हबशी ' व दक्षिणी असे राज्यांमध्ये दोन पक्ष झाले व ते परस्परांशी मत्सरबुद्धीने वागू लागले व त्याचा परिणाम बादशाहीस भोगावा लागला. वऱ्हाड, बेदर व गोवळकोंडा येथील बादशहांनी आदिलशाही कमजोर झाली असे



पाहून तिकडे स्वाग्रा करण्यास सुरुवात केली. अशा एका प्रसंगी खुद्द विजापूर शहरास शत्रूंनी वेढा घातला, व राजधानी काबीज करण्याचा प्रयत्न केला. ह्या आणीबाणीच्या प्रसंगी चांदबिबी हिने हिंमत धरून किल्ल्याचे रक्षण केले व सैनिकांस प्रोत्साहन देऊन शत्रूंची चढाई होऊ दिली नाही. तिचे शौर्य व हिंमत सर्व लोकांस कळून चुकल्यामुळे सतत एक वर्षपर्यंत वेढा पडला असताहि सर्व सैन्याने मोठ्या उत्साहाने व निकराने शत्रूशी टक्कर दिली, व अखेर त्यासच वेढा उठवून परत जाण्यास भाग पाडिले ( १५८४ ).

पुढे सन १५८५ त पुन्हा अहमदनगर व विजापूर येथील वाहशहांचा शरीरसंबंध जडण्याचा योग आला. चांदबिबी हिचा भाऊ मूर्तिजा निजामशाहा याला इब्राहिम आदिलशाहाची बहिण खुदिजा बेगम ही दिली. त्याच वेळी चांदबिबी अहमदनगरास आली. अर्थात् हे लग्न उरकून घेऊन राहिले. आयुष्य स्वस्थ चित्ताने ईश्वर भक्तीत घालवावे असा तिचा संकेत होता. परंतु ह्यावेळी नगर येथील दरबारामध्ये विजापूरपक्षांहि अधिक पक्ष व कलह माजले होते. त्यामुळे मूर्तिजा व त्याचा मुलगा मिरान ह्यांच्या मध्ये कलह सुरू झाला आणि या पितापुत्रांच्या झटापटीत मूर्तिजा ह्याचा वध झाला. ह्या प्रसंगी इतिहासकार फेरिस्ता ह्या राजवाड्यामध्ये हजर होता. त्याने स्वतः पाहिलेला हा वृत्तांत आपल्या ग्रंथांत लिहिला आहे. ह्यावेळी चांदबिबी नगरच्या किल्ल्यांत हजर होती. मिरान ह्याने आपल्या बापाचा वध करून गादी बळकाविली, परंतु लवकरच त्याचाहि शिरच्छेद होऊन अहमदनगर येथे झोटिंगबादशाही सुरू झाली. अखेर मूर्तिजाचा पुतण्या गादीवर येऊन जुमालखान हा मुख्य दिवाण झाला. परंतु ह्या वादशहाच्या विरुद्ध विजापूर व वऱ्हाड येथील शहांनी प्रतिकार करून जुमालखानाचा पराभव केला. चांदबिबी ही ह्या परिस्थितीस कंटाळून पुन्हा विजापूरास परत गेली. तेथे गेल्यावर तेथील तिचा प्रजेकडून चांगला सत्कार झाला व वादशहांनेहि तिची मानमान्यता कायम ठेविली. चांदबिबी विजापूरास गेल्यानंतर अहमदनगर येथे राज्यक्रांति होऊन रक्तपात व मारामाऱ्या चालू झाल्या. बुऱ्हाण निजामशहा मृत्यु पावल्यानंतर दरबारातील निरनिराळ्या पक्षांनी वहादुरशाहा, अहमदशहा वगैरे अज्ञ बालक गादीवर बसवून जो तो आपल्या हाती सत्ता घेण्याचा प्रयत्न करू लागला. ह्यावेळी मिया मंजू नामक एक वजनदार मुत्सद्दी पुढे आला व त्याने अहमदशहाची वाजू उचलली व शहाजादा मुराद, जो गुजराथप्रांतांमध्ये तीस हजार सैन्यानिशी होता त्यास आपल्या मदतीस बोलाविले. दिल्लीच्या सैन्यास दक्षिणेत प्रवेश करण्याची उत्कट इच्छा होतीच. मंजू ह्यांस प्रथमदर्शनी आपल्या कृतीचे भावी फळ लक्षांत आले नाही. परंतु मोंगली जेव्हा फौजा नगरावर चालून आल्या त्या वेळी त्याचे डोळे उघडले व त्याने नग-

रच्या इतर अमीरउमरावांची सल्ला विचारिली. सर्वांनी त्याच्या कृत्याचा निषेध करून त्यास चांदबिबीस नगरास आणण्यास सांगितले व त्याप्रमाणे त्याने बोलावणे केले. तेव्हा तिने निजामशाहीची संकटावस्था पाहून उदार अंतःकरणाने साह्य करण्याचे मान्य केले व ती नगरास आली. तिचे वय ह्या वेळी अदमासे ५० वर्षांचे होते; तथापि तिचा अभिमान, तेजस्विता, शौर्य आणि धैर्य यत्किंचित्हि कमी झाले नव्हते. तिने नगरास येऊन सर्व राज्यसूत्रे आपल्या हाती घेतली आणि प्रथम सर्व सैनिक लोकांस प्रोत्साहन देऊन किल्ल्याची तटबंदी वगैरेचा पक्का बंदोबस्त केला; आणि मिया मंजू ह्यास गोवळकोंड व विजापूर येथे पाठवून तिकडून कुमके-साठी अधिक सैन्य बोलाविले. परंतु तिकडून कुमक येऊन पोहोचण्यापूर्वीच नगरास दिल्लीच्या फौजा येऊन दाखल झाल्या व त्यांनी शहराभोवती वेढा घातला (१५९५). तेव्हा चांदबिबीने स्वतः मोठे शौर्य दाखवून किल्ल्याचे रक्षण केले.

मुराद हा राणीचे अलौकिक शौर्य व विलक्षण धैर्य अवलोकन करून आश्चर्याने थक झाला व त्याने तिचे अभिनंदन करण्यासाठी आपले प्रतिष्ठित सरदार तिजकडे पाठवून, तिच्या मर्दुमकीबद्दल तिला 'चांद-सुलताना' असा किताब समर्पण केला ( १५९६ ). यानंतर मंजु याने पुन्हा अहमदशहाचा पक्ष स्वीकारिला. परंतु चांदबिबी हिने वहादुरशहा हाच खरा वारसदार आहे असे ठरवून त्याची वाजू धरिली. हा तंटो लवकर मिटेना. तेव्हा चांदबिबीने विजापुराहून इब्राहिम यास लढाऊ सैन्यानिशी नगरास बोलाविले. त्याने निजामशाहीच्या खऱ्या वारसाची चौकशी करून वहादुरशहाच्या नांवाने द्वाही फिरविली. यानंतर काही दिवस राज्यामध्ये शांतता झाली, आणि चांदबिबीने राज्यसुधारणेकडे लक्ष दिले.

अकबर वादशहा ह्याचा अहमदनगरचे राज्य काबीज करून घेण्याचा फार हेतु होता. सव्व काहीहि कारण नसता त्याने नगरवर स्वारी केली. चांदबिबी हिने हे मोंगलांचे प्रचंड सैन्य येण्यापूर्वी पुन्हा एकदा विजापुराहून सोहीलखान नामक एक अनुभवी मुत्सद्दी आणवून राज्यातील अंतर्गत कलह नाहीसे करण्याचा प्रयत्न केला. अकबराचा पुत्र दानियल हा खानखान, राजा अल्लीखान, राजा जगन्नाथ वगैरे मोठमोठ्या योद्ध्यांसह वर्तमान प्रचंड सैन्यानिशी इ. स. १५९७ च्या जानेवारीमध्ये नगरच्या राज्यावर चढाई करून आला. निजामशाही सरदारांनी मोठ्या निकराने मोंगली सैन्याशी टक्कर दिली, व त्यांचा पराभव केला. अकबर वादशहाचा इतिहासकार अबुलफजल ह्याने ह्या घनघोर रणसंग्रामाचे विस्तृत वर्णन दिले आहे.

इ. स. १५९९ मध्ये दानियल हा पुन्हा नगरावर चालून आला. त्यावेळी चांदबिबीने कोणाहि दरबारी इसमावर विश्वास न ठेवता आपल्या स्वतःच्या विचाराने या आलेल्या संकटाचा परिहार करण्याचा संकल्प केला. मोंगली सैन्य



प्रचंड असल्यामुळे त्याशी टक्कर देण्याचें सामर्थ्य निजाम-शाही सैन्यांत बिलकुल राहिलें नव्हतें. तेव्हां चांदबिबी हिनें युक्तीनें तह करून, बालराजासह जुन्नरास जाण्याचा विचार मनांत आणिला. परंतु निजामशाही सरदारांमध्ये दुफळी होऊन त्यांनीं चांदबिबी हिजवर हल्ला केला व मोंगल सैन्याशी लढाई चालू असतांच हमीदखान नामक एका पठाण सरदारानें तिचा राजवाड्यांत खून केला (सन १५९९). अर्थात चांदबिबीच्या मार्गे मोंगलांस नगर जिंकून घेण्यास फारसा वेळ लागला नाहीं. [ ऐने-इ-अकबरी; वील-ओरि. बायेंप्रा. डिक्शनरी; फेरिस्ता; इतिहाससंग्रह. पु. १. अ. ३; मुसलमानी रिसायत. ].

**चांदभाट—**‘चंदभाट’ पहा.

**चांदला—**मध्यप्रांत. चांदा जिल्हा. क्षेत्रफळ १७ चौरस मैल. ही जमींदारी जरी बरीच प्राचीन आहे तरी हल्लींच्या जमीनदारांच्या पूर्वेजास ही अगदीं अलीकडे इ. स. १८२० मध्ये मिळाली. हल्लींचे घराणें व पनरवस जमीनदारांचे घराणें यांचे परस्पर नातें आहे. पूर्वेस खुटगांव जमीनदारी; पश्चिम, दक्षिण आणि उत्तर या दिशांस गडचिरोळी तहशील. हीं एकंदर अकरा खेडीं असून पैकीं सात खेड्यांत वस्ती आहे. जमीन बहुतेक रेंताड असून भाताचें पीक मुख्य आहे. येथील घराणें राजगोंडांचें आहे. उत्पन्न ४०० रु. ते ५०० रु. टाकाळी ३० रु. व इतर कर रु. १६-८-०.

**चांदवड, ता. छ. का.—**(चांदोर) मुंबई इलाख्याच्या नाशिक जिल्ह्यांतील एक तालुका. याचें क्षेत्रफळ ३८५ चौ. मैल आहे. लोकसंख्या सन १९११ त ५६६०४ होती. सन १९०३-४ त येथील शेतारान्यांचें उत्पन्न १ लाखावर व जकातीचें उत्पन्न ८००० रु. होतें. येथील जमीन सपाट असून गोदावरी नदीच्या बाजूस उतरती होत गेलेली आहे. याच्या मध्यभागांतील जमीन पिकांस बरी आहे. त्यांत गहू व हरभरा पिकतो. एकंदरीत शेतीची स्थिति चांगली नसून बहुतेक शेतकरी लोक कर्जबाजारी आहेत.

**शहर—**मुंबई. नाशिक जिल्हा. नाशिकच्या ईशान्येस ४० मैलांवर व लासलगांव स्टेशनपासून उत्तरेस १४ मैलांवर आम्रारोडवर ६०० ते १००० फूट उंचीच्या एका टेकड्यांच्या रांगेच्या पायथ्याशी हें गांव उत्तर अक्षांश २०° २०' व पूर्व रेखांश ७४° १६' यांवर वसलेलें आहे. लोकसंख्या (१९११) ३७००. ह्या गांव उतारावर वसलेला असून सभोंवतीं मातीची भिंत आहे. येथें मल्हारराव होळकरानें एक टांकसाळ घातली होती. या टांकसाळीवर देखरेखीकरितां एक ब्राह्मण नेमलेला असून त्याचें नांव टांकसाळे असें पडलें. ही टांकसाळ प्रथम किल्ल्यांत होती परंतु किल्लेदाराशीं कांहीं तंटा झाल्यामुळे ही गांवांत आणली. या टांकसाळीत हजारों २१ रुपये घेऊन चांदीचे रुपये पाडून मिळत असत. इ. स. १८२९ मध्ये चांदीचे नाणें व १८३० मध्ये तांब्याचें नाणें येथें पाडण्याचें बंद करण्यांत आलें.

शहराच्या ईशान्येस रेणुकादेवीचें देऊळ आहे. गांवाच्या पूर्वेस एक कालिकादेवीचें देऊळ आहे. हीं दोन्ही देवळे खडकांत खोदलेली आहेत. यांतील दुसरें जैन असावें. येथें एक बादशाही मशीद असून तोंत फारसी शिलालेख आहे. पौष शुद्ध पौर्णिमेस येथें खंडोबाची जत्रा भरते. या गांवाच्या वरच्या बाजूस एक किल्ला आहे. त्याची वाट सुरंगानें उडवून दिल्यामुळे वर जाणें अशक्य आहे. खानदेश व नाशिक यांच्या दरम्यानचा घाट किल्ल्याच्या पूर्ण आटोक्यांत आहे.

वन्हाड व नाशिक यांच्या वाटेवर हें असल्यामुळे येथें फार मोठा व्यापार चालत असला पाहिजे. इ. स. ८०१ मध्ये चांदोरच्या यादव घराण्याचा संस्थापक दडप्रहार, (धीप्र-प्रहार?) यानें याचें वैभव वाढविलें असा उल्लेख आहे. कारण सोळंकी यानें वरलेल्या मैनलदेवीचें चंद्रपुर हेंच असावें. इ. स. १६३५ त ह्या किल्ला मोंगलांनीं घेतला आणि पुन्हां तो मराठ्यांपासून सन १६६५ त अवर्गगझवानें घेतला. मल्हारराव होळकरानें येथें १७५४-५६ च्या सुमारास कारागिरांची वस्ती केली. इ. स. १८०४ मध्ये कर्नल बालेस यानें ह्या किल्ला घेतला परंतु तो होळकरास परत मिळून १८१८ सालीं अखेरिस ब्रिटिशांच्या ताब्यांत आला. [ मु. गं.; डॉ. बर्जेस लिस्ट; ईलियट अँड डौसन ७ ].

**चांदा, जि. ल्हा.—**मध्यप्रांताच्या नागपूर भागांतील एक जिल्हा. याचें क्षेत्रफळ १०१५६ चौरस मैल आहे. याच्या उत्तरेस नांदगांव संस्थान, भंडारा, वर्धा आणि नागपूर जिल्हा; पश्चिमेस व दक्षिणेस यवतमाळ जिल्हा आणि निजाम-सरकारचें राज्य आणि पूर्वेस बस्तर आणि कांगर संस्थाने व दुग जिल्हा आहे.

**नैसर्गिक वर्णनः—**याच्या पश्चिमेस वर्धा, प्राणहिता आणि गोदावरी या नद्या व उत्तरेस वुन्ना नदी आहे. वैनगंगा नदी या जिल्ह्याच्या मध्यभागांतून उत्तरेकडून दक्षिणेस वाहत जाऊन शिवनी येथें वर्धा नदीस मिळते. या दोन्ही नद्यांच्या संगमास प्राणहिता म्हणतात. वैनगंगेस अन्धारी, बोतेवाही, देनी, गरव्ही व कोव्रागरही आणि वर्धा नदीस पेनगंगा, हराई या नद्या मिळतात. वैनगंगा नदीच्या पश्चिमेस चिमूर, मूल आणि फेरसागड व पूर्वेस सुर्जाग आणि तिचागड या टेकड्या आहेत. या टेकड्यांवर दाट जंगल आहे. या जंगलांत साग, साज, बिजासाल, रोहून, कदम, हल्दू, सेमूर, महुआ, धावडा, तेंडू, गराई, पळस, सालई, वेहडा, रेडंझा, सिरिझ, कैका, मोथेन, मोरवा, पडेर, अंजन व निर्मळीची झाडे आहेत. या वस्तीच्या जवळ आंबा, ताड आणि चिंचेची झाडे फार आहेत. जंगलांत वाघ, चित्ते, अस्वल, गवा, रेडा, सांबर हरिण आहेत. उन्हाळ्यांत उष्णता जास्त असते परंतु एकंदरीत हवामान चांगलें आहे. वर्षात एकंदर ५१ इंच पाऊस पडतो.

**इतिहासः—**पूर्वी वाकातक नावांच्या हिंदू राजांची राजधानी भांदक येथें होती. या राजांनीं चौथ्या शतकापासून



चाराव्या शतकापर्यंत राज्य केलें. याच्यानंतर गोंड राजांनी या ठिकाणी आपली गांदा स्थापिली. गोंड लोकांच्या राजघराण्यांत इ. स.च्या १२ व्या शतकापासून १७५१ पर्यंत एकंदर १९ राज्यकर्ते पुरुष होऊन गेले. सर्जावळारासाह या गोंड राजानें आपल्या घराण्यास वळारसाही हें नांव दिलें. हीरसाह नांवाच्या राजानें चांधाचा किल्ला बांधला व शहराच्या भोंवतालच्या भिती उभारण्याचें काम पूर्ण केलें. हिंदूंचा धर्म स्वीकारणारा गोंडराजा कर्णशाह नांवाचा होता. एने. ई. अकबरीत कर्णशाहाचा मुलगा स्वतंत्र असून दिल्लीच्या बादशहास खंडणी देत नव्हता. याच्या जवळ १००० घोडेस्वार आणि ४०,००० पायदळ सैन्य होतें असें वर्णन दिलें आहे. अकबराच्या वेळेपासून मराठ्यांच्या वेळेपर्यंत हे गोंडराजे स्वतंत्र व प्रबळ होते. यांच्या राज्यांत सर्वत्र शांतता नांदत होती. पुष्कळ पंडित जमीनी नांगरून तयार करण्यांत आल्या व त्यांना पाणी देण्यासाठी कालवे बांधण्यांत आले. इ. स. १७५१ साली गोंडराजाला पदच्युत करून हा जिल्हा मराठे लोकांनी नागपूरच्या राज्यास जोडला. या जिल्ह्यावर आणि छत्तिसगडावर भोंसले राजाचे दोन लहान भाऊ (एक झाल्यावर दुसरा) नेमिले होते. परंतु त्यांची राज्यव्यवस्था जुलमी पद्धतीची असल्या कारणानें याची प्रगति बरीच मंदावली. सन १८१७ त आप्पासाहेब भोंसल्याने बंड केलें व इंग्लिशांविरुद्ध आप्पासाहेबाची वाजू घेऊन अहीरीच्या जमीनदारानें चांधाच्या किल्ल्यांत लष्कर जमविलें. त्याच वेळी पुण्याच्या पेशव्यांनी आप्पासाहेबाच्या मदतीकरितां कांहीं फौज पाठविली होती. तिचा ब्रिटिशांनी सन १८१८ च्या एप्रिलांत पांढरकवड्याजवळ पराभव करून चांदा किल्यास वेढा दिला व थोड्या दिवसांनंतर एकदम हल्ला करून तो सर केला. किल्ल्यावरील फौजेनें अखेरचा मनुष्य पडेपर्यंत किल्ल्याचें रक्षण केलें. सन १८१८ पासून १८३० पर्यंत ब्रिटिश अधिकारी सर रिचर्ड जॅकिन्स याच्यावर देखरेख करित होता. नंतर भोंसले घराण्यांतील शेवटचा राजा तिसरा रघुजी यास हा जिल्हा देण्यांत आला. सर १८५३ त रघुजी वारल्यावर याचा कोणी वारसदार नसल्यामुळे हा ब्रिटिश राज्यास जोडण्यांत आला. सन १८५७ सालच्या बंडांत मनुष्यी व अरपल्ली जमीनदारांनी बंड उभारून तारार्यत्रावरील दोन अधिकाऱ्यांचे खून केले. हें बंड मोडून अहीरीची जमीनदारील लक्ष्मीबाई, हिच्या मदतीनें त्या दोघां जमीनदारांस पकडण्यांत आले व त्याबद्दल तिला ६७ गांवें देण्यांत आली. जुन्या गोंड राजाचा वंशज चांधास रहातो. त्याला हल्ली पोलिटिकल पेन्शन देतात. यांत ज्या प्राचीन काळच्या वस्तू वगैरे सांपडतात त्यांची माहिती मांदक, चांदा शहर व मार्केडी या सदराखाली दिली आहे. या जिल्ह्यांत चांदा व वरोडा हीं शहरें असून २५८४ खेडी आहेत. याच्या चांदा, वरोडा, ब्रह्मपुरी, सिरोंचा व गडचिरोली या तहसिली

आहेत. सन १९०५ त अहीरी जमीनदारी सिरोंचा तहसिलींत सामील केली गेली. हिचें क्षेत्रफळ १०१५६ चौ. मैल व लोकसंख्या ( १९२१ ) ६६०६३० आहे. जमीनदारीत फार जंगल असल्यामुळे तीत फार थोडे लोक रहातात.

गोंड लोकांत मारीआ गोंड म्हणून एक निराळी जात आहे. त्यांची अंगकाठी बळकट असून उंच आहे. त्यांच्यांत प्रौढविवाह आहे व लग्नाला बधूची संमति जरूर लागते. लग्नाच्या अगोदर स्त्रीपुरुषांनी व्यभिचार केला तरी त्याचा विधिनिषेध मानीत नाहीत. परंतु लग्न झाल्यानंतर ज्या स्त्रिया व्यभिचार करतांना सांपडल्या तर त्यांचे खूनहि पडतात. मारिआ गोंडांत स्त्रीपुरुषनृत्य प्रचलित आहे.

जमीन व शेती.—वर्धा नदीच्या जवळील व वर्धा आणि एरंडे या नद्यांमधील जमीन बरीच काळी आहे. वैनगंगेच्या तीरावरील जमीन काळी आहे परंतु तीत रेती आहे. जमीनदारीतील जमीन रेताड व खडकाळ आहे. बरील प्रदेश सोडून यांत सगळीकडे पिवळी माती आहे. खुद्द चांधातल्या काळ्या जमीनीत गहू, हरबरा व जवस, सिरोंचा व वरोडा तहसिलीत ज्वारी व जिल्ह्याच्या मध्य व पूर्व भागांत तांदूळ होतो. याच्या क्षेत्रफळापैकी सन १९०३-४ पर्यंत नांगरून तयार केलेली जमीन १५१२ चौ. मैल होती व तीपैकी १८२ चौ. मैलांत पाटाचें पाणी देतां येतें; २६७२ चौ. मैल जमीनीवर जंगल आहे; बाकीची जमीन पडित आहे. ज्वारी आणि कापसाचीं पिकें वर्षांतून दोन वेळ काढतात, पहिलें शरदृतूत व दुसरें वसंतऋतूत. दुसऱ्या पिकाच्या कापसाचें सूत मजबूत असतें. सुमारे १००० एकर जमीनीत उसाची लागवड केली जाते.

या जिल्ह्याच्या क्षेत्रफळापैकी २६७२ चौ. मैल सरकारी जंगल व ३९१९ चौ. मैल जमीनदारी व मालगुजारी जंगल आहे. अहीर जंगलांतून सागाचीं झाडे वाहेरगांवी व वरोड्याच्या कोळशाच्या खाणीकडे जातात. १९०३-४ सालांत जंगलाचें उत्पन्न जवळ जवळ २ लाख रु. झालें. पैकी ७५००० रु. लांकडांपासून व ५५००० रुपये चराईपासून झालें.

खनिज पदार्थः—इ. सन १८७१ पासून वर्धानदीजवळ वरोडा येथे सरकारनें कोळशाची खाण सुरू केली. १९०४ त जवळ जवळ ११२००० टन कोळसा निघाला. तो ५२ लाख रुपयांस विकला जाऊन २ लाख रु. निव्वळ नफा राहिला. सुमारे १००० लोक खाणीत काम करित असत. हा कोळसा जी. आय. पी. रेल्वे, म्युनिसिपॅलिटी, कापसाच्या गिरण्या वगैरेस विकला. वरोडा येथील कोळशाची खाण १९०६ त बंद केली. वरोड्यापासून ३० मैलांवर बंदर येथें व चांधापासून ६ मैलांवर बल्लारपूर येथें कोळशाच्या खाणी आहेत. तलोधीजवळ गोविंदपूर येथें राजोलीजवळ मेंढें येथें आणि थनवासन येथें जुन्या तांब्याच्या खाणी आहेत. कोठें कोठें उत्तम प्रकारचे लोखंडाचे दगडहि आढळतात. जेवळ्याव, ANDI



गुनेवाही, लोहार, पिंपळगांव आणि रत्नापूर ही प्रसिद्ध ठिकाणे होत. लोहार आणि पिंपळगांव येथील दगडांत अनुक्रमेण शेकडा ६९ आणि ७१ लोखंड सांपडते. १९०४ सालांत जुन्या चालीच्या कोळशांच्या भट्टीत सुमारे ११५० टन लोखंड गाळले गेले; परंतु हा धंदा किफायतशीर झाला नाही. पूर्वी वैरागड जवळ साटोननदीवर हिऱ्याच्या खाणी होत्या. आणि इंद्रावता आणि वैनगंगानदीत सोन्याचे कण सांपडतात. उत्तम इमारती दगड पुष्कळ ठिकाणी आढळतात. वऱ्हाडांतील चुनखडीचा भांदक येथे चुना होतो आणि नवगांव जवळ रत्नापूर येथेहि चुना तयार करतात.

व्यापार व दळणवळण.—तसर रेशीम ज्या किड्यांपासून होतें, त्या किड्यांची ढीवर लोह वैरागड आणि सिंदेवाही येथील जंगलांत जोपासना करतात आणि चामुरसी व इतर खेडगांतील कास्काटी हे लोक या रेशमाचे कापड विणतात. पागोट्याकरिता याचा मुख्यत्वे उपयोग होतो. चांदा येथे रेशमी धोतर-जोडे होतात. त्यांचा पूर्वी फार दूरवर प्रसार होता. चांदा, चिमूर आणि आरमोरी ही व्यापाराची मुख्य ठिकाणे होत. परंतु मोठमोठ्या खेडगांवांतूनहि विणकरी लोकांची वस्ती आहे. कधी कधी जरीकांठी धोतरेंहि विणली जातात. गिरणींतील सुतापासून साधें, जाडभरंडे कापड महार लोक विणतात. गिरणीत रंगविलेल्या सुतापासून रंगीत कापड तयार केले जाते, परंतु कधी कधी आयात निळीपासून सूत येथेच रंगविले जाते. छिप आणि रंगारी लोक हलक्या प्रतीच्या कापडास तांबडा आणि जांभळा रंग देतात. रंगारी लोक चांदा, मुल, सावली आणि ब्रह्मपुरी येथे पुष्कळ आहेत. वरील रीतीने रंगविलेले कापड फक्त गरीब लोक वापरतात. कारण त्यास एक प्रकारचा वास येत असतो. विशेष प्रकारच्या नमुन्याचे सोने आणि चांदीचे दागिने चांदा येथे तयार करतात; त्याचे नमुने दिल्ली येथील प्रदर्शनांत ठेविले होते. तांब्याची व पितळेची भांडी चांदा आणि ब्रह्मपुरी तहसिलीत नेरी येथे होतात. तीन भाग पितळ व एक भाग जस्त यांच्या मिश्रणापासूनहि दागिने केले जातात; व ते गरीब लोक वापरतात. बांबूचे रंगीत सामान चांद्यास होतें. चंद्रपूर हे नक्षीदार जोड्याविषयी प्रसिद्ध होतें. पण आजवे जोडे अगदी खराब आहेत. वरोड्यास उत्तम प्रकारच्या कौलांचा व विटांचा सरकारचा कारखाना होता. नुस्तेंच कांही वर्षांपूर्वी चार कापूस पिंजण्याचे व दोन दावण्याचे कारखाने सुरू केले आहेत. या जिल्ह्यांतून रेल्वेने जवस, तीळ, इमारती लांकूड, कांतडी, जनावरांची शिंगे, कापूस व कडधान्ये हे जिनस बाहेर जातात. हैदराबाद, वऱ्हाड व वर्धा येथे तांदूळ वैलगाडीने जातात. सागवानी लांकूड अलापिलई व उत्तरेकडील जमीनदारीतून बाहेरच्या गांवी जाते. रेल्वेजवळील जंगलांतून बांबू, डिक, हरडा आणि

लाख वाहेर पाठविली जाते. गवत व लांकडी कोळसा ही कधी कधी उत्तरेकडील जमीनदारीतून रायपुर जिल्ह्यांत विकीकरिता नेतात. चांकूच्या मुठीसाठी सांवरांची शिंगे बाहेर जातात. मोहाची फुले वऱ्हाडांत व वर्धा येथे जातात. रेशीमकांठी धोतरें नागपूर, वऱ्हाड व हैदराबाद येथे जातात. जोडे व चामड्याचे दोर, वऱ्हाडांत जातात. मीठ, साखर, सूत, सुती कापड, मातीचे तेल आणि धातू हा आयात माल आहे. मुंबईहून मीठ, मॉरिशस व उत्तरहिंदुस्थानांतून साखर, बंगलोर व उत्तर-हिंदुस्थानांतून गूळ हा माल येतो. गुळाचा व्यापार गेल्या दहा वर्षांतच भरभराटीस आला. वर्ध्यापासून जी. आय. पी. रेल्वेचा फांटा चंद्रपुरास जातो व त्यावर हिंगणघाट आणि वरोडा ही स्टेशने आहेत. बाहेर जाणारा बहुतेक माल वरोडा स्टेशनावरून जातो. चांद्याला गोंडिया दुसऱ्या एका रेल्वेने जोडले आहे. वरोड्याहून चांदा व चिमूर यांस पक्की व वऱ्हाडांत वर्णी येथे कच्ची सडक जाते. चंद्रपुराहून आंत जाण्यास मुल आणि सिरोंचा हे मुख्य रस्ते आहेत. पावसाळ्यांत कांही माल वैनगंगा नदीतून होड्यांनी भंडारा व अरमोरी येथे नेतात. दुष्काळांत गडचिरोळीस नावानीच धान्य आणिले होतें. जिल्ह्यांत रस्ते कमी आहेत. यांत पक्क्या सडकांची लांबी ७९ व कच्च्या सडकांची लांबी ३९६ मैल आहे, व यांच्या दुरुस्तीसाठी वर्षाच्या कांठी ५४००० रु. खर्च येतो. येथील राज्यव्यवस्था इतर जिल्ह्यांप्रमाणेच आहे.

शिक्षणासंबंधी मध्यप्रदेशांत चांद्याचा १३ वा नंबर लागेल. शेकडा २ लोकांस लिहितावाचतां येतें. यांत १ खासगी हायस्कूल, ३ मिडलस्कुले, ४ व्हर्नाक्युलर मिडलस्कुले आणि ११४ प्राथमरीस्कुले, व ४ मुलींच्या शाळा आहेत.

तहसील.—चांदा जिल्ह्याची तहसिल क्षेत्र. ११७४ चौ. मै. व लोकसंख्या (१९११) १३४६६०. हीत एक शहर (चांदा) असून ३९७ खेडी आहेत. येथे तांदुळाचे मुख्य पीक आहे. या तहसिलीचा बराचसा भाग टेंकड्या व जंगलांनी व्यापिला आहे. येथील शेतसारा ६०००० रुपये होता.

शहर.—चांदा जिल्ह्याचे मुख्य ठिकाण. या ठिकाणी एरई व झरपत या नद्यांचा संगम झाला आहे. हे शहर वरोडा रेल्वेस्टेशनपासून २८ मैलांवर आहे. याची लोकसंख्या इ. स. १९११ साली १९८६६ होती याठिकाणी इ. स. १२ पासून १८ व्या शतकापर्यंत गोंड राजांची राजधानी होती. याच्या पूर्वेस व उत्तरेस दाट जंगल आहे. दक्षिणेस माणिक-दुग नांवाची टेंकडी आहे व पश्चिमेस जिराईत जमीन आहे. याच्या सर्भोवती तट बांधलेला आहे. यांत अचलेश्वर, महाकाली आणि मुरलीधर ही तीन मोठी देवळे आहेत. यांत रमाल नांवाचे एक तळे असून त्यांतून नळाने शहरांत पाणी आणिले होतें. पण हल्ली विहिरींचे पाणी पितात. या शहराच्या बाहेर एके ठिकाणी रावण, दुर्गा वगैरे देवतांच्या मोठाल्या



मूर्ती पडल्या आहेत. येथील म्युनिसिपालिटीची स्थापना इ. से. १८६७ साली झाली, येथे रेशमी कपडा, रेशिमकाठी धोतर, नक्षीदार जोडे, सोन्याचादीची भांडी, बांबू विणकाम व लांकडाची कामे होतात. येथे एप्रिल महिन्यांत अचलेश्वर देवालायाजवळ मोठी यात्रा भरत असते. येथे पुष्कळ इंग्रजी व मराठी शाळा असून एक हायस्कूल व दोन दवाखाने आहेत.

**चांदूर, ता. लु. का—वऱ्हाड—**मध्यप्रांतातील. उमरावती जिल्ह्याचा हा आमेरीकडाल तालुका आहे. उत्तर अ. २०° ३१' ते २१° १३' व पू. रे. ७७° ४०' ते ७८° १८. क्षेत्रफळ ८५५ चौ. मैल. लोकसंख्या इ. स. ( १९११ ) २०४१३३. या तालुक्यांत ४ गावे आहेत. मंगरुदळस्तगीर, तळेगांवदशासर, चांदूर आणि दत्तापूर. ३९१ खेडी. पैकी ८६ ओसाड आहेत.

**शेतकीः—**कापूस, ज्वारी आणि गहू. रब्बीचे पीक येथे फारसे नाही. पाटबंधाऱ्याचे पाणी या तालुक्यांत नाही. विहिरीतून पोटने काढून वागाईत करण्याची पद्धत मोडत चालली आहे.

( रे ल्वे ) गां व—चांदूर तालुक्याचे मुख्य ठिकाण. येथील डाकवंगला जुना असून हल्ली एक सराई बांधलेली आहे. इ. स. १८९५ साली कापसाचा बाजार स्थापला. सालीना उत्पन्न सुमारे २००० रुपये. येथे सरकी काढण्याचे कारखाने ५ व रुई दावण्याचे कारखाने ३ आहेत. आठवड्याचा बाजार दर रविवारी भरतो. येथील बागेत संत्री चांगल्या प्रकारची होतात. जुना गांव रेल्वे स्टेशनच्या दक्षिणेस एक मैल असून फार गलिच्छ आहे. कॉलरा व प्लेग हे रोग येथे नेहमी होतात. तालुक्याचे ठिकाण झाल्यापासून याला वरेंच महत्व आले आहे. सन १९०८ साली लोकसंख्या ५७०० होती. येथे एक लायब्ररी आहे. येथे प्राचीन असे काहीच नाही. परंतु इ. स. च्या सहाव्याशतकांत वाकाटक राजांच्या शिलालेखांत उल्लेखिलेले ' चंद्रपूर ' हेच असावे असे म्हणतात.

**चांदूर बाजार—**वऱ्हाड मध्यप्रांत. उमरावती जिल्हा. इल्लिचपूर तालुक्यातील गांव. लोकसंख्या ( १९११ ) ५२०८. उमरावतीच्या उत्तरेस २२ मैल व इल्लिचपूरच्या पूर्वेस १४ मैल हे गांव आहे. इल्लिचपूरचा नबाब नामदारखान याच्या ताब्यांत सुमारे ९५ वर्षांपूर्वी हा जहागिरीचा गांव होता. त्यावेळी त्याने येथे बाजार वसविला. त्यावेळेपासून हा गांव प्रसिद्ध आहे. हल्ली मोर्सी आणि हिवरखेडे येथे नवीन बाजाराच्या पेठा झाल्यामुळे, आणि वऱ्हाडांत मोठमोठ्या कंपन्या दलांशी फारसा व्यवहार न ठेवतां शेतकऱ्यापासूनच परस्पर माल विकत घेत असल्यामुळे या बाजाराचे महत्व कमी होत चालले आहे. मध्यप्रांताची सीमा येथून आठ मैलांवर आहे. आणि खामळा मुलताई, बैतुल येथून काकवी, गूळ, गढू, गोंद वगैरे जिन्नस या बाजारांत येतात. गुरांचा हि बाजार येथे भरतो. बाजार चांगला बांधलेला असून

दिवे, पाण्याची टांकी, सामान ठेवण्याकरितां जागा, झाडे वगैरे व्यवस्था चांगली आहे. येथे सट्ट्याचा व्यापार फार चालत असल्यामुळे नेहमी दिवाळी निघतात. येथे वीस-पंचवीस वर्षे सतत चाललेले दुकान एकहि नाही. आठवड्याचा बाजार दर रविवारी भरतो.

**चांद्रायण—**यथोचित कर्म न घडल्यास देहदंडरूप असे हे प्रायश्चित्त आहे. याचे यवमध्य व पिपिलिकामध्य असे दोन प्रकार आहेत. शुक्लपक्षातील प्रतिपदेपासून पौर्णिमेपर्यंत दररोज मोजनांत कुकुटांडप्रमाणाने एक एक घांस ( प्रतिपदेस एक, द्वितीयेस दोन असे ) वाढवून कृष्णपक्षातील प्रतिपदेपासून दररोज एक एक घांस कमी घेत घेत अमावास्येस उपोषण करणे यास यवमध्यचांद्रायण असे म्हणतात. आणि कृष्णपक्षातील प्रतिपदेस एक एक घांस याप्रमाणे आरंभ करून अमावास्येपर्यंत वाढविणे व पुन्हां प्रतिपदेपासून एक एक घांस कमी करीत येऊन पौर्णिमेस उपवास करणे यास पिपिलिकामध्यचांद्रायण असे म्हणतात. याशिवाय कृच्छ्रचांद्रायण हा भाणखी एक प्रकार आहे. याच्या संबंधी व कृच्छ्रप्रायश्चित्तासंबंधी धर्मसिंधु, निर्णयसिंधु इत्यादि धर्मग्रंथांत सविस्तर माहिती दिली आहे.

**चानन शानन—**मलयाळ भाषा प्रवारांत असलेल्या प्रदेशांतील इझवा जातीसारखीच एक तामिळ जात. लो. सं. ( १९११ ) ८०८२६४. शेतकी व ताडी तयार करणे हे यांचे प्रमुख धंदे होत. १९११ सालच्या खानेसुमारीत यांच्या सुमारे ३६ पोटजाती नोंदल्या होत्या. [ सेन्सस रि. ( त्रावणकोर ) १९११ ].

**चानरुमा—**वडोदा संस्थानच्या कडी प्रांतातील वडावली तालुक्याचे हे मुख्य ठिकाण आहे. येथील लोकसंख्या १९११ साली ७००३ होती. येथे एक मराठी शाळा, मॅजिस्ट्रेट कोर्ट, दवाखाना व कांही कचेऱ्या आहेत. येथील म्युनिसिपालिटीस १७०० रु. ची वार्षिक देणगी आहे. येथे जैन लोकांचे एक देवालय आहे. ते प्रांगण दगडाचे बांधलेले असून त्याच्यावर चांगले खोदीव काम केलेले आहे व आतील सर्व फरसवंदी संगमरवरी दगडाची आहे.

**चानाल—**( चांडाल ) पंजाबातील एक जात. लो. सं. ( १९११ ) १२४४८. हे डोंगरांतील हलक्या जातीचे लोक मुख्यत्वे करून हिंदू आहेत. सपाटीच्या प्रदेशावरील चमारंशी त्यांचे साम्य आहे. ही जात चांडाल शब्दाइतकी प्राचीन आहे. [ से. रि; रोज ग्लासरी ].

**चानोड—**मुंबई. रेवाकाठा. सांखेडमेहवाच्या अगदी पश्चिमेकडील नर्मदेच्या तीरावरील ठिकाण. उ. अ. २१° ५८' व पू. रे. ७३° ३०' येथील वहुतेक सर्व इमारतींत देवळे, मठ व विश्रांतीगृहेच पुष्कळ आहेत. यात्रेकरूंची येथे नेहमी गर्दी असते. सर्व देवळांत कपिलेश्वर महादेवाचे, काशि-विश्वनाथ महादेवाचे, चंडिकामातेचे, श्रीहनुमानजीचे, श्रीमार्कंडेश्वर महादेवाचे वगैरे देवळे मुख्य आहेत. येथील



शेषशायी मूर्तीची कार्तिक शुद्ध १३ पासून वद्य २ पर्यंत जत्रा भरते, व दुसरी एक जत्रा नर्मदा व ओर या नद्यांच्या संगमावर चैत्री पौर्णिमेला भरते.

**चाप्रा**—हें वंगालच्या सारण जिल्ह्याचें मुख्य शहर आहे. याच्याजवळ गंगा व गोदा नद्यांचा संगम होतो. येथील लोकसंख्या १९११त ४२३७३ होती. यांत १९०१ त धरणी-कंपाचा धक्का वसून प्राणहानि फार झाली होती. अठराव्या शतकांत या ठिकाणी फ्रेंच, डच, पोर्तुगीज व इंग्लिश लोकांच्या वखारी होत्या. गंगा व गोदा नद्यांना पुर येऊन या वखारीचें फारच नुकसान झालें. तेव्हांपासून या ठिकाणाहून त्यांनी आपल्या वखारी उठविल्या. बाहेरून या ठिकाणी तांदूळ, रॉकेल, कपडा आणि मोठ येत व सोरा, अफू जवस, गूळ इत्यादि पदार्थ बाहेर जातात. येथे सन १८६४ त म्युनिसिपालिटी सुरू झाली. येथील म्युनिसिपालिटिने दोन बाजाराच्या जागा, दवाखाना व सराई बांधली आहे. येथे दोन इस्पितळे व तीन शाळा आहेत.

**चाफळ**—हें गांव सातारा जिल्ह्यांत मांड नदीच्या तीरावर असून उम्रजच्या पश्चिमेस ६ मैल आहे. याची लोकसंख्या (१८८१) १९५३ होती. हें सहाद्रीच्या अरुंद खोऱ्यांत असून यांतील माती काळी आहे. या खोऱ्यास चाफळ खोरे असेच नांव आहे. पिण्याच्या पाण्याचा चांगला पुरवठा आहे. हें गांव शिवाजीचे गुरु रामदासस्वामी यांच्या धंधूच्या वंशजांस इनाम आहे. साताऱ्याच्या छत्रपतीचें हें (अद्यापर्यंत) गुरुघराणें होय. नदीच्या दोन्ही बाजूस गांव आहे. डाव्या बाजूच्या वस्तीत पेठ व बाजार बगैरे आहेत. उजव्या बाजूच्या वस्तीकडे जाण्यास लांकडी पूल आहे. तिकडे शाळा आणि स्वामीचा वाडा आहे. वाड्याच्या मध्यभागी रामदासस्वामींनी स्थापिलेल्या श्रीरामाचें व मारुतीचें देऊळ असून ते १७७६ सालांत बाळाजी मांडवगणे नांवाच्या श्रीमंत ब्राह्मणानें बांधिलें. त्यास एकंदर खर्च १ लाख रु. आला. रामनवमीस येथें यात्रा भरते. चाफळास श्रीरामाची स्थापना समर्थींनी शके १५७१ (सन १६४९) त केली. ही मूर्ति अंगापुरच्या डोहातून समर्थींनी काढिली असून ती रथारूढ व धनुष्यबाण हातीं घेतलेली अशी आहे. रामापुढें दासमारुती व मार्गे वीर-मारुती आहेत. समर्थींच्या अकरा मारुतींच या दोन मारुतींचा समावेश होतो. चाफळच्या जवळच एक कोसावर शिंगणवाडी येथें शिवाजीराजे यांना समर्थींनी अनुग्रह दिल्या (१६४९). चाफळास स्वामींचा पुष्कळ वेळ मुक्काम असे. येथून दोन कोसांवर रामघळ, कुवडीतीर्थ, भैरोबाचा डोंगर, बगैरे समर्थींशी संबंध आलेलीं स्थळे आहेत. चाफळच्या रामाच्या संस्थानास शिवरायांनी १६७५ मध्ये १२१ खंडी धान्य नेमून दिलें व १६७८ त ३३ गांवें व ४१९ विघे (आणि एक कुरण) जमीन इनाम दिली. अद्यापीहि हें इनाम चालू आहे. समर्थींनी तयार करविलेला रामाचा रथ

अजून येथे आहे. [सातारा ग्याबो; रामदास रामदासी भा. २ हनुमंतस्वामीची वखार].

**चावुआ**—आसाममधील लखीमपूर जिल्ह्यांतील डिब्रूगड विभागांतील एक खेडें. हें चहाच्या व्यापाराचें मुख्य ठिकाण आहे. ह्याच्या ईशान्येस ३ मैलांवर दिंजन आहे. येथें तेथील मिथु लोकांचें विद्यालय आहे. मटक नांवाचे तेथील मूळचे लोक ह्या विद्यालयास फार मान देतात.

**चांभार**—चमार किंवा चर्मकार हे शब्द चर्मकार या संस्कृत शब्दापासून झाले आहेत. यांचा मूळ प्रांत विहार व संयुक्तप्रांत असून हल्लीं हिंदुस्थानांतील सर्व भागांत हे आहेत. १९०१ च्या खानेसुमारीवरून पाहतां या जातीचे तेथील निरनिराळे धंदे दिसतात; पण त्यांचे मुख्य धंदे शेतकी व कातल्याचें काम हेच आहेत. कातडी कमावण्याचा धंदा न करितां कमावलेल्या कातल्याचे जोडे व इतर जिन्नस करणारे लोक स्वतःस मोची हें नांव घेतात; व आपला दर्जा जरा उच्च समजतात. या जातीच्या लोकांनीं वरेंच धर्मांतर केलें आहे. त्यांची संख्या पुढीलप्रमाणें (आंकडे १९०१ सालचे आहेत). आहे.

	चमार	मोची
हिंदू	११,०४३,०९३	५३१९२५
मुसलमान	१६९९२	४७५४४०
शीख	७६२६३	५४
जैन	५७	२३९
बौद्ध	१९	...

एकंदर हिंदुस्थानांत चांभारांची संख्या सुमारे १ कोटी १५ लक्ष आहे. पैकीं ६० लक्ष संयुक्तप्रांतांत आहे. मुंबई इलाख्यांत सुमारे तीन लाख आहे. वेदकारां आणि बुद्धाच्या पूर्वी चामडें कमावण्याचा धंदा कमी दर्जाचा समजला जात नव्हता. यजुर्वेदाच्या वाजसनेयी संहितेंतील पुरुषमेधसंबंधी प्रकरणांत चांभार हा वळी देण्यास योग्य आहे असें म्हटलें आहे.

मुंबई इलाख्यांत यांच्या आडनांवांवरून यांची कुळ ठरली गेली आहेत. यांमध्ये देवकें असून एकाच देवकांतील लोकांचे परस्परांशीं विवाहसंबंध होत नाहींत. लमें वाळपणीं होतात. पुनर्विवाह व घटस्फोट या चाली यांच्यामध्ये रूढ आहेत. हे हिंदू आहेत व यांचा वारसासंबंधी कायदा हिंदूप्रमाणेंच आहे. यांचे उपाध्याय ब्राह्मण आहेत. ठाणें प्रांतांत कुंभार व अहमदनगरांत जंगम हे यांच्या क्रियाकर्मांच्या वेळीं उपाध्याय असतात.

का न डी चां भा र.—यांमध्ये आठ पोटभेद आहेत. आतेभाऊ व मामेवडीण यांमध्ये विवाह होतो. पुनर्विवाहाची चाल यांच्यांत आहे. कर्नाटकांतील चांभारांत घटस्फोट होतात पण कानडा जिल्ह्यांतील चांभारांत घटस्फोटाची चाल नाहीं. हे स्मार्त असून यांचा वारसासंबंधी कायदा हिंदूप्रमाणेंच आहे. हविक ब्राह्मण लमप्रसंगी यांचे उपाध्ये असतात.



नाशिक जिःच्यांत दक्षिणीचांभारांचा भरणा आहे. यांचा धर्मगुरु निफाड तालुक्यांतील सकेंना येथील "भगत-वावा" हा आहे. भगतवावा गुरुपदेश देतो. गुरुपदेश घेण्यापूर्वी, चोरी, चहाडी व छिनालकी न करणे हे तीन नियम आचरण्यावद्दल कबुली द्यावी लागते. मालेगांव नांदगांव, चांदूर वगैरे ठिकाणी दरसाली भगत वावाची फेरी असते. अहिवाल, जातवा, ढोर व कताई अशा चार परदेशी चांभारांच्या पोटजाती या जिल्ह्यांत अढळतात. यांचे सर्व धर्मविधी इतर चांभारांप्रमाणेच असतात. लग्नप्रसंगांत अंतःपट धरण्याची चाल नाही. त्याऐवजी नवरानवरीला एक स्तंभाभोवतीं सात प्रदक्षिणा घालाव्या लागतात. यांत व्याही-भोजन नाही. व कार्य आटपेपर्यंत मांसभक्षण वर्ज्य करण्याची चाल यांच्यामध्ये आहे. हे भवानीचे उपासक आहेत.

मध्यप्रांत व वन्हाडांत यांची संख्या १०००००० आहे. पैकीं ६००००० संस्थानांत व छत्तीसगडांत आहे. यांचे व हिंदूंचे युद्ध चालू आहे असें रसेल म्हणतो ! महाराष्ट्रांत चांभारांची उत्पत्ति धीवर वाप व चांडाळ आईपासून झाल्यावद्दल कथा सांगतात. पण चांभारांचा बांधा, चेहऱ्याचा सुवरूपणा पुष्कळ जागीं आढळतो. मुंबई इलाख्यांतील कानडी जिल्ह्यांत तर चांभार वायका फार सुंदर असून पश्चिमी जातीच्या नायिका त्यांच्यांतच सांपडतात. छत्तीसगडांत सुद्धा चांभार लोक उंच बांध्याचे, साधारण गोऱ्या रंगाचे असून ब्राह्मणांपेक्षां जास्त सुंदर दिसतात. यांच्या शरीराचा सदृढपणा व सुंदर बांधा त्यांच्या प्रौढविवाह व मांसाशनामुळे असावा असें रसेल म्हणतो.

चांभार लोक स्वतःस रविदास म्हणवितात. रविदास हा रामानंदाचा शिष्य होता. यांचे असगोत्र विवाही पुष्कळच उपवर्ग आहेत. त्यांपैकीं सतनामी चांभार हा फार मोठा वर्ग आहे. इतर चांभार सतनामी चांभारांस झाडिया म्हणतात. सतनामी लोक चर्माचा धंदा सोडून सगळे शेतकरी झाले आहेत. यापैकीं चुंगिया वर्ग तंबाखू ओढतो. यांच्या अहीरवार व कनपतिया अशा जातीहि आहेत. अहीरवारांचा दर्जा जरासा उच्च आहे. रामदास किंवा रोहिदासाच्या पुष्कळ वायकांपैकीं एक अहीर जातीची होती तिचे हे वंशज आहेत असें म्हणतात. कनौजिया व अहीरवारांस बाहेरचे लोक पैका म्हणतात. कांही गांवांत मेलेलीं गुरे नेणारांस कातडी देण्याची चाल आहे. चांभारांच्या वायका गांवच्या सुइणी असतात. अशा चांभारांस मेंहेर म्हणतात. कनपजिया एकाच तुकड्याचा जोडा करतात, व अहीरवार पुढचा भाग कापतात. जोड्यावर कलावतूचे काम करण्यांत अहीरवार मुलगी जोपर्यंत कौशल्य दाखवीत नाही तोपर्यंत तिचे लग्न होत नाही. जैसवार चांभार मोतहारीची नोकरी करतात. हे फक्त डोक्यावरूनच ओझे नेतात. खांद्यावरून नेत नाहीत. यांमध्ये भदावरी, अंतर्वेदी, परदेशी, गंगापारी, देशवार अशा पोटजाती आहेत. विधवांनीं वाटेळ

त्याच्याबरोबर लग्न करावे. छत्तीसगडांत विधवांचे दोन वर्ग आहेत. वारंडी व रंडी. अक्षतयोनी विधवेस वारंडी म्हणतात. व इतरांस रंडी म्हणतात. पहिल्या प्रकारच्या विधवेने नवरा मेल्यावर वांगड्या फोडण्याची जरूरी नाही. अशा मुलीस मागण्या फार येतात व तिचा शुल्कहि पुष्कळ मिळतो. पहिला नवरा जिवंत असतांना जर स्त्रियेचे लग्न करावयाचे असले तर त्यास छंदवेवनाना म्हणतात. दुसऱ्या नवऱ्यास पहिल्या नवऱ्याचा खर्च द्यावा लागतो. पहिल्या नवऱ्याची मालमत्ता किंवा संपत्ती त्याच्याच घरी रहाते व अगदीं तान्ही मुले खेरीज करून मुलेहि त्याच्याच घरी रहातात. जातपंचायतीसमोर नवरवायकोने एक काडी मोडली कीं घटस्फोट झाला. चांधांत काडी मोडलेल्या बाईची गवताची प्रतिमा करून जाळतात.

छत्तीसगडांत विवाहसंबंध फार कडक रीतीने कधीच पाळीत नाहीत. व व्यभिचार हा गुन्हा तर कधीच समजला जात नाही. राजरोसपणे नवऱ्याला सोडून स्त्रियांनीं दुसऱ्याबरोबर कांही दिवस रहाण्यास जावे व हौस पुरली म्हणजे पुन्हां नवऱ्याकडे परत यावे. कधी कधी दोघांची फारच दृढ मैत्री असली किंवा दोन माणसांनीं महाप्रसाद केला असला तर परस्परांनीं परस्परांच्या वायका खुशाल वापराव्या. असें रसेल व हिरालाल म्हणतात !

सागराकडे चांभार मरीची पूजा करतात. सिवनीस एरंडाच्या झाडाची पूजा करतात. छत्तीसगडांत सुधारक सतनामी पुष्कळ आहेत.

कातडे स्वच्छ करून कमाविणारे सारे ८०,००० लोकच आहेत. गांवातील चांभाराचा, मेलेल्या गुरांचे कातडे फुकट मिळावे असा हक्क होता. आतां कसायास हिंदुलोक सुद्धा गुरे विकू लागल्यामुळे यांचा धंदा बुडत चालला. सागराकडे यांची फारच दैन्यावस्था आहे. तेथे यांना वेगारीस धरतात. हेच लोक बैलास खच्ची करतात. आतां छत्तीसगडांतील चांभार आसाममध्ये चहाच्या मळ्यांत नौकरीस जाऊ लागले आहेत व खरगपुरास आगगाडीच्या कारखान्यांत हे नौकर आहेत. हे लोक मुहूर्त वगैरे पाहण्यास ब्राह्मणांच्या घरी जातात त्यांस आपल्या घरी बोलावीत नाहीत. हे लोक अत्यंत गुन्हेगार वर्गापैकीं आहे. गुरांना विष घालण्याची यांना फारच वईट खोड आहे. गुरांची चोरी देखील हे करतात. शेणांतून धान्य काढून त्यावर निर्वाह करण्याची यांच्यापैकीं कांहीनां संवय असल्यामुळे लोक यांचा फार तिरस्कार करतात. या जातीची लोकसंख्या (१९११) आसामांत ५४२३४, काश्मीरांत ३९०९९, पंजाबांत १४२८७०४ आहे.

[ संदर्भग्रंथ—थर्स्टन; क्रूक; रसेल व हिरालाल; मुं. गं.; से. रि.; रिस्ले—ट्राईब्स अँड कास्ट्स ऑफ बँगाल; शेरिंग-हिंदु ट्राईब्स अँड कास्ट्स; रोज ग्लॅसरी; ग्रिन्स-दि चमार्स. ]



चांभारलेणीं—मुंबई. नाशिक जिल्हा. नाशिकच्या उत्तरेस ५ मैलांवर असलेल्या एका ६०० फूट उंच टेकडीमध्ये ही लेणी खोदलेली आहेत. ही लेणी जैन आहेत. इ. स. १८७० च्या सुमारास नाशिक येथील कांहीं जैन मंडळींनी येथे एक मित, एक टांकें व पायथ्याशी धर्मशाळा वगैरे बांधली आहे.

ही लेणी टेकडीच्या पायथ्यापासून ४५० फूट उंचीवर असून नैर्ऋत्य बाजूस आहेत. कांहीं भाग चढून गेल्यावर १७३ पायऱ्यांचा रस्ता लागतो. व मध्यंतरी उजव्या बाजूस दोन टांकी आहेत. या पायऱ्या चढून गेल्यावर खडकांत खोदलेल्या १६ पायऱ्या चढून गेलें म्हणजे लेण्यावरील गच्चीवर जातां येतें. पश्चिमेकडून पहावयास आरंभ केला म्हणजे प्रथम एक टांकें लागतें. नंतर एक गुहा असून तिच्या दरवाज्यांतून आंत गेलें म्हणजे आंत दोन्ही बाजूस परिचारिका असलेली गौतम-बुद्धाची मूर्ति दिसते. दरवाज्यावर ए६ जिनाची मूर्ति सिंहासनाधिष्ठित आहे. याखेरीज, अंबा, पार्श्वनाथ वगैरे कांहीं मूर्ती आहेत. व्हरांच्याच्या उजव्या बाजूस आणखी एक गुहा असून तीतहि कांहीं मूर्ती खोदलेल्या आहेत. यानंतर उजवीकडे दहा याडांवर आणखी एक अर्धवट खोदलेली जागा असून पुढें तिसरी गुहा आहे. या गुहेंत व्याघ्राखंड अंबिका व इतर कांहीं मूर्ती आहेत. याच्यापुढें उजव्या बाजूस सुमारे दहा फुटांवर चवथी गुहा असून यांतहि कांहीं ओबडधोवड आकृती आहेत.

चाम—इंडोचीनमधील एक जात. ही प्राचीन चंपामधून आलेली आहे. हल्ली त्यांची संख्या १३०००० इतकी आहे. अनाम, कॅंबोडिया व कोचीनचीन या भागांत त्यांची वस्ती असून सयाममध्येहि चाम लोक आढळतात, मूळचे मलायी-पोलिनेशियन जातीचे हे लोक आहेत; प्रथमतः इंडोचीन, अनाम व चंपा येथे प्राचीनकाळां हे लोक होते असें आढळतें. चाम जातीच्या लोकांचे येथे राज्य असून त्यांत कोचीनचीन अनाम व कॅंबोडिया यांचा अन्तर्भाव झालेला होता. १४७१ मध्ये चंपा हें अनाम लोकांच्या ताब्यात गेलें; त्यावेळीं वरेचेसे चाम लोक कॅंबोडियामध्ये गेले. एकोणिसाव्या शतकांत चाम लोकांचा मुख्य फ्रेंचांनी घेतला व त्यांची अनामी लोकांपासून मुक्तता झाली. प्राचीन चंपा नगराच्या चाम लोकांचा हिंदूधर्म असून त्रैमूर्तीची ते उपासना करीत. नंतर बुद्ध धर्माचा पगडा चाम जातीवर बसला व शेवटीं इस्लामधर्मांनं चाम जातींत प्रवेश केला. आजमितीच्या चाम लोकांचा धर्म म्हणजे ब्राह्मणधर्म व इस्लामीधर्म यांचें मिश्रण होय. या दोन्ही धर्मांचे एवढे विकृत स्वरूप या जातींत आढळून येतें कीं ब्राह्मण कोण व इस्लामी कोण हें ओळखणें आज कठिण आहे. ब्राह्मण चाम लोकांना जाट ( जटा ) अथवा 'मूळचे चाम' असें म्हणण्यांत येतें. इस्लामी चाम लोक त्यांना काफीर, अकाफीर व नास्तिक अशीं नांवें देवतात.

मुसुलमानी चाम हे स्वतःस वनी व इस्लामचाम असें म्हणवून घेतात. कॅंबोडियांतील बहुतेक चाम मुसुलमान झालेले आहेत.

ब्राह्मण चाम जातींत शैव पंथाचा वराच प्रसार झालेला असला तरी सध्यां ते लोक जवळ जवळ मुसुलमानच बनले आहेत. पो यान मोह, पो भटा, व पो अलव्हा अथवा अल्ला असे त्यांचे तीन देव असून पो इनो नोगार, पाजायू यान व पोयान दारी अशा तीन देवी आहेत. या देवतांना कांहीं मुलें असून त्यांचीहि निरनिराळी नांवें आहेत. वरील देवतांना विविध नैवेद्य अर्पण करण्यांत येतात. व त्यांच्या नांवानें कांहीं सण व उपासहि पाळण्यांत येतात. या देवतांसंबंधी चाम लोकांत अनेक दंतकथा प्रचलित आहेत. देवतांप्रमाणें धर्मगुरू व उपाध्ये वरेच आहेत. त्यांचा पोपाख विशिष्ट तऱ्हेचा असून ते सर्व धर्मकृत्ये चालवितात.

पोर्डिमोप्रू, पोयान, इनो, नोगर, वसाइह, कासेनेइ, कथार, मोडवान व पजायू इत्यादि नांवें निरनिराळे धार्मिक विधि करणाऱ्या उपाध्यायांची असतात. कटे व कावूर हे त्यांचे मोठे धार्मिक उत्सव प्रतिवर्षी होतात; व त्या समर्थी मेजवान्या व यज्ञ करण्यांत येतात. किरकोळ उत्सवहि नेहमीं होत असतात. धर्मकृत्ये करतांना कांहीं पवित्र पदार्थांचा व भांड्यांचा उपयोग करण्यांत येतो. वालनोह, वगनराक, हवाडक, धाक, कलैह, सान, स्वाक, कराह, कनोम व गैचरान इत्यादि नांवें कांहीं धार्मिक उपकरणांचीं असल्यांचे आढळतें. प्राचीन काळीं त्यांच्यांत नर-यज्ञ होता व मनुष्याच्या रक्तानें देवास स्नान घालण्याची पद्धति होती असें म्हणतात.

मुसुलमान चाम अथवा वनी लोकांत इस्लामी धर्म प्रथम कसा व केव्हां शिरला हें अनिश्चित आहे. एखाद्या अरवानें इ. स. १००० च्या सुमारास चंपा येथे इस्लामचा प्रसार केला असावा. कॅंबोडिया व अनाम येथे वरेच मुसुलमानी धर्माचे अनुयायी आहेत. पो, इमाम, इतीब, मोदिन, अकार इत्यादि वनी चाम लोकांचे धर्मगुरू व उपाध्याय असतात. मुसलमानी धर्मगुरूंप्रमाणें त्यांचा एक विशिष्ट पोपाखाहि असतो. करोह व ताबा यासारख्या मोठ्या मेजवान्या व रमझान रोझासारखे उपवास करण्यांत येतात.

१५ ते १८ वर्षांची वयोमर्यादा स्त्रीपुरुषांच्या लग्नाच्या वाबतीत पाळली जाते. या जातींत स्त्रियांचा योग्य दर्जा राखला जातो व त्यांना वरेच हक्क देण्यांत आले आहेत. ब्राह्मण चाम लोकांत अशी समजूत आहे की, पुण्यवान् पुरुषांचे आत्मे सूर्यावर जातात, स्त्रियांचे चंद्रावर जातात व इतर हलक्या लोकांचे ढगांवर जाऊन राहतात. कित्येक देवपणास पोचतात व पापात्मे नाच योनींत जातात. [ ए. रि. ए. ].



**चामखील (चर्मकील)**—ह्या रोगांत साध्या त्वचेवर किंवा श्लेष्मल त्वचेवर मांसावृद्धासारखा विस्फोट अगर ग्रंथि (गांठी) उत्पन्न होतात. ह्यांपैकी काहीं तन्हा मुलांच्या किंवा तरुण माणसांच्या हातांवर आढळतात व त्या सपाट असतात; दुसरे लोंबत्या जातीचे चामखील नाजूक कातडीच्या मुलांना हनुवटींवर अगर मानेच्या ठिकाणी किंवा मोठ्या माणसांना डोक्यावर होतात. ते झाले म्हणजे एखाद्या पिकाप्रमाणे एक-दम वरेचसे होतात व एकदम नाहीसिंह होतात. हे येण्याची प्रवृत्ति काहीं काहीं कुटुंबांत नैसर्गिकच असते. मोठेपणी चामखील होण्याचे कारण हातावर अगर बोटावर वरचेवर होणारे घर्षण-भग ते कितीका अल्प असेना-हें होय. कसाईखान्यांतील लोक व नेहमी प्रेतव्यवच्छेदन करणाऱ्या लोकांच्या मनगटावर व बोटांच्या पेर्यांवरहि हे वरेच वेळां आढळतात व त्यांपैकी काहीं क्षयजंतुजन्य ग्रंथी असतात. धुराडी झाडणारे लोक, कोळशाच्या कारखान्यांतील मजूर किंवा रेंकेलाच्या खाणींत काम करणाऱ्यांना हे पुष्कळ होतात. व त्यांचे पर्यवसान कॅन्सरग्रंथि होण्यामध्ये होतें. नाक, ओठ, जीभ व इतर जागी मोठ्या वयाच्या माणसांना या गांठी होतात व त्यांपैकी कित्येकांचे वरीलप्रमाणे कॅन्सर ग्रंथीत रूपांतर कालांतराने होतें. म्हातारपणीं खांद्यावर अगर कोणाच्या पाठीवरहि रुंद व चपटे चामखील असतात; व त्यांचाहि शेवट वरीलप्रमाणे दुःखपर्यवसायी होतो. यावरून चाळीस वर्षांच्या वयापेक्षां जास्त उमरीच्या माणसांना असे झाले असतां ते कॅन्सरच असावे हें ध्यानांत ठेवून तदनुरूप रोग्याची चिकित्सा करण्यास ठीक पडतें. परम्याचे दाहामुळे किंवा उपदंशाच्या संसर्गाने अशा ग्रंथी गुळेंद्रियावर व इतर जागी होतात.

चामखिलाच्या रचनेकडे लक्ष दिल्यास तो वरा होण्यास अवघड कां जातो हें लक्षांत येईल. सूक्ष्म रक्तवाहिन्यांचे प्रथम एक जाळे अगर गांठ बनून तिच्या भोंवतालीं तंतुमय वेष्टण असतें व त्यावर कोंड्यासारखे त्वचेचे पापदरे असतात. जोंवर चामखील नवीन व कोंवळा असतो तोंवर तो मऊ व गुळगुळीत दिसतो. पण घर्षण झाले कीं तो चरतो. चपट्या चामखिलांत रक्तवाहिन्यांचा सपाट व समांतर असा झुबका असतो पण लोंबत्या चामखिलांत प्रथम एकच रक्तवाहिनी मधोमध बुंधाप्रमाणे असते व सर्व वाजूंनीं भोंवतालीं तिला शाखा असतात. हे चामखील मान व हनुवटी यांवर असता-तच पण श्लेष्मावरणत्वचेतहि ते होतात. त्यांत रक्ताचा पुरवठा भरपूर असल्यामुळे चाकून खरडून काढले तरी पुनः वाढतात कारण शाखा त्वचेच्या सपाटीबरोबर जरी कापल्या तरी मधल्या धमनीतून रक्तप्रवाह चालू रहातो. म्हणून कातरीने हे चामखील जरी कातरले किंवा चाकून खरडले तरी या रक्तवाहिन्यास तापल्या तारेने अगर दुसऱ्या एखाद्या ज्वलनाप्रमाणे चटका देणारे औषध लावावे. किंवा तांत्रितेने आकुंचन करणारे औषध लावावे. चामखिलाभोंव-

तालीं लवचिक ताणलेले बंधन घट्ट बांधणे हाहि एक उपाय आहे. तोंवर अँसेटिक अँसिड किंवा कॅर्बोलिक अँसिड त्या जागी जपून लावावे. आयर्न परक्लोराईड हें असेच लावण्यास उपयोगी आहे. काडीखार (सिल्व्हर नैट्रेट) लावल्याने मागून काळा डाग पडतो. अशा गुणधर्माचे झाडपाले (ह्यांचा रस) आपल्या देशांत असण्याचा संभव आहे. ही औषधे लावून चामखील लहान होऊन गळतो. क्षयजंतुजन्य अगर क्यान्सर जातीचा चामखील आमूल खरडून त्या जागी कॅर-वालिक अँसिड लावावे.

**चामन, पो ट वि भा ग.**—बलुचिस्तानांतील केटा-पिश्निन जिल्ह्यांतील अगदी उत्तरेकडील एक पोटविभाग व तहशील. उ. अ.  $30^{\circ} 22'$  व  $31^{\circ} 12'$  आणि पू. रे.  $66^{\circ} 16'$  व  $67^{\circ} 19'$  मध्ये आहे. याच्या उत्तरेस अफगाणिस्तान आहे. यांतल वहुतेक भाग डोंगराळ आहे. त्यास टोबा म्हणतात. याची सरासरी उंची ८००० फूट आहे. जमीनीची लागवड थोडी होते; बहुतेक लोक गुरांस कुरणांत चारून त्यांच्यावर उपजीविका करतात. याचे क्षेत्रफळ १२३६ चौ. मै असून १९११ मध्ये लोकसंख्या १७२५२ होती. यांत एकच महत्वाचे ठिकाण चामन शहर आहे व ते मुख्य ठाणे आहे. येथील मूळचे रहिवासी अचाकशी अफगाण भटकत असतात, व त्यांना कायमची वस्ती माहीत नसल्यामुळे कायमची खेडी नाहीत.

**श ह र.**—बलुचिस्तानांत केटापिश्निन जिल्ह्यांत चामन पोटविभागाचे ठाणे. हें नॉर्थ-वेस्टर्न रेल्वेच्या सरहद्दीवरचे शेवटचे स्टेशन आहे. हें समुद्रसपाटीवर ४३११ फू. उंच आहे. हें देशी असिस्टंटचे मुख्य ठाणे आहे. १९११ मध्ये लोकसंख्या २००९ होती. किल्ल्यांत काहीं देशी पायदळ व घोडेस्वारांची फौज रहते.

**चामराजनगर, ता लु का-म्हैसूर** संस्थानच्या म्हैसूर जिल्ह्यांतील तालुका. याचे क्षेत्रफळ ४७४ चौ. मै. आहे. इ. स. १९११ मध्ये याची लोकसंख्या ११४१९७ होती. यांत १६० खेडी आहेत व मुख्य ठिकाण चामराजनगर हें आहे. या तालुक्याची जमाबंदी इ. स. १९०३-४ साली रु. १५७००० होती. याच्या दक्षिणेस होनुहोस (सुवर्णावती) नदी वहाते. नदीवर दोन बंधारे बांधले असून सर्व तालुक्यास तेथून पाटाने पाणी पुरवितो. येथील जमीन सपाट असून फार सुपीक आहे. या जमांनींत काळी व तांबडी भाती आहे. परंतु पश्चिमेस रेंताड जमीन आहे. येथील मुख्य पीक ज्वार नांवाचे आहे. यांत कापूस व ऊंस होत नाही. काळ्या जमीनींत तुतीच्या झाडांची लागवड होते. नदीच्या कांठां सुपारी, नारळ आणि विझ्याच्या पानांचे बगीचे लाविले आहेत. युरोपियन लोकांनी थोडे कॉफीचे मळेहि लाविले आहेत. येथे खजुरीची झाडे अतोनात आहेत. याच्या आग्नेयेकडील जंगलांत हत्ती आहेत.



शहर—म्हैसूर जिल्ह्याच्या चामराजनगर तालुक्याचे मुख्य ठिकाण. हें नंजनगुड रेल्वेपासून २२ मैल आहे. याची लोकसंख्या इ. स. १९११ त ६५५६ होती. हें शहर इ. स. १११७ साली जैन लोकांनी वसविलें असून त्याचे पूर्वीचे नांव अरकोत्तर होतें. सन १८१८ त यांचे चामराजनगर नांव त्यावेळच्या म्हैसूरच्या राजानें ठेविलें. कारण त्याचा बाप या ठिकाणी जन्मला होता. येथे चामराजेश्वर नांवाचे एक देऊळ आहे.

याच्या पूर्वेस मणिपूर नांवाचे एक प्राचीन शहर होतें. येथे म्युनिसिपालिटी इ. स. १८७३ साली स्थापन झाली.

चामुंड (१९७-१०००)—हा चालुक्य वंशातील असून मुळराजाचा पुत्र होय. त्याने आपले राज्य मोठ्या शहाणपणाने व नीतीने चालविलें; आणि राज्यसंपत्ति व कीर्ति वाढवून राज्याचे चांगल्या प्रकारे रक्षण केलें. त्याच्याच कारकीर्दीत गझनीच्या महंमदाने सोमनाथपटणावर स्वारी केली. चामुंडरायाची त्याजबरोबर लढण्याची तयारी नसल्यामुळे तो राजधानी मुलाच्या हवाली करून अरण्यांत निघून गेला. महंमद सोमनाथास गेल्यावर चामुंडाचा वडील पुत्र वल्लभसेन व नातू भीमदेव हे मोठ्या फौजेनिशी त्याजबरोबर लढण्यास आले. त्या लढाईत भीमदेवाचा पराजय झाला. तरी त्याने तीन हजार मुसलमान लोक कापून काढले. हा राग मनांत धरून सोमनाथाचे देवालय लुटल्यावर महंमद हा अनहिलवाड्यास गेला. महंमुदाने चामुंडाचे राज्य काबीज करून त्याजवर त्याचा दुसरा मुलगा दुर्लभसेन यास स्थापलें आणि आपण स्वदेशी निघून गेला. महंमुदाच्या या स्वारीविषयी हिंदू इतिहासलेखांत बरेच भिन्न वर्णन आढळतें. अनहिलवाड्याच्या गादीवर त्यावेळेस भीमदेव होता असें हिंदू इतिहासकार लिहितात आणि चामुंड होता असें मुसलमान इतिहासकार लिहितात. त्यावरून महंमुद प्रथम आल्यावर चामुंडाने वानप्रस्थाश्रम स्वीकारून राज्य भीमदेवाच्या हवाली केलें असावे असें दिसतें. ग्रंथाश्रय काव्यांत याचे वर्णन आढळतें [ रासमाला; मुसलमानी रियासत ].

चामुंडी—मध्यप्रांत.जिल्हा चांदा. तहशिल गडचिरोळी हें नांव चमार-वासी ( चांभारांचे राहण्याचे ठिकाण ) या नांवावरून निघालें आहे अशी कांहीं लोक व्युत्पत्ति लावतात. हें खेडें वैनगंगा नदीच्या वामतीरावर असून तें चांदाच्या पूर्वेस ४४ मैल आहे. लोकवस्ती (१९११) २४४९. येथे ६ तळी आहेत. दर शनिवारी बाजार भरतो. येथे एक जुने महत्वाचे देऊळ आहे.

चार—(चारोळ्या) हें एक मोठें झाड आहे. यास संस्कृतमध्ये राजादनू, मराठीत चार किंवा चारोळ्या, हिंदीत चिरंजी वगैरे नांवें आहेत. कोंकण, नागपूर प्रांत व मलबार या प्रांतांत ही झाडे पुष्कळ आहेत याची पाने लांबोडी असून ती मोहाच्या पानाएवढी मोठी असतात.

याच्या पत्रावळी लावतात. याची छाया फार थंड आहे. याचे लांकूड कांतीव कामास फारसे उपयोगी पडत नाहीं. या झाडास लहान लहान फळे येतात. त्यांच्या धियांत तुरीएवढ तांबूस रंगाचे दाणे असतात. त्यांस चारोळ्या म्हणतात. चारोळ्या मिठाईत व पक्वान्नांत घालतात. चारोळ्यांचे तेल निघतें. तें बदामाच्या तेलासारखें थंड आहे. चारोळ्यांचे पक्के फळांचा रंग जांभळा असतो. हीं फळे मधुर असतात.

चारखा—मुंबई. काठेवाड. लाखापादर ठाण्याच्या अम. लांतील स्वतंत्र खंडणी देणारी. एका खेड्याची जहागीर.

चारण—या जातीची लोकसंख्या सुमारे पाऊण लाख आहे. मुख्य वस्ती मुंबई इलाखा व राजपुताना यांतून आहे. मुंबई इलाख्यांत कच्छ, काठेवाड, गुजराथ, सिंध व राजपुताना येथे हे लोक आहेत. चारण हे गाढवे, पाळणे व मडकी करणे हीं कुंभारांची कामे पूर्वी करीत असत. गुरे पाळणे, रजपूत व काठी यांचे पोवाडे गाणे व भीक मागणे हे यांचे मुख्य धंदे होत. अजूनसुद्धा काठी लोकांच्या वंशावळीची माहिती या लोकांना आहे. हल्ली हे गुराखी, व्यापारी, कापडवाले व शेतकरी आहेत. भाट लोकांप्रमाणेच पूर्वी हे लोक वचना वद्दल जामीन रहात असत व वचनभंग केल्यास प्रांगा करण्याची धमकी घालून ते वचन पाळावयाला भाग पाडीत असत. कच्छप्रांतांतील खालचे लोक चारण वायकांना माता मानून त्यांमध्ये दैविक शक्ति असते असे समजतात.

गुजराथचारणामध्ये गुजर, कच्छेला अथवा पंजिया, मास, व टंबेल अशा चार पोटजाती असून एका पोटजातीचा दुसरीशी विवाहसंबंध होत नाहीं. लमासंबंधी चाली फार निरनिराळ्या आहेत. मारवाडीचारणामध्ये रोटीवेटी व्यवहार होत नाहीं. हे लोक नियमाने जानवे घालतातच असे नाहीं. मुलीची लग्ने वयाच्या १०-१२ वर्षापर्यंत होतात. रेवाकांठा पंचमहालमधील चारणांखेरीज इतर सर्व चारणांमध्ये पुनर्विवाहाची चाल आहे. घटस्फोटाबद्दल वेगवेगळ्या चाली आहेत. हे लोक मांसाहारीहि आहेत. अहीर, लोहार, दरजी व रजपूत लोकांबरोबर हे जवतात. मुलगा वारस नसल्यास त्या कुळांतील पुरुषांस वारसाचा हक्क जातो. हे लोक हिंदू धर्माच्या वेगवेगळ्या पंथांचे असून अंबा व भवानी देवीचे उपासक आहेत. मेवाड, सारस्वत, श्रिगुड, राजगुरु, पारजिया व कांहीं ठिकाणी श्रीमाळी ब्राह्मण यांचे उपाध्याय आहेत.

चारदुआर—हें आसामच्या दरंग जिल्ह्यातील राखून ठेवलेलें ( रिझर्व ) जंगल आहे. याचे क्षेत्रफळ १२१ चौ. मैल आहे. यापैकी २८७२ एकरांत रबराच्या झाडांची लागवड केली आहे. ही लागवड सन १८७३ त प्रथम सुरू झाली व १९०४ पर्यंत त्याच्याकिरीता खर्च २ लाख रु. झाला.

चारसद, त ह शी ल.—वायव्य सरहद्दीवरील प्रांताच्या पेशावर जिल्ह्याची तहशील. क्षेत्रफळ ३८० चौ. मैल आहे. इ. स. १९११ त हिची लोकसंख्या १५९१०५ होती.



येथील शेतसारा १९०३-०४ त ३६०००० होता. यांतिल काबूल नदीची शाखा अदिशी आणि स्वातनदी यांमधील दुआव फार सुपीक आहे. मोहमद टेकड्यांच्या पायथ्याशी असणाऱ्या शेतांस लोकांनी आपले वंधारे बांधून पाण्याची व्यवस्था केली आहे. स्वात नदीच्या पूर्वेस उत्तमानखेल टेकड्यांपासून दक्षिणेस काबूल नदीपर्यंतच्या प्रदेशास हस्तनगरपत्त म्हणतात.

शहर.—वायव्येकडील प्रांताच्या पेशावर जिल्ह्यांतील चारसद तहसिलीचे मुख्य ठाणे आहे. याला लागूनच प्रांग शहर आहे. याची व प्रांग शहराची मिळून लोकसंख्या १९११ त ९१७८ होती. हे पेशावरपासून २० मैल आहे. यांत धान्याचा मोठा व्यापार आहे. यांत एक शाळा व दवाखाना आहे. प्राचीन पुष्कळावती नांवाची नगरी, जिला प्रांग इतिहासकारांनी पेयुकेलऊस अथवा पेयुकेलौटीस असे नांव दिले आहे ती हे चारसद शहरच होय असे जनरल कनिंगह्यामचे म्हणणे आहे. टॉलेमी ( भूगोलविद्यावेत्ता ) याने हे प्राचीन शहर स्वात नदीच्या पूर्वेकडील किनाऱ्यावर आहे असे लिहिले आहे. व ह्युएन-त्संग म्हणतो की हे शहर पेशावरच्या ईशान्येस सुमारे १७ मैलांवर आहे. यांत जुनी नाणी, मातीचे अलंकार व एक खोदकाम केलेली शिला सांपडली आहे. येथे शहराच्या वचावाकरिता बांधलेला वालाहिसार नांवाचा जुना किल्ला होता.

चारा—पाळीव जनावरांचे वनस्पतिखाद्य. गुरांविषयी विचार करून लागली म्हणजे चान्याचा प्रश्न पुढे उभा रहातो. गुरांचा स्वाभाविक चारा म्हणजे गवत होय. हिंदुस्थानांत मुख्यत्वेकरून डोंगराळ प्रदेशांत गवताची अनेक राने आहेत. सह्याद्री व सातपुडा या पर्वतांच्या जवळील भागांतील गुरे बहुतेकरून डोंगरी गवतावरच पोसली जातात. अशी कुरणे महाराष्ट्रांत व काठेवाडांत बरीच आहेत. देशावर व त्याच प्रमाणे कर्नाटकांत डोंगर सपाटीवर नदीकाठी अफाट कुरणे असून तेथे उत्तम जातीचे गवत होते. ज्या रानांत उत्तम जातीचे गवत मुबलक होते त्याला महाराष्ट्रांत कुरण असे म्हणतात व गुजराथेत त्यालाच वीड अशी संज्ञा आहे. साधारणपणे गवताची एकच कापणी होते. सपाट रानांतील व नदी कांठच्या रानांतील गवत हिरवे कापून ते गुरांना चारितात. अशा ठिकाणी कापणीनंतर सोईचा पाऊस झाल्यास दुसरी फूट होऊन गुरांस चरावयास मिळते. शहराच्या आसपासची कुरणे गुरांना उभी चारतात. प्रत्येक खेड्यांत गुरांस चारण्याकरिता म्हणून ' गायराने ' ठेवलेली असतात. परंतु तीच जागा गांवांतील गुरांना उभे रहाण्यासाठी असल्यामुळे तेथे चरण्यालायक गवत फारसे होत नाही. वादिस्त जंगली भागांत पुष्कळ गवत होते. पण त्याचा मुख्य उपयोग दुष्काळ साली जास्त होतो. जंगली भागांतील गवत दरसाल कापून जागोजागी त्याच्या गंजी करून ठेवाव्यात व

त्यांचो उपयोग दुष्काळांत गुरांसाठी करावा अशी तजवीज सरकारांतून चालू आहे. गुजराथेत शेताचे बांध रंद ठेवितात. व त्यांवर झालेले गवत कापून ते आपल्या गुरांसाठी राखून ठेवितात. देशावर कुरणांतून चरण्याची बंदी झाल्यापासून गंजी लावण्याची पद्धत जास्त प्रचारांत येऊ लागली आहे. मोठमोठ्या शहरांजवळ विक्रीसाठी गंजी करून गवत साठवून ठेवितात.

गवताचा व इतर चान्यांचा साठा साधारणपणे प्रत्येक भागांतील हवापाण्याच्या परिस्थितीवर अवलंबून असतो. जेथे नियमित व पुरेसा पाऊस पडतो तेथे चान्याची वाण उन्हाळ्यांत व पावसाळ्यांत मिळून एक दोन महिनेच पडते. पहिल्याने पावसाळ्यांत तयार झालेले हिरवे गवत मिळते. ते सरते तों तुण, धान्याचा कडवा, सरम व द्विदल धान्याचे भूस मिळावयास लागते. अशा रीतीने खर्च होऊन जो चारा शिल्लक रहातो त्याच्या गंजी करून तो साठवून ठेवितात. लहान गंजी वाटोळ्या असतात व मोठ्या चौकोनी असतात. सांगली, मिरज वगैरे भागांत त्या बरळीच्या आकाराच्या घालून त्या मातीच्या ढेंकळांनी झाकतात. त्यांस ' डेपण ' म्हणतात. सोलापूर व अहमदनगर जिल्ह्यांत गंजी शाकाख्यावर त्यांच्या बाजू व बरील भाग माती व शेणाच्या कात्याने लिपितात. नाशिक, पुणे व सह्याद्रीजवळील भागांत गवताच्या गंजी छपरांनी शाकरतात. गव्हाचे कुटार ( भुसा ) व कडव्याचे भूसपळ काठीच्या कणगांत किवा कडव्याच्या ताटांचे कूड बांधून त्यांत साठवून ठेवितात. नाशिक जिल्ह्यांत कूट विटांनी बांधलेल्या वाटोळ्या खोलीत साठवितात. कोंकणभागांत पेंढा गंजी घालून ठेवितात महाराष्ट्रांत गवताच्या अनेक जाती आढळतात. त्यांपैकी गुजराथेत झिझवी, गांधी, मोसी, लाचरा, व कडकडीया देशावर पवन्या, मारवेल, पवनभूरी, भातेड व तांबडगोटा या कोंकणांत फुलेण, करवेल वगैरे गवताच्या मुख्य जाती होत. गवताखेरीज ज्वारीचा कडवा, बाजरीचे सरमड, भाताचा पेंढा, राळ्याची व नाचणीची काड, गव्हाच्या काडीचा भुसा व कडवन धान्याचे भूसवगैरे गुरांना चारितात.

जेथे जेथे पाण्याची सोय असते तेथे तेथे सुद्धा चान्याची पिके करितात. उदाहरणार्थ, उत्तर गुजराथेत सुड्या; हुंडी व खोंडी, खानदेशांत व देशी भागांत; मका, हुंडी, उतावळी, निळवा, लसूणघांस पुणे व नगर जिल्ह्यांत; मेथी, नाशिक व पश्चिम खानदेश जिल्ह्यांत; सांगली व मिरजेकडे नदीवूड रानांत मका, शेवरी, बालवगैरे गुरांना चारण्यासाठी करितात. उसाच्या रानांत गुन्हाळावर वैलांना उसाची वाडी चारितात.

काही भागांत जेथे उन्हाळ्यांत चारा कमी पडतो तेथे मावळांत धामण, पिंपरीचा पाला, कोंकणांत बांबूची चिवार, पांगारा, भारंडी, मेंडी, फणस वगैरेचा पाला; खानदेश व नाशिक जिल्ह्यांत अंजन, हेंकळ, कांटेबोर वगैरे झाडांचा



शहर—म्हैसूर जिल्ह्याच्या चामराजनगर तालुक्याचें मुख्य ठिकाण. हें नेजनगुड रेल्वेपासून २२ मैल आहे. याची लोकसंख्या इ. स. १९११ त ६५५६ होती. हें शहर इ. स. १११७ साली जैन लोकांनी वसविलें असून त्याचें पूर्वीचें नांव अरकोत्तर होतें. सन १८१८ त यांचें चामराजनगर नांव त्यावेळच्या म्हैसूरच्या राजानें ठेविलें. कारण त्याचा बाप या ठिकाणीं जन्मला होता. येथें चामराजेश्वर नांवाचें एक देऊळ आहे.

याच्या पूर्वेस मणिपूर नांवाचें एक प्राचीन शहर होतें. येथें म्युनिसिपालिटी इ. स. १८७३ साली स्थापन झाली.

चामुंड (१९७-१०००)—हा चालुक्य वंशांतील असून मुळराजाचा पुत्र होय. त्यानें आपलें राज्य मोठ्या सद्गुणपणानें व नीतीनें चालविलें; आणि राज्यसंपत्ति व कीर्ति वाढवून राज्याचें चांगल्या प्रकारें रक्षण केलें. त्याच्याच कारकीर्दीत गझनीच्या महंमदानें सोमनाथपट्टणावर स्वारी केली. चामुंडरायाची त्याजवरोबर लढण्याची तयारी नसल्यामुळे तो राजधानी मुलाच्या हवाली करून अरण्यांत निघून गेला. महंमद सोमनाथास गेल्यावर चामुंडाचा वडील पुत्र वल्लभसेन व नातू भीमदेव हे मोठ्या फौजेनिशीं त्याजवरोबर लढण्यास आले. त्या लढाईत भीमदेवाचा पराजय झाला. तरी त्यानें तीन हजार मुसलमान लोक कापून काढले. हा राग मनांत धरून सोमनाथाचें देवालय लुटल्यावर महंमद हा अनहिलवाड्यास गेला. महंमुदानें चामुंडाचें राज्य काबीज करून त्याजवर त्याचा दुसरा मुलगा दुर्लभसेन यास स्थापलें आणि आपण स्वदेशी निघून गेला. महंमुदाच्या या स्वारीविषयी हिंदू इतिहासलेखांत बरेंच भिन्न वर्णन आढळतें. अनहिलवाड्याच्या गादीवर त्यावेळेस भीमदेव होता असें हिंदू इतिहासकार लिहितात आणि चामुंड होता असें मुसलमान इतिहासकार लिहितात. त्यावरून महंमुद प्रथम आल्यावर चामुंडानें वानप्रस्थाश्रम स्वीकारून राज्य भीमदेवाच्या हवाली केलें असावें असें दिसतें. ब्रथाश्रय काव्यांत याचें वर्णन आढळतें [ रासमाला; मुसलमानी रियासत ].

चामुंशी—मध्यप्रांत. जिल्हा चांदा. तहशिल गडचिरोळी हें नांव चमार-वासी ( चामारांचें राहण्याचें ठिकाण ) या नांवावरून निघालें आहे अशी कांहीं लोक व्युत्पत्ति लावतात. हें खेडें वैनगंगा नदीच्या वामतीरावर असून तें चांदाच्या पूर्वेस ४४ मैल आहे. लोकवस्ती (१९११) २४४९. येथें ६ तळी आहेत. दर शनिवारी बाजार भरतो. येथें एक जुनें महत्वाचें देऊळ आहे.

चार—(चारोळ्या) हें एक मोठें झाड आहे. यास संस्कृतमध्ये राजादनु, मराठीत चार किंवा चारोळ्या, हिंदीत चिरंजी वगैरे नांवें आहेत. कोंकण, नागपूर प्रांत व मलबार या प्रांतांत ही झाडे पुष्कळ आहेत याचीं पानें लांबोडी असून ती मोहाच्या पानाएवढी मोठी असतात.

याच्या पत्रावळी लावतात. याची छाया फार थंड आहे. याचें लांकूड कांतीव कामास फारसें उपयोगी; पडत नाहीं. या झाडास लहान लहान फळे येतात. त्यांच्या वियांत तुरीएवढ तांबूस रंगाचे दाणे असतात. त्यांस चारोळ्या म्हणतात. चारोळ्या मिठाईत व पक्वान्नांत घालतात. चारोळ्यांचें तेल निघतें. तें बदामाच्या तेलासारखें थंड आहे. चारोळ्यांचें फळांचा रंग जांभळा असतो. हीं फळे मधुर असतात.

चारखा—मुंबई. काठेवाड. लाखापादर ठाण्याच्या अम. लांतील स्वतंत्र खंडणी देणारी. एका खेड्याची जहागीर.

चारण—या जातीची लोकसंख्या सुमारे पाऊण लाख आहे. मुख्य वस्ती मुंबई इलाखा व राजपुताना यांतून आहे. मुंबई इलाख्यांत कच्छ, काठेवाड, गुजराथ, सिंध व राजपुताना येथे हे लोक आहेत. चारण हे गाढवें, पाळणें व मडकी करणें हीं कुमारांचीं कामें पूर्वीं करीत असत. गुरे पाळणें, रजपूत व काठी यांचे पोवाडे गाणें व भीक मागणें हे यांचे मुख्य धंदे होत. अजूनसुद्धां काठी लोकांच्या वंशावळीची माहिती या लोकांना आहे. हल्लीं हे गुराखी, व्यापारी, कापडघाले व शेतकरी आहेत. भाट लोकांप्रमाणेच पूर्वीं हे लोक वचना वद्दल जामीन रहात असत व वचनभंग केल्यास प्राणाकरण्याची धमकी घालून ते वचन पाळावयाला भाग पाडीत असत. कच्छप्रांतांतील खालचे लोक चारण वायकांनां माता मानून त्यांमध्ये दैविक शक्ति असते असें समजतात.

गुजराथचारणामध्ये गुजर, कच्छेला अथवा पर्जिया, माहस, व टवेल अशा चार पोटजाती असून एका पोटजातीचा दुसरीशीं विवाहसंबंध होत नाहीं. लग्नासंबंधीं चाली फार निरनिराळ्या आहेत. मारवाडीचारणामध्ये रोटीवेटी व्यवहार होत नाहीं. हे लोक नियमानें जांनवें घालतातच असें नाहीं. मुलीची लग्ने वयाच्या १०-१२ वर्षांपर्यंत होतात. रेवाकांठा पंचमहालमधील चारणांखेरीज इतर सर्व चारणांमध्ये पुनर्विवाहाची चाल आहे. घटस्फोटाबद्दल वेगवेगळ्या चाली आहेत. हे लोक मांसाहारीहि आहेत. अहीर, लोहार, दरजी व रजपूत लोकांवरोबर हे जवतात. मुलगा वारस नसल्यास त्या कुळांतील पुरुषांस चारसाचा हक्क जातो. हे लोक हिंदू धर्माच्या वेगवेगळ्या पंथांचे असून अंबा व भवानी देवीचे उपासक आहेत. मेवाड, सारस्वत, थ्रिगुड, राजगुरु, पारजिया व कांहीं ठिकाणीं श्रीमाळी ब्राह्मण यांचे उपाध्याय आहेत.

चारदुआर—हें आसामच्या दरंग जिल्ह्यांतील राखून ठेवलेलें ( रिझर्व ) जंगल आहे. याचें क्षेत्रफळ १२१ चौ. मैल आहे. यापैकी २८७२ एकरांत रबराच्या झाडांची लागवड केली आहे. ही लागवड सन १८७३ त प्रथम सुरू झाली व १९०४ पर्यंत त्याच्याकिरीता खर्च २ लाख रु. झाला.

चारसद, त ह शी ल.—वायव्य सरहद्दीवरील प्रांताच्या पेशावर जिल्ह्याची तहशील. क्षेत्रफळ ३८० चौ. मैल आहे. इ. स. १९११ त हिची लोकसंख्या १५९१०५ होती.



येथील शेतसारा १९०३-०४ त ३६०००० होता. यांतिल काबूल नदीची शाखा अदिशी आणि स्वातनदी यांमधील दुआव फार सुपांक आहे. मोहंमद टेकड्यांच्या पायथ्याशी असणाऱ्या शेतांस लोकांनी आपले वंधारे वांधून पाण्याची व्यवस्था केली आहे. स्वात नदीच्या पूर्वेस उत्तमानखेल टेकड्यांपासून दक्षिणेस काबूल नदीपर्यंतच्या प्रदेशास हस्तनगरपत्त म्हणतात.

शहूर.—वायव्येकडील प्रांताच्या पेशावर जिल्ह्यांतील चारसद तहसिलीचें मुख्य ठाणें आहे. याला लागूनच प्रांग शहर आहे. याची व प्रांग शहराची मिळून लोकसंख्या १९११ त ९१७८ होती. हें पेशावरपासून २० मैल आहे. यांत धान्याचा मोठा व्यापार आहे. यांत एक शाळा व दवाखाना आहे. प्राचीन पुष्कलावती नांवाची नगरी, जिखा ग्राक इतिहासकारांनी पेयुकेलऊस अथवा पेयुकेलौटीस असें नांव दिलें आहे ती हें चारसद शहरच होय असें जनरल कनिंगह्यामचें म्हणणें आहे. टॉलेमी ( भूगोलविद्यावेत्ता ) यानें हें प्राचीन शहर स्वात नदीच्या पूर्वेकडील किनाऱ्यावर आहे असें लिहिले आहे. व ह्युएन-त्संग म्हणतो की हें शहर पेशावरच्या ईशान्येस सुमारे १७ मैलांवर आहे. यांत जुनीं नाणीं, मातीचे अलंकार व एक खोदकाम केलेली शिला सांपडली आहे. येथें शहराच्या वचावाकरितां बांधलेला वालाहिसार नांवाचा जुना किल्ला होता.

चारा-पाळीव जनावरांचें वनस्पतिखाद्य. गुरांविषयी विचार करूं लागलों म्हणजे चान्याचा प्रश्न पुढें उभा रहातो. गुरांचा स्वाभाविक चारा म्हणजे गवत होय. हिंदुस्थानांत मुख्यत्वेकरून डोंगराळ प्रदेशांत गवताचीं अनेक रांनें आहेत. सह्याद्री व सातपुडा या पर्वतांच्या जवळील भागांतील गुरें बहुतेकरून डोंगरी गवतावरच पोसली जातात. अशीं कुरणें महाराष्ट्रांत व काठेवाडांत वरींच आहेत. देशावर व त्याच प्रमाणें कर्नाटकांत डोंगर सपाटीवर नदीकांठीं अफाट कुरणें असून तेथें उत्तम जातीचें गवत होतें. ज्या रानांत उत्तम जातीचें गवत मुबलक होतें त्याला महाराष्ट्रांत कुरण असें म्हणतात व गुजराथेंत त्यालाच वीड अशी संज्ञा आहे. साधारणपणें गवताची एकच कापणी होते. सपाट रानांतील व नदी कांठच्या रानांतील गवत हिरवें कापून तें गुरांनां चारितात. अशा ठिकाणीं कापणीनंतर सोईचा पाऊस झाल्यास दुसरी फूट होऊन गुरांस चरावयास मिळतें. शहराच्या आस-पासचीं कुरणें गुरांनां उभीं चारतात. प्रत्येक खेड्यांत गुरांस चारण्याकरितां म्हणून ' गायरानें ' ठेवलेलीं असतात. परंतु तीच जागा गांवांतील गुरांनां उभें रहाण्यासाठीं असल्यामुळें तेथें चरण्यालायक गवत फारसें होत नाहीं. वादिस्त जंगली भागांत पुष्कळ गवत होतें. पण त्याचा मुख्य उपयोग दुष्काळ सालीं जास्त होतो. जंगली भागांतील गवत दर-साल कापून जागोजागी त्याच्या गंजी करून ठेवाव्यात व

त्यांची उपयोग दुष्काळांत गुरांसाठीं करावा अशी तजवीज सरकारांतून चालू आहे. गुजराथेंत शेताचे बांध रंद ठेवितात. व त्यांवर झालेले गवत कापून तें आपल्या गुरांसाठीं राखून ठेवितात. देशावर कुरणांतून चरण्याची बंदी झाल्यापासून गंजी लावण्याची पद्धत जास्त प्रचारांत येऊं लागली आहे. मोठमोठ्या शहरांजवळ विक्रीसाठीं गंजी करून गवत सांठ-वून ठेवितात.

गवताचा व इतर चान्यांचा सांठा साधारणपणें प्रत्येक भागांतील हवापाण्याच्या परिस्थितीवर अवलंबून असतो. जेथें नियमित व पुरेसा पाऊस पडतो तेथें चान्याची वाण उन्हाळ्यांत व पावसाळ्यांत मिळून एक दोन महिनेच पडते. पहिल्यानें पावसाळ्यांत तयार झालेले हिरवें गवत मिळतें. तें सरतें तों तृण, धान्याचा कडवा, सरम व द्विदल धान्याचें भूस मिळावयास लागतें. अशा रीतीनें खर्च होऊन जो चारा शिल्लक रहातो त्याच्या गंजी करून तो सांठवून ठेवितात. लहान गंजी वाटोळ्या असतात व मोठ्या चौकोनी असतात. सांगली, मिरज वगैरे भागांत त्या वर-ळीच्या आकाराच्या घालून त्या मातीच्या ढेंकळांनीं झांकितात. त्यांस ' ढेपण ' म्हणतात. सोलापूर व अहमदनगर जिल्ह्यांत गंजी शाकारल्यावर त्यांच्या बाजू व वरील भाग माती व शेणाच्या कात्यानें लिपितात. नाशिक, पुणें व सह्याद्रीजवळील भागांत गवताच्या गंजी छपरांनीं शाकरतात. गव्हाचें कुटार ( भुसा ) व कडव्याचें भूसपळ काठीच्या कुणगांत किंवा कडव्याच्या ताटांचें कूड बांधून त्यांत सांठवून ठेवितात. नाशिक जिल्ह्यांत कूट विटांनीं बांधलेल्या वाटोळ्या खोलींत सांठवितात. कोंकणभागांत पेंढा गंजी घालून ठेवितात महाराष्ट्रांत गवताच्या अनेक जाती आढळतात. त्यांपैकीं गुजराथेंत क्षिप्रबो, गांधी, मोसी, लाचरा, व कड-कडीया देशावर पवन्या, मारवेल, पवनभूरी, भातेड व तांबडगोटा या कोंकणांत फुलेण, करवेल वगैरे गवताच्या मुख्य जाती होत. गवताखेरीज ज्वारीचा कडवा, वाजरीचें सरमड, भाताचा पेंढा, राळ्याची व नाचणीची काड, गव्हाच्या काडीचा भुसा व कडवन धान्याचें भूसवगैरे गुरांनां चारितात.

जेथें जेथें पाण्याची सोय असते तेथें तेथें सुद्धा चान्याची पिंके करितात. उदाहरणार्थ, उत्तर गुजराथेंत सुंझ्या; हुंडी व खोंडी, खानदेशांत व देशी भागांत; मका, हुंडी, उतावळी, निळवा, लसूणघांस पुणें व नगर जिल्ह्यांत; मेथी, नाशिक व पश्चिम खानदेश जिल्ह्यांत; सांगली व मिर-जेकडे नदीवूड रानांत मका, शेवरी, बालवगैरे गुरांनां चारण्यासाठीं करितात. उंसाच्या रानांत गुन्हाळावर बैलांना उंसाचीं वाढीं चारितात.

काही भागांत जेथें उन्हाळ्यांत चारा कमी पडतो तेथें मावळांत धामण, पिंपरीचा पाला, कोंकणांत बांबूची चिवार, पांगारा, भारंडी, भेंडी, फणस वगैरेचा पाला; खानदेश व नाशिक जिल्ह्यांत अंजन, हेंकळ, कांटेबोर वगैरे झाडांचा



पाला व गुजराथेत सांवडी, हरेरा, दोदी, हिरमाडी वगैरेंचा पाला चारितात. दुष्काळांत वड, पिंपळ, पिंपरी, नांदुरकी लिंब, उंबर, पांगारा आंवा वगैरे झाडांचा पाला व केळींचे छुटहि गुरांनां घालितात.

वर सांगिल्याप्रमाणें नेहमीं चाऱ्यासंबंधीं गुरांची आवाळ मुख्यत्वेकरून दुष्काळीं भागांत जांनेवारी ते जून अखेरपावेतो फार होते. यावेळीं रानांत चरावयास फारसें नसतें. अशा वेळीं चाऱ्याची तरतूद करणें अगदीं अवश्य आहे. पावसाळ्यांत हिरवा, त्यावेळीं खाण्यास अयोग्य असा बराच चारा असूच तो स्वस्तहि असतो. हा चारा खड्यांत अगर चुनेगच्चि विहिरीच्या आकाराच्या 'सायलो' मध्ये भरून ठेविल्यास तो उन्हाळ्यांत फार उपयोगी पडेल. अशी चारा सांठवून ठेवण्याची पद्धत इंग्लंड, अमेरिका वगैरे ठिकाणीं फार वर्षांपासून प्रचलित आहे. हिंदुस्थानांत सुद्धां असा मुरवलेला चारा मिलिटरी डेअरीफार्मीत व शेतकी खात्याच्या सरकारी शेतांवरें करण्याची बहिवाट चालू आहे. तो चारा उत्तम असून गुरें मोठ्या आवडीनें खातात.

सायलो म्हणजे जमीनीत खोदलेला विहिरीसारखा चौकोनी अगर वाटोळा खड्डा असतो. कित्येक वेळां हा खड्डा जमिनीत खोदून जशाचा तसाच 'सायलो' म्हणून वापरतात. पण कित्येक वेळां त्याच्या बाजू व तळ बांधून काढितात व नंतर चारा सांठवितात. कच्च्या सायलेंत चाऱ्याचें कुजून बरेंच चुकसान होतें. तसेंच तो बांधून काढिला असतां होत नाहीं. सायलेज म्हणजे मुरवलेला चारा. हिरव्या गवताचा कडवळाचा किंवा मक्याचा कसलाहि सायलेज करितां येतो. पण मक्याचा सायलेजचा चांगला होतो. अमेरिकेंत मक्याची ताटे बारीक करून मग तीं सायलेंत भरितात. हा चारा आगष्ट-सप्टेंबरांत सायलेंत भरून ठेविल्यास तो फेब्रुवारी-मार्च महिन्यांत काढण्यास तयार होतो. खड्यांत भरलेल्या चाऱ्यापैकी शेंकडा ६० ते ७० टक्के सायलोज गुरांनां खाण्यास योग्य असा निघतो. सुमारे २५ गुरांना तीन महिनेपर्यंत पुरेसा चारा मावण्यास २० फूट खोलीचा व १५ फूट व्यासाचा खड्डा पुरें होईल.

मुरवलेल्या चाऱ्याखेरीज हल्लीं जो चारा चारण्यांत येतो. तो कडवा कापण्याच्या यंत्रानें किंवा कुन्हाडांनें किंवा दुसऱ्या हत्यारानें बारीक करून गुरांनां खाऊ घातल्यास आहे हाच चारा जास्त दिवस पुरवितां येईल.

याखेरीज देशावरील कांहीं भागांत व कर्नाटकांत जसें गंजी मारचून सुमारे एक वर्ष पुरण्याजोगा चारा सांठवून ठेवतात. त्याप्रमाणें मुख्यत्वेकरून दुष्काळनिवारणार्थ एका वर्षाचा चारा दुसऱ्या वर्षापावेतो राखून ठेवला पाहिजे. ही पद्धत चोहोंकडे अमलांत येणें अवश्य आहे.

अलीकडे दिवसानुदिवस हलकी जमीनसुद्धां लागवडींत येऊं लागल्याकारणानें चराऊ रानें कमी कमी होत चाललीं

आहेत. याकरितां सर्व शेतकऱ्यांनीं गुरांच्या चाऱ्यासाठीं म्हणून आपल्या शेताच्या कांहीं भागांत दर वर्षी चाऱ्याचें पिक पेरावें. निदान पाणी असेल त्यांनी तरी ही गोष्ट अवश्य करावी.

कापूस आणि गळिताचीं धान्ये पिकणाऱ्या प्रदेशांत चाऱ्याची टंचाई फार असते. अशा ठिकाणीं सरकीच्या टरफलांचा कडव्याप्रमाणेंच उपयोग होतो. असें सुरत फार्म. वरील प्रयोगांतीं अनुभवास आलें आहे.

साधारणपणें इकडील चाऱ्यासंबंधी माहिती दिल्यावर युरोपांतल्यासंबंधी कांय तजवीज करतात याचें दिग्दर्शन करणें जरूर आहे. पाश्चात्य देशांत गुरांनां चारण्यासाठीं जनावरांची फार काळजीनें निगा ठेवितात, गवत खराब होऊं लागलें म्हणजे चांगल्या चांगल्या जातीच्या गवताचें मुद्दाम बीं धरून त्यांत कांहीं द्विदल जातीच्या वियांची मिसळ करून चराऊ रानांत पेरितात. कुरणांस खत देतात व त्यांत वाईट जातीचें तण होऊं देत नाहींत. कुरणासमोवतीं कुंपण घालून चाऱ्याचा वचाव करितात व तो घाळवून ठेवितात अगर संबंध, क्षेत्राचे तुकडे करून तो वेतावेतानें गुरांस चारितात. तिकडे गवत फुलांवर असतांना कापितात व तें वाळवितात. अशा गवताला तिकडे 'हे' म्हणतात. आपल्या इकडे गवत अगदीं पिकें होऊन वाळलें म्हणजे कापितात सबब तें वरेंच निकस होतें. याखेरीज टर्निप, मेन्जल बुरझल, कोबी, गाजर वगैरेसारखी पिकें करून ती गुरांनां चारितात. इकडे तशा तऱ्हेचे प्रयत्न झालेले दिसत नाहींत. तथापि कोइमतूरकडे व बहार प्रांतांत कांहीं ठिकाणीं अशी चराऊ रानें राखून ठेवलेलीं आढळतात.

गुरांची वाढ व संभाळ करण्यासाठीं प्रत्येक शेतकऱ्यानें चाऱ्याचीं पिकें मुद्दाम केलीं पाहिजेत असें वर सांगितलें आहे. त्याप्रमाणें कोणतीं चाऱ्याचीं पिकें कोणत्या हंगामांत करावीं वगैरेसंबंधी उपयुक्त माहिती पुढें दिली आहे.

चाऱ्याच्या पिकांची निवड करतांना खाली दिलेल्या गोष्टी लक्षांत ठेवाव्या. चाऱ्याचें पीक लवकर तयार होणारें, जास्त उत्पन्न देणारें, गुरांस आवडणारें, पचण्यास सोपें, गुरांस अपाय न करणारें, ताटांत बारीक, पालेदार व तो पाला लुसलुशीत व नरम असणारें असलें पाहिजे. शिवाय चाऱ्याचीं हीं पिकें मुद्दाम पाण्यावर करावयाचीं असल्यामुळे तीं थोड्या पाण्यावर येणारीं असावीत. चारा घाळवून राखून ठेविल्यास तो लवकर नासूं नये. साधारणपणें तृणवर्गातील व त्यामुळे द्विदल वर्गातील पिकें चाऱ्याकरितांच करावयाचीं असतील तेव्हां तीं फुलवारावरच (कणसांत किंवा शेंगांत दाणे भरण्यापूर्वी) कापावी. जोंधळ्याच्या ज्या अनेक जाती कडवाकरितां पेरितात, त्या फुलवारा आल्याखेरीज कापून गुरांनां कधींहि घालूं नये. कारण फुलवारा येण्यापूर्वी जोंधळ्याच्या ताटांत ह्यायझोसायनिक ऑसिड नांवाचा विषारी पदार्थ



असतो. तो गुरांनां अपायकारक आहे. त्याचप्रमाणें लसूण-घांस गुरांनां कापल्याबरोबर घाल् नये. तो कांहीं तास उन्हांनें हडकल्यावर मग घालावा. त्याचा दररोजचा रतीव १०-१५ पौंडांपेक्षां जास्त नसावा.

तृणवर्गीतील धान्यांनां ' काणी ' किंवा ' काजळी ' पासून बराच अपाय होतो. यासाठीं बीं पेरण्यापूर्वीं तें मोरचुताच्या पाण्यांत भिजवून मग पेरवें.

मुख्य मुख्य चान्याच्या पिकांसंबंधी तपशीलवार माहिती खाली दिली आहे. दर एकरी उत्पन्नाचे आंकडे हजार पौंडांचे सरासरीच्या मानानें दिले असून चान्याचे आंकडे पौंडांचे आहेत.

### चान्यांच्या पिकांचे कोष्टक

पिकाचें नांव	हंगाम	एकरी बीं	वाळलेला कडवा	हिरवी वैरण
सुंडिया ज्वारी	पावसाळी व उन्हाळी	५०-७०	८-१०	...
खोंडी ज्वारी	उन्हाळी	३०-४०	४-६	१२-१५
हुंडी	...	३०-४०	...	१४-१६
शाळू	...	३५-५०	...	८-१०
निळवा उतावळी	पावसाळी	४०-५०	६-१०	१८-२२
सौरधम	पावसाळी	४०-५०	...	१५-२०
इम्फी	...	३०-४०	८-१०	...
मका	वर्षभर	३०-४०	...	१८-२०
रिआनाल कझुरिअन्स	पावसाळी	५-८	...	१८-२०
बफेलो ग्रास ( मेरिशिस वॉटरग्रास )	...	{ ताण्याचे तुकडे }	...	२५-३०
गिनीग्रास	...	{ मुळांसहित ठोंब }	...	१८-२०
वाटाणा ओट	हिवाळी	{ ४०-५० वाटाणा ७०-८० ओट }	...	१०-१२
वाल	सर्वकाळी	२०-३०	...	८-१०
चंवळी	...	३०-४०	...	१२-१५
मेथी	हिवाळी	३५-४०	...	२५-३०
लसूण घांस	{ पावसाळी व हिवाळी }	१२-१५	...	२५-४०
बरसिम ( सिंध )	हिवाळी	३०-४०	...	२०-२५

सुंडिया.—हें चान्याचें पीक उत्तर गुजराथ व बडोदे संस्थानांत महत्त्वाचें आहे. हें गोरान् जमिनींत चांगलें होतें. तिकडे सुंड्याची पेरणी अगदीं दाट करितात. यास्तव त्याचीं ताटें अगदीं बारीक व गवतासारखीं येतात. हा चारा गुरें मोठ्या आवडीनें खातात. बीं पेरल्यापासून हें ६० ते ७० दिवसांत फुलवण्यावर येऊन तें हिरवें कापणीस

तयार होतें. उन्हाळी पिकास आठदहा दिवसांनीं पाणी यावें लागतें.

हुंडी, काळ भोंडी व खोंडी.—ह्या ज्वारीच्या जातीचा पेरा उन्हाळ्यांत करितात. याचा विशेष पेरा पुणें, सोलापूर, नगर व नाशिक या जिल्ह्यांत करितात. काळ-भोंडी केव्हां केव्हां हिवाळ्यांतहि करितात. पेरणीचा हंगाम फेब्रुवारी व मार्च महिना होय. यांचा चारा कापणीस सुमारे तीन महिन्यांत येतो. कापणीनंतर वाफे व वरवें सुधारून पुनः खत व पाणी दिल्यास दुसरी कापणी दोन महिन्यांत भिळते.

शाळू.—हें पीक मुख्यतः हिवाळी आहे. तथापि पाण्याची सोय व्यवस्थेरी असल्यास तें उन्हाळ्यांतहि जोरां वाढतें. पेरणीपासून तीन महिन्यांत चारा फुलवण्यावर येऊन तयार होतो. दर आठ दहा दिवसांनीं पाणी देत जावें.

निळवा.—याचा विशेष पेरा पुणें जिल्ह्यांत आढळतो. हें चान्याचें पीक मुख्यतः पावसाळी आहे. पण उन्हाळ्यांतहि वरेंच पाणी दिल्यास पीक वरें येतें. याची पेरणी चांगला पाऊस झाल्यावर चारफणी पाभरीनें उभी आडवी करितात. म्हणजे सर्व जमिनींत बीं सारखें पसरलें जातें. हें कापणीस येण्यास सुमारे तीन महिने लागतात.

उतावळी.—अग्रगंडी अगर उतावळी ही देशावरील चान्याची एक जात आहे. ही जात खरीप व रब्बी हंगामाच्या मध्यावर पेरण्यास योग्य अशी आहे. म्हणजे हिचा पेरा आगष्टअखेरपर्यंत करण्यास हरकत नाही. ही जात ६०-७० दिवसांत फुलवण्यावर येऊन कापणीस तयार होते. बुडखा राखून कापणी करून पुन्हां पाणी दिल्यास दुसरी कापणी घेतां येते.

सौरधम.—ही एक अमेरिकन ज्वारीची जात आहे. अमेरिकेंत याच्या ताटापासून रस कडून त्याचा गूळ तयार करितात. याच्या कणसामधील धान्य पक्कें होईतो ताटांचीं पानें हिरवीगार रहातात. त्यामुळे या पिकापासून चारा व धान्य हीं दोन्ही एकदम मिळूं शकतात. याचा खोडवाहि चांगला येतो. पेरणीनंतर सुमारे ७५।८० दिवसांत पीक कापणीस तयार होतें.

इम्फी.—ही एक परदेशी ज्वारीची जात आहे. या जातीचीं ताटें सौरधमप्रमाणें गुळवट असतात. सौरधमचा व इम्फीचा दाणा काळ्या बोंडांत वेष्टिलेला असतो.

मका.—हें पीक वर्षातून केव्हांहि पेरितां येतें व तें कोणत्याहि स्थितींत गुरांस चारतां येतें. पीक फुलवण्यास येण्यापूर्वीं गुरांस चारलें तरी तें खाल्यानें शाळूप्रमाणें गुरांस अपाय होत नाही. पीक पेरल्यापासून तें दोन महिन्यांत चारण्यास तयार होतें. याच्या लागवडीस जमीन दगदार असून खत व पाणी यांचा भरपूर पुरवठा असावा लागतो.



रि आ नाल क्युरि अन्स.—ही चान्याची जात आफ्रिकेतील असून तिचा प्रसार सरकारी फार्मच्या बाहेर फारसा झालेला नाही. हे पीक दिसण्यांत मक्यासारखे दिसते. याच्या दोन कापण्या येतात व शेवटी बी येते. याचें ताट थोडेंसे कडक व तंतुमय असते. ह्याचा पाला मक्यापेक्षा चरबट असतो.

व फेलो प्रा स.—हे सिडलद्वीपांतील एक गवत आहे. तें पाणथळ जमिनीत बरें वाढते. याचे लांब लांब ताणे येतात. ताण्यांचे नऊ इंच लांबीचे तुकडे करून त्यांची लागण करितात. याच्या वर्षांतून सात आठ कापण्या येतात.

गि नी ग व त.—कानडी गिनी हुकू हे गवत दिसण्यांत गवती चहासारखे दिसते. हे ईस्ट इंडिया कंपनीच्या वेळी परदेशांतून हिंदुस्थानांत आले असवे. हे गवत एकदां लाविले म्हणजे बरीच वर्षे टिकते व खत व पाणी यांचा ज्याप्रमाणे पुरवठा असेल त्याप्रमाणे त्याचें उत्पन्नहि वाढते. गिनीगवत कोणत्याहि जमिनीत येतें; परंतु जमीन निचऱ्याची असावी. जमीन चांगली तयार करून दर एकरी शेणखत सुमारे तीस गाड्या घावें व नंतर पावसाच्या तोंडी दीड दोन फूट हमचौरस अंतरानें ठोंबांचे तुकडे (प्रत्येक आंब्यांत १-६ बुडखे मुळासहित) करून लागण करावी. वियापासूनहि याची लागण करितां येते. परंतु याला फार उशीर लागतो. मुळांनी जीव धरला म्हणजे सऱ्या व पाट करावेत. पावसाळ्या-खेरीज सर्व वर्षभर प्रत्येक दहावारा दिवसांनी पाणी देत जावें. भांगलणी करून किंवा प्रत्येक कापणीनंतर नांगराची आडवी उभी तासे घालून जमीन स्वच्छ ठेवावी. दरवर्षी सुमारे पंधरा गाड्या शेणखत देत जावें. या गवताच्या दर. वर्षी नऊपामून दहापर्यंत कापण्या होऊन दर एकरी अजमासे १८००० ते २०००० पौंड हिरवा चारा मिळू शकेल. गिनीगवताचे शेत दर तीन चार वर्षांनी बदलावें.

वा टा णा आ णि ओ ट.—ह्याचें पीक थंडीच्या दिवसांत चांगलें येतें. ओट हे परदेशी पीक आहे. याचें मिश्रपीक सरकारी मिलिटरी फार्मांत फार करितात. याचा पाला वाळवूनहि गुरांना चारतात. याला पाण्याची व खताची योग्य सजबीज पाहिजे. हे पेरिल्यापासून अडीच ते ३ महिन्यांनी तयार होतें.

वा ल.—हा नदीवूड रानांत व कधी कधी मळईतहि चान्याकरितां करितात. याचे वेळ फार पौष्टिक असतात. पेरणीपासून पीक सुमारे तीन महिन्यांत कापणीस तयार होतें.

च व डी.—चवळीच्या चान्याच जाती आहेत. त्यांपैकी हळव्या जाती चान्याकरितां पसंत कराव्या. हे पीक ७०-८० दिवसांत कापणीस येतें.

मे थी.—ही चान्यासाठी नाशिक व पश्चिम खानदेश या जिल्ह्यांत पेरितात. हा पौष्टिक व लुसलुशीत चारा गुरें मोठ्या आवडीने खातात. कामकरी व दुभत्या जनावरांस हा चारा चांगला मानवतो. हा एका जनावरास रोजी १५।२० पौंड

देण्यास हरकत नाही. चान्याच्या पिकांला एकंदर सहा वेळ पाणी घावें लागते.

ल सू ण घां स.—(विलायती गवत) गुज.—विलायती घास. कानडी विलायती हुळू. हे पीक परदेशांतून आलेले असून ते दिसण्यांत मेथीसारखे दिसते. याची वैरण पुष्टिकारक असते. पाण्याचा व खताचा भरपूर पुरवठा असल्यास जनावरांना वर्षभर उत्तम लुसलुशीत ओली वैरण यापासून मिळू शकते.

या पिकाला जमीन निचऱ्याची असावी. मध्यम काळी व काळी, सुमारे तीन फुटांखाली मुरुम असलेली जमीन पसंत करावी. जमिनीची चांगली मशागत करून ती सुमारे एक फूटभर खोल भुसभुशीत करावी. दर एकरी ३०।४० गाड्या शेणखत देऊन तें जमिनीत चांगलें मिसळावें. याची लागण दोन तऱ्हेनें करितात. एका पद्धतीत दहा फूट औरस चौरस वाफेकरून त्यांत हातानें बी फेंकितात. दुसऱ्या पद्धतीत दोन दोन फुटांच्या अंतरानें दांड पाडून त्यांच्या माथ्यावर बी पेरितात. दुसऱ्या पद्धतीत जमीन सपाट असणें जरूरीच आहे. पहिल्या पद्धतीत निदणी टिपणी हातानेंच करावी लागते पण दांडच्या लागवडीत ती वेलांच्या सहाय्यानें थोड्या खर्चात आटोपतां येते. वाफ्याच्या पेरणीत बी दर एकरी १२।१५ पौंड लागत असून दुसऱ्या पद्धतीत तें ६।८ पौंड पुरतें. पहिल्यानें ३।४ वेळ पाणी ४ दिवसांच्या अंतरानें घावें. पुढें हिवाळ्यांत प्रत्येक दहा दिवसांनी व उन्हाळ्यांत आठ दिवसांनी पाणी देत जावें. लसूणघासाचें पीक वरचेवर तण काढून स्वच्छ ठेवावें व वर्षांतून तीन चार वेळ थोडथोडे खत देत जावें. दर खेपेस चांगल्या कुजलेल्या शेणखताच्या पांच गाड्या घाव्या म्हणजे पुरें आहे. पहिली कापणी सुमारे दीड दोन महिन्यांनी येते. व पुढें प्रत्येक कापणी सरासरी सव्वा महिन्यानें येते.

दर एकरी कापणीस सुमारे २००० पौंड ते ३००० पौंड घांस निघतो. प्रत्येक जनावराला सुमारे दहा पौंडांपेक्षा रोज जास्त गवत घातल्यास जनावराचें पोट फुगून अपाय होण्याचा संभव असतो. लसूणघास कापल्यावर लागलाच गुरांना न चारतां तो कांहीं वेळपर्यंत हवेंत पसरून जरासा सुकूं द्यावा व मग गुरांना चारावा.

ब र सी म.—बरसीमहि एक लसूणघासासारखी ईजिप्त देशातील चान्याची जात आहे. हिचें उत्पन्न सिंध प्रांतांत व पंजाबांत चांगलें येतें. उत्तर गुजराथ व कोंकण येथे याचे प्रयोग चालू आहेत. 'घोडेघांस' व 'गवत' यांवर स्वतंत्र लेख आहेत.

च रा ई सं शो ध न—स्वतःचा योगक्षेम चालवून समाजांतल इतर भागाला अन्नवस्त्र पुरविण्यासाठी शेतकरी-वर्गांनें आपलीं गुरेंढोरे कार्यक्षम स्थितीत राखणें अत्यंत जरूरीचें आहे. परंतु हल्लींच्या दुष्काळी युगांत जनावरांच्या चाराचराईचा प्रश्न फार विकट होऊन बसला आहे. म्हणून मुंबई इलाख्याच्या शेतकीखात्याचे डायरेक्टर यांनी या



प्रांताच्या शेतकीची आर्थिक पहाणी करून २० व्या शतकाच्या आरंभाचे वरील बाबीत लोकांची हीन स्थिति होत चालली आहे असा निष्कर्ष काढला व ती सुधारण्यासाठी चरईसंशोधनाचा उपक्रम केला.

तदनुसार डॉ. हॅरल्ड. एच्. मॅन यांनी चान्याच्या कांदी पिकांसंबंधाने प्रयोग केले. त्यांत पिकांचा वृत्तान्त, धर्म, संवर्धन, त्यांचे रासायनिक पृथक्करण, त्यांतील घटकावयव, पोषक द्रव्ये व त्यांचे प्रमाण, तत्संबंधी जनावरांची अभिरुचि व आवडनावड, त्या पिकांना लागणारा खर्च व येणारे एकरी उत्पन्न इत्यादि गोष्टींचा विचार केला गेला. त्याच्या मागोमाग डॉ. वन्स यांनी कुरणांतील सहज उगवणारी कांदी रानगवते व कडवळे यांसंबंधी माहिती मिळविली व यांमध्ये उच्चवनीच असे वर्ग लावून त्यांतील कांदी तृणकडवळांच्या मिश्रणाची चराऊ रानांत लागवड करून चान्याची पैदास करण्यास सुरुवात केली. याबरोबरच मुंबईच्या सातून डेव्हिड ट्रस्ट मंडळाकडून आपल्या कार्ययोजनेत "इलाख्यांतील निकस चराऊ रानांची सुधारणा" या प्रश्नाचा समावेश केला जाऊन त्याबाबत संशोधन करण्यासाठी श्री. गणेश महादेव चक्रदेव यांची निराळी नेमणूक झाली. त्यांच्या संशोधनामधून जी फलनिरास झाली तीत खालील ठळक गोष्टींचा सिद्धांत-निष्कर्ष निघाला.

(१) सर्वच पडिक, चराऊ राने एकसारखी निकस असत नाहीत. अशा रानांत निसर्गतःच मोठमोठे विभाग उत्तम कुरणे म्हणून असतात. परंतु यांच्यावर एकसारखी चर चालू असल्यामुळे चांगली आवडीची गवते आधी खाल्ली जाऊन, त्यांना वाढावयास थिया उत्पन्न करून आपला वंश चालू ठेवण्यास वाव मिळत नाही व म्हणून त्यांतील चांगल्या विभागांचा बहुमोलपणा झाला जातो.

(२) अशी सर्व राने वाईट मानलेल्या 'कुसळ' गवतानेच प्रामुख्याने व्यापिली असत नाहीत. कुसळरहित असे शेकडो विभाग विस्तीर्ण पसरलेले असतात. शिवाय या सर्व कुसळी अगर विनकुसळी रानांमध्ये पॅनिकम, इस्किम यांसारख्या गणांतील चांगल्या गवतांच्या अनेक जातीहि बऱ्याच संमिश्र असतात.

(३) आजवर कुसळगवताची जात फक्त बहुवर्षीयच आहे अशी समजूत असून ग्रंथांतूनहि त्याची तशीच नोंद आहे. परंतु हीमध्ये मोठी व धाकटी अशा दोन पोटजाती असून पैकी पहिली बहुवर्षीय व दुसरी एक वर्षीय आहे असे दिसून आले आहे. शिवाय पहिली जात चांगल्यापैकी आहे असेहि निदर्शनास आले आहे.

(४) पहिल्या सिद्धांतानुरूप रानाची योग्य पहाणी करून त्याचे कापणीलयक, चराऊ, वगैरे निरनिराळे विभाग करावेत. नंतर त्यांत चर, काप व राख या क्रिया आलटून पालटून मुदतीमुदतीने करित जाव्या म्हणजे राने सुधारून

नेहमीच चांगल्या स्थितीत रहातात व या रीतीने गुरांच्या चान्याची भरपूर व पुष्टिदायक पैदास होईल.

(५) वरील योजनेमुळे चराऊ रानांत ती नांगरून व कुळवून तृणकडवळांच्या मिश्रणाच्या लागवडीने चान्याची पैदास करण्याची पद्धत आपोआपच वाजूला पडते. शिवाय ती शास्त्रीयदृष्ट्या चूक, आर्थिकदृष्ट्या आंतघट्याची व व्यावहारिकदृष्ट्या विफलदायी अशी ठरते. तेव्हा कुसळी गवताचे उच्चाटण करण्याच्या पाठीमागे निराळे न लागता वरील योजना अमलांत आणल्यास निकस चराऊ राने चांगलीच सुधारता येतील.

**चारीकार**—अफगाणिस्तानांत खोर्द दरिच्या मुखाजवळ हे एक शहर आहे. या ठिकाणी कोहिस्तानचा गव्हर्नर रहातो. येथे तुर्कस्तानाकडे जाणाऱ्या मालावर कर वसूल करण्यात येतो. खोर्द खार्णितले कच्चे लोखंड येथे शुद्ध करून काबुलांत विकतात. येथे व याच्या आसपास मातीने बांधिलेले पुष्कळ किल्ले आहेत. सन १८३९ त ब्रिटिश पोलिटिकल एजंट, मेजर एल्झेड पाटिजर व शाहा शुजाची गुरखा पलटण या ठिकाणी रहात होती. कोहिस्तानवाल्यांनी सन १८४१ या लोकांवर हल्ला करून त्या सर्व पलटणीची कत्तल केली. त्यांतून फक्त पाटिजर, एक ब्रिटिश अधिकारी आणि एक गुरखा एवढेच काय ते काबुलास पोहोचले.

**चार्टिडम**—विशिष्ट हक्कांच्या सनदेबाबतची चळवळ. सदरहू चळवळ इंग्लंडमध्ये इ. स. १८३७ मध्ये सुरू होऊन इ. स. १८५४ पर्यंत कमी अधिक प्रमाणांत चालू होती. ती राजकीय आणि सामाजिक अशा दोन्ही स्वरूपाची होती. इ. स. १८३२ मध्ये झालेली राजकीय सुधारणेची चळवळ ही मुख्यत्वे मध्यम स्थितीतल्या लोकांचीच असल्यामुळे तिच्या योगाने मजूर वर्गाचे समर्थन झालेले नव्हते तथापि एक नें महत्वाचे तत्व या चळवळीने निर्दिष्टादपणे सिद्ध केले ते असे की, इंग्रजी राज्यपद्धति ही प्रतिनिधिक तत्वावरच उभारली गेली पाहिजे. त्यामुळे या चळवळीने मजूरवर्गाचे जरी समाधान झाले नाही तरी तिने व्यक्तिमतदानाच्या मार्गात एक पाऊल पुढे टाकले असे म्हणण्यास कांदी हरकत नाही. प्रत्येक व्यक्तीस मतदानाचा हक्क देणे ही मोठ्ठी जरी त्या वेळच्या लिबरल पक्षास मान्य नव्हती, तथापि ती जहाल पक्षास पूर्णपणे संमत होती, आणि स्वाभाविकपणेच त्यावेळी अत्यंत निकृष्टावस्थेस पोहोचलेल्या आणि स्वतःच्या आकांक्षा कोणत्याहि मार्गाने तृप्त करून घेण्यास आतुर असलेल्या मजूरवर्गाचे जहाल पक्षाशी संगनमत होऊन 'कामगार लोकांचा संघ' या संस्थेची स्थापना झाली. नंतर या संघातील कांदी सभासद मिळून एक मंडळ स्थापण्यांत आले आणि त्या मंडळाने एक जाहीर सभा बोलावून कामगार लोकांच्या मागण्यांचे एक पत्रक तयार केले. त्यांतील मुख्य कलमे येणेप्रमाणे:— (१) सर्व दर्जाच्या पुरुषांस मतदानाचा हक्क असणे. (२) पार्लमेंटच्या वार्षिक



सभा बोलावणे. ( ३ ) चिन्हीने-गुप्त रीतीने मत देण्याची पद्धत अंमलांत आणणे. ( ४ ) मतदानाचा दर्जा ठरविण्यांत जिदगीचा विचार न करणे. ( ५ ) सभासदांचे वेतन ठरविणे व ( ६ ) समानमतधारसंच तयार करणे. या षट्सूत्रीस 'लोकपक्षाची सनद' असें विशिष्टार्थसूचक नांव देण्यांत आले.

मजूर लोकांत ही चळवळ अत्यंत महत्त्वाची वाटत असल्यामुळे त्यांनी या चळवळीचा जोराने फैलाव करण्यास सुरुवात केली. मोठमोठ्या शहरांतून व्याख्याने देऊन जागृति करण्यासाठीं प्रचारक नेमण्यांत आले. या चळवळीस मोठमोठ्या विद्वान आणि कर्तबगार अशा लोकांचा पाठिंबा मिळाला होता. त्यांमध्ये प्रमुखपणे ज्याचे नांव नमूद करतां येईल असा मनुष्य म्हणजे विल्यम लव्हेट हा होय. हा एक उत्तम लेखक असून कामगार लोकांच्या संघाचा चिटणीस होता. त्याचप्रमाणे दुसरा मोठा मनुष्य म्हणजे हेनरी विहन्स्टेन्ट हा होय. हा अत्यंत देखणा असून त्यावर वाग्देवतेची विशेष कृपा असल्याबद्दल त्याची ख्याति होती. त्याचा आवाज अतिशय मधुर अगून प्रसंगविशेषी आवाजास चढउतार देणे, भाषणांतील अस्खलितपणा आणि दुसऱ्याची हुबेहूब नकल करणे या गुणांच्या योगाने त्याची लोकांवर मोठी विलक्षण छाप बसत असे. त्याचे चहाते त्यास इंग्रजी 'लोकशाहीचा तरुण डिमॉस्थिनीस' असें म्हणत असत. यांदिपेक्षां चळवळीच्या अग्रेसरत्वाचा मान विशेषकरून ज्याच्याकडे येऊं शकेल असा मनुष्य म्हणजे फर्गस ओकोनर हा होय. हा आयर्लंडचा रहिवासी असून यानें 'दि नॉर्दर्न स्टार' या नांवाचे एक वर्तमानपत्र सुरू केलें होतें. हे या चळवळीचे केवळ मुखपत्र समजलें जात असे.

१८३९ त झालेल्या परिषदेच्या वेळीं मात्र चळवळीचा कमजोरपणा लोकांच्या निदर्शनास येऊं लागला. एकंदर चळवळी लोकांमध्ये दोन तट पडले. एकाचे मत आपण शांततेच्या मार्गाचा अवलंब करावा असें होतें तर दुसऱ्या बाजूचे लोक प्रसंगी अत्याचार करण्यासहि तयार होते. देशांत बेवंदशाही माजल्यामुळे सरकारी अधिकारी या चळवळींवर लक्ष ठेऊं लागले. तेव्हां सरकारी अधिकारी आणि चळवळीचे पुढारी यांमध्ये चकमकी झडूं लागल्या. बर्मिंघम शहरी लव्हेट, टेलर, कॉलिन्स या पुढाऱ्यांस अटक करण्यांत आली. त्याबरोबर चळवळी लोकांच्या डोळ्यांत सलत असलेल्या कांहीं लोकांची मालमत्ता जाळून पोळून फस्त करून टाकण्यांत आली. मध्यंतरी सुमारे १२,८०,००० लोकांच्या सद्यांचा एक अर्ज कॉमन्स सभेकडे पाठविण्यांत आला. परंतु तो २३७ विरुद्ध ४८ अशा प्रचंड बहुमताने नापास करण्यांत आला. अशा रीतीने सक्तदर्शनीच आपल्या अर्जाची वासलात लागलेली पहातांच चळवळे लोक अतिशय खवळून गेले, आणि न्यू पोर्ट-शहरी त्यांनी मोठा दंगा केला. हा दंगा इतिहासांत 'दि बेल्श इन्सुरेक्शन' या नांवाने प्रसिद्ध आहे. या दंग्या-

नंतर सरकारने मोठी दडपशाही सुरू केली व बऱ्याच जणांना शिक्षा ठोठावल्या. त्यामुळे थोडक्याच कालांत चळवळीचे उग्र स्वरूप नाहीसे झालें. तशांत त्यांच्या पुढाऱ्यांमध्ये मतभेद झाल्यामुळे चळवळ अगदींच कमजोर होऊन गेली. ही गोष्ट, दुसऱ्या लेपेस कॉमन्स सभेकडे जो अर्ज करण्यांत आला त्यावर अवघ्या ३३,००० च सद्या होत्या, या गोष्टीवरून सिद्ध होत आहे.

तथापि इ. स. १८४८ मध्ये त्या चळवळीवर शेवटचा आघात होईपर्यंत ती थोड्याबहुत प्रमाणांत चालूच होती. इ. स. १८४८ मध्ये फ्रान्स देशांत जी राज्यक्रांति झाली, तिच्या योगाने चळवळ करणाऱ्या लोकांच्या अंतःकरणांत नवीन आशांकुर उत्पन्न झाले. फ्रान्समधील लोकांना जी गोष्ट करतां आली ती इंग्लंडमधील लोकांना कां करतां येऊं नथे, असा विचार त्यांच्या डोळ्यांत घोळूं लागला. शेवटी त्यांनी पुन्हां एकदां कॉमन्ससभेकडे विनवणी अर्ज करावयाचा, आणि कॉमन्ससभेच्या सभासदांना अर्जाचा योग्य तो विचार करण्यास भाग पाडील एवढें प्रचंड लोकमत अर्जास अनुकूल आहे ही गोष्ट त्यांच्या नजरेस आणून घावयाची, असा विचार ठरविला.

एक प्रचंड जाहीरसभा बोलावून कॉमन्स सभेकडे अर्ज पाठविण्याचे ठरविले. तो अर्ज तीन पेट्यांमधून भरून उरण्याइतका मोठा होता. तो फर्गस ओकोनर याने कॉमन्स सभेकडे सादर केला. त्याच्या सांगण्यांत त्या अर्जावर सत्तावन लक्ष लोकांच्या सद्या आहेत असें आले. परंतु प्रत्यक्ष मोजून पहातां त्या सुमारे पावणेवीस लाखच भरल्या. त्यांतहि कित्येक सद्या लवाडीने केलेल्या असून दुसऱ्याहि कित्येक वनावटच होत्या. अशा तऱ्हेने अर्जाची नापत झाल्यामुळे त्याकडे कोणी फारसे लक्ष दिलें नाहीं. यानंतर ५१६ वर्षेपर्यंत ही चळवळ थोडीबहुत चालू होती. परंतु वस्तुतः ती असून नसल्यासारखीच होती असे म्हणणे भाग आहे.

प्रत्यक्ष परिणामाकडे पाहिले असतां, ही चळवळ मोठ्या डौलांत सुरू होऊन अखेरीस ऑफस टरली असेंच वरवर पहाणारांस दिसून येईल. परंतु वस्तुस्थितीचे सूक्ष्म निरीक्षण करणारास असें आढळून येईल कीं सनदेमध्ये नमूद केलेल्या सर्व गोष्टी यथाकाल अमलांत येऊन चुकल्या आहेत. गेल्या तीस चाळीस वर्षांत झालेल्या इंग्लंडच्या प्रगतीचे श्रेय या चळवळीस कितपत देतां येईल हे जरी नक्की अजमावतां ओळ नाहीं, तथापि एकोणिसाव्या शतकाच्या अखेरीस इंग्लंडमध्ये ज्या स्वातंत्र्य-वृक्षाची पूर्णपणे वाढ झाल्याचे आपल्या दृष्टोत्पत्तीस येते त्याचे बीजारोपण या चळवळीच्या वेळींच झालेले होतें, ही गोष्ट कोणाहि इतिहासवाचकाच्या लक्षांत आल्याखेरीज राहणार नाहीं. [ ए. सोशल रिफॉर्मर्स ].



**चार्लमॉंट, अर्ल ऑफ ( १७२८-१७९९ )**—जेम्स कॉल्फील्ड चार्लमॉंट हा डब्लिन येथे सन १७२८ च्या आगस्ट महिन्याच्या १८ व्या तारखेस जन्मला; हा ज्या घराण्यांत जन्मला त्या घराण्यांत या पूर्वी तीन पिढ्यांना व्हाय-काऊंट ही पदवी देण्यांत आलेली होती व जेम्स चार्लमॉंट हा चौथा सरदार होता. हा लहानपणापासूनच विद्याव्यासंगी अप्रत्याकारणाने लंडनमध्ये व डब्लिनमध्ये जे विद्वान-गृहस्थ असत त्यांचा व याचा चांगला स्नेह असे. जॉन्सन, बर्क, गोल्डस्मिथ यांच्याशीहि त्याचा चांगला परिचय असे. आयर्लंडमध्ये त्याने निरनिराळ्या अधिकाराच्या जागा परकून त्यांत जे आपले प्रावीण्य व्यक्त केले, त्यामुळे त्याला अर्ल ही पदवी १७६३ मध्ये अर्पण करण्यांत आली. पण त्यामुळे त्याची लोकसेवा करण्याची हौस मात्र भागली नाही. आयर्लंडमध्ये त्यावेळी स्वातंत्र्याची चळवळ सुरू झालेली होती. त्या वेळच्या पुढाऱ्यांना आयरिश पार्लमेंट स्वतंत्र असवे असे वाटू लागले होते. याचवेळी अमेरिकेच्या स्वातंत्र्ययुद्धाची सुरुवात झाल्यामुळे व त्यांत इंग्लंडचा पराजय होऊ लागल्यामुळे आयर्लंडमधील इंग्रजी सैन्य अमेरिकेकडे पाठविले. त्यांतच आयर्लंडवरील परचक्र येते की काय अशा संतुष्टीची भीति पडल्यामुळे आयर्लंडमध्ये स्वतंत्र स्वयंसैनिक पथके उभारण्याची चळवळ जोरांत सुरू झाली व हां हां म्हणतां ६०००० सैन्य गोळा झाले. पुढे परचक्राची भीति नाहीशी झाल्यावर याच स्वयंसैनिकांच्या साहाय्याने आयर्लंडला स्वतंत्र पार्लमेंट मिळविण्याचा तत्कालीन पुढाऱ्यांनी निश्चय केला. या सैनिकांचा पुढारी चार्लमॉंट असून त्याचा ग्रॅंटन व फ्लूड या लोकपक्षीय पुढाऱ्यांशी उत्तमप्रकारचा संबंध होता व ग्रॅंटन व चार्लमॉंट यांनी मोठ्या उत्साहाने खटपट करून स्वतंत्र पार्लमेंट मिळविले. पण हे पार्लमेंट मिळविल्यावर अर्थातच स्वयंसैनिक पथकांची विशेष गरज नसल्यामुळे पुष्कळशी पथके कमी करण्यांत आली. १७९२ साली त्याने आपल्या गव्हर्नराचा राजीनामा देऊन 'विहग क्लबा'ची स्थापना केली. पण १७९८ सालच्या टोनच्या बंडासुळे त्याला धक्का बसला व आपण केलेल्या चळवळीचा वाईट प्रकारने शेषट होणार असे त्याला वाटू लागले. यामुळे त्याच्या मनावर भयंकर परिणाम होऊन तो १७९९ साली मरण पावला.

**चार्वाक**—एक नास्तिक तत्वज्ञानी. यास नास्तिक-शिरोमणी असे नांव सायणाचार्यांनी सर्वदर्शनसंग्रहांत दिले आहे.

चार्वाक कधी जन्मला व मरण पावला याविषयी ज्या एका जैन ग्रंथांत लिहिले आहे, त्याचा नामनिर्देश न करता त्या ग्रंथाचा सारांश अर्वाचीन कोशकार देतात तो असा:—भवंती देशांत क्षिप्रा नदी व चामला नदी यांच्या संगमोवर शंखोद्धार नामक क्षेत्र आहे. तेथे कलियुगाची अथवा युधिष्ठिर शकाची ६६० वर्षे गेल्यावर ६६१ व्या वर्षी प्रभवसंवत्सर चालला

असतां उत्तरायणांत वैशाख शुद्ध १५ रविवारी मध्यान्ह समयास चार्वाकाचा जन्म झाला. याच्या बापाचे नांव इंदुकांत व आईचे सृग्विणी असे होते. पुढे पुष्करतीर्था यज्ञनामक गिरीच्या ठायी भाद्रपद शुद्ध १२ सोमवारी श्रीमुख संवत्सर असतां युधिष्ठिर शकाची ७२५ वर्षे गेल्यावर ७२७ व्या वर्षी दक्षिणायनांत चार्वाक मरण पावला. ही माहिती सत्य म्हणून ग्राह्य धरण्यास बऱ्याच अडचणी आहेत. सर्व दर्शनसंग्रहांत माधवाचार्यांनी याचे मत काय होते ते थोडक्यांत पुढीलप्रमाणे मांडले आहे.

पृथ्वी, आप तेज आणि वायु हीं चार भूतें परस्पर संयोगे पावून देहाच्या रूपाने परिणाम पावली म्हणजे त्यांत आपो-आपच जीवचैतन्य उत्पन्न होते. जशी कित्येक द्रव्ये संयोग पावली म्हणजे त्यांपासून मद्य होते. अथवा पान, सुपारी, चुना, कात हे पदार्थ एकत्र मिळाल्याने तांबडा रंग उत्पन्न होतो त्याचप्रमाणे जीवचैतन्य म्हणून कांहीं निराळे आहे असे नाही. चार भूतांचा जो परस्परसंयोग त्याचे नांव जीवचैतन्य आणि वियोग तो त्याचा नाश होय. सारांश, प्रत्यक्ष चैतन्ययुक्त जो देह तोच आत्मा असे चार्वाकाचे म्हणणे आहे. कारण मी स्थूल, मी कृश असा प्रयोग हे यास प्रत्यक्ष प्रमाण आहे. आतां माझा देह असा जरी प्रयोग होतो, आणि त्यावरून माझा असे म्हणणारा कोणीतरी निराळा असेलसे वाटते, तरी तो प्रयोग राहूचें शिर या म्हणण्याप्रमाणे औपचारिक आहे. कारण राहू तोच शिर असेच लोकप्रसिद्ध आहे.

आतां द्रव्यसंपादन आणि स्त्रीसंभोग यांपासून होणाऱ्या सुखांत दुःखमिश्रितता आहे. यास्तव अर्थ आणि काम हे पुरुषार्थ नव्हेत, असे कोणी म्हणू नये. धान्य घेऊं गेलें असतां त्या समागमे भूस येतें. किंवा मत्स्यादिकांसमागमे कंटक इत्यादि येतात म्हणून जसा कोणी धान्य व मत्स्य टाकीत नाही, तर भूस व कंटक यांचा त्याग करून सुखार्थी मुख्यार्थ ग्रहण करून सुखोपभोग घेतो, त्याचप्रमाणे द्रव्य आणि स्त्रीसंभोग यांतील दुःखाचा त्याग करून शहाणे आहेत ते सुख मात्र घेतात. मूर्खप्रमाणे दुःखभीतीने सुख टाकीत नाहीत. उदा., धान्यास उपद्रव देणारे पशू आहेत म्हणून किंवा अन्न मागणारे मधुकरी आहेत म्हणून त्या भयाने कोणी शेती करीत नाहीत व पाक करीत नाहीत काय? तर धान्य पेरतात आणि पाकहि करितात. याप्रमाणे ही उदाहरणे प्रत्यक्ष सिद्ध असतां जो कोणी दुःखभयाने सुख टाकितो तो पशूच जाणावा.

देहोत्पत्तीस कर्माची अपेक्षा नाही. कारण कर्म आहे अशाविषयी प्रत्यक्ष प्रमाण नसून ते केवळ अनुमानसाध्य आहे. अनुमानप्रमाण हे तर मुळी मिथ्याच आहे. तर मग जग कसे उत्पन्न होईल ? हे एक आणि दुसरे एक रोगी, एक निरोगी, एक गरीब, एक श्रीमंत असे कां ? याचे उत्तर असे आहे की, जगाची उत्पत्ति व त्यांतील वैचित्र्य ही स्वाभाविकच



आहेत. म्हणजे स्वभावेकरूनच ती तशी उत्पन्न झाली आहेत. जसा अग्नि हा सहजउष्ण आणि पाणी व वायु ही सहज शीतल आहेत त्याप्रमाणे.

परलोकांनाही, परलोकीं गमन करणारा आत्मा नाही व तेथे सुखही नाही. वर्णाश्रमांच्या क्रियांपासून कांही फल प्राप्त होतं असे म्हणतात; परंतु त्यांत कांही हांशील नाही. कोणी म्हणेल जर हे कांहीच नाही, तर मोठमोठे विद्वान्द्रव्यसाध्य व कष्टसाध्य अशीं वेदोक्त अग्निहोत्र, यज्ञ इत्यादि कर्मे करण्यास कसे प्रवृत्त होतात? तर असे समजावे कीं जे बुद्धिहीन व पौरुष म्हणजे पराक्रमहीन पुरुष आहेत, त्यांस हा जीवनोपाय आहे, दुसरे कांही नाही. कारण वेदच मुळीं भंड, धूर्त आणि निशाचर म्हणजे थडेलोर, ठक आणि राक्षस यांना केले आहेत तर त्यांतील कर्मे तशींच आहेत.

यज्ञांत पशुं मारलां असतां जर त्यांस स्वर्ग प्राप्त होतो, तर असे करण्यापेक्षां यजमानानें पित्यासच कां मारूं नये? श्राद्धानें पितरांची तृप्ति आहे म्हणवें तर गांवास जाणारानें बरोबर फराळाचें ओझे वागवावें यांत हांशील काय? घरीं मुलानें श्राद्ध करावें म्हणजे झालें. जर येथे अन्नादिक दान केल्यानें स्वर्गास पोचतें तर घराच्या खालच्या मजल्यांत केलेलें दान वरच्या मजल्यांतल्यास पोहोचावें तसें कां घडत नाही? देहाहून भिन्न असा आत्मा परलोकास जर गेलाच आहे तर वंशु इत्यादिकांच्या स्नेहास्तव त्यांस तो कधीं कां येऊन भेटत नाही? यास्तव जीव आहे. तोपर्यंत खुशाल खावें प्यावें व वेळेस कांही नसेल तर वेलाशक ऋण काढून तूप प्यावें; ऋणाचें भय बिलकुल वाळगूं नये. कारण भस्म झालेला देह पुन्हां जन्मास येत नाही. आणि जन्मच नसल्याकारणानें ऋण फेडण्याची पंचाईतहि नाही. सारांश 'घोड्याचें शिश्न पत्नीस ग्राह्य' हें वाक्य जसें थडेंच आहे, तशाच वेदामधील गोष्टी असून मांसभक्षण करण्यास राक्षस मात्र शिकवितात; दुसरे कोणी शिकविणार नाहीत. तस्मात् परलोकाप्राप्तीच्या आशेनें जे कोणी येथे सध्या कष्ट सोशितात ते कंटादिकांपासून होणाऱ्या वेदनांप्रमाणें नर्कदुःखच अनुभवितात. सारांश, प्रत्यक्ष जें कष्टरूप दुःख, याचेंच नांव नरक, स्त्रीसंभोगादिक जें सुख तोच स्वर्ग, प्रत्यक्ष प्रमाण तेंच प्रमाण, लोकप्रसिद्ध जो राजा तोच परमेश्वर आणि देहपात हाच मोक्ष. याहून स्वर्ग, नरक, ईश्वर, अनुमानादिक प्रमाणें व मोक्ष हीं दुसरीं नाहीत. याप्रमाणें शुकाचार्य तपस्येस गेले असतां वृहस्पतीनें त्यांचें रूप धारण करून दैत्यांच्या बुद्धीस मोह पाडण्यासाठीं विरोचन सिद्धांतांचें पुष्टीकरण केलें व त्यांस जें मत शिकविलें त्या मताचा अनुयायी चार्वाक आहे.

चार्वाकदर्शनाचा स्वतंत्र ग्रंथ नाही. अन्य दर्शनकारांनीं त्याच्यावर केलेल्या पूर्वपक्षात्मक टीकांवरून या दर्शनांतील विषयाची माहिती मिळते. या दर्शनाचा सुखापेक्षकर्मवाद असें म्हणतां येईल व उघड जरी नाही तरी आचरणांत

याचे अनुयायी शेंकडा ९९ वर आढळतील. [ अर्वाचीन कोश; सर्वदर्शनसंग्रह ].

**चालुक्य घराणे**—चालुक्य घराण्याचें राज्य मोठे विस्तीर्ण असून यांनीं इ. स. सहाव्या शतकापासून बाराव्या शतकापर्यंत सहा शतके राज्य केलें. या कालापूर्वी बराचसा काल हे एक बालिष्ठ राष्ट्र समजले जात असे. चालुक्य दक्षिणेंत आल्याबद्दलची माहिती प्रथम आपणांस सुमारें इ. स. ५५० च्या सुमाराची मिळते. पहिला पुलकेशी यानें इ. स. ५५० च्या सुमारास आपली सत्ता स्थापन केली. या घराण्याचे पुष्कळ शिलालेख आहेत व त्यांपैकीं शेवट शेवटच्या राजांच्या शिलालेखांतून या घराण्याची वंशावळ दिली आहे. तसेंच यांच्या मूठपुरुषाबद्दल, अयोध्येमध्ये राज्य करीत असलेला सोमवंशातील ५९ वा पुरुष विजयादित्य ( अयोध्येस ५९ पुरुष होऊन गेल्यावर विजयादित्य हा दक्षिणेंत आला ) हा मुख्य जिंकण्याकरितां दक्षिणेंत आला पण लढाईत मारला गेला अशी माहितीहि दिली आहे. या विजयादित्याची स्त्री गरोदर असून आपला जीव वचावून पळून गेली व एका ब्राह्मणाच्या घरी आश्रयास राहिली. तेथें तिला विष्णुवर्धन नांवाचा पुत्र झाला. यानें विष्णुगिरीवर तप करून गौरीला प्रसन्न करून घेतलें व मग राज्य स्थापून पुष्कळ विजय संपादन केले व कांची येथील पल्लव राजाच्या कन्येशी विवाह करून आपल्या राज्यास बळकटी आणली. याचा पुत्र विजयादित्य व त्याचा पुत्र पुलकेशिवल्लभ हा होय. ऐहोळ येथील शिलालेखांत पुलकेशीचा पिता रणराग व आज्ञाजयसिंहवल्लभ नामक होता असा उल्लेख आहे ( फ्लोट म्हणतो कीं या सर्व दंतकथा अमून, चालुक्य राजे हे पल्लव राजे राज्य करीत असतां दक्षिणेंत आले व त्यांचें राज्य त्रिलोचन ( त्रिनेत्र ) यानें स्थापिलें. एवढें मात्र ऐतिह्य आहे ). यालाच पुलकेशी असेंहि म्हणत असत. पुलकेशी याचे नातू विभक्त होऊन त्यांनीं पूर्व व पश्चिम चालुक्य घराण्याची स्थापना केली. यां पैकीं बडील नातू हा पश्चिमेकडे राहिला व धाकटा कुब्जविष्णुवर्धन यानें वेंगी येथील पल्लवराजा शालंकायन यास जिंकून व पूर्वकिनारा काबीज करून पूर्व घराण्याची स्थापना केली.

वेंगी येथील पल्लव राजे हे आंध्रप्रदेश यांच्यानंतर कृष्णा नदीच्या प्रदेशांत राज्य करीत असून बुद्धधर्मी होते. तेव्हां हा विजय म्हणजे बुद्धधर्मावरील ब्राम्हणधर्माचा विजयच होय. कारण चालुक्य हे वैष्णव होते. चालुक्य घराण्याला कल्याणचे चालुक्य असें म्हणण्याचा जो प्रघात आहे, त्याबद्दल फ्लोट म्हणतो कीं, पूर्वकालीन चालुक्य राजांच्या शिलालेखांत कल्याणच्याबद्दल कांहीच उल्लेख नाही. अगदी प्रथमच कल्याणचा उल्लेख पश्चिम चालुक्य घराण्यांतील राजा त्रैलोक्यमल्ल ( सोमेश्वर पहिला ) याच्या शा.श. ९७५ ( इ. स. १०५३-५४ ) च्या शिलालेखांत सांपडतो.



चालुक्यपूर्व घराणे.—पूर्वचालुक्य वंशाच्या राज्याला वेंगी देश म्हणतात. याच्या चतुःसीमा.—पश्चिमेस पूर्वघाट, पूर्वेस समुद्र, उत्तरेस गोदावरी नदी व दक्षिणेस कृष्णा नदी अशा आहेत. या चतुःसीमेंत असलेल्या मुलखाचें क्षेत्रफळ सुमारे ८००० चौरस मैल होतें. या देशाचें खरें नांव आंध्र देश असें असून त्याची राजधानी वेंगी ही होती.

पूर्व चालुक्य वंशाची स्थापना:—चालुक्य साम्राज्यावर दुसरा पुलिकेशी हा इ. स. ६०९ अथवा १० सालीं गादीवर आला. हा बलाढ्य राजा असल्यामुळे यानें दक्षिणेकडे आपलें राज्य वाढविलें व येथील पल्लव राजाचा पराभव केला. पुलिकेशीला आपल्या राज्यांतून इतक्या लांब मुलख-गिरीवर जावें लागलें म्हणून त्यानें आपला भाऊ पहिला विष्णुवर्धन याला आपल्या देशांत युवराज करून ठेविलें ( ६१५ ). या स्वारीतच बहुधा वेंगी देश चालुक्य साम्राज्याला जोडला गेला असावा. राजधानीला आल्यावर पुलिकेशी यानें आपल्या भावाला नवीन जिंकलेल्या मुलखावर सुभेदार नेमून पाठविलें. थोड्याच काळांत ( ६३२ ) परस्परांनुमर्तानें विष्णुवर्धन यानें पूर्वे किनाऱ्यावर स्वतंत्र साम्राज्य स्थापिलें; व चालुक्य वंशाचें पूर्व घराणें सुरू केलें. कोणी म्हणतात कीं त्यानें दंड करून स्वतंत्र राज्य स्थापिलें. हें राज्य ५०० वर्षे तरी या भागावर होतें. या घराण्यांतील निरनिराळ्या राजांनीं किती किती वर्षे राज्य केलें त्याबद्दलच्या शिलालेखांतील माहितीत फरक दिसून येतो. तसेंच शिलालेखांतील माहिती नुसती वंशावळीपुरतीच आढळते.

पूर्वचालुक्य वंशांत होऊन गेलेले राजे:—(१) पहिला विष्णुवर्धन ( ६१५ ते ६३३ ). हा पश्चिम चालुक्य राजा दुसरा पुलिकेशी याचा धाकटा भाऊ होय. याच्या बापाचें नांव पहिला कीर्तिवर्मा असें होतें. याला कुब्जविष्णुवर्धन, कुब्ज-विष्णु व विष्टीदेव असेंहि म्हणतात. याला पृथ्वीवल्लभ असें उपपद अमून विपमसिद्धि असें विरुद होतें. याच्या राज्याला वेंगीदेश म्हणतात. यानें वेंगीराज शालेकायण याचा पराभव करून आपलें राज्य स्थापिलें. यानें ओरिसापर्यंतचा मुलूख जिंकून राजमहेंद्री येथें राजधानी केली. याचें राज्य सर्व कलिंग देशावर होतें. यानें वेंगीवर स्वारी ६०५ च्या सुमारास केली व ६१० त हा स्वतंत्र झाला असें एके ठिकाणीं म्हटलें आहे तर दुसऱ्या ठिकाणीं ६१५ मध्ये गादीवर आला असें म्हटलें आहे. याच्या आज्ञेवरून याचा दरवारी कवि नानय्याभट्ट यानें महाभारताचें तेलगू भाषांतर केलें होतें. ( २ ) पहिला जयसिंह ( ६३३ ते ६६३ ), जयसिंह हा विष्णुवर्धनाचा वडील मुलगा होता. याला सर्वसिद्धि असें विरुद होतें. एका ताम्रपटावरून यानें ३३ वर्षे राज्य केलें तर दुसऱ्यावरून ३० वर्षे केलें असें दिसतें. ( ३ ) इंद्र ( भट्टारक ) ( ६६३ ). हा जयसिंहाचा धाकटा भाऊ. कोठे कोठे याला इंद्रराज असेंहि म्हटलें आहे. एका राजसंधानें याला गादीवरून काढण्याचा प्रयत्न केला त्यांत अधिराजेंद्र हा मुख्य होता. अधिराजेंद्र

बहुधा कलिंगनगरच्या गंगवंशाचा इंद्रवर्मा असावा. इंद्रानें ७ दिवसच राज्य केलें असें एके ठिकाणीं म्हटलें आहे. ( ४ ) दुसरा विष्णुवर्धन ( ६६३ ते ६७२ ), हा इंद्राचा मुलगा होय. याला सर्वलोकाश्रय हें उपपद होतें व विपमसिद्धि हें विरुद होतें. यानें नऊ वर्षे राज्य केलें. याचे २ शिलालेख नेलेर व मट्टेवाडा येथें आहेत. ( ५ ) मंगि युवराज ( ६७२ ते ६९६ ), हा दुसऱ्या विष्णुवर्धनाचा मुलगा होता. याला युवराज हा किताब होता. यालाहि सर्वलोकाश्रय व विजयसिद्धि हीं विरुद होती. याचा एक शिलालेख सांपडला आहे. ( ६ ) दुसरा जयसिंह ( ६९६ ते ७०९ ), हा मंगीचा सर्वांत वडील मुलगा होता. यानें १३ वर्षे राज्य केलें. ( ७ ) कोकिली, हा दुसरा जयसिंहाचा धाकटा सावत्र भाऊ असून यानें सहा महिनेच राज्य केलें. ( ८ ) तिसरा विष्णुवर्धन ( ७०९ ते ७४६ ), हा कोकिलीचा वडील भाऊ होता. हा सावत्र कीं सख्खा याचा स्पष्ट उल्लेख नाहीं. कोकिलीला गादीवरून काढून टाकून हा गादीवर बसला. ( ९ ) पहिला विजयादित्य ( ७४६ ते ७६४ ). हा तिसऱ्या विष्णुवर्धनाचा मुलगा होय. याला विजयादित्य भट्टारक असेंहि म्हणत. यानें १८ वर्षे राज्य केलें. ( १० ) चवथा विष्णुवर्धन ( ७६४ ते ७९९ ), हा पहिल्या विजयादित्याचा मुलगा होता. यानें ३६ वर्षे राज्य केलें. एका शिलालेखांत यास विष्णुराज नामाभिधान दिल्याचें आढळतें. ( ११ ) दुसरा विजयादित्य ( ७९९-८४३ ), हा चवथ्या विष्णुवर्धनाचा मुलगा. याला त्रिभुवनांकुश नरद्वैमृगराज असेंहि म्हणत. यानें ४०, ४४ व ४८ वर्षे राज्य केलें असा निरनिराळ्या ताम्रपत्रांत उल्लेख आहे. यांतील ४४ वर्षे हा उल्लेख विश्वसनीय असावा. हाच या घराण्यांतील पहिला सार्वभौम राजा असावा. एका शिलालेखावरून असें म्हणतात कीं, यानें बारा वर्षांत गंग व रट राजांच्या-वरोवर १०८ लडाया केल्या व तितकाच देवळेंहि बांधली. हे बहुधा मालखेडचे राष्ट्रकूट असावेत. यांचा समकालीन रट राजा तिसरा गोविंद होता. विजयादित्याच्या नंतर रट राजांनीं वेंगीवर स्वारी करून तेथें कांहीं काळ आपला अंमल बसविला होता. याचे दोन शिलालेख उपलब्ध आहेत. ( १२ ) पांचवा विष्णुवर्धन अथवा कालविष्णुवर्धन ( ८४३ ते ८४४ ), हा दुसऱ्या विजयादित्याचा मुलगा होता. याला महाराज ही पदवी लावीत असत. यानें अठरा महिनेच राज्य केलें. ( १३ ) तिसरा विजयादित्य उर्फ गुणांक ( ८४४—८८८ ), हा पांचव्या विष्णुवर्धनाचा वडील मुलगा. याला एका ताम्रपत्रांत गुणांक असें म्हटलें आहे. रट्यांच्या राजानें मदतीस बोलाविल्यावरून यानें त्यास मदत देऊन गंगाचा मंगीराज यास लढाईत ठार मारिलें. तसेंच पुढें मालखेडच्या ( राष्ट्रकूट ) दुसऱ्या कृष्णराजाचा पराभव करून त्याची राजधानीहि यानेंच जाळली. ( १४ ) पहिला भौम ( ८८८ ते ९१८ ), हा मागील राजाचा भाऊ पहिला विक्रमादित्य याचा मुलगा



होता. तिसऱ्या विजयादित्याच्या मृत्यूनंतर रट्ट लोकांनी वेंगी देशावर स्वारी करून तो देश घेतला. पुढे भीमानें आपलें राज्य त्यांच्यापासून परत जिंकून घेतलें व कृष्ण-राष्ट्रकूटाचा पराभव केला. याचें दुसरें नांव द्रोहार्जुन असें होतें. ( १५ ) चवथ्या विजयादित्य-कोल्लभिंग ( ९१८ ), हा पहिल्या भीमाचा मुलगा. याच्या बायकोचें नांव मेलंबा. यानें सहा महिने राज्य केलें. यानें कलिंगांच्या राजांनां जिंकलें. ( १६ ) पहिला अम्म ( अप्प ? ), सहावा विष्णुवर्धन ( ९१८—९२५ ), हा चवथ्या विजयादित्याचा वडील मुलगा याचें नांव विष्णुवर्धन असें होतें. याच्या कारकीर्दीत राजमहेंद्री शहर चालुक्यांनीं जिंकलें. राष्ट्रकूटांवरोबर याच्या आसानीं याच्याविरुद्ध फट केला होता परंतु तो सिद्धीस गेला नाहीं. ( १७ ) पांचवा विजयादित्य ( ९२५ ). हा पहिल्या अम्माचा मुलगा. याचें दुसरें नांव बेट्ट. याला तैलप्पनें गादविरून काढलें. याचा कारभार महिनाभरच झाला. ( १८ ) तालप ( ९२५ ), हा पहिल्या भीमाचा मुलगा जो युद्धमल्ल ( पहिला ) त्याचा पुत्र होय. याच्या नांवाचा उल्लेख तारप, तालप ( तैलप्प ) असा निरनिराळ्या ठिकाणीं आहे. हा पांचव्या विजयादित्याला गादीवरून काढून गादीवर आला. याला विक्रमादित्य ( दुसरा ) यानें गादीवरून काढलें- यानें १ महिनाच कारभार केला. तालप व विक्रमादित्य ( दुसरा ) यांच्या झटापटीत तालप ठार झाला असें एके ठिकाणीं म्हटलें आहे. ( १९ ) दुसरा विक्रमादित्य ( ९२५—९२६ ), हा पहिल्या भीमाचा दुसरा मुलगा. यानें तैलप्पाला जिंकून राज्य कमाविलें. यानें ११ महिने राज्य केलें. ( २० ) दुसरा भीम ( ९२६—९२७ ), हा पहिल्या अम्माचा दुसरा मुलगा. यानें दुसऱ्या विक्रमादित्याला जिंकून राज्य मिळविलें. तैलप्पाचा मुलगा दुसरा युद्धमल्ल यानें याची कत्तल करून राज्य घेतलें. यानें ८ महिने कारभार केला. ( २१ ) दुसरा युद्धमल्ल ( ९२७—९३४ ), हा तैलप्पाचा वडील मुलगा. यानें दुसऱ्या भीमाचा पराभव करून राज्य कमाविलें. परंतु याचा पराभव करून तिसऱ्या भीमानें याच्यापासून राज्य घेऊन याला हाकून लावलें. ( २२ ) तिसरा भीम.—सातवा विष्णुवर्धन ( ९३४—९४५ ), हा चवथ्या विजयादित्याचा मुलगा व पहिल्या अम्माचा सावत्र भाऊ. यानें बारा वर्षे राज्य केलें. याच्या राणीचें नांव लोकमहादेवी होतें. यानें राजमय्य, ढळग, त्रिज्ज व अय्यप यांचा वध केला. राष्ट्रकूट ( पांचवा ) गोविंद याचा या भीमानेंच पराभव केला. ( २३ ) दुसरा अम्म; सहावा विजयादित्य ( ९४५ ते ९७० ), हा दुसरा भीम याचा धाकटा मुलगा होता. याचें दुसरें नांव सहावा विजयादित्य असें होतें. यावेळीं पांचव्या विजयादित्यापासून चालुक्य आलेला गृहकलह थांबला. कामराज व नायमोबा यांची मुलगी ती याची राणी होय.

हा ९४५ च्या दिसेंबरच्या पांचव्या तारखेला शुक्रवारी गादीवर बसला. त्यावेळेला तो बारा वर्षांचा होता. ( २४ ) दानार्णव ( ९७०—९७३ ), हा दुसऱ्या अम्माचा वडील सावत्र भाऊ होता. याला घनार्णव असेंहि म्हणत. कांहीं लेखांत दानार्णव यानें तीस वर्षे ( ९७३—१००३ ) राज्य केलें असें आहे. परंतु पुष्कळ लेखांत यानें तीनच वर्षे राज्य केलें व बाकीची २७ वर्षे चोल राजांच्या स्वान्यांच्या अंदाधुंदीत गेली व त्यावेळीं वेंगी देशावर कोणीहि राजा नव्हता असें आहे. तसेंच कांहीं लेखावरून असें अनुमान निघतें कीं, सदर अवधीत चोल राजांनीं हा मुलूख जिंकला असावा ( २५ ) शक्तिवर्मा ( १००३—१०१५ ), हा दानार्णवाचा सर्वांत वडील मुलगा होता. याला चालुक्यचंद्र असें म्हणत. अनुपलब्ध माहितीचीं ३० वर्षे संपल्यानंतर हा राज्यावर आला. ( २६ ) विमलादित्य. ( १०१५—१०२२ ), हा शक्तिवर्म्याचा धाकटा भाऊ. याच्या बायकोचें नांव कुंदवा महादेवी होतें. चोल राज राजराजा याची ही कन्या होती. विमलादित्यास विमलार्क असें दुसरें नांव होतें. ( २७ ) राजराज ( पहिला )—आठवा विष्णुवर्धन ( १०२२—१०६३ ), हा विमलादित्याचा मुलगा होता. कांहीं लेखांत यानें ४१ वर्षे राज्य केलें असें आहे तर कांहींत ४० वर्षे आहेत. याची राणी राजेन्द्र चोलाची कन्या होती. ही याची मामेवहीण असून तिचें नांव अम्मंगदेवी होतें. सातवा विजयादित्य ( राज प्रतिनिधी १०६३—१०७७ ) हा कुलोत्तुंग देव याचा चुलता होय ( पहिला राजराज याचा भाऊ ). हा आपल्या पुतण्याच्या हाताखालीं त्याचा प्रतिनिधी होता. ( २८ ) कुलोत्तुंग पहिला ( १०६३—१११२ ), हा पहिला राजराज याचा मुलगा होता व याला पहिला राजेन्द्रचोल असें म्हणत. यानें चोलांचें राज्य जिंकलें ( १०६३ ) व वेंगी प्रांतावर प्रतिनिधी नेमून आपण चोलांचें राज्य पाहू लागला. याचा पहिला प्रतिनिधी सातवा विजयादित्य ( १०६३—१०७७ ), दुसरा प्रतिनिधि दुसरा राजराज ( १०७७—७८ ) व तिसरा वीरनाथ उर्फ वीरदेव ( १०७८ ते ११०७ ) होता. कुलोत्तुंगापासून वेंगाचें राज्य हा चोल देशाचा एक प्रांत झाला. कुलोत्तुंगाचा समकालीन पश्चिम चालुक्य राजा सहावा विक्रमादित्य होय. कुलोत्तुंगानें आपला मांडलिक कलिंग देशाचा राजा याच्यावर खंडणी न दिल्यामुळें १०७१ मध्ये स्वारी केली होती. याची राजधानी यावेळीं गंगापुरी होती. विक्रमांकदेवचरित्र या काव्यावरून असें दिसतें कीं, चोल राज्यांतील अंतःकलहामुळें कुलोत्तुंग देव याला चोल राज्य वळकाविण्यास संधि मिळाली. ( २९ ) विक्रमदेव ( १०१२—११२७ ), हा पहिला कुलोत्तुंगदेव याचा मुलगा. यानें १५ वर्षे राज्य केलें. आपल्या भावाप्रमाणें हाहि युवराज असतांना वेंगी देशाचा राजप्रतिनिधि असावा. व त्याचा हा काल वीरदेव यानंतरचा असावा. दुसरा राजराज ( वेंगी राजप्रतिनिधी १०७७—७८ ), पहिल्या कुलोत्तुंगदेवाचा हा दुसरा मुलगा. सातव्या विजयादित्यानंतर




याला वेंगोवर पाठविण्यांत आले.परंतु एक वर्षानें हा कंटाळून परत आला. वीरदेव उर्फ नववा विष्णुवर्धन वेंगीचा राज-प्रतिनिधि (१०७८-११००) हा पहिल्या कुलोत्तुंगाचा तिसरा मुलगा. ह्याचा प्रतिनिधित्वाचा काल खात्रीलायक उपलब्ध नाही. याच्या राज्यकारभाराचें ठाणें जननाथ नगरी होतें. ( ३० ) दुसरा कुलोत्तुंगदेव, हा विक्रमदेवाचा मुलगा होता. हा पूर्वचालुक्य वंशांतील शेवटचा पुरुष होय. हा ११२७ त गादीवर आला. यानें ११३२ मध्यें दिलेलें एक तम्रपत्र उपलब्ध आहे. याच्या वेळीं वारंगळचे गणपती राजे हे या सर्व चालुक्यांचा प्रदेश हळू हळू घशाखाली उतरीत होते, शेवटीं त्यांनीं स. ११२८ ( डो.वर्नेलच्या मते ) या सुमारास या चालुक्यांचें राज्य खालसा केलें असावें. पुढें हे राजे फार तर मांडलिक म्हणून असावेत.


[ संदर्भग्रंथः—इंडियन अँटिक्वेरी, पु. ४, ५, ७, ८, १२, १३ व २०; हल्ड्झ—साऊथ इंडियन इन्स्क्रिप्शन्स; मावेल डफ-इंडि. क्रॉनॉलजी; वॉवे गॅझेट. पु. १. भा. २; एपि. इंडिका, पु. ६; सेनेल-डिनेस्टीज ऑफ सदर्न इंडिया ].

### पूर्व चालुक्य घराण्याची वंशावळ.

[ ही वंशावळ, इंडियन अँटिक्वेरीच्या तिसऱ्या पुस्तकांत ( पृ. १-१५; ९३-१०४; २६६-२८५ ) या घराण्याची जी माहिती आली आहे तिच्यावरून व सेवेलच्या 'दक्षिण हिंदु-स्थानांतील घराणे' या पुस्तकांत जी वंशावळ दिली आहे तिच्यावरून तयार केली आहे. हात नांवांमागे दिलेला अंक गादीवर बसलेल्या राजांचा अनुक्रमांक होय ]



### ( विष्णुवर्धन पांचवा पुढें चालू )



पश्चिम चालुक्य घराणे.—ब्रह्मदेवाच्या हातांतील चुळू (अर्घ्या) पासून चालुक्य घराणें उत्पन्न झालें अशी एक कथा आहे. या घराण्याचा मूळपुरुष जयसिंह पहिला हा होय. या घराण्याची पहिली राजधानी इंदुकांती ही होती. तेथून पहिल्या पुलकेशीने ती वातापी (वदामी) येथे बदलली. जयसिंहास दोन पुत्र होते, बडोल बुद्धवर्मा व धाकटा रणराग. पैकीं बुद्धवर्मा यास विजयराज (विजयवर्मा) नांवाचा पुत्र होता. हा इ. स. ५७२ च्या सुमारास हयात होता. याच्या वंशाची माहिती मिळत नाही. रणरागाचा पुत्र पुलकेशी (अथवा पुलकेशी) असून त्यास वल्लभ अशी पदवी होती. हाच खरोखर या वदामीच्या पश्चिम चालुक्य घराण्याचा संस्थापक होय. याला सत्याश्रय, रणविक्रम असेंहि म्हणत. याच्या राणीचें नांव दुर्लभदेवी होतें.



पुलकेशी वल्लभानें कदंब वंशांतील एका शाखेची राजधानी वनवासी ही जिंकल्याबद्दल ऐहोळ येथील शिलालेखांत उल्लेख आहे. त्यानें वदामी ( वातापी ) सुद्धां काबीज केलें. याच शिलालेखांत कीर्तिवर्मा ( पहिला ) याला नळ, मौर्य, कादम्ब यांची “ काळरात्र ” असें म्हटलें आहे. त्यानें कादम्बांचा पूर्ण पराजय केला असें म्हणतात. कीर्तिवर्मा ( पहिला ) हा पुलकेशीचा वडील पुत्र असून त्यास पृथ्वी-वल्लभ म्हणत. ह्याची कारकीर्द इ. स. ५६७ ते ५९७ होती. यानें अंग, वंग, कलिंग, मगध, केरळ, मद्रक, गंग, मूषक वगैरे देशांवर स्वाभ्या केल्या. याच्या नंतर याचा धाकटा भाऊ मंगलीश गादीवर आला. यानें कच्छुरीस ( कलचुरीस ) जिंकल्याबद्दल त्याच शिलालेखांत उल्लेख आहे. त्यानें आपल्या मुलास ( सत्याश्रय इंद्रवर्म्यास ) गादी मिळवून देण्याचा प्रयत्न केला, त्यांत हा मारला गेला. यानें रेवती द्वीप, कोंकणचा कांहीं भाग हे प्रदेश व मातंग लोक, व चेष्टीचा शंकरगण याचा पुत्र बुद्ध इत्यादिकांस जिंकलें. यास मंगलीश्वर, मंगलराज, रणविकांत अशीं नांवें होती. यानें स. ५९७ ते ६१० पर्यंत राज्य केलें. याच्या मागून पहिला सत्याश्रय गादीवर वसला. या घराण्यांत सत्याश्रय ( पहिला ) हा फार वलिष्ठ राजा होऊन गेला. हा पहिल्या कीर्तिवर्म्याचा पुत्र असून त्यास वल्लभेंद्र, पृथ्वीवल्लभ किंवा दुसरा पुलकेशी म्हणत. हा या वंशांतील पहिला सार्वभौम राजा होय. याची कारकीर्द स. ६१०-६४२ पर्यंत होती. याच्या वंशजांस याचेंच नांव पुष्कळदां कवींनी दिलें आहे. यानें कनोजचा राजा हर्षवर्धन यांस व उत्तरेकडील एका गोविंद नांवाच्या राजास जिंकलें ( हा बहुतेक कोणी राष्ट्रकूट वंशांतील राजा असावा असें फ्लीट याचें मत आहे ). पुष्कळशा शिलालेखांतून यानें कोंकणचे मौर्य, लाट, कदंब, मालव, गुर्जर इत्यादि राजांस जिंकल्याचा उल्लेख आहे. तसेंच यानें पिष्टपुर ( पिठापुरम् ) व पुरी हस्तगत करून महाराष्ट्र व वेंगी देश काबीज केला. कलिंग व कोसल येथील राजे त्यास भीत असत. तसेंच त्यानें चोल, पांड्य व केरळ लोकांवर स्वाभ्या केल्या; इत्यादि गोष्टी शिलालेखांतून आढळतात. म्हैसूरकर गंग व अल्लुप हे त्याचे दोस्त होते. एकंदरीत तो फार बलाढ्य असून त्यानें बराचसा मुलुख जिंकला असावा. नंतर यानें परमेश्वर विरुद्ध धारण केलें. पल्लव ( पहिला महेंद्र ) याचा यानें पराभव केला. ह्युएनत्संग हा याच्या राज्याबद्दल व राज्यांतील चालीरीति व वैभव यांच्याबद्दल फार सुरस वर्णन देतो. तो त्यास पुलकेशी म्हणतो. फग्युसन असें म्हणतो की या वेळीं इराणच्या गादीवर असलेला खुश्रू ( दुसरा ) व पुलकेशी दुसरा यांच्यामध्ये नजरनजराणे जात येत असत ( ६२५ ). एका शिलालेखांत सत्याश्रयास अंबेरा नांवाची मुलगी होती असा उल्लेख आहे. याच्याच धाकट्या भावानें ( कुब्जविष्णुवर्धनानें ) वेंगीस पूर्वचालुक्य घराणें स्थापन केलें. याचा वडील पुत्र आदित्यवर्मा यानें कृष्णतुंगा दुआ-

वांत राज्य केलें होतें. दुसरा पुत्र चंद्रादित्य यानें सावंतवाडीस राज्य केलें. पुलकेशीचा धाकटा भाऊ जयसिंह यानें नाशिक येथें राज्य केलें व ध्रुवइंद्रवर्म्यानें रेवतीद्वीपास राज्य केलें. पुलकेशीच्यावेळीं रविकीर्ति नांवाचा जैन कवि होता. यानेंच पुलकेशीचा ऐहोळ शिलालेख लिहिला आहे. त्यांत तो आपल्याला कालिदास व भारवी यांच्या बरोवरीचा मानतो. सत्याश्रयानंतर पल्लव, पांड्य, चोल व केरळ यांनी वंड केलें. त्यांत काहीं काळपर्यंत त्यांनां जय मिळाला. पण विक्रमादित्य ( पहिला ) यानें त्यांचा पराजय करून व कांची घेऊन आपल्या पूर्वजांची गादी मिळविली. हा दुसऱ्या पुलकेशीचा तिसरा पुत्र होय. यानें सन ६५५ ते ६८१ पर्यंत राज्य केलें. याला सत्याश्रयरण रसिक ही पदवी होती. सेन्द्रकांचा राजा याचा मांडलिक असल्याबद्दल एका शिलालेखांत उल्लेख आहे. याचा पुत्र युद्धमल्ल ( पहिला ) उर्फ विनयादित्य ( सत्याश्रय ) हा वापामागून गादीवर आला. यानें प्रचंड सैन्य घेऊन पल्लवांचें राज्य जिंकलें. विनयादित्य हा सर्व दक्षिण देशाचा राजा असून यानें कळंग ( कदंब ? ), केरळ, हैहय, पल्लव, विळ, मालव, चोल, पाण्ड्य इत्यादि राजे जिंकल्याचा उल्लेख आढळतो. तसेंच कावेर, सिंहा व पारसीक या राजांनां मांडलिक वनाविल्याचें तो सांगतो. कदाचित हें सर्व खरें नसलें तरी तो बलाढ्य राजा होऊन गेला एवढें खरें आहे. यानें इ. स. ६८१-६९६ पर्यंत सार्वभौम राज्य केलें.

विनयादित्याचा पुत्र विजयादित्य याची विशेष माहिती मिळत नाहीं. त्यावरून त्याची कारकीर्द ( ६९६-७३३ ) साधारण शांततैत्तच गेली असावी. यानें पट्टकल येथें एक शिवालय बांधलें. याचा वडील पुत्र विक्रमादित्य ( दुसरा ) हा आपण पल्लव राजास मारून कांचीमध्ये प्रवेश केला, असें म्हणतो व त्याप्रमाणें एका शिलालेखांत त्यानें कांची येथील राजास तीन वेळ जिंकलें असा उल्लेखहि आढळतो. यानें पांड्य, चोल, केरळ व कदंब यांनां जिंकलें होते. याच्या म्हणण्याप्रमाणें यानें कांची येथील राजा नन्दिपोतवर्मा यास ठार मारून कांचींत प्रवेश केला होता. तेथें त्यास पूर्वीचा राजा नरसिंह पोतवर्मा यानें केलेली पुष्कळ कारागिरीचीं कामें आढळली, असें एके ठिकाणीं म्हटलें आहे. याच्या राणीचें नांव लोकमहादेवी असून यानें इ. स. ७३३ ते ७४७ पर्यंत राज्य केलें. नंतर याचा पुत्र कीर्तिवर्मा ( दुसरा ) हा गादीवर आला. यानें पल्लवांवर जय मिळविल्याचा उल्लेख आहे. पण लवकरच याच्या राज्यांत बंडाळी होऊन व बाजूच्या राष्ट्रकूटादि राजांनीं स्वारी करून त्याचें राज्य डबघाईस आणलें. यानें स. ७४७-७५७ पर्यंत राज्य केलें. विक्रमादित्य ( दुसरा ) गादीवर असतां राष्ट्रकूट, कलचुरी, यादव वगैरेंनीं या राज्यास पुष्कळ उपद्रव दिल्यामुळे यांची सत्ता अगदीं डळमळीत झाली होती. ती पुढें तैलप ( दुसरा ) यानें पुन्हां प्रस्थापित केली. या राजांबद्दल विव्हरणकृत विक्रमांकदेवचरित या काव्यांत पुष्कळ माहिती दिली आहे.



कीर्तिवर्म्याच्या मागून पहिला भीम, तिसरा कीर्तिमान, पहिला तैल, तिसरा विक्रमादित्य, दुसरा भीम, पहिला अय्यण व चवथा विक्रमादित्य हे गादीवर बसले. या विक्रमादित्याचा मुलगा तैल ( दुसरा ) यानें ककराष्ट्रकूटापासून पुन्हां आपलें राज्य मिळविल्यामुळें पश्चिम चालुक्य घराण्याची सत्ता साधारणतः दोन शतकांनीं पुन्हां प्रस्थापित झाली. यालाहि विक्रमादित्य पदवी होती व पहिला आहवमल्ल असेंहि यास म्हणत. याला कल्याणशाखेचा पहिला पुरुष असें फलीट म्हणतो व याची कारकीर्द इ. स. ९७३-९९७ अशी तो देतो. यानें माळव्याच्या मुंज राजाला ठार मारिलें. यानें ककराष्ट्र-कूटाची मुलगी जाकलदेवी इच्याशी लग्न लाविलें. व कल्याण येथें पुन्हां आपलें राज्य स्थापिलें ( शके ८९६ श्रीमुखसंवत्सर ). यावेळीं याच्या हाताखालीं चेदी, चोल, हानगल, वेळगोळ, कुंतल वगैरे प्रांत होते. याचा पुत्र सत्याश्रय दुसरा व याची राणी अंबिकादेवी होय. यानें स. ९९७-१००८ पर्यंत राज्य केलें. याच्या मागून याचा पुतण्या विभुविक्रम ( विक्रमादित्य पांचवा उर्फ त्रिभुवनमल्ल पहिला ) यानें १००८-१०१८ पर्यंत राज्य केलें व त्याच्यामागून त्याचा भाऊ जगदेकमल्ल पाहला उर्फ जयसिंह ( तिसरा ) हा गादीवर आला. यानें माळवा ( भोज-राज ), चेर ( राजेंद्र ) व चोल या राजांस जिंकल्याचा व सप्तकोंकण घेतल्याचा उल्लेख आढळतो. यानें १०१८-१०४२ पर्यंत राज्य केलें. याच्या बायकोचें नांव सुगलदेवी. याचा मुलगा सोमेश्वर ( पहिला ) किंवा आहवमल्ल ( दुसरा ) उर्फ पहिला त्रैलोक्यमल्ल. यानें चोल राजाचा एकदां पराभव केला, तेव्हां चोल राजा कुलोटुंग ( पहिला ) यानें याच्यावर स्वारी करून याचाहि पराभव केला.

विह्वल म्हणतो कीं, सोमेश्वर यानें दोन वेळां चोल राजाचा पराभव केला. यानें भोजाचा पराभव करून धार घेतलें. याच कारकीर्दीत कदम्ब वगैरे लोकांनीं स्वतंत्र होण्याचा उपक्रम सुरू केला. विह्वलानें याच्या पराक्रमाचें फार वर्णन केलें आहे. त्यानें कांची, गौड, बंगाल, कामरूप वगैरे देशांवर स्वाऱ्या केल्या व कल्याण ही राजधानी केली. मैळालदेवी ( त्याची राणी ) ही बनवासी प्रांतावर सन १०५० च्या सुमारास राज्य करीत होती व दुसरी राणी केतलदेवी ही १०५४ त पोन्नवाड जिल्ह्यावर राज्य करीत होती. यानें बच्चलदेवी, चन्द्रलकव्हे ( चन्द्रिकादेवी ) व मैळालदेवी व केतलदेवी या चार राण्या केल्या होत्या. हा इ. स. १०४२ ते १०६८ पर्यंत राज्यावर होता. याच्या मागून याचा पुत्र सोमेश्वर ( दुसरा ) हा राजा झाला. यानें कादम्ब, अलुप व चोल यांवर वचक बसविला. यास सोयीदेव उर्फ भुवनैकमल्ल असें म्हणत. याची राणी चोलकन्या होती. यानेंच चोल राजास गादीवर बसण्यास मदत केली होती. याची कारकीर्द स. १०६९ ते १०७६ पर्यंत होती. नंतर याचा भाऊ विक्रमादित्य ( सहावा ) राजा झाला. यानें कदंबांचा कांहीं मुलूख घेतला. यास परमादिकलि विक्रम उर्फ दुसरा

त्रिभुवनमल्ल विक्रमांक म्हणत. यानें १०७६ ते ११२६ पर्यंत राज्य केलें. यानें ( चालुक्य ) विक्रमशक फाल्गुन शुद्ध पंचमी शके ९९७ ( तारीख १४ फेब्रु. इ. स. १०७६ ) रोजीं चालू केला. यानें आपली मुलगी मैळलदेवी ही जय-केशी कदम्ब राजास देऊन आपण चोल राजकन्येशीं विवाह केला. यानें राज्यारोहण केल्यावर लगेच बरील आपला शक सुरू केला. पण त्याच्या मृत्यूनंतर तो नाहोसा झाला. यानें पुष्कळ लढाया मारल्या. याला आपल्या राज्याकरितां शत्रू-प्रमाणें आपल्या भाऊबंदांवरोवरहि नेहमीं युद्ध करावें लागलें. द्रविड, पांड्य, कोंकण होयसळ या राजांचा यानें पराभव केला. याची राणी मलयमतीदेवी ही केरेंयूर प्रांता-वर १०९५ च्या सुमारास राज्य करीत होती व दुसरी राणी लक्ष्मीदेवी ही बर्मपुरास राज्य करीत होती. हा फार बलाढ्य असून पुष्कळशा शिलालेखांवरून याच्या राज्याचा विस्तार अजमावतां येतो. याच्या नंतरच्या राजांनीं विशेष कांहीं केलें नाहीं. त्यांच्या सत्तेस येथून उतरती कळा लागली. या विक्रमादित्याचा मुलगा सोमेश्वर ( तिसरा ) हा त्याच्या नंतर गादीवर आला. यानें विज्जल व कलचुरी यांनीं डळ-मळित केलेली चालुक्यसत्ता तात्पुरती पुन्हां प्रस्थापित केली. यानें आंध्र, द्रविड, मगध, नेपाळ येथील राजांवर स्वारी केली व मानसोळास ( अभिलषितार्थ चिंतामणी ) ग्रंथ रचिला ( ११२७ ). पुढें कालचुरी व गणपति या घराण्यांची वाढती सत्ता व म्हैसूरच्या होयसळ बळाळ राजाचा उदय यामुळें या चालुक्य सत्तेस यावेळीं ग्रहण लागलें.


सोमेश्वरास भूलोकमल्ल असें म्हणत. यानें ११२६-११३८ पर्यंत राज्य केलें. नंतर त्याचा पुत्र जगदेकमल्ल ( ११३८-५० ) व त्याचा भाऊ तिसरा तैल ( तिसरा त्रैलोक्यमल्ल ) यानें ( ११५०-६२ ) राज्य केलें. याचा सेनापति विज्जण ( विज्जल ) कलचुरी यानें याला ११५७ पर्यंत कैदेत ठेविलें होतें. हा केव्हां मेला तें समजत नाहीं. स. ११६३ च्या पूर्वी बहुधा तो मेला असावा. त्यानें कल्याण सोडून अण्णे-गिरी ही राजधानी केली व ११६२ त सार्वभौम सत्ता स्थापिली. याचा पराभव क्वाकतीय प्रोल राजानें केला होता. पुढें याचा पुत्र सोमेश्वर चवथा ( त्रिभुवनमल्ल तिसरा, वीर सोमेश्वर ) यानें ११६३ ते ११८९ पर्यंत राज्य केलें. याच्या वेळीं हें पश्चिम चालुक्य घराणें नामशेष झालें. हा या घराण्याचा शेवटचा राजा होय. याच्या उत्तरेकडील राज्यांत बऱ्हाड व माळवा ह्यां सुद्धां येत असत. हे निर-निराळ्या प्रांतांवर आपले राजपुत्र, राण्या व इतर नातलग यांनां राजप्रतिनिधी नेमीत असत. अशा प्रतिनिधींचीं नांवें निरनिराळ्या शिलालेखांतून, व ताम्रपटांतून पुष्कळ आली आहेत. शेवटीं यांच्या उत्तरेकडील राज्य देवगिरीचे यादव व दक्षिणेकडील राज्य द्वारसमुद्राचे होयसळ यांनीं जिंकून घेतलें.




[ संदर्भग्रंथः—इंडियन ऑटोक्वेरी. पु. ४, ५, ६, ७, ८, १०, २१ व ३९; फ्लूट-डिनेस्टीज ऑफ दि कॅनरीज डिस्ट्रिक्ट्स; राईस—इन्स्क्रिप्शन्स; बॉम्बे ग्याझे. पु. १, भा. २; मावेल डफ—इंडियन कॅनॉलॉजी; जर्नल रा. ए. सोसायटी पु. ४. ११; अमरावती डिस्ट्रिक्ट ग्याझे; सेवेल—डिनेस्टीज ऑफ सदर्न इंडिया. ].

**पश्चिम चालुक्य घराण्याची वंशावळ**

[ शिलालेख, ताम्रपत्र व फ्लूट ( दक्षिण हिंदुस्थानांतील घराणी ) यांनी उद्धृत केलेल्या वंशावळीवरून ही वंशावळ तयार केली आहे ]




( अग्र्यण पहिला पुढें चालू )




कन्नड कवीपैकी रत्न नांवाचा एक प्रख्यात कवि, पश्चिम चालुक्य दुसरा तैल याच्या पदरी होता. यानें स. ९८२ व स. ९९३ मध्ये गदायुद्ध व अजितपुराण हे ग्रंथ रचिले. हा जैनधर्मी वैश्य जातीचा होता. यानें या चालुक्य घराण्याचो जो वंशावळ दिली आहे तोत व वर दिलेल्या वैशावळीत थोडासा फरक पडतो. यानें दिलेली वंशावळ अशीः [ इंडि. ऑट. पु. ३९ ].

सत्याश्रय विष्णुवर्धन







पश्चिम चालुक्य शक.---पश्चिम चालुक्य राजा साहवा विक्रमादित्य. यांना शालिवाहनाशकाऐवजी आपला एक शक प्रभारांत आणला. याला त्याच्या नांवावरून चालुक्य-विक्रमकाल व चालुक्यविक्रमवर्ष म्हणत असत. या शकाचें पहिलें वर्ष म्हणजे त्याच्या कारकीर्दीचें (राज्यारोहणाचें) पहिलें वर्ष होय. अनल अथवा नल संगतसर, शालिवाहन शक ९९७ ह्याजें इ. स. १०७५—७६ होय. परंतु मागे दर्शविल्याप्रमाणें हा शक फाल्गुन शुद्ध पंचमी शालिवाहन श. ९९७ (तारीख १४ फेब्रुवारी इस्वी स. १०७६) रोजी सुरू झाला असें दिसतें. ही तारीख मावेल डफनें शिलालेखाच्या आधारे दिली आहे. इलियटन यांनीं हिरेमुद्दनूर, कुर्तकोटी, अरलेश्वर, लक्ष्मेश्वर, नरेगळ वगैरे ठिकाणच्या शिलालेखांवरून या शकाच्या आरंभाचें (१०७५ इस्वी सनाचें) वर्ष दिलें आहे. परंतु हें वर्ष याप्रमाणें एक थेंत नसून निरनिराळें येतें. मात्र त्यांत फारसा फरक न येतां एखाद्या वर्षाचेंच अंतर येतें [इंडि. अँटि. पु. २२].


लाट देशाचें चालुक्य घराणें.—या घराण्याची स्थापना वारप्प यांनीं इ. स. ९७५ च्या सुमारास केली. हा अनहिलवाडच्या चालुक्य घराण्याचा मूळपुरुष मूलराज (सोळंखी) याचा नातेवाईक असावा. फोर्बस ह्याणतो की हा पश्चिम चालुक्य दुसरा तैलप याचा सेनापति होता; परंतु संस्कृत संकीर्तनांत याला कान्यकुब्ज येथील राजाचा सेनापति म्हणले आहे; यांनीं राष्ट्रकूटांशीं सोयरीक केली होती.

यांनीं मूळराज (सोळंखी) याच्यावर स्वारी करून त्याचा पराभव केला; तेव्हां मूळराज हा कथकोटकडे पळून गेला. परंतु कांहीं दिवसांनीं त्यांनीं मोठ्या सैन्यानिशीं वारप्पावर स्वारी केली. या लढाईत वारप्प हा ठार झाला. याच्या नंतर गोंगीराज, कीर्तिराज, वत्सराज व त्रिलोचनपाल हे राजे लाट देशावर राज्य करीत होते. त्रिलोचनपाल इ. स. १०५१ त हयात होता [मावेल डफ; रासमाला].


पिठापुराचे चालुक्य घराणें.—मद्रास इलाख्यांतलं पिठापुराचें येथें एक चालुक्य घराणें नांदत होतें. हें स्वतःला वेंगच्या पूर्वचालुक्यांतील पहिला विजयादित्य वेट्ट याचे वंशज मानीत असत. यांचा पहिला राजा विजयादित्य नांवाचा होता. या वंशांत मल्लपदेव नांवाचा एक शूर राजा इ. स. १२०२ मध्ये होऊन गेला [मावेल डफ].

गुजराथें तील तीन चालुक्य घराणें.—फ्लोडच्या मते गुजराथेंत चालुक्यांच्या तीन शाखा राज्य करीत होत्या. पहिलीत (जयसिंह, त्याचा पुत्र) बुद्धवर्मा व (नातु) विजयराज हे झाले. पहिल्या कीर्तिवर्म्याचा पुत्र जयसिंह थाराश्रय यांनीं दुसरी शाखा स्थापन केली. त्याचा पुत्र नागवर्धन नांवाचा होता. तिसऱ्या शाखेचा मूळपुरुष जयसिंह थाराश्रय दुसरा हा होय. हा दुसऱ्या पुलकेशीचा मुलगा होता. यांच्या वंशावळी मुख्य वंशावळीतील (पश्चिम चालुक्यांची वंशावळ) मूळ पुरुष जो पहिला जयसिंह त्याच्यापासून खालीं देतो.


पहिली शाखा:—



दुसरी शाखा:—



तिसरी शाखा:—





(पुलकेशी पुढें चालू)  
 |  
 कार्तिवर्मा पहिला  
 |  
 पुलकेशी दुसरा  
 |  
 जयसिंहघराश्रय  
 |  
 शिलादित्यघराश्रय

तिसऱ्या घराण्यांतील शिलादित्य घराश्रय हा इ. स. ६७१ मध्ये आपल्या बापाच्या राजवटीत युवराज असून एका प्रांताचा सुभेदार होता. याच्याच वंशांत मंगलराज हा राजा स. ७००च्या सुमारास झाला. त्याच्यानंतर त्याचा धाकटा भाऊ जनाश्रय पुलकेशीवल्लभ हा गादीवर बसला. ताजीक (अरब) या लोकांनी या सुमारास सिंध, काठेवाड वगैरे देशांत स्वाऱ्या केल्या होत्या. त्यानंतर ते नवसरी (गुजराथ)वर स्वारी करून गेले; त्यावेळीं या पुलकेशीने त्यांचा पराभव करून त्यांना हांकलून लाविले (७३९). [ माबेल डफ; रासमाला ]

अनहिल वाडचे चालुक्य उर्फ सोळंखी घराणे.— या घराण्याचा मूळपुरुष मूलराज म्हणून होता. या चालुक्य घराण्यास सोळंखी असेंहि म्हणतात. मूलराज हा कल्याणच्या एका चालुक्यराजाचा पुत्र होता. याने गुजराथ इ. स. ९४१ त जिंकले व अनहिलवाडच्या चावडा घराण्याचा पाडाव करून तेथे आपली गादी स्थापिली. याने अनेक युद्धे करून समोवतालच्या राजांस मांडलिक बनविले. हा ९९६ त वारला. त्याच्यानंतर त्याचा मुलगा चामुंड हा राजा झाला (चामुंड पहा). त्याने राज्यत्याग केल्यानंतर त्याचा वडील पुत्र वल्लभसेन व नातु भीमदेव यांनी गिझनीकर महंमूद याचा लढाईत पराभव केला व तीन हजार मुसलमान कापून काढिले. तेव्हां महंमूद सोमनाथ लुटून परत जात असतां त्याने अनहिलवाड्यावर स्वारी केली व भीमदेवाचा पराभव केला आणि त्याचा तुलता दुर्लभराय यास गादीवर बसविले. चामुंडाचा वडील पुत्र वल्लभसेन याने सारे सहाच महिने राज्य केले. त्याने माळव्यावर स्वारी केली होती. त्याच्यामागून त्याचा धाकटा भाऊ दुर्लभसेन याने (१००९ ते १०२२) राज्य केले. याने लाटदेशावर स्वारी केली होती. हा साधुवृत्तीने राहत असे. याच्यामागून याचा पुतण्या भीमदेव पहिला, हा राजा झाला. हा फार पराक्रमी होता. याने चेदिराज कर्ण यास माळव्याच्या भोजराजाच्या विरुद्ध मदत केली होती. या स्वारीत भोजराज मेला असे म्हणतात. याची राणी उदयमती. हिने अनहिलवाडास 'राणीनी बाव' (राणीची विहीर) बांधविली (१०४५). याने १०६३ पर्यंत राज्य केले. याने अबूच्या पहाडावरील प्रख्यात जैनमंदिरें, व पालिठाणा व चंदावती येथील देवालये बांधिली. अजमीरच्या वीसलदेवाने याच्यावर स्वारी करून याचा पराभव केला

व वीसलनगर (वीसनगर) स्थापिले. पुढे भीमदेवाने आपल्या कर्ण (पहिला) नांवाच्या पुत्राच्या स्वाधीन राज्य करून आपण वानप्रस्थाश्रम स्वीकारला. पहिल्या कर्णाने १०६३ ते १०९३ पर्यंत राज्य केले. याची राणी मयाणल्लदेवी (मैनलदेवी) ही जयकेशी कदंबाची मुलगी होय. कर्णाने हल्लीं जेथे अहमदाबाद शहर आहे तेथे कर्णावती नांवाचे शहर स्थापिले (१०७०); याने शांततेने राज्य केले व लोकोपयोगी अनेक कृत्ये केली, व कर्णसागर नांवाचा एक तलाव बांधला. मैनलदेवीचा मुलगा प्रसिद्ध सिद्धराज जयसिंह होय. याने कर्णानंतर १०९३-११४३ पर्यंत राज्य केले. याने मालवराज यशोवर्मा यास जिंकून अवंतीचे राज्य घेतले व बर्बरक नांवाच्या एका अनार्य राजालाहि जिंकले. याच्या पदरी श्रीपाल नांवाचा एक कवि होता; त्याने वैरोचनपराजय नांवाचे काव्य केले होते. सिद्धराजाच्या लहानपणी त्याची आई मैनलदेवी ही कारभार पाहत असे. जयसिंहाने हुशारीने राज्य करून अनेक तलाव व इमारती बांधल्या. सौराष्ट्र-देश याने जिंकला होता. याचेवेळीं जैनधर्माचा प्रसार याच्या राज्यांत विशेष होता. हेमचंद्र नांवाचा एक विद्वान जैन याच्या पदरी होता. त्याने व्याश्रय नांवाचे काव्य केले आहे. त्यांत गुजराथचा वराच इतिहास येतो. जयसिंह अनेक गुणांनी संपन्न असूनहि छीलंपट होता; तरीहि त्यास गुजराथदेशाचे भूषण व चालुक्यवंशदीप असे फोर्बसने म्हटले आहे. तो स्वतः विद्वान व विद्वानांचा पोशिंदा होता. त्याच्या राज्याचा विस्तार मोठा होता. हा निपुत्रिक वारल्याने याच्या मागून क्षेमराजाचा नातु कुमारपाल हा गादीवर बसला. या कामी त्याला प्रधान कान्हूरदेव व अनेक जैनधर्मी साधू व लोक यांची मदत होती. त्यामुळे पुढे त्याने जैनधर्माला फार मदत केली (ज्ञा. को. विभाग. ११ वा. कुमारपाल पहा). याच्या मागून याचा पुतण्या अजयपाल हा राजा झाला (११७४-११७६); याच्या बापाचे नांव महीपाल. हा शैवपंथी असल्याने याने जैनांच्या विरुद्ध वागणूक ठेविली, तेव्हां त्यांनी याचा खून केला. त्याच्या पश्चात् त्याचा वडील पुत्र दुसरा मूलराज हा गादीवर आला. याने दोन वर्षेच (११७६-७८) राज्य केले. तो अज्ञान असल्याने त्याची आई नैकीदेवी ही कारभार पाही. हा मेल्यावर त्याचा धाकटा भाऊ दुसरा भीमदेव हा राजा झाला (११७८-१२४१). याला मोळा असे उपपद होते. याची माहिती चंदभाटाच्या रासाग्रंथांत बरीच आढळते. हा फार शूर होता; याचे सैन्यहि फार होते. याची जहाजे सिंधदेशापर्यंत वावरत असत. अमरकोशकार अमरसिंह हा याच्या पदरी होता. याचे व पृथ्वीराज चव्हाणाचे हाडवैर माजल्याने मुसलमानांची धाड हिंदुस्थानावर कायमची आली. याचे भांडण तोडण्याचा प्रयत्न झाला पण तो फसला. अबूचा राजा जैत परमार याच्या इच्छिनीकुमारी या मुलीला या दोघांनी मागणी घातली व त्यामुळे यांच्यांत कलह पेटून पृथ्वीराजाने भीमाचा पराभव



केला. पण ही संधि साधून शहाधुडहीनानें पृथ्वीराजावर स्वाभ्या करून शेवटीं त्यास पकडून नेलें. कुत्तुहीन ऐवक यानें गुजराथवर स्वारी केली होती. पण भीमानें त्याला धुडकावून दिलें. याच्या व मालवराज सुभटवर्मा व अर्जुन-देव यांच्या लढाया झाल्या होत्या याच्या कारकीर्दीच्या अखेरीस वाघेल लोकांच्या सरदारांनीं याच्या राज्याचे वरेचसे प्रांत काबीज केले. हा सन १२४१त मेला. याच्यानंतर याचा पुत्र त्रिभुवनपाल हा राजा झाला. यानें दोन वर्षे राज्य केलें. हा दुर्बल असल्यानें वीसलदेव वाघेलानें याचें राज्य १२४३ मध्ये घेतलें. याप्रमाणें या चालुक्य घराण्याचा यावेळीं शेवट झाला. [ कीर्तिकौमुदी; सुकृतसंकीर्तन; वडनगर प्रशस्ति; व्याश्रयः रासमाला; पृथ्वीराजरासा; मावेल डफ. ].

धोल का चें ( वाघेल ) चालुक्य घराणें.— या घराण्याचें इ. स. १२१९ पासून १३०४ पर्यंत गुजराथेंत राज्य केलें. अनहिलवाडचा राजा कुमारपाल याचा मावस-भाऊ अरुणराज म्हणून होता. कुमारपालानें त्यास वाघेल वगैरे कित्येक गांवांची जहागीर दिली होती. म्हणून या घराण्यास ( व्याघ्र पल्लीय ) वाघेल म्हणत. अरुणाचा मुलगा लवणप्रसाद यानें दुसऱ्या भीमदेवाच्या वेळीं स्वपराक्रमावर बराच प्रांत छुटालट करून मिळविला. हा भीमाचा प्रधानहि झाला होता. वाघेल व धोलका हे परगणे त्यांच्या ताब्यांत होते. यानें स. १२१९ मध्ये धोलका येथे आपलें राज्य स्थापिलें व वस्तुपाल आणि तेजपाल या जैनधर्मीय भावांना आपले प्रधान केले. लवणाचा पुत्र वीरधवल हा फार झूर व घाडशी होता. यानें देवगिरीकर यादव व उत्तरेकडील रजपूत राजे यांचा पराभव केला होता. मुसुलमानांचेहि यानें काहीं चालू दिलें नाहीं. हा न्यायी, कर्तबगार, दयाळू व धर्मेनिष्ठ होता. त्यानें प्रजेस फार सुख दिलें. हा स. १२३५ मध्ये मेल. तेव्हां त्याच्या चितेवर त्याच्या १८० सेवकांनीं अभिकाष्ट भक्षण करून जात्र दिला असें सांगतात. वस्तुपाल व तेजपाल यांनीं अनेक देवळें व वाडे बांधले. वस्तुपाल विद्वान व कल्पक होता. गिरनार पर्वतावर यानें बांधलेल्या अनेक इमारती आहेत. वीरधवलानंतर त्याचा वडील पुत्र वीरभ हा गादीवर बसत असतां त्यास अडथळा करून वस्तुपालाच्या मदतीनें त्याचा धाकटा भाऊ वीसलदेव हा राजा झाला. तेव्हां वीरभ हा आपला सासरा जवालीपूरचा उदयसिंह याच्याकडे पळून गेला; परंतु वस्तुपालानें त्याचा खून करविला. वीरभनें वीरभगांव स्थापिलें. वस्तुपाल पुढें लवकरच मेल ( १२४१ ). मेरुतुंग म्हणतो वीसलदेव हा १२३५ त गादीवर न येतां १२४३ त आला. यास विश्वमल असें उपपद होतें. यानें अनहिलवाडच्या त्रिभुवनपालास पदच्युत करून तें ठिकाण आपली राजधानी केलें ( १२४३ ). यावरून धोलकाच्या गादीवर १२३५ त व अनहिलवाडच्या गादीवर १२४३ त हा बसला असें ठरतें व मेरुतुंगाचें म्हणणेंहि खरें ठरतें. यानें देवगिरीकर दुसरा सिंघण, मालवराज पूर्णमल व

मेवाडराज गुहिल यांचा पराभव केला. कर्नाटकची राज-कन्या याची राणी होती. यानें १२६३ पर्यंत राज्य केलें. याच्या मागून धीरमचां मुलगा अर्जुनदेव यानें ( १२६३—७५ ) राज्य केलें. हा शैव होता. याचा बेरावल येथें एक शिलालेख आहे. याच्या पश्चात् याचा पुत्र सारंगदेव हा राजा झाला. त्यानें १२७५—१२९६ पर्यंत राज्य केलें. त्याच्या कारकिर्दीत काव्यप्रकाशावरील जयंतीटीकाकार जयंत हा होऊन गेला ( १२९३ ). त्याच्यामागून त्याचा पुत्र कर्णदेव गादीवर आला. यानें १२९६ ते १३०४ पर्यंत राज्य केलें. याचें राज्य अज्जाउद्दीन खिलजीनें घेतलें व या ( वाघेल ) चालुक्य घराण्याचा येथें शेवट झाला ( कर्णाची माहिती, करणवाघेला झा. को. विभाग दहावा, याठिकाणी पहा ). [ रासमाला; मोंवेल डफ; वडनगर प्रशस्ती; मुसुलमानी रियासत. ]

चालुसिस—ग्रीसमधील युबोइआ या बेटाचें हें मुख्य शहर आहे. येथें पूर्वी आयोनिक जातीचे लोक राहत असत. या शहराचा, भूमध्यसमुद्राभोंवतालच्या प्रदेशांशी निरनिराळीं धातुचीं कामें, खनिज पदार्थ आणि मातीचीं भांडी, इत्यादि वस्तूंचा भरभराटीचा व्यापार चालत असे. इरीट्रीआ येथील शुत्रुसघाशी ' लीलेटाईन युद्ध ' या नांवानें प्रसिद्ध असलेलें युद्ध करून, चालुसिस शहरानें युबोइआ हा प्रांत मिळविला. परंतु सहाव्या शतकाच्या आरंभीच अथेन्सशी झालेल्या युद्धांत चालुसिसचा पराभव झुकून उमरावाच्या पिढीजात सत्तेला खो मिळाला व ' जमीनीची सम-विभागणी ' या तत्वावर स्थापिलेली नवीन वसाहतपद्धति ( जिला क्लेसची असें म्हणतात ती ) सुरू करण्यांत आली. अथेन्सची सत्ता संपुष्टांत आल्यावर चालुसिसवर रोमचें स्वामित्व प्रस्थापित झालें. इ. स. १२०९ त चालुसिस व्हेनि-सच्या ताब्यांत गेलें व १४७० त तुर्कांनीं तेथे आपला अंमल बसविला. अर्वाचीन कालीन चालुसिस शहरांत सुमारे १०,००० लोकसंख्या असून, १९०४ मध्ये अथेन्स आणि पिरिअस ही आगगाडीनें जोडली गेल्यामुळे, येथील निर्गत व्यापाराला फारच जोराचें चलन मिळालें आहे. येथें यहूदी, तुर्क, आणि ग्रीक अशा तिन्ही प्रकारचे लोक राहतात.

चावडा, अ न हिल वा ड पा ट ण चे.—चावडा घराण्याचा मध्ययुगीन कालांतील संगतवार इतिहास देणें जरासें कंठिण आहे; कारण प्राचीन इतिहासाचीं मुख्य साधनें जीं शिलालेख व ताम्रपत्रें तीं या घराण्यासंबंधी उपलब्ध नाहींत. मुंबई गॅझिटिअर ( व्हॉ १ ) मध्ये गुजराथची हकीकत देतांना ह्या घराण्याविषयी थोडी फार माहिती दिली आहे. पण गॅझिटिअरची सर्व भिस्त प्रबंध व बखरी यांसारख्या आधारावर असून या प्रबंधांतून दिलेल्या वर्णनांत भाकडकथाहि असतात व त्यांतील इतिहास सर्वथैव विश्वसनीय नसतो. हें घराणें आठव्या शतकांत उदय पावलें. उत्तर गुजराथेंतील सारस्वत मंडळ हें त्याचें मुख्य ठिकाण असावें; चावड्याचें



घराणें अत्यंत प्रबल झालें खरें परंतु ह् घराणें स्वतंत्र नव्हतें; सार्वभौम कनोजच्या राज्याच्या मांडलिकांत याची गणना होत असावी.

चावडा घराण्यांतील कांहीं पुरुष आपणांस सूर्यवंशी समजतात तर कांहीं; चंद्रवंशी म्हणवून घेतात. कांहीं आपली उत्पत्ति अबुमधील होमकुंडांतून झाली असें मानतात तर कांहीं प्रसिद्ध कर्षांना आपले मूळपुरुष समजतात. कर्नल टांडच्या मते हे कोणी परकी लोक पहिल्यानें सौराष्ट्रांत येऊन उतरले व तेथून उत्तरेकडे जाऊन वनराजांन पट्टण येथें राज्य स्थापन केलें. फोबर्स हा कनकसेनाचा विवित्रवंश असा याचा उल्लेख करतो, पण त्यांच्या मूळपुरुषाबद्दल कांहींच बोलत नाही. वॉटसन म्हणतो की, ही परमार वंशाचीच एक शाखा असावी. गुजराथेंतील बहुतेक सर्व शहरे पूर्वी परमाराच्या ताब्यांत होती. रजपूत लोकांना पोटजातीचें नांव ठाऊक असून मूळ वंशाचें नांव ते निसरून जातात अशी पुष्कळ उदाहरणे सांपडतात. वनराजाचा मूळपुरुष वेणी राजाचा बाप वचराज होता हें प्रसिद्ध आहे. या वचराजांन दीपगडावर राज्य केलें. वेणी राजांन समुद्राची शपथ घेऊन एका व्यापारास फसविल्यामुळ दीवगड बाहून गेला व वेणीची गरोदर राणी पळून गेली. तीला चांदुर येथें वनराज हा पुत्र झाला. याला अनहिल नांवाच्या धनगरांन पट्टण येथें एक निधि असलेला दाखविला. तो घेऊन त्यानें तेंथें एक शहर वसविलें व त्यास अनहिलपट्टण असें नांव दिलें. हें पट्टण ज्यानें वल्लभी उच्चस्त केली त्यानेंच स्वारी करून पूर्वी ओसाड पाडिलें असावें. पूर्वी वडवाण व वालाक क्षेत्र येथेंहि परमार राजे राज्य करीत असत. ज्या कवितेवरून बरील हकीकत घेतली आहे त्यांत तीस परमार असें स्पष्ट म्हटलें आहे ती कविता अशी.—

परवरियो परमार ॥ वासभीनमाल वसायो ॥

यांत वनराजांन भीनमाल (श्रीमाल) वसविल्याचा उल्लेख आहे. वॉटसननें पाहिलेल्या एका वंशावळींत वनराज, वेणीराज, व वचराज यांचा मूळपुरुष विक्रमादित्य हा दाखविला आहे व तो परमार वंशातीलच होता.

रा. वैद्य म्हणतात की, चावडा घराण्याची भिनमालच्या चापोत्कठ अथवा चाप कुलाच्या उपशाखेंत गणना करतात. चापकुलांतील एक लहानसें सरदार घराणें पंचसर येथें नांदत असे; या घराण्यांतील शेवटचा पुरुष एका 'भूयड' कडून मारला गेला. हा भूयड कोण कोठील वगैरे कांहींच माहिती उपलब्ध नाही. चाप सरदाराची राणी गर्भवती होती; ती वनांत प्रसूत झाली, तिला जो मुलगा झाला तोच वनराज. बरील हकीकतींत व चाप्पारावळ किंवा दक्षिण चालुक्य वंशाच्या संस्थापकाच्या जन्माच्या दन्तकथेंत बरेच साम्य आहे. वनराजांन प्रथम भिल्ल लोकांच्या सहाय्यानें लूट वगैरे मिळवून द्रव्यसंचय करण्याचा उपक्रम सुरू केला. एकदां तर त्यानें काम्यकुब्ज नगरास जात असलेल्या सरकारी मुख्य

खजिन्यावर छापा घालून तो हस्तगत करून घेतला. [प्रबंध चिंतामणींत सांगितलें आहे की, कनोजचा एक धंक्कुल नांवाचा सरदार गुजराथेंत सुभेदार होता. तो खजिना घेऊन परत जात असतां वनराजांन त्याच्यावर एका खिडींत छापा घातला व त्यास ठार करून खजिना छुटला. त्याला त्यांत २४ लाख राय्य द्राम ( नाणी ) मिळाले ] ह्या प्रबंध छुडीच्या जोरावर त्याला सैन्य उभारितां आलें व या सैन्याच्या साहाय्यानें त्यानें राज्य स्थापिलें. हल्लींच्या गुजराथ प्रांताच्या उत्तरेस त्यानें अनहिलपुर नांवाचें शहर इ. स. ७४६ च्या सुमारास वसविलें व तेथें राजधानी केली. त्यावेळीं कनोजच्या साम्राज्यास उतरती कळा लागली होती. त्यामुळें वनराजासारख्या धाडशी व कर्तबगार वीर पुरुषास स्वतंत्र राज्य स्थापतां आलें. चाप्पारावळ, सांबरचा सामन्तदेव व मांडोरचा नागभट्ट यांनीहि याच तऱ्हेनें आपलीं राज्यें स्थापिलीं नवसरी ताम्रपटावरून असें दिसतें की, अरबांनीं कोणत्यातरी चापराजाचा पराभव केला; मग तो वनराज की कोण तें नक्की साजत नाही. चाप्पारावळप्रमाणेंच वनराज दीर्घायुपी असून त्याची कारकीर्दहि बरीच मोठी होती ( स. ७४६-८०५ ).

वनराजांनंतर त्याचा मुलगा योगराज किंवा जोगराज राज्य करूं लागला. त्याची कारकीर्द इ. स. ८०६ ते ८४१ पर्यंत होती. ह्या वेळीं कनोजच्या गादीवर भोज हा राज्य करीत असावा व जोगराज हा भोजराजाचा मांडलिक असावा. योगराजांनंतर रत्नादित्य गादीवर बसला व त्याच्या पश्चात् वीरसिंहाकडे राज्यसत्ता आली. वीरसिंहांनंतर इ. स. ८५६ मध्ये खेमराज राजा झाला व त्यांनंतर ८८१ मध्ये मुंडराज सिंहासनारूढ झाला. मुंडराजाचेंच भूयड असें नांव होतें. ( मुंडराजाऐवजी कांहीं ठिकाणीं चामुण्ड असें नांव आढळतें ). भूयडनें द्वारका व त्या वाजूचा सर्व समुद्रकिनारा काबीज केला होता. भूयडांनंतर ९०८ मध्ये घाघड उर्फ राहण गादीवर आला व त्याच्या नंतर ९३७ पासून ९६१ पर्यंत ह्या कुलांतील शेवटच्या राजपुरुषानें राज्य केलें. ह्याचें नांव ज्ञात नाही असें मुंबई गॅझेटिअरमध्ये म्हटलें आहे. हा शेवटचा राजा राज्य करीत असतां त्याच्या मूलराज सोवेंखी नामक भाच्यानें त्याला पदच्युत केलें व स्वतः राज्य पटकाविलें. मावेल डफनें या शेवटच्या राजाचें नांव ( व कारकीर्द ) सारंगतसिंह ( इ. स. ९३५ ते ९४२ ) असें दिलें आहे. सुकृतसंकीर्तननामक ग्रंथांत या राजाचें नांव भूमट असें दिलें आहे. प्रबंधचिंतामणींत वनराजांनंतरची राजांची यादी व त्यांच्या कारकीर्दीच्या समाप्तीचे संवत् खालीलप्रमाणें आहेत ( १ ) योगराज ( सं. ८७८ ); ( २ ) रत्नादित्य ( सं. ८८१ ); ( ३ ) खेक्षेमराज ( सं. ९२२ ); ( ४ ) चामुण्ड उर्फ मुंड किंवा भूयड ( सं. ९३८ ); ( ५ ) अकडदेव ( सं. ९६५ ); ( ६ ) भूयडदेव ( सं. ९९१ = इ. स. ९३४ ). योगराजांन व भूयडदेवानें पट्टण येथें बरीच मंदिरें व तट बांधले.



पाटणच्या चावड्यासंबंधी जैन प्रबंधकारांनी दिलेली माहिती एवढीच. यावरून चावडा घराण्यांतील राजपुरुषांची यादी व त्यांच्या कारकीर्दीची शकावली याशिवाय इतर माहिती सांपडत नाही. चावडा घराणें शिवोपासक असावे. पुढें पुढें त्यांनीं जैन पंडितांसहि आश्रय दिला असावा. याप्रमाणें पाटण येथील चावड्यांची हकीकत फारच त्रोटक असल्यामुळें ती येथेंच संपते. मावेल डफ हिनें या घराण्याची वंशावळ जी दिली आहे ती अशी:— वनराज ( ७४६-८०६ ), योगराज, ( ८०६-८४१ ), क्षेमराज ( ८४१-८६६ ), भूयड ( ८६६-८९५ ), वीरसिंह ( ८९५ ते ९२० ), रत्नादित्य ( ९२०-९३५ ) व सामंतसिंह ( ९३५-९४२ ).

चाप घराण्याच्या दुसऱ्या उपशाखेची उपलब्ध असलेली थोडीशी माहिती येथें देतो. इंडि. अँटि. पु. १२ ( पृ. १९३ ) मध्ये धरणीवराहाचा एक ताम्रपट छापिला आहे. त्याचा शक ८३९ ( इ. स. ९१७ ) आहे. त्यावरून असें दिसतें कीं, वढवान ( वर्धमान ) येथें चाप घराण्याची एक उपशाखा नांदत असावी, व ती कनोजची मांडलिक असावी. ताम्रपटावरून धरणीवराह हा कनोजच्या महीपाल राजाधिराजाचा मांडलिक होता हें उघड दिसतें. मात्र धरणीवराहाचा काठेवाडांतील चूडासम घराण्याशी कांहीं संबंध नसावा. या दानपत्रांत धरणीवराहाच्या पूर्वीच्या ४ राजांचीं नांवें दिलीं आहेत; तीं अशीं:—(१) विकमार्क, (२) अद्दक, (३) पुलकेशिन्, (४) श्रुवभट व (पांचवा धरणीवराह) विकमार्क व कनोजचा राजा भोज हे समकालीन असावेत. ह्या दानपत्रांत चाप घराण्याची उत्पत्ति शंकराच्या धनुष्या- ( चाप = धनुष्य ) पासून झाली असें म्हटलें आहे.

चा व डां च्या व सा ह ती.—मूळराज सोळंखीनें जेव्हां वनराजाच्या शेवटच्या वंशजास हांकून दिलें, व आपण गादीवर बसला ( ९४२ ) तेव्हां चावडा राणी अहिपत नांवाच्या आपल्या एक वर्षाच्या मुलास घेऊन जेसलमीर येथें आपल्या वापाकडे गेली. अहिपत मोठा झाल्यावर त्यानें पाटणच्या राज्यांत छुटावट करण्यास आरंभ केला व कच्छच्या राज्यांत ९०० खेडीं पादाक्रांत करून मोरगढ येथें आपली गादी स्थापन केली. अहिपतच्या घराण्यांतील पुणजाजी नांवाचा तेरावा वंशज अल्लाउद्दीन खिलजीचा ( १२९५-१३१५ ) समकालीन होता. जाडेजांनीं कच्छप्रांत आपल्या अमलाखाली आणल्यावर पुणजाजी वडोद्यासन्निध असलेल्या धारपुर खेड्यास गेला व तेथें त्यानें चोरासी ( ८४ खेड्यां ) ची जहागिरी संपादन केली; परंतु इसवी सन १३०६ च्या सुमारास अलघखानानें गुजराथ प्रांत जिंकला तेव्हां पुणजाजी पाटण येथें सुभेदाराच्या आश्रयास जाऊन राहिला. मुसुलमान सुभेदाराला विसलनगरच्या कोळ्यांनीं बराच उपद्रव दिला. पुणजाजीस त्या प्रांताची चांगली माहिती असल्यामुळें सुभेदारानें त्यास मोठ्या खुर्शीनें आपल्या पदरी ठेविलें व त्याच्या मदतीस १६००० शिपायांची

फौज देऊन त्यास कोळ्यांचें पारिपत्य करावयास सांगितलें. त्याप्रमाणें पुणजाजीनें विसलनगर व कडी यांच्या दरम्यान शांतता प्रस्थापित केली. त्यानंतर त्याला विसलनगरच्या जिल्ह्यांतील २४८ व आणखी दुसरी ५२ अशी एकूण ३०० खेड्यांची जहागीर मिळाली. यांपैकी ४६ गांवें व कित्येक जमिनी त्यानें आपल्या नातेवाईकांस व अनुयायांस वक्षीस दिल्या. यानें आवासान किंवा आवासान येथें आपली गादी स्थापन केली व तेथें ४६ वर्षेपर्यंत राज्य केलें.

अहिपतची वंशावळ अशी:—अहिपत, त्याचा पुत्र विकमसी त्या पुढील वंश अनुक्रमे:—विभूराज, ताकुलजी, शेषकरण, वाघजी, अखेराज, तेजसी, करमसी, ताखनसी, आसकरण, मोकमसी, पुणजाजी. पुणजाजीनें आवासान येथें गादी स्थापिली याच्या वंशांतील इंदरसिंघ नांवाच्या पुरुषानें दमाजी गायकवाडाशी लढाई करून मे(ह)साणा येथें त्याचा पराभव केला होता. पुणजाजीस दोन मुलें वडील मेसाजी व धाकटा वनवीर. मेसाजीनें मेहसाणा शहर बसविलें व त्याच्या आई ( पद्मावती ) नें तेथें पदमसागर तलाव बांधिला. हा निपुत्रिक असल्यानें वनवीर गादीवर आला. याचे वंशज आपणास रावळ म्हणवूं लागले. याचा पुत्र नरवरसिंघ व त्याचा जयसिंघ. याला इसरदास, सुरजमल व सामन्तसी अशीं तीन मुलें झालीं. इसरनें अंभोद, सुरजनें वरसोडा व सामन्तनें मानसा येथें मूळ जहागिरीचे वाटे पाडून तीन निरनिराळ्या जहागिरी स्थापिल्या. इसरचा पुत्र वरणसी व त्याचा सिधोजी. या सिधोजीस सात पुत्र होते. त्यांपैकीं तीन अंभोदला राहिले व बाकीच्या चौघांनीं बसाजी, भोतना, करा व क्रमाना या गांवीं जहागिरी स्थापिल्या. त्यांचे वंशज त्या त्या गांवीं हल्लीं नांदत आहेत. सामन्तचा वंश मानसा ( मेहसाणा ? ) येथें आहे. सुरजचा पुत्र पुणजाजी, त्याचा सिसाजी, त्याचा सोहूल व त्याचा गंगाजी. गंगाजीच्या वडील ( असकरण ) मुलानें पोथा येथें जहागीर स्थापिली. धाकटा जगजोती यास चार मुलें; पैकीं दोघांनीं वाडु व अह्मजोल येथें जहागिरी स्थापन केल्या. जगजोतीचा वडील मुलगा रामदास, त्याचा केशव व त्याचा दयाल. या दयालास आठ मुलें होती. त्यांपैकीं चौघांनीं, रंगपूर, गालथल वरसोडा व लाखागड येथें जहागिरी मिळविल्या. दयालचा वडील पुत्र गिरधर; याला चार मुलें; पैकीं धाकटा अमर. त्याचा भीमसी, त्याचा रतनसी, त्याचा मोतीसिंघ. मोतीसिंघास किशोरसिंघ म्हणून पुत्र होता. हा स. १८७६ मध्ये वरसोड्याच्या गादीवर होता. [ बॉम्बे ग्याझेट. पु. १; सुकृत-संकीर्तन; प्रबंधचिंतामणी; इंडियन अँटिक्वरी पु. ४, १२, व स. १८७५ चे; मध्ययुगीन भारत पु. २; मावेल डफ ].

चावड—सुंबई. जिह्वा पुणें. जुन्नरच्या वायव्येस दहा मैलांवर व नाणाघाटच्या आग्नेयीस दहा मैलांवर हा एक मोडकळीस आलेला व निकामी किल्ला आहे. येथून हडसर आणि जविधन हे किल्ले जवळच आहेत. हे तीन किल्ले आणि



शिवनेरी किल्ला यांचा उपयोग नाणाघाटाचे रक्षण करण्याकरिता फार होत असे व त्यामुळे कोंकण आणि जुन्नर यांमधील दळणवळण सुरक्षित राही. या किल्ल्याची नैसर्गिक बळकटी जितकी चांगली आहे त्यामानाने तटवंदी नाही. इ. स. १८२० च्या सुमारास किल्ल्याचा महादरवाजा उडवून दिला. डोंगरी लोकांशिवाय दुसऱ्या कोणास किल्ल्यावर जाता येत नाही. वर चावंदवाईचे एक लहान देऊळ असून पाणीपुरवठा चांगला आहे. अहमदनगर निजामशाहीचा मूळ पुरुष मलिक महमद याने हा किल्ला इ.स. १४८६ साली सर केला होता. दुसरा निजाम बुल्हानशहा याच्या लहान मुलास सुमारे एक वर्ष याच किल्ल्यावर ठेवले होते व नंतर त्यास अहमदनगरची गादी मिळाली. इ. स. १६३७ साली शहाजीने जे पुण्याकडील विल्ले मोगलांस दिले त्यांत जुंद अथवा चावंद असावा असे दिसते. इ. स. १८१८ सालच्या मराठ्यांबरोबर झालेल्या लढाईत ब्रिटिशांनी हा किल्ला घेतला.

**चास-कमान**—मुंबई, जिल्हा पुणे. खेडच्या वायव्येस ६ मैलांवर भीमा नदीच्या दक्षिण तीरावर हे एक व्यापाराचे गांव आहे. खेडच्या उत्तरेस चौदा मैलांवर चासनरोडी म्हणून गांव आहे. येथे चास नांवाची जवळजवळच दोन गावे असल्यामुळे त्यांना वेगवेगळे ओळखण्याकरिता चासकमान आणि चासनरोडी अशी नावे दिली आहेत. कमान आणि नरोडी ही त्या त्या चासजवळील खेडी आहेत. पेशव्यांच्या अमदानीत हा गांव जरा पुढे आलेला होता. इ. स. १७५० साली दुसरे बाजीराव वल्लळ यांची कन्या रखमाबाई हीस चासचा कृष्णराव महादेव जोशी यांस दिली होती. हा जोशी इ. स. १७६१ साली पानिपतच्या रणसंग्रामांत प्राणास मुकला. रखमाबाईने गांवाचे सौंदर्य वाढविण्याकरिता बराच पैसा खर्च केला. भीमा नदीवर तिने घाट बांधला असून गांवाच्या पश्चिमेस नदीकांठी सोमेश्वर महादेवाचे देऊळ तिनेच बांधलेले आहे. मुख्य दरवाजा पूर्वाभिमुख आहे. आंत गेल्यावर एक सुंदर दीपमाला दिसते. ही कार्तिक शुद्ध पौर्णिमेस लावतात. हे देऊळ प्रेक्षणीय आहे.

**चौसर**—एक प्राचीन इंग्रजी कवि. या कवीचा जन्म केव्हा झाला हे निश्चयात्मक ठरविता येत नाही. तरीपण त्याचे चरित्रकार त्याचा जन्म १३४० त झाला असे म्हणतात. १९ वर्षांचा असतानाच हा फ्रान्सच्या रणभूमीवर गेला व तेथे कैद झाला. पण इंग्लंडच्या राजाने खंडणी भरून त्याला सोडवून आणले. इंग्लंडला परत आल्यावर त्याला कायमची पेन्शन (वार्षिक १३ पौ. ६ शिलिंग ८ पेन्स) देण्यांत आली. परदेशच्या राजांशी राजकीय व व्यापारी वावर्तीत तह अगर करार करण्यासाठी त्याची वन्याच वेळां योजना करण्यांत आली होती. इटालीमध्ये एकंदर ३ वेळां त्याला जावे लागले व फ्रान्समध्येहि तो पुष्कळ वेळ गेला. तो कांही दिवस लंडन बंदरांत घेतल्या जाणाऱ्या जकातीचा कंट्रोलर व कॅमधील जस्टिस ऑफ पीसहि होता.

चौसरला फ्रेंच, इटालियन व इंग्लिश या भाषांचे चांगले ज्ञान होते. त्याच्या पहिल्या कविता म्हणजे फ्रेंच (भाषेतील) कवितांची भाषांतरे असून त्या फ्रेंच धर्तीवर रचलेल्या आहेत. मधल्या काळांत लिहिलेल्या पुस्तकांची कथानके इटालियन भाषेतून घेतलेली आहेत. पण त्याच्या आयुष्याच्या शेवटच्या भागांत त्याने इंग्लिश भाषेत स्वतंत्र पुस्तके लिहिली. काल्पनिक कथानके त्याला लिहिता येत नसत; परंतु थोडाफार आधार असलेल्या कथानकांना चांगले स्वरूप देण्यांत तो फार प्रवीण असे. बोव्याशिओच्या 'फिलोस्ट्राटो' या काव्याचे थोड्याफार फरकाने त्याने भाषांतरच केले आहे. परंतु हे प्रणयकथानकांचे भाषांतर इतके सुंदर आहे की, त्यावरून चौसरचा विनोदीपणा व सहृदयता यांची आपणाला चांगली कल्पना होते. त्याने लिहिलेल्या पुस्तकांवरून आपण उत्तम लेखक म्हणून पुढे यावे या हेतूने तो ती लिहीत असे असे अनुमान काढता येते. त्याचे लेख नाटकी थाटाचे आहेत व इल्लुस्ट्रेशन राणीच्या वेळी नाट्यकलेत जी सुधारणा झाली तिचा आरंभ चौसरपासून झाला असे म्हटले तरी चालेल. त्याचे सर्वांत उत्तम पुस्तक 'क्यांटरबरी टेल्स' हे आहे. सरव्हेंन्टीसप्रमाणे चौसरला जगाचा पुष्कळ अनुभव होता व त्याचा उपयोग त्याने क्यांटरबरी टेल्स लिहितांना चांगला करून दाखविला आहे. हे पुस्तक चौसरच्या विद्वत्तेची साक्ष देते एवढेच नव्हे तर त्याच्या युगाची आधुनिक वाचकाला योग्य कल्पनाहि त्यावरून होते. इंग्लिश भाषेत फ्रेंच शब्द आणून इंग्लिश भाषा अशुद्ध केल्याचा आरोप चौसरवर केव्हा केव्हा लादण्यांत येतो. परंतु त्याच्या वेळी इंग्लंडमध्ये इंग्लिश व फ्रेंच या दोन्ही भाषा बोलत असत ही गोष्ट जर आपण लक्षांत ठेवली तर हा आरोप अगदी निराधार आहे असे वाटू लागते. हा कवि सन १४०० मध्ये मरण पावला.

**चासा**—एक शेतकरी जात. ( बंगाली चास, हिंदी चास = शेती ). यांची एकंदर लो. सं. ८५१८९४ असून बहुतेक वस्ती बिहार-ओरिसांत आहे. आसामांतहि या जातीची लो. सं. ४४५० असून बहुतेक चहाच्या मळ्यांतून मजूरी करीत असतात. ओरिसातील शेतकरी लोकांत ह्या जातीच्या लोकांना बरेच वरच्या वर्गातील समजतात. यांच्यांत मृतांना पुरण्याची असलेली चाल अनार्यत्व द्योतक आहे. व त्यामुळे ह्यांच्या ब्राह्मणांना खंडाईत, करण या ब्राह्मणांच्या दर्जाचे समजत नाहीत. चासा हे वैष्णवपंथी आहेत [ रिस्ले. से रि. ].

**चाहमान** उर्फ चौहान ( चव्हाण )—चाहमान म्हणजे चव्हाण हे घराणे रजपूतांत अत्यंत श्रेष्ठ दर्जाचे असून ते मूळचे सांवरचे आहे. वीर्यशाली वृत्तीत ह्या कुलाची इतर कोणीहि वरीवरी करू शकत नाही, असा टांडचा अभिप्राय आहे. आजतागायत ह्या घराण्याच्या १२०० वर्षांच्या इतिहासाचे अवलोकन केले तर टांडचा अभिप्राय खरा होय असे दिसून येते. गुहिलोट घराण्याप्रमाणे ह्याचे मूळ राजधानीचे



ठिकाण जरी आज पूर्वांच नसलें तरी राजपुतान्यां-  
तील बुंदी, कौटा व शिरोही हीं प्रमुख राज्ये ह्याच्या ताब्यांत  
आहेत व येथील राजांच्या पराक्रमाची ख्याति मुसुलमानी  
स्वान्यांपासून पसरलेली आहे. पृथ्वीराज चव्हाण व त्याचा  
आजा विशालदेव ह्यांच्या काळी तर सार्वभौमत्वाचाहि मान  
ह्याच घराण्याकडे होता. पानिपतच्या पहिल्या लढाईनंतर  
या घराण्यास व त्याचरोवरच हिंदूपदपादशाहीस एकदम उत-  
रती कळा लागली. गुहिलोट घराणें व चव्हाण घराणें ह्यांच्यात  
फारच साम्य आहे. दोन्हीहि घराणीं अद्याप चालू आहेत;  
दोन्हीहि सारखीच प्रतापशाली आहेत. पण गुहिलोट घराणें  
जास्त बाणेदार व करारी आहे. चव्हाण घराण्याचा अभि-  
मान मुसुलमानी अमदानीत ठिकला नाहीं. दिल्लीच्या मुसुल-  
मानी राजांचें सार्वभौमत्व त्यांनीं कबूल केलें व ह्या वंशातील  
अनेक सरदारांनीं आपलीं इमानें जप्त होऊं नयेत, म्हणून  
मुसुलमानी धर्महि स्वीकारला.

या चव्हाण घराण्याच्या मूळ संस्थापकाविषयी खात्रीची  
माहिती मिळत नाहीं. चंद वरदाई भाटानें ह्या घराण्याचा  
जो अग्रिर्वां संबंध लावला आहे तो प्रत्यक्ष नसून कविकल्पित  
असावा. ह्या कुलाचा मूळपुरुष चाहमान अगर अनहिल  
समजला जातो. चाहमानाचा काळ बुंदीसंस्थानच्या सुरजमल  
नामक भाटानें दिलेला आहे परंतु तो संशयास्पद दिसतो.  
ह्यानें आपल्या 'वंशभास्कर' ग्रंथांत असें लिहिलें आहे कीं,  
चाहमानापासून पृथ्वीराज चव्हाणापर्यंत एकंदर १३६ राजे  
होऊन गेले. हें म्हणणें इतिहासदृष्ट्या अतिशयोक्तीचें दिसतें.  
कारण पृथ्वीराजराजांत तर पृथ्वीराजाच्या आज्ञापर्यंतच्या  
राजांची संख्या फक्त छत्तीसच सांगितली आहे. सारांश इ. स.  
८०० ते १००० पर्यंतची या वंशाची फारच तुटपुंजी माहिती  
मिळते व जी मिळते तिची भिस्त हर्ष टेंकडीवरील सात  
( ९५५-९७२ ) शिलालेखांवरच ठेवणें भाग पडतें.

नर्मदेच्या उत्तरेचें माहिष्मती गांव या घराण्याचें मूळ  
ठिकाण होतें व ह्या घराण्याकडे हिंदुस्थानच्या सार्वभौम-  
त्वाचा मान वारंवार येत असे, असें चाहमानकुलाचे भाट  
वर्णन करतात. परंतु प्राचीन लेखांवरून गांचें ऐतिहासिक  
मूळचें ठिकाण म्हणजे, मेवाडच्या उत्तरेस असलेला सांवर  
अथवा शाकंवरी प्रदेश होय. अजमीरदेखील ह्याच प्रदे-  
शांत मोडतें. हा प्रदेश एकंदर ११ लाख खेडीं मिळून झालेला  
आहे अशी त्या प्रदेशाची ख्याति होती व त्यामुळेच ह्या  
प्रदेशास सपादलक्ष असें नांव होतें.

भाण्डारकरांच्या मतें सपादलक्ष हें नांव शिवालिक डोंगराळ  
प्रदेशाचें असावें व शिवालिक प्रदेश हेंच चाहमानांचें आद्य  
वंसतिस्थान असावें. हरबिलास शारदा हे म्हणतात कीं,  
सपादलक्ष म्हणजे सांवरराज्य होय, व चाहमानांचें  
आद्य ठिकाण अहिच्छत्र हें भाण्डारंकर म्हणतात त्याप्रमाणें  
शिवालिक डोंगरांत नसून हल्लींचें रांजपुतान्यांतील नागोर शहर  
होय. महाभारतांत अहिच्छत्र हें पांचाल देशातील अति प्रसिद्ध

ठिकाण म्हणून म्हटलें आहे. प्राकृत काव्यांतून सुद्धा चाह-  
मानांनां संवरीराय म्हणजे सांवरचे राजे असेंच संबोधिलें जातें.  
सारांश, सांवर हेंच चाहमानांचें मूळचें ठिकाण असावें.

या कुलाच्या मूळ संस्थापकांविषयी जुन्या लेखांतून पुढील  
माहिती आढळते. हर्षशिलालेखांत गूवक राजापासून वंशा-  
वळ दिली आहे. विजोलिया लेखांत प्रथम पुर्वजांचा उल्लेख  
सांपडतो; पण तो घोटाळ्याचा आहे. त्यांत वत्सगोत्री  
सामंत ब्राह्मण यालाच अहिच्छत्राचा मूळपुरुष म्हटलें आहे.

परंतु या लेखावरून चंदानें दिलेल्या चाहमान कुलाच्या  
पुढीस उत्पत्तीस बराच मोठा धक्का वसतो. अवृपर्वतांत  
वशिष्ठ ऋषींचा आश्रम असून त्या आश्रमांत असलेल्या  
अभिकुंडापासून चाहमानांचा पूर्वज निर्माण झाला व त्यामुळे  
चाहमानकुलाची अभिकुलांत गणना केली जाते वगैरे विजो-  
लियालेखांत म्हटल्याप्रमाणें सामंत हा ब्राह्मण नसून क्षत्रिय  
होता असें रा. वैद्य म्हणतात व असा तर्क लढविताना कीं,  
अहिच्छत्रपुरांत ( हल्लींचें रामपुर अथवा नागोर ) चाहमान  
घराण्यांत अत्यंत पराक्रमी असा सामन्त नांवाचा बलाढ्य  
रजपुताग्रणी होता; त्याला अनेक सरदारांचें साद्य असे;  
ह्यानेच पुढें सांवर प्रांत काबीज केला व तेथें राज्य स्थापिलें.

पृथ्वीराजराजांतहि चाहमानानंतर सामंतदेवाचें नांव दिलें आहे.  
हर्षलेखांत गूवकापासून वंशावळ आहे तर विजोलियालेखांत  
( वि.सं. १२२६ ) सामंतापासून गूवकापर्यंतची वंशावळ आहे.  
ती अशी:—(१) जयराज, (२) विग्रह पहिला, (३) श्रीचंद्र, (४)  
गोपेंद्र व (५) दुर्लभ पहिला. यांपुढील गूवकापासून दुसऱ्या  
दुर्लभ राजापर्यंत दिलेला क्रम दोन्ही लेखांत बहुतेक सार-  
खाच आहे. दुर्लभ राजाच्या वेळीच ( विक्रम सं. १०३० )  
हर्षलेख लिहिला असल्यामुळे त्यांत दुर्लभानंतरचीं नांवां  
नाहींत. दुर्लभानंतरचा चाहमान घराण्याचा वंशक्रम या  
लेखाच्या शेवटीं दिला आहे. पहिल्या दुर्लभानें हा वंश भर-  
भराटीस आणला.

सामंतदेव व गूवकराज (पहिला) या दोघांचा काळ स्थूल-  
मानां पुढीलप्रमाणें ठरतो. दुर्लभ राजाचा ( दुसरा ) काळ  
विक्रम संवत् १०३० ( १७३ ) हें नक्कीच आहे. वाक्पति-  
राज ( दुसरा ) ह्याचा मुलगा लछमन; यानें नाडूल येथें  
ह्या घराण्याची दुसरी गादी स्थापन केली. लछमनाचा काळ  
वि. सं. १०३९ ( सन १८२ ) हा लेखांतून सांपडतो. मागोल  
प्रत्येक राजांची कारकीर्द ठोकळमानानें २० वर्षांची धरली  
तर गूवकराजा ( पहिला ) सन ८३३ त असावा व सामंत  
राजा इ. स. ७१३ मध्ये राज्य करीत असावा. राजपुताना  
गॅझी. मध्ये सामंत राजाचा कळ इ. स. ७१० हा दिला आहे.  
परंतु तो कसा ठरविला हें सांगितलें नाहीं. अरबांच्या  
स्वान्यांचा प्रतिकार करण्यानें जीं गुहिलोट घराण्यासारखीं  
अनेक घराणीं प्रसिद्धीस आलीं त्यांतच चाहमानांचा समावेश  
केला पाहिजे. वाप्पारावळ व सामंतराज हे बहुतेक समकालीन  
असावे. सामंतानें ८ व्या शतकाच्या उत्तरार्धांत सांवर येथें



राज्यस्थापना केली. त्याचा वंशज गूवक (पहिला) अतिशय प्रसिद्धीस आला व रजपूत राजमंडळांत त्याची प्रमुखपणे गणना होत असे. हर्षलेखांत गूवकाविषयी असे म्हटले आहे की, " यस्मिन्नागावलोकप्रवर नृपसभालब्धवीरप्रतिष्ठः " सार्वभौम नागभट्ट राजाच्या सभेमध्ये गूवकास शौर्यावद्दल मोठी प्रतिष्ठा मिळाली. यावरून कॉलहार्न व स्टेन कोनाऊ यांचे असे म्हणणे आहे की; गूवक हा नागभट्टाच्या दरबारांतील एक प्रमुख सरदार होता परंतु रा. वैद्यांच्या मते सभंत हा कदाचित् स्वतंत्र राजा नसेल, तो एखाद्या राजाचा सरदार असेल पण गूवक हा मात्र स्वतंत्र राजा असावा व आपल्या पराक्रमाने तो उदयास आलाअसावा. व अरवांच्या विरुद्ध लढणाऱ्या रजपूत राजमंडळांत त्याची प्रमुखपणे गणना होत असावी. कदाचित् ह्या राजमंडळाचे आधिपत्यहि नागभट्टाकडे असेल.

पहिला गूवक आणि वाप्पारावळ यांमध्ये वरेंच साम्य दिसते. दोघेहि अत्यंत पराक्रमी वीर, दोघेहि शौर्याने प्रसिद्धीस आलेले, दोघेहि कुलांचे संस्थापक, दोघांचेहि, पराक्रम क्षेत्र एक; दोघांनी सुमुलमानांच्या स्वाऱ्या परतवण्याचा आढोकाट यत्न केला. दोघेहि सारखेच धर्माभिमानी व दोघेहि सारखेच कटे शिवोपासक होते. गुहिलोट घराण्याची एकलिंगजीवर निस्सीम श्रद्धा, तशीच चाहमानांची सांवरच्या हर्षदेवावर अत्यंत श्रद्धा. हर्ष लेखांत सांगितले आहे की गूवकानेच हर्षाचे देऊळ बांधिले, व त्याच्या पुढील राजांनी अलोट संपत्ति खर्चून देवळास भव्य स्वरूप दिले.

गूवकानंतर त्याचा मुलगा चंद्रराज राज्य करूं लागला व त्याच्यानंतर दुसरा गूवक गादीवर बसला. दुसऱ्या गूवकाचा मुलगा चंदन. ह्या चंदनाने दिल्लीच्या तोमर रुद्र राजाचा पराभव केला. या चंदन राजाचा मुलगा वाक्पति पहिला हा अत्यंत वीर्यशाली होता. याने तंत्रपाळ याचा पराभव केला (हर्षलेख). तंत्रपाळ कोणत्या देशचा राजा होता वगैरे कांहीच माहिती सांपडत नाही. वाक्पतीस विन्ध्यनृपति म्हणत. ह्यावरून सांवर ते विन्ध्याद्रीपर्यंत त्याने आपला अधिकार बसविला असावा. राजपुताना गॅझेटियरप्रमाणे पृथ्वीराजरासांत वर्णिलेला माणिकराय तो हाच होय. परंतु या विधानास आधार नाही. याच्या कनिष्ठ पुत्राने (लछमनाने) इसवी सन ९८२ मध्ये गाडूल येथे ह्याच घराण्याची एक स्वतंत्र शाखा स्थापन केली. सिरोहि येथील हल्लीचे राजे आपणांस सदर शाखेचेच वंशज म्हणतात.

वाक्पतीचा ज्येष्ठ मुलगा सिंहराज सांवरचे राज्य करूं लागला. तो दानशूर असून त्याने हर्ष देवस्थानास विपुल संपत्ति देऊन देवालयाने छत्र व घुमट सुवर्णाचे कराविले. दानशूरता, वैभव व पराक्रम या बाबतीत हरिश्चंद्राशी याची तुलना केली आहे. त्याने तोमराचा पूर्ण पराभव केला सिंहराजाने मारुतकडून मारला गेला असे म्हणतात. सिंहराजानंतर त्याचा

मुलगा विग्रहराज (दुसरा) गादीवर बसला. हा सर्व बाबतीत बापाच्याच तोडीचा होता. याने अनहिलवाडच्या मूलराजाचा पराभव केला. हर्ष देवस्थानास याने दोन खेडी इनाम दिली. विग्रहानंतर त्याचा भाऊ दुर्लभ (दुसरा) राज्य करूं लागला.

दुसऱ्या दुर्लभानंतर बहुधा दुसरा वाक्पति व त्याच्यानंतर त्याचा पुत्र वीर्यराम हा गादीवर आला (१०३०). याला धारचा भोज याने लढाईत ठार केले. याचा भाऊ चामुंड याने नरहरपुर येथे एक विष्णुमंदीर बांधिले होते. वीर्यरामाचा पुत्र तिसरा दुर्लभ हा १०८५ त राजा होता; तो मालवराज उदयादित्य व गुर्जरराज (पहिला) कर्ण याचा समकालीन होता. याच्यामागून अजयदेव हा राजा झाला व त्यानेच अजमेर शहर स्थापन केले (११००), याची व याची राणी सोमलदेवी हिची पुष्कळ नाणी आढळतात. त्याच्या मागून पहिला पृथ्वीराज व त्याच्यानंतर अजयराज हे राजे झाले. अजयाने मालवराज सुल्हणचा पराभव करून, सोमदेवीशी लग्न केले (११३०). याला अर्णोराज असेहि म्हणतात; अवेळदेव असेहि याचे एक नांव आहे. नंतर त्याचा पुत्र चवथा विग्रहराज (वीसलदेव) हा गादीवर आला; याने आपले राज्य पुष्कळ वाढविले, दिल्लीच्या (अनंगपालाचा वंशज) तोमरराजास जिंकून दिल्ली काबीज केली. कांही दिवसांपूर्वी अजमेर येथे एका मशिदीच्या खोदकामांत सहा शिलालेख सांपडले; त्यांत दोन नाटक (अपूर्ण) आढळली. पैकी एक ललितविग्रहराज नाटक (सोमदेवकृत), हे याच विग्रहराजाच्या स्तुतीपर असून, दुसरे हरकेलनाटक हे खुद्द विग्रहानेच केलेले आहे असे म्हणतात. याच्या पुढे पृथ्वीराज दुसरा (पृथ्वीभट) हा राजा झाला (११६५); हा विग्रहाचा पुतण्या होता; याच्या बापाचे नांव सांपडत नाही; मात्र त्याने आपल्या बापा (अर्णोराज)चा खून केला असे म्हणतात. पृथ्वीराजा (दुसरा) नंतर, अर्णोचा तिसरा पुत्र सोमेश्वर गादीवर आला. याची राणी चेदीराजकन्या असून याचे पुत्र प्रख्यात पृथ्वीराज (चव्हाण) व हरिराज हे होते. पृथ्वीराज (तिसरा) हा ११७० त गादीवर आला; याचा जन्म ११५९ त झाला होता. याला सांवरीश्वर, अजमीराधिपति असे म्हणत. याची राजधानी दिल्ली होती. यास प्रिथ्वीराज, राय पिठोरा असेहि म्हणतात. याने परमर्दी चंदेळाचा पराभव करून महोबा घेतले (११८२). याच्याच दरबारां चंदभाट होता. पृथ्वीराजाचे नांव सर्व हिंदूंना पूज्य वाटत असते; त्याची उत्तरी हिंदुस्थानांत सर्वत्र ख्याति आहे. हाच हिंदूंचा शेवटचा सार्वभौमराजा होय. हा शूर, उदार, प्रेमळ पण विषयी होता. याच्याच चरित्रावर चंदाने (पृथ्वीराज रासा हे) महाकाव्य लिहिले आहे. याने जयचंदाची कन्या संयुक्ता हिचे हरण केले (११७५) होते. याने अनेक वेळां सुमुलमानांचा पराभव केला होता. याच्या शौर्यावर व रंगेलपणवर भाटांनी व कवींनी महाकाव्ये करावीत



असाच हा पुरुष होता. याच्या कारकीर्दीत शिहावउद्-दीन घोरी याने पंजाबचा काही भाग जेव्हा वळकावला, तेव्हा याने सर्व रजपुतराजांची आपसातील भांडणे मिटवून व त्यांना एक करून, घोरीचा तराईन किंवा तलावरी (स्थानेश्वर व कर्नाळ यांमध्ये) या ठिकाणी सपाटून पराभव केला व त्याला सिंधूनदाच्यापार हांकलून दिले (११९१). या लढाईत पृथ्वीचा मेव्हणा चितोडकर समरसिंह याने फार पराक्रम केला. घोरीने आठ हजार घोडे खंडणी देऊन आपला जीव वांचविला व पृथ्वीनेहि त्याला उदारपणे सोडून दिले. परंतु शिहाव हा दुसऱ्या वर्षी वारा हजार घोडदळ व बरंचसे पायदळ घेऊन पुन्हा स्थानेश्वर येथे आला. या वर्षी रजपुतांत एकी नव्हती. पृथ्वीराजाचा सासरा जयचंद हा मुघलमानांस आंतून फिर होता. पृथ्वीराजाची पहिली राणी इच्छिनीकुमारी ही जैत परमार (अबूचा राजा) याची मुलगी होती. तिला गुजराथच्या (भोळ्या) भीमराजाने मागणी घातली असता, जैताने ती नाकारून तिला पृथ्वीराजास देण्याचे ठरविले व त्याप्रमाणे निरोप जाऊन पृथ्वीने येऊन तिच्याशी लग्न लाविले. पृथ्वीचा बाप सोमेश्वर यास भोळ्या भीमाने लढाईत ठार केले होते; त्याचा सूड घेण्यासाठी व सासऱ्या (जैत) च्या आग्रहासाठी पृथ्वीने भीमावर स्वारी करून त्याचा सावरमत्तोकाठी पुरा पराभव केला. हा भीमदेवहि स्थानेश्वरच्या लढाईत वरील कारणामुळे हजर झाला नाही. पृथ्वीने आपला सासरा जयचंद याच्या राजसूय यज्ञास अडथळा केला होता. तो दंड त्याच्या मनांत होता, म्हणून तो उलट मुघलमानांस मिळाला. पृथ्वी हा यावेळी संयुक्तेच्या नादाने वाहवला होता. राज्यकारभाराकडे त्याचे लक्ष राहिले नव्हते. चामुंडराय या सरदारास विनापराध त्याने कैदेत ठेविले, कयमाप नांवाच्या राजहितदक्ष प्रधानास अविचाराने ठार केले वगैरे कारणांनी त्याचे काही सरदारहि मुघलमानांस आंतून फिर झाले. जयचंदास पृथ्वीचा राग येण्यास आणीक एक कारण होते. तो व पृथ्वी हे मावसभाऊ होते. दिल्लीचा तुघलकशाही शेवटचा राजा अनंगपाल यास दोन मुली होत्या. त्यांचे हे दोघे (पृथ्वी व जयचंद) पुत्र. अनंगाने आपले राज्य जयचंदास न देता पृथ्वीस दिले (अशी एक दंत कथा आहे). हे शक्य जयचंदाच्या मनांत होते त्यामुळे दुसऱ्या खेपेस शिहावउद्दीन यास जयचंदाने मुहाम बकील पाठवून पृथ्वीवर स्वारी करण्यास बोलावून आणिले असे म्हणतात. ही दुसरी लढाई स्थानेश्वरास झाली. यावेळी रजपुतराजे दीडशेपर्यंत होते व पृथ्वीचे सैन्यहि पुष्कळ होते; परंतु वर सांगितल्याप्रमाणे ते वेदिले होते. समरसिंह, चामुंडराय, हमीर हाडा वगैरे पृथ्वीच्या निकटच्या मित्रांनी गंगोदकाच्या शपथा घेतल्या होत्या. शिहाव-उद्-दीनने रजपुतांच्या सैन्याची माहिती पूर्ण मिळविली होती. परंतु पृथ्वीने मुघलमानांच्या हालचालीकडे

दुर्लक्ष केले. प्रथम लढाई झाली, तीत रजपुतांनी मुघलमानांचा मोड केला तेव्हा ते पळाले; त्यावेळी रजपूत विस्कळीत होऊन त्यांचे पाठीस लागले. ते पाहून शिहावने आपले सैन्य एकत्र करून एकदम उलटून रजपुतांवर हल्ले केले. त्यांत रजपुतांचा पराभव झाला. भयंकर लढाई होऊन समरसिंहादि सर्व प्रमुख मंडळी ठार झाली. पृथ्वीराज हा शत्रूच्या हाती सांपडला; त्यास त्यांनी ठार मारिले. मुघलमानांस मार्गे हटविण्याचा हा रजपुतांचा शेवटचा प्रयत्न होय. घोरीने लगेच अजमेरावर स्वारी करून तेथील निरपराधी लोकांची कत्तल करून तेथे आपल्या एका हस्तकाची स्थापना केली. आसपासची देवळे फोडून तेथे मशिदी बांधल्या व अखेरीस ऐवक नांवाच्या आपल्या एका गुलामास दिल्लीस ठेवून व त्याच्या हाती जिकलेल्या प्रांतांचा कारभार सोंपवून शिहाव परत गेला. (११९२). पुढे दोन वर्षांनी शिहावने स्वारी करून कनोज घेतले; त्यावेळी जयचंदास आपल्या कर्माचे फळ मिळाले (११९४). पृथ्वीराजाच्या मृत्यूबद्दल चंदाने रासामध्ये निराळीच गोष्ट दिली आहे (चंद पहा). याप्रमाणे या चाहमान ऊर्फ चौहान (चव्हाण) घराण्याचा शेवट झाला. इ. स. ११६२ त एका आसाराजाच्या अन्हण-देव नांवाच्या पुत्राचा व चाहमान राजाचा उल्लेख आढळतो; हा कदाचित अजमेर शाखेतील असावा. तसेच इ. स. १२२० त जावालपुरच्या एका उदयसिंह चाहुमानाचा उल्लेख सांपडतो. याच्याच कारकिर्दीत विवेकविलासकर्ता जिनदत्त हा उदयास आला.

हर्ष लेख (१० वे शतक) पावेतो तरी चाहमान आपणांस सूर्यवंशी म्हणवीत असत. चौदाव्या शतकापर्यंत हीच समजूत दृढ होती. हमीर काव्यांत चाहमानाबद्दल पुष्कळ माहिती आहे. ब्रह्मदेवाला यज्ञ करावयाचा होता म्हणून त्यासाठी सूर्यापासून चाहमानांस त्याने निर्माण केले व अजमेर येथे यज्ञ केला. येथे ब्रह्मदेवाचे कमळ (पुष्कर) झातातून खाली पडले; तेथे पुष्कर सरोवर बनले. येथेच फक्त (साऱ्या हिंदुस्थानांत) ब्रह्मदेवाचे मंदीर आहे, अशी आख्यायिका आहे.


परंतु याच आख्यायिकेवरून चंदभाटाने चाहमान कुलाचा अभिकुलाशी संबंध जोडला आहे. एकंदरीने असे दिसते की, चाहमान हे सूर्यवंशी क्षत्रिय असावेत व त्यांचा प्रवेश हिंदुस्थानांत फार प्राचीनकाळी झाला असावा. अर्वाचीन चाहमान आपणांस सूर्यवंशी न समजता अभिवंशी मानतात हा वस्तुस्थितीचा विपर्यास होय.

[संदर्भग्रंथः—एपि. इंडिका. पु. २, ९; इंडि. अँटिक्वरी. १९१२; राजपुताना ग्याझो. पु. ३; बिजोलिया व हर्ष शिला-लेख; मध्ययुगीन भारत भा. २; पृथ्वीराज विजय; पृथ्वीराज-रासा; स्मिथ-अर्लिहिसटरी ऑफ इंडिया; मुघलमानी रियासत; तबकत-ई-नासिरी.]

चाहमान यांची वंशावळ (या लेखांत आली आहे ती) अशीः—



चाहमान मूळ पुरुष ( इ. स. सुमारे ७०० )



**चाळिसगांव ता छ का.**—मुंबई इलाख्यांत पूर्व खान-देश जिल्ह्यांतील एक तालुका, क्षेत्रफळ ५०९ चौ. मै. असून उ. अ. २०° १६' ते २०° ४१' व पू. रे. ७४° ४६' ते ७५° १०' यांच्यामध्ये आहे. यांत एक मोठे शहर चाळीसगांव (मुख्य ठाणे) व १३३ खेडी आहेत. लोकसंख्या १९११ मध्ये ९९२३५ होती. १९०३-४ मध्ये उत्पन्न १५००० रु. होतें. चाळिसगांव हा जिल्ह्याच्या अगदी दक्षिणेकडे सातमाल पर्वताच्या पायथ्याशी आहे. याच्या उत्तर भागांत गिरणा नदी पश्चिमेकडून पूर्वेकडे वहाते. गिरणा नदीस मन्माद व तितर नद्या मिळतात. गिरणेच्या कांठची जमीन काळी आहे, तथापि पिकांस साधारणच आहे.

**शहर**—मुंबई. पूर्वखानदेश, धुळ्याच्या दक्षिणेस ३० मैलांवर रेल्वेवर चाळिसगांव तालुक्याचे हे मुख्य ठिकाण लो. सं. (१९११) ९४५३ चे गांव आहे. येथे रेल्वे झाल्यापासून व्यापाराची वाढ झाली आहे. येथून धुळ्यास रेल्वेचा फांटा गेला आहे. येथील किल्ला १८६२ साली साधारण बरा होता पण आतां अगदी पडून गेला आहे. येथे प्रवाश्यांकरिता बंगला आहे.

**चिक**—एक जात. वस्ती विहार-ओरिसा व संयुक्त प्रांत यांतून बरीच आहे. कुकच्या मते खाटिकांमध्ये चिक ही एक पोटजात आहे. परंतु कानपूर व इतर कांहीं प्रांतांत चिक व खाटिक लोक एकमेकांपासून अगदी वेगळे असून त्यांमध्ये कोणताहि संबंध नाही. सर्व चिक लोक हिंदू आहेत. बकर, कसाब हे कुक म्हणतो त्याप्रमाणे चिक जातचे दुसरे नांव नसून ती एक स्वतंत्र मुसलमानी जात आहे. चिक लोकांत पुनर्विवाहाची व दिराशी विवाह करण्याची चाल आहे. त्याचप्रमाणे त्या लोकांत कायमची पंचायतहि आहे; चिक लोक परजातीशी विवाहसंबंध करीत नाहीत. चिक लोकांत ७ गोत्रे आहेत. आसामांतहि या जातीचे कांहीं लोक (५७०३) मळयामध्ये आढळतात. [ से. रि. संयुक्तप्रांत १९११ ].

**चिकंजी**—मुंबई इलाखा. धारवाड जिल्हा. हनगळच्या पश्चिमेस अडीच मैलांवर खेडे आहे. येथील स्मार्तांच्या अमृतीलंग देवळाबाहेर चार शिलालेख असून देऊळ ५०० वर्षांपूर्वीचे असावे असे म्हणतात.

**चिकवळापूर, ता छ का.**—म्हैसूर संस्थानच्या कोलार जिल्ह्याच्या पश्चिमेकडील एक तालुका असून याचे क्षेत्रफळ २५० चौ. मै. आहे. १९११ साली याची लोकसंख्या ५६७५८ होती. यांत एक गांव व २१७ खेडी आहेत. हा तालुका डोंगराळ असून यांत ७ नद्या आहेत. नैर्ऋत्येकडील जमीन सुपीक असून तीत ऊंस चांगला पिकतो. याच्या इशान्येकडील प्रदेशांत मोठमोठ्या दऱ्या आहेत.

**गांव.**—हे म्हैसूर संस्थानच्या कोलार जिल्ह्यांतील त्याच नांवाच्या तालुक्याचे मुख्य ठिकाण असून दोडबळापूरच्या ईशान्येस २२ मैलांवर आहे. १९११ साली याची लोक-



संख्या ७६६१ होती. हे नंदीदुर्ग रांगेच्या पूर्वेकडील पायथ्याशी असून आवती येथे आश्रयास राहिलेल्या मोरसू बोकलिंग लोकांच्या नायकाने १४७९ त वसविले. त्या वेळेपासून हैदराबद्दी येथपर्यंत हे विजयनगरचे मांडलीक असून वरील नायकाच्या वंशजांच्या ताब्यांत होते. येथे १८७० त म्युनिसिपालिटीची स्थापना झाली.

**चिकाकोल, तालुका.**—हा मद्रास इलाख्याच्या गंजम जिल्ह्यांतील एक तालुका असून याचे क्षेत्रफळ ३५० चौ. मैल आहे. १९११ साली याची लोकसंख्या २६६११७ होती. या तालुक्यांत दोन गावे व ३०५ खेडी आहेत. १९०३-०४ साली सान्याचे उत्पन्न ४१६५०० रुपये होते. या तालुक्याच्या दलदलीच्या प्रदेशांत कालवे आहेत.

**शहर**—मद्रास इलाख्याच्या गंजम जिल्ह्यांतील एका विभागाचे व तालुक्याचे मुख्य ठिकाण असून लांगुल्य नदीच्या डाव्या तिरावर वसले आहे. १९२१ साली याची लोकसंख्या १६२९८ होती. मुसलमानी अमदानीत हे उत्तर सरकार विभागापैकी एका सरकारचे मुख्य ठिकाण होते. येथे १६४१ त गोवळकोंड्याच्या कुतुबशाहीतील शेर महम्मदखान या फौजदाराने बांधलेली एक मसीद आहे. हे इंग्रजांच्या ताब्यांत आल्यावर कांही दिवस जिल्ह्याचे मुख्य ठिकाण असून येथे लष्करी छावणी होती. १८६५ पर्यंत येथे जिल्हान्यायधीश रहात असे. याची हवा चांगली आहे. येथे १८६७ साली म्युनिसिपालिटीची स्थापना झाली. येथे एक हायस्कूल व सार्वजनिक पुस्तकालय आहे. हे मलबलीच्या व इतर कपड्याकरिता फार प्रसिद्ध आहे.

**चिकोडी, तालुका.**—मुंबई इलाख्याच्या वेळगांव जिल्ह्याचा वायव्येकडील एक तालुका. याचे क्षेत्रफळ ४९४ चौ. मैल आहे. यांत १ शहर व ९७ खेडी आहेत. लोकसंख्या ( १९११ ) १५७,५९ होती. जिल्ह्यांतील इतर भागांपेक्षा याची लोकवस्ती दाट असून तिचे प्रमाण दर मैलास ३६४ आहे. १९०३-०४ साली सान्याचे व इतर उत्पन्न ३.५६ लाख होते. याची तंबाखू, ऊंस, फळे व भाजीपाला या जिनसांकरिता प्रसिद्ध आहे. दरवर्षी ३२ इंच पाऊस पडतो.

**गांव.**—तालुक्याचे मुख्य ठिकाण. याची लोकसंख्या ६८९७ होती. याची व्यापाराकरिता प्रसिद्धी आहे. १७९० त कॅप्टन मूरच्या म्हणण्याप्रमाणे हे एक मोठे शहर होते. त्या वेळेस येथे उत्तम द्राक्षे होत असत. येथे एक पतपेढी व इंग्रजी शाळा आहे. हल्ली कापड व भांडी ही होतात.

**चिककणर्ति.**—मुंबई इलाखा. धारवाड जिल्हा. हुवळीच्या आग्नेयीस सुमारे ११ मैलांवरचे एक खेडे. येथील कळमेश्वराच्या देवळांत एक शिलालेख आहे.

**चिकेरूर.**—मुंबई इलाखा. धारवाड जिल्हा. कोडच्या पश्चिमेस सुमारे १० मैलांवरचा एक गांव. दर बुधवारी येथे

वाजार भरतो. हिरिकेर नांवाच्या तलावावर इ. स. १०९४ व ११६३ सालचे शिलालेख आहेत. वनशंकरी, हनुमंत, आणि सोमेश्वर या देवळांत अनुक्रमे इ. स. १०५३, ११०१, आणि ११०१ या सालचे शिलालेख आहेत. त्याचप्रमाणे इ. स. १०७७ आणि १२२२ या सालचे दोन वीरगल व इ. स. ११२१ व ११२९ सालचे दोन शिलालेख येथे आहेत.

**चिकटीआवर.**—मध्यहिंदुस्थानच्या भोपावर संस्थानिक प्रदेशांतील एक ठाकुरात.

**चिकनायकन्हळी, तालुका.**—म्हैसूरसंस्थानच्या तुमकूर जिल्ह्याच्या पश्चिमेकडील एक तालुका असून याचे क्षेत्रफळ ४३५ चौ. मै. आहे. १९११ साली लोकसंख्या ५७४८४ होती. यांत १ शहर व २०० खेडी आहेत. १९०३-४ साली याचे सान्याचे उत्पन्न ११९००० रु. होते. याच्या पूर्वोत्तर प्रदेशांत टेकड्यांची रांग आहे. याच्या ईशान्येस वोरकनेव नांवाचे तळे आहे. यांत ताडाची व सुपारीची झाडे पुष्कळ आहेत.

**गांव.**—तालुक्याचे मुख्य ठिकाण असून याची लोकसंख्या १९११ साली ५१८८ होती. हे १६ व्या शतकाच्या अखेर कर्नाटकी सरदारांपैकी चिकनायक याने वसविले. १६७१ पर्यंत मुसलमान व मराठे लोकांनी यावर आळीपाळीने अंमल गाजविला. १६७१ साली हे म्हैसूरच्या राजाने हस्तगत केले. १६७२ त म्हैसूरच्या दोडदेवराय राजा येथे मरण पावला. १७९१ त मराठ्यांनी येथील किल्ल्याचा विध्वंस करून हे शहर छुटले. याच्या आसपास सुपारी व ताडांच्या झाडांचे वगीचे आहेत. येथे रंगीत व पांढरें सुती कापड होते. १८७० त म्युनिसिपालिटीची स्थापना झाली. येथे ७ देवालये आहेत.

**चिकमगळूर, तालुका.**—म्हैसूर संस्थानच्या कडूर जिल्ह्याच्या मध्यावरील एक तालुका असून याचे क्षेत्रफळ ६४० चौ. मैल आहे. १९११ साली याची लो. सं. ८२०४४ होती. यांत १ गांव व २२० खेडी आहेत. १९०३-४ साली उत्पन्न २१३००० रु. होते. याच्या पश्चिमेकडील सरहद्दीवरून भद्रानदी वहाते. यांत दरवर्षी ३६ इंच पाऊस पडतो. चिकमगळूरच्या समोवतालचा प्रदेश उंच असून त्यांतील जमीन सुपीक व काळीची आहे. व बाबाबुदन पर्वतामधून निघणाऱ्या कित्येक नद्या या प्रदेशांतून वहात जातात. या प्रदेशांत झाडेछुडपे फारशी नाहीत पण त्यांत गडू, हरभरा, ऊंस, तांदूळ, कांदे हे जिन्नस होतात. बाबाबुदन पर्वताच्या उतारावर कॉफी होते.

**शहर.**—तालुक्याचे मुख्य ठिकाण. १९११ साली याची लो. सं. ८५३७ होती. हे बाबाबुदन पर्वताच्या दक्षिणेकडील काळीची जमीन असलेल्या सुपीक खोऱ्यांत वसले आहे. येथील किल्ला ९ व्या शतकांत गंग घराण्याच्या ताब्यांत होता व त्यापासून पुढे तो होयसल घराण्याने हस्तगत केला. सध्याचे गांव १८६५ त अस्तित्वांत आले. येथे



कित्येक मुंसुलमान व्यापारी व दुकानदार राहतात. येथे १८७० त म्युनिसिपालिटीची स्थापना झाली.

**चिखलदरा ( चिक्लडा )**—वन्हाडांतील उमरावती जिल्ह्याच्या मेलघाट तालुक्यांतील एक हवा खाण्याचे प्रसिद्ध ठिकाण असून ते सातपुडा पर्वताच्या ५ मैल लांब तीनचतुर्थांश मैल रुंद व समुद्रसपाटीपासून ३६६४ फूट उंच अशा एका पठारावर वसले आहे. हे एलिचपुराहून २० मैल अंतरावर असून येथून एलिचपुरास जाण्यास ३ रस्ते आहेत. चिखलदरा व एलिचपूर यांच्या दरम्यान घटंग येथे प्रवाशी लोकांस उतरण्याकरिता एक बंगला आहे. १८३९ पासून याची चांगल्या हवेवद्दल प्रसिद्धि असून येथे मेलघाटाचा तहशिलदार व एक जंगलखात्याचा अधिकारी राहतात. वन्हाडांतील प्रमुख अधिकारी उन्हाळ्यांत कांहीं दिवस येथे रहावयास येतात. येथील हवा समशीतोष्ण, थंड व प्रकृतीस मानवेल अशी आहे. मे, जुलै व डिसेंबर महिन्यांतील सर्वसाधारण उष्णमान अनुक्रमे ८६°, ७५°, ६५° असते. येथील देखावा सुंदर आहे व येथे नाना तऱ्हेची फुले व वनस्पती दृष्टीस पडतात. पूर्वी येथे बटाटे होत असत. चहा देखील येथे होण्यासारखा आहे. येथील खासगी बगीच्यांतील कांफी फार उत्तम असते.

**चिखली, ज मी न दा रा**—मध्यप्रांत. जिल्हा भंडारा. या जमीनदारीत चिखली आणि सावंगी अशी दोनच खेडी आहेत. अर्जुनी जमीनदारीच्या दक्षिणेस ही जमीनदारी आहे. जमीनदार हलवा घराण्याचे आहेत. एकंदर ५० लोक या घराण्याचे असून हल्ली ते गरीब शेतकरी झाले आहेत.

**चिखली, तालुका**—वन्हाड. धुलढाणे जिल्ह्यांतील एक तालुका. उत्तर अ. २०° ते २०° ३७' व पूर्व रे. ७५° ५७' ते ७६° ४२' यामध्ये. क्षेत्रफळ १००९ चौरस मैल. या तालुक्यांत २९९ गावे आणि ८ जहागिरीची गावे आहेत. याला पूर्वी देउळघाट तालुका म्हणत असत. तालुक्यांत महत्वाच्या अशा नद्या नाहीत. लोकसंख्या ( १९०१ ) १२९५९०. शेतकी—जमीन अगदी साधारण प्रतीची आहे. तरी खरीप आणि रब्बी पिके बरी येतात. खरीप पिके—ज्वारी, कापूस, तूर इत्यादि. रब्बी पिके—गहू, हरभरा, मसूर इत्यादि. जिल्ह्याचे मुख्य ठिकाण धुलढाणा याच तालुक्यांत आहे.

**गां व.**—हे तालुक्याचे मुख्य ठिकाण असून धुलढाण्यापासून १४ मैल आहे. उ. अ. २०° २१' व पू. रे. ७६° १८' लोकसंख्या ( सन १९०१ ) ५८८९ क्षेत्रफळ. ४४४६ एकर. या गावाच्या पश्चिमेस एक महादेवाचे देवालय असून ते पुराणवस्तुसंशोधकांच्या दृष्टीने महत्वाचे आहे.

**चिखली, तालुका**—मुंबई इलाख्याच्या सुरत जिल्ह्याच्या पूर्वेकडील एक तालुका असून याचे क्षेत्रफळ १६७ चौ. मै. आहे. १९११ साली याची लोकसंख्या ६२७७४ होती. यांत ६३ खेडी आहेत. १९०३-४ साली सारा व

इतर उत्पन्न मिळून २.३ लाख रु. वसूल झाले होते. हा तालुका कित्येक पठारांचा वनला असून या पठारांच्या दरम्यान सखल प्रदेश आहेत. एकंदरीत यांतील जमीन नापीक असून सखल प्रदेशांत मात्र कांहीं धान्ये व ऊस यांचे पीक होतें. यांत अंबिका, कावेरी या नद्या आहेत.

**चिखली, संस्था न.**—मुंबई इलाखा. खानदेश जिल्ह्यांतील एक संस्थान. यांत भिल्लांची वस्ती आहे. संस्थानिकाच्या पूर्वे-जांनी राजपिप्पलापासून मूळ जमीनी घेतल्या.

**चिगलपट, जिल्हा**—हा मद्रास इलाख्याच्या पूर्व किनाऱ्यावरील एक जिल्हा असून याचे क्षेत्रफळ ३०७१ चौ. मै. आहे. याच्या पूर्वेस बंगालचा उपसागर असून उत्तरेस नेलोर आहे व पश्चिमेस व दक्षिणेस उत्तर व दक्षिण अर्काट आहे. हा जिल्हा सर्व साधारण सपाट असून याचा समुद्राकडील भाग दलदलीचा आहे व इतर भाग कांहीं ठिकाणी डोंगराळ आहे. यांतील तिरुवन्नूर तालुक्यांत नागलापुरम पर्वत व आणखी एक टेकड्यांची रांग आहे. दुसऱ्या रांगेत २५४८ फूट उंचीचे कंम्बाक्कम नांवाचे एक शिखर असून नागलापुरमची उंची २५०० फूट आहे. या जिल्ह्यांत पालर कोसलैयार, अरणी, कुवम, चेय्यार, अय्यार या नद्या असून पुलीकत व एन्नोर हीं सरोवरे आहेत हीं सरोवरे वर्किंगहॅम कालव्याने एकमेकांस जोडली आहेत. यांतील एकाहि नदीतून आगवोटी जाऊ येऊ शकत नाहीत. या जिल्ह्यांत जंगली जनावरे फारशी नाहीत. कधी कधी वाघ, अस्त्रल वगैरे जनावरे दृष्टीस पडतात. यांतील हवा समशीतोष्ण असून एकंदरीत प्रकृतीस मानवणारी आहे सवंध जिल्ह्यांतील पावसाचे प्रमाण ४५ इंच आहे.

**इ ति हा स.**—स. ७५० पर्यंत हा जिल्हा पल्लव राज्याचा एक भाग होता. स. ७६० च्या सुमारास पल्लव घराणे नामशेष झाल्यानंतर हा म्हैसूरच्या पश्चिमगंग घराण्याच्या हाती लागला. या घराण्याच्या अमदानीत मालखेडच्या राष्ट्रकूट घराण्याने यावर ९ व १० व्या शतकांत स्वान्या करून हा हस्तगत केला होता. पुढे लवकरच या जिल्ह्यावर चोल घराण्याने आपले राज्य स्थापन केले. १२५० च्या सुमारास चोल घराण्यास उतरती कळा लागली; व वरंगळच्या काकतीय घराण्याने या जिल्ह्यावर आपली सत्ता स्थापन केली. या घराण्याच्या अमदानीत ज्या चोल राजांनी या जिल्ह्याचा राज्यकारभार चालविला ते सर्व काकतीय घराण्याचे मांडलिक होते.

सन १३९३ च्या सुमारास या जिल्ह्याचा विजयानगरच्या राज्यांत समावेश होऊ लागला. पुढे स. १५६५ त तालीकोट येथे विजयानगरचा पराभव झाल्यावर त्याचा राजा चंद्रगिरी येथे जाऊन राहिला. याच सुमारास हा जिल्हा विजयानगरच्या एका नाइकाच्या हाती लागला. हा अधिकारी चंद्रगिरी येथील राजाचा मांडलिक म्हणवीत असे. स. १६३९ त याच नाइकाच्या बंदाजापासून इंग्रजांस फोर्ट



सेंट जॉर्ज किल्ल्याच्या जागेची सनद मिळाली होती. यानंतर लवकरच या जिल्ह्यावर कुतुबशाही अंमल सुरू झाला. १६८७ त गोवळकोंड्याची कुतुबशाही लयास गेल्यावर याच्यावर मोंगलांनी आपली सत्ता स्थापन केली. स. १७६३ त अर्काटचा नवाब महम्मदअली याने हा जिल्हा इंग्रजांस जहागीर म्हणून दिला व सन १७६५ त मोंगल बादशहाने जहागिरीच्या सनदेस आपली संमति दिली. १७६९ व १७८० साली हैदरअलीने या जिल्ह्यावर स्वारी करून त्याची धूळधाण उडविली. पुढे स. १८०१ मध्ये याची गणना इंग्रजांच्या राज्यांत होऊ लागली. या जिल्ह्यांतील पुलीकत बंदरावर डच लोकांनी स. १६०९ त वसाहत केली. पुढे इसवी सन १८२५ मध्ये ते इंग्रजांच्या स्वाधीन करण्यांत आले. इसवी सन १९२१ मध्ये या जिल्ह्याची लोकसंख्या १४९३०५८ होती. यांतील लोक तेलगू व तामील भाषा बोलतात.

शेती.—या जिल्ह्यांत काळी, लाल व वरड अशा तीन जातींच्या जमिनी असून त्या प्रत्येकींत लोम, चिक्कण व वाळवंटी असे तीन प्रकार आहेत. यांतील वाळवंटीशिवाय इतर सर्व जमीन सुपीक आहे. पण काळी जमीन सर्वांत सुपीक आहे. या जिल्ह्याच्या बहुतेक भागांत रयतवारी पद्धति चालू असून ६०६८५३ एकर जमीनदारी व इनामी जमीन आहे. या जिल्ह्यांतील मुख्य पिके म्हणजे तांदूळ व रागी आहेत. याशिवाय यांत वरगू, नीळ, कंबू, मुईमूग वगैरेचे उत्पन्न होतें. या जिल्ह्यांत २५५३ तळी, १५८ नदीचे कालवे व ३४० ओढ्यांचे पाट असून त्यांचे बऱ्याच शेतांस पाणी पुरते. यांच्या शिवाय विहिरांचे पाणीहि शेतकीच्या उपयोगांत आणतात. यांत जंगले फारशी नाहीत. जंगलांचा मुख्यत्वेकरून कुरणांकडे उपयोग होतो. १९२१-२२ साली जंगलांचे उत्पन्न ६२ हजार रु. होतें.

धातू.—या जिल्ह्यांत दोन जातीचे फेलस्पार, कित्येक रंगाचे ग्रानाइट व जिप्सम वगैरे धातू सांपडतात.

व्यापार.—या जिल्ह्यांत चांगलें सुती व रेशमी कापड विणलें जातें. पूर्वी अरणी येथे उत्तम मलमल निघत असे. येथे कांहीं चामडें कमविण्याचे कारखाने आहेत; परंतु अमेरिका व इतर ठिकाणी निघणाऱ्या क्रोम चामड्याचा प्रसार वाढल्यामुळे हल्ली हा धंदा बुडत चालला आहे. सध्या कातडी न कमावतां तशीच मद्रास शहरी पाठाविण्यांत येतात व तेथून ती परदेशांत रवाना होतात. गिंदी येथे एका युरोपियन कंपनीचा सिगारेटचा कारखाना आहे. मद्रासजवळ सेंविम येथे कागदाचे १० कारखाने आहेत. याशिवाय एकंदर जिल्ह्यांत ४०० निळीच्या व ५०० तेल्याच्या गिरण्या आहेत. या जिल्ह्याच्या किनाऱ्यावर म्हणण्यासारखे एकहि बंदर नाही. व्यापार म्हणजे, गोवऱ्या, सर्पण वगैरे किरकोळ जिनस मद्रास शहरास पुरवून तेथून घासलेट, कापड, धातू वगैरे जिनस आणणे हा होय. या जिल्ह्यांत आगगाडीचे

रस्ते आहेत. याशिवाय यांतील वर्किंगहॅम कालड्यांतून दक्षिण अर्काट व याच्या उत्तरेकडील जिल्ह्यांपर्यंत जलमार्गाने जातां येतें. या जिल्ह्याचे जमीनमहसुलाचे व इतर करांचे उत्पन्न सुमारे १२ लाख आहे. १९०३-०४ साली या जिल्ह्यांत ८३३ प्राथमिक, २५ दुय्यम प्रतीच्या, ७ विशेष प्रतीच्या व ४२२ खासगी शाळा असून २ कॉलेजे होती. १९०३-०४ साली शिक्षणाप्रतिपत्त्य ३३७००० रु. खर्च झाले. जिल्ह्यांत एकंदर १७ दवाखाने असून त्यांपैकी एक स्त्रियांचा आहे.

पोट विभाग.—मद्रास इलाख्याच्या चिंगलपट जिल्ह्यांतील एक पोटविभाग यांत चिंगलपट, कांजीवरम व मदुरांतकम हे तालुके आहेत.

तालुका.—या जिल्ह्याचा समुद्रकिनार्यावरील एक तालुका. याचे क्षेत्रफळ ४३६ चौ. मै. आहे. याची लोकसंख्या १९२१ साली १८१८४८ होती. यांत दोन गांव व २९८ खेडी असून चिंगलपट हें मुख्य ठिकाण आहे. १९२१-२२ साली सारा व इतर पट्ट्या यांचे उत्पन्न सुमारे तीन लाख रु. होतें. यांतील जमीन सुपीक नाही. पालर नदीचे कालवे काढले आहेत.

शहर.—मद्रास इलाख्यांतील चिंगलपट जिल्ह्यांतील त्याच नांवाच्या तालुक्याचे मुख्य ठिकाण. हें मद्रास शहराच्या ईशान्येस ३६ मैल अंतरावर वसले आहे. याची लोकसंख्या १९२१ साली ११७६३ होती. हें रेल्वेचे जंक्शन असून जिल्हाकोर्ट विभागाचा अधिकारी यांचे मुख्य ठिकाण आहे. विजयानगरच्या कृष्णदेवराजाचा प्रधान तिम्मिरराजा याने येथील किल्ला बांधला असे म्हणतात. १८९६ त येथे म्युनिसिपालिटीची स्थापना झाली. येथील हवा साधारण थंड असून प्रकृतीस मानवेळ अशी आहे. येथे २ मैल लांब व १ मैल रुंद असा एक तलाव आहे. येथे इलाख्याची गुन्हेगार मुलांची शाळा असून तीत चित्रकला, सुतारी-लांकडावरील कोरीव काम, लोखंड व इतर धातूचे काम व शिवणकाम हे धंदे शिकविले जातात. याशिवाय शेतकी कॉलेज, शिक्षकांकरिता कॉलेज व दोन हायस्कूल आहेत.

चिंच—नेहमी धिरवा असणारा, व हिंदुस्थान आणि ब्रह्मदेश यांच्या पुष्कळ भागांत लावण्यांत येणारा असा हा मोठा वृक्ष आहे. ओसाड व जंगली भागांत याची झाडे आपो-आप वाढतात. हा वृक्ष मूळचा आफ्रिकेतील आहे असे म्हणतात. अरब लोक याला तामेरहिंदी असे म्हणत व यावरून यास इंग्रजी टॅमेरिंड शब्द आला आहे. या झाडास संस्कृतमध्ये आम्लिका, चिंचा; मराठीत चिंच; गुजरातीत आमली; हिंदीत इमली, इत्यादि नावे आहेत.

चिंचेचे तीन प्रकार आहेत (१) आंबट, (२) गोड, व (३) तांबडी. तिसऱ्या प्रकारच्या चिंचेचा गीर गुलाबी तांबडा असून जास्त दिवस टिकण्यामध्ये तीच चिंच सर्वांत चांगली असते असे म्हणतात. चिंचेला एप्रिल व मे महिन्यांत फुलें



येऊन हिवाळ्यांत फळ तयार होतें. चिंचेखालीं निजूं नये किंवा तंबू, डेरे वगैरे ठोकूं नयेत; विशेषतः पावसाळ्यांत कप-  
च्यावर चिंचेचीं पानें पडल्यावर कपडा लवकर कुजून विरूं  
लागतो. चिंचेचें झाड मळांच्या अथवा गाळांच्या जमिनींत  
चांगलें वाढतें; व या झाडामुळें सर्मांवारच्या प्रदेशाला  
शोभाहि चांगली येते.

गु ण ध र्मे व प ये ग.—या झाडास घाणेरडा डिक  
निघतो; परंतु त्याचा कांहींच उपयोग नसतो. जुन्या वृक्षांतून  
कधी कधी क्यालिहाअम ओक्सेलेटयुक्त द्रव निघतो असें कांहीं  
लोकांचें म्हणणें आहे. पानांच्या काढ्यापासून एक प्रकारचा  
तांबडा रंग तयार होतो व निळीं रंगविलेल्या कपड्यास तो  
रंग दिल्यास कपड्यावर पिंढी छटा येते. कुसुंब्याचा रंग  
देतांना या झाडाचीं पानें, फळें व फुलें कामीं पडतात. चिंचो-  
क्यांपासून अंबरच्या रंगाचें ( पिंढसर तांबूस ) तेल निघतें.  
पित्तशामक म्हणून चिंचेच्या फळाचा उपयोग आज कित्येक  
वर्षे केला जात आहे. शाकभाजींत घालण्याकरितां चिंचेचा  
पुष्कळ उपयोग करतात. चिंच व मीठ यांचे पाणी वांतिकारक  
असतें. चिंचेच्या मोठ्या झाडापासून वर्षास सरासरी ४,४॥ मण  
चिंच निघते, व ती वाळून रतीतील चिंचोके काढल्यावर तिचें  
वजन सुमारे दोनपुर्णांक एकद्वितीयांश मण होतें असा एका  
लेखकानें अंदाज केला आहे. मेवा मिठाईचे पदार्थ व सरबतें  
करण्याकरितां जिनोवामध्ये चिंचेला मागणी वाढत आहे.  
अमेरिकेमध्ये चिंचेंत एक थर चिंचेचा व एक साखरेचा अशा  
रीतीनें भरून वर पाक ओतून एक पदार्थ तयार करतात.  
अशा रीतीनें मुरवलेल्या चिंचा मुरंव्याप्रमाणें कित्येक दिवस  
राहूं शकतात.

चिंचोक्यांवरील साल काढून ते उकळून किंवा भाजून गरीब  
लोक विशेषतः दुष्काळांत खातात. लहान कोम, पानें व फुलेंहि  
निरनिराळ्या प्रकारांनीं खाण्यांत येतात. कागद वगैरे चिकट-  
विण्याकरितां आणि देशी कांवळ्यांना लावण्याकरितां चिंचो-  
क्यांची खळ करतात. चिंचेचें लांकूड चिंचट व टिकाऊ  
असून, गाडीचीं चार्जे, रंधे, खुर्च्या, टेबलें, मुसलें, उंसाचे  
चरक वगैरे करण्याकरितां तें चांगलें असतें. कांतकामालाहि  
हें लांकूड उत्तम असतें. चिंचेच्या लांकडाचा विस्तृत प्रखर  
असतो. चिंचेपासून टार्टरिक व सायट्रिक अम्लें तयार करतात.  
चिंचेचे वरेच औषधी उपयोग आहेत. मांगेवर चिंचेचें सार  
उतारा म्हणून देतात.

गो र ख चि च.—हिची माहिती विभाग १२ पृष्ठ २२७  
येथें दिली आहे.

चिचगड, जमीनदारी—मध्यप्रांत. जिल्हा भंडारा.  
साकोळी तहशिलीच्या आग्नेयीस नांदगांव संस्थान व चांदा  
जिल्हा यांच्या सरहद्दीवर ही वसलेली असून हिचें क्षेत्रफळ  
२४० चौरस मैल आहे. बराच भाग डोंगराळ असून येथें  
जंगल आहे. जमीनदार हलवा आहेत. हे पूर्वी संयुक्त  
प्रांतांतील जपूत असून एकदां यांच्या घराण्यांतील एका

रूपवती मुलीला एका मुसलमान राजानें मागणी घातली.  
तेव्हां हे तेथून पळून जाऊन चांदा येथील गोंड राजाच्या  
आश्रयास येऊन राहिले. याच घराण्यातील नरासिंग ठाकूर हा  
वीरशहा नांवाच्या गोंड राजाच्या अमलाखाली ( इ. स.  
१६४७-७२ ) ५०० घोडेस्वारांचा नायक झाला होता आणि  
याच वेळीं त्यास चिचगडच्या इस्टेटीपैकी कांहीं भाग  
इनाम मिळाला होता. परंतु याच्या मुलांमध्ये परस्पर भांडणें  
झाल्यामुळें यापैकी कांहीं भाग जप्त करण्यांत आला होता.  
तथापि पुढें याच्या नातवास (निर्गुणराव) वंढवाल्यांचा नाश  
करण्यास मदत केल्यावरून पुन्हां ही इस्टेट इनाम देण्यांत  
आली. १८१८ सालीं चांदा जिल्ह्यांतील सोनसाराच्या  
जमीनदारापासून जप्त केलेली वारभाटी इस्टेट या जमीन  
दारीत सामील करण्यांत आली. सोनसारीचा जमीनदार हा  
त्यावेळीं आप्पासाहेबाच्या वंडांत सामील होता. केशवराव बापू  
या नांवाचा हल्लीचा जमीनदार मुख्य असून यास, संपतबापू  
आणि रामचंद्रबापू असे दोन भाऊ आहेत. या तिघांनीं  
आपसांत सारखी इस्टेटीची वांटणी करून घेतली आहे. या  
जमीनदारीत एकंदर ८४ खेडी असून त्यापैकी ११ गांवांत  
वस्ती नाही. इ. स. १९०१ मध्ये एकंदर लो. सं. १३४५५  
होती. इ. स. १९०६-०७ मध्ये २०००० एकर जमीन  
लागवडीखाली असून पैकीं सुमारे ४००० एकर वागाइत  
होती. सुमारे १६० चौरस मैल जंगल आहे. इस्टेटीचें उत्पन्न  
सुमारे १६००० रुपये आहे. पैकीं सुमारे ७००० रुपये  
जंगलाचें उत्पन्न आहे. टाकोळी ५४०० रुपये ठरविली आहे.  
जमीनदाराला कर्ज नाही. चिचगड येथें शाळा, पोलिस ठाणें  
व टपालघर आहे. कसारी येथें इमारती लांकडाचा मोठा  
वाजार भरतो.

चिचलीगड—मुंबई इलाख्याच्या डांग प्रदेशांतील  
एक लहानसें संस्थान. क्षे. फ. २२ चौ. मै. येथील संस्थानिक  
मिल वंशांतील आहे.

चिचवड—मुंबई इलाखा. पुणें जिल्हा. हवेली तालुक्यांत  
पवना नदीवर हें गांव वसलें आहे. १९०१ सालीं याची  
लोकसंख्या १५९६ होती. येथें मोरयागोसाव्यांची समाधि  
आहे. हे गणपतीचे भक्त असून यांच्या व यांच्या कुलांतील  
पुरुषांच्या अंगांत गणपति संचार करीत असे अशी जुनी समजूत  
आहे. तीवरून यांस देव असें आडनांव पडलें. शिवाजी,  
अवरंगजेब वगैरेस यांनीं साक्षात्कार दाखविले होते असें सांग-  
तात. शके १८१० त वरील देव घराण्याच्या ७ पिढ्या होऊन  
तें छुटलें. पुढें देव घराण्याच्या गादीवर दोन दत्तक पुरुष  
वसल्यानंतर संस्थान ट्रस्टींच्या ताब्यांत गेलें.

हल्लीं या घराण्याचा वंशज नानाफडणवीस व हरिपंत फडके  
यांनीं बांधलेल्या बाब्यांत रहात असतो. या बाब्याजवळ या  
घराण्याच्या दोन शाखांचीं दोन देवालये आहेत. ह्यापैकीं एक  
इ. स. १६५९ त व दुसरे १७२० त बांधलें. दरवर्षीं मार्ग-  
शीर्ष महिन्यांत येथें मोठा उत्सव होत असतो.



या देवस्थानास शिवाजी, संभाजी, राजाराम व थोरला शाहू यांनी अनेक इनाम दिली आहेत. येथील देवास चिंचवड हे गांव इनाम म्हणून प्रथम शिवाजीने दिले. शाहूने त्याशिवाय वाकड (जि. पुणे) हे गांव इनाम दिले (१७०९). मध्यंतरी राजारामाच्या वेळी अवरंगझेबाने चाकणपर्यंतचा मुख्य जेव्हा मारिला, तेव्हा चिंचवड गांव देवस्थानाकडून काढून चाकणच्या किल्ल्याच्या खर्चास नेमून दिले होते. पुढे शाहूच्या कारकीर्दीत 'भीमे अलीकडे स्वराज्य झाल्यामुळे' व मोंगलांचा संबंध त्या प्रांताचा तुटल्याने शाहूने चाकणच्या किल्ल्याच्या नेमणुकीतून काढून चिंचवड गांव पुन्हा तेथील देवाकडे इनाम म्हणून सुरू केले (१७२४-२५). [ इतिहास संग्रह पु. ७. अं. १, २, ३, ]

चिंचेवाडा, जमीनदारी.—मध्यप्रांत. जिल्हा भंडारा. साकोली तहशिलाच्या पूर्वेस देवरी-किशोरी जमीनदारीपैकी ही दुय्यम जमीनदारी आहे. हिचे क्षेत्रफळ ४० चौरस मैल असून बहुतेक जंगल आहे. ही जमीनदारी इलवा घराण्याकडे असून हीत एकंदर ११ खेडेगावे आहेत. हिची व्यवस्था फार वाईट असून हिला कर्ज आहे. जमीनदार अगदीच अशिक्षित आहेत. इ. स. १९०१ मध्ये लोकसंख्या सुमारे १०८२ होती. लागवडीखाली एकंदर १८०० एकर (स. १९०८) असून इस्टेटीचे उपपत्र २१०० आहे. टांकोळी १००० रुपये आहे. जमिनदार ठाकूर आहे.

चिंचोली—हैद्राबाद संस्थानांतील गुलबर्गा जिल्ह्याच्या ईशान्येकडील एक तालुका. याचे क्षेत्रफळ ८२३ चौ. मैल आहे. १९११ साली याची लोकसंख्या ७७,१६१ होती. यांत १३८ खेड्यांचा समावेश होतो. १९०१ साली याच्या साऱ्याचे उत्पन्न १.५ लाख होते. हा तालुका डोंगराळ आहे.

चिंच्यु—हे नांव चीनमधील एका प्राचीन व प्रसिद्ध बंदराचे आहे. हे फुकिएन प्रांतात असून याचे चिनी नांव च्वांगचौफु अथवा त्वांगचौफु आहे. हे उत्तर अक्षांश २७° ५७' व पूर्व रेखांश ११८° ३५' यांत आहे. येथून चहा, साखर, तंबाखू, चिनीमातीची भांडी, वगैरे वस्तूंची निर्यात होते. यांत अरबी व्यापाऱ्यांनी वांधिलेल्या एका सुंदर मशीदीचे अवशेष आहेत. वऱ्याच अंतरावर लोयांग नांवाचे एक गांव आहे. तेथे जाण्याचा मार्ग एका चीनमधील अति प्रसिद्ध पुलावरून आहे. वाळूमुळे येथील बंदर निरुपयोगी झाल्याने अमांय बंदर भरभराटीस आले. याचा व्यापार न्यानहवाई बंदरांतून चालतो. अजून हे मोठे व लोकवस्तीचे शहर आहे. हे मध्ययुगांत पश्चिमेकडील देशांशी व्यापार करणारे मोठे बंदर होते. युरोपियन व अरबी व्यापाऱ्यांच्या वेळी झैतुन अथवा झेटन या नांवाने हे प्रसिद्ध होते. अबुल फेदाचा भूगोल, रशीदुद्दीनचा मोंगलांचा इतिहास, इब्नबतूता, मार्को पोलो वगैरे ग्रंथांत व प्रवासी लोकांच्या पुस्तकांत वरील नांव आढळते. इब्नबतूताच्या माहितीवरून

येथे झैतुनिया नांवाचा रेशमी कपडा होत असे. यावरूनच सादांन हे नांव आले असावे.

चिटणीस, चि ट णि सी का म.—शिवाजीराजे गादीवर बल्ल्यांतर त्यांनी सरकारी अंमलदारांचे जे कानुजावते तयार केले, त्यांत चिटणिसाकडे पुढील कामे असतः—चिटणीस यांनी सर्व राज्यांतील राजपत्रे लिहावी, राजकारणपत्रे आली असतील त्यांस उत्तरे लिहावी; सनदा, दानपत्रे, महालक-कन्यांना हुकूम वगैरे पत्रे लिहावी. हातरोखा म्हणजे छत्रपतींनी स्वहस्ते लिहिलेले पत्र व नाजूक पत्रे यांजवर मोर्तब करावे. हा चिटणिसी जाबता बत्तीस कलमांचा आहे. त्यांत आणिक पुढील मजकूर येतो. नूतन इनाम कोणास दिल्यास त्याची पत्रे, कोणास गांवमोकासा किंवा जहागीर दिल्यास त्याची पत्रे साहित्य पत्रे, राजकारणी जाबसाली (उत्तराची) पत्रे, ताकीदपत्रे, रोखा, वरात, जकात, कौल (अभयपत्र), खंडणीपत्र, अंमलदारनेमणूकपत्र, घांसदाणारोखा, लभकार्य आसंत्रणपत्रे, संव्यांतील निवाडपत्रे, प्रायश्चित्तपत्रे, रहदारीची दस्तके, तलबपत्र, किल्लेकोटास दारुगोळा पाठविण्याबद्दलची पत्रे, जप्तीची पत्रे व कैदेचा हुकूम लिहिणे. सारांश इतक्या प्रकारची पत्रे लिहिणे व आलेली पत्रे छत्रपतींस वाचून दाखविणे हे काम चिटणिसाचे असे.

चि ट णि स घ रा णे.—सातारकर छत्रपतींचे चिटणीस, हे बाळाजी आवजीच्या वंशातील होते. बाळाजीचे व खंडो-बल्लाळचे चरित्र त्या त्या नांवाखाली पहावे. खंडोबा १७२६ त वारला. त्याचा वडील पुत्र जिवबा हा मिजासी व दुसरा बापूजी याला घोड्याचा नाद होता. बापू हा नानासाहेब पेशव्यांच्या मर्जातील होता. खंडोबास एकंदर सहा पुत्र होते. खंडोबा वारल्यावर प्रथम त्याचा मेव्हणा गणेश रुक्मांगद हाच (मुल्ले लहान असल्याने) चिटणिसी कारभार पाही. पुढे जिवाजी खंडेराव हा कांही दिवस काम पाहू लागला. त्यास शाहूराजाने कोंकणांतील जमेनिसी व कारखाननिसी दिली. पुढे जिवाजीचा भाऊ गोविंदरावहि काम (चिटणिसी) करू लागला. शाहूची धाकटी राणी सगुणाबाई ही याला मुलाप्रमाणे वागवी. विरुवाईचीहि त्याच्यावर मर्जी होती. तिच्याच शिफारसीने शाहूने त्याला चिटणिसी सांगितली. बाळाजी विश्वनाथाची व गोविंदरावाची मैत्री होती. शाहूच्या मृत्युसमयी पेशव्यांनी जी मसलत केली, तीत गोविंदरावहि होता. राज्यकारभार पुण्यास आल्यावरहि गोविंदराव हा सातान्यासच अखेरपर्यंत राहिला. शेवटी त्याच्या पुतण्याने त्याला फार त्रास दिल्यावरून त्याने सर्व कौटुंबिक उत्पन्न पुतण्यास लावून दिले. गोविंदराव १७८५त मेला. त्याचा पुत्र लक्ष्मण हा राघोवादादातर्फे सुरतेस इंद्रजाकडे तह करण्यास गेला होता. खंडोबाचा धाकटा भाऊ निळोबा यांस शाहूने पेशव्यांची चिटणीसी सांगितली, त्याचा मुलगा आवजी व त्याचा महिपती हे नानासाहेब पेशव्यांचे चिटणीस होते. महिपतीचा भाऊ आनंदराव हा पानपतांत पडला. जीवाजी



खंडो १७४३ त वारला; तेव्हां त्याचा पुत्र रामराव यास शाहूने चिटणीसी दिली. यास सहा मुल्ले होती. वडोल मल्हारराव हा प्रतापसिंह छत्रपतीचा चिटणीस होता. याने छत्रपती घराण्यांतील राजपुरुषांच्या बखरी लिहिल्या आहेत. मराठ्यांच्या इतिहासास साधन म्हणून त्यांचा उपयोग आहे. डफने आपले पुस्तक करतांना यांचा उपयोग करून घेतला होता. मल्हाररावाचा पुत्र बळवंत हाहि प्रतापसिंह राजाचा चिटणीस होता. त्याचा पुत्र खंडेराव हा आपल्या बयाच्या ९३ व्या वर्षी नुक्ताच (१९१७) वारला. मोठमोठ्या मराठे सरदारांस चिटणीस पुरविण्याचे काम या घराण्याकडे असे. [भारतवर्ष; पत्रे यादी. ले. ७२; शाहुम. चरित्र. पृ. ८३; इति. संग्रह. पु. ७; धाकटे राजाराम चरित्र; राजवाडे खं. ६; महाराष्ट्र साहित्य. व. १. अं. १० व ११. वाढ-सनदापत्रे]

**चितलनर जमीनदारी**—वऱ्हाड. मध्यप्रांत. ही जमीनदारी वस्तर संस्थानांत उ. अ. १८° १०' ते १८° ३०' आणि पू. रे. ८१° २' ते ८१° ३३' यांत असून क्षेत्रफळ ४३४ चौ. मै. व लोकसंख्या ५११२ आहे. यांतील ६३ गांवांपैकी ६ उजाड आहेत. बहुतेक भाग डोंगराळ आहे. जगरगुडा हे जमीनदारांचे राहण्याचे गांव असून तेथील वस्ती सुमारे २०६ आहे. जमींदारास १५२६-१०-३६ सारा घावा लागतो. मुख्य पीक ज्वारी.

**चितळ**—मुंबई. काठेवाड. अमरेळीच्या उत्तरेस ९ मैलांवर जेतपूरच्या वालाकाठी घराण्याचे मुख्य ठिकाण. भावनगरच्या ठाकूर बखतसिंगजीने १७९३ त काठी लोकांपासून जिकले परंतु काठींना ते लवकरच परत मिळाले. काठी लोकांच्या अमलाखाली या शहराची बरीच भरभराट झाली.

**चितळदुर्ग** जि. ल्हा—हा म्हैसूर संस्थानच्या उत्तरेस असून याचे क्षेत्रफळ ४१५९ चौ. मैल आहे. याच्या उत्तरेस मद्रास इलाख्यांतील बल्लारी जिल्हा असून पूर्वेस अनंतपूर जिल्हा आहे. आणि आग्नेयेस दुमकूर असून नैर्ऋत्येस कडूर आहे व पश्चिमेस मुंबई इलाख्यांतील धारवाड जिल्हा व शिमोगा आहे.

हा जिल्हा वेदवती नामक सखल प्रदेशाचा एक भाग असून यांत तुंगभद्रा, वेदवती, हरिद्रा वगैरे नद्या आहेत. या जिल्ह्याच्या मध्यभागांतील २० मैल रुंदीचा एक आडवा पट्टा पर्वतरांगांनी व्यापिला आहे. याच पट्ट्यांत नाके भैरव (३०२२ फूट) जतिंग रामेश्वर (३४६९ फूट) वगैरे शिखरे आहेत. या पट्ट्याच्या उत्तर व दक्षिण दिशांकडील प्रदेश सपाट आहे. या जिल्ह्यांत चितळदुर्ग येथे दरवर्षी २५ इंच पाऊस पडतो. सर्व जिल्ह्याचे साधारण उष्णमान जानेवारीत ७४°, मेत ८३° व जुलैत ७५° असते.

**इतिहास**—अशोक राजाचे जे लेख सांपडले आहेत त्यांवरून असे दिसते की, या जिल्ह्याचा पूर्वेकडील प्रांत इसवी सनाच्या पूर्वी तिसऱ्या शतकांत मौर्य राज्यांत मोडत असे. ख्रिस्तपूर्व दुसऱ्या शतकांत आंध्र किंवा सातवाहन

सत्ताधीश होते असे चितळदुर्ग जवळ जी शतकर्णीची नाणी सांपडली आहेत त्यांवरून व शिमोगा जिल्ह्याच्या शिकारपूर तालुक्यांत जे शतकर्णीचे लेख सांपडले त्यांवरून दिसून येते. गंग, राष्ट्रकूट व चालुक्य ही घराणी राज्य करीत असतांना या जिल्ह्याच्या पूर्व व उत्तरभागांत पल्लव लोक ( ज्यांना नोलंब किंवा नोनब म्हणत असत व त्या प्रदेशास नोलंबवाडी अथवा नोनबवाडी म्हणत ) त्यांची राजधानी येजेरु अथवा हेजेरु ( सध्या जिला हेमावती म्हणतात ) येथे होती; परंतु एके काळी बल्लारीच्या उत्तरेस तुंगभद्रा नदीवर काम्पिली ( कांपिल्यं ) येथे राजधानी होती. इ. सनाच्या ११ व्या व १२ व्या शतकांत नोलंबवाडीवर उच्छंगा येथील पांड्य लोक राज्य करीत होते. त्याच्या नंतर होयसल राजे झाले. तेराव्या शतकाच्या शेवटी देवगिरीचे यादव घराणे प्रबळ होऊन त्यांनी होयसलांवर जय मिळविला व आपले राज्य या जिल्ह्याच्या वायव्यभागांत स्थापिले व दावणगिरी ( दावंगेर ? ) जवळील बेलतूर अथवा बेतूर या ठिकाणी आपली राजधानी केली. होयसल पुनः प्रबळ होऊन त्यांनी आपली राजधानी वेम्मात्तनकल्लू ( हल्लीचे चितळदुर्ग ) येथे केली. परंतु १४ व्या शतकांत ही दोन्ही राष्ट्रे मुसलमानांच्या स्वाऱ्यास बळी पडली. पंधराव्या शतकांत चितळदुर्ग विजयनगर राज्याच्या अधिकाराखाली मांडलिक होते. ते सन १७७९त हैदराअलीने जिंकून त्यांतील २०००० वेद लोक श्रीरंगपट्टण वेदांत वसाहत करण्यासाठी पाठविले. या जिल्ह्याच्या पूर्वेकडील प्रांतांत दोड्डेरभिंवती आणखी एका संस्थानचा मुळख हरती वंशाकडे होता. विजापूरच्या स्वाऱ्यांनी त्यांना तेथून हुसकून लावल्यानंतर त्यांनी निडुगल येथे आपले राज्य स्थापले. सन १७८४ त टिपू सुलतानाने त्यांस जिकले. मराठ्यांच्या स्वाऱ्यांपासून या जिल्ह्यास फारच नुकसान पोहोचले व यांतील वस्तीहि फार कमी झाली. पुनः १८३० च्या बंडाने याच्या पश्चिम व दक्षिण भागास फारच उपद्रव पोचला. याच्या पश्चिमेस अंझीमठ आहे. त्यांत देवालय, स्नानगृह व योगासाठी चवुत्रे बांधलेले आहेत. यांत कोणाची वस्ती नाही. व याचा पूर्वेतिहास उपलब्ध नाही. याच्या जवळच एका गुहेवर १३ व्या शतकांत लिहिलेला शिलालेख आहे. तुंगभद्रा नदीवर पुष्कळ पडकी जुनी देवळे आहेत. परंतु सर्वांत मुख्य व चांगले हरिहर येथे हरिहरेश्वराचे देऊळ आहे. हे होयसलांनी सन १२२४ त बांधले. या देवळाच्या छपराचाच मुसलमानांनी मशीदीसारखा उपयोग केला व देवळाच्या घुमटांत दरवाजा बसवून त्याचे उपदेशपीठ बनविले. येथील लो. सं. १९११ त ५६४२४३ होती. यांत ९ शहरे व १२४२ खेडी आहेत. पैकी दावणगिरी शहर सर्वांत मोठे आहे व चितळदुर्ग हे जिल्ह्याचे मुख्य ठिकाण आहे. यांतल्या लोकसंख्येपैकी शेंकडा ६० शेतकीवर, शेंकडा १९ इतर धंद्यांवर व शेंकडा ८-९ निवळ मोलमजुरी वगैरे करून उपजीविका करतात.



शेतकी:—चितळदुर्ग शहराच्या उत्तर व पश्चिमेकडील तालुक्यांत काळी, मधून मधून रेंताड व कंकरी, पश्चिमेस तांबड चिकणी व दक्षिणभागांत खारी जमीन आहे. चितळदुर्ग शहराजवळील कांहीं टेंकड्यांत लोहमिश्रित दगड सांपडतात. मत्तोडजवळ भांडी तयार करण्यायोग्य दगड सांपडतात.

व्यापार.—यांत घोंगळ्या व सुती कापड विणण्याचा घंदा फार आहे. सर्वांत उत्तम व वारीक विणीच्या घोंगळ्या दावणगिरी आणि जगलूर तालुक्यांत होतात. जाडेभरडे कापड सर्व तालुक्यांत विणतात. रेशमाचे कारखाने फक्त मोलकालमुरु व हरिहर तालुक्यांतच आहेत. मोलकालमुरु येथे उपणी, पागोटो व स्त्रियांची रेशमी लुगडी होतात. बंगलोरपासून कच्चे रेशम येऊन त्याचे काळे व पांढरे कापड हरिहर येथे विणतात. हिरीयूर, होसदुर्ग व चितळदुर्ग तालुक्यांत लोखंड व पोलादाचे कारखाने आहेत. मोलकालमुरुत पितळेची भांडी हातात. मत्तोडांत कांचेच्या वांगळ्या होतात. कातड्याचे सामान (चपला वगैरे) मोलकासमुरुंत होतें. या जिल्ह्यांत ८ रेशमाचे, ७६७७ सुताचे, व १३५४ लोकरीचे माग असून ३१ लोखंडाचे कारखाने, ९५ तेलाच्या गिरण्या, आणि ८० साखरेच्या गिरण्या आहेत. बंगलोरपासून पुण्यास जातांना सदर मराठा रेल्वे या जिल्ह्याच्या पश्चिम भागांतून जाते.

राज्यव्यवस्था.—या जिल्ह्याचे चळक्रे, चितळदुर्ग, दावणगिरी, हिरीयूर, होलकरे, होसदुर्ग, जगलूर आणि मोलकालमुरु असे आठ तालुके आहेत. सन १९०३-०४ त जमीनीचे उत्पन्न ७ लाख ४८ हजार व एकंदर उत्पन्न ११ लाख ५४ हजार होतें. सन १९०१ त याच्या लोकसंख्येतील शेंकडा ४६ मनुष्यांस (८६ पुरुषांस व ०४ स्त्रियांस) लिहितां वाचतां येत होतें. सन १९०३-०४ त यांत ४२७ शाळा होत्या त्यांत २१५ सार्वजनिक व २१२ खासगी शाळा होत्या. यांत १० दवाखाने व चितळदुर्ग येथे एक मोठा दवाखाना आहे.

ता लु का.—या तालुक्याचे क्षेत्रफळ ५३० चौरस मैल असून इ. स. १९११ मध्ये येथील लोकसंख्या ९३२५१ होती. ह्यांत चितळदुर्ग (तालुक्याचे मुख्य ठिकाण) शहर व १६४ खेडी आहेत. दक्षिणोत्तर खडकाळ टेंकड्यांच्या ओळीने ह्या तालुक्याचे दोन समभाग पाडलेले आहेत. ह्या टेंकडीचा पूर्व आणि पश्चिमेकडील प्रांत सपाट असून जंगल विरहित आहेत. पूर्वेपेक्षा पश्चिमेकडील प्रांतांत पाण्याचा चांगला पुरवठा असून भीमसमुद्र नांवाचे तळें आहे. पूर्वेकडील प्रांतांत मुख्यत्वेकरून रब्बीची पिकें काढितात व पश्चिमेकडील प्रांतांत भात पिकतें.

शहर.—होलकरे रेल्वेस्टेशनपासून २४ मैलांवर आहे. येथील लोकसंख्या इ. स. १९११ मध्ये ६९८६ होती. चंद्रावळी नामक प्राचीन नगरी ह्या शहराच्या अगदी पश्चिमेस होती. या शहरी कांहीं काळापूर्वी बुद्धलोकांची शिऱ्याची

नाणी सांपडली आहेत त्यांवरून असे दिसून येत की, ती नगरी ख्रिस्तीशकानंतरच्या दुसऱ्या शतकातील आंध्र अथवा सातवाहन राजांची असावी. अर्वाचीन शहर अनुक्रमे राष्ट्रकूट, चालुक्य, होयसल, यादव आणि विजयनगर यांच्या ताब्यांत असून त्यांचे नांव बेम्मात्तनकळ अथवा बेम्मात्तनूर होतें. चितळदुर्गचे सरदार बेद किंवा बोय जातीचे होते. ते जिल्ह्यांतील अनेक भागांत राहिल्यानंतर त्यांनी या शहरी सोळाव्या शतकांत कायमची वस्ती केली, व विजयनगरचे राज्य मोडल्यानंतर आपली स्वतंत्रता स्थापली. त्यांनी टेंकडीवर तटबंदी करून चितळदुर्ग नांवाचा किल्ला बांधला होता. या शहरांत उच्छंगीअम्मा नांवाचे दुमजली देऊळ आहे. इल्ली असलेली विस्तीर्ण तटबंदी व मोर्चे हैदराल्ली व टिपूसुलतान यांनी अठराव्या शतकांत बांधलेले आहेत. इ. स. १७९९ नंतर कांहीं दिवस या ठिकाणी ब्रिटिशांची छावणी होती. शिवभक्त किंवा लिंगायत लोकांच्या मुख्य गुरूंचे रहण्याचे ठिकाण मर्गमठ येथून ३ मैलांवर आहे. पश्चिमेस अवघड अशा टेकड्यांच्या समुदायांत अंझीमठ आहे. येथे डोंगरांत कोरीव लेणी आहेत. त्यांत देवळे, स्नानगृहे आणि योगासाठी बांधलेले चंयुत्रे आहेत. प्रवेशद्वाराजवळच पंचलिंग नांवाची गुहा आहे, तीवर इ. स. १२८६ मधील होयसलांचा शिलालेख आहे. दक्षिणेस जोगिमरदी नांवाची टेंकडी उन्हाळ्यांत हवा खाण्याचे ठिकाण आहे. ह्या शहरांत म्युनिसिपालिटीची स्थापना इ. स. १८७० त झाली. या ठिकाणी एक हायस्कूल आहे.

चिंताकुल.—मुंबई इलाख्याच्या उत्तरकानडा जिल्ह्याच्या कारवार तालुक्यांतील एक खेडें. हें कारवारपासून ४ मैल अंतरावर आहे. १९०१ साली याची लो. सं. ४७९६ होती. याचा ९०० पासून १६६० पर्यंतच्या अरब व इंग्रजी प्रवाशांनी ठिकांठाणी उल्लेख केलेला आढळतो. सोंदचा राजा वस्व लिंग (१६९७-१७४५) याने येथे कालीनदीच्या उजव्या तीरावर एक सदाशिवगड नांवाचा किल्ला बांधला. १७५२ त तो पोर्तुगीज लोकांनी काबीज केला. पुढे दोन वर्षांनी त्यांनी तो सोंदच्या राजास परत दिला. १७६३ तो हैदराल्लीने काबीज केला. १७९९ त तो टिपूच्या ताब्यांत होता.

चिंतामणी—म्हैसूर संस्थानच्या कोलार जिल्ह्यांतील एक मध्यवर्ती तालुका असून याचे क्षेत्रफळ २७२ चौ. मैल आहे. याची लो. सं. १९११ साली, ६२०७७ होती. या तालुक्यांत एक गांव व २७७ खेडी आहेत. १९०३-०४ साली याच्या साऱ्याचे उत्पन्न १२२००० रु. होतें. याचा उत्तरभाग खडकाळ असून याच्या दक्षिण भागांतील जमीन तांबडी आहे. तीत ऊंस चांगला पिकतो. यांतील कांहीं ठिकाणी घोंगळ्या व पोती होतात.

चिंतामणी कवि—हा मोरोपंताचा समकालीन होता. याची विशेष माहिती नाही. मराठी भाषेत दिंडी वृत्तांतले



सुप्रसिद्ध ध्रुवाख्यान याचेंच आहे. हा नरहरिभक्त असून याच्या घरची वृत्ति ज्योतिषाची असावी. याच्या गणपतीवर ११०० आर्या आहेत. गोपीचंदाख्यान व सौतास्वयंवर यांचा कर्ता चिंतामणि हाच की काय हें निश्चित नाही. [ मराठी सारस्वत. काव्यसंग्रह. ]

**चिंतामणी रघुनाथाचार्य ज्योतिषी** ( १८२८-१८८० ).—एक भारतवर्षीय अर्वाचीन ज्योतिषी. हे मद्रास-येथील वेधशालेत हेड असिस्टंट होते. मि. पोगसन, मद्रास येथील सरकारी ज्योतिषी, यांच्याबरोबर इ. स. १८६२ पासून याम्योत्तर लंघनदर्शक यंत्राच्या सहाय्याने वेध करून ताऱ्यांची यादी तयार करण्याचें काम यांनीं सुरू केलें. इ. स. १८५९ त ह्यांनीं लंडन येथील “ रॉयल अस्ट्रॉनॉमिकल सोसायटी ” कडे ज्योतिषसंबंधी एका विषयावर एक निबंध पाठविला. नंतर मधून मधून हे ज्योतिष विषयावर कांहीं लिहित असत. इ. स. १८७२ त ह्यांस वरील रॉयल अस्ट्रॉनॉमिकल सोसायटीचे फेलो नेमिलें. इ. स. १९८८ तील आगष्ट महिन्यांत सूर्याचें खग्रास ग्रहण होतें तेव्हां वेध घेण्याकरितां निजाम सरकारच्या राज्यांत वनपथी येथें ह्यांस पाठविलें होतें. पुढें इ. स. १८७१ च्या डिसेंबर महिन्यांत खग्रास सूर्यग्रहण पडलें तेव्हां कोईमत्तूर जिल्ह्यांत आवनशाई येथें वेध घेण्याकरितां त्यांस पाठविलें. दोन्ही प्रसंगां हे यशस्वी होऊन आले. इ. स. १८६७ व १८७८ ह्या वर्षी ह्यांनीं दोन ‘ अनियत तेजस्क ’ तारे शोधून काढिले. त्यांपैकी पहिला ‘ जालक ’ नामक तारकापुंजांत आहे व दुसरा ‘ वृषपर्वा ’ नामक पुंजांत आहे. नवीन खस्थ पदार्थांचा शोध लावणारे हेच पहिले एतद्देशीय गृहस्थ होत. ‘ आसायलम प्रेस आल्मनाक ’ नांवाच्या पंचागांतील ज्योतिषसंबंधी मजकूर हेच लिहित असत. इ. स. १८७४ च्या डिसेंबरांत झुकानें सूर्यविवाचा भेद केला म्हणजे त्यानें सूर्यविवाचें अतिक्रमण केलें ही गोष्ट पूर्वीं वर्तवून हिजपासून कोणता मोठा फायदा जगतास होत असतो हें भरतखंडांतील सर्व भाषांत निबंध छापवून त्यांनीं सर्वांस कळविलें. [ विविधज्ञानविस्तार ]

**चित्तारी**—चित्रें काढण्याच्या धंद्यावरून स्वतंत्र वनलेली ही जात वऱ्हाड मध्यप्रांतांतच दिसते. इतर प्रांतांतून चित्तारी ही जात—नसून धंदेवाईक वर्ग आहे. वऱ्हाड मध्यप्रांतांत या जातीची वस्ती दीडहजारपर्यंत आहे. लांकडावर व भिंतीवर चित्रें काढणाऱ्या या जातीला हिंदी मुलुखांत चितर, मराठींत चित्तारी, उडिया मुलुखांत महाराणा व फलबडाई, आणि क्वचित ठिकाणी मोची व जिनगर म्हणतात. रसेल म्हणतो कीं चित्तारी वर्ग मोचो वर्गापासून उत्पन्न झाला. मंडला जिल्ह्यांत चित्तारी व जिनगर हे एकमेकांच्या हातचें पाणीसुद्धां पीत नाहीत. हे लोक विश्वकर्माची पूजा करतात. जिनगर लोक स्वतःला रजपूतांचे वंशज समजतात व त्यांनीं राजपूत नांवेंहि आपणांस लाविली आहेत. मंडल्याचे

चित्रकार आपण गळ्याच्या चित्रकारांचे वंशज आहोंत असें सगतात. कोणी चित्ररेखेचे वंशज आहोंत असें सांगतात. या वर्गांत मराठी, तेलगू व हिंदुस्थानी जातीचे लोक आहेत. प्रत्येकांच्या निरनिराळ्या जाती आहेत व त्या जातीच्या नियमाप्रमाणें त्यांचीं लम्वें होतात. जिनगर वायका लग्नसमारंभांत बरातीबरोबर जातात पण चित्ताऱ्यांच्या वायका जात नाहीत. महाराण लोकांत विधवाविवाह संमत आहे धाकट्या दिराबरोबरच लग्न केलें पाहिजे आणि तो जर नसला तर विधवेनें जन्मभर विधवा राहिलें पाहिजे. मंडल्यांत जर विधवेनें लहान दिराबरोबर लग्न केलें तर तिच्या नवऱ्याची अर्धी संपत्ति दिरास मिळते व अर्धी पहिल्यानवऱ्याच्या मुलांस मिळते. परंतु जर तिनें दुसऱ्या कोणाबरोबर लग्न केलें तर पहिल्या नवऱ्याची सर्व संपत्ति मुलांसह ती नेते. पूर्वीं जर कोणी विवाहित स्त्रीनें व्यभिचार केला तर तिचा लिलाव करून विकून टाकोत. आतां ही चाल बंद आहे. जर नवऱ्यानें वायकोस काडी मोडून दिली तर तिच्या बापास लग्नाचा खर्च द्यावा लागतो परंतु तिच्या बरोबर लग्न करणाऱ्यापासून बाप तो खर्च पूर्णपणें भरून घेतो. हे लोक अजून भिंतीवर लग्नमुंजच्या वेळीं चित्रें काढतात व नागपुरांत अजून भिंतीवर चित्रें काढण्याचा कांहीं मंडळींस शोक आहे, त्यांचीं चित्रें काढून यांचा धंदा चालतो [ रसेल व हिरालाल ].

**चित्ति**—अथवा चयन. एक श्रौतकर्म. हें कर्म अग्निष्टोमादि सप्तसोमसंस्थांपैकीं कोणत्याहि यागाबरोबर करतात. यांतील मुख्य विधि म्हणजे मातीच्या विशिष्ट आकाराच्या इष्टका(विटा) तयार करून त्यांच्या थरांनीं विशिष्ट आकाराची उत्तरवेदी ( हवन करावयाचें मुख्य आयतन ) रचावयाची व गार्हपत्य आणि दक्षिणामि हे याच विटांचे परंतु नेहमींच्या आकाराचेच रचावयाचे. हें अनुष्ठान ज्यास प्रथमच करावयाचें असेल त्यानें सहस्रचित्ति ( दररोज दोनशें विटा प्रत्येक स्थलीं याप्रमाणें एक हजार विटांचे पांच थर ) करावयाचा असतो. याचे द्विषाहस्र ( दोन हजार विटा रचणें ) व त्रिषाहस्र ( तीन हजार विटा ) असे आणखी दोन प्रकार आहेत. हे पुढील प्रकार दुसऱ्यावेळीं ज्यास हें चितीचें अनुष्ठान करावयाचें असेल त्यानें करावयाचे असतात. कामनापरत्वे या चितींचे श्येनचित्ति, कंकचित्ति, रथचक्रचित्ति इत्यादि निरनिराळे प्रकार तैत्तिरीय संहितेंत ( कांड ५ प्रपाठक ६ ) दिले असून त्यांचें विधानहि त्याच स्थलीं दिलें आहे. वरील चितींपैकीं जो चित्ति करावयाचा असेल त्या आकाराचा विटांचा थर रचावयाचा. उदा. श्येनचित्ति करावयाचा असल्यास श्येनाचा ( गरुडाचा ) आकार विटांच्या थरास द्यावयाचा. हा श्येनचित्तीच नेहमीं करण्याचा परिपाठ आहे. चितीचें अनुष्ठान करणें असल्यास प्रथम वायव्यपशु नामक काम्य पशूचें अनुष्ठान करावयाचें असतें आणि त्रैधातवी नामक एक इष्टि करावयाची असते. सूत्रग्रंथाप्रमाणें या



कर्मांत करावयाच्या मुख्य विधींचें सामान्य विवेचन पुढें दिलें आहे.

या कर्मांत इष्टका भाजण्यास माती गाढवाच्या पाठीवर लावून आणून तीत खापरांची भुकटी, भाराचा कोंडा, हरणाचे व बकऱ्याचे केस व आणखी कांहीं माती चिकण करणारे पदार्थ घालून भिजवून मळतात व त्याची एक शेगडी व चितीच्या इष्टका वनवितात व त्या गार्हपत्याच्या पूर्वेस खळग्यांत भाजतात. कर्माची हल्ली फक्त नकल होते.

विटा भाजण्याच्या कर्मास उखासंभरण म्हणतात. यानंतर वायव्य पश्चिमे अनुष्ठान होतें. यानंतर भाजलेली शेगडी आहवजीयावर तापवून लाल करावयाची व तीत पेट घेण्यायोग्य इंधन व समिधा घालून अग्नि उत्पन्न करून यजमानानें त्याचें उपस्थान करावयाचें असतें. नंतर यजमान आपल्या तीन अग्नीसह रथांत वसून यजनप्रदेशी ब्रह्मा व अध्वर्यू यांसह येतो. हें कर्म झाल्यानंतर ज्या शिक्ष्यांत ती शेगडी ठेवली आहे असें शिकें यजमानानें शेगडी घेजीवळ येईल अशा वेतानें गळ्यांत अडकवून अंतर्वेदीत उभें राहून उपस्थान करावयाचें असतें. नंतर ती शेगडी उंबराच्या लांकडाच्या घडवंचीवर परळांत माती घालून तीत ठेवून ती प्रदीप्त राखतात. यानंतर दीक्षाग्रहण होतें. यास दीक्षा तीन दिवस असते. क्वचित् मासदीक्षेचाहि प्रघात आहे. दीक्षा संपल्यावर प्रायणीयेष्टीच्या दिवशीं प्रथम गार्हपत्य व दक्षिणाग्नि यांच्या इष्टकांचें उपधान होतें. सहस्रचिति असेल तर यजमानाच्या गुडध्याइतकी पांच प्रस्तरांची उंची, द्विसाहस्र असेल तर नाभीच्या इतकी आणि त्रिसाहस्र असेल तर तोंडाइतकी उंची असावी. गार्हपत्य चितीवर पूर्वीची शेगडी ठेवतात. शिकें व आसंदी ह्यां घेऊन यजन प्रदेशाच्या दक्षिणेस जाऊन तेथें निःक्रत्येष्टकांचें उपधान करून त्यावर शिकें व आसंदी ( घडवंची ) टाकतात. यानंतर प्रायणीयेष्टि होते व नंतर महावेदि व चितीची जागा आंखतात. नंतर चितीची जागा खणून नांगरानें नांगरतात या नांगरास सहा अथवा बारा वैल जुंपतात. बारा तासे पाडल्यावर वैल सोडून ते यजमान अध्वर्यूस देतो. नंतर नांगरलेल्या जागेंत तूप, मध व पाणी शिंपडून तिल, व्रीहि, यव, माष, प्रियंगू इत्यादि धान्ये यजमान पेरतो. यानंतर सोमक्रय, आतिथ्येष्टि व प्रवर्ग्यांचें अनुष्ठान झाल्यावर चित्यग्नीचें प्रणयन होतें. याबरोबर एक पांढरा घोडा उत्तरवेदीकडे नेतात. नंतर उत्तरवेदीच्या इष्टका ( विटा ) मांडण्यास आरंभ होतो. कांहीं विशिष्ट इष्टका मांडल्यावर एका कासवास तूप व मध चोपडून त्याचें उपस्थान करून त्या कासवास शेवाळ्यांत गुंडाळून तें चितीच्या जागेंत दक्षिण मार्गी पुरतात. आणि पूर्वीची उखा चितीच्या मार्गी मध्ये ठेवितात. आणि पूर्वी वायव्यपश्चिमे ठेवलेलें शिर, पुरुषशिर, सर्पशिर, यांचें इष्टकाप्रमाणेच चितीच्या जागेंत निरनिराळ्या ठिकाणीं उपधान करतात व कुंभेष्टका, धृतेष्टका, हिरण्येष्टका,

बोडा, नाकसदा इत्यादि इष्टकांचें प्रयोगांत सांगितलेलें स्थल व अनुक्रम याप्रमाणें उपधान होतें. या तऱ्हेच्या दोनशे इष्टकांच्या उपधानाचा एक प्रस्तर झाला म्हणजे पुन्हां पूर्ववत् प्रवर्ग्यानुष्ठान होतें. याप्रमाणें प्रवर्ग्य, प्रस्तर मांडणें व पुन्हां प्रवर्ग्य अशा क्रमानें पांच दिवस अनुष्ठान होतें. इष्टकोपधानापूर्वी अध्वर्यूने दक्षिणेस असलेल्या अश्वास स्पर्श करून आरंभ करावयाचा असतो. दुसऱ्या दिवशीं पहिल्या प्रस्तरावर दुसरा प्रस्तर मांडतांना प्रस्तरावर चढून अध्वर्यू इष्टका मांडतो. प्रत्येक प्रस्तर मांडून झाल्यावर विटांच्या मधील भेगा वाळून भरतात. प्रत्येक प्रस्तराची दोनशे विटांची संख्या पूर्ण करण्यास ' लोकपूण ' या एकाच मंत्रानें कांहीं विटा मांडाव्या लागतात. पांचव्या दिवशीं पांचवा प्रस्तर झाल्यावर त्यावर वाळू पसरल्यावर सुवर्णाचे हजार तुकडे पसरतात; त्यानंतर अध्वर्यू उत्तरार्धा नामक इष्टकांवर शत-रुद्रीय नामक अभिषेक ( रुद्राभिषेक ) रुईच्या पानांतून शेळीच्या दुधानें करतो. नंतर रुद्राचें उपस्थान करतो. यावेळीं प्रस्तोता नामक ऋत्विज सामगान करतो व होता शंसन करतो. नंतर आग्निष्टोमवत् अग्नीषोमीयप्रणयनादि कर्म होतें. आग्नीष्रीय मंडपांतील अग्नीचें आयतन इष्टकोपधानानेंच होतें व धिष्ण्यांकरितांहि इष्टकाच असतात. याप्रमाणें चितींतील विशिष्ट कृत्ये आहेत. याशिवाय जास्त माहिती बौधायन, आपस्तंब, सत्यापाढ इत्यादि श्रौतस्त्रांत पहावी.

प्रथम चयनाचें अनुष्ठान स्वतंत्र असावें व मागाहून तें सोमसंस्थेस जोडलें असावें कारण सोमयागांत प्रत्यक्ष असा त्याचा कांहींच संबंध दिसत नाहीं. या चित्तिसारखेंच काठक नांवाचें अनुष्ठान आहे. त्यांत इष्टकांच्या ऐयर्जा शर्करा ( चुनखडीचे खडे ) यांचें उपधान असतें व त्यावरच उत्तरवेदी करावयाची असते. चितीचें अनुष्ठान कोणी केल्यास त्या विटांचें एखाद्या देवस्थानाप्रमाणें संरक्षण करण्याची बहि-वाट आहे.

चित्तोड—चित्तोड हें शहर राजपुतान्याच्या उदेपूर संस्थानांतलें चित्तोड जिल्ह्याचें मुख्य ठिकाण असून तें चित्तोड रेल्वे ( उदेपूर-चित्तोड-लाईन ) स्टेशनापासून दोन मैलांवर आहे. याच्याजवळच चित्तोड नांवाचा प्रसिद्ध किल्ला आहे. याच्या पश्चिमेस गंभीर नांवाची नदी वहाते. तिच्यावर इ. स. १४ व्या शतकांत बांधलेला एक पूल आहे. या नदीचा उल्लेख सुप्रसिद्ध पन्नादाईच्या गोष्टीत येतो. मेवाडांतून बाहेर जाणारी सर्व अफू याच गांवां तोलतात. वर्षास सरासरी ४४०० अफूच्या पेट्यांची निर्गत होते. याची लोकसंख्या ( सन १९११ ) ७३३२ आहे. यांत एक प्राथमिक शिक्षणाची शाळा व एक दवाखानाहि आहे. चित्तोडचा प्रसिद्ध किल्ला कोणी व केव्हां बांधला हें सांगणें कठिण आहे. तो पांडवांनी बांधला अशी दंतकथा सांगतात. या किल्याला पूर्वी चित्रकोट म्हणत. त्याचें कारण त्या ठिकाणी इ. स. ७ व्या शतकांत चित्रांग नांवाचा मोरी ( मौर्य ) रजपूत राज्य



करीत होता असे म्हणतात. हा किल्ला वापारावंळ याने इ. स. ७३४ त मोरी लोकांजवळून सर केला व येथेच इ. स. १५६७ पर्यंत मेवाड संस्थानची राजधानी होती. मुसुलमानांनी याच्यावर चार वेळ स्वाऱ्या केल्या; इ. स. १३०३ त अल्लाउद्दीन खिलजीने ( झा. को. वि. ७ पहा ), इ. स. चौदाव्या शतकांत महम्मद तघलकने, इ. स. १५३४ त गुजराथच्या बहादुर शहाने आणि इ. स. १५६७ त अकबराने. शेवटच्या वेळीं चितोडास २० अक्टोबर १५६७ ते २३ फेब्रुवारी १५६८ पर्यंत अकबराने वेढा दिला होता. किल्ला मोठ्या शौर्याने व चिकाटीने लढला. परंतु सेनापती जयमल हा अवचित एका बंदुकीच्या गोळीने ठार झाल्याने व अन्नपाण्याच्या तुटवळ्याने अखेर किल्ला अकबराच्या हातीं आला. मात्र तत्पूर्वी सर्व रजपूत स्त्रियांनी जोहार केला व रजपूत शिपायांनी आपले प्राण धारातीर्थी अर्पण केले. त्यामुळे अकबराने चिडून तीस हजार लोकांची कत्तल केली (स्मिथ). किल्ल्याच्या मुख्य वेशीचे दरवाजे, साहेबी नौवती व कालीमातेच्या देवळांतील मोठमोठी मौल्यवान झुबरे हीं सर्व अकबराने आपसास नेलीं. जहांगीरने किल्ल्याची दुरुस्ती करून दिली नाहीं. तो मेल्यावर शहजहानाच्या वेळीं राणा जगत्सिंग याने डागडुजी चालविली होती. परंतु शहजहानाने ती बंद पाडिली व तट पाडून टाकला. पुढे १६८० च्या सुमारास औरंगजेबाने येथील ६३ देवळे पाडून टाकिली ( स्मिथ ). तेव्हांपासून १८ व्या शतकापर्यंत हा ओसाड पडला होता. या किल्ल्यावर कीर्तिस्तंभ नांवाचा एक जुना विजयस्तंभ आहे. तो जिजा नांवाच्या एका रजपूत सरदाराने इ. स. बाराव्या किंवा तेराव्या शतकांत बांधला. माळवा आणि गुजराथच्या सुलतानांवर जेव्हां कुंभराण्याने जय मिळविला तेव्हां त्या यशार्चे स्मारक म्हणून त्याने इसवी सन १४४२ ते ४९ च्या दरम्यान एक अप्रतिम खोदिव काम केलेला जयस्तंभ नांवाचा मनोरा येथेच उभारला. चितोड शहरापासून सात मैलांवर राजपुतान्यांतील एक अतिशय जुने नागरी नांवाचे खेडे आहे. तेथे ख्रिस्ती शकापूर्वीची कांहीं नाणी व शिलालेख सांपडले आहेत. याचे पूर्वीचे नांव मध्यमिका असून त्यावर ख्रि. पू. १५४ च्या सुमारास मेनांडर याने स्वारी केली होती. हे गांव त्यावेळीं शिवी नांवाच्या एका राजवंशाची राजधानी होती. शिलालेख शुंगकालीन असून, त्यांत अश्वमेध व वाजपेय यज्ञावद्दलची माहिती (विधी व प्रयोग) आहे. चितोडच्या किल्ल्यावरील एका जयस्तंभावर वास्तुशास्त्रावरील टीकेचा एक शिलालेख खोदलेला आहे. चितोड गांवास हल्लीं तट व चार वेशी आहेत. येथील घराच्या भिंतीवर रजपूत व मुसुलमान यांच्यांत पूर्वी झालेल्या लढायांची चित्रे काढलेली दिसतात. किल्ल्याच्या पहिल्या दरवाजाचे नांव हनुमानदरवाजा आहे. त्याच्या पुढे सात दरवाजे टाकून आठवा सूर्यदरवाजा आहे. प्रत्येक दरवाज्यांत साधारण अर्धा मैल अंतर आहे. हनुमानदर-

वाज्यांतून एकदम सूर्यदरवाजांत एका ( मधले ७ दरवाजे न लागतां ) चोर वाटेने जातां येते. चितोडच्या अनेक युद्धांत सूर्यदरवाजा व रामपालदरवाजा हे प्रसिद्धीस आले आहेत. सूर्यदरवाज्याजवळ उदपुरकरांचे किरमिजी निशाण उभारलेले असते. दरवाज्याच्या आंत दक्षिणेकडे लाखाने बांधलेला दरबार महाल, लाखाचा महाल ( येथील शिल्प फार उत्कृष्ट आहे. ), मीरावाईचे मंदिर ( येथे तिच्यावेळचे एक तुळशी-वृंदावन आहे ), कुंभाचा विजयस्तंभ ( दोन पुरुष उंचीच्या चतुःश्रयावर, दहा मजली उंचीचा हा स्तंभ आहे; आंतून वर जाण्यास प्रशस्त रस्ता असून, चित्रे व मूर्ती भिंतीवर कोरलेल्या आहेत. मूर्तीखाली त्यांची नांवे आहेत; मुसुलमानांचा हात मूर्तिचित्रांवर फिरलेला आहे. नवव्या मजल्याच्या गच्चीवर संगमरवरी हत्ती असून त्याच्यावर दहावा मजला उभारला आहे; येथेच पश्चिमेकडील २ खांबावर २ शिलालेख, कुंभाच्या जयाच्या हकीकतीचे आहेत. ), पुढे लाखाने बांधलेले विश्वकर्मा ( ब्रह्मदेवा ) चे मंदिर आहे व त्यांत ब्रह्मदेवाची मूर्ति आहे. सासुसुनांची कुंड, दर्यामहाल ( येथील चित्रांचा रंग अजून शाबूत आहे ), माताजी उर्फ कालीचे देऊळ ( येथील झुबरे, नगारे वगैरे सर्व सामग्री अकबराने नेली होती. हल्लीं देवळांतील सर्व सामान नवे असून मूर्तीहि अर्वाचीन आहे. येथे एक शिलालेख आहे ), पद्मिनीचा महाल ( हा हल्लीं सर्व नवीन बांधलेला आहे. याच्याजवळ सुंदर तलाव आहे ), भीमसिंगाचा महाल ( हा पडका आहे ), जोहाराची गुहा ( ही पद्मिनीच्या महालापासून १ मैलावर रानांत आहे. येथेच प्रत्येक वेळीं रजपूत स्त्रियांनी जोहार केला. पहिला जोहार पद्मिनीच्या वेळचा; यावेळीं हजार दीड हजार वायका होत्या; दुसरा जोहार कर्णावतीच्या वेळचा; यावेळीं तेरा हजार वायका होत्या व तिसरा जोहार उदेसिंगाच्या वेळचा होय. अशा रीतीने वीरमाता व वीरपत्न्या यांच्या पवित्र अस्थींनी शुद्ध असलेली ही गुहा नवसास पावते अशी तिकडे सर्वत्र समजत आहे. हीत काळोख आहे. स. १८८२ त सज्जनसिंह राण्याने येथील सर्व अस्थी व राख भरून काशीस पाठविल्याचे समजते ), लाखाने बांधलेले रत्नमंदिर ( हे रत्नेश्वर महादेवाचे असून, आंत सर्वत्र उत्तम कोरिव चित्रे आहेत ), कीर्तिस्तंभ, मोतीबाजार, दारुगोळ्यांची कोठारें, चतुर्भुजाचे ( विष्णूचे ) मंदिर, अन्नपूर्णेचे मंदिर ( पूर्वीची देवी मुसुलमानांनी फोडली होती. हल्लींची नूतन आहे ) वगैरे ठिकाणे पाहण्यासारखी आहेत. गडावर देवळे व महाल वगैरे शे दीडशे पडक्या इमारती आहेत. चितोडगडाचे क्षेत्रफळ वारा चौरस मैल आहे. वरील इमारतीशिवाय मळे, शेते, तलाव व वागा गडावर आहेत. गडाचा डोंगर उंच व विस्तीर्ण आहे. गडावर चढण्यास ( अवजड लष्करी सामानासह ) फक्त एकच रस्ता आहे. त्यामुळे शत्रूला किल्ला पाडाव करण्यास फितुरीशिवाय दुसरे साधन नाहीं असे म्हणतात. सारांश, हा दुर्भेद्य व अजस-



किल्ला असल्याने ' तालमें ताल भोपाळ ताल और सब तलैया है ' याप्रमाणें ' गडमें गड चितोडगड और सब गडैया है ' ही तिकडील प्रसिद्ध म्हण पडली असावी. [ इंग्ले. ग्याझे. पु. १०; स्मिथ-अर्लि व ऑक्सफर्ड हिस्टरी ऑफ इंडिया; केसरी ७३:१९०५. ].

चित्तगांग, जि. ल्हा.— (उर्फ चितगांव) हा बंगाल प्रांताच्या चित्तगांग विभागातील एक जिल्हा असून याचें क्षेत्रफळ २४९७ चौ. मैल आहे. हा बंगालच्या उपसागरच्या पूर्वेस असून याच्या दक्षिणेस ब्रह्मदेशातील अकियाव जिल्हा आहे. याच्या उत्तरेस फेनी नदी असून पूर्वेस चित्तगांग डोंगराळ प्रदेश आहे. हा प्रदेश चारनदीथडी व त्यामध्ये असणाऱ्या टेंक-च्यांच्या मुख्य तीन रांगांनीं वनला आहे. फेनी, कर्णफुली, मातामुखरी, संगु वगैरे या प्रदेशांतील मुख्य नद्या होत. डोंगराळ भागांत देवदार, ताड वगैरे पुष्कळ प्रकारची झाडे आढळतात. समुद्रकिनाऱ्यालगतचा प्रदेश गवतांनीं व्यापिला आहे. या जिल्ह्याचें हवामान उष्ण व दमट असून वापिक पावसाचें प्रमाण १११" आहे. या जिल्ह्यांत तुफानें होतात.

इतिहास:—या जिल्ह्याचा पूर्वी टिपेराच्या हिंदूराज्यांत समावेश होत होता. ९ व्या शतकांत तें आराकानच्या बौद्ध राजांनै काबीज केलें. पुढें तेराव्या शतकांत तें कांहीं कालपर्यंत मोगलांच्या ताब्यांत होतें पण १५१२ त टिपेराच्या राजांनै मुसलमानास हांकून लावून आपलें राज्य परत घेतलें. यानंतर पुन्हां एकदां हा जिल्हा मोगलांच्या ताब्यांत गेला. १५३८ त गोव्याहून येथें पोर्तुगीज लोक धर्मप्रसारार्थ आले होते. १५६० व १५७० च्या दरम्यान मोगल व अफगाण यांच्यांत झटापट चालू असतां आराकानच्या राजांनै हा जिल्हा आपल्या राज्यास जोडला. परंतु मोगलांनीं १५८२ त याच्या जमिनीचा सारा वसूल केला.

पुढें आराकानी अथवा माघ लोकांनीं हा जिल्हा आपल्या ताब्यांत राहावा म्हणून त्यांत पोर्तुगीज चांचें लोकांची फौज पाठवून त्यांच्या स्वाधीन चित्तगांग बंदर केलें. १६०५ मध्ये हे चांचे लोक आपल्या धन्याशी अरेरावी करूं लागले. त्यांनां हांकून लाविल्यावर तें संदर्भोप बंदरांत जाऊन राहिले व तेथून त्रास देऊं लागले. त्यांच्या त्रासामुळें बंगालच्या सुभेदारास आपलें ठाणें बदलून डाक्यास जाऊन रहावें लागलें. १६३८ त मतकराय या आराकानच्या सुभेदारानें आपल्या धन्याशी वेवनाव करून मोगलांची मदत मागितली व त्यांच्या स्वाधीन हा जिल्हा केला. यानंतर १६६४-६५ त शहाजहान बाद-शहानें आराकानच्या राजाचा व पोर्तुगीज चांचे लोकांचा पराभव करून चित्तगांग जिल्हा पुन्हां बंगाल प्रांतास जोडला. १६८५ व १६८९ त ईस्ट इंडिया कंपनीनें चित्तगांग काबीज करण्याचे प्रयत्न केले पण ते सर्व निष्फळ ठरले. १७६० त हा जिल्हा मीर कासीमनें इंग्रजांच्या स्वाधीन केला. या वेळेस एक इंग्रज अधिकारी व त्यांचें सल्लागार मंडळ याचा

कारभार पहात असत. १७८४ त ब्रह्मी लोकांनीं आराकान काबीज केलें तेव्हां तेथील पुष्कळ लोक चित्तगांग येथें पळून आले व ते इंग्रजांनीं पुन्हां त्यांच्या स्वाधीन करण्याचें नाका-रल्यामुळें पहिलें ब्रह्मी युद्ध झालें. १८२३ त ब्रह्मी लोकांनीं या प्रदेशावरें पुन्हां चाल केली होती. १८५७ च्या वंडांत येथेंहि थोडी धामधूम उडाली होती.

सन १९२१ सालीं या जिल्ह्याची लोकसंख्या १६११४२२ होती. खुद्द चित्तगांग शहराची हवा रोगट आहे. परंतु बाकी सर्व जिल्ह्याची हवा साधारणतः बरी आहे. यांतील बहुतेक लोक चतुर्गैया नांवाची भाषा बोलतात.

शेताः—या जिल्ह्यांतील डोंगरप्रदेश खेरीजकरून बाकीची सर्व जमीन मळीची आहे. यांतील सखल जमीनींत तांदुळाचें व कडधान्याचें पीक होतें. उंच प्रदेशांत तांदुळाची दोन पिकें होतात. याशिवाय सण, ताग, तंबाखू, विझ्याचीं पानें, गवत, ऊंस वगैरे जिनसांची पिकें होतात. यांतील गुरेंडोरें जातवान नाहींत. या प्रदेशाच्या समुद्रकिनाऱ्यावर मासे पकडण्याचा धंदा चालतो.

जंगलें—या जिल्ह्यांतील  $\frac{1}{2}$  जमीन जंगलांनीं व्यापिली असून २८६ चौरस मैल जमीन जंगलाकरितां राखून ठेवली आहे. येथील जंगलांतून, गुरजन, जारूल, नागेश्वर, गमहार वगैरे झाडे व वेत व बांबू होतात. १९०३-४ सालीं जंगलांचें उत्पन्न १५००० रु. होतें.

व्यापार आणि दळणवळण.—चहा तयार करण्याचा या जिल्ह्यांतील मुख्य धंदा असून सन १९०३ सालीं १३७०००० पौंड चहा तयार झाला होता. पहारतली व कॉक्सचा बाजार येथें हलक्या प्रतीचें सुताचें व रेशमी कापड होतें. याशिवाय वेळूच्या व गवती चटया, टोपल्या, मासे धरण्याची जाळी तयार होतात. चित्तगांग येथें पूर्वी जहाजें बांधण्याचें काम होत असे. चित्तगांग बंदराहून तांदूळ, चहा व कापूस बाहेरगांवीं पाठविले जाऊन कापड, धातू, साखर, मीठ व तेल हे जिनस जिल्ह्यांत आणले जातात. कॉक्सचा बाजार, तेकनाफ, महाजनहाट, नाझीरहाट वगैरे ठिकाणें व्यापाराकरितां प्रसिद्ध आहेत. या जिल्ह्यांत आग-गाडीचे कांहीं फांटे असून ३४५ मैल लांबीचे कच्चे व ५३३ मैल लांबीचे पक्के रस्ते आहे.

शिक्षण:—१९०३-०४ सालीं एकंदर १९८७ शिक्षणसंस्था असून त्यापैकी १ कॉलेज, ५९ दुय्यम प्रतीच्या शाळा, ११३८ प्राथमिक शाळा व ७८९ विशेष प्रतीच्या शाळा होत्या. १९०३ सालीं एकंदर १३ दवाखाने होते.

शहर.—याच नांवाच्या जिल्ह्याचें व विभागाचें हें मुख्य शहर असून कर्णफुली नदीवर हें वसलें आहे. हें आसाम-बंगाल रेल्वेवरल एक स्टेशन आहे. १९११ सालीं याची लोक-संख्या २८७६६ होती. येथें १८६४ त म्युनिसिपालिटी स्थापन झाली.



याची पूर्वी पासून व्यापाराकरिता प्रसिद्धि असून सध्या हें पूर्वबंगाल प्रांतांतील एक मुख्य बंदर आहे. येथे आगगाडी झाल्यापासून व्यापारास उत्तेजन मिळालें आहे. या बंदरांतून ताग बाहेर रवाना होतो. याशिवाय इतर आयात व निर्यात जिन्नस म्हणजे अनुक्रमे कापड, मीठ, रॉकेल तांदुळ, चहा, कातडी वगैरे होत. १९०३-०४ साली येथून ३१६.७ लाखांचा माल बाहेर रवाना झाला व ७६.१ लाखांचा माल बाहेरून तेथे आला. येथे सरकारी कचेऱ्या, दवाखाना, रेल्वेकचेऱ्या वगैरे इमारती आहेत. येथे एक कॉलेज व आहे. हायस्कूल वरील आहेत. पौरस्त्य विद्येच्या उत्तेजनार्थ संस्कृत कॉलेज, ओरिएंटल अँकेडमी, चित्तगांग मद्रसा वगैरे संस्था आहेत. येथे ज्योति नांवाचे साप्ताहिक वर्तमानपत्र निघतें.

**चित्तगांग डोंगराळ प्रदेश**—या नांवाचा हा बंगाल प्रांताच्या चित्तगांग विभागांतील सरहद्दीवरील एक जिल्हा असून याचे क्षेत्रफळ ५१३८ चौरस मैल आहे. याच्या उत्तरेस टिपेराचे डोंगराळ संस्थान असून पश्चिमेस चित्तगांग जिल्हा आहे. दक्षिणेस आराकन असून पूर्वेस ब्रह्मदेशातील उत्तरआराकन जिल्हा व आसाममधील छशाई हा डोंगराळ जिल्हा हे आहेत.

हा जिल्हा डोंगर, जंगल व दऱ्या यांनी व्यापिला आहे. यांतील केओकादंग व पिन्थामिड टेकड्या अनुक्रमे ४०३४ फूट व ३०१७ फूट उंच आहेत. यांतील मुख्य नद्या म्हणजे फेनी, कर्णफुली, संगू व मातामुखरी या होत. येथील जंगलांत हत्ती, बाघ, चित्ते वगैरे जंगली जनावरे आहेत. या जिल्ह्याची हवा एकंदरीत थंड असून दऱ्यांतील हवा रोगदायक आहे. पाऊस ९४ इंच पडतो.

या जिल्ह्याचा इतिहास म्हणजे त्यावर होणारे हल्ले व त्यांचा प्रतिकार यांचीं वर्णने होत. १७७७ येथील राजाने गव्हरनर जनरल वारन हेस्टिंग्स यास कुकी अथवा लुशाई लोकांचा नायक रामूखान याच्या हल्ल्याविषयी लिहिलें होतें. हाच क्रम १८९१ पर्यंत चालू होता. याच वर्षी ईंग्रजानीं लुशाई प्रदेश आपल्या राज्यास जोडला. १९२१ साली या जिल्ह्याची लोकसंख्या १७३२४३ इतकी होती. यांत एकंदर ३६३ खेडी आहेत आणि याचे मुख्य ठिकाण रंगामाती हें आहे. या जिल्ह्यांत चक्मा, माघ व टिपेरा या तीन रानटी जाती रहातात. त्यांची अदमासे संख्या अनुक्रमे ४४०००, ३५००० व २३००० अशी आहे.

**शेती**—हा जिल्हा बहुतेक डोंगराळ असल्यामुळे त्यांतील जमीन नांगरता येत नाही. यांतील जमीनीची पेरणी झूम पद्धतीने होते ती येणेंप्रमाणे—जानेवारी व फेब्रुवारी महिन्यांत एखादा चांगलासा जमीनीचा तुकडा पाहून त्यांतील बांबू व इतर झाडेछेदें तोडून तो साफ करतात. पुढे उन्हाळ्यांत या जमीनीस वणवा लावितात व नंतर पावसाळ्यांत तीत कापूस, तांदूळ, कांही भाजीपाला व मका वगैरे एकदम पेर-

ण्यांत येतात. अलीकडे शेतकऱ्यांस जमीन नांगरावयास लावण्याबद्दल वरील खटपट करण्यांत आली.

**जंगल**—या जिल्ह्यांत विनवर्गीकरण केलेली व राखून ठेवलेली अशी दोन प्रकारची जंगले असून त्यांची क्षेत्रफळे अनुक्रमे ३७५३ व १३८५ चौरस मैल आहेत. १९०३-४ साली जंगलखात्याचे उत्पन्न ८८००० रु. होतें. यांतील जंगलांत उत्तम इमारतीलाकूड सांपडतें.

**व्यापार व दळणवळण**—या जिल्ह्यांतील रानटी बायका स्वतःसाठी सुती वस्त्रे विणतात. याशिवाय येथील जमीनीत चहा, कापूस, तांदूळ, तीळ, मोहरी, तंबाखू वगैरेचे उत्पन्न होतें. यांपैकी कापूस बाहेर गांवी रवाना होतो. यांतील आयात जिन्नस म्हणजे सुती कापड, तांदूळ, मीठ, तंबाखू व वाळवलेले मासे हे होत. याचा बहुतेक व्यापार जलमार्गाने चित्तगांग बंदराशी चालतो. बांदरवन, चंद्रधोना, रंगामाती वगैरे गांवांची व्यापाराकरिता प्रसिद्धि आहे. या जिल्ह्याचे बहुतेक दळणवळण जलमार्गाने होतें. यांत २३० मैल लांबीचे कच्चे रस्ते आहेत परंतु त्यांवरून गाड्या जाऊ शकत नाहीत.

**राज्य व्यवस्था**—या जिल्ह्याचे चक्मा, मोंग व बोमोंग असे तीन विभाग असून त्यांवर एका अधिकाऱ्याची नेमणूक केली आहे. या अधिकाऱ्यास सुपरिटेण्डंट म्हणतात. प्रत्येक विभागाचा कारभार तेथील नायकावर सोंपविला असून सारा वसूल करण्याची जबाबदारी याजकडेच असते. या विभागांतील प्रत्येक खेड्यावर तेथील पुढारी देखरेख करतो व यास सारावसुलीच्या कामाबद्दल कांही दस्तुरी मिळते. किरकोळ दिवाणी व फौजदारी खटल्यांत खेड्याचे व विभागाचे नायक निकाल देतात. यांच्याविरुद्ध सुपरिटेण्डंट व त्याचे दोन मदतगार अपील ऐकतात. शेवटचा निकाल देण्याचा अधिकार विभागाच्या कमिशनराला असतो. फांशीच्या शिक्षेस मात्र स्थानिक सरकारची संमति घ्यावी लागते. १९०३-४ साली या जिल्ह्याचे उत्पन्न १२८००० रु. होतें. १९०३-४ साली एकंदर १११ शिक्षणसंस्था होत्या. व यापैकी ३ दुय्यम प्रतीच्या, ८१ प्राथमिक व २७ विशेष प्रतीच्या शाळा होत्या. वरील साली दोन दवाखाने पोलिस शिपायाकरिता असून ३ धर्मार्थ दवाखाने होते.

**चित्ता**—सिंह व विव्याबाघ यांच्यासारखा दिसणारा हा प्राणी प्राचीनकाळीं सर्वांस ठाऊक असून मध्ययुगीन लोक सिंह व चित्ता यांच्यांतील फरक चित्ताचे चित्रांतील पूर्ण तोंड पाहूनच ओळखीत असत. मोठ्या ठिपक्याचे मांजर म्हणून हा प्राणी जुन्या लोकांस माहीत असे. हिंदुस्थानांतील चित्ताच्या पाठीवर काळे ठिपके असून डोक्याच्या बाजूला हे ठिपके जास्त ठळक असतात. केंसाळ इराणी चित्ताहि अशाच प्रकारचा असतो. मॅच्युरियांतील चित्ते जास्त केंसाळ असून त्यांच्या पाठीवर फार मोठे ठिपके असतात. पश्चिम आफ्रिकेंतील चित्ते रंगाने फार काळे असल्याचे दिसून येतें.



चित्यांच्या आकारांत बराच फरक असलेला नजरेस पडतो. त्याचे डोकें व शरीर यांची साधारणतः लांबी ३॥ ते ४॥ फूट असून शेपूट २॥ ते ३ फूट लांब असते. मोठ्या चित्यापेक्षा लहान चित्याचे केंस मोठे असतात. दक्षिणआशिया व आफ्रिका यांमध्ये अगदी काळ्या रंगाचे व कमी ठिपके असलेले चित्ते आढळतात. क्रूरपणांत या प्राण्याचा इतर हिंस पशूपेक्षां वर नंबर लागेल. चित्त हा अत्यंत चपळ व सावध असतो आणि एखाद्या झुडुपांत दवा धरून उडीच्या आटोक्यांत भक्ष्य येतांच अकस्मात तो त्याजवर झडप घालतो व पंज्याने व दातांनी त्यास पकडतो. काळवीट, हरीण, मेंढी, वक्रे, वानर, व विशेषतः कुत्री वगैरे प्राण्यांची शिकार करणें त्यास आवडतें. हिंदुस्थानांत हा मनुष्यभक्षक प्राणी म्हणून प्रसिद्ध आहे. संधि मिळतांच जरूरीपेक्षांहि जास्त प्राण्यांचा तो संहार करितो. या गोष्टीस त्याचा क्रूरपणा किंवा ताजे रक्त पिण्याची लालसा यांपैकी एखादें कारण असावें. चित्यांची वस्ती अरण्यांत, रानावनांत झुडुपांत व खडकाळ डोंगरांत असते. चित्याची शिकार करूं लागले तर त्याप्रसंगी हा प्राणी झाडावरहि सहज चढू शकतो. आफ्रिका, पॅलेस्टाईन ते चीन व मॅन्चुरिया, सिलोन, मलाया वेटें व जाव्हा इत्याद्या ठिकाणी चित्याची वस्ती असल्याचें प्रसिद्ध आहे.

**चित्तूर**—मद्रास इलाखा कोचासंस्थानांतील याच नांवाच्या तालुक्याचें हें मुख्य ठिकाण आहे. हें अनईमलई नदीवर वसलें असून याची लोकसंख्या १९११ मध्ये ८५२८ होती. तीपैकी शेंकडा ९६ हिंदू होते. येथें सुती कापड निघतें. येथें एक लहान राजवाडा, तहशिलदाराच्या कचेऱ्या व एक दुय्यम प्रतीची शाळा या इमारती आहे.

**चित्तूर, जि. ल्हा.**—मद्रास इलाख्याच्या मध्यभागांतील एक जिल्हा. याचें क्षेत्रफळ ५६११ चौ. मै. असून लो. सं. ( १९२१ ) १२६९१५७ आहे. यांतील जमीनदारी व इनामी जमीन १७५५६९३ एकर आहे. जंगलाचा वसूल सुमारे एक लाख चाळीस हजार असून, जमीनमहसूल व इतर कर यांचें उत्पन्न सुमारे १३ लाख ४० हजार आहे. या जिल्ह्यांत चंद्रगिरी, मदनपल्ली व चित्तूर हे तीन विभाग व ९ तालुके आहेत. दहा हजारांत ६४९ लोक साक्षर आहेत.

**ता लु का.**—हा मद्रास इलाख्याच्या चित्तूर जिल्ह्यांतील एक तालुका. हा त्या जिल्ह्याच्या मध्यावर वसला असून याचें क्षेत्रफळ ७८६ चौरस मैल आहे. यांत चित्तूर या मुख्य ठिकाणाचा व ३३८ खेड्यांचा समावेश होतो. सन १९२१ साली याची लोकसंख्या २३७७३७ होती. १९११-२२ साली सारा व कर यांचें एकंदर उत्पन्न ३३५००० रु. होतें. हा तालुका म्हणजे चडउताराचें मैदान असून यांत मधून मधून खडकाळ टेंकड्या आहेत. याची जमीन चांगली असून तिच्या बहुतेक भागास कालव्याचें पाणी मिळतें.

गां वः—हें चित्तूर जिल्ह्याचें व तालुक्याचें मुख्य ठिकाण आहे. येथें साउथ इंडियन रेल्वेचें स्टेशन आहे. १९२१ साली येथील लोकसंख्या १७९४१ होती. हें समुद्रसपाटीपासून ९९० फूट उंच असल्यामुलें येथील हवा थंड आहे. १८७४ त येथें लष्करी छावणी होती. येथें जिल्ह्याच्या कचेऱ्या आहेत.

**चित्तिफिरोझपूर.**—संयुक्तप्रांत. बल्लिआ जिल्ह्यांतील एक शहर. यांस बरागांव असेंहि म्हणतात. हें छोटी सज्ज नदीच्या उजव्या वाजूस आहे. येथील लोकसंख्या १९०१ साली ९५०१ होती. हें शहर कौशिक रजपुतांचें केंद्रस्थान होतें. यांत चांगल्या सडका नाहींत. येथें दोन मोठालीं तळीं असून त्यांपैकी एक तळें चुनेगच्चीने बांधलें आहे. तें सगळ्या जिल्ह्यांत अप्रतिम आहे. तेथें एकशाळा आहे.

**चित्र कला**—या लेखाचे अनेक भाग आहेत ते (१) चित्र-कलेचें सामान्यस्वरूप, (२) वाद्य चित्रकला, (३) भारतीय चित्रकलेचा इतिहास व (४) जागतिक चित्रकला हे होत. सा मा न्य स्वरूप.

चित्रकला या शब्दानें जरी सपाट फलकावर चित्र रेखणें व मूर्ति करणें या दोन्ही कलांचा बोध होतो, तथापि या लेखामध्ये 'चित्र' शब्दानें सपाट फलकावर एका किंवा अनेक रंगांत काढलेल्या 'आलेख्या' चाच बोध ध्याव-याचा आहे व 'चित्र' शब्दाचा 'मूर्ति' असा जो दुसरा अर्थ आहे तो येथें ध्यावयाचा नाहीं. चित्रकला म्हणजे काय, तिची मुख्य अंगें कोणतीं, प्राथमिक व परिणत अवस्थेच्या चित्रांत काय काय भावना असतात चित्रांमध्ये साधारणतः कोणकोणत्या गोष्टी पाहिजेत, इत्यादि मुद्यांचा या लेखांत मुख्यत्वेकरून विचार करावयाचा आहे.

**चित्र कलेचा दर्जा.**—चित्रकलेची ललितकलांमध्ये गणना आहे. काव्य, गायन, चित्रकला, मूर्तिकला, वास्तु-कला, नर्तनकला व नाट्यकला या सात ललितकलांमध्ये चित्रकलेचा दर्जा पुष्कळ कलानिपुणांनी तिसरा ठरविलेला आहे. हा दर्जा ठरवतांना कलानिपुणांनी विशिष्ट दृष्टिकोन ठरवून त्यांतूनच ह्या सप्तकलांकडे पाहिले असतें. कारण एका दृष्टिकोनामधून पाहिले असतां जरी चित्रकलेला तिसऱ्या स्थानावर वसविण्याची पाळी आली, तरी असे अणखी दुसरे दृष्टिकोन निःसंशय आहेत, कीं त्यांमधून ह्या कले-कडे अवलोकन केलें असतां ह्या कलेचा दर्जा निःसंशय पहिला लागेल.

मूर्तीच्या कलेपेक्षां चित्रकला वरच्या पायरीची आहे या बद्दल मुळीच वाद नाहीं, कारण सृष्टिसौंदर्याची हुबेहुब ठेवण जशी रंगांत चित्रांत सहज व लीलेनें दाखवितां येते त्याप्रमाणें मोठ्या प्रयत्नांनें छद्मां मूर्तीमध्ये दाखवितां येत नाहीं. दृश्याच्या पायापासून तों क्षितिजापर्यंतचा अफाट सृष्टिसौंदर्याचा भाग लहानशा सपाट जागेवर चित्रकार हुबे-हुब दाखवील व त्या चित्रांत विवक्षित भावांचें आविष्करणहि तो करील. पण तसा प्रकार मूर्तिकाराला करतां येणें शक्य



नाही. वास्तुकलेचाहि ह्या दृष्टीने खालचाच दर्जा आहे. अर्थात मूर्तिकला व वास्तुकला ह्यांहुन चित्रकला ही वरच्या दर्जाची आहे. गायन व काव्य ह्यांपेक्षा चित्रकला खालच्या प्रतीची समजली जाते. पण तसे मानण्याचेहि कांहीं कारण नाही. गायन मनाला तल्लीन करत खरे, पण गायनाचा रसास्वाद मिळण्यासाठी अनेक स्वरसंताति एका पाठीमागून एक श्रोतेन्द्रियाच्या द्वारे मनापर्यंत पोचविण्याला लागते व असे होण्यास बराच कालावधि लागतो. पण चित्राची गोष्ट तशी नाही. एका दृष्टिक्षेपासरशी चित्रांतील सर्व प्रतिमा व रसमयता ही पाहणाऱ्याच्या हृत्पटलावर आरुढ होते व तो द्रष्टा रसिक असल्यास पहिल्या दृष्टिक्षेपाबरोबरच आनंदाने डोळू लागतो. काव्य हे कलेच्या दृष्टीने सर्वोत्कृष्ट खरे, पण काव्यामधून रस घेणे हे चित्रामधील रस घेण्यापेक्षा अधिक कठिण व अधिक कालावधीचे कार्य आहे. काव्य व गायन ह्या दोनहि कला शब्दमय असल्यामुळे शब्दांचा सारखा प्रवाह कानांवर यावा लागतो व त्यामुळे रसप्राप्तीस कालावधि लागतो, इतकेच नव्हे तर त्यांत विघातहि होऊ शकतो. जशी गाणे ही गवयाची कला आहे त्याचप्रमाणे चित्र ही चित्रकाराची कला आहे. जशी चित्राच्या रूपाने चित्रकाराची कला प्रेक्षकांच्या समोर एकदम येऊ शकते, त्याप्रमाणे गाणे व काव्य यांचे नाही. ह्या दोनहि कला लोकांपुढे येण्यास बराच वेळ लागतो, त्यामुळे कलेचा मुख्य उद्देशच साध्य होण्यास अवधि लागतो. “चित्ररामायण व शब्दरामायण” या दोहोंमधील रस ध्यावयाचा असेल तर तो चित्ररूपाने घेणे सोपे आहे व ते थोड्या कालावधीचे कार्य आहे तसे काव्याचे नाही. गायनाला गवयाच्या पाठीमागून अस्तित्वच नाही, पण चित्र हे चित्रकाराच्या पश्चात हजारों वर्षे राहू शकते, असे अनेक दृष्टिकोन असल्यामुळे कित्येक दृष्टींनी चित्रकलेचा मान पहिल्या प्रतीचा आहे असेहि सिद्ध करता येण्यासारखे आहे.

ज्ञानेन्द्रिये व कला.—मनुष्याच्या पंच ज्ञानेन्द्रियांशी जर पूर्वोक्त सप्तकलांचा संबंध जोडला तर कित्येक इन्द्रियांशी कलेचा संबंधच नाही असे दिसून येईल:—

पंचभूते	साधन	इन्द्रिये	कला
आकाश	शब्द	कर्ण	गायन, काव्य.
वायु	स्पर्श	त्वचा	...
तेज	रूप	नेत्र	{ चित्रकला, मूर्ति- कला, वास्तुकला
आप	रस	जिह्वा	
पृथ्वी	गंध	नाक	...

या कोष्टकावरून हे लक्षांत येईल की, केवळ दोनच इन्द्रियांनी वरील सातहि कला व्यापलेल्या आहेत. इतर इन्द्रियांच्या व्यापारामध्ये कलेचा भाव कां नसावा, याचाहि थोडासा विचार अवश्य केला पाहिजे. जसे:—

इन्द्रिये	शास्त्रे	इन्द्रियांचे कार्य
कर्ण	— शब्दशास्त्र	ऐकणे व ऐकिवणे
त्वचा	— कामशास्त्र	(स्वतः) उपभोग घेणे
नेत्र	— रूपशास्त्र	पहाणे व दाखविणे
जिह्वा	— सूपशास्त्र	{ (स्वतः) उपभोग घेणे
नाक	— सुगंधशास्त्र	

या पांच इन्द्रियांची ही मुख्य शास्त्रे आहेत. कामशास्त्र हे भोगाचे शास्त्र आहे, व भोग हा स्वतःच भोगावयाचा असतो. आपण भोग भोगीत असता तो दुसऱ्यांस देता येत नाही. सूपशास्त्राचेहि असेच आहे. उत्तम पक्वान्न तयार केलेले असले तरी सुद्धा ते एकाच वेळी अनेकांना उपभोगिता येत नाही. नाकाने वास ध्यावयाचा असताहि असाच प्रकार होतो. म्हणजे ह्या तीन इन्द्रियांचे विषय समुदायाला एकसमयावच्छेदकरून ग्रहण करणे अशक्य आहे. पण शब्दशास्त्र व रूपशास्त्र यांचे तसे नाही. एका वेळीच एका चित्राचे निरीक्षण करून हजारों लोक जसे आनंदाचे भागी होऊ शकतील त्याचप्रमाणे एकाच वेळी काव्यश्रवणानेहि हजारों मनुष्य तल्लीन होऊ शकतील. म्हणून मनुष्याचे मनुष्यत्व राखण्यास व दाढविण्यास जशी ही दोन (कर्ण व नेत्र) इन्द्रिये कारण होत असतात, त्याप्रमाणे इतर इन्द्रिये नसतात. मनुष्याचे मनुष्यत्व “सांघिक जीवनाने” विकसित होणारे आहे. म्हणून ज्यांच्या योगाने संघभावाला प्रोत्साहन मिळते, अशा दोनच इन्द्रियांशी संबंध ठेवणाऱ्या हुन्नरांना ‘ललितकला’ असे समजण्यांत येत आहे. यासाठीच चित्रकलेचा अध्यात्मिक दृष्टीने अत्यंत उपयोग होणे शक्य आहे असे सध्या समजले जाते. कारण अध्यात्मिक दृष्टि झाली तरी सामुदायिक दृष्टीच होय.

एकदाच जिचा उपभोग घेऊ शकतो ती कांही ललितकला नव्हे तर जिचा अनेक माणसे एकसमयावच्छेदकरून आस्वाद घेऊ शकतात तीच ललितकला होय. या दृष्टीने सुग्राह्यता हा गुण कांही कलेमध्ये परिणत होऊ शकत नाही. वरील सात कला ह्या अशा दृष्टीनेच कला आहेत. त्यांच्यामधील माधुर्य एकाहुन अधिक माणसे एका वेळी सुद्धा घेऊ शकतात व ते माधुर्य घेतल्यानंतर सुद्धा ते जसेच्या तसेच त्या मूळ कृतीमध्ये कायम असू शकते. एका चित्रकाराने काढलेले चित्र हजार माणसांनी पाहिले व त्यांतील आनंद घेतला, तरी त्या चित्राचा गुण कोणत्याच रीतीने कमी होत नाही. म्हणूनच चित्रकलेला ‘ललितकला’ असे म्हणतात.

‘पूर्णस्य पूर्णमादाय पूर्णमेवावशिष्यते ॥’

शतपथ ब्रा. १४.८, १.

‘पूर्णाचे पूर्णत्व घेतले तरी पूर्णच शिल्लक राहते.’ चित्रांतील सर्व सौंदर्य अनेकांनी अनुभवले किंवा उपभोगिले तरी ते जसेच्या तसेच भूकचित्रांत कायम असते; म्हणूनच आलेख्य ही ललितकला आहे.



कला व नि सर्ग.—साधारणतः निसर्ग स्वभावाला कला म्हणत नसतात. पक्षी सुंदर घरेटें वांधतो म्हणून त्या पक्ष्याला कोणी 'कुशल कारागीर' म्हणत नसतात. कलेचा संबंध निसर्गाशी जोडला जात नसून मानवी कृतीशीच जोडला जात असतो. चित्रकला ही तर पूर्णतेने मानवी कृतीशीच संबंध जोडणारी कला आहे. मनुष्येतर प्राण्यांशी ह्या कलेचा कोणत्याच प्रकारचा संबंध येत नाही.

आतां कोणी असे म्हणतील की, सर्वच माणसें कांहीं कुशल चित्रकार बनत नसतात. ज्यांचा स्वभाव अनुकूल असतो, तेच कुशल चित्रकार वनू शकतात; म्हणून स्वभाव किंवा निसर्ग हा सुद्धा कलेचाच भाग आहे. कांहीं अंशी विशेषतः अध्यात्मिक दृष्टीने ह्या ह्याणण्यांतहि खरेपणाचा भाग ओहूच. मानवी नैसर्गिक स्वभावाचेच प्रतिविंब कला असल्यामुळे वरील म्हणणे तरी खोडून निघणार कसे ? पण निसर्गस्वभाव जरी साहाय्यक किंवा आवश्यक असला तरी त्यालाच केवळ कला म्हणतां येत नाही. कारण अभ्यास, विचार व प्रयत्न यांनी कलेची वाढ करतां येते. एखाद्या मनुष्यास जरी जन्मतःच चित्रकलेचा नाद असला, तरी तेवढ्याने त्याला कलेमध्ये नैपुण्य साधतां येणार नाही. योग्य रीतीचा अभ्यास, नीट मार्गाने प्रयत्न व आपल्या कलेच्या उन्नतीचा सतत विचार करीत गेल्यासच त्याला कलेमध्ये नैपुण्य प्राप्त करतां येईल. निसर्ग स्वभावधर्म याहून निराळा आहे. पक्ष्यांचा जो स्वभावधर्म हजारों वर्षांपूर्वी होता तसाच तो आजहि आहे. पण चित्रकलेचा मानवी बुद्धीशी संबंध असल्यामुळे तिची सारखी प्रगति होत आहे. स्वभावधर्म व कला यांतील हा भेद लक्षांत वाळगला पाहिजे.

प्राण्यांची उपजत बुद्धि, स्वभावाचे निसर्गधर्म व कला यांमध्ये फार अंतर आहे. ही गोष्ट साधारणतः वरील विवेचनावरून लक्षांत येईल. कलेमधील प्रतिभा, अभ्यास, विचार व प्रयत्न यांच्या योगाने हवी तितकी वाढवितं येते. या दिशेने कलेची वाढ ही अमर्याद आहे. चित्रकला ही अमुकच मर्यादेपर्यंत वाढेल असें केव्हांहि व कोणालाहि सांगतां येणार नाही. निसर्गधर्म विशिष्ट योनीमध्ये उत्पन्न झाल्यामुळे प्राप्त होत असतात तसा प्रकार कलेचा नाही. अभ्यासाने ती प्राप्त करून हवी तितकी वाढवतां येते.

चित्रकलेचा उपयोग.—कोणत्याहि ललितकलेचा मनुष्याच्या दैनंदिन व्यवहाराला उपयोग नसतो. ललितकलेशीं मुळीच परिचय नसणारा मनुष्यहि जगतो, शेवटीं मरतो व आपल्या आयुष्याचा क्रम आपल्या इच्छेप्रमाणे सुखाने घालवितो. पण जर त्याला चित्रकलेमध्ये प्रावीण्य संपादन करतां आले तर जगांतील सौंदर्याकडे त्याला रसिक दृष्टीने पाहतां येतें. स्वतः सौंदर्य जाणणे, सौंदर्यावर प्रीति करणे व सौंदर्यावरील प्रीतीचे आविष्करण करणे ह्या गोष्टी चित्रकलेच्या उपासकांचाच साध्य असतात. म्हणून "ज्याला चित्रकलेचे ज्ञान नाही, त्याला जगांतील सौंदर्याचे भान

नाही," असें म्हटले तर ते फारसे सत्याला सोडून होणार नाही. म्हणून चित्रकलेच्या ज्ञानाशिवाय सृष्टीकडे पाहण्याचीच योग्यता ननुष्यांत येत नाही असें जे कित्येक म्हणतात ते अगदीं खरे आहे असेच म्हणावे लागतें.

चित्रकलेतील नैपुण्य.—चित्रकलेकडे कित्येकांची निसर्गतः अभिरुचि असते हें जरी खरें, तरी त्या सर्वांचे त्या कलेत प्रावीण्य हाके शकतें असें मात्र नाही, प्रावीण्य प्राप्त होण्यास दृढ अभ्यास, एकनिष्ठ तपश्चर्या व सतत निष्ठापूर्वक अव्याहत प्रयत्न यांची अत्यंत आवश्यकता आहे. उपजत कल असला तरी ती निसर्गस्वभावाप्रमाणे मनुष्यास श्रमावांचून प्राप्त होत नाही. चित्रकलेमध्ये सर्वच लोक प्रावीण्य संपादन करूं शकत नाहीत; कित्येकांना उपजत कला असूनहि व ते प्रयत्न करीत असूनहि प्रावीण्य होत नाहीत. ह्याचें कारण असें की ते या कलेच्या ठरीव नियम-उपनियमांप्रमाणे चालत असतात व नियमांचे उल्लंघन करून चित्रकलेच्या नंदनवनांत स्वेच्छसंचार करण्याचें धैर्य व धाडस त्यांच्या अंगांत नसतें. चित्रकलेमध्ये प्रावीण्य संपादन करण्यासाठीं प्रथमतः आपली दिशा व आपला उद्देश ठरविला पाहिजे व नंतर त्यांच्या पूर्तासाठीं सहेतुक प्रयत्न केले पाहिजेत; पुष्कळवेळां नियम-उपनियमांना अनुकूल वागले पाहिजे हें खरें पण कित्येक वेळां त्यांच्या प्रतिकूल वर्तन करूनहि चित्रांतील वैशिष्ट्य साधले पाहिजे तरच या चित्रकलेमध्ये प्रावीण्य होतां येतें. येनकेन प्रकारेण चित्रांमध्ये विशिष्टपणा साधणे हें कलानैपुण्यतेचें लक्षण होय.

चित्रकलेपासून होणारा आनंद सार्वजनिक स्वरूपाचा असतो. एकदां चित्र काढून तयार झाले की त्यांतील आनंदावर कोणाहि एका व्यक्तीची सत्ता असू शकत नाही. तो सार्वलौकिक स्वरूपाचा आनंद असतो. ज्यांना डोळे आहेत त्यांनी तो आनंद खुशाल छुटावा, कितीहि जरी तो लुटला तरी मूळ चित्रांतून तो कांहीं कमी व्हावयाचा नाही. अशा प्रकारे चित्रकलेचें स्वरूप असल्यामुळे ह्या कलेच्या अंगप्रत्यंगांचा विचार करण्याचें या लेखांत योजलें आहे. या विचारांमध्ये मुख्यतः दोन भाग आहेत. ( १ ) पहिला प्राथमिक अथवा साधक अवस्थेमधील अंगप्रत्यंगांचा किंवा नियम उपनियमांचा विचार व ( २ ) दुसरा पूर्ण किंवा सिद्ध अवस्थेमधील नियम उपनियमांच्या मर्यादेबाहेरिल स्वातंत्र्याच्या स्वैर संचारांचा विचार. या दोनहि भागांचा आतां विचार करूं—

प्राथमिक अवस्था.—ह्या अवस्थेमध्ये सृष्टीचे अनुकरण हेंच मुख्य काम असतें. साधकावस्थेमधील चित्रकार हे सृष्टिदेवीचेच निःस्तीम उपासक असले पाहिजेत कारण त्याशिवाय चित्रकला प्राप्तच होत नाही. या प्राथमिक अवस्थेमध्ये खालील गोष्टी अवश्यक असतातः—

बाह्यरेषाः—सृष्टीमधील कोणत्याहि पदार्थाचे चित्र दाखण्यासाठीं प्राथमिक अवस्थेमध्ये बाह्यरेषेची आंखणी



नीट रीतीने व्हावी लागत. पूर्णवस्थेमध्ये देखील बाह्यरेषेच्या ठेवणीकडे दुर्लक्ष करून चालत नाही; तथापि कित्येक वेळां स्वच्छंदाच्या भरारीमध्ये या ठेवणीकडे दुर्लक्ष झालेलें चालतेंहि. पण प्राथमिक स्थितीमध्ये अगदीं काळजीपूर्वक ह्या गोष्टीकडे लक्ष्य असलेंच पाहिजे. बाह्य रेषेच्या आंखणीची चित्रकलेमध्ये इतकी आवश्यकता आहे की तिच्याशिवाय चित्रकलेमधील प्रावीण्य संपादन करणें जवळ जवळ दुरापास्तच आहे असें म्हटलें तरी चालेल. इतर गोष्टी असोत वा नसोत जर बाह्यरेषा अगदीं हुवेहुव व जशी असावी तशी असली तर चित्र परिपूर्ण झालें असें समजण्यास कांहीं एक हरकत नाही, इतकी ह्या एकाच गोष्टीची महती आहे.

छाया आणि प्रकाश:—चित्राची बाह्यरूपरेषा तयार झाल्यावर त्यामध्ये छाया व प्रकाश यांची योजना करावयाची असते. छायेचा प्रदेश व प्रकाशाचा प्रदेश यांचें प्रमाण समतोल प्रमाणांत ठेवणें हें कांहीं साधारण अभ्यासानें साध्य होणारें नाही. बाह्यरेषात्मक चित्र कितीहि निपुणतेने तयार केलें असलें, तथापि जर त्यांत छाया व प्रकाश यांचें प्रमाण योग्य राखलें नसेल तर तें चित्र खराब दिसल्याशिवाय कधीहि राहणार नाही. यावरून छाया व प्रकाश ही व्यवस्थित व सप्रमाण ठेवण्याची किती अवश्यकता आहे याची सहजच कल्पना होईल.

चित्राचा आकार:—चित्राचा आकार कसा व कोणत्या स्वरूपाचा ठेवावा याकडेहि चित्रकाराचें लक्ष्य अवश्य वेधलेलें असलें पाहिजे. गोल, दीर्घवर्तुळ, चतुरस्र, समचौरस किंवा लंबचौकोनी अथवा अन्य प्रकारचेहि विविध आकार आहेत. या आकारांच्या लांबीरुंदीचें प्रमाण ठरवून केवळ अमूकच स्वरूपाचा बाह्य आकार असावा व अमूकच आकार ह्या विशिष्ट चित्राला खरोखर शोभेल हें ठरवणें मुळीच सोपें नाही. आंतील चित्र नीट रीतीने तयार झालेलें असलें तरी त्याचा सर्व बाह्य आकार त्या चित्राच्या एकंदर ठेवणीला साजण्याजोगा न राखला जर सर्व चित्राचा एकंदर ठसा उमटवा तसा उमटत नाही, व ह्या अगदीं साधारण वाटणाऱ्या गोष्टीमळें सर्व चित्र वेढणीं दिसतें. एखाद्या चित्राला जर उमट असा [ ] आकार जमत असला तर

दुसऱ्या चित्राला याच्या उलट आडवा [ ] असा आकार अधिक शोभा देईल. व जर तोच विशिष्ट आकार न दिला तर सर्व चित्राची शोभा विघडून जाईल. म्हणून ह्या गोष्टीकडे कोणीहि कानाडोळा करता कामा नये.

व र्ण व्यवस्था:—चित्राची बाह्यरेषा, चित्राचा आकार व छाया प्रकाशाची व्यवस्था नीट झाल्यानंतर त्यामध्ये रंगाची ठेवण नीट रीतीने साधावी लागते. कोणता रंग कोणत्या ठिकाणी किती प्रमाणांत ठेवावा व त्या रंगाला विशेष सजविण्यासाठीं आजूबाजूला रंगाची योजना कशी करावी याचें ज्ञान पुष्कळ अभ्यासानें मनांत आपोआप येऊं लागतें,

तें पढवून येत नसतें. या रंगाच्या ठेवणीमध्ये कांहीं चातुर्य आहे, हें ज्यांच्या ध्यानीमनी नसतें ते आपल्या चित्रांत भगभगीत व भडक रंग कोठें तरी व कसा तरी वापरतात व चित्राचा सर्व समतोलपणा विघडवून टाकतात. चित्रामध्ये जी गोष्ट मुख्यतः दाखवावयाची असेल, तिच्या रंगामध्ये विशेष उठाव आणण्यासाठी, इतर पदार्थांचे रंग जाणून घुजून थोडेसे मंद दाखवावे लागतात. तसेंच सांख्यिक गोष्टीच्या चित्रामध्ये भडक रंगांचें प्राधान्य नसावें, राजस चित्रामध्ये भगभगीत व उद्दीपक रंगांचा भरणा असावा आणि तामस चित्रामध्ये मळकट व निस्तेज रंगांची योजना करावी लागते. अशी रंगांची योजना असली म्हणजे आंतील गोष्टीकडे लक्ष्य जाण्यापूर्वीच केवळ चित्राच्या एकंदर आभासानेंच मनावर इष्ट परिणाम होऊन प्रेक्षकांचें मन चित्रांतलि गोष्टी पाहण्यास योग्य वनतें. म्हणून चित्रांमधील या 'वर्ण-व्यवस्था' कडे प्रत्येक चित्रकारानें अवश्य लक्ष्य पुरवलें पाहिजे.

स प्र मा ण ता—मार्गे सांगितलेल्या गोष्टी ठीक झाल्यानंतर चित्रांतलि पदार्थांची सप्रमाणता ठेवण्याकडे विशेष लक्ष्य दिलेंल असलें पाहिजे. प्रत्येक पदार्थाचें सृष्टांमध्ये जें प्रमाण आहे, अगदीं तसेंच प्रमाण चित्रांत ठेवावें असा उद्देश येथें नाही; तर चित्रांतलि विशिष्ट उद्देश साध्य होण्यासाठी ज्या ज्या पदार्थांचें जसें जसें प्रमाण चित्रांत दाखवणें योग्य असेल, तसें तें दाखवलें गेलें आहे की नाही याकडे विशेष लक्ष्य दिलें पाहिजे.

य था दर्शनचित्रलेखन—दृक्शास्त्राच्या नियमांनुसार सर्व चित्र तयार केलेंल असावें. रेषात्मक दर्शनशास्त्र व वर्णात्मकदर्शनशास्त्र असे या शास्त्रांत दोन प्रकार आहेत. या दोनहि प्रकारांच्या नियमांप्रमाणें चित्र अगदीं यथासांग असावें. असे चित्र नसेल, तर चित्र वांकडें दिसूं लागतें इतकेंच नव्हे तर लहान असलेला पदार्थ प्रमाणाबाहेर मोठा दिसूं लगातो, मोठा असला तरी तो लहान दिसतो, व सारखे पदार्थहि लहान मोठे दिसूं लागून दृष्टिदोष झाल्यामुळ चित्र अगदीं वाईट दिसतें. म्हणून कोणत्याहि चित्रांत ह्या नियमांकडे दुर्लक्ष्य होतां कामा नये.

ए क भा व म य ता—सर्व चित्र अगदीं भावनेनें युक्त असावें. चित्रांतलि सर्व पदार्थ, त्यांचे आकार व रंग, हे सर्व एकाच भावनेचे पोषक असावे. कोणताहि पदार्थ असा असूं नये कीं जो त्या एका विशिष्ट भावनेचा विघात करणारा असेल. समजा कीं, शांतिरसाचें चित्र काढावयाचें असेल तरी मुख्य पात्राशिवाय इतर पदार्थांवरून सुद्धा शांतिरसाचीच अंशतः तरी कल्पना यावी, निदान शांतिरसाचा विघात होईल असे तरी कोणतेहि पदार्थ त्यांत नसावे. भाक्तिरसाचें चित्र असल्यास असे पदार्थ चित्रांत दाखवावे कीं ते भाक्तिरसाची साक्षात् किंवा परंपरेनें कल्पना प्रेक्षकांच्या मनांत उत्पन्न करतील. चित्रांतलि मुख्य अंगांमध्ये



किंवा मुख्य पात्रामध्ये तो भाव प्राधान्येकरून असावा व इतरांमध्ये तोच भाव गौणपणाने तरी असावा.

भावाची वरंगाची सांगड — चित्राचा जो मुख्य रंग असेल तो रंग चित्रांमधील भावाच्या विरुद्ध नसावा. एकंदर चित्र एकदम पाहिल्याबरोबर ते लाल, पिवळें किंवा निळें अथवा हिरवें दिसेल. हा जो रंगाचा सर्व साधारण आभास असतो, तो आभास मूल भावनेशी विरोधक स्वरूपाचा नसावा. लाल रंग हा उत्साह, तरतरी, शौर्य, वीर्य, भोग वगैरे भावनांचा प्रतिनिधि समजला जातो, निळा रंग हा निरुत्साह, भीति, अज्ञान, मृत्यु इत्यादि भावना प्रकट करतो; पांढरा रंग सात्विकपणा, धर्म, यश, पुण्य इत्यादि भाव दाखवतो व अशाचप्रमाणे इतर रंग हे इतर गुण, धर्म व इतर भावना यांचे निदर्शक आहेत. यावरून लक्षांत येईल, कीं भाविते रसाच्या चित्रांत लाल रंगाला प्राधान्य नसावे व शौर्यभाव दाखवणाऱ्या चित्रांत निळ्या रंगाला प्राधान्य नसावे. अमुक चित्रांत अमुक रंग कां नको व अमुक चित्रांत अमुकच कां धालावे याचा विचार वर दिलेल्या कारणांत आहे. ज्याप्रमाणे गाण्यामध्ये रागांच्या सुरांमध्ये वर्ज्य सूर व अवर्ज्य सूर असतात, त्याचप्रमाणे चित्रांतीही कांहीं अशीं आहेत. अमुक रागांत अमुक स्वर नसावे, त्याचप्रमाणे अमुक भावनेच्या चित्रांत अमुक रंग वर्ज्य समजावे, अशा प्रकारचे नियम आहेत, व जे लोक या गोष्टीकडे फारसे सक्ष्य देत नाहीत त्यांच्या चित्रांमध्ये जसा भाव व्यक्त व्हावा तसा होत नाही किंवा एखाद्या वेळीं विरुद्ध भावहि होतो. याच कारण रंग व भाव यांची सांगड त्यांनीं घातलेली नसते हेंच उघड आहे. म्हणून या गोष्टीकडे चित्रकारांचे दुर्लक्ष्य होऊन चालावयाचे नाही.

उठाव पणा. — चित्रांत उठावपणा पाहिजे असतो. सजावटीच्या चित्रांत तो नसला तरी चालतो. पण इतर चित्रांत तो अवश्य पाहिजे. उठावपणा हा छाया व प्रकाश यांच्या योग्य ठेवणीने व रंगांच्या तारतम्य भावनेने दाखविता येतो. कांहीं रंगांचे शत्रुमित्रभाव ठरलेले आहेत व त्यांत कधीहि बदल होत नाही.

निळा-नारिंगी, लाल-हिरवा, पिवळा-जांभळा या जोड्या उठावपणाच्या आहेत. यांच्या मधल्या हलक्या रंगांच्याहि अशाच जोड्या आहेत. त्या सहज ठरवता येतात. विजोड रंग कधीहि खुलत नसतो हें तत्त्व सर्वोस माहीत आहेच. आपल्या मित्राच्या घरी जाण्याने चेहरा जास्त प्रफुल्लित होतो, तसा शत्रूच्या घरी राहण्याचा प्रसंग आल्याने होत नाही. हाच प्रकार रंगांमध्ये आहे. कांहीं रंगांचे कांहीं दुसरे रंग हे ठराव मित्र आहेत. त्यांच्याच सहवासांत ते खुलून दिसतात. इतर रंग शत्रुरूप असल्यामुळे त्यांच्या सहवासांत जर त्यांस राहण्याचा प्रसंग आला, तर ते हिरमुसलेले दिसणार. एवढ्यासाठी आपल्या चित्रांतील रंगांची ठेवण व उठावपणा हा कसा साधावा या गोष्टीकडे चित्रकारांचे लक्ष नेहमी वेधलेले असलेच पाहिजे.

चित्र पाण्याच्या रंगांत असो, किंवा तेलाच्या किंवा दुसऱ्या कसल्याही रंगांत असो; त्यांत साधारणतः वरील प्रकारचे नियम पाळले गेले पाहिजेत, म्हणजे ते ठीक दिसतें, नाहीतर त्यांत जीव येत नाही, किंवा ते चित्रकलेच्या नियमांनुकूलहि होत नाही.

येथवर जे नियम व ज्या गोष्टी सांगितल्या त्या सर्व चित्रकारांना व सर्व चित्रांना जरी लागू असल्या तरी त्यांचा संबंध विशेषतः प्राथमिक किंवा साधक वर्गातील चित्रकारांशी येतो. जे या वर्ण काव्यामध्ये निरंकुश झालेले चित्रकार असतात त्यांच्या कलेसंबंधाने आतां थोडेंसे लिहिलें पाहिजे.

प्रारंभीच्या साधक अवस्थेमधून पार पडून जे या वर्णकाव्याच्या उदधीच्या पैलूतीरावर स्वेच्छासंचार करूं लागलेले असतात, ते ठरवतील ती त्यांची दिशा, ते म्हणतील ते त्यांचे नियम, ते करतील ते प्रमाण व ते जातील तो त्यांचा मार्ग, अशी स्थिति असल्यामुळे या वर्णकाव्यांतील वर्णकविकुलगुरुंच्या कृती नियमांनीं बांधतां येणें शक्यच नसतें. आधीं वर सांगितलेली प्राथमिक अवस्था हीच प्रायः साधारण जगाची उत्तम चित्रकलानैपुण्याची उच्च पायरी होय. चित्रकलेच्या दरवाजावर लुडबुडणाऱ्या अलवत्यागलवत्यांचा या प्राथमिक वर्गांत समावेश सुद्धा होत नसतो. सर्वसाधारण शिक्षित अनंताज्या ज्या चित्रकारांना कुशल चित्रकार म्हणून समजते व नियमबद्ध कलेमध्ये ज्यांचा खरोखर हातखंडा असतो, असेच निपुण चित्रकार ह्या प्राथमिक वर्गांत येतात व जे इतर नामधारी चित्रकार असतात ते विनवर्गामध्येच गणले जातात. पण या सिद्धवर्गामध्ये अशा उच्च चित्रकारांची गणना होते कीं, जे अलौकिक स्फूर्तीने कौशल्याच्या पुढील नैपुण्य दाखवीत असतात.

ह्या सर्वोत्कृष्ट चित्रांत अलौकिक दिव्यप्रतिभा व स्फूर्तिदायक नवीनता जिवंत नांदत असते, त्यामुळे पूर्वीचे नियम व उपनियम त्यांना केव्हां केव्हां मोडावेहि लागतात. वर्णकाव्याची निरंकुशता ह्या प्रकारच्या श्रेष्ठ प्रतीच्या चित्रांतच दिसते. या जगांत ज्यांनीं म्हणून चित्रकलेमध्ये क्रांति घडवून आणली आहे, त्या सर्वांच्या चित्रांत अशा प्रकारची अलौकिक प्रतिभा होती व ती नसेल तर त्यांच्याकडून क्रांति घडणारच नाही.

ह्या वर्गातील चित्रे असाधारण दिव्य दृष्टीनेच तयार झालेली असतात, व यांसाठीच ती साधारण लोकांना फारशी आवडत नसतात, यांत कांहींच आश्चर्य नाही. ही चित्रे पसंत होण्यास तीच सहृदयता पाहिजे, कीं जी त्या चित्रकारांच्या हृदयांत विराजमान असते. इतरांना त्या दिव्य दृष्टीच्या अभावी ते अंतर्ज्ञान कसे प्राप्त होणार, व ते नसेल त्यास ते चित्र समजणार तरी कसे?



ह्या दिव्य प्रतिभायुक्त चित्रांत अमुक असतें किंवा अमुकः असावें असें कांहीं एक सांगतां येणें शक्यच नसतें. कारण त्या दिव्य आवेशाच्या भरांत जें कांहीं होईल तें अद्वितीयच असणार !! म्हणून कलेच्या ह्या पायरीवरील चित्राच्या स्वरूपाचें वर्णन करणें अशक्य आहे. या प्रकारच्या चित्राविषयी शब्दांनीं जरी दुसरे कांहीं सांगतां आलें नाहीं तरी एवढें खास म्हणतां येतें कीं “ त्यांत एक नवीन संदेश झळकत असतो. ” जें शब्दांच्या पलीकडील अद्भुत कार्य असतें त्याचें शब्दांनीं वर्णन होणें शक्य नसतें. म्हणून याविषयी इतकेंच लिहिणें पुरे. प्रत्येक चित्रामध्ये, मग चित्र कोणत्याहि वर्गांत मोडत असो, सर्वसाधारण साधावयाचा असा एक उद्देश असतोच असतो. चित्रांतील सर्व भाग व गोष्टी ह्या एका उद्देशाशीं संयुक्त असणाऱ्याच असल्या व अशा कोणत्याहि गोष्टी चित्रांत नसाव्या कीं ज्या मुख्य उद्देशाशीं विसंगत होतील. ही गोष्ट सर्व प्रकारच्या चित्रांनां सारखीच लागू आहे. चित्रांत मुख्य उद्देश व्यक्त झालेला नसला व चित्रांत काढलेले सर्व पदार्थ त्या उद्देशाला पोषक नसले, तर तें चित्र कितीहि उत्तम रीतीनें काढलेलें असलें व त्यांत कोणत्याहि नियमांचें उल्लंघन झालेलें नसलें तरी तें सर्व फुकट होय. पण जर मुख्य हेतु उत्तम साधलेला असला, तर इतर नियमांचें उल्लंघन केलेलें असलें तरीहि तें क्षम्य असतें, इतकी ह्या गोष्टीची महती आहे.

चित्रांतील मुख्य चुका.—आतांपर्यंत चित्रांत अमुक असावें व अमुक गोष्टीकडे लक्ष्य द्यावें हें सांगितलें. आतां अमुक असूं नये हें सांगावयाचें आहे. चित्रकार थोडासा बेसावध असला कीं एखादा दोष चित्रांत येऊन आपलें ठाणें देतो, म्हणून हे दोष होऊं न देण्यासाठीं खबरदारी घेतली पाहिजे.

युग वि पर्या स.—चित्रामध्ये युगाचा विपर्यास होतां होईल तो होऊं देऊं नये. कोणत्याही ऐतिहासिक किंवा दुसऱ्या कसल्याहि प्रसंगाचें चित्र काढावयाचें असेल, तर ज्या युगांतील तें चित्र असेल त्या युगाला अनुरूपच सर्व चित्रांची व आंतील सर्व वस्तूंची मांडणी केलेली असावी. कोणताहि असा पदार्थ त्यांत काढूं नये कीं ज्याच्या योगानें भिन्न युगांची भेसळ केल्यासारखें होईल. समजा कीं आपल्याला ऋषिकालाचें चित्र काढावयाचें आहे. तर त्यांत आजकालच्या तऱ्हेच्या पदार्थांची भेसळ करतां कामा नये. वूट पाटलोन घालून ऋषींची व देवांची चित्रे काढणें हें जसें वाईट तसेंच आजकालच्या चित्रांत प्राचीन काळच्या तऱ्हांची भेसळ करणें हेंहि फार वाईट. दशरथाच्या दरबारांत पुणेरी पगडी घातलेले लोक काढणें, किंवा सध्याच्या दरबारांत मृगचर्म परिधान केलेले ऋषी काढणें, हे दोनहि प्रकार अत्यंत वाईट. केव्हां केव्हां हा दोष टाळणें अशक्य असतें. पण होतां होईल तो तो न होण्याची आपणांकडून पराकाष्ठा केलेली असावी.

( २ ) ऋ तु वि प र्या स.—जें चित्र ज्या ऋतूतील धटनेचें प्रतिबिंब असेल, त्या ऋतूची पूर्ण छाया त्या सर्व चित्रावर पूर्णपणें पडलेली असावी. वसंत ऋतूंत घडलेल्या प्रसंगाच्या चित्रांत थंडीनें कुडकुडत असलेले लोक दाखविणें, किंवा पावसाळ्याच्या दिवसांत घडलेल्या गोष्टी दाखवावयाच्या असतां पावसाळी हवेचें थोडें तरी प्रतिबिंब न दाखवणें, हें सर्व सदोपच होय. अशा प्रकारेंच इतर ऋतू-विषयी समजावें.

( ३ ) काल वि प र्या स.—दिवसाच्या ज्या भागांत जो प्रसंग घडला असेल त्या प्रसंगाच्या चित्रांत पूर्णपणें त्या दिनविभागाचें स्मरण होईल असा कालाचा ठसा वटविलेला असावा. दुपारच्या भर दोन प्रहराच्या वेळीं घडलेल्या प्रसंगाच्या चित्रांत सकाळ संध्याकाळच्या वेळांचें प्रतिबिंब दाखविणें अगदीं गैर होय.

एका मोठ्या चित्रकारानें एका प्रसंगाचें चित्र काढून यांत एक चंद्र दाखवला होता. चित्र उत्तम साधलें होतें, पण त्यांत चूक अशी झाली होती कीं ज्या वेळचें तें चित्र होतें त्या वेळीं तेथें चंद्र येणें अगदींच अशक्य होतें. ह्या एका चुकीमुळे तें चित्र जवळ जवळ निरुपयोगी ठरलें गेलें !! म्हणून असल्या चुका न होऊं देण्याची खबरदारी घेतलेली असावी.

( ४ ) व स्तु वि प र्या स.—विशिष्ट परिस्थितीत विशिष्ट वस्तूच उत्पन्न होणें शक्य असतें. त्या न दाखवितां त्यांच्या जागीं भलत्याच दाखवणें हा फारच मोठा दोष समजला जातो. तर तो होऊं देऊं नये.

( ५ ) चा ली री ती चा वि प र्या स.—देश कालपरत्वे ज्या चाली व रीती असतात त्यांचा विपर्यास चित्रांत दाखवूं नये.

( ६ ) स्था न वि प र्या स.—देश, स्थान किंवा प्रदेश यांचा बोध करून देणें शक्य असल्यास तीं सांधी वायां घालवूं नये. दिल्लीच्या महाराजांच्या चित्रांत किंवा दिल्लीच्या आसपास घडलेल्या कथेच्या चित्रांत मद्रासेकडील गोपुरे दाखविणें, किंवा कोंकणांत घडलेल्या वृत्तांताच्या चित्रांत शक्य असतां हि नारळचे वृक्ष न दाखविणें हें कधींहि योग्य होणार नाहीं. म्हणून होतां होईल तो चित्रांत प्रदेशाला प्रातिबिंबित करण्यासाठीं कांहीं तरी प्रयत्न केलेला असावा.

( ७ ) जा ति वि प र्या स.—चित्रांत ज्या जातीचे लोक दाखवावयाचे असतील त्या जातीच्या लोकांची ऊंची, रंगी, ठेवण, रंग, रूप वगैरे सर्व यथायोग्य दाखविण्यांत यावें. आर्य लोकांचा रंग वळ्या भाटणें, हिंद्यांचा गोरा काढणें, मंगोलियनांचा दुसराच कसला तरी काढणें, याचप्रमाणें ठेंगू जातीच्या पहाडी लोकांनां ऊंच काढणें व ऊंच धिप्पाड पठाणांनां ठेंगू काढणें हें कांहीं चांगलें नव्हे.

थोड्याशा बेसावधपणाने हि हे दोष उत्पन्न होतात म्हणून यांच्या संवधाने फार खबरदारी घ्यावी लागते. केव्हां केव्हां तर मानवी ज्ञानाच्या अल्पत्वामुळे फार दक्षता ठेवून पुढां



चुका धडतात. मग काळजी न घेतली तर काय अवस्था होत असेल याचा विचार करावा, व होतां होईल तों दक्षता घ्यावी.

चित्रांचे वर्ग.—विधिनिषेध, रूप व गुणदोषांचे वर्णन झाले. आतां चित्रांच्या पोटभेदांचे थोडेसे स्वरूप द्यावयाचे तें:—चित्रांचे पुष्कळच वर्ग करतां येण्यासारखे आहेत. पण त्यांत पुढील वर्ग मुख्य आहेत:—( १ ) आध्यात्मिक, ( २ ) पौराणिक व ऐतिहासिक, ( ३ ) सामाजिक, ( ४ ) राजकीय, ( ५ ) काल्पनिक, ( ६ ) विनोदात्मक, ( ७ ) वैयक्तिक, ( ८ ) सृष्टिसौंदर्यविषयक, ( ९ ) स्थावर पदार्थासंबंधी, आणि ( १० ) भावात्मक, असें मुख्यत्वेकरून दहा वर्ग कल्पिले तर यांतच इतर सर्व प्रकारांचा समावेश करतां येईल. आतां या दहा वर्गांची सामान्य स्वरूपे व लक्षणें काय काय आहेत याचा आपण विचार करूं.

( १. ) आध्यात्मिक चित्रे—जीवाला त्याच्या उन्नतीसाठीं आध्यात्मिक भूमिकांवर जो अनुभव येत असतो, किंवा परमात्मा, जीवात्मा, प्रकृति यांच्या परस्परसंबंधांमुळे ज्या ज्या विविध घटना होतात व त्यांपासून ज्या कांहीं विविध शक्ती निर्माण होतात, त्यांचा चित्ररूपानें आविष्कार करून मागल्या लोकांस पुढील मार्गांचे ज्ञान करून देण्यासाठीं अशा प्रकारच्या चित्रांचा अवतार असतो. अशा प्रकारच्या चित्रांत दाखविल्या जाणाऱ्या पदार्थांचे आकार, रंग व ठेवणं यांची योजना अलौकिक असावी लागते. केवळ सृष्टीतील माणसासारखा माणूस व झाडासारखे झाड काढून भागत नसतें रंगामध्येहि असाच अपार्थिवपणा दाखवावा लागतो. चित्रांतील प्रत्येक गोष्टींत सांकेतिकपणा वाढविल्या-शिवाय अशा प्रकारचीं चित्रे निघणें शक्य नसतें.

( २ ) पौराणिक व ऐतिहासिक चित्रे.—पुराणें, गाथा, आख्याने वगैरे वाङ्मयांमध्ये वर्णन केलेल्या प्रसंगांचीं चित्रे या सदरांत येतात. पौराणिक चित्रांपैकीं बरचिशीं चित्रे आध्यात्मिक व सांकेतिक तऱ्हेवर न्यावीं लागतात व ऐतिहासिक चित्रे नैसर्गिक नियमांप्रमाणें व दृश्य सृष्टीप्रमाणें वठवावीं लागतात. हा भेद ह्या चित्रांत मुख्यतः ध्यानांत ठेवला पाहिजे. पौराणिक चित्र ऐतिहासिक तऱ्हेवर नसावें व ऐतिहासिक चित्र पौराणिक तऱ्हेवर नसावें. ज्यांच्या लक्षांत हा भेद रहात नाही त्यांच्या चित्रांत भेसळ दिसतें व त्यामुळे चित्रांत उणेपणा राहतो. ऐतिहासिक गोष्टी ह्या माणसांच्या घडलेल्या गोष्टी होत व पौराणिक गोष्टी ह्या विशेष संकेतानें लिहिलेलीं रूपकाख्यानेच असतात. कानांतून व नाकांतून मुलें उत्पन्न झाल्याचीं वर्णनें पुराणांत असतील, पण तीं तशीं इतिहासांत येणार नाहीत. सांकेतिक चित्रांची पद्धति ऐतिहासिक चित्राला लागू होणार नाही. हें कोणीहि विस्तरतां कामा नये.

( ३ ) सामाजिक चित्रे—मनुष्यसमाजामध्ये ज्या कांहीं बऱ्या वाईट चाली व पद्धती असतात, त्यांचीं चित्रे ह्या वर्गांत मोडतात. वाईट चालींचा हिडिपणा अधिक दाखवून त्यांचा निषेध करणें, हें एक चित्रकाराच्या महत्त्वाच्या कामांपैकींच एक आहे. चांगल्या चालीरीती असतील त्यांचा चांगुलपणा विशद करणें व ज्या नसतील त्या आपल्या समाजांत वाहेलून आणण्यासाठीं त्यांचा चांगुलपणा वाढवून दाखवणें हें महत्त्वासाचें काम अशा प्रकारच्या चित्रांच्या योगानें चित्रकार करतात व अशीं चित्रे हीं निरंतर राष्ट्रीय सन्मानाला योग्य समजलीं जातात.

( ४ ) राजकीय चित्रे—राज्याच्या उलाढाली, युद्धे, राज्यक्रांत्या वगैरे राजकीय जीवनांचीं चित्रे ह्या वर्गांत येत असतात. पूर्वीच्या महत्त्वाच्या राजकीय उलाढालींचें प्रसंग पुढील जनतेपुढें चित्ररूपानें ठेवल्यामुळे पुढील जनतेमध्ये विशिष्ट राजकीय जीवनप्रवाह सतत संचरत राहूं शकतो. या दृष्टीनें हीं चित्रे फारच महत्त्वाचीं असतात. चित्रकारांवर केवढी राष्ट्रीय जबाबदारी असते हेंहि लक्षांत येईल.

( ५ ) काल्पनिक चित्रे.—केवळ काल्पनिक चित्रे हीं फारच बोधप्रद असतात. उंदरांची सभा, वानरांची मध्यस्थी वगैरे चित्रांतील कृती खऱ्या घडलेल्या नसतात तरीहि त्या माणसांना उपदेश करण्यास अगदीं योग्य असतात. जसां पंचतंत्राचा वाङ्मयामध्ये त्याचप्रमाणें अशा चित्रांचा राष्ट्रास उपयोग होत असतो. म्हणून अशा चित्रांची हेळसांड होऊ नये.

( ६ ) विनोदात्मक चित्रे.—जे काम मोठमोठ्या व्याख्यानांनीं होत नाही तें काम विनोदानें सहज होतें. तोच प्रकार 'पंच आजोबा' (हिंदू पंच) आपल्या विनोदी चित्रांनीं समाजांत व राष्ट्रांत करीत असे. वर्तमानपत्राच्या मजकुरानें भरलेले रकाने वाचणें हें वाङ्मयामध्ये विशेष प्रगति झाल्याशिवाय शक्य नसतें. पण पंच आजोबाचीं विनोदी चित्रे निरक्षर मनुष्यहि समजू शकतो; म्हणूनच कवीच्या शब्दमय भाषेपेक्षां चित्रकारांची रंगमय भाषा अगदीं सोपी आहे असें म्हणतात. विनोदी चित्रे हीं लहान मोठीं हवीं तशीं काढावयाचीं असतात. क्षणभंगुर विनोदी चित्रे वर्तमानपत्राच्या आयुष्याबरोबरच नाश पावतात, पण अशीं कांहीं स्थिरमहत्त्वाचीं विनोदी चित्रे आहेत कीं जीं नेहमींच बोधप्रद होऊं शकतात.

( ७ ) व्यक्तिविषयक चित्रे.—खास खास व्यक्तींची किंवा कुटुंबांची, एकमेकांचा ओळख पटण्यासाठीं जीं चित्रे काढलेलीं असतात, तीं ह्या वर्गांत येत असतात. श्री. महाप्रतापी शिवाजीमहाराज, टिपू सुलतान, नेपोलियन वगैरे व्यक्तींची किंवा आजकालच्या व्यक्तींची ओळख पटण्यासाठीं काढलेलीं चित्रे ह्या सदरांतील समजावीं.

( ८ ) भावनात्मक चित्रे:—काश्मिकोधादि मनोविकार, शृंगा-रादि रस, भैरवी, दीपराग वगैरे रागरागिण्या, वसंतादि ऋतू इत्यादि भाव, रस व राग यांचीं जीं चित्रे असतात तीं



ह्या सदरांत येत असतात. हीं चित्रे काढावयास जगाचे सूक्ष्म निदर्शन व मानसिक शक्तीचे आकलन अत्यंत व्हावे लागते. ह्या प्रकारचे खरोखर उत्तम चित्र काढणे हे साधे काम नाही. त्याला तपांची तपें सतत व अव्याहत मेहनत करावी लागते, तेव्हां कोठे ह्या प्रकारच्या चित्रांमध्ये अंशतः प्रगति होऊ शकते. चित्रकलेत सर्वांमध्ये अत्यंत कठिण अशी जर कोणती बाजू असेल तर ती हीच आहे. साध्या सृष्टीच्या अनुकरणाच्या पलीकडे जाऊन अदृश्य सृष्टीतील मनोविकारांचे उद्घाटन दृश्यसृष्टीतील पदार्थांमधून प्रेक्षकांच्या मनावर विव-विणे हे अत्यंत प्रयासाचे व परमदुर्धट असे काम आहे. फार मेहेनत, सूक्ष्म विचार, गूढ तत्वांचे आकलन हे गुण ज्याच्या मध्ये असतील तोच चित्रकार ह्या चित्रांत प्रगति संपादन करील.

( १ ) सृष्टिसौंदर्यविषयक चित्रे.—वनदेवतेची अथवा सृष्टिसौंदर्याची विविध चित्रे ह्या वर्गात येतात. सृष्टीमधील सात्विक उच्च भाव, सकाळ संध्याकाळचे मनोरम रंगाचे आविर्भाव, वादळी हवेचे परिणाम व इतर प्रकारची अद्भुत सृष्टिसौंदर्याची दृश्ये हीं सर्व ह्या वर्गात मोडतात.

( १० ) स्थावर पदार्थांची चित्रे.—नुसते स्थावर पदार्थ एकत्र रचून त्यांची उत्तमोत्तम चित्रे बनवणे. ही कला फारच मनोवैभक्त आहे. व सजावटीसाठी पुष्कळच प्रकारची सुंदर सुंदर चित्रे केवळ स्थावर पदार्थांच्या सजावटीने केली जातात.

या दहा वर्गांशिवाय वेलपत्त्या काढणे, सजावटीची चित्रे तयार करणे, नाना प्रकारची कुसरीची कामे करणे, वगैरे अनेक प्रकार आहेत. त्यांची नुसती गणनाच करणार म्हटले तरी सुद्धा त्यास बरीच जागा आडवावी लागणार, म्हणून येथे त्यांचा उल्लेखहि करीत नाही.

उ प स हार.—याप्रमाणे चित्रकलेचे सामान्य स्वरूप आहे. कोणतेहि चित्र पुढे आले असता ते कसे पहावे, त्यांत काय पहावे, चित्र उत्तम आहे की नाही हे कसे ठरवावे वगैरे गोष्टी या माहितीवरून सहज समजण्यासारख्या आहेत. चित्रकाराची राष्ट्रीय योग्यता किती आहे व जर खरोखर तो योग्य रीतीने आपले कार्य करील, तर राष्ट्रीय सुधारणेला कशी व किती मदत होणे शक्य आहे याचीहि कल्पना या लेखावरून सहज होण्यासारखी आहे. चित्रकाराने केलेली राष्ट्रीय शील बनवण्याची खटपट चिरस्थायी असते व ती सर्व ढोळसांना सहज समजण्यासारखी असते. ह्या गोष्टीकडे लक्ष दिले असता कवीपक्षां चित्रकाराची योग्यता किती मोठी आहे हे सहजच कळून येणार आहे. अशी ही चित्रकला असल्यामुळे तिला चौसष्ट कलांमध्ये आर्यांनी उच्च स्थान दिले आहे हे अगदी उघड आहे.

[ लेखक—श्री. दा. सातवळेकर ]

वा ह्यांची चित्रकला

चित्रकला व पेंटिंग.—चित्र शब्दाचा संस्कृत अर्थ चमत्कारक आणि नामाचा अर्थ प्रतिकृति. आकृति असा

आहे. सृष्टपदार्थांची किंवा प्राणिमात्राची आकृति, प्रतिमा काढणे याला चित्रकला म्हणतात. 'पेंटिंग' या इंग्रजी शब्दाचे अर्थ रंग देणे किंवा रंगाच्या साहाय्याने आकृति काढणे असे दोन आहेत. पण पेंटिंग म्हणजे आकृति किंवा चित्र काढणे अशा व्यापक अर्थाने ललितकलांच्या यादीत चित्रकलेला 'पेंटिंग' हा शब्द हल्ली रुढ झाला आहे. या लेखामध्ये या विषयाची ( १ ) चित्रकलेच्या प्रगतीचा इतिहास, ( २ ) बाह्य चित्रकलेचे विविधपंथ ( स्कूल ऑफ पेंटिंग ) आणि ( ३ ) चित्रकलेचे साहित्य, अशा तीन सदराखाली मांडणी केली आहे.

प्र ग ती चा इ ति हा स.—चित्रकलेचे रेखाकला(डाइंग) व रंगकला ( पेंटिंग ) हे जे दोन मुख्य भाग त्यांचा मूळ उगम अत्यंत प्राचीन काळांत व मानवप्राणी आद्य अवस्थेत असतांनाच पुढीलप्रमाणे झाला असला पाहिजे. रानटी लोकांत असे आढळून येते की, एक इसम जेव्हां एखाद्या प्राण्याबद्दल किंवा पदार्थाबद्दल दुसऱ्यास माहिती सांगू इच्छितो त्यावेळी तो हवेमध्ये हाताच्या बोटांनी किंवा जमीनीवर काटकीच्या टोंकाने आकृति काढून दाखवितो. अशीच आकृति एखाद्या फलकावर काढणे ही रानटी लोकांतील रेखाकलेची पहिली पायरी होय. तसेच थंडीने कुडकुडणारे मानवशरीर, पाण्याने कुजणारी लांकडी होडी आणि अर्धवट भाजल्यामुळे झिरपणारे मातीचे भांडे यांच्याशी आद्य मानवाचा संबंध आल्यामुळे वरील विवक्षित दोष दूर करण्याकरितां चरबी, मेण, डांबर, राळ वगैरे तैलगुणयुक्त असे चिकटून वसणारे पदार्थ शोधून त्यांचे लेपन करण्यास रानवटाने प्रवृत्त होणे आणि त्यांत तांबडेपणा वगैरे रंगांतील नयनाकर्षक व चित्ताल्हादक गुण लक्षांत घेऊन लेपन करणे ही रंगकलेतील पहिली पायरी होय. येणे-प्रमाणे चित्रकलेची दोन्ही अंगे प्रागैतिहासिक काळांत आद्य मानवजातीतच उगम पावलेली असली पाहिजेत.

आकृति व रंग या दोन्ही बाबतीत सृष्ट पदार्थांची हुबे-हुब नकल करणे हे चित्रकलेतल्या प्रगतीचे सारभूत तत्त्व होय. तथापि हे साधे दिसणारे तत्त्व अगदी आधुनिक काळांत म्हणजे १६ व्या व १७ व्या शतकांत ओळखिले व अंगिकारिले गेले. संगीतकलेप्रमाणेच चित्रकलेची परिपूर्ण उन्नति होण्यास रसायन व पदार्थविज्ञानशास्त्रांतील आधुनिक शोध कारणीभूत झाले आहेत; कारण रेखाकलेला व रंगकलेला लागणारी अनेक प्रकारची साधनसामग्री या शास्त्रीय शोधांनी उपलब्ध करून दिली. हीं साधने प्राचीन काळीं अस्तित्वांत असल्यामुळे कोणत्याहि प्राचीन देशांत चित्रकला पूर्ण विकास पावली नव्हती. उलटपक्षी वास्तुशिल्प व मूर्तिशिल्प ह्या कला प्राचीन ग्रीक उर्फ हेलेन लोकांतच उच्च शिखरास पोहोचल्या होत्या.

प्रगतीचे कालविभाग.—चित्रकलेच्या उन्नतीत सामान्यतः तीन पृथक् अवस्था किंवा पायऱ्या दिसतात. आद्यावस्थेत चित्र विषयभूत पदार्थांच्या बाह्य आकृतीचे ( कॉटूर ) यथातथ्य



सादृश्य रेखाटण्याचाच फक्त प्रयत्न आढळतो. चित्रकलेची ही आद्यावस्था प्राचीन पौरस्त्य व ईजिप्शियन लोकांच्या चित्रांत दृष्टीस पडते. त्यानंतर पदार्थांचे 'अंतर्गत स्वरूप' (फॉर्म) म्हणजे लांबीसंदीप्रमाणे जाडीहि हुबेहुब उठविण्याकडे प्रवृत्ति दिसून येते. या बाबतीत पूर्ण यश येण्यास प्राचीन ग्रीक-रोमन काळापासून ख्रिस्तोत्तर १५ व्या व १६ व्या शतकापर्यंतचा काळ लागला. चित्रकलेच्या उन्नतीतील तिसरी व शेवटची पायरी 'अंतर्दर्शन' (स्पेस) म्हणजे सपाट पृष्ठभागावर जवळदूरपणाची वरोवर कल्पना आणून देणे ही असून हे कलेचे अंग साध्य करण्याचे प्रयत्न १७ व्या शतकापासून अलीकडे झाले आहेत. अंतरदर्शनाचे प्रयत्न मध्ययुगीन व प्राचीन ग्रीकरोमनकालीन चित्रकारांनी केलेले आहेत, नाहींत असे नाही; पण यथार्थदर्शनशास्त्राची (पर्सपेक्टिव्ह) वाढ अगदी आधुनिक काळांत झाली असल्यामुळे या बाबतीत खरी व पूर्ण प्रगतीहि अलीकडेच झाली आहे.

प्रागैतिहासिक काळः—सृष्ट पदार्थांची हुबेहुब प्रतिकृति काढण्याचे वरेचसे यशस्वी प्रयत्न मानवप्रगतीच्या अगदी आद्य काळांत झालेले आहेत व आजहि आस्ट्रेलियन, एस्किमो, दक्षिण आफ्रिकेतील बुश्मेन वगैरे प्राथमिक अवस्थेतील लोकांनी अशीं चित्रे काढलेलीं आढळतात; आणि तीं काढण्याचे हेतू ईश्वरोपासना, जादूटोणा किंवा निव्वळ मनोरंजन वगैरे निरनिराळे सुचविण्यांत येतात. पण प्रोसने (कलेचे आरंभ—'बिगिनिंग ऑफ आर्ट') समाजशास्त्रदृष्ट्या केलेली कारणमीमांसा अधिक ग्राह्य दिसते. तो म्हणतो "सूक्ष्मनिरीक्षण व हस्तकौशल्य हे दोन गुण चित्रकलेला लागतात, आणि तेच दोन गुण मृगयोपजीवी आद्य मानवजातीला आवश्यक असतात. त्यामुळे अर्थात् प्राथमिक अवस्थेतील मानवांच्या जीवनकलहामध्ये जे दोन गुण उत्कर्ष असत त्याच दोन गुणांमुळे त्यांमध्ये चित्रकला उदित झाली असली पाहिजे हे उघड दिसते." फ्रान्सच्या पश्चिम भागांत हजरार् व रॉवॉच्या आद्य पाषाणयुगांतील गिरिकुहरांत वस्ती करून राहणाऱ्या मानवांनी मॅग्नोथ, हरिण, काळवीट, घोडा वगैरे प्राण्यांचीं चित्रे काढून ठेविलेलीं उपलब्ध झाली असल्यामुळे वरील कारणमीमांसेला पुष्टि मिळते. तसेंच उया काळी हल्लीचे प्रेट्रिअटन बेट यूरोपखंडापासून विलग झाले नव्हते अशा काळांतील म्हणजे सुमारे ५०,००० वर्षांपूर्वीची रंगांत चित्रे स्पेनमध्ये सांडाडोरनजीक आल्तामिराच्या गुहेत सांपडली आहेत. यांतील प्राण्यांच्या हुबेहुब आकृती व तीन रंगांतले उठावदार रंगकाम पाहून आद्य मानवाच्या चित्रकलेतील प्रगतीबद्दल मोठे कौतुक वाटते. त्यांतहि हीं चित्रे प्रकाशाचा प्रवेश होत नाही अशा गुहेच्या अन्तर्भागांत काढलेली पाहून तर मति गुंग होते.

पुढे मृगयाजीवी अवस्थेतून कृषिजीवी अवस्थेत मानवाची प्रगति झाल्यावरच्या काळांत मात्र चित्रे काढण्याची प्रवृत्ति

कमी झालेली दिसते. आद्य पाषाणयुगांतल्यापेक्षा नव-पाषाणयुगांतील मानव जातींनी हत्यारे, शस्त्रे, मृत्तिकापात्रे वगैरे जीवितोपयोगी जिनसा करण्यांत बरेच हस्तकौशल्य संपादिलेले दिसते. परंतु या काळांतील चित्रकौशल्य मात्र निःसंशय फारच कमी दर्जाचे आहे व त्याचे कारणहि उघड आहे की, मृगयव्यवसायांना लागणारी तक्षिण निरीक्षणशक्ति व हस्तकौशल्य शेतकऱ्यांना लागत नाही. आणि म्हणून कृषिकर्मोपक्रमाच्या काळांत चित्रकलेची अवनति झालेली दिसते. तथापि चित्रकलेचे पुनरुज्जीवन पुढे लवकरच झालेले आढळते; आणि स्मारके करण्याच्या हेतुने बांधलेली थडगी, देवळे, राजवाडे यांत चित्रकलेला नवे क्षेत्र निर्माण झाले होते. या अवस्थेप्रत पोहोचलेले मानवसमाज ईजिप्त, बाबिलोनिया, हिंदुस्थान, चीन वगैरे प्राचीनतर देशांत आढळतात.

ईजिप्त व बाबिलोनिया—या काळांत चित्रांच्या बाबतीत कांहीं ठराविक नियम तयार झालेले दिसतात. एक सररहा नियम असा आहे की, प्रत्येक चित्राचा चेहरा किंवा मुखवटा एकांगी, एकडोळी (प्रोफाईल) असावयाचा. फार तर दुय्यम चित्राच्या चेहऱ्याचा पुढचा किंवा मागचा तिरपा भाग दाखविलेला असतो. ख्रि. पू. १५०० च्या सुमाराचा थीबीस येथील एका थडग्यावरील एका चित्राच्या देखाव्यावरून ही गोष्ट स्पष्ट दिसते. यांत एक उच्च कुळांतील एक ईजिप्शियन, बायको व मुलगा यांस दलदलीच्या प्रदेशांत पक्ष्यांची पारध करीत असलेला दाखविला आहे. याप्रमाणे मर्यादित स्वरूपांत ईजिप्शियन चित्रकारांनी सजीव व निर्जीव वस्तूंच्या आकृती हुबेहुब काढण्याचा प्रयत्न केलेला आहे. बाबिलोनिया व असीरिया देशांतील राजवाड्यांच्या विटांच्या भिंतीवरची अनेक चित्रे आज कलेच्या व एकंदर राजकीय व सामाजिक आयुष्यक्रमाच्या इतिहासाला फारच उपयोगी आहेत.

ग्रीस आणि इटली.—ईजिप्त वेटांत मायसेनियन युगांतील राजवाडे व थडगी यांत सांपडलेल्या मातीच्या मांड्यांवर वनस्पतींची व प्राण्यांची चित्रे सुंदर काढलेली असून त्यांवरून जपानी कलेची आठवण होते. क्रीट बेटांत सांपडलेली भिंतीच्या प्लेस्टरवरील चित्रे फार महत्वाची आहेत. हीं चित्रेहि केवळ बाह्याकृतिमय (आऊट-लाईन-ड्राईंग) आहेत. पण त्यांत तांबूस किंवा पांढरा रंग देऊन स्त्री किंवा पुरुषांचा शरीरवर्ण दर्शविण्याचा प्रयत्न केला आहे. या चित्रांतहि यथादर्शनशास्त्राचे नियम मुळीच पाळलेले नाहींत, तरीपण चित्रे उठावदार करण्याचा प्रयत्न केलेला आहे. ग्रीसच्या ऐतिहासिक काळांतील चित्रकलेला ख्रि. पू. ८ व्या व ७ व्या शतकांत आरंभ होतो, पण तिचा वर सांगितलेल्या प्रागैतिहासिक काळांतील कलेशी संबंध बिलकूल नाही. ग्रीक चित्रकलेच्या आरंभाविषयीं झिनीने जी माहिती दिली आहे, तीत त्याने प्रगतीच्या अवस्था निर्दिष्ट



केल्या आहेत. त्या अशा (१) केवळ बाह्याकृति, (२) बाह्या-कृति व अन्तर्गत रेषा, (३) तांबड्या रंगाचा उपयोग, स्त्री व पुरुष आकृतिभिन्नत्वदर्शन, (४) शरीरावयवदर्शन, (५) यथार्थदर्शनचित्र-घुलकरण. रंगामध्ये प्रगति युरोप-रसनें ख्रि. पू. ६०० च्या सुमारास, आणि शरीरावयवदर्शन-नामध्ये (अॅनॅटोमी) प्रगति सिमाननें आणि 'फोरशार्टनिंग' (यथादर्शन चित्र-लघुकरणा)मध्ये प्रगति पोलीग्नोटसनें केली.

ख्रि. पू. ५ व्या शतकांत एकदम मोठी क्रांतिकारक प्रगति झालेली दिसते. आर्गेथेक्स नांवाच्या चित्रकारानें एका मोठ्या देखाव्याचें चित्र काढून त्याविषयी एक निबंधहि लिहिला. तो वाचून डेमॉक्रिटस व अनेकज्ञागोरस या दोन वड्या तत्त्व-वेत्त्यांनी चित्रकलेच्या विषयांत लक्ष घालून त्याचें शास्त्रीय विवेचन केलें. त्यांत असें लिहिलें आहे की, "सपाट पृष्ठ-भागावर चित्रें काढतांना देखाव्यांतील व्यक्तींची वरोवर आकृति वठण्याकरितां कांहीं व्यक्ती पुढें आलेल्या व कांहीं मागे असलेल्या अशा दर्शविल्या गेल्या पाहिजेत." या एका वाक्यांत यथादर्शनशास्त्रांतलें सारभूत तत्त्व सांगितलें आहे; आणि याच दिशेनें तत्त्वज्ञ व चित्रकार यांनी प्रगति चालू ठेविली असती तर चित्रकलेंत अगदीं अलीकडे १६ व १७ व्या शतकांत झालेली प्रगति २ हजार वर्षांपूर्वी ख्रि. पू. ५ व्या शतकांतच होऊन राहिली असती. पण दुर्दैवानें चित्रकारांनी यथादर्शनशास्त्रांतील उपयुक्त नियम लक्षांत न घेतां जुन्या पद्धतीनेंच चित्रकला चालू ठेविली. यापुढील काळांतील ग्रीक चित्रकारांचीं चित्रें सौंदर्य, सुवक्पणा, उठावदारपणा वगैरे गुणांत रॅफेल, लिओनार्डो वगैरे आधुनिक चित्रकारांच्या तोडीचीं आहेत. पण त्यांत यथादर्शनशास्त्र-दृष्ट्या भयंकर चुका आहेत. याचें एक प्रसिद्ध उदाहरण पॉपीशहरांतील 'मार्कस इडावरील झुस व हेरा' हें चित्र होय. यांत उभ्या असलेल्या देवीच्या चित्रांतील पाय तिच्या पतीच्या आसनाच्यापेक्षां प्रेक्षकांपासून अधिक जवळ दाखविले आहेत, पण त्याच देवतेच्या शरीराचा वरचा भाग तिच्यापेक्षां मागे म्हणजे प्रेक्षकांपासून अधिक दूर असल्यासारखा काढला आहे. आधुनिक चित्रकलेंतील अगदी नवशिक्षिता इतमहि असल्या तऱ्हेची चुक करणार नाही. तसेंच सर्वसाधारणपणें कोण-त्याहि देखाव्यांतील व्यक्ती प्रेक्षकांपासूनच्या दूरजवळ अंतराच्या मानानें लहानमोठ्या न काढतां त्या त्या व्यक्तीच्या श्रेष्ठकनिष्ठ दर्जाच्या मानानें लहानमोठ्या काढ-लेल्या असतात. चित्रकलेंतील यथार्थदर्शनशास्त्राच्या अज्ञाना-संबंधाचा हा मोठा उणेपणा मध्ययुगाच्या अंतापर्यंत तसाच कायम राहिलेला दिसतो, आणि त्यामुळे चित्रांतील व्यक्ति-मात्रांच्या आकृती कितीहि सुंदर असल्या तरी चित्रकलेची खरी पूर्ण प्रगति ख्रिस्तोत्तर १६व्या शतकापर्यंत झाली नाही.

ख्रिस्तोत्तर मध्ययुगांतपर्यंतचा काळः—या काळांत (१) शववापिका, भुयारें (कॅटॅकॉव), वगैरेंच्या मितीं-

वरील चित्रें, (२) पुस्तकांमधील चित्रें, आणि (३) चर्चच्या मितींवरील चित्रें असें तीन ठिकाणी मुख्यतः चित्रकलेचे अवशिष्ट नमुने पहावयास सांपडतात. त्यांपैकी चर्चवरील चित्रांचे नमुने विशेष महत्त्वाचे होत. प्रथम प्रथम मितीवर रंगीत चित्रें काढण्याचाच विशेष प्रघात होता. परंतु पुढें गोंथिक नमुन्याची चर्चें वांधूं लागल्यापासून मितीवर चित्रें काढणें अशक्य झाल्यामुळे खिडक्यांच्या लांकडी तावदानांवर रंगीत चित्रें काढण्याकडे, तसेंच कांचेच्या तावदानांत जडावाचें काम करून चित्रें काढण्या-कडे विशेष कल गेला कांचेच्या साहाय्यानें जडावाचें चित्र-काम करण्याची पद्धति ख्रिस्तोत्तर रोमन वादशहाच्या वेळेपासूनच चालू होती, परंतु कांचेला भारी किंमत पडत असल्यामुळे असलीं चित्रें फारशीं नसत. तावदानावरील चित्रांनां विशेष महत्त्व आहे, कारण आधुनिक चित्रपद्ध-तीचा उगम त्यांपासून आहे.

चित्र क ले चे वि वि ध पं थ.—मागे दिलेल्या माहितींत चित्र-कलेच्या वाढीचा विचार केला आहे, परंतु चित्रकारांमधील वैयक्तिक गुणांनां विशेष महत्त्व दिलें नाहीं. आधुनिक काळाचा इतिहास देतांना विशिष्ट चित्रकार व्यक्ती व विव-क्षित व्यक्तींमध्ये दिसून येणारे समानगुणधर्म यांचा एकत्र विचार करण्याची पद्धत पडली आहे. या पद्धतीप्रमाणें आधु-निक चित्रकारांचे अनेक संप्रदाय किंवा पंथ पडतात. अशा तऱ्हेचा पंथ प्रथम १३४८ मध्ये प्रांग येथें व पुढें लथकरच दुसरा कोलोन येथें स्थापन झाला. कोलोनच्या पंथांतील विलहेम, हरमन वॉनरिच, स्टीफन लॉकनेर हे प्रसिद्ध चित्रकार होत. फ्लॅन्डर्स येथें ह्यूबर्ट व्हॉन ईक व त्याचा भाऊ जान यांचा आणखी एक पंथ निघाला. सृष्टीतील नैस-र्गिक देखाव्यांचीं चित्रें काढणें, हा चित्रकलेंतला प्रकार कोलोन व फ्लॅन्डर्स या पंथांनीच प्रथम सुरू केला.

जर्मनींत १५ व्या व १६ व्या शतकांत जे पंथ निघाले त्यांत प्रथम अशी एक विशेष प्रवृत्ति होती की, कलेच्या दृष्टीनें चित्रांतल्या सौंदर्यादि चित्ताकर्षक गोष्टींनां महत्त्व न देतां वस्तुमात्रांचें ओबडधोबड जसें असेल तसें हुबेहुब चित्र रेखाटणें यासच ते चित्रकलेंतला उत्तमपणा मानात असत. सौंदर्यगुणावद्दल्या अनास्थेचा हा दोष पुढें मार्टिन शोन-गौर, ऑलब्रेट ड्यूरर, मॅथेस भुनवॉल्ड वगैरे जर्मन चित्रका-रांनी दूर केला.

बाराव्या शतकांत फ्रान्समध्ये गोंथिक पद्धति सुरू होती, व तिचा सर्वांत मोठा गुण म्हणजे कांचेच्या तावदानावरील चित्रांचा चकाकीत व भपकेदार रंग हा होय. गोंथिक पद्ध-तीचाच परिणाम होऊन १३ व्या शतकांतील इटालीतील निरनिराळे चित्रकलापंथ उदयास आले. त्यांतले निकोला, कॅव्हॅलिनी, डुक्किओ, गिओटो वगैरे चित्रकार प्रमुख होत. यांपैकी गिओटो हा सर्वांत महत्त्वाचा चित्रकार होय. त्याच्या पासून चित्रकलेच्या आधुनिक युगाला आरंभ होतो. गिओटो



चित्रकला.




ईजिप्शियन पारध ( लि. पू. १५०० ) [ पृ. १०३ ].



‘माऊंट हाडावरील झूस व हेरा’ ( ग्रीक चित्रकला. पृ. १०४ )



चित्रकला.



‘एडनमधून हद्दपारी’  
फ्लारेन्स चित्रकला. [ पृ. १०५ ]



यानें आपल्या चित्रांत उपरिनिर्दिष्ट पंथांतील अनेक परस्पर विरोधी भासणारे गुण एकत्र आणले. त्याच्या चित्रांपैकी उत्तम नमुना म्हणजे “हेरोडच्या जन्मदिनाचा उत्सव” हें चित्र होय. याची ग्रन्थविक येथील कॅथिड्रलच्या भिंतीवरील याच प्रसंगाच्या पूर्वीच्या चित्रांशी तुलना केल्यास दोहोंत महदंतर दिसतें. जुन्या चित्रांत सर्व देखावा एकाच पातळीत काढला आहे, तर गिओटोने अंतर्दर्शनाचा प्रयत्न केला आहे. तसेंच गिओटोने देखाव्यांत पात्रांची संख्या पूर्वापेक्षां शक्य तितकी कमी करून चित्राला पुष्कळ उठावदारपणा आणला आहे.

इटलीतील फ्लॉरन्डाइन (फ्लॉरन्स) चित्रकलापंथाचा गिओटो हाच प्रमुख होय. याच पंथानें चित्रकलेतील आधुनिक युगाला सुरवात केली. फ्लॉरन्समधील रहिवाशी मॅसाक्रिओ हा आधुनिक चित्रकलेचा जनक होय. गिओटोमधील सर्व गुण याच्यामध्ये होते, इतकेंच नव्हे तर यानें चित्रकलेला परिपूर्णता आणून देणारा जो अंतर्दर्शनाचा गुण ( द्रुष्ट ऑफ स्पेस ) तो साध्य केला. याचें सर्वांत उत्तम चित्र आदाम आणि ईव्ह या आद्यदंपतीची ‘एडन मधून हद्दपारी’ हें होय. चित्रकलेच्या क्षेत्रांत याहून अधिक हुबेहुब परिणामकारक व हृदयस्पर्शी चित्र काचित आढळेल. यांत आदामने स्वहस्तांनी आपला चेहरा झांकून घेतला असून ईव्ह दुःखानें रडत आहे, आणि दोघांना आज्ञा करणारा देवदूत मागल्या वाजूला लहान आकारांत दाखविला आहे. फ्लॉरन्सपंथानें चित्रकलेत अनेक वावर्तीत सुधारणा केली. त्या सर्व सुधारणा ‘ह्युमॅनिझम’च्या तत्त्वानुसार चालल्या होत्या. ह्युमॅनिझम म्हणजे मानवाचें जीवित व चालीरीती यांच्यामधील सौंदर्य, मृदुपणा वगैरे गुणांना प्राधान्य देण्याचें तत्व. या तत्त्वानुसार चित्रकलेत पुढील सुधारणांचा अन्तर्भाव करण्यांत आला:—(१) यथार्थदर्शनशास्त्राचा अभ्यास (२) शारीरविज्ञानाचें म्हणजे विवक्षित स्थितीतील शरीरावयवांचे चल व निश्चल स्वरूपांत निदर्शन, (३) सजीव व निर्जीव विषयांचे निरनिराळे प्रसंग व अवस्थानुसार चित्रलेखन आणि (४) तैलचित्रपद्धतीचा अभ्यास. तसेंच या सुमारास तांस पिढ्या चाल असलेली ख्रिस्ती संप्रदायविषयक देखावे रंगविण्याची रुढी मार्गे पडून प्राचीन ग्रीकोरोमन वाङ्मयांतील पौराणिक कथाप्रसंगांवर चित्रे काढण्याकडे प्रवृत्ति वळली. यथादर्शनशास्त्रांत विशेष प्रगति ब्रुनेलेस्को, मॅसाक्रिओ, उकेल्लो यांनी घडवून आणली, आणि शारीरविज्ञानाचा अभ्यास पोझोली यानें विशेष केला. त्याचें ‘सेंट सेबास्टियनचा स्वधर्मार्थ प्राणत्याग’ हें चित्र शरीरावयवांच्या यथातथ्य प्रदर्शनाच्या वावर्तीत उत्तम नमुना आहे. यथादर्शनशास्त्रावर शास्त्रीय विवेचनात्मक निबंध आल्बेर्टी व पायेरो यांनी लिहिले व त्यांत रेषाविषयक (लिनियर) यथादर्शनशास्त्र आणि

अंतरिक्षीय (एरिअल) छायाप्रकाशशास्त्र (सायन्स ऑफ शॅडोज) या विषयांचें विवेचन केलें.

व्हेनिसचा चित्रकलापंथ हा इटालीतील दुसरा महत्त्वाचा पंथ होय. वराच काळ तेथील चित्रकलेवर पौरस्त्य देश व जर्मनी यांतील पद्धतींचा परिणाम झालेला होता. बायझंटायनमधील चित्रकार येऊन व्हेनिसमधील चर्चच्या भिंतींवर वगैरे ठिकाणी चित्रे काढीत असत. त्यांत सोन्यारत्नांच्या अलंकारांनीं शृंगारलेलीं श्रीमंती याटाचीं चित्रे काढण्याची प्रवृत्ति असे. पण पुढें १५ व्या शतकांत फ्लॉरन्स येथील सुधारलेल्या चित्रकलेचा परिणाम होऊन व्हेनिस येथे स्थानिक चित्रकार उदयास आले. त्यांत बेल्झिनी, गायोर्गोयोन, टिटायन वगैरे प्रसिद्ध आहेत. तैलचित्रपद्धतीत खरी प्रगति व्हेनिसचा चित्रकार बेल्झिनी यानेंच केली. व्हेनिसच्या चित्रकारांतहि टिटायन हा सर्वश्रेष्ठ असून त्याचें व्हेनिस अकेडेमीचें ‘प्रेझेंटेशन’ हें चित्र उत्कृष्टांमध्ये गणलें जातें.

आधुनिक काळ, (इंप्प्रेशनिझम).—आतांपर्यंत यथार्थदर्शनशास्त्रांतहि प्रगति झालेली असल्यामुळे १७ व्या शतकाच्या आरंभालाच चित्रकलेच्या प्रगतीतील सर्व अंगे उदित झाली होती. त्यापुढें प्रत्येक अंग परिपूर्णतेप्रत पोहोचविण्याचें कार्य सुरू झालें. या शतकांत चित्रकलेच्या ध्येयाच्या वावर्तीत महत्त्वाचा फरक झाला. यापूर्वीच्या दोनतीन शतकांत वस्तुमात्राच्या सत्यस्वरूपनिदर्शनाकडे (रिएलिझम) चित्रकारांचा भर असे व त्यामुळे वस्तुतः सुंदर असलेले मानवी किंवा नैसर्गिक देखावेच मात्र चित्रित केले जात असत. परंतु १७ व्या शतकांत चित्रकारांना निसर्गाकडे पाहण्याची नवीन अद्भुत दृष्टि प्राप्त झाली. यासंबंधानें जॉन कॉन्स्टेबल म्हणतो, “सृष्टीमध्ये कुरूप असे काहीच नाही, कारण वस्तुमात्राचा प्रत्यक्ष आकार व स्वरूप कसेहि असलें तरी त्याकडे विशिष्ट दृष्टिकोनांनं पाहिले आणि त्यावर प्रकाश व रंग यांचा होणारा परिणाम लक्षांत घेतला म्हणजे सृष्टीतील प्रत्येक वस्तु सुंदर व प्रेक्षणीय बनते.” या विचारांमुळे चित्रकलेचें पूर्वीचें श्रीमंती स्वरूप (अरिस्टोक्रॅटिक) नाहींसे होऊन सार्वजनिक (डेमोक्रेटिक) स्वरूप प्राप्त झालें. या नूतन तत्त्वाला मूर्त स्वरूप देणारा पहिला चित्रकार रॅब्रांट हा होय; व या चित्रपद्धतीला ‘इंप्प्रेशनिझम’ असे म्हणतात. हा शब्द बऱ्याच उशीरा १८७१ मध्ये पॅरिस येथील प्रदर्शनाच्या वेळी प्रचारांत आला आणि चित्रपद्धतीची विशेष वाढ १९ व्या शतकांतच विशेष झाली.

चित्रांचे प्रकार.—फ्रान्स व इटालीमधील चित्रकला पंथांचा परिणाम होऊन हालंडमध्ये चित्रकलेला जोराची चालना मिळाली. थोड्याशा चित्रकारांनी तेथील प्रत्येक बाबतीत इतकी आघाडी मारली आहे की, चित्रांचे अनेकविध व उत्तमोत्तम प्रकार हालंडांत एकत्र पहावयास मिळत असून त्यांचें वर्गीकरण करणें आवश्यक तसेंच सोयीचेंहि आहे. १७ व्या शतकापर्यंत चित्रांचा सर्वसाधारणपणें विषय कोणी



तरी व्यक्ति असून त्यांत सामान्यतः धर्मसंप्रदायविषयक प्रसंग असे. ईजिप्शियन चित्रांत स्त्री-पुरुष व्यक्ति, मृतांची थडगी किंवा कांहीतरी धार्मिक किंवा अर्धधार्मिक विषय बहुधा असतो. ख्रिस्ती धर्मस्थापनेनंतर १६ व्या शतकापर्यंत ख्रिस्ती चित्रकार सांप्रदायिक विषयच चित्रांकरिता घेत असत. अशा चित्रांतील व्यक्ति व तिच्या हातून घडत असलेले धार्मिक स्वरूपाचे कृत्य या गोष्टीनांच चित्रांत मुख्य महत्त्व असे. चित्रांच्या प्रकारांत जी विविधता उत्पन्न झाली ती बहुतेक आधुनिक कालांतील असून सांप्रत एकंदर प्रकार आहेत ते:—(१) सांप्रदायिक प्रसंग, (२) केवळ व्यक्ति, (३) सामाजिक प्रसंग, (४) निसर्गातील भूमिविषयक देखावे, (५) समुद्रविषयक देखावे, (६) मानवेतर प्राणी, (७) मृगया व (८) निश्चल चित्रे (स्टिल-लाईफ).

व्यक्तिमात्रांचीं हुबेहुब चित्रे काढण्याच्या वावर्तीत ईजिप्शियन लोकांनी बरीच प्रगति केली होती. निरनिराळ्या जातींच्या प्राण्यांची व माणसांचीं चित्रे स्पष्ट ओळखता येतील इतकेंच नव्हे तर सुप्रसिद्ध पुरुषांची व विशेषतः राजांचीं चित्रे बरीचशी यथातथ्य काढलेली आहेत. असीरियन लोकांनं हें कौशल्य कमी होतें. ग्रीक लोकांतहि प्रथम या चित्रप्रकाराला महत्त्व नव्हतें पण अलेक्झांडर दि ग्रेटच्या काळापासून व्यक्ती चित्रित करण्याकडे प्रवृत्ति वळून अनेक स्त्री-पुरुषांचीं चित्रे काढण्यांत आली. त्यांत टॅलेमी घराण्यातील क्लिओपाट्रादि अनेक व्यक्तींचींहि चित्रे आहेत. ख्रिस्तोत्तर काळांत मध्ययुगापर्यंत ही प्रवृत्ति सतत चालू होती व अनेक राजकर्त्यांचीं चित्रे उपलब्ध आहेत. बहुधा हीं चित्रे ग्रंथांतून आरंभी काढलेलीं असून त्यांत ग्रंथ ज्याला अर्पण केला त्या व्यक्तीचें चित्र असतें. ६ व्या शतकांतील ३ रा व्हॅलेंटिनस याची नात ज्युलिया, ९ व्या शतकांतील लॉथेर बादशाहा, १० व्या शतकांतील बायझंटाईन बादशाहा वगैरेंची अशा प्रकारचीं चित्रे आहेत. १४ व्या व १५ व्या शतकांत विशिष्ट चित्रकलापंथ अस्तित्वांत आल्यावर या प्रकाराला अधिक महत्त्व प्राप्त झालें. द्रव्यदाता म्हणून, ऐतिहासिक देखाव्यांतील विषयांभूत व्यक्ती म्हणून, वगैरे संबंधानें काढलेलीं अनेक तत्कालीन व्यक्तींचीं चित्रे उपलब्ध आहेत. रॅमब्रॅट, व्हॅलेंझकेझ, रुबेन्स, व्हॉनडीक हे १७ व्या शतकांतील या प्रकारचे प्रसिद्ध चित्रकार होत. इसवीसनाच्या १९ व्या शतकांत सार्वजनिक चित्रसंग्रहालये व प्रदर्शन उघडण्याची प्रवृत्ति सुरू झाल्यापासून तर इतर चित्रकलेतील प्रकाराप्रमाणें या प्रकारालाहि खूप उत्तेजन मिळालें आहे, इतकेंच नव्हे तर समाजांतील सर्व वर्गांकडून या चित्रप्रकाराला मागणी वाढत्या प्रमाणांत येऊ लागली आहे. 'जेनर वास' (लो टाइप) म्हणजे सर्वसामान्य सामाजिक प्रसंगाचीं चित्रे काढणें हा प्रकार पूर्वकाळीं क्वचित् आढळतो. कारण धार्मिक किंवा ऐतिहासिक महत्त्वाशिवाय इतर सामान्य लोकांच्या आयुष्यक्रमांतील प्रसंगाचीं चित्रे काढणें कमीपणाचें समजत

असत. हा चित्रप्रकार १७ व्या शतकांत नेदरलॅंडमधील चित्रकलापंथांनीं रुढ केला. ईजिप्तमध्यें धार्मिक प्रसंगांवर चित्रे विशेषतः काढीत. ग्रीकोरोमन सत्तेच्या उत्तरकाळांत या प्रकाराकडे थोडी प्रवृत्ति वळली. पण ख्रिस्तीधर्मसंस्थापनेपासून पुन्हां धार्मिक विषयांनाच महत्त्व मिळालें. आधुनिक काळांत मात्र याचा जोरांनीं पुरस्कार झाला आहे. टेर्बोर्च, मॅटसु, ब्रौवेर, टेर्नीस, डी हूच, हुगार्थ, चार्लिन वगैरे चित्रकार या प्रकारांत प्रसिद्ध आहेत.

जमीनीवरील व समुद्रावरील निसर्गाचे देखावे:—हा चित्रप्रकार आधुनिक प्रकारांपैकीं एक अत्यंत महत्त्वाचा होय. असले देखावे रंगविलेले पोंपी व रोम येथील प्राचीन इमारतींच्या भिंतीवर रंगविलेले आढळतात. पण ते चित्रांतील मुख्य व्यक्तींच्या पार्श्वभागां असत, व असले पार्श्वभाग उत्तम रंगविल्याबद्दल छिनीनें तत्कालीन चित्रकारांची स्तुति केलेली आढळते. कारण त्यांत खेडी, वंदरे, वागा, जंगल, टेंकड्या, डबकी, ओढे वगैरे निसर्गांतले अनेक देखावे असत. पुढें मध्ययुगापर्यंतच्या काळांतील चित्रांत पार्श्वभागां सुद्धा असले देखावे क्वचित् काढीत असत. १५ व्या शतकांत पुन्हां फ्लेमिश व इटालियन चित्रकारांनीं चित्रांतील मुख्य व्यक्तींच्या पार्श्वभागां निसर्गांतील देखावे रंगविण्याची पद्धति सुरू केली पण निव्वळ निसर्गाच्या देखाव्यांचीं चित्रे काढण्याचा पाहिला मान रॅमब्रॅट, कोर्निंग, जेकव रुइसडेल या चित्रकारांनीं मिळविला आहे. या प्रकारचीं चित्रे काढणारा उत्कृष्ट चित्रकार जे. एम्. डब्ल्यु टर्नर होय. त्याचें नॅशनल गॅलरी लंडनमधील 'कोर्सिंग दि ब्रूक' (ओढा उतरून जाणें) या देखाव्याचें चित्र सर्व जगांतील चित्रांत पहिल्या प्रतीचें ठेल. टर्नरनें समुद्रावरील सर्व प्रकारच्या देखाव्यांचीं चित्रे काढलीं आहेत. समुद्राचे देखावे रंगविण्याचा आरंभ ग्रीक चित्रकारांनींच केलेला दिसतो. पण पुढें हा प्रकार अगदीं मार्गे पडला. त्याला पुन्हां व्हॉलंडांतील चित्रकारांनीं चलन दिलें, इतकेंच नव्हे तर सायमन डी व्हलीगर आणि व्हॉलेंव्हेल्ड यांनीं त्यांत सर्वोत्कृष्टता मिळविली.

मानवेतर प्राण्यांचीं चित्रे अगदीं प्रागैतिहासिक काळांतील चित्रकारांनींहि काढलेलीं आहेत, आणि हा प्रकार सर्व कालविभागांत रुढ असलेला आढळतो. विशेष आश्चर्याची गोष्ट ही कीं आयकालीन चित्रकारांनीं मानवप्राण्यांपेक्षां मानवेतरप्राण्यांचीं चित्रेच अधिक हुबेहुब काढलेलीं आहेत. ग्रीक चित्रकारांनीं नाण्यांवर काढलेलीं प्राण्यांचीं चित्रे इतकीं विविध व उत्कृष्ट आहेत कीं त्यांची आधुनिक चित्रकारांनीं केलेली स्तुति मुळींच अतिशयोक्तीची नाही. पुढील काळांत इटालियन, फ्लेमिश, व जर्मन चित्रकार चित्रांमध्ये दुय्यमस्थानीं एखाद्या प्राण्याचें चित्र बहुधा काढीत असत. पण चित्रांत प्राण्यांना प्रामुख्य देणारा पाहिला चित्रकार रुबेन्स हा होय, आणि फ्रान्स, स्वीडन व जेन फायट हे या प्रकारांतले पहिल्या प्रतीचे चित्रकार होत. डच चित्रकारांनीं



घोडे, गुरे, कोंबडे, वदकें वगैरे प्राण्यांची उत्तम चित्रे काढलीं असून रेमब्रॅन्टचीं सिंहाचीं चित्रे विशेष नांवाजण्यासारखी आहेत. स्टिल-लाईफ पेंटिंग हा प्रकार इतर आधुनिक प्रकारांप्रमाणेच ग्रीक काळांत अल्प प्रमाणांत आढळतो; नंतर तो मध्ययुगांतपर्यंत मुळीच अस्तित्वांत नसून आधुनिक काळांत प्रामुख्या पावला आहे. याला स्वतंत्र स्थान डच चित्रकारांनीच प्रथम दिलें. पण खुर्या, टेवले, फळें व खाद्यपदार्थ, सोनें, रुपें, कांचेचीं वगैरे भांडी, कोणतीहि शास्त्रकलविषयक उपकरणे वगैरेचीं हुबेहुब चित्रे काढण्यांत विशेषतः फ्रेंच चित्रकार चार्डिन व व्होलेन ह्यांनी डच, जर्मन, ब्रिटिश वगैरे चित्रकारांपेक्षां वरचा नेवर मिळविला आहे.

अलीकडील पाश्चात्य चित्रकला पंथ—अलीकडच्या म्हणजे इ. स. १८७० पासूनच्या काळांत युरोपांतील प्रत्येक देशांत चित्रकलेत प्रगति झाली असल्यामुळे प्रत्येक देशांत सर्व प्रकारचीं चित्रे काढण्याकडे प्रवृत्ति असल्यामुळे चित्रकला पंथाचें जुने चित्रकलांगवैशिष्ट्याचें स्वरूप जाऊन त्यांना राष्ट्रीय स्वरूप प्राप्त झालें आहे. म्हणून प्रत्येक पाश्चात्य देशांत चित्रकलेत प्रावीण्य मिळवण्याकरितां चाललेल्या प्रयत्नांची व सुप्रसिद्ध चित्रकारांची येथे थोडक्यांत माहिती देण्यांत येत आहे.

इंग्लंडांत रॉयल अकॅडमी ही चित्रकलेला उत्तेजन देणारी प्रमुख संस्था आहे. १८७० पर्यंत चित्रकारांना लोकांकडून मिळणारा आश्रय वाढत्या प्रमाणांत होता. पण पुढें एकदम या आश्रयाला ओहोटी लागली आणि चित्रकारांमध्येहि चित्रपद्धतींच्या वावर्तीत जोराचे वाद माजले. वरेचसे होतकरू चित्रकार पॅरिसमध्ये जाऊन फ्रेंच चित्रपद्धतीचा अभ्यास करू लागले आणि इंग्लंडमध्ये फ्रेंच पद्धतीला वर्चस्व मिळण्याची भीति वाटू लागली. पण लवकरच इंग्रज चित्रकारांचा स्वाभिमान जागृत झाला आणि चित्रकलेचा वारकाईने अभ्यास सुरू करून ब्रिटिश पद्धतीचें वैशिष्ट्य कायम राखलें. या कलेला उत्तेजन देणाऱ्या न्यू इंग्लिश आर्ट क्लब, दि इंटर-नॅशनल सोसायटी वगैरे संस्था आहेत; आणि सॉलोमन, चौटन, कॉलीयर, स्टोन, लेस्ली, लेडी वटलर, इंट. सॉ, डेव्हिस, प्रॅहम, सर आल्फ्रेड ईस्ट, लीडर, वाइली, रिबिह्यर, मिस ल्युसी कॅपवेल्ल वगैरे प्रसिद्ध चित्रकार आहेत.

फ्रान्समध्ये १८७० पासून झोला, अलेक्झांडर ड्यूमास वगैरेच्या कादंबऱ्यानाटकांनी चित्रकारांना जगांतील सुंदर देखाव्यांकडे वारकाईने पाहण्याची स्फूर्ति व उत्तेजन दिलें. वेंजामिन कॉन्स्टंट, हेन्रि, मिलेट मॅनेट, रेने मेनार्ड, चाव्हा-नेस, जे. सी. कॅझन, डिनेट, पेर्रेट, कौवेंट वगैरे अलीकडील चित्रकार विशेष प्रसिद्ध आहेत.

बेल्जियममध्ये अँटवर्प अकॅडमी, ब्रुसेल्समधील प्री सोसायटी ऑफ फाईन आर्ट्स वगैरे संस्था या उत्तेजन देणाऱ्या असून लेईस, ग्रौक्स, स्टेव्हेन्स, वॉलेंगर वगैरे चित्रकार प्रसिद्ध आहेत. हॉलंडमध्ये जोसेफ झरेल्स, जेकुब मेरिस, दुरोप

वगैरे; जर्मनींत लीब्ला, डीझ, केलर, झुगेल, ब्लॉक्लिन, मॅक्स क्लिंगर वगैरे; इटालींत सेगॅटिनी, मोरेली, मॉण्टिसेली, वगैरे; स्पेनमध्ये फॉर्दिनी, प्रॅडिला, झुलोगा वगैरे चित्रकार प्रसिद्ध आहेत. युनायटेड स्टेट्समध्ये चित्रकलेला १८०० नंतर आरंभ झाला असून तिच्यांत स्थानिक वैशिष्ट्य असें कांहीं नाहीं.

वा ह्य चित्र कले चें साहित्य शास्त्र.

चित्रकलेचा आरंभ एखाद्या वस्तूचा वास्तुरेपाकृति काढणें किंवा एकाद्या पृष्ठभागावर एकाद्या रंगाचा लेप देणें यापासून होतो. चित्रे काढण्याची साधनें अतिशय प्राचीन काळापासून ज्ञात आहेत. कोळसा, रंगीत माती, नरम दगड इत्यादि वस्तू मनुष्याला प्राचीन काळापासून सहजगत्या मिळण्यासारख्या आहेत. १५६५ मध्ये शिस्पेन्सील नवीनच प्रचारांत आली होती. युरोपीय मध्ययुगांत चर्मपत्रावर रेषा काढण्याकरतां एकाद्या धातूचा किंवा शिसें अगर कथील यांचा अणकुर्चाद्वार तुकडा वापरीत असत. जेव्हां एखाद्या रंगानें चित्र काढावयाचें असेल तेव्हां वेताचें टोंक ठेंचून तयार केलेली कुंचली किंवा एकाद्या पक्ष्याचें पिस वापरीत.

वनस्पतीपासून किंवा एखाद्या प्राण्यापासून मिळणारे पातळ रंग मनुष्यास फार प्राचीन काळापासून ज्ञात होते. एखाद्या शत्रूच्या किंवा मारलेल्या प्राण्याच्या रक्तानें थोडें आपलीं अंगें रंगवीत असत. याचेंच अनुकरण, रंगीत मातीचा रंग तयार करून अंग रंगविण्यांत होळें लागला. ईजिप्तमध्ये पाण्यांत बुडविले असतांना सहज पसरतील अशा तंतूंच्या कुंचल्या चित्रे काढण्यांत वापरीत असत. अजून सुद्धा नाटकगृहांतून कांहीं रंग लावण्याकरतां सशांच्या पायांचा उपयोग करतात. अर्थात् अशा प्राण्याच्या केंसापासून कुंचली तयार करण्याची कल्पना निघण्यास फारसें श्रम पडले नसतील. तसेंच हे रंग चिकटण्याकरितां गोंद वगैरे निसर्गदत्त पदार्थ उपयोगांत आणण्याची कल्पनाहि सुचणें फारसें कठिण नाहीं. कांहीं पदार्थ उष्णतेनें पातळ होतात व थंडीनें घट्ट होतात. या ज्ञानाचाहि उपयोग मनुष्यानें चित्रकलेत फार प्राचीन काळापासून केला असून त्यामुळे चित्रकलेतील निरनिराळे प्रकार उदयास आले.

चित्रकामांतील बऱ्याचशा गोष्टी ज्यावर चित्र काढावयाचें त्या पृष्ठभागाच्या स्वरूपावर अवलंबून असतात. हे पृष्ठभाग मनुष्याचें शरीर, हत्यारें, भांडी, उपकरणे, पोषाख, घरांतील सामान, पुस्तके, होड्या व गलबते, भिती व घराचे इतर भाग अशा निरनिराळ्या प्रकारचे असूं शकतात. अर्थात् या निरनिराळ्या वस्तूंवर काढावयाचीं चित्रे एकाच प्रकारचीं असूं शकणार नाहींत. ज्यावर हवा व पाणी यांचा परिणाम होणार नाहीं असा रंग शरीरावर देणें बरेंच कठिण आहे. भांड्यांवर व होड्यांवर वावयाच्या रंगाच्या अंगी त्यास जलाभेद्य करण्याचा गुण पाहिजे. इमारतींना वावयाच्या रंगावर हवामानाचा परिणाम होतां कामा नये. चित्रफलकावर मुद्दाम रंगविलेले चित्र बरेंच टिकाऊ पाहिजे. या सर्व गोष्टींचा विचार रंग, आकृति व सौंदर्य या गोष्टींच्या अगोदर



करावा लागतो आणि त्यामुळे रंगबंधक अथवा माध्यम यास महत्त्व येते. भितींना गिलावा देण्याची चाल प्राचीन काळापासून चालत आली आहे व त्या गिलाव्याचे एकरंगी स्वरूप बदलून त्याच्यामध्ये काही तरी वैचित्र्य व विशिष्ट रचना दिसून यावी म्हणून त्यावर निरनिराळ्या रंगांच्या आकृती अथवा चित्रे काढण्याचा प्रचार बराच प्राचीन आहे. व यामुळेच भित्तिचित्र हा एक चित्रकामांतील प्रकार अस्तित्वांत आला आहे. चुन्याचा गिलावा ओला असतानाच त्यावर चित्रे काढली असता त्या चित्रांचा रंग कोणतेहि बंधक न वापरता बराच काळ टिकतो. इतर प्रकारच्या गिलाव्यावरील चित्रांत कोणते तरी रंगबंधक वापरावे लागते. यामुळे ओल्या चुन्याच्या गिलाव्यांतील व इतर गिलाव्यावरील चित्रांमध्ये मोठा फरक पडला आहे. ओल्या गिलाव्यांतील चित्रांना त्यांतील रंग नेहमी ताजे दिसतात म्हणून 'फ्रेस्को' असे नांव देतात. इतर सर्व चित्रांना त्यांच्या रंगांत बंधकाचे मिश्रण करावे लागते म्हणून 'एटेंपेरा' असे म्हणतात. या दुसऱ्या प्रकारांत जी अनेक प्रकारची बंधके अथवा माध्यम वापरली जातात त्यांवरून त्यांचे वर्गीकरण करण्यांत येते

**बंधके:**—बंधकांमध्ये द्राव्य आणि अद्राव्य असे दोन मुख्य भेद करण्यांत येतात. अद्राव्य विभागांत पुन्हा खनिज व वानस्पत्य किंवा उद्भिज्ज असे दोन वर्ग करतात. भांड्यांवर व चमकदार कौलांवर जे कार्यमचे रंग देण्यांत येतात व कांच मिण्याच्या प्रकारांत जे रंग वापरण्यांत येतात ते सर्व खनिज असून कांचमय असतात. अद्राव्य उद्भिज्ज बंधके म्हटली म्हणजे बाष्पभावी किंवा सुकणारी तेल, राळ, लाख वगैरे होत. द्राव्य बंधकाचे प्राणिज आणि उद्भिज्ज असे दोन प्रकार आहेत. पहिल्या प्रकारांत अंडे, त्यांतील पिवळा अथवा पांढरा वलक, माशापासून मिळणारा सरस ह्या मुख्य होत. दुसऱ्या प्रकारांत अनेक प्रकारचे गोंद मोडतात. यांपैकी काही द्राव्य व अद्राव्य बंधके एकत्र करून त्यास जलद्राव्य स्वरूप देता येते. अशा पदार्थास 'इमल्शन' असे म्हणतात. अशा प्रकारे मेण, तेल, गोंद वगैरे पदार्थापासून 'इमल्शन' तयार करता येते. त्याप्रमाणेच कोळसा, खडू, पॉन्सिल वगैरे पदार्थ कोणतेहि बंधक उपयोगांत न आणतां नुसतेच एकाद्या पृष्ठभागावर घासले असतां चिकटून वसतात. रंगीत खडूमध्ये थोडासा गोंद अथवा चिकी घातली असता त्याच्या अंगां चिकटण्याचा गुण येतो, या गोष्टीचा फायदा घेऊन अशा प्रकारच्या खडूच्या काळ्या तयार करतात. या काळ्यांनी काढलेली चित्रेहि चांगली दिसतात.

**चित्रपद्धती:**—आतां चित्रे काढण्याच्या निरनिराळ्या पद्धती कोणकोणत्या काळी प्रचलित होत्या त्या पाहू.

**टेंपेरा पद्धति:**—ही जवळजवळ चित्रकलेच्या आरंभापासून प्रचारांत आहे. हिच्या बरोबरीची दुसरी पद्धति म्हटली म्हणजे कांचरसासारख्या चमकदार पदार्थांनी रंगविलेली

चित्रे होत. मेसापोटेमिया, ईजिप्त वगैरे देशांतील राजा-व्यांचीं बाह्य अंगे चमकदार कवलांनीच सुशोभित केलेली आहेत. परंतु मेसापोटेमिया, ईजिप्त व मायसीनियामधील भितीवरील चित्रे ममीच्या पेटीवरील व पापीरसच्या गुंडाळ्यावरील ईजिप्तमधील चित्रे टेंपेरा पद्धतीने रंगविलेली आढळतात. इटलीमधील थड्यावरील चित्रेहि याच पद्धतीची दिसतात. इटलीमध्ये ख्रि. पू. ६ व्या शतकांतील या पद्धतीची चित्रे उपलब्ध झाली आहेत. तसेच ईजिप्तमधील प्रेक्षांच्या पेटीवरील व मायसीनियन काळातीलहि या जातीची चित्रे उपलब्ध झाली आहेत.

**फ्रेस्कोपद्धती:**—ही पूर्वेकडील देशांत व पूर्व रोमन साम्राज्यांत फार प्राचीनकालापासून प्रचलित होती. ही पद्धति विट्रुव्हियस आणि प्लिनी यांना माहीत होती असे त्यांच्या ग्रंथांतील उताऱ्यावरून दिसते. परंतु पाश्चात्य देशांत ही जरी मधून मधून दृष्टीस पडत असली तरी तिचा बराच काळ लोप झाला होता, व इटलीमध्ये १३१४ व्या शतकांत हिचे मध्येच पुनरुज्जीवन झाल्यासारखे दिसते. ख्रिस्तीशकाच्या आरंभाच्या शतकांत भितीवर चित्रे काढण्यांत संगमरवरी दगडाच्या व रंगीत कांचेच्या तुकड्यांचा उपयोग करीत असत.

तथापि एकंदरीत युरोपमध्ये टेंपेरा अथवा मिश्ररंगाची पद्धतच फार प्राचीन कालापासून बराच कालपर्यंत प्रचलित होती. परंतु बाष्पभावी अथवा सुकणारी तेल रंग करण्याच्या कामी हळूहळू उपयोगांत येऊ लागल्यापासून विशेषतः १५ व्या शतकापासून टेंपेरा पद्धति मागे पडून तेल्या रंगांची चित्रेच आतांपर्यंत विशेष प्रचारांत दिसतात. तथापि फ्रेस्को अथवा ओलेगिला येथील चित्रांची पद्धति १८ व्या शतकाच्या अखेरीपर्यंत भितीवर चित्रे काढण्याच्या कामी उपयोजिली जात असे, व १९ व्या शतकांतहि ती चाळू राहून तिच्यांत आणखी काही गोष्टींची भर पडली आहे. पाण्यातील रंगकामाची वाढ अवधी गेल्या शंभर वर्षांतील आहे. सध्यां टेंपेरा पद्धतीचा उपयोग देखावे रंगविण्याच्या कामी सामान्यतः करतात व तिला डिस्टेंपर असे म्हणतात.

**कांचमय पदार्थांची चित्रे:**—भांडी, भिती, फरशीची कवले, रंगीत कांचेच्या खिडक्या, कांचेवरील रंगकाम आणि सर्व प्रकारचा कांचमिना या कामांत रंगीत कांचेच्या बुकणीचा उपयोग करतात. या बुकटीला निरनिराळ्या धातूंच्या प्राणिदांना निरनिराळे रंग देतात. उदा० सोन्यापासून पिवळा, रुप्यापासून तांबडा, तांब्यापासून हिरवट निळा, निकलपासून पिंगट असे रंग देता येतात. कथलाच्या योगाने ही बुकटी अपारदर्शक करता येते. या बुकटीला निरनिराळे रंग देण्याच्या रीती अनेक आहेत. या कामांतील सौंदर्य प्रत्यक्ष चित्रापेक्षां बुकटीचा रंग व अखेरीस येणारी चकाकी यांवर अवलंबून असतो. या पद्धतींत पारदर्शक अथवा अपारदर्शक कांचेप्रमाणे दोन भेद करतात. भितीच्या रंगीत



कांचा बहुधा पारदर्शक असून त्यांतून येणाऱ्या अनेक रंगांच्या प्रकाशावर त्याचे सौंदर्य अवलंबून असते. रंगीत कांचेच्या खिडक्या गॉथिक कालापासून प्रचारांत आल्या व ११-१२ व्या शतकांत त्या उत्तरेकडे विशेष सार्वत्रिक होत्या. इटलीमध्ये भिंतीवर चित्रे काढण्याची पद्धति असल्यामुळे रंगीत तावदाने फारशी प्रचारांत आली नाहीत. अपारदर्शक मुकटीचा उपयोग भाज्यांवरील चित्रांत अथवा जमिनीवर बसविण्याच्या रंगीत कांचा व कौलें तयार करण्याच्या कामांत करतात. मेसापोटेमियामध्ये सुसा वगैरे ठिकाणी अशा तऱ्हेची रंगीत कौलें बसविलेल्या भिंती आढळून आल्या. त्यांत मनुष्ये, प्राणी व इतर नक्षीकाम केलेले होते. एवढेच नव्हे तर उठावदार चित्रेहि काढलेली होती. ग्रीसमध्ये प्राचीनकाळी भाज्यांवर रंगीत नक्षीकाम केलेले आढळते. ग्रीसमध्ये सांपडणारी भांडी कोणत्या पद्धतीने रंगवीत हे जरी नक्षी माहीत झाले नसले तरी तीं अद्यांतून काढलेली असावीत असे वाटते. जमिनीवर कांचेचे तुकडे बसवून जी नक्षी काढीत तीत वरील रंगीत कांचेच्या पातळ वळ्यांचे फोडून लहान लहान निरनिराळ्या आकाराचे घनाकृति तुकडे करीत व ते एका प्रकारच्या सिमेंटमध्ये बसवीत. या कामांत चित्रकाराने आपणाला पाहिजेत त्या आकाराचे व आपल्या आकृतीला जुळतील असे तुकडे निवडून घ्यावयाचे असत. हे तुकडे अर्थात अनेक निरनिराळ्या प्रकारच्या रंगांचे असत. इटलीमध्ये २५००० निरनिराळ्या रंगांचे तुकडे चित्रांत वापरलेले आढळतात. पाँपी येथे कांचेच्या तुकड्यांऐवजी निरनिराळ्या रंगांचे संगमरवरी दगडांचे तुकडे योजिलेले आढळतात. या प्रकारची निरनिराळ्या काळची चित्रे अनुक्रमे राव्हेना, रोम, कॉन्स्टांटिनोपल, व्हेनिस व पालेर्मो या ठिकाणी आढळतात. कांचमिन्याची माहिती स्वतंत्र लेखांत दिली आहे.

फ्रेस्को अथवा चुन्याच्या ओल्या गिलाव्यांतील चित्रे:— हिंदुस्थान देशांत ही कला फार प्राचीन कालापासून आहे हे अजिंठा येथील चित्रांवरून दिसून येईल. ही कला प्रथम कोणी शोधून काढली याबद्दल नक्षी माहिती नाही. ईजिप्त, असुरिया, फिनिशिया, मायसिनी, उत्तरकालोन ग्रीक हे सर्व लोक भिंतीवर गिलावा देत परंतु त्यांवर रंग द्यावा तो गिलावा वाळल्यावर कांहीतरी बंधक वापरून देत असत. विहट्टविहट्टस आणि छिनी यांच्या लेखांवरून त्यांस ही पद्धति माहीत होती असे दिसते हे वर सांगितलेच आहे. त्यावरून रोमन साम्राज्याच्या आरंभकाली ही पद्धति रोमन लोकांस माहीत असावी असे कांहींचे म्हणणे आहे. परंतु विहट्टविहट्टस याच्या लेखाचा अर्थ निश्चित नसून त्याने वर्णिलेली पद्धति एक प्रकारची 'टेंपेरा' पद्धतीच असून तीत मेणाचा अथवा लाखेचा उपयोग सांगितलेला आहे व पाँपी येथील चित्रे याच पद्धतीची आहेत असे कांहींचे म्हणणे आहे. एकंदरीत हा प्रश्न अनिश्चितच आहे.

या पद्धतीमध्ये गिलावा ओला असतांच त्यावर रंगामध्ये चित्र काढावयाचे असते व चुना घट्ट झाला म्हणजे रासायनिकरीत्या तो रंगहि पक्का होतो. याकरिता प्रथम गिलावा फार काळजीपूर्वक तयार करावा लागतो व एकावर एक अधिक नरम गिलाव्याचे थर द्यावे लागतात. जे चित्र काढावयाचे त्याची आकृति आपणायक काढून ठेवावी लागते व काम अतिशय जलद करावे लागते. प्रथम दिलेले रंग कदाचित् हळूहळू अस्पष्ट होतात. तेव्हा त्यांवर पुन्हा हात द्यावे लागतात. गिलाव्यांतील चुना ओला असल्यामुळे वर दिलेले रंग त्यांत मिनतात व ते घट्ट होतांना त्यांवर चुन्याच्या कबिताचा थर तयार होतो व तो हवेपासून वगैरे त्या चित्रांचे रक्षण करतो.

या पद्धतीतील चित्रांमध्ये लुईनी याची चित्रे फार प्रसिद्ध आहेत. तथापि मिकेलॅंजेलो हा जरी चित्तारी नसून शिल्पी होता तरी त्याने सिस्टाईन चॅपेलच्या छपरावर काढलेली या पद्धतीची चित्रे अप्रतिम आहेत. इंग्लंडमध्ये तेथील हवामानामुळे वर सांगितलेल्या चुन्याच्या कबिताचे गंधकित तयार होते, त्यामुळे तेथे या पद्धतीची चित्रे टिकत नाहीत. तथापि युरोपमधील अनुभव याच्या विरुद्ध असून रोम, वलिन, म्युनिच वगैरे ठिकाणी या पद्धतीने काढलेली चित्रे शाश्वत आहेत. अर्वाचीन चित्रांपैकी एलाशापेळ येथील नगरभवनांत आल्फ्रेड रेथेल याने १८५० मध्ये काढलेली चित्रे प्रेक्षणीय असून चांगली टिकली आहेत.

फ्रेस्कोसंको.—या पद्धतीत चुन्याच्या गिलाव्यावरच चित्र काढावयाचे असते. परंतु गिलावा वाळलेला असलेला चालतो. ही पद्धति इ. स. ११०० पासून प्रचारांत आहे असे थिऑफिलस याने तिचे वर्णन केले आहे त्यावरून दिसते. मि. चार्लस हीथ विल्सन याने १८५० च्या सुमारास या पद्धतीची चित्रे इटलीमध्ये विशेष प्रचारांत होती असे लिहिले आहे. बहुतेक गिलावा वाळलेल्या भिंतीवरच चित्रे काढावयाचे प्रसंग जास्त येतात. अशा स्थितीत फ्रेस्कोपद्धति वापरणे शक्य नसते. तेव्हा कोणतेतरी बंधक वापरणे अवश्य असते. फ्रेस्कोसेको पद्धतीमध्ये गिलाव्याला वापरावयाचा चुनाच बंधक म्हणून वापरतात. ज्या भिंतीवर चित्र काढावयाचे असेल ती आदल्या रात्री थोडा चुना अथवा भारप्राणिद घातलेल्या पाण्याने चांगली भिजवितात. सकाळी चित्रकार पुन्हा पाणी मारून चुन्याच्या अथवा भारप्राणिदाच्या पाण्यात मिसळलेल्या रंगांनी आपले चित्र काढतो. जर भित्त फार वाळली तर फवाऱ्याने पाणी शिंपून ती ओली करितात. रंगांतील चुना वाळला म्हणजे ते चित्र पक्के होते, परंतु ही चित्रे फ्रेस्कोपद्धतीइतकी चांगली नसतात. कारण ही अपारदर्शक व जड दिसतात. तर फ्रेस्को चित्रे हलकी व पारदर्शक दिसतात व ही दितकी टिकाऊही नसतात.



स्टरियोक्रोमी अथवा कांचरसपद्धति.—ही पद्धति बरीच अर्वाचीन असून तिच्यांत रासायनिक ज्ञानाचा उपयोग केलेला आहे. पार्लमेंटगृहांतील भितीवरील कांहीं चित्रे या पद्धतीने काढलेली आहेत. या पद्धतीत म्युनिच येथील किम व रेकनागेल यांनी कांहीं सुधारणा केल्या व हिचा १९ व्या शतकाच्या अखेरीस जर्मनीमध्ये वराच प्रसार झाला होता. या पद्धतीत १५ भाग गारेच्या वाळूची पूड, १० भाग शुद्ध पोटॅश व १ भाग फोळशाची पूड हीं एकत्र करून ६ ते ८ तास भट्टीत घालून त्याचा रस तयार करितात. तो निवाल्यावर त्याची पूड करून ती एका लोखंडाच्या भांड्यांत शुद्ध पाण्यांत घालून तीन ते चार तास उकळवितात, म्हणजे रंग तयार होतो. हा रंग उष्ण असतांना लावावयाचा असतो. याच्याकरितां तयार करावयाच्या भितीवर १ भाग चुना व ५ ते ८ भाग चांगली वाळू व संगमरवरी दगडाची भुकटी आणि शोषक माती यांच्या मिश्रणाचा पातळ थर देतात. यामुळे तिच्या ठिकाणी सच्छिद्रता व शोषकशक्ति येते. ही शक्ति येण्यास मदत म्हणून तीवर हायड्रोफ्ल्यूओ सिलेसिक ॲसिडचा फवारा सोडतात; म्हणजे पृष्ठभागावर तयार झालेला चुन्याच्या कविताचा थर वितळून जाऊन छिद्रे मोकळी होतात. यामुळे त्यांत रंग चांगला पक्का वसतो.

स्परिट फ्रेस्को अथवा गॅबियर पॅरी पद्धति.—ही पद्धतीहि अगदीं अर्वाचीन असून ग्रेटब्रिटनमध्ये बरीच प्रचारांत आहे. या पद्धतीत ( १ ) टिकाऊपणा, ( २ ) वाहेरील हवामानांत होणाऱ्या बदलांचा परिमाम फारसा न होणे, ( ३ ) चक्री, ( ४ ) उत्तम पृष्ठभाग व रासायनिक क्रियांपासून अलिप्तता इत्यादि गुण आहेत, असें गॅबियरपॅरी याचे म्हणणे आहे. या पद्धतीत वरील प्रमाणेच पृष्ठभाग तयार करावयाचा असतो. मात्र खनिज रंग वापरावयाच्या ऐवजी तेल, बॉरनीस, मेण, लाख इत्यादि वस्तू बंधक म्हणून वापरावयाच्या असल्यामुळे हीं चित्रे दिसण्यांत तैलचित्रांसारखीच दिसतात.

एन्कॉस्टिक अथवा उष्णतेची पद्धति.—या पद्धतीत टरपेंटाईन अथवा लव्हेंडरसारख्या तेलांत लाख अथवा मेण वितळून तिच्यामध्ये रंग घोटून तयार करितात. ही लाख गिलाब्यांत घट्ट बसावी म्हणून उष्णतेचा उपयोग करितात. बर्लिनमध्ये राष्ट्रीय चित्रसंग्रहालयांतील भितीवर मिलर याने या पद्धतीची चित्रे काढली आहेत. त्यांत त्याने १ भाग लाखेबरोबर २ भाग टरपेंटाईन व थोडेसें जवसाचे तेल यांचा उपयोग केला आहे. हे मिश्रण जवसाच्या तेलांत घालून त्यांत रंग घोटून तयार करीत. या पद्धतीने काढलेली चित्रे ईजिप्तमधील दुसऱ्या, तिसऱ्या शतकांतील शवपेटिकांवर सांपडली आहेत. प्राचीनकाळीं लोकांना टरपेंटाईनमध्ये लाख वितळविण्याची युक्ति माहीत नव्हती, परंतु त्यांना लाखेबरोबर राळेसारखे पदार्थ कसे मिळवावे हे माहीत असून ते

या मिश्रणाचा उपयोग गलवतांना रंग देण्याच्या कामी करीत. तसेंच त्यांना लाख अल्कामध्ये मिसळून तिला सावणासारखे रूप देतां येत असे. अशा लाखेला पाण्यांत, तेलांत किंवा गोंद, चिकी वगैरे बंधकांत मिसळून तिचा रंग देण्याच्या कामी उपयोग करण्याचे माहीत होते. फ्लिनाने रंगाच्या कामी लाखेचा उपयोग करीत असे लिहून ठेविले आहे व या पद्धतीत उष्णतेची जरूर लागत असे असेहि म्हटले आहे. तथापि त्यावेळची पद्धत कशी होती याबद्दल फ्लिनीच्या ग्रंथांतील कांहीं भाग प्रक्षिप्त असल्यामुळे नक्की करून येत नाही. ईजिप्तमधील शवपेटिकांवरील रंगांत कामांत कांहीं भाग कुंचलीनें तर कांहीं भाग धातूच्या गरम केलेल्या खिळ्यासारख्या हत्याराने रंगवीत असावे असे त्या हत्यारांच्या खुणांवरून दिसते. रिचर याचे म्हणणे या लाखेचा तेल किंवा राळेची संयोग करून पातळ रंग करून तो चपट्या हत्याराने वसवीत असावे. उलट वर्गर म्हणतो की, हा रंग वर सांगितल्याप्रमाणे तापलेल्या खिळ्याने वसवीत व प्रत्यक्ष रंग गरम करण्याची जरूरी नसे. याच पद्धतीनें हस्तीदंतावर चित्रे कशी काढीत हे नक्की समजत नाही. उत्तरफ्रांसीन हस्तिदंतावरील कामे आंत रेधा कोरून रंग भरलेली आहेत. याचे उत्कृष्ट नमुने सेंटपिटर्स-वर्ग ( पेट्रोग्रॅड, लेनिनग्रेड ) येथील हर्मिटेजमधील आहेत. पश्चिम साम्राज्याच्या अखेरीपासून पुढील काळांतील या पद्धतीचा इतिहास तैलचित्रपद्धतीशी वराच संबंध आहे. म्हणून त्याचा विचार तेथेच केला आहे.

बंधक ( टेंपेरा ) पद्धति.—या पद्धतीमध्ये पुढे दिलेल्या निरनिराळ्या पदार्थांचा उपयोग करितात. ( १ ) चिकी, विशेषतः चर्मपत्राचे तुकडे उकळून केलेली; माशापासून मिळणारा सरस व गोंद, गिलसरीन, मध, दूध, दारू इत्यादि. ( २ ) अंड्यांतील पिवळा अथवा पांढरा बलक किंवा या दोहोंमिळून घोटून केलेला पदार्थ अथवा त्यांतच दूध किंवा अंजिरांच्या कांवांचा रस घालून तयार केलेला पदार्थ अथवा विहनांगर मिसळून तयार केलेला पदार्थ. व ( ३ ) इमल्शन. यामध्ये लाख, मेण अथवा तेलाचे अशा एका पदार्थांत मिश्रण केलेले असते की, त्यामुळे तो पदार्थ पाण्याने पातळ करता येतो. उदा० तेलामध्ये गोंद अथवा अंड्यांतील पांढरा बलक घातला असता त्याचे पाण्याबरोबर मिश्रण करता येते.

वरील पदार्थांपैकी चिकी अथवा हे गोंद पदार्थ पाण्यांत द्राव्य असून पातळ असतात. अंड्यांतील पांढरा बलकहि असाच असतो. परंतु पिवळा बलक जास्त घट्ट असतो. अर्वाचीन चित्रकारांनी विशेषतः जर्मनीमध्ये याचा उपयोग वराच केलेला आढळतो. परंतु मध्ययुगांतील चित्रकारांनी अंड्यांतील बलकामध्ये तितकेच पाणी घालून पातळ रंगांत काम केले असावे असे त्यांच्या उपलब्ध चित्रफलकांवरून दिसते. अंड्यांतील पिवळा बलक त्यांत शेकडा ३० या प्रमाणांत चरबी अथवा तेल असल्यामुळे ते एक प्रकारचे इमल्शनच



आहे, परंतु त्यांचे पाण्यांत मिश्रण चांगले होते. अंड्यांतील पिवळा वलक हे एक वास्तविक तैलमाध्यमच समजले पाहिजे असे प्रो. चर्चचे म्हणणे आहे. जेव्हा तो वलक वाळतो तेव्हा त्यांतील तेल घट्ट होते आणि ते 'चामच्यासारखेच' हवामानाला दाद देत नाही. अंजिराच्या कोंबांच्या रसावटल प्रिन्सिपॉल लॅरी याचें असे म्हणणे आहे की, अंजिराचें झाड हें रवराच्याच जातीचें असल्यामुळे त्याच्या रसांत रवर असतो. तेव्हा रवर व वलक यांचे मिश्रण हें एक चांगले बंधक होईल. ही निरनिराळी बंधके कोणत्या काळी वापरली जात होती हें पाहिल्यास आपणांस असे दिसून येतें की इटलीमध्ये मध्ययुगांत अंड्याचा पिवळा वलकच वापरीत असत, व अर्वाचीन काळांतहि हाच विशेष वापरला जातो. इटलीमध्ये बंधक याचा अर्थच अंड्याचा वलक असा झाला होता. उलट आल्प्स पर्वताच्या उत्तरेस चिकी अथवा गोंद याचाच उपयोग विशेष दिसतो. इजिप्तमध्ये प्राचीनकाळी चिकी वापरीत असत. ग्रीसमध्ये ख्रि. पू. ६ व्या शतकापासून लाखेच्या इमल्शनचा उपयोग करीत असावे. शवपेटिकांवरील चित्रकामांत चिकी अथवा गोंद वापरीत असत. पेट्रॉच्या मते वासळीचा गोंद वापरीत. मेसापोटेमियामधील व हिंदुस्थानांतील आणि पूर्वेकडील भितीवरील चित्रे याच पद्धतीची (टेंपेरा) असत. परंतु प्रत्यक्ष बंधक कोणचे वापरीत हें निश्चितपणें सांगतां येत नाही. त्याचप्रमाणें प्राचीन ग्रीस, इटली, बायझेंटाईन साम्राज्य व आल्प्स पर्वताच्या आजूबाजूच्या प्रदेशांत मध्ययुगाच्या प्रारंभी काढलेल्या भितीवरील व चित्र-फलकांवरील या पद्धतीच्या चित्रांमध्ये कोणतें बंधक वापरीत हें अनिश्चितच आहे. तेव्हांच्या रंगकामांतील फ्लिनीने उल्लेखिलेले व निरनिराळ्या पुस्तकांत आढळणारे सर्व पदार्थांआतां निश्चितपणें माहीत झाले आहेत, परंतु विशिष्ट चित्रामध्ये कोणते पदार्थ वापरलेले आहेत हे सांगणें कठिण आहे. हें शोधून काढण्याचें मुख्य साधन म्हणजे प्रत्यक्ष चित्राचें सौंदर्य वगैरे नसून पृथक्करण हें होय. परंतु पृथक्करणास उपयुक्त रंगद्रव्य फार थोड्या प्रमाणांत मिळत असल्यामुळे त्याचें समाधानकारक रीतीने पृथक्करण करून मूलद्रव्याचें संशोधन करतां येत नाही.

तैल चित्र—ही पद्धति उत्तर युरोपमध्ये विशेषतः विकास पावली. याचें कारण तेथील चित्रांचें दमट हवेपासून रक्षण होईल असे माध्यम योजण्याची तेथे विशेष जरूरी असे. आणि या पद्धतीला लागणारीं सुकणारीं तेलें दक्षिणेमध्ये ऑलिव्ह तैलाचा फार प्रचार असल्यामुळे फारशी तयार करीत नसत. आणि ऑलिव्ह तेल हें वाष्पभावी नाही. कांहीं उद्भिज तेलें त्यांवर प्राणवायूचा परिणाम होऊन हवेमध्ये आपोआप वाळतात, व तीं काळतांना त्यांचा रंगहि बदलत नाही किंवा तीं फारशीं कमीहि होत नाहीत. यामुळे त्यांत मिश्र केलेल्या पदार्थाचें स्वरूप अथवा आकार फारसा बदलत नाही. कांहीं दिवसांनीं हळूहळू त्यामध्ये थोडासा

काळसर अगर पिवळटपणा येतो ही गोष्ट वेगळी. अशा तैलापैकीं जवसाचें तेल, खसखशीचें तेल व आक्रोडाचें तेल हीं जास्त महत्त्वाचीं आहेत. यांपैकीं एखाद्या तैलांत बहुतकरून जवसाच्या तैलांत पुडीचे रंग मिसळून आणि त्यांत कांहीं जातीची राळ मिसळून तैल रंग, वॉरनिस वगैरे तयार करितात. यांतील सुकण्याचा धर्म उष्णता दिल्यानें अथवा शिसे आणि जस्त यांचे कांहीं क्षार मिळविल्यानें वाढवितां येतो. हीं तेलें केव्हांपासून माहीत झालीं हें नक्की सांगतां येत नाही. कांहीं जातीच्या वॉरनिसांचा इजिप्तमधील शवपेटिकांवर आणि नूतन साम्राज्यांतील चित्रफलकांवर उपयोग केलेला आढळतो. यांतील कांहीं पाण्यामध्ये द्राव्य असून कांहीं अब्राव्य असत. हीं कदाचित या सुकणाऱ्या तैलांपासून अगर वाष्पभावी तैलापासून तयार केलेलीं असावीत. परंतु वाष्पभावी तैलें करण्याची कृति रोमन साम्राज्यकालपर्यंत इजिप्तमध्ये ज्ञात असावी असे दिसत नाही. फ्लिनीने कांहीं तैलांचे गुणधर्म दिले आहेत परंतु तैलांच्या सुकण्याच्या धर्माचा त्यानें उल्लेख केला नाही. ग्रीक अथवा रोमन लोकांत या सुकणाऱ्या तैलांचा प्रचार होता असा पुरावा आढळत नाही. सुकणाऱ्या तैलांचा पहिला उल्लेख एटिअस या वैद्याच्या ग्रंथांत ख्रिस्ती शकाच्या ६ व्या शतकांत आढळतो. यापुढें सुकणारीं तैलें व वॉरनिस यांचा उपयोग चित्रकलेमध्ये सर्रास केलेला आढळतो. थिओफिलसनें जवसाच्या तैलांतील रंगांचें वर्णन दिलें आहे. हेरॉफ्लिअसनें या रंगांत वर सांगितलेले सुकविणारे क्षार कसे मिळवावे हें सांगितलें आहे. १४ व्या शतकांत गीओटो याच्या संप्रदायांत ही पद्धति कशी वापरीत असत याबद्दल सेनियो यानें वर्णन केलें आहे. त्यांत त्यानें ही पद्धति जर्मनीमध्ये विशेष प्रचलित असल्याचें नमूद केलें आहे. यानें तैलरंग आणि बंधकयुक्त रंग या दोहोंचाहि एकाच चित्रांत कसा उपयोग करावा यासंबंधी थोडी माहिती दिली आहे व ती महत्त्वाची आहे. यानंतर एल्. वी. आल्बर्टी व फिलारेट यांच्या ग्रंथांत या पद्धतीचें थोडें फार वर्णन आढळतें. इंग्लंडमध्ये तिसऱ्या हेनरीपासून निरनिराळ्या राजांनी आपल्या महालांत तैलचित्रें काढून घेतल्याबद्दल चित्रकारास पैसे दिल्याचे उल्लेख आढळतात. परंतु चौदाव्या शतकांतील चित्रें आज उपलब्ध नाहीत आणि वासरी या ग्रंथकारानें या पद्धतीचा शोध व्हॉन आइक या फ्लेमिश चित्रकारानें १४१० मध्ये लावला असें लिहिलें आहे. तेव्हां वरील गोष्टींची संगति कशी लावावी हा एक प्रश्न उपस्थित होतो. तथापि या बाबतींतील इतर ग्रंथकारांचा व प्राचीन उल्लेखांचा विचार करून पाहतां असे दिसतें की, व्हान आइक यानें या पद्धतींत विशेष सुधारणा केली असावी. या पद्धतींतील प्रसिद्ध चित्रकार गिओव्हॅनी वेलिनी यास अर्वाचीन तैलचित्रपद्धतीचा जनक असें म्हणतां येईल. यानें प्रथम बंधकपद्धतीनें चित्रें रंगविण्यास सुरुवात करून १४७५ च्या सुमारास या नवीन पद्धतीचा स्वीकार



केला. तथापि या कार्मी चित्राचा पहिला हात टेंपेरा पद्धतीने देत असत. व्हेनिशियन परंपरेमध्ये फलकावर चित्रे काढण्याचा प्रघात विशेष असल्यामुळे त्यांनी बंधक पद्धतीने पहिले हात देण्याचे सोडून सर्व चित्र तैलरंगांत काढण्याचा विशेष प्रघात पाडला. या पद्धतीत पहिले हात घावयाचे ते पारदर्शक अथवा अपारदर्शक असतील त्याप्रमाणे दोन तऱ्हेचीं चित्रे काढण्याच्या स्वतंत्र परंपरा निघाल्या. जुने फ्लेमिश चित्रकार व व्हान आइक, ड्यूरर वगैरे जर्मन चित्रकार प्रथम एखाद्या पाणरंगाचा हात देऊन त्यावर चित्र काढीत. आणि त्यांतील शरीराचा भाग एकाद्या अर्धपारदर्शक पातळ तैलरंगाने रंगवीत. यामधून पहिला रंग दिसत असे. यानंतर पुढील सर्व काम करीत. रुवेन्सने या पद्धतीत थोडासा फरक केला. पहिला हात बहुधा अंवर अथवा पिंगट रंगाचा हलका परंतु स्पष्ट दिसण्यासारखा सर्व चित्रपटावर दिल्याने त्याची सर्वत्र छाया दिसत असे. व मागाहून अनेक रंगांचे निरनिराळ्या जाडीचे थर दिले तरी याची छाटा सर्वत्र कायम राहून सर्व चित्राचा चांगला मिलाफ होऊन त्याच्या सौंदर्यात बरीच भर पडत असे. शिवाय या कामांतील चित्रांचे सौंदर्य सर्वस्वी हाताच्या सफाईवर अवलंबून असून छाया दाखवावयाच्या जागी मुख्य रंग चकाकीच्या खाली अर्धवट झांकून टाकण्यांत येतो व प्रकाशाच्या जागी वर उठावदार दाखविण्यांत येतो. ही सर्व कृति एकदम आणि विनचूक झाली पाहिजे. नाही तर चित्र तितकें सफाईदार दिसत नाही. जेव्हां अशा चित्रांतील खालचे रंग मधून मधून इतस्ततः मध्येच डोकावतात तेव्हां चित्रांमध्ये बहारीच्या छटा उत्पन्न होतात.


या दोन पारदर्शक अगर अपारदर्शक रंगांचा पहिला हात देण्याच्या पद्धतीपैकी फ्लेमिश याच्या पद्धतीचा पुढील कलेवर जास्त पगडा दिसतो. १८ व्या शतकांतील चित्रकार व स्कॉटलंडमधील चित्रकार या पद्धतीचेच अनुयायी दिसतात. तथापि तैल रंगांतील चित्रकार १७ व्या शतकापासून अलीकडे विशेषसे कोणत्याहि नियमांनी बद्ध असे दिसत नसून त्यांच्या ठिकाणी वरेंचसे स्वातंत्र्य दिसते. ते स्वतःला आवडतील ती माध्यमे उपयोगांत आणतात. या स्वतंत्रतेचा एकंदर चित्रकलेच्या प्रगतीवर चांगला परिणाम झाला आहे असे दिसून येईल. रेंब्रांटने फ्लेमिश पद्धतीचा स्वीकार केला होता तर व्हेलाजकेज हा अपारदर्शक रंगांचा पहिला दाट हात देत असे. तथापि या दोघांनाहि पुढे पुढे कोणत्याहि विशिष्ट पद्धतीशी चिकटून न राहतां स्वतःला विशिष्ट चित्र उठावदार करण्यास योग्य वाटतील ते पदार्थ व पद्धति पूर्ण स्वतंत्रेन वापरली. सध्यां प्रत्येक चित्रकार कोणतीहि विशिष्ट पद्धति न अनुसरतां आपल्याला विशिष्ट चित्र काढण्यास सोईच्या पद्धतीला त्या वस्तू व पद्धती वापरतात.

पा ण रं गां ती ल चि त्रं—पाणरंगांतील चित्रे हा एक 'टेंपेरा' पद्धतीचाच भाग आहे. या पद्धतीत रंगामध्ये चिकटपणा येण्याकरतां बहुधा गोंद वापरतात व तो फार लवकर सुकूनये म्हणून मध किंवा गिसलरिन घालतात. ही चित्रे बहुधा कागदावर काढितात. तथापि हस्तिदंतावरील लहान लहान चित्रे याच पद्धतीने काढतात. ही पद्धति इजिप्तमध्ये फार प्राचीन काळापासून पापीरसवर चित्रे काढण्याकरितां आणि मध्ययुगांत पुस्तकांतील चित्रे काढण्याकरितां उपयोगांत आणीत असत. अलीकडील पाणरंगांतील चित्रेहि १५ ते १७ या शतकांत जीं रेषाचित्रे काढीत त्यांपासून विकास पावलां आहेत. रेंब्रांटसारखे चित्रकार त्यांना आढळलेले देखोवे रेषांमध्ये तात्पुरते काढून ठेवीत आणि मागाहून त्यांमध्ये रंग भरून चित्रे तयार करीत. पुढे रेषांचे महत्त्व कमी होऊन यांतील रंगास जसजसे प्रामुख्य देण्यांत आले तसतशी या पद्धतीची वाढ होत गेली. अशा पद्धतीच्या देखाव्यांचीं चित्रे ड्यूरर आणि रुवेन्स यांनी काढलेलीं उपलब्ध आहेत. तथापि पॉल सॅडवी आणि जॉन रॉबर्ट कोझेन्स या अठराव्या शतकांतील इंग्लिश चित्रकारांच्या चित्रांपर्यंत या पद्धतीत फारशी वाढ झालेली दिसत नाही. थॉमस गिर्डिन आणि टर्नर हेहि या पद्धतीतील उत्तम चित्रकार होत. टर्नर याने शरीराचा रंग दाखविण्यांत विशेष कौशल्य दाखविले आहे. या पद्धतीतहि अलीकडे कोणा चित्रकार विशेष नियमास अनुसरून काम करीत नाही तर आपल्या कल्पनेस व हस्तकौशल्यास तो पूर्ण स्वातंत्र्य देतो.


चि नी चि त्र क ला.—चित्रकलेत चिनी लोक फार प्रसिद्ध आहेत. आज बाराशे वर्षे उत्तमोत्तम चित्रकार चीनमध्ये निर्माण झाले असे म्हणतात. चित्रकलेतील रंग भरण्याच्या कार्मी सुसंगतपणा व मार्मिकपणा दाखविण्यांत, चिनी हे जात्याच हुषार म्हणून नांवाजलेले आहेत. शुंग कारकीर्दीत शाईची रेषाचित्रे ( रंगीत ) काढण्याची कला विशेष पुढे आली व पंधराव्या शतकापासून ती कला जपानने चिनी लोकांपासून उचलली. या कलेत नाजूकपणा व कुंचलीचा सफाईदारपणा यांची जोड अत्यवश्यक असते. बौद्धधर्मविषयक ( पौराणिक ) चित्रांत, पहिल्या प्रतीचे व सोनेरी रंग चीनमध्ये वापरतात. शांत व आल्हाददायक रंगांनी वागवणांचे व पक्षी वगैरे रंगविण्यांत येतात. अशा कार्मी भडक रंग वापरीत नाहीत. चित्रे काढण्यांत, वस्तुस्थितिनिदर्शनाऐवजी काव्यकल्पनेचा उगम व्हावा, हा चिनी चित्रकारांचा हेतु असतो असे म्हणतात. त्यांच्यांत, 'चित्र हे एक शब्दविरहित काव्यच होय' अशी म्हण फार पूर्वीपासून प्रचारांत आहे. पौरस्त्य देशांत निष्ठुर वस्तुस्थिती पेक्षा उच्च भावनावरच जास्त लक्ष्य देण्यांत येत व त्या भावनांना सदृश्य व त्या ज्यामुळे उत्पन्न होतील अशीं चित्रे त्या देशांत काढतात. पौरस्त्य व पाश्चात्य (चीन व इटाली) चित्रकलांची तुलना करितांना या गोष्टी लक्षांत ठेवाव्या




चित्रकला.



‘ सेंट सेबास्टियनचा स्वधर्मार्थ  
प्राणत्याग ’  
[ इटालियन पंथ, पृ. १०५ ]




‘ ओढा उतरून जाणे ’ ( १८ वे शतक ) [ पृ. १०६ ]



वेगलुअन नदीवरील वेखावा ( स. १३०९ )  
[ चिनी चित्रकला पृ. ११३ ]



चित्रकला.



बर्फावरील देखावा. ( १५ वें शतक )  
[ जपानी चित्रकला. पृ. ११४ ]



लागतात. इटलीच्या प्राचीन धर्मविषयक चित्रांत व चिनी धर्मविषयक चित्रांत थोडेंस सादर्य आढळतें खरें, परंतु पाश्चात्यांतील पुनरुज्जीवन, शास्त्रीय चमत्कार, भौतिकपणा वगैरे गोष्टींचा स्पर्शहि चिनी चित्रकलेस झालेला दिसत नाहीं. त्यांच्यांत सत्यापेक्षा कल्पनेची भरारी जास्त असते. त्यामुळे मृष्टिविषयक देखाव्यांची चित्रे त्यांना उत्तम काढतां येतात. यांचे वर्षाकालाचे, हिमवृष्टीचे, वादळाचे वगैरे ( देखाव्यांचे ) चित्र नांवाजण्यासारखें असतें. माणसाच्या आयुष्याला वळण लावण्यास चित्रकलेचा काय उपयोग होईल ही दृष्टि चिनी लोकांना अद्यापि आली नसल्याने, त्या मानाने त्यांची चित्रकला पाश्चात्यांच्या मार्गे आहे. सृष्टिविषयक देखाव्यांची चित्रे काढण्यांत आज त्यांचा हातखंडा आहे. चौथ्या शतकातील कु-कै-ची हा म्हणजे असे की एखादे उत्तम चित्र काढावयाचे असल्यास, त्याला एखादा उंच पर्वत किंवा ताल द्याखोरी यांचा पार्श्व देखावा चित्रित करावा लागतो. चिनी चित्रकला केव्हां अस्तित्वांत आली त्याचा नक्की तपास लागत नाहीं. ख्रि. पू. तिसऱ्या शतकांत ती वरीच मरभराटीस आली होती असे उल्लेख आढळतात. या वेळीं हि ( चित्रकलेत वापरण्यांत येणारी ) कैसांची कुंचली ही चित्रे काढण्यांत व लिहिण्यांत उपयोगांत आणीत असे समजतें ( कुंचलीचा शोध या कार्याच त्यांना लागला असे म्हणतात ). चिनी लोक प्रथम रेशमी कापडावर व पहिल्या शतकापासून पुढे कागदावर चित्रे काढूं लागले. तत्पूर्वी लांकडी फळ्यांचा उपयोग करीत व मोठमोठे कथाप्रसंग, भिंतीवर चुनां कासून त्यावर चित्रित करीत असत. चीन देशांत बौद्ध धर्माचा प्रवेश होण्यापूर्वी ( इ. स. ६७ ) पुष्कळ दिवसांसून वाघ व सपक्ष सर्प ( ड्रॅगन ) यांची चित्रे सर्वत्र काढण्यांत येत असत. पुढे बौद्धधर्माचा प्रसार झाल्यावर यांतलि व्यक्तींची व प्रसंगांची चित्रे काढण्यांत येऊं झालीं. दुसऱ्या शतकात प्रकृति-निसर्ग-विषयक चित्रे नेहू लागलीं. कु-कै-ची ( ४ र्थे शतक ) हा त्याच्या वेळचा प्रख्यात चित्रकार होऊन गेला. यानें चित्रिलें एक चित्र हल्लीं ब्रिटिश म्यूझिअममध्ये आहे. त्यांत या कलेची वाढ त्यावेळीं पूर्णावस्थेस कशी गेली होती, तें आढळून येतें. त्यांतील कुंचलीचा सफाईदार हात, मोहकता व भव्यपणा ही वाखाणण्यासारखी असून या कामांत त्यावर बरचढपणा अद्यापि कोणाकडूनहि झाला नाहीं. पांचव्या शतकांत हीदो-यानें चित्रकलेवर टीकात्मक लेख लिहिले. त-आंग कारकीर्दीत बौद्धधर्माचा प्रसार चीनमध्ये बराच झाला ( ६०० ). त्यामुळे त्यांतील कल्पना व भावना यांचा पगडा चित्रकलेवर बसला. या वेळचा वू-तौटझू हा चित्रकार साऱ्या चिनी चित्रकारांतील पहिल्या नंबरचा चित्रकार होय असे सर्वत्र मानतात. याचें एकहि चित्र हल्लीं अस्तित्वांत नाहीं. यानें बौद्धधर्मातील कथानकांची चित्रे विशेष काढिली आहेत व त्यांतल्यात्यांत त्याच्या

बुद्धाच्या निर्वाणाच्या चित्राची सर्वत्र वाहवा होत असते. हें चित्र हल्लीं जपानांत रूपांतरित झालेलें आढळतें. चित्रकलेच्या सर्वच वावरीत वू-तौटझू हा निष्णात होता. हुन-कन हा थोड्यांची चित्रे काढण्यांत प्रख्यात होता, याची एक कुंचली हल्लीं ब्रिटिश म्यूझिअममध्ये आहे. यूएन कारकीर्दीत चौ, मँगफू, वंग-वी हे प्रख्यात चित्रकार होऊन गेले. यावेळीं वंग-वी व ली-शुशून या दोन चित्रकारांच्या दोन निरनिराळ्या परंपरा ( धाटण्या ) अस्तित्वांत आल्या. वंग-वी हा कवि असल्याने त्याच्या चित्रकलेत झुंगारसात्मक भावनांचा परिपोष जास्त झाला असून ली-शुशूनच्या कलेत माणसाच्या प्राकृतिक ( प्रकृतिविषयक ) गुणाकडे जास्त लक्ष देण्यांत आलें आहे. शुशूनची परंपरा दक्षिण चिनांत प्रसरण पावली ( आठवें, नववें शतक ). दहाव्या शतकांत सूसी ( हा फुलें काढण्यांत निष्णात होता ) व हुआंग च्वन ( हा पक्षी वगैरे अतिशय नाजूक व सफाईदार काढी ) हे प्रसिद्ध चित्रकार झाले. यानंतर सुंगराशायितांत सर्व कलांना उत्तेजन मिळाल्याने चित्रकलाहि मरभराटीस आली ( ९६०-१२८० ). यावेळीं ली-लुंगमेन ( रंग व चित्राचा नमुना आणि निवड यांची उत्कृष्ट मिलाफी याच्या चित्रांत असे ) हा प्रसिद्ध चित्रकार झाला. या कार्या सृष्टिवर्णनपर भौमिक व प्रकृतिविषयक देखाव्यांचीच चित्रे जास्त प्रचारांत आली ( पर्वत धुकें, हंसोद्वाण, नदीतील होडग्यांत बसलेला कोळी वगैरे ). या वेळचा है-त्संग हा बादशहाहि प्रख्यात चित्रकार होता. ( हा नयनगोचर प्रदेशांची चित्रे काढी ). व्हांगहो, कौसी, लीचेंग, मुहकी ( हा शाईची रेखांकित चित्रे काढी ), चौतनलील ( वाघाची चित्रे काढी ), लीती ( फुलांची चित्रे काढी ) वगैरे चित्रकार याच वेळीं प्रसिद्धीस आले. यूएन कारकीर्दीत सन ( १२८०-१३६८ ) चौ-मँग-फू व चिन-शून-चू ( यांच्या रंग भरण्याच्या कलेत व ग्रीकांच्या त्याच कलेत बरेच साम्य आहे ) हे मोठे चित्रकार झाले. या नंतरच्या मिंग कालांत ( १३६८-१६४४ ) पूर्वीचा साधेपणा व भव्य आणि गंभीरपणा नाहींसा होऊन, तेंथे दरबारी छानछोकी व नटवेपणा चित्रकलेत शिरला. किऊ-यिंग याच्या चित्रांत दरबारी थाट दृष्टीस पडतो. हल्लीं सुद्धा या मिंगकालाचीच परंपरा दृष्टीस पडते. हल्लींच्या राष्ट्रीय आकांक्षा व जीवित यांचा आदर्श या कलेत दिसून येत नाहीं. स. १६४४ नंतर आतां-पर्यंतच्या काळांतील वंग, यून-शूपिंग, वू-ली हे प्रसिद्ध चित्रकार होत. [गिल्स-हिल्टरी ऑफ चायनीज पिक्टोरिअल-आर्ट; बुशेल-चायनीज आर्ट. पु. २; ओकाकुरा-आयडिअल ऑफ धि ईस्ट; सी-इचि-टकी-चायनीज ल्यांड-स्केप पेंटिंग.].

ज पा नी चित्र क ला.—जपानी चित्रकलेत भावनो-त्कटता दर्शविण्यांत न येतां जेणेकरून भावनाच मूळ उत्पन्न होतील असे विषय योजण्यांत येतात. पहाणाऱ्यावर आपल्या



भावनांचा ठसा उत्पन्न करणें हें जपानी चित्रकारांचें मुख्य काम असतें. यासाठीं घडलेल्या प्रसंगांऐवजीं सृष्टीच्या देखाव्यांचीच चित्रें जपानी चित्रकार जास्त काढतो. पाहण्याच्या कल्पनेस कांहीं तरी वाव मिळावा अशीहि गूढ प्रकारची चित्रें तो रेखाटतो. एकंदरीत जपानी चित्रकला ही जपानी (काव्यासारखी कल्पनांचें पोषण न करितां, कल्पना उद्धृत करणारी) आहे. यांच्या चित्रांतील गवताचें प्रत्येक पान, पक्ष्याचें प्रत्येक पीस सूक्ष्मतेनें व सहृदयतेनें पाहण्याच्या योग्यतेनें असतें. प्रकृतीच्या सूक्ष्म अभ्यासाचा छडा जपानी चित्रकाराच्या चित्रांत पहावयास सांपडतो. त्यांच्या कलेतील महत्त्वाचा भाग म्हणजे, सृष्टिविषयक ( पक्षी, फुलें, मासे वगैरे ) प्राण्यांची व देखाव्यांची चित्रें काढतांना त्यांत आपल्या अंतरंगांतील भावनांचा व अनुकूल हेतूचा ठसा सहजपणें उठवून देणें हा होय. सजीव प्राण्यांचें सौंदर्य जपानी चित्रकारास चित्र काढण्यास फारसें प्रवृत्त करीत नाहीं. नम्रचित्रें काढण्याचें जपान्यांस सभ्यपणाचें वाटत नाहीं. वस्त्राभरणांनीं विभूषित माणसांचीं चित्रें काढण्यांत त्यांच्या कुंचलीच्या सफाईची कीर्ति, सतराव्या, अठराव्या, एकोणिसाव्या शतकांत फार पसरली होती. माणसाप्रमाणेंच इतर सजीव प्राणीहि ( घोडा, बैल, हरिण, कुत्रा, वाघ, अस्वल, मांजर सुद्धां ) नांवाजलेल्या चित्रकारास उत्तम प्रकारें काढितां येत नाहीं. आपल्या चिनी गुरुप्रमाणें जपानी चित्रकारहि सृष्टिविषयक देखाव्यांचीं चित्रें मात्र अत्युत्तम काढतो. यथातथ्यदर्शन व छायादर्शन यांच्या नियमांकडे हा चित्रकार फारसें लक्ष्य देत नाहीं. मात्र चित्रास निरनिराळ्या साधनांनीं शोभा आणण्याच्या कामीं जपानी चित्रकार फार पुढें गेला आहे. त्यांत त्याची तुलना फक्त ग्रीक चित्रकारांशींच करतां येईल. चित्राच्या शोभेसाठीं हा चित्रकार सृष्ट साधनांचाच उपयोग करतो व ती चितारतांना कुंचलीचा नाजूकपणा, भव्यपणा व मोहकपणा जेणेकरून उत्पन्न होईल तिकडे विशेष लक्ष्य देतो. चित्रांतील एकाच विषयाची निवड व त्याची साधनें हीं प्रत्येक चित्रकार आपापच्या आवडी व लहरीप्रमाणें योजतो. त्यामुळें एकाच प्रसंगाच्या चित्रांत निरनिराळे प्रकार दृष्टीस पडतात. अर्थात एखाद्या चित्राची नकल करण्यांत जपानी चित्रकार हलकेपणा मानतो. त्याचें म्हणणें असें कीं, एकाच झाडाच्या एकाच फांदीतील पानें जर एकसारखीं नसतात; त्यांत जर विविधता दृष्टीस पडते, तर मग एकाच प्रसंगाच्या निरनिराळ्या चित्रकारांनीं काढलेल्या चित्रांत एकसूत्रीपणा कां असावा ? या सूत्रामुळेच जपानी चित्रांच्या सुशोभितपणाच्या बाबतींत ती इतर देशांच्या चित्रांच्या फार पुढें गेली आहेत असें म्हणतात.

चित्रांतील वस्तूंच्या प्रमाणबद्धतेतहि जपानी चित्रकार सुष्टीचाच (त्यांत आढळणाऱ्या वस्तूंच्या प्रमाणबद्धतेचाच) किता गिरवितो. उदाहरणार्थ, चित्याच्या अंगावर जे ठिपके असतात किंवा ढाण्या वाघाच्या अंगावर जे पट्टे असतात, अथवा

फुलपांखरांच्या पंखांत जे ठिपके असतात ते स्वभावतः सारखे नसून एकाच जातीच्या निरनिराळ्या प्राण्यांच्या बाबतींत निरनिराळे असतात, एवढेंच नव्हे तर एकाच प्राण्याच्या एका वाजूस जसे असतात त्याच्यापेक्षां दुसऱ्या वाजूस निराळे असतात. याचेंच प्रत्यक्ष चित्र व ही प्रमाणबद्धता जपानी चित्रकार आपल्या चित्रांत चित्रितो. सर्व चित्रकलेत फुलें व वर्गीचे काढणें ही जपानी चित्रकाराची आवडती कला होय. रंगांच्या बाबतींत तो भडक रंग न वापरतां सौम्य व शांत रंग वापरतो. योग्य त्या ठिकाणीं चकाकी येण्यास थोड्याश्या प्रमाणांत तो भडक रंगांचा उपयोग करतो. जपानी चित्रकलेचे ठोकळ सहा भाग पडतात. पहिला भाग सहाव्या शतकाच्या मध्यापासून नवव्याच्या मध्यापर्यंतचा होय. यांत चीनमधील कलेचीच थोडीफार नकल आढळते. दंतकथा सांगते कीं पांचव्या शतकांत चिनी चित्रकार ननरिऊ यास जपानांत सरकारी निहाणें रंगविण्यास बोलाविलें होतें; यापेक्षां याचो जास्त माहिती आढळत नाहीं. जपानांत ( कोरिया मधून ) चिनी लोकांनीं जेव्हां बौद्ध धर्माचा प्रसार केला तेव्हां चित्रकलाहि चीनमधूनच जपानांत आली ( ६ वें शतक ). यावेळचें फक्त एकच चित्र ( व तेंहि दोनचो नांवाच्या कोरियन भिक्षूनें काढिलें ) हल्लीं जपानांत होर्यूरजी येथील देवळांत आहे. या चित्रांत जपानीपेक्षां बौद्ध (चिनी) चित्रकलेचाच ठसा जास्त आहे. याशिवाय तत्कालीन चित्रकार किंवा त्यांची चित्रें यांचीं कांहीं माहिती आढळत नाहीं. जपानी ऐतिहासिक पहिला चित्रकार कोसेना कनोक नांवाचा असून तो शैव वादशाच्या दरबारी ( ८५०-८५९ ) चित्रकार होता. त्याचे वंशज एक शतकभर दरबारी चित्रकार म्हणून गाजत होते. त्याच्या म्हणून सांगण्यांत येणाऱ्या चित्रांत रंगांची यथायोग्य मिश्रणाची कला व फलमाचा सफाईदार हात स्पष्ट दिसून येतो. प्राणी, निसर्गदृश्ये व सृष्टिदेखावा यांचीं चित्रें तो फार उत्कृष्ट काढी म्हणून दंतकथा सांगते. याचे वंशज १५ व्या शतकापर्यंत चित्रकारच होते. पण त्यांनीं बौद्धधर्माचीं पौराणिक चित्रेंच विशेष चितारलीं. यांच्या चित्रकलेस व-ग्व-यू असें एक विशिष्ट नांव मिळालें होतें. नवव्या शतकाच्या अखेरीस चिनी, बौद्ध व स्थानिक अशा तीन परंपरा देशांत निघाल्या. जपानी कुंचली बहुधा हरिणाच्या केंसांची असे. सृष्टीच्या देखाव्यांचीं चित्रें जपानी चित्रकार बहुधा चिनी चित्रांप्रमाणेंच काढीत असे. विनोदी चित्रें काढणारा जपानी चित्रकार ककुयू ह्या वाराव्या शतकांत होऊन गेला, त्यानें जुन्या चिनी चित्रकलेचीच परंपरा कायम ठेविली होती. त्याच्या पुढें ती नाहींशी झाली व होकुसाई नांवाची परंपरा सुरू झाली. तीत क्योसाई नांवाचा चित्रकार फार प्रसिद्ध झाला. जपानांत नवव्या व दहाव्या शतकांत चिनीप्रमाणें बौद्धचित्रकलाहि प्रचारांत होती. ही कला चिनीकलेपेक्षां फार जुनी असून, ती मूलची हिंदुस्थानांतील होती. तींत सोनेरी रंग व



निरालया प्रकारांनी चित्र सुशोभित करणे हे मुख्य वैशिष्ट्य असे. या प्रकाराचा फक्त पौराणिक साधुसंतांच्याच चित्रांत उपयोग होत असे. या परंपरेतील शेवटचा व प्रख्यात चित्रकार मैको नांवाचा होता. हा इ.स. १४२७ त मेला. याने काढलेली धार्मिक चित्रे फार अप्रतिम आहेत. व-व-यू अथवा स्थानिक चित्रकला ही चिनां चित्रकला व जपानांतील स्थानिक ( काव्य, दरवार वगैरेनां आनुपांगिक अशा ) दंतकथा यांचे मिश्रण होय. वर सांगितलेला कोसे हा या परंपरेचा मूळपुरुष होता. परंतु तिला सार्वत्रिक स्वरूप फुजीवरा नोमोटोमित्सु याने दिले ( ११ वे शतक ). ह्या परंपरेत बहुधा ऐतिहासिक चित्रेच काढण्यांत येतात व यांत वापरलेले रंग थोडेसे भडक असतात. मध्यंतरी ( ११८५ ) योरी टोमो या शोगनच्या कारकीर्दीत या परंपरेत थंडी बसली; परंतु ती पुन्हा पंधराव्या शतकांत उदयास आली. यावेळी जपानी चित्रकलेच्या तिसऱ्या अवस्थेस सुरुवात झाली. त्याचा नेता जोसेत्सु म्हणून एक उपाध्या होता. याचे शूबन, सेजु आणि कनो असे तीन शिष्य होते. त्या तिघांच्या तीन निरनिराळ्या परंपरा पुढे झाल्या. यांत मुख्यतः कलमाचा सफाईदारपणा, स्थानिक रंगाचा उपयोग व चित्रास नाना प्रकारे शोभा आणणे या बाबी होत्या. या परंपरेतील कनो ( १४७७-१५५९ ) हा अत्यंत प्रख्यात चित्रकार होऊन गेला. आजसुद्धा याच्या कलेची नकल करणारे मोठमोठे चित्रकार जपानांत आढळतात. सतराव्या शतकाच्या उत्तरार्धात जपानी चित्रकलेच्या चवथ्या अवस्थेस आरंभ झाला. या वेळचा हिशीगवा मोरोनोबू हा प्रख्यात चित्रकार होता. याच्या चित्रकलेत तत्कालीन समाजाचेच चित्र आढळून येते. याने सचित्र पुस्तकांचा व लांकडावरील कोरीवकामाचा उपक्रम प्रथम सुरू केला. यानंतर अठराव्या शतकाच्या शेवटी ओकयो याने जपानी चित्रकलेच्या नैसर्गिक चित्रकला नांवाच्या पांचव्या अवस्थेस प्रारंभ केला. यापूर्वीचे चित्रकार नैसर्गिक चित्रे काढीत असत. पण त्यांच्यावर चिनी चित्रकलेची व पुराणमताभिमानाची छाप असे; ती याने उडवून दिली. याच सुमारास कोकन नांवाच्या एका चित्रकाराने नागासाकी येथे येऊन राहिलेल्या एका वलेंदेज ( डच ) चित्रकारापासून युरोपियन चित्रकला उचलली. यथातथ्यदर्शन, छाया व प्रकाश वगैरे युरोपियन चित्रकलेचे नियम याच्या व याच्या परंपरेतील चित्रकारांच्या चित्रांत आढळतात. पुढे १८७५ त जपानी चित्रकलेच्या सहाव्या विभागास सुरुवात झाली. या वर्षी सरकारने एका इटालियन चित्रकाराला नौकरीस ठेविले होते. त्यानंतर पुष्कळ नामांकित युरोपियन चित्रकार जपानांत फिरतीस गेले होते व जपानी चित्रकारहि युरोपांत जाऊ लागले. त्यामुळे पाश्चात्य व जपानी चित्रकला यांचे थोडेकार मिश्रण आतां होऊ लागले आहे. परंतु जपानांत अन्तर्गत भागांत पाश्चात्य चित्रकला लोकांना पसंत पडत नाही व युरोपमध्येंहि जपानी

चित्रकलेस मानाच्या पाहिल्या पंक्तीत बसतां येत नाही. त्यांच्या योग्य संमिश्रीकरणाने काम दृशीमोटो गद्दो व ग्योकुशो या सारखे लोक करीत आहेत. हल्ली जपानमध्यें चित्रकलेची बरीचशी सरकारी विद्यालये असून लोकांनीहि चालविलेल्या कन्याच शाळा आहेत. शिवाय कोक, शिबी दैकन वगैरे चित्रकलेची सचित्र मासिकेहि आहेत. [एन्सायक्लो ब्रिटान. पु. १५; ब्रिन्क्ले-जपान; ॲस्टन-हिस्टरी ऑफ जपानीज लिटरेचर.].

भारतीय चित्रकलेचा इतिहास.

उपोद्घात.—चित्र होईल तितकें मनोवोधक असलें पाहिजे, ह्या मुद्यावर पाश्चात्य व पौरात्य ह्या दोन्ही चित्रकलांचे एकमत्य आहे. दोन्ही चित्रकलांना सौंदर्य व तत्त्व ह्या दोहोंचीहि सारखीच अपेक्षा असते, परंतु पौरस्त्यांचा विशेष कल तत्त्वार्थकडे असतो, व पाश्चात्यांचा ओढा सौंदर्यकडे असतो. याप्रमाणे त्यांचे उद्देश व हेतू भिन्न असल्यामुळे त्यांचे तुलनात्मक विवेचन करणे केवळ अशक्य आहे. असे आहे तरी त्यांच्यांत भेदाभेद काय आहेत हे सहज पहातां येते. पाश्चात्य चित्रकला पिंडमय असते व पौरात्य चित्रकला रेखात्म्य असते. पाश्चात्य संगीताप्रमाणे पाश्चात्य चित्रकलाहि मोठ्या समाजाचे मनोरंजन करू शकते. उलटपक्षी हिंदी अगर पौरात्य चित्रकला ही वैयक्तिक असून कांहीं विशिष्ट व्यक्तींचेच मनोरंजन करू शकते. या नियमाला बौद्ध लोकांची कोरीव लेणी मात्र अपवाद आहेत. कारण त्यांची लोकप्रियता सार्वत्रिक आहे. या तत्त्वाची विधाने पर्सी ब्राऊन करतो. पण पौरस्त्य आणि पाश्चात्य कलांत त्याने दाखविलेला भेद आम्हांस मान्य होत नाही.

हिंदी चित्रकलेचे हिंदु, मुसलमान व बौद्ध असे मुख्य तीन भेद आहेत. हिंदु चित्रकला ही मुख्यतः राजपुतान्यांतील असून मुसलमानी चित्रकला दिल्लीच्या मोगल लोकांची आहे; बौद्ध व राजपुतानी चित्रकलांमध्यें धार्मिक भावना दिसून येते तशी मोगल लोकांच्या चित्रकलेची स्थिति नाही.

बौद्धलोकांनी जी लेणी कोरून तयार केली तीं करण्यांत त्यांचा उद्देश धर्मप्रसार करण्याचा होता; व तो कांहीं अंशी साध्य झालाहि. या धार्मिक हेतूमुळे त्यांच्या चित्रविषयास मर्यादा उत्पन्न झाल्या. रजपूत लोकांची कला यापेक्षा अधिक सार्वत्रिक स्वरूपाची होती. धर्मप्रसाराशिवाय ते चित्रकलेच्या द्वारे बहुजन समाजाचेहि ज्ञान करून देत असत.

मोगल लोकांच्या चित्रकलेत कोणचेहि धार्मिक साध्य नसून ते आपल्या चित्रकलेच्या द्वारे रजपुतांप्रमाणे फक्त वस्तुस्थितीचे निदर्शन करीत असत. हिंदुस्थानांत इतकी चित्रकला असूनहि निरनिराळ्या चित्रकारांविषयी कांहींहि माहिती उपलब्ध नाही.

बौद्ध लोक आपल्या भिक्षुवर्गांत कांहीं कलाकुशल भिक्षुहि ठेवीत असत. हे भिक्षु धर्मप्रसाराचे काम करून पुन्हां



देवालयांच्या भित्तीवरून चित्रे वगैरे काढीत. रजपूत चित्रकार राजेरजवाड्यांची व सरदारांची चित्रे काढून देत असत, व फावल्यावेळीं देवादिकांची चित्रे काढीत. मोंगल चित्रकार हे दरबारां रहात असत, ते धन्याच्या हुकुमाप्रमाणे चित्रे तयार करून देत व त्याबद्दल त्यांना धन्याकडून नजराणे मिळत असत. हिंदी चित्रकारांची नांवनिशी वगैरे फारच थोडी मिळते हे वरती सांगितलेच आहे. त्यांतल्यात्यांत रजपूत व बौद्ध चित्रकारांची तर मुळीच माहिती मिळत नाही. कांहीं थोड्या मोंगल लोकांच्या चित्रांवरून मात्र चित्रकारांची नावे (सद्या) लिहिलेली असतात.

भारतीयचित्रकलेच्या इतिहासांत चिताऱ्यांचीं नावे फारशीं उल्लेखितां येत नाहींत हे विधान वारंवार होत आहे, व ते बहुतांशी खरेहि आहे. तात्प्रपटांवर लेखकांचे नांव आपणांस वारंवार आढळून येतें पण त्यामानानें चित्रकर्त्यांचीं नावे आपणांस कमी आढळतात. तथापि चित्रकारांचीं नावे मुळीच आढळत नाहीं असें मात्र नाहीं. पुराणोल्लिखित चित्रलेखा हिला पर्सी ब्राऊन आद्य चित्रकार समजतो. पण ती खरी व्यक्ति असावी की नाहीं या विषयी वानवाच आहे. तारानाथा (पद्मा) नें आपल्या कलेच्या इतिहासांत कांहीं नावे दिली आहेत. नाग चित्रकार म्हणून धिमन्, त्याचा मुलगा, आणि विटपालो हीं नावे आली आहेत. दाक्षिणात्य चित्रकार म्हणून जय, परोजय, आणि विजय हीं नावेहि दिली आहेत. यक्ष चित्रकारांमध्ये सृजधराचा उल्लेख केला आहे.

अकबरकालीन अनेक चित्रकारांचा उल्लेख ऐनी इ-अकबरींत व इतर ग्रंथांत आढळून येतो. यांत हिंदु व मुसलमान दोन्ही नावे आढळून येतात. त्यांत बसवन, दसवंत, केसुदास, काम्बुक जातीचा फरुख, अवदुल समद शिराझी, सय्यद अल्लो, ताग्रिझ इत्यादि नावे आढळून येतात. हिंदुस्थानी आणि फारसी या चित्रकलांच्या इतिहासांतील दुवा म्हणून बिहझादचे नांव दृष्टीस पडतें. रजपूत चित्रकारांमध्ये भगवती आणि हुनर हीं नावे दृष्टीस पडतात, तर शीख चित्रकारांमध्ये कपुरसिंगचे नांव आढळून येतें. रणजितसिंगाच्या पदरी असलेल्या जीवनरामाचेहि एक चित्र प्रसिद्ध झालें आहे, मीरचांद नांवाचा एक हिंदु चित्रकार पानपतच्या युद्धाच्या सुमाराचा असावा. त्याचेहि काम अलीकडे स्पष्ट होऊं लागलें आहे. पंजाबच्या डोंगराळ प्रदेशांतील कांहीं चित्रकारकुलें अद्याप प्रसिद्ध आहेत. मोंगल चित्रकारांची थोडीशी माहिती ऐने अकबरी नांवाच्या ग्रंथांत आलेली आहे. अकबर बादशहानें दसवंत केसू वगैरे हिंदु चित्रकारांसहि आपल्या पदरी ठेवून घेतलें होतें. ते जातीचे कहार होते.

हिंदी चित्रकलेचे, निरनिराळ्या प्रकारांपासून व ठिकाणांवरून दिल्लीकलम, दक्षिणीकलम, कांप्राकलम वगैरे निरनिराळे भाग पाडले आहेत. जयपूरकलम व कांप्राकलम असे रजपूत चित्रकलेचे दोन भाग आहेत. तसेंच दिल्लीकलम, लखनौकलम, दक्षिणीकलम, इराणीकलम, काश्मिराकलम व

पाटणाकलम हे मोंगल लोकांच्या चित्रकलेचे वेगळाले भाग आहेत. परंतु काश्मिरी कलम हे कित्येक रजपूत चित्रकलेत घालतील. रजपूत व मोंगल लोकांची चित्रे लहान लहान असतात. बौद्ध लोकांची कोरीव लेणी मोठी व खोदीव असल्यामुळे त्यांचा ह्या कलमांत समावेश केला नाहीं.

प्राचीन चित्रकला.—ख्रिस्ती शकाच्या पूर्वीची थोडीच चित्रे उपलब्ध आहेत, तरी तीं फार मनोवैभक्त आहेत. हीं चित्रे शिकारीसंघाचीं असून तीं मध्यप्रांतांतील कैमूर पर्वताच्या कड्यांवरून काढलेली आहेत. विंध्य पर्वताच्या आसपासहि तांबडी छाती व रंगपाट्या सांपडल्या आहेत, यावरून तेथे पूर्वी चित्रकला होती असें दिसतें. आतां कांहीं थोड्या कालापूर्वी मध्यप्रांतांतील सिधणपूर नांवाच्या खेड्याच्या नजिकच्या पर्वतश्रेणीमध्ये खडकावर कांहीं कोरीव चित्रे सांपडलीं आहेत. हीं चित्रे माणसांची व जनावरांची असून तांबड्या रंगानें रंगविलेलीं आहेत. त्यांत एक शिकारीच्या प्रसंगाचे चित्र आहे. हीं चित्रे ज्या कड्यांवरून काढलेलीं आहेत त्या कड्यांच्या पायथ्याशीं दगडाचीं हत्यारे सांपडल्यामुळे हीं चित्रे पाषाणयुगांतील असावीत असें अनुमान निघतें. तीं जुनीं झाल्यामुळे तीं जरी नीटशीं समजत नाहींत, तरी त्यांवरून चित्रकारांचे कौशल्य चांगलेच दिसून येतें. आप्रकारांचीं चित्रे मिर्झापूर जिल्ह्यांतहि सांपडतात. ह्या चित्रांवरून प्राचीनकालच्या हिंदु लोकांच्या जीवितकमाला बराच प्रकाश पडतो; हिंदुस्थानांत चित्रकलेच्या अभ्यासाला सुरुवात होण्यापूर्वी एक हजार वर्षे इतका काल वरील डोंगरांतील चित्रांचा असावा, असें दिसतें. तसेंच मध्यप्रांतांतील रामगढ पर्वतावर जोगिमरा लेणी आहेत, हीं लेणी इसवी सनापूर्वीच्या पहिल्या शतकांत तयार केलेलीं असावीत असें दिसतें. हीं लेणी तांबड्या व काळ्या रंगांनीं रंगविलेलीं आहेत. हीं दुरून फारच वेढव दिसतात, परंतु तीं मूळचीं तशीं नसून कोणी मागाहून दुरुस्त करण्याच्या इच्छेनें त्यांत कांहीं फेरफार केल्यामुळे तशीं दिसत असावीत. या लेण्यांतील चित्रे माणसांची व जनावरांची असून त्यांना मत्स्य, मकर आदिकरून चित्रांची नकशी केली आहे. परंतु ह्या चित्रांमधील गोष्ट अद्याप समजली नाहीं. बौद्ध कालापूर्वी हिंदुस्थानांत मोठमोठ्या राजवाड्यांच्या भित्तीवरून खोदीव चित्रे काढण्याची वहिवाट होती, परंतु तीं चित्रे ऊन, वारा, व पाऊसपाणी लागून नाहींशीं झालेलीं आहेत. असे पुष्कळ राजवाडे जमीनदोस्त होऊन गेले आहेत, व त्यामुळे हिंदी चित्रकलेचे वरेंचसें नुकसान झालेलें आहे.

त्याचप्रमाणे या मोठमोठ्या प्रासादांच्या जमीनींवरहि चांगले रंगकाम करण्याची चाल असे; परंतु ते प्रासाद नष्ट झाल्यामुळे जमीनीवरील चित्रकलेची भिंतीवरील चित्रकलेप्रमाणेच स्थिति झाली. या एकंदर चित्रांवरून पाहतां यावेळीं चित्रकला पूर्णांतावस्थेला पोहोचली नव्हती असें दिसतें. उलटपक्षीं या काळाच्या शेंकडां वर्षांपूर्वी हिंदी चित्रकला पूर्णतावस्थेला



जाऊन पोहोचली होती असा कित्येक ग्रंथांतून लेखी पुरावा सांपडतो. या विरोधावरून असे सिद्ध होतं कीं, वरील ग्रंथामध्ये हिंदी चित्रकलेची एक फाजील स्तुति तरी केली असावी, अगर ती चित्रे पूर्वी चांगली असून पुढे कालांतराने खराब झाली असावीत.

कोणत्याहि कलेची उत्पत्ति सांगावयाची असल्यास प्राचीन लोक त्या कलेच्या उत्पत्तीचा संबंध देवार्शी अगर एखाद्या राजाशी लावतात; त्याचप्रमाणे त्यांनी चित्रकलेच्या उत्पत्तीवर जी गोष्ट वसविली ती अशी:—एका ब्राह्मणाचा मुलगा मरण पावला असतांना ब्रह्मदेवाने त्याची तसवीर तयार करविली व त्यांत प्राण घालून तो मुलगा जिवंत केल. या गोष्टीपासून पुढे चित्रकला निर्माण झाली. तसेंच सर्व कलाकौशल्याचा स्वामी ब्रह्मदेवाचा अवतार विश्वकर्मा हा होय, असे ते मानतात. फार पुरातन कालापासून हिंदु राजेरजवाड्यांत लहान लहान चित्रे काढण्याची वाहिवाट होती. अशा चित्रकलेचा ते प्रेमसंबंधांत उपयोग करीत असत; ह्याचें उत्तम उदाहरण म्हटलें म्हणजे उषा व अनिरुद्ध ह्यांच्या मधील प्रणयसंबंध होय.

संस्कृत बाह्ययांत सौंदर्यप्रधान चित्रकलेचा उल्लेख असून भितीवरील चित्रकलेत त्या वळचे चित्रकार वाकवगार होते असे म्हटलें आहे. पुढे बौद्धधर्माची स्थापना झाली व चित्रकलेत धार्मिक भावनांचा समावेश करण्यांत आला. तेव्हापासून चित्रकार धार्मिक प्रसंगांची चित्रे काढू लागले. असेंच एक गौतमबुद्धाचें चित्र पाहून एक राजा आपल्या परिवारासह बौद्धधर्मा झाल्याने एक उदाहरण आहे. विनय पिटकांत पसेनाद नांवाच्या राजाच्या चित्रागाराचें वर्णन आलें आहे. हें पिटक ख्रिस्ती शकापूर्वीचें आहे. रामायणांतहि अशाच एका चित्रागाराचें वर्णन आलें आहे. असे एक ना दोन अनेक पुरावे या कालांतील चित्रकलेसंबंधाने देता येतील. तिबेटांतील १७ व्या शतकांतील इतिहासकार तारानाथ यानें हिंदी लोकांची चित्रे फार प्राचीन कालची आहेत असे म्हटलें आहे. प्राचीनकालची भितीवरील चित्रे देवांनीं काढलेली असून पुढे देवांची ही चित्रकला यक्ष व नाग यांनीं अर्वाचीन कालापर्यंत तशीच चालू ठेविली असें त्यानें म्हटलें आहे.

चित्रकला आणि शास्त्रीय विवेचन:—वास्त्यायन यानें कामसूत्रांत षडंग अंगर चित्रकलेसंबंधाच्या सहा नियमांचा उल्लेख केलेला आहे. वास्त्यायन हा तिसऱ्या शतकांत होऊन गेला; हे सहा नियम बौद्धकालापूर्वी केव्हां तरी निर्माण झाले असावेत. हे सहा नियम पुढे दिल्याप्रमाणे आहेत.

(१) रूपभेद = चर्याज्ञान, देखाव्याचें ज्ञान. (२) प्रमाणम् = लांबी, रुंदी वगैरेचें सत्यज्ञान. (३) भाव. (४) लावण्य योजनम् = मोहकतेची योजना. (५) सादृश्यम् = सारखेपणा. (६) वर्णिकाभंग = रंग व कुंचल्या यांचें योग्य ज्ञान.

या नियमांवरून आणि मूर्तिशिल्पाच्या अनेक नियमांवरून चित्रकलेस शास्त्र उत्तम करून देण्याचा प्राचीनांचा प्रयत्न होता असे दिसतें. पण चित्रकलेचें सविस्तर ज्ञान करून देणारा ग्रंथ अजून उपलब्ध झाला नाही, तथापि ग्रंथ नसावा असे वाटत नाही. उलटपक्षी वास्त्यायनानें दिलेला नियम अन्य ग्रंथांतील किंवा परंपरेतील उतारा असावा. हिंदी चित्रकलेचे वरील सहा नियम आधारभूत स्तंभ असून त्या नियमांचें अवलंबन करण्याचा प्राचीनांचा प्रयत्न असावा असे वाटतें. ह्या नियमांवरून पद्मात असे दिसतें कीं, हिंदुस्थानांत चित्रकला फार पुरातन काळी पूर्णतावस्थेप्रत पोचली असावी. बौद्ध लोकांनी हे साही नियम तंतोतंत पाळले असावेत, असें अजिंठ्याचीं कोरीव लेणी पाहिल्यास कळून येईल.

चीन देशामध्येहि चित्रकलेसंबंधाने ६ नियम असून ते, वरील हिंदी चित्रकलेच्या सहा नियमांसारखेच आहेत. यांत चिनी चित्रकलेचे नियम मागाहूनच असल्याबद्दल पुरावा असल्यामुळे ते हिंदी चित्रकलाशास्त्रावरूनच तयार केले असावेत असे म्हणण्यास हरकत नाही असें पर्सा ब्राऊन समजतो.

प्राचीन हिंदी चित्रकलेच्या पूर्णतावस्थेचा आणखी एक भक्कम पुरावा म्हटला म्हणजे चित्रलक्षणासंबंधीचा होय. बौद्ध धर्माच्या देशभर प्रसारापूर्वीच चित्रकारांनी उत्तम चित्रांची लक्षणेहि ठरवून ठेवली होती. बहुतेक चित्रे देवादिकांचीं असावीत, असेहि एक लक्षण त्यांनी लिहून ठेवलें आहे. याशिवाय, निरनिराळ्या चित्रांच्या लांबीरुंदी वगैरे संबंधाने त्यांनी प्रमाणेहि ठरवून टाकली. मनुष्यादिकांचीं चित्रे, देव व राजेरजवाडे यांच्या चित्रांपेक्षा लहान आकाराचीं असावीत असाहि आणखी एक नियम त्यांनी दिला आहे व हिंदुस्थानांत अशा प्रमाणांत चित्रे काढण्याची वाहिवाट अद्यापि जुन्या पद्धतीच्या चित्रकारांत चालू आहे. वरील व्यक्तिमहत्त्वभेद चित्रांना रंग देण्याच्या बाबतींतहि ठेवल्यासारखा दिसतो. या चित्रलक्षणांत चौकोनी आकाराचा चेहरा सर्वांत उत्तम गणला आहे, व तिकोनी, लांबट अगर वाटोळा कनिष्ठ प्रतीचा मानलेला आहे. त्याचप्रमाणे कोणाचे कस कसे रंगवावेत वगैरेसंबंधीहि चित्रलक्षणांत पुष्कळ नियम आहेत. स्त्रियांचे चेहरे कसे काढावयाचे यासंबंधाने फारसे कडक नियम नाहींत; परंतु स्त्रियांचीं चित्रे प्रमाणशीर, मोहक, नाजूक व विनयशील दिसण्याजोगीं असावीत असा एक नियम आहेच. षडंग व चित्रलक्षण या दोहोंवरूनच पुढे राजांच्या कारकीर्दीत शिल्पशास्त्र उदयास आलें. हें शिल्पशास्त्र अद्याप हिंदुस्थानांत जीव धरून आहे.

बौद्ध लोकांची चित्रकला (इ. स. ५० ते ७००).—हिंदी चित्रकलेच्या इतिहासांत हा काळ अत्यंत श्रेष्ठ गणलेला आहे. या काळांत हिंदुस्थानदेश वैभववाच्या अत्युच्च शिखराला जाऊन पोहोचला होता व विशेषतः कलाकौशल्याच्या बाबतींत तर त्यानें आपलें वैभव अगदीं कळसास नेऊन पोचविलें होतें.



धार्मिक भावना व कला यांचा परस्पर निकट संबंध असल्यामुळे ज्या देशांत धर्माचे प्राबल्य होते तेथे कलाकौशल्याचीहि वाढ होते हे इतिहासांतील उदाहरणांवरून उघड दिसते. ह्या तत्वानुसार प्रस्तुत काली हिंदुस्थान-देशांत बौद्धधर्माचे प्राबल्य झाल्यामुळे शिल्प आदिकरून कलांना चांगले पोषण मिळाले, हे सीलोन, जावा, सयाम वगैरे देशांतून आढळून येणाऱ्या कलाकौशल्याच्या कामावरून दिसून येते. ज्या ज्या देशांत बौद्ध धर्माची लाट जाऊन पोहोचली, त्या त्या देशांत बौद्ध धर्मभिक्षूंनी कलाकौशल्याची कामे करून ठेविली आहेत असे तारानाथ नांवाच्या इतिहासकाराने म्हटले आहे. बौद्ध लोकांची पुष्कळशी चित्रकला सर्वभक्षक कालाच्या मुखा पडल्यामुळे जी थोडी चित्रकला आजपर्यंत निभावून टिकाव धरून राहिली, ती पाहिली असता त्यांचे उत्कृष्ट कलाकौशल्य दिसून येते. बौद्धधर्म स्वरूपदर्शक असल्यामुळे त्याच्या प्रसारकांनी आपले काम लेखणीच्या ऐवजी रंगविण्याच्या कुंचलीच्या जोरावरच केले. त्यांनी आपले धार्मिक प्रसंग गोष्टिरूपाने लिहून न ठेवता, ते कुंचल्यांनी भितीवर सुवक रीतीने रंगवून ठेविले. अशा चित्रांमुळे त्यांचा वराचसा कार्यभाग झाला. नेपाळ व तिबेट या देशांच्या निशाणांवरिह असेच धर्तविषयक रंगकाम केलेले असे.

पुढे चीन देशाचा बौद्ध धर्मासंबंधी उत्तम ग्रह झाल्यावर तेथील बादशहा मिंगती याने हिंदुस्थानांतून काश्यपमंडुंग या नांवाच्या बुद्ध भिक्षूला आपल्या दरवारी बोलावून नेले. त्याने जातांना आपल्याबरोबर कांही चित्रकलेचे नमुनेहि नेले होते. ही गोष्ट केवळ इ. स. ६७ साली घडली. या प्रमाणे बौद्ध लोकांची चित्रकला, बौद्ध धर्माबरोबर चीन-जपान वगैरे देशांत गेली, व तेथे टिकून राहिली. यामुळे चीन वगैरे बौद्धधर्मी देशांतील कोरीव लेण्यांमध्ये व चित्रांमध्ये हिंदी चित्रकलेची थोडीबहुत छटा दिसून येतेच. हिंदी चित्रकला वैभवाच्या अत्युच्च शिखराला जाऊन पोचली, असे पाहून इतर देशांतून तरुण विद्यार्थी हिंदुस्थानांत विद्यार्जनासाठी येऊ लागले. फा हेन, ह्युएनत्संग हे यांपैकीच होत.

ह्या सर्व प्रमाणांवरून, व हल्ली हिंदुस्थानांत जी कांही कोरीव लेणी वगैरे स्थळे जीव धरून राहिली आहेत, त्यांवरून हिंदुस्थानदेश कलाकौशल्याच्या वावर्तीत बौद्धकालांत किती पुढे गेला होता हे सहज कळून येईल. एकंदरीत बौद्धधर्मी प्रमाणे बौद्ध लोकांची चित्रकलाहि हिंदुस्थानांतच उगम पावली.

बौद्ध चित्रकलेचा उत्तरोत्तर कसा विकास होत गेला; हे अजिठ्याच्या कोरीव लेण्यांवरून समजून येईल. या लेण्यांपैकी कांही जुनी असून कांही मागाहून तयार केलेली आहेत. सीलोनमधील सिगिरियाची लेणी व बाघ (ग्वालेर संस्थान)ची लेणी, या लेण्यांचाहि वरील कामी उपयोग होतो.

अजिठ्याच्या कोरीव लेण्यांतील चित्रे रंगवून अत्यंत सुवक केलेली आहेत. ही लेणी प्रथम १८१९ साली युरोपियन लोकांच्या दृष्टीस पडली, तेव्हापासून शंभर वर्षांत त्यांच्यांत कांहीहि सुधारणा सरकारने घडवून आणली नाही. यामुळे ही चित्रे दिवसेंदिवस नष्ट होत चालली आहेत. अलीकडे निजाम सरकारने त्यांच्या संरक्षणासाठी प्रयत्न केला आहे. या २९ पैकी बहुतेक सर्व लेणी प्रथम रंगविलेलीं असावीत असे दिसते. पण यांपैकी फक्त १६ लेण्यांचेच रंग १८७९ सालापर्यंत टिकाव धरून राहिले होते. दिवसेंदिवस लेण्यांची व त्यांच्या रंगांची फार खराबी होत चालली आहे. यामुळे इ. स. १९१० साली पहाण्यालायक अशी फक्त सहाच लेणी उरली. नंबर १, २, ९, १०, १६ व १७ ही ती लेणी होत. या लेण्यांत पुष्कळ निरनिराळे प्रकार आहेत. ह्या लेण्यांचे काल खाली दिल्याप्रमाणे आहेत.

नं. ९ नं. १० सुमारे इ. स. १००

नं. १० ... इ. स. ३५०

नं. १६ व १७ ... इ. स. ५००

नं. १ व २ ... इ. स. ६२६-२८

ह्या एकंदर लेण्यांना लागलेला काल सहाशे वर्षांचा आहे. नं. ९ व १० ही लेणी तयार झाल्यानंतर पुढे कांही काल ह्या कलेला उतरती कळा लागली असावी, व पुढे ती कला बुद्धपक्ष राजाच्या कारकीर्दीत पुन्हा उदयास आली असावी, असा इतिहासकारांचा तर्क आहे. ह्या चित्रांचे प्रसंग बौद्धधर्मातील आहेत, व त्या कालांतील इतिहासावरूनहि घेतलेले आहेत. बहुतेक सर्व चित्रे जातकांतील गोष्टींवरून तयार केलेली आहेत. नऊ व दहा नंबरची लेणी अगदी प्रथम तयार केलेली आहेत. ह्या लेण्यांचे कलाकौशल्य फारच उत्कृष्ट साधले आहे. यावरून असे सिद्ध होते की, अजिठ्याच्या लेण्यांना सुरुवात करण्याच्या सुमारास बौद्ध लोकांची चित्रकला अगदी पूर्णांतावस्थेला जाऊन पोहोचली असली पाहिजे. ही लेणी आंध्र द्राविडी राजे राज्य करीत असतांना तयार केली असावीत. हे राजे जसे वैदिक धर्माभिमानी होते, तरी ते बौद्ध लोकांच्या धार्मिक वावर्तीत कधी हात घालीत नसत. इतकेच नव्हे तर ते राशा कामी आपली सहानुभूति दर्शवीत असत. उलटपक्षी कांही लोकांचा असा तर्क आहे की, वैदिकधर्मीय राजांकडून धार्मिक वावर्तीत छळ झाल्यामुळे बुद्ध भिक्षु अशा निजैम स्थळी एका बाजूला लपून वसले असावेत, व मधल्या वेळांत त्यांनी केव्हा तरी लेणी खोदून रंगविली असावी. परंतु या लेण्यांचे विषय राजदरबारांसारख्या गोष्टींवरून तयार केलेले असल्यामुळे हा तर्क बरोबर दिसत नाही. उलट वैदिक राजे व बुद्ध भिक्षु यांच्यामध्ये सत्य व प्रेम असावे हाच तर्क बरोबर दिसतो.

नं. ९ व १० या लेण्यांमधील विशेष हा आहे की, दळदळीत रेखा, बारीक कामाकडे दुर्लक्ष, झकाकीचे रंग ही ज्या



चित्रपद्धतीचीं अंगे आहेत ती कठोर चित्रपद्धति यांत दिसून येते. त्यांतील देखावे सुंदर असून आकृती सुवक काढलेल्या आहेत व हाताची ठेवण वरोवर साधली आहे.

यानंतर २५० वर्षांनी दहा नंबरचे लेण तयार झाले, यांतील सर्व खांबांवर एकएकटें चित्र आहे. हीं चित्रे गांधार चित्रांसारखी दिसतात. हीं चित्रे साधी व भव्य दिसतात. यानंतर सहाव्या शतकांत नं. १६ व १७ हीं लेणी तयार झाली; यावेळी देशावर बाकाटक राजांची सत्ता असावी. नंबर १६ हें लेण एका प्रधानाच्या मुलाच्या हुकुमावरून तयार केले, असे त्या लेण्यावरील एका लेखांत म्हटले आहे.

या लेण्यांत निरनिराळ्या आकृतींची ठेवण वरोवर साधली असून हें 'पागोडा' घाटाचें दिसतें. या लेण्यामध्ये मधून मधून इराणी चित्रकलेचीहि छटा दृष्टीस पडते. नंबर १७ च्या लेण्यांत बुद्धाच्या आयुष्यक्रमाविषयीचीं चित्रे असून या चित्रांत एक प्रकारचें इराणी वळण अगदी स्पष्ट दिसतें. या चित्रांमधील जोम व चलाखी पाहून असे वाटतें की, बौद्धधर्माला उतरती कळा लागल्यामुळे बौद्धधर्मी होण्याविषयी अत्यंत कळकळीचा उपदेश करण्यासाठी त्यांनी हें लेण शेवटचा उपाय म्हणून तयार केले असावे.

या लेण्यानंतर तयार केलेली लेणी म्हटली म्हणजे नं. १ व २ हीं होत. हीं दुसऱ्या पुलकेशिन् राजाच्या कारकीर्दीत झाली असावीत. या लेण्यांमधील चित्रांवरहि इराणी चित्र कलेची छाया पडल्यासारखी दिसते. नं. १ च्या लेण्यांतील चित्रकला व जावामधील चित्रकला, या दोन चित्रकलांमध्ये बरेचसे साम्य दिसून येतें. यामुळे जावामधील चित्रकला मूळ हिंदुस्थानांतील असावी असे दिसतें. नं. २ या लेण्यांतील चित्रे पहातां हें लेण अगदी सर्वांत शेवटी तयार केले असावे असे दिसतें. येथून पुढे बौद्ध लोकांच्या चित्रकलेला लागलेल्या उतरत्या कळेची चिन्ह ह्या लेण्यांमध्ये स्पष्ट दिसत आहेत. ह्या लेण्यांमध्ये तिबेट, व खोतान, या प्रांतांतील चित्रकलांची वळणे स्पष्ट दिसून येतात.

तसेच तिबेटांतील निशाणावरील चित्रकलेची छटासुद्धा या लेण्यांत दिसून येते. अजिंठाच्या लेण्यांप्रमाणेच बौद्ध लोकांनी सिगिरिया व बालेरसंस्थानांतील बाघ ह्या दोन ठिकाणीहि लेणी तयार करून ठेविली आहेत. हीं लेणी पहिल्या कश्यपाच्या कारकीर्दीत म्हणजे इ. स ४८० च्या सुमारास केली असावीत. बाघ येथील लेण्यांत एक ९० चौरस फुटांचा सुंदर सभामंडप आहे. बौद्ध लोकांच्या चित्रकलेचे नमुने हजारां ठिकाणी पसरलेले होते; पण त्यांची बरीच लेणी व चित्रकला मुसलमानांनी उध्वस्त केली, व अजिंठा बाघ वगैरे ठिकाणांची लेणी लोकवस्तीपासून दूर असल्यामुळे कशीवशी टिकाव धरून बसली. प्राचीन बौद्ध चित्रकलेचे तारानाथाने पुढीलप्रमाणे भाग केले आहेत:—( १ ) देवांची चित्रकला—बुद्ध जन्मानंतरच्या कांही शतकांतील मगध

देशांतील चित्रकला. (२) यक्षांची चित्रकला—अशोक राजाच्या वेळची चित्रकला. (३) नागांची चित्रकला—नागार्जुन राजाच्या कारकीर्दीतील चित्रकला; अमरावती येथील स्तूप हा या चित्रकलेचा नमुना आहे. तिसऱ्या शतकानंतर या कलेला उतरती कळा लागली असे तारानाथाने म्हटले आहे. यानंतर कांही कालाने चित्रकलेचा जीर्णोद्धार होऊन पुन्हा तीन प्रकारची चित्रकला हिंदुस्थानांत सुरू झाली. यांपैकी एक मगध प्रांतांतील चित्रकला होय. ही चित्रकला बुद्धपक्ष राजाच्या कारकीर्दीत विवसार याने स्थापन केली. विवसार हा इ. सनाच्या पांचव्या अगर सहाव्या शतकांत होऊन गेला असावा. राहिलेल्या दोन चित्रकला म्हटल्या म्हणजे राजपुताना, व बंगाल या प्रांतांतील होत. यांपैकी राजपुतान्यांतील चित्रकलेचा श्रृंगधर हा आधारस्तंभ असून, बंगाल्यांतील चित्रकलेत धीमन् व त्याचा मुलगा वित्पल हे दोघे चित्रकार फार वाकबगार होते. राजपुतान्यांतील चित्रकला शील राजाच्या कारकीर्दीत उदयास आली; व बंगाल प्रांतांतील चित्रकला धर्मपाल व देवपाल या दोन राजांच्या कारकीर्दीत उदयास आली. याशिवाय काश्मीर, नेपाळ, ब्रह्मदेश, दक्षिण हिंदुस्थान, या प्रांतांतून वेगवेगळ्या प्रकारच्या चित्रकला अस्तित्वांत होत्या; परंतु ह्या, बरील मुख्य तीन प्रकारच्या कलांचेच फाटे होत असे तारानाथाचे मत आहे.

मध्यकालीन चित्रकला. (इ. स. ७००—१६००).—हिंदुस्थानांत बौद्ध धर्माचे प्राबल्य असतांना ज्या चित्रकलेचा जन्म झाला, ती चित्रकला पुढील कालांत तशाच वृद्धिंगत होत गेली असेल, असे कोणास वाटणे साहजिक आहे. परंतु ही चित्रकला वृद्धिंगत न होता, हिंदुस्थानांत बौद्ध धर्माचा लोप होताक्षणाच एकदम नष्ट झाली. कांही जैन पुस्तकांवरील चित्रे सोडून दिली असतां इ. स. ८०० पासून अकराव्या शतकाच्या कारकीर्दीपर्यंत हिंदुस्थानांत एकहि चित्र तयार झाले नाही असे म्हणण्यास हरकत नाही. ह्या मधील कालांत चित्रकलेची अशी दशा झाली असतांना इतर कला हळूहळू पुढे सुरू लागल्या, ही मोठी आश्चर्याची गोष्ट आहे. कारण हा काल एकंदरीत घोर निद्रेचा असल्यामुळे सर्वच कला नष्ट व्हाव्यात हें साहजिक आहे. असे असतांना सर्व कलांना प्रोत्साहन मिळून एकच कला कशी मार्गे पडली हें समजत नाही.

बौद्ध धर्माच्या अस्ताबरोबर हिंदी चित्रकला जी मावळली ती हिंदुस्थानांत मोगल लोकांचा अंमल पूर्णपणे प्रस्थापित होईपर्यंत पुन्हा उदयास आली नाही. ह्या मध्यकालांत हिंदुस्थानांत राजकीय बाबतीत धामधूम व उलटापालट चालली असतांना चित्रकलेसारख्या कामाकडे कोणाचें लक्षच गेले नसावे असे दिसते. चित्रकला ही बौद्ध धर्माचा प्राण असल्यामुळे बौद्ध धर्माबरोबर ती आठव्या शतकांत नष्ट व्हावी, यांत कांही नवल नाही.



व नंतर इतर कला एकामागून एक पुढे सरकू लागल्या. याचे कारण असे की वैदिक धर्माचे लोक घडीव कामे व इतर कारागिरी यांमध्ये वाकबगार असल्यामुळे त्यांच्या उद्याबरोबर त्यांच्या कलाहि उदय पावू लागल्या असल्यात. घारापुरी, वेरूळ वगैरे ठिकाणच्या छत्र्या वैदिक लोकांच्या कारागिरीची चांगलीच साक्ष पटावितात. या मधल्या काळांत हिंदी कलासंबंधाने जी विलक्षण स्थिति झाली, त्या प्रकारची स्थिति होण्यास याशिवाय आणखीहि कारणे आहेत. कदाचित ह्या काळांतहि इतर काळाप्रमाणे चांगली चित्रकला निर्माण झाली असेल. परंतु ती एक मुसलमानांनी उच्चस्त केली असेल, अगर पाऊस पाणी लागल्यामुळे नष्ट झाली असेल. या संवधांत निश्चित असे कांहींहि लिहिता येत नाही बौद्ध लोकांची चित्रकला हिंदुस्थानांत लोप पावल्यावर खोतान व तिबेट या दोन प्रांतांत गेली असावी असा तज्ज्ञांचा तर्क आहे.

मो ग ल लो कां ची चित्र क ला ( इ. स. १५५० ते १८०० ).—मोंगल लोकांची चित्रकला अकबर बादशहाच्या कारकीर्दीत उदयास येऊन शोकी जहांगीर बादशहाच्या कारकीर्दीत ती अगदी कळसास जाऊन पोहोचली. मग पुढे शहाजहान बादशहाच्या कारकीर्दीत तिला उतरती कळा लागून अवरंगजेबाच्या कारकीर्दीत तिचा अगदी नायनाट झाला. ही चित्रकला फारच थोडा काल प्रचारांत होती.

ही चित्रकला प्रथम समरकंद व हिरात येथे निर्माण झाली. ही मध्य आशियांतील कलेची शाखा होती आणि या कलेस इंडो-पर्शियन किंवा इंडो-तैमुरी अशी नावे आहेत. तैमुरलंग हा रानटी पशू नसून चित्रकलेचा भोक्ता होता असे अलीकडे वाटू लागले आहे. खुरासानचा सुलतान हुसेन याच्या दरबारी बिहझद या नांवाचा एक मोठा चित्रकार होता, त्याची चित्रकला बाबर बादशहाला फार आवडत असे. पुढे याच बाबर बादशहाचा नातू अकबर, याच्या कारकीर्दीत हिंदुस्थानांतील मोंगल चित्रकलेचा उदय झाला. मोंगल बादशहांच्या स्वभावांतील विशेष हा आहे की, ते कलाकौशल्यासारख्या कामांना प्रोत्साहन देण्याच्या कामी फार तत्पर असत. अवरंगजेब बादशहा मात्र या नियमाला अपवाद होता. बाबर बादशहा बिहझदच्या चित्रांचा मोठा चहाता होता, अकबर बादशहाने तर निरनिराळ्या कारागिरांना व उद्यमशील पुरुषांना आपल्या दरबारी ठेवून घेतले होते. फरख कलमकी, अयदूल समद शिराझी, ताब्रिजचा मिरसय्यद अली हे मोंगल कारागीर होत. जहांगीर बादशहाच्या दरबारीहि कांहीं समरकंदहून आणविलेले चित्रकार होते. मोंगल लोक हे ज्याप्रमाणे हिंदुस्थानांत परकी होते, त्याप्रमाणे त्यांची चित्रकलाहि परकी होती. तरी पण अकबर बादशहाने कलाकौशल्याच्या बाबतीत आपपर भाव

न ठेवतां आपल्या दरबारी वसवन, दसवंत, केशुदास या हिंदी चित्रकारांना ठेवून घेतले होते.

प्रथम प्रथम ही चित्रकला राजवाड्याच्या बाहेर विलकूल पडत नसे; चित्रकार दरबारचे सेवक असल्यामुळे ते फक्त बादशहांच्या परिवारांतील मंडळींचीच चित्रे काढीत असत. परंतु काळांतराने दरबारची चित्रकला फैलावत जाऊन पुढे इतर लोकांनाहि आपल्या तसविरी काढवून घेतां येऊ लागल्या. मोंगल लोकांच्या चित्रकलेमध्ये वस्तुस्थितीचे निदर्शन आणि सादृश्य हे दोन धर्म बरोबर पाळले आहेत. मोंगल लोकांची चित्रे फार लहान असत.

जहांगीर बादशहाला चित्रकलेचा फार शौक असल्यामुळे त्याच्या कारकीर्दीत चित्रकलेचा चांगले प्रोत्साहन मिळाले. त्याने चित्रकारांकडून मनुष्यांच्या तसविरीशिवाय, निरनिराळ्या वनस्पतींची, व नवीन आढळणाऱ्या फुलांचीहि चित्रे काढवून ठेविली आहेत. यांपैकी कांहीं चित्रे अद्याप अस्तित्वांत आहेत.

या बादशहाच्या कारकीर्दीत युरोपियन लोकांचा दिल्लीच्या दरबारापर्यंत प्रवेश झाल्यामुळे त्यांना विलायतेहून आणविलेली ख्रिस्ती धर्मासंबंधाची व युरोपियन स्त्रीपुरुषांची चित्रे येथील लोकांना दिसली व ती पाहून मोंगल चित्रकार त्यांची नकळत करू लागले. याप्रमाणे जहांगीरच्या कारकीर्दीत चित्रकलेचा उत्कर्ष होऊ लागला. परंतु जहांगीरच्या मागून शहाजहान हा तख्तनशीन झाल्यावर तिच्या न्हासा सुरुवात झाली. शहाजहानच्या कारकीर्दीतील चित्रकार चित्रांच्या सुवकतेपेक्षा रंगाच्या चकाकीकडेच विशेष लक्ष पुरवू लागले. तसेच शहाजहानच्या मनाचा कल चित्रकलेपेक्षा मोठमोठ्या हवेल्या बांधणे, वगैरे कारागिरीच्या कामांकडे असल्यामुळे चित्रकला मार्गे पडून ताजमहालसारख्या कारागिरीची कामे एकामागून एक उठू लागली.

या बादशहाच्या कारकीर्दीत चित्रकला अजिबात वंश पडली असे नाही. या काळांतहि चित्रकार पूर्वीप्रमाणे चित्रे तयार करीत, परंतु ती हलक्या दर्जाची वळत असत. मोंगल लोकांच्या चित्रकलेपैकी दिल्लीकलम नांवाचा चित्रकलेचा प्रकार शहाजहानच्या कारकीर्दीतच सुरू झाला.

पुढे अवरंगजेब बादशहाच्या कारकीर्दीत तर या कलेला मोठाच धक्का बसला. नंतर कांहीं मोंगल चित्रकारांनी पाश्चात्य चित्रकलेच्या धर्तीवर चित्रे काढून रंगविण्याचा उपक्रम केला. त्यामुळे मोंगल लोकांची चित्रकला अजिबात नष्ट होऊन नवीनच धेडगुजरी चित्रकला निर्माण झाली. अशा चित्रकलेचे नमुने कोठे कोठे पहावयास मिळतात.

रजपूत लोकांची चित्र क ला ( इ. स. १५५० ते १९०० ).—या सदराखाली राजपुताना व पंजाब या दोन प्रांतांतील चित्रकला येतात. ह्या दोन्ही चित्रकला हिंदू लोकांच्याच आहेत. बौद्धधर्माच्या अस्ताबरोबर नाहीशी झालेली चित्रकला राजपुतान्यांत कशीबशी जीव धरून




चित्रकला.



सिलोनमधोल ५ वीं शतकांतील फ्रेस्को चित्रकला.



चित्रकला.



कृष्णचरित्रांतील एक प्रसंग.  
( कांप्रा कलम, १८ वें शतक )



भारतीय चित्रकलेच्या इतिहासांत जे निरनिराळे चित्र-संप्रदाय होते त्यांचे एकमेकांवर परिणाम कसे होत गेले यावि-षयी ' आस्टआझांआटिशे त्साइदथ्रिफ्ट 'मध्यें रजपूत चित्रकलेचा अभ्यास म्हणून दोन लेख प्रसिद्ध केले आहेत. दुसऱ्या लेखांत पहिल्या लेखांतील स्वतःचीच कांहीं मते खोडली आहेत व हा लेख (प्रसिद्धिकाल १९२४) फार मह-त्वाचा आहे. त्या लेखांत अजंठाकालापासून आज-पर्यंतच्या चित्रकलेचें एक कोष्टक दिलें आहे. तें भारतीय चित्रकलेचा इतिहास फारच थोडक्यांत देणारें आणि फारच मार्मिक आहे. तें येथें अवतरितों.

CC-0. Jangamwadi Math Collection. Digitized by eGangotri



या लेखामध्ये व त्याच्या पूर्वीच्या लेखामध्ये अनेक काळची आणि अनेक ठिकाणची चित्रे जमा करून प्रत्येक कालांत पोषाख आणि भूषणे यांविषयी फेरबदल कसे होत गेले आणि त्यांच्या साह्याने चित्रांचा काल कसा काढतां येतो याविषयी फार बारीक विवेचन केले आहे. त्या विवेचनाकडे लक्ष ओढण्या पलीकडे आज आम्ही जाऊ इच्छित नाही. [ पोषाख पहा ].

या लेखांत मोगल कालांत मोगल आणि रजपूत चित्र-संप्रदायांत कसकसे फेरफार होत गेले त्याचे थोडक्यांत टांचण गट्टे येणे प्रमाणे देतो.

काल	मोगल चित्र	रजपूत चित्र
अकबर	नाक वसकें, कपाळ उभें	नाक वसकें, कपाळ उभें
जहांगीर	स्वाभाविकतेचा विकास, चित्रकला युरोपीय धर्तीवर जातें.	नाक अणकुचीदार होऊं लागतें, कपाळ चापट होतें.
शहाजहान	"	"
औरंगजेब	"	नाक अणकुचीदार, कपाळ चापट अगर मोगली तऱ्हेवर.
शहाअलम	रजपुती किंवा पाश्चात्य वळण	"

रजपूत चित्रकलेवरील या दोन लेखांच्या दरम्यान हर-मान गट्टे यांनी म्युनिकाच्या ललितकलावार्षिकांत (१९२३) म्युनिक वोलकर कुंडे म्युझियममध्ये असलेल्या संप्रदावर एक मार्मिक आणि चित्रदृष्टसमाजवर्णनपर निबंध लिहिला. तो लेख ऐतिहासिक चित्रकलेच्या दृष्टीने महत्वाचा आहे. त्यांत शेवटला दिल्लीचा वादशहा दुसरा वहादुरशहा व त्याची बायको शिनातमहाल, नानासाहेब, झांशीची राणी, नानासाहेबांचे बंधु, रावसाहेब व अयोध्येची मालीवेगम, कुरशियावेगम इत्यादि चित्रे दिली आहेत.

मोगली चित्रकला आणि रजपूत चित्रकला यांचा मिलाफ अनेकांत झालेला दिसतो. अन्स्ट्रुड कुहनेल ( धर्लिन म्युझियमचे नियतकालिक डिसेंबर १९२२ ) यांनी मीरचांद ( गंगारामचा पुत्र ) नांवाचा एक चित्रकार उल्लेखिला आहे. तो दोन्ही चित्रकलांचा प्रतिनिधि म्हणतां येईल. त्यानें कांहीं ऐतिहासिक पुरुषांचीं चित्रे काढलीं; त्यांत पानिपतच्या युद्धप्रसंगांमुळे मराठ्यांस परिचित झालेला सुजा उद्दवला, पुण्यास शिवाजीचा मार मिळविणारा शाहिस्तेखान, हुमायून बादशहा व शहाअलम ( १७५९-१८०६ ) इत्यादि ऐतिहासिक चित्रे त्यानें काढली आहेत. त्यांत कांहीं समकालीनांची असून प्रत्यक्षावलोकनानें काढलीं असतील यांत शंका नाही.

औ दि त्थ चि त्र क ला आ णि स त्ता व न सा ल.—  
हरमान गट्टेच्या मतानें (म्युनिक वार्षिक १९२३) सत्तावन

सालच्या वंडाचा चित्रकलेवर फार परिणाम झाला. ज्यांनीया स्वातंत्र्ययुद्धांत भाग घेतला त्यांचीं चित्रे वारंवार रंगविलीं गेलीं. आणि चित्रकारांच्या मनोभावना उद्दीपित करावयास कारण मिळाल्यामुळे ह्या व्यक्ती चित्रविषय झाल्या. पण त्यांच्या चित्रांमध्ये चित्रकारांवर झालेला युरोपीय संस्कार दिसून येतो.

यावरून भारतीय हिंदुचित्रकलेविषयी असे विधान करतां येईल कीं परकीय कलेचा आपल्या कलेला स्पर्श होऊं न देणें मोठी महत्वाची गोष्ट आहे. असें भारतीय चित्रकार समजत नसत. भारतीय चित्रकलेवर इरांणी, त्याप्रमाणें युरोपीय संस्कार जरी झाले तरी त्या चित्रकलेचें भारतीयत्व नष्ट होणें कधीच शक्य झालें नाहीं.

कांग्राकलमाची चित्रकला कटोच राजा संसारचंद हा गादीवर असतांना, म्हणजे अठराव्या शतकाच्या उत्तरार्धांत वैभवाच्या शिखराला जाऊन पोहोचली होती. या चित्रकलेचे नाजुक रेषा, चकचकीत रंग व नकशीकाम हे मुख्य गुण आहेत. प्रतिभेच्या बाबतांत ही कला गौण आहे. ही राजे-रजवाड्यांची चित्रे कांढी व पुराणांतील गोष्टींचा चित्ररूपानें उठाव करून देत असे. ह्या चित्रकलेला रणजितसिंग राजानें चांगला आश्रय दिला होता. १९ व्या शतकाच्या शेवटी शेवटी या चित्रकलेला उतरती कळा लागली. तरी पण ती १९०५ ( ता. ४ एप्रिल ) पर्यंत कसावसा टिकाव धरून होती. ता. ४ एप्रिल १९०५ रोजी, कांग्रा शहर ' धर्मशाळा ' नांवाच्या भूकंपाच्या धक्क्यानें रसातळाला गेल्यामुळे ही चित्रकला कायमची नष्ट झाली.

औ दि त्थ चि त्र क ले चा सं को च का ल.—इ. स. १७६० सालीं मोगल लोकांच्या चित्रकलेचा लोप झाल्याबरोबर हिंदी चित्रकलाहि नष्ट होण्याच्या मार्गास लागली; पुढें दिल्ली व लखनौ या ठिकाणी जे कांहीं थोडे चित्रकार होते ते आपल्या पूर्वजांच्या चित्रांची बरोबर नकल करण्याचा प्रयत्न करूं लागले पण त्यांचा हा उद्देशहि सिद्धीस गेला नाहीं. कारण यावेळीं त्यांच्या मनावर युरोपीय चित्रकलेचाहि पगडा वसूं लागला होता, व म्हणून त्यांना कोणत्याहि कलेंत प्राविण्य मिळवितां येईना. राजपुतानी चित्रकलेचीहि तीच स्थिति झाली पंजाबमधील पहाडी चित्रकला मात्र एकोणिसाव्या शतकापर्यंत मोठ्या जोमानें वाढतच होती. तेथें कापूरसिंग या नांवाचा एक मोठा चित्रकार एकोणिसाव्या शतकाच्या शेवटी होऊन गेला. बंगालमध्येहि या सुमारास हिंदी व युरोपिय या चित्रकलांच्या मदतीनें लहान लहान चित्रे काढावयास सुरुवात झाली. या चित्रकारांच्या कलेंत जॉन आणि कंपनीच्या चित्रांतील हिंदी व युरोपियन चित्रकलांचा मिलाफ चांगला दिसून येऊं लागला. अवरंगजेबाच्या जुळ-माला कंटाळलेल्या मोगल चित्रकारांनीं दक्षिणेमध्ये जाऊन चित्रकलेला ऊर्जितकाळ आणण्याचा प्रयत्न केला; ह्या चित्र-



कलेला दक्षिणीकलम असें नांव आहे. ह्या कलमांत इराणी व तैमुरी ह्या दोन्ही चित्रकलांची छटा दृष्टीस पडते.

या चित्रकारांचे वंशज अद्याप हैद्राबाद व नेकॉडा येथे ह्यात आहेत. त्याचप्रमाणे हिंदुस्थानच्या अगदी दक्षिण टोंकाला कांहीं ठिकाणी चित्रकला निर्माण झाली होती. त्या चित्रकलेचे जय, परोजय व विजय हे तीन मुख्य चित्रकार होत. या कलेच्या दोन मुख्य शाखा म्हैसूर व तंजावर या शहरां होत्या. म्हैसूर येथील चित्रकला कृष्णराज ओडियार याच्या कारकीर्दीत म्हणजे एकोणिसाव्या शतकाच्या पूर्वार्धात वैभव्याच्या शिखराला जाऊन पोहोचली होती. ही कला कृष्णराजाच्या आश्रयासुळे थोड्याच काळांत चांगल्या स्थितीला आली. त्यांनी तंजावरी चित्रकारांप्रमाणे हस्तिदंतावर पुष्कळ चित्रे काढून ठेवली आहेत. त्यांपैकी कांहीं अद्याप म्हैसूरच्या राजवाड्यांत पहावयास मिळतात. ही चित्रकला इ. स. १८६८ मध्ये कृष्णराजावरोवरच नष्ट झाली.

मराठी चित्रकला.—रजपूत, काम्राव्हेली, मुसुलमान, वरेद्र वगैरे चित्रकलेच्या ज्या भिन्न परंपरा आहेत, त्याप्रमाणे मराठी परंपरा स्वतंत्र असल्याचे कोठे आढळत नाही. जयपूर ( रजपूत ) अगर दिल्ली ( मुसुलमान ) इकडील चित्रकारांच्या परंपरेत तयार झालेले कांहीं मराठी चित्रकार होते. मराठी सरदार, राजे, प्रधान वगैरे मंडळी उत्तर हिंदुस्थानांतूनच चित्रे काढून आणीत असा दाखला सांपडतो.

शरभोजी ( सफोजी ) राजा गादीवर असतांना उत्तरेतील कांहीं चित्रकारांनी तंजावर येथे येऊन चित्रकला सुरू केली. या कलेला राजाश्रय मिळाल्यामुळे ती दिवसेंदिवस वाढीस लागून तंजावरच्या शिवाजी राजाच्या (१८३३-५५) कारकीर्दीत पूर्णतावस्थेला जाऊन पोहोचली. यावेळी तंजावर येथे एकंदर १८ चित्रकारकुले होती. पुढील काळांतील तंजावर येथील चित्रकार जरहुच्या धर्तीवर चित्रे काढू लागले. हे तेलीचे व पाण्याचे रंग उपयोगांत आणू लागले. यापैकी पुष्कळ चित्रे पुढुकोटा येथील तंजावर सरकारच्या राजवाड्यांत अद्याप पहावयास मिळतात.

परंतु शिवाजी राजाच्या निधनासुळे तंजावरी घराण्याचा लोप झाला, व सर्व चित्रकारांची पांगापांग झाली. कांहीं चित्रकारांनी कारागिरीची कामे हाती घेतली. कांहीं सोनारकाम करू लागले व कांहीं थोडे चित्रकार धार्मिक चित्रे काढून विकू लागले. या चित्रांत कोणत्याच प्रकारचे कौशल्य दिसून येत नाही. फक्त ती रंग देऊन चकचकीत मात्र केलेली आहेत.

पुण्याच्या दरबाराने चित्रकलेच्या बाबिकडे फारसे लक्ष दिल्याचे आढळून येत नाही. इतिहाससंग्रहांतिल एक दोन पत्रांत नानांनी तिकडील चित्रकार आणण्याची खटपट चालविल्याचे दिसते. (पु. १ अं. २) वेल्स नांवाचा एक इंग्रज चित्रकार सवाई माधवरावांच्या वेळी गालेटच्या वशिल्याने पुणे दरबारांत येऊन

त्याने खुद्द श्रीमंत, नाना फडणवीस, महादजी शिंदे, परशुरामभाऊ वगैरे वऱ्याच प्रख्यात माणसांच्या तसविरी काढल्या होत्या; पुढे त्याच्या सोगण्यावरून श्रीमंतांनी आपल्या वाड्यांत एक चित्रशाळा स्थापिली. तेथे चित्रकलेचे शिक्षण देण्यांत येत असे. त्या शाळेतून वखतराम व गंगाराम तांबट हे दोन प्रख्यात चित्रकार निपजले. गंगारामाने वेळूळच्या लेण्यांचीं चित्रे काढून मालेट यास दिली होती. या शाळेतून पुढे कांहीं चित्रकार निपजले व त्यांना तत्कालीन मराठी सरदारांचा व दरबारचा आश्रय मिळे. मिरजकर पटवर्धनांच्या पदरी एक शिवराम नांवाचा चित्रकार होता. त्याने काढलेली चित्रे मिरजमळा संस्थानांत पहावयास सांपडतात. या शिवरामाने काढलेले ( अर्थात नकल केलेले ) थोरले बाजीराव व मल्हारराव होळकर यांचे एक चित्र उत्कृष्ट आहे. वरील वखांतून आंतील अंग दिसणे, रंग फिकट न पडणे, सोनेरी रंग उडून न जाणे व अतिशय वारीक काम सफाईदार करणे वगैरे मुसुलमान व रजपूत परंपरेचे कौशल्य या महाराष्ट्रीय चित्रकारांतहि दृष्टीस पडते. परंतु महाराष्ट्रीय चित्रकला म्हणून एकहि स्वतंत्र परंपरा दाखवितां येणे ( आज तरी फारसा पुरावा नसल्याने ) शक्य नाही. यथातथ्यदर्शनाचा दोष तत्कालीन सर्वच परंपरांत होता व त्याप्रमाणे तो या मराठी परंपरेत दिसतोहि. पुण्याच्या भा. इ. सं. मंडळांत, सातारचे रा. ब. पारसनीस यांच्या संग्रहांत, सुवईचे शेट पुरुषोत्तम विश्राम सावजी यांच्या संग्रहांत, आर्टस्कूलमध्ये व प्रिन्स ऑफ वेल्स म्यूझियममध्ये व सातारच्या छत्रपतींच्या जलमंदिरांत आणि माचीवरील राजवाड्यांत आज सुद्धा ही चित्रे पहावयास सांपडतात.

इंग्रजी-सुरू झाल्यानंतर मात्र मराठी परंपरा निर्माण झाली असे म्हणण्यास हरकत नाही. यापैकी प्रमुख म्हणजे राजा रविवर्मा होय. हे मल्याळी असतां हि यांनी आपल्या चित्रकलेस मराठी वळण दिले. वडोदे येथील लक्ष्मीविलास राजवाड्यांत यांची पुष्कळ चित्रे आहेत. यांच्यानंतर धुरंधर, माळी, फडके, मुल्लर, ओक, अजिंक्य, हळदणकर, जोगळेकर वगैरे चित्रकार झाले आहेत.

पण त्यांच्या परंपरेस शुद्ध मराठी न म्हणतां पाश्चात्या-नुकरणात्मक म्हणतां येईल. रविवर्म्यांच्याहि कांहीं चित्रांच्या कल्पना सुचविणारी चित्रे पाश्चात्य असत असा संशय घेण्यास जागा आहे. विशेषतः शिवाजीचे चित्र एका पाश्चात्य शिकारीवरून घेतल्यासारखे दिसते.

अर्वा चीन हिंदी चित्रकला.—मुसुलमानी रियासतींत शहाजहान बादशहाच्या वेळी चित्रकला उच्च दर्जाला पोहोचलेली दिसते. पण पुढे अवरंगजेबाच्या कारकीर्दीतच तिला एकदम अवनति आली, व त्याला कारक खुद्द अवरंगजेबाची वैरागी वृत्ति व युद्धांची धामधूम हे झाले. कांहीं लहान-सहान हिंदी राजकर्त्यांचा चित्रकारांना आश्रय असे. पण



हे सर्व चित्रकार गतानुगतिक बनले, इतकेंच नव्हे तर चित्रांचा चेहरा एक चित्रकार, पार्श्वभाग दुसरा चित्रकार, अशा प्रकारे एकच चित्र अनेकजण मिळून पुरे करीत. या-मुळे अर्थातच चित्रकलेला फार हिनावस्था आली.

अशा वेळी ब्रिटिश ईस्ट इंडिया कंपनीमार्फत चित्रकलेत पाश्चात्य वळण शिरलें. कंपनी सरकारच्या नोकरांनी कलकत्ता, मुंबई व मद्रास येथे ज्या सरकारी खासगी इमारती बांधवल्या त्यांच्या भिंतींवर चित्रकाम स्वतःच्या पाश्चात्य अभिरुचिनुसार इंग्रज चित्रकारांकडून करवून घेण्याचा क्रम पाडला. आणि उलटपक्षी हिंदी चित्रकलेचे सरकारी रीत्या संशोधन मुळीच केले नाही. १८५१ मध्ये सार्वत्राष्ट्रीय प्रदर्शन भरलें त्या वेळी हिंदी चित्रकलेकडे लक्ष गेलें, आणि १८५९ मध्ये ईस्ट इंडिया कंपनीकडून ब्रिटिशसाम्राज्य सरकारकडे हिंदुस्थानचा कारभार गेल्यावर सरकारी रीत्या चित्रकलेला उत्तेजन मिळूं लागलें. मुंबई, मद्रास, कलकत्ता, लाहोर वगैरे ठिकाणी स्कूल्स ऑफ आर्ट स्थापन झाली. या शाळांत चित्रकलेबरोबर शिल्पकला, मूर्तिकला, वगैरे-नाहि उत्तेजन देण्याचे धोरण आहे. चित्रकलेच्या बाबतीत कलकत्ता व मुंबई या दोन ठिकाणच्या शाळांत अगदी परस्पर विरुद्ध धोरण स्वीकारलें गेलें. कलकत्त्यास हॅवेल नामक प्रिन्सिपालने पाश्चात्य चित्रपद्धति बहिष्कृत करून सर्वस्वी जुन्या मोंगली व रजपूत चित्रकलेचा अभ्यास विद्यार्थ्यांकडून करविला. हॅवेलला अवनिंद्रनाथ टागोर ह्या उच्च प्रतिभासंपन्न व कळकळीचा शिष्य मिळाला. टागोर व त्याचे इतर सहाय्युयी यांनी मिळून अस्तित्व हिंदी वळणाची चित्रकलापद्धति रूढ करून इतकी उत्कृष्ट चित्रे काढली आहेत की त्यांची युरोपिय तज्ज्ञांनी तारीफ केली आहे. तथापि या बंगाली चित्रकारांमध्ये जुने मोंगली व रजपूती वळण कायम राहिले नसून अलीकडे त्यांत जपानी पद्धतीची छटा दिसू लागली आहे. शिवाय या बंगाली चित्रांना अखिल हिंदी समाजाकडून भरपूर प्रोत्साहन मिळाले नाही.

मुंबई आर्ट स्कूलच्या सेसिल वर्न्स या प्रिन्सिपालने अगदी विरुद्ध धोरण स्वीकारलें. पाश्चात्य पद्धतीचीं चित्रे व चित्रकलेतील पाश्चात्यांची शास्त्रीय प्रगति यांचा परिणाम बहुजनसमाज व हिंदी चित्रकार यांच्या मनावर होणे अप-रिहार्य असल्यामुळे जुन्या मोंगली व रजपूती वळणाच्या चित्रांची एकतर्फी आवड हिंदुस्थानांत फैलावणे अशक्य आहे असे या प्रिन्सिपालचे मत पडलें. त्यामुळे चित्रकलेची सर्वसामान्य शास्त्रीय तत्वे विद्यार्थ्यांना प्रथम शिकवून नंतर विद्यार्थ्याला त्याच्या वैयक्तिक अभिरुचीप्रमाणे पाश्चात्य किंवा भारतीय वळणाची चित्रे काढण्याची पूर्ण मुभा द्यावी असे धोरण मि. वर्न्सने स्वीकारलें. यापैकी कोणते धोरण आज फायदेशीर होय ते आज नवी सांगता येत नाही.

वि शिष्ट चित्र सं प्र दा य

लेण्यांतील चित्रकला—अजिंठाच्या कोरिव लेण्यां-तील चित्रकलेचा परिणाम बहुतेक सर्व पौरस्त्य देशांच्या

चित्रकलांवर झाल्यासारखा दिसतो. या लेण्यांमध्ये भव्य आकृति, उदात्त कल्पना व साधेपणा हे मुख्य गुण दिसून येतात. एकंदर चित्रांची संख्या फारच मोठी आहे. यापैकी मुख्य मुख्य व्यक्तींची चित्रे इजिप्तमधील राजांच्या चित्रांप्रमाणे मोठी व भव्य आहेत वाकीच्या सर्व माणसांची चित्रे मनुष्याच्यापेक्षा लहान आकाराची आहेत. मुख्य व्यक्तींची चित्रे मधोमध काढली असून त्यांच्या दृष्टीची ठेवण अगदी बरोबर साधली आहे. ही लेणी पहाणाराच्या मनावर एक प्रकारचा उदात्त परिणाम होतो. पौरस्त्य चित्रकला रेखामय आहे व हे रेखाचातुर्य सगळ्यांत अजिंठाच्या लेण्यांतील चित्रांत फार उत्तम प्रकारे दिसून येते. सुसत्या बाह्य रेवेच्य जोरावर चित्र सुवक करण्याची कला एक बौद्ध चित्रकारांसच माहित. पहिल्या लेण्यांत सर्वस्वाचा त्याग करण्यापूर्वीचे असे एक सिद्धार्थाचे चित्र आहे. परत्र मोक्षसाधन व्हावे म्हणून इह सौख्याचा त्याग करावा की काय, असा गूढ प्रश्न उत्पन्न झाल्यामुळे एखादा मनुष्य जसा बुचकळ्यांत पडावा तसा सिद्धार्थाचा चेहरा ह्या चित्रांत दाखविला आहे. हे चित्र कांही थोड्या रेषांचे झाले असून, त्या चित्रांतील व्यक्ती-विषयी त्यांत पुष्कळ ज्ञान प्राप्त होण्याची तयारी केली आहे. ह्या चित्रांना दिलेले हिरवे, निळे व काळे रंग आतां, म्हणजे ही लेणी तयार होऊन सुमारे १३१४ ई. वर्षे होऊन गेली असतांनाहि इतके सुवक दिसतात, तर हे रंग लेणी नवी असतांना किती उठून दिसले असतील, याची तर कल्पनाच करवत नाही. सिद्धार्थाचे वरील संसारत्यागाचे चित्र जसे सुवक आहे तसेच महाहंस जातकावरून काढलेले सम्यग् राजाचे चित्र रमणीय आहे. बौद्धचित्रकलेतील विशेष गोष्ट म्हटली म्हणजे रेखाकौशल्याप्रमाणे हातांची व बोटांची ठेवण त्यांना उत्तम साधली आहे. हिंदुधर्मतंत्रांत हातांच्या निर-निराळ्या मुद्रा करावयाच्या असल्यामुळे हिंदी चित्रकारांना हातांची ठेवण अप्रतीम साधली आहे. बौद्ध लोकांच्या लेण्यांतून ह्या हस्तमुद्रा इतक्या सुवक रीतीने दाखविल्या आहेत की, लेण्यांतील चित्रे एकमेकांशीं करपळवी भाषेत बोलत असावीत, असा पहाणाऱ्याला भास होतो.

ल घु चि त्रं.—शिकार, लढाई, वेडे, प्राणिशास्त्र, ऐतिहासिक गोष्टी, दंतकथा, दरबार व कचित-काळी धार्मिक गोष्टी हे सर्व मुसुलमानी चित्रकलेचे विषय होत. ह्या चित्रकारांनी प्रथम प्रथम जी चित्रे काढली, ती परदेशी वळणावर गेली आहेत. हे वळण म्हटले म्हणजे तैमूरी चित्रकलेपैकी इराणी कलम होय. ह्या चित्रकलेचे रंगकाम फार बहारीचे असते. नारिक व छोटी बाह्य रेषा, वैदूर्य रंग, सूक्ष्म गोष्टी, सोनेरी वर्खांचे नकसकाम वगैरे गुण या कलेत आहेत. परंतु कांही दिवसांनी हे इराणी वळण नाहींसे झाले व मोगल लोकांना हिंदी वारें लागू लागले, तव्हांपासून त्यांची चित्रकला अजीवात बदलून गेली. यामुळे व रजपूत चित्रकलांच्या मधली चित्रकला जी मोंगल



चित्रकला ती निर्माण झाली. वारीक व सुवक बाह्य रेखा हा मोगल चित्रकलेचा मुख्य गुण आहे. याशिवाय त्यांनी सृष्टि-सौंदर्यविषयक कांही चित्रे काढली आहेत, व त्यावरून त्यांची सुंदर सृष्टीविषयीची कल्पना दिसून येते. जहांगीर बादशहाने एका चित्रकाराकडून तुर्की कोंबड्याचे चित्र काढवून घेतले होते, ते अद्याप हिंदी पदार्थसंग्रहालयांत पहावयास मिळते. जहांगीर बादशहाने याशिवाय पुष्कळ इतर प्राण्यांची चित्रे काढवून घेतली होती. परंतु मोगल चित्रकारांचा अगदी आवडता विषय म्हणजे म्हणजे शिकारीसंबंधीचा होय. मोगल चित्रकलेची पुष्कळ निर-निराळी कलमे असून त्यांत दिक्षी कलम हे सर्वांत उत्कृष्ट आहे. दक्षिणी कलमांत चित्रे रंगविण्याच्या कामी वेसुमार सोन्याचा वर्ख खर्च झाल्यामुळे ती उत्तरेकडील चित्रांपेक्षा अधिक उठावदार दिसतात.

व्यक्तिचित्रे व विषयचित्रे—मनुष्याच्या व देवांच्या तसविरी काढण्याच्या कामी जरी मोगल चित्रकारांचा हातखंड होता, तरी ही कला हिंदुस्थानांत फार प्राचीन कालापासून चालत आहे. जेव्हां अजातशत्रूने आपला गुरू बुद्ध याच्या-जवळ त्याची तसवीर मागितली तेव्हां बुद्धाने उन्हांत एका वज्रावर उभा राहून आपली सावली चित्रकाराकडून रंगवून ते वज्र अजातशत्रूला दिले. ही कला पुढे मोगल चित्रकारांनी नांवारुपास आणिली. तिबेटमध्ये ग्यान्तसे येथील एका प्रख्यात चित्रकाराने आपले चित्र काढले होते. हा जरी लेण्यांच्या कालानंतर बऱ्याच वर्षांनी होऊन गेला, तरी त्याची चित्रकला व लेण्यांची चित्रकला या दोन चित्रकलांमध्ये इतके विलक्षण साम्य दिसून येते की, ते चित्र काढणाऱ्या मनुष्यानेच अजिठा लेण्यांतील चित्रे काढली असावीत असा भास होतो. मोगल चित्रकारांशिवाय भगवती व हुनर हे दोन हिंदू चित्रकारहि या कलेत प्रवीण झाले होते. यांपैकी भगवती हा १६ व्या शतकातील असून तो मुसल-मानी वळणावर चित्रे काढीत असे. दुसरा जो हुनर, तो चित्रकारकुलांतील असून रजपुती थाटाची चित्रे काढीत असे. मोगल चित्रकारांना चांगला राजाश्रय मिळाल्यामुळे त्यांना कलाकौशल्याच्या बाबतीत प्राविण्य मिळविता येऊ लागले. फ्रांकोइस बर्नीयर नांवाच्या फ्रेंच वैद्याने ह्या मोगल कलेचे गुणदोष दाखविले आहेत. यांपैकी बहुतेक सर्व तसविरी बादशहांच्याच आहेत. कांही कांही तस-विरीतून एकाच ठिकाणी तीन तीन बादशहांची चित्रे काढलेली आहेत. बादशहांच्या तोंडाभोवती प्रभा काढण्याची चाल मोगल चित्रकारांत होती त्याचे कपडे इतके झिरझिरीत दाखविले आहेत की चित्रांत सुद्धा त्यांच्या त्या कपड्यांतून त्यांचे अंग स्पष्ट दिसते. मोगल चित्रकार पृष्ठभूमीला कोण-ताहि रंग देत नसत. मुख्य आकृति ते काळ्या रंगाने रंग-वीत असत. कांही थोडी चित्रे मात्र काळ्या पृष्ठभूमीवर पांढऱ्या अगर इतर फिकट रंगांनी रंगवून काढलेली आहेत.

दुसऱ्या प्रतीच्या चित्रांना फार कौशल्य लागते. मोगल चित्रकार रंगकाम फार चकचकीत करीत. याशिवाय त्यांना तोंडवळा फार चांगला साधत असे. चित्राचा तोंड-वळा वरोवर साधला म्हणजे त्या व्यक्तीचा स्वभाव चटकन कळतो. यामुळे राजे रजवाड्यांचे स्वभाव पुढील पिढ्यांस कळावेत म्हणून इतिहासापेक्षा चित्रकलेचाच विशेष उपयोग होतो. एखाद्या इतिहासकाराला राजाच्या कृत्यांवर टीका करता येत नाही. पण चित्रकार हे काम आपल्या चित्रांच्या जोरावर करू शकतो. मोगल चित्रकार एका बाजूने (म्हणजे एकडोळी) चित्रे काढीत असत. मोगल लोकांच्या तसविरीत सादृश्य, मोहक रंगकाम व उठावदार पृष्ठभूमीची रचना वगैरे गुण दिसून येतात. बौद्ध व रजपूत चित्रकारां-प्रमाणे मोगल चित्रकारांसहि चित्रांच्या हातांची ठेवण फार चांगली साधली होती. किंबहुना ह्या बाबतीत हिंदी चित्र-कारांचा हात कोणताच इतर चित्रकार धरू शकणार नाही, असे म्हटल्यास चालेल.

मोगली.—मोगल चित्रकार बादशहा, त्यांच्या राण्या, सरदार, खिजमतगार, दरबारी अमीरउमराव, मोतदार वगैरेची चित्रे काढीत असत. त्यांनी राजांचे, राण्यांचे, खिजमतगारांचे वगैरे निरनिराळ्या माणसांचे चेहरे कसे काढावयाचे हे एकदां ठर-वून ठेवले होते. त्यांनी ठरविलेले हेच चेहरे अद्याप चालत आहेत. त्यामुळे चंगिझखान, इमाम अल्ली, अलेग्झंडर दि ग्रेट वगैरे सर्वांचे चेहरे सारखेच काढलेले आढळत. पण पुढे चित्रकलेला उतरती कळा लागतांच बहुतेक सर्व चित्र-कार नवीन चित्रे काढावयाचे टाकून देऊन हरप्रयत्नांनी जुन्या तसविरीच्या नकला करू लागले.

मोगल चित्रकारांच्या तसविरीवर बादशहांचे व सरदारांचे नांव लिहिलेले आढळते. परंतु पुष्कळ ठिकाणी अवरंग-जेवाच्या चित्रावर जहांगीरचे नांव व जहांगीरच्या चित्रावर अकबरचे नांव असा चमत्कार दिसून येतो. यावरून असे अनुमान निघते की, ही नांवे मूळ चित्रकारांनी घातली नसून मागून कोणा तरी अनभिज्ञ मनुष्याने घातली असावीत.

प्रथम प्रथम उत्तर हिंदुस्थानांतील सर्व चित्रकलेचा 'मोगल चित्रकला' या नांवाखाली समावेश केला जात असे. परंतु मोगल चित्रकला व रजपूत चित्रकला, या दोन्ही चित्रकला अगदी भिन्न आहेत असे पुढे लोकांना कळू लागले. रजपूत चित्रकला ही बौद्ध चित्रकलेपासून निर्माण झाल्यामुळे ती पूर्वापार कालापासून आलेल्या हिंदी चित्रकलेत मोडते. मोगल चित्रकला ही केवळ दरबारी असून वस्तुस्थितीचे निदर्शन करते. उलट रजपूत चित्र-कला ही सार्वत्रिक असून गूढार्थवादक अशी आहे. अजिंठ्याच्या कोरिव लेण्यांप्रमाणे रजपूत चित्रकारांच्या चित्रांतहि धर्माभिमान दिसून येतो.

रजपुती.—रजपूत चित्रकार हिंदु लोकांच्या आयुष्प्रक्रमासंबंधी चित्रे काढीत असत. यामुळे रजपूत चित्रकला ही लोकांची



असून ती हिंदी राष्ट्रीय चित्रकला आहे. रजपूत चित्रकारांनी गोरगरिबांची, शेतकऱ्यांची, म्हणजे सामान्य जनतेचीहि चित्रे काढली आहेत. त्यांच्या चित्रसंग्रहांत कोष्टी, सोनार वगैरे सर्व धंद्यांच्या माणसांची चित्रे पहावयास मिळतात. कांग्राकलमांत, प्रवासाची अनेक चित्रे आहेत. त्याचप्रमाणे द्विप्रकाश चित्रे काढण्याच्या बाबतीतहि त्यांचा हातखंडा होता. स्वच्छ चंद्रप्रकाश पडला असून तशांत एक शेकुटी पेटलेली आहे, अशा प्रकारचे पुष्कळ देखावे त्यांनी रंगविले आहेत. रजपूत चित्रकारांची चित्राला रंग देण्याची कला तर अप्रतीमच आहे. ते प्रथम कागदाला अगर लांकडाला सोन्याचा वर्ख लावीत व मग त्याच्यावर चित्रे काढून रंगवीत असत. बौद्ध चित्रकलेप्रमाणे रजपूत चित्रकला ही रेखामय आहे. दुरून पाहिले असता बौद्धचित्रकला व रजपूतचित्रकला ह्या दोन चित्रकला अगदी भिन्न दिसतात. परंतु बारकाईने पाहिले असता ह्या दोन्ही कला जवळ जवळ एकच आहेत, व एकीची चित्रे मोठी व दुसरींची लहान आहेत इतकाच भेद यांच्यांत दिसून येतो.

स्पष्ट व जाड बाह्य रेषा ही दोन्ही कलांत दिसून येते. परंतु दोहींचे वेगळे धर्म असल्यामुळे रजपूत चित्रकलेत गौतम-बुद्धाच्या ऐवजी शिवपार्वतीआदिकरून पुराणांतर्गत देवतांची चित्रे काढली आहेत. वास्तविक पहातां दोन्ही कलांनी अर्गात तत्वे सारखांच आहेत, आणि धर्मआदिकरून जो भेद आहे तो त्यांच्या बाह्य स्वरूपांत आहे. रजपूत लोकांच्या चित्रांच्या पाठीवर चित्रांचे वर्णन लिहिलेले असते. मोगल चित्रकारांच्या चित्रांवरूनहि असे लेख सांपडतात. परंतु हा लेखक व स्वतः चित्रकार ह्या दोन व्यक्ती असाव्यात असे मोगल चित्रांवरून स्पष्ट दिसते, तसे रजपूत चित्रकलेचे नाही. रजपूत लोकांची बहुतेक चित्रे विष्णुसंबंधाची आहेत. विष्णूचा अवतार जो कृष्ण त्याच्या पुराणांत जेवढ्या लीला आहेत त्या सर्व लीलांसंबंधीची चित्रे रजपूत चित्रकारांनी काढली आहेत. बौद्ध चित्रकार ज्याप्रमाणे गौतम-बुद्धाच्या आयुष्यातील निरनिराळ्या प्रसंगांच्या आधारें चित्रे काढीत असत, त्याप्रमाणे रजपूत चित्रकार श्रीकृष्णाच्या आयुष्यातील निरनिराळ्या मानवी कृत्यांची चित्रे काढीत असत. रजपूत व मोगल चित्रकारांनी प्राण्यांची जी चित्रे काढली आहेत, त्या चित्रामध्येहि भेद दिसून येतो. रजपूत चित्रकार या सर्व प्राण्यांची चित्रे ह्यांना मनुष्याचे उपकारकर्ते व सहाय्यक मानून मोठ्या आदराने काढीत असत. उलटपक्षी मोगल चित्रकार जंगली जनावरांच्या शिकारीसंबंधाचीच चित्रे काढीत असत. यावरून ह्या दोन धर्मांतील लोकांच्या मनुष्येतर प्राण्यासंबंधाच्या भावना दिसून येतात.

कांही रजपूत चित्रकारांनी शिवासंबंधीची चांगली चित्रे काढली आहेत, त्यांपैकी सध्या गायत्री ऊर्फ शिवनर्तन हे चित्र उपलब्ध आहे. हे आठव्या शतकाच्या शेवटी कांग्रा कलमांत तयार झाले असून त्याचे रंगकाम फार सुबक वटले

आहे. मोगल चित्रकारांच्या धर्तीवर रजपूत चित्रकारांनीहि तसविरी काढावयास प्रारंभ केला होता. यापैकी कांग्रा कलम व जयपूर कलम या दोन कलमांत कांही तसविरी आहेत. जयपूर कलमाच्या चित्रांत बारिक व स्पष्ट बाह्य रेषा दिसून येते. कांग्रा कलमाच्या तसविरी अधिक चकचकीत असून त्यांत प्रकाश व छाया ही चांगली साधली आहेत. कांग्रा कलमाने सर्वांत महत्वाची व आश्चर्यकारक अशी जर कोणची गोष्ट केली असेल, तर ती “रागमाला” नांवाची चित्रे काढली ही होय. संगीत व चित्र या दोन कलांमध्ये जो निकट संबंध आहे तो या “रागमाले” वरून दिसून येतो. या रागमाला नांवाच्या चित्रसंग्रहांत एकंदर ४२ रागांना अनुरूप अशी ४२ चित्रे आहेत. ती चित्रे पाहून हिंदुस्थानांत एखादा लहान पोरहि कोणत्या रागाचे कोणते चित्र आहे हे सांगू शकतो असे कित्येक म्हणतात. पण आमची त्यासंबंधाने खात्री नाही. शिवाय कांग्रा कलमांत प्रणयासंबंधाचीहि पुष्कळ चित्रे आहेत.

चित्रकलेचे साहित्य—चित्रकलेचा अगदी सगळ्यांत पहिला माहित झालेला रंग म्हणजे काव हा होय. ज्यावेळी थोडी छाया दाखवावयाची असेल त्यावेळी चित्रकार कावेचा रंग थोडासा काळा करून लावीत असत. पूर्वी रंग वाटण्यासाठी रंगपाट्या वगैरे होत्या हे वर आलेच आहे. कुंचल्याहि असाव्यात असे दिसते, परंतु बाह्यरेषा काढावयाच्या झाल्यास चित्रकार काडीचा उपयोग करीत असत. पूर्वी रंग चर्बीत मिश्रित असावेत असे दिसते. रामगढच्या जोगिमरा लेण्याच्या वेळी काळा पांढरा व तांबडा इतके रंग आढळतात. तांबडा रंग कावेचा होत असे, पांढरा चुन्याचा होत असे व काळा रंग ते हिरड्यांचा तयार करीत. उपनिषदांतील एका उल्लेखावरून पहातां पूर्वी केसांच्या कुंचल्या नसून चित्रकार केसांच्या ऐवजी तंतूंचा उपयोग करीत असावेत असे दिसते. भिंती खडबडीत असल्यास ते प्रथम त्यांना गिलावा करीत असत. या गिलाव्यांत ते शेण, माती व कोंडा वगैरे जिनस घालीत असत. अशा गिलाव्यावर पांढरा रंग लावून त्यावर अजिठ्याच्या लेण्यांतील चित्रे काढली आहेत.

लेण्यांतील चित्रांना रंग कसा देत असत यासंबंधी वाद आहे. परंतु ते बहुधा फ्रेस्को किंवा बंधक पद्धतीने रंग देत असे दिसते. प्रथम चुन्याचे दोन तीन हात देऊन मग ते वर चित्रे रंगवीत; ही चित्रेहि बरीच वर्षे टिकत असत. प्रथम भिंतीला पांढरा रंग देऊन ते त्यावर चित्रांच्या तांबडी व बाह्य रेषा काढीत व त्या सर्व काढून झाल्यावर कांही चुका असल्यास त्या दुरुस्त करून मग काळ्या रंगात वरोवर बाह्य रेषा काढीत. ह्याप्रमाणे नुसत्या बाह्य रेषा तयार झाल्यावर ते त्यावर निरनिराळे रंग देत असत. कांही कांही चित्रकार रंग देण्यापूर्वी आपल्या बाह्य रेषा दिसून नयेत म्हणून एक फिकट रंगाचा हात देत असत.



रजपूत चित्रकला व बौद्ध चित्रकला ह्यांच्यांत निकट संबंध असल्यामुळे, त्यांच्या चित्रे काढण्याच्या व रंगविण्याच्या प्रकारांतहि एक प्रकारचें साम्य दिसून येतें. रजपूत चित्रकार भित्तीऐवजी लहान लहान कागदांवर चित्रे काढीत असत. रजपूत चित्रकलेपैकी कांहीं कांहीं चित्रे अपुरी राहिली असून त्यांच्या नुसत्या पृष्ठभूमीच तयार केल्या आहेत. व यावरून असे अनुमान निघतें कीं हीं चित्रे एकाच्या हातचीं नसून तीं दोन चित्रकार काढीत असत. पृष्ठभूमी रंगविण्याचें काम हलक्या चित्रकाराच्या अंगावर टाकून मनुष्यांचीं चित्रे मुख्य चित्रकार स्वतः काढीत असवेत असें दिसतें. मध्यकालांत हिंदुस्थानची कागदावद्दल फार व्याप्ति होती हा कागद व एकंदर रंगसाहित्य तयार करण्याच्या कामीं मुसलमान चित्रकारांनीं फार मेहेनत घेतली आहे. हारिरी, रेशमी दौलतावादी, हिंदी, शिआलकोटी, मुघली, करडी वगैरे प्रकारचे कागद त्यावेळीं हिंदुस्थानांत तयार होत असे. त्यांचा कागद तयार करण्याचा कच्चा झाल म्हुटला म्हुणजे वांबू, ताग, व कापूस हा होय. या तिहींपासून तीन प्रकारचा कागद तयार होत असे.

पाश्चात्य चित्रकलेचा हिंदुस्थानांत प्रसार.— भारतीय चित्रकलेला पाश्चात्य वळण कसें लागत गेलें याचें विवेचन मागे आलेंच आहे. आतां हिंदुस्थानांत मागे होऊन गेलेल्या युरोपीय चित्रकारांकडे थोडेंसें लक्ष देऊं.

अठराव्या शतकाच्या शेवटीं व मागील शतकाच्या प्रारंभी अनेक विख्यात ब्रिटिश कारागिरांना हिंदुस्थान हें त्यांची कुचली व वर्णपत्र उपयोगण्याच्या कामीं एक नवें व उत्पन्नाचें क्षेत्र असल्याचें आढळून आलें. या कारागिरांपैकी प्रमुख म्हणजे विल्यम होडजेस्, जोहान झोफनी, राबर्ट हॉर्न, ओझियस हॅफ्रे, जॉर्ज चिनेरी आणि जॉर्ज बीची होत. हॅफ्रे व झोफनी सर्वांत प्रसिद्ध होते. झोफनी हा जर्मन व इटालियन यांच्या मिश्रणापासून झालेला म्हणजे संकर वर्णाचा होता.

इकडे येणारा पहिला व कांहींसा प्रसिद्ध असा ब्रिटिश चित्रकार म्हणजे टिलीकेटल होय. हा गाडी-रंगान्याचा मुलगा १७२१ सालीं कलकत्त्यास उतरला व तेथें त्यानें आपला धंदा सुरू केला. तो लवकरच उदयास येऊन मोठ्या संपत्तीचा मालक झाला. सर एलिजा इपे, वॉरन हेस्टिंग्ज, अर्काटचा नवाब यांसारख्यांचीं अनेक चित्रे रंगवून तो लंडनला परत गेला. इंग्लंडमध्ये असतांना 'शहाअलम अलाहाबाद येथें ईस्ट इंडिया कंपनीच्या सैन्याची पहाणी करीत आहे' असें मोठें चित्र त्यानें तयार करून लंडनच्या कलाभिज्ञांपुढें ठेवलें; पण त्यांनीं या कारागिराचें अभिनेदन न केल्यामुळे तो पुनः हिंदुस्थानास येण्यास निघाला पण वाटेतच मृत्युवश झाला. पूर्ववयांत विल्यम होडजेस् लंडनमध्ये निरोप्याचें काम करीत असे. पुढें तो रॉयल अँक्रेडेमिशियन झाला. वॉरन हेस्टिंग्जच्या बोलावण्यावरून १७७८ त तो हिंदुस्थानांत

आला. या देशांत तो सात वर्षे राहिला. त्याचें लक्ष बहुधा जंगल-प्रदेशाचे देखावे काढण्याकडे असे. त्यानें ताजमहालाचेंहि एक सुंदर चित्र रेखाटलें आहे. १७८० मध्ये कलकत्ता गॅझेटांत आगस्टस क्लेव्हेलंडच्या मालकीचीं होडजेस्नें काढलेलीं मौल्यवान चित्रे विक्रीकरितां ठेवल्याची जाहिरात होती. या प्रादेशिक चित्रांनीं आपणांस प्रवासास जाण्याचा मोह पाडिला असें हॅवेल्टनें "कौसमोस" मध्ये नमूद केलें आहे. पुष्कळ वर्षे होडजेस रॉयल अँक्रेडेमिमध्ये होता. पुढें १७८७ त तो पूर्णवर्षे पदवीधर झाला.

जोहान झोफनी देखील वॉरन हेस्टिंग्जच्या कृपाछत्राखाली होता. लंडनमध्ये मोठी कीर्ति, सर जोशुआ रेनॉल्ड्सकडून चांगली मान्यता आणि तिसऱ्या जॉर्ज राजाचा आश्रय हीं झोफनीनें १७८० मध्ये वंगालला निघाल्यावेळीं मिळविलीं होती. प्रथम तो इकडे येताक्षणीं कलकत्त्यास राहिला; नंतर लखनौ व आग्रा या ठिकाणीं गेला. हिंदुस्थानांत रंगविलेल्या त्याच्या सुप्रसिद्ध चित्रांपैकी कांहीं म्हणजे, "लखनौतील कर्नल मॉरडांटची कोंवडझुंज" "ईस्टइंडीजमधील वाघाची शिकार" आणि "हैदरवेगची वकिलात", याखेरीज वॉरन हेस्टिंग्ज, सर एलिजा इपे आणि अनेक हिंदी संस्थानिकांचीं चित्रे हीं होत.

कलकत्ता येथें असतांना सेंट जॉन चर्चकरितां अंतिम नक्त-भोजनाचा एक वेदिफलक झोफनीनें रंगविला होता. त्या चित्रांतील पात्रांचीं कामे पोलिस मॅजिस्ट्रेट, मोठमोठे शहरचे रहिवासी, रेसिडेंट (अयोध्येचा) वगैरेंनीं केलीं होती असें म्हणतात. एक लिलाववाला जुडासवद्दल वसविला होता; पण आपण कोणाचें काम करीत आहों हें त्याला समजून नये म्हणून, तुमचें काम जॉन प्रेषिताचें आहे असें झोफनीनें त्याला प्रथम सांगून ठेविलें होतें असें म्हणतात. वन्याच खर्चानें या विख्यात चित्रकाराकडून हें चित्र तयार करवून घेतल्यावर आपणाजवळ चित्रकाराला द्यावयास पैसे नाहींत असें जेव्हां देवस्थानकमिटीला आढळून आलें तेव्हां पैशाऐवजीं तिनें एक सन्मानपत्र झोफनीला धाडून दिलें.

झोफनीनें ज्या वर्षी हिंदुस्थान सोडलें त्याच वर्षी दुसरा जवळ जवळ झोफनीच्याच तडीचा चित्रकार इकडे आला. रॉबर्ट हॉर्न हा सैन्यातील एका शस्त्रवैद्याचा मुलगा होता. तो प्रथम मद्रासला राहिला. तेथें त्याला लॉर्ड कार्नवालीसची तसवीर काढण्याची कामगिरी मिळाली. नंतर तो अयोध्येच्या नवाबाचा ऐतिहासिक चित्रकार या हुद्यावर लखनौला गेला. पण तेथें नवाबाची मर्जी सांभाळणें त्याला फार कठिण गेलें. कारण एखादें चित्र तयार झाल्यावर नवाबाचें त्यांतील एखाद्याशीं जर भांडण झालें तर तो ती व्यक्ति काढून तिच्या जागीं दुसरी काढण्याविषयीं आपल्या चित्रकाराला आज्ञा करी. यामुळे हॉर्ननें आपल्या जागेचा राजीनामा देऊन कानपूरला प्रयाण केलें. तेथें तो १८३० सालीं वारला. त्याच्या सुप्रसिद्ध कामांपैकी कांहीं पुढें दिल्याप्रमाणें आहेत.



“ अयोध्येचा नबाब खंडणीचा स्वाकार करीत आहे ”  
 “ टिपूचे मुलगे ओलीस दिडे जात आहेत ” आणि “ बेंग-  
 लूरच्या लढाईत मोअर हाऊसचा मृत्यु ” हीं तीनहि चित्रे  
 इंग्लंडला पाठविण्यांत येऊन, त्यांतील पहिलें हॅम्पटन कोर्ट-  
 मध्ये लाविलें गेलें.

चित्रे रंगविणारा या दृष्टीने पहातां राबर्ट हॉर्ननें वरेंच यश  
 मिळविलें असें म्हटलें पाहिजे. कलकत्त्यास मोठमोठ्या नागरि-  
 कांनीं त्याच्यापासून काम घेतलें. त्याच्या गिन्हाइकांत कमां-  
 डर-इन-चीफ मार्किंस ऑफ वेलेस्ले आणि म्हैसूरचा  
 गव्हर्नर ड्यूक ऑफ वेलिंग्टन होते. विशप हेवरनें तर  
 चारदां आपलें चित्र काढविलें. शिवाय नबाब सादत अल्ली  
 त्याला नियमानें दरसाल ५००० रुपये देत असे.

हिंदुस्थानांत येणारा अतिशय विख्यात इंग्लिश कला-  
 भिन्न म्हणजे ओझियास हम्फ्रे हा लघुप्रतिमाकार होय.  
 रोमनेच्या नांवावर पडलेलीं कांहीं चित्रे खरोखर हम्फ्रेनें काढ-  
 लेलीं होती ही गोष्ट आतां जगजाहीर आहे. प्रकृतीच्या  
 अस्वास्थ्यामुळे त्याला इकडे तीन वर्षांच्यावर राहवेलें नाहीं.  
 १७८८ त तो इंग्लंडला परत गेला व १७९१ मध्ये अँकडे-  
 मिशियन झाला. त्याचीं चित्रे हिंदी संस्थानिकांनां फार  
 आवडत. कलकत्ता, काशी, लखनौ आणि मुर्शिदाबाद  
 या ठिकाणीं त्यानें अनेक संस्थानिकांच्या रंगित तसविरा  
 काढल्या. गेल्या शतकाच्या प्रारंभी हिंदुस्थानांत येणारा  
 पहिला चित्रकार जॉर्ज चिनेरी होय. लॉर्ड मॅकडोनेवरोवर  
 चीनला जाऊन येऊन तो कलकत्त्यास राहिला. तेथे त्याचा  
 चांगला जम बसला. लेडी न्युजेटनें त्याच्या करागिरीची  
 फार स्तुति केलेली आहे. ज्या मोठमोठ्या लोकांचीं त्यानें  
 कामे केलीं त्यांपैकी लॉर्ड मिंटो, जनरल सर आयर कूट,  
 सर हेन्री रसेल आणि सर फ्रॅन्सिस मॅकनॉटन हे होत.  
 यांतील पहिलें चित्र कौन्सिल चेंबरमध्ये, दुसरें गव्हर्मेंट  
 हाऊसमध्ये व शेवटलीं दोन हायकोर्टांत टांगण्यांत आलीं.

एका काळीं लोकांनां चिनेरीचें इतकें वेड लागलें होतें कीं  
 तो मागेल तितका पैसा त्याला मिळे. आपल्या कुंचलीवर  
 दरसाल तो ६०,००० रुपये मिळवी असें सांगतात. याहि-  
 पेक्षां त्यानें जास्त कमाई केली असती. पण त्याच्या  
 स्वभावांत असा दोष उत्पन्न झाला कीं त्याला हातीं घेत-  
 लेल्या कामाचा कंटाळा येऊन तो तें अर्धवटच सोडून देऊं  
 लागला. १८२५ च्या सुमारास जेव्हां त्यानें हिंदुस्थान  
 सोडलें तेव्हां अशा पुष्कळ अर्धवट चित्रांचा ढिांव करण्यांत  
 आला.

बंडाच्या पूर्वीच्या दिवसांत हिंदुस्थानांत आपलें चित्रकर्म-  
 मांदिर काढणारा शेवटचा ब्रिटिश चित्रकार जॉर्ज बीची होय.  
 हा सर विल्यम बीची याचा मुलगा. बापानें चित्रकलेत याला  
 इतकें निष्णात केलें होतें कीं केवळ सतराव्या वर्षी रॉयल  
 अँकडेमीमध्ये त्याचीं चित्रे ठेवण्यांत आलीं. हिंदुस्थानांत  
 येऊन १८३० मध्ये तो कलकत्त्यास राहिला. पुढें तेथून

लखनौला गेला. तेथे अयोध्येच्या नबाबाचा दरवारी चित्रकार  
 व घरचा कारभारी बनला. त्यानें एका हिंदी स्त्रीशी विवाह  
 केला. तिचें “ हिंद ” नांवाचें चित्र जेव्हां १८३२ त अँक-  
 डेमीमध्ये दाखविण्यांत आलें, तेव्हां त्या ठिकाणीं बरीच  
 खळबळ उडाली. बीची पंचवीस वर्षे हिंदुस्थानांत राहिला.  
 व बंडाचा उद्भव होण्याच्या जरा पूर्वी येथेच वारला. ( हिंदु-  
 स्थानरिबू १९२२ ).

जा ग ति क चि त्र क ला हिं दु स्था नः—स्थानिक किंवा  
 जातिविशिष्ट चित्रकला नाहींशी होऊन मोठ्या प्रदेशास सामान्य  
 अशी चित्रकला उत्पन्न होते ही गोष्ट आपणांस प्राचीन  
 हिंदुस्थानाच्या इतिहासांतच स्पष्टपणें दिसत आहे. अजंठा व  
 सिलोन या दूरच्या ठिकाणची चित्रकला एकच व्हावी ही  
 अशा विकासाचीच परिणति होती. पण भारतीय व जागतिक  
 कला यांच्यांत सादृश्य उत्पन्न व्हावयाचें होतें तें  
 बौद्ध संप्रदायाच्या अन्यत्र प्रसारानें आणि पुढें सुसुलमांनीं  
 चित्रसंप्रदायामुळे होत गेलें व पुढें जहांगीरच्या काळापासून  
 पाश्चात्य वळण येऊं लागलें. मूर्तिशिल्प किंवा रंगित चित्रे  
 यांपैकी हिंदुस्थानांतील कोणतीहि कला परकीय संस्कार  
 झाल्याशिवाय राहिली नाहीं. भारतीय चित्रकला जगांतील  
 इतर राष्ट्रांप्रमाणेंच इतरांचा परिणाम पावणारी व इतरांवर  
 परिणाम करणारी होती भारतीय कलेचा डच चित्रा-  
 चार्य रेम्ब्रांट यावर परिणाम झाला होता असें  
 कुहनेल म्हणतो. परकीय संस्कार आपल्या कलेवर  
 होऊ देणें ही जर कमीपणाची गोष्ट असेल तर त्या  
 वरोवर हेंहि लक्षांत ठेवलें पाहिजे कीं, कलेतील “ राष्ट्रीय-  
 त्वा ” च्या यूरोपीयन वाखाणत्यांच्या स्तुतीनें वेडे होऊन  
 आपली स्वाभाविक आवड निवड व स्वतःचा विचार यांना  
 दूर सारून “ जुन्या ” “ राष्ट्रीय ” कलेचीच पुनरा-  
 वृत्ति करीत बसणें हें तर अधिक लज्जास्पद बौद्धिक दास्य  
 होय. अर्वाचीन चित्रकारांनीं लोकांचीं मनें चुकीचीं  
 आहेत, आपण जुन्या वळणाचें चित्र काढूं तेंच त्यांनां आवडलें  
 पाहिजे अशा कल्पनांनीं बिघडूं न देतां अर्वाचीन जनतेचें  
 मनोरंजन करण्यासाठीं आपला अवतार होय ही गोष्ट प्राधा-  
 न्यानें लक्षांत ठेवली पाहिजे. चित्र जर जनतेस हालवावया-  
 साठीं आहे, तर चित्रकला ही ज्या एकंदर सामाजिक क्रियांचें  
 विकासांग आहे, त्या समाजामध्येच कांति होत असतां चित्र-  
 कलेनें नष्ट समाजाचीं ध्येयें उरावर घेऊन प्रचलित जनतेस  
 शिब्या देऊन जनतेस हालवावयाचें ध्येय कसें साध्य होईल.  
 चित्रकलेचें प्रादेशिक किंवा राष्ट्रीय स्वरूप जाऊन तिला जाग-  
 तिक स्वरूप मिळण्याचा काल आतां जवळ येऊं पहात आहे.  
 “ राष्ट्रीय ” चित्रकला वगैरे नांवें देऊन चित्रकलेच्या अर्वाचीन  
 विकासाकडे दुर्लक्ष करीत जाणें हाच भारतीय चित्रकलेचा  
 विकासक्रम ठेवणें अयोग्य आहे. राष्ट्रीय चित्रकला म्हणजे  
 काय ? राष्ट्रांमध्ये ज्या गोष्टींत व्यक्तीचें भावनाप्राधान्य



चित्रकला :



एक इंडोइरानी चित्र ( १६ वें शतक )



चित्रकला.



“ पृथिवदेवता रामाला उटी देत आहे. ”  
चित्रकार— वेंकटप्पा ( अर्वाचीन चित्रकला )



आढळून येईल त्या गोष्टी चित्रविषय करणे होय. या तत्वा-खेरीज पूर्वगत चित्रकलेच्या दुसऱ्या फोणत्याहि अंगास महत्त्व देणे उपयोगी नाही. पूर्वीचे रंगांचे साहित्य होतं त्या-पेक्षा आज साहित्य वाढलं आहे. स्वाभाविक रंगांचे पृथक्करण अधिक सूक्ष्म झालं आहे. मुख्य रंगांतील अनेक पोटछटा अवगत झाल्या आहेत. यथादर्शनचित्रलेखन हे देखील वाढलं आहे. या सर्व गोष्टी पाश्चात्य चित्रकलेत देखील नव्या-नेच शिरत आहेत. ग्रीकांत यथादर्शन पूर्वी कोटं होतं! मानवी भावना आणि चित्रकला व यांच्या परस्परसंबंधाचे ज्ञान ही जशी वृद्धिंगत होतील तसतशी भारतीय चित्रकला जगांतील इतर राष्ट्रांशी सदृश अशी झाल्याशिवाय रहाणार नाही. भारतीय मनोभावनांस उद्दीपित करणारे विषय प्रसंगी निराळे असतील. पण मनोभावनांतच निराळेपणा खास नाही. चित्र-कौशल्य जरी अर्वाचीन पाश्चात्य चित्राचार्यापासून पैदा केलं तरी चित्रकार हिंदुस्थानांतील विषय घेऊनच चित्रे काढणार. त्यामुळे चित्रकलेचे राष्ट्रीयत्व नष्ट होणार नाही. भाषेची अडचण असल्यामुळे भारतीय कवीस जगमान्यता त्याच्या ग्रंथाचें भाषांतर झाल्याशिवाय येणार नाही, पण ती अडचण चित्रकारास नाही. आपल्या चित्रास जगमान्यता मिळवि-ण्याचें व्यर्थ भारतीयांनीं कां घालवावें! सध्यांच्या बंगाली चित्रांचें तीं चित्रे आवडावयास मुद्दाम शिकविलेले लोक सोडून दिले तर, इतर भोक्ते देशांतच सांपडणार नाहीत. पाश्चात्य लोकांनां कलकत्ता चित्रकलेचें महत्त्व जुन्या चित्र-संप्रदायाचें दृष्टीनें लांबविलेलें शेंपूट यापलीकडे नाही आणि यामुळे बंगालच्या चित्रकलेस 'पाश्चात्य प्रशंसेची गुलाम चित्र-कला' असें नांव दिलें तर तें रास्त होईल. पाश्चात्य प्रशंसेचें देखील चांगलें पृथक्करण आपण केलें नाही. कित्येक पाश्चात्य चित्रकारांच्या दृष्टीनें युरोपियन टाकठिकीची चित्रकला अस्ता-व्यस्त हिंदी आयुष्यक्रमाशीं विसंगत वाटते व त्यामुळे ते कल-कत्ता संप्रदायाची प्रशंसा करतात. कलकत्ता चित्रकलेत देश परंपराच ठेविलो आहे असें नसून तांत परकीय अंश वराच आहे. अवनींद्र टागोरच्या अनेक चित्रांत जपानी चित्रकलेचें वेडं अनुकरण दिसून येतें. भारतीय कलेविषयीं सहाजुभाति वाळगणाऱ्या पाश्चात्यांच्या प्रशंसेनें भावी चित्र-कलाविकासरूपी वृक्षावर हें वाढलेलें केवळ वाडगूळ आहे. मुंबईच्या चित्रकारांवर या कलेनें फारसा परिणाम घडविला नाही. भारतीय कला आतां जागतिक कलेचा भारतीय विकास या नव्या स्वरूपांत जाग्रत होत आहे आणि हिचे फल अधिकाधिक दृष्ट होऊं लागेल अशी आशा वाळग-ण्याजोगी आज वाढ झाली आहे.

[ सं द र्भ ग्रं थ—पाश्चात्य चित्रकला:—पाश्चात्य चित्रकलेचें सामान्य विवेचन करणारा ग्रंथ म्हणजे वोल्ट-मन आणि वोअरमन—हिस्टरी ऑफ पेंटिंग ( इंग्रजी भाषांतर, लंडन १८८० ); पण यांत इ. स. १६ व्या शतकापुढील इतिहास नाही. इटलीतील चित्रकलासंप्रदाय

फ्रां आणि कॅव्हलकॅसले यांच्या ' हिस्टरी ऑफ पेंटिंग इन इटली ' ( २ आवृत्ति, लंडन १९०२ ) यांत विवेचिला आहे. याच ग्रंथकारद्वयाचा ' दि अर्ली फ्लेमिश पेंटर्स ' नांवाचा फ्लेमिश चित्रकलेवरील ग्रंथ आहे. हावर्ड—' दि डच स्कूल ऑफ पेंटिंग ' या इंग्रजीत भाषांतरिल्ल्या ग्रंथांत डच चित्रकलेची माहिती आहे. जर्मन चित्रकलेवर जनि-ट्स्चेकचा जर्मन ग्रंथ आहे. लेडी डिल्केनें ' फ्रेंच पेंटर्स ऑफ दि एटीन्थ सेंचरी ' यांत १८ व्या शतकांतील फ्रेंच चित्रकारांचा समाचार घेतला आहे. या कलेवर थॉम्सनचेंहि ' दि वार्विझोन स्कूल ' हें पुस्तक प्रसिद्ध आहे. इंग्लिश चित्र-कलेचें पर्यालोचन रेडग्रेव्हनें ' ए सेंचरी ऑफ पेंटर्स ऑफ दि इंग्लिश स्कूल ' ( लंडन, १८९० ) या ग्रंथांत केलें आहे. मॅके—' दि स्कॉटिश स्कूल ऑफ पेंटिंग ' यांत स्कॉटलंडची चित्र-कला सांपडेल. अमेरिकन चित्रकलेचें सामान्य विवेचन, डाईक—हिस्टरी ऑफ अमेरिकन आर्ट, ( न्यूयॉर्क, १९०३ ) व इशॉम—ए हिस्टरी ऑफ अमेरिकन पेंटिंग ( न्यूयॉर्क, १९०५ ) या ग्रंथांत केलेलें आढळेल. अर्वाचिन. संप्रदायां-वद्दल टीपा व संदर्भग्रंथ यांसह सविस्तर माहिती रिचर्ड मुखरच्या ' दि हिस्टरी ऑफ मॉडर्न पेंटिंग ' मध्ये दिली आहे. चिनी व जपानी चित्रकलेवरील संदर्भग्रंथ त्या त्या जागी दिलेले आहेत.

भारतीय चित्रकला:—डॉ. ए. के. कुमारस्वामी—आर्ट्स अँड क्रॅफ्ट्स ऑफ इंडिया अँड सीलोन; ग्रिफिथ्स—' पेंटिंग ऑफ अजिठा ' ; हॅव्हेल—इंडियन स्कल्पर—अँड पेंटिंग; मार्टिन—मिनिएचर पेंटिंग अँड पेंटर्स ऑफ पर्शिया, इंडिया अँड टर्की; विन्हॅन्सट स्मिथ—ए हिस्ट्री ऑफ फाइन आर्ट इन इंडिया अँड सीलोन; पर्शी ब्राऊन—इंडि-यन पेंटिंग; लेडी हेरिंगहॅम—अजिठा फ्रेस्कोज.

हिंदी चित्रांचे संप्रह—हिंदुस्थान:—इंडियन म्यूझियम, कलकत्ता; विक्टोरिया मेमोरियल कलेक्शन, कलकत्ता; खुदावक्ष लायब्ररी, बंकीपूर; सेंट्रल म्यूझियम, लाहोर; म्यूझियम ऑफ आर्केऑलजी, दिल्ली; भुरीसिंह म्यूझियम, चंबा, पंजाब; स्कूल ऑफ आर्ट्स, मद्रास. याशिवाय खासगी संप्रह वरदान, बनारस, रामपूर वगैरे संस्थानिकांचे आहेत. इंग्लंड:—ब्रिटिश म्यूझियम व विक्टोरिया आलबर्ट म्यूझियम व इंडिया ऑफिस, लंडन. युरोप:—बिब्लिओथेक नॅशनल, पॅरिस; एथनोग्रॅफिकल म्यूझियम, बर्लिन; बिब्लिओथेक डी पेद्रोग्रॅंड, व म्यूझी एसिऑटिक डी पेद्रोग्रॅंड. अमेरिका:—मेट्रोपोलिटन म्यूझियम, न्यूयॉर्क.]

चित्रकाव्य—चित्रालंकाराचें लक्षण काव्यप्रकाशांत, " तच्चित्रं यत्र वर्णानां खड्गाद्याकृति हेतुता " म्हणजे जेथे वर्णरचनेच्या योगानें खड्गादिक पदार्थांच्या आकृती साधल्या असतात तेथे चित्रनामक अलंकार होतो, असें केलें आहे. त्यांत जरी आकृति साधण्याचा उल्लेख आहे तरी



अलंकारशास्त्राच्या कित्येक ग्रंथांत ह्या अलंकारांचे जे पोट-भेद केले आहेत त्यांत स्वरचित्र, गतिचित्र, कूटं, अंतर्लपिका, बहिर्लपिका, प्रहेलिका, इत्यादिक अनेक प्रकारच्या शब्दप्रधान काव्यांचा समावेश केलेला दिसतो. त्यामुळे ह्या अलंकाराचा इतका मोठा विस्तार झाला आहे की त्यास चित्रकाव्य ही एक स्वतंत्र संज्ञा प्राप्त होऊन तो एक स्वतंत्र ग्रंथाचा विषय झाला, आणि संस्कृत भाषेत चित्रकाव्यावर अनेक स्वतंत्र ग्रंथ लिहिले गेले.

चित्रकाव्याची प्रवृत्ति कवीपासून झाली ह्याविषयी विचार करितां असें दिसते की, संस्कृत भाषेतील आद्यकवि जो वाल्मीकी, त्यानें रामायण महाकाव्यांत कांहीं नियमित अध्यायांच्या आरंभाच्या अक्षरांत गायत्रिमंत्राचा बंध साधला आहे. (?) व्यासाने अग्निपुराणांत चित्रकाव्याचे चांगले विस्तारपूर्वक वर्णन केले आहे. श्रीमद्भागवतांतील गोपीगीतांत एक गुणबंध साधला आहे. बौद्धकालांत वाग्भट याने आपल्या वाग्भटालंकार या ग्रंथांत चित्रकाव्याची लक्षणें दिली आहेत. त्याचप्रमाणे दंडीच्या काव्यादर्शांत व भोजकृत सरस्वती कंठाभरणांतहि अनेक प्रकारे चित्रकाव्याचे वर्णन केले आहे. दंडीने दशकुमारचरितांत ७ वा उल्लास निरोध साधला आहे. भारवीच्या किरातार्जुनीय काव्यांत, तसेंच माघाच्या शिशुपालवध काव्यांत, कालीदासाच्या रघुवंश काव्यांत, वैकुण्ठधरीच्या 'लक्ष्मीसहस्र' काव्यांत त्या त्या कवींनी चित्रकाव्याचे कित्येक प्रकार घातले आहेत. व या नंतरच्या कवींनी तर रामकृष्ण विलोमकाव्य, राघवपांडवीय काव्य इत्यादि चित्रकाव्याचे स्वतंत्रच ग्रंथ केले आहेत.

मराठी भाषेत चित्रकाव्याचा प्रवेश करविणारा आद्यकवि म्हणजे विठ्ठलकवि हा होय. त्यानें 'रुक्मणीस्वयंवर' नामक काव्यांत अनेक बंध साधले असून शिवाय 'घण्टासिंहा वायद' या नांवाची अनेक कूटं व प्रहेलिका प्रसिद्ध आहेत. त्यानंतर मोरोपंताने मंत्ररामायण, नामगर्भरामायण, सीतारामायण, परंतुरामायण, निरोधरामायण इत्यादिक चित्रकाव्याचे अनेक ग्रंथ लिहिले आहेत. अलीकडच्या काळांत पाळंदे, गोडबोले, इत्यादि कवींनी चित्रकाव्याचे कांहीं प्रकार आपल्या कवितेत आणिले असून, वजावा वाळाजी नेने ह्यांनी तर आपल्या सैरंगी नाटकांत चित्रकाव्याचे बहुतेक सर्व प्रकार साधले आहेत.

चित्रकाव्याचे शब्दचित्र आणि अर्थचित्र असे दोन भेद आहेत. कोणी उभयचित्र असा आणखी एक तिसराहि भेद मानितात. शब्दचित्र म्हणजे ज्यांत वर्ण, मात्रा, स्थान, गति इत्यादिकांच्या संबधानें क्रोणत्या तरी रीतीने रसिक जनांस आल्हाद देणारा असा चमत्कार केला असतो, अशी जी काव्यरचना ते शब्दचित्र होय. ह्याचे साधारण ६ भेद आहेत ते असेः—

१ स्वरचित्र, २ वर्णचित्र, ३ स्थानचित्र, ४ आकारचित्र, ५ गतिचित्र, आणि ६ बंधचित्र. गतिचित्रांत विशिष्ट

गतीच्या धोरणाने वर्णरचना करून चमत्कार दाखविण्यांत येतो; उदा. गोमूत्र-गतिचित्र-ध्या.

गाय वैल हे चालत असतां सुतें लागले तर त्यांची भूमी-वर जशी रेषा उमटते, त्याप्रमाणे जेथे वर्णरचना केली असते तेथे हें चित्र होतें. पुढील श्लोक याप्रमाणे रचितातः—

क्रमले देवदेवस्य महिषिस्त्वं स्तुतारमे  
विमले देविदेहस्य ह्यहिमत्वं नतास्यमे.

बंधचित्रांत वर्ण रचनेच्या योगाने एखाद्या पदार्थाची आकृति साधलेली असते किंवा कांहीं सार्थ अक्षरे व व्यक्तीनांमै साधली असतात. यांत आकृतिबंध व गुणबंध असे दोन भेद आहेत. चतुर्दलपद्मबंध, अष्टदलपद्मबंध, चक्रबंध, छत्रबंध वगैरे बंधचित्रांतील प्रकार होत.

अर्थचित्रांत अर्थरचनेचा चमत्कार दृष्टीस पडतो. प्रश्नोत्तर-एकानेकोत्तर-गूढ-कूट चित्र, हे प्रकार या चित्रकाव्यांत समाविष्ट होतात. तसेंच प्रहेलिका, अंतर्लपिका, बहिर्लपिका, अपन्हुती, पदगुप्त, क्रियागुप्त, कर्तृगुप्त, मात्राच्युतक, अक्षरच्युतक, च्युतदत्ताक्षराहेहि काव्यप्रकार चित्रकाव्यांतलेच होत. त्यांची उदाहरणे सुभाषितरत्नभांडागारम् सारख्या ग्रंथांत पहावयास मिळतील. [वि. विस्तार पु. ४४ व ४५].

**चित्रकूट**—चित्रकूटपर्वत संयुक्तप्रांताच्या वांडा जिल्ह्यांत आहे. हा चित्रकूट नांवाच्या जी. आय. पी. रेल्वे स्टेशनपासून ३॥ मैलांवर आहे. हा वांडा जिल्ह्याच्या कवीं तहसिलींत व कामटा राजोलाच्या चौवे जहागिरींत पसरलेला आहे. याच्या पायथ्यापासून एक मैलावर पैशुनी नदी वाहते. इ. स. १७२५ मध्ये छत्रसालच्या राणीने याच्यावर एक तट बांधला आहे. राम व सीता वनवासांत असतांना या पर्वतावर रहात असल्याकारणाने यास फार पवित्र मानतात. याचा रामायण, महाभारत, बृहत्संहिता वगैरेंत उल्लेख आहे. यावर व नदीतीरावर पुष्कळ देवळे आहेत. ब्रिटिश हद्दीतल्या ४२ महालांचे उत्पन्न या देवालयांकडे लावले असून शिवाय आसपासच्या संस्थानांतूनहि वरेंच उत्पन्न येतें. रामनवमीला आणि दिवाळीला येथे मोठी यात्रा भरत असते.

**चित्रकोट**—बऱ्हाड-मध्यप्रांत. बस्तर संस्थानांतील इंद्रावती नदीवर असलेले गांव. हें जवळपूराहून २४ मैल असून येथे (९६ फूटाचा) धबधबा आहे. सभोवारचा प्रदेश एके काळी नागवंशी राजांच्या ताब्यांत असून त्यांस 'चित्रकोट मण्डल' असे म्हणत असत.

**चित्रगुप्त**—हा मनुष्याने केलेल्या प्रत्येक कृत्याची नोंद ठेवणारा यमाचा हस्तक व लेखक आहे अशी समजूत आहे.

**चित्ररथ**—एक गंधर्व. यासच अंगारपर्ण असे नांव होतें. पांडव लाक्षाग्रहांतून निघून प्रवासांत असतां याचे अर्जुनाशी युद्ध झाले व त्याने चाक्षुषीविद्या अर्जुनास दिली. (महाभारत ३१.७०). या नांवाचे दुसरे वरेच गंधर्व आहेत.



**चित्रसंग्रहालये**—सामान्यतः चित्रसंग्रहालय या शब्दाचा अर्थ 'कलासंग्रहालय' याहून भिन्न असून त्यावरून फक्त चित्रांचा संग्रह जेथे आहे असे ठिकाण, इतकाच बोध घ्यावयाचा. चित्रांचा संग्रह करणे एवढाच केवळ या संग्रहालयांचा उद्देश नसून, त्यांत मानवी विचारांची व कल्पनांची अनेक अवस्थांतरे पहावयास सांपडतात, हा त्यांचा अत्यंत महत्त्वाचा उपयोग आहे. एकतर अशा संग्रहालयांत सौंदर्य व कला या दृष्टीने पाहतां रंगकाम, आकृतिविशेष व निर्माणकौशल्य या गुणांतील अनेक चित्रकारांची करामत दृष्टीस पडते. दुसऱ्या म्हणजे ऐतिहासिक दृष्टीने पाहतां त्या ठिकाणी गतकालीन थोर पुरुषांच्या हुबेहुब आकृती पहावयास सांपडतात; त्या पुरुषांच्या संवयी, चालीरीती, पोशाख, त्या काळाची कलाकसुरीची कामे व धार्मिक पूजनार्चनादि प्रकार यांची माहिती मिळते. शिवाय कोणत्याहि देशांतील एकंदर चित्रकलेवरून तीं चित्रे निर्माण करणाऱ्या लोकांच्या उत्कर्षापकर्षांचीहि यथायोग्य कल्पना बांधतां येते. शेवटला सर्वांत महत्त्वाचा उपयोग म्हणजे मनोविकारजागृतीचा; कारण कोणत्याहि खरोखर प्रेक्षणीय अशा चित्रांमध्ये मनांतील निदान एक तरी भावना उद्दीपित करण्याचा गुण असलाच पाहिजे. उदाहरणार्थ ब्रिटिश नॅशनल गॅलरीमधील फ्रान्सिसाच्या 'पीटा' या चित्रामध्ये ओतप्रोत करुणरस भरलेला आहे; ज्हेल्लाझकेझनिर्मित अँडमिरल पॅरेजच्या चित्रांत महानुभावपणा आहे; येणेंप्रमाणे कोठें कौटुंबिक भावना, कोठें पूज्यभाव इत्यादि अनेक भावना मनावर विंबतात. आणखी असे की अशा चित्रसंग्रहालयांमध्ये जाऊन सर्व सभोंवार सुंदर व रमणीय चित्रांचे देखावे पहात असतां अवर्णनीय सुखसमाधान वाटते, त्यामुळे अशा संग्रहालयांची मनाला व नेत्राला आनंद देणारी स्थाने या नात्याने समाजाला अत्यंत उपयुक्तता व आवश्यकता आहे. मोठमोठ्या चित्रसंग्रहालयांमध्ये अनेक कालांची व पद्धतींची चित्रे जमवून ठेवलेली असल्यामुळे कोणालाहि स्वतःच्या आवडीप्रमाणे विशिष्ट देशांतील किंवा काळांतील, किंवा विशिष्ट प्रकारची व विशिष्ट भावनादर्शी पाहिजे तीं चित्रे पाहण्यास सांपडतात. तात्विक दृष्ट्या पाहतां अशा संग्रहालयांच्या योगाने समाजाच्या अभिरुचीला योग्य वळण लागून त्याच्या ज्ञानांत व विद्वत्तेत मोठी भर पडते.

हल्लीं बहुतेक देशांत सर्व पद्धतींच्या चित्रांचा संग्रह असलेली राष्ट्रीय चित्रसंग्रहालये असून शिवाय फक्त विशिष्ट पद्धतीच्या चित्रांचा संग्रह असलेली म्युनिसिपालच्या, नवें, देवालयें व खाजगी व्यक्ती यांची चित्रसंग्रहालये आहेत. इंग्लंडमध्ये ब्रिटिश नॅशनल गॅलरी हें सर्वांत उच्च दर्जाचे संग्रहालय आहे. त्यांतील संग्रह पार्लमेंटच्या ५०००, ते १०००० पोंडापर्यंतच्या वार्षिक देणगीतून होत आला आहे. शिवाय प्रसंगानुसार विशेष देणगी देऊनहि पार्लमेंटने उत्तमोत्तम चित्रे खरेदी केली आहेत. उदाहरणार्थ, १८७१ मध्ये ७५००० पोंड देऊन ७७ चित्रे खरेदी केली; १८८५ मध्ये

अँन्सिडी मॅडोनाचे चित्र ७०००० पोंडांना व १ ल्या चालेसचे चित्र १७५०० पोंडांना विकत घेतले. याप्रमाणे मोठाल्या किंमती देऊन उत्कृष्ट चित्रे मिळविण्याचा पार्लमेंटाचा क्रम चालूच आहे.

वर्लिन येथे केसर फ्रेडरिक म्यूझियम आहे. यांतहि सर्व पद्धतींची चित्रे असून डच व इटालियन चित्रांचा भरणा विशेष आहे. शिवाय ड्रेसडेन व म्यूनिच येथे मोठाले चित्रसंग्रह आहेत. व्हिएन्ना येथील इंपीरियल गॅलरीमध्ये चित्रे १७०० च पण निवडक आहेत. चित्रांचा संग्रह प्रमाणाच्या बाहेर न वाढवितां तो आटोपशीर व निवडक करणे, हा मुद्दा महत्त्वाचा आहे. रशियांत पिटर दि ग्रेट याने स्थापलेला (सेंट पीटर्सबर्ग, हर्मिटेज) चित्रसंग्रह प्रसिद्ध आहे; त्यांत सुमारे १८०० चित्रे आहेत. सर्वांत फ्रेंच लोकांचा (लुव्हर पॅलेस, पॅरिस) चित्रसंग्रह महत्त्वाचा आहे. १८०० पर्यंत तर युरोपमध्ये त्याचाच पहिला नंबर होता. शिवाय तेथे प्रत्येक पद्धतीतील सर्वांत उत्तम चित्रे निवडून ती एकत्र स्वतंत्र जागेत ठेवण्यांत आली आहेत. शेवटला महत्त्वाचा चित्रसंग्रह फ्लॉरेन्स येथील रॉयल गॅलरीज हा होय. तो पिही व युफ्रिझी या दोन राजवाड्यांत मिळून ठेवलेला आहे. त्यांत १५ व्या व १६ व्या शतकापासूनचा संग्रह असून जगांतील सर्वांत मोठा संग्रह हाच होय.

विविध राष्ट्रीय पद्धतींच्या चित्रांचा संग्रह असलेली चित्रसंग्रहालयेहि चांगल्या योग्यतेची आहेत. उदाहरणार्थ ब्रिटिश चित्रकलेचा संग्रह असलेली नॅशनल गॅलरी, पॅरिस फ्रेंच चित्रकलेचा संग्रह व याप्रमाणे वर्लिन, रोम, ड्रेसडेन, व्हिएन्ना, मॅड्रिड वगैरे ठिकाणी तद्देशीय चित्रांचा संग्रह आहे. ब्रुसेल्स व अँटवर्प येथे फ्लेमिश चित्रकलेचे उत्तम नमुने आहेत. म्यूझियो डेल पेड्रो येथे स्पॅनिश चित्रकलेचे नमुने आहेत. लिथ्रियाना, स्टॉकहोम व कोपनहेगन येथे स्कॅंडिनेव्हियन चित्रकलेचा मोठा संग्रह आहे. रोम येथे इटालियन चित्रकलेचे सर्वाधिक नमुने आहेत. पण विशेषतः फ्लॉरेन्स येथील अँकेडेमियांत इटालियन चित्रकलेचा फार महत्त्वाचा संग्रह आहे. येथेच वॉटिसेलीचे 'प्रायमान्हेरा' व फ्रा अँजेलिकोचे 'लास्ट जजमेंट' ही अत्यंत प्रख्यात चित्रे आहेत. मिकेलॅन्जेलो डेव्हिडचा पुतळाहि येथे आहे. तथापि एकंदरीने या नॅशनल गॅलरीची व्यवस्था चांगलीशी नाही. या बहुतेक संग्रहालयांना प्रवेश फी असतेच; रविवारी व सणाच्या दिवशी मात्र मोफत प्रवेश होतो. या संग्रहालयांत नवीन भर फारशी होत नसते.

पुष्कळ नगरांमध्ये म्युनिसिपालट्यांनी केलेले चित्रसंग्रह नांवाजण्यासारखे आढळतात. इटालीमध्ये असल्या संग्रहांचा बराच सुकाळ आहे. हॉलंडमध्ये हार्लेम, लीडेन, रॉटरडॅम, हेग येथील संग्रहालये पहाण्यालायक आहेत. बर्मिगहॅम व मँचेस्टर येथे ब्रिटिशकलेचा संग्रह चांगला आहे.



कोलोन येथे 'हेनिश चित्रकलेचा निवडक संग्रह' आहे. ग्रेट-ब्रिटनमध्ये लिव्हरपूल व ग्लासगो येथे म्युनिसिपालटीची उत्तम संग्रहालये आहेत. अमेरिकेत बोस्टन, न्यूयॉर्क, फिलाडेल्फिया, शिकागो व वॉशिंग्टन येथील संग्रह अलीकडील असूनहि बऱ्यापैकी आहेत.

सिस्ती देवळांत प्रथम शोभेकरितां जमविलेल्या चित्रांमुळे हल्ली त्यांची बऱ्याच ठिकाणी चित्रसंग्रहालये बनवितां आली आहेत. उदाहरणार्थ अँटवर्प कॅथिड्रल, घेंट, पिसा वगैरे ठिकाणी चवैसमध्ये विशिष्ट पद्धतीच्या चित्रांचा संग्रह पाहण्यास सांपडतो.

व्हॅटिकन गॅलरीजमध्ये ( पोपांच्या राजवाड्यांतील चित्रसंग्रहालयांमध्ये ) पुतळ्यांचा संग्रहच विशेष असला तरी इटालियन पद्धतीतील चित्रांचा संग्रहहि चांगला आहे. इंग्लंडमध्ये तीन राजवाड्यांतील संग्रह लोकांस पाहण्यास मोकळे असतात. हॅम्पटन कोर्ट, विंडसर व केनसिंग्टन या तिन्ही राजवाड्यांतील संग्रह पहाण्यासारखे आहेत. बऱ्याच कॉलेजांचे व युनिव्हर्सिटीयांचे संग्रह निमखासगी स्वरूपाचे आहेत. ग्रेटब्रिटनमध्ये अनेक लोकांच्या खासगी वाड्यांतून बहुमोल किंमतीचे जिनस सांठविलेले आहेत, पण त्यांची नक्की माहिती देतां येत नाही. शिवाय नियतकालिक प्रदर्शने अनेक ठिकाणी भरत असतात. गिल्डहॉलमध्ये वार्षिक प्रदर्शन फुकट असतें. लंडन, वॉर्लेन, रोम, व्हिएन्ना व इतर अनेक युरोपीय शहरांमध्ये अशीं प्रदर्शने उघडत असतात, व त्यांत चित्रकलेची नवी नवी कामे ठेवण्यांत येतात.

हिंदु स्थांनां तील चित्र संग्रहालये:—हिंदुस्थानांत युरोपच्या धर्तीवर स्वतंत्र चित्रसंग्रहालये फारशीं नाहीत. राजेरजवाडे व संस्थानिक यांनी आपापल्या राजधानीच्या ठिकाणी उत्तम चित्रांचा संग्रह केलेला आढळतो. सातारच्या महाराजांच्या संग्रहीं अनेक तजविरा होत्या. त्यांची शके १७४१ मध्ये केलेली यादी रा. राजवाडे यांनी इतिहास-ऐतिहासिक मासिकांत प्रसिद्ध केली आहे. शहाजी व शिवाजी स्वकालीन व पूर्वकालीन प्रसिद्ध छिपूखांच्या तसविरा काढवून संग्रहीं ठेवीत. १७४१ त पुढील फक्त तसविरा शिल्लक राहिल्या होत्या.

शाहूमहाराज छत्रपती घोड्यावरील, संभाजी महाराज, शाहूमहाराज छत्रपती हुकावढतेत, शाहूमहाराज मांडीवरी मुलगी घेतली, शाहूमहाराज तीरंदाजी करतात, राजाराम महाराज घोड्यावरी स्वारी, संभाजीमहाराज मांडीवरी शाहूमहाराज, शाहूमहाराज मांडीवरी मुली दोघी २, रोडके घोडेस्वार पांढरे, वृद्ध पुरुष हत्तीबाज, बादशहाज्यादी, तसवीर सांबराची, वाला गोपीनाथ, शींदोजी नांवाळकर, बाजीराव बलाल, वसापा खोजे, शाहाज्याह पातशाहा, आलाविर-दीखान, स्वारी पादशहाची, झुलपुकरखान, आलीईदलशाहा, स्त्री पुरुषास पायास धरीते, मुलना तुप्याजा, चेतरीशींगटोके, रोडके घोडमनुष्य, पठाण, आली आदलशाहा पादशाहा,

पादशाहा व पादशहाज्यानी, हुसेनखा मैणा, नवी साहेब, घोडा कुमाईत, अमरसिंग राणा, तसवीर पादशहाची पारसी नांव, ज्वालामुखी, वाला गोपीनाथ, गुलाबांचे फुलाचें झाड, फत्तेसिंग भोसले, रामरावणाची लढाई, शीपाईं ढालतरवारवाला (पारसी नांव आहे), खवासखान माहाराणा, हुमैतखान, कागदयक तसवीरा तीन, (पालखीत, उभा पंखा हातीं, उभा चौरी हातीं) आजमशाह पातशाह, बाहादूरशाह पातशाह, बाबा याकूब पातशाह, वृक्षाखाली स्त्री पुरुष त्रीवर्ग, आलमगीर पातशाह, खंड्या कुत्रा, माहाराणाजी, बादशहाज्यादी, गीरीधरलाला, पुरुष पांच्या हाता वरी बाज, माहाराज नाथजी, पाळचायजारा, जानू सेवाला, मायाजी फडतरे, तसवीर ईमान मुसुलमानी, नारायण-गीरी, हात्तीची तसवीर, मलकपीरशाहापहा, तसवीर कागदयक, (ख्वाज खुतमतदीन, ख्वाज मल्लीदीन), आलमगीर पातशाहाचा वरणबाज, अलमगीर पातशाहाचा घोडा नांळा थोरला.

हे सर्व संग्रह लहान प्रमाणावर आहेत असेच म्हटलें पाहिजे. हिंदी चित्रकलेत हिंदू, मुसुलमान (मोंगल) व बौद्ध असे तीन विभाग करतां येतील. त्यासंबंधीं सविस्तर विवरण 'भारतीय चित्रकला' या सदराखाली सांपडेल. अजिंठा वेरुळ व कार्यांनीं लेणीं हीं भरतखंडांतील पूर्वकालीन कलेचीं स्मारकें आहेत. प्रसिद्ध चित्रकार राजारविवर्मा यांच्या हातचीं पुष्कळ चित्रें श्रीमंत गायकवाडसरकार यांनीं आपल्या लक्ष्मीविलास राजवाड्यांत काढविली आहेत व परदेशीय चित्रांचाहि संग्रह त्यांनीं बराच केला आहे. तसेंच जयपूर, दिल्ली वगैरे चित्रकलेच्या मूलस्थानीं अद्यापिहि या कलेचे उत्तम नमुने पाहण्यास मिळतात. ह्याखेरीज हिंदुस्थानांतील मुख्य शहरी असणारे अजवखाने अवश्य पाहण्यासारखे आहेत. त्यांत इतर वस्तुसंग्रहाबरोबरच सार्धी रंगीत चित्रें यांचेहि नमुने पाहण्यांत येतात. त्यांचीं नांवे (१) इंडियन म्यूझियम, कलकत्ता (२) व्हिक्टोरिया आल्बर्ट म्यूझियम, मुंबई, (३) सेंट्रल गव्हर्नमेंट म्यूझियम, मद्रास; (४) सोसायटी ऑफ ओरिएंटल आर्ट, कलकत्ता, (५) जमशेटजी जीजीभाई आर्टस्कूल, मुंबई, (६) बांवे आर्ट सोसायटी, मुंबई, (७) मद्रास फाईन आर्ट सोसायटी, (८) व्हिक्टोरिया मेमोरिअल कलेक्शन, बेल्लेहोडीर, कलकत्ता, (९) खुदाबक्ष लायब्ररी, बांकीपूर, (१०) सेंट्रल म्यूझियम, लाहोर, (११) आर्केऑलॉजी म्यूझियम, दिल्ली, (१२) भूरिसिंग म्यूझियम, चंबा, पंजाब. याशिवाय पुढुकोटा व तंजावर राजवाड्यांत तसेंच बरद्दान, बनारस, रामपूर, वगैरे संस्थानिकांचे संग्रह व जी. एन. टागोर, कलकत्ता, बाबू सीताराम लाल, बनारस व मनुक नांवाचे बांकीपूरचे गृहस्थ यांचे संग्रहहि वाखाणण्यासारखे आहेत.

चित्रसेन—एक गंधर्व. हा अर्जुनाचा मित्र होता. यानें देवलोकामध्ये अर्जुनाला गांधर्वविद्या दिली. यानेंच उर्वशीला अर्जुनाकडे पाठविलें होतें. यानें घोषयात्रेच्या वेळीं दुर्योधनाचा पराभव करून त्यास बंधन केलें असतां अर्जुनानें त्यास सोडविलें. याखेरीज एक अभीसारराज, एक कर्णपुत्र, एक धृतराष्ट्र



याचा पुत्र, एक द्वुपदपुत्र, जरासन्धाचा सेनापति वगैरे चित्र-सेन नांवाच्या व्यक्ती महाभारतांत आढळतात.

**चित्रळ, संस्थान—**हिंदुस्थान. वायव्य सरहद्दीवरील एक संस्थान. याचे क्षेत्रफळ ४५०० चौरस मैल. याच्यांत कशकार वाल किंवा उत्तर कशकार यांचा समावेश होतो. हा प्रांत तिरीच तुरीखो व खो या नद्यांच्या थडीवरील प्रदेशांनीं वनला आहे. याच्या उत्तरेस हिंदुकुश पर्वत असून पश्चिमेस वदकशान व काफिरिस्तान आहेत. दक्षिणेस दिर व पूर्वेस गिलजित, मस्तूज, यासिन वगैरे संस्थाने आहेत.

**इतिहास—**एका लेखावरून इसवी सन ९०० च्या सुमारास या प्रदेशावर काबूलच्या जयपाल राजांचे राज्य होतें व त्यांतील लोक बौद्धधर्माचे होते असें अनुमान निघतें. पुढें चेंगीजखानानें या प्रदेशावर कित्येक हल्ले केले. सोळाव्या शतकांत रईस नांवाचा राजा राज्य करीत होता. पुढें संगीन अल्ली या नांवाच्या गृहस्थाच्या चौघा मुलांपैकीं दोघांनीं रईस घराण्याचा नाश करून सर्व सत्ता आपल्या ताब्यांत घेतली. बाकी राहिलेल्या दोन मुलांचे वंशज सध्याचे संस्थानिक होत. यांच्या घराण्यास मेहतर हें नांव आहे. या घराण्याची शेजारच्या गिलजित, यासिन, चिलासी, दक्षिणे-कडील पठाण लोक यांच्याशीं नेहमीं झटापट सुरू असे. १८५४ मध्ये काश्मीरच्या महाराजानें शहा अफझल मेहतराशीं तह करून यासीन व मस्तूज यांचा राजा गौहरअमन याच्याविरुद्ध युद्ध पुकारलें. हें युद्ध कांहीं काळपर्यंत चालल्यावर त्याचा शेवट होऊन शहा अफझलाचा धाकटा मुलगा अमान-उल्-मुल्क हा १८८० त चित्रळ, मस्तूज, यासीन व गझनी या प्रदेशांचा राजा झाला. १८७८ त काश्मीर दरबारच्या वेळीं हिंदुस्थान-सरकारनें अमान-उल्मुल्काचा हक्क कबूल करून अफगाण लोकांच्या हिंदुस्थानावरील स्वारीचा बंदोबस्त करण्याकरितां त्याला देण्यांत येणाऱ्या खंडणीची रक्कम दुप्पट वाढविली.

१८८५-८६ त या संस्थानांत लॉकहार्ट नांवाचा इंग्रज वकील गेला होता. १८८९ त गिलजित येथें इंग्रजांनीं आपला वकील नेमल्यावर अमान-उल्-मुल्क याला सालीना ६००० रु. खंडणी देण्यांत येऊं लागली. १८९१ त अमान-उल्-मुल्कानें परराष्ट्रीय कारभारांत व सरहद्दीच्या संरक्षणाच्या बाबतींत हिंदुस्थानसरकारचा सल्ला घेण्याचें कबूल केल्यावर खंडणीची रक्कम १२००० रु. करण्यांत आली.

१८९२ त अमान-उल्-मुल्क एकाएकीं मरण पावला व त्याचा दुसरा मुलगा अफजल-उल्-मुल्क यानें गादी बळकावली. निजाम-उल्-मुल्क हा वडील मुलगा गिलजित येथें पळून गेला. याच सुमारास जंडोलच्या उम्राखानानें चित्रळ संस्थानावर स्वारी केली व नरसत जिल्हा काबीज केला. पुढें अफजल-उल्-मुल्कचा जुलता शेर अफजल हा कांहीं सैन्य घेऊन चित्रळ प्रदेशांत आला. यानें चित्रळचा किल्ला हस्तगत केला. याच धामधुर्मीत अफजल-उल्-मुल्काचा खून झाला. पुढें शेर अफजल गादीवर बसला. यानंतर निजाम-उल्-

मुल्कानें गादी बळकावली. हिंदुस्थानसरकारनें त्याचें आधि-पत्य कबूल करून चित्रळ संस्थानांत आपला एक वकील पाठविला. १८९५ त अमीर-उल्-मुल्कानें निजाम-उल्-मुल्कास मारविलें व किल्ला घेतला. याच सुमारास उम्राखान हा कांहीं सैन्यासह तेथें पोहोचून त्यानें आपला धार्मिक युद्धास जाण्याचा विचार असून आपण अमीर-उल्-मुल्कास आपल्याला मदत करण्याविषयीं विनंति करण्यास आलों आहे. असें जाहीर केलें. अमीर-उल्-मुल्कानें मदत करण्याचें नाकारल्यावरून त्यानें द्रोश किल्ल्यास वेढा दिला. याच सुमारास हिंदुस्थानसरकारनें चौकशी करण्यासाठीं गिलजित येथील वकीलास पाठविलें. यानें आपल्या ४०० लोकांसह किल्ला हस्तगत केला. पुढें एकाएकीं शेरअफजल हा उम्राखानास येऊन मिळाला. अमीर-उल्-मुल्क हा या दोघांस शरण गेला व त्यांनीं त्याला कैदेत ठेविलें. पुढें अमीर-उल्-मुल्क याचा भाऊ शुजा-उल्-मुल्क या १४ वर्षांच्या मुलास गादीवर बसविण्यांत आलें. पुढें इंग्रजांनीं शेर अफजल व अमीर-उल्-मुल्क या दोघांचा पाडाव करून त्यांनां हिंदुस्थानांत पाठवून दिलें व शुजा-उल्-मुल्क हा चित्रळ संस्थानचा राजा आहे असें कबूल केलें. या वेळे-पासून संस्थानांत जिकडे तिकडे शांतता नांदत असून त्याची एकसारखी भरभराट होत आहे. या संस्थानांतील द्रोश किल्यांत एका इंग्रजी फौजेचें ठाणें आहे. यांत तीन ठिकाणीं दवाखाने उघडले असून शेतीची सुधारणा करण्यांत आली आहे. या संस्थानांत एकंदर १२०० फौज आहे. लोकसंख्या ५०००० असून त्यांतील लोक खोवार भाषा बोलतात, व ते मुसलमानी धर्माचे आहेत.

या संस्थानचा नदीथडीवरील प्रदेश फार सुपीक आहे. यांत गहू, जव, मका व तांदूळ या धान्यांचें पीक होतें. लोखंड, तांबे वगैरे धातू सांपडतात. या संस्थानांत कठ्यारी व तरवारीच्या सुठी चांगल्या तयार होतात.

एकंदर संस्थानचे ८ विभाग असून प्रत्येक विभागावर अतालिक नांवाच्या अधिकाऱ्याची नेमणूक केलेली असते. याच्या हाताखाली चारवेळो असतो. याच्याकडे कांहीं खेडी असतात. प्रत्येक खेडें वरमूश या कामगाराच्या ताब्यांत असून त्याला मदत करण्याकरितां चारबू हुद्याच्या अधिकाऱ्याची नेमणूक केलेली असते. परराष्ट्रीय कारभार इंग्रजी वकीलाच्या संमतीनें चालतो. न्याय मुसलमानी कायद्याप्रमाणें देण्यांत येतो व मुलांचें लोकांवर वरेंच वजन असतें. वास्त-विक सर्व न्याय राजाच्या खुसीवर अवलंबून आहे. अता-लिकास लहान खटल्यांत निकाल देण्याचा अधिकार आहे.

**शहरः—**हें सरहद्दीवरील प्रांतांतील एक गांव असून चित्रळ संस्थानची राजधानी आहे. याची लोकसंख्या २३८० आहे. हें चित्रळ नदीच्या काठी आहे. हें बाजाराचें ठिकाण असून येथें व्यापार चालतो. इंग्रजी वकीलाचा मदतगार अधिकारी येथेंच रहातो.



**चित्रांगदा**—चित्रवाहन राजाची कन्या व अर्जुनाची स्त्री; हिचा पुत्र वधुवाहन.

**चित्रावाच**—मुंबई काठेवाड. गोहिलवाडाच्या चमाराडी ठाण्यांतील निराळी खंडणी देणारी इस्टेट. ही गोहिल रजपुतांच्या ताब्यांत आहे. या तालुक्यांत एकच खेडें आहे.

**चिंदवर दीक्षित**—पेशवाईअखेरचा एक सिद्धपुरुष. हा गुलहोसुर येथें रहात असे. चिंदवरचारेत्र नांवाचा एक याच्यावर रचलेल्या ओवीवद्ध ग्रंथ आहे. याचा जन्म शके १६८० मध्ये झाला. यानां अवतारी पुरुष समजत. खुद्द पेशवे, रास्ते, गोखले वगैरे संस्थानिक सरदार लोक याच्या सेवेस येऊन रहात. गुलहोसुरास याचे वाडेहि अद्याप दिसतात. चिंदवर दीक्षितांचे शिष्य राजारामबुवा होत. या राजाराम बुवाची मराठा कविता पुष्कळच आहे; पण ती बहुतेक सर्व अप्रकाशित आहे.

**चिंदवरम् ता लु का.**—मद्रास इलाह्याच्या दक्षिण-अर्काट जिल्ह्याच्या दक्षिणेकडील तालुका असून याचें क्षेत्र-फळ ४०२ चौ. मैल आहे. लो. सं. ( १९२१ ) ३१०४०५ होती. याच्या दक्षिणेस कोलेरुन नदी असून वेळार ही याच्या मधून वहात जाते. या तालुक्यांत या नद्यांचे पुष्कळ कालवे आहेत. १९२१-२२ साली सारा व इतर पट्ट्या यांचें उत्पन्न ९५३००० रुपये होतें. यांत दरवर्षी ५१ इंच पाऊस पडतो.

**श ह र**—तालुक्याचें मुख्य ठिकाण. हें साऊथ इंडियन रेल्वेचें स्टेशन आहे. १९२१ साली याची लोकसंख्या २२५०१ असून १८७३ साली येथें म्युनिसिपालिटीची स्थापना झाली. कर्नाटक युद्धांत हें एक महत्त्वाचें लष्करी नाकें होतें. १७५३ त हें फ्रेंचांनी हस्तगत केलें. पुढें १७६० व मेजरमॉनसनने हें काबीज केलें. यानंतर हें हैदर अल्लीच्या ताब्यांत गेलें. येथें त्यानें तटबंदी करून कांहीं फौज ठेविली होती. १७८१ त सर ऐयर कूटने याच्यावर हल्ला केला; पण तो परतविण्यांत आला.

हें एक प्रसिद्ध तीर्थक्षेत्राचें ठिकाण असून येथें कनकसभा नांवाचें महादेवाचें देवालय आहे. देवळाची इमारत १० व्या शतकांतील दिसते. येथें हिंदुस्थानांतील पंचलिंगांपैकी एक लिंग आहे. येथें दरवर्षी डिसेंबर व जानेवारी महिन्यांत यात्रा भरते. येथें यात्रेकरू व प्रवासी यांना उतरण्याकरितां वरेच मठ व धर्मशाळा आहेत. कांहीं वैदिक शाळा व एक हायस्कूल आहे. येथें जनानी रेशमी व कैली कापड तयार होतें.

**चिंदविन, जिल्हा (उत्तर)**—हा उत्तर ब्रह्मदेशाच्या सगैंग विभागांतील एक जिल्हा असून याचें क्षेत्रफळ १५१६३ चौ. मै. आहे. याच्या उत्तरेस टारो व हुकौंग हीं खोरी असून दक्षिणेस पकोकु व दक्षिण चिंदविन हे दोन जिल्हे आहेत. पूर्वेस म्यांकिना, काथा व श्वेवो असून पश्चिमेस आसाम, मणिपूर व चिन डोंगराळ प्रदेश आहे. या जिल्ह्यांत

झिंकलिंग, कामति व सौधसुप संस्थानें आहेत. या जिल्ह्यांतील डोंगरी मुलुखाचे चिंदविन नदीच्या उत्तर-दक्षिण प्रवाहामुळे पूर्वे पश्चिम असे दोन भाग झाले आहेत. याच्या वायव्येकडील झिंकलिंग कामती संस्थानच्या सरहद्दीपासून पकोकु जिल्ह्यापर्यंतचा प्रदेश डोंगराळ असून यांतील सर्वांत उंच असलेल्या शिखराची उंची १२५५७ फूट आहे. या डोंगरी प्रदेशांतील उत्तरेकडील रांगांस योमा पर्वत ही संज्ञा असून दक्षिणेकडील टेकळ्यांच्या रांगांस पोंदौंग म्हणतात. जिल्ह्यांत चिंदविन व तिला मिळणाऱ्या यू वगैरे नद्या आहेत. यांत हत्ती, वाघ, चित्ते, रानमांजर वगैरे रानटी जनावरे आढळतात. या जिल्ह्यांतील चिंदविन नदीथडीवरील प्रदेशाची हवा प्रकृतीस मानवेल अशी असून इतर भाग रोगट आहे. याच्या निरनिराळ्या भागांत ५० पासून ९२ इंच पाऊस पडतो.

**इतिहास.**—ब्रह्मी अमदानीत या जिल्ह्याचा राज्यकारभार एका वुन अधिकाऱ्यावर सोंपविला असे. त्याला खम्पत म्हणत असत. हा किदत या लष्करी छावणीच्या ठिकाणी रहात असे. १८८५ च्या युद्धांत या प्रदेशांत एका व्यापारी कंपनीचा इंग्रज गुमास्ता मारला गेला. १८८६ त डेप्युटी कमिशनरानें नदीथडीवरील कांहीं ठिकाणी व कनो दरीतील तमू येथें इंग्रजी ठाणीं स्थापन केलीं. १८८८ त उत्तर चिंदविन हा जिल्हा दक्षिणचिंदविन जिल्ह्यापासून वेगळा करण्यांत आला. १८८६ त मिंग्यन येथें ग्लीसन नांवाच्या असिस्टंट कमिशनरचा खून झाला. यानंतर १८८८ व १८९०-१ या वर्षीं कले दरीतील प्रदेशांत वंडे झाली. हीं मोडल्यावर १८९२ व १८९४ या साली आसाम सरहद्दीवरील चिन लोकांवर स्वाऱ्या करण्यांत येऊन १८९६ साली इंग्रजी सीमा दर्शविणारे खांब रोवण्यांत आले. या वेळेपासून चिन लोकांचा उपद्रव कमी झाला. १९२१ साली याची लोकसंख्या दोन्ही संस्थानें धरून १८६८८१ होती. दोन तृतीयांश लोक ब्रह्मी भाषा बोलतात व वाकीच्या राहिलेल्यांपैकीं बहुतेक लोकांची शान भाषा आहे.

**शेती.**—या जिल्ह्यांतील बहुतेक लोक शेतीवर आपली उपजीविका करतात. यांतील खोरी फारच सुपीक आहेत. डोंगराळ प्रदेशांतील उतारावरची जमीन तोंग्य पद्धतीनें लागवडीस आणतात. ही पद्धत पुढें दिल्याप्रमाणें आहे. पहिल्यानें एखादा उतार शोधून काढून त्यांतील गवत जाळून टाकतात व नंतर सर्व झाडें पाडून तींहि एके ठिकाणीं जाळतात. असें केल्यावर गवताची व झाडांची राख पेरणीच्या उतारावर पसरण्यांत येते व यानंतर पर्जन्यवृष्टीं होतांक्षणींच वीं पेरण्यांत येतें.

या जिल्ह्याचें मुख्य उत्पन्न म्हटलें म्हणजे तांदूळ होय. याशिवाय यांत जिल्ह्याच्या उपयोगापुरते वाटाणे, तंबाखू, तीळ व कापूस यांचीं पिक्के होतात. चार पांच ठिकाणीं चहा होतो. या जिल्ह्यांत रेळांचा शेत नांगरण्याकडे उपयोग



होतो. यांतांल घोडे व वकऱ्या हों जनावरें जातवान नसून तां फार कचित् दृष्टीस पडतात. या जिल्ह्यांत कांहीं ठिकाणीं उथळ नद्या आडवून त्यांचा कालव्यासारखा उपयोग केला आहे. यांतील जलप्रवाहांत मासे सांपडतात. मासे धरण्याच्या कराचें उत्पन्न दरवर्षी १०००० रु. असतें.

जंगलें:—या जिल्ह्यांतील जंगलाचें उत्तर चिंदविन व मिथ्य असे दोन विभाग असून किंदत व मिथ्य हीं अनुक्रमें ठिकाणें आहेत. यांतील जंगलांत साग वगैरे इमारतीचीं झाडें आहेत. यांतांल लाखेचें उत्पन्न दरवर्षी १०,००० रु. असतें. जिल्ह्याच्या २०७० चौ. मैल प्रदेशांत राखिव जंगलें असून त्यांचा ६१६० चौ. मैल प्रदेश वर्गीकरण न केलेल्या जंगलांनीं व्यापिला आहे. १९०३-४ सालीं जंगलाचें उत्पन्न ३ लाख रु. होतें.

धातू:—या जिल्ह्यांत दगडी कोळसा व वास्लेट वऱ्याच प्रमाणांत आढळतें. यांतील नद्यांच्या प्रवाहांत सोन्याचे कण सांपडतात. याशिवाय लाल, पांच वगैरे मौल्यवान हिऱ्यांच्याहि खाणी आहेत. यू नदीवरील येवानी गांवां खाऱ्या पाण्याचे झरे असून तेथे त्यांच्या पाण्यापासून थोड्या प्रमाणावर मीठ होतें.

व्यापार व दळणवळण:—या जिल्ह्यांतील इंदिन व इतर कांहीं ठिकाणीं एका प्रकारचें कापड विणलें व रंगविलें जातें. यांतून मुख्यत्वेकरून भात, साग, वांबू व मेण हे जिनस बाहेरगांवीं जातात व बाहेरून मीठ, लोखंड व व पाश्चात्य रेशमी व सुती कापड हे जिनस आंत येतात. शिवाय संस्थानांतील लोक कापड, वास्लेट, तिळीचें तेल व मीठ हे जिनस घेऊन त्याबद्दल रबर, मेण, वांबू वगैरे जिनस देतात. या जिल्ह्यांत आगगाडीचा एकहि फांटा नाहीं. यांतील बहुतेक दळणवळण व व्यापार जलमार्गानें चालतो. चिंदविन व तिला भिळणाऱ्या नद्यांतून नावा सदोदित जाऊं येऊं शकतात. याशिवाय यांत ४०० मैल लांबीचे कचेर रस्ते आहेत. उन्हाळ्यांत व हिवाळ्यांत कामती या गांवाहून होंगपा येथे जाण्यास खेचरें उपयोगी पडतात.

हा जिल्हा ब्रिटिश अमलाखालीं आल्यापासून यांतील प्रत्येक कुटुंबामार्गे १० रु. या प्रमाणें एक थाथमेडा नांवाचा कर वसविण्यांत आला असून तो आजपावेतो चालू आहे. १८९५-९६ सालीं सरकारी जमीनीचा सारा शेंकडा १० ठरविण्यांत आला व याच प्रमाणांत अद्यापिहि वसूल करण्यांत येतो. जिल्ह्याचें एकंदर उत्पन्न १९०३-४ सालीं ४०७००० रु. होतें. व यांपैकी शेतसारा ८०००० असून थाथमेडा कर २६५००० रु. होता.

१९०३-४ सालीं या जिल्ह्यांत ३० प्राथमिक, २४३ खासगी व एक एतद्देशीय भार्पेतून इंग्रजी शिकविणारी, अशा शाळा होत्या. या शिवाय ६ मुलकी व ३ लष्करी दवाखाने आहेत.

जिल्हा(दक्षिण).—उत्तर ब्रह्मदेशाच्या सौग विभागांतील एक जिल्हा असून याचें क्षेत्रफळ ३४८० चौ. मै. आहे. हा जिल्हा म्हणजे एक त्रिकोण असून त्याचें वरचें टोंक उत्तर दिशेस आहे. याच्या उत्तरेस उत्तर चिंदविन व श्वेवो जिल्हे अगून पश्चिमेस पकोळु जिल्हा व पोदोंग पर्वत आहे. पूर्वेस श्वेवो जिल्हा असून दक्षिणेस पकोळु व रांगंग आहेत. चिंदविन नदी या जिल्ह्याच्या वायव्येकडून आग्नेयेस वाहत जाऊन याचे पूर्व व पश्चिम असे दोन समसमान भाग करते. या नदीच्या कांहीं भागांत सदोदित नावा जाऊं येऊं शकतात. याच्या पश्चिम भागांत पोदोंग पर्वत आहे. याची उंची ४००० फूट आहे. याच्या पूर्वेस महदोंग पर्वताची रांग आहे. वरील दोन पर्वतांमधील सखल प्रदेशांत पटोलोन व उत्तर योमा या दोन नद्या आहेत. चिंदविन नदी व महदोंग पर्वत यांच्या दरम्यान थिंगदोन नांवाची २५ मैल लांबीची एक पर्वतांची रांग आहे. महदोंग पर्वत व चिंदविन नदी यांच्यामधील प्रदेश व या जिल्ह्याची दक्षिणेकडील सरहद्द डोंगराळ आहे. याचा दक्षिण भाग सपाट असून त्याच्या आग्नेयेस पोवनदोंग, तोंगकोमैक व लेसदोंग वगैरे टेकड्या आहेत. यांपैकी पहिल्या टेकडीवर कोरिव लेणो आढळतात. दक्षिण भागांत कैकुमेयत व न्याकोयामा नद्या आहेत. या जिल्ह्यांत हत्ती, चित्ते, रानटी डुकरें वगैरे जनावरें आहेत. या जिल्ह्यांत मार्च, एप्रिल व मे या महिन्यांत उष्णता फार असते. पावसाळ्याच्या सुमारास या प्रदेशावर वारे वाहतात व त्यामुळे हवा समशीतोष्ण असते. या जिल्ह्याचें साधारण उष्णमान ८ असतें. १९००-१ सालीं यांतील मोनिवा, पेल, बुदलिन व कानी येथे अनुक्रमें ३२, ४५, ४३, ५२ इंच पाऊस पडला होता.

हा जिल्हा इ. स. १८८६ त इंग्रजांच्या ताब्यांत आला. १८८७ त त्याच्या बंदोबस्ताकरितां लष्करी शिपायांची एक तुकडी बोलावण्यांत येऊन शांतता राखण्याकरितां मुलकी शिपाई नेमण्यांत आले. पहिल्याने उत्तर व दक्षिण चिंदविन हे दोन्हीहि जिल्हे एका डेप्युटी कमिशनरच्या ताब्यांत असून तो अलोन या मुख्य ठिकाणीं रहात असे. १८८८ त उत्तर व दक्षिण चिंदविन असे दोन भाग पाडण्यांत येऊन मोनिवा हें दक्षिण भागाचें मुख्य ठिकाण ठरविण्यांत आलें. १८८७-८९ च्या दरम्यान या जिल्ह्यांत बरीच बंडे झाली. यांत पुष्कळ देवालये असून त्यांमध्ये अलौंगडौ कथप हें फार प्रसिद्ध आहे. हें कर्ना प्रदेशांतील पटोलोन व योमा या नद्यांच्या उगमाच्या मध्यभागीं बांधलें असून बुद्धानंतर जी पहिली बौद्धिक सभा भरली होती तिच्या अध्यक्ष्याचें स्मारक आहे. याशिवाय इतर देवालये म्हटलीं म्हणजे पोंगवश्वेकुनी, श्वेगू, वगैरे होत.

या जिल्ह्यांत १ गांव व १२१२ खेडी असून १९२१ सालीं याची लोकसंख्या ३४२८८० होती. यापैकी शेंकडा



९९ पेक्षा अधिक लोक बौद्धधर्माचे असून ते ब्रम्ही भाषा बोलतात. या जिल्ह्यांत पंजाब, बंगाल, संयुक्तप्रांत व मद्रास इलाखा यांतून बरेच हिंदु व मुसलमान रहावयास आले आहेत. यांतील शेंकडा ६० लोक शेतीवर आपला उदरनिर्वाह करतात.

शेतकी:—या जिल्ह्यांतील जमीन वाळवंटी, चिकण व मळीची या तीन प्रकारची असून वाळवंटी जमीनीने सर्वांत अधिक प्रदेश व्यापिला आहे. १९०३—४ साली या जिल्ह्याची ६८७ चौ. मै जमीन लागवडीस आणली होती. यांत तांदूळ, ज्वारी, कापूस, तंबाखू, तीळ व केळी यांची पिके होतात. यांतील गुरेडोरें म्हटलीं ह्मणजे गाई, वकऱ्या, घोडे हीं हेत. चिदविन नदींत मांसे सांपडतात.

जंगलें:—या जिल्ह्यांतील बहुतेक जंगलें पश्चिमेकडील डोंगराळ प्रदेशांत आहेत. त्यांचें एकंदर चार वर्ग असून त्यांतील प्रत्येकांत निरनिराळ्या जातीचे इमारती लांकूड होतें. याशिवाय बांबू, वेत, व कांहीं प्रकारच्या साली यांचें उत्पन्न होतें. १९०३—४ साली जंगलाचें उत्पन्न ४०६०० रु होतें.

धातू:—यांतील सल्लैंग प्रदेशांत सल्फेट ऑफ कॉपर सांपडतें. चिनवित येथें सोन्याची खाण आहे. सल्लैंगजवळ गार्नेट व टूरमलीन सांपडतें. कांहीं प्रदेशांतील महुदौंग रांगेच्या पायथ्याशी व पले प्रदेशांतील कार्बन येथें घास्लेटाच्या खाणी आहेत. सल्लैंगत येथें खान्या विहिरीच्या पाण्यापासून मीठ तयार करतात.

व्यापार व दळणवळण:—अलोन येथें लांकडावरील कोरीव काम होतें. श्वेत्सरहद्दीजवळील अयदव व येदवेत या गांवां स्वयंपाकाची व पिण्याची मातीची भांडी तयार होतात. इंदायिंग येथें पितळेची भांडी व चुंगरु होतात. चेहूमोन व मोनिवे येथें खोगीर व लगाम होतात. कोथन येथें थोड्या प्रमाणावर रेशमी कापड विणलें जातें. थिनमाविन विभागांत चट्या व गवती पेट्या तयार करतात. मोनीक मोंगदौंग वगैरे ठिकाणी लाखेच्या वांगळ्या व इतर सामान तयार होतें. या जिल्ह्यांतून डाळ, ज्वारी, गुळ, काथ, पितळ व लाखेचें सामान हे जिनस बाहेरगांवां रवाना होतात व मीठ, मीठ लावलेले मासे व परदेशी माल हे जिनस बाहेरून येतात. याचा आयात व निर्गत व्यापार बहुतांशी आगगाडी व जलमार्ग या दोन साधनांनी चालतो. याशिवाय यांत १४६ मैल पक्का व ३५० मैल कच्च्या सडका आहेत. यांतील व्यापारी लोक म्हटले म्हणजे ब्रम्ही व चिनी होत. मोनीवा सतोन हीं यांतील व्यापाराची मुख्य ठिकाणे होत. पर्जन्यवृष्टीचें प्रमाण निश्चित नसल्यामुळें या जिल्ह्यांत दुष्काळ पडण्याची भिती असते. १८९१ साली असाच एक दुष्काळ पडला होता.

शिक्षणाच्या बाबतींत हा जिल्हा फार मागासलेला आहे. जिल्ह्यांत एकंदर ३ दुय्यम प्रतीच्या, ११३७ प्राथमिक व ७६९ लहान मुलांच्या खाजगी शाळा आहेत.

चिदविन नदी—ही ब्रम्हदेशाच्या उत्तरेकडील हुकौंग दरीच्या समोवतालच्या टेकड्यांत उगम पावून झिकलिंग, कम्ती, शानसस्थान, उत्तर व दक्षिण चिदविन जिल्हे वगैरे प्रदेशांतून वहात जाते व पकोक्क व मिंग्यान या शहरांच्या दरम्यान इरावतीस मिळते. इला यू म्यित्या वगैरे नद्या मिळतात. इची लांबी ६०० मैल असून कांहीं ऋतूंत मुखापासून आंत ४०० मैलपर्यंत आगवोटी जाऊ येऊ शकतात. या नदीच्या तिरावर तंबाखूचें उत्पन्न होतें.

चिदानंद स्वामी—सावंतवाडी संस्थानांतील एक संतकवि. याचा जन्म शके १६३० च्या सुमारास कुडाळ देशस्थ गौड ब्राम्हण जातींत झाला. हे दाभोली मठाचे मठाधिकारी होते. वयाच्या ८० व्या वर्षी स्वामी समाधिस्त झाले. तेंडली गांवां वागलांची राई म्हणून जी वाडी आहे तीत यांची समाधि असून, तीसंधधी अनेक चमत्कार सांगतात. संकृत गुरुगीतेवर 'स्वानंद लहरी' नामक प्राकृत ओवीवद्ध टीकात्मक ग्रंथ स्वामींनी लिहिला आहे. याचे १४ अध्याय असून ओवीसंख्या १००० आहे. शके १८३३ त छापून प्रसिद्ध झाला. स्वामींची इतर कांहीं (स्फूट) कविता आहे. [ म. कविचरित्र ].

चिनडोंगर—ब्रम्हदेशाच्या वायव्येकडील सरहद्दीवरील एक डोंगराळ प्रदेश. याचें क्षेत्रफळ ८००० चौ. मैल आहे. याच्या उत्तरेस मणिपूर असून पश्चिमेस लुशाई पर्वत व चिन मुखस आहे. दक्षिणेस पकोक्क चिन टेकड्या असून पूर्वेस उत्तर-चिदवीन व पकोक्क जिल्हे आहेत. हा सर्व प्रदेश डोंगर व दऱ्या यांनी व्यापिला आहे. यांतील पर्वतरांगा उत्तर दक्षिण असून, त्यांची उंची ५००० पासून ९००० फुटांपर्यंत आहे. या प्रदेशांतील मुख्य नद्या म्हटल्या म्हणजे मणिपूर, बोईनु, त्याओ वगैरे होत. या शिवाय यांत न्ही नांवाचें एक तळें आहे. याची लांबी ६ मैल असून रुंदी ३ मैल आहे. या प्रदेशांत हत्ती, वाघ, हरण, चित्ते वगैरे जनावरे आढळतात.

या प्रदेशांतील ३००० ते ६५०० फूट उंचीच्या भागांतील हवा समशितोष्ण आहे. अलिकडे उत्तर व कांहीं दक्षिण भागांत गारांचा वर्षाव झाला होता. दर महिन्यांत थोडाफार पाऊस पडतो. पण खरा पावसाळा जूनपासून नोव्हेंबरपर्यंत असतो. पावसाचें साधारण प्रमाण ५० ते १०० इंच आहे.

इ ति हा स.—उत्तर ब्रम्हदेश इंग्रजी साम्राज्यास जोडण्यांत येण्यापूर्वी या प्रदेशांत त्यांतील लोकांचे आपआपसांतील कलह व त्यांच्या ब्रम्ही, लुशाई वगैरे लोकांवरील स्वान्या यामुळें जिकडे तिकडे अंदाधुंदी माजली होती. १८८७-८८ त उत्तर चिदविन जिल्ह्याच्या डेप्युटी कमिशनरानें टाशोन लोकांशी सलोख्याचें बोलणें लाविलें. परंतु त्यांनी न जुमानतां बंड उभारलें. याच वेळेस उत्तरेकडील सियिन



व दक्षिणेकडील हक लोक उपद्रव देऊ लागले. १८८८त उत्तरेकडील लोकांविरुद्ध एक फौज रवाना झाली. तिने त्या लोकांची खेडी जाळून त्यांना तालुकावर आणले. १८८९-९० त टशोन व हक लोकांवर स्वारी करण्यांत येऊन हक या गांवां लष्करी छावणी स्थापन करण्यांत आली. १८९१-९२ त इंग्रजांनी फलम गांव काविज केलें. त्याच्या पुढच्या वर्षी चिनडोंगराळ प्रदेशाच्या दोन भागांचा एक भाग करून फलम हें त्याचें मुख्य ठिकाण केलें. १८९२-९३ सालीं सिर्यीन व न्गवेंगल सोक्त या लोकांनी एका सरकारी आधिकाऱ्यास मारल्यावरून त्यांची हत्यारें काढून घेण्यांत आली. पुढें याचप्रमाणें १८९४-९५ त हक व दक्षिणेकडील लोकांस व १८९५-९६ त टशोन मध्यवर्ती लोकांस निःशस्त्र करण्यांत आले. १८९५-९६ सालीं हा प्रदेश ब्रह्मदेशास जोडण्यांत येऊन त्याचा एक स्वतंत्र जिल्हा करण्यांत आला व १८९६ त या जिल्ह्याच्या राज्यव्यवस्थेकरितां कायदे करण्यांत आले. १८९६ पासून या प्रदेशांत शांतता नांदत आहे. मात्र १८९८-९९ सालीं मात्र एकदां या शांततेचा भंग झाला होता. यावेळीं यांतील रानटी जाती पुन्हा गुप्तपणें सशस्त्र झाल्या, व त्यांनीं वंड उभारले. पुढें १९०० पर्यंत वंड मोडण्यांत आले.

सन १९२१ सालीं याची लोकसंख्या ११००७९ होती. या प्रदेशांत ब्रह्मी, शान व नागा वगैरे जाती आढळतात. परंतु बहुतेक भागांत मुख्यत्वेकरून चिनी लोकांचा भरणा अधिक आहे. या प्रदेशांतल उत्तर भागांत चिन लोकांच्या सोक्त, सिर्यीन, टशोन, यद्दा, व्हेचोह, हक, व योक्व या जाती असून दक्षिण भागांत योयुन, शिंगतांग लक्नु यो लई या जाती राहतात.

शे ती.—पूर्वेकडील व दक्षिणेकडील डोंगरउतारावर तोंगय पद्धतीनें तांदूळाचें पीक होतें. हा प्रदेश डोंगराळ असल्यामुळे त्यांतील पेरणीची जमीन हातानेंच तयार करावी लागते, जनावरांचा शेतीकडे कांहीं उपयोग होत नाही. वरील पिकाशिवाय यांत ज्वारी, मका, हरभरे, वाटाणे, बटाटे, तंबाखू, सुंठ, कांदे वगैरेचें उत्पन्न होतें.

जंगलें—यांतील जंगलाचे उंचीच्या मानानें पांच वर्ग होतात. त्यांत वांबू, साग, वगैरे झाडे आहेत. या प्रदेशांत चुनखडी वगैरे दगडांच्या खाणी आहेत. याच्या बहुतेक सर्व भागांत थोड्या प्रमाणांत मीठ सांपडतें. याशिवाय खान्या पाण्याच्या विहिरी व झरे आहेत. कुवो खोऱ्यांत दगडी कोळशाच्या खाणी आहे. परंतु त्यांतील कोळसा चांगल्या प्रतीचा नसून त्याचें प्रमाण फार थोडें आहे. चिनी लोक झऱ्याचें खारें पाणी, मातीच्या मांड्यांत उकळून त्यापासून मीठ काढतात पण हें मीठ अशुद्ध असतें.

व्यापार व दळण वळण.—या प्रदेशांत तयार होऊन वाहेर जाणारे मुख्य जिनस म्हटले म्हणजे वेताच्या

व वांबूच्या चटया, टोपल्या. हे होत. याशिवाय यांत कानांतील दागीने, वांगड्या, धातूचे मणी वगैरे जिनस तयार होतात. कांहीं ठिकाणीं लोखंडी सामान तयार होतें. टेंकड्यांवर कापूस पिकतो व सुती कापड विणण्याचें काम सर्वत्र होतें. घरघुती वायका रेशमी कापड विणतात. या प्रदेशाच्या दक्षिण सरहद्दीवरील भागांत ब्रह्मी लोकां रेशमी ऋडे पोसतात व त्यांपासून निघणारें रेशमी ते चिनी लोकांस विकतात.

या प्रदेशांतून वाहेर जाणारे मुख्य जिनस म्हटले म्हणजे, वेताच्या चटया, मक्याच्या कणसाचें कुटार व मेण हे होत. वाहेरून मीठ, लोखंड, धुंगरू, पितळ, मणी, रेशमी सूत रंगांत सूत वगैरे जिनस येतात. यझगिओ, कलेमिओ, इंदिन, कन, गंगी, पकोक वगैरे शहरांची व्यापाराकरितां प्रसिद्धि आहे. या प्रदेशांत १३३ मैल पक्के व कांहीं कच्चे रस्ते आहेत.

राज्य व्य व स्था—चिन प्रदेशांत तीन पोटविभाग असून प्रत्येक पोटविभागावर एका अ. सुपरिंटेंडंट अधिकाऱ्याची नेमणूक आहे. या अधिकाऱ्यांवर सुपरिंटेंडंट हुद्याचा कामगार देखरेख करतो. पोटविभागाची मुख्य ठिकाणीं फलम, टिड्डीम, व हक हीं शहरें असून त्यांपैकी फलम येथें एक डॉक्टर आहे. या प्रदेशाचें सार्वजनिक कामांचें लोकोपयोगी खातें चिदविन जिल्ह्याच्या खात्याचा एक भाग असून त्यावर एका अ. इंजिनीअराची नेमणूक केली आहे. सुपरिंटेंडंट अधिकाऱ्यास सेशनस जज्जाचा अधिकार असून प्रत्येक असिस्टंट सुपरिंटेंडंट न्यायाधिश असतो. प्रदेशांत शांतता राखण्याची जबाबदारी कोतवालावर सोंपविलेली असते. कोतवालास कांहीं खटल्यांत लोकरीतांस अनुसरून न्याय देण्याचा अधिकार असतो. उत्पन्नाची मुख्य वाव म्हटली म्हणजे थायमेडा कर असून १९०४-०५ सालीं त्याचें उत्पन्न ४१९०० रु. होतें. प्रत्येक पोटविभागाच्या मुख्य ठिकाणीं एक सार्जंट नेमिलेला असतो मात्र याशिवाय प्रदेशांत इतर कोणचेच पोलीस अधिकारी नसतात. फलम या जिल्ह्याच्या मुख्य ठिकाणीं एक लहान तुरुंग आहे. कांहीं ठिकाणीं लष्करी छावण्या आहेत. फलम येथें तद्देशीय भाषेची एक सरकारी शाळा आहे. या प्रदेशांत एकंदर आठ दवाखाने असून त्यांपैकी ४ लष्करी व बाकीचे मुलकी आहेत.

चिनसुलंगुंद—मुंबई. धारवाड. कोडच्या वायव्येस ६ मैलांवर हें गांव आहे. चिक्केश्वराच्या देवळांत जुन्या कानडी लिपीतील एक शिलालेख आहे. गांवाच्या पूर्वेस एका टेंकडीवर सिद्धेश्वराचें स्वयंभू लिंग असून जवळच डाव्या बाजूस भूम्यंतर्गत लेणें आहे. गांवाबाहेर ईश्वराच्या देवळाजवळ इ. स. १२४३ सालचा एक शिलालेख आहे.

चिन लोक—हे आपली उत्पत्ति जन्मागता ली इच्या एका अंध्यापासून झाली असें मानतात. हे पर्वतावरून



रहातात. पूर्वी पुष्कळ वर्षेपर्यंत ते कोठेहि स्थाईक रहात नसत, व बकऱ्या, कांबऱ्या, डुकरे इत्यादिकांचे कळप बाळगित असत. हे 'जगन्माता ली' व इतर दैवते व पितर यांना पूज्य मानतात. ते मूर्तिपूजा करीत नाहींत. त्यांच्यांत उपाध्यांची वेगळी जात नाहीं. त्यांचे धार्मिक मंत्र वगैरे परंपरेनें आलेले आहेत. ते लिहिलेले नाहींत. यांच्या चाली वगैरे सर्व जगन्माता ली इच्या आज्ञेवरून पडल्या असं हे मानतात. यांच्या निरनिराळ्या ४० जाति आहेत. त्यांपैकीं मेंडेट व तुळी या दोन श्रेष्ठ मानल्या जातात. फक्त दोनच जातींना त्यांपैकीं नार या देवतेला बलिदान देतां येतें. हें आपलें पहिलें पिक, किंवा झाडाचें प्रथम फळ पाहिल्यानें देवतेस अर्पण करतात. तसेंच ते वर्षादेवता ( फ्लूंग सां ) हिला बलिदान देऊन शांत राखतात. ते पिक चांगलें याचें म्हणून देवतांची प्रार्थना करतात. ते देवालय वगैरे बांधीत नाहींत व मूर्तीची स्थापना करीत नाहींत. पण प्रत्येक गोष्टीला कोणी तरी देवता कारण आहे असें मानतात व ठेंव लागली तरी त्या ठिकाणीं भाताचें बलिदान करतात. यांच्यांत अगणित दैवते मानिलेली आहेत. त्यांचें शांतवन त्यांचे उपाध्ये यैशन-हा जास्त विद्वान असेल तर त्यास ओकमी व कमी असेल तर माँगटेन असें म्हणतात- हे मंत्र वगैरे म्हणून व बलिदान देऊन करतात. हे जग दोन राक्षसांनीं ( न्साँग व न्हाँय यांनीं ) आपल्या खांद्यांवर धरलें आहे असें मानतात व जेव्हां ते आपले खांदे बदलतात तेव्हां भूकंप होतात अशी त्यांची समजूत आहे. ते मांत्रिक व जादुगारीणींचें अस्तित्व मानतात. त्यांच्यातील तंटे, फिर्यादी वगैरे पूर्वी त्यांच्यातील वृद्ध असे पंच तोडित असत. हल्लीं ब्रिटिश अमदानीत सरकारनें नेमलेला मुख्या हें काम करतो. साक्ष देण्यापूर्वी हे थज्ये झाडाची फांदी धरून शपथ करीत असत. यांच्यांत एकंदर तंटे व फिर्यादी कमीच होतात. त्यांना आपलें घर सोडावेस वाटत नाहीं. त्यांची रहाणी अतिशय साधी असते. त्यांचीं घरे, उपकरणे, वगैरे सर्व बहुतेक बांबूचीं केलेली असतात. व ते बांबूची वायेंहि करतात. त्यांचें खाणें म्हणजे भात व परसांत केलेल्या भाज्यांची आमटी होय. त्यांच्या वायका सूत कांतून कपडे विणतात. ते वनस्पतींपासून रंगहि तयार करतात. त्यांच्या वायका शेतकीच्या सर्व कामास मदत करतात. ते तांदुळाचें काँग नांवाचें मद्य करतात. हें मद्य ते आपल्या दैवतांस अर्पण करतात व त्यावेळीं पितात. एरवीं ते फारसें मद्य पीत नाहींत. मात्र अद्या वेळीं ते इतके बेकाम होतात कीं त्या वेळीं केलेल्या परस्त्रीगमन वगैरे अपराधांवद्दल कोणी पुरावा देण्याइतकाहि शुद्धीत नव्हता असें धरून अपराध्यास सोडून देण्यांत येतें. हे बलिदान वगैरे प्रसंगीच मांस खातात. यांच्यातील वायका आपलीं तोंडे गोंदून घेऊन हिरवी निळी करतात व पुरुषाहि गोंदून घेतात. मुलांचा

जन्म झाल्यावर त्यांच्या कानांचा हे वेध करतात. यांच्यातील पुष्कळ लोकांनीं बौद्धधर्म स्वीकारला असूनहि ते तो कडकरीतीनें न पाळतां आपल्या दैवतांची पूजा चालू ठेवतात. यांची भापा व पोशाख यांनीं ब्रह्मो लोकांपासून घेतलेले दिसतात. यांच्यांत बहिर्विवाह करतात. एकाच जातींत आपसांत विवाह होत नाहीं परजातींतच करावा लागतो. बहीणीच्या मुलास भावाची मुलगी देतात. वधूपक्ष श्रेष्ठ व वरपक्ष कनिष्ठ समजला जातो. वर मुलीच्या भावाकडे-हा मुलीचा पालक असतो-मद्य घेउन जाऊन तें स्वीकारण्यास सांगतो. स्वीकार केल्यास मुलाचा वाप रीतसर मुलीस मागणी घालतो. ठरल्यावर मुलाकडून मुलीच्या नातलगसां डुकराच्या मांसाची व वधूकडून बराकडील मंडळीस कांबडीचें मांस व भात यांची मेजवानी भिळते. यावेळीं दोन्हीकडील मद्य व नातलगकडील मिळून अतिशय मद्य पिण्यांत येतें. यावेळीं डुकराच्या आंतव्यावरून शकून पाहून नंतर विवाह करतात. नंतर वधूवरगृही गेल्यावर वधूचे हात बांधून तिजवर पतीची व त्याच्या जातीची सत्ता झाली असें दाखवितात. पुनर्विवाहाची व सोडविष्टीची चाल आहे. मृतांस जाळून त्यांचीं हाडे पुरण्याची चाल आहे. यावेळीं ऐपतीप्रमाणें मद्यमांस सर्वांस पुरविण्यांत येतें. प्रेतयात्रा मरणानंतर २४ तासांपासून ३ दिवसांपर्यंत निघते. यावेळीं खेड्यांतील लोक बरोबर जातात. यावेळीं उपाध्याय नसेल तर एक वर्षांनें प्रेत उकळून काढून सर्व संस्कार करतात. मृताचा आत्मा परत येऊन पीडा करणार नाहीं याबद्दल पुष्कळ काळजी घेतली जाते.

**चिनसुरा**—हें बंगाल इलाख्याच्या हुबळी जिल्ह्यातील एक गांव असून हुबळी नदीच्या उजव्या तीरावर वसलें आहे. हें गांव हुबळी शहरास जोडलें असून १९०१ सालीं त्या दोघांची लोकसंख्या २९३८३ होती. सातव्या शतकाच्या पूर्वार्धापासून तों १८२५ पर्यंत हें डच लोकांच्या ताब्यांत होतें. पुढें इंग्रजांनीं डच लोकांना सुमात्रा देऊन हें आपल्या ताब्यांत घेतलें. पूर्वी येथें लष्करातील आजारी शिपाई राहत असत व इंग्लंडला जाणाऱ्या लष्करी फौजेचें हें एक ठाणें असे. १८७१ त येथील ठाणें उठविण्यांत आलें. येथें न्यायकचेच्या व इमामवाडा नांवाचा दवाखाना असून डच लोकांनीं नदीतीरी बांधलेला एक वाडा व ख्रिस्ती देवालय आहे. एक मिशन हायस्कूल व कांहीं दुय्यम शाळा येथें आहेत.

**चिनाव**—ज्या पांच नद्यामुळें पंजाब हें नांव पडलें, त्यांपैकीं चिनाव ही एक नदी आहे. पंजाबांतील हिमालयाच्या लाहूल परगण्यांतून हिचा उगम चंद्रा व भागा नांवाच्या दोन प्रवाहांनें होतो. हे दोन प्रवाह तंडी येथें मिळतात, व या संगमास चंद्रभागा अथवा चिनाव म्हणतात. ही पंजाबच्या चंबा संस्थानांतून व काश्मीरच्या पदर जिल्ह्यांतून वहात जाते. इला युनिअर, शुदी, भुत्ना, मास्वरद्वान गाजलखर, लिडकोल, बिचलारी, अन्स आणि तावी या



नद्या मिळतात हिच्यावर पुष्कळ पूज बांधलेले आहेत. त्यांपैकी दोन पूल कांय ते वर्णन करण्याजोगे आहेत. खांकी-पासून हिचा मोठा कालवा काढला आहे. झेलम नदी झंग जिल्ह्याच्या त्रिमू शहराजवळ हिला मिळते; व पुढे सिंधूजवळ रावी व मद्रालजवळ सतलज नदी मिळते. या सर्व नद्यांच्या संगमास पंचनद म्हणतात व ही पंचनद मियानकोट येथे सिंधूनदीस मिळते. चिनाव नदीत वर्षभर लहान होड्या चालतात. इ. स. १२४५ पर्यंत ही नदी मुलतानच्या पूर्वेकडून वहात असे. नंतर तिचा प्रवाह बदलून ती मुलतानच्या पश्चिमेकडून वाहू लागली आहे.

कालवा (खालील).—हा कालवा पंजाबांत चिनाव नदीच्या डाव्या वाजूकडून काढलेला आहे. याचे पाणी चिनाव व रावी नद्यांच्यामधील जमीनीस देतात. या दोन नद्यांमधील भागांत सरकारी पडीत जमीन असून त्यांत पूर्वी जंगली लोक रहात असत. पुढे या ठिकाणी फार मोठ्या प्रमाणावर वसाहत करण्यांत आली. सन १८८७त लहान लहान वंधारे बांधून पहिल्याने पाणी देण्याचे काम सुरू केले; पण सन १८८९ त मोठा कालवा बांधण्याचे ठरल्यावर याचे काम सुरू होऊन सन १८९२ त पूर्ण झाले. त्यांत पाणी सोडण्याचे मुख्य ठिकाण गुजराणवाला जिल्ह्याच्या खांकी खेड्यांत आहे. या ठिकाणी नदीवर वंधारा बांधलेला आहे व येथून गरज लागेल त्याप्रमाणे कमी अगर जास्त पाणी सोडता येते. या कालव्याच्या मुख्य भागातील पात्र २५० फूट रुंद व ११ फूट खोल आहे. यांतील पाण्याचा वेग दर सेकंदास ११००० घनफूट आहे. डाव्या वाजूस २८व्या मैलावर यांतून सर्वांत मोठी अशी गुजेर नांवाची शाखा काढलेली आहे. ती ५५ मैल लांब गेल्यानंतर तिच्यातून खालील गुजेर व वरुळ नांवाचे दोन फांटे काढलेले आहेत. उजव्या वाजूस १८ मैल लांबीची कोट निक्क शाखा आहे. या कालव्याचा मुख्य भाग ४० मैल लांब गेल्यानंतर त्याच्यातून झंग, रख आणि मिआनअल्ली हे फांटे फुटतात. वीस वावीस लक्ष एकर जमीनीला दरसाल या कालव्यातून पाणी मिळते. पंजाबच्या रेचनाहुआवमधील सरकारी पडीत जमिनीचे प्रत्येकी सुमारे २८ एकराचे चौरस तुकडे करण्यांत आले. या जमिनी ज्यांना देण्यांत आल्या त्या लोकांचे भांडवलवाले, गृहस्थ व निव्वळ शेतकरी असे तीन प्रकार आहेत. हे तुकडे शेतकऱ्यांना अर्ध्यापासून तीन पर्यंत, गृहस्थांना ४ किंवा ५ पर्यंत व भांडवलवाल्यांना ५ किंवा २० अगर जास्त देण्यांत येतात. सरकारने या जमिनीवर मालकीचा हक्क राखून ठेवला आहे व वसाहत करणारे लोक म्हणजे शेतकरी, कांहीं वर्षांच्या सुदतीपर्यंत व गृहस्थ जोपर्यंत ते शेतसारा भरीत आहेत तोपर्यंत सरकारचे कासाकार होत. परंतु भांडवलवाल्यांना कांहीं वर्षांच्या सुदतीनंतर जमिनीवर मालकीचा हक्क मिळू शकतो. जमिनीची विभागणी करून देण्याकरिता व खेड्यापाड्यांत वस्ती करण्याकरिता एक वसाहतकामगार नेमण्यांत आला

असून त्याचे रद्दण्याचे ठिकाण लायलपूर येथे आहे. या वसाहतींत सन १९०३-४ त १४२३ खेडी होती. मालाची नेआण करण्यासाठी रेल्वे सुरू करण्यांत आली. या कालव्याला एकंदर खर्च ३२.५ लाख रुपये आला आहे. दर साल यापासून १२८ लाख रुपये उत्पन्न मिळते. त्यामुळे ही एक मोठी उत्पन्नाची वाव झाली आहे.

पु रा चे का ल वे.—पंजाबांत चिनाव वरावी या नद्यांचा संगम झाल्यानंतर त्यातून डाव्या वाजूकडून काढलेले कालवे आहेत. यांतील पाणी मुलतान जिल्ह्याच्या मुलतान आणि शुजावाद तहशिलीतल्या भागांत दिले आहे. हे कालवे मुलतान व शुजावादच्या पठाण राजांनी बांधिले होते. जुलै व आगस्ट महिन्यांत चिनाव नदी तुडुंब भरलेली असते. जवळील जमिनीत पाणी शिरून पिकांचे नुकसान होऊ नये म्हणून तिच्यावर बांध घातलेले आहेत व कांहीं ठिकाणी या कालव्यांच्या भितीहि उंच केलेल्या आहेत. पूर्वी शेत वहाणारे लोक पाण्याचे पैसे देण्याऐवजी आपल्या खर्चाने कालव्यांतील गाळ काढीत असत. ही चाल पुढे बंद करण्यांत येऊन त्यांच्यापासून सारा वसूल करण्यांत येऊ लागला.

चिनीमाती किंवा केओलिन.—मूळ या मातीचा शोध चीन देशांत लागला व तेथे या मातीची उंची भांडी घडवू लागले. चीन देशांत केओलिंग पर्वताजवळ ही माती सांपडते व त्यावरून हिला केओलीन हें नांव पडले आहे.

चिनीमाती हा चिकण मातीचा अति शुद्ध प्रकार आहे; व हिचीच चिनी भांडी करतात. ही शुभ्र पांढरी असते. गार, फेलस्पार, व अभ्रक यांचा बनलेला जो ग्रानाईट नामक कणदार दगड त्यांतील फेलस्पार झरून ही माती उत्पन्न होते. चीन देशांत उत्तम जातीची ही माती सांपडते, व तिची चिनी भांडी युरोपांत करतात. ज्या देशांत ग्रानाईट दगडांचे खडक असतात त्या देशी ही माती उत्पन्न होते. दक्षिण हिंदुस्थानांत त्रिचनापल्ली, अर्काट, म्हैसूर, निजामचे राज्य आणि उत्तर हिंदुस्थानांत पंज व, व दिल्ली प्रांत यांत व हिमालयावर ही माती सांपडते.

चि नी भां डी.—ही (पोर्सेलन) करण्यास उत्तम प्रतीची पांढरी व शुद्ध अशी कोओलिन नांवाची चिकणमाती घेतात. या भांड्याकरिता ६२ भाग चिनीमाती (केओलिन) ४ भाग खडू, १७ भाग वाळू आणि १७ भाग फेलस्पार दगडाची पूड या चोर्होची वेगवेगळाली वळगाळ पूड करून मिसळतात, व तें मिश्रण चांगले मळून कांहीं महिनेपर्यंत सदे जागी ढीग करून ठेवतात. नंतर त्याची भांडी घडवितात. हें मिश्रण दुसऱ्या चिकणमातीपेक्षा कमी लवचीक व चिकट असते, म्हणून याची भांडी चाकावर किंवा साच्यांत घडवितांना विशेष काळजी घ्यावी लागते. भांडी घडविल्यावर ती सावकाश वाळू देतात, आणि भट्टीत घालून भाजतात. मिना करण्याकरिता कांचमणी (क्राईस) आणि फेलस्पार यांची तुकणी पाण्यांत मिजत घालून व



शुद्ध करून नंतर त्यांचे मिश्रण पाण्यांत कालवून दाट करतात व त्यांत थोडेंसे विहनिगर ( शिकी ) घालतात. या द्रवांत भांडी बुडवितात, यामुळे भांड्यांच्या छिद्रांत द्रव शिरून त्यांचे आच्छादन भांड्यांवर बसते. नंतर प्रत्येक भांडे मातीच्या पिपांत घालून भाजतात. चिनी भांडे विस्तवांत मृदु होतें. याकरितां पिपांत अनेक भांडी एकावर एक रचतां येत नाहीत. प्रत्येक भांड्यास निराळे पीप लागतें. हीं पिपे एकावर एक रचून भट्टीत लांकडे वगैरे घालतात, व भट्टी सावकाश पेटवितात. भट्टी २।३ दिवस पेटती राहून भांडी भाजली म्हणजे ३।४ दिवस भट्टी निवू देतात, आणि नंतर भांडी काढतात.

मिना व केलेली चिनी भांडी पांढऱ्या संगमरवरी दगडासारखी दिसतात, व त्यावेळीं त्यांस चकाकी नसते. परंतु चिनी भांड्यांवर मिना केल्यावर तीं कांचेसारखी चकचकीत, कणदार, कठीण व कांहीं प्रकाशमेघ अशीं दिसतात. चिनी भांड्यांवर नक्षी वगैरे काढणें ती मिना केल्यावर हातानें काढतात. निरनिराळे रंग उठविण्याकरितां धातूचे ओक्साईड घेतात. हे ओक्साईड कांच सोरा, किंवा टांकणखार या पदार्थांवरोबर कुटून टपेटाइन तेलांत खलतात, व त्यानें नक्षी काढतात. लाकूट रंगाकरितां लोखंडाचा ओक्साईड घेतात. पिवळ्याकरितां शिशाचा क्रोमेट, निळ्याकरितां कोबाल्टचा ओक्साईड व हिरव्याकरितां तांब्याचा ओक्साईड घेतात. जांभळा रंग करण्याकरितां सोनें भूपजलांत विद्रुत करून त्यांत शुद्ध कथलाची कांच बुडवितात. म्हणजे जी जांभळी पूड तळीं बसते, तिचा उपयोग करतात. प्रत्येक रंगाचें काम झाल्यावर भांडे भाजवें लागतें. ज्या भागावर शुद्ध सोनें चढवावयाचें असेल त्या ठिकाणीं सोन्याचा वर्ख किंवा पूड, डिकाचें पाणी व टांकणखार यांनीं लावितात. यास ऊन केल्यावर डिक जळून जातो, व टांकणखाराची कांच बनून सोनें पक्कें चिकटतें.

चिनी व दुसरी उंची मातीची भांडी करण्याचे कार मोठे कारखाने आहेत, व त्या कारखान्यांत हजारों माणसें काम करीत असून सुमारे २०,००,००० रुपयांचा माल विलायतेहून परदेशीं जातो. हिंदुस्थानांतहि सर्व प्रकारची भांडी करण्याचीं द्रव्ये मिळत असून हिंदुस्थानांत दरसाल लाखों रुपयांची मातीची भांडी इतर देशांहून येतात. [ मोडक-पदार्थ-वर्णन ].

**चित्रविरत्ना**—एक तेलगू कवि. तेन्नाली येथील हा कवि कोंडवेडू येथील अन्नवेम्मारेडी राजाच्या वेळीं उदयास आला. ह्याला एक वडील बंधु पेदाविरत्ना नांवाचा होता. त्यानें चांगलें अध्ययन केल्यामुळे त्याची उत्कृष्ट कवीमध्ये गणना झाली. दोघे बंधू प्रत्यहि दरबारांत जात असत. तेथें पेदाविरत्ना हा राजास फार प्रिय होता. एकदां राजानें पेदाविरत्नास अशा अवघड विषयावर कवित्व करण्यास सांगितलें की, तशा विषयावर त्यापूर्वी कोणाहि कवीनें कवित्व

केलें नव्हतें. पेदाविरत्नानें एकदम थोडक्या अवधीत कवित्व करण्याचें कबूल केलें. पुढें घरीं आल्यावर आपल्या वायको-कडून चिन्नाला ही हकीगत कळविली. चिन्नानें देवीची प्रार्थना केली. तिनें चित्रविरत्नासाठीं पांच सर्गांचें उत्तम काव्य लिहिलें. शेवटच्या पांच ओळी वाकी राहिल्या. पुढें ते पांच श्लोक पेदाविरत्नानें करून तें काव्य राजाला अर्पण केलें. त्या दिवसापासून चित्रविरत्नाची कवित्वाविषयी चोहों-कडे ख्याति झाली. [ परशा-तेलगूवाङ्मय. ].

**चिन्नूर** ता. लु. का.—हैद्राबाद संस्थानच्या अदीलाबाद जिल्ह्यांतील एक तालुका. याचें क्षेत्रफळ ९७८ चौ. मैल आहे. याच्या दक्षिणेस गोदावरी नदी असून पूर्वेस प्राणहिता नदी आहे, व तिच्या पलीकडे झंझप्रांत आहे. १९११ सालीं लोकसंख्या ८३३३९ होती. या तालुक्यांत एक गांव व १७१ खेडी आहेत. १९०१ सालीं याचें साऱ्याचें उत्पन्न ६४००० रु. झालें होतें. यांत तलावाच्या पाण्यानें तांदुळाचें पीक होतें.

गां व.—तालुक्याचें मुख्य ठिकाण आहे. १९११ सालीं याची लोकसंख्या ६९८९ होती. येथें तहसिलकचेरी व पोलिस इन्स्पेक्टरचे ठाणें असून एक पोस्ट ऑफिस व दवाखाना आहे. येथें टसर रेशमाचे कापड निघतें.

**चिन्मोत** त. ह. सिल.—ही पंजाब प्रांताच्या झंग जिल्ह्यांतील एक तहसिल असून हिचें क्षेत्रफळ १०१६ चौ. मैल आहे. १९११ सालीं हिची लो. सं. १८३९६६ होती. हिच्यांत १ गांव ३५४ खेडी आहेत. १९०५-६ सालीं हिचें एकंदर उत्पन्न २.६४ लाख रु. होतें. या तहसिलींतील प्रदेशांत झेलम व चिनाव नद्यांचे कालवे असून त्यामुळे बहुतेक पडीत जमीन लागवडीस आली आहे.

श. ह. र.—तहसिलीचें मुख्य ठिकाण असून झंग शहराच्या ईशान्येस ५२ मैलांवर वसलें आहे १९११ सालीं याची लोकसंख्या १४०८५ होती. हें गांव फार जुनें आहे. पुरातनकालीं याला साकल (संगल) ही संज्ञा असून हें श्वेतद्वणू लोकांचें राजधानीचें शहर होतें. येथें ह्युएनत्संग हा चिनी प्रवासी आला होता. दुराणीच्या स्वान्यामुळे हें वरेंच मोडकळीस आलें होतें; व १८४८ च्या अस्वस्थतेमुळेहि या शहराचा बराच नाश झाला. सध्यां हें भरभराटीत आहे. शहाजहानबाद येथील सुभेदार नवाब सादुल्लाखान यानें बांधलेली एक मशीद असून शहा बुद्धान या फकीराचें एक देवालय आहे. या देवालयस हिंदू व मुसलमान सारखेंच पूज्य मानतात. येथें पितळेचीं भांडी व लांकडावरील कोरिव काम होतें. येथील गवळ्यांची फार प्रसिद्धि आहे. ताजमहाल व अमृतसर येथील सोन्याचें देवालय येथील गवळ्यांनींच बांधलें असें म्हणतात. येथें गहू, कापूस वगैरेचा व्यापार चालतो. येथील म्युनिसिपालिटीची स्थापना सन १८६७ सालीं झाली.



चिपळूण, ता. लु. का.—हा सुंबई इलाख्याच्या रत्नागिरी जिल्ह्यातील मध्यवर्ति असून तालुका असून याचें क्षेत्र-फळ ६७१ चौ. मै. आहे. यांत चिपळूण हें एक गांव व २१२ खेडी आहेत. १९११ साली याची लोकसंख्या सुमारे १९७ हजार होती. जमीनाचा सरकारसारा सुमारे १५६ हजार रु. आहे. हा तालुका समुद्रकिनाऱ्यापासून पश्चिम घाटापर्यंत पसरला असून यांतील बहुतेक प्रदेश डोंगराळ आहे. यांतील मुख्य नद्या म्हटल्या म्हणजे वाशिष्ठी व शास्त्री या होत. यांतील पावसाचें प्रमाण दर वर्षास १४१ इंच आहे. तालुक्यांत प्राथमिक शिक्षणाच्या शाळा ७२ आहेत. शेती हा मुख्य धंदा असून लुगडी, वांगच्या वगैरे माल कोठें कोठें तयार होतो. चिपळूण हें व्यापाराचें मुख्य ठिकाण आहे.

गां व.—तालुक्याचें मुख्य ठिकाण आहे. याचो लोकसंख्या स. १९०१ साली ७८९६ होती. हें चांगलें भरभराटीत असून येथें कोंकण व देश यांमधला व्यापारी वराच चालतो. स. १८७६ त येथें म्युनिसिपालिटीची स्थापना झाली. गांवापासून सरासरी पावमैल अंतरावर कांहीं बौद्ध लेणी आढळतात. हें गांव कोंकणस्थ ब्राह्मणांचें मूलस्थान होय. येथें एक सबजज्याची कचेरी, दवाखाना व एक हायस्कूल आहे. येथून जवळच परशुराम क्षेत्र आहे. येथें परशुराम एज्युकेशन नांवाची एक शिक्षण-संस्था असून तिने एक हायस्कूल चालविलें आहे.

चिपळूणकर, कृष्णशास्त्री ( १८२४-१८७८ )—एक महाराष्ट्रीय ग्रंथकार व पंडित. हे कोंकणस्थ ब्राह्मण असून यांचें मूळ ठिकाण रत्नागिरी जिल्ह्यांत पावसगांव होय. पण यांचा जन्म पुण्यास १८२४ मध्ये झाला. हे लहानपणापासूनच फार हुशार व बुद्धिमान होते. प्रथम यांनी वेदपठण व शास्त्राध्ययन केलें; यांचे गुरु मोरशास्त्री साठे यांना 'वृहस्पति' म्हणत. पण १८४८ च्या सुमारास पुण्यास बुधवारवाड्यांत नवीन सरकारी इंग्रजी शाळा सुरू झाली त्यावेळी सदरहू मोरशास्त्री यांनी कृष्णशास्त्री यांस स्पष्ट सांगितलें की, "याउपर खाद्यावर शाल-जोडी टाकून हिंडण्यांत प्रतिष्ठा रहाणार नाही. तूं शहाणा असलास तर इंग्रजी शिक." कृष्णशास्त्र्यांचें शिकण्याचें बयहि राहिलें नव्हतें तरी त्यांनी वरील उपदेशानुसार आपल्या वयाच्या २५ व्या वर्षी इंग्रजीच्या अभ्यासास सुरुवात केली नंतर कांहीं दिवस ट्रॅन्सलेटर एक्झिबिशनर व नंतर पुना कॉलेजांत असिस्टंट प्रोफेसर होते. या वेळी त्यांनी कित्येक स्नेह्यांच्या सहाय्याने 'विचारलहरी' नामक पत्र सुरू करून तरुण हिंदु विद्यार्थ्यांच्या, मिशनरी मंडळांच्या व्याख्यानांनीं ख्रिस्ती धर्माकडे होत अललेल्या प्रवृत्तीस चांगलाच आळा घातला. पुढे कांहीं दिवस दक्षिणा प्राईझ कमिटीच्या सेक्रेटरीच्या जागी काम केल्यावर 'रिपोर्टर ऑन दि नेटिव्ह प्रेस'च्या जागी यांची नेमणूक झाली. हे उत्तम लेखक व वक्ते होते. यांचे मुख्य ग्रंथ आरबी भाषेतील

सुरस गोष्टी, अनेकविद्यामूलतत्त्वसंग्रह, अर्थशास्त्रपरिभाषा, सार्केटसार्वे चरित्र, रासेलस आणि व्याकरणावरील निबंध हे होत. हे उत्तम कवीहि होते; यांची पद्यरत्नावली, मेघदूत ही काव्ये सर्वमान्य आहेत. यांची भाषा फार साधी, शुद्ध, प्रौढ व गोड असे; यांचे भाषांतरित ग्रंथ वाचतांना ते भाषांतररूप आहेत असें मुळांच भासत नाहीं; अव्वल इंग्रजीत मराठी भाषेची सेवा ज्या पंडितांच्या हातून झाली त्यांत हे अग्रेसर होते. २० मे १८७८ रोजी कृष्णशास्त्री मरण पावले. अलौकिक बुद्धिमत्ता, अभिजात रसिकता, व्यापक विचारसरणी, लोकमताला न दुखविण्याचें धोरण, संस्कृत व इंग्रजी भाषेवरील प्रभुत्व आणि बहुमानाची सरकारी नोकरी या कारणांमुळे शास्त्रीबोवांचा लौकिक जसा चिद्वन्मंडळांत तसा बहुजन समाजांतहि पहिल्या प्रतीचा होता. शास्त्रीबोवांचे बहुतेक गद्य व पद्य प्रबंध भाषांतरित किंवा आधाररचित आहेत. फक्त 'मराठी व्याकरणावरील चर्चात्मक लेख', 'अर्थशास्त्रपरिभाषा' हा निबंध व 'विद्याप्रशंसा' हें लघुकाव्य, याच काय त्या त्यांच्या स्वतंत्र कृती होत. त्यांचे सर्व ग्रंथ भाषेच्या दृष्टीने आल्हाददायक असले तरी स्वतंत्र ग्रंथांतील स्वावलंबनाला सहज असलेली तेजस्विता किंवा तडफ त्यांच्या ग्रंथांत आढळत नाहीं. तत्कालीन अनेक सुशिक्षितांप्रमाणे कृष्णशास्त्री हे रसिक तसेच रंगेलहि होते.

चिपळूणकर, चिण्णशास्त्री ( १८५०-१८८२ )—आधुनिक महाराष्ट्रवाङ्मयाचा जनक व एक लेखक. यांचा जन्म पुण्यास झाला ( २० मे १८५० ). प्राथमिक शिक्षण झाल्यावर, हे १८६५ साली मॅट्रिक झाले व डेक्कन कॉलेजमध्ये गेले; तेथे अभ्यासापेक्षां विविध ग्रंथवाचनाकडे फार लक्ष दिल्यामुळे बी. ए. व्हावयास यांना पांच वर्षे लागली. बी. ए. झाल्यावर कांहीं वर्षे शाळाखात्यांत नोकरी केली. १८७९ साली सरकारी नोकरीचा राजीनामा देऊन स्वतंत्र उद्योगास आरंभ केला. १८७४ त त्यांनी 'निबंधमाला' मासिक सुरू केलें. 'निबंधमालें' तील लेखांनी यांनी महाराष्ट्र हालवून सोडला. न्यू इंग्लिश स्कूल, चित्रशाळा, किताबखाना ह्या संस्था काढल्या व 'केसरी' आणि 'मराठा' ही वर्तमानपत्रे सुरू केली. हे असामान्य बुद्धिमान, उद्योगी, करारी व बाणेदार पुरुष होते; हे मोठे विद्वान व खंदे लेखक होते; सर्वच बाबतींत पाश्चात्य अनुकरणाचें बंड विशेषतः सुशिक्षित लोकांत जास्त माजलें व लोकांस आपलेपणाचा विसर पडूं लागला, इतकेंच नव्हे तर पाश्चात्य दुर्गुण शिक्षित म्हणविणाऱ्या लोकांत मान्यता पावूं लागले, अशा वेळी आपलेपणाची स्मृति ह्यांच्या लेखांनी जागृत केली व सर्व महाराष्ट्र खडबडून जागा केला. सुशिक्षितांचें लक्ष लोकशिक्षण आणि लोकसेवा ह्या श्रेष्ठकर्तव्याकडे ओढलें जाऊन मराठी भाषेच्या सेवेत व स्वदेशाच्या इतिहासांत त्यांचें मन अधिकाधिक रमूं लागलें; साधी रहाणी, उदात्त विचार, स्वावलंबन व देशप्रीति इत्यादि महाराष्ट्रीय सद्गुणांची जाणीव



ह्यांच्या लेखांनी तरुण पिढीत केली; ह्यांचे लेख, व आपल्या आयुष्याच्या अन्त्याकाशांत ह्यांनी केलेली देशसेवा महाराष्ट्र कवीहि विसरणार नाही. यानां अकाली मृत्यु आला ( १७ एप्रिल १८८२ ) हे महाराष्ट्राचे दुदैव समजले पाहिजे.

निबंधमाला—मराठी गद्यग्रंथांत अग्रपूजेचा मान ' निबंधमाले'ला सर्वकाळ मिळेल. मालेतल्या निबंधांत भाषाविषयात्मक सहा ( मराठी भाषेची सांप्रतची स्थिति, भाषादूषण, लेखनशुद्धि, भाषांतर, भाषापद्धति, व इंग्रजी भाषा ), वाङ्मयात्मक सात ( विद्वत्त्व आणि कवित्व, इतिहास, वाचन, वक्तृत्व, ग्रंथावर टीका, ज्ञानसनने चरित्र व मोरोपंताची कविता ), सामाजिक तीन ( संपत्तीचा उपभोग, लोकभ्रम व आमच्या देशाची स्थिति ), प्रचलित मतखंडनपर एक ( लोकहितवादी ) आणि मानसशास्त्रपर एक ( गर्व ) हे मुख्य होते. भाषाविषयक निबंध मार्मिकपणाने लिहिलेले असून भाषाविषयाचा अभ्यास ज्या दृष्टीने यूरोपांतील पंडित करितात ती दृष्टि या निबंधांत मालाकारांनी आपल्या देश-बांधवांस आणून दिली आहे. वाङ्मयात्मक निबंधांपैकी काव्यविषयक निबंधांत काही चुकीचीं मते चिपळूणकरांनी प्रतिपादिली आहेत. " ह्या सुधारणेच्या प्रगतीबरोबर कवितेचा अपकर्ष होतो ", " अर्धवट सुधारलेल्या लोकांचे वाङ्मय कवित्वरूपाने प्रकट होते " हे प्राकृत इंग्रज निबंधकार मेकॉले याचे अग्रगण्य ठरलेले सिद्धांत विष्णुशास्त्री यांनी कसे ग्रहण केले याचे आश्चर्य वाटते. या चुकीच्या सिद्धांतावर टीका पांचव्या विभागांत ( विज्ञानेतिहासपृ. ३२ ) झाली आहे. तसेच " सर्वांपेक्षा अधिक सदोष कविता पाहणे असल्यास आमची मराठी होय. तीतील बहुतेक कवीस व्याकरणाची, छंदांची वगैरे ओळखसुद्धा नव्हती असे म्हणण्यास हरकत नाही; मग पदलालित्य, अर्थगामार्थ वगैरे काव्यगुणांची तर गोष्टच नको " वगैरे अभिप्रायहि फार चुकीचे दिसतात. आनंदतनय, रघुनाथपंडित, वामनपंडित, मुक्तेश्वर, विठ्ठल, मोरोपंत, रामजोशी वगैरे पुष्कळ कवी संस्कृत व्याकरण-छंदादि शास्त्रांचे ज्ञाते होते या गोष्टीकडे चिपळूणकरांचे काही दुर्लक्ष झाले असावेस वाटते. चिपळूणकरांचे जे सामाजिक विषयासंबंधाचे निबंध आहेत त्या सर्वांत मुख्य धोरण एकच दिसते; ते हे की, आपल्या लोकांनी व्यसनाला, आळसाला, कर्तव्यशून्यतेला व अन्तःकलहाला बळी न पडतां यूरोपीय लोकांप्रमाणे देशोन्नतीच्या कार्याला लागावे. शेवटचा ' आमच्या देशाची स्थिति ' हा निबंध राजकीय स्वरूपाचा असून तो १९१० साली सरकारच्या नजरेने राजद्रोही ठरल्यामुळे प्रेसअॅक्टान्वये सरकारजमा झाला. ' लोकभ्रम ' या निबंधांत भूतपिशाचचे, शकून, फल-ज्योतिष वगैरेसंबंधी टीका आहे. फत्वातय शास्त्रज्ञांच्या आधुनिक संशोधनाकडे पाहतां या विषयांच्या खरेखोटेपणाबद्दल निश्चित मत देणे आजहि धोक्याचे आहे. तथापि महाराष्ट्रीय वाचकवर्गामध्ये सदरहू निबंधाने चिकित्सक दृष्टि

जागृत केली हे योग्य झाले. ' ग्रंथावर टीका ' हा विषय घेऊन त्यावर स्वतंत्र निबंध शास्त्रीबोवानी लिहिला व तदनुसार पंडितांचा वेदार्थयत्न, तारानाटक, रसायनशास्त्र, टॅपेस्ट, ब्राह्मणांची गुलामगिरी वगैरे परीक्षणार्थ आलेल्या अनेक पुस्तकांवर टीका केली. त्यांत त्यांचे मूळ ग्रंथाचे ज्ञान, सत्यप्रीति, निर्भिडपणा, शांत स्वभाव, सहृदयता, वगैरे टीकाकारास अवश्य असलेले गुण दृष्टीस पडतात. शिवाय ज्याच्यावर टीका करावयाची त्या लेखकाची विद्वत्ता, योग्यता, अधिकार शास्त्रीबोवा कधी विसरत नसत. त्यामुळे माधवराव रानडे, वेदार्थयत्नकर ते पंडित, लोकहितवादीकर ते देशमुख, यांच्यावरील टीका करतांना लेखकाच्या ज्ञान व देशाहिताची कळकळ वगैरे गुणांवद्दल आदरभाव व स्तुति व्यक्त केली आहे. उलटपक्षी ख्रिस्ती मिशनरी, ज्योतिबा फुले, वगैरे मंडळीची त्यांनी फर्जाती उडविली आहे. तात्पर्य सदासर्वकाळ एकच प्रकारचे टीकाशस्त्र न चालविण्याचा योग्य तारतम्यभाव त्यांनी पाळला आहे.

वर सांगितलेल्या मुख्य निबंधांशिवाय सुभाषिते, अर्थसाहित्य, उत्कृष्ट उतारे, विनोद; दाख्यायिका वगैरे सदरांखाली निबंधमालेत चिपळूणकरांनी विविध व मनोरंजक माहिती दिली आहे. तात्पर्य, इंग्रजी, संस्कृत व मराठी या तीन वाङ्मयांच्या चिपळूणकरांनी केलेल्या व्यासंगाचे पूर्ण प्रतिबिम्ब निबंधमालेत पडले आहे विशेषतः इंग्रजी वाङ्मयांत जे जे काही मनोरम चमत्कारिक प्रकार आढळले ते ते सर्व मराठीत आणण्याचा त्यांनी शक्य तितका प्रयत्न केला. विविध विषयांच्या सुलभ विवेचनेने अनेक प्रकारच्या विपुल माहितीने भरलेला इतका मनोरंजक व उद्बोधक ग्रंथ मराठीत दुसरा नाही. राष्ट्राची विवाक्षित स्थिति व जिज्ञासा लक्षांस घेऊन मर्यादित प्रमाणावर रचलेला ' निबंधमाला ' हा केवळ वाङ्मयाचा असा एक ज्ञानकोशच आहे. त्यांतील निबंध वेकनच्या निबंधासारखे सूत्रात्मक नाहीत, ज्ञानसन्ध्या निबंधासारखे गहनविचारपीरप्लुत नाहीत, ह्युमच्या निबंधांप्रमाणे समाजशास्त्रावर व मानसशास्त्रावर अति खोल विचार करून लिहिलेले नाहीत व अँडिसनच्या निबंधांप्रमाणे बहुधा केवळ लौकिक विषयांवर लिहिलेले नाहीत. तर ज्यावर मालाकारांनी शतशः प्रहार केलेल्या मेकॉले नामक इंग्रज लेखकाच्या निबंधांच्या धर्तावर आहेत. त्यांत अँडिसनचा बांलबोधपणा व मेकॉलेचा तिखटपणा दोन्ही आहेत.

सुधारणा या शब्दाचा व्यापक अर्थ लक्षांत घेऊन पाहिल्यास चिपळूणकर हे पहिल्या प्रतीचे सुधारक होते असे म्हणावे लागेल. सामाजिक व राजकीय सुधारणांचा पुरस्कार करण्याच्या कित्येक महाराष्ट्रियांच्या मतांत आज जी विसंगति दिसते तिला चिपळूणकरांच्या विचारसरणीत स्थान नव्हते. त्यांची सामाजिक मते राजकीय मतांइतकी प्रखर होती; याचा प्रत्यय ' लोकभ्रम ' वगैरे निबंधांवरून येतो. तथापि ' सुधारक ' म्हणून म्हणविणारांचा ते द्वेष करतात; त्याला



सुशिक्षितांचें व सुधारकांचें थिल्लरपणाचें वर्तन, मिशनऱ्यांप्रमाणेंच 'सुधारकां'नीं चालविलेली हिंदुधर्माची निंदा आणि अधिसमाज व प्रार्थनासमाज यांची एकंदर समाजापासून फुटून पडण्याची प्रवृत्ति हीं कारणें होती.

महाराष्ट्राच्या तेजस्वी राजकीय विचारांचा उगम निबंध-मालेंतूनच झाला. परतंत्र राष्ट्रांतील सुबुद्ध व तेजस्वी व्यक्तींचा कल साहजिक राजकारणाकडे वळतो, कारण स्वदेशाला दास्यांत खितपत पडलेला पद्दत त्यांना असह्य होतें. चिपळुणकरांचा देशाभिमान स्वयंस्फूर्त होता. त्याचा उगम इंग्रजी राज्याविषयीच्या अप्रेमांत झाला. जुन्या विद्येचा अनादर, हिंदुधर्माची निंदा आणि १८५७ च्या वंडाची म्हणजेच परतंत्र राष्ट्राच्या स्वातंत्र्याथें धडपडीची ताजी आठवण या परिस्थितींत त्यांचा देशाभिमान वाढला; व त्याला 'निबंधमाला', 'केसरी', 'मराठा', 'न्यू इंग्लिश स्कूल', 'चित्रशाळा' वगैरें फळ आली. इतकेंच नव्हें तर महाराष्ट्राच्या देशोच्चतिपर प्रयत्नांना तेथपासून निश्चित वळण लागलें. [ पांगरकर-निबंधमालेंचें स्वरूप व कार्य. माडखोलकर-विष्णू कृष्ण चिपळुणकर. नटेशन सीरीज मधील चरित्र इत्यादि ].

**चिफू**—उत्तर चिनांतलें एक बंदर असून तें बिलीच्या आखाताच्या दक्षिण किनाऱ्यावर आहे. याला येन्ताई असे स्थानिक नांव आहे. हें शामडुंग प्रांतांत यीहो नदीच्या मुखाजवळ असून टेंगचौफुच्या पूर्वेला ३० मैलांवर आहे. चिफू पूर्वी फार लहान खेडें होतें. परंतु तेंगचौचें बंदर म्हणून ठरवून १८५८ सालीं टीन्टसनच्या तहानें हें परदेशाच्या व्यापारास खुलें केलें. सध्यां येथें ब्रिटीश बकील रहातो. व चिनी सरकारचें जकातीचें ठाणें आहे. येथें परकीय लोक बरेच रहातात.

जुना गांव व समुद्र यांमध्ये परकीय लोकांची वसाहत आहे. चिफू येथें उन्हाळ्यांत बरेच लोक हवा खाण्यासाठी येतात. रोमनकॅथोलिक व प्रॉटेस्टंट यांची प्रार्थनामंदिरे येथें आहेत. येथील बंदर विस्तीर्ण व खोल आहे तरी मोठी जहाजे व आगबोटी किनाऱ्यापासून बऱ्याच लांब नांगरतात. लोकरांचें कापड, कापसाचें कापड, लोखंड व अफू इत्यादि वस्तुंनी आयात आहे. भाजी, सुकीं फळें, कच्चे रेशीम, वाटाणे, अक्रोड इत्यादि पदार्थ परदेशांत जातात. येथील हवा निरोगी व बंदर चांगलें असल्यामुळे युरोपियन राष्ट्रांच्या चिनी समुद्रांत असलेल्या गलबतांचें हें कोळसे घेण्याचें व एकत्र जमण्याचें ठिकाण झालें आहे. चिफूच्या करारावर (कन्व्हेंशन), सर थॉमस वेड आणि लिहिंगचंग यांनी या ठिकाणी सही केली (१८७६).

**चिमणाजीआप्पा**—हा बाळाजी विश्वनाथ पेशवे यांचा दुसरा पुत्र. याच्या जन्माचे १६९० (राजवाडे), १६९७ (अ. कोशकार) व १७०८ (सरदेसाई) असे निरनिराळे सन आढळतात. दमाजी थोराताच्या कैदेत बापा-

बरोबर चिमणाजी कांहीं दिवस होता (१७१३). पेशवाई मिळल्यानंतर थोरल्या बाजीरावानें मोगलांच्या विरुद्ध जें चढाईचें धोरण स्वीकारलें, त्यांत माळवा प्रांतीं मुळखगिरी करण्याच्या कामावर पेशव्यांनीं चिमणाजी आप्पास नेमिलें. तेव्हांपासून आप्पा स्वाभ्यांमोहिमावर जातीनिशी जाऊं लागले. सारंगपुर येथें राजा गिरधर, माळव्याचा सुभेदार याच्यावर स्वारी करून आप्पांनीं त्यास ठार मारिलें (१७२४). तसेंच आप्पांनीं त्याच्या नंतरचा माळव्याचा सुभा दयावहादुर याच्यावरहि १७३०-३१ त दोन स्वाभ्या करून त्याला तिरळच्या लढाईत ठार केलें व माळवा हस्तगत केला (आक्टो. १७३१). परंतु शाहूच्या आज्ञेनें आप्पा माळव्यांतून निघून शिंदीवर कोंकणांत गेले. सरबुलंदखानापासून त्यांनीं १७३० त गुजराथेंत चौथाईचा अंमल बसविला. त्रिवकरावदाभाडे यांच्या पारिपत्याच्या प्रकर्णीं बाजीराव व आप्पा यांचें ऐकमत्य होतें (१७३१). पुढें (१७३३) शिंदीवरील स्वारींत प्रतिनिधीच्या मदतीस आप्पा यास जाण्याबद्दल शाहूनें आज्ञा केली; परंतु शिंदीच्या तफें निजामानें कारस्थान चालविल्यामुळे, निजामावर दाव ठेवण्यासाठीं आप्पा शिंदीवर न जातां पुण्यास राहिले; परंतु पुढें बाजीराव शिंदीवर गेल्यानें व सेखोजी आप्पे मरण पावल्यानें आप्पा हे शिंदीच्या विरुद्ध आक्टोबरांत कोंकणांत चढाई करून गेले (१७३३). मराठ्यांचें निजामाशीं युद्ध चालू असतां तापी नदीच्या आसपास निजामाला पायबंद म्हणून आप्पा फौजबंद होऊन राहिले होते (१७३८). यापुढें बसईच्या मोठ्या मोहिमेंत आप्पा प्रमुख होते. ही मोहीम दोन वर्षे चालू होती. प्रथम ठाणें व साट्टी काबीज केली (१७३७ जून). यावेळीं आप्पांनीं बेलापुर, मांडवी, टकमक, कामगदुर्ग, मनोर वगैरे पुष्कळ ठाणीं फिरंग्यांपासून घेतलीं. फिरंग्यांच्या धार्मिक जुळुमानें कंटाळलेली अंताजी रघुनाथ व अण्णूरकर नाईक बंगरे प्रांतस्थ प्रमुख मंडळी मराठ्यांस अनुकूल झाली होती. फिरंग्यांचें आरमार व सैन्य सुतज्जित असतां हि मराठ्यांनीं चिकाटीनें व शौर्यानें बसईसह त्यांचा बरील सर्व प्रदेश काबीज केला. पुढें (१७३८) फिरंग्यांनीं त्या प्रांतीं असलेल्या शंकराजी केशव, रामबंद हरि वगैरे सरदारांवर जघपत तयारीनिशी मोहिम केली. परंतु या सुमारास मराठे भोपाळच्या मोहिमेंत गुंतल्यानें बसईभागांत त्यांना फारशी हालचाल करतां आली नाहीं. त्यानंतर १७३८ च्या नोव्हेंबरांत आप्पा बसईच्या स्वारीवर निघाले. सहा महिने या स्वारीचा हंगाम चालू होता. दमण ते दीवपर्यंतचा सर्व किनारा त्यांनीं हस्तगत केला. या भागांत सर्वत्र चकमकी सुरू होत्या व आप्पा या सर्व किनाऱ्यावर एकसारखे लढत होते. त्यांनीं प्रथम माहीम सर केलें (डिसेंबर). येथें शंभर गलबतें भरून इंग्रज व हवशी यांची मदत फिरंग्यास झाली असतां हि मराठ्यांनीं माहीम काबीज केलें. नंतर केळवें, शिरगांव, डहाणू, अशोरी वगैरे ठाणीं घेतलीं (जानेवारी १८३९). या सर्वांत तारापुरचे



ठाणें मजबूत असल्याने तेथें शिताफीचा रणसंग्राम झाला. पण अखेर तारापुरचा किल्ला मराठ्यांनी घेतला. मात्र येथें बाजी भिवराव हा नामांकित सरदार ठार झाला (जाने.). नंतर आप्पांनी वसईवर हल्ला केला. हा वेढा तीन महिने चालू होता. मराठ्यांनी अत्यंत चिकाटीने युद्ध चालवून हा किल्ला अखेर १३ मे रोजी फिरंग्यांपासून काबीज केला ( वसई पहा ). दुसरीकडे बांदरा, वेसावे, धारावी वगैरे ठाणीं आप्पांच्या सरदारांनी काबीज केलीच होती ( फ्रेब्रु ). वसईच्या मोहिमेची खास अप्पांनी ब्रम्हेंद्रस्वामीस लिहिलेली पत्रे वाचण्यालायक आहेत. ( राजवाडे खं. ३. ले. २७; काव्येतिहास सं. पत्रे यादी. ले. ४३९ ). सारांश या मोहिमेंत फिरंग्यांचा सुमारे पाऊणशें मैल लांबीचा ( ३४० गावें असलेला ) प्रदेश आप्पांनी काबीज केला. त्याशिवाय ८ शहरें, २० किल्ले, २५ लाख किमतीचा दारुगोळा व जहाजे, तोफा इतकें सामान आप्पांनी हस्तगत केलें. यावेळीं आप्पांने अगर पेशव्याने वसईस मराठी आरमाराचा एक सुभा स्थापून इंग्रजास पायबंद घालावायास पाहिजे होता, परंतु हें त्या दोघांच्याहि लक्षांत आलें नाहीं. पुढें पेशव्यांचें निजामाशी युद्ध झालें त्यांत आप्पाहि सामील होते ( १७४० ). त्यावेळीं मुंगीपैठणचा तह होऊन आप्पा परतले. इतक्यांत आंग्र्यांच्या घरांत कलह माजला व मानाजीने मदतीस बोलाविल्यावरून आप्पा कोंकणांत गेले व त्यांनीं तेथें संभाजी आंग्र्यांचा पराभव करून त्याला सुवर्णदुर्गास परतविलें ( १७४० ). इतक्यांत थोरले बाजीराव वारल्याने आप्पा बरोबर नानासाहेबास घेऊन, पुण्यास व तेथून सातान्यास गेले व त्यांनीं नानासाहेबास पेशवाईचीं वखें मिळवून दिलीं. ( आगष्ट १७४० ). बाजीरावाचें व आप्पांने शेवटीं शेवटीं विनसलें असावें. “ श्रीमंत ( मस्तानीमुळे ) विषयलंपट झाले, यामुळे आप्पांशी अंतर पडून नर्मदातीरी गेले.” आप्पांनी १७४० च्या जानेवारींत फिरंग्यांचें रेवडंडा नांवाचें ( गोवें व दमण या मधील ) राहिलेलें एकच ठाणें काबीज केलें. येथून परत आल्यावर आप्पांची प्रकृति वाल्याने ढासळली. आप्पांची पहिली बायको रखमाबाई, ही त्रिवकरावमामा पेटेची बहीण होती. हिचाच पुत्र सदाशिवराव भाऊ. भाऊचा जन्म झाल्यानंतर २८ दिवसांनीच ही वारली ( ३१-८-१७३० ). त्यानंतर आप्पांनी अन्नपूर्णाबाई नांवाची दुसरी स्त्री केली ( डिसें. १७३१ ). हिला बयाबाई नांवाची एक मुलगी झाली ( नोव्हें. १७४० ). आप्पांची प्रकृति एकदां बिघडली ती न सुधारतां अखेर पुणें येथें त्यांचें देहावसान झालें ( डिसें. १७४० ). त्यावेळीं अन्नपूर्णाबाई ही सती गेली. या और्ध्वदेहिकास ११७५ रु. खर्च झाला. बयाबाई ही गंगाधर नाईक यास दिली ( १४ प्रप्रिल १७४५ ); ती पुढें १७५९ त वारली. आप्पा हे थोरल्या बाजीरावापेक्षां कांहीं बाबतींत श्रेष्ठ होते. त्यांनी बाजीरावास त्याच्या दोषांवर पांघरून घालून शेवटपर्यंत पाळपुरावा

केला. बाजीरावास पेशवाई मिळाली तेव्हांच आप्पांस त्यांची मुतालिफी मिळाली होती. आप्पा विचारी, धोरणी, मन-मिळाऊ, शूर व नीतिमान होते. वसईच्या किल्ल्यांत सांपडलेल्या फिरंगी सरदाराच्या सुस्वरूप मुलीस त्यांनी सन्मानानें परत पाठविलें ही गोष्ट प्रख्यातच आहे. शाहू व इतर सरदार मंडळी बाजीरावाकडील काम आप्पांच्या मध्यस्तीने उरकून घेत. बाजीरावाचीं मुलें बहुधा आप्पा-जवळच असत. त्यांना शिक्षणहि आप्पांनीच दिलें होतें. कौटुंबिक व्यवस्थाहि तेच पद्दत असत. बाजीरावानें उत्पन्न केलेल्या अनेक प्रकरणांचा निकाल आप्पाच लावीत. नानासाहेबांच्या अंगां जो अष्टपैलु मुत्सद्दीपणा आला होता त्याचें श्रेय आप्पांसच होतें. आप्पांना गुजराथी लोक चिमणराजा म्हणत असत. डफ म्हणतो की पोर्तुगीजांवर मिळविलेल्या अनेक विजयांमुळे आप्पांची कीर्ति महाराष्ट्रांत अजरामर झाली. पाश्चात्य राष्ट्रांशी लढण्याचे वारंवार प्रसंग आल्याने त्यांचें असे ठाम मत झालें होतें की तोफखाना व कवायती पायदळशिवाय पाश्चात्यांबरोबर टिकाऊ जय मिळणें नाहीं. [ डफ. पु. १, २; मराठी रिसायत, मध्यविभाग; नानासाहेब रोजनिशी; पत्रे यादी वगैरे; ब्रम्हेंद्र स्वामीचरित्र; राजवाडे खं. २, ३; शाहू म.ची वखर; पंतप्रधान शकावली, पृ. ७. ]

चिमणाजीआप्पा, ( धाकटे )—हे राघोबादादाचे व आनंदीबाईचे धाकटे औरस पुत्र. यांचा जन्म ता. ३० मार्च १७८४ रोजी कोपरगांवी झाला. राघोबादादा वारले तेव्हां चिमणाजीआप्पा यांच्या वेळीं आनंदीबाई चार महिन्यांची गरोदर होती. धाकटे बाजीराव व चिमणाजीआप्पा दादासाहेबाच्या पश्चात् वरेच दिवस आनंदवल्लीस राहिले होते. आप्पांची मुंज ८ मार्च १७८९ रोजी झाली. खर्च्याच्या स्वारीच्या वेळेस रावबाजी कांहीं खूळ उत्पन्न करतील म्हणून या दोघा भावांना आनंदवल्लीहून काढून शिवनेरीस नजरकैदेत ठेविलें होतें. सवाईमाधवराव वारल्यानंतर मुत्सद्यांच्या व मराठामंडळाच्या आग्रहावरून एखादा गोत्रज यशोदाबाईच्या मांडीवर दत्तक वसवावा असें नांनानीं ठरविलें, परंतु पुण्यांतील लोकांना तें पसंत पडलें नाहीं. त्यांचें म्हणणें रावबाजी व धाकटा चिमणाजी जिवंत असतां परक्याला दत्तक कां घ्यावें ? इकडे रावबाजींनीहि दौलतराव शिंद्यांस सव्वाकोट रु. देण्याचें अमीष दाखवून आपल्यास गादीवर वसविण्यासाठी त्याची अनुमति मिळविली. तेव्हां नांनानीं पटवर्धन, रास्ते, वगैरे सरदारांच्या सल्ल्याने चिमणाजीस दत्तक घेण्याचें ठरवून पर-शुरामभाऊस चिमणाजीस आणण्यासाठी जुन्नरास पाठविलें. चिमणाजी हा यशोदाबाईचा चुलत सासरा होता व धर्मशास्त्राप्रमाणें सुनेस सासरा दत्तक घेतां येत नसे. यास तोड अशी काढिली की, चिमणाजीने फक्त सरकारकागदोपत्री चिमणाजी माधवराव म्हणावें व खासगी व धार्मिक व्यवहारांत चिमणाजी म्हणवें. पुण्याच्या लोकांच्याहि मनांत चिमणा-



जीसच दत्तक ध्यावें असें होतें. परंतु राववाजीनं दौलतरावाच्या हिमायतीवर नानांचा हा वेतच मुळांत खोडून टाकला. आपणच बाजीराव रघुनाथ म्हणून पेशवे व्हावयाचे; आपण किंवा चिमाजी दत्तक जावयाचे नाही. असें त्यांनीं ठरविलें व त्यास परशुरामभाऊहि अनुकूल झाले, व नानांनींहि काळवेळ जाणून त्यास रुकार दिला. त्याप्रमाणें भाऊ या मंडळीस घेऊन पुण्यास आले ( मार्च १७९६ ). यावेळीं चिमणाजी-आप्पा घोडी भरधांव सोडून भाले फेकण्यांत तरवेज झाला होता. हा रंगानें फार गोरा, चपळ व क्रोधिष्ठ असे. राववाजीनं पुण्यास आल्यावर दौलतराव शिंद्यास सव्वाकोट रु. देण्याचें लांबणीवर टाकलें व पुढें पुढें तर ते निव्वळ दौलतरावाच्या सल्ल्यानेंहि चालेनात. तेव्हां शिंद्यानें व परशुरामभाऊनें मसलत करून पेशवाईचीं वखें घेण्याच्या निमित्तानें राववाजीनां पुण्याच्या बाहेर काढून येऊर येथें त्यांनां प्रथम कच्च्या प्रतिबंधांत ठेविलें ( ८ एप्रिल ). पुढें देण्याघेण्याचे खटके मोडण्यासाठीं राववाजी हे शिंद्याच्या गोटांत ता. ९ मे रोजी रात्री गेले असतां शिंद्यानें त्यांनां काथमची नजरकैद केली व त्याच रात्री भाऊनें चिमाजीस वळजवरीनें ( तो येत नसतांहि त्यास जवरदस्तीनें ) पालखींत घालून पुण्याचा रस्ता पकडला; त्यानंतर मुहूर्त पाहून १२ मे रोजी शनिवारवाड्यांत प्रवेश केला ( तोपर्यंत रास्त्याच्या वाड्यांत राहिले होते ). इकडे नाना फडणीस शिंद्याच्या भयानें ( ज्यावेळीं शिंदे पुण्यास आले तेव्हांच ) साताऱ्याकडे निघून गेले होते. तेथून ते मेणवळीस गेल्यानंतर चिमाजीआप्पाचें दत्तविधान झालें ( मे २६ ) व सातारकर महाराजांकडून त्यांनां पेशवाईचीं वखेंहि मिळालीं ( २ जून ); परंतु नानांनीं निजाम, इंग्रज, होळकर, भोसले वगैरे मंडळींशीं राजकारण करून चिमाजीआप्पाचें उच्चाटन घडवून आणलें. त्यांनीं आपल्या मुस्तद्देगिरीनें खुद्द दौलतराव शिंद्यासहि फोडलें व त्याच्या तर्फे राववाजीशीं सूत्र लावून त्यास गादीवर बसविण्याचें ( बाजीराव रघुनाथ म्हणून ) ठरविलें. या वेळीं राववाजी जांबगावी होते. या वर्षी दसऱ्याचा समारंभ फार थाटाचा झाला. चिमाजीआप्पाची स्वारी मोठ्या समारंभानें निघाली होती. पण हें आपलें वैभव १५-२० दिवसांतच नष्ट होणार हें श्रीमंतांच्या ध्यानांतहि आलें नाहीं. शेवटीं २६ आक्टोबरच्या रात्री या ( चिमाजीस गादीवर बसविण्याच्या ) सर्व कारस्थानाचा उत्पादक बाळोबातात्या पागनीस व त्याचे साथीदार यांनां दौलतरावानें कैद केलें. पहाटे होळकर व निजामाची फौज शनिवारवाड्यावर चालून आली. तत्पूर्वी रात्रीच एक चुकी झाल्यानें भाऊ व चिमाजीआप्पा निसटले. परशुरामभाऊस पकडण्याची चिन्ही परशुरामवैद्य यास जावयाची असतां, चुकून जासुदानें ती भाऊजवळच नेऊन दिली. तेव्हां भाऊ तात्काळ हजार पांचशें स्वार घेऊन व चिमाजीआप्पास

आपल्या घोड्यावर घेऊन जुन्नरकडे पळाले. परंतु हुजरातीनें त्यांनां तेथें पकडून भाऊस मांडवगणच्या किड्यांत व चिमाजीआप्पास शिवनेरीस कैदेंत ठेविलें. नंतर ठरल्याप्रमाणें नाना पुण्यास आले व राववाजी गादिवर बसले ( ४ दिसेंबर ). हें सर्व कारस्थान नानांचेंच होतें. पुढें चिमाजीआप्पास शिवनेरीहून पुण्यास आणलें व ते शनीवारवाड्यांतच राहूं लागले. तेव्हां राववाजीनें पुण्यांतील पंडितांनां विचारून त्यांनीं सांगितल्यावरून ( अशास्त्रीय दत्तविधान झाल्यामुळे ) चिमाजीआप्पास सक्षौर प्रायश्चित देवविलें ( १७९७ नोव्हेंबर ). शिंद्याच्या गृहकलहानें पुण्यास भानगडी चालू झाल्या, त्या सुमारास राववाजीनें चिमाजीचें लग्न केले ( ८ जून १७९८ ). मुलगी आप्पाजीपंत दामले यांची नात होती; तिचें नांव सीताबाई होतें. दुसरी बायको सत्यभामाबाई नांवाची, मंगळवेढेकर मेहंदळ्याची मुलगी होती; हिचें लग्न १८१२ सालीं झालें. आप्पांचा राज्यकारभारांत फारसा प्रवेश झाल्याचें आढळून येत नाहीं. फक्त स. १७९७ च्या सुमारास गुजराथचा सुभा पेशव्यानीं यांच्या नांवचा करून दिला होता व यांची मुतालिकी आवा शेळकरास सांगितली होती. एवढाच उल्लेख आढळतो. पेशवाई नष्ट झाल्यानंतर यांनां इंग्रजांनं पेंशन देऊन काशीस ठेविलें व ते तेथें ९ जून १८३० रोजी वारले. यांची पुढील हकीकत आढळत नाहीं [ खरे-खंड, ७, ९, १०; डफ-पु. ३; राजवाडे-खंड, ४ ].

चिमणाजी दामोदर—याचें उपनाव मोघे असून इ. स. १७०८ च्या सुमारास हा खानदेशांत जमावानिशीं रहात होता. प्रथम पेशवे व पिंगळे यांच्या हाताखालचा हा गृहस्थ होता. तारावाईच्या कारकीर्दींत हा उदयास आला. याचे वंशज पूर्वखानदेशांत रिंगणगांव येथें जहागीरदार आहेत. शाहुराजे औरंगजेबाकडून सुटून महाराष्ट्रांत आले तेव्हां चिमणाजी हा खानदेशांत असल्यानें त्याच्याकडे मनुष्य पाठवून त्यास शाहूनें आपणाकडे वळवून घेतलें. चिमणाजी दामोदरचें घराणें पुढें मराठाशाहींत साधारण प्रसिद्ध होतें. या घराण्याचा व बाळाजी विश्वनाथाच्या घराण्याचा विशेष घरोवा असून पेशवे हे मोघ्यास 'चिरंजीव' लिहीत असत. चिमणाजी प्रथम शाहूस मिळाला खरा पण पुढें कांहीं दिवसांनीं शाहूशीं बेवनाव होऊन, तो कोल्हापूरच्या संभाजीकडे गेला; तेथें त्यानें कांहीं काळ मुख्य प्रधानकीचींहि काम केलें. त्याचा मृत्यु स. १७३१ च्या दरम्यान झाला. चिमणाजी हा थोरल्या बाजीरावाच्या विरुद्ध पक्षास मिळाला होता व त्रिवकराव दामाडेकडून डभईच्या लढाईत हजर होता. त्या लढाईत त्याचा पाडाव झाल्यानें पेशव्यांनीं त्याचा सर्व सरंजाम जप्त केला व त्यास फक्त तीन गांवें जहागिरीदाखल ठेविली. चिमणाजीचा सरंजाम वराच मोठा होता. त्यास कोल्हापूरकर व निजाम यांचेकडूनहि इनामें मिळालीं होती. परंतु वर सांगितल्याप्रमाणें पेशव्यांविरुद्ध वागल्यानें त्याचा



सरंजाम नाहींसा झाला. चिमणाजीचा पुत्र बळवंतराव याचा परामर्श पेशवे खासगी रीतीने घेत असत. हा १७५० त मेला. त्याचा पुत्र त्रिंबकराव हा पानपतावर होता. त्याच्यानंतर या घराण्यांत नांवाजण्यासारखा कोणी पुरुष निपजला नाही. मोघे हे मूळचे कोंकणातील हरिहरेश्वराचे रहाणारे होते. [ मराठी रिसायत. भा. २; ].

**चिमणी**—कोणत्याहि जातीच्या लहान पक्ष्यास पूर्वी चिमणी असे म्हणत असत, परंतु अलीकडे चिमणी या शब्दाने कुंपणांत असणाऱ्या, घरांभोंवतीं असणाऱ्या, वृक्षांवर असणाऱ्या व वेळूच्या वनांत असणाऱ्या या चार जातींच्या पक्ष्यांचाच मर्यादित बोध होतो. कुंपणात रहाणाऱ्या चिमणीची चोंच पिंगट रंगाची असून मान व डोकें काळसर व करड्या रंगाचे असते. हा पक्षी जमिनीवरून उड्या मारीत जातो व पंख हालवून उड्याणाहि करतो. त्याची उपजीविका किड्यांवर असते. हा वसंतऋतूत हिरवट व निळ्या रंगाचीं अंडी घालतो. त्याची दोन तीन वेळ वीण होते. त्याचा भारद्वाजसारखा मंजूर आवाज असतो. घरचिमणी ही चिमण्यांची जात सर्वश्रुत आहेच. हा पक्षी रानावनांत न रहातां मनुष्यानें गजबजलेल्या स्थानींच असतो. हा जगाच्या बहुतेक भागांत आढळतो. यामुळे पिकाची नासाडी बरीच होते. पण त्याच्या कीटकमक्षण प्रवृत्तीमुळे फायदाहि बराच होत असावा. वृक्षावरील चिमणी घराचिमणीसारखीच असते. तथापि तिचे मस्तक तांबड्या रंगाचे व मानेवरील काळा पट्टा व जोडपंख यामुळे ती चटकन् ओळखू येते. नदीकांठ अथवा कालवे यांच्या आसपास झाडांवर व झुडपांत ह्यांची वस्ती असते व ह्यांची वीणहि तेथेच होते. यांची वस्तीहि सर्वत्र असल्यांचे आढळते.

**चिरकल**—मद्रास इलाख्याच्या मलबार जिल्ह्याच्या अगर्दी उत्तरेकडील एक तालुका. याचे क्षेत्रफळ ६८९ चौ. मैल आहे. १९२१ साली याची लोकसंख्या ३४६३९५ होती. १९२१-२२ साली याच्या साऱ्याचे व इतर करांचे उत्पन्न सुमारे ४ लाख रु. होतें. याचे मुख्य ठिकाण कन्नानोर हें एक बंदर आहे. याच्या ईशान्येच्या बाजूस बेतुवर व मविलर या दोन जाती आढळतात. याच्या ईशान्य व पूर्व दिशांस पूर्वघाट असून पश्चिमेस हिंदी महासागर आहे.

**चिरावा**—राजपुतान्याच्या जयपूर संस्थानाच्या खेत्री जहागिरीतील एक गांव. १९११ साली याची लोकसंख्या ७९७९ होती. येथील सुंदर किल्ला हल्ली मोडकळीस आला आहे. येथे एक धर्मशाळा, कांहीं शाळा व एक दवाखाना आहे.

**चिलखत**—वेदकालांतहि चिलखतें होती. चिलखतांस 'अत्का' हा शब्द ऋग्वेदांत आढळतो. पण त्याचा अर्थ संशयास्पद आहे त्याचा अर्थ 'अंगांत घालण्याचा अंगरखा' असा असून घालतां येणें, काढतां येणें, शिवणें, व अंगावरोवर असणें अशा इतर वाक्यांच्या संदर्भावरून वरील 'अत्का' चा चिलखत हा अर्थ निश्चित असावा असें दिसत नाहीं.

क्षिमेरच्यामते 'अत्का' म्हणजे योध्यांचे चिलखत होय. दुसरा 'द्रापी' हा शब्द ऋग्वेदांत आढळतो. सायणाचार्याच्या मते द्रापी म्हणजे 'कवच' होय. पण त्याचा अर्थ झगा असावा 'वर्मन्' हा शब्द ऋग्वेदांत चिलखत या अर्थी असलेला आढळतो. तें कशाचें करीत असत हें अनिश्चित आहे. तथापि तें 'स्यूत' असे. पुढें अयस् लोह, अथवा रजत यांच्या चिलखतांचा उल्लेख आढळतो. ह्यां चिलखतें एखाद्या धातूचीं किंवा कातड्याचीं केलेलीं असावीत.

भारतीय युद्धांत कवच घातलेल्या पदातीचेंहि वर्णन आहे. कवच म्हणजे चिलखत होय. रथी व गजावर वसलेला योद्धा यांच्याजवळ नेहमी कवच असे. वाणांच्या वर्षावामुळे कवचाचा उपयोग रथी व सारथी यांस फार होत असे. हत्तीवर आरुढ होणारा योद्धाहि कवच वापरीत असे. कर्णाला जन्मतःच कवचकुंडलें होती. ती हरण करण्याच्या हेतूनें इंद्र ब्राह्मणाचे रूप घेऊन त्याच्याकडे आला. त्यावेळीं कर्णानें इंद्रास ओळखलें; परंतु औदार्य व दानशूरत्व हेंच त्याचें शील असल्यानें त्यानें ती इंद्रास काढून दिली अशी महाभारतांत एक कथा आहे.

मुसुलमानी अंमलांत ढाल व चिलखत यांचा नेहमी उपयोग करीत असत. मराठ्यांच्या व पेशव्यांच्या अंमलांतहि त्यांचा उपयोग सर्व योद्धे करीत असत. त्या काळीं कापूस, रेशीम, कातडें व लोखंडाच्या कड्या इत्यादि पदार्थ चिलखत करण्याच्या कामी वापरले जात असत. शिवाजीनें अफझुल खानास मारलें त्यावेळीं त्यांच्या अंगांत 'जरी कुडती' चें चिलखत होतें. शिवाजी, संभाजी, पहिला बाजीराव यांचीं जुनीं चित्रें पाहिलीं असतां ते चिलखत वापरीत असत असें दिसतें. शिवाजीचें हें चिलखत हल्लीं सातान्यास महाराजांच्या जलमंदिरांत ठेवलेलें आहे.

लढाईत ज्या घोड्यांवर किंवा हत्तींवर योद्धे वसत त्या घोड्यांना व हत्तींनाहि (अर्थात् योध्यांच्या दर्जाप्रमाणें) कातड्याचें किंवा लोखंडाचें चिलखत घालण्याची चाल प्राचीन व मध्ययुगीन कालांत बहुतेक देशांत असे. योध्यांच्या दर्जाप्रमाणें त्यांचेहि चिलखत निरनिराळ्या वस्तूंचे असे. अगर्दी सामान्य शिपायांच्या अंगांत आंत कापूस भरलेलें, तर जरा वरच्या अधिकाऱ्यांच्या अंगांत आंत कातडें असलेलें चिलखत असे. कांहीं संबंध अंगाचीं असत तर कांहीं विनवाह्यांचीं असत. कांहीं छतांवर एकावर एक दुप्पट अस्तरण असे. रेशमाच्या लडी एकांत एक गुंतवून त्यांना सोनेरी तारांनीं वरील जाड कापडाशीं एकजीव करूनहि एखादें चिलखत बनवीत. शिवाजीची जरीची कुडती अशीच आहे.

शस्त्रास्त्रे व चिलखतें यांचा अन्योन्य संबंध अनादि असून त्यांच्या इतिहासास मानवजातीच्या आरंभापासून सुरवात होते. पाषाणयुग कांस्ययुग, व लोहयुग या काळांत कमीअधिक सुधारलेलीं अशीं शस्त्रे असून त्यांच्या



इत्यादि वस्तूहि फार प्राचीन काळीं होत्या असें आढळून येते. जुन्या ग्रीक इतिहासाकडे पाहतां असें आढळते कीं, मायसीनी व ग्रीक लोक उरखान, शिरखान व डाली वापरीत असत व शिरखानांत घोड्यांच्या केसाचा छवका खोदीत असत. मॅसिडोनियन लोकांची देहसंरक्षक आयुधें यापेक्षा सुधारलेलीं असत. स्पार्टन सैन्यांत, पोलदी टोप्या आढळून येत. पूर्ण चिलखतांत, छाती व पाठ यांचें संरक्षण होतें, व इतर भागाच्या रक्षणाचीहि त्यांत व्यवस्था असते. रोमन लोकांच्या सैन्यांत, आघाडीचे लोक चिलखत वापरीत असत व एका हातांत भाला किंवा तलवार धेऊन, दुसऱ्या हातांत ढाल धारण करीत. प्युनिक लढायानंतर लांब रेंद ढाल वापरण्याची चाल पडली. उच्च दर्जाचे सैनिक जाळीचें चिलखत वापरीत असत.

जुन्या शस्त्रां व चिलखतांत मध्ययुगाच्या सुमारास वरीच सुधारणा झाली. व त्यानंतरच्या काळांत त्यांचा लवकरच त्याग करण्यांत आला. चिलखतासंबंधी प्रत्येक राष्ट्राचीं कांहीं विशिष्ट गोष्टी असते. स्पॅनिश चिलखतांवरून मूरलोकांची अभिरुची दिसून येते. इटालियन चिलखतें अभिजात गोष्टीकडे असलेला एक विशिष्ट कल दिवून शिंत करतात, व जर्मन लोकांच्या शस्त्रांवरून व त्यांच्या चिलखतांवरून, ट्यूटन भावना आढळून येते. नॉर्मन लोकांनीं इंग्लंड जिंकलें त्या काळीं सरदाराचा ( नाईटचा ) लष्करी पोषाख म्हणजे एक चिलखत, शिरखान, ढाल व तरवार यांनीं युक्त असा असे. तत्कालीन चिलखत गुडघ्यापर्यंत असे व तें कातड्यावर अनेक कड्या शिवून तयार केलेलें असे. त्यांस नॉर्मन लोक हॉवर्क असें म्हणत असत. तत्कालीन शिरखान धातूचें, कातड्याचें व क्वचित लाकडाचें केलेलें असे व त्याला उंच शिखरासारखा आकार असून नाकाचें व कपाळाचें संरक्षण व्हावें अशी त्यांत व्यवस्था केलेली असे.

नॉर्मन घोडेस्वार पतंगाच्या आकाराची वरीच मोठी ढाल वापरीत असत व ती पाठीवर टाकली किंवा पुढच्या बाजूने हातांत घेतली तर तिचा उपयोग चिलखतासारखाच होत असे. रिचर्ड दि लायन हार्टेड हा नखशिखांत चिलखत वापरीत असे. व त्याच्या चिलखतावर कांहीं चिन्हें असत. चौदाव्या शतकांतील आर्तत्राण धर्माच्या ऐन भरभराटीत चिलखतांचें महत्त्व वाढलें. चौसर कवीनें वर्णिलेला नाइट, चिलखत वापरीत असे व त्याचें वर्णनहि करण्यांत आलें आहे. पंधराव्या शतकाच्या सुमारास शिरखान व चिलखत यांसंबंधी रुढी बदलली. नावनिशीविशिष्ट चिन्हें असलेलीं चिलखतें जाऊन त्याच्या ऐवजीं उभय युध्यमान पक्ष ओळखण्याकरितां निशाणें जास्त प्रमाणांत, अस्त्रांत येंकें लागलीं पंधराव्या शतकांतील चिलखतांच्या आकारांत वैचित्र्य आढळून येतें; परंतु सोळाव्या शतकांतील चिलखतें दिखळ व भपकेबाज अशीं होती. पुढें बंदुकीचा उपयोग जास्त होऊं

लागला व लष्करी डावपेंच व लांबच्या मजला मारणें ही युद्धांतील महत्त्वाची बाब होऊन बसली. त्यामुळे अवजड चिलखतांची फारशी जरूरी भासूं लागली नाहीं.

व्हिक्टोरिया राणीच्या कारकीर्दीत तिच्या संरक्षक लोकांनां जुनी उरखानें देण्यांत आलीं होती. एकोणिसाव्या शतकांतील ब्रिटिश घोडेस्वारांच्या खांद्यावर सांखळीचें चिलखत असलेलें आढळतें. गोळीपासून रक्षण व्हावें म्हणून एखादे नवीन चिलखत वनविण्यासंबंधी शोध चालू आहेत. मारक-ण्यांपासून आपण होऊं नये म्हणून हल्लींच्या काळीं युद्धां राजे लोक गुप्त चिलखत वापरतात. लंडनच्या गुप्तपोलिस-खात्यांत असलीं चिलखतें आहेत. कुतूहल म्हणून जुनी शस्त्रां व चिलखतें पाहण्याची आधुनिक काळच्या लोकांची प्रवृत्ति असून भारी किंमत देऊनीहि ती विकत घेण्यांत येतात. प्रसिद्ध चित्रकारांनीं चिलखत धारण केलेल्या अनेक योध्यांचीं चित्रें काढलेलीं आहेत व ग्रंथकारांनीं केलेलीं जुन्या कवचधारी योध्यांचीं अनेक वर्णनहि आढळतात. [ लॅंग—होमर अँड हिज एज; वरोज-डिस्कव्हरीज इन क्रीट; मॅनाट—दि मायसोनियन एज; एल्टन—दि कॅप्टीट बॉडी ऑफ दि—आर्ट मिलिटरी; वालर—मॉन्युमेंटल ब्रासेस; वेदिक इंडेक्स; वैद्य—महाभारत उपसंहार. ].

चिलिअनवाला—पंजाब प्रांतांतील गुजरात जिल्ह्याच्या फालिया तहसिलीतील एक खेडें असून येथेंच १८४९त दुसऱ्या शीख युद्धांत लार्ड गफनें जय मिळविला होता.

चिली—चिली हें दक्षिण अमेरिकेंतील प्रजासत्ताक राज्य असून पेरू व दक्षिण टोंक यांच्यामधील या खंडाच्या पश्चिमेकडील अरुंद उत्तरीच्या प्रदेशांचा या राज्यांत समावेश होतो. याची लांबी २६६१ मैल व रुंदी ४६ ते २२८ मैल आहे. क्षेत्रफळ ३०४७७४ चौरस मैल आहे. उत्तरेस पेरू, पूर्वेस बोलिव्हिया व अर्जेन्टिना, दक्षिण व पश्चिम या बाजूस पॅसिफिक महासागर आहे.

मौ गो लि क व र्ण न (पर्वत)—अँडीज पर्वताच्या पश्चिमेकडील उत्तरी, व कॉर्डिलेरा मॅरिटिमा वगैरे पर्वत आहेत. विओ-विओ, पॅलेना व लासहेरास या नद्या आहेत. सेरो-वोल्सोन, सेरोडोनाइन्स हीं मुख्य शिखरे आहेत. चिलीमधील अँडीज पर्वताचें शिखर अँकोनकाग्वा हें २३०९७ फूट उंच आहे. दक्षिण चिलीचा समुद्रकिनारा फार डोंगराळ आहे. ' माउन्ट माका ', ' माउन्ट अँरेनालेस ', व ' कॅथेड्रल पीक ' हीं उंच शिखरे आहेत. सॅन्टिआगो व मॅडोझा यांच्यामध्ये उत्पलाटाचा घाट आहे. अँडीज पर्वताच्या उजालामुखी पर्वतामुळे चिलीमध्ये पुष्कळ भूकंप झाले आहेत.

स मु द्र कि ना रा.—चिलीच्या किनाऱ्यावर चिलोई बेटापासून केपहॉर्नेपर्यंत असंख्य बेटे आहेत. टेटाव द्वीपकल्पाच्या उत्तरेस चिलोई, रवेटेकास व चोनोस द्वीपसमूह आहेत. हीं बेटे मुख्य देशापासून उत्तरेस चाकाव व कोकोव्हाडोचीं आखातें व दक्षिणेस मोरॅलेडाखाडी यांनीं अलग केलीं



आहेत. टेटाव द्वीपकल्पाच्या खाली पेनासचें आखात आहे. या भागांतील मोठीं बेटें आझोपाडों, प्रिन्स हेनरी, कॅम्पाना, लिटलवेलिंगटन, ग्रेट वेलिंगटन, मॉर्निंगटन, मॅडेडिडिओस, ड्यूक ऑफ यॉर्क, चाथाम, हॅनोव्हर, केम्ब्रिज, कॉन्ट्रेस, रेनेल, क्वीन अँडेलीडा हीं शहरें आहेत. मॅगेलन सामुद्रधुनीच्या दक्षिणेस फ्युजिअन द्वीपसमूह आहे.

टिएराडेल् प्वेगोचा पश्चिमेकडील भाग चिलीचा आहे. केपहॉर्नेच्या नैर्ऋत्येस 'डीगो रॉमिरेझ' द्वीपसमूह आहे. अगदी पश्चिमेकडे सॅला इ-गोमेझ व ईस्टर बेटें आहेत. चिलीच्या किनाऱ्यालगत 'जुआन फर्नेडीज' बेटें आहेत. सॅन अँम्ब्रोसिओ व सॅन फेलिक्स, चिलोइच्या उत्तरेस लामोथा, सेन्ट-मेरिया व किरिकिना हीं इतर बेटें आहेत.

बंदरें.—व्हालपारैसो, कोकिम्बो, इक्कि, व अँरिका हीं मुख्य बंदरें आहेत. मध्यचिलीच्या किनाऱ्यालगत सॅन अँटेनिओ, कॉन्स्टिट्यूशन, लिक्वो, हीं लहान बंदरें आहेत. एलटोमे, पॅको व टाल्काहॉनो हीं बंदरें कन्सेप्शन आखातावर आहेत. याच्या दक्षिणेस आराँको आखातावर कोरोनेल व लोटा हीं बंदरें आहेत. व्हालडिव्हिया नदीच्या मुखाजवळ एलकोरल बंदर आहे. चिलोइच्या उत्तर किनाऱ्यावर सॅन कार्लोस आखातांत अँन्कड बंदर आहे. मॅगेलन सामुद्रधुनीच्या मध्यभागी पुन्टा एरेनास नांवाचें दक्षिणेकडचें बंदर आहे.

नद्या.—सामा, टॅक्ना, कॅमारोनेस, लोआ, केपिआपो, हुआस्को, एलक्वी, लिमारी व चोआपा या मोठ्या नद्या अँडीज पर्वतांत उगम पावून पॅसिफिक महासागराला मिळतात. मध्यभागाच्या नद्या मायपो, रापेल, माटाकिटो, मॉले, इटाटा, बिओविओ, इंपिरियल, टोल्तन, व्हाल्डिव्हिया, ब्युनो व मॉलिन या आहेत. काचापोल रापेलला मिळते. क्लारो मॉलेला मिळते. न्युबल इटाटाला मिळते. लाजा, कॉटिन इंपिरियलला मिळते. प्युलोप्युलो ही सरोवरांत उगम पावून रेलोन-काव्हि आखाताला मिळते. मान्सो प्युलोला मिळते. पेट्रोबु रेलोनकाव्हिला मिळते. शिवाय कोमन, येल्पो, पॅलेना, रिओ-पिको, फिआस, ऐसेन, लासहेरास, टोरो, कॉयले या इतर नद्या आहेत.

सरोवरें:—लॅगुना डिला लाजा व लॅगुना डेल मॉले हीं मध्यचिलीतील सरोवरें आहेत. व्हिलारिका, रिनिह्यु, रॅको, लानकिह्यु, लेकटोडोस, लॉस सॅटोस, जनरल पाझ, ब्युनॉस एरास, प्युइरेडन, सॅनमार्टिन, लॅगोआ ब्लँका, ऑटवे वॉटर व स्कायरिंग वॉटर हीं इतर सरोवरें आहेत.

हवा, झाडे व प्राणी:—येथील हवा सर्व प्रकारची असून हि आरोग्यदायक आहे. वटाट्याचें पांक मूळचें येथलेंच म्हणतात, त्याचप्रमाणें स्ट्राबेरी फळें होत. मका, मिरच्या, वाटाणें, हीं झाडे युरोपियन येण्यापूर्वीचीं होत. गहू, बार्ली, अँपल, पीयरसारखीं फळें हीं युरोपियनांवरवीर आलीं. येथें मोठाले सस्तन प्राणी नाहींत. घोडे, गुरें, शेळ्या, मेंढया,

डुकरें हे युरोपियन प्राणी होत. सरपटणारे प्राणी येथें फार नाहींत.

लोक संख्या:—१९१७ च्या खानेसुमारीप्रमाणें लोकसंख्या ३८७०००२ आहे. बहुतेक लोक युरोपियन वीजाचे आहेत. मूळच्या लोकांत तीन जाती आहेत. फ्युजियन, अरौकन व चांगो.

दळणवळणाचे मागें.—१८५० पासून चिलीमध्ये रेल्वे घालण्यांत आल्या आहेत. रेल्वेशिवाय येथें २०७७६ मैल सार्वजनिक रस्ते, ५२८ मैल नदीमार्ग व ६६८ मैलांचे सरोवरमार्ग आहेत. रिपब्लिकमधून दक्षिणोत्तर जाणारी लॉजिट्यूडिनल रेल्वे सरकारी आहे. १९१८ त ८५१२ किलोमिटरइतकी रेल्वे होती. पैकी ४५६७ किलोमिटर सरकारच्या ताब्यांत होती. सर्व मुख्य शहरांमध्ये तारघरें व ऑफिसें आहेत. ब्युनोस एरासच्या मार्गानें युरोपशी १८७५ मध्ये तारेचें दळणवळण स्थापन करण्यांत आलें. पानामाच्या मार्गानें पश्चिम किनाऱ्यावरील तारेनें युरोप व उत्तर अमेरिकेचीं संस्थानें जोडलेलीं आहेत. १९१८ त १५६८७ किलोमिटर अंतरापर्यंत तारायंत्राचीं स्टेशनें नवीन करण्यांत आलीं आहेत. मुख्य शहरांत टेलिफोन आहेत. पोष्टखातें चांगलें आहे. वर्तमानपत्रें वगैरेंचा प्रसार पोष्टानें मोफत होतो व डाकेच्या महसुलाचे दर फार हलके आहेत.

व्यंष्ट पा र.—गुरें, मासे, कॉफी, चहा, साखर, लांकूड व त्यांचे बनवलेले पदार्थ, इमारती लोखंड व पोलाद, लोखंडी सामान, यंत्रें, रेल्वे व तारायंत्राचें सामान, चुना, सिमीट, कांच, मातीचीं भांडी, कापूस, लॉकर व रेशीम यांचे पदार्थ, कोळसा, पेट्रॉलियम रंग इत्यादि पदार्थ बाहेर देशांतून येथें येतात. सोने, रुपें, तांबें, कोबल्ट, शिसें, व्हॅनॅडियम अशुद्ध धातु, मँगनीज, कोळसा, सोरा (सोड्याचा नायट्रेट) लाइमचा बोरॅट, आयोडिन, गंधक, गहू, ग्वानो हे जिनस येथून बाहेर देशीं रवाना होतात. १९१७ साली २५९२०६०३ पाँडांची आयात व ५१९९७०९९ पाँडांची निर्यात होती.

शेती:—चिलीचे निम्मे लोक शेतीवर निर्वाह करतात. मध्यचिली हा प्रदेश शेतीला विशेष लायक आहे. येथें नारिंगें, लिंबें, अंजीर, कलिंगड, अननस, केळीं फार विकतात. द्राक्षाची लागवड होते. चिचा नांवाची दारू हें सार्वजनिक पेय असून ती इंडियन कॉर्न (धान्य) पासून बनवितात. गहू, जव, मका चिलीच्या प्रत्येक भागात पिकतो. मका श्रीमंत व गरीब या दोन्ही प्रतीच्या लोकांचें अन्न आहे. येथें वटाटे होतात. “किडनो वीन” हें कडधान्य सर्व भागांत पिकतें व बहुतेक लोक खातात. वाटाणे, आक्रोड, आलिव्ह, सफरचंद, पीच, वॉरें, मनुका, चेरी, व स्ट्राबेरी यांची येथें लागवड होते. हवा गुरें पाळण्याच्या लायक आहे. गुरें, घोडे, खेचरें, शेळ्या, डुकरें यांना पाळून वाढविण्याचा धंदा चालतो. लोणी व चीज (चक्का दही;) बनविण्याच्या



धंद्यास थोडेसे महत्त्व प्राप्त होत आहे. मधमाशा पाळण्याच्या धंद्यास महत्त्व येत आहे.

प का मा ल—खाण्याचे पदार्थ, पेय, कापड, पांघरण्याचे कापड, कमावलेली कांतडी व त्यांचे बनवलेले पदार्थ, लांकडी सामान, मातीची भांडी, रासायनिक द्रव्ये, लोखंडी सामान इत्यादि पदार्थ बनविण्याचे कारखाने आहेत. अगुद्ध धातु गाळण्याचे कारखाने, कांतडे कमाविणे, वूट व जोडे बनविणे, दारूच्या भट्ट्या, लांकडी सामानाचे कारखाने, फळे व भाज्या यांचे मुरावे करण्याचे कारखाने, रेल्वेचे सामान बनविण्याचे लोखंडी कारखाने, 'वीट' नावाच्या मुळांपासून साखर बनविण्याचे कारखाने, कापडाचे कारखाने, खर्चीज पदार्थ खणणे, रासायनिक द्रव्ये, औषधे, सुगंधी पदार्थ, सावण घेणवत्या वगैरे तयार करण्याचे असे पुष्कळ कारखाने येथे आहेत.

ख नि ज प दा र्थ—खाणी खणणे हा एक फार महत्त्वाचा राष्ट्रीय धंदा आहे. सोने बहुतेक सर्वत्र सांपडते. परंतु पुष्कळ प्रमाणांत सांपडत नाही. उत्तरेकडील ओसाड प्रदेशांत अँडॉज पर्वताचे उंचवटे व उतरणी यावर रुपें सांपडते. तांबें व न्याच प्रांतांत सांपडते. लोखंड, मँगनीज, शिसे, कोबॅल्ट व व्हॅनॅडियम ह्या इतर धातू सांपडतात. सिंधुनत्रित, कोळसा, मीठ, गंधक, आयोडाइन, गंधकाम्ल वगैरे पदार्थ येथे सांपडतात. १९१७ सालची उकळून काढलेली खनिजसंपत्ति ३६८३७५०० पौंड होती.

रा ज्य व्य व स्था—राज्यकारभाराची कायदे करणारे, कार्यकारी व न्यायखाते अशी तीन निरनिराळी खाती आहेत. कायदे करण्याचे काम "सीनेट" व 'डेप्युटीची चेंबर' या दोन सभांची बनलेली राष्ट्रीय सभा हिच्या हाती आहे. चेंबरचे प्रतिनिधी प्रत्येक ३०,००० लोकांतून एक असे निवडतात. चेंबरमध्ये ११८ सभासद असतात, व सीनेटमध्ये ३७ सदस्य असतात. सीनेटचे मेंबर प्रांतानिहाय निवडले जातात व त्यांची काम करण्याची मुदत ६ वर्षांची असते. दर तीन वर्षांनी सीनेटच्या निम्मे सदस्यांची फिरून निवडणूक होते. प्रतिनिधी तीन वर्षे काम करतात. प्रतिनिधि व सदस्य यांचे वय कमीतकमी ३६ असलेच पाहिजे, व त्यांचे उत्पन्न विवाक्षित असले पाहिजे. त्यांना विनपगारी काम करावे लागते. प्रत्येक वर्षी काँग्रेस जून पहिलीस भरते व सप्टेंबर पहिलीला संपते सरकारच्या कृत्याला पाठिंबा देणे किंवा न देणे यासंबंधी काँग्रेसला अधिकार आहे.

कार्यकारी सत्ता प्रांतांनी निवडलेल्या अध्यक्षाच्या हाती असते. त्याची मुदत पांच वर्षांची असते. याला न्यायखाते, राजकीय, पोलीस खाते प्रांताधिकारी सुभेदार यांच्या नेमणुका करण्यासंबंधी अधिकार आहेत. अध्यक्षाचे वय ३० पेक्षा कमी असता कामा नये. तो एतद्देशीय असला पाहिजे व 'चेंबर-सभेमध्ये' निवडून येण्यालायक असला पाहिजे. याचा पगार सालीना १३८४ पौंड असतो. याच्या

मदतीस अंतर व परराष्ट्रीय कारभार, धर्म व वसाहती, न्याय, सार्वजनिक शिक्षण, लष्कर व आरमार, जमाबंदी, धंदे व सार्वजनिक कामे या खात्यांवरील सहा मंत्र्यांचे एक मंडळ असते. अध्यक्ष, काँग्रेसने निवडलेले सहा सभासद व अध्यक्षाने निवडलेले पांच सभासद अशा वारा सभासदांचे राष्ट्रीय सल्लागारमंडळ असते. याला सल्ला देण्याचा अधिकार असतो व याच्या संमतीवाचून नेमणुका व इतर कायें करता येत नाहीत.

न्या यः—वरिष्ठ न्यायसत्ता राष्ट्रीय राजधानीच्या ठिकाणी स्थापिलेल्या व सात मेंबरांच्या बनलेल्या एका वरिष्ठ कोर्टाच्या हातांत असते. याच्या हाती राज्यांतील सर्व कोर्टावर देखरेख करण्याची सत्ता असते. सात अपील कोर्टे, प्रांतांच्या राजधानीच्या ठिकाणी अव्वल दर्ज्याची कोर्टे व कनिष्ठ कोर्टे व जस्टीस ऑफ धी पीस असतात. पंचांच्या साहाय्याने न्याय देण्याची पद्धति येथे नाही. पोलीस अधिकाऱ्यांच्या हाती काही न्यायसत्ता असते.

से ना.—लष्करी सोईकरिता या राज्याचे चार विभाग केलेले आहेत. जर्मन पद्धतीवर सैन्यरचना असून युरोपियन अधिकाऱ्यांकडून कवाईत शिकविलेली आहे. इ. स १९१६ त एकंदर खर्च सैन्य १०२० अंमलदार व १७२८३ सैनिक होते. १९०० च्या कायद्यान्वये १८ व ४५ वर्षांच्या आंतील प्रत्येक पुरुषनागरिकास लष्करी नोकरी करावी लागते. एकवीस वर्षे वयाच्या प्रत्येक तरुणास काही ठराविक वर्षेपर्यंत लष्करी नोकरी करणे भाग आहे. सॅटिआगो येथील लष्करी शाळेत चांगले लष्करी शिक्षण दिले जाते.

आ र मा र—गिनी देशाचे आरमार ब्रिटिश पद्धतीचे आहे, व यांतील बहुतेक लढाऊ जडजे ब्रिटिश गोदीत बनविलेली आहेत. मुख्य ठाणे व्हालपरैसो येथे असून या ठिकाणी एक आरमारी शिक्षणाची शाळा आहे. स. १९१८ त ५५९५ लोक आरमारी खात्यांत होते. कन्सेशन आखातांत टास्काहुआनो येथे लष्करी बंदर आहे. स. १९१८ त वैमानिक दळ तयार करण्यांत आले.

शि क्ष ण—सर्वांना सार्वजनिक शाळांचा फायदा घेता यावा म्हणून सरकार नेटाचे प्रयत्न करित आहे. कायद्याने शिक्षण मोफत दिले जाते, परंतु ते सक्तीचे नाही. शेंकडा ७५ लोक अशिक्षित आहेत. चिलीचे विश्वविद्यालय व सॅटिआगो येथील राष्ट्रीयसंस्था व प्रांतानिहाय व मोठ्या शहरांतील हायस्कूल, शिक्षक तयार करण्याकरिता नॉर्मल स्कूल, धंदेशिक्षण, व लष्करी शिक्षणाच्या शाळा व प्राथमिक शिक्षण शाळा अशी येथील शिक्षणरचना आहे. याशिवाय रोमन कॅथोलिक विश्वविद्यालय आहे व खासगी-शाळा आहेत. सॅटिआगो येथे संगीत व कलाकौशल्याच्या शाळा आहेत. शेतकीशाळा, खनिज शिक्षणाच्या शाळा व इतर धंद्यांच्याहि शाळा आहेत. स. १९१८ त ३५८१ प्राथमिक शिक्षणाच्या शाळा, १९ उच्च



शिक्षणसंस्था होत्या. विसाव्या शतकाच्या आरंभी येथे २४०,००० ग्रंथ असलेली ४१ पुस्तकालये होती. सॅटिआगोच्या राष्ट्रीय पुस्तकालयांत ११६,३०० ग्रंथ आहेत. स. १९१८ त ६९८ वर्तमानपत्रे व नियतकालिके चिली देशांत निघत होती. १९१६ सालच्या रिपोर्टावरून येथे १०८ सार्धी इस्पितळे व २ वेढ्यांची इस्पितळे होती.

धर्म.—कायद्याने रोमन कॅथोलिक हा राष्ट्रीय धर्म ठरविण्यांत आला. धर्मसंबंधी खर्च इतर सार्वजनिक खात्यांच्या खर्चाप्रमाणे सरकारी तिजोरीतून चालवितात. इतर धर्म पाळण्याची मनाई नाही.

जमा बंदी.—नायट्रेटवर बसविलेले कर, जकातीचे उत्पन्न, आल्कोहोलवरचा कर, रेल्वे, डाक व तार या खात्यांचे उत्पन्न या सरकारी उत्पन्नाच्या बाबी आहेत. चिली प्रजासत्ताक राज्याची १९१६ सालची एकंदर जमा १३८१४१०१ पौंड व खर्च ११३०५४९८ पौंड होता.

नाणें.—पेसो ( १८ पेन्साचा ) या चलनी सुवर्ण प्रमाणावर येथील कागदी नाण्यांचा प्रसार होतो. सोन्याचे पेसो हे नाणें पाडलेले नाही. येथे सोन्याची कोंडोर, पेसो, एस्कुडो व रुप्याची व ब्रॉन्झची सेंटव्हो, पेसो ही नाणी कायद्याने मंजूर केली आहेत. मेट्रिक पद्धतीची वजन व मापे कायदेशीर प्रमाणवजने आहेत. परंतु व्यवहारांत जुनी स्पॅनिश वजन व मापे चालतात. चिलियन किन्टल ( १०१.४१ पौंड ), मेट्रिक किन्टल ( २२०.४६ पौंड ) रुपें व तांब्याच्या खाणीत अशुद्ध धातूचे प्रमाण मार्क ( ८ औंस ) ने दाखवितात. धान्य अरोवा अथवा फेनेगाने विकतात. व्हारा हे लांबी मोजण्याचे माप आहे व जमीन मोजण्याकरिता क्युआड्रा हे माप आहे.

इतिहास—उपलब्ध इतिहासाच्या सुरुवातीपासून हा देश चिली नावानेच प्रसिद्ध आहे. पूर्वी या प्रदेशांत इंडियन लोकांच्या जाती रहात असत. हे लोक अगदी रानटी नव्हते तरी मेक्सिको व पेरू या देशांतील रहिवाशांपेक्षा कमी सुधारलेले होते. पंधराव्या शतकांत पेरूच्या इंकाने या देशाचा काही भाग काबीज केला होता. याने या लोकांत सुधारणा करून त्यांचे सामर्थ्य कमी केले होते व याचमुळे स्पॅनिश लोकांना या देशावर स्वारी करणे सुलभ झाले. पूर्वी हे लोक अडाणी व उद्धट असून यांच्यामध्ये एक प्रकारची लष्करी शिस्त होती. प्रत्येक समाजाचा उत्तमेन ( नायक ) असे व टोक्वाच्या नेतृत्वाखाली हे लोक एकत्र लढत असत.

डायगो डे आल्माग्रो, पिझारोचा प्रतिस्पर्धी, याने १५३५ मध्ये पहिली स्पॅनिश स्वारी केली. परंतु त्याला जोराचा प्रतिकार झाल्यामुळे तो सगळ्या सैन्यानिशी १५३८ मध्ये पेरूला परत गेला. १५४० मध्ये पिझारोने पेड्रो डिव्हॉल-डिव्हियाला देश काबीज करून वसाहत करण्याकरिता पाठविले. याने १५४१ मध्ये सॅटिआगो शहर बसवून लासे-रिना, कन्सेप्शन, व्हिलारिका, इंपिरियल, व्हॉलडिव्हिया, व

अंगोल ही इतर शहरे बांधण्यास सुरुवात केली. परंतु इंडियन लोक फार निकराने लढले व १५५३ मध्ये सार्वत्रिक बंड होऊन व्हॉलडिव्हियाचा पराभव झाला व तो मारला गेला; आणि वऱ्याच वसाहतीचा नाश झाला. शंभर वर्षेपर्यंत सारखी लढाई चालली होती. १६४० मध्ये किलिनच्या तहान्वये बिओ-बिओ नदीच्या दक्षिणेकडचा प्रदेश इंडियन लोकांच्या ताब्यांत राहिला. १६५५, १७२३ व १७६६ मध्ये लढाया होऊन हा तह मोडला गेला. अखेरीस १८०० मध्ये तह होऊन अॅरॉकानियन ( इंडियन लोकांच्या टोळीचे नांव ) लोकांना सॅटिआगो येथे एक मंत्री ठेवण्याचा अधिकार प्राप्त झाला.

वसाहत पद्धति.—स्पॅनिश वसाहतपद्धतीने पक्का माल वनावण्याच्या धंद्यास प्रतिकार झाला. स्पेनमधील फक्त केडिझ बंदराशी व्यापार करण्याची सुभा होती. त्यामुळे पेरू व अर्जेन्टिनाच्या मार्फत वसाहतवाल्यांस व्यापार करावा लागे. येथील लोकांचा शेती हाच कायतो धंदा असून गहू पिकवात असत; त्यांना आलिढ व द्राक्षे यांची लागवड करण्याची मनाई होती. स्पॅनिश हद्दीतील इंडियन लोकांना गुलामांप्रमाणे वागविण्यांत येत असे. परंतु याच सुमारास दोन्ही जातींचे मिश्रण होण्यास सुरुवात झाली. अॅरॉकानियन लोक मात्र स्वतंत्र राहिले.

अठराव्या शतकांत या वसाहतीची स्थिति सुधारत चालली. स्पेनचे बुवॉन राजे फार उदारमतवादी होते. चिली देशांत व्यापारी जहाजे येऊ लागली व फ्रान्सशी व्यापार खुला झाला. स्पेनच्या विस्के प्रांतांतील बरेच काटक लोक येथे पाठविण्यांत आले. इंडियन लोकांशी होणाऱ्या लढाया बंद झाल्यामुळे गव्हर्नर अधिकाऱ्यांना देशाचे कल्याण करण्यास सवड मिळाली. १७४७ मध्ये सॅटिआगो येथे विश्व-विद्यालय स्थापण्यांत येऊन पुष्कळ शहरे बांधण्यांत आली, व शेती आणि उद्योगधंदे यांना उत्तेजन दिले गेले व किनाऱ्यावरील व्यापार वाढला. परंतु राज्यकारभारामध्ये लोकांचा मुळीच हात नसे. गव्हर्नर सर्वसत्ताधारी असे व बहुतेक मोठ्या अधिकारांच्या जागेवर स्पेनमधील लोक नेमले जात असत, हे लोक बराच वेळ लांचलुचपत व बळजबरीने संपत्ति मिळविण्याच्या कामांत गुंतलेले असत. यामुळे स्पॅनिश लोक व एतद्देशीय वसाहतवाले यांच्यामध्ये मतसर वाढला. इतर स्पॅनिश वसाहतीप्रमाणे याहि भागांत धर्मोपदेशकांचे वजन लोकांत फार असे. हे लोकांना उद्योगधंदे व शेतकी यांचे शिक्षण देत असत. यांनी देशांतील बहुतेक संपत्ति जमविली होती. परंतु सरकारी अधिकारी व धर्माध्यक्ष यांच्यामध्ये तंटे होऊन देशांत गोंधळ उडून जात असे.

स्वातंत्र्य युद्ध.—इंग्लंडच्या उत्तरअमेरिकन वसाहतींचे बंड व फ्रेंच राज्यक्रांति यामुळे स्पॅनिश वसाहतवाल्यांना बंडाच्या कल्पना सुचल्या व नेपोलियनने सातव्या फर्डिनंड राजाला पदच्युत केल्यावर त्यांना आयती संधी प्राप्त झाली.



व १८०९ मध्ये व्हेनेझुएला, इक्वेडोर, वरचा पेरू व अर्जेन्टिना येथे वंडे झाल्यामुळे १८१० मध्ये सॅटिओगाच्या कॅविल्डोन ( म्युनिसिपालिटी ) गव्हर्नरला राजिनामा घावयास लावून सात सभासदांच्या एका जंटोच्या ( मंडळ ) स्वाधीन राज्यकारभार केला. चिलीच्या स्वातंत्र्याचा हा प्रारंभ होय. वरेच लोक अडाणी असून त्यांच्यामध्ये दळणवळण फार थोडे होते. व वरेच लोक जुन्या राज्यपद्धतीचे भक्त होते. स्वातंत्र्यवाद्यांचा पक्ष प्रथम अल्पसंख्याक होता; व सॅटिओगो आणि कन्सेप्शनच्या देशभक्तांमध्ये तंटे होते. या देशभक्तांचा १८१४ मध्ये रॅन्कागुआच्या लढाईत पेरूच्या व्हाइसरॉयने पाठविलेल्या स्पॅनिश सैन्याने पराभव केला. स. १८१७ पर्यंत हा देश स्पॅनिश लोकांच्या ताब्यांत राहिला. नंतर देशभक्त ओ' हिजिन्स व जोसे डि सॅन मार्टिन यांच्या संयुक्त सैन्याने चेंकावुकोच्या लढाईत राजपक्षीय लोकांचा पराभव केला, ओहिजिन्सला चिलीचा डायरेक्टर जनरल नेमण्यांत आले व मार्टिनने पेरूवर स्वारी वरून मायपो नदीवरील लढाईत पेरूच्या सैन्याचा १८१८ मध्ये पूर्ण पराभव केला. यामुळे चिलीचे स्वातंत्र्य कायमचे स्थापित झाले.

प्र जा स त्ता क रा ज्य.—पुढील कांहीं वर्षांत चिलीच्या दक्षिण भागांतून राजपक्षीय लोकांना हांकून लावण्यांत येऊन एक लहानसें आरमार सज करण्यांत आले. यामुळे स्पॅनिश लोकांच्या हल्ल्यांची भीति नाहीशी झाली. या आरमाराच्या सहाय्याने सॅन मार्टिनने पेरूवर स्वारी करून पेरूचे स्वातंत्र्य १८१९ त जाहीर केले. आतां राज्यव्यवस्थेची आवश्यकता भासू लागली. उदारमतवादी संस्थांना सवलती न देतां जोरदार राज्यव्यवस्था स्थापवी असे ओ' हिजिन्सचे मत होते, परंतु त्याला पुष्कळ वैरी उत्पन्न झाल्यामुळे १८२३ मध्ये त्याने राजिनामा दिला. १८३० पर्यंत निरनिराळ्या दहा राज्यव्यवस्था निर्माण झाल्या. देशांत निरनिराळे लहान पक्ष झाले; दक्षिणेंत इंडियन लोकांची व चिलोई वेटांत राजपक्षीय लोकांची वंडे झाली; आणि धर्मोपाध्यायांचा नवीन प्रजासत्ताक पद्धतीस अडथळा होऊ लागला; अशी एकंदर विस्कळीत स्थिति होती. १८३० पर्यंत उदारमतवादी पक्षाची वरचढ होती. परंतु कान्झव्हेंटिन्ह (पुराणमतवादापक्ष) लोक आणि व त्यांचा पुरस्कर्ता वंडखोर जनरल प्रीस्टो यांना जय संपादन केला. १८३१ मध्ये प्रीस्टोला प्रेसिडेंट निवडले, व नवीन राज्यपद्धति बनवून ती १८३३ मध्ये प्रचलित करण्यांत आली. या पद्धतीने कार्यकारी अधिकाऱ्यांच्या हातांत बहुतेक सर्व सत्ता देण्यांत आली. याच पद्धतीत कांहीं सुधारणा होऊन सध्याची पद्धति निर्माण झाली आहे. यानंतर पुराणमतवादी लोक बराच काळपर्यंत सत्ताधारी राहिले.

पुराणमतवादीपक्षाचे धोरण वळकट व खंवीर राज्यपद्धति स्थापन करण्याचे होते. म्हणून सत्ता थोड्या लोकांच्या हातांत देण्यांत आली. लोकांच्या स्वातंत्र्याला आळा

घालून सर्व प्रकारचे अडथळे सत्तेच्या जोरावर नाहीसे करण्यांत आले. १८३५, १८५१ व १८५९ मध्ये उदारमतवाद्यांची वंडे झाली. १८३६ मध्ये पेरू व बोलीव्हिया यांच्याशी लढाई होऊन चिलीचा जय झाला. पुराणमतवादी पक्षाने लोकांना राज्यकारभारांत सुळीच हात घालू दिला नाही; व त्यांचे कांहीं चालूहि दिले नाही. मात्र यांच्या कारकीर्दीत देशाची भरभराट फार त्वरेने झाली. शिक्षणाची व्यवस्था करण्यांत आली, शेती व इतर धंदे वाढले, कायदा व नविण्यांत आला व यामुळे या नवीन स्थापिलेल्या प्रजासत्ताक राज्यास बरीच वळकटी आली. १८६१ नंतर उदारमतवाद्यांची चळवळ सुरू झाली, व प्रेसिडेंट पेरेश व इर्रुअरिझ यांनी पूर्वीच्या प्रेसिडेंटांचे धोरण सोडून देऊन उदारमतवाद्यांची सहकारिता संपादन केली. यामुळे राष्ट्राचे राजनीतिविषयक ज्ञान वाढले. शाळा, रेल्वे, डाक व तारधर्मे यांचा फैलाव करण्यांत आला व राज्याला स्थायिकत्व प्राप्त झाले. यावेळी इंडियन लोकांशी युद्ध सुरू होते. १८८० मध्ये अर्जेन्टिनाशी वरेच दिवस चाललेल्या सरहद्दीविषयक भांडणाचा निकाल झाला. व १८६५ मध्ये चिलीने पेरूचा पक्ष घेतल्यामुळे या देशास स्पेनशी लढावे लागले. या वेळेपासून चांगले आरमार सज करण्यांत आले.

पे रू शी ल ढा ई.—ही लढाई १८७९-८२ पर्यंत चालली होती. १८८१ मध्ये चोरिलोस व मिरॅफ्लोर्स येथे वराच काळ निकालें युद्ध होऊन अखेरीस चिली सैन्याचा जय झाला. यानंतर चिली सैन्याने लिमा व इतर पेरूतील ठाणीं ताब्यांत ठेविरी. या विजयाचे श्रेय चिलीचा प्रेसिडेंट पिंटो याला दिले पाहिजे. १८८१ त पिंटोच्या मागून सॅटा मॅरिया प्रेसिडेंट झाला. १८८३ त पेरू सैन्याचा फिरून पराभव झाला व १८८४ त पेरू व चिली यांच्यामध्ये प्रेसिडेंट सॅटा मॅरिया याने तह घडवून आणला. बोलीव्हियाशी कांहींच तह न झाल्यामुळे चिली लोकांनी बोलीव्हियाचा समुद्रकिनारा आपल्या ताब्यांत ठेविला.

सॅ टा मॅ रि या प्रे सि डें टः—या प्रेसिडेंटने नोंदलेल्या लष्म्याचा कायदा सुरू केल्यामुळे व रजिष्ट्रांत जनन-मरणाची नोंद करणे व स्मशानभूमीत सर्व धर्मांच्या लोकांस प्रेत पुरण्याची मोकळीक ठेवणे या नियमांमुळे पुराणमतवादी लोकांचा याला फार अडथळा झाला. पूर्वी जननमरणाची नोंद धर्मोपाध्याय करीत असे व रोमन कॅथोलिक पंथाच्या संस्कारांव्यतिरिक्त झालेली लंभे कायदेशीर मानली जात नसत; व रोमन कॅथोलिक पंथाशिवाय इतर पंथाच्या लोकांना स्मशानभूमीत प्रेत गाडण्याची परवानगीहि नसे. हे सर्व नियम याने काढून टाकले व इतर धर्म पाळण्याची परवानगीहि याने दिली. यामुळे १८८६ मध्ये याची सुदत संपल्यावर सेनॉर जोसे बॅलमेसेडा हा प्रेसिडेंट झाला.

प्रे सि डें ट वॅ ल मॅ से डा व १८९१ ची रा ज्य-कां तिः—बॅलमेसेडा प्रेसिडेंट जरी उदारमतवादी होत



तरी त्याला कांहीं उदारमतवादी व पुराणतवादी लोकांचा प्रतिकार झाला. शाळा वाढविणे लोकोपयोगी कामे करणे व सैन्य आणि आरमार सज्ज करणे या बाबतीत बराच खर्च करण्याचे या प्रेसिडेंटने ठरविले व याचे मत्ते देण्यांत आले. परंतु या मकस्यांत पैशाची बरीच अफरातफर झाली. यामुळे बराच विरोध उत्पन्न झाला. अखेरीस १८८९ मध्ये काँग्रेसने प्रेसिडेंटच्या अगदी विरुद्ध पक्ष घेतला व यामुळे यादवीची चिन्हे स्पष्ट दिसू लागली. १८९१ मध्ये कोनकोन येथे काँग्रेस पक्षाचे सैन्य व बॅलमॅसेडाचे लोक यांच्यामध्ये निकराची लढाई होऊन बॅलमॅसेडाचा पराभव झाला व अतोनात नुकसान झाले. राजद्रोहाच्या आरोपावरून बॅलमॅसेडाने सैन्य लोखंडी येथील लष्करी शाळेंतील कांहीं विद्यार्थ्यांना गोळी घालून ठार मारण्याचा हुकूम सोडला. यामुळे लोकांची मने फारच बिथरली व पॅसिलच्या लढाईत प्रेसिडेंटचे दोन्ही सेनापती मारले जाऊन बंडखोरांचा पूर्ण जय झाला. यानंतर प्रेसिडेंट निराश होऊन अर्जेन्टाईन वकिलातीत आश्रय घेऊन लपून बसला. त्याची मुदत १८ सप्टेंबर १८९१ रोजी संपली व याच दिवशी त्याने आपणास गोळी घालून आत्महत्या केली. याच्या मरणाने भांडणाचे कारण नाहीसे झाले व यादवी संपली.

राज्यक्रांतीनंतर राज्यकारभार जंटाच्या हाती आला व निवडणूक होऊन सर्वानुमतें जॉर्ज मॉट प्रेसिडेंट झाला. तो कर्तव्यगार मनुष्य होता. याने बॅलमॅसेडाच्या पक्षाच्या लोकांना माफी देऊन देशांत येण्याची परवानगी दिली. याच्या कारकीर्दीतील पहिले राजकीय कृत्य म्हटले म्हणजे म्युनिसिपालिट्यांना आपल्या उत्पन्नाचा आपल्या इच्छेनुसार खर्च करण्याची परवानगी मिळाली व याप्रमाणे म्युनिसिपालिट्यांना स्थानिक स्वराज्याचे हक्क देण्यांत आले.

प्रेसिडेंट मॉट.—आपापसांतील यादवीमुळे झालेले देशाचे नुकसान भरून काढण्याकडे नंतर या प्रेसिडेंटने लक्ष लावले. १८८७ मध्ये सुरू केलेली लोकोपयोगी कामे फिरून चालविण्यांत आली, व सैन्य व आरमार यांचे सामर्थ्य वाढविण्यांत आले. नाण्यांची पद्धत सुधारण्याचे काम नंतर याने हाती घेतले. १८९५ मध्ये अर्जेन्टिनाच्या सरहद्दीचे भांडण उपस्थित होऊन याचा निकाल ग्रेट ब्रिटनच्या मध्यस्थीवर सोपविण्यांत आला. १८९६ मध्ये मॉटची मुदत संपून सेनॉर इर्रेझुरिझ प्रेसिडेंट निवडून आला.

प्रेसिडेंट इर्रेझुरिझ.—याच्या कारकिर्दीत अर्जेन्टिनाच्या सरहद्दीचा लढा उपस्थित झाला. दोन्ही पक्षांनी लढाईची तयारी केली. १८९८ मध्ये चिली सरकारने १८९६ च्या कराराच्या अव्वल मसुद्याची कलमे पाळली पाहिजेत अशी अर्जेन्टिना सरकारास मागणी केली. भांडण पॅटगोनियन राज्यासंबंधी होतें व याचा निकाल ग्रेट ब्रिटनच्या मध्यस्थीवर दोन्ही पक्षांनी सोंपवून या तंत्र्याचा शेवट केला. तरी पेरू व बोलिव्हिया या देशांचा प्रश्न शिथिलच होता.

१८९५ च्या अव्वल मसुद्यान्वये चिलीने बोलिव्हियाला अॅरिका बंदर अथवा पॅसिफिक महासागराच्या किनाऱ्यावर दुसरे एखादे सोईस्कर ठिकाण देण्याचे कबूल केले. चिली सरकारने अॅरिकाच्या थोडेसे दक्षिणेस असलेले विहोटेर ठिकाण देऊ केले परंतु हें ठिकाण तहाच्या अटीविरुद्ध म्हणून बोलिव्हिया सरकारने नाकारले व चिली अॅरिका पेरूला देतो की काय हें पाहण्याचे ठरविले.

या प्रेसिडेंटच्या कारकीर्दीत कोणतेच मंत्रिमंडळ फार वेळ टिकले नाही. काँग्रेसमधील राजकीय पक्षाचा विरोध इतका जोराचा होई की मंत्रिमंडळास वारंवार राजीनामा देण्याची पाळी येत असे. यामुळे कोणतेच राजकीय धोरण स्वीकारता येईना. १९०० मध्ये अर्जेन्टिनामध्ये चिलीविरुद्ध लोकमत पुन्हा क्षुब्ध झाले, कारण चिली पोलिसांनी उल्टिमाएस्परेंझा या वादग्रस्त भागांतून अर्जेन्टाईन वसाहतवाल्यांना हांकून दिले. परंतु दोन्ही देशांच्या सरकारांनी चढाईचे धोरण न स्वीकारतां सलोख्याने समेट करण्याचे ठरविले.

प्रेसिडेंट रायस्को.—प्रकृति नीट नसल्यामुळे इर्रेझुरिझने राजीनामा दिला व प्रेसिडेंट रायस्को निवडून आला. अर्जेन्टिनाच्या सरहद्दीची पहाणी करण्याकरितां ग्रेट ब्रिटनने सर टि. एच्. हॉलंड याला पाठविले. त्याने आठ महिनेपर्यंत पहाणी करून रिपोर्ट केला; व एडवर्ड बादशहाने १९०२ मध्ये सरहद्द ठरविली व ही दोन्ही देशांना पसंत पडली. १९०५ मध्ये बोलिव्हिया व चिली यांच्यामध्ये तह होऊन असे ठरविण्यांत आले की चिलीने आपल्या खर्चाने अॅरिकापासून लागे-झपर्यंत आगगाडी करावी व बोलिव्हिया सरकारला या रेलवेचा उपयोग करू यावा व याबद्दल बोलिव्हिया सरकारने पॅसिफिक महासागरावरील बंदरांची मागणी सोडून द्यावी. ३००००० पौंड नुकसानभरपाई देण्याचेहि ठरले होते. दोन्ही देशांना हा तह फार फायदेशीर होता.

व्हॉलपारैसो भूकंप.—१९०६ मध्ये भूकंप होऊन व्हॉलपारैसो शहराचा पूर्ण नाश झाला व सेंटआगो व इतर शहरे यांना जबर धक्के बसले. ३००० लोक प्राणास मुकून १००००० लोक गृहहीन झाले; मालमत्तेचे नुकसान अपरिमित झाले. यानंतर शहरास आग लागून दुःखाची परमावधि झाली. परंतु लोकांना मदत देण्याच्या उपायांची योजना त्वरित करण्यांत आली.

पेड्रो मॉट—१९०६ मध्ये सेनॉर पेड्रोमॉट प्रेसिडेंट निवडून आला. पूर्वीच्या दिवसांपेक्षां अलीकडच्या चिली देशावर याचे वजन कमी पडत असे. सर्व कार्यकारी सत्ता काँग्रेसच्या हातांत गेल्यामुळे प्रधानमंडळाला वर्षांतून कैक वेळां राजीनामा देण्याची पाळी येत असे. यामुळे कोणतेच निश्चित राजकीय धोरण ठरवितां येत नसे. व्हॉलपारैसो व ब्युनासएरीसमधील ट्रॅन्स-अँडीयन रेल्वे पुरी होऊन व उत्तरेकडील नायट्रेटचा प्रांत व दक्षिणेकडचा प्युर्टोमॉट



प्रांत सेंटिआगो शहराशी जोडणारी रेल्वे सुरू झाल्यामुळे देशाचे औद्योगिक व व्यापारी महत्त्व वाढले.

१९१० साली डोन पेद्रोमॉट हा अध्यक्ष वारल्यामुळे डॉ. रमोन बॅरास हा अध्यक्ष म्हणून निवडला गेला. हा उदारमतवादी असल्याने याच्या अमदानांत उदारमतवादी पक्षाचे प्राबल्य फार माजले. याच्या कारकीर्दीत व्यूनास एरीस, व्हालपॅरैसो व सेंटियगो यांमध्ये रेल्वे सुरू झाली. ही रेल्वे ट्रॅन्संडाईनच्या भल्या मोठ्या बोगद्यातून नेण्यांत आली होती. याशिवाय याच्या कारकीर्दीतील दुसरी महत्त्वाची गोष्ट म्हणजे, १९१० च्या सप्टेंबर महिन्यांत चिलीमध्ये स्वातंत्र्य-प्राप्तीचा शतसांवत्सरिक उत्सव मोठ्या थाटाने करण्यांत आला ही होय. या वेळीं अजेंटीन रिपब्लिकमधील पुष्कळ प्रसिद्ध व्यक्तींना, निरनिराळ्या पद्ध्या बहाल करण्यांत आल्या व त्यामुळे चिली व अजेंटीन यांच्यामध्ये जो द्वेषाभिधुमसत होता तो शांत होण्यास बरीच मदत झाली. १९१३ साली अॅरिका व बोलेव्हिया प्रांतांतील ला पाझ या शहरांमध्ये आगगाडी सुरू करण्यांत आली. पण या रेल्वेवर ताबा कोणाचा असावा यासंबंधी अनेक मानगडीचे प्रश्न उपस्थित झाले व तो प्रश्न तात्पुरता लांबणीवर टाकण्यांत आला. महायुद्धाला सुरुवात झाल्यानंतर चिली हा जर्मनीच्या बाजूने युद्धांत भाग घेणार की दोस्तांच्या वतीने युद्धांत पडणार यासंबंधी वादविवाद सुरू झाला. चिलीमधील पुष्कळच लोक जर्मनीच्या बाजूने होते. चिलीमधील सैन्य जर्मन अधिकाऱ्यांच्या तालमीत वाढले होते. चिलीच्या व्यापाराला जर्मनीने उत्तेजन दिले होते. याशिवाय जर्मन लोकांनी चिलीने आपल्या बाजूने युद्धांत पडणे यासंबंधी खटपट सुरू केली होती. यामुळे चिलीतील बहुमत जर्मनीच्या बाजूला होते. पण चिलीचा इंग्लंडमध्ये असलेला परराष्ट्रमंत्रि आगस्टाइन एडवर्ड्स हा दोस्तांच्या बाजूचा होता. चिलीनजीक ड्रेसडेन हे जर्मन जहाज ज्यावेळीं ब्रिटिशांनी अन्यायाने बुडविले त्यावेळीं आगस्टाइन एडवर्ड्सने मोठ्या मुत्सद्देगिरीने दोस्तांची बाजू सांवरली नसती तर चिलीने जर्मनीच्या वतीने लढाई पुकारली असती. पुढे महायुद्धाच्या अखेरीस चिलीला जर्मनीच्या अत्याचारांचा वीट येऊन दोस्तांच्या बाजूने तिचा कांटा झुकू लागला. तरी पण चिलीने अखेरपर्यंत तटस्थ वृत्तीच स्वीकारली.

१९१५ साली जुआन ल्युइस सॅनफ्यूएंटिस हा अध्यक्ष-पदावर आरूढ झाला. या साली चिलीची सांपत्तिक स्थिति फारच खालावली होती. १९१६ मध्ये ही स्थिति हळू हळू सुधारली. याचे कारण दोस्तराष्ट्रांनी चिलीमधील पुष्कळ माल विकत घेतला हे होय. १९१८ मध्ये इक्वूक व अँटोफगस्टा, या ठिकाणी पेरूमधील लोकां-विरुद्ध धडें झाल्यामुळे चिली व पेरूमध्ये धुसफूस उत्पन्न झाली. पण चिलीने ग्रेटब्रिटनशी गुप्त तह करून चिली व पेरूमधील, तसेच चिली व बोलेव्हियामधील जे गुंतागुंतीचे

प्रश्न होते ते मिटविण्यासाठी कमिशन नेमण्याची विनंति करून हा वाद मिटविला.

महायुद्धानंतर इतर सर्व राष्ट्रांप्रमाणेच चिलीमध्येहि मजुरीसंबंधाचे मानगडीचे प्रश्न उपस्थित झाले. १९२० मध्ये अध्यक्षच्या निवडणुकीसंबंधाची चिलीमध्ये धामधूम सुरू झाली. अध्यक्षपदासाठी अरट्युरो अलेसांड्री व व्यूस बॅरास बॉरगॅनो हे दोन उमेदवार होते. अलेसांड्री हा मजुरांचा कैवारी होता. त्यामुळे तोच अध्यक्ष म्हणून निवडून आला. अलेसांड्री याच्या निवडणुकीमुळे लोकशाहीपक्षाला उत्तेजन मिळाले. महायुद्धांत चिलीने कोणताहि भाग न घेतल्यामुळे वास्तविक चिलीला राष्ट्रसंघामध्ये स्थान नव्हते पण चिलीचा माजी अध्यक्ष सान फ्यूएंटिस याने १९१९ साली राष्ट्रसंघाला आपला दुजोरा दिला होता त्यामुळे राष्ट्रसंघाच्या अधिवेशनाला, चिलीला आमंत्रण आले. या बैठकीला परराष्ट्रमंत्री अँटोनियो लुनीयस याच्या हाताखाली एक प्रतिनिधीमंडळ देऊन पाठवण्यांत आले होते.

चिली व इ ल अ ली क डी ल मा हि ती.—१९२० सालच्या खानेसुमारीत चिलीची लोकसंख्या ३,७५,७२३ म्ह. दर चौरस मैलास १२.९२ इतकी भरली. सेंटिआगो शहराची वस्ती ५०७,२९६ भरली. १९२० पासून सक्तीचे शिक्षण सरकारी खर्चाने सुरू झाले आहे.

अलीकडे अनियंत्रित लष्करी राज्यकारभार चिलीत सुरू झाला आहे हा फरक एकदम घडून आला नाही. या देशाची नैसर्गिक रचना ( अरंद व लांबट ) असल्या राज्यपद्धतीला पोषक आहे. चिली देश स्वतंत्र झाल्यापासून सेंटिआगो ते चिलनपर्यंतच्या प्रदेशांत अधिकारी वर्ग व श्रीमंत जमीन-दारांचा वर्ग एकत्रित होत गेला. हा प्रदेश मध्यभागी असून धर्माधिकारी व जमीनदार या पुराणमताभिमानी वर्गाच्या हातां आहे. आर्जेटाईन देशातून येणाऱ्या मालावर जबर जकात वसवावी असे या पक्षाचे मत आहे. उत्तरेकडील भागांत समाजसत्तावादी व समतावादी ( सोशॅलिस्ट व कम्युनिस्ट ) पक्ष आहे. किनाऱ्यालगत उदार-पक्षाचे लोक रहातात. दक्षिणेकडे विरोधी पक्ष असून तो सेंटिआगो येथील काँझर्व्हेटिव्ह पक्षाला नेहमी विरोध करीत असतो. काँझर्व्हेटिव्ह पक्षाच्या विरुद्ध असलेल्या सर्व लोकांनी मिळून ' अलायन्स लिबरल ' नांवाचा पक्ष तयार करून आर्टुरो आलेक्झांड्री नांवाच्या हुशार मनुष्याकांक्षी व बेशक इसमास त्याचा पुढारी केले. त्यावेळी सरकारची सांपत्तिक स्थिति चांगली नव्हती. कारण पेरू-बरोबर युद्ध करण्याच्या तयारीकडे मोठा खर्च केला गेला होता. आलेक्झांड्रीने स्वतः कायदेपंडित असल्यामुळे इतर विद्वानांना जवळ केले होते. त्यांनी राजकाय सुधारणेच्या मोठाल्या योजना केल्या; पण व्यापारांत गोंधळ माजला. त्यामुळे १०० मिलियन ( १००,०००,००० ) डॉलर कर्ज



झाले. कित्येक महिने अधिकाऱ्यांना पगार देण्यास खाजिन्यांत पैसा मिळना. त्यामुळे लष्करी अधिकारी १९२२ मार्च मध्ये सीनेटवर वजन घालू लागले, व शेवटी पार्लमेंटने सर्व सत्ता लष्कराच्या हाती दिली; व पार्लमेंट मोडले. नंतर एक नवे कॅबिनेट वरिष्ठ मुलकी अधिकाऱ्यांचे बनविले गेले आहे; परंतु त्यांच्यावर सर्व देखरेख लष्कराची आहे. अशा रीतीने एक मोठी क्रांति घडवून आणण्यांत आली. सांप्रतच्या सरकारवर राष्ट्राचा विश्वास आहे. खासगी बँकांनी सरकारला कर्ज दिले आहे. [ संदर्भग्रंथ—कॅटो—चिली अँड अँकाऊंट ऑफ इट्स वेल्थ अँड प्रोग्रेस (१९१२); कोएवेल—मॉडर्न चिली (१९१३); मिल्स—चिली फिजिकल फीचर्स, नॅचरल रिसोर्सेस एटसेटग ].

**चिल्का सरोवर**—बंगाल इलाख्यातील पुरी जिल्ह्याच्या ईशान्येकडील एक उथळ आखात असून याची दक्षिण बाजू मद्रास इलाख्याच्या गंजम जिल्ह्यापर्यंत पसरली आहे. बंगालचे आखात व हे सरोवर यांच्यामध्ये एक लांब वाळवंटी टेकाड असून याच्या मध्यभागी फक्त एकाच ठिकाणी आखात व सरोवर यांचा मिलाफ झाला आहे. सरोवराच्या पश्चिमेस व दक्षिणेस उंच उंच टेकड्या असून उत्तरेस पाणथळ जमीन व प्रतिवर्षी नद्यांच्या मुखांतील सांचलेल्या गाळाची वेढे आहेत. सरोवराचा आकार लांबट आहे. हे ४४ मैल लांब असून याच्या उत्तर भागाची रुंदी साधारण २० मैल आहे. दक्षिणभाग निमुळता असून याची रुंदी साधारण ५ मैल आहे. उन्हाळ्यांत याचे क्षेत्रफळ ३४४ चौ. मैल असून पावसाळ्यांत ते ४५० पर्यंत वाढते. सर्व साधारण खोली ३-५ फूटपर्यंत आहे. उन्हाळ्यांत याचे पाणी समुद्राच्या भरताच्या ओघाच्या मिश्रणामुळे खारे असते परंतु पावसाळ्यांत नद्यांचे पाणी आल्यामुळे समुद्राचे पाणी परत घालविले जाऊन याचे पाणी गोडे होते. हे सरोवर बंगालच्या उपसागराचा मूळचाच एक भाग आहे. यांच्या दक्षिण बाजूस उंच उंच टेकड्या असून त्यांची रांग समुद्रापर्यंत पसरली आहे; व उत्तरेस या सरोवराला गाळ वाहवून आणणाऱ्या नद्या मिळतात. वरील नद्यांतून येणारा गाळ समुद्रापर्यंत वहात जातो. येथे आल्यावर समुद्राचे पाणी या गाळास अडवून धरते. याप्रमाणे येथे हा गाळ सांचत जाऊन त्याचा सरोवर व आखात यांच्यामध्ये एक बांध तयार झाला आहे. या सरोवरावर निरनिराळ्या ठिकाणी निरनिराळे नैसर्गिक देखावे पहावयास मिळतात. याच्या तिरावर सर्व जातीचे पाणबुडे पक्षी आढळतात. ऋषिकुल्या नदी व सरोवर यांच्या दरम्यान एक कालवा असून त्यांतून व्यापारी नावा जात येत असतात. या नावांतून ओरिसा प्रांतातील धान्य या सरोवराच्या लगतच्या प्रदेशांत येते व मोठ परत रवाना होते.

**चिस्ती**—पंजाबांतील एक जात. लो. सं. (१९११) ४१५४. ही शुद्ध मुसलमानांची जात आहे. चिस्ती हे सुनी पंथाच्या एका वर्गाचे नांव आहे; परंतु पाकपट्टनेचे

बाबा फरीद वगैरे प्रसिद्ध चिस्ती साधूचे वंशज हे नांव आपणांस जन्मावरून मिळाले असे म्हणतात. चिस्ती लोकांना मानसन्मान मोठा आहे. परंतु आजकाल त्यांच्यातील फार थोडे मुळांचा धंदा करतात. ते शेतकी व दुसरे धंदे करतात. [ से. रि. १९११. पृ १४ ].

**चीझी, अँटोने लिओनार्ड डि** (१७७३-१८३२).—एक फ्रेंच पौरस्त्य वाङ्मयविशारद. १७९९ त राष्ट्रीय ग्रंथ-संग्रहालयाच्या पौरस्त्य शाखेत त्याला नोकरी मिळाली. १८०३ पासून तो संस्कृतचा अभ्यास करू लागला. त्यावेळी संस्कृतभाषेचे व्याकरण किंवा कोशाहि त्याला उपलब्ध नव्हता. तेव्हा मोठ्या प्रयासाने त्याने या पौरस्त्य भाषेचे वेताचे ज्ञान करून घेऊन तीत उत्कृष्ट कविताहि करू लागला. कॉलेज डि फ्रान्समध्ये नेमलेला (१८१५) पहिला संस्कृतचा प्रोफेसर चीझीच होय. ' मेहजोउइन एट लीला ' (१८०७)—फारशीतून रुपांतर; ' यद्जन (यज्ञ ?) दत्त-वध ' (१८१४), आणि ' ला रिक्कॉनइसन्स डी सकोउन्तला (शकुंतला)', (१८३०)—संस्कृतांतून रुपांतर हे त्याचे काही ग्रंथ होत.

**चीन**—हा पूर्वआशियांतील एक देश आहे. व चिनी साम्राज्याचा मुख्य भाग आहे. मांचुरिया, मांगोलिया, तिबेट आणि सिनक्यांग ( पूर्वतुर्कस्तान, कुलजा वगैरे म्हणजे उत्तरेकडे मांगोलिया व दक्षिणेकडे तिबेट यामध्ये असणारी संस्थाने ) हे चिनी साम्राज्याचे दुसरे भाग होत. हा देश २०° ते ५०° उत्तर अक्षांशांत व ८०° ते १३०° पूर्व रेखांशांत वसला आहे. ह्याचे क्षेत्रफळ ४३ लक्ष चौरस मैल आहे. उत्तरेस आशियांतील रशिया ६००० मैलांच्या सर-हद्दीवर पसरला आहे. पूर्वेस कोरिया, चीनचा समुद्र व पीत समुद्र आहेत. दक्षिणेस व नैऋत्येस चीनचा समुद्र, फ्रेंच इंडोचीन, ब्रह्मदेश व हिमालयांतील संस्थाने आहेत. पश्चिमेस हा देश फारच निमुळता झाला आहे.

खरा चीन देश अथवा अठरा परगणे साम्राज्याच्या आग्नेय भागांत आहेत. याच्या उत्तरेला मांगोलिया, पश्चिमेस तुर्कस्तान व तिबेट, दक्षिणेस टॉकिन व टॉकिनचे आखात, पूर्वेस चीनचा समुद्र, पीतसमुद्र, चिलीचे आखात आणि मांचुरिया आहेत. ह्याचे क्षेत्रफळ सुमारे १५,००,००० चौरस मैल आहे. उंच डोंगरपठारे, व पर्वतांच्या ओळी यामुळे हा देश आशिया खंडापासून वेगळा पडला आहे. नद्या पश्चिमेकडून पूर्वेकडे वहात जातात. एकंदरीत चीन देशाला समुद्रमार्गेखेरीज जगाशी दळणवळणाचा दुसरा मार्ग नाही असे म्हटले असता चालेल.

स्वरूप व वर्णन.—पश्चिम चीन डोंगराळ प्रदेश आहे. व येथील लोकवस्ती विरळ आहे. पूर्वेचीन सखल प्रदेशांत मोडत असून येथील लोकवस्ती दाट आहे. किनाऱ्याची एकंदर लांबी ४५०० मैलांपेक्षा जास्त आहे. परंतु किनारा अर्धचंद्राकृति आहे. फोर्मोसा आग्नेय किनाऱ्यासमोर



आहे. ईशान्य भागांतील सपाट मैदान फार महत्वाचे आहे. हे ७०० मैल लांब असून १५० पासून ५०० मैल रुंद आहे. या मैदानाचा वराच भाग समुद्राकडे उतरता होत गेला आहे.

पर्वतः—पूर्वतिवेटांत कुएनलुन पर्वत आहे. वायव्य भागांत लुंगशांग, रिचयोपेन व नानशान या पर्वतांच्या ओळी आहेत. रिचयोपेन पर्वताची शिखर २०००० फूट उंच गेलेली आहेत. झेचुएन प्रांताच्या उत्तरेला मिन-शान व किऊलुंग ओळी आहेत.

नद्या व कालवेः—चीन देशांत पुष्कळ नद्या व कालवे आहेत. उत्तरेकडील नद्यांतून लहान होळ्या जातात. दोन सर्वांत मोठ्या नद्या यांगत्सीक्यांग व ह्वांगहो या होत. ह्वांगहो ( पिवळी नदी ) नदीची लांबी २४०० मैल आहे. हिला वैहो हीच कायती महत्त्वाची नदी येऊन मिळते. ही नौकागमनास योग्य अशी नदी नाही. शिवाय पुरामुळे आजूबाजूच्या प्रदेशास धोका असतो. या कारणास्तव या नदीच्या काठावर मोठी शहरे नाहीत. यांगत्सीक्यांग ही चीन देशांतील फार महत्त्वाची नदी होय. ही देशांतील मध्यभागांतून २९०० मैल लांब वहात जाऊन पंत समुद्रास मिळते. हिच्या काठांवर दाट लोकवस्तीची व संपत्तीने भरलेली शहरे आहेत. मिन, हानक्यांग अथवा हान या यांगत्सीक्यांगला मिळतात. चीनच्या आर्थिक, व व्यापारी भरभराटीस हीच नदी कारणीभूत झाली आहे हे वैहो नांवाची दुसरी मोठी नदी वरील दोन नद्यांच्या मध्यभागी आहे.

यांगत्सीक्यांगच्या खालोखाल युनहो अथवा मोठा कालवा हा नाव्य आहे. हा कृत्रिम कालवा चहक्यांग प्रांतांतील हांगचौ-पासून चिहली प्रांतांतील तान्त्सीनपर्यंत आहे. तान्त्सीन येथे हा पैहोला मिळाला असल्यामुळे पॅकिंगजवळ तंगचौपर्यंत जातो असे म्हणून तरी चालेल. ह्या कालव्याची लांबी ३६३० ली अथवा १२०० मैल आहे. कालव्याचा सर्वांत प्राचीन भाग यांगत्सी व वैहोमध्ये आहे. हा भाग इ. स. ४८६ साली बांधला असावा असे कनफ्यूशीयसच्या पुस्तकावरून कळते. ३ व्या शतकांत ह्या भागाची दुरुस्ती करण्यांत आली. वाकीचा भाग वेगवेगळ्या काळांत बांधला गेला. पैहो ( लांबी ३५० मैल ) नदीतून पॅकिंगला जाता येते. म्हणून ही महत्त्वाची समजली जाते. दक्षिणेकडील प्रांतांत सिक्यांग अथवा पश्चिम नदी प्रसिद्ध आहे. हिची लांबी १००० मैल आहे. हिला वेगवेगळी नावे आहेत.

सरोवरेः—चीन देशांतील मध्यभागांत पुष्कळ सरोवरे आहेत. सर्वांत मोठे तंगसिंग नांवाचे सरोवर हुनानमध्ये आहे. निरनिराळ्या भागाला येथील लोकांनी निरनिराळी नावे दिली आहेत. तंगसिंगच्या पूर्वेस १८० मैलांवर पोयांग सरोवर आहे. सुचौफूच्या नजीकचे ताई सरोवर आकारा-साठी व आजूबाजूच्या रम्य देखाव्याबद्दल प्रसिद्ध आहे. याशिवाय आणखी काही लहान सरोवरे आहेत.

मोठी भितः—परकीय लोकांच्या स्वाभ्यापासून बचाव होण्यासाठी बांधलेली चीन देशांतील प्रसिद्ध भित, चिहली, शान्सी, शेनसी आणि कानसू या प्रांतांच्या उत्तरसिमेवरून जाते. ही भित बांधण्यास इ. स. पूर्वी ३ व्या शतकांत सुरुवात झाली. १५ व्या शतकांत हिची दुरुस्ती केली व १६ व्या शतकांत ही ३०० मैल वाढविली. हिची एकंदर लांबी १५०० मैल आहे. लाओंग आखातावरील शान हे कान येथील समुद्रकिनाऱ्यापासून ह्या भितीची सुरवात होऊन. पॅकिंगच्या पूर्ववाजून जाऊन ह्वांगहोपर्यंत गेली आहे. पॅकिंग व ह्वांगहोच्या दरम्यान आंतील व बाहेरील अशा दोन भिती आहेत. भितीची उंची २० पासून ३० फूट आहे. २०० याडींच्या अंतरावर ४० फूट उंचीचे बुरुज बांधले आहेत. पाया १५ ते २५ फूट खोल असून भित १२ फूट रुंद आहे. मुख्य दरवाजावर अजून लष्करी पहारा असतो.

हवामानः—चीन हा अवाढव्य देश असल्यामुळे येथील हवा निरनिराळ्या ठिकाणी निरनिराळी आहे. युनान, कांगसी व कांगतुंग असलेला दक्षिण भाग ( त्यांत कॅटन शहर आहे ) उष्ण कटिबंधांत आहे. उत्तर भागाची ( यांत पॅकिंग शहर आहे. ) हवा उत्तर युरोपसारखी आहे. येथील हिवाळा अतिशय कडक आहे. मध्यभाग समशीतोष्ण कटिबंधांत आहे. येथील पावसाचे मान अनिश्चित आहे.

प्रांतः—खऱ्या चीन देशाचे खाली दिल्याप्रमाणे भाग होतात. चेहक्यांग, चिहली, फुकिएन, आनुहुई, होनान, हुपेह, कानसु, क्यांगसी, क्यांगसु, कांगसी, कांगतुंग, कैचौ, शान्सी, शानतुंग, शेनसी, झेचुएन आणि युनान.

लोक व स्त्री—लोकवस्ती दाट असल्याबद्दल चीन देशाची वरीच प्रसिद्धी आहे. चीनमध्ये व्यवस्थित खाने-सुमारी नसल्याने लोकसंख्या विनचूक देणे अशक्य आहे. १९१६ च्या फेस्टस खात्याच्या रिपोर्टावरून चीनची लोकसंख्या ( मँचुरीयाचे ३ प्रांत धरून ) ४४५८७३००० होती असे दिसते. मध्यचीन देशांत एकंदर लोकसंख्येच्या तृतीयांश लोकसंख्या आहे.

चिनी लोक वसाहत करण्यांत प्रसिद्ध आहेत. त्यांनी मँचुरिया, मांगोलिया व तुर्कस्थान येथील जमिनीची मशागत करून शेतीच्या कामात योग्य केली. इंडोचायना, मलाया पूर्वेकडील देशांत चिनी मजूर शेतकरी व व्यापारी आहेत. १० व्या शतकांत आफ्रिकेच्या किनाऱ्यावर चिनी वसाहती होत्या. कॅलिफोर्निया येथील सोन्याच्या खाणीसाठी व इतर ठिकाणी मजूर म्हणून पुष्कळ चिनी लोक गेले. परंतु त्यांच्या साध्या रहाणीमुळे व द्वेषामुळे युनायटेडस्टेट्स, आस्ट्रेलिया, कानडा या देशांत चिनी मजुरांविरुद्ध कायदे करण्यांत आले आहेत. वेस्टइंडिज व दक्षिण अमेरिकेत मुदतवदीचे मजूर आहेत.



सा मा जि क स्थिति:—१९०४-५ च्या रसोजपानी युद्धाने पूर्वेकडील देशांत जी जागृति उत्पन्न झाली त्याचा परिणाम चीन देशांत सुद्धा दृष्टीस पडू लागला. हा फरक किती प्रमाणांत आहे हे सांगणे कठिण आहे. कारण चिनी लोक मूळचे पुराणप्रिय, त्यांची संस्कृति अतिशय प्राचीन, त्यांची नीतितत्वे अजून देखील तीव्र आहेत. कांही बाबतींत चिनी मनुष्य युरोपियन लोकांपेक्षा कमी दर्जाचे असतील पण हा फरक त्यांच्या सुधारणेच्या विरुद्ध धोरणामुळे असतो. त्यांचा व्यवहार गतानुगतीक धोरणावर असतो. सामाजिक व राजकीय रचना कुटुंबपद्धतीवर आहे. बाप कुटुंबाचा मुख्य असतो. राष्ट्र हे एक मोठे कुटुंब असून सरकारची सत्ता ही बापाच्या ठिकाणी असते. मुलाचे गुणावगुणांवर बापाचा मानापमान अवलंबून असतो.

या पद्धतीमुळे मरणानंतरचे होणारे विधी यांना महत्त्व आले आहे. वडील मुलगा अथवा दत्तक पुत्र यांनी मृताच्या आत्म्यास आहुती, कागदाच्या केलेल्या सर्व वस्तू, वगैरे गोष्टी अर्पण करावयाच्या असतात. सुतक तीन वर्षेपर्यंत पाळवे लागते. व सुतकांत पांढरी वस्त्रे धारण करून सुतक पाळणाराने मांस, दारू व सार्वजनिक उत्सव यांपासून अलिप्त रहावे लागते. अशाच तऱ्हेचे विधी लग्न व सामाजिक उत्सव यांनाहि लागू आहेत. मध्यवर्ती सरकाराचे विधींचे खाते म्हणून एक वेगळे खाते आहे. मुलांची लग्ने लहान वयांत ठरविली जातात. वर व वधू यांचे आईबाप सर्व गोष्टी ठरवितात. खुद्द वर व वधू यांना लग्नाच्या बाबतीत कांहीच अधिकार नाही. लग्नाचा शेवटला विधी म्हणजे नवऱ्याने बुरखा उचलून नवरीचा घेहरा पहाणे हा होय.

चिनी लोकांचे चार सामाजिक वर्ग आहेत ते असे:—विद्वान शेतकरी, कारागीर व वनिये. पिढीजात सरकारी वर्ग येथे नाही. अधिकारी वर्गाला जास्त मान दिला जातो. कांही चिनी घराण्यांत वंशपरंपरेने पदव्या असतात. “येनचे पवित्र ड्युक” ही मुख्य पदवी आहे. चीनी लोकांची लहान लहान शेते असतात: संपत्तीची वांटणी सारखी करावी लागते. एका वारसालाच सर्व संपत्ति देता येत नाही. त्यामुळे फारच लहान शेते सर्वत्र ठिकाणी सांपडतात. सरकारी नोकरीत पेनशन घेतलेल्या लोकांचा वर्ग इतर देशांतील वड्या लोकांच्या सारखा असतो. आईबापांना मुले गुलाम म्हणून विकता येतात. स्त्रीगुलामांची संख्या जास्त आहे. चिनी लोकांना मुलगा झाल्याने आनंद होतो. कारण स्त्रियांचा दर्जा कमी समजला जातो. स्त्रीला लग्नापूर्वी बापाच्या, लग्नानंतर, नवऱ्याच्या व वैधव्यांत मुलांच्या आज्ञेत रहावे लागते. अनेक स्त्रिया करण्याची चाल चीन देशांत आहे. केव्हां केव्हां पहिली बायको म्हातारी होत चालली म्हणजे स्वतःच दुसरी बायको पाहून देते. दुसऱ्या बायकांनी पहिलीच्या आज्ञेत असले पाहिजे. वरिष्ठ वर्गातील स्त्रियांना यापेक्षा चांगल्या रीतीने वागवितात. पायांची वाढ

खुटवून ते लहान ठेवण्याची चाल चीन देशांत बरेच दिवसांपासून आहे. हका स्त्रिया मात्र ही चाल पाळीत नाहीत. मुलाचा जन्म झाल्याबरोबर तो एक वर्षाचा आहे असे समजतात. जन्मदिवशी त्याला दुसरे वर्षे लागले असे समजतात.

चीन लोक नव्या वर्षाचा पहिला दिवस सणाचा म्हणून पाळतात. मेटीच्या वेळी हस्तान्दोलन अथवा चुंबनादि प्रकार न करता हात जोडून नमस्कार करणे, दंडवत करणे इत्यादि गोष्टी करतात. डोक्याचा कपडा व जोडे या बाबतीत काय तो पुरुष व स्त्रिया यांच्या पोषाकांत फरक असतो वाकी इतर बाबतीत त्यांचे पोषाक सारखे असतात असे म्हणण्यास हरकत नाही. चिनी स्त्रिया चेहऱ्याला रंग लावितात. दक्षिण चीनांतील मुख्य अन्न भात आहे. परंतु उत्तरेकडे तांदुळाखेरील वाजरी नाचणी वगैरे धान्य खातात.


चिनी लोक कोणत्या वस्तू खातात यांची मोजदाद करणे सोपे नाही. तांदुळापासून काढलेली एक तऱ्हेची दारू हे लोक पितात. चहा जेवणाच्या अगोदर व नंतर पितात. पाकशास्त्रांत चिनी लोक फ्रेंचांच्या खालोखाल आहेत. चिनी लोकांचा मांगोलियन वंशांत समावेश होतो. कित्येकांच्या मते मूळची शाखा वायव्येकडून आली असावी व कित्येकांच्या मते ती मध्यचीन देशांतील असावी. चीनी लोकांची गालाची हाडे उंच असतात व रंग बहुतकरून पिवळा असतो.

चीनमधील समाजाची पितृसत्ता व पितृपूजा या दोन तत्वांवर उभारणा झाली आहे. चीनचा पाश्चात्य संस्कृतीशी जसजसा संपर्क अधिक येत चालला त्या त्या मानाने चीनमध्ये नवीन नवीन कल्पना उदयास येत चालल्या. प्राचीन चालीरीतींविरुद्ध या नवीन पद्धतीने शिकलेल्या लोकांची वंडे करण्यास सुरुवात केली. युरोपीयन व अमेरिकन मिशनऱ्यांनी चीनमध्ये पुष्कळ शिक्षणसंस्था काढल्या व त्यामुळे चीनमधील समाजाच्या मूलभूत तत्त्वावर आघात होऊ लागले तरी पण एकंदरीने चीनमधील मागसलेल्या समाजांत पूर्वाच्याच भावना अद्यापि खिलून आहेत. अद्यापिहि बहुतेक चिनी लोक आपले राष्ट्रीय पंचांगच वापरतात. चीनमध्ये मोफत व सक्तीचे शिक्षण, ऊकरी शिक्षण, इत्यादि गोष्टी प्रचारांत आल्या आहेत. तथापि यांचा अंमल फारसा होत असलेला आढळत नाही. स्त्रियांच्या सुधारणेसाठी जी चळवळ १९१२ मध्ये सुरू करण्यांत आली ती जरी बरीच फैलावली असली तरी सामान्य जनता अद्यापिहि स्त्रियांच्या सुधारणेच्या बाबतीत उदासीनच आहे.

हाँगकॉंग वंदरावरील नवीन पुलाचे बांधकाम सुरू असतांना परकी लोक जिवंत मुलांचे तेथे बळी देणार आहेत अशी हूल उठल्यामुळे इंग्रज अधिकाऱ्यांनी खाने-सुमारीस सुरवात केली, तेव्हा आईबापांनी आपली मुले लपवून ठेविली होती.




# REFERENCE





11-57 11-57 11-57





जु ना धर्म.—चीन देशातील जुना धर्म एकेश्वरी पंथाचा होता. या अखिल विश्वाचा एकच शास्ता असून तो सद्गुणांचा पुरस्कर्ता व दुर्गुणांचा द्वेषा आहे अशी समजूत होती. हा शास्ता सृष्टिकर्ता समजला जात नसे. याला टिएन म्हणजे आकाश अशी संज्ञा प्राप्त झाली. हळूहळू शांगटी अशी दुसरी संज्ञा प्रचारांत येऊ लागली. या दोन्ही संज्ञा एकाच देवाच्या वेगवेगळ्या रूपास लावीत. पुढे सूर्य, चंद्र, ग्रह आणि तारे यांची पूजा सुरू झाली. पृथ्वीची पूजा व इतर सृष्ट पदार्थांच्या पूजा होऊ लागल्या. पूर्वजांची पूजा व त्यांच्या नांवाने केलेले हवन इत्यादि गोष्टी प्रचारांत येऊन त्या अजून देखील चालू आहेत.

ताओ धर्म.—लाओत्झु याच्या एका शिकवणीवरून एका तऱ्हेच्या धर्मतत्त्वांची मांडणी नंतरच्या लेखकांनी केली. खुद्द लाओत्झु याने ताओ म्हणजे मार्ग, या तत्त्वाचा पुरस्कार केला. याच तत्त्वावर धर्ममतांची रचना झाली. या मार्ग शब्दाचे पुढे वरेच अर्थ झाले. परंतु बुद्धधर्माने या धर्मास मार्ग टाकले. ताओधर्माने बुद्ध धर्मातील काही वाईट गोष्टी घेतल्या. सध्या या दोन्ही धर्मांत फारसा फरक साधारण लोकांस दिसत नाही.

बुद्ध धर्म.—बुद्धधर्म चीन देशांत केव्हा सुरू झाला हे नकी सांगता येत नाही. तरी अशी दंतकथा आहे की, वादशहा मिंगती ( ५८-७६ ) याला स्वप्रांत सोन्याच्या रंगाचा मनुष्य दिसला. वादशहाच्या एका बंधूने हा मनुष्य म्हणजे साक्षात् शाक्यमुनि बुद्ध असावा असे अनुमान काढले. यावरून बुद्धधर्माची माहिती चिनी लोकांस अगोदरपासून झाली असली पाहिजे असा तर्क चालतो. तरी इ. स. पूर्वी २१७ व्या वर्षी बुद्धधर्माचा शिरकाव चीन देशांत झाला असावा. कारण त्यावेळी काही शामन धर्म-प्रसारकांना कैदेत टाकले होते. एवढेच सांगता येईल की, मिंगतीच्या स्वप्रापासून बुद्धधर्माला विशेष मान मिळू लागला. इ. स. ६५ त १८ लोकांचे एक धर्ममंडळ पाठवून खोतानमध्ये या धर्माची माहिती मिळविली व ६७ त हे मंडळ बौद्धग्रंथ, मूर्ती व काश्यपमदंग नांवाचा भिक्षु यांसह परत आले. चवथ्या शतकांतर चिनी लोक भिक्षु होऊ लागले. पुष्कळ भिक्षु हिंदुस्थानांत जाऊ लागले. ४०१ साली कुमारजीव हा गाओसिंग बादशहाच्या दरबारी येऊन राहिला. ४०५ साली हा आचार्य झाला व याने बौद्धग्रंथांवर टीका लिहिल्या. ५१० त बोधिधर्म ( चिनी याला टामो नांवाने ओळखतात ) हा कॅटन शहराी बौद्ध आचार्यांच्या पवित्र पात्रासह आला. हळूहळू बौद्धधर्माची छाप चांगली बसली. ११ व्या शतकाच्या नंतर बुद्धधर्म सुरळीत चालू झाला व सध्या सर्व चीनभर त्याचा प्रसार झाला आहे. १ व्या शतकांत कनिष्काच्या वेळेस महायान व हीनयान असे दोन भेद झाले. चीन देश पाहिल्या प्रकारांत येतो. महायानांत मूलतत्त्वे कायम ठेवून इतर सुधारणा करण्यांत आली.

मझ्झ धर्म.—७ व्या शतकांत मझ्झ धर्म अथवा श्रोरो-अँस्टरचा धर्म चीनदेशांत प्रथम सुरू झाला. यांत अग्निपूजा मुख्य आहे. परंतु या धर्माची विशेष भरभराट झाली नाही. व ९ व्या शतकांत याचा मागमूस देखील राहिला नाही.

मुसलमान धर्म.—महमदाचा मामा वाह्व-अबी-काभा हा काही मुसलमानांसह ६२८ त वादशहास नजराणा घेऊन आला व येथेच राहिला. याने सर्व चीनभर प्रवास केला. या नंतर खलिफ अवूग्याफरने ७५५ साली ४००० अरवांचे सैन्य बंड मोडण्यासाठी पाठविले. ते लोक येथेच राहिले; व सध्याचे चिनीमुसलमानांचे तेच वृवज होत. ४ व्या शतकांतर चॅंगझखानाच्या विजयानंतर पुष्कळ अरब येथे येऊन राहिले व लोकांत मिसळले. सध्या मुसलमान लोक इतर लोकांत इतके मिसळले आहेत. की, त्यांच्यांत फरक दाखविणे कठीण आहे. आज पन्नास लाखांपासून एक कोटीपर्यंत मुसलमान लोक चीनदेशांत आहे.

नेस्टोरियन धर्म.—६३१ त नेस्टोरियन लोकांचे धर्ममंडळ चीन देशांत आले व त्यांनी ख्रिस्तीधर्माचा प्रसार सुरू केला. वादशहाही फर्मानाने ( ६३८ ) यांना वग्याच सवलती मिळाल्या. परंतु १३ व्या शतकापासून यांचा कायमचा नायनाट झाला.

मणि संप्रदाय.—खाल्डीयन मणि याला पूज्य समजणारे मणिसंप्रदायी लोक ६९४ साली चिनांत आले. परंतु ९ व्या शतकाच्या सुमारास या धर्माचा लोप झाला.

यहुदी धर्म.—इतर दंतकथांप्रमाणे मिळालेली माहिती वगळली तरी यहुदी लोक प्रथम सन ११६३ त चीन देशांत आले असे अनुमान काढण्याला काही हरकत नाही. यांनी आपल्या धर्माचा फार थोडा प्रसार केला. हे लोक हळू-हळू कमी होत चालले व इतर लोकांत इतके मिसळले की, त्यांना यहुदी म्हणून ओळखणे कठीण होते. तरी ते आपला संप्रदाय गुप्त रीतीने पाळतात.

याशिवाय ख्रिस्तीधर्मप्रसार सन १८६० पासून सुरू झाला. सध्या रोमन कॅथोलिक व प्रोटेस्टंट या दोन्ही पंथांचे वरेच अनुयायी आहेत. उदा.—१९२० साली १९९४४८३ रोमन कॅथोलिक चिनी ख्रिस्ती व ६१८६०१ प्रोटेस्टंट ख्रिस्ती होते. ५००० बाप्टाइज्म चिनी आहेत. प्रोटेस्टंट मिशनला जोडून २७ युनिव्हर्सिटी कॉलेजे, २५६ मध्यम शिक्षणाच्या ( मिडल ) शाळा व ५८१ उच्च प्राथमिक शिक्षणाच्या शाळा आहेत.

शिक्षण व वर्तमान पत्रे.—१९ व्या शतकाच्या शेवटपर्यंत चीनमध्ये जुन्या ग्रंथांचे अध्ययन हेच शिक्षण होते. प्राथमिक शिक्षणाची सोय सरकाराने केली नव्हती. चांगल्या स्थितीतले लोक खासगी शिक्षक ठेवीत असत. गरीब लोकांची मुले शाळेत जात. या ठिकाणी मुले ४-५ वर्षेपर्यंत ग्रंथ मुखोद्गत करीत. नंतर पत्रलेखन व सोपे लेखन शिकत. दुय्यम शिक्षणाची सोय जरा चांगली होती.



सार्वजनिक खर्चाने प्रांताच्या मुख्य ठिकाणी व इतर मोठ्या शहरांत विद्यालये असत. सरकारी नोकरीत शिरून बहुमानाच्या जागा विद्येवर मिळत. यामुळे या शिक्षणाची जास्त सोय होती. सिकत्साही, चूजेन व चिनशिह या तीन पदव्या असत. शेवटची पदवी पेकिंगला पास झालेल्यांना मिळत असे. पाश्चात्य पद्धतीवर शिक्षण देणाऱ्या संस्था प्रथम रोमन कॅथोलिक मिशनऱ्यांनी सुरू केल्या. यांनी १८५२ त एक विद्यालय स्थापिले. शिवाय विश्वविद्यालय वैद्यकशाळा, मुलींच्या शाळा इत्यादि गोष्टी मिशनरी लोकांनी केल्या.

१८६१ त पेकिंग व कॅटन येथे विद्यालये स्थापून सरकारने पाश्चात्य पद्धतीवर शिक्षणाचा पुरस्कार केला. परंतु वाक्सर बंड होईपर्यंत या शिक्षणाची जास्त महती चिनी लोकांना व सरकारला कळली नाही. १९०२ साली पेकिंगला एक विश्वविद्यालय स्थापिले. रूसी जपानी युद्धानंतर नवीन शिक्षणपद्धतीचा पुरस्कार करण्यांत आला.

१९१० साली प्राथमिक व दुय्यम शिक्षणाच्या बऱ्याच शाळा स्थापन झाल्या. प्रत्येक प्रांतांत एकेक विश्वविद्यालयाची स्थापना झाली. परदेशांत विद्यार्थी शिक्षणासाठी पाठविण्यांत आले. आज चीनमध्ये शिक्षणाचा अडवाल पुढील प्रमाणे आहे. सरकारी शिक्षक (नार्मल) शाळा दोन प्रकारच्या ( उच्च व सामान्य ) आहेत. उच्च ३ व सामान्य २७५ आहेत; प्राथमिक शाळा उच्च व खालच्या दर्जाच्या ( नागरिक शाळा ) अशा दोन प्रकारच्या आहेत. उच्च प्रा. शाळा १०२३६ असून सरकारी आहेत. नागरिक शाळा १६७०७६ आहेत. पैकी बऱ्याच खासगी खर्चाने चाललेल्या आहेत. उद्योगधंद्याच्या शाळा खालच्या व वरच्या अशा दोन प्रकारच्या आहेत. १० सरकारी विश्वविद्यालये आहेत. या खेरीज मिशनऱ्यांनी चालविलेल्या शाळा, कॉलेजे व विश्वविद्यालये आहेत. बरेच चिनी विद्यार्थी परदेशी शिक्षणकरिता जातात. सरकारी खर्चाने रद्दणारे सुमारे १२०० चिनी विद्यार्थी ब्रिटनमध्ये व ७०० अमेरिकेत आहेत. खासगी खर्चाने रद्दणारे निराळेच. पेकिंग गॅझेट हें सर्वजगांत जुने वर्तमानपत्र समजले जाते. परंतु यांत वादशाहीकर्माने, सरकारी हुकूम व इतर गोष्टी प्रसिद्ध होतात. यावरून याला वर्तमानपत्र म्हणता येणार नाही. १८७० पासून वास्तविक वर्तमानपत्रे प्रचारांत येऊ लागली. सध्या १००० वृत्तपत्रे व नियतकालिके चीनमध्ये प्रसिद्ध होतात. १९१७ च्या बाइमय विषयक ठरावामुळे साध्या भाषेतले प्रकाशन अधिक उत्तेजित दिसते. ५०० पर्यंत वाचनालये व १९०० व्याख्यानगृहे व ७३३ फिरते व्याख्यानसंघ या देशांत आहेत.

शेत की व उद्योग धंदे—चीन देशांत बहुतेक लोक शेतकरी आहेत. येथील शेत लहान आहेत. जुन्या पद्धतीने लागवड होते. मॅक्या, गुरेडोरे यांचे कळपच्या कळप पाळतात. जंगल खात्याकडे दुर्लक्ष आहे.

चिनी शेतकरी फार मेहनती असतात. तांदूळ सर्व देशभर पिकतो. याच्या खालोखाल चहा व कापूस पिकतो व यानंतर ऊंस, खसखस व बांबू यांचा नंबर लागतो. याशिवाय वेगवेगळ्या तऱ्हेची फळफळावळ चीन देशांत होते.

अफू—१९२१ साली, अफूच्या लागवडीची चीनमध्ये अभिवृद्धि झाली. इंग्लंडने या गोष्टीचा निषेध केला व 'लिंग-ऑफ नेशन्सने ती बाब विचारांत घेतली. कित्येक प्रांतांतील लष्करी अधिकारी, सैन्याचा पगार भागविण्याकरिता अफूची पैदास करण्यास भाग पाडीत असत. अफूच्या बंदीमुळे अफूच्या अर्काच्या व्यापारास तेजी आली. इंग्लंड व अमेरिका यांनी तयार केलेला खंडोगणती ऑर्फिया येथे विकला जात असे व जपानी लोक जकातचोरीने तो माल चीनमध्ये नेत असत. कानसू व हूनन येथे खसखसीची लागवड करण्याची सुभा देण्यांत चीनने विश्वासघात केला अशी ओरड इंग्लंडने १९११ नोव्हेंबरमध्ये केली होती. १९२४ नोव्हेंबरच्या जिनोव्हा परिषदेत, आपल्या नियंत्रणावाहेरच्या कांही खासगी लोकांच्या कृत्यांबद्दल आपण जबाबदार नाही असे चीनने वजाविले होते.

खनिज—खनिज पदार्थ विपुल आहेत. पण परकीयांना खाणी खणण्याची परवानगी दिली नाही. यामुळे खनिज पदार्थांचा व्यापारास मुळीच उपयोग झाला नाही. खाणी व्यापारी खात्याच्या अंमलबजावणीखाली येतात. कोळसा, लोखंड, तांबे व कथील हे मुख्य पदार्थ आहेत. शानसी प्रांतांत सर्वांत मोठी कोळशाची खाण आहे. लोखंड देखील कोळशाच्या खाणीजवळच शानसी प्रांतांत व इतर ठिकाणी सापडते. सोने व चांदी यांच्या लहान खाणी देखील आहेत. १९१३ साली व्यापारी खात्याच्या मंत्र्याने खाणीसंबंधी कांही नियम तयार केले. या नियमांमध्ये जी एक प्रमुख गोष्ट गोंवण्यांत आली ती म्हणजे संस्थानांतील सर्व खाणींवर सरकारचा ताबा आहे ही होय. पण खाणींतल खनिज पदार्थांवर जबर जकात वसविण्यांत आल्यामुळे या धंद्याला जितके उत्तेजन मिळाले तितके मिळाले नाही. १९१६ मध्ये खाणीबाबत नवीन नियम करण्यांत आले. पण लोकशाहीच्या पुरस्कर्त्यांना अशी भीति वाटत होती की जर खनिखोदनावे काम परदेशीय कंपन्यांनी परदेशीय भांडवलाच्या जोरावर सुरू केले तर चीनमधील व्यापार परदेशीय लोकांच्या आयताच ताब्यांत जाईल. यासाठी त्यांनी या खनिखोदनाच्या धंद्याचा प्रश्न बाजूसच ठेवून दिला. एका दृष्टीने लोकशाहीच्या या पुरस्कर्त्यांचे म्हणणे अगदी खरे होते; पण त्यामुळे चीनचा आर्थिकदृष्ट्या तोटा झाला. हीहि एक गोष्ट कांही खोटी नाही. १९१९ साली चीनमध्ये एकंदर १४७७४३३ टन कोळसा बाहेर पडला. निहली व मँचूरिया या ठिकाणीच कोळशाच्या खाणी पुष्कळ आहेत. याशिवाय चीनमध्ये लोखंड व तांबे या धातूहि पुष्कळ सांपडतात. १९१९ साली चीनमधून ६३०००० टन तांबे जपानमध्ये गेले.



प्राचीनकाळापासून चीनदेश चिनीमातीची भांडी व रेशमाचे कापड याबद्दल प्रसिद्ध आहे. कापसाचे सूत व कापड हातमागावर सर्व ठिकाणी काढतात. परकीयांनी चालविलेल्या काही कापसाच्या गिरण्या आहेत. हिंदी सुताचे कापड बहुतेक चिनी ब्रिया तयार करतात. याशिवाय शाई, पंखे, रंग, मुलाम्याची कौले, लाखेची भांडी इत्यादि लहान-उद्योगधंदे आहेत. चीन देशाचा परक्या देशांशी व्यापार तहान्वये खुल्या केलेल्या बंदरांतून चालतो. कापड, अफू, तांदूळ, साखर, धातू, तेल, कोळसा, लोकरांचे कापड, वगैरे वस्तूंची आयात चीन देशांत होते. हिंदुस्थानच्या खालोखाल चीन देश हा मॅचेस्टरचा गिन्हाईक आहे. रेशीम व चहा या दोन वस्तूंची निर्गत चीन देशांतून होते. जाणाऱ्या व येणाऱ्या मालावर शेंकडा ५ टक्के जकात पडते. चीनमध्ये धामधुम माजली असतांना सुद्धा या काळांत पुष्कळच कारखाने अस्तित्वांत आले. त्यांपैकी पुष्कळ कारखाने देशी कारखानदारांनी चालविले होते. चीनमध्ये कच्च्या मालाची मुबलक पैदास होत असल्याने व मजूरीहि स्वस्त असल्यामुळे चीनमध्ये कारखाने निघतील तितके थोडेच अशी स्थिति आहे. १९१९ त यासंबंधीचे जे आंकडे प्रसिद्ध झाले आहेत त्यांवरून चीनमध्ये रेशीम, सुताचा माल, छत्र्या, लोकर, औषधे, सुया, टाचण्या, विजेचे दिवे, टेलीफोनचे साहित्य, दाखू, इत्यादि निरनिराळ्या प्रकारचा माल तयार होत होता असे आढळते. १९१९ त चिनी लोकांनी पुष्कळच पेठ्या स्थापन केल्या. चीनमध्ये जहाजेहि पुष्कळ तयार झाली. चीनमध्ये या लोकशाहीच्या काळांत, जिकडे तिकडे वेवढे-शाही माजली असतां व्यापाराची प्रगतीच होत होती. १९१९ साली चीनमध्ये वाहेरून २०४८८२५५९ पौंडांच्या किंमतीच्या मालाची आयात झाली व १९९५७८३३१ पौंडांच्या किंमतीच्या मालाची निर्गत झाली. आयात मालांत कापूस, धातू, रॉकेल तेल, साखर, सिगारेट, रेल्वेच्या गाड्या, यांत्रिक सामान, कोळसा, मासे, कागद व मोटारी वगैरे प्रमुख जिनस होत व निर्गत मालांत, रेशीम, द्विदलधान्ये, चहा, कांतडी, लोकर इत्यादि प्रमुख जिनस होत.

१९२० पेक्षा १९२१ साली व १९२१ सालापेक्षा १९२२ साली चीनमधील व्यापाराची प्रगति झालेली आहे असे आढळते. निर्गत मालांसंबंधी चांगली प्रगति झालेली आहे. १९२३ च्या फेब्रुवारीमध्ये अमेरिकेतील तीन मोठ्या भांडवलवाल्यांनी, कापूस व रेशीम यांच्या व्यापाराबद्दल चीनमधील मोठ्या व्यापाऱ्यांशी एक करार केला. चीनमधील २००० शहरांत पाश्चात्य जीवितक्रमाची तद्देशीयांना ओळख पटवी म्हणून सिनेमा कंपन्यांनी चीनमध्ये सिनेमाचा प्रसार करण्याचाहि करार केला. लष्करी लोक व लुटारू यांच्या दंग्यामुळे चीनचा अंतस्थ व्यापार मंदावलाच होता. १९१९ साली एकंदर ४० कापसाच्या गिरण्या होत्या व १९२९ मध्ये १०२ कापसाच्या व १०१ रेशमाच्या गिरण्या होत्या. मजूर-

वर्गीपैकी शेंकडा ५० ब्रिया असून चौदा वर्षांच्या आंतील मुलांचे प्रमाण शेंकडा २० असे पडते. कामाचे तास दर दिवशी १२ ते १४ पर्यंत असतात. कारखान्यांतील व्यवस्था आरोग्यदृष्ट्या वाईट असून मातृत्व प्राप्त झालेल्या ब्रियांच्या फायद्याच्या तेथील कारखान्यांत सोई केलेल्या नाहीत. अशा ब्रियांना प्रत्यही ३६ ते ४० सेंट इतके वेतन मिळते.

परक्या देशांशी खुष्कीवरील व्यवहार प्राचीन मार्गांनी म्हणजे मध्यआशियांतून होतो. अलिकडे आगवोटीचा उपयोग युरोप, अमेरिका वगैरे देशांशी व्यापार करण्यास होतो. बहुतेक आगवोटी परकीय कंपन्यांच्या मालकीच्या आहेत, अंतर्गत दळणवळण नदी, कालवे, सडका व रेल्वे यांनी होत. २० व्या शतकापासून रेल्वेचे महत्त्व अतिशय वाढले आहे. शांघाय व युसुंगमध्ये रेल्वेचा पहिला फांटा १८७५ त उघडला. परंतु एक चिनी मनुष्य चिरडल्यामुळे अधिकारी खबळले व त्यांनी सर्व रेल्वेचे सामान, डबे, इंजिन, स्टेशन वगैरेची नासधुस केली. नंतर १८८६ त खुद्द अधिकाऱ्यांच्या सत्तेखाली एक मंडळी स्थापन झाली. परंतु परकीय लोकांच्या सहाय्यावांचून काम चालेना. त्यामुळे स्वतःचा ताबा ठेवण्याची धडपड व्यर्थ गेली. यामुळे व राजकीय डावपेंचामुळे फ्रान्स, रशिया व ग्रेटब्रिटन या राष्ट्रांना सवलती मिळाल्या. या सवलतीविरुद्ध पुष्कळ आरडाओरड झाली. १९१८ साली चीन देशांत मांचुरियांतील १८५७ मैलांची रेल्वे धरून एकंदर ६००० मैल रेल्वे होती व २२७३ मैल रेल्वे तयार करीत होते.

वै मा नि क आ णि वि न ता रीः— १९२१ जुलैत टीसिनेनफ्यूपर्यंत 'पेकिंग वैमानिक डाक' सुरू झाली होती. परंतु चिहलीच्या गव्हर्नराने सवलती देण्याचे नाकारिले; कारण त्याला वैमानिकखात्याचा ताबा मिळवावयाचा होता. म्हणून शांघाइकडे, चिनकिअंगच्या मार्गाने जावे लागत असे. १९२३ ऑगस्टमध्ये 'मिटसुइ बुसन कैशा' नामक एका जपानी कंपनीने, पेकिंगजवळ झूअंग-चिओ या ठिकाणी, एक विनतारी विद्युत्संदेशाचे स्टेशन बांधले, व त्यास अर्ध्या लक्षावर खर्च झाला. सार्वराष्ट्रीय विनतारी दळणवळणाच्या थेट रस्त्यावरील पेकिंग हे सध्या एक केन्द्रच आहे.

सरकार व राज्य कारभार—चीन देशातील राज्यव्यवस्थेत १९०५ पासून बदल होण्यास सुरुवात झाली. याच वेळेला एफ कमीशन नेमून त्याने इतर देशांतील राज्यकारभाराचा अभ्यास करावा असे ठरले. १९०७ साली सहायकारी मंडळाची स्थापना झाली. १९०८, १९०९ व १९१० सालांच्या फर्मानांवरून खुद्द पार्लमेंट सभा, तिच्या सभासदांची संख्या व कोणकोणत्या संस्थेकडून सभासद निवडावयाचे या गोष्टींचा उद्घापोह करण्यांत आला. आठ संस्थांकडून २०० सभासद घ्यावयाचे ठरले. १९१० साली राजप्रतिनिधीने जी राष्ट्रीयसभेची



सरवात केली तीत दोन तऱ्हेच्या सभांचें बीज होतें. या सुधारणांच्या अनुरोधानें एकंदर राज्यकारभारांत सुधारणा करण्यांत आली.

आजची वस्तुस्थिति पाहिल्यास वरिष्ठ सरकारची मुख्य सत्ता मुख्य प्रधानाच्या हातांत असते. हा प्रधान अध्यक्षानें नेमावयाचा असतो. प्रधानानें नऊ लोकांचें प्रधानमंडळ नेमावयाचें असतें. या नऊ प्रधानांच्या ताब्यांत प्रत्येकी परराष्ट्र, गृह, जमाबंदी, लष्कर, आरमार, न्याय, शिक्षण, व्यापार व दळवळणवळण हीं खातीं असतात. याशिवाय, रेल्वे, पोस्ट व तारखातें, जकात इत्यादि गौण खातीं आहेत.

जुनी पद्धतः—बादशाहा सर्व राज्यांत अतिशय मोठा समजला जात असे. बादशाही फर्मान म्हणजे कायदा समजत. सर्व लहानमोठ्या अधिकाऱ्यांचे अधिकार बादशाहाच्या इच्छेवर अवलंबून असत. बादशाहास एक सहाय्यकारी मंडळ असे परंतु या मंडळाच्या इच्छेप्रमाणें बादशाहानें चाललेच पाहिजे असें नव्हतें. अशा तऱ्हेच्या राज्यकारभाराच्या कल्पना अतिप्राचीन काळापासून चालत आल्या होत्या. बादशाहाची सत्ता राज्यकारभारांत अनियंत्रित असली तरी इतर बाबतींत ती बरीच मर्यादित होती.

सैन्य व आरमारः—१९०५-६च्या सुधारणेच्या काळापूर्वी मांचुसैन्य व प्रांतिकसैन्य असे दोन तऱ्हेचें सैन्य होतें. बाक्सर बंडानंतर युआन सिकाई यानें उत्तरेकडील सैन्य तयार केलें व रूसी जपानी युद्धानंतर मात्र पाश्चात्य पद्धतीवर सैन्य तयार होऊं लागलें. १९०९ सालीं चिनी आरमारांत ४३०० टनाचें एक क्रूझर व ३००० टनांचीं तीन क्रूझर व कांहीं टॉपेडो एम्बॉच होती. परंतु यानंतर बरीच सुधारणा करण्यांत आली आहे.

जमाबंदी.—प्रत्येक प्रांताचा राज्यकारभार स्वतंत्र असून साम्राज्य सरकारास कोणत्याच तऱ्हेचा कर व सारा वसूल करावा लागत नाहीं. प्रांतिक वसूलांतून कांहीं रकम साम्राज्य-सरकारास दिली जाते.

उत्पन्नाच्या सात बाबी आहेत. त्याः—( १ ) जमीनी-वरचा कर (२) मिठावरील कर (३) साम्राज्याची बंदरावरील जकात (४) व्यापारावरील कर (५) स्थानिक जकात (६) स्थानिक अफूवरील कर (७) किरकोळ.

खर्चाच्या बाबतींत मात्र साम्राज्य व प्रांतिक सरकारांत बरीच तेढ येते. कारण साम्राज्यसरकारास ( १ ) बादशाही घराण्याचा खर्च (२) मांचु सैन्याचा खर्च (३) राजधानीतील मुलकी खर्च (४) इतर सैन्याचा खर्च (५) आरमारी खर्च (६) परकीय कर्ज या बाबींकडे लक्ष द्यावें लागतें. १९१६-१७ सालीं चीनचें एकंदर उत्पन्न ४७२८३ ८५८४ टेल असून खर्चहि तितकाच होता. १९२० सालीं चीनला ६५७६२७०६३ टेल कर्ज होतें.

स्थानिक पेढ्या राष्ट्रांतर्गत व्यापाराला पुरेशा आहेत. शांगसी बँकेच्या शाखा सर्व साम्राज्यभर आहेत. शांगसाय येथे

व कांहीं प्रसिद्ध बंदरांत परकीय पेढ्या आहेत. पेकिंग येथे एक सरकारी पेढी स्थापन झाली आहे.

१९१० सालच्या फर्मानाप्रमाणें ७२ कॅडरीन वजनांचे ( १ कॅडरीन = १ शंभरांश टेल औंस ) डॉलर नाणें चालू झालें. त्याचप्रमाणें लहान नाणीं देखील प्रचारांत आलीं.

सांप्रत चांदीची व तांब्याची नाणीं चालू आहेत. तांब्याच्या नाण्यांचें प्रमाण चांदीच्या नाण्यांशीं वसविलें नाहीं. चिनी औंस अथवा टेल ( ५६५ ग्रेन ) हें प्रमाण आहे; कारण टेल हें नाणें नसून एक वजन आहे.

१९२१ च्या सप्टेंबर महिन्यांत कॅनेडियन वॅकिंग सिडि-केटनें तीन लक्ष सोन्याच्या डॉलरचें कर्ज देऊं केलें. सार्वराष्ट्रियमंडळाचा कटाक्ष अशीं कर्जे दिलीं जाऊं नयेत असा होता; व या बाबतींत इंग्लंडचा दुटप्पीपणा चांगलाच निदर्शनास आला. आक्टोबरअखेर सरकारचें दिवाळें निघालें व पन्नास लक्ष अमेरिकन डॉलरच्या कर्जासंबंधी करार झाला. सरकारी अधिकाऱ्यांचे पगार बरेच महिने थकले व वॉशिंग्टन कॉन्फरन्सला पाठविलेल्या शिष्टमंडळाचा खर्च भागविण्यासहि पैसा उरला नाहीं. सैन्याची पगारा-बद्दल सारखी मागणी सुरूच होती. १९२३ सालीं चीनची आर्थिकदृष्ट्या हलाखीची स्थिति झाली. सार्वराष्ट्रिय मंडळाकडून बारा लक्ष कर्ज अगाऊ घेण्याबद्दलचे प्रयत्नहि व्यर्थ गेले. चीनच्या परराष्ट्रांतील प्रधानांनां अकरा महिन्यांचा पगारहि मिळाला नाहीं. टेलिफोनकरितां १६ लक्ष येन व टेलिग्राफकरितां २० लक्ष येन अशी जपानची चीनकडे वाकी होती, ती फेडण्याचें चीनला सामर्थ्य उरलें नाहीं. चीनमधील परकीयांच्या बँका, चीनच्या बँकेतून मोठाल्या रकमा कर्जाळ घेत असत व त्यामुळे चीनच्या बँकांनां फार फायदा होत असे. १९२३ अक्टोबरमध्ये शेवटीं चीनमधील आर्थिक गोंधळ अथवा अस्ताव्यस्तपणा नाहींसा करण्याचा प्रयत्न करण्यांत आला.

परराष्ट्रिय धोरणः—कोणताहि तहनांमां बगैरे न करणाऱ्या परकीयांनीं, सैन्य, पोलीस, टेलिग्राफ व वायरलेस बगैरे ज्या खात्यांचा जम चीनमध्ये वसविला होता तीं सर्व खातीं तेथून काढून टाकण्याबद्दल १९२१च्या नोव्हेंबर महिन्यांत चीननें वॉशिंग्टन परिषदेस निक्षून सांगितलें. १९२३ च्या सप्टेंबरांत, लिनचेंजच्या अत्याचाराची जबाबदारी आपणावर नाहीं असें चीननें प्रसिद्ध केलें. तथापि, शॅनटंगच्या गव्हर्नराच्या बडतर्फीखेरीज सर्व मागण्या बबूल करण्यांत आल्या व रेल्वेच्या रक्षणार्थ पोलीस ठेवण्याविषयी निर्णय देण्याचा हुक चीननें राखून ठेवला. १९२१ मध्ये जर्मनीशी चीनचा एक तहनामा झाला. १९२४ जुलैमध्ये पुनः जर्मनीशी तहनामा झाला. 'लीग ऑफ नेशन्स'च्या कौन्सिलांत आपणास घेतलें नाहीं म्हणून १९२४ आक्टोबरमध्ये चीन देश खूचून गेला होता.



**जपानवरोवरः—**अक्टोबर १९२१ मध्ये चीनने जपानची शानटंग परत करण्याची मागणी नाकारली. चीनने युद्ध पुकारले तेव्हाच जर्मनीचा किओचौचा कौल संपला असे चीनचे म्हणणे होते. शानटंगहून जपानने चालते व्हावे असा चीनचा मानस असून शानटंग रेलवेचा समाईक ताबा असावा हेहि चीनला मान्य नव्हते. १९२२ त जपानने तो मुख्य सोडून दिला. १९२३ त वॉक्सर इंडेमिटीतून ४४ लक्ष येन व शॅनटंगरेल्वेच्या विक्रीतून १५ लक्ष येन, या दोन्ही रकमांचा उपयोग, सिनो-जपानी यांच्या संवधाच्या वर्धनात व्हावा, असे जपानने ठरविले. १९१५ चा सिनो-जपानी तह रद्द व्हावा अशी चीनने मागणी केली व ती जपानने नाकारली. चिनी विद्यार्थ्यांनी वहिष्काराची चळवळ केल्यामुळे १९२३ मेमध्ये जपानी व्यापाऱ्यांचे फार नुकसान झाले. परंतु ती चळवळ अल्पायुषी ठरली. चीन देश जपानी माल घेत नसे तरी जपानला आपला माल मात्र विकीत असे. १९२३ जुलैमध्ये चीन व जपान यांचा स्नेह जमला. इंग्लंडच्या ऐवजी दुसऱ्या एखाद्या राष्ट्राशी स्नेह करणे जपानला जरूरच होते. पाश्चात्य राष्ट्रांना आपला चीन देशांतील मुख्य घेण्याचा हेतू नाही असे भासविणे आणि १९१४ साली जर्मनीपासून शॅनटंग घेतल्यामुळे उत्पन्न झालेला चिनी लोकांचा क्षोभ कमी करणे असे जपानचे दुहेरी धोरण आहे व तेच वॉशिंग्टन परिषदेत दिसून आले.

**सोव्हिएट रशियावरोवरः—**१९२२ व १९२३ साली, मॅचुरियाच्या तीन प्रांतांत वोल्होव्हिक्क मतांचा प्रसार सुरू करण्यांत आला होता. १९२३ च्या जानेवारीत सोव्हिएट प्रतिनिधीने चीनशी तहाचे वोलणे सुरू केले. पूर्वी झारने केलेल्या मागण्या रशियाने सोडून द्याव्या व मॅगोलिया-बाहेर कोणतेहि राजकीय धोरण अमलांत आणले जाणार नाही अशी त्याने हमी घ्यावी अशा दोन अटीवर हे स्नेहाचे वोलणे सुरू करण्यांत आले. १९२४ मध्ये सोव्हिएट सरकार, चीनशी युद्ध जुंपेल म्हणून तयारी करू लागले. व मॅचुरियाच्या सरहद्दीवर सैन्य जमविण्यांत आले. १९२४ च्या सप्टेंबरांत, इंग्लंड व फ्रान्स हे देश चीनच्या राजकारणांत उगीच पडतात अशी सोव्हिएटने तक्रार केली. कारण चीनला लढाऊ गलबते पाठविणे म्हणजे रशियावर हल्ला करण्याची पूर्वतयारीच होय असे सोव्हिएट सरकारास वाटले.

**अमेरिके वरोवरः—**१९२३ साली अमेरिकेची वितुष्ट आले. एका अमेरिकन मनुष्याचा खून झाला त्याबद्दल अमेरिकेने चीनला जाव विचारला व वायरलेस स्टेशन बांधण्याचा कर पूर्ण करावा अशी चीनजवळ मागणी करण्यांत आली १९१८ च्या करारान्वये जपानने वरील हक्काचीच मागणी केलेली होती व त्यामुळे चीनला संकट पडले. अमेरिकन इंजिनियर सर्व सामानासह वरील स्टेशन बांधण्यास चीनमध्ये आले व चीनने त्यांना मनाई केली. १९२४ मेमध्ये, वॉक्सर इंडेमिटीचे पैसे देण्यापासून अमेरिकेने चीनला मुक्त केले.

**ग्रेटब्रिटनवरोवरः—**१९१३ एप्रिलमध्ये इंग्लंडने वॉक्सर इंडेमिटीचे पैसे अमेरिकेचे अनुकरण करून चीनला शिक्षणाप्रतिष्ठे खर्च करावे म्हणून परत दिले व शांघाय येथे एक धंदेशिक्षणाची शाळा काढावी अशीहि सूचना केली.

**चीन देशाचा इतिहास—**चीन देशाचा पहिला ऐतिहासिक राजा म्हटला म्हणजे फुही हा होय. हा ख्रिस्तीशकापूर्वी २८५२ व्या वर्षी जन्मून २७३८ व्या वर्षी मरण पावला. याने समाज स्थापन करून विवाहपद्धति अमलांत आणिली. याशिवाय याने चिनी लोकांस मासे धरणे, शिकार खेळणे व गुरे पाळणे ह्या गोष्टी शिकवून त्यांस गायन, वादन व चित्रलिपी यांचीहि माहिती करून दिली. हा द्वैतमतवादी होता. याच्या मागून शान्तुंग हा बादशहा प्रसिद्धीस आला. याचा काळ म्हटला म्हणजे ख्रिस्तीशकापूर्वी २८ वे शतक होय. याने शेतकीची आउत शोधून काढून चिनी लोकांस शेतकीचे ज्ञान करून दिले. याशिवाय पुष्कळ वनस्पतींच्या औषधी गुणांचा शोध लावला. याच्या नंतर व्हांगति ( हुआंगति ) प्रसिद्धीस आला. याची कारकीर्द ख्रिस्त पूर्व २७०४ अथवा २४९१ व्या वर्षी सुरू झाली असावी. याने चिनी राज्याची मर्यादा वाढविली. याने चिनी लोकांस देवालय व घरे बांधण्याची कला शिकवून दळणवळण सुलभ होण्याकरिता वैलांच्या गाड्या व नावा यांची योजना केली. याच्या बायकोने चिनी लोकांस रेशिमाचे किडे कसे पाळवे व त्यांपासून रेशीम कसे तयार करावे हे शिकविले.

**कन्फ्युशियस** याने सांगितलेल्या वृत्तांतांत वरील तीन राजे येत नाहीत. तो दुसऱ्याच राजांची वर्णने देतो. त्यांपैकी पहिला याऊ हा होय. याची कारकीर्द ख्रिस्तापूर्वीच्या २३५७-२२५८ पर्यंत. याच्या नंतर शून हा गादीवर आला, व याच्या नंतर याचा प्रधान यू राजा झाला. याने ख्रिस्ती शकापूर्वीच्या २२०५ व्या वर्षीपासून २१९८ वर्षांपर्यंत राज्य केले. याने हिआ घराणे स्थापन केले. या घराण्यांत ख्रिस्तीशकापूर्वीच्या १७६६ व्या वर्षापर्यंत एकंदर १८ राजे झाले. या घराण्यांतील चुंगकांग (२१५९-२१४७) नावाच्या राजाच्या कारकीर्दीत एक ग्रहण दिसले होते. या नंतर शांग अथवा यिन घराण्याची चीन देशांत स्थापना झाली. हे घराणे ख्रि.पू. १७६३-११२२ पर्यंत टिकले. यातील पहिला राजा चांगतंग हा फार दयाळू असून प्रजेला फार ममतेने वागवीत असे. याच्या मागून पानकाँग ( १४०१ ) व जुतींग ( १३२४ ) या राजांनी राज्य केले. या घराण्यांतील शेवटचा राजा चौसिन हा होय. हा फार दुष्ट होता. याची वोनवंग या गृहस्थाने चांगली कानउघाडणी केली म्हणून याला कैदेत टाकण्यांत आले. तितक्या अवधीत या गृहस्थाने चिनी वाङ्मयातील पहिला ग्रंथ लिहून ठेविला. याचा मुलगा वुवंग याने पुढे चौ घराणे स्थापिले. याने



चीन देशांत सरंजामी पद्धत अमलांत आणली; याचा परिणाम असा झाला कीं यानें केलेले जहागिरदार कांहीं दिवसांनीं छोटे संस्थानिक झाले. प्रथम चिनी साम्राज्यांतली सर्व सत्ता सम्राटाच्या ठायीं एकवटली असून तिचा सर्व मांडलिकांवर मोठा दरारा असे. परंतु खास सम्राटाच्या ताब्यांतील मुख्य साम्राज्यांतील संस्थानिकांनीं वेष्टिला असल्यामुळे चिनी सम्राटाचें आपली सत्ता वाढविण्याचें साधन खुंदून जाऊन त्याच्या मांडलिकांस एकमेकांविषद्ध अथवा परकीय लोकांशीं युद्ध करून आपली सत्ता वाढविण्याचा अवसर मिळाला होता. या योगानें सम्राटाचा धाक हळू हळू कमी होऊन संस्थानिक त्याला न जुमानीतसे झाले. हें घराणें ख्रिस्तापूर्वीच्या २४९ वर्षांपर्यंत राहिलें.

यानंतर त्तिन घराणें आलें. याची कारकीर्द ख्रि. पू. २४९-२१० पर्यंत झाली. याच घराण्यांत शी व्हांगति नांवाचा प्रसिद्ध राजा होऊन गेला. यानें ह्येन यांग (यालाच अलीकडे सगिान फू म्हणतात). हें शहर राजधानी केलें; व साम्राज्यातील सरंजामी पद्धत मोडून त्याची प्रांतिक विभागणी केली; व प्रत्येक प्रांतावर स्वतःस जबाबदार असा देखरेख करणारा कामगार नेमला. याशिवाय सम्राज्यांत रस्ते, कालवे, इमारती वगैरे बांधून सांपत्तिकदृष्ट्या याची सुधारणा केली. याच्याच कारकीर्दीत चीनमधील प्रसिद्ध मित बांधली गेली. बरील घराण्यानंतर हान घराण्याचा अम्मल सुरू झाला. व तो इ. स. २३ व्या वर्षापर्यंत कायम होता. या घराण्यांतील दुसरा राजा हेव्झि (ख्रि. पू. १९४-१७९) यानें वाङ्मयवृद्धीस पुष्कळ उत्तेजन दिलें. याच घराण्याच्या अमदानींत चिनी लोकांस हिंदुस्थानची माहिती झाली. पुढें वृत्ति (१४०-८६ ख्रि. पू.) गादीवर आल्यावर पूर्वतुर्कस्थानांत चिनी लोकांनीं आपली वसाहत करून इराण व रोम येथून येणारा व्यापारी माल व कलाकौशल्याच्या वस्तू ते आपल्या देशांत घेऊन जाऊ लागले. २३ व्या शतकांत याच घराण्यांतील लिज्जिड नांवाच्या पुरुषानें पूर्वेकडील हान घराणें स्थापन केलें. हें २ व्या शतकाच्या अखेरपर्यंत कायम होतें. या घराण्याच्या कारकीर्दीत (६५ इ. स.) चीन देशांत बौद्ध धर्माचा प्रसार झाला. या घराण्याच्या अमदानींत चीन देशास एकत्व प्राप्त होऊन तें चिरस्थायी झालें व चिनी लोकांची सांपत्तिक व बौद्धिक उन्नति झाली. यानंतर ७ व्या शतकापर्यंत चीन देशांत एकंदर तीन घराणां झालीं. त्यांचीं नांवें वेई, त्तिन व सुइसाय हीं होत. या मध्यंतरीच्या कालांत हिंदुस्थान व चीनमध्ये वरेंच दळणवळण असावें असें एकमेकांकडे गेलेल्या वकीलार्तीवरून वाटतें. पुढील वकीलार्तीची जंत्री मॅबिल डफ देते: २५७ मध्ये हिंदुस्थानातून एक वकीलमंडळ भेट म्हणून हत्ती व घोडे बरोबर घेऊन चीनला गेलें. ४२८ त दुसरें वकीलमंडळ हिंदुस्थानातून चीनला गेलें (सुंग घराण्याची वखर). ४७७ त पश्चिम

हिंदुस्थानातून एक वकीलमंडळ चीनला गेलें. यानंतर ५०२, ५०३, ५०४, ५०७, ५०८, ५१५, ५४१, ५७१, ९०४. या वर्षीं निरानिराळीं वकील मंडळें हिंदुस्थानातून चीन देशास गेल्याचे व तेथून इकडे आल्याचे उल्लेख सांपडतात.

इ.स. ६१८ त काओत्सू यानें तअंग घराण्याची स्थापना केली. याच्या नंतर याचा मुलगा ताइत्संग यानें ६२७-६५० पर्यंत राज्य केलें. याच्या कारकीर्दीत मध्यआशियांतील चिनी सत्ता पुन्हां स्थापित झाली व चीन देशाची मर्यादा पूर्व-इराण व कास्पीअन समुद्र यांपर्यंत जाऊन पोहोचली. या वेळेस चीन देश फार प्रसिद्धीस येऊन चिनीदरवारांत नेपाळ, इराण, मगध व कान्स्टांटिनोपल येथून वकील येत असत. याच्या राज्यांत शेतकी, व्यापार व वाङ्मय यांची अभिवृद्धि झाली. ताईत्संग याच्या मागून या घराण्यांत ६८३ मध्ये वू-हौ ही विधवा राणी राज्यकारभार पाहूं लागली. ही चीन देशांतील राज्यसूत्र हातीं घेऊन राज्यशकट हांकणारी पहिली स्त्री होय. पुढें याच घराण्यांत सुत्संग (७५६-७६२) व ताइत्संग (७६३-७८०) या दोन राजांनीं राज्य केलें. हें घराणें ९०० पर्यंत कायम होतें.

९०७ सालीं ताइत्सु यानें लाअंग घराण्याची स्थापना केली. ९०७-९६० च्या दरम्यान चीन देशाची सत्ता पांच घराण्यांच्या ताब्यांत जाऊन शेवटीं चाओ व्वांगयान यानें सुंग घराणें स्थापन केलें. या घराण्यांत पुढें दिलेले राजे झाले. ताईत्सुंग ९७६-९९७, चैनत्सुंग ९९७-१०२२, जेनत्सुंग १०२३-१०६४, ह्वेईत्सुंग ११०१-११२६, काओत्सुंग ११२७-११६३. ह्वेईत्सुंग याच्या कारकीर्दीत नुची तार्तर लोकांनीं शेनसी, शानसी व होनान हे प्रांत काबीज करून यांगसिक्कंपर्यंतचा मुख्य आपल्या ताब्यांत घेतला; व किन घराणें स्थापन केलें. या वेळेपासून चीन देशांत दक्षिणेस सुंग व उत्तरेस किन या दोन घराण्यांचा अम्मल सुरू झाला. पुढें १२ व्या शतकांत चीन देशावर मोंगल लोकांच्या स्वाभ्या होऊं लागल्या. यावेळीं मोंगलांचा पुढारी प्रसिद्ध चंगीजखान हा होता. मोंगलांनीं सुंग घराण्याची मदत घेऊन किन घराण्याचा पाडाव केला व पुढें लवकरच सुंग घराण्याचा नाश करून सर्व चीन देशाची सत्ता आपल्या हातीं घेतली. मोंगलांचा कुब्लाइखान नांवाचा प्रसिद्ध राजा होऊन गेला. यानें मोंगल घराण्यास युएन हें नांव दिलें; व स्वतः शित्सु ही पदवी धारण केली. मोंगलांनीं चीन देशावर १२५९ पासून १३६८ पर्यंत आपली सत्ता गाजविली. १३६८ त चू युएनचांग या चिनी गृहस्थानें मोंगलांची सत्ता झुगारून देऊन मिंग घराण्याची स्थापना केली. याच घराण्याच्या अमदानींत इ. स. १५१७ त कॅन्टन बंदरी पोर्तुगीज व सतराव्या शतकाच्या पूर्वार्धांत इंग्रज या यूरोपियन लोकांनीं प्रवेश केला. हें घराणें १६४४ पर्यंत कायम होतें. पुढें चीन देशावर मांचू लोकांनीं आपलें राज्य स्थापिलें या नवीन घराण्याच्या कायेनंछा



नांवाच्या राजाच्या कारकीर्दीत डच, इंग्रज, पोर्तुगीज हे युरोपियन लोक चीनशी अफू, चहा, रेशीम या जिनसांचा व्यापार करीत असत. यानंतर कायकिंग या राजाच्या कारकीर्दीत १८०७ साली चीन देशांत डॉ. मॅरिसन या प्रोटेस्टंट धर्म-प्रचारकाने प्रवेश केला. वरील घराण्याचा ताओकांग नांवाच्या वादशहाच्या कारकिर्दीत चीन व ग्रेटब्रिटन या दोन साम्राज्यांत कांहीं व्यापारी वावरीत तंटा उपस्थित होऊन १८४० त या दोघांमध्ये लढाई सुरू झाली. या लढाईत चीन देशाचा पराभव होऊन चिनी लोकांस अॅमोय-फूचौ, निंग्पो व शांघाई हे चार बंदरे परदेशीय व्यापारांकरिता खुली करावी लागली. यानंतर १८५० त हायेन फेंग नांवाचा राजा चीनच्या गादीवर बसला. याच्या अमदानीत चीन देशांत हंग शिउत्सुआन या नांवाच्या मनुष्याने बंड केले. याच सुमारास म्हणजे १८५७ त ब्रिटिश व फ्रेंच सरकारांनी चीनविरुद्ध लढाई पुकारली. ही लढाई १८६० पर्यंत चालून शेवटी चीन देशास हार खावी लागली. या लढाईनंतर झालेल्या तहान्वये चीन देशाने युद्धखर्च म्हणून ८००००००० टेल नाणे देण्याचे आश्वासन देऊन आणखी युरोपियनांना देशाच्या अंतर्भागांत प्रवेश करण्याची वस्तिता संप्रदायाचा प्रसार करण्याची मोकळीक दिली. हायेन फेंग हा मेल्यावर १८६१ त तुंगची हा गादीवर आला. याने १८७५ पर्यंत राज्य केले. याच्यानंतर झांगसू हा गादीवर आला. १८७१ त रशियाने सरहद्दीवर बंदोबस्त ठेवण्याकरिता चीनपासून कुलीजा हा प्रांत आपल्याकडेच ठेविला आणि चीनमध्ये शांतता स्थापन झाल्यानंतर तो परत करावा असे ठरले. पुढे काशगरिया प्रांतांत याकुववेग याने बंड केले. यामुळे सर्व मध्यआशियांत अस्वस्थता उत्पन्न झाली. चिनी सरकारने ही अस्वस्थता मोडून टाकून सर्वत्र शांतता स्थापन केली व रशियन सरकारापाशी कुलीजा प्रांत परत देण्याविषयी बोलणे लावले. यासंदर्भा वरीच वाटाघाट होऊन १८८१ त तह झाला. या तहान्वये कुलीजा प्रांताचा कांहीं भाग रशियाच्याच ताब्यांत राहून बाकी चिनीसरकारास परत मिळाला. या वेळेस खुद्द चिनी सरकारच्या ताब्यांतील प्रदेशाच्या विस्ताराची मर्यादा पुढे दिल्याप्रमाणे असून कोरिया, लूचू, अनाम, ब्रह्मदेश, नेपाळ वगैरे सरहद्दीवरील राज्यांची चीनच्या मांडलीक संस्थानांत गणना होत होती. उत्तरेस सैबेरियापर्यंत, दक्षिणेस अनाम व ब्रह्मदेशपर्यंत, पूर्वेस पॅसिफिक महासागरापर्यंत व पश्चिमेस काझगर व यारकंद प्रांतापर्यंत. १८७६ त जपानने कोरियाशी व्यापारी तह करून त्या प्रांताचे स्वातंत्र्य कबूल केले व याचेच अनुकरण इतर राष्ट्रांनी स्वीकारून कोरियाशी याच अटीवर तह करण्यास सुरुवात केली. ही गोष्ट चिनी सरकारास पसंत न पडून त्यांनी जपानी सरकारास ताळ्यावर आणण्याचा प्रयत्न केला. १८८५ त या दोहोंमध्ये तह झाला. हा तह १८९४ पर्यंत टिकला. १८७७-७८ साली

चिनी साम्राज्यांतील शानसी व शानटूंग या प्रांतांत मोठा दुष्काळ पडला. १८८१ त चिनी साम्राज्यांत तारायंत्र सुरू झाले. याच सुमारास चिनीसरकारने बऱ्याचशा आरमारी सुधारणा अमलांत आणल्या. जपानी व चिनी सरकारांची कोरियाबद्दल वाटाघाट चालू असता फ्रान्ससरकारने अनाम संस्थानाशी जपानकोरियासारखाच तह केला व यावरून चीन व फ्रान्स या दोघांत युद्ध सुरू झाले. हे युद्ध १८८६ त बंद होऊन या दोन्ही देशांत तह झाला. या तहान्वये चिनीसरकारने आपली सरहद्द व्यापारास खुली केली व फ्रान्सने चिनी सरकारची अनामवरील सत्ता कबूल केली. या युद्धानंतर चिनी साम्राज्याची इभ्रत वरीच वाढली. १८८६ त चिनी सरकारने ग्रेटब्रिटनची ब्रह्मदेशावरील सत्ता कबूल केली. १८९४ त चीन व जपान यांच्यामध्ये कोरियाच्या बाबतीत पुनः युद्ध सुरू झाले. या युद्धांत चीन देशाचा पराभव होऊन चिनीसरकारने जपानास ३००००००० पौंड युद्धखर्च, लाय-ओतंग द्वीपकल्प, फोर्मोसा बेट व कांहीं व्यापारी सवलती देण्याचे कबूल केले; परंतु जपानची वाढती शक्ति रशियास हानिकारक वाटून त्या राष्ट्राने फ्रान्स व जर्मनी या दोन युरोपांतील राष्ट्रांच्या मदतीने जपानीसरकारास फोर्मोसा बेटाखेरीज चीन देशाच्या इतर प्रदेशावरील आपले हक्क सोडण्यास भाग पाडले. या कार्याबद्दल रशियाने चीनपासून मानचूरिया प्रांत आपल्या आटोक्यांत ठेवण्याकरिता सैबेरिया रेल्वेला चीनमधून जाण्याला मोकळीक करून घेतली. फ्रान्सने कांहीं रेल्वेच्या व खाणीच्या सवलती मिळवून मेकॉंग नदीथडीवरील सरहद्द आपल्या मताप्रमाणे ठरविली. १८९५ त या सरहद्दीबद्दल चिनी, इंग्रज व फ्रेंच यांच्यामध्ये तंटा उपस्थित झाला होता, परंतु तो फ्रेंच व इंग्रज लोकांनी आपसांत मिटविला. जर्मनीस चिनीजपानी तहाबद्दल कांहीं मोबदला मिळाला नव्हता. तेव्हां त्याचा वचपा काढण्याकरिता दोन जर्मन धर्मप्रचारकांच्या खुनाच्या सक्तीवर चिनी सरकारापासून त्याने ९९ वर्षांच्या कराराने कियाचौ बंदराचा ताबा घेतला (१८९८). याच सुमारास रशियाने पोटे आर्थर बंदराचा व ग्रेटब्रिटनने धेइहैवाइ बंदराचा जर्मनीप्रमाणेच ताबा घेतला. चिनी-जपानी युद्ध झाल्यावर चिनीसरकारने साम्राज्यांत परदेशीय भांडवलाने रेल्वे तयार करू देण्याचे ठरविले व या गोष्टीचा फायदा घेऊन रशिया वगैरे युरोपांतील राष्ट्रांनी आपल्याला सोयीस्कर व फायदेशीर असे आगगाडीचे रस्ते बांधले. याच सुमारास चिनी लोकांत साम्राज्यांतील वाईट राज्यपद्धति बदलून टाकण्याबद्दल जाराने चळवळ सुरू झाली. या चळवळीचे दृश्य स्वरूप परभाषेतील वाङ्मयविषयक व शास्त्रीय पुस्तकांच्या चिनी भाषांतरांचा लोकांत वाढता प्रसार होय. वर्तमानपत्रे नवीन कल्पना चोहोंकडे पसरवू लागली व लवकरच १५०० तरुणांनी पेकींगच्या परदेशीय विश्वविद्यालयांत प्रवेश केला. कांहीं प्रांतिक राजधानीच्या शहरी लोकांनी वर्गणी जमवून



शाळा उघडल्या. चिनी बांदशहाने आपल्या आईची सत्ता झुगारून देऊन स्वतः सर्व राज्यकारभार पहाण्याचे ठरविले व या चळवळीच्या कांहीं पुढाऱ्यांस बोलावून प्रचलित राज्य-व्यवस्था सुधारण्यासंबंधी त्यांना सल्ला विचारला. यानंतर पुष्कळ चांगल्या सुधारणा अमलांत आणण्याची जाहीरपत्रके प्रसिद्ध केली. पण या सर्व गोष्टीस प्रतिकूल असा साम्राज्यांत एक पक्ष असून त्या पक्षाचे चालकत्व सत्ताहीन केलेल्या विधवा राणीने (बादशहाच्या आईने) स्वीकारले होते व या पक्षास सैन्याचा पाठिंबा होता. या पक्षाने उचल खाऊन बादशहास आपल्या अंकित केले व त्यास विधवा राणीच्या देखरेखीखाली वागण्यास भाग पाडले. याप्रमाणे या चळवळीचा नाश होऊन कांहीं सुधारकांप्रणीस फांशी जावे लागल. यानंतर १९०० साली चिनी साम्राज्यांत परदेशी लोकांविरुद्ध बॉक्सर नांवाची चळवळ झाली या चळवळीचे ध्येय "परदेशीयांस हांकलून लावा व राजघराण्याचे रक्षण करा" हे असून इला साम्राज्यसरकारची फूस होती. या चळवळीने साम्राज्यांत बरीच अंदाधुंदी उत्पन्न होऊन चिनी सरकार व इतर राष्ट्रे यांच्यामध्ये लढाई झाली. पुढे चिनी सरकारचा पराभव होऊन इतर राष्ट्रांनी ज्या अटी घातल्या त्या अटी कबूल करणे भाग पडले (१९०१). यानंतर चिनी लोकांत जागृती उत्पन्न होऊन त्यांना पाश्चात्य संस्कृति व पाश्चात्य राज्यपद्धतीची अवश्यकता भासू लागली. सुधारणावादी पक्षाचे लोक तर प्रचलित राज्यपद्धति समूळ बदलून टाकावी असे प्रतिपादन करू लागले. परंतु चिनी सरकार येशपर्यंत मजल मारण्यास तयार नव्हते. विधवा राणीची प्रवृत्ति अजूनहि सुधारणेला प्रतिकूल अशीच होती. तिने फक्त, पाश्चात्य पद्धतीवर शिक्षण, जमीनसारावसुलीत फेरफार व सैन्याची पुनर्घटना, वगैरे किरकोळ सुधारणा अमलांत आणल्या. व मागच्या सारखा साम्राज्यावर प्रसंग गुदरू नये म्हणून ती साम्राज्यांतील परदेशस्थ लोकांशी विशेष सलग्गीने वागू लागली. पुढे साम्राज्यप्रजाजनांतील व परकीय लोकांतील पूर्वीचा वैरभाव नष्ट होऊन ते एकमेकांशी अधिक आदराने वागू लागले. परकीय अमलाखाली न रहाता पाश्चात्य संस्कृतीने आपण आत्मोन्नति करून घेऊं अशी चिनी लोकांची दृढ समजूत होती. १९०५ च्या दरम्यान समुद्रावरील जकातीची पुनर्घटना झाल्यामुळे चिनी सरकारचे उत्पन्न वाढले व यानंतर चिनी सरकारने कांहीं परदेशीय रेल्वे विकत घेतल्या.

१९०२ मध्ये रशियाने मांचूरिया प्रांत सोडून देण्याचे कबूल केले होते; पण रशिया आपले वचन पाळील असा रंग दिसत नव्हता. मांचूरियांतील रशियन सत्ता जपानी सरकारास न खपल्यामुळे जपान व रशिया या दोन राष्ट्रांत युद्ध झाले व त्यांत रशियाचा पराभव होऊन दक्षिण मांचूरियांतील रशियास दिलेल्या सवलती जपानास मिळाल्या, व रशियाचा उत्तरेकडील रेल्वेच्या टांपूतील प्रदेशाचा ताबा कायम राहिला.

या युद्धाने चिनी लोकांत बरीच खळबळ उडाली. परकीय दोन राष्ट्रांनी साम्राज्यसत्तेस यःकश्चित् समजून साम्राज्य-पटावर एकमेकांशी युद्ध करून आपली तडजोड करून घ्यावी याचा चिनी लोकांस खेद वाटला. त्यांची जागृति अधिक प्रज्वलित होऊन जपानचे अनुकरण केले असता आपणासाहे यूरोपियन राष्ट्रांस तोंड देतां येईल अशी त्यांची खात्री झाली.

सा म्रा ज्यां ती ल ल क्क री व इ त र सु धा र णा.— १९०५-७ च्या दरम्यान चिनी सरकारने वन्याचशा लष्करी सुधारणा अमलांत आणल्या. राजघराण्यांतील व सरदार घराण्यांतील तरुणांनी लष्करी शिक्षण घ्यावे असे जाहीर करण्यांत आले. याप्रमाणे लष्करी पेशाचा दर्जा वाढविण्यांत येऊन सैन्यांतील लोकांचा पगार वाढविण्यांत आला. १९०७ साली एक राष्ट्रीय फौज तयार करण्यांत येऊन तिचे आधिपत्य मुख्य सरकारास जबाबदार अशा अधिकाऱ्यांवर सोंपविण्यांत आले.

१९०५ साली साम्राज्याच्या राज्यपद्धतीत योग्य सुधारणा करण्याकरितां एक साम्राज्यमंडळ स्थापन करून त्यास परदेशांतील निरनिराळ्या राज्यपद्धतींचे परिशीलन करण्यासाठी परदेशास पाठविले. हे मंडळ परत आल्यावर १९०८ नंतर ९ वर्षांनी चीन देशांत पार्लमेंट (प्रतिनिधीसभागृह) स्थापन करण्याचे जाहीर केले. १९०६ साली चिनी सरकारने अफू पिणे, उत्पन्न करणे किंवा ओढणे बंद करण्याबद्दल जाहीरपत्रके काढली.

१९०२ साली चिनी सरकारने पेकिंग येथे पाश्चात्य धर्तीवर एक विद्यापीठ स्थापन करून एक कलाभुवन उघडले व शिक्षक व अधिकारी यांस शिक्षण देण्याकरितां एक नवे खाते निर्माण केले. १९०६ साली प्रचलित परीक्षा घेण्याची पद्धत बंद केली. इतिहास, भूगोल, परकीय भाषा व उच्च दर्जाच्या शिक्षणांत अर्थशास्त्र व कायदा हे विषय शिकविण्यांत येऊं लागले.

१९०८ साली एंग्रेस डॉव्जेर लंग्यू मरण पावल्यामुळे चीनचा राज्यकारभार रीजंटच्या मार्फत चालू झाला. यावेळी चीनची आर्थिक व सामाजिक स्थिति फारच खालावली होती. पाश्चात्य शिक्षणाने नवीन नवीन कल्पना उदयास येऊं पहात असल्यामुळे जुन्या व नव्यांमध्ये दुफळी माजली होती. चिनी सरकार तर कर्जबाजारी बनले होते. मांचू राजघराण्याच्या अंमलाखाली नेहमी दुष्काळ व महापूर यांनी, लोकांना पीडा होत असल्याकारणाने मांचू घराण्याची सत्ता अजीबात नष्ट करण्याची प्रबल इच्छा लोकांत जागृत झालेली होती. विशेषतः डॉ. सन्यत्सेन यांच्या अनेक हस्तकांनी तर मांचू राजघराण्याच्या विरुद्ध जोराने चळवळ चालू केली होती. व त्यांच्या प्रयत्नाला यशहि येत चालले होते. तशांतच हुकौत्र रेल्वेसाठी परराष्ट्रांतून कर्ज काढण्याचे मांचूघराण्याने



लोकांच्या इच्छेविरुद्ध ठरविल्यामुळे, तर काप लोकांनी वंड करण्यास सुरवात केली.

१९११ सालच्या आक्टोवर महिन्यांत हँकौ येथे लोकांनी वंड करून वूचंग टांकसाळ व हून्यंग येथील दारुगोळा आपल्या ताब्यांत घेतला. हे पहातांच रीजंटची गाळण उडून त्याने कांहीं दिवसापूर्वी पदभ्रष्ट करण्यांत आलेल्या युआन शिकाई या चिनी व्हाईसरॉयला, आपणांस मदत करण्यास बोलावले व त्याला हुनान व हुयेन या प्रांतांचे व्हाईसराय नेमले. युआन हा रीजंटच्या वाजूने वंडखोर लोकांचा पाडाव करण्याच्या उद्योगास लागला. तरी मनांतून त्याला जितका उत्साह वाटावयास पाहिजे तितका वाटत नव्हता. त्याने लौकरच वंडखोरांचा पराभव केला, पण जनतेमध्ये जी प्रक्षोभाची ज्वाला पसरलेली होती ती मात्र ह्याला शमवितां आली नाही. कांहीं दिवसांनी युआन हा चीनचा मुख्य प्रधान झाला.

चीनमधील १४ प्रांतांनी राजशाहीविरुद्ध वंड पुकारले होते व राजशाहीच्या कांहीं कट्या पुरस्कर्त्यांनीहि राजशाहीवद्दल तटस्थपणा स्वीकारण्यास सुरवात केली होती. राजशाहीचे केंद्र असा नानकिंग प्रांत हाहि लोकशाहीच्याकडे झुकू लागला होता. अशी परिस्थिति पहातांच, युआनने सन्यत्सेन व त्याचे अनुयायी यांच्या बरोबर, वोलणे लावावयाचे ठरविले. त्याप्रमाणे वाटाघाट सुरू होऊन ' राजशाही कां लोकशाही ' या प्रश्नाचे उत्तर चीनच्या जनतेच्या प्रतिनिधीच्या मतावर सोपवावे असे ठरविण्यांत आले. त्याप्रमाणे सर्व प्रांतांच्या प्रतिनिधींची सभा भरून सन्यत्सेन याला चीनच्या प्रजासत्ताक राज्याचे अध्यक्ष म्हणून निवडण्यांत आले. चीनच्या वादशहाने आपण सिंहासन सोडल्याचे जाहीर केले.

डॉ. सन्यत्सेन हा चिनी प्रजासत्ताक राज्याचा अध्यक्ष झाल्यावर युआन यास निरनिराळ्या प्रांतांमध्ये प्रांतिक स्वराज्य स्थापन करण्याच्या कामावर नेमण्यांत आले. पुढे कांहीं दिवसांनी डॉ. सन्यत्सेन याने आपल्या-ऐवजी युआन यासच तात्पुरता अध्यक्ष नेमले व युआनहंग यास उपाध्यक्षाची जागा देण्यांत आली. एप्रिल २ इ. स. १९१२ मध्ये, प्रजासत्ताक राज्याची राजधानी पेकिंग येथे करण्यांत आली. चीनमधील निरनिराळ्या प्रांतांचे प्रत्येकी पांच प्रतिनिधी कांहीं इतर व औटर मंगोलिया व तिबेट यांमधील प्रत्येकी पांच प्रतिनिधी व कोकोनरचा प्रतिनिधि अशा सर्व प्रातिनिधींचे मिळून एक मंडळ निवडण्यांत आले.

युआन शिकाई हा प्रजासत्ताक राज्याचा अध्यक्ष झाला खरा. पण अध्यक्षाची कामगिरी पार पाडणे हे फार मुष्किलीचे काम होते. तो स्वतः मनापासून राजशाहीचा पक्षपाती होता. त्यामुळे लोकशाही पक्षाचा तो मनांतून अत्यंत द्वेष करीत असे. चीनची आर्थिक स्थितीहि फार खालावली होती. सर्व जनतेंत बेदिली माजून राहिली होती. अशा स्थितीत आपल्या मुस्तद्देगिरीच्या जोरावर त्याने कसा-

वसा राज्यकारभाराचा शकट चालू ठेवला होता. त्याने निरनिराळ्या राष्ट्रांकडून कर्ज मिळविण्याची खटपट केली. त्याप्रमाणे १९१३ साली १ कोटी पौंडांचे कर्ज मिळाले. अशा रीतीने पैसा हातीं येतांच त्याने आपले खरे स्वरूप प्रगट करण्यास सुरवात केली. चीनच्या पार्लमेंटमध्ये कृ पिन टंग या जहाल पक्षाचे लोक फार होते. त्यांच्याशी त्याने विरोध मांडण्यास सुरवात केली. अर्थातच त्याचाहि प्रतिकार करण्यासाठी निरनिराळ्या प्रांतांतून सुरवात झाली. कांहीं कांहीं ठिकाणी छोटी वंडेहि झाली. पण युआनने तीं सर्व मोडून टाकिली. अशा रीतीने आपले वर्चस्व स्थापन केल्यानंतर युआनने चीनच्या राज्याची संघटना करण्यास सुरवात केली. पाण्यासारखा पैसा खर्च करून व लष्करी सामर्थ्याचा देखावा मांडून त्याने आपल्या वाजूचे लोकमत तयार केले व निवडणुकीमध्ये यश संपादन केले. अशा रीतीने पुन्हा पांच वर्षे अध्यक्ष स्थानावर आरूढ होतांच त्याने प्रथम पार्लमेंटमधील जहालपक्षाच्या प्रतिनिधींना गुप्त कटांत सामील असल्याच्या आरोपावरून हाकलून लावले. त्याचप्रमाणे प्रांतिक कायदेमंडळांतूनहि जहालपक्षाच्या प्रतिनिधींचेहि उच्चाटन करविले. चीनमधील सर्व सरकारी अधिकाऱ्यांची बैठक भरवून त्यांना पुढील धोरणासंबंधीची त्याने दिशा आखून दिली. इतकी सर्व व्यवस्था झाल्यानंतर त्याने पूर्वाप्रमाणे एकतंत्री अंमलाची पद्धत सुरू करण्याचा घाट घातला.

पण एवढ्यावरूनच त्याची महत्वाकांक्षा तृप्त झाली नाही. त्याने स्वतःला वादशहा म्हणवून घेण्याची व आपले घराणे राजघराणे बनविण्याची राक्षसी महत्वाकांक्षा धरली. या त्याच्या महत्वाकांक्षेला पुष्कळ दिशेने विरोध होणार हे त्याला पूर्णपणे माहीत होते तरी त्या विरोधाला तोंड देऊन आपले हेतू सफळ करण्याचा त्याने संकल्प केला.

महायुद्ध सुरू होतांच चीनमध्ये राजशाही स्थापन व्हावी एतदर्थ जोराची चळवळ सुरू झाली. युआनच्या पक्षपात्यांनी युआनला राजपद प्राप्त व्हावे यासाठी खूप खटपट आरंभिली, पण युआनने राज्यपदावर आपला हक्क सांगितल्यास त्या गोष्टीला जपान कधीहि संमति देणार नाही असे जपानच्या परराष्ट्रमंत्र्याने जाहीर केल्यामुळे या प्रश्नाला नवीनच स्वरूप प्राप्त झाले. खुद्द युआनच्या पक्षपात्यांपैकी, लियंग च्चिओ या प्रसिद्ध विद्वानने, युआनला असली महत्वाकांक्षा न धरण्यावद्दल जाहीर सूचना केली; व आपले हे मत जनतेमध्ये फैलावण्यास सुरवात केली. युआनहि कमी वस्ताद नव्हता. त्याने हा प्रश्न प्रांतिक सरकार व त्यांमधील प्रतिनिधींच्या मतांवर सोंपविण्याचा बहाणा केला व त्याला सनदर्शारपणाचे स्वरूप आणले. प्रांतिक मंडळांतील प्रतिनिधी याच्याच वाजूचे होते व त्यांनीहि एकमताने युआनच्या म्हणण्याला दुजोरा दिला. युआनने जपानची व लोकमताची पर्वा न करता आपण तख्तेनशीन



हेण्याचें ठरविलें, व १९१६ च्या २ फेब्रुवारीला आपला राज्याभिषेकाचा दिवस जाहीर केला.

पण युआनच्या या सुलतानशाहीला प्रत्युत्तर म्हणूनच की काय यूनप्रांतांत तसाइ एप्रोच्या नेतृत्वाखाली बंडाचें निशाण उभारलें. थोडक्याच दिवसांनी कुअंगशी व क्यूइचौ या प्रांतांनी तोच मार्ग चोखाळला युआनच्या अनुयायांनी युआनला आपला बेत लांबणीवर टाकण्याचा व तसें जाहोर करण्याचा उपदेश केला पण त्यानें ही गोष्ट साफ नाकारली त्यामुळे त्यांच्या पक्षपात्यांतच फाटाफूट झाली. युआन-विरुद्ध जिकडेतिक्डे असंतोष माजला. चीनमध्ये यादवी माजण्याची चिन्हें दिसूं लागलीं. पण सर्वांच्या सुदैवानें युआन हा अशा आणीबाणीच्या वेळीं मरण पावला व त्याच्या जागीं युआन हंग हा चीनचा अध्यक्ष झाला.

पण युआनच्या अंगांत जे अलौकिक गूण होते त्याचा युआन हंगच्या अंगी वचाच अशी अभाव होता. त्यामुळे याच्या अमदानीत चीनमध्ये अधिकच बंडाळी माजली. चीनमध्ये कुमिंट हा पक्ष व लष्करीपक्ष होते. हे पक्ष राजकीय तत्वांवर एकमेकांशी भांडण्यापेक्षां व्यक्तिद्वेषच माजवीत होते. या वेळीं चीनची सत्ता, लष्करीपक्षाच्या ताब्यांत होती ती युआन हंग यानें या पक्षाच्या सर्व प्रतिनिधींची बैठक भरवून सर्व चीनावर आपल्या पक्षाचा अंमल असल्याचें जाहीर करण्यास सांगितलें. या लष्करी पक्षाचा प्रमुख दूमन चि गुइ ह्यां चीनचा प्रधान होता. त्यानें दक्षिण चीनमधील कांहीं प्रतिनिधी व चीनमधील कांहीं प्रतिनिधी यांचें एक छोटेंसें मंत्रिमंडळ तयार केलें. पार्लमेंटमध्ये कुमिंग पक्षाचें प्राबल्य होतें, त्यानें १९११ पूर्वी नानकिंग येथें ठरलेली प्रजासत्ताक पद्धति अमलांत आणण्याविषयीचें आपलें मत जाहीर केलें पण लियुअन हंगनें त्याची पर्वाच वाळगली नाहीं. त्यामुळे पुन्हां चीनमध्ये पूर्ववत अंदाधुंदीचें साम्राज्य सुरू झालें,

याचवेळीं महायुद्धांत चीननें दोस्तांच्या वतीनें भाग घ्यावा किंवा नाहीं या प्रश्नाला महत्व प्राप्त झालें. दुआनचि-जुई व त्याचें मंत्रिमंडळ दोस्तांच्या वतीनें महायुद्धांत चीननें भाग घ्यावा या मताचे होतें पण पुष्कळसे अधिकारी चीननें तटस्थ रहावें या पक्षाचे होते. अशारीतीनें चीनमध्ये या प्रश्नावर द्विधामत झालें होतें व त्यांतच पक्षद्वेषाचीहि भर पडली. ज्यावेळीं हा प्रश्न पार्लमेंटपुढें आला त्यावेळीं, प्रथम प्रधान व अध्यक्ष यांच्यामध्येच भिन्नमत झालें. दुआननें राजीनामा देण्याची धमकी घातल्यामुळे अध्यक्षानें प्रधानाच्या म्हणण्याला दुजोरा द्यावयाचें कबूल केलें. दुआननें दोस्तांच्या वतीनें भाग घेण्याचें बहुमतानें ठरविलें व त्यानें जर्मनी विरुद्ध चीननें लढाई पुकारल्याचें जाहीर केलें. पण थोडक्याच दिवसांत, पक्षभेदाचें झाकलेलें स्वरूप पुन्हां उघडकीस येऊ लागलें. अध्यक्ष युआन हंग याच्या पक्षामध्ये पुष्कळच लोक, कुमिंग पक्षाचे होते. त्यांना दुआन व त्याच्या लष्करी पक्षाचें वर्चस्व असह्य होऊं लागलें होतें. त्यांनीं दुआनचा पक्ष

कमजोर करण्याचें ठरविलें. दुआननें जपानशीं आंतून संधान वांघलें आहे अशी बातमी या लोकांना लागली होती. या गोष्टीचा फायदा घेऊन त्यांनीं दुआनच्या पक्षाविरुद्ध चळवळ करण्यास सुरवात केली होती. चीननें दोस्तांच्या वतीनें प्रत्यक्ष युद्धांत भाग घेणें, जर्मनीचें सुखासुखी वर पत्करणें वरें नाहीं असें मत त्यांनीं प्रतिपादन करण्यास सुरवात केली. पार्लमेंटच्या सभेत दोस्तांनां यापुढें चीननें प्रत्यक्ष मदत करूं नये असें ठरविण्यांत आलें. पण दुआननें, तसें करण्याचें नाकारलें तेव्हां अध्यक्षानें त्याला मुख्य प्रधानाच्या जागेवरून बडतर्फ केलें. दुआननें आपल्या लष्करी पक्षाच्या साहाय्यानें, कुमिंगच्या पक्षाचा पाडाव करण्याचा निश्चय केला व उलटपक्षां कुमिंगपक्षानेंहि दक्षिण चीनमध्ये आपलें सैन्य जमवून, पार्लमेंट व लोकांच्या हक्कांचें संरक्षण करण्यासाठीं तयारी चालविली.

दुआननें आपल्या पक्षाच्या साहाय्यानें टॉटसिन येथें एक तात्पुरतें सरकार स्थापन केलें व त्या सरकाराचा अध्यक्ष सूशी चंग यास नेमलें. आपल्या सैन्याच्या जोरावर त्यानें पेकिंग येथें येऊन ली युआन हंग यास आपल्या मागण्याला स्कार देण्याबद्दल धमकीवजा निरोप पाठविला. अध्यक्षांनें या अडचणींतून आपला वचाव करण्याकरितां जनरल चंग यास बोलावणें पाठविलें. त्याप्रमाणें तो आपल्या सैन्यासह राजधानींत आला पण दुआनच्या म्हणण्याला शेवटीं ली हुनचंगला स्कार द्यावा लागला.

चीनमध्ये अशा प्रकारें बंडाळी माजलेला पहातांच अमेरिकेनें चीनला आपली अंतःस्थ स्थिति सुधारण्याविषयी व तत्पूर्वी जर्मनीविरुद्ध लढाई न पुकारण्याची सल्ला दिली. याचा अर्थ अमेरिका ही दुआनच्या धोरणाला प्रतिकूल आहे असा कुमिंगच्या पक्षपात्यांनीं केला. त्यामुळे तर कुमिंगच्या पक्षाला बळ चढलें. शिवाय दुआनचें जपानशीं सून असल्याची बातमी सगळीकडे पसरल्यापासून तर जपानपासून चीनचें रक्षण करण्याचा या कुमिंग पक्षानें निर्धार केला.

इकडे जनरल चंग यानें या अवधीत तिसराच डाव आरंभला होता. त्यानें आपल्या हातीं साम्राज्याची सत्ता आणून मांचू घराण्यांतील वाळराजास पुन्हां तख्तावर बसवून राजशाही स्थापन करण्याचा घाट घातला होता. हें पहातांच दुआननें त्याच्यावर स्वारी करून त्याला शरण येण्यास भाग पाडलें; व अशा रीतीनें पुन्हां प्रधानकीची वल्ल धारण केली. दुआन हा आतां जवळ जवळ 'सुलतान' झाला. तेव्हां त्याच्याशीं अध्यक्ष लीयुआनहंगचें पटेनासें होऊन त्यानें राजीनामा दिला व त्याच्या जागीं फेंगकूचंग हा अध्यक्ष झाला. यानंतर दुआननें दोस्तांच्या वतीनें जर्मनीविरुद्ध युद्ध पुकारल्याचें पुन्हां जाहीर केलें.

दोस्तरांष्ट्र व चीन सरकार यांच्यामध्ये गुप्त तह होऊन 'वाक्सर युद्धाची खंडणी' कमी करण्याचें व समुद्रावरील



व्यापारावर चीनला जकात वाढवू देण्याचे कबूल केलें. शिवाय चीनला १ कोटी येन कर्जहि देण्याचे ठरविण्यांत आलें.

चीनची आर्थिक परिस्थिति अगदीं खालावत चालली होती. अशा वेळीं ही आयत्यावेळीं पैशाची मदत मिळाल्यामुळे दुआन ही चीनची आर्थिक व राजकीय परिस्थिति सुधारण्याच्या उद्योगास लागला. याचवेळीं त्यानें जर आपल्या विश्वासांत कूमिडगच्या पक्षाच्या प्रतिनिधीनां घेतलें असतें तर चीनमध्ये पुन्हां शांतता प्रस्थापित होण्याचा बराचसा संभव होता. पण ती मुत्सद्देगिरी त्यानें न दाखविल्यामुळे दक्षिणचीन उत्तरचीन विभागणीबद्दल चळवळ सुरू झाली. अध्यक्ष फॅंगचेंग हा नमते घेण्याला तयार होता पण दुआन हा त्याला तयार नव्हता. अर्थात् अध्यक्ष व दुआन यांचे पटेनासे झाल्यामुळे दुआननें प्रधानकीचा राजीनामा दिला. पण लष्करी पक्षाच्या आग्रहावरून त्यानें तो राजीनामा परत घेतला.

लवकरच अध्यक्षच्या निवडणुकीला सुरुवात झाली, व जनरल सूची चॅंग हा अध्यक्ष म्हणून निवडून आला. त्यानें दोस्तराष्ट्रांच्या सहाय्यानें उत्तरचीन व दक्षिणचीनमध्ये एकी घडवून आणून संयुक्त पार्लमेंट बनवण्याची खटपट केली; पण त्यांत त्याला यश आलें नाहीं. शांघाई येथे जी शांतता-परिपद भरली होती तीत जपानशीं जो गुप्त तह केला होता, व ज्याच्यामुळे जपानला चीनच्या राजकारणांत आपलें वर्चस्व गाजविण्याला संधी मिळण्याचा संभव होता तो तह दुआननें मोडून टाकावा अशी दक्षिण चीनच्या प्रतिनिधीनें व चीनमधील तरुणपक्षानें मागणी केली. ती नाकारण्यांत आल्यामुळे ठिकठिकाणीं प्रचंड निषेधप्रदर्शक सभा भरविण्यांत आल्या. विद्यार्थ्यांनीं संप केलें. याचा फार परिणाम होऊन दुआन याला आपल्या प्रधानकीचा राजीनामा द्यावा लागला. चिचंग याचा पक्ष बळावला व चीनमध्ये शांतता होईल असे वाटू लागलें. पण सूची चॅंग हाहि जपानच्या वाजूचा आहे असें थोडक्याच दिवसांत आढळून येऊं लागलें. उत्तरचीनमधील लष्करी पक्षानेंहि पुन्हां आपलें सामर्थ्य वाढविण्याचा प्रयत्न सुरू केला; व अध्यक्षानें जनरल चॅंग यास अधिकाराची जागा देऊं केल्यानें पुन्हां राजशाही स्थापन होणार असेंहि भाकीत कित्येकांकडून करण्यांत येऊं लागलें.

या अंदाधुर्दीच्या काळांत चीनमध्ये वेबंदशाहीच माजली होती. लोकांचे हाल फार होऊं लागले होते. चीनची आर्थिक परिस्थिति फारच विघडली होती. ही हलाखीची स्थिति नाहींशी करण्याकरितां अमेरिका, ग्रेटब्रिटन, फ्रान्स व जपान यांनीं एकत्र जमून चीनला आर्थिक मदत करावयाचे ठरवले. चीननें आपलें लष्कर मोडून टाकावें अशी अट मात्र या राष्ट्रांनीं घातली होती. पण ही अट पाळली जाईल असा रंग दिसेना, उलट काही काही भागांत चीन

मधील सरदारांनीं आपापलीं सैन्य वाढविण्याचाच उद्योग आरंभला.

गेल्या तीन चार वर्षांत चीनमध्ये मध्यवर्ती सरकार सुळीच राहिलें नाहीं असें दिसतें. देशांत पैसा विपुल आहे, परंतु सरकारचें मात्र दिवाळें निघालें आहे. छुटारूपणा कर. गारे व कजेदलाळी करणारे लष्करी गव्हर्नर, लोकांवर सत्तागाजवू लागले. वेकायदेशीर वर्तन करणाऱ्यांपासून जनतेचे व परकीय नागरिकांचे रक्षण करण्यास सरकारजवळ सामर्थ्य उरलें नाहीं. वरील पुंड लोक हे सरकारांतून पगार न मिळाल्यामुळे वेकाम झालेले सैन्यांतील शिपाईच होत.

१९२१ मेमध्ये काटकसर करण्याची चळवळ सुरू झाली. लिशिहवेह या गृहस्थाची फडनीस म्हणून नेमणूक करण्यांत आली. याचा परिणाम चीनमध्ये जपानी सत्तेचा पुनः प्रवेश होण्यांत झाला. जूनमध्ये इचंग नामक व्यापारी ठिकाणावर व यांगत्सिच्यांग या नदीतीरांवरिल वूचंग या ठिकाणी, दंगे होऊन कत्तलहि झाली. याला मुख्य कारण म्हणजे उभारलेल्या कर्जाचे व्याज देण्याची सरकारला ऐपत राहिली नाहीं हे होय. आर्थिक व सामाजिक दृष्ट्या वरीच प्रगति झालेली असूनहि सरकारचे दिवाळें निघालें. त्याचे मुख्य कारण असें की, निरनिराळ्या प्रांतांच्या लष्करी गव्हर्नरांमध्ये तंटे होऊं लागले. चीनच्या परदेशाशी होणाऱ्या व्यापारांत हे गव्हर्नर ढवळाढवळ करीत असत. सप्टेंबरांत जनरल वूपेहफूनें, ३०००० शेंचूअनीज लोकांचा मोड केला. हे लोक बाह्यतः स्वातंत्र्यार्थ, परंतु वस्तुतः छुटीकरतांच लढत होते. यंगटीझे येथील दर्यावर्दी खात्यांत विस्कळितपणा उत्पन्न झाला व डिसेंबरांत सरकारनें दिवाळें काढलें. डॉ. वूयेन हा परराष्ट्रमंत्री मुख्य प्रधान झाला व त्याच्या नंतर लिअंग शिहयी हा मंत्रीपदावर आरुढ झाला. 'दि वॅक इंडस्ट्रियेल डी चायने' नामक वॅकेचे दिवाळें निघालें व फ्रान्समध्ये त्यामुळे खळबळ उडाली.

१९२२ त चीनमधील विविध पक्ष व त्यांची स्थितिः—  
पेकिंग सरकारचा तावा मिळावा म्हणून दोन वलाढ्य प्रांतिक गव्हर्नरांमध्ये जी झटापट चालू होती त्यासच अन्तस्थ युद्ध असें म्हणतात. परराष्ट्रांनीं पेकिंग सरकारला मान्यता दिलेली नसून पेकिंग सरकारनेच लीग ऑफ नेशन्सच्या कौन्सिलांत आपले प्रतिनिधी पाठविले होते. परंतु पेकिंग सरकार सत्ताहीन व द्व्यहीन झालें होतें. कॅटन अथवा दक्षिणेकडील सरकारचा राज्यकारभार सन्यत्तेन पहात होता. चीनच्या १८ प्रांतांपैकी फक्त दोहोंवर दक्षिण सरकारचा अम्मल चालू होता, व चेन चिअंग भिंगच्या नियंत्रणाखाली मोठें सैन्यहि होतें. वूपेइफू व चॅंग टिसो लिन हे प्रतिस्पर्धी पुढारी मुकडेन येथे होतें. ते १९२२च्या एप्रिल मध्ये पेकिंगवर चाल करून गेले. निकराचे युद्ध झाल्यावर वूपेइफूनें चॅंग टिसोलिनचा पराभव केला. चॅंग टिसोलिन हा पळून गेला. २० लक्ष डॉलर चिहली लोकांबद्दल व ८



लक्ष डॉलर सामान्य लोकांच्या बदल नुकसानभरपाइ म्हणून घ्यावे असा वू पेइफूने त्यास हुकूम केला. वू पेइफू हा स्वदेशांतील कांही भाग जपानला विकावा या सूचनेच्या विरुद्ध होता. कारण कर्जांमुळे उत्तरेकडील पेकिंग सरकार जपानच्या हुकूमतीखाली होतें व 'ऑन फ्यू क्लब' च्या चळवळीमुळे जपानचे तेथे चांगले वस्तान वसले होते. ऑगस्ट १९२२ मध्ये, चन हिअंगमिंग यानें दक्षिणचीनातील सन्यत्सेनची सत्ता संपुष्टांत आणली व तेथे तोच मालक झाला. १९२२ नोव्हेंबरच्या सुमारास पार्लमेंट-मध्येंहि सुमारे वीस तट पडले.

१९२३ च्या जानेवारीत चॅन विअंगमिंग हा पळून गेल्यामुळे सन् यत् सेन हा कॅन्टन येथे पुनः अधिकाररुढ झाला. टिसाओ कुन, वू पेइफू, चि सच मुअन, व लू अंग-शिअंग अशा उत्तरेकडील चार पुढाऱ्यांचा दक्षिणेकडील पुढाऱ्यांशीं समेट व्हावा म्हणून फेब्रुवारीत प्रयत्न करण्यांत आला. १९२३ सालीं अनेक दरवडे, मारामान्या व दंगे झाले. पगार थकल्यामुळे संतापलेले लोकच दंगे करीत असत व याच लोकांनी सरकारला आपले सैन्य परत बोलवा असा एक निर्वाणाचा संदेश पाठविला. या लष्करी लोकांना उघडपणे राज्यसूत्रे हातीं घेतां येईनात; तथापि त्यांनी प्रधानमंडळावर दाव ठेविला होता. लष्करी पुंडांच्या दहशतीमुळे १९२३ चूनमध्ये लि युआनहंग नांवाच्या अध्यक्षानें व त्याच्या प्रधानमंडळानें राजीनामा दिला. अक्टोबरांत टिसाओकुन हा नवीन अध्यक्ष निवडून आला व ह्या कामीं बरेच लाचलुचपतीचे प्रकार घडून आले. सर्व प्रांतांत १९२३ सालभर अंतस्थ युद्धे चालूच होती. डिसेंबरांत, सन् यत् सेन यानें कॅन्टन येथील जकातीचे ऑफीस ताब्यांत घेऊन सर्व सारा व जकात ताब्यांत घेण्याचा धाक घातला. सोव्हिएट सरकार व मजूरपक्ष यांचे सहाय्य होईल अशी त्यास अपेक्षा होती. पेकिंगला जकात देऊ नये अशी हानि अमेरिकेस विगवणी केली. विनहरकतीने परदेशचे लष्करी सामान चीनमध्ये जाऊ लागले. फ्रान्स-हून बाँबगोळे नेणारी १२ विमाने मुकडेन येथे उतरली व अशा रीतीने अंतस्थ युद्धाची व्याप्ति वाढत चालली.

१९२४ सालभर युद्धे चालूच होती. कइंगसू व चेकि-अंग अशा दोन प्रांतांच्या गव्हर्नरांमधील तंटे विकोपाला गेले. पेकिंग येथे १९२४ अक्टोबरांत, राष्ट्रीय सैन्याने बंड केले व आगगाळ्या, तारायंत्र व टेलिफोन वगैरे उध्वस्त केले. शेवटीं साधारण शांतता झाल्यावर हू अंग फू नामक नवीन अध्यक्षाची निवडणूक झाली. तथापि नोव्हेंबरमध्ये, वू पेइफू हा दक्षिणेंत सैन्याची जमवाजमव करून दहशत उत्पन्न करण्याचा प्रयत्न करीत होता असें दिसतें. सन्यत्सेन सु हा १९२५ त मरण पावला.

चिनी मजूर.—पुढे दिलेल्या दक्षिण आफ्रिकेंतील चिनी मजुरांच्या स्थितिवरून व अमेरिकेंतील चिनी लोकांच्या

स्थितिवरून चिनी मजुरांची परदेशांत कोणत्या प्रकारची स्थिति असते याची कल्पना येईल.

इ. स. १९०४ सालच्या फेब्रुवारी महिन्याच्या ८ तारखेस ट्रान्सव्हाल कायदेकौन्सिलांत आफ्रिका खंडाच्या बाहेरील मंडळीनां मजुरी करण्याकरितां देशांत येऊं देण्याविषयी एक नियम पास झाला. त्याचीं कलमें येणें प्रमाणें:—

१ व्या कलमाप्रमाणें प्रत्येक चिनी मजूर आपल्याला पाठविणाऱ्या मालकाला अथवा ज्याला तो आपले सर्व हक्क देईल अशा मालकाला वांधला जाईल.

१४ व्या कलमाप्रमाणें कोणत्याहि चिनी मनुष्याला व्यापार करण्याची, आज्ञापत्र घेण्याची, जमीन करारानें भाड्याने घेण्याची अगर कोणताहि व्यवहारिक हक्क मिळविण्याची सक्त मनाई होती.

१८ व १९ कलमाप्रमाणें मजुरानें आपल्या धन्याची जागा सोडून नये व तसें करणें झाल्यास योग्य मनुष्याची अथवा ज्याला त्याच्या मालकानें तसा अधिकार दिला असेल त्याची परवानगी घेतल्याशिवाय बाहेर जाऊ नये.

२० व्शांतील कलम (२) प्रमाणें मजुरानें धन्याच्या आवाराबाहेर सांपडल्यास कोणत्याहि पोलीसला त्याला एकदम पकडण्याची पूर्ण मोकळीक असावी.

३१ कलमा (१०) प्रमाणें आपल्या धन्याची नोकरी सोडून गेलेल्या मजुराला दुसऱ्या मजुरानें घरांत घेतले अगर लपवून ठेवले अथवा वरील नियमभंग केला किंवा असें काम करणाऱ्यास दुसऱ्यास प्रवृत्त केलें तर त्या मजुराला ५० पौंड दंड वेला जाईल; व तो न दिल्यास तीन महिन्यांची कैद दिली जाईल.

हा कायदा लागू होण्यास राजसंमतीची गरज होती; व ती पार्लमेंटमध्ये दोन दिवस सारखी बवतिन भर्भति होऊन शेवटीं मार्चच्या ११ तारखेला मिळाली, आणि मे महिन्याच्या १२ तारखेस कोणत्याहि चिनी मनुष्याला इंग्रज सरकारला हक्कानें मजुरी करण्याकरितां कोणत्याहि इंग्रजांच्या ताब्यांतील मुलखांत नेण्याची परवानगी मिळाली. ह्या नियमानुसार चिनी लोकांची पहिली तुकडी हांगकांगहून १९०४ च्या मे महिन्याच्या २५ तारखेस निघाली. मजुरी रोज १ शिलिंग ठरली होती व अडीच वर्षांच्या अवधीत रँड माइन्समध्ये काम करण्यास अर्ध्या लाखाहून अधिक चिनी लोक पाठविण्यांत आले. परंतु लवकरच असें दिसून आलें कीं त्यांना अति क्रूरपणानें वागविण्यांत येतें. त्यांना परत आपल्या देशी पाठाविणें हिं हिं ब्रव्यदृष्ट्या कठीणच झालें. त्यांना येथे राहूं देणेंहि अधिक खर्चाचे दिसू लागले. खाणांच्या मालकांना चिनीलोकांकडून काम करून घेण्यांत अतोनात फायदा होत असे; कारण त्यांनी मजुरी कोणत्याहि गोऱ्या मनुष्यापेक्षा निमपटीनें तरी कमी असे. पुष्कळसे चिनी लोक काम करूं लागल्यामुळे दक्षिण आफ्रिकेंतील मजुरांकरितां नेमलेल्या मंडळास अतिशय फायदा होऊन मुसलमान लोकांना



गोळा करून नेण्याची खटपट त्यांच्या कपाळाची एकदाची सुटली. ट्रान्सवालमधील चिनी मजुरांना निष्ठुरतेने बागाविल्याबद्दल इंग्लंडातील उदारमतवादी आणि रूढ-मार्गवादी ह्या उभय पक्षांचा राग खवळला. चावकाने मारणे व अन्य तऱ्हेने निर्दयपणाने चिनी मजुरदारांशी वर्तणूक केल्यामुळे पुष्कळ चिनी लोक पळून गेले व जे राहिले ते लोकांना भीतिदायक वाटू लागले. ह्या सर्वांचा शेंवट येथे एक राष्ट्रीय संघ स्थापण्यांत आला. हा संघ (प्रागतिक मंडळाचे) कसेंहि काम पुढे ठकलणाऱ्या मंडळांविरुद्ध होता. चिनी मजुरदारांना पुढे केव्हाहि आफ्रिकेस आणू नये व तेथे असलेल्यांनाहि खाणीच्या मालकांच्या खर्चाने परत चीनला पाठवून द्यावे असे तेथील नवीन संघाच्या क्रेसवेल नांवाच्या एका पुढाऱ्याने फार स्पष्ट-रीतीने जाहीर केले.

युनायटेड स्टेट्समधील चिनी लोक.—परराष्ट्रांतील लोकांनी आपल्या देशांत रहाणे म्हणजे देशांतराधिवास करणे हें सामाजिक दृष्ट्या युनायटेड स्टेट्समधील लोकांना जितकें महत्त्वाचें दिसतें तितकें जगांतील दुसऱ्या कोणत्याहि लोकांना दिसत नाही. देशांतराधिवासाचें मुख्य दोन प्रकार देतां येतात. एक इष्ट व दुसरा अनिष्ट. ह्या दुसऱ्या प्रकारांत नैतिक दृष्ट्या, मानसिक दृष्ट्या व शारीरिक दृष्ट्या नागरिक रहाण्यास अयोग्य अशी मंडळी मोडतात. या दोन प्रकारांमधील रेषा बरोबर रेखाटणे अतिशय कठिण आहे म्हणूनच चिनी लोकांना युनायटेड स्टेट्समधून काढावे की नाही हा प्रश्न अद्याप सुटत नाही.

चिनी लोकांना आपला देश सोडून जाणे केव्हाहि वरें वाटत नाही. परंतु १८५४ सालापासून युनायटेड स्टेट्समध्ये त्यांची संख्या फारच जोराने वाढू लागली व पुढे तर हजारों चिनी दरवर्षी तिकडे लोटू लागले. ह्यांची गर्दी कॅलिफोर्निया प्रांतांत इतकी झाली की, तेथील लोकांनी चिनी लोकांना देशांत येऊं देऊं नये इतकेंच नव्हे तर जे आलेले आहेत त्यांना हांकून द्यावे असा कायदा पास करण्याकरितां सरकारास विनंति केली. व असा कायदा १८९४ साली पासहि केला. त्यामुळे बहुतेक सर्व लोकांना तो देश सोडून जावे लागले. कॅलिफोर्नियांतून चिनी लोक निघून गेल्यामुळे त्या प्रांताचे बरेंच नुकसान झालें. कारण तेथील गोऱ्या लोकांपेक्षां चिनी लोक कोणत्याहि कामाकरितां मजुरी कमी घेऊन जास्त वेळ काम करीत असत. अर्थात् थोड्या पैशांत अधिक काम करणारी मंडळी निघून गेल्यामुळे कारखानदारांचे नुकसान होऊं लागलें; व चिनी लोकांना सरकारने कायद्याने हांकून देऊं नये म्हणून पुनः सरकारकडे अर्ज जाऊं लागले. जे गोरे लोक चिनी लोकांमुळे उपाशी मरूं लागले होते त्यांनी यांना हांकून देण्याविषयी उलट अर्ज केले. मोलमजुरांचे काम रेल्वेचे रस्ते बांधण्याचे काम, शेतकी, वाणकाम, जोडे तयार करण्याचे काम व केरसुण्या बांधण्यासारखीहि कामे चिनी लोक निम्म्या दराने करीत असत. थोडक्या पैशांत उदर-

निर्वाह करून राहिलेली पुंजी दारू पिण्यांत, भटकण्यांत व अशीं दुसरीं भलतीं कामे करण्यांत उडवीत असत. तऱ्हेतऱ्हेचे गुन्हे करण्याकरितां चिनी लोकांनी गुप्तमंडळे स्थापिली होती व छुटालूट, चोऱ्या, जुगार व वेऱ्यावृत्ति हे त्यांचे धंदे असत व हीं कामे करण्यास जे प्रवृत्त होत नसत त्यांचा खून करण्याकरितां ते कुऱ्हाडी बाळगणारी माणसे कामी लावीत. हा जुलूम ते बहुधा आपल्याच लोकांवर करीत.

थोड्या पैशांत काम करणे हें इष्ट आहे असें चिनी लोकांना देशांत राहूं देणाऱ्या मंडळांचें मत पडलें. कारण त्यांचे म्हणणे असें की थोड्या पैशांत काम केल्याने मनुष्यामध्ये असलेली अन्तर्लोन बुद्धिमत्ता अथवा कार्यक्षमता हिला अनायसे उद्दीपन मिळतें; व नैसर्गिक द्रव्यसाधनांचा फायदा सहज घेतां येतो. उलट पक्षाचे असे म्हणणे पडतें की, थोड्या पैशांत काम करणे हें माल स्वस्त दराने विकण्यासारखेंच आहे; व त्यामुळे द्रव्यसंचय न होतां उलट द्रव्य-विभागणी मात्र होते. असें झाल्यास पेढ्या व सावकारकीच्या धंद्याला मोठाच व्यत्यय येतो. १९०४ सालच्या एप्रिल महिन्याच्या २३ तारखेचा 'आडटलुक' पत्रांतील उतारा घेण्यासारखा आहे. तें पत्र असें म्हणतें की चिनी मजुरदारलोकांसारखी काटकसर, कार्यदक्षता, उद्योगीपणा व राजनिष्ठा क्वचित्च आढळते. कॅलिफोर्नियांतील शेतकी व बागाईत हे केवळ त्यांच्या श्रमाचे फल होय. जर कायद्याने त्यांना नागरिकत्वाचा हक्क मिळू शकत नाही तर स्वजातिसंघ करून रहाणे त्यांना भाग पडतें. यांत त्यांचा दोष नाही.

काय दे का नू.—१८६८ सालच्या बर्लिंगेम येथे झालेल्या तद्वाप्रमाणे कोणत्याहि चिनी मनुष्याला देशांत येण्याची अगर देश सोडून जाण्याची पूर्ण परवानगी मिळाली आहे. देशांतराधिवासी होण्याची तेव्हां सक्त मनाई नव्हती. १८८२ त पास केलेल्या कायद्याने चिनी लोकांनी १० वर्षे युनायटेड स्टेट्समध्ये येऊं नये असें जाहीर केले. परंतु तेथे आधीं गेलेल्यांना घालविण्यांत आले नाही. उलट ज्यांची चीनला जाऊन परत येण्याची इच्छा होती त्यांना परवाना देत असत. शेवटी ह्या गोष्टीचा चांगलाच उद्घापोह होऊन १८९४ च्या डिसेंबर महिन्याच्या ८ तारखेला पुढील कायदा पास करण्यांत आला. त्याचा कलमें येणें प्रमाणें:—( १ ) दहा वर्षेपर्यंत चिनी मजुरदारांनी युनायटेड स्टेट्समध्ये पाऊल टाकूं नये. ( २ ) चिनी मजुरदारांना वायका मुलें व कमीत कमी ३००० रुपयांची मालमत्ता अथवा तितकें कर्ज असल्यास येऊं देण्याची परवानगी असावी. ( ३ ) अंमलदार, शिक्षक, विद्यार्थी, व्यापारी, प्रवासी व देश पाहण्याचे लालसांने आलेली मंडळी यांना मज्जाव नसावा. ( ४ ) युनायटेड स्टेट्समध्ये रहाणाऱ्या सर्व चिनी रहिवाशांना "परमकृपाप्राप्त नागरिक"



अशी संज्ञा देऊन त्यांचे पूर्णपणे रक्षण करावे व त्यांना नागरिकांचे सर्व हक्क द्यावे असे ठरविण्यांत आले. परंतु नंतर एक सभा भरून तांत १९०२ सालच्या एप्रिल महिन्याच्या २९ व्या तारखेस पास झालेले सर्व कायदे अधिक जोराने अंमलांत आणले गेले.

पनामा.—पनामाची खाडी (कॅनाल) खोदतांना चिनी मजुरांना कामाला लावावे किंवा नाही याविषयी युनायटेड स्टेट्स्च्या अधिकारीमंडळाला बरीच वाटाघाट करावी लागली. तत्संबंधी प्रेसिडेंट रूझवेल्टचे म्हणणे असे पडले की, वर्णभेद न ठेवतां शक्य तितक्या लवकर व उत्तम रीतीने जेणेकरून पनामा कॅनाल खोदतां येईल अशी योजना करणे इष्ट आहे. चिनी मजुरदारांशी निष्ठुरतेने न वागतां नागरिकांचाहि पोटमारा न होऊं देण्याची खबरदारी घेतली पाहिजे. अशांत खरे कार्यापयुक्त मजुर कोणते आहेत हे कळून सर्वस्वी हे खोदकाम परराष्ट्रियांच्या हातांत दिले जाणार नाही. यावर फोरम नांवाचे पत्र चिनी लोकांना त्यांचा धर्म, कर्मठपणा, चालीरीति, ध्येय व यांसारख्या दुसऱ्या गोष्टी-बद्दल मज्जाव करावा असे म्हणतें. परंतु डॉ. रॉबर्ट हचेसनचे म्हणणे असे पडते की चिनी लोकांना मज्जाव केव्हांहि करूं नये. निदान काटकसरीपणा हा त्यांचा गुण गृहणीय नसून अनुकरणीय आहे.

चिनी भाषा—ही भाषा बोलण्याची भाषा व लिहिण्याची भाषा या दोन पृथक् सदरांखाली पडते. पाश्चात्य भाषा व व्याचशा पौरस्त्य भाषा यांत बोलण्याची व लिहिण्याची भाषा एकच असल्यामुळे असा फरक करण्याचे कारण पडत नाही. पण चीनमध्ये या दोन भाषा व्याच भिन्न आहेत.

बोलण्याची भाषा ही सर्वत्र एक नसून तिचेहि अनेक पोटभेद आहेत. तथापि या सर्व पोटभाषा मूळ एकाच भाषेपासून निघाल्या आहेत; आणि शिवाय लिहिण्याची भाषा ही सर्वत्र एकच असल्यामुळे सर्व चिनी प्रांतांना एकत्र जोडणारे ते मोठेच साधन आहे.

मंडारिन ही एक प्रमुख पोटभाषा आहे. हिची पेंकिंगीज (पेंकिंग राजधानीची भाषा) ही महत्त्वाची शाखा आहे. ही भाषा बहुतेक चिनी लोकांना येते. एवढेच नव्हे तर सरकारी अधिकारी याच भाषेत एकमेकांशी बोलतात. कॅन्टनीज भाषा ऐतिहासिक व भाषाशास्त्रदृष्ट्या महत्त्वाची खरीच पण तिला पेंकिंगीज मार्गे टाकिते. चीनमधील सर्व पोटभाषा एकाक्षरी असून त्यांमध्ये फारसे वेगवेगळाले उच्चार नाहीत. कॅन्टनीजमध्ये आठशे नऊशे उच्चार व पेंकिंगीजमध्ये ४२० पेक्षा जास्त उच्चार नाहीत. मोंगोलियन जनता व काळाची प्रगति यांचा परिणाम होऊन पेंकिंगमधील उच्चार हळू हळू कमी होत गेले. या उच्चारद्विराचा असा परिणाम झाला की निरनिराळ्या शब्दांचे काम एका उच्चारावर भागवावे लागत आहे. कधीकधी एकाच उच्चाराला दहा

दहा अर्थ असतात. तेव्हा भाषणाचा अर्थ समजून घेणे फार कठिण जाते यांत शंका नाही. या अडचणीला तोड म्हणून अनेक युक्त्या लढविण्यांत आल्या आहेत. एक युक्ति म्हणजे एक कल्पना व्यक्त करण्यासाठी जोडशब्द योजणे ही होय. उदा. 'को' चा एक अर्थ 'बडील भाऊ' असा आहे पण याच अर्थाने शब्द योजण्यापूर्वी को-को असा अभ्यास किंवा द्विरुच्चार करितात किंवा 'त' (महत्) हा उपसर्ग लावून त-को असा उच्चार करितात. पुष्कळ वेळां शब्दांना विशेषणे जोडून म्हणतात. उदा. 'लाओ-हु' म्हातारा वाघ. यावरून बोलण्याची भाषा द्विराक्षरी बनली आहे असे दिसून येईल.

आतां कमी उच्चारांची अडचण कशी नाहीशी करण्यांत येते ते पाहू. एकच उच्चार निरनिराळ्या सप्तकांत म्हणून उच्चारांची संख्या वाढविली जाते. एखादे चिनी वाक्य स्पष्ट, हळू व नीट म्हटल्यास भाषानभिज्ञ माणसाला ते गाण्याप्रमाणे लागेल. साधारणपणे चार स्वर स्वतंत्र वाटतात—सम, आरोह, अवरोह व प्रवेश. शिवाय प्रत्येकाला खालच्यावरच्या सप्तकांत जातां येत. पण कॅन्टनीज भाषेला मात्र हे आठ प्रकार लागतात; पेंकिंगीजला चारच उपयोगी पडतात. या स्वरांना प्राचीन इतिहास आहे; म्हणजे कोणत्या काळांत कोणता स्वर उद्भूत व प्रवृद्ध झाला याची कांही माहिती सांपडते. पुढील एकाक्षरी संभाषण चार पेंकिंगीज स्वरांची वरोवर कल्पना आणून देईल:—१ ला स्वर—मेला (थोड्या खेदपूर्ण, पण उंच एक स्वरांत); २ रा स्वर—मेला ? (निवळ प्रश्न); तिसरा स्वर—मेला ? (लांब ओढून म्हटलेला संशय प्रदर्शित करणारा प्रश्न); ४ था स्वर—मेला ! (चोख व निश्चयाचे उत्तर). हे उच्चारभिन्नत्व संवयीने कळते.

चिनी लिपीची माहिती विज्ञानेतिहासांत (पृ. ६५) आलीच आहे. परकीय भाषा शिकण्यास त्या भाषेतील कोश जो आवश्यक लागतो त्याची उणीव चिनी भाषेत नाही हे 'चीनचा वैज्ञानिक इतिहास' या ज्ञानकोशाच्या ५ व्या विभागांतील प्रकरणावरून दिसून येईलच. पण व्याकरण मात्र नाही याचे आश्चर्य वाटते. शब्दांचा एकमेकांशी संबंध कसा असावा, यासंबंधी नियम चिनी लोकांनी ठरविलेले नाहीत; कारण त्यांची जरूरीच भासली नाही. परकी लोकांनी मात्र चिनी भाषेचे व्याकरण करण्याचे वरेच प्रयत्न केलेले आहेत. तथापि अगदी शुद्ध असे व्याकरण अद्याप झालेले नाही. नेहेमीची बोलण्याची भाषा व पुस्तकी भाषा यांत बरेच अंतर आहे. फार प्राचीनकाळी या जवळजवळ होत्या. आतां पुस्तकी भाषेचा अर्थ आपल्याकडील प्राकृताप्रमाणे समजावून सांगवा लागतो, पुस्तकी भाषा फार उच्च दर्जाची आहे व बोलकी भाषा अवनत झाली आहे. त्यामुळे वक्तृत्वाचा अभ्यास करण्याची चिनी लोकांत आवड उत्पन्न होत नाही. व यामुळे चिनी नाट्य भाषा प्रगत झालेली नाही.



चि नी वा ड्म य.—चिनी वाड्मयामध्ये आपणाला पुढील गोष्टी आढळून येतील. ( १ ) याचा आरंभ अतिशय पुरातन काली झाला असून त्याची वाढ आजपर्यंत अव्याहतपणे होत आहे. ( २ ) हे वाड्मय सर्वांगपरिपूर्ण असून आपणाला या वाड्मयामध्ये केवळ विषयच नव्हे तर प्रत्येक पोटविषयावर व त्यांतील प्रत्येक निरनिराळ्या मुद्यावर भरपूर लिखाण आढळून येईल, आणि यामुळे एकंदर वाड्मयाची वाढ फारच अवाढव्य प्रमाणावर झालेली आपणांस दिसून येईल. ( ३ ) चिनी इतिहासाची कितीही कसून छाननी केली तरी त्यामध्ये आपणांस सत्याचा विषयीस केलेला क्वचितच आढळून येईल. ( ४ ) त्याप्रमाणेच या वाड्मयामध्ये फारच शुद्ध व उच्च ध्येय पुढे ठेवल्याचा प्रत्यय येऊन ग्राम्यता व अश्लीलता यांस अजीवात फांटा दिलेला दिसेल.

चिनी आपोमध्ये चिनी वाड्मयाचा इतिहास अद्याप कोणी लिहिलेला नाही. परंतु चिनी ग्रंथकार वाड्मयाचा आढावा काढण्याकरितां अथवा सूची करण्याकरितां या वाड्मयाचे मुख्यतः ४ भाग करतात. यांपैकी पहिल्या भागांत वेदांगस्वरूपी वाड्मयाचा अंतर्भाव होतो. या वर्गांत कन्फ्युशियस याचे धर्मशास्त्र, कोश, भाषाशास्त्र व व्युत्पत्ति वगैरे शब्दाभ्यासविषयक ग्रंथ यांचा समावेश होतो. दुसऱ्या भागामध्ये निरनिराळ्या प्रकारचे सरकारी, खासगी वगैरे इसिद्दास, चरित्रात्मक, भूवर्णनात्मक व सूचीस्वरूपी ग्रंथ येतात. तत्त्वज्ञान, धर्म, कला व शास्त्रे, ज्ञानकोश व इतर विषयांवरील ग्रंथ तिसऱ्या भागांत येतात व चवथा भाग केवळ काव्यांकरितां राखून ठेवलेला असतो.

या वाड्मयाचा कालानुक्रमानें विचार करावयाचा म्हणजे प्रथम आपणांस काव्याकडे वळलें पाहिजे. सर्व सामान्य नियमांप्रमाणेंच मनुष्याच्या विचारांनां प्रथमतः जें उच्चारानें स्वरूप आलें तें काव्यांतच आलें. व सर्वांत प्राचीन असें जें चिनी वाड्मय आज उपलब्ध आहे तें पोवाडे व वीररसात्मक लावण्या व इतर अशाच प्रकारच्या गाण्यांच्या रूपांत आढळतें. यांपैकी कांहीं ख्रिस्तपूर्व १००० वर्षे या कालाची असून बहुतेक सरंजामी कालांतीलच आहेत. याच काव्यांचा कन्फ्युशियस यानें संग्रह करून त्यास ' शिंग ' ( संहिता ) असें नांव दिलें व तो संग्रह हल्ली त्याच्या धर्मशास्त्रांत सामील झाला आहे. मात्र हा संग्रह करतांना कन्फ्युशियस यानें एकंदर ३००० प्रचलित पद्यांपैकी फक्त निवडक सुमारे ३०० पद्यांचाच यांत समावेश केला आहे. या कवितांचा विषय सामान्यतः युद्ध व प्रेम हा असून कांहींमध्ये नाच, मद्यपान व आयुष्यांतील सुखदुःखे व राजांचे सद्गुण अगर दुर्गुण यांचेहि वर्णन आढळतें. चिनी काव्याला अन्त्ययमक हें अवश्य आहे व निर्यमक कवितेचा प्रघात चीनमध्ये नाही.

यानंतर ' तअंग ' घराणें राज्यावर असतांना ( इ. स. ६१८-९०५ ) चीन देशांत काव्याची फार भरभराट होऊन

वेसुमार वाढ झाली. इ. स. १७०७ मध्ये ' तअंग ' कालांतील कवींच्या सर्व कविता वादशहाच्या हुकमानें एकत्र केल्या. त्यांची एकंदर संख्या ४८९०० इतकी भरली व त्यांचे ९०० ग्रंथ झाले. याची एक प्रत केंद्रीय येथील विश्वविद्यालयांतील ग्रंथसंग्रहालयांत आहे. या कालांतील प्रमुख कवी म्हणजे मॅंग हौ-जॉन ( ६८९-७४० ); वांग वेई ( ६९९-७५९ ) हा चितारीहि होता; लिपो उर्फ लितपो ( ७०५-७६२ ) याला ' स्वर्गच्युत देवदूत ' असें म्हणत. हा नौकेंत बसला असतां पाण्यांत पडलेल्या चंद्राच्या प्रतिबिंबास अलिंगन देण्याकरितां ओणावला व सतां बुडून मेलला. याच्याच तोडीचा तुफु ( इ. स. ७१२-७७० ) हा कवि आपल्या कवितांचें महत्त्व इतकें मानीत असें की त्यानें हिंवतापावर औषध म्हणून आपल्या कविता म्हणण्यास उपदेश केला होता. पो चुइ ( इ. स. ७७२-८४६ ) हा मोठमोठ्या अधिकाऱ्याच्या जागांवर असूनहि त्यानें पुष्कळ उत्तमोत्तम कविता रचल्या आहेत. याच्या कविता वादशाही हुकमानें शिलांवर खोदून ठेवल्या आहेत.

तअंग घराण्यानंतर आलेल्या सुंग घराण्याच्या कारकीर्दीतहि काव्याची वरीच भरभराट झाली. या कालाच्या काव्यामध्ये कल्पना व रचना यामध्ये जास्त वैचित्र्य आढळून येतें. परंतु या कालांतील काव्यामध्ये ठिकठिकाणी कृत्रिमता व निर्वंध आढळतात, त्याचप्रमाणें या कालांतील आयुष्यक्रमहि पूर्वीइतका सुखाचा व सुलभ नसून जावितकमावडेहि कवींचे लक्ष्य वेधलेलें दिसतें. या कालांतील कवींमध्ये सुमा कुआंग, ओइयांगहिड, वांग अन्शि हीं नांवें प्रामुख्यानें आढळतात. याखेरीज सु तुंग पो ( इ. स. १०३१-११०१ ) हाहि बराच लोकप्रिय होता.

यानंतर होऊन गेलेल्या मोंगोल व मिंग घराण्यांच्या कारकीर्दीत जरी काव्यामध्ये पुष्कळ भर पडली तरी वरील दोन कालांतील काव्यांची सर त्यांस आली नाही. यांच्या मागून नुकतेंच पदच्युत झालेलें मांचु घराणें अधिकारारूढ झालें. या घराण्यांतील दोन वादशहांखेरीज बाकीच्यांच्या कारकीर्दीतहि वरीलप्रमाणेंच स्थिति होती. कांग ही व चिएन लुंग हे दोघेहि सुसंस्कृत वादशहा असून कवी होते व यांपैकी एकानें तर एकंदर ३३९५० स्फुट काव्ये लिहिलीं.

चीनमध्ये महाकाव्य मुळीच उत्पन्न झालें नाही, तथापि सर्वच कविता केवळ लहान लहान चुटके नसून कांहीं कांहीं वरीच मोठी खंडकाव्ये आहेत. चीनमध्ये ध्वनिकाव्ये फार उत्कृष्ट समजली जातात. काव्यामध्ये सुगमता, साधेपणा व शुद्धरचना यांकडे विशेष लक्ष देण्यांत येतें. परंतु कांहीं टीकाकारांचे असेहि मत दिसतें की, क्लिष्टता हाहि एक काव्याचा गुणच असून अर्थ अितका गूढ तितकें स्वारस्य अधिक असें त्यांचे म्हणणें आहे. एका चिनी ग्रंथकारानें ' हृदयतरंगांचे शब्दचित्र ' अशी काव्याचा व्याख्या केली आहे. चिनी काव्यांचा विषय सामान्यतः निसर्ग, व आयुष्यांतील सुख-



दुःखाचे प्रसंग हे आहेत. शृंगारिक कवितांचाहि कांहीं अभाव नाही. तथापि या विषयावर चिनी कवींचा विशेषता भर दिसत नाही व जी आहेत त्यामध्येहि सभ्यतेचे व शिष्टाचाराचे अतिक्रमण अगर प्राम्यविनोद व अश्लीलता यांना मुळांच वाव नाही. चिनी कवींची प्रतिभा गिरिनिर्झर व त्यांतील यक्षकिन्नर आणि वृक्षलता व पुष्पे यांमध्ये स्वच्छंदाने व उल्हासाने विहार करते. चिनी कवीचे जिवितक्रमाबद्दलचे उद्गार बहुशः निरुत्साही असून त्यांमध्ये पुष्कळवेळां दुःखाची छटा व भविष्यकाळाच्या अज्ञानामुळे औदासिन्य आढळून येते. कवि आनंदाच्या लहरीत असला म्हणजे त्यास मद्यापासून स्फूर्ति होते व दुःखांत असला म्हणजे समाधान मिळते. चिनी कवींमध्ये मद्यासक्ति सार्वत्रिक असून पुष्कळ कवींनी सुरेचे गोडवे गाइले आहेत. ताओधर्म व बौद्धधर्म यांतील कांहीं विषयांवरहि चिनी कवींनी पद्यरचना केली आहे, पण सामान्यपणे चीनमध्ये पारमार्थिक अगर सांप्रदायिक अशी काव्येच आढळत नाहीत.

इतिहासः—कन्फ्यूशियस यानें काव्याप्रमाणेच प्राचीन कागदपत्रांचा संग्रह केला. त्यास 'शू किंग' असे नांव असून तो कन्फ्यूशियस याच्या धर्मशास्त्रांत सामिल केला आहे. जरी हे कागदपत्र म्हणजे अर्धवट टिपणें वगैरे स्वरूपाचे आहेत तरी त्यावरून वरील काव्यांच्या मदतीने त्यावेळच्या संस्कृतीचे व समाजस्थितीबद्दलचे अनुमान काढता येते. यामध्ये यौ नांवाच्या एका बादशहाच्या कारकीर्दीपासून (ख्रि. पू. २३५७-२२५५) आरंभ केला असून त्याने वर्षाची लांबी व ऋतुकाल ठरविल्याबद्दलचा उल्लेख आहे. याच्या कालगणनेत अधिकमास गृहित घरावा लागत असे. यानें आपलें राज्य एका लोकप्रिय व पुत्रवत्सल मनुष्यास अर्पण केलें. याचें नांव शुन बादशहा (ख्रि. पू. २२५५-२२०५). यानें राजकीय संस्था स्थापन केल्या व कायदा, न्याय, दंड, धार्मिक विधि व संस्कार व कामगारांच्या परीक्षा घेण्याची पद्धति इत्यादि गोष्टी अमलांत आणल्या. हा प्रार्थना करीत असे व यज्ञ (होम) करीत असे. यानंतर महात्मायु (ख्रि. पू. २२०५-२१९७) यास राज्य मिळालें. यानें जलप्रलयानें आलेलें पाणी राज्याच्या बाहेर समुद्रांत वाहून नेल्याने यास हा अधिकार मिळाला. (हा जलप्रलय नोहाच्या काळचाच होय असें दाखविण्याचा पाश्चात्य ग्रंथकार भोळसर प्रयत्न करतात.) याखेरीज या बादशहाच्या कारकीर्दीत निरनिराळ्या सभोवतालच्या देशांतून खंडणांदाखल जे सोने, रुपें, तांबें, लोखंड, पोलाद, रेशीम, पिसें, हस्तीदंत, कातडी वगैरे जिन्नस येत असत त्यांबद्दल कांहीं माहिती दिली आहे. एका भागांत निरनिराळ्या मोहिमा व त्यांमध्ये मिळालेल्या विजयांचें वर्णन असून, सैन्यासमोर प्रोत्साहनपर केलेली भाषणे, जाहिरनामे वगैरे नमूद केली आहेत. यांतच मद्यपानाविरुद्ध काढलेल्या जाहिरनाम्यावरून त्याकाळी मद्यपानाचा

प्रसार विशेष झाला असून तो पुढें अजीवाद बंद झाला असावा असें दिसते. गेल्या दोन तीन शतकांत मद्यपान हें अपवादादाखलच आढळण्यांत येतें.

यानंतर कन्फ्यूशियस यानें आपला पितृदेश जोळ त्याची वखर लिहिण्याचें काम हातीं घेऊन ती ख्रि. पू. ७२२ पासून ४७९ (कन्फ्यूशियस हा याचवर्षी मरण पावला) पर्यंत आणली व पुढें त्याच वखरीवर टीका लिहिणारा त्साचिउ मिंग यानें कांहीं वर्षे पुढें चालविलें. या वखरीचें नांव घुनचिउ असें असून तींमध्ये कांहीं भित्या देऊन त्या दिवशी घडलेली हकीगत दिली आहे. यामध्ये राजांच्या परस्पर भेटी, जन्म, मृत्यु, लग्ने, स्वान्या इ. विषय असून ग्रहणें भूकंप, धूमकेतु, दुष्काळ वगैरेचाहि उल्लेख आहे.

परंतु चीनमध्ये इतिहासाचा वास्तविक आरंभ सुमाचिएन (१४५-८७ ख्रि. पू.) या ग्रंथकारापासून होतो. यानें सर्व देशभर प्रवास केला होता व बापाच्या मरणानंतर तो दरवारी ज्योतिषी होता व याच्या बापानें आरंभ केलेल्या शि-चि नांवाच्या वखरीचें काम यानें बहुतेक पार पाडलें. या वखरीचे ५ भाग केले आहेत. (१) बादशहांच्या कारकीर्दीचें वर्णन, (२) घडलेल्या गोष्टींचे कलानुक्रमानें कोष्टक, (३) निरनिराळ्या विषयांवर स्वतंत्र लेखः (अ) विधि व संस्कार, (आ) संगीत, (इ) सृष्टिशास्त्र, (ई) पंचांग, (उ) ज्योतिष, (ऊ) धर्म, (ऋ) पाटबंधारे, व (ए) व्यापार, (४) मांडलिक राज्यांचा इतिहास, (५) चरित्रे. या वखरीचा आरंभ पीतवादशहापासून होतो. यानें ख्रि. पू. २६९८ या वर्षापासून १०० वर्षे राज्य केलें. यानंतर वर निर्दिष्ट केलेले यौ, शुन व इतर असे ४ राजे झाले. हा काल म्हणजे चीनचें सत्ययुग होतें व सर्व प्रजा व राजा सद्गुणी असून सर्वत्र समृद्धि व शांति नांदत होती. यानंतरचा कांहीं काळ असाच दंतकथा वगैरेनोच व्याप्त आहे. यानंतर चौ घराण्याबद्दल (ख्रि. पू. ११२२-२५५) कांहीं माहिती आढळते. यांपैकी पहिल्या ३०० वर्षांनंतरची साधारणतः विश्वसनीय अशी माहिती मिळते. ख्रि. पू. तिसऱ्या शतकामध्ये एका राजानें त्यावेळीं सर्व किरकोळ राज्यें स्वसामर्थ्यानें पादाकांत करून एकतंत्री राज्यस्थापना केली व ख्रि. पू. २२१ या वर्षी स्वतःची पहिला बादशहा म्हणून द्वाही फिरविली. प्रत्येक गोष्टीचा आरंभ आपल्या कारकीर्दीपासून झाला पाहिजे या महत्वाकांक्षेनें प्रेरित होऊन एका मंत्र्याच्या सल्ल्यानें त्यानें शेतकी, वैद्यक, ज्योतिष-खेरीज करून सर्व विषयांचे ग्रंथ जाळून टाकण्याबद्दल हुकूम सोडले. हा हुकूम अमान्य केल्यामुळे सुमारे ४६० लेखकांस ठार मारण्यांत आले व पुष्कळांना हद्दपार केले. ही गोष्ट पुस्तकांची (ग्रंथांची) होळी म्हणून प्रसिद्ध आहे, परंतु कांहीं ग्रंथ भितींमध्ये पुरून किंवा अन्य तऱ्हेनें राखून ठेवण्यांत आले. नाही तर चिनी बाइमयाचा आरंभ ख्रि. पू. २१२ या वर्षापासूनच व्हावयाचा. ख्रि. पू. २०६ या वर्षी चीन



घराण्याची अखेर होऊन हान घराण्याच्या हाती राज्य आले. तेव्हा छपवून ठेवलेली पुस्तके पुनः शोधून काढण्यांत आली. मात्र या संशोधनाच्या लाटेमध्ये पुष्कळसे वनावट ग्रंथ मूळच्या नांवाने पुढे करण्यांत आले. व सध्याच्या शोधकास या काळच्या वाङ्मयामध्ये खरे कोणते व वनावट कोणते याची छाननी प्रथम करावी लागते. यापैकी कन्फ्यूशियन धर्मशास्त्र-बहुतेक परंतु सर्व ग्रंथ नव्हेत- हे पहिल्या वर्गात मोडते व तौ-ते-चिंग वगैरे पुस्तके दुसऱ्या वर्गात मोडतात. सुमा चिएन याच्या ग्रंथासारखे निरनिराळ्या घराण्यांचे इतिहास त्याच्याच पद्धतीने लिहिलेले असे एकंदर २४ प्रसिद्ध झाले. या सर्वांची एक आवृत्ति इ. स. १७४७ मध्ये निघाली आहे. तिची एक प्रत (ग्रंथसंख्या १९) केंब्रिज ग्रंथसंग्रहालयांत आहे. प्रत्येक घराण्यांतील राजांनी आपल्या पूर्वी होऊन गेलेल्या घराण्याचा इतिहास लिहून काढविला आहे व तो निःपक्ष-पाती आहे. हे इतिहास बहुतेक सरकारी कागदपत्रांवरून तयार केलेले आहेत. फक्त तअंग घराण्याचा इतिहास पहिल्याने चुकीचा लिहिलेला आढळून आल्यामुळे ओउ यांग हिउ या पंडिताने तो पुनः लिहून काढला. हे इतिहास सुमा चिएन याच्याच वखरीच्या धर्तावर लिहिलेले आहेत.

तथापि चीनमधील ऐतिहासिक वाङ्मय म्हणजे केवळ वरील वखरीच नव्हेत; कारण चिनी ग्रंथकारांचा इतिहास हा आवडता विषय असून वरील सरकारी वखरीखेरीज पुष्कळ लहानमोठे इतिहास कांहीं पूर्ण, कांहीं विशिष्ट कालचे, कांहीं राजकीय कांहीं शासनसंस्थांविषयी असे निरनिराळ्या प्रकारचे वाहेर पडले आहेत. यापैकी एक दशांशाचाहि नाम-निर्देश करण्यापुरेसा आपणाजवळ स्थलावकाश नाही. तथापि चिनी लोकांचा सर्वांत आवडता जो ' तुंग चिएन ' ( इतिहासादर्श ) त्याचा नामनिर्देश करणे अवश्य आहे. हा इतिहास इ. स. च्या अकराव्या शतकातील सुमा कुआंग नांवाच्या मुत्सद्याने लिहिलेला असून त्यामध्ये ख्रि. पू. पांचव्या शतकापासून इ. स. ९६० पर्यंतची हकीकत दिली आहे. याची भाषाशैली मोठी रमणीय आहे. परंतु यांतील विषयांची मांडणी अभ्यासास सुलभ नसल्यामुळे त्याचे पुन्हा परीक्षण करून चुसु या टीकाकाराने ( इ. स. ११३०-१२०० ) ती बदलली व हल्ली हा ग्रंथ चिनी इतिहासावर आधारग्रंथ समजतात.

च रि त्रै-वरील वखरीखेरीज निरनिराळ्या लोकांनी चरित्र संग्रह प्रसिद्ध केले आहेत. कांहीं व्यक्तींची चरित्रे निरनिराळ्या लेखकांनी निरनिराळ्या दृष्टींनी लिहिलेली आहेत. चिनी लेखकांनी लिहिलेल्या चरित्रांमध्ये इतर देशांतील सामान्य चरित्रग्रंथापेक्षा विशेष असे कांहीं आढळत नाही. चिनी चरित्रकार नेहमी जन्मस्थानापासून चरित्राचा आरंभ करितो; परंतु जन्मकाल मात्र देतोच असे नाही. तो बहुतेक वय व मृत्युकाळ यावरून काढावा लागतो. पूर्वजांबद्दलचा थोडीशी माहिती असते व आयुष्यामध्ये मिळालेल्या निरनिराळ्या

अधिकाराच्या जागा, उत्कर्ष अगर अपकर्ष हीं सर्व काळजी-पूर्वक दिलेली असतात.

भू वर्णन व प्रवास:-चिनी वाङ्मयामध्ये भूवर्णनात्मक ग्रंथांचीहि रेलचेल आहे. परंतु चीन देशाबाहेरच्या देशांबद्दल थोड्याशा टिपणांखेरीज सर्वसामान्य भूवर्णनात्मक असे ग्रंथ चीनमध्ये सोळाव्या शतकाच्या अखेरीपर्यंत झाले नव्हते. तथापि चीन देशाच्या भूपृष्ठवर्णनावर असंख्य ग्रंथ आहेत. प्रत्येक प्रांत व जिल्हा यांचे सविस्तर वर्णन आपल्याला आढळून येईल व त्यांत मुख्य इमारती, पूल, टेकड्या व पर्वत, पुराणवस्तु, प्राचीन अवशेष वगैरे, विशिष्ट लोकांची चरित्रे व इतर ध्यानांत ठेवण्यासारख्या गोष्टी यांचे टांचण आपणाला दिसेल. चिनी सम्राज्याचा एक मोठा भूगोल इ. स. १७४९ मध्ये प्रसिद्ध झाला व इ. स. १७९४ मध्ये एक कालाक्रमानिक भूगोल वाहेर पडला.

चिनी लोकांना प्रवासाची फार हौस असे. व निरनिराळ्या प्रवाश्यांनी शेजारच्या देशांत खासगी रीतीने अथवा वकील म्हणून सरकारी कामाकरिता गेले असतां मिळालेली विविध माहिती आपल्या लहानमोठ्या ग्रंथांत नमूद करून ठेविली आहे. बौद्धधर्माच्या प्रवेशाबरोबर बुद्धाची जन्मभूमी, बौद्धधर्माचे ग्रंथ, मूर्ती वगैरे पहाण्याची इच्छा होऊं लागली. यामुळे बरेच चिनी प्रवाशी यात्रेच्या निमित्ताने हिंदुस्थान वगैरे देशांकडे आले. यापैकी फाहियान हा इ. स. ३९९ मध्ये मध्यचिनांतून गोबीच्या ओसाड प्रदेशांतून खोतान येथे येऊन हिंदुकुश पर्वत ओलांडून हिंदुस्थानांतील मुख्य मुख्य शहरे पाहून कलकत्याजवळ गलवतांत वसून वाटेत सिंहलद्वीपांत २ वर्षे राहून मोठ्या प्रयासाने इ. स. ४१४ यावर्षी किआओजवळ चीनमध्ये उतरला. दुसरा ह्युएनत्संग हा इ. स. ६२९ मध्ये हिंदुस्थानांत येऊन इ. स. ६४५ साली परत गेला. याने आपणाबरोबर पुष्कळ मूर्ती, चित्रे व बुद्धाच्या वेळच्या १५० स्मरणीय वस्तु आणि ६५७ ग्रंथ आणले. व या ग्रंथांचे चिनी पंडितांच्या सहाय्याने भाषांतर करून इ. स. ६४८ मध्ये आपले प्रवासवृत्त लिहिले.

त त्व ज्ञा न-चिनी तत्त्वज्ञानाच्या इतिहासामध्ये लौत्झु यास अग्रस्थान दिले पाहिजे. या नांवाचा खरोखरीच कोणी तत्त्ववेत्ता होता किंवा तो केव्हा होऊन गेला याबद्दल कांहींच विश्वसनीय माहिती नाही. निरनिराळ्या ग्रंथांमध्ये उद्धृत केलेली सुभाषिते एकत्र केलेला एक ग्रंथ ख्रि. पू. सहाव्या शतकापासून तौतेचिंग या नांवाने लौत्झु याच्या नांवावर प्रसिद्ध आहे. परंतु याचे अंतर्गपरिक्षण केले असतां ही सुभाषिते एकाचीच नसून विविध ग्रंथकारांच्या ग्रंथांतील अवतरणे आहेत हे स्पष्ट दिसते. या ग्रंथाचा ग्रंथांच्या होळीच्या नंतरच पहिल्याने उल्लेख आढळतो ( म्हणजे त्या ग्रंथाच्या कालानंतर ४०० वर्षांनी ).



परंतु यांतील प्रक्षिप्त भाग गाळला असतां लौत्सु याच्या नांवाने चालत आलेल्या बहुतेक सर्व सुभाषितांचा संग्रह यांत आढळतो. यामध्ये अकर्तृत्ववादाचा पुरस्कार केला आहे. त्याप्रमाणेच अपकारिषुपकारः हे तत्त्वहि त्यांत आढळते. याच्या उलट कन्फ्यूशियस याने कर्तृत्ववादाचा पुरस्कार केला असून 'अपकारिषुपकारः' हे तत्त्व प्रतिपादन केले आहे. ख्रि.पू. चौथ्या व तिसऱ्या शतकाच्या सुमारास होऊन गेलेल्या चुआंगत्सू नावाच्या तत्त्ववेत्त्याने लौत्सु याचा पक्ष घेऊन कन्फ्यूशियस याच्या तत्त्वावर व पुढे दिलेल्या मोति याच्या सिद्धांतावर अशी कडक व मार्मिक टीका केली की त्याचे खंडण करणे त्या काळच्या विद्वानांनाहि अशक्य वाटले. याच्या ग्रंथाच्या ५३ प्रकरणांपैकी हल्ली फक्त ३३ च प्रकरणे शिल्लक आहेत. परंतु जे शिल्लक आहे त्यावरूनहि याची गाढी विद्वत्ता सिद्ध होते व जरी तो पाखंडी, केवळ कल्पनावादी समजला जातो तरी त्याची कल्पकता आदरणीय वाटते.

कन्फ्यूशियस याचे आपल्या शिष्यांबरोबरचे संवाद व त्याच्या आयुष्यातील कांहीं प्रसंग यांचा समावेश त्याच्या धर्मशास्त्रावरील ग्रंथांमध्ये एका भागांत केलेला आहे. मनुष्य हा स्वभावतः चांगला असून बाह्यपरिस्थितीमुळेच पुढे दुष्ट होतो हा याचा मूळसिद्धांत असल्यामुळे पुत्रवात्सल्य व शेजार-धर्म यांचे त्याने फार जोरदार भाषेत विवेचन केले आहे. याचा परमेश्वरावर भरोसा असावासे दिसते. परंतु मरणोत्तर स्थितीची कल्पना त्यास नसून मनुष्याच्या चांगल्या अगर वाईट कृत्याचे फळ त्यास मिळते असेहि त्यास वाटत नसे. केवळ सद्गुणकरितांच सदाचरण पाहिजे असे त्याचे म्हणणे असे. कन्फ्यूशियस याच्या धर्मशास्त्रा-पैकी दुसरा ग्रंथ मेन्शियस ( ख्रि. पू. ३७२-२८९ ) याचा असून त्याने आपला गुरू कन्फ्यूशियस याचेच सिद्धांत विशद केलेले आहेत. याच्याच ग्रंथांमुळे कन्फ्यूशियस याच्या मतांचा सर्वत्र प्रसार होऊन ती सर्वमान्य झाली. याने 'मोति' याचा जो विश्वप्रमाचा ( लोककल्याणवाद ) सिद्धांत त्याचे खंडण केले. कन्फ्यूशियस याच्या धर्मशास्त्रातील बाकीचे दोन ग्रंथ त्याच्या नातवाने लिहिले व त्यांमध्ये तत्त्वज्ञान-विषयक स्फुट लेख आहेत. मेन्शियस याने 'मो ति' प्रमाणेच 'यांगचू' याच्या स्वार्थवादाचाहि मोड केला. मेन्शियस याच्या म्हणण्याप्रमाणे 'मो-ति' हा लोकहितार्थ सर्वस्वार्पण करण्यास तयार होईल तर 'यांगचू' हा केसभरहि झीज सोसणार नाही. ख्रि. पू. ३ व्या शतकांत एक हुन त्झ हा तत्त्ववेत्ता होऊन गेला. याचे म्हणणे असे होते की मनुष्य हा स्वभावतःच दुष्ट स्वभावाचा असून त्याला उत्तम नैतिक शिक्षण मिळाले तरच तो सुधारतो. यानंतर यांग हिंकेन ( ख्रि. पू. ५३-१८ ) हा होऊन गेला. याने वरील दोन्ही मार्गांच्या मधील मार्ग पसंत केला. त्याचे मत असे होते की मनुष्य हा स्वभावतः केवळ चांगला अगर वाईट नसून त्यामध्ये दोन्ही स्वभावांचे मिश्रण असते व वस्तुस्थिती-

प्रमाणे या गुणांची वाढ होते. याखेरीज हुइनानत्सु ( हुइ नान येथील तत्त्वज्ञानी ) या नावाखाली चालत आलेला एक मोठा ग्रंथ आहे. हा ग्रंथ हुइनानचा राजा लिउआन ( मृ. ख्रि. पू. १२२ ) याने लिहिला असे म्हणतात. याने किमयेवरहि एक ग्रंथ लिहिल्याचे ऐकवांत आहे. परंतु चीनचा ग्रीस देशाशी संबध येऊन किमयेचा प्रवेश चीन-मध्ये या काळाच्यानंतर झाला. या ग्रंथामध्ये लौत्सु याचेच सिद्धांत प्रतिपादित केले आहेत. परंतु लौत्सु याचे सांप्रदा-यिक लोक या काळी अमृताच्या शोधांत गुंतले होते. यावरून हा ग्रंथ कदाचित वनावट असण्याचा संभव आहे. चीनमध्येहि वेंटलेप्रमाणे कांहीं सत्यान्वेपी टीकाकार होऊन गेले; पण त्यांनी फक्त कन्फ्यूशियसच्या ग्रंथांवरच परिश्रम केले व इतर सांप्रदायिक ग्रंथांकडे कोणी लक्ष्य दिले नाही. त्यामुळे परकी मनुष्याला अशा ग्रंथांवद्दल मत बन-विणे फार कठीण जाते.

वांगचू ( इ. स. २७-९७ ) हा जडवादी तत्त्ववेत्ता असून त्याने कन्फ्यूशियस व मेन्शियस यांच्या ग्रंथांवर कडक टीका केली आहे. याच्या ग्रंथांपैकी फक्त एकच ग्रंथ अस्तित्वांत आहे. याच्या ग्रंथामध्ये दैव, भविष्य, मृत्यू, पिशाच्च, विष, चमत्कार वगैरे निरनिराळ्या विषयांवर ८४ निबंध आहेत.

याखेरीज चीनमध्ये निरनिराळ्या काळांत पुष्कळ तत्त्व-वेत्ते होऊन गेले. चुहि ( इ. स. ११३०-१२०० ) हा कन्फ्यूशियस ग्रंथावरील टीकाकार असून याचे बरेच ग्रंथ आहेत. याने 'इचिंग' या ग्रंथातील गूढ उकलण्याचा प्रयत्न केला. इचिंग हा कन्फ्यूशियस याच्या धर्मशास्त्राचा एक भाग असून तो सांकेतिक भाषेत लिहिलेला आहे. हा ग्रंथ चौ घराण्याचा संस्थापक वेन राजा ( ख्रि. पू. ११२२-२४९ ) याने लिहिला असे म्हणतात. शौ-युंग ( इ. स. १०११-१०७७ ) याच्या मते ही लिपी संख्यावाचक असावी. चेंगइ ( इ. स. १०३३-११०७ ) याच्या मते ही भाषा वर्तुळांची सार्वकालिक योग्यता दाख-विते. याप्रमाणे निरनिराळ्या विद्वानांचे निरनिराळे तर्क आहेत. परंतु १७ व्या शतकांतील एका ग्रंथकाराच्या म्हण-ण्याप्रमाणे फक्त 'चु हि' यासच त्या लिपीचा अर्थ बरो-बर कळला होता. परंतु तो काय आहे हे अद्यापहि पर-कीय मनुष्याला एक गूढच आहे.

अर्थशास्त्र.—या विषयावरहि चिनी वाङ्मयांत ग्रंथांची उणीव दिसत नाही. ख्रि. पू. ७ व्या शतकामध्ये वि संस्थानचा मुख्य प्रधान क्वान चुंग याने अर्थशास्त्राचा अभ्यास करून त्याअन्वये आपल्या संस्थानाची संपत्ति व सामर्थ्य पहिल्या प्रतीचे करून दाखविले. याच्या ग्रंथाचा बराच भाग त्याने स्वतः लिहिलेला व कांहीं त्याच्याच तत्त्वांचे ग्रंथन करून त्याच्यानंतर लिहिलेला असा आढळतो. त्याचे मत प्रत्येक देश हा स्वावलंबी पाहिजे असे होते.



व त्याप्रमाणे त्याने शेतकीची सुधारणा केली व कारखानेहि वाढविले. कारण पहिल्याचा उपयोग लढाईमध्ये स्वपोषणार्थ होतो व दुसऱ्याचा शांततेमध्ये स्वसंपत्ति वाढविण्याकडे होतो. तो आयात खुली असावी या तत्वाचा होता व भांडवल-वाल्यांचाहि लढाईत व शांततेच्या काळी उपयोग होतो असे त्याचे मत होते. मेन्शिअस हा ठोक व्यापार करणारे व मत्ते दार यांच्यावर जबर कर वसवावे असे म्हणत असे व तो संघ व कोडी यांच्या विरुद्ध असे वांगअनशि यांना पुष्कळ सुधारणा केल्यामुळे यास 'सुधारक' असे म्हणत. याने सर्व व्यापाराचा मक्ता सरकारकडे घेतला. उत्पन्नाचा उपयोग प्रथम कर भरण्याकडे नंतर स्थानिक मागणी पुरवण्याकडे करून शिल्पक राहिलेला माल सरकारने स्वस्त दराने घेऊन ज्या भागांत विशेष मागणी असेल तिथे पाठवावयाचा किंवा साठवून ठेवावयाचा. यामुळे लोकांना नेहमी ठराविक भावाने जिनस मिळत व जास्त कर देण्याचा त्रास नसे. सरकारचा कर व फायदा मिळून अव्याहत वसूल येत असे. त्याप्रमाणेच शेतकऱ्यांना शेंकडा २ १ व्याजाने सक्तीने तगाई मिळत असे. परंतु पुराणमतामिमानी चिनी लोकांस या सुधारणा न आवडून त्यांच्या आयुष्यांतच त्या वंद पडल्या.

**युद्ध कला.**—युद्धकला अथवा व्यूहवनाशास्त्र या विषयावर चीनमध्ये वाङ्मय आढळत नाही. सुन यु याचा ख्रि. पू. ६ व्या शतकांतला एक युद्धकला या नांवाचा ग्रंथ आहे व त्यामध्ये, व्यूह, व्यूहछिंद्रे, हेर वगैरे १३ प्रकरणे आहेत. या ग्रंथांत चित्रेहि आहेत.

**शेतकी.**—शेतकीवरील सर्व चिनी वाङ्मय अर्वाचीन आहे. इ. स. च्या १२ व्या शतकामध्ये चेन फु याने शेतकी, गुरांची पैदास व रेशमाचे किडे या विषयांवर लहान लहान पुस्तके लिहिली. याखेरीज १३ व्या शतकामध्ये लिहिलेले शेतकीवरील एक सचित्र पुस्तक आहे. त्याची पुनरावृत्ति कांग हि वादशहाच्या हुकुमाने निघून तीत चौपिंगचेन याने अर्वाचीन धर्तीची चित्रे घातली आहेत. परंतु शेतकीवरील सर्वमान्य ग्रंथ 'लुंग चेंग चुआन शू' हा 'हु कुआंग चि' याने रचला. यांत ६० प्रकरणे असून त्यामध्ये प्राचीन शेतकी, जमीन-विभागणी, शेतकी, जलयंत्रे, कृषियंत्रे, लागवड, रेशमाच्या किड्यांची जोपासना, झाडे, गुरांची पैदास, अन्न व दुष्काळ इतके विषय आहेत.

**वैद्यक.**—या विषयावरील ग्रंथ चिनी वाङ्मयामध्ये भरपूर आहेत. त्यांपैकी सर्वांत प्राचीन ग्रंथ 'पीत' राजाने ( ख्रि. पू. २६९८—२५९८ ) लिहिल्याची आख्यायिका आहे. हा प्रश्नोत्तररूप आहे. यामध्ये सर्व परंपरागत ज्ञान संगृहीत केलेले आहे. याप्रमाणेच व त्रणचिकित्सा, पोतविधि यांची स्थिति आहे. नाडिशाल, ज्वर, त्वग्रोग, नेत्ररोग वगैरे विषयांवर पुष्कळ स्वतंत्र ग्रंथ आहेत. परंतु यांपैकी कोणताहि ग्रंथ पेन त्सा या ग्रंथाची बरोबरी करू शकणार नाही.

हा ग्रंथ लि शिचेन याने वीस वर्षे परिश्रम करून इ. स. १५७८ साली समाप्त केला, यामध्ये प्रणिज, खनिज, वनस्पति वगैरे मिळून १८९२ औषधांचे विवेचन केले आहे.

**भविष्यज्ञान.**—या विषयावरहि फार प्राचीन काळापासून चिनी वाङ्मयामध्ये ग्रंथरचना आढळून येते. सरकारी पंचांगामध्येहि शुभाशुभ दिवस निर्दिष्ट केलेले असतात. फक्त ज्योतिष, रमल, सामुद्रिक, मुखपरीक्षा, किमया वगैरे विषयांवर अनेक ग्रंथ आहेत.

**चित्रकला.**—चिनी लोकांत लेखायिद्या ही चित्रकले-इतकीच मान्य झालेली आहे. तथापि चित्रकलेवर पुष्कळ मोठमोठे ग्रंथ रचलेले आहेत. त्यांपैकी 'हुआन हो हुआपु' हा ग्रंथ फार मोठा आहे. पण त्याचा कर्ता अज्ञात आहे. या ग्रंथांत 'हुआन हो' घराण्याच्या काळांतल ( इ. स. १११९—११२६ ) वादशाही चित्रसंग्रहांत असलेल्या ७१९२ चित्रांची व त्यांच्या २३२ चित्रकारांची नांविनिशी दिली आहे.

**संगीतशास्त्र.**—या विषयावर प्राचीन वाङ्मय अस्ति-त्वांत नाही. कन्फ्यूशीअन धर्मशास्त्रांतल या विषयावरचा भाग पुष्कळ शतकापूर्वीच नाहीसा झाला आहे. कांही भाग वखरीमध्ये आढळतो पण संगीतावर स्वतंत्र असा ग्रंथ इ. स. ९ व्या शतकापर्यंत आढळत नाही. या शतकामध्ये चि ए कुलु या नांवाचा ग्रंथ मध्यआशियांतून आला. अर्थात तो मूळचा सिथियन लोकांचा होता. १६ व्या व १७ व्या शतकामध्ये झालेले संगीतशास्त्रावरचे अनेक ग्रंथ आहेत. त्यांमध्ये संगीतशास्त्राची उपपत्ती व इतिहास यांचे विस्तृत विवेचन केलेले आहे. त्यांप्रमाणेच निरनिराळ्या वाद्यांची चित्रे व रागांचे लेखनादर्श ( नोटेशन ) दाखविले आहेत.

**इतर किरकोळ.**—या सदराखाली निरनिराळ्या विषयांवरील लहान मोठे ग्रंथ येतील. उदाहरणार्थ, पुराण-वस्तुसंशोधन, मुद्राविद्या, कला, रत्नपरीक्षा, चहा, दारू, खेळ, विनोद, सूपशास्त्र वगैरे चिनी वाङ्मयामध्ये अमुक विषयावर ग्रंथ नाही असे नाही.

**समुच्चयग्रंथ.**—चिनी लोकांत निरनिराळ्या विषयांवरची उपयुक्त पुस्तके एकत्र करून छापण्याचा प्रघात फार पुरातन काळापासून चालत आलेला आहे. यांपैकी उदाहरणार्थ आपण लुंग वेइ पि शु हा ग्रंथ घेऊं. हा आकाराने अष्टपत्री ४०० पानांच्या ८ ग्रंथांएवढा होईल. यामध्ये पुढील विषयांचा समावेश केलेला आहे. वाक्प्रचार व म्हणी व त्यांवर टीपा आणि स्पष्टीकरण, भूवर्णन, दक्षिणदेशांतील वनस्पतिवर्णन, ९२ लोकोत्तर पुरुषांची चरित्रे, सुंदरलीची लक्षणे व स्त्रीपरीक्षा व किरकोळ विषयांवर टिपणे:—यांत विश्वोत्पत्ति, लोकोत्तर चमत्कार, मंगोल राजवाडा, मिंगवादशहा, चिनांतल राजटी जाती, ऐतिहासिक प्रसंग, पुराणवस्तु, जादू, अंधविश्वास वगैरे सर्व विषयांवर माहिती



आढळते. भाषेच्या शैलीकडे विशेष लक्ष पुरविण्यांत येत व कांहीं ग्रंथांना केवळ भाषाशैलीमुळेच महत्त्व येत.

याप्रमाणेच चिनी लोकांमध्ये अशी चाल आहे की, प्रसिद्ध अगर अप्रसिद्ध कोणीहि ग्रंथकार भूत झाला असता त्याच्या आपत्तांनी त्याच्या एकंदर लेखांची एक समुच्चयावृत्ति काढावयाची. या आवृत्तिमध्ये प्रथम लेखकांनं बादशहास पाठविलेले अगर इतर सरकारी कागदपत्र ( त्यांचे महत्त्व तात्पुरते असून नष्ट झाले असले तरी हरकत नाही ), नंतर इतर ग्रंथांस लिहिलेल्या प्रस्तावना व चीनमध्ये एकाच ग्रंथांत निरनिराळ्या मित्रांकडून निरनिराळ्या प्रस्तावना लिहून घेण्याची चाल असल्यामुळे यांची संख्या बरीच असते. नंतर समकालीन व्यक्तींची व ग्रंथकारांची चरित्रे, नंतर ग्रंथकाराने केलेल्या प्रवासाचे वर्णन, त्याने पाहिलेल्या स्थलांचे व इतर गोष्टींचे वर्णन येते, नंतर त्याने लिहिलेले निरनिराळ्या विषयांवरचे निबंध, व इतर किरकोळ अभिनंदनार्थ, सहानुभूतिपर संदेश वगैरे किरकोळ गोष्टी देतात. यांपैकी गोष्टींनीच बहुतेक १०-१२ ग्रंथसंख्या होते. बाकीच्या २० किंवा ३० जसे असतील तितक्या ग्रंथांत ग्रंथकाराची स्वतःची कविता अगर इतर महत्त्वाचे लेखन दिलेले असते.

कादंबऱ्या—कादंबऱ्या या वाङ्मयाचा भाग समजल्या जात नाहीत तथापि कांहीं कादंबऱ्या त्यांच्या भाषाशैलीमुळे वाचण्यालायक समजल्या जातात. परंतु एकंदर चिनी वाङ्मयामध्ये जे औचित्य दिसून येते त्याचा मात्र कादंबऱ्यांमध्ये अभाव दिसतो. चिनी कादंबऱ्यांमध्ये साधारणतः मध्यम स्थितांतील आयुष्यक्रमापासून तों समाजाच्या अगदी नीचावस्थेपर्यंतची चित्रे आढळून येतात. सान कुओचि या ऐतिहासिक कादंबरीमध्ये २ व्या शतकाच्या अखेरीच्या काळाचे वर्णन असून त्यांतील कांहीं ऐतिहासिक प्रसंगांचे चित्र फार वद्दारीचे उठले आहे. याच कर्ता १३ व्या शतकांतील असून त्याच सुमारास चिनी वाङ्मयामध्ये कादंबऱ्यांचा प्रवेश झाला होता. यानंतर कादंबऱ्यांची वाढ अव्याहतपणे चालू होती व ही वाढ १७ व्या शतकामध्ये अगदी शिखरास पोचून या शतकाची वरोवरी आतां होईल असे दिसत नाही. हुंग लौमिंग ही कादंबरी बरीच उच्च दर्जाची असून तिच्या लेखकास कांहीं राजकीय कारणांमुळे आपले नांव अज्ञात ठेवावे लागले. याचे संविधानक स्वकपोलकल्पित असून बरेच गुंतागुंतीचे आहे. मुख्य विषय प्रेम असून त्यांत महत्त्वाकांक्षा, श्रीमंती, दारिद्र्य व इतर निरनिराळे मनोविकार व आयुष्यांतील स्थिति व प्रसंग यांचे वर्णन येऊन निरनिराळी ४०० स्त्री-पुरुषांची स्वभावचित्रे दिली आहेत. तथापि पुझंगलिंग याने १६०९ त लिहिलेल्या लिओ चै या गोष्टीच्या संग्रहाइतकी लोकप्रिय कोणतीच कादंबरी झाली नाही. या गोष्टीवरून परकीय वाचकांना चिनी आयुष्यक्रमाचे व परंपरागत कथांचे गंगले

ज्ञान होते; व चिनी वाचकांस या ग्रंथाची भाषाशैली पाहून मोह पडतो.

नाट्यः—चिनी वाङ्मयामध्ये नाटकांचा प्रवेश कादंबऱ्यांवरोवरच झाला. त्यापूर्वी कांहीं पद्धतशीर रीतीने तालसुरावर व गाण्यावरोवर बसविलेले कांहीं नाच असत व हे बहुतेक मोठमोठ्या समारंभकाळी होत असत. मंगोल सत्तेपूर्वी (इ. स. १२६०-१३६८) नाटक असे चिनी लोकांत प्रचारांत आढळत नाही. मंगोल लोकांनीच बहुधा कादंबऱ्या व नाटके ही आपल्यावरोवर मध्यआशियामधून चिनांत आणली असावी. परंतु हीच नाटके सध्यां चिनी लोकांची अवश्यक करमणुकीची साधने होऊन बसली आहेत. चिनी लोकां इतकी नाटकास जाण्याची चटक इतर कोणत्याहि लोकांमध्ये आढळणार नाही. मंगोल कालांतील १०० नाटकांचा एक समुच्चयग्रंथ इ. स. १६१५ मध्ये प्रसिद्ध झाला. दुसरा एक असाच समुच्चय ग्रंथ इ. स. १८४५ मध्ये प्रकाशित झाला. मंगोल कालांतील हिआंगचि अथवा पश्चिम महाल हे नाटक फारच लोकप्रिय असून त्याचे कथानक व त्यांतील रसपरिपोष फार मनोवेषक आहेत. या नाटकग्रंथामध्ये जी भाषा वापरली आहे ती सभ्य आहे. परंतु नट हे वाटेले तसे अचकट विचकट हावभाव करतात व वाटेले ती वाक्ये बोलतात. चिनी लोकांस लांब कथानकांचे एकच नाटक आवडत नाही तर एका मागून एक फांसवजा निरनिराळ्या ऐतिहासिक अगर इतर प्रसंगांवरील चुटके त्यांस फार आवडतात.

कोशः—ख्रि. पू. १२ व्या शतकामध्ये लिहिलेला एन्ड्या हा ग्रंथ कोशासारखाच समजला जातो. यामध्ये सर्व विषय मुख्य १९ सदरांखाली देऊन बहुतेक शब्द व वाक्प्रचार यांचा संग्रह केला आहे. दुशेन याने सर्व लिखाणांतील चिनी शब्द एकत्र करून ते सुमारे ५०० सदरांमध्ये संगतवार लावून शुवेन हा ग्रंथ लिहिला. यामध्ये १०००० शब्दांचा संग्रह असून हा कोश जुन्या ग्रंथांचे काल व कर्तृसत्यत्व सिद्ध करण्यास फार उपयोगी आहे. या कोशांत नसलेले बरेच शब्द ज्या ग्रंथामध्ये असतील तो या कालानंतरचा असे समजण्यास बिलकुल हरकत नाही. यावरूनच तौ ते चिंग हा ग्रंथ बनावट असावा हे सिद्ध होत. चिनी लोकांनी कोशरचनेमध्ये फार परिश्रम केलेले दिसतात. त्यामुळे चिनी वाङ्मयामध्ये कोशांचा भरणा पुष्कळ आहे. यामध्ये कांगहि या वादशहाने स्वतःच्या देखरेखीखाली तयार करविलेला व 'कांग हि' याच नांवाचा कोश फार प्रसिद्ध आहे. यामध्ये ४४००० शब्दसंग्रह आहेत.

चिनी वाङ्मयाची अनदि काळापासून झालेली अवाढव्य वाढ लक्षांत घेतली असता त्यांतील प्राचीन ग्रंथांतील उल्लेख व संदर्भ एकदम ध्यानांत येणे फार कठिण होत जाणे साहजिकच आहे. त्यामुळे विद्वज्जनांची ही उणीव भरून काढण्याकरितां पुष्कळ अनुक्रमणी व विव्हेवार सूची प्रसिद्ध झाल्या



आहेत. या वावर्तीतहि कांग हि वादशहानें पेइ वेन युन फू 'वाङ्मयदीपिका' नांवाचा एक प्रचंड ग्रंथ निर्माण केला आहे. यामध्ये विविध संदर्भ, वाक्प्रचार, म्हणी वगैरे सर्वांना समावेश केलेला आहे. व प्रत्येक ठिकाणी मूळ ग्रंथांतील उतारे दिलेले आहेत. यामध्ये सुमारे १११ कोट शब्द आहेत.

ज्ञानकोश.—सर्व विषयांवरील ज्ञान सारांश रूपाने एकत्र करण्याच्या इच्छेने काम करीत असतां चिनी लोकांनांच प्रथम ज्ञानकोशाची कल्पना काढली. 'तै पिंग युलान' हा ग्रंथ या शाखेपैकी जरी सर्वांत जुना नसला तरी सर्वांत महत्त्वाचा आहे. हा इ. स. १० व्या शतकाच्या अखेरीस वादशहानें आपल्या खास देखरेखीखाली व स्वतः सर्व तपासून प्रसिद्ध केला. यांन १००० प्रकरणे असून तो रोज तीन प्रकरणे तपाशीत असे. याच सुमारास 'तै पिंग कुआंग चि' या नांवाचा याच धर्तीवरचा एक ग्रंथ प्रसिद्ध झाला. या दोन्ही ग्रंथांच्या पुष्कळ आवृत्त्या निघाल्या आहेत. मिंग घराण्यातील ३ व्या वादशहानें युंग लो ( इ. स. १४०३-१४२५ )-( १ ) कन्फ्यूशियन धर्मशास्त्र, ( २ ) इतिहास, ( ३ ) तत्त्वज्ञान व ( ४ ) इतर वाङ्मय, यामध्ये ज्योतिष, भूवर्णन, सृष्टिशास्त्र, वैद्यक, भविष्यज्ञान, बौद्धधर्म, तौधर्म, कला वगैरे सर्व विषयांचा समावेश करून, या चार विषयांवरील सर्व तत्कालपर्यंतचे वाङ्मय एकत्र करण्याचा हुकूम केला. त्याप्रमाणे इ. स. १४०८ मध्ये एक प्रचंड ज्ञानकोश वादशहापुढे ठेवण्यांत आला. याचे नांव 'युंग लो ता ति एन' असे असून तो लिहिल्यास सुमारे २२०० माणसे ५ वर्षे काम करीत होती. यामध्ये २२८७७ प्रकरणे असून ६० प्रकरणे विषयसूचीची आहेत. एकंदर पृष्ठसंख्या अजमासे ९१७४८० आहे. हा ग्रंथ एवढा मोठा होता की त्याला छापवयास लागणाऱ्या भयंकर खर्चास मिळून तो छापवयाचा तसाच ठेऊन दिला. याच्या पुढे दोन नकला केल्या.पैकी एक पेकिंग येथे होती व दुसरी मुळावरोवरच नांकिंग येथे होती. नांकिंग येथील दोन्ही प्रतींचा मिंग घराण्याबरोबर नाश झाला व पेकिंग येथील प्रतीचीहि १९०० सालच्या वेळामध्ये तीच स्थिती झाली. परंतु यांतील कांही भाग शिल्लक राहिले आहेत. 'तु शु चि चेंग' नांवाचा दुसरा एक ज्ञानकोश 'कांग हि' वादशहानें आरंभिलेला त्याचा पुत्र युंग चेंग याच्या कारकीर्दीत पुरा झाला. याच्या १०० प्रती छापून काढल्या होत्या. याची अष्टपत्री आवृत्ति इ. स. १८८९ मध्ये शांघाय येथे निघाली होती. याचे प्रत्येकी २०० पृष्ठांचे १६२८ भाग आहेत. याची एक प्रत ब्रिटिश म्युझियममध्ये असून त्याच्या विषयसूचीचे इंग्रजीत भाषांतर झाले आहे.

ह स्त लि खि तें व छाप खा ने.—वरील लेख वाचतांना एक प्रश्न उभा रहातो की, एवढे प्रचंड वाङ्मय परंपरेने कसे चालत आले? प्रथमतः कांही पुराणवस्तुसंशोधकांची अशी समजूत होती की चिनी लोक वांबूच्या पातळ कांबीटावर चाकूने कोरून लिहित असत. ही भ्रमक समजूत पुष्कळ काळ

पर्यंत चालत आली होती. परंतु अलीकडील शोधांती असे निश्चित झाले आहे की चिनी लोक प्रथमतः ग्रंथलेखन करून लागले ते पातळ कांबीटावर अगर लांकडाच्या फळ्यांवर वांबूच्या लेखणीने रंगाच्या आकृती काढित, व चाकूचा उपयोग चुकीची अक्षरे खोदून टाकण्याकरितां करीत. पुढे ख्रि. पू. २०० वर्षांच्या सुमारास वांबूच्या लेखणीच्या ऐवजी कुचलीचा उपयोग करून लागले व कांबीटाची व फळकटाची जागा रेशमी कपड्याने घेतली. पुढे रेशमाचा उपयोग करणे जरा नाजुक व खर्चाचे वाटल्यामुळे कागदाचा शोध लागला. हा शोध प्रथम इ. स. १०५ मध्ये 'त्सैलून' नांवाच्या एका खोजने लावला व या कालापासून कुचली; शाई व कागद हींच चिनी लोकांची लेखनसाहित्ये आहेत.

इ. स. १७० मध्ये तैयुंग याने 'पांच सर्वमान्य ग्रंथ' दगडावर तांबड्या शाईने लिहून ते खोदून काढविले. याचे ४६ मोठमोठे दगड झाले, त्यांपैकी कांही अद्याप अस्तित्वांत आहेत. तअंग घराण्याच्या कारकीर्दीत प्रसिद्ध शिलालेखांवरील आकृति त्यांतील लेखनपद्धतीच्या दृष्टीने अगर इतर कांही महत्त्वामुळे विद्वज्जनांच्या संप्रदाई आढळून लागल्या. याच सुमारास लांकडावर खोदलेल्या लेखांवरून कागदावर अनेक प्रती काढण्याचा प्रचार सुरू झाला. प्रथमतः फक्त चित्रे व प्रार्थना वगैरेच्याच नकला अशा प्रकाराने काढीत. या कलेचा उपयोग ग्रंथ छापण्याकडे असा इ. स. ९३२ त कन्फ्यूशियसचे धर्मशास्त्र छापण्याकडे प्रथम करण्यांत आला. इ. स. ९८१ मध्ये 'तैपिंग कुआंगचि' हा ज्ञानकोश प्रथम छापला. पिशेंग (किमयागार १०४३) याने भाजलेल्या मातीचे खिळे (टाइप) शोधून काढले. मिंग घराण्याच्या कारकीर्दीत हे प्रथम लांकडाचे तयार होऊ लागले, व पुढे तांबे व शिसे उपयोगांत आणून लागले. तथापि बहुतेक चिनी मोठमोठे ग्रंथ ठोकळ्यांवरच छापलेले आहेत. सध्या चालू असलेली चिनी वर्तमानपत्रे खिळ्या (टाइपा) वर छापलेली असून व साधारण दर्जाच्या छापखान्यांत ६००० ते ७००० प्रकारची अक्षरे असतात.

[संदर्भ ग्रंथः—रो चॅन्स अँड चेंज इन चायना (१९२०) रॉश-इंटेलिक्चुअल अँड पोलिटिकल करंट्स इन दि फार ईस्ट (१९१२) एलिझाबेथ कॅडल-ए वे फेअरर इन चायना (१९१३) डोन्स्टन-बुद्धिस्टिक चायना (१९१३) लिमोंग व टॅओ-बिह्लेज अँड टॉऊन लाइफ इन चायना; टिमोथी रिचर्ड-फॉर्टी फाइव इयर्स इन चायना (१९१६). ई. एच. वुड्सन-ए नॅचरॉलिस्ट इन वेस्टर्न चायना (१९११); क्रेट्जिक कोल्समन-दि फार ईस्ट अनव्हेल्ड (१९१८); वॅलंड रीसेंट इन्हेट्स, अँड प्रेझेंट पॉलीसीज इन चायना (१९१२); चायना, जपान अँड कोरिया (१९२१); पुटनमवाल-दि फाइट फॉर दि रिपब्लिक इन चायना (१९१८); एच. एम. विह्नके-प्रॉडर्न कॅन्स्ट्रक्शनल डेव्हलपमेंट इन चायना (१९२०); दि चायनीज ईयर बुक (१९१९); मॉर्स—



ट्रेड अँड अँडमिन्स्ट्रेशन ऑफ चायना ( १९२१ ) कॉलिन्स मिनरल एंटरप्राइज इन चायना ( १९११ ); मिल्टन स्मिथ-दिब्रिटिश इन चायना अँड फार ईस्टर्न ट्रेड. ]

**चीनी**—है पंजाबांतील बसहर संस्थानच्या कनावार-नामक विभागाचें मुख्य ठिकाण असून सतलज नदीच्या उजव्या तीरापासून सुमारे एक मैल अंतरावर वसलें आहे. हें नदीसपाटीपासून १५०० फूट उंचीवर आहे. याच्या आसपास द्राक्षाचे मळे आहेत. लॉर्ड डलहौसीला हें ठिकाण फार आवडत असे. येथें मोरोव्हियन मिशनचें एक ठाणें असून तहसिलीची एक सुंदर इमारत आहे.

**चोपुरुपळे**—मद्रास इलाह्याच्या विजयापट्टम् जिल्ह्याच्या अगदी उत्तरेकडील समुद्र किनाऱ्यालगतची एक तहसिल असून इचें क्षेत्रफळ ५३५ चौ. मै. आहे. १९२१ सालीं इची लोकसंख्या १८५७३२ होती या तहसिलींत २६८ खेज्यांचा समावेश होतो. १९२१-२२ सालीं हिच्या साऱ्याचें उत्पन्न पाऊण लाख रु. होतें. या तहसिलींतील प्रदेश सपाट असून त्याच्या वऱ्याच भागांत झाडी आहे.

**चीर**—या झाडास लाटिनमध्ये पिनस लॅंगिकोलिए, इंग्रजीत पाईन, मराठीत चीर, हिंदीत सापिन, नग्नर, रानझुब, गुला यान्ता व या झाडांतील राळेस गंडाविरोक्षा, चिर-का-गोंद, कोतो वगैरें नावें आहेत. हा मोठा वृक्ष आहे. हा हिमालयाच्या वाह्य रांगा व शिवाशिक पहाडांत आढळतो. पश्चिमेस अफगाणिस्थान व पूर्वेस भूतानपर्यंत असलेल्या हिमालयांतील मुख्य नद्यांच्या १॥ ते १॥ हजार फूट उंचीच्या खोऱ्यांत ही झाडे होतात.

**राळ**—या जातीच्या झाडापासून राळ तयार करतात. झाडांना खाचे पाडून राळ करण्याची पद्धत पश्चिमेस पंजाब-पासून पूर्वेस कुमाऊनपर्यंत प्रचारांत आहे. डेहराडून येथील जंगलखात्याच्या सरकारी कारखान्यांत टरपेन्टाईन तयार होतें. १९१९ सालीं संयुक्तप्रांत व पंजाब या दोन्ही प्रांतांत एकंदर १२५८३३ मण किंवा ४००० टन राळ तयार झाली. झाडांवर खाचा पाडण्याच्या दोन म्हणजे देशी व युरोपियन अशा दोन पद्धती आहेत.

सांप्रत हिंदुस्थानांत राळ व टपेन्टाईन फक्त सरकार करितें. या मालाचा पुरवठा पंजाब, संयुक्तप्रांत, डेहराडून येथील जंगलखात्याच्या मुख्याकडून होतो. काळ्या राळेचा उपयोग सावण तयार करण्याकडे फार होतो. टपेन्टाईनला रेलवेच्या कारखान्यांत व इतर धंद्यांत फार मागणी असते. हिंदी राळ इतर राळेपेक्षां मऊ असते. उर्ध्वपातन क्रियेच्या वेळीं राळेला जास्त उष्णता दिल्यास हा मृदुपणाचा दोष नाहीसा होतो.

**व्या पार**—हिंदुस्थानांत १९०६-०७ सालीं ८८२०६० रुपये किंमतीची ९६४८६ इंद्रेडवेट राळ आली. पुरवठा मुख्यत्वे युनायटेड किंगडममधून झाला. त्याच्या खालो-खाल अमेरिका व जर्मनी यांनी राळ पुरविली. त्याच सालीं १८१५ रु. किंमतीची ६० इंद्रेडवेट राळेची निर्यात झाली.

**चीराळ**—मद्रास इलाह्याच्या गंतूर जिल्ह्याच्या वापत्ता तालुक्यांतील एक गांव. १९११ सालीं याची लोकसंख्या १८६१८ होती. येथील कापड विणण्याचा धंदा चांगला उर्जितावस्थेस आला आहे.

**चुआडांगा**—बंगालप्रांताच्या नडिया जिल्ह्यांतील नडिया विभागाचें मुख्य ठिकाण असून माताभंग नदीच्या डाव्या तीरावर वसलें आहे. १९०१ सालीं याची लोकसंख्या ३१४७ होती. येथें ईस्टर्न बंगाल स्टेट रेलवेचें स्टेशन आहे. याची व्यापाराकरितां प्रसिद्धी आहे.

**चुका**—( सं. चुक्का, गुज. चुका, चांगेरी ) चुक्याचें झाड वीत दीडवीत उंच वाढतें. देशावर व गुजराथेंत या भाजीचें बरेंच पीक होतें. यास पांढरें फुल येतें. ही भाजी वारामास होते. चुका अभिदीपक, उष्ण, रुचिकर, पित्तल, सारक असून शूल, गुल्म, अभिमांघ, आमवात वगैरें रोगांवर परिणामकरी असतो. धोत्र्याच्या विषावर याचा उतारा देतात.

**चुक्चि**—आर्क्टिक महासागर व वेरिंग समुद्र यांच्या किनाऱ्यावरील सैवेरियाच्या अगदी पूर्वेकडील प्रदेशांत रहाणाऱ्या मंगोल महावंशाचे लोक. कोलिमा नदी व वेरिंगची सामुद्रधुनी यांच्यामधोल आर्क्टिक महासागराच्या किनाऱ्यावर हे लोक लहान लहान जमाव करून राहिले आहेत. ते उंच व सडपातळ असून त्यांचे चेहरे ओवडधोबड आहेत. या जातींत एस्किमो लोक मिसळलेले आहेत. चुक्चि लोकांचे डोकें गोल व गालाचीं हाडें वर आलेलीं असून गाल इतके वर आलेले असतात कीं दोन गालांवर रूळ ठेवला असतां तो नाकाला लागत नाहीं. ते अमुर नदीच्या कांठच्या प्रदेशांतून आले असावे असें म्हणतात. मानवशास्त्रदृष्ट्या ही जात म्हणजे मंगोल व अमेरिकेंतील इंडियन महावंश यांना जोडणारा सांखळीचा दुवा म्हणतां येईल.

चुक्चि लोक शांत व सुस्वभावी आहेत, परंतु यांच्यांत म्हातारे व पंगू यांना ठार मारण्याची चाल आहे. पुनर्जन्मावर त्यांचा विश्वास आहे परंतु आकस्मिक मरणामुळेच तो प्राप्त होतो असा त्यांचा समज आहे. व याकरितांच आई-वापांना ठार मारणें हें मातृपितृ प्रेमाचें चिन्ह मानलें जातें. चुक्चि लोक नांवाला मात्र ख्रिस्ती प्रदायाचे आहेत परंतु बळि देण्याची चाल त्या लोकांत आहे. ते प्रेतांचें दहन करतात अथवा तीं गिधाडांकडून खाववितात.

**चुटिया**—आसामांतील एक जात. लोकसंख्या (१९११) ८८८२५ आहे. अहोम लोकांपूर्वी वरच्या ब्रह्मपुत्रा नदीच्या थडीवरील सत्ताधारी राष्ट्रजातीचे हे लोक वंशज आहेत. सोळाव्या शतकाच्या आरंभी अहोम लोकांनी या राष्ट्रजातीचा पराभव केला. ह्या लोकांचे अलिकडे हिंदु, अहोम व बौद्ध चुटिया असे निरनिराळे भाग पडले आहेत.

**चुडा**—एक भंगा जात. यांची एकंदर संख्या (१९११) १२६९२५० असून पैकीं १०३५१०३ जुप्त्या पंजाबांत



आहे. चुडांत हिंदु ( ७९५०१० ), मुसलमान (४२२६६०), व शीख (५१५७९) असे तीन धर्मपंथ आहेत. आतां वरेच ख्रिस्ती झाले आहेत. यांचा धर्म निश्चित असा कांहीं नाही. तरी तो ख्रिस्ती संप्रदायाला जवळ आहे असे इवर्टसन पंजाब सेन्सस रिपोर्टांत मत देतो. कोणी ते मूळचे रानटी जातीचे आहेत असे म्हणतात. परंतु हिंदु जातींतून भ्रष्ट होऊन त्यांच्यांत येऊन मिळालेल्यांची संख्या वरीच असल्यामुळे हल्ली त्यांच्यांत हे आर्य रक्षाचे व हे अनार्य रक्षाचे हे दाखविणे शक्य नाही. ते भंग्याचा धंदा करतात; म्हणून हिंदु समाजांत त्यांचा दर्जा कनिष्ठ आहे. आजकाल ते शेतकीचा धंदाहि करू लागले आहेत. ईश्वर एक आहे असे चुडा लोक मानितात. त्यांच्यांत एका श्रेष्ठ आचार्याची उपासना करण्यांत येते. या आचार्याला वाला शहा, लाल-बोग, वालिपक वगैरे नावे आहेत. यांच्यांत देवळें नसून एक घुमटाच्या आकाराचा मातीचा ढोंग करतात व त्यांत पंथा लावण्याकरितां कोनाडे ठेवतात. मृतांना पुरण्यांत येते. गुजराथी वायकांप्रमाणे चुडा वायका शोकप्रदर्शनार्थ छाती व कपाळ वडविण्याचा मोठा करुणाजनक देखावा करतात. सध्या चुडा लोक भराभर ख्रिस्ती कळपांत जात आहेत. तेव्हां कांहीं दिवसांनी यांचा धर्मसंप्रदाय म्हणजे एक गतकालीन गोष्ट होऊन वसणार आहे. [ से. रि. ( पंजाब ) १९११; इ. अ. १९०७ ].

चुडा संस्था न-मुंबई इलाख्याच्या काठेवाड प्रदेशांतील एक संस्थान असून याचे क्षेत्रफळ ७८ चौ. मै. आहे. १९०१ साली याची लोकसंख्या १२००५ होती. यांत एक गांव व १३ खेडी यांचा समावेश होतो. १९०३-४ साली साऱ्याचे उत्पन्न १.२ लाख होते. हे तिसऱ्या दर्जाचे संस्थान असून वडवाण संस्थानाचा एक शाखा आहे. १८०७ मध्ये इंग्रजांचा या संस्थानाशी संबंध जडला. येथील राजास ठाकूर म्हणतात.

गां व.—मुंबई इलाख्याच्या काठेवाड प्रदेशांतील त्याच नांवाच्या संस्थानाचे मुख्य ठिकाण आहे. येथील लोकसंख्या १९११ साली ५८६० होती. हे भावनगर वडवाण नांवाच्या आगगाडीच्या फांट्यावरील एक स्टेशन आहे.

चुडेश्वर—मुंबई इलाख्याच्या रेवाकाठा प्रदेशांतील एक लहानसे संस्थान.

चुना—जरी चुना, अगदी शुद्ध स्थितीत सांपडत नसला तरी कार्बनमय लवणाच्या क्वितरूपांत तो पृथ्वीच्या पृष्ठ-भागावर पुष्कळ सांपडतो. क्वित क्षारांतून क्वाम्ल काढून टाकून, चुनकळी तयार करण्याच्या रीतीला 'चुना भाजणे' अशी संज्ञा आहे. हा भाजलेला चुना सत्वर पाणी शोषून घेऊन, उमललेल्या अथवा विरविलेल्या चुन्याचे ऊर्फ फक्कीचे रूप धारण करतो.

चु न्या चा द ग डः—याला हिंदुस्थानांत अनेक नांवांनी ओळखतात. परंतु सर्व साधारण नांव म्हटलें म्हणजे चुना हे

होय. हा शब्द हिंदुस्थानी भाषांत अनेक रूपे धारण करितो; उ. चुन्हा, चुना, चुनो, चुनक, इ. संस्कृतांत सामान्यपणे याला चूर्ण असे म्हणतात. परंतु कित्येक लेखक चूर्ण-सुधा शक्तिभस्म अशींहि नावे देतात. ज्याला इंग्रजीत 'चोंक' म्हणतात, तो पदार्थ 'खडीमाती' या नांवाने ओळखला जातो. 'क्विक्लार्डम' याला चुना असे म्हणतात आणि 'लाईम स्टोन' याला 'चुनखडी' असे संबोधतात. 'शेल-लाईम'ला 'शिंपाचा चुना', 'लाईमस्टोन-लाईमला' 'कतलका चुना' व 'मारबल'ला संगमरवरी दगड अशीं निरनिराळीं नावे आहेत.

चु न्या ची मू ल द्र व्ये.—ज्यापासून चुना उत्पन्न होतो अशा द्रव्यांचे अथवा खडकांचे हिंदुस्थानांत तीन वर्ग आहेत. ते खालीलप्रमाणेः— (अ) चुनखडी, डोलोमाईट, मिलिओलाईट वगैरे; (आ) चुना, कंकर व (इ) चुना, शिंप आणि प्रवाल.

चुनखडीः—चुनखडीच्या दगडांत बहुतेक खटकर्वितच असते. हे खनिजांमळांत घातले असतां क्वद्विप्राणिद वायू निघतो. सिरकाम्ल व खदाम्ल यांशी संयोग पावून तोच वायू निघतो. कित्येक वेळां यांत इतर धातूंच्या क्वितांचे मिश्रण असते यामुळे याचा रंग पांढरा असतांहि कधी कधी हा निळसर व काळवट रंगाचा सांपडतो. अगदी शुद्ध स्थितीत असला तरी याचे दगड अगदी गुळगुळीत व सपाट असतात. बारीक किड्यांच्या हाडांचे सांपळे एकावर एक वसून त्यांचेच चुनखडीचे दगड होतात असे दिसते. कारण सूक्ष्मदर्शक यंत्रांतून हे सांपळे स्पष्ट दिसतात. पांढळी करणाऱ्या किड्यांचे सापळेहि कधी कधी यांत दिसतात.

हिंदुस्थानांत असे एकहि क्षेत्र नाही की, ज्यांत कोणत्या ना कोणत्या स्वरूपांत चुनखडी सांपडणार नाही. हिंदुस्थानांत सांपडणारे कित्येक जातींचे सुंदर पाषाण उत्तमोत्तम संगमरवरी पाषाणांच्या तोडीचे आहेत. मुंबई आणि सिंध-मधील कित्येक भागांतील चुन्याचे दगड हे संगमरवरी दगड नसले तरी त्यांची उत्तम इमारती दगडांत गणना होते. दक्षिण हिंदुस्थानांत त्रिचनापल्ली व कोईमतुर येथे स्फटिकमय 'चुन्याचे दगड' आढळतात पण ते फारच इलक्या प्रतीचे आहेत. उत्तम चुनखडी कडापा, कर्नुल, आणि गन्तुर येथे सांपडतात. पालनाड येथे संगमरवरी दगड आढळतात. मध्यप्रांतांत वर्धा, नागपूर, विंध्याद्रि पर्वत इत्यादि ठिकाणी पुष्कळ चुन्याचे पाषाण व सुन्दर इमारती दगड आहेत. संयुक्तप्रांतांत मिरझापूर येथे स्फटिकमय पाषाण सांपडतात. पंजाबमधील पुष्कळशा भागांत उत्तम पाषाण व संगमरवरी दगड देखील सांपडतात.

चुनखडी व चुना यांच्या उत्पत्तिस्थानांसंबंधी व्यापारी-दृष्ट्या खालीलप्रमाणे वर्गवारी करता येईलः—

(१) सरना, रेवा संस्थात आणि कटनी, जबलपुर जिल्हा. या दोन्ही भागांतून उत्तम प्रकारचा चुना कलकत्त्यापर्यंत जातो.



(२) सिलहट—खाशिया आणि जेंतिया टेंकड्यांच्या पाय-थ्याशी नवप्रस्तर युगातील चुन्याच्या दगडांचा अखंड पुरवठा आहे. पूर्वी कलकत्ता व दक्षिण बंगालची सर्व मागणी या पुरवठ्यातून पुरी होत असे व अजूनहि येथील बराचसा भाग वरील ठिकाणी जातो.

(३) रोहटसगड येथील चुनखडीचा शोण काल-व्याच्या कामांत पुष्कळ उपयोग करण्यांत आलेला होता. 'सिंगभूम' मधील विन्ना येथील चुनखडीपासून उत्तम चुना करण्यांत येतो.

(४) हिमालय—हिमालय पर्वताच्या पायथ्याशी चुनखडीचे मोठाले ढांग रचण्यांत येऊन प्रतिवर्षी भाजण्यांत येतात, आणि अशा रीतीने उमलविलेल्या चुन्याची उंटाच्या पाठीवरून निर्गत करण्यांत येते.

(५) अंदमान—पोर्ट ब्लेअरच्या नजीक फिकट पिवळ्या रंगाच्या संगमरवरी दगडांचा एक मोठा संचय आहे. या दगडांपासूनहि चुना चांगल्या प्रकारचा निघतो.

या स्थळांशिवाय इतर स्थळांची यादी पाहिले असल्यास 'मॅन्युअल ऑफ दी जीआलजी ऑफ इंडिया' या पुस्तकांत सांपडेल.

कंकरः—उत्तर हिंदुस्थानांतील चुन्याचे मुख्य घटक-द्रव्य म्हणजे कंकर होय. या पदार्थापासून उत्तम प्रकारचे सीमेंट निघते. कित्येक वेळां या पदार्थाचे लहान लहान प्रथींच्या एकत्रपणाने बनलेले ठोकळे जमिनीच्या आंत कांहीं अन्तरावर सांपडतात. इमारती कामांकरितां या ठोकळ्यांचा उपयोग करतात. सडका तयार करण्यांत या कंकराचा बराच उपयोग करण्यांत येतो. लोखंड गाळण्याकरितां, सिं-भ्रकद्रव्य म्हणून कंकराचा उपयोग करून पाहण्याचे बरेच प्रयत्न झाले; परंतु त्यांना फारसे यश आले नाही. हिंदुस्थानांतील अनेक भागांत अत्यंत चूर्णमय अशा भूपृष्ठापासून विपुल चुना तयार करण्यांत येतो. या चुन्यांत जर योग्य प्रमाणांत रेंती मिसळली तर उत्तम प्रकारचा इमारती चुना तयार होतो.

चुना, शिंप आणि प्रवाळः—चुना करण्याकरितां हिंदुस्थानांत शिंपा भाजतात. हिंदुस्थानांतील किनाऱ्या-लगतच्या प्रदेशांत आणि ब्रह्मदेशांत असंख्य शिंपांचे संचय आणि प्रवाळखडक दृष्टोत्पत्तीस येतात. दक्षिण हिंदु-स्थानांतील 'पोर्टलंड सीमेंट' कारखान्याचा घंदा हा वरील साधनसामुग्रीच्याच जोरावर अस्तित्वांत आलेला आहे. 'चुनखडी' आणि 'कंकर' यांतील चुन्याचे प्रमाण अनि-श्चित असते, तसें शिंपांतील चुन्याचे असत नाही. त्यांत साधारणतः बराच सारखेपणा असतो. चुनखडीमध्ये स्फट-कविताचे (क्यालशम कारबोनेटचे) प्रमाण ५५.३ आढळते, तेंच शिंपेच्या चुन्याच्या नमुन्यांत ९६.९ आढळते.

चुना, चुनखडी व संगमरवरी दगडांचे औद्योगिक उपयोगः—सर्व प्रकारच्या झाडांच्या झाडांत चुना असतोच,

आणि म्हणून खत या दृष्टीने त्याचे महत्त्व फार आहे. विशेषतः सेंद्रिय पदार्थांनं समृद्ध असलेल्या जमीनीस तर या खताची अत्यंत जरूरी असते. या खताच्या योगे प्राणिज आणि उद्भिज द्रव्यांचे विघटन होण्यास फार मदत होते. चुन्याचा, हरिदाच्या रूपांत पूर्वी दूषित हवा शुद्ध कर-ण्याकडे फार उपयोग करीत. विरंजन द्रव्य [रंग घालविणारे (ब्लीचींग)] म्हणून चुन्याच्या हरिदाचा अजूनहि बराच उपयोग करतात. चीट छापणारे, नीळ तयार करणारे लोकहि याचा बराच उपयोग करून घेतात. क्यालशम कार-बोनेट स्फटकविताचा तेव्हा रंगाप्रमाणे, दरवाजे रंगविण्याकडे उपयोग करतात. हिंदुस्थानांतील लोक विज्ञांत त्याच-प्रमाणे औषधांत चुन्याचा उपयोग फार करतात.

चुन्याच्या गारा व सिमिंटः—चुन्याचा अत्यंत महत्त्वाचा उपयोग म्हणजे त्यापासून इमारतीकरितां कमा-वलेला चुना अथवा सिमिंट तयार होतं हा होय. हें सिमिंट चुना, रेंती व पाणी यांच्या मिश्रणाने बनते. सिमिटांतून सूर्याच्या उष्णतेने पाणी निघून जाऊं नये म्हणून प्रथम दगडांवर किंवा विटांवर पाणी शिंपडून नंतर सिमिंट लाव-तात. म्हणजे तें कायमचे चिकटून वसते.

तिसऱ्या आणि आठव्या शतकाच्या दरम्यान बाळूच्या पोटांत गडप झालेल्या इमारतींचे अवशेष स्टीन याने शोधून काढले आहेत. या इमारतींच्या भिंतीवर 'स्टुको' नामक चुन्याच्या गिलाव्याचा उपयोग केलेला आढळतो. या द्रव्याचे स्टीन याने सविस्तर वर्णन दिलेले आहे. यावरून पूर्वतुर्कस्थानांत चुन्याच्या अनेक उपयोगांपैकी सिमि-टाचा उपयोग प्रचारांत येण्याच्या अगोदरच स्टुको तयार करण्याची कला माहित होती असें दिसते. सिमिंटचा इमा-रती बांधण्याच्या कामी जो उपयोग करतात, तो दक्षिण-तील चालुक्य राजांच्या अमदानांतील देवळांच्या मागून प्रचारांत आला असावा असें दिसते, कारण या देवळांचे त्याचप्रमाणे इतर अत्यंत प्राचीन इमारतींचे दगड क-ल्याहि प्रकारच्या सिमिटाशिवाय अजून आपली जागा धरून बसलेले आहेत.

साधारणतः सिमिटाचे खालीलप्रमाणे वर्गीकरण करण्यांत येतेः—(१) चूर्णमय (२) जिलेटिनस चिकट (३) राळमिश्रित (४) मिश्रद्रव्यांचे बनलेले, पण ज्यांत राळ नसतें असे. जें सिमिंट पाण्याच्या तळाशी जाऊन वसतें त्याला 'हैड्रॉलिक' अथवा 'पोर्टलंड' सिमिंट अशी संज्ञा आहे. निसर्गतःच ज्यांत शेंकडा १० ते २५ आयु-मिना, मॅग्नेशिया आणि सिलिका हे पदार्थ आहेत, अशा कित्येक चुनखडीतून हें सिमिंट काढतां येतें. अथवा २० ते ३५ हिस्से नदीची माती व शेंकडा ३ ते ४ 'लोहप्राणिद' यांच्यांत ६५ ते ८० हिस्से खडू अथवा इतर शुद्ध चुना मिळविला असतां हें सिमिंट कृत्रिमरीतीने तयार करतां येतें. मद्रास इलाख्यांत आजमितीस मुख्यतः 'पोर्टलंड'



सिमेंटच तयार करतात. परंतु या सिमेंटाचा असा एक विशेष आहे की त्यांत रेंती मिसळली असता त्याची ' संधानशक्ति ' थोडी कमी होते. गिलाव्यासारखा जर या सिमेंटचा उपयोग करावयाचा असेल तर त्यांत मिश्रण करावयाच्या रेंतीत विलकुल चिकटपणा असता कामा नये. पोर्टलंड सिमेंटांत शुभ्र मॅग्नेशियाचे प्रमाण जर शेंकडा ४ पेक्षा जास्त असेल तर पाण्यांत ठेवले असता त्याचे विघटन फार लवकर होतें. दक्षिणहिंदुस्थानांत सालेमनजीक मॅग्नेशिया व मॅग्नेशीअम असलेल्या चुनखडीच्या दगडांचा वराच मोठा संचय आहे.

स न ला (चुनाम).—हें सिमेंट तयार करण्याच्या पुष्कळ तऱ्हा आहेत. पण साधारण तऱ्हा म्हणजे चुन्यांत एखादा साखरेचे गुण असलेला ( साखर, गुळ, काकवी इ. ) पदार्थ मिळविणें ही होय. या कामाकरिता सामान्यतः ताडाच्या किंवा नारळाच्या झाडापासून मिळणाऱ्या गुळाचा उपयोग करतात. उत्कृष्ट प्रकारची सफेती तयार करावयाची असल्यास चुन्यांत थोडें नारळाचें दूध देखाळ घालतात. हिंदुस्थानांतलं कित्येक भागांत, उदाहरणार्थ विकानेर वगैरे ठिकाणी सिमेंट केलेल्या भिंतीवरून पेलबुटी वगैरेंची नक्षीदार कामे केलेली दृष्टीस पडतात.

सिमेंटाची साधने.—चुना अथवा चुन्याचा क्षार यांचें ग्लुटिनस आणि राळमिश्रित पदार्थांशी मिश्रण करून सिमेंट तयार करतात. शुद्ध चुन्याबरोबर थोड्या प्रमाणांत भाताची पेज मिळविली असता चांगलें टिकाऊ सिमेंट तयार होतें. गायनकल्लेंतील वाद्यांचे निरनिराळे भाग जुळविण्याकरितां लुकणाप्रमाणें या सिमेंटचा उपयोग करतात. उत्तम मळलेली कणीक पाण्यांत तिंबावी व तींत थोडासा शुद्ध चुना मिळवावा म्हणजे जें सिमेंट तयार होतें त्याला ' सुजी ' असें म्हणतात. हें सिमेंट आर्द्रता-प्रतिबंधक असल्यामुळे सर्व प्रकारच्या लांकडीकामाकरितां त्याचा उपयोग करतात.

संगमरवरी दगड.—उत्तम अशा प्रकारचे संगमरवरी दगड जोधपूर, टोंका ( किशनगर ), खारवार ( अजमीर ), रायालो ( जयपूर ) आणि जवळपूर ( मध्यप्रांत ), इत्यादि ठिकाणी सांपडतात. मकानच्या आसपास या दगडांच्या जवळ जवळ १०० खाणी आहेत, पण त्यांतून १५ खाणीतच सध्या काम सुरू आहे. साधारणतः जितक्या खोलीतून दगड वर काढला असेल तितका तो उत्तम असतो. मकान येथील खाणीतून दगड काढतांना, जे दगडाचे तुकडे व चुरा उरतो तो भाजून चुना तयार करण्यांत येतो. भिंतीवर उत्तम रंग देण्याकरितां हाच चुना जास्त पसंत करतात.

संगमरवरी दगडांचे रंग व त्यांचे उपयोगः—रायालो येथील पांढरा संगमरवरी दगड जाळ्या किंवा पडदे तयार करण्याकडे लावतात. जैसलमीर येथें शुद्ध

पिवळ्या रंगाचे बरेच दगड सांपडतात. वैनस्लाना येथें सांपडणाऱ्या काळ्या दगडांचे पुतळे किंवा मुलांची खेळणी तयार करतात. वडोदें संस्थानांतील मोतीपूर येथील हिरव्या दगडांचे, आणि किशनगड संस्थानांतील, नारवार येथील गुलाबी दगडांचे अनेक प्रकारचे शोभेचे जिन्नस तयार करतात. ताजमहाल आणि इतर इमारतींतील संगमरवरी दगड आज ३०० वर्षे झाली तरी अगदीं नवीनप्रमाणे आहेत. याचें कारण या दगडाची रासायनिक शुद्धता व त्यांतील कणांचा खरखरातपणा हें होय, अशी सामान्य समजूत आहे.

संगमरवरी दगडांच्या उपयोगाचें आग्रा गॅलेटीअरमध्ये चांगलें वर्णन केलें आहे. ' ऐनी अकवरी ' मध्ये दगडावर खोदीव कामें करणाऱ्या हिंदी कारागिरांचा निर्देश आढळतो. जहांगिर व शहाजहान यांच्या अमदानींत या कलेची हिंदुस्थानांत फारच सुधारणा झालेली होती. आग्रा, दिल्ली, वगैरे ठिकाणचें संगमरवरी दगडाचें, आश्चर्यात्पादक व थक्क करून सोडणारें सुंदर जाळीकाम पाहिलें म्हणजे त्यावेळीं हिंदी शिल्पकला किती उच्च दर्जास पोहोचली होती याची थोडीवहुत कल्पना येते. फतेपूर शिक्री येथील जाळीकामाचें यथार्थ व सुंदर असें वर्णन कांहीं ग्रंथकारांनीं केलेलें आहे. संगमरवरी दगडांचे पडदे, मेजें, शोभेच्या पेठ्या, चित्रांच्या चौकटी वगैरे तऱ्हेतऱ्हेच्या वस्तू करण्याचा धंदा आग्रा येथे बऱ्याच विस्तृत प्रमाणांत चालतो. इ. स. १६२७-१६५८ च्या दरम्यान ही कला पूर्णतेच्या अगदीं शिखरास पोहोचली होती. त्यानंतर तिला उत्तरती कळा लागून १९ व्या शतकाच्या सुरवातीस ती लयास गेली. सुमारे ५० वर्षांनंतर डॉ. जे. मरे यांनी या कलेचा पुनरुद्धार केला असें सांगतात, आणि तेव्हापासून या कलेची फिरून भरभराट होत आहे.

जिप्सम, प्लॅस्टर ऑफ पारीस, (चुन्याचें गंधकित).—या आर्द्र स्फट गंधकिताला साधारणतः जिप्सम या नांवानें ओळखतात. ज्यावेळीं हें दाणेदार अशा स्थितीत असतें त्यावेळीं त्याला ' अलाबास्टर ' असें म्हणतात, व ज्यावेळीं पारदर्शी अशा स्फटिक मण्यांच्या स्वरूपांत असतें त्यावेळीं त्याला ' सेलीनाईट ' अशी संज्ञा असते. भाजून मक्कम केलें असता, यांतील कांहीं पाणी निघून जातें व याचें प्लॅस्टर ऑफ पारिसमध्ये रूपान्तर होतें. चुन्याच्या-गंधकिताला हिंदुस्थानांत अनेकविध नांवांनी ओळखतात, उ. ' कुलनर ', ' कर्पूर-शिलाजीत ', कांसी, मकोल इत्यादि. प्लॅस्टर ऑफ पारीस याचें सामान्य नांव ' गाच ' असें आहे.

वस्तुक्षेत्रः—मद्रास इलाख्यांत हें अशुद्ध स्थितीत पुष्कळ सांपडतें. विंगल येथें जिप्सम व सेलेनाईटचे स्फटिक पुष्कळ सांपडतात. मुंबई, काठेवाड, आणि दक्षिणप्रांतांमधील कांहीं भागांत सेलेनाईट बरेंच दृष्टीस पडतें. कच्छमध्ये



संस्कृत प्रकारचें जिप्सम सांपडतें. सिंध आणि बलुचिस्तान-मध्ये, याचे विपुल थर सांपडतात. त्याचप्रमाणें राजपुताना, पंजाब, संयुक्तप्रांत व ब्रम्हदेश इत्यादि ठिकाणी जिप्समचा संचय आहे. मिठाच्या ढोंगरांत तर या पदार्थाचा नुस्ता मुकाळ आहे.

औद्योगिक व शेतकीविषयक उपयोगः—अत्यंत उत्तम प्रतीचें खत अशी जिप्समची पुष्कळ वर्षांपासून ख्याती आहे. या खताच्या योगें, निळीचें पीक फार वाढतें असें मुक्तेंच अनुभवास आलें आहे. 'सुपरफॉस्फेट' या खतांत जिप्सम बऱ्याच प्रमाणांत असतें. हें खत म्हणजे स्फट गन्धकित व चुन्याचें स्फुरित 'सुधास्फुरिताम्ल' यांचें मिश्रण होय.

हिंदुस्थानांतील लोकांना 'प्लेस्टर ऑफ पारीस' या पदार्थाच्या अनेक उपयोगांपैकी कांहीं उपयोगांचें ज्ञान कित्येक शतकांपासून आहे. तथापि त्या पदार्थाच्या प्रतिमा ओतणें, किंवा दागिने आणि खेळणां वगैरे करणें ही माहिती आधुनिक काळांतीलच आहे. आतां खोतानमधील 'स्टुकोचे' सारें काम प्लेस्टर ऑफ पारीसचें होतें असें ज्या अर्थी स्टीन म्हणतो, त्या अर्थी खोतानमधील प्राचीन लोकांना ही कला स्वयंस्फूर्तीनें आली असावी, किंवा ती ते हिंदुस्थानीय लोकांपासून तरी शिकले असावेत, असा अजमास वाटतो. दागिने किंवा मुलांची खेळणां वगैरे तयार करण्याकडे अलाबान्स्टरचा उपयोग करतात. गढवाल येथें सांपडणाऱ्या कृष्ण-द्वरित अलाबान्स्टर दगडांचे सुंदर पेले तयार करतात.

व्या पा र.—हिंदुस्थानांत चुना व संगमरवरी दगड यांचे इतकें वैपुल्य असतां हि परदेशांतून दरवर्षी वरीच मोठी आयात होतांना पाहून आश्चर्य वाटतें. १९०२-७ या वर्षीच्या दरम्यान संगमरवरी दगड किंवा असेच दुसरे दगड यांची आयात २०४२०५ ते ३६२५५४ हंड्रेडवेट ( ३॥ ते ४॥ लाख रुपये किंमतीची ) झाली. चुना आणि खडू यांची दरवर्षी सुमारे ३०००० ते ५०००० हं. ( ३०००० ते ३६००० रुपये किंमतीची ) आयात होत असते. व ती सर्व संयुक्त राज्यामधून येत असते. हिंदुस्थानांतून झालेली निर्गत ५३००० हं. ( १ लक्ष रुपयांच्या ) वर कधीच गेलेली नाहीं. सिमिटाच्या निर्यातां आयातीच्या संबंधांत मात्र इतकी निराशाजनक स्थिति नाहीं. १९०२-१९०६ या वर्षीच्या दरम्यान एकंदर निर्यात ६४६३६६ हं. ते १७८८४२८ हंड्रेडवेट किंवा १३। ते ३२ लक्ष रुपये इतक्या किंमतीची झाली. १९०६-७ मधील सिमिटाची आयात १७१४५०६ हं. किंवा ३०८७४८४ रुपयांची होती. सिमिटाच्या आयातीपैकी पाऊण हिस्सा संयुक्तराज्यामधून व बाकीचा बेलजियम, फ्रान्स व जर्मनीमधून येतो. [ वंट ]

चुना र, त ह सि ल.—संयुक्त प्रांताच्या मिर्झापूर जिल्ह्यांतील एक तहसिल. हिचें क्षेत्रफळ ५६२ चौ. मै. आहे. १९११ सालीं हिची लोकसंख्या १७६०४२ होती. अहोरात्र व चुनार

हा दानं शहरें व ५८१ खेडी आहेत. १९०३-४ सालीं साऱ्याचें व इतर उत्पन्न अनुक्रमे २८७००० व ४५००० रु. होतें. लोकसंख्येचें प्रमाण दर मैलास सुमारे ३१४ आहे. हातून गंगा व तिला मिळणारी जिर्गो या नद्या वहातात. या तहसिलीच्या पश्चिमेस विंध्याद्री पर्वत व तुरळक टेंकड्या असून पूर्वभागांत मैदान आहे. १९०३-४ सालीं हिची २४२ चौरस मैल जमीन नांगरली होती व त्यापैकी ३६ चौरस मैल जमीनीस विहिरी, तळीं यांतून पाणी पुरविण्यांत आलें.

श ह र.—हें तहसिलीचें मुख्य ठिकाण असून गुंगेच्या तीरावर वसलें आहे. येथें ईस्ट इंडियन रेल्वेचें स्टेशन आहे. १९११ सालीं याची लोकसंख्या १००९१ होती. येथील किल्ला फार जुना आहे. विक्रमादित्याचा भाऊ भर्त्रिनाथ ( भतृहरि ) याचा येथें मठ होता असें म्हणतात. पहिल्या मुसुलमानी रियासतांत येथील किल्ला पृथ्वीराजाच्या स्वाधीन होता. पुढें त्याच्या मरणानंतर तो मुसुलमानांच्या ताब्यांत गेला. यानंतर एक दोन वेळ धरसोड झाल्यावर पुन्हां हा किल्ला इंग्रजांनीं काबीज करीपर्यंत मुसुलमानांच्याच ताब्यांत होता. कांहीं कालपर्यंत या किल्ल्याचा ताबा शीरशहास मिळाला होता; पुढें १५३७ त हुमायूनानें हा काबीज केला. पण शीरशहानें तो पुन्हां त्याच्यापासून हिसकावून घेतला. मोंगल व पठाण यांच्या झटापटीच्या वेळीं बंगाल व बहार प्रांतांचे नाकें म्हणून या किल्ल्यास वरेंच महत्त्व होतें. १५७५ त हा अकबर बादशहानें काबीज केल्यावर १८ व्या शतकापर्यंत तो मोंगलांच्याच ताब्यांत होता व या नंतर तो अयोध्येच्या नवाबानें हस्तगत केला. १७६४ च्या बक्सारच्या लढाईनंतर हा इंग्रजांच्या हातीं आला. १७८१ त राजा चेतसिंगानें बंड केलें तेव्हां बोरन हेस्टिंग यांनीं याच किल्ल्याचा आश्रय घेतला होता. येथें हेस्टिंग्जनें बांधलेलें एक घर आहे.

येथील किल्ला विंध्याद्री पर्वताच्या रांगेतील एका बाहेरच्या वाजूस असलेल्या खडकाळ टेंकडीवर बांधला असून त्याच्या पायथ्याशीं गंगा नदी वाहते. याची लांबी ८०० यार्ड असून रुंदी १३३ पासून ३०० यार्ड आहे; व उंची ८० ते १७५ फूट आहे. याच्या भिंतीचा घेर २४०० यार्ड आहे. गांव किल्ल्याच्या उत्तरेस गंगा व जिर्गो यांच्या संगमानें झालेल्या कोनांत वसलें आहे. गांवाच्या जवळच शहा कासीम नांवाच्या फकीरांचें थडगें आहे. येथें थोडासा व्यापार चालतो व मातीचीं हलक्या प्रतीचीं भांडी होतात. येथें चार शाळा आहेत.

चुनियन, त ह सी ल.—पंजाब प्रांताच्या लाहोर जिल्ह्याच्या नैऋत्येकडील एक तहसिल असून हिचें क्षेत्रफळ ११७२ चौ. मैल आहे. या तहसिलींत २ कालवे आहेत. १९११ सालीं हिची लोकसंख्या २८१०२५ होती. हात चुनियन व खुदियन हीं शहरें असून ४८० खेडी आहेत. १९०३-४ सालीं हिचा सारा व इतर उत्पन्न ३२५००० रु. होतें.



श. ह. र.—हं पंजाब प्रांताच्या लाहोर जिल्ह्यांतील त्याच नांवाच्या तहसिलीचे मुख्य ठिकाण असून वियास नदीच्या जुन्या पात्राच्या जागेलागत वसले आहे. १९११ साली याची लोकसंख्या ७१५१ होती. येथे १८९७ साली म्युनिसिपालिटीची स्थापना झाली. येथे थोडासा व्यापार चालतो व कापसाच्या ८ गिरण्या आहेत. याशिवाय एक दवाखाना व दुग्धम प्रतीची शाळा आहे.

**चुंबकजन्य विद्युद्यंत्र** ( किंवा डायनामो )—वरील यंत्रामुळे १९ व्या शतकांत यांत्रिक सुधारणेत फार उपयुक्त आणि महत्त्वाच्या अशा घडामोडी झाल्या आहेत. या यंत्राच्या योगाने उपलब्ध असेल त्या जागी शक्तीचा उपयोग करून तिचे विजेत रूपांतर करून तिला दूर अंतरावर पाठविता येते, आणि त्याच विजेचे फिरून एकवार गतीत रूपांतर करून त्या गतीचा कारखाने चालविण्याकडे उपयोग करता येतो. किंवा एका ठिकाणी सर्व शक्ति उत्पन्न करून तिची अनेक ठिकाणी पाहिजे त्या प्रमाणांत वांटणी करता येते. थोडक्यांत सांगायचे म्हणजे लोकवस्ती आणि व्यापाराचे केंद्र यांपासून दूर अंतरावर असलेल्या धवधवे इत्यादिक नैसर्गिक शक्तीचा उत्तम उपयोग करून घेता येतो. रेशमाने गुंडाळलेली तार घेऊन त्या तारेचे वेढे केले व त्यांत जर एकदम लोहचुंबक घातला तर त्या वेढोळ्यांत बीज उत्पन्न झालेली दिसून येईल. या विजेचा प्रवाह विद्युन्मापकांत ( ग्यालव्हानो मिटर ) सोडला तर हा प्रवाह क्षणिक असून जोपर्यंत लोहचुंबक हालत नाही तोपर्यंत तो बंद रहातो. परंतु जर वेढोळ्यांतून चुंबक बाहेर काढला तर फिरून एक वार विद्युत्प्रवाह उत्पन्न होतो. परंतु हा प्रवाह पूर्वाच्या प्रवाहाच्या उलट दिशेने वहातो. चुंबक आणि विद्युत् यांच्यामधील या संबंधाचा शोध १८३१ साली प्रसिद्ध शास्त्रज्ञ फाराडे याने लावला. आणि तेव्हापासून या विषयांत प्रगतीच होत आहे. या तत्त्वास अनुसरून अनेकांनी विद्युत्जनक यंत्रे तयार केली आहेत. त्यांपैकी एका यंत्राची माहिती पुढे दिली आहे:— धावडी लोखंडाच्या तुकड्यामोवती रेशमाने गुंडाळलेल्या तारेचे वेढे दिलेले असतात. ह्या लोखंडाची अग्ने लोहचुंबकाच्या जवळून जातील अशी योजना केलेली असते. त्यामुळे उलट सुलट असे प्रवाह जाऊ लागतात. हा प्रवाह दोन अर्धकंठे उलटसुलट आंसास जोडली आणि त्याला लागून दोन फांट्यांच्या टोंकांवरून घेतला तर येणारा प्रवाह एकाच दिशेने सतत येतो; कारण ज्या वेळेस प्रवाहाची दिशा बदलते तेव्हा एका कंकणाच्या तुकड्याचा स्पर्श बंद होतो व दुसरीकडे दुसऱ्या बाजूच्या फांट्यावर तो प्रवाह जातो; म्हणजे प्रवाहाची दिशा कायम रहाते.

आतांपर्यंत उपयोगांत आणलेल्या चुंबकजन्य विद्युद्यंत्रांत वापरलेला चुंबक साधा पोलादाचा असे. त्याऐवजी एखाद्या विद्युद्धटमालेच्या ( ब्याटरीच्या ) प्रवाहाच्या योगाने उत्पन्न

झालेला चुंबक वापरतात. त्याकरिता साध्या लोखंडावर रेशमाने गुंडाळलेल्या तारेची वेढोळी देऊन विद्युत्प्रवाहाने चुंबकत्व उत्पन्न करतात. या चुंबकाचा उपयोग केला तर जास्त फायदा होतो; कारण विद्युत्प्रवाहाने उत्पन्न केलेले चुंबकत्व फार जोरदार असते व त्यामुळे जोरदार चुंबक रेपा असलेल्या क्षेत्रांतून जर तारेची वेढोळी फिरविली तर जोराचा प्रवाह उत्पन्न होतो. परंतु अलीकडे चुंबकत्व उत्पन्न करण्याकडे विद्युद्धटमालेचा उपयोग न करता त्याऐवजी चुंबकविद्युद्यंत्राने ( डायनामोने ) उत्पन्न झालेल्या विद्युत्प्रवाहाच्या योगानेच चुंबकत्व उत्पन्न करण्याची पद्धति प्रचारांत आहे. या पद्धतीमध्ये घटमालेच्या प्रवाहाने उत्पन्न होणाऱ्या चुंबकाच्या शक्तीपेक्षा यंत्र-जन्य-प्रवाहाने उत्पन्न होणारी चुंबकशक्ति जास्त जोरदार असते; व त्यामुळे असल्या प्रकारच्या यांत्रिक रचनेपासून जास्त जोरदार प्रवाह उत्पन्न होतो व प्रवाहाच्या जोराच्या प्रमाणांत फायदा होतो.

कोळशापासून वाफ उत्पन्न करून तिच्या योगाने गति उत्पन्न केली तर उष्णतेच्या गतीत रूपांतर होत असतांना बऱ्याच शक्तीचे रूपान्तर न होताच दुसरीकडे ती व्यर्थ निघून जाते. चुंबकविद्युद्यंत्राचा ( डायनामोचा ) उपयोग करून गतीचे विद्युत्प्रवाहांत रूपान्तर केले तर गति व्यर्थ न जाता ती प्रवाहांत रूपांतर पावते, त्यामुळे अशा यंत्रापासून व्यवहारांत फार फायदा होतो. तसेच विद्युत्प्रवाह फार दूर अंतरावर नेता येतो व त्यामुळे व्यापाराच्या केंद्रापासून दूर अंतरावर असलेल्या धवधवे आदिकरून नैसर्गिक साधनांचा उपयोग करता येतो.

दोन प्रकारचे प्रवाह पाठविणारे डायनामो आहेत. एका प्रकारच्या डायनामोमधून क्षणोक्षणी उलट सुलट असे प्रवाह येतात आणि दुसऱ्या प्रकारच्या डायनामोमधून एकाच दिशेने सतत प्रवाह येतो.

उ प यो ग.—विजेने मुलामा चढविता येतो. त्याकरिता विद्युच्चालक शक्तीचा दाव ५।७ व्होल्टपेक्षा जास्त असता कामा नये. मुलामा चढविण्याची ५।५० भांडी एका रांगेने जोडली असता यापेक्षा काहीसा जास्त असा विद्युच्चालक शक्तीचा दाव असला तरी चालतो. विजेने ट्रॅम, आगगाडी, गिरण्या, चाऱ्या, दळण्याच्या चक्या वगैरे चालवितात. याकरिता एका दिशेने वहाणाऱ्या प्रवाहाचा उपयोग करतात. या शिवाय धातु वितळविणे आणि दिवे लावणे या कामाकडे याचा उपयोग होऊ शकतो. परंतु या कामाकडे उलट सुलट येणाऱ्या प्रवाहाचा जास्त फायदेशीर रीतीने उपयोग करता येतो. उलट सुलट येणाऱ्या प्रवाहांत एक विशेष गुण आहे की, असल्या प्रकारच्या प्रवाहाची विद्युच्चालक शक्ति अतिशय सुलभ रीतीने कमी जास्त करता येते. ह्या कामांत शक्तीचा अत्यल्प प्रमाणांत व्यय होतो. एकाच दिशेने येणाऱ्या प्रवाहांत इतकी सुलभता असत नाही, म्हणून दिवे लावणे आणि रासायनिक क्रियेकरिता उष्णता उत्पन्न



करणे या दोन्हीहि कामांकडे उलट सुलट येणाऱ्या प्रवाहाचा उपयोग बहुधा करितात.

**चुंबकत्व.**—कांहीं जार्ताचे दगड लोखंडास आकर्षितात. त्यांची रासायनिक घटना लो. प्र. या रासायनिक संकेताने दर्शविता येते. हे दगड लोखंडाच्या किंसांत बुडविले तर त्यांच्या विशिष्ट दोन टोंकांस कीस चिकटतो परंतु मध्यंतरीची जागा त्या किंसास आकर्षण करू शकत नाही. त्या दोन टोंकांस ध्रुव अशी संज्ञा आहे. पंधराव्या शतकाच्या अखेरीच्या सुमारास चुंबकाचे फक्त दोनच गुणधर्म युरोपियनांच्या ध्यानांत आले होते. त्यांपैकी एकाच्या आधारे त्यांनी होकायंत्र तयार केले. युरोपियन लोकांस पंधराव्या शतकापूर्वी होकायंत्र माहीत नव्हतें. परंतु चिनी लोकांस हेंच होकायंत्र इ. स. पूर्वी ११०० च्या सुमारास माहीत होतें असे तज्ज्ञांचे मत आहे.

एखाद्या चुंबकाच्या सांनिध्याने साध्या लोखंडाच्या अंगां चुंबकत्व येतें. हा शोध पहिल्या शतकांतील ग्रीक आणि रोमन ग्रंथकारांस माहित होता. दूर अंतरावरून अगर सांनिध्याने जें चुंबकत्व उत्पन्न होतें त्यास “ प्रवर्तनीय चुंबकत्व ” असे नांव देतात.

प्रवर्तनाने चुंबकत्व उत्पन्न करण्यास धावडी लोखंड ( साधे लोखंड; सॉफ्ट आयरन ) न घेतां पोलाद घेतल्यास उत्पन्न झालेलें चुंबकत्व फार दीर्घ कालपर्यंत रहातें, परंतु धावडी लोखंडांत उत्पन्न झालेलें चुंबकत्व असे टिकाऊ नसतें. त्यामुळे कृत्रिम लोहचुंबक करण्यास पोलाद घेतात. सन १८२० सालापर्यंत पाषाणचुंबकापासूनच कृत्रिम चुंबकत्व करीत असत. परंतु त्यानंतर विद्युत्प्रवाहाचा उपयोग करून कृत्रिमचुंबक तयार करूं लागले. पृथ्वीवर सांपडणारे पाषाणचुंबक विद्युत्प्रवाहानेच झाले आहेत असा तज्ज्ञांचा शोध आहे. पाषाणचुंबकापासून कृत्रिम चुंबक न बनवितां विद्युत्प्रवाहाच्या योगाने कृत्रिमचुंबक तयार करणे म्हणजे मूल साधनांचाच उपयोग करण्यासारखे आहे. एखाद्या तारेंतून विद्युत्प्रवाह पाठविला असतां त्या तारेसमोवार चुंबकरेषा उत्पन्न होतात; म्हणून सर्पिल तारेंतून विद्युत्प्रवाह पाठविला असतां त्या वर्तुल परंपरेच्या अंतर्भागी जोरदार चुंबकक्षेत्र उत्पन्न होतें. म्हणून सर्पिल प्रवाहाचा उपयोग कृत्रिमचुंबक तयार करण्याकडे करितात. नैसर्गिक उर्फ पाषाणचुंबकाचा व्यवहारांत फारसा उपयोग होत नाही. एक चमत्कारिक वस्तु म्हणून पदार्थसंग्रहालयांत ठेवण्यालायक तो पदार्थ आहे अशी त्याविषयी सध्या कल्पना आहे.

होकायंत्राची रचना पुढें दिल्याप्रमाणे असते. एक पोलादी तार घेऊन तिच्या अंगां चुंबकत्व आणतात. तिचा उत्तर ध्रुव ओळखतां यावा म्हणून तो चिन्हांकित करतात. ही पोलादी तार समतोल राहील अशा वेताने एका पोलादी अगर दुसऱ्या कोणत्या तरी धातूच्या अग्रावर

ठेवितात. असें केलें म्हणजे उत्तर-ध्रुव उत्तर दिशेकडेच सारखा वळलेला रहातो. या तारेच्या पातळीतून आणि खस्वस्तिकांतून जाईल असें एक वृहद्वर्तुल काढलें असतें तर त्या वर्तुलास चुंबक-याम्योत्तर अशी संज्ञा आहे.

चुंबकाच्या उत्तर आणि दक्षिण ध्रुवाच्या आकर्षणाचे नियम ऋण आणि धन विद्युत्च्या नियमांसारखेच आहेत. उदा० दक्षिण ध्रुव उत्तर ध्रुवास आकर्षितो व उत्तर ध्रुव दक्षिण ध्रुवास आकर्षितो. समान ध्रुव एकमेकांचे प्रतिसारण करितात व विषमध्रुव एकमेकांस आकर्षितात.

दोन ध्रुवांमधील आकर्षण अथवा प्रतिसारण अंतराच्या वर्गाच्या व्युत्क्रम प्रमाणांत असतें. पहिल्या नियमाची सत्यता पहाणें सोपें आहे. परंतु दुसऱ्या नियमाची सत्यता पाहणें तितकें सोपें नाही. कारण त्याकरितां नुसताच उत्तर किंवा दक्षिण ध्रुव घेऊन यावर प्रयोग केला पाहिजे; परंतु चुंबकाच्या वावरीत उत्तर ध्रुवाव्यतिरिक्त दक्षिण ध्रुव किंवा दक्षिण ध्रुवाव्यतिरिक्त उत्तर ध्रुव घेणें शक्य नाही. व दोन दोन ध्रुव एकत्र आले तर एकाचें आकर्षण आणि दुसऱ्याचें प्रतिसारण होऊं लागतें; त्यामुळे प्रयोग पायाशुद्ध होत नाही. याकरितां सी. ए. कोल्व यांनी बारीक आणि लांब असे चुंबक घेऊन त्यायोगाने आकर्षण आणि प्रतिसारण पाहून या वरील नियमाची सत्यता आजमावून पाहिली.

चुंबकत्वाचा तिसरा महत्वाचा नियम पुढें दिला आहे. इतर गोष्टी तशीच राहतील तर दोन ध्रुवांतील आकर्षण आणि प्रतिसारण ध्रुवशक्तीच्या गुणाकाराच्या प्रमाणांत असतें.

**चुंबक रेखाः**—एखादी पोलादी कांब घेऊन तिच्या ठिकाणी चुंबकत्व उत्पन्न करावें. नंतर ती कांब पृष्ठभागावर ठेऊन तिच्यावर एक जाड कागद ठेवावा. नंतर एका चाळणीतून त्या कागदावर लोखंडाचा कीस टाकावा व कीस पडत असतांना तो कागद किंचित हलवीत असावें अगर बोटांने त्या कागदावर हळूच टिक् टिक् करावे, म्हणजे त्या कागदावर किंसाच्या उत्तर ध्रुव व दक्षिण ध्रुव यांस जोडणाऱ्या वक्र रेषा उठलेल्या दिसतात त्यांस चुंबकक्षेत्रांतल्या रेषा किंवा चुंबकरेषा अशी संज्ञा आहे. ( या रेषांची नीट कल्पना येण्याकरितां विद्युत्रेषांवरील माहिती पहावी. ) ज्या ठिकाणी ह्या रेषांची गर्दी झालेली असते त्या ठिकाणी चुंबकक्षेत्र बलवत्तर आहे असे समजावें. ह्या चुंबक-रेषा शोधून काढण्याची दुसरी एक रीति आहे ती अशीः—एक बारिकशी सुई घेऊन ती होकायंत्राप्रमाणे टांगावी. नंतर ती सुई चुंबकक्षेत्रांत कोणती तरी एक रेषा करून स्थिर राहील. ती रेषा कागदावर युक्तीने नमूद करून ठेवावी. नंतर त्या सुईचे एक टोंक अगदी लगतच्या भागांत त्या रेषेच्या एका टोंकास लाऊन ठेवावें. सुईची ही स्थिति कागदावर नमूद करून ठेवावी; व पुढें असाच



कम चालू ठेवावा. याप्रमाणें रेषा काढल्यास त्या रेषा चुंबकक्षेत्र व त्यांतील चुंबक रेषा या दोहोंसहि दाखवितील. वरील प्रकारची सुई घेऊन ती एका चुंबक-क्षेत्रांत दांगल्यास ती क्षितिजाशी समान्तर रीतीनें हल्लेल व अशी गति तिला दिली असतां ती सुई लंबकाप्रमाणें हल्लें लागेल; मात्र लंबक उभा हालतो व ही सुई आडवी हल्लेल एवढाच लंबक आणि ही सुई यांच्यांत फरक आहे. असो लंबका-प्रमाणें या सुईच्या हेलकाव्याचा काल सारखाच असेल. चुंबकक्षेत्रांच्या बलाच्या वर्गाच्या व्युत्क्रम प्रमाणांत हेलकाव्याच्या या कालांत फरक पडला पाहिजे असें सिद्ध झालें आहे. अर्थात् यावरून दोन चुंबकक्षेत्रांची तुलना करितां येते.

चुंबकाचा कल.—वरील प्रकारची एक साधी सुई ध्यावी; परंतु तिच्या अंगी चुंबकत्व आणण्यापूर्वी तिचा गुस्त्व-मध्य काढून ठेवावा: नंतर तिच्या अंगी चुंबकत्व उत्पन्न करून ती सुई गुस्त्वमध्यविंदूत तालून धरावी असें केलें असतां ती सुई क्षितिजाशी समान्तर न राहतां एक विशिष्ट कोन करते. हा कोन भूगोलावरील निरनिराळ्या प्रदेशांत भिन्न भिन्न असतो. या कोनास 'कल' ( इन्क्लिनेशन ) अशी संज्ञा आहे.

चुंबकाचा वांक—वरील प्रकारची सुई दांगली असतां ती एका उभ्या पातळीत स्थिर रहाते. भूगोलाचे याम्योत्तर वृत्त आणि चुंबकज उर्ध्वपातळी यांत जो कोन होतो त्यास वांक ( डेक्लिनेशन ) अशी संज्ञा आहे. व ज्या उर्ध्वपातळीत चुंबकाची सुई रहाते तिला चुंबकज याम्योत्तर वृत्त अशी संज्ञा आहे. हा वांक पश्चिमेस अगर पूर्वेस असूं शकतो व निरनिराळ्या शहरां या वांकाच्या कोनाचा अंश निरनिराळा असतो. एकाच स्थलीं भिन्नभिन्नकालीं भिन्न असूं शकतो. उदाहरणार्थ लंडन शहराचा वांक १८१६ सालीं २४ अंश ३० कलाइतका होता तो कमी कमी होत १९०० सालीं १६ अंश १६ कलाइतका झाला. याच शहराचा कल १८३० सालीं ६९ अंश ३ कला इतका होता तो कमी कमी होत १९०० सालीं ६७ अंश ९ कलाइतका झाला.

अनेक ध्रुवांचा चुंबक.—आतांपर्यंत आपण अशी कल्पना केली की, कोणत्याहि लोखंडाच्या अगर पोलादाच्या तुकड्यावर फक्त दोनच ध्रुव असूं शकतात. परंतु विशेष कृतीनें त्यावर दोहोंपेक्षा जास्त ध्रुव उत्पन्न करितां येतात. एखादी पोलादी कांब घेऊन तिच्या मध्य-भागापासून दोन्ही शेवटांपर्यंत एखाद्या बलवत्तर चुंबकाचा दक्षिण ध्रुव ओढल्यास असें आढळून येईल कीं त्या कांबीच्या दोन्ही टोंकांस उत्तरध्रुव उत्पन्न झाला असून त्या कांबीच्या मध्यभागी दक्षिण ध्रुव उत्पन्न झाला आहे. याच पद्धतीनें मध्यभागी दोन-तीन-चार किंवा अनेक ध्रुव असून टोंकांस समान ध्रुव असलेला चुंबक तयार करितां येतो.

अध्वात्मक चुंबक.—याशिवाय ध्रुव नसून अंगी चुंबकत्व असलेल्या जिनसा तयार करितां येतात. त्या

करितां एखादी पोलादी कडी ( आंगठी ) घेऊन तिच्या सभोंवार रेशीम गुंडाळलेली तार गुंडाळून तारेंतून विद्युत्प्रवाह सोडल्यास ती कडी चुंबकत्व धारण करिते; परंतु तिला ध्रुव असत नाहीत. त्यामुळे असल्या कडीच्या योगानें लोखंडी कीस आकर्षिला जात नाही. परंतु असली कडी तोडून सरळ केली तर तिचे ध्रुव दृष्टोत्पत्तीस येतात व ते ध्रुव लोखंडी कीस आकर्षितात. परंतु हे लक्ष्यांत ठेविलें पाहिजे कीं, नुसता एकच ध्रुव असलेला असा चुंबक तयार करितां येणें शक्य नाही. केव्हांहि कोणत्याहि चुंबकावर दोन किंवा जास्त ध्रुव असणारच.

अण्वात्मक चुंबकसिद्धान्तः—एखादी चुंबककांब घेऊन तिचे दोन तुकडे केले तर त्या तुकड्यांवर दोन ध्रुव उत्पन्न होतात; फिरून त्या तुकड्यांचे एकवार तुकडे केले तर त्यांवर ध्रुव दिसतात. याप्रमाणें शक्य तोवर तुकडे केले तरी त्या लोखंडावरील चुंबकत्व अगर ध्रुवत्व नष्ट होत नाही. चुंबकाच्या या गुणामुळे अण्वात्मक-चुंबक सिद्धान्त बसवितां आला आहे. त्या सिद्धान्ताचें सामान्य दिग्दर्शन येथें केलें आहे. व याविषयी जास्त माहिती पुढें दिली आहे.

प्रत्येक चुंबकाच्या ठिकाणी याप्रमाणें वाटेल तितके तुकडे केले असतां त्यांच्या ठिकाणी चुंबकत्व असतेंच. या धर्मास अनुलक्षून शास्त्रवेत्त्यांनीं अशी कल्पना केली कीं व्यवहारां-तील चुंबक, अण्वात्मक चुंबक एकत्रित होऊन बनलेले असावेत. साध्या धावडी लोखंडाचा तुकडा चुंबक-क्षेत्रांत ठेविला असतां त्यांतील लोहाचे अणु स्वतःच्या अंगासभोवार फिरत असावेत. व हे अणु स्वभावतःच अंगी चुंबकत्व असलेले असे असावेत; व हे चुंबकत्वयुक्त अणु चुंबकक्षेत्रांत आल्यामुळे वर्तुलाकृति फिरून चुंबकरेषेची समान्तर होत असावेत. लहान सुया घेऊन त्यांचे चुंबक बनवून नंतर दक्षिण व उत्तर ध्रुव समान्तर येतील अशा रीतीनें त्या सुयांचा जुडगा केला तर एक बलवत्तर चुंबक तयार होतो; यावरून आपणांस असें म्हणावयास हरकत नाही कीं या सुयांप्रमाणेंच अण्वात्मक सूक्ष्मचुंबक वर्तुलाकृति फिरून एक मोठा चुंबक तयार करतात. परंतु जेव्हां लोखंड त्या चुंबक-क्षेत्रांतून काढून घेतलें जातें तेव्हां ते स्थितीस्थापकत्वामुळे पूर्वीची स्थिति धारण करतात; यामुळे तो लोखंडाचा तुकडा चुंबकत्वरहित होतो. आतां पोलादाच्या अणूंच्या अंगी लोहकणांप्रमाणें स्थितिस्थापकता नसावी. त्यामुळे ते कण चुंबक-क्षेत्रांत आल्यावर वर्तुलाकृति फिरतात; परंतु याप्रमाणें स्थिति पालटल्यावर मूळची स्थिति प्राप्त करून घेण्यास ते असमर्थ होत असावेत; व त्यामुळे पोलादी तुकड्यांच्या अंगी चुंबकत्व कायमचें येत असावें. प्रत्येक चुंबकाच्या उत्तर आणि दक्षिण ध्रुवांचे बल अगदीं समतोल असतें हें पुढील प्रयोगानें सिद्ध करितां येतें. एक लहानसा चुंबक घेऊन तो एका चुचांत खोचावा व नंतर तो पाण्यांत दांगळा; म्हणजे तो



पाण्यांत तरंगेल. परंतु तो भूचुंबकाकडून उत्तर किंवा दक्षिण ध्रुवाकडे ( दिशेकडे ) आकर्षला जाणार नाही. अर्थात् तो पाण्यांत कोठेहि राहील. एखादा पोलादी तुकडा घेऊन तो अतिशय उत्तम अशा तराजूंत वजन केला व नंतर त्याच्या ठिकाणी चुंबकत्व उत्पन्न केलें तर त्याच्या वजनांत यत्किंचितहि फरक पडत नाही. यामुळे खाली किंवा वरच्या बाजूस 'लब्धबल' असत नाही हें सिद्ध होतें. त्यामुळे तुकड्याच्या दोन्ही ध्रुवांवर सारखेंच आकर्षण-प्रतिसारण होत असलें पाहिजे. तेव्हां या प्रयोगांनेहि हें सिद्ध होतें की, दक्षिण आणि उत्तर ध्रुवांचें बल अगदी समतोल आहे.

लोहाव्यतिरिक्त चुंबकत्व विशिष्ट धातूः—लोखंड आणि ज्यांत लोह प्रामुख्याने आहे अशा मिश्र-धातूंत व दुसऱ्या रासायनिक द्रव्यांत चुंबकत्व असू शकतें. परंतु यावरून असें मात्र समजूं नये कीं लोहाच्या अंगीच तेवढा हा गुण आहे; सृष्टींत असे दुसरे पुष्कळ पदार्थ आहेत कीं, ज्यांच्या अंगी हा गुण थोड्याबहुत अंशानें असतो. दुसरे असे कांहीं पदार्थ आहेत कीं, त्यांवर चुंबकांन फक्त प्रतिसारणच तेवढें घडतें. या कोटींत विस्मथ नांवाचा धातु येतो. विस्मथ आणि दुसऱ्या कांहीं पदार्थांच्या अंगी हा गुण अत्यल्प प्रमाणानें वसत असल्याने या गुणाचें अस्तित्व वराच कालपर्यंत शोधकांच्या नजरेस आलें नाही.

सन १८४५ सालीं फाराडे यानें दाखवून दिलें कीं सर्व पदार्थ चुंबकांन आकर्षिले जातात किंवा प्रतिसारिले जातात. जे पदार्थ आकर्षिले जातात त्यांना चुंबकत्व-विशिष्ट पदार्थ अशी संज्ञा आहे. आणि जे प्रतिसारिले जातात त्यांना चुंबकत्वविरोधी अशी संज्ञा आहे. प्राणवायु हा, चुंबकत्व-विशिष्ट पदार्थांत अत्यंत बलवत्तर आहे तरी पण त्याची चुंबकत्वशक्ति लोखंडाच्या चुंबकत्व-शक्तीच्या एक पांच लक्षांश (  $\frac{1}{50000}$  ) इतकी आहे. यावरून दुसऱ्या चुंबकत्वविशिष्ट पदार्थांची चुंबकत्व शक्ति किती अल्प असली पाहिजे व ती मापण्याकरितां किती यंत्रें पाहिजेत याची थोडीशी कल्पना येईल. विस्मथ या चुंबकत्वविरोधी पदार्थांची शक्ति लोखंडाच्या चुंबकत्वाच्या एक कोट्यांश इतकी आहे. म्हणजे प्राणवायूच्या चुंबकत्व शक्तीच्या एक विसांशाइतकी विस्मथची चुंबकत्वविरोधी शक्ति आहे.

चुंबकमंदता—एखादा लोखंडी तुकडा घेऊन त्याला चुंबक-क्षेत्रांत ठेवावें म्हणजे त्याच्या अंगी चुंबकत्व येतें. आतां जर हें चुंबक-क्षेत्र कमी जास्त बलवत्तर केलें तर तत्क्षणांच त्या लोखंडाच्या तुकड्यांत ( चुंबक क्षेत्राच्या सप्रमाणांत ) फरक होत नाही; त्या तुकड्यांतील चुंबकत्वांत फरक होण्यास कांहीं काल जावा लागतो. म्हणजे तुकड्यांतील चुंबकत्व क्षेत्राच्या चुंबकत्वामागे रेंगाळतें. लोखंडाच्या या गुणास “ चुंबक मंदता ” अशी संज्ञा आहे. निरनिराळ्या

जातींच्या लोखंडाच्या अंगी ही मंदता निरनिराळ्या प्रमाणांत वास करिते.

चुंबकत्व नष्ट करणेंः—कित्येक वेळां एखाद्या पदार्थांत वास करीत असलेलें चुंबकत्व नाहींसं करणें जरूर असतें. त्याकरितां तो लोहचुंबक तांबडा लाल होईपर्यंत तांपवीत असत; परंतु पोलाद किंवा ओतीव लोखंड तापवून थंड केल्यास त्यांतील परमाणूंची रचना बदलते. अर्थात् तो तुकडा तापविण्यापूर्वी व तापवून थंड झाल्यावर परमाणूंच्या रचनेच्या दृष्टीनें एकच आहे असें म्हणतां येत नाही. त्यामुळे त्याची चुंबकस्थिति आणि चुंबकरीहित स्थिति या दोहोंची तुलना करितां येत नाही. या प्रकारची तुलना सुलभ रीतीनें करितां यावी म्हणून इथिंग यानें पुढील पद्धत वसविली. ज्या तुकड्याचें चुंबकत्व नष्ट करावयाचें असेल त्याला विद्युत्-प्रवाहानें बनविलेल्या वारंवार ध्रुव बदलणाऱ्या व हळूहळू निःशक्त होत जाणाऱ्या क्षेत्रांत ठेवावें म्हणजे कोणत्याहि चुंबकांतील शक्ति नाहींशी करितां येते, व त्याला पूर्व-पदावर आणतां येतें.

प्रकाशाचें ध्रुवीभवनः—चुंबक क्षेत्राच्या योगानें प्रकाशाचें ध्रुवीभवन होतें. एखादी जाडी कांच घेऊन तांतून प्रकाश पाठवावा; व त्याच्या सभोवरे जोरदार चुंबकक्षेत्र उत्पन्न करावें; म्हणजे कांचेंतून जाणाऱ्या प्रकाशाचें ध्रुवीभवन होतें. ध्रुवीभवनाचा कोन आणि चुंबकक्षेत्राचें बल यांत एक ठराविक प्रमाण असतें. या ठराविक प्रमाणावरून ध्रुवीभवनाच्या कोनाच्या आधारें चुंबकक्षेत्राचें बल काढतां येतें.

चुंबकत्वांन पदार्थांच्या आकारमानांत पडणारा फरकः—सन १८४२ सालीं आणि सन १८४७ सालीं जे. पी. जोल यानें चुंबकासंबंधानें कित्येक मजेदार गोष्टी प्रसिद्ध केल्या. त्याकरितां त्यानें कांहीं प्रयोग लोखंड आणि पोलाद या दोहोंवर केले होते. त्याच्या या अनुभवाची खात्री कित्येकांनीं अनेकवार प्रयोग करून घेतली आहे. त्यानें असे दाखवून दिलें कीं, चुंबकत्व उत्पन्न केल्यानें पदार्थांच्या लांबीरेंदीत फरक पडतो. सन १८८१ सालीं डब्ल्यू. एफ. बारेट यानें असे दाखवून दिलें कीं, निकलच्या कांबीची लांबी चुंबकत्व उत्पन्न केल्यानें कमी होते. यानंतर दुसऱ्या कित्येक गोष्टी शास्त्रज्ञांच्या निदर्शनास आल्या आहेत, त्यांवरून चुंबकत्व काय असावें हें जास्त स्पष्टपणें समजूं लागलें व त्यांतील गुह्य गोष्टी उघडकीस आल्या आहेत. जोलनें असे दाखवून दिलें कीं, लोखंडाच्या कांबीच्या लांबीची वाढ चुंबकत्व उत्पन्न करणाऱ्या क्षेत्राच्या जलाच्या वर्गाच्या प्रमाणांत असते; व जेव्हां त्या कांबीची स्थिति संपृक्तावस्थेजवळ येते, तेव्हां ही वाढ कमी प्रमाणांत होते व नंतर ती वाढ बहुतेक बंदच होते; परंतु सन १८८५ सालीं विडवेल यानें असे दाखवून दिलें कीं, ज्या ठिकाणी जोल यानें आपला प्रयोग बंद केला त्यापुढें म्हणजे त्यापेक्षा जास्त बलवत्तर चुंबकक्षेत्र वापरलें तर कांबीची नुसती



वाढच. वंद. होते एवढे नाहीतर उलट लांबीची लांबी मूळच्या लांबीपेक्षा कमी कमी होऊ लागते. व खूप जोरदार चुंबकक्षेत्र घेतले असता अशा रीतीने ही लांबी कमी कमी होत कांब मूळच्या लांबीपेक्षा देखील आखूड होऊ शकते.

पीळ दिल्यानं चुंबक—मंदतेंत होणारा फरक:—  
चुंबकत्वाची मंदता एखाद्या लोखंडी तारेस पीळ दिल्यानं कशी काय बदलते हें के. होन्डा आणि एस्. नगाओका या दोन जपानी शोधकांनी शोधिले आहे. यांनी जे आंकडे प्रसिद्ध केले आहेत त्यांवरून चुंबकाविषयीचे सिद्धांत वसविण्यास फार मदत झाली आहे. लोखंड आणि तत्सदृश धातू यांना पीळ किंवा ताण दिला असता किंवा त्यांवर दाब आणला असता त्यांच्या चुंबकत्वशक्तीत कसकसा फरक पडतो हें जे. ए. इव्हिंग्स, सी. जी. नाट आणि टोफिओ युनिव्हर्सिटीचे पदार्थविज्ञानशास्त्रज्ञांनी तपासून पाहिले आहे.

चुंबकत्वशक्ती आणि ताण यांचा अन्योन्य-संबंध खालील कोष्टकावरून स्पष्टपणे लक्षांत येईल.

लोखंड

चुंबकशक्ति

ताण

निर्वल चुंबकक्षेत्रांत चुंब. ताण दिल्यानं निर्वल क्त्वानं लांबी वाढते; परंतु चुंबकक्षेत्रांत चुंबकत्व वाढतें तिचें; जोरदार चुंबकक्षेत्रांत परंतु जोरदार क्षेत्रांत तें कमी आकुंचन होतें. होतें.

ओतीव कोवाल्ट

चुंबकत्वानं निर्वल क्षेत्रांत ताण दिल्यानं निर्वल लांबी कमी होते परंतु बल- क्षेत्रांत चुंबकत्व कमी होतें, वान क्षेत्रांत वाढते. परंतु बलवान क्षेत्रांत तें वाढतें.

निकेल आणि तापवून गरम केलेलें कोवाल्ट

सर्व प्रकारच्या क्षेत्रांत ताण दिल्यानं सर्व प्रकार- चुंबकत्वानं लांबी कमी रच्या क्षेत्रांत चुंबकत्व कमी होते. होते.

निकेली पोलाद

सर्व प्रकारच्या चुंबक- ताण दिल्यानं सर्व प्रकार- क्षेत्रांत लांबी वाढते. रच्या चुंबकक्षेत्रांत चुंबकत्वाची वाढ होते.

याप्रमाणेच पीळ दिल्यानं अन्योन्य संबंध दृष्टोत्पत्तीस येईल. परंतु स्थलाभावांमुळे निरनिराळी कोष्टके दिली नाहीत. म्याक्सवेल यांनी याविषयी गणित करून कांहीं सिद्धान्त वसाविले आहेत. ह्या सिद्धान्तांस नगाओका आणि होन्डा यांच्या प्रयोगानं बरीच पुष्टि मिळाली आहे.

चुंबकावर उष्णतेचा परिणाम:—फार पूर्वीपासून लोकांस असे माहीत होतें कीं, लोहचुंबक तापविल्यानं त्यांतील चुंबकत्व नाहीतें होतें. चुंबकत्व आणि लोह यांच्यामधील

परस्पर संबंध उष्णमानानं कसा काय बदलतो हें तपासून पहाण्यास शास्त्रज्ञांनी अलीकडे सुरुवात केली; तेव्हां त्यांच्या असें नजरेस. आले कीं, लोखंड तापविल्यास ज्या उष्णमानावर त्याची चुंबकत्वशक्ति नाहीशी होते त्याच उष्णमानावर त्याची घनता, विशिष्ट उष्णता, विद्युद्वाहकता, प्रसरण गुणक इ. गुणधर्म एकदम बदलतात. एका दृष्टीनं असे म्हणतां येतें कीं, साधारण उष्णमानावर असणारें लोखंड आणि तस लोखंड हे दोन भिन्न पदार्थ आहेत. पोलादानें उष्णमान वाढविल्यास त्याच्या ठिकाणी बरीलप्रमाणेच उच्च उष्णमानावर निश्चुंबक होण्याचा धर्म आहे असें दृष्टीस पडतें.

मिश्रधातू आणि चुंबकत्व—सन १८८९ सालीं हाप- किन्सन यांनी एक मिश्रधातू शोधून काढली. तीन भाग लोखंड आणि एक भाग निकेल याप्रमाणें घेऊन त्यांची मिश्र धातू बनविल्यास तो साध्या उष्णमानावर चुंबकत्व धारण करूं शकत नाही. परंतु ज्या दोन धातूंपासून ( निकेल आणि लोह ) ही मिश्र धातू बनविली आहे त्या दोन्ही चुंबकत्व धारण करितात. शिवाय ही मिश्र-धातू बर्फ वितळण्याच्या बिंदूखाली कांहीं अंशपर्यंत थंड केली तर तिच्या ठिकाणी चुंबकत्व धारण करण्याचा गुण येतो; व नंतर ह्या गुण साध्या उष्णमानावर अत्यंत दीर्घ काळपर्यंत टिकतो. या शोधानंतर दुसऱ्या पुष्कळ मिश्रधातूंच्या चुंबकत्वाची शक्ति मापून पाहिली. त्या योगानें शोधकांना बरीच उपयुक्त माहिती उपलब्ध झाली. त्या मिश्रणांपैकीं टंगस्टेन आणि मालीब्डेनम् असलेल्या मिश्रधातूंच्या अंगी चुंबकत्व राखून ठेवण्याची शक्ति मोठ्या प्रमाणांत वास करिते. अतिहीन चुंबकत्व असणाऱ्या घटूंच्या मिश्रणानें चुंबकत्व असणारी मिश्रधातू तयार करतां येत, असें सन १९०३ सालीं एफ. हेऊस्लर यांनी दाखवून दिलें. या तऱ्हेच्या मिश्रणास हेऊस्लर यांची मिश्र-धातू अशी संज्ञा आहे.

विद्युल्लता आणि चुंबकत्व यांचा अन्योन्य संबंध:—  
चुंबकक्षेत्राच्या योगानें विद्युल्लतेच्या वाहक-शक्तीच्या गुण-कांत फरक पडतो. याशिवाय हाल या शास्त्रज्ञानें पुढील शोध लावला. एखाद्या पट्टीतून विद्युत्प्रवाह जात असता त्या पट्टीवरील दोन समबल बिंदू जोडून एखाद्या विद्युन्मापकाशी ( गॅल्व्हानोमिटरशी ) संबंध जोडला असता मापकाचा काटा चलन पावत नाही; व त्यामुळे मापकामधून प्रवाह जात नाही हें सिद्ध होतें. परंतु ती पट्टी जर दोन चुंबकत्वामध्ये आणून काय होतें म्हणून अवलोकन केलें तर असें दिसून येईल कीं, विद्युन्मापकामधून प्रवाह जाऊ लागला आहे. याचा अर्थ असा होतो कीं, जे दोन बिंदू समबल स्थितीत होते त्यांच्या विद्युद्वलांत फरक पडला. धातुच्या या गुणधर्मास “ हालचा परिणाम ” असें नांव आहे. तसेंच के. व्होन्डा आणि टी. टेराडा यांनी परिश्रम



करून असें सिद्ध केले कीं, चुंबकत्वानें “ यंगचा स्थिति स्थापकत्वाचा गुणक ” बदलतो. एकाच जातीच्या धातूच्या दोन पट्ट्या घेऊन त्या अम्लांत बुडविल्या असतां विद्युत्प्रवाह उत्पन्न होत नाही. परंतु त्यांपैकी एकीत चुंबकत्व उत्पन्न केले असतां त्यांतून प्रवाह निघतो.

आतां अण्वात्मक-चुंबक सिद्धान्ताचें दिग्दर्शन करून चुंबकत्वाचा साधारण इतिहास देऊं.

अण्वात्मक चुंबक सिद्धान्तः—डब्ल्यू. इ. वेब-रचा सिद्धान्त असा आहे कीं, पोलादासारखे धातु अण्वात्मक चुंबकत्वाचे बनले आहेत; परंतु त्यांचे ध्रुव एकाच दिशेत नाहीत. त्यामुळे स्वाभावतः चुंबकप्राप्ती धातूच्या अंगी चुंबकत्व वसत नाही. जेव्हां असल्या धातूचा तुकडा चुंबकक्षेत्रांत येतो तेव्हां त्यांतील अण्वात्मक ध्रुव एकाच विशिष्ट दिशेस वळतात. व त्या तुकड्याच्या अंगी चुंबकत्व येतें. या सिद्धान्तांत एक दोष दृष्टीस पडतो तो हा कीं जर असें असले तर अत्यंत अल्प अशा क्षेत्राच्या योगानें वाटेले तेवढेच बल असणारें चुंबकत्व उत्पन्न झालें पाहिजे. परंतु असें होत नाही; याकरितां वेबरनें त्याला अशी पुस्ती जोडली कीं, त्या अण्वात्मक ध्रुवांच्या अंगी स्थितिस्थापकता आहे. म्याक्सवेल, जे. ए. इविंग, एफ. जी. वेली यांनी प्रयोग करून गणिताच्या आधारें असें सिद्ध करून दाखविलें आहे कीं, अशा प्रकारची स्थितिस्थापकता मानण्याची अवश्यकता नाही. त्यानें हें सिद्ध करण्याकरितां एका तत्त्वधार पुष्कळशा चुंबकत्वयुक्त सुया बसविल्या. त्यांचे ध्रुव इत-इतस्ततः वळविले होते; नंतर तो तत्त्वा एका तारेच्या वेटी-ळ्यांत ठेऊन त्यांतून विद्युत्प्रवाह पाठवून चुंबकक्षेत्र उत्पन्न केले. अशा प्रकारचा प्रयोग केला असतां अण्वात्मक चुंबकाचा उत्तम अनुभव येतो; व वस्तुस्थितीशीं ह्या अनुभवाचा छान मेळ वसतो.

अशा प्रकारें अण्वात्मक चुंबक सिद्धान्त वस्तुस्थितीशीं जुळतो. परंतु असा प्रश्न उपस्थित होतो कीं हा अति सूक्ष्म असा अण्वात्मक चुंबक कसल्या प्रकारचा असावा किंवा त्याची रचना काय असावी. ह्याचें शास्त्रज्ञांनी पुढें दिल्या-प्रमाणें उत्तर दिलें आहे. एका विशिष्ट दिशेनें वर्तुळाकार विद्युत्प्रवाह कसलाहि विरोध न होतां फिरण्याची सोय प्रत्येक अणूत असल्यास त्यायोगें कायमचें चुंबकत्व उत्पन्न होऊं शकतें; अर्थात् अण्वात्मक चुंबकत्व अशा प्रकारचें असावें असें त्याचें मत आहे.

चुंबक-विरोधी पदार्थासंबंधानें वेबर यानें अशी कल्पना केली कीं, चुंबकविरोधी पदार्थांच्या अणूत अशी एक प्रणालिका असावी कीं, त्यांतून विरुद्ध दिशेनें विद्युत्प्रवाह वाहण्यास रस्ता मिळत असावा; त्यामुळे विरुद्ध प्रकारचा ध्रुव उत्पन्न होतो व त्यामुळे चुंबक क्षेत्रांतून त्याचें प्रतिसारण होतें; व ज्या वेळेस हा चुंबकविरोधी पदार्थ त्या क्षेत्राच्या बाहेर काढला जातो त्यावेळेस त्या प्रणालिकेंतून विरुद्ध

प्रवाह उत्पन्न होऊन ती प्रणालिका निर्विद्युत होत असावी. हा सिद्धान्तसुद्धा वस्तुस्थितीशीं जुळतो.

जे. जे. थॉमसननें असा सिद्धान्त बसविला आहे कीं, परमाणू विद्युत्कणांचे बनले असावेत. व परमाणूत कमीजास्त विद्युत्कण असल्यानें त्यांच्या ठिकाणी ऋणत्व किंवा धनत्व येत असावें. अशा प्रकारचे कण परमाणू सभोवार वर्तुळाकृति फिरत असल्यामुळे चुंबकत्व उत्पन्न होत असावें हें अनुमान-सुद्धा अनुभवाशीं जुळतें.

ऐतिहासिक माहितीः—इ. स. पूर्वी ८०० च्या सुमारास ग्रीक लोकांस पाषाणचुंबकाचा आकर्षण करण्याचा धर्म माहीत होता. चुंबकाविषयींचा उल्लेख होमर, प्लेटो, अरिस्टॉटल, थिओफ्रेस्टस, आणि कित्येक ग्रीक ग्रंथकार यांनी केला आहे. ग्रीक लोकांनंतर रोमन लोकांना पाषाणचुंबक माहीत होता हें सांगायला नको. तरीपण चुंबकध्रुव दक्षिणोत्तरच राहूं शकतात हें १२ व्या शतका-पूर्वी युरोपियनांस माहीत नव्हतें. परंतु हा गुण चिनी लोकांस फार प्राचीन काळीं माहीत होता व त्याच्या योगानें होकार्यत्र करून ते दूरवर प्रवास करीत असत. सन १५८१ सालीं रॉबर्ट नार्मन यानें समान आणि विपम ध्रुवांचें प्रतिसारण आणि आकर्षण याविषयीं शोध लावला. याच सुमारास सदहुं शोधकानें चुंबकाच्या ध्रुवाचा कल शोधून काढला.

बरील काळास चुंबकत्वाचा पौराणिक काल असें नांव देऊं. विलियम गिल्बर्ट यानें इ. स. १६०० च्या सुमारास प्रसिद्ध केलेल्या ग्रंथापासून आधुनिक काळास सुरुवात झाली; त्यानें आपल्या समकालीन लोकांच्या चुंबकत्वाविषयीं असलेल्या खुळ्या समजुती खोट्या आहेत हें सिद्ध करून दाखविलें. उदाहरणार्थ त्या काळीं अशी समजत होती कीं, लसुणाचा रस चोपडण्यानें चुंबकत्व नष्ट होतें; परंतु हें खोटें आहे असें गिल्बर्ट यानें दाखवून दिलें. अशा प्रकारच्या अनेक भ्रामक समजुती त्यानें दूर केल्या. त्यानें पृथ्वी हाहि एक चुंबक आहे असें दाखवून दिलें.

गिल्बर्टच्या कालानंतरची बरीच वर्षे कांहीं एक शोध न लागतां तशींच गेली. सन १७८५ सालीं कोलंब यानें चुंबकत्वाच्या प्रमाणाविषयीं गणितात्मक सिद्धांत बसविले व त्याविषयीं प्रयोग केले. गणितशास्त्राचा चुंबकशास्त्रांत प्रवेश झाल्यापासून या शास्त्रांत प्रगति होण्यास सुरुवात झाली. साधारण असा नियम आहे कीं, ज्या भौतिकशास्त्रांत गणिताचा प्रवेश होतो त्या शास्त्रांत नवीन शोध लागण्यास गणित हें एक अत्यंत बलवत्तर असें साधन उपलब्ध होतें. या कामीं कोलंब यानें बारीक आणि लांब असे चुंबक वापरले; त्यामुळे दोन ध्रुवांचा दुसऱ्या दोन ध्रुवांवर एकसमयावच्छेदेंकरून घडणारा परिणाम त्यास टाळतां आला. पुढें सन १८३२ सालीं प्रसिद्ध गणित-शास्त्रविशारद गॉस यानें हा प्रश्न उत्तम प्रकारें सोडवून दाख-विला. म्हणजे दोन ध्रुवांचा परस्पर घडणारा संबंध ध्यानीत



घेऊन एकदोन विशिष्ट उदाहरणें सोडविली व कोलंबचा नियम खरा आहे असे दाखवून दिले. तत्पूर्वी पॉइसन यानें सन १८२१ सालीं एक ग्रंथ प्रसिद्ध केला. त्यांत त्यानें चुंबकत्व हें एक अदृश्य असें प्रवाही द्रव्य असून तें परमाणूंमध्ये फिळू शकतें, परंतु तें एका परमाणूपासून दुसऱ्या परमाणूत जाऊं शकत नाहीं असें गृहीत धरून चुंबकशास्त्रातील बरीच प्रमेये सोडविली. याप्रमाणें बरीच प्रमेये सुटूं लागल्यामुळे अदृश्य प्रवाही चुंबकत्व खरोखरच द्रव्य आहे असा तत्कालीन शास्त्रज्ञांचा समज होऊं लागला.

डब्ल्यू. थॉमसन ( लॉर्ड केल्व्हिन ) यानें सन १८४९ सालीं असें दाखवून दिलें कीं, कांहीं गोष्टी अशा आहेत कीं, त्यायोगें हा अदृश्य प्रवाही पदार्थाचा सिद्धांत खरा ठरत नाहीं. म्हणून त्यानें गणिताच्या आधारें कांहीं प्रमेये बसविली. आतां पाइसन आणि केल्व्हिन यांचे सिद्धान्त एकमेकाशीं बहुतांशीं मिळते आहेत; परंतु केल्व्हिनच्या मतानें पाइसनपेक्षां जास्त गोष्टींचा उलगडा होऊं शकतो. केल्व्हिन याच्या मागून त्यानें दाखविलेल्या मार्गानें एफ. डी. न्यूमन, जी. आर. किरचाफ आणि मॅक्सवेल यांनीं बरेच शोध केले व नवीन नवीन गोष्टी उघडकीस आणल्या.

सन १८१९ सालीं एक महत्त्वाचा शोध एच. सी. ओअस्टेड यानें लावला. त्यानें असें दाखवून दिलें कीं, एखाद्या होकायंत्राजवळून जर विद्युत्प्रवाह गेला तर होकायंत्राच्या काटा त्या प्रवाहाशीं काटकोन करितो. या शोधाच्या योगानें विद्युच्चुंबकशास्त्राचा पाया घातला गेला. नंतर लागलीच ए. एम्. अँपियर यानें विद्युत्प्रवाहाचा परस्परान्तर होणारा परिणाम वर्तुलाकृति विद्युत्प्रवाहाचा परिणाम इ. इ. गोष्टी प्रसिद्ध केल्या. त्याच सुमारास डी. एफ. अरागो यानें विद्युत्प्रवाहाच्या योगानें लोखंड पोलाद इ. पदार्थांच्या अंगी चुंबकत्व आणतां येतें असें दाखवून दिलें. सन १८२५ सालीं थॉमसन यानें बलहीन विद्युत्प्रवाहाच्या योगानें प्रबल चुंबकत्व उत्पन्न होऊं शकतें असें दाखवून दिलें. माइकेल फॅराडे यानें सन १८३१ सालापासून शोध करण्यास सुरुवात केली. त्याच्या शोधापैकीं विद्युत्चुंबकाच्या प्रवर्तनाचा शोध हा फार महत्त्वाचा आहे. दुसऱ्या शोधानें त्यानें ध्रुवीभूत प्रकाशकिरणांचें वर्तुलाकृति भ्रमण होतें असें सिद्ध करून दाखविलें. त्यानें हा शोध सन १८४५ सालीं प्रसिद्ध केला. त्यानें चुंबकत्वाचा मार्ग ( साधन-माध्यम ) ही खरी खरी चुंबकत्वाची निवासभूमि आहे असें मानलें. ही कल्पना त्याला सुचण्याचें कारण असें कीं, विद्युद्ब्रवा आणि विद्युन्नलिका यांची कल्पना फॅराडे याच्या डोळ्यांत चांगली भिनल्यामुळे तीच कल्पना फॅराडे याला सहजच सुचली. इ. सन १८७३ सालीं मॅक्सवेल यानें फॅराडे याच्या कल्पनेला गणिताच्या विचारसरणीत घालून जास्त व्यवस्थित स्वरूप दिलें. अंतरावरून चुंबकत्वाचें कार्य घडतें असें मॅक्सवेलच्या पूर्वीच्या गणितवेत्त्यांनीं गृहीत धरलें होतें. तें योग्य न दिसल्याकारणानें चुंबकत्वाच्या मार्गाचे

( माध्यमात ) दाब उत्पन्न झाल्यानें चुंबकत्वाची कार्ये घडतात असें मॅक्सवेलनें गृहीत धरलें. त्याला एका विशिष्ट उदाहरणांत असें दिसून आलें कीं, गणितानें काढलेली विद्युच्चुंबकत्वाची गति प्रकाशाच्या गतीबरोबर आहे; यामुळे प्रकाशाचा इथर ( प्रकाशवहनाचें माध्यम ) आणि चुंबकत्वाचें व विद्युत्तेजें माध्यम हीं एकच आहेत असें सिद्ध झालें. तसेंच प्रकाश हा एक प्रकारचा विद्युच्चुंबकत्वाच्या प्रकंपनाचाच प्रकार आहे असें दिसून आलें. एच. आर. हर्ट्झ यानें सन १८८८ सालीं प्रयोग करून विद्युत्हरीसंबंधानें माहिती प्रसिद्ध केली. तेव्हांपासून मॅक्सवेल याच्या सिद्धान्तास सर्व पक्षांकडून मान मिळूं लागला.

चुंबकीय दृक्शास्त्र—प्रकाश आणि चुंबकत्व यांत असणारा संबंध प्रथमतः फॅराडे यानें दाखवून दिला. त्यानें असें दाखवून दिलें कीं, चुंबकरोषेच्या समान्तर मार्गानें प्रकाशकिरणांनीं कांहीं पदार्थांतून गमन केलें असतां त्या किरणांचें ध्रुवीभवन होतें. या प्रकारचें ध्रुवीभवन करण्याचा धर्म सर्व पारदर्शक पदार्थांच्या अंगी आहे. या ध्रुवीभवनाची गति सर्व पदार्थांच्या अंगी सारख्याच दिशेनें असत नाहीं. कांहीं पदार्थांतून वामतः ( वामावर्ती ) ध्रुवीभवन होतें व कांहींतून वामेतरतः ( दक्षिणावर्ती ) ध्रुवीभवन होतें. बहुतेक सर्व पदार्थांतून वामेतरतः ध्रुवीभवन होतें. वामेतर याचा अर्थ विद्युत्प्रवाहाच्या सर्पिलाकृति दिशेनें होणारें ध्रुवीभवन होय. याच्या उलट दिशेनें होणारें ध्रुवीभवन वामतः ध्रुवीभवन होय. व्हर्डेट यानें असें दाखवून दिलें कीं, द्रावणाच्या योगानें होणारें ध्रुवीभवन द्रावक आणि द्राव्य यांच्या ध्रुवीभवनाच्या वेरजेइतकें असतें. आतां प्राण्यांच्या अंगी वामेतर ध्रुवीभवन करण्याची शक्ति आहे, आणि फेरी-सायनाइड ऑफ पोट्याशच्या अंगी वामध्रुवीभवन करण्याचा धर्म आहे तेव्हां पोट्याशमचा क्षार पाण्यांत विरघळवून त्यायोगें ध्रुवीभवनाचा धर्म अंगी नसलेले असें द्रावण तयार करता येणें शक्य आहे. परंतु असल्या द्रावणाच्या अंगी चुंबकत्वविशिष्टत्व असू शकतें. चुंबकाच्या योगानें होणाऱ्या ध्रुवीभवनाचा रासायनिक घटकायवांशीं कसा काय संबंध आहे याविषयीची माहिती पर्कोन वाश्मथ जान आणि शाइन्राक यांनीं मिळवून ठेविली आहे.

झी म न चा शो धः—फॅराडे यानें हा शोध लावल्यानंतर त्यानें चुंबकत्वाचा प्रकाशाच्या धर्मावर कांहीं परिणाम होतो काय हें पहाण्याचा फार प्रयत्न केला. परंतु त्याच्या निदर्शनास कांहींच आलें नाहीं. सन १८८५ सालीं फिवेझ नांवाच्या बेल्जियन शास्त्रवेत्त्यास असें दिसून आलें कीं मिठाच्या ज्वालेच्या प्रकाशकिरणानें उत्पन्न होणाऱ्या रेषा विच्छिन्नकिरणदर्शक यंत्रांतून पाहिल्यास त्या किंचितशा स्थानभ्रष्ट झालेल्या दिसतात. परंतु त्याच्या या शोधाकडे त्या वेळेस कोणीच फारसे लक्ष्य दिलें नाहीं. सन १८९६ सालीं झीमन याला असें दिसून आलें कीं, लिथियम आणि



सोढिभम यांच्या ज्वालेच्या योगाने विच्छिन्नकिरणदर्शकांतून दिसणाऱ्या रेषा चुंबकत्वविशिष्ट क्षेत्रामुळे रुंदावतात. यावरून या गोष्टीकडे त्याने विशेष लक्ष्य पुरविले. तेव्हां त्यास असे आढळून आले की, क्वाडमिअम नांवाच्या मूलद्रव्यामुळे दिसणाऱ्या हिरवट निळ्या रेषा फारच रुंद होतात. किरयेक वेळां विशिष्ट परिस्थितीमुळे एका रेषेच्या जागी दोन, तीन चार रेषा दिसू शकतात. यावरून शास्त्रवेत्त्यांनी प्रकाशलहरी-विषयी निरनिराळी अनुमाने काढली आहेत. त्यांपैकी एक अनुमान असे आहे की, 'क्वाथोड किरण' आणि प्रकाश-किरण यांत कांही तरी निकट संबंध असावा; व या अनुमानास गणितदृष्ट्या बराच पुरावा उपलब्ध झाला आहे. सन १८७७ सालीं कर या शास्त्रज्ञाने असे दाखवून दिले की, एखाद्या विद्युच्चुंबकाच्या जिल्हई दिलेल्या ध्रुवावर जर ध्वी-भूत प्रकाश पाडला तर तो प्रकाश वाम किंवा वामेतर दिशेने वर्तुलाकृति भ्रमण पावतो. याविषयी पुढे रिचर्ड, कन्डट, डुवाईस, सिसिंध, हाल, हुरीअन, काझ, आणि झीमन वगैरे पुष्कळ शोधकांनी निरनिराळ्या प्रकाराने परिश्रम करून बरीच नवीन माहिती उपलब्ध केली आहे. ती केवळ शास्त्रीय व समजण्यास कठिण अशी असल्याने येथे दिली नाही.

**चुंबन**—प्रीति, प्रेम व पूज्यभाव व्यक्त करण्याकरितां चुंबन म्हणजे मुका घेणे हा प्रकार सर्वत्र रूढ असलेला आढळतो. सामान्यतः चुंबनाचा विधि लौकिक व्यवहार म्हणून करतात. परंतु मातृप्रीति किंवा स्त्रीपुरुषप्रेम या वावर्तात मात्र चुंबनाची शारीरिक क्रिया ही हृदयांत उचंबळणाऱ्या भावनांचे केंद्रीभूत प्रतिबिम्ब असते, व त्यामुळे मनोविकारांना उत्तेजन मिळते.

शारीर व मानसशास्त्रदृष्ट्या चुंबन हे प्रेम व क्षुधा या दोन आद्य भावनांचे संयोगीकरण होय. इंद्रियजन्य व्यापारांत स्पर्श हा प्रधान असून शारीरिक स्पर्शाच्या अनेकविध प्रकारांत 'चुंबन' हा अत्यंत उच्च वैशिष्ट्यदर्शक प्रकार आहे. त्यामुळे सुधारलेल्या समाजांतच चुंबनाचा प्रकार परिणत स्वरूपांत आढळतो. उदाहरणार्थ, अगदी प्राचीन काळी ईजिप्तमध्ये चुंबन माहीत नव्हतेसे दिसते. आणि ग्रीक, असीरियन लोकांत अगदी प्राचीन काळापासून ते रूढ होते. प्राचीन भारतीयांत हे प्रचलित होते किंवा नाही याविषयी मतभेद आहे. मांजर, कुत्रे, वगैरे प्राण्यांत एकमेकांना नाकांनी स्पर्श करण्याचा प्रकार दृष्टीस पडतो, व त्याचेंच सुधारलेल्या स्वरूपांत अनुकरण सेंडविचद्वीपस्थ, टॉगन, एस्किमो, मलायी वगैरे हलक्या मानव जातींत केलेले दिसते. डार्विन म्हणतो, "मलायी लोकांचे चुंबन म्हणजे एकाने आपले नाक दुसऱ्याच्या नाकावर ठेवून घांसणे." गालावर नाक ठेवून हुंगणे, हा चुंबनाचा दुसरा एक रानटी प्रकार होय. मूळ जपानी भाषेन चुंबनाला शब्द नाही.

सुधारलेल्या समाजांत 'चुंबना'च्या तीन कृती आहेत. ओठांनी शरीराच्या कोणत्याहि भागाला स्पर्श करणे ही एक. ओठांनी गालाला स्पर्श करणे ही कृति पितृप्रेमाची किंवा मित्रप्रेमाची निदर्शक मानतात; आणि ओठांनी मुखाला स्पर्श करणे ही कृति प्रेमी स्त्रीपुरुषविषयक संबंधाची निदर्शक म्हणून गणली जाते. प्राचीन ग्रीकरोमन लोकांत व आधुनिक फ्रेंचइंग्रजादि युरोपीयांत हाच शिष्टसंप्रदाय आहे.

वा ह्य—चुंबन घेणे या अर्थाने जुने इंग्रजी शब्द 'बुस' व 'बास' व त्याच अर्थाचा पर्शियन व हिंदी शब्द 'बूस' यामध्ये विलक्षण सादृश्य दिसून येते. तसेंच हिंदी व जर्मन कुस म्हणजे चुंबन घेणे आणि संस्कृत व कुस इंग्रजी किस् या शब्दांप्रत्येक एक प्रकारचे साम्य दिसून येते. आतांपर्यंत काढलेले सिद्धांत हिंदुखेरीजकरून इतर अर्थ लोकांस लागू पडतात किंवा नाही हे आतां पाहू. रोमन लोकांत ओष्ठ चुंबनाचीच पद्धति होती. पण रोमन लोक फार उत्तर कालांतील आहेत. मुखचुंबनाची वहिवाट पूर्वेकडील आहे असे ग्रीक लोकांनी म्हटले आहे. ग्रीक लोकांत खरे चुंबन होते, परंतु मुखचुंबनाची चाल त्यांच्यांतहि नव्हती. इराणी लोकांत चुंबनाची वहिवाट होती. समान नात्याचे लोक मुखचुंबन करीत, व बरिग्र दर्जाचे लोक कनिग्र दर्जाच्या लोकांच्या फक्त गालाचे चुंबन घेत असत. इंडो युरोपियन लोकांत पूर्वी चुंबनाची वहिवाट होती कीं तेहि अवघ्राण करीत असत, हे समजण्याला कांही मार्ग नाही.

प्राचीन जपानी, ईजिप्शियन, केल्टिक, ग्वायनांतील इंडियन वगैरे लोकांत चुंबनाची आधुनिक कृति प्रचलित नव्हती हे खरे असले तरी अगदी आद्यकालीन समाजांतहि चुंबनाचा कोणतानाकोणता तरी प्रकार रूढ असला पाहिजे यांत शंका नाही. शिवाय प्रेम प्रसंगाव्यतिरिक्त इतर धार्मिक किंवा राजकीय, सामाजिक वगैरे नमनप्रसंगां चुंबन-सदृश कृती आचरलेल्या आढळतात. कनिष्ठांनी अत्यंत वरिष्ठांना नमन करण्याकरितां पाय, गुडघे किंवा हात यांनां मुखाने स्पर्श करणे हा प्रकार ग्रीक, इराणी, हिब्रू, ख्रिस्ती वगैरे अनेक प्राचीन व अर्वाचीन समाजांत रूढ असलेला आढळतो. प्राचीन रोमन वादशहा किंवा ख्रिस्ती धर्मगुरू पोप यांच्याबद्दल निष्ठा प्रदर्शित करण्याचा पादचुंबनविधि सुप्रसिद्ध आहे. सूर्यवंशादि देवतांनां नमन करण्याकरितां स्वतःच्याच हातांचे चुंबन घेणे हा प्रकार तुर्क व अरब लोकांत रूढ असून तोच प्राचीन ग्रीक व रोमन लोकांत होता. बौक्सिग वगैरे शारीरिक सामन्यांतले प्रतिस्पर्धी प्रथम हस्त-स्पर्श किंवा हस्तांदोलन करतात, त्याप्रमाणे मध्ययुगांतील युरोपीय प्रतिस्पर्धी वीर शस्त्रसंप्रामापूर्वी किंवा पराभूत झाल्यानंतर शरणागतिदर्शक म्हणून, चुंबनाची कृति करीत असत. विशेषतः कायद्याच्या दृष्टीने त्या काळांत विवाह-संबंधांत चुंबनाला फार महत्त्व होते, म्हणजे वाडिनश्रयाच्या वेळी चुंबनविधि झाल्याशिवाय त्याला कायदेशीर स्वरूप येत



नसे. यूरोपांत कोर्योमध्ये शपथविधि करतांना न्यूटेसामेंट या धर्मग्रंथाचे चुंबन करावे लागते. फ्रेंच मध्ययुगीन कायद्यान्वये तर विवाहित स्त्रीचा पतीखेरीज इतरांना मुका घेतल्यास तो व्यभिचाराचा गुन्हा गणला जात असे. आणि अमेरिकेंत १९ व्या शतकांत अविवाहित स्त्रीने पुरुषास चुंबन घेऊं दिल्या-बद्दल तिला दंड केल्याची उदाहरणे डी टोकेव्हिलने उल्लेखिली आहेत.

चुंबनाच्या कार्यासंबंधाची एक फारच विचित्र कल्पना यहुदी धर्मग्रंथांत आढळते. ती कल्पना म्हणजे पुण्यवान् माणसांना केवळ चुंबनामुळे मृत्यु येणें ही होय. ईश्वराच्या प्रिय भक्तांना ईश्वरानें चुंबन घेण्याने मृत्यु येतो अशी या लोकांची कल्पना आहे. अर्थात् या रीतीने मृत्यु येणें ही गोष्ट अगदीं विनत्रासाची व सुखकर असल्यामुळे फक्त अत्यंत पुण्यवान् माणसांना अशा प्रकारचे मरण लाभतें. आत्राहाम, ऐझॅक, जेकब, मोशेस वगैरे साधुपुरुषांना अशा प्रकारें मृत्यु आला असें वर्णन आहे.

भा र ती य.—प्रोफसर हापकिन्स यांच्या मतें चुंबनाची आजची क्रिया प्राचीन भारतीयांत नव्हती. त्याच्या याविष-याच्या लेखाचा ( अमेरि. ओ. सो. जर्नेल २८ ) सारांश येणें-प्रमाणें:—

त्रेदांमध्ये चुंबण या अर्थाचा धातु नसून त्याच्या जागीं वास घेणें ( घ्रा ) ह्या धातूचा उपयोग केला आहे. “ गाई अगर घोडे ज्याप्रमाणें आपल्या वासरांना व शिगरांना हुंगतात, त्याप्रमाणें देव आपल्या मुलांना ( सर्व प्राण्यांना ) हुंगतो. ” बापांने मुलांचे तीनदां अवघ्राण केलें म्हणजे, मुलांचे आयुष्य वाढतें अशी कल्पना हिंदुस्थानांत उपनिषदकालापासून रूढ आहे. चुंबण या अर्थाचा शब्द फार मागाहून प्रचारांत आला, परंतु चुंबण व हुंगणें या अर्थाच्या शब्दांचा मूळचा अर्थ स्पर्श करणें, असा होता असें दिसते. त्याचप्रमाणें मागाहून प्रचारांत आलेला शब्द “ चुंब ” ह्या चुप् म्हणजे स्पर्श करणें ह्या धातूवरूनच तयार झाला असावा. शिवाय वरील शब्दाचा ठार मारणें या अर्था उपयोग केलेला आढळतो. चुप् म्हणजे स्पर्श करणें, या शब्दावरूनच एकंदर सर्थ अर्थ निघाले आहेत. वेदकालानंतरच्या पुस्तकांतून चुंबनाचे उल्लेख आले आहेत. शतपथ ब्राह्मणांत प्रणयवर्णनांत चुंबनाचे “मुख-समीलन ” असें वर्णन आलें आहे.

मनुस्मृतीमध्ये चुंबनाचे अधरामृतपान करणें, अशा अर्थाचे स्पष्टीकरण केलें आहे. महाभारतांत ( पर्व ३, ११२, १२ ) चुंबनाचे वरील प्रमाणेच वर्णन आलें आहे. बौद्ध लोकांच्या जातकांमध्ये चुंब हा शब्द रूढ आहे. परंतु घ्रा व चुंब या दोन शब्दांमधील फरक लक्षांत ठेवला पाहिजे. बाप व मुलगा, व एका कुटुंबातीलच मंडळी यांच्या संबंधानें घ्रा शब्दाचा उपयोग केला जातो. उलटपक्षी चुंब शब्दाचा उपयोग नवराबायकोसंबंधानेंच केलेला असतो. दोन पुरुष

एकमेकांच्या मुखांचें चुंबन करीत नाहींत. हल्लीं दक्षिण हिंदु-स्थानांत स्त्रिया एकमेकांची व पुरुष एकमेकांची चुंबनें घेतात. वास्त्यायनानें आपल्या कामसूत्रांत चुंबनाचे सर्व प्रकार दिले आहेत पण त्यांत अवघ्राण नाहीं.

जातकांमध्ये चुंबनाची वरोवर कल्पना असून तें आई व मुलगा यांच्यामध्ये चालत असल्याचे लिहिलें आहे. पण आई मुलाच्या टाळूचें चुंबन करते, व टाळूचें अवघ्राण करते असें जातकांत म्हटलें आहे. पुढें कालांतरानें “ चुंब ” या शब्दाचा ओघपान अगर चुंबन असा अर्थ झाला तरी पण अद्याप त्यांत वास घेणें व चाटणें या दोन अर्थांचा बोध होतोच.

पूर्वी खरें चुंबन कोणालाहि माहीत नव्हतें. त्यावेळीं चुंबनाच्या ऐवजीं अवघ्राणाची चाल होती, व पुढें कालां-तरानें अवघ्राणाचें चुंबनांत परिवर्तन झालें, हा सिद्धांत संस्कृत वाङ्मयाच्या आधारें सिद्ध केला. यावर कोणी असा आक्षेप घेतील कीं अवघ्राण व चुंबन हीं दोन्ही कदाचित् पूर्वीच्या लोकांना माहित असावीत, पण त्यांनीं फक्त एका-चाच उल्लेख केला असावा. याला उत्तर असे आहे कीं, एकंदर ग्रंथांतून प्रणयासंबंधी पुष्कळ गोष्टी आलेल्या आहेत, परंतु त्यांत कोठेंहि चुंब हा धातु वापरला नाहीं.

पुराणांतून चुंबनाचे जरी उत्कृष्ट वर्णन आलें आहे तरी चुंबनाचे अनेक प्रसंग पुराणांत आढळतील अशी जर कोणाची कल्पना असेल तर ती साफ चुकीची आहे. कारण पुराणांत प्रणयासंबंधाची अगदीं रेलचेल असूनहि त्यांत चुंबनाचे प्रसंग क्वचित्च आढळतात. याचें कारण असें कीं, पूर्वी चुंबनाची बहिवाट नसल्यामुळे प्राचीन ग्रंथांतून चुंबनाला शिरकाव मिळाला नाहीं, पण पुढें अवघ्राण मार्गे पडून चुंबनाची सर्वत्र बहिवाट सुरू झाल्यावर गीतगोविंद आदि-करून पुस्तकांत चुंबनानें धुमाकूळ घातला आहे. काम-सूत्रकार वास्त्यायन यानें चुंबन हें मनुष्यस्वभावाला धरून आहे, असें म्हटलें आहे तरी कांहीं प्रांतांतील स्त्रियांना चुंबनाचा अगदीं तिटकारा वाटतो, असेंहि त्यानें कबूल केलें आहे. ह्या सर्व वादाचा एकंदर निष्कर्ष असा आहे कीं, अगदीं प्राचीन कालीं अवघ्राणाची चाल होती, परंतु वेद-कालानंतर ती मार्गे पडून चुंबनाची बहिवाट सुरू झाली. तरी पण कांहीं लोकांना चुंबनाचा तिटकारा असल्यामुळे बहुतेक प्रणयवर्णनांत चुंबनाचा उल्लेख आढळत नाहीं. ह्यासंबंधीचा पुरावा महाभारतांत ( पर्व १३, अध्याय १९ श्लोक ७९ ) पहावयास सांपडेल. प्रो. हापकिन्स यांच्या मतास आम्हीं पाठिंबा देत नाहीं.

चुमल्हारी—हें भूतान व तिबेट यांच्या सरहद्दीवरील वर्फाच्छादित शिखर असून भूतानच्या वायव्येस आहे. याची उंची समुद्रसपाटीपासून २३९३३ फूट आहे. याची तिबेटां-तील पवित्र डोंगरांत गणना होते.



**चुरु**—राजपुतान्याच्या विकानेर संस्थानच्या रेनी निझा-मतमधोल त्याच नांवाच्या तहसिलीचें मुख्य ठिकाण असून विकानेरच्या पूर्वेस १०० मैल अंतरावर वसलें आहे. हें १६२० त तुझू नांवाच्या जाटानें वसविलें. १९११ साली याची लोकसंख्या १६०३८ होती. येथें पुष्कळ सावकार लोक रहातात व पुष्कळ चांगली घरे, विहिरी व स्मारके आहेत. येथील किल्ला १७३९ त बांधला. येथें एक प्राथमिक शाळा, पोस्टकचेरी व दवाखाना आहे.

पूर्वी हें शहर व त्याच्या समोऱ्याची ८० खेडी एका बजनदार ठाकुराच्या ताब्यांत होती. याचें व दरबारचें नेहमी भांडण असे. १८१३ त दरबारनें फौज पाठवून ठाकुराच्या किल्ल्यास वेढा दिला व त्याला जर्जर केलें. शेवटीं ठाकुरानें हिरकणी खाऊन प्राण दिला. यानंतर चुरु दरबारच्या ताब्यांत आलें. परंतु पुढें ठाकुराच्या वंशजांनीं अमीरखानाच्या मदतीनें तें परत घेतलें. यानंतर १८१८ त दरबारनें इंद्रजांच्या मदतीनें चुरु शहर कायमचें काबीज केलें. आतां ठाकुराच्या ताब्यांत फक्त ५ खेडी आहेत.

**चूडामण**—एक बाणेदार जाट लढवऱ्या. औरंगझेबाच्या दक्षिणेंतील शेवटच्या मोहिमेंत त्याच्या सैन्यातील खजिना छुडून हा श्रीमंत बनला होता. आग्न्यापासून चौदा कोसांवर असलेला भरतपूरचा किल्ला यानेंच या छुडींतील कांहीं भाग खर्च करून बांधला. भरतपूरचें हल्लींचे जाट राजे हे चूडामणचे वंशज होत. महंमदशाह आणि सय्यद अबदुल्लाखान या उभयतांमध्यें झालेल्या लढाईत चूडामण हा बादशाही सेनेकडून मारला गेला (नोव्हेंबर १७२०). त्याचा पुत्र वदनसिंग हा त्याच्यामागून गादीवर वसला. [ वील-ओरि. बोंया. डिक्श. ].

**चेकोस्लोव्हेकिया**—चेकोस्लोव्हेकियाच्या लोकसत्तात्मक राष्ट्राची प्राणप्रतिष्ठा, महायुद्धाच्या अखेरीस १९१८ च्या आक्टोबर महिन्याच्या २८ व्या तारखेस झाली. तत्पूर्वी यांतील बराचसा भाग ऑस्ट्रियाच्या साम्राज्यांत अंतर्भूत होता. बोहोमिया, मोरेव्हिया, सायलेशिया वगैरेंसारख्या छोट्या संस्थानांनीं १७ व्या शतकांत कांहीं कालपर्यंत आपले स्वातंत्र्य प्रस्थापित केलें होतें पण १९१८ मध्यें या सर्व थटकांचें मिळून स्वतंत्र असें राष्ट्र प्रथमतः निर्माण झालें.

१९२१ सालच्या खानेसुमारारवून पहातां चेकोस्लोव्हेकियाचें क्षेत्रफळ ५५००० चौ. मै. व लोकसंख्या १३५९५८१८ होती. या राष्ट्रांत बोहोमिया, सायलेशिया, स्लोव्हेकिया, रशियाना इत्यादि प्रदेशांचा समावेश झाला आहे. या लोकसत्ताक राष्ट्राच्या चतुःसीमा व्हर्सेलीस व ट्रियनन येथील शांतता परिषदेच्या चालकांनीं ठरविल्या. त्याप्रमाणें चेकोस्लोव्हेकियाच्या पश्चिमेस व उत्तरेस मोठमोठे पर्वत अमून दक्षिणेस आस्ट्रिया हंगेरी, रुमानियाच्या सरहद्दीपर्यंत मोठा सपाट प्रदेश पसरला आहे. या वैराज्यांत स्नेझका ( ५२१६ फूट उंची ), कार्पेथियन, हायट्झा ( ७ ते

८०० फूट ) इत्यादि पर्वत आहेत. डान्यूब, लबे ( एल्बे ), मार्च इत्यादि नद्यांनीं या वैराज्याचा सुलूख भिजविला आहे. बहुतेक भागांत जंगलें पसरलीं आहेत. या वैराज्याची हवा समशीतोष्ण आहे. वैराज्याची राजधानी प्राग हें क्लाटव्हा नदीवर वसलेलें असून त्याची लोकसंख्या ६७७००० आहे. याची कलाकौशल्याबद्दल फार प्रसिद्धी आहे. स्लोव्हेकियाची राजधानी ब्राटिस्लाव्हा हें डान्यूब नदीच्या कांठचें मोठें बंदर असून युरोपच्या पूर्वेची व वाल्कन प्रदेशाशी या बंदरामार्फत मोठा व्यापार चालतो. याशिवाय ब्रनो, पिल्सेन, कोसीस यूझोरोड, लिबेट्से, चॅव्नेनेक, कार्ल्सबाद, मरीनबाद, इत्यादि प्रसिद्ध शहरे आहेत. ब्रनो येथील विणकाम फार प्रसिद्ध आहे, पिल्सेन हें दारू व लोखंडाच्या कामासाठीं फार प्रसिद्ध आहे. कोसीस हें व्यापाराचें मोठें केंद्र आहे. त्याचप्रमाणें लिबरेस, जॅव्नेनेक ह्यांही व्यापाराचीं मोठीं शहरे आहेत. चेकोस्लोव्हेकिया हें युरोपमधील संपन्न संस्थान असून खनिजसंपत्ति व सुंदर पाणी यांबद्दल याची फार ख्याति आहे. या संस्थानांत सुमारे २०० तलाव आहेत. जॅचीमोव्ह येथें रेडियम उत्पन्न होतें. या वैराज्यांत पांच प्रकारचे लोक आहेत. चेक लोकांची वस्ती सर्वांत अधिक म्हणजे सत्तर लक्षा आहे. त्याच्या खालोखाल स्लाव लोकांचा नंबर लागतो. चेकोस्लोव्हेतर लोकांत जर्मन, रुथेनियन, पोल इत्यादि लोकांची वस्ती आहे. अल्पसंख्याक जातीचे लोक येथें पुष्कळ असून त्यांच्या हितसंबंधांच्या रक्षणासाठीं शांततापरीषदेनें खबरदारी घेतली आहे.

इतिहास.—ऑस्ट्रियानें सर्विह्याविरुद्ध चढाईचें धोरण स्वीकारून महायुद्धाला सुरुवात केली. पण या गोष्टीला चेक्स व स्लाव लोक हे विरुद्ध होते. त्यांनीं ऑस्ट्रिया व जर्मनीच्या धोरणावर कडक टीका करण्यास सुरुवात केली. अर्थातच ऑस्ट्रियन साम्राज्यवादी सत्ताधाऱ्यांनीं या लोकांची मुस्कटदावी करण्यास प्रारंभ केला. मुद्रणस्वातंत्र्यावर घाला घालून व या चेक व स्लाव लोकांच्या पुढाऱ्यांना कैदेत टाकून या लोकांनां गप्प ठेवण्याची आस्ट्रियानें खटपट सुरू केली. कांहीं पुढाऱ्यांनीं आपली कशीबशी सुटका करून घेऊन व साम्राज्यांतून पळ काढून परराष्ट्रांत वास्तव्य केलें व तेथून पुन्हां शेक्स व स्लाव लोकांमध्ये ऐक्य घडवून आणून ऑस्ट्रेलियाला शह देण्याची व आपल्या स्वातंत्र्याची चळवळ सुरू केली. अशा पुढाऱ्यांपैकी, प्रो. थॉमस गॅरिंग, मसरिक व डॉ. डाड्यूफर्ड वेनेस हे प्रमुख होत. ऑस्ट्रियाच्या जुलामामुळे चेकोस्लोव्हेकियन लोकांपैकीं मवाळ, जहाल, बंडखोर सर्वच पक्षांचे लोक एकत्र झाले व त्यांनीं आपलें ध्येय स्वातंत्र्यप्राप्तीचें आहे असा जाहीरनामा काढला. १९१८ च्या जानेवारी महिन्याच्या ६ व्या तारखेस त्यांनीं प्राग येथें ' ट्रेल्थ नाइट मॅनिफेस्टो ' काढून आपल्या राष्ट्राला पूर्ण स्वातंत्र्य हवें असल्याचें जाहीर केलें व युरोपच्या शांततेच्या परिषदेस आपले प्रतिनिधी पाठवले. खुद्द युद्धांतहि



जे चेक लोक ऑस्ट्रियाच्या बाजूने लढत होते त्यांनी भर रणांत दोस्तांच्या बाजूस मिळण्याचा प्रयत्न केला व तो यशस्वी झाला. चेकोस्लाव लोकांनी दोस्तांच्या बाजूने लढून चांगला पराक्रम गाजविला. प्रो. मसरिक याने परदेशस्थ चेकोस्लाव लोकांची संघटना करून त्यांना आपल्या स्वातंत्र्यप्राप्तीच्या प्रयत्नांना अनुकूल करून घेतले. यामुळे दोस्त राष्ट्रांवर बराच परिणाम होऊन त्यांनी चेकोस्लोव्हेकियाला तात्पुरते स्वतःचे सरकार नेमण्यास परवानगी दिली. त्याप्रमाणे सर्वपक्षीय प्रतिनिधींचे संयुक्त मंडळ प्राग येथे स्थापन होऊन या मंडळामार्फत चेकोस्लोव्हेकियाचे स्वतंत्र राष्ट्र स्थापन करण्यांत आले. ब्रिटिशांनी चेकोस्लोव्हेकिया स्वतंत्र आहे या अर्थाचा जाहीरनामा काढला व त्याला फ्रान्स, इटली, अमेरिका, जपान, इत्यादि राष्ट्रांनी आपली संगति दिली. हे पहातांच ऑस्ट्रियाचे डोळे उघडले व त्याने आपल्या साम्राज्यांतील सर्व संस्थानांना साम्राज्यन्तर्गत स्वा राज्य दिल्याचे जाहीर केले पण ऑस्ट्रियाचे हे कृत्य बरातीमागून घोडे अशा स्वरूपाचे झाले. त्यामुळे ऑस्ट्रियाच्या या जाहीरनाम्याला कोणीच विचारिले नाही. आक्टोबरच्या १८ व्या तारखेस प्राग येथील व संयुक्त राष्ट्रीय मंडळाने चेकोस्लोव्हेकिया राष्ट्र स्वतंत्र आहे असा जाहीरनामा काढला; व पुढे एक आठवड्यांनी ऑस्ट्रियाने नाखुपीने कां होईना पण या जाहीरनाम्याला आपली संमति दिल्याचे जाहीर केले.

अशा रीतीने चेकोस्लोव्हेकियाने स्वातंत्र्य प्राप्त करून घेतल्यानंतर नोव्हेंबरच्या १६ व्या तारखेस राज्यकारभारासाठी राष्ट्रीय मंडळ निर्माण करण्यांत येऊन त्या मंडळाचे अध्यक्षस्थान प्रो. मसरिक यांस एकमताने देण्यांत आले. डॉ. कामर हा प्रधान झाला व डॉ. बेनेस यांस परराष्ट्र-मंत्र्याची जागा देण्यांत आली. पुढे एका आठवड्याच्या आंतच, स्लाव लोकांनी आपला प्रदेश या राष्ट्रांत मोडला जाण्यास संमति दिली. रुसिनियानेहि तोच कित्ता गिरविला. अशा रीतीने थोडक्याच दिवसांत बोहेमिया, मोरेव्हिया, सायलेशिया, सोव्हेकिया, रुसिनिया वगैरे प्रदेशांचा या राष्ट्रांत अंतर्भाव झाला. यानंतर लोकांनी आपल्या चेकोस्लोव्हेकिया वैराज्याला बळकटी आणण्यासाठी व एल्ब ते डान्यूब नदीपर्यंतच्या राज्यांत आपली सत्ता बद्धमूल करण्यासाठी कंबर बांधली. राष्ट्राची घटना ठरविण्यासाठी एक कमिटी ठरविण्यांत येऊन त्या कमिटीच्या मताप्रमाणे चेकोस्लोव्हेकिया हे वैराज्य असल्याचे जाहीर करण्यांत आले. राज्यकारभार चालविण्याकरिता दोन कायदेमंडळे स्थापन करण्यांत आली. सीनेटमध्ये १५० लोक असावेत व चेंबर ऑफ डेप्युटीमध्ये ३०० प्रतिनिधी असावेत असे ठरविण्यांत आले. २१ वर्षां-वरच्या स्त्रीपुरुषांना मताधिकार देण्यांत आला. सीनेटच्या निवडणुकीसाठी मात्र मतदारांचे वय २६ व्या वर्षावर असावे असे ठरविण्यांत आले. या दोन्ही

मंडळांनी वैराज्याचा अध्यक्ष निवडावयाचा, त्याची सुदत सात वर्षांची असावी. दोन्हीपक्षां अधिक वेळां एकाच माणसाला अध्यक्षाच्या मानासाठी उभे रहाता येणार नाही इत्यादि पोटनियम करण्यांत आले. अध्यक्षाची सत्ता अनियंत्रित असून तो कायदेमंडळांना जबाबदार नसतो. त्याच्या चुकीबद्दल तो जबाबदार नसून त्या त्या खात्याचा प्रधान हा त्या चुकीबद्दल जबाबदार धरला जातो. पार्लमेंटच्या ३ हून अधिक प्रतिनिधींचे मत असल्यास, घटने-मध्ये फरक सुचविता येतो. सीनेटची व चेंबर ऑफ डेप्युटीची निवडणूक अनुक्रमे ६ व ८ वर्षांनी व्हावयाची असे ठरविण्यांत आले आहे. लष्करी खर्च व जमाबंदी यांसंबंधीचे विल प्रथम राष्ट्रीय सभेपुढे मांडले पाहिजे. कोणताहि कायदा चेंबर ऑफ डेप्युटीने पास केल्यास तो कायदा सीनेटविरुद्ध असतांना सुद्धा बंधनकारक होतो. अध्यक्ष हा आपले कॅबिनेट निवडतो व त्यांत दोन्ही गृहबाहेरच्या प्रतिनिधींना घेण्याचा अधिकार त्याला आहे. मुद्रणस्वातंत्र्य, भाषणस्वातंत्र्य व धर्ममतस्वातंत्र्य या वैराज्यांत आहे. कार्य-कारी मंडळांत निरनिराळ्या खात्याचे असे १५ मंत्री असून हे १५ हि मंत्री प्रत्येक मंत्र्याच्या कृत्याबद्दल जबाबदार आहेत. अध्यक्षाचे स्वतःचे स्वतंत्र खाते आहे. वैराज्याचे कारभाराच्या सोयीसाठी स्वतंत्र भाग पाडण्यांत आले असून या भागांचे अधिकारी कायदेमंडळाला जबाबदार असतात. व्रनो येथे वरिष्ठ न्यायकोर्ट असून प्राग व व्रनो येथे हाय-कोर्टे स्थापन करण्यांत आली आहेत. चेकोस्लोव्हेकियांत एकंदर ३३ प्रांतिक व ४१० जिल्हा न्यायकोर्टे स्थापण्यांत आली आहेत. या न्यायकोर्टांनी आपले स्वतंत्र कायदेकोड करण्यासाठी प्रयत्न चालविले आहेत.

परराष्ट्रविषयक धोरण.—चेकोस्लोव्हेकियाचे परराष्ट्रीय धोरण मुख्यतः स्वराष्ट्रसंरक्षक स्वरूपाचे आहे. आपल्या राष्ट्राची प्रगति व्हावी व आपल्या राष्ट्रांत व इतर राष्ट्रांत चांगल्या प्रकारचे हितसंबंध असावेत. यासाठी चेकोस्लोव्हेकियाचे प्रयत्न चालू आहेत. या दृष्टीने, चेकोस्लोव्हेकियाने जुगोस्लाव्हिया, रुमानिया यांच्याबरोबर करारनामा केला. ऑस्ट्रियाशी जरी या राष्ट्राचे वांकडे होतें. तथापि स्वातंत्र्यप्राप्तीनंतर ऑस्ट्रियाशी व हंगेरीशीहि चेकोस्लोव्हेकियाने सलोख्याचे धोरण ठेवले आहे. ऑस्ट्रिया व हंगेरीशी व्यापारी हितसंबंध या राष्ट्रांने ठेवले आहेत. देशनच्या प्रदेशावर चेकोस्लोव्हेकिया व पोलंड या दोघांनीहि आपला हक्क सांगितला होता. शांततापरीषदेने या प्रदेशाची दोघांमध्ये वांटणी करून दिली. त्यामुळे चेकोस्लोव्हेकियाचे बरेच नुकसान झाले. पण पोलंडशी सल्लय ठेवण्यासाठी चेकोस्लोव्हेकियाने हाहि स्वार्थत्याग केला. रशियाशी चेकोस्लोव्हेकियाचे धोरण तटस्थपणाचे पण सहानुभूतीचे आहे. मध्ययूरोपमधील निरनिराळ्या राष्ट्रांशी व्यापारी तहहि चेकोस्लोव्हेकियाने केलेले आहेत. इतर राष्ट्रांप्रमाणे याहि राष्ट्रांत पुष्कळच राजकीय



पक्ष आहेत. त्यांत चेकोस्लोव्हेकियन सोशलडेमोक्रेट हा पक्ष प्रबल आहे. त्याशिवाय, कम्युनिस्ट, पॉप्युलर, अमेरियन, नॅशनल सोशालिस्ट, नॅशनल डेमोक्रेट, जर्मन पक्ष हे प्रमुख पक्ष आहेत.

इ. स. १९२२ च्या आक्टोबरमध्ये डॉ. बेनीस या मंत्र्याने राजीनामा दिला. त्याच्या बदली, ॲन्टोनिन स्वेह्ला हा अमेरियन पक्षाचा पुढारी प्रधान झाला. त्याने आपल्या मंत्रिमंडळांत वेखिन ( सोशल डेमोक्रेट ), रसिन ( नॅशनल डेमोक्रेट ), स्त्रिप्रनो ( चेकोस्लालिस्ट ), चमेक ( कॅथोलिक ), डॅबिनीस परराष्ट्रमंत्री अशा पांच निरनिराळ्या पक्षांच्या पुढाऱ्यांना निवडले.

इ. स. १९२२-२३ मध्ये इमारती बांधण्यासाठी सरकारने ३२३ दशलक्ष क्राउन खर्च करावयाचे ठरविले. रेल्वेमध्द्वि बऱ्याच सुधारणा करण्यांत आल्या. त्यामुळे दळणवळणाची सोय झाल्याने चेकोस्लोव्हेकियाचा व्यापार भरभराट वाढत चालला. पाण्याचा मुबलक पुरवठा व्हावा या हेतूने १९२४ मध्ये लतवा व सझवा या नद्यांचे पाणी आणण्यासाठी १७ नवीन विद्युत्पुढे बांधण्यांत आली व आणखीही बांधण्याचे काम चालू आहे. स्लोव्हाक लोकांनी स्वातंत्र्यप्राप्तीसाठी जी चळवळ चालविली होती, तिला कांही लोक विरुद्ध होते. अशा प्रमुख लोकांचा खून करण्याचा कट टेरेस्टि नांवाच्या एका संघामार्फत करण्यांत आला. पण पोलिसांच्या चतुराईमुळे तो सिद्धीस गेला नाही. डॅन्यूव येथे दरवर्षी जी प्रचंड यात्रा भरते त्यावेळी वैलांची झुंज करण्यासाठी एक स्वतंत्र फंड उभारण्यांत आला होता. ही झुंज पहाण्यासाठी एक स्वतंत्र सभागृह बांधण्यांत आले होते. या कार्याचा लोकांनी तावडतोव निषेध केला पण शेवटी झुंज व्हावयाची ती झाली.

इ. स. १९२४ त चेकोस्लोव्हेकियाजवळ १५०,००० सैन्य होते व १२८ विमाने होती. १९२३ मध्ये लंडन, कोलोन, प्राग, व बुडापेस्ट यांमध्ये रोजच्या रोज वैमानिक दळणवळण सुरू ठेवण्यासाठी एक कंपनी उघडण्यांत आली. युरोपांत व्यापाराला वांव मिळावा यासाठी इंग्लंड, फ्रान्स यांच्याशी तह करणाचे चेकोस्लोव्हेकियामध्ये प्रयत्न चालले होते. १९२३ मध्ये मसरिक हा पॅरीस येथे गेला असता त्याचे तेथे जंगी स्वागत करण्यांत आले व त्याचा परिणाम फ्रान्स व चेकोस्लोव्हेकिया यांचा तह होण्यांत झाला. या तहाप्रमाणे युरोपमध्ये अशांततेचा मंग होण्याची वेळ आल्यास परस्परांनी परस्परांच्या सल्ल्याप्रमाणे वागावे. होएन शोलर्न व हॅप्सबर्ग या राजघराण्यांनी आपली सत्ता स्थापन करण्याचा प्रयत्न केल्यास त्याला दोन्ही राष्ट्रांनी विरोध करावा असे ठरविले. त्याचप्रमाणे लष्करविषयक कांही अटी त्या तहांत ठरविल्या. त्या अटीप्रमाणे चेकोस्लोव्हेकियांत शस्त्रे तयार करण्याचा कारखाना स्थापन झाला अपून तो फ्रेंचांच्या ताब्यांत आहे. चेकोस्लोव्हेकियाचा युद्धाध्यक्ष

फ्रेंच माणूस आहे. हा जो तह झाला तो फ्रेंचांच्या दृष्टीने फार उपयुक्त होता. पण त्यामुळे इतर राष्ट्रांना या तहाचे भावी परिणाम अनर्थकारी होतील असे वाटू लागले. या तहामुळे इटलीच्या व्यापाराला धक्का वसेल असे इटॅलियन मुत्सद्याला वाटले तर फ्रान्स व रशियाचे नाते या तहामुळे अधिक निकटचे होऊन दोघांच्या कचाटीत जर्मनी सांपडणार असे जर्मनीने ध्वनित केले. ब्रिटनलाहि अशाच प्रकारची भीति वाटू लागली. या तहामुळे पोल व चेकोस्लोव्हाकन लोकांत लवकरच तह होईल व पोलंडचा या छोट्या राष्ट्रांसाठी समावेश होईल असा रंग दिसत आहे.

सा मा जि क का य दे—इ. स. १९१७ साली अपघात व आजारविषयांचा इन्शुरन्स ॲक्ट पास करण्यांत आला. कामकऱ्यांचे कामाचे तास आठ ठरविण्यांत आले व मजुरीसंबंधीचे नियम आखून देण्यांत आले. घरभाड्यासंबंधीही स्वतंत्र कायदा करण्यांत आला.

चेंगीझखान ( ११६२-१२२७ ) :—यास चेंगीझखान व जंगीझखान असेही म्हणतात. मोंगल वंशातील येसुकी नामक एका सुभेदाराचा हा मुलगा. याचे आडनांव तमुजिन. जेंगीझखान हा ११६२ साली जन्मला; आणि वयाच्या तेराव्या वर्षी राज्य करू लागला. परंतु पुढे प्रजेच्या असंतोषामुळे तो सुरक्षिततेकरितां आवन्तखान नांवाच्या तार्तरी राजाच्या आश्रयास पळून गेला. तेथे चेंगीझने या राजाच्या मुलीशी लग्न लावले. कांही कालानंतर सासऱ्याजावयांत वेवनाव होऊन आवन्तखान हा चेंगीझच्या शत्रूस मिळाला. परंतु वयाच्या ४९ व्या वर्षी चेंगीझने आपल्या सर्व शत्रूंवर जय मिळविला. त्यामुळे तार्तरीच्या सरदारमंडळाकडून चेंगीझ यास खाकन असा किताब मिळाला ( १२०६ ) व तार्तरीचा राजा म्हणून त्यास राज्याभिषेक करण्यांत आला. कराकर्म ही त्याची राजधानी होती. बावीस वर्षांच्या अवधीत चेंगीझने, कोरिया, कॅथे ( चीनमधील एक प्रदेश ) आणि आशियामधील कांही सधन व सुपीक प्रांत जिंकून आपल्या राज्यास जोडिले. युरोपांत जर्मनीपर्यंत चेंगीझची फौज गेली होती. त्याने जिंकलेल्या राज्याची लांबी साडेपांच हजार मैल व रुंदी तीन हजार मैल होती. यामुळे शिकंदर वादशहाप्रमाणे सर्वत्र चेंगीझची कीर्ति झाली. तो २९ ऑगस्ट १२२७ रोजी मरण पावला. आपले राज्य त्यानें ज्युजी, ओक्ताई, चघ्ताई व तुलीखान या चार पुत्रांना सारखे वाटून दिले होते. दिल्लीचा बाबरचा वंश हा चघ्ताई नांवाच्या पुत्राचा वंशज असल्याने त्याला चकत्यांचा वंश व मोंगली राज्यास चकत्यांची पातशाही म्हणत असत. जगज्जेत्या वीरांमध्ये चेंगीझखानाची प्रामुख्याने गणना करितात. लहान मोंगल संस्थानिक म्हणून त्याचा जन्म झाला पण मृत्युसमयी चीनच्या समुद्रापासून युरोपांतल्या नीपर नदीच्या तीरांपर्यंत त्याचे विजयी सैन्य



किंलून आलें होतें. [ सर रॉबर्ट डग्लस-दि लाईफ ऑफ चेंगीझखान; बील; होवर्थ-दि हिस्टरी ऑफ दि मॉंगोलस ].

**चेचेंडे**—हे लोक पूर्व काकेशस पर्वतावर रहातात. त्यांनी सर्व दक्षिणस्थान व्यापलेले आहे. ते जंगली व क्रूर असून १८ व १९ व्या शकांत रशियन लोकांनी त्यांच्यावर केलेल्या स्वाभ्यानां त्यांनी चांगलेच तोंड दिले. ते स्वातंत्र्यप्रिय व समतावादी आहेत. उत्तम पोषाख करण्याची त्यांना फार आवड आहे. परंतु त्यांची घरे भिकार असतात. ते उदार व आदरशील परंतु सूड घेणारे आहेत. ते मुसलमानी संप्रदायाचे आहेत; तथापि त्यांना काही ख्रिस्ती संप्रदायांतीलहि तत्वे व विधी मान्य आहेत.

**चेटवई**—मद्रासच्या मलबार जिल्ह्याच्या पोन्नानी तालुक्यांतील एक खेडें. येथील लोकसंख्या इ. स. १९०१ साली ३२१६ होती. हें झामोरिनपासून इ. स. १७१७ त डच लोकांनी घेतलें. व त्यांत किष्ठा वांधून आपल्या पणिनिवतम प्रांताच्या राजधानीचे ठिकाण केलें. हैदराबादीने इ. स. १७७६ त हा किष्ठा सर केला. इ. स. १७९० त जेव्हां हें ठिकाण इंग्रजांच्या ताब्यांत आलें तेव्हां त्यांनी कोचीनच्या राजास इ. स. १८७५ पर्यंत मक्त्याने दिलें. त्यानंतर कंपनी सरकारने हें आपल्या राज्यास जोडिलें.

**चेट्टी**—चेट्टी ही जात नमून तो एक धंद्याचा वाचक शब्द आहे. चेट्टी म्हणजे व्यापारी (श्रेष्ठी). कित्येक तेलगु व तामीळ व्यापारी आपल्या नांवापुढे चेट्टी हें उपपद लावतात. मद्रास इलाख्यांत यांची वस्ती आहे. काहीं ब्रह्मदेशांतहि आढळतात. १९११ च्या खानेसुमारीत सुमारे चार लाख चेट्टी नोंदले गेले आहेत. कोमटयांपासून यांना वेगळे काढणें कठिण जातें हा चेट्टी श्रेष्ठीचा अपभ्रंश आहे. स्थानभिन्नत्वाप्रमाणें चेट्टीगृह्यें पोटजाती वनल्या आहेत. त्रावणकोरकडे यांच्या ४ मुख्य पोटजाती आहेत. (१) कोटर (२) परक्कायी, (३) एलूर व (४) अस्तुंगल. यांचे वरेचसे आचारविचार तामिळ ब्राह्मणांचे सारखे आहेत [ से. रि. (कोचीन, त्रावणकोर व मद्रास) १९११ ].

**चेदि**—अर्वाचीन चंदेल. बुंदेलखंडाचा दक्षिणभाग व जबलपूर (रेवा)चा उत्तरभाग या दोहोंचा चेदी देशांत अन्तर्भाव होतो. हें एक प्राचीन राष्ट्र होतें. शिशुपाल वधानंतर त्याचा मुलगा धृष्टकेतु हा चेदीचा राजा झाला. हा धृष्टकेतु एक अक्षौहिणी सैन्य घेऊन युधिष्ठिराकडे आला होता. धृतांत राज्य गेल्यावर नलराजा वनांत गेला. तेथे दमयंतीस निजल्याजागी सोडल्यावर ती उठून फिरत फिरत चेदि देशास आली (वनपर्व अं. ६५ श्लो. ४५). चेदि देश भीम द्विविजयांत पूर्वेस वर्णन केला आहे. पूर्वापार संदर्भावळून तो आग्नेयीस (इंद्रप्रस्थाच्या) होता असें दिसतें. यावरून विदर्भ देशाच्या बऱ्याच पूर्वेस किंवा ईशान्येस चेदि देश होता व त्याच्या पूर्वेस निषेध देश होता असें दिसतें. चेदि देशाची राजधानी शुक्रिमती नामक होती. द्विविजयार्थ

भीमसेन पूर्वेस निघाला व त्यानें पूर्व देश जिंकला. नंतर तो चेदि देशांत गेला. तेथील राजा शिशुपाल यानें त्याचा फार सत्कार केला. शिशुपाल व भीम हे मावस भाऊ होते. चेदि देशांत भीमसेन तेरा दिवस राहिला होता. [ महाभारत; शं. वा. दीक्षित-भारतीय भूवर्णने ].

**चेदूब बेट**—खालच्या ब्रह्मदेशाच्या क्यउकप्यू जिल्ह्याच्या आराकान किनाऱ्यापासून कांहीं मैलांवर हें बेट आहे. याचे क्षेत्रफळ ३०८ चौ. मैल आहे. सन १९११ त याची लोकसंख्या ३०१९७ होती. याचा आकार त्रिकोणासारखा आहे. याच्या वायव्येकडील भागांत एक ज्वालामुखी टेकडी आहे. यांतून तांदूळ व तंबाखू बाहेर जातात. मुख्य शहर चेदूब. लो. सं. (१९०१) १५४०.

**चेंवर्स, रॉबर्ट** ( १८०२-१८७१ ).—ऐतिहासिक व शास्त्रीय विषयांवर लिहिणारा हा प्रसिद्ध ग्रंथकार पीबलस येथें जन्मला. बऱ्याच्या सोळाव्या वर्षी त्यानें स्वतःच्या हिमतीवर एडिंबरो येथें एक पुस्तकाचें दुकान काढलें. फावल्या वेळी तो अभ्यासहि करीत असे. 'ट्रॅडिशन ऑफ एडिंबरो' नांवाचें एक पुस्तक ह्याने १८२४ त प्रसिद्ध केलें. हें पुस्तक लिहिण्यांत त्यास सर वॉलटर स्कॉटची मदत झाली होती. ऐतिहासिक, सामाजिक, व शास्त्रीय विषयांवर त्यानें अनेक निबंध व पुस्तके लिहिली आहेत. आपल्या भावाच्या मदतीने त्यानें 'चेंवर्स जर्नल' म्हणून एक नियतकालिक चालविलें व 'विलियम अँड रॉबर्ट चेंवर्स' नामक एक प्रकाशक कंपनीहि त्यानें काढली. १८४२-१८४४ च्या दरम्यान त्यानें इंग्रजी वाङ्मयाचा कोश ( सायक्लोपेडिया ऑफ दि इंग्लिश लिटरेचर ) तयार केला. या ग्रंथाच्या अनेक आवृत्ती निघाल्या आहेत. १८५९ ते १८६८ च्या दरम्यान त्यानें " चेंवर्स सायक्लोपेडिया " नामक ग्रंथ दहा भागांत छापून प्रसिद्ध केला. व्हेस्टिजेस ऑफ क्रिएशन ( उत्पत्तीचा छडा १८४४ ), पॅप्युलर व्हाईस् ऑफ स्कॉटलंड ( स्कॉटलंडची सर्वमान्य कवने ), डिक्शनरी ऑफ एमिनंट स्कॉचमेन ( विख्यात स्कॉच पुरुषांचा चरित्र-कोश ) वगैरे आणखी ग्रंथ त्यानें लिहिलेले आहेत. ह्यास एल्.एल्. डी. ची बहुमानात्मक पदवी मिळाली होती.

**चेयूर**—मद्रासच्या चिंगलपट जिल्ह्याच्या मदुरांतकम् तालुक्यांतील शहर. यांत इ. स. १९११ साली ६०८० लोकसंख्या होती. यांत तीन जुनीं देवळे असून त्यांवर चोल घराण्यासंबंधी शिलालेख आहेत. यांत पुष्कळ मिठाच्या खाणी आहेत.

**चेर घराणें**—चेर घराणें व कोंगु घराणें हीं भिन्नभिन्न होती किंवा एकच असून निरनिराळ्या नांवांने संबोधिली जात होती याबद्दल अद्यापपर्यंत बराच मतभेद आहे. परंतु चेर घराणें हें कोंगु घराण्याच्या पूर्वी होऊन गेलें व तें त्याच प्रांतावर राज्य करीत होतें या मतास बरीच बळकटी येत चालली आहे. कोंगू घराण्यांतील प्रथम सात पुरुषांस चेर हेंच नांव दिलें पाहिजे.



कांहीं लोकांचे असें मत आहे की, चेर घराणे पश्चिम-किनाऱ्यावर राज्य करित असून त्याचें राज्य पाण्ड्यांच्या उत्तरेस, पल्लव व चोल यांच्या पश्चिमेस, सहाद्रीच्या समुद्र-कांठच्या भागांत व कोंकणच्या दक्षिणेस असून ते तेथे फार पुरातन कालापासून राज्य करित होते. हल्लींचा पालघाटच्या भोंवतालचा व सालेम आणि कोडवतूरच्या आसपासचा प्रदेश यांत असे. शेवटीं कोंगु राजांनीं म्हैसुर व इतर प्रांत ( पश्चिम किनाऱ्यालगतच्या भागाशिवाय सर्व प्रदेश ) त्यांच्यापासून हिरावून घेतला. युरोपांतील सर्व जुन्या भूगोलवेत्त्यांनीं व हिंदु-स्थानांतील सर्व प्राचीन ग्रंथकारांनीं चेर राजांचा उल्लेख केलेला आढळतो. त्यांनां चोल व पाण्ड्य यांचे समकालीन म्हटलें आहे व अशोकाच्या शिलालेखांतहि त्यांचा असाच उल्लेख असून त्यांच्या राजास केरळपुत्र म्हटलें आहे. टॉलेमीच्या मते कर्णूर ही त्यांची राजधानी होती. ह्युएनत्संग हा त्या राष्ट्राचा उल्लेख करित नाहीं पण त्यांतलि एका भागास कोंकणपुर ( कोंकण ) असें नांव देतो. छिनी व पेरिप्लस यांच्या ग्रंथांतहि चेरांचा उल्लेख आढळतो.

पुराणांतून व तामीळ वाङ्मयांतून चेर राजवंशाचें नांव येत असतें. कावेरीच्या दक्षिणेकडे प्रथम चोलांचें मोठें साम्राज्य होतें. त्यांनां चेरांनीं जिंकलें व चेरांनां पुढें पाण्ड्यांनीं जिंकलें असें म्हणतात. ख्रिस्ती शकाच्या प्रारंभी ही तिन्हीं राज्ये सुव्यवस्थित रीतीनें दख्खनमध्ये नांदत होती. चेर व चोल यांची आपापसांत नेहमीं भांडणें होत व परस्परांचे प्रांत परस्पर नेहमीं काबीज करीत. कधीं कधीं त्यांच्यांत सोयरीकी होऊन तात्पुरतें भांडण मिटतहि असे. कारिकाळ चोलानें, चेर राजाचा पराभव करून आपली मुलगी त्याच्या मुलास दिली होती. पुढें कारिकाळच्या मुलानें आपल्या मेव्हण्याचा पूहर येथें स्वारी करून पराभव केला.

परंतु पुढें थोड्याच दिवसांत शेंगुत्तवन (तांबड्या रंगाचा) चेरराजानें नेदुमुडी किल्लाराज चोलाला पराभूत करून आपला अधिकार त्याच्यावर बसविला. मात्र चेरांची ही राजसत्ता एकच पिढीपर्यंत टिकली. पुढें पाण्ड्यराजानें ती बळकाविली. हा शेंगुत्तवन चेर मोठा पराक्रमी होता. यानें अश्वमेध यज्ञ करून वंजी ( पश्चिम किनाऱ्याकडील ) येथें एक पटिनी देवीचें मंदीर बांधलें. त्या समारंभासाठीं सीलोनचा राजा गजबाहु आला होता. शेंगुत्तवनाचा मुलगा गजदृष्टी ( हत्तीसारखी दृष्टी असलेला ) हाहि एक प्रख्यात चेरराजा होता. हा आपल्या बापाच्या वेळीं तोंडी येथें राजप्रतिनिधी होता. यानेंहि बऱ्याच लढाया मारल्या होत्या. शेवटीं पाण्ड्यराजानें याचा तल्लेआलंगानम् येथील लढाईत पराभव करून त्याला कैद केलें व येथून चेरांच्या अधिराज्यास उतरती कळा लागली ( ख्रि. पू. १ लें शतक ). गजदृष्टीच्या ताब्यांतील ( तो राजप्रतिनिधी असतांना ) प्रदेश, कोळी मलाईपासून तोंडीपर्यंत असून त्याच्या दोन्ही बाजूस चोल व पाण्ड्य हीं राज्ये होती. चेरांचें राज्य म्हणजे

हल्लींचा सर्व मलबार किनारा ( मलबार जिल्हा व त्रावणकोर आणि कोचीन संस्थानें ) होय. कन्याकुमारीपासून उत्तरेस मंगलोरपर्यंत व आरबी समुद्रापासून पूर्वेस सहाद्री ( क्वचित् सहाद्रीच्या पुढें म्हैसूरकडील थोडासा भाग ) पर्यंत हा प्रदेश येतो. या घराण्याची राजधानी वंजी येथें होती. पेरिया-नदीच्या कांठी वंजी हें शहर होतें. तिला वंची अथवा कर्णूर असेंहि म्हणत. हल्ली या गांवास तिरुक्कूर म्हणतात. व ते कोचीनच्या ईशान्येस चौदा कोसांवर पेरियरजवळ आहे. पुढें कुलशेखर अळवार याच्या वेळीं ही राजधानी कवीलोन येथें गेली. पुन्हां तिरुवंचीकलम् नांवाची आणखी एक राजधानी झाली. ही पेरियार नदीच्या मुखार्शी होती. तामीळवाङ्मयांतील ( इ. स. १ लें शतक ) उल्लेखावरून चेरांच्या राज्याचे पांच नाडू ( प्रांत ) होते असें दिसतें. ( १ ) पुलि ( वालुकामय पुलिन भाग ) प्रांत, अगलप्पुल-पासून पोनानी नदीच्या मुखापर्यंत; ( २ ) कुडम ( पश्चिमात्य ) प्रांत पोनानीपासून अर्णाकुलमपर्यंत; ( ३ ) कुडम ( सरोवरांचा ) प्रांत कोदयम व किलनजवळील; ( ४ ) वेणप्रांत, किलन ते कन्याकुमारीपर्यंतचा; ( ५ ) कर्क ( खडकाळ ) प्रांत. कुडमप्रांताच्या पूर्वेस चेर व केरळ हे एकच शब्द होत. तामीळ चेरळ शब्दाचेंच कानडी रूप केरळ होय. चेरांच्या देशाला चेरळम् किंवा चेरळनाडु म्हणत व राजांनां चेरळ आदन अथवा चेरळचुडसम पोरई म्हणत. चेरळम् म्हणजे पर्वतांची रांग होय. मलबार याचाहि अर्थ असाच होतो.

या राजवंशावद्दल याशिवाय जास्त माहिती आढळत नाहीं. ख्रिस्ती शकाच्या पहिल्या व दुसऱ्या शतकांच्या मागील यांचा इतिहास चांगला आढळत नाहीं. व जो हल्लीं आढळत आहे तोहि वर दिल्याप्रमाणें अपुराच आहे. फक्त कांहीं राजांचीं नांवें आढळतात. त्यापैकीं दोन नांवें वर दिलींच आहेत. त्याशिवाय आणखीं दोन नांवें आढळतात. स्थाणुरवि चेरराज हा आदिस्थ चोलराजाचा समकालीन व मित्र होता. इ. स. ३८९ च्या सुमारास नंबूरी व नायर लोकांनीं चेरराजा-विरुद्ध बंड करून त्याचा कांहीं प्रांत बळकावला होता. या चेरांचा शेवटचा राजा चेरमाण पेरुमाल हा होय. हा सन ८२५ च्या सुमारास होता. याच्या वेळीं अरबांनीं मलबार किनाऱ्यावर स्वाऱ्या केल्या. याचें राज्य पाण्ड्यराजानें घेतल्यावर हा आरवांच्या बरोबर मक्केला गेला. व तेथें त्यानें मुसुलमानी धर्म स्वीकारला. तो तेथें ८३१ त मेला. मलबार प्रांतांत मुसुलमानी धर्माच्या प्रसारासाठीं आरवांनां पाठविलें अशी एक र.प. तुहफतुल मुजाहिदीन या मुसुलमानी वखरीत आढळते याच्या राज्यांत ग्रामपंचायतींना अतिशय अधिकार दिलेले होते. याच्या शिलालेखांत कोळम किंवा मलबार शक वापरीत. हा इ. स. ८२४-२५ या सालीं सुरू झाला. कांहींचें म्हणणें हा शक चेरमाण यानें आपल्या राज्यभिवेकापासून सुरू केला व कोळम अथवा किलन हें शहरहि त्याच वेळीं स्थापिलें. या वंशाचीं नांवां सांपडतात



त्यांवर धनुष्य, बाण व तरवार यांचे चित्र असते. [ मावेलडफ; अयंगर—एन्शान्ट इंडिया; इंडि. अँटिक्वरी. पु. १, २, ५, ८; एपिग्राफिआ इंडिका. पु. ५; सालेम डिस्ट्रिक्ट मॅन्युअल; साऊथ इंडियन इन्स्टिट्यूट; स्मिथ-अर्ली व ऑक्सफर्ड हिस्ट्री ऑफ इंडिया; तामीलस, एटीन हंड्रेड इयर्स अँगो. ].

**चेरात**—हे वायव्येकडील प्रांताच्या पेशावर जिल्ह्याच्या नौशहर तहसिलीत रांग्यांकरिता हवा खाण्याचे व छावणीचे ठिकाण आहे. यांत सन १९०१ साली लोकसंख्या ३७६ होती. यांत उन्हाळ्यांत उष्णता ८२ डिग्री असते. यांत पाण्याचा पुरवठा चांगला केला आहे.

**चेरापुंजी**—आसामच्या खासी टेकड्यांतील एक खेडें. यांत वर्षात सरासरी ४५८ इंच पाऊस पडतो. याच्याइतका पाऊस आशियाखंडाच्या दुसऱ्या कोणत्याहि ठिकाणी पडत नाही. यांत सन १८६१ त ९०५ इंच पाऊस पडला होता, व १८७६ त २४ तासांत ४१ इंच पडला होता. येथे प्रथम खासी टेकड्यांतील मुख्य ठाणे होते. नंतर ते सन १८६४ त शिलांग येथे नेण्यांत आले. येथे दवाखाना व एक इंग्रजी शाळा आहे. स. १८९७ त धरणीकपाचा धक्का बसला होता. येथे उत्तम प्रकारच्या कोळशाची खाण आहे.

**चेरिअल**—हैद्राबाद संस्थानच्या नल्गोंड जिल्ह्याचा तालुका आहे. याचे क्षेत्रफळ ७३९ चौ. मैल आहे. लोकसंख्या १९११ त १८७२६५. यांत १९११ खेडी आहेत; व त्यांपैकी २७ जहागिर्या आहेत. यांतील जमीनीचे उत्पन्न १०७ लाख आहे. पहिल्याने तालुक्याचे ठाणे चेरिअल येथे होते. इ. स. १९०५ त वरंगळ जिल्हा जेव्हां रद्द करण्यांत आला तेव्हां त्या जिल्ह्याच्या वर्दनापेठ तालुक्यांतील पुष्कळ खेडी यास जोडण्यांत आली व येथील मुख्य ठाणे जगाव येथे नेण्यांत आले. जगाव निझाम स्टेट रस्वेवर स्टेशन आहे. यांत तांदूळ पिकतात व जमिनीस तळ्याचे पाणी देतात.

**चेरुमन**—मद्रास इलाख्यांतील एक शेतकरी जात. एकंदर लो. सं. ( १९११ ) २५६४७३. ( यांत पुलैयन धरले नाहीत. ) ही विशेषकरून मलबारांत आढळते. उत्तर मलबारांत यांना पुलयन म्हणतात. यांच्या चाळीसांवर पोटजाती आहेत; पैकीं कनकन, पुल, एर, रोळी व कूडात या मुख्य आहेत. ब्रिटिश राज्य सुरू होण्यापूर्वी वसुलाच्या बाकीबद्दल गुलाम देण्याची मलबारांत चाल असे. त्या काळीं चेरुमन हे गुलाम म्हणून दिले घेतले जात. लमाला, श्राद्धाला पैसे यांचे मालक देत. बरील जातीकडून ही जात अस्पृश्य गणली जाते. चेरुमन लोकांच्या घरांना चाळ ( झोपडी ) म्हणतात. चेरुमींचे कटिवन्न गुढगभार्येत देखील नसते वक्षस्यल उघडे असते. त्यांच्या हाताकानांत मोठमोठी तांब्यापितळेची कडी घालतात. लमांत नवऱ्याची बहीण नवरीला हुंडा देते. लग्न समारंभांत बायकापुरुष एकत्र नाचतात. गृहप्रवेशानंतर

वधूने मोठमोठ्याने रडून आपल्या अवस्थेबद्दल शोक करण्याची चाल आहे. ऋतुसनाता होण्यापूर्वी मुलीची लग्ने उरकली जातात. गरीबीमुळे एखादीच लग्न होत नसेल तर शिप्र लोक वर्गणी जमवून आपल्यापैकी कोणा एकाशी तिचे लग्न लावितात. ऋतुसनाता कुमारीला वार्ळीत टाकण्यांत येते. यांच्यांत घटस्फोट फार सोपा आहे. पुलयनांमध्ये लग्नाचा खर्च घेऊन नावडत्या वायकोला दुसऱ्याला देऊन टाकण्यांत येते. पुष्कळदां चेरुमन नवरावायको एकाच धन्याजवळ रहातात. पहिले मूल वायकोच्या धन्याचे म्हणून समजले जाते. पुढील मुलेहि वयांत आल्यावर आईच्या मालकाचे नोकर होतात. पराया पुरुषाशी चेरुमीने व्यभिचार केल्यास तिला बहिष्कृत करतात. बहुधा ती नंतर खिस्ती किंवा मुसुलमान होते. यांच्यांत मृतांना पुरून वर दगड रोवितात. [ थर्स्टन ].

**चेरो**—ही विहार ओरिसामधील जात बरीच प्रसिद्ध आहे. लोकसंख्या ( १९११ ) सुमारे २००००. मुंडा व कोलेरियन वर्गांत हिचा समावेश होतो. छोटा नागपूर संस्थानांतहि यांची वस्ती आहे. हूकानन व डाल्टन यांच्या शोधावरून असे अनुमान निघते की हे पूर्वी विहारमध्ये सत्ताधीश होते. यांच्या बांधकामाचे अवशेष अद्याप दिसतात. शाहवादा येथील जुनाट बांधकामे यांचीच आहेत. बुद्धगयेतील एका शिलालेखांत फुदीचंद्राचे नांव आहे. हा चेरो होता अशी परंपरागत कथा आहे. यास शाहवादांमधून कोणाच्या मते सावारांनी कोणाच्या मते हरीरांनी खिस्ती लोकांच्या ५ व्या किंवा ६ व्या शतकांत हांकून दिले. चेरो व सावर या दोघांसहि ब्राह्मण अपवित्र समजतात, पण हरिरांस क्षत्रिय समजतात. मिथिला व मगध देशांत चेरो लोक आढळत नाहीत. आतां ते शाहवादा जिल्ह्यांत मात्र सांपडतात. पालामऊमध्ये मात्र यांचे राज्य कांही दिवस शिल्लक होते पण इंग्रजांनी तेदेखील घेतले. यांच्या दंतकथांवरून यांनी पालामऊ प्रांतावर रजपूतांचे सत्ता घेऊन स्वारी केली. मग रजपूतांवर रंका व चैनपूरच्या ठाकुरांनी स्वारी केली व त्यांस सुरगुजांत घालविले. चेरो लोकांनी युद्धांत मदत केल्यामुळे त्यांस पुष्कळ जमीनी इनाम मिळाल्या. या अद्याप त्यांच्याकडे आहेत. खेरवारांनी या लोकांस तेथे राहू दिले. चेरो लोक मात्र रजपूत रिवाजाप्रमाणेच रहातात. खेरवार हे चेरो व संताळ लोकांपासून झालेली एक शाखा असावी पालामऊमध्ये चेरो लोकांचे दोन वर्ग आहेत. एकाचे नांव ' बारा हजार ' व दुसऱ्याचे ' तेरा हजार ' वारंवांधी असेहि नांव आहे. बारा हजारचा दर्जा वरचा आहे. तेरा हजार हे बारा हजारचे लेकवले आहेत.

यांच्या चेहऱ्याची ठेवण हिंदू रक्ताच्या मिश्रणाने बरीच निवळली आहे. तरी पण यांच्या चेहऱ्यांत मंगोल ठेवण स्पष्ट आहे. यांचा रंग गव्हासारखा असतो. यांच्या गालावरचे हाड उंच असते डांळे तिरंगे असतात, नाक रुंद व चपटे



असते. तोंड मोठे व ओठ बाहेर आलेले असतात. [ रसेल व हिरालाल ].

**चेर्रा**—आसामच्या खासी टेकड्यांमध्ये एक लहान संस्थान आहे. इ. स. १९११ त येथील लोकसंख्या ९१९८ होती. याचे उत्पन्न १९०३-०४ सालांत ७९०० रु. होते. यांत कोळशाची व लोखंडाची खाण आहे. यांत बटाटे, सेत्रे, कापूस, बाजरी, सुपारी, विज्याची पाने, मोहरी, सुंठ व मद्य होतात. याचा संस्थानिक ठरलेला नाही. सन १९०१ त जेव्हा नवा संस्थानिक नेमण्यांत आला त्या वेळेस दंगेघोषे झाले होते.

**चेल**—पंजाबमध्ये पतियाळा संस्थानांतील पिंजार तहसिलीत पतियाळाच्या महाराजांचे उन्हाळ्यांतील हवा खाण्याचे मुख्य ठिकाण. सिमल्याच्या दक्षिणेस १९ मैल आहे. गुरव्यांबरोबर झालेल्या लढाईमध्ये इंग्रज सरकारनी हे ठिकाण १८१५ मध्ये पतियाळा संस्थानास जोडले.

**चेसेलडेन**, विल्यम ( १६८८-१७५२ )—एक इंग्लिश सर्जन. विल्यम कौपर ( १६६६-१७०९ ) च्या हाताखाली लंडन येथे शारीरविज्ञान शिकला व १७१३ त याने ' अनाटॉमी ऑफ दि ह्यूमन बॉडी ' (मानव शरीर-विज्ञान) हा ग्रंथ प्रसिद्ध केला. हा ग्रंथ फार लोकप्रिय होऊन त्याच्या तेरा आवृत्त्या निघाल्या. पुढे हा बडा सर्जन म्हणून निरनिराळ्या इपिप्टकांवर नेमिला गेला. मूतखड्यावर पार्श्व शस्त्रक्रिया करण्यांत त्याची प्रसिद्धी होती. डोळ्यांतील बाहुलीवर शस्त्रक्रिया, कृत्रिम बाहुली वसवून कांही प्रकारचे अंधत्व बरे करणे या विद्येमुळे नेत्रशस्त्रक्रियेच्या शास्त्रांत त्याने बरीच प्रगति घडवून आणिली. सर आयझॅक न्यूटनच्या शेवटच्या आजारांत चेसेलडेनचे औपच्य चालू होते.

**चेस्टरफील्ड**—इंग्लंडच्या डर्बीशायरमधील चेस्टरफील्ड प्रतिनिधी विभागाचे चेस्टरफील्ड हे शहर असून म्युनिसिपॅलिटीचा विभाग आहे. मिडलंड आणि ग्रेट सेंट्रल रेल्वेवर डर्बीच्या ईशान्येस हे २४ मैल आहे. १९२१ साली येथील लोकसंख्या ६१२३६ होती. येथे सेंटमेरी ऑलसेंट प्रार्थनामंदीर आहे. १८७९ साली स्टीफनसनच्या स्मरणार्थ बांधलेल्या दिवाणखान्यांत मोफत वाचनालय, नाटकगृह आणि कलांचे व पदार्थविज्ञानशास्त्राचे वर्ग आहेत. हॅप्टन हाउसमध्ये रहाणाऱ्या जॉर्ज स्टीफनसन इंजिनिअरची कबर ट्रिनिटी प्रार्थनामंदिरांत आहे. कापसाचे, रेशमाचे, तंबाखूचे, लोखंडाचे व पितळेचे कारखाने येथे आहेत. स्लेटपाटीच्या दगडाच्या, लोखंडाच्या व जस्ताच्या खाणी आहेत. येथील कारभार मेअर, ६ सनदी शहरचे अधिकारी व १८ सभासदांच्या हातांत असतो. शहरचे क्षेत्रफळ १२१६ एकर आहे. चेस्टरफील्डच्या पश्चिमेस ब्रॅम्पटन व वॉल्टन जिल्हे आहेत. येथील लोकसंख्या २६९८ आहे. आग्नेयीकडील हॅसलंड प्रांताची लोकसंख्या ७४२७ आहे व ईशान्येकडील त्रिमिंगटन-विभागाची लोकसंख्या ४५६९ आहे. सॅक्सन लोकांनी

या शहराला चेस्टरफील्ड असे नांव दिले. डूमसेड्युकवरून एवढेच समजते की हे न्युबोल्डच्या वेलिफाची हद्द असून राजाच्या मालकीचे होते; व ते बुइल्यम पेव्हिलेला मिळाले. १२०४ साली जॉनने बुइल्यम ब्रुअरला देऊन स्वतंत्र वरोचे सर्व हक्क शहराला दिले. १५९८ साली एलिझाबेथने यास कॉरपोरेशन दिली. १८३५ पासून येथील कारभार मेअर, ३ सनदी शहरचे अधिकारी व १२ सभासदांच्या हातांत गेला. होलीकॉसच्या प्रीत्यर्थ येथे ८ दिवस जत्रा भरते. जॉनलॉर्ड वेक याने येथे व्यापारी संघ स्थापण्याची परवानगी दिली. १२६६ साली वॅरन्स व राजकीय फौजेत झालेल्या युद्धांत डर्बीचा अर्ल रॉबर्ट डीफेरस ह्याला कैद करण्यांत आले. १५८६ सालच्या प्लेगनंतर झालेल्या गादवीमुळे पार्लमेंटच्या सैन्यास रजा मिळाली. कापसाच्या व रेशमाच्या धंद्यामुळे हे शहर चांगलेच उर्जितावस्थेस आले आहे.

**चेस्टरफील्ड फिलिफ डॉरमर स्टॅनहोप** ( १६९४-१७७३ )—ह्याचे शिक्षण केंब्रिजमध्ये ट्रिनिटी कॉलेजांत झाले; व ह्या वेळांत त्याने प्राचीन व अर्वाचीन भाषांचा चांगला अभ्यास केला. मोठाल्या वक्त्यांची त्याला विशेष आवड होती. नंतर त्याने युरोपांत प्रवास केला.

१७१५ साली कामन्ससभेत ह्याला प्रवेश मिळाला. १७२६ व त्याला अर्ल ऑफ चेस्टरफील्ड ही पदवी मिळाली. १७२८ साली ह्याला वकील म्हणून हेगला पाठविले. हेग येथे डच सरकारला १७४४ साली ऑस्ट्रियन सक्सेशन युद्धांत सामील करून घेण्याकरितां ह्याची पुनः नेमणूक झाली. तेथून परत आल्यावर त्याला आयर्लंडच्या लॉर्ड लेफ्टेनंटची जागा देण्यांत आली. या कारकीर्दीत चेस्टरफील्डने महत्वाचे काम केले. त्याने परंपरागत चालू असलेली लांच खाण्याची पद्धति मोडून टाकिली व उद्योगधंदे व शाळा स्थापिल्या. १७४६ मध्ये तो सेक्रेटरी ऑफ स्टेट या जागेवर आला आणि १७४८ त या जागेचा राजिनामा देऊन त्याने पुढील आयुष्य वाचन व अध्ययन यांत घालविले. दुसऱ्या जॉर्जने " ड्यूक " हा किताब याला देऊन केला; परंतु ह्याने तो स्वीकारला नाही. जॉनसनचा कोश प्रसिद्ध होण्याच्या वेळी त्याने चेस्टरफील्डला जे एक पत्र लिहिले ते फार प्रसिद्ध आहे. त्याने आपल्या मुलास लिहिलेली पत्रे फार प्रसिद्ध आहेत. ग्रंथकार या नात्याने त्याचे चुटके व निबंध यांची ख्याति आहे. परंतु त्याचा वाङ्मयांतील दर्जा त्याच्या पत्रांवरच अवलंबून आहे. ह्या पत्रांत त्याचे चातूर्य, विनोद, स्वभावचित्र रेखाटण्याची कला आणि सूक्ष्मनिरीक्षण व अनुमान ही उत्तम दिरून येतात.

**चैतन्य**—एका वैष्णव पंथाचा संस्थापक व धर्मसुधारक. हा बंगाल्यांत होऊन गेला. वल्लभपंथ व चैतन्यपंथ या दोहोंतील मुख्य भेद हा आहे की, एकाचे (वल्लभपंथाने) धार्मिक आचारांवर म्हणजे बाह्य लक्षणांवर भर दिला होता तर दुसऱ्याने भावनांवर म्हणजे अंतस्थ वृत्तींवर सर्व भर



दिला होता. चैतन्याने भावनांचा परिपोष करण्याकडेच विशेष लक्ष दिले. राधा व कृष्ण यांचे प्रेम, त्याचप्रमाणे इतर भक्तिविषयक विषयांसंबंधी कीर्तने करून लोकांची मने (धर्माकडे) वळविण्याचा चैतन्याने प्रयत्न केला. जयदेवादि संस्कृत कवींनी व कांहीं प्राकृत कवींनी सुद्धा कृष्ण व राधा यांच्या प्रेमासंबंधी अनेक सुरस व मनोहर गीते रचिली होती. त्या काळी प्रचलित असलेल्या हिंदुधर्माच्या निवळ तान्त्रिक वावर्तीची यथेच्छ निर्भर्त्सना करून त्याऐवजी आध्यात्मिक भक्ति करण्याचा चैतन्याने उपदेश केला. त्याच-प्रमाणे जातिभेदाना निषेध करून त्याने सुसलमानांसकट सर्वांस आपल्या शिष्यशाखेत घेतले. यावरून चैतन्य अधिक धैर्यशाली धर्मसुधारक होता असे म्हणावयास हरकत नाही.

चैतन्याचे मूळचे नांव " विसंभर " ( विश्वंभर ) मिश्र असून त्याच्या पित्याचे नांव जगन्नाथमिश्र व आईचे नांव सची देवी होतें. जगन्नाथमिश्र प्रथम पूर्ववंगाल्यांत सिलहट येथे रहात असे; पण कनिष्ठ मुलगा जो विसंभर त्याच्या जन्मापूर्वी तो कलकत्याच्या उत्तरेस ६० मैलांवर भागीरथीच्या तीरास असणाऱ्या नडिया अगर नवद्वीप येथे जाऊन राहिला होता. ज्येष्ठ पुत्राचे नांव विश्वरूप असून त्यास नित्यानंद असेहि म्हणतात. जगन्नाथास मुलगे असे हे दोघेच या दोहोंच्या मध्ये आठ मुली झाल्या; पण त्या सर्व लहान-पणीच वारल्या. श. १४०७ इ.स. १४८५ फाल्गुन शु. पौर्णिमा या दिवशी चैतन्य जन्मला. पुढे कांहीं काळानंतर त्यास कृष्ण चैतन्य हें नांव मिळाले; त्याचे शिष्य त्यास कृष्णाचा अवतार समजत; व त्या नात्याने गांवच्या स्त्रियांबरोबर तो पोर-खेळ खेळला असेहि सांगतात. पण ऐतिहासिक दृष्ट्या ही हकीकत खरी म्हणतां येत नाही. लहानपणी भगवद्गीता व भागवत पुराण या ग्रंथांचा त्याने विशेष अभ्यास केला होता. व बौद्धधर्माचा त्याच्या मनावर चांगला पगडा वसला होता असें समजण्यांत येतें. गौरंग व गौरचंद्र अशीं आणखीहि चैतन्यास दोन नावे आहेत. अठराव्या वर्षी लछमी देवी (वल्गमाचार्याची कन्या) नांवाच्या एका स्त्रीशी लग्न करून त्याने गृहस्थाश्रम पत्करला व शिष्य जमवून त्यांस प्रापंचिक शिक्षण देण्याचा क्रम सुरू केला. थोड्याच दिवसांत त्याने प्रवास करावयास सुरुवात करून पूर्ववंगालमधील पुष्कळ ठिकाणे पाहिली. भिक्षा मागणे व गाणे हा त्याचा धंदा होता व यावर त्याने बराच पैसा मिळवला. प्रवासांत त्याची वायको वारली. तेव्हां गृही परतल्यावर त्याने दुसरे लग्न केलें. तो विसाव्या वर्षी गयेस पितृक्रिया करण्यास गेला व तेथून परत आल्यावर त्याने आपल्या आयुष्यातील मुख्य कामास सुरुवात केली. ब्राह्मणांच्या धार्मिक विधींचा अगर बाह्य आचारांचा निषेध करून मुक्ति मिळविण्याचा खरा व एकच मार्ग म्हटला म्हणजे श्रीहरीवर श्रद्धा ठेऊन त्याची भक्ति व नाम-संकीर्तन करणे हा होय असे त्याने प्रतिपादिले. त्याचप्रमाणे

जातिभेदाची निर्भर्त्सना करून विश्वबंधुत्वाचा उपदेश त्याने केला.

ईश्वरावर श्रद्धा ठेवावी व त्याची भाक्ती करावी ह्या दोन तत्त्वांचा उपदेश चैतन्याच्या पूर्वी अद्वैताचार्य नांवाच्या एका गृहस्थाने केला होता; दैनिक ब्रह्मकर्म संपल्यावर गंगाउटाकी जाऊन " धार्मिक बाह्य विधींच्या ऐवजी श्रद्धा व भक्ति या दोन गोष्टी प्रस्थापित करण्याकरितां ईश्वरा तूं अवतार घे " असें ओरडण्याचा सदर ब्राह्मणाचा परिपाठ असे. असेहि सांगतात की, सदर आचार्य चैतन्याचे गुरु असून पुढे चैतन्याचे शिष्य बनले. कांहींहि असले तरी, इतर गोष्टी सोडून या दोनच तत्त्वांचा जाहीररीतीने प्रसार प्रथमतः कृष्ण चैतन्यानेच केला असें म्हणावयास हरकत नाही. त्याचा भाऊ नित्यानंद याचे त्यास सहाय्य असे. नित्यानंदास बलरामाचा अवतार समजत. श्रीहरीचे नामसंकीर्तन व यशवर्णन करण्यास यापुढे चैतन्याने लोकांचा जमाव जमविण्यास आरंभ केला. आरंभी आरंभी अशीं कीर्तने खासगी रीतीने श्रीबास नांवाच्या (चैतन्याच्या) शिष्याच्या घरी होत असत. लोक, विशेषतः कालीचे उपासकः या वैष्णवांचा तिरस्कार व उपहास करीत. एकां तर हीं कीर्तने जेथे होत असत त्या घराच्या पायऱ्यांवर बकऱ्यांचे रक्त शिंपडून तांबडीं फुलें पसरून ठेवलीं. अशा कीर्तनप्रसंगी भक्तीची तीव्रता इतक्या पराकाष्ठेस पोहोचि की, मोठ्यादा हरिनामाचा गजर करणारे व विशेषतः चैतन्य यांची "ब्रह्मानंदी लागली टाळी, कोण देहातें सांभाळी" अशी स्थिति होई. १५१० साली कट्ट वेंथील केशवभारती यांने चैतन्यास संन्यासाश्रमाची दीक्षा दिली. संन्यास घेतल्यावर चैतन्य प्रथम पुरीस जगन्नाथाचे दर्शन घेण्यास गेला व तेथून सर्व देशभर आपल्या मताचा उपदेश करीत करीत ६ वर्षे हिंडला. एके प्रसंगी तो काशीस गेला व तेथे शंकराचार्यांच्या अद्वैतपर मताच्या प्रकाशनां-दाशी त्याने वादविवाद केल्याचे सांगतात. वेदांत-सूत्रांवरील शंकराचार्यांचे भाष्य त्याज्य ठरवून त्याने मुळांतील अर्थ उलट अधिकच गूढ करून ठेवला आहे असें चैतन्याने म्हटलें आहे. वादरायणाचार्यांच्या शब्दांचा मूळ साधा, सरळ अर्थ न घेतां शंकराचार्यांनी त्यांवर आपला स्वतःचा अर्थ लादला आहे. वादरायणाचार्यांनी परिणामवादाचा पुरस्कार केला आहे पण शंकराचार्यांनी तो टाकून देऊन त्याऐवजी विवर्तवाद प्रतिपादिला आहे. चैतन्याच्या मते पहिला परिणामवादच बरोबर आहे. येणे प्रमाणे सर्व देशभर हिंडल्यावर तो पुनः पुरीस परत आला; तेथे त्याने आपल्या आयुष्याची शेवटची अठरा वर्षे काढली व इ. स. १५३३ (शके १४५५) मध्ये तो निवर्तला. माबिल डफच्या मते तो १५२७ त वारला. त्याच्या देहावसानाची कथा अशी सांगतात की, एकदा त्याला दृष्टांत झाला की श्रीकृष्ण जलविहार करीत आहेत. तेव्हां त्याला भेटण्या-



करितां तो समुद्रांत उतरला व बुडून मेला. कोणी म्हणतात तो देहासकट वैकुंठाला गेला.

चैतन्याच्या नांवावर जीं कांहीं मते आहेत त्यांपैकी कांहीं येणेंप्रमाणें:—कृष्ण हा परमेश्वर असून तो स्वतः इतका सुंदर आहे कीं प्रत्यक्ष मदनाच्या देखील मनांत त्याजविषयी प्रेम उत्पन्न होतें. येवढेंच नव्हे तर स्वतःविषयीच तो कामुक होतो. त्याची परब्रह्म शक्ति सर्व विश्वाला व्यापून त्याच्याच मायाशक्तीच्या योगेंकरून ती सावयवरूप धारण करते. तो स्वतः सर्व वस्तूंचा आत्मा आहे. त्याच्या अंगी विलासशक्ति असून ती द्विविध आहे. एकीच्या योगानें, गोपींशीं रासक्रीडा खेळत असतां, शितकष्या गोपी तितकीं रूपें कृष्णानें धारण केली; ह्या शक्तीस “प्राभवविलास” म्हणतात. दुसऱ्या शक्तीच्या योगानें त्यास चतुर्व्यूह स्वरूप (वासुदेव, संकर्षण इत्यादि) धारण करतां येतें; हिला “वैभवविलास” म्हणतात. वासुदेव चित् अगर बुद्धीचा दर्शक आहे; संकर्षण आत्मसंविताचा, प्रद्युम्न प्रेमाचा व अनिरुद्ध विलासाचा दर्शक आहे. यांपैकी एका व्यूहापासून नेहेमीच्या अवतारांची उत्पत्ति आहे. सत्त्व, रज, तम हे तीन गुण ज्या मानानें प्रमुख भाग घेतात त्या मानानें श्रीकृष्ण हा अनुक्रमें विष्णु, ब्रह्मदेव, शिव हीं रूपें धारण करतो. सूर्याच्या उदयास्ताप्रमाणेंच श्रीकृष्णाचे विलासहि नित्य चालतात; त्याचे नित्य अगर शाश्वत स्वरूपाचे विलास गोलोकांत चालू असतात, श्रीकृष्णाच्या ठायीं तीन शक्ती आहेत. अंतःशक्ति म्हणजे चित्शक्ति बाह्यशक्ति, म्हणजे जी आभास उत्पन्न करते ती; व विशिष्ट (गुणान्वित) शक्ति म्हणजे जी जीवस्वरूप धारण करते ती. त्याची मुख्य शक्ति म्हणजे जी मनाचा विकास करते अगर आनंद उत्पन्न करते ती; ही प्रेमशक्ति असावीस वाटतें. हें प्रेम मक्ताच्या अंतःकरणांत जेव्हां स्थिर होतें तेव्हां त्यास महाभाव म्हणतात. प्रेम जेव्हां अगदीं परमावधीस पोहोचतें तेव्हां तें राधास्वरूप बनतें. राधा ही सर्वांत अत्यंत प्रेम करण्यास योग्य (प्रिय) अशी असून ती सर्व गुणान्वित आहे. श्रीकृष्णाच्या परम प्रेमास ती पात्र झाली असून तीस प्रेमस्वरूप बनविल्यामुळे, अंतःकरणांतील कांहीं सुखकर भावना तिची भूषणें म्हणून समजण्यांत येतात. गोपींनीं विलास निव्याज प्रेमानेंच केले होते. परमात्मा अमित अगर मर्यादारहित असून तो चिन्मय असा एक परमाणु आहे. या दोघांचा एकमेकांशीं अगदीं नित्य संबंध असून, सदर संबंध कधीहि तोडून टाकतां येत नाहीं. भगवान् श्रीकृष्ण हा “आश्रय” असून जीव हा “आश्रित” आहे. या दोहोंमधील संबंध अद्वैतपर त्याचप्रमाणें द्वैतपरहि आहे. म्हणजे चैतन्याचा वेदान्तविषयक सिद्धांत निंबार्काच्या सिद्धांताप्रमाणेंच आहे. ज्याप्रमाणें मधमाशी ही मधाहून वेगळी अगर भिन्न असून त्यामोवती ती धिरट्या घालते व मधुपान केल्यानंतर ती मधानें युक्त अशी होते. म्हणजे मध-

वती होते तद्वत् जीव हा परमात्म्याहून वेगळा असून तो परमात्म्याचेंच सतत एकसारखें चिन्तन करतो. (त्याच्या सहवासांत रहावयास पहातो.) व नंतर प्रेमांमुळे तो परमात्ममय होतो. तेव्हां व्यक्तिशः स्वतःच्या अस्तित्वाची जाणीव तो विसरतो व त्याच्याच (परमात्म्याच्या) ठायीं तो लीन होतो. म्हणजे जीव व ईश्वर वस्तुतः भिन्न असूनहि ज्या ब्रह्मानंदाच्या स्थितींत जीव ईश्वराशीं पूर्ण तादात्म्य पावतो ती स्थिति या ठिकाणीं वर्णिली आहे. श्रीकृष्ण हा मायेचा स्वामी असून जीव हा तिचा दास आहे. जीव ज्या वेळीं मायापाश तोडतो तेव्हा त्यास आपलें स्वतःचें स्वरूप व ईश्वराशीं असलेला वास्तविक संबंध स्पष्ट कळून येतो. श्रीकृष्णाची प्राप्ति फक्त भक्तीनेच करून घेतां येते.

कृष्णचैतन्य, नित्यानंद व अद्वैतानंद हे या संप्रदायाचे तीन ‘प्रभु’ समजले जातात. नित्यानंदाचे वंशज नडिया येथें व अद्वैताचे शांतिपुर येथें रहातात. हे या संप्रदायाचे (आध्यात्मिक बाबतींत) गुरु होत. खुद्द चैतन्यानंनंच नित्यानंदास पीठाचा मुख्य अधिकारी नेमले. नित्यानंदाचे स्त्रीवंशज बाले गार येथें, व पुरुषवंशज बराकपुराजवळ खोर्दु येथें राहतात. चैतन्यसंप्रदायाचीं मथुरा, वृंदावन येथें देवळें आहेत; मुख्य तीन देवळें बंगाल्यांत आहेत:—१ नडिया येथील चैतन्याच्या नांवाचें; २ आम्बिका येथील नित्यानंदच्या नांवाचें; ३ व अग्रद्वीप येथील गोपिनाथाच्या नांवाचें. सिल्हट जिल्ह्याच्या उत्तरभागांत (येथेंच चैतन्याचा बाप प्रथम रहात होता) धाकादक्षिण गांवाजवळच चैतन्याचें एक देऊळ आहे. जिल्ह्याच्या सर्व भागांतून येवढेंच नव्हे तर बंगालमधून सुद्धां पुष्कळ यात्रेकरू या ठिकाणाचें दर्शन घ्यावयास येतात. “राजशाही” जिल्ह्यांत “खेतुर” येथें त्याचें एक देऊळ बांधलें आहे. या ठिकाणीं आक्टोबर महिन्यांत जत्रा भरते. त्यावेळीं सुमारे २५००० माणसे येतात.

चैतन्य संप्रदायाचे लोक कपार्ळी पांढरा “नाम” लावतात. एक रेघ नाकाच्या शेंड्यापर्यंत आलेली असते. गळ्यात तुळशीच्या मण्यांची तीन पदरी माळ घालतात व तशीच दुसरी एक माळ श्रीहरीनामाचा जप करतांना वापरतात. गुरुस देव समजून त्याची पूजा करणें हा ह्या पंथाचा विशेष होय. अद्वैतानंदाचे बहुतेक सर्व अनुयायी जातिभेद पाळतात. तथापि कांहीं थोडे (बैरागी) सदर भेद पाळीत नाहींत; या संप्रदायाच्या एका शाखेंत जोगी व जोगिणी आहेत. ते एकाच मठांत रहातात; ते परस्परांशीं शारीरिक प्रेमसंबंधानें बांधलेले नसून अध्यात्मिक अगर सात्त्विक प्रेमसंबंधानें बांधलेले असतात. “सद्गोप” जातीतील राम सरम पाल नांवाच्या एका माणसानें सुमारे २०० वर्षांपूर्वी या पंथाची “कर्ताभाज” नांवाची शाखा स्थापन केली (कर्ताभाज म्हणजे कर्ता अगर मुख्य त्याचे उपासक). या शाखेंत सर्व जातीच्या लोकांस घेतलें जातें; भेदभाव



असा मुळीच पाळण्यांत येत नाही. मूळ प्रस्थापक ( याला कर्ता बाबा असेंहि म्हणत ) घोषपुर येथे निवर्तला. त्याच्या सन्मानार्थ त्याचे भक्त नियमितपणे जमतात. चैतन्यसंप्रदायाचे गुरु, मग ते पुरुष असोत अगर स्त्रिया असोत, अविवाहित असतात.

वर जे तीन प्रभू सांगितले त्यांनी मुळीच ग्रंथ लिहिले नाहीत. तथापि चैतन्याच्या शिष्यांनी विशेषतः “ रूप ” व “ सनातन ” यांनी थरेच ग्रंथ लिहिले. सनातनांनी लिहिलेल्या ग्रंथांपैकी “ रसामृतसिंधु ” नांवाच्या एका ग्रंथांत भाक्तिवृत्तीचे विशदीकरण करून भाक्तिवृत्तिप्रति नेणाऱ्या निर- निराळ्या मनःसिद्ध अवस्था व भक्तीचे निरनिराळे प्रकार विशदपणे समजाऊन सांगितले आहेत. या संप्रदायाचे पुष्कळ वाङ्मय तयार झाले आहे.

[ वरील माहिती वहुंशी डॉ. भांडारकर यांच्या ‘ वैष्णव-विज्ञम् अँड मायनर रिलीजियस सिस्टिम्स ’ या ग्रंथावरून घेतली आहे. याशिवाय एच्. एच्. विल्सनचे रोस्टन प्रसिद्ध केलेले ग्रंथ; हॉपकिन्स—रिलिजन्स ऑफ इंडिया; मेनियर विल्यम्स—ब्रह्मविज्ञम् अँड हिंदुइझम वार्थ—रिलिजन्स ऑफ इंडिया, इत्यादि उपयुक्त ग्रंथ आहेत वृंदावनदासने लिहिलेले चैतन्यचरित्र वरेंच विश्वसनीय म्हणता येईल. ]

**चैतसिंग**—काशीचा एक राजा. याचा बाप वळवंतसिंग इ. स. १७७० त वारल्यावर चैतसिंग हा गादीवर बसला. इ. स. १७७८ त फ्रेंच व इंग्रज यांच्यांत जेव्हा लढाई जुंपली, तेव्हा ई. इ. कंपनीला पैशाची अत्यंत गरज लागली व इंग्रजांची सत्ताहि धोक्यांत आली. त्यावेळी वॉरन हेस्टिंगजने चैतसिंगाकडून लढाईच्या खर्चास मदत म्हणून ( ठराविक इजान्याच्या रकमेशिवाय ) पांच लाख रु. वसूल केले. पुन्हा स. १७७९ व १७८० साली याचप्रमाणे ५।५ लाख मिळून तीन वर्षांत पंधरा लाख रु. त्याने चैतसिंगाकडून काढले. अर्थातच इतकी रक्कम देण्याचे सामर्थ्य नसल्याने चैतसिंग या जबर मागण्यांनी नाखूष झाला व राहिलेली बाकी देण्यास त्याने विलंब लाविला. तसेंच सर आयर कूट याने ठरविल्याप्रमाणे काशी प्रांताच्या शेजारचा प्रांत जो वहार त्याच्या संरक्षणासाठी ( काशी प्रांताच्या नव्हे ) चैतसिंगाने एक हजार घोडदळ ठेवावे असे कंपनीने त्याला सांगितले होते. ते घोडदळ ठेवण्यास या प्रसंगी पैशाच्या ओढाताणीने राजास साधले नाही. तेव्हा राजा बंड करण्यास तयार झाला असून व त्याच्याजवळ पैसा व माणसे भरपूर असूनहि तो कंपनीस ती मुदाम देत नाही असा या त्याच्या वर्तनाचा विपरित अर्थ हेस्टिंगजने केला. एवढेच नव्हे तर, तो मुदामच हद्दने कंपनीची बरीच मागणी पुरवीत नाही व त्याचे कृत्य, तो कंपनीच्या हाताखालील मांडलिक राजा असल्याने ( वास्तविक तो राजा कंपनीचा मांडलिक होता की दिल्लीच्या पाद- शहाचा मांडलिक होता हा प्रश्नच आहे. दिल्लीकराने कंपनीस दिवाणीचा हक्क दिला असला तरी सार्वभौमसत्ता आपल्या-

कडे राखून ठेविली होती; ती कंपनीस मिळाली नव्हती. तेव्हा या दृष्टीने कंपनीचा चैतसिंग मांडलिक वनू शकत नाही. ) व त्यामुळे कंपनीस तिच्या संकटसमयी आपल्या सर्व साधनांसह कांही एक आडकाठी पुढे न आणतां एकदम मदत करणे हे त्याचे कर्तव्य असल्याने ज्याअर्थी तो ही मदत देण्यास टाळाटाळ करितो, त्याअर्थी तो राजद्रोहीहि आहे असे हेस्टिंगजने ठरविले. हेस्टिंगज आपल्या कैफियतीत स्वतःच म्हणतो की, “ या राजद्रोहाबद्दल मी त्याला खूप कडक शिक्षा देण्याचे ठरविले होते ”. त्याप्रमाणे चैतसिंगाकडून पन्नास लाख रु. दंड घेण्याचे त्याने ठरविले व तो वसूल करण्यासाठी हेस्टिंगज हा स्वतः काशीस गेला व चैतसिंगाच्या अडथळ्यास न जुमानतां त्याने त्याला कैद केले. तेव्हा तेथे रण माजून कंपनीच्या दोन तुकड्यांना व त्यांवरील अधिकाऱ्यांना चैतसिंगाच्या लोकांनी कापून काढिले ( २० आगष्ट १७८१ ) आणि राजास सोडविले. तेव्हा हेस्टिंगज हा चुबारच्या किल्ल्यांत पळून गेला. पुढे कंपनीच्या व राजाच्या मध्ये वऱ्याच चकमकी झाल्या. हेस्टिंगजने राजाचा वराच प्रांत काबीज केला, तेव्हा चैतसिंग हा बुंदेलखंडांत मराठ्यांच्या आश्रयास गेला. हेस्टिंगजने त्याला गादीवरून पदच्युत करून त्याच्या एका अज्ञान पुतण्यास राजा केले व त्याच्यावर, चैतसिंग हा कंपनीस जितकी रसद ( शेतसाऱ्याची अथवा इजारा रक्कम ) देत असे, तिच्या दुप्पट रसद देण्याचे लादले. तसेंच त्याचा स्वतंत्र नाणे पाडण्याचा हक्क व दिवाणी फौजदारी व न्याय निवाड्याचे सर्व हक्कहि काढून घेतले. पुढे चैतसिंगाचा लतीपूर येथे पराभव झाल्यानंतर त्याचा खासगी किल्ला विजयगड हा हेस्टिंगजने मे. पोर्फेमच्याकडून लुटविला. त्यांत चैतसिंगाची सारी चीजवस्त नाहीशी झाली व त्याचे राजकुटुंब दरिद्री बनले. त्यानंतर चैतसिंगास कुटुंबसुद्धा राजद्रोहाच्या आरोपावरून ग्वाल्हेरच्या किल्ल्यांत कैदेत ठेविले. तो तेथे २९ वर्षे कैदेत खितपत पडून अखेर तेथेच मरण पावला ( २९ मार्च १८१० ). तो कैदेत असतानाच त्यास बलवानसिंग नांवाचा एक पुत्र झाला होता. चैतसिंगाच्या मृत्यूनंतर याला आग्रयास आणून ठेविले होते. व याला मासिक दोन हजारांची नेमणूक इंग्रजाने करून दिली होती. याला तत्प्रांतस्थ लोक काशीवाला राजा म्हणत असत. याला कुंवर चक्रवर्तिसिंग नांवाचा एकच मुलगा होता. तो तरुणपणीच निवर्तल्याने ( डिसेंबर १८७१ ) त्या दुःखाने त्याच्या मागून नऊच दिवसांनी बलवानसिंग हा मरण पावला. बलवानसिंग हा कवि होता. चक्रवर्तीला एक मुलगा व एक मुलगी अशी दोन अपत्ये होती.

हेस्टिंगजवर विलायतेंत जो खटला झाला त्याला चैतसिंगावरील उपयुक्त जुलूम हेहि एक कारण होते. पिटने हेस्टिंगजच्या वाबतातील वागणुकीस, “ क्रूर, अन्यायी व जुलमी ” अशी विशेषणे दिली आहेत. परंतु हेस्टिंगजच्या जातभाई



पंचांनी त्याला निर्दोषी ठरविलें व कारण दाखविलें कीं, चैतसिंगां हों कंपनीचा मांडलिक आणि बळवंतसिंगाचा औरस पुत्र नसून लेकवळा होता (आणि असें असतां हिः हेस्टिंग्जनेच त्याला गुादावर बसविण्यांत व्यक्तिशः पुढाकार घेतला होता). यावरः व्हिन्सेन्टः स्मिथ म्हणतो कीं, “असें गृहीत धरलें तरी, हेस्टिंग्जने चैतसिंगावर जबरदस्त ओझें लादलें, त्याला पकडण्यांत अन्याय व अविचारीपणाः केला, आणि त्याला विनाकारण अतिशय कडकपणें बागविलें. चाळीस पन्नास लाखांचा दंड ही अतिशय जबरदस्त रकम होती. जुलूमजबरदस्तीशिवाय सर्व गोष्टी शांतपणें पार पाडतां आल्या असत्या.” हेस्टिंग्जच्या विरुद्ध त्यावेळीं कलकत्त्यास जे सरकारी कौन्सिलांतील सभासद होते, त्यांच्याशी चैतसिंगानें बरेंच दळणवळण ठेविल्यानें हि हेस्टिंग्जने त्याच्यावर हा सड घेतला असावा असें म्हणतात. [ वील-ओरि. बायों. डिक्शनरी; स्मिथ—ऑक्सफर्ड हिस्ट्री ऑफ इंडिया ].

चैत्य—संस्कृत ‘चित्ता’ या शब्दापासून हा बंनला असल्यामुळे चितेसंबंधी कांहींहि गोष्ट उदा. मृत मनुष्याच्या अस्थीवर उभारलेला चंचुत्रा, किंवा ती जागा दर्शविणारे एखादें झाड ) असा या संज्ञेचा अर्थ होतो. प्राचीन काळच्या भारतीय वाङ्मयामध्ये, मग ते ब्राह्मणी, बौद्ध किंवा जैन कोणतेहि असो, चैत्याचा सर्वत्र अर्थ वरच्याप्रमाणें होता. पण पुढे विशेषकरून बौद्धांत व जैनांत थोर मृतांच्या अवशेषांवर स्मारक उभारण्याची सरसहा चाल पडल्यामुळे त्यांच्याच वाङ्मयांत या शब्दाचा विशेष महत्त्व आलें. बौद्ध संप्रदायाचीं आशियाखंडांत जिकडे जिकडे प्रसार झाला तिकडे तिकडे हा शब्द किंवा याचे प्रतिशब्द कांहीं थोड्याफार फरकानें गेले. उदा. सिंहलद्वीपांत दांगव (संस्कृत धातु-गर्भ), तिबेटांत चोर्टेन किंवा दुंगटेन. पुढील काळांत, कोणतेहि पावित्र झाड, अस्थि ठेवण्याचें स्थान किंवा समाधि अशा सामान्य अर्थानें चैत्य शब्दाचा उपयोग होऊ लागला. माहेश्वर कवि ( इ. स. ११११ ) यानें रचिलेल्या विश्वप्रवास नांवाच्या समानार्थक शब्दकोशांत चैत्य शब्दाचे वरील अर्थ आढळतात. कालीदासाच्या मेघदूतावर (श्लोक २३) टीका करतांना मल्लिनाथानें याचा उल्लेख केलेला आहे.

अर्वाचीन शिल्पकामांत चैत्य हा शब्द सामान्यतः एखाद्या बौद्ध किंवा जैन देवालयाला व कधी कधी बौद्ध शिल्पकलेच्या एका विशिष्ट प्रकाराला—चैत्य दालनाला—योजितात. चैत्य दालन हिंदुस्थानांत अनेक आहेत. हें एक खडकांत कोरलेलें लेण असून त्याला मूळ लांकडी छेद असे; कांहीं अगदीं जुन्या लेण्यांतून तर बाजूस वरील लांकडी छताचा भार सहन करण्याकरितां लांकडी कमानी बसविलेल्या आढळतात.

कात्याच्या लेण्यांतल चैत्य उपलब्ध चैत्यांत सर्वांत मोठा आहे. त्याची खोली (अथवा लांबी) १२६ फूट व रुंदी

४५ फूट ७ इंच आहे. या चैत्याच्या आंत शेवटीं स्तूप आहे. पूर्वी स्तूपालाच चैत्य म्हणत; पण हल्लीं, मृतावशेषावर घुमटाकार बांधलेली समाधि म्हणजे स्तूप व त्यापुढील दालन म्हणजे चैत्य व भिक्षूंची रहाण्याची जागा तो विहार असे अर्थ रुढ झाले आहेत. [ संदर्भ ग्रंथ.—विल्सन-एरिआना आँटिका, लंडन, १८४१; बोथलिंग आणि रॉथ—संस्कृत—वोर्टेबुच, सेंट पीटर्सबर्ग १८५५-७५ (चैत्य). हॉजसन—एसेज अँड दि लॅंग्वेजस, लिटरेचर. एट. ऑफ नेपाल अँड तिबेट. फर्ग्यूसन—हिस्ट. ऑफ इंडियन अँड ईस्टर्न आर्किटेक्चर. वाडेल—दि बुद्धिझ्म् ऑफ तिबेट ]

चैन—‘खोट्या गरजा भागविण्यासाठी ज्यांच्या उपादनास अतिशय मेहनत पडली आहे अशा गोष्टींचा व्यय करणें म्हणजेच चैन’ असें प्रो. एमिले डि लॅव्हेलेचे एके ठिकाणीं म्हणतो. अशी चैनीची व्याख्या करून तो तिचा खालील शब्दांत निषेध करतो. ‘चैन ही व्यक्तीला घातक व समाजाला मारक आहे. आद्य ख्रिस्ती संप्रदायानें दान व दैन्य यांच्या नांवांनीं हिचा धिःकार केला. उपयुक्ततेच्या नांवांनं राजकीय अर्थशास्त्र हिची हेटाळणा करतें. आणि समतेच्या तत्त्वावर न्यायाला याचा निषेध करावा लागतो.’

श्रीमंतांची चैन व उधळपट्टे कामकरी वर्गाच्या फार पथ्यावर पडते म्हणून त्यांचें समर्थन करणाऱ्या एका वर्तमानपत्राला उत्तर देतांना प्रो. आर. टी. ऐलीन यांतील आर्थिक हेत्वाभास दाखवून असें म्हटलें आहे कीं, हाच खर्च जर इतरांकरितां झाला तर त्यामुळे कामगारांना सारखेंच काम मिळतें. सार्वजनिक इमारतीकरितां दहा लाख डॉलर्स देणाऱ्या इसमाचें एक उदाहरण घेऊन त्याची आपल्या स्वतःच्या घराकडे इतकीच रकम खर्च करणाऱ्या दुसऱ्या एका इसमाच्या उदाहरणाशी तुलना करूं. या दोन्हीही बाबतींत कामकऱ्यांना सारखेंच काम मिळतें; पण एकांत मेहनतीचा फायदा लोकांना मिळतो; व दुसऱ्यांत एका व्यक्तीच्या स्वार्थी सुखास या मेहनतीचा उपयोग होतो. आतां दुसरें उदाहरण, सायंकाळच्या करमणुकीकरितां १०,००० डॉलरांचा खर्च आणि सार्वजनिक वाचनालयाकरितां पुस्तकांकडे झालेला तितकाच खर्च यांची तुलना करतां असें दिसून येईल कीं, दुसऱ्या बाबतींतला खर्च कायम स्वरूपाचा व जास्त वाजवी आहे. जुगारीचे अडे व दारूचा व्यापार यांचें समर्थन करणें जितकें हास्यास्पद व गैरवाजवी आहे तितकेंच चैनीचें समर्थन करणें गैरवाजवी ठरेल.

सर्व अर्थशास्त्रज्ञ, नीतिशास्त्रज्ञ याच मताचे आहेत. तरी हल्लीं सर्व शहरांतून आणि विशेषतः न्यूयार्क शहरांत श्रीमंत अमेरिकन लोकांमध्ये चैन आणि उधळपट्टी वाढत्या प्रमाणावर आहे. या संपत्तीच्या दुसऱ्यापयोगाचीं अनेक उदाहरणें देतां येतील. लाडक्या कुत्र्याच्या वस्त्रांसाठीं दरवर्षीं १,००० डॉलर्स खर्चिलेले आपण वाचतो. त्याचप्रमाणें वर हिरे मोती बसविलेले कुत्र्याचे पट्टे, पांच सात हजार डॉलर्स किंमतीचे कुत्रे, श्रीमंतांमध्ये



२४ नोकर ठेवणारी सामान्य कुटुंबे, ५०००-१००००. डॅलर्स पगार असलेले आचारी इत्यादि आपण ऐकतां. मोठमोठ्या खर्चाची निरनिराळ्या प्रकारची जेवणें वाचून आपणांस काय वाटेले? उदाहरणार्थ, सोन्याच्या ताटांतून वाढलेलें जेवण, आंदोलन-झोपाळ्यावरचें-जेवण, घोड्याच्या पाठीवर जेवण, माछडजेवण, बैल आणि अस्वली जेवण, संगीत जेवण, विदुषकी जेवण, गवईपक्षी जेवण इ. एकदां न्यूयॉर्कच्या मनुष्यानें असें एक जेवण दिलें होतें कीं त्यांत जेवणाचें टेबल म्हणजे एका इजिप्तातील अरण्यासारखें असून निमंत्रित पाहुण्यांनीं सोन्याच्या कुदळपावळ्यांनीं त्यातील जवाहिर उकळून घेतलें. न्यूयॉर्क शहरांतील श्रीमंत लोकांच्या अंगावरील जवाहिरांची किंमत २०,००,००,०००, डॅलर्स भरेल. वायकांचे मोत्यांचे कंठे २,००,००० डॅलर्स किंमतीचे किंवा जास्त भरतील. न्यूयॉर्कमधील कांहीं घीस एक लोकांच्या हाताच्या गुंड्या ५००० डॅलर्स किंमतीच्या आहेत. न्यूयॉर्क शहरापुरता हिशोब करून असें ठरविलें आहे कीं, ६,१०० वायका दरवर्षी कपड्यांकरितां एकंदर ४३,०००,००० डॅलर्स खर्च करतात.

श्रीमंत लोकांच्या विलासनाकांनां दरवर्षी इतका पैसा लागतो कीं, त्यांची किंमत ५,००,०००—७,५०,००० डॅलर्स भरेल. डब्ल्यू. के. व्हाडरविल्ड नांवाच्या मनुष्याची जी एक घरची गाडी आहे तिची किंमत ५०,००० डॅलर्स आहे. एकेकाच्या घरी कांहीं ठिकाणी १७ मोटारगाड्या आहेत. कंटाळा घालविण्यासाठीं संध्याकाळच्या एका बैठकीला लोक १०,००० डॅलर्सचा जुगार खेळतात. वायका, साप, डुकरें, सिंह अस्वले इ. वाळवून त्यांचे लाड करतात. कुत्र्यांचे दांत सोन्यानें मढवून काढतात व त्यांनां सर्व नौकरांच्या सरंजामामह गाडीत बसवून हवा खाण्याला किंवा नाटकाला धाडतात.

युरोपमध्ये हेंच दृष्टीस पडतें, पण तेथें संपत्तीचा दिमाख कमी आहे. इंग्लंड आणि वेल्समध्ये लोक परवाना काढण्यास खालीलप्रमाणें पैसे खर्च करतात. गाड्यासाठीं ५१३,२६१ पौंड; कुलचिन्हासाठीं ६८,४७९ पौंड; पुरुषनौकरांसाठीं, १४८,६९० पौंड; शिकारीसाठीं ५८१२३२ पौंड. [ सायक्लो सोशल रिफॉर्म्स. ]

**चैबासा**—विहार-ओरिसा प्रांतांतील सिंगभूम जिल्ह्यांतील मुख्य ठिकाण. १९११ मधील लोकसंख्या ९००९. १८७५ मध्ये येथें म्युनिसिपालटी स्थापन झाली. जिल्हा-तुरुंगांत कैद्यांकडून, तेल काढणें, गालिचे तयार करणें, दोऱ्या वळणें इत्यादि कामे घेतात.

**चोक्र**—मुंबई, काठेवाड. शत्रुंजी. नदीच्या दक्षिण तीरावरील इस्टेट. याच्या समोर नदीच्या दुसऱ्या तीरावरील लॉच टॅकडीला जैनवाड्यांत हस्तागिरी म्हटलें आे. कामलो टॅकडी ( कदमगिरी ) हि जवळच आहे.

**चोखामेळा**—हा जातीनें महार असून पंढरपुरचा वारकरी व विठोबाचा भक्त होता. हा मंगळवेढ्याचा रहणाणारा होता. ज्ञानेश्वरांनीं जी तीर्थयात्रा केली त्या यात्रेत बऱ्याचशा संतमंडळींवरुन हाहि होता. याला कर्मांमेळा नांवाचा एक मुलगा होता. मंगळवेढ्याच्या गांवकुसवाचें काम करीत असतां तें कोसकून पडून त्याखाली चोखामेळा हा शके १२६० च्या वैशाख वद्य पंचमीस वारला. तेथून त्याच्या अस्थी काढून पंढरपुरास नेल्या. इल्ली याची समाधी पंढरीस नामदेवाच्या पायरीसमोर आहे. नामदेवाच्या कुटुंबाप्रमाणेंच याचेंहि कुटुंब वारकरी व कविता करणारें होतें. याचा विवेकदर्पण नांवाचा एक छोटासा ग्रंथ आहे. याची व याच्या बायकोची कविता सोपी व रसाळ आहे. याचें कवित्व अनंतभट नांवाच्या ब्राह्मणानें लिहून ठेवलें आहे. [ संतकविकाव्य सूचि; महाराष्ट्र सारस्वत ].

**चोचो**—चोचो हें नांव महाराष्ट्रांत फार थोड्यांनां माहीत आहे. या झाडाचे वेल कांकडी किंवा दोडक्याच्या वेलांसारखे असतात. दोडक्यांप्रमाणें हा वेल उन्हाळ्यांत मरत नाहीं. तो अनेक वर्षे टिकतो. थंडीच्या दिवसांत याची वाढ छुंठते. परंतु उन्हाळ्यांत पुन्हां नवे धुमारे फुटून उन्हाळा व पावसाळ्यांत पूर्ण वाढ होऊन पुष्कळ फळे येतात. दिसण्यांत हीं फळे पेरुसारखीं असतात, पण पेरु पेक्षां ३४ पट मोठीं होतात. त्यांवर कांकडीप्रमाणें वारीक कांटे असतात. चोचोची वरची साल सोलून दुध्या भोपळ्याच्या भाजीसारखी भाजी करितात. व ती दुध्याच्या भाजीप्रमाणेंच रुचकर होते. किंबहुना त्याच्यापेक्षांहि जास्त चांगली होते. ही भाजी पचण्यास हलकी आहे. चोचोचा “ जाम ” अथवा मोरंबा परदेशांतून येथें विकण्यास येतो व त्याचा युरोपियन लोक उपयोग करितात. चोचोच्या दुध्याभोपळ्याप्रमाणें पाकाच्या सुक्या वड्या करतां येतील.

चोचो हा भोपळ्याच्या वर्गातील वेल आहे. परंतु त्याच्या फळांत शेंड्याजवळ एकच बी असते. फळ जून झालें म्हणजे आंतील बीं शेंड्यांतून बाहेर पडतें. व फळांत असतांनाच बी उगवून अंकुर बाहेर पडतो. उशी स्थिति फळ झाडावर असतांनाच होते. तोडून ठेविलेल्या जून फळासहि अंकुर फुटतात. अंकुर फुटलेलें फळ मार्तीत लावलें म्हणजे वियांजवळ मुळें फुटून तीं मार्तीत वाढीस लागलीं म्हणजे वेलहि वाढीस लागतो. वेल एखाद्या झाडावर अगर मांडवावर चढवावा.

सीलोन व मद्रास इलाख्यांत चोचोची बरीच लागवड करतात. महाराष्ट्रांत जसे दोडके पुष्कळ विकण्यास येतात तसे मद्रासकडे चोचोचे ढीगच्या ढीग मार्केटांत असतात. तिकडची हवा उष्ण असल्यामुळें तीं फळें तिकडे वारमास दृष्टीस पडतात. मुंबईच्या बाजूस तोंडल्याप्रमाणें चोचोची लागवड फायदेशीर होईल व बारमास फळें लागतील.



**चोडवरम**—हा मद्रास इलाख्याच्या गोदावरी जिल्ह्याच्या संस्थानिक प्रदेशांतील एक तालुका आहे. याचे क्षेत्रफळ ७१० चौरस मैल आहे. याच्या दक्षिणेस व पश्चिमेस गोदावरी नदी वहात असून यांत रम्य डोंगराळ प्रदेशाचा समावेश होतो. १९२१ साली याची लोकसंख्या २८०५१ होती. या तालुक्यांत एकंदर २३२ खेडी असून चोडवरम हे त्याचे मुख्य ठिकाण आहे. १९०३-०४ साली याचे एकंदर उत्पन्न नऊ दहा हजार होते. याचा बहुतेक मांग पूर्वघाट पर्वताने व्यापिला असून यापैकी ५७५ चौरस मैल प्रदेशावर जंगलें पसरली आहेत. या प्रदेशांत फक्त एकच पक्का रस्ता आहे. यांतील जंगलांत इमारती लाकूड चिंच, संत्रा, मेण, वगैरेचे उत्पन्न होतें. यांतील मुख्य पिकें म्हटली म्हणजे तांदुळ, कडधान्ये, कांबू मका वगैरे होत. याशिवाय यांत तंबाखूचेहि थोडेसे उत्पन्न होतें.

**चोघ्रा**—मुंबई इलाखा व वडोदे संस्थान यांतून हे शेतकरी जातीचे लोक आढळतात. मुंबई इलाख्यांतील लो. सं. ( १९११ ) ३८१३८. सुरत जिल्हा व एजन्सी या प्रांतांत या राष्ट्रजातीचे लोक आढळतात. आपण रजपूत आहो असे हे म्हणतात. त्यांच्या चालीरीतीवरून ते रजपूत आहेत याबद्दल कांहीं पुरावा नाही. यांचा परंपरागत धंदा शेतीचा असून ते जाड भात फार चांगले पिकवितात. यांचे ९ पोटभाग असून एका पोटभागांतील लोक दुसऱ्या पोटभागांतील लोकांशी विवाहसंबंध करीत नाहीत. या पोटभागांपैकी चोकापूर पोटभागांतील लोक सामाजिक दर्जात श्रेष्ठ समजले गेले आहेत.

बहुधा विवाह प्रौढपणी होतात. नवऱ्याची ( सुवासिनी ) बहीण ही लग्नसमारंभांत पुढाकार घेते. कांहीं काळपर्यंत सासऱ्याच्या घरी नवऱ्याने काम करून वायको मिळविण्याची पद्धत या लोकांत फार प्रचलित आहे. या पद्धतीला “ खंडालिया ” असे म्हणतात. पुनर्विवाह व घटस्फोट या दोन्ही चाली आहेत. हे लोक मांसाहारी आहेत. तरी कोंकणे, भिल्ल, नाइकडा व इतर मांसाहारी लोकांपेक्षा आपल्याला श्रेष्ठ समजतात. कुणबी, कोळी इत्यादि उच्च जातीतील लोक हे आपल्या जातीत घेतात.

वारसासंबंधी कायदा हिंदुप्रमाणेच आहे. खास हिंदु देवतांची पूजा करीत नाहीत. ते पृथ्वी, सूर्य, काकवालिओ ( देवी ), भवानी यांचे भक्त आहेत. सुरत जिल्ह्यांत खेड्यांतील लोकांचे सामाजिक खटले गांव सभेपुढे ठेविले जातात, परंतु जातीसंबंधी महत्वाचे खटले सात गांवांच्या प्रतिनीधींच्या सभेत मांडिले जातात. गुन्याबद्दल दंड होतो.

वडोदे संस्थानांत यांची लोकसंख्या ( १९११ ) ३१६६ आहे. चोकापुरी व वालवाडा या दोन मुख्य पोटजाती आहेत. चोकापुरी जातीला श्रेष्ठ मानण्यांत येत व तिला पावा गडिया असे दुसरे नांव आहे. यांचे आचारविचार मुंबई

इलाख्यांतील इतर चोऱ्यांप्रमाणेच आहेत [ से. रि. १९११ पु. ७ व १६ ].

**चोपडे, तालुका**—हा मुंबई इलाख्याच्या पूर्व खानदेश जिल्ह्यांतील एक तालुका असून याचे क्षेत्रफळ ३६८ चौरस मैल आहे. या तालुक्यांत चोपडे व अडावद ही दोन गांवे व ९४ खेडी आहेत. १९११ साली याची लो. सं. ८२६८८ होती. लोकसंख्येचे प्रमाण दर चौ. मैलास २०५ आहे. १९०३-०४ साली जमीनीचे व इतर उत्पन्न अनुक्रमे २.३ लाख व १५००० रु. होतें.

तापी नदीथडीवरील प्रदेशाच्या विहिरीत पाणी विपुल आहे परंतु यांतील जलप्रवाह कालव्याच्या निरुपयोगी आहेत. मुख्य नद्या म्हटल्या म्हणजे तापी व तिला मिळणाऱ्या अनेक व गुली या होत. यांतील जमीन काळीची असून सुपीक आहे. या तालुक्यांत दरवर्षी २५ इंच पाऊस पडतो.

**शहर**—मुंबई इलाख्याच्या पूर्व खानदेश जिल्ह्यांतील त्याच नांवाच्या तालुक्याचे मुख्य ठिकाण असून याची लोकसंख्या १९११ साली १७,०८ होनी. हे शहर फार जुने असून तेथील मोडकळीस आलेल्या किल्ल्यावरून पुरातन हिंदू राजांच्या अमदानीत यास बरेच महत्त्व होत असे अनुमान निघते. १६ व्या शतकांत हे एक दाट लोकवस्ती असलेले मोठे शहर असून येथे रामेश्वराचे देवालय होत. येथील देवदर्शन करण्यास फार दुरून लोक येत असत. १६७९ मध्ये हे शिवाजीने छुटल्याचा उल्लेख आढळतो. १८२० त हे शिवाजीच्या स्वाधीन करण्यांत आले व १८४४ ई.पू.च्या ताब्यांत आले.

येथे कापूस व जवस यांचा व्यापार चालतो. १८७० त येथे म्युनिसिपालिटी स्थापन झाली. येथे दोन दवाखाने, ५ कापूस पिंजण्याच्या गिरण्या, २ रुईचे गळे बांधण्याचे कारखाने व एक मुलींच्या शाळेसुद्धा ६ शाळा आहेत.

**चोपदार**—सातारकर प्रतापसिंह छत्रपतींनी आपल्या कारकिर्दीत सर्व सरकारी कामदार लोकांना पूर्वीचे शिरस्ते पाहून नियम घालून दिले. त्याप्रमाणे मिर्धे व चोपदार आणि भालदार यांचेहि नियम होते, ते खाली दिले आहेत. मिर्धा म्हणजे चोपदारांचा नाईक होय. भालदार व चोपदार साधारण एकच होत.

**चोपदार व मिर्धे भालदार यांचा जाव ता**—मिर्धे यांनी पाळीप्रमाणे रात्रंदिवस हजर असोन, सर्वांची ओळख राखोन, किताबती असतील त्यासुद्धा नावे वेगळी वेगळी घेऊन, मुजरे सांगत जावे. सभेत कमजाजती परवानगीशिवाय मंडळी बसू न देतां नजरेचा इरादा सभेजोन, मंडळी शिस्तवार बसण्यास सुचवीत जावे. व मार्गाने स्वारीसमागमें चालतां, जागा पुढे उंचसखल येईल तशी खबर वरचेवर करीत जावी. समारंभास यादीप्रमाणे त्यांत न चुकतां वेळच्या वेळेस मंडळी बोलवणे ती बोलवावी.



कीर्तनसमयीं मुजरे समेत सांगणें तें इराद्याप्रमाणें कितावती-  
मुद्धां सांगत जावे. कामांत इनाम वक्षिसाशिवाय कांहीं न  
खातां, व लवाडी न करितां, इमानें इतवारें चाकरी करावी.  
स्वारींत व स्वारांवर नजर हमेशा ठेवीत असावी. व सर-  
कारचा हुकम मुत्सदी व शिष्ट ब्राह्मण यांस बोलावणें करा-  
वयाची आज्ञा होईल त्याप्रमाणें करीत जावें. सदरहू  
लिहिल्याप्रमाणें वंदोवस्त जलदीन, हुशारीन सरकारचाकरी  
करून दाखवील, त्याजवर सरकार मेहेरवान होईल. ज्याज-  
कडून हें न घडे, त्यास इजा पोहोचून, पुन्हां त्या कामावर  
रहाणें होणार नाही. व रदवदली होऊन पुन्हां चाकरीच  
मिळणार नाही. हें स्पष्ट समजोन लिहिल्याप्रमाणें वागावें व  
चाकरी करावी. ज्यास चाकरीवर वागणें, त्यानें जें वस्त्रपात्र  
असेल तें निर्मळपणें, जेथील तेथें, प्रातःकाळीं अंधोळ करून  
सचीलपणें गळाठा न दिसतां स्वच्छपणें असावें. घरास वगैरे  
जातां येतां हजीरनीस यास रज्जू होऊन जात जावें. हें न  
केल्यास गेल्या दिवसांच्या तारखा मजुरा पडणार नाहीत.

भालदार यांनीं स्वारींत व हुजूर असोन सेवा शिस्तवार  
करावी. व मुजरे सांगत जावे. मानकरी व स्वारसुद्धां बोला-  
वणें आज्ञेप्रमाणें करावे. कचेरीचे समयीं दोघांनीं दो  
वाजूस उभे राहून, गलबला व हिंडणार यांचा वंदोवस्त  
राखावा. ज्याची विनंती व रदवदली करणें ते त्याचे समक्ष  
सरकारांशीं करूं नये.

सरकारांतून कायदे लावयाचे तेः—

( १ ) पाडव्याची नजर करून निंव व विडे घेत जाणें.  
( १ ) सरदारमंडळीकडून इनाम मिळाल्यास ध्यावयाचा  
शिरस्ता असेल तसें ध्यावें. ( १ ) सरकारवाड्यांत रात्रौ  
निजावयास चोपदार यानें वारीप्रमाणें असावें. ( १ ) दस-  
न्यास नजर करावी व पोशाख यावयाचा, तो सरकार कृपावत  
होऊन दिल्यास ध्यावा. व वकरें व काठीची पूजा, नैवेद्य व  
दक्षिणा व वकरेची मुंडी मिधें याची, वाकी चोपदार व भाल-  
दार यांचे. ( १ ) सरकारांतून कोणास पोशाख दिले असतां  
त्याजकडून इनाम दिल्यास घेत जाणें ( १ ) सरदारमंडळीकडून  
इनाम आणावयास मिधें यांनीं चोपदार व भालदार घेऊन जात  
जावें. तेथून जें येईल तें आपलेंपार्शी ठेवून, चोपदार याचा  
मिर्धा व भालदार याचा मिर्धा यांनीं निमे दोन वांटण्या  
घेऊन वाकी दोन वांटण्या रहातील, त्यांपैकी एक वांटणी  
चोपदारास व भालदारास देणें. ( १ ) वाड्याकडील ( अंतः-  
पुरची ) व देवघरची व कचेरीची चाकरी करावी. ( १ )  
दिपवाळीस तेल, अर्गजा व फराळास शिरस्तेप्रमाणें पावेळ.  
( १ ) शिमग्याचे, होळीचा नारळ पावत जाईल. ( १ ) सर-  
कारास मेजवानी इराद्याची जहाल्यास कारणानुरूप पोशाख  
व इनाम द्यावयाचा जाहल्यास देविला जाईल. ( १ ) सरका-  
रस्वारी जेथें असेल तेथें मिध्यानें असावें. व दाराबाहेर चोप-  
दार यानें असावें. बाहेरून कोणी येईल त्याची वर्दी चोप-  
दार यानें मिध्यास सांगावी. नंतर सरकारचा हुकम घेऊन

आज्ञा होईल त्यास कचेरीत घेत जावें. ( १ ) सरकारांत  
चोपदार असतील त्यांनीं सरकारचाकरीविषयी मिध्यांचे  
हुकुमांत असावें. ( १ ) राखीपुनवेस राखी व विडे पावतील. गोकु-  
ळअष्टमीचें निशाण व लोणी व खिरापत व विडे पावतील.  
( १ ) संक्रांतीवद्दल तीळ व विडे व खण व सुगडें शिरस्ते-  
प्रमाणें पावेळ. व गंजीपैकीं गवत ओलें व वाळलें सर्वांबरोबर  
पावेळ. ( १ ) शिमग्याचे पोस्त सरकारमंडळी व मुत्सदी  
व शिलेदार यांजकडून त्यांनीं दिल्यास ध्यावें. ( १ ) तुळ-  
शांचें लग्न्यादल ऊंस, आंवळे व चिंचा व चंपापट्टीवद्दल  
वांगी सर्वांबरोबर पावेळ. ( १ ) मेसकुमाय राणीच्या शुगन्या  
पावतील. ( १ ) सरकारस्वारी तत्कावर आली असतां कचे-  
रीचा वंदोवस्त राखावा. व इराद्याप्रमाणें ज्याचें त्यास वसवावें.  
( १ ) फौजेस आज्ञा होणें ती मिधें यांजपार्शी व्हावी. मिधें  
यांनीं भालदारास सांगून वक्षीस कळवावें. आणि स्वार आण-  
वावे. ( १ ) स्वारीत स्वार, शिवंदी व मानकरी वगैरे लोक  
इराद्याप्रमाणे चालवावे. व मजुरा देत जावा. ( १ ) विडे  
सणाचे चार, मिधें यास व भालदार यास दोन, व गोकुळ  
अष्टमीचें निशाण व लोणी व खिरापत सालावादी पावत  
आल्याप्रमाणें पावेळ. ” या प्रमाणें चोपदार, भालदार व मिधें  
यांचें काम व त्यावद्दल त्यांनां मिळणारें सरकारी वेतन  
आणि इनामहक्क काय असत याचा बोध या जावत्यावरून  
होतो [ इतिहाससंग्रह. पु. ६. अं. १८१९. ]

चोवारी—मुंबई, काठेवाड. भिमोरा घराण्यांतील काठी  
लोकांच्या ताव्यांतील निराळी खंडणी देणारा तालुका.  
हल्लीं हा चोटिला ठाण्यांत आहे. येथें पंचमुखी नांवाची सुंदर  
विहीर आहे.

चौभा—याचें उपाहरण नांवाचे ओवीछंदांत लिहिल्लें  
एक काव्य प्रसिद्ध आहे. ‘चौभा’ हें पाडण्यांतलें नांव अस-  
ल्यास ‘शुभ’ नांवाचा आणि आडनांव असल्यास “चर्तु-  
वैदिक” शब्दाना अपभ्रंश असावा असें राजवाडे सुचवितात.  
ग्रंथाची भाषा बहुतेक ज्ञानेश्वरीसारखी आहे. उनुप्रत्य-  
यांत धातुसाधितें या काव्यांत सडकून आहेत. या प्रकारचीं  
धातुसाधितें ज्ञानेश्वरीपासून श्रीधरपर्यंत कालानुक्रमानें कमी  
कमी होत जातात. ग्रंथांत ‘यज्ञा’ वद्दल ‘येन’ शब्द आला  
आहे. तसेंच श्वासावद्दल सस, स्वामीवद्दल सामी, शस्त्रवद्दल  
सस्त्र, कालिंदीवद्दल कालिंदी, धनुष्यवद्दल धनुक, जिह्वा-  
वद्दल जीवा, अनिरुद्धवद्दल अनुर्ध; कृष्णवद्दल क्रस्ण, पन्नग  
वद्दल पानक, भाषावद्दल भास, या प्रकारचे शेंकडो अपभ्रंश  
महाराष्ट्री व अपभ्रंश प्राकृताप्रमाणें या ग्रंथांत आढळतात.  
ज्ञानेश्वरीतील मराठी भाषेच्या व्याकरणांत सांगितलीं त्यापेक्षां  
विलक्षण अशीं रूपे या ग्रंथांत येतात. सा—सी. इ. पट्टीचे  
प्रत्यय म्हणून वापरले आहेत. वरील भाषारूपांवरून ज्ञानेश्वरा-  
नंतर व दासोपेंतापूर्वीं हा कवि झाला असा निर्णय राजवाडे  
करितात. या कवीनं भागवत व हरिवंश हे ग्रंथ ताडून पाहिले



होते असे कवि सांगतो. यावरून हा संस्कृतज्ञ असावा असे ठरते.

काव्याच्या भागास “ प्रसंग ” असे म्हटले आहे. ओवी-संख्या १८८५ पर्यंत उपलब्ध झालेल्या पत्रांत आली आहे. या काव्याविषयी राजवाडे म्हणतात, “ ह्यांत एक वैलक्षण्य आहे. ते अद्यापपर्यंत प्रसिद्ध झालेल्या किंवा माझ्या संप्रदास असलेल्या कोणत्याहि जुन्या ओवीबद्ध ग्रंथांत नाही. प्रायः ज्ञानेश्वरी ओवींत पहिले तीन चरण अंती सयमक असतात. प्रस्तुत ग्रंथांत प्रायः पहिले दोन चरण सयमक, तिसरा नियमक व चवथा सयमक असतो. कित्येक ओव्यांत मुळीच यमक नाही. कित्येकांत कोणते तरी दोन चरण सयमक असतात. कित्येक वर्गांत यमकाचे सवर्गाय व्यंजन असते. कोठे कोठे यमकाचे अंत्यस्वर भिन्न असतात. असे काही विचित्र प्रकार या ग्रंथांत आहेत. ज्ञानेश्वरींत चौथा चरण अर्धा असतो. या ग्रंथांत तो पाऊण असतो, संबंध असतो किंवा दीडहि असतो. या ग्रंथांत पहिला, दुसरा, किंवा वाटेल तो चरण अर्धा असतो. असा काही स्वैर प्रकार या अद्वितीय ग्रंथांत आहे. पृथ्वीवरील कोणत्याहि भाषेतल्या कोणत्याहि कवीच्या काव्यांत असले चमत्कार नसतील. वरें, कवीची वर्णनशैली सामान्य आहे म्हणावे तर तशांतलीहि गोष्ट नाही. युद्धांची वर्णने, ब्रह्मदेवाची थप्पा, वगैरे प्रसंग चांगले खलवून सांगण्याची कला कवीला माहीत आहे.”

हा कवि कधी व कोठे होऊन गेला हे नक्की कळत नाही. ग्रंथभाषेवरून शके १३०० च्या सुमाराचा हा असावा असे मानितात. रंगनाथस्वामी निगडीकर, शेख महंमद वगैरे कवींनी आपल्या संतमालिकांत याला नमन केले आहे. [ भा. इ. सं. सं. भ. अहवाल शके १८३३; सं. क. का. सू.; म. सारस्वत ]

**चोरांगल**—मुंबई इलाख्याच्या रेवाकाठांतील एक लहानसे संस्थान. यांत आठ गावे आहेत. वस्ती बहुतेक कोळ्यांची आहे.

**चोरासी**—(चौन्यायशी) हा मुंबई इलाख्याच्या सुरत जिल्ह्यातील एक तालुका. अठराव्या शतकाच्या उत्तरार्धात या मुळखांत ८४ परगणे मोडत असत म्हणून हे नांव पडले असावे. याप्रमाणे तापीच्या दक्षिणेकडील जिल्ह्यास २८ परगण्यांवरून अष्टाविंशी हे नांव पडले होते. याचे क्षेत्रफळ ११४ चौ. मै. आहे. या तालुक्यांत सुरत व रांदेर ही दोन शहरे व ७२ खेडी आहेत. १९११ साली याची लोकसंख्या १७०१९१ होती. याचे १९०३-४ साली एकंदर उत्पन्न २.८ लाख होते. याच्या उत्तर सरहद्दीवरून १८ मैल पर्यंत तापी नदी वहात जाते. हा तालुका दाट झाडीचे मैदान असून यातील बहुतेक जमीन नांगरलेली दृष्टीस पडते. यांत पाण्याचा पुरवठा भरपूर नाही.

**चोरी**— हा शब्द संस्कृत चुर या धातूपासून झालेला आहे. जंगम माल मालकाच्या परवानगीवाचून

त्याच्या ताब्यांतून नेणे याला चोरी म्हणतात. चोरी हा सर्व आधुनिक कायदेपद्धतीत फौजदारी गुन्हा गणला जातो. चोरीची सदृश असे इतर गुन्हे पीनल कोडांत दिले आहेत ते:— (१) जवरीची चोरी किंवा दरोडा ( रॉबरी ), (२) ठकवाजी ( चीटिंग ), (३) अपहार ( मिस अप्रिप्रिअेशन ), (४) विश्वासघात ( ब्रीच ऑफ ट्रस्ट ), व (५) अपक्रिया (मिस्वीफ).

क्रिगेक प्राचीन कायद्यांत साधी चोरी हा फौजदारी गुन्हा नसे. उदा. रोमन कायद्यांत चोरीबद्दल दिवाणी काम चालून मालकाला चोरीस गेलेला माल किंवा त्याच्या दुप्पट किंवा चौपट किंमत चोरांकडून देववांत असत. प्राचीन इंग्रजी कायदाहि तसाच होता. गुरे चोरणे वगैरे महत्त्वाच्या चोऱ्यांना मात्र फौजदारी गुन्हा समजून फांशी, हद्दपारी, सक्तमजुरी वगैरे कडक शिक्षा असत. गुलाम वगैरे माणूस पळवून नेणे याचाहि रोमन कायद्यांत चोरीत समावेश करीत असत; पण आधुनिक इंग्रजी कायद्यांत तो ‘ अँवडकेशन ’ म्हणून निराळ्या जातीचा गुन्हा मानतात. रोमन कायद्यांत आणखी एक फरक असा होता की, विवाहित स्थितीत नवरावायकोला एकमेकांविरुद्ध चोरीचा आरोप करता येत नसे. पण इंग्रजी कायद्यांत ‘ मॅरिड वुइमेन्स प्रॉपर्टी अँक्ट ’ ( विवाहित स्त्रियांच्या मालमत्तेबाबत कायदा ) झाल्यापासून तशी फिर्याद करता येते. अलाकडील इंग्रजी कायद्यांत चोरीच्या गुन्ह्याला कमाल शिक्षा चौदा वर्षे सक्तमजुरी ही आहे. १६ वर्षांच्या आंतील मुलांना फटक्यांची शिक्षाहि देतात.

भा र ती य— स्मृतिग्रंथांत ‘ स्तेय ’ म्हणजे चोरी ( थेफ्ट ) आणि ‘ साहस ’ म्हणजे दरोडा ( रॉबरी ) असे दोन पृथक् गुन्हे मानले आहेत; व त्यांची मूल्ये व्याख्या दिली आहे ती:—

स्यास्ताहसं त्वन्वयवत्प्रसभं कर्म यत्कृतम् ।

निरन्वयं भवेत्स्तेयं हत्वापव्ययते च यत् ॥

मनुस्मृति अ. ८ श्लोक ३३२.

स्मृतिग्रंथांतील कायदा चालू पीनल कोडांतील कायद्याच्या दृष्टीने दोन महत्त्वाच्या बाबतीत भिन्न दिसतो. पहिली बाब म्हणजे वर्णभेदानुरूप दण्डभेद. म्ह. चोराला ब्राह्मण क्षत्रियादि भेदाने दण्डाचे प्रमाण कमजास्त असे ते येणेप्रमाणे:—

अष्टापाद्यं तु शूद्रस्य स्तेये भवति किंलिषम् ।

षोडशैव तु वैशस्य द्वात्रिंशत्क्षत्रियस्यच ॥

ब्राह्मणस्य चतुःषष्टिः पूर्णं वापी शतं भवेत् ।

मनुस्मृति अ. ८ श्लो. ३३७—३८.

हा प्रकार ‘ कायद्याच्या दृष्टीने सर्व इसम सारखेच असतात ’ ( ऑल मेन आर ईक्वल बिफोर लॉ ) या सुप्रसिद्ध कायदेतत्त्वाच्या विरुद्ध आहे. तसेच शारीरिक शिक्षेसंबंधानेहि स्मृतिग्रंथातले नियम आधुनिक कायदेपद्धतीला अमान्य



असे आहेत. चोरीला पिनल कोडांत सक्तमजुरीहून अधिक कडक शिक्षा नाही. पण स्मृतिकार शिक्षा सांगतात त्या शरीरावयवच्छेद व प्रत्यक्ष वध इतक्या कडक आहेत. त्या अशा—

अङ्गुली ग्रंथिभेदस्य च्छेदयेत्प्रथमे ग्रहे ।  
द्वितीये हस्तचरणौ तृतीये वधमर्हति ॥ मनुस्मृति.  
येन येन परद्रोहं करोत्यंशेन तत्करः ।  
छिन्त्यादङ्गं नृपस्तस्य न करोति यथा पुनः॥

कात्यायन.

कोणत्याहि आधुनिक सुधारलेल्या राष्ट्रांत चोरीला मरणाची शिक्षा नाही. आणि शरीरावयवच्छेदनाची शिक्षा तर खून वगैरेसारख्या कोणत्याहि भयंकर गुन्ह्याला नाही. मराठी रियासतींत वरील स्मृतिकारांच्या वचनांस अनुसरून व्यवस्था असे. चोरी आणि दरवडा ह्या दोन गुन्ह्यांस शिक्षा फार कडक देण्यांत येत असे. दोन्ही प्रकारच्या गुन्ह्यांच्या कामी गुन्हेगारांस अटकेंत ठेवण्याची, ठार मारण्याची, हात, पाय, कान कापण्याची शिक्षा करण्यांत येत असे. शिवाय चोरीस गेलेला माल गुन्हेगारांकडून मालकांस परत देवविण्यांत येत असे. याखेरीज सरकारची गुन्हेगारी ही अपराध करणारांकडून वसूल करण्यांत येत असे. चोरी करणारास अगर दरवडा घालणारास अटक करण्यांत येत असे; एवढेच नव्हे परंतु त्याच्यापाशी रहाणाऱ्या त्याच्या आमांसहि अटक करण्यांत येत असे. रस्ताछुटीच्या कामांत गुन्ह्याचा माग असुन एक गांवापावेतो जाऊन पुढें त्या गांवांतील लोकांनी माग काढून न दिल्यास छुटीस गेलेला माल भरपाई करून देण्याची जबाबदारी ज्या गांवापावेतो माग गेला असेल त्या गांवांतील लोकांवर असे. चोरी आणि दरवडा या दोन गुन्ह्यांच्या कामी कोणत्या प्रकारची व्यवस्था करण्यांत येत असे याचें एक उदाहरण येणप्रमाणें:—

सित समीनान मया व अलफ या सालांत कोंकणप्रांती चोरट्यांनी चोऱ्या करण्याचा फार सुळसुळाट चालविला. तेव्हां ५८ चोरांस धरून आणून त्यांची चौकशी करून त्यांचे अपराध हुजूर लिहून पाठविण्यांत आले. या एकंदर ५८ चोरांपैकी २० चोरांची डोक्यां मारावयाचा, १३ असामीचा उजवा हात व डावा पाय, अठरा असामीचा उजवा हात, चार असामीचा उजवा हात व एक कान, एक असामीचा उजवा हात व पाय व एकाचा कान कापण्याचा हुकूम करण्यांत आला. या अठरावन्न चोरांच्या पुढाऱ्यांस विशोभित करून फिरवून मेक देऊन मारावा असा हुकूम सोडण्यांत आला. [ सित समानीन मया व अलफ, वाड भाग ८ पान १९. ].

चोरी आणि दरवड्याचे गुन्हे करणाऱ्या लोकांचा तपास लागावा म्हणून हे गुन्हे करणाऱ्या लोकांबद्दल माहिती देणारांस सरकारकडून वक्षीस देण्यांत येत असे. ही गोष्ट डावा भाग ८ पान १५ वरील उल्लेखावरून दिसून येते.

इ त र दे श.—चोरीच्या गुन्ह्याला शरीरावयवच्छेदनाची व मरणाची शिक्षा जपानी, इस्लामी, इराणी, आयरिश तसेंच शपथ व दिव्य करणें या गोष्टी पुष्कळ प्राचीन कायद्यांत असत. पण याशिवाय चोरीसंबंधी कांहीं चमत्कारिक माहिती येथें देतो. केल्टिक कायद्यांत चोराला गुलामाप्रमाणें विकणें ही एक शिक्षा असे. प्राचीन रोमन कायद्यांत चोराला पकडून आणण्याचें काम किर्यादाला करावें लागत असे; आणि तें शक्य झालें नाहीं तर मॅजिस्ट्रेटला चोर असेल तेथें नेऊन चोराला पकडण्यांत येत असे. हिब्रू कायद्यांत 'मालमत्ते-विरुद्ध गुन्हे' या सदराखाली व्यभिचार ( अल्पवयी माणसाला किंवा वायकोला ) फूस लावून किंवा जुलमानें नेणें, निष्काळजीपणामुलें दुसऱ्याचें नुकसान करणें, चोरी, व्याज-खोरी ( यूझरी ), वळजोरी ( रेप ), हे गुन्हे दिले आहेत. ट्यूटन स्लाव्ह लोकांच्या कायद्यांत घोडा चोरणाराला सर्वांत अधिक कडक म्हणजे दगड फेंकून ठार मारण्याची शिक्षा असे.

चोल—हिमालयाच्या पूर्वेकडील रांगेतील एका रांगेचें व त्यांतील सिक्कीम संस्थानांतून तिबेटांतील चवादरीकडे जाणाऱ्या एका रस्त्याचें चोल हें नांव असून हा रस्ता अथवा घाट समुद्रसपाटीपासून १४५०० फूट उंचावर आहे. [ इंपे. गॅझ. पु. १० ].

चोल घराणें व चोल साम्राज्य—प्राचीन चोल.—चोल हें नांव फक्त राजघराण्याचेंच नसून एका लोकसमूहाचेंहि आहे. हें नांव फार प्राचीन काळापासूनचें आहे. चोल लोक हे मूलचे कोठले व दख्खनमध्ये केव्हां आले हें नक्की सांगतां येत नाहीं. मात्र दख्खनचा प्राचीन इतिहास जेव्हांपासून सुरू होतो, तेव्हांपासून हे चोललोक व राजे तेथें नांदत होते एवढें खरें. महाभारत व इतर पुराणें यांत यांचा उल्लेख आहे. यांची खात्रीलायक वंशावळ मिळत नाहीं. अशोकाच्या दुसऱ्या व तेराव्या शिलालेखांत यांचा ( मित्रत्वाचा ) नामनिर्देश आहे. पुढें सिलोनच्या राजांचें व चोलांचें वैर माजल्याचें आढळतें. महावंश म्हणतो ख्रि. पू. पहिल्या शतकांत सहा तामीळ पुरुषांनी सोली ( चोल ) देश वळकाविला होता. ( वर्नेलच्या मतें चोल देशास पूर्वी मलयकूट म्हणत ). सारांश, ख्रि. श. पहिल्या शतकापासून या चोलांची ऐतिहासिक माहिती मिळू शकते. या माहितीला थोडा फार आधार तामीळ वाङ्मयाचाहि मिळतो. पेरिप्लसमध्ये यांचा उल्लेख असून टॉलेमीहि यांची माहिती देतो ( १३० ). यांच्या प्राचीन पूर्वजांच्या नांवांत, कपोता-साठी मांस देणारा शिबी, कावेरीनदीचा पिता कवेर, इंद्र-मित्र सुगुंडन, मनु, पेरुन्जोरुच्चोळन ( अन्नदान करणारा ) वगैरे राजे येतात. महाभारतीय युद्धांत चेर व पांडव यांच्या बरोबरच या चोलांनीहि दोन्ही सैन्यांस ( कौरव पांडवांस ) रसद पुरविली, म्हणून वरील अन्नदाते असें उपपद चोलांनां



लागलें अशी दंतकथा आहे. ह्युएनत्संग यांच्या राज्यांत गेला नव्हता. फक्त त्यानें यांची माहिती ऐकिली होती.

**करिकालः**—या घराण्यातील पहिला ऐतिहासिक प्रख्यात पुरुष म्हणजे करिकाल चोल होय. याच्या पूर्वीचीं नांवें संगमादि ग्रंथांतून आढळतात. परंतु त्यांची ऐतिहासिक माहिती फारशी आढळत नाही. करिकालाच्या आज्ञेचें नांव वेरपहरदकई पेरुनरकिळ्ळी असून तो कुडक्को नेडुम-शेरलादन या चेरराजाचा समकालिन होता. हे दोघे परस्पर लढत असतां दोघेहि ठार झाले. असें म्हणतात. करिकालाचा बाप उरुवप्पहरेर इळ्योन ( इळ्जेतचेन्नी ) नांवाचा होता. तो तरुणपणीं वारल्यानंतर करिकाल गादीवर आला. त्यावेळीं चेरानां याचें बरेंच राज्य आक्रमण केलें होतें; तेव्हां हा करुन येथें अज्ञातवासांत राहिला. पुढें एका आर्गात सांपडून त्याचे पाय अघू झाल्यानें, त्याला नीलपाद किंवा कृष्णपाद असें म्हणत. लहानपणींच यानें न्यायनिवाडे उत्तम रीतीनें तोडल्याचें आढळतें. नानगुर वेळ कुटुंबातील मुलीशीं यानें लग्न लाविलें. वेण्णळ ( हल्लींचें तंजावर जिल्ह्यातील कोईल-वेण्णी ) येथें यानें पाण्ड्य व चेर या दोन्ही राजांचा पराभव करून चेर राजकन्येचीं लग्न लाविलें व आपली वहीण चेर-राजास दिली व दोन्ही घराण्यांत दोस्ती केली. सीलोनवर यानें स्वान्या केल्या. आपली पहिली राजधानी उरैयूर ही बदलून, कावेरीपट्टनम् नांवाचें शहर स्थापून तेथें नेली. याचें कारण आपल्या राज्याची दक्षिण व पश्चिम सरहद्द मजबूत असावी. व्यापाराची भरभराट होऊन किनाराहि सुरक्षित रहावा म्हणून ही राजधानीची अदलावदल झाली. तिच्या स्थापनेसाठीं करिकालनें सीलोनमधील बारा हजार लोक वेठीस पकडून आणले होते. पुढें सातव्या शतकांत गैल कुरम् ही राजधानी झाली. सिलप्पाधिकारम् वगैरे वगैरे काव्यांतून करिकालनें उत्तर हिंदुस्थानांत स्वान्या करून थेट हिमालयावर आपला व्याघ्रचक्र रोविल्याचा उल्लेख आहे ( पल्लवांचा च्वजहि व्याघ्राचाच होता ). अवन्तराज व मगधराज आणि वज्र राज ( बुंदेलखंड ) हे त्याचे मित्र होते. याच्या कारकीर्दीत कावेरीपट्टनम् येथें दर्यावर्दी व देशावरील व्यापार फार जोरांत सुरू होता. याच्या कारकीर्दीत कांची नगरी सोन्याची केली असें वर्णन आहे. कावेरी नदीला बंधारे घालून कालवे काढले होते. यावेळीं चोल साम्राज्याची भरभराट झाली असून करिकाल हा सम्राट बनला होता. याच्या वर्णनपर पट्टिनप्पलै नांवाचें एक काव्य झालें; त्याच्या कव्यास एक लक्ष सव्वा हजार सुवर्णमुद्रा, करिकालनें बक्षिस दिल्या. हा विद्वान असल्यानें याच्या पदरी, परनर, कळायलैयार वगैरे ( संगम ग्रंथांत प्रसिद्ध असलेले ) कवी होते. यानें बरीच वर्षे राज्य केलें.

**नेडुमुडिकिळ्ळीः**—हा करिकालाचा पुत्र किंवा नातु असून त्याच्या मागून राजा झाला. यानें बरीच वर्षे राज्य केलें. करिकाल वारल्यानंतर चेर पांड्यांनीं चोल

राज्यावर स्वारी केली; परंतु नेडूनें, त्यांचा कारियारु येथें पराभव केला. या लढाईत कांची येथील सुभेदार नेडूच्या भाऊ, हाहि हजर होता. यावेळीं कांची हें चोल साम्राज्याचें उत्तर प्रांतांतील मुख्य ठिकाण होतें. तोण्डमाणइळनीरयनः—नेडूचा पुत्र, एका नागकन्येपासून त्याला झाला होता. हा पुढें कांचीचा प्रसिद्ध सम्राट झाला. याची प्रशस्ती पेरुबाणारुप्पदाई काव्यांत वर्णिलेली आहे. याच्या वेळीं जलदेवताच्या ओधानें कावेरीपट्टन व उरैयूर राजधान्या ( समुद्राच्या वाढीनें ) वाढून गेल्या. शेंगुत्तवन चेर राजानें याच्यावर स्वारी करून याचा पराभव केला व याचें बहुतेक राज्य काबीज केलें. पुढें पाण्ड्य व पल्लव यांचें प्राबल्य वाढल्यानें चोलघराणें हतप्रभ झालें. या तोण्डमाणची हकीकत आढळत नाही.

**कोच्चेंगणः**—तोण्डमाणच्या नंतर पल्लव अमदानीतील तीनशें वर्षांत चोलांचें फक्त नांव ऐकूं येतें. बाकीची माहिती आढळत नाही. या काळांत एका कोच्चेंगण चोलराजानें एका चेरराजाचा पराभव केल्याचा उल्लेख आढळतो. याला शैवपंथी व विष्णुपंथी लोक आपल्या वाजूचा म्हणतात. कारण त्यानें शिव-विष्णूचीं पुष्कळ ( एकव्या शिवाचीं सत्तर ) देवळें बांधिलीं होती. एक पाण्ड्यराणी चोलराजकन्या होती वगैरे या वेळची चोलांची त्रोटक माहिती आहे. पल्लवांप्रमाणेंच चाळुक्यांनींहि या सुमारास चोलांनां नामशेष केलें होतें. सिंहली वखरींवरून चोलराजांनीं सीलोनवर पुढील-प्रमाणें ( या प्राचीनकाळीं ) स्वान्या केल्या होत्या. पहिली ख्रि. पू. २४७; दुसरी ख्रि. पू. १४०, तिसरी इ. स. ११०, उलट सिंहलीलोकांनींहि त्यांच्यावर स. ११३ त स्वारी केली होती.

**मध्य काळी न चोल.**—पल्लव व चाळुक्य यांचा उत्कर्ष होत होता तरी सुद्धां चोलांनीं आपली सत्ता थोडी फार जिवंत ठेवली होतीच. ह्युएनत्संगाच्या वेळीं या चोलांचे एक लहानसें घराणें टिकून होतें. पल्लवांनां राष्ट्रकूटांनीं पुढें नामशेष केलें व आपलें वर्चस्व दक्षिणेंत स्थापिलें. या वेळीं दक्षिणेंत पूर्व चालुक्य, राष्ट्रकूट, पांड्य, गंग, पल्लव, वाण यांचीं राज्ये ठिकठिकाणीं, पसरलेलीं होती. पुढें गंग-पल्लव-वाण या त्रिकुटांनें वरगुण पांड्यराजाचा पराभव केल्यानें त्याचा फायदा घेऊन चोलांनीं आपलें डोकें वर उचललें ( ८५० ). बरीलप्रमाणें वरगुण पांड्यराजाचा पराभव झाल्यानंतर तत्कालीन विजयालय चोलराज यानें आपल्या जहागिरीचा विस्तार वाढवून आपल्या चौतीस वर्षांच्या कारकीर्दीत तंजावर, कन्याकुमारी, कांची वगैरे प्रांत हस्तगत करून तंजावरास राजधानी केली. याची कारकीर्द ८४६-८८० पर्यंतची होती; याला परकैसरीवर्मा अशी पदवी होती. आदित्य पहिला हा विजयालयाचा पुत्र, याला राजकैसरीवर्मा ही पदवी होती. यानेंहि पुष्कळ प्रांत हस्तगत केले व अपराजित पल्लव व कोंगूराज यांचा पराभव



केला. यानें ८८०-९०७ पर्यंत राज्य केलें व आपली सर-हद्द राष्ट्रकूटांच्या सरहद्दीशीं भिडविली. परान्तक पहिला हा अदित्याचा मुलगा असून याला परकेशरीवर्मा, वीरनारायण वगैरे पदव्या होत्या. याची कारकीर्द ९०७-९४७ पर्यंत झाली. यानें आपला राज्यविस्तार वराच केला. त्यानें केरळराजकन्येशीं विवाह केला व पाण्ड्यराजाचा, वाणराजाचा, वैड्यवराजाचा पराभव केला (९१०). याच्या कारकीर्दीत सर्वत्र शांतता नांदत असल्यानें, धार्मिक चळवळीस वराच जोर येऊन, काळमुख व पाशुपतादि शैवपंथांना व वैष्णवपंथांना राजदरवारी मान्यता मिळाली. परान्तक स्वतः शैव असल्यानें त्यानें चिदंबरूच्या शंकराच्या देवळाची सर्व पटई सोन्यानें मढविली होती असें सांगतात. त्यानें आपल्या वयाच्या सद्दतिसाव्या वर्षी सीलोनवर स्वारी केली होती. याला पांच पुत्र होते. त्यापैकी तिघांनीं राज्य केलें. राजकेशरीवर्मन ऊर्फ राजादित्य हा परान्तकाचा ज्येष्ठ पुत्र त्याच्या मार्गे राजा झाला व त्यानें उत्तरेकडे राष्ट्रकूटांच्या प्रांतावर स्वाभ्या केल्या तेव्हां वुत्तुग या (राष्ट्रकूटांच्या) सेनापतीनें राजादित्यावर चढाई करून तक्कोलम येथे त्याला लढाईत ठार केलें (९५०). याप्रमाणें राजादित्यानें तीन वर्षे राज्य केलें (९४०-९५०). पुढें (तिसऱ्या) कृष्ण राष्ट्रकूटानें याच वेळीं चोलराजाचे वरेचसे प्रांत व कांचीशहर काबीज करून तंजावरासहि वेढा दिला. गंडरादित्तन हा राजादित्याचा धाकटा भाऊ, त्याच्या मागून राजा झाला; त्यानें कृष्ण राष्ट्रकूटाला परतवून लाविलें. यानें आपल्या नांवाचें एक शहर वसविलें. त्याच्या राणीनें त्याच्या पश्चात् कोनेरीराजपुरम् येथे एका देवळांत त्याचा पुतळा स्थापिला तो अद्यापिहि तेथें आहे. यानें १ वर्ष राज्य केलें. पुढें याचा मुलगा अज्ञान असल्यानें अरिजय अथवा अर्जुन मधुरेकोंड, राजकेशरी हा राजा झाला. उत्तमशाली व अरिकुलकेशरिन् हे दोन प्रांतकाचे पुत्र (अर्जुनाचे भाऊ) होते. अरिकुल हा वापाच्या व अरिजयाच्या वेळीं सेनापति असे. परान्तक दुसरा ऊर्फ सुंदर परकेशरी हा अरिजयाचा पुत्र, त्याच्या मागून राजा होता. याच्या वेळीं वीर पांड्यानें उचल केली, परंतु यानें त्याचा चेवूर येथे पराभव केला. याच्या नंतर त्याचा मुलगा आदित्य दुसरा ऊर्फ करिकाल राजकेशरी हा राजा झाला. यानेंहि पल्लव, चेर व पाण्ड्यराजांचा पराभव केला होता. त्याच्या मार्गे त्याचा चुलत चुलता परकेशरीवर्मन् मधुरांतक उत्तम हा ९६९ त राजा झाला. त्यानें १६ वर्षे राज्य केलें (९८५) व त्याच्या नंतर दुसऱ्या आदित्याचा धाकटा भाऊ पहिला राजराज हा गादीवर आला. या वेळीं चालुक्य व गंग यांची यादवी गुंफल्यामुळे राजराजानें त्याचा फायदा घेऊन आपलें राज्य वाढविलें. हा सर्व चोल राजांमध्ये श्रेष्ठ झाला. यानें प्रथम आपल्या राज्याची अन्तःस्थिति सुधारली व मग मुलुखगिरीस

प्रारंभ केला. त्यांत प्रथम चेर आरमारवर स्वारी करून कांडलूरजवळ त्यांचा पराभव केला (९९५); नंतर गंगप्पाडी, कुळवप्पाडी, तडिचैवळी व वेंगैनाडु हे प्रांत काबीज केले (९९७). पहिले दोन प्रांत गंगाचे असून त्यावर चालुक्यांचाहि डोळा होता. पुढें चालुक्यांच्या राज्यांत यादवी माजल्यानें, राजराजानें त्यांच्यावर स्वारी करून त्यांना मांडलिक बनविलें व विमलादित्य चालुक्यराजास कुंदव्वा ही आपली मुलगी दिली. याच सुमारास (९९७) त्यानें पांड्यांचाहि पराभव करून कोळम व कलिंग देश जिंकले; ईळम (सीलोन) वर स्वारी करून तेथें आपली सत्ता स्थापिली (१००३). यानंतर तीन चार वर्षांत त्यानें साडेसात लाख वसुलाचा रट्टपाडी प्रदेश जिंकून, सत्याश्रय चालुक्याचा पराभव केला (१००७). तंजावर येथील देवळांत राजराजानें आपण आपल्या राण्या व वहीण यांनी दिलेल्या एकंदर धर्मादाय देणग्यांची यादी शिलालेखरूपानें खोदून ठेविली (१०१०) व तंजावर शहर पुन्हां वसविलें; कारण मध्यतरी चालुक्यांनीं त्याचा नाश केला होता. आयुष्याच्या शेवटीं त्यानें समुद्रांतीस चारा हजार वेंटें जिकल्याचा उल्लेख आढळतो (१०१२). याप्रमाणें आपलें साम्राज्य वाढवून तो चोलसम्राट बनला. यानें आपली उत्तर सरहद्द कोवरीच्या उगमाजवळील येडतोरेनाड गांवापासून थेट कृष्णेच्या मुखापर्यंत भिडविली. तसेंच याची दर्यावरील सत्ता रामनादपासून विजगापट्टमपर्यंत होती. राजराजाला राजाश्रय, अरुमोळीदेव मुम्मूडीचोळ, जयैमगांडा वगैरे पदव्या होत्या. याच्या कारकीर्दीत प्रजा सुखी व धनधान्यसंपन्न होती. हा बहुधा १०१३ त वारला असावा. त्याच्या मागून त्याच्याच सारखा पराक्रमी त्याचा पुत्र, गंगई कौंड ऊर्फ मुडिगांड, निगरिली उत्तम चोल राजेन्द्र हा राजा झाला. यानेंहि अनेक देश जिंकले, लोकोपयोगी कृत्ये केली व राज्यविस्तार केला. ह्यानें युवराज असतांनाच वापावरोवर पुष्कळ मोहिमांत नाग घेतला होता. इडैतु रैनाडु, दुर्गम वनवासी, अजिंक्य तटाचें कोळ्ळीप्पाक्कई, मणैक्कडगम हीं प्रसिद्ध तट-वंदीचीं ठाणीं जिंकून, नंतर ईळम (सीलोन) वर स्वारी केली व तेथील राजाचा पराभव करून त्याचा, त्याच्या राणीचा, सुंदर नांवाच्या त्याच्या पुत्राचा असे तीन रत्नखचित मुकुट व राजाचा बहुमोल कंठा खंडणीदाखल घेतला. केरळ प्रांतावर स्वारी करून तेथील राजाचा सर्व खजिना, मुकूट व सूर्यमाला नांवाचा कंठाहि त्यानें यावेळीं घेतला. पुढें अनेक वेटेहि त्यानें जिंकलीं (१०१५-२०) मुयंगी येथे जयसिंह चालुक्याचा पराभव करून शादिमत्तीवु, रट्टपाडी (येथील कुबेराच्या नळ निधीइतकी संपत्ती त्यानें मिळविली), विक्रम-वीराचें चक्रकोट, मडुरमण्डल, नामनैक्कोणम, पंचप्पळ्ळी, माशुणीदेश, आदिनगर (येथील धीरथाला जिंकून त्याचा सर्व खजिना घेतला), ओडुविपय, कोसलैनाडु, दंडमुक्ती



( येथें धर्मपाल राजा होता ) दक्कनलाट, ( गोविन्द चन्द्राचा ), बंगळदेश, निकोबार बेटें, शंगुकोट्टम, ( महिपालाचें ) व गंग-राजाची राजधानी इतके देश व शहरें त्यानें जिंकलीं ( १०२०-२२ ). हीं नांवें तिरु व लंगाडु ताम्रपटांत येतात. कदाचित् ही यादी अतिशयोक्तीची असेल, तरी पण राजेन्द्र हा फार पराक्रमी होता एवढें खरें. नंतर त्यानें पाण्ड्य देश जिंकून त्यावर चोलपांड्य या आपल्या राजपुत्रास सुभेदार नेमिलें व केरळ देशावर दुसऱ्या राजपुत्रास सुभेदार नेमिलें. याच्या सेनापतीनें गंगातटाकापर्यंत मोहीम केली व ओरिसाच्या राजास आणि बंगालच्या महिपालाला मांडलिक बनविलें. राजेंद्रानें गंगेकॉड शोळापुरम् येथें एक मोठा तलाव बांधला व त्यांत गंगेचें पाणी ( तो शुद्ध करण्यासाठी ) आणून घातलें. याचें नांव जयस्तंभतडाग होतें. याची एक बाजूची पाळ पंधरा मैल लांब होती. या तलावामुळें त्या प्रांतापैकी अर्घ्या प्रांतास शेतीसाठी पाणी पुरविण्यांत येई. यानें आपली मुलगी अम्मंगदेवी ही राजराज चालुक्यास दिली होती. राजशेखर विलास नांवाच्या काव्यांत यानें केलेल्या सर्व मोहिमांचा इतिहास आलेला आहे. त्यानें १०३३ पर्यंत ही मुलुखगिरी केल्यानंतर मग आपलें सारें लक्ष्य प्रजेच्या सुखसोईकडे लाविलें. या कामी त्यानें बारा वर्षे घालविली. त्यानें गंगेकॉडशोळापुरम् येथें राजधानी स्थापून तेथें अनेक देवळें व वर सांगितलेला तलाव बांधला. कांहीं वर्षांपूर्वी या तलावाच्या पाळीचे व देवळांचे दगड काढून, ते सध्याचें कोलेरून येथील घरण बांधण्यास नेले. हल्लीं तो तलाव व देवळें नामशेष झाली आहेत. एकोणीसाव्या शतकांत फेरोनें लिहिलेल्या गॅलेटियरमध्ये त्यांच्या बांधकामाच्या अजस्रपणाची व सौंदर्याची फार प्रशंसा केलेली आहे. राजेन्द्रानें आपल्या राजाधिराज नांवाच्या मुलाला स्वतः सर्व राज्यकारभाराचें शिक्षण दिलें होतें. राजेन्द्रानें एकतीस वर्षे राज्य करून प्रजेस सुख दिलें. तो १०४३ त वारला. त्याच्या मागून त्याचा दुसरा पुत्र राजाधिराज उर्फ जयमगोड हा राजा झाला. याचा वडील भाऊ आळवंदान नांवाचा होता. यानें १०४३ ते १०५२ पर्यंत राज्य केलें. राजाधिराज हा राईसच्या भर्ते राजेन्द्राचा भाऊ असावा; परंतु तें संशयास्पद आहे. अणिगिरी येथील ( १०७१ ) चालुक्यांच्या शिलालेखांत राजाधिराजाची बरीचशी माहिती आली आहे. यानें गंगमंडळाच्या पेरुमानडी राजाचा पराभव करून गंगमंडळ काबीज केलें व तेथील जैनमंदिरें लुटली. पुढें कांहीं वर्षांनीं गंगांनीं चोलांची अधिसत्ता झुगारली. राजाधिराज हा गादीवर येतांच त्यानें मोहिमांस सुरुवात केली. कारण राजेन्द्र मेल्यावर चोल मांडलिकांनीं बंदें केलीं होती, तीं याला मोडार्ची लागलीं. तीं मोडून यानें त्यांच्या राज्यावर आपला चुलता व पांच भाऊ यांना चेर, चालुक्य, गंग, पाण्ड्य, पल्लव, सीलोन वगैरे प्रांतांवर सुभेदार नेमिल. यानें सीलोन जिंकल्यानें त्या राजाची कनोजाधिपति ही पदवी याला

मिळाली ( सीलोनच्या राजघराण्याचा मूळपुरुष कनोजच्या राजघराण्यातील होता अशी दंतकथा आहे. ) पाण्ड्य राजे त्याच्यावर उठले तेव्हां त्यानें त्यांपैकी मानाभरण याचा शिरच्छेद केला, वीरदेरळास हत्तीच्या पायां दिलें व सुंदर यास हद्दपार केलें. यानें त्रावणकोर व चेर येथील राजांचा पराभव करून कांडलूरजवळ आरमारी जय मिळविला व चालुक्यांचा पराभव केला. विक्रमादित्य, विजयादित्य व जयसिंह हे चालुक्य राजे मार्गे हटवून त्यांची छोल्लीपा-कोई ही एक राजधानी जाळली. मग यानें सीलोनच्या विक्रमबाहु, विक्रमपांडु, वीरसालमेघत व श्रीवल्लभमदन या चारी राजांचा पराभव केला व उत्तरहिंदुस्थानाकडे मोर्चा फिरवून तिकडील गणपति, नारायण, मधुसूदन वगैरे राजांना जिंकलें. परंतु पुढें कोप्पम येथें शत्रूशी लढत असतां हा लढाईत मारला गेला ( १०५२ ). यानें आपलें राज्य निष्कंटक केलें व थोडासा नवीन प्रांतहि मिळविला. याच्या मागून राजेन्द्र हा त्याचा भाऊ राजा झाला. हा कोप्पमच्या लढाईत हजर होता. त्या लढाईनें चोल राज्यास मोठाच धक्का बसला होता तो यानें सांवरला व आपलें राज्य स्थिरस्थावर केलें. यानें १६०२ पर्यंत राज्य केलें व सिलोनच्या राजास पकडून सीलोन आपल्या राज्यास जोडलें आणि कोल्हापूर येथें एक जयस्तंभ उभारला. याची मधुरांतकी नांवाची मुलगी चालुक्य राजपुत्र राजेन्द्र चोल उर्फ कुलोत्तुंग यास दिली होती. याच्या नंतर याचा पुत्र राजमहेन्द्र हा गादीवर बसला. हा अतिशय न्यायी असून यानें श्रीरंगम् येथील देवास वर्षासन नेमून दिलें होतें यानें राजमहेन्दी हें शहर स्थापन केलें. व मल्ल चालुक्यानें राजमहेन्द्राचा पुष्कळ प्रांत काबीज केला. कारण या वेळीं चोलांच्या राज्यांत वंडाळी झाली होती व राजघराण्यांत सिंहासनावर कोणी बसवें याबद्दल यादवी सुरू झाली होती. चोल राजघराण्यांत या वेळीं बरेचसे राजपुत्र व राजसंबंधी लोक आपापला हक्क प्रस्थापित करूं पहात होते.

राजमहेन्द्राच्या मार्गे त्याचा चुलता वीरराजेन्द्र हा राजा झाला. त्यानें हि वऱ्याच स्वाऱ्या करून आपला राज्यविस्तार केला ( १०६३-७० ). याला चालुक्यांशीं एकंदर पांचदां लढावें लागलें. प्रथम यानें त्यांच्यापासून गंगवाडी प्रांत ( सरकार प्रांत ) जिंकला. नंतर वेंगीच्या राज्याचा वंदोवस्त करून कृष्णा-तुंगा-संगमावर कुडळसंगम या ठिकाणी चालुक्यांचा मोठा पराभव केला. यावेळीं चालुक्यांच्या मदतीस चोलांचे सर्व बंडखोर मांडलिक आले होते. या लढाईत वीरराजेन्द्रास अपरिमित लूट मिळाली. या लढाईनें वर्णन एका शिलालेखांत आलें आहे. त्यावरून त्या वेळच्या युद्धाचें सामान्यस्वरूप दिसून येतें. त्या काळीं हत्तींचा युद्धांत फार उपयोग होई. त्यानंतर यानें ( उल्लेख येथें ) केरळ, पांड्य, गंग व नोळ्व या राजांचा पराभव केला व चालुक्यराजाच्या आव्हानावरून पुन्हां कुडळसंगम येथें जाऊन त्यांना पळवून लावून तेथें एक



जयस्तंभ उभारला. पुढें त्याने विक्रमादित्य चालुक्यास त्याच्या भावाविरुद्ध गादीवर बसण्यास मदत करून त्याला आपली मुलगी दिली. वेश्वाडा येथे वेंगीदेशच्या सैन्याचा पराभव करून तो देश खालसा केला आणि कलिंगदेशावरहि स्वारी केली. त्याने वेंगीदेश आपला आश्रित व जावई विक्रमादित्य चालुक्य यास दिला आणि स्वतः राजधिराज राजराज ही पदवी धारण केली. पुढल्या वर्षी यानें कुडळसंगम येथे पुन्हां सोमेश्वर चालुक्याचा पराभव करून करडीकल येथे जयस्तंभ उभारला व कांपिली शहर जाळलें (१०६८); आणि ब्रह्मदेशचा दक्षिण भाग (तलेंग नांवाचा) खालसा करून दर्यावर मोठा जय मिळविला (१०६९). लष्करी कामाप्रमाणें राज्यकारभाराच्या मुलकी कामांतहि तो प्रवीण होता. हा अखेरीस १०७० त मेला. त्याच्या मागून त्याचा पुत्र अधिराजराजेंद्र हा गादीवर आला. तामीळ व्याकरण वीरसोळीयम् नांवाचें (बुद्धमित्रानें केलेलें) वीरराजेंद्राच्याच आश्रयानें झालें. याच्या मृत्यूनंतर चोल चालुक्य यांच्यांत पुन्हां भांडणें सुरू झालीं. अधिराजराजेंद्र हा बापाच्या मागून गादीवर बसला. यानें एक वर्ष राज्य केलें. याला गादीवर बसविण्यांत याचा मेव्हणा विक्रमादित्य चालुक्य यानें मदत केली होती. पुढें याच्या प्रजेने वंड करून याला ठार मारलें. एके ठिकाणीं असें म्हटलें आहे की, या अधिराजेंद्रास राजेंद्र कुलोत्तुंग ऊर्फ राजीग केशरीवर्मा यानें (वंड उभारून) ठार मारून त्याची गादी उपटली; तेव्हां विक्रमादित्याने त्याच्यावर स्वारी करून कुलोत्तुंगाला पिटाळून लाविलें. अधिराजेंद्रास पुत्र नव्हता. कुलोत्तुंगास राजराज शार्ङ्गधर नांवाचा एक भाऊ होता असें म्हणतात. यापुढें कुलोत्तुंग हा राजा झाल्याने पूर्व-चालुक्यांचा वंश या चोलवंशांत कायमचा मिसळून गेला. कुलोत्तुंग हा दोनदां गादीवर बसला; एकदां (१०७० त) पैतृक राज्यावर म्हणजे वेंगीच्या सिंहासनावर; व दुसऱ्यानदां सर्व चोलसाम्राज्याच्या सिंहासनावर (इ. स. १०७४ त) असें भट्टनाथस्वामी म्हणतात; कारण १०७४ त त्याने कुलोत्तुंग ही पदवी धारण केली; तत्पूर्वी त्याने साधें नांव राजेंद्रच होतें. राजेंद्र ऊर्फ कुलोत्तुंग चोल हा चालुक्यवंशी राजराज चालुक्याचा मुलगा असून राजेंद्र चोलाचा जावई होता. याची आई अम्मंगदेवी ही गंगैकॉड चोल राजा याची कन्या होती. हा लहानपणीं आपल्या आजोळी (सासुरवाडीस) रहात असे. याच्या बापाचे मरणानंतर याच्या चुलत्याने वेंगीचे राज्य बळकाविलें होतें. हा वेंगीचा राजा व्हावयास पाहिजे होता. परंतु चालुक्य राजवंशांत त्यावेळीं यादवी माजली होती व हा अज्ञान होता. मोठा झाल्यावर हा तिरुवोरीयुर प्रांताचा सुभेदार झाला. याला राजकेशरीवर्मा अशी पदवी होती. हा वर सांगितल्याप्रमाणें गंगैकॉड या चोल राजाचा (मुलीकडून) नातु होता. याचा बाप राजराज १०६१-६२ त मेला होता. यानें युवराज असतांना वैरागरम व चक्रकोट हीं महत्वाचीं ठाणीं काबीज केलीं होती. याच्या कारकीर्दीच्या एकूणपन्नास

वर्षांपर्यंतचे शिलालेख प्रसिद्ध आहेत. त्यावरून तो १०७० त वेंगीच्या व चोलराजाच्या गादीवर बसल्याचें दिसतें. त्यापूर्वी तो आपल्या आज्ञाबरोबर (गंगैकॉड) वऱ्याच लढायांत हजर असे. चोलसाम्राज्याच्या सिंहासनावर बसण्याची संधी लक्ष्य लावून तो पहात होता व ती अधिराजराजेंद्राच्या वेळीं त्याला लाधली. तत्पूर्वी तो आपल्याला चालुक्य न म्हणवितां चोलच म्हणवून घेई. त्याची आई व आज्ञा कुंदव्वा या चोलवंशीय होत्या. त्याचा ध्वज चोलध्वज (व्याघ्रचिन्हांकित) होता, चालुक्यध्वज (वराह) नव्हता. यानें आपल्या राज्या-रोहणाच्या चौधरा वर्षी कुलोत्तुंग ही पदवी धारण केली व कुतन्लराजाचा व पाण्ड्यराजाचा पराभव केला. याला कावेरी नदीतीरावर राज्याभिषेक झाला होता. त्यानें म्हैसूर प्रांतावर स्वारी करून (१०८१) विक्रमादित्य चालुक्याचा पराभव केला (१०८३) व त्याला तुंगापार घालवून गंगामंडळ व सिंगण प्रांत काबीज केले. पाण्ड्यराजाला जिंकून मानार, तिने-वेल्ली, कन्याकुमारी, कुट्टरु, मलबार वगैरे प्रांत काबीज केले (१०८५). व त्या त्या प्रांतीं आपले अधिकारी नेमिले. याच्या एका तोंडमान चक्रवर्ती नांवाच्या लेकवळ्याने पळवराजाचा पराभव करून तें राज्य खालसा केलें होतें. याप्रमाणें कुलोत्तुंगानें चोलसाम्राज्य वाढविलें. या वेळीं दख्खनमध्ये विक्रमादित्य चालुक्य व कुलोत्तुंग चोल हे दोन बलिष्ठ सम्राट होते. पाण्ड्य व चेर हे चोलांचे मांडलिक होते. मदुरैस कुलोत्तुंगानें आपला भाऊ यास अधिकारी नेमलें होतें. कुलोत्तुंगानें राज्य-प्रसार करतांना राज्यांतील व्यवस्थेकडेहि लक्ष्य दिलें. आपल्या सर्व राज्याच्या जमीनीची मोजणी केली (१०८६). या मोजणीतील शेवटचें परिमाण श्रीपाद (कुलोत्तुंगाचें पाऊल) होतें. यानें दोनदां (१०९५, १११२) कलिंगदेश जिंकला. त्यामुळें त्याची कीर्ती जास्त वाढली. टेक्की ताम्रपटावरून दक्षिण कलिंग चोलसाम्राज्यांत मोडत असल्याचें समजतें. कुलोत्तुंगानें शेवटीं गंगवाडी प्रांत होयसळापासून पुन्हां काबीज केला. कारण त्यांनीं त्याच्या सुभेदाराला गंगवाडीतून हुसकून देऊन उलट त्याच्याविरुद्ध चालुक्यांस मदत केली होती (१११६-१७). यावेळीं चोलांची कावेरी नदीवरील एक राजधानीहि होयसळांनीं घेतली. व म्हैसूर प्रांतांतील चोलांच्या मांडलिकांना त्यांच्याविरुद्ध वंड केलें. परंतु तें कुलोत्तुंगानें मोडलें (१११८). सरहद्दीवर त्यानें लष्करी ठाणीं बसवून देशांत शांतता ठेवली. त्यामुळें याच्या अखेरच्या कालांत याच्या भोंवताळचे सर्व राजे याचे मित्र राहिले (फक्त म्हैसूर बाजूस थोडीशी खळबळ चाले). हा शैव असल्यानें प्रसिद्ध रामानुज याला यानें आपल्या राज्यांतून हद्दपार केलें होतें. याला तीन (दिन चिंतामणि, ईळीशैवल्लमी, त्यागवल्ली ऊर्फ लोकमहादेवी मधुरांतकी या) राण्या होत्या. शेवटची पद्महिषी होती. हा चोल सम्राटांतील शेवटचा पराक्रमी सम्राट होय. याच्यानंतर चोल साम्राज्यास उतरती कळा लागली याच्यानंतरचे राजे शूर होते खरे पण त्यांना आपली सत्ता मोठ्या



प्रयासानें राखतां आली. विक्रम हा कुलोत्तुंगाचा चवथा पुत्र. युवराज असतां हा वेंगोचा सुभेदार होता. कुलोत्तुंग १११८ त मेलेयावर हा राजा झाला. यानें एलोर व कलिंगवर स्वारी केली व १०१८ वर्षे शांतपर्णे राज्य केलें. जयमगोण्ड कवीनें आपलें कलिंगतुप्परणी हें काव्य याला अर्पण केलें. हा वैष्णव असल्यानें रामानुजाचार्य हा परत याच्या राज्यांत येऊन राहिला. याच्यामागून ( ११३५ ) याचा पुत्र कुलोत्तुंग दुसरा गादीवर आला. याच्यावर अनेक काव्ये झालीं आहेत. यानें चिदंबरम् येथील देवाची मूर्ति समुद्रांत टाकली. ती पुढें रामानुजानें काढली असें एका लेखांत वर्णन आहे. यानें चौदा वर्षे राज्य केलें. याच्यामागून ( ११४६ ) राजराज दुसरा हा त्याचा मुलगा राजा झाला. यानें ११७८ पर्यंत राज्य केल्यावर त्याचा पुत्र राजाधिराज दुसरा गादीवर आला. यानें ११८६ पर्यंत राज्य केलें. याच्या व याच्या मागच्या तीन राजांच्या कारकीर्दींत शांतता असल्यानें वाङ्मय वरेंच वाढलें. व शेकीळार, कंबन, ओड्डुकुटन, पुगळेंदी, वगैरे अनेक वाङ्मयभक्त होऊन गेले. याच्या कारकीर्दींत पाण्ड्य राजघराण्यांत यादवी माजली. एका पांड्य राजपुत्राला याची व एकाला सीलोनचा पराक्रमवाहु याची मदत होती. व त्यामुळें पराक्रमवाहु व चोल यांच्यांत युद्ध उपस्थित झालें. पराक्रमवाहूनें रामेश्वर लुटून कुलशेखर (चोलमित्र) पांड्याचाहि पराभव केला. परंतु राजाधिराजानें शौर्यानें पराभव करून मदुरेवर स्वारी केली. वीरपांड्याला ( पराक्रमवाहुचा मित्र ) त्याच्या सर्व कुटुंबासह ठार करून तेथें एक विजयस्तंभ उभारून व तेथील राज्यावर आपला एक मांडलिक ठेवून तो परतला. याच्यामागून ( ११८६ ) त्याचा पुत्र कुलोत्तुंग तिसरा हा गादीवर येऊन त्यानें ११९७ त पांड्यराजाचा पराभव केला व कांचीच्या तेलुगु चोलाला नामोहरम केलें. यानें अनेक शिवालये बांधली. यानें अनेक मांडलिक उत्पन्न केले व त्यांनींच पुढें चोलसाम्राज्य खिळखिळें केलें. तसेंच होयसळ, काकतीय यादव वगैरे शेजारचे राजेहि आपले हातपाय पसरूं लागले. त्यामुळें चोल साम्राज्य मोडकळीस आलें. दक्षिणेंतील सर्व राजघराण्यांत अंतःकलह माजला. कुलोत्तुंगाच्या वेळीं जैन मवनन्दी यानें नन्नल हें तामीळ व्याकरण लिहिलें. कुलोत्तुंगानंतर ( १२१६ ) त्याचा मुलगा राजराज तिसरा त्रिभुवनचक्रवर्ति, राजकेशरीवर्मा हा राजा झाला. यानें १२४८ पर्यंत राज्य केलें. पांड्यराजा याच्यावर चालून आला असतां, नारसिंह होयसळानें याला मदत देऊन पाण्ड्यांचा पराभव केला ( १२२३ ). पुढें काडव पल्लव यानें राजराजास पकडलें असतां पुन्हां नारसिंहानें त्याला सोडविलें; व त्याच्या राज्यांतील बंडाळी मोडिली ( १२३२ ). परंतु पुढें सर्वत्र बंडें उद्भवली. तेलुगुचोल हा नेलोरहून, सुंदरपाण्ड्य हा दक्षिणेकडून, काडव पल्लव हाहि दक्षिणेकडून चालून आला व त्यांनीं याचें राज्य घेतलें. शेवटीं याच्या नंतर याचा पुत्र

तिसरा राजेन्द्र राजा झाला. त्याच्या वेळीं एक तोतया उत्पन्न होऊन त्यानें दंगल माजविली. अशा वेळीं सोमेश्वर होयसळानें राजेन्द्रास मदत केली व थोडीशी शांतता स्थापन केली. परंतु चोलसाम्राज्याचे तुकडे तुकडे व्हावयाचे थांबले नाहींत. अनेक मांडलिक स्वतंत्र बनले. शेवटीं वरंगळच्या काकतीय उर्फ गणपतिराजांनीं याचें सर्व राज्य जिंकून घेतलें. त्यामुळें पेन्नार नदीच्या उत्तरेकडील सर्व चोल साम्राज्य नामशेष झालें. या तिसऱ्या राजेन्द्रानंतर त्याचा पुत्र त्रिभुवन वीरदेव राजा झाला. यानें १३३२ पर्यंत राज्य केलें. हा शेवटचा चोल राजा होय. याच्या शिवाय आणखी पेलुंजिग ( १२४४-६४ ), विजयगोंड ( १२६६ ) वगैरे नांवें चोलराजांचीं आढळतात. परंतु त्यांची फारशी माहिती सांपडत नाहीं. मुसलमानांनीं स्वारी करून ज्या चोल राजाला पदच्युत केलें त्याचें नांव मधुरांतक पोरप्पि असून, त्यानें १२८६-१३१० पर्यंत राज्य केलें होतें. पुढें विजयनगरकरांच्या कारकीर्दींत भंगपदेव, कांचीचा राजा नारायणराज ( १३३७-१३५६ ) व वीरचंप ( १३१४ ) या तीन चोल राजांचा उल्लेख येतो. मध्यंतरीं उडियार घराण्यानें व मदुराच्या नायक घराण्यानेंहि याचें राज्य घेतलें होतें. त्या नंतर मराठ्यांनीं आपलें राज्य स्थापिलें.

चोल सा म्रा ज्य.—चोल साम्राज्याला चोलमंडळम् म्हणत. चोल हें राष्ट्रवाची नांव, चोल, चोळ, चोड, कोन अशा भेदांनें पुराणांत आढळतें. बृहत्संहितेंतहि हें देशवाची नांव आलें आहे ( १४. १३. ). हल्लींचें कारोमांडल नांव हें या कोन अथवा चोलमंडल शब्दाचेंच अपभ्रष्ट रूप होय. अशोक, या देशास चोर, चोड म्हणे. टॉलेमी चौरे म्हणे. ह्युएनत्संग चोलिय असें म्हणे. आणि हिनी हा सोर असें नांव देई.

राज्यव्यवस्था.—चोलसाम्राज्याची बहुतेक शासनव्यवस्था परांतकचोलानें ठरवून दिली होती व तीच अखेरपर्यंत पाळली जात असे. या राज्याचे पुढील-प्रमाणें विभाग व अधिकारी असत. मण्डपम् ( इलाखा ), त्याखाली नाड्ड ( जिल्हा ) व ऊर ( शहर किंवा तालुका ). दरेक मण्डपम्वर एकेक सुभेदार नेमांत. प्रत्येक खेडें शासनपद्धतीचा एकेक घटकावय समजत; व त्या खेड्याच्या परंपरेप्रमाणें तेथें पंचायत असे. सुभेदाराखेरीज सेनापती व प्रधान असत. त्यांना महासेनापति, दण्डनायक, संधिविग्रहिन् अशीं नांवें असत. महालानिहाय करवसुलीचे अधिकारी असत. ग्रामपंचायत शासनपद्धति ही फार प्राचीन होती. चोलराज्यांत पुढील निरनिराळीं सरकारी खातीं असत. सरोवरमंडळ, उपवनदुस्तीमंडळ, सर्वसाधारणदुस्तीमंडळ. कुडुंबु अज्ञानपालन शेतकी, ग्रामपरीक्षक, साधुसंन्याशांची तरतूद करणारे; या सर्व खात्यांत विद्वान ब्राह्मण अधिकारी असत. गांवांतील प्रत्येक पेठ निरनिराळ्या लोकांच्या ताब्यांत असे. त्यास ग्रामकोन म्हणत. शेतसारा कायमचा ठरावीक व उत्पन्नाच्या सुमारेच्या चढता उतरता अशा दोन स्वरूपांत



वसूल करीत. शेती सुधारण्याचें ( मॉडेलफार्मसारखे ) कामहि त्यावेळीं होतें. पडजमीन अत्यंत स्वस्त भावानें प्रजेस लागवडीस देत.

तत्कालीन चलन माडें ( ऊर्फ मधुरांतकन ) नाणें होतें. एका माडेंचे दोन काशु अथवा भाताचे साडेपांच कलम असत. या कलमाची किंमत कमी जास्त होई. नाणें पाडून देण्यास सरकारांत माडेंकुली कर भरावा लागे. धान्य मोजण्याच्या मापास मरकाळ व द्रव पदार्थ मोजण्याच्या मापास एकनाथ म्हणत. राज्यांत पाटवंधारेखातें व लोकोपयोगी खातें होतें. कुलोत्तुंगानें सर्व जकाती काढून टाकल्या. त्यामुळें तो लोकप्रिय होऊन लोकांनीं त्याला सुगन्दवार्ता ( जकाती माफ करणारा ) ही पदवी दिली.

कुलोत्तुंगाच्या राशियतीत धार्मिक व वाङ्मयिक पुनरुज्जीवन झालें. रामानुजाचार्य याच्याच वेळीं झाला. जयमकोण्ड हा कुलोत्तुंगाचा राजकवि होता. यानेंच शिल्पपाधिकारम् टीका लिहिली. शेकीळार हा शैव ग्रंथकार व आदियार वगैरे कवी व ग्रंथकार याच्या वेळीं झाले. कुलोत्तुंगापूर्वी वरेच आळवार होऊन गेले असें एका ( १०८८ च्या ) शिलालेखावरून ठरतें. त्यामुळें वाराव्या व तेराव्या शतकानंतर आळवार होऊन गेले, हें काळवेलेचें मत चुकीचें दिसतें. कुलोत्तुंगानें कुलशेखराळवार याच्या ग्रंथपठणासाठीं उत्पन्न दिल्याचें आढळतें. आळवारांप्रमाणेंच नम्मळवारहि ११ व्या शतकापूर्वीच होऊन गेल्याचें दिसतें ( उक्कल शिलालेख ). तामीळ वाङ्मयाची वृद्धी चोलसाम्राजांत वरीच झाली.

ग्रामसभा.—ग्रामपंचायतीस तामीळ भाषेंत कुर्रम म्हणत. हिचे अधिकारी लोकांस जबाबदार असत. पंचायतीच्या महासभाहि असत. उक्कल येथील चौदा शिलालेख या ग्रामपंचायतीच्या कारभाराचे निदर्शक आहेत हे लेख सन ८०० ते ११०० पर्यंतचे आहेत. पंचायतीच्या ताब्यांत कर, वागा, देवळें, तळीं, कालवे, वगैरे कामें असत. त्यांच्या निरनिराळ्या समिती असत. जंगलखातेंहि त्यांच्या ताब्यांत असे. नवीन वसाहत करण्यास त्यांची वरवानगी लागे; खंडानें द्यावयाच्या शेतजमिनीहि पंचायत देई; गांवचें पोलीसहि यांच्या अधिकारांत असे; सार्वजनिक फंड हिच्या ताब्यांत असत. विनवारशी माल किंवा जमीनी यांची खरेदीविक्रीहि हीच करी. सारावसुली अगर माफी किंवा त्यासाठीं जमीन जप्त करणें वगैरे अधिकार हिला होते. सारावसुलीची शिल्लक राजधानीस न पाठवितां सभा आपल्याजवळ ठेवी व अडचणींत शेतकऱ्यांना मदतीदाखल देई. करवसुलीच्या कामी जबरदस्ती होत नसे. हिची निवडणूक दरसाल होत असे, व सर्व सभासद लोकनियुक्त असत. यांच्यावर सरकारी अधिकाऱ्यांची देखरेखीसाठीं नेमणूक होई. मात्र त्यांचें काम हिशेब तपासण्याचें व अंदाजपत्रकाप्रमाणें राज्यांतील वसुलांतून तितकी रक्कम पुरविण्याचें एव-

ढेंच असे. हे अधिकारी दोन असत. प्रथम देवस्थान व इनाम वगैरेंची रक्कम देऊन, बाकीचा गांवचा सर्व वसूल ( सरकार देण्याशिवाय ) पंचायतीच्या हातांच राहो. न्याय-निवाडेहि पंचायत करी. फांशाची शिक्षा क्वचित् अमलांत येई. देवळांत नंदादीप लावणें अगर पंचायतीला अमुक इतक्या गाई पुरविणें या गोष्टी शिक्षा म्हणून देत असत. ज्यूरीचीहि पद्धत त्यावेळीं होती. पंच ( ज्यूरस ) देतील तो निकाल अखेरचा म्हणून सरकारकडून मानला जाई. फक्त सरकारी अधिकाऱ्याच्या देखरेखीखाली खटला चाले एवढेंच. तत्कालीन दळणवळणाचीं अल्प साधनें व अफाट प्रदेश-विस्तार लक्षांत घेतां ही पंचायतपद्धति बरीच निर्दोष होती असें वाटतें.

महाजनसभा:—हिच्या ताब्यांत अनेक ग्रामसभा असत. यांच्या सभासदांची संख्या कधीं कधीं पांचशेंपर्यंत असे. निरनिराळ्या खात्यांवर देखरेख करणारी उपमंडळें ( कमेट्या ) असत. नाणें पाडण्यास जें सोनें आणून देण्यांत येई, त्याच्यावर देखरेख करणें या समेच्या हातीं असे. सर्व खात्यांवर, पंचप्रधान, नांवाची देखरेख करणारी मंडळी असे.

निवडणुकीचे नियम:—भौगोलिक महत्त्वाप्रमाणें खेड्यांचें समूह केलेले असत; व त्या त्या समूहाचे पुन्हां विभाग पाडीत. मतदारीचा हक्क वयांत आलेल्या सर्वांना असे. गांवांतील सर्व उमेदवार लोकांचीं नांवें चिठ्यांवर लिहून त्या चिठ्या बंद करून एका पात्रांत घालून ( पत्र मोहोरबंद करून ) महाजन समेकडे पाठविल्या जात. उमेदवार होण्यास खालील गोष्टींची जरूरी असे. ( १ ) कर देण्यायोग्य जमीनीचा १/४ तरी तुकडा ताब्यांत असणें. ( २ ) स्वतःच्या मालकीच्या जाग्यावर स्वतःचें घर बांधणें. ( ३ ) वय ३५ च्या वर व ७५ च्या आंत असणें. ( ४ ) मन्त्र ब्राह्मणें अवगत असणें व दुसऱ्यास शिकविणें. ( ५ ) वेदपारंगत व भाष्य पढिक असणें. ( ६ ) व्यवहारदक्ष व जबाबदारीचीं. कामें पार पाडण्यास लायक असणें. ( ७ ) योग्य मार्गांनीं धन-संपादन करणें, सदाचारयुक्त असणें ( ८ ) निवडणुकीपूर्वी गेल्या तीन वर्षांत महाजनसभा अथवा तिच्या पोटमंडळाचा सभासद नसणें; याप्रमाणें पात्रतेचे नियम असत. अपात्रतेचे नियम पुढीलप्रमाणें असत. ( १ ) पूर्वीच्या महाजनसभेंतील अथवा पोटमंडळाचे खजीनदार असतांना ज्यांनीं तेथील आपल्या कामाचे हिशेब बरोबर सादर केले नाहींत असे लोक; व त्यांचे निःकटचे आसलोक. या आसमंडळींत, मावसभाऊ, आतेभाऊ, मामेभाऊ, मामा, काका, भाऊ, सासरे दोन्ही प्रकारचे मेव्हणे, भाचा, जांबई, बाप, आणि स्वतःचीं मुलें इतक्यांचा समावेश होत असे. ( २ ) व्याभिचारी, पंच-महापातकी व त्यांचे संसर्गी आणि त्यांचे आस ( आसांत वर सांगितलेले सर्व लोक येत, हें नेहमीं ध्यानांत धरलें पाहिजे ). ( ३ ) हलक्या जातीच्या छीशी संबंध ठेवलेला अथवा खालच्या जातीशी संबंध ठेवल्यामुळें वाळीत टाकलेला. ( ४ )



साहसी, चोर वगैरे. ( ५ ) अभक्ष्यभक्षण करणारा, पापकर्म करणारा, खोटी सही करणारा, पूर्वी गांवगुंडीबद्दल शिक्षा झालेला, व व्यभिचारी, ( इतक्या प्रकारच्या लोकांनी जरी प्रायश्चित्त घेतली तरी सुद्धा हे ( पांचव्या कलमांतील ) लोक आमरण अपात्र समजले जात; पहिल्या चार कलमांतील लोकांना काही प्रायश्चित्त घेऊन अपात्रता दूर करता येई.

ठिकठिकाणच्या मतदारांच्या नांवाच्या पत्रिका महासभेच्या गांवी आल्यानंतर एका नेमलेल्या दिवशी, गांवांतील सर्व आवालवृद्ध, निवडणुकीच्या जागी (देऊळ किंवा चावडी) जमत; तेथे गांवांतील सर्व उपाध्यायहि असत. मग सर्वांत वृद्ध प्रामोपाध्या उभा राही व एक रिकामे भांडे घेऊन ते सर्वांना खालून वरून दाखवी. नंतर एकादा ( ज्याला मतदारपत्रिकेबद्दल कांहींच कल्पना नाही असा ) लहान मुलगा बोलऊन त्याच्याकडून निरनिराळ्या गांवांपैकी एका गांवच्या चिठ्यांचा गढा, मोहोर फोडून, त्या सर्व चिठ्ठ्या त्या भांड्यांत घालीत, व त्यांची सरासळ करीत. नंतर त्यापैकी एक चिठ्ठी तो मुलगा बाहेर काढून, त्या उभा राहिलेल्या वृद्ध उपाध्यायाच्या हातावर ठेवी. उपाध्याय त्या; चिठ्ठीवरील नांव मोठ्याने वाची व मग बाकचिठ्ठी उपाध्ये ते नांव वाचून पहात व मग ते कायम झाले ( म्हणजे त्या नांवाचा माणूस निवड होऊन सभासद झाला ) असे ठरे. अशा रीतीने प्रत्येक गांवाला अवश्य असलेले सभासद निवडण्यांत येत. ग्रामसभेतहि अशीच निवडणूक होई; त्या सभेचे सभासद किती असत, त्यांची संख्या या उकल शिलालेखांत आढळत नाही; बहुधा ती २०।३० असावी. महाजनसभेची सभासद संख्या ५०० पर्यंत असे; व त्यांत साधारण ५०।६० गावे असत ( म्हणजे महाजनसभेच्या हाताखालील गांवांचा समूह हल्लीच्या एका तालुक्याच्या मर्यादेऐवढा येतो ), आणि त्या प्रमाणांत दर गांवास ८।१० सभासदांची सरासरी पडते. याप्रमाणे निवडणूक झाल्यानंतर एक देखरेखमंडळ नेमीत. जे मागील निवडणुकींत उपवनमंडळांत देखरेख करणारे असत, जे वेदशास्त्रसंपन्न असत व धयोवृद्ध असत, अशांना चालू साली या देखरेखमंडळांत नेमीत. बाकी राहिलेल्या सभासदांपैकी काहींना उपवनमंडळ व बाकीच्यांना तडाग ( पाटबंधारे ) मंडळांत नेमीत.

ही महाजना सभा ३६० दिवस अधिकारारूढ राही; नंतर ती मोडीत. सभासदांनी गुन्हा केल्यास त्याला सभेतून काढून लावीत. नवी महाजनसभा निवडणे, भरविणे वगैरे कामे न्यायमंडळ करी. सुवर्णावर ( नाण्यांच्या ) देखरेख करणाऱ्यांची व पंचप्रधानांची निवडणूक वरील पद्धतीवरच होई. यासाठी फक्त बाराच जागा असत व प्रत्येक खेड्याने फक्त एकच नांव कळविण्याचे असे. सहा सभासद सानेपारख मंडळावर व सहा पंचप्रधान या जागेवर नेमीत. ज्या गांवांतील हे बारा लोक निवडून येत, त्या गांवांस त्यापुढील निवडणुकींत वगळीत

असत. हिशेबतपासनिचास ग्रामसभेचे अथवा महाजनसभेचे शिफारसपत्र लागे व तो अत्यंत सचोटीचा असा पारखून ठेवीत. कार्यकारीमंडळांतील सर्व अधिकाऱ्यांची निवडणूकहि अशीच चिठ्ठ्या टाकून होई.

या वार्षिक निवडणुकीमुळे ग्रामशासनपद्धतीत सर्व गांवकऱ्यांना प्रत्यक्ष काम करण्याची संधि मिळे व त्यांच्यांत कार्यक्षमतेची वाढ होई. सर्वसाधारण सभा व न्यायसभेतील सभासद सर्वांना आदरणीय असतील असे नेमीत. यांच्या निवडणुकीची मात्र माहिती आढळत नाही.

देशविभाग.—चोल साम्राज्यांत ५०।६० गांवांचा एक ग्रामसमूह असे; अशा कांहीं ग्रामसमूहांचा एक नाडु ( जिल्हा ) असे व अनेक जिल्ह्यांचा एक प्रांत (कोट्टम किंवा वलांडु), व दोन तीन प्रांतांचा एक इलाखा ( मंडलम् ) असे. चोल साम्राज्याचे असे आठ वलांडु होते. ते (१) अरुमोळीदेव, (२) क्षत्रिय शिखामणी ( ३ ) उय्यकॉंडाण ( ४ ) राजेंद्रसिंह ( ५ ) केरळान्तक ( ६ ) राजाश्रय ( ७ ) पंडथकुलाशनी ( ८ ) नित्तविनोद. या मंडलांवर जो अधिकारी असे तो बहुधा राजघराण्यांतील असे; याचे कारण राज्यांत सहा स वंडाळी होऊं नये व झाल्यास तिचा लवकर बीमोड व्हावा. चोल साम्राज्याची सहा मंडले होती ती ( १ ) तोण्डमण्डल ( दक्षिण व उत्तर पेत्रार नद्यांमधील दुआव ); ( २ ) खास चोलमण्डल ( तंजावर व त्रिचनपल्ली जिल्हे ); ( ३ ) राजराजमण्डल ( मदुरा जिल्हा व प्रावणकोर संस्थान ), ( ४ ) कोंगु अथवा अधिराजराजमण्डल ( सालेम व कोईम्बतूर-जिल्हे ), ( ५ ) गोंकॉंड चोलमण्डल ( म्हैसूर व बंगलोर जिल्हे ), ( ६ ) निखरिली चोलमण्डल ( कोलार, उत्तर अर्काट; सालेम व कडाप्पा जिल्हे ).

सरकारी खाती.—राजराज व परांतक यांच्या वेळी निरनिराळ्या खात्यांचे सेक्रेटरी असत; त्यांस ओळैनायक म्हणत. तत्कालीन सरकारी कागदपत्रे हल्ली उपलब्ध नाहीत. पण ती जपून ठेवीत असत व दरबारांतून जाणाऱ्या प्रत्येक आज्ञापत्राची नोंदणी होत असे एवढे मात्र खरे. जमीनमोजणी अत्यंत कसोशीने होई. चोलसाम्राज्यांतील एकंदर लागवडीच्या जमिनीची नोंदणी ( राजराजाच्या वेळी ) एका मोठ्या नोंदपुस्तकांत करून ठेविली होती. या नोंदणीतून चुकून इंचाचा ( लागवडीच्या जमिनीचा ) तुकडा सुद्धा नोंदावयाचा राहिला नव्हता. मोजणीचे मूलमान श्रीपाद ( कुलोत्तुंगाचे पाऊल ) असे. वेळी ( ६३ एकर ) हे मोठे क्षेत्रफळाचे माप असे. सारांश विल्यम थि कॉकररच्या डूमसडेबुकाच्याहि आधी एक शतक, राजराजाने वरील सुधारणा पूर्ण अंमलांत आणिली होती. वेळी मापापूर्वी गज हे माप शेतसारा, नक्त सोन्याच्या नाण्यांत अथवा धान्यांत वसूल करीत. पूर्वापार चालत आलेला ( कायमधारा ) व नवीन मोजणीने जास्ती वसविलेला असे दोन साऱ्याचे प्रकार असत; पैकीं दुसऱ्या प्रकारचा सारा महाजनसभा स्वतःच्या



अखत्यारीने वसूल करी. सारा न दिल्यास जमीन जप्त करण्यांत येई व तोहि अधिकार महाजनसभेस असे. विक्रम-चोलाच्या कारकीर्दीत एकदां अतिवृष्टीने पकि वाहून जाऊन रयतेस सारा देण्यास सवड झाली नाहीं, तेव्हां सरकारनें सर्व शेेत जप्त करून लिलावांत काढिली व वागाईत जमीन दूर काश ( नाणें ) ला ८० कुळी व जिराईत जमीन एका काशस २१२ ३/४ कुळी याप्रमाणें विकली.

राजे व त्यांचीं कर्तव्ये.—राजा राजधानीत असो अथवा मुख्यागिरीवर असो, दरवारी काम स्वतः पाहो. राजधानीत असल्यास, राजा हा खलवतखान्यांत वसून फर्मान सोडी व सरकारी चिटणीस तें लिहून काढी. राजाच्या कोणत्याहि हुकुमास मुख्य मंत्री व इतर प्रधानमंडळ यांची संमति लागे; नंतर तो योग्य अधिकाऱ्या ( विद्याधिकारी ) मार्फत फर्मानांत नमूद केलेल्या व्यक्तीवर वजाविला जाई. तत्पूर्वी ती व्यक्ति ज्या प्रांतांत राहो, त्या प्रांताच्या प्रतिनिधीची व तत्रस्थ महाजन सभेचीहि संमति राजाज्ञेस लागे. इतका वंदोवस्त व लोकांचे नियंत्रण राजाज्ञेवर असल्यानें अन्याय क्वचित्तच होई.

कर.—चोल साम्राज्यांत करांचा वोजा मात्र वराच दिसतो. कर यास कडमाई असें नांव आहे. भातपेरणी, मरवा ( दवणा मरवा ) उत्पन्न करणें, फुलवाग, धान्यविक्री विड्याचीं पानें, केशर, आळें, केळीं, हातमाग, तेलाचे घाणे, सोनार, मासे पकडणें, गुरांची विक्री, तलाव, नदीचे उत्तार, टोलनाकीं, जकात, औषधें, मीठ वगैरेवर कर असत. जमीन-महसूल हाच राज्याच्या उत्पन्नाचा मुख्य भाग होय. तो जर भरपूर मिळत नसेल, तर उत्पन्न वाढविण्यासाठीं वरील प्रकारचे धारीक सारीक व सार्वजनिक कर वसवावे लागतात. राजराजानें फक्त एकंदर उत्पन्नाचा १/६ च भाग कर गोळा करण्याची रीत पाडल्यामुळे तो प्रजेला फार प्रिय झाला होता. वरील करांशिवाय आणखी ( आय , कर होते; त्यांस अन्तराय ( राज्यांतील कलाकौशल्याचे व उत्पन्नावरचे ) व बाह्य ( टोलनाकीं व आयात जकात ) असें म्हणत.

नाणीं, वजने व मापे.—भात मोजण्याच्या मापास आडवळन म्हणत. तें ११२ तोळ्यांचें असे. दुसरें माप कलम नांवाचें असे. एक कलम म्हणजे तीन मण होत. सोन्याच्या नाण्यास कळंजु ( १/६ औंसद्रोय ) म्हणत. अगदीं लहान सोन्याचें नाणें काशु ( २८ ग्राम्स द्रोय ) नांवाचें होतें. चलन सर्वत्र सोन्याचेंच होतें. नाण्यांत जितक्या किंमतीची धातु असे, तितक्याच किंमतीचें नाणें पाडीत. दागिन्यांची वजनावरून खरेदीविक्री होई. एका काशस दोन ते चार कलम भात मिळे. चलनांत रोख नाण्यांप्रमाणें धान्याचाहि समावेश होई.

व्याजः—सरकारी तिजोरीतील शिल्लक महाजनसभेस उसनवार मिळे व ती सभा तो पैसा शेतकऱ्याला कर्ज म्हणून देई. व्याजाचा दर दरसाल दरशेकडा १२॥ टक्के असे. कर्ज धान्यरूपानें अगर रोख नाण्यांच्या रूपानें मिळे. देवस्थाना-

कडून घेतलेल्या कर्जांचे व्याज, देवास तूप, तेल, कापूस वगैरे पुरवून वसूल करण्यांत येई.

सैन्य व आरमारः—चोळराज्यांत खेडें सैन्य असे; त्यांत धनुर्धारी, पायदळ, घोडदळ व गजदळ असे. त्यांचें आरमारहि होतें. त्याच्या योगानें त्यांनीं चेरराजाच्या आरमाराचा पराभव केला व ब्रह्मदेश, सीलोन, निकोबार वगैरे प्रदेश स्वाच्या करून पादाक्रांत केले.

लोकोपयोगी खातेंः—चोलांना इमारती, देवळें, शहरें, कालवे, धरणे बांधण्याचा नाद असे. कारिकालापासून पुढच्या अनेक राजांनीं, कावेरीचे पुष्कळ कालवे काढून आपल्या राज्यांत वागायतीं वाढविली. तंजावरजवळील हल्लीची वडवार नांवाची नदी, ही पूर्वीच्या वीरराजानें कावेरीपासून काढलेला एक कालवाच होय. त्रिचनापल्ली जिल्ह्यांतील गंगैकंडशोलापुरम् येथील प्रचंड तलाव हें चोलांचें एक जिवंत स्मारक आहे. हल्ली हा तलाव नादुरस्त आहे. जवळच एक प्रचंड देऊळ ( चोलांनींच बांधलेलें ) आहे. या देवळांतील शंकराचें लिंग तीस फूट उंचीचें आहे. वेडिअरपलियम् तालुक्यांत एक आठ कोसांचें मोठें धरण आहे. असेंच दक्षिण कोलेखनचेंहि प्रचंड धरण होतें. वरील देऊळ ३७२ फूट रुंद व ५८४ फूट लांब आहे. तंजावरच्या देवळाचें शिखर तर २०० फूट उंचीचें असून तेथील मिनार ८० टन वजनाचा व एकाच दगडाचा आणि पायथ्याशी २५ फूट ओरस चौरस आहे. कावेरीचें धरण बांधल्यानंतर पैशाच्या टंचाईमुळे, करिकालानें मजुरांनां चामड्याचें नाणें मजुरीच्या ऐवजी दिल्यानें त्याच्या राजधानींत मोठें वादळ उत्पन्न होऊन तिची वाताहत झाल्याची एक दंतकथा सांगतात. हिचा सारांश एवढाच कीं, पुढें पुढें सोन्याची टंचाई पडली असावी. देशांत त्या काळीं बांधीव सडका असत. सैन्याच्या हालचाली व व्यापार सतत चालू असल्यानें, रस्ते उत्तम ठेवावे लागत. ते रस्ते चौसष्ट विती रुंद असत. नदीच्या उतारावर ाठकठिकाणीं सरकारी खर्चानें नावा ठेवीत.

पगार व राहणीचें मान.—देवळांतील उत्पन्नांतून, तेथील कामगारांनां पगार मिळे. हिशेबनिसास दरसाल २०० कलम धान्य मिळे. पगार रोख किंवा धान्यरूपानेंहि मिळे. दुध्यम हिशेबनिसास ७५ कलम, देवळांतील ब्रह्मचान्याला ६१ कलम व चार काशु, रखवालदारास १०० कलम मिळत. ज्या कुटुंबांतून अधिकारी नेमला गेला असेल त्या कुटुंबाच्या राहणीच्या मानानें त्याला पगार मिळे. वरील आंकड्यांवरून ( हिशेबनीत हा ब्राह्मण असल्यानें ) ब्राह्मणकुटुंबास दरमहा १६ रुपये १० आणे व शूद्राला ( रखवालदार शूद्र असल्यानें ) दरमहा ८ रुपये ३ आणे लागत असें दिसतें.

धर्म.—चोळराजे हे वस्तुतः शैव होते; तरी पण त्यांनीं वैष्णवांस अगर जैनांनां फारसा त्रास दिला नाहीं. फक्त कुलोत्तुंगानें रामानुजाचार्याला तो वैष्णव असल्यानें श्रीरंगम् येथून हद्दपार केल्याचें एक उदाहरण आढळतें. राजराज व



त्याचा पुत्र यांनी ज्याप्रमाणे शैवदेवस्थानांना वर्षासने दिली तशीच वैष्णवदेवस्थानांनाही दिली. वैष्णवदेवळांतून त्यांच्या धार्मिक पाठांचीहि (नालायीर प्रबंध) व्यवस्था होई. कोच्चे-गन याने अनेक देवळे बांधली. त्यांत शिवाप्रमाणे विष्णूचीहि बरीच होती. राजराजाने अप्पर, सुंदरर याप्रमाणेच कुलशेखर व तिरुमंगल या आळवारांचीहि देवळे बांधिली.

### चोल घराण्याची वंशावळ.

[ चोल राजांची खालील वंशावळ कृष्णस्वामी अय्यंगार यांच्या एन्शान्ट इंडिया या पुस्तकांतून घेतली आहे. ज्याने राज्य केले त्याच्या नांवामागे अनुक्रमांक आहे. नावे वंशावळीतील तत्कावरून व काळ पुस्तकांतील मजकुरावरून दिली आहेत ].

१ विजयालय ( ८४६-८० )

२ आदित्य पहिला ( ८८०-९०७ )

३ परांतक पहिला ( ९०७-९४७ )

४ राजादित्य ५ गंडरादित्तन ६ आर्जुनिय उत्तमशीली अरिकुल केसरी  
(९४७-५०) (९५६-५७)

७ परांतक दुसरा, परकेसरी  
९ मधुरांतक उत्तम  
(९६९-८५)

८ आदित्य दुसरा, करिकाल देवी कुंदव्वा × पल्लवराज १० राजराज पहिला  
(९८५-९०१३)

११ राजेंद्र गंगैकॉड  
( १०१३-४३ )

देवी कुंदव्वा ×  
विमलादित्य चालुक्य  
(१०११)

१२ राजा- १३ राजेंद्र १४ वीररा- अम्मंग राजराज विजया-  
धिराज (१०५२-६२) १५ जेंद्र देवी × पहिला दित्य  
(१०४३-५२) (१०६२-७०) (१०२२-६२) वेंगीचा सुभेदार

१६ आधि मुलगी ×  
राजेंद्र विक्रम  
चालुक्य.

१७ राजमहेंद्र

देवीमधुरांतकी × १७ राजेंद्रकुलोत्तुंग  
(१०५०-१३१६)

( पुढे चालू )

चोडगंग मुम्मुडी वीरचोड १८ विक्रमचोल तीन इतर कुले  
वेंगीचा वेंगीचा वेंगीचा (१११८-३५)  
सुभा सुभा सुभा  
(१०८४)(१०७७)(१०७८-८९) १९ कुलोत्तुंग दुसरा  
(११३५-४६)  
२० राजराज दुसरा  
(११४६-७८)  
२१ राजाधिराज दुसरा  
(११७८-८६)  
२२ कुलोत्तुंग तिसरा  
(११८६-१२१६)  
२३ राजराज तिसरा  
(१२१६-४५)  
२४ राजेंद्र तिसरा  
(१२४५-६७)  
२५ त्रिमुवन वीरदेव  
(१२६७-१३३२)

[ खालची वंशावळ, राईस याने सालेम डिस्ट्रिक्ट म्यानुअल ब्हा. १. पृ. ३९. वरून दिली आहे ].

१ आदित्यवर्मा, राजेंद्र; २ वीर नारायण, ३ दसोदित्य, ४ परांतकराय, हंरिमाळी; ५ दिव्य, देवराज; ६ हरिवरी, त्रिमुवन, वीरदेव.

[ पुढील वंशावळ, सेवेल याच्या दक्षिण हिंदुस्थानांतील घराणी या पुस्तकांत आढळते. ही नावे अगदीच निरावरी दिसतात ].

१ करिकाल, २ चक्रवर्ति, ३ सुदामा, ४ रुचिर व नारायण [ खालची वंशावळ ही बर्जेस याने दिला असून, ती बृहदीश्वरमहात्म्य या बखरांत आढळते. बर्जेस हा तिलाखरी मानीत नाही ].

१ कुलोत्तुंग, २ देव, ३ शशिशेखर, ४ शिवलिंग, करिकाल, ६ भीम, ७ राजराज, ८ वीरमार्तंड, ९ कीर्तिवर्धन, १० जय ११ कनक, १२ सुंदर, १३ कालकाल, १४ कल्याण, व १५ भद्र

[ संदर्भ ग्रंथः—कलिंगतुप्परणी; सिळप्पाधिकरम्; पट्टिनप्पालै; महावंश; दिव्यसूरिचरित्र; विक्रमांकदेवचरित्र; अय्यंगार-एन्शान्ट इंडिया; सिवेल-लिस्ट ऑफ अॅन्टिकिटीज; फरोह-साऊथ इंडिया ग्याझेट; बुक्यानन-म्हैसूर, कानडा अँड मलबार; बर्नेल-साऊथ इंडियन पॅलिओग्राफी; राईस-म्हैसूर अँड कुर्ग; फ्लीट-कानरीज डिनॅस्टीज; स्मिथ-आर्क्योलॉजिकल इंडिया; प्रोप्रेस ऑफ मद्रास प्रेसिडेन्सी;



एप्रिप्रॉफिस्टस् रिपोर्ट्स, १८९९, १९००, १९०४ ते १०; साऊथ इंडियन इन्स्ट्रुक्शन्स. पु. २, ३; इंडियन ऑटो-क्वरी. पु. ६, ८, १३, १४, १८, १९, २०, २२, २३, ४१; एप्रिप्रॉफिआ इंडिका. पु. २, ३, ४, ६, ७, १०; एप्रिप्रॉ. कर्नाटिका. पु. ५, ७, ११; वॉवे ग्याझे. पु. १ भा. २; सालेम डिस्ट्रिक्ट ग्याझे. ]

**चोवीस परगणा जिल्हा**—बंगाल इलाखा. बंगाल प्रांतातील एक जिल्हा. क्षेत्रफळ ४८४४ चौरस मैल असून यांतच सुंदरवनचा भाग (२९४१ चौरस मैल क्षेत्रफळाचा) समाविष्ट होतो. कलकत्त्याचे जमीनदारी परगणे २४ म्हणून या जिल्ह्याला २४ परगणा जिल्हा असे म्हणतात. सन १७५७ साली बंगालचा नवाब नाझिम मीर जाफर याने ईस्ट इंडिया कंपनीला २४ परगणे दिलेले होते. याच्या उत्तरेस नडिया व जेतोर जिल्हे, पूर्वेस खुलना, पश्चिमेस हुगळी नदी आणि दक्षिणेस बंगालचा उपसागर आहे. कलकत्त्याचे क्षेत्रफळ ३२ चौरस मैल असून २४ परगणा जिल्ह्यांत ते मुळीच येत नाही. तरी २४ परगण्याचा व कलकत्त्याचा कलेक्टर एकच असून त्या कामे मात्र दोन्ही करावी लागतात.

२४ परगण्याचा वराच भाग भागीरथीच्या पाण्याने वनलेला नेऋत्य दिशेकडील कोपरा होय. यानंतर याचे सुंदरवनच्या हद्दीने दोन भाग झालेले आहेत. पश्चिमेकडील भाग सागर-बेटाच्या टोंकापर्यंत गेलेला असून पूर्वभाग कलकत्त्याच्या रेखांशाची सरहद्द समजली जाते. या सरहद्दीच्या दक्षिणेस सुंदरवन असून याने २४ परगणा जिल्ह्याचा तीनपंचमांश भाग व्यापलेला आहे. लहानसहान बेटे अतिशय असून भरतीपासून नुकसान होऊ नये म्हणून धरणाचा वगैरे बंदोबस्त चांगला असल्यामुळे तांदुळाचे पीक सर्वोत्कृष्ट येते. २४ परगणा जिल्ह्यांत हुगळी नदीच्या किनाऱ्यापासून व कलकत्त्यापासून थोडे मैल दूर असलेल्या वज्रवज्रपर्यंत वस्ती अतिशय दाट असून फार थोड्या अंतरावर तागाच्या गिरण्या व मोठाले बाजार दृष्टीस पडतात. याचे मागील भाग सपाट नसून तेथील हवा रोगट असते. नंतर जिल्ह्याचा पूर्वभाग लागतो. तो पूर्वबंगाल-सारखा बहुतेक असल्यामुळे मुसलमान लोकांची वस्ती तेथे जास्त आहे. हुगळी नदी बरीच विस्तृत आहे व होळ्यामधून मालाची 'ने आण' सारखी चालत असल्यामुळे सर्व हुगळी नदी बाजारमय दिसते. आणि दोन्ही किनाऱ्यांवर गिरण्यांची धुराडी, विटांचे कारखाने, मधून मधून हिंदु देवालये व सुंदर सुंदर वाढ्या नजरेस पडत असल्यामुळे फार रमणीय वाटते. २४ परगणा जिल्ह्यांत मुख्य नदी भागीरथी व तिचे फांटे आहेत त्या प्रत्येकांची नावे ज्या भागांतून ते वाहतात त्या भागांत बदलत जातात. त्यापैकी मुख्य नद्या हुगळी, विद्याधरी, पियाली व यमुना ह्या होत. या सर्व नद्या खोल असून गलबते, होळ्या, मचवे वगैरे नेहेर्मा जा ये करीत असतात. विद्याधरी जिल्ह्याच्या नैऋत्येस पोर्टे क्यारिनिंग जवळून वहात जाते. कलकत्त्याच्या पूर्वेस खाऱ्या पाण्याचे सरोवर

ज्याला म्हणतात ते विद्याधरीच्या गाळांने भरत चालले आहे. जिल्ह्याचा बहुतेक भाग लागवडीखाली असतो. या ठिकाणी तांदुळ व दुसरी फळझाडे विपुल पिकतात. यापैकी कांही भागांत पूर्वी मनुष्यवस्ती अगदी नव्हती त्या ठिकाणी आतां दाट वस्ती झालेली दिसते. नाना प्रकारचे गवत, वोरू व वांबूची वने व माडाच्या राई कित्येक नजरेस पडतात.

सुंदरवन भागांत हरिण, वाघ, पुष्कळ असून पाण्यांत मोठमोठी कांसवे आहेत. उत्तरभागी चित्ते आढळतात. जंगली डुकरे कमी प्रमाणांत आहेत.

उष्णमान सरासरी ७८ अंशांवर असते. जानेवारी महिन्यांत ६६ अंश उतरून मे महिन्यांत ८६ पर्यंत चढते. अतिशय उष्णता म्हणजे एप्रिल महिन्यांत ९६ अंशांपर्यंत चढते. पावसाचे मान दरसाल ६२ इंच असते.

सन. १८६४ सालच्या आक्टोबर महिन्यांत भयंकर वादळाच्या योगाने २४ परगण्यांचे दक्षिण भागांत मनस्वी नुकसान झाले. 'डायमंड बंदर' विभागांत ११ फूट उंचीच्या लाटा उसळल्यामुळे १२००० मनुष्ये प्राणांस मुकली. १८९७ च्या जून महिन्यांत भूकंपाच्या धक्क्यामुळे जिल्ह्याच्या बहुतेक भागाच्या विटबंदी इमारतींना सुद्धा जबर धक्के वसले. १९०० च्या सप्टेंर महिन्यांत भयंकर पुराच्या योगाने कलकत्त्यापासून डायमंड बंदरपर्यंत असलेल्या तांदुळाच्या पिकाचा सर्वस्वी नाश झाला.

इतिहासः—भागीरथी व ब्रह्मपुत्रा यांमधील व पद्मा नदीच्या दक्षिणेस जो प्रदेश आहे त्याला बंग अथवा बंग असे म्हणतात. रघुवंशांत असे वर्णन दिले आहे की येथील लोक होळ्यांत रहाणारे व तांदूळ पेरणारे आहेत. या प्रदेशाच्या दक्षिणेस २४ परगणा जिल्हा आहे. १० व्या शतकांत या प्रदेशावर सेन घराण्याची सत्ता होती व सन १२०३ मध्ये अफगाण लोकांनी महंमद बख्तियार खिलजी याच्या नेतृत्वाखाली बंगालवर ( २४ परगणा जिल्हा ) स्वारी केली होती.

त्यानंतर पुढे १६ व्या शतकांत २४ परगणा सातगांव सरकार (भाग) वनलेला होता. सातगांव हुगळीजवळ सरस्वतीच्या कांठी असून त्यावेळी व्यापारी घडामोडी मुख्य शहर होत. परंतु पोर्तुगीज लोक १५३० साली आपला माल लहान होडक्यांतून पाठवीत असत. कारण मोठी गलबते सातगांवपर्यंत जात नसत. म्हणून १६ व्या शतकांत सातगांवचे बहुतेक व्यापारी गोविंदपूर (सांप्रत फोर्टे नुइलियम) येथे आले. पोर्तुगीज लोकांनी सुतानुती (कलकत्त्याचा मध्यभाग) येथे आपली वखार घातली व इंग्रजांनी हुगळी येथे एक कारखाना सुरू केला. स. १७५७ साली प्लासीची लढाई होऊन बंगालच्या नवाबांनी कलकत्त्याच्या दक्षिणेकडचा प्रांत (२४ परगणा जमीनदारी) ईस्ट इंडिया कंपनीला दिला. एक वर्षानंतर लागलीच कंपनीस दिवाणी सनद मिळाल्यामुळे २४ परगण्याची एकंदर वहिवाट कंपनीसरकारकडे आली.



पुढे वादशाहानी कंपनीला फरमान सनद दिल्यावरून जमीनींचे पूर्णपणे मालक कंपनीसरकार बनले.

कलकत्यापासून सुमारे १५ मैलांवर बराकपुर नांवाची छावणीची जागा आहे. त्या ठिकाणी दोनदां शिपायांचे बंड झाले. १८२४ सालच्या व १८५७ सालच्या या दोन्ही बंडांत बंडवाल्यांना अपयश आले. सन १८२४ सालच्या पहिल्या बंडांत मंगळपांडे नांवाचा पुढारी होता. तितुमियन यांचे लहानसे बंड होते यानंतर २४ परगण्याचा इतिहास फारसा नाही. जिल्ह्याच्या सरहद्दी मात्र वारंवार बदलून.

लोक व स्त्री-१९२१ साली जिल्ह्याची ओ.सं. २६२८२.०५ होती. एकंदर लोकसंख्येपैकी पंचमांश कलकत्यास व त्याच्या उपांत्य भागांत आहे. कलकत्ता शहराचे काशिपूर, चित्तपूर, माणिकतोळा गार्डेनरीच, दक्षिणखेडी व तोलीगंज इतके विभाग आहेत. सन १८८९ पर्यंत सर्वांची मिळून एक म्यु. कमिटी होती. अलीपूर येथे जिल्ह्याचे ठाणे असे. जिल्ह्यातील दुसरी शहरे वाराणगर, कामरहाणी, भाटपारा, तितेगड, बजबज आणि गारुलिया ही होत.

शेत की:-खरे महत्वाचे पीक म्हणजे तर तांदूळ व ताग ही होत. तांदूळ एकंदर क्षेत्रफळाच्या १५१७ चौ. मै. क्षेत्रांत पेरला जातो व ताग १२५ चौ. मै. मध्ये एकतात. हिवाळ्यांत कडधान्याचे पीक येते व उंसाची लागवड जिल्ह्याच्या ईशान्येस बऱ्याच भागांत करतात.

जंगल:-सुंदरबन हा दक्षिण भाग बहुतांश जंगल वेष्टित आहे. अलिकडे राखीव जंगलापैकी ४४८ चौ. मै. क्षेत्रफळाची जमीन लागवडीस आणली गेली व बाकीच्या क्षेत्रांत मात्र जंगल कायम आहे. १९०३-०४ साली जंगलाचे उत्पन्न ५०००० व खर्च १८००० झाला. उत्पन्नाच्या बाबी-बोल, मध, मेण, व चुन्याच्या शिपा ही होत.

व्यापार व दळणवळण:-या भागांत महत्वाचा असा एकही धंदा नाही. तथापि नातांगड येथे नकली कुळपे, फण्या, स्वस्त जोडे आणि नकली कामे करितात. कापूस, सूत, चाकू, भांडी आणि चट्या थोड्या प्रमाणावर करितात. जिल्ह्याच्या उत्तरेस कांही साखरेचे कारखाने होते. कांही कातडी कामावण्याचे व साबू करण्याचे कारखाने आहेत.

यांत्रिक धंदे बरेच आहेत. हुगळी नदीच्या दोन्ही काठांवर यांत्रिक कारखान्याला सवलती व साधने पुष्कळ असल्यामुळे जल व लोह मार्गांचे दळणवळण सर्व प्रकारे असल्यामुळे शिवाय कलकत्यासारखे उत्तम बंदर व व्यापाराची मकम पेठ जवळच, यामुळे यांत्रिक उद्योगाला ऊत येणे साहाय्यिके आहे. १९०३ साली २५९ कारखान्यांपैकी ७५ कारखाने २४ परगण्यांत आहेत व १९०४ साली ते ७९ ने वाढले. एकंदर कामावर असलेली मजुरांची संख्या १२४००० होती.

तागाचे गळे बांधणे, गोणपाट तयार करणे, कापसाचे सूत काढून कपडे करणे, कागद करणे, साखर करणे

व गलबते बांधणे, लोखंड ओतणे चामडी कामावेणे, दोरखंडे तयार करणे, हाडांचे पीठ करणे, तेल काढणे व विटा तयार करणे वगैरे कारखाने आहेत.

या सर्व कारखान्यांतील काम करणारे मजूर बहुधा उत्तर प्रांतांतील असतात व त्यांची राहण्याची अतिशय गैरसोय असते. अलिकडे गिरण्यांच्या मालकांनी त्यांची स्थिति सुधारणाकडे लक्ष घातले आहे. १४ परगणा जिल्ह्यांत वाहेरून येणारे जिनस म्हणजे राणीगंज व मानभूम जिल्ह्यातून कोळसा, उत्तर पूर्व बंगालमधून ताग व कलकत्ता व विहारकडून आळशी हे होत. कच्चा कापूस बऱ्याच मध्यप्रदेश, तांदूळ बाकरगंज, बरहान आणि खुलनाकडून व धान्य बिरभूम व बोप्रा पुरविते. वदिया व जेसोर कांही हरभरा व कडधान्ये पाठवितात केरोसीन तेलाचा मोठा खजिना बजबजला आहे. पूर्व बंगाल रेल्वे कलकत्याहून २४ परगण्याच्या उत्तर सरहद्दीवरून वारासत हावा घेऊन जेसोरकडे जाते; दुसरी शाखा कलकत्याहून बजबज, डायमंड बंदर व पोर्टे क्यारनागपर्यंत जाते. २४ परगण्यांत रेल्वेची लांबी १५८ मैल आहे. कलकत्याच्या आणि पूर्वेकडील कालव्यांच्या योगाने पूर्व बंगालचे तांदूळ कलकत्यास येतात. १७७७ साली मेजर डोली याने कालव्याची पद्धत सुरू केली. त्याने भागीरथीचा पाट काढून विद्याधरी नदीला किदरपूर येथे मिळविला आहे. याला टोलीनाला असे म्हणतात. पुढे भागीरथी नदीवर कालवे झाले. हे कालवे फार मोठे आहेत.

२४ परगणा जिल्ह्याचे ५ पोटविभाग असून अलीपूर येथे कलेक्टर मॅजिस्ट्रेट, व १ असिस्टंट व जॉइंट मॅजिस्ट्रेट असून ९ नबाब कलेक्टर आहेत. पोलिस मुख्य ठाणे कलकत्यास असून लहान विभागांकरिता पोलिस व्यवस्था कलकत्यापासून होते. अलीपूर व सेल्डा येथे मॅजिस्ट्रेटच्या कचेऱ्या आहेत. शाळासंस्था ( सार्वजनिक व खाजगी मिळून ) ची संख्या १९५३ असून तत्प्रीत्यर्थ खर्च ३॥ लक्ष झाला. तो असा:- ५२००० प्रांतिक उत्पन्नांतून, ६०००० जिल्हा-फंडांतून, ११००० म्यु. फंडांतून व जवळ जवळ २ लक्ष फी उत्पन्नांतून हा खर्च झाला.

चौगुला-खालच्या ब्रह्मदेशांतील आम्हस्ट जिल्ह्यांतील ताळुका.यांत विलुगयून नांवाच्या वेटाचा समावेश होतो. याचे क्षेत्रफळ १९३ चौ. मै. आहे. येथील लोकसंख्या सन १९११ त ४९२७२ होती. याच्या मध्यभागी एक टेकडी आहे व तेवढा भाग खेरीजकरून सर्व जमीनीत लागवड करण्यांत येते. येथील शेतसारा सन १९०३-४ मध्ये १०५८०० ह. होता.

चौगुला किंवा चौगुला-हा महाराष्ट्राच्या प्राचीन ग्रामसंस्थेतील गांवची व्यवस्था ठेवण्याच्या कामी पाटलास मदत करणारा एक अधिकारी असून, त्याचा दर्जा पाटलाच्या खालोखाल होता. हा साधारणतः कुणवी असे. परंतु कोणाहि वतनदारास पूर्वी आपल्या वतनाचा अंश दुसऱ्यास देण्याचा



किंवा विकण्याचा हक्क असल्यामुळे वाणी, मराठा, ब्राह्मण वगैरे जातीतहि चौगुला आहे. गांवच्या एकंदर जमीनीचा एक पंचवीसशावा हिस्सा पाटील कुलकर्णी व चौगुले यांना सान्यावांचून देण्याची बहिवाट असून याशिवाय त्यांना दुसरेहि कित्येक हक्क असत. चौधरी व चौगुला हे साधारण एकाच दर्ज्याचे अधिकारी असत. [डफ. पु. १ पृ. २९, ३६]

**चौगू**—वरच्या ब्रह्मदेशाच्या सगैंग जिल्ह्यांत पुष्कळ खेड्यांचा हा समूह आहे. यांचे क्षेत्रफळ १८८ चौ. मै. आहे. यांत सन १९११ त लोकसंख्या ३३५१२ होती. हे सगैंग अलोन रेल्वेवरील स्टेशन आहे. यांत पश्चिमेस चिहूण नदीपर्यंत तांदुळाची शेते आहेत. १९०३-०४ सालांत याच्या क्षेत्रफळापैकी ९६ जमिनीत लागवड केलेली होती, व त्या वर्षी शेतसारा १२६४०० रु. होता.

**चौघाट-मद्रास इलाख्याच्या मलवार जिल्ह्यातील पोनांनी तालुक्यांतील एक गांव.** याची लोकसंख्या १९०१ साली ७४२६ होती. येथे मुन्सफाची व डेप्युटी तहसिलदाराची कचेरी आहे. याच्या पूर्वेस पलयुर येथे रोमोसीरियन पंथाचे ख्रिस्ती देवालय आहे. हे मलवारांतील मूळच्या सात देवळांपैकी एक आहे असे म्हणतात. हे समुद्रालगतच्या सरोवरावर वसले असून येथून पोनांनी व त्रावणकोर या शहरी कालव्यामधून जाता येते.

**चौथाई, चौथ**—एकंदर उत्पन्नाचा १ हिस्सा म्हणजे चौथ. हा मूळ शिवाजीने मुसलमानांच्या राज्यांतून उचडपणे वसूल करण्याचा प्रघात पाडला. हा हक्क गांवकऱ्यांनी (अथवा गांवच्या सरकारी अधिकाऱ्याने) भिमूटपणे मराठ्यांच्या हवाली केल्यास, मग मराठे त्या गांवास (अगर प्रांतास) उपसर्ग देत नसत. शिवाजीने आदिलशाहींतून तोन व कुतुबशाहींतून पांच लक्ष होन चौथाई सालीना घेण्याचा प्रघात पाडला (१६६८) व दिल्लीच्या मोंगली साम्राज्यांतूनहि १६७१ पासून चौथाई हक्क वसूल करण्यास प्रारंभ केला. त्यानंतर गोवेकर फिरंगी, वेदनूरकर, सोंधेकर व कर्नाटकचे पाळेगार वगैरे संस्थानिकांकडूनहि शिवराजाने हा हक्क वसूल केला. संस्थानिकांनी चौथाई दिल्ली म्हणजे त्याचे संरक्षण आपल्या पदरच्या फौजेने शिवाजी करीत असे. बेलसलीची तैनाती फौजेची कल्पना साधारण याच धर्तीची होती. शिवाजीच्या नंतरहि चौथ हा मराठ्यांचा एक कायमचाच हक्क होऊन वसला व तो ते दिल्लीच्या बादशाहाच्या परवान्याच्या आधारावर सर्व हिंदुस्थानांत निरनिराळ्या राजेरजवाड्यांपासून सामोपचाराने अथवा सक्तीनेहि वसूल करीत असत. दिल्लीच्या महंमदशाहाने तर शाहुराजास चौथाईची (सरदेशमुखीची आणि स्वराज्याची) सनद राजीखुषीने आपण होऊन दिली (१३-३-१७१९). त्यांत दक्षिणेतील साडेसहा सुभ्यांवर चौथाई वसूल करण्यास परवानगी होती व त्यावद्दल शाहूने फौज ठेवून त्या सुभ्यांचे संरक्षण करावयाचे होते. ही सनद बाळाजी विश्वनाथाने

आणिली. ती देण्यास मोंगली दरबार नाखूप होते; व तिच्या पार्थी नाना फडणिसाच्या एका पूर्वजाचा खूनहि पडला. दक्षिणच्या सुभ्यांचे उत्पन्न सालिना अठरा कोट होते. म्हणजे चौथाईचे मराठ्यांचे उत्पन्न साडेचार कोटीचे होते परंतु ही रक्कम कागदीच असे. प्रत्यक्ष वसूल करण्यास मारामार पडे. बादशाहाने चौथाई कबूल करणे म्हणजे मराठ्यांच्या संरक्षणाखाली जाणे असा गाचा अर्थ होतो. मराठी साम्राज्याचा विस्तार या (तिच्या) सनदांच्या आधारावर पुष्कळच झाला. हे धोरण (शिवाजीने बांधलेले) चांगले होते, परंतु त्यास लागणारे पैशाचे, फौजेचे व एकीचे बळ पुढे पुढे मराठमंडळास राहिले नसल्याने ते त्यांच्या हातून अखेरपर्यंत उत्तम प्रकारे पार पडले नाही. चौथाईची सनद मिळविण्यांत मराठे प्रथम वारंवार स्वान्या करून एकएक प्रांतांतून सालोसाल चौथाईचे (वगैरे) हक्क वसूल करीत आणि असा क्रम कांही वर्षे चालल्यावर मग त्या प्रांतांवद्दल त्या हक्काच्या सनदा राजेरजवाड्यांकडून राजरोस करून घेत. साडेसहा सुभ्यांची दख्खन पदरांत पडल्यावर पेशव्यांनी तोच हक्क गुजराथ व माळवा यांत चालविला व ते दोन प्रांत कवज्यांत आल्यावर हिंदुस्थानांतील बहुतेक इतर सर्व प्रांतांस म्हणजे पंजाब, धंगल, म्हैसूर, कर्नाटक वगैरे मागासहि आपल्या कक्षेत आणले. खुद्द आग्रा व दिल्ली या प्रांतांतूनहि मराठ्यांनी चौथाई घेतल्यावांचून सोडिली नाही. सन १७३७-३८ त याप्रमाणे सर्व हिंदुस्थानांत त्यांची चौथ वसली. परापहाराचे, किंवा देश लुबाडण्याचे स्वरूप या मुलुखगिरीस येऊ नये म्हणून बादशाही सनदेचे केवळ निमित्त होते. ती मिळाली नसली तरी मराठे आपला चौथवसूलीचा हक्क वाटेळ तेथे सांगत. याचे उदाहरण म्हैसूर संस्थानचे. हे कांही मोंगलाने जिकलेले नव्हते, अर्थात् मोंगलांच्या सनदेने येथे चौथवसूलीचा अधिकार कायदेशीर रीत्या मराठ्यांना कसा येणार! तरीहि मराठ्यांनी म्हैसूरवर ती लादलीच. इ. स. १७५७ सालच्या सुमारास म्हैसूरकरांच्या दरबारी असलेल्या मराठ्यांच्या बाकिलाने पेशव्यांना, त्या संस्थानाकडून चौथसरदेशमुखीचा हक्क मिळवून घेण्याचा फार आग्रह केला. त्याच्या पत्रांत पुढील वाक्य फार मुद्याचे आहे. तो म्हणतो, “आज चौथसरदेशमुखीचा अंमल वसतो, पुढे संस्थान आपले होते” (इतिहाससंग्रह एप्रिल १९१०). हाच मराठ्यांचा पातशाही धोरणाचा महामंत्र होय. [सभासद बखर; पेशव्यांची बखर; मराठे व इंग्रज.].

**चौधरी**—पूर्वी गांवांतील वारा बलुत्यांत चौधरी या नांवाचा एक हक्कदार असे. याचे मुख्य काम बाजारभावांत फारसा चढउतार होऊन न देतां रयतेस धान्याचा योग्य दराने पुरवठा करणे हे होते. दिल्लीस मुसलमान पातशाहींत तर सैन्यास अगर सरकारास गळा (धान्य) पुरविण्याचे कामहि याजकडेच सोंपवीत असत. ही चाल निजामाच्या राज्यांतीहि होती. मराठी राज्यांत मात्र ही पद्धत (सरकारला



धान्य पुरविण्याची ) प्रचारांत नव्हती असें दिसते. गांवांत धान्याची गोणी आल्यास तिची नोंद चौधरी करी; त्याच्या हुकुमाशिवाय ती फुटत नसे. त्याला रोजची धान्याची नोंद सरकारांत समजावून सांगावी लागे. गांवांतील धान्याची निर्गत होई तीहि चौधऱ्याच्या देखरीखाली व परवानगीनें होई. धान्याची आयात कमी झाल्यास व बाजारभाव वाढ-वावयाचा असल्यास व्यापाऱ्यांना चौधऱ्याच्या हुकुमाशिवाय ( व चौधऱ्यास सरकारच्या हुकुमाशिवाय ) तो वाढवितां येत नसे. अशा वेळीं बाहेर प्रांतांतून धान्य आणून गांवास पुरविण्याची कामगिरीहि त्याला करावी लागे. हा चौधरी-पणाचा हक्क सरकारांतून घेणें असल्यास सरकारास नजर ( कर ) द्यावी लागे. मोठमोठ्या शहरां मक्तयानेहि हा अधिकार मिळत असे. अशा प्रकारचा मक्ता मिळविण्याचा एक अर्ज पुणें दरबारास केलेला उपलब्ध आहे. [ इतिहाससंग्रह पु. ७. अ. ४।५।६ ]. चौधरो जातीची माहिती ' चौहाण ' या जातीत अंतर्भूत झाली आहे.

**चौवे जहागीर**—मध्य हिंदुस्थानांत बाघेलखंडाच्या पोलिटिकल एजंटच्या देखरेखीखाली ही सनदी जहागीर आहे. यांत पालदेव, पहरा, तरौन, मैसौडा आणि काम्टा-राजौला अशा पांच ठिकाणी जमीनदाऱ्या आहेत. याचें क्षेत्रफळ १२६ चौरस मैल आहे. याच्यांत हिऱ्याच्या खाणीचा थोडासा भाग आहे. व हिऱ्याच्या विक्रीपासून कांहीं उत्पन्न आहे. येथील लोकसंख्या १९०१ त २०७११ होती. ही जहागीर जिझोटिया ब्राह्मणांकडे आहे व त्यांना चौवे ही संज्ञा आहे. ते शूर असल्यामुळे पद्माचा राजा छत्रसाल याच्या अमलांत वैभवास चढले होते. बाघ्याचा नवाब, अलिवह-दूरनें बुंदेलखंडावर स्वारी केल्यानंतर जे दंगेधोपे झाले, त्यांत रामकिशननें कल्लिजर किल्ला बळकाविला. पद्माच्या हिडे साह राजाच्या वेळेस रामकिशन या किल्ल्याचा किल्लेदार होता. किल्ला परत घेण्याकरितां पुष्कळ प्रयत्न करण्यांत आले. परंतु रामकिशननें १० वर्षेपर्यंत दाद दिली नाहीं. ब्रिटिश सत्तेच्या आरंभी हा किल्ला रामकिशनच्या मुलांच्या ताब्यांत होता. वास्तविक हा किल्ला नवाबाचा; परंतु ब्रिटिश लोकांनीं दर्यावर्षिग नांवाच्या रामकिशनच्या मुलाच्या ताब्यांत सन १८१२ त दिला. दर्यावर्षिग जेव्हां ब्रिटिशांची सत्ता जुमानीनासा झाला, प्रांतांत जिकडे तिकडे बंड करण्यास सांगूं लागला, तेव्हां १८१२ च्या जानेवारी १६ तारखेस ब्रिटिश लोकांनीं कर्नल माटिडेलच्या नेतृत्वाखाली किल्ल्यावर हल्ला केला. दर्यावर्षिगनें हल्ला फेटाळून लाविला; परंतु पूर्वीच्या जमीनीऐवजी दुसऱ्या जमिनी घेऊन किल्ला ब्रिटिशांच्या स्वाधीन केला. या चौवे घराण्यांत असा प्रघात आहे की, जर एखादा वतनदार निपुत्रिक मेला किंवा दत्तक घेतला नाहीं तर त्या वतनाचे भाग करून कुटुंबांत दुसरी जा वतनें असतील त्यांत मिळवावे. सन १८१७ त या

जहागिरीचे ९ तुकडे, १८३९ त ७ व १८६४ त ५ तुकडे करण्यांत आले.

**चौल (चेऊल)**—मुंबईच्या कुलाबा जिल्ह्याच्या अलिबाग तालुक्यांतील कुंडलीक नदीच्या मुखाजवळील एक बंदर. याची लोकसंख्या ( १९०१ ) ६५१७ होती. हें फार प्राचीन आहे. श्रीकृष्ण द्वारकेस राज्य करीत असतांना याचें नांव चंपावती ( ऊर्फ रेवती ) असें होतें अशी कथा सांगतात. परदेशीय प्रवाशी याला निरनिराळ्या नांवांनीं संबोधतात. टॉलेमी यांस सिमुल किंवा टिमुल या नांवानें संबोधितो ( १५० ). सन २४७ त सेमुल नांव होतें. ह्यूएनत्संग यास चिमोलो म्हणतो. पुढें १०, ११ व १२ व्या शतकांत अरब लोक यास सैमूर आणि जैमूर म्हणत होते. रशियन प्रवासी निकितिन यास चिंविहल म्हणे ( १४७० ). देवागिरिकर यादवांच्या ताब्यांत हें होतें. नंतर मुसलमानांच्या ताब्यांत गेलें. त्यांच्या हातीं असतांना येथें पोर्तुगीज लोक सन १५०५ त प्रथम आले. त्यांची व मुसलमान लोकांची या ठिकाणीं सन १५०८ त आरमारी लढाई होऊन पोर्तुगीज लोकांचा पराभव झाला. सन १५१६ त पोर्तुगीजांनीं येथें वखार बांधली. सन १५२२ त विजापूरच्या आरमारानें या बंदरास आग लावली. १५२८ त तुर्का जहाजांनीं याच्यावर हल्ला केला होता. परंतु पोर्तुगीज व अहमदनगरच्या आरमारानें तुर्कांचा पराभव केला. सन १६०० त हें मोंगलांच्या ताब्यांत गेलें. सन १५८३ त हें बंदर तटबंदी केलेलें होतें व यांत व्यापार फार चालत होता. त्या वेळेस येथें अनेक कारखाने होते व त्यांत चांगले वाकवगार कारागीर असत. लांकडी कांतकाम व कापूस आणि रेशीम विणण्याचे कारखानेहि होते. शिवछत्रपतीच्या ताब्यांत हें आल्यानंतर, त्यांनीं तेथें आरमारानें एक ठाणें वसविलें. मराठी राज्यात हें एक व्यापारी बंदर म्हणून प्रसिद्ध होतें. इंग्रजी झाल्यानंतर येथील कोष्टी व दुसरे कारागीर मुंबईस जाऊन राहिले, मात्र त्यांचे वंशज चौलीस नांवानें आज चौलास रहात आहेत. येथील राजकोट नांवाचा किल्ला, जवळील टेंकड्यांतील बौद्ध लेणी आणि हिंगलज नांवाचें देवीचें देऊळ हीं स्थळे पहाण्यासारखी आहेत. [ गुजराथचा इतिहास; मराठी रियासत; इंपे. ग्याझि. पु. १० ].

**चौलमुग्रा**—हें झाड सिलहट, चित्तागांग, व ब्रह्मदेशच्या जंगलांत आढळतें. त्याची उंची ४० ते ५० फूटांपर्यंत असते. ह्या झाडास कलवविन, कलरथी, वगैरें नांवें आहेत. चौलमुग्रीचें तेल हें गिनोर्कांडिया झाडाच्या फळांपासून तयार केलेलें असतें असा युरोपियन लोकांचा समज होता. परंतु तो चुकीचा आहे असें सिद्ध झालें आहे. या दोन झाडांचीं फळे सद्दज ओळखतां येतात. कारण गिनोर्कांडियाचें फळ आखूड असतें; त्याच्या वरची कवची जाड व कठीण असून त्यावर वाजूला थोड्यावहुत शिरा असतात व भगज फिकट पिवळा असतो. चौलमुग्रीच्या



फळाची कवची एकसारखी असून मगज काळसर रंगाचा असतो.

उपयोग:—चौलमुग्रीचें तेल आर्यवैद्यकांत पुष्कळ वर्षे माहित असून कातडीच्या रोगावर लावण्याकरितां त्याचा उपयोग केला जात आहे. अलैकडे युरोपांतहि त्याचा औषधाकरितां उपयोग करूं लागले आहेत. या तेलाचा इतिहास व घटना याची संपूर्ण माहिती हूपर यानें दिली आहे. तेलाचा भाव दरमणी ६० रु. असतो. हें तेल कुष्ठ, महारोग इत्यादि त्वग्रोगावर फार गुणावह आहे असें म्हणतात.

चौहान चव्हाण—चाहमान घराण्याची माहिती स्वतंत्र लेखांत देऊन येथें चव्हाण जातीची माहिती दिली आहे. ही जात विशेषकरून संयुक्तप्रांतांत आढळते. आग्रा, औध (अयोध्या), मोरादाबाद व विजनोर या जिल्ह्यांत चौहान या जातीसंबंधी बराच घोटाळा आहे. गॅझेटिअरवरून असें कळतें कीं या जिल्ह्यांत रजपूत चौहान पुष्कळ आहेत व त्यांमध्ये शेरकोट आणि हलडोर या दोन्ही वंशांतील लोकांचा समावेश होतो. चौहान लोकांचे तीन वर्ग आहेत. ते येणेंप्रमाणें:—(१) चौधरी, (२) परधान (पधान किंवा वार) आणि (३) खागी. यामध्ये चौधरी ही जात सर्वांत श्रेष्ठ आहे. चौधरी लोक आपल्या मुली हलक्या जातीस देत नाहींत. परंतु हलक्या जातीच्या परधानांच्या मुली ते स्वीकारतात. चौहान जातीसंबंधी पुष्कळ दंतकथा आहेत. महाराजा मानसिंग याबरोबर १५८६ मध्ये सिंधुनद ओलांडल्यावर यांची जात भ्रष्ट झाली अशी एक दंतकथा आहे. १४८८ सालीं एका साधूनें फत्तेउल्लाखान नांवाच्या सुभेदारानें पारिपत्य करण्यास बारा रजपूत घराण्यांतील माणसांनां बोलाविलें, व त्याप्रमाणें त्याचा पराजय करून ते लोक या प्रांतांतच (मुरादाबाद व विजनोर) स्थायिक झाले अशी दुसरी एक आख्यायिका आहे. रजपूत चौधरी लोक सधन आहेत आणि बारलोक मिकारी आहेत आणि त्यामुळे या जाती अगदीं भिन्न झालेल्या आहेत. चौधरी व बार या दोन्ही जातींची मिळून एक संयुक्त पंचायत आहे. तरीपण चौधरी आपल्या मुली, बारलोकांमध्ये पुनर्विवाह प्रचलित असल्यामुळे त्यांना देत नाहींत. मोरादाबादमधील चौहान जातींत फार घोटाळा आहे. या जिल्ह्यांतील चौहान लोक जरी खरे रजपूत असले तरी ते पुष्कळ बाबतींत रजपूत चाली पाळीत नाहींत. बार लोकांत व मुरादाबाद येथील चौधरी लोकांत पुनर्विवाह प्रचलित आहे. यामुळे ह्या लोकांचा दर्जा कमी होऊन रजपुतांशीं कांहीं संबंध नसलेल्या खागी चौहानामध्ये यांची गणना होते.

खागी चौहान हे लोक “खागी” या वेगळ्याच जातीचे असावे. पुनर्विवाह करून भ्रष्ट झालेल्या रजपूत चौहानांशीं आमचा संबंध आहे असें खागी लोक म्हणतात. चौहान लोकांत “खागी” म्हणून पोटजात आहे. त्याचप्रमाणें

खागी लोकांत “चौहान” नांवाची एक पोटजात आहे. यामुळे या दोन जातींत निकट संबंध असावा एवढेंच सिद्ध होतें, परंतु खागी लोकांचा रजपूत चौहानांशीं संबंध होता असें अनुमान निघूं शकत नाहीं. याशिवाय खागी लोकांच्या चालीरिती रजपुतांहून अगदीं वेगळ्या आहेत. खागी लोकांत कायमची पंचायत आहे. दिराशी लक्ष लावण्याची व पुनर्विवाहाची चालहि या लोकांत आहे. ते परजातीशीं बेटवियवहार करीत नाहींत. खागी लोकांपैकीं शेंकडा ९० लोकांचें स्वरूप आर्यन लोकांहून अगदीं भिन्न आहे असें म्हणतात.

चव्हाड मध्यप्रांतांत एक चव्हाण नांवाची चौकीदारांची जात आहे. त्यांची लो. सं. सुमारे ७००० आहे. हे आपणांस मैनुपुरीचे रजपूत म्हणवितात. यांचीं कांहीं रजपूत नांवें आहेत पण पुष्कळशीं पशुपक्षी यांच्या नांवावरून घेतलीं आहेत. गोत्रनामाचे प्राणी पूज्य मानतात. हे लक्ष्मकायांत ब्राह्मणांस बोलावतात व त्यांच्याखेरीज इतरांच्या हातचें कधीं जेवात नाहींत. पण यांचा दर्जा नीच समजला जातो. लक्षांत ‘नओदोरी’ नांवाचा एक विधि असतो. वराच्या डोक्यावर पाण्यानें भरलेले ७ मातीचे पेले ठेवतात. व एकामागून एक डोक्यावर ओततात. डोक्यावर एक नवें वस्त्र ठेवतात, आणि मग सातदां जमिनीला लावतात. या सर्व सभारंभांत वरानें डोळे झांकून असले पाहिजे. वधू सासरी जाऊं लागली म्हणजे गांवापासून मैल दीड मैल जाईपर्यंत बरोबरच्या बायकांसह आक्रोश करीत असते. हे लोक पक्षी व डुकराचें मांस खात नाहींत. [से. रि.(संयुक्तप्रांत) १९११; रसेल व हिरालाल].

च्यवन—च्यवान. एक प्राचीन ऋषि. ऋग्वेदांत या वार्धक्यपीडित ऋषींचे वर्णन आढळतें. (१. ११६, १०; ११७, १३; ११८, ६; ५. ७४, ५; ७. ६८, ६; ७१, ५; १०. ३९, ४,) अश्विनीकुमारांनीं त्यास पुनः सामर्थ्य व तारुण्य प्राप्त करून दिलें व त्यामुळे च्यवन ऋषि आपल्या भायेंस व तरुणी जनांस सर्वस्वी प्रिय झाला. शतपथ ब्राह्मणांत (४. १, ५, १ पुढें) अशी एक कथा आहे कीं, च्यवनाचा, शर्यातिकन्या सुकन्या हिच्याशीं विवाह झाला. ऋगु अथवा अंगीरस असें दुसरेंहि च्यवन मुनीचें नांव आहे. एका सरोवरांत अवगाहन केल्यानें त्यास पुनः तारुण्य प्राप्त झालें असें म्हणतात. ऋग्वेदांत च्यवनाचा जो एक उल्लेख आहे (१०. ६१, १-३) त्यावरून असें दिसतें कीं, इंद्रोपासक तूर्वयाण याच्या विरुद्ध च्यवन होता. अश्वींस हवि अर्पण केल्याबद्दल इंद्राचा च्यवनावर रोष झाला होता. सुकन्येच्या प्रार्थनेवरून अश्वींस यज्ञांतील विभाग मिळत असे, असें शतपथ ब्राह्मणावरून व्यक्त (४. १, ५, १३) होतें. पुढें इंद्र व च्यवन यांचा समेट झाला असावा असें ऐतरेय ब्राह्मणावरून स्पष्ट होतें (८. २१, ४). महाभारतांत या च्यवनाची कथा आहे. (आदि. अ. ४-६; वन. अ. १२१-२५).



छ—तारखेकीरतां खूण म्हणून पूर्वीच्या पत्रांतून छ

ॐ = ७ ७ ७ ७ ७

सारखे अक्षर काढीत; उदा०

प॥ छ २७ रविलावल. या वर्णाच्या चार अवस्था आहेत. १ ली अशोकाच्या गिरनार लेखांत; २ री इ. स. पहिल्या व दुसऱ्या शतकांतील मथुरेच्या लेखांत; ३ री ११ व्या शतकांतील उज्जनी येथील लेखांत व ४ थी तिसऱ्या अवस्थेपासून बनलेली आहे.

**छछरौली**—पंजाबच्या कलसिआ संस्थानाच्या राजधानीचे ठिकाण आहे. इ. स. १९११ त लोकसंख्या ४२४६ होती. येथे एक शाळा व दवाखाना आहे.

**छट्टू**—छट्टू हा पेशवाई अखेरीच्या पेंढाऱ्यांत एक प्रमुख पेंढारीनाईक होता. त्यावेळी करीमखान, वासीलमहंमद व छट्टू हे तीन प्रमुख (पेंढाऱ्यांचे) पुढारी होते. हा जातीने मेवाटी होता. करीमखान ग्वालेरास शिद्याच्या अटकेंत असतांना, पेंढाऱ्यांचे अधिपत्य याच्याकडे आले (१८१०). पुढे जेव्हा करीमखान कैदेतून सुटला, तेव्हा याला मत्सर वाढून त्याला सोडून हा दौलतराव शिद्याच्या पदरी राहिला. इ. स. १८१७ त मालव्यांतून पेंढारी हुसकावून लाविले व १८१८ त त्यांचा पुरा मोड झाला. करीमखान शरण गेल्याने त्याला गणेशपुरची जहागीर मिळाली व वासीलमहंमदने कैदेतच आत्महत्या केली. छट्टू हा इम्रजांचे हाती लागेना व शरणहि येईना म्हणून त्याचा सारखा पाठलाग सुरू झाला. त्यावेळी तो पळत पळत अशीरगडच्या जवळ जंगलांत शिरला असतां तेथे एका वाघाच्या मुखांत त्याची आहुती पडली असे म्हणतात. [ माल्कम-सेन्ट्रल इंडिया; डफ-हिस्टरी ऑफ दि मराठा, पु. ३ ].

**छतारी**—संयुक्तप्रांताच्या बुलंद शहर जिल्ह्याच्या खुज तहसिलीतले एक शहर आहे. इ. स. १९०१ साली येथील लोकसंख्या ५५७४ होती. येथे मेवाटी लोकांतील छतरधारी घराणे होते. हे ठिकाण पहासुचा मुराद अलीखान याचा भाऊ महंमद अलीखान याची मालमत्ता आहे. अहमद सैयदखान हा लहान असल्यामुळे ही मालमत्ता आतां कोर्ट आफ वाईसच्या ताब्यांत आहे. येथील उत्पन्न ८०० रु. आहे. गांवांत एक शाळा आहे.

**छत्तरपूर**, संस्था न.—मध्यहिंदुस्थानाच्या बुंदेलखंड एजन्सीमधील एक सनदी संस्थान. याचे क्षेत्रफळ १११८ चौ. मैल आहे. यांतील बहुतेक भाग सपाट आहे व त्यांत पुष्कळ झाडे व तळी आहेत. यांत कर्ना नदी आहे व तिच्या उर्मेल व कुर्ती या दोन शाखा आहेत.

अठराव्या शतकाच्या उत्तरार्धात कुंवर सोनेसाह पोंवार किंवा पमार नांवाच्या, पन्नाचा राजा हिंदुपत याच्या एका सेवकाने पन्नासंस्थानांतीलच कांहीं भागांचे हे संस्थान स्थापिले. याने पुढे इ. स. १७८५ त आपल्या मालकाची जहागिरी वळकविली व मराठ्यांच्या स्वारीच्या धामधुर्मांत पुष्कळसा प्रांत आपल्या जहागिरीस जोडिला. बुंदेलखंड जेव्हा ब्रिटिश अमलाखाली आले तेव्हा ब्रिटिशसरकारने सोनसाहास सन १८०६ त या संस्थानाची सनद दिली. त्याच्या ताब्यांतील सर्व जमीन, छत्तरपूर गांव व दुसऱ्या कांहीं जमीनी खेरीज करून, त्याच्याचकडे ठेवण्यांत आली होती, परंतु १८०८ सालांत याहि जमीनी त्यास परत देण्यांत आल्या.

छत्तरपूरच्या संस्थानिकास राजा बहादूर ही पदवी सन १८२७ त बहाल करण्यांत आली. १८५४ त जेव्हा संस्थानिक प्रतापसिंग मेला तेव्हा ईस्ट इंडिया कंपनीच्या डिरेक्टरांनी त्यास औरस संतती नसल्या कारणाने हें दत्तविधान नामंजूर ठरवून संस्थान खालसा केले तथापि छत्रपूरच्या संस्थानिकांनी जी राजनिष्ठा दाखविली, तिच्याकडे नजर देऊन ब्रिटिश सरकारने नवीन सनद जगत राजास करून दिली व तो अल्पवयी, आठ वर्षांचा असल्यामुळे प्रतापसिंगाच्या दुसऱ्या राणीस प्रतिनिधि नेमण्यांत आले. १८५७ सालच्या वंडांत ती याचा कारभार पहात होती. आणि नौगांगमधून आलेल्या लोकांस हिने आश्रय दिला होता. १८६२ त या संस्थानिकास दत्तक घेण्याची सनद देण्यांत आली. १८६३ त अव्यवस्थेमुळे त्या राणीस अधिकारच्युत करून संस्थानावर एक युरोपियन अधिकारी नेमण्यांत आला. १८६७ त जगतराजास अधिकाराची सूत्रे देण्यांत आली. १८६८ त तो मरण पावला. तेव्हा त्याचा मुलगा विश्वनाथसिंग १४ महिन्यांचा असतांनाच गादीवर बसला. हल्ली हाच संस्थानिक आहे. हें संस्थान १८७५ पर्यंत युरोपियन अधिकाऱ्यांच्या व्यवस्थेखाली होते. नंतर येथील अधिकार या संस्थानिकाच्या आईकडे देण्यांत आला होता. परंतु १८७८ त अव्यवस्था होऊ लागल्यामुळे तिच्यापासून काढून घेण्यांत आला. १८८७ सालापासून विश्वनाथसिंग आपल्या संस्थानचा कारभार पाहू लागला. १८९४ त त्याला आणखी फौजदारी अधिकार व १८९५ त महाराजा ही पदवी देण्यांत आली. येथील संस्थानिकास “ हिज हायनेस ” आणि राजा या पदव्या वंशपरंपरागत आहेत; व याला ११ तोफांची सलामी आहे. बुंदेलखंडांतल्या पोंवारांत हा मुख्य आहे.



यांत इमारतीचीं जुनीं कामे पुष्कळ आहेत व उत्तर हिंदुस्थानांत सर्वांत अप्रतीम कामे केलेल्या इमारती व देवळं खजुराहो येथे आहेत. छत्रपूर गांवाच्या पश्चिमेस महोबा शहरांत परिहारी रजपुतांची जुनी राजधानी होती व त्या ठिकाणी छत्रसाल महाराजांच्या वेळचीं अलीकडील पद्धतीवर बांधलेलीं घरे आहेत. महोबा शहरांत चंदेल लोकांनीं बांधलेल्या इमारतींचे अवशेष सांपडतात, त्यांत सुमारे इ. स. च्या ११५० त ला एक लेख सांपडला आहे. राजनगरांत चंदेल लोकांनीं पुष्कळ सुंदर तलाव बांधले आहेत. त्यांपैकीं महोबा येथे जगरसागर, राजनगर येथे इल्ली तलाव आणि लौरी येथे ज्ञानसागर हे सर्वांत मोठे आहेत. छत्रपूर गांवाच्या आग्नेयेस २० मैलांवर केन नदीच्या पश्चिम किनाऱ्यावर राजगडजवळ मन्यागडांत आठ किल्यांपैकीं ( बुंदेलखंडांत आठ कोट होते हे प्रसिद्ध आहे. ) एक किल्ला मोडून जंगलांत जर्मनदोस्त होऊन पडलेला आहे. चांदभाटाच्या म्हणण्याप्रमाणे चंदेल घराण्याची कुलदेवता मन्यादेवी होती व तिचेच नांव या किल्यास दिले असवें. याची लोकसंख्या १९२१ त १६६५४९ होती. यांत तीन शहरें असून ३०८ खेडी आहेत. यांत बुंदेलखंडी व तिच्या पोटभाषा बानाफरी आणि खतोल या भाषा प्रचलित आहेत. यांतील लोकसंख्येपैकीं शेंकडा ३९ शेतकीवर, १५ मोलमजुरी करून आणि ७ संस्थानांत नोकरी करून आहेत.

छत्तरपूर गांवाखेरीज करून यांत फारसा व्यापार चालत नाही. यांतून ताल बगैरे धान्ये आणि मसाले बाहेर जातात व कापड, धान्य, धातू व मीठ आंत येतात. छत्तरपूर शहरांत तार आणि डाकघर आहे व त्याची फक्त डाकघराची एक शाखा राजनगर येथे आहे.

राज्यव्यत्येकरितां या संस्थानांत छत्तरपूर, राजनगर, लौरी आणि देओर अशा चार तहसीली करून, त्या प्रत्येकावर एकएक तहसीलदार नेमिला आहे. हा तहसीलदार आपापल्या तहसीलींत न्यायाधीश व मुलकी अधिकारी असतो. एकंदर व्यवस्था आणि दिवाणी खटले करण्याचा पूर्ण अधिकार संस्थानिकास आहे. फौजदारी खटले ब्रिटिशांच्या कोडान्वये चालविण्यांत येतात व दिवाणी खटल्यांसाठीं स्थानिक नियम करण्यांत आले आहेत. यांतील एकंदर उत्पन्न सुमारे चार लाख रु. आहे, त्यापैकीं तीन लाख रु. शेतसारा आहे. यांत शेतसाऱ्याची रकम ठरलेली नाही. यांतील खेडी वेळोवेळीं मक्यानें देतात व हे मक्यादार शेतसाऱ्याकरितां जबाबदार आहेत.

पूर्वी छत्तरपूर येथे पाडलेले राजाशाही रुपये व संस्थानांतील दुसरीं सर्व नाणीं बंद करून सन १८८२ त ब्रिटिश रुपयां हें नाणें सुरू करण्यांत आलें.

शेंकडा १.६ जणांस ( ३ पुरुष, ०.१ वायकांस ) लिहितां वाचतां येतें. सन १८६५ त यांत पहिल्यानें शाळा स्थापन झाली; व तिचे १८८४ सालांत हायस्कूल बनविण्यांत आलें.

त्यांतील विद्यार्थी अलाहाबाद येथील विश्वविद्यालयाच्या परिक्षेस पाठविण्यांत येतात.

श. ह. र.—हे मध्यहिंदुस्थानांतलें त्याच नांवाच्या संस्थानचें मुख्य शहर असून नवगांव छावणीपासून १५ मैल अंतरावर वसलें आहे. याची लोकसंख्या १९११ साली १०४१३ होती. ई. स. १७०७ त पन्नाच्या छत्रसालानें वसविलें. याच्या तीन बाजूनीं भित असून त्यांत पुष्कळ चांगल्या इमारती आहेत. त्यांपैकीं पहाण्यासारखी म्हटली म्हणजे राजवाडा ही होय. सुमारे २०० वर्षांपूर्वी पन्नाचा राजा पहारसिंग याच्या पदरी पुष्कळ गोसावी होते व या गोसाव्यांनीं येथे पुष्कळ स्मारकें बांधून याची शोभा द्विगुणित केली आहे. याच गोसाव्यांनीं सोनेसहा याला हें शहर भिळवून दिलें. आगगाडी अस्तित्वांत येण्यापूर्वी याची व्यापाराकरितां बरीच प्रसिद्धी असून मीठ, साखर, लोखंड व पितळचीं भांडी हे येथील व्यापाराचे मुख्य जिनस होते. येथे एक दवाखाना, एक हायस्कूल व तीन मुलामुलांच्या शाळा व एक औद्योगिक शाळा आहे.

छत्तिसगड विभाग—मध्यप्रांताच्या पूर्वेकडील एक विभाग असून याचें क्षेत्रफळ २२०३९ चौरस मैल आहे. हा विभाग म्हणजे एक सपाट मैदान असून त्यांतून महा-नदी वहात जाते व हिचा प्रवाह या विभागाच्या उत्तर, पश्चिम, व दक्षिण दिशांस टेकल्यांच्या रांगांनीं थोपवून धरिला आहे. या विभागांत दुग, रायपूर, व विलासपूर या तीन जिल्ह्यांचा समावेश होतो. लोकसंख्या ( १९११ ) ३३८१६८७ होती. यापैकीं सुमारे शेंकडा ९० हिंदू असून ८ वन्य होते. या विभागावर १८५० पर्यंत रतनपूरच्या हैहयवंशो घराण्याचें राज्य होतें. हा विभाग इतर प्रदेशांपासून अलिप्त असल्यामुळे त्यांतील लोकांच्या रीतीभाती पोषाख व भाषा इतर जवळच्या लोकांपेक्षां भिन्न आहेत. या लोकांस ' छत्तिसगडी ' अशी संज्ञा आहे. यांची भाषा हिंदी असून तिचे अयोध्येकडील भावेशीं बरेच साम्य आहे. या विभागांतील लोक बुद्धिमान व शेतकींत मागासलेले असून शेजाराच्या इतर लोकांपेक्षां रानटी आहेत. या विभागाचा कमिशनर रायपूर येथे रहातो. यांत ७ गांवे व १०१२८ खेडी आहेत. याच्या मैदानाकडील सरहद्दीच्या पलीकडे १४ संस्थाने आहेत. त्यांवर कमिशनर हा एका वकीलाच्या मार्फत देखरेख करतो.

छत्रपूर तहशील—मद्रास. गंजम ( छत्रपूर ) जिल्हा. कालीकोट, बिडी, हुम्मा आणि पालूर या चार वतनांनीं ( इस्टेट्स ) मिळून ही जमीनदारी ( ताळुका ) बनली आहे. क्षेत्रफळ ३०० चौ. मै. आहे. हा भाग नेहमीं मोठा रमणीय असून समुद्राकडे टेकल्या कमी कमी उंच होत गेल्यानें नेहमीं थंडाई असतो. यांत ३२४ खेडी आहेत. लोकसंख्या ( १९२१ ) १५९५८० व उत्पन्न ( कुंडलचें धरून ) साडे-चार लाखांवर आहे.



**छत्रसाल**—बुंदेलखंडचा एक राजा. हे बुंदेले राजे अकबराच्या आधीपासून मुसुलमानांशी आपल्या स्वातंत्र्य-रक्षणासाठी लढत होते. अकबराचा समकालीन मधुकर नांवाचा बुंदेलराजा होता. जहांगीर मेल्यानंतर सर्व बुंदेले राजांनी एकत्र जमून मुसुलमानांनी सत्तेविरुद्ध युद्ध पुकारलें. त्यांचा नायक चंपतराय नांवाचा महोबाचा राजा होता. त्याने दिल्लीवाल्याच्या फौजांचा अनेकदा पराजय केला होता. शेवटी शहाजहानाने त्यांच्याशी मित्रत्वाचा तह करून त्यांचे स्वातंत्र्य मान्य केलें. औरंगजेबाने आपल्या तत्कारोहणाच्या प्रयत्नांत चंपतरायाची मदत घेतली होती; परंतु गादीवर आल्यावर त्याने चंपतचा अपमान केला; तेव्हां चंपतने औरंगजेबाच्या विरुद्ध युद्ध उपस्थित केलें. औरंगजेबाने त्याच्यावर स्वतः स्वारी केली व कपटाने एका लढाईत त्याला ठार मारिलें ( १६६४ ). त्याचा पुत्र छत्रसाल याचा जन्म १६५० च्या सुमारास झाला. याचें बहुतेक चरित्र शिवछत्रपतीसारखेंच होतें. बाप वारल्यावर कांहीं दिवसांनी बुंदेल्यांचे स्वातंत्र्य कायम ठेवण्याचें काम त्यानें उचललें. याच सुमारास दक्षिणेंत शिवाजीनें स्वराज्यस्थापनेचा प्रयत्न चालविला होता. छत्रसालनें शिवरायाची ह्याति ऐकून भीमेच्या कांठी त्याची भेट घेतली. तेव्हां शिवाजीनें त्याला हिंदुराज्य स्थापण्याबद्दल प्रोत्साहन दिलें व एक तरवार वक्षीस दिली. ही हकीकत भूषण कर्वाणें साग्र वर्णिली आहे. नंतर छत्रसालनें परत बुंदेलखंडांत जाऊन औरंगजेबाशी फटकून वागण्याचा क्रम आरंभला. तेव्हां औरंगजेबाने त्याच्यावर फिदाईखान यास पाठविलें असतां त्यानें त्याला पिटाळून लाविलें. याप्रमाणें छत्रसालचा पराक्रम पाहून जे इतर बुंदेले राजे मुसुलमानांस मिळाले होते, तेहि त्यांना सोडून छत्रसालास मिळाले. त्यांच्या साह्यानें त्यानें आपलें राज्य वाढविलें. सर्व बुंदेलखंड जिंकला. हिंदुराजेच नव्हत तर ( आसपासचे ) मुसुलमान सरदारहि त्याचे मांडलिक बनले. औरंगजेबास त्याची धास्ती पडली. त्यानें रणदुष्ठा, सदरुद्दिन, तुहग्वर व अन्वर या सेनापतींना छत्रसालावर निरनिराळ्या वेळी पाठविलें. पण त्या चौघांचाहि छत्रसालानें फडशा पाडला. अन्वरखानानें तर सव्वा लाख रु. दंड भरून आपली सुटका करून घेतली. औरंगजेबानें आणखीहि सरदार त्याच्यावर धाडिले. परंतु कोण्याहि मुसुलमान सेनापतीकडून छत्रसाल जिंकला गेला नाहीं; तेव्हां नाइलाजानें औरंगजेबानें त्याच्याशी मैत्रीचा तह केला. छत्रसालाचा गुरू प्राणनाथ प्रभु नांवाचा होता. त्यानें छत्रसालाचें व औरंगजेबाचें युद्ध चालू असतां, बुंदेले लोकांत मुसुलमानांविरुद्ध आवेश उत्पन्न केला. बहादुरशहानेंहि छत्रसालाचें स्वातंत्र्य कबूल केलें होतें व त्याची अनेकवेळी मदत घेतली होती. छत्रसालानें पन्ना येथें आपली राजधानी केली. पुढें मराठ्यांनीं मालवा काबीज करून दिल्लीला शह देण्याचें काम चालू केलें, तेव्हां

छत्रसाल उघडपणें त्यांना मिळाला ( १७२९ ). बहुतेक रजपुतराजेहि यावेळी मराठ्यांना धर्माच्या नांवावर मुसुलमानांविरुद्ध मिळाले होते. त्यामुळें महंमदशहानें छत्रसालावर महंमदखान वंगश याला पाठविलें. महंमदला बादशहानें जी जहागीर दिली होती ती बुंदेलखंडच्या लगतच असल्यानें, त्याला छत्रसालाचा उपसर्ग नेहमीं होई. बादशहानें त्याला छत्रसालावर पाठविल्यानंतर त्यानें आपल्या पीरखान नांवाच्या मुलांस प्रथम पुढें धाडिलें; परंतु छत्रसालानें त्याला ठार मारून त्याच्या फौजेचा पराभव केला. तेव्हां महंमदनें पुन्हां आपला दुसरा मुलगा काईमखान यास पाठविलें. पण छत्रसालानें त्यालाहि पळवून लाविलें. तेव्हां खासा महंमद वंगश बुंदेलखंडांत शिरला. त्याला महंमदशहानें भरपूर मदत केली. छत्रसाल व त्याची दोन मुलें यांनी जोरानें त्याला तोंड दिलें. परंतु वंगशची फौज अतिशय असल्यानें, जैतपूर येथें त्याचा पराभव झाला व वृद्ध छत्रसाल जखमी झाला ( १७२९ ).

यावेळी थोरले बाजीराव हे माळव्यांत होते; त्यांना छत्रसालानें मोठ्या विनवणीचें पत्र पाठविलें. हें पत्र संबंध उपलब्ध नाहीं, फक्त “ जो गति प्राह्मजेंद्रकी सो गति भई है आज । बाजी आत है बुंदेलकी राखो बाजी लाज ॥ ” हा दोहारा प्रसिद्ध आहे. पत्र पावतांच बाजीराव तावडतोव निघून धामोरा येथें छत्रसालास भेटला ( १३ मार्च ); नंतर उभयतां वंगशवर जाऊन त्यांनी त्याचा जैतपूर येथेंच पुरा घुव्वा उडविला ( ३० मार्च : १७२९ ). या लढाईत तीन हजार घोडे व तेरा हत्ती पाडाव झाले. या मदतीबद्दल छत्रसालानें बाजीरावास झांशी प्रांत ( अडीच लाखाचा ) दिला. याच सुमारास मस्तानी ही बाजीरावास मिळाली. छत्रसालाच्या एका मुसुलमानी नाटकशाळेची मस्तानी ही मुलगी होती असें म्हणतात. पुढें छत्रसाल १७३३ त मरण पावला. त्याला हिरदेसा व जगताराज असे दोन पुत्र होते. बाजीरावास आपला तिसरा पुत्र मानून त्यानें आपल्या राज्याचा तिसरा हिस्सा ( ३३ लाखांची जहागीर ) बाजीरावास वक्षीस दिली; त्यावर गोविंदपंत खरे यांची नेमणूक झाली होती त्याच्या नंतर मस्तानीचे वंशजा ( अलिबहादूर ) कडे ही जहागीर गेली. आपल्या पश्चातहि पेशव्यांनी आपल्या वंशजास मदत करावी असा तह छत्रसालानें बाजीरावाशी केला होता. मराठ्यांनाहि बुंदेलखंडांत आपलें ठाणें देऊन दिल्लीची पातशाही खिळखिळी करण्यास या तहाचा उपयोग झाला. खास पेशव्यांच्या मालकीची सर्वांत जुनी जहागीर हीच होय. हिच्यांत कालपी, इटासागर, झांशी, सिरोंज, कुंच, गडकोटा व हूरदेनगर या परगण्यांचा समावेश होतो. [ पोंगसन-बुंदेल; पारसनीस-बुंदेलखंड; राजवाडे-खंड ३ ].

**छत्री**—प्रथम छत्रीचा उपयोग ऊन लागू नये म्हणून करीत; व उष्ण कटिबंधांतच छत्र्यांचा विशेष प्रसार असे.



नंतर छत्री ( छत्र ) हे राजचिन्ह होऊन वसलें ( 'अवदा-गिरी' पद्मा ). मराठेशाहींत 'छत्रपति' ही सार्वभौमः बहुमानाची पदवी धारण करण्यांत राजांनां भूषण वाटत असे. छत्री घेण्याचा मान राजांकडून विशिष्ट लोकांनां दिला जात असे. १८५५ त ब्रह्मदेशच्या राजानें हिंदुस्थानच्या गव्हर्नर जनरलला लिहितांना, स्वतःला " पौरस्त्य देशांतील मोठमोठ्या छत्रधारी राजांवर राज्य करणारा " असें संबोधिलें होतें. सिंहासनें, आचार्यपोंठे, प्रभावळी वगैरेंवर छत्रीसारखें कांहीं केलेलें असतें. त्याचाहि हेतु ऐश्वर्य सत्ता दर्शविण्याचा होय.

ग्रीक व रोमन लोकांत वायळाच फक्त छत्र्या वापरांत. पुरुषांनं छत्री वापरणें जैनधर्माक समजत. दक्षिण युरोपांत छत्र्या फार प्राचीन काळापासून प्रचारांत असत. पण इंग्लंडांत १७ व्या शतकापर्यंत छत्र्यांचें अस्तित्व भासत नाहीं. त्या शतकांत ऊन, पाऊस यांसाठीं छत्र्यांचा उपयोग माहीत असलेला दिसतो. १७८६ त मरण पावलेला इंग्रज प्रवासी जोन्स हेंच हे अक्षय छत्री वापरणारा पहिला इंग्रज गृहस्थ म्हणून प्रसिद्धीस आला. यावरून व इतर कांहीं पुराव्यांवरून १८ व्या शतकांतहि इंग्लंडांत फारशा छत्र्या प्रचारांत नसाव्यातसें दिसतें.

पहिल्या छत्र्या पौरस्त्य छत्र्यांवरहुकूम करण्यांत येत. तेव्हां साहजिकच त्या जड व वेडील असत. त्यांनां लांब दांडा असून बहुधा वेताच्या किंवा देवमाश्याच्या हाडांच्या काऱ्या वसविल्या असत. कापड तेल्या रेशमाचें किंवा सांघें असून तें फार जाड असे; व छत्री मिटविली असतां घड्या एकमेकांनां चिकटून वसत; नंतर तेलकापडावद्दल जिगहेंम वापरूं लागले. १८४८ त विल्यम सॅमस्टननं छत्राला आच्छादन म्हणून अल्पाकाचा उपयोग करण्याचें पेटंट मिळविलें. १८५२ त सॅम्युएल फॉक्सनं टिकाऊपणा व हलकेपणा आणि काड्यांचा लवचिकपणा या बाबतींत चांगली सुधारणा करून ' पॅरॅगन ' रिब ( काड्यां ) चें पेटंट घेतलें. छत्र्यांचें रेशमी कापड मुख्यतः लिऑन्स व केफेल्ड या ठिकाणीं होतें. हल्लीं छत्र्यांच्या बाबतींत फारच सुधारणा व सोयी घडून आल्या आहेत.

छत्रे, केरो लक्ष्मण ( १८२४-१८८४ )—महाराष्ट्रीय गणित-ज्योतिषशास्त्रज्ञ. महाराष्ट्रांत इंग्रजी सत्ता आल्यावर पाश्चात्य विद्येत निपुण अशी जी मंडळी झाली तींत केरोपंत-नाना हे नामांकित होते. मुंबईच्या दक्षिणेस १३ कोसांवर अष्टांगर प्रांतांत नागांव या नांवाचा गांव समुद्रतीरी आहे. तेथें १८२४ च्या मे महिन्यांत यांचा जन्म झाला. हे काश्यप गोत्री ऋग्वेदी चित्पावन ब्राह्मण होते. यांचें इंग्रजी भाषेचें शिक्षण मुंबईस झालें. मुंबईस कुलाबा दांडीवर वेधशाळा इ. स. १८४० त झाली. तींत हे असिस्टंट होते. नंतर ते पुण्यास आले. तेथें नार्मल स्कूलांत अ. प्रोफेसर झाले. कांहीं दिवस अहमदनगर(इ.)शाळेंत हेडमास्तर होते.

नंतर पुण्यास १८६५ मध्यें गणितशास्त्राचे प्रोफेसर झाले. नंतर १८७९ त त्यानीं पेन्शन घेतलें.

यांचे ग्रंथ.—ग्रहसाधनाचीं कोष्टकें व तिथिचिंतामणि. शिवाय मराठी शाळांत उपयोगी अशीं पदार्थविज्ञानशास्त्र आणि अंकगणित हीं दोन पुस्तकें नानांनीं केलेलीं आहेत.

छत्रे, विष्णु मोरेश्वर ( शके १७६३-१८२७ )—महाराष्ट्रांतील पहिले सर्कसकार. यांचा जन्म तासगांवच्या पटवर्धनांचे आश्रित अशा वसणीकर छत्र्यांच्या कुळांत झाला. विष्णुपंताचे वडील जमखिडीकरांच्या पदरीं असत. लहानपणीं चरित्रनायक फार उनाड असे. पशुपक्ष्यांशीं खेळण्याचा त्याला विलक्षण नाद असे. घोड्यावर वसण्यांतहि तो पटाईत होता. पुढें त्यानं रामदुर्गकरांकडे चावुकस्वाराची जागा पत्करली. नंतर यानें गायन शिकण्याकरितां ग्वाल्हेरला जाऊन प्रसिद्ध गर्वई रहिमतखां यांचे वडील हाडुखां यांजवळ राहिला व तेथेंच अश्वविद्याहि शिकला. बिचुरकर, जव्हारकर व दक्षिण महाराष्ट्रांतील पटवर्धन संस्थानिक या अश्वहृदयज्ञ विष्णुपंतास जवळ रहाण्याचा फार आग्रह करीत असत, व त्यांनां या सर्व संस्थानिकांनीं चांगला आश्रयहि दिला होता. मुंबईतील विल्सन साहेबाची सर्कस पाहून आपणहि अशी सर्कस काढावी असें विष्णुपंतांच्या मनांत आलें व ते त्या उद्योगास लागले. इ. स. १८८३ त त्यांच्या सर्कशीच्या खेळांनां सुरुवात झाली, त्यांत घोड्यांचीं कामें फार अप्रतिम होत. पुढें सर्व हिंदुस्थानांत विष्णुपंतांच्या सर्कशीनं नांव मिळविलें. पण खुद्द त्यांना सुरा व कळावंतिणी यांचें जबर व्यसन जडून आपले घाकटे वंधु काशीनाथपंत यांच्या हवाली आपली सर्कस त्यानीं करून दिली. काशीनाथपंतांनीं हिंदुस्थानाबाहेर सयाम, जावा, चीन, जपान, अमेरिका वगैरे ठिकाणीं कंपनी नेऊन महाराष्ट्राचें नांव गाजविलें. विष्णुपंतांचे शिष्य देवल-बंधु यांनीं स्वतंत्र सर्कस काढून छत्र्यांच्या सर्कशीप्रमाणें लौकिक मिळविला. सर्कस सोडल्यानंतर विष्णुपंतांचें राहिलेलें आयुष्य ऐषारामांत गेलें. इंदूरस मधुमेहाच्या विकारानें त्यांस देवाज्ञा झाली ( शके १७२७ ). [ रा. नारायण कृष्ण गद्रे यांनीं यांचें चरित्र लिहिलें आहे ( १८२८ ). ]

छत्रे, सदाशिव काशीनाथ—यांस लोक वापू छत्रे असेंहि म्हणत. यांची जन्मभूमी वालुकेश्वरनजीक मुंबई हा गांव होता. यांचा जन्म शके १७१० मध्यें झाला. व हे मरण पावले त्या वेळेस यांचें वय ४२ वर्षांचें होतें. मुंबई इलाख्यांत प्रथमतः शाळा स्थापन करणें हें काम इंग्रज सरकारांतून सुरू करतांना मि. कर्नेल कौपर व मि. जर्बिस साहेब यांनां मदत देणारा हाच गृहस्थ होता. यांनीं जे ग्रंथ इंग्रजीतून मराठींत उतरले त्यांपैकीं मुख्य वाळमित्र, इसापनीति, आणि वेत्ताळपंथिशी हे होत. रा. व. दादोबा पांडुरंग यांनीं यांस आपल्या मोठ्या व्याकरणाच्या प्रस्तावनेंत मराठी भाषेंतील गद्यात्मक ग्रंथाचे जनक अशी पदवी दिली आहे. यांनीं



केलेली कांहीं कविताही आहे. परंतु ती उपलब्ध नाही. [ अ. कोश. ]

**छंदःशास्त्र**—एक वेदांग व वैदिक वृत्तांचे शास्त्र. वैदिक छंदःशास्त्रावर छंदोविवृति नांवाचा पिंगल मुनीचा एक अति प्राचीन ग्रंथ आहे; यालाच (छंदःशास्त्रांय) वेदांग म्हणतात. ऋग्वेदांतील छंदांचे उल्लेख, वेदग्रंथ व इतरत्र उल्लिखित वृत्तांची नावे व संख्या, वेदोत्तर ग्रंथांतील खास छंदःशास्त्रीय भाग व निदानसूत्रे, छंदःशास्त्राची वाढ, संस्कृत छंदःशास्त्राचा प्राकृत छंदःशास्त्राशी संबंध, मराठी वृत्त, तेलगू व चिनी छंदःशास्त्र, इत्यादि विवेचन 'विज्ञानेतिहास' (प्रकरण ५ वें) या ज्ञानकोशाच्या ५ व्या विभागांत सविस्तर आलेच आहे.

**छप्पन देशांचे राजे**—दक्षिण हिंदुस्थानांत अशी एक जुनी कल्पना प्रचलित आहे की, हिंदुस्थानांत एकंदर छप्पन देश असून, त्यांचे छप्पन राजे आहेत. या छप्पन देशांची नावे पुढील प्रमाणे आहेत:—( १ ) अंग, ( २ ) अरुण, ( ३ ) अश्वति, ( ४ ) आंदिर, ( ५ ) इलाड ( लाट ), ( ६ ) ओदिय, ( ७ ) कर्ण, ( ८ ) कलिंग, ( ९ ) कन्नड, ( १० ) कन्नड, ( ११ ) काश, ( १२ ) काश्मीर, ( १३ ) कंधार, ( १४ ) कंबोज, ( १५ ) किडार, ( १६ ) कुंज, ( १७ ) कुडक, ( १८ ) कुंतल, ( १९ ) कुरु, ( २० ) कुलिंद, ( २१ ) कू ( गुर्ज ), चैर ( २२ ) केकय, ( २३ ) केरल, ( २४ ) कौंगन ( कौंगण? ), ( २५ ) कोल, ( कोळवण ), ( २६ ) कोसल, ( २७ ) शक ( २८ ) शवर, ( २९ ) शाल्व, ( ३० ) सिंग ( ह? ) ल, ( ३१ ) सिंधु, ( ३२ ) शीन ( सेन? ), ( ३३ ) शूरसेन, ( ३४ ) शोल ( चोल ), ( ३५ ) शोनक, ( ३६ ) दिराविड ( द्रविड ), ( ३७ ) तुलुव, ( ३८ ) तेंगन, ( ३९ ) निदद ( निषाद? ), ( ४० ) नेपाल, ( ४१ ) पप्पर, ( ४२ ) पल्लव, ( ४३ ) पांचाल, ( ४४ ) पाण्ड्य, ( ४५ ) पुलिंद, ( ४६ ) पोड ( पौण्ड्र? ), ( ४७ ) मगध, ( ४८ ) मत्स्य, ( ४९ ) मराठ, ( ५० ) मल्याळ, ( ५१ ) मालव, ( ५२ ) यवन, ( ५३ ) युगन्द, ( ५४ ) वङ्ग ( ५५ ) वङ्गाल ( बंगाल ), आणि ( ५६ ) विदर्भ. [ पं. नटेशशास्त्री—इंडियन ऑटिक्वरी, पु. १६, पृ. २३१. ]

**छप्रांली**—संयुक्त प्रांताच्या मिरत जिल्ह्याच्या वाघपत तहसिलीतील एक शहर आहे. येथे इ. स. १९११ त ५७३१ लोकसंख्या होती. येथे जाट लोकांनी इ. स. आठव्या शतकांत पहिल्याने वस्ती केली. इ. स. च्या अठराव्या शतकांत शीख लोकांनी पराभव केल्यानंतर मिरपूरचे जाट लोक येथे येऊन राहिले. येथील उत्पन्न रु. २००० आहे. येथून गहू व साखर वाहेरगांवी जाते. येथे एक लहान शाळा आहे.

**छत्रा, जि. ल्हा.**—राजपुतानाच्या टोंक संस्थानच्या परगण्यांपैकी एक परगणा आहे. काही राजकीय कारणांकरिता हे ठिकाण ग्वाल्हेर येथील रोसिडेटच्या ताब्यांत आहे. याचे क्षेत्रफळ ३०८ चौ. मैल आहे याच्या उत्तरेस ग्वाल्हेर

आणि कोटा, पश्चिमेस कोटा, आणि दक्षिणेस व पूर्वेस ग्वाल्हेर आहे. याचे निसर्गतःच, अवगर, मुंजवार आणि पिचवार असे तीन तुकडे पडलेले आहेत. पैकीं अवगर-मधील जमीन सपाट आणि सुपीक आहे. याच्या जवळून पारवती व अंधेरी या नद्या वाहतात. इ. स. १९११ साली लोकसंख्या ३३,२७० होती. छत्रा परगणा पहिल्याने खिची चव्हाण राजपुतांनी वसविला. या धराण्यातील गुगल नांवाच्या राजपुतांनी येथे एक किल्ला बांधला. इ. स. १८ व्या शतकाच्या शेवटी हा प्रदेश यशवंतराव होळकर यांच्या ताब्यांत गेला. इ. स. १८१६ त होळकरांनी अमीरखान यास दिला व इ. स. १८१७ साली तहामध्ये इंग्रजसरकारने याचा ताबा अमीरखानाकडे दिला. याचा शेतसारा संस्थानासच मिळतो. यांत गहू, ज्वारी, मका व खसखस होते. याचे उत्पन्न एक लाखावर आहे. येथे उत्तम संत्री होतात. या प्रदेशातून जी. आय. पी. रेल्वेची एक शाखा गेलेली आहे.

**श. ह. र.**—राजपुतान्याच्या टोंक संस्थानाच्या छत्रा-परगण्यांतील मुख्य ठिकाण आहे. हे जी. आय. पी. रेल्वेच्या छत्रा स्टेशनपासून एक मैलावर आहे. याची लोकसंख्या इ. स. १९११ त ६१६४ होती. यांत खिची लोकांनी इ. स. च्या १५ व्या शतकांत बांधलेला एक भक्कम किल्ला आहे.

**छलालः**—मुंबई, काठेवाड. भोयका ठाण्यांतील एक संस्थान. लिमडीच्या धाकट्या पातीकडे याचा अधिकार आहे.

**छात, त. ह. सी. ल.**—संयुक्तप्रांताच्या मथुरा जिल्ह्याची तहसील आहे. क्षेत्रफळ ४०७ चौ. मैल. लोकसंख्या इ. स. १९११ त १३९९५२ होती. १९०३-०४ साली येथील शेतसारा रु. ३३८००० व कराचे उत्पन्न ५९००० होते. याच्या पूर्वेस यमुना नदी व पश्चिमेस भरतपूर संस्थान आहे. हीत ज्वारीचे मुख्य पीक आहे. लागवडीची जमीन ३२९ चौ. मैल असून त्यांत ११३ चौ. मै. जमीनीस पाणी देता येते. येथील विहीरी खोल असून पाणी मचूळ आहे.

**श. ह. र.**—छात तहसिलीतले मुख्य शहर आहे. यांत इ. स. १९११ साली ६६९३ लोकसंख्या होती. यांत एक मोठी सराई बांधलेली आहे. ती शेरशहा अथवा अकबरच्या वेळेस उभारलेली असावी. १८५७ सालच्या बंडांत ही सराई बंडखोर लोकांनी काबीज केली होती.

**छापखाना**—“ मुद्रणकला ” पहा.

**छापिआ**—संयुक्तप्रांताच्या गोंडा जिल्ह्याचा उन्नाला तहसिलीत हे खेडे आहे. हे बंगाल आणि नार्थ वेस्टर्न रेल्वेवरील एक स्टेशन आहे. येथील लोकसंख्या इ. स. १९०१ त ७३२ होती. या ठिकाणी सहजानंद साधूचा जन्म झाला. पुढे हा महात्मा स्वामी नारायण या नांवाने प्रसिद्धीस आला. त्यास कृष्णाचा अवतार मानित. या ठिकाणी एक मोठे देऊळ आहे. त्यांत या साधूची समाधी आहे. येथे वर्षा-तून दोनदां यात्रा भरतात.



**छात्री**—वन्हाड. मध्यप्रांत. कूबर्धा राजधानीच्या पश्चि-  
मेस ११ मैलांवर असलेले गांव. क्षेत्रफळ ९५० एकर.  
लोकसंख्या १५०. मुख्यतः गोंड लोकांची वस्ती असून  
येथे एक वैष्णवांचे सुशोभित मंदीर आहे. त्यांत अकराव्या  
शतकातील कित्येक प्रसंगांचे दर्शक असे अनेक शिला-  
लेख आहेत. त्यांपैकी मंडवा महालांत ठेविलेल्या एका  
शिलालेखांत संस्कृत भाषेत नागवंशी राजांचे कुलवृत्त दिले  
आहे. येथे जवळच दियावार नांवची टेंकडी असून तीवर  
काही देवी शक्तीने संतत प्रकाशाची उद्योत वरील देवळाचे  
बांधकाम पूर्ण होईपर्यंत जळत राहिली होती असे म्हणतात.  
सध्यां देवळांत भोरामदेवाची मूर्ति आहे.

**छायाचित्रपेटिका (क्यामेरा आव्हकुरा)**—या यंत्राच्या  
सहाय्याने सृष्ट पदार्थांचे चित्र हाताने सहजगत्या काढतां  
येते. या यंत्रांत एका पेट्यांत एक लेन्स व त्यासमोर ४५०  
अंशाचा कोन करून एक आरसा वसविलेला असतो व त्या-  
मुळे लेन्सपुढील वस्तूची प्रतिमा आरशाच्या योगाने एका  
वाजूस वळवून घेतां येते. पुष्कळां असल्या प्रकारचे यंत्र  
एखाद्या लहानशा राहुटीच्या वरील टोंकास वसविलेले असते.  
या राहुटीच्या कनाती अगदी अपारदर्शक असतात. या  
यंत्राच्या योगाने राहुटीत एखाद्या तक्त्यावर किंवा एखाद्या  
टेबलावर वाहेरील दखाव्याचे उत्तम चित्र पडते; व तें चित्र  
आंतील मनुष्यास उत्तम प्रकारे रेखाटून घेतां येते. चितारी  
झाफट्समन आदिकरून लोकांस या यंत्राच्या सहाय्याने  
उत्तम स्केचेस (रेखात्मक चित्र) तयार करितां येतात. फोटो-  
ग्राफीची कला वाढल्याकारणाने या यंत्राचा प्रसार आतां  
फारच कमी झाला आहे.

**छाल**—उदेपूर संस्थानांतील याच नांवाच्या जमीनदा-  
राचे राहण्याचे गांव. हे खुर्सिगा-धरम जयगड सडकेवर असून  
वंगाल नागपूर रेल्वेच्या खुर्सिया स्टेशनपासून १० मैल आहे.  
येथे धान्याचे कोठार, पोलिस ठाणे व शाळा असून जवळच्या  
भागांत दगडी कोळशाची खाण सांपडली आहे.

**छालिअर**—मुंबई इलाख्याच्या रेवाकाठांतील एक  
संस्थान. मार्गे या संस्थानच्या हद्दीत वल्तापूर व राजपूर  
संस्थाने येत; पण वांटण्यामुळे संस्थान कमी होऊन आतां  
त्याचे क्षेत्रफळ ११ चौरस मैल इतकें राहिले आहे.

**छिंद, लल्लु**—देवल येथील स. ९९२ च्या एका शिला-  
लेखावरून (गया प्रांतावर ?) या सुमारास लल्ल नांवाचा  
राजा राज्य करीत होता असे दिसते. याच्या वापाचे नांव  
मल्हण व आईचे नांव अणहिला असून ती चुलुकीश्वर  
कुळांतील होती. याच्या आज्ञेचे नांव वैरवर्मा असून याच्या  
वंशाला छिंदवंश म्हणत असत. गयायेथील एका शिलाले-  
खांत या छिंदकुलांतील पुष्कळ पुरुषांची नावे सांपडतात.  
परंतु त्यांचा व लल्लाचा काय संबंध होता तें स्पष्ट समजत  
नाही. [ भाबेल डफ ]

**छिंदवाडा, जिल्हा**.—मध्यप्रांताच्या नर्मदा विभागां-  
तील एक जिल्हा. याचे क्षेत्रफळ ४६३१ चौरस मैल आहे.  
याच्या उत्तरेस हुशंगावाड व नरसिंपूर जिल्हे असून पश्चिमेस  
वैतुल जिल्हा आहे व पूर्वेस सिवनी जिल्हा असून दक्षिणेस  
नागपूर व आग्नेयीस उमरावती जिल्हा आहे. हा जिल्हा  
म्हणजे निरनिराळ्या उंचीचीं तीन पठारे असून ती दक्षिणे-  
कडून उत्तरेकडे अधिक अधिक उंच होत गेली आहेत.

उत्तरेकडील डोंगरी प्रदेशांत नर्मदेला मिळणाऱ्या पुष्कळ  
नद्या उगम पावतात. यांपैकी कन्हान, पेंच, जाम या मुख्य  
होत. या जिल्ह्यांत वाघ, चित्ते, सांवर वगैरे जनावरे सांपड-  
तात. या जिल्ह्याची हवा थंड व प्रकृतीला मानवेल अशी  
आहे. उष्णता फारशी नसते व पाऊस थोडा पडतो. उष्णतेचे  
प्रमाण निरनिराळ्या ठिकाणी निरनिराळे असते. एकंदरीत  
याची हवा आरोग्यवर्धक आहे. या जिल्ह्यांत साथीचा रोग  
फार क्वचित् उद्भवतो.

इतिहास:—छिंदवाड्यापासून २४ मैलांवर देवगड  
नांवाचे एक खेडे आहे. येथे पूर्वी गवळी राजे राज्य करीत  
होते. पुढे जतवा नांवाचा गोंड रणशूर व घनशूर या गवळी  
राजांच्या पदरी राहिला. यानंतर त्याने त्या दोघांचा खून करून  
आपण स्वतःच राज्य वळकाविले. जातवा गोंड राजाने घाटा  
खालील पाटणसावंगी व नगरधन हे दोन किल्ले बांधले  
असे म्हणतात. पुढे १७ व्या शतकाच्या अखेर वरील गोंड  
घराण्यांतील भक्त बुलंद नांवाचा राजा राज्य करीत होता.  
हा दिल्लीस गेला व औरंगझेबाच्या दरवारी चाकरीस राहिला.  
पुढे याने तेथे आपला पराक्रम गाजवून बादशहाची मर्जी  
संपादन केली. बादशहाने याला मुसुलमानी धर्माची दीक्षा  
देऊन ' देवगडचा राजा ' हा किताब दिला व मोठा  
सन्मान केला. यानंतर हा देवगडास परत आला. परत  
येताना याने आपल्या बरोबर पुष्कळ हिंदु व मुसुलमानी  
धर्माचे कारागीर व शेतकरी आणले होते. याने मंडला व  
चांदा या दोन गोंड राज्यांचा प्रदेश काबीज करून आपल्या  
राज्याचा विस्तार वाढविला. व नागपूर शहर वसविले.  
याच्या नंतर चांदसुलतान हा गादीवर आला. याने नागपूर  
हें आपल्या राज्याचे मुख्य ठिकाण केले. पुढे देवगडचे राज्य  
रघूजी भोसल्याने काबीज केले. यानंतर छिंदवाडा जिल्ह्याची  
गणना मराठ्यांच्या राज्यांत होऊ लागली. १८१८  
च्या सिताबडी लढाईनंतर इंग्रजांनी अप्पासाहेबांस  
कैद करून अलहाबादेस रवाना करून छिंदवाडा जिल्हा  
आपल्या ताब्यांत घेतला. इंग्रजांच्या वतीने एक सुपरिंटेंडंट  
या जिल्ह्याच्या कारभार पाहत असे. १८५३ त इंग्रजांनी  
या जिल्ह्यावर आपली पूर्ण सत्ता स्थापन केली.

देवगड येथे पुरातन काळच्या पुष्कळ विहिरी, तळी व  
इमारती आहेत. एकंदर जिल्ह्यांत मात्र महत्त्वाचा असा एकहि  
अवशेष नाही. या जिल्ह्याची १९२१ साली ४९१८३५ लोक-  
संख्या होती. वन्य जातींच्या लोकांचे प्रमाण शेंकडा ३०



वर आहे. यांतील मुख्य जाती म्हणजे ब्राह्मण, मारवाडी, कुरमी, कुणबी, भोयर, लोधी, किरार रघुवंशी, अहिर, गोंड, कौरकू वगैरे होत. या जिल्ह्याचे शेंकडा ७२ लोक शेतीवर उदर निर्वाह करतात.

शेती:—या जिल्ह्यांत काळी, लाल व पिवळी, अशा तीन प्रकारच्या जमीनी आहेत. यापैकी शेंकडा २३ उत्तम काळीच्या अथवा लाल असून बाकीच्या रेंताड आहेत. यांत मुख्यत्वेकरून गहू, ज्वारी, अन्हर, कोदे, कुटकी, सण, ऊंस, तीळ, मका, जर्नी वगैरेचे पीक होतें. याशिवाय कापूस व तांदूळ यांचेहि उत्पन्न होतें. या जिल्ह्याच्या पूर्वेकडील खमारपाणी प्रदेशांत व भटोरिआजवळील कन्हान नदीच्या थडीवर जातवान गुरेढोरे आढळतात. गुराढोरांत बैल हे मुख्य जनावर होय. याशिवाय इतर जनावरे म्हणजे म्हशी व बकऱ्या हीं होत. बारा मैलांवर पेंच व कन्हान या नद्यांच्या थडीवर कोळशांच्या खाणी पूर्वपश्चिम पसरल्या आहेत. सौसर तहसिलींत काटोलच्या सरहद्दीवरील टेंकच्यांत व घाटाखाली मँगनिज सांपडतें.

जंगले:—येथील जंगलांत साग व साज या इमारती लांकडांचे व लाख तिखाडी गवताचे रोशा तेल यांचे उत्पन्न होतें.

व्यापार व दळणवळण:—या जिल्ह्यांतील शहरांत व मोठमोठ्या खेड्यांत साधारण चांगले कापड निघतें. गात्री लोक मजवूत पांढरे व निळे सूत कातून त्याची पोती विणतात. काही ठिकाणी थोड्या प्रमाणावर तसर रेशमाचे कापड विणले जातें. याशिवाय गात्री लोक निरनिराळ्या रंगांच्या घोंगड्या विणतात. यांतून सण वाहेर रवाना होतो व वंजारी लोक त्याचे झोरे विणतात. कामी व चेथा गवताचे दोर होतात. छिंदवाडा व लोधीखेडा येथे पितळेची भांडी होतात. रामाकोना, लोधीखेडा, पांडुर्णा, मोरडोंगरी व मोहरवर येथे बाजार भरतो. या जिल्ह्यांतून गहू, कापूस, गळिताची धान्ये, सण, गूळ, सुंठ, बटाटे, इमारती लांकूड, कातडी, शिंगे, मँगनिज वगैरे जिनस वाहेर रवाना होतात व वाहेरून मिठ, साखर, कापड, लोखंड, पितळ वगैरे जिनस येतात. या जिल्ह्यांत अजून आगगाडीचे फारसे रस्ते झाले नाहीत. शिवनीहून छिंदवाड्यापर्यंत आगगाडीचा एक फांटा गेला आहे.

राज्यव्यवस्था:—या जिल्ह्याचे दोन विभाग केले असून त्या प्रत्येकावर एक तहसिलदार व एक नायब तहसिलदार यांची नेमणूक केली आहे. प्रत्येक विभागास तहसिल ही संज्ञा आहे. वरील अधिकाऱ्यांवर असिस्टंट कमिशनर व डेप्युटी कमिशनर हे कामगार देखरेख करतात. जंगलखात्याची पाहणी करण्याकरितां साम्राज्य सरकाराकडून एक अधिकारी नेमलेला असतो. दिवाणी न्याय देण्याकरितां प्रत्येक तहसिलीच्या ठिकाणी एक मुन्सफ असून त्यावर सबजज व डिस्ट्रिक्ट जज हे देखरेख ठेवितात. फौजदारी व दिवाणी खटल्यांत अखेरचा

न्याय देण्याचा अधिकार नर्मदा विभागांतील स्पेशल जज्जास असतो. १९०३—०४ साली एकंदर सर्व छिंदवाडा जिल्ह्याच्या साऱ्याचे उत्पन्न २९७००० रु. असून एकंदर सर्व उत्पन्न ६८०००० रु. होतें. गांवसभेच्या सरहद्दीवाहेरील सर्व स्थानिक कारभार डिस्ट्रिक्ट कौन्सिलावर सांपविला आहे. जहागिरी मुख्य धरून एकंदर अशी तीन डिस्ट्रिक्ट कौंसिलें आहेत. १९०३—०४ साली त्यांचे उत्पन्न ४४००० रु. होतें. छिंदवाडासौसर व पांडुर्णा या ठिकाणी म्युनिसिपालट्या आहेत.

त ह सिल.—छिंदवाडा जिल्ह्याच्या उत्तरेकडील एक तहसील. हीत खालसा व जमीनदारी असे दोन भाग आहेत. हिचे क्षेत्रफळ खालसा १९२५ चौ. मै. व जमीनदारी १५९७ चौ. मैल आहे. १९११ साली लोकसंख्या अनुक्रमे २८७७१७ व ७७७४४ होनी. या तहसिलींत छिंदवाडा हे एक गांव व १४३८ खेडी आहेत. १९०३—४ साली साऱ्याचे व इतर उत्पन्न अनुक्रमे १७८००० व २४००० रु. होतें. ही तहसील मधून मधून टेकड्यांच्या रांगा असलेला पठार व उत्तरेकडील जहागिरदारी डोंगरी व जंगली मुख्य यांची वनली आहे. यापैकी पठारावर मालगुजारी असून दुसऱ्या प्रदेशावर १० जहागिरी आहेत. १९०३—०४ साली या तहसिलींतील १२६९० चौ. मैल जमीन लागवडीस आणली होती. जहागिरीच्या मुख्यपैकी ४९५ चौ. मै. प्रदेश जंगलांनी व्यापिला आहे.

शहर.—मध्यप्रांतांतील याच नांवाच्या जिल्ह्याचे व तहसिलीचे मुख्य ठिकाण असून हे आगगाडीचे स्टेशन आहे. हे सातपुडा पठारावर वसले असून समुद्रसपाटीपासून २२०० फूट उंचीवर आहे. येथील हवा अल्हाददायक असून प्रकृतीस मानवेल अशी आहे. हे गांव कोणी रतन रघुवंशी नांवाच्या गृहस्थाने वसविले असे म्हणतात. याच्या आसपास शिंदीची झाडे असल्यामुळे त्यावरून याला छिंदवाडा हे नांव पडले असावे. १९११ साली याची लोकसंख्या १२८७२ होती. १८६७ त येथे म्युनिसिपालीटी स्थापन झाली. १९०३—४ साली हिचे उत्पन्न १७००० रु. होतें. हे स्थानिक व्यापाराचे केंद्रस्थान असून येथे हातमागावरून कापसाचे कापड विणले जातें व मातीची भांडी होतात. याशिवाय तसर रेशमाचे थोडेसे कापड निघतें व एक छापखाना आहे. यांतून दर महिन्यास एक हिंदी मासिक प्रसिद्ध होतें. येथे एक इंग्रजी हायस्कूल आहे.

छिंदवाडा—मध्यप्रांताच्या नरसिंगपूर जिल्हा व तहसील यांतील एक गांव असून येथे ग्रेट इंडियन पेनिन्सुला रेल्वेचे ठाणे आहे. १९११ साली याची लोकसंख्या ३४०४ होती. हे दक्षिणेंत जाणाऱ्या रस्त्यावर असून १८२४ साली सर डब्ल्यू स्लीमन याने प्रवाश्यांच्या सोयीसाठी वसविले. येथे १८६७ साली म्युनिसिपालिटीची स्थापना झाली. तिचे उत्पन्न १९०३—४ साली ४७००० रु.



होते. येथून आसपासच्या प्रदेशांतील माल वाहेरगांवां रवाना होती. येथे दर आठवड्यास जनावरांचा बाजार भरतो व दर बाजारी १००० जनावरांची विक्री होते. येथे एक कापसाची गिरणी, दवाखाना व मिडलस्कूल आहे.

**छिंपा**—एक रंगारी जात. छिंवा व छिपी अशीं दुसरी नावे आहेत. एकंदर लो. सं. ( १९११ ) २५१६५०. पंजाबांत छिंवांची वस्ती सर्वांत जास्त ( १२९३३५ ) आहे. त्यांच्यांत सर्व धर्मांचे लोक आहेत. हे लोक थिटे छापतात; व मंजिष्टाचा कपड्यांना रंग देण्याचेहि काम करतात. कांहीं कपडे धुणारे परीट आहेत. चिटांवर छाप मारण्याचा धंदा बहुतेक नाहींसा होत चालला आहे.

मुंबई इलाख्यांत गुजराथी भागांत सुमारे १५ हजार छिंपा आहेत. दिसण्यांत व पोषाखांत भावसारांत व यांच्यांत फरक नाहीं. पण भावसारांसारखे नुसते शाकाहारी ते नाहींत. हे लोक वैष्णवधर्मा आहेत. यांच्यांत पुनर्विवाहाची चाल आहे. बाकीच्या चालीरीति वाण्यांच्या प्रमाणेच आहेत. वऱ्हाड मध्यप्रांतांतहि आठ नऊ हजार छिंपा आहेत. उत्तरेकडील जिल्ह्यांत यांस छिंपा व दक्षिणेकडे रंगारी म्हणतात. ह्या दोन वर्गांत रोटीचेटी व्यवहार होत नाहीं. यांचे माळव्यांतून आलेले, गुजराथेंतून आलेले व गोळिबे असे वर्ग आहेत. यांखेरीज संयुक्तप्रांत ( ३३१८२ ), राजपुताना ( ३७९४० ), मध्यहिंदुस्थान ( १७७४९ ) व बडोदे संस्थान ( ६४९९ ) यांतून छिंवांची वस्ती आहे [ से. रि. १९११; रेल व हिरालाल; मु. गं. ].

**छिब्रामऊ तहसील**—ही संयुक्तप्रांताच्या फरुकाबाद जिल्ह्यांतील एक तहसील आहे. हिच्यांत छिब्रामऊ व तालग्राम परगण्यांचा समावेश होतो. हिचे क्षेत्रफळ २४० चौ. मैल असून हिच्या उत्तरेस पूर्वकाली नदी व गंगा व दक्षिणेस इसन या नद्या आहेत. हिची लोकसंख्या १९११ साली १२६४६० होती. हिच्यांत छिब्रामऊ व तालग्राम ही दोन गावे व २४० खेडी यांचा समावेश होतो. १९०३-४ साली जमीनीच्या साऱ्याचे व इतर उत्पन्न अनुक्रमे १९००० व ३२००० रु. होते. लोकसंख्येचे प्रमाण दर मैलास ५२८ होते. या तहसिलीच्या मध्यावरील दक्षिणोत्तर जमीन सपाट व सुपीक असून पश्चिमेकडील वाळवंटी आहे. पूर्वेकडील दलदलीची असून तीत पुष्कळ तळी सांचली आहेत. १९०३-४ साली या तहसिलीची १६० चौ. मै. जमीन लागवडीस आणली होती व यापैकी ६४ चौ. मै. जमीनीस कृत्रीम-शतीन पाणी पुरविले गेले. हिच्या कित्येक खेड्यांत मात उत्पन्न होते.

**छुईखदान (कोंदका)** संस्थान—मध्यप्रांतांतील एक संस्थान. हे खैरागड, नांदगांव व हुगल जिल्ह्यांतील जमीनदारी यांनी वेढिले आहे. यांतील प्रदेश सुपीक मैदान असून याचे क्षेत्रफळ १५४ चौ. मैल आहे. याचे मुख्य ठिकाण छुई-

खदान नांवाचेच असून त्याची लोकसंख्या १९०१ साली २०८५ होती. याचे राजघराणे बैरागी असून त्यांतील लोकांस लग्न करण्याची मौकळीक आहे. या घराण्यांत वडील मुलास गादीवर वसविण्याची चाल आहे. १८ व्या शतकांत महंत-रूपदास याला जमीनदारापासून परपोडी जमीनदारीचा कोंदका प्रदेश कर्जाची भरपाई म्हणून मिळाला. याच प्रदेशाचे पुढे वरील संस्थान झाले. महंतरूपदास हा वरील राजघराण्याचा मूळपुरुष होय. १७८० च्या सुमारास नागपूरच्या भोसल्यांनी महंतरूपदास याच्यानंतर गादीवर वसणाऱ्या तुलसीदासाला कोंदकाचा जमीनदार केले. १८६५ त त्याच्या घराण्यास स्थानिकाचा मान मिळाला. १८६७ त महंत शामकिशोरदास हा गादीवर आला. याचे वर्तन ठीक नसल्यामुळे सरकाराने एक दिवाण नेमून त्याच्या सल्ल्याने याने राज्यकारभार पहावा असे ठरविले. १८९६ त शामकिशोर मरण पावला व त्याचा मुलगा वल्लभ किशोरदास हा गादीवर बसला; पुढे २ वर्षांनी याला याच्या एका मुलासह त्याच्या एका नातेवाईकाने वीष घालून मारले. यानंतर याचा जेष्ठ मुलगा, दिग्विजयी जुगल किशोरदास हा गादीवर बसला. हा लहान असल्यामुळे याच्या वतीने सरकार राज्यकारभार पहात असे. १९०३ मध्ये हा मरण पावून याचा भाऊ भूदेव किशोरदास हा गादीचा वारस झाला. याचे शिक्षण रायपूर येथील राजकुमार कॉलेजांत झाले. १९११ साली या संस्थानची लोकसंख्या ३११५० होती. संस्थानांत एकंदर १०७ खेडी असून गोंड, लोधी, तेली, अहीर वगैरे जातीचे लोक आहेत. यांतील लोकांची भाषा छत्तिसगडी हिंदी आहे.

या संस्थानची १९०४ साली ११४ चौ. मैल जमीन लागवडीस आणली होती. यांत कोदोन, गहू, तांदूळ यांचे पीक होते. संस्थानचा १५ चौ. मैल प्रदेश जंगलांनी व्यापिला आहे. १९०४ साली संस्थानचे उत्पन्न ७३००० रु. होते. यापैकी ५६००० जमीनीचे, २००० जंगलाचे व ४००० अपकारी खात्याचे होते. याच वर्षी संस्थानचा खर्च ७६००० रु. होता. संस्थानांत ७ शाळा व एक दवाखाना आहे. या संस्थानवर एक पोलिटिकल एजेंट देखरेख करतो. हा अधिकारी छत्तिसगड विभागाच्या कमिशनरच्या ताब्यांत असतो.

**गांव**—छुईखदान संस्थानांतील याच नांवाच्या तहसिलीचे गांव. हे बंगालनागपूर रेल्वेच्या राजनांदगांव व डोंगरगांव या दोन्ही स्टेशनपासून १२ मैल असून येथे तुरंग, कचेच्या, पोलिस ठाणे, शाळा, दवाखाना, सराई व इन्स्पेक्शन बंगला, पोस्ट आणि तारऑफिस आहेत; व कांहीं देवळे आहेत. एकंदर वस्ती. ब्राह्मण, बैरागी, व वाणी लोकांची आहे.

**छुटिया**—बंगाल इलाख्याच्या रांची जिल्ह्यांतील एक खेडगांव असून रांची शहरापासून २ मैल अंतरावर वसले



आहे. सन १९०१ साली येथील लोकसंख्या ८८८ होती. पूर्वी हें नागवंशी राजाची राजधानी होतें. व यावरून त्याच्या राज्यास छोडानागपूर हें नांव पडलें.

**छोटा उदेपूर**—मुंबई इलाख्याच्या रेवाकांठा संस्थानांतील एक संस्थान असून याचें क्षेत्रफळ ८७३ चौ. मैल आहे. याच्या उत्तरेस बारिया संस्थान असून पूर्वेस अलीराजपूर आहे व दक्षिणेस सांखेडा मेवाडांतील लहान लहान संस्थानें असून पश्चिमेस बडोदा संस्थान आहे. या संस्थानाच्या भागांतून ओसींग नदी वाहत जाते व दक्षिण सर-हद्दिवरून नर्मदा वाहते. यांतील प्रदेश डोंगराळ असून जंगळांनी व्यापिला आहे. या संस्थानचें राजघराणें चौहान रजपूत आहे. १२४४ त मुसलमानांनी राजपुतान्यावर स्वारी केल्यावर हें घराणें गुजराथेंत आलें व नेर शहर व किष्ठा हस्तगत करून तेथें या घराण्यानें आपलें राज्य स्थापन केलें. पुढें १४८४ त महमूद बेगडा यानें चांपानेर काबीज केल्यावर या घराण्यानें चांपानेरच्या पूर्वेकडील अरण्यमय प्रदेशांत जाऊन बारिया व छोटाउदेपूर हीं दोन राज्ये स्थापन केली. या वेळेस याच्या दोन शाखा झाल्या होत्या व त्यापैकी एक शाखा छोटाउदेपूर प्रदेशावर राज्य करूं लागली. १८५७ च्या बंडांत येथील राजानें तात्या टोपीस सामील होण्याचें नाकारिलें व जेव्हां तो उदेपूरवर चालून आला तेव्हां जनरल पार्केनें त्याचा पराभव केला. येथील राजास महारावळ म्हणतात. याच्या वंशांत गादीवर ज्येष्ठ मुलास वसविण्याची चाल असून त्यास दत्तक वेण्याची सनद मिळाली आहे. त्यास ९ तोफांच्या सलामीचा मान आहे. कांहीं दिवस या संस्थानची राजधानी मोहन हें शहर होतें व म्हणून त्यास मोहन संस्थानहि म्हणतात. पुढें येथील संस्थानिक गायकवाडाचा मांडलिक झाला व स. १८२२ त इंग्रज सरकारास याचा राजकीय ताबा मिळाला.

या संस्थानची स. १९११ साली लोकसंख्या १०३६३९ होती. यांत १ गांव व ३८३ खेडी यांचा समावेश होतो. यांत कापूस व तीळ यांचें पीक होतें. याच्या जमिनींत लोखंड व संगमरवरी दगडांच्या खाणी सांपडण्यासारख्या आहेत. यांतून बाहेर जाणारे मुख्य जिनस म्हटले म्हणजे इमारती लांकूड, कापूस व मोह हे होत. याचा राजा दुय्यम प्रतीचा संस्थानिक असून त्याला आपल्या प्रजेपैकी गुन्हेगारास शिक्षा करण्याचा अधिकार आहे. संस्थानचें

उत्पन्न ५ लाख रुपये आहे. या संस्थानिकास बडोदे सरकारला इंग्रजमार्फत सालिना ८९०८ रु. खंडणी द्यावी लागते.

**छोटानागपूर**, वि मा ग.—हा विहार ओरिसा प्रांताचा एक विभाग असून रांची हें याचें मुख्य ठिकाण आहे. यांत हजारीबाग, रांची, पलामौ, मानभूम व सिंगभूम या पांच जिल्ह्यांचा समावेश होत असून १९११ साली याची लोकसंख्या ५६५३०२८ होती. हजारीबाग, मानभूम व सिंगभूम या जिल्ह्यांतील संताळ, रांचीमधील मुंडा, रांची, व समोवारच्या संस्थानांतील ओरान, सिंगभूमांतील ह्यो, मानभूम व सिंगभूम यांतील व भूमजी संस्थानांतील गोंड या रानटी जाती आढळतात. या विभागाचें क्षेत्रफळ २७१०१ चौ. मै. असून उत्पन्न १९०३-४ साली ९६८००० रु. होतें.

या विभागांत तीन पठारें असून अनेक डोंगरांच्या रांगा व त्यांच्यामधून जाणाऱ्या दऱ्या आहेत. या विभागांत १४ गांवें व २४७५९ खेडी आहेत. यांत कोळसे व अभ्रक सांपडतात. १९०३ साली कोळशाचें व अभ्रकाचें उत्पन्न अनुक्रमे ३३२९००० व ५४७ टन होतें. परसनाथ टेकडीवर जैन देवालये असून तेथें हजारों यात्रेकरू तीर्थयात्रेस जातात.

संस्था नें.—या संस्थानांत पूर्वी छोटानागपूर विभागांतील ९ संस्थानांचा समावेश होत होता. त्यांची यादी येणेंप्रमाणें:—१ चांगभकार, २ कोरिआ, ३ सुरगुजा, ४ उदेपूर, ५ जाशपूर, ६ गंगपूर, ७ वोनै, ८ खर्सावान, ९ सरैकेला. १९०५ साली यांपैकी पहिली पांच संस्थानें मध्यप्रांतास जोडण्यांत आली. व गंगपूर व वोनई संस्थानें ओरिसा प्रांतास जोडण्यांत आली. आतां बरील संस्थानांत फक्त खर्सावान व सरैकेला या दोघांचाच समावेश होतो. यांचें क्षेत्रफळ ६०३ चौ. मै. आहे. हीं दोन्ही संस्थानें मानभूम व सिंगभूम या दोन जिल्ह्यांमध्ये वसली असून यांच्या उत्तरेस रांची व मानभूम जिल्हे असून पूर्वेस व पश्चिमेस सिंगभूम जिल्हा आहे व दक्षिणेस ओरिसा प्रांतांतील मयूरभंज व सिंगभूम संस्थानें आहेत.

**छोटी साद्री**—हें उदेपूर संस्थानांतील त्याच नांवाच्या जिल्ह्याचें मुख्य ठिकाण आहे. या गांवाभोंवती तटबंदी असून १९११ साली याची लोकसंख्या ४५७५ होती. येथें एक दवाखाना, प्राथमिक शाळा व पोस्टकचेरी आहे. येथील जमीन काळी असून सुपीक आहे.



# महाराष्ट्रीय ज्ञानकोश.

ज

ज

जकात

ज—समासांत याचा 'उत्पन्न झालेला' हा विशेषणाचा

ज = E E E E ज

अथ होतो. उदा,  
अंडज, अनुज, इ.  
आधुनिक स्वरूप

प्राप्त होण्यास या वर्णांला चार अवस्थांतून जावें लागलें. १ ली गिरनारच्या लेखांत; २ री इ. स. २ शतकांतल्या शक उषवदांत किंवा त्याची स्त्री दक्षमित्रा यांच्या नाशीकच्या लेखांत (या अवस्थेतील ज इंग्रजी 'ई' सारखा हुवेहुव दिसतो); ३ री, राजा दुर्गगणाच्या झालपाटन येथील लेखांत (इ. स. ६८९); व शेवटची ११ व्या शतकांतल्या उज्जनीच्या लेखांत दिसून येते.

जकात—सरकारच्या उत्पन्नाच्या बाबींपैकीं कर म्हणून जीं एक महत्वाची वाव आहे तींतच जकाती हा प्रकार आहे. जुन्या भाषेंत पट्या ह्या हल्लीच्या जकातीच्या स्वरूपाच्या असत. आधुनिक अर्थशास्त्रदृष्ट्या 'अप्रत्यक्ष करांत' जकातीचा समावेश होतो. जकातीचेहि हल्ली 'अन्तर्जकात (एक्साईज) व 'बाहिर्जकात' (कस्टम्स) असे दोन प्रकार असतात. 'एक्साईज' म्हणजे केवळ मादक पदार्थांवरील जकात, असा अर्थ नसून देशांत उत्पन्न होऊन देशांतच खपणाऱ्या मालावरील जकात असा अर्थ, आणि 'कस्टम्स' म्हणजे परदेशांतून येणाऱ्या किंवा परदेशांत जाणाऱ्या उर्फ आयात व निर्यात मालावरील जकात असा अर्थ आहे. भारतीय प्राचीन ग्रंथांपैकीं कौटिल्याच्या अर्थशास्त्रांत बाहिर्जकात (निष्क्रम्य व प्रवेश्य) असा जकातीचा स्वतंत्र भेद केलेला आहे (ज्ञानकोश 'कर' पहा). मुसुलमानी व मराठी अमदानीत या दोन स्वतंत्र प्रकारच्या जकाती कोणत्या असत, त्यांचें सरकारला उत्पन्न किती होत असे, वगैरे माहिती उपलब्ध नाहीं. पुढें ब्रिटिश अमदानीत कर, अन्तर्जकात व बाहिर्जकात असे स्पष्ट भेद झाले असून त्यांच्या व्यवस्थेचीं स्वतंत्र खाती आहेत.

एक्साईज (अन्तर्जकात).—दारू, मांग, तमाखू, अफू, ताडी इत्यादि मादक पदार्थांवरील जकातीची व्यवस्था अवकारी खारयाकडे असते. पण अन्तर्जकातीचा तो एक केवळ भाग आहे. अन्तर्गत जकातीची सर्व व्यवस्था 'एक्साईज' खारयाकडे असून नव्या हिंदी सुधारणांच्या कायद्यांन्वये ही सर्वस्वी प्रांतिक सरकारच्या उत्पन्नाची वाव गणली जाते. मादक पदार्थांवर जकात बसविणें ती त्या पदार्थांचा खप कसा व्हावा पण चोरट्या धंद्यास उत्तेजन

मिळूं नये अशा धोरणानें बसवितात. इतर सामान्य अन्तर्गत जकात एक उत्पन्नाची वाव म्हणून बसवितात [ज्ञानकोश 'अवकारीखातें' पहा].

क स्ट म्स [बाहिर्जकात].—हिंदुस्थानांत वाहेरून येणाऱ्या आणि हिंदुस्थानांतून बाहेर जाणाऱ्या मालावर जकात वसूल करणारे कस्टम्स डिपार्टमेंट म्हणून स्वतंत्र खातें आहे. या बाहिर्जकातीसंबंधानें माहिती इतरत्र दिली आहे (ज्ञानकोश 'कर' व 'व्यापार' पहा). १९२३ सालीं हिंदुस्थान सरकारचें बाहिर्जकातीचें उत्पन्न ३३ कोटी ७७ लक्ष झालें होतें. आणि १९२४ सालीं ४० कोटी ६४ लक्ष झालें आहे. १९२४ सालीं पोलादावर वाढवलेल्या जकातीमुळें १ कोटी ८१॥ लक्ष रुपये जास्त उत्पन्न झालें.

हिंदुस्थानांतील आयात जकातीचे दर (अदमासें)  
(या दरांत दरवर्षीं वजेटाच्यावेळीं थोडा बहुत फरक होतो)

माल	माप	दर
धान्य.	किंमतीवर	शें. २॥
कर्णिक.	किंमतीवर	शें. ११
दारू.	इंपीरियल गॅलन	रु. २५ पर्यंत
सुगंधी अत्तरे.	इंपी. गॅलन	रु. ३०
स्पिरिट.	किंमतीवर	शें. ७॥
साखर.		शें. १५
चहा.		शें. ११
काफी.	क्वार्टर किं. ३६ रु.	शें. ११
मीठ.	मण	अन्तर्जकातीइतकी
सिगारेट.	किंमतीवर	शें. ७५
कोळसा, कोक इ.	टन	८ आ.
लाख, राळ.	...	शें. ११
कातडीं		नाहीं.
लोखंड पोलाद.	क्वार्टर किं. रु. ३	शें. २॥
अशुद्ध धातू		नाहीं.
पेट्रोलियम	इंपी. गॅलन	१ आणा ६ पै
राकेल केरोसी.	टन	
पेट्रोलि.(१५०'फा.	...	शें. ७॥
खोबरेल व इतर तेल.		शें. ११
तेलाचीं धान्ये.		नाहीं
कच्चा कापूस व लोकर.		नाहीं



( कोष्टक पुढे नालू )			माल	माप	दर
माल	माप	दर	सोने, रुपें, निकेल वगैरे धातूंची नाणी.	.....	नाही
रेशीम.	.....	शें. ११	चांदीचा माल व	किंमतीवर	शें. २०
जळंजळ लांकूड.	किंमतीवर	शें. २॥	जिन्नस.		
इमारती व इतर			तांबें, पितळ वगैरे	किंमतीवर	शें. ११
लाकूड.	किंमतीवर	शें. ११	धातूंचे जिन्नस.		
कवड्यां व शिपा.	किंमतीवर	शें. ११	पुस्तकें, कॅटलॉग,		नाही
हस्तिदंत.	किंमतीवर	शें. ११	वगैरे.		
खतें.		नाही.	कागद व स्टेश-	किंमतीवर	शें. ११
हिरें, मोती वगैरे.		नाही.	नरी.		
कागदाकरितां			रेल्वेचें सामान.	किंमतीवर	शें. २॥
चिथ्या वगैरे		नाही.	कापसाचें सूत	किंमतीवर	शें. ११
कच्चा माल.		शें. ११	कापड वगैरे.	किंमतीवर	शें. ११
बूट, झू वगैरे.	किंमतीवर	शें. १ ते १५	तागाचीं जुनी पोती		नाही.
हत्यारें.	...	शें. २०	रेशमां माल.	किंमतीवर	शें. २०
दारुगोळा.	किंमतीवर	शें. ११	लॉकर माल.	किंमतीवर	शें. ११
मोटारी सायकली	किंमतीवर	शें. ११	चित्रें पुतळें वगैरे.		नाही.
वगैरे.		२४ रु.	विमानें.	किंमतीवर	शें. २॥
अफू	८० तोळे	नाही.	इमारती सामान.	किंमतीवर	शें. ११
किनाईन.		शें. ११	भेणवत्या.	किंमतीवर	शें. ११
औषधी व रासा-	...	शें. ११	सिनेमा फिल्म.	फुटास किं. ४ आ.	शें. २०
यनिक द्रव्ये.		नाही.	दोरा व दोरखंड	किंमतीवर	शें. ११
शेतकीचीं आऊत		शें. २०	आगपेट्या.	ग्रोस	१२ आ.
यंत्रें.		शें. ११	चट्या.	किंमतीवर	शें. ११
घडयाळें.	किंमतीवर	शें. ११	रबरी ( पोकळ )	किंमतीवर	शें. ११
चाकू कात्र्या व-	किंमतीवर	शें. ११	टायर, टयूव.		
गैरे.		शें. २०	सुगंधी माल.	किंमतीवर	शें. २०
डेयरांचें सामान		शें. २०	छापखान्याचें व	किंमतीवर	शें. २॥
इलेक्ट्रो फ्लूटेड	किंमतीवर	शें. २०	लिथोचें सामान.		
वेअर.		शें. २०	फोटो वगैरे.	किंमतीवर	शें. २०
टेलेग्राफीचें साहि.	किंमतीवर	शें. २०	जहाजें व बोटी	किंमतीवर	शें. २॥
वॉटर लिफ्ट, शुगर		नाही.	जनावरें (जिवंत)		नाही.
मिल, ऑईल प्रेस.		शें. ११	खेळणी, पत्ते खेळा-	किंमतीवर	शें. २०
रंग.		शें. ११	चें सामान.		
लाकडी सामान.	किंमतीवर	शें. ११	छत्र्या.	किंमतीवर	शें. ११
कांच व चिनी	किंमतीवर	शें. ११	साबण.	किंमतीवर	शें. ११
मातीचे जिन्नस.	किंमतीवर	शें. ११	जुनी नाणी,		नाही
कांचेच्या बांगड्या,	किंमतीवर	शें. २०	पदकें.		
खोटी मोती.	किंमतीवर	शें. २॥	दगड, फरशी व	किंमतीवर	शें. ११
वाफेचीं यंत्र वगैरे.	किंमतीवर	शें. २॥	त्याचे जिन्नस.		
लोखंडी व पोलादी	किंमतीवर	शें. २॥			
जिन्नस.	किंमतीवर	शें. २॥			
सोन्याचे जिन्नस व	किंमतीवर	शें. २०			
माल.					



## हिंदुस्थानांतील निगत जकातीचे दर

माल	माप	दर
कच्चा ताग	४०० पौंडांची वेळ	१४८ ते ४४८
तागाचे जिनस	२२४० पौंडांचा टन	रु. २० ते ३२
तांदूळ	८२ $\frac{३}{४}$ पौंडाचा मण	८३
चहा	१०० पौंड	१४८
कातडी	पौंड.	८१ ते १ रु.

पाश्चात्य देश.—यूरोपमध्ये 'एक्साइज'चा अर्थ केवळ मादकपदार्थांवरील कर असा नसून सामान्यतः 'देशी मालावरील कर' असा आहे. अर्थात् अशा प्रकारचा कर उद्योगधंदे वाढलेले आहेत, अशा देशांतच असतो. अशा कराने उद्योगधंद्याच्या वाढीस मोठा अडथळा होत असल्यामुळे मोठ्या अडचणीच्या प्रसंगाशिवाय इतर वेळी तो क्वचितच बसवितात. तरी पण हा कर प्राचीन काळी रोमन साम्राज्यांत असल्याचे आढळते. मात्र रोमन सरकारचा हा कर शेंकडा: एक इतक्या कमी प्रमाणांत असे. आणि तो फार थोडा काळच होता. म्हणजे ऑगस्टस, वाद-शहाने तो प्रथम सुरू केलो आणि इ. स. ३८ मध्ये तो बंद करण्यांत आला. असल्या करास रोमन लोक नाखूष असत. असले कर 'युनैटेड किंगडममध्ये' प्रथम सिव्हिल्लॉर (यादवी: युद्ध १६४९) नंतरच्या लोकशाही सरकारने हॉलंडचे उदाहरण पाहून बसविले; व ते निरनिराळ्या प्रकारच्या दाखवर मुख्यतः होते. या कराचे एक निराळें स्वरूप म्हणजे परवान्यावद्दलची फी हें होय. शिकार करणारे, बंदुकी वापरणारे, लिलाववाल्यांचा धंदा, फेरीवाले, पेटंट औषधे विकणारे, तंबाखू व तूपकीर तयार करणारे वगैरे लोकांना परवाने (लायसेन्स) देताना फी म्हणून कर घेण्यांत येत असे. रोमन लोकांप्रमाणे: इंग्रजहि असल्या करानां नाखूष असत, ही गोष्ट इंग्रजी गद्य व पद्य वाङ्मयावरून स्पष्ट दिसते. डॉ. जॉनसनने आपल्या डिक्शनरीत इतर अनेक शब्दांप्रमाणे 'एक्साइज' या शब्दाचाहि तत्कालीन राजकीय परिस्थितीची निदर्शक अशी व्याख्या केली आहे. ती अशी:— 'जिनसांवर बसविलेला तिरस्करणीय असा, आणि ज्यांना कर द्यावयाचा त्यांच्याच क्षुद्र भाडोत्री हस्तकांनी ठरविलेला कर.' ब्लॅकस्टोन नामक प्रसिद्ध कायदेशास्त्रपंडितानेहि असे म्हटले आहे की, 'अगदी आरंभापासूनच या कराचे नांव इंग्लंडांतील लोकांना द्वेषार्ह वाटत आले आहे.' तथापि १७१८ व्या शतकाच्या मानाने हल्ली या कराच्या पद्धतीत पुष्कळ सुधारणा झाली असून लोक तो संतोषाने देऊ लागले आहेत. नेपोलियनबरोबरच्या युद्धामुळे ब्रिटिश-सरकारला पैशाची टंचाई पडली; त्यावेळी विटा, मेणबत्त्या, चिटें, कांच, कातडी, कागद, मीठ, साबण व इतर अनेक जिनसांवर कर बसविण्यांत आला होता. ब्रिटिश दाखवर जकाती १६६० मध्ये दर गॅलनास कांही थोडे पेन्स इतकी

प्रथम बसविली. ती वाढतां वाढतां १८२० मध्ये दर गॅलनास ११ शि. ८॥ पेन्स इतकी झाली. व मिठावरील कर तर तिप्पटचौपट वाढविण्यांत आला होता. अर्लाकडे असल्या करांपासून होणारे उत्पन्न वाढत गेले. असून मजूरवर्गाच्या भरभराटीची ही उत्तम कसोटी आहे असे मानले जाते.

'कस्टम्स' म्हणजे परदेशांवरोबरच्या व्यापारावरील जकात असा अर्थ असून तोच अर्थ पाश्चात्य देशांतल्या प्रमाणे हिंदुस्थानांतहि रुढ आहे.

जॅक्सन अँड्स (१७६७-१८४५)—हा युनैटेड स्टेट्सचा सातवा प्रेसिडेंट वार्सा वसाहतीत इ. स. १७६७ त जन्मला. त्याचे आईबाप मूळ आयर्लंडामधून तिकडे रहावयास गेले होते. जॅक्सन हा स्वातंत्र्ययुद्धांत १७८१ मध्ये शत्रूच्या हातीं सांपडून कैदी झाला असता त्याला वाईट रीतीने वागविल्यामुळे पुढे मरेपर्यंत तो ग्रेटब्रिटनचा द्वेष करीत असे. पुढे त्याने कायद्याचा अभ्यास करून १७८७ मध्ये वकिली सुरू केली. १७८८त फौजदारी कामांतील सरकारी वकिलाच्या जागी याची नेमणूक झाली. १७९१ त त्याने मिसिसर्रेचे लॉस लॅम लावले. तथापि त्यावेळी तिच्या पहिल्या नवऱ्याच्या घटस्फोटाच्या वावर्तीत कोर्टाचा निकाल झालेला नव्हता. तो पुढे दोन वर्षांनी ही दोघे एकत्र आगाऊच रहात असल्याचे जाणून कोर्टाला द्यावा लागला. जॅक्सनने १७९६ त टेनेसी स्टेटची घटना करण्याच्या कामांत मदत केली. त्याच साली तो फेडरल प्रतिनिधीसभेचा सभासद झाला. व १७९६ त सेनेटर झाला. १७९८-१८०४ पर्यंत हेनेसीमधील बरिष्ठ कोर्टातील जजचे काम त्याने केले. यानंतर पुढे प्रेसिडेंटच्या जागी निवड होईतोपर्यंतच्या काळांत जॅक्सनने लष्करांत नोकरी करून अनेक धाडसाची कृत्ये केली. मात्र खासगी वर्तनांत त्याचे अंजान, बेकामपणा, विक्षिप्तपणा, भांड-खोरपणा, मूर्खपणा वगैरे अनेक दोष दिसून आले. स. १८०६ मध्ये तर त्याने चार्ल्स डिफिन्सनला द्वंद्वयुद्धांत ठार मारले. तो लष्करी अधिकारी होता, तेव्हा न्यू ऑर्लिन्स येथे तळ असता त्याने लष्करी कायद्याचा कठोरपणे अम्मल केला व विरोध करणाऱ्या एका जजाला हद्दपारीची शिक्षा दिली. तसेंच फ्लॉरिडा येथे असता त्याने दोन ब्रिटिश इसमांना कैद करून ठार मारले; त्यामुळे ते प्रकरण विकोपास जाणार होतें. पण फ्लॉरिडाच अमेरिकेने विकत घेतला व जॅक्सनला तेथे लष्करी गव्हर्नर नेमिले. १८२४ सालांतील प्रेसिडेंटच्या निवडणुकींत तो पहिला आल्यामुळे त्याला प्रेसिडेंट निवडले. जॅक्सन कोणावरहि एकदम पूर्ण विश्वास टाकीत असे. त्यामुळे धूर्त व कावेबाज राजकारणी पुरुषांच्या हातांतील तो बाहुल बनला. मात्र तरुण पिढीला जॅक्सनच्या अंगचे जोमदारपणा, उत्साह, कडवेपणा, रोखठोकपणा, स्पष्टवक्तपणा वगैरे गुण फार पसंत पडले होते. व या पिढीच्या खटपटीने तो पुन्हा १८२८ त प्रेसिडेंट निवडून आला. जॅक्सनच्या वेळीच प्रथम



डेमोकॅटिक ऊर्फ रिपब्लिकन पक्षांत दुफळी होऊन जॅक्सनपक्ष व अॅडेम्पपक्ष असे दोन पक्ष झाले. जॅक्सन स्वतः हूडेल-हूपी वृत्तीचा असल्यामुळे तो प्रधानांना राजकीय सल्लामसलतींत न घेता आपल्या खासगी दोस्तांच्याच सल्ल्याने राज्यकारभाराच्या गोष्टी ठरवीत असे. अशी वागणूक होती तरीहि जॅक्सन १८३२ त पुन्हा प्रेसिडेंट निवडून आला. या सुमारास युनैटेडस्टेट्स बँकविरुद्ध कोणी त्याचे कान फुंकल्यामुळे तो ती बुडविण्याच्या उद्योगास लागला. या त्याच्या अरेरावी कृत्याबद्दल सेनेट सभेने एक निषेधपर ठराव पास केला. तेव्हां त्या सभेची झगडा करून त्याने तो ठराव कायदेबुकांतून काढून टाकविला. नेपोलियनच्या 'कॉन्टिनेंटल सिस्टिम'मुळे झालेल्या नुकसानभरपाईची रक्कम बऱ्याच युरोपीय राष्ट्रांकडून त्याने जरबेने वसूल केली. याच सुमारास सर्व राष्ट्रीय कर्जाची फेड करून उरलेली ३५०००,००० पौंडांची जादा शिल्लक रक्कम एकंदर संस्थानांना सार्वजनिक खर्चाकरिता त्याने वाटून देवविली. याच वेळी त्याची अध्यक्षपणाची मुदतहि संपली. जॅक्सन स्वतः गरीब कुलांत जन्मला असल्यामुळे तो गरीब वर्गाचा पुढारी बनला. त्यामुळे तो प्रेसिडेंटची जागा सोडल्यावर पूर्वीपेक्षाहि अधिक लोकप्रिय झाला. अखेर १८४५ जून ८ रोजी तो मरण पावला.

[ संदर्भग्रंथः—एनसायक्लो. ब्रिटान. भा. १५ ]

**जॅक्सन व्हिले शहर**—फ्लॉरिडामधील (अमेरिका) ड्यूव्हल विभागांतील हें एक मुख्य ठिकाण. "सेंट जॉन" नदीच्या दक्षिण तीरावर संस्थानाच्या ईशान्य दिशेस वसलेलें आहे. याची लोकसंख्या २८४२९ आहे. त्यापैकी, १६२३६ नीग्रो व ११९६ परकीय आहेत. शहर "फ्लॉरिडा" संस्थानांत सर्वांत मोठे असून शहराची आगगाड्या व बोटींचे दळणवळण आहे. रेल्वेचे हें मुख्य ठिकाण असल्यामुळे शहराला "फ्लॉरिडाचे प्रवेशद्वार" असे म्हणण्यांत येते. येथे बऱ्याच सुबक व प्रेक्षणीय इमारती आहेत. दिसण्यांत शहर फार मोहक आहे. नीग्रो लोकांकरिता स्थापन केलेली दोन विद्यालये 'फ्लॉरिडा बॅप्टिस्ट अँडॅडमी' व 'कुक्मन्स इन्स्टिट्यूट' प्रसिद्ध आहेत. शहरालगतच फ्लॉरिडा ऑस्ट्रिच फार्म प्रेक्षणीय आहे. उद्योगधंद्याच्या दृष्टीने शहर फार महत्वाचे असून येथे कारखाने बरेच चालतात. कारखान्यांचे एकंदर उत्पन्न ( इ. स. १९०५ ) ५३४०२६४ डॉलर होते. १९०९ साली येथील ( मालाची ) निर्गत २५००३७३ डॉलर व आयात ५१३४३९ डॉलर किंमतीची होती. व्यापारी नेआणीचे हें महत्वाचे ठिकाण आहे. १८३३ साली येथे कॉर्पोरेशन स्थापन करण्यांत आली. व्यापारामुळे शहर भरभराटीस येत आहे. येथील हवा थंड असल्यामुळे बरेच लोक हिवाळ्यांत येथे मुकामास असतात.

**जखमा**—त्वचेचा भंग होऊन ती विदीर्ण होते त्यास हें नांव आहे. तथापि ठेंवाळणें, मुरगळणें, व त्यामुळे अंग काळेनिळें होणें या इनांमध्ये त्वग्भंग नसला तरी आंतील

मांसल भागास त्यायोगें जखमा झालेल्या असतात. जेथे त्वचा विसविशीत असते तेथे सूज व काळेनिळें विशेष होतें. पण शरीराचे जे भाग कठिण आहेत तेथे हीं लक्षणें प्रमुख नसतात. आंतील मांसल भागांत केशवाहिन्या फुटून रक्तस्राव होतो हें या काळेनिळेपणाचें कारण व तें पुढें हिरवें पडून नंतर नाहींसे होतें. हा रक्तस्राव बराच असल्यास त्यास रक्तगांठ म्हणतात. ठेंवाळलेल्या भागास उपचारः—त्यावर थंडगार पट्टी ठेवावी. म्हणजे त्वचेखालील रक्तस्राव थांबतो. बहुशः सर्व प्रकारच्या लहानमोठ्या ठेंवाळण्यांतील सांखळलेलें रक्त जिरून नाहींसे होतें. पण कधी कधी मात्र त्यामध्ये पुणवृद्धि होते व मग तें गळवाप्रमाणें फोडावें लागतें. अशा प्रकारच्या जखमांना अव्यक्त जखमा म्हणावे व पहिल्या प्रकारच्या जखमांस व्यक्त जखमा म्हणावें. त्यांचे भेद असे आहेत. (१)शस्त्रव्रण, (२)विदीर्णव्रण, (३)विद्ध किंवा छिद्रितव्रण आणि (४) गुलीप्रक्षेपिणीव्रण. ( १ ) शस्त्रव्रणाच्या बाजू साफ कापलेल्या असून रक्तवाहिन्याहि कापल्या गेलेल्या असतात. ( २ ) ज्या जखमांच्या दोन्ही बाजू साफ कापल्या नसून तुटक्या असतात त्यांना हें नांव आहे. येथे अगर विनचारेच्या मोठ्या यंत्रांचा आघात वसून या होतात. ( ३ ) विद्धव्रण म्हणजे जखमेच्या रुंदीपेक्षा खोली अधिक असते त्यास म्हणतात व अणकुचीदार शस्त्राच्या योगानें तो केला जातो. त्यापासून रक्तवाहिनी फुटल्यामुळे उदर, छातीतील एखाद्या महत्वाच्या इंद्रियास जखम होण्याचा संभव असतो. शिवाय या असल्या जखमांत नकळत दूषित जंतू तेव्हांच शस्त्रागें अगर अन्य तऱ्हेने जातात, व ती जखम विषडते. या खोल जखमा खोलपर्यंत नीट दोन्ही बाजू शिवतां न आल्यामुळे नीट भरून येत नाहींत.

पाश्चात्य उपचारः—शस्त्रव्रण चांगला साफ करून रक्त थांबविणें व आंत कांच, शस्त्राचें टोंक वगैरे बाह्यपदार्थ असतील ते काढून दोन्ही बाजू रेशमी दोन्याने, क्याटगटने, किंवा रोप्य तारने शिवतात. दूषित जंतू आंत राहिले नसले तर जखमेच्या दोन्ही बाजू मिळून येऊन वांकडा तिकडा वण तेथे न रहातां व्रणविरोपण होतें. ( २ ) विदीर्ण व्रणांत पू होणें, कुजणें, धावरें होणें किंवा घनुर्वात यापैकी कांहीं होण्याचे भय असतें. या जखमा वांकडे तिकडे वण राहून बऱ्या होतात. व त्या बऱ्या होण्यास बरील दोष असतील किंवा नसतील त्या त्या मानानें अधिक किंवा कमी वेळ लागतो. असल्या जखमा स्वच्छ करण्यास कठिण जातात. त्यासाठीं कारवालिफ आसीडाच्या धावनाचा उपयोग करावा व वेडेवांकडे फाटलेले, तुटलेले जखमेचे भाग कातरून काढून जखमेंतून निचरा होण्यासारखी तजवीज करावी. अशा जखमांना एकदम टांक्यांनीं शिवून टाकणें बरें नव्हे; तर त्यांत आयडोफॉर्मचा जाळीदार बोळा घट्ट बसवून कांहीं दिवसांनीं जखम लाल व निरोगी दिसू लागली व जखमेच्या तोंडापर्यंत भरून



आली म्हणजे येथे दुसरीकडील चामडी वसवून लवकर जखम बरी करावी. अशा जखमांतील मांस सडण्यास आरंभ झाला किंवा आंत अस्थिभंग अथवा अस्थीवरील मांसस्थान भ्रष्ट झाले असेल व जखम दूषित झाल्याची लक्षणें उघड असलीं तर तो भागच ( हात, पाय, वोट इ. ) कापून काढणें जरूर असतें. ( ३ ) विद्ध जखमांत आंगतुक कण, पदार्थ वगैरे शिरले असतील ते कारवालीक धावनाच्या पिचकाऱ्यांनीं वाहेर आणावेत. क्ष किरणांच्या योगानें सुया वगैरे पदार्थ कोठें अडकून मांसांत बसले असतील ते अगोदर निश्चित करतां आल्यानें वराच त्रास वांचतो. जखमेंत एखादी रक्तवाहिनी फुटली असल्यास ती अगोदर बांधावी, व त्यासाठीं जरूर तेवढी अखम आणखी मोठी करावी. हात, पाय, लुला पडल्यास एखादा मजजातंतु तुटला असेल त्याचीं टोंकें जोडून शिवावी. नंतर निचरा होण्यास पुरेशी तजवीज ठेवून जखमेंत आयडोफॉर्मयुक्त जाळीचा बोळा घट्ट बसवावा. ( ४ ) बंदुकीच्या गोळ्यांच्या जखमा— जर त्या मोंसर किंवा ली मेटफर्ड असतील तर त्यांत रक्त-साव फारसा नसतो. जेथे गोळी शिरते तेथे बारिक छिद्र असतें व बाहेर पडते तेथे भेग असते. घाणेरड्या कपड्यांच्या यांगानेंच कायती ही जखम विघडण्याचा संभव असतो, किंवा आंत एखादी रक्तवाहिनी फुटली असल्यास ती अगोदर बांधून घ्यावी लागते. या गोळ्या फक्त माणूस जायवंदी करतात. व त्या प्राणघातक नसतात. थोडे अपवाद वगळले असतां हाडांतूनसुद्धां ही गिरमिटानें भुंदर वाटोळें छिद्र पाडल्याप्रमाणें आरपार निघून जाते पण अस्थिभंग होत नाही. एखाद्या वेळीं मात्र हाडांचा चुराडा होतो. उदरांत व आंतर्ज्यांत गोळी शिरली असतां शेजारील आंतडें त्या गोळीनें झालेल्या वारीक छिद्रास चिकटतें व भोंक घुजतें. भयंकर व मोठी छिद्र पाडणारी गोळी हेन्री मार्टिनीची. डमडम गोळी शरीरांत रुतून बसून फुटून पसरून मांस अस्थीचा फार नाश करते. कुलपी गोळे फुटून विदीर्ण जखमा करतात. छरे डोळ्यासारख्या ठिकाणीं लागले तर भयंकर इजा करतात. त्वचेला गोळी लागून गेल्यास त्वचा भाजल्यासारखी फाळी होते. या गोळ्यांपासून रक्तसाव, मेंदूस धक्का व जखम दूषित होणें हीं तीन मुख्य भयें असतात.

आ यु वें दी य चि कि त्साः—ज्या जखमेंत तीव्र व्यथा असेल ती ताबडतोब अग्रमधार्चे तूप किंवा बलातेल किंचित् ऊन करून त्यानें शेकावी. त्यावेळीं क्षतांतील ऊष्मा वाढलेला असतो तो कमी करण्याकरतां तुरट, थंड, मधुर, व स्निग्ध असे लेप करावे. लांब लांब असलेल्या जखमा सांधण्याकरतां त्यांवर विशेषकरून मध तूप लावावें आणि पित्तनाशक थंड उपचार करावे. ज्या जखमांत क्षोभ झाला असेल त्यांवर वमन, विरेचन, उपास, पथ्यभोजन, रक्त काढणें हे उपाय करावे. घृष्ट व विदलित यांवर हेच उपाय विशेषतः करावे. कारण त्यांत रक्तसाव

कमी झाल्यामुळे त्या जखमा फार लौकर पुबळतात. बाकीच्या जखमांत बहुधा रक्त अतिशय जातें. रक्तक्षयानें वायु कुपित होऊन अतिशय वेदना करूं लागतो. त्यावर स्नेहपान, परिषेक, शेक, आणि वातनाशक औषधांनीं सिद्ध केलेला स्नेहवस्ती हे उपाय करावे. याप्रमाणें ही सात दिवसांची जखमेची चिकित्सा सांगितली. सात दिवसांनीं त्याचा क्षोभ कमी झाला कीं पूर्वी सांगितलेली त्रणाची चिकित्सा करावी.

ही सामान्य चिकित्सा आहे. विशेषकरून घृष्टांत (घांस-लेल्या जागीं) लगेच ठणक्का बंद करून वर चूणें लावावी. अवकृत्तावर कल्क लावावें. विच्छिन्न व प्रविलंबित यांवर योग्य रीतीनें शिवून कापसाची घडी बसवून दाबून बांधावें. डोळा फुटला असल्यास तो बरा होत नाही, न फुटतां लोंबत असल्यास शिरांस इजा न होईल अशा रीतीनें तो जागच्या जागीच बसवून त्यांवर कमळ्यांचे पान ठेवून हातानें दाबावा. नंतर त्यावर शेळीच्या तूपाचें सेंचन, नस्य व तर्पण करावें. हें सर्व प्रकारच्या डोळ्यांतील आघातांवर हितावह आहे. गळा दाबल्यामुळे डोळा खोल गेला असल्यास वांति आणणें, उम्हासे आणणें, शिंका आणणें, श्वास बंद करणें, आणि फुटक्या डोळ्यांवरील उपाय हे करावे. कान तुटून पडला असल्यास तो शिवून तेल लावावें. वाटी कापली असून त्यांतून वायु जरी वाहेर येत असला तर ती जागच्या-जागीं सारखी बसवून जवळजवळ टोंकें मारून बांधावी. त्यावर शेळीच्या तूपाचें सेंचन करावे. रोग्यांस उताणा हाळू न देतां निजवावा आणि निजल्यानिजल्याच खाऊं घालावें. हातापायांस आडवा व तिरपा घाव लागल्यास तो नीट जेथल्या तेथे बसवून शिवून तेथे जाड व घट्ट वस्त्र वाटोळें गुंडाळून बांधावे. जखम बरोबर जुळत नसल्यास चाम-ल्याचा गोफणाबंध करावा. अंडास आघात लागल्यानें ते लोंबू लागलें असतां पायांवर व डोळ्यांवर पाणी शिंपडून अंड नीट बसवून तुन्नसेवर्ना नामक शिवणीनें शिवून कंबरेस पथ बांधून अंडास गोफणाबंधानें बांधून अडकवून ठेवावें. यांवर स्नेहाचें सेंचन करू नये. कारण स्नेहानें तेथील त्रणांत पू होतो.

हातपाय साफ तुटून पडला असल्यास त्याचें थोटुक ( राहिलेला भाग ) युक्तीनें तेलानें भाजून त्यास टोपीसारखा बंध बांधावा. आणि नंतर त्रणाप्रमाणें उपचार करावे. विद्धावर ( कोट्याशिवाय इतर ठिकाणीं टोंकेंलें जाणें ) आंतील शल्य काढून त्रणाप्रमाणें चिकित्सा करावी. विदलितावर भंगाप्रमाणें चिकित्सा करावी. डोक्यांत शल्य गेलें असल्यास तें काढून त्या ठिकाणीं त्रणांत केसांची वळकटी घालावी. ती न घातल्यास मेंदूचा स्त्राव होऊन त्यामुळे कुपित झालेला वायू रोग्यास मारतो. जसजसा त्रण भरत जाईल तसतसा हळूहळू एक एक केंस काढून टाकावा आणि कदाचित् मेंदूचा स्त्राव झाल्यास ती उणीव भरून काढण्याकरितां दुसऱ्या प्राण्याचे मेंदु खावे. डोक्याशिवाय इतर ठिकाणीं



लागलेले शल्य काढून टाकून त्या ठिकाणी स्नेहांत बुडविलेली वात घालावी. फार लांब व खोल गेलेले वारीक तोंडाचे आणि ज्यांतून रक्त वाहिले आहे अशा त्रणांत वारीक तोंडाच्या पिचकारीने ताजे कढत कढत तिळांचे तेल घालावे.

शल्याने कोठा फुटून अमाश्यांत रक्त जमले असल्यास वमन आणि पक्षाश्यांत रक्त जमल्यास विरेचन व स्नेहरहित उष्ण अशा रेचक औषधांचा वस्ती घ्यावा. ज्व, बरी व कुळीथ यांच्या कढणाबरोबर अन्न खावे. ज्याचा कोठा फुटून फार रक्त गेले आहे, त्याने दुसऱ्या प्राण्याचे रक्त प्यावे. कोठा फुटण्याचे दोन प्रकार आहेत. एकांत आंतडे ठेचले जाते व दुसऱ्यांत फाटते. पहिल्यांत वर सांगितलेले मूर्छादि विकार कमी असतात आणि दुसऱ्यांत ते अतिशय बाधक होतात. पहिल्या विकाराचा रोगी कदाचित् दैववशात् जगतो परंतु दुसऱ्या प्रकारचा रोगी कधीच जगत नाही. ज्याचे मल, मूत्र व वायु हे आपआपल्या नेहेमीच्या मार्गाने जात असतात आणि ज्यास पूर्वोक्त मूर्छादि उपद्रव नसतात त्याचा कोठा फुटला असला तरी तो खात्रीने जगतो.

आंतडे न फाटतां वाहेर आले असल्यास ते आंत घालावे, फाटले असल्यास घालू नये. परंतु याविषयी कित्येकांचे असे म्हणणे आहे की फाटलेल्या आंतड्यास ढोंगळे डसवून त्याची तोंडे आंत रुतली म्हणजे वाक्याचे अंग काढून घेऊन मग ते आंतडे आंत लोटावे. आंतड्यास गवत, रक्त, व धुराळा लागलेला असल्यास तो पाण्याने धुवून तुप लावून हाताची नखे काढून आंतडे हळू हळू आंत सारावे. आंतडे वाळले असल्यास दुधाने भिजवून पुष्कळसे तुप लावून आंत घालावे किंवा बोट घशांत घालून फिरवावे. अथवा अंगावर पाणी शिंपडावे; म्हणजे त्या योगाने आंतडी आपोआप आंत जातात व आकुंचित होतात. त्रण लहान असल्यामुळे ती कोठ्यांत शिरत नसल्यास त्याच्या मानाने पोट काढून आंत ढकलावी.

ती जागच्या जागी वसली म्हणजे मग त्रणास टांके मारावे. आंतडे जेथल्या तेथे न वसल्यास कुपित होऊन मनुष्यास मारते. त्रण शिवल्यावर पोटासभोवती पट्टा बांधून वर तुप सोडीत रहावे. नंतर मळस नरमपणा येण्याकरितां थोड्या खाली सरण्याकरितां त्यास तापलेल्या कोमट दुधांत दंती फळांचे तेल घालून ते पाजावे. नंतर वर्षभर पूर्वी सांगितलेले त्रणाचे पथ्य पाळावे. पोटावर आघात होऊन त्यांतून मेदाची वळकटी वाहेर आल्यास तिच्यावर राख किंवा माती अथवा तुरट मुळ्यांचे वस्त्रगाळ चूर्ण टाकून सारखे घट्ट बांधून कुशलवैधाने अग्नीने तापविलेल्या तीक्ष्ण शस्त्राने मोठ्या शिताफीने एकदम झटक्यासरसे कापून टाकावे. सावकाश कापीत वसल्यास पोटांत कळा व गुडगुड उत्पन्न होईल, किंवा कदाचित् मृत्यूहि येईल. बरोबर कापल्यावर त्रणास मध लावून तो बांधावा. आघात कोठे झाल्याचे कळत नसल्यास किंवा वेढा वाकडा अथवा उंचावरून पड-

ल्यास वातरक्तहारक तर्पण, मर्दन, अभ्यंग वगैरे उपाय करावे. ज्याचे शरीर ठेचले आहे किंवा मर्मावर आघात झाला आहे त्यास मांसरसाचे जेवण घालून तेलाच्या पिपांत बसवावे.

**जगजीवनदास**—हा चंदेल ठाकूर जातीचा 'सत्नामी' नामक हिंदु पंथाचा आद्य प्रवर्तक होय. उत्तर हिंदुस्थानांत 'सत्नामी' या नावाने ओळखिले जाणारे कर्मांत कमी तीन पंथ आहेत. (सत्नामी पंथ). एका पंथाचा संस्थापक हा जगजीवनदास होय. हा इ. स. १६८२ साली लखनौपासून ४० मैलांवर असलेल्या सरदह गांवी जन्मला. तो सहा महिन्यांचा झाला तेव्हा त्याच्या बापाचा गुरु विशेश्वरपुरी याने आपली धोंगडी त्याच्यावर टाकतांच केशरी तिलक त्याच्या कपाळावर उठला. तो आपला गांव सोडून फारसा गेला नाही. जगजीवनदास मूळ कबीरपंथाचा होता असे म्हणतात, व त्याने काढलेला पंथहि त्याच पंथासारखा व्यापक आहे. त्याने आपल्या पंथाचा 'अध-विनाश' नांवाचा पवित्र ग्रंथ पद्यात्मक रचला आहे. या शिवाय त्याची ज्ञानप्रकाश (काल सुमारे १७६१), महा-प्रलय व प्रथमग्रंथ इत्यादि पुस्तके आहेत. मरणापूर्वी सुमारे दहा वर्षे जगजीवनदास याने सरदह गांव सोडले व तो तेथून पांच मैलांवर असलेल्या कोटवा गांवी जाऊन राहिला. या ठिकाणी तो इ. स. १७६१ साली मरण पावला.

जगजीवनदास बाबा याचे निरनिराळ्या जातीचे चार मुख्य शिष्य असून चौदा इतर शिष्य होते. या पंथाचे सुसत्या संयुक्त प्रांतांत सुमारे ७५००० लोक आढळून येतात. कोटवा हा गांव बाबा व त्याचे वंशज यांस इनाम असून त्या ठिकाणी वैशाख व कार्तिक आमावास्येच्या दिवशी मोठ्या जत्रा भरतात. सत्नामी पंथाची माहिती स्वतंत्र दिली आहे. [ इ. अ. पु. ८; क्रूक; नेव्हिल-बारांकी गॅ; विल्सन-स्केच ऑफ दि रिलिजिअस सेक्ट्स ऑफ दि हिंदूज ].

**जगत्याळ (जगतियाळ)** ता. लु. का.—हैद्राबाद संस्थानांत करीमनगर जिल्ह्यांत हा तालुका आहे. क्षेत्रफळ ८६० चौ. मै. येथील लोक संख्या (१९११) ४६८२८ होती. ह्या तालुक्यांत तीन गावे व २३५ खेडी आहेत. जमीन सुपीक असून महसूल सन १९०१ साली ३.९ लाख रुपये होता. येथे तांदुळ तलावाच्या पाण्याने पुष्कळ उत्पन्न होतो.

गां. व.—जगत्याळ तालुक्याचे मुख्य ठिकाण. येथील लोकसंख्या १९११ साली ११६८८ होती. ह्याच शहरा-जवळ जाफरुद्दुला नांवाच्या सरदाराने सन १७४७ त बांधलेला जुन्या काळचा प्रसिद्ध किल्ला आहे. येथे साळी लोक रेशमी लुगडी तयार करतात. ह्या शहराी सरकारी शाळा व दवाखाना आहे.

**जगदलपूर**, ता. लु. का.—वन्हाड-मध्यप्रांत. बस्तर संस्थानातील मध्यप्रांत तालुका. उ. अ. १९-३०' ते



१८°-३५' व पू. रे. ८०°-३०' ते ८२°-१५'. क्षेत्रफल २६०८ चौ. मै. लोकसंख्या १,३०,५८२. यांत ७४३ गावें असून २ पोलिस ठाणी, सहा पोलिस चौक्या आणि एक इन्स्पेक्शन बंगला आहे. या तालुक्याच्या उत्तरेपासून दक्षिणेपर्यंत टेकड्यांच्या रांगा आहेत. सावरी नदी जैपूर जहागीर व हा तालुका यांमधील सरहद्द झाली आहे. तीन-चतुर्थांश राग जंगलाने व्यापला असून त्यांत साग व साल विपुल आहे. मुख्य पीक तांदूळ आहे. वस्ती मारिया, मुरिया, परजा, भन्ना लोकांची आहे.

गां व—वस्तर संस्थानच्या राजधानीचे गांव. इद्रावतीच्या तीरावर असून येथील लोकसंख्या ४६८१ आहे. येथील मुख्य इमारती नवा राजवाडा, इस्पितळ, कचेऱ्या, तुरुंग व शाळा. येथे मुलींकरिता व हलक्या जातीच्या मुलांकरिता शाळा आहेत. येथे व्यापाराची मोठी पेठ असून मोठमोठ्या पेढ्या आहेत. गांवासभेवार असलेला पूर्वीचा खंदक कांही दिवसांपूर्वी शहरच्या आरोग्याकरिता बुजविला आहे. जवळच एक समुंदर नांवाचा टुमदार तलाव आहे.

जगदीशपूर—(१) हे शहर बंगालमध्ये शहाबाद प्रांतांत आहे. येथील लोकसंख्या (१९११) ८९२४ आहे. येथे साखरेचा कारखाना जोरांत चालतो. येथे एक म्युनि-निस्पिलिटी आहे.

(२) ह्या नांवाचे दुसरे शहर मध्यप्रांतांत जशपूर संस्थानांत आहे.

जगन्नाथ—एक मराठी कवि. हा सतराव्या शतकाच्या शेवटी होऊन गेला. याचे “शशिसेनाकाव्य” स्वतंत्र पद्धतीने रचिलेले आहे. त्यांतील कथानक नवीन असून बायरन, स्कॉट वगैरेच्या पद्यकथांची आठवण करून देते. या काव्याशिवाय पौराणिक आख्यानांवर व वेदांतविषयावरहि या कवीची बरीच रचना आहे. बोधवैभव, ज्ञानवत्तिशी, वाक्य-सुधा आणि भगवद्गीता यांवर टीका आहे. [महाराष्ट्रसारस्वत].

जगन्नाथपंडित—या प्रसिद्ध संस्कृत कवीसंबंधीची विश्वसनीय माहिती मिळत नाही. याच्या संबंधीच्या अनेक दंतकथा प्रचलित आहेत. पण ऐतिहासिकदृष्ट्या त्यांची फारशी किंमत नाही. याच्या ग्रंथांमध्येच याच्याविषयी जी माहिती मिळते तेवढीच विश्वसनीय मानणे जरूर आहे.

भामिनीविलासाच्या व प्राणाभरण ग्रंथाच्या शेवटी व आसफविलासाच्या प्रारंभी जो मजकूर आला आहे त्यावरून तो तैलंगीय वेंगीनाडि नांवाच्या ब्राह्मणकुळांत जन्मला असे दिसते. [तैलंगान्वय मंगलालय (प्राणाभरण); तैलंग कुलावतसेन जगन्नाथेन (आसफविलास)]. रसगंगाधरांतील श्लोकावरून त्याच्या बापाचे नांव पेरुमठ व आईचे नांव लक्ष्मी होते असे करून येते. पेरुमठ हा फार विद्वान होता. त्यामुळे जगन्नाथाला आपल्या पित्यापासून सर्व शास्त्रांची पूर्ण माहिती झाली. पुढे वयांत येतांच कोणा तरी राजाचा आश्रय मिळावा या हेतूने तो कर्नाटकच्या राजाकडे गेला. पण तेथे

त्याची मान्यता झाली नाही. त्यामुळे तो जयपुरास येऊन तेथे त्याने संस्कृत शाळा काढली. पुढे तो शहाजहान बाद-शहाकडे गेला व त्याला आपले काव्यकौशल्य व अगाध ज्ञान पटवून देऊन त्याचा आश्रय जगन्नाथाने मिळविला. त्याला शहाजहान बादशहाने पंडीतराज ही पदवी दिली होती. दिल्ली दरबारांत एका घमेंडखोर काजीशी पंडिताचा वाद होऊन त्याने काजीचा पराभव केला व त्यामुळे शहाजहान बादशहा त्याच्यावर फार संतुष्ट झाला असे म्हणतात. काजीशी वाद करावयासाठी जगन्नाथ पंडिताने फारसी व उर्दू भाषांचा अभ्यास केला. या भाषेवरील त्याचे प्रभुत्व त्याच्या ग्रंथांत आढळून येते. शहाजहानाची मुलगी लवंगी हिच्यावर त्याचे प्रेम जडले होते व लवंगीचीही मन जगन्ना-थाच्या रूपामुळे मोहित झाले होते. पुढे त्याचे लवंगीशी लग्न झाले व त्याने आपला काळ बराच सुखांत घालवला. पुढे त्यास उपरति प्राप्त झाली व तो काशीस आला. तेथील पंडितांनी त्यास लवंगीसह प्रायश्चित देऊन आपल्या जातीत घेण्याचे नाकारले. तेव्हा त्याने गंगेचे आराधन केले व गंगेने त्या दोघांना दर्शन देऊन त्यांचा उद्धार केला अशी आख्या-यिका आहे.

ग्रंथ.—जगन्नाथ पंडिताचे (१) अमृतलहरी, (२) आसफविलास, (३) करुणालहरी, (४) चित्रमीमांसाखंडन, (५) जगदाभरण, (६) पीयूषलहरी, (७) प्राणाभरण, (८) भामिनीविलास, (९) मनोरमाकुचमर्दिनी, (१०) यमुनावर्णन, (११) लक्ष्मीलहरी, (१२) सुधालहरी, (१३) रसगंगाधर इत्यादि ग्रंथ प्रसिद्ध आहेत. अमृतलहरीमध्ये यमुनेची स्तुति केलेली असून हा ग्रंथ काव्यमालेत प्रसिद्ध झाला आहे. आसफविलासांत नवाब आसफखानाचे चरित्र-वर्णन आलेले आहे. हा ग्रंथ संपूर्ण उपलब्ध नाही. करुणालहरीत विष्णूची स्तुति केलेली आहे व हा ग्रंथ काव्यमालेत प्रसिद्ध झाला आहे. अप्पया दीक्षितांचा चित्रमीमांसा नांवाचा ग्रंथ आहे. त्याच्यातील दोघांचे खंडन करण्यासाठी चित्रमीमांसाखंडन हा ग्रंथ जगन्नाथाने लिहिला. जगदाभरणांत दाराची स्तुति आलेली आहे. याची एक प्रत कोटाच्या राजाच्या पदरी असलेल्या गंगावल्लभ नांवाच्या पंडितापाशी असल्याचा उल्लेख दुर्गादासांनी रसगंगाधराच्या प्रस्तावनेत केला आहे. पीयूषलहरी उर्फ गंगालहरी हे प्रसिद्ध काव्य गंगेच्या स्तुतिपर आहे. हे काव्य फार लोकप्रिय आहे. यांतील कविता सुंदर व कल्पनाप्रचुर आहे. गंगेच्या प्रशांत प्रवाहाप्रमाणेच गंगानदीच्या स्तुतीचा प्रवाह या काव्यांत गम्भीरपणाने वहात असलेला दिसतो. प्राणाभरण काव्यांत आसामचा राजा प्राणनारायण याच्या संबंधाची प्रशंसा आलेली आहे. हेहि काव्य काव्यमालेत छापण्यांत आलेले आहे. भामिनीविलास हा तर जगन्नाथपंडिताचा अतिप्रसिद्ध ग्रंथ होय. यामध्ये त्याच्या स्फुट काव्यांचा संग्रह असून ही काव्ये फार सुंदर आहेत. या ग्रंथाची अन्योक्तिविलास,



शृंगारविलास, करुणविलास, व शांतविलास हीं चार प्रकारांनी असून तीं बोधपर व मनोरंजक आहेत. शांतविलासांत परमेश्वराची केलेली स्तुति फार प्रेमळ व हृदयंगम आहे. करुणविलासांतील त्याचे श्लोक सहजसुंदर व हृदयाला पाझर फोडणारे आहे. अन्योक्तिविलास बोधपर व रसभरीत आहे. शृंगारविलासांत स्त्रियांचें मनोरम वर्णन आहे. मनोरमाकुचमर्दिनी हा ग्रंथ भट्टोजी दीक्षितांच्या प्रौढ मनोरमा या व्याकरणविषयक ग्रंथाचें खंडन करण्याकरितां त्यानें लिहिला. यमुनावर्णन हा ग्रंथ गद्यांत लिहिलेला असून त्यांत यमुनेची स्तुति केलेली आढळते. लक्ष्मीलहरी व काव्यलहरी यांचें काव्यमालेंत मुद्रण झालेलें आहे. सर्वांत प्रसिद्ध असा याचा ग्रंथ म्हणजे रसगंगाधर हा होय. हा ग्रंथ अपूर्ण आहे. यांत अलंकारशास्त्राचें विवेचन आलेलें आहे. या ग्रंथावरून जगन्नाथाची अलंकारशास्त्रांतील पारंगतता दिसून येते. या ग्रंथाशिवाय शशिशेना, पंडितराजशतक हे दोन ग्रंथ यांनी लिहिले असें म्हणतात. पण त्याला पुरावा मिळत नाही.

जगन्नाथ नांवाचे दहाबारा पंडित होऊन गेले व त्यांचीं काव्ये व ग्रंथ प्रसिद्ध आहेत. यामुळे त्यांच्या काव्यांची सरमिसळ होण्याचा संभव आहे. जगन्नाथपंडितांच्या ग्रंथांविषयी व्हावा तितका अभ्यास झालेला नाही याचें कारण कळत नाही. पण याच्या ग्रंथाचें अवलोकन केल्यास तो उत्तम कवि व पंडित होता असें दिसून आल्याशिवाय रहात नाही. रसगंगाधर, मनोरमाकुचमर्दिनी, चित्रमीमांसाखंडन या ग्रंथांवरून जगन्नाथाची असामान्य विद्वत्ता कुशाग्र बुद्धि, प्रशंसनीय व्यवहारचातुर्य, अलौकिक प्रसंगावधान इत्यादि गुण दिसून येतात. माधुर्यपदलालित्यादि काव्यपोषक गुण याच्या काव्यांत ओतप्रोत भरलेले आहेत. याचे गद्यलेख देखील जोरदार व उत्कृष्ट आहेत. याचीं काव्ये वाचतांना विरहण अगर जयदेव या कवींची आठवण झाल्याशिवाय रहात नाही. प्रसाद हा याच्या काव्याचा मुख्य गुण आहे. हा विषयी व उद्दाम होता असें दिसतें.

जगन्नाथपंडितांच्या कालासंबंधानें थोडासा मतभेद आहे. भामिनीविलासटीकाकार वैद्यांच्या मते जगन्नाथ हा अकबराच्या काळी नसून शहाजहानाच्या वेळीं असावा दिसतें. पण आपटे ( सार्थ भामिनीविलास ) म्हणतात की हा अकबराच्या व शहाजहान बादशहाच्या, दोघांच्याहि काळीं असावा. तें कसेंहि असो, शहाजहान बादशहाच्या पदरी हा कवि होता हें सर्वसमत आहे. अप्पच्या दीक्षित व भट्टोजी दीक्षित यांच्या उल्लेखावरून हीच गोष्ट सिद्ध होते.

[ सं द र्भे ग्रं थ.—अर्वाचीन कोश; रसगंगाधर ( काव्यमाला ); भामिनीविलास, ( काव्यमाला ); भगवंत गोविंद तोडेवाले—पंडित जगन्नाथराय ( १९१६ ); वैद्य—भामिनीविलास टीका; शि. म. परांजपे; भामिनीविलास; दत्तात्रय

अनंत आपटे—सार्थ भामिनीविलास; लक्ष्मणशास्त्री लेले—महाराष्ट्रछाया ].

जगन्नाथपुरी—' पुरी ' पहा.

जगन्नाथ शंकरशेट, मुर्कुटे ( १७२५-१८६५ )—मुंबईचे एक दानशूर गृहस्थ. जात—दैवज्ञब्राह्मण; जन्म माघ वद्य १३ शके १७२५; लोकांत शिक्षण प्रसार करण्यासाठी १८२२ त जी मंडळी स्थापन झाली तीत हे प्रमुख होते. त्यांच्या परिश्रमानें एतद्देशीयांना १८२९ त ग्रॅन्ड ज्युरीत बसण्याचा, १८३२ त जे. पी. होण्याचा, आणि १८४४ त रॉयल एशियाटिक सोसायटीत शिरण्याचा हे हक्क मिळाले. मुंबईच्या त्या वेळच्या बहुतेक सर्व सार्वजनिक चळवळींत यांचें प्रमुखत्वाचें अंग असे; यांनी मुलांची व मुलींची अशा शाळा काढल्या व त्यांप्रीत्यर्थ ३० हजार रुपये दिले. तेच पुढें यांच्या चिरंजीवांनी ' जगन्नाथ शंकर शेट ' शिष्यवृत्तीस दिले; यांनी लोकोपयोगी कामांत पुष्कळच पैसा खर्च केला. राज्यकर्त्यांपुढें आपलें म्हणणें चांगलें मांडतां यावें म्हणून १८५२ त बाँबे असोसिएशन काढली; १८६१ त एतद्देशीयांना लेजि. कौन्सिलांत बसण्याचा हक्क मिळाला व त्यांत त्यांची स्वतःची निवडणूक झाली. यांनी धर्मार्थ दवाखाने काढले, धर्मशाळा बांधिल्या व विहिरी खणल्या. हे सर्व जातीस फार प्रिय होते; सर फ्रेडरिक लियोपोल्ड आर्थर यांनी आपल्या दुसऱ्या मुलाचें नांव ' लियोनार्ड रावर्ट शंकर शेट ' असे ठेविलें; मुंबईतील हिंदु स्मशानभूमि प्रस्तुत जागेवरून दुसरीकडे न जाण्यांत यांचे परिश्रम वरेच कारणीभूत झाले. मुंबईतील लोकांनी सार्वजनिक वर्गणीनें यांचा भव्य पुतळा टाऊन हॉलांत उभारला आहे; मृत्यु ता. ३१ जुलै. १८६५. [ मनोरंजन, दिवाळी अंक १९१० ].

जंगम—ही लिंगायत गुरूंची जात आहे. जंगम लिंगाचे ( देवळांतील स्थावर लिंगाचे नव्हे ) उपासक ते जंगम. प्रत्येक लिंगायताला गुरु हा असावाच लागतो. त्यामुळे या जंगमवर्गाला वरेंच महत्त्व आलें आहे. गुरुस्थल ( विवाहित ) आणि विरक्त ( ब्रह्मचारी ) असे या जंगमाचे दोन ठोकळ भेद आहेत. गुरुस्थल जंगमाकडे गृहसंस्कारांचें काम असतें. विरक्त जंगम वेदांतादि धार्मिक विषयांचें अध्ययन अध्यापन करतात. दोघेहि ऋठवासी असतात. जंगमांत पांच संप्रदाय आहेत. ( १ ) एकोरामाध्य ( २ ) पंडिताराध्य, ( ३ ) मरुलाराध्य ( ४ ) रेवणाराध्य आणि ( ५ ) विश्वाराध्य. लिंगाईत लोक असें मानतात की या पांच संप्रदायांचे उत्पादक शिवाच्या पांच मुखांपासून उत्पन्न झाले होते, व यांनी लिंगाईत पंथाची प्रवृत्ति करण्यांत फार मेहनत घेतली होती. या पांच संप्रदायांचे जंगम एकत्र कधी जमत नाहीत, परंतु त्यांमध्ये परस्पर हेवा किंवा स्पर्धा नाही. गृहस्थाश्रमी लिंगाईत जंगमांस फार पवित्र मानतात, व ते कोणत्या संप्रदायाचे आहेत, याचा विचार न करता सर्वांची पूजा करतात. प्रत्येक संप्रदायांत १३



भेद आहेत. या भेदांस ते वगी म्हणतात. मुख्य पांच संप्रदायांचा तपशील पुढीलप्रमाणे.—

संप्रदाय.	उत्पत्ति.	मुख्यस्थान	गोत्र	सूत्र	प्रवर
एकोरामाध्य द्वाक्षारामक्षेत्र	कदार	भुंगी	लंबक	वीरशैव	
मरुलाराध्य श्रीसिधवत	उज्जैन	नंदी	वृष्टिक	.....	
पंडिताराध्य शुद्धकुंडी	शैलपर्वत	वृषभ	मुक्तगुच्छ	.....	
रेवनाराध्य कोलुपकिश	कडलीपूर	वीर	पद्मिदि	.....	
विश्वाराध्य विश्वेशलिंग.	कोलिपाक	स्कंद	पंचवर्ण	.....	

विवक्षित संप्रदायांतील एखाच भेदाच्या किंवा वगीच्या जंगमांत परस्पर लमें होत नाहीत. निरनिराळ्या प्रांतांत जंगमांचे निरनिराळे प्रकार आहेत. दक्षिण महाराष्ट्रांत विरक्त, पट्टदेवरू, अय्या, चरंती आणि मरी असे पांच प्रकारचे जंगम आढळतात. विरक्त जंगम लंगोटी घालतात. आंबुड बाह्यांचा पण सैल व लांब झगा घालतात आणि आपला बहुतेक काळ अध्ययनांत व भक्तिमार्गांत घालवितात. पट्टदेवरू जंगम लंगोटीच्या ऐवजी धोतर नेसतात व विरक्तांपेक्षा कमी वैराग्यशील असतात. अय्या जंगम लमें करतात आणि मुख्यत्वेकरून भिक्षेवर निर्वाह करतात. भिक्षेस जातांना पायांत गुडच्याखाली जंग नांवाचा धुंगूर बांधितात, हातांत वेत्रदंड घेतात व भगवी वस्त्रे अंगावर घेतात. चरंती जंगम नेहमी एका ठिकाणाहून दुसऱ्या ठिकाणी फिरतात आणि मठाच्या खर्चाकरितां गृहस्थाश्रमी लिंगाईतांपासून पैसा गोळा करतात. मरी जंगम अविवाहित असतात व ते जंगमाचे शिष्य असून त्यांची सेवा करितात. विरक्त मेल्यावर त्याच्या शिष्यांत जो मोठा विद्वान व योग्य मरी असेल त्यास त्याच्या स्थानी स्थापितात. वाणी आणि चम या वर्गांतील लिंगाईत जंगम होऊ शकतात; परंतु जेव्हां जंगमास मुलगा किंवा दुसरा कोणी प्राप्त नसतो तेव्हां मात्र तो या वर्गांतील मुलास दत्तक घेतो. हा मुलगा विधवेच्या पोटचा नसून, अविवाहित असावा लागतो. अय्या-जंगम न्हावी, परीट आणि महार या तीन जातींच्या पैकीं लिंगाईतांशिवाय इतर लिंगाईतांच्या घरी जेवतात- जेव्हां जंगम मोठें प्रयोजन करतो तेव्हां या तीन वर्गांच्या लोकांशिवाय इतर सर्व लिंगाईत येऊन एकत्र जेवतात. ज्या घरांत किंवा इमारतींत मठदय्या म्हणजे तेथला मुख्य जंगम राहतो, त्यास मठ असे म्हणतात. मठाधिकार्यास कांहीं सरकारांतून उत्पन्न असते; परंतु त्यास तेथच्या लिंगाईतांपासून मोठी मिळकत असते. लष्कराचे झाली, किंवा दुसरी कांहीं धर्मकृत्ये झाली, म्हणजे मठाधिकार्यास देणग्या देतात, आणि व्यापारी लोकहि आपल्या मिळकतीपैकी कांहीं अंश मठाकडे देतात. तसेच कापड विणणारांपासून कपडे, आणि जमीनदार व शेतकरी यांच्याकडून धान्य मठाधिकार्यास मिळते.

हे वदामी कपडे घालतात. जंगम गळ्यांत रुद्राक्षाच्या मोठमोठ्या माळा घालतात, व भस्माहि पुष्कळ लावतात. गळ्यांत किंवा कंवरेस शिवाचे लिंग बांधतात. हें लिंग

सोनं, चांदी, तांबें किंवा पितळेचें केलेलें असतें. जर कोणा स्त्रीपुरुषाचें लिंग हरवलें तर तें गुरूने पुन्हां गळ्यांत घाली-पर्यंत कांहीं सुद्धां खातां किंवा पितां कामा नये. त्या लिंगाची पूजा त्रिकाल वेल व भस्मानें केली पाहिजे. महादेवाशिवाय इतर देवास हे भजत नाहीत. जंगम लोक कडक शाखाहारी आहेत. हे लिंगाईतांखेरीज इतरांच्या हातचें अन्न खात नाहीत. जेवण झालें म्हणजे पान अगदी स्वच्छ करून पाण्यानें धुवून तेंच पाणी तीर्थ म्हणून पितात. मूल झालें म्हणजे हे दुसऱ्या जंगमांस बोलावून त्याचे पाय एका ताटांत धूतात व तें पादोदक तेथें हजर असलेल्या माणसांच्या अंगाला चोपडतात व घरांच्या भिंतींवर शिंपडतात. मग त्या जंगमाचे अंगठे एका पेल्यांतील पाण्यांत बुडवून त्यांत त्याच्या गळ्यांतील शिवलिंग बुडवितात. तो जंगम स्वतः तें पाणी पितो व इतरांस तीर्थ म्हणून देतो. या विधीस 'करुणा' म्हणतात. मग नवें शिवलिंग त्या तीर्थांत बुडवून तें मुलाच्या गळ्यांत बांधतात व एक दोन मिनिटांनी काढून तें मुलगा मोठा होऊन गळ्यांत घालण्यास योग्य होईपर्यंत आईजवळ ठेवण्यास देतात. प्रेतांस आसनमांडी घालून शिवलिंग हातांत देऊन पुरतात. शंभर वर्षांपूर्वी जंगम गुरू आपल्या शिष्यांच्या गांवी गेला म्हणजे ज्या घरांत तो जाईल तेथील पुरुष तो असेपर्यंत आपले घर सोडून दुसरीकडे खुपिने जात व घरांतील बायकांस त्याचा सर्वप्रकारे पाहुणचार व सेवा करण्यास सांगत; व बायका रात्रंदिवस गुरूची सेवा करित. त्याबद्दल त्या स्त्रियांच्या नवऱ्यांस कधीच हेवा वाटत नसे. गांवातील टवाळ लोक मात्र नेहमी म्हणत की ज्या घरांतील बायका तरुण व सुंदर असत त्याच घरांत जंगम राहाण्यास जाई असें अवे डबुड्या यानें वर्णन केलें आहे असें रसेल व हिरालाल आपल्या ग्रंथांत लिहितात. हें सध्यां अशक्य असून कदाचित् काल्पनिक असतें. जंगम हें नांव कोणाहि लिंगायताला लावितात. त्यामुळे जंगमांची संख्या फार मोठी ( १९११ त ११३६९२ ) दिसते. बहुतेक वस्ती मद्रास इलाख्यांतच आहे. [ मुं. गं.; रसेल व हिरालाल; ट्राइस अँड कास्टस इन सी. पी. फर्कहर-रिलिजिअस लिटरेचर ऑफ इंडिया. ]

जंगम्या पेठा—ह्या नांवाचें शहर मद्रास इलाख्यांत कृष्णा जिल्ह्यांत आहे. येथील लोकसंख्या सन १९११ साली ८८०२ होती. ' उत्तर सरकार ' व निझाम सरकारचे राज्य ह्यांमध्ये चालणाऱ्या व्यापाराची हें शहर मोठी पेठ आहे. या शहराचें मूळचें नांव वेदावळ होतें; पण एका स्थानिक सरदारानें व्यापारी लोकांस मुद्दाम बोलावून त्या गांवास आपल्या वाडिलाचें नांव दिलें. ह्याच शहराजवळ कांहीं वर्षांपूर्वी ६६ फूट व्यास असलेला बुद्धाचा एक स्तूप सांपडला.

जंगल—या शब्दाची व्याख्या मॅनबुड नामक इंग्र-जानें केली आहे ( १९५९८ ) ती, राजानें स्वतःच्या आनंदाकरितां संरक्षण करून ठेवलेला आणि ज्यांत रानटी पक्ष व



पक्षी रक्षातात असा वृक्षाच्छादित प्रदेश 'ही साधी व्याख्य' पुढे अर्थशास्त्रदृष्ट्या सुधारण्यांत आली, ती येथेप्रमाणे ' इमारती लांकडाकरितां व इतर जंगली मालाकरितां किंवा हवेवर कांहीं विशिष्ट परिणाम घडवून आणण्याकरितां किंवा नजीकच्या प्रदेशाचा कांहीं अपायकारक परिणामापासून वचाव करण्याकरितां स्वतंत्र राखून ठेवलेला भूप्रदेश. '

सा मा न्य मा हि ती.—पृथ्वीसंबंधी हल्ली जी अनुमानें ठरविली आहेत त्यावरून पहातां पृथ्वीवरील बहुतेक निर्जल प्रदेश एके कार्ळी जंगलांने व्यापलेला होता असे मानावें लागतें. जुन्या वृक्षांची आयुर्मर्यादा संपल्यावर ते नष्ट होऊन त्यांच्या जागी नवे वृक्ष उद्भवले. मानवपूर्वकाळांत उद्भिजांवर कांहींच नियंत्रण नसल्यामुळे जमीन व हवापाणी यांची अनुकूलता मिळाली तेथे तेथे जंगलाची वाढ बेसुमार झाली. नंतर पृथ्वीवर जेव्हां मानवोत्पत्ति झाली तेव्हापासून जंगलाच्या नाशाला सुरुवात होऊन हळूहळू बहुतेक देशांतील जंगल बरेचसे नष्ट करण्यांत आले. जंगल नष्ट करण्याचे पहिले कारण माणसाकलेल्या जनावरांकरितां गवताळ करणे तयार करणे हे असले. दुसरे कारण मानवाने शेतकीच्या धंद्यांत केलेली प्रगति हे होय. यानंतरचे व महत्वाचे कारण म्हणजे जळणाकरितां व इमारतीकरितां लांकडाची असणारी आवश्यकता.

या तीन कारणांनी जंगल बरेच नष्ट झाले असले तरी अद्याप भूपृष्ठाचा वराचसा भाग अरण्याच्छादित आहे. बहुतेक जंगले अनेक जातींच्या झाडांनी भरलेली असतात, पण कांहीं जंगलांत दहापांच किंवा दोन चार जातींचीं झाडेच आढळतात. ब्रह्मदेशातील जंगलांत हजारों वृक्षजाती आहेत, तर मध्ययूरोपांत व उत्तर राशियांत चाळीस जाती, सिंधप्रांतांत दहा आणि स्वीडन व नॉर्वेमध्ये फक्त अर्धा डझन जाती आहेत. पाश्चात्य देशांतील कांहीं प्रमुख झाडांच्या जातींचीं नावे येथेप्रमाणे:—

१ पाईन	५ रेडवुड	९ पोपलर	१३ कॅाटनवुड
२ फर	६ सीडर	१० चेस्टनट	१४ बीच
३ हेमलॉक	७ ओक	११ बासवुड	१५ एल्म
४ स्पूस	८ मॅपल	१३ बर्चे	१६ अँश

देशाला जंगलाची जरूरी आहे की नाही, आणि असाऱ्यास किती आहे, याबद्दल एक सर्वेलागू नियम ठरविणे शक्य नाही. एखाद्या विशिष्ट देशाला जंगलाचा उपयोग किती व कसा करून घेतां येईल हा प्रश्न पुढील विशिष्ट गोष्टींवर अवलंबून असतो: ( १ ) देशाचे भौगोलिक स्थान व त्याचा वसाहती वगैरे इतर देशांवर असणारा ताबा; ( २ ) जंगलांत सांपडणाऱ्या मालाऐवजी वापरतां येणाऱ्या मालाचे मोल व गुण; ( ३ ) जमीनीची किंमत व मजुरीचे दर आणि जंगलक्षेत्रीज इतर कार्याला जमीन लावल्यास त्यापासून होणारे उत्पन्न; ( ४ ) लोकसंख्येची विपुलता; ( ५ ) उद्योग-

धंद्यात घालण्यास लागणाऱ्या भांडवलाचे परिमाण, आणि ( ६ ) हवामान व समुद्र जवळ किंवा लांब असणे.

अ र ण्य वि ज्ञा न ( फॉरेस्ट्री )—मराठी भाषेत 'अरण्यापण्डित' विद्याविहीन बडबड्या इसम असा अपशब्दात्मक अर्थ रूढ झाला आहे. पण वास्तविक पाहतां 'अरण्याविज्ञान' ही एक महत्वाची ज्ञानशाखा बनली असून हिचे शिक्षण देण्याकरितां पश्चात्य देशांत स्वतंत्र शाळा असतात; आणि या बाबतीत जर्मनीचा नंबर पहिला आहे. फ्रान्स, इटाली, ग्रेटब्रिटन, युनायटेडस्टेट्स वगैरे देशांनी या शाळांचे संशोधन व शिक्षण यांकडे चांगले लक्ष पुरविले. पाश्चात्य देशांतील या विषयाचे शिक्षण आणि सरकारी जंगलाची व्यवस्था यासंबंधी कल्पना पुढील हिंदुस्थानांतील जंगलविषयक माहितीवरून येईल; कारण इंग्रजी अमदानीत हिंदुस्थानांतहि सर्व व्यवस्था पाश्चात्य पद्धतीप्रमाणे करण्यांत आली आहे.

पु र्व इ ति हा स.—भारतीय राजांच्या उत्पन्नाच्या बाबींत जंगल ही वाब असे. जंगलाचे कांहीं विशिष्ट भाग ज्यांत हत्ती उत्पन्न होत असत किंवा उत्तम गवत होई, असे भाग सरकारी जंगल म्हणून राखून ठेवलेले असत. शासन-शाखावरील प्राचीन प्रसिद्ध ग्रंथ जो चाणक्याचा ' कौटिलीय अर्थशास्त्र ' यांत करांच्या एकंदर बाबींत जंगलांचा समावेश केला असून (समाहर्त दुर्ग राष्ट्रं खनि सेतुं वनं व्रजं वणिक्पथं चावेक्षेत । २. ५. २४ ) जंगलखात्यासंबंधी ' कुप्याध्यक्ष : ' नांवाच्या स्वतंत्र प्रकरणांत विशेष माहिती आहे. जंगलाचे शिकारीचे जंगल, इमारती लांकडाचे जंगल व हत्तीचे जंगल असे तीन प्रकार सांगितले असून ( पशुमृगद्रव्यहस्तिवनपरिग्रहो वनम् । किंत्ता ) कुप्याध्यक्षाने जंगलांतील लांकूड व इतर माल आणवावा, व लापासून सरकारी कारखान्यांमध्ये संसारोपयोगी किंवा राज्यरक्षणोपयोगी जिनस तयार करावे, असे सांगितले आहे ( बहिरन्तश्च कर्मान्ता विमक्तास्तर्वभाण्डिकाः । आजीवपुररक्षार्थाः कार्याः कुप्योपजीविना ॥ २. १६. ३५ ). यांत अलीकडील फॉरेस्ट रिसर्च इन्स्टिट्यूट संस्थेमधील कार्यासारखे कार्य सूचित केले आहे.

मोगल व मराठी रिसायतींत प्राचीन परंपरा परिस्थितीप्रमाणे चालू राहिली असावी असे वाटते. पण त्याबद्दल ऐतिहासिक माहिती प्रसिद्ध झालेली नाही.

ब्रि टि श स र क्कार ची व्य व स्था—हिंदुस्थानांतील अरण्ये उत्तर अक्षांश आठपासून पस्तीस अंशांपर्यंत पसरली आहेत. तीं येथे समुद्राच्या सपाटीपासून सरासरी बारा हजार फुटांपर्यंत मोठ्या भरभराटीत आढळतात. ह्या सीमेंतील वनस्पतीचे महत्त्व आहे, फार पण ते महत्त्व अक्षांशांतील फरकामुळे कमी जास्त होत नाही. एवढेच नाही तर अमुक अक्षांशापासून अमुक अक्षांशापर्यंत अमुक जातीचीं झाडे व अमुकपासून अमुकपर्यंत अमुक झाडे



अशी कांही भेदरेषा स्पष्टपणें गोचर होणारी आहे असेंहि नाही. कांही विशेष झाडे दक्षिणहिंदुस्थानांत व कांही विशेष झाडे उत्तरहिंदुस्थानांत आढळतात व कांही झाडे ज्या ठिकाणी यथायोग्य जागा सांपडेल त्या ठिकाणी सर्व देशभर असेद रूपानें आढळतात याप्रमाणें पाहतां जंगलांतील झाडांचे वर्ग भूमध्यरेषेपासून नुसतें अंतर मोजून पाहितां येणें बिलकुल शक्य नाही. कारण, या वर्गीकरणांत दुसऱ्या कांही गोष्टींचा विचार करणें अत्यंत आवश्यक आहे. ह्यांतील मुख्य म्हणजे पर्जन्यपात ही होय. ह्या पर्जन्यपाताचें नियमन प्रामुख्येकरून, प्रत्येक स्थळीं आढळणारी भौगोलिक परिस्थिति व प्राकृतिक लक्षणे हीं करतात. तेणेंकरून पर्जन्यपाताचे परिणाम व वांटणी यांमध्ये अधिक उणेपणा होतो व त्यामुळें महत्त्वाच्या अरण्यांच्या वाढीच्या गुणधर्मांत व गुणविशेषांत पुष्कळ फरक पडतो.

अरण्यांचे स्वाभाविक् वर्ग—ह्या आपल्या भरतखंडांतील अरण्यांच्या प्रदेशाचे समजुतीच्या सोईकरितां चार कटिवंध कल्पिता येतातः—१ अतिवृष्टीचा—ह्यांत पाऊस ७५ इंचावर पडतो; २ सामान्य वृष्टीचा—ह्यांत पाऊस ५० इंचावर पडतो; ३ मध्यम वृष्टीचा—ह्यांत पाऊस ३० इंचावर पडतो; व ४ अनावृष्टीचा—ह्यांत पाऊस या वरील परिमाणाखाली पडतो.

ह्या कटिवंधांतील १ सदा हिरवी, २ पाने गळणारी व ३ कोरडी अरण्यां यांचा स्थलनिश्चय करणें फारसे कठिण नसतें. पण कांही स्थळीं ह्या पर्जन्यपातापेक्षां त्या ठिकाणाची समुद्रसपाटीपासून उंची, भरती ओहोटी, व पूर ह्यांचा परिणाम जास्त जाणवतो. अशा ठिकाणी अरण्यांचे आणखी पुढील तीन प्रकार आढळतातः—१ डोंगरांतील अरण्यां; ह्यांस कोणी डोंगरी अरण्यां असे म्हणतात. १ खाडीकाठचीं अरण्यां—ह्यांस कोणी खारी अरण्यां असे म्हणतात. ३ नदीकाठचीं अरण्यां; ह्यांस कोणी गोडी अरण्यां असे म्हणतात. पहिलें सदा हिरेव आदिक तीन प्रकार व डोंगरी आदिक तीन प्रकार मिळून एकंदर सहा प्रकार झाले.

अरण्यांचे विशेष गुणधर्म प्रमाणें वर्ग.—ह्यांचा विस्तार व उपयोग याप्रमाणें पाहतां, यांतील अग्रगण्य वर्ग म्हटला म्हणजे पाने गळणाऱ्या वृक्षांच्या अरण्यांचा होय. हीं अरण्यां हिमालयाच्या पायथ्यापासून सर्व द्वीपकल्पभर पसरली आहेत व जेथें ब्रह्मदेशांत त्यांच्या वाढीस योग्य जमीन व पाऊस मिळतो, तेथें तीं पूर्वेसहि प्रसार पावली आहेत. ह्यांत साल, लोखंडी, साग, चंदन, अबनूस वगैरे इमारतीचीं लाकूडे पुरविणारे वृक्ष होतात. या प्रदेशांत खैर फार होतो. ह्यापासून कात उत्पन्न होतो. हाशिवाय तेल व वारिसें पुरविणारे अनेक वृक्ष होतात. पाने गळणाऱ्या वृक्षांच्या खालोखाल महत्त्वाचे वृक्ष म्हटले म्हणजे 'सदा हिरवे राहणारे' वृक्ष होत. ह्यांस हवा जरा जास्त दमट लागते. ह्यांचीं अरण्यां प्रामुख्येकरून पश्चिम हिंदुस्थानचा किनारा, ब्रह्मदेश, अं-

मान वेटें व हिमालयाच्या प्रदेशाचा खालचा भाग यांत आढळतात. तथापि या अरण्यांतहि साग, लोखंडी, खैर वगैरे झाडे मधुनमधून आढळतात. सदां हिरव्या अरण्यांतील मासलेवाईक वृक्षांचीं नांवे सांगावयाचीं तर त्यांत आंबा व तूण, हे ओळखीचे वृक्ष होत. कोरडी रखरखात अरण्यां पंजाब व मध्यहिंदुस्थान यांमध्ये आहेत. ह्यांचें उत्पन्न फारसे महत्त्वाचें नसतें. यांत वाभूळ वगैरे अनेक वृक्ष होतात. पण ते अगदीं खुरटलेले असतात.

डोंगरी अरण्यां.—ही उत्तर हिंदुस्थान, ब्रह्मदेश व आसाम यांत आहेत. हीं स्थूल मानानें ३००० फुटांपासून, १२००० फुटांपर्यंत आढळतात. यांतील वृक्षपरंपरा साधारणतः ( इंडियन एम्पायर—इ. गॅ. भा. तिसरा पान १०३, प्रमाणें ) वुरण लेडोडेड्रॉन, अयस ( ओक ), सुर ( सायप्रस ), देवद्वार ( फर ), शिसपेन्सिलीच्या लांकडांचीं झाडे ( सिडार ), स्प्रूस वाड, भूर्जपत्र ( वच् ) व धूपवृक्ष ( जुनिपर ) अशी आढळते; व चीर ( मायनस लॉजिफोलिव ) व खाद्या ( पा खाद्या ) आणखी पुढें पूर्वेस वरच्या सखल प्रदेशां होतात व मैदानांतील पाने गळणाऱ्या वृक्षांच्या अरण्यांत शेवटीं मिसळतात. ह्या डोंगराळ प्रदेशांत जमीन व उष्णतामान यांची परिस्थिति अनुकूल मिळाली कीं, तेथें युरोपांतील यू. वॉक्स व अक्रोड ( वॉलनड ) हे सुप्रसिद्ध वृक्ष होतात. व तेथें त्यावर चढणारी आयव्ही लता, परोपजीवी वांडगूळ ( मिस्टलटो ) व तीन इंच घेराच्या तांबड्या व पिंबड्या घमघमाट सोडणाऱ्या पुष्पांनीं भरलेले गुलाबांचे ताटवे किती आहेत यांची गणनाच करवत नाही.

खारी अरण्यां.—ही ज्या मळईच्या जमीनींत भरतीचें पाणी येतें त्यांत होतात. हीं अरण्यां फार कळून ब्रह्मदेशाचा किनारा, वंगाल्यांतील सुंदरी वृक्षावद्दल प्रसिद्ध असलेले सुंदरवन व मद्रास इलाख्यांतील उत्तरेकडील समुद्रकिनार्यावरील प्रांत यांत आहेत. कांकरांतील खाजणांप्रमाणें ह्यांतील झाडांपासून मुवलक सरपण मिळतें. एवढेंच नाही तर वंगाल्यांतल्या सुंदरवनांतल्या सुंदरी वृक्षांपासून इमारती लांकडांचा भरपूर पुरवठा होतो. व ह्यांतील अनेक प्रकारच्या वृक्षांपासून 'बोर्निओकच' नांवाचा व्यापारोपयोगी चामडी रंगविण्याचा रापट पदार्थ पुष्कळ उत्पन्न होतो. ह्या नवीन सांपडलेल्या द्रव्याने ह्या जंगलाचें महत्त्व फार वाढलें आहे.

गोडी अरण्यां.—गोडी अरण्यां पंजाब व ब्रह्मदेशांत आहेत. यांपैकी पंजाबांत पुष्कळ गोंद देणाऱ्या बाभळी आहेत व त्यांत मधून मधून उत्तम नकशीचे खोदकाम करण्यालायक काळें लांकूड पुरविणारे शिसव्याचे वृक्ष जागोजाग मिसळलेले आहेत. पण भरपूर पाण्याचा पुरवठा असलेल्या येथील जागेपासून जसजसे दूर जावें तसतसे खुरटी झाडे, झुडपे व गवतें यांनीं शुष्क असे रान लागतें. ब्रह्मदेशांत असलीं अरण्यां नद्यांचे पूर ( कांही ऋतून महापूर ) येणाऱ्या चिन्नलाच्या जमीनींत आतिशय गर्द होतात. ह्या नव्या प्रकारच्या नदी-



वरील पुराच्या गोड्या पाण्याने भरणाऱ्या अरण्यांचे रूपांतर हळूहळू समुद्रकिनार्यावरील भरतीच्या खाऱ्या पाण्याने भरणाऱ्या किरी अरण्यांत होतें. अरण्याची वाढ खालील गोष्टींवर अवलंबून असते. ( १ ) हवा, ( २ ) भूभागाचा खालवर देखावा (आस्पेक्ट), (३) जमीनीची घटना, (४) पाण्याची खोली. संकृत ग्रंथांतून झाडांच्या महत्त्वाच्या मानानें त्यांचें वर्गीकरण १ अंतःसार, २ बहिःसार, ३ सर्वसार व ४ निःसार असें केलें आहे ( उदा.—मनुष्यालयचंद्रिका ).

अंतःसाराश्च वृक्षाः पनसतरुमुखाः सर्वसाराश्च शाकाः ।

चिंचाद्यास्तालकेरकमुकयवफलाद्या बहिःसारवृक्षाः ॥

निःसाराः शिमुसप्तदशुक्रतरवः किंशुकाद्याश्च कार्याः ।

तेष्वाद्या मध्यभागे बहिरापिच ततः सर्वसारास्ततोऽन्ये ॥

पाण्याचा पुरवठा व हवा यांचे वर होणाऱ्या अरण्यांचा परिणामः—अरण्यांचा एखाद्या देशांतील हवेवर व जमीनीच्या सुपीकतेवर मोठा परिणाम होतो. अरण्यांचें अस्तित्व हें पावसाचें पडणारें पाणी, झिरपून येणारें पाणी, अथवा पुरानें मिळणारें पाणी यांवर अवलंबून असतें. तीं ह्या आपल्या भारतवर्षांत पुढील कार्यें करतात. तीं पावसाचें पडलेलें पाणी जमीनींत सांचवून ठेवितात; तीं तें पाणी पुढें हळूच सोडून देतात; व तीं आपल्या झाडांच्या पानांनीं हवेस ओल पुरवितात. उत्तरार्द्धस्थानांत पानें गळणाऱ्या झाडांचीं मोठमोठीं विस्तीर्ण अरण्ये आहेत. त्यांतील झाडांस उन्हाळ्याच्या आरंभी वसंत ऋतूंत आपल्या महाराष्ट्रांतील वृक्षांप्रमाणेंच नवी पालवी फुटते. त्यामुळें झाडांस जशी नवीन पानें येतात, तसतसें हवेचें उष्णमान जाणवण्यासारखें उतरत जातें; व जोंपर्यंत हीं पानें जोरांत असतात तोंपर्यंत हे प्रदेश इतर प्रदेशापेक्षां जास्त थंड रहातात. उलटपक्षी ज्या ठिकाणीं अरण्ये तोडलीं गेल्यामुळें तेथील जमीन नागवी-उघडी झाली आहे त्या ठिकाणीं पर्जन्याच्या पाताचे कुपरिणाम तेथील रहिवाशांस भोवूं लागतात. म्हणून युरोपासारख्या समशीतोष्ण खंडांत सुद्धां अरण्याची फेरलावणी करण्याचा मोठा खर्च करावा लागत आहे. सारांश, “ अरण्ये ही हवा व जमीन यांचें उष्णमान सर्वत्र सारखें ठेवितात. तीं हवेचा ओलावा वाढवून तेथील वाष्पीभवन कमी करितात ज्या प्रदेशांत जंगलें असतात, त्या प्रदेशांत इतर प्रदेशापेक्षां पाऊस जास्त पडतो, पण तो मारवाडांत पडत नाहीं, कारण तेथें झाडी विलकूल नाहीं. जंगलें झऱ्यांस व नद्यांस पाणी अखंड पुरवितात व तीं मोठमोठे पूर येऊं देत नाहींत. तीं जमीनीस घसरा वसूं देत नाहींत, तीं जमीन उघडी पडूं देत नाहींत, तीं जमीनीची कोसळ व नदीथळ्यांची ढासळ व बर्फाच्या नद्यांच्या घसरी व वाळूच्या ढुंग्याची उडालूड होऊं देत नाहींत, तीं हवेच्या प्रवाहाची गति कुंठित करून जवळच्या शेतांचें ऊन व थंड पाण्यापासून रक्षण करतात. तीं, गुरे पारधीचीं जनावरे व उपयुक्त सुंदर पक्षी यांस आसरा देतात. तीं एकाद्या देशाचें विशेष परिस्थितीत

आरोग्य सुधारतात किंवा कायम राखितात. तीं देशांची शोभा वाढवितात; एवढेंच नाहीं तर तीं लोकांमध्ये जणूं सौंदर्याची अभिरुचि उत्पन्न करतात. तीं मनुष्यास पानें, फुलें व फळें देतात. तीं जमीनीवर पाचोळ्याची वनस्पति-जात मृतिका तयार करितात, तीं जमीन पाळमुळ्यांनीं घट्ट बांधून ठेवितात.

स र का रा स अ र ण्यां चा उ प यो ग.—हिंदुस्थानांतील अरण्यांपासून केवळ पैशाच्या रूपाचा जो फायदा होतो, त्यापेक्षां जास्त कांहीं फायदा त्यांस त्यांपासून होतो. या आपल्या देशांतील शेती केवळ गुरांच्या जिवावर चालणारी आहे. त्यांचे येथें हजारों कळप आहेत. अवर्षण पडलें म्हणजे त्यांतील गुरे चान्याच्या अभावीं मरतात. पण येथें जंगलांचें संरक्षण नीट चांगलें केलें तर तेंपेकडून दरवर्षी अगणित गुरांच्या कळपाचें पोषण सुकाळांत झालें तर नवल नव्हे; पण तें अशा व्यवस्थेत दुष्काळांतहि झाल्यावांचून रहात नाहीं. असल्या अरण्यांपासून जवळच्या खेड्यांस घरे बांधण्यास लांकडें, चुलीस सरपण, शेतीस आउतें व दुसरीं सुखसोयीचीं साधनें यांचा पुरवठा होतो. अरण्यांतील झाडांच्या पानांचा शेतकऱ्यांच्या शेतांस खतासारखा उपयोग होतो. लोकसंख्येच्या वाढीमुळे शेतांत खत घालून जास्त पिकें काढण्याच्या तजविजीं कंरांच्या लागूं लागल्या आहेत. पण त्यांस लागणाऱ्या टहाळतोडीस दाट वस्तीच्या पणथोड्या शेतीलायक जमिनीच्या डोंगराळ कोंकणपट्टीत सरकारास कांहीं विशेष निर्वध करावे लागले आहेत, ते असेः—बंद जंगलांत टहाळ न तोडतां फक्त खुल्या जंगलांत तोडावा. साग, धावडा, मोह, हिरडा, शिसू, आंबा, खैर, आपटा, टेंभुणी, शिवणी, जांब यांचा टहाळ तोडूं नये. दीड पुरुषाहून जास्त उंच असलेल्या झाडांचा मुख्य कोंब राखून बाकांचे दोन तीन टहाळे तोडावे. मोठमोठे वृक्ष सर्व राखून ठेवावे परंतु त्यांच्या भोंवतीचीं रोपटें छाटून काढावीं. एकच बुंध्यावर एकच झाड असेल त्यांस हात लावूं नये. तोडीकरितां दिलेल्या कूपांतील सद्दा इंचापेक्षां जाड बुंध्याच्या झाडांचा टहाळ तोडण्यास हरकत नाहीं.

जंगलांच्या योगानें अप्रत्यक्ष रीतीनें पाण्यांचा पुरवठा कसा नियमीत होतो व हवा कशी माफक ठेवण्यांत येते याबद्दल विवेचन येऊन गेलेंच आहे. याप्रमाणेंच जंगलापासून शीत, समशीतोष्ण व उष्ण कटिबंधांतील लोकांस जीं हितवर्धक फळें प्रत्यक्ष मिळतात तीं सर्व विश्रुत आहेत. स्थानच्या अरण्यांपासून सरकारास कर मिळतो, दुनियास इमारती लांकडें व दुसरीं उत्पन्ने मिळतात व कांहीं विशेष धंदे रोजगार चालतात. त्यांविषयीं विवेचन पुढें येईल. पण हल्लीं जें कांहीं कर्तव्य आहे तें हें कीं, अरण्यांची किती जमीन या वेळच्या सरकारच्या ताब्यांत आहे व या जमिनीपासून सर्व देशांचें हिताहित काय साधण्यासारखें आहे, हें पहातें होय.



सरकारी अरण्यांचे क्षेत्र.—ब्रिटिश हिंदुस्थानांत जंगलांचे क्षेत्रफळ १९१९ साली २५१४६८ चौरस मैल होते. यावरून प्रथम दर्शनी असे कोणाला वाटेले की जंगल व दुसरी जमीन यांमध्ये या वावरीत पुरे प्रमाण राखण्यांत आले आहे, व जंगलांच्या क्षेत्राची वांटणी सर्वत्र सारखी असती तर ही गोष्ट खरोखरी संभवली असती. पण प्रांतवार आंकड्यांची कोष्टके पाहिली तर जंगलांचे जमीनीची शेंकडा प्रमाण संयुक्त प्रांतांत ७.०, तर आसामांत ४४.५, ब्रह्मदेशांत ६४.४, तर आंदमानांत ७०.२ आढळते. तेव्हां असे म्हणता येईल की, ज्या ठिकाणी लोकसंख्या जास्त व जंगलाच्या उत्पन्नाची स्थानिक मागणी फार त्या ठिकाणी हे जंगलचे फायदे तेथील लोकांस अगदी कमी मिळतात. ही अडचण लोकसंख्येची वाढ व मागील पिढीच्या लोकांनी जंगलाची केलेली नासधूस यांपासून उद्भवली आहे. फिरत्या जंगली लोकांच्या गुरांस जंगलांतील उत्पन्नाची गरज लागली तर त्यांनी ते वाटेले तसे तोडून टाकिले, त्यांस दुळांनांची तात्पुरती शेती करणे झाली तर त्यांनी त्याकरिता जंगले काढून जमीन साफ केली, त्यांना कायमची शेती करावयाची झाली तेव्हां त्यांनी तेथील सारे जंगल जाळून फस्त केले. ही सामान्य वृद्धावृत्ति भारतप्रसिद्ध खांडववनदहनापासून सरास चालू होती यांत नवल नव्हे. पण आजची सुधारलेली स्थिति पाहतां काय रिवाज आढळतो? ज्या ठिकाणी सरकार मनाई करित नाही, त्या ठिकाणी हा आलसघातकी प्रघात सरास चालू आहे. “जेथे हिंदुस्थानच्या पूर्वेस दूरदूरच्या परगण्यांतल्या अरण्यांत वरील दळ्यासारखी ठाणपासटाची शेती करणाऱ्या अनेक जंगली लोकांच्या टोळ्या आहेत, ज्या ठिकाणी कायमच्या वस्तीतील शेतकऱ्यांस वृक्षराज जो साग त्याशिवाय झाडून सर्व इमारती लांकडांचे वृक्ष कःपदार्थ वाटतात, अशा पूर्वेकडील प्रांतांपासून जेथे पश्चिमेकडील सुधारलेल्या परगण्यांतील शेतकरी व व्यापारी इतर ठिकाणी टाकाऊ ठरलेली लांकडे विकत घेण्यास अत्यंत आतुर आहेत असे पश्चिमेस प्रांत आहेत. ज्या ठिकाणी लोकवस्ती दर चौ. मै. ६ पासून ६०० पर्यंत आहे अशा राज्यांतल्या अतिरेकाच्या (एक्स्ट्रीमस) ठिकाणी तेथील मनुष्यवस्तीचा परिणाम येथील जंगलावर काय होत असावा ह्याची केवळ कल्पनाच करणे वरें”. असे हिंदुस्थानच्या इंपेरियल ज्याझिरियरमध्ये म्हटले आहे.

अरण्यांची प्रतवा री.—हल्लींच्या (इंग्रज) जंगलांचे वर्गीकरण तीन प्रकारे करण्यांत आले आहे. (१) बंद (रिझर्व्ह), (२) राखीव (प्रोटेक्टेड) व (३) खुले (पब्लिक—लोकांचे). ह्यांतील अरण्यां कायम बंद ठेवण्याचा उद्देश इमारती लांकडे, सर्पण व दुसरी उत्पन्ने यांचा पुरवठा अथवा पाण्याच्या पुरवठ्याचे रक्षण किंवा असलीच दुसरी कायें उरकाची एवढाच होय. राखीव जंगले ही एकतर संक्रमणावस्थेत असतात म्हणजे त्यांची पुढे बंद जंगले करण्याचा

इरादा असतो किंवा ती एकतर कायमचीच राखीव म्हणजे दुसऱ्या वर्गाच्या जंगलांत रहावयाची असतात. बंद जंगलासंबंधी विघातक कांही क्रिया विलकूल करावयाच्या नसतात. पण यासहि कांही मर्यादा असते. ह्या जंगलास कांही विघातक क्रिया वाघणार नाहीत असे जेव्हा दिसू लागते, तेव्हा त्या सक्तीच्या नियमांच्या अंमलबजावणीची तहकुबी होते. पण राखीव जंगलांची स्थिति अशी नसते. त्यांचा उद्देश जागोजागच्या लोकसमूहाच्या हक्कांचा परस्परांस सुखकर व हितकर अंमल व्हावा एवढाच असतो. खुली जंगले विगर वर्गातील असतात. ती लोकांकरितांच ठेविलेली असतात. त्यांत जंगलच्या कायद्याची अंमलबजावणी अगदी थोड्या वावरीत होते. इ. स. १९१९ तील सरकारच्या ताब्यांतल्या २५१४६८ चौरस मैल क्षेत्रफळाच्या जंगलांपैकी १०१६३९ चौरस मैल क्षेत्रफळाचे जंगल बंद होते. ८५५७ चौरस मैल क्षेत्रफळाचे जंगल राखीव होते. व बाकीचे १४१२७२ चौरस मैल क्षेत्रफळाचे जंगल विगर वर्गातील अगर खुले होते. हे कोणासही सहज ताडतां येईल की ज्या ठिकाणी दर मैली लोकवस्ती अगदी कमी असते त्या ठिकाणी असले खुले जंगल फार मोठे असते. याप्रमाणे वस्तुस्थिति पाहतां, ब्रम्हदेशांत असल्या प्रकारचे जंगल सगळ्या क्षेत्रफळाच्या शेंकडा ८० भाग आहे. व बाकीचे बहुतेक आसामांत आहे. ब्रम्हदेशांतील शोधांचे काम अजून पुरे झालेले नाही; व हजारां चौरस मैलांचे क्षेत्र, बंद जंगलाच्या खात्यास दरवर्षी जमा होत आहे. व ही मोठी सुदैवाचीच गोष्ट आहे की, ह्या जंगलाची नासाडी होण्यापूर्वी सरकारने ह्याच्या रक्षणाचा योग्य बंदोबस्त केला आहे. यामुळे येथे कांही दिवसांनी एक मोठी जंगलाची मालमत्ता तयार होईल. तिची व्यवस्था व किंमत करणे आज कल्पनेवाहेरचे आहे.

ह्या तिन्ही प्रकारच्या जंगलांची व्यवस्था येथील सरकारच्या जंगलखात्याकडे आहे. ह्या खात्याचे जंगलाची व्यवस्था सरकारच्या धोरणाप्रमाणे चालविण्याचे काम आहे. सदर धोरणांत पुढील तीन हेतू धरिलेले आहेत. (१) सगळ्या हिंदुस्थान देशाचे हित साधणे, (२)—जंगलाजवळच्या लोकांचे हित साधणे व (३) जंगलांच्या उत्पन्नाची जमेल तितके करून सरकारच्या महसुलांत भर घालणे.

जंगल खात्याची उत्पत्ति, वाढ व व्यवस्था.—ह्या खात्याची प्रथम स्थापना इ. स. १८०६ त मलबारांत सागाच्या जंगलाच्या संरक्षणार्थ झाली. त्या खात्याचा मुख्य कॅप्टन वॉटसन हा होता. त्याने साग हा केवळ एक सरकारच्या सत्तेतील जिन्नस करून त्याचा स्वतंत्र मक्ता (ठेका) चालविला, कारण त्याचा उपयोग लढाळ गलबते व इमारती बांधण्यास फार होता. मुंबई इलाख्यांत इ. स. १८४७ त डॉ. गिबसन हा पहिला कॉन्सर्व्हेटर झाला, व डॉ. क्लेगहॉर्न मद्रास इलाख्यांत पहिल्याने



झाला. त्यांनीं जंगलांच्या संरक्षणार्थ सरकारपुढें तीन गोष्टी मांडिल्याः— ( १ ) त्यांचें संरक्षण केल्यास डोंगर धुवून जाणार नाहीत, ( २ ) नद्यांत गाळ जमणार नाही व ( ३ ) पाण्याचा पुरवठा कमी पडणार नाही. त्याचा परिणाम असा झाला कीं, जंगलाचें संरक्षण हें सरकारच्या तिजोरींत प्रत्यक्ष पैसा आणण्याचें साधन होऊन बसलें. इ. स. १८२७ त सरकारचें लक्ष पूर्वेकडील टेनासरीमच्या सागाच्या जंगलाकडे वळलें. तेव्हां तेथील बेजबाबदार व अविश्वासी कंत्राटदाराच्या लुटालुटी व नासधुशी यांचा बंदोबस्त करण्यांत आला. इ. स. १८५२ त पेगूमधील जंगलाची खासगी लोकांनीं लूट मांडिली. लार्ड डलहौसीने कायमचें सरकारी धोरण ठरवून तिचा बंदोबस्त केला. इ. स. १८५६ त डॉ. ब्राडिस याची नेमणूक पेंगुच्या जंगलावर झाली. हा जर्मन होता. हा इ. स. १८६४ त पहिला 'इन्स्पेक्टर जनरल ऑफ फॉरेस्ट्स ऑफ इंडिया' झाला. ह्याने व ह्याच्या पुढील शिष्यांनीं मिळून जंगलखाते निर्माण करून त्याची व्यवस्था लाविली व त्यांनीं या आपल्या देशांतील विस्तीर्ण अरण्याची जागोजागच्या विशेष परिस्थितीस अनुसरून युरोपांतल्या उत्तम पद्धती-प्रमाणें व्यवस्था सुरू केली. डॉ. ब्राडिसने इ. स. १८६९ त विधायक सत्ता चालविण्यास दर वर्षास ९५००० रुपये खर्ची घालण्याचें ठरवून ५७ अंमलदार नेमिले. हल्लीं जंगल खात्यांतील नोकरीच्या तीन शाखा आहेतः—(१) 'इंपीरियल सर्व्हिस'—या शाखेत २५७ अधिकारी असून त्यांत इन्स्पेक्टर-जनरल ऑफ फॉरेस्ट्स, चीफ कांझर्व्हेटर्स, कांझर्व्हेटर्स, डेप्युटी व असिस्टंट कांझर्व्हेटर्स असे हुद्दे आहेत. या शाखेत भरती खुद्द विलायतेत ( युनैटेड किंगडम ) होते. इंग्लिश, वेल्श किंवा आयरिश युनिव्हर्सिटीची नॅचरल सायन्स या शाखेत आनर्स डिग्री, किंवा स्कॉटिश युनिव्हर्सिटीत 'प्युअर सायन्स' या शाखेत बी. एस् सी. डिग्री मिळणारांपैकी कांहीं प्रवेशनर घेऊन त्यांना आक्सफोर्ड केंब्रिज किंवा एडिनबरो युनिव्हर्सिटीच्या फॉरेस्ट स्कूलमध्ये शिक्षण देऊन व्यावहारिक शिक्षण देण्याकरितां युरोपीय देशांत कांहीं काळ पाठवून नंतर त्यांच्या हिंदुस्थानांत नेमणुकी करतात. (२) दुसरी शाखा प्रॉव्हिडेंसिअल सर्व्हिस—यांत २६० अधिकारी असून एक्स्ट्रा डेप्युटी व एक्स्ट्रा असिस्टंट कांझर्व्हेटर्स असे त्यांचे हुद्दे आहेत. या शाखेत भरती हिंदुस्थानांतील डेहराडूनच्या 'फॉरेस्ट रिचर्स इन्स्टिट्यूट' या संस्थेत शिक्षण घेतलेल्यांची होते. शिवाय रेंजर्सच्या हुद्यावरील विशेष लायकीच्या माणसांनाहि यापैकी कांहीं जागा मिळतात. (३) तिसरी शाखा 'सर्वॉर्डिनेट सर्व्हिस', हिच्यामध्ये फॉरेस्ट रेंजर ( ८४० ), डेप्युटी रेंजर ( ९०० ), फॉरेस्टर ( २००० ) आणि फॉरेस्ट गार्ड ( ११५०० ) आहेत. रेंजरांचें शिक्षण डेहराडूनचें फॉरेस्ट कॉलेज, पार्सनमानाचें ( ब्रह्मदेश ) बर्मा फॉरेस्ट स्कूल व कोइंबतूरचें ( मद्रास ) मद्रास फॉरेस्ट कॉलेज यांत झालेले

असतें. रेंजरच्या खालच्या दर्जाच्या नोकरांचें शिक्षण ठिकठिकाणच्या फॉरेस्ट स्कूल व ट्रेनिंग क्लासेसमध्ये झालेलें असतें. इलाख्याच्या पोटभागांस अनुक्रमें डिब्रिजन्स, डिस्ट्रिक्टस्, रेंजिस्, विटस् वगैरे नांवें आहेत. पण प्रत्येक जिल्ह्यांतील रयतेच्या हितहिताच्या गोष्टी, जसें गुरचरणीच्या रानांचें रक्षण, गुरचणीची फी, जंगलांतील उलक्या उत्पन्नाचा पुरवठा यांसंबंधी जिल्ह्यांतील विधायक सत्ताधारी जो कलेक्टर याच्या तंत्रानें त्या सर्वांस वागावें लागतें.

हिंदु स्था नां ती ल जं ग ला चा का य दा.— ह्या कायद्याचें मुख्य तत्त्व हें आहे कीं ज्या विनवहती जमीनीवर लोकांचा हक्क नाही, तीं सरकारी समजावी. ज्याला जें लागेल तें त्या जमीनींतील जंगलांतून पूर्वापार नेत असत, त्याप्रमाणें तें कोणी विनपरवाना व फी दिल्याशिवाय इतः पर नेऊ नये. कारण पूर्वीच्या वेवदशाहंत जंगलांचीं धुकघाण होत असे. सरकारचे हक्क व लोकांचे हक्क यांची तपशीलवार मर्यादा म्हणून इ. स. १८६५ त पहिला फॉरेस्ट ॲक्ट पास झाला. इ. स. १८७८ त नवीन कायदा झाला. तो सर्व हिंदुस्थानास इ. स. १८८२ पर्यंत मार्गे पुढें लावण्यांत आला. ह्या कायद्याचा उपयोग करून सर्व जंगलाच्या पुढील प्रती ( पायऱ्या ) पाडण्यांत आल्याः—( १ ) केवळ सरकारच्या मालकीची अरण्यांची जमीन; ( २ ) लोकांचे खासगी हक्क असलेली सरकारच्या मालकीची अरण्याची जमीन, व ( ३ ) खासगी व्यक्ती किंवा लोकसमूह यांच्या मालकीची पण कांहीं ताबा ठेवण्याची जरूरी असलेली अरण्ये. त्यांचे वर्ग—( १ ) वंद, (२) राखीव व (३) खुली अरण्ये, असे करून त्यांच्या मर्यादा ठरविल्या व त्यांत अतिक्रमण होऊन नवीन हक्क उत्पन्न न व्हावे म्हणून 'सेटलमेंट रेकॉर्ड' ( ठरावांचें दमर ) तयार केलें. त्यांत वंशपरंपरागत पूर्वोक्त दळ्यांची शेती करणाऱ्या वन्य जातींच्या हक्कांचा विचार करण्यांत आला. लोकांस तीन महिन्यांत अपिलें योग्य कोर्टापुढें करण्यास सवड ठेवण्यांत आली. नंतर वंद जंगलांचें रेकॉर्ड पुरें निकाल झालेलें असें ठरविण्यांत आलें. असाच कांहीं प्रकार राखीव जंगलांचा करण्यांत आला. याप्रमाणें कांहीं नियम करून लोकांच्या जंगलांतील उत्पन्नाची नासाढी न करतां घरगुती कामास उपयोग करण्याची व व्यापाराच्या देवघेवीस योग्य जिन्नसांवर कर देऊन नेण्याची परवानगी ठेवण्यांत आली. या योजनेनें जंगलाजवळच्या लोकांचा फायदा होऊन सरकारच्या तिजोरींत पुष्कळ महसूल येऊ लागला.

ह ही—सव्वा लक्ष रुपये खर्चून जंगलांच्या हद्दींच्या खुणा व त्यांमध्ये पायरस्ते करण्यांत आले. नंतर त्या अरण्यांचे रेखीव व तपशीलवार उत्तम 'टोपोग्राफिकल' नकाशे काढण्यांत आले. त्यांत जंगलाची वाढ व पाण्याच्या पुरवठ्याची खोकीहि दाखविली.



का र्थे क्र म.—प्रांतिक सरकार एक अधिकारी नेमित्तें. तो कामाची योजना तयार करतो. त्या योजनेंत जंगलांच्या उत्पन्नाचे परिणाम किती आहेत व त्यांतील किती उत्पन्न नेण्यासारखें आहे याचा निर्वैध घालण्यांत आलेला असतो व त्यांत वीं पेरणी, रोप लावणी, दाटण मोडणी, (थिनिंग) व निकामी रान काढणी ( निंदणी—क्लीनिंग ) व दुसरी कशी काय करावी हें दाखविण्यांत आलेलें असतें. तांत वणवे अथवा गुरें यांपासून जंगलाचें रक्षण कसें करावें याचा तपशील देण्यांत आलेला असतो, व रस्ते, पूल व इमारती कशा व कोठें बांधाव्या हें आलेलें असतें. हा कार्यक्रम २० ते ४० वर्षांचा असतो. बंद अरण्यांपैकी २२००० चौरस मैल अथवा चौथा हिस्सा जमीनीवर त्याची अंमलबजावणी चालू आहे.

द ल ण व ल ण व इ मार ती.—डोंगर कड्यांत इमारती लांकडे नेण्यास घसरणी व रस्ते करण्यास फार खर्च येतो, पण मैदानांत ट्रामवे किंवा नॅरोगेज रेल्वे बांधाव्या लागतात. त्यांचा खर्च भागण्यास तेथील जंगलाचें उत्पन्न त्यांस भरपूर असतें लागतें. आसाम, बंगाल व ब्रह्मदेश यांत तेथील सृष्टिजात मोठ्या नद्यांच्या व उपनद्यांच्या जलमार्गांचा उपयोग करता येतो. याप्रमाणेंच थंडीवाऱ्यापासून रक्षण करण्यास जंगलांच्या नोकरांस योग्य घरे बांधून द्यावी लागतात.

अ र ण्या चें सं र क्ष ण, चोर गुन्हेगरांपासून रक्षण:—जंगलच्या अधिकाऱ्यांस लहान लहान गुन्द्यांची तडजोड करण्याचा अधिकार ठेविलेला आहे. इमारती लांकडे तोडणें व नेणें, गुरें चारणें व जंगल जाळणें हे गुन्हेगरांच्या सदरांत येतात. त्यांतील आगी लावण्याचा गुन्हा फार मोठा आहे; कारण तेणेंकरून जंगलाचें नुकसान फार होतें. पण हे गुन्हेगार शोधून काढणें फार मुश्किलीचें असतें. आगी स्वाभाविक असोत किंवा अस्वाभाविक असोत त्यांपासून जंगलाचें संरक्षण करणें हें फॉरेस्ट ऑफिसरचें ( अरण्यरक्षक ) मोठें मेहनतीचें व महत्त्वाचें काम आहे. आगीनीं जंगलाचा फायदा होतो, ही समजूत हल्लीं नष्ट झाली आहे. कारण जनतेस संरक्षित व असंरक्षित अरण्यांतील भेद तुलनेनें समजू लागला आहे. पण ह्यास असंस्कृत लोकांच्या परंपरागत रूढीत अपवाद आल्यावांचून रहात नाहींत. ह्या लोकांच्या जमाती मागला पुढला विचार न करतां स्वतःच्या गुरांकरितां जाळपोळ करून जंगलांत वाव करीत असतां निष्काळजीपणानें जवळच्या जंगलांत आगी पसरून त्यांची राखरांगोळी करतात. वास्तविक ही गोष्ट थोडीशी जंगल तोडण्याची मेहनत घेऊन त्यांस सहज करतां येते. म्हणून ह्या जंगलांतील अधिकाऱ्यांस हे अनर्थ टाळण्यास पुढील उपाय करावे लागतात:—( १ ) त्यांस अशा लोकांच्या पोटांत शिरून गोडीगुलावीनें त्यांच्या वाईट संवयी मोडून त्यांच्या जागीं त्यांस नवीन संवयी लावाव्या लागतात. त्यांस

त्यांचें विद्या ओढून त्या जळत टाकण्याचेंहि व्यसन हळू हळू समजूत घालून सोडवावें लागतें. त्याबरोबर त्यांचे आपसांतील हेवे दावेहि त्यांस काढून टाकावे लागतात. बंद व राखीव जंगलांत त्यांच्या सरहद्दांवरील गवत वांगरें उवाला-प्राही पदार्थ काढून टाकून अभिमर्यादा ( फायर लाईन्स ) जशा पाहिजेत तशा व त्या जंगलाच्या विस्ताराप्रमाणें मध्य किंवा अनेक ठिकाणीं कराव्या व अशा प्रकारें तीं जंगलें जंगली जातींस दिलेल्या जंगलाच्या भागापासून अगदीं अलग किंवा तुटक करावी व त्यांच्या आसपास कोणासहि शेकोटी किंवा चूल पेटवूं देऊं नये. ह्या कामाकरितां किंवा वाऱ्यानें पसरत जाणारी आग जागच्या जागीं टहाळानें दाबून टाकण्याकरितां लागतील तशा गस्तवाल्यांच्या ( पेट्रोलस ) टोळ्या ठेवाव्या. ( २ ) ज्या लोकांस जंगलच्या उत्पन्नाचा उपयोग करावा लागतो, त्यांच्या स्वहिताच्या प्रवृत्तीस जाग्रत करावें, म्हणजे ते तदर्थ एकत्र होऊन दिलसफाईनें एक होऊन अरण्याचें व विशेषेंकरून लोकांच्या अरण्याचें तरी संरक्षण करण्यास धावूं लागतील.

गुरां पासून रक्षण.—सरकारी जंगलांत गुरचरणीस सबड ठेविलेली आहे. ती इतकी की, त्यांत इमारती लांकडाच्या उत्पन्नाहून गुरांचें चारणें जास्त महत्त्वाचें धरण्यांत आलें आहे. पण यांत शेतकऱ्यांच्या गुरांपेक्षा गोपाळांच्या गुरांच्या व धनगरांच्या शेळ्यांमेल्यांच्या चरण्याची पीडा जंगलांस फार होते. त्यांत गाईंम्हर्शांच्या चरण्यापेक्षा शेळ्यांमेल्यांचें कुरतुडणें फार वाईट असतें. गाईंम्हर्शांच्या चरण्यानें जंगलाच्या वाडीस नुस्ती पीडा होते, पण शेळ्यांमेल्यांच्या कुरतुडण्यानें जंगलाचें समूळ उच्चाटण होतें म्हणजे तें मरतें. म्हणून एकाच जागेत गुरचरणी व वनसंवर्धन साधणें शक्य नाहीं; तेव्हां लोकांस गवत हवें किंवा इमारती लांकडे हवेंत ह्याचा निर्णय प्रथम करावा व त्याप्रमाणें वागावें, अथवा जंगलाचे तुकडे पाडून ते आलटून पालटून ह्या प्रत्येक कामास द्यावे. पण गुरें जंगलांत मोकळी सोडिलीं तर त्यांत गवत नाहींस होतें; एवढेंच नाहीं तर त्यांच्या जातीची शुद्धताहि रहात नाहीं, व जंगलहि वाढत नाहीं हें ध्यानांत धरून बंद जंगलें गुरचरणीस फार करून मोकळी ठेवीत नाहींत. इ. स. १९०१ त ३५००० चौरस मैल जमीन गुरचरणीस बंद होती व ३३००० चौरस मैल जमीन शेळ्यांमेल्यांस बंद होती. फुकट अथवा कमी दरानें दिलेल्या कुरणांतील गवताची किंमत १९,००,००० रुपये होती. दुष्काळाच्या वेळीं चरणीवरील नेहमीचें निर्वैध अनेक वेळां काढून टाकितात.

जंगलाचें स्वाभाविक पुनरुज्जीवन.—हें करण्यास जेथील जंगल लांकडासाठीं तोडलें जातें त्या ठिकाणीं मृगांच्या सुमारास नवीन वियांची लागण करून त्यांचें पाऊस, पशू वांगरेंपासून रक्षण करावें.

जंगलखात्यांतील अधिकाऱ्यांनीं जेव्हां सदा पानें गाळणाऱ्या वृक्षांच्या अरण्यांचा ताबा घेतला, तेव्हां त्यांचा बहु-



तेक माग खराब झालेला होता. कारण त्यांतील निकोप व पूर्ण वाढलेली झाडे मोलवान इमारतीकरिता काढून नेण्यांत आली होती. एवढेच नाही, तर त्यांच्या नवीन वाढीवर कुन्हाड व विस्त्व यांचा प्रताप दाखवून त्यांची भयंकर नासाडी करण्यांत आली होती. अशा परिस्थितीत जमीनीचा खराबा न होऊ देता ह्या जंगलांतील शिल्लक झाडे कशी काढून टाकावी हा जंगलखात्यांतील अधिकाऱ्यांपुढे मोठा प्रश्न होता. याशिवाय आणखी त्या जमीनीवर निरोगी झाडांची पुन्हा उत्पात्ति कशी होईल हा त्यापुढील प्रश्न होता. ह्यावरून पहिल्या कार्यक्रमांत झाडतोड ही जंगल सुधारण्यास झटपट कां करतात ह्याचे ज्ञान होईल. ह्या क्रियांची तीव्रता व व्यवस्था प्रत्येक जंगलाच्या विशेष परिस्थितीवर अवलंबून असते; पण त्यांत मुख्य रीत योग्य संरक्षणाच्या तज्ज्ञांनी जमिनीची उत्पादन शक्ति वाढविणे व निरुपयोगी व इजा झालेली झाडे काढून त्यांच्या ठिकाणी निरोगी झाडे वाढविणे याकडे असतो. निवडलेल्या झाडांची तोड परिमाणतः क्षेत्रतः अथवा या दोन्ही दिशांनी मर्यादित करून कोणत्याही जंगलाच्या पिकाचे नियमन करणे सोपे असते. पण जंगलांतील अगणित झाडांपैकी अगदी थोडी झाडे मोलवान असतात व ह्यांपासून पुरे उत्पन्न काढण्यास व कमी महत्वाच्या झाडांचे जणू वळी देऊन त्यांच्या उत्पादनास उत्तेजन देत असता, त्यांचे काळजीपूर्वक सतत संगोपन करावे लागते. ही गोष्ट प्राथमिक उपचार झालेल्या खराब अरण्यासच लागू आहे एवढेच नाही; तर प्रतिकूल परिस्थितीच्या परिणामाने फारशा न विघडलेल्या वाढत्या जंगलासहि लागू आहे. ह्या ठिकाणी दाखविलेली अडचण वाढविण्यास आणखी एक कारण होतें. ते हें की, ज्या ज्या ठिकाणच्या लोकांस आपले हक्क चालविण्याची सवलत द्यावी व जंगलाचे उत्पन्न फुकट घेऊ देण्याची मुभा द्यावी त्या त्या ठिकाणी जवळच्या भागांत हलक्या प्रतीच्या इमारतीच्या लांकडांस मागणी अगदी बहुतेक वंद होते व म्हणून असली-झाडे काढून टाकण्याचे काम. फायद्याच्या ऐवजी आंत बट्याचे होते. अत्यंत इष्ट झाडांची संख्या व गुण पाहिजे तितके व पाहिजे तसे असतात तेव्हांहि ही अडचण नसते असे नाही. कारण त्यांत हलक्या जातीच्या व भराभर वाढणाऱ्या झाडांची संख्या मोठी असल्यामुळे त्यांची पीडा वरच्या झाडांस फार होते. ती इतकी की ती वनरक्षकास समळ काढावी लागतात. ह्या कारणास्तव आपल्या हिंदुस्थानच्या कांहीं भागांतील मोलवान सागाच्या अरण्यांचे पुन्हा स्वाभाविक पुनरुज्जीवन करणे फार कठीण झाले आहे. ते इतके की, पुष्कळ वर्षांच्या अभ्यासपूर्वक घेतलेल्या अनुभवाचाहि उपयोग त्या कामास विलकूल होत नाही. खैर व लोखंडी ह्या झाडांच्या उत्पादनासंबंधी पाहता ह्यापेक्षांहि कमी माहिती वनसवर्धकांस असते. वस्तुतः पाहता इष्ट जातीचे वृक्ष मिश्र अरण्यभर चोहोंकडे थोड-

थोडे पसरलेले असतात. तेव्हा पुष्कळ माहिती मिळविण्यांत आली असतांहि ती त्यांच्या वर्धनास अपुरी पडते. अशा परिस्थितीत पुढील नियम साधारणपणे अनुसरतात. झाडांस वाटोळ्या खांचणीचे कमरबंद घालून ती काढून टाकावी व खुजट झाडे नाहीशी करावी. यामुळे उजेड जास्त येऊ लागून महत्वाच्या वृक्षांची रोपे उगवून वाढतात. ही क्रिया करण्यास फार खर्च येतो व सक्त नजर ठेवून हें काम फारशा मोठ्या प्रमाणावर करता येत नाही हें खरे; पण अनेक ठिकाणी विशेषतः साल वृक्षांच्या अरण्यांत या कामांत फार यश आले आहे. याची कारणे एक तर सागापेक्षां सालाचा विस्तार या देशांत मोठा आहे व सालवृक्षांच्या संगतीला जी दुसरी झाडे असतात, त्यापेक्षां सालाचे रक्षण व वृद्धि सहज करितां येते. डोंगरी अरण्यांत त्यांच्या स्वाभाविक पुनरुज्जीवनास असली यातायात विलकूल करावी लागत नाही. त्यांच्या पानाच्या छातांचे योग्य रक्षण व त्यांवर विचारपूर्वक उपचार केले म्हणजे झाले. त्याची वाढ खात्रांने होते. जंगलांतील झाडांचा सांठा कायम राखण्याकरितां निसर्गाच्या पुनरुज्जीवक शक्तीवर बहुतेक सर्वस्वी अवलंबून रहावे लागते. पण कांहीं प्रसंग असे असतात की, त्यांत निसर्गाची पुनरुज्जीवक शक्ति पुरे काम करू शकत नाही. तेव्हां तीस हातभार लावावा लागतो. यांकरितां (१) मनुष्यास वीं पेरण्यासारखी क्षेत्रे शोधून तयार करावी लागतात व (२) त्यास त्या इष्ट क्षेत्रांत (ठिकांतांत) बीहि नेऊन टाकावे लागते. उदाहरणार्थ, आपल्या मुंबई इलाख्यांतील सह्याद्री आदिक डोंगर व टेकड्या यांच्या नापिक उतरणीवर मुठानीं बियांची पेरणी करणे, व ब्रह्मदेशांतील फुल्ले आलेल्या बांबूची आगीने सफाई करून त्यांच्या ठिकांतां साग व खैर यांचे बीं कुदळीने खळगा खणून त्यांत लावणे.

जंगलांचे पुनरुज्जीवन गुल्माच्या पद्धतीने (कॉपिस) करता येते. ज्या ठिकाणी लहान इमारती लांकडे व सरपण ह्यांची मागणी फार असते व ज्या ठिकाणी मोठ्या झाडांच्या वाढीस त्या जागची परिस्थिती प्रतिकूल असते, त्या ठिकाणी ही पद्धत विशेषेकरून प्रचारांत आहे. असल्या अरण्यांत महत्वाच्या जातीच्या वृक्षांतील फळे धरणारे कांहीं वृक्षच काय ते राखून ठेवितात. म्हणजे त्याखाली स्वाभाविक बीजप्ररोह (सीडलिंग्स-रोपे) उत्पन्न होऊन त्यांच्या पुनरुज्जीवनास मोठे सहाय्य करतात. ह्या पद्धतीने जंगलखात्यास अनेक वेळा फार पैसा मिळतो.

संस्कार.—पूर्वोक्त (१) कमरबंद व (२) झाडतोड या क्रियांशिवाय जंगलांत आणखी पुढील क्रिया करतातः—  
(१) वेळतोड, (२) पातळाई किंवा दाटण मोडणी व (३) सफाई. ज्या झाडांची खोडे त्यापेक्षां जास्त महत्वाच्या कोवळ्या झाडांच्या खोडांच्या वाढीस अडचण करीत



असतात त्या झाडांची खोडे सफा काढून टाकतात. पण ह्या कामास चांगल्या कुशल लोकांची देखरेख लागते. म्हणून हे काम जंगलांत वेतावातानेच करून घेण्यांत येते. उलट पक्षी वेलतोड व बांडगुळमार करणाऱ्या खात्यातील राखणदार लोकांस यंत्रांप्रमाणे, फारशी अक्कलहुपारी न खर्चितां हे काम करितां येते. म्हणून त्या रोगांच्या नाशार्थे दर वर्षी मोठ्या प्रदेशभर असले उपचार करतात. स्वाभाविक अरण्यांत दाटीची पातळाई व हेकड वनस्पतींची सफाई यांचे काम साधारणतः निराळे म्हणून करीत नाहीत. हे काम इतर क्रियांवरोवर करतात व त्याचा खर्च त्या इतर संस्काराच्या खर्चात घालितात.

कृत्रिम पुनरुज्जीवन.—हिंदुस्थानातील अरण्यांत कृत्रिम जंगलाची लागवड १,००,००० एकर पसरली आहे. ह्या क्षेत्रातील अर्धा भाग ब्रह्मदेशांत आहे, तिसरा भाग मद्रास इलाख्यांत आहे, व बाकीच्या भागाचे तुकडे इतर प्रांतांत आहेत. साग, शिसवी, खैर, रवर व देवदार ही झाडे येथे मुख्यत्वेकरून लावितात. मद्रास इलाख्यांत नीलांबूर येथे अत्यंत प्राचीन सागाची लागवड आहे. ह्या लागवडीस इ. स. १८४२ त सुरुवात झाली. अगदी आरंभापासून ही लावण्याचा मूळचा झालेला खर्च भरून आला. व ह्यापासून पुढे फार फायदा होण्याचा संभव आहे. ब्रह्मदेशांतील लागवड प्रामुख्याने ढोंग्याचा पद्धतीची (म्हणजे सर्व जंगल जाळून साफ करून लागवड करणे) चालते. हीस महाराष्ट्रांत दळ्याची पद्धती असे म्हणतात. शेतांतील पिळांबरोबर सागाची लागवड करण्याचे कबूल केले तरच सरकार तेथील लोकांस ढोंग्याच्या पद्धतीची उडती शेती करू देते. ही पद्धति ह्या देशांच्या वट्टिवाटीस योग्य असल्यामुळे ह्या देशांत ह्या मोलवाने सागाचा मोठा साठा करण्यांत आला आहे. ह्या स्वाभाविक उत्पन्नाच्या पुरवठ्यास रबराच्या लागवडीची भर घालण्यांत आली आहे. गेल्या तीस वर्षांपासून आसाममध्ये रबराची लागवड चालू आहे व तेथील व दुसऱ्या ठिकाणांतील थोड्या प्रमाणावर अनुभव घेऊन सरकारने रबराची लागवड ब्रह्मदेशांत मोठ्या प्रमाणावर करण्याचा निश्चय केला आहे. इ. स. १९०१ त ह्या लागवडीवर खर्च १,३०,००० रुपयांचा होता. हिंदुस्थानांत स्वाभाविक जंगलाची लागवड फार मोठी आहे. ह्या लागवडीशी तुलना केली असतां हो अस्वाभाविक जंगलाची लागवड अल्प आहे. पण ज्या ठिकाणी वन निर्झुम झाले असेल, त्या ठिकाणी (१) वनस्पतींची भरभराट पुन्हा भरती करण्यास, (२) कांहीं विशेष अरण्याच्या उत्पन्नांत, फार जखरीच्या पदार्थाचा पुरवठा करण्यास, (३) पडित जमीनीचा उपयोग करण्यास अथवा (४) कांहीं महत्वाच्या वृक्षांच्या लागवडीतील क्षेत्र वाढविण्यास ह्या अस्वाभाविक लागवडीच्या क्रिया अनेक वेळां जरूरीच्या व तशाच फायद्याच्याहि असतात.

जंगलाचे उत्पन्न.—हिंदुस्थानातील जंगलांत पुढील निम्नस उत्पन्न होतातः—(१) इमारती लाकडे, (२) बांबू, व (३) गवत. इमारती लाकडांतील महत्वाची लाकडे म्हटली म्हणजे साग, देवदार, साल, शिसवी, अवनूस, खैर, चंदन, बाभूळ वगैरे. त्यांत दुसरी विशेष कामास उपयोगी अशी हजारों प्रकारची लाकडे आहेत. पण ती जागच्याजागीच खपणारी आहेत. ती एकाद्या थंयांत उपयोगी पडतील इतकी उत्पन्न होत नाहीत. अथवा ती व्यापारांत दडमूल झालेली नाहीत. इ. स. १९०१ त इमारती लाकडे व सरपण २,३२,००० घनफूट उत्पन्न झाले. प्रत्येक प्रांतांत ह्याचे मैली उत्पन्न लोकसंख्येच्या दाटीप्रमाणे व उत्पन्नाच्या जोराप्रमाणे निरनिराळे असते. ८७,००,००० रुपये किंमतीचा ३५,००,००० घनफूट साग वर्षांत परदेशी पाठविण्यांत आला. त्या ठिकाणीच चंदन, अवनूस व दुसरी नकशी करण्यासारखी लाकडे १०,००,००० रुपये किंमतीची पाठविण्यांत आली. येथील जंगलांत १,८५,००,००० बांबू उत्पन्न झाले. ह्यांतील ३ बांबू ब्रह्मदेशांतून आले व बाकीचे बांबू बंगाल, आसाम व मध्यप्रांत यांतून आले. ह्या वर्षी जंगलाचे किरकोळ उत्पन्न ५० लक्षांचे झाले. ह्यांतील मुख्य बाबी गुरचरणी, गवत 'कौचुक', लाख, रंग, कात बेलदोडे, हिरडे व दुसरी चामडी कमविण्याची वगैरे ह्या होत. किरकोळ उत्पन्नापैकी १,७५,००० रुपयांची लाख परदेशांत गेली. यापैकी ३ भाग लाख इंग्रज सरकारच्या राज्याबाहेरील म्हणजे संस्थानांतील होती.

जंगल विषयक औद्योगिक संशोधन.—ब्रिटिश सरकारने जंगलखाते स्थापल्यानंतरहि पन्नास वर्षे संशोधन कार्य सुरू केले नव्हते. १९०६ साली डेहराडून येथे 'फॉरेस्ट रिसर्च इन्स्टिट्यूट' सुरू करण्यांत आली असून त्यांत पांच संशोधन शाखा आहेत. त्या सिव्हिलक्लर (तंतुकीटसंबंधनविद्या), फॉरेस्ट बोटनी (जंगलविषयक वनस्पतिशास्त्र), फॉरेस्ट एकोनॉमिक प्रॉडक्ट्स (जंगलांतील उपयोगी पदार्थ), झूलजी (प्राणीशास्त्र) व केमिस्ट्री (रसायनशास्त्र). प्रत्येक शाखेवर एकेक तज्ज्ञ संशोधक नेमला आहे. जंगलांतील माल मुख्य इमारती व जळाळ लांकूड हा असून बांबू, पाने, फळे, तंतू, गवत, डोक, राळ, साली, प्राणिज व खनिज पदार्थ वगैरे दुय्यम प्रतीचा माल सांपडतो.

जंगल विषयक धंदे.—अरण्यामुळे देशांतील जनतेचे व्यापारी दृष्ट्या किती कल्याण होऊ शकते व लोकांना भरपूर काम कसे मिळू शकते या प्रश्नांची पुष्कळ जणांस योग्य कल्पना होत नाही. जर्मनीमध्ये नुसत्या अरण्यांतील कामावर दहा लाख लोक गुंतून गेले होते आणि प्रतिवर्षी तीन कोट पौंड मिळविणारे तीस लाख लोक अरण्यांत पैदास झालेला कच्चा माल करण्याच्या कामी लागले होते. हा कयास पंधरा वर्षांपूर्वी करण्यांत आला होता. जंगलावर अवलंबून असणारी जंगली वस्ती सोडून दिली व हिंदुस्थानांतील या



प्रश्नासंबंधी नक्की अंदाजाचे आंकडे जर मिळणें शक्य झालें तर असें आढळून येईल कीं, कच्चा माल करणाऱ्या लोकांना फाजील प्रमाणांत कामधंदा मिळूं शकतो या कामकन्यांत सुतार, नावा बांधणारे, दोर वळणारे, बुड्या करणारे वगैरे सर्व कसबी मजुरांचा अन्तर्भाव होतो. १९११ च्या खानेसुमारीवरून पाहतां १९११३६७ लोक ब्रिटिश हिंदुस्थानांत आणि ३९४०९७ देशी संस्थानांत असे कामावर होते. जंगल राखणें, पद्धतशीर काम करणें, कच्चा माल तयार करणें व नवीन मालासंबंधी संशोधन करणें इत्यादि औद्योगिक गोष्टींमुळें हिंदुस्थानांतील अरण्यावर अवलंबून असलेले उद्योगधंदे भविष्यकाळीं वृद्धिंगत होऊं शकतील अशी आशा करण्यास जागा आहे.

पार्इन वृक्ष व रंगः—हिमालयाच्या पायथ्याजवळ असलेल्या विस्तृत पार्इनवृक्षांचें महत्त्व वायव्येकडील जंगल अधिकाऱ्यांना आतां कळूं लागलें आहे. वृक्षांना फारशी इजा पोहचूं न देतां राळीचें उत्पन्न करण्याच्या फ्रेंच पद्धतीचा अवलंब करण्यांत येऊं लागला आहे. १९१९ मार्च अखेरपर्यंतचे आकडे पाहतां संयुक्तप्रांत व पंजाब मिळून एकंदर राळीचें पीक ११५६३३ मण ( ४६१५ टन ) इतके झालें व त्याकामीं ४००० मजूर कामावर लागले होते.

कागदः—ब्रिटिश हिंदुस्थान व संस्थानें या दोन ठिकाणी १९०४ त कागदाच्या आठ गिरण्या होत्या. प्रतिवर्षी २०१०० टन कागदाची निपज होत असे व मजुरांची दैनिक सरासरी ४२६६ इतकी होती. १९२० त नऊ गिरण्या झाल्या. २९४०० टनांइतकी निपज झाली व ५७५९ मजूर लागले होते. टिटागरच्या गिरणीची कागदाची निपज १७९४३ टन झाली असून सर्वांत तीच गिरणी मोठी आहे. उपरिनिर्दिष्ट नऊ गिरण्यांकडून सध्याची कागदाची मागणी पुरविली जाते. १९१२-१३ सालीं सुमारे १३२५० टन कागदाचा रांधा हिंदुस्थानांत परदेशाहून आला. १९१९-२० साली ९४०० टनांचीच फक्त आयात झाली. महायुद्धाच्या वेळीं परदेशाहून सामान मिळण्याची अडचण पडत असे तरी एतद्देशीय गिरण्यांची निपज वाढली. यावरून शांततेच्या काळांत बरीच प्रगति दिसते. कागद करण्याच्या कामी ज्या कच्च्या मालाचा उपयोग होतो त्यांत सवै, भाबर वगैरे गवतांचा समावेश होतो व हें गवत, बंगाल, छोटा नागपूर, ओरिसा, नेपाळ व संयुक्तप्रांत येथील अरण्यांत पैदा होतें. चिंध्या, अंबाडी, ताग, जुने कागद व दोर यांचा कागद करण्याच्या कामी हिंदुस्थानांत उपयोग करितात. मुंजनामक गवताचाहि उपयोग होतो. परंतु त्यापासून केलेला रांधा बरा नसतो. लांकूड व गवत यांपासूनच सामान्यतः रांधा करण्यांत येतो. हिंदुस्थानांतील अरण्यांत वृक्षांच्या अनेक जाती असल्यानें रांध्याच्या कामाची फार थोडी लांकूडे मिळतात. बहुतेक लांकूडे इमरातीच्या कामी उपयोगिली जातात. वांबू व गवत यांचा मात्र बराच उपयोग होतो असें आढळून

आलें आहे. निरनिराळ्या जातींच्या वांबूचें महत्त्व आतां कळून येऊं लागलें आहे. कित्येक कंपन्यांनीं वांबूपासून रांधा तयार करण्यास सुरवात केली आहे व ब्रह्मदेश, बंगाल व मुंबई येथील जंगलखात्यानें त्यांना कौलहि दिले आहेत. गवताचाहि उत्तम रांधा होतो असें अनुभवास आलें आहे.

आगकाड्याः—या बाबतींत हिंदुस्थान परदेशावर अवलंबून आहे. जपान, स्वीडन, नार्वे, ऑस्ट्रिया हंगेरी, बेल्जियम व जर्मनी इतक्या देशाहून काड्याच्या पेट्या इकडे येतात. वीस वर्षांपूर्वी हा धंदा निघाला व पहिला कारखाना अहमदाबाद येथें 'गुजराथ इस्लाम मॅन्युफॅक्चरिंग कंपनी लिमिटेड' या नांवानें सुरू झाला. या धंद्यांत अद्याप वाढ झाली नाही. भांडवल, संघटन, पूर्ण ज्ञान व धंदा चालविण्याची पात्रता इतक्या गुणांची सिद्धता झाल्याशिवाय हा धंदा येथें उज्जितावस्थेस येणार नाही. कपाशीचें लाकूड काड्या करण्यास उपयोजितात. इतर कित्येक झाडांचें लांकूडहि काड्या करण्यास योग्य असतें. ( 'आगपेटी' पहा. )

कृमिनाशक व्यवस्थाः—कृत्रिम उपायानें किड्यां पासून लांकडांचें रक्षण करण्याची पद्धत जुनीच आहे. लांकडास रंग लावणें किंवा डांबर फासणें हें रोमन लोकांस माहीत होतें. आधुनिक पद्धतींत कोलटार, फ्रेओसॉट नामक तेल, लांकडांस कीड लागू नये म्हणून लावतात. हिंदुस्थानांत या तेलाचा फारसा उपयोग अद्याप कोणी करीत नाही.

जंगलाच्या उपयोगाच्या पद्धती.—जंगलापासून फायदा करून घेण्याच्या पद्धती निरनिराळ्या प्रांतांच्या गरजाप्रमाणें निरनिराळ्या अमलांत आणव्या लागतात. जंगलांतून तेथील उत्पन्न काढून नेण्याच्या पद्धतीचें वर्गीकरण पुढील सदरांत करावें लागतें.—( १ ) खुद्द सरकारचे अधिकारी, ( २ ) खरेदीदार, ( ३ ) हक्कदार. पूर्वी येथें स्वतंत्र खात्याची व्यवस्था नसल्यामुळें जंगलें व्यापाऱ्यांस मोकळीं करून देत असत. ते आपल्या कारभारांत त्यांच्या बऱ्याकडेहि लक्ष देत नसत किंवा ते काढून नेलेल्या मालाबद्दल सरकारास योग्य मोबदलाहि मिळूं देत नसत. पंजाब, ब्रह्मदेश, मध्यप्रांत व संयुक्तप्रांत यांतील डोंगरी अरण्यांमध्ये या पद्धतीचे कुपरिणाम अजून दृष्टीस पडतात. या पद्धतींत कंत्राटदारांनीं ( ठेकेवाले ) जंगलांतील उत्पन्न विक्रीच्या जागेकडे नेत असतां त्यांच्या बऱ्यावाईट कामावर केवळ देखरेख ठेवणें यापलीकडे सरकारी अधिकारी कांहीं करीत नाहींत. हिंदुस्थानांत पूर्वी जंगलांत लांकूडे तोडण्याबद्दल मयमतादिशिल्प ग्रंथांत लिहिलें आहे कीं, राजे, पाटील, सुतार, लांकूडतोडे वगैरे यांस यथाभाग कर व देणग्या देऊन व कुन्हाडी दूध, तेल व तूप यांनीं पाजवून घेऊन द्रव्यार्थी मनुष्यानें जंगलांत जावें व इष्ट वनस्पती तोडावी. मुहूर्ताचा खांब सरळ व चौरस करून व पांढऱ्या वस्त्रानें झांकून त्यानें तो गाड्यावर घालावा. नंतर त्यानें तो कारखान्यांत नेऊन वाळूव ठेवावा व तो वाळेतों त्यानें तो पूर्वेस किंवा उत्तरेस तोंड करून



ठेवावे व त्या लांकडाचा उपयोग सहा महिन्यांपर्यंत करू नये. अशाच तऱ्हेचा मजकूर राजवळ्यांत आहे.

हल्लींच्या पद्धती.—हल्लीं इमारती लांकडे खरेदीदारां-मार्फत काढून नेण्याच्या कामाचें नियंत्रणहि देशाचाराप्रमाणें अनेक प्रकारें करतात. ब्रह्मदेशांतील 'वॉव-वर्मा ट्रेडिंग कोर्पोरेशन' सारख्या मोठ्या खरेदीदार मंडळांस फार मोलवान झाले तोडून नेण्याचा परवाना कांहीं शर्तीवर देतात. उदाहरणार्थ अशा मंडळीनें ठराविक महसुलाच्या नाक्यांवर राजभाग (कर) देण्याची तजवीज केली पाहिजे, वगैरे. कमी महत्त्वाच्या इमारती लांकडाच्या खरेदीदारांस लांकडे तोडून नेण्यास परवाना (पास अथवा लायसेन्स) देतात. हा परवाना देतांना प्रथमच खरेदीच्या किमतीचा कांहीं भाग वसूल करतात. ह्या दोन्हीहि पद्धति जंगलाच्या संरक्षणार्थ उत्तम प्रकारच्या नसोत, पण ह्या व्यापाऱ्यांच्या गरजांस व लागणाऱ्या देखरेखीस जसा पाहिजेत तसा आहेत. कारण या पद्धतींत फक्त लांकडाच्या उचलसाचलीत जास्त मोलवान लांकूड बावयाचें नाहीं एवढी विशेष खबरदारी घ्यावयाची असते. अरण्यांतील किरकोळ उत्पन्न जमा करून नेण्याकरितां खरेदीदारांस असल्याच पद्धतीचे परवाने (पास) देतात; किंवा उत्पादक प्रदेशाचे मक्ते देतात; किंवा नियमित मुदतीनें माल गोळा करण्याबद्दल वैयक्तिक परवाने (लायसेन्स) देतात. अनेक वेळां गुर चरणीबद्दल फी मुलकी खारयांतून (लॅंड रेव्हिन्यू डिपार्टमेंट) व कधी कधी जंगल कामदरांमार्फत (फॉरेस्ट ऑफिसर) वसूल करण्यांत येते.

हक्कदारास मोफत माल देण्याची सुभा जी बावयाची ती बहुतेक सर्वेस्वी जंगलखात्यांतील मागणीवर अवलंबून असते. कांहीं प्रांतांत असल्या हक्कदार लोकांस बंद जंगलांत पुऱ्या हक्काची वजावणी करावी लागत नाहीं. कारण त्यांस आपल्या गरजा भागविण्याची पुरी सोय जवळच्या लोकांच्या जंगलांत पाहिजे तशी आहे. दुसऱ्या कांहीं जंगलांत जेथे त्याच्या उत्पन्नावर पुरा ताणवसला आहे, त्यांत इमारती लांकडाची फाजील वाहतुक न व्हावी म्हणून सक्त पहारा करावा लागते. ह्या प्रकारांमधील नियंत्रणाचे नियम ठरवावे लागतात. एका वावर्तीत नोंद, बऱ्या व परवाने लागत, नाहींत पण दुसऱ्या वावर्तीत ते परवाने देण्यावर व त्यांच्या नोंदीवर नजर ठेवावी लागते.

हिंदुस्थानांत जंगलाचें उत्पन्न वसूल करण्याच्या पद्धती प्रत्येक प्रांतांत निरनिराळ्या आहेत. व त्यावरून प्रत्येक प्रांतांतील लोकसंख्याप्रमाणें अनेक प्रकारचे नियम करण्यांत आले आहेत.

हल्लींच्या सरकारास जंगलाची किंमत किती आहे याचा अंदाज जंगलापासून होणाऱ्या पैशाच्या जमेवरून बराच

करतां येईल. (कोष्टक पहा). संरक्षण व सुधारणा झाल्यामुळे सरकारी जंगलाचें उत्पन्न इतकें वाढलें आहे कीं तें पुढील वाढती मागणी भागवून उरण्यासारखें आहे.

जंगलच्या उत्पन्नाच्या मोफत देणग्याः—जंगलापासून हल्लींच्या सरकारास जो एकंदर महसूल होतो, त्याची एकंदर निर्गतीशी तुलना करीत असतां ह्या गोष्टीचें स्मरण ठेविलें पाहिजे कीं सरकारी जंगलांतील इमारती लांकडे व इतर उत्पन्न त्याजवळ रहाणाऱ्या लोकांस फुकट अथवा कमी दरानें देण्यांत येतें. इ. स. १९०१ त ह्या देणग्यांची किंमत निदान सरकारी जंगलाच्या एकंदर उत्पन्नाचा शेंकडा १६ भाग होतो व लोकांच्याकडून जंगलाच्या जमीनींतून राजभाग (कर) दिल्यावांचून जी इमारती लांकडे व दुसरी अगणित उत्पन्नें नेण्यांत आली, त्याची परिगणना ह्या हिशोबांत झाली पाहिजे. हें लक्षांत ठेविलें पाहिजे कीं, हल्लींच्या ब्रिटिश सरकारच्या प्रत्यक्ष अमलाबाहेर या आपल्या देशांत पुष्कळ मोठमोठी जंगले आहेत. ही मालमत्ता देशी राजांची अथवा खासगी व्यक्तींची आहे. ह्या अरण्याच्या आंकड्यांची कोष्टकें मिळणें कठीण आहे. कारण त्या जंगलांची अजून फारकरून पहाणी करण्यांत आली नाहीं; एवढेच नव्हे तर त्यांचा कारभारहि निराळा ठेवण्यांत येत नाहीं. पण त्याचा पुढील वृत्तांत वाचकांस कांहीं कौतुक उत्पन्न करण्यासारखा होईल असें वाटतें. ज्या महत्त्वाच्या देशी संस्थानांत जंगलाच्या व्यवस्थेची थोडीबहुत पुरी तजवीज झाली आहे, त्याचा आपण प्रथम विचार करूं—

(१) हैद्राबादः—ह्या संस्थानांत सरकारी जंगल सुमारे ५००० चौरस मैलांचें आहे. ह्या जंगलापासून त्या सरकारास २,८०,००० रुपयांचें उत्पन्न इ. स. १९०० त झालें व त्यांपैकी निम्में उत्पन्न त्याच्या खर्चांत गेलें. ह्या जंगलच्या हद्दी कायम होऊन ठराव झाले कीं, हें उत्पन्न फार वाढणार आहे. हें करण्यास पुष्कळ वाव आहे.

(२) म्हैसूरः—ह्या संस्थानांत बंद जंगल २००० चौरस मैलांचें आहे. त्याचा वसूल इ. स. १९०० त १२ १/२ लाखांचा होता व निव्वळ महसूल सुमारे ९ लाखांचा होता. यांतील ३/४ महसूल चंदनाच्या लांकडांचा होता. यांत आगीपासून जंगलाचें रक्षण करण्याची व्यवस्था १५०० चौरस मैलांत आहे.

(३) काश्मीरः—ह्यांत २,१८० चौरस मैल सरकारी कायम जंगल आहे. ह्याचें आगीपासून रक्षण करण्याची सोय आहे. इ. स. १९०१ त ह्याचा महसूल ८,८०,००० रुपये आला व ह्यावर खर्च ५,८०,००० रुपये झाला.

(४) जोधपूरः—ह्यांत इ. स. १९०१ त जंगलाचें क्षेत्र ३४३ चौरस मैलांचें होतें. ह्याचें उत्पन्न सुमारे २०,००० रुपये झालें व याला खर्चसुद्धां इतकाच लागला.



जंगल

महाराष्ट्रीय ज्ञानकोश ( ज ) २०

जंगल

## सरकारी जंगल व जंगलखात्याचा जमाखर्च १९१८-१९

प्रांत	प्रांताचे क्षेत्र (चौ. मैल)	जंगलाचे क्षेत्र			जंगलाचा माल			उत्पन्न (रुपये)	खर्च (रुपये)	शिल्लक (रुपये)
		बंद (चौ. मैल)	राखीव (चौ. मै)	संस्थाना (चौ. मैल)	एकूण (चौ. मैल)	क्षेत्रफलार्थी जंगलाचे क्ष. प्रमाण	इमारती व जाळ माल (व. फूट)	इतर माल (रु.)		
हिंदुस्थान सरकार	७८८३६	४८८८	१७११	४०३०	१०६२९	१३.५	२१८१७०००	४०६१४३	३६,५७१	४,६६७,७९६
बंगाल	१०६७२५	६३११	११०१	६१	७४७३	७.०	३२८९४०००	२३१०६४१	६६३७१६६	१११८२६९
संयुक्तप्रांत	९६६५०	२१०९	४१६९	७६७	७७४५	७.३	३४४०१०००	२५१६८७९	२१५४१७८	४५९८९६३
मद्रास	२२६९११	२९३३६	...	११६८२९	१,४६१६५	३.४	१००७७५०००	९५७१७७	१२५२८८५२	५६९१९८२
बिहार ओरिसा	८२४८४	१७४७	१०८९	...	२८३६	३.४	२०३२६०००	२५५५८६	९४४७६३	४३०८४९
आसाम	४८९५४	५४९५	...	१६३०९	२१८०४	४.५	१३४४५०००	१२४८९५२	१४९२७१८	६९०९६१
मध्यप्रांत व-ह्राड	१९९४८	१९६४५	...	...	५२०	१९.७	३४८६७०००	२२७१८३५	३४८८४२२	२०१५५४८
कुर्ग	१५८२	५२०	...	...	५२०	३२.९	६४९५७६	२३४१९	६७७८७३	४२५५७२
वायव्यसह्याद्रप्रांत	१३१८४	२३६	...	...	२३६	१.८	३०६९०००	३०८८७	३८१३२२	२०७३५७
अंजमोर मेवाड	२७६७	१४२	...	...	१४२	५.१	१५८९९४	६७७४५	३७२८०	१७३६६५
वछिचिस्तान	५४२२८	३१३	...	४७२	७८५	१.४	२५४३४८	४६३५६	२५१०८	२८७८७
अंदमान	३१४३	८५	...	२१२२	२२०७	७०.२	१८०२०००	२७९२	११८४३८३	-३६७९
मद्रास	१४२२१८	१८७१२	...	६८२	१९३९४	१३.६	२२५०४०००	२४०८४६५	४७९१४६०	५७१५५९
मुंबई	१२३१६४	१२३१००	४८७	...	१२५८७	१०.२	५६८८८०००	१६५७७११	१०४९४०३१	३१८२५२०
एकूण	१०८०७९४	१०१६३९	८५५७	१४१२७२	२५१४६८	२३.३	३४३८५०९१८	१४२०४५८६४	४६८२३११	२३८७५५०५



(५) त्रावणकोर:—ह्यांत बंद जंगल १८०० चौरस मैलांचे आहे. हे बहुतेक आगीपासून रक्षिलेले आहे. इ. स. १९०१ त ह्याचे उत्पन्न ५ ३ लाखांचे व खर्च सुमारे १ लाखांचा होता. ह्या संस्थानांशिवाय काही लहान संस्थानांत मोठमोठी जंगले आहेत. ती एकंदर ४२००० चौरस मैल क्षेत्रफळाची आहेत, व ब्रिटिशांच्या राज्यांत खासगी व्यक्तींची जंगले ७७,००० चौरस मैल क्षेत्रफळाची आहेत. यावरून कोणी असे समजू नये की, ही झाडून सर्व जंगले फिर दाट झाडीने भरलेली आहेत. यांतील काहींत डोंगरांच्या उतरणीवर झुडपांचे जंगल आहे. दुसऱ्या काही ठिकाणी जंगलाचे मुख्य उत्पन्न म्हणजे गवत किंवा दुसऱ्या किरकोळ पदार्थांचे आहे. पण त्यांत मोलवान इमारती लांब्यांची झाडे असणारेहि जंगल आहे; व साधारणतः पाहतां सरकार खासगी जंगलाच्या कामांत विलकूल ढवळाढवळ करीत नसल्यामुळे व त्या जंगलाच्या संरक्षणाकरितां मुद्दाम कायदा केला नसल्यामुळे त्यांची जोपासना मालकांच्या अकलहुपारीवर अवलंबून आहे.

जंगलांतील लोकांच्या जाती व त्यांची सामान्य आर्थिक स्थिति.—मागिल संक्षिप्त वर्णनावरून हिंदुस्थानांत सरकारी जंगलांची उत्पत्ति कशी झाली? व तिची व्यवस्था हल्ली कशी चालली आहे हे समजेल. पण ह्या बाबतींत पूर्वापार व्यवस्था कशी चालत आली याबद्दल फार थोडे वर्णन दिले आहे. सरकारी जंगले उत्पन्न करतां प्रथम शोध करून जंगलांच्या कामास हात घालीत असतां आपले काम सुधारणेच्या लाटेपुढे लोटत जाणारे आहे असे जंगलाच्या कामगारांस आढळते. कारण ही सुधारणा सुस्थित प्रदेशांतील वाढत्या वरकतीने झालेली असते. पुढील गोष्टींची तरतूद करून लागले असतां त्याची गांठ जंगली लोकांशी पडते. सदरहू लोक भिजे किंवा क्रूर, साधे किंवा कपटी असोत, पण त्यांतील प्रत्येकांत एक विशेष आढळतो. तो हा की त्यांच्या मूळच्या रहाणांत रुढी व संवयी यांशी विरोध करणारी कोणतीहि गोष्ट कोणीहि केली की, ते त्याचा अत्यंत हेवादावा करून लागतात. कारण, ही नवीन सुधारणा आली की, आपली यापुढे धडगत लागावयाची नाही. तिजपुढे आपल्यास एक तर नामशेष झाले पाहिजे किंवा आपल्यास आपल्यापेक्षा जास्त चिबट लोकांच्या संख्येत गडप तरी होऊन गेले पाहिजे असे त्यांस वाटू लागते. ह्यांत हिंदुस्थान सरकारचे घोरण ह्या जंगलांतील जातीच्या रहाणांत एकदम जमीन अस्मानाचे अंतर जेणेकरून पडेल असे कोणतेहि कृत्य करावयाचे नाही, पण सहाजुभूतीने व गोडीने त्यांचा विश्वास संपादन करावयाचा व याप्रमाणे स्वतःच्या पायांवर उभा रहाणारा त्यांचा समाज स्थापन करावयाचा व आजपर्यंत जे त्यांच्यांतील तंटे केवळ 'बळी तो कान पिळी' ह्या तत्वावर मिटत असत, त्यांचा निकाल आपल्या मध्यस्थीच्या न्यायाने होईल तो त्यास कबूल करावयास लावाव,

याचा अशा तऱ्हेचे आहे. जसे घोरण कृतीत उतरेल, तसे त्या जंगलांच्या संरक्षणाच्या व पुनरुज्जीवनाच्या कामांतील यश किंवा अपयश अनेक वेळां अवलंबून असते. काही विशेष अपवाद सोडून दिले तर ह्या जंगलांतील जमातींतले बहुतेक लोक आपल्या अन्नाच्या पुरवठ्यांत भर घालण्यास कांहीं अंशी शेतीवर अवलंबून असतात. मग त्यांची पारध करणे, मासे मारणे, व जंगलांत उत्पन्न होणारे जिन्नस जमा करणे हा केवढाहि महत्त्वाचा धंदा असो. ह्यांतांल बहुतेक लोक फिरते असतात. ते पारधीच्या प्राण्यांच्या शोधार्थ आपल्याकडील कातकरी, राधरी फासेपारधी वगैरे लोकांप्रमाणे जागोजाग फिरतात व आपल्या तूर्तातच्या मुकामाच्या ठिकाणी पूर्वी सांगितल्याप्रमाणे दळ्याची उडती शेती करतात. ह्यांच्याजवळ स्वतः केलेली किंवा मिळवलेली उत्तम शस्त्रे असतात, व त्यांच्या अंगावर तांबडे किंवा हिरवे गोंदकाम असते. हे उघड आहे की, ज्या मोठ्या प्रदेशांवर हे जंगली लोक भटक्या मारीत रहातात, त्यांचे नियंत्रण केल्याबरोबर त्यांच्या अन्नाच्या पुरवठ्यांत तुटवडा पडतो व असे झाले असतां त्यांच्या हळूहळू कायमची शेती करणाऱ्या जमाती खेड्यांत राहू लागणे संभाव्य असते. व असल्या खेड्यांतील लोक प्रथम दूर एक बाबतीच्या आपल्या गरजा स्वतःच्या स्वतः भागविणारे असले, तरी काळांतराने त्यांच्या स्थायिक वस्तीत त्यांच्या पूर्वीच्या जंगलांतील आयुष्यक्रम व उद्योग यांची जरूरी त्यांस विलकूल न राहिल्यामुळे आपोआप अंतर्धान पावतात.

[ संदर्भ ग्रंथ.—राजवल्लभ (अप्रकाशित); मयमतः बॉम्बे क्रॉनिकल (८-११-२२); ऋग्वेद संहिता; अरण्यसंहिता-सामवेदी; थत्ते-जंगलाची जोपासना (अप्रकाशित); एन्साइक्लो-ब्रिटानिका; महाभारत-उपसंहार; कौटिलीय अर्थशास्त्र; सरडी. ब्रॅडिसकृत 'इंडियन फॉरेस्ट्री'; ई. सी. कोटस्कृत 'इंडियन फॉरेस्ट झूलजी'; ए. पी. स्टेविंगकृत 'इंज्यूरियस इन्सेक्ट्स ऑफ इंडियन फॉरेस्ट्स'; डब्ल्यू. आर. फिशरकृत 'मॅन्युअल ऑफ इंडियन फॉरेस्ट, वॉटनी; वेडन-पावेलकृत 'फॉरेस्ट लॉ'; 'इंडियन ईयर बुक'; 'इपीरियल गॅझि' ].

जंगल महाल—इंग्लिशांचा ज्यावेळी बंगालांत चांगला जम बसला नव्हता, त्यावेळी त्यांच्या ताब्यांतील काही भागास हे नांव होते. इ. स. १८०५ साली त्याचे निरनिराळे १५ परगणे केले व सर्वांस जंगलजिल्हा हे नांव दिले. पुढे इ. स. १८३३ साली जंगल महाल जिल्ह्यांतील भाग आसपासच्या जिल्ह्यांत विभागण्यांत आला.

जंगलूर—हा ताळका म्हैसूर संस्थानांत चितलदुर्गे जिल्ह्यांत आहे. ह्याचे क्षेत्रफळ ३७२ चौ. मै. आहे व येथील लोकसंख्या (१९११) ५३५७४ होती. ह्या ताळक्यांत जंगलूर शहर व १२९ खेडी आहेत. ह्या ताळक्यांत



जनगहला नांवाची नदी आहे. ह्या तालुक्यांत कापूस, पांढरा जेला ' ऊंस व तांदुळ हीं पिकतात.

**जंगमाधी त ह सी लः**—पंजाब प्रांतांत अंबाला जिल्ह्यांत ही तहसील आहे. येथील लोकसंख्या ( १९११ ) १४०२९५ असून याचे क्षेत्रफळ ४०६ चौ. मैल आहे. ह्या तहसीलींत जंगमाधी व बूरिया हीं दोन शहरे व ३७५ खेडी आहेत. येथील जमीनमहसूल सन १९०३-४ साली २.९ लाख होता.

**श ह र.**—हें पंजाब प्रांतांत अंबाला जिल्ह्यांत नॉर्थ वेस्टर्न रेल्वेवर रेल्वेपासून ५ मैलावर आहे. ह्या शहराची लो. सं. सन १९११ साली १२०४५ होती. ह्या शहराचे महत्त्व बूरियाचे शीख सरदार रायसिंग ह्याच्यामुळे आहे. मूळचे शहर नादिरशहाने उच्चस्त केले होते. ते १७८३ साली रायसिंग सरदाराने व्यापारी व हुन्नरी लोक आणून पुनः उजितावस्थेला आणिले व ते शहर १८२९ साली ब्रिटिश सरकारला मिळाले. हें शहर लोखंडी व पितळेचीं मांडी, टांकणखार, शिशाचे प्राणिद ह्यांवद्दल प्रसिद्ध आहे.

**जंगमाध त ह सी लः**—पंजाबमध्ये लुधियाना जिल्ह्यांत ही तहसील आहे; व हिचे क्षेत्रफळ ४१७ चौ. मै. आहे. येथील लोकसंख्या सन १९११ साली १४६६५९ होती. ह्या तहसीलींत जंगमाध व रायकोट हीं दोन शहरे आहेत व १७० खेडी आहेत. या तहसीलीचा जमीनमहसूल ३.३ लाख सन १९०३-४ साली होता. शीख युद्धामधले अलिवालचे रणक्षेत्र याच तहसीलींत आहे.

**श ह र.**—तहसीलीचे मुख्य ठिकाण आहे. येथील लो. सं. सन १९११ साली १५०३९ होती. हें व्यापारी शहर आहे व येथे गहू, साखर, हस्तिदंती कोरीव जिनसा व बिलियर्डचे खेळण्याचे चेंडू ह्या जिनसांचा व्यापार जोरांत चालतो. येथे म्युनिसिपालिटी आहे. येथे सरकारी दवाखाना व म्युनिसिपालिटीच्या अँग्लोव्हर्नाक्युलर स्कूलस आहेत.

**जंगीपुर वि भा ग.**—बंगाल. मुर्शिदाबाद जिल्ह्याचा उत्तरेकडील एक विभाग. उ. अ. २४°-१९' ते २४°-५२' व पू. रे. ८७°-४९' ते ८८°-२१'. क्षेत्रफळ ५०९ चौ. मै. या विभागाचे भागीरथी नदीमुळे दोन भाग झाले असून पश्चिमेकडील भाग उंचवट्याचा आहे व पूर्वेकडील मळीचा सपाट प्रदेश आहे. परंतु यास पुराचे भय आहे. लो. सं. (१९११) ३५७९३० यांत दोन गांवे व ४३४ खेडी आहेत.

**गां व.**—विभागाचे मुख्य ठिकाण. उ. अ. २४°-२८ पू. रे. ८८°-४'. इ. स. १९११ साली येथे ११४०८ लोकसंख्या होती. ह्या गांव जहांगीर बादशहाने वसविला असे म्हणतात. ब्रिटिश अंमल ज्यावेळी येथे नुकताच सुरू झाला होता त्यावेळी येथे रेशमाचा व्यापार बराच होत होता. या ठिकाणी ईस्ट इंडिया कंपनीची एक शाखाहि होती. इ. स. १८६९ साली येथे म्युनिसिपालिटीची स्थापना झाली.

**जंगमाधूल**—जंघेच्या पार्श्व भागांतून मोठा मज्जातंतू जातो, त्यामध्ये तीव्र वेदना उत्पन्न होते त्या झुलाला हें नांव आहे. ही वेदना हुंगणापासून मांडीच्या मागील भागांतून पोटराच्या बेचकळीपर्यंत व कधी तर तेथून पायाच्या तळव्यापर्यंत असते. कारणः—आंतच्यातील मळांच्या गांठीचा दाब अगर गर्भाशयाच्या साध्य अगर असाध्य ग्रंथीचा दाब, संधिवात, हिमज्वर, पादांगुष्ठवात, फिरंगोपदंश, अतिश्रम, गारठा व ओल यांपैकी एखाद्या अगर अनेक कारणांमुळे शूल सुरू होतो. रोग्याने अंथरुणांत पडून पूर्ण विश्रांति घ्यावी व मांडी शेकावी. पोटांत पोटाशियम आयोडाइड व सोडासेलिसिलास हे औषध घ्यावे. पादांगुष्ठवात रोगांत क्षारयुक्त व रेचक औषधे, वेदना शमण्यासाठी कोकेन अगर मार्फीया टांचून घालवा. अगर त्वचा लाल होईल असे एखादे उष्ण तेल चोळावे; विजेची पेटी लावावी. इतर जागी अर्धशिशि वगैरे शूल उत्पन्न होतात. त्या प्रकारांपैकीच ह्या शूल आहे. अधिक माहितीसाठी मज्जातंतूशूल हा लेख पहावा.

**जंजिरा सं स्थान**—यासच हवसाण ( आफ्रिकनचा प्रदेश ) असे म्हणतात. मुंबई इलाख्यामधील कोंकण प्रांतांत कुलाब्याच्या पोलिटिकल एजन्सीतील हें एक संस्थान आहे. ह्या प्रांत उत्तर अक्षांश १८° ते १८° ३१' व पूर्व रेखांश ५३° ते ७३° १७ असून याच्या उत्तरेस कुलाबा जिल्ह्यातील कुंडलिका पूर्वेस त्याच जिल्ह्याचे रोहें आणि माणगांव हे तालुके; दक्षिणेस रत्नागिरी जिल्ह्यातील बाणकोटची खाडी; पश्चिमेस अरबी समुद्र आहे. याचे क्षेत्रफळ ३७७ चौरस मैल असून, यांत लोकसंख्या (१९२१) ९८५७३ व गावे २३६ आहेत. यांत काठेवाड संस्थानांतील जाफरावादहि धरले आहे. हेंहि याच संस्थानांत आहे. संस्थानचे आठ तपे अथवा महाल आहेत. एका तप्यांत साधारण २८ खेडी व ४० चौ. मैल प्रदेशाचा समावेश होतो. ' जंजिरा ' हें नांव जझीराह ( म्हणजे बेट ) या अरबी शब्दाचा ( मराठी ) अपभ्रंश आहे. प्रदेश डोंगराळ असून डोंगर समुद्रकिनाऱ्यास समांतर आहेत. हवसाणांतील सर्वांत उंच पहाड मदगड नांवाच्या किल्ल्याचा आहे ( १३०० फूट ). डोंगराच्या उतारावर दाट राने आहेत. लहान लहान खाड्यांच्या बाजूस व किनाऱ्यावर नारळीपोफळीची झाडे आहेत. याच्या मागे थोडी दलदलीची जमीन लागत असून त्याच्या पलिकडे भातशेतीची जमीन आहे. सावित्री नदीच्या मुखाजवळ कुंजरीचे खोरे हें देखाव्याच्या दृष्टीने कोंकणांतील एक प्रख्यात ठिकाण आहे. येथील खेड्यांतील लोक खाऊन पिऊन सुखी आहेत. डोंगरांत कातकरी रहतात. पूर्वी पावसाळ्यांत या भागांत प्रवास करणे जवळ जवळ अशक्य होते. परंतु इ. स. १८८३ सालापासून नवीन रस्ते तयार होऊन पावसाळ्यांत प्रवास करण्याची सोय झाली आहे. किनाऱ्यावर राजपुरी-खेरीज प्रत्येक खाडीच्या मुखार्शी पुळण असल्यामुळे गलबर्त आंत जात नाहीत येथील वाहणारे ओढे पावसाळ्यांत भरपूर



वाहतात. परंतु इतर वेळीं कोरडे असतात. सर्वांची लांबी ५-६ मैलांच्या आंतच असते. कोणत्याहि खाडीच्या मुखाच्या आंत शिरतांना प्रथम खडक लागतात. परंतु एकदां आंत गेलें म्हणजे मुळांच भय नसतें. राजपुरी खाडीचें मुख मुंबईच्या दक्षिणेस ४५ मैल आहे. ही खाडी जंजिऱ्याच्या आग्नेयीस १४ मैलांवर म्हशेके गांवापर्यंत आहे; तीत सुमारे १२ फूटपर्यंत ( भरतीच्या वेळीं ) पाणी चढतें. या संस्थानांत सांपडणारा दगड काळा आहे. इमारती लाकडांत सागवान पुष्कळ आहे. रानांत वाघ, चित्ते, डुकरे, रानमांजर वगैरे सांपडतात. विपारी सर्प इकडे फार आहेत.

हवा थोडीशी दमट असली तरी निरोगी आहे. समुद्रावरील वाऱ्यानें किनाऱ्याजवळील भाग थंड असतो. पाळस सरासरी १०७ इंच पडतो. जंगलचें उत्पन्न वरेचसें होतें. १९२२ सालीं १७८५०० पर्यंत उत्पन्न झालें. साग, ऐन, काजू, माड, आंबे वगैरेपासून उत्पन्न मिळतें. संस्थानांत इंग्रजी हायस्कूल एक, इंग्लिश मिडल स्कूल एक, मराठी शाळा २६ व हिंदुस्थानी शाळा ३६ ( एकंदर ५२ मुलांच्या व १२ मुलींच्या ) असून एकंदर विद्यार्थी ३२६६ आहेत. एकंदर लोकसंख्येच्या २५.६ शेंकडा विद्यार्थी आहेत. संस्थानिक शिद्दी वंशाचा असून सुनी पंथाचा मुसलमान आहे व त्यास नवाब ही पदवी आहे.

यांत मुरुड व श्रीवर्धन हीं दोन गांवे मुख्य आहेत. सुमारे शेंकडा ८२ हिंदू व १७ मुसलमान लोक येथे आहेत. येथे राहणाऱ्या प्रमुख जाती आगरी, कोळी, कुणबी, महार, ब्राह्मण, प्रभू, मुसलमान, शिद्दी या होत. येथे वेने इस्त्रायल लोकांचीहि थोडीशी वस्ती असून ते मराठी भाषा बोलतात. हे धर्मानें ज्यू आहेत. मुंबई बंदरातील होळ्यांवरचे खलाशी तसेंच किनाऱ्यावर व्यापार करणाऱ्या आगवोटी यावरील खलाशी बहुतेक याच वाजूचे असतात. इ. स. १९०३-०४ सालीं ४१ चौरस मैल जमीन लागवडीखाली होती. मुख्य पिकें म्हणजे भात, नागली, वरी, सुपारी आणि नारळ हीं होत. मीठ पिकविणें फक्त सरकारच्या हातीं आहे. समुद्रातील मासे धरणें हा येथे पुष्कळांचा धंदा आहे. संस्थानांत व्यापार धंदे म्हणण्यासारखे नाहींत. साग, चामडी, हाडे, मासळी, ताग, नारळ वगैरे माल निर्गत होतो. खुद्द जंजिरा येथे कागद तयार होतो. सन १९२२ सालीं ११४९५५५ रुपयांची आयात व ५३०९५३ रुपयांची निर्गत झाली. कारभार नवाबाच्या हुकमानें कारभारी सर्व कारभार करतो. त्यावर पोलिटिकल एजंटची देखरेख असते. संस्थानचें उत्पन्न ६ लाख ७० हजार ( यांतच जाफराबादचे ७०००० रुपये आले आहेत. व इंग्रजसरकारचे अवकारी बद्दलचे १३ हजार रुपयेहि यांतच आहेत ) रुपये आहे. मुरुड आणि श्रीवर्धन येथे म्युनिसिपालिटी आहेत. तिहींचें उत्पन्न १५२४० रुपये व खर्च १०१९३ झाला ( १९२२ ). एक जमीनदारसमाहि सध्या स्थापन झाली आहे. संस्थानाकडून

इंग्रजसरकारला खंडणी मिळत नाहीं. संस्थानिकास मुसलमानी कायद्याप्रमाणें दत्तक वेण्याची कायमची सनद मिळालेली आहे. जो मुलगा सर्व मुलांत राज्य चालविण्यास लायक आहे असें संस्थानच्या मुख्य मुख्य अधिकाऱ्यांना व पुरुषांना वाटेल तो गादीवर वसू शकतो. ही चाल जंजिऱ्याच्या वावतीत पूर्वीपासून प्रचारांत आहे. नवाबास स्वतःचें नाणें पाडण्याचा अधिकार आहे पण सध्या संस्थानांत एकहि टांकसाळ नाहीं. नवाबास ११ तोफांची सलामी होती, ती गेल्या महायुद्धांत ( नवाबानें दिलेल्या मदतीमुळे ) वाडवून १३ ची केली आहे. या संस्थानांत, अराबी, दंडाराजपुरी, हरेश्वर उर्फ देवगड, जंजिरा ( राजधानी ), खोकरी, मदगड, म्हसळें, मुरुड, नांदगांव, पद्मदुर्ग उर्फ कांसाकिळा, पंचायतन चोरळी, श्रीवर्धन व वेळीस हीं मुख्य व पाहण्यासारखी ठिकाणें आहेत.

इतिहास.—वहामनी राज्य हें दिल्लीच्या राज्यांतून फुटून निघाल्यानंतर, ( १४३७ ) तेथील राजांनीं अविशिनीयन लोकांचा भरणा आपल्या राज्यांत करण्याचा क्रम आरंभला. ईशान्य आफ्रिकेच्या एका प्रांतास हशिव असें नांव असे; तेथील अरबांना हबशी असें नांव मिळालें व तेथीलच सैद जातीच्या अरबांना निद्दी म्हणूं लागले. हे हबशी प्रथम गुलाम म्हणून हिंदुस्थानांत येत; परंतु पुढें अंगन्या गुणांवर त्यांना ब्राह्मणी राज्यांत मोठमोठ्या जागा मिळूं लागल्या. हे लोक दर्यावर्दीपणा व चांचेपणाहि करीत. स. १४९३ च्या सुमारास एका याकृत नांवाच्या शिद्द्यानें, माहीमचा किळा गुजराथच्या सुलतानापासून घेतला होता. गुजराथच्या राज्यांतील २५ सरकारां ( जिल्हा ) पैकीं दंडाराजपुरी हा एक सरकार होता. अहमदनगरच्या निजामशाहीचा संस्थापक अहमद यानें १४९० त गुजराथकरापासून दंडाराजपुरीचा किळा हिसकून घेतला, त्यावेळीं अहमदनें ६ महिने किळ्यास वेढा दिला होता. एका दंतकथेवरून समजतें कीं, पेरिसखान नांवाच्या शिद्दी सरदारानें, किळेदार रामजी पाटील कोळी यास आपल्या गलबतावरील मालाच्या पेटद्या किनाऱ्यावर उतरण्यास परवानगी मागितली व ती मिळाल्यावर, किळ्यावरील शिवंदीस दारू पाजून, पेटद्यांत बसविलेल्या हत्यारबंद शिपायांकडून किळा दगाबाजी करून काबीज केला. वर सांगिल्याप्रमाणें अहमदशहानें जंजिरा घेतला, तरी अकबरानें गुजराथ काबीज करीपर्यंत ( १५७८ ), जंजिरा हा गुजराथच्या शहाच्याच ताब्यांत गणला जाई. पुढें अकबरानें तो निजामशाहास पुन्हां दिला. येथे १५८४ त सलाबत म्हणून निजामशाही वजीरास कांहीं दिवस कैदत ठेविलें होतें. अकबरानें निजामशाही घेतली, तेव्हां व मलिकंवरनें ती पुन्हां स्थापिली तरीहि, सन १६१८ मध्ये, मोंगलांकडूनच जंजिऱ्यास सिद्दी सिरुलखान नांवाचा गव्हर्नर नेमला गेला. त्याच्या नंतर सिद्दी याकृत ( १६२० ) व सिद्दी अंबर ( १६२१ ) हें नेमले गेले. पुढें निजामशाही



नष्ट झाल्यानंतर जंजिरा किल्ला विजापुरकरांकडे गेला व त्यांनी आपल्या सर्व आरमाराचा मुख्याधिकार येथील सुभेदारास दिला. व जंजिरा हे आरमारी मुख्य ठिकाण करून त्याबद्दल जंजिरेकरास बाणकोट ते नागोठाणेपर्यंतचा प्रांत सरंजाम दिला. अंबर हा १६३२ त मेळ्यानंतर युसूफ ( हा १६५५ त मेला ) व फत्तेखान हे सुभेदार झाले. शिवछत्रपतींनी प्रथम १६४८ त जंजिन्यावर हल्ले करून शिंद्यापासून तळे, घोसाळे, रायरी हे किल्ले घेतले. नंतर स. १६५९ त शामराजपंत पेशवे यांनी जंजिन्यावर स्वारी केली, परंतु तीत त्यांना यश आले नाही; तसेच १६६० त रघुनाथपंत याने केलेली स्वारीहि निष्फळ झाली. त्यामुळे खास शिवाजीने १६६१ त भर पावसाळ्यांत स्वारी करून, फक्त जंजिरा किल्ल्याशिवाय बाकीचा सर्व प्रांत व दंडाराजपुरी ठाणेहि काबीज करून फत्तेखानाचा पार धुव्या उडविला. त्याने विजापुरास मदत मागितली, परंतु ती त्याला मिळना; तेव्हा इंग्रजांकडे मदत मागितली. मुंबईच्या वखारवाल्यांना जंजिन्याचे इतके महत्त्व वाटले की, त्यांनी सुरतेच्या गव्हर्नरला, मुंबई बंदर शिंद्यास देऊन त्याऐवजी जंजिरा घ्यावा, म्हणून आग्रह चालविला होता. सन १६६१-७० पर्यंत शिवाजीच्या स्वाभ्या नेहमी जंजिन्यावर होत, पण तो किल्ला हाती येईना; स. १६७० तोल मोहीम जोराची असल्याने व आदिलशहा मदतहि पाठवीना, तेव्हा फत्तेखान हा शिवाजीस शरण गेला व त्याच्या हवाली जंजिरा देण्यास कबूल झाला. परंतु किल्यांतील अधिकारी संबळ, कासीम व खैरत हे तीन शिंदी नाकबूल होते. त्यांनी फत्तेखानाच्या विरुद्ध सैन्य चिथवून त्याला कैद केले व संबळ यास सुभेदार नेमून, मोंगलांकडे मदत मागितली. त्यावेळी औरंगजेबाच्या सांगण्यावरून दख्खनचा सुभेदार खानजहान याने जंजिन्यास मदत पाठविली व त्याबद्दल शिंद्याने आदिलशाहीचा तावा सोडून तो मोंगलांचा नौकर बनला. इतके दिवस जंजिरेकरास वझीर हा किताब असे; तो औरंगजेबाने काढून याकूतखान हा किताब व तीन लाखांचा सरंजाम त्याला नेमून दिला व सर्व मोंगली आरमार त्याच्या ताब्यांत देऊन मक्केच्या यात्रेकरुंची सोय करणे व कोंकणांतील दर्यावरील मोंगली व्यापाराचे रक्षण करणे हे काम त्यावर सोंपविले. संबळ हा मोंगली आरमाराधिपती झाल्याने जंजिन्याची किल्लेदारी कासीम यास मिळाली. त्याने १६७१ च्या होळीच्या सणांत दंडाराजपुरी ही मराठ्यांच्या हातून सोडविली. त्याबद्दल त्यास व त्याचा भाऊ खैरत यास औरंगजेबाने वक्षिणी दिली. यावेळी कासीमने मराठे लोकांतील मुल्ले व वायका वाटवून म्हाताऱ्या-कोताऱ्यांची कत्तल केली. पुढे १६७२-७५ पर्यंत मधून मधून शिंद्याने मुंबईजवळ किनाऱ्यावर उतरून, इंग्रजांच्या धमकीस व तटस्थपणास न जुमानता मराठी मुलखांत छुटा-लूट केली. तेव्हा शिवछत्रपतीने इंग्रजास तंबी दिली. त्यामुळे त्यांनी शिंद्यास हाकून दिले. तिकडे मराठ्यांच्या आरमारांने

गोव्यापर्यंतचा सर्व प्रदेश लुटून वेचिराख केला. तेव्हा शिंद्याने औरंगजेबाकडून जास्त मदत घेऊन वेंगुर्ल्यावर हल्ला चढविला; पण शिवाजीने जंजिन्यासच वेढा घातल्याने वेंगुर्ल्याचा वेढा उडवून शिंदी परतला ( १६७५ ). पुढे १६७७ त मोरोपंत पेशव्यांनी जंजिन्यास पुन्हा मोहीम केली. पण ती निष्फळ झाली. त्याच वेळी संबळने जैतापुरा-वर हल्ला केला, पण तेथे त्याचा सपाटून पराभव झाला. कास-मने यावेळी मुंबईवर येऊन तेथील मराठ्यांच्या हद्दींतील चार ब्राह्मणांना पकडले व त्यांना त्रास दिला. तेव्हा चौलच्या मराठी अधिकाऱ्याने मुंबईच्या अधिकाऱ्यास दपटशा दिल्या-मुळे, त्याने कासमला सांगून ब्राह्मण सोडवून त्यांना त्रास देणाऱ्या अधिकाऱ्यास शिक्षा करविली. या सुमारास कासम व संबळ यांच्यांत भाडण झाले ( १६७७ ). पुढे १६७८-७९ मध्ये शिंद्याने मुंबईकडील मराठ्यांच्या मुलखांत छुटा-लुटाचा व प्रजेस गुलाम करण्याचा प्रयत्न चालविल्याने, शिवाजीने खांदेरी ( कान्हेरी ) बेट काबीज करून व फिरंगी, इंग्रज आणि शिंदी या तिघांच्या अडथळ्यांना न जुमानता एकीकडे लढाई चालू ठेवून तेथे एक बळकट किल्ला बांधला ( १६८० ). यावेळी मराठ्यांनी आपले आरमारहि वाढविले होते. कासमने १६८० मध्ये मुंबईस इंग्रजांशी लढाई देऊन त्यांचा पराभव केला; आणि मुंबई बेटांतील त्यांच्या गलबतांना व प्रजेलाहि छुटण्यास त्याने सोडले नाही. इंग्रजांनी त्याबद्दल सुरतेच्या मोंगल सुभेदाराकडे तक्रार केली, पण त्याने शिंदीस जास्तच फूस दिली ( १६८१ ). त्यानंतर कास-मने चेउलकडे स्वारी केली, पण मराठ्यांनी त्याला पिटाळून लावले. कासीम हा मुंबईस उतरून मराठ्यांच्या मुलखांत धुमाकूळ घालून माणसे पकडून नेई, गोवध करी व प्रजेस छळी, ( औरंगजेबाच्या भीतीने इंग्रज त्याच्या वाटेस जात नसत ) त्यामुळे शिंद्याच्या व मराठ्यांच्या नेहमी चकमकी होत. दादाजी रघुनाथ देशपांड्याने जंजिन्यास वेढा दिला होता व संभाजीने मोहीम करून किल्ल्याचे तट उडवून किल्ला बहुतेक हस्तगत केला होता. परंतु तितक्यांत मोंगलांचे सैन्य देशांत चालून आल्याने संभाजीस वेढा उठवावा लागला ( १६८२ ). यावेळी संबळचा मुलगा मिसरी हा मराठ्यांना मिळाला होता. पुढे कासम ( हा यावेळी मोंगली आरमाराचा अधिपति होता. व खैरत हा जंजिन्याचा किल्लेदार होता ) याने १६८३ व १६८९ याच्या दरम्यान इंग्रजांवर अनेक हल्ले करून सर्व मुंबई बेट काबीज केले व पुष्कळ लूट जमविली. अखेर इंग्रजी वकील औरंगजेबाकडे गेला व पात-शहाने सांगितलेल्या सर्व अटी निमूटपणे त्याने कबूल केल्या-वर कासमने १६९० मध्ये मुंबई बेट इंग्रजांस परत दिले. खैरत हा १६९६ त व कासम हा १७०७ त मेला. मराठ्यां-पासून रायगड घेण्याच्या वेळी कासमने यतिकदखानास मदत केली होती. कासमनंतर कासा ( पद्मदुर्ग ) किल्ल्याचा किल्लेदार सिरुलखान हा जंजिन्याचा अधिकारी झाला. याने



१७१३ त मराठ्यांस शरण येऊन त्यांनी सांगितल्याप्रमाणे तह केला, हा तह १७३२ पर्यंत टिकला होता. पुढे १७३२-३३ त याकूबखान ( पूर्वीचा हिंदू कोळी, नंतर वाटलेला ) या शक्तिवून मराठ्यांनी जंजिरा घेण्याचा प्रयत्न केला, परंतु तो फसला. मात्र यापुढे शिंदीचे आरमारी बळ कमी कमी होत चालले व मराठ्यांचे ( आंग्र्यांचे ) वाढले. दिल्लीचे पातशहाहि आरमाराकडे दुर्लक्ष करू लागले. सुरतेचा मोंगल सुभेदार तेगबख्तखान हा शिंदीच्या आरमारास ठराविक नेमणूक पोहोचविनासा झाला व आपणच स्वतः ती रक्कम दावून बसला. त्याच वेळी शिंदीचे व इंग्रजांचे बिनसल्यामुळे सुरतकर गव्हर्नराने तेगबख्त यास सर्व मोंगली आरमाराचे आधिपत्य आपल्यास देण्यास विनंती केली व धाकदपटशाहि दिला. परंतु त्याचा उपयोग झाला नाही. तेव्हा इंग्रजांनी तो नाद सोडला ( १७३३ ). पुढे शिंदी व तेगबख्त यांत भांडण जुंपून अखेर तेगबखताने ९ लक्ष रु. ची रक्कम शिंदीस देऊन तंट्या मिटविला ( १७३५-३६ ). सिरुल हा १७३४त मेला. तेव्हा त्याच्या अबदुल्ला नांवाच्या बडोळ मुलाचा खून करून संवळ नांवाचा ( सिरुलचा ) एक गुलाम हा जंजिऱ्याचा अधिकारी झाला. परंतु त्याचा खून करून सिरुलचा दुसरा मुलगा रहमान हा गादीवर आला. मागे सांगितलेला याकूब ( वाटगा कोळी ) याने रहमानच्या तफें यावेळी शाहूकडे मदत मागितली होती व शाहूने मानाजी आंग्रे यास मदतीस पाठविले होते. त्यानेच संवळचा पराभव करून रहमान यास गादीवर बसविले. त्याबद्दल रहमानने रायगड, तळे, घोसाळे, अवचितगड व विरवाडी ही ठाणी मराठ्यांना दिली व आपल्या राज्याचा अर्धा वसूल खंडणी दाखल त्यांना लावून दिला. रहमान हा १७३९ त मेल्यावर त्याचा भाऊ हुसन हा गादीवर आला. पुढे आंग्र्यांच्या त्रासाने हुसनने मदगडचा किल्ला पेशव्यांच्या हवाली केला. ( १७४४ ) व आंग्र्यांविरुद्ध पेशव्यांशी सख्य केले. हुसन हा १७४५ त मेल्यावर अल्लान नांवाच्या एका शिंद्याने गादी बळकाविली, परंतु पुढल्याच वर्षी इब्राहिम हा खरा वारस गादीवर आला ( १७४६ ).

सुरतचा सुभेदार तेगबख्त हा १७४६ त मेल्यावर, मिया अचन ( हा इंग्रजांचा दोस्त ) तेथील सुभेदार बनला; परंतु १७५१ त सफदरखान याने जंजिऱ्याचा शिंदी मसूद, डच व दमाजी गायकवाड यांच्या साहाय्येने अचनला हांकलून किल्ला घेतला. या वेळी इंग्रजांचे ( सुरतेस ) पुष्कळ नुकसान झाले. मसूदच्या दपटशामुळे त्यांनी सुरतेची आपली सर्व ( युरोपियन व देशी ) शिबंदी काढून टाकली; त्यांच्या वखारांतील अधिकाऱ्यांना मसूदने कैदेत टाकिले व मसूद हाच सुरतेचा मुख्य अधिकारी बनला. तो १७५६ त मेल्यावर सुरतेच्या किल्ल्याच्या व आरमाराच्या अधिकाराबद्दल अहमद ( मसूदचा मुलगा ), नवाझ ( सफदरचा पुत्र ) व फारिझ या शिंद्यांमध्ये तंटे माजून, अखेर मिया अचनच्या

सांगण्यावरून इंग्रज हे या भानगडीत पडले. त्यांनी मराठ्यांची समजूत घालून, सुरतेवर हल्ला करून शिंद्यापासून सुरत घेतली व अचनला सुभेदार नेमून आपल्या ताब्यांत किल्ला घेतला व मोंगल आरमार ठेवण्याबद्दलची ( अचनकडून ) सरकारी तैनात स्वतःकडे करून घेतली. तैनातीचे तीन भाग करून एक इंग्रज, एक पेशवे व तिसरा सुरतकर नवाब यांनी वाटून घ्यावे असे ठरले ( १५५९ ) याप्रमाणे सुरतेहून शिंद्याचे उच्चाटन झाले.

याच सुमारास ( १७५९ ) जाफराबाद ( काठेवाडच्या किनाऱ्यावरिल ) बंदर जंजिरेकरास मिळाले. स. १७३१ त जाफराबादच्या तुर्की पाटलाने सुरतेजवळ चांचेगिरी केली असता, त्यावेळच्या शिंदी हिलोल या अधिकाऱ्याने त्याचा पराभव करून त्यावर खंड बसविला. खंडापुरता पैसा त्याच्याजवळ नसल्याने, त्याने जाफराबाद बंदरच हिलोल यास दिले. पुढे १७४९ त हिलोलने तेथे किल्ला बांधला. स. १७५९ त कांही भानगड हिलोल व जंजिरेकर यांच्यांत उत्पन्न होऊन जंजिरेकराने जाफराबाद काबीज केले.

यापुढे २५ वर्षे शिंदी व मराठे यांच्यांत मैत्री टिकली. पण पुढे शिंद्याने कुरापत काढिल्यामुळे रामाजीपंत विवलकर याने जंजिऱ्यावर बघाई केली व तो बहुतेक घेतला. पण इंग्रजांनी शिष्टास मदत केल्याने अखेर जंजिरा पडला नाही. शिंद्याच्या राज्यांतून इंग्रजांना खाण्यासाठी जिवंत जनावरे ( गार्डे वगैरे ? ) मिळत; मराठी राज्यांतून मिळत नसत; यासाठी मराठ्यांविरुद्ध इंग्रजांनी ही मदत दिली ( १७६१ ). या वेळचा शिंदी इब्राहिम याचा ( १७६२ ) खून करून त्याचा गुलाम याकूत गादीवर बसला. त्याचे व खरा वारस अबदुल रहीम याचे भांडण लागले, त्यांत अबदुलाने पुण्यास जाऊन पेशव्यांचा आसरा घेतला व इंग्रजांनी याकूतची बाजू घेतली. परंतु लढाई वगैरे भानगडी न होतां दोघांत समेट झाला. याकूत हा १७७२ त मेल्यावर अबदुल गादीवर बसला. त्याच्या कारकीर्दीत विशेष कांही न होतां तो १७८४ त मेला. त्याच्या मागे जोहर हा ( जंजिऱ्याचा सेनापती ) जबरदस्तीने गादीवर बसला; तेव्हा अबदुल्लाचा मुलगा फरीमखान ( बाळुमिया ) हा पेशव्यांच्या आश्रयास गेला; जोहरने इंग्रजांकडे मदत मागितली. शेवटी भांडण-तंटे न होतां बाळुमियास सुरतेजवळ साळिना पाऊण लाखाची जहागीर मिळाली ( १७९१ ); घरच्या भानगडीमुळे मराठ्यांनी यावेळी या बाबतीत विशेष लक्ष घातले नसावे. जोहर हा १७८९ त मेल्यावर इब्राहिम ( धाकले बाबा ) गादीवर आला. त्याला जमरुडखान याने १७९२ त कैदेत टाकून १८०४ पर्यंत राज्य केले. जमरुड मेल्यानंतर ( १८०४ ) इब्राहिम पुन्हा गादीवर बसून त्याने १८२६ पर्यंत राज्य चालविले. त्याच्या मागे त्याचा पुत्र मुहम्मद हा नवाब झाला. याच्या कारकीर्दीत इंग्रजांची अधिराजसत्ता



जंजिऱ्यावर वसून त्यांनी तेथील टांकसाळ बंद केली (१८३४). मुहम्मदने १८४८ त राज्यत्याग केला व त्याचा मुलगा इब्राहिम हा नबाब झाला. स. १८५५ त इंग्रजी राज्यांतील एका व्यापाऱ्याला पळवून त्याचा खून झाल्यामुळे व इतर अव्यवस्थेमुळे इंग्रजसरकारने संस्थानच्या अंतर्गत कारभारांत हात घातला; तोपर्यंत संस्थान स्वतंत्र होते, त्यावर पोलिटिकल एजंटहि नव्हता. स. १८६७ च्या सुमारास नबाब व त्याचे सरदार यांच्यांत अनेक भांडणे उपस्थित झाल्यामुळे इंग्रजांनी तेथे आपला न्यायाधीश नेमून, न्याय निवाड्याचे हक्क आपल्या हाती घेतले व नबाबाचे इतरहि (मुलकी व नौजदारी) अधिकार मर्यादित केले. नबाब मुंबईस गेला असता, मार्गे त्याच्या सरदारांनी बंड करून त्यांच्या अहमदखान नांवाच्या मुलास गादीवर बसविले (१८७०). पुढे इंग्रज सरकारने चौकशी करून सरदारांच्या तक्रारी दूर केल्या व अहमद यास गादीवरून दूर केले. स. १८७३ त नबाबाच्या आवडत्या प्रभु लोकांना सरकारी नौकऱ्या देण्याचे बंद केले, कारण त्यांनी नबाबावर अयोग्य वजन खर्च केल्याबद्दलची बोलवा होती. (कुलाबा ग्याझे पृ. ४५०). स. १८७७ त गणपतीच्या उत्सवांत जंजिऱ्यास दंगेधोपे (बाधे वाजविण्याच्या बाबतीत) झाले होते. पुन्हा सरदार व प्रजा यांचे व नबाबाचे भांडण जुंपले. त्याचा निकाल इंग्रज सरकारने लावला. प्रजेच्या मुख्य तक्रारी म्हणजे प्रभु अधिकार्यांचा अधिकार, इनाम, जमिनीतील रान तोडणे, इनामे जप्त करणे, इजारदारांचे हक्क काढणे व सरदारांचे मानमतराव दूर करणे या होत्या. त्या दूर करून शिवाय, शिक्षण, रस्ते, पाणीपुरवठा, सारावसुली वगैरे बाबतीत सुधारणा केल्या. इब्राहिमखान हा १८७९ त वारला. त्याला दोन लेकवळे व एक औरस पुत्र (अहमदखान) होता. किल्ल्यांतील काही लोकांनी लेकवळ्यापैकी एकास गादीवर बसविले; परंतु इंग्रज सरकारने त्याला काढून अहमदखान यांसच गादीवर कायम केले. याचा जन्म १८६२ त झाला. हे राजकोट येथे १८८१ पर्यंत राजकुमार कॉलेजांत होते. त्यानंतर त्यांना राज्याचा अधिकार मिळाला. नबाब सर अहमदखान हे ता. २ मे १९२२ रोजी वारले. हल्ली त्यांचे चिरंजीव नबाब आहेत. यांचे नांव नबाब मुहम्मदखान आहे. यांचा जन्म ७ मार्च १९१४ रोजी झाला. सध्या ते अज्ञान असल्याने त्यांच्या मातोश्री राज्यकारभार पहात असतात (१९२४).

गां व—जंजिरा संस्थानची राजधानी असून मुंबई बेटाच्या दक्षिणेस ४४ मैलांवर आहे. इ. स. १९०१ साली येथे १६२० लोकवस्ती होती. स. १८६० त किल्ल्यांत आग लागून वरेंच नुकसान झाले. जुने दप्तर जळून गेले. जंजिऱ्याचा किल्ला अंडाकृति आहे तो राजपुरी खाडीच्या भुखाशी असून, पूर्वेस व पश्चिमेस एक मैल पलीकडे जमीन आहे. पूर्वेस मुख्य द्वार आहे. पश्चिमेचे द्वार बेव्याच्या वेळी

उपयोगांत आणीत. किल्ल्याच्या भिंती पाण्यापासून ५० फूट उंच सुळक्याप्रमाणे असून त्यांत मान्याची व्यवस्था केली आहे. एकोणीस घुरजांवर व भिंतीवर एकंदर दहा तोफा ठेविल्या आहेत. सर्वांत मोठी फलालबांगडी या नांवाची आहे. किल्ल्यांत नवंबर महिन्यांत एक उरूस भरतो. तटाची दुरुस्ती १६९४-१७०७ पर्यंत होत होती. आंत सिरुलचा एक पडका वाडा आहे; हल्लीचा राजवाडा साधा आहे. ह्याशिवाय नबाबाचे मानकरी, सरदार व पूर्वाचे कोळी राथाचे वंशज हे सर्व किल्ल्यांतच रहातात. बालेकिल्ला समुद्रापासून २०० फूट उंचीवर आहे. किल्ल्याच्या पश्चिमेस व नैऋत्येस समुद्र, व बाकीच्या बाजूस राजपुरी खाडी आहे. किल्ल्याच्या पश्चिमेस २ मैलांवर नानोलीवर एक दीपगृह असून ते चोरकासा नांवाच्या धोक्याच्या जागेपासून गलवतांस दूर ठेवते. हे दीपगृह समुद्रसपाटीपासून १५० फूट उंच आहे. जाफराबादेसहि एक दीपगृह आहे. जवळील कुड्याच्या डोंगरांतील बौद्ध लेण्यांवरून हा किनाऱ्याचा भाग पूर्वी व्यापाराकरिता प्रसिद्ध असावा असे दिसते. स्ट्राबो (ख्रि. पू. ५४—इ. स. २४) हा सिजेरिडिस या नांवाच्या बंदराचा उल्लेख करतो; तसेच पेरिप्लसच्या ग्रंथांतील (स. १५५) मिलीक्षेगुरी व टॉलेमीचे मुसोपल्ली म्हणजेच सांप्रतचे जंजिरा व म्हणजेच होत असे म्हणतात. राजपुरी ही पूर्वी कोंकणी शिलाहारांची (८१०-१२६०) राजधानी असावी. देवगिरीकर यादवांच्या वेळी राजपुरी ही एक मोठी महत्त्वाची जागा होती. मुसुलमानी झाल्यानंतर निजामशाहींत चौलाच्या नंतर या देवाराजपुरीस महत्त्व आले व त्यावेळी ही व्यापाराची उतारपेठ होती. परंतु मराठे व सिद्दी यांच्या झगड्यांत या बंदराचे महत्त्व गेले. [ ग्रँटडफ. पु. १, २, ३; इलियट. पु. ७; टेलर—सेलिग डिव्हनरी; स्टॅन्ले-बर्बोसा; जर्किंस-कोंकण; वेअरिंग-मराठाज; ब्रिगज—फोरस्ता. पु. २, ३; बर्ड—गुजराथ; मराठी रिसायत. पु. १, २, ३; क्ल्यूनस—इटिनेररी; कुलाबा ग्याझेटियर; ह्यामिल्टन—न्यू अकाउन्ट्स पु. १; जंजिरा स्टॅट रिपोर्ट. सन १९२१—२२; ].

जाज्ञिया—हा एक कर असे. याचा शब्दशः अर्थ “वदला पैसा” असा आहे. मुसुलमान राजे हा हिंदुपासून जुलुमाने वसूल करीत. कुराणांत असे म्हटले आहे की, “नास्तिकांशी, ते शरण येऊन जाज्ञिया देईपर्यंत लढा” (९-२९) व त्याप्रमाणे खूद महंमदपैगंबरांनी हा कर मुसुलमानेतरांजवळून प्रथम वसूल केला होता. पुढे महंमद कासीमने सिंधवर स्वारी केली, तेव्हा त्यानेहि जाज्ञिया वसूल केला; मात्र त्यांतून त्याने ब्राह्मणांना वगळले होते. फिरोझशहा तुघलखाने ब्राह्मणांवरहि कर बसविला. हिंदु स्थानांतील बहुतेक मुसुलमान राजांनी जाज्ञिया कर हिंदू पासून वसूल केला आहे. फक्त अकबरासारख्या क्वचित एखाद्या शहाने तो माफ केला असेल. या करपायी अनेक



रीतीने हिंदूवर जुलूम होत असत. फिरोजच्या वेळी अनेक ब्राह्मणांनी प्राणत्याग केल्याचे इतिहासांत नमूद आहे. सर्वांत नास्त जुलूम औरंगजेबाच्या वेळी झाला. त्याने हा कर ता. २ एप्रिल १६७९ पासून पुन्हा सुरू केला. साऱ्या हिंदूंनी तो दिलाच पाहिजे, याबद्दल त्याचे सक्तीचे हुकूम असत. फक्त बायका, चौदा वर्षांखालची मुल्ले व गुलाम ( आणि आंधळे, पांगळे, वेडे, संन्यासी हे लोक जर अगदी कफळक असतील तर ते ) आणि सरकारी अधिकारी यांना माफी असे हा कर कांहीं माणसांच्या उत्पन्नावर प्रमाणबद्ध वसविलेला नसे; कसा तरी वसविला होता. कर देणाऱ्यांचे तीन वर्ग पाडले होते. ( १ ) गरीब वर्ग—यांत ज्यांचे उत्पन्न २०० दोरम ( ५० रु. ) असेल ते येत व त्यांना दर डोईस वार्षिक ३  $\frac{1}{2}$  रु. हा कर भरावा लागे. ( २ ) मध्यम वर्ग—यांचे उत्पन्न ५० रु. पासून २५०० रु. पर्यंत धरले असून त्यांना सालीना ६  $\frac{1}{2}$  रु. कर द्यावा लागे. ( ३ ) श्रीमंत वर्ग—यांचे उत्पन्न २५०० रु. च्या वरचे घडून त्यांना सालीना १३  $\frac{1}{2}$  रु. भरावे लागत. सारांश, गरीबांवर उत्पन्नाच्या शेकडा ६ टक्के, मध्यमांवर शेकडा ६ पासून  $\frac{1}{2}$  टक्के व श्रीमंतांवर दर हजार २॥ असा हा उलटा ( म्हणजे गरीब लोकांस अत्यंत जाचक ) दर होता. श्रीमंतांत दलाल, कापड विकणारे, व्यापारी, वैद्य व जमीनदार यांचा समावेश केला होता व शिंपी, रंगारी, चांभार, कोळी वगैरेचा भरणा गरिबांत केला होता. हा कर दर माणशी दरसाल ३  $\frac{1}{2}$  च्या खाली केव्हांच उतरला नाही. त्या वेळी इतक्या किंमतांत ९ मण कणीक म्हणजे एका गरिबाचे एक वर्षाचे अन्न येत असे ( आयने अकबरी, १.६३ ). दिल्ली येथील हिंदु लोकांनी या बाबतीत त्याला अनेकदा अर्ज केले; परंतु त्यांचे म्हणणे त्याने ऐकिले नाही; एवढेच नव्हे तर, एकदां त्याने त्यांच्या अंगावर हत्ती घालून त्यांना चिरडून टाकण्यासहि कमी केलें नाही. या बाबतीत शिवछत्रपतींनी त्याला एक खरमरीत पत्र लिहिले होते व उदेपुरच्या राजसिंहानेहि त्याचा हुकूम ऐकिला नव्हता. औरंगजेबाने वऱ्हाणपुरच्या लोकांवरचा कर तीन महिन्यांत एकदम चौपट वाढविला व अत्यंत जुलुमाने वसूल केला ( १६८२ ). गुजराथचा एकंदर वसुलाचा ३॥ टक्के ( म्हणजे ५ लाख रु. ) वसूल जझियाचा म्हणून गोळा होई. मोगलांच्या राज्यास जझियाच्या रूपाने बरेच उत्पन्न मिळे; एकंदरीत प्रत्येक हिंदु प्रजेस या कराच्या रूपाने उत्पन्नाच्या  $\frac{1}{2}$  इतकी रक्कम सरकारास द्यावी लागे. लष्करी नौकरीतून सूट मिळण्यासाठी जझिया द्यावा लागे अशी जी समजूत आहे, ती चुकीची होय. [ जहानाथ सरकार—हिस्टरी ऑफ औरंगजेब, भा. ३. पृ. ३०५—३१३; मआसीब अलमागिरी १७४; मनुची—स्टोरेआ द मोगोल, पु. २, २३४; खाफीखान, पु. २; इलियट, पु. १. ४७६, तारीख—इ—फिरु झशाही, १९० ].

जटलंड—डेन्मार्कच्या राज्याचा युरोप खंडातील प्रदेशाचा हा एक विभाग आहे. यांत कित्येक बेटे व द्वीपकल्प आहेत. हे द्वीपकल्प लूवेक व एल्व नदीचे मुख यांमधील रेषेपासून उत्तरेकडे स्कां भूशीरापर्यंत २७० मैलपर्यंत पसरलेले आहे, व अशा रीतीने वाल्टिक व उत्तर समुद्र यांच्या मधील नैसर्गिक पूर्वपश्चिम दळणवळण याने बंद केले आहे. उत्तरेकडील भाग फक्त डेनिश असून त्याला जटलंड म्हणतात. दक्षिणेकडील भाग जर्मन असून श्लेस्विग—होल्स्टनचा भाग आहे. हे द्वीपकल्प सरहद्दीजवळ अतिशय निरंद म्हणजे ( ३६ मैल ) रुंद आहे, परंतु जटलंडची जास्तात जास्त रुंदी ११० मैल आहे. व नैर्ऋत्य कॉपेन्हापासून स्कांपर्यंत याचा विस्तार १८० मैल आहे. जटलंडमध्ये नऊ अ‍ॅम्बटर म्हणजे कोंटी आहेत. झॉस्कनीच्या लंडीशी तुलना केली असतां पश्चिम किनाऱ्यावर प्रदेश बरा आहे. आंतील प्रदेश सखल आहे. बार्डी, ओमी, स्कजेर्न, स्टोर व काचप या नागमोडींनी वाहणाऱ्या नद्या दलदलीच्या प्रदेशांत उगम पावतात व पश्चिमेकडील समुद्रतीरावर सरोवरांत मिळतात. पूर्वेकडे लिमफोर्ड नदी आहे. मोठी नदी गुडेना ही होय. १९१६ साली लो. सं. १२५३८०९ होती.

पुरातन काळी जरी येथे जंगल होते तरी जटलंडचा आंतील बराच प्रदेश नालुकामय होता व ह्यांत हीथर शिवाय कांहीं एक उत्पन्न होत नव्हतें. परंतु १८६६ पासून व “ पॅट्रिऑटिक हीथ अॅसोसिएशन ” व सरकारची वार्षिक मदत यांच्या योगाने बराच प्रदेश लागवडीकरितां साफसुफ करण्यांत आला. ( १ ) झाडे लावणे, ( २ ) पाटबंधारे बांधणे व कुरणांना पाणी देणे, ( ३ ) रेती मिसळलेली चिकण माती खणून काढणे, ( ४ ) फेनची झाडी असलेल्या प्रदेशांत लागवडीचे प्रयोग करणे, हे उपाय योजण्यांत येतात. तांबडा फर व डोंगरी पाइन ही झाडे लावतात. या योगाने येथील लोकसंख्या फार झपाट्याने वाढली. विह्वोर्गे, रिंगजोविग, व राइव हे मुख्य निरोगी जिल्हे आहेत.

जटलंडमध्ये आगगाळ्या चांगल्या प्रमाणावर आहेत. सरहद्दीवर दोन आगगाळ्यांचे रस्ते एकमेकांना छेदून समुद्रकिनाऱ्याजवळ उत्तरेकडे जातात. पूर्वेकडील रेल्वेस्ता कोल्डिंग फ्रेडरिका, व्हेउले, हॉर्सेन्स, आन्हस, रँडर्स, आलबोर्गे, फ्रेडरिकशॅव्हन व स्कॅगन या बंदरांवरून जातो. पश्चिमेकडे महत्वाचे बंदर एस्वर्जर्गे हे आहे. हा रस्ता स्कजर्न, रिंगजोविग, व्हेम्प, होल्स्टेब्रो या शहरांदून थिस्टेडला जातो. या दोन्ही रेल्वेस्थांना पुष्कळ फांटे फुटतात. व्हायवोर्गे व जेरिंग हीच कायती देशांतील महत्त्वाची शहरे आहेत.

जटलंड येथे महायुद्धाच्या असदानीत जी सुप्रसिद्ध आरमारी लढाई झाली त्यामुळे जटलंडला विशेष महत्त्व प्राप्त झाले आहे. ही लढाई इंग्लिश व जर्मन आरमारांमध्ये १९१६ च्या मे महिन्यांत ३१ व्या तारखेस झाली.



लडाईची हकीगत:-जर्मनीने पाणबुड्यांच्या सहाय्याने दोस्तांच्या जहाजांचा फत्ता उडविण्यास आरंभ केल्यामुळे या बोटींचा उपयोग न करण्याविषयी अमेरिकेने जर्मनीला ताकीद दिली. व जर्मनीने कांही काळपर्यंत ते बंद केले पण जर्मन आरमाराचा दर्यासारंग दीनहोल्डशीर झाल्यापासून पुन्हा या पाणबुड्या बोटींचा उपयोग करण्यास त्याने सुरवात केली. नॉर्वेच्या किनाऱ्यावरील आपले आरमार दूर नेल्यास इंग्लिश आरमार समुद्रांत वावरू लागेल व नंतर या बोटींच्या योगाने इंग्लिश जहाजे आपण नष्ट करू असा बेत करून शीरने आपले आरमार नॉर्वेच्या किनाऱ्यापासून बरेच दूर नेले; पण हा त्याचा डाव इंग्लिश लोकांच्या लक्षांत आल्यावाचून राहिला नाही. इंग्लिश अँडमिरल जेलिको याने जर्मनीचे हे कारस्थान उघडून लावण्याचा बेत केला. इंग्लिशांच्या आरमाराचे या भागांत दोन काफिले होते. एक जेलिकोच्या आधिपत्याखाली स्कापा येथे होती व दुसरी बिटीच्या हाताखाली फोर्थच्या खाडीत होती. जेलिकोने या सर्व काफिल्यांना ३१ तारखेच्या मध्यरात्री एका ठिकाणी जमण्याचा हुकूम केला होता. यावेळी जेलिको याच्या हाताखाली १५१ पेन्ट, ८२ विनाशिका, ९ कूझरे, ९ लडाऊ कूझरे २२ हलकी कूझरे व २८ डेडनॉट्स इतके आरमार होते. आतापर्यंतच्या ब्रिटिश आरमाराच्या इतिहासांत, एका दर्यासारंगाच्या आधिपत्याखाली इतके अवाढव्य आरमार असल्याचे हे पहिलेच उदाहरण होय असे म्हणण्यास हरकत नाही.

जर्मनीचे आरमार १६ डेडनॉट, ६ ग्रे-डेडनॉट, ५ लडाऊ कूझरे, ११ हलकी कूझरे ७२ विनाशिका एवढे होते. या आरमाराचा दुय्यम अधिपति हिप्पर हा होता. ब्रिटिशांचे आरमार जर्मनच्या आरमाराहून श्रेष्ठ दर्जाचे होते.

जटलंडच्या या लडाईचे साधारण तीन भाग पाडता येतील. पहिला भाग-बीटी व हिप्पर यांच्यामधील लडाऊ कूझरांची लडाई; दुसरा भाग-जेलिकोच्या व शीरच्या आरमारांतील लडाई; तिसरा भाग-ब्रिटिश व जर्मन आरमारांची परस्परांपासून फारकत व लडाईचा अनिश्चित शेवट. बीटी व हिप्पर यांच्यामधील आरमारा लडाईत ब्रिटिशांची दोन लडाऊ कूझरे बुडली. शीर व जेलिको यांच्या आरमारांमध्ये ज्या चकमकी झडल्या त्यांत एखादे वेळी जर्मनांचा तर एखाद्या प्रसंगा इंग्लिशांचा पराजय असे चालले होते. यानंतर ब्रिटिश व जर्मन आरमार ही एकमेकांपासून अलग होऊन आपापल्या आश्रयस्थानी गेली. या लडाईत कोणाच्याच वाजून जय अगर अपजय ठरविता येणार नाही. वास्तविक, ब्रिटिशांचे आरमार श्रेष्ठ दर्जाचे असल्याने जेलिको जर्मन आरमाराचा पुरता धुव्वा उडवून देईल असे मानण्याला आशा होती. पण पहिल्यापासूनच याने अंगकुचराईचे व सावधगिरीचे धोरण ठेवल्यामुळे ब्रिटिश आरमाराचा नाश झाला नाही पण त्याचबरोबर जर्मन आरमाराचा नाश

झाला नाही. पाणबुड्या जर्मनांच्या बोटींचे ब्रिटिश आरमारास फार भय वाटत होते असे दिसते; त्यामुळे त्याने लडाईचे धोरण स्वीकारले नाही पण याचा परिणाम असा झाला की जर्मनीच्या आरमारांनी बाल्टिक समुद्रांत आपले वर्चस्व स्थापून रशियाला इंग्लंडकडून मदत मिळवू न दिल्यामुळे रशियाचा कोंडमारा होऊ लागला.

या लडाईत ब्रिटिशांची ३ लडाऊ कूझरे, ३ कूझरे व ८ विनाशिका यांचा नाश झाला व जर्मनांची १ लडाऊ जहाज ४ हलकी कूझरे, १ लडाऊ कूझरे ५ विनाशिका यांना जलसमाधि मिळाली.

**जटामांसे**—जटामांसे या वनस्पतीस लॅटिनमध्ये नाडोस्टॉकिस जटामांसी, इंग्रजीत स्पाइकनाईड, संस्कृतमध्ये बटिला, जटमान्सि इत्यादि नावे आहेत. ही बहुवर्षजीवी वनस्पति हिमालयांत गडवालापासून पूर्वेकडील प्रदेशांत व सिक्कीममध्ये १७००० फुटांच्या उंचीवर होते. ह्या वनस्पतीच्या तीन जाती आहेत. सार्धी, सुगंधी व सूक्ष्म जटामांसी यांपैकी सुगंधी जटामांसीच जास्त उपयोगी अशी मानली जाते. याचे कुठे करांगुली एवढे जाड असून त्याच्यावर लालसर तपकिरी रंगाच्या तंतूंचे वेष्टण असते. हे सुवासिक असून कडू असते व ऊर्ध्वपातनीक्रियेने याचे फार उपयोगी असे तेल निघते. हिंदुस्थानांत जी औषधी व सुगंधी तेले तयार करतात त्यांत हे सुवासाकरिता टाकतात. याने केंस वाहून काढे होतात असा समज आहे. ह्या वनस्पतीचा खप उदबत्या वगैरे सुगंधी पदार्थ तयार करण्यांत अतिशय मोठा खप आहे.

**जटायु**—विनता पुत्र जो अरुण, त्याच्या दोन पुत्रांतील दुसरा, संपातीचा कनिष्ठ भ्राता. रावण सीतेला घेऊन जात असतां जटायु धांवला. रावणाचे व याचे युद्ध होऊन त्यांत याचे पंख छेदिले गेले व हा मरणोन्मुख होऊन भूमीवर पडला. याने झालेले वृत्त रामास सांगितले व प्राण सोडला. जटायूस कर्णिकार, शतगामी, सारस, रज्जुवाल आणि भेरुंड, असे पांच पुत्र असल्याचे पुराणांतरी आढळते. [ वा. रा. अरण्यकांड ]

**जटासुर**—एक राक्षस. पांडव तर्कियात्रा करीत फिरत असतां याने पांडवांस मारून द्रौपदीस हरण करण्याचा प्रयत्न केला होता. पण याचा बेत फसून भीमसेनाकरवी मारला गेला- ( भारत वन. अ. १५७ )

**जठरदाह**, ( तीव्र ) का र गे. -पोटाचा दाह कांही तरी तीव्र आग उत्पन्न करणारा पदार्थ पोटांत गेल्याने होतो. तसेच तीव्र अम्ल ( तेजाव ) अगर सोमल, रसकापूर या सारखा दाहक पदार्थ पोटांत जाऊन झालेल्या विषाराचे हे एक लक्षण आहे. हे कारण नसल्यास पचण्यास जड असे खेकडे, कालवे वगैरे जलचर प्राणी आहारांत येणे, अपक्व फळे, कुजण्यास आरंभ झालेले मांस, मासे, फळे, भाज्या अगर दूध, श्रीखंड इत्यादि लवकर नासणारे अन्न पोटांत जाणे ही



अथवा उन्हाळा व त्यामुळे पोटांत वरेंच पाणी जाणें हा कारणें संभवतात. घालकांनां हा रोग होतो तो अंगावरील अगर वरचें दूध विघडल्यामुळे होतो. पोटास हात लावला म्हणजे व आपोआप फार वेदना होऊन चिकट व रक्तामिश्रित वांति होते व नंतर एकदम शक्तिपात होऊन मृत्यूहि येतो (विषवाधा हा लेख पहावा.). विषाव्यतिरिक्त रोगामध्ये पोटांत जड वाटून अन्न टोंचित आहे असा भास होतो व वेदना सुरू होतात. हात लावल्यानें अगर खाल्ल्यानें त्या जास्त होतात. नंतर मळमळ व कोरड्या ओकान्या सुरू होतात व कांहीं थोडे खाल्ले कीं तें लागलेंच उलटून पडतें. या वावरीत अन्नाचे कण व तुकडे प्रथम पडतात; नंतर पाण्यासारखी अगर चिकट किंवा पित्तमिश्रित वांति होते. प्रथम ती आंबट नसते परंतु मागाहून दांत आंबतात इतका आंबटपणा तीत येतो. रोगी सुस्त व वेगान पडून असतो. डोळे दुखणें, अक्षि, बद्धकोष्ठ, तहान, तोंडाची चव पार बदलणें जिमेवर दाट वुरशी व मुखास दुर्गंधि, थोडा ताप व नाडी जलद हीं लक्षणें असतात. पोटाच्या शिपीजवळचा भाग दडस लागतो व दुखतो. नासलेलें अन्न कारण असल्यास अतिसाराचें लक्षण जोराचें असतें. अर्भकास हा रोग झाला म्हणजे पोटा दुखून तें ताठ होतें. त्यांतील दुःख रहाण्यासाठीं पाय वर करून तें एकसारखें रडत व हातपाय नाचवीत असतें. त्यास दूध अगर अन्न घातलें तर तें मान फिरवितें अगर अधाशा-प्रमाणें फार दूध पितें व तें दूध लागलीच उलटून पडतें. मूल लागलीच रोडावून खंगतें व त्याचा प्राणहि जातो. मोठ्या माणसांचें दुखणें एक दोन आठवड्यांत वरें होतें. पण वरचेवर दुखणें उलटल्यास जुनाट जठरदाहावर तें जातें. या आजारात जठरच्या अंतस्त्वचेवर पुटकुळ्या, लाली, बारीक व्रण, दिसतात, व जठररसाची उत्पत्ति कमी होऊन चिकट स्राव फार उत्पन्न होतो.

रोगनिदान.—या रोगाचीं लक्षणें आरंभीं विषमज्वरासारखीं वाटण्याचा संभव आहे. परंतु त्या ज्वरांत पुढें इतर लक्षणें व अंगावर लाल गुलाबी डाग व गळ्यावर पुरळ दिसतो. अन्नपुच्छदाहुरोग आहे काय अशी शंका येते. पण तें दुःख उजव्या जांघाळाच्या वरील वाजूस असतें.

उपचार.—जठरास अगदीं श्रम पडूं नयेत म्हणून तीव्र रोगांत तर पोटांत अन्न जाळूं देणें अगदींच बंद करावें; व लक्षणें सौम्य झाल्यावर अन्न फार अल्प प्रमाणांत द्यावें. एका दिवसांत उतार न पडल्यास गुदद्वारावाटें पोषणासाठीं दुधाचा वस्ती द्यावा. सौम्य रोगांत पोटांत थोडे दूध व सोडावाटर द्यावें. अगर पेपसीननें पचविलेलें दूध द्यावें. तहानेसाठीं बर्फाचे तुकडे चघळवे अगर बर्फमिश्रित सोडावाटर द्यावें. पोटांतील वेदना शेकल्यानें थांबेल; अगर त्या फार असल्यास तेथें जळवा लावाव्या. या वेदना शमविण्यासाठीं सूक्ष्म प्रमाणांत अफूमिश्रित औषध द्यावें; व हेंच औषध वांतीचेंहि शमन करणारें आहे.

विसमय कार्बोनेट व फसफसणारें अमोनियम सैट्रेट अगर पोट्याश सैट्रेट त्यांत ११२ ग्रॅव आयोडीन टिंक्चर घालून वांती शमण्यासाठीं देतात. मलशुद्धीसाठीं एनीमा द्यावा अगर साडलिट्झ चूर्ण द्यावें; परंतु विषमज्वरादीचा संशय असल्यास रेचक देऊ नये. दाह, पीडा व अपचन करणारें अमुक प्रकारचें दुष्ट अन्न पोटांत आहे असें नक्की माहीत असल्यास वांतिकारक औषध द्यावें. अगर जठर पिचकारीनें धुवून काढावें. हळुहळु सुधारणा होईल तर तसें प्रथम हलकें अन्न देऊन तें वाढवीत जावें. या जठरदहामुळे विद्रधि झाल्याचीं क्वचित् उदाहरणें इतर ज्वरांत आगांतुक दोष म्हणून घडतात; व तीं प्रायः कष्टसाध्य अगर असाध्यच असतात.

दीर्घ काळी न ज ठ र दा ह, कारणें:—वरील प्रकारें रोगास आरंभ होऊन तीच व्याधि कायम रहाणें हें एक कारण आहे परंतु अति चहाकाफीपान, अपरिमित मद्यपान, फार फळे, मिठाई व तळकट पदार्थ खाणें, पचनास जड प्रकारचीं डुकराचीं वगैरे मांस, नेहमीं जडान्न अगर मसालेदार व चमचमीत भोजन या कारणांमुळे पोटांत दाहक्रिया टिकून दायम होते. तसेंच यकृत व हृदयरोग जठरव्रण व जठरांतील दुष्ट क्यान्सरादि ग्रंथि या रोगांमुळे जठरांतील भाग अगोदरच दूषित रक्तपूर्ण वाहिन्यांनीं विकृत झाल्यामुळे ह्या रोगास डोके वर काढण्यास फावतें. तसेंच चर्वण नीट न करणें, भराभर व मोठाले खांस घेऊन जेवणें, सदा अनियमितपणें व अवेळीं जेवण, मानसिक चिंता, श्रमातिरेक, मोठ्या दुःखण्यानंतर व ज्वरानंतर तसेंच क्षय व मूत्रपिंड रोगांमुळे आलेली अशक्तता या सर्व कारणांमुळे रोजचेंच अपचन होऊन प्रथम अग्निमांथ रोग जडून त्याचें या रोगांत रूपांतर होण्यास सर्वथैव अनुकूल स्थिति प्राप्त होते.

शारीर विकृति:—मृत रोग्याचें जठर पाहिल्यानंतर जठराचा अंतर्भाग कमी अधिक लाल व तें वरेंच जाड झालेलें दिसतें. पूर्वी रक्तस्राव झालेला असेल त्या जागीं काळसर अगर स्लेट पाटीच्या रंगाच्या दिसतात. त्वचा खुरपल्याप्रमाणें, कुरतडलेल्या जागा व बारीक व्रणरुधिरमय असलेलेहि दिसतात. अगर जठर सुकल्यावाळल्याप्रमाणें कुश झालेलें व आंतील जठर रसोत्पादक पिंड नष्ट व विकृत होऊन मांसल भागीं तंतुमय रचना बनलेली दिसते. यामुळे जठराच्या अधःछिद्रामध्ये खरबरीतपणा व सुरकुत्या दिसतात.

रोग लक्षणें:—पोटाच्या शिपीच्या जागीं दाबलें असतां दुःख खास होतें पण तें असह्य नसतें. पण भोजनानंतर मात्र त्या ठिकाणीं अगर पाठीत दोन्ही खांद्यांच्यामध्ये फार दुखू लागतें व पोटांत व घशांत फार जळजळ सुरू होते; यासच परिणाम शूल म्हणतात. मळमळ सदा असते व कधीं कधीं वांति होते. जेव्हां मद्यपान हें कारण असतें तेव्हां मात्र वांति हें लक्षण प्रमुख असून रोगी अंथरुणांतून



उठल्याबरोबर तीस आरंभ होतो. वांतांत चिकटपणा फारच असतो पण रक्त फारसें नसतें. दांत कधी कधी आंवतात परंतु वांतांत हैड्रोक्लोरिक आसिड कमीच असतें. ढेंकरा व पोटांत वायु धरणें, तहान बरेचवेर लागणें, भूक अनिमित्तपणें व थोडी लागणें, तोंड बेचव व दुर्गंध येत असलेलें होणें, हीं लक्षणें आणखी असतात. जिभेस बुरशी असून तिचा शेडा व कडा फार लाल असतात. ती निमुळती व चिंचोळी तरी होते. हिरव्या लाल व स्पर्श होतांच रक्त स्रवणाऱ्या होतात; ओठांस चिरा पडतात. मल-शुद्धि बहुधा चांगली होत नाही. अगर एकाद्या रोग्यास जुलाव होतात किंवा कधी बद्धकोष्ठता तर केव्हां अतिसार असा अनियमित प्रकाराह आढळतो. थोडथोडी व अति आम्ल व लाल रंगाची युरेटक्षार जाणारी लघवी होते अगर कधी फिकी, कमी आम्लतादर्शक व खर जाणारीहि लघवी असते. ज्वर थोडा येऊन अंग मोडून येतें. झोप शांत येत नाही, रोगी मंद, उदास, घाबरट व उचकणारा होतो. कांहीं दिवसां-नंतर रोगी कृश होत जातो.

रोगनिदानः—(१) या रोगाचा अभिमाद्य रोगाचीं घोंटाळा होण्याचा संभव आहे. पण यांत दाहाची तीव्र लक्षणें प्रमुख असतात. तीं अभिमाद्यामध्ये मुळीच नसून त्या ऐवजी अशक्तता, औदासीन्य, पंडुता यांचे प्राबल्य असतें व ज्वर अगदीं नसतो. या रोगांत ज्वर व विशिष्ट प्रकारची जीभ, वांति, पोटांत वेदना हीं मुख्य लक्षणें होत. (२) व्रण अगर क्यान्सरग्रंथीचीं अन्य लक्षणें नसलीं म्हणजे हाच रोग आहे असें समजावें. परिक्षेसाठीं रोग्यास भोजन घालून कांहीं ठरीव वेळानें तें ओकून पाडून पाहतां त्यांत विनपचलेलें अन्न, अतिचिकट स्राव, कमी आम्लता व हैड्रोक्लोरिक आसिडाचा अभाव या व अन्य गोष्टी पचनाची अशक्तता सिद्ध करतात. (३) रोग्याच्या अन्ननलिकेत अवरोध अगर वक्रता उत्पन्न होऊन जेवल्याबरोबर त्यामुळे वांति होते व हें खरें कारण न समजून हा जठरदाह रोग आहे असा भास होतो. (४) अजीर्ण होऊन हृदयाच्या ठायीं भोजनोत्तर वेदना व पीडा हें लक्षण असणें व तेंच लक्षण रोग्यानें अंमळ श्रम केल्यानें होणें हें अंजिना पेक्टोरिस या रोगाचें सूचक आहे.

साध्यासाध्य विचारः—हा रोग बरा होण्यास काल बराच लागतो. परंतु बरेच दिवस उपचार चालू ठेविल्यानें तो बरा होतो

उपचारः—रोगाचें कारण कोणतें असावें, तें शोधून काढून त्याचें निर्मूल न करण्याचा अगोदर प्रयत्न करून नंतर रोग्याची आरोग्यनियमानुसार राहणी, हवा, पाणी, स्वच्छता, व्यायाम, कामधंदा, संवयी, यांत बारकाईनें सुधारणा करून भोजनकालामध्ये नियमितपणा राखला पाहिजे. निरुपग्रवी सौम्यपण, पौष्टिक अन्नसेवन करावें. चहा, काफी व मद्यपान वर्ज्य करून शिवाय न पचण्यासारखे पदार्थ

अगदीं खाऊ नयेत. रोग तीव्र असल्यास आरंभी रोग्यास फक्त दुधावर राहण्यास सांगावें; नंतर दूध व स्टार्चमिश्रित साबूदाणा अगर तवकील या प्रकारचें हलकें अन्न त्यास द्यावें. यानंतर रोगाचीं तीव्र व त्रासदायक लक्षणें जसजशीं कमी होतील तसतसे यापेक्षा अधिक पौष्टिक परंतु पचनास हलकें असें तांदुळ व नंतर इतर धान्यांचे प्रकार आहारांत समाविष्ट व्हावेत. मांसाहान्यानां जातिधर्माप्रमाणें मासे, कोंबडांचें पिल्लें, मेंढराचें मांस व गोमांस हीं पचनास हलकीं व पौष्टिक अन्नं आहेत. बटाटे, कालीफ्लावर व ज्या फार चोथट नहीत अशा पाले व फळभाज्या खाण्यास प्रशस्त आहेत. पुढें सांगितलेले पदार्थ वर्ज्य करावे. तेलतुपांत तळलेले पदार्थ, मिठाई, मुळे, गाजरें, नानाप्रकारचीं पचनासजड अशीं डुकराचीं वगैरे मांसें हे पदार्थ. मलशुद्धि होण्यासाठीं सोडा, सल्फेट, ट्रिफळा अथवा दुसरे कोणतेहि रोग्यास रुचेल व मानवेल तें सौम्य रेचक मधून मधून सुरू असावें. पचनक्रिया व पचनक्रिया सुधारण्यासाठीं विसमथचे नाना प्रकारचे क्षार, सोडा चैकार्बोनेट व जेनशियन अगर क्लाशिया क्लोरीडी मिश्रित करून रोज दिल्यानें इष्ट कार्य घडतें. हीं आलकाली औषधें जेवणापूर्वीं द्यावें. पाणी घालून हीनवीर्य केलेलें हैड्रोक्लोरिक अगर नेट्रोहैड्रोक्लोरिक ॲसिडाहि दिल्यानें पचनक्रिया वाढते, परंतु हीं औषधें भाजनोत्तर ध्यावयाचीं असतात. यांतहि कुचलाअर्क, अगर स्ट्रिकनीया अर्क आणि वराल जेनशियन अथवा कारिया अर्क हीं चांगलीं औषधें आहेत. वांतिशमन होण्यासाठीं एक औषध आलकाली जातीचे ( सोडा वायकार्बोनेट वगैरे ) व दुसरे स्टारीक आसिड अगर सैट्रिकआसिड हीं मिश्र करून फसफसणाऱ्या स्वरूपांत पोटांत घेतल्यानें आराम वाटतो. व नंतर कांहीं दिवस त्यासाठीं हीनवीर्य हैड्रोसायानिक ॲसिड, सेरियम आक्सेलेट, टिकचर आयोडीन ( १-३ ग्रॅम अर्धा औंस पाण्यांत घेणें ) हीं औषधें चांगलीं आहेत. पोटांत वायु धरत असल्यास जेवणापूर्वीं एखादा मानवेल तो विसमथ क्षार घ्यावा. अगर पेपरमिटच पाणी, अर्क, किंवा कार्बालिक ॲसिड, क्रियासोड हीं सूक्ष्म प्रमाणांत ( ॥-१ ग्रॅम ) घ्यावीत. काळशाच्या भुकटीचें चूर्ण हेंहि उत्तम वायुहारक आहे. पोटांतील शुलासाठीं शेकणें अगर पालिस्तर मारून फोड आणणें हे उपाय तीव्रतेप्रमाणें योजावे. जरूर पडल्यास पोटांत अफू अगर मार्फिया हीं औषधें द्यावीत.

जठरव्रण—हा रोग पुरुषांपेक्षा स्त्रियांमध्ये व त्यांतले त्यांत विशेष श्रम पडणाऱ्या नोकरवर्गीतील स्त्रियांमध्ये विशेष आढळतो. या रोग्यानां अगोदर पंडुरोगाप्रमाणें फिकटपणा असून जठरांतील रुधिराभिसरण नीट न चालल्यामुळे रक्तवाहिन्यांत एखादी रक्ताची गुठळी अडकून त्या जठरांतील भागांस रक्ताचा पुरवठा कमी पडतो. पंडुरोगांतील निःसत्व रक्तामुळे तर हा रोग होतोच पण बरेच दिवस अपचन चालून त्याचा कावटहि या रोगांत होण्याचा संभव असतो.



रक्तवाहिनीत रक्ताची गुंठळी अडकली असता त्या विवक्षित भागामध्ये जठराचे पोषण नीट न होऊन तेवढ्या वाटोळ्या जागेवर जठरातील आम्ल पाचक रसामुळे त्यावरील त्वचा निघून जाते; म्हणजेच तेथे त्रण पडतो. तो अगदी वाटोळा अगर दीर्घ वर्तुळाकार असतो. व साधारणतः पावलीच्या आकाराएवढा असतो. आंत खोलपर्यंत त्रण असल्यामुळे त्याचे कांठ अगदी शस्त्राने कापल्याप्रमाणे रेखीव दिसतात, व छिद्रहि आरपार जठराच्या वेष्टणासहि पडलेले असते. जठराचा वरील वक्रभाग असतो त्याच्या मार्गाल अंतराच्छादनावर हा त्रण बहुधा असतो. व आंतज्यानजीकच्या छिद्राजवळ असतो. हा अगदी साफ वरा झाला तर त्याची खूण, वण वगैरे फारसे मागाहून रहात नाही. पण कधी असे होतं की, तो वरा होतांना आंखडून भोंवतालच्या जठराचा भागहि आकुंचित करतो व त्यामुळे जठराच्या आंतज्यांकडोळ छिद्र अगर त्याचा मध्यभाग वाळूच्या घड्याळाप्रमाणे मध्येच चिंचोळा होतो. हा त्रण फुटून रक्तस्राव झाला असता प्राणघात अपाय होण्याची धास्ती असते. पण जर अगोदर जठर एखाद्या इंद्रियास चिकटून राहिले तर किंवा शस्त्रक्रिया करून रुधिरस्राव थांबविला तर रोगी वरा होतो. बहुधा एकच त्रण असतो पण क्वचित् दोनतीनहि असतात.

लक्षण—कांही रोग्यांना स्पष्ट लक्षणे फारशी होत नाहीत. व कांही रोग्यांना प्राणघातक रक्तस्राव सुरू होतो तेव्हा जठर त्रण असल्याचे कळते.

याचे मुख्य लक्षण म्हणजे पोटांत अन्न खाल्ल्यावर शूल उद्भवणे. हा शूल उरास्थिच्या खालच्या बाजूस किंवा पाठीच्या मध्यभागी असतो. कधी शूल उजव्या किंवा डाव्या कुशीतहि असतो. या वेदना मात्र अति तीव्र असतात. वेदनेच्या ठिकाणी दाबले असता दुखते व तेथे कांही फुगवटी सृज आहे अशी रोग्यास जाणीव असते. पोटावर घट्ट पट्ट्याने बांधले तर रोग्यास ते सहन करवत नाही. पोटांत अन्न गेले म्हणजे निसर्गाच्या नियमाप्रमाणे त्यांत ते अन्न पचविण्यासाठी हालचाल आपोआप सुरू होते. त्रणामध्ये मज्जातंतूंची टोके असतात. त्यांना त्या वेदनाचे ज्ञान होऊन हे लक्षण उद्भवते.

दुसरे महत्वाचे लक्षण ओकारी होय. अन्न खाल्यानंतर लागलीच ओकारी होते अगर कांही वेळाने होते. पण ती एकदां झाली म्हणजे वेदना थांबतात व अस्वस्थता नाहीशी होते. या ओकारांत बहुधा रक्त असते व ते असले म्हणजे मोठे महत्वाचे लक्षण निदानासाठी आहे असे समजावे. हे रक्त काळसर व ताजे, आंत गुठळ्या असलेले असते. किंवा पिंगट अगर काफीच्या गाळाच्या रंगाचे असते. एक किंवा अनेक रक्तवाहिन्या फुटून त्यातून हे रक्त येते. मळावाटेहि रक्त पडते व त्यामुळे मळ काळा, अगर डांबरासारखा दिसतो. रोग्याची एकंदरीत स्थिति व चर्चा प्रकृति फारच विषडली आहे हे स्पष्ट दर्शविते. जीभ लाल असते. श्वासास बद्धकोष्ठ झालेलं

असतो. बरेच रोगी दीर्घकालीन त्रणामुळे हैराण स्थितीत असतात. चेहरा फिकट, शरीरयष्टि रोड व अतिअशक्तपणा अशी स्थिति असते. रोग कित्येक महिने किंवा वर्षेपर्यंत असतो. अनेक मोठाले त्रण असले म्हणजे ते अर्धवटच बरे होऊन पुनः पुनः जास्त प्रकृति विषडवितात. या त्रणापासून वायू लक्षणे क्वचित् दिसताहि नाहीत, हे वर सांगितलेच आहे. अवचित प्राणघातक रक्तस्राव होऊन व्यवच्छेद परीक्षण केले असता हे मोठाले जुनाट त्रण आढळतात. हा रोग एकंदरीत घातुक खरा पण पुष्कळ रोगी बरेहि होतात. फारतर रोग्याचे जठर अंमळ नाजूक स्थितीत मागाहून रहाते इतकेच. व त्यामुळे त्यास पथ्याने रहावे लागते. प्राणघात होण्याचे मुख्य कारण वास्तविकपणे रक्तस्राव हे मुख्य नसून त्रण फुटल्यामुळे आंतील अन्नादि द्रव पदार्थ अंत्रावरणांत प्रवेश करून वारापासून अत्रे चाळीस तासांत शस्त्रक्रिया यशस्वी न झाल्यास दाहामुळे किंवा अंतःक्षोभामुळे प्राणघात करतात. मात्र कधी कधी वरील क्रिया सावकाश घडत गेल्यामुळे जठरास शेजारील एखाद्या इंद्रियास चिकटून त्यामुळे छिद्र बंद होण्यास अवसर सांपडतो व मग मात्र रोगी रक्तस्रावाने मरण न पावतां जन्मभर जठराची चलनशक्ति अमलांत न आल्यामुळे अजीर्ण अपचनादिनीं पिडलेला असतो किंवा आंतज्याकडील जठर फारच आंखडून मार्ग जवळ जवळ बंद होऊन त्यामुळे जठर विस्तीर्ण होते.

उपचारः—अशा रोग्यांना पूर्ण विश्रांति विछान्यांत निजवून ठेवून दिली पाहिजे. खाण्यास दूध, किंवा दूध व पाणी अगर दुध व चुन्याची निवळ हें द्यावे. रक्तस्रावसुक्ताच होऊन गेला असल्यास अन्नतर बिलकूल देऊ नये. व फक्त गुदद्वारावाटे पोषक वस्ति रोग्यास देत जावा. पुढे जस जशी लक्षणे हटत जातील त्याप्रमाणे दूध, अंडी, मांस, रस अगर मांसविरहित पथ्ये—जी पचनास हलकी व पुष्टिदायक आहेत अशी—रोग्याच्या पचनशक्तीचे मानाने द्यावीत. यानंतर पाव व दूध यासारखे व इतर हलके व पौष्टिक अन्नहि द्यावे. लोह हे औषध फार उपयोगी आहे पण ते गोळ्यांच्या रूपांत देऊ नये. येणे प्रमाणे पथ्य पाळून, पडून राहिले असता हे त्रण बरे होतात यांत शंका नाही. प्रेत व्यवच्छेदन करतांना कित्येक रोग्यांच्या जठरांत पूर्वी बऱ्या झालेल्या त्रणाच्या स्पष्ट अगर पुढट खुणा नेहमी पहाण्यांत येतात ही गोष्ट वरील म्हणण्याची सत्यता पटविते. शस्त्रवैद्यासहि शस्त्रक्रिया करतांना उदरामध्ये जठरांत अशा खुणा आढळतात. वर सांगितलेल्या उपचाराप्रमाणे वागले तर त्रणांतून प्राणघातक रक्तस्राव होईल हे संभवनीयच नाही. आणि शस्त्रवैद्यास प्रकृति जरी दाखविली तरी शस्त्रक्रिया करावी असा सल्ला देणार नाही. कारण त्याची जवळ जवळ खात्रीच असते. उदर चिरून जठराच्या बाहेर त्रण फुटला आहे किंवा काय हे पाहिले किंवा जठर चिरून आंत जरी पाहिले तरी त्रण सहसा सांपडणार नाही. अशा प्रकारचा भयंकर रक्तस्राव सुरू झाला



तरच मात्र शस्त्रवैद्याने उदर विरून रक्तसाव कोटून येत आहे ते ठिकाण नक्की अजमावून तेथील धमनीबंधनाने रक्तसाव थांबवावा; म्हणजे रोग्याचा मृत्यू टळेल.

त्रण फुटून त्या मागे जे जठरांत असणारे निरुपद्रवी जंतु असतील ते अन्नासह अंत्रावरणाच्या पोकळीत प्रवेश करितात. अशा फुटण्याचा तात्काळिक परिणाम उदराच्या वरील भागांत असल्या तीव्र वेदना व अंतःक्षोभाची लक्षणे हे होत. त्यामुळे रोगी मृत्युपंथास लागेल काय अशी भीति पडते. पोटाचे स्नायू टणक होऊन ताटतात. नंतर अंत्रावरणदाह झाला म्हणजे आंतल्यांत वायु कोडून उदर मोठे होत व उदरांत तणावा वसतो. व श्वासोच्छ्वासाच्या वेळी दम लागतो. नंतर ताप येतो. जर शस्त्रक्रियोपचार केला नाही तर अंत्रावरणजन्य विषशोषणाने मृत्यु खास येतो. धमनी फुटून रक्तसाव त्रणांतून सुरू झाला असतां शस्त्रक्रिया एकदम करण्यांत आली पाहिजे. ती येणे प्रमाणे:—उदराच्या मध्यरेषेच्या वरील भागां चिरावे आणि त्रण कोठे फुटला आहे तो तपास करावा. जेथे फुटकी जागा असते त्यावर लस जमून त्याचे कांटे सांठलेले असते. यावरून त्रण शोधणे बहुधा अवघड नसते. शिवाय त्या जागी दाह, लाली ही लक्षणे असतात; व अन्नादि जठरांतील पदार्थहि त्या छिद्रावाटे पाझरत असतात. हे छिद्र बंद करण्यासाठी बटव्याला धिवा कशास ज्या प्रकाराने दोरी ओवून घालतात तशी शिवण घालतात. छिद्राच्या भोवती दाहग्रहित जागेमध्ये टांके घालावे म्हणजे ती जागा घळ्या पडण्याने दुमडून त्याच्यावरील व खालील जागा टांके घालून मजबूत करावयाची. यानंतर जठराच्या बाहेरील वाजूवर व शेजारील आंतडी, यकृत, प्लीहादि इंद्रियांवर पोटांतील अन्नमय व जंतुमिश्रित द्रव पदार्थ चिकटलेले असतात. ते जंतुग्र धावनांत बुडविलेल्या वोळ्यांनी साफ पुसून काढावे लागतात. म्हणजे अंत्रावरणदाह होण्याची भीति नसते.

यानंतर उदरांतील जखम अगोदर तर्तुन मलपूयोत्सर्जन होईल अशी व्यवस्था करून मिटवावी. वरेच रोगी अशा-शस्त्रक्रियेने बरे होतात.

**जडजीववाद**—सर्व आधिभौतिक व मानसिक चैतन्य जड प्रकृतीपासून आले असे प्रतिपादनाच्या कोणत्याहि तत्त्वज्ञान मतास जडजीववाद हा शब्द लावतात. विचाराच्या इतिहासांत अस्तित्वासंबंधी हे मत आढळते. सर्वत्र विशेषतः भौतिक शास्त्रज्ञांत हे मत नेहमी प्रचलित असते. थेलीसपासून सुरू झालेल्या आयेनियन तत्त्वज्ञान पंथ जल, हवा व अग्नि वगैरे भौतिक पदार्थांपासून सर्व वस्तू उत्पन्न झाल्या असे दाखविण्याचा प्रयत्न करतो. (आयेनियन पंथ—पहा) हा तत्त्व—हे पदार्थ—एका अर्था सचेतन आहेत. व अस्तित्वाच्या बाढीत कांही सक्रीय भाग घेतात अशी त्यांची समजूत असे. मध्ययुगांतील व विद्यापुनरुज्जावन काळांतील विचारांत हा प्राचीन जडजीववाद पुन्हा पुढे आला व अर्वाचिन काळांतील

जडैकवाद हा या मताचाच प्रतिनिधी आहे असे म्हणण्यास हरकत नाही. प्राचीन जडजीववाद व अर्वाचिन जडैकवाद यांत विशेष भेद असा आहे की, जडजीववादांत मूळ जड प्रकृती ज्ञानयुक्त व मानसिकयायुक्त नसली तरी निदान सचेतन आहे असे मानण्यांत येते तसे जडवादांत नाही.

**जडद्रव्य (मॅटर)**—वायूंतून होणारे विशुद्धहन आणि रेडिअम व तत्सदृश धातूंच्या उत्सर्जनाची क्रिया या दोहोंकडे अलिकडे शास्त्रज्ञांनी वरेंच लक्ष्य पुरविले; त्यांना जी माहिती वरील प्रयत्नाच्या योगाने प्राप्त झाली. तीवरून जडद्रव्याची रचना आणि धर्म याविषयी वरेंच ज्ञान प्राप्त झाले; जड द्रव्याच्या धर्माविषयी (नेचर ऑफ मॅटर) जे कित्येक भानगडीचे प्रश्न उपस्थित झाले आहेत त्यापैकी कांहींचा समाधानकारक असा खुलासा होतो; याशिवाय जडद्रव्याच्या रचनेसंबंधाने या नवीन शोधाच्या योगाने जास्त शोध करता येण्यासारख्या पद्धति वसविल्या गेल्या आहेत. सध्या आपणास जडद्रव्याच्या रचनेविषयी जी माहिती उपलब्ध आहे त्यापेक्षा जास्त माहिती थोड्याच काळांत या नवीन पद्धतीने आपणांस उपलब्ध होईल अशी पूर्ण खात्री वाटत आहे.

जडद्रव्याच्या शास्त्रीय कल्पनेच्या विषयी कसकशी प्रगति झाली आहे याचा विचार आपण करू. प्रथमतः अशी कल्पना होती की, प्रत्येक जड वस्तु अणूंच्या (मोलिक्यूल) योगाने बनली आहे; व प्रत्येक जातीच्या अणूंच्या अंगां तत्तत् विशिष्ट द्रव्यांचे गुण आहेत. उदाहरणार्थ जलाच्या अणूंचे गुणधर्म द्रवेच्या अणूंच्या गुणधर्मापेक्षा निराळे आहेत; व दुसऱ्या सर्व द्रव्यांच्या अणूंच्या गुणधर्मापेक्षा भिन्न आहेत. नंतर डाल्टन याचा परमाणुवाद पुढे आला; त्याचे मत असे होते की अणू हे परमाणूंच्या समुदायाने बनले आहेत व ह्या परमाणूंच्या जाती अणूंच्या जातीपेक्षा फार कमी आहेत; अणूंच्या भिन्न भिन्न अशा असंख्य जाती मानण्यांत आल्या होत्या; परंतु डाल्टनने परमाणूंच्या सुमारे ६०—७० जाती आहेत असे दाखवून दिले. यावरून असे दिसून येईल की, द्रव्याच्या जातींची संख्या दिवसात दिवस कमी करण्याकडे शास्त्रीय प्रगतीचा कल आहे. अणूंच्या जाती असंख्य मानण्यांत आल्या तर परमाणूंच्या फक्त ६०—७० च जाती मानण्यांत आल्या.

सन १८१५ साली प्रौट या शास्त्रज्ञाने नवीनच सिद्धान्त प्रस्थापित करण्याचा प्रयत्न केला. त्याचे म्हणणे असे होते की, रासायनिक मूलद्रव्यांपैकी जी मूलद्रव्ये जड होती त्यांचे परमाणू सर्वांत हलक्या अशा हायड्रोजनच्या परमाणूंचे बनलेले आहेत; यावरून त्याने असे प्रस्थापित करण्याचा प्रयत्न केला की, हे सारे जड—विश्व हायड्रोजनच्या परमाणूंपासून झालेले आहे. या सिद्धान्तास पुष्टी देण्या-



साठी अनेक प्रयोग करण्यांत आले; परंतु हा सिद्धान्त अद्याप सिद्ध झाला नाही. असें जरी आहे तरी सर्व विश्वांतील जडद्रव्य एकाच मूलद्रव्यापासून झालें असावें असें अनुमान काढण्यास बरीच जागा आहे. मेन्डेलिफ यानें रासायनिक मूलद्रव्यासंबंधानें जो अवधि-नियम ( पीरिऑडिक लॉ ) बसविला आहे त्यावरून बरील अनुमान कित्येक शास्त्रज्ञ काढतात.

मेन्डेलिफचा नियम असा आहे कीं, निरनिराळ्या मूलद्रव्यांच्या परमाणुभारांच्या ( अॅटॉमिक वेट ) अनुरोधानें मूलद्रव्याचे पदार्थ-विज्ञान-शास्त्र-विषयक आणि रासायनिक गुणधर्म बदलतात. हेंच गणिताच्या भाषेत सांगावयाचें म्हणजे मूलद्रव्याचे गुणधर्म हे परमाणुभाराचें फल ( फंक्शन ) आहे. परमाणुभाराप्रमाणें मूलद्रव्याचे गुणधर्म बदलतात, तेव्हां परमाणुभार हा अति-परमाणूच्या समुच्चयानें निर्माण झाला असावा असें कित्येक शास्त्रज्ञांचें मत आहे.

रेडिअम ( रद ) आणि तत्सदृश्य धातूंच्या किरणविसर्जन क्रियेपासून आपणांस जडद्रव्याच्या अंतिम मूलद्रव्याच्या एकत्वाविषयी प्रत्यक्ष पुरावा मिळतो. कारण युरेनिअम ( वरुण ) या रासायनिक मूलद्रव्यापासून रेडिअम नांवाचें दुसरें रासायनिक मूलद्रव्य उत्पन्न होतें; आणि सर्व रेडिअम सदृश द्रव्यांच्या विसर्जनापासून हेलिअम ( सौर ) नांवाचें दुसरें मूलद्रव्य उत्पन्न होतें; युरेनिअम, रेडिअम इ. इ. मूलद्रव्यांपासून हेलिअम नांवाचें मूलद्रव्य होत असतांना युरेनिअम, रेडिअम इत्यादिकांच्या परमाणूंचें त्याहिपेक्षां सूक्ष्म अशा अति-परमाणूंत रूपान्तर होऊन नंतर त्या परमाणूंपासून पुनर्घटना होऊन हेलिअम नांवाचें मूलद्रव्य तयार होत असावें असा शास्त्रज्ञांचा तर्क आहे.

बरील विवेचनावरून असें मात्र कोणी समजू नये कीं, रेडिअमसदृश द्रव्यापासूनच अतिपरमाणूसारखें सर्व जडद्रव्याचें अंतिम मूलद्रव्य तयार होतें. कारण ज्या जडद्रव्याच्या अंगां रेडिअमप्रमाणें किरणविसर्जन शक्ति नाही अशा द्रव्यावर कांहीं विशिष्ट परिणाम घडवून ऋणविद्युत्कण उत्पन्न करतां येतात; जडद्रव्यास शुभ्रतेजस्वी होईपर्यंत तापविणें किंवा जडद्रव्यांवर नीलकिरण-समीपस्थ अदृश्य किरण ( परानीलकिरण-अल्ट्राव्हायोलेटरेज ) पाडणें इ. इ. प्रकारानें ऋणविद्युत्कण उत्पन्न करतां येतात. या प्रत्येक ऋण-विद्युत्कणांवर सारखीच विद्युत् असते; व त्या प्रत्येक कणांत सारखाच जडांश ( मास ) असतो; हायड्रोजनच्या परमाणूच्या जडांशापेक्षां विद्युत्कणांतील जडांश फारच कमी असतो. या अतिसूक्ष्म कणांस इंग्रजीत इलेक्ट्रॉन ( अतिपरमाणुविद्युत्कण पहा ) किंवा कॉर्पुस्कुलस अशी संज्ञा आहे; अगदीं अलिकडे या विद्युत्कणाच्या जडांशाचें जें मापन करण्यांत आलें

१

त्यावरून विद्युत्कणांत हायड्रोजनच्या परमाणूच्या

१७००

इतका जडांश असतो; आणि हायड्रोजनच्या परमाणूच्या

त्रिज्यच्या सुमारे १७०० एकसहस्रांश त्रिज्य विद्युत्कणाची असते. सर्व प्रकारच्या जडपदार्थांपासून ज्या अर्थी विद्युत्कण प्राप्त होऊ शकतात त्याअर्थी विद्युत्कणांपासून सर्व जडपदार्थ झाले असावेत असें अनुमान काढतां येतें. रासायनिक मूलद्रव्याच्या परमाणूपासून जे विद्युत्कण प्राप्त होतात त्यांची संख्या सारखीच असत नाही; जड-मूलद्रव्याच्या परमाणूपासून जितके विद्युत्कण प्राप्त होतात त्यापेक्षां कमी वजनाच्या मूलद्रव्याच्या परमाणूपासून कमी प्रमाणांत विद्युत्कण प्राप्त होतात. यावरून व यासारख्या दुसऱ्या कित्येक गोष्टींवरून असें अनुमान काढण्यास जागा होते कीं मूलद्रव्याच्या परमाणुभाराच्या प्रमाणांत विद्युत्कणांचें प्रमाण असतें. निरनिराळ्या पद्धतीनें परमाणूतील विद्युत्कणांची संख्या मोजण्याचा जो प्रयत्न करण्यांत आला आहे त्यावरून असें दिसून येतें कीं, विद्युत्कणांची संख्या परमाणु-भाराच्या संख्येच्या जातीचीच असावी. प्रत्येक परमाणूत ऋण-विद्युत्कण असतात, परंतु परमाणूच्या ठिकाणां विद्युत्चे ऋणत्व किंवा धनत्व दिसत नाही; त्याअर्थी या ऋण-विद्युत्कणांच्या आसपास धन-विद्युत् असली पाहिजे; या दृष्टीनें पाहिलें असतां मूलद्रव्याच्या परमाणु-भाराच्या प्रमाणांत धन-विद्युत् असली पाहिजे. या धन-विद्युत्ची रचना ( अणुमध्यें ) कोणत्या प्रकारची असेल हें समजणें अगत्याचें आहे कारण ही रचना समजल्याच्या योगानें पदार्थाच्या मूलभूतस्थितीविषयी जास्त माहिती प्राप्त होते. त्यामुळे असा प्रश्न उपस्थित होतो कीं ऋण-विद्युत्कणाप्रमाणें धनविद्युत्चे ठराविक प्रमाणांत भाग झालेले आहेत किंवा अणुमधील ऋणविद्युत्कण कमी झाल्यामुळे त्या अणूच्या अंगां धनत्व आलें आहे; परंतु या शक्येचें योग्य प्रकारें निरसन झालें नाही. ऋणविद्युत्कण ज्या प्रमाणांत जडांशयुक्त आहेत त्याच्याशी तुलना करतां येईल इतक्या सूक्ष्म प्रमाणाचे धन-विद्युत्कण सांपडले नाहीत. धन-विद्युत्चा सर्वांत कमी जडांश असलेला जो कण अद्यापपर्यंत उपलब्ध आहे तो हायड्रोजनच्या अणूच्या इतका आहे; आणि याबरोबरच आपण हें लक्षांत ठेविलें पाहिजे कीं, कमी दाब असलेल्या कोणत्याहि जातीच्या वायूंतून विद्युत्प्रवाह पाठविला असतां त्यायोगानें आपणांस हे धनविद्युत्कण मिळू शकतात. या सर्व उपलब्ध ज्ञानावरून आपणांस जडद्रव्याच्या अणूच्या रचनेविषयी विद्युत्दृष्ट्या अनुमान बसवितां येतें. धन-विद्युत्कण आणि ऋण-विद्युत्कण यांच्यासारख्या सारख्या संख्येच्या समुदायाच्या योगानें जड अणु तयार झाले आहेत, परंतु धनविद्युत्कणांच्या १७०० अंश इतक्या प्रमाणांत ऋण विद्युत्कणांचे जडांश आहे. अणुभाराच्या प्रमाणांत प्रत्येक जातीचे विद्युत्कण आहेत; आणि विद्युत्कणांची संख्या परमाणुभाराच्या जातीची आहे. या ऋणविद्युत्कण आणि धन विद्युत्कण याखेरीज जडद्रव्याच्या अणुमध्यें आणखी एखादें द्रव्य आहे किंवा नाही याविषयी अद्याप कांहींच कळलें नाही. परंतु सध्यां शास्त्रामध्यें मानवी प्राण्याची जेवढी प्रगति झाली



आहे तेवढ्यावरून अनुमान काढावयाचें असल्यास या दोन विद्युत्कणांपेक्षां जास्त काहीं असल्याचें गृहीत घरणें अयोग्य होईल. सर जे. जे. थॉमसन या प्रसिद्ध शास्त्रज्ञानें गतिमान संस्थितिविषयी ( सिस्टीम इन मोशन ) विचार करून असें अनुमान काढलें आहे कीं सम प्रमाणांत धनविद्युत् संचारित अशा गोलकामध्यें निरनिराळ्या संख्येचे ऋणविद्युत्कण सतत सारख्या गतीनें फिरूं लागल्यास त्यांच्या निरनिराळ्या पद्धति होतात; आणि त्या पद्धतींमध्ये आणि मेन्डेलीफ याच्या अवधि-नियमामध्यें सारखेंच साम्य दिसून येतें. तसेंच ज्या प्रमाणांत विद्युत्कणांची संख्या वाढवावी त्या त्या प्रमाणांत अवधि-नियमाप्रमाणें बदल होतो.

जड-द्रव्याचा विद्युत्सिद्धानुसार जडांशः—द्रव्याच्या अंगां विशेष महत्वाचें वैशिष्ट्य कोणचें असेल तर तें जडांश-युक्ता हें होय. या विषयीचें त्रोटक दिग्दर्शन पुढें केलें आहे. जर एक विद्युत्कण गतिमान झाला तर त्याच्या मार्गाच्या आजूबाजूस चुंबक-क्षेत्र उत्पन्न होतें; चुंबक-क्षेत्राची शक्ति विद्युत्कणाच्या वेगाच्या प्रमाणांत असते. चुंबक-क्षेत्रांत शक्ति असते; व विशिष्ट घनफळाच्या क्षेत्रांत त्या ठिकाणच्या चुंबक-क्षेत्राच्या वर्गाच्या प्रमाणांत ही शक्ति असते. जर प्रकाशाच्या वेगाच्या मानानें विद्युत्कणाचा वेग अल्प असेल तर आपणांस असें दिसून येईल कीं त्या विद्युत्कणाच्या सभोवार जी शक्ति असते ती खालील सूत्रानें दर्शवितां येते;

$$\frac{य \times ए^2}{३ \times अ}$$

या सूत्रांत  $y = \text{चुंवकत्वाची सभोंवारच्या प्रदेशांत प्रवेश-}$   
 $\text{शीलता समजावी; ए ही त्या कणावरील विद्युत् समजावी;}$   
 $\text{आणि अ ही त्या कणाची त्रिज्या समजावी. आतां}$   
 $\text{त्या कणाचा मूळचा जडांश 'म' असेल तर त्या कणाची}$   
 $\text{गति विशिष्ट शक्ति } \frac{1}{2} m \times v^2$  या सूत्रानें दर्शवितां येईल.  
 येथें 'व' याची किंमत विद्युत्कणाचा वेग अशी समजावी.  
 यावरून त्या कणाची एकंदरीत गतिविशिष्ट शक्ति खालील

$$\frac{1}{2} \left\{ म \times व + \frac{1}{3} \times \frac{य \times ए}{३ \times अ} \right\}$$

वरील सूत्रावरून हें दिसून येईल की, विद्युल्लतेच्या योगानें त्या कणाचा जडांश  $\frac{2}{3} \times \frac{y \times e^2}{x \times m}$  या प्रमाणांत वाढतो. आतां  $\frac{2}{3} \times \frac{y \times e^2}{x \times m}$  हा वाढलेला जडांश सभो-

वतालच्या शक्तियुक्त प्रदेशांतून प्राप्त होतो; तेव्हा या प्रदेशाकडेच जडांशवर्धनाच्या कारणाकरिता लक्ष्य दिले पाहिजे. विद्युत्संचारित कण गतिमान असल्याच्या योगाने शक्ति-नलिकांनी (ट्यूब्स ऑफ फोर्स) सभोवारचा प्रदेश भरून जातो; व या शक्ति-नलिका त्या कणावरोवरच गतिमान होतात. गणितावरून असे दिसून आले आहे की, शक्ति-नलिकेवरोवर काही इथरद्रव्य (आकाशसदृश द्रव्य)

नेलें जातें व या इथरच्या ठिकाणी जडांशत्व असतें. वर जें सूत्र दिलें आहे त्यावरून हें दिसून येईल कीं, विद्युत्कणाची त्रिज्या ज्या ज्या प्रमाणांत कमी कमी होईल त्या त्या प्रमाणांत (त्या कणावर सारखीच विद्युत् असतांना) हा वाढता जडांश जास्त मोठा असतो; परंतु जर कण मोठा असेल तर हा जडांश अगदींच क्षुल्लक असतो. अणूच्या त्रिज्येइतकी त्रिज्या असल्यास हा वाढता जडांश किंचित् असतो असे दिसून आलें आहे. परंतु ऋणविद्युत्कणाच्या (अतिपरमाणुच्या) त्रिज्येइतकी त्रिज्या असल्यास ऋणविद्युत्कणावर असणाऱ्या विद्युल्लतेच्या योगानें याच्या ठिकाणी असणाऱ्या जडांशाचा बहुतेक सर्व भाग आलेला असतो. या संबंधानें काफमन, वुचरर आणि हुपका यांनी रेडिअमपासून निष्णाऱ्या व ( = वी = बीटा ) किरणांवर जे प्रयोग केले आहेत त्यायोगानें वरील अनुमानास चांगलीच बळकटी आली आहे.

शास्त्रज्ञांस असें दिसून आलें आहे की ज्या प्रमाणांत संभाव्य शक्तींत ( पोटेंशल एनर्जी ) फरक पडेल त्या प्रमाणांत द्रव्याच्या जडांशांत फरक पडेल परंतु त्याबरोबरच मूलचा जडांश गतिविशिष्टशक्ति इ. इ. गोष्टी विचारांत घेतल्या पाहिजेत. ह्यादुसऱ्या गोष्टी लक्षांत घेऊन जर आपण पाण्याविषयी विचार करूं लागलों तर काय प्रकार दृष्टीस पडेल तें पाहूं या. प्राण ( आक्सिजन ) आणि उच्च ( हायड्रोजन ) हे एकत्र केले असतां पाणी उत्पन्न होतें; परंतु त्या बरोबरच उष्णता उत्पन्नही होते. वराल दोन वायूंचा संयोग करून एक ग्राम पाणी तयार झालें असतां सुमारे  $9.6 \times 10^{11}$  अर्ग [ अर्ग हें शक्तिचें एक माप आहे. एक सेंटीमीटर अंतराच्या उंचीवर एक मिलिग्राम वजनाचा पदार्थ एक डाईन शक्त्या विरुद्ध चढविला असतां एक अर्ग या परिमाणाचें शक्ति-कार्य होतें. ] या प्रमाणाची शक्ति उत्पन्न होतें. परंतु गणितांन असें दिसून आलें आहे की, एक ग्रामपासून इतकी शक्ति निघाली असतां, त्या एका ग्रामाच्या ( वजन )

१  
३.....अंश इतक्या प्रमाणांत बजनांत फरक  
पडल्यास तो फरक सध्या उपलब्ध असलेल्या यंत्रानें मोजतां  
येण्यासारखा नाहीं.

आतांपर्यंत आपण जें विवेचन केलें आहे त्यावरून असें दिसून येईल कीं विद्युत्कारणानें जर द्रव्यांत जास्त प्रमाणांत संभाव्य शक्ति असेल तर त्या ठिकाणी त्या संभाव्य शक्तीमुळें जास्त जडांश दिसून येतो. विद्युच्चुंबक सिद्धांतांत असें गृहीत धरलें आहे कीं, प्रकाश लहरीच्या समागमांत विद्युच्छक्ति असते आणि ही शक्ति संभाव्य स्वरूपाची असते. यामुळें असें मानावें लागतें कीं प्रकाशलहरीच्या ठिकाणी जडांश असल्याप्रमाणें गुणधर्म दिसून आले पाहिजेत. याच दृष्टीनें पुढें पाहूं लागल्यास असें दिसून येईल कीं, त्या लहरीच्या ठिकाणी वेगसंचय ( मुमेंटम ) [ वेगसंचय याची व्याख्या पुढें दिली आहे. एकाद्या गति-



मान पदार्थाचा वेग आणि त्या पदार्थाचे वजन यांचा गुणाकार करून येणारी संख्या शक्तिसंचय म्हणून पदार्थ-विज्ञानशास्त्रांत गणिली आहे. आहे या वेगसंचयार्चा दिशा त्या लहरीच्या दिशेप्रमाणेच असते. ज्या वेळेस अपारदर्शक पदार्थाच्या योगाने प्रकाशाचे शोषण होते त्यावेळेस त्या पदार्थाला त्या लहरीचा वेगसंचय प्राप्त होत असला पाहिजे; त्यामुळे त्या पदार्थावर प्रकाश-क्षिरणामुळे दाब पडल्यासारखी स्थिति होत असावी. म्याक्स-वेल याने असे दाखवून दिले की, विद्युच्चुंबकसिद्धान्त ग्रहण केल्यामुळे प्रकाशाचा हा दाब गृहित धरणे भाग पडते. लिवेडू, निकोलस, हल आणि पायन्टिंग या शास्त्रज्ञांनी प्रयोग द्वारा हा दाब सिद्ध केला आहे.

वजन.—वजन आणि जडांश यांत काय फरक आहे असा प्रश्न उपस्थित होतो. वजन हे गुरुत्वाकर्षणाचा परिणाम आहे; अर्थात् ज्या ठिकाणी गुरुत्वाकर्षण नाही त्या ठिकाणी वजन असू शकणार नाही. परंतु जडांश तसेच राहिल; व जडांशाशी निकट संबंध असणारा वेगसंचय वेगरे गुरुत्वाकर्षणाभावी राहू शकतील. द्रव्याची रचना विद्युत्कणांच्या योगेकरून झाली आहे अशा दृष्टीने आपण येथपर्यंत विचार करीत आलो आहोत. आतां द्रव्याच्या वजनाविषयी याच दृष्टीने विचार करू. जडांश आणि वजन यांचे समीकरण मांडून पाहिले तर ते समीकरण अगदी सार्थ आहे. परंतु द्रव्याचा सर्वांत मूलभूत आणि अज्ञेय असा हा एक धर्म आहे. कोणत्याही वस्तूचे वजन त्या वस्तूच्या जडांशाच्या प्रमाणांत असते. न्यूटनने या नियमाची सत्यता पाहण्याकरितां पुष्कळ प्रयोग केले. सन १८३० साली वेसेल याने फारच विस्तृत प्रमाणावर प्रयोग केले; वेसेलने आपल्या प्रयोगास शक्य तितकी सूक्ष्मता आणण्याचा प्रयत्न केला, त्यावरून असे दिसून आले की, वजन हे जडांशाच्या प्रमाणांत असते. यांत जर फरक पडला तर तो वजनाच्या किंवा जडांशाच्या एकसाठ हजारोंशापेक्षां कमी प्रमाणांत पडेल. जडांश आणि वजन यांत जे प्रमाणाचे सातत्य दिसून येते त्याकडे वस्तूची जी विद्युन्मय रचना झालेली दिसते त्या दृष्टीने या प्रमाणसात-त्याकडे पाहिले असतां या प्रश्नावर जास्त उजेड पडतो. हायड्रोजनच्या परमाणूच्या एक-सतराव्यां हा अंश जडांश विद्युत्कणाच्या ठिकाणी असतो. त्यावर ठराविक प्रमाणाची ऋणविद्युत् असते. त्या कणाच्या ठिकाणी जो जडांश दिसतो तो विद्युत्संचाराचा परिणाम आहे, व विद्युत्संचारित कणासर्भोवारच्या शक्ति-नलिकांच्या योगाने कांही इथर पकडला गेल्या कारणाने हा जडांश उत्पन्न होतो. यावर अनेक प्रश्न उत्पन्न होतात. हा जडांश तौलनीय (पॉन्डरेबल) आहे काय? याच्या योगाने पदार्थाच्या वजनांत भर पडू शकते काय? व असे असेल तर साधारण वस्तुसंबंधाने जडांश आणि वजन यांच्यामध्ये जे एक नियमबद्ध असे सातत्य दिसून येते त्याच प्रकारचे

सातत्य वरील कणांच्या जडांशांत आहे काय? आतां आपण क्षणभर असे गृहीत घेऊ की विद्युत्कणसंबंधी जडांश तौलनीय नाही; त्यामुळे विद्युत्कणाच्या योगाने अणूचे जडांशत्व वाढते परंतु अणूचे वजन वाढत नाही. तेव्हां ज्या अर्थी हायड्रोजनच्या अणूच्या  $\frac{1}{1836}$  विद्युत्कणाचा जडांश आहे. त्या अर्थी क्ष परमाणुभार असलेल्या एखाद्या परमाणूतून एक अतिपरमाणु काढल्यास किंवा एखादा परमाणु त्यांत मिळविल्यास त्या अणूचा जडांश १७०० क्ष या प्रमाणांत वदलेल, परंतु त्यायोगाने त्याचे वजन बदलणार नाही; असे असल्यास त्या योगाने वजन आणि जडांश यांत ज्या प्रमाणांत फरक पडेल त्याच प्रमाणांत फरक पडणारा दुसरी कायें होऊं लागतील व यावरून ज्या रासायनिक मुलद्रव्यांचे अणुभार फार कमी आहेत अशांच्या वावरीत या रीतीने पडणारा फरक 'वेसेल' याच्या पद्धतीने प्रत्यक्ष प्रयोगाने मापतां येण्यासारखा आहे. आतां परमाणूमध्ये असणारे अतिपरमाणु परमाणु—भाराच्या प्रमाणांत असतात; व त्याप्रमाणे अतिपरमाणू परमाणु—भाराच्या प्रमाणांत असल्यामुळे विद्युच्छक्तीने उत्पन्न होणारा जडांश तौलनीय आहे किंवा नाही या प्रश्नाचा निर्णय होऊं शकत नाही.

रेडिअम् आणि तत्सदृश धातूवर प्रयोग करून वरील प्रश्नाचा निर्णय करतां येईल अशी आशा वाटू लागली आहे. जे.जे.थॉमसन याने या दिशेने कांही प्रयोग केले परंतु या प्रयोगांना जितकी सूक्ष्मता यावी तितकी न आल्यामुळे कांही निर्णय करतां आला नाही. सदर्नेस या शास्त्रवेत्त्याने क्याव्हेन्डिश येथील प्रयोगशाळेत वराच दीर्घकालपर्यंत सतत प्रयोग केले; ते प्रयोग नुकतेच (सन १९१० त) पुरे झाले आहेत; त्यावरून असे सिद्ध झाले आहे की, रेडिअम्प्रमाणे उत्सर्जक वस्तू असोत किंवा सामान्य वस्तू असोत त्यांमधील विद्युदुत्पन्न जडांश परमाणुभाराच्या प्रमाणांत असतो.

याप्रमाणे जडांश आणि वजन यांमधील प्रमाणासंबंधाने थोडेसेच प्रयोग झाले आहेत; परंतु वस्तूच्या वावरीत रासायनिक किंवा पदार्थविज्ञानशास्त्राविषयक फेरफार केल्यास त्या वस्तूच्या वजनांत कांही फरक होतो किंवा काय याविषयी वरेच महत्वाचे प्रयोग करण्यांत आले आहेत. त्यावरून असे दिसून आले आहे की, सध्यां आपणांस उपलब्ध असणाऱ्या साधनांच्या सहाय्याने त्यांत पडणारा (पडत असल्यास) फरक न समजून येण्या-इतका सूक्ष्म असावा. याविषयी लंडोलेट, पायंटिंग, फिलिप्स आणि सदर्नेस यांनी फार परिश्रम केले आहेत.

गुरुत्वाकर्षण—जडद्रव्य आणि तत्संबंधी जडांश, वजन इत्यादिकांविषयी विवेचन करीत असतांनाच त्याबरोबर गुरुत्वाकर्षणासंबंधाने थोडेसे विवेचन करणे अवश्य आहे.



गुरुत्वाकर्षणाशी समवायसंबंधाने वजन हे निगडित झाले आहे. गुरुत्वाकर्षणासंबंधाने शास्त्रज्ञांनी उपपत्त्या (किंवा कल्पना) बसविल्या आहेत. त्यांच्याकडे लक्ष्य देणे आवश्यक आहे. परंतु सर्वच प्रकारच्या उपपत्त्यांचा विस्तार-पूर्वक विचार करणे शक्य नाही, म्हणून दोनच कल्पनांचा विचार केला आहे.

यांपैकी एक कल्पना याप्रमाणे आहे:—विद्युत् हे एक प्रवाही द्रव्य आहे. समान जातीच्या विजेमध्ये जे प्रतिसारण घडते त्यापेक्षा किंचित जास्त प्रमाणावर विजातीय विद्युल्लेमध्ये आकर्षण घडते. या प्रमाणे गृहित धरल्यावर गणिताच्या सहाय्याने पुढे दिल्याप्रमाणे विचार करता येतो. दोन वस्तू आहेत; त्यांपैकी एकीत 'क' घनकण आहेत व तितक्याच 'क' संख्येचे ऋणकण आहेत; व दुसरीत 'ड' संख्येचे ऋणकण आणि घनकण आहेत. अशी स्थिति असतांना त्या दोन वस्तूंमध्ये अंतराच्या वर्गाच्या व्युत्क्रम प्रमाणांत आकर्षण असेल व कड याच्या समप्रमाणांत ते असेल. याप्रमाणे गृहित धरले असतां गुरुत्वाकर्षणाचा उलगडा होऊ शकतो. प्रयोग करून या कल्पनेला प्रत्यक्ष दुजोरा मिळू शकेल किंवा कसे या दृष्टीने विचार करून शास्त्रज्ञांनी असे ठरविले आहे की सध्या उपलब्ध असलेल्या साधनांपेक्षा किंचित जास्त सूक्ष्मता देणाऱ्या प्रयोगसाधनांनी याचा निर्णय करता येईल.

सन १८१८ मध्ये लसागे (जिनिव्हाचा रहिवासी) याने गुरुत्वाकर्षणाचा आपला सिद्धान्त प्रसिद्ध केला. त्याने असे गृहित धरले की सर्व विश्वभर अत्यंत सूक्ष्म असे कण पसरलेले आहेत व हे कण अत्यंत मोठ्या वेगाने फिरत आहेत; हे कण सूर्यमंडलबाह्य (अल्फा मंडेन) आहेत. तसेच हे कण इतके भेदक (पेनिट्रेटिंग) किंवा प्रवेशशील आहेत की ते सूर्य, पृथ्वी, इत्यादिकांसारख्या मोठमोठ्या घनपदार्थांतून कांहीं एक अडथळा झाल्याशिवाय जाऊ शकतात; व या ग्रहादिकांतून हे कण जात असतांना या ग्रहांकडून अत्यंत अल्प प्रमाणावर त्यांचे अपशोषण होते. ज्या परमाणूंच्या योगाने जड वस्तू झाल्या आहेत त्या परमाणूंच्या आकारमानाने त्यांमधील अंतर बरेच मोठे असल्यास वस्तूतील जडांशाच्या मानाने त्या वस्तूकडून सूर्यमंडलबाह्य सूक्ष्म कणांचे अपशोषण होते. याप्रमाणे हे सूर्यमंडलबाह्य कण एखाद्या वस्तूतून जात असतांना त्यांपैकी कांहीं कणांचे त्या वस्तूच्या जडांशाच्या मानाने अपशोषण होते व त्यामुळे त्या वस्तूला त्यामानाने त्या कणांकडून वेगसंचय दिला जातो. वस्तूतून हे सूर्यमंडलबाह्य कण जात असतांना त्यांची दिशा चोहोबाजूला सारखीच असेल तर ती वस्तू त्या कणांकडून प्राप्त होणाऱ्या वेगसंचयामुळे कोणत्याही एका विशिष्ट दिशेने हलणार नाही; समजा की, जगांत 'अ' ही एकच वस्तू आहे व तिला याप्रमाणे सूर्यमंडलबाह्य कणांकडून वेगसंचय प्राप्त झाला तरी 'अ' कोणत्याही

एका विशिष्ट दिशेने चलन पावणार नाही. आतां या 'अ' शेजारी कांहीं अंतरावर 'ब' ही वस्तू आहे; त्यामुळे 'ब' ही वस्तू 'बअ' या दिशेने जाणाऱ्या कांहीं कणांपासून अर्चे ढालीप्रमाणे रक्षण करील; त्यामुळे 'अ' ला 'अब' या दिशेने कांहीं वेगसंचय प्राप्त होईल; व या प्रमाणेच 'ब' वढल विचार केल्यास वला 'बअ' या दिशेने वेगसंचय प्राप्त होईल. यामुळे अ ही वस्तू बर्चे आकर्षण करील आणि व ही वस्तू अर्चे आकर्षण करील लक्षागे याने असे सिद्ध करून दाखविले आहे की, अ आणि व यांना जो वेगसंचय प्राप्त होतो तो अ आणि व यांच्या गुणाकाराइतका असतो व अ आणि व मधील अंतर त्या दोन वस्तूंच्या आकारमानाच्या प्रमाणाने बरेच मोठे असल्यास त्यांच्यामधील आकर्षण अंतराच्या वर्गाच्या व्युत्क्रम प्रमाणांत असते.

क्लार्क म्याक्सवेल याने असे दाखवून दिले की, सूर्यमंडलबाह्य कणांतील वेगसंचयाचे स्थानान्तर होऊ लागले तर त्या योगाने वस्तूंमधील उष्णता वाढू लागेल व सर्व वस्तू तापून पांढऱ्या शुभ्र दिवू लागतील. परंतु आपणांस असेच होईल असे समजण्याचे कारण नाही. विरलवार्थतून विद्युत्प्रवाह पाठविला असतां रॉटजनचे किरण उत्पन्न होऊन व हे रॉटजन किरण जास्त प्रवेशशील असतात त्यामुळे ते पदार्थांतून जातांना विद्युल्लेच्या मानाने फारच अल्प प्रमाणावर उष्णता उत्पन्न करितात. सूर्यमंडलबाह्य कण वस्तूतून जातांना त्यांना जो अत्यल्प प्रमाणावर अडथळा होतो त्याच्या योगाने उष्णता उत्पन्न न होता वरील दाखल्याप्रमाणे विद्युत्प्रवाहोत्पन्न रॉटजन किरणाप्रमाणे एखादी अत्यंत सूक्ष्म अशी शक्ति उत्पन्न होत असावी व ती शक्ति अति सूक्ष्म असल्याकारणाने आपल्या नजरेस येत नसावी. अलिकडे जे शोध लागत आहेत त्यांच्या योगाने लसागे याच्या कल्पनांमध्य सिद्धांतास पुष्टि प्राप्त होत आहे. लसागे याने असे गृहीत धरले आहे की, सूक्ष्म कण अतिशय वेगाने फिरतात; त्यांच्या अंगी प्रवेशशीलता आहे; त्यामुळे ते घनपदार्थांतून जाऊ शकतात; त्यांच्या ठिकाणचा वेग-संचय दुसऱ्यास दिला जातो व त्यामुळे गुरुत्वाकर्षण घडू लागते. आतां आपण विद्युल्लता किंवा चुंबकत्व यांच्या लहरीकडे पाहू या; या प्रकारच्या लहरी प्रकाशाच्या किंवा रॉटजन किरणाच्या ठिकाणी दिसून येतात; यामुळे लसागे याच्या सूर्यमंडलबाह्य कणांच्या ऐवजी रॉटजन किरणांपासून गुरुत्वाकर्षणाचे परिणाम होतात असे मानण्याकडे प्रवृत्ति होते; परंतु रॉटजन किरणांचे अपशोषण झाले असतां त्यापासून कमी प्रमाणांत असलेले प्रवेशशील किरण उत्पन्न होतात; किंवा त्या किरणासारखेच किरण उत्पन्न होतात; या कारणाने लसागे याच्या सूर्यमंडलबाह्य कणांच्या ऐवजी रॉटजन किरणांची स्थापना करता येणे सध्या तरी शक्य दिसत नाही.



वरील लेखांत विद्युत्कणापासून ( म्हणजेच पर्यायानें विद्युत्कतेपासून ) जडद्रव्यमय वस्तूंची रचना झाली आहे असें प्रतिपादन केलें आहे; कारण या प्रकारच्या प्रतिपादनास शास्त्रीय प्रयोगानें प्रत्यक्ष जितका दुजोरा मिळाला आहे तितका दुजोरा एतद्विषयक दुसऱ्या कोणत्याहि कल्पनेस प्राप्त झाला नाहीं. या सिद्धान्ताप्रमाणें जे अत्यंत सूक्ष्म असे अतिपरमाणू गृहीत धरले आहेत ते अतिपरमाणू प्रयोगशाळेत इतर वस्तूपासून निराळे करून त्यांचें कांहीं प्रमाणावर मोजमाप करण्यांत आलें आहे; व शास्त्रज्ञांस अशी खात्री वाटूं लागली आहे कीं थोड्याच कालांत या अतिपरमाणूविषयी म्हणजेच पदार्थाच्या आद्य-घटकाविषयी पुष्कळ माहिती उपलब्ध होऊं शकेल; व त्यामुळें वरील सर्व विवेचनांतील सर्व भागांस प्रत्यक्ष प्रयोगाची कसोटी लावतां येईल.

टीप:—वरील लेखांत विद्युत्कण आणि अतिपरमाणू हे दोन्ही शब्द जवळ जवळ समानार्थी वापरले आहेत.

जडभरत—प्रियव्रत वंशोत्पन्न जो प्रतिद्ध ऋषभदेव राजर्षि त्याच्या शतपुत्रांतील ज्येष्ठ भरत राजा. तो राज्य सोडून अरण्यांत तप करीत असतां, हरिण बालकाच्या ममतेन अंतःकाळीं त्यास तोच ध्यास लागून, हरिण जन्म प्राप्त झाला. नंतर त्या योनीतून सुटल्यावर, आंगिरस गोत्री कोणी ब्राह्मणाच्या कनिष्ठ स्त्रोच्या उदरीं तो जन्मास आला असतां, त्यास पूर्वपुण्यानें मागचें स्मरण होतें म्हणून आसत्तीस भिऊन त्यानें तेंच जडचर्या अवलंबिली. त्या कारणानें जडभरत असें नांव पडलें.

वागण्यांत ह्या फार जड असल्यानें याला मजुरीचीं कामें करावीं लागत. एकदां तर त्याला देवीला बळी देऊं केलें होतें. पुढें ह्या मोठा तत्वज्ञानी बनला [ भा. ५ स्कं. अ. ९. ]. कालांतरे करून प्रसंगवशात् रहुगण राजाची व याची गांठ पडून त्यास यांन आत्मतत्त्वबोधानें कृतार्थ केलें. प्रा. को. ].

जडवाद—सर्व विश्वाचां जडप्रकृति व गति यांनीं खुलासा करण्याची पद्धति. सर्व मानसिक क्रियांचा खुलासा आधिभौतिक व रासायनिक फरकांनीं होतो असें हें मत म्हणतें. या मतांत मुख्य पांच प्रकार आहेत. ( १ ) निर्व्याज जडैक्यवाद; ह्या ज्या कारणांनीं उत्पन्न झाला तीं कारणें अद्यापि अस्तित्वांत आहेत. याची सुरवात सामान्य लोकांस आत्मिक ज्ञानवेत्त्यांच्या गोष्टी समजण्यास जड जातात या जाणिवेंत आहे. पूर्वसांकेतिक जडवादी या वर्गांत येतात. ते जडजीववादी असत. हक्कले व हेकेल यांस विचाराचा इतिहास, विचाराची सद्यस्थिति समजली नव्हती असें दिसतें. ( २ ) विश्वोत्पत्ति जडवाद; एकंदर जगाविषयी सर्वव्यापक अशी विचारसरणी पुढें मांडण्याचा स्टोईक व एपिक्युरियन्सचा प्रयत्न या मतांत येतो. ( ३ ) आध्यात्मिक जडवाद, ख्रिस्तीमतास विरोध करणारें मत. ( ४ ) वैद्यकीय जडवाद;

हें मत मानसिक आजाराचा शारीरिक आजारानें खुलासा करण्याच्या प्रवृत्तीनें उत्पन्न झालें. ( ५ ) सर्वांत महत्त्वाचा शास्त्रीय जडवाद; पदार्थविज्ञान शास्त्रज्ञ, प्राणिशास्त्रज्ञ व जीवनशास्त्रज्ञ हें मत प्रतिपादन करतात. सृष्टीशास्त्रज्ञ सर्व गोष्टी भौतिक कारणांनीं समजावून देण्याचा प्रयत्न करतात. ते आध्यात्मिक कारणें अजिबात टाळतात. १९ व्या शतकांतील जर्मन जडवादाचें कारण हांगलचा अध्यात्मवादच आहे. हें मत हॉब्सच्या वेळेपासून इंग्लंडांत प्रचलित झालें आहे.

जडान्नविषयाधा—कुजण्यास अगर आंबण्यास जुकतांच आरंभ झालेले अन्न खाण्यांत येऊन त्यामुळें पटकीप्रमाणें मोठाले जुलाब होतात त्या व्याधीस हें नांव आहे. या रोगांत तीन चार प्रकारचे जंतू मळांत व आंतड्यांत सांपडतात.

कारणें.—वरील प्रकारें विषडलेले अन्न, जुनी शिकी वासुंदी, श्रीखंड, अगर आटीव दूध नवीन मालांत हलवायानें भेसळ केलेले खाण्यांत येणें, नासके खेकडे व मासे खाणें, डब्यांत ठेवलेले मांस, उघडें असलेले नासकें खाणें, नासका खवा, बटाटे, आइसक्रीम मलाई वगैरे खाणें, रोगट जनावरांचें मांस खाल्यानें अगर निरोगी जनावराचे परंतु नासण्यास आरंभ झालेले मांस खाण्यानें ह्या रोग होतो व चुकीनें अन्न लोक यास पटकी म्हणतात.

लक्षणें.—वरील प्रकारच्या आहारानंतर थोड्या तासांनीं ते पदार्थ खाल्ले असणारांपैकीं बहुतेक माणसांनां वांति, जुलाब, पोटदुखी, हातपाय गारठणें व शक्तिपात हीं लक्षणें होऊं लागून शिवाय आलच्युमिनमेह, फुफ्फुसदाह, जर उठणें, अंग लाल होणें, अंगावर पित्त उठणें व अंग फुटल्याप्रमाणें होणें हीं लक्षणें होतात. कधीं लक्षणें याहून अंमळ सावकाशपणें प्रगट होतात. रोग नंतर बहुधा बरा होतो. परंतु कधीं रोगी दगावतो.

उपचार.—जठर धुवून काढावें व फार शक्तिपात नसल्यास सौम्य ढाळकामुळें कुजणें थांबून कोठा शुद्ध होतो. ब्रांडी, ईथर, अमोनिया हीं उत्तेजक ओषधें घ्यावीत. रेंच फारच होऊन न थांबल्यास ४-१० थेंब अफूचा अर्क घावा. शक्तिपातासाठीं अमृतक्षारजळ त्वचेखालीं टोंचून घालावें. कांहीं तऱ्हेचीं मांसांन ( डुकराचें वगैरे ), कालवे व मासे जात्याच विषारी असतात, तीं आहारांतून वर्जावीं.

जडावाचें काम—एका धातूवर दुसरी धातू जडविणें किंवा तीवर थर देणें. या कामाच्या अनेक जाती आहेत. त्या सर्व हिंदुस्थानांत योजिल्या जात आहेत. पुष्कळ वेळां एकाच कलाकुसरीच्या कामांत या सर्व जातींचा समावेश होऊं शकतो. सार्धा व स्वस्त पद्धत म्हणजे लांबडाच्या किंवा पोलादाच्या पृष्ठभागावर उत्तम नक्षी खोदावयाची व त्यांत सोन्याची किंवा चांदीची तार पाहिजे त्याप्रमाणें दावून बसवावयाची व हातोडीनें वरून ठाकठोकी करावयाची अशा तऱ्हेचें सुंदर काम पंजाबमध्ये सियाल-



कोट येथे व त्रावणकोरांत करीत असतात. तसेंच धातूच्या पृष्ठभागावर खोल खांचण्या करून त्यांत तार घालतात. वरून ठोकलें असतां तीं तार खांचण्यांच्या कडांना घट्ट धरते; नंतर कानसून तो भाग सफाईदार करितात. पोलादावर सोने किंवा चांदी आणि तांब्यावर चांदी किंवा पितळ, असे सामान्य संयोगाकरण असतें. दुसऱ्या तऱ्हेच्या कामांत थर देण्याच्या धातूचे लहान लहान पत्रे पृष्ठधातूवरील खोदलेल्या भागांत बसवून त्या भागांच्या कडा हातोडीने आंत बसविलेले पत्रे धरून ठेवतील अशा बेतानें ठोकतात. धातूवर चपटे थर दिल्याचें व आंत तार बसविल्याचें परिचित उदाहरण म्हणजे वेदरी भांडी होत. हीं भांडीं जस्त, शिसे आणि कथील या मिश्रधातूंपासून केलेलीं असतात. हीं प्राचीन भारतीय कला असून दक्षिणेंतील वेदर शहराचें नांव हिला दिलें आहे. दुसरें महत्त्वाचें ठिकाण म्हणजे बंगालमधील पूर्णोया गांव होय. त्या ठिकाणीं तांब्यावर चांदी जडविण्याची विशिष्ट कला उदयास आली. चांदी जडविल्यानंतर वेदरी भांड्यांचा पृष्ठभाग रासायनिकरीत्या काळा करीत.

थर दिलेल्या भांड्यांच्या कांहीं जातींत नक्षी उठून दिसण्याकरितां खोदलेला भाग नक्षीदार करून त्यांत दुसऱ्या धातूचा थर ठोकून बसविला असतां तो थर नक्षीदार दिसतो. अशा तऱ्हेचें काम हल्लीं तंजावुरामध्ये होतें. लखनौच्या कांहीं वेदरी भांड्यांत याची छटा आढळून येते. तेथील भांड्यांत चांदीचा थर उठावदार नक्षीसारखा दिसतो. जुन्या कामांतून सुद्धां पितळेवर फक्त तांबें जडविलें असतें. हल्लीं त्याऐवजीं जीं चांदी चढवितोत तीं कांहीं अंशीं दिवाळपणाकरितां असते.

जडावाच्या दागीन्यांबद्दल हिंदू लोकांइतकी आवड दुसऱ्या कोणत्याहि लोकांत आढळणार नाही. प्राचीन काळापासून जडावाचे अलंकार वापरण्याची आपल्या लोकांत चाल आहे. भारतीय जडावाच्या दागीन्याचा नमुना सिंहलद्वीपांतील जाफ्ना शहरीं सांपडतो. एक सोन्याचा पत्रा घेऊन त्यावर मेण घालून त्यांत बारीक सोन्याच्या तारांच्या चौकटींत पातळ रत्ने, विशेषतः माणकें बसवितात; मधील रिकामी जागा मऊ सोन्याने भरतात व हत्यारांच्या साहाय्याने हळू हळू त्यांचें घट्ट व अरुंद कोंदणांत रूपांतर करतात. फक्त हीच रत्ने बसविण्याची तऱ्हा शोभेच्या बाबतींत मिन्याच्या कामाशीं टक्कर मारते; दुसरा एक सुंदर नमुना म्हणजे मेणाच्या बैठकीवर सोने जडवून केलेला द्राविडी जडावाच्या कामाचा होय. या कामांत भरीवपणा व क्षणक्षणीतपणा यांचा लहानच पण खऱ्या मोलाशीं आणि हलक्या वजनाशीं संयोग झालेला असतो. हिंदू जडावाच्या कामाबद्दल सर जार्ज बर्डवुड नांवाचा इंग्रज गृहस्थ असें म्हणतो की, “आपल्या सर्वोत्कृष्ट कौशल्यानें आणि पूर्ण ज्ञानानें व पृष्ठभागास व्यावहारिक शोभा आणण्याचें मर्म कळल्यानें हे लोक अतिशय हलक्या वजनाच्या धातूला आणि रत्नाला

—त्याची व्यापारी किंमत मुळीच नसली तरी—अतिशय मोठी अशी कारागिरीची किंमत आणतात. ह्या कारागिरींत आणि सांप्रतच्या युरोपीयन कारागिरींत महत्त्वाचा फेर आहे. युरोपीय कारागीर पुष्कळशा वजनाच्या धातूवर थोडीशी कारागिरी करितात.” हिंदी जडावाच्या कामाची स्फाई आणि तेजस्विता बहिर्गोल रत्नास पृष्ठभागावर पैलू पाडून सर्व रंग उठावार्ने दाखाविण्यांत आहे. हल्लींची पाश्चात्य चाल म्हणजे एकच पातळ पैलू पाडावयाचा. ह्यांत पहिल्या खेपेस पहाणारास भक्का वाटतो. कांहीं थोड्या सुशिक्षित हिंदी लोकांत अशा तऱ्हेचे जडावाचे जिन्नस वापरण्याची चटक दिसून येते. हे जिन्नस दुसऱ्या खेपेस नजर फेकण्याच्या योग्यतेचे मुळीच नसतात. कारण हल्लींचें सर्व काम म्हणजे युरोपीय व्यापारी चोपळ्यांतून नकल करून उठविलेलें असतें. अतुलनीय असें पूर्वीचें सुंदर काम निष्ठुरपणें वितळाविण्यांत येतें व त्याचेंच हल्लींचें सुधारलेलें म्हणून समजल जाणारें जडावाचें काम तयार करतात. लंकेतील कॅडि शहरचें जडावाचें काम द्राविडी पद्धतीशीं विशेषकरून निगडित आहे; कारण तेथील जडे व सोनार हिंदी वंशांतीलच आहेत. परंतु दक्षिण हिंदुस्थानी कारागिरींत कधीं कधीं आढळून येणारी दानवी कल्पना तेथील कामांत आढळून येत नाही. शिवाय तेथील स्थानिक असे कांहीं विशिष्ट नमुने आहेतच; जसें मिरांच्या मंजरीच्या माळा, कांहीं विशिष्ट आंगठ्या आणि कानांतील लोलक केंडीच्या बऱ्या लोकांच्या आंगठ्या त्यांच्या मोठ्या आकाराच्या दृष्टीनें प्रेक्षणीय असतात.

अशा कलांचा मूळ भूमी इराण म्हणतां येईल; कारण बहुतेक ललितकला व नक्षीकामे इराण-तुर्कस्थानांतून बाह्य देशांत पसरली आहेत. धातुपृष्ठावर नक्षी खोदून तीत दुसऱ्या धातूच्या तारा बसविण्याची पद्धत ‘दमास्कनिंग’ म्हणून प्रसिद्ध आहे. धातूवर नक्षीदार जडावाचें काम अत्युत्कृष्ट व सुबक करण्यांत आज जपानचा हात धरणारा कोणी नाही असें म्हटल्यास चालेल. सुंदर ब्रॉझमूर्तिकर्मीत फक्त सोन्याचांदाचा जडाव ते करितात; परवीं मोठ्या वस्तूनां व ओतीव भांड्यांनां हिनकस धातूच वापरतात. ब्रॉझ पुतळ्यांवर जडाव करतांना मूळ नक्षी जास्त खोदून तीत चांदीसोन्याची; तार भरून वर ठोकतात. पुष्कळदां लाखेच्या वस्तूंवरहि शिंपासारख्या पदार्थांचा जडाव करतात. दमास्क-जडावाच्या कामांतील बहुतेक प्रकार जपान्यांनां माहीत आहेत. भितीत किंवा जमांनींत संगमरवरी दगडाचे किंवा कांचेचे तुकडे बसवून करण्यांत येणारे ‘मोझॅक’ काम हें एक प्रकारचें जडावयाचें कामच होय. याचा नमुना आग्रयाचा ताजमहाल होय. ही कला फ्रेंच कारागिरींनीं दिखीला नेऊन तेथील एतद्देशीय कारागिरीनां शिकविली. कांहीं जातीचें मिनाकामहि जडावांत येऊ शकेल. [कुमारस्वामी-आर्टम अँड कॅप्टस इन् इंडिया अँड सीलोन; ब्रिटानिका.]



जत—मुंबई, विजापुर जिल्हा. जत संस्थान हे हल्ली विजापुर एजन्सीमध्ये असून त्याच्या उत्तरेस सोलापुर जिल्हा, पूर्वेस विजापुर जिल्हा, दक्षिणेस वेळगांव जिल्हा आणि पश्चिमेस सांगली संस्थान आहे संस्थानचे एकंदर क्षेत्रफळ ९८०.८ चौरस मैल असून लोकसंख्या ( स.१९२१ ) ८२६४९ व एकंदर वसूल ३,३६ ९३२ आणि १९९ गावे आहेत. राजधानीचे गांव जत हेच असून विद्यमान संस्थानिक श्रीमंत रामराव अमृतराव ऊर्फ आवासाहेव डफळे हे आहेत. संस्थानिकांना राज्यांतील मुलकी व फौजदारी बाबतींतील सर्व अधिकार आहेत. इंग्रजसरकारास संस्थानाकडून सालिना ६४०० रु. ( तैनाती फौजेसाठी ) व ४८४७ रु. ( सरदेशमुखीवद्दल ) मिळून एकंदर ११२४७ रु. खंडणी मिळते.

संस्थानिक हे उच्चवर्गीय मराठे ( क्षत्रिय ) असून त्यांचे मूळचे आडनांव चव्हाण होते; परंतु जतची जहागीर मिळाल्यानंतर त्यांना ( व त्यांच्या भाऊवंदांना ) डफळे हे नांव मिळाले. याचे कारण त्यांचे पूर्वज हे मूळचे ( जत संस्थानांतील ) डफळपुर या गांवचे पाटील होते. सांप्रतहि डफळपुरची पाटीलकी संस्थानिकांचीच आहे.

संस्थानचे निशाण पांढऱ्या कापडाचे, त्रिकोणाकार व वरील भाग काळा असलेले असे आहे. त्या घराण्यांतील पूर्वज सटवोजीराव हे विजापुरी जात अत एका चिंगीसोबत नांवाच्या मुसुलमान अवलियांनी त्यांना जहागीर मिळेल असा आशिर्वाद देऊन आपला पांढरा फेटा त्यांना बांधावयास दिला. त्याची खूण म्हणून डफळ्यांचे निशाण पांढरें असतें. पुढे औरंगजेवाने डफळ्यांना, संस्थान पुन्हां जहागीर दिल्याने, वरील निशाणावर हिरव्या रंगाचा एक चांद काढून लागले व संस्थानांतील खूण म्हणून ( सर्व सरकारी वस्तूंवर ) तो चांद वापरून लागले.

संस्थानिकांचा मूळ पुरुष सटवोजीराव डफळपुरचा पाटील होता. त्याच्या शौर्याने तो विजापुरच्या अलि आदिलशाहाच्या नजरेस आल्याने, त्याने त्याला नौकरीत घेऊन, जत, करजगी, वारडोल व हानवाड या चार परगण्यांचे देशमुखीवतन वंशपरंपरा जहागीर म्हणून दिले; व त्यावद्दल सालिना ३ हजार मोहरा खंडणी ठरविली ( १६७२ ). आदिलशाही नष्ट झाल्यानंतर सटवोजीने आपली जहागीर वाढविण्याचा उपक्रम केला, तेव्हां औरंगजेवाने त्याला धरण्याचा प्रयत्न केला. परंतु तो प्रथम सांपडला नाही. मात्र त्याचा भाऊ धोंडजीराव सांपडला. तेव्हां भावाच्या प्रेमाने सटवोजी आपण होऊन औरंगजेवास भेटला व त्याने त्याची नौकरी करण्याचे कबूल केले. त्याचा मुलगा बाबाजी यास औरंगजेवाने आपल्या सैन्यांत नोकर नेमिले. पुढे औरंगजेवाने सातारच्या किल्ल्यास वेढा दिला असता व मंगळईच्या बुरुजास सुरंग लावून तो उडला असता, तटावर चढून याच बाबाजीने किल्ल्यावर औरंगजेवाचे निशाण लाविले व त्यामुळे बुरुजास अद्यापि हि

डफळेबुरुज म्हणतात अशी एक दंतकथा आहे ( १७०० ). या लढाईतील जखमांमुळे डफळपुरास परत जात असता बाबाजी हा वाटेतच मरण पावला. या कृत्यामुळे औरंगजेवाने खूप होऊन सटवोजीस जत व करजगी या महालांची जहागीर व पंचहजारी मनसब दिली ( १७०४ ). सटवोजीने जत ही आपली राजधानी केली. याच सुमारास त्याचा दुसरा पुत्र कान्होजी हा वारला. त्यामुळे पुत्रशोकाने सटवोजी हा १७०६ त मृत्यू पावला. यावेळी कान्होजीची मुले अज्ञान असल्याने बाबाजीची बायको येसूबाई ऊर्फ आऊसाहेव ही कारभार पाहून लागली.

शाहू महाराज सुटून गादीवर वसल्यानंतर येसूबाई ही त्यांच्या आश्रयास राहिली. ही बाई फार सच्छील असून ( वेळगांव जिल्ह्यांतील ) रामतीर्थ येथील रामेश्वराची उपासक होती. लोकांची तिच्यावर भक्ती असून ते तिला पूज्य मानीत. हल्ली सुद्धा तिकडील भागांत तिला दुसरी अहिल्याबाई होळकर म्हणतात. तिला मूलवाळ नसल्याने तिच्या विनंतीवरून शाहूने तिचा बडील पुतण्या यशवंत. राव यास गादीचा वारस कायम केले ( १७४४ ). येसूबाईने बाकीच्या तिघां ( रामराव, भगवंत, मुकुंद ) पुतण्यांस तनखा तोडून दिला व यशवंतरावाच्या हाती कारभार सोंपवून ( १७५४ ) थोड्याच दिवसांत ती उमराणी येथे वारली ( १७५७ ).

बाई वारल्यानंतर धोंडजीरावाची सून बहिणाबाई हिने जहागिरीत गडबड सुरू केली, तेव्हां यशवंतरावाने पेशव्यांकडे तक्रार केली. त्यावेळी पेशव्यांनी बहिणाबाईस तिच्या हयातीपर्यंत सहा खेडी ( २ खेडी खासगी खर्चासाठी व ४ खेडी कर्जफेडीसाठी ) नेमून दिली. याच सुमारास रामरावाने सिद्धी अवदुल कादर खासखान याच्यापासून कांही देशमुखीवतने १५१२५ रुपयांस विकत घेतली; या वतनांस खासखानीवतन असे अद्यापि म्हणतात. याचा उपभोग फक्त राजकुटुंबासच घेता येतो.

यशवंतरावाच्या मागे त्याचा पुत्र अमृतराव गादीवर आला. त्याला पेशव्यांनी देशमुखी वतन व जहागीर कायम केल्याची सनद दिली होती. तो १७९० त वारल्यावर त्याचा मुलगा कान्होजीराव गादीवर वसला. हा खज्याच्या लढाईत व इतर बऱ्याचशा लढायांत पेशव्यांच्या हाताखाली हजर असे. हा सन १८१० त मरण पावला. याच्या वेळी रावबाजी यांनी मध्यंतरी जतची देशमुखी जप्त करून त्रिवक्की डेंगळ्याकडे सोंपविली होती.

कान्होजीच्या पाठीमागे त्याची बडील बायको रेणुकाबाई ही कारभार पहात होती. तिच्यांत व ईस्ट इंडिया कंपनीत ( जेम्स ग्रँट डफळ्या विद्यमान ) ता. २२ एप्रिल १८२० रोजी एक तह झाला. त्यामुळे जतसंस्थान हे सातारकर छत्रपतीच्या अधिराज्याखालून निघून कंपनीच्या देखरेखीखाली आले; कंपनीने संस्थान वंशपरंपरागत चालविण्याचे कबूल



केलें व संस्थानावर नांवाची हुकमत मात्र सातारकराची राहिली. अशाच अर्थाचा तह छत्रपती व रेणुकाबाई यांच्यातहि याच वेळीं झाला. यानंतर बाई १८२२ त वारली. तिच्या नंतर तिची सवत साळूबाई ही कारभार केलें लागली; परंतु ती थोड्याच महिन्यांत मरण पावली ( १८२३ ). दोघी बायांना मुलें नसल्यानें यशवंत कान्हेजीचा वंश खुंटला, तेव्हां यशवंतरावाचः जातु रामराव नारायण यास सातारकर छत्रपतींनीं वारसदार म्हणून संमती दिली; आणि त्याप्रमाणें रामराव हा गादीवर बसला. त्यानें १८३५ पर्यंत राज्य केलें व शेवटीं तो संततीविरहित वारला.

तेव्हां सातारकर छत्रपतींनीं परवानगी दिल्यावरून, रामरावाच्या भागीरथीबाई नांवाच्या बायकोनें राज्याचा कारभार स्वतःच्या हातीं ( १ जुलै १८४१ त ) घेऊन व उमराणी येथील भगवंत बाबाजी डफळे याचा मुलगा भिमराव यास दत्तक घेऊन त्याचें नांव अमृतराव ठेविलें ( १८४२ ); व त्याच्या लहानपणीं स्वतःच सारा कारभार पाहिला. ती १८४६ त वारली तेव्हां अमृतराव हे लहान असल्यानें सातारकरांनीं रेसिडेंटाच्या अनुमतीनें जतेस एक कारभारी नेमून संस्थानचा कारभार चालविला. पुढें सातारचें राज्य खालसा झाल्यामुळें जत हें सर्व बाजूंनीं इंग्रजांच्या अंमलाखालीं आलें ( १२ मे १८४९ ).

अमृतराव रावसाहेब हे वयांत आल्यावर त्यांना राज्याचा सर्व अधिकार १३ मे १८५५ त मिळाला पुढें १८६२ त लॉर्ड क्यारिंग यानें त्यांना व त्यांच्या वंशजांना दत्तकाची सनद दिली. मध्यंतरीं जत संस्थानानें एक गांव निपाणीच्या देसायास इनाम दिलें होतें; तेथील देसाई अमृतराव यांच्या वेळीं निपुत्रिक वारला असतां इंग्रजसरकारनें तें गांव स्वतःच खालसा केलें; परंतु अमृतराव यांनीं योग्य तक्रार करून शेवटीं गांव आपल्या ताब्यांत घेतला ( १८६२ ). अमृतराव हे १८९२ ( जानेवारी ) त निपुत्रिक वारले. यांचीं दोन कुटुंबे व एक कन्या मागे राहिली. थोरल्या कुटुंबाचें नांव लक्ष्मीबाईसाहेब व धाकट्या कुटुंबाचें नांव आनंदीबाईसाहेब असून मुलीचें नांव यशोदाबाई उर्फ अक्कासाहेब होय.

यानंतर उमराणी शाखेंतील परशुरामराव माधव डफळे यांचे चवथे चिरंजीव बोवाजीराव यांना लक्ष्मीबाईसाहेब यांनीं १८९२ मध्ये दत्तक घेतलें. इंग्रजसरकारनें दत्तक कबूल करून जत येथें दरवार भरवून बोवाजीराव यांना गादीवर बसविलें ( १३ जानेवारी १८९३ ). दत्तकविधान २१ फेब्रुवारी रोजी होऊन बोवाजीराव याचें नांव रामराव ठेवण्यांत आलें. हेच सध्याचे जतचे अधिपति आहेत.

श्रीमंत रामराव आवासाहेब यांचा जन्म ११ जानेवारी १८८६ त झाला. कोल्हापुरास त्यांचें प्राथमिक शिक्षण झाल्यावर, त्यांनीं राजकोट येथें राजकुमार कॉलेजांत पुढील शिक्षण घेतलें व तेथील शेवटची परीक्षा उत्तम रीतीनें

उत्तीर्ण होऊन ते जत येथें १९०६ त परत आले; आणि १ वर्ष संस्थानचा कारभार पाहूं लागले. पुढें ११ जुलै १९०७ मध्ये इंग्रजसरकारनें त्यांच्या हातीं अखत्यारीनें संस्थानचा सर्व कारभार सोंपविला.


श्रीमंतांच्या भगिनी सौ. आक्कासाहेब यांचा विवाह सातारचे विद्यमान छत्रपती श्रीमंत प्रतापसिंह उर्फ भाऊसाहेब महाराज यांच्याशीं झाला आहे. श्रीमंतांचा विवाह अक्कलकोटच्या राजकन्येशीं होऊन, राणीसाहेबांचें इकडलें नांव सौ. भागीरथीबाईसाहेब असें ठेवण्यांत आलें आहे. त्यांचें लक्ष स्त्रीसुधारणेकडे विशेष असून, त्यांनीं स्त्रियांना शिक्षण देण्यासाठीं एक गृहशिक्षणाचा वर्ग काढला आहे. श्रीमंतांना युवराज विजयसिंह, अजितसिंह व उदयसिंह आणि प्रेमळाराजे व कमळाराजे अशीं पांच अपत्य आहेत. श्रीमंतांनीं आपल्या राज्यांत बऱ्याच सुधारणा केल्या असून, त्यांत सर्व संस्थानांत मोफत व सक्तीचें प्राथमिक शिक्षण व मोफत दुय्यम शिक्षण सुरू केलें, ही मुख्य आहे. जत येथें एक इंग्रजी शिक्षणाचें हायस्कूलहि आहे. [ जत संस्थानाकडून आलेल्या माहितीच्या आधारें; प्रॅट डफ; कैफियति-यादी ].

**जतिंग रामेश्वर**—म्हैसूर. चितळहुग जिल्ह्याच्या मोलकालमुख तालुक्यांतलें एक ३४६९ फूट उंचीची टॅकडी. या ठिकाणीं अशोकाचां शासनें आहेत. येथें रामेश्वराचें पुरातन स्थान असून हल्लीं असलेलें देऊळ इ. स. ९६२ सालीं बांधलेलें आहे.

**जंतुजन्य रोग**—शरीरांत प्राणिज अगर उद्भिज सूक्ष्म रोगजंतूचा प्रवेश होऊन निरनिराळे रोग होतात हें पुष्कळ दिवसांपासून माहित आहे खरें. परंतु त्यांची व्यवस्थित माहिती, या जंतूंच्या निरनिराळ्या जाती व त्यांपासून होणारे रोग यांचें निश्चित ज्ञान अलीकडील शोधकांस उपलब्ध झालें आहे. रोगोत्पत्तिविषयां निदान बऱ्याच समजुती ज्या पूर्वीपासून चालत आल्या त्या या शोधांमुळें बदलल्या लागून या शोधांमुळें त्या त्या रोगांची चिकित्साहि भिन्न तऱ्हेनें हल्लीं करावी लागत आहे. तसेंच या रोगांचा प्रसार शहरांत थोड्या प्रमाणांत असो किंवा साथींच्या रूपानें मोठ्या प्रमाणांत असो; त्याचा प्रतिकार करण्याच्या साधनांमध्ये व मार्गांमध्ये जरूर तो बदल वरील शोधांमुळें करावा लागत आहे. यापैकी मुख्य बहुतेक रोगांचें समग्र वर्णन या ग्रंथांत वर्णानुक्रमे दिलें आहेच; परंतु या ठिकाणीं या सर्व रोगांचीं बिजें जे वरील सांगितलेले जंतू त्यांपासून होणाऱ्या रोगांचा समुच्चय दृष्टीनें विचार किंवा नुसता नामनिर्देश केला आहे. त्यावरून सामान्य वाचकांसहि विहंगम दृष्टीनें त्यांचे प्रकार, महत्त्व व भय किती आहे याची कल्पना व्हावी एतदर्थ खालील माहिती दिली आहे.




जतं.



रामधिलास राजमहाल, जत.

श्री रामराव असृतराव उर्फ आवासाहेब डफळे.  
( राज्यारोहण सन १९०७ )




रामवाग, जत.

श्री. सौ. भागीरथीबाई डफळे.  
राणीसाहेब, जत.



जमखिडी.



श्री. परशुरामपंत भाऊसाहेब पटवर्धन.  
( जन्म १८८३, मृत्यु १९२४ ) [ पृ. ८५ ]

जंजिरां.



नवाब महंमदखान,  
(जन्म सन १९१४) [ पृ. १२६ ]



चांदबिबी [ पृ. ४८ ].



अ—उ द्वि ज् जं तूं पा सू न हो णा रे रो ग.

( क ) सूक्ष्म उद्विज्ज जंतूपासून होणारे:—

१ पूयोत्पादक गोलजंतूपासून होणारे.

गळू, विद्राघि, पूय, जंतुजन्य  
सन्निपातज्वर  
पूयजन्य हृदयांतरावरणदाह

धांवरें,  
पूयप्रमेह (परमा).

२ विशिष्ट जंतुजन्य सांथीचे रोग:—

विषूचिका ( महामारी ),  
विषमज्वर,  
माल्टाज्वर,  
सप्तदिन पुनरागामी ज्वर,  
लेग ग्रंथिकसन्निपातज्वर,  
फुफ्फुसदहज्वर,

मस्तिष्कावरणदाह सन्निपात,  
शैत्यसन्निपातज्वर (इन्फ्लुएंझा),  
पीत सन्निपातज्वर  
घटसर्प सन्निपातज्वर  
धनुर्वात रोग.

( ख ) महाजंतूपासून होणारे रोग—

महुरापादरोगासारखे | छात्राजंतुजन्यरोग

आ—प्रा णि जं जं तूं पा सू न हो णा रे रो ग.

( क ) लिंगविशिष्ट प्राणिज जंतूपासून होणारे—

ह्रिवताप,  
हृगवण ( आमांश )  
रक्तप्रमेहज्वर,  
फिरंगोपदंश ( उपदंश ),

काळा आजार,  
आफ्रिकन विषारी माशां-  
पासून होणारा रोग,  
निद्रारोग.

( ख ) मोठ्या प्राणिज ( कीटक कृमि इत्यादि ) जंतू-  
पासून होणारे रोग; नारु वगैरे रोग.

इ—का र्थे का र णा नि श्चि त जं तु रो ग.

ज्या स्पर्शसंचारी रोगांतील जंतूंचा शोध लागला आहे; तथापि तो रोग व त्यांत नेहमी सांपडणारे जंतू यांचा कार्यकारणभाव अद्याप निश्चित झाला नाही असे रोग:—

जलसंत्रास ( पिसाळलेल्या कुत्र्याचा दंश ); रक्तपित्त ज्वर.

ई—अ शो धि त जं तु रो ग.

ज्या स्पर्शसंचारी रोगांतील रोगजंतूंचा अद्याप निश्चित शोध लागला नाही—

देवा,  
टायफस,  
गोवर,

गालगुंड,  
डांग्या खोकला,

जं तु ना श क औ ष धें.—प्राणिज अथवा उद्विज्ज पदार्थांत जीं द्रव्ये अथवा पदार्थ घातले असतां जंतूंची वाढ न होतां ते पदार्थ नासणें अगर कुजणें बंद होतें त्या द्रव्यांस जंतुनाशक औषध म्हणतात. यांपैकी काहीं तर जंतूस एकदम निर्जीव करून टाकितात व काहीं औषधें जंतु एकदम मारून न टाकितां त्यांची वाढच फक्त बंद करतात. कोणताहि पदार्थ कुजू लागला म्हणजे काय घडत असतें, याविषयी पाश्चर्रने शोध लावून जंतूंची प्रथम कल्पना जगापुढें आणिली आणि त्याच आधारावर लॉर्ड लिस्टर या इंग्रज विद्वान शोधकानें जंतुनाशक औषधांचा जखमा बऱ्या करण्यांत उपयोग कितां होतो हें सिद्ध केलें. ( शस्त्रवैद्यकावरील लेख पहा ). जंतूंची वाढ होण्यास अनुकूल स्थिति द्वाज्जे जंतूंचें पोषण होईल असा

पदार्थ, थोडासा ओलावा, वेताचें उष्णमान आणि बहुधा: प्राणवायू ही होय. ह्या शोधाच्या अनुरोधानें व अभ्यासानें नाना प्रकारचीं खाद्यें डब्यांत घालून टिकवितां कशीं येतील हें शोधून काढिलें व व्यवहारांत त्याचा फार उपयोग झाला. प्राचीन काळीं मृत माणसांच्या शरीरांत जंतुनाशक पदार्थ घालून तीं शरीरें रक्षण करण्याचा प्रघात होता व हें शक्य होण्यास कारण जंतुशास्त्राचें सत्यत्व हें होय. पूर्वीचें शोधक लोक कसे तरी करून सडणें व कुजणें ही क्रिया कशी थांबवावी येवढ्यासाठीं खटपट करीत व त्यासाठीं अमुक एका पदार्थांत चुकूनमाकून असलेल्या एखाददुसऱ्या जंतूची वाढ होऊं नये म्हणून किती जंतुनाशक औषध त्या पदार्थांत घालाचें येवढेंच पहात असत; परंतु पुढें असे आढळून आलें कीं, जंतुप्र औषधाची शक्ति अजमावण्यासाठीं हे प्रयोग विनचुक नाहींत. हल्लीं कोणत्याहि या प्रकारच्या औषधाची शक्ति अजमावणें असल्यास विविक्षित व मोजक्या रोगजंतूंचा व त्याच्या अंज्यांचा त्यांत बुजबुजट झालेला आहे असें सुद्धां केलेलें मिश्रण घेऊन त्यांत तें जंतुप्र औषध घालून त्याचा सत्त्वपरीक्षा करतात. व अशा रीतीनें प्रचारांत असलेल्या बहुतेक जंतुप्र पदार्थांची शक्ति अजमावून ठेविलेली आहे; व ज्या जंतुधन औषधाशी इतर जुन्या व नव्या जंतुधन औषधाची येणेप्रमाणें तुलना करावयाची तें मूलाधार जंतुधन औषध अमुक पाण्यांत विरघळवलेलें अमुक थेंव कार्बालिक आसिडबरोबर असतें असें प्रमाण सांगतां येतें.

विशेष प्रचारांत असलेलीं जंतुधन औषधें:—कार्बालिक आसिड, रसकापूर, वायनायोडाइड ऑफ मर्क्युरी, फॉर्मालीन सालिसिलिक आसिड, इ. कार्बालिक आसिडमध्ये थोडें पाणी घातलें असतां तें जंतू मारून टाकितें. तेंच पाण्याचें प्रमाण वाढविलें कीं तें फक्त वाढ खुंटवितें. पाणी न घालतां तसेच कार्बालिक आसिड क्षयजंतूंनीं व्यापिलेलीं अगर तशाच इतर रोगजंतूंनीं ग्रस्त अशीं कापलेलीं गळवें अगर नासूर इत्यादिकांनां शस्त्रक्रियेच्या वेळीं तें मांस खरडून त्यावर लावले असतां तो भाग रोगजंतूसह भाजल्यासारखीं होऊन रोग थांबतो. १ भाग आसिड व २० भाग पाणी घालून केलेलें औषध शस्त्रक्रियेपूर्वीं शस्त्रे, लिटचे तुकडे व फडकीं जंतुरहित करण्यासाठीं उपयोगांत आणतात. शस्त्रक्रियेच्या वेळीं मात्र हें औषध अशा वेतांन लावावयाचें कीं तें शरीरांत पचून जाऊन त्याची विषबाधा होऊं नये.

रसकापूर अथवा वायनाइड आफ मर्क्युरी हें एक जलाल जंतुप्र आहे व हीं औषधें १ भाग पाणी २००० भाग, १००० भाग आणि ५०० भाग, अशीं तीन प्रकारचीं पातळ जंतुप्र औषधें तयार ठेवितात. शस्त्रक्रियेस सुरुवात करण्यापूर्वीं शस्त्रवैद्य व त्याचे मदतनीस या औषधांत आपआपलीं वोटें व हात धुवून जंतुरहित करितात. या औषधांत शस्त्रे विघडतील म्हणून तीं त्यांत बुडवून ठेवीत नाहींत. अगर शरीरांत बराचसा भाग कापला असतां त्यावर हें औषध लावीत



नाहींत, याचें कारण तें अति विषारी असल्यामुळे विषवाधा व्हावयाची. कापलेला भाग थोडाच असेल तर लावण्यास हरकत नाहीं. बोरेंसिक असिड यास जंतुनाशक असें लोक चुकीनें मानीत असत. पण त्यांत जंतू असलेले मिश्रण थोडें टाकिलें असतां जंतूंस कांहीं एक पोडा होत नाहीं. त्याचा गुण एवढाच आहे कीं तें जखमेस न झोंवणारें व तिचा दाह शांत करणारें औषध आहे. चूर्णमय जंतुनाशक औषधांपैकी आयोडोफॉर्म हा प्रसिद्धच आहे व त्याचा उपयोग हरएक रोगांत व जखमेंत करितात. शिवाय क्षयविकाराच्या जंतूंनीं नासलेल्या शरीराच्या कापलेल्या भागांत हें औषध लाविलें असतां त्या रोगाची वाढ हें औषध चांगल्या रीतीनें थांबवू शकतें. याचें कारण त्या मांसांत तो पदार्थ मिळून जाऊन त्यांतील आयोडीन मोकळें होतें व हें ताजें आयोडीन तो रोग बरा करितें. या प्रकारचीं अलीकडे निघालेलीं अन्य औषधे:-१ चिनोसॉलही एक पिवळा पदार्थ आहे व २ लाय सॉल. हे दोन्ही पाण्यांत विरघळतात व दोन्ही जळलेल्या इगडी कोळशाच्या अवशिष्ट भागापासून तयार करितात व याचा उपयोगहि फार होतो. परंतु जंतुघ्न औषध किती जरी उत्तम असलें तरी लावल्यापासून कापलेल्या भागास थोडा तरी दाह व विषवाधा होतच. म्हणून हें टाळण्याकरितां शस्त्रक्रियेमध्ये शस्त्रवैद्यांचा नवीन संप्रदाय निघाला व त्याचा उद्देश जंतुघ्न (विषारी) औषधें न वापरतां ज्या भागावर शस्त्रक्रिया करावयाची तो भागच शुद्ध व कढ आणलेले पाणी अगर बोरसेक आसिड, इ. सौम्य व शीतल पदार्थांनीं घासून पुसून पूर्णपणें जंतुरहित करावयाचा व शस्त्रक्रिया आटोपल्यावर जखमेवर जंतुघ्न औषधविरहित पट्ट्या व कापसाच्या घळ्या ठेवावयाच्या, याचा हेतु असा असतो कीं सहप्रयासानें शुद्ध केलेल्या जखमेमध्ये वाहेरून पुनः जंतूंची वाढ होण्यास संधि सापडूं नये. जंतुघ्न औषधाच्या योगानें जंतू मारून टाकावे व कडक जंतुघ्न औषधें वापरून रोग्यास विषवाधा होऊं यावी हें त्यांच्या मताविरुद्ध आहे.

**जतोई**—पंजाब. मुझपूरनगर जिल्ह्याच्या अलीपूर तहसिलीतील एक खेडें. उत्तर अक्षांश २१°३१' व पूर्व रेखांश ७०°५१'. इ. स. १९०१ मध्ये लोकसंख्या ४७४८ होती. बाबर बादशहाच्या वेळीं मीर वजारखान यानें हा गांव वसविला अशी स्थानिक दंतकथा आहे. अठराव्या शतकाच्या अखेरीस सिंधु नंदाच्या पुरानें गांव वाहून गेला होता. नंतर थोड्या दिवसांनीं इल्लीच्या जागेवर गांव वसला. कांहीं काळ भावलपूरच्या ताब्यांत हा गांव होता. मूलराजाबरोबर झालेल्या लढाईत जतोई शीख लोकांनीं राजाचा अधिकार छुगारून ब्रिटिश सरकारास चांगली मदत केली.

**जत्रा**—वऱ्हाड-मध्यप्रांत. रायगड संस्थानांतील १३ गांवांची जमीनदारी. जमीनदार गोंड जातीचा असून १९३४. संस्थानास टांकेळी देतो.

**जंदिआल गुरु**—पंजाब, अमृतसर जिल्हा. अमृतसर नॉर्थ वेस्टर्न रेल्वेवरील ६९५९ (१९११) लोकसंख्येचें एक ठिकाण. उत्तर अक्षांश ३१°३४' व पूर्व रेखांश ७५°२'. येथील जमीनदार जाट असून येथें जैन धर्मीतील भात्रा जातीची वरीच वस्ती आहे. ही व्यापारी जात आहे. येथें घोंगड्या व पितळेचीं भांडी यांचा व्यापार बराच चालतो. १८६७ सालीं म्युनिसिपालिटी स्थापन झाली.

**जंदिआला**—पंजाब. जालंदर जिल्ह्यांतील फिलाडर तहसिलीतील एक गांव. उत्तर अक्षांश ३१°३४' व पूर्व रेखांश ७५°३७'. इ. स. १९०१ मध्ये ६६२० लोकवस्ती होती. इ. स. १८७२ पर्यंत येथें म्युनिसिपालिटी होती.

**जंदोला**—वायव्येकडील प्रांत. दक्षिण बझीरिस्तान पोलिटिकल एजन्सीतील महसूद प्रदेशाच्या सरहद्दीवरील टाकझाम नदीच्या दक्षिण तीरावर असलेलें एक भित्तानी खेडें. उत्तर अक्षांश ३२°२०' व पूर्व रेखांश ७९°९' येथेंच जवळ एक तटबंदी ठिकाण असून तेथें दोन लष्करी तुकड्या असतात.

**जनक**—(१) विदेहवंशीय प्रत्येक राजाचें साधारण नांव. याचें कारण, यांचा मूळ पुरुष केवळ पित्याच्याच देहापासून निर्माण झाला हेंच होय. याविषयीचा मूळ इतिहास असा आहे कीं, वैवस्वत मनूचा जेष्ठपुत्र इक्ष्वाकु, याच्या शतपुत्रांतील द्वितीय पुत्र जो निमिनामा राजा. त्यास वसिष्ठाचा शाप होऊन त्याचा देहपात झाला असतां ब्राह्मणांनीं त्याच्या देहाचें मंथन केलें व त्यांतून एक पुरुष निर्माण केला. त्याचें नांव मिथिनामा जनक. तेथून मग तेंच नांव प्रत्येक पुरुषास चालू झालें. एका जनकाची वैदिक व बौद्ध कालांतील सविस्तर माहिती 'बुद्धपूर्वजग' या विभागांत [पृ. २६९-२७०] आलेली आहे.

(२) सीतेचा पिता (पालक). हा विदेह राजा सदाचरणी व महाज्ञानी म्हणून प्रसिद्धीस आला. याला 'सीरध्वज' (नांगराचा ध्वज असलेला) असें म्हणत. यज्ञभूमी नांगरीत असतां त्याला सीता सांपडली अशी कथा आहे. याज्ञवल्क्य याचा गुरु होता. ब्राह्मणादि वैदिक वाङ्मयांत उल्लेखिलेला जनक व हा एकच कीं काय हें निश्चित नाहीं.

**जनजसवंत**—हा माध्यंदिन शाखेचा ब्राह्मण असून, पश्चिमखानदेश जिल्ह्यांत नंदुरवार तालुक्यांत बोरठें येथें रहात असे. हा रामभक्त होता. तुळशीदासानें याला उपदेश देऊन प्रसादादाखल मारुतीची एक मूर्ति दिली. एकदां तापी नदीस पूर येऊन गांव वहात जाऊं लागला, तेव्हां याच्या विनंतीवरून त्या मारुतीनें पूर ओसरविला अशी एक कथा आहे. ही मूर्ति तळोद तालुक्यांतील कुकुरमुंडे या गांवां अद्यापि आहे. व तेथेंच या जनजसवंताचे वंशजहिं रहात आहेत. जसवंताच्या कफनी बगैरे वस्तू व ग्रंथ त्यांच्या जवळ आहेत. बागलाणचा राजा प्रतापशहा याच्या जनार्दन नांवाच्या ब्राह्मण



प्रधानाचा असवंत हा पुत्र. मुल्हेरोस यांचे पहिले आयुष्य गेलें. पुढे यांचे तीर्थयात्रा केल्या. संधव्याच्या घाटांतील बंडखोर भिल्लांचा यांचे बंदोबस्त केला. गुजराथेंतल एक निजल प्रदेशांत यांचे एक विहीर बांधून पाण्याची सोय केल्यानें याला जलजसवंत म्हणूं लागले. ( जलनें पुढे जन झालें. पुढे मुल्हेरास परत आल्यावर प्रतापशहानें आपल्यावर कवित्व करण्यास यास सांगितलें; तें यांचे नाकारलें. त्यामुळे राजाचा राग झाल्यावरून यांचे मुल्हेर सोडलें व हा वोरट्यास येऊन कायमचा राहिला. येथे त्यांचे बांधिलेले रामाचे देऊळ आहे. हल्लीं वोरठें उजाड झालें. यांचे स. १६१७ च्या सुमारास वोरठें येथें समाधी घेतली. [ भा. इ. सं. मंडळ अहवाल १८३४ ].

जननेन्द्रियांचे गुप्तरोग—ज्या स्त्री अगर पुरुषांच्या जननेन्द्रियांत यांपैकीं एखादा रोग असून त्या ठिकाणीं अन्य निरोगी पुरुष अगर स्त्रियांचा संभोग घडला असतां निरोगी मनुष्यासहि तो संसर्ग वाढतो, व त्या मनुष्यास उपदंश झाला अगर गरमी भरली असें सामान्यपणें लोक म्हणतात. हे रोग तीन प्रकारचे अगदीं वेगवेगळाले आहेत ते असेः—( १ ) पूय, प्रमेह, अगर परमा; ( २ ) चट्टे व वदे आणि ( ३ ) उपदंश अथवा फिरोड्गो-पदंश. पूर्वी या रोगांच्यां कारणांविषयी अज्ञान असल्यामुळे हे तिन्ही मिळून एकाच उपदंश रोगाच्या तीन निरनिराळ्या अवस्था आहेत असें मानीत. पण आतां तीन अगदीं पृथक् अशा ( जंतू ) कारणांमुळे हे तीन स्वतंत्र रोग असून त्यांचा एकमेकांशीं विलकूल कार्यकारणसंबंध नाही, व फक्त जननेन्द्रियाच्या ठिकाणींच ते सर्व रोग होतात, यापेक्षां दुसरे साम्यहि एकमेकांत नाही असें ठाम सिद्ध झालें आहे. या रोगांचे आदिकारण जे तीन प्रकारचे जंतू ते ( १ ) परमा रोगांत मूत्रमार्ग, योनिमार्ग, गर्भाशय यांसारखे व अन्य श्लेष्मावरणत्वचेचे भाग दूषित करितात; ( २ ) चट्टे उत्पन्न करणारे जंतू श्लेष्मावरणत्वचा अगर साधी त्वचा प्रथम दूषित करून नंतर ते होतात; व ( ३ ) उपदंश रोगांत सर्व शरीर जंतूनीं दूषित केल्यामुळे विघडून नाना प्रकारचीं लक्षणें होतात. दूषित स्त्रीपुरुष संभोगांमुळे हे रोग होतात असें वर सांगितलें आहे खरें; तथापि एखाद्या सुडणीनें अगर डाकटरानें गरमी भरलेल्या स्त्रीचें वाळंतपण केलें; अगर डॉक्टरनें अशा मनुष्यावर शास्त्रक्रिया केली; किंवा एखाद्या दाईनें गरमी झालेल्या आईच्या पोटीं जन्मलेलें मूल आपल्या अंगावर पाजिलें तर या रीतीनें त्यांस नकळत विवक्षित संसर्ग होऊन उपदंश रोग होण्याचा संभव फार असतो हें उघड आहे. दुसरे असें कीं एखाद्या मनुष्यास उपदंश असला तरी त्यास त्याचवेळीं चट्टा रोग अगर परमा हाहि आणखी नसेल अशी स्थिति नसते. एकाच माणसास एकापेक्षां अधिक प्रकारचे असले रोग असूं शकतात, व म्हणून त्याचीं संभोग करणाऱ्या माणसासहि एक किंवा अधिक रोग होतात.

फार तर रोगबीजाच्या निद्रितावस्थेच्या मानानें ते दोन्ही रोग एकदम न होतां एक अगोदर व दुसरा नंतर अशा क्रमानें होतात इतकेंच. उदाहरणार्थ, संभोगानंतर तीन चार दिवसांतच परमा व चट्टे रोगांचा यादुशसंभोग घडलेल्या मनुष्यास अनुभव येतो. कारण त्यांचीं रोगबीजे ( जंतू ) फार थोडा काल निद्रितावस्थेत असतात. म्हणून हे रोग संभोगानंतर प्रगट होतात. पण उपदंश रोगबीजाची निद्रितावस्था संपण्यास चार ते सहा आठवडे लागत असल्यामुळे त्यांत उपदंश रोगाचीं लक्षणें प्रगट होण्यास तितका अवधि लागतो. म्हणून संभोग घडल्यानंतर बऱ्याच दिवसांनीं लक्षणें होणें हे रोगनिदान करण्यास उत्तम साधन आहे. उपदंश हा अगदीं स्वतंत्र रोग आहे; व केवळ चट्टे असले तर त्या बीजापासून परमा होत नाही. आणि एकंदरीत हे तिन्ही स्वतंत्र रोग आहेत हे महत्वाचे शोध फ्रेंच शास्त्रज्ञांनीं फार प्रयासानें व परिश्रमानें लाविले, व त्यांसाठीं त्यांस कित्येक वर्षे लागलीं. त्यांस दुजोरा येण्यासाठीं जंतुशास्त्रसहाय्यानें प्रयोगांही त्याच देशांत करण्यांत येऊन मेचिन कॉफ या जंतुशास्त्रज्ञ महापंडितानें “स्पायरोकेटा प्यालिडा ” हाच उपदंशाचा खरा जंतु आहे असें पारिसमधील पाश्चरसंस्थेमध्यें सिद्ध झालेलें मत जाहीरपणें ग्रहण केलें.

पूय प्रमेह अथवा परमा रोग (गनोरिया).—हा रोग विशिष्ट जंतूमुळे होतो हे व अन्य सर्व जंतू सूक्ष्मदर्शक यंत्र सहाय्यानें पहावे लागतात, इतके ते सूक्ष्म असतात. अक्रोड चिरले असतां त्याच्या दोन फाळी व त्यांतील मगज जसा दिसतो त्या आकाराचे हे दुहेरी जंतू असून मूत्रमार्ग अगर योनिमार्ग व अन्य दूषित श्लेष्मावरणाच्या जागीं हा रोग होतो हें वर आरंभीं सांगितलें आहेच. हा फार भयंकर रोग आहे. ज्या निरोगी मनुष्याचा या रोगानें पीडित असलेल्या माणसाशीं संभोग घडतो त्यास संभोगकाळीं मूत्रमार्गे झपाट्यानें रोगबीजाचा प्रवेश होऊन तेथें, त्या सर्व मार्गांत व अन्य ठिकाणीं प्रसारहि अति चपलतेनें होतो. रोगबीज अति त्वरेनें वाढत असतां त्यापासून भयंकर दाह व सूज उत्पन्न करणारे विष उत्पन्न होऊन तीन चार दिवस ते विष निद्रितावस्थेत रहातें. नंतर मूत्रमार्गाच्या भयंकर व वेदनायुक्त दाहास आरंभ होतो. इंदियांतून अतिदाट पिवळा असा चिळट पू पुष्कळ सवतो; लघवी होतांना असह्य तिडिक व आग उत्पन्न होते; जरा हालचाल झाली कीं इंद्रिय फार दुखल्यामुळे रोग्याच्यानें इकडे तिकडे हिंडवत नाही. या सावाच्या पुवांत पूयजंतू व हे परमारोगाचे दुहेरी जंतू हवे तेवढे सूक्ष्मदर्शक यंत्रानें पहातां येतात. रोगबीज पसरण्याची बळकट प्रवृत्ति असल्यामुळे शिशुमार्गे शरीरांत प्रोस्टेटपिंड असतो त्याचा दाह होऊन लघवी कोंडते. या लक्षणास भूत्रकृच्छ्र म्हणतात. अंडाच्या शुक्रधातुवाहक नाडीचा दाह होतो, त्याचेंहि



हेंच कारण; व त्यामुळे कधी कधी मूत्राशयदाह तेथे संसर्ग पोंचल्यास होतो. इन्द्रियाच्या ठिकाणी या रोगामुळे गळवें होतात. रोगाचा दाह बरेच दिवस टिकल्यास उपदंशजन्य मांसप्रंथी बऱ्याच उत्पन्न होतात.

चिकित्सा:—रोग नवीन झाला असतां रोग्यानें अथ-  
रुणांत अगदीं पडून राहून मग उपचार केल्यानें अधिक गुण  
येतो. मद्यपान अगदीं वर्ज्य करावें. तसेंच जडान्न, संभोग-  
किया. व शृंगारविषयक चिंतन या गोष्टीहि वर्ज्याव्या.  
वालीं अथवा यव धान्याचा अगर जवसाचा काढा  
करून तो अमळ कढत प्याल्यानें लघवी पुष्कळ होऊन  
तांतालि तिडीक व आग कमी होते. अमळ कढत पाण्यांत  
वसण्यानें अगर स्नान करण्यानें आराम वाटतो. शौचास साफ  
होईल असें औषध रोज दिल्यावाचून राहूं नये. एक पिंट  
पाण्यांत एक ग्रेन पोट्याश परमॅगनेट हें औषध घालून त्या  
कोमट पाण्यानें मूत्रमार्ग वरच्यावर पिचकारीनें नुसता धुवावा.  
नंतर क्षिक ( ङंग ) क्षार अथवा रौप्यक्षारापासून तयार  
केलेली औषधें पिचकारीनें मूत्रमार्गांत घालावीं. पोटामध्ये  
चंदनी तेल, कोपेबा तेल यांच्या जाड गोळ्या आणि सोरा,  
कबाब चिनि, मिर्री, बेलदोडे वगैरे औषधांचें चूर्ण प्रशस्त  
आहे. नंतर रोगी फार अशक्त झाला असल्यास किनाईन  
व लोहमिश्रित औषध घावें. दहा किंवा पंधरा दिवसांत हे  
उपचार चालू ठेऊन रोगलक्षणें बरीं होतात; पण पाण्यासा-  
रखा पातळ साव मात्र थोडा फार चालू रहातो. तो थोडा  
कळत न कळत जरी असला तरी त्यांत रोगबीज असतें व  
म्हणून अशा स्थितीत त्या रोग्यास खोसंग घडला  
असतां त्या स्त्रीला एकदम तीव्र व कडकपणाचा पूयप्रमेह  
सुरू होतो. त्या दाहाच्या पसरण्याच्या प्रवृत्तीमुळे गर्भा-  
शय व स्त्रीबजिवाहक नाड्यांतहि संसर्ग पोंचवितो. या  
नाडींत त्यामुळे विद्रधि होतो. तो फुटून अंत्रावरणदाह  
होण्याची धास्तीहि असते. व त्यामुळे प्राणास अपाय होतो.  
हा अनर्थकारक साव, ज्यास धातुपरमा असेंहि सामान्य  
लोक म्हणतात, तो फार दिवस चालू रहाण्याचें कारण मूत्र-  
मार्गांत ठिकठिकाणी वारीक व्रणारोपण झालेले असतें व हा  
व्रण विद्युत्दीपानें दिसतो. रौप्यक्षारीद वर सांगितलेली  
पिचकारीची औषधें नीटपणें उपयोगांत आणलीं म्हणजे तो  
साव अगदीं थांबतो. हा साव व दाह फार दिवस चालू  
राहिल्यानें मूत्रमार्गांत तंतुमय जाल नवीन व्रणापासून निर्माण  
होतें. व त्याचें पुढें संकोचन झालें म्हणजे मूत्रमार्गहि  
संकोचित होऊन मूत्र अडणें ( मूत्रकृच्छ्र ) या रोगाचा  
पाया घातला जातो. वेळेवरच मधून मधून मोठी भरीव  
मूत्रमार्गशलाका घातल्यानें हा साव व मूत्रकृच्छ्र हे दोन्ही  
रोग बरे होतात. पण कधी कधी हा मूत्रकृच्छ्र रोग बरा  
होण्यास फारच जड जाऊन त्यामुळे प्राणास अपाय होईल  
असे मूत्रपिंड व मूत्राशयाचे विकार उत्पन्न करितात. हा  
रोग झाला असतां अगोदर डोळ्यांस संसर्ग विलकुल न

होण्याची खबरदारी घेण हे रोग्याचें व वैद्याचेंहि आद्य  
कर्तव्य आहे. रोगाच्या दाहाची यथातथ्य कल्पना नसल्या-  
मुळे हलगर्जीपणानें संसर्ग झालेल्या बोटाचा डोळ्यास स्पर्श  
झाल्यानें किंवा त्याच्या वापरण्यात आलेली जीं वस्त्रे अस-  
तील तीं दुसऱ्यांनीं वापरून त्या वस्त्रानें तोंड, डोळे पुस-  
ल्यास त्यांना प्रमेहजन्य अक्षिपूटदाह हा भयंकर  
पू खवणारा नेत्ररोग होतो. किंवा हा रोग झालेली स्त्री प्रसूत  
झाली तर तिच्या मुलाच्या डोळ्यांस हा होण होतो. अशा  
वेळीं डोळा वचाण्यासाठीं शिकस्तीनें उपाय अंमलांत आणले  
पाहिजेत व एक डोळा विघडला तर दुसऱ्या डोळ्यास संसर्ग  
न वाधेल अशी तजवीज राखली पाहिजे.

हें रोगबीज रक्तांतहि नंतर प्रवेश करून त्यामुळे संधि-  
रोग होऊन शरीरांतली निरनिराळे सांधे सुजतात व ठणक-  
तात. ही स्थिति रोगाच्या आरंभापासून तिसऱ्या आठव-  
ड्यांत येते. त्यास इलाज न झाल्यास सांधे आंखडतात.  
फुफुसावरण अगर हृदयावरण अशा ठिकाणीहि क्वचित् रोग-  
प्रवेश होतो. स्त्रीसंभोगास पुन्हां आरंभ रोग्यानें केव्हां  
करण्यास हरकत नाहीं हें सांगणें सोपें नाहीं. कारण फक्त  
कसल्याहि प्रकारचा साव वंद झाला येवढ्यावर समाधान  
मानून संभोग केला असतां स्त्रीला तीव्र प्रमेह रोग होतो  
असें पुष्कळां घडतें. म्हणून मूत्रमार्गांतली साव पिळून  
काढून तो सूक्ष्मदर्शक यंत्रांत तपासून जंतुरहित आहे  
असें खास ठरल्यावर रोगी खरा बरा झाला असें म्हणावें.  
ही तपासणी करतेवेळीं रोगी विनपथ्यानें रहात असला  
पाहिजे. कारण जोपर्यंत तो पथ्यानें वागत असेल तो-  
पर्यंत त्याच्या मूत्रमार्गांत जंतू कदाचित् सांपडणार नाहींत-  
च हे ( मृदु अथवा साधे व घन अथवा उपदंशजन्य, व  
व द ( सोंपट कॅन्सर्स व व्यूबो ), मृदु प्रकारचे चट्टे:—हें नांव  
पडण्याचें कारण पुढें वर्णन दिलेला फिरंगोपदंशाचा चट्टा  
हात लावून पाहिला असतां त्यांत हातास काठिण्य लागतें.  
पण या मृदु प्रकारच्या चट्ट्यांत तें विलकूल नसतें. हा चट्टा  
म्हणजे सुमारे चवलीच्या आकाराचा व्रण दुष्टसंभोग घडा-  
ल्यानंतर तीन दिवसांच्या आत जननेन्द्रियावर उठतो व नंतर  
आकार कांहींसा वाढत जाऊन तो पुवळतो. पृष्ठभाग अगदीं  
मऊ असतो. प्रकृति अगदीं खालावलेल्या रोग्यांत हा चट्टा  
अति त्वरेनें मोठा होऊन कुजतो. ( सन्निपातोपदंशव्रण ). ह्या  
व्रणाचा संसर्ग त्याच माणसास बाधक असल्यामुळे त्यास  
एक वेळीं दोन अगर तीनहि चट्टे होऊं शकतात. किंवा  
चव्यावरील पू घेऊन दुसऱ्या ठिकाणी तो त्याच्या अंगावर  
टोंचला तर त्या ठिकाणी हुवेहुव पहिल्याप्रमाणें नवीन चट्टा  
उठतो. चट्ट्याच्या त्रासाखेरीज रोग्याच्या प्रकृतीत बदल होत  
नाहीं. पण उपदंशाच्या घन चट्ट्याचें लक्षण वेगळें असतें.  
दिसण्यांत तो तसाच असतो, पण त्यावर पू कमी असतो व  
तो रोग्याच्या दुसरे ठिकाणी टोंचला तर रोग्याच्या प्रकृतीत तें  
विष अगोदरच भिनलें असल्यामुळे नवीन टोंचण्यानें कांहीं



परिणाम—जसे नवीन चट्टा होऊ शकत नाही. कारण भिन्न-लेल्या रोगविषामुळे रोगप्रतिबंधक शक्ति त्याच्या अंगी येते. ज्याप्रमाणे एकाच माणसास एके वेळी पूयप्रमेह व उप-दंश हे दोन्ही रोग होणे शक्य आहे असे मागे सांगितले आहे, त्याप्रमाणे एखाद्या माणसास इंद्रियावर मूढ चट्टा पडणे व त्याचवेळी उपदंश वाधा होणेहि अगदी संभवनीय असते. मात्र अशा वेळी मूढ चट्टा जसा एरवी औषधोपचाराने बरा होतो तसा तो न होतो उपदंशवाधा असल्यास त्यांत काठिण्य येऊन क्रमाक्रमाने दीड ते दोन महिन्यांत उप-दंश अंगांत मुरल्याची लक्षणे प्रकृतीत दिसू लागतात. व अंगावर डाग इत्यादि अनेक लक्षणे होण्यास आरंभ होतो. या दोन्ही रोगांचे जंतु भिन्न आहेत.

उपचारः—चट्टांवरील पुषामध्ये अति दुपित जंतु असतात म्हणून त्यांस प्रथमच शुद्ध कारवालीक आसिड लावावे. णजे तो त्रण शुद्ध व स्वच्छ होतो. किंवा हा तीव्र उपाय सहन न होईल तर त्या चट्टावर कारवालीक आसिडांत भिजवलेली तागाच्या कापडाची पट्टी बांधावी. शिश्राप्रावरील त्वचा मागे सारून चट्टा स्वच्छ करता येत नसेल तेव्हा या दुष्ट जंतूंना चांगलेच फावते व रोग त्वरेने पसरतो. म्हणून अशा वेळी जरूर तर शिश्राप्रतचोछद करून देखील त्रण स्वच्छ ठेवण्याची व्यवस्था राखली पाहिजे.

वद होणेः—दुष्ट संभोगानंतर चट्टा पडून मग जांघाडांतील गांठी एके अगर दोन्ही बाजूस सुजणे अगर पिकणे यास हे नांव आहे, दुष्ट जंतु चट्टातून अन्नरस केशवाहिन्यामागे जांघाडांतील अन्नरसग्रंथीत प्रवेश करतात म्हणून हे असे होतें. हालचाल न करतां विश्रांति घेतली तर त्या गांठी वसतात. पण तसे न होईल तर गांठ चिरून टाकावी व चांगली आंतून खरडून काढावी हे उत्तम. त्यांतील पू मात्र कोठे खरचटल्या जागी लागल्यास नवीन चट्टा तयार होतो हे ध्यानांत ठेवावे.

उ प दं श, फि रं गो प दं श ( सिफिलिस ).—मनुष्यास हा रोग आनुवंशिक असो, किंवा त्याने दूषितसंभोग करून स्वसंपादन केलेला असो त्या रोगाचा प्राणिज जंतु ( ज्याला स्पायरोकेटा प्यालिडा असे नांव आहे ) त्याच्या रक्तांत व नाना इंद्रियांत विपुल प्रमाणांत सांपडतो. त्याच आकार चक्राकार सोपानपरंपरेप्रमाणे असतो. त्यास १४-१६ वेडे असतात. त्याच्या दोन्ही शेंवटास टोके असतात. चाबूक मारल्याप्रमाणे, स्क्रू पिळल्याप्रमाणे, व मागे जाणे पुढे येणे अशी तीन प्रकारची चेतनाशक्ति त्याच्या अंगी असते. तो सूक्ष्मदर्शकांतून पहाण्यासाठी त्यास गुलाबी रंग चढविता येतो. रोग्यास चट्टा दिसू लागण्याच्या अगोदरच इंद्रियाच्या त्वचेत तो सांपडतो. त्याशिवाय चट्टा व त्याजवळील अन्नरसग्रंथि प्राथमिक व द्वितीयावस्थेत अंगावर उठणाऱ्या पुळ्यांमध्ये, तोंडांमध्ये व गुह्येन्द्रियावरील कोलग्रंथांत ते जंतु सांपडतात. रक्त, पाणथरी व तृतीयावस्थेतील उपदंशाद्युदांचा पृष्ठभाग येथेहि

ते असतात. रोगजंतू पाहण्यासाठी वर सांगितलेल्या रोग-ठिकाणापासून एखादा लशीचा थेंब कांचपट्टीवर घेऊन त्यावर रेखाकलेत लागणाऱ्या चिनी काळ्या शाईचा एक थेंब टाकून त्यावर ठेवण्याच्या पातळ कांचेच्या कतीच्या कडेने ते मिश्रण तेथे पसरून पातळ थर वसेल असे करावे; म्हणजे ते लवकर सुकते. नंतर तीव्र शक्तीच्या यंत्रांतून पहावे म्हणजे काळ्या भूमीवर झळक रंगांत असलेले हे जंतु दिसतात.

रोगाचे स्वरूप फार चमत्कारिक असून हा दीर्घकालीन रोग असल्यामुळे त्याचा आदि व अंतहि सुलभतेने ध्यानांत येण्यासाठी देहीच्या तोंडग्याच्या लशीचे उदाहरण घेऊन त्या देही तोंडग्याने येणाऱ्या ज्वराशी या रोगाचे साम्य कसे कसे जुळते हे पाहू. कारण उपदंश हाहि जंतुजन्य असा ज्वरच आहे. ( १ ) प्रथम गोस्तन देवीची लस मुलाच्या डंढावर टोंचतात. याप्रमाणे संभोगाच्या वेळी उपदंश बीजहि गुह्येन्द्रियावर अगर चुंबनाच्या वेळी ओठावर न कळत टोंचले जाते. ( २ ) नंतर दोन तीन दिवस मुलाच्या दंडास कांही होत नाही. त्याचप्रमाणे उपदंशांतहि संभोगानंतर निदान दहा बारा दिवसपर्यंत गुह्येन्द्रियावरील चट्टा कठिण व कडक झाल्याचे चिन्ह नसते. याप्रमाणे दोन्ही रोगांत कांही दिवस व्याधि निद्रितावस्थेत असतो. ( ३ ) चवथ्या दिवशी टोंचलेल्या देवीची सुज व फुगू लागून लाल होतात. त्याप्रमाणे दहा बारा दिवसानंतर पत्त्याची चकती आत बसविली आहे किंवा काय अशा प्रकारचे काठिण्य अथवा कडकपणा त्या उपदंशाच्या चट्टास येतो. ( ४ ) आठव्या दिवशी टोंचलेल्या देवीची पुळी जशी उत्तम फुगावी तशी फुगून मग ती फुटून लस वाहून तिची खपली धरते. पण ही लस त्याच मुलाच्या दुसऱ्या जागी टोंचली तर त्याचे अंगी आतां ती रोगप्रतिबंधक शक्ति आल्यामुळे नवी पुटकुळी येत नाही. उपदंशाच्या चट्टांतील लस त्याच माणसास दुसरे जागी टोंचली तर नवीन चट्टा रोग्याच्या अंगी तो रोग प्रतिबंधकशक्ति आल्यामुळे उत्पन्न होत नाही. ( ५ ) ही प्रतिबंधकशक्ति त्या मुलाच्या अंगी कांही वर्षे कधी तर जन्मपर्यंत टिकते. त्याचप्रमाणे उपदंश रोगप्रतिबंधकशक्ति त्या रोग्याच्या अंगी जन्मभर असते. यावरून या दोन्ही रोगांत प्रथम एक प्रकारचे विशिष्ट रोगबीज; त्याचा शरीरांत प्रवेश; रोगाची निद्रितावस्था; रोगप्रवेशाच्या जागी ठरीव प्रकारची पुटकुळी अगर चट्टा; प्रकृतीवर परिणाम; व नंतर शेवटी कांही दीर्घकालपर्यंत टिकणारी रोगप्रतिबंधकशक्ति ही परंपरा असलेली उघड दिसून येते. शिवाय ज्याप्रमाणे देवी एकदां टोंचल्या असतां प्रतिबंधक शक्ति संपल्यामुळे पुन्हा देवी येणे संभवनीय असते तसे फार क्वचित् उपदंशहि त्याच रोग्यास पुन्हा दूषितसंभोगानंतर होणे संभवनीय असते. रोगाचा प्रकृतीवर जन्मभर परिणाम घडतो. व म्हणून त्याच्या तीन किंवा चार अवस्था सोईसाठी ठरविल्या आहेत. त्यांपैकी प्रथमावस्था वर वर्णिली आहेच. हीत दूषित संसर्ग होऊन



कठिण प्रकारचा चट्टा सुमारे दीड महिन्याच्या अवधीत वनर्णे हें लक्षण होतें. चट्टापासून अन्नरसवाहिन्यामागे रोगविष नजीकच्या जांघाडांतील अन्नरसप्रथीत शिरतें; डॉक्टर अगर सुइणीच्या बोटास चट्टा झाल्यास काखेंतील ग्रंथि, ओठावर चट्टा झाल्यास गळ्याखालील गांठ टणक होतात पण दुखत नाहींत. फार हालचाल करण्यानें क्वचित काळी त्या सुजतात. पण हें अपवादात्मक जाणावें. यानंतर शरीरांतील सर्वच रसग्रंथी टणक होतात. शरीरांत विष भिनतें. व हीसच रोगाची द्वितीयावस्था म्हणतात. तीत प्रकृतीत विषाड होऊन सर्वांगावर दोन्ही बाजूस कधी कांड्यासारखे तर कोठें गुलाबी लालसर, कोठें पुळ्या तर कधी चिघळलेल्या पुटकुळ्या अथवा वाटोळ्या गांठीच्या आकाराचे फोड उत्पन्न होतात. तोंड, ओठ गालाच्या आतील भाग, गुद, योनि या ठिकाणी त्वचा भंग पावून व्रणित होते. व यास कांहीं तरी झुल्लक निमित्त ( जसें तंबाकू ओढणें किंवा खाणें ) पुरें होतें. उपचार केल्यानें हे सर्व प्रकार वरे होतात. यानंतर रोगाच्या तृतीयावस्थेस आरंभ होतो. रोगी अशक्त झाला असेल किंवा औषधोपचार नीट झाले नसतील तर शरीरांत उपदंशजन्यांमुळे होऊन तीं फुटून त्यांचे मोठाले व्रण होतात. हीं अर्बुदे त्वचा, स्नायू, यकृत, मॅदु, अस्थी व इतर कोणत्याहि भागांत होतात. हें या रोगाचें अति संक्षिप्त वर्णन झालें. कधी रोग्यास वाटतें कीं इंद्रियावरील चट्टा म्हणण्यासारखा मोठा नाही व लवकर बरा झाला आहे. यावरून उपदंश सौम्य प्रकारचा असावा. कित्येक वेळां तर चट्टा झालेला रोग्यास कळत सुद्धां नाही इतका तो शुद्ध असतो खरा. पण यावरून पुढें प्राप्त होणारी रोगाचा द्वितीय व तृतीयावस्था सौम्य येईल ही आशा मात्र निष्फल होते. या आशेमुळे रोगी औषधोपचारांमध्ये हलगर्जीपणा करितो व जरी चट्टा सौम्य असला तरी लक्षणें उलट दुप्पट जोरानें होतात. तेव्हां हा रोग झाला असतां औषधोपचार बंद करणें ही गोष्ट रोग्यानें आपल्या मर्जावर न ठेवतां डॉक्टर अगर वैद्य पुरे म्हणपर्यंत औषध घेतलें पाहिजे. पोटांत पारद रसायनें घावीं लागतात; व द्वितीयावस्थेतील लक्षणें नाहीशी झाल्यावरहि पुष्कळ दिवस म्हणजे एकंदरीत सुमारे दोन वर्षे औषध फक्त कधी काळीं मध्ये थोडे दिवस सोडून घेतलें पाहिजे. वैद्याचें लक्ष रोगाचा आमूल उच्छेद करण्याकडे असतें व तो नुसत्या वाह्य लक्षणांकडे लक्ष देत नाही. रोगी मात्र फक्त वाह्य लक्षणें नाहीशी झालीं म्हणजे औषध बंद ठेवून पुनरपि रोग दुप्पट वाढल्यामुळे पश्चात्तापांत पडतो.

साध्यासाध्य विचारः—रोगी वैद्यात नेहमीं विचारतो कीं हा रोग पूर्ण बरा होतो किंवा नाही. याचें उत्तर “ होय ” असें वैद्यानें देण्यास बिलकूल हरकत नसते. पण मोठी पंचाईत एवढीच असते कीं, या रोगास फार काळपर्यंत औषध घ्यावें लागत असल्यामुळे “ मजवर विश्वास ठेवून न कंटाळता मी

पुरे म्हणपर्यंत औषध घेतील तर रोगमुक्त होतील. ” या वैद्यानें दिलेल्या सूचनेकडे प्रायः दुर्लक्ष केलें जातें. तसें न होईल तर हा रोग अगदीं साध्य आहे. शिवाय “ साल-व्हरसेन ” या नवीन टोंचून घालण्याच्या औषधाचा शोध लागल्यापासून या रोगाची दीर्घकालीन चिकित्सा पुष्कळच कमी त्रासदायक झाली आहे. कांहीं रोग्यांना आतां रोग झाल्यामुळे सर्वांगावर खात्रीनें चट्टे, डाग, पुळ्या उठतील, केश गळतील, सांध्यांना व हातापायांना कळा लागतील, चेहरा विघडेल याची मनस्वी धास्ती बसून निराशेनें कांहीं प्रयत्न करित नाहींत. त्यांना असें कळलें पाहिजे कीं, आरंभापासून औषध घेतलें तर वरील गोष्टी कळत न कळतच होतील किंवा कदाचित मुळीच होणार नाहींत. कोणी रोगी विचारतात कीं, हा रोग वायुसंचारी आहे किंवा स्पर्शसंचारी आहे; म्हणजे मी घरांत राहूं किंवा नको. याचें उत्तर असें आहे कीं, त्यानें घरांत खुशाल रहावें; पण आपली ताटवाटी, पेलावशी, वस्त्रे व विछाना अगदीं वेगळीं असलीं व कोणास कडेवर घेणें, कुरवाळणें, मुकें घेणें बंद ठेविलें म्हणजे पुरें आहे.

रोगनिदानः—हा रोग ओळखणें अगदीं आरंभीं कधीं-कधीं जरा अवघड असतें; पण दीड महिन्यापासून पुढें केव्हांहि अवघड नसतें. तथापि वृद्धावस्थेत कांहीं माणसांनां इंद्रियांत नाना व्याधी व क्षीणावस्था प्राप्त होऊन परिक्रमण कंपवायुरोग, सहपक्षाघात, चित्तभ्रम, वीक्षण-मज्जाक्षय, कनीनिकांची प्रकाशसेवदनशक्तिह्रास, धमनी-काठिण्यरोग, धमनीविस्तरण रक्षावृद्ध रोग व आणखी कांहीं रोग होतात; आणि यांपैकीं सर्वांनां जरी नाहीं तरी शेंकडा ७० ते ८० जणांनां तारुण्यांत उपदंश झाला होता अशी माहिती मिळते. औषधोपचारासाठीं अशी विनचूक माहिती मिळणें अवश्य असतें. परंतु कित्येकांनां तशी नीट माहिती देतां येत नाहीं; अगर मुद्दाम देत नाहींत. कित्येक जण पूयप्रमेह अगर साधा मूदु चट्टा तरुणपर्णी झाला असून आपणांस उपदंश झाला होता अशी माहिती चुकून देतात. रोगाच्या अन्य लक्षणांवरून ( अंगावरील डाग, केश गळणें, हाडे व सांधे सुजणें, स्त्रियांनां वरचेवर गर्भपात ) उपदंश झाला होता असा अजमास करणें विनचूक असेलच असें म्हणवत नाहीं. तृतीयावस्थेत उपदंश हें कारण असून रोगोद्भव असावा अशी शंका असल्यास उपदंशावरील औषधोपचार केल्यानें एकदम उतार पडून तें औषध म्हणजे एक रोगनिदानाचें साधनच होतें. पण चतुर्थावस्था असल्यास तो औषधोपचार उपयोगी पडत नाहीं. अशा वेळीं या रोग्यास पूर्वीं उपदंश झाला होता किंवा नाहीं ही शंका डॉक्टरास येणें साहजिक असतें. व यासाठीं या रोगनिदानाचें ‘ वॉसरमन प्रतिक्रिया ’ नांवाचें नवीन चमत्कारिक व विश्वसनीय साधन उपलब्ध झालें आहे. त्याची उभारणी पुढील तत्त्वावर केली आहे. एका प्राण्याचें रक्त ( उदाहरणार्थ बैलाचें ) दुसऱ्या प्राण्याच्या शरीरांत ( उदा. सशाच्या ) वरचेवर टोंचून घातले असतां सशाच्या



रक्तातील लक्षांत रोगप्रतिबंधक शक्ति उत्पन्न होते. व नंतर ही लस बैल जातीतील प्राण्यांना टोंचली तर त्यांच्या रक्तातील रक्तपेशीनाश होतो. ही लस ५६ सेंटिमिटरपर्यंत तापविली तर तीनील ही शक्ति नष्ट होते. हें रोगनिदान फार भानगडीवें व सूक्ष्म असल्यामुळे निष्णात जंतुशास्त्रज्ञाच्या हातूनच तें व्हावें लागतें. त्याची विस्तृत माहिती देणें येथें शक्य नाहीं. लस मिळण्यासाठी ज्या माणसाचें रोगनिदान करावयाचें त्याचें थोडें रक्त घ्यावें लागतें व मग तें ५६ सेंटिमिटरपर्यंत तापवितात. उपदंशरहित निरोगी माणसाची लसहि तुलनेसाठी त्याबरोबर ठेवतात. त्या लक्षांत निरानिराळीं द्रव्ये घालून त्यास दोन तास आंच देऊन नंतर हें 'प्रतिक्रियानिदान' सिद्ध होतें. जर रोग्यास खरोखरी उपदंश असेल तर रक्तपेशीनाश होणार नाहीं व उलटपक्षां रक्तपेशीनाश होतो.

या रो गा व री ल उ प चा र.—भिन्न मनुष्याची भिन्न प्रकृति असल्यामुळे औषधोपचार हे अगदीं कायम ठसाचे नसतात व यासाठीं ठरीव औषधें व नियम घालून देतां येत नाहींत. पण पुष्कळ वर्षांचा अनुभव पाहतां हें स्पायरॉकेटा नामक रोगबीज फार चिवट व दीर्घकाल टिकणारें असल्यामुळे त्यावर त्वरित व फार दिवस उपचार केले पाहिजेत असें सिद्ध झालें आहे. या कामां तीन प्रकारचे इलाज व औषधें उपयुक्त आहेत:—( १ ) पारद व पारद रसायने; ( २ ) पोटॅशियम आयोडाइड; ( ३ ) सोमलयुक्त रासायनिक औषधें—यांतच साल्व्हरसन व निओसाल्व्हरसन या प्रसिद्ध व नवीन औषधांचा समावेश होतो. हीं तीनहि प्रकारचीं औषधें उत्तम गुणावह आहेत. यांपैकी साल्व्हरसन हें औषध नवीनच ( १९०९ सालापासून ) प्रचारांत आलें आहे व म्हणून आरंभी त्याजविषयीं साशंक मत होतें हें ठीकच आहे. व चतुर्थावस्थेतील रोगप्रतिकार त्यानें होतो किंवा कसें हें अद्यापि अधिक पाहिलें पाहिजे. पण जेव्हां मात्र खास कीं, आरंभी होणारीं त्रासदायक लक्षणे या औषधामुळे त्वरित नाहोशी होऊन रोग्यास बरें वाटतें; चट्टा बरा होतो. तसेंच द्वितीय व तृतीयावस्थेतहि यानें अति त्वरित गुण येतो. म्हणून उत्तम मार्ग म्हणजे या औषधाची एक दोन अंतःक्षेपणें रोग्यानें करून घेऊन नंतर पारदोपचार बहुतेक सतत दोन वर्षे चालू ठेवावे. पण ही अंतःक्षेपणीकिया अगदीं विनयोक आहे व सर्वांसच मानवते असें मात्र नाहीं. या औषधास “ ६०६ ” असें नांवहि कांहीं दिवस होतें. हें शिरांत टोंचून घालतात व तें शिराबाहेर यत्किंचितहि न पडेल याविषयीं कमालीची सावधगिरी ठेवावी लागते. तें टोंचण्याच्या कामीं अत्यंत दक्षता बाळगावी लागते. टोंचण्याचें औषध विरघळण्यासाठीं अत्यंत शुद्ध व ताज्या बाष्पजलाचा उपयोग करावयास हवा. औषध टोंचण्याच्या अगोदर सुईतून थोडेंसे ( अर्धा औंस ) अमृतजळ शिरेंत घालतात म्हणजे सुई शिरेंत नीट गेली आहे किंवा नाहीं तें

समजतें व “ साल्व्हरसनचा ” थेंब शिराबाहेर सांडण्याचें भय थांबतें. नंतर “ साल्व्हरसन ” घातल्यावर पुन्हां सुईवाटे सुई धुवून जाण्यासाठीं अर्धा औंस अमृतजळ घालावें. औषधाचें मोठ्या सहट माणसास पूर्ण प्रमाण ६ ग्रॅम असतें. अशक्त माणसास प्रथम. ३ ग्रॅम टोंचावें व दहा दिवसानंतर पुन्हां तितकेंच टोंचावें. लहान मुलांचें प्रमाण १ पासून वयमानाप्रमाण ३ ग्रॅम इतकें असावें. दोन टोंचण्यांमध्ये निदान दहा दिवसांचें अंतर असावें. टोंचण्याच्या पूर्वी रोग्यानें १२ ते १४ तास विद्यान्यांत पडून रहावें व टोंचल्यानंतर तो दिवस व रात्र पडूनच असावें हें उत्तम. टोंचल्यानंतर कांहीं वेळानें डोकें दुखी, मळमळ, अगर ओकारी, थोडा ज्वर, यांपैकीं लक्षणें होण्याचा संभव असतो. निओ साल्व्हरसन हें एक त्याच वर्गातील औषध आहे. हें टोंचण्यांत एक फायदा असा आहे कीं मागाहून होणारीं त्रासदायक लक्षणे होत नाहींत व दुसरें, तें टोंचण्यापूर्वी त्यांत रासायनिक पदार्थ साल्व्हरसन-प्रमाणें घालावे लागत नाहींत. त्याचें मोठ्या माणसाचें प्रमाण ८ पासून १५ ग्रॅम असतें आणि दोन टोंचण्यांमध्ये १ महिना अंतर असावें लागतें. हें टोंचणें स्नायूंमध्ये उपयोगी नाहीं. कारण त्यापासून इजा होते. म्हणून तें त्वचेखाली टोंचावें. वरील दोन्ही औषधें जर्मन वैद्यांचीं आहेत. तसल्याच इंग्रजी औषधास “ खारसिंहन ” आणि “ निओ खारसिंहन ” अशीं नांवे आहेत. फ्रेंच औषधेहि आहेत व हीं सगळीं जर्मन औषधाइतकींच गुणकारी आहेत असें म्हणतात. हीं औषधें तृतीयावस्थेतील गोल व पसरट उपदंश-जन्यावुद्धें वरीं होण्यासाठीं हि उपयुक्त आहेत व परिक्रमण-कंपवायूरोग आणि सहपक्षाघातचित्तभ्रमरोगांत उपयुक्त असतातच. निदान त्यापासून रोग्याची मानसिक लक्षणे तरी पुष्कळ कमी होतात व चित्तभ्रम रोगांत पूर्वी झालेला उपदंश फार जुनाट नसेल तर उपयोग होतो. मेंदू व पृष्ठवंश रज्जू सुद्धां रोगग्रस्त झाली असल्यास टोंचणें पाठांच्या कण्यांत करावें लागतें व तें जरा धोक्याचें आहे. त्यांत पारदयुक्त अल्युमिन हें औषध मिश्र करून घातलें असतां फायदा झाल्याचें कांहीं रोग्यांत दिसून आलें आहे. कोणचेंहि औषध सुरू केलें तरी मधून मधून वांसरमनप्रतिक्रिया निदानाच्या साहाय्यानें रोग बरा झाला आहे किंवा नाहीं हें पहात असावें. उदाहरणार्थ प्रथम “ साल्व्हरसन ” टोंचल्यानंतर दहा ते चौदा दिवसांच्या आंत पुन्हां टोंचावें. नंतर तीन चार महिने पारदरसायनें घ्यावीत. मग तीं बंद करून वरील प्रतिक्रियानिदानानें रोग अद्याप जागृत आहे असें ठरल्यास पुन्हां पारदरसायनें सुरू करावीत. जर रोग जागृत नाहीं असा निकाल मिळाला तर पुन्हां “ साल्व्हरसन ” टोंचून रोगास जागृत करण्याचा प्रयत्न करावा; व पुन्हां प्रतिक्रियानिदान करवावें. त्याचा निकाल “ अस्तिपाक्षी ” आल्यास पुन्हा पारदरसायनें घेणें जरूर



आहे व " नास्ति " असा निकाल आल्यास कांहीं काळ औषध बंद ठेवावे. याप्रमाणें सुमारे दोन वर्षे क्रम सुरू ठेवला पाहिजे. पारादाची औषधे कित्येक महिने ध्यावयाचीं असल्यामुळे तीं पोटांत घेण्याचें प्रमाण असें बेतानें असावें कीं त्यानें गुण तर यावा पण हिरच्या सुजून लाळ गळून त्रास तर होऊं नये. या औषधांचे अनेक प्रकार आहेत. पण त्यांतील सौम्य प्रकारचीं औषधे घेणें उत्तम, तीं येणेंप्रमाणें:— ( १ ) रसकापूर १६ ते १२ ग्रेन; त्याचा द्रव, १० ते ८० ग्रॅव. दिवसांतून तीन अगर चार वेळां. ( २ ) पारद कर्काद ( हायड्रार्जिरम कमक्रेटा ) एक ते दोन ग्रेन, तितक्याच वेळां; अगर पारदमय कर्कर १ ग्रेन व डोव्हरचूर्ण १ ग्रेन रोज दोन ते चारदां, हीं सर्व इंजनी औषधे आपल्या हिंदी रोग्यास निम्या प्रमाणांत द्यावीत.

पारदाचा अंमल प्रकृतीवर वसण्यासाठीं तें मलमाच्या रूपानें चोळल्यानें उत्तम उपयोग होतो यांत शंका नाहीं. पण हें चोळणें वक्तशीर व व्यवस्थितपणें त्यावर स्वतंत्र मनुष्य नेमून केलें पाहिजे. पारदाचें मलम ( ३० ग्रेन ) घेऊन त्यांत लानोलीन हा स्निग्ध पदार्थ तितकाच घालून तें मिश्र मलम दररोज नव्या जागीं पाव ते अर्धा तास चोळावे. एके दिवशीं दंड दुसऱ्या दिवशीं बाहू, पुढें मग छाती, मांज्या, पाय वगैरे व पुन्हां दंड असा क्रम ठेवावा. या मार्गानें पारद घेणें असल्यास दीड महिना वरीलप्रमाणें रोज अंग चोळून घेणें; नंतर तीन महिने विश्रांति; नंतर पुन्हां दीड महिना अंग चोळून घेणें व तीन महिन्यांची चोळण्यास विश्रांति; नंतर वीस दिवस चोळणें व एक महिना विश्रांति असा कार्यक्रम दोन वर्षांच्या मुदतीचा वसवावा.

पारद रसायण दुर्गुणाच्या स्नायूंत टोंचण्यासाठीं यापुढें सांगितल्यापैकी एखादें औषध योजतात. ( १ ) रसकापूर १ ग्रेन; ( २ ) पारदाचें रक्त आयोडाइड; ( ३ ) क्यालोमेल; ( ४ ) आलिव्ह तेलांत व लानोलीन या स्निग्ध पदार्थांत कालविलेली पारद धातु. हीं सर्व औषधे सैन्यांतील रोग्यांनां देण्यास सोडस्कर आहेत. टोंचण्यापासून दुःख मात्र जरा वरेंच असतें हा त्यांत एक विशेष तोटा आहेत. वरील प्रकारांपैकी कोणत्याहि प्रकारानें शरीरांत पारद घेत असतां पाळण्याचें पथ्य येणेंप्रमाणें आहे:—रोग्यानें तमाखू खाणें व ओढणें वर्जावें. उत्तेजक गोष्टींचें सेवन करूं नये ( म्हणजे मद्य, अति चहा-काफीपान संभोग इ. ). मुख, दांत, दाढा व जीभ या ठिकाणीं अत्यंत स्वच्छता राखावी व जितक्या प्रकारांनीं शुद्ध तऱ्हेनें अनियमितपणाचा त्याग करून रहातां येईल तितकी शुद्ध रहाणी ठेवावी. मैथुन, अति थंडी अगर उष्णता वर्जावी. कपडे ऋतुमानाप्रमाणें घालावे. जाग्रणें करूं नयेत. एकंदरीत कोणी एकाच या रोगाविषयीं विनोदानें म्हटलें आहे त्याप्रमाणें या रोग्यांनीं अगरदां " साधुतुल्य " वृत्ति ठेविली पाहिजे. गोंवर, देवी हे सांध्यांचे रोग आपोआप बरे

होतात तसें या रोगाचें बिलकूल नाहीं व रोग्यानें आपली प्रकृति सर्वस्वी वैद्य डाक्टरच्या नजरेखालीं ठेवावी. संबंध रोग पूर्ण बरा झाला पाहिजे. नुसताच चट्टा बरा होणें व अंगावरील फोड मावळणें म्हणजे रोग बरा झाला असें नव्हे. स्त्रियांनां रोग झाल्यावर त्यांनां गरोदरपणीं पूर्ण दिवस जात नाहींत त्यासाठीं अगर त्यांच्या पोटीं जन्मणाऱ्या सुरकतलेल्या व रोड बालकास पारद दिला असतां त्याचा रोग नाहींसा होतो. असल्या बालकाच्या गुदद्वाराशीं व तोंडाशीं जे त्रण पडतात ते अत्यंत स्पर्शसंचारी असतात. त्याच्या पायांची व इतर हाडें जाड होतात. नाक चपटें, डोकें मोठें व साधारण चौकोनी, तोंडावर रेषेप्रमाणें वण, खुजेपणा, पुढील दातांचा अर्धचंद्राकृति टवका निघालेला, असे याचें स्वरूप असतें. हें मूल निरोगी बाईनें पाजलें तर तिच्या स्तनावर उपदंशाचा चट्टा उठतो पण त्याच्या स्वतःच्या आईस कांहीं होत नाहीं. ही सर्व माहिती ज्यांस पारद उपयोगी आहे त्याविषयीं झाली.

पोथ्याशियम आयोडाइड:—या रोगाच्या उत्तरार्धांत अगर दोन वर्षांनंतर लागलीच हा क्षार व रसकापूर द्रावणें मिश्रण रोग्यास फार उपयुक्त असतें व त्यानें यकृत, अंड, मेंदु, त्वचा, हाडें इत्यादि ठिकाणीं मांसारुद होऊन भयंकर स्थिति झाली असतां हि व उपदंशजन्य इतर अनेक व्याधीत आश्चर्यकारक गुण लवकर दिसून येतो. ज्यांस लम्बापूर्वीं उपदंश झाला आहे त्यानें औषधोपचार नीट दोन वर्षे करून पुढें कांहीं एक लक्षणें होत नाहींत असें पाहून मग लंमांस कदाचित् उद्युक्त व्हावें.

प्रतिबंधक उपाय.—सरकारनें कायद्याचें साहाय्य घेऊन वेड्या वगैरे रोगप्रसार करणारांनां मनाई करणें अवघडच आहे. त्यांनां स्वतःला आपणास उपदंश आहे हें बरेच दिवस कळत नाहीं. सरकारनें वैद्यांनां सालव्हरसन औषध मोफत पुरवून हा रोग स्वल्प खर्चानें रोग्यास बरा करतां यावा अशी तजवीज करावी. वासरमन प्रतिक्रियानिदान करविण्यासाठीं साधनें व सोई ठेवाव्या. म्हणजे नवीन रोगाचा प्रसार अंशतः बराच कमी होईल. कारण हा रोग म्हणजे समाजास मोठें भयच आहे.

गु हा रोग नि दा न, आयुर्वेदीय विवेचन.—स्त्रीसंग वर्ज करणें, एकदम अविचारानें स्त्रीसंग करणें, दोषदूषित, संकीर्ण मलिन व बारीक असा जिचा योनिमार्ग आहे अशा स्त्रीशीं मैथून करणें, म्हैस गाय वगैरे अन्य जातीच्या स्त्रीव्यक्तींशीं संभोग करणें, जिची इच्छा नाहीं अशा स्त्रीशीं संग करणें, बहीण वगैरे अगम्य स्त्रीशीं गमन करणें, नुकत्याच बालंत झालेल्या बायकोशीं संग करणें, मैथुनानंतर धाणेरच्या पाण्यानें शिस्न घुणें, किंवा मुळींच न घुणें, शिस्न वाढविण्याकरतां तीक्ष्ण औषधांचा लेप वगैरे करणें, मुष्टिमैथुन करणें, दांत किंवा नख लागणें. विषारी शुक्र लागणें व वीर्याचा वेग आवरून धरणें यांनीं फार वेळ घर्षण झाल्यानें किंवा अतिशय रखरखीत अथवा कठीण अशा इंद्रियाच्या घर्षणानें दोष दुष्ट



होऊन गुह्येन्द्रियांत जाऊन पुढें सांगितलेले उपदंशादि तेवीस रोग उत्पन्न करतात.

उपदंशरोग पांच प्रकारचा आहे. वातजन्य, पित्तजन्य, कफजन्य, रक्तजन्य, व सान्निपातिक, वाताच्या उपदंशांत शिस्न सुजतें. नानाप्रकारच्या वेदना होतात. शिस्न ताठतें व त्वचा फाटते. पित्तज उपदंशांत पिकलेल्या उंबराप्रमाणें सुज येते व ताप येतो. कफजन्य उपदंशांत कठिण, गुळ-गुळीत, जड व थंड अशी सुज येते व तीस कंड सुटते. रक्त-जन्य उपदंशांत शिस्नावर काळे फोड येतात, रक्त वहातें व ताप येतो. सान्निपातिक उपदंशांत वरील सर्व लक्षणें असून शिवाय वृषणहि सुजतात. तीव्र वेदना होतात. ती लवकर पिकते, फाटते; व किडे पडतात. त्यांत रक्तोपदंश याप्य व त्रिदोषजन्य उपदंशमारक आहे.

गुह्येन्द्रियांतील रक्त व मांस यांच्या आश्रयानें दोष कुपित होऊन शिस्नाच्या आंत किंवा बाहेर मोड येतात, त्यांस खाज सुटते व त्यांतून बुळबुळीत रक्त वहातें. तसेंच ते वायकांसहि होतात. त्यांचा आकार छत्रीसारखा असतो. त्या मोडांची हयगय केल्यास ते शिस्न, पुरुषत्व, योनी व आर्तव यांचा नाश करतात. कफ व रक्त यांपासून शिस्नाच्या आंत किंवा बाहेर शिरसाच्या दाण्या-सारख्या व तेवढ्याच मोठ्या दाट पुळ्या येतात त्यांस सर्पिका म्हणतात.

कफ व रक्त यांपासून शिस्नावर पुष्कळशा लांबट पुळ्या येऊन त्या मध्ये फाटतात. यांत वेदना होतात व रोमांच उभे रहातात. यास अवमंथ म्हणतात. रक्तपित्तापासून शिस्नावर जांभळाच्या वीसारखी पुळी येते तीस कुंभिका म्हणतात. एक प्रकारची लोंकर उत्पन्न होते ती उत्पन्न होतांच त्वचेचा दाह होतो. ती फार कष्टदायक असून पसरते, ती लाल किंवा काळी असते आणि तिच्या योगानें अतिशय तहान, फोड, दाह, मोह, व ज्वर हे विकार उत्पन्न होतात. हीस अण्डजी म्हणतात. रक्त व पित्त यांपासून उर्बाद किंवा मूग यांच्यासारखी पुळी होते, तीस उत्तमा म्हणतात. शिस्नावर कमळाच्या गर्भ-कोशासारखी पुळी होते व तिच्यावर आणखी दुसऱ्या पुष्कळशा पुळ्या येतात. तीस पुष्करिका म्हणतात. हातानें शिस्न अतिशय चोळल्यानें त्यावर पुळी येते तीस संव्यूद पिटिका म्हणतात. कपल्यानें किंवा दुसऱ्या कशानें तरी घासल्यानें वायु कुपित होऊन जो विकार होतो त्यास मृक्षित म्हणतात. वायूनें उंच, सखल, कठिण व वांकडो अशी गांठ होते तीस अष्टीलिका म्हणतात. चोळणें वगैरेनीं वायु कुपित होऊन तो शिस्नाचें कातडें मागे उलटवितो. त्यांत ठणका व दाह होतो. आणि कधी कधी तें पिकतेंहि. तें चामडें जमून गांठल्यासारखे होऊन शिस्नाच्या पुढल्या बोंडाच्या खली लोंबू लागतें. त्यांत कफाचा संघ असल्यास कंड व कठिण-पणा असतो. या विकारास निवत्त असें म्हणतात. पूर्वी व्रण

झालेला अमून तो थडपणीं भरून न येतां त्या ठिकाणची चामडी फाटल्यासारखी झाली म्हणजे त्यास अवपाटिका म्हणतात. वायूनें चामडें दूषित होऊन शिस्नाच्या बोंडास चिकटून राहून त्यानें लघ्वीचें भोंक वंद झाल्यास मूत्र कांहीं वेदना न होतां पण सावकाश येतें आणि बोंड विकास पावत नाही. या रोगास निरुद्धमणी असें म्हणतात. कफानें शिस्नावर पुष्कळशी वारीक वारीक कुसें येतात त्यास ग्रथित म्हणतात. शुक्र दोषानें रक्तदूषित होऊन त्यापासून शिस्नास स्पर्श कळनासा होतो त्यास स्पर्शहानी म्हणतात. वात व रक्त यांच्या कोषानें सगळ्या शिस्नभर वारीक तोंडावीं भोंकें पडतात त्यास शतपोनक म्हणतात. पित्त व रक्त यांच्या दोषापासून शिस्नाच्या त्वचेचा पाक होतो त्यास त्वक्पाक म्हणतात. यांत ताप व दाह हे विकार होतात. त्रिदोष कोषापासून मांसाचा पाक होऊन तें सडतें. त्यास मांसपाक म्हणतात. यांत वरील सर्व प्रकारच्या वेदना होतात. सगळ्या शिस्नावर किंचित तांबुस व काळे असे फोड व पुटकुळ्या येतात आणि त्यांत उग्र वेदना होतात. या रोगास रक्तार्बुद म्हणतात. ग्रंथ्यादि रोग-विज्ञानांत मांसाबुदाचीं लक्षणें सांगितली आहेत त्याचप्रमाणें शिस्नावरचें मांसाबुद होतें. हें त्रिदोषात्मक असतें. शिस्नावरचा विद्रधिहि मागे सांगितलेल्या त्रिदोषजन्य विद्रधीप्रमाणेंच समजावा. त्रिदोष प्रकोषापासून सगळ्या शिस्नावरचें मांस काळें होऊन पिकून गळून पडतें. या रोगास तिलकालक म्हणतात. मांसाबुद, मांसपाक, विद्रधि, व तिलकालक, हे इतर रोग असाध्य समजून त्यांवर औषधोपचार करूं नयेत. वाकींच्या सोळा रोगांची ताबडतोब चिकित्सा करावी. दूषित अन्न खाल्ल्यानें, वेडेवांकडें अंग ठेऊन निजल्यानें, अतिशय मैथुन केल्यानें, आर्तव दूषित झाल्यानें, वाईट पदार्थांनीं, आईवापाच्या रक्तवीर्याच्या दोषानें किंवा दुदैवानें स्त्रियांस वीस प्रकारचे योनिरोग होतात. योनीत वायु कुपित होऊन त्या ठिकाणीं कळ, टोंचण, ताप, मेहरी, भुंग्या आल्यासारखे वाटणें, ताठणें, खरखरीतपणा, शब्द होणें, फेंसाळ, तांबुस रंगानें, काळें, थोडें, पातळ, व रुक्ष असें आर्तव येणें, जांघाडे, कुशी वगैरे गळणें व ठणकणें, आणि पुढें हळू हळू रक्तगुल्म व नाना प्रकारचे वाताचे रोग हे उत्पन्न होणें, या विकारांस वातिक योनिव्यापद् (योनिरोग) म्हणतात. हीं व लक्षणें पण तीं फार मैथुनामुळे झालीं असून त्यांत आणखी सुज असल्यास त्या रोगास अतिचरणा म्हणतात. फार लहान वयाच्या मुलीशीं मैथुन केल्यानें तिचा वायु कुपित होऊन पाठ, पोटाच्या, मांड्या, व जांघाडे यांत पीडा उत्पन्न करून योनीस दूषित करतो. या योनीरोगास प्राक्चरणा म्हणतात. वेगाचा अवरोध केल्यानें वायु कुपित फार पिडा करतो. त्या योगानें आर्तव उलटून तें फेंसयुक्त होऊन फार कष्टानें बाहेर येतें. या योनिरोगास उदावृत्ता म्हणतात. रक्षतेमुळे दुष्ट झालेल्या आर्तवापासून उत्पन्न झालेल्या मुलास वायु जन्मताक्षणीच



मारतो, अशा प्रकारच्या योनीस जातघ्नी म्हणतात. फार जेऊन वेडीवाकडी निजलेल्या स्त्रीशी मैथुन केल्याने योनि-मार्गातील वायु अन्नाने दबला जाऊन तो योनीच्या आंतले तोंड, हाड व मांस यांस वाकडे करतो. या योनिरोगास अंतर्मुखी म्हणतात. यांत तीव्र वेदना होतात. गर्भार बायकोने फार वातुळ आहार केल्यास तिचा वायु कुपित होऊन तो गर्भांत मुलगी असल्यास तिच्या योनीचे द्वार बारीक करतो. अशा प्रकारच्या योनीस सूचीमुखी म्हणतात. ऋतुकाळी वेगाचा अवरोध केल्याने वायु दुष्ट होऊन तो मळमूत्राचा अवरोध करून योनीस शुष्क करतो. तीत अतिशय वेदना होतात. अशा प्रकारच्या योनीस शुष्का असे म्हणतात. जिच्या गर्भांतून वायु सहा किंवा सात दिवसांनी शुष्क बाहेर टाकतो त्यावेळी कधी वेदना होते व कधी होत नाही तीस वामिनी म्हणतात. आईची योनी बायूने विकृत असता गर्भांत मुलगी राहिल्यास बीजदोषाने ती मोठी बायको झाली तरी तिला स्तन येत नाहीत व पुरुषसंग आवडत नाही. तिला पंडयोनी म्हणतात. यावर उपाय नाही. दुष्ट झालेला वायु योनीच्या आंतले तोंड व गर्भा-शय यांस अवघट करतो. त्यामुळे योनी पसरते व बाहेर येते. तिचे मांस फुगते व तीत वातिक योनिव्यापत्तीप्रमाणे पीडा होतात व अतिशय वेदना होतात. हीस महायोनी म्हणतात. पित्त आपल्या निरनिराळ्या प्रकोपक कारणांनी कुपित होऊन योनीचा आश्रय करून राहिले असता योनीत दाह, पाक, चुरचुर, कुजकट घाण हे विकार होतात. ताप येतो आणि अतिशय कडत, पुष्कळ, प्रेतासारखी घाण येत असलेले, निळे, पिवळे किंवा काळे असे रक्त योनीतून वाडते. या योनिरोगास पैत्तिकी योनिव्यापद् म्हणतात. योनीतून अतिशय रक्त वहाते तीस रक्तयोनी म्हणतात.

अभिध्यदि पदार्थांनी कफ कुपित होऊन योनीत पुडील विदार उत्पन्न करतो. तीत वेदना होत नाहीत. ती थंड, पांढरी व बुळबुळीत असून तिच्यातून तशाच प्रकारचा स्राव होतो व तीस फार कंड सुटते. या योनिरोगास श्लेष्मिकी अथवा कफ-जन्य योनिव्यापद् म्हणतात. वात व पित्त यांच्या कोपा-पासून आर्तवस्राव कमी होतो आणि योनीत दाह, कुशता व निस्तेजपणा ही लक्षणे होतात. अशा प्रकारच्या योनीस लोहितक्षया म्हणतात.

पित्तप्रकृतीच्या स्त्रीने पुरुषसंभोगाच्या प्रसंगां शिक किंवा डॅकर ही जिरविली असता पित्तसहित वायु कुपित होऊन योनीस दूषित करतो. त्यायोगे ती सुजते, व तिला स्पर्श सोसत नाही. अतिशय ठणका लागतो. निळे व पिवळे रक्त वहाते. बस्ती व कुस ही जड होतात. जुलाव होतात, अरुची होते, ताप येतो, आणि कंवर व जांघाडे यांत कळ थ टोंचण होत अशा योनीस परिप्लुता म्हणतात.

जात वायु व कफ यांचे विकार होतात आणि जिच्या-तून पांढरा बुळबुळीत स्राव होतो तीस उपप्लुता म्हण-

तात. योनी स्वच्छ न धुतल्यामुळे तीत किडे पडतात, अतिशय खाज सुटते आणि खाज फार असल्याकारणाने त्या स्त्रीस मैथुनाची अतिशय इच्छा होते अशा प्रकारच्या योनीस विप्लुता म्हणतात.

वाळंत होतांना अवेळी कुंथल्याने कफ व रक्त यांच्याशी वायु मिसळून योनीत आर्तवमार्गाला अडथळा करणारी कर्णिका म्हणजे मांसाची वळी उत्पन्न होते त्या योनीस कर्णिनी असे म्हणतात. वातादि तिन्ही दोष कुपित होऊन येना व गर्भाशय यांच्या आश्रयाने आपापले विकार उत्पन्न करतात. या रोगास सान्निपातिक योनिव्यापद् म्हणतात. याप्रमाणे हे योनिरोग सांगितले. यांच्यामुळे स्त्री वीर्य ग्रहण करीत नाही. त्यामुळे तिला गर्भ रहात नाही आणि रक्तप्रदर, मूळव्याध, रक्तगुल्म वगैरे दारुण रोग तसेच इतरहि वाता-दिकांपासून होणारे रोग उत्पन्न होतात.

उ प दं श त्रि कि त्सा आयुर्वेदीय विवेचन.—उपदंश नवीन असतांच शिस्नाच्या मध्यभागी शीर तोडावी. लेप, सेचन वगैरे थंड उपचार करावे. शोधन करावे. त्यांत विशेषकरून रेचक घावे. पिकल्यास चिरून तिळांचा कल्क, तूप व मध यांचा लेप करावा. उपदंशाची चिकित्सा दोषानु-रोधाने प्रथम सुजेप्रमाणे व नंतर व्रणाप्रमाणे करावी. प्रथम उपदंशाचा पाक न होईल यावद्दल अगदी होईल तितकी काळजी घ्यावी. कारण स्नायू, शिरा व मांस यांचा पाक झाला की बहुशः शिस्नाचा नाश होतो. लिंगाशी कापून क्षाराने किंवा अग्नीने भाजून मग उपदंशाप्रमाणे चिकित्सा करावी. शिस्नावरील निरनिराळ्या पीटिका ( पुळ्या ) व्रणाप्रमाणे पिकवून फोडून बऱ्या कराव्या.

निवृत्तात शिस्नास तूप लावून शेकून तीन किंवा पांच दिवस उपनाह स्वेद करावा. नंतर पुनः पुष्कळ स्निग्ध पदार्थांनी शेकून चामल्यास तूप लावून शिस्नाचे बोंड हळूहळू दावीत चामडे पुढे आणावे. बोंड चामल्यांत शिरले म्हणजे वरचेवर पोटिसे बांधावी; आणि रोग्यास स्निग्ध भोजन घालावे. अवपाटिकेवरहि वरच्यापैकी स्नेह, स्वेद, व स्निग्ध भोजन हे उपचार करावे.

निरुद्ध मण्यावरहि लाख लिपून गुळगुळीत केलेली आरपार नळी तेलाने बुडवून शिस्नांत घालावी आणि तिच्यातून वलःतेल वगैरे वातनाशक तेले आंत घालीत रहावे तीन तीन दिवसांनी मोठमोठी नळी घालून भोक मोठे करावे. या रीतीने इष्ट सिद्धी न झाल्यास कुशल वैद्याने शिवणीची जागा सोडून इतर ठिकाणी मोठ्या दक्षतेने फाडावे आणि नंतर त्यावर सगळी जखमेवरची चिकित्सा करावी.

रक्ताधुंदाची चिकित्सा रक्तविद्रधीप्रमाणे करावी. सामान्यतः सर्व प्रकारच्या शिस्न रोगांवर त्या त्या अवस्थेनुसार काढा, लेप, तूप, तेल, शोधन, रोपण वगैरे व्रणावरचे उपचार करावे. सर्व प्रकारच्या योनिरोगांवर व विशेषतः वातज योनि-रोगांवर बहुधा स्नेहन, स्वेदन, बस्ती वगैरे वातनाशक



चिकित्सा करावी. वातावाचून स्त्रियांची योनी दूषित होत नाही म्हणून प्रथम त्यास जिंकून नंतर इतर दोषांवर औषधोपचार करावे.

योनी भलतीकडे गेली असल्यास स्नेहन स्वेदन करून योग्य जागी सारखी बसवावी. वांकडी झाली असल्यास हाताने सरळ करावी; संकुचित झाली असल्यास विस्तृत करावी; बाहेर आली असल्यास आंत घालावी; आणि उलटी झाली असल्यास सुलटी करावी. योनी आपल्या स्थानापासून सुटली की ती बऱ्यासारखी होते. स्त्रीला प्रथम हलकेंसे वमन, विरेचन व नस्य द्यावे आणि त्यांच्या योगाने ती सर्व प्रकारें शुद्ध झाली म्हणजे मग वस्ती, अभ्यंग, शैक, लेप व औषधांत भिजविलेले कापसाचे बोटें योनीत ठेवणे हे उपाय करावे.

पित्तजन्य योनिरोगांवर थंड व पित्तनाशक असे शैक, अभ्यंग व बोटें यांचा उपयोग करावा आणि स्नेहनार्थ घृत द्यावी. पुढ्यानुग नांवाचे चूर्ण या विकारांत फार गुणावढ आहे असे आत्रेय ऋषि म्हणतात. कफजन्य योनिरोगावर सर्व रक्त व उष्ण औषधोपचार करावे. जवांचे अन्न, अभयारिष्ट, उंसाची दाह, तेल आणि पिंपळी, लोहभस्म व हिरडे यांचे मधुयुक्त प्रयोग यांचे सतत सेवन करावे. ताठरलेल्या व खरखरीत योनीत मांसाचा खेमा, खिचडी व दुधांत शिजविलेले पदार्थ धारण करावे, म्हणजे ती मऊ होते.

योनीस घाण येत असल्यास सर्व सुगंधी औषधांचा काढा, त्यांनी सिद्ध केलेले तेल, त्यांचा कल्क किंवा चूर्ण ही लावावी म्हणजे घाण जाते. कफजन्य योनिरोगावर बहुशः तिखट औषधांचे गोमूत्रमिश्रित वस्ती द्यावे. पित्तजन्य योनिरोगांवर जेष्ठमधाचा कल्क व दूध घातलेले आणि वातजन्य योनिरोगावर तेल व कांजी वगैरे आंबट पदार्थ घातलेले वस्ती द्यावे. सानिपात्तिक योनिरोगांवर त्रिदोषनाशक चिकित्सा करावी.

**जनमेजय**—या नांवाच्या अनेक प्राचीन व्यक्ती आढळतात ( प्राचीन कोश पहा. ). वैदिक माहिती तिसऱ्या विभागांत ( पृ. २७० ) आली आहे. पौराणिक कालांत वर्जुनाचा पुत्र परीक्षित राजाचा हा पुत्र म्हणून प्रसिद्ध आहे. याने हस्तिनापूर येथे बापाच्या मागे ८४ वर्षे राज्य केले. त्या वेळेस कलियुगाची १७८ वर्षे झाली होती. याच्या मागे याचा पुत्र शतानीक राजा झाला. याच्याच कारकीर्दीत सर्पसत्र झाले. त्यांत तक्षकाचा बचाव आस्तिकाने केला.

सर्पसत्राच्या वेळी जनमेजयाने वैशंपायनास कौरव पांडवांचा इतिहास सांगण्यास विनंती केली व त्याप्रमाणे वैशंपायनाने महाभारत सांगिले. ही जनमेजय-वैशंपायनची जोडी पुराणश्रोत्यांना फार परिचयाची आहे. पुष्कळदां वैशंपायनाला वक्ता व जनमेजयाला श्रोता करून नवीन कथांना पुराणाचे स्वरूप दिलेले दिसते. जनमेजयाला शता-

निक व शकुन असे दोन पुत्र होते. [ भारत, आदिपर्व; मत्स्यपुराण; वैदिक इंडेक्स ].

**जनस्थान**—द्वारपारयुगांत नाशिकाला जनस्थान म्हणत अशी पौराणिक माहिती सांपडते. राम वनवासांत असतां या ठिकाणी राहिले होते म्हणून या स्थानाचे महत्त्व मानतात. रामायणांत जनस्थानाचे वर्णन आढळते. या ठिकाणी खरादि राक्षस रहात. शृपेणखेचे नाशिकाच्छेदन याच ठिकाणी झाले. १४ व्या शतकांतील जैन ग्रंथकार जिनप्रभसूरी जनस्थान हे नांव यज्ञस्थानावरून वनले अशी व्युत्पत्ति देतो [ वा. रा. अरण्यकांड; मु. गं. ].

**जनाबाई**—ही शूद्र जातीची स्त्री नामदेवाच्या घरी दळण, कांडण वगैरे सेवा करण्याकरिता त्याची दासी होती. ही चंद्रभागेच्या वाळवंटांत नामदेवाला सांपडली. नामदेवाच्या कुटुंबातील मंडळींबरोबर हीहि भक्तिमार्गात शिरली व अभंग करू लागली. हिने भक्तिभावाने देव आपला इतका ऋणी केला होता म्हणून सांगतात की, तो हिला दळू व कांडू लागे, व हिच्या घरी भोजनहि करी.

हिने लग्न मुळीच केले नव्हते. नामदेवाने स्वतः आपण व घराची तेरा माणसे मिळून जे अभंग लिहिले, त्या १४ माणसांशिवाय ही एक पंधरावी त्यांत होती. हिने १२११ कोटी अभंग रचिले असे तुकाराम म्हणतो. हिचे “ द्रौपदीवल्लहरण ” प्रसिद्ध आहे. मुक्ताबाईप्रमाणेच हिचे अभंग फारच प्रेमळ आहेत. हिने देवास खंडोबा कल्पून त्यास नवस केल्याचा एक अभंग केला आहे. त्यांत हिने मागितलेल्या गोष्टीचा पारमार्थिक अर्थ आहे.

या अभंगावरून हिला विषयसुख तुच्छ झाले होते. परंतु देव एक व आपण एक एवढे द्वैतमान राहिले होते असे स्पष्ट दिसून येते. जनाबाईच्या अभंगांचे थोडक्यांत परीक्षण व त्यांचा नमुना ‘ अभंग ’ या लेखांत ( विभाग ६, पृ. २९९ ) पहावयास मिळेल. [ अ. कोश: महाराष्ट्र सारस्वत. ].

**जनार्दनस्वामी**—एक महाराष्ट्र संतकवि. हा देशस्थ आश्वलायन ब्राह्मण खानदेशातील चाळीसगांवचा देशपांडे होता. जन्म चाळीसगांवी शके १४२६ साला. हा शांकरमता-नुयायी असे. याची गणना साधुमंडळांत आहे. यास देवगडच्या किल्ल्यावर यवन किल्लेदाराच्या कारभारीपणाचे काम असे. गाणगापुर येथे जे नृसिंहसरस्वती होते, ( ज्यांस लोक दत्तात्रेयाचा अवतार समजत ) त्यांचा हा शिष्य होता. नृसिंहसरस्वतीवर यांनी रचलेली आरती चमत्कारिक चालीची आहे ती हल्ली नृसिंहाडीस प्रत्यहो म्हणण्याचा पाठ आहे. जनार्दन स्वामीचे अभंग व पदे उपलब्ध आहेत. यांचा काल शके १४९७ च्या सुमारास झाला. यांचे नांव पुढे चालविणारे तिथे शिष्य परम गुरुभक्त निपजले. त्यांत पहिला एका जनार्दन ( एकनाथस्वामी ), दुसरा



रामाजनार्दन आणि तिसरा जनीजनार्दन याप्रमाणे होते. [ अ. कोश; महा; सारस्वत; सं. क. का. सू. ].

**जनावरे**—सामान्यतः आपण ज्यांस गुरेदोरे अथवा जनावरे म्हणतो ते प्राणी सस्तन (मॅमेलियाः) वर्गातील खुरयुक्त (अंगुळाटा) गणांतील, खुरयुक्त अंगुलीतल (अंगुळाटाव्हेरा) या शाखेतील समांगुली (आर्थोडाक्टिला) उपगणांत मोडतात. यांचे पुन्हां (१) गाई बैल, म्हशी, (बोव्हिडी), (२) मेंढ्या (ओव्हिस) व बकरे (कॅप्रस) (३) घोडे, गाढवे (ईक्वस अॅसिनस) व खेंचरे, (४) डुकरे वगैरे पोदवर्ग पाडतां येतात. यांची माहिती त्या त्या स्वतंत्र लेखांत दिली आहे.

**जनीजनार्दन**—एक महाराष्ट्र कवि. याचे खरे नांव जनार्दन व उपनांव गोसावी होते. हा जनार्दनस्वामीचा शिष्य व जातीचा वाजसनी ब्राह्मण मूळचा बोंड येथील रहाणारा असे. हा विजापुरकर बादशहाच्या नोकरीत होता. पण दुष्काळांत दामाजीपंताप्रमाणेच गोरगरीबांना सरकारी कोठार लुटून दिल्यामुळे यास नोकरीस मुकावे लागले. याने रामकृष्ण चरित्रपर वरीच पदे केली आहेत. 'निर्विकार कल्प ग्रंथ' अध्यात्मपर असून उद्धवकृष्णसंवादरूपाने लिहिला आहे. मृत्यु शके १५२३. याची समाधि भूम (मोंगलाईत) येथे आहे. नाना फडणवीस यांच्या बेलबागेतील विष्णुपुढे गण्याची जी गवयाची नेमणूक आहे त्या जाग्यावर जे मातई नांवाचे पूर्वी गवई होते, ते याचेच वंशज होते असे अ. कोशकार सांगतात. [ अ. कोश; महा. सारस्वत; महा. कविचरित्र ].

**जपान**—हे पूर्व आशियांतील एक साम्राज्य आहे. याची जगांतील चलाढय राष्ट्रांत गणना होते. आशिया खंडाच्या पॅसिफिक महासागरांत उत्तरेस काम्चाटका व दक्षिणेस मल्लाका असे दोन फांटे गेले आहेत व या दोन फाट्यांमध्ये बेटांची एक रांग आहे. ही रांगच जपानी साम्राज्य होय. हे पू. रेखांश १३७° १४' व उत्तर अक्षांश २९ ११'वर असून यांच्या उत्तरेस कुराइल (चिश्मा) व दक्षिणेस फोरमोसा (ताईवान) ही बेटे आहेत. या साम्राज्यांत ६ मोठ्या बेटांचा समावेश होतो त्यांची नावे येणेप्रमाणे:—१ सखालीन (जपानी कराफूटो) २ एझोन येझो (होकाइडो) ३ निप्पोन ४ शिकोकू ५ किऊशिकू ६ फोर्मोसा व पेस्केडोर्स. ही बेटे जपानने १८९४-९५ च्या युद्धानंतर चीनपासून मिळविली. अर्धे साखलीन बेट १९०५मध्ये रशियाजवळून घेतले. व १९१०त कोरिया जोडला. पर्वत—या साम्राज्यांत दक्षिणेत्तर पर्वत पसरले असून त्यांचे पूर्वपश्चिम दिशांसहि फांटे गेले आहेत. येथील पर्वत विरकाल हिमाच्छादित नसतात. येथील देखावा फार रमणीय आहे.

फुजियामा हा येथील पर्वतामध्ये सर्वांत उंच पर्वत आहे. याचे सर्वांत उंच शिखर समुद्रसपाटीपासून १२३९५ फूट आहे.

जपानचा आल्प्स:—हा पर्वत हायडा व टाटविक प्रांताच्या सरहद्दीवर असून याची उंची ९००० फूट आहे. निको हा पर्वत समुद्रसपाटीपासून ७४२२ ते ८१६९ फूट उंच आहे. याचा देखावा रमणीय आहे. कोझुके प्रांताच्या मध्यावर आसामयामा नांवाचा एक ज्वालामुखी पर्वत आहे (उ. ८१३६ फू.).

ज्वालामुखी पर्वत:—या साम्राज्यांतील ज्वालामुखी पर्वतांच्या कुराइल फुजी व किरिशिमा अशा तीन ओळी आहेत. फुजी नामक ज्वालामुखीच्या शिखरास जपानी लोक फार पवित्र मानतात. यापैकी महत्त्वाचे व सध्या जगत असलेले कांहीं ज्वालामुखीपर्वत खाली दिले आहेत. अगस्तूमा (इवाकी) ५२३० फूट याचा १९०३ मध्ये स्फोट झाला. बंडाईसेन (इवाशिरो) उंची ६०३७ फूट याचा १८८८ त स्फोट झाला. अझूमायामा (फुकूशिमा) उंची ७७३३ फूट. हा १८९३ त जागत होऊन याचा १९००मध्ये स्फोट झाला. शिरानो (काई) उंची १०३३० याचा १९०५ मध्ये स्फोट झाला असेटेक (हिगो) उंची ५५४५. याचे तोंड जगांतील सर्व ज्वालामुखी पर्वतांच्या तोंडांपेक्षा मोठे असून त्याची लांबी-रुंदी १०×१५ मैल आहे. याच्या मुखातून धूर व वाफ निघत असते. आसामा (आयसे) उंची ८१३६ फू. हा जपानमधील सर्व ज्वालामुखी पर्वतांपेक्षा सर्वांत मोठा आहे याचा १८८३ त स्फोट झाला.

धरणीकंप:—या साम्राज्यास भूकंपाचे अतिशय धक्के सहन करावे लागतात. त्यांचे प्रमाण सरासरी दर दिवशी ३ आहे. विशेषकरून हे धक्के पॅसिफिक महासागराच्या सर्वांत खोल अशा विविक्षित स्थली उत्पन्न होतात असा समज आहे. नुकत्याच झालेल्या धरणीकंपांत टोकिओ व याकोहामा या शहरांचा फार नाश झाला.

मैदाने:—या साम्राज्यांत बरीच मोठमोठी मैदाने आहेत. त्यांपैकी कुशीरो हे सर्वांत मोठे आहे.

नद्या:—या साम्राज्यांत पुष्कळ नद्या आहेत. परंतु एकहि मोठी नदी नाही. सर्वांत मोठी इशिकारीगावा इची लांबी २७५ मैल आहे.

सरोवरे व धबधबे:—या साम्राज्यांत पुष्कळ लहान लहान सरोवरे असून ती फार रमणीय आहेत. येथील मुख्य सरोवरांची नावे हाकोन, चिमुझेंजी, शोजी, इनावाशिरो, निवा अशी आहेत जपानमध्ये ऊन पाण्याचे झरे पुष्कळ आहेत त्यांपैकी कांहीं खारे असून कांहींत गंधक सांपडतो. यांचे उष्णमान १७२° फॅर्येताहि असते.

हवामान:—या साम्राज्यांत सर्वसाधारण हवामान उष्ण व सदे आहे; तरी ठिकठिकाणच्या हवेत बराच फरक आढळतो. येथे वर्षातून एप्रिलपासून मेपर्यंत, जूनपासून जुलैपर्यंत व सप्टेंबरपासून अक्टोबरपर्यंत असा तीन वेळा पाऊस पडतो. येथील हिवाळा अक्टोबरपासून एप्रिलपर्यंत असतो. या वेळी येथे अशियाखंडाच्या पूर्व व पश्चिम



दिशांकडून येणारे सोसाळ्याचे वारे वाहतात. येथील उन्हाळा मेपासून सप्टेंबरपर्यंत असतो व या वेळी वारे उलट दिशांनी वाहू लागून त्यांचा जोरहि कमी होतो. या साम्राज्या-जवळच चिनीसमुद्रांत टायफून नांवाची वादळे होतात. या वादळांची गति ५ पासून ७५ मैल असते. यांपासून साम्राज्याचे दरसाल फार नुकसान होतें.

लोक संख्या व क्षेत्र फळ.—जपानची अगदी प्रथमतः १९२० मध्ये खानेसुमारी झाली. तत्पूर्वी स्थानिक नोंद-बुकावरूनच लोकसंख्येचा अंदाज करण्यात येत असे. खुद्द जपानची लोकसंख्या १९२१ साली ५५,९६,११४० इतकी भरली. पण जपानच्या ताब्यांत असलेले फोर्मासा, कॅरॉफ्यूटो व कोरिया हे प्रदेश धरल्यास जपानची एकंदर लोकसंख्या ७७,००,५५१० इतकी भरते. जपानचे क्षेत्रफळ १,४८,५७६ चौ. मै. आहे. म्हणजे क्षेत्रफळाच्या मानाने जगातील राष्ट्रांत जपानचा सहावा नंबर लागतो.

शहरे.—जपानमध्ये एक लाखापेक्षा अधिक वस्तीची १६ शहरे आहेत. टोकिओ, ओसाका, कोबे, कियोटो, याकोहामा, नागासाकी इत्यादि शहरे प्रमुख आहेत. टोकिओची वस्ती २,७३,१६२ आहे. व ओसाकाची वस्ती जवळ जवळ १३ लाख आहे. १००,००० ते ५००,००० वस्तीची शहरे २५ असून ३४ शहरे ५० ते ३० हजारांच्या मधली आहेत. वाकीची आठ ३०००० च्या खालची आहेत.

लोकांचे वैशिष्ट्य.—जपानी लोकांत आणि चिनी कोरियन लोकांत उर्चाशिवाय करून वरचे साम्य आहे. साधारण जपानी पुरुष व बायको यांची उंची अनुक्रमे ५ फूट साडेतीन इंच व ४ फूट साडेदहा इंच असते. डॉ. बाएल्स याच्या मते जपानी वेटांत मॅन्चूकोरियन, मॉंगोल, व मलायी या तीन वर्गांचे लोक आढळतात. यांपैकी पहिल्या जातीचे लोक समाजातील उच्च वर्गांत आढळतात. हे लोक उंच असून यांचा बांधा सडपातळ असतो व एकंदर शरीररचना सुवक असते. यांचा चेहरा लांबट असून डोळे थोडे तिरकस असतात. यांचे नाक गडदासारखे वर्तुलाकार असून आणकुचिदार असते. यांच्या हनुवटीचा कल किंचित गळ्याकडे झुकता असून बरचे दांत मोठे असतात व मान लांब असते. यांची छाती अरुंद असून (गळ्याखालचा भाग) धड लांब असते व हात नाजूक व आंखूड असून त्यांची बोटे वारीक व लांब असतात. दुसऱ्या जातीतील लोकांचा चेहरा रुंद असून त्यांची गालांची हाडे ठळक व डांळे तिरकस असतात. त्यांचे नाक थोडेफार बसकट असून तोंड रुंद असते. यांचा एकंदर बांधा वळकट व समावयवक असतो. वर निर्दिष्ट केलेले शब्दच वैशिष्ट्य जपानी लोकांत क्वचित्च सांपडते. तिसऱ्या जातीतील लोक ठंगणे असून त्यांची शरीररचना नीट असते व गालांची हाडे वर आलेली असून चेहरा साधारण वाटोळा असतो. त्यांचे नाक व मान आंखूड असून जबडे पुढे आलेले असतात. यांची

छाती रुंद व विकसित असून धड लांब असते व हात लहान व नाजूक असतात. हे तिसऱ्या जातीचे लोक साम्राज्याच्या आशिया खंडाकडील र्व वेटांतून सांपडतात. हे वर सांगितलेल्या जातीचे लोक या साम्राज्यातील मूळचे रहिवासी नाहींत. येथील मूळचे रहिवासी अझु नांवाचे आहेत. हे आतां येथो वेटांत रहातात. हे देखील मंगोल व मॅले ( मलायी ) लोकांसारखे ठंगणे व समावयवक आहेत. परंतु भिन्नता ठळक असून यांना दाट व झुपकेदार केस असतात. यांचे डोळे वाटोळे असून खोल असतात. व त्यांच्या पापण्या फांकलेल्या असून लांब असतात. यांचे नाक सरळ असून त्यांच्या तोंडावर व शरीराच्या इतर भागांवर लव असते. सद्यःकालीन जपानी लोकांत खालील वैचित्र्य दिसून येते. त्यांच्या डोक्यांची लांबी शरीराच्या मानाने अधिक असते. त्यांच्या धडाच्या लांबापेक्षा पायांची लांबी अधिक असते. त्यांच्या डोक्यांचा खळगा ( नेत्रस्थान ) लहान व उथळ असल्यामुळे व भुवयावरील हाड विशेष ठळक असल्यामुळे त्यांचे डोळे युरोपियन लोकांपेक्षा अधिक वटवटीत असतात. जपानी लोकांच्या तोंडावर लव असून त्यांचे केस सरळ असतात. हे लोड मोठे वळकट व काटक असतात. त्यांचे हस्तकौशल्य व अंगचलाखी ही बाखानण्यासारखी आहेत.

जपानी लोकांची नीतिमत्ताः—जपानी मनुष्य नेहमी आनंदी असतो. तो सांसारिक अडचणीस फाजिल न्हव देऊन, त्याकरितां झुरणीस लागत नाही. त्यांचा स्वभाव चिड-खोर नसून फार शांत असतो. जपानी शिपाई समरांगणी विजयश्रीच्या आराधनेत इतका गहन जातो की त्याला ऐहिक सुखदुःखाचे मुळी भानच रहात नाही. आपले मनोविकार दुसऱ्याच्या उघडकीस न आणणे हे आपले ब्रीदच आहे अशी त्याची समजूत असते. देशाकरिता, धन्याकरिता व आपली इभ्रत कायम राखण्याकरिता, धारातीर्थी आपल्या देहाची आहुती देण्यास तो एका पायावर तयार असतो. जपानी स्त्रिया निःस्वार्थी, विनयशील व धूर्त असतात. त्या संकटसमयी धीर न सोडतां कोणतेहि दुःख सहन करतात. त्या पतिव्रता, मायाळू माता व गुणवान् कन्या असून शौर्यांत प्रसंगी पुरुषांवर ताण करितात. जपानांत बायकोच्या वाईट चालीमुळे नवराबायकांत वितुष्ट आल्याची उदाहरणे फारशी ऐकिवांत नाहींत. जपानी लोक साधारणतः सत्यवादी असतात. हे लोक विशेषतः अल्पवय्या, काटक, आज्ञाधारक व दुसऱ्यावर प्रीति करणारे असतात. यांच्यांत प्रत्येक गोष्टीच्या मुळाशी जाऊन अतिसूक्ष्म विवेचन करण्याचे बौद्धिक सामर्थ्य आहे.

ज प ा नी क ला कौ श ल्य.—( चित्रकला जपानी पहा ).

शिल्प.—धातूवर व दगडावर नकशी करण्याची कला जपानी लोकांस प्राचीन काळापासून माहीत आहे. अलांकडे



जपानांतीळ नकशी काम व्यापारी धोरणावर करण्यांत येत. १८७६ त जपानांत तरवारी कमरेस लटकाविण्याचें बंद झाल्यापासून अलंकडील कारागीर पुतळे, पेठ्या, भांडी वगैरे जिनसांवर नकशी करूं लागले आहेत.

जरतार व कलाबतू.—जपानांत कित्येक शतकांपासून उत्तम जरतारी कापड निघतें. हल्लीं देखील किओटो येथें उत्तम नकशी काढलेले व चित्रविचित्र रंगाचे भितीचे पडदे तयार होतात. या कलेंत कावाशिमा याची बरीच प्रसिद्धि आहे. जरतारीप्रमाणें जपानांत कलाबतूचेंहि काम फार उत्तम करतात. पूर्वी याचा रंगकामांत व विणकामांत समावेश होत होता. परंतु हल्लीं यास स्वतंत्र कलेचें महत्त्व प्राप्त झालें आहे. अलंकडे जपानांत या कलेची इतकी प्रगति झाली आहे कीं जपानी कारागीर कपड्यांवर कागदासारखीं चित्रें काढूं शकतात.

कुंभारकाम.—जपानांत पूर्वीपासून कुंभारकाम होत असे. १० व्या शतकांत मातीचीं भांडी तयार करण्याच्या भट्या होत्या असा पुरावा सांपडतो. परंतु या कालांत तयार केलेलीं मातीचीं भांडी ओबड धोबड असून त्यांचा धार्मिक विधीकडे व स्वयंपाकाकडे व अशाच इतर किरकोळ कामाकडे उपयोग होत असे. १३ व्या शतकांत जपानांत चहाचा प्रसार झाल्यावर तो तयार करण्यास व पिण्यास लागणारीं भांडी तयार होऊं लागलीं. हीं भांडी पूर्वीच्या भांड्यांपेक्षां चांगल्या प्रतीचीं असत. इ. स. १२२३ मध्ये जपानांतून केटो शिरोझेज नांवाचा मनुष्य कुंभारकाम शिकण्याकरितां चीनमध्ये गेला होता. तेथून शिकून आल्यावर यानें चहा तयार करण्याची व पिण्याची मातीचीं भांडी तयार करण्याकरितां ओवारी प्रांतांतील सेटो शहरी आवे लाविले. हीं भांडी देखील नकशीदार नसून साधीच असत. पुढे १५२० मध्ये गोरोंडाय् गोशोसुई या नांवाच्या मनुष्यानें फुचौ व किंगटेचेन या शहरी पांच वर्षे कुंभारकाम शिकल्यावर जपानांत चिनीमातीचीं भांडी तयार करण्याचा कारखाना काढला. या कारखान्यांत तयार होणाऱ्या भांड्यांस निळ्या रंगाची शिलई असून त्यांवर थोडी वेलवुट्टी काढलेली असे. यानंतर १६०५ मध्ये जपानांत चिनीमाती सांपडली व तेव्हांपासून त्या देशांत ही कला विशेष भरभराटीस आली.

लाखेचें कामः—जपानी लोक लाखेचें काम चीनी लोकांपासून सुमारे ६ व्या शतकांत शिकले. पहिल्यानें त्यांचें काम सार्धे असून काळ्या लाखेवर होत असे; परंतु पुढे ८ व्या शतकांत त्यावर सोनेरा झांक येऊन तें विशेष शोभायमान होऊं लागलें. ९ व १२ या शतकांच्या दरम्यान जपानांत लाखेवर चित्रें काढूं लागले. हीं सर्व चित्रें वनस्पती व इतर असल्याच किरकोळ वस्तूंचीं असून तीं खोदीव नसत. १४४९-१४९० च्या दरम्यान योशीमासा यानें उठावदार खोदीव चित्रें काढण्याची नवीन युक्ति शोधून काढली. १६

व्या शतकांत या कलेचें महत्त्व वाढून १७ व्या शतकांत तर तिच्या भरभराटीचा कळस झाला.


मुलामा देण्याचें काम.—अलंकडे जपानांत भांडी वगैरेवर मुलामा देण्याचें काम चांगलें होऊं लागलें आहे. पूर्वीपासून जपानी लोकांत हें काम अवगत असे परंतु नें आतां सारखें उत्कृष्ट नसे.

ज प ण ची सां प त्त क स्थि ति व द ळ ण व ळ णः—इ. स. १८७१ सालीं जपानांत स्थानिक सरकारी अधिकाऱ्यांची सभा भरून तींत साम्राज्यांतील रस्ते दुरस्ती व देखरेख करण्याचें ठरलें. सडकांचे तीन मुख्य वर्ग करण्यांत येऊन प्रत्येक वर्गांत कांहीं पोटभेद करण्यांत आले. १८६९ सालीं साम्राज्यांतील किजिशिऊ वंदरांत तांदुळाचा दुष्काळ पडला व उत्तर भागांत तांदुळ मुबलक असूनहि स्वरूप व जलद दळणवळणाच्या अभावानें दुष्काळ पडलेल्या प्रदेशास तांदुळ पुरवितां न आल्यामुळें पुष्कळ प्राणहानी झाली. ही संधी साधून सर हेन्री पार्कस या इंग्रज वकीलानें आगगाड्या सुरू करण्याचें अगत्य प्रतिपादन केलें. ओटू व ओकुमा या सरकारी सभासदांनी ही गोष्ट मनावर घेऊन १८७२ सालीं जपानांत पहिल्यानें आगगाडी चालू केली. जपानी लोक पहिल्यापासून जलपर्यटन करीत असत. परंतु १६ व्या व १७ व्या शतकांत जपानी सरकारानें राष्ट्रसंरक्षणार्थ एकलकोंडेपणाचें धोरण स्वीकारल्यामुळें जलपर्यटणाच्या प्रगतीस बरीच शिथिलता प्राप्त झाली. पुढे १९ व्या शतकांत टूकोगावा याच्या कारकीर्दींत जपानी सरकारानें जलपर्यटनसंबंधीं केलेले कायदे रद्द करून पुन्हां परराष्ट्रांशीं जलमार्गीनें दळणवळण सुरू केलें. १९१७ सालीं १४१७८५५२ टनांची जपानी जहाजे होती. जपानांत नौकानयन शिकविणाऱ्या पुष्कळ संस्था आहेत. त्यांपैकी १८७५ त टोकिओतील नौकानयनाचें विश्वविद्यालय मुख्य होय. जपान सरकारनें नौकानयनावर देखरेख करणारे एक खातें काढलें आहे. या खात्याचे तीन भाग असून त्यांपैकीं एकेकाकडे अनुक्रमें खलाशांची परिक्षा घेणें दर्यावर्दी व्यापारावर देखरेख ठेवणें व जहाजे तपासणें ही कामें सोंपविली आहेत. जपानी किनाऱ्यावर परराष्ट्रीय आगबोटी नांगरतां येतील अशी ३३ बंदरे आहेत.

प र दे श ग म नः—जपानी लोक घाडसी असून परदेशी जाण्यास त्यांनां मुळाचि भीति वाटत नाही. पुष्कळ जपानी लोक कोरिया, मांचूरिया व दक्षिण अमेरिका, युरोप, हिंदुस्थान, कानडा, मेक्सिको, आस्ट्रेलिया, युनायटेड स्टेट्स वगैरे देशांत जाऊन राहिले आहेत. जपानी साम्राज्यांत देखील अमेरिका, चीन कोरिया, इंग्लंड, जर्मनी, रशिया, फ्रान्स वगैरे देशांतील लोक पुष्कळ आहेत.

पो स्ट व ता रा यंत्रः—या साम्राज्यांत पोस्टखातें १८७१ पूर्वीच स्थापन झालें होतें. पुढें लवकरच त्यामार्फत, वर्तमानपत्रें, पुस्तकें व्यापारी नमुने वगैरेचा व्यवहार होईल











इतकें मोठे करण्यांत आले व त्याची मर्यादा वाढवून प्रत्येक मोठमोठ्या ठिकाणी पोस्ट ऑफिस उघडण्यांत आली. सन १८९२ मध्ये त्याचा विस्तार इतका झाला की, त्याच्या मार्फत परदेशांशी व्यवहार होऊं लागला. आणखी कांहीं दिवसांनी याच खात्यास एक सेव्हिंग बँक जोडण्यांत आली. जपानांत १८७७ च्या वंडानंतर तारायंत्राचा व टेलिफोनचा प्रसार झाला. स. १८८६ त पोस्टखात्यास तारखातें जोडण्यांत आले. स. १८८० पर्यंत टेलिफोनचा फक्त सरकारी कामाकडे उपयोग केला जात असे; परंतु पुढें याचा खासगी कामाकडेहि उपयोग होऊं लागला. १९१९ सालीं जपानमध्ये ७७६४ पोस्ट ऑफिस होती. व ५६५१ तारऑफिस होती. हल्ली ९ वीनतारी संदेशगृहे स्थापण्यांत आली आहेत.

रेल्वे व ट्रॅम.—सन १९०६ च्या मार्चमध्ये रेल्वे सरकारी मालकीची करण्याचा कायदा झाल्यानंतर जपानने सर्व रेल्वे आपल्या ताब्यांत घेण्यास सुरुवात केली व इसवी सन १९१७ मध्ये जपानच्या ताब्यांत सर्व रेल्वे आल्या. १९२० मध्ये जपानमध्ये ६०७३ मैलभर रेल्वेचें जाळें पसरलें होतें. त्याचप्रमाणें जपानमध्ये ट्रॅमवेच्या कंपन्यांची संख्या ७४ असून १०५९ मैलभर ट्रॅमरस्ते पसरले आहेत.

जपानी शेतकीः—या साम्राज्यांतील फोरमोसा व साखालिन खेरीज एकंदर जमीन ८९१६७८८० असून त्यापैकी ५३४८८०२२ एकर वादशाहा, सरकार व स्थानिक सरकार यांच्या मालकीची असून ३५६८०८६८ एकर खासगी मालकीची आहे. या जमिनीचे, साळी पेरण्याची, रब्बीचें पीक काढण्याची व इतर पीक उत्पन्न करण्याची जमीन असे तीन वर्ग केलें आहेत. यापैकी पहिल्या, दुसऱ्या व तिसऱ्या वर्गांत अनुक्रमे ६८७१४३७, ५७४१७४५ व २६८८११५ एकर जमीन आहे. जपानांतील मुख्य खाणें तांदुळाचें आहे व लोकसंख्या उत्पन्नाच्या मानानें जास्त झाल्यामुळे दिवसेंदिवस तांदुळ महाग होत आहेत. स. १९०१ सालीं एका बुशीलास ५ शि. ५ पे. पडत होते ते इसवी सन १९०६ मध्ये ६ शि. ९ पे. पडूं लागले. याशिवाय या साम्राज्यांत चहा व रेशमाची लागवड करितात. १९०६ सालीं येथें (जपानांत) ५८२७९१८६ पौंड चहा झाला. येथील चहा मुख्यत्वेकरून युनायटेड स्टेट्समध्ये खपतो. एकंदरीत या पिकाची विशेष भरभराट नाही. याच वर्षीं येथें २४२१५३२४ पौंड रेशीम निघालें. या पिकाची लागवड मात्र वाढल्या प्रमाणांत आहे. याचा अमेरिकेंत व युरोपांत बराच खप होतो. याशिवाय जपानांत लाख, मेण, तंबाखू हे जिनसहि उत्पन्न होतात.

शेतकी सुधारणाः—जपानांतील शेंकडा ६० लोक शेतकी करणारे आहेत. शेतकीत शास्त्रीय तत्वांचा उपयोग करण्यांत जपान युरोपांतील पुढें गेलेल्या राष्ट्रांपेक्षा फार मागासलेलें

आहे. १९०० सालीं जपानांत शेतकरी लोकांच्या जमीनीचे अतिशय लहान पोटविभागांना प्रतिबंधक असा कायदा अमलांत आला. याशिवाय इतर महत्वाच्या गोष्टीकरितां दोन शेतांमधील पडीत जमीनीवर पीक उत्पन्न करण्याचा, रस्ते मर्यादित करण्याचा, शेतकी-कालवे सुलभ करण्याचा, शेतकीत यांत्रिक साधनांचा उपयोग सुगम करण्याचा, कृत्रिम खतांची उपयुक्तता नजरेस आणण्याचा, नद्यांस बांध घालून पाणी अडविण्याचा व पाणी बाहेर वाहून देण्याचा असे अनेक नियम घालण्यांत आले. शेतकीकरितां लागणारे मांडवल शेतकऱ्यांस मिळण्यास सुलभ जावें म्हणून प्रत्येक भागांत एक अशा ४६ शेतकी व व्यापारी पेढ्या स्थापन करण्यांत आल्या. याशिवाय सहकारी पतपेढ्यांसहि उत्तेजन देण्यांत आलें. ठिकठिकाणी प्रयोगशाळा उघडण्यांत आल्या. जपानी सरकारने रेशीम व चहा यांच्या प्रगतीकडेहि योग्य लक्ष देऊन त्यांच्या वाढीस उत्तेजन दिलें. जपानी लोकांस गोमांसाची चट लागल्यापासून शेतकीस वैल वगैरे अवश्यक गुरांची तूट भासूं लागली आहे; व हल्ली शेतकीस गुरें कशी पुरवावी हा जपानी राष्ट्रापुढें एक महत्वाचा प्रश्न उपस्थित झाला आहे. परदेशांतून उत्तम उत्तम सांड व घोडे आणून त्यांची अवलाद काढण्याचा जपानी लोकांनी पुष्कळ प्रयत्न केला, परंतु त्याचा कांहीं उपयोग झाला नाही.

१९१६ सालीं जपानच्या जंगलाचें एकंदर क्षेत्रफळ ४५६७०१५१ एकर असून त्यांत १७९५७००० सरकारी व ३२२५००० एकर वादशाही घराण्याचें होतें. १९१८-१९ सालीं जपानी सरकारास जंगलाचें १२७३९४८७ येन उत्पन्न झालें.

वनस्पतीः—जपानांतील अनेक वनस्पतींचा व पुष्पांचा अभ्यास अलीकडे वनस्पतिशास्त्रवेत्त्यांनीं केलेला आहे. फुलें, वनस्पती व सृष्टिसौंदर्य यांबद्दल जपानी लोकांची उत्कट आवड असलेली पाहून परदेशच्या मनुष्यांस फार कुतूहल वाटतें. वसंत ऋतूतील पुष्पभरणें नम्र होणारी झाडे व तन्ह-तन्हच्या छटा असलेले पल्लव पाहून कोणासहि आनंद होतो. तपकिरी, पांढरी, काळी, व पिंगट अशा विविध रंगांच्या छटांमुळे जपानी वृक्षांचे पल्लव फार खुलून दिसतात. ओक, बांबू वगैरे अनेक जातींचीं झाडे जपानांत आहेत व द्राक्षांचे वेलहि आहेत. जपानी लोकांचा वसंत ऋतु फेब्रुवारी महिन्यांत सुरू होतो व तेथील जुन्या पंचांगाप्रमाणे, नूतन वर्षास तेव्हांपासूनच सुरुवात होते. झम व चेरी या झाडांची जपानी लोकांस फार आवड आहे; व माळयाकडून त्यांची फार चांगली जोपासना केली जाते. झम, चेरी व पीच यांना चांगलासा मोहोर येत नाही व ह्यांचीं फळेहि उत्कृष्ट नसतात; परंतु या झाडांवर जपानी लोकांचें फार प्रेम असतें. ग्रीष्म ऋतूत सरोवरें कमलाच्छादित होतात. हिवाळयाशिवाय सर्व ऋतूत जपानमध्ये फुलांची समृद्धि असते. उद्यानें तयार करण्याची प्रवृत्ति जपानांत फार आहे. दहाव्या



शतकापासून अनेक चित्रविचित्र सुंदर बागा तयार करण्याच्या कलेची दिवसेंदिवस प्रगतीच होत गेली असें दिसते. कृत्रिम सरोवरे, टेंकड्या खडक, वगैरे तयार करून उद्यानांस शोभा आणण्याचे प्रयत्न करण्यांत येतात. जपानी माळी वृक्षांना छाटून शाखा, पाने व बुंधा यांच्या वाढीस योग्य प्रमाणांत ठेवण्याची तो काळजी घेत असतो. जपानी फुलें साधारणतः गंधरहित असतात. अनेक जातींचीं पुष्पे व वनस्पती जपानमध्ये आहेत. सुपीक जमीन, अनुकूल हवामान व नियमित काळी होणारी पर्जन्यवृष्टि, यामुळे जपानांतील वनस्पतींची समृद्धि कायम टिकून राहिली आहे. तांदूळ, गहू, जवस वगैरे घान्ये होतात. घेवडा, वांगी, मुळे, तेथे होतात. चहाची लागवड बरीच होते. तेथे तंबाकूचा प्रवेश १६ व्या शतकांत झाला.

प्राणी.—महाद्वीपापेक्षां अथवा खंडापेक्षां त्याच्या जवळ असणाऱ्या वेदांत प्राण्यांची संख्या फार कमी असते असा एक नियम आहे. परंतु जपान या नियमास अपवाद आहे. जपानांत सस्तन प्राण्यांच्या पन्नास उपजाती आहेत. व्याघ्र व सिंह तेथे नाहीत. पिंगट व काळ्या रंगाचीं अस्वले, कुत्रा, कोल्हा व वानर हे प्राणी बरेच आढळतात. रानडुकर व काळवीट वगैरे प्राणी अरण्यांत आढळतात. घोडा, डुकर, कुत्रा, मांजर, बदकें व कबूतरें वगैरे पाळीव प्राणीहि तेथे आहेत. जपानांत अनेक पक्षी आहेत. गाणारा नाइटिंगेल, कोकिळा, भारद्वाज व चिमणी वगैरे अनेक पक्षी आढळतात. गरूड व बहिरीससाणा ह्या जपानी पक्ष्यांच्या ३५९ जाती आहेत असें म्हणतात. खाण्यासाठीं शिकार करून मारण्याचेहि अनेक जातीचे पक्षी आहेत. बगळा व कौंच हे जपानी चिताऱ्यांचे मोठे आवडते पक्षी आहेत. पोहणाऱ्या पक्षांच्याहि अनेक जाती जपानमध्ये आहेत. सरपटणाऱ्या प्राण्यांत तीस जाती असून धार्मिकदृष्ट्या कांसवाला महत्त्व देण्यांत येते. सापाच्या १० जाती असून त्यांपैकीं एकाच जातीचा साप विषारी असतो असें म्हणतात. सरडे, वेडूक वगैरे अनेक प्राणी आढळतात. जपानी वेदांच्या भोंवताळीं असणाऱ्या समुद्रांत अनेक जातीचे मासे सांपडतात व त्यांपैकीं, दुरून येणारे बरेच मासे असतात. जपानच्या भोंवतीं असणाऱ्या समुद्रांत ९ जातीचे मासे मुख्यतः सांपडतात व त्यांच्या उपजातीहि अनेक आढळून येतात. अनेक जातीचे व विविध रंगाचे पतंग व किटक जपानांत आहेत व रेशमाचे किडीहि तेथे बरेच सांपडतात. नद्या व सरोवरे यांत विविध जातीचे खेळडे असतात.

व्यापार.—राष्ट्रीय व सार्वराष्ट्रीय व्यापाराची वाढ होण्यास पूर्वी जपानांत अनुकूल अशी परिस्थिति नव्हती. सार्वराष्ट्रीय व्यापार करण्याबद्दल सरकारचा कटाक्ष असे व परकीयांशी व्यापार करणाऱ्यांस कडक शासन होत असे. लष्करी नोकरीबद्दल जहागीर देण्याचा शिरस्ता जेव्हां अमलांत होता त्या वेळेपासून व्यापाराची दिवसेंदिवस भरभ-

राट झाली आहे असें दिसून येते. मैजी युगापासून जपानी उद्योगधंद्यांचा उत्कर्ष होत गेला. त्याचप्रमाणे त्यांच्या परदेशच्या व्यापाराचीहि वाढ होत गेली असें दिसते. प्रथमतः परदेशाबरोबर व्यापार करण्यांत बरेच अडथळे आले. सार्वराष्ट्रीय व्यापाराची कल्पना लोकांप्रिय झाली नव्हती व सोन्याच्या बाबतींत जपानी नाणें आणि युरोपांतील देशांचे नाणें यांच्या किंमतींत मोठी तफावत असल्याने जपानचे नुकसान होऊं लागलें. तिसरा अडथळा म्हणजे परदेशाशी होणाऱ्या व्यापारासंबंधी जपानी अधिकाऱ्यांनी दाखविलेला मनाचा कोतेपणा चहा व रेशीम या बाबतींत जपानला फार फायदा झाला. फ्रान्स, इटली व इंग्लंड या ठिकाणी जपानी कच्च्या रेशमाचा फार खप होऊं लागला. जपानचा हिरवा चहा अमेरिकेंत फार खपू लागला. १८७३ पासून १९०७ पर्यंतचा जपानी व्यापाराचा इतिहास पाहिला तर जपाननें परदेशांशी व्यापार करण्यांत फारच प्रगति केली आहे असें आढळून येते. परकीय गुमास्त्यांची जपानला फार मदत झाली. जपानी व्यापाराच्या भरभराटीचीं अन्त-बाह्य कारणे अनेक असून त्यांचा इतिहास बराच मोठा आहे. अमेरिका, चीन, ग्रेटब्रिटन, हिंदुस्थान, जर्मनी, फ्रान्स व कोरिया इत्यादी देशांबरोबर जपानचा आयात व निर्यात व्यापार सुरू असतो. याकोहामा व कोबे ही व्यापारी बंदरे फार प्रसिद्ध आहेत.

जपानचा महायुद्धामध्ये परराष्ट्रांशी असलेला व्यापार अतिशय वाढला. १९१३ साली १३६२ दशलक्ष ग्रेन व्यापार होता तो १९२० साली ४२८४ दशलक्षापर्यंत गेला. १९२० साली जपानमध्ये २३३६१७५ हजार ग्रेन किं. मालाची आयात व १९४८३९५ हजार ग्रेन किंमतीच्या मालाची निर्यात झाली. निर्यात वस्तूंत, रेशीम, सूत, औषधे, काड्यांच्या पेठ्या, कोळसा, सीमेंट, भांडी, मातीचीं व कांचेचीं, घड्याळे, जहाजे, साखर, धातूचीं तांबे, तांदूळ, चहा, भांडी, कापड इत्यादि वस्तू प्रमुख होत. आयात मालांत कापूस, लोखंड, लोकर, तांदूळ, औषधे, यांत्रिक सामान, तेल, कातडी, रंग, कागद इत्यादि वस्तू मुख्य होत. १९१८ मध्ये, जपानांत १६१ सरकारी कारखाने व २२३९१ खासगी कारखाने होते. १९१४-१८ सालाच्या दरम्यान जपाननें २३३ जहाजे बांधली. त्यांची एकंदर वाहकशक्ति ९७२८०७ टन होती. दर्यावरील व्यापारामध्ये महायुद्धानंतर जपानचा तिसरा नंबर होता. १९२० साली जपानजवळ २९९६००० टनांची जहाजे होती. नागासाकी, कवासाकी, इत्यादि ठिकाणी जहाजे बांधण्याचे कारखाने आहेत.

उद्योगधंदे.—शेतकी, रेशीम व लाखीकाम, मातीचीं व धातूचीं कामे, व चित्रकला इत्यादि बाबतींत जपानची फार प्रसिद्धि आहे. मैजी युगाच्या आरंभी जपानांत फारसें सामायिक कारखाने नव्हते. १९०६ सालच्या अखेरीस जपानांत सामायिक भांडवलाच्या व पातीच्या मंडळ्यांची संख्या



१३२९ इतकी झाली होती. प्राचीन काळी कोरियांतील तज्ज्ञ कोष्टी व रंगारी आणवून कारखाने चालविले जात असत. बौद्ध धर्माचा प्रसार झाल्यानंतर जपानांत कला-कौशल्याची झपाट्याने वाढ झाली. वाराव्या शतकांत क्षात्र-वृत्तीचा जपानांत चोहोंकडे उदय झाला व चिलखतें आणि तरवारी करण्याचे कारखाने चोहोंकडे सुरू झाले. पुढे पाश्चात्य राष्ट्रांशी संवध आल्यापासून उद्योगधंदे व कला-कौशल्य यांचे शिक्षण देणाऱ्या संस्था जपानांत निघाल्या. सीमेंट तयार करण्याचे, छापण्याचे, पुस्तकें बांधण्याचे, कापड करण्याचे, व सावण तयार करण्याचे अनेक कार-खाने सुरू करण्यांत आले. चोहोंकडे प्रदर्शने भरविण्यांत येऊं लागली व जपानी माल परदेशी पाठविण्यासहि सुरुवात झाली. लोकांची दृष्टीच यांत्रिक साधनांनी बदलल्यामुळे जुने पुराणे कारखाने बसत चालले. परंतु सरकारने त्यांना हात दिला. छियांना कलाकौशल्य शिकविण्याची तजवीज कर-ण्यांत आली. सर्व देशभर उद्योगधंद्यांची आवड उत्पन्न करून व प्रत्यक्ष मदत करून जपानी सरकारने या कार्मी फार भ्रम घेतले.

जपानमधील रेशमी कापड तयार करण्याचा धंदा मुख्यतः वायकांकडूनच चालवला जातो. १७१८ साली जपानमध्ये रेशमाचे कारखाने ३८४८ असून त्यांत ४३०११० छिया व ६४१८८ पुरुष काम करीत होते. रेशमाच्या धंद्याच्या खालोखाल कापसाचे सूत काढणें व कापड विणणें हा प्रमुख धंदा आहे. १९१८ साली कापसाचे सूत काढणें व विणणें हे काम करणारे ६७१० कारखाने होते. १९१९ साली जपानमध्ये २५० लोखंडाचे कारखाने होते; व इतर यांत्रिक सामान तयार करणारे २७०० कारखाने होते. महायुद्धा-पूर्वी जपानमध्ये रंगाचे कारखाने नव्हते म्हणून तरी चालेल; पण महायुद्धाच्या प्रारंभानंतर जर्मनीमधून जपानला वेळेवर रंग येईनात तेव्हां जपानने स्वतःच रंग तयार करण्यासाठी खटपट केली. व सर्व प्रकारचे रंग जपानमध्ये निघूं लागले. १९१८ साली जपानमध्ये १०० कारखाने असून त्यांमधून ८० प्रकारचे रंग तयार होत होते. औषधी व रासायनिक द्रव्ये महायुद्धापूर्वीच जपानमध्ये तयार होत होती. पण महायुद्धामुळे ती मोठ्या प्रमाणावर तयार होऊं लागली. रासायनिक द्रव्ये करण्याचे जपानमध्ये १९१८ साली ८४१ कारखाने असून त्यांमधून सल्फ्युरिक, हैड्रोक्लोरिक व नैट्रिक ॲसिड, सोडियम सल्फेट, कार्बोनेट ऑफ सोडा, कॅस्टिक सोडा, आयोडिन, पोटॅशम क्लोरेट इत्यादि द्रव्ये तयार होत असत.

जमावंदी व आर्थिक स्थिति:—लष्करी जहागिरीची पद्धत जपानांत अमलांत होती त्यावेळी जपानांतील सर्व जमीन सरकारच्या मालकीचीच आहे असे मानलें जात असे. सैन्य राखणें, राज्यकारभार चालविणें वगैरे गोष्टी-करितां लष्करी नोकरीबद्दल जहागीर धारण करणाऱ्यांना

सारा वसूल करण्याचा व वाढविण्याचा अधिकार असे. १८७१ च्या सुमारास लष्करी जहागिरीची पद्धत बंद झाली. १८६७ ते १८७१ च्या दरम्यान आर्थिक हलाखीमुळे नोटा प्रचारांत आणणें जपानला भाग पडलें होतें. परंतु पुढें नोटांची संख्या जास्त वाढल्यामुळे या बाबतींत सुधारणा करण्याची आवश्यकता उत्पन्न झाली. पूर्वी लष्करी नोकरी-बद्दल जहागीर धारण करणाऱ्यांकडून निरनिराळ्या दरानें व पद्धतीनें सारा वसूल के ग जात असे. परंतु राष्ट्रांत एकच पद्धत अमलांत आणण्याकरितां सर्व जमिनींची नवीन पाहणी करून जमावंदी करणें जरूर झालें होतें. दोन वर्षांत. सर्व जमिनींची नवीन जमावंदी करण्यांत आली व हे काम १८८१ मध्ये पूर्ण झालें. जमिनीच्या या नव्या पाहणीमुळे शेतकऱ्यांचा बराच फायदा झाला व त्यांच्यावरील करांचें ओझे बरेंच हलकें झालें. रेल्वे, पोस्ट, टेलिग्राफ, कालवे इत्यादि बाबी-मुळे सरकारी उत्पन्नापेक्षां व्यय जास्त होऊं लागला; म्हणून सरकारला खात्रीलायक नोटा काढाव्या लागल्या. कागदी नाण्यांच्या प्रश्नावरोबर पेढ्या काढण्याचा प्रश्न उपस्थित झाला. प्रिन्स इटो, मॅक्सिम इनाऊये, मार्क्स मट्सुकाटा, काऊंट ओकमा व बॅरन शिवसावा हे लोक जपानच्या आधुनिक आर्थिक संपन्नतेस कारणीभूत झाले आहेत. लष्करी जहागिरीची पद्धत होती त्यावेळी पेढ्या नव्हत्या व कांहीं खासगी संस्था होत्या. त्या खासगी दुकानांत किंवा संस्थेत बरीच अवयवस्था असे. त्यावेळी समाईक भांडवलाच्या मंडळ्यांची कल्पनाच लोकांना आलेली नव्हती. १८७३ साली पाश्चात्यांच्या पद्धतीप्रमाणें राष्ट्रीय बँका जपानमध्ये स्थापन झाल्या. जपानी बँका अथवा पेढ्या अर्वाचीन पद्धतीप्रमाणें सुरू झाल्या तथापि त्यांमध्ये उत्तरोत्तर बरेच फरक कसे होत गेले याचा इतिहास बराच मोठा आहे.

रुसो जपानी युद्धानंतर जपानची सांपत्तिक स्थिति फार खालावली होती. पण जपानने त्यांतून हळू हळू आपलें डोकें वर काढण्यास सुरुवात केली होती. महायुद्ध सुरू झाल्यानंतर मात्र जपानच्या व्यापाराला खरा रंग आला. युरोपमधील बराच व्यापारी वर्ग व मजूर वर्ग युद्धांत गुंतल्यामुळे युरोपमधील व्यापार मंदावूं लागला. ही संधी साधून जपानने आपला माल मोठ्या प्रमाणावर काढण्यास सुरुवात केली. विशेषतः जहाजें, लोखंडी व पोलादी युद्धोपयोगी सामान, रसायने इत्यादि बाबतींत तर जपानने अतिशय माल उत्पन्न करण्यास सुरुवात केली; व या युद्धांत जपानला अतोनात फायदा झाला. पण युद्धतहकुबीनंतर युद्धोपयोगी सामानाला मागणी येईनाशी झाली. त्यामुळे बरेच कारखाने डबघाईस आल्यासारखे झाले. पण जपानने पूर्वी भयंकर पैसा मिळवून ठेवल्याकारणानें जपानला ही सांपत्तिक निष्कृष्टावस्था तितकीशी जाणविली नाही. तात्पर्ये या महायुद्धांत उद्योगधंद्यांच्या बाबतींत युरोपियन राष्ट्रांच्या जोडीला जपान जाऊन बसलें असें म्हणण्यास हरकत नाही.



जमाखर्च—महायुद्धापूर्वी जपानचे ६७२८७३००० येन उत्पन्न व ५६९१५४००० येन खर्च होता. पण महायुद्धा-मुळे उत्पन्नांत व खर्चांत दोन्ही वाढतात प्रचंड वाढ झाली. १९२१-२२ साली जपानचे उत्पन्न व खर्च १५६२५४२००० येन होता. १९१९-२० साली जपानला अंतर्राष्ट्रीय व परराष्ट्रीय मिळून २७९३०००००० येन कर्ज होतें.

राज्यकारभार.—जपानी बादशहास परदेशस्थ लोक 'मिकॅडो' असे म्हणतात व जपानी लोक त्यास 'टैनशी' असे म्हणतात. जपानी इतिहासावरून पाहतां हल्लीचा बादशहा हा मूळ दशजिम्मूटेन्नोयापासून १२१ वा पुरुष होय. या राजवंशाचा आरंभकाळ सुमारे इ. स. ७१२ पर्यंत जाऊन पोचतो. जपानी इतिहासाला सुरुवात झाल्यापासून एकच राजवंश चालत आलेला आहे व त्याचीच चार मुख्य राजघराणी आहेत. मूळ घराण्यांत औरस संतति नसेल तर या चार घराण्यांपैकी जवळचा पुरुष गादीवर वारस होतो. जपानांत मोठे सरदारमंडळ पूर्वीपासून चालत आले होते; व १८८४ पासून की ( प्रिन्स ), करे ( मार्किस् ), हाकू ( काऊंट ), शि ( व्हायकाऊंट ), डन ( बॅरन ), अशा पांच पदव्या निर्माण करण्यांत आल्या आहेत. बरील पदव्या सरदारां-शिवाय इतर लायख व्यक्तींनाहि देण्यांत येतात. १९०४-५ साली सरकारी बहुमानाच्या पदव्या धारण करणारे लोक जपानांत ९१२ होते. पूर्वी मिकॅडोच्या हातची सत्ता जाऊन शोगुन सेनापती राज्यकारभार पहात असे. १८६७ त शोगुनची सत्ता लयास गेली. पूर्वी जपानांत जाण्यास परकी-यांना मज्जाव होता तो १९ व्या शतकांत काहून टाकण्यांत आला. १८७१ मध्ये जुन्या जहागिरदारांचा लय झाला. १८८२ मध्ये कॅबिनेट वनवून राज्यकारभार सुरू झाला. १८९० पासून जपानी पार्लमेंट सुरू झाली. राज्यकारभारांत एकंदर नऊ खाती असून त्यांची व्यवस्था नऊ प्रधान पदांतात. परदेश, गृह-कारभार, जमावंदी, युद्ध, आरमार, न्यायखाते, शिक्षण, व्यापार, शेती व दळणवळण अशा नऊ खात्यांचा व्यवहार पाहणारे नऊ प्रधान व मुख्य प्रधान अशा दहा लोकांचे प्रधानमंडळ बनलेले असते. प्रधानमंडळाची नेमणूक बादशहा करितो. प्रधानमंडळ व बादशहा यांच्याशिवाय आणखी एक मंडळ असते, त्यास 'प्रौढ मुत्सद्दी' असे म्हणतात. या मुत्सद्द्यांच्या बळावरच जपानचा अभ्युदय झाला. एक प्रिव्हि कौन्सिल असून त्यांत १९०९ साली २९ सदस्य होते व फील्डमार्शल प्रिन्स यामागाटा हा त्याचा अध्यक्ष होता. राजास सल्ला देणे हे प्रिव्हि कौन्सिलचे काम असते.

प्रतिनिधिमंडळ व सरदारमंडळ असे जपानी कायदेमंडळाचे दोन विभाग आहेत. सरदार मंडळातील बहुतेक लोक सरदारांकडून नेमण्यांत आलेले असतात व लोकांतांफे निवडून आलेले लोक प्रतिनिधिमंडळांत असतात. प्रत्येक विशिष्ट गुणसंपन्न व्यक्तीस मतदानाचा हक्क असतो व मत-

दान गुप्त रीतीने करण्यांत येते. प्रतिनिधीमंडळाची निवडणूक चार वर्षांतून एकदां होते व सरदारमंडळाची सात वर्षांतून एकदां होते. वजेटाशिवाय कायदेमंडळास समान हक्क आहेत. 'डाएट' नामक वरिष्ठ कायदेमंडळ पूर्ण मुखत्यार असते व तेथील काम पद्धतशीर असते.

डाएट सभेच्या मंजुरीशिवाय कोणताहि कर वसविला जात नाही. युद्ध पुकारणे, तह करणे, अधिकारी नेमणे व काहून टाकणे, जरूरीचे कायदे पास करणे व पदव्या देणे वगैरे सर्व गोष्टी करण्याची जपानी बादशहाला पूर्ण सत्ता असते. लोकमतास पूर्णपणे वाव देण्याचे धोरण स्थानिक सरकारच्या कारभारांत असलेले दिसून येते. प्रत्येक जिल्हा, तालुका, शहर व खेडे स्वयंशासित असावे अशीच योजना करण्यांत आलेली आहे. लोकसभेच्या प्रमाणांत, प्रत्येक ठिकाणच्या सभेच्या सदस्यांची संख्या ठरविलेली असते. मतदानाचा हक्क प्रत्येकांना ध्यावयाच्या कमी जास्त करावर अवलंबून असतो, व सर्व कारभार निवडून आलेल्या लोक-प्रतिनिधींच्या मार्फत चालतो. कर वसविणे, वजेट पास करणे, व कर्ज उभारणे वगैरे कामे करतांना, गृहमंत्र्याची परवानगी घेणे जरूर असते.

सैन्य.—सैनिकांचे राष्ट्र असा जपानचा पूर्वीपासून नांव-लौकिक आहे. इ. स. ७ व्या शतकाच्या अखेरीस जितो नामक राणीच्या अमदानीत मुलकी व लष्करी अशी दोन स्वतंत्र खाती अमलांत आली. लष्करी खात्याची त्या काळापासून स्वतंत्र स्थापना झाली व प्रत्येक जिल्ह्यांत एकएक लष्करी खाते सुरू करण्यांत आले. राष्ट्रांतील सुमारे  $\frac{1}{2}$  धष्टपुष्ट पुरुष लष्करी खात्यांत सामील होत असत असे म्हणतात. लष्करी नोकरीच्या मुदतीत कर-माफी असे. शस्त्रसामग्री सरकारच्या मालकीची असे व युद्धशिक्षण देण्याच्या वेळी किंवा प्रत्यक्ष युद्धांत शस्त्रास्त्राचा पुरवठा सरकारांतून होत असे. आठव्या शतकांत वडे झाल्यापासून सैनिकांचा दर्जा वाढला व सैन्यभरतीत जास्त लोकांचा समावेश होऊ लागला. लष्करांतील काही जागा पिढिजाद अशा असत. दहाव्या शतकाच्या आरंभी शस्त्रास्त्रे बाळगण्याची परवानगी फक्त लष्करी वर्गास (सामुराई) मिळाली. लष्करी व मुलकी, (सामुराई व सामान्य मनुष्य) यांतील भेद, कोणत्याहि प्रकारच्या धर्मभेदावर व जाति-भेदावर स्थापन झाला नव्हता.

प्राचीन काळी जपानी वीरांची शस्त्रास्त्रे म्हटली म्हणजे धनुष्यबाण, तरवार व चिलखत ही होती. लहान तेंढे लढाईत फार उपयोगी पडत व त्यावेळी जपानांत धिप्पाड लढाऊ घोडे नव्हते. उत्सवप्रसंगी किंवा लढाईत निशाणांचा उपयोग करीत असत. त्या निशाणांवर चंद्र, सूर्य, व्याघ्र किंवा एखादे पवित्र चिन्ह काढात असत. वाघे वाजवून व शंखनाद करून लढाईच्या हालचाली होत असत. क्षात्र युगामध्ये एखाद्या कैद्याचा नरबली युद्धांभी देत असत.



जपानमध्ये पूर्वीपासून द्वंद्वयुद्धाची चाल आहे व व्यक्तिशः युद्ध करण्याची त्यांची पूर्वी फार प्रवृत्ति असे; परंतु १२७४ मध्ये मॉंगोल लोकांनी जपानवर स्वारी केली त्या वेळेपासून जपानी लोकांनी आपल्या युद्धकलेंत इष्ट फरक घडवून आणला. युरोपीयन युद्धकला जपानला १७ व्या शतकांत अवगत झाली व यामागा सोको यानें नवीन पद्धतीनें जपानी सैनिकांस शिक्षण देण्यास सुरवात केली. सतराव्या शतकांत यामागा यानें युद्धशास्त्रावरील प्राचीन चिनी ग्रंथ पाहिले व त्यांत आधुनिक काळास योग्य होतील अशीं कांहीं तत्वे त्यास आढळून आलीं. सामुराईनामक एक विशिष्ट लष्करी वर्ग जपानांत होता व त्याचे आठ मुख्य लष्करी शीस्तीचे नियम प्रसिद्ध आहेत. कमकुवतपणा उत्पन्न करणाऱ्या सुधारणेचा निषेध करून, लष्करीशिस्त, स्वावलंबन व संयम या गुणांची वृद्धि राष्ट्रांत घडवून आणावी असा प्रधान हेतु सामुराई पद्धतींत असलेला आढळून येतो. हाराकिरी नामक आत्महत्याची भयंकर पद्धत सामुराई वर्गांनै स्वीकारली होती. मृत्यूचें अवास्तव भय न वाळगतां स्वतःच्या किंवा दुसऱ्याच्या कृत्यावद्दल स्वतःचा बळी देणें, एखाद्या उच्च कार्याकरितां मरण्यास तयार होणें, असे हाराकिरी करण्यांतिल हेतू आहेत. आत्मयज्ञ हाच सामुराईच्या सर्व शिकवणींतील मूळ हेतू होय. सन व गोनामक लोकांनी चिनी ग्रंथांवरून जपानी युद्धशास्त्राचीं वरींच तत्वे संकलित केलीं आहेत.

केवळ जाज्वल्य कर्तव्यनिष्ठेपेक्षां सामुराई पंथांत, आत्मत्यागाची स्फूर्ति उत्पन्न करण्यास कांहीं तरी जास्त सामर्थ्य देणारें तत्त्व हवें होतें व तें युद्ध धर्मासुद्धें त्यांनां प्राप्त झालें. परकीय विद्येवर सामुराईनें बहिष्कार घातला होता; परंतु नागासाकीचा गव्हर्नर, टाकाशिमा शुहून यास असें आढळून आलें कीं, परकीय विद्येच्या अभावां, जपानचा चीनप्रमाणे नाश झाल्यावांचून राहणार नाही, म्हणून हॉलंड-हून त्यानें नव्या पद्धतीच्या तोफा व बंदुका आणविल्या व याबद्दल त्यास तुरुंगांत टाकण्यांत आलें. एगावा यानें पुन्हा युरोपीयन तोफा व बंदुका आणल्या व दारुगोळा तयार करण्याचीं यंत्र त्यानें हॉलंडहून विकत आणलीं. शेवटी १८६२ मध्ये शोगुन सरकारनें पाश्चात्य लष्करी पद्धतीचा अंगिकार केला. १८६८ मध्ये किओटो येथें लष्करी शाळा स्थापन झाली ओम्युरा मसुजिरो यानें लष्करी शाळा स्थापन केल्या, पिडिजाद लष्करी अम्मलदारांची पद्धति बंद केली व सर्व वर्गांतील लोकांनां सैन्यांत येण्यास व उच्च पदवीस चढण्यास त्यानें सुसंधि दिली. सर्व साम्राज्य सहा लष्करी जिल्ह्यांत विभागलें जावें अशीहि त्याची योजना होती. यामागा, टाअरि दोगोप्रभृति युरोपांत गेले व तेथें लष्कराची पाहणी करून १८७२ मध्ये त्यांनीं, टोकिओ, सेंडाई, ओसाका व कूमामोटो या ठिकाणीं लष्करी छावण्या स्थापन केल्या. फ्रेंच व जर्मन लष्करी लोकांच्या देखरेखी-

खाली जपानी लोक लष्करी शिक्षण घेऊं लागले. स्वयंसेवकमंडळें चोहोंकडे स्थापन करण्यांत आलीं. सर्व जातीच्या लोकांनां लष्करी शिक्षण देण्यांत येऊं लागलें.

आरमार.—नौकानयन विद्या जपानला पूर्वीपासून अवगत होती. मध्ययुगीन काळांत, जलमार्गानें जपानचा हिंदुस्थान व सयाम यांच्याशीं व्यापार चालत असे; आणि कोरिया व चीनच्या किनाऱ्यानजीक जपानी लोक चांचे-गिरी करीत असत. तथापि नौका बांधण्याच्या कलेंत जपान आपल्या शेजारच्या देशांपेक्षांहि फार मागे होता असें दिसतें. १८५५ सालीं डच लोकांच्या नेतृत्वाखालीं नौकानयन विद्या शिकविण्याची सोय नागासाकी येथील शाळेंत करण्यांत आली व त्याच सालीं तेथें एक लोखंडाचा कारखाना काढण्यांत आला. १८५७ व १८५८ सालीं जपाननें दोन जहाजे डच लोकांपासून विकत घेतलीं व ब्रिक्टोरिया राणीनें एक जहाज जपानला दिलें. १८६० मध्ये पॅसि-फिक महासागराचें जपानी आरमारानें प्रथमच उल्लंघन केलें. पुष्कळ जपानी लोक हॉलंडांत नौकानयन विद्या शिकण्यास जाऊं लागले. योकोसुका येथें एक गोदी बांधण्यांत आली. डच व फ्रेंच लोकांनीं आरमारखात्यांत जपानला अत्यंत मदत केली; परंतु समुद्रांतील युद्धाचे डावपेंच जपानला इंग्रजांपासूनच शिकावे लागले. सुक्रीजी येथील शाळेंत शिकविण्याकरितां १८७३ मध्ये इंग्लंडहून ३० तज्ज्ञ जपानांत आले. १८८२ मध्ये जपानांत ३० क्रूझर्स व १२ टॉरपेडो बांधण्यांत आल्या. १८९४ मध्ये चीन व जपानमध्ये युद्ध झालें, त्यावेळीं जपानी आरमार फार सुधारलें होतें. रूसोजपानी युद्धांत जपानी आरमाराचा प्रभाव चांगलाच दिसून आला.

१९२० सालीं जपानमध्ये ८४ पायदळांच्या पलटणी, घोडदळांच्या २८ पलटणी गोलंदाजांच्या ३५ पलटणी, ४ वैमानिकदलांच्या पलटणी होत्या. जपानमध्ये १७ वर्षे वयाच्या माणसानें लष्करी शिक्षण घेतलेंच पाहिजे असा सक्तीचा कायदा आहे. १९२१-२२ मध्ये अंदाजपत्रकाच्या बैठकीच्या वेळीं जपानसरकारनें एक कायदा करून, त्यांत १९२७ पर्यंत जपाननें ४ बॅटलशिप्स, ४ बॅटलक्रझरें, १२ सार्धी क्रूझरें, ३२ विनाशिका, ५ गनबोटो याशिवाय पुष्कळ पाणबोटी तयार करावयाच्या ठरविल्या आहेत.

शिक्षण.—प्राचीन काळीं चीन व कोरिया देशांतील संस्कृतीचा व वाङ्मयाचा जपानवर परिणाम झाला होता याबद्दल दुमत नाही. सहाव्या शतकाच्या अखेरीस जपानी लोक चीन देशांत कन्फूशियन व बौद्धधर्माचा अभ्यास करण्यास जाऊं लागले. सतराव्या शतकांत जपानमध्ये शाळा स्थापन झाली. इ. स. ७९४ मध्ये मोठ्या प्रमाणावर शिक्षण-प्रसार करण्यास सुरवात झाली व किओटो येथें एक विद्यापीठ स्थापन झालें. शिक्षणपद्धत व अभ्यासाचे विषय या बाबतींत जपाननें प्रथम चीन देशांचेच अनुकरण केलें.



चिनी लोकांची पितृभक्ति व जपानी लोकांची राजनिष्ठा व देशभिमान यांचे मधुरमिलन जपानी शिक्षणपद्धतीत घडून आले. ११ व्या शतकाच्या अखेरीस जपानमध्ये अनेक विदुषी निर्माण झाल्या व त्यांच्या भ्रंथांस जपानां अभिजात वाङ्मयांत उच्च स्थान मिळाले. मध्ययुगांत लष्करी शिक्षणास महत्त्व प्राप्त झाले. व केवळ पुस्तकीज्ञानास समाजांत मान राहिला नाही. बाराव्या शतकाच्या अखेरीस लष्करी नोकरीबद्दल जहागिर्या देण्याची पद्धत अंमलांत आल्यामुळे लोकप्रवृत्तीस निराळे वळण लागले; परंतु पुढे राजकारण बदलत चालल्यामुळे व बौद्धधर्माचा प्रभाव टिकून राहिल्यामुळे शैक्षणिक प्रगति अगदीच कुंठित झाली नाही. १२६० मध्ये शोमयोजीच्या देवळांत एक सार्वजनिक पुस्तकसंग्रह करण्यांत आला. बौद्ध भिक्षूंनी शिक्षणप्रसार करण्याच्या बाबतीत बरीच मेहनत घेतली.

मैजी युगांत शिक्षणाचे पाऊल वरेंच पुढे पडू लागले. सतराव्या शतकांत, शोगुन घराण्याच्या अमदानींत शिक्षणाची चळवळ जोराने सुरू झाली होती. अनेक सरदार लोक स्वतः शिकू लागले व शिक्षणसंस्थांस मदत करू लागले. वेधशाळा बांधण्यांत आली व भूगोल, गणित, वाङ्मय, तत्त्वज्ञान इत्यादि विषयांस फार प्रोत्साहन मिळू लागले. २४० शाळा सरदार लोकांकरितां अस्तित्वांत आल्या व लष्करी शिक्षणाच्याहि शाळा काढण्यांत आल्या. अठराव्या शतकाच्या आरंभास पाश्चात्य सुधारणेचे महत्त्व जपानी लोकांस कळू लागले व ज्योतिष, वैद्यकी व भूगोल या विषयांची लोकप्रियता वाढू लागली. येडो येथे परकीय भाषा शिकण्याची शाळा १८५७ मध्ये स्थापन करण्यांत आली, व १८६२ त यूरोपीय व भौतिकशास्त्रे शिकविण्याची जपानमध्ये सोय करण्यांत आली. व्यापारी शिक्षणास उत्तेजन मिळू लागले व सुशिक्षितांखेरीज कोणालाहि उच्च सरकारी नोकरी थावयाची नाही असे ठरविण्यांत आले. राष्ट्रांत सक्तीचे व मोफत प्राथमिक शिक्षण सुरू करण्याचे ठरले. १८६८ साली राजाची नष्ट झालेली सत्ता जेव्हां पुनः प्रस्थापित झाली, तेव्हां जपानी शिक्षणपद्धतीत मोठा फरक पडला. हायस्कूलांतून व कॉलेजांतून शिकविण्याकरितां अमेरिकन, इंग्लिश व जर्मन प्रोफेसरांची नेमणूक झाली. सरकारने हुषार विद्यार्थी परदेशी पाठविले. त्रीशिक्षणाचीहि जपानमध्ये फार प्रगति झाली आहे. विश्वविद्यालयांतून भौतिकशास्त्रे शिकविण्याची सोय झाली व औद्योगिक शिक्षणहि मिळू लागले.

धर्म—जपानी लोक आपल्या धर्मपंथाला 'देवमार्ग' असे म्हणतात. त्याला चिनी भाषेत शितो असा प्रतिशब्द आहे. म्हणून परस्थ लोकांनी ह्यास शितोधर्म असे नांव ठेविले आहे. काही सृष्टपदार्थपूजा व काही पितृपूजा अशी त्या धर्मांत सरमेलक असून त्या धर्माचे निराळे असे पुस्तक नाही. या धर्माचे पुनरुज्जीवन करण्याचा प्रयत्न अलीकडील काळांत

मेदुरीनामक एका जपान्याने केला आहे. जपानी लोकांच्या समजुतीप्रमाणे मिकाडो हा सूर्याचा वंशज आहे. सूर्य, वायु, अग्नि वगैरे देवतांनाहि पूज्य मानण्यांत येते. आईस प्रांतामध्ये एक सूर्याचे देवालय आहे. हिंदुस्थानांतून तिबेटांत, तिबेटांतून चिनांत, चिनांतून कोरियांत, व कोरियांतून जपानांत अशा क्रमाने बौद्ध धर्माचा प्रवेश झाला आहे. इ. स. ५५० मध्ये जपानमध्ये बौद्धधर्माचा प्रसार होऊ लागला व अनेक भिक्षू व भिक्षुणी कोरियांतून जपानांत जाऊ लागले. इ. स. ५९३ पासून ६२१ पर्यंत, जो मिकाडो जपानच्या गादीवर होता तो पक्का बौद्धधर्मी बनला. जपानी शितो धर्मापेक्षां बौद्धधर्माच्या ईश्वरविषयक उदात्त कल्पना असल्यामुळे व बौद्धधर्माची नीतिमत्ता श्रेष्ठ असल्यामुळे, जपानी लोकांवर बौद्धधर्माचाच परिणाम झाला. पुढे बौद्ध लोकांनी शितो देव हे बुद्धांचेच अवतार अशी कल्पना लोकांत प्रसृत करून शितो व बौद्धधर्माचा मिलाफ करण्याचा प्रयत्न चालविला. या प्रयत्नास पुढे चांगले यश आले. जपानांतील बौद्धधर्म सलोन व सयाम येथील बौद्धधर्माहून निराळा आहे. जपानी बौद्धांचा धर्मग्रंथ 'महायान' पंथाचा आहे. तेराव्या शतकांत बौद्ध धर्मांत दोन भेद उत्पन्न झाले. त्याचे उत्पादक नीचीरेन व शिनरान असे अनुक्रमे होत. शिनरानच्या पंथाचे लोक आपणांस शिनशियु असे म्हणवितात. जपानांत बुद्धांच्या वन्याच मोठ्या मूर्ती आहेत. चीनमध्ये कान्फ्युशिअस नांवाचा तत्त्वज्ञ ख्रि. श. पूर्वी सुमारे पांचशे वर्षांच्या सुमारास होऊन गेला. त्याचे मत असे की, आईवापाची, राजकर्त्यांची आज्ञा पाळणे हेच जगातील इतिकर्तव्य असून परमेश्वराची भक्ति वगैरे गोष्टी निरर्थक आहेत. या मताचा प्रवेश जपानमध्ये ख्रिस्ती शकाच्या आरंभी झाला परंतु १७ व्या शतकापर्यंत बौद्धधर्माचाच तेथे अंमल होता. सतराव्या शतकांत इथेथिसू यांनी कान्फ्युशिअस पंथाचे पुनरुज्जीवन केले व त्यानंतर दोनशे वर्षेपर्यंत जपानांतील प्रतिष्ठितांचीं मते, कान्फ्युशिअस धर्माला अनुकूल अशी होती. जहागीरदार लोकांवर दाव राहण्यास या धर्माची बरीच मदत राजकर्त्यांस झाली परंतु १८६८ सालच्या राज्यक्रांतीच्या वेळी सर्व गोष्टी पालटल्या व हा धर्म अगदीच मागे पडला. अलीकडे जपानमध्ये मिशनरी लोक ख्रिस्तीधर्माचा हळूहळू प्रसार करू लागले आहेत.

भाषा:—जपानी लोकांच्या उत्पत्तीविषयी आजवर रुढ असलेले सिद्धान्त जर खरे असतील तर जपानी व कोरियन भाषा यांमध्ये व त्याचप्रमाणे जपानी व चिनी भाषा यांमध्ये वरेंच साधर्म्य असावयास पाहिजे. परंतु ख्रिस्ती शकाच्या आरंभशकापासून जपानी व कोरियन लोक यांचे दुभाष्याशिवाय दळणवळण होत नसे असे म्हणतात. जपानी व कोरिया या भाषांचे मूळ जर एकच असेल तर त्यापासून बरील दोन शाखा फार पुरातन काळीच भिन्न झाल्या



असल्या पाहिजेत. जपानी व चिनी भाषासंबंधी पाहिले तरी त्याहि परस्पराडून भिन्न आहेत असे दिसते. जपानी भाषा ही चिनी वाङ्मय व-शब्दसंपत्ति यांवरच पुष्ट झाली. अर्थान् व जपानी यांचे संभवस्थान एकच असले पाहिजे असे सिद्ध करण्याचा के. हिराई याने प्रयत्न केला आहे.

लेखनाची कल्पना चीन देशांत जेव्हां निघाली तेव्हां वस्तुंचे आकार म्हणजे चित्र काढून विचार कळविण्यास सुरुवात झाली. म्हणूनच तेथील लिपीस चित्रलिपी किंवा कल्पनालिपी असे म्हणतात. चिनी भाषा व लिपी अत्यंत अवघड आहे. जपानांत चिनीलिपी सुरू आहे पण जपानची भाषा मात्र निराळी आहे. उदाहरणार्थ 'सूर्य' हा शब्द चिनी व जपानी लोक एका अक्षरांनेच लिहितात. म्हणजे दोघांचीं अक्षरे एक पण चिनी लोक त्याचा उच्चार 'थाय्यीयो' असा करतात व जपानी लोक 'तिची' असा करतात. परस्परांचीं पत्रे वगैरे एकमेकांस वाचतां येतात; परंतु परस्पर-जवळ बोलतां येत नाही. दोन्ही राष्ट्रांची लिपी एक असल्यामुळे १८९४च्या चिनीजपानी युद्धांमध्ये गुप्त पत्रव्यवहार कोणालाच करतां येईना. चिनी लोकांची लिपी जपानने घेतली त्यामुळे जपानी भाषेतहि ऐशी हजार अक्षरे आहेत.

मूळ चित्रांत, उत्तरोत्तर फरक पडून हल्लींचीं अक्षरे बनली आहेत. तरी मूळ चित्रांशी त्यांची वरील साम्यता आहे. म्हणून ही लिपी चित्रांपासून उत्पन्न झाली यांत संशय नाही. चिनी लिपीचा जन्म होऊन दोन हजारांवर वर्षे होऊन गेली. ही लिपी अद्यापहि चीन, कोरिया, तिबेट, जपान व फोरमोसा या देशांमध्ये सुरू आहे. ही लिपी अत्यंत अवघड आहे. जपानी लोकांनी काताकाना (बालबोध) म्हणून ७३ अक्षरांची एक सोपी लिपी तयार केली आहे.

ह्या लिपीवर सर्व काम भागते. तार करण्याच्या कामी याच अक्षरांचा उपयोग तारायंत्राच्या खात्यांत करतात. क्रिया व मुलें प्रथम हीच अक्षरे शिकतात. एवढ्या अक्षरांच्या शिकण्याने त्यांना वाचतां येते. कारण सर्वांच्या सोयीसाठीं वर्तमानपत्रे व पुस्तके चिनी लिपीत लिहून पुढे 'काताकाना' लिहितात. 'काताकाना' (बालबोध) व लिहिण्याची 'हिरागाना' (मोडी) या अक्षरांची ओळख होण्यासाठीं मुलांना प्रथमतः या लिपीचे धडे देण्यांत येतात. जपानी भाषा उच्चारण्यास फार सोपी आहे. जोडाक्षरांची पद्धत जपानीत नाही. लिपीतील चिनी व जपानी कांहीं अक्षरे वेगळी काढून दाखविले आहे.

वाङ्मय—जपानी वाङ्मयातील उपलब्ध असलेला आद्यग्रंथ इ. स. ७१२ मध्ये लिहिला गेला असे म्हणतात. टम्मूनामक राजाच्या मनांत सर्व मुख्य राजघराण्यांचा इतिहास लिहावा असे होते; परंतु तो इतिहास पूर्ण होण्यापूर्वीच तो वारला व हें काम जेम्मयो नांवाच्या राणीच्या अमदानीत पूर्ण झाले. 'कोजिकी' (प्राचीन गोष्टींचा इतिहास) असे वरील ग्रंथाचे नांव होय. प्रो. बी. एच. चॅवर्लेन याने

मार्मिक प्रस्तावना लिहून वरील ग्रंथाचे इंग्रजांत भाषांतर केले आहे. 'कोजिकी' हा ग्रंथ आर्पजपानीत लिहिलेला असून, विश्वाची उत्पत्ति, मूळचे राजवंश व अनेक राजांच्या कारकीर्दी, यांचे वर्णन त्यांत आढळते. अभिजात जपानीत लिहिलेला दुसरा ग्रंथ निहोंगी हा होय. चिनी भाषा व वाङ्मय यांचा परिणाम जपानी भाषेवर झाल्यामुळे अभिजात जपानीमध्ये चिनीचे अधिक्य आढळून येते. 'निहोंगी' च्या लोकप्रियतेमुळे 'कोजिकी' हा ग्रंथ १७ व्या शतकापर्यंत मार्गे पडला. सतराव्या शतकांत प्राचीन विद्येच्या पुनरुज्जीवनाची लाट सर्व जपानभर पसरली व आर्पजपानीकडे व 'कोजिकी' या ग्रंथाकडे लोकांचे लक्ष जाऊ लागले. १७ व्या व १८ व्या शतकांत मावूची व मोहोरी हे प्रसिद्ध ग्रंथकार उदयास आले. 'केजिकिडेन' हा प्रचंड ग्रंथ मोटोरीने लिहिलेला असून त्याचे ४४ विभाग झाले आहेत. 'कोजिकी' चा अर्थ विशद करणे व जुन्या शितो पंथाचे समर्थन करणे असा दुहेरी हेतु वरील ग्रंथावरून दिसून येतो. मिटोच्या अधिपतीने बुद्ध व शितो यांच्या मठांतील जुन्या ग्रंथांचा संग्रह करून, विद्वान लोकांकडून त्याने एक प्रचंड इतिहास लिहविला. या 'दाइ निहोंताशी' चे २४० विभाग झाले असून हा ऐतिहासिक ग्रंथ फार परिश्रमपूर्वक लिहिण्यांत आला आहे. त्यानंतर इ. स. १८२७ मध्ये 'निहोंनवाइती' नामक दुसरा एक इतिहास प्रसिद्ध झाला. जुन्या इतिहासांतील अद्भुत गोष्टींच वरील ग्रंथांत बऱ्याचशा आढळून येतात. १७ व्या व १८ व्या शतकांत वरील ग्रंथांशिवाय अनेक ग्रंथ जपानमध्ये निर्माण झाले व वाङ्मयाचा झपाट्याने प्रसार झाला.

काव्य.—काव्याच्या बाबतीत जपानी लोक पूर्ण स्वतंत्र बुद्धीचे असून परकीय कल्पनांचा त्यांच्या मनावर फारसा पगडा बसलेला दिसून येत नाही. जपानी कवितेत वृत्त-वैचित्र्य, यमक, छंद, अनुप्रास वगैरे गोष्टींस जवळ जवळ फाटा दिलेला असतो. जपानी कवितेत पाहिले व तिसरे चरण, पांच पांच अक्षरांचे व दुसरे आणि चौथे चरण सातसात अक्षरांचे असतात व शेवटी सात अक्षरांचा पुन्हा एक चरण असतो. ८ व्या शतकांत हिटोमारो व अकाहिटो असे दोन कवी होऊन गेले. दहाव्या शतकाच्या आरंभी सूरयूकी हा प्रसिद्ध कवि होऊन गेला. 'मनयोशू' नामक ग्रंथांत हिटोमारो व अकाहिटो यांच्या कवितांचा संग्रह करण्यांत आलेला असून वरील ग्रंथ ७६० मध्ये प्रसिद्ध झाला. 'कोकिनशू' नामक ग्रंथ सूरयूकी याने प्रसिद्ध केला. त्यानंतर ११ व्या शतकापासून १५ व्या शतकापर्यंतच्या सर्व काव्यांचा संग्रह 'निजू-इचि-दाइ-शू' नामक प्रचंड ग्रंथाच्या रूपाने प्रकाशित झाला. तेराव्या शतकांत टैकाकयो याने शंभर वर्षांत होऊन गेलेल्या कविता प्रसिद्ध केल्या. उपर्युक्त ग्रंथ हेच जपानी अभिजात काव्य-ग्रंथ होत. एकोणिसाव्या शतकापर्यंत काव्याच्या बाबतीत फारशी प्रगति झाली नाही. पुढे प्रो. टोयामा याने पाश्चात्य



पद्धतीप्रमाणे काव्यरचना करून जपानी वाङ्मयांत क्रांति करण्याचा प्रयत्न केला.

त्रियां व जपानी वाङ्मय.—जपानी वाङ्मयांत त्रियांचे अधिष्ठान असल्याचे आढळून येते. इ. स. ६२० मध्ये प्रसिद्ध झालेला ग्रंथ सूईको नामक राणीच्या आश्रयामुळे लिहिला गेला. ७१२ साली 'कोजिकी' हा ग्रंथ जेमयो राणीच्या प्रोत्साहनामुळेच अस्तित्वांत आला. आठव्या शतकापासून शुद्ध जपानी भाषेचे संवर्धन जपानी त्रियांकडूनच करण्यांत आले. परंतु अभिजात चिनी भाषाच पुरुषवर्गीत सर्वमान्य झाली आहे. हा भेद हल्लींच्या काळीहि प्रचलित असलेला आढळून येतो. 'जेनजी मोनो गातरी' व 'मकूरा नो शोषी' या जपानी भाषेतील उत्कृष्ट कादंबऱ्या होत. मुरासाकीनो शिकिबू आणि सैशोनागान या त्रियांनी अनुक्रमे वरील कादंबऱ्या लिहिल्या आहेत.

स्तिमित युग.—चवदाव्या शतकापासून सतराव्या शतकापर्यंत जपानी वाङ्मयेतिहासाचा जो काल गेला त्यास जपानी वाङ्मयातील स्तिमित युग असे म्हणतात. या काळांत 'जिनकोशोटोकी' व 'टैहैकी' हे दोन ग्रंथ निर्माण झाले. या ग्रंथांत या काळाचे चित्र प्रतिबिंबित झाले आहे. राजकीय व ऐतिहासिक असे वरील ग्रंथांचे विषय असून जिनको शोटोकी' या ग्रंथामुळे आधुनिक जपानी राजकारणाचे बीजारोपण झाले असे म्हणावयास हरकत नाही. आधुनिक जपानी लेखनशैलीचा पाया 'टैहैकी' या ग्रंथाने घातला. 'टिसूर झर म्युसा' नामक ग्रंथाहि जपानी वाङ्मयांत महत्वाचा गणला जातो.

नाटक.—स्तिमित युगामध्येच 'नो' या नांवाचे प्रसिद्ध जपानी नाटक लिहिण्यांत आले. बौद्ध लोकांच्या चळवळी जोरांत सुरू होत्या त्याचवेळी हें नाटक लिहिले गेले. 'हंका' व 'गागाकू' हीं नाटकेहि प्रसिद्ध आहेत. परंतु 'नो' या नाटकाने जपानी नाट्यवाङ्मयांत मोठीच क्रांति केली. पाश्चात्य सुधारणेची लाट जपानांत आली त्यावेळी हें नाटक कांहीं काळ मार्गे पडले होते. परंतु अजूनहि त्याची लोकप्रियता कमी झालेली नाही.

जपानी लोक जात्याच आनंदी व रंगेल स्वभावाचे आहेत. त्यांच्यांत गांभीर्य आहे व आशावादित्वहि आहे. 'नो' मुलें उत्पन्न झालेला निराशावाद 'क्योजेन' या प्रहसनामुळे नष्ट झाला. 'नो' व 'क्योजेन' या नाट्यकर्तृनी सुशिक्षितांस वेढ लावले परंतु अशिक्षित समाज व व्यापारी वगैरे लोकांत 'जोरुरी' व 'कायुकी' हीं दोन नाटकेच फार लोकप्रिय झाली. जपानी नाटकांत त्रियांची भूमिका त्रियाच घेत असत परंतु पुढे कायद्याने मनाई केल्यामुळे पुरुष त्रियांच्या भूमिका घेऊं लागले. 'वागोटो' व 'सेवा-मोनो' हीं नाटके सामाजिक असून 'अरागोटो' हें ऐतिहासिक नाटक सर्वश्रुत आहे. अलीकडे पाश्चात्य सुधारणा प्रसृत होऊं लागल्यापासून उच्च दर्जाचे लोक, नाट्यविष-

यांत मन घालू लागले आहेत व नाटकांवरील वाङ्मयकार उठला आहे. १८८७ साली स्वतः बादशहा सुद्धा नाटक पहाण्यास गेला होता. जपानमध्ये युराकूझा नामक पाश्चात्य पद्धतीवर एक नाटकगृह बांधण्यांत आले. शेक्सपिअरची नाटकेहि अलीकडे जपानी रंगभूमीवर होऊं लागली आहेत. सामाजिक नाटके रचण्याची सध्या जास्त प्रवृत्ति दिसून येत आहे. या नाटकांत जपानी लोकांचा विनोद भरपूर असलेला आढळतो.

टोकूगावा युग (१६६३—१८६७):—या काळांत नाटक हा विषय लोकप्रिय झाला व जपानी वाङ्मय संपन्न झाले. येथे व किओटो हीं शहरे वाङ्मयोत्पादक स्थाने म्हणून मानली जाऊं लागली. चिनी भाषेचा अभ्यास करून विद्वत्त्व संपादन करणाऱ्या संघास 'कंगाकुश' असे म्हणतात. यांतील लोकांनी अनेक महत्वाचे ग्रंथ लिहिले आहेत. फूजीवरासैकवा याने चूर्हातत्वज्ञानाची ओळख देश-बांधवांस करून दिली. इयाशारुन याने नैतिक विषयावर अनेक निबंध लिहिले आहेत. अराइ इकू सेको, हा इतिहासकार, तत्वज्ञ व मुत्सद्दी म्हणून प्रसिद्ध आहे. जुने चूही तत्वज्ञान लोकांस रुचत नसल्यामुळे, कन्फ्यूशियस व मेन्शियस पंथांचा स्वतंत्र तऱ्हेने अभ्यास करण्याची प्रवृत्ति राष्ट्रांत उत्पन्न झाली. इटोजुन्साइ, इटोटोगै, सोराइ, वझाइ, शंटाइ वगैरे विद्वान लोकांस बुद्धधर्म संमत नसल्याने ते बुद्ध व जपानी पंडितांच्या दूषणास प्राप्त झाले. अठराव्या शतकांत धार्मिक विषयांच्या वादास जपानमध्ये उक्त आला होता. सतराव्या शतकांत लहान मुलांकरितां स्वतंत्र वाङ्मय निर्माण झाले व त्याची अलीकडे इंग्रजीत भाषांतरहि झाली आहेत. अनेक गोष्टी व कादंबऱ्या, टोकूगावा युगांत निर्माण झाल्या आहेत. संतोक्रयोडन, धकीन, तानेहिको, सांब, शुनसुइ वगैरे कादंबरीकारांच्या अद्भुत कादंबऱ्या फार प्रसिद्ध आहेत. नैतिक विषयांवरील निबंध व ऐतिहासिक संशोधनाविषयी लेख वगैरे या युगांत बरेच प्रसिद्ध झाले आहेत.

मैजी युग.—टोकूगावा युगांत, धर्म, तत्त्वज्ञान, इतिहास वगैरे विषयांवर वाङ्मय उत्पन्न झाले व राजकारणाबद्दल लोकमताची दिशा बदलून गेली. मैजीयुगांत पाश्चात्य भौतिक शास्त्र, कला व वाङ्मय याबद्दल चोहोंकडे उत्कट आवड उत्पन्न झाली होती असे दिसते. इंग्रजी शिक्षण्याची सर्वत्र प्रवृत्ति दिसून येऊं लागली. टोकिओ युनिव्हर्सिटीस जोडलेल्या तीन्ही कॉलेजांत ऑक्सफोर्ड व केंब्रिज येथे जाऊन आलेले विद्वान अध्यापक काम करू लागले. याच काळांत जपानच्या राजकारणास उत्कृष्ट कर्णधार लाभले व इंग्रजी वाङ्मयाची आवड उत्पन्न झाली. स्माइलस्कुट, 'सेल्फहेल्प,' मिळचे 'रिप्रेझेंटेटिव्ह गव्हर्नमेंट' वगैरे पुस्तकांची जपानी भाषांतरे होऊं लागली. हर्बर्ट स्पेन्सर व गिझो, वकल यांचे ग्रंथ जपानांत छापले गेले व 'चॅबर्स एन्सायक्लोपेडिया'चेहि भाषांतर करण्याचे काम



शिक्षणखात्याने केले. या नव्या काळांत पुढे आलेल्या लेखकांच्या प्रत्येक कृतीत राजकारण चमकू लागले. रूसोच्या सोशल कॉन्ट्रॅक्टचे भाषांतर करण्यांत आले व राजकारणांतील नव्या तार्विक प्रमेयांचा उद्घापोह सुरू झाला. १८८२ मध्ये 'जुलिअस सीझर' ला जपानी पेहराव देण्यांत आला. मेकॉले, गोल्डस्मिथ, टेनिसन, थ्याकरे वगैरे इंग्रजी ग्रंथकारांच्या पुस्तकांचा शाळा व कॉलेजे यांमधून अभ्यास सुरू झाला. आधुनिक जपानी वाङ्मयांत रोहन याने मोठी क्रांति केली. डिझराइली, वायरन, शेक्सपीअर, कार्लोइल, इमर्सन, ह्यूगो, डीकन्स, गोएटे वगैरे युरोपियन ग्रंथकारांच्या पुस्तकांची झपाट्याने भाषांतरे होऊ लागली. अनेक पाश्चात्य शास्त्रीय ग्रंथांचेहि परिशालन सुरू झाले, व चोहों वाजून जपानी अभ्युदयास जोराने सुरुवात झाली.

वृत्तपत्रे व नियतकालिके.—प्राचीन काळी जपानांत वृत्तपत्रांची कल्पना नव्हती; व एखादी महत्त्वाची गोष्ट घडून आल्यास दौंडी पिटवीत असत. त्यानंतरच्या काळांत नागासाकी येथील गव्हर्नरास, डच व्यापारी परदेशांतील वृत्तपत्रांत असलेल्या बातम्या कळवीत असत व त्यांचे जपानीत भाषांतर होत असे. १८५७ सालानंतर येथे येथील अधिकाऱ्यांनी परकीय पुस्तके, मासिके व वृत्तपत्रे यांच्या व्यवस्थित अभ्यासाला उत्तेजन दिले; परंतु बहुजनसमाजास त्यापासून फारसा फायदा झाला नाही. १८६१ साली "बटा-विह्या न्यूज" म्हणून पहिले वर्तमानपत्र निघाले; पण ते फार काळ टिकले नाही. १८६४ साली याकोहामा येथे 'शिवनशी' नामक वृत्तपत्र सुरू झाले. 'कोको शिवन' हे पत्र १८६७ त निघाले; परंतु सरकारवरील टीकेमुळे ते रद्द करण्यांत आले. व त्याच्या फुकूची नामक संपादकास तुसंगांत टाकण्यांत आले. किडोच्या नेतृत्वाखाली 'शिवनशाशी' या पत्राचा उदय १८७१ त झाला. 'मेनिची शिवन' हे दैनिकहि चांगले लोकप्रिय होऊ लागले. कोणताहि निश्चय करण्याच्या बाबतींत जपानी लोक थोडे मंद असतात. परंतु केलेला निश्चय यशस्वी करण्याच्या कामी ते जिवापाड मेहनत घेतात असा जपानी लोकांचा लौकिक आहे; व तो वृत्तपत्रांच्या बाबतींत चांगला दिसून येतो. १८७५ साली सुमारे १०० नियतकालिके व दैनिके जपानमध्ये होती. त्यापैकी निचिनिचि-शिवन, यूविनहोची, चोयाशिवन, अकेवोनोशिवन, व मेनिचीशिवन ही पत्रे फार प्रसिद्ध आहेत. वृत्तपत्रांची वाढ झाल्यामुळे चळवळ फार होऊ लागली, व १८७५ मध्ये प्रेसअॅक्ट पास झाला, व नव्याच संपादकांस तुसंगांत टाकण्यांत आले. परंतु दडपशाहीमुळे वृत्तपत्रांची लोकप्रियता उलट जास्तच वाढली. चिनी शब्दांचे व कल्पनांचे अधिक्य असल्यामुळे व अभिजात प्रांथिक भाषा लिहिण्याची त्यांना संवय व हौस असल्यामुळे बहुजनसमाजास जपानी वृत्तपत्रांची भाषा कळत नसे. म्हणून १८७५ मध्ये 'योमियूराशिवन' नांवाचे एक वृत्तपत्र निघाले व

त्याची भाषा अत्यंत सोपी व घरगुती भाषेसारखी असे. हे पत्र फार लोकप्रिय झाले होते.

१८८१ साली जपानांत राजकीय पक्ष उत्पन्न झाले; व वृत्तपत्रे कोणता तरी एक पक्ष घेऊन त्याप्रमाणे लोकमत वनवू लागली. वर्तमानपत्रांतील वादविवादास रंग चढू लागला. पक्षभेद फार होऊ लागले; परंतु प्रधानमंडळावर टीका करणे हे सर्वांचे सामान्य धोरण असे. १८८२ साली 'जिजिशिपो' (टाइम्स) हे पत्र फुकूझावायूकीची या प्रसिद्ध जपानी विद्वान् गृहस्थाच्या नेतृत्वाखाली सुरू झाले. याक्ति; कुटुंब व राष्ट्र यांच्या स्वातंत्र्याचे रक्षण करण्याच्या अभिनिवेशाने हे पत्र चालविण्यांत आले होते.

टोकिओ येथील सर्व पत्रे राजकीय व वाङ्मयात्मक प्रश्नांचा उद्घापोह करणारी होती. ओसाका येथे 'ओसाका असाइशिवन' नांवाचे एक व्यापारी वृत्तपत्र सुरू झाले. जगांतील सर्व बातम्या या पत्रांत छापल्या जात असत. मरु-यामा याने १८८८ मध्ये टोकिओ येथे एक व्यापारी पत्र सुरू केले. १८९७ साली वृत्तपत्रावरील कायद्याचे दडपण वरंच शिथिल झाले. मुद्रणस्वातंत्र्यामुळे स्वैरपणा व जहालपणा यांच्याऐवजी नेमस्तपणा, सभ्यपणा वगैरे गुण वृत्तपत्रांत दिसू लागले.

जपानच्या सर्व भागांत मिळून एक हजार वर्तमानपत्रे आहेत. याशिवाय मासिके व नियतकालिके तीन हजार आहेत. दैनिक वर्तमानपत्रांच्या साधारणतः पन्नास लाख प्रती रोज निघतात व रोज खपतात. जपानांतील वृत्तपत्र हे केवळ बातमीपत्र नसून त्याच्या द्वारा सामाजिक चैतन्य उत्पन्न करण्याचे कार्य होते. प्रत्येक वर्तमानपत्राच्या मागे एक सुसंघटित अशी रचना असते. त्याच्या गगनचुंबी इमारतीत छापखाने असून शिवाय व्याख्यानमंदिरे, विश्रान्तिगृहे, संगीतगृहे, प्रदर्शन इत्यादि असतात. अबलोनति, सार्वत्रिक मतदान आणि इतर शैक्षणिक, राजकीय व सामाजिक वगैरे सर्व प्रकारच्या चळवळीत वृत्तपत्रांचा भाग नाही असे नाही. टोकिओ व ओसाका येथील एकेंदर वीस दैनिकांपैकी अकरा स्वतंत्र बाण्याची आहेत. 'हुजूरक्षी' वृत्तपत्रांविरुद्ध ही एकच शक्ति सध्या जपानमध्ये लोकशाहीसाठी झगडत आहे.

जपानांत अधिकारपदाधिष्ठित वृद्धांच्या विरुद्ध वृत्तपत्रे हे तरुणांचे हत्यार आहे. राज्यकारभार हांकरणारा वर्ग व संपादक वर्ग यांत शिक्षणविषयक फरकहि असतो. सरकारी दडपशाहीला स्वतंत्र जपानी पत्रे भीत नाहींत. १९१८ च्या 'तांदुळाच्या दंग्या'च्या वेळी या पत्रांना सेन्सरकडून फार त्रास झाला. वृत्तपत्रासंबंधी असलेले कडक कायदे १९२२ साली रद्द करण्यांत आले. 'प्रत्येक वयांत आलेल्या माणसास मत असावे' ही नुक्तीच झालेली चळवळ वृत्तपत्रमंडळा-मार्फत चालविली जात होती. अबलोनतीला तर दुसऱ्या कोणत्याहि चळवळीपेक्षा वर्तमानपत्रांचेच अत्यंत साहाय्य झाले. अनेक सामाजिक बाबतीतहि वृत्तपत्रे प्रामुख्याने भाग



घेतात. जपानांतील वृत्तपत्रांत तीव्र स्पर्धा नित्य चालू असते. शत्रूच्या गोटांत हेर पाठवून निरनिराळी कुलंगडी चवाठथावर आणण्याचे त्यांचे प्रयत्न सतत चालू असतात.

ज पान चा पौ रा णि क इ ति हा स, जगदुत्पत्ति:— जपानविषयी प्राचीन माहिती कोजिका व निहोंगी या आठव्या शतकांत लिहून ठेवलेल्या ग्रंथांवरून मिळते. त्यांत जगाच्या उत्पत्तिबद्दल असे वर्णन दिले आहे की आरंभी उंच आकाशांत ई राचें त्रिमूर्तिरूप स्वरूप होतें, नंतर इतर देवता उत्पन्न होऊन त्यांपैकी दोन देवतांनी पृथ्वी व तिजवरील देश, नंतर चंद्र, सूर्य व असुर उत्पन्न केले. पुढे सोसून नामक देवतेने स्वर्गामध्ये वखेडा माजविल्यामुळे तिला पाताळांत हांकलून देण्याची शिक्षा झाली. पुढे सूर्यदेवतेचा नातु सोसून जपानांत येतो व त्याचा पणतु जिम्मु टेनो हा सि. पू. ६६० मध्ये जपानचा पहिला राजा राज्य करूं लागतो. हा जपानी साम्राज्याचा आरंभशक मानतात.

प्रागैतिहासिक काल.—सि. पू. ६६० ते इ. स. ४०० पर्यंतची १०६० वर्षे हा जपानी राष्ट्राचा इतिहासपूर्वकाल होय. ह्या काळांत एकंदर २४ राजे होऊन गेले व त्यांपैकी पहिले १७ सरासरीने शंभर वर्षांवर जगले असे वर्णन आहे. सूर्यदेवतेचा नातु सोसून याच्या वंशजांनी जपानमध्ये येऊन इष्टुमो येथे राज्य केले असे जे म्हणतात त्याचा अर्थ मोंगोलियन लोकांनी कोरिया द्वीपकल्पाकडून जपानवर स्वारी केली असा दिसतो; आणि पुढे निनिगो हिऊग येथील टकचिहो डोंगरावर उतरून जपानांत प्रवेश केला. या गोष्टीवरून मलायी लोकांनी दक्षिण समुद्राकडून येऊन जपानांत प्रवेश केला असे दिसते. जिम्मु हिऊग येथून सि. पू. ६६७ मध्ये निघाला व ६६० मध्ये त्याला यामाटो येथील राजवाड्यांत राज्याभिषेक झाला. अलीकडे जुन्या थडग्यांपैकी बरीच उकलून काढली आहेत व त्यांवरून महत्त्वाची माहिती उपलब्ध झालेली आहे. तथापि त्यांत खोदीव लेख मुळीच सांपडले नाहीत. जिम्मुनंतरचे जे आठ राजे झाले त्यांच्या कारकीर्दीत एकहि महत्त्वाची गोष्ट झाली नाही. त्या काळांत अशी एक चाल होती की, प्रत्येक नव्या कारकीर्दीच्या आरंभी राजधानी बदलावयाची; पण त्यामुळे कोणत्याच राजधानीच्या ठिकाणाची मोठ्या प्रमाणांत वाढ झाली नाही. १० व्या वादशाच्या कारकीर्दीत खानेसुमारी, कातल्यावर कर बसविणे, बंदरी व्यापाऱ्याकरिता बोटी बांधणे व शेतकीकरता तलाव, पाट खणणे ही चार महत्त्वाची कामे करण्यांत आल्याचे नमूद केले आहे. या काळानंतर ८ शतकांनी वृत्तकारांनी या गोष्टी लिहिलेल्या आहेत; व त्यांच्या प्रत्यंतराकरिता कोरिया व चीन यांचे इतिहास ताडून पाहतां प्रथम १२० वर्षांच्या सनावळीत चूक असल्याचे दिसून येते. ती सोडून दिली तरी राजांच्या इतक्या लांबलांब कारकीर्दी असणे मुळीच शक्य दिसत नाही. त्या वेळेचे बादशहा आपल्या राज्यांतून अनेकदां दौऱ्यावर जात असत; व

त्यांत ठिकठिकाणी आढळणाऱ्या सुंदर रमणी आपल्या जनानखान्यांत समाविष्ट करीत असत. त्यांच्यापासून झालेली संततीहि प्रत्येक बादशाहाला पुष्कळ असे. केइको बादशाहाला ( इ. स. ७१-१३० ८० ) मुलें होती. या गोष्टीचा राजकीय दृष्ट्या महत्त्वाचा परिणाम असा झाला की, या सर्व राजपुत्रांना योगक्षेम चालण्याकरितां जहागिरी द्याव्या लागल्या व त्यापासून देशभर जहागीरदारांचा वर्ग निर्माण झाला. या वर्गाचा जपानच्या इतिहासावर फार मोठा परिणाम झाला. सुईनिन व केइको या तीन कारकीर्दीत मिळून एकंदर तळाव व पाट ८०० बांधण्यांत आले; या काळांत बादशाही अम्मलहि वन्याच प्रदेशावर पसरून एकंदर १५ प्रांतांवर म्हणून एक गव्हर्नर-जनरल नेमल्याचे व प्रत्येक प्रांतांवर गव्हर्नर ( मियको ) व प्रत्येक शहराला नगराध्यक्ष ( इनकी ) नेमल्याचे इ. स. १२५च्या सुमाराचे वर्णन आहे. प्रांतांच्या मर्यादा नद्यापर्वतांनी ठरविल्या होत्या; व शहरागांवांची पूर्वपश्चिम व दक्षिणोत्तर असे रस्ते बांधून आंखणी केलेली होती. भौगोलिक नांवें मात्र कोठें दिलेली नाहीत.

यानंतर महत्त्वाची गोष्ट म्हटली म्हणजे इ. स. २०० मध्ये जिंगो बादशाहिणीच्या अधिपत्याखाली जपानी सैन्याने कोरियावर केलेली स्वारी होय. कोरियाच्या राजाने महाराणीचे ते अफाट सैन्य पाहून भीतीने तिच्याबरोबर तह केला व जपानचा मांडलिक राहून सतत खंडणी देण्याचे कबूल केले. कोरियांतील दुसऱ्या दोन राजांनीहि वरीलप्रमाणे तह केले व महाराणी मोठी विजयी होऊन जपानला परत आली. या हकीगतीत कित्येक अलौकीक गोष्टी घडल्याचीहि वर्णन आहे; ते सोडले तरी या स्वारीबद्दल अविश्वास उत्पन्न होण्यास मोठे कारण असे आहे की, एकतर त्या वर्णनांत कालविपर्यासाच्या चुका फार असून दुसरे चीन, किंवा कोरिया या देशांच्या इतिहासांत या स्वारीबद्दल मुळीच उल्लेख आढळत नाही.

चीन देशाच्या इतिहासांत जपानबद्दलची लांबलांब वर्णने आलेली आहेत. जपानी लोक फार खुजे व देशांतील हवा फार सौम्य असे वर्णन आहे. जपानला राणीदेश म्हटले आहे. तेथे हिवाळ्याउन्हाळ्यांतहि भाजीपाला होतो. तेथे बैल, घोडे, वाघ, चित्ते हे प्राणी नाहीत; लोक आपआपला दर्जा दर्शविण्याकरितां निरनिराळ्या प्रकारांनी तोंडावर व अंगावर गोंदीत आसतात; पुरुष सर्व अंगभर मिळून एकच वस्त्र परिधान करतात व स्त्रिया डोक्यावरून व्यावयाचा झगा घालतात; पुरुषांची हत्यारें भाले, ढाली व धनुष्यबाण हीं होत; खाण्याचे काम हातांनीच करतात; मादक दारू फार पितात; लोक दीर्घायुषी, पुष्कळ १०० वर्षे जगणारे आहेत; स्त्रियांची संख्या पुरुषांपेक्षा फार जास्त आहे; वरच्या दर्जाचे लोक चारचार, पांचपांच बायका करतात, तथापि त्या सर्व सवतीमत्सर न करतां पतिव्रता राहतात; झालेल्या प्राणीचे लोकहि दोनदोन, तीनतीन बायका



करतात; कायदे मोडणाऱ्यांची वायकामुलें सरकारजमा करतात; सुतक दहा दिवस पाळतात व मृताचें क्रियाकर्म करतात. मासे धरण्याचा उद्योग फार चालतो; जमीनदारी अथवा कुळवारी पद्धत आहे, इत्यादि वर्णन आढळते. शिवाय या वृत्तग्रंथांत असें लिहिलें आहे की, झाला १४७ ते १९० पर्यंत जपानमध्ये मोठें अन्तर्युद्ध चालू होतें, व तें शेवटीं एका राज्यधारी छाने वंद पाडलें. ती राजखी फार वृद्ध, अविवाहित व जादूमंत्र जाणणारी होती. ही राजखी म्हणजेच जपानी वृत्तकारांनीं वर्णिलेली जिगो महाराणी होय, यांत शंका नाहीं. एकंदरीत वरील चिनी वृत्तकारांचें वर्णन फार यथातथ्य आहे. मात्र गोंदण्याची चाल वर वर्णिल्याइतकी सार्वत्रिक नव्हती.

प्रागैतिहासिक कालाच्या अखेरीस जपानी संस्कृतीमध्ये वरील वर्णनाच्या मानानें वराच फरक होत गेला होता. ३ व्या शतकाच्या सुमारास जपानमध्ये नाविक कलेमध्ये वरीच सुधारणा झालेली होती. शंभर फूट लांबीचीं जहाजे लोक बांधू लागलें होतें. कोरियावरोंचें शत्रुत्व लयास जाऊन मित्रत्व बरेंच वाढलें होतें; जपाननें कोरियापासून लेखनकला शिकण्यास आरंभ केला होता. चिनी व कोरियन शास्त्रग्रंथांचा प्रसार करणाऱ्या कोरियनांनीं जपानांत एक मोठी वसाहत केली होती.

आ ए ति हा सि क का ल (इ. स. ४००-६७२):— इ. स. ३५३ च्या सुमारास जपानच्या ऐतिहासिक काळास सुरुवात होते. या ऐतिहासिक काळांतला रिचू हा पहिला बादशहा होय. तो इ. स. ४०० मध्ये राज्यावर आला. या काळांत राजकारणांतील इतर पुरुषांनीं बादशहाशी राजनिष्ठ न राहतां पुष्कळ वेळां राज्य धळकावण्याचे प्रयत्न केल्याची उदाहरणे आहेत. एकाच पुरुषाच्या निरनिराळ्या स्त्रियांच्या मुलांमध्ये विवाहसंबंध या काळीं होत असत. समाजामध्ये धंदेवार वर्ग किंवा जाती वनत चालल्या होत्या. सरदारांपैकीं मोठ्या प्रसिद्धीस चढलेल्या इसमांच्या हातांत बहुतेक राज्यकारभार असे. तथापि बादशहाची इच्छा ते सर्वमान्य करीत असत. न्यायकोटींची स्थापना झालेली नव्हती. उकळणारें पाणी किंवा तप्त धातु या दिव्यांच्या साह्यानें अपराधीनिरापराधित्व ठरवीत असत. या काळांतील युरिअकु (४५७-४७९) व मुरेसु (४९९-५०६) हे दोन राजे फार क्रूर होते. युरिअकु हा विकाराच्या किंवा क्रोधाच्या भरांत निर्दयपणें लोकांनां कापून टाकीत असे; व दुसरा मुरेसु हा जपानांतील नीरोचा अवतारच होय. याला मनुष्यप्राण्यांचे वेडनाविलाप पाहण्याची मोठी आवड असे. या काळांतहि प्रजेपासून जमीनी बळकावून त्या राजघराण्यांतील इसमांनां दिल्याची व शेतकऱ्यांनां त्यांची उपरी कुळ वनविल्याची पुष्कळ उदाहरणे आहेत. चिनी व कोरियन विद्वानांनीं जपानांत येऊन चिनी संस्कृतीचा अधिकाधिक प्रसार केला व कारागिरांनीं उद्योगधंदे सुधारिले.

इ. स. ५४० च्या सुमारास ७०५३ चिनी कुटुंबे जपानांत राहात असल्याचा व त्यांच्यापैकीं एका चिनी गृहस्थाला बादशहाही खनिन्याचा डिरेक्टर नेमल्याचा उल्लेख आहे. या गोष्टीवरून व जपानच्या राष्ट्रीय नोंदणीबुकांतील माहितीवरून हें निःसंशय सिद्ध होतें की, जपानी लोकांत चिनी व व कोरियन रक्ताची मिसळ खास आहे.

बौद्धधर्माचा प्रवेश:—या काळांतल अत्यंत विलक्षण व चिरपरिणामकारी अशी गोष्ट म्हणजे बौद्धधर्माचा जपानांत प्रवेश ही होय. हें धर्मप्रसाराचें काम खुद्द कोरियाच्या राजानें आपल्या अंगावर घेऊन जपानांत एक धर्मप्रतिनिधी, बरोबर एक बुद्धाची कांझ्याची मूर्ति (ब्रॉझ = मिश्रधातु तांबे व कथील) व कित्येक सूत्रग्रंथ देऊन पाठविला. परंतु दुर्दैवानें त्याच सालीं जपानांत हेगची साथ आली; त्यामुळें या नवीन धर्माच्या आगमनामुळें जुन्या देवतांचा कोप झाला, असें दरबारांतल जुने भाविक लोक म्हणू लागले. अर्थात् नव्या बौद्धधर्माच्या प्रसारास तो मोठा अडथळा झाला. तथापि तो फार वर्षे टिकला नाहीं. त्यानंतर सुमारे पसतीस वर्षांनीं जपानांत पहिलें बौद्धधर्मीय देवालय बांधण्यांत येऊन त्यांत बुद्धाची एक १६ फूट उंचीची लांकडी मूर्ति वसविण्यांत आली. जपानांत नव्या बौद्धधर्माचा प्रसार तरवारीच्या जोरावर करण्यांत आला असें कित्येक म्हणतात; पण तो गैरसमज आहे. खरा प्रकार असा आहे की, ५८८-५९२ या सालांत जपानमध्ये राज्यावहल तंट्या झाला; त्यांतील एका पक्षाला नव्या बौद्धधर्माचे सोम व उमयडो हे राजपुत्र होते व आपला जय झाल्यास बौद्ध देवालये बांधण्याचा त्यांनीं नवस केला. दैवयोगानें त्यांच्याच जय झाला, तेव्हां अर्थात् बौद्धधर्माचा त्यांनीं जोरांत प्रसार चालविला. ५८८ मध्ये कोरियांतून बुद्धाचे अवशेष, प्रसार चालविला. ५८८ मध्ये कोरियांतून बुद्धाचे अवशेष, बौद्ध भिक्षू, कित्येक मूर्ती जपानांत पाठविण्यांत आल्या; शिवाय वैद्यक, उद्योतिष, व प्रश्नशकून जाणणारे विद्वान लोकांहि पाठविण्यांत आले होते. त्याच सुमारास राजपुत्र शोकोटु हा अत्यंत विद्वान तत्त्वज्ञ होऊन गेला. या सर्वांच्या प्रयत्नांनें जपानांत बौद्धधर्माचा झपाट्यानें प्रसार होऊन ६२३ च्या खानेसुमारींत ४६ बौद्ध देवालये, ८१६ भिक्षू व ५६९ भिक्षुणी जपानांत असल्याचें आढळून आलें.

बौद्धधर्मांमुळें जपानांत नवे नीतिनियमसुरू झाले, इतकेंच नव्हे तर सर्वांगीण चिनी संस्कृतीच जपानी समाजांत शिरली. सूत्रग्रंथ जपानांत असल्यामुळें बौद्धधर्माचे आद्यस्थान जपान होऊन वसलें व त्यामुळें चिनी व कोरियन विद्यार्थी जपानांत सतत येऊ लागले. त्याचा परिणाम जपानच्या प्रतिष्ठित वर्गावर होऊन ८१४ च्या खानेसुमारींत ७९६ शुद्ध जपानी घराणीं व ३८२ चिनी व कोरियनमिश्रित घराणीं असल्याचें आढळलें. शिवाय सोन्याच्याचे डोक्यांतील दागिने, चित्रकला, सुगंधी द्रव्ये, चिनी नृत्य व संगीत कला वगैरे अनेक नव्या गोष्टी जपानी समाजांत पसरल्या. प्रिन्स शोकोटुनें



नवा नीतिनियमग्रंथ तयार केला. तथापि राज्याबद्दल तेंटे राजघराण्यांत चालू असतच. प्रिन्स फुरु विटो याच्या उदाहरणावरून राजघराण्यांतील पुरुषांनी सुद्धा संन्यास घेऊन मठांत शिरण्याची पद्धत पडली. पुढे कित्येक वेळां प्रधानांनी आपल्या हातांत सत्ता कायम राहण्याकरितां राजांना संन्यासी बनण्यास भाग पाडल्याची उदाहरणे आहेत. शिवाय या काळांत शकुनादिकांवरील विश्वास, जादूटोणा, चेटकें वगैरे गोष्टीहि बऱ्याच पसरल्या.

कोटोकु बादशहाच्या कारकीर्दीपासून ( ६४५ ) पुढे प्रथमच कायदे करण्यास सुरुवात झाली. हा बादशहा मोठा उदार, न्यायी व विद्वानांचा चहाता होता. त्याच्याकडे वेठीची पद्धत, न्यायखात्यांतील लांचलुचपत, शेतकरीवर्गाची विपत्तावस्था, करवसुली करणारांची पैशाची अफरातफर वगैरे अनेक अन्यायासंबंधाने तक्रारी करण्यांत आल्या. तेव्हां त्यानें राज्यकारभारांत स्पष्ट कायदे व शिस्त घालून देण्यास सुरुवात केली. त्यानें लागणजमीन, शेतकरी व मालक यांची नोंद करविली. ठिकठिकाणीं पहारे, चौक्या ठेवल्या; वरिष्ठ नोकरांना वंशपरंपरा इस्टेटी दिल्या; राजद्रोह करणाराला मुलाबाळांसुद्धां फांशीची शिक्षा ठेवली; निस्पृह व लायक लोकांनीं न्यायाधीश नेमले; दरबारांत तक्रारी अर्जाकरितां एक पेटी ठेवण्यांत आली; व अर्जांना उत्तर लवकर न मिळाल्यास वाजविण्याकरितां एक घंटा टांगून ठेवली. प्रौढ जपानी इसमांत जमीन सारख्या प्रमाणांत सहा सहा वर्षांच्या मुदतीनें वांटून देण्याचे ठरविलें; वेठीवर मर्यादा घालण्यांत आली; मृताबरोबर सोन्यारुप्याचे जिन्नस व इतर पदार्थ पुरण्यास बंदी करण्यांत आली; थडग्याजवळ बळी देण्याच्या व आत्मघात करण्याच्या पद्धतीला आळा घालण्यांत आला. राज्यकारभाराची निरानिराळी आठ खातीं करण्यांत आली. या बाबतींत सर्वेस्वी म्हणजे राजमंत्री, राज्यकारभाराचीं खाती व अधिकारीवर्गाचे पोषाक सुद्धां सर्व बाबतींत चीनचे अनुकरण करण्यांत आलें. शिवाय बौद्धधर्माचा प्रसार सारखा चालू होताच. कोटोकूनंतर राज्यावर आलेली महाराणी सइमेइ हिनें त्याला अंतःकरणपूर्वक भरपूर आश्रय दिला. सूत्रग्रंथाधारें जाहीर प्रवचनें तिनें करविलीं, अनेक प्रांतांत बुद्धालये वांधविलीं व त्यांच्या खर्चाकरितां उत्पन्न म्हणून जमीनी तोडून दिल्या.

फुजिवर लोकांचा काल ( ६७३-११५५ ) :— जपानच्या बखरीमध्ये ६७३ हें साल दोन कारकीर्दींमधील संधीकाल म्हणून गणलें आहे; परंतु वास्तविक त्या सालीं आराजकता माजली होती. प्रिन्स ओटोबा ( इतिहासांतील कोशुन वाद-शहा ) आणि प्रिन्स ओअम ( इतिहासांतील टेम्मु ) यांच्यां-मध्ये भयंकर सामना होऊन त्यांत अखेर टेम्मुचा जय झाला. येथपासून पुढील चार शतकांच्या फुजिवरांचा काल असें म्हणतात व त्याचें कारण असें की, या सर्व काळांत फुजिवर घराण्यांतल्या लोकांच्या हातांत सर्व राज्यकारभार

होता. हे लोक राजांना आपल्या मुली देत असत व आपल्या मुलांना राज्यकारभारांतील सर्व वरिष्ठ जागांवर नेमवीत असत. नवीन सुरू केलेल्या चिनी राज्यपद्धतींत राजाकडे मुलकी किंवा लष्करी कोणत्याच खात्यांची प्रत्यक्ष हुकमत नसे. सर्व मुलकी अधिकार नोकरवर्गाच्या व लष्करी अधिकार सैनिकवर्गाच्या हातांत पडला. त्यांतच पूर्वीची प्रत्येक कारकीर्दीच्या आरंभी राजधानी बदलण्याची पद्धत बंद पडून ७०९ ते ७८४ सालापर्यंत नर हीच राजधानी होती; व पुढे दहा वर्षांनीं किओटो ही कायमची राजधानी होऊन बसली. नर ऊर्फ हेइजो येथें एकंदर सात राजे झाले. त्यांच्या काळांत अनेक देवालये व मूर्ती नवीन स्थापन झाल्या. त्यांत एक ब्रॉझची मूर्ति ५३  $\frac{1}{2}$  फूट उंच होती. कोटोकूच्या जमिनधारी पद्धतिमुळे शेतकी सुधारण्याकडे कोणाचेंच लक्ष लागेना; म्हणून त्याऐवजी खासगी कायम मालकीचें तत्व लागू करण्यांत आलें. या सुमारास फुजिवर घराण्यानें आपलें महत्त्व वाढविण्याचा प्रयत्न चालविला होता. आपल्या घराण्याच्या शाखांपैकीच कोणाची तरी मुलगी राजानें विवाहाला पत्करावी असा नियमच पाडून टाकला. राजाला मुलगा झाला की तो आजोळी वाढावा व तो राज्यावर आला की, आजोबांनीं कारभारी वनावें असा प्रकार सुरू झाला. राजा स्वतंत्र अधि-कार चालवूं पाहूं लागल्यास त्यास राज्यत्याग करून मठ-दीक्षा घेण्यास ते लोक भाग पाडीत इतके ते अरोराव बनले.

याप्रमाणें ८ व्या व ९ व्या शतकांत किओटो राजधानीत फुजिवर घराण्यांतील लोकांच्या हातांत सर्व सत्ता एक-वटली होती. पण : पुढील शतकांत तैरा व मिनमोटो या लष्करी घराण्यांकडे अनुक्रमे ती गेली; त्याचें कारण असें झालें की, फुजिवर घराण्यांतील लोकांचा लष्करी पेशा जाऊन ते चैनी बनले; व दूरदूरच्या प्रदेशांत लष्करी जहागीरदा-रांचा वर्ग बळावत जाऊन वरील दोन घराणीं विशेष प्रबल बनलीं.

तैरा व मिनमोटो या दोन लष्करी घराण्यांत राज्याबद्दल कलह लागून त्यापार्शी पुढे ४५० वर्षे जपानमध्ये बहुतेक सारखें अंतर्युद्ध चालू होतें; व त्यांत लष्करी जमीनदारी पद्धती सुरू होऊन सर्व राष्ट्रांला लष्करी शिक्षण घेऊन युद्धांत पडावें लागलें. या अन्तर्युद्धांत प्रथम तैरा घराण्याचा पुढारी कियोमोरी याला जय मिळून तो सर्व सत्ताधीश बनला. परंतु लवकरच मिनमोटो घराण्यांतील योरिटोमो हा जपानांतील तीन अत्यंत प्रसिद्ध मुत्सद्यांपैकी एक व लष्करी जमिनदारी पद्धतीचा संस्थापक, व दुसरा योशित्सुने हा जपानांतील प्रख्यात युद्धकलाविशारद या दोघांनीं मिळून तैरा घराण्याचा ११५५ मध्ये आरमारी युद्धांत डन-नौ-उर येथें पराभव करून सर्व सत्ता आपल्या हातीं घेतली.

सरंजामदारीचा काल ( ११५५-१५९८ ) :— योरिटोमो यानें उत्तरेकडे कमकुर येथें राजधानीला व सर्व प्रांतांवर



लष्करी गव्हर्नर नेमून पूर्वीच्या दक्षिणेकडून चालू असलेल्या मुलकी सत्तेऐवजी उत्तरेकडून लष्करी सत्ता सर्व देशभर सुरू केली. तथापि योरिडोमोन पूर्वीच्या किओटो येथील राज्य-सत्तेस व दरवारी वर्गास कायम राखून स्वतः वादशहाचा प्रतिनिधि म्हणून व प्रत्येक कृत्याला प्रथम नामधारी राजाची सम्मती मिळवून राज्यकारभार चालविला होता. योरिडोमोन याच्या मृत्यूनंतर ( ११९८ ) मान कियोटो येथील फुजिवर घराण्याच्या वेळेसारखा प्रकार सुरू झाला. योरिडोमोची बायको मस ही होजो घराण्यातील होती. तिच्या मुलाकडे प्रतिनिधीचा ऊर्फ शोगुनचा अधिकार नांवापुरता राहून प्रत्यक्ष सत्ता होजो घराण्यातील पुरुषांच्या हाती गेली. १२२० ते १३०८ पर्यंत असे ५१६ नामधारी शोगुन झाले. मध्यंतरी १२२९ मध्ये गो-टोव या माजी वादशहाने कम-कुर येथील होजोची सत्ता नष्ट करण्याचा प्रयत्न केला, पण तो फसून गो-टोव यासच भिक्षूची शिक्षा देण्यांत आली; व वादशाही गादीचे वारस व त्याची मुदत ठरविणे वगैरे अधिकार होजो घराण्याच्या हातांत पूर्णपणे गेले. होजो घराण्याचा त्या वेळचा पुढारी योशिटोकी याने आपला भाऊ टोकिफुस यास किओटोचा लष्करी गव्हर्नर नेमले. गेल्या वंडांतील राजपक्षाच्या सुमारे ३००० लोकांच्या मालमत्ता खालसा केल्या व आपल्या पक्षातील लोकांत वांटून दिल्या. यामुळे लष्करी जमिनदारी पद्धत दृढमूल झाली. होजो घराण्यातील पहिले प्रतिनिधी मोठे हुषार व न्यायी होते; त्यामुळे १३ वे शतक जपानला मोठे उत्कर्षाचे गेले. परंतु पुढील प्रतिनिधी चैनी व व्यसनी बनले. त्यावेळीं अशी एक पद्धत होती की, सुकाळांत सरकारी कोठारें धान्याने भरून ठेवून दुष्काळांत ते धान्य अत्यंत स्वस्त दराने विकवयाचें; पण एका दुष्काळप्रसंगी टकसुके नांवाच्या होजो प्रतिनिधीने अत्यंत महाग विकून मिळविलेल्या पैशावर स्वतःची खूप चैन चालविली. तेव्हां होजो घराण्यावद्दल अप्रीति उत्पन्न होऊन पूर्वीच्या फुजिवर व तैरा या घराण्याप्रमाणे तैहि अधिकारच्युत झाले; व त्या वेळचा गो-डैगो राजा खरा सत्ताधीश झाला.

तथापि गो-डैगो हा हुषार राजा नव्हता. त्यानें अशिकगघराण्यातील तक्रौजीशी तंट्या केला. तेव्हां तक्रौजीने गो डैगोस पदच्युत करून कोयोला गादीवर बसविले ( १३६-१३४८ ) व तक्रौजी शोगुन झाला. तथापि गो-डैगोच्या वंशजांनीं दक्षिणेकडे योशिनो येथे राजधानी नेऊन राज्यकारभार चालविला; व उत्तरेकडे कोयो व त्याचे वंशज किओटो येथे राहून राज्य करूं लागले. पुढे अशिकग घराण्यांतील योशिमित्सु या बलाढ्य शोगुनने वरील दोन राजघराण्यांतला तंट्या मिटविला; चांचे लोकांचा बंदोबस्त केला व चीनशी सख्य घडवून आणले व पर्यायाने चानचे सार्वभौमत्व कबूल केले. पुढे योशिमित्सूच्या पश्चात् पुनः वेवदशाही माजली. जमीनदार लोक आपसांत लढू

लागले. शोगुनचा अधिकार प्राप्त करून घेण्याकरितां अशिकग घराण्यांतील पुरुषांत मारामाच्या झाल्या व दरवारचा खजिना, करवसुली वंद पडल्यामुळे रिक्तामा झाला. तो इतका की गो-त्सुची वादशहा मरण पावला ( १५०० ) तेव्हां त्याच्या अंत्यविधीच्या खर्चास पैसा नसल्यामुळे त्याचे प्रेत चालीस दिवस पडून राहिले होते.

याप्रमाणे मधूनमधून अंदाधुंदी चालू होती, तरी जपानांत बौद्धधर्माचा प्रसार व परिणाम वाढतच होता. या सुमारास कोबो नांवाच्या अत्यंत प्रसिद्ध बौद्ध साधु होऊन गेला. त्याचा यमटोमधील कोयसनवरील मठ हिंयेइ-झनप्रमाणेच फार प्रसिद्ध आहे. अशा मठांना मोठाल्या इनाम जमिनी दिलेल्या असत. या मठांत राजपुरुषहि येऊन भिक्षू होऊन रहात असत; पण तेथेहि ते राजकारणांतील उलाढाली चालू ठेवीत. यामुळे मठांना भलतेंच राजकीय महत्व प्राप्त झाले होते. तैरा घराण्यांतील कियोमोरी व मिनमोटो घराण्यांतील योरिडोमो यांनी असल्या मठांवर नियंत्रण घालण्याचा प्रयत्न केला पण तो साधला नाही. याप्रमाणे १५ व्या व १६ व्या शतकांत चालू असलेला मठांतील, राजघराण्यांतील व लष्करी जमीनदारांतील गोंधळ नाहीसा करून शांतता व सुव्यवस्था चालू करण्याचें काम मानवी कर्तृत्वाच्या बाहेरचें आहे असे वाटूं लागले होते. परंतु परिस्थिति जरूरीप्रमाणे माणसे निर्माण करते असे म्हणतात ते खरे आहे. कारण वरील उद्वेगजनक स्थितींत जपानमध्येहि अत्यंत मोठे युद्ध-नायक व मुत्सद्दी उदयास आले. ते ओद नोबुनागा, हिंदेयोशी आणि टोकुगावा इयेयसु हे तिघे होत. त्यांपैकी हिंदेयोशी हा तर गरीब शेतकऱ्याचा मुलगा होता. तरी स्वतः तरवार-वहादुर व कारस्थानकुशल असल्यामुळे शेवटी तो सर्व सत्ताधीश झाला. नोबुनागा हा लहानसा जमीनदार होता. त्याच्या लवाजम्यांत हिंदेयोशी हा प्रथम नोकरीस राहिला. त्याच्या मदतीनेच नोबुनागाने पंचवीस वर्षांत सहा प्रांत आपल्या जहागिरींत सामील केले. त्यामुळे त्याची खासगी सेनाहि पुष्कळ वाढली. तेव्हां खुद्द वादशहाने त्याला देशांत सर्वत्र शांतता स्थापन करण्यास विनंति केली. ते काम करीत असतां कोणी फितुरी मनुष्यानें तरवार चालवून नोबुनागाचा प्राण घेतला. त्याच्यामार्गे जपानी साम्राज्यांत हिंदेयोशी हाच प्रसिद्धीस चढला. त्याच्या बरोबरीचा दुसरा इसम टोदुगावा इयेयसु हा एकच होता. नोबुनागाच्या जहागिरीवद्दल त्याच्या मुलांत तंट्या लागला. तेव्हां हिंदेयोशीने वडील नातवाची कायदेशीर वाजू पत्करून इयेयसूने उचलेल्या दुसऱ्या पक्षाशी लढाई सुरू केली. परंतु दोघे समबल ठरून उभयतांनीं शहाणपणाने युद्ध बंद केले इतकेंच नव्हे, तर परस्परांनीं शरीरसंबंध जोडून काय-मचें सख्य केले. हिंदेयोशीला भिकाडो राजाने कारभारी नेमले, त्यामुळे तो सर्व सत्ताधीश बनला. त्याच सुमारास किऊशिकु बेटांतील लष्करी जमीनदार प्रमुखांनी ( डैम्योनी ) उभारलेले बंड हिंदेयोशीने अत्यंत मोठे सैन्य बरोबर नेऊन पण



सैन्याच्या सामर्थ्यापेक्षांहि शहाणपणाने व दयाळूपणाने मोडले; त्यामुळे हिंदियोशी तत्कालीन मुस्सद्यांत सर्वश्रेष्ठ ठरला. याप्रमाणे बहुतेक जपानवर हिंदियोशीने आपला अम्मल वसविला. परंतु उत्तरेकडील प्रदेश, किल्ले, तटबंदी इत्यादिकांनी फार मजबूत बनलेला होता. तेथील बलाढ्य जमीनदार उजिमस यास जिकण्याकरिता हिंदियोशी १५९० मध्ये स्वतःचे १७०००० सैन्य आणि नोनुओ व इयेयसु यांचे ८०००० सैन्य यांसह चालून गेला व पूर्वाच्या अनेक स्वाभ्यां प्रमाणेच यशस्वी होऊन परत आला. याप्रमाणे सर्व जपानवर एकमुखी राज्यसत्ता सुरू झाली; पण टोकुगावा इयेससु याला कंटोकडील आठ प्रांतांवर राज्य करण्याकरितां येदो येथे नेमण्यांत आले. याप्रमाणे पूर्वाच्या कालांतील सर्व अंदाधुंदी मोडून सर्वत्र सुव्यवस्थित राज्यकारभार चालू करण्याचे श्रेय वरील दोन महान व्यक्तींकडे आहे. हिंदियोशीने अखरेच्या आठ वर्षांत कोरियांतून खुद्द चीनवर स्वारी करण्याचे प्रयत्न चालविले होते. तो १५९८ मध्ये मरण पावला.

टोकुगावा घराण्याचा काल ( १५९८-१८६७ ) :— हिंदियोशी मरण पावला त्यावेळीं त्याच एक ६ वर्षांचा मुलगा होता. त्या अल्पवयी मुलाची व राज्यकारभाराची व्यवस्था पाहण्याकरितां त्यानें एक कारभारी मंडळ नेमलें होतें. त्यांत टोकुगावा इयेयसु हा मुख्य होता; पण त्याला इशिद मित्सुनरी व त्याचे अनुयायी हे बलिष्ठ शत्रू होते. या शत्रूंशीं इयेयसूने तयारी करून मिनोप्रांतांतील सेकिंगहर येथे २१ आक्टोबर स. १६०० रोजी लढाई दिली. व तीत इयेयसूला पूर्ण जय मिळाला. मित्सुनरीने हिंदियोशीचा मुलगा हिंदियोरी व बायको योदो यांच्याशीं सख्य जमविलें होतें, पण इयेयसूने त्यांनां शत्रूला मिळण्याचा अपराध माफच केला. सेकिंगहरनंतर १६१५ मध्ये ओसाका येथे मोठी लढाई झाली त्यांत हिंदियोशीची बायको व मुलगा ती दोघेहि गतप्राण झाली, ती लढाई १२ रोजी ते १७ शेंपथेंत चालू राहिलेल्या अन्तर्युद्धांतील शेवटची होय. तथापि सेकिंगहरच्या जयापासूनच जपानच्या इतिहासाला नवी दिशा लागली; व म्हणून ती जगाच्या इतिहासांतील क्रांतिकारक लढायांपैकी एक होय. यानंतर १८६४ पर्यंत जपानांत केव्हांहि अन्तर्युद्ध उद्भवलें नाहीं.

टोकुगावा इयेयसूने मिळविलेल्या विजयाबद्दल त्याची प्रसिद्धि आहेच. परंतु त्यापेक्षांहि जिकिलेल्या मुलखाचे एकीकरण करण्यामध्ये दाखविल्या चातुर्यामुळे तो पूर्वी होऊन गेलेल्या सर्व मुस्सद्यांमध्ये अप्रणी ठरला. त्याच्या जहागिऱ्या सर्व देशभर पसरलेल्या असल्यामुळे सर्व ठिकाणच्या डैम्योवर त्याला नजर ठेवून त्यांस दावांत ठेवण्यास सोपें गेलें. जपानमध्ये शांतता राखून भरभराट करण्याकरतां इयेयसू व त्याचे वंशज यांनी पुष्कळ चांगल्या सुधारणा केल्या. त्या बद्दलची सर्व माहिती ( टेस्टामेंट ऑफ इयेयसू ) इयेयसूचा करारनामा ( मृत्युपत्र ) नांवाच्या ग्रंथांत आढळते. हा ग्रंथ इयेयसूचा नातु इयोमिसु ( १६२३—१६५० ) याच्या

कारकीर्दीत पुरा करण्यांत आला. टोकुगावा इयेयसूने बौद्धधर्माच्या कार्यास जरी सढळ हातानें मदत केली होती आणि बुद्धाची एक लहानशी मूर्ति सतत हृदयाशीं वाळगली होती तरी त्यानें आपलें नीतिनियमांचें कोडे कॉन्फुशियसवरूनच तयार केले होते. इयेयसूचे असें मत असें की, सर्व कायदे. कानू व राज्यकारभार करणें तें राजा व प्रजा, आईबाप व मुलें, नवरा व बायको, भाऊ व बहीण आणि मित्र व मित्र हीं समाजांतील प्रांच प्रकारचीं नातीं लक्षांत घेऊन करावयास पाहिजे. कुटुंब हा सर्व समाजाचा पाया होय. यावरील नीतिनियमांव्यतिरिक्त लोकांनां अधिक कशांचे शिक्षण देण्याची जरूरी नाहीं. करारनाम्यामधील एकंदर १०० प्रकरणांपैकी २२ प्रकरणांत कायद्याचे नियम दिलेले आहेत; ५५ प्रकरणांत राज्यकारभार व राजनिति यांची माहिती आहे. १६ व्या मध्ये नीतिवचनें दिलेली असून उरलेल्या प्रकरणांत ग्रंथकर्त्याच्या चरित्रांतील उदाहरणात्मक गोष्टी दिलेल्या आहेत.

लष्करी जमीनदारीच्या पद्धतीमुळे जपानी समाजांत तीन वर्ग उत्पन्न झाले होते. ( १ ) राजा व त्याचे दरबारी मानकरी, ( २ ) सरदार ( सामुराई अथवा बुक्के ), ( ३ ) सामान्य लोक ( हेइमिन ). सर्वांवरील श्रेष्ठ मिकाडो राजे यांची मूळ उत्पत्ती देवापासून असल्यामुळे त्यांनीं समाजापासून अगदीं अलिप्त किओटो येथील राजवाड्यांत राहावयाचे आणि शोगुन व सामुराई यांजवर सर्व कारभार सोंपवून आपण स्वतः आपली प्रजा व प्राचीन पूर्वज यांच्यामध्ये मध्यस्थाने काम करावयाचे असे. ते आपल्या राण्या व प्रधान यांच्याशिवाय इतर कोणाच्याहि दृष्टीस पडत नसत. त्यांनां तांदुळाचे दहा हजार कोकू ( गिनी ) वर्षासन मिळत असे. राजाला एक कोगो म्हणजे राणी असे व दुसऱ्या बारापर्यंत करण्याची परवानगी असे. कुगे उर्फ दरबारी मानकरी हे मूळ मिकाडो राजघराण्यांतील वंशज असून त्यांची १५५ कुटुंबे होती. लष्करी सरदारांपेक्षां व शोगुनपेक्षांहि त्यांचा दर्जा फार उच्च असे. त्यांनां दरबारांतील सर्व मानाच्या जागा वंशपरंपरेनें मिळत असत. तथापि त्यांनां जहागिरी नसल्यामुळे दारिद्र्यांतच पण छानछुकीनें रहावे लागत असे बाड्मयाभ्यास, गायन व इतर कला या व्यवसायांत ते आपला काल घालवीत असत. यांच्या खालचा वर्ग सामुराई उर्फ लष्करी पेशाच्या कुटुंबांचा. त्यांनां वंशपरंपरा सरंजाम दिलेला असे, शिवाय राज्यकारभारांतील मोठ्याला जगांवर त्यांनां नेमात असत. त्या नोकऱ्याहि वंशपरंपरा असत. तिसरा वर्ग सामान्य लोकांचा. समाजांत त्यांनां कांही दर्जा नसें, तरबारी वापरण्याची त्यांनां मनाई असे, त्यांनां आयतें उत्पन्न नसे, सर्व कष्ट करून मिळवावे लागे. १००० लोकसंख्येत ५५ सामुराई असत.

जपानी जनतेत सामुराई हा सर्वांत महत्त्वाचा वर्ग होय. या वर्गांतले इसम तरवार वापरण्याच्या हुकाला अत्यंत



उच्च प्रकारचा हक्क संप्रजतात. आपला देश, राजा किंवा जहागीर यांचे संरक्षक आपण आहो. असं ते मानतात; व त्याकारिता जीवावर उदार होऊन लढण्यास ते सतत तयार असतात ते आपलें बहुतेक लक्ष्य लष्करी शिक्षणाकडे देतात पण ग्रंथाध्ययनालाहि पुष्कळ महत्त्व देतात. राजाच्या खालो-खाल ते मातापितरांना पूज्य मानतात, व त्यांना दुःख देणारांचा सूड घेतल्याशिवाय ते कधीहि राहावयाचे नाहीत. लढाईत जय किंवा धारातीर्थी मरण असा त्यांचा निश्चय असल्यामुळे शत्रूला शरण जाणें किंवा शरणांगत शत्रूला अभय देणें, यांपैकी कोणतीहि गोष्ट ते करीत नाहीत. तथापि तसा प्रसंग नसेल तेव्हां शत्रूंशीहि ते अत्यंत उदारपणें व सौजन्यानें वागतात.

पण ओकुगावाच्या शांततापूर्ण कारकीर्दीत सामुराई ऊर्फ लढवट्टे लोक यांच्याहि संवई बदलत गेल्या. युद्धाचे प्रसंगच नसल्यामुळे हा लष्करी वर्ग लोकांना अनवश्यक वाटूं लागला. बौद्ध भिक्षूंची वागणूकहि शिथिल व अनीतीची हाऊं लागली. उमराव लोक तर चहापाठ्यां, कवनें, पोळो, फुटवॉल, तिरं-दाजी, जुगार वगैरे चैनीत दंग होते. सामान्य लोकांना त्यांचा हेवा उत्पन्न होऊन त्यांनीं स्वतःकरितां नाटकगृहें स्थापून नाचतमाशे सुरू केले; पोशाखाची ऐट चालविली, मल्लविद्येचा शोक वाढविला, व पूर्वीचे जातीनिर्वेध झुगारून देऊन धनिकसत्ताक पद्धति सुरू केली. अशा प्रकारची सामा-जिक क्रांति चालू होती, त्याच वेळीं राजकीय क्रांति अशी झाली की, इथेयसूच्या घराण्यांतील शोगुनांची सत्ताहि दुर्बल होऊन खालच्या वर्गांतील सकैटकियो यानें सत्ता बळ-कावली. यामुळे किओटो येथील वादशहा व शोगुन हे दोघेहि नामधारी सत्ताधीश बनले; व लष्करी लोक निस्तेज होऊन सामान्य लोक अधिकारारूढ झाले. तसेंच १७ व्या शतकाच्या शेवटीं मिटो परगण्यामध्ये कांहीं विद्वान उदयास आले, त्यांनीं बौद्धधर्म व चिनी वाङ्मय यांविरुद्ध बंड करून राष्ट्रीयदृष्ट्या जपानच्या तद्देश्य वृत्तग्रंथांकडे लोकांचें लक्ष्य ओढलें. तेव्हां त्या ग्रंथांवरून शोगुन यांनीं राजाचा अधि-कार बळकावला असल्याचें लोकांच्या नजरेस आणलें. व तात्वि-कदृष्ट्या द्विदलपद्धति नष्ट करून वादशहाला सर्व सत्ताधीश बनविण्याविषयी विद्वानांची बुद्धि जागृत झाली. पण याची प्रत्यक्ष प्रतीति १९ व्या शतकांत परकीयांची जहाजे व त्यांच्या दळणवळणाचा प्रश्न यांस शोगुनाचा प्रतिकार करतां न आल्यामुळे आली. याशिवाय शोगुनांची सत्ता नष्ट कर-ण्यास सत्सुम व चोशी या दोन घराण्यांचें वैमनस्यहि कारणी-भूत झालें; आणि परकीयांच्या दळणवळणाचा महत्त्वाचा प्रश्न राष्ट्रापुढें आला त्यावेळीं परकीयांची हकालपट्टी व वादश-हाची पुनः सत्ता या गोष्टीचा पक्ष त्यांनीं उचलला. पर-कीयांच्या हकालपट्टीच्या वाबर्तीत परकीय आरमारानें जेव्हां चोशू किल्ले व सत्सुमाची राजधानी तोफांच्या मान्यानें उध्वस्त केली त्यावेळीं त्यांचे डोळे उघडले; परंतु त्याबरोबरच

द्विदलपद्धती बंद करून वादशहाला सर्व सत्ताधीश बन-विण्यासंबंधानें सर्व राष्ट्राचें एकमत झालें.

१८६७ मधील विलक्षण क्रांति.—१८६६ मध्ये केइकी उर्फ योशिनोबु नांवाचा शेवटचा इसम शोगुनच्या अधि-कारावर होता. केइकी स्वतः प्रगल्भ बुद्धीचा व मोठा कर्तृत्ववान होता. इतर बुद्धिमान जपानी इसमांप्रमाणें त्याचीहि लवकरच खात्री झाली की, परकीयांना जपानांत सर्वस्वी मज्जाव करणें हें पाश्चिमात्यांच्या तोडीचें सुधारलेलें लष्कर व आरमार जपानजवळ असल्याशिवाय शक्य नाही; व तसेंच किओटो व येदो या दोन ठिकाणीं राजकीय सत्ता विभागलेली असेपर्यंत सर्व राष्ट्राची एकी होणें शक्य नाही. याच सुमारास त्याला येदोकडून जाहिर विनंती अर्ज कर-ण्यांत आला की येदो येथील दरबारांत अव्यवस्था माजली आहे व ती मोडून सर्व राष्ट्र एकजीव व प्रबळ करण्याकरितां वादशहाच्या हातीं सर्व सत्ता देणें जरूर आहे. हा अर्ज किओटो येथें हातीं पडतांच केइकीनें साम्राज्याच्या राजधा-नींत सर्वा लष्करी व बडे अम्मलदार यांची सभा बोलावली व त्या सभेंत सर्वासमक्ष आपला राजीनामा वादशहापुढें सादर केला. ही गोष्ट १८६७ आक्टोबर १४ रोजी घडली, आणि ह्या गोष्टीचा जगाच्या इतिहासांतील असामान्य गोष्टींमध्ये समावेश केला पाहिजे; कारण सुमारे तीन शतकें अप्रतिहतपणें संपूर्ण राजसत्ता उपभोगीत असणारांनीं ती स्वखुपीनें सोडून दिल्याचें हें अपूर्व उदाहरण आहे. वरील शोगुननें आपला राजीनामा मनापासून निष्कपटबुद्धीनें दिला होता, व तो जर निःसंशयवृत्तीनें स्वीकारला गेला असतां तर ही क्रांति पूर्णपणें रक्तपातावांचून शांततेनें पार पडली असती. पण केइकीचे प्रतिस्पर्धी सत्सुम व चोश यांनीं त्या वेळच्या १५ वर्षांच्या अल्पवयी वादशहाचे कान मारून शोगुनला शत्रू मानून त्याचा नाश करण्याचा वाद-शहाच्या सहीचा परवाना मिळविला. तसेंच शोगुनच्या पक्षाचे सर्व सरकारी नोकर अधिकारावरून दूर करण्यांत आले व शोगुनच्या लष्कराचा राजवाड्यावरील पहाराहि काढून टाकण्यांत आला. या कृत्यामुळे शोगुनचे सर्व पक्षापाती लोक खवळून जाऊन त्यांनीं किओटोवर चाल केली, पण वादशाहीं सेनेनें त्यांचा मोड केला, व केइकी स्वतः त्या सैन्याच्या हातीं गेला. येदो येथील दरबारी लोकांनींहि आपल्या पदव्या व अधिकार सोडून दिले. पण शोगुनच्या अनुयायांनीं सशस्त्र प्रयत्न चालूच ठेविले होते, त्याच्या आरमारानें येदो बेटांत स्वतंत्र लोकशाही स्थाप-ण्याचा प्रयत्न केला. परंतु लवकरच ही सर्व वावटळ बंद होऊन द्विदलपद्धती मोडली व संरंजामीपद्धति हळुहळु नाहींशी होत गेली; आणि एकसूत्री राजसत्ता सुरू झाली. याप्रमाणें सुमारे पांच वर्षे चालत आलेली अंतस्थ बंडाळी अवघ्या पांच आठवड्यांत मोडून थोडी प्राणहानी व माल-मत्तेची नासाडी होऊन ही राज्यक्रांति तडीस गेली; व



येणेप्रमाणे ही जपानच्या इतिहासातील अत्यंत अद्भुत व परिणामकारक गोष्ट घडून आली.

क्रांतीचे स्वरूप.—वरील राज्यक्रांतीचा उद्देश जरी बादशाही सत्तेची पुनःस्थापना करण्याचा असला तरी ज्या लोकांनी ती घडवून आणली ते सर्वस्वी लोकसत्तावादी होते. ते सरकारांतील किंवा समाजातील उच्च दर्जाचे लोक नव्हते. हा मुद्दा पुढील परिणामांच्या दृष्टीने फार महत्वाचा आहे. येदो येथील सत्ता अवघ्या पंचावन लोकांनी उलथून पाडली व त्यांतले पांचच फक्त जमीनदार मानकरी होते. आठ दरबारी मानकरी होते, पण त्यांचा विशिष्ट दर्जा, दारिद्र्य व राजकीयदृष्ट्या अत्यल्प महत्त्व, त्यांच्यामधील परंपरागत झालत आलेले दोष त्यांना नडत होते; आणि बाकीचे बेचाळीस ज्यांनी ही क्रांतीची चळवळ करण्याचे ठरवून ती घडवून आणली ते बेचाळीस इसम महत्वाकांक्षी तरुण असून त्यांचा मुख्य उद्देश स्वतः नांवारूपास यावे हा होता व त्यांत देशाचे कल्याण करणे हा भाग गौण होता. त्या सर्वांच्या वयाची सरासरी पाहिली तर ती तिसाच्यावर नव्हती.

पुन्हा राज्यस्थापना करणाऱ्या (रेस्टोरेशनच्या) प्रवर्तकांनी असे ठराविले की बादशहाच्या हातांत पुनः अधिकारसूत्रे येतांच त्याने पुढील तीन गोष्टी ताबडतोब करण्याचे प्रतिज्ञापूर्वक जाहीर करावे; त्या गोष्टीः— (१) चर्चामंडळ मंडळाची सभा (डेलिबरेटिव्ह असंब्ली) भरविणे. (२) राज्यकारभारांतील जागांवर सामाजिक दर्जाकडे न पाहतां हुशार व विद्वान लोक नेमणे, (३) लोकमतानुसार सर्व कारभार चालविणे.

या क्रांतीनंतर वरील आश्वासनाचा 'बादशहाची प्रतिज्ञा' म्हणून अनेकदां उल्लेख करण्यांत आलेला आहे; आणि जपानांत प्रातिनिधीक संस्थावरील आश्वासनानुसारच स्थापण्यांत आल्या असे म्हणतात; तरी वास्तविक पाहतां कोणत्याहि एका घराण्याच्या हातीं सर्व राजकीय सत्ता जाऊ नये हा मूळ वरील आश्वासनाचा उद्देश होता.

नवीन राज्यपद्धती स्थापन करून पडणाऱ्या पुढऱ्यांना जुनी सरंजामी पद्धति नाहींशी केली पाहिजे याची जरूरी प्रथम तितकी भासली नाहीं. एकराष्ट्रिकरण एवढीच त्यांची मूळ कल्पना होती. परंतु निरनिराळ्या जमीनदान्यांत निरनिराळ्या चालू असलेल्या कायदेव्यवस्था नाहींशा करून सर्व देशभर एकजातीय कायदे व कारभार सुरू केल्याशिवाय खरी राष्ट्रीय एकता होणार नाहीं, ही गोष्ट थोड्याशा अनुभवांती त्यांना कळून आली. याकरितां सर्व लष्करी जहागीरदारांच्या हातून स्थानिक कारभाराचे अधिकार व जमाखर्चावरील ताबा काढून घेणे जरूर होतें. परंतु आजपर्यंत करवसूली स्वतः करून लष्कर धाळगून स्वतंत्रवृत्तीने राहत आलेल्या या जमीनदारांना अधिकार-अष्ट करण्याचे काम अत्यंत विकट होतें. त्यांच्या मानाने

राज्यक्रांतिकारकांना कोणत्याहि प्रकारचे परंपरागत महत्त्व किंवा अधिकार नव्हते. त्यामुळे बादशहाचे हुकूम अमलांत आणण्याचे त्यांच्यांत सामर्थ्य नव्हतें. उलटपक्षी कोणत्याहि एका लष्करी घराण्याने ते काम उचलल्यास इतर घराण्यांनी त्याविरुद्ध जोराची ओरड केली असती. अशा या पेचांतून सुटण्याकरितां या तरुण सुधारणवाद्यांनी मोठी खुबीदार युक्ति काढली. त्यांनी सत्सुम, चोशू, तौस व हिशेन या दक्षिणकडोल चार प्रमुख घराण्यांचे मन वळवून त्यांना आपली संस्थाने बादशहाच्या चरणी परत सादर करण्यास व त्यांचा सर्वां कारभार बादशहाने हातीं घेण्याची विनंती करण्यास प्रवृत्त केले. सत्सुमसंस्थानचा अधिकारी शिमझु व तौससंस्थानचा योदो या दोघांच्या हातांत फार मोठी स्वतंत्र सत्ता होती, व ती सोडण्याने त्यांनी अत्यंत प्रशंसनीय स्वार्थत्याग केलेला आहे यांत शंका नाहीं. पण चोशू, हिशेन व इतर संस्थानिकांनी बहुतेक अधिकार निरनिराळ्या कर्त्या कुलपुरुषांकडे सोपविलेले असल्यामुळे आतां तेच अधिकार परत बादशहाच्या हवाली करण्यांत त्यांचा कांहीं तोटा नव्हता व म्हणून त्याला स्वार्थत्याग म्हणतां येत नाहीं; व स्वतःचे वास्तविक नुकसान नसल्यामुळे वरील चार संस्थानिकांचे अनुकरण २५० पैकीं बहुतेकांनी निमूटपणे केले; फक्त त्यापैकीं १७ संस्थानिकांनी थोडेसे कांफूस केले.

नूतन सुधारणाः— नवीन राज्यव्यवस्थेमध्ये जुन्या संस्थानिकांना प्रांताप्रांतावर नेमण्यांत येऊन त्यांना पूर्वीच्या त्यांच्या उत्पन्नाच्या  $\frac{1}{3}$  इतका पगार ठरविण्यांत आला. सामुराई लोकांनाहि त्यांच्या हाताखाली अधिकाराच्या पगारी जागा देण्यांत आल्या. प्रांतोप्रांती करवसूली करून त्यांतून वरील खर्च भागवून उरलेली रक्कम बादशाही खजिन्यांत पावती करावी असे ठरविण्यांत आले. सर्वांवर सत्ता चालविणारे किओटो येथे क्रांतिकारक पुढाऱ्यांचे एक मंत्रिमंडळ स्थापण्यांत आले. दरबारी मानकरी व लष्करी मानकरी असले भेद नष्ट करण्यांत आले.

राजसत्ताक पद्धतीच्या दृष्टीने नव्या व्यवस्थेत असणारे दोष लवकरच निदर्शनास येऊ लागले. या व्यवस्थेने बादशहाच्या हातांत खजिन्यावरील किंवा लष्करावरील कोणतीच सत्ता प्रत्यक्ष आली नाहीं. प्रांतोप्रांती कर वसूल करणे व लष्कर बाळगणे पूर्वीप्रमाणे हल्लींच्या गव्हर्नर संस्थानिकांच्याच हातीं राहिले. तेव्हां हा दोष नष्ट करण्याकरितां क्रांतिकारक पुढाऱ्यांनी सर्व प्रांतिक अधिकारी आपआपले स्थानिक अधिकार बादशहाकडे सोंपवितां अशी युक्ति केली व सामुराई लोकहि शस्त्र खाली ठेवतां, असे करण्यांत आले. ही तत्त्वे राष्ट्राच्या अंगवळणी पडत आहेत तीं दुसऱ्या सुधारणांच्या योजना चालूच होत्या. सत्सुमघराण्याच्या माजी संस्थानिकाची त्याच्या संस्थानि प्रजेला क्रांतीमधील कामागरीची



योग्य मोवदला न मिळाल्याबद्दल गैरमर्जी झालेली असल्यामुळे त्याला संतुष्ट करण्याकरिता त्यास व चोन्न व दोस यांच्या माजी संस्थानिकांनाहि उच्च मंत्रीपदावर नेमण्यांत आले. येणेकरून प्रत्येक मोठाल्या कुलातर्फे मंत्रिमंडळामध्ये तीनतीन इसम आले. तसेंच टोकिओ येथे आतां नवीन स्थापना झालेल्या राजधानीस राष्ट्रीय सैन्य वनविण्याकरितां सर्व कुलांनी आपआपले स्थानिक लष्कर धाडून देण्याविषयी त्यांचे मन वळविण्यांत आले. वरील बाबी फार महत्त्वाच्या आहेत. कारण कुलवार प्रतिनीधींचे जे तत्व १८७१ च्या मंत्रिमंडळांत दिसून आले, तेच पुढे अनेक वर्षे अमलांत होते, व याच तत्त्वावर पुढे निरनिराळ्या पक्षांच्या राजकारणी पुरुषांनी विशेष हल्ले चढविले.

२९ आगस्ट स. १८७१ रोजी वादशाहाच्या हुकुमाने स्थानिक अधिकाऱ्यांच्या हातांतील सर्व सत्ता काढून घेण्यांत आली गव्हर्नराच्या जागेवरून सर्व संस्थानिकांस काढून टाकण्यांत आले. संस्थानांतील करांचे सर्व उत्पन्न वादशाही खजिन्यांत भरणा करण्याचे ठरले. सर्व अधिकारी वादशाहाने नेमावयाचे, व सर्व संस्थानिकांनी मूळ उत्पन्नाच्या एक दशांश जहागीर घेऊन टोकिओ येथे येऊन कायम राहावे असेहि ठरले. सामुराई लोकांची उत्पन्न मात्र कायम ठेवण्यांत आली. असे लोक सुमारे ४,००,००० होते व त्यांच्या इनामाची रक्कम दरसाल २०,००,००० पौंड असे. हे राष्ट्रावरील ओझ आतां दूर करणे जरूर होते. सामुराई लोक म्हणजे लष्करी जहागीर पद्धतीपैकीच एक भाग होता. ती पद्धत आतां मोडली तेव्हां सामुराई लोकांचा वर्गहि नष्ट होणे ओघानेच प्राप्त झाले. परंतु लक्षावधी लोकांची उत्पन्न एकदम बंद करणे अत्यंत निर्दयपणाचे झाले असते. म्हणून सरकारने तो प्रश्न लांबणीवर टाकून कालांतराने सोडविण्याचे ठरले.

सा मु रा ई लो कां चा स् वा र्थ त्या गः—सामुराई लोकांच्या प्रभासंबंधानेहि हळूहळू लोकमत वनत चालले होते. सर्व इनामे सोडून देऊन स्वकष्टाने पोटाला मिळविणाऱ्या सामान्य लोकांची स्थिति त्यांनी पत्करणे भाग आहे, असे स्पष्ट दिसू लागले. सामुराई लोकांनाहि ही कालक्रमप्राप्त आपत्ति मुकाट्याने सोसण्याचे ठरविले. सामुराई लोक म्हणजे मोठा हक्कदारांचा वर्ग होता. ते हक्क त्यांनी शेंकडों वर्षे स्वतःचे रक्त सांडून पैदा केले होते; तसेंच जपानी उच्च राष्ट्रीय गुणसमुच्चयाचे ते पुतळे म्हणून गणले जात असत. तथापि केवळ माजी वैभवांचे विचारांध वनून न जातां खुद्द सामुराई लोकांनी पालटलेल्या राजकीय परिस्थितीपुढे विनतकार मान वांकविण्याचे ठरविले. पुष्कळांनी आपण होऊन शेतकी, व्यापार वगैरे पोटाचे धंदे सुरू केले. ही त्यांची तयारी पाहून दोन वर्षांनी १८७३ मध्ये या बाबतीत सरकारने असा ठराव केला की, वंशपरंपरा चाललेल्या इनामाबद्दल सामुराई इससाला सहा वर्षांच्या इनामाची रक्कम एकदम देऊन त्याचा हक्क नष्ट करण्यांत येईल, व तद्द्वयात इनामा-

बद्दल चार वर्षांची इनाम रक्कम देऊन इनाम बंद करण्यांत येईल. या बट रकमेपैकीहि निम्मी रोख व निम्मी शें. ८ दराच्या कर्जरोख्याच्या रूपाने देण्यांत येईल. या ठरावावरुप वंशपरंपरा १० पौंड इनामाबद्दल ३० पौंड रोख व ३० पौंडांच्या रोख्यावरील २ पौ. ८ शि. व्याज इतकीच रक्कम मिळावयाची. अशा मोवदल्याला सामुराई लोक कबूल झाले, या गोष्टीवर कोणाचा विश्वासहि वसणार नाही. सामुराई लोकांमध्ये व्यापारी दृष्टी थोडीशी कमीच होती हे खरे; तथापि देशकल्याणाकरितां हा येवढा स्वार्थत्याग त्यांनी केला, हेहि खोटे नाही. सामुराई लोकांच्या एकंदर इतिहासांत त्यांच्या लष्करी बाण्याला या स्वार्थत्यागाने दिली इतकी शोभा देणारे दुसरे कृत्य नाही. तरवार बाळगिणे हा त्यांचा अनंतकालापासून चालत आलेला हक्क; तो हक्क सोडून एकदम नांगर, तागडी वगैरे हातांत ध्यावयास त्यांस सरकारी हुकुमाने लावले. तो हुक्म राजनिष्ठापूर्वक पाळण्यांत त्यांनी दाखविलेल्या धैर्यविनम्रतादि गुणांची थोरवी गावी तितकी थोडीच आहे. कारण सरकारने वरील हुकुमांची अम्मलवजावणी सक्तीने न करतां केवळ सवलत म्हणून ती योजना प्रथम ठरविली, पण ती ग्रहण करून स्वखुषीने पुष्कळ सामुराई लोकांनी शस्त्रे खाली ठेविली.

पा श्रा त्य सु धा र णां वि रु द्ध वं डः—परकीयांवरोवरचे दळणवळण व परकीयांची संस्कृति या बाबतीत जपानने कोणते धोरण स्वीकारावयाचे, पंचावन्न प्रभासंबंधाने या नव्या पुढाऱ्यांमध्ये वरेच मतभेद उपस्थित झाले. सुधारणावादी पुढाऱ्यांपैकी पांच अग्रणी होते; दरवारी मानक-गपैकी दोघे इवकुर व संजो, सत्सुमघराण्यापैकी दोघे सैगो व ओकुबो; व चोगू घराण्यापैकी किडो. याशिवाय इटो हा पुष्कळ विधायक कामगिरी करणारा मुत्सद्दी, ओकुमा हा मोठा तीव्र, सूक्ष्म व चौरस बुद्धीचा राजकारणी पुरुष, आणि इटागाकी हा त्या काळातील प्रत्यक्ष रुसोच होय. पहिल्या पांचांपैकी चार मात्र खरे देशहितार्थ झटणारे होते; पण पांचवा सैगो याच्या अंगी जरी अनेक उत्तम गुण होते तरी त्यांत स्वार्थी महत्त्वाकांक्षा हा मोठा दोष होता. सामुराईचे शारीरिक व मानसिक सर्व गुण त्याच्यांत होते. त्याचे शरीर धिप्पाड नजर करडी व चेहरा प्रफुल्लित होता. आपल्या घराण्याकडे प्रमुख सत्ता यावी हा त्याचा मूळ हेतू असून त्याकरतां आपल्या हाताखालचे लष्कर बाढविणे हे त्याचे साधन होते. उलट नव्या सरकारने सामुराई लोकांस शस्त्रे खाली ठेवून इनामेहि थोड्याशा मोवदल्यावारी सोडण्यास सांगितले. तेव्हां परंपरागत लष्करी व आरमारी नोकरीचा हक्क सोडण्यास बरेच सामुराई लोक तयार नव्हते; व तशा असेतुष्ट सामुराई वंडखोरांचा सैगो हा पुढारी वनला. अशा सुमारास कोरियांत वंडाळी माजली, ती मोडण्याकरितां नव्या सरकारजवळ पाठविण्यास सैन्य तयार नव्हते, तेव्हां जुन्या सामुराई सैन्याचीच त्या कामावर योजना होईल व



कोरियांत यश मिळविल्याने आपले महत्त्व वाढेल अशी सैगोस आशा उत्पन्न झाली. तथापि कोरियाशी युद्ध करण्याच्या बाबतीतहि मंत्रिमंडळांत दुमत होतें. सैगोच्या युद्धवादी पक्षाविरुद्ध दुसरा शांततावादी पक्ष होता, व महत्त्वाच्या अन्तःस्थ राजकीय संक्रमणावस्थेच्या काळी खुंद पुकारणे धोक्याचें आहे असे त्याचें मत पडलें, आणि मंत्रिमंडळाच्या बैठकींत खुद्द बादशाहासमक्ष या प्रश्नावर वादविवाद होऊन शांततावादी पक्षाचेंच बहुमत झालें व युद्ध करण्याचा ठराव नापास झाला. तेव्हां सैगो आदिकरून चौघा समासदांनी राजीनामे दिले व त्यांपैकी प्रत्येकांन देशांत वंडाळी उत्पन्न केली. पैकी सैगोनें तर आपल्या सत्सुम संस्थानांत आपला स्वतंत्र कारभारच सुरू केला. मध्यंतरी ( १८७६ ) सरकारनें तरवारी न वापरण्याचा मनाई हुकूम सोडला, आणि सरदार व सामुराई लोकांनी आपली जहागिरी इनामेंहि घरील अठीवर सोडून देण्याविषयी सक्ती सुरू केली. पैकी इनामें सोडण्यास सर्व सामुराई तयार होते, पण तरवारी वापरण्याचा हक्क सोडण्यास मात्र कबूल न होतां कित्येक सामुराई लोकांनी सशस्त्र जमून एका सरकारी तुकडीवर हल्ला करून ३०० लोकांपैकी कांहीं मारले व बाकी जखमी केले. तें पाहून दुसऱ्या अनेक सामुराई लोकांनी दंग्यांत सामील होऊन सैगोच्या नेतृत्वाखाली सत्सुम संस्थानांत एक मोठें वंडच सुरू केलें. सुमारे चार वर्षे सैगोनें वंडाच्या उद्देशानें तयारी चालविली होतीच; त्यामुळे अल्पावकाशांत ३०,००० कसलेले सामुराई लढव्ये या वंडांत सामील झाले. सामुराई लोकांचे परंपरागत हक्क नष्ट न होऊं देणें व सत्सुमघराण्याच्या हातीं सर्व राजकीय सत्ता देणें हे वंडाचे उद्देश होते. अशा या उग्रस्वरूपी वंडास २९ जानेवारी १८७७ रोजी आरंभ होऊन २४ रोजी तें मोडलें. त्यांत सरकारी सैन्य ६६००० असून वंडवाले ४०,००० होते. त्यांत अखेर वंडवाल्यांचाच पूर्ण मोड झाला, आणि नव्या सरकारी सैन्याचा दरारा देशभर पसरला.

सुधारणांचें पाऊल.—याच वर्षी सरकारनें पाश्चिमात्य सुधारणेची सर्व अंगेंउपांगें सुरू करण्याचें काम चालविलें होतें. नव्या सुधारणावादी पुढाऱ्यांपैकी बहुतेक युरोप, अमेरिका या देशांत राहून सर्व पाश्चात्य गोष्टींचें अवलोकन करून आलेले असल्यामुळे जपानांत सर्व बाबतींत त्यांनींच पुढाकार घेतला होता व राजकीय सत्ताहि हल्ली त्यांच्याच हातीं होती. त्यांनीं रेल्वे बांधणें, तारायंत्र सुरू करणें, समुद्रांत दीपगृह बांधणें व आरमार तयार करणें या कामाकरितां तज्ज्ञ इंग्लिश लोक नेमले; कायदेग्रंथ करण्याकरतां व सैन्याला हालचाली डावपेंच व रचना शिकविण्याकरितां फ्रेंच लोक नेमले; शिक्षण, पोस्टखातें, शेतकी-सुधारणा व वसाहतीची स्थापना या गोष्टी अमेरिकन तज्ज्ञांवर सोपविल्या; औषधिशास्त्र, व्यापारी कायदेवृत्ताची रचना,

स्थानिक कारभारसंस्थांची मांडणी, व लष्करी अधिकाऱ्यांचें शिक्षण या गोष्टी जर्मन तज्ज्ञांच्या हातीं दिल्या, आणि खोदकाम व रंगकाम शिकविण्याच्या कामी इटालियनांची नेमणूक केली. अशा रीतीनें विविध परदेशस्थ तज्ज्ञांच्या द्वारे एकदम सुरू केलेल्या अनेकविध सुधारणा जपानी लोकांच्या पचनी पडणें मोठें कठीण आहे, असें परकीयांस साहाजिक वाटे. परंतु जपानी लोकांना त्यांचा कांहींच वाळ वाटला नाहीं. आपला पुराणाभिमान कायम ठेवून त्यांनीं वरील बाह्य उपकरणांचा व सुखसोयीचा स्वीकार केला. अर्थात् त्यामुळे नव्या जपानी पिढीची रहाणी द्विविध बनली. हे लोक दिवसा ऑफिसच्या व कामाच्या वेळी पोषाख, शिस्त वगैरे सर्व बाबतींत पाश्चिमात्यांच्या धर्तावर वागत असत; आणि कामावरून सुटून मोकले होतांच आपले जुने कपडे चढवून पुरातन पद्धतीनें कालक्रमण करीत. जपानी लोकांनीं रेल्वे, आगबोटी, तारायंत्र, पोस्टआफीस, बँका व सर्व प्रकारची यंत्रसामुग्री पाश्चिमात्यांपासून ग्रहण केली. पाश्चिमात्य भौतिक शास्त्रेंहि त्यांनीं आत्मसात् केला. पाश्चिमात्य तत्त्वज्ञान बऱ्याच अंशी मान्य केलें. यूरोपीय कायदेपद्धतीचें श्रेष्ठत्व कबूल करून त्या नमुन्यावर आपले कायदेग्रंथ बनविले; आणि इतकेकरूनहि आपलेपणा न गमावतां प्रत्येक बाबतींत आपले जपानी वैशिष्ट्य त्यांनीं कायम राखले. सर्व पाश्चात्य सुखसोयीचा उदारबुद्धीनें संग्रह करूनहि त्यांनीं आपल्या परंपरागत चालीरीतीनां व समजुतीनां फारसें दुखावले नाहीं. ही जपानी सुधारणावाद्यांतील अत्यंत तारीफ करण्यासारखी गोष्ट आहे. दोन विजातीय संस्कृतींच्या संमिश्रणाचें हें अत्यंत अवघड काम करीत असतां त्यांच्या हातून कित्येक वेळां वेडगळपणाच्या चुक्या झाल्या पण त्या लवकरच दुरुस्त करून एकंदर सुधारणेच्या कामांत त्यांनीं चांगले यश संपादन केलें आहे; व त्यामुळे पुढील सुधारणेच्या मार्गातहि आपली राष्ट्रीय दृष्टी कायम ठेवून योग्य तितक्या गोष्टीच ते स्वीकारतील व समाजाच्या पचनी पाडतील अशी खात्री वाटते.

प्रातिनिधिक शासन पद्धतीची वाढ.—सत्सुम संस्थानांतील वंड मोडल्यानंतर देशांतील चळवळी लोकांनीं प्रातिनिधिक राज्यपद्धति सुरू करण्यासंबंधानें नव्या सरकारकडे नेटाचें मागणें सुरू केलें. बादशाहानें नव्या मनूत प्रथम कायदेमंडळ भरविलें त्यांत फक्त सरदार व सामुराई यांचेच प्रातिनिधी होते. शेतकरी, कारागीर व व्यापारी लोकांना कायदेमंडळांत प्रातिनिधी होते. पहिले कायदेमंडळहि दोन बैठकीनंतर कायमचेंच बरखास्त झालें होतें; आणि देशाचें खरें प्रातिनिधिक पार्लमेंट-सुरू करण्याचा प्रश्न बऱ्याच लांबणीवर पडला असता. परंतु याच सुमारास इटागाकी टैसुके नांवाच्या पुढाऱ्यानें हा प्रश्न मोठ्या नेटानें हातीं घेतला. इटागाकी हा कोरियामध्यें जालीम उपाय योजण्याच्या पक्षाचा होता व लोकमत आपल्याच बाजूचें असल्याबद्दल त्याला



भरंवसा होता. म्हणून मंत्रिमंडळांतील मूठभर लोकांना त्याचा युद्धविषयक ठराव जेव्हा फेटाळला तेव्हा चिडून जाऊन प्रचलित अल्पसत्ताकपद्धति मोडून पूर्ण प्रातिनिधिक उर्फ पार्लमेंटची राज्यपद्धति सुरू करण्याबद्दल त्याने चळवळ सुरू केली. त्याच्या पक्षाला अल्पावधीत युरोप व अमेरिकेंतील प्रातिनिधिक राज्यपद्धति पाहून आलेले अनेक जपानी तरुण मिळाले. आणि १८७३ ते १८७७ च्या दरम्यान एकीकडे सैगोच्या नेतृत्वाखाली सामुराई लोकांच्या हक्कसंरक्षणाची धामधूम चाल होती तर दुसरीकडे इटागाकीच्या नेतृत्वाखाली देशांत पार्लमेंट स्थापन करण्याविषयी जोराची मागणी सुरू होती. १८७७ मध्ये सैगोच्या अनुयायांनी प्रत्यक्ष बंड उभारले, त्या संकटाची संधी साधूनच इटागाकीने सरकारकडे जाहीर विनंति अर्ज पाठविला व त्यांत लोकांना राजकीय हक्क देऊन पार्लमेंट स्थापण्याबद्दल मागणी केली. पण त्या अर्जात सर्वसामान्य जनता अशिक्षित अतएव वरील राजकीय हक्कांस नालायक असल्याचे ध्वनित केले होते. आणि मूळ मागणी, राजसत्तेची पुनः स्थापना करण्याच्या कार्भी भरपूर मदत ज्यांनी केली त्या सामुराई लोकांना राज्यकारभारांत अंशभागी करण्याबद्दलची होती. सर्व लोकांना समान राजकीय हक्क मागितले नव्हते, असे कागदपत्रावरून स्पष्ट दिसते.

अर्जातील नालायकीच्या कबूलीचा फायदा घेऊन सरकारने कोणास कांहीहि राजकीय हक्क न देता देशांतील लोकमत मात्र कळावे म्हणून प्रांतोप्रांतांच्या गव्हर्नरांच्या नियतकालिक सभा भरविण्याचा १८७४ साली उपक्रम केला. अशा सभांना प्रातिनिधिक स्वरूपाचा गंधहि नव्हता हे उघड आहे. परंतु अशा सभांच्या द्वारेच भावी प्रातिनिधिक सभेचे बीज पेरले गेले. कारण गव्हर्नरांमार्फत खरे लोकमत कळणे अशक्य असल्याचे अनुभवास येताच १८७५ त सरकारने अधिकारीनियुक्त सभासदांचे सीनेट भरविण्याचा क्रम सुरू केला. या सीनेटमध्ये अर्थात् अधिकारलोलुप पण भ्रमनरोध अशा लांगूलचालनवृत्तीच्या लोकांचा जमाव होऊ लागला व त्यांच्याकडून सरकारला बरीच उपयुक्त माहिती व सूचना मिळू लागल्या. अशा परिस्थितीत १८७८ मध्ये ओकुबो टोशिमिस्तु नांवाच्या वज्या दिवाणाचा सैगोच्या एका अनुयायाने खून केला; व खुनाचा उद्देश सत्ताधारी लोकांना पार्लमेंटनियुक्त राज्यकारभार सुरू करण्यांत चालविलेली दिरंगाई असा जाहीर केला. सैगोचे अनुयायी कधीहि प्रातिनिधिक राज्यपद्धतीकरिता झगडत नव्हते हे खास माहीत होते तरी, वरील खुनावरून योग्य इशारत घेऊन सरकारने प्रांतोप्रांती व शहरांशहरी लोकनियुक्त प्रातिनिधि सभा स्थापून त्यांच्या हाती स्थानिक कारभार देण्याचे जाहीर केले. सभासदांची व मतदारांची लायकी संप्रतिमानावर ठरवून वज्या श्रीमंतांनाच फक्त वरील उमेदवारीचा व मतदारीचा हक्क देण्यांत आला. या-

प्रमाणे खऱ्या प्रातिनिधिक कायदेमंडळाचा पाया घालण्यांत आला. कारण या स्थानिक सभांतून लोकांना पूर्ण निस्वार्थीपणाने सार्वजनिक कामे करण्याचे व महत्त्वाच्या प्रश्नांवर शिस्तवार वादविवाद करण्याचे वळण लागले. तसेच या सभांच्या द्वारे प्रांतिक गव्हर्नरांसारख्या अधिकाऱ्यांवरहि स्वमतांचे नियंत्रण घालण्याची धमक लोकांमध्ये उत्पन्न झाली.

राष्ट्रीय कायदेमंडळाची स्थापना.—तथापि इटागाकीच्या पक्षाचे वरील स्थानिक कारभाराचे हक्क मिळाल्याने समाधान झाले नाही, कारण त्यांचे मूळ मागणे बरिष्ठ राज्यकारभार जो वज्या घराण्यांतील कंपूने आपल्या हाती अनिवेध ठेवला होता त्यांत भागीदारी मिळण्यासंबंधाने होते. म्हणून इटागाकीने आपले प्रयत्न आतां दुप्पट जोराने चालविले. त्याने आपल्या मतवाल्यांची एक असोसिएशन बनवून तिला जियूटो (उदारमतवादी) असे नांव दिले. राजकीय हक्कांकरिता झगडणाऱ्या या पक्षाचे अर्थात् सरकारबरोबर वारंवार खटके उडू लागले, व लोकांची सहाजभूति मात्र त्यांना अधिकाधिक मिळू लागली. एका बाजूने सरकार, राष्ट्राची प्रातिनिधिक संस्था चालविण्याची व त्याचप्रमाणे भाषणस्वातंत्र्य व जाहीरसभास्वातंत्र्य उपभोगण्याची लायकी नाही असे प्रतिपादन करून भाषण व मुद्रणस्वातंत्र्यावर आळा घालण्याकरितां पोलीसखात्याला भरपूर हक्क देत होते; उलट बाजूने इटागाकीचा लिबरल पक्ष राजकीय हक्कांकरितां सरकारबरोबर भांडत असतां अधिकाऱ्यांच्या जुलूमाला बळी पडत होता; पण त्यामुळे त्यांचा लोकप्रियता वाढून देशांत राजकीय चळवळ जोराने फैलावत होती. अशा परिस्थितीत १८८१ मध्ये ओकुमा शिगेनोबु ( सावी काऊंट ओकुमा ) हाहि वज्या सत्ताधारी मंडळांतून फुटून निघाला व त्याच्या बरोबर त्याचे कित्येक अनुयायीहि सरकारी नोकरी सोडून गेले. ओकुमाने बाहेर पडून प्रातिनिधिक राज्यपद्धति सुरू करण्याबद्दलचेच मागणे सुरू केले व आपल्या पक्षाला शिपोटो ( प्रागतिक ) असे नांव दिले. ओकुमाच्या व इटागाकीच्या पक्षाचा राजकीय उद्देश एक असूनहि ते दोन पक्ष एकत्र न होतां उलट परस्परविरोधी बनले. यावरून जपानांतील राजकीय पक्ष तत्त्वनिष्ठ नसून व्यक्तिप्रेमी होते असे स्पष्ट दिसते; व यामुळेच जपानच्या राजकीय विकासाचा इतिहास परक्या अभ्यासकास समजण्यास फार कठिण जातो. इटागाकीला जपानचा रूढो म्हटल्यास ओकुमाला पोल म्हणता येईल. पण इतरांप्रमाणे हे दोघेहि व्यक्तिविषयक स्वार्थीकरितांच झगडत होते असे म्हणावे लागते. तथापि प्रत्यक्ष सत्ताधारी मुत्सद्दीहि राष्ट्रास प्रातिनिधिक संस्था चालविण्यास लायक करून ताबडतोब तशा संस्था स्थापन करण्याचे ध्येय ठेवूनच राज्यकारभार चालवीत होते. त्यामुळे ओकुमोच्या खुनानंतर स्थानिक कारभाराचे हक्क दिल्याचे ज्याप्रमाणे सरकारने जाहीर केले त्याप्रमाणे ओकुमा फुटून बाहेर पडतांच राष्ट्रीय कायदेमंडळ



१८९१ मध्ये मरविण्याचा सरकारी ठराव प्रसिद्ध झाला. परंतु येवढ्या ठरावाने संतुष्ट होऊन आपली चळवळ बंद न करता सरकारविरोधकांनी आतां अधिकाराधिष्ठित व्यक्तीं-बद्दल देशभर निंदा करित फिरण्याचें सत्र सुरू केलें. हेतु हा कीं, नव्या पार्लमेंटच्या मनुत पूर्वीच्याच व्यक्तींच्या हातीं सत्ता जाऊं नये. या निंदाप्रसारक मोहिमेमुळे अर्थात् सत्ताधाऱ्यांवद्दल द्वेष उत्पन्न होऊन मंत्र्यांनां ठार मारण्याचे कित्येक गुप्त कटहि झाले. तेव्हां सरकारनें पोलीसमार्फत भाषणांनां व वृत्तपत्रांनां बंदी केली. तात्पर्य, सरकार व राजकीय पुढारी यांचा लढा चालूच राहिला होता. मध्यंतरी सत्ताधारी मुत्सद्यांनीं सुधारणा करण्याचें काम चालविलेंच होतें. पाश्चिमात्य तत्त्वांच्या आधारावर दिवाणी व फौजदारी कायद्यांची सुधारणा केली; जमाखर्चाच्या खांत्यांतील घोंटाळ नाहींसा करून त्याला योग्य शिस्त लावली; स्थानिक कारभार सुयंत्रित सुरू केला; मध्यवर्ती राष्ट्रीय पेढी स्थापन करून तिच्या शाखा सर्वत्र सुरू केल्या; रेल्वे, पोस्टऑफिस व तारारंग्ये यांची वाढ केली; पोस्टल सेव्हिग बँका उघडल्या; समुद्रावरील व्यापार वाढविला; सरकारी नोकऱ्यांकरितां निरनिराळ्या योग्यतानिदर्शक परीक्षा ठेविल्या; व विद्यार्जनाकरितां युरोपअमेरिकेमध्यें अनेक विद्यार्थी पाठविले आणि मोठ्या कारस्थानपटुत्वानें जपानी साम्राज्याच्या परराष्ट्रांबरोबरच्या संबंधांस नवें महत्त्वाचें स्वरूप प्राप्त करून दिलें. येणेंप्रमाणें तत्कालीन सत्ताधारी मुत्सद्यांनीं जपानचा राज्यकारभार अभूतपूर्व अशा उत्कृष्ट रीतीनें चालविला होता.

पूर्वी जाहीर केल्याप्रमाणें १८९० मध्ये नवी राज्यघटना प्रसिद्ध करण्यांत आली. त्याकरितां मोठा भारदस्त समारंभ करण्यांत आला. त्या समारंभाला राष्ट्रांतील सर्व प्रसिद्ध पुरुषांनां राजवाल्यांत हजर राहण्यावद्दल हुकूम करून नंतर त्या सर्वासमक्ष वादशहानें तो महत्त्वाचा खलिता मुख्य प्रधानाच्या हातीं दिला त्यावेळीं तोफा सोडून जयजयकार करण्यांत आला, शहरांतून दीपोत्सव झाले व लोकांनीं सर्वत्र सणाप्रमाणें तो दिवस पाळला. तपाशिलवार नवी राज्यघटना तयार करण्याचें काम मार्किंस इटो (भावी प्रिन्स इटो) याच्या तंत्राखालीं करण्यांत आलें. इटोनें तत्पुर्वीच पाश्चिमात्य देशांत प्रत्यक्ष राहून तिकडील पार्लमेंटसारख्या संस्थांच्या वाढीचा व त्यांच्या प्रत्यक्ष कार्यपद्धतीचा अभ्यास केला होता. नव्या जपानच्या इतिहासांत मुत्सद्देगिरीच्या बहुधा प्रत्येक विधायक कामगिरीशीं इटोचा संबंध आहेच, आणि आतां ही राज्यघटना तयार करून देऊन तर त्यानें आपल्या पूर्वीच्या सर्व कामगिरीवर कळसच चढविला. राजानें स्वखुर्षीनें आपल्या प्रजाजनांस राजकीय हक्क दिल्याचें हें एकच अपूर्व उदाहरण म्हणून जपानी लोक या सनदेला अभिमानपूर्वक नांवाजीत असत. इतर देशांत लोकांनां राजकीय हक्क मिळाले आहेत ते अनियंत्रित राजसत्तेशीं दीर्घकाल झगडल्यावांचून कोठेहि कोणाला मिळालेले

नाहींत. फक्त एक जपानमध्येच वादशहानें आपण होऊन आपले कित्येक अधिकार सोडून देऊन त्यांवद्दलचे हक्क लोकांनां अर्पण केले. हें प्रकरण या दृष्टीनें पाहतां कांहींसे अद्भुतरम्य आहे यांत शंका नाहीं. शिवाय सामान्यतः वरील वर्णन खरेंहि आहे, त्यांत असत्याचा किंवा अतिशयोक्तीचा भाग नाहीं.

ज प ा नी प ा र्ल मॅ ट चा का र भा र.—जपानच्या आधुनिक इतिहासांत पार्लमेंटसारख्या संस्थेची एकदम झालेली स्थापना हिच्याइतकी खरोखर धोक्याची गोष्ट दुसरी कोणतीच नाहीं. या दिशेनें राष्ट्राची थोडीशी तयारी झालेली होती. प्रांतीप्रांतीच्या लोकसभांतून लोकांनां चर्चात्मक कारभारपद्धतीचें कांहींसे ज्ञान मिळालें होतें. तथापि लोकसभा न्हणजे बोलून चालून रस्तेदुरुस्ती, अरोग्यरचना पोलीसवंदोवस्त असलीं शुद्धक कामें करण्या संस्था; त्यांत नवे कायदे करण्याचे प्रश्न किंवा अखिल राष्ट्राच्या हिताहिताचे गहन प्रश्न कधींच निघावयाचे नसतात. उलट आतां नव्या घटनेप्रमाणें स्थापन झालेल्या 'डायेट' समेतील, अज्ञ मतदारांनीं निवडून दिलेल्या अननुभवी सभासदांच्या हातांत आजपर्यंत खुद्द वादशहा व त्याचे निवडक कसलेले मुत्सद्दी यांच्याकडे असलेली सर्व राज्याच्या जमाखर्चाची व कायदेकानु करण्याची सत्ता जावयाची होती. या आमूलाग्र नव्या योजनेमुळे अंगावर पडलेलें संपूर्ण राज्यकारभाराचें काम उदयोन्मुख जपानी राष्ट्रांतील होतकळं मुत्सद्यांच्या सामर्थ्याबाहेरचें जरी नव्हें तरी त्यांनां चांगलेंच कसोटीस लावणारें होतें यांत शंका नाहीं. आणखी मौज अशी कीं, आजपर्यंत राज्यकारभाराचा गाडा हांकलेल्या मुत्सद्दीवर्गानें नव्या निवडणुकींत निवडून येण्याच्या दृष्टीनें राजकीय अनुयायी मिळविण्याची यत्किंचित्हि खटपट केली नाहीं. डाएट सभा सुरू होतांच सरकारनें ज्यांचीं तोंडें कायद्याच्या नियंत्रणानें बंद पाडलेलीं होती अशा राजकीय चळवळीयांनां खुद्द डाएटसभेमध्ये राजरोसपणें वाटेल तसें तोंडसुख घेण्याची पूर्ण सुभा मिळणार, वाग्युदांतील हे ग्रामसिंह मोकाट सुटणार, ही गोष्ट कल्पनाचक्षूंनां धडधडीत दिसत असतां हि तत्कालीन अधिकारापन्न मुत्सद्दी त्यासंबंधानें पूर्ण बेफिकीर दिसत होते. पण जेव्हां सर्व नवी घटना प्रसिद्ध करण्यांत आली, तेव्हां त्यांच्या वरील तटस्थ वृत्तीचें कोडें थोडसें उलगाडूं लागलें. तें असें कीं, नवीन घटनेमध्ये हि मंत्रिमंडळ नेमण्यामोडण्याचा प्रश्न सर्वस्वी वादशहाच्या इच्छेवरच सोंपविलेला होता; मंत्रिपदाचे अधिकार राजाकडेच कायम होते ही गोष्ट जपानच्या राजकारणांतील तत्त्वांनां धरूनच होती. कायद्यांत फेरबदल करावे, संस्था सुधाराव्या, पद्धती नव्या घालाव्या, परंतु कितीहि फेरफार, अदलाबदल केल्या तरी राजसत्ता कायम राखावयाची ही खुबी नवें जपान वनविणाऱ्या मुत्सद्दीवर्गाला चांगली माहीत होती; ते ही गोष्ट पक्की जाणून होते कीं, नव्या घटनेप्रमाणें



राजकारण जरी कोणीकडेही वाढवले तरी वादशहाच्या सत्तेबद्दल राष्ट्रांत पूज्यबुद्धि कायम आहे. तोंपर्यंत राष्ट्ररूपी नौका त्यां भक्कम नांगरानें बरोबर खेचून घेतां येईल. शिवाय नव्यां घटनेचे निसर्गसिद्ध परिणाम त्यांना दिसत नव्हते असें नाहीं. प्रातिनिधिक राज्यकारभारी संस्था एकदां स्थापने झाल्या म्हणजे राजकीय पक्षनियोजित मंत्रिमंडळें अधिकारारूढ होऊं लागणार व जपानवर ती पाळी येणार हें ते जाणून होते. परंतु याप्रमाणें मंत्रिमंडळें वनविषयाची योग्यता राजकीय पक्षांच्या अंगां येईपर्यंत वादशाही अधिकाराचें छत्र कायम राखण्याचा गेलें पावशतक जपानी साम्राज्याचीं सूत्रे ज्यांनीं अत्यंत यशस्वीपणामुळे चालविली त्या मुत्सद्यांनीं पक्का निश्चय केला होता. उलटपक्षीं सत्ताकांक्षी राजकीय चळवळ्यांच्या ध्यानांत ही गोष्ट आल्यावांचून राहिली नाहीं. वादशहाच्या अधिकार-छत्राखाली संपूर्ण राज्यकारभार करणाऱ्या या वळ्यां घंडांनां मंत्रिपदच्युत कसें करावयाचे ह्या प्रश्नाचा त्यांना आतां निजध्यास लागला. मंत्रिमंडळें नेमण्याचा मिफॅडोचा अधिकारच नष्ट करावों, असा रोमरोमी राजनिष्ठा भरलेल्या आपल्या राष्ट्राला उघड उपदेश करण्याची त्यांना छाती होईना. तेव्हां नव्या घटनेच्या कायद्याचाच त्यांनीं स्वोदेशानुकूल असा अर्थ लावला; आणि कायदेमंडळाच्या मजी-विरुद्ध मंत्रिमंडळास कोणतीही गोष्ट करण्यास ते अडथळा करूं लागले.

डायेटसभेच्या पहिल्या बैठकीपासून येणेंप्रमाणें झग-ळाला आरंभ होऊन तो झगडा बरीच वर्षे चालला. हें भांडण तत्त्वापेक्षां व्यक्तिविषयक आणि मंत्रिमंडळाच्या कृत्यापेक्षां मंत्रिपदावरील इसमाबद्दलचें असे. तथापि मुख्य मुद्दा केव्हांहि दृष्टिआड झाला नाहीं. मंत्रिमंडळाच्या चालत्या गाळ्यास खोळ घालणें हेंच कायदेमंडळाचें मुख्य शस्त्र होतें. खरे राष्ट्रप्रतिनिधी आणि वादशाहा यांच्यामध्ये फूट पाडून लांडां कांरंभार करणारे हे लब्धप्रीतिष्ठित मंत्री नाहींसे केले पाहिजेत, अशी त्यांची मुख्य ओरड होती. या भांडणांत लांडांच्या सभेने नेहमी सरकांरचीच बाजू धरलेली होती म्हणून वरें झालें; नाहींतर राजकीय पक्षांच्या बेकामपणामुळे राष्ट्राचे वरेंच नुकसान झालें असतें. खरोखर पाहतां लोकांच्या हातांत सर्व राज्यकारभार देण्याची बरील मुत्सद्यांची मनापासून इच्छा होती; फक्त लोकनियुक्त सभासदांच्या अंगां शिस्तवार काम करण्याची पात्रता येण्याची ते वाट पहात होते. परस्पर पक्षांतील पुढाऱ्यांना ह्या गोष्टी बरोबर कळत होत्या. अशा स्थितीत सन १८९४—९५ मध्ये चीनबरोबर युद्ध सुरू झालें; तेव्हां बरील भांडण बाजूला ठेऊन लिबरलपक्ष मार्क्स इटोच्या मंत्रिमंडळाशी सहकार्य करण्यास तयार झाला. प्रागतिक पक्ष मात्र मंत्रिमंडळांबरोबर तसाच विरोध करीत राहिला.

जबाबदार प्रधानमंडळः—नंतर स. १८९८ मध्ये बरील दोन्ही पक्ष एक होऊन त्यांनीं राज्यघटनामूलक पक्ष (कॉन्स्टी-ट्युशनल पार्टी 'कॅसेडू-टो') असें नांव घेतलें. त्यामुळे कनिष्ठ सभेत त्यांचें चांगलें मनाधिक्य होऊन मंत्रिपदाला लायक असे इसम त्यांच्यांत दिसूं लागले. तेव्हां मार्क्स इटोच्या सल्ल्यावरहुकूम वादशहानें ओकुमाव इटागाकी यांना मंत्रिमंडळ वनविषयाचा हुकूम केला. आतां मात्र मंत्रिपदाकरितां भांडणाऱ्या राजकीय पुढाऱ्यांवर खरी परिक्षेची वेळ आली. विघातक टीका करण्याऐवजी विधायक कामगिरी करून दाखविण्याचा प्रसंग आला. ओकुमाव इटागाकी यांनीं न डगमगतां राजाज्ञेनुसार मंत्रिमंडळ तर वनाविलें, आणि अर्थात त्यांच्या यशापयशाकडे राजाचे डोळे लागून राहिले. त्यांच्या लायकीचा निकाल सहा महिन्यांतच लागला. त्यांच्या आपसांतील पक्षविषयक भांडणांनीं लवकरच पुन्हां डोळे वर काढले व मंत्रिमंडळांत एकदम दुफळी झाली. मंत्रिमंडळ मोडलें आणि सत्तेकरितां हापापलेल्या पार्लमेंटांतील वाचाळ पुढाऱ्यांचा पुरा फजितवाडा झाला. यावरून असेंहि स्पष्ट ठरलें कीं जुन्या कसलेल्या मुत्सद्यांच्या सहाय्यावांचून पार्लमेंटांतील कोणत्याहि पक्षाला राज्यकारभाराचें जूं झेपणें शक्य नाहीं. याप्रमाणें पक्षे डोळे उघडल्यावर लिबरल व प्रागतिक दोन्हीहि पक्षांनीं पूर्वीचें हाडवैर सोडून देऊन जुन्या मुत्सद्यांशीं सौजन्याने वागण्यास सुरुवात केली. आपआपल्या पक्षांत ओढण्याकरितां दोन्ही पक्ष प्रिन्स इटोची फारच आर्जवे करूं लागले. पण तो कोणासच न मिळतां आपल्या आज्ञा शिरसामान्य करतील अशा लोकांचें निराळेंच मंडळ बनवूं लागला. कित्येक लिबरलपक्षीय लोक त्याच्या हुकमती-खाली वागण्यास तयार झाले. त्यांच्यापासून त्यानें लोकनियुक्त मंत्रिमंडळाचें (पार्लमेंटरी कॅबिनेटस) तत्त्व सोडून देण्याचें वचन घेतलें; व आपल्या नव्या पक्षाला रिकेन सेइयु कै (राज्यघटना मंत्रिमंडळ) असें नांव दिलें. तेव्हां लोकनियुक्त मंत्रिमंडळाकरितां एकटा प्रागतिक पक्ष भांडत राहिला, पण इटोचा सेइयु-कै पक्षच बळावत जाऊन १८९८ च्या निवडणुकांत १९५ सभासद त्या पक्षाचे निवडून आले, व बाकीच्या चार विरोधी पक्षांचे मिळून १९४ सभासद आले. या चारी पक्षांत आपसांतील फूट कायम होती. याप्रमाणें जपानच्या राजकीय प्रगतीमध्ये एक नवीनच तऱ्हा उद्भवली. इटोनें वादशहाच्या हुकमानें आपल्या सेइयु कै पक्षातून मंत्रिमंडळ वनाविलें. १९०३ मध्ये इटोनें आपल्या जागीं मार्क्स सैओजीची नेमणूक करविली; पण मंत्रिमंडळांतील सर्व घडामोडी वादशहाच्या आज्ञेनें होत होत्या. त्या बाबतींत पार्लमेंटकडे कांहीच अधिकार नव्हता. याप्रमाणें जपानची राज्यपद्धति अगदीं अपूर्व अशा नव्याच नमुन्यावर चालू झाली. पार्लमेंटांतील कामहि पूर्वीचीं वादळें बंद होऊन कांहींसे शांततेनें चालू लागलें. पहिल्या आठ



वर्षांत कनिष्ठ सभा पांच वेळां मोडली; पण पुढल्या अकरा वर्षांत दोन वेळांच मोडली. तसेंच पहिल्या आठ वर्षांत सहा वेळां मंत्रिमंडळांत फेरफार झाले; पण पुढल्या अकरा वर्षांत पांचच वेळां झाले. दुसरी उत्साहजनक गोष्ट ही कीं अलीकडे धंदेवाल्या लोकांमध्ये पार्लमेंटमध्ये आपले प्रतिनिधी असावे, अशी जाणीव उत्पन्न झाली आहे. आरंभी सर्व मतदारसंघातर्फे धंदेवाईक राजकीय पुढारी, वरिस्टर व वृत्तपत्रांचे संपादक हेच निवडून येत असत. पण १९०९ च्या निवडणुकींत कनिष्ठसभेंत धंदेवाले पन्नास सभासद निवडून आले. व वरिष्ठ सभेंतहि सर्वांत अधिक कर भरणाऱ्या तर्फे ४५ सभासद आले. म्हणजे तेथेहि व्यापार व उद्योगधंदे यांची उत्कृष्ट काळजी घेणारे लोक आहेत. यांत शंका नाही.

म हा यु द्वा पू र्वा.—चीनशी व रशियाशी जपानने ज्या लढाया केल्या त्यांत जपानने अपूर्व जय संपादन केल्यामुळे जपानी लोकांत आत्मविश्वास उत्पन्न झाला. आपले राष्ट्र लहान असल्यामुळे आसपासची मोठमोठी राष्ट्रे आपल्यावर केव्हां घाला घालतील याचा नेम नाही अशी जपानला भीती वाटत असे, पण बरील लढायांनी ती भीती पार नाहीशी करून टाकली. व्यापाराच्या बाबतीतहि जपानने बरीच प्रगति चालविली होती. पाश्चिमात्य शिक्षणाचा व तदनुषंगाने पाश्चिमात्य कल्पनांचा जपानमध्ये प्रसार होत चालला होता. सामाजिक चळवळ आस्ते आस्ते फैलावू लागली होती. जपानच्या व चीनच्या प्राचीन वाङ्मयाच्या अभ्यासाकडे विद्वानांचे लक्ष जाळ लागले होते. सृष्टिनिरीक्षणाचे फायदे लोकांना समजावून सांगण्यासाठी एक विद्वानांचे मंडळ स्थापन झाले होते. कोरिया नुकताच आपल्या राज्याशी जपानाने जोडला होता. चीनमध्ये जपानविरुद्ध चळवळ सुरू झाल्यामुळे व याच सुमारास केलीफोर्नियामध्ये, जपानी लोकांना येऊ न देण्याची चळवळ फैलावल्यामुळे जपानमध्ये लोकमत प्रक्षुब्ध झाले होते. त्यांतच जपानी लोकांना देवासमान वाटणारा त्यांचा वादशहा मीजी हा १९१२ साली वारल्यामुळे तर जपानी लोकांच्या अंतःकरणांत धक्का बसला होता. मीजी घराण्याची नकल होऊन तैशो घराण्याची सत्ता जपानवर सुरू झाली होती. महायुद्धाला सुरुवात होण्यापूर्वी दोन वर्षे जपानची अंतस्थ परिस्थिति बर सांगितल्याप्रमाणे होती.

म हा यु द्वा च्या कालांत.—महायुद्धसुरू झाल्यानंतर जपानचा व्यापार अनपेक्षित तऱ्हेने वाढू लागला होता. महायुद्ध हे सुलतान शाहीविरुद्ध बंड आहे असा दोस्तराष्ट्रांनी कंठशोष चालविला होता. व त्याचा परिणाम जपानवर झाल्याविना राहिला नाही. 'लोकशाही' हा मधूर शब्द जपानमध्ये आवालगुद्धांच्या तोंडीं खेळत होता. भांडवलवाल्यांच्या जुलमाचा निषेध म्हणून जपानमध्ये मजूरसंघाहि वेळोवेळी संप पुकारू लागले होते. १९१८ साली धान्याची महर्गता अंदाजाबाहेर वाढल्यामुळे 'तांदुळाचा संप' काही खेळ्यांतील कोळ्यांच्या बायकांनी केला व त्याला पुढे उग्र स्वरूप प्राप्त होऊन या

संपाचा वणवा सर्व जपानभर पसरला. त्यामुळे जपान सरकारला हा संप मोडल्यानंतर कडक कायदे अमलांत आणावे लागले. जपानमध्ये जवळ जवळ २०० मजुरांचे संघ स्थापन झाले होते व त्यांनी भांडवाल्याविरुद्ध आपली मोहीम सुरू केली होती. त्यामुळे या दोघांत तडजोड करण्यासाठी १९१९ साली जपानसरकारच्या उत्तेजनाने प्रिन्स टोकूगावाच्या अध्यक्षतेखाली रोशी क्रियोचो कै ही संस्था स्थापन झाली. १९१६ मध्ये फेब्रुवारीमध्ये सुधारणा करण्यांत आल्या. एकतंत्री शासनपद्धतीविरुद्ध जपानमध्ये चळवळ सुरू झाल्यामुळे १९१८ मध्ये सुधारणाकायदा मंजूर करण्यांत येऊन मतदानपद्धतीत पुष्कळ इष्ट सुधारणा घडवून आणण्यांत आल्या. महायुद्ध संपल्यानंतर वेकारी वाढल्यामुळे जपानांत पुन्हां असंतोष पसरण्याची चिन्हे दिसू लागली. पण तो थोडक्याच दिवसांत शमविण्यांत आला.

रा ज की य प रि स्थ ति:—१९ व्या शतकाच्या अखेरीस अखेरस पाश्चिमात्य राष्ट्रांनी पौरस्त्य राष्ट्रांत चढाईचे धोरण स्वीकारल्यामुळे, जपानला आपल्या राष्ट्राचे संरक्षण करण्याची आवश्यकता भासू लागली होती. त्यामुळे जर्मनीतील एकतंत्री कायद्याच्या धर्तीवर जपानमध्ये राज्यकारभाराचे धोरण आखण्यांत आले होते. पण जपानमध्ये इंग्लिश इतिहासाचा व शासनपद्धतीचा अभ्यास जरीने सुरू करण्यांत आल्यापासून जपानमध्ये इंग्लिश लोकांच्या पार्लमेंटप्रमाणे, पार्लमेंटरी शासनपद्धति अमलांत यावी असे प्रतिपादन करणारा एक वर्ग निर्माण झाला होता. १९११ साली प्रधान कत्सुरा याने राजीनामा दिल्यानंतर मार्क्स सैयोंझी हा प्रधान झाला. १९१९ मध्ये सुत्सुहिरोमीजी हा वादशहा मरण पावला व त्याच्या जागी योशीहिटो शिन्नो हा राज्यालूड झाला. कोरियामध्ये जी स्वातंत्र्यप्राप्तीसाठी चळवळ सुरू झाली होती, त्यामुळे कोरियामध्ये दंगेधोपे माजून राहिले होते. त्यासाठी कोरियन, जपानी सैन्यांच्या दोन पलटणी जादा ठेवण्यांत याव्या असे यूयेहरा याचा युद्धमंत्र्याचे म्हणणे होते; पण सैयोंझी व इतर मंत्री या गोष्टीला कबूल होईनात. तेव्हां यूयेहराने राजीनामा दिला पण त्याची जागा भरून काढण्यास कोणीच तयार होईना. तेव्हां सैयोंझीने राजीनामा दिला. त्याच्या जागी पुन्हा कत्सुरा हा प्रधान झाला, पण कत्सुराला लोकमत अनुकूल नव्हते. त्यामुळे त्यालाहि लवकरच राजीनामा देणे भाग पडले. त्याच्यानंतर यमामाटो मंत्रिमंडळ स्थापन झाले; पण याच वेळी आरमारखात्यांतील अंदाधुंदी उघडकीस आल्यामुळे, व त्यांत मंत्रिमंडळांतील अधिकाऱ्यांचा हात असल्यामुळे या मंत्रिमंडळांत राजीनामा दिला. त्याच्या जागी काऊंट मोतुइमा हा मुख्य प्रधान झाला. यावेळी महायुद्ध सुरू झाल्यामुळे जपानने दोस्तांच्या वर्ताने भाग घ्यावा म्हणून इंग्लंडने जपानला विनंति केली. जपाननेहि त्या म्हणण्याला रुकार दिला. पुढे



ओकुमा यानें प्रकृतीच्या अस्वास्थ्यामुळे राजीनामा दिला. त्याच्या जागी तैरौची याला प्रधान नेमण्यांत आलें. त्याच्या-विरुद्ध लोकांनी गवगवा केला. तेव्हां नवीन निवडणूक होऊन पुनः तैरौची हाच प्रधान म्हणून निवडून आला. तैरौचीने परराष्ट्रीय प्रश्नासंबंधी सल्ला देण्यासाठी एक स्वतंत्र सर्वपक्षीय कमिटी स्थापन केली. याच सुमारास 'तांदुळाचा संप' उप-स्थित होऊन त्या संपामुळे तैरौचीला राजीनामा द्यावा लागला.

तैरौचीच्या जागी तकशीहारा हा प्रधान झाला. इंग्लंड-मध्ये ज्याप्रमाणे कॉमन्ससभेतील सभासदांपैकीच प्रधान निवडण्यांत येतो, तशीच पद्धत हाराच्या नेमणुकीने येथे स्थापन झाली असे म्हणण्यास हरकत नाही. त्याने आपल्या मंत्रिमंडळांतहि जपानमधील कनिष्ठ सभेचे सभासद घेतले होते. एकदोन मात्र वरिष्ठ गृहांतील नेमले होते. १९१८ मध्ये त्याने सुधारणा-विल मंजूर करून घेतले व मत-दारांचे क्षेत्र व्यापक केले. पण एवढ्यावर लोक संतुष्ट झाले नाहीत. त्यांना याहूनहि व्यापक मतदानपद्धति पाहिजे होती. यासाठी लोकपक्षीय सभासदांनी राष्ट्रसभेंत तसे एक विल पुढे आणले. पण हाराने ते लांबणीवर टाकावयाची सूचना आणल्यामुळे ते लांबणीवर टाकण्यांत आले.

परराष्ट्रीय हितसंबंध-मांचूरिया:—मांचूरियाचा दर्जा काय असावा यासंबंधी जपान व रशिया यांमध्ये बरेच दिवस तंटा चालला होता. १९१० साली मांचूरियातील रेल्वे सर्व राष्ट्रांना सारखी खुली ठेवण्यांत यावी असे अमेरिकेने प्रतिपादन केले. हे मत मान्य केल्यास 'खुला दरवाजा' या तत्वाला उत्तेजन मिळेल असे अमेरिकेचे म्हणणे होते. पण या तत्वाला जपान व रशिया या दोघांचीहि संमति नव्हती. चीनला हे तत्त्व मान्य करणे म्हणजे आपल्या सार्वभौमत्वाच्या हक्कावर गदा येण्यासारखे धाटत होते. त्यामुळे अमेरिकेची सल्ला कोणासच पसंत पडली नाही. शेवटी १९१० मध्ये जपान व रशिया या राष्ट्रांमध्ये सलो-ख्याचा तह घडून येऊन मांचूरियामध्ये जपान व रशियाने एक-मेकांशी स्पर्धा न करता व्यापार करवा असे ठरले. १९१६ मध्ये पुनः या राष्ट्रांमध्ये तह होऊन पौरस्त्य राष्ट्रांवर जर कोणाकडूनहि अत्याचार घडण्याचा संभव असेल तर दोघांनीहि ते संकट दूर करण्याचा प्रयत्न करावा असे ठरविण्यांत आले.

अँग्लो-जपानी तह:—हा तह मूळ १९०५ मध्ये घडून आला होता; पण त्यानंतर रूसोजपानी युद्ध व जपानने कोरिया आपल्या राज्याला जोडणे या दोन गोष्टींनी हा तह पुन्हां विचारांत घेणे दोघांही राष्ट्रांना भाग पडले. त्याप्रमाणे व्हायकोऊंट ग्रे व बॅरन केटो या दोघांमध्ये चर्चा होऊन १९११ च्या जुलैच्या १३ व्या तारखेस नवीन तह झाला. हा तह १० वर्षे मुदतीचा होता. या मुदतानंतर जर तो स्पष्ट शब्दांत दोन्ही राष्ट्रांनी रद्द केला नाही तर तो पुढे चालू रहावयाच असे ठरलेले होते. महायुद्धानंतर

राष्ट्रसंघाची जी पहिली बैठक भरली ती ठरविण्यांत आलेल्या कलमांशी हा अँग्लोजपानी तह विरोधी आहे असा प्रश्न काही मुत्सद्यांनी काढला होता; पण इंग्लंड व जपान या दोन्ही राष्ट्रांनी राष्ट्रसंघाला असे लिहून पाठविले की, १९२१ नंतर ज्यावेळी पुन्हा इंग्लंड व जपान यांच्या-मध्ये नवीन तह होईल त्यावेळी सकृददर्शनी भासणारा विरोध दूर करून राष्ट्रसंघाने ठरविलेल्या कलमावरहुकूम तो करण्यांत येईल. पुढे १९२१ नंतर या पूर्वीचा तहांत काहींच्या नवीन कलमांची भर न पडल्यामुळे हा पूर्वीचा तहच कायम राहिला. पण वॉशिंग्टन परिषदेमध्ये अमेरिका, फ्रान्स, इंग्लंड व जपान या चार राष्ट्रांमध्ये तह झाला व त्यावेळी अँग्लोजपानी तह रद्द करण्यांत आल्याचे जाहीर करण्यांत आले.

चीन-२० व्या शतकाच्या आरंभी चीनमध्ये फारच अंदा-धुंदी माजली होती व त्यामुळे चीन हे सांपत्तिकदृष्ट्या अगदी डबघाईस आलेले होते. १९११ मध्ये चीनला पैशाची मदत करण्याच्या हेतूने जर्मनी, फ्रान्स व अमेरिका या राष्ट्रांनी हाँको झेच्यून रेल्वे तयार करण्याकरिता कर्ज देण्याचे कबूल केले; व तसेच चीनमध्ये चलनी नाण्याबाबत सुधारणा घडवून आणण्याकरिता व मांचूरियामध्ये व्यापार वाढवण्याकरिता लागणारा पैसाहि चीनला द्यावयाचे त्यांनी ठरविले. १९१२ मध्ये या चौघांच्या संघांत जपान व रशिया हीहि राष्ट्रं काही अटीवर सामील झाली. पुढे १९१३ साली वुड्रुस हा अमेरिकेचा अध्यक्ष झाल्यावर, त्याने या संघातून अमेरिकेचे अंग काढून घ्यावयाचे ठरविले. व महायुद्ध सुरू झाल्यामुळे जर्मनीनेहि आपले अंग काढून घेतले. १९१७ साली उरलेल्या चौघां राष्ट्रांच्या विनंतीवरून पुन्हा अमेरिका या संघांत प्रविष्ट झाली. अशा रीतीने या पांची राष्ट्रांनी चीनला कर्ज देण्यासंबंधांत परस्परांचे हितसंबंध कसे असावेत यासंबंधी पॅरिस येथे चर्चा करून शेवटी १९२० मध्ये न्यूयॉर्कमध्ये या राष्ट्रांनी आपआपसांत तह केला. या तहाचा उद्देश केवळ व्यापारी स्वरूपाचा आहे असे या तहांत स्पष्ट केले होते. मांचूरिया व मोंगो-लिया हे टापू सर्वत्रांना खुले असावेत असे ठरविण्यांत आले. चीनला मदत करण्याबाबत प्रत्येक राष्ट्राने आपल्याला शक्य होईल ती मदत चीनला करावी, परस्परांमध्ये कोणत्याहि प्रकारची स्पर्धा नसावी असे ठरविण्यांत आले.

अमेरिकेतील जपानच्याविरुद्ध चळवळ:—जपानी लोक मोठ्या प्रमाणावर अमेरिकेंत वस्ती करण्यास जाऊ लागल्या-पासून कॅलिफोर्नियामध्ये त्यांच्यासंबंधी द्वेष वाढू लागला होता. १९०५ मध्ये सान फ्रॅन्सिस्कोमधील शाळांत जपानी विद्यार्थ्यांना एकीकडे बसविण्याचा ठराव अमलांत आला होता. त्यावेळीच रूझवेल्टने या कृत्याबद्दल आपली नापसंती व्यक्त केली होती. पुढे १९११ साली जपानने अमेरिकेशी एक करार करून त्यांत जपानमधून अमेरिकेंत मजुरीसाठी



जाणाऱ्या लोकांना पासपोर्ट न देण्याचे ठरविले. पण १९११ पूर्वी जे जपानी लोक अमेरिकेत वस्ती करून राहिले होते, त्यांना मात्र तेथेच राहू देण्याचे अमेरिकेने कबूल केले. असे असतांना देखील, १९१३ मध्ये कॅलिफोर्निया सरकारने ॲलीन्सःलॅंड ॲक्ट पास करून तद्वारा परकीय लोकांना नागरिकत्वाचे हक्क देण्याचे बंद करण्यांत आले व त्याच-प्रमाणे परकीयांना अमेरिकेतील जमिनी विकत घेण्यास बंदी करण्यांत आली. परकीयांनी वाटेल तर कौलाने जमिनी कराव्या पण जमीनीचे मालक मात्र वनू नये अशा प्रकारचा हा ठराव केल्याबद्दल प्रेसिडेंट वुड्सनने देखील कॅलिफोर्नियाची चांगली कानउघाडणी केली; पण कॅलिफोर्निया सरकारने तिकडे दुर्लक्षच केले.

महायुद्ध सुरू झाल्यावर मध्यंतरी या कायद्याचा अंमल फार कडक रीतीने करण्यांत आला नाही. पण महायुद्धानंतर १९१७ साली कॅलिफोर्नियाने आणखी एक कायदा पास केला त्यामुळे परकीय लोकांना जमीनी कौलाने करण्याचा जो हक्क होता तोहि नाहीसा करण्यांत आला. या कायद्याला अमेरिकेत पुष्कळ लोक विरुद्ध होते. पण त्याची पर्वा न करता दक्षिण अमेरिकेतील, नेब्रास्का, इदहो, ओरेगॉन, व वॉशिंग्टन या संस्थानांनाहि कॅलिफोर्नियाचेच अनुकरण केले. यामुळे अमेरिकेत व जपानमध्ये खळबळ उडून गेली. शेवटी वॅरन शिदेहरा या वॉशिंग्टन येथील जपानी वकीलाने व मॉरिस या जपानमधील अमेरिकन वकीलाने, आपसांत या प्रश्नासंबंधी खल करून एक योजना ठरविली; पण ती अद्यापि कॅलिफोर्निया सरकारने मान्य केलेली नाही.

महायुद्धः—महायुद्धाला सुरुवात झाल्यानंतर ब्रिटिशांनी जपानला आपल्या बाजूने महायुद्धांत भाग घेण्यास विनंति केली. चीन जपानच्या ताब्यांत असलेल्या समुद्रांमधून जर्मन जहाजे ज्यावेळी संचार करू लागली त्यावेळी जपानने जर्मन सरकाराला ती जहाजे तेथून दुसरीकडे नेण्याबद्दल निर्वाणीचा खलिता पाठवला. व कियौचौ बंदर ताब्यांत देण्याबद्दल कळविले. पण खलित्याला जर्मन सरकारने काहीच उत्तर न दिल्यामुळे जपानने जर्मनीविरुद्ध लढाई पुकारली. कोरिया, मांचूरिया, सायबेरिया इत्यादि ज्या ज्या ठिकाणी जर्मनांचे प्राबल्य होते, ते नाहीसे करण्याचा जपानने उद्योग आरंभला. कियौचौ सामुद्रधुनीवर सिंगटो येथे जर्मनांनी एक मजबूत किल्ला बांधला होता. तो आपल्या ताब्यांत घेण्याचे ठरवून जपानने त्याजवर आपले सैन्य पाठवले. हे सैन्य लंगकौ येथे येऊन उतरले व त्यांनी येथे येऊन जर्मनांच्या ताब्यांत असलेली पुष्कळ ठिकाणे काबीज केली. नंतर थोडक्याच दिवसांत सिंगटोचा किल्ला जपानच्या ताब्यांत आला व कियौचौ बंदर हे १९१४ चा डिसेंबरमध्ये व्यापारासाठी खुले करण्यांत आले.

पण सिंगटोचा किल्ला ताब्यांत आला तरी त्या भागांतील जर्मन सैन्याचा अद्यापि पुरा मोड झाला नव्हता. उलट जर्मनांनी या भागांत आणखी ६ लढाऊ जहाजे पाठविली होती. या सहा जहाजांनी पॅसिफिक महासागरांत धुमाकूळ घालण्यास सुरुवात केली होती. एमडेन जहाज तर हिंदी महासागरांत इतःस्ततः संचार करीत होते. त्यामुळे ब्रिटिशांच्या व्यापारी गलवतांना फार त्रास होऊ लागला होता. अशी स्थिति असल्यामुळे दोस्तांच्या जहाजांनी व जपानच्या लढाऊ जहाजांनी पॅसिफिक व हिंदी महासागरांतून या जहाजांना हांकलून देण्यासाठी कंवर बांधली. एमडेन जहाज हे एका ऑस्ट्रेलियन जहाजाने बुडविले. इतर जहाजांचीहि तीच दुर्दैवा झाली व थोडक्याच अवधीत जपानच्या सहाःप्याने, या दोन्ही महासागरांतील जर्मनांचा उपद्रव नाहीसा करण्यांत आला.

याशिवाय जपानने भूमध्यसमुद्रांतहि दोस्तांच्या मदती-सांठी अकशी हे लढाऊ जहाज व काही विनाशिका यांची रवानगी केली होती. या आरमाराने भूमध्यसमुद्रांत महात्वाची कामगिरी वजावली. १९१७ साली वॉशिंग्टन येथे दोस्त राष्ट्रांच्या मुख्य प्रतिनिधींची महायुद्ध लवकर करे संपवावे यासंबंधीची वाटाघाट झाली. तीत जपानतर्फे व्हायकंउट इशी हा त्या सभेला हजर होता. त्यावेळी कोणत्या राष्ट्रांने किती सैन्य महायुद्धासाठी उभारावे यासंबंधी बरीच चर्चा झाली.

१९१७ मध्ये रशियांत राज्यक्रांति झाल्यानंतर बोल्शेव्हिक लोकांच्या सहाय्याने जर्मनी व ऑस्ट्रिया-हंगेरियांच्या सैबेरियामध्ये असणाऱ्या कैद्यांनी सैबेरियातील बराचसा भाग आपल्या ताब्यांत घेतला व झेकोस्लाव्हा लोकांना त्रास देण्यास सुरुवात केली. त्यामुळे अमेरिका व जपान यांनी हे बोल्शेव्हिकांचे भूत गाडून टाकण्याचा निश्चय केला. त्याप्रमाणे जपान व अमेरिकेच्या सैन्याने थोडक्याच दिवसांत बोल्शेव्हिकांचा ठिकठिकाणी पराभव केला. झेकोस्लाव्हा लोकांच्या ताब्यांत सैबेरियातील बराच सुलूस आला. पण १९१९ साली हे पारडे अचानक रिताने उलटून बोल्शेव्हिक सैन्याने झेकोस्लाव्हा सैन्याची दाणादाण करून सोडली. याच सुमारास अमेरिकेनेहि आपले सैन्य सैबेरियांतून काढून नेले. त्यामुळे या भागांत एकट्या जपानलाच झगडण्याची पाळी आली. १९२० मध्ये निलोलेव्हरक येथील जपानी आबालवृद्धांची या बोल्शेव्हिक लोकांनी एकजात कत्तल केली. त्यामुळे जपानने सुखलिन प्रांत काबीज करण्याचे ठरविले. पण रशियन सरकारने या प्रांताची व्यवस्था लावण्याचे कबूल केल्यामुळे जपानने आपला वेत सोडून दिला. पण १९२० मध्ये बोल्शेव्हिकांनी पूर्वशियामध्ये आपले स्वतंत्र राज्य स्थापिले. यामुळे पुढेमागे यांची स्वारी जपानवर व चीनवर होईल या



भीतीने, जपानने चीनशी गुप्त नवलवत करून या संकटापासून आपले रक्षण करण्याची तरतुद केली.

महायुद्धास प्रारंभ होण्यापूर्वी चीनमध्ये अंदाधुंदी माजली होती. चीन व जपान यांमध्ये हि पुष्कळ भानगडीचे प्रश्न उपस्थित झाले होते. जपानचे चीनमध्ये पुष्कळ हितसंबंध होते. अर्थात जपान व चीनमध्ये अशा प्रकारची धुसफुस राहू देणे उभयपक्षांही इष्ट नव्हते. तेव्हा या प्रश्नांची वासलात लावण्यासाठी ओकुमा प्रधानने हिथोकी या चीनमधील जपानी वकीलामार्फत चीनचा प्रधान युआन यास आपल्या २१ मागण्या सादर केल्या. या २१ मागण्यांचे पांच भाग पाडण्यांत आले होते. पहिल्या भागांत, शांटुंग प्रांतासंबंधी चीन व जपान यांचे कशा प्रकारचे संबंध असावेत हे विशद करण्यांत आले होते. दुसऱ्या भागांत दक्षिण मांचुरिया व पूर्व मंगोलिया यांबद्दलचा खुलासा होता. तिसऱ्या भागांत, हन्येइपिंग कंपनीविषयीचा मजकूर होता. चौथ्या भागांत चीनच्या निरनिराळ्या भागांवरील स्वाभित्वासंबंधाची चर्चा करण्यांत आली होती व पांचव्या भागांत किरकोळ मागण्या होत्या. या एकवीस मागण्यांबद्दल सर्वत्र खूप चर्चा झाली. कांहींच्या मते जपानच्या या मागण्या फाजील कडक होत्या तर लंडन टाइम्ससारख्या प्रमुख वर्तमानपत्रांच्या मते जपानच्या या मागण्या विशेष कडक स्वरूपाच्या नव्हत्या. या मागण्या कबूल करण्याला चीनने पुष्कळच आढेवेढे घेतले. पण शेवटी चीनला या मागण्यांना नाखुपीने कां होईना संमति देणे भाग पडले. १९२० मध्ये व्हायकाउंट इशी हा लडाईलवकर संपविण्यासंबंधी वाटाघाट करण्यासाठी वॉशिंग्टन येथे बैठक भरली होती, तेथे गेला होता. त्यावेळी अमेरिकेचा स्टेटसेक्रेटरी व ईशी यांच्यामध्ये चीनसंबंधी धोरण निश्चित होऊन, चीनच्या सार्वभौमत्वावर कोणत्याहि प्रकारे घाला घालण्याचा अगर त्याला कमीपणा आणण्याचा जपानचा इरादा नाही असे जपान सरकारचे धोरण इशीने जाहीर केले.

१९१९ साली शांतता-परिषदेची बैठक पॅरिस येथे भरली त्या बैठकीला जपानतर्फे सौयौशी, वॅकिनो, चिडा, मत्सुई, इजुइन इत्यादि प्रतिनिधी हजर होते. या प्रतिनिधींनी परिषदेपुढे दोन तीन महत्वाच्या मागण्या मांडल्या. त्यांपैकी पहिली मागणी वर्णभेदाला कोणत्याहि राष्ट्राने थारा न देतां, ज्याला त्याला आपल्या बुद्धिमत्तेच्या जोरावर पुढे येण्याला मोकळीक असावी अशा स्वरूपाची होती. या प्रश्नावर मते वेतां १७ पैकी ११ मते या मागणीला अनुकूल पडली. पण या प्रश्नावर ऐकमत्य असण्याची जरूरी असल्याने हा प्रश्न लावणीवर टाकण्याचे शांततापरिषदेने ठरविले; व अशा रीतीने या जपानच्या न्याय्य मागणीला खो बसला.

जपानची दुसरी मागणी कियौचौ बंदर आपल्या ताब्यांत देण्यासंबंधीची होती. कियौचौ बंदर आपल्या ताब्यांत आल्यावर, ते आपण चीनला मैत्रीखातर देऊन टाकू असे जपानने यावेळी जाहीर केले. पण चीनने कियौचौ बंदर

जपानला मिळू नये असे जोराने प्रतिपादन केले. त्यामुळे जपानचा वराच हिरमोड झाला. पण परिषदेने जपानच्या वाजूने मत दिले व त्यामुळे कियौचौ बंदर जपानच्या ताब्यांत आले. त्याचप्रमाणे पॅसिफिक महासागरातील जर्मनीच्या ताब्यांत पूर्वी असलेली ठिकाणे, मार्शल, कॅरोलिन, पेल्यू, मॅरियना इत्यादि बेटे जपानच्या ताब्यांत देण्यांत आली. कियौचौ जपानच्या ताब्यांत आल्यानंतर जपानने हे ठिकाण ताब्यांत घेण्यासंबंधीची वाटाघाट करण्याकरिता चीनसरकारला लिहून पाठवले. पण चीनसरकारने तिकडे लक्ष दिले नाही. जपानने पुष्कळदा यासंबंधाने वासलात लावण्याची विनंति केली; पण चीनने त्यासंबंधी पूर्ण मौनव्रत धारण केले. चीन या संबंधाचा प्रश्न राष्ट्रसंघाच्या पहिल्या बैठकीत काढणार अशा संवधाची अफवा उठली होती. पण त्याप्रमाणे घडून आले नाही. या बैठकीत जर्मनीच्या ताब्यांत असलेल्या दक्षिण समुद्रामधील बेटांची प्रेट्रिटन, ऑस्टेलिया, न्यूझीलंड व जपान या राष्ट्रांत वांटणी करावयाचे ठरविले. यासंबंधीच्या प्रश्नावर मात्र अमेरिकेने आक्षेप घेतला. यापवर वास्तविक जपानचा हक्क होता. पण याप हे ठिकाण सर्व राष्ट्रांना मोकळे असावे, असे अमेरिकेचे म्हणणे होते पण अमेरिकेशिवाय सर्व राष्ट्रे जपानला अनुकूल होती. शेवटी अमेरिकेने जपानचा यापवरील ताबा कबूल केला व जपानने हि अमेरिकेला यापमध्ये व्यापार वगैरे करण्याला मोकळीक दिली.

जपानच्या युवराजाची यूरोपमधील सफर.—१९२१ साली जपानच्या युवराजाने यूरोपभर सफर काढावयाचे ठरविले. आज दोन हजार वर्षे जपानचा राजा हा जपान सोडून बाहेर गेला नव्हता; तेव्हा ही रुढी मोडणे अनिष्ट आहे असे कित्येकांचे म्हणणे पडले; पण शेवटी युवराजाने दौरा काढावयाचे ठरविले; युवराजांचे इंग्लंडमध्ये जंगी स्वागत करण्यांत आले व त्याच्या भेटीमुळे जपान व इंग्लंडमधील हितसंबंध पूर्वीपेक्षांहि दृढतर झाले.

जपानचे सामान्य राजकारण ( अंतर्गत ) :— लष्कर व आरमार यांवर बराच पैसा खर्च केल्यामुळे आर्थिक व सामाजिक प्रगतीला धक्का बसला. १९२१ च्या नोव्हेंबर महिन्यांत मुख्य प्रधान टकशी हारा याचा खून पडला व त्याच्या जागी बॅरन तकहशी प्रधान झाला. १९२१ सालांत लष्करी पक्षाचा वरचढपणा दिसून येत होता.

१९२२ च्या जूनमध्ये बॅरन केटो मुख्य प्रधान झाला. व १९२३ च्या जून महिन्यांत टोकिओ शहरांत एक जरा महत्वाचा कट उघडकीस आला. त्याच्या मागून १९२३ च्या आगस्टांत काउंट उचिडा (काही काळ) व काउंट यामामोटो प्रधानपदारूढ झाले.

१९२३ च्या अखेरीस जपानांत प्रचंड भूकंप होऊन एका टोंकास कियोटो-ओसाका व दुसऱ्या टोंकास सेंडाय एवढा मोठा पूर्वकिनाऱ्यावरील प्रदेश उध्वस्त झाला. याकोहामा



व टोकियो या भागांत सर्वांत जास्त हानि झाली. एकंदर मृत्युसंख्या ५ लाखांपर्यंत गेली. ओशिमावेट पृथ्वीच्या पोटांत गडप होऊन दुसरे एक वर आले. सर्व जगांत या भूकंपाने जपानविषयी सहाय्यभूति उत्पन्न करून मोठा फंड गोळा केला. तथापि पूर्वीची स्थिति प्राप्त होण्यास बराच काळ लागेल यांत शंका नाही.

१९२३ सालच्या भूकंपानंतर जपानपुढे पुढील प्रश्न येऊन पडले; ( १ ) आपद्ग्रस्त अशा लाखों लोकांना घरेदारें व अन्न पुरविणें; ( २ ) दंगेघोषे व लुटालूट यांपासून प्रजेचे रक्षण करणें; व ( ३ ) टोकियो शहर पुन्हां नवीन बांधणें. या संकटांना तोंड देण्यांत जपानने स्वावलंबन चांगले दाखविले. पण एक अति निष्ठुर व काळीमा आणणारी जी गोष्ट त्याने केली ती म्हणजे सुमारे ३००० गोदींत मजूरी करणाऱ्या कोरियनांची कत्तल होय. या दुष्कृत्यांत जपानी अधिकाऱ्यांनी भाग घेतला होता. या भूकंपाचा एक चांगला परिणाम म्हणजे समाजाच्या वरपासून झाल-पर्यंत आर्थिक व राजकीय विचारांच्या लाटा सारख्या आदळत आहेत. या दैवी संकटांतून वर निघण्याला लष्करी तुकड्यांनी जी उत्तम मदत दिली तीपासून जपानला आपत्काळी सुव्यस्था राखण्याचे मोठे महत्त्व कळून आले; व याचा उपभोग भावी युद्धकालांत होईल. १९२५ च्या जून महिन्यांत चहा, दारू, जवाहीर, रेशीम वगैरे चैनीच्या मालांवर १०० टक्के जास्त कर लादण्यांत आला.

जमाबंदी—१९२४ सालच्या फेब्रुवारीत लंडन व न्यूयॉर्क शहरी प्रत्येकी २५ दशलक्ष पौंडांचे कर्ज उभारण्यांत आले. हें कर्ज तीस चाळीस वर्षांच्या मुदतीने काढले आहे.

लष्कर—१९२३ सालांतले शांतताकालीन खर्च सैन्य म्हणजे १६८७९ अधिकारी व २१६११४ शिपाई होत. यामागील सालीच लष्कर व आरमार यांवरचा खर्च बराच कमी करण्यांत आला होता. १९२४ च्या आक्टोबर महिन्यांत लष्करी खर्चात आणखी ३१ १/२ दशलक्ष येनची काट-कसर करावी असा जपानी कॅबिनेटने एक ठराव पास केला.

आजला जपानला आर्थिक स्थिति अगदी प्रतिकूल आहे. कारण रूसो-जपान युद्धानंतर सर्वच मालाची मागणी मोठ्या प्रमाणांत वाढली व गेल्या महायुद्धांत उत्पानदाचा खर्च वाढला. गुकृत्याच झालेल्या भूकंपाने या निकृष्ट स्थितीत भर पडली. १९२३ च्या सुधारणांमुळे कारखान्यांतील मजुरांची स्थिति कांहीशी सुधारली आहे. पण वॉशिंग्टन परिषदेने सुचविलेल्या कामाच्या तासांपेक्षा त्यांचे तास अजून जास्तच आहेत.

वा ह्य रा ज का र ण ( सामान्य )—आरमारी निःशस्त्रताः—१९२१ च्या नोव्हेंबर महिन्यांत वॉशिंग्टन येथे भरलेल्या परिषदेत ब्रिटन, फ्रान्स, इटली व अमेरिका या राष्ट्रांनी ज्या प्रमाणांत आपले आरमारी बळ कमी केले त्या प्रमाणांत कमी करण्यास जपान नाखूष दिसला. त्यामुळे ब्रिट-

नला मोठा पेंच पडला; कारण पुन्हां इंग्लंड व जपान यांमधील मैत्रीच्या उजळणीमुळे अमेरिकेशी विरोध यावयाचा. जपानला अशी भीति वाटत होती की इतर राष्ट्रांना आपले बळ खच्ची करावयाचे आहे. तेव्हां समिती दिली किंवा न दिली तरी आपणावर संकट आहेच. सरतेशेवटी डिसेंबर महिन्यांत असे ठरले की, ब्रिटन व अमेरिका यांनी प्रत्येकी ५ आरमारी जहाजे ठेविली तर जपानने ३ ठेवावी. म्हणजे जपानचे आरमार वरचे कमी होत होते. १९२२ सालांत ( फेब्रुवारीत ) पंचराष्ट्र-सैन्य कमिटीने १५ वर्षांच्या मुदतीच्या तहावर सही केली; यांतील दोन महत्वाची कलमे म्हणजे आरमारी बळाला मर्यादा घालणे व युद्धप्रसंगी पाणबोटी आणि पातळ रसायने यांच्या उपयोगावर निर्बंध घालणे ही होत.

१९२३ सालच्या भूकंपाने इतर राष्ट्रांचे जपानशी वर्तन पालटत चालले; देणग्या व कर्ज देऊन जपानला ताब्यांत ठेवण्याकडे त्यांचे लक्ष होते.

१९२४ सालच्या सप्टेंबर महिन्यांत जेनेव्हा येथे जपानने वरील निःशस्त्रतेच्या करारांत कांही महत्त्वाच्या कलमांची अंमलबजावणी न करण्याविषयी दाद मागितली. हेतु हा की परदेशगमनाच्या प्रश्नासंबंधाने राष्ट्रसंघाकडे अपील करण्याचा जपानला हक्क असावा. म्हणजेच राष्ट्रसंघाच्या कौन्सिलचे क्षेत्र विस्तृत व्हावे. इतर राष्ट्रांचे प्रतिनिधी जपानच्या या मागणीविरुद्ध असल्यामुळे तीत कांही फरक करून ती कांही अंशी कबुल केली; पण याचा परिणाम अमेरिकेला नाखूष करण्यांत झाला.

चीनशी धोरणः—वॉशिंग्टन परिषदेच्या प्रारंभी ( सप्टेंबर १९२१ ) शांडुंग रेल्वे बांधण्याची योजना जर सामायिक होत असेल तर आपण व्हर्सेलीसच्या तहामुळे मिळालेले निरनिराळे हक्क सोडण्यास तयार आहो असे जपानने बोलणे लाविले. या सामायिक घटनेत जमाखर्च व कारभार या बाबतीत जपानचे वर्चस्व राहणार हें ठरलेच होते. शिवाय चीनला रेल्वेलाईनवर जपानच्या वागणुकीचा कटु अनुभव असल्यामुळे त्याने जपानचे बोलणे मान्य केले नाही. तथापि दोघांत संधि होऊन १९२२ च्या एप्रिलपासून जपानने त्या रेल्वेवरचे आपले सैन्य काढून घेण्यास आरंभ केला.

युनायटेडस्टेट्सशी धोरणः—१९२१ सालांत ( जूनमध्ये ) जपानने याप केवळवरचे समान हक्क अमेरिकेला देऊ केले. वॉशिंग्टनच्या परिषदेतहि जपानने भाग घेतला होता. अमेरिकेत जपान्यांना येऊ न देण्याबद्दल अमेरिकन सरकारने केलेल्या कायद्याचा जपानने जोराचा निषेध केला. उलट अमेरिकेने जपानी खलिऱ्यांतील प्रछन्न धाकाबद्दल तिरस्कार दाखविला. हा परदेशगमनाचा प्रश्न फार महत्त्वाचा होता; कारण त्यावर संबंध आशियांतील लोकांचे भवितव्य अवलंबून होते. जपानमध्ये अमेरिकेविरुद्ध मोठी क्षोभाची चळवळ सुरू झाली. अमेरिकेच्या मालावर वट्टिस्कार घाल-



ण्याचें ठरविण्यांत आलें. याचा सूड म्हणूनच कौ काय कॅलिफोर्नियांत तीन जपान्यांचे खून झाले.

रशियाशी धोरणः—रशिया व जपान यांमध्ये १९२४ च्या आगष्टांत एक तह आखण्यांत आला. त्याअन्वये जपाननें उत्तर साखलिन बेट सोडून घावयाचें होतें व त्या भागांत आणि पूर्वे सायबेरियांत जपानला कांहीं सवलती मिळणार होत्या.

[ से द म प्र थः—लॅफ्रॅडियो हर्न—गिल्सेस ऑफ अनफॅ-मिलीयर जपान ( २ भाग ); ऑट ऑफ दि ईस्ट; हर्बर्ट पॉटिंग—इन् लोटस लॅंड जपान (मॅकमिलन अँड को. १९१०); गॅस्टन मीजीऑन—इन जपान ( लंडन १९०८ ); पर्सीहल लोवेल—ऑकल्ट जपान ( १८९५ ); दि सोल ऑफ दि फार ईस्ट ( १८८८ ); जॉन व्हॅक—यंग जपान; अॅलिस मॅथेल वेकन—जॅपनीज गर्ल्स अँड युइमेन; वॅवलेन—थिंग्स जॅपनीज ( १९०५ ); अर्नेस्ट क्लेमेंट—ए हँड्युक ऑफ मॉडर्न जपान; अॅस्टन—ए हँड्युक ऑफ क्लोक्कियल जॅपनीज; एडवर्ड मोर्से—जॅपनीज होम्स ( १८९५ ); डॉ. इन्सो नितोवे—दि जॅपनीज नेशन ( १९१३ ); मिटर्फर्ड—टेल्स ऑफ ओल्ड जपान; नील गॉर्डन मन्त्रो—दि कॉइन्स ऑफ जपान ( १९०४ ); जेम्स मर्डॉक—हिस्ट्री ऑफ जपान ( १९१० ); विल्यम ग्रिफिस—मिक्डोज एम्पायर; पॅपिर्नॉट—हिस्टरी अँड जॉग्रफी ऑफ जपान; अॅस्टन—हिस्टरी ऑफ जॅपनीज लिटरेचर; रीन—इंडस्ट्रीज ऑफ जपान; जोशाया कॅडारे—लॅंड-स्केप गार्डनिंग इन् जपान; विल्यम अँडर्सन—दि पिक्चोरियल आर्ट्स ऑफ जपान; डॉ. मरे—जपान ( स्टोरी ऑफ नेशनल सीरीज ); व्हायकॉट ओक्यूमा—फिफ्टी इयर्स ऑफ मॉडर्न जपान; प्रो. हॅरीसन—मॉडर्न जपान; स्टोड—जपान; स्कॉट—मॉडर्न फाईडिंग ऑफ जपान; टेरी—गाइड टु दि जॅपनीज एम्पायर; एडवर्ड्स—जॅपनीज प्लेफेलोज ( १९०१ ); कॅप्टन थ्रिल्ले—जपान ( १२ भाग ). ]

जपानी वार्निश ( व्हॅक जपान ).—या झाडास लॅटिनमध्ये व्हुस वार्निसिफेरा म्हणतात. या झाडापासून प्रसिद्ध जपानी वार्निश होतें. हें झाड जपानचें मुख्य बेट व किनशिन् व शिकोकू यांत सर्वत्र होतें. टोकिओपासून उत्तरेकडील प्रदेशांत मात्र हें झाड जोरानें वाढतें. हिंदुस्थानांत याची लागवड करण्याचा बराच प्रयत्न झाला; परंतु त्यांत विशेष यश आलें नाहीं. जानेवारी अथवा फेब्रुवारींत याचें बीं पेरितात, किंवा चांगल्या झाडापासून कलम तयार करतात. झाडाच्या खोडास खांचा पाडून रस गोळा करतात. दर चवथ्या दिवशीं नवीन खांचा करितात व एका पसरट लोखंडी हत्यारानें रस खरडून काढतात. खांचा बरपयेंत करीत जातात. अशा रीतीनें शेंक्यापर्यंत पोहोचल्यावर झाड तोडून त्याचे तुकडे करितात. त्यांचे गळे बांधून ते १० पासून बीस दिवसपर्यंत पाण्यांत बुडवून ठेवितात. नंतर साल काढून पहिल्याप्रमाणेंच रस गोळा करितात. रसाचा

रंग करडा व तपकिरी असून तो चिकट असतो. रसाचें भांडें तसेंच ठेविलें तर चांगला भाग बर येतो व खराब खाली बसतो. उघड्या हवेंत रस ढवळला म्हणजे लाख सुकते, त्यांत प्राणवायु मिसळतो व त्याचा काळा चकचकीत रंग होतो. लांकडाच्या वस्तूवर बहुतेकरून हा लाखेचा रंग चढवितात. प्रथम वार्निशाचा पातळ हात देऊन पृष्ठभाग वारंवार दगडी कोळशानें घासतात. हरिणाच्या शिंगाच्या राखेनें बर (पॉलिश) देतात; त्यावर पुन्हां पुन्हां वार्निश देतात. बारीक लवचीक कागदावर नमुना तयार करितात, त्याला गरम करून पृष्ठभागावर चिकटवितात. जर नमुना सोनेरी रंगांत काढावयाचा असेल तर लाखेंत बुडविलेल्या कैसासारख्या बारीक लेखणीनें त्यावर आकृती काढतात. तो वाळून चिकट झाल्यावर त्यावर सोनेरी पूड टाकतात.

जवळपुर, जिल्हा.—मध्यप्रांत, जवळपुर भागांतील जिल्हा. उत्तर अक्षांश २२° ४९' ते २४° ८' व पूर्व रेखांश ७९° २१' ते ८०° ५८'. क्षेत्रफळ ३९१२ चौरस मैल. पूर्वेस व उत्तरेस भैरहर, पन्ना आणि रेवा हीं संस्थानें; पश्चिमेस दमो जिल्हा आणि दक्षिणेस नरसिंगपूर, शिवणी आणि मंडला. नर्मदा नदी या जिल्ह्यांतून वहाते. नर्मदेच्या उत्तरेस सपाट प्रदेश असून पलीकडे वायव्येस विंध्याद्रि पर्वत आहे; व दक्षिणेस देखील तसाच सपाट प्रदेश असून पलीकडे सातपुडा पर्वत आहे. वायव्येकडील सपाट प्रदेशास हवेली असें नांव असून हा मध्यप्रांतांत फार सुपीक आहे. हवेलीच्या उत्तरेस विंध्याद्रि व सातपुडा हे जवळ जवळ येत असून मुरवार तहसिलींत तर ते एकमेकाशी जोडले गेले आहेत. या जिल्ह्यांत झाडी पुष्कळ असून डोंगरांत जंगलहि विपुल आहे. वाघ, चित्ते, सांबर वगैरे वन्य प्राणी साधारणपणें आढळतात. पावसाची वार्षिक सरासरी ५९ इंच असून हवा चांगली आहे. उन्हाळ्यांत १०६ अंशांच्यावर पारा कधीं जात नाहीं.

इतिहासः—जवळपुराहून थोड्या मैलांवर असलेलें तेवर नांवाचें खेडें म्हणजे त्रिपुर अथवा करणवेल नांवाचें प्राचीन शहर होय हें सिद्ध झालें आहे. हें पूर्वी कळजुरी राज्याच्या राजधानीचें शहर होतें. कळजुरी चेदी राज्याचा इतिहास जवळपुर, छत्तिगड व बनारस येथें सांपडलेल्या शिलालेखांवरून तयार करण्यांत आला आहे. छत्तिगडावर राज्य केलेल्या रतनपुर घराण्याच्या एका शाखेपैकीं हे असून हैहय रजपूत होतें. ख्रिस्ती शकाच्या आरंभी हे उदयास आले. यांचा चेदि संवत प्रसिद्ध असून तो इ. स. २४९ मध्ये सुरू झाला. त्यांच्या पहिल्या पांच सहा शतकांतील इतिहाससंबंधीं फार थोडी माहिती आहे. परंतु ख्रिस्ती शकाच्या नवव्या ते बाराव्या शतकापर्यंत म्हणजे सुमारे तिनशें वर्षांतील यांचा इतिहास बराच सांपडतो. या काळांतील झालेल्या अठरा राजांचीं नांवां, त्यांनीं केलेल्या लढाया व त्यावेळचीं आसपास असलेलीं राज्ये—कनोजचे राठोड, महोबाचे चंदेल



आणि माळव्याचे परभार यांविषयी कांहीं माहिती सांपडते. त्यांचे राज्य नर्मदेच्या वरील खोऱ्यांत पसरले होते. वाराव्या शतकापासून यांचा इतिहास मिळत नाही. बहुधा त्यावेळीं ते राज्य नाश पावले असावे. पंधराव्या शतकाच्या सुमारास गोंड गढा-मांडला राज्याच्या प्रदेशांत जबलपुरचा समावेश होत होता; आणि त्यावेळीं गढा ही राजधानी होती. इ. स. १७८१ मध्ये मराठ्यांनी गोंड राज्याचा नाश केल्यावर जबलपुर पेशव्यांच्या सागर मुलखांत समाविष्ट झाले. इ. स. १७९८ सालीं हा मुलख नागपूरच्या भोसल्यांकडे देण्यांत आला; व इ. स. १८१८ सालीं येथे ब्रिटिश राज्य स्थापित झाले. इ. स. १८५७ सालच्या वंडांत येथे थोडी गडबड झाली होती. या जिल्ह्याचा विजेरावोगड नांवाचा एक उत्तरेकडील परगणा पूर्वी एक संस्थान होते. परंतु संस्थानिक वंडांत सामील झाला असल्या कारणांमुळे त्यास पदच्युत करण्यांत आले; व तो परगणा इ. स. १८६५ मध्ये जबलपुर जिल्ह्यांत समाविष्ट करण्यांत आला. निरनिराळ्या वंशाच्या व धर्माच्या लोकांनी या भागांत वास्तव्य केले असल्यामुळे त्या त्या लोकांनी करून ठेवलेली जुनी कामे येथे पहाण्यास मिळतात.

लोकसंख्या (१९२१) ७४५६८५. या जिल्ह्यांत शेंकडा ८७.५ हिंदु, ५.५ वन्यधर्मीय, ५.५ मुसलमानी व सु. ७००० जैन लोक आहेत. पूर्वेकडील हिंदीच्या उपभाषेपैकी वाघेली नामक उपभाषा या जिल्ह्यांतील लोक बोलतात. गहू, भात, हरभरा, तिळ वगैरे. येथील मुख्य पिके होत. या जिल्ह्यांत पुष्कळ ठिकाणी, मुख्यत्वेकरून सिराहा तहसिलीत लोखंडाच्या खाणी आहेत. गोसळपूर, सिराहा, खितोळा वगैरे गांवां मॅंगनीज धातूच्या खाणी आहेत. स्लीमनावाद येथे तांबे सांपडते. चुनखडीचा दगड या जिल्ह्यांत विपुल आहे. संगमरवरी दगड येथून बाहेर जातो. हातमागाचा धंदा हल्ली पूर्वीप्रमाणे चालत नाही. गोकुळदास स्पनिंग अँड वीर्व्हिंग मिल्स, कौल विटा, दारू वगैरे करण्याचे कारखाने, जबलपुर जिल्ह्यांत आहेत. गहू, गळिताची धान्ये, कातडी, शिरो बाहेर जातात. मुंबई ते कलकत्ता जाणारा आगगाडीचा रस्ता या जिल्ह्यांतून जातो. जिल्ह्यांत निरनिराळे आगगाडीचे कांटे आहेत.

त ह सी ल.—मध्यप्रांत. जबलपुर जिल्ह्यांतील एक तहसील. उत्तर अक्षांश २२°४९' ते २३° ३२' व पूर्वरेखांश ७९°२१' ते ८०°३६'. क्षेत्रफळ १११७ चौरस मैल. लोकसंख्या (१९११) १६१२०६. या तहसिलीत १ गांव व ७३५ खेडी आहेत. इ. स. १९०३-०४ साली जमीन-महसूल ४५४००० व इतर कर ५१००० रुपये होता. पश्चिमेकडे जबलपुर हवेली म्हणून जो भाग आहे तो फार सुपीक आहे.

श ह र.—मध्यप्रांत. जबलपुर भाग, जिल्हा व तहसिलीचे मुख्य ठिकाण असून जी. आय. पी. रेल्वेने मुंबईहून ६१६ मैल लांब आहे. उ. अ. २३° १०' व पू. रे. ७९° ५७'. शहरापासून सुमारे सहा मैलांवरून नर्मदा नदी वहात गेली आहे. संगमरवरी दगडाच्या खडकांमधून ज्या ठिकाणी नर्मदा नदीचा प्रवाह वहात चालला आहे ते भेडघांट ठिकाण येथून १३ मैलांवर आहे. जबलपुर शहर व्यवस्थित वसले असून रस्ते रंद आहेत व आसपास तळी व वागा पुष्कळ आहेत. याची समुद्रसपाटीपासून उंची १३६० फूट आहे. त्यामुळे येथील हवा मध्यप्रांतांतील इतर ठिकाणांशी तुलना केल्यास थोडी थंडच आहे. या शहराचे उत्तरोत्तर महत्त्व वाढत आहे. लोकसंख्या (१९२१) १०८७९३.

पूर्वीच्या गढमांडलानामक गोंड राज्याची गढ नांवाची राजधानी या शहराच्या पश्चिमेस चार मैलांवर असून तिचा समावेश येथील म्युनिसिपालिटीतच केलेला आहे. या ठिकाणी ११०० सालीं मदनसिंगाने बांधलेला मदनमहाल हल्ली पडण्या स्थितीत पहावयास मिळतो. सोळाव्या शतकांत मांडला राजधानी झाल्यामुळे गढचे महत्त्व कमी झाले. खुद्द जबलपुरचा इतिहास फारसा माहीत नाही. इ. स. १७८१ मध्ये मराठ्यांनी मांडलाचे राज्य खालसा केल्यावर त्यांनी जबलपुर हे त्या भागाचे मुख्य ठिकाण केले. नागपूर म्युनिसिपालिटीसंगृहीत केलेल्या एका शिल्लेखांत याचे नांव जावळीपाटणा असे दिलेले आहे. नंतर हे शहर सागर व नर्मदाकांठाचा प्रदेश यावरील कमिशनरचे मुख्य ठिकाण करण्यांत आले. पुढे हा भाग इसवी सन १८६१ मध्ये मध्यप्रांतांत समाविष्ट करण्यांत आला. पुढे १८६४ साली येथे म्युनिसिपालिटी स्थापन झाली. इ. स. १८८३ साली गांवांत नळाच्या पाण्याची सोय करण्यांत आली.

हा गांव व्यापारी दृष्टीने बराच महत्त्वाचा आहे. शिवणी, मांडला व जबलपुर या तिन्ही जिल्ह्यांतील उत्पन्न होणारा बहुतेक माल येथे येतो. येथे कापडाची गिरणो, कौलाविटांचे कारखाने, दारूची भट्टी, बर्फाचा कारखाना, तेलाच्या व पिठाच्या गिरण्या, जी. आय. पी. रेल्वेची वर्कशॉप्स वगैरे आहेत. याशिवाय हातमाग, पितळकाम, संगमरवरी दगडाच्या मूर्ती बनविणे, आणि अग्रेट नांवाच्या दगडाची बटणे व इतर दागिने तयार करणे वगैरे धंदे चालतात. अगदी अलीकडे उग, कैदी व त्यांचे वंशज येथे तंबू तयार करीत असत. परंतु हल्ली हा धंदा बंद झाला आहे.

येथे कमिशनर रहातो व जिल्ह्याच्या सर्व कचेऱ्या येथे आहेत. येथील तुर्ंगांत वरेच लहान लहान धंदे शिकविण्याची सोय आहे. उच्च शिक्षणाचे येथे एक कॉलेज आहे. तरुण गुन्हेगारांस सुधारण्याकरिता एक रेफर्मेटरी असून त्या गुन्हेगारांस छोटे छोटे धंदे शिकविण्याची तीत सोय केली आहे. सात आठ हायस्कूल असून त्यापैकी



दोन मुलींचीच आहेत. रॉबर्टसन इंडस्ट्रियल स्कूल नांवाची एक धंद्वशिक्षणाची शाळा आहे. पांच सहा वर्तमानपत्रे व नियतकालिके निघतात. केवळ स्त्रियांकरिता लेडी एल्विन हॉस्पिटल आहे.

**जंजुकेश्वरम्**—भद्रास इलाख्यांतील त्रिचनापल्ली जिल्ह्यांत श्रीरंगम् वेटावर हे एक प्रख्यात शिवालय आहे. सौंदर्य, शिल्प-कला, आणि पुरातनपणा या बाबतींत जंजुकेश्वरम् प्रसिद्ध आहे. येथील शिवलिंग पंचतत्त्वांपैकी एक असून, एका आपतत्त्वाने ते परिवेष्टिले आहे. फर्ग्युसनने देवळाचे खालील प्रमाणे वर्णन दिले आहे.:-

बाह्य प्राकाराचे प्रथम द्वार मोठे नसून त्यांतून आंतील सभामंडपांत थेट जातां येते. सभामंडप सुमारे चारशे खांब्यांचा आहे. याच्या उजव्या बाजूला एक तळें असून त्यांतील पाणी एका कायमच्या झऱ्यावाटे येते. डावी बाजू ६०० खांब्यांकरिता राखून ठेवण्यांत आली होती असे दिसते; पण तो खांब्यांचा भाग पुरा झालेला नाही. एकंदर हजार खांब्यां वसवावयाचे होते पण त्यांपैकी सारे ७९६ च खांबे उभे आहेत. सभामंडपासोबरील लहान तळ्याभोंवतालचे १४२ खांबे धरत्यास हल्लीची खांब्यांची संख्या ९३८ होते. दुसऱ्या प्राकारावर दोन गोपुरांमध्ये स्वस्तिकाकृती एक सुंदर ढेलज असून त्यांतून गाभाऱ्यांत जाण्यास एक दरवाजा आहे.

फर्ग्युसनच्या मते या देवळाचा काल सुमारे इ. स. १६०० हा असावा. तथापि तेथील एक शिलालेख इ. स. १४८० मधील असावा असे म्हणतात. पूर्वी, म्हणजे ज्या वेळी संप्रदायासंप्रदायांत फारसा मत्सर नव्हता, त्यावेळी वर्षांतून एक वेळ विष्णुमूर्ति या देवळाच्या आवारांत मोठ्या थाटाने आणीत, पण हल्ली हा प्रकार शैववैष्णवपंथांतील तीव्र विरोधा-मुळे बंद पडला आहे.

**जंजुद्वीप**—पृथ्वीच्या सप्तमहाद्वीपांतील पहिले. हे मेरूच्या आसमंताद्वर्गा वस्तुलाकार असून याच्या मध्यभागी मेरू आहे. याचा व्यास एक लक्ष योजने आहे व यास इतक्याच संदीच्या क्षारसमुद्राचे वेष्टन आहे. येथील अधिपति कल्पारंभी यवत राजाचा पुत्र अग्नीश्र होता. त्यास नऊ पुत्र होते म्हणून त्याने त्याचे वर्षसंज्ञक नऊ भाग करून एके न वर्षांचे आधिपत्य एकेकास दिले. त्या भागांची नावे अशी- अजनाभवर्ष, क्रिपुरुषवर्ष, हरिवर्ष, भद्राश्ववर्ष, रम्यकवर्ष, हरिष्मथवर्ष, कुशवर्ष, केतुमालवर्ष आणि या सर्वांच्या मध्यभागी इलावृतवर्ष. या द्वीपांत शत योजने लांबाव्या व तितक्याच रुंदाच्या म्हणजे दशसहस्र योजने क्षेत्रफळाच्या प्रमाणाचे सत्तावन सहस्र देश असून यास भारतांत सुदर्शनद्वीप असे म्हटलेले आहे [ भीष्म. अ. ५ ].

**जंबूसर** ता. लु. का.—मुंबई इलाखा. भडोच जिल्ह्याचा उत्तरेकडील तालुका. उत्तर अक्षांश २१° ५४' ते २२° १५' व पूर्व रेखांश ७२° ३१' ते ७२° ५५'. लोकसंख्या (१९०१) ६०६४४. क्षेत्रफळ ३८७ चौरस मैल.

या तालुक्यांत एक गांव व ८२ खेडी आहेत. इ. सन १९०३-४ साली एकंदर उत्पन्न ५.३ लाख होते. पूर्वेकडील भाग जवळ जवळ ओसाड असून पश्चिमेकडील भाग साधारण बरा आहे. या भागांत पाणी पुष्कळ असून गोड आहे. पूर्वेकडील भागांत पाणीपुरवठा कमी आहे. मुख्य पिके म्हटली म्हणजे ज्वारी, बाजरी, गहू ही असून डाळी, तंबाखू, कापूस, नीळ इत्यादि पिकेहि होतात.

गां व—मुंबई. भडोच जिल्ह्यांतील जंबूसर तालुक्याचे मुख्य ठिकाण. उत्तर अक्षांश २२° ३' व पूर्वेरेखांश ६२° ४८' हे ठिकाण भडोचपासून २७ मैल असून स. १९११ साली ८९११ लोकसंख्या होती. ब्रिटिशांच्या ताब्यांत हा गांव प्रथमतः इ. स. १७७५ साली गेला. तो त्यांच्या ताब्यांत इ. स. १७८३ पर्यंत होता. पुढे तो मराठ्यांचा मराठ्यांस परत मिळाला. इ. स. १८१७ च्या पुण्याच्या तहान्वये हा पुन्हा ब्रिटिशांकडे आला. गांवाच्या उत्तरेस नागेश्वराचा सुंदर तलाव असून येथूनच गांवास पाणीपुरवठा होतो. या तलावामध्ये ४० फूट व्यासाचे एक लहानसे वेढे आहे. ज्यावेळी इ. स. १७७५ पासून इ. स. १७८३ पर्यंत गांव ब्रिटिशांकडे होता त्या वेळी तेथील अधिकाऱ्याने एक किल्ला बांधला होता. तेथे हल्ली सरकारी कचेऱ्या आहेत. म्युनिसिपालिटीची स्थापना इ. स. १८५६ मध्ये झाली. पूर्वी येथे व्यापार बराच चालत असे. परंतु रेल्वे झाल्यामुळे या भागांतील व्यापार बराच कमी झाला आहे.

**जमखिंडी** सं. स्थान—मुंबई इलाख्यांतील दक्षिण महाराष्ट्रांत कोल्हापुरच्या पोलिटिकल एजंटच्या हाताखाली असलेले एक संस्थान. हे उ. अ. १६°२६' ते १६°४६' व पू. रे. ७५° ७' आणि ७५° ३७' यांच्या दरम्यान असून याचे क्षेत्रफळ ५२४ चौरस मैल आहे. संस्थानांत जमखिंडी, विद्री व कुंदगोळ हे तीन तालुके व वाठार, पाटखळ व ढवळपुरी ही तीन ठाणी आहेत.

इ. स. १९२१ साली १०११९४ लोकसंख्या होती. या संस्थानात ८७।८८ गावे आहेत. गहू व कापूस हे संस्थानाचे मुख्य पीक आहे. दक्षिण महाराष्ट्रांतील पहिल्या प्रतीचे सरदार म्हणून येथील संस्थानिकास मान असून त्यांना दत्तकाची परवानगी आहे. ब्रिटिश सरकारास २०५१५ रुपये खंडणी द्यावी लागते. संस्थानचे उत्पन्न (इनामी रकम सोडून) ७१९४५७ रुपये आहे.

संस्थानिक व त्याचा परिवार यांच्या खासगी खर्चास पृथक् तनखा ठरवून दिला असल्याने संस्थानच्या बजेटांत घोटाळा होत नाही. शिक्षणखात्याकडे सळ हाताने खर्च होतो. एकंदर ७७०२९ रु. म्हणजे एकंदर उत्पन्नाच्या एक वारांश रकम खर्च होते. गरीब विद्यार्थ्यांना संस्थानांतून मधुकरी मिळते व शिक्षण मोफत मिळते. सार्वत्रिक शिक्षण (मराठा प्राथमिक) मोफत व सर्वांचे असून सरकारी



इंग्रजी हायस्कूलांत की अगदी थोडी घेतात. संस्थानचा जुना पुस्तकसंग्रह व अजबखाना अमोलिक आहे. येथील वाचनालयासहि सरकारी मदत आहे. शेतकीच्या उत्कर्षासाठी दरसाल जनावरांचे प्रदर्शन भरविले जाते. पाण्याच्या सोईसाठी आतांपर्यंत लक्षावधी रु. खर्च संस्थानने केला आहे; पण त्याबद्दल प्रजेकडून कांहीहि रकम घेतली नाही. संस्थानांत सर्वत्र दवाखाने आहेत. उच्च शिक्षणाकरिता शिष्यवृत्त्या आहेत. इतक्या सुधारणा माजी संस्थानाधिपती भाऊसाहेब यांच्या वेळी होत्या. शिवाय, त्यांनी आपल्या प्रजेची गन्हाणी दरवार भरवून ऐकण्याचा परिपाठ ठेविला होता. जमखिंडीस गोकसमेची स्थापनहि त्यांनी केली व संस्थानच्या कारभारावर टीका करण्याचा अधिकार प्रजेस दिला.

संस्थानांत ६ म्युनिसिपालिटया आहेत. इंग्रज सरकार संस्थानास अवकारी हक्काबद्दल सालिना ४६६०० रु. देते. हातमागांचा प्रसार संस्थानांत बराच आहे. ज्वारी, कापूस, गहू, गळिताची धान्ये व पडे यांची निर्गत संस्थानांतून होते, ती सरासरी ९।१० लाखांची होते. एक हायस्कूल, तीन अँग्लोव्हेर्न्याक्युलर स्कूलस, एक संस्कृत पाठशाळा, एक रात्रीची शाळा, सुमारे ७४ प्राथमिक शाळा (मुलांच्या व अस्पृश्यांच्या धरून) असून शिक्षितांचे प्रमाण लो. सं. शी शेकडा ६६ आहे. जमखिंडीस एक सरकारी बँकहि आहे. संस्थानांत सेनिटरी कमीटया बऱ्याच आहेत.

इ ति हा स.—येथील पटवर्धन घराण्याचे मूळ ठिकाण रत्नागिरीजवळील कोतवडे गांव होय. तेथील हरभट पटवर्धन हा या घराण्याचा मूळ पुरुष. त्याची स्त्री लक्ष्मीबाई ही शेंडे घराण्यातील होती. दारिद्र्यामुळे हरभटाने शेजारील पुल्यांच्या गणपतीपाशी १२ वर्षे दुर्बारस पिऊन पुरस्चरण केले. पुढे देशावर येत असतां वाटेत इचलकरंजीकरांचा मूळ पुरुष नारोपंत जोशाची गांठ पडली. दोघेहि संताजी घोरपडे सेनापतीच्या पदरी राहिले. पुढे नारोपंत हे घोरपड्यांच्या हाताखाली मोठे सरदार झाले व हरभटजीस नारोपंताची उपाध्येगिरी मिळाली.

हरभटजीस सात पुत्र होते. रामचंद्र, महादेव, भास्कर, गोविंद, कृष्ण, त्रिबक आणि बाळकृष्ण; यांपैकी त्रिबक, गोविंद व रामचंद्र हे पुढे नावलौकिकास चढले. रामचंद्राचा मुलगा परशुरामभाऊ हा तर सर्व पटवर्धन सरदारांत प्रख्यात होऊन गेला. या भाऊच्याच जहागिरीपैकी जमखिंडी संस्थान हा एक अवशिष्ट भाग आहे.

पेशवे व इचलकरंजीकर घोरपडे यांचा शरीरसंबंध झाला त्यावेळी हरभटाच्या पुत्रांना पेशव्यांच्या दरबारां शिरकाव मिळाला. रामचंद्र व गोविंद या बंधूंस प्रथम इंदोजी कदम या एका पथक्याच्या पागेच्या फडणिशीचे काम मिळाले. इंदोजीस संतती नसल्याने त्यांच्या पश्चात त्याची पागा, त्याच्या इच्छेनुसार गोविंदरावास मिळाली. तसेंच रामचंद्रपंतास चिमाजीआप्पा पेशवे यांनी आपल्या खाजगीपथकांत

दाखल केले; तेथे त्यांनी पराक्रम गाजविल्याने शेवटी आप्पांनी आपले सारे खसानी पथक (२४०० स्वारांचे) त्याच्याच नांवाने केले. रामचंद्रपंत इ. स. १७४९ च्या अव. दालीच्या स्वाऱ्यांत त्याच्याशी पेशव्यांच्या सैन्यातर्फे लढत होता. त्याच्याकडे अंतर्भेदच्या रक्षणाचे काम होते. इकडे असतां उदराच्या व्यथेने तो. स. १७४९ च्या नोव्हेंबरांत वारला. त्यावेळी परशुरामभाऊ हा १० वर्षांचा होता. हरभटाचा कृष्णभट म्हणून एक पुत्र होता. त्याचा मुलगा पुरुषोत्तम हा लहानपणापासून रामचंद्रपंताजवळ असे. त्याने रामचंद्राच्या नांवाची पथकाची सरदारी परशुरामाच्या नावे करून घेतली.

परशुरामभाऊस पुरुषोत्तमदाजीने चांगले शिक्षण दिले. भाऊने बहुतेक मोहिमा कर्नाटक व हैदर-टिपूवर केल्या. लॉर्ड कॉर्नवालीस याला भाऊने अनेक वेळा मदत केली होती. नाना फडणविसाचा भाऊ हा पुष्कळ दिवस उजवा हात होता. महादजी शिंद्याने नानांचे वर्चस्व कमी करण्याचा घाट घातला तेव्हा भाऊने नानांची पाठ सोडिली नाही. खड्यांच्या लढाईत मुख्य सेनापती भाऊच होता. पुढे सवाईमाधवासहावेांच्या पश्चात नानांच्या विरुद्ध जाऊन भाऊने चिमणाजी माधवराव यांस पेशवे करून आपण स्वतःकारभारी झाला. परंतु थोड्याच दिवसांत नानांनी कारस्थान करून रावबाजीस गादीवर बसविले; तेव्हा भाऊ, चिमणाजी माधवरावासह पळून जात असतां पडले जाऊन कैदेत पडला. पुढे कांही दिवसांनी सातारकर व कोल्हापुरकर छत्रपतींच्या दंग्यांचा मोड करण्याकरितां भाऊस सोडिले; त्यांनी ते दंगे मोडले. परंतु करवीरकरांनी भाऊच्या गैरहजेरीत त्याचा तासगांव येथील रद्दाण्याचा चंदनी वाडा जाळून टाकला होता. त्याचा राग येऊन व पेशव्यांचाहि हुकूम झाला म्हणून, भाऊ कोल्हापुरकरावर चालून गेला. त्यावेळी त्याचे वय ६५ वर्षांचे होते. त्याने आपली सर्व जहागीर व प्रांत कोल्हापुरकराच्या हातून सोडविला. शेवटी पट्टणकुडीच्या लढाईत भाऊ जखमी होऊन पाडाव झाला असतां, कोल्हापुरकरांनी निर्दयपणे त्याला ठार मारिले.

भाऊचा पुत्र रामचंद्रपंतआप्पा यासहि वरील लढाईत जखमा झाल्या होत्या. याला हरि, माधव व गणेश असे तीन भाऊ होते. रामचंद्रपंत हाच जमखिंडीचा पहिला अधिपती होता. हा जमखिंडीस येऊन राहिला व तासगांवी गणेशपंत राहिला. ही वांटणी स. १८११ च्या सुमारास झाली. यावेळी जमखिंडी जहागिरीचे उत्पन्न ४५४१६० रु. होते व त्याबद्दल पदरी १७२८ स्वार बाळगावे लागत. तासगांवचे उत्पन्न २०८७७६ रु. असून, त्याबद्दल ६४० स्वार ठेवावे लागत.

पेशवाई गेल्यावर तासगांवी गणेशपंत व त्याचे पुत्र गोपाळ व गोविंद हे होते. गणेशपंताचा वडील भाऊ हरि हा निपुत्रिक वारला. जमखिंडीकर रामचंद्रआप्पा या वेळी



वारला असून त्याचा पुत्र गोपाळराव ह्यात होता. रामचंद्र-आप्पाचा दुसरा पुत्र माधव वारला होता व त्याचा पुत्र गोविंद जिवंत होता. माधवरावांचे आपला स्वतंत्र वांटा घेतला नाही तो जमखिंडी संस्थानांतच राहिला.

जमखिंडीस रामचंद्रआप्पानंतर गोपाळराव अधिपती झाला. याच्याशी इंग्रजांनी तह करून त्याला तीस हजारोंची जाततैनात देऊन त्याबद्दल ३००० स्वार ठेवण्यास सांगितले. चिंचणीसंस्थान जमखिंडीतून फुटून निघाल्यानंतर ( १८२१ ) जमखिंडीचे उत्पन्न २४३४५६ रु. राहिले व चिंचणीचे २२५१५३ रु. उत्पन्न झाले. यावेळी तैनाती फौज न ठेवितां रोख रुपयेच खंडणीदाखल देण्याचे ठरले. त्याप्रमाणे १५० स्वारांबद्दल जमखिंडीसंस्थानाने २०५१५ रु. खंडणी दरसाल द्यावी असे ठरले. त्याप्रमाणे आजतागाईत इतकी रक्कम खंडणीदाखल दरसाल इंग्रजसरकारास मिळते.

गोपाळराव हा निपुत्रिक वारला ( १९ नोव्हेंबर १८४० ). त्याने एक मुलगा दत्तक घेतला; त्याचे नांव रामचंद्रराव आप्पासाहेब. हा दत्तकाच्या वेळी ७ वर्षांचा होता. दत्तक प्रसंगी इंग्रजसरकारने १ लक्ष ५० हजार रु. नजराणा घेतला. आप्पासाहेबांच्या लहानपणांत त्यांची दत्तक आई कारभार पाहत असे; परंतु अशामुळे वखेडा होऊ लागल्याने इंग्रजांनी कारभारी नेमला. आप्पासाहेबास योग्य शिक्षण देऊन ता. १० जानेवारी १८५३ त संस्थानचा अखत्यार दिला. यांच्या कारकीर्दीत संस्थानांत पुष्कळ (विशेषतः शिक्षणाच्या बाबतीत ) सुधारणा झाल्या. मध्यंतरी वंडाच्या वेळी (१८५७) आप्पासाहेबांच्या वर्तनाविरुद्ध इंग्रज सरकारास संशय येऊन त्यांनी त्यास २२ मार्च १८५८ रोजी प्रतिबंधांत ( प्रथम वेळगांव व पुढे वेंगुलें येथे ) ठेविले; पुढे चौकशी करून त्यांना मुक्त करण्यांत आले ( ७ जानेवारी १८५९ ). त्यापुढे त्यांनी पुष्कळ दिवस राज्य करून व सर्व तऱ्हेने संस्थानची सुधारणा करून ता. १२ जानेवारी स. १८९७ रोजी देह ठेविला.

आप्पासाहेब यांनी (पुत्र न झाल्यामुळे) चिंचणी घराण्यातील गोविंदराव यांचा नातु व कुण्णरावाचा वडील पुत्र दाजीसाहेब यास ता. १५ दिसेंबर १८९६ रोजी दत्तक घेऊन त्याचे नांव परशुरामपंत भाऊसाहेब ठेविले यांचा जन्म १८८३च्या मे महिन्यांत झाला. त्यांना बयाच्या विसाव्या वर्षी ता. ४ जून स. १९०३ साली मुखत्यारी मिळाली. शिक्षण राजकुमार कॉलेजांत झाले होते. त्यांना के. सी. आथ ई. व सर या पदव्या होत्या. यांना शंकरराव आप्पासाहेब व ताराबाई ऊर्फ शकुंतलाबाई अशी दोन अपत्ये आहेत. श्रीमंत भाऊसाहेब यांचे प्रथम कुटुंब पुण्याच्या थोरल्या रास्त्यांच्या घराण्यांतील होते. त्यांचेच पुत्र शंकरराव होत. हे कुटुंब स. १९०७ त वारल्याने श्रीमंतांनी दुसरा विवाह ( पुण्याचे दामले घराण्यांतील मुलीशी ) केला. यांचे नांव श्री. रमाबाईसाहेब आहे.

चित्रकलेत यांची बरीच प्रगति असून छीशिक्षणाबद्दल त्यांनी खटपट केली आहे. त्यांनी खियांसाठी होमस्कासेस काढले आहेत. महायुद्धांत श्री. भाऊसाहेब हे फ्रान्समध्ये लढाईवर गेले होते त्यावेळी त्यांना कॅप्टनचा हुद्दा मिळाला होता व नऊ तोफांची सलामी होती. यांनी शिक्षणाच्या बाबतीत व इतर अनेक बाबतीत संस्थानांत पुष्कळ सुधारणा केल्या. यांना मर्दानी खेळांचा फार शौक होता. संस्थानांतील एका हत्तीस काम शिकवीत असता तो चिडून त्याने श्रीमंतांचा वध केला ( ता. २५ फेब्रुवारी १९२४ ). ते करारी, शिस्त पाळणारे, जिज्ञासु, धाडसी व पूर्वजाविषयी अभिमान धाळणारे होते. ते बहुधा रामतीर्थावरच रहात असत.

हल्ली संस्थानची मालकी श्री.शंकरराव आप्पासाहेब यांच्याकडे आली आहे. यांचा जन्म स. १९०६ च्या सुमारास झाला. यांचे शिक्षण श्री भाऊसाहेबांच्या देखरेखीखाली राजाराम कॉलेजांत झाले. यांचे लग्न नुकेंच के. भाऊसाहेबांच्या इच्छेप्रमाणे वावडेकर अमात्य घराण्यांतल मुलीशी झाले व यांनी आपली वहिणहि त्याच घराण्यांत दिली. यांच्या पत्नीचे नांव श्री. सी. लीलावतीबाईसाहेब असे आहे. हल्ली हे अज्ञान असल्याने जमखिंडी संस्थानचा कारभार श्री. माराणीसाहेब गीजन्सीच्या मदतीने पाहत असतात. (१९२५). [इंप्पे त्याझे पृ. १४; केसरी ता. ४।३।१९२४; जमखिंडी संस्थानाकडून आलेली माहिती ].

गां व-जमखिंडी हें गांव या संस्थानची राजधानी असून ते कोल्हापूरच्या पूर्वेस ६८ मैलांवर आहे. गांवची लो. सं. १३०२९ आहे. येथे म्युनिसिपालिटी आहे. उमा रामेश्वरची जत्रा येथे दरसाल भरते. येथे कापूस दावण्याचा व सरकी काढण्याचा ( सरकारी ) कारखाना आहे. हाताने काढलेल्या सुताचा व कापसाचा येथे बराच व्यापार चालतो.

जमदग्नि-ऋषीकास गाधिकन्या सत्यवतीपासून झालेला पुत्र. याची स्त्री रेणुका. यास रेणुकेपासून परशुरामादि पांच पुत्र झाले. हा अतिशय कोपी म्हणून प्रसिद्ध असे. एकदां बायकोला नक्षीवरून येण्यास उशीर लागला म्हणून याने परशुरामाकडून तिला ठार मारविले. पुढे याचा कोप अजावात गेला. तो इतका की सहस्रांजुनाच्या पुत्रांनी यास मारिले असताहि यास मुळीच राग आला नाही. रागीट माणसास हल्ली जमदग्नीची उपमा देण्यांत येते.

जमरुड-वायव्य सरहद्दप्रांत, पेशावर जिल्ह्यापलीकडचा एक किल्ला व लष्करी छावणी. पेशावर शहराच्या पश्चिमेस दहा मैलांवर खायबर धाट्याच्या तोंडाशीच हें वसले आहे. पेशावर ते जमरुड रेलवे-फांटा आहे. लो. सं. (१९११) १४५२. १८३६ तरणजितसिंगाचा सेनापति हरिसिंग याने हें जिंकून घेतले; पण पुढील साली दोस्तमहमदाने त्यावर हल्ला चढविण्यासाठी एक अफगाण पलटण पाठविली. पण शेवटी शीखांचाच मोठा जय झाला. १८७८-७९ च्या अफगाण



युद्धांत व १८९७-९८ च्या टिन्हा मोहिमेंत लष्करीदृष्ट्या जमरुडला फार महत्त्व होतें.

**जमाखर्च**—( बुककीपिंग ) व्यक्ती किंवा संस्था यांनी चालविलेला किंवा इतर उद्योगधंदा यासंबंधी होणाऱ्या देवघेवांची व्यवस्थित पद्धतीने ठेवलेली नोंद याला जमाखर्च म्हणतात. याचा उद्देश, (१) देवघेवांच्या सर्व बाबी थोडक्या त्रासाने व उद्योगधंद्याला कोणताहि व्यत्यय न येतां समजाव्या, आणि (२) धंद्याची प्रगति व धंद्याची सांपत्तिक स्थिति यांचा एकमेकांवर काय परिणाम होत आहे तो समजावा हा असतो. जमाखर्च या विषयाला कांहीं शास्त्रीय व कांहीं कलेचे स्वरूप आहे. या विषयांत अलीकडे कांहीं मोठाले नवे शोध लागले आहेत असे नाही, तर पूर्वापार चालत आलेल्या पद्धतींत सुधारणा झाली असून उत्तरोत्तर व्यवहारांतल्या गुंतागुंतीबरोबर सुधारणाहि होत रहाणार. जमाखर्चाची अत्युत्तम पद्धति म्हटली म्हणजे कर्मांत कमी श्रमांत जास्तीत जास्त माहिती ठेवतां येणे ही होय. शिवाय लिहिलेले हिशोब वाटेल तेव्हां सहज तपासतां आले पाहिजेत. हल्लीं सार्वजनिक संस्थांचे हिशोब तपासण्याकरितां हिशोबाच्या कामांत वाकवगार असलेले स्वतंत्र तपासनीस ( ऑडिटर्स ) नेमलेले असतात. शिवाय जेथे जमाखर्चा काम करणारे नोकर पुष्कळ असतात तेथे एकमेकांची एकमेकांवर देखरेख राहिल अशा 'स्टाफ-ऑडिट' किंवा 'इन्टर्नल चेक' ची व्यवस्था असते.

'जमाखर्च' ही 'हिशेव पद्धति' (अकौन्टन्सी) या विषयाची एक शाखा असून पेढ्या ( बँकिंग ) व तपासणी ( ऑडिटिंग ) अशा त्या विषयाच्या आणखी दोन शाखा आहेत. जमाखर्चाच्या रोखांचा व्यवहार ( कॅश सिस्टिम ) व पतीचा व्यवहार ( क्रेडिट सिस्टिम ) अशा दोन पद्धती असून व्यापारी लोक गिन्हाईकांना पतीवर उधार माल देतात. त्यामुळे 'पतीच्या व्यवहारां' हिशेव लिहावे लागतात. शिवाय धंद्यामध्ये मालमत्तेची नासधूस फुटतूट होत असल्यामुळे त्यापासून होणारा तोटा धंद्याची स्थिति ठरवितांना विचारांत घ्यावा लागतो.

इतिहास.—जमाखर्चपद्धतीचा आरंभ केव्हां झाला हें अज्ञात आहे. पण अलीकडील संशोधनावरून हें सिद्ध होतें कीं अगदी प्राचीन राष्ट्रांत जमाखर्चपद्धती अस्तित्वांत होती. ख्रि. पू. २६०० च्या सुमाराच्या बाबीलोनी विटांवरील लेखांत, तसेंच इजिप्तमधील पापीरसवरील लेखांत व इतर पुराव्यावरून जमाखर्चलेखनाचा पुरावा मिळतो. तथापि या प्राचीन पद्धतींत जमाखर्चलेखन म्हणजे घडलेल्या व्यवहारांचे इतिहासवजा टिपण ठेवणे, असे स्वरूप दिसतें. पैसा किंवा नाणे हें विनिमयाचें साधन प्रचारांत येईपर्यंत जमाखर्चाची व्यवस्थित पद्धति सुरू होणे शक्य नव्हतें.

आधुनिक काळांतील प्रत्यक्ष प्रमाण म्हणजे एडिंबरो येथील अँडव्होकेटांच्या लायब्ररीतील १६९७ साल असलेली एक

जमाखर्चाची खतावणी ( लेजर ) हा होय. दुहेरी नोंदीची 'डबल एन्ट्री' ची जमाखर्चपद्धति त्यापूर्वी अस्तित्वांत होती. व्हेनिस येथे ल्युकापासिओलोन १४९४ मध्ये छापून प्रसिद्ध केलेलें 'एव्हरीथिंग अवाऊट अँरिथमेटिक, जिऑमिट्री अँड प्रोपॉर्शन' नांवाचें पुस्तक आहे. त्यांत 'बुक ऑफिंग' ( जमाखर्च ) बद्दलची माहिती आहे. त्यानंतर १७६९ मध्ये ब्रिस्टल ( इंग्लंड ) येथे प्रसिद्ध झालेले जोन्सचें 'इन्विलश सिस्टिम ऑफ बुक कीपिंग वाय सिंगल ऑर डबल एन्ट्री,' ( एकेरी किंवा दुहेरी नोंदीची जमाखर्चाची इंग्रजी पद्धति ) या नांवाचें पुस्तक आहे.

हिंदुस्थानांत जमाखर्च या विषयावर स्वतंत्र पुस्तके पूर्वी नव्हती; तथापि महाभारत, कौटिलीय अर्थशास्त्र, स्मृतिग्रंथ, चिटणीसकृत 'राजनीति, वगैरे ग्रंथांत राजाचा 'आयव्यय' ( जमाखर्च ) याविषयी लिहिलेले आहे. आणि हिशेवलेखकांना 'गणकलेखक' असा शब्द महाभारतांत आढळतो. पण, निष्क, वगैरे सोन्याचांदीचीं नाणींहि त्या काळीं होती; त्यावरून जमाखर्चाची व्यवस्थित पद्धति अगदी प्राचीन काळींहि येथे असावी असे दिसतें. शिवाय जमाखर्चाची देशी पद्धति येथे रूढ असून तिच्यातील तेरीज, कीर्द, खतावणी, रोजखर्डा, पेस्तर, गुदस्त, वगैरे शब्द मुसुलमानी रियासतांपासून रूढ झालेले दिसतात.

जमाखर्चविषयी करणग्रंथ मराठेशाहींत होते एवढेंच नव्हे तर जाधवांच्या कारकीर्दीतहि होते. मुसुलमानी जमाबंदीचें काम बरेचसे हिंदूच्याच हातीं ठेवले होते ही गोष्ट लक्षांत घेण्याजोगी आहे. अशी कल्पना होते कीं, जाधवांची पद्धत मुसुलमानांनीं मुसुलमानी नांवें करून कायम ठेवली; आणि तोंच पुढे थोडासा बदल करून शिवाजीनें घेतली. याविषयीचा करणग्रंथ मेस्तक होय. मेस्तकांत सांगितलेली हिशेवपद्धति म्हणजे खाती वगैरे आणि मोडी लिपी ही ब्राह्मणमहत्वाच कारण झाली असें मेस्तकावरील एक भाष्य सुचवितें. 'अप्रसिद्ध जगामाजी पिशाच लिपी हे योजी जेणें प्रतिष्ठा समाजी विप्र पावती.' सर्वच विप्र जमाखर्चाचें काम ठेवण्यास सारखेच योग्य नाहींत तर गोदावरी कांठचे नेमावेत म्हणून मेस्तक भाष्यकार सांगतात. [ मेस्तक पहा ].

देशी पद्धत.—देशी हिशेवपद्धतींत जमाखर्च व पेढी किंवा अडत व्यवहार ( बँकिंग ) ह्या दोन शाखा आहेत; पण हिशेवतपासणी ( ऑडिटिंग ) ही शाखा दिसत नाहीं. जमाखर्च या विषयासंबंधी मुख्य बघा दोन, एक कीर्द व दुसरी खतावणी. ज्या चोपडींत जमेच्या व खर्चाच्या रकमा तपशीलवार लिहून शिल्लक काढतात तिला कीर्द; आणि कीर्दामध्ये उल्लेखिलेला प्रत्येक इसम किंवा बाब यासंबंधी प्रत्येकी येणें देणें किती झालें त्याचा एके ठिकाणी वेगळा जमाखर्च ठेवतात तिला खतावणी म्हणतात. शिवाय रोजच्या रोज तपशीलवार जमाखर्च कच्चा वर्हात



लिहून शिल्लक काढतात त्यास रोजखर्चा म्हणतात. रोज-  
खर्चावरून कीर्दीमध्ये पकें लिहिणें लिहितात. कीर्दीचे रोज-  
कीर्द व बैठीकीर्द असे दोन प्रकार आहेत. मितीवार रोजचा  
जमाखर्च लिहून शिल्लक काढतात, तिला रोजकीर्द म्हणतात.  
आणि जीत कांहीं मुदतीचा जमाखर्च लिहून एकदम  
शिल्लक काढतात, तिला बैठीकीर्द असें म्हणतात.  
व्यापार लहान असल्यामुळे रोजच्यारोज देवघेव होत नसली  
तर बैठीकीर्द ठेवतात. कीर्दीच्या वहाँत आठ रकाने असून  
त्यांपैकी ' जमा ' व ' नावें ' ( खर्च ) यांना प्रत्येकी चार  
चार रकाने देतात. ' जमे ' च्या व ' नावे ' च्या सदरांत प्रथम  
रकमेचा आंकडा लिहून नंतर तपशील लिहितात; व प्रत्येक  
ठिकाणी खातेंपान ( ती वाव खातेवहाँत ज्या पानावर  
लिहिली असेल तो पानाचा आंकडा ) लिहितात. देशी  
पद्धतीत जमाखर्च लिहिण्याचा वर्षारंभ कार्तिक शु॥ १ किंवा  
चैत्र शु॥ १ पासून करतात.

खतावणींत, ( १ ) खुद्द खातें ( स्वतःच्या जमीनींचें उत्पन्न  
किंवा पगार आणि चाकर माणसांचा पगार वगैरे खासगी  
खर्चासंबंधी ), ( २ ) भांडवलखातें, ( ३ ) ठेवखातें, ( ४ )  
अनामतखातें ( रकम काय कारणाकरितां आली तें कळेल नस-  
ल्यास ), ( ५ ) रवानगी खातें ( कोणास पैसा पोचतां होण्या-  
साठी किंवा मालाच्या खरेदीसाठी पाठविलेल्या रकमेकरितां ),  
( ६ ) तसलमातखातें ( एखाद्या कामासाठी रकम दिली  
तिचा हिशेब मागाहून समजणें असल्यास ), ( ७ ) खरेदीधिकी-  
खातें ( अनेक जिनसा असल्यास जिन्नसवार खातीं घाल-  
तात ), ( ८ ) नफातोटा खातें, वगैरें खातीं असतात. शिवाय  
पक्की खाती ( पुढील सालीं उतरावीं लागतात तीं विशेषतः  
इसमवारखातीं ) आणि कच्ची खाती ( रवानगी, तसलमात, व्याज,  
नफा तोटा वगैरें वर्षाअखेर पुरीं होणारीं ) असे दोन प्रकार  
पडतात. खातेवही अकारविल्हेप्रमाणें लिहितात.

शिवाय जमाखर्चाचा ताळा पहाण्याकरितां पत्रक तयार  
करतात त्याला ' तेरीज ' म्हणतात. तेरीज महिनाअखेर,  
किंवा सालअखेर करतात. तसेंच सालअखेर किंवा  
व्यवहार पुरा झाल्यावर येणें व देणें किती तें समजण्याक-  
रितां पक्क्या खात्यांचें बाकी येणें व देणें ह्यांचें टांचण कर-  
तात त्यास ' अखेर आढावा ' म्हणतात. आणि सालाच्या  
आरंभी गुदस्त सालचें येणें देणें समजण्याकरितां टांचण  
लिहितात त्यास ' अवल आढावा ' म्हणतात. कीर्दीवरून  
महिण्याचा किंवा वर्षाचा जो एकंदर हिशेब ( दुघेरजी रकमा  
गाळून ) लिहितात त्यास ताळेबंद म्हणतात.

याशिवाय जमाखर्च लिहिण्याची एक पद्धति आहे,  
तिच्यांत कीर्द व खतावणी या दोन वद्यांपैकी एकाच  
चोपडीत इसमांची व बाबींची खातीं घालून त्यांत त्या त्या  
खात्याचा जमाखर्च तपशीलवार लिहिलेला असतो. अशा  
वहीस ' पठाण वही ' व या पद्धतीस ' पठाणी पद्धति '

म्हणतात. पोकळ जमाखर्चाला ' अनागोंदी ' जमाखर्च म्हण-  
तात ( ' अनागोंदी ' पद्दा ).

पाश्चात्य पद्धति.—या पद्धतीतहि जमाखर्चाची ' डे  
बुक ' अथवा ' बुक ऑफ फर्स्ट एन्ट्री ' ( कीर्द ) व  
' लेजर ' ( खतावणी ) हीं दोन बुकें ऊर्फ वद्यां  
असतात. पण वद्यां लिहिण्याच्या पद्धतीत दोन महत्वाचे  
भेद आहेत. देशी पद्धतीतील ' जमा ' व नावें हीं सदरें  
पाश्चात्य पद्धतीत नावें व जमा अशीं उलटीं म्हणजे वहीच्या  
पानावर डाव्या बाजूस खर्च व उजव्या बाजूस जमा लिहितात.  
व त्यांच्या दर्शक ' डीआर ' डेटर ( नावें ) आणि ' सीआर '  
( क्रेडिटर जमा ) अशीं अक्षरें लिहितात. दुसरा फरक कॉलम  
ऊर्फ रकान्यांचा. नावें व : जमा या प्रत्येक सदराखालीं  
तीन तीन स्वतंत्र रकाने ( कॉलम ) असून त्यांपैकी पहि-  
ल्यांत मिती, दुसऱ्यांत तपशील व तिसऱ्यांत रकमेचा  
आंकडा याप्रमाणें लिहितात. उदाहरणार्थः—

नावें ( डीआर )			जमा ( सीआर )		
मिती	तपशील	रकम	मिती	तपशील	रकम

तथापि वरील फरक विशेष महत्वाचे नसून वास्तविक  
देशी व पाश्चात्य पद्धतीत साम्यच आहे असें दिसेल. तथापि  
अलीकडे पाश्चात्य पद्धतीत दोन महत्वाच्या सुधारणा झाल्या  
आहेत; त्या ( १ ) डबल एन्ट्री ( दुहेरी नोंद ) ची पद्धति;  
आणि ( २ ) कांहीं महत्वाच्या व्यवहारांची स्वतंत्र वही  
ठेवणें.

वर दिलेल्या जमाखर्चाच्या सामान्य पद्धतीला ' सिंगल-  
एन्ट्री ' ( एकेरी नोंद ) ची पद्धति म्हणता येईल. या  
पद्धतीनें लिहिण्यांत कांहीं चुका वगैरे असल्यास त्या उघ-  
डकीस येण्यास साधन नसतें. ही उणीव दूर करण्याकरितां  
' डबल एन्ट्री ' ची पद्धति अलीकडे अवलंबिली जाते. या  
पद्धतीचा अर्थ हा की, प्रत्येक व्यवहार जमा व नावें या  
दोन्ही सदराखालीं नोंदणें. असें केल्यानें जमेच्या व नावेच्या  
रकमांची बेरीज नेहमीं जमते व ती तशी न जमल्यास  
जमाखर्चात चूक आहे असें निःसंशय समजतें. तथापि या  
पद्धतीनेंहि सर्व साधतें असें नाहीं. कारण एखाद्या व्यव-  
हार मुळीच नोंदला नाहीं, किंवा तो भलत्याच जागीं नोंदला  
किंवा मालाच्या किमती चुकीच्या लावल्या किंवा खोटाच  
व्यवहार नोंदला, वगैरे प्रकारच्या गोष्टी उघडकीस येणें  
शक्य नाहीं. विशेषतः व्यापाऱ्यामध्ये मालाच्या किमती वर-  
चेवर कमजास्ती होत असतात. याकरितां खातेवहाँत  
' नफा तोटा ' असें एक खातें स्वतंत्र ठेवतात. या खात्या-  
वरून धंद्याची विशिष्ट वेळेची स्थिति ताबडतोब कळते. या  
खात्यातील—जमा नावें रकमांच्या तक्त्याला ' बॅलन्स-शीट '  
म्हणतात.



जमाखर्चाचे दररोजचे सर्व व्यवहार किंवा वावी एकाच वर्गात ( कीर्दात ) लिहितात. अशा वर्गास ' जर्नल ' म्हणतात. परंतु अलीकडील व्यापारी युगांत व्यवहार फार मोठाले होत असल्यामुळे एका वर्गाऐवजी कीर्दाच्या अनेक वर्गा करण्याची पद्धत सुरू झाली आहे. उदा. उधार विक्रीचे सर्व व्यवहार ' सेल्स जर्नल ' अथवा ' सेल्स डेब्युक ' नांवाच्या स्वतंत्र वर्गांत नोंदतात उधारखरेदीचे सर्व व्यवहार ' बॉट जर्नल ' अथवा ' इनव्हॉइस ' बुक किंवा ' परचेसेस बुक ' नांवाच्या निराळ्या वर्गांत नोंदतात; त्याच्याप्रमाणे विकलेल्या पण गिन्हाईकाकडून परत आलेल्या मालासंबंधी हिशेबाचे ' रिटर्न्स इनवर्डम्स बुक, दुकानाकरिता विकत घेऊन मागाहून परत पाठविलेल्या मालासंबंधी ' रिटर्न्स आऊटवर्डस बुक, ऋणकोकडून आलेल्या विल्स ऑफ एक्स्चेंज संबंधाचे ' विल्स रिस्विट्वेल बुक, ' घनकांना दिलेल्या विल्स ऑफ एक्स्चेंजसंबंधी ' विल्स पेएबल बुक, ' वगैरे अनेक वर्गा असतात. ( कीर्द ) डेब्युकाप्रमाणे लेजरच्या ( खतावणी ) ' कॅश बुक, ' ' सेल्स लेजर्स; ' ' परचेसेस लेजर्स ' वगैरे नांवाच्या निरनिराळ्या खातेवर्गा असतात.

एवढ्या सुधारणा पाश्चात्य पद्धतीत झाल्या. पण त्यामुळे लिहिण्याचे काम फार वाढले. म्हणून लिहिणे कमी करण्याची युक्ति निघाली. ती अशी की, एका कीर्दवर्गात किंवा खातेवर्गात अनेक कॉलम पाडून अनेक प्रकारचे व्यवहार एकाच पुस्तकांत लिहिण्याची सोय करतात. याला ' टॅब्युलर बुक कीपींग ' म्हणतात. या पद्धतीमुळे एखाद्या दुकानांत विक्रीच्या ज्या अनेक शाखा असतात त्या सर्व शाखांतील विक्रीचा हिशेब एकत्र ठेवण्याची सोय होते

यापेक्षांहि लिहिण्याचे काम कमी व्हावे म्हणून ' स्लिप-सिस्टम ' ( चिठ्यांची पद्धत ) निघाली आहे; तीत मोठाल्या वर्गा न बांधतां एकेक कागद सुटा ठेवतात; व कार्वनपेपरच्या साह्याने प्रत्येक नोंदीच्या दोन प्रती करून नंतर हे सुटे कागद खातेवर्गातील नोंदीकरितां एका अनुक्रमाने लावतात. नंतर तेच कागद दुकानांतील प्रत्येक शाखेच्या विक्रीची एकूण बेरज काढण्याकरितां निराळ्या अनुक्रमाने लावतात; आणि शेवटी वाटेले तेव्हा पहाण्यास सोयीचे पडतील त्या अनुक्रमाने एका फाईलीमध्ये बांधून ठेवितात. या पद्धतीत आंखलेले व कॉलम पाडलेले जाडे कार्डबोर्ड ( सुटे तप्ते ) वापरतात, किंवा लूज-लीफ लेजर ( पाने सोडवतां येण्यासारख्या वर्गा ) वापरतात.

इतर पाश्चात्य देशांत जमाखर्चाची मुख्य तत्वे हीच आहेत. पण कांहीं देशांत सरकारी कायद्यांनी विशिष्ट गोष्टी आवश्यक ठरविलेल्या आहेत. फ्रान्समध्ये जर्नल, इन्व्हेंटरी, व लेटरबुक अशी तीन बुके ठेवावी लागतात. जर्मनीत बहुतेक अशीच पद्धति आहे. बेल्जियममध्ये प्रत्येक व्यापाऱ्याला जर्नलमध्ये रोजमितीवार लिहिणे लिहून त्यावर नेमलेल्या अधिकाऱ्याची सही घ्यावी लागते. शिवाय सर्व पत्रे व तारा

यांचे आवकजावक दहा वर्षांचे ठेवावे लागते. स्पेनमध्ये इन्व्हेंटरी, जर्नल, लेजर, लेटरबुक व इन्व्हॉइस बुक इतके पांच प्रकार लागतात. युनैटेडस्टेट्समध्ये कांहीं प्रकारच्या कंपन्यांना ऑडिटरास हिशेब दाखविणे भाग पडते.

शिक्षण संस्था.—प्रथम युनैटेडस्टेट्सच्या युनिव्हर्सिटीच्यांनी हा विषय अभ्यासक्रमांत समाविष्ट केला. ब्रिटिश इंग्लंडमध्ये लंडन स्कूल ऑफ एकोनॉमिक्स, बर्मिंगहॅमची युनिव्हर्सिटी व मॅंचेस्टरची व्हिक्टोरिया युनिव्हर्सिटी यांनी या विषयाच्या शिक्षणाची सोय केली. जपान व इतर देशांतहि या विषयाकडे लक्ष देण्यांत आले आहे. इंग्लंडमध्ये सोसायटी ऑफ आर्ट्स, लंडन चेंबर ऑफ कॉमर्स, ओवेन्स कॉलेज ( मॅंचेस्टर ) वगैरे संस्थाहि परीक्षा घेऊन डिप्लोमा देतात.

हिंदुस्थानांत मराठी सातवीच्या ( व्हर्नाक्युलर फायनल ) परीक्षेत जमाखर्च हा अवश्य विषय असून देशी जमाखर्च पद्धताचे शिक्षण मराठी शाळांतून दिले जाते. हायस्कुलांत स्कूल फायनल परीक्षेसाठी हिशेब व जमाखर्च हा एक ऐच्छिक विषय आहे. व्यापारी कॉलेजांतून हा विषय असतोच. शिवाय इंग्लंड-अमेरिकेंतील संस्थांना जोडलेल्या कांहीं व्यापारी शिक्षणाच्या संस्था या विषयाचे शिक्षण देऊन परीक्षा घेतात. देशी जमाखर्चाची पद्धति व्यापाऱ्यांनी आपल्या मुलांकरितां काढलेल्या लहान लहान शाळांतून शिकविण्यांत येते. तथापि या विषयाचे शिक्षण घेणारे विद्यार्थी थोडे निघतात. बहुतेकांना जमाखर्चाची अजीबात माहिती नसते असे आढेले.

जमाबंदी किंवा राष्ट्रीय जमाखर्च (फायनान्स)—'राष्ट्रीय जमाखर्च' हा शब्दप्रयोग अगदी अलीकडला म्हणजे ब्रिटिश अमदानांतील आहे. 'राजाचा आयव्यय' हा रामायण-भारत काळांतील शब्द होय. मराठी अमलांत 'राज्याचा जमाखर्च' ही कल्पना प्रचलित होती. हे शब्दसमूह अनियंत्रित राज्यसत्ताकपद्धतीपासून लोकनियंत्रित किंवा लोकसत्ताक राज्यपद्धतीपर्यंतच्या निरनिराळ्या राज्यकारभार पद्धतींचे समकालीन आहेत. 'राजाचा आयव्यय' हे शब्द सरकारचे उर्फ राजाचे उत्पन्न व राजाचा खर्च यांवर सर्व राजाची मालकी व अधिकार आहे असे दर्शवितात. राष्ट्रीय जमाखर्च' ह्या शब्दयोजनेत पुढील गोष्टी अन्तर्भूत होतात. ( १ ) कर कोणते वसवावे व कसे वसूल करावे हा अधिकार लोकांचा आहे. ( २ ) खर्च कोठे व किती करावा, म्हणजे सरकारने कोणती लोकोपयोगी कामे करावी, हे ठरविण्याचा अधिकारहि लोकांचा आहे. ( ३ ) खजीना कोठे व कोणत्या अधिकाऱ्याच्या ताब्यांत ठेवावा, व ( ४ ) दरसाल जमाखर्चाचा मागील वर्षाचा हिशेब पुरा करून शिल्लक किंवा तूट येईल तिची माहिती लोकांपुढे मांडावी, व पुढील सालाच्या जमाखर्चाचे अंदाजपत्रक तयार करून करवसुली व खर्च या दोन्ही बाबतीत सरकारने लोकप्रतिनि-



धीची संमति घ्यावी. ( ५ ) सालभखेर तूट आल्यास किंवा नव्या वर्षीत जादा खर्च व्हावयाचा असल्यास त्या-  
करतां कर्ज काढणें त्याला 'राष्ट्रीय कर्जाचें' स्वरूप असावें व  
तें लोकप्रतिनिधींच्या संमतानें काढावें.

सरकारी जमाखर्चाच्या पद्धतीचा इतिहास म्हणजे, जमा-  
खर्चावरील राजाची खासगी मालकी नष्ट होऊन त्यावर  
लोकांची उर्फ राष्ट्राची मालकी कशी उत्पन्न झाली, म्हणजे  
वरील पांच तत्वे त्यांत कशी प्रविष्ट झाली, त्याची माहिती होय.

ज मा ख र्चा चा इ ति हा स.—समाज अत्यंत प्राथमिक  
अशा मृगायावृत्तींत व गोपालवृत्तींत असतो म्हणजे शिकार  
करून व गुरांचें व मेंढ्यांचे कळप वाळगून उदरनिर्वाह करणारा  
असतो तेव्हां प्रत्येक पुरुष आपलें अन्नवस्त्र मिळविणें व  
संरक्षण करणें या गोष्टी स्वतःच करतो. शिकारीवरोवर  
लडाई करण्याचें ज्ञान व हत्यारें त्याच्याजवळ असतात. अशा  
समाजाच्या नेत्यावर लडाईकरितां सैन्य तयार करण्याची  
किंवा लोकांच्या धारणपोषणाकरितां उद्योगधंदे काढण्याची  
कसलीच जबाबदारी नसते. त्यामुळे सार्वजनिक किंवा  
राज्याचा जमाखर्च हा प्रश्न तेथें उत्पन्नच होत नाही. अशा  
प्रकारचे रानटी समाज हिंदुस्थानांतील डोंगरांत, जंगलांत  
अद्यापि पहावयास सांपडतात. पण सर्व हिंदुस्थान एक  
देश या दृष्टीनें पाहतां वैदिक काळापूर्वी म्हणजे ख्रिस्तपूर्व  
सात आठ हजार वर्षांपूर्वी हिंदुस्थानांत तशी स्थिति असावी  
असें वाटतें. पण त्यावद्दली विश्वसनीय माहिती फारशी  
उपलब्ध नाही. ज्याची थोडीफार ऐतिहासिक माहिती  
आहे असा हिंदुस्थानचा प्राचीनतम काळ म्हणजे वैदिक  
काळ, विशेषतः अथर्ववेदकृचाकाळ होय. त्यावरून हे  
लोक कृषिवृत्तीतील म्हणजे शेतकी हा मुख्य धंदा व इतर  
किरकोळ धंदे करून रहाणारे होते असें दिसतें. वैदिक  
काळांत 'राजा' व 'राज्यकारभार' या कल्पना बऱ्याच  
प्रगल्भ झाल्या होत्या. इतकेंच नव्हे तर 'अधिराज्य',  
'साम्राज्य', 'वैराज्य' वगैरे शब्दप्रयोगहि रूढ होते.  
राजानें शत्रूपासून प्रजेचें रक्षण करावें, व त्या खर्चाकरितां  
जमीनीच्या उत्पन्नांतून ३ भाग प्रजेपासून घ्यावा, इत्यादि  
राजाच्या कर्तव्याविषयीचे उल्लेख वेद-ग्रंथांत आहेत.

यानंतरच्या रामायण महाभारतकाळांतील राजे व राज्य-  
कारभार याविषयी भरपूर माहिती महाभारतांत सांपडते व  
तेव्हांपासूनच 'राजाचा आयव्यय' हे शब्द वाङ्मयांत  
शिरले. राज्यांतील रोजची जमा व रोजचा खर्च लिहिलेला  
पहाणें हें राजानें स्वतः रोज करावयाच्या कर्तव्यापैकी एक  
सकाळचें कर्तव्य असे, असें पुढील श्लोकांवरून स्पष्ट दिसतें—  
कच्चिदायव्यये युक्ताः सर्वे गुणकलेखकाः ।

अनुतिप्रति पूर्वाहणे नित्यमायव्ययं तव ॥

(स. भा. ५. ७५)

कर व राजाचें कर्तव्य यांसंबंधी पुढील श्लोकांत असा नियम  
दिला आहे की, राजानें शेतांतील उत्पन्नाचा ३ कर घेऊन  
प्रजेचें शत्रूपासून संरक्षण करावें—

आददीत बलिं चापि प्रजाभ्यः कुरुनदन ।

स पड्भागमपि प्रज्ञास्तासामेवाभिगुप्तये ॥

(शांति. अ. ६९)

याशिवाय आणखी कोणत्या प्रकारचे कर राजानें घ्यावेत  
व कशावर घेऊं नयेत यावद्दले स्पष्ट नियम महाभारतांत  
आहेत ( 'कर' हा लेख पहा ). तसेंच राजाला विशेष  
प्रसंगांनिमित्त कर्ज लागल्यास तें त्यानें प्रजेपासून घ्यावे  
व पुढें यथावकाश तें फेडावें, असा नियम दिला आहे.  
( 'राष्ट्रीय कर्ज' सदर पहा ). राजांनीं प्रजाहितार्थ करा-  
वयाचीं इतर कर्तव्ये म्हणजेच खर्चाच्या बाबी. यासंबंधी सभा-  
पर्वीतील 'कच्चित्' अध्यायावरून चांगली कल्पना येते.  
प्रजेचें चोरदंगेखोरांपासून रक्षण करणें, पाटबंधारे बांधून  
शेतीला पाणी पुरविणें, गोरक्ष्य व वाणिज्य म्हणजे गुरें पाळ-  
णारे व व्यापारधंदा करणारे यांच्या उत्कर्षास मदत करणें  
म्हणजे पोलीसखातें, पाटबंधारे, औद्योगिक खातें वगैरे  
गोष्टीची व्यवस्था राजाला करावी लागत असे. एकंदरीत  
'राजाच्या आयव्यय' खात्याचा व्याप फार मोठा असे.  
तथापि त्यांत अर्थशास्त्रदृष्ट्या राज्यकारभारांतील परिणत  
तत्त्व म्हणजे जमाखर्चातील लोकांचें नियंत्रण कोठें दिसत  
नाहीं. सदरहु उच्च आर्य संस्कृतीच्या काळांतील बहुतेक  
राजे प्रजाहितदक्ष किंवाहुना कित्येक श्रीरामचंद्रासंबंधीच्या  
'स्नेहं दयांच सौख्यंच' या श्लोकांतील वर्णनाप्रमाणें प्रजा-  
हितैकदृष्टि असत. तथापि अनेक शतकांच्या राजसत्ताक  
पद्धतीमुळे 'राजाचा आयव्यय' म्हणजेच 'राज्याचा जमा-  
खर्च' अशी अर्थशास्त्रदृष्ट्या मागासलेली स्थिति त्या वेळीं होती.

त्यानंतर मध्ययुगीन हिंदुराज्ये व अर्वाचीन मराठेशाही  
यांमध्ये राज्याच्या जमाखर्चासंबंधाची स्थिति बहुतेक प्राचीन  
पद्धतीची होती. निदान राजांच्या पुढें राज्यकारभारविषयक  
ध्येय भारतकालीन होतें, ही गोष्ट एतद्विषयक तत्तत्कालीन  
ग्रंथांतील विषयांची तुलना केल्यास दिसून येईल. भारत-  
कालीन 'शुक्नीतिसार' व मराठेशाहीतील 'चिटणीसकृत  
राजनीति' या ग्रंथांतील प्रकरणे येणेंप्रमाणें आहेत—

शुक्नीतिसार

चिटणीसकृत राजनीति

- |                               |                      |
|-------------------------------|----------------------|
| १ नृपकार्यनिरूपण अध्याय       | १ राज्याभिषेक प्रकरण |
| २ युवराजादिलक्षण अध्याय       | २ सिंहासनसभा प्रकरण  |
| ३ नृपराष्ट्र सामान्य लक्षण अ. | ३ राजगुण प्रकरण.     |
| ४ चतुर्थोऽध्याय- १ सुहृदादिल- | ४ अमात्य प्रकरण      |
| क्षण प्रकरण; २ कोशनिरूपण      | ५ राजान्हिक प्रकरण   |
| ३ विद्याकलानिरूपण; ४ लोक-     | ६ कोश प्रकरण         |
| धर्मनिरूपण; ५ राजधर्म; इ.     | ७ बलप्रकरण           |
| ५ खिलनीति निरूपण अध्याय       |                      |

येणेंप्रमाणें ब्रिटिश अमळानीच्या आरंभापर्यंत ध्येय या  
दृष्टीनें हिंदुस्थानांतील राजांच्या पुढें जमाखर्चासंबंधाचे प्राचीन  
नियमच होते. तथापि मध्यतराच्या राजकाय घडामोडी  
म्हणजे बौद्धधर्मी राजे, पुन्हां हिंदुधर्मी राजे, मुसलमानी



राजे नंतर मराठे राजे या स्थित्यंतरामुळे प्रजेच्या मनांतील व्यक्तिविशिष्ट 'राजनिष्ठा' कमजोर होत जाऊन त्या जागी 'राज्यनिष्ठे'ची भावना अधिकाधिक दृढमूल होत गेली; व त्यामुळे 'राजाचा आयव्यय' या शब्दप्रयोगाऐवजी 'राज्याचा जमाखर्च' हे शब्द अधिकाधिक प्रचलित होत गेले. आरंभी सांगितलेल्या अर्थशास्त्रांतील तत्त्वांच्या दृष्टीने पाहता ही प्रगति होय. कारण जमाखर्चावर राजाची खासगी मालकी ही कल्पना मार्गे पडून त्यावर राज्याची म्हणजे पर्यायाने लोकांची मालकी आहे हे तत्त्व अमलांत आले. लोकनियंत्रित किंवा लोकसत्ताक राज्यपद्धतीची स्थापना होण्याची ही पूर्वतयारीच होय. राज्यकारभार लोक-प्रतिनिधीच्या हाती असावा हे तत्त्व जरी मराठेशाहीत उद-यास आले नाही, तरी राज्यकारभार लायक माणसांच्या हाती असावा, मग तो राजघराण्यातील नसला तरी चालेल, अशी वृत्ति बळावत होती. म्हणूनच रायगडच्या किंवा सातारच्या गादीवर राजा कोणीहि असला व पुण्यास पेशवा कोणीहि असला तरी कर देण्यास व सरकारचे राज्य रक्षणदि कार्य करण्यास प्रजा नेहमी तयार असे. आमच्या मराठेशाहीतील मुत्सद्दी राज्याच्या जमाबंदी व जमाखर्चा बाबतीत बरेच प्रवीण होते. व त्यामुळेच मुसुलमानी रियासतीपेक्षा मराठी रियासतीमध्ये या कामी बराच व्यवस्थितपणा दिसून येतो. शिवाय याबद्दलचा उत्कृष्ट पुरावा म्हणजे इंग्रजी अमलांतील वसुलीपद्धत इंग्रजांनी पेशवाईच्या वेळच्या पद्धतीवरूनच उचलली हे होय. तालुका, जिल्हा, प्रांत हे जमाबंदी विभाग पेशवाईतीलच आहेत. सरकारी जमाखर्चाची अंदाजपत्रके तयार करणे व वर्षाअखेर जमा-खर्चाची तोंडमिळवणी करणे यासंबंधाची तत्त्वे त्या काळच्या फडणीसांना व मुत्सद्द्यांना माहीत होती. इतकेच नव्हे तर 'राष्ट्रीय कर्ज' या तत्त्वाचा बीजरूपाने पेशवाईत आरंभ झाला होता. पेशवे सरकारला झालेले डोईजड कर्ज फेडण्याकरिता 'कर्जपट्टी' म्हणून एक प्रकारचा जादा कर जहागिरदार, इना-मदार वगैरे श्रीमंत लोकांवर कर्जाच्या फेडीकरता वसविल्याचे दाखले आहेत. तात्पर्य, सरकारची जमा व सरकारचा खर्च, तसेच सरकारचे कर्ज या गोष्टी खासगी नसून सार्वज-निक आहेत, राज्यांतील सर्व लोकांच्या आहेत, असे मान-ण्यापर्यंत प्रगतीची मजल गेली होती. त्यानंतर ही तत्त्वे अत्यंत स्पष्टपणे अमलांत आणण्याचे, तसेच सरकारी जमा-खर्चावर लोकप्रतिनिधींचा पूर्ण ताबा पाहिजे हे तत्त्व हिंदु-स्थानला शिकविण्याचे म्हणजेच जमाखर्चाला 'राष्ट्रीय' स्वरूप देण्याचे काम ब्रिटिश सरकारने केले आहे. आता इंग्रजांच्या देशांत तरी ही तत्त्वे केव्हा व कशी शिरली ते पाहू. त्याकरिता यूरोपच्या इतिहासाचे थोडेसे पर्यालोचन केले पाहिजे.:

यू रो पी य ज मा ख र्च प द्द ती चा इ ति हा स.—  
सरकारी जमाखर्चाला विशेष महत्त्वाचे स्वरूप आल्याचे

यूरोपमध्ये प्रथम प्राचीन ग्रीक राज्यांत पहावयास मिळते. अथेन्स येथील अथेनियन सरकारच्या स्वतःच्या मालकीच्या बऱ्याच जमीनी असत. शिवाय लॉरियम येथील रुपाच्या खाणी सरकारच्याच होत्या. याप्रमाणे जमीनीचे उत्पन्न व खाणीतील मौल्यवान धातूचे उत्पन्न सरकारचे असे. शिवाय या प्राचीन ग्रीक राज्यांत विशेष गोंष्ट ही असे की, राज्यां-तील सर्व प्रजाजन व त्यांची खासगी मालमत्ता यांवर सर-कारचा बराचसा ताबा असे. त्यामुळे आरमार बांधण्याकरिता किंवा सार्वजनिक खेळांचे सामने करण्याकरिता, वगैरे कोण-त्याहि कामाकरिता सरकार श्रीमंत लोकांवर जादा कर बस-वून पैसा वसूल करीत असे. शिवाय बाजारांत विक्रावयास येणाऱ्या मालावरहि जकाती असत. त्या काळांत गुलाम वाळगण्याची चाल असल्यामुळे गुलामांवरचा म्हणून स्वतंत्र कर असे. ख्रिस्तपूर्व ३७८ पासून प्राप्तीवर कर कायमचा वसविण्यांत आला होता. त्याचे वार्षिक उत्पन्न ६० टॅलेंट (१४, ४०० पौंड) असे; व विशेष प्रसंगी २०० टॅलेंट (४८,००० पौंड) पर्यंत सरकार उत्पन्न वाढवीत असे. पुढे डेलॉसचा राज्यसंघ म्हणून स्थापण्यांत आला. तेव्हा या संघाच्या प्रत्येक सभासद राज्याला संघ-संरक्षणाप्रतिरुद्ध म्हणून खंड-णीवजा रक्कम द्यावी लागे. ती सर्व रक्कम संघाचे प्रमुख राज्य या नात्याने अथेन्सच्या ताब्यांत असे. ही रक्कम वर्षास ४६० टॅलेंट (११०, ४०० पौंड) जमत असे.

प्राचीन ग्रीक राज्ये नष्ट होऊन पुढे यूरोपांत रोमन साम्राज्य प्रस्थापित झाले. रोमचे प्रथम लहान राज्य होते. तेव्हा तेथील करव्यवस्था ग्रीक राज्यांतल्याप्रमाणे असे. पुढे युद्धकार्याकरिता प्राप्तीवर तात्पुरता जादा कर वसवि-ण्यांत येऊ लागला. पुढे ज्यूलियस सीझरने रोमचे साम्राज्य फार वाढविले. तेव्हापासून जिकलेल्या प्रांतांतून कराच्या मोठमोठ्या रकमा रोमच्या खजिन्यांत दरसाल येऊ लागल्या. त्यामुळे प्रत्यक्ष रोममधील लोकांवरचे कर बहुतेक नाहीसेच झाले. सिसिली, स्पेन, आफ्रिका वगैरे प्रांतांतून जमीन-बाबींचे मोठे उत्पन्न रोमला मिळू लागले. शिवाय धान्य, जहाजे, लांकूड वगैरे माल लष्करी उपयोगाकरिता म्हणून प्रांतिक अधिकाऱ्यांकडून रोमन साम्राज्यसरकार मागवीत असे. पण प्रांतोप्रांती करवसुलीचे काम कौटूक्यने देण्यांत येत असे. त्यामुळे रयतेवर जुलूम होई. शिवाय सरकारी अधि-कारी लांच खात असत. अशा रीतीने करवसुलीची अव्य-वस्था सर्वत्र होती. हे पुढे रोमन रिपब्लिक नष्ट होण्याचे कारण झाले. पुढे रोमन बादशाही सुरू होताच करवसुलीची मक्ता-पद्धती बंद होऊन जमीनीची पहाणी करून रयत-बारीने जमीनमहसूल ठरविण्यांत आला. व सरकारी अधिका-ऱ्यांमार्फत वसूल होऊ लागला. आयात निर्गत मालावर पूर्वी ५ टक्के जकात होती ती वाढत जाऊन अखेर ११ टक्के झाली. एकंदर कर-व्यवस्था पाहता कर-वसुलीसंब-धाची, न्याय्य प्रमाणशीरपणा व किमान खर्चाने कमाल



वसुली, हीं तत्त्वे रोमन मुत्सद्यांनीं अमलांत आणण्याचा प्रयत्न केल्याचें दिसत नाहीं. राजधानी रोम व कित्येक शहरांतील लोकांवर कर मुळीच नसत. जिकलेल्या प्रांतांतहि श्रीमंत वजनदार लोक वगळले जाऊन उद्योगधंदा करणाऱ्या सामान्य लोकांवरच करांचा वोजा वाढत गेल्यामुळे सर्वत्र असंतोष माजला व रोमन वादशाहीच्या नाशास तो कांहीं अंशीं कारणीभूत झाला.

यानंतरच्या यूरोपमधील अज्ञानयुगांत म्हणजे इ. स. ५०० ते १००० पर्यंत सर्वत्र अंधाधुंदी माजलेली होती. त्यानंतर हळूहळू यूरोपभर लहान लहान राज्ये स्थापन होऊन त्यांत सरंजामी पद्धत अमलांत आली. लष्कराचा किंवा इतर कोणताहि सार्वजनिक खर्च राजाला करावा लागत नसे; आणि राजाचा खर्च त्याच्या खासगी उत्पन्नावर चालत असे. या वृहत्वंशी प्राथमिक स्थितीतून हळूहळू राष्ट्रीय जमाखर्चाची उपर्युक्त पांच तत्त्वे कशी उद्भूत झाली, त्याचा इतिहास अगदीं अलीकडला म्हणजे इ. स. १४ व्या शतकानंतरचा आहे.

आधुनिक सुधारणांच्या दिशेने प्रथम आरंभ, सरंजामी सैन्य मोडून सरकारी खर्च सैन्य ठेवण्याच्या बाबतीत फ्रान्समध्ये ७ व्या चार्ल्सने केला व सरकारी जमाखर्चाला नवीन वळण लावले. इंग्लंडने लष्कराचा सरकारी आरमार तयार केलें व राज्याचा जमाखर्च लोकप्रतिनिधिसभेच्या उर्फ पार्लमेंटच्या संमतीने झाला पाहिजे असा नियम धातला. इंग्लंडच्या राज्याचा सर्वच कारभार लोकनियंत्रित उर्फ पार्लमेंटरी पद्धतीचा व्हावा, याबद्दल इंग्रज देशभक्तांनीं स्टुअर्ट राजावरोवर सतत पाऊणशेंशेभर वर्षे झगडून जें यश मिळविलें, त्यांतूनच राष्ट्रीय जमाखर्चाची उपयुक्त पद्धति निघालेली आहे, असें साधारणपणें म्हणण्यास हरकत नाहीं. राजसत्ताक पद्धति देशांत असल्यास सरकारी जमाखर्चाची रक्कम ठराविक व स्वतंत्र खर्ची घालून राज्याचा एकंदर जमाखर्च निराळा दाखविण्याची पद्धत इंग्लंडांतच प्रथम कडक रीतीनें अमलांत आली. पार्लमेंटच्या संमतीवांचून एक पैचा करहि सरकारनें वसूल करतां कामा नये, व पार्लमेंटच्या संमतीवांचून एक पैसाहि खर्च सरकारनें करतां कामा नये याबद्दल इंग्लंडच्या पार्लमेंटचे हजार बाराशें सभासद १६८८ पासून डोळ्यांत तेल घालून लक्ष ठेवांत आलेले आहेत. तसेंच सरकारी कर्ज सर्व राष्ट्रांच्या पतीवर काढून युद्ध किंवा मोठमोठी खर्चाची लोकोपयोगी कामे पार पाडण्याची उपयुक्त कल्पना इंग्लंडनेच ३ व्या विल्यमच्या ( १६८८-१७०२ ) कारकीर्दीपासून अमलांत आणून गेल्या महायुद्धासारखी जगाव्याळ युद्धे यशस्वी रीतीनें पार पाडून दाखविली आहेत. तात्पर्ये, सरकारी जमाखर्चावर लोकांचा ताबा, राजाच्या खासगी खर्चाची स्वतंत्र नेमणूक, व राष्ट्रीय कर्जाची कल्पना, हीं सर्व तत्त्वे इंग्लंडच्या राज्यकारभार पद्धतींत परिणतावस्थेंत पोहोचलेलीं असून

ब्रिटिश सत्तेमुळे तीं हिंदुस्थानांतील राज्यपद्धतींतहि आतां कायमचीं शिरलीं असें म्हणण्यास हरकत नाहीं.

सरकारी खर्चाच्या आधुनिक बाबी.—सरकारी जमाखर्चाचा विचार करितां, 'आदा पाहून खर्च करा' हें खासगी व्यक्तींच्या बाबतींत लागू होणारें तत्त्व सरकारला अवलंबणें शक्य नसतें असें दिसून येतें. राज्यकारभार चालू असतां कित्येक खर्चाच्या गोष्टी अशा उद्भवतात कीं, त्याप्रतिस्पर्धे खर्च करण्यावांचून गत्यंतरच नसतें. यामुळे आधीं खर्चाच्या बाबी लक्षांत घेऊन नंतर त्याला लागणारा पैसा कसा जमवावा, त्याचा विचार सरकारच्या फडणीसांनां करावा लागतो. म्हणून येथेहि खर्चाच्या बाबींचा म्हणजेच पर्यायानें सरकारच्या कर्तव्यकर्मांचा प्रथम विचार करूं.

या प्रश्नाचा विचार अँडाम स्मिथने आपल्या अर्थशास्त्रावरील ग्रंथांत सविस्तरपणें केला आहे. परंतु त्याचें विवेचन तर्कशास्त्रातील व्यक्तिगणनापद्धतीचें आहे, वर्गाकरण पद्धतीचें नाहीं. म्हणून अँडाम स्मिथनंतरच्या अर्थशास्त्रज्ञांनीं केलेले सरकारच्या कर्तव्याचें शास्त्रीय वर्गीकरण येथें देतां.

हें वर्गीकरण सरकारपासून प्रजेला होणाऱ्या फायद्याच्या तत्त्वानुरूप केलें आहे; व त्याप्रमाणें एकंदर कर्तव्याचे चार पोटभेद होतात. कर्तव्यकर्मांचा पहिला प्रकार:—ज्या कर्तव्याच्या अंमलबजावणीपासून देशांतील सर्व प्रजेचा फायदा होतो तो कर्तव्यांचा पहिला वर्ग होय. या वर्गामध्ये देशांतील अन्तर्बोध्य शांतता राखणें हें मुख्य कर्तव्य होय. म्हणजे देशांतील सर्व लोकांचें जीवित व मालमत्ता यांचें संरक्षण करणें, हें तें कर्तव्यकर्म होय; व हें साधण्याकरितां प्रत्येक सुधारलेल्या सरकाराला सैन्य व फौजफांटा, आरमार, किल्ले, तटबंदी व पोलीस वगैरे संस्था लागतात. या सर्वांचा मुख्य उद्देश जीवित व मालमत्ता यांनां सुरक्षितता आणणें होय व यापासून अमुक व्यक्तीचा फायदा व अमुक व्यक्तीस नाहीं असा मुळीच प्रकार नाहीं. यापासून सर्व प्रजेला सामान्य फायदा होतो. याच वर्गांत दळणवळणाच्या साधनांचा, तसेंच प्राथमिक शिक्षण—सामान्य व औद्योगिक—या दोन कर्तव्यांचा समावेश होतो. या दोन्ही गोष्टी सरकारनें हातीं घेतल्या पाहिजेत; व शिक्षण तर सार्वजनिक व सक्तीचें केलें पाहिजे; असें अर्वाचीन काळचें मत आहे. त्याचें कारण या गोष्टी प्रजेच्या सर्वसाधारण फायद्याच्या आहेत व म्हणून त्या सरकारनें जीवित व मालमत्तेच्या संरक्षणाप्रमाणें आपल्या आद्य कर्तव्यांपैकीं समजल्या पाहिजेत. टांकसाळी व पैसा यांसंबंधानें सरकारचें कर्तव्यकर्म तसेंच एकंदर उद्योगधंद्यावर नजर ठेवणें हें या पहिल्या वर्गांतच मोडतें.

कर्तव्याचा दुसरा वर्ग:—कांहीं सरकारी कृत्यांचा उपयोग कांहीं विशेष व्यक्तीनांच होतो खरा; तरी पण हा उपयोग सर्व सामान्य जनांनां होतो असें धरलें जातें; कारण ज्या व्यक्तीनां त्याचा उपयोग होतो त्यांनां खर्च करण्याचें सामर्थ्य नसतें. अशा प्रकारचीं कृत्ये दुसऱ्या वर्गांतल्या



कर्तव्यकर्माभ्यं मोडतात. उदाहरणार्थ, अनाथ व पंगु लोकांच्या पालनपोषणाची अनाथालय, आजान्यांकरितां दवाखाने, वयातीत लोकांकरितां पेन्शनची व्यवस्था, गरीब मजुरांचा आजारीपणा, अपघात वगैरेकरितां विमा उत्तरण्याची पद्धति; इत्यादि प्रकारचीं कर्तव्यकर्म सुधारलेल सरकार अर्वाचीन काळी अंगावर घेते. या सर्वांच्या मुळाशी हेंच तत्व आहे की, जरी या कर्तव्यकर्मापासून विशिष्ट व्यक्तींना मग त्या सल्ल्याने पुष्कळ कां असनात—फायदा होत असला तरी सरकारनें हीं कामे हातीं घेतल्याखेरीज चालवयाचें नाहीं. कारण ज्या विशिष्ट लोकांना यापासून फायदा होणार त्यांना आपण होऊन या गोष्टी करणे त्यांच्या सांपत्तिक सामर्थ्याच्या मर्यादेबाहेरचें आहे. करितां हीं कर्तव्यकर्म सार्वजनिक असली पाहिजेत व त्यांना लागणारा खर्च सरकारानें आपल्या उत्पन्नांतून केला पाहिजे.

कर्तव्यकर्माचा तिसरा प्रकार:—यामध्ये ज्या कृत्यांनीं कांहीं विशिष्ट व्यक्तींना फायदा होऊन सर्व साधारण लोकांनाहि त्यांचा फायदा होतो अशा कृत्यांचा समावेश होतो. म्हणजे सरकारच्या या कर्तव्यकर्माच्या अंमल-बजावणीनें व्यक्तिफायदा व सामान्य फायदा असें दुहेरी हित होतें. या वर्गामध्ये न्यायकोर्टाची व्यवस्था ज्या ज्या ठिकाणी एखादा विशिष्ट धर्म सरकारनें अंगिकारिला आहे तेथे तेथे त्या धर्मखात्याचा खर्च, पोस्ट व तारायंत्र-खातें ( हीं केव्हां केव्हां चवथ्या वर्गातहि घरली जातात ), हक्कनोदीची व्यवस्था; तसेंच कांहीं विशिष्ट धंद्यांना व उद्योगांना दिलेल्या सवलती व वक्षिसें या सर्व गोष्टींचा प्रत्यक्ष व पहिला उपयोग कांहीं विशिष्ट व्यक्तींनां होतो खरा; तरी पण त्याचा अप्रत्यक्ष व दुसरा उपयोग न्याय-कोर्टाची पायरी चढणारांनां होतो. तरी न्यायाची व्यवस्था चोख असली म्हणजे एकंदर जीवित व मालमत्ता यांची सुरक्षितता वाढते व याचा फायदा सर्वत्रांनांच मिळतो. त्याप्रमाणे जरी उद्योगधंद्याच्या संरक्षणानें प्रत्यक्षतः कांहीं कारखानदार व कांहीं व्यापारी इतक्या व्यक्तींनांच फायदा होतो तरी एकंदर देशाची सांपत्तिक स्थिति सुधारल्यामुळे अप्रत्यक्ष रीतीनें सर्व लोकांचाच फायदा होतो.

कर्तव्यकर्माचा चवथा प्रकार:—यामध्ये सरकार जीं कृत्ये करतें त्यांचा उद्देश फक्त विशिष्ट व्यक्तींच्या फायद्याचा असतो. किंवा सरकारला इतर कर्तव्यकर्म बजावतां यावीं म्हणून जे उत्पन्न पाहिजे असतें तें उत्पन्न मिळविण्याचा हेतु असतो. सरकार जे प्रत्यक्ष उद्योगधंदे हातीं घेतें त्यांचा यांत समावेश होतो. बाकीच्यांचा येथे संबंध येत नाहीं.

हल्लीं सुधारलेलीं सरकारें जीं जीं कामे हातीं घेतें त्या त्या कामांचा या कर्तव्यचतुष्टयांमध्ये समावेश होतो असे थोडक्या वारकाईनें विचार केला म्हणजे दिसून आल्या-खेरीज राहणार नाहीं. यावरून सरकारी खर्चाच्या एकंदर बाबी ठरतात त्या येणेप्रमाणें:—

१ ला प्रकार:—( १ ) लष्कर, आरमार, किल्ले, तटवंदी वगैरे; ( २ ) पोलीसखातें; ( ३ ) प्राथमिक शिक्षणसामान्य व औद्योगिक; ( ४ ) टांकसाळी.

२ रा प्रकार:—( १ ) अनाथालय, ( २ ) दवाखाने, ( ३ ) पेन्शने, प्राविडेंट फंड वगैरे व्यवस्था, ( ४ ) मजुरांकरितां विमा उत्तरण्याची व्यवस्था.

३ रा प्रकार:—( १ ) धर्मखातें, ( २ ) पोस्ट व तार खातें, ( ३ ) हक्कनोदी, ( ४ ) उद्योगधंद्यांनां सवलती व वक्षिसें, ( ५ ) न्यायकोर्टें ( ६ ) रस्तेसडका.

४ था प्रकार:—( १ ) जंगलखातें, ( २ ) रेल्वेखातें, ( ३ ) पाटबंधारे, ( ४ ) टांकसाळी.

सरकारी उत्पन्नांच्या आधुनिक बाबी.—कांहीं बाबी-वर खर्च करण्याकरितां उर्फ आपलीं कर्तव्यकर्म बजावण्या-करितां सरकारला पैसे लागतात. कारण यांतलीं शेवटल्या-खेरीज बाकीचीं कर्तव्यकर्म वन्याच खर्चाचीं असतात. तेव्हां सरकारला हीं कर्तव्यकर्म बजावतां येण्याकरितां कायमच्या उत्पन्नाच्या बाबी लागतात. कारण हीं कर्तव्यकर्म कायम व सतत चालणारीं असतात. सरकारचीं कांहीं कर्तव्यकर्म ह्या-मधूनच परंतु प्रसंगानें व आकस्मिक तऱ्हेनें उद्भवतात. जसें लढाई किंवा एखाद्या शोधाकरितां लागणारा खर्च किंवा खानेसुमारीचा खर्च. तेव्हां सरकारलाहि दोन तऱ्हांचा खर्च आहे. एक सततचा व नेहमीं लागणारा खर्च. व एक आकस्मिक व प्रासंगिक कारणांनीं लागणारा खर्च पहिल्या प्रकारचा खर्च सरकार बहुतेक कायमच्या व नेहमीं येणाऱ्या करांसारख्या उत्पन्नांतून भागवितें. व दुसऱ्या प्रकारचा खर्च व एकंदर कर्तव्यांपैकी उद्योगधंद्याचा प्रारं-भाचा खर्च सरकार कर्ज काढून भागवितें, या राष्ट्रीय कर्जाचा विचार स्वतंत्र केला आहे. पुढें ( ' राष्ट्रीय कर्ज सदर पहा. ) येथे सरकारच्या कायमच्या उत्पन्नाच्या बाबींचा विचार करूं.

अर्वाचीन काळी सुधारलेल्या सरकारच्या उत्पन्नांच्या बाबींचे तीन वर्ग करतां येतील. पहिला व प्रमुख वर्ग करांचा होय, दुसरा फींचा होय; तिसरा किंमतीचा किंवा संपत्तीच्या विक्रीचा होय. सरकारच्या कर्तव्यकर्मांच्या अंमल-बजावणीस लागणाऱ्या खर्चाकरितां हीं कर्तव्यकर्म प्रजेच्या फायद्याचींच असतात. सरकारी अधिकाऱ्यानें व्यक्तीकडून अगर व्यक्तिसमूहाकडून त्यांच्या संपत्तीपैकीं सक्तीनें घेत-लेला हिस्सा अगर भाग म्हणजे कर होय. प्राप्तीवरील कर, जमीनीवरील कर, मिठावरील कर, आयात मालावरील जकात, वगैरे प्रकारच्या सर्व उत्पन्नाच्या बाबी कर या सद-रांत मोडतात. या सर्वांमध्ये सरकारी कर्तव्यकर्मांच्या अंमलबजावणीकरितां लागणाऱ्या खर्चाकरितां सक्तीनें व्यक्तीच्या संपत्तीतून एक भाग घेणें हा सामान्य गुण आहे. मग उत्पन्न काढण्याची तऱ्हा कोणतीहि असो. प्राप्तीवरील कर हा ठरलेल्या प्राप्तीवरच्या प्रत्येक माणसाकडून रोख घेतला



जातो. जमीनीबरील कर असाच जमिनदारांकडून रोख घेतला जातो. पूर्वे काळीं डोईपट्टी, म्हैसपट्टी अशा प्रकारचे कर असत ते असेच सक्तीने घेतले जात असत. निरनिराळ्या आयात अगर निर्यात मालावर बसविलेल्या जकाती याहि व्यापाऱ्यांकडून सक्तीने वसूल केल्या जातात. या कराच्या निरनिराळ्या प्रकारांचा विचार स्वतंत्र लेखांत केला आहे ( 'कर' हा लेख पहा ).

सरकारच्या उत्पन्नाची दुसरी बाब फीची होय. मागील भागांत सांगितलें आहे की, सरकारचीं कांहीं कर्तव्यकर्में विशिष्ट व्यक्तीनां फायद्याचीं असतात. तेव्हां अशा कर्तव्यकर्म्यांच्या वजावणीस लागणारा खर्च त्या व्यक्तीकडून घेण्यांत यावा हें बाजबी आहे. अॅडम स्मिथने हें विशिष्ट व्यक्तिहिताचें तत्त्व पुष्कळ गोष्टींनीं लागू केलें आहे. व अशा गोष्टींचा खर्च त्या त्या लोकांकडून घ्यावा असें त्याचें म्हणणें होतें. सर्व न्यायखात्याचा खर्च, रस्तेसडकांचा खर्च, शिक्षणाचा खर्च वगैरे पुष्कळ खर्च; फी किंवा विशेष पट्टी यांतून भागवितां येतील; त्याकरितां सर्वसामान्य कर बसविण्याचें कारण नाहीं. असें तो म्हणे परंतु अर्वाचीन काळीं एकंदर सामान्य कर बसविण्याची सरकारची प्रवृत्ति जास्त आहे. तरी पण कांहीं कांहीं उत्पन्नाच्या बाबी फीच्या वर्गांत येतात. दिवाणी कोर्टाचा पुष्कळ खर्च वादीप्रतिवादीकडून फीच्या रूपानें घेतला जातो. तसेंच कागद रजिष्टर करण्याची फी, वारसाच्या सर्टिफिकेटीचा फी, शिक्षणाकरितां घेतली जाणारी विद्यार्थ्यांची फी, वगैरे तऱ्हेच्या बाबी या वर्गांत मोडतात. या उत्पन्नाच्या प्रकारचा हा विशेष आहे की, ही फी सरकार जें काम करतें त्याच्या मोबदल्यावजा असते. म्हणून हें काम करण्यास जितका खर्च येतो तितकीच किंवा केव्हां त्यापेक्षां कमी फी ठेवण्यांत येते व या दृष्टीसं ही बाब करागसून भिन्न आहे.

उत्पन्नाची तिसरी बाब किंमतीची होय. सरकार कांहीं संपत्ति उत्पन्न करीत असेल व इतर खाजगी व्यक्ती ज्याप्रमाणें आपला माल विकून उत्पन्न अगर नफा मिळवितात, त्याप्रमाणें सरकार खाजगी व्यक्तींप्रमाणेंच संपत्ती गिऱ्हाईकांनां विकून त्यापासून उत्पन्न काढीत असेल. सरकार कांहीं कारखाने प्रत्यक्ष चालवीत असेल; तसेंच सरकार जमीनीचें मालक असेल व त्याबद्दल त्याला भाडें मिळत असेल; किंवा सरकारच्या मालकीचें जंगल असेल व त्याच्या विक्रीपासून सरकारला सालोसाल उत्पन्न मिळत असेल; तसेंच सरकार पाटबंधाऱ्याची कामे करून लोकांनां पाणी देऊन त्यापासून उत्पन्न काढीत असेल; सरकारच्या मालकीच्या रेल्वे असतील व त्यांपासून सरकारला उत्पन्न होत असेल; सारांश, सरकार मालक अगर कारखानदार या नात्यानें जें उत्पन्न मिळवीत असेल तें सर्व या सदरांत येतें.

पूर्व काळीं या सदराला महत्त्व असे. युरोपांतील जाह्वागिरी पद्धतीच्या काळीं राजाला कराची गरजच नसे.

कारण त्याचा खर्च स्वतःच्या मालकीच्या जमीनीच्या खंडांतून भागे. शिवाय दुसऱ्याहि सदरांपासून उत्पन्न मिळे. परंतु सुधारलेल्या सर्व राष्ट्रांमध्ये दुसरे दोन्ही वर्ग कमी महत्त्वाचे झाले आहेत व सरकारी मुख्य बाब म्हणजे करच होय. हिंदुस्थानांत उत्पन्नाच्या बाबींचे दोन्ही प्रकार अस्तित्वांत आहेत ते येणेंप्रमाणें:—

१ ला प्रकार = कर, (१) प्रत्यक्ष कर = जमीनमहसूल; प्राप्तीवरील कर. (२) अप्रत्यक्ष कर = आयात जकाती, व निर्गत जकाती, अन्तर्जकाती वगैरे.

२ रा प्रकार = फी: (१) कोर्ट फी; (२) रजिस्ट्रेशन फी; (३) वारसाच्या सर्टिफिकेटाबद्दलची फी; (४) शिक्षण फी;

३ रा प्रकार = सरकारी कारखाने: (१) रेल्वे; (२) कालवे; (३) जंगल;

हल्लीं सुधारलेल्या सर्व राष्ट्रांतून जमाखर्चाची पद्धत सारखीच आहे. हिंदुस्थानांतहि तीच पद्धत चालू आहे. तेव्हां हिंदुस्थानांतील पद्धतीची माहिती फक्त पुढें देत आहों.

हिंदुस्थान सरकारचा जमाखर्च.—हिंदुस्थानातील सरासरी शेंकडा ९० लोकांचें पोट शेतकीवर अवलंबून आहे व सरकारचें उत्पन्न दररोज वाढतें आहे. विलायत हा देश इतका श्रीमंत असून तेथें देखील हिंदुस्थानच्या अर्ध्या उत्पन्नाइतकें उत्पन्न सरकारला मिळत नाहीं. सरकार हा साधा सावकार नसून एक भला मोठा व्यापारी किंवा पेढ्यांचा मालक आहे. जमीन, लोहमार्ग, कालवे, जंगलें, मीठ, अफू, इत्यादींचा मालक असून ३० कोटी लोकांचा राजा आहे. त्यामुळें वाढेल तो कर, वाढेल तितका कर, वाढेल तशा रितीनें सरकारला बसवितां येतो व उत्पन्न वाढवितां येतें. खासगी व्यापारी एखाद्या वेळीं भांडवल गमावेल अशी भीति वाळगितो. परंतु येथील सरकारची गोष्ट फार निराळी आहे. इंग्लंडची गोष्ट फारच निराळी आहे. तेथील लोक जित नसून जेते आहेत. तेथें लोकांची मनधरणी केल्या-शिवाय सरकारला एक पैदेखील मिळवयाची नाहीं.

सरकारी उत्पन्नाच्या बाबी.—निरनिराळ्या उत्पन्नाच्या बाबी देण्यापूर्वी कोणकोणच्या वर्षी, कशा तऱ्हेनें सरकारचें उत्पन्न वाढत गेलें व तें वाढवावें लागलें ह्याचें थोडक्यांत दिग्दर्शन करूं. कम्पनीच्या राज्यांत निरनिराळ्या प्रकारचे कर नसल्यामुळें, व लढाया वगैरे फार कराव्या लागल्यामुळें कंपनीचा खर्च उत्पन्नापेक्षां जास्तच होई. त्यामुळें कंपनीला सरकारचें कर्ज काढावे लागे. ह्या कर्जाची रक्कम १८५७ पर्यंतची ६० कोटी झाली. नंतर वंड झालें, त्याकारणानें वंड मोडण्याकरितां शिपाई, लष्कर इत्यादि वाढवावें लागलें. ही एक खर्चाची बाब होती. शेवटी १८६० पर्यंत ९० कोटींची तूट पडली. ती भरून काढण्याकरितां कसे प्रयत्न झाले ते पाहूं. स. १८६०-६५ साली इंग्लंडांतून एक विल्सन नांवाचे फडणीस येथें नेमले गेले. त्यानीं एकदम आल्याबरोबर



बरीच काटकसर सुरू केली. लष्करचा वगैरे खर्च जवळ जवळ ६॥॥ कोटी कमी केला व उत्पन्नावर कर पांच वर्षाकरितां म्हणून वसविता. शिवाय जकाती वसविण्या; परंतु आयात मालावरची जकात शेंकडा १० होती ती ७॥ केली. अशा तऱ्हेने दोन वर्षांतच जमाखर्च बरोबर होऊं लागला.

१८६६-७०.—पुढें दोन दुष्काळ, त्यामुळें धारण व मजुरी वाढ, शिवाय जिकडे तिकडे सुधारणा घडून आणल्यामुळें वाढता खर्च, ह्यास्तव उत्पन्न न वाढतां जवळ जवळ ६ कोटींची तूट आली. ही तूट भरून काढण्याकरितां उत्पन्नावरील कर ५ वर्षांचा काल संपल्यामुळें बंद करण्यांत आला होता तो पुनः सुरू केला. स्टॅम्प ड्यूटी वाढविण्यांत आली; मीठावरील कर वाढविण्यांत येऊन जकाती वाढविण्यांत आल्या. परंतु लक्षांत ठेवण्यासारखी गोष्ट ही की, अशा अडचणीच्या वेळीं देखील आयात मालावरील कांहीं वस्तूवरील कर काढून टाकण्यांत आला. आणखी एक गोष्ट अशी आहे की, ह्या वेळपर्यंत हिंदुस्थानसरकार प्रांतिकसरकारकडे लागतील तसे पैसे पाठवीत असे. ह्यामुळें कोणीहि काटकसर करावयाचें लक्षांत आणीना. ह्याला उपाय मेयोसाहेबांनीं प्रांतिक सरकारांना फक्त एक ठरीव रक्कम द्यावयाची व त्यांत त्यांनीं आपला काटकसर करून निर्वाह करावयाचा. जास्त लागल्यास प्रांतिक सरकारची प्रजा उदार आहेच. अशा पद्धतीनें जी तूट पडली होती ती भरून निघून जास्त शिल्लक वाढली. म्हणून उत्पन्नावरील कर १८७३ मध्ये काढून टाकण्यांत आला. १८७३-६ सालीं जमाखर्चांत बरोवरी होते न होते इतक्यांत दोन जोराचे धक्के येऊन वसले. एक बहारचा दुष्काळ, व दक्षिणेकडचा दुष्काळ, आणि वटावांत तूट. विलायतेंत येथील रुपयाला २३ पेन्सांनीं वटाव कमी झाला. ह्यामुळें खजिन्यांत बरीच तूट पडली. परंतु तूट पडली तरी आयात मालावरची जकात ७ होती ती सरसकट शेंकडा ५ करण्यांत आली.

१८७७-८३.—ह्या काळांत दक्षिणेकडचा दुष्काळ सुरू होताच, आणखी अफगाणिस्थानाबरोबर लढाई करावी लागली, व हुंडणावळीचा दरहि आणखी कमी झाला. त्यामुळें ह्यावेळीं देखील बरीच तूट पडली. ही तूट व मागील काळाची तूट भरून काढण्याकरितां जमिनीवरील कर, लायन्सेस, टॅक्स, वाढविण्यांत आले. मालावरील जकात दर मणास २ रु. करण्यांत आली, व प्रांतिकसरकारकडे ठरीव रक्कम देत गेल्यामुळें सरकारी खजिन्यांत बरीच शिल्लक राहू लागली. ही शिल्लक दुष्काळाकडे व दुष्काळ नसल्यास मागील कर्ज देण्याकडे उपयोगांत येऊं लागली. ह्या सुधारणांमुळें सगळी तूट भरून निघून १८८१ पर्यंत बरीच शिल्लक राहिली, परंतु १८७८ सालीं वाहेरून जो जाडा भरडा कापसाचा कपडा येत असे त्यावर शुल्लक जकात होती तीहि काढून टाकण्यांत आली. कारण काय तर हिंदुस्थानांतील

जाडा भरडा कपडा ह्या जकातीमुळें जास्त खपत असे म्हणून. १८८२-३ सालीं इतकी शिल्लक वाढली कीं सरकाराला कोणचा तरी कर कमी करावा असें वाटूं लागलें व त्याप्रमाणें पटवारी कर काढून टाकण्यांत आला. हा कर सरासरी सर्व हिंदुस्थानांतून २४ लक्ष येत असे.

१८८४-९१.—ह्या जमाखर्चाचा मेळ वसतो न वसतो तोंच आणखी खर्चाची वाव उत्पन्न झाली. हुंडणावळीत तूट सरासरी रुपयापाठीमागें ३ पेन्स पडूं लागली व १ पेन्स तूट म्हणजे १ कोटीचें नुकसान, शिवाय हिंदुस्थानच्या वायव्येकडे रशियासारखा जबरदस्त शत्रू उत्पन्न होऊन त्या बरोबर लढाई करावी लागेल असें वाटूं लागलें. म्हणून लष्कर वाढवावें लागलें. लोहमार्ग, किल्ले व इतर युद्धोपयोगी गोष्टी करायच्या लागल्या. आणखी उत्तर ब्रह्मदेश जिंकल्यामुळें त्याबरोबर युद्धांत व जिंकल्यावर शांतता आणण्याकरितां जवळ जवळ ६० लक्ष रुपये खर्च लागला. हा सर्व खर्च भागविण्याकरितां ५०० वर उत्पन्नावर कर वसविण्यांत आला. मीठावरील जकात मणापाठीमागें २॥ रुपये ठेवण्यांत आली व रॉकेल तेलावर जकात वसविण्यांत आली. त्याचप्रमाणें लष्करशिवाय इतर ठिकाणीं मोठी काटकसर करण्यांत आली. ह्यामुळें जमाखर्चाचा मेळ वसला व लष्कराप्रीत्यर्थ अतिशय खर्च होऊनहि शिल्लक वाढली.

१८९२-४.—ह्याहि सालांत वटावांत बराच फरक पडल्यामुळें मागील काळांत जी शिल्लक वगैरे राहिली होती तीहि जाऊन तूट बरीच आली. म्हणून सरकारनें मोफत रुपये पाडण्याचें काम बंद केलें. तरीहि पण कांहीं मात्रा चालेना. शेवटीं आयात मालावर शेंकडा ५ जकात वसवावी लागली. व ह्या जकातीमुळें इंग्लंडच्या व्यापाराचें नुकसान होऊं नये म्हणून येथील गिरण्यांतून जो माल बाहेर पडेल, त्यावर जकाती वसविण्यांत आल्या. ह्यामुळें जवळ जवळ वार्षिक उत्पन्नांत ३ कोटींची भर पडूं लागली.

१८९५-१९०६.—ह्या काल मात्र बराच सुखदायक झाला. कारण ह्या काळांत दोन दुष्काळ पडले. वायव्येकडील टोळ्यांचा बंदोबस्त करण्याकरितां लष्कर वाढवावें लागलें, प्लेग आला, तरीहि पण जमाखर्चांत तूट न पडतां बरीच शिल्लक जवळ राहिली. अशी गोष्ट झाल्यावर लागलीच बाहेरून आयात होण्याच्या कापसाचा कपडा, सूत वगैरे वरील जकात शेंकडा ५ होती ती ३॥ करण्यांत आली व बाहेरील युरोपमधील साखरेवर थोडी जकात वसविण्यांत आली. तरीहि पण १९०१-२ सालीं शिल्लक बरीच राहिली. म्हणून सरकाराला कालवे, शाळा, दवाखाने वगैरेकडे पैसा जास्त देतां आला. तरीहि पण तूट पडलीच नाही उलट ५३ कोटींची शिल्लक राहिली.

ह्याकरितां सरकारनें १९०३-४ सालीं मीठावरील जकात २३ रु. होती ती मणापाठीमागें २ रु. केली. १००० रु. वर ज्याचें उत्पन्न असेल त्यावरच कर वसविण्यांत आला. व इतर



टिकाणी बराच पैसा खर्च करण्यास मिळाला. तरीहि पण १९०४-५ साली शिल्लक ६ कोटी राहिली. म्हणून सरकारने पुन्हा: मिठावरील जकात २ ते १३ केली. उत्तरीहिंदुस्थानांतील दुष्काळ-कर काढून टाकण्यांत आला. शिवाय प्रांतिक सरकाराला शिक्षण, पोलीस, शेतकीसुधारणा वगैरे करण्याकरितां देणग्या देण्यांत आल्या. १९०६-७ सालच्या वजेटांत आणखीहि कांहीं ( पोलीस वगैरे ) सुधारणा करण्याकडे जास्त खर्च दिला होती. तरी पण शिल्लक १.३ कोटीची राहिली. कायद्याने वजेतावर चर्चा करण्याचे अधिक हक्क कौन्सिलांना मिळाले, तेव्हां उत्पन्न व खर्च यांच्या बाबींवर अधिक वारकाईने टीका होऊ लागली. ब्रिटिश सरकारच्या उत्पन्नाच्या बाबींपैकीं कर या बाबीचा विचार दुसरीकडे केला आहे ( ' कर ' हा लेख पहा ). कराखेरीज इतर उत्पन्नाच्या बाबींचा उद्गापोह येथे करावयाचा आहे. अशा उत्पन्नाच्या बाबी येणंप्रमाणें:—( १ ) जंगल, ( २ ) रेल्वे, ( ३ ) पाटबंधारे, ( ४ ) पोस्ट व तारखातें, ( ४ ) कोर्ट व रजिस्ट्रेशन स्टॅम्प, ( ५ ) अफू व दाह, ( ६ ) खंडणी वगैरे. यांपैकीं अफूचे उत्पन्न चीनवरोवरच्या अलीकडील करारामुळे बहुतेक वेद झाले आहे ( ' अफू ' हा लेख पहा. ) दाहचे उत्पन्नहि अलीकडील मद्यपानीनेषधाच्या जगभर जोरांत सुरू असलेल्या चळवळीवरून पाहतां, लवकरच नष्टप्राय होईलसें वाटतें ( ' मद्यपान ' हा लेख पहा ). सरकारी जंगल मात्र हिंदुस्थानांत पुष्कळ असून ती एक सरकारच्या फार मोठ्या उत्पन्नाची बाब आहे. शिवाय या जंगलांतील मालाचा उद्योगधंद्याकडे उत्तरोत्तर अधिकाधिक उपयोग केला जाऊ लागणार असल्यामुळे सरकारी जंगलांचें उत्पन्नहि वाढत जाण्याचाच संभव आहे. जंगल सरकारच्या मालकीचे समजले जावें हें तत्त्वहि आतां हिंदुस्थानांत मान्य झालेलें असल्यामुळे उत्पन्नाची ही बाब नष्ट होण्याची कधीच धास्ती नाहीं. पोस्ट व तारखातेंहि लोकांची सेवा फार उत्तम बजावीत असून ही उत्पन्नाची बाब अवाधित रद्दगणारी व वाढतें उत्पन्न देणारी आहे. ( विशेष माहितीकरितां ' जंगल, ' ' पोस्ट ' व ' तार ' खातें, हे लेख पहा )

रेल्वे:—हिंदुस्थानांतील रेल्वेपासून सरकारला अलीकडे चांगला फायदा होऊ लागला आहे. तथापि प्रथम बरीच वर्षे रेल्वे ही सरकारला फायद्याची बाब नसे; इतकेंच नव्हे तर त्याबद्दल पूर्वी ५० कोट रुपये तोटा सोसावा लागला होता. १९०४ पासून अलीकडे मात्र रेल्वेपासून सरकारी उत्पन्नांत वाढत्या प्रमाणांत भर पडूं लागली आहे. १९१५-१६ साली एकंदर ३६,६३३ मैल रेल्वे होती, व सर्व रेल्वे मिळून खर्च ५३७.०७ कोटी झाला होता. रेल्वेचे एकंदर उत्पन्न ६४.६७ कोटी होतें. त्यांत चालू खर्च ३२.९२ कोटीचा होता. बरीलपैकीं सुमारे शेंकडा ७२ मैल रेल्वे सरकारी आहे; व बाकीच्या खासगी कंपन्या व देशी संस्थांनांच्या

मालकीच्या आहेत. रेल्वेमुळे उद्योगधंदे व व्यापार यांना फार फायदा होतो, याबद्दल आतां विलकूल शंका नाहीं. तथापि रेल्वे बांधण्याच्या खर्चाचे जड ओझे सरकारी खजिन्यावर दरसाल घालीत गेल्यानें प्राथमिक शिक्षणासारख्या अत्यावश्यक बाबीला पैसा उरत नाहीं. यामुळे कर देणारे लोक रेल्वे बाढविण्यांत खर्च करण्यास नाखूष आहेत. रेल्वेमुळे हिंदुस्थानांत कशा प्रकारची घातुक औद्योगिक क्रांति घडून आली हें दुसरीकडे वागिलें आहे ( ' व्यापार ' पहा. ). तरीहि कित्येक केवळ परदेशचा माल हिंदुस्थानच्या कान्या-कोपण्यांत सुद्धां भरून निव्वळ दलालीचा धंदा करणारे व्यापारी रेल्वे अधिकाधिक दरसाल बाढविण्याबद्दल सरकारला आग्रह करीत असतात. तथापि फक्त १८ कोटी रुपये दरसाल रेल्वेकडे खर्च करावे, असा एक साधारण नियम अलीकडे सरकारने केला आहे. रेल्वेची वाढ अद्याप बरीच व्हावयास पाहिजे आहे, हें खरें असलें तरी सरकारी जमाखर्चाच्या एकंदर बाबींवर त्याचा अनिष्ट परिणाम होतां कामा नये. रेल्वेबाबत कर भरणाऱ्यांनीं पूर्वी बराच तोटा सोसला आहे. करितां रेल्वे ही आतां कायमच्या उत्पन्नाची बाब राहिली पाहिजे; म्हणजे रेल्वेपासून मिळणारा वार्षिक नफा सर्वच नव्या रेल्वे तयार करण्यांत खर्च करतां कामा नये. शिवाय सर्वच रेल्वे सरकारी मालकीच्या करून त्या सर्व स्वतः सरकारने चालवाव्या किंवा काय हा वादप्रस्त प्रश्न अलीकडे उपस्थित झाला आहे. इंग्लंड, अमेरिका व फ्रान्स या देशांतील रेल्वे खासगी कंपन्यांनीं चालविलेल्या आहेत. उलट पर्शिया, प्रशिया व इतर कांहीं कांहीं देशांत सर्व रेल्वे सरकार स्वतः चालवितें. येथील परिस्थितीचा विचार करतां येथील सर्व रेल्वे सरकारने चालविणे आर्थिक व सामाजिक दृष्ट्या फायद्याचें आहे. या विषयाचा मार्ग सांगोपांग स्वतंत्र विचार केला आहे ( " आगगाडी " हा लेख पहा ). येथे थोडक्यांत येवढेंच सांगायचाचें कीं, रेल्वेच्या या प्रश्नाचा पुन्हा पूर्ण विचार होऊन आजपर्यंतच्या ब्रिटिश धोरणांत पुष्कळच फेरबदल व्हावयास पाहिजे आहे. त्यांत मुख्यतः तीन तरचें लक्षांत ठेविली पाहिजेत तीं हीं कीं, ( १ ) सर्व रेल्वे सरकारने चालविल्या पाहिजेत म्हणजे अप्रत्यक्षपणें त्यांवर लोकांचा ताबा पाहिजे. ( २ ) रेल्वेपासून दरसाल सरकारास कायमचें उत्पन्न होत गेलें पाहिजे; आणि ( ३ ) देशी उद्योगधंदे व हिंदी लोकांच्या सोयी यांकडे पूर्ण लक्ष ठेऊन रेल्वेची वाढ केली पाहिजे.

पाटबंधारे:—सरकारला चांगला फायदा करून देणारी व आर्थिकदृष्ट्या देशाची उन्नति करणारी दुसरी बाब कालवे ही होय. येथील सर्व कालवे सरकारने बांधिलेले असून सरकारच त्यांचा सर्व व्यवस्था पाहतें. लहानसहान तलाव, विहारी या खासगी मालकीच्या असतात; पण सर्व कालव्यांवर सरकारची म्हणजे पर्यायानें राष्ट्राची मालकी आहे.



तथापि या कामाकडे सरकारचें रेल्वेपेक्षां कमी लक्ष्य आहे, अशी तक्रार करण्यास जागा आहे. वास्तविक हिंदुस्थान शेतकीप्रधान देश असल्यामुळे लोकांच्या दृष्टीने रेल्वेइतकाच हा प्रश्न महत्त्वाचा आहे. या विषयाचाहि सांगोपांग विचार स्वतंत्र लेखांत केला आहे. ('कालवे' हा लेख पहा). याप्रमाणें उत्पन्नाच्या मुख्य बाबींचें परीक्षण झाल्यावर आतां खर्चाच्या बाबींकडे वळूं.

**खर्चाच्या बाबीः**—इतरत्र दिलेल्या तक्त्यावरून खर्चाच्या बाबी कोणत्या आहेत हें नीट कळून घेण्यासारखें आहे ( ' कर ' पहा ). त्यांमध्ये मुख्य खर्चाची वाच म्हणजे देशांतील मुलकी कारभार ( सिव्हिल अँडमिनिस्ट्रेशन ) ही होय. या व्यवस्थेकरितां बराच वाढता खर्च आहे. या वाढत्या खर्चाची मुख्य तीन कारणे आहेत. बटवड्याकरितां द्यावा लागणारा खर्च. सर्व व्यवहार इंग्लंडबरोबर असल्यामुळे येथें जो रुपाया चालतो तो तेथें चालत नाही, तर त्यांच्या नाण्यांबरोबर येथून रुपये पाठवावे लागतात व त्यांच्या नाण्यांत बटवडा करावा लागतो. येथील रुपयाची पोकळ किंमत असल्यामुळे बटवडा करण्यांत फार खर्च लागतो. दुसरी गोष्ट येथें जे युरोपीयन अधिकारी असतात ते स्वदेशी निघाले म्हणजे त्यांना तेथील नाणें घेण्यांत येथील रुपयांमुळे जें नुकसान येतें ती भरपाई करण्याकरितां म्हणून देणगी द्यावी लागते. तिसरी गोष्ट उत्तरप्रदेशाची व्यवस्था करणें ही होय. त्या तक्त्यांत मुलकी व्यवस्थेकरितां म्हणून जो खर्च दाखविला आहे त्याचे तीन भाग पाडले आहेत. जमीनसारा, मुलकी-खर्चा, व किरकोळ मुलकी खर्च. पहिल्या बाबतींत नवीन जिल्हे होणें, त्याप्रमाणें त्यांचें काम वाढणें इत्यादि व बटवडा ह्यांचा समावेश होतो. दुसऱ्या प्रकारांत सर्व प्रकारची व्यवस्था, कचेऱ्या, तुरुंग, पोलिस, समुद्रकिनाऱ्या-संबंधी, शिक्षण, दवाखाने, राजकीय बाबी, धार्मिक व इतर चारिकसारीक गोष्टी यांचा समावेश होतो. सर्व प्रकारची व्यवस्था म्हणून जी वाच आहे तीत भारतमंत्री, व्हॉइसरॉयसाहेब, गव्हर्नर इत्यादींच्या पगाराचा समावेश होतो. इतर बारीकसारीक गोष्टी म्हणजे हिंदुस्थानची मोजणी, भूगर्भशास्त्र, वनस्पतिशास्त्र वगैरेची जी खर्चा आहेत ती. किरकोळ मुलकी खर्चांत पेन्शनी, स्टेशनरी व छपाई खर्च, भत्ता वगैरेंचा समावेश करावा. ही मुलकी व्यवस्था झाली. शिवाय खर्चाच्या बाबी पुष्कळ आहेत. डाकघरें, तार-ऑफिसें व टांकसाळी, आणि लोहमार्ग. रेल्वेकरितां जो खर्च झाला तो पुढील तक्त्यावरून नीट लक्षांत येईल १९०४-५ सालापर्यंत हिंदुस्थानांत २७,७२८ मैलांची रेल्वे तयार करण्यांत आली व त्याचा खर्च २०२ कोट रुपये झाला. त्यांतील मोठी रक्कम कर्जाक आहे. ती रक्कम व त्याचें व्याज देण्याचा एक खर्च आहे. पाटबंधारे, कालवे वगैरे करणें, सडका, इमारती वगैरे बांधणें, हीं कामें देखील बरीच

खर्चाची आहेत. यांच्याकरितां इतका खर्च करण्याचा हेतु हाच की त्यापासून व्यापाऱ्याला दोन पैसे मिळावे. म्हणजे प्रजेच्या पैशानें प्रजेच्या फायद्याकरितां म्हणून कामें करावयाचीं व त्यांच्यापासून जो फायदा मिळेल तो इंग्लंड-मध्ये जावयाचा. बरील गोष्टींचा निर्देश करून खर्चाची यादी पूर्ण झाली असें नाही. अद्याप बरीच लांबलचक यादी आहे. राष्ट्रीय कर्ज व त्याबरील व्याज ही एक मोठी खर्चाची वाच आहे. तिची माहिती या लेखाच्या शेवटी स्वतंत्र दिली आहे. याशिवाय लष्करावर खर्च होतो तो निराळाच. परंतु हिंदुस्थानच्या लोकसंख्येच्या मानानें येथें लष्कर फार थोडें आहे, तरी पण खर्च जास्त लागतो. जवळ जवळ २ लक्ष सैन्य असून सन १९०४ साली २७ कोट रुपये खर्च आला. हा खर्च दिवसेंदिवस वाढत आहे. कारण सुधारलेली शस्त्रास्त्रें, दारू गोळा, कवायत वगैरे शिकविण्याकरितां फार खर्च लागतो. इतका खर्च लागून देखील पुरेसे लष्कर हिंदुस्थानांत नाही अशी ओरड आहे. महायुद्धाच्या काळांत व पुढेहि हा खर्च फार वाढला गेला. सन १९१७ मध्ये ४५ कोटी, १९१८साली ६७कोटी, १९२२साली ७१कोटी झाला. या खर्चाविरुद्ध हल्लीं कायदेमंडळाची मोठी तक्रार आहे. बरील सर्व वर्गन सामान्य खर्चाचें झालें. आतां जादा खर्चाचा थोडा इतिहास दिला पाहिजे. हा जादा खर्च जादा उत्पन्नांतून केला जातो. म्हणजे जी शिल्लक रहाते त्यांतून आणि जादा कर वगैरे वसवून उत्पन्न होतें त्यांतून केला जातो. बरील जादा खर्चाच्या बाबी पांच आहेत. लष्करी हालचाली, विशेष प्रतिकार, दुष्काळकामें, लोहमार्ग, (उत्पन्नांतून), लोहमार्ग (दुष्काळ फंडांतून) ह्या प्रत्येकाचा थोडा-क्यांत विचार करूं.

अमुक एक लढाई करावी लागेल हें भविष्य कळत नसल्यामुळे अकस्मात एखादी स्वारी आल्यास किंवा वंडाळी झाल्यास तिचा नायनाट करण्याकरितां खर्च करावा लागतो किंवा किंले वगैरे बांधावे लागतात. याच प्रकारांत अफगाण युद्ध, ब्रह्मयुद्ध, चित्रल-बंड, आणि तिऱ्हाबरील स्वाऱ्या वगैरे येतात. त्यांबद्दल जादा खर्च करावा लागला. आणखी किंले वगैरेहि बांधावे लागले. पहिला दुष्काळ १८७७साली दक्षिणेंत पडला. त्या साली अतिशय लोक मृत्युमुखी पडले. व नंतर देखील हा दुष्काळ कोणत्या तरी एका प्रांतांत असावयाचाच असा साधारण नियम होता. आणि हा नियम १९०० पर्यंत टिकून पुढें तो दुष्काळ सर्व हिंदुस्थानभर पसरून सतत वास्तव्य करीत आहे. १८७६ सालची स्थिति पाहिल्यावर सरकारने याचा प्रतीकार करण्याकरितां एक नेहमीचा फंड उभारण्यांत आला. व त्या फंडाची जरूर भासत नसल्यामुळे त्या फंडाचा उपयोग पूर्वीचें जें कर्ज आहे तें फेडण्याकरितां उपयोगांत आणलें जात आहे.



येथपर्यंत सर्वसाधारण जमाखर्चाची हकीकत झाली. ह्या ठिकाणी त्यांतील कांहीं विशेष किंवा ठळक गोष्टी सांगणे अवश्य आहे. ह्या ठिकाणी तीन गोष्टी लक्षांत ठेवल्या पाहिजेत. विलायतेंतील हिंदुस्थान संवर्धां खर्च, प्रांतिक जमाखर्च, उपाय व साधनें ह्यांचें निथमन.

हिंदी जमाखर्च म्हणजे हिंदुस्थान व हिंदुस्थानसंबंधानें विलायतेंतील जमाखर्च. ह्याचे तीन प्रकार आहेत. विलायत सरकारचा जमाखर्च; हिंदुस्थानसरकारचा जमाखर्च; व आठ प्रासिद्ध प्रांतिकसरकारचा जमाखर्च. पूर्वीची स्थिति अशी होती कीं प्रांतिकसरकारनें खर्च करावा व हिंदुस्थान सरकारनें पुरवावा. परंतु ही स्थिति अनिष्ट वाटल्यामुळे एक ठराव रक्कम प्रांतिकसरकारकडे देण्यांत येऊ लागली व त्यांना जास्त लागल्यास आपली व्यवस्था आपल्या प्रांतात करून घ्यावी असें ठरलें. ह्या पद्धतीमुळे प्रांतिक सरकारला काटकसर करण्याचा धडा मिळाला. ह्या नियमानें प्रांतिक सरकारनें असें समजतां उपयोगी नाहीं कीं, त्यांनीं वाटेल त्या जिनसावर जकात किंवा कर वसवितां येईल. परंतु कांहीं ठराव बाबींपासून प्रांतिकसरकारनें उत्पन्न घ्यावें असें ठरवून टाकण्यांत आलें. वरिष्ठ सरकारचीं उत्पन्नाचीं साधनें मीठा-वरील व इतर जकात, अफू, आणि खंडणी; जमीनसारा, स्टॅम्प, अवकारी, जंगल, नोंदणी, ह्यांच्यापासून उत्पन्न येईल तें प्रांतिक उत्पन्न.

प्रांताचें काम किंवा व्यवस्था करण्याकरितां जो खर्च तो प्रांतिक सरकारनें करावा व वरिष्ठ सरकारनें कर्ज, सैन्य, आरमार, मध्यवर्ती राज्यव्यवस्था आणि परराष्ट्रीय संबंध, ह्यांच्यासंबंधी खर्च आपल्या हातीं ठेविला आहे. त्याचप्रमाणें होमचांजसहि वरिष्ठ सरकारकडेच आहेत. व्यापारीखात्याचें उत्पन्न, डाकघरें, तारारथंत्र, टाकसाळ, आणि रेल्वे ह्यांचा कारभार वरिष्ठ सरकारकडे असून, कालवे फक्त विभागलेले आहेत. सर्व प्रांतांच्या खर्चाच्या तिप्पट खर्च वरिष्ठ सरकारचा आहे. खर्च किंवा उत्पन्ना संबंधी योजना प्रांतिक सरकारनें स्वतंत्रपणें करतां उपयोगी नाहीं, तर सर्व जमाखर्चाच्या योजना वरिष्ठ सरकारच्या परवानगीनें झाल्या पाहिजेत. सारांश प्रांतिक सरकारनें केवळ वरिष्ठ सरकारचे प्रतिनिधी आहेत.

प्रांतिक सरकारच्या जमाखर्चाची पंचवार्षिक चाचणी वरिष्ठ सरकारकडून होत असते. ह्या चाचणीमुळे एखाद्या वेळीं त्यांच्या खजिन्यांत शिल्लक राहिल्यात ती वरिष्ठ सरकारला कर्ज किंवा त्यांचा खर्च जास्त असल्यामुळे वरिष्ठ सरकारकडे तशाच जात असते. म्हणून ही शिल्लक बहुतेक रहातच नसे. परंतु पुढें असें ठरविण्यांत आलें कीं, शिल्लक राहिल तिचा कांहीं भाग प्रांतिक सरकारकडे ठेवून बाकीचा मोठ्या खजिन्यांत घेऊन जावयाचा. ह्या पद्धतीमुळे बरीच काटकसर होऊ लागली, व ब्रह्मदेशाशिवाय सर्व प्रांतांना त्याचा फायदा मिळू लागला.

प्रांतिक सरकारच्या खजिन्यांच्या ओहोटी किंवा भरतीवर वरिष्ठ सरकारी खजिन्याची ओहोटी भरती अवलंबून असे. युद्ध, अफूचें कमी उत्पन्न, वटावांत तूट-व दुष्काळ ह्या चार गोष्टींत साधारण प्रांतिक सरकारला वरिष्ठ सरकारकडून पैशाची मागणी येते. पहिली गोष्ट सर्वस्वी वरिष्ठ सरकारकडेच असते. व तिकडील मागणी कशी असते हें अनुभवानें कळतच आहे. इतर गोष्टींत बहुतेक स्वतःवर परस्परांवर अवलंबून असत.

हिंदुस्थानच्या उत्पन्नांतून इंग्लंडांत १९०२-३ साली १७,७००,००० पौंड गेले. त्यांचा तपशील; रेल्वेचें उत्पन्न ६,५००,०००; व्याज व कर्ज मिळून २,८००,००० पौंड; स्टोअर्स १,८००,००; लष्कर १३,००,००० पौंड; मुलकी व्यवस्था ४,००,००० पौंड; समुद्रसंवर्धा २००,००० पौंड. पेन्शन, फलों, भत्ते वगैरे ४,७००,००० पौंड. इंग्लंड व हिंदुस्थान या दोहोंच्या सामान्य हित संवधाकरितां झालेल्या खर्चाच्या वांटणीबद्दल या दोन सरकारांत अनेकवेळां वादविवाद होऊन वेलवी कमिशननें सुमारे: अडीच लाख पौंडांचा हिंदुस्थानावरील वोजा कमी केला.

हा जो पैसा इंग्लंडमध्ये पाठवावा लागतो तो नगदी न पाठवितां तेथल्या तेथेंच त्याची व्यवस्था केली जाते. कारण विलायतेंतून हिंदुस्थानांत जो माल येतो त्याच्यापेक्षां हिंदुस्थानांतल माल विलायतेंत जास्त जातो. या निर्गतीचा पैसा विलायतेंतील व्यापारी नगदी न पाठवितां त्याबद्दल भारत मंत्र्याकडून हुंड्या विकत घेतात व त्या हुंड्या इकडे हिंदुस्थान सरकारकडे येतात. व अशा तऱ्हेनें देवघेव होते. परंतु या देवघेवांत हिंदुस्थानचें फार नुकसान होतें कारण येथील रुपयाची किंमत कमी झाल्यामुळे तेथील पौंडाबद्दल पूर्वीपेक्षां जास्त रुपये घ्यावे लागतात; त्यामुळे हिंदुस्थानवर कर्जाचा वोजा वाढत जातो. १८७२-७३ साली या हुंड्यांची किंमत १६.३ कोट रुपये होती ती १९०४-५ साली २८.९६ कोट झाली म्हणजे ही १२ कोट रुपयांची रक्कम येथील सर्व जमीनसान्याच्या निव्वळ उत्पन्नाच्या निमे होती रक्कम फुगण्याचें कारण व्यापाराची तेजी नसून वटावांत तूट हें होय.

कर्जाचें 'अनुत्पादक व 'उत्पादक' असे दोन प्रकार आहेत. सरकारनें पहिल्या प्रकारचें कर्ज १९१०-१२ सालापर्यंत अगदीं कमी करीत आणलें पण १९१४ मध्ये महा-युद्ध सुरू होतांच सरकारी जमाखर्चाची एकदम घडी विस्कटली. सरकारवरील विश्वास कमी होऊन लोक बँकांतून पैसे काढून घेऊं लागले. तसेंच इंग्रज लोक लंडनकडे पैसे पाठविण्याबद्दल उतावाळ करूं लागले. तथापि १९१९ पर्यंत लोकांचा ब्रिटिश सरकारसत्तेवर विश्वास स्थिर झाला आणि सरकारला कर्ज मिळू लागलें. १९१६-१७ साली सरकारनें काप-



साचे कापड, ताग, चहा, वगैरेवर जकाती वाढविल्या. मिठावरील व उत्पन्नावरील करहि थोडा वाढविला. १९१७-१८ साली १० कोटी पौंड युद्धखर्चाकरिता हिंदुस्थानने देण्याने ठरविले. त्या करिता पुन्हा ताग, कापड, रेल्वेचे सामान, यावरील जकाती वाढवून शिवाय उत्पन्नावर ' सुपर-टॅक्स ' नांवाचा जादा कर वसविण्यांत आला. शेतीचे पीकहि त्या साली चांगले आले. १९१८ च्या आरंभी दोस्त राष्ट्रांनी जर्मनीवर जोराची चढाई सुरू केली व हिंदुस्थानांतून धान्य, चहा, वगैरे माल अधिक प्रमाणांत बाहेर गेला व सरकारचे उत्पन्न वाढले. १९१८ नवंबरमध्ये महायुद्ध थांबले; व त्याबरोबर एकदम मालाच्या किंमती झपाट्याने उतरू लागल्या. त्या साली शेतीचे पीक बुडून सुंबई, मध्यप्रांत व संयुक्तप्रांत यांत दुष्काळ पडला; व त्याच साली इन्फ्युएन्झाच्या साथीने सर्वत्र फार मोठी प्राणहानी झाली. १९१९ साली पीक चांगले आले पण अफगाण युद्धामुळे जमाखर्चात २३ कोटींची तूट आली. १९२० मध्ये पीक वाईट आले, व जमीनमहसूल, अफू, पोस्टतारखात वगैरेचे उत्पन्न कमी होऊन एकंदर २२ कोटींची तूट आली. याच साली सुधारणांचा कायदा लागू होऊन वरिष्ठ व प्रांतिक जमाखर्च स्वतंत्र झाला. १९२१-२२ च्या बजेटांत तूट भरून काढण्याकरिता आगपेट्या, दारू, मोटारी वगैरे चैनीचे जिन्नस, व साखर, तमाखू, यांवरची जकात वाढविली. पोस्टतारखात्यांत दर वाढविण्यांत आले. नव्या कायदे कौन्सिलने लष्करी खर्च कमी करण्याच्या सूचना केल्या व वाढत्या करांनाहि संमति दिली. १९२३ साली मिठावरील कर दुप्पट करून जमाखर्चाची तूट पूर्ण भरून काढण्याचे ठरले. १९२४ त नव्या निवडलेल्या असेंब्लीने सर्वच बजेट नामंजूर केले; तसेच बंगाल व मध्यप्रांत प्रांतिक कौन्सिलांनी बजेट नामंजूर करून सरकारची अडवणूक केली. बजेटावर लोकनियुक्त कायदे-मंडळाचा पूर्ण ताबा असात्रा हे लोकपक्षाचे मागणे आहे.

हिंदी जमा खर्च व्यय व स्थेतील आवश्यक सुधारणा.—यापुढे येथील जमाखर्च पद्धतीत सुधारणा पुढील दिशांनी व्हावयास पाहिजे. ( १ ) हिंदुस्थानांतील राज्यकारभार ही या देशांतील गरीबीच्या मानाने पाहता फारच जबर कर्जाची बाब झालेली आहे. म्हणून प्रथम हा खर्च शक्य तितका कमी करावयास पाहिजे; व त्याकरिता प्रथम वरिष्ठ दर्जाच्या सरकारी नोकरीत युरोपीयनांऐवजी हिंदी इसमांचा पगार कमी करून नेमणुकी करावयास पाहिजेत. सुधारलेल्या पाश्चात्य पद्धतीवर राज्यकारभार चालविण्याकरिता लागणारा आवश्यक खर्च हिंदुस्थानने हल्लीच्या दारिद्र्यावस्थेतहि सोसला पाहिजे. तरीहि चालू पद्धतीतहि खर्चाची छाटाछाट करण्यास पुष्कळ जागा आहे. ( २ ) वरीलप्रमाणे खर्च कमी केला तरी देशांत अनेक प्रकारच्या सामाजिक व आर्थिक सुधारणा करण्याकरिता सरकारचे खर्च वाढत जाणार. उदाहरणार्थ, सक्तीचे

व मोफत प्राथमिक शिक्षण या एकाच बाबीकडे कित्येक कोटी रुपये दरसाल लागणार आहेत. या खर्चाला भिन्नच आजपर्यंत हा प्रश्न पुढे पुढे ढकलण्यांत आलेला आहे. तथापि हा खर्च स्वराज्य सरकारला प्रथम सोसावयास पाहिजे. शिक्षण, उद्योगधंदे, सार्वजनिक कामे, व आरोग्य या कामाकडे केलेला खर्च सरकारला प्रत्यक्ष पैशाच्या दृष्टीने फायदेशीर नसला तरी त्यामुळे देशांतील लोकांची शेंकडो प्रकारे उत्पत्ति व कल्याण घडून येत असते. म्हणून या वाढत्या खर्चाकरिता लोकांनी करांचा वाढा बोजा सहन करण्यास तयार असले पाहिजे. ( ३ ) हे नवे कर वसविण्याची बाब मुख्यतः आयातनिर्गत जकाती ही होय. त्यानंतर दुसरी बाब प्राप्तीवरील कर, वारसाहक्कांवरील फी वगैरे. तिसरी बाब म्हणजे चैनीचे पदार्थ व नाटक सिनेमादि चैनीच्या संस्था. शिवाय जादा नवे कर वाढविण्यापूर्वी हल्ली आहेत त्या करांचेच उत्पन्न शक्य तितके अधिक वाढविण्याची व्यवस्था झाली पाहिजे. ( ४ ) या सर्व गोष्टी बरोबर होण्याकरिता प्रथम जमाखर्चावर पूर्णपणे लोकमताचा अधिकार चालू झाला पाहिजे. ( ५ ) सरकारी हिशेब तपासण्याचे काम अधिक कडक व चोख रीतीने व्हावयास पाहिजे. इंग्लंडमध्ये या कामाकरिता एक स्वतंत्र ऑडिटर-जनरल व पार्लमेंटची एक कमिटी असते, तरी तेथे अधिक कडक तपासणी असावी अशी मागणी सुरू आहे. निदान इंग्लंडप्रमाणे तरी येथे व्यवस्था असणे जरूर आहे. ( ७ ) वरिष्ठ, प्रांतिक व स्थानिक जमाखर्चाच्या बाबी ठरवून त्या स्वतंत्र तोडून दिल्या पाहिजेत. म्युनिसिपालट्या व लोकलबोर्डे यांच्याकडून शिक्षण, आरोग्य, दवाखाने व सडकादे लोकोपयोगी कामे चांगली होण्याकरिता त्यांना कांही कर वसविण्याचा अधिकार व प्रांतिक सरकारांनी वाढत्या प्रमाणावर पैशाची मदत द्यावयास पाहिजे.

जमा खर्च पद्धतीतील विभागणीचे तत्त्व.— हिंदुस्थानांतील ब्रिटिश सरकाराचे राज्यकारभाराचे धोरण गेल्या कित्येक पिढ्या केंद्रीकरणाच्या तत्त्वानुसार चालू होते, म्हणजे राज्यकारभाराचा सर्व अधिकार वरिष्ठ सरकार, गव्हर्नर जनरल व त्याचे कौन्सिल यांच्या ताब्यांत असे. परंतु अलीकडे प्रांतिक सरकारांच्या हार्ता जमाखर्चाच्या बाबतीत स्वतंत्र अधिकार देण्याचा उपक्रम झाला आहे, इतकेच नव्हे तर १९१९ च्या सुधारणांच्या कायद्याअन्वये उत्पन्नाच्या ठराविक बाबी प्रांतिक सरकारकडे पूर्णपणे दिलेल्या असून प्रांतिक सरकारांनीच, जरूर तर वरिष्ठ सरकाराला पैशाची मदत देत जावी असे ठरले आहे. हिंदुस्थानांतील प्रांत राज्यकारभाराच्या दृष्टीने युनैटेड स्टेट्समधील संस्थानांइतके स्वतंत्र नाहीत; तथापि जमाखर्चाच्या बाबतीत प्रांतांना पूर्ण स्वातंत्र्य देणे जरूर आहे. म्हणून आयातनिर्गत जकाती, रेल्वे, पोस्ट-खाते, मीठ व अफू या उत्पन्नाच्या बाबी वरिष्ठ सरकारच्या; आणि जमीनमहसूल, देशी मालावरील जकाती, स्टॅंप, प्राप्तीवरील कर व जंगल या उत्पन्नाच्या बाबी पूर्णपणे प्रांतिक सरकारच्या



अतें ठरवितां येईल. खर्चासंबंधानें विचार करतां लष्कर, आरमार, व इतर खर्च वरिष्ठ सरकारनें करावा, आणि जरूर पडेल तेव्हां ठराविक तत्वांनुसार प्रांतिकसरकांनीं पैशाची मदत वरिष्ठ सरकारला करावी. याप्रमाणें जमाखर्चाच्या बाबतीत प्रांतांना पूर्ण स्वातंत्र्य दिलें पाहिजे.

स्था नि क स्व रा ज्या च्या संस्थां चा ज मा ख र्च.—  
म्युनिसिपालिट्या व लोकलबोर्डे या संस्थांची सांपत्तिक स्थिति सुधारली पाहिजे. उत्पन्न वाढत जाईल अशा करांच्या बाबी त्यांच्या ताब्यांत देऊन स्थानिक कारभारांत त्यांना हक्की आहे त्यापेक्षा पुष्कळ अधिक स्वातंत्र्य द्यावयास पाहिजे. तसेंच नवे कर वसविण्याची परवानगी त्यांस द्यावयास पाहिजे. १९१३-१४ सालीं जिल्हा लोकलबोर्डे, म्युनिसिपालिट्या, कॅटॉन्मेंट कमेट्या, पोर्ट ट्रस्ट वगैरे सर्व स्थानिक संस्थांचें मिळून उत्पन्न सुमारे २१॥ कोटी रुपये होतें. त्यापैकी जिल्हा लोकलबोर्डेचें उत्पन्न रु. ६,६८,९३,८९० होतें; व म्युनिसिपालिट्यांचें उत्पन्न ८, ७३, ४५, ५७८, रुपये होतें. म्युनिसिपालिट्यांचें उत्पन्न आयात मालावरील जकाती (ऑक्झीड्यूटी = म्युनिसिपालीटीच्या हद्दीत येणाऱ्या मालावरील जकाती), घरपट्टी व पाणीपट्टी या बाबींपासून होत असतें; व लोकलबोर्डेचें उत्पन्न लोकल फंड (जमीनमहसुलावरोबर रुपयास एक आणाप्रमाणें घेतला जाणारा कर) व दुसऱ्या कांहीं किरकोळ बाबींपासून होत असतें. हें उत्पन्न फार थोडें असतें; व त्या मानानें आरोग्यविषयक सुधारणा, पाणीपुरवठा, सडका, दवाखाने वगैरे सोयी सर्वत्र करण्याकरतां अधिक खर्च करणें अत्यावश्यक असून या बाबतींत जितकी सुधारणा होईल त्यावर सामान्य रयतेचें कल्याण अवलंबून आहे. हिंदुस्थानच्या मानानें इतर सुधारलेल्या देशांतील स्थानिक संस्थांची सांपत्तिक स्थिति फार चांगली असते. या बाबतींत ना. गोखले यांनीं वरिष्ठ कौन्सिलांत स्थानिक संस्थांच्या उत्पन्नाच्या बाबीसंबंधानें केलेल्या भाषणांत (१९१२ मार्च १३ रोजी) खात्रीलायक पुरावा दिला आहे. इंग्लंडमध्ये राष्ट्राच्या एकंदर उत्पन्नापैकीं दोन पंचमांश उत्पन्न स्थानिक संस्थांच्या हातीं असतें, तर हिंदुस्थानांत फक्त १ असतें व या १ च्या १ च्या सरकारक व्यवस्था करीत असतें.

स्थानिक संस्था व देशांतील सरकार यांच्या कार्याची व जमाखर्चाची विभागणी कोणत्या तत्वांनुसार केलेली असते त्याची माहिती दुसरीकडे दिली आहे ('म्युनिसिपालिट्या' व 'लोकल बोर्ड' हे लेख पहा). हिंदुस्थानचा विचार करतां या संस्था एतद्देशीय नसल्यामुळे त्यांची स्थिति अद्याप वांडगुळ्यासारखी आहे. या संस्थांऐवजीं पूर्वापार चालत आलेल्या ग्रामपंचायतीच पुन्हां अस्तित्वांत आणणें फायद्याचें होईल असें कांहीं मत आहे. या संस्थांचें स्वरूप कसेंहि असलें तरी त्या लोकप्रिय होतील अशी व्यवस्था व्हावयास पाहिजे. प्राथमिक शिक्षण व आरोग्य-विषयक कामें, शिवाय स्थानिक रस्ते, सडका, पूल, तलाव,

दवाखाने वगैरे सर्व कामें त्यांनीं केली पाहिजेत. परंतु त्याकरितां लागणाऱ्या पैशाची या संस्थांना हक्की फार उणीव असते. याला उत्तम मार्ग म्हणजे जमीनमहसुलाचें उत्पन्न या संस्थांच्या ताब्यांत देणें. विशिष्ट मर्यादेच्या वरील शेतीच्या उत्पन्नावरचा कर सरकारनें घ्यावा, पण त्या मर्यादेच्या खालील कराचें सर्वच उत्पन्न स्थानिक संस्थांना दिलें जावें. वर सांगितलेली सर्व कामें स्थानिक लोकोपयोगाकरितां असल्यामुळे त्यांचा खर्च स्थानिक उत्पन्नांतून म्हणजे जमीनमहसुलांतून व्हावा हेंच न्याय्य होय.

फ्रान्समध्ये वरिष्ठ सरकारच्या करावरोबरच जादा कराची आकारणी करून तें उत्पन्न स्थानिक संस्थांना घेण्याचा अधिकार दिलेला आहे. जर्मनीत प्राप्तीवर स्वतंत्र कर वसविण्याचा अधिकार स्थानिक संस्थांना आहे. हिंदुस्थान शेतकीप्रधान देश असल्यामुळे विशिष्ट मर्यादेपर्यंत जमीनीच्या उत्पन्नावरील करच स्थानिक संस्थांनीं घ्यावा असा अधिकार देणें सोयीचें आहे.

ही सूचना मोठी क्रांतिकारक आहे हें खरें आहे. करितां तिची अंमलबजावणी हळूहळू व्हावी. आज फक्त तत्त्व मान्य केलें गेलें म्हणजे पुरे आहे. हा जमीनमहसूल जमा करण्याची आज अस्तित्वांत असलेली व्यवस्था व मामलेदार, तलाठी, कुळकणी वगैरे अधिकारीच कायम ठेवावे; मात्र या जमीनमहसूलपैकीं वराचसा भाग स्थानिक संस्थांच्या खर्चाकरितां तोडून द्यावा. पूर्वी सांगितलें आहे त्याप्रमाणें जमीनमहसूलाला प्राप्तीवरील कराचें स्वरूप द्यावें; आणि अल्प उत्पन्नावर कराचा दर अल्प प्रमाणांत असावा. प्राप्तीवरील कराच्या दराप्रमाणेंच शेतीच्या उत्पन्नावरील कराचे दरहि विशिष्ट मर्यादेच्या पुढें वाढत्या प्रमाणांत असावे. इतर देशांच्या मानानें हिंदुस्थानांतील लोकांवर कराचा बोजा हलका आहे ही समजूत चुकीची असल्याचें 'कर' या लेखांत दाखविलें आहे. मात्र स्थानिक संस्था व सरकार यांमध्ये जमीनमहसूलाची वाटणी हक्की होते ती फार असमाधानकारक आहे. हा मुद्दा ना. गोखले यांनीं आपल्या उपरिनिर्दिष्ट भाषणांत उत्तम प्रकारें सिद्ध केलेला आहे.

इतर देशांत स्थानिक संस्थांच्या उत्पन्नाचा वराचसा भाग जमीनमहसूलांतून मिळालेला असतो. येथेहि लोकांच्या स्थानिक गरजा व सोयी उत्तम तऱ्हेनें भागविण्याकरितां हाच उपाय अमलांत आणला पाहिजे. त्याकरितां चालू व्यवस्थेत वराच फेरवदल करून सर्व रचना उपर्युक्त तत्वांनुसार करावयास पाहिजे.

हिंदु स्था न चें रा ष्ट्री य क र्ज—'राष्ट्रीय कर्ज' म्हणजे देशांतील सरकारनें राष्ट्राच्या पंतावर व जबाबदारीवर राष्ट्रहिताच्या कामाकरितां फाडलेलें कर्ज. अशा कर्जाची कल्पना अंधुनिक असून ब्रिटिश साम्राज्यावरोबर ती हिंदुस्थानांत आलेली आहे. रामयणमहाभारत काळांतील प्राचीन राजांनां राज्यकारभाराच्या विशेषतः युद्धांच्या खर्चाकरितां कर्ज



काढण्याची पाळी येत असे. परंतु अशा कर्जाला राष्ट्रीय स्वरूप नसून राजाच्या खासगी कर्जाचें स्वरूप असे. असे कर्ज मागतांना राजानें प्रजेची प्रार्थना कशी करावी त्याचें वर्णन महाभारतांत आहे तें असे:-

अस्यामापदि घोरायां संप्राप्ते दारुणे भये ।

परित्राणाय भवतां प्रार्थयिष्ये धनानि वः ॥

प्रतिदास्ये च भवतां सर्वं चाहं भयक्षये ।

( शांतिपर्व अध्याय ५६ ).

“मी ह्या घोर आपत्तीच्या प्रसंगी दारुण भय प्राप्त झालें असतां तुमच्याच संरक्षणाकरितां तुमच्यापासून धन मागत आहे. भयाचा नाश झाल्यावर मी तें सर्व तुम्हांस परत देईन.” अशा रीतीनें घेतलेलें कर्ज परत देण्याचा उपाय शत्रूपासून घेतलेलें द्रव्य हेंच होय. राजानें कर कोणते व किती प्रमाणांत बसवावे हें धर्मग्रंथांनीं किंवा राजनीतिपर ग्रंथांनीं ठरवून ठेविलेलें असल्यामुळें प्राचीन राजांना जादा-कर बसविणें शक्य नसे त्यामुळें कर्जेकडीचा दुसरा उपाय म्हणजे खर्चात काटकसर हा असे तात्पर्य, या एकंदर वर्णनावरून पूर्वी अशा कर्जाला राष्ट्रीय स्वरूप नसे असे स्पष्ट दिसतें.

हिंदुस्थानचा अर्वाचीन इतिहास पाहतां राष्ट्रीय कर्जाच्या तत्त्वाचा बीजरूपानें प्रारंभ पेशवाईत झाला होता, असें म्हणण्यास सवळ पुरावा आहे. मात्र मराठेशाहीतील राज्य-कारभारपद्धति अनुकूल नसल्यामुळें राष्ट्रीय कर्जासंबंधाच्या शास्त्रीय तत्त्वांची वाढ त्यावेळीं पूर्णपणें झाली नाहीं व त्यामुळें पेशव्यांना खासगी पतींवर कर्ज काढावें लागून कसा त्रास झाला, व राजकीयदृष्ट्या मराठेशाहीचें काय नुकसान झालें तें इतरत्र दिलें आहे [ ‘अर्थशास्त्र’ पहा ].

कोणत्याहि देशांत जोपर्यंत कायमचें असें सरकार नसतें, आज हा राजा तर उद्यां दुसरा कोणी जास्त सैन्य घेऊन येणारा मनुष्य राजा अशी जोपर्यंत स्थिति असते, तोपर्यंत; तसेंच जोपर्यंत देशांत दंगेधोपे राजरोस होत आहेत, जोपर्यंत प्रजेचें जीवित व मालमत्ता यांचें रक्षण करणाऱ्या पोलिसादि संस्था उत्पन्न झाल्या नाहींत, जोपर्यंत व्यक्ति-व्यक्तीचें तेंटे मोडणाऱ्या व व्यक्तीमधील करारमदार यांची न्यायानें अंमलबजावणी करणाऱ्या संस्था प्रचलित झाल्या द्याकितात तितका ते पुरून ठेवितात किंवा दुसऱ्याच्या नजरेस न येईल अशा तऱ्हेनें आपल्या संग्रहीं ठेवितात. परंतु देशांतील सरकारास वरेंच स्थैर्य आलें, सरकारनें देशांतील बंडफितूर मोडून जीवितास व मालमत्तेस सुरक्षिता आणली, न्यायाची कोर्टे स्थापून व्यक्तींचे व्यवहार सुरळीत चालतील अशा प्रकारची व्यवस्था केली. व देशाच्या व्यापारधंद्याला उत्तेजन दिलें म्हणजे देशांत वरेच संपन्न लोक दृष्टीस पडूं लागतात. अशी देशांतील स्थिति राष्ट्रीय कर्जाच्या पद्धतीच्या उत्पत्तीला अनुकूल स्थिति होय. कारण अशा लोकांच्या मनःथितीत सरकारला जर पैशाची जरूर लागली व करानें

पैसा वसूल करण्यास विलंब लागणार व तेवढी तर अवधी नाहीं म्हणून व्याजानें कर्जाक पैसे घेण्याचा सरकारनें विचार केला तर लोक सरकारास कर्ज देण्यास एका पायावर तयार असतात. कारण सरकारसारखा शहाजोग कर्जदार दुसरा कोण मिळणार आहे? सरकारच्या स्थैर्यामुळें व सरकारच्या न्यायपद्धतीनें सरकारवर लोकांचा विश्वास वसतो व आपला शिल्लक पैसा नुसता पुरून किंवा पेटांत न ठेविता; थोड्या व्याजानें सरकारास तो कर्जाक देण्यांत लोकांचें नुकसान न होतां उलट फायदाच होत असतो अशा वेळीं सरकारसाठी थोड्या व्याजावर पैसे मिळतात. कारण देशांतील सर्व सुखवस्तु लोकांची सरकारास कर्ज देण्यांत चढाओढ असते.

ब्रिटिश अमदानीत हिंदुस्थानाचें राष्ट्रीय कर्ज सारखें वाढतच गेलें आहे. कंपनी सरकारनें व नंतर ब्रिटिश सरकारनें अनेक युद्धे केलीं व सार्वजनिक हितार्थ अनेक अंतर्गत सुधारणा करण्याकरितां कर्ज काढलें या कर्जाचे दोन भाग करतां येतात. एक फायदेशीर उद्योगधंद्याकरितां रेल्वे, कालवे वगैरे बांधण्याकरितां जें कर्ज काढावें लागलें तें व दुसरें सामान्य अथवा युद्धे वगैरे बुडित खर्चाकरितां कर्ज. हें कर्ज व ह्याचें व्याज केडण्याकरितां नेहमी खर्च करवा लागतो. १८४० सालीं हें कर्ज तीन कोटी १० लक्ष पौड होतें तें १९०४-५ सालीं तेरा कोटी तीस लक्षांवर आलें. १८४० सालीं येथील रुपयाची किंमत २ शिलिंग होती ती इल्ली १२ आण्यापेक्षां कमीच झाली आहे. परंतु १९०४-५ सालचें जें कर्ज लिहिलें आहे त्यांतील बराचसा भाग सरकारनें जास्त व्याजानें संस्थानें, म्युनिसिपालिट्या, मोठमोठ्या पेढ्या शेतकरी इत्यादिकांना दिलें आहे व त्यांच्यापासून व्याज वरेंच येत असल्यामुळें सरकारला आपल्या खजिन्यांतून व्याज द्यावें लागत नाहीं. ह्या कर्जाशिवाय इतर पोष्टांतील ठेवी वगैरेसारख्या ठेवी असून त्या एक प्रकारच्या कर्जच आहेत. त्या कधी तरी लोकांना परत द्याव्या लागणारच. ह्याकरितां सरकारच्या खजिन्यांत नेहमी कांहीं तरी शिल्लक ठेवावी लागते.

१८७६ पासून या कर्जाच्या दोन प्रकारांपैकी बुडित कर्ज सरकारनें कमी करीत आणलें पण १९१४ च्या महायुद्धामुळें तें पुन्हां वाढलें. त्याची कल्पना पुढील कोष्टकावरून येईल.

ह सरकारी कर्ज हिंदुस्थानांत व इंग्लंडांत दोन्ही ठिकाणीं काढलेलें आहे. हिंदुस्थान सरकारनें जेव्हां जेव्हां सबड मिळाली त्यावेळीं अनुत्पादक कर्ज फेडीत आणून १९१५ सालीं तें ३ कोटीपर्यंत आणलें. पण पुढें महायुद्धामुळें त्यांत एकदम भर पडून १९१८ सालीं तें १३२ कोटी झालें. यावेळीं वॉरलोन म्हणून जें कर्ज उभारलें तें हिंदुस्थानांत अवघें १५० कोटी मिळालें; व तें पाश्चात्य देशांच्या मानानें फार कमी आहे, आणि त्यावरून हिंदुस्थान देश फार दरिद्री आहे असें दिसून आलें. १९२० सालीं हिंदुस्थानला एकंदर कर्ज ५६६ कोटी म्हणजे माणशी २४ रु. होतें.



युद्धखर्चाप्रोत्तरार्थ हिंदुस्थानने इंग्लंडला १५० कोटी रुपये देण्याचे ठरले. कर्जाची रक्कम ( १ ) वार बॉड, व ( २ ) कॅश सर्टिफिकेट, अशा दोन प्रकारांनी ही रक्कम उभारण्यांत आली.

राष्ट्रीय कर्ज पद्धतीचा युरोपीय इतिहास.- राष्ट्रीय कर्जाच्या पद्धतीला अनुकूल स्थिति युरोपांत असल्यामुळे या पद्धतीचा फैलाव युरोपच्या सर्व सुधारलेल्या राष्ट्रांत अतोनात झाला आहे. राष्ट्र जेवढे मोठे, धनसंपन्न व बलाढ्य तितकें त्याचें राष्ट्रीय कर्ज मोठे. जणू काय राष्ट्रीय कर्जाची वाढ ही सुधारणेच्या व संपन्नतेच्या वाढीची खुणच आहे. ज्याला इंग्रजी इतिहास व अर्थशास्त्र यांची चांगली माहिती नाही त्याला हें काय गौडवंगाल आहे असे वाटतें. इंग्लंडसारखा सर्व जगामध्ये धनाढ्य देश, पण त्याचें राष्ट्रीय कर्ज अजमासे ७४ कोटी पौंड आहे. त्याचें वार्षिक व्याज २॥ कोटी आहे. अमेरिका तर संपत्तीत इंग्लंडच्यापुढें जात आहे. व त्या देशाच्या अवाढव्यतेप्रमाणें त्याचें राष्ट्रीय कर्जहि अवाढव्यच आहे. अमेरिकेचें कर्ज हल्ली सुमारे २॥ अब्ज डॉलर्स इतकें आहे. अशीच युरोपांतल्या इतर राष्ट्रांची स्थिति आहे. फ्रान्सचें कर्ज सुमारे ३० अब्ज फ्रँक आहे. युरोपांतली सुधारणा उचलणाऱ्या जपानलाहि कर्ज काढावें लागलें, व मागल्या लढाईत आणखी कोटयावधी येनचें कर्ज त्याला काढावें लागलें आहे.

युरोपखंडांत ही राष्ट्रीय कर्जाची पद्धति प्रथमतः इटली देशांतली व्हेनिस, जिनोआ, फ्लोरेंस वगैरे संस्थानांत सुरू झाली. कारण वर निर्दिष्ट केलेली अनुकूल परिस्थिति या संस्थानांना फार लौकर प्राप्त झाली. केप ऑफ गुड होपला वळसा घालून जलमार्गानें हिंदुस्थानांत जाण्याचा मार्ग वास्को दिगामा यानें शोधून काढण्यापूर्वी इटलीतली वंदरे व शहरे युरोप व आशिया यांमधील दळणवळणाची व व्यापाराची नाकी होती व त्या काळी युरोपपेक्षा हिंदुस्थानांत व चीन वगैरे आशियांतल देशांची जास्त सुधारणा झालेली असल्यामुळे व हेच देश व्यापारधंद्यांत युरोपपेक्षा पुढें असल्यामुळे इटली देशांतल शहरांना या व्यापारापासून फार फायदा होत असे. यामुळे या शहरांना याकाळी फार महत्त्व असे व ती फार धनाढ्य झाली होती. इटली देशांतली ही शहरे व्यापारानेंच कीर्तीस चढली असल्यामुळे व्यापारी लोकांचे प्राबल्य तेथें फार झालें व म्हणूनच तेथील राज्ये प्रजासत्ताक म्हणण्यापेक्षा धनीकसत्ताक होती असे म्हणणें वाजवी आहे. लहान लहान संस्थानांत सरकारचें स्थैर्य असल्यामुळे व शांतता असल्यामुळे व्यापाऱ्यांचा आपल्या सरकारवर पूर्ण विश्वास होता व अशा स्थितीत व्यापारी आपल्या धंद्यास न लागणारें भांडवल सरकारास देण्यास अगदीं एका पायावर तयार असत.

इंग्लंडचे राष्ट्रीयकर्जः—इंग्लंड, फ्रान्स वगैरे मोठमोठ्या राष्ट्रांनी इटली देशांतल्या या संस्थांच्या पद्धतीवरून राष्ट्रीय

कर्जाची पद्धति उचलली. युरोपांतल्या सर्व मोठमोठ्या राष्ट्रांमध्ये इंग्लंडला लवकर अनुकूल स्थिति असल्यामुळे इंग्लंडमध्ये या पद्धतीचा प्रसार फार लवकर झाला. यामुळेच इंग्लंडचें राष्ट्रीय कर्ज इतर सर्व देशापेक्षा फार जुने आहे. नॉर्मन लोकांनी इंग्लंड काबीज केल्यापासून तेथें जोरदार सरकार उत्पन्न झालें व सर्व देशभर शांतता झाली व फ्रान्सप्रमाणें सरदार लोकांचें प्राबल्य राहिलें नाहीं. इंग्लंडमध्ये संरंजामीपद्धति सुरू होती, तोंपर्यंत राजाला लढाईकरितां खर्च नसे. कारण प्रत्येक सरदारानें व इनामदारानें कांहीं लोकांनिशीं राजा बोलावील तेव्हां आलेंच पाहिजे असा नियम होता. राजाच्या स्वतःच्या जमीनीहि पुष्कळ असत. त्याचें उत्पन्न त्याच्या नेहमीच्या खर्चास पुरत असे; परंतु संरंजामीपद्धतीचा नाश झाल्यावर लढाईकरितां पैशाची जरूरी लागू लागली; तसेंच राजाच्या जमिनी नाहीशा झाल्यामुळे राजाच्या नेहमीच्या खर्चास नियमानें पैसे वसूल करणें भाग पडू लागलें व इंग्लंडच्या राजकीय प्रगतीमुळे पैशासंबंधी व करासंबंधी सर्व अधिकार पार्लमेंट सभेस आला होता. जेव्हां राजास पैशाची जरूर लागे तेव्हां त्याला पार्लमेंटची पायथरणी करणें भाग पडे. व पार्लमेंटच्या परवानगी-वाचून कर वसूल करण्याचें धाडस केल्यावद्दल व इंग्रजी साम्राज्यपद्धतीच्याविरुद्ध वर्तून केल्यावद्दलच इंग्लंडच्या पहिल्या चार्लस राजास आपल्या प्राणास मुकावें लागलें हें महाशूरच आहे. तेव्हांपासून इंग्लंडच्या राजांचा अधिकार फारच मर्यादित झाला. बहुतेक सर्व बाबतींत पार्लमेंटच्या सल्ल्याखेरीज राजास वागतां येईनासे झालें. इतकेंच नव्हे तर पुढें पार्लमेंटमध्ये ज्या पक्षाचें बहुमत असेल त्या पक्षांतूनच आपले प्रधान सुद्धां निवडावे लागले. कराचे पैसे वसूल होण्यास विलंब लागल्यास राजाचे प्रधान पार्लमेंट-जवळ तात्पुरतें कर्ज काढण्यास परवानगी मागत व पुढें पुढें तें कर्ज कायमच करावें लागे. कारण आणखी नवीन खर्च उत्पन्न होतच असत. इंग्लंडचें राष्ट्रीय कर्ज दुसरा चार्लस याच्या वेळेपासून सुरू झालें आहे. पूर्वी सुरक्षित-पणाकरितां लोक आपलें जडजवाहीर लंडन येथील सरकारी किल्ल्यांत ठेवीत असत. दुसऱ्या चार्लस राजाला पैशाची फार जरूर लागल्यामुळे त्यानें त्या किल्ल्यांतल जडजवाहीर घेऊन त्याचा विनियोग करून टाकला. याप्रमाणें चार्लस राजानें दांडगाईनें व बळजबरीनें लोकांचे पैसे घेतले. यामुळे आपली शिक्क सरकारी किल्ल्यांत न ठेवतां लंडन लोक मधल्या सराफांजवळ ठेवू लागले व त्यांच्याच पुढें मोठमोठ्या पेढ्या झाल्या. सरकारला झालेलें कर्ज एकत्र करण्याकरितां व सरकारास वेळोवेळीं लागणारें कर्ज जास्त सुलभतेनें काढतां यावें म्हणून बँक ऑफ इंग्लंड नांवाची एक नवीन पेढी तिसरा विल्यम राजा याच्या कारकीर्दीत स्थापन झाली. या पेढीनें सरकारचें पूर्वीचें सर्व कर्ज फेडून तें आपल्याकडे घेतलें. व नवें लागणारें कर्ज उभारून देण्याची हमी घेतली.



याबद्दल त्या बँकेला सरकारने विशेष प्रकारच्या सवलती दिल्या. चार्लस राजाने जुलमाने व बळजबरीने घेतलेल्या पैशाबद्दल लोकांना या बँकेचे शेअर दिले व त्यांना नियमित रीतीने व्याज मिळेल अशी तज्वाज केली. जसजसा इंग्लंडचा राज्यविस्तार वाढत चालला तसतसा राज्याचा खर्च वाढत चालला व लढाया वगैरे विशेष कारणांचा खर्च कर्जाने भागविणे सोईचे असल्यामुळे इंग्लंडचे राष्ट्रीय कर्ज इंग्लंडच्या राज्यविस्ताराप्रमाणेच अवाढव्य होत गेले. परंतु या राज्यविस्ताराबरोबरच इंग्लंडच्या व्यापारधंद्याची वाढ होत जाऊन इंग्लंडास व्यापारी बाबतीत वर्चस्व मिळाल्यामुळे इतक्या राष्ट्रीय कर्जाचे जड जूने इंग्लंडसारख्या धनाढ्य देशास उचलतां आले व राष्ट्रीय कर्जापासून इंग्लंडच्या व्यापारावर अनिष्ट परिणाम झाला नाही. परंतु दुसऱ्या पुष्कळ देशांचे अवाढव्य राष्ट्रीय कर्जापायी फार नुकसान झाले.

युद्धापूर्वी इंग्लंडला बाहेरून कर्ज काढण्याचे प्रसंग फारच काचित आले होते. परंतु महायुद्धांत मात्र इंग्लंडला १९१५ साली अमेरिकेकडून कर्ज काढणे भाग पडले. त्या साली इंग्लंड व फ्रान्स या दोन्ही राष्ट्रांनी मिळून व स्वतंत्रपणे असे ५००,०००,००० डॉलर्स कर्ज ५ वर्षांच्या मुदतीने काढले; व त्या मुदतीच्या आंत त्यांनी ते फेडूनहि टाकले. यामुळे या राष्ट्रांची पत अमेरिकेंत सहजगत्याच वाढला. यानंतर दोन वर्षांच्या मुदतीत दुसऱ्यांदा २५०,०००,००० डॉलर्स व तिसऱ्यांदा तीन व पांच वर्षांच्या मुदतीने पुन्हां २५०,०००,००० डॉलर्स कर्ज न्यूयॉर्कमधून काढण्यांत आले. याशिवाय १९१७ च्या जूनमध्ये, ५,०००,००० डॉलर्स बँकेच्या व्यवहाराकरता, व २५,०००,००० डॉलर्स गडू खरेदी करण्याकरिता इतका पैसा कर्जरूपाने अमेरिकेंत उभारण्यांत आला. सारांश अमेरिका युद्धांत पडण्यापूर्वी इंग्लंडने अमेरिकेपासून ११३१,४००,००० डॉलर्सचे कर्ज काढले होते. महायुद्धांत अमेरिका पडतांच तिने इंग्लंडला वाटेत तितके कर्ज देण्यास सुरुवात केली. कर्ज फेडण्याची मुदत १९२२ पर्यंत ठरवण्यांत आली. याशिवाय इंग्लंडने स्पेन, जपान, स्वित्झर्लंड, अर्जेन्टिना, युराग्वे, स्वडिन, चिली इत्यादि राष्ट्रांकडून कर्ज काढले; पण ते ठराविक मुदतीत फेडूनहि टाकले. फक्त अमेरिकेचे कर्ज मात्र स. १९२१ पर्यंत एक कवडी देखील फिटले नव्हते. पण १९२१च्या अखेरीस इंग्लंडने अमेरिकेचे व कानडाचे अनुक्रमे ७५,०००,००० व २९,०००,००० पौंड कर्ज फेडून टाकले. १९२१ च्या मार्च महिन्यापावेतो इंग्लंडने स्वडिनचे ८२६,००० पौंड देणे होते.

डिसेंबर १९१५ पासून इंग्लंडने सारखे कर्ज काढण्याचा सपाटा चालविला होता. त्या महिन्याच्या १७ व्या तारखेस ५ टक्के व्याजाचे इंग्लंडने एकथेकर बॉन्ड्स विकावयास काढले व त्याचा खप होतो असे दृष्टीस पडतांच पुन्हा

एका वर्षाच्या अवधीत तीन वेळां आणखी अशाच प्रकारचे कर्जरोखे काढले. यानंतर १९१७ सालापासून इंग्लंडने, नॅशनल वार बॉन्ड्स काढावयाचे ठरविले व हे कर्जरोखे मोठ्या प्रमाणावर खपवावयाचे ठरविले. ही पद्धत पूर्णपणे यशस्वी झाली. लढाईच्या अमदानीत, थोडक्या दिवसांच्या मुदतीने कर्ज काढण्यांत येत होत. त्यामुळे, लोक पुष्कळ रक्कम देण्याला तयार होत. पण महायुद्ध संपल्यानंतर वऱ्याच वर्षांच्या मुदतीने ज्यावेळी कर्ज काढण्याची दूम इंग्लंडने काढली तेव्हा सरकारच्या अंदाजाप्रमाणे लोकांकडून कर्ज मिळेल तेव्हा ही पद्धत बंद करण्यांत आली.

पण महायुद्धांत थोड्या वर्षांच्या मुदतीने जे कर्ज काढण्यांत आले होते त्याची फेड करण्याची मुदत अगदी जवळ आली होती व ते कर्ज कसे फेडावयाचे हा मोठा प्रश्न १९२१ मध्ये इंग्लंडच्या पुढे उभा राहिला. त्यामुळे सरकारने कर्जरोखेवाल्या सर्वांची सभा भरवून कर्जरोखेदारांना त्यांच्यापार्शी असलेल्या कर्जरोख्यांच्या बदलोनवीन कर्जरोखे अधिक सवलतीने पण अधिक मुदतीने द्यावयाचे ठरविले. १०० पौंडाला सरकारने १६७ पौंडांचा कर्जरोखा द्यावयाचे कबूल केले. पण यांत सरकारला यावे तसे यश आले नाही.

या पद्धतीखेरीज इतर पद्धतीहि इंग्लंडने प्रयोगांत आणल्या. पण सर्वांत यशस्वी पद्धत म्हणजे वॉर सेव्हिंग बॉन्ड्सची पद्धत होय. दर पौंडाच्या बॉन्डला १५ शिल्लिंग ६ पेन्स दिले असतां एक कर्जरोखा मिळत असे. हे कर्जरोखे पोस्ट, सार्वजनिक संस्था, बँका यांच्यामधून विकावयास ठेवले होते. प्रथमतः हे पैसे ५ वर्षांच्या मुदतीने घेण्यांत आले होते पण पुढे त्याची मुदतीने १० वर्षे करण्यांत आली. ही पद्धत बरीच यशस्वी ठरली. स. १९२० च्या मार्च महिन्यांत इंग्लंडचे कर्ज ७८२९,०००,००० पौंड भरले. हा इंग्लंडचा आतांपर्यंतचा सर्वांत मोठा आंकडा होय. १९२१ च्या मार्च महिन्यांत कर्जाचा आंकडा ७५७३,०००,००० पौंड होता.

महायुद्धाच्या अमदानीत राष्ट्रीय कर्जाचा आंकडा अंदाजाबाहेर फुगला. विशेषतः युद्धमान राष्ट्रांचे कर्ज तर अतोनात फुगले. महायुद्धापूर्वी एखाद्या राष्ट्राला महायुद्धानंतरच्या इतके कर्ज झाले असते तर त्या राष्ट्राला इतर राष्ट्रांनी वेळ्यांतच काढले असते व ते राष्ट्र कर्जाखाली चिरडून गेले असते; लॉर्ड जॉर्जने या महायुद्धातील राष्ट्रीय कर्जाचा अंदाजी आंकडा ४०००० दशलक्ष पौंड केला होता व तो युरोप व अमेरिका राष्ट्रांतील फडनीस व आंकडेशास्त्रज्ञांनी मान्यहि केला होता. १९२० साली राष्ट्रसंघाची ब्रुसेल्स येथे बैठक भरली त्यावेळी राष्ट्रीय जमाबंदीचा खर्चा तिजपुढे सर्व राष्ट्रांनी सादर केला. त्यावरून प्रत्येक राष्ट्राचे कर्ज खालीलप्रमाणे होते:—



## कोष्टक

पौडांचे आंकडे हजारांचे आहेत.

राष्ट्राचें नांव	स. १९१९ कर्ज पौंड	स. १९१३ कर्ज पौंड	१९१९ दर माणसी कर्ज
ग्रेट ब्रिटन	७८३२०००	७०६०००	१६८-०-०
ऑस्ट्रेलिया	३५००००	१७५००	६२-०-०
कानडा	५०५०००	५७२००	५८-०-०
हिंदुस्थान	६१६४००	२७४०००	१-५-९
न्यूझीलंड	२०११००	९००००	१७२-१५-०
साउथ आफ्रिका	१७३८००	१२६२००	०-०-०
ईजिप्त	९३३८९	९४२००	७-०-०
फ्रान्स	८४७२०००	१३४५०००	२२२-८-०
बेल्जम	७८४०००	१८५०००	९९-८-०
इटली	३१२४०००	६११०००	७९-३-०
स्पेन	४८००००	३८२०००	२१-५-०
पोर्तुगाल	३४२०००	१३००००	५७-०-०
हॉलंड	२३००००	९७०००	३१-७-०
स्वित्झर्लंड	१४८०००	६८०००	३५-४-०
नॉर्वे	५६५००	२००००	२०-१२-०
स्वीडन	८७०००	३६०००	१३-१८-०
डेन्मार्क	५१०००	२००५०	१४-१४-०
फिनलंड	७४०००	—	—
लॅटव्हिया	२३७००	—	—
चेकोस्लोव्हेकिया	३८०८००	—	—
सर्वकोटस्लोव्हेन	२३४०००	२६५००	—
ग्रीस	१२९०००	४८६००	२२-०-०
पोलंड	४४००००	—	—
रुमानिया	४४५०००	६५६००	२५-१५-०
जर्मनी	९८५००००	२५८०००	१५९-१०-०
ऑस्ट्रिया	३४७००००	५१००००	—
हंगेरी	१५८७०००	२७००००	—
बल्गेरिया	२१८०००	३५०००	२२-०-०
तुर्कस्तान	४१२०००	१५१६००	२१-०-०
यूनैटेडस्टेट्स	५०९६८००	२०५८००	४५-०-०
अर्जेन्टिना	१२७०८०	१२३८००	१६-९-०
ब्राझिल	१७९६००	१९४०००	७-६-११
चिली	४९६२०	३२८००	१२-८-०
सियाम	६७००	६३००	०-१४-६
जपान	३५२७००	२७१९४०	६-१-०
चीन	१७१९०६	१३००००	०-१०-०

वर दिलेले कोष्टक गणितदृष्ट्या अगदी खरे मानतां येत नाही. याचें कारण कागदी नोटांचा सर्वत्र सुळ-सुळाट झाला हें होय. फक्त अमेरिका व जपान या राष्ट्रांनी मात्र सोन्याचें नाणेंच चालू ठेवले होते. त्यामुळे सोन्याचा भाव उतरला; त्या मानानें या कर्जातहि कमीअधिक फेरफार

करावा लागेल. १९२१च्या मे महिन्यांत सोन्याच्या पौडाचा भाव शेंकडा २०८६ उतरला. त्या दृष्टीने पहातां बरील कर्जांत बराच फेरफार करणें आवश्यक आहे. विशेषतः रशिया, पोलंड, ऑस्ट्रिया, हंगेरी इत्यादि राष्ट्रांत तर सोन्याचा भाव अंदाजा-बाहेर उतरल्यामुळे त्यांच्यापुढें जे कर्जाचे आंकडे पडलेले आहेत त्यांत पुष्कळच फेरफार करणें जरूर आहे. सोन्याचा भाव युद्धपूर्वस्थितीला केव्हां येईल व कोणत्या राष्ट्रांमध्यें तो येईल हें अनुमान करणें धाडसाचें होईल.

राष्ट्रीय कर्ज काढण्याचीं कारणे:—राष्ट्रांतील सर-कारास तीन कारणांमुळे राष्ट्रीय कर्जाच्या पद्धतीचा अंगिकार करण्याचा प्रसंग येतो. प्रथमतः वार्षिक जमाखर्चाची तोंड-मिळवणी न झाल्यामुळे तिजोरीत येणारी तूट भरून काढ-ण्यास कर्ज काढण्याची पाळी येते. तसेंच हल्लींच्या काळी एखाद्या राष्ट्रांतील सरकारास परराष्ट्रांशी युद्ध करण्याचा प्रसंग आला म्हणजे कर्जाखिरीज गत्यंतर नसतें. तसेंच सर-कारच्या हातीं काहीं धंदे राजकीयदृष्ट्या असणें जरूर असल्यास ते धंदे अनुत्पादक असले तरी सरकारास चाल-विणें भाग पडतें. अशा वेळीं किंवा उत्पादक धंदे उभार-ण्यास देशांतील खासगी व्यक्ती किंवा व्यक्तिमूह धाडस करून पुढें येत नाही, म्हणून असे उत्पादक धंदे देशांत सरकारने काढणें जरूर असेल, अशा वेळीं भांडवलाचें पैसे कर्जांनेच काढणें प्राप्त असतें.

सुधारलेल्या प्रत्येक राष्ट्रांत प्रजासत्तातत्वाचा अंमल कमी अधिक प्रमाणांन चालू असल्यामुळे अशा राज्यांतल्या सरकारानें वार्षिक जमाखर्चाचें अंदाजपत्रक वर्षारंभापूर्वी तयार करून प्रजेच्या प्रतिनिधिसभेस सादर करून त्या जमाखर्चास त्या सभेची संमति घेतली पाहिजे, असा साधारण नियम असतो. अर्वाचीन राष्ट्रांची उत्पन्नाची मुख्य बाब म्हणजे निरनिराळ्या प्रकारचे कर होत. यांतील बरेच कर अप्रत्यक्ष असल्यामुळे त्यांचा बरोबर अंदाज करतां येत नाही. ज्या करांचें उत्पन्न मालाच्या खपावर अवलंबून आहे, त्या करांचें उत्पन्न कमी जास्त होणें, तसेंच विशेष कारण नसतांना सुद्धा खर्चाच्या अंदाजांतहि फरक पडणें साहजिक आहे. जमेकडील व खर्चाकडील दोन्ही बाजूंकडे अशा प्रकारानें अनिश्चितता असल्यामुळे वर्षअखेर जमा-खर्चाची तोंडमिळवणी होत नाही; व तिजोरीत तूट येते व अशा वेळीं सरकारास तात्पुरतें कर्ज काढावें लागतें. कारण नवीन कर बसविण्यास प्रतिनिधिसभेची परवानगी लागते. व कर बसविला तरी त्याचें उत्पन्न एकदम वसूल होत नाही. बहुतेक सुधारलेल्या राष्ट्रांत अगदीं अवश्य लागणाऱ्या खर्चाचा अंदाज आधीं करतात व त्या खर्चाला लागे इतकेच कर बसवितात. म्हणजे जमाखर्चाच्या खर्चात होतां होई तो शिल्लक दाखवीत नाहीत. जेमतेम दोन्ही तोंडे मिळाली आहेत असे दाखविते, व नेहमींच्या साधारण खर्चापुरता वसूल लोकांकडून करतात व कोण-



त्याहि विशेष प्रसंगी कर वसवितात किंवा कर्ज काढतात. याला तुटीची जमाखर्चाची पद्धत म्हणतात. परंतु कांहीं देशांत आपल्यास कर्ज काढण्याचा प्रसंग पडूं नये व प्रसंग-विशेषी उपयोगी पडावी म्हणून जास्त शिल्लक पडण्या-सारखा जमाखर्चाचा खर्चा तयार करतात. या पद्धतीत खर्चाचा अंदाज पुष्कळ अधिक करून त्या सर्व खर्चास पुरून उरेल इतका पैसा कररूपानें प्रजेकडून वसूल करतात. या पद्धतीला शिल्लकीची जमाखर्चाची पद्धत म्हणतात. अलीकडे पांच सात वर्षे हिंदुस्थानसरकारच्या फडणिसांनी या दुसऱ्या पद्धतीचा आपल्या जमाखर्चाच्या खर्चात अवलंब केलेला आहे. या दुसऱ्या पद्धतीने सरकारास फार मोठ्या अवघड व खर्चाच्या प्रसंगाशिवाय कर्ज काढण्याची पाळी येत नाही हे उघड आहे. कारण सरकारी तिजोरीत हजारों रुपये शिल्लक असतात.

राष्ट्रीय कर्जखोरीचे समर्थन:— आतां अर्थशास्त्रदृष्टीने तुटीच्या जमाखर्चाच्या पद्धतीची व शिल्लकीच्या जमाखर्चाच्या पद्धतीची तुलना करणें इष्ट आहे. प्रथमदर्शनी दुसरी पद्धत चांगली असें भासते. कारण ज्याप्रमाणें खासगी मनुष्य वेळप्रसंगाकरितां म्हणून कांहीं शिल्लक मागे टाकतो; या त्याच्या कृत्यास आपण दूरदर्शापणा म्हणतो; याच्या उलट आदा तितका खर्च करणाऱ्यास आपण उघळ्या समजतो; त्याप्रमाणें वेळप्रसंगाकरितां शिल्लक ठेवणारे सरकार व त्याची जमाखर्चाची पद्धत तुटीच्या जमाखर्चाची पद्धतीपेक्षा जास्त दूरदर्शापणाची आहे व म्हणूनच ती अर्थशास्त्र दृष्ट्याहि क्षम्य असावी असे सकृदर्शनी वाटतें खरें. परंतु या बाबतीत खासगी व्यक्ति व सरकार यामध्ये साम्य नाही व म्हणूनच जें व्यक्तीच्या दृष्टीने चांगलें तें राष्ट्राच्याहि दृष्टीने चांगलें असलेंच पाहिजे असें म्हणतां येत नाही. खरोखरी पाहतां तुटीच्या जमाखर्चाची पद्धतच सरकारच्या व प्रजेच्या फायद्याची आहे. कारण सरकार हें एक व्यक्ति नाही. सरकारी तिजोरीत पैसे शिल्लक असले की, सरकारी अम्मलदारांनां खर्च करण्याचा मोह होणें अगदीं स्वाभाविक आहे. तेव्हां शिल्लकीच्या जमाखर्चाच्या पद्धतीने सरकार दूरदर्शी न रहातां उघळें मात्र होण्याचा फार संभव आहे. या गोष्टीला ऐतिहासिक प्रमाण आहे. अमेरिकेंतील स्वतंत्र संस्थानांमध्ये कांहीं दिवस ही पद्धत चालू होती व त्यामुळे नेहमीचाच खर्च आतोनात वाढला. इंग्लंडमधला हाच अनुभव आहे. हिंदुस्थानांतहि तीच स्थिति झाली. लिटनसाहेबांच्या कारकीर्दीत दुष्काळाकरितां अगदीं स्वतंत्र कर वसविला व याचा दुसरीकडे विनियोग करावयाचा नाही, असें प्रजेला आश्वासन दिलें. परंतु त्याचा उपयोग दुष्काळ निवारणाकडे न होता सरकारी अंमलदारांनी त्याची वाटेल ती विल्हेवाट लाविली. सारांश काय की, राष्ट्रांतील सरकारच्या तिजोरीत जास्त पैसे शिल्लक असणें हा दूरदर्शापणा नसून उघळेपणाचा

पाया होय. दुसरे असें की, सरकारच्या तिजोरीत असलेली शिल्लक अनुत्पादक राहिल्यास तिचा राष्ट्रीय संपत्ति वाढविण्याकडे कांहीं उपयोग होत नाही.

[ संदर्भ ग्रंथ.—सर जॉन आणि सर रिचर्ड स्ट्रॅची—फायनॅन्सेस अँड पब्लिक वर्क्स ऑफ इंडिया ( १८८२ ); इंडियन फायनॅन्स कमिटी ( १८८६ ) चा रिपोर्ट; दि फायनॅन्स स्टेटमेंट्स ( वार्षिक ); अँडाम्प-सायन्स ऑफ फायनॅन्स; वॅस्टेबल डेनिएल्स-पब्लिक फायनॅन्स; मीड-ट्रस्ट फायनॅन्स कॅरोल-प्रिन्सिपल्स अँड प्रॅक्टिस ऑफ फायनॅन्स; वैद्य-महाभारत, उपसंहार; भाटे-अर्थशास्त्र; इ. गें; त्रिटानिका. ]

जमालखान—सवाई माधवराव पेशवे यांच्या कारकीर्दीत लष्करीपेशानें वागणारी व लष्करी कवाईत वगैरे जाणणारी एक युरोपियन बाई आली होती. ती फ्लारेन्स येथील मूळची रहाणारी असून तिने मिस्टर जेम्स हॉल नांवाच्या एका मद्रास येथील युरोपियन वॅरिस्टरावरोवर लग्न केलें होतें. तिचे व तिच्या नवऱ्याचे पुढें पटेना; तेव्हां तिने शिपाईगिरीचा धंदा स्वीकारून ती हिंदुस्थानांतील निरनिराळ्या संस्थानिकांजवळ राहून त्यांच्या दरबारांत ख्रियांची पलटणें तयार करीत असे. तिचे खरें नांव मिसस जेम्स हॉल होतें. परंतु पुढें तिच्या लष्करी पेशावरून तिचे नांव ' जमालखान ' उर्फ ' जमाल सरदार ' असें पडलें.

ही बाई इ. स. १७७८ च्या सुमारास पुण्यास आली. पेशव्यांच्या दरबारांत लीसैन्य तयार करण्याचा तिचा विचार होता. पण तिच्या तैनातींतील एका ब्राह्मण नोकरानें तिचा कांहीं अपराध केल्यामुळे तिने त्यास मरेमरेपर्यंत चोप दिला. या अपराधाबद्दल नाना फडणीसानें तिला कैद करून लोहगड किल्ल्यांत ठेविलें. तेथे ती ७ वर्षे होती. पुढें फ्रेंच सेनापति मुसा पेरू ह्याने मध्यस्थी करून तिला सोडविलें. ती पुण्याहून मुंबईस गेली व तेथे १७९८ सालीं मरण पावली. पुण्यामध्ये ' जमालखान ' या नांवानें तिची प्रसिद्धी होती. [ इ. सं. जुन्या ऐतिहासिक गोष्टी, पृ. १९ ]

जमालपुर—( १ ) बंगाल, मैमनसिंग जिल्हा. हें जमालपुर विभागाचें मुख्य ठिकाण असून जुन्या ब्रह्मपुत्रा नदीच्या पश्चिम तीरावर वसलेलें आहे. उ. अ. २४° ५६' व पू. रे. ८९° ५६'. लो. सं. ( १९११ ) २११०९. ईस्टर्न बंगाल स्टेट रेल्वेचें हें स्टेशन असून इ. स. १८६९ मध्ये म्युनिसिपालिटीची स्थापना झाली. बंडापूर्वी जमालपुर हें लष्करी ठाणें होतें.

( २ ) बिहार शोरिसा, मोंधीर जिल्हा. जमालपूर विभागाचें मुख्य ठिकाण. उ. अक्षांश २५° १९' व पू. रे. ८६° ३०'. हें गांव ईस्ट इंडियन रेल्वेवर कलकत्त्यापासून २९९ मैल आहे. लोकसंख्या ( १९११ ) २०५२६. येथे रेल्वेचे कारखाने आहेत; त्यांनीं बरीच एकर जागा व्यापलेली आहे व त्यांतच काम करणारांचा भरणा मोठा आहे.



मुनिसिपलिटि १८८३ सालीं स्थापन झाली. येथें एक रेल्वे हॉस्पिटल व शाळा आहे.

**जमिकुंता**—हैद्राबाद संस्थान. करीमनगर जिल्ह्यांतील एक तालुका. क्षेत्रफळ ५५२ चौरस मैल. लोकसंख्या (१९११) १५१५९९. यांत १३० खेडी व ९ जहागिरी आहेत. सन १९०१ सालीं ४ लाख रुपये वसूल होता. हा तालुका पश्चिमेकडे डोंगराळ आहे. या तालुक्यांत जंगल नसून भात हें मुख्य पीक आहे.

**जमीन**—भूपृष्ठाचे दोन भाग पडतात—जमीन व पाणी. जमीनीपेक्षां पाण्याचे क्षेत्र जास्त आहे (पांच शोडषांश जमीन व अकरा शोडषांश पाणी). भूपृष्ठावरच्या जमीनीच्या भागाची सविस्तर माहिती 'भूपृष्ठवर्णन' या लेखांत सांपडेल. कृषिकर्मांला लागणाऱ्या जमीनीचे प्रकार 'कृषि' या लेखांत विवेचिले आहेत. 'जमीनदार व कुळें' व 'जमीन-महसूल' लेखांतून अर्थशास्त्र व शासनशास्त्र या दृष्टीने जमीनीचा विचार केला आहे.

**जमीनदार व कुळें**, ता त्वि क वि वे च न.—मानवी इतिहासाच्या प्रारंभाच्या कालीं सर्व जमीन कोणाच्याहि मालकीची नसून अविभक्त स्थितींत होती. ज्याला वाटेले त्यानें वाटेले तितकी जमीन कसावी व खावी. हळूहळू समाज स्थायिक होत जाऊन जमीनीवर मालकी उत्पन्न झाली व पुढें दुर्बलांना दुसऱ्या प्रबळ लोकांच्या आश्रया-खाली जावें लागून त्यांचे अंकित अगर दास वनावें लागलें. जमीनीच्या मालकीच्या इतिहासांत कुलवसाहत हीच पहिली पायरी आहे असें कांहींचें म्हणणें आहे. हळूहळू जमीनीची मालकी कायम झाल्यावर मालकास जमीनीची मशागत करण्यास नोकर व वायका लागू लागल्या व पुढें गुलामपद्धति अस्तित्वांत आली. कांहीं देशांत दासवृत्तीची पुढील पायरी म्हणून संरंजामवृत्ति (पयूडॅलिझ्म) वनत चालली. हिंदु-स्थानांत सध्यांची जमीनदारपद्धति कशी अस्तित्वांत आली हें पुढें दाखविलेंच आहे. वैयक्तिक मालकीची कल्पना ग्रीस व रोमन राष्ट्रांत प्रथम अस्तित्वांत आली. ग्रीसमध्ये सिटी-स्टेट (नगर-संस्थान) नें जमीनीवर ताबा मिळवून स्वतंत्र नागरिकांना ती बाटून दिली. श्रीमंत जमीनदारांच्या जमीनी गुलाम करीत. अशा तऱ्हेनें खासगी मालकीच्या मोठमोठ्या इस्टेटी बनल्या व या इस्टेटीच्या जहागिरी झाल्या. कांहीं मोठ्या वलिष्ठ व चैनी जमीनदारांच्या हातीं रोमन साम्राज्य जाऊन तें अवनत झालें व वरेचसे प्रजाजन दरिद्री व दास बनले. युरोपमधील संरंजामीपद्धतीची कांहींशी उभारणी या रोमन जहागिरीवर असावी असें बऱ्याच तज्ज्ञांचें मत आहे. जर्मनीतील 'मार्क', इंग्लंडमधील 'मॅनोर' हीं मध्य-युगांतील जमीनदार व कुळें यांतील संबंध दर्शवितात. संरंजामीपद्धतीवर स्वतंत्र लेख दिला आहे. त्या पद्धतीचा परिणाम म्हणजे राजास द्यावयाचा कर व स्वतःचें भाडें असा दुहेरी पैसा जहागीरदार कुळांकडून घेत. अशा रीतीनें

जमीनीवरचा मालकी हक्क प्रस्थापित होऊं लागून आजची स्थिति प्राप्त झाली. युरोपमध्ये मध्ययुगीन लढायानंतर जमीनदारवर्ग दरिद्री होऊन आपल्या जमीनी शेतकी-पेक्षां अधिक किरायातशीर अशा लोंकरीच्या धंद्याकरितां मंड्यांची निगा राखण्याच्या कामासाठीं देऊं लागला. यामुळें कृषिकर्मांची हानी होऊं लागली; व सार्वजनिक गुरचरणानां कुंपणें पडूं लागली. याप्रमाणें सार्वजनिक हक्कांवर गदा येऊन इंग्लंडमधील जमीनीची इस्टेट वाडत गेली. आतां जरी इंग्रजी कायदा जमीनीवरची संबंध खासगी मालकी मान्य करीत नाहीं तरी व्यवहारांत ती सर्वस्वी खरीच ठरते.

युनायटेडस्टेट्स व ऑस्ट्रेलेशिया या भागांत बरील इंग्रजी हक्कांची पद्धत अंमलांत आहे. ज्या ज्या ठिकाणी इंग्रज माणसाला जमीन सांपडली त्या त्या सर्व ठिकाणी त्यानें तीवर आपल्या राजाचा हक्क प्रस्थापित केला; व राजानें ती एखाद्या कंपनीला किंवा व्यक्तीला वेचून देऊन टाकिली असें आज-पर्यंत घडत आलें आहे. इंग्लिश वसाहतींतील सर्व जमीनी राजाकडून मिळालेल्या म्हणून धरतात.

जमीनीची मालकीः—१९०० च्या खानेसुमारीवरून पाहतां असें आढळते कीं, युनायटेड स्टेट्समध्ये शेंकडा ६४.४ कुटुंबांना स्वतःची घरे होती. ग्रेट ब्रिटनमध्ये इतर देशांतल्यापेक्षां फार थोड्यांच्या हातीं जमीनी आहेत. ७१० माणसांच्या हातीं  $\frac{1}{4}$  इंग्लंड, ७० च्या हातीं  $\frac{1}{2}$  स्कॉटलंड व १३००० माणसांच्या हातीं संबंध युनायटेड किंग्डमचा  $\frac{1}{3}$  हिस्सा आहे असें म्हणतात. खरी जमीनदारी सत्ता येथें पहावयास सांपडते. जमीनदार कुळांनां किती छळतात याची हृदयस्पर्शी वर्णनें अलफ्रेड रसेल वॉलेसनें आपल्या 'लॅंड नॅशनॅलिझेशन' या ग्रंथांत दिली आहेत. फ्रान्समध्ये लोकसंख्येपैकी शेंकडा ९, आस्ट्रियांत १४, व रशियांत (महायुद्धापूर्वीच्या) १४ जणांच्या हातीं शेतकीची जमीन आहे. प्रशियांत १८५९ त तर शंभरांत एकाच्या पदरी एकंदर जमीनीच्या  $\frac{1}{2}$  जमीन होती. पण पुढें या जमीनींचे तुकडे पडून ते गरीबांनां मिळूं लागले.

जमिनीची मालकी म्हणजे कायः—मनुष्य हा भूमीचर प्राणी आहे. तेव्हां त्याला जमीनीखेरीज कांहींच करतां येणार नाहीं. अर्थशास्त्रीयदृष्ट्या जमीनीकडे पाहतां असें दिसून येईल कीं, जमीन म्हणजे विश्वांतील केवळ भूपृष्ठ नव्हे तर सर्व विश्वांतील पृष्ठभाग, जमीन आणि पाणी, जमीन आणि पाणी यांतील मानव व मानवी भ्रम खेरीजकरून सर्व गोष्टी होत. सर्व नैसर्गिक साधनांत जमीनीची बरोबरी कोणाला येणार नाहीं. तेव्हां साहाजिकच जमीनीचा कवजा घेण्याकडे सर्वांचें लक्ष लागलें.

आतां जमीनीवरील 'मोनोपोली'मुळे काय परिणाम झाले तें पाहूं. पहिला परिणाम म्हणजे सर्व सुधारलेल्या देशांतून जमीनी नसलेल्या लोकांनां जमीनी असलेल्या लोकांवर अवलंबून रहावे लागत आहे. म्हणजे जमीन



नसलेले लोक स्वतंत्र नाहीत. या भूमिदास्यत्वामुळें शहरांतून खेंचाखेंच होत असून गरिबांवर अनेक आपत्ती कोसळत आहेत. या मोर्नेपोलीमुळें जसें अतिशय दारिद्र्य येत तसेंच अतिशय श्रीमंतीहि येते. जमीनीच्या वळावर श्रीमंतांचे मोठमोठे सट्टे चालतात व त्यांच्या संपत्तीत विनश्रमी भर पडते. शहराच्या भरभराटीमुळें त्यांतील जमीनी व घरे-दारें यांची अतिशय किंमत चढते व जमीनदारांना अनायासें लाखपती होतां येतें. याचा परिणाम समाजाच्या नीतिमत्तेवर बराचसा होतो व सामाजिक अनीतीमागून राजकीय अनीति उद्भवते.

सुधारणा प्रश्नः—या सर्वांवर उपाय म्हणून जो सुचविण्यांत येतो तो म्हणजे जमीनीच्या लहान लहान वांटण्या शेतकऱ्यांमध्ये करून देणें; या दिशेनें अर्थशास्त्रज्ञांचे प्रयत्नहि चालू आहेत. मोठाल्या शहरां व व्यापाराच्या ठिकाणीं मजुरांना स्वतःचीं घरे विकत घेण्याच्या सवलती मिळवून देणाऱ्या संस्था स्थापन झालेल्या आहेतच. पण या उपायावर पुष्कळांचा विश्वास नाही. कारण इंग्लंडेतर युरोपियन राष्ट्रांत यासारखीच पद्धत अमलांत असून तीपासून कांहीं फायदा झालेला दिसून येत नाही. तेव्हां इंग्लिश अर्थशास्त्रज्ञ पुढील उपाय सुचवितातः—

वैयक्तिक मालकीचे मोठमोठे विभाग करून ते कुळांनां खंडानें देणें. या मालकी व कुळहुक्कांचे संरक्षण करण्यासाठी वाटेल तर कडक कायदे असावेत. याचें कारण लहान जमीनदारांनां जमीनीत भांडवल घालून ती ऊर्जितावस्थेस आणतां येत नाही व लहानशी शेती फार खर्चाची होते. तेव्हां थोडे मोठे जमीनदार व वरीचशीं कुळें या पद्धतीनें जमीनीचा उपभोग होत आहे व पुढें होत जाईलहि. मुळांत कांहीं फरक न करतां होणारी ही सोपी सुधारणा आहे. इंग्लंडांत याचे फायदे दृष्टीस पडत आहेत तर ही पद्धत सर्व देशांनीं उचलावी. पण हें मत टिकाऊ नाही. कारण लोकसत्तेचा उत्कर्ष सारखा होत जाणार. खुद्द इंग्लंडांत ही पद्धत फार काळ रद्दणार नाही.

कांहीं सुधारणेच्छू एककरपद्धतीचा पुरस्कार करतात. या पद्धतीची माहिती 'कर' या लेखांत (पृ. ८९) दिली आहे. या पद्धतीनें जमीनदारी मोडूनहि प्रामाणिक मजुरदारांनां निरुत्साह वाटणार नाही; कराचा बोजा प्रमाणशीर पडून प्रत्येक मनुष्याला त्याच्या योग्यतेप्रमाणें फायदा मिळत जाईल.

आणखी एक अति जहाल मताचा जो वर्ग आहे त्याचें म्हणणें सर्व जमीन खुली ठेवावी व ज्याला जितकी पाहिजे तितकी त्यानें घ्यावी व तिचें संरक्षण एकाकी किंवा सहकारित्वानें करावें. या मताच्या अगदीं विरुद्ध असें मत समाजसत्तावादी पंथांचे आहे. एककरपद्धतीमुळें संस्थानचें क्षेत्र कमी होतें तर समाजसत्तावादी तें उच्च कोटीला पोचवितात. जमीनीचें राष्ट्रीकरण करण्याच्या बाजूचा पक्ष म्हणते

कीं, जमीनीची खासगी मालकी अजीबात बुडवून ती सर्व राष्ट्राच्या मालकीची करावी व जमीनी बाळगून असणारे सर्व लोक राष्ट्राचीं कुळें समजावीत. व त्यांनीं सरकारला वार्षिक खंड द्यावा. या पद्धतीमुळें सर्व प्रजेला जमीन कसण्याची सारखीच संधी दिल्यासारखें होईल व कोणी जरूरीपेक्षां जास्त जमीन घेणार नाही. खासगी मालकीचे पुरस्कर्ते या पद्धतींत बरेच दोष दाखवितात व त्यांतील कांहीं खरेहि आहेत. [संदर्भग्रंथ—डि लाव्हेले—प्रिंमिटीव्ह प्रापर्टी; मेन-अर्ली हिस्टरी ऑफ इन्स्टिट्यूशन्स; कूलेंज—ऑरिजिन ऑफ प्रापर्टी इन् लंड; वाकर्स—लंड अँड इट्स रेंट; जॉर्ज—प्रोग्रेस अँड प्रापर्टी; वालेस—लंड नॅशनॅलिझेशन.]

जमीनदार व कुळें यांचा परस्पर संबंध. हिंदुस्थानः—जमीनदार व कुळें यांच्या संबंधांचा कायदा निरनिराळ्या प्रांतांत भिन्नभिन्न प्रकारचा आहे. प्रत्येक प्रांतांत जमीनदार वर्ग निरनिराळ्या मार्गानें अस्तित्वांत आला. त्या त्या प्रांतांतील विशिष्ट परिस्थितीप्रमाणें जमीनदारांचें हक्क ठरले गेले. अर्थातच त्या त्या प्रांतांतील परिस्थिति व जमीनदार व कुळें यांचें हितसंबंध लक्षांत घेऊनच मग त्यासंबंधीचा कायदा करावा लागला.

जमीनदारीचा इतिहास—जमीनदारीचा उदय व तिचा इतिहास समग्र रीतीनें प्रस्तुत लेखांत देणें अशक्य आहे व त्याचें विशेष प्रयोजनहि नाही. हल्लीं निरनिराळ्या प्रांतांत जो जमीनदारांचा वर्ग दृष्टीस पडतो तो तीन प्रकारानें अस्तित्वांत आला असें आढळून येतें. (१) पूर्वी एतद्देशीय राजांच्या अमदानींत जमीनीची देखरेख करण्याकरितां नेमलेले अधिकारी अगर सारा वसूल करण्याकरितां नेमलेले अधिकारी होते त्यांच्यामधून हा निर्माण झाला असावा, (२) अगर लहानलहान खेड्यांचे अगर तालुक्यांचे जे अधिपती होते त्यांची सत्ता नाहोशी होऊन ते फक्त जमीनदार झाले असावेत, (३) अगर पूर्वीच्या व ब्रिटिश सरकारच्याकडून मोहवतीखातर ज्यांनां जमिनी देण्यांत आल्या त्यामुळें हा जमीनदारांचा वर्ग निर्माण झाला असावा.

यांपैकी पहिल्या वर्गाचें उत्तम उदाहरण म्हटलें म्हणजे, बंगालमधील जमीनदारांचें होय. १७९३ मध्ये लॉर्ड क्लॉन्-वालीसच्या अमदानींत यांनां जमीनदार हें नांव प्राप्त झालें. पण खरी वस्तुस्थिति अशी आहे कीं बंगालमधील जमीनदारांचा वर्ग वरील तिन्ही कारणांमुळें निर्माण झाला. हे जमीनदार पूर्वी सारा वसूल करण्याकरितां नेमलेले अधिकारी असत. आपापल्या भागांतील जमीनीचा सारा वसूल करून तो सार्वभौमसरकारकडे पाठवून द्यावयाचा एवढेंच यांचें काम होतें. आपल्या भागांतील जमीनीवर यांची कोणत्याहि प्रकारें मालकी सत्ता नसे. पण सार्वभौम सत्ता जसजशी ढिली होत गेली त्या मानानें हे अधिकारी प्रबळ होऊन ते आपापल्या भागांचे खरेखुरे अधिपती बनले. प्रत्येक अधिकाऱ्याच्या



भागांत पडीक जमीन वरीच असे, ती त्यांनी आपल्या मालकीची केली; अशा प्रकारच्या जमीनीला खामार असे नांव आहे. तसेच या अधिकाऱ्यांनी आपल्या मुळखांत गहाणवटीचा व सावकारीचा धंदा सुरू करून आपल्या मुळखांतील वरीच जमीन आपल्या मालकीची केली. शिवाय सारावसूलीखातर त्यांना पोटखर्चासाठी स्वतंत्र वेतन देण्यांत येत असे ते निराळेंच.

याशिवाय बंगालमध्ये लहान लहान संस्थाने होती. ब्रिटिश अमदानीत या संस्थानिकांचा दर्जा बदलून ते जमीनदार म्हणून गणण्यांत येऊ लागले. तीच स्थिति तालुकदारांची झाली. अशा प्रकारे बंगालमधील जमीनदारवर्गाचा इतिहास आहे. संयुक्तप्रांतांतील जमीनदारांचा वर्ग बंगालमधील जमीनदारांप्रमाणेच निर्माण झाला. मुंबई इलाख्यांत, बंगालमधील जमीनदारांचा सदृश असा वर्ग म्हणजे खोतांचा होय. हे खोत पूर्वी सारावसूल करणारे अधिकारी होत पण पुढे बंगालमधील अधिकाऱ्यांप्रमाणेच तेहि जमीनदार म्हणून गणण्यांत येऊ लागले.

(२) पण सारावसूली करणाऱ्या अधिकाऱ्यांमधून ज्याप्रमाण हल्लींच्या जमीनदारांचा वर्ग अस्तित्वांत आला त्याचप्रमाणे बंगालमध्ये छोट्याछोट्या मांडलिक राजांच्या राजपदाचा लोप होऊन त्यांच्यामधूनहि जमीनदार वर्ग उदयास आला. वास्तविक वेगालमधील पहिल्या वर्गाच्या जमीनदारांमध्ये व या दुसऱ्या वर्गामध्ये फारसा फरक नाही. जो थोडा-फार फरक आहे तो हाच की पहिल्या प्रकारच्या जमीनदारावर कलेक्टरचा ताबा असतो व दुसऱ्या प्रकारांतील जमीनदार हे दरवर्षी सरकारला ठराविक खंडणी देतात व त्यांच्यावर ब्रिटिशसरकारचा सर्वसाधारण ताबा असतो. आपल्या जमीनदारीमध्ये ते वाटेल ते करण्याला मुक्तत्यारच असतात. या दुसऱ्या प्रकाराच्या जमीनदारांचे उदाहरण मद्रासमध्ये पहावयास सांपडते. या प्रांतांत जी हिंदु राजघराणी उदयास आली त्यांना उत्तरती कळा लागल्यावर त्यांचा राजांचा दर्जा नाहीसा होऊन ते फक्त जमीनदार बनले. त्याचप्रमाणे या प्रांतांत जी छोटी संस्थाने होती त्यांच्या संस्थानिकांचीहि हीच गत झाली. मद्रासमधील पालेगार वर्ग हा या प्रकारचे उदाहरण होय.

मध्यप्रांतांतहि हीच स्थिति होती. या प्रांतांत गोंड घराण्याच्या बर्वेस्वाखाली पुष्कळ मांडलिक व सरदार होते. यांची संस्थाने डोंगराळ प्रदेशांत होती. मराठ्यांनी ज्यावेळी हा मुलूख जिंकला त्यावेळी त्यांनी या सरदारांना अगर मांडलिकांना कोणत्याहि प्रकारे त्रास दिला नाही. त्यामुळे ब्रिटिश अमदानीपर्यंत हे स्वतंत्रच राहिले; व खुद्द ब्रिटिश अमदानीत ब्रिटिशांनी त्यांचा पूर्वीचाच दर्जा कायम ठेवला.

मुंबई इलाख्यांत व विशेषतः गुजराथ प्रांतांतहि वरील-प्रमाणेच स्थिति होती. गुजराथमध्ये जे दुय्यम प्रकारचे

सरदार होते. त्यांच्याकडून ठराविक खंडणी घेऊन, मुसलमान व मराठ्यांनी त्यांना त्यांच्या अधिकारावर राहू दिले; व आपल्या भागांत आपली सत्ता स्थापित करून ते जमीनदार बनले. अशा प्रकारच्या जमीनदारांना गुजराथमध्ये वंता अगर मेवासी असे नांव आहे. (३) तिसऱ्या प्रकारचा जमीनदार वर्ग, ज्या जमीनीच्या देणग्या वेळोवेळी देण्यांत आल्या त्यामुळे निर्माण झाला. जमीनीच्या देणग्या देण्याचे दोन प्रकार अस्तित्वांत होते. एक पडिक जमीनीची मालकी देणे व दुसरा जमीनीवरील सारा माफ करणे. ब्रिटिशांच्या अन्वळ अमदानीत पहिला प्रकार प्रचारांत होता पण पुढे तो नाहीसा होऊन दुसरा प्रकार अंमलांत आला. याशिवाय मोंगलशाहींत मोंगलांनी आपल्या सरदारांना ज्या जहागिरी दिल्या त्यांचाहि एक स्वतंत्र वर्ग होता. ब्रिटिशांच्या कारकीर्दीत या जहागिरदारांसंबंधी प्रश्न उपस्थित होऊन, मुंबई व मद्रास इलाख्यांतील जहागिरदार हे जमिनीचे मालक आहेत असे ठरविण्यांत आले. उत्तर हिंदुस्थानांत जहागिरदार हा जमिनीचा मालक आहे अगर नाही हे त्याच्या सनदांवरून ठरवण्याचा प्रघात सुरू झाला. बंगालमध्ये हीच पद्धत अंमलांत आली.

वरील तीन वर्गांशिवाय, दुय्यम जमीनदारांचाहि वर्ग हिंदुस्थानांत आढळतो. दुय्यम जमीनदारांचे हक्क बहुतेक मुख्य जमीनदारांप्रमाणेच असतात. पण दुय्यम जमीनदार हा बरिष्ठ जमीनदाराला जबाबदार असतो.

जमीनदार व कुळें यांच्यासंबंधी अधिक प्रकाश पाडण्याकरितां खाली मुद्दाम त्यांचे हितसंबंध नमुद केले आहेत. जमीनीत अधिकधिक म्हणजे चार प्रकारचे हितसंबंध उद्भूत होतात.

खास जमिनी (१) त्या जमिनीवर सरकारचा पूर्ण ताबा असतो. उदाहरणार्थ बंगालमधील खास जमिनी.)

(२) सरकार व रयत, (या प्रकारच्या जमिनीत सरकार हे मालक असून ते रयतेला जमिनी करावयास देते. व रयतेचा त्यांत थोडासा हितसंबंध येतो. उदा. रयतवारी-मुंबई व मद्रास.

(३) सरकार, जमीनदार व रयत.

(४) सरकार, जमीनदार, दुय्यम जमीनदार व रयत.

आतां आपण निरनिराळ्या प्रांतांमध्ये जमीनदार व कुळांचे संबंध त्या त्या प्रांतांतील कायद्यान्वये कसे आहेत ते पाहू.

बंगाल—जमीनदार व कुळें यांमधील संबंध निश्चित करणारा १८८५ सालचा बंगाल टेनेट कायदा होय. या अंकांत प्रथम कूळ व रयत यांमधील फरक स्पष्ट करून दाखविण्यांत आला आहे. जमीनदार व रयत यांच्या दरम्यान पुष्कळ प्रकारचे जमीनदारांच्याहून खालच्या दर्जाचे गौण जमीनदार आहेत. त्यांना या कायद्यान्वये टेनेट उर्फ कुळें असे म्हटले आहे. बंगालमध्ये जमीनीच्या पद्धती



पुष्कळ आहेत. पण या बहुतेक पद्धती कायम, बदलाऊ व वंशपरंपरागत चालणाऱ्या अशा आहेत.

कुळामध्ये ठराविक सारा देणारा रयत हा पहिल्या दर्जाचा मानला जातो. यानें मालकाला द्यावयाचा खंड कायमचा ठरलेला असतो. तो जमीनदाराला वाढवितां येत नाही अगर विशेष प्रकारचा रयतेच्या हातून अपराध घडल्याशिवाय त्याला काढतां येत नाही. याखेरीज इतर प्रकारची कुळें म्हणजे १८८५ च्या पूर्वी कायद्यानें अथवा रुढीनें, ज्यांच्याकडे जमीन करण्याचा हक्क आहे अगर सतत १२ वर्षे ज्यांनी एकच जमीन केली आहे अशीं कुळें. या दोन वर्गांखेरीज इतर रयतांचा समावेश 'टेनंट्स अँड युइल' या सदरांत होतो. या वर्गाच्या संरक्षणासाठी विशेष नियम करण्यांत आले आहेत. याशिवाय पोटकुळांचा वर्गाहि बंगालमध्ये आढळतो व त्यांच्यासंबंधीहि या कायद्यांत नियम घालण्यांत आले आहेत.

आप्रा—या प्रांतांत जमीनदार व कुळें यांच्यासंबंधी १९०१ चा आप्रा प्राविहन्स ॲक्ट दुसरा हा कायदा आहे. या प्रांतांत विशेषतः बनारस जिल्ह्यांत बंगालप्रमाणेंच कायमधारा देणारा रयतांचा वर्ग आहे. त्याचप्रमाणें बंगालमध्ये इतर जे वर्ग आहेत तेहि या ठिकाणी आढळतात.

मध्यप्रांत—मध्यप्रांतांत १८९८ सालच्या ११ व्या ॲक्टान्वये जमीनदार व कुळें यांच्यासंबंधीचे नियम खालीलप्रमाणें आहेत. मध्यप्रांतांत मालगुझार नांवाचा जमीनदारांचा वर्ग आहे. हा प्रबल वर्ग असल्याकारणानें यांच्यापासून रयतेचें संरक्षण करण्याकरितां विशेष नियम करण्यांत आले आहेत. मालगुझारला आपल्या कुळाला काढून टाकावयाचें असल्यास त्याला कोर्टाची परवानगी घेऊन कोर्टाच्या हुकुमानें तसें करतां येतें. सारा सेटलमेंट ऑफिसरकडून निश्चित केला जातो व त्यामुळें मालगुझारला वाटेला त्यावेळीं सारावाढ करतां येत नाही. या कायद्यान्वये कुळाचे 'खास कुळें' व 'सार्धी कुळें' असे दोन वर्ग करण्यांत आले आहेत. खास कुळाला केव्हाहि काढून टाकण्याचा मालगुझारला अधिकार नाही. ग्रामसेवेसाठीं वेतनादाखल जी जमीन कुळाला मिळते त्याचाहि या कायद्यामध्ये उल्लेख करण्यांत आला आहे.

पंजाब—पंजाबमध्ये १८८७ चा १६ वा कायदा प्रचारांत अमून त्या कायद्यान्वये पंजाबमध्ये कुळांचे तीन प्रकार पाडण्यांत आले आहेत. ( १ ) सारा अगर चाकरी यांपैकी कोणतीहि गोष्ट न करणारी कुळें, ( २ ) स्वतंत्र कुळें, व ( ३ ) केवळ सरकारी सारा देणारी कुळें. पंजाबमध्ये निरनिराळ्या लोकांच्या स्वान्या वारंवार होत असल्याकारणानें जमीनदारांना आपल्या जमीनीच्या संरक्षणार्थ आपल्या कुळांची मदत घ्यावी लागे व त्यामुळें कुळें जमीनदारांना सारा देत नसत. ब्रिटिशांचें राज्य स्थापन झाल्यानंतरहि हाच प्रकार चालू होता. कुळें खुद्द

सरकाराला ठरीव सारा देत व त्यांतून सरकार जमीनदाराला कांहीं रकम देत असे.

मद्रास—मद्रासमध्ये जमीनदारानें कुळाला लेखी पद्दत लिहून देण्याची वद्दिवट आहे. तो पद्दत कुळानें स्वीकारल्याशिवाय, त्याच्यावर खंडावद्दल दावा करतां येत नाही. पद्दत्यांमध्ये जे करार असतात ते कुळाला बंधनकारक होतात. खंडाचा उल्लेख पद्दत्यांत नसेल तर स्थानिक जमीनीच्या दराप्रमाणें खंड आकारण्यांत येतो. सारा वाढवावयाचा असल्यास कलेक्टरची संमति घ्यावी लागते. कोर्टाच्या हुकूमनाम्याशिवाय कुळाला काढून टाकण्याचा जमीनदाराला अधिकार नाही. कुळाला केव्हाहि सालअखेर जमीन करण्याचें सोडून देण्याचा अधिकार आहे. कुळानें सारा वेळीं दिला नाही तर तो जप्तनें, जमीनीचें उत्पन्न विकून अगर कुळाची जंगम मालमत्ता विकून, अथवा कुळाचा जमीनीवरील हक्क विकून जमीनदाराला सारा वसूल करून घेतां येतो. हे सर्व प्रकार निष्कळ झाल्यास त्याला कोर्टाकडून हांकून लावण्यांत येतें. फसवेगिरीचा प्रकार दिसल्यास कोर्टाकडून कुळाला तुरुंगांत टाकतां येतें.

मुंबई ( १८७९ चा पांचवा कायदा )—रेव्हेन्यू कायद्यांत या विषयाचा उद्घापोह करण्यांत आला आहे. खातासोती १८८० चा पहिला ॲक्ट लागू आहे ( खोत पहा ). कुळामध्ये व जमीनदारामध्ये जो करार झाला तो उभयतांना बंधनकारक आहे. प्रतिवार्षिक भाडेपद्धतीमध्ये सालअखेरच्या पूर्वी तीन महिने नोटीस देऊन जमीनदाराला कुळाला काढून टाकतां येतें. सारावसुलीसाठी कलेक्टरची मदत घेण्याची जमीनदाराला मुभा आहे. [ संदर्भ—ग्रंथ.—बेडन पॉवेल—लॅंड रेव्हेन्यू इन् ब्रिटिश इंडिया; दांडेकर—लॅंड टेन्यूर; शहा—लॅंड टेन्यूर; जोगळेकर—लॅंड रेव्हेन्यू कोड; फडनीस—लॅंड टेन्यूर. ]

रोमन कायदाः—जमीनदार व कुळें यांच्यामधील संबंध जमीन भाड्यानें देणें व घेणें या कारणामुळें उपस्थित झाला. जमीनदार व कुळें यांच्यामधील संबंध दोन प्रकारांनीं येत असे. जमीनदार आपल्या कुळाला चिरकालीक भाडेचिद्दीनें जमीन करावयास देत असे अगर कांहीं वेळां कुळाच्या इच्छेप्रमाणें वाटेला तितके दिवस जमीन करण्याच्या अगर सोडण्याच्या करारावर जमीन देत असे. पहिल्या पद्धतीला एंफीट्यूसिस व दुसरीला प्रिकेरियम हें नांव असे.

इंग्लिश कायदाः—इंग्लंड, स्कॉटलंड व आयर्लंड या तिन्ही देशांत राजा हा जमीनीचा मालक असें मानण्यांत येतें; व जमीनदार हे सरकारचे रयत मानले जातात. पण सरकार व जमीनदार यांच्यामधील संबंध कसा असतो हें या लेखांत दाखवावयाचें नाही. जमीनदार व त्याचीं कुळें यांचा संबंध इंग्लंडमध्ये कशा प्रकारचा असतो हें या लेखांत विवेचन करावयाचें आहे.



इंग्लंडमध्ये जमीनदार व कुळें यांचा संबंध कौल अगर कौलाचा करार, प्रतिबंध, वेचन, मुखत्यारी इत्यादि प्रकारांनी येत असे. जमीन, इमारती, इत्यादि स्थावर जंगम मालमत्ता अगर जमीनीचे अथवा जंगम मालमत्तेचे हक्क देखील भाड्याने देतां येतात. कोणाहि व्यक्तीला भाड्याने एखादी वस्तु देणे अगर घेणे या गोष्टीला मोकळीक आहे. पण याला कायद्याने कांहीं अपवाद सांगितले आहेत. अज्ञानाला भाड्याने एखादी वस्तु देतां अगर घेतां येते; पण तो करार पाळणे अगर न पाळणे त्याच्या मर्जीवर अवलंबून असते. १८७७ च्या सेटलड एस्टेट्स ॲक्ट व १८८२ च्या सेटलड लँड्स ॲक्टने अज्ञानाची मालमत्ता भाड्याने देण्याच्या वावर्तीत पुष्कळ हक्क दिले आहेत; योग्य मनःस्थितीत नसलेल्या माणसाला करार करण्याच्या स्थितीत तो जर असेल तर मालमत्ता भाड्याने देण्याला अगर घेण्याला पूर्ण मुभा आहे. वेळ्या माणसाच्या वर्तने, भाडेचित्रीने मालमत्ता घेण्याला अगर देण्याला कायद्याने परवानगी दिली आहे. विवाहित स्त्रीला तिची स्वतंत्र मालमत्ता नवऱ्याच्या परवानगीशिवाय भाड्याने देतां येते. इतर वावर्तीत मात्र नवऱ्याची संमति घ्यावी लागते. पण १८७० च्या नॅचरलाइझेशनच्या कायद्यान्वये ही उणीव भरून काढण्यांत आली आहे. गुन्हेगाराची मालमत्ता गुन्हेगार शिक्षा भोगीत असतांना, त्याच्या जिद्दीची व्यवस्था पाहणाऱ्या माणसाच्या ताब्यांत असते व ती भाड्याने देण्याची सवलत त्याच्या व्यवस्थापकाला दिलेली आहे. म्युनिसिपॅलिटीसारख्या संस्थांना अगर इतर खासगी संस्थांनाहि करारपत्राने मालमत्ता भाड्याने देण्याचे पूर्ण अधिकार आहे.

जमीनीमध्ये एखाद्या माणसाचा जितका हक्क असेल तेवढ्या हक्काची त्याला वाटेल त्या तऱ्हेने व्यवस्था करतां येते. एखाद्या कुळाने जमीनदाराकडून चार वर्षांच्या कराराने जमीन घेतली असेल तर चार वर्षेपर्यंत त्याचा हक्क त्याला, जमीनदाराच्या हक्काला बाध न येईल अशा तऱ्हेने दुसऱ्याला देतां येतो. पण या दुसऱ्या कुळाला जमीनदार संमति देईल तर हें दुसरे कुळ जमीनदाराला जबाबदार राहते व चार वर्षांच्या अवधीत जमीनदाराचा या जमीनवरिल हक्क विस्तृत होईल तर त्याचा फायदा दुसऱ्या कुळाला मिळतो. ज्या जमीनदाराची अगर कुळाची भाड्याने दिलेल्या अगर घेतलेल्या जमीनीत मर्यादित सत्ता असेल त्याच्याबद्दल सेटलड लँड ॲक्टने स्वतंत्र नियम केले आहेत.

भाडेचित्री करणारे दोघेहि इसम कायद्याने लायख असले पाहिजेत. भाड्याने देण्याला केवळ संमति असून उपयोगी नाही तर प्रत्यक्ष करार झाला पाहिजे. भाडेचित्रीच्या वस्तुवर देणाऱ्याचा खराबुरा ताबा असला पाहिजे. करारनाम्यांत देण्याच्या संमतिदर्शक स्पष्ट शब्द असले पाहिजेत. त्यांत मुदतीचा व अटीचा अंसदिग्ध उल्लेख पाहिजे. करारपत्र नसेल तर कुळाला वर्षभर त्या जमीनीचा भोग

घेण्याचा अधिकार आहे. कॉमनलॉप्रमाणे तोंडी कराराला देखील मोकळीक आहे. पण स्टॅट्यूट ऑफ फ्रॉड्सच्या कायद्यान्वये तीन वर्षांच्याहून अधिक वर्षांचा काळ असेल तर लेखी करारनामा करण्यांत आला पाहिजे व त्याच्यावर दोन्ही पक्षांच्या सहा असल्या पाहिजेत. दोन्ही पक्षांच्या गुमास्त्यांनी जरी सहा केल्या तरी चालते.

या भाडेपद्धतीचे एकंदर सहा प्रकार आहेत. ( १ ) कुळाच्या हयातीपर्यंतच्या मुदतीची भाडेपद्धति याला करारनामा अवश्य आहे. जमीनदाराला आपल्या अगर वारसाच्या हयातीपर्यंत जमीन भाड्याने देतां येते व कुळाला आपल्या अगर वारसाच्या जीवमानापर्यंत भाड्याने जमीन घेतां येते. या पद्धतीने जमीन करणाऱ्या कुळाला कायद्याने विशेष हक्क दिले आहेत. या प्रकारच्या कुळाला सर्व जमीन अगर कांहीं भाग, दुसऱ्याला भाड्याने देतां येतो. व इमारत तर ९९ वर्षांच्या कराराने दुसऱ्याला देतां येते. खाणी ६० वर्षांच्या कराराने देतां येतात. इतर वावर्तीत २१ वर्षेपर्यंत दुसऱ्याला भाड्याने देण्याचा हक्क त्याला मिळतो. ( २ ) विशिष्ट मुदतबंदी भाडेपद्धती—या प्रकारांत कुळाने जमीनीचा किती कालपर्यंत उपभोग घ्यावयाचा याची निश्चित कालमर्यादा ठरलेली असते व शेवटी मुदत संपतांच कुळाचा त्या जमीनीवर कांहीं हक्क ठरत नाही. ( ३ ) प्रतिवार्षिक भाडेपद्धती—या प्रकारांत कुळाचा जमीनीवर एक वर्षेपर्यंत ताबा असतो. कालमर्यादा करारपत्रांत नसेल तर कायद्याने कालाची मर्यादा एक वर्षेपर्यंत समजली जाते. जमीनदाराने सहा महिने अगाऊ कुळाला नोटीस दिली पाहिजे. ( ४ ) मासिक अगर वर्षांपेक्षां कमी कालाची भाडेपद्धती—यांत पांक्षिक, साप्ताहिक, त्रैमासिक, षण्मासिक भाडेपद्धतीचा समावेश होतो. आठवड्याची कालमर्यादा असल्यास मालकाने एक आठवडा अगोदर भाडेकऱ्याला नोटीस दिली पाहिजे. ( ५ ) उभयेच्छानाशी भाडेपद्धती—या प्रकारांत उभयतांच्या राजीखुषीने कुळाचा हक्क नाहींसा होतो. या पद्धतीत नोटीसीची जरूर लागत नाही. मालकाने कुळाला न कळत आपला हक्क दुसऱ्याला विकला तरी चालतो व अशा स्थितीत कुळाचा त्या वस्तुवरील हक्क आपोआपच नाहींसा होतो. ( ६ ) या पद्धतीत कुळाने कालमर्यादेच्या नंतर जर वस्तुचा उपभोग घेण्याचे चालू ठेवले तर मालकाला त्याला काढून टाकण्याचा अधिकार आहे. अगर कुळापासून भाड्याच्या दुपटीने रक्कम घेण्याचाहि त्याला हक्क आहे. ' डिस्ट्रेस अँड रेंट ॲक्ट ' ( १७३७ ) व ' लँडलॉर्ड अँड टेनंट ॲक्ट ' ( १७३० ) कायद्यांनी ही सवलत मालकाला दिली आहे. मालकाने कुळाला वस्तुवरील हक्क सोडून देण्याची अगाऊ नोटीस मात्र दिली पाहिजे; तसें न झाल्यास मालकाची रयतेच्या उपयोगाला गर्भित संमति आहे गृहीत धरण्यांत येऊन दुप्पट रक्कम



वसूल करण्याचा त्याचा अधिकार नष्ट होतो व ती एक प्रकारें उभयेच्छानाशि भाडेपद्धति होते.

भाडेचिन्हीः—भाडेचिन्हीत खालील गोष्टींचा समावेश होतो.

( १ ) उभयपक्षांची नावे २ त्यांचें हक्क, ( ३ ) त्यांची आवश्यक माहिती, ( ४ ) भाडेवस्तूचें संपूर्ण वर्णन, ( ५ ) कालमर्यादा ( ६ ) इतर अटी. १८८१ 'कन्व्होन्सिंग ॲक्टानें' जमीनीबरोबरच जमीनीवरील इमारती, जमिनीवरील ईजमेंटसारखे ( वहिवाटीचे ) विशिष्ट बोजे, इत्यादींवरहि तद्विसद्ध निर्देश नसेल तर कुळाचा ताबा रहातो. जमीनीत खाणी असतील तर त्या खणण्याचा हक्कहि कुळाला प्राप्त होतो. खाणीचा हक्क मालकानें राखून ठेवल्यास, जमीनीला कोणत्याहि प्रकारें धक्का न पोहोचतां खाणी खणण्याचा अधिकार मालकाला आहे.

करारपत्रः—करारपत्रांतील करारांचे चार प्रकार आहेत.

( १ ) गर्भित करार—कांहीं करार असे असतात कीं त्यांचा स्पष्ट निर्देश नसला तरी दोन्ही पक्षाला कायद्यानें तें बंधनकारक असतात. उदाहरणार्थ कुळानें अगर भाडेकऱ्यानें भाडेवस्तू सुरक्षित तऱ्हेनें वापरली पाहिजे. याचा स्पष्ट निर्देश करारपत्रांत नसला तरी हें कुळावर बंधन असतें. ( २ ) व्यावहारिक करार—या करारांत सरकाराला कर देणें, वेळेवर मालकाला भाडें देणें इत्यादि गोष्टींचा समावेश होतो. ( ३ ) वस्तुसहगामी करार—या करारांत वस्तूची निगा राखणें, दुरुस्ती करणें, इत्यादींचा समावेश होतो. तो करार मालकाचे अगर कुळाचे हक्क ज्याच्याकडे खरेदीनें अगर गहाणानें येतात त्यांना बंधनकारक होतो. ( ४ ) प्रतिबंधक करार—यांत, मालकाच्या संमतीवाचून दुसऱ्याला वस्तू वापरण्यास न देणें, जमीनीवर एखादा धंदा न उभारणें इत्यादि करार येतात. याशिवाय इतर अनवश्यक अटीहि करारपत्रांत घालण्याचा प्रघात आहे. उदाहरणार्थ कर देणें, भाडें देणें, बोजांचा उल्लेख करणें इत्यादि.

मालक व कुळ भाडेकरी यांचे हक्क व कर्तव्येः—मालक व भाडेकरी यांचे हक्क व कर्तव्ये मुख्यतः करारनाम्यावरून ठरवावयाचे असतात. मालकाचे हक्क येणेंप्रमाणें—कुळ अयोग्य वर्तन करील, भाडें वेळेवर न देईल, भोग्य वस्तूची चांगली निगा राखणार नाही तर त्याला काढून टाकण्याचा मालकाला हक्क आहे. भोग्य वस्तूच्या संरक्षणासाठी तिचा विमा उतरण्यास कुळाला भाग पाडणें, व तसें न करील तर त्याला हांकलून लावणें हाहि मालकाचा हक्क आहे. भाडेकऱ्याचे हक्क—मालकाचा वस्तुवर ताबा नसेल तर तो ताबा त्यास मिळवण्यास भाग पाडणें, व भोग्य वस्तूचा पूर्ण उपभोग घेणें, इत्यादि भाडेकऱ्याचे हक्क आहेत.

मालक अगर कुळ या दोघांनाहि आपापले हक्क परस्परांच्या अनुमतीनें अगर संमतीवाचून दुसऱ्याला विकतां येतात, अगर देतां येतात. कांहीं वेळां कायद्यानेंच ते दुसऱ्याकडे जातात. मालकानें आपला हक्क दुसऱ्याला दिला तर तो नवीन मनुष्य मालक बनतो व कुळानें त्याच्याकडे भाडें

दिलें पाहिजे. तीच गोष्ट कुळाच्या बाबतींतहि लागू पडते. दुसऱ्याला हक्क देतांना तसे दिल्याबद्दल करारपत्र करण्यांत आलें पाहिजे. जेव्हां नवीन मनुष्याला मालकाचे हक्क मिळतात व त्यालाकुळ संमति देतो तेव्हां त्या प्रकाराला 'ॲटोर्न-मॅट' अधिकारपत्रदान असें म्हणतात. कुळानें दुसऱ्या कुळाला आपली भोग्य वस्तूवरील हक्क दिला व ही गोष्ट मालकाला ठाऊक नसली तर मूळ रयत मालकाला जबाबदार रहातो पण मालकाला जर ती गोष्ट माहित असेल तर कायद्यानें या दुसऱ्या रयतेशीं मालकाच्या मालकीचें नातें प्रस्थापित होतें व या दुसऱ्या रयतानें करारपत्रांतील कांहीं अटी न पाळल्यास त्या पाळण्यास भाग पाडण्याची सक्ति मालकाला त्याच्यावर करतां येते. कुळ दिवाळखोर बनल्यास त्याचे हक्क व हितसंबंध त्याच्या व्यवस्थापकाकडे कायद्यानें येतात व ( २ ) या प्रकारच्या भाडेपट्ट्यान्वये मालकाला आपली इमारत ९१ वर्षांच्या अगर ९१ वर्षांच्या करारानें भाडेकऱ्याला देण्याचा हक्क आहे. या अवधीत भाडेकरी हा वस्तुतः मालकच होतो. फक्त तेवढी मुदत संपल्यानंतर त्याचा हक्क नष्ट होतो एवढाच काय तो फरक.

आयरिश कायदाः—पूर्वी आयर्लंडमधील जमीनदार व कुळें यांचा कायदा इंग्लंडमधील कायद्यासारखाच होता. पण अलीकडे त्या कायद्यांत पुष्कळ फरक करण्यांत आलेले आहेत. अल्स्टरमध्ये अशी चाल आहे कीं, एखाद्या मालकानें कुळाला जमीन भाड्यानें दिली तर कुळाच्या ताब्यांत जितके दिवस जमीन असेल, व त्या जमीनीवरून त्याचे जेवढे हितसंबंध असतील तेवढे हितसंबंध तेवढ्या मुदतीपर्यंत त्याला दुसऱ्याला विकत देतां येतात ही पद्धति १८७० च्या लँड ॲक्टानें मान्य करण्यांत आली.

युनिटेड स्टेट्सः—या राष्ट्रांतील कायदा इंग्लंडमधील कायद्याप्रमाणेंच आहे.

फ्रान्सः—फ्रेंच कायद्यान्वये जमीनदार व कुळें यांच्यासंबंधाचे दोन भाग पडले आहेत. ( १ ) वेल अ लॉयरे-घर-भाडेपट्टा ( २ ) वेल अ फार्मे-जमीनीचा भाडेपट्टा. या दोन्ही प्रकारांत लेखी करारनाम्याची आवश्यकता नाही. तोंडी करारनामा झाला असेल व तो एका पक्षानें मान्य केला नाही तर साक्षीदाराच्या साहाय्यानें तो करारनामा सिद्ध करतां येत नाही. भोग्य वस्तूवरील हक्क नष्ट झाल्याची नोटीस, विशिष्ट ठिकाणी जी विशिष्ट रूढी असेल त्या रूढीला अनुसरून देण्याची वहिवाट आहे, करारनाम्यांत जर तद्विरुद्ध अट घातली नसेल तर कुळाला आपला हक्क दुसऱ्याला देतां येतो. भाड्यानें जमीन देण्यासंबंधांचे नियम जवळ जवळ इंग्लंडप्रमाणेंच येथेहि आहेत. जमीनीचें उत्पन्न अर्धे अर्धे वांटून घेण्याचा करार मालक व कूळ यांच्यामध्ये झाला असेल तर मालकाच्या संमतीवाचून कुळाला आपला हक्क दुसऱ्याला देतां येतो. जमीनीसंबंधी कांहीं भानगडांचे प्रश्न उपस्थित झाल्यास कुळानें मालकाला



तसें कळविलें पाहिजे. अपघात झाला तरी वस्तूची भरपाई कुळांनं करून दिली पाहिजे. गुराढोरांच्या वावर्तीत येथे कांहीं विशिष्ट नियम प्रचारांत आहेत. जमीनीची मशागत करण्याकरितां असेल अगर दुसऱ्या कांहीं कारणाकरितां मालकानें कुळाला आपली गुरेंढोरें दिलीं असतील तर कुळांनं निम्में नुकसान अगर निम्मा फायदा सोसला पाहिजे. या प्रकारास सिंपल चेप्टेल असें नांव आहे. चेप्टेल वाय मोएटी या प्रकारांत मालकानें व कुळांनं निम्मी निम्मी गुरें वावयाचीं असा नियम आहे.

फ्रेंच कायद्याचें अनुकरण, वेल्जम, इटली, स्पेन, पोर्तुगोल हॉलंड या राष्ट्रांनीं थोड्या फार फरकानें केलें आहे. त्याच-प्रमाणें ब्रिटिशांच्या वसाहतींत, इंग्लिश कायदा व तद्देशीय कायदा भेसळ करून हल्लींचा कायदा करण्यांत आला आहे.

[ सं द र्भ ग्रं थः—इंग्लिश लॉ-बुलस्टेनहोल्म, ब्रिटन व चेरी-कन्व्हेयन्सिंग अँड सेटल्ल लँड अँक्ट्स ( १९०५ ); फोआ-ऑन लँडलॉर्ड अँड टेनेंट ( १९०७ ); बुडफॉल-ऑन लँडलॉर्ड अँड टेनेंट ( लंडन १९०५ ). स्कॉट्स लॉ-हंटर-ऑन लँडलॉर्ड अँड टेनेंट ( एडिंबरो १८७६ ); रॉकिन-ऑन लँड ओनरशिप ( एडिंबरो १८८१ ). आयरिश लॉ-क्लि, हॅमिल्टन व लॉगवर्थ-आयरिश लँड अँक्ट्स ऑफ १९०३ अँड १९०४ ( डब्लिन १९०४ ). अमेरिकन लॉ-मॅक अँडम-राइट्स, रेमेडीज लायालिबिटीज ऑफ लँड-लॉर्ड अँड टनंट ( न्यू यॉर्क १९०० ). फॉरिन अँड कलोनियाल लॉज-फील्ड-लँड हॉलिंग अँड दी रीअॅक्शन ऑफ लँड लॉर्ड अँड टेनेंट इन व्हेरियस कंट्रीज ( १९०१ ). ]

**जमीनमहसूल**—( लँड-रेव्हन्यू ) याचा अर्थ जमीन-पासून कराच्या रूपानें राजाला होणारें उत्पन्न. प्राचीन, किंवा मागसलेल्या देशांत जमीनवाव हीच राजाच्या उत्पन्नाची मुख्य वाव असते. जमीनीवरचा कर हिंदुस्थानांत फार प्राचीन काळीं म्हणजे प्रारंभी मनुच्या काळीं लावून दिलेला एक दशांश असे. परंतु हा नियम पुढें बदलला; आणि एक षष्ठांश कायम झाला. भारताकाळांत व पुढें स्मृतीकाळांत हें प्रमाण कायम राहिलें दिसतें. महाभारतांत यासंबंधी उल्लेख आहे तोः—

आददीत् वलिं चापि प्रजाभ्यः कुरुन्दन ।

स षड्भागमपि प्राज्ञस्तासामेवाभिगुप्तये ॥

( शांतिपर्व अ. ६९ )

सभापवीत नारदानें असेंच सांगितलें आहे. शेतांत धान्य उत्पन्न होईल त्याच्यापैकी एक षष्ठांश भाग ग्रामाधिपती लोकांकडून वसूल करीत असत, व अशी धान्याचीं कोठारें ठिकठिकाणीं भरून ठेवलेलीं असत. जमीनमहसूल धान्याच्या रूपानें देण्याचा प्रघात असल्यामुळें जमीनीची मोजणी करण्याची अवश्यता पूर्वकाळीं नव्हती. तथापि जमीनीचे निरनिराळे तुकडे पाडलेले असून त्यांजवर विशिष्ट माणसांचें स्वामित्व निश्चित झालेलें असे. कारण जमीनीचा

कयविक्रय झाल्याचा उल्लेख महाभारतांत कित्येक ठिकाणीं आलेला आहे. पुढें मनुस्मृतीच्या काळापर्यंत उत्पन्नाचा किती भाग घ्यावा याबद्दल एकमत नव्हतें, कारण मनुस्मृतींत धान्याचा अष्टमांश, एकषष्ठांश किंवा एक ऐक द्वादशांश भाग घ्यावा असें सांगितलें आहेः—

पंचाशद्भाग आदेशो राज्ञा पशुहिरण्ययोः ।

धान्यानामष्टमो भागः पशो द्वादश एव वा ॥

( मनुस्मृति ७. १३० )

मध्ययुगीन हर्षादि हिंदु राजे स्मृतिवचनें प्रमाण मानून जमीनीच्या उत्पन्नाचा एकषष्ठांशच कर वसूल करीत असत; व क्वचित्प्रसंगीं एकचतुर्थांश घेत असत. तात्पर्ये मुसलमानी अमलापर्यंत हिंदुस्थानांत जमीनमहसूलासंबंधी गोष्टी स्पष्ट दिसतात. त्या ( १ ) जमीनीच्या उत्पन्नाचा एकषष्ठांश इतका कर राजा घेत असे; ( २ ) हा कर नाण्यांत नसून धान्यांत असे; आणि ( ३ ) कर जमीनीच्या विधाएकरादि क्षेत्रफळावर आकारलेला नसून दरसालच्या प्रत्यक्ष उत्पन्नाचा एकषष्ठांश असे. म्हणजे उत्पन्नाच्या कमजास्तपणानें कमजास्त होत असे.

महाराष्ट्रांतील जमीनमहसूलाची सगळ्यांत जुनी पद्धति अनेगुंदी ऊर्फ विजयानगर राजांची होय. ही पद्धति १६ व्या शतकाच्या मध्यापर्यंत चालू होती. त्यानंतर विजापूरच्या आदिलशाही राजघराण्याची ' चाळी ' पद्धति इ. स. १५५३ पासून सुरू झाली. त्यानंतर शिवाजीची पद्धत प्रचारांत आली. पेशवाईतहि हीच शिवाजीच्या वेळची पद्धति थोड्या फरकानें अमलांत होती. कधी कधी विजापूरच्या चाळी पद्धतीचा अवलंब करण्यांत येई. पेशवाईअखेर मक्याची रीत अमलांत आली.

अनेगुंदी ऊर्फ विजयानगरचा राजा कृष्णराव यानें जमीनीची मोजणी केली. हिला राय-रेखा ऊर्फ हुलमार असें म्हणतात. या हुलमार मोजणीच्याच आधारावर आदिलशहानें आपली पद्धत बसविली. तिला ' रक्कम-बेरीज ' असें नांव आहे. ' राय रेखा ' मोजणीत फक्त जिराईत जमीनीचीच पाहणी झाली होती असें दिसतें. कारण पश्चिमेकडील मलनाड परगण्यांत बागाईत जमीन असे. तिचीं मापें निरनिराळीं असत व त्या मापांचीं नांवांहि निराळीं असत. ' मलनाड ' मधील बागाईत जमिनीस लागू केलेल्या पद्धतीस ' विजावरी ' म्हणत असत. जमीन पेरण्यास लागणारें बीं ( बीज ) खंडी किंवा बुडवांनीं मोजून इतक्या ( खंडी ) ची जमीन असें म्हणत. एका वर्षीं खळयाधरच्या धान्यांतून गांवच्या अधिकाऱ्याची फी काढल्यावरहि बाकीच्यापैकी निम्मा हिस्सा साऱ्याकरितां सरकारास व निम्मा मालकास मिळत असे व हाच वार्षिक सारा समजला जात असे. ही पद्धति जिराईत जमिनीसहि कोठें कोठें लागू करीत. ही पद्धति अनेगुंदी अमलांत चालू होती. राय-रेखा मोजणीत एकूंच प्रमाण ७ फूट



१॥ इंचांचें असून, अशी वीस मापें म्हणजे एक विघा व असे ३६ विघे म्हणजे एक राय रेखा 'मार.' अनेगुंदी अमलांत विठ्ठलपंत नांवाच्या सरकारी मोजणीदारानें काळ्या जमिनीकरितां 'विठ्ठलपंती मार' नांवाचें १०॥ फुटी माप सुरू केलें, पण त्यांचा सार्वत्रिक प्रचार झाला नाहीं. पट्टा, गुली, चिंगर, अशीं फार प्राचीन मापेहि आढळून येतात. बागाईत जमिनीस 'स्थळ' अगर 'थळ' (म्हणजे विविक्षित झाडांनीं व्यापलेली जागा) हें माप लागू होतें. त्रिराईत जमिनीस अगदीं जुन्या काळी 'कोलवेम' उर्फ 'हून कोलवेम' असेंहि एक माप लागू केलेलें आढळतें. साऱ्याचे ४ रुपये म्हणजे एक 'हून' ज्या जमिनींतून निघतील तितकी जमीन. हा या 'कोलवेम' मापाचा एक समजावा.

आदिलशाहींत वरील मापें चालू होती असें दिसतें. ज्या ठिकाणी इतर कोणतीहि पद्धति चालू नव्हती त्या ठिकाणीं औरस चौरस १२० विघ्यांचें 'चावर' माप लागू होतें. या सर्व मापांत जमिनीच्या सरसनीरस मानानें जमिनीचें क्षेत्रफळ कमी वास्त असे. तुकुमरेझी (म्हणजे बियांचा हिशेब), व गल्ला (हंगामाच्या वेळच्या उत्पन्नाच्या हिशेब) असे दोन प्रकारचे हिशेब असत. याबद्दलचे कागद अद्यापि उपलब्ध होतात. आदिलशाहींत जमिनीवर सारा जवर झाल्यामुळे तो सुधारण्यांत येऊन इ.स. १५६९ मध्ये त्यास 'तनखा' असें नांव प्राप्त झालें. हा पूर्वाच्या रकमेपेक्षां बराच कमी होता.

पुढें मोगलांच्या अमलांत या 'तनखा' साऱ्यावर जो वाढावा घेत त्यास 'इसाफतौफिर' असें नांव होतें. म्हणून तनखा व तौफिर यांची बेरीज ही मोगली अमलांतील 'कमाल बेरीज' म्हणजे सरकारनें घेतलेला पूर्ण सारा दाखवी. ही कमाल—बेरीज कधींहि वसूल मात्र करीत नसत. 'आफत' (नुकसान) या सदराखालीं नुकसान दाखवून शिल्लक तेवढी वसूल करीत. या सर्व जमीनधारण करण्याच्या रीती 'चाळी' पद्धतीवर होत्या हें मागे सांगितलेंच आहे.

मराठ्यांनीं ही पद्धति पूर्णत्वास नेली. या पद्धतींत गांवांतील सर्व कामें गांवांतील प्रमुख लोक करीत व सरकारी अधिकाऱ्यांबरोबरचें कामकाज करीत. सरकारी सारा वसविण्याजोग्या गांवांतील सर्व जमिनी हिशेबांत 'ऐनाती' (प्रमाण सारा) या सदराखालीं दर्शविण्यांत येऊन, त्यांचे (१) चाळी, (२) कटगुत, (३) मक्ता उर्फ खंडमक्ता, (४) होर्धुल उर्फ कौल, व (५) पैकारी असें पांच प्रकार असत. गांवांतील अगदीं नजीकच्या, व अतिशय सुपीक जमीनी 'चाळी' जातीच्या समजाव्या, 'कटगुत' जमीनीवर 'ऐनाती' पेक्षां थोडा जास्त सारा असे; 'मक्ता' जमीनीवरिल सारा कधींहि वाढवावयाचा नसे; व 'कौल' जमीन वाहित झाल्यावर अनुकूल स्थितींत तिच्यावर फक्त 'ऐनाती' घेत असत. 'पैकारी' जमीनी उपन्या लोकांच्या ताब्यांत असत. गांवांतील प्रमुख लोकांच्या

ताब्यांत 'चाळी' जमिनी असल्यामुळे त्यांस 'चाळीदार' अशी संज्ञा होती. वार्षिक सरकारी सारा ठरतेवेळीं 'ऐनाती' पेक्षां कांहीं जास्त सारा 'पट्टी' या नांवानें फक्त 'चाळीदार' देत व आपसांत वाटून घेत. गांवाचा सर्व वसूल जमा करण्याची जबाबदारी 'चाळीदारा' वर असे. म्हणून वरील जबाबदारी पार पाडण्यास एखादा चाळीदार असमर्थ झाल्यास त्याजकडून 'कटगुत' किंवा 'मक्ता' सारा वसूल करीत, व नव्या एखाद्या इसमास चाळीदार करीत. चाळीदारांवर वसुलाची जबाबदारी असे; पण गांवांत व सरकारांत त्यांचा मान बराच असल्यामुळे चाळीदार होण्याची महत्वाकांक्षा प्रत्येकास उत्पन्न होई. चाळीदारांनाच फक्त पड जमीन, लागवडींत आणतां येत असे व पैकारी कुळें त्यांनाच फक्त वेतां येत असत. इतर लोकांना फक्त 'हरळी' आणि 'इस्तावा' कौल मिळत.

याकरितां चाळी ही संज्ञा जमिनीला लावण्यापेक्षां व्यक्तीस लावणें वरें. चाळीदारांच्या जमिनीपैकी कांहीं जमिनी चाळी व कांहीं कटगुत, मक्ता आणि कौल स्वरूपाच्या असत. म्हणून चाळी जमीन कोणती हें सांगणें कधीं कधीं अवघड जाई.

'पट्टी' आरंभी कमी जास्त होत असे, पण काळांतरानें ती कायमची होऊन तिला 'मामुल' हें नांव प्राप्त झालें. पुढच्या काळांत या पट्टीपेक्षांहि जो जास्त सारा घेत त्यास 'जास्ती पट्टी' असें नांव असे. पण या जास्ती पट्टीचा हिशेबांत उल्लेख नसे.

कृष्णा व भीमा या नद्यांच्या दरम्यान जे जिल्हे आहेत तेथें पाटलि व त्यांचें भाऊबंद हेच काय ते बहुशः चाळीदार असत. हे 'जुडी' देत नसत. पण त्याजकडे 'सर्व इनाम' किंवा 'मिराशी' जमीनी बिनसाऱ्यानें असत. यांपैकी कोणावर जर आपली कांहीं चाळी जमीन सोडण्याचा प्रसंग आला तर त्या मानानें त्यास सर्व इनाम (मुफ्त) जमीन ही सोडावी लागे.

कर्नाटकांतील मिरासदार हे आतां चाळीदारांचें जें वर्णन प्रथम केलें आहे त्यासारखे आहेत. पण भिमथडीचे इंदी व मुद्देविहाळ हे जे जिल्हे आहेत तेथील चाळीदारी गुजराथेंतील 'भागीदार' स्वरूपाची कांहींशी आहे. बल्लारी व कडाप्पा येथें या 'चाळी' पद्धतीसारखी पद्धत 'अप्पन' या नांवानें पूर्वी चालू होती व आतां निजामशाहींतील तेलंग भागांत ती अजूनहि बहुशः चालू असावी.

गांवांतील सर्व कामकाज गांवांतील प्रमुख लोकांनीं एकवटून करावयाचें अशी जी हिंदुस्थानांत सर्व साधारण पद्धति एके काळी होती तिचा अवशेष या जमीन धारण करण्याच्या पद्धती बहुशः असाव्या.

(इ. अ. मघालि सर वास्टर इलियट यांच्या लेखावरून, पु. १५ पा २६८ ते २७२.)



मु सु ल मा नी अं म ल.—मुसुलमानी अंमलांत जमीनीची मोजणी करून व तिची प्रतवार करून मग प्रत्येक ( प्रकारच्या ) प्रतीच्या जमीनीवर कमजास्त कर घेत असत. बहुधा जमीनीचे चार प्रकार केलेले होते. त्यांम अक्कल ( पहिला, श्रेष्ठ ), दुय्यम ( दुसरा ), तीम ( तिसरा ) व चाहूरम ( चौथा किंवा कनिष्ठ ) अशी नांवे होती. मोजणीचे माप प्रथम प्रथम बादशहाच्या हाताच्या लांबाईतका गज असे. पुढे दोरी उपयोगांत आली. विधा, चाहुर ( १२० विध्यांचा ) ही प्रमाणे ठरली गेली. वरील चार जातींच्या जमीनीवर  $\frac{1}{2}$  पासून  $\frac{1}{4}$  पर्यंत सारा वसविला जाई. तोडरमल मलिकअंबर, इब्राहिम लोदी, अल्लाउद्दीन खिलजी, शेरशाहा, फिरोज तुघलक दादोनरसू, दादाजी कोंडदेव वगैरे पुरुषांनी पुन्हां पुन्हां ही जमीनमोजणी केली आहे. सारा बहुतेक नक्त पैशाच्या रुपानेच वसूल होई. धान्यरुपाने क्वचित् करीत. सारावसुलीचे काम गांवच्या पाटीलकुळण्याकडे व तालुक्याच्या देशमुखदेशपांड्याकडे असे व त्यावद्दल त्यांना मानपानाचे कांही हक्क व इनाम जमिनी दिलेल्या असत. जुलुमी मुसुलमान राजे सारा कमीजास्ती वाढवीत.

ठाणे, साष्टी, वसई प्रांतांत अकराव्या शतकांत जमीनमहसुलाची पद्धति ( विंव राजांच्या वेळी ) पुढीलप्रमाणे होती. सरकारसारा देताना त्याबरोबरच धर्म व शिळोत्तर या बाबी द्याव्या लागत. धर्माची रक्कम सरकारसान्याच्या  $\frac{1}{4}$  ते  $\frac{1}{2}$  असे व ती गांवांत येणाऱ्या तडीतापसी साधू-संतांच्या कामी लागे. शिळोत्तराची रक्कम सान्याच्या  $\frac{1}{2}$  असे. कोंकणांत समुद्रकांठच्या गांवी खाजणांत सांचलेले पाणी बाहेर काढण्यास दगडाचे बांध घालावे लागतात. या कामास शिळोत्तर म्हणत ( या बांधास दरवाजा असे व त्यांतून पाणी आत घेत अगर बाहेर सोडात ). हे काम करणारा तो शिळोत्तरा अथवा शिळोत्री पाटील. हा सरकारचा कामगार असल्याने त्याला नेमणूक द्यावी लागे. ती याप्रमाणे परभारे शेतकऱ्यांकडून वसूल करीत. एकंदरीत सर्व बाबी धरून एकंदर उत्पन्नापेक्षा  $\frac{1}{2}$  जास्त रक्कम सरकारदेणे नव्हते. सन १३३२ च्या सुमारास नागरशाच्या वेळी भागडचुरी या त्याच्या प्रधानाने जमीनीची ( उत्तर कोंकणच्या ) मोजणी केली होती. ती सात हातांच्या काठीने केली. अशा बारा काठ्यांचा एक विधा होई व १२८ विध्यांचा एक चावर असे. दर विध्यास दोन फरे ( धान्य ) सारा द्यावा लागे.

दादाजी कोंडदेवाने सारापद्धति बहुतेक मलिकअंबरचीच उचलली होती. दरसाल पिकाच्या मानाने वसूल घेण्याची रीत पाडली. सापाक जमीनी पुष्कळ वर्षेपर्यंत प्रजेस सान्याशिवायच लागवडीस दिल्या. त्याचा परिणाम जेथे पूर्वी रान होते तेथे १० वर्षांत उत्तम बागाईती तयार झाल्या. झाडझाडोरा ( आवे, चिंचा डाल्लिव वगैरे ) लावल्यास १० झाडांत १ झाड लावणाऱ्यास इनाम मिळे; बाकीच्या ९

झाडांत सरकारची  $\frac{1}{2}$  भांडे व लागवडवाल्यांची  $\frac{1}{2}$  भांडे असत.

मलिकअंबरने उत्तरेकडील तोडरमल्लाचीच रीत दक्षिणेंत प्रचारांत आणिली. त्या कामी सवाजी आनंदराव ( हाच चतुर सवाजी. चतुर हे आडनांव ), शिवाजीपंत व सखाराम मोकाशी यांचेहि सहाय्य त्याला होतें. इजान्याची चाल साफ धंद करून वसुली काम ब्राह्मण कारकून नेमून त्यांच्याकडे दिलें. कित्येक वर्षांच्या पिकाची सरासरी काढून सरकारदेणे ठरविलें. तें पिकाच्या मानाने कमजास्त देण्यास सवड ठेविली, ते बहुधा नक्त द्यावे लागे.

तोडरमल्लाने गुजराथ व बंगाल या प्रांतांची मोजणी व सारापद्धति ठरविली होती. गुजराथेंत साराभरणीच्या त्याच्या रीतीला दरठरोती म्हणत. तोडरमल्लानेहि मागील १९ वर्षांच्या सरासरीवर धान्याची रक्कम ठरविली होती. जमीनीच्या उत्तम, मध्यम, कनिष्ठ अशा तीन प्रती केल्या. साधारणतः उत्पन्नाचा  $\frac{1}{3}$  सरकारसारा ठरविला. शेरशाहाचा धारा यापेक्षा कमी होता. तोडरमल्लाचा सारा धान्य अथवा नक्करुपाने मरीत. हिंदु व मुसुलमान शेतकऱ्यांत ठेवलेला पूर्वीचा भेदभाव तोडरमल्लाने काढून टाकिला. तीन वर्षांत पडीत जमीन लागवडीस आणण्याची एक योजना तयार केली. मात्र तैत प्रथम प्रथम लोकांवर जुलूम झाला. या कामी करोडे नांवाचे अधिकारी नेमले जात. प्रत्येकाकडे नवीन मापणीप्रमाणे २५ हजार रु. उत्पन्नाची जमीन सोंपवण्यांत येई. तीन वर्षांत लागवड करण्यावद्दल करोड्याकडून जमीन घेत; त्यामुळे करोडे हे त्यासाठी लोकांना लुवाडून आपल्या तुंबड्या भरीत. तत्कालीन मुसुलमान करोड्यांवद्दल असा उल्लेख आढळतो की, लोकांवर फार जुलूम होई. सरकारपित्रकांत पडीत जमिनी पिकाळ जमीन म्हणून अधिकारी दडपून देई; खोटी मापणी करून पाऊण विध्याच्या ठिकाणी एक विधा लिहीत; खजीनदार दर रुपयामागे कांही रक्कम शेतकऱ्याकडून वसूल करी; त्यामुळे शेतकऱ्यास गुरेढोरे विकानी लागत. असल्या लोकांना तोडरमल्लाने जबर शिक्षा केल्या.

म रा ठी अं म ल.—शिवाजीने स्वराज्य स्थापल्यानंतर जशी राज्यकारभारांतील प्रत्येक गोष्ट नवीन ( पण पूर्वीच्या वळणावर ) तयार केली अथवा दुरुस्त केली तशी याहि बाबतींत सुधारणा केली. दोरी हे मोजणीचे माप काढून टाकून सांखळी उपयोगांत आणली, पांड हे एकच प्रमाण ठरविलें. पांच हात व पांच मुठी ( शिवाजीच्या ) यांची एक कांठी तयार केली. ही कांठीहि मोजणींत उपयोगांत आणीत. जमिनीच्या मगदुराप्रमाणे उत्तम, मध्यम, कनिष्ठ, वरकस, खारी वगैरे प्रकार पाडून त्याप्रमाणे त्यावर हलका व भारी दर वसविला होता. देशांतील जमीनीचा सारा भारी असे; तर कोंकणांतील जमीनीचा हलका असे. पेरलेल्या धान्याच्या ( भात, बरी, नाचणी, तीळ, गहू ) वगैरे प्रकारांवरहि सारा कमजास्ती वसूल होई. हलक्या पिकावर सारा हलका असे.



शिवाजीने अण्णाजी दत्तो या सचिवाकडून स्वराज्यांतील बहुतेक प्रांतांची (जमीनीची) मोजणी करून धारे ठरवून दिले. त्या त्या गांवांतील १० वर्षांची धान्याच्या उत्पन्नाची सरासरी काढून व पंचाईती (ग्रामसभे) पुढे ती मांडून त्यांची अनुमति मिळव्यावर मग सान्याचे दर ठरविले व हा मग कायमचा (धागा) राहिला. या प्रकारास अण्णाजीपंताचा धारा असे नांव मराठी रियासतीच्या अखेरपर्यंत होतें सारा धान्यरूपानेहि वसूल (नक्त पैसा देण्याची ताकद नसल्यास) करण्याचा प्रचार शिवाजीने सुरू केला. देशमुख, देशपांडे वगैरेंमधला वर्ग सारावसुलीच्या कामामुळे शिरजोर होतो म्हणून त्यांच्या हाती हा अधिकार मर्यादित ठेवून त्यांवर देखरेख करण्यास आपले पगारी अंमलदार नेमले जमीनीची मोजणी करून ती खाते-दाराच्या नांवावर चढवावयाची व सरकारी सान्याबद्दल कडु-लायत लिहून घेऊन मग जमीन खातेदाराच्या हवाळी करा-वयाची असा नियम ठरविला. जर्बिहसचें म्हणणें असे आहे की, कोणत्याहि मुसुलमान राजांच्यापेक्षा शिवाजीची धारा-पद्धति प्रजेस जास्त सुखकर व सुलभ असल्याने त्याच्या राज्यांत मुसुलमानी अंमलापेक्षा जास्त शांतता नांदत होती व सान्याचें उत्पन्नहि एकंदरीत वाढलें होतें. सान्याचें प्रमाण एकपंचमांश (क्वचित् दोनपंचमांश अथवा तीनपंचमांश) असे. नवीन लागवडीस कांहीं दिवस सारा माफ असे. एव-ढेंच नव्हे तर हल्लीप्रमाणें तगाईची पद्धतीहि त्यावेळीं अम-लांत असे (मात्र व्याजाचा दर अत्यंत हलका, जवळजवळ नाहींच असा असे). ती ४१४ अथवा ५१५ वर्षांनीं हि हप्त्याने वसूल करीत. पेशवाई अखेर अखेर मक्त्यानें माम-लती देण्याचा प्रघात पडल्यानें सारा वाढविण्यांत येऊं लागला व त्यामुळे शेतकऱ्यांना तो जड होऊं लागला. सवाई-माधवरावाच्या वेळीं जमीनमोजणी पुनः सुरू झाली. त्यावेळीं त्याच्या हाताचें माप मोजण्याकरितां योजण्यांत आलें. शन-वारवाल्याच्या तटाच्या एका मितीवर या हाताच्या लांबीची एक खूण असे व वाटेला त्या शेतकऱ्यानें (गरज पड-ल्यास) त्या मापाचा नमुना घेऊन आपलें शेत मोजावें व सरकारी अधिकाऱ्यानें जास्त मोजणी केली असल्यास थेट पेशव्यांकडे तक्रार करावी अशी एक दंतकथा आहे (खान-देश गॅझेटियरमध्येहि असा उल्लेख आहे). जिराईत व वागा-ईत अथवा पाटस्थळ असे शेतीचे दोन प्रकार करून वागा-ईत जमिनीवरील कर जिराईत जमिनीपेक्षा जास्त असे. त्यांतहि हळद, ऊंस, भाजीपाला, फळफळावळ वगैरे पदा-र्थांच्या पैदाशीच्या वागाईत जमिनीवर कमजास्त सारा असे. दुसरा महत्वाचा मुद्दा म्हणजे हल्लीप्रमाणें रिबिड्जन सेटलमेंट (दर वीस अथवा तीस वर्षांनीं पहाणी करून सान्यांत वाढ करणें) त्या काळीं नव्हती. जुलुमी अधि-कारी कमजास्त कर एखाद्या वेळीं घेत; परंतु ठराविक मुदतीनें शेताचा सारा वाढविण्याचा भुंगा त्यांच्यामार्गे लागला नव्हता.

त्यामुळे प्रजेला वरेंच सुख मिळें. शिवाजीपामून पेशवाई-अखेर बहुधा हीच पद्धति अंमलांत होती. पेशवाईअखेर (व मध्यतरा कांहीं काल) मक्त्याची मामलतदारपद्धति पड-ल्यानें रयतेला थोडासा त्रास होई हे वर सांगितलेंच आहे.

मराठी राज्यांत गरीब शेतकऱ्यास इस्तावापद्धतीनें जमीन लागवडीस देत. हा सारा दर वर्षी थोडथोडा वाढवून पांच ते सात वर्षांपर्यंत खऱ्या (ठराविक) रकमेवर आणून ठेवीत. त्यामुळे शेतकऱ्यास एकदम बोजा वाटत नसे. मुसुलमानी अमलांत 'कमाल' आकार म्हणून जो सारा असे तो सर्वच्या सर्व वसूल होत नसे म्हणून मुसुलमानांनीच 'तनखा' (वसूल करतां येईल इतकीच रक्कम) दर केला. त्यांतहि आणखी रक्कम कमी करून मराठ्यांनी सारावसुलीचा प्रघात घातला. लढाई अगर दुष्काळांत शेतकऱ्यास भरपूर सूट मिळे. विविधाणे वगैरेंकरितां सरकार रक्कम शेतकऱ्यास देई. रक्कम सान्याच्या वेळीं बेरजेंत धरून एकतृतीयांश भाग (धान्य) त्यांना देई व बाकीचा आपण घेई. हिला वटाई-पद्धत म्हणत. दक्षिण कोंकणांत दर बिघ्यामार्गे १० मण भात घेत. प्रांतभेदानें १० चे ९ व ८ मणहि घेत. रोख नक्त सान्याचा प्रकार दर खंडीस १५, २० किंवा ३० रु. असा होता. शेतकरी ब्राह्मणांना दर बिघ्यास ५ मण भात द्यावे लागे (उत्तर कोंकणांत). नापीक जमिनींत दर बिघ्यास ३ ते ५ रु. नक्त सारा घेत (३० नेरळ तालुका). उंसाच्या लागवडीस दर बिघ्यास ५ रु. धारा असे. नाशिक भागांत नक्त सान्याची पद्धति होती. तेथें जमिनीच्या प्रतीप्रमाणें प्रत्येक बिघ्यास २ ते १ रु. जिराईतीस; व ५ ते ६ रु. वागा-इतीस असा दर होता. राववाजीच्या वेळीं पुणें जिल्ह्यांत दर बिघ्यामार्गे ३ रु. धारा होता. गुजराथेंत दर चढीचे होते. दुष्काळांत भरपूर सूट मिळे. पेशवाईच्या मध्यकाळीं जी कमावीसपद्धत प्रचारांत आली ती पुढीलप्रमाणें असे. कमा-वीसदार (मामलतदार) व त्याची कचेरी (कारकून, शिपाई, प्यादे वगैरे यांचा खर्च सरकार (पगाररूपानें) देई. हा खर्च जमीनमहसुलाच्यावर शेंकडा दहा या प्रमाणांत ठर-लेला असे. कारकून व शिंपदी वगैरेंचा खर्च याचा समावेश सरकारच्याकडे सालिना वेहल्यांत (वजेत) दाखल करावा लागे. त्यामुळे मामलतदारास जुलूमजबरदस्ती व लांचलुचपत करतां येत नसे. मामलतदारानें केलेल्या जमावंदीस अखेर सुभा व सरसुभ्याची परवानगी लागे. तसेंच रपतेच्या माम-लेदारांच्या विरुद्ध तक्रारी हे सुभेदार लोक ऐकून तात्काळ न्याय देत. त्यामुळे मामलेदारांना जुलूमजबरदस्ती करतां येत नसे. मामलेदार बहुधा दरवर्षी बदलत असत. ग्रँट डफनें सुद्धा या कमाविशीपद्धतीची स्तुति केली आहे. मार्गे सांगितल्याप्रमाणें बीबियाण्याबद्दल तर तगाई देतच; परंतु शेतकऱ्यास (आग लावून जळालें असल्यास) नवीन घर बांधण्यास व गुरें विकत घेण्यासहि देत असत. ही रक्कम ११२ वर्षांत फेडावी लागे. तरीपण त्यासाठी तगादा नसे (व



व्याजहि प्रजेपासून घेत नसत ). आणि ती वसूल होईपर्यंत मामलेदाराची बदली होत नसे. झाल्यास येणारा मामलेदार ती रक्कम आपण स्वतः जबाबदारीवर पत्करी. पैशाच्या टंचाईच्या वेळीं मामलेदार ही रक्कम सरकारांत आपल्या पदरची भरी व मग ती सावकाश शेतकऱ्यांकडून वसूल करी. अशा वेळीं सरकार कमाविसदारास १२ टक्के व्याज आपण होऊन भरीत असे (शेतकऱ्यांकडून सर्व रक्कम वसूल होईपर्यंत). कै. न्या. रानडे यांच्या मतें (स. १९०० च्या पूर्वी) गेल्या ८० वर्षांत पेशवाईच्या या जमीनमहसुलीच्यापेक्षां जास्त फायदेशीर रीत (सुधारणा) अमलांत आली नाही.

ब्रिटिश अंमदानी.—ब्रिटिशांना बंगालची सनद मिळाल्यावर जमीनमहसूलाचा प्रश्न मोठ्या प्रमाणावर कंपनी-सरकारपुढे आला व १७९३ मध्ये कायमधारापद्धति (पर्मनंट रेव्ह्यु सेटलमेंट) लागू करण्यांत आली. पुढे इतर प्रांत अमलाखाली आल्यावर निरनिराळ्या पद्धती अवलंबिल्या. या पद्धतींचे मुख्य तीन प्रकार आहेत. (१) जमीनदारीपद्धति, ही बंगाल, उत्तर मद्रास व अयोध्या या प्रांतांत आहे, (२) 'मौझावार' किंवा 'महालवार' पद्धति; ही संयुक्तप्रांत व पंजाब यांमध्ये आहे; आणि (३) रयतवारीपद्धति, ही मुंबई, मद्रास, वट्टाड, ब्रह्मदेश, आसाम, कूर्ग वगैरे भागांत आहे. ही वर्गवारी जमीनसारा भरण्यास सरकारला जबाबदार कोण, यावरून ठरते. दुसरा मुद्दा जमीनसारा कायमचा किंवा वीसतास वर्षे तात्पुरत्या मुदतीचा ठरविण्याबद्दलचा. या दृष्टीने (१) कायमधारापद्धति व (२) फेरधारापद्धति असे दोनच प्रकार आहेत. म्हणजे बंगाल्यांतली जी कायमधारापद्धति तिच्यांत जमीनीवरचा सारा सरकारने कायम ठरवून दिला आहे. त्यांत केव्हाहि फेरफार होत नाही. दुसरी फेरधारापद्धति (रिव्हिजन सेटलमेंट) यांत दर वीस किंवा तीस वर्षांनी धान्यामध्ये फेरफार सरकार करते. हीच दुसरी पद्धति बहुतेक सर्व हिंदुस्थानांत आहे.

ब्रिटिश पद्धतींत दोन मुख्य फरक आहेत. एक जमीनीची मोजणी, व दुसरा क्षेत्रफळानुसार साराआकारणी. जमीनीची पहाणी सरस निरस अशी करून प्रतवारी सरकारचे मोजणीखातें ठरविते, व नंतर एकरी उत्तम, मध्यम, कनिष्ठ असे तीन दर लावतात. पीकाच्या दृष्टीने जमिनीचे आणखी तीन प्रकार असतात ते; (१) बागायती, (२) बिनपाणी, व (३) माळ. हे होत.

हिंदुस्थानांत जमीनमहसूलाबाबत सांप्रत दोन महत्वाचे प्रश्न आहेत ते; (१) कायमधारापद्धति की, फेरधारापद्धति असावी; आणि (२) जमीनधारा हा कर आहे की भाडे (रेंट), हे होत म्हणजे जमीनीवर मालकी रयतेची असून सरकार जमीनीच्या उत्पन्नावर कर घेतें, की

सरकार हें जमीनीचे मालक असून तें रयतेपासून जमीन वापरण्याबद्दल भाडे घेतें.

बंगाल्यांतील कायमधारापद्धतिसंबंधी तत्त्वतः मतभेद आहे. एक मत असे आहे की, धारा कायमचा कधी न बदलणारा ठरविण्यांत सरकारने मोटी चूक केली आहे. कारण कृषिशाल्याच्या वाढत्या ज्ञानाबरोबर जमीनीचे पीक अधिकाधिक येणार व शिवाय वाढत्या किमतीबरोबर धान्याच्याहि किमती वाढणार, यामुळे जमीनदारांना जो वाढता फायदा मिळतो त्या प्रमाणानें सरकारला धारा वाढवितां न आल्यामुळे नुकसान होतें. माणसाचें उत्पन्न वाढल्यास सरकारला करहि वाढवितां येणें जरूर आहे. उलटपक्षाचें म्हणणें असे आहे की, बंगाल्यांत कायमधारापद्धतीमुळे रयतेला फार फायदे झाले आहेत. शेतकरीवर्ग संपन्न स्थितीत दुष्काळांना तोंड देण्यास अधिक समर्थ आहे. शेतकीची सुधारणा करणारा व शिवाय शेतकीच्या उत्पन्नांतून भांडवल जमवून त्यावर उपयुक्त उद्योगधंदे करणारा बनला आहे, असे अनेक फायदे असल्यामुळे बंगाल-प्रमाणें सर्व प्रांतांत कायमधारापद्धति लागू करण्यांत यावी.

दुसरा प्रश्न जमीनमहसूल हा कर की भाडे; म्हणजेच जमीनीचे मालक सरकार की रयत. लंड रेव्ह्यु कोड नांवाच्या कायद्यांतील कांहीं कलमांचे धोरण सरकारी मालकी ठरविण्याकडे आहे. ब्रिटिश अमदानीपूर्वी पूर्वापार स्मृति-ग्रंथानुसार जमीनीची मालकी रयतेकडे होती. ब्रिटिश अंमलाखाली कॉर्नवालिसने बंगाल्यांत कायमधारापद्धति लागू करतेंवेळीं जमीनदार पूर्ण मालक असल्याचें कबूल केलें. पेशवाई नष्ट झाल्यावर मुंबई इलाख्यांत एल्फिन्स्टन साहेबांनी जमीनधारापद्धतीबद्दलच्या रिपोर्टांत शेतकऱ्यांचा मिराशी हक्क कबूल केला आहे. १८५६ साली कंपनीसरकारच्या डायरेक्टरांनी "रयत हेच जमीनीचे हक्कदार आणि सरकार नुसत्या तरमबंदीपुरतें मालक असून शेतसारा हा मालकी हक्कानें घेतलेला खंड नसून राजकीय हक्कानें वसूल केलेला कर आहे" हें तत्त्व मान्य केलें आहे. १८६५ च्या रेव्ह्यु सेटलमेंट ॲक्टानें असे ठरविले की शेतकरीतां दिलेल्या जमीनीवर नांगराचा फाळ जातो तेथपर्यंत शेतकऱ्याची मालकी, त्याच्या खालच्या जलतरुकाप्रपाषाणनिधिक्षेप इत्यादिकांवर सरकारचा मालकी हक्क. पुढे १९०१ च्या लॅंडरेव्ह्यु अमेंडमेंट ॲक्टानें रयतेचा मालकी हक्क नष्ट करण्याचा हेतु होता; पण त्याला प्रचंड विरोध झाला. तेव्हांपासून मुंबई प्रांतिक कौन्सिलरांनी या प्रश्नाकडे पूर्ण लक्ष दिलें असून सांप्रत तरमबंदीच्या पद्धतीबद्दल चौकशी करण्याकरितां एक कमिटी नेमली. या योगानें या प्रश्नाचा कायमचा निकाल लागेल अशी आशा आहे. जमीन रयतेच्या मालकीची हें तत्त्व ठाम ठरल्यावर जमीनमहसूलाची आकारणी प्राप्तीवरील कराप्रमाणें केली पाहिजे



( 'कर' पहा ). याशिवाय 'जमीनदार व कुळें' पहा. [महाभारत; कौटिलीय अर्थशास्त्र; मनुस्मृति; इ. अ. पु. १५; इ. गं; महि-  
कावतीबखर; ऐनीअकबरी; पेशव्यांच्या रोजनिशी; मराठी  
रिया.]

जमुई—बिहार ओरिसा. मोंघीर जिल्ह्यांतील जमुई  
पोटाविभागाचें मुख्य ठाणें असून ईस्ट इंडियन रेल्वेवरील  
जमुई स्टेशनच्या उत्तरेस चार मैलांवर सुमारे चार हजार  
लोक वंस्तींचे ठिकाण आहे. उ. अ. २४° ५५' व पू. रे. ८६° १३'. मोहाची फुलें, तेल, तूप, लाख, धान्य, गूळ  
वगैरे येथून बाहेर जातात. कापूस, तंबाखू व इतर माल आंत  
येतो. व्यापार आगगाडीमार्गे व वैलगाडीने चालतो.  
याच्या दक्षिणेस दंडपेणग नांवाच्या किल्ल्याचे अवशेष  
आहेत.

जमेका—हें ब्रिटिश वेस्ट इंडीज बेटांपैकी सर्वांत मोठे  
बेट असून क्यूबाच्या दक्षिणेस ८० मैलांवर आहे. हें बेट  
उत्तर अक्षांश १७° ४३' व १८° ३२' आणि पश्चिम  
रेखांश ७५° १०' व ७८° २०' यांमध्ये आहे. ह्या बेटाची  
लांबी १४४ मैल व रुंदी ५० मैल व क्षेत्रफळ ४००७ चौ. मै.  
आहे. पूर्वेकडून पश्चिमेस जाणारी बल्यू ( नील ) पर्वताची  
ओळ आहे. याचे नीलगिरि ( बल्यू ) नांवाचे शिखर  
७३६० फूट उंच आहे. रिओग्रँड, फ्रँटनगार्डन, ब्लॉक,  
साल्ट, वगैरे नद्या जमेका बेटांत आहेत.  
ह्या बेटांत कित्येक ठिकाणी मधून मधून ज्वालामुखांची  
चिन्हे दृष्टीस पडतात. शिवाय कांही ऊन पाण्याचे झरे  
देखील आहेत. पोर्टमॉरन्ट, किंग्स्टन ओल्डहार्बर ( जुने  
बंदर ) मांटोगेवे, फालमाऊथ, सेंट जेन्सवे, पोर्टमराया  
आणि पोर्टऑटोनिओ ही मुख्य बंदरे आहेत.

समुद्रकांठीची हवा उष्ण व सई आहे. परंतु अंतःर्भागां-  
तील हवा थंड आहे. पाऊस एकंदरीत ६६.३ इंच पडतो.  
ह्या बेटांत नाना तऱ्हेच्या वनस्पतींची वाढ चांगली होते.  
जमेका बेटाची लोकसंख्या ( १९११ ) ८३१३८३  
आहे. मूळच्या अरेंवाक नांवाच्या लोकांचे पुष्कळ अवशेष  
सापडले आहेत. लोकसंख्येत मॅरून, नीग्रो, हिंदी मजूर, व  
बरेच मिश्र लोक आहेत. हिंदी ( ईस्टइंडियन ) लोक सुमारे  
१७ हजार आहेत.

राजधानी किंग्स्टन आग्नेयकिनाऱ्यावर आहे. जवळच  
पोर्ट रॉयल शहर आहे. याशिवाय जुने राजधानीचे शहर  
स्पॅनिश टाऊन, मांटोगेवे, पोर्ट ऑटोनिओ वगैरे शहरे आहेत.  
शेतकी व जनावरे पाळणे असे मुख्य धंदे आहेत. केडी,  
संत्रे, कॉफी, साखर, रमदारू, पिमेंटोचे लांकूड, कोको,  
कॅकोळ, आले, नारळ, लिंबे, जायफळ, अननस, तंबाखू,  
द्राक्षे, व आवे उत्पन्न होतात. जमेकांत एक कृषिसभा व एक  
कृषिमंडळ अशा दोन संस्था आहेत फळे, साखर व रम  
यांची निर्गत होते. १९१७-१८ सालची आयात ३२९७६६५  
पौंड असून निरगत २४७८९१७ पौंड होती.

ह्या बेटांत चांगल्या सडका व रस्ते आहेत. किंग्स्टन,  
मांटोगेवे, पोर्टोनिओ व एकार्टन ही शहरे रेल्वेने जोडलेली  
आहेत. १९१८ च्या मार्च अखेरीस १९७ मैलांची रेल्वे  
जमेकांत सुरू झाली होती.

जमेका बेटाचे सरे, मिडल सेक्स, व कॉर्नवाल असे  
तीन प्रांत असून प्रत्येक प्रांताचे पांच पोटाविभाग आहेत.  
मुख्य अधिकारी गव्हर्नर असतो. पांच अधिकारी सभासद,  
दहा सरकार नियुक्त व १४ निवडलेले अशा सभासदांचे  
एक कायदेकौन्सिल असते. याशिवाय एक ग्रिव्ह्ही कौन्सिलहि  
असते. १९१७-१८ सालची जमाबंदी १०५२४८५ पौंड  
असून खर्च १०९८४०९ पौंड होता व कर्ज ३७९७२७३  
पौंड होते. निरनिराळ्या धार्मिक संस्थांनी स्थापिलेली विद्या-  
लये व शाळा आहेत; प्राथमिक शिक्षण मोफत पण सक्तीचे  
नसून सरकारी भदतीने खासगी रीतीने चालते. उच्च शिक्ष-  
णाची सोय आहे. १९१७-१८ साली जमेकांत ६९६ सर-  
कारी प्राथमिक शाळा, धायकांकरिता तीन व पुरुषांकरिता  
एक अध्यापन शाळा व दोन दुय्यम शिक्षणसंस्था होत्या.

कोलंबसाने जमेका बेट इ. स. १४९४ मध्ये शोधून  
काढिले. स्पॅनिश लोकांनी १५०९ साली येथे कायमची  
वस्ती केली. स्पॅनिश अंमलांतील चिरस्मरणीय गोष्ट म्हणजे  
बेटाचे मूळचे रहिवासी अरेंवाक इंडियन यांचे निर्मूलन  
होय. कॉम्बेलेने १६५५ त अँडमिरल पेन व व्हेनेवल्स  
यांना पाठवून हें बेट ताब्यांत घेतले. प्रथम ह्या बेटावर  
लष्करी अंमल होता. नंतर कार्यकारी कौन्सिल, इंग्लंड-  
सारखी संघटित राज्यपद्धति व कायदेकौन्सिल या सुधा-  
रणा करण्यांत आल्या. १६७० सालच्या मॅड्रिच्या तहा-  
न्वयेने ब्रिटिश हक्क वसूल करण्यांत आले. ह्या बेटांशी गुला-  
मांचा व्यापार १६७२ पासून सुरू झाला. गुलामांना १८३३  
मध्ये स्वातंत्र्य देण्यांत आले. त्यामुळे मळेवाल्यांचे फार  
नुकसान झाले. ह्याच्या नंतर निग्रो लोकांनी बंड केले;  
परंतु गव्हर्नर लायर याने ते बंड मोडले. राज्यपद्धति  
१८८४ त सुरू करण्यांत आली. व १८९५ मध्ये तीत  
आणखी फरक करण्यांत आले. १९०७ मध्ये फार मोठा  
भूकंप झाला. यामुळे राजधानी पोर्ट रॉयल अँड्र्युज या  
शहरांतील इमारतींचे फार नुकसान झाले.  
[ कुंडाल—स्टडीज इन् जमेका हिस्टरी; जमेका इन्  
१९१२ व हिस्टरी ऑफ जमेका; गार्डनर—हिस्टरी ऑफ  
जमेका; हेंडरसन—जमेका; हिल—दि जिऑलॉजी अँड फिजि-  
कल जिऑग्रफी ऑफ जमेका; लिसर—ट्रॅन्सिएथ सेंचरी  
जमेका. ]

जमेसाबाद—मुंबई इलाखा, सिंध प्रांत. थर आणि  
पारकर जिल्ह्यांपैकी एक तालुका. उ. अ. २४° ५०'  
ते २५° २८' व पूर्व रेखांश. ६९° १४' ते ६९° ३५' क्षेत्र-  
फळ ५०६ चौरस मैल. लो.सं. सन ( १९०१ ) २४०३८.



या तालुक्यांत १७१ खेडी असून जमेसावाद हे मुख्य ठिकाण आहे. जामराव कालव्याचे पाणी या तालुक्याला मिळते. ज्वारी, गहू ही मुख्य पिके आहेत.

**जम्नोत्री**—संयुक्त प्रांत. तेहरी संस्थानांतील एक क्षेत्र. उ. अ. ३१° १' व पू. रे. ७८° २८'. जम्नोत्रीचे हें देऊळ समुद्रसपाटीपासून १०८०० फूट उंचीवर असून येथून चार मैलांवर यमुना नदीचा उगम आहे. जम्नोत्रीचा विशेष म्हणजे तेथील अद्भुत उष्ण जलप्रवाह हे होत. ह्या झऱ्यापासून जरा खालच्या वाजूला पहाडाच्याच एका वारीक फटीतून एक लहानशी जलधारा पूर्वेकडे पडत आहे. हाच यमुनेचा उगम असें यात्रेकरू मानितात. जम्नोत्रीच्या मंदिरासमोर दोन गुंफा आहेत. या गुंफांच्या खालून उष्ण झरे वहात असल्यामुळे बाहेर कितीही थंडी असली तरी या गुंफा चांगल्या गरम रहातात. येथे स्वयंपाक करण्याचा एकच मौजेचा मार्ग असतो. तो असा की दुवालांत किंवा धोतरांत तांदुळ वांधून उष्ण कुंडांत त्या आयत्याच उकळत असलेल्या पाण्यांत सोडून घावयाचे. थोड्या वेळाने तांदूळ शिजून भाताचे फडके पाण्यावर येते. अशाच तऱ्हेने उकळून काढलेल्या वटाळ्याशी तो भात खाऊन येथे येणारे सर्व यात्रेकरू जेवण करतात.

जम्नोत्रीच्या मुख्य उष्ण प्रवाहाच्या आसपास व गुंफां-जवळ वगैरे जिते कांही उष्ण झरे व कुंडे आहेत त्या सगळ्यांची नारदकुंड, ब्रह्मकुंड, इ. इ. नावे आहेत. जम्नोत्री येथील मंदिरांत गंगा, यमुना, सरस्वती यांच्या मूर्ती आहेत. दुसऱ्या एका वाजूला गणेश, नारद व अशाच दोन तीन लहान लहान मूर्ती आहेत. जम्नोत्रीला जाण्याचा रस्ता फार वाईट असल्यामुळे इकडे येणाऱ्या थोड्याशा यात्रेकरू-पैकी बहुतेक सगळेच पायी येणारे असतात.

**जम्मलमडगु ता. लु. का.**—मद्रास. कडप्पा जिल्ह्यांतील एक तालुका. उत्तर अक्षांश १४° ३७' ते १५° ५' व पूर्व रेखांश ७८° ४' ते ७८° ३०'. क्षेत्रफळ ६१२ चौ. मै. लोकसंख्या (१९२१) ९८५७२. यांत १ गांव व १२७ खेडी आहेत. १९२१-२२ साली जमीनमहसूल व कर यांचे उत्पन्न २४२००० रुपये होते. येथे सरासरी २२ इंच पाऊस पडतो. पेन्नर आणि चित्रावती या नद्यांचा संगम या तालुक्यांत होतो. या नद्यांना पूर आला म्हणजे आसपासच्या गांवांचे फार नुकसान होते. ज्वारी, कापूस, नीळ, हरवरा, गळिताची धान्ये वगैरे येथे पिकतात. कर्नूल-कडप्पा नांवाचा कालवा या तालुक्याच्या ईशान्य दिशेकडून वहातो.

**गां व**—तालुक्याचे मुख्य ठिकाण हे पेन्नर नदीच्या वाम तीरावर वसले आहे. उ. अ. १४° ५१' व पू. रे. ७८° १४'. लोकसंख्या (१९११) १६०९९. हें व्यापाराचे ठिकाण असून येथून कापूस व नीळ हे पदार्थ बाहेर जातात. नरपुर-

स्वामीचा रथ येथे दर वर्षी मे महिन्यांत निघतो. तो पाहण्यास पुष्कळ लोक येतात.

**जम्मू**—काश्मीर संस्थानचा एक मोठा प्रांत. हा हिंदु-स्थानांलगत असून सर्व बाबतींत बहुतेक पंजाबसारखा आहे. याचे जहागिरी धरून क्षेत्रफळ १२४३९ चौ. मै. आहे व लो. सं. (१९११) १५९७८६५ आहे. पैकीं मुसलमान सुमारे ९॥ लाख आहेत. प्रांताचे मुख्य ठिकाण जम्मू आहे. येथील हवा पंजाबप्रमाणे उष्ण आहे. पावसाची सरासरी ४१ इंच आहे. या प्रांताची जास्त माहिती 'काश्मीर' या लेखांत सांपडेल.

**श. ह. र.**—ही जम्मू प्रांताची राजधानी असून महाराज येथे हिवाळ्यांत रहाण्यास येतात. पेशावरकडे जाणाऱ्या आगगाडीच्या रस्त्यावर वजीराबाद स्टेशन आहे. त्यापासून जम्मूला एक फांटा जातो. वजीराबादहून जम्मू ५५ मैल आहे. उ. अ. ३२° ४४' व पू. रे. ७४° ५५'. हें समुद्रसपाटीपासून १२०० फूट उंच असून येथे ३१७२६ लोकसंख्या (इ. स. १९११) आहे तावी नदीच्या तीरी हा गांव असून गांवाचे क्षेत्रफळ सुमारे एक चौ. मैल आहे. येथे रघुनाथजींचे देऊळ आहे. रेल्वेची सोय आहे तरी गांव कांही म्हणण्यासारखा भरभराटीस आला नाही. अठराव्या शतकाच्या उत्तर भागांत राजा रणजितदेव राज्य करीत असतांना या गांवाची लोकसंख्या दीड लाख होती असे म्हणतात. हें खरोखरी काश्मीरच्या व्यापाराचे मुख्य ठिकाण व्हावयास पाहिजे. परंतु कोहाल ते श्रीनगरपर्यंत गाडीरस्ता झाल्यामुळे सर्व व्यापार त्या मार्गाने होऊ लागला आहे. कदाचित जम्मू ते श्रीनगरपर्यंत रेल्वे झाली तर येथील व्यापार सुधारेल असे दिसते. काश्मीरचे महाराज रणवीरसिंग यांच्या वेळेस येथे पुष्कळ व्यापार चालत होता. परंतु हल्ली फक्त हिवाळ्यांत राजघराण्यांतील मंडळी व संस्थानांतील मुख्य कचेऱ्या येथे असतात.

**जयगड**—मुंबई इलाख्यांत रत्नागिरी जिल्ह्यांत हें बंदर आहे. हें मुंबईपासून ९९ मैलांवर आहे. हें बंदर व्यापारास फार सोईचे आहे कारण येथे पाणी दूरवर असून खोल आहे व जहाजांना समुद्राच्या पाण्यापासून बिलकूल त्रास होत नाही. या ठिकाणाहून गूळ व जळाऊ लांकडे बाहेर गांवा पाठविली जातात व बाहेर गांवाहून तांदुळ व भांड ही येतात. जयगड येथे एक किल्ला आहे पण तो हळू हळू पडत चालला आहे. हा किल्ला मूळ हिंदू राजांनी बांधला पण संगमेश्वरचा प्रसिद्ध चांचा नाईकांनी आपल्या ताब्यांत घेतला. सन १७१३ साली हें जयगड बंदर मराठे सरदार आंग्रे ह्यांच्या ताब्यांत होते; पण १८१८ साली ते इंग्रजांच्या ताब्यांत गेले. ह्या ठिकाणी १३ मैल लांब दिसणारे एक दीपगृह आहे.



जयचंद—हा कनोज येथील गहरवार घराण्यांतील शेवटचा स्वतंत्र राजा होय. याची माहिती ज्ञानकोशाच्या दहाव्या विभागांत कनोज या नांवाखाली (पृ. ४४१४६) पहा.

जयदेव—हा प्रसिद्ध संस्कृत कवी जगन्नाथपुरी प्रांतांत उत्कल देशामध्ये, बिंदु विल्व या गांवी जन्मला. याच्या बापाचे नांव श्रीभोजदेव व आईचे नांव राधादेवी अगर रमादेवी होतें. याच्या बायकोचे नांव पद्मावती होतें. इच्या अलौकिक पातिव्रत्यासंबंधीच्या आख्यायिका प्रसिद्ध आहेत. जयदेवासंबंधीची माहिती विश्वसनीय अशी मिळत नाही. हा परम कृष्णभक्त व महासाधु होता. याची माहिती चंद्रदत्त-कृत भक्तमाला ग्रंथाच्या ३९ ते ४१ सर्गामध्ये आलेली आहे. पण ऐतिहासिकदृष्ट्या ती कितपत प्राच्य आहे याबद्दल शंका वाटते. जयदेवाचा काल ११ व्या शतकांत ठरविण्यांत आला आहे. तत्कालीन वंगदेशाचा राजा लक्ष्मणसेन याच्या सभा-द्वारावर एक शिलालेख आहे. त्यांत लक्ष्मणसेनाच्या पदरी जयदेव कवि होता असें वर्णन आले आहे व त्यावरून हा लक्ष्मणसेनाच्या काळी होता असें उघड होतें.

जयदेवाचा गीतगोविंद हा एकच ग्रंथ प्रसिद्ध आहे. याच्या नांवाचे दुसरे पुष्कळ कवी होऊन गेले व त्यामुळे कदाचित् घोटाळा होण्याचा संभव आहे. परंतु जयदेवाचा या ग्रंथा-शिवाय दुसरा ग्रंथ उपलब्ध नाही. गीतगोविंद हें एकच काव्य जयदेवाचें नांव अजरामर करण्याला पुरें आहे. गीत-गोविंद हें कृष्णाच्या बालपणाच्या चरित्रावर रचलेलें काव्य आहे. राधाकृष्णाच्या व कृष्ण व इतर गोपगोपींच्या लीला यांत बहारीनें वर्णन केलेल्या आहेत. या काव्यांत सकृत्दर्शनी केवळ शृंगाराचीच वर्णनें आढळतात; तथापि त्यांत गूढ अर्थ भरलेला आहे. आत्म्याची परमात्मस्वरूपी विलीन होण्याची घडणूक हें गीतगोविंदांत गूढ तऱ्हेनें शृंगाराच्या सुरस्याच्या द्वारे दाखविलें आहे. काव्यांतील भाषा फार रसाळ व प्रसन्न आहे. याच्या कवनांत मोठमोठे समास आले आहेत. हा गौडी भाषापद्धतीचा भोक्ता होता असें दिसतें. कांहीं कांहीं काव्यांत, यमक, प्रास इत्यादि भाषेचे नमुने सांपडतात. शिवाय यांतील कांहीं अष्टपदी गातां येतात हा याच्या काव्याचा मुख्य गूण आहे. रागवद्ध संस्कृत कविता आपल्या संस्कृत वाङ्मयांत फार थोड्या आढळतात; पण जयदेवाच्या काव्यानें ती उणीव भरून काढली आहे. या कविता गातांना फारच कर्णमधुर लागतात.

गीतगोविंदावर, कुम्भराजाची 'रसिकप्रिया' व शंकर-मिश्राची 'रसिक मंजरी' या टीका आहेत. गीतगोविंदाची हिंदी अर्थासकट आवृत्ति निघाली आहे. मराठीत मराठी गाय्यांच्या रूपानें गीतगोविंद ग्रंथाचें भाषांतर झालें आहे. जोन्स नांवाच्या प्राच्य पंडीतानें याच्या काव्याचा कांहीं भाग भाषांतरला आहे. एडविन आर्नोल्डनें या काव्याच्या भाषांतराचा एक खंड प्रसिद्ध केला आहे. या काव्याची एक प्रत लॅटिन भाषेत टीकांसह लॉसेननें प्रसिद्ध केली आहे.

इतर पाश्चात्य भाषांतहि याची भाषांतरे झाली आहेत. [ संदर्भ ग्रंथ—मोबेलडफ, डौसन-अर्वाचीन व प्राचीन कोश; आफ्रेक्ट; काव्यमाला, निर्णयसागर ग्रंथमाला. ]

जयद्रथ—सिंधुदेशाचा राजा वृद्धक्षत्र याचा पुत्र व धृतराष्ट्रकन्या दुःशला हिचा पति. पांडव वनवासांत असतां एकदां यानें द्रौपदीस हरण करण्याचा प्रयत्न केला. त्या-वरून पांडवांनी त्याचे पांच पाट काढून जिवंत सोडून दिले. पुढें यानें उग्र तप करून शंकरापासून 'अर्जुनेतर पांडवांचा युद्धांत पराभव करील' असा वर मिळविला. याच वरा-मुळे यानें चक्रव्यूहांत अभिमन्यूचा वध करून इतर पांड-वांचा पराभव केला. तेव्हां अर्जुनानें 'उद्या सूर्यास्ता-पूर्वी जयद्रथास मारीन' अशी धोर प्रतिज्ञा करून कृष्णाच्या सहाय्यानें तडास नेली. [ महाभारत, वन व द्रोणपर्व ]

जयनगर—बंगाल, चोवीस परगण्यांतील एक गांव. उ. अ. २२° ११' व पू. रे. ८८° २५'. हा गांव कलक-त्याच्या दक्षिणेस ३१ मैल असून याची लोकसंख्या इ. स. १९११ साली ९२५५ होती. इ. स. १८६९ सालापासून येथें म्युनिसिपॅलिटी आहे.

जयनगर—बंगाल दरभंगा जिल्हा मधुवनी विभागांतील एक खेडें. उ. अ. २६° ३५' व पू. रे. ८६° ९'. कमळा नदीच्या पूर्वेस व नेपाळ सरहद्दीच्या दक्षिणेस थोड्या मैलांवर हें तीन चार हजार लोकवस्तीचें खेडें आहे. येथें बंगालचा नयाव अल्लउद्दीन ( इ. स. १४९२—१५१८ ) यानें बांधलेली एक मातीची गढी आहे. नेपाळच्या लढाईत या गढीजवळच ब्रिटिशांनी आपली छावणा ठेवली होती.

जयपाल—हा काबूलच्या शाही राजघराण्यांतील भीमपाल याचा मुलगा; याचें राज्य पंजाब व अफगाणिस्तानांत पसरलें होतें. याची राजधानी मटिडा येथें होती. याच्या व सबक्षेगीन आणि गझनीकर महमूद यांच्या अनेकदां लढाया झाल्या होत्या. याचा दोन वेळ पराभव झाल्यानें व दोन वेळ पराभव ज्याचा झाला असेल तो सिंहास-नावर बसण्यास अनधिकारी होय अशी त्यावेळी समजूत असल्यानें यानें आपल्या आनंदपाल ( रा. वैद्यांच्या मते त्रिलोचनपाल ) नांवाच्या मुलास गादीवर बसवून आपण अग्रीकष्टें भक्षण केली. याची बाकीची माहिती झा. को. च्या बाराव्या विभागांत गझनी घराणें या नांवाखाली पहावी. [ स्मिथ—अर्लिंग हिस्ट्री ऑफ इंडिया ]

जयपूर—बिहार ओरिसा. कटक जिल्ह्यांतील जयपूर भागाचें मुख्य ठिकाण. हें वैतरणी नदीच्या दक्षिण तीरावर वसलें आहे. उ. अ. २०° ५१' व पू. रे. ८६° २०' लोक-संख्या ( १९११ ) १२२४१. पूर्वी केसरी ( गजपति ) वंशाच्या राजांचें जयपूर हें राजधानीचें ठिकाण होतें. सोळाव्या शतकांत या ठिकाणी हिंदुमुसलमानांच्या पुष्कळ लढाया झाल्या व त्याच वेळी हें मोडकळीस आलें. येथें व्यापार फारच थोडा आहे. येथें प्रेक्षणीय अशा पुष्कळ



इमारती आहेत. विरोदा देवीचें देखळ व गांवाबाहेर एक मैलावर असलेला सूर्यस्तंभ दर्शनीय आहे. देवतांच्या मूर्ती इतस्ततः पडलेल्या दृष्टीस पडतात. त्यावरून सुसुलमानांनी येथें बराच धिंगाणा घातला होता हें स्पष्ट होतें. मूर्ती बहुतेक छिन्नभिन्न केलेल्या आहेत. पृथ्वीच्या सप्तमातांच्या मूर्ती येथें आहेत. नवाव अबु नासीर यानें सतराव्या शतकांत बांधलेली मशीद सुंदर असून तिची सरकारतर्फे नुकतीच दुरुस्ती झाली आहे. इ. स. १८६२ मध्ये जयपुर गांवांत म्युनिसिपॅलिटीची स्थापना झाली. येथें सर्व मुख्य कचेऱ्या असून एक लहानसा तुरुंग आहे.

जयपुर जमीनदारी—मद्रास इलाख्यामधील विजगापट्टम् जिल्ह्यातील उत्तरेकडच्या सर्व भागची उरिया एजन्सीतील एक व्यापारी (१२१३ गांवाची) जमीनदारी. या जमीनदाराचे बंगालमधील कलकत्ता संस्थानने पूर्वेकडील व पश्चिमेकडील असे दोन भाग केले आहेत. पश्चिमेकडील विभाग सरकारी आहे. संस्थानचे क्षेत्रफळ १०१५ चौ. मै. असून लो. सं. (१९११) १६२१५६ व उत्पन्न ९६ हजार आहे. येथें पूर्वी वन्य जाती रहात असत. हल्लीं देखील त्यांची वस्ती गंजम डोंगरांत असून त्यांच्या भाषा व आचार अजून निराळे आहेत. येथील एका जातीमध्ये मनुष्याचा वळी देण्याची चाल इ. स. १८६१ पर्यंत होती. यापुढे ती कडक कायदे अमलांत आणून बंद करावी लागली. मध्यप्रांताशी येथून बराच व्यापार चालतो.

जयपुरचे घराणें पूर्वी ओरिसाच्या गजपती राजांचे मांडलिक होतें. पंधराव्या शतकांत गजपती राजानें आपली मुलगी या घराण्याचा मूळ पुरुष विनायकदेव यास दिली; व जयपुरची अखत्यारी त्याचबरोबर दिली. इ. स. १६५२ मध्ये विनायकदेवाच्या वंशजास विजयानगरच्या राज्याचें मांडलिक व्हावें लागलें. परंतु इ. स. १७९४ त मद्रास सरकारनें, जयपुरराजानें विजयनगरच्या विरुद्ध सरकारास मदत दिल्यावरून त्यास स्वतंत्र सनद दिली.

इ. स. १८०३ मध्ये पेशकश (खंडणी) १६००० रु. ठरली होती. याशिवाय कोटपाड परगण्यावद्दल १३६६६ रु. द्यावे लागतात. इ. स. १८४८ सालीं कांहीं कारणावरून कांहीं तहशिली सरकारांत घेण्यांत आल्या. इ. स. १८५५ मध्ये देखील कांहीं बखेडे झाले होते. तेव्हां इ. स. १८६० त सरकारनें एक अधिकारी नेमला. हल्लीं तेथें व्यवस्था चांगली आहे. राजा श्री विक्रमदेव यास महाराजा हा किताब मिळाला.

इतिहास.—जयपुरचें घराणें फार जुनें आहे. परंतु त्याचा काल कांहीं सांपडत नाहीं. याचा जो वंशपरंपरा भाट असे तो ८७ पुरुषांची यादी देतो. जयपुरच्या जुन्या वंशावळीत नन्दपुरम् येथील घराण्याचा संस्थापक जो विनायकदेव त्यानें नांव येतें. कांहीं म्हणणें असें आहे कीं विनायकदेव हा गजपती राजांच्या दरबारांतील एक

महत्वाचा सरदार होता. हे चंद्रवंशीय रजपूत आहेत. यांची पुढील वंशावळ पी. डब्ल्यू. मूर. सी. एस्. यांच्या यादीवरून दिलेली आहे.

विनायकदेव (मूळ पुरुष)—विजयचंद्रक्षयदेव—मैरव—देव—विश्वनाथ—वलराम—अनंत—विक्रम—कृष्ण—विश्वभर—मल—कामर्दन—कृष्ण—हरि—वलराम—रघुनाथकृष्ण—रामचंद्र—वलराम—विश्वभर (या विश्वभरास दोन, कृष्ण व विक्रम नांवाचे पुत्र होते. पैकीं कृष्णदेवास विजयानगरकर राजानें १७६० त गादीवरून पदच्युत करून त्याच्या धाकट्या विक्रम नांवाच्या भावास गादीवर बसावेलें. तेव्हां विक्रमानें विजयानगरकरास बराबरा मुख व खंडणी दिली)—विक्रम—रामचंद्र—विक्रम—रामचंद्र—विक्रमदेव. हे हल्लींचे महाराज आहेत. [इंप्. ग्या. पु. १४; विजगापट्टम् डिस्ट्रिक्ट म्यानुअल]

जयपुर संस्थान—हें संस्थान राजपुतान्यांत (शेखावती धरून) उ. अ. २५°४०' ते २७°४०' व पू. रे. ७५°८' ते ७७°२०' यांच्यामध्ये आहे. याच्या उत्तरेस बिकानेर व हिसार, पूर्वेस अलवार व भरतपुर, दक्षिणेस केरोली, ग्वाल्हेर, जुन्दी, मेवाड, अजमेर, व पश्चिमेस किशनगड, बिकानेर हीं संस्थाने आहेत. या संस्थानचें क्षेत्रफळ १५५७९ चौ. मै. व लोकसंख्या २३३८८०२ आहे. खुद्द जयपुर शहराची लो. सं. (स. १९२१) १,२०,२०७ आहे. आणि एकंदर उत्पन्न ६५ लक्ष असून संस्थानांत दहा जिल्हे व ३८ शहरे आहेत. प्रजेंट शेंकडा ९० वैष्णवपंथी आहेत. खर्च ५९ लाख आहे.

संस्थानचा सपाट मध्यभाग समुद्रसपाटीपासून १४०० ते १६०० फूट उंचीवर आहे. हा भाग व सांबर सरोवर यांच्यामध्ये तूरवती व खेत्री नांवाचे डोंगर आहेत. ह्यांची जास्तीत जास्त उंची २ हजार फूट आहे. रघुनाथगड हें शिखर सर्वांत उंच (३४५० फूट) आहे. डोंगरावरून पाणी नजीक लागतें. डोंगरापासून दूरच्या भागांत पाणी खोलखोल लागतें. डोंगरामधील वाळूची मैदानें तापतात तेव्हां व बारे सुद्धा वाळू उडते, तेव्हां शेजारच्या वस्तीस व प्रवाश्यांना फार त्रास सोसावा लागतो. संस्थानांत जयपुरी, बाग्री व डांगीया भाषा आहेत. बनास नदी ही या राज्यांतील मोठी नदी असून ती पुढें चंबलनदीस मिळते. हिच्या कांठीं रणथंबोर व कंदाहार हे किल्ले आहेत. हे पूर्वी अजिंक्य समजले जात. बाणगंगा म्हणून दुसरी एक नदी असून वाकी लहान लहान ओढे आहेत. सांबर तळें हें प्रख्यात तळें आहे. संस्थानचा पूर्वेकडील प्रदेश सखल असून हवा उत्तम आहे. दलदल नसल्यामुळे मलेरियासारखे रोग होत नाहींत. थंडी कडक पडते व पाऊस सालिना २२ ते २८ इंचांपर्यंत पडतो. कापूस तंबाखू, अफू, गहू, वगैरे पिकें मुख्य आहेत. संस्थानांत जाती पुष्कळ असून त्यांतील ब्राह्मण, जाट व मीना हे शेतकी व नोकरी करतात.



शेखावती व जयपुर प्रांतांत मका, कापूस, तीळ, बाजरी, ज्वारी, मठ, मूग पिकतो. इकडे एक प्रकारची झाडे आहेत, त्याचीं फुले माणसे खातात व पांजे वगैरे उंट खातात. इकडील नांगरटी उंटाकडून करवितात. फळांपैकी कलिंगडे बरीच होतात. या प्रांतांत रामगड, लक्ष्मणगड, फत्तेपुर ही मोठी गावे आहेत. रेंताड जमीनीत सातु व गहू होतात. सांबर सरोवरातील मिठाचे उत्पन्न बरेच होते. दरसाल जवळ जवळ ३४ हजार टन मोठ निघून त्याची किंमत ४ लक्ष रु. पर्यंत होते. शिवाय कोबाल्ट, निकल, तांबे, लोखंड यांच्याहि खाणी संस्थानांत आहेत. राजमहालजवळ चुनडी नांवाचे रत्न सांपडते. संस्थानांतील काही लोक लडाऊ असल्याने लष्करातील घोडदळांत त्यांची बरीच भरती होते. मीना जातीचे लोक छुटारुपणा करतात.

संस्थानांत लहान लहान जहागिरदार, सरदार व जमीनदार बरेच आहेत. त्या सर्वांचे उत्पन्न धरून एकंदर जयपुरसंस्थानच्या जमाबंदीचा आंकडा १ कोटी ७ लक्ष आहे. संस्थानची तीन पंचमांश जमीन अशा लोकांना इनाम असून दोन पंचमांश तेवढी संस्थानच्या खास मालकीची आहे.

जहागिरदार लोक फक्त खंडणी देतात. संस्थानची चाकरी करीत नाहीत. यांना मिळालेले इनाम दिल्लीच्या बादशहाच्या वेळचे आहे. सांकर ( लो. सं. ४ लक्ष ), खेत्री ( लो. सं. २॥ लक्ष ), ऊनिअरा ( लो. सं. १॥ लाख ) वगैरे जहागिरदार हे फार प्राचीन आहेत. जयपुरचे राज्य स्थापन होण्यापूर्वीचीं काही संस्थाने अशा प्रकारची आहेत. हे सर्व जहागिरदार मिळून संस्थानास ३॥ लाख खंडणी भरतात. यांचे उत्पन्न १५ लक्षांचे आहे. संस्थानची नौकरी करणारे जे जहागिरदार आहेत, त्यांना शेतसारा माफ असतो. असल्या जहागिरदारांचे उत्पन्न २८ लाख आहे. देवस्थान व धार्मिक इनामहि जवळ जवळ २८ लक्षांचे आहे.

शिपाईंखाते नांवाचे एक उत्पन्नाचे खाते आहे. चोरांना झालेला दंड, चोरीचा विनवारसी माल विकून त्यापासून मिळणारे उत्पन्न वगैरे बाबींचा यांत समावेश होतो. सरळ वारसदारास जमीनीच्या ताब्यावद्दल नजर द्यावी लागत नाही. मात्र तेव्हा वारसदारास ( उत्पन्नाच्या ) शेंकडा ८ टक्के रक्कम नजराणा म्हणून द्यावी लागते. संस्थानांत लोंकरी कपडा, बारीक सूत, कापड, चिंटे, संगमरवरी दगडी जिन्नस, काचेचीं मिना केलेलीं भांडी तयार होतात. सोन्यावर मिना काम करण्यांत जयपुर प्रसिद्ध आहे. संस्थानांत राजपुताना माळवा ही रेल्वे मुख्य आहे. संस्थानचे मुख्य दोन भाग केले आहेत. त्यांस पूर्व व पश्चिम दिवाणी म्हणतात. त्यांचा मुख्य दिवाण असतो. दिवाणीचे दहा भाग निष्ठामत नांवाचे असून त्यावर नाझीम हा अधिकारी असतो. प्रत्येक निष्ठांमचे एकतीस तहशील आहेत. त्यावर तहशीलदार असतो. त्यास मुनसफाचेहि अधिकार असतात. अखेरचे अपील संस्थानच्या मुख्य ( दहा मंत्र्यांच्या )

कौन्सिलाकडे असते. कौन्सिलचे अध्यक्ष महाराज असतात. शेतसारा उत्पन्नाच्या ( धान्य वगैरे ) अगर नक्करुपांत भरतां येतो.

शिक्षण, चार भाषांचे ( हिंदी, ऊर्दू, फारशी व इंग्रजी ) मिळते व त्यावर बराच खर्च होतो. स. १८६८ पूर्वी संस्थानांत ( संस्थानचे व जहागिरदारांचे मिळून ) घोडदळ पायदळ व कित्यांवरील शिबंदी मिळून एकंदर १६॥ हजार सैन्य होते. सैन्यांत नाग नांवाचे लोक बरेच असत. हे विश्वासू असतात. त्यांना त्यावेळीं दरमहा २ रु. पगार मिळे. सत्तावनसालच्या वंडांत ते राजाशी इमानाने वागले. थोड्या खर्चांत पुष्कळ उपयोगी पडणारे हे लोक आहेत. जहागिरदार, ठाकूर वगैरे लोक त्यांच्या जयपुर संस्थानाशी असलेल्या कराराप्रमाणे जयपुरकरास फौज पुरवितात. साधारण ५०० ते ७०० रु. उत्पन्नावर एक घोडेस्वार असे हे प्रमाण पडते. संस्थानांत तीन कॉलेजे व इतर शिक्षणसंस्था ८०० पर्यंत असून शिक्षितांचे प्रमाण शेंकडा ३ पडते. मात्र शिक्षण मोफत आहे.

जयपुरच्या घराण्यास धुंदरचे घराणेहि म्हणतात. हल्लींच्या जयपुरशहराच्या दक्षिणेकडील भागास पूर्वी धुंदर हे नांव होतें. जयपुरघराण्यास दत्तक घेणे झाल्यास झेली, चंदेल, सिंधोटी धोलिओ या घराण्यांतील दत्तक घ्यावा लागतो. रजपुत लोकांत असा एक प्रघात आहे की, घराण्यांतील कनिष्ठ-शाखेकडे जर गादी चालू असेल, तर वडील शाखेचा वारसा गादीवर पुढे सुरू होत नाही. एवढेच नव्हे तर वडील शाखेतील मूल दत्तक म्हणूनहि ( धाकट्या शाखेत ) घेतां येत नाही. असले उदाहरण जयपुरच्या राजघराण्यांत घडलेले आहे. या घराण्यांतील मूल पुरुषाने प्रथम शोणनदीच्या कांठच्या रोहटस गांवी गादी स्थापिली व मग पुढे तिसऱ्या शतकांत ग्वाल्हेर नखरकडे हे घराणे आले. येथे हे घराणे ८०० वर्षे राज्य करीत होते; व बहुधा ते कनोजचे मांडलिक असे. वज्रदमन नावाचा राजा स्वतंत्र झाला व त्याने ग्वाल्हेर शहर घेतले पुढे एका दुल्हारायने ग्वाल्हेर राजधानी सोडून दवोसा ही ( आपल्या सासऱ्याची ) राजधानी कायम केली. तेव्हापासून हे घराणे राजपुतान्यांत आले. दवोसा ज्या प्रांतांत होते त्यास धुंदर प्रांत म्हणत.

इतिहास:—जयपुराला अंवरचे अथवा धुंदरचे राज्य असे रजपुत लोक म्हणतात. हे स. ९५७ त धोल राजाने स्थापिले. श्रीरामपुत्र कुश, त्याचा वंशज नलराजा ( याने नरवाड-नरवर शहर स्थापिले ), त्याच्यापासून धोलराय हा ३४ वा वंशज होता असे सांगतात. जयपुरकरांना ( कुशवंह ) कच्छपाह कुळीचे म्हणतात. धोलरायावद्दल पुष्कळ दंतकथा आहेत. त्याने अजमेरराजकन्येशी लग्न लावून दिल्लीच्या हिंदुराजाच्या साम्राज्याखाली जयपुराकडील मीना लोक जिंकून तेथे राज्य स्थापिले ( ९६७ ); पुढे धोल हा रणांत मेला. त्याचा पुत्र कुंकल; त्याचा मैदुल ( १०३७ );



त्याचा हून; त्याचा कुंतल ऊर्फ जनदेव, याने पुष्कळसे मीना लोक जिंकून राज्य वाढविले. कंकल व मैदुल यानांही मीना लोकांना पुष्कळ सवलती दिल्या होत्या.

कुंतलामागून पुजून राजा झाला; हा फार शूर होता; याची राणी दिल्लीच्या पृथ्वीराज चव्हाणाची बहिण होय. पृथ्वीराजास याचे सहाय्य असे. संयोगिताहरणांत हा प्रमुख होता. मुसलमानांवर याने दोनदां जय मिळवून शिवाय उद्दीनला पिटाळून लाविले. चंदेल्यांचे महोबा याने कावीज केले होते. हा ठणेश्वरच्या युद्धांत ( पृथ्वीराजाबरोबर ) ठार झाला. त्याच्यानंतर मालेसी, विजुल, राजदेव, कितुला, कौतुल, जुन्सी, उदयकर्ण, नरसिंग ( याने अमृतसर प्रांत व शहर कावीज केले ), बनवीर ऊर्फ शेखजी ( याने सर्व शेखावत रजपुतांचे एकीकरण केले. याच्या वंशाच्या ५ शाखा झाल्या ) उद्धरण, चंद्रसेन व पृथ्वीराज हे राजे झाले.

पृथ्वीराजापर्यंत विशेष कांहीं घडल्याने आढळत नाही. त्याला १७ मुलें होती. पैकीं १२ जणांना १२ महाल वांटून दिले. तेव्हापासून कच्छवाहांच्या १२ कोठल्या ( घराणी ) झाल्या. तो यात्रेस जात असतां त्याच्या भीमजी नांवाच्या मुलाने त्याचा खून केला. नंतर बहारमल्ल राजा झाला. यानेच प्रथम मुसलमानांची ( बाबरची ) अधिसत्ता कवूल केली. याला अंबरचा राजा ही पदवी व पंचहजारी हुमायूनने दिली. याचा पुत्र भगवानदास याची बहिण अकबरास व मुल्गी जहांगिरास दिली होती. तिच्याच पोटीं खुश्रू झाला. रजपुत राजांनी आपल्या कन्या मुसलमानांस दिल्याचे प्रथम उदाहरण याच घराण्याने ( बहारमल्ल व भगवान ) घालून दिले. भगवान निपुत्रिक असल्याने त्याचा पुतण्या मानसिंग हा राजा झाला. भगवान हा अकबराचा मित्र होता. मानसिंग हा मोंगली दरबारांत प्रख्यातीस आला; अकबर त्याला फार मान देई. हा त्याचा सेनापति असून यानेच त्याच्या राज्याचा ( खोतान, काबूल, आसाम, ओरिसा, बंगाल, बहार वगैरे देश जिंकून ) विस्तार केला. बंगाल, बहार, दख्खन व काबूल येथील सुभेदाऱ्या याने केल्या. पुढे याने खुश्रू यास गादी मिळावी म्हणून मसलती केल्या त्यामुळे तो संकटांत सांपडला; परंतु त्याला उघड शिक्षा करता येईना; कारण तो फार बलाढ्य होता पुढे बंगालच्या सुभेदारीवर असतांना तो वारला ( १६१५ ). त्याच्या मागून त्याचा पुत्र भावसिंग ऊर्फ जगत्सिंग व नातु महासिंग हे राजे झाले ( १६२० ). त्यानंतर मानसिंगाचा पुतण्या जयसिंग याला गादी देण्याबद्दल, जहांगिराबळ जयपुरराजकन्या जोधाबाई हिने रदबदली केली व तो राजा झाला. हा पहिल्याने दाराच्या बाजूचा होता पुढे आयत्यावेळी त्याला फसवून तो औरंगजेबास मिळाला. याला मिर्झा राजा म्हणत ( मिर्झा हा किताब फक्त राजपुत्रास लावीत असत ). औरंगजेबासाठी त्याने पुष्कळ मेहनत घेऊन त्याचे राज्य वाढविले व औरंगजेबानेहि त्याला बरीच

बढती ( सहा हजारो मनसब ) दिली. शिवछत्रपतीचा पराभव करण्यासाठी इतर सर्व सरदार थकल्याने यालाच पाठविण्यांत आले होते. आग्रयाहून निसटण्याच्या शिवाजीच्या मसलतीत याचे अंग असवे, असा औरंगजेबास संशय आल्याने त्याची याच्यावर गैरमर्जी झाली व त्याने याला विपारी पोपाख पाठवून ( व कोपाच्या मते याचा धाकटा मुलगा कीरतसिंग याला राज्याची आशा दाखवून त्याच्याकडून विषप्रयोग करवून ) याचा प्राण बऱ्या-णपूर येथे घेतला. कीरतसिंगास ( बरील कामगिरीबद्दल ) औरंगजेबाने फक्त एकच महाल दिला. शिवाजीने जयसिंगास औरंगजेबाविरुद्ध सर्व राजपुतांना उठवून हिंदूधर्म राखण्याबद्दल परोपरीने सांगितले होते; परंतु त्याचा कांहीं उपयोग झाला नाही. याच्यानंतर त्याचा पुत्र रामसिंग व त्याच्यामागून विशनसिंग राजा झाला. याच्या वेळी कांहीं विशेष घडले नाही.

सवाई जयसिंग हा फार विद्वान, शूर व हिंदूधर्मा-भिमानी होता. हा १६९९ त राजा झाला. त्याने प्रथम दख्खनमध्ये औरंगजेबाची चाकरी केली. औरंगजेबानंतर वेदरवस्तास हा मिळाला. वेदरवस्त हा धोलपुरास १०७ मध्ये लढाईत मेल्यावर बहादुरशहा गादीवर आला. त्याने याचे राज्य जप्त करून त्यावर एक सुभेदार नेमला. परंतु याने त्याचा पराभव करून राज्य सोडविले आणि उदेपूर व जोधपूर यांच्याशी मुसलमानांविरुद्ध मैत्रीचा तह केला. हा कलाकौशल्य व शास्त्रे यांत ( विशेषतः गणित व ज्योतिषांत ) निष्णात होता. त्याने स्वतः ग्रहांची कोष्टके तयार केली. त्यावरून हल्ली पंचांगे तयार होतात. युक्लिडची मूलतत्वे व नेपीयरेचे लागतेम यांची त्याने संस्कृतांत भाषांतरे केली. त्याने अंबरहून राजधानी हलवून जयपुर वसवून तेथे नेली ( १७२८ ). हे शहर साऱ्या हिंदुस्थानांत पहिल्या प्रतीचे, एकाच नमुन्यावर सोंगटीच्या पटाप्रमाणे बांधलेले असे आहे. तो शिल्पशास्त्राहि होता. त्याने दिल्ली, जयपुर, काशी, मथुरा, उज्जनी वगैरे ठिकाणी वेधशाळा बांधून स्वकल्पनेने यंत्रे तयार करून तीं तेथे ठेवली व वेध घेतले. हे वेध त्यावेळी अगदी बरोबर उतरत. या सर्व वेधांची माहिती एकत्र करून त्याने १७२८ त ग्रहांच्या सारण्या ( झैज महं-मदशाही नांवाच्या ग्रंथांत ) तयार केल्या. लोकोपयोगी कृत्ये त्याने पुष्कळ केली ( धर्मशाळा वगैरे ). महंमदशाहानेच साम्राज्यांतली सर्व पंचांगांचे शुद्धिकरण त्याच्याकडे सरकारीरीत्या सोंपविले होते. वेधशाळेतील धातूंचीं यंत्रे शिजतात म्हणून त्याने पाषाणाची व चुन्याची केली. जयप्रकाश, यंत्र-सम्राट, भित्तीयंत्र, वृत्तपञ्चांश इ. इ. नवीं यंत्रे त्याने स्वतः तयार केली. सिद्धांतसम्राट नांवाचा एक संस्कृत ग्रंथ तयार केला. यावेळी ( १७३१ ) यूरोपांत ग्रहगतीचे जे सूक्ष्म वेध घेत असत त्याहिपेक्षां याने जास्त सूक्ष्म वेध घेतले होते. सिद्धांत-समुद्रांत वर्षभान सायन आहे. नयनसुखापोध्याय याच्या-



कडून यानें कटर नांवाचा एक ग्रंथ (मुळच्या यूनानी भाषेतून) भाषांतरीत कराविला. सर्वत्र लढायाचा धुमाकूळ चालू असतां त्यानें आपलें राज्य वाढवून व जतन करून शेजारच्या सर्व राज्यांत उच्चतेस चढविलें. औरंगजेबाच्यानंतर दुर्बल राजे याला बराच मान देत असत. महंमदशहानें याला आग्रा व नंतर माळवा येथील सुभेदाऱ्या दिल्या ( १७२०-२२ ). औरंगजेबानें वसविलेला अझिया यानें यावेळीं उठवून जाटांचा बंदोबस्त केला. हा माळव्यावर पुनः ( १७३२ ) सुभेदार नेमून आला. तेव्हां मोंगली राज्यांत सारी अव्यवस्था झाली होती; ती पाहून व सर्व हिंदूंनीं मुसलमानांविरुद्ध एकवटून हिंदूपदपातशाही स्थापन करावी या अंतस्थ हेतूनें त्यानें ( बाह्यतः मराठ्यांविरुद्ध लढून निभावणूक होणार नाही. म्हणून महंमदशहाची समजूत घालून त्याच्या अनुज्ञेनें ) थोरल्या बाजीरावाशीं तह करून मराठ्यांच्या साम्राज्याकांक्षेस वाव करून दिला. त्यानेंच १७३४ त माळवा मराठ्यांच्या हवाली ( पातशहाकडून ) करविला. तो असें न करतां तर मराठ्यांची धाड खुद्द दिल्लीवर जाती. याप्रमाणें घोरणानें व शहाणपणानें यानें ४० वर्षे राज्य करून तो १७३४ त वारला. टोंड म्हणतो कीं जयसिंगाबरोबर शास्त्रांचा लय झाला.

नंतर याच्या इसरीसिंग व माधवसिंग या दोन पुत्रांत तेंटे लागून माधवसिंग यानें होळकरांच्या साहाय्यानें ( होळकरांस रामपुरा, मानपुरा व टोंकरामपुरा हे प्रांत आणि ८४ लक्ष रुपये खंडणी देऊन ) गादी मिळविली. तो उदेपुर राजकन्येचा पुत्र असल्यानें उदेपुरकरांनींही त्यास मदत दिली होती. त्यानें जाटांवर स्वाऱ्या करून त्यांचा पराभव केला. मात्र या लढायांत त्याचे कर्ते सरदार मारले गेले. शेवटीं तोहि थोड्याच दिवसांत वारला. बापाच्या खालोखाल हाहि विद्वान व विद्वानांचा आश्रयदाता होता; यानेंहि कांहीं नवीन शहरे वसविली; त्यांत रणथंबोर जवळील मधुपुर हें प्रमुख होय; यानें १७ वर्षे राज्य केलें. त्याच्यामागून दुसरा पृथ्वीसिंग गादीवर आला; परंतु हा अज्ञान असल्यामुळे त्याची सावत्र आई कारभार पाहत होती. ती फार वाईट चालीची असून तिचा एक उपपति ( टोंड; पु. २ पृ. ४१२ ) फिरोझ नांवाचा माहुत होता; त्याच्या तंत्रानें ती बागे; तिनें नऊ वर्षे बद्दफैलीपणा केला. शेवटीं पृथ्वीसिंग हा वारला ( कोणी म्हणतात तिनें विषप्रयोग केला ). त्याला मानसिंग म्हणून पुत्र होता. त्याला त्याच्या आत्मांनीं पळवून शिंयांच्या आश्रयास ठेविलें.

पृथ्वीनंतर त्याचा सावत्र भाऊ प्रताप हा राजा झाला. त्यानें १५ वर्षे राज्य केलें. याच्या वेळीं याची जारिणी आई व तो माहुत यांना कोणी विषप्रयोग करून त्यांच्या त्रासांतून रयतेस सोडविलें. इतक्यांत मराठ्यांचें हल्ले सुरू झाले. तेव्हां यानें जोधपुरच्या विजयसिंगाच्या मदतीनें मराठ्यांशीं तोंड देऊन त्यांना कांहीं काळ थोपविलें ( १८८७-९१ );

पण पुढें मराठ्यांनीं १७९१ त त्याचा पाटण व मैथ्य येथें पराभव केला व तिकडे याचें व जोधपुरकरांचेंहि दिनसलें. तेव्हां होळकरानें त्याच्यावर जबर खंडणी वसवून कांहीं दिव. सांनीं ती वसूल करण्याचें काम अमीरखान पठाणावर सोंपविलें. तेव्हांपासून १८०३ पर्यंत केव्हां शिंदें तर केव्हां दुसरा कोणी येऊन याचा प्रांत छुटून फस्त करीत. हा शूर व शहाणाहि होता. परंतु त्याचा या धामधुमीच्या काळी कांहीं इलाज चालला नाही. तो १८०३ त वारला.

याच्यामागून त्याचा पुत्र जगसिंग गादीवर आला. याच्या सारखा दुर्बलसनी राजा या कुळांत कोणी झाला नाही. हा भित्रा, व्यभिचारी व उभळ्या होता. उदेपुरच्या कृष्णाकुमारीला मिळविण्याकरितां यानें अमीरखानाची योजना करून सर्व राजपुतान्यांत धुमाकूळ उडवून दिला होता. इंग्रजांचा संबंध जयपुर राज्याशीं याच्याच वेळीं आला; परस्परांनीं परस्परांस सहाय्य करावें अशा स्वरूपाचा एक तह यावेळीं झाला ( १८०३ ). पुढें कॉर्नवालीस यानें हा तह केला व इंग्रजांचें वर्तन हवें तसें न दिसल्यानें जगसिंगानेंहि तह मोडला. परंतु कंपनीच्या डायरेक्टरांस कॉर्नवालीसचें हें कर्णें पसंत न पडून पूर्ववत् तह करण्याचा त्यांनीं हुकूम सोडला. तेव्हां पेंढाऱ्यांच्या पारिपायासाठीं सर्व राजेरजवाऱ्यांशीं तहाचें प्रकरण सुरू झालें. त्यावेळीं ( १८१७ ) जयपुर-वाल्यांशीं बोलणें लागलें; परंतु राजानें तें नाकारलें. शेवटीं शेजाऱ्या राजांनीं इंग्रजांशीं स्वतंत्र तह केले, राज्यास निरनिराळ्या अडचणी येऊं लागल्या व अमीरखानाचा उपसर्ग जास्त वाढूं लागला. स्वतःच्या जहागिरदारांनींहि परभारे इंग्रजांशीं संधान बांधलें हें पाहून, जगतनें कंपनीशीं तह केला ( २१ ४१८१८ ). त्यांत असें ठरलें कीं, इंग्रजांनें राज्याचें रक्षण करावें, त्यावद्दल राजानें कंपनीच्या मदतीस फौज द्यावी. राज्याचा वसूल ४० लक्ष होईपर्यंत दरसाल ८ लाख खंडणी द्यावी, व ४० लाखांवर वसूल आला, म्हणजे एकंदर उत्पन्नापैकी पांच आणे ( सदर खंडणीशिवाय ) वर्षास द्यावे. या सुमारास जयपुरच्या कांहीं सरदार जहागिरदारांनीं राज्यातील बराचसा मुलूख वळकाविला होता. तो ऑक्टोबरीनो यानें त्यांची समजूत करून सोडविला; व त्यांच्या जहागिरी वंशपरंपरा चालण्यावद्दल कंपनी जबाबदार राहिली. यानंतर जगसिंग हा लवकरच ( डिसेंबर १८१८ ) वारला. त्याला त्यावेळीं संतती नव्हती. प्रेताला अमिसंस्कार एका मोहनसिंग नांवाच्या भाऊबदानें दिला. पुढें त्यालाच दत्तक घेण्याचें ठरत होतें; पण त्यामुळे गृहकलह माजला. इतक्यांत त एक राणी गरोदर असल्याचें समजलें व त्यामुळे दत्तकाची मानगड मिटली. जगसिंगाची ही राणी २५।४।१८१९ रोजी प्रसूत होऊन मुलगा झाला; याचें नांव जयसिंग होय.

जयसिंग ( तिसरा ) लहान असतां, त्याची आई कारभार पाहूं लागली; परंतु त्यामुळे अव्यवस्था माजली. तेव्हां आपली खंडणी वेळेवर यावी व नुकसान होऊं नये म्हणून



कंपनीने आपला एक अधिकारी जयपुरास नेमून त्याने राज्यकारभार ताच्यांत ध्यावा असे ठरविले. पुढे (१८३४-३५) शेखावती प्रांताची व्यवस्था लावण्याच्या निमित्ताने इंग्रजांनी आपली फौज तेथे ठेविली व तिच्या खर्चाचा पैसा म्हणून सांबरसरोवराच्या उत्पन्नातील जयपुरचा हिस्सा तारण लावून घेतला. या गडबडीत जयसिंग वारला (१८३५). राजाचा कोणी जीव घेतला असावा असे म्हणतात. जोध (जूठा) राम नांवाचा दिवाण व राजमाता यांचे सूत्र जमून, तिच्या कृपेने तो इतका अधिकार चालवू लागला की, ब्रिटिश सरकारने नेमलेल्या कारभार्यास दूर करून आपण त्या पदावर बसला. तेव्हा कंपनीने एक अधिकारी चौकशीस पाठविला. जयसिंग वारला तेव्हा त्याला दोड वर्षांचा एक मुलगा होता. तो कंपनीच्या अधिकाऱ्याने ताच्यांत घेतला. यावेळी एजंट (अधिकारी) याचा खून करण्याचा कट जोधरामाने केला; तेव्हा त्याला जन्मभर कैदेत टाकण्यांत आले. राज्यातील पांच प्रमुख लोक निवडून त्याने कौन्सिल (व त्यांचा मुख्य इंग्रजांचा एजंट) नेमून राज्यकारभार चालविला. याचवेळी संस्थानातील लष्कर कमी करून, गुलामगिरी, सती, बालहत्या वगैरे बंद केल्या. इंग्रजसरकारास जी खंडणी द्यावी लागे, ती संस्थानच्या जमावर्दीच्या मानाने जबर असल्याने व द्यागील बाकी तुंबली म्हणून ४६ लाखांची सूट घालून दरसाल चार लक्षांची खंडणी ठरविली (१८४२).

जयसिंगाच्या मागून सवाई रामसिंग हा गादीवर बसला. याने १८५७ साली इंग्रजांस सात हजार सैन्यानिशी मदत केल्यामुळे त्यांनी त्यास कोट कासिम प्रांत इनाम दिला. हा विद्वान होता. याने सडका व आगगाड्या सुरू करून संस्थानांत सर्वत्र शाळा स्थापिल्या. एकदां (१८६८) राजपुतान्यांत दुष्काळ पडला असतां याने आयात धान्यावराल जकात उठविली व दुष्काळनिवारणाचे पुष्कळ प्रयत्न केले. हा सन १८६९-१८७५ पर्यंत हिंदुस्थान सरकारच्या कायदेकौन्सिलचा सभासद होता.

याच्यानंतर सवाई माधवसिंग हे राजे झाले (१८८०). यांचा जन्म १८६१ त झाला. यांच्या लहानपणी कौन्सिलतर्फे राज्यकारभार चालत होता. यानां १८८२ त मुखत्यारी दिली. यानां २१ तोफांच्या सलामीचा मान व जी. सी. एस्. आय. जी. सी. व्ही. ओ. एल्. एल्. डी. वगैरे पदव्या असून, हे १९२१ साली ब्रिटिश सैन्यांतल्या जनरलच्या अधिकारावर नेमले गेले. यानीं राज्यकारभारासाठी १० जणांचे एक कौन्सिल नेमलेले आहे. हल्ली ६ हजारांपर्यंत सैन्य संस्थानांत आहे. येथील सैन्याने चित्रळ (१८९५), टिरा (१८९७) व गेल्ले युरोपातील महायुद्ध, यावेळी इंग्रजसरकारांस पुष्कळ सहाय्य केली. महाराजांनी दुष्काळकंड २५ लाख व इतर धार्मिककंड ४८ लाख व महायुद्धांत इंग्रजसरकारास मदत म्हणून ३३ लाख इतकी रक्कम वांटली आहे. (शिवाय २५ लाखांचे कर्जरोखे घेतले होते.) या महा-

राजांनी स. १९२१ मध्ये कुमार मानसिंह यास दत्तक घेतले. महाराजांनी आपल्या राज्यांत सडका, पाटबंधारे, आगगाड्या, दवाखाने, दुष्काळ कामे वगैरे कामांवर १ कोटी ७२ लाख रु. खर्च केले. व स. १९११ त प्रजेला ५० लक्ष रु. ची (सान्याची) सूट दिली. [टोंड—राजस्थान, पु. २; एतद्देशीय राजांचा इतिहास, गोडबोलेकृत; इंडिया गव्हर्नमेंट सिलेक्शन रिपोर्ट्स पु. ५५; इंडियन इथरबुक १९२२]

शहर.—हें शहर जयपुर संस्थानाची राजधानी असून मुंबईपासून ६९९ मैल दूर आहे. हें सर्व राजपुतान्यांत मोठे व सुंदर आहे. ह्या शहराला हें नांव सवाई जयसिंगाच्या नांवावरून १७२८ साली मिळाले. हें शहर एका लहान मैदानावर आहे व भोंवताली (दक्षिण दिशे-खेरीज) पर्वत असून महत्त्वाच्या मान्यांच्या ठिकाणी किंवा बांधलेले आहेत. ह्या सर्व किंल्ल्यांत ताहरगड नांवाचा किंल्ला महत्त्वाचा आहे. व तो वायव्य दिशेस आहे. शहराभोंवती मोठा तट असून त्याला सात वेशी आहेत व ठिकठिकाणी तोफाकरितां बुरूज बांधलेले आहेत. हें शहर सुंदर रस्ते व इमारती यांबद्दल फार प्रसिद्ध आहे. येथील रस्ते सारख्या आकाराचे असून ठिकठिकाणी चौक आहेत. शहराच्या मध्यभागी महाराजांचा राजवाडा आहे व वाड्याभोंवताली सुंदर वागवणीचे आहेत. राजवाड्याच्या उत्तरेस ताल काबोरा नांवाचा तलाव व ह्या तलावाच्या पलीकडे राजा मालका नांवाचा दुसरा तलाव आहे. ह्या शहरांत विशेष पहाण्यासारखी इमारत म्हटली झणजे सवाई-जयसिंगाने बांधलेली वेधशाळा व येथील वेधयंत्रे होत. शहरास पाण्याचा पुरवठा चांगला आहे. शहरास म्युनिसिपलिटी आहे. ह्या शहरांतल्या कला व उद्योगधंदे म्हटले म्हणजे कपड्यांस रंग देणे, संगमरवरी इगडावर काम करणे, सोन्याच्या मुलाम्याचे काम करणे, चित्रे काढणे वगैरे, ह्या शहराची व्यापारी पेढ्यांबद्दल ख्याती आहे. शहरांत शिक्षणसंस्था पुष्कळ आहेत. महाराजा कॉलेज, ओरिएण्टल कॉलेज व संस्कृत कॉलेज हीं तीन कॉलेजे आहेत. शहरांत दवाखाने व इस्पितळे पुष्कळ आहेत. रामनिवास नांवाच्या सार्वजनिक उद्यानामध्ये हाल नांवाची इमारत आहे; व तीमध्ये औद्योगिक वस्तूंचे व शिक्षणविषयक नमुन्याचे पदार्थसंग्रहालय आहे.

जयमल्ल—अकबराने चितोडवर १५६७ त स्वारी केली असतां चितोडचा किंल्ला लढविण्याचे काम या जयमल्लाकडे राणा उदयसिंगाने सोंपविले होते. हा बेदनोर येथील ठाकोर असून राठोड वंशातील मैथ्य शाखेचा होता. ही शाखा मारवाडांत सर्वांत शूर गणली जाई. जयमल्ल हा स्वारीत चितोडचा सेनापती होता. त्याच्या हाताखाली हजार लोक होते; परंतु अकबराचे सैन्य अफाट व त्याच्याजवळ तोफखाना असल्याने शेवटी त्याचा जय झाला. चैत्र शुद्ध ११ संवत् १६२४ (मे. १५६८) या दिवशी घनघोर संग्राम झाला. जयमल्लाने आपल्या लढण्याची शिकस्त केली. अखे-



रीस अकबरानें स्वतः आपल्या संग्राम नांवाच्या बंदुकीने नेम धरून जयमल्लास गोळीने ठार केलें. चितोड येथें जोहार झाला व मग भग्न किष्ना अकबराच्या हाती पडला. यावेळीं झालेल्या युद्धाचें व जयमल्ल आणि पुत्त ( दुसरा सेनापति ) यांनीं केलेल्या शौर्याचें वर्णन भाटांच्या काव्यांत आढळतें. सान्या राजपुतान्यांत या दोघांची नावे माहीत नाहीं असा एकहि रजपूत आढळावयाचा नाहीं. खास अकबरानेंहि जयमल्लाची स्तुति केली होती. त्यानें दिल्लीस आपल्या राजवाल्याच्या महाद्वाराजवळ दोन हत्तांवर जयमल्ल व पुत्त यांचे पुतळे करून बसविले होते; ते बर्निअर याच्या वेळेपर्यंत होते. त्यानें त्याबद्दलचें वर्णन आपल्या १६६३ च्या जुलैच्या एका पत्रांत केलें आहे. चितोड येथें जयमल्ल जेथें पडला ती जागा अद्यापि दाखविण्यांत येते. टोंडनें त्या जागेवर फुलें वाहिलीं होती असें तो म्हणतो. टोंड- राजस्थान बु. १; सुसुसमानी रियासत; बील—ओरि बायाग्रा. डिक्शनरी ]

**जयरथ शृंगार**—काश्मीर प्रांतांतील तत्त्ववेत्ता. जयरथ शृंगार अथवा शृंगाररथ हा इ. स. १२०० च्या सुमारास उदयास आला. अभिनव गुप्ताच्या “ तंत्रालोक ” नांवाच्या ग्रंथावर त्यानें “ तंत्रालोकविवेक ” नांवाची टीका लिहिली. त्याचा भाऊ जयद्रथ यानें लयकाच्या अलंकारसर्वस्वावर “ अलंकारविमर्षिणी ” नांवाची टीका लिहिली व “ हरचरितचिंतामणि ” या नांवाचा आणखी एक ग्रंथ लिहिला.

**जयरामस्वामी**—( वडगांवकर ) एक महाराष्ट्र संतकवि. हा कात्राबाज मांडवगणाच्या देशपांडे कुळांतला असून याचें उपनांव कसरे असें होतें. जन्मतोय शके १५२१ ची गोकुळाष्टमी. कृष्णा आप्पास्वामी याचे गुरु होते. दशमस्कंध टीका, रुक्मिणीस्वयंवर, सीतास्वयंवर व अपरोक्षानुभव हे जयरामस्वामीचे मुख्य ग्रंथ होत. यांखेरीज लहान लहान वेदांतप्रकरणें, अमंग व पदें पुष्कळ आहेत. समाधिकाल भाद्रपद व॥ ११ शके १५९४.

**जयरामात्मज**—एक महाराष्ट्र संतकवि. हा गोसावी नंदनाच्या मागाहून होऊन गेला. यानें कोकिलगंगाधर, राघव चिद्घन, श्रीधर, अनंत, यांचा आपले संतमालिकेंत उल्लेख केलेला आहे. संतमालिका, द्रौपदीचा धांवा, घडियाळें, अंबेची आरती, रासमंडळ, वगैरे ग्रंथ आहेत. [ सं. क. का. सू. ]

**जयविजय**—विष्णूचे उभय द्वारपाल. हे सनकादि-कांच्या शापानें वैकुंठांतून पतन पावून असुरयोनीत आले होते. हिरण्याक्ष, हिरण्यकश्यप, रावण, कुंभकर्ण व शिशुपाल, वक्रदंत हीं रूपें यांनींच धारण केलीं होती. [ भागवत ३. १६-१०; १०. ७४ ]

**जयसिंह ( सिद्धराज )**—एक गुजराथचा राजा. याची माहिती ज्ञा. को. च्या १२ व्या विभागांत गुजराथ प्रांत पृ. १३७ वर आलेली आहे. त्याशिवाय जास्त माहिती

येथें देतो. हा याच्या बापास लक्ष्मिच्या वरदानानें झाला होता. यानें श्रीस्थल ( सिद्धपुर ) तीर्थाच्या रक्षणासाठीं वर्षरक यवनाला कैद केलें. पण त्याची बायको पिंगलिका हिच्या विनंतीवरून खंडणी घेऊन त्यास सोडून दिलें. जयसिंहानें पाटलदेशचा ( भोगावती शहराचा ) नागराजा कनकचूड यास सहाय्य करून त्याजपासून अजिंक्यतेचा वर मिळविला. माळव्यावरील स्वारींत त्याला एका भिल्लराजानें पर्वतांतील रस्ते दाखविले होते. तिकडून परत येतांना त्यानें बऱ्याच राजकन्यांशीं लग्न लाविलीं. सिद्धपुरास रुद्रमाळेशिवाय एक महावीरस्वामीचें देऊळहि त्यानें बांधिलें. तेथून तो सोमनाथ, गिरनार व सिद्धपुर ( सिहोर ) येथील यात्रा करून पटणास परतला. त्यानें पुष्कळ तळीं, विहिरी, मंदिरे, वगीचे सदावर्त, ज्योतिष न्याय-पुराणादिकांच्या अभ्यासासाठीं शाळा वगैरे स्थापन केल्या. त्यानें चंडिकादेवीची १०८ देवळें बांधिलीं. याचें वर्णन व्याश्रय या काव्यांत वरेंच आलें आहे. [ रासमाला, पु. १; इंडियन अँटिक्वरी, १८७५ ]

**जर उत्तर्णे ( हर्षास )**—त्वचेखालीं मज्जातंतूंत अगर मज्जापेशींच्या समूहामध्ये विकृति उत्पन्न होऊन त्यावरील त्वचेवर लहान मोठ्या दाणेदार पुटकुळ्यांचे समूह अगर सुट्या पुटकुळ्या उत्पन्न होणें हें या रोगाचें लक्षण आहे. या पुटकुळ्यांत चिकट व पाण्यासारखी लस असून त्या अतिवेदनायुक्त असतात. या पुटकुळ्या फुटतात अगर सुकून खपल्या पडून जातात. याचे दोन भेद पहाण्यांत येतात ते असेः—( १ ) ओठ अगर नाकाच्या ठिकाणाचा—एखादा मोठा तीव्र ज्वर अगर पुष्फुसाचें दुखणें किंवा बळकट सर्दीचें दुखणें येऊन गेल्यावर वरील ठिकाणीं पुटकुळ्या दिसून नंतर त्या बऱ्या होतात. ( २ ) शारीरिक जर--पानांत शिरा असतात त्याप्रमाणें त्वचेखालीं शाखायुक्त संवेदन मज्जातंतु शरीरभर असतात. यांपैकीं एखादा मज्जातंतु व त्यांच्या शाखा यांच्या अनुरोधानें अशा पुटकुळ्या उठणें हा दुसरा प्रकार छाती, हात, पाय व अन्य ठिकाणीं पहाण्यांत येतो. हें दुखणें सर्व ययाच्या माणसांनां झालेलें आढळतें. तरी उतार वयांत होण्याचा संभव जास्त असतो. त्या उगवण्याच्या अगोदर कांहीं दिवस नांगी मारल्यामुळें त्या जागीं अगोदर वेदना होतात, व त्या पुटकुळ्या उगवल्यावर असतात यांत नवल नाहीं; परंतु पुटकुळ्या बऱ्या झाल्यावरहि कांहीं दिवस त्या वेदनांमुळें फार त्रास होतो. पुनः पुनः मात्र हा रोग उलटून त्रास होत नाहीं.

उ प चां र.—पुटकुळ्यांस धक्का, हवा लागून वेदना होऊं नये एतदर्थ त्यावर बोरिक आसिड व झिंक ऑक्साईड यांच्या समभाग मिश्रणाच्या मुकटीचा शिडकाव टाकावा. अगर त्या मुकटीचें मलमल फडक्यावर पसरून ती पट्टी पुटकुळ्यांवर लावून त्यावर मऊ कापसाची घडी ठेवून पटयानें तें सर्व न पडेल असें बांधून ठेवावें. व रोज पट्टी व पुट नवी टाकून बदलात जावी. एखाद्या वेळीं वेदना असल्या



वाटल्यास पोटांत अफू अगर पोटायाशियम ब्रोमाइड हीं औषधें घावीत व मज्जातंतूंस व शरीरास हितावद् व पौष्टिक म्हणून कोयनेल अल्प प्रमाणांत घावें.

**जरतार**—सोने हें जसे फार प्राचीन काळापासून लोकांस माहीत होतें त्याच प्रमाणे कलावतूची कलाहि लोकांस माहिती असावी. निदान ती प्राचीन आर्यांस तरी माहीत असावी यावद्दल शंका रहात नाही. ऋग्वेदांत ( १०.१५५, ६ ) ' हिरण्मयानत्कान् ' असा सोनेरी वस्त्रासंबंधी उल्लेख आहे. तसेंच व ' पेशस्कारी ' म्हणजे जरीची वेलवुष्टी काढणारी स्त्री असा यजुर्वेदांत उल्लेख आढळून येतो. सायण मतानें मरुत् म्हणजे सोनेरी वेलवुष्टी काढलेले वस्त्र वापरीत. ऋग्वेदांत पेशस्, पेशन या जरतारी वस्त्रांचा उल्लेख आढळतो हे ( ऋ २. ३, ६ १०. १, ६ ). शुक्रनीतिकारांनीं कलावतूची कला ही चौसष्ट कलेंत गणली आहे. अर्थात् ही त्या वेळीं फारच प्रचारांत होती. त्यांतील कला या शब्दाचा अर्थ त्याप्रमाणेंच केला आहे व त्यावरून कलावतु हा शब्द संस्कृतोद्भव असावी यावद्दल संशय रहात नाही. कारण कला म्हणजे ' कृत्रिम स्वर्णरजतक्रिया लेपादि सरिक्रिया ' ( शुक्रनीति ) सोने रुपें तयार करणें अगर खरें सोने रुपें हलक्या धातूवर चढविणें अगर त्याचा थर देणें या क्रियेस कला असें म्हणतात.

यानंतर रुद्रयामल तन्त्रांत धातुकल्पामध्ये या कलेचें साविस्तर वर्णन आलें आहे. या ग्रंथाच्या कालनिर्णयासंबंधी निश्चित मत सांगतां येत नाही. महाभारत काळीहि कला पूर्ण अवगत असावी. कारण राजसूय यज्ञाच्या वेळीं युधिष्ठिराला चहूकडून करभार आले त्यांत काम्बोजाच्या राजांनं अनेक दासी युधिष्ठिराला नजर केल्या आहेत. त्या दासी जरीचीं वस्त्रे नेसलेल्या होत्या असा स्पष्ट उल्लेख आहे.

और्णवैलान्वार्धदन्ताज्जातरूपपरिष्कृतान् ।

प्राधाराजिन मुख्यांच कंचोजः प्रददौ महान्॥

महाभारताचा रचनाकाल चिंतामणराव वैद्यांच्या मतानें इ. स. पू. २०० वर्षांचा आहे. व प्रत्यक्ष राजसूय यज्ञाचा काल ख्रिस्तपूर्व २००० वर्षांपर्यंत जातो तरी ऐतिहासिक रीत्या या कलेच्या उगमाचा काल निदान ख्रि. पू. २००० वर्षे म्हणतां येईल.

संस्कृतेतर वाङ्मयांत इतका जुना उल्लेख कोठेहि असलेला ऐकिवांत नाही. व म्हणूनच पुष्कळ पाश्चात्य विद्वानांच्या मते ही कला हिंदुस्थानांत उगम पावली व पश्चिम मार्गाजुवर्ती होऊन बाबीलोन, टायर, बगदाद, दमास्कस, सैप्रस सिसली, कान्स्टांटीनोपल, व्हेनिस वगैरे शहरांतून क्रमाक्रमानें जाऊन फ्रान्समध्ये लियान्स व जर्मनीमध्ये न्युरेनबर्गपावेतों पसरली.

आपल्याकडे पुराणकालानंतरचा इतिहास चांगलासा उपलब्ध नाही व या कलेची प्रगति कसकशी होत गेली यावद्दल साविस्तर माहिती सांपडणें फारच कठिण होऊन गेलें आहे.

तरी पण सुमारे ८ व्या अगर ९ व्या शतकापासून अगर त्यापूर्वीपासून उत्तरेत बनारस व दक्षिणेंत पैठण हीं शहरें या धंद्याच्या कारागिरीवद्दल प्रसिद्ध आहेत. हीं शहरें त्यावेळीं चोहोंबाजूनें पुढें असत. व्यापार म्हणून अगर विद्वत्ता म्हणून या दोहोंमध्ये या शहरांचा हात धरण्यास संबंध हिंदुस्थानांत एकहि शहर नव्हतें.

मुसुलमानी रियासतींत या शहरांनां बरेंच गौणत्व प्राप्त झालें; तरी पण मुसुलमानी पातशहा हे विलासी व ऐपआराभी असल्यामुळे या कलेस उत्तेजनच मिळालें; व निरनिराळ्या जास्त पेठा वसूलागल्या. उत्तरेस दिल्ली, लखनौ, कानपूर, बन्हाणपूर इत्यादि व दक्षिणेस बीड, जालना, पैठण, येवला व खालीं सालेम, मदुरा व मद्रास वगैरे.

पाश्चात्य ग्रंथकारांच्या मते सर्वोत्तम जुना असा कलावतू-संबंधी निर्देश त्यांच्या ' जुना करार ' नामक धार्मिक ग्रंथांत आढळून येतो. अरान नांवाच्या धर्मोपदेशकाच्या झग्याला जरतार होती. ती अशी कीं त्यांनीं सोन्याच्या तारा ठोकून तयार केल्या आणि नंतर चपट्या केल्या. अशा त्या तार निळ्या व अस्मानी धाग्यावरती फारच कुशलतेनें वळल्या होत्या. ग्रीक लोकांच्या ईलीयड व ओडेसी नांवाच्या पुराणग्रंथांत जरतारीच्या कपड्यांचा उल्लेख बरेचवार येतो. त्यांच्या पौराणिक युगांत हातोड्यांनीं अगर मठारीनें सोनें ठोकून तार चपट्या करीत असावेत; व त्या मग रेशीम अगर सूत यावर गुंडाळीत असावेत.

असीरीया अगर असुर राष्ट्रांतील मोठमोठ्या राजांपैकी असुर नझिरपाल ( ख्रि. पू. ८८४ ) याच्या झग्यास कलावतूचें फारच सुंदर काम केलें होतें. यावरून त्यावेळच्या असुरी राष्ट्रांत अगर बाबिलोनिया राष्ट्रांत ही कला बरीच ऊर्जितावस्थेत आली होती असें दिसतें. असुरी राष्ट्राचा बीमोड झाल्यावर त्यांच्या जेत्याकडे म्हणजे इराणी राष्ट्राकडे या कलेचें पुरस्कर्तृत्व आलें. त्यांनीं या कारागिरीचा फारच उत्कृष्ट रीतीनें समाचार घेतला. व त्या कलेस पुढें आणलें. इराणचा प्रख्यात बादशहा डरायस हा नेहमीं भरजरीचा झगा घालीत असे. या झग्यावर जरीचें भरतकाम केलें होतें व दोन पक्षी एकमेकांशीं झुंजत आहेत असें दाखविलें होतें. महाप्रतापी शिकंदर बादशहा हिंदुस्थानांत आला त्यावेळीं त्यास सर्व पौरस्त्य राजे भरजरीच्या झग्यामध्ये आढळले असें वर्णन आहे. आलेक्झांडरनंतर दोन शतकांनीं परगाममचा राजा तिसरा अन्टुन्स यानें सोनेरी कलावतूनें विणण्याच्या कलेला फारच उत्तेजन दिलें; असें ग्रीनीनें लिहिलें आहे. व हेंच तें इतिहासप्रसिद्ध आटालिक कापड. रोमन लोकांच्या ग्रंथांतरीहि याचा बराच उल्लेख सांपडतो. आग्रिपिनाचीं विख्यात वस्त्रे सर्वस्वी भरगच्चीची होती. आणि हायड्रिअन बादशहाच्या संप्रहित वस्तूंमध्ये मार्केस आरकेस यास पुष्कळ झगे जरीचेच दिसून आले.



ईजिप्त व बाबिलोनियाच्या भागांत सध्या जे उत्खनन चालू आहे त्यांत कांहीं कांहीं ठिकाणी जरीच्या पोषाखांतील अवशिष्ट अंशा चांदी सोन्याच्या तारा सांपडल्या आहेत. होनोरियसच्या बायकोचे थडगे उकरले त्यावेळी जरतारीचे अवशेष अशा तारा सांपडल्या व त्या सर्व आटवून त्यांतून ३६ पौंड सोने निघाले.

युरोपांतील मध्ययुगांत कान्स्टांटिनोपल व पार्लेमो येथील विणकर जरतारीचे काम करीत असत; त्यानंतर स्पेनमधील मूर लोकांनी ही कला उचलली. १२ व्या शतकांत या लोकांत जरीचा फारच प्रसार झाला होता. त्यानंतर सायप्रसमध्ये फारच मोठ्या प्रमाणांत जरतार तयार होऊ लागली. बहुतेक व्यापारी सायप्रसमधील जर पसंत करू लागले व सायप्रसचा व्यापार फारच जोरात वाढू लागला. त्यानंतर हळू हळू इटालीतहि कारखाने निघू लागले व १४ व्या शतकांत व पुढे इटालीच्या या क्षेत्रांत फारच प्राबल्य वाढले.

याच सुमारास जर्मनीमध्ये न्युरेनबर्ग शहराी कलावतूचे कारखाने निघू लागले व जत्रांतून तार ओढणे वगैरे गोष्टींत त्यांनी बरीच प्रगति केली. पश्चिमेकडील या कलेत स्थित्यंतर घडवून आणण्यांत न्युरेनबर्ग व लिआन्स ही दोन शहरे फारच विख्यात आहेत. अंत्र म्हणजे अस्सल पोलादी पट्टीत छेद करून त्यांतून तार ओढून बारीक करण्याच्या कृतीचा शोध न्युरेनबर्गनिवासी कारागिराकडून १४ व्या शतकांत लावला गेला असे कांहीं विद्वानांचे मत आहे.

कृ ति व प्र का र.—जरतार म्हणजे काय, ती कशाची करतात यासंबंधाने आपणांस आतां विचार करणे आहे. शुक्रनांतिकाराने सांगितल्याप्रमाणे हलक्या धातूवर सोने अगर रुपें अगर चांदी यांचे थर बसवून ती तार रेशीम अगर सूत यावर गुंडाळणे. अशा रीतीने गुंडाळलेली तार ती जरतार होय. आतां यांत दोन प्रकार करतां येतील. एक खरी व एक खोटी.

खरी—जिच्यामध्ये चांदीवर सोने चढविलेले असते ती. ही चांदीवर सोने चढविलेली तार रेशमावर अगर सुतावर गुंडाळलेली असते. हिचा उपयोग व्यवहारांत जास्त होतो. ही बहुधा काळी पडत नाही. ही तार जाळल्यावर पांढरी पडते. ही तिची कसोटी आहे. स्लेटपाटीवर घासल्यास कस पांढरा दिसतो.

खोटी—तांबे, लोखंड, जर्मनसिल्व्हर, पितळ, इत्यादि धातूच्या तारेवर चांदी अगर सोने चढवून तयार केले असते ती सर्व खोटी होय. ही फार लवकरच काळी पडते. जाळली असतांना ही तार काळी पडते. स्लेटपाटीवर घासली असतां या जातीच्या जरतारीचा कस लाल दिसतो व खऱ्याचा पांढरा दिसतो.

कृति:—५० भार चांदी घेऊन (कांहीं कांहीं ठिकाणी ज्यास्तहि घेतात) तिच्या साधारण अर्धा इंची जाड व फूटभर लांब गोल लगड्या पाडतात; त्या गोल करून कानस मारून अतिशय स्वच्छ करतात व त्यावर ज्या प्रमाणांत आपणास जरतार हलकी अगर भारी करावयाची असेल त्या प्रमाणांत सोन्याचा पातळ पत्रा गुंडाळतात. हा पत्रा वेष्टिल्यानंतर त्यास ताव देतात नंतर त्या लगड्या हातांडीने ठोकून एकजीव करतात व पुन्हां निवाल्यावर पुना तापवितात व पुन्हां हातोड्याने लांबवितात. अशा रीतीने दोनदा अगर तीनदां तापवून एकजीव झाल्यानंतर लोखंडी वेजांतून ओढून लांबवितात. प्रथम जाड मग बारीक मग त्याच्या पेक्षां बारीक असे क्रमाक्रमाने साधारण बारीक करतात हे सर्व काम पावटेकरी आपल्या दुकानांत करतात. पावटा म्हणजे एक भरीव लांकडाचा रद्दाट असतो. यास चार हात अगर मोठाले दांडे असतात. यापैकी एका हातास लोखंडी साखळदंड अडकविलेला असतो. या साखळदंडास एक मोठा चिमटा बसविलेला असतो. या चिमट्याने बरील लगड्या धरून त्या लोखंडी वेजांतून ओढून काढतात. अशा रीतीने बारीक सुनळीइतकी तार बारीक झाल्यावर या ५० भार तारेचे दोन भाग करितात या ५० भारास पासा (सं. पाशास) म्हणतात. या पाशाचे दोन भाग करतात. प्रत्येकास वाकळे असे म्हणतात.

ही वाकळी यापुढे दुसऱ्या जातीच्या कारागिराच्या हातांत जातात. या कारागिरांना तानीये (सं. तन् ताणणे) असे म्हणतात. या तानीयांची हत्यारे म्हणजे एक घडवंची (खोडसे अगर पाड) त्यावर दोन वाजूस दोन खिले असतात व दोन खिल्यांत दोन वाटोळी परडी असतात या दोहोंच्या मध्यंतरी दोन लोखंडी पट्या असून त्या पट्यांस बारीक बारीक भोके पाडलेली असतात. या भोकांतून तार ओढून बारीक करितात. ही भोके असणारी पट्टी अस्सल पोलादी असते. अलीकडे जत्राच्या ऐवजी माणकाचे खडे बसविलेले वेध, अगर पैशाप्रमाणे वाटोळ्या पितळी तुकड्यांत माणिकाचे खडे बसविलेले असतात. काचितप्रसंगी हिच्याचे तुकडेहि उपयोगांत आणतात. या माणीक अगर हिरा यांच्या वेधातून तार लवकर बारीक होते. ती फारच बारीक म्हणजे केसाइतकीहि बारीक होते. ही तार वेधातून ओवून ओढून बारीक करतात म्हणूनच त्यास स्यूत (सं.) अगर सूत असे म्हणतात.

हे सूत तयार झाल्यानंतर ते चपटे करितात. पूर्वीच्या काळी ऐरणीवर मठारीने हे चपटे करीत असत आतां दोन रुळांतून ती तार चपटी केली जाते व अशा या तारेस वादला असे म्हणतात.

हे वादेल तयार झाल्यानंतर वळाई (सं. वलय) सुरू होते. वळाई म्हणजे हे वादले अगर चपटी केलेली सोन्याने वेष्टिलेली चांदीची तार, रेशमावर गुंडाळणे. ही वळाई



पूर्वाच्या पद्धतीने फारच थोडे काम देत असे. एका मातीच्या कोळ्यांत बादले नुसते टाकून देत असत; व एक रेशमाची चाती हातांत घेऊन वर आढ्यास टांगलेल्या हुकांतून ओवून घेऊन त्याला मांडीवर अगर पायावर चाती फिरवून पीळ देत असत. असा पीळ दिला गेला म्हणजे जरतार अगर वादले लपेटले जाई. अशा रीतीने पूर्ण जरतार तयार होई. आतां नवीन पद्धतीचीं यंत्रे निघाली आहेत. त्यास संचा म्हणतात. या संचांत जितके तराक अगर चात्या काम करितात, तितकीच माणसे पूर्वी कामास लागत असत. तात्पर्य हल्लींच्या काळांत दोन माणसे जितकें यंत्रांच्या साहाय्याने काम करितात तेवढेंच काम पूर्वी हाताने करण्यास ३६ पासून चाळीस माणसे लागत असत.

आतां एक नवीन पद्धत अमलांत आली आहे. ही बहुधा फ्रान्समध्ये प्रथम रूढ झाली असावी. या पद्धतीस विद्युत्साहाय्य लागते. पासे करितांना निव्वळ चांदीचे करावयाचे व जरतार निव्वळ चांदीचीच करावयाची. व संपूर्ण तयार झाल्यावर त्यास सोन्याचें पाणी द्यावयाचें. या पद्धतीने निम्या सोन्याची वचत होते व मालहि उठावदार होतो. शिवाय अतिशय बारीक सोनेरी जरतार अल्पायासानें व सोन्याची विशेषशी नासधूस न होतां तयार होते.

खोटी जरतारहि बहुधा याच पद्धतीने तयार होते व तीस जरूरीप्रमाणे चांदीचे अगर सोन्याचे गिलीट अगर मुलामा देतात. हा मुलामा देण्यासाठीं यंत्रे आहेत व तीं प्रत्येक कारखानदार आपल्या विशिष्ट पद्धतीने तयार करतो.

तार अगर सूत तयार झाल्यानंतर त्याचे पुष्कळ प्रकार होतात. ते म्हणजे सलमा, झीग, गोटा वगैरे; परंतु त्यास जरतार असे म्हणता येत नाही. म्हणून त्याचा येथे नुसता उल्लेख केला आहे.

व्या पार.—आतां कलावतू कोणकोणत्या देशांतून येते हें पाहूं. फ्रान्स, जर्मनी, इटली, आस्ट्रियाहंगेरी, चेकोस्लाव्हेकिया, तुर्कस्तान, जपान, युनायटेड किंगडम, सीलोन वगैरे. हिंदुस्थानांत खऱ्या जरीचे कारखाने खालील शहरी आहेत. बनारस, सुरत, पुणे, येवले, अहमदाबाद, पैठण, औरंगाबाद, बऱ्हाणपुर, मद्रास, मुंबई.

खोल्या जरीचे कारखाने:—दिळी, लखनौ, कानपूर, अमृतसर, सुरत, मुंबई वगैरे.

सरासरी दहा लाख रुपयांचें जरतार दरवर्षी मुंबई वंदरांत उतरते. पैकीं मद्रास १२ लाख, कलकत्ता अर्धालाख, कराची १ लाख, व ब्रह्मदेश दहा हजार.

विदेशी मालावर ३० टक्के जकात आहे. देशी मालावर अप्रत्यक्ष रीतीने १५ टक्के बसते. कारण चांदी, सोने इत्यादी-वर १५ टक्के जकात आहेच.

या धंद्यांत सुधारणा होणे अगदी जरूर आहे. येथील माल विलायतीपेक्षां जरा नीरस निघतो तो सरस निघण्यासाठी थोडी सुधारणा झाली पाहिजे; व ती उत्तरोत्तर होत जाईल अशी आशा धरण्यास बळकट जागा आहे. ती सुधारणा होणे व विलायती माल हिंदुस्थानांत न उतरू देणे हें पुष्कळसे सुशिक्षित व कर्तृत्ववान कारखानदारांच्या हातांत आहे. जर भरण्याचा कला व तिचे नमुने यासंबंधी 'भरतकाम' (एम्प्रायडरी) लेख पहा.

[ रा. श्रीधर वाळकृष्ण अंतरकर हे पुण्यांतले जरतारीचे सुशिक्षित कारखानदार आहेत. त्यांनी पुरविलेल्या माहितीचा येथें उपयोग केला आहे. ]

जरतकार—शृंगुलोत्पन्न एक ऋषि. यास संतति नसल्याने अधोगति प्राप्त झालेल्या पितरांस उद्धरण्यासाठीं यानें जरतकार नांवाच्याच वासुकीच्या वृद्धिणीशी लग्न केलें. याचाच पुत्र अस्तीक ऋषि होय ( ' अस्तीक ' पहा ).

जरदाळू—या फळास लॅटिनमध्ये प्रूनस आर्मेनिआका, इंग्रजीत अग्रिकट, मराठीत व हिंदीत जरदाळू इत्यादि नांवें आहेत. हें एक साधारण उंचीचे झाड असून याची पश्चिम हिमालयांत लागवड करितात. हें मूळचें चीनदेशांतील असावे असे कांहीं विद्वानांचें मत आहे. प्राचीन खोतानमध्ये ऐतिहासिक शोधार्थ जमीन खणीत असतांना या झाडाचें लांकूड सांपडलें. यावरून आठव्या शतकाच्या अखेरच्या दशकाच्या अगोदर या झाडाची तेथे लागवड होत असावी असे दिसते.

उ त्प न्न व गै रे.—बदामासारखा या झाडापासून डिक निघतो. त्याला वाजारांत ' चेरीगम ' म्हणतात. बियांपासून काढलेल्या स्वच्छ तेलाचा जाळण्याकरितां व खाण्याकरितां उपयोग होतो. ज्या मानानें झाड उंच स्थळीं असेल त्या मानानें मे महिन्यापासून सप्टेंबरपर्यंत जरदाळू पिकतो. वायव्य हिमालयांत वाळलेल्या जरदाळूचा लोक खाण्याकडे उपयोग करतात व ताजीं फळेहि खातात. युरोपियन लोक ताज्या जरदाळूचा मोरंबा करतात व सुके जरदाळू स्वयंपाकांत उपयोगास आणतात. अफगाणिस्तान व आसपासच्या डोंगरांतून पुष्कळसा जरदाळू हिंदुस्थानांत येतो. लेह हें जरदाळूच्या व्यापाराचें केंद्र असून तेथून वाळटीस्तान व लहान तिबेटमधून दरसाल ३०० मण जरदाळू बाहेर जातो. अफगाणिस्तानांतील खुबनीसमभला व्यापार काबुली लोकांच्या हातांत आहे. या झाडाचें लांकूड दिसण्यांत सुंदर असून तें निरनिराळें सामान करण्याकडे लावितात.

जरा—जरा म्हणजे म्हातारपण. यावी व्याख्या सोपी व उघड आहे; पण वाटते तितकी ती सोपी नाही. म्हातारपण म्हणजे पांढरे केंस एवढा अर्थ घेतला तर शाळा कॉलेजांतील मुलांचेहि केंस पांढरे होण्यास आरंभ झालेले दिसतात. शरीराचीं गात्रे, व मानसिक शक्ति क्षीण होणे, दांत पडणे, वगैरे लक्षणें घेतली तरी आपल्या देशांत व परदेशांत व्यक्तिपरत्वे



कांही माणसें चाळिशीच्या सुमारास वृद्ध दिसूं लागतात; व कांही माणसांची साठी उलटली तरी त्यांची तडफ, तरतरी प्रजोत्पादन सामर्थ्य नष्ट होत नाही. ७० च्या पुढे मात्र वार्धक्याची लक्षणे शरीरांत दिसतातच. म्हातारपण वाईट कां तर या अशक्तेमुळे. गंजलेल्या हत्याराप्रमाणे घरी स्वस्थ बसणे व चिडक्या स्वभावामुळे व रोगांच्या पांडेमुळे स्वतःचे व इतरांचे जीवित कष्टमय करणे ही परम करुणा-स्पदच स्थिति आहे असें नाकबूल करणे शक्य नाही. म्हातारपण कोणास आवडतें असें नाही. तरी तें आपणास कमानें येणें प्राप्तच आहे असें समजून ज्या अर्थी कांही वृद्ध लोक परपीडनास कारण न होतां संसारांतील आनंदांत आपल्या निरोगी व तेजस्वी रहाणीनें भर टाकतात, तसें आपणासहि वृद्धपणीं करतां यावें ही उमेद प्रत्येकांनं धरली पाहिजे; व त्यासाठीं प्रयत्न केला पाहिजे. आपले जुने आचार आरोग्यकारक व वार्धक्यहितकारक असेच प्रायः आहेत. तथापि नवीन मते काय आहेत व तीं नवीन वैद्यशास्त्राच्या कोणत्या तत्त्वावरून रूढ झाली आहेत हे कळावें व वार्धक्यां-तील हालअपेष्टा आपणास अंशतः अगर पूर्णपणे कशा टाळतां येतील एतदर्थ सूचक उपाय सुचविले आहेत त्यांचे मनन व अभ्यास करावा.

( १ ) बालपणीं रोगराई, इजा वगैरे कमप्राप्त संकट आलीं तर ज्वर, दुःख, सर्व शारीरिक चलविचल फार जोरांनं होते; परंतु हीच स्थित्यंतरे म्हातारपणीं झालीं असतां तीं वैद्यास ओळखतां येतील अशी वरील ज्वर, वेदनादि बाह्य लक्षणे एवढीं तीव्र नसतात. व म्हणून वृद्ध मंडळींतील रोगांचे निदान लवकर न झाल्यामुळे रोग वाढीस लागण्याचा संभव असतो. उदाहरणार्थ, पित्तनलिकाशूल अगर मूत्र नलिकाशूल यांसारख्या तरुण रोग्यास रडविणाऱ्या व लोढविणाऱ्या भयंकर वेदना वृद्धपणीं सह्य असतात, असें पुष्कळदां पहाण्यांत येतें. वृद्धांच्या त्वचेतील उष्णता वाजवा-पेक्षां नेहमीं कमी असल्यामुळे अंमांतज्वर असूनहि तो उष्णतानलिकेस तितका लागत नाही; व म्हणून म्हाताऱ्या माणसाचे उष्णतामान कळण्यास कित्येक वेळां तोंडामध्ये थर्मामिटर धरल्यानें खरा ताप कळतो. म्हाताऱ्या मंडळींचे रोगनिदान करण्याची संवय वैद्यास हवी. वैद्य फसला जाण्या-सारखी दुसरी गोष्ट म्हणजे नाडी व श्वास अगर ताप व नाडीचे ठोके यांचे जें एरवीं व ज्वरांमध्ये प्रमाण तरुण रोग्यांत आढळतें तेंच प्रमाण वृद्ध रोग्यांत नसतें. यामुळे रोगस्थिति वैद्याच्या लक्षांत न येण्याचा संभव बराच असतो. ( २ ) शरीरांतील जोम कमी झाला म्हणजे परोपजीवी त्वचा, रोगकारक जंतू नानातः हेचे त्वप्रोग उत्पन्न करतात. वार्धक्या-वस्था अशापैकीच अनुकूलस्थिति असल्यामुळे उवा ( डोक्यांत व अंगावर ), खरूज, नायटे, गजकर्ण, इसब, कंडुरोग व इतर त्वप्रोग न व्हावेत अशी त्वचेची काळजी व पुंढर प्रकृतीची निगा अगोदरपासून ठेवावी. याउपर

त्वप्रोग झाल्यास योग्य त्या उपायांनी त्याचे शमन व निर्मूलन करून त्यास वाढूं व उलटूं देऊं नये. ( ३ ) वार्धक्यामध्ये जठर व आंताडी यांतील पचनक्रियेत मंदत्व असल्यामुळे तत्संबंधी रोग होतात हे साहजिक आहे. परंतु या वयांत अन्नमार्गांत व यकृतादि पचनेद्रियांत क्या-न्सर होण्याचा संभव असतो. हा रोग असाध्यच आहे. तथापि त्याच्या शमनार्थ योग्य ते उपाय करावे. जठर व लघु अन्न या ठिकाणीं ब्रणरोग होतो व तो योग्य उपचारांनीं बरा होतो. शौचास साफ न होणे यामुळे बरेच वृद्ध लोक जिक्की-रिस येतात व या बद्धकोष्ठतेमुळे नाना पीडा व मूळव्याध वगैरे नाना व्याधी उद्भवतात. मलशुद्धि वेळेवर न झाल्या-मुळे कोठ्यांत विषे सांचून ते विषशोषण रक्तामध्ये होतें व त्यामुळे वार्धक्यास अकाली आरंभ होतो असा मेचिनकॉफ या महा शोधकाचा शोध आहे. तो म्हणतो कीं सस्तन प्राण्यांमध्ये मोठ्या आंतव्याची बाजवीपेक्षां जास्त लांबी लांब गटाराप्रमाणें निसर्गदत्त असल्यामुळे आंतव्याच्या शिथिल स्थितीमध्ये तेथें सांचलेला मळ कुजतो व त्या विषशोषणामुळे अकाली वार्धक्य येतें व अगोदर असलेले वार्धक्य वाढतें. मत्स्यामध्ये हे गटाररूपी आंत्र नसतें म्हटलें तरी चालेल; सरपटणारे प्राणी व पक्षी यांमध्ये हे आंतडे फार लहान असतें म्हणून हे सर्व प्राणी सस्तन व मानवीप्राण्यांप्रमाणें जर्जर होऊन आत्मविषशोषणांनं खितपत पडत नाहींत. यास पुढील उपाय करणे—वस्ती घेणे, सौम्य रेचकें घेणे, आहारांत योग्य प्रकारचे अन्न, फळे, भाज्याचा उपयोग करणे, आरोग्यनियमपूर्वक रहाणी ठेवणे, विरजलेले दही व ताक रोज आहारांत उपयोगांत आणणे व अंतुनाशक औषधे पोटांत घेणे, व आरोग्यपूर्वक रहाणी ठेवणे हे मोचिन कॉफच्या मते उपाय आहेत. आंत्रासंबंधी अंतर्गळ हा रोगहि वृद्धावस्थेत उद्भवण्याचा संभव असतो; त्या रोगावरील उपाय त्या सदरांत वाचावयास मिळतील. ( ४ ) हृदय व रक्त-वाहिन्यांतील रोग वार्धक्यांत होतात; कारण त्यांतील लव-चिकपणा कमी होऊन त्यांत काठिण्य आलेलें असतें. या अनेक रोगावरील उपाय त्या त्या स्थळीं प्रस्तुत कोशांत सांप-डतील; परंतु या बदललेल्या रचनेमुळे म्हातारपणीं अति अंगकष्टाचे श्रम करूं नयेत. ( ५ ) नाना तःहेचे मज्जास्थानांचे व मज्जातंतूचे रोग उद्भवण्यास हा काल अनुकूल असल्यामुळे मज्जातंतूदाह, अधर्मागवायु वगैरे अनेक सदराखालीं या-विषयी माहिती दिली आहे. येणेंप्रमाणें दोबळ व मुख्य वार्धक्यासंबंधी रूग्णावस्थेचे दिग्दर्शन मात्र येथें केले आहे. वर कथन केलेंच आहे कीं, कोणास अकाली ३५।४० च्या वयांत म्हातारपण येतें व कांही जणांस साठसत्तरानंतर जरा दिसूं लागते. अशी विषमता कां असावी याचे उत्तर त्या माणसांची विविक्षित प्रकृति हें होय. प्रकृति म्हणजे काय याचे उत्तर आजपर्यंत देणें कठीणच होतें. परंतु आतां बरेच समाधानकारक उत्तर सांपडलें आहे तें असें. बाल



वयामध्ये शरीराचा बांधा कसा मजबूत होईल याची म्हणजे शरीरांतील आयात माल जे अन्न ते पचून त्याचे स्नायू, अस्थिमज्जा व रक्त यांत रूपांतर व्हावे ही अपेक्षा असते. यौवनावस्थेनंतर व वृद्धावस्थेत ही वाढ बंद होते व वार्धक्यांत तरी निदान शरीरांत आयात मालरूपी अन्न किती गेलं या हेतूपेक्षा शरीरांतील निर्यात मालाचीच निर्यात म्हणजे मलशुद्धि, लघवी (युरीक ऑसिड), घाम यांचा निकाल बरोबर रीतीने व्हावा ही अपेक्षा असते. ज्यांच्या शरीरांत ही निर्यात उत्तम चालते त्यांच्या रक्तांत विपशोषण न झाल्यामुळे त्यांची प्रकृति चांगली असे म्हणावे; मग त्यांचे वय साठसत्तर असले तरी जरा त्यांना जराही पीडा करीत नाही. परंतु ज्यांच्या शरीरांत ही निर्यात नीट चालत नाही ते मात्र आपआपल्या विपशोषणाने जशी चुलीतील राख न काढली व आंत हवा लागू न दिली तर तीतील विस्त्व विझू लागतो तसे हे लोक अकाली आपले विषांची निर्गत बंद होऊन वृद्ध होतात व त्यांची प्रकृति वाईट असते असे म्हणावे. शरीरांतील आयात व निर्यात यास आयव्यय व्यापार म्हणतात; व तिची बरोबर मोजदाद व नियमन करणारी अंतःस्त्रावक पिंडांस्था नामक विविध रसोत्पादक पिंडांचा समुदाय असतो. याविषयी थायराइडपिंडवृद्धि रोग या लेखांत समाविष्ट असलेला अंतःस्त्रावक पिंडचिकित्सा हा लेख पहावा. हे पिंड वृषण, स्त्रीअंडाशय, पित्त्युद्दरी, पाइनियल, मूत्र पिंडावरील ग्रंथि, प्यांक्रियास वगैरे पिंड असून त्यांचा अधिपति थायराइड नामक पिंड आहे. हे सर्व पिंड एकएकटे व संघशक्तीने शरीररचनाची मानसिक, शारीरिक, जननसंबंधी व आयव्ययव्यापारदि क्रिया आपोआप व घड्याळाप्रमाणे विनचूक व विनबोभाट चालवितात अशी त्यांची नियामक शक्ति आहे; व त्यांतील रसांचा औषधप्रमाणे किंवा अल्प औषधीपेक्षा उत्तम उपयोग होतो. वृद्ध माणसांनी आहार कमी करावा हे वरील आयव्ययाच्या वर्णनावरून कळेलच; परंतु कित्येकदा ही गोष्ट वृद्धमाणसांस व त्यांच्या कनवाळू आसेष्टांस नीटशी कळत नाही व ते शक्ति येण्यासाठी त्यांना पौष्टिक अन्न देत असतात. वृद्धांना युक्तआहार म्हणजे मासे व मत्स्य वर्ज करून फळे व न शिजविलेले व पचण्यासारखे वनस्पतिपदार्थ होत. ह्यांत आबालवृद्धांस हितावह असा व्हायव्यामिननामक पदार्थ असल्यामुळे हे पदार्थ देणे उत्तम; हा पदार्थ गुराढोरापासून दूध, दही, साय, ताक, मलइ, खव्यांत असल्यामुळे हे पदार्थ व अंडी, कांकडी, टोम्याटो, खजूर, केळी व इतर भाज्या व फळे ही खावीत. कंदभाज्यापेक्षा पाले व फळभाज्या चांगल्या; आणि मांसमत्स्याशनपेक्षा शिजवलेले शाकान्न वृद्धांस चांगले. कोणी म्हणतात माणसास चिंता नसावी. चिंतेने शरीर जळते व ते म्हणणे शरीरांतील अंतःस्त्रावक पिंड विकृत झाले असता खरेहि असेल; परंतु सुधारलेल्या देशांतील रणधुरंधर, वीर, मुत्सुदी, शोधक लोक, कर्ते लोक

यांनी लढाईच्या वेळी व शांततेच्या वेळी मोठ्या राष्ट्रांची व शिवाय आपली खासगी चिंता वाढूनहि आपली शरीर-प्रकृति प्रायः नीट राखिली असे दाखले नेहमी आढळतात. यावरून मनोव्यापार जोराने चालले म्हणजे शरीरहि चालते असा उलट व सुलट संबंध आहे असे वाटते. हत्यार गंजून बावा जाण्यापेक्षा झिजून गेलेले बरे अशी म्हण आहे. शरीररूपी यंत्रास हा गंज न चढावा एतदर्थ वृद्धांस गंज घालविणारे उत्तम औषध म्हणजे काही तरी वेताचा सदुद्योग त्यांना असणे हे होय. येणेप्रमाणे वृद्धावस्थेसंबंधी मुख्य बाबींचा विचार येथे केला आहे. या कामी पाश्चात्यांचे दीर्घ प्रयत्न केवढे चालू आहेत यासंबंधी आणखी चमत्कारिक व विश्वसनीय माहिती देऊन हा विषय पुरा करू.

पुरुषांच्या शुक्रग्रंथी अगर वृषण यांचे काम फक्त वीर्य उत्पन्न करण्याचेच नसून ते अनेक प्रकारचे असते असे खच्ची केलेल्या प्राण्यांवरील व मनुष्यांवरील परिणाम पाहून समजून आले आहे. तेव्हा या पिंडांत शुक्राखेरीज अन्य आंत्ररस निर्माण होत असून तो रक्तप्रवाहामार्गे शरीरांत खेळून पुरुषत्वाची इतर अंतर्बल लक्षणे उत्पन्न करण्यांत व आरोग्य व तारुण्य जतन करण्याच्या कामी उपयोगांत येतो. वृषणांतील हा रस "लीडिगज पेसी" नामक रचनेमध्ये तयार होतो व असाच रस स्त्रीअंडाशयांत तयार होऊन स्त्रीगुणविशिष्ट जे मार्दवादि गुणधर्म ते त्यांना प्राप्त होतात असा निश्चित शोध लागला आहे. या रसांना "स्त्री हारमोन" व "पुरुष हारमोन" अशी नावे दिली आहेत. शुक्र शोणितांचा संयोग होऊन गर्भधारणा होते तेव्हा यापैकी या दोन "हारमोन" पैकी जे अधिक असेल त्याप्रमाणे गर्भाला स्त्रीचे अगर पुरुषाचे स्वरूप प्राप्त होते असे प्रयोगांवरून सिद्ध होते.

तारुण्याचे पुनरुज्जीवन (स्टायनॉक्चा प्रयोग):—वृषणाची वीर्यवाहक नलिका शस्त्राने उघडी करून ती बांधून व काढूनहि टाकतात. म्हणजे त्यामुळे वीर्योत्पादक भाग नष्ट होतो. व दुसऱ्या म्हणजे आंत्ररसोत्पादक भागांत वृद्धि होऊन नव तारुण्यास आरंभ होतो. यास सहा महिने तरी लागतात. ज्यांनी ही शस्त्रक्रिया केली आहे ते शस्त्रवैद्य म्हणतात की ही विनधोक्क्याची क्रिया आहे.

डॉ. व्हारोनाफ नामक विख्यात शस्त्रवैद्य माकडाच्या वीर्यग्रंथीचे कलम मनुष्याच्या वृषणांत लावून देतात व ते एकदां जडले म्हणजे कित्येक वर्षे चांगले काम देते. इतर प्राण्यांच्या वीर्यग्रंथी एकंदरीत निरुपयोगी ठरतात. माकडाचे वीर्यग्रंथीचे चारपांच तुकडे एकमेकांस न लागतील असे माणसांच्या वृषणाच्या थैलीत (ती कापून उघडी करून) ठेवतात. ६०१६५ वर्षांपेक्षा म्हातारे लोक उपयोगी नाहीत. प्रथम थंडा झाली तरी पुढे हे शस्त्रप्रयोग सफल झाले. शरीरांतील शैथिल्य नष्ट होऊन जोम व तरतरी येऊन उत्साह वाढतो व काम अधिक करवते. सातशे लोकांना हा रस टोंचल्याने प्रत्येकांस फायदा झालाच; शिवाय दमेकऱ्यांचा दमा गंला व क्षयरोग्याची शक्ति वाढली.



आर्यवैद्यकांत रसायनतंत्र किंवा जराचिकित्सा म्हणून चिकित्सेचें एक अंग आहे. या चिकित्सेत रसायने वापरण्याविषयी सांगितलें आहे. या रसायनाच्या सेवनानें आयुष्य शंभर वर्षांहूनहि अधिक वाढवितां येतें असें लिहिलें आहे. या रसायनांत दोन प्रकार आहेत—( १ ) कुटी प्रावेशिक व ( २ ) वातातपिक. हे प्रकार घेतांना कोणकोणत्या परिस्थितीत रोग्यानें राहिलें पाहिजे याची सविस्तर माहिती रसायन तंत्रांत आहे. सोमरसायन घेतल्यानें म्हाताऱ्याला तरुणपणाचीं कशीं लक्षणे होतात हें निरनिराळ्या सोमवनस्पतींच्या गुणधर्मांसह सुश्रुतकारांनीं विवेचिलें आहे. याखेरीज इतर वनस्पती व चूर्णे जरेवर सांगितलीं आहेत.

**जरासंध**—पुरुकुलोत्पन्न अजमीठ राजाच्या वंशातील उपरिचर वसु राजाचा पौत्र व बृहद्रथ राजाच्या दोन पुत्रांतला एक. याचा जन्म दोन मातांपासून दोन शकलानें होऊन तीं शकलें जरा राक्षसीनें सांघिलीं म्हणून यास असें नांव पडलें. हा मगध देशाचा अधिपति असून याच्या राजधानीचें नांव गिरिव्रज होतें. याच्या दोन कन्या अस्ति व प्राप्ति कंसास दिल्या होत्या. कंसास कृष्णानें मारल्यामुळें यानें सतरा वेळां कृष्णाशीं युद्ध केलें. परंतु तितक्या वेळां याचा पराभवच झाला. यानें शतावधि राजे युद्धांत जिंकून पशुवत् वृद्ध करून तुलंगांत ठेवले होते. शतवर्ष पूर्ण झाल्यावर त्यांस हा रुद्रयाग करून बळी देणार होता. राजांस वृद्ध होऊन ८६ वर्षे झालीं असतां त्यांनीं गुप्त रूपानें आपणांस सोडविण्याविषयी कृष्णाकडे संदेश पाठविला. त्यावरून कृष्ण, भीम व अर्जुन घेऊन मगध देशास गेला. आम्हां तिघांतून ज्याच्याशीं युद्ध करणें असेल त्याशीं कर असें त्यानें तेंच जरासंधाला आव्हान केलें. भीमाशीं बाहुयुद्ध करण्यास जरासंध तयार झाला. १४ दिवस सतत युद्ध झाल्यावर भीमानें जरासंधास फाडलें. तथापि तो पुन्हां सांधला जाऊन युद्धास सज्ज झाला. याप्रमाणें वरेच वेळां झाल्यावर कृष्णानें सुचविल्याप्रमाणें भीमानें उजवा भाग डावीकडे व डावा उजवीकडे टाकून देतांच जरासंध मृत्यु पावला. [भारत, सभा. अ. १७-२४; भाग. दशम. अ. ७२-७३]

**जरीपटका**—मराठ्यांचा भगवा झेंडा म्हणून राष्ट्रीय निशाण प्रसिद्धच आहे. तो मूळ रामदासस्वामींनीं शिवाजीस प्रसादादाखल दिलेल्या अंगावरील छाटीचा होता असें म्हणतात. त्याशिवाय जरीपटका म्हणून दुसरें एक मराठ्यांचें निशाण असे. तें राजारामाच्या कारकीर्दीत प्रचारांत आलें असावें. राजाराम हा जिजीस गेल्यावर तेंच त्यानें जें प्रधानमंडळ नेमिलें त्यांत संताजी घोरपड्यास सेनापतीचें पद दिलें होतें. त्यावेळीं त्या पदाचीं वस्त्रे व इतर मानमरातब देतानाच हें जरीपटका निशाण त्याला दिलें. जरीपटक्यावरोबरच नौबत असे. तिला साहेबी नौबत म्हणत. पुढें सेनापति ( दाभाडे ) दुर्वल झाल्यावर व पेशव्यांच्या हातीं सर्व राज्यकारभार आल्यावर, त्यांच्या खास हुजरातींत

जरीपटका व साहेबीनौबत आली. ज्या ज्या वेळीं मोहिमेवर जाण्याचा प्रसंग येई त्यावेळीं लढाईत हा जरीपटक्याचा हत्ती मराठ्यांच्या सैन्याच्या अघाडीस असे. त्याचें रक्षण करण्याच्या कामीं अत्यंत शूर सरदाराची नेमणूक होत असे. खुद्द पेशवे ज्या मोहिमेंत हजर नसत त्यावेळीं जो सरदार मोहिमेवर नेमला जाई त्याच्या ह्वालीं जरीपटका व नौबत करीत. शत्रूनें तो हस्तगत केल्यास तो परत भिळविण्यासाठीं मराठा सेनापती समई प्राणहि देई. परशुरामभाऊ, त्र्यंबकराव मामा पेटे, हरिपंततात्या फडके वगैरे सरदारांच्या ह्वालीं जरीपटका नेहमीं करण्यांत येई. प्रस्तुत हा जरीपटका नेपाळांत राणीपुर येथे ( पेशवांची गादी जेंथे नानासाहेब-धोंडोपंत-पेशव्यांच्या कुटुंबानें स्थापन केली आहे, तेथेंच ) आहे असें म्हणतात.

**जर्मन सिल्व्हर**—३ भाग तांब्यांत १ भाग निकेल धातु मिश्र केली म्हणजे रुप्यासारखा पांढऱ्या रंगाची मिश्र धातु बनते व त्यास निकेलचें रूपें असें म्हणतात. यांत थोडे जस्त मिळवून जर्मन सिल्व्हर करतात. जस्ताच्या योगानें याच्या अंगी काहीं दिवसांनीं पिंढळटपणा येतो; तथापि त्यामुळें त्याचा आकार वाढतो व स्वस्त विकतां येतो. वस्तुतः पितळ्यांतच थोडे निकेल मिळवून त्याला पांढरपणा आणलेला असतो. यास 'कोपर ब्रास' असें म्हणतात. चमचे वगैरे करण्याकरितां दोन भाग तांबें, १ भाग जस्त व १ भाग निकेल मिश्र करितात. चाकूच्या मुठी वगैरे करण्याकरितां ५ भाग तांब्यांत २ भाग निकेल आणि २ भाग जस्त मिसळतात आणि पातळ पत्रे करण्याकरितां ३ भाग तांब्यांत १ भाग निकेल व १ भाग जस्त मिळवितात. या धातूचें ओर्तीव काम करणें असेल तर १०० भाग मिश्र धातूंत ३ भाग तांबें मिसळतात. [ पदार्थ वर्णन ]

**जर्मनी**—महायुद्धापूर्वीचा जर्मनी अथवा जर्मनसाम्राज्य हा मध्ययुरोपांतल एक देश असून ट्यूटॉनिक वंशातील व ट्यूटॉनिक भाषा बोलणारे लोक ज्या प्रांतांत रहातात त्यांना प्रायः जर्मन म्हणण्याचा प्रघात आहे. तथापि ज्याला जर्मन साम्राज्य म्हणत त्याशिवाय आस्ट्रिया, स्वित्झरलंड व हॉलंड या देशांतील जर्मन भाषा बोलणारे प्रांतहि जर्मनींत अंतर्भूत केले पाहिजेत. जर्मन साम्राज्याची घटना इ. स. १८७१ त उत्तरजर्मनसंघ व दक्षिण जर्मन संस्थानें यांच्यांतील तहामुळ झाली होती. याच वर्षी झालेल्या फ्रँकफोर्टच्या तहानें या प्रांतांत अल्सेस-लॉरेनची भर पडली; आणि १८९० मध्यें हेलिगोलंड हें बेट ग्रेटब्रिटनकडून जर्मनीस मिळालें. याशिवाय आफ्रिकेंत व पासिफिक महासागरांत जर्मनीच्या कित्येक वसाहती होत्या.

जर्मनसाम्राज्य हें उत्तरअक्षांश ४७°१६' आणि ५०°५३' व पूर्वरेखांश ५०° ५२' आणि २२° ५२' मध्यें पसरलेलें आहे. टॅलिसटपासून मेटझ शहराचें अंतर म्हणजे जर्मनीची ईशान्य नैर्ऋत्य लांबी ८१५ मैल होती. परंतु तेंच



तिव ज्यार्स्तोत ज्यास्त दक्षिणोत्तर अंतर (कॉन्स्टन्स सरोवरापासून हंडर्सलेवेन शहरापर्यंत) सारे ४५० मैलच होतें. जर्मनीच्या पूर्वपश्चिम विंदूच्या वेळांत जरी १ तास ८ मिनिटांचा फरक होतो, तरी सर्व देशभर ग्रानविचच्या पुढे एक तास हाच वेळ प्रमाणभूत मानण्यांत येतो. या देशाच्या आग्नेयीस व दक्षिणेस आस्ट्रिया व स्वित्झरलंड; नैर्ऋत्येस फ्रान्स; पश्चिमेस लक्झेम्बर्ग, बेल्जम व हॉलंड; उत्तरेस जर्मन महासागर व बाल्टिक समुद्र; आणि पूर्वेस रशिया, याप्रमाणे मर्यादा होत्या. देशाची एकंदर सरहद्द ४५६९ मैल लांबीची असून, त्यापैकी १२२० मैलांचा समुद्रकिनारा होता. या देशाचे क्षेत्रफळ २,०८,८३० चौरस मैल असून १९०५ मध्ये लोकसंख्या ६०५,४१,२७८ होती. इ. स. १९०५ मध्ये क्षेत्रफळाच्या मानाने पाहिले असता, जर्मनीचा दर्जा सर्व युरोपखंडांत रशिया व आशिया हंगेरीच्या खालोखाल लागत होता; व लोकसंख्येत तर रशिया सोडून युरोपखंडांतील दुसऱ्या क्रोण्याहि देशापेक्षा हा श्रेष्ठ होता.

राजकीय विभाग.—पुढे दिलेली २६ संस्थाने व विभाग मिळून जर्मन साम्राज्य बनले होते; प्रशिया, व्हॅहेरिया, सॅक्सनि व ब्रुंढर्ग ही राज्ये, वेडन, हेस्से, मॅक्लेनबर्ग-श्वेरिन, मेक्लेनबर्ग स्ट्रेलिट्झ, ओल्डनबर्ग आणि सॅक्सेवायम ह्या ग्रॅंडची; अनहाल्ट, ब्रुन्सविक, सॅक्स-अल्टेनबर्ग, सॅक्स-कोबर्ग गोथा आणि सॅक्स मायनिजेन या डची; लिपे डेट-मॉल्ड, रुस प्राइझ, रुस श्लाइझ, शाडबर्ग लिपे, श्वाझबर्ग, रुडोल्स्टाड, श्वाझबर्ग—सॉडरशाडसेन आणि वाल्डेक पायर-मॉंट ही संस्थाने; ब्रेमेन, हँबर्ग व ल्युबेक ही स्वतंत्र शहरे; आणि अल्सेस लॉरेनचा बादशाही प्रांत या राजकीय विभागांशिवाय जर्मनीच्या काही भागांस अजून त्यांची पुरातन नावेच आहेत. या पुरातन विभागांच्या सीमा व हल्लींच्या राजकीय विभागांच्या सीमा भिन्न भिन्न आहेत.

समुद्र किनारा.—श्लेस्विग-हॉलस्टोन किनाराखेराज करून इतर ठिकाणी जर्मन किनाऱ्याजवळचा समुद्र उथळ असल्यामुळे जर्मनीला नैसर्गिक बंदरे जवळ जवळ नाहींच म्हटले तरी चालेल. म्हणूनच श्लेस्विग-होल्स्टाइन किनाऱ्यावरील कौल बगैरे थोडीशी बंदरे सोडून देऊन बाकीची एमडेन, बेमेन, ल्युबेक, हँबर्ग, स्टॅटिन, डॅन्झिग, कोनिग्सबर्ग, मेमेल बगैरे महत्वाची व्यापारी बंदरे नद्यांवर आहेत. उत्तरसमुद्राचा किनारा व बाल्टिक किनारा यांतील काही भेद लक्षांत ठेवण्याजोगे आहेत. उत्तर समुद्राच्या किनाऱ्यावर ज्या ज्या ठिकाणी प्राचीन काळी झालेल्या किनाऱ्याजवळच्या वाळूच्या टेंकड्या समुद्राच्या लाटांनी वाहून गेल्या आहेत, त्या त्या ठिकाणी धके बांधून आतां देशाचे समुद्राच्या पाण्यापासून रक्षण करावे लागते. किनाऱ्याजवळ याच कारणाने बरीच लहान मोठी बेटे झाली आहेत; व किनाऱ्याच्या आसपास वाळू इतकी पसरली आहे की, मार्गदर्शकाच्या मदतीशिवाय

जहाजे बंदरांत येऊ शकत नाहींत. येथे समुद्राच्या लाटा भरतीच्या वेळी बारा बारा, तेरा तेरा फुटांपर्यंत वर येतात. उलटपक्षी बाल्टिक किनारा जरी एकंदरीत पाहतां उथळच आहे, तरी किनाऱ्याच्या आसपास बेटे फार नाहींत, किंवा वाळूहि इतकी पसरलेली नाहीं. हिवाळ्यामध्ये किनाऱ्याचा बराचसा भाग वर्षाच्छादित असल्यामुळे दरवर्षी कित्येक महिनेपर्यंत नौकानयन बंद असते. ल्युबेक, पामेरानिया यासारखी आखातेहि बाल्टिक किनाऱ्यावर आहेत. जर्मन किनाऱ्यावर दीपगुहांची चांगली सोय केलेली आहे.

भूवर्णन.—उत्तरेकडील जर्मनीचा चार सप्तमांश भाग हा जवळ जवळ एक विस्तीर्ण सपाट मैदान आहे असे म्हटले तरी चालेल. बाकीच्या मध्य जर्मनीतील व दक्षिणेकडच्या तीन सप्तमांश भागांत, व्हॅहेरियासारखी मोठी पठारे, व्हाइन प्रांताप्रमाणे मैदाने व फार उंच नाहींत अशा दळणवळणाच्या मार्गांत आड न येणाऱ्या तुटक तुटक पर्वतांच्या ओळी आहेत. ऑस्ट्रो-व्हॅहेरियन सरहद्दीवर व्हॅहेरियन आल्प्स नांवाची पर्वताची ओळ असून झुगसपिटस नांवाचे जर्मनीतील सर्वांत उंच शिखर म्युनिकच्या दक्षिणेस ५७ मैलांवर याच ओळीत आहे. त्याची उंची ९७३८ फूट आहे. व्हॅहेरियन आल्प्स व डान्यूब नदीच्या उत्तरेस असलेले व्हॅहेरियन अरण्य या दोन पठरांच्या उतारामध्ये व्हॅहेरियांतील डान्यूब नदीचा पाणवठा आहे. व्हॅहेरिया व वोहीमिया यांच्या सरहद्दीवर वोहीमियन अरण्य नांवाचे जे पठार आहे त्यावर इतके दाट अरण्य आहे की या भागाविषयी फारच थोडी माहिती आज उपलब्ध आहे. ब्रुंढर्गच्या पश्चिमेस व्लेडनमध्ये व्लॅक फॉरेस्ट व फ्रान्सच्या सरहद्दीवर व्हास्टेज, अशी जी दोन पठारे आहेत, त्यांच्यामधून व्हाइन नदी कॉन्स्टन्स सरोवरांतून बाहेर पडून व वेडन प्रांताला वळसा घालून दक्षिणोत्तर व्हात जाते. व्हास्टेज पर्वतामधून फ्रान्सकडे जाण्याचा सोयीचा मार्ग म्हटला म्हणजे झाबेर्न येथे असलेली खिंड होय. या खिंडीतूनच स्ट्रासबर्गपासून पारिसकडे जाणारी रेल्वे गेली आहे. व्हॅहेरियन अरण्य व व्हास्टेज या ठिकाणी विशेषतः वज्रतुंड खडक आढळून येतात. पॅल्टिनेटमध्ये हार्ड नांवाच्या वाळूच्या खडकाचे पठार आहे. लॉरेन पठाराचा जरी बराच मोठा भाग फ्रान्सकडे आहे, तरी जर्मनीकडे असलेल्या भागांत सारख्या कोळशाच्या खाणी व लोखंडी दगडाच्या खाणी विपुल आहेत. नॉडर हायनिशच्या उत्तर टोंकास वेस्ट फालियांतील रूहरचा कोळशाच्या खाणींचा विस्तृत प्रदेश असून, दक्षिण समिंवर हेस्से नासाड प्रांतांत द्राक्षाने चांगले चांगले मळे व हॉबर्ग आदिकरून कित्येक ठिकाणी खनिजोदकाचे झरे आहेत. थ्युरिंगियन अरण्याच्या आग्नेयेस व्हॅहेरियाच्या उत्तरसीमेवर फ्रॅंकनवाल्ड नांवाचे जे पठार आहे, त्यापासून दक्षिणेस डान्यूबकडे नाव नदी, पश्चिमेस व्हाइनकडे मेन नदी आणि पूर्वेस व उत्तरेस



एल्बकडे एगर व साल या नद्यांचे प्रवाह सर्व दिशांस वहात जातात. सॅक्सनि व बोहॅमिया यांच्या सरहद्दीवर जे पठार आहे त्यावर, फ्रायबर्ग आसपास कोळशाच्या व निरनिराळ्या घातूच्या खाणी आहेत, व एल्ब नदीच्या खिंडीतील वाळूच्या खडकाच्या खाणीतून इमारतीकरिता दगड पुरविले जातात. सिलेशियन पर्वतांत कोळशाच्या खाणीचा थोडासा प्रदेश आहे. उत्तरजर्मन मैदान हे देखील सर्वत्रसारखे सपाट नाही. हॅनोव्हरच्या उत्तरेस व बास्रिक किनाऱ्याजवळ कांहीं कांहीं उंचवट्याच्या जागा आहेत. मध्य एल्बजवळचा प्रांत, होल्स्टाइनचा पश्चिम किनारा, ओल्डेनबर्ग, पूर्वप्रशिया व हॅनोव्हरचा उत्तर किनारा एवढे भाग सोडून बाकीचे जर्मनमैदान चांगले सुपीक नाही.

नद्या व सरोवरे.—मेमेल, प्रेजेल, व्हिशुला, ओडर, एल्ब, वेसेर, एम्स, व्हाइन व डान्यूब या ज्या नऊ मुख्य नद्या जर्मनीत आहेत, त्यांपैकी प्रेजेल, वेसेर व एम्स या तीनच नद्या उगमापासून मुखापावेतो जर्मन सरहद्दीत आहेत. ओडर नदीचा उगम जरी जर्मन सरहद्दीपलीकडे आहे तरी तिचा बहुतेक भाग जर्मनीतच आहे. डान्यूबचा उगम जर्मनीत आहे. पण तिचा फक्त एक पंचमांश भागच जर्मन प्रांतांतून वहातो. कान्स्टन्स सरोवरापासून वसेल-शहरापर्यंत व्हाइन नदी जर्मनसरहद्दीवर आहे; व वसेल-पासून एमेरिशपावेतो ती जर्मनीतून वहात जाते. तिचा जर्मनीतील सर्व भाग नौकानयनाई आहे. विशुला नदीचे जर्मनीतील पात्र बरेच विस्तृत व मोठे आहे. या नद्या, त्यांच्या उपनद्या व एम्सजेड, डॅरिमंड-एम्स इत्यादि अनेक कालवे या सर्वांचा विचार केला असता जर्मनीत मुबलक जलमार्ग आहेत असे दिसून येईल. या सर्वांची लांबी एकूण ७०० मैल असावी असा अंदाज आहे. याशिवाय जर्मनीत अनेक सरोवरे आहेत. कॅन्स्टन्स सरोवर अथवा बोडनसी हे जर्मनसाम्राज्याच्या सरहद्दीवर असून त्याचे उत्तर किनाऱ्याचे निरनिराळे भाग व्हॅहेरिया, युर्टेबर्ग व वेडन या संस्थानांच्या ताब्यांत आहेत. शियसी, अॅमरसी आणि बुर्मसी अशीं तीन मोठीं सरोवरे व्हॅहेरियन आल्प्समध्ये आहेत. उत्तरजर्मन-मैदानांत एकंदरीत सुमारे २५०० चौरस मैल क्षेत्रफळ असलेली ५०० च्या वर सरोवरे असून, त्यांपैकी ओडर हाफ, फ्रिच हाफ व क्यूरिश हाफ हीं सर्वांत मोठीं आहेत. हीं तिन्ही अनुक्रमे ओडर, प्रेजेल व मेमेल या नद्यांच्या मुखाशी आहेत.

हवा मा न व पाऊस.—जर्मनीतील हवामान समुद्र-किनाऱ्यावरील देशाप्रमाणेहि नाही किंवा एखाद्या महा-द्वीपातील प्रांताप्रमाणेहि नाही; परंतु दोहोंच्या मध्ये आहे. अटलांटिक समुद्रावरून वाहणारे उष्ण किंवा पावसाळी वारे आडविण्याकरिता पश्चिमेस उंच पर्वत नसल्यामुळे या वाऱ्यापासून अगदी पूर्वेकडील प्रांतास देखील थोडाबहुत

फायदा होतो. दक्षिणेकडील प्रांत समुद्रसपाटीपासून उंच, व उत्तरेकडील मैदानांत असल्यामुळे निरनिराळ्या ठिकाणच्या वार्षिक सरासरी उष्णमानांत म्हणण्यासारखा फरक पडत नाही, हे खाली दिलेल्या आंकड्यावरून दिसून येईल.

सरासरी वार्षिक उष्णमान

नैऋत्येकडील प्रांत	५२°-५४°	( फॅरेनहीट )
मध्यजर्मनी	४८°-५०°	"
उत्तरेकडील मैदान	४६°-४८°	"
पामेरानिया व पश्चिम-		
प्रशिया	४४°-४५°	"
पूर्व प्रशिया	४२°-४४°	"

जर्मनीतील सर्वांत उष्ण प्रांत म्हटले म्हणजे व्हाइन मैदानचा कार्त्सहेच्या उत्तरेचा भाग व नेकर, मेन आणि मोसेल नद्यांची खोरी होत. म्हणूनच या भागांत द्राक्षांची चांगली लागवड होते. जसे जसे अधिकाधिक पूर्वेकडे जावे तसतसा हिवाळा अधिकाधिक कडक भासू लागतो. वेसेर नदीच्या पश्चिमेस जानेवारीतील सरासरी उष्णमान ३०° खाली कधी जात नाही, परंतु तेच तिच्या पूर्वेस ३०° पावेतो जाते. पूर्वप्रशियांत व सिलेशियाच्या वरच्या भागांत तर हे २६° ते २८° अंशांपर्यंत असते. याच महिन्यांतील व्हॅहेरियाचेहि उष्णमान २५° ते २६° पर्यंत असते. जर्मनीत पाऊस जरी बहुधा सर्व ऋतूंत पडतो तरी तो विशेषतः उन्हाळ्यांत अधिक पडतो. जर्मनीत ज्या ठिकाणी चांगला पाऊस पडतो असे भाग म्हटले म्हणजे, व्हॅहेरियाचे पठार, थ्युरिंगियन अरण्य, ब्लॅक फॉरेस्ट, व्हास्टेस, सॅक्सनीचे राज्य व सिलेशिया यांच्या दक्षिणेकडील डोंगराळ मुख्य, आणि हॅनोव्हर व ब्रेमेनपावेतो वायव्य किनारा हे होत. या ठिकाणी ३० पासून ३४ इंचांपावेतो पाऊस पडतो. बाकीच्या पश्चिमजर्मनीत पामेरानियाच्या ईशान्य किनाऱ्यावर आणि पूर्वप्रशियांत साधारणतः २४ इंचांच्या वर वृष्टि होते. परंतु स्ट्रासबर्गच्या दक्षिणेकडील व्हाइन नदीचे खोरे पॅलॅटिनेट, पेननदीचा पाणवठा, वॅडेनबर्ग, लुसेटिआ सॅक्सनि, अरण्याच्या उत्तरेकडील थ्युरिंगियन पठार, पश्चिम प्रशिया प्रोसेन व सिलेशियाचा सखल भाग या ठिकाणी तर पाऊस फारच कमी म्हणजे सुमारे १६ पासून २० इंचांपर्यंतच पडतो. विशेषतः जुलै महिन्यांत तुफाने फार होतात. जसजसे पूर्वेकडे जावे तसतशी त्यांची संख्या कमी होत जाते.

व न रूप ती.—गाहू, जव, ओट व राय हीं धान्ये जर्मनीत सर्वत्र होतात. बटाऱ्याची लागवड जरी सर्व देशांत होते तरी उत्तरेकडील वाळूच्या मैदानांतील बटाटे विशेष चांगले असतात. मका मात्र फक्त दक्षिण भागांतच होतो. शिरस शक्य तेथे सर्व देशभर जवस उत्तरेकडे व सण मध्य जिल्ह्यांत हातो. नारिंग, पिअर, चेरी इत्यादि सार्धी फळे जरी सर्व देशभर होऊ शकतात, तरी अंजिरासारखी बरिष्ठ



दर्जाची फळे फक्त उष्ण प्रांतांतच होतात. द्राक्षाची लागवड उत्तरेकडे फक्त ५१ अक्षांशापर्यंतच होते. त्यांत विशेषतः व्हाइनच्या व डान्यूवच्या प्रांतांतील द्राक्षांपासून चांगले मद्य निघे. उत्तरेकडील मैदानांत ( विशेषतः सॅक्सनि प्रांतांत ) बीटपासून साखर करतात. व्हाईन नदीच्या वरच्या भागांत व ओडर नदीच्या खोऱ्यांत तमाखू होते.

अरण्य.—दक्षिण जर्मनीतील पठारावरील अरण्यांतील व उत्तरेकडील सखल प्रदेशाच्या पूर्वभागांत इमारती लांकडाची झाडे विपुल आहेत. एल्बनदीच्या पूर्वेस असलेल्या जर्मन मैदानांत विशेषतः देवदाराच्या वर्गातील वृक्ष आढळून येतात. जर्मनीच्या उत्तर व वायव्य भागांत मात्र जंगलाचे नांव नाही तरी देखील तेथील मैदानांत खुरटी झाडे विपुल असल्यामुळे लोकांना सर्पणाची उणीव भासत नाही.

प्राणी.—जर्मनीत रानटी जनावरे फारशी नाहीत. कोरल्यासारखे प्राणी सर्व देशांत आढळून येतात. परंतु अस्त्रल फक्त आल्प्स पर्वतांतच सांपडते. या देशांत जरी लांडगा विरळाच दृष्टीस पडतो, तरी हे प्राणी कधी कधी फ्रान्समधून पश्चिमजर्मनीत, व पोलंडांतून प्रशियांत व पोसेनमध्ये येतात. जर्मनीतील शेतांना उंदरापासून वराच उपद्रव होतो. पारधीच्या जनावरांपैकी हरीण, काळवीट, ससा, रानडुकर, इत्यादि प्राणी जर्मनीत आहेत. येथे पक्ष्यांची मात्र काही कमतरता नाही. जर्मनीतील नद्यांत, सरोवरांत किंवा किनाऱ्यावरील समुद्रांत जरी मासे पुष्कळ आहेत तरी त्यांचे फारसे प्रकार सांपडत नाहीत.

लोक व स्ती.—जकातसंघाची स्थापना होईपर्यंत जर्मनीत पद्धतशीर खानेसुमारी होत नसल्यामुळे त्यापूर्वीच्या आंकड्यांवर फारसा भरवसा ठेविता येत नाही. महायुद्धापूर्वी जर्मनसाम्राज्याची लोकसंख्या ६०,६४,११२,७८ असावी असा तज्ज्ञांचा अंदाज आहे.

डिसेंबर १ सन १९०५ रोजी झालेल्या खानेसुमारीप्रमाणे जर्मनीत एक लक्षाच्यावर लोकसंख्या असलेली ४१ शहरे होती. जर्मनीत प्रत्येक चौरस मैली २९० याप्रमाणे लोकसंख्या होती. या आंकड्याची इतर युरोपियन राष्ट्रांच्या आंकड्यांशी तुलना केली असता असे दिसून येईल की बेल्जम, हॉलंड व इंग्लंड हे देश वगळून दुसऱ्या कोणत्याही देशापेक्षा जर्मनीतील वस्ती अधिक दाट होती. १८७१ मध्ये जर्मनसाम्राज्य स्थापन झाल्यापासून जर्मनीच्या ताब्यांत जो मुलूख होता तो, व्हर्सेलिसच्या तहानंतर पुष्कळच कमी झाला. या तहामुळे, अल्सेस-लोरेन हे प्रांत फ्रान्सला परत मिळाले. जर्मनीच्या पूर्वभागांत जे मुलूख होते त्यांपैकी बराचसा प्रदेश पोल लोकांना मिळाला. उत्तरेस असलेला श्वेसविग होलस्टनि हा प्रांत डेन्मार्कला मिळाला. यल्टक्षीन प्रांत हा श्वाब लोकांच्या ताब्यांत गेला. यूपेन व मालमेडी हे प्रदेश बेल्जमच्या वांट्याला आले. डॅनिश व मेमले ही बंदरे जर्मनीच्या ताब्यांतून गेली.

अशा रीतीने १९१९ साली जर्मनसाम्राज्याची जी पुनर्घटना झाली त्या पुनर्घटनेप्रमाणे जर्मनीचे क्षेत्रफळ ४७३, ३१४.९ चौरस किलोमीटर होतें. १९२० साली जर्मनसाम्राज्याची १८ लोकसत्ताक टापूमध्ये विभागणी करण्यांत आली. या साली जर्मनीची लोकसंख्या ६०,८३,७५,७९ होती. याच साली जर्मनीत सुमारे ८४५८ लोकांनी परदेशगमन केले.

शेती—जर्मनीतील व्यापाराची व उद्योगधंद्याची भयंकर वाढ झालेली होती तरी देखील राष्ट्राच्या संपत्तीचा बराचसा भाग शेतीवर व जातिवंत गुरे तयार करण्यावरच अवलंबून होता. लागवडीसारख्या जमीनीपैकी बहुतेक ३ भागांत शेते व कुरणे आहेत. पामेरानिया, पोसेन, सॅक्सनि, पूर्व व पश्चिम प्रशिया, या प्रशियन प्रांतांत मोठमोठ्या जमीनदाऱ्या आहेत. परंतु प्रशियाचा व्हाइन प्रांत बेडन व बुटे-वर्ग या देशांत बहुधा शेतकऱ्यांकडे वेगवेगळी स्वतंत्र शेतेच आहेत.

अर्वाचीन काळांत कुरणांची स्थिति सुधारल्यामुळे हल्ली जर्मनीत जातिवंत गुरांची विपुल पैदास होत असे. ती इतकी की, स्वतःच्या गरजा भागवून जर्मनीहून फ्रान्स व इंग्लंड या देशांत पुष्कळ गुरे पाठविली जातात. याशिवाय येथून इंग्लंडमध्ये लोण्याचीहि निर्यात होत असे. प्रशियन सॅक्सनीतील व पूर्व प्रशियातील जातिवंत घोडे सर्व युरोपभर प्रसिद्ध आहेत. अलीकडे अलीकडे मेल्या वाळगण्याकडे लोक दुर्लक्ष करू लागल्यामुळे इंग्लंडमधून जर्मनीत दिवसेंदिवस लोंकरीची अधिकाधिक आयात होऊ लागली आहे. उत्तर अथवा ईशान्य जर्मनीसारख्या टाकाळ जमीन असलेल्या भागांतच लोक मेल्या वाळगण्याकडे विशेष लक्ष देतात. गुरे, डुकरे, इत्यादिकांच्या पैदाशीकरिता जर्मनी इतकी काळजी घेते तरी तिला स्वतःकरिता परदेशांतून मांस आणावे लागतं. मच्छीच्या वावर्ताहि जर्मनीची तशीच परावलंबी स्थिति आहे.

महायुद्धानंतरच्या खानेसुमारीवरून पहाता, महायुद्धाच्या पूर्वी जर्मनीत जितकी पेराल जमीन होती त्यापेक्षा ती महायुद्धानंतर चौकडा १४ टक्क्यांनी कमी झाली. जमीनीपैकी एक भाग जंगलवजा आहे. या भागापैकी निम्मं जंगल सरकारी व निम्मं खासगी आहे. जंगलांत देवदारू वृक्षांची फार समृद्धि आहे. त्याशिवाय, फर, बीच, ओक, इत्यादि झाडेहि पुष्कळ आहेत. स. १९०७ मध्ये जर्मनीत १३८,१२,७४ हेक्टेरच्या टापूमध्ये गहू पेरण्यांत आला. त्याच्या खालोखाल स्पेस्ट व त्यानंतर सातू, ओट, बटाटे, गवत, बीट, राय इत्यादि पिकांचा नंबर लागतो. स. १९१९ मध्ये जर्मनीत ११४,७७ ताडचे कारखाने होते. तंशाखू व द्राक्षे यांचीहि उत्पात्ति मोठ्या प्रमाणावर होते.

गुराढोरांच्या संख्येतहि महायुद्धानंतर तर पुष्कळ कमतरता दिसून आली. १९२० साली जर्मनीत ३५,८१३,८० घोडे,



१६७९९८४४ गुरें, ६१३९२९९ मॅट्या इत्यादि जनावरें होती. प्रशियामध्ये गुराढोरांची संख्या सर्वांत अधिक आहे. स. १९२० मध्ये १९६४८७ टन मासे जर्मनीत पकडण्यांत आले.

ख नि ज प दा र्थ.—खनिजद्रव्यांत जर्मनीने फ्रान्सला बरेंच मार्गे टाकलें असून महायुद्धापूर्वी ती ग्रेटब्रिटनशी व संयुक्तसंस्थानांशी यासंबंधांत स्पर्धा करित होती. युरोपांतील कोणत्याहि दुसऱ्या देशापेक्षा जर्मनीत रुपें अधिक निघतें. तिने स. १९०५ साली आपल्या खाणींतून ४०० टन रुपें व ४ टन सोने काढलें. याशिवाय जर्मनीत शिसें, तांबें, जस्त, निकेल, माती, ॲंटिमनि, कोबॅल्ट, असेनिक, पारा, ग्रॅफाइट, चीनी माती, ॲवर, चुना, जिप्सम, मीठ, कोळसा, व लोखंड या खनिज पदार्थांच्या खाणी आहेत. यांपैकी मीठ, कोळसा, लोखंड, शिसें, तांबें व जस्त या धातूंचा जर्मनीची गरज भागून उरलेला भाग रवाना होतो.

महायुद्धाच्या पूर्वी लोखंड, पोटॅशम, कोळसा या खनिज वस्तू जर्मनीत सर्व युरोपपेक्षा अधिक निघत होत्या. महायुद्ध सुरू होताच खनिज वस्तूंचे मोठ्या प्रमाणांत खोदून काढण्याचें काम सुरू झालें. व्हॅसेल्लिच्या तहानें जर्मनीच्या ताब्यांतील, खनिजसंपत्तीचा टापू पुष्कळ कमी झाला. अल्सेस-लोरेन प्रांत फ्रान्सकडे गेल्यामुळे, त्यांतील लोखंडाच्या मोटमोठ्या खाणी जर्मनीच्या ताब्यांत गेल्या. तसेंच सार जिल्ह्यांतील खनिज संपत्तीवरील ताबाहि १५ वर्षेपर्यंत जर्मनीच्या हाताबाहेर गेल्यामुळे जर्मनीला फार नुकसान सोसावें लागलें. त्यामुळे स. १९१९ साली जर्मनीतील खनिज संपत्ति २२८८४४१०० टन होती. या खनिज वस्तूंमध्ये लोखंड, शिसें, तांबें, जस्त, निकेल या धातू प्रमुख होत. लिग्नाइट कोळसा व पिट कोळसा यांचें उत्पन्न अनुक्रमे १४७५७००० व ११६३००० टन झालें. पिटकोळसा शहर प्रांतांत, व अप्परसायलेशिया प्रांतांत फार होत असे; पण महायुद्धानंतर हे प्रांत जर्मनीच्या ताब्यांतून गेल्यामुळे जर्मनीचें फारच नुकसान झालें.

उद्योगधंदे.—जर्मनीत गेल्या कांहीं वर्षांत उद्योगधंद्याची विलक्षण वाढ झाली आहे. स्थूलमानानें जर्मनीतील उद्योगधंद्याची खाली दिल्याप्रमाणे प्रांतवारी वर्गवारी करता येईल.

कारखान्याचें नांव.	ठिकाण.
लोखंडी सामान ...	... { प्रशिया, अल्सेसलॉरेन व्हॅहेरिया व सॅक्सनि.
पोलाद ...	... व्हेनिश प्रशिया.
विणकाम ...	... मुख्यतः सॅक्सनि.
ताग ...	... सिबेरीया, वेस्टफालिया.
सुती वस्त्रे {	{ वेडन व्हॅहेरिया अल्सेस- लॉरेन, डुईबर्ग.
लोकरीची वस्त्रे ...	... सॅक्सनि, व्हाइनप्रांत.

रेशमी वस्त्रे ...	... व्हेनिश प्रशिया, अल्सेस, वेडन.
कांच व चीनई माती ...	... व्हॅहेरिया.
तमाखू ...	... ब्रेमेन हॅबर्ग.
रासायनिक द्रव्ये ...	... प्रशियन सॅक्सनि.
घड्याळें ...	... सॅक्सनि, न्यूरेंबर्ग.
विअरमद्य ...	... व्हॅहेरिया व प्रशिया.
फीत ...	... सॅक्सनि.
सोन्यारुप्याचें काम ...	... बर्लिन, अरॉव्हेनबर्ग.

याशिवाय कागदाचे कारखाने देशांत बहुतेक सर्वत्र आहेत. मॅश व वर्म्स ही शहरे कांत्याचें सामान करण्याकरितां प्रसिद्ध आहेत. साखरेचे कारखाने विशेषतः प्रशियन सॅक्सनीत आहेत. मॅगडेबर्ग म्हणजे जर्मनीतील साखरेची पेठच आहे. तेथून सर्व जर्मनीत साखर पुरविली जाते.

जकातसंघाची स्थापना झाल्यापासून जर्मनीच्या व्यापाराची वाढ झपाट्याने होण्यास सुरुवात झाली. या संघाचा उगम १८२८ मध्ये प्रशिया व हेस्ते या संस्थानांत झालेल्या तहांत आहे. यानंतर एकामागून एक जर्मनीतील दुसरी संस्थाने या संघास येऊन मिळू लागली. तरी देखील १८७९ पावेतो सामान्यतः पाहूं गेलें असतां जर्मनीत खुला व्यापारच होता. या जकात-संघाच्या कलमान्वये संशोधित लोखंड, यंत्रें, इंजिने, धान्य, इमारती लांकूड गुरें, घोडे, मॅट्या, चरबी इत्यादि अनेक वस्तूंच्या आयातीवर जबर जकात वसविण्यांत आली. कच्चा माल, शास्त्रोपयोगी उपकरणी, जहाजे, वाड्म-यविषयक व कलाकौशल्याचे पदार्थ व क्षुल्लक जिनसा यांना मात्र जकातीच्या पदार्थांतून वगळण्यांत आले. व स. १८६५ त निर्यात मालावरील जकात काढून घेतली. दरवर्षी सरकार नियुक्त तज्ज्ञ आंकडेशास्त्री आयात व निर्यात पदार्थांची सरहद्द ओलांडण्यापूर्वीच्या अलग अलग किंमती ठरवीत. जकातीच्या नाक्यावर मालाचें परिणाम व्यापाऱ्यांच्या सांगण्यावरून ठरवितात. परंतु आयात मालाच्या संबंधांत संशय आल्यास तो नाक्यावर मोजण्यांत येत असे. माल आला कोंठून व जावयाचा कोठें याचीहि नोंद ठेवली जात असे.

१९२० साली जर्मनीत बागाईत, गुराढोरांची पैदास, खनि-खोदन, रासायनिक धंदे, सावण, कापड, कागद, चामडी, फोटोग्राफी, इत्यादि प्रमुख धंदे चालत होते. या साली जर्मनीमध्ये खाणींतील तेलें आयर्न मॅंगनीज, तांबें, लोखंड, ॲल्युमिनम, कथील, शिसें, जूट, ताग, कापूस, रेशीम, कोळसा, रबर, चिनीमाती, लोंकर इत्यादि वस्तूंच्या कच्च्या मालाची आयात झाली व साखर, कोळसा, जंगलांतील लांकूड, रासायनिक द्रव्ये; नीळ, रेशीम, कापड, मांडी, कांच-सामान, लोखंड, शिसें, कथील, यांत्रिकसामान, कागद, विद्युत्सा-हित्य, घड्याळें इत्यादि जिनसांची प्रामुख्याने निर्यात झाली.

नौ का न य न.—जर्मनीतील गोद्यांत आपल्या देशाची गरज भागविण्यापुरती जहाजे बांधू लागल्यामुळे स. १९०४ मध्ये इंग्लंडांतून होणारी जहाजांची आयात जवळ जवळ











वदन झाली होती. परंतु इ.स. १९०५ पासून आरमारखात्याची मागणी वाढल्यामुळे जर्मनीतील गोद्यास काम अधिक पडू लागले. म्हणून जरूरीच्या तेवढ्या व्यापारी जहाजांच्या मागण्या ब्रिटिश गोद्यांकडे येऊ लागल्या.

जर्मनीतील मुख्य मुख्य बंदरे म्हणजे हॅबर्ग, स्टेटिन, ब्रेमेन, कील, ल्युबेक, फ्रेन्सबर्ग, ब्रेमरहॅबन, डॅन्जिग, जीस्टमुंड व एमडेन हीं होत. स. १८६८ पासून सर्व जर्मन जहाजांवर काळ्या, पांढऱ्या, लाल रंगांचे निशाण वापरू लागले. जहाजांच्या संख्येत जर्मनीचा नेवर ग्रेटब्रिटन, अमेरिकेतील संयुक्त संस्थाने व नॉर्वे या देशांखाली होता. परंतु भरताडाच्या झानाने पाहिले असता फक्त ग्रेटब्रिटन व अमेरिकेतील संयुक्त संस्थाने यांच्याखालीच लागे. स. १९०८ साली जानेवारीच्या पहिल्या तारखेस २,७९०,४३५ टन भरताडाची एकूण ४५७१ जहाजे व आगबोटी जर्मनीच्या मालकीच्या होत्या. याशिवाय सुमारे ४० लक्ष टन भरताडाच्या २५,००० लहानमोठ्या बोटोनी नद्यांतून, कालव्यांतून व किनाऱ्यावरून देशांतल्या देशांत व्यापार चालत असे. १९१४ साली जर्मनीत ५२३८९३८ टन वहनशक्तीची व्यापारी जहाजे होती. पण महायुद्धानंतर त्यांपैकी १२००० टनांची जहाजेच तेवढी जर्मनीजवळ शिल्लक राहिली. व्हर्सेलिसच्या तहाने जर्मन नौकानयनाला मोठाच धक्का बसला.

आ ग गा ळ्या.—१८३५ मध्ये जर्मनीत न्युरेबर्गपासून फुर्यपावेतों ( चार मैल लांबीची ) पहिली रेल्वे सुरू झाली. आरंभी निरनिराळ्या कंपन्यांनी निरनिराळे लोहमार्ग घातल्यामुळे त्यांत पद्धत अशी काहीच नव्हती. परंतु स. १८८१ त प्रशियन सरकारने आपल्या राज्यांतील बहुतेक सर्व रेल्वे खरेदी केली, व आपल्या राज्यांत सर्वत्र एकरूपता आणली. इतकेच नव्हे तर इतर संस्थानांसहि त्याचप्रमाणे करावयास लावले. यामुळे मुख्य मुख्य शहरांमधील दळणवळणास अनावश्यक विलंब लागू नये म्हणून सरळ मार्ग करतां आले, व निरनिराळ्या संस्थानांतील लोहमार्ग जोडले गेल्यामुळे, बर्लिन-व्हिएन्ना-बुडापेस्ट, बर्लिन-कोलोन-ब्रुसेल्स-पारिस, बर्लिन-हॅले-फ्रॅंकफोर्ट-ऑन-मेन-बसेल, हॅबर्ग-कॅसेल-म्युनिच-व्हेरोना, ब्रेस्लॉ-ड्रेस्डेन-बॅवर्ग-जिनेव्हा आदिकरून मुख्य लोहमार्ग तयार झाले. स. १९०७ पासून सर्व रेल्वेचे भाड्याचे दर ठराविक करण्यांत आल्यामुळे हिशोबांतील घोटाला वराच कमी झाला. या नियमाप्रमाणे उताऱ्यांच्या गाड्यांचे दर पहिल्या वर्गास मैलामार्गे सवा आणा, दुसऱ्या वर्गास सात दशांश आणा, तिसऱ्या वर्गास अर्धा आणा व चवथ्या वर्गास पाव आणा याप्रमाणे होता. १९१३ साली जर्मनीत ५७४८१ किलोमिटर रेल्वे चालू होती. पण १९२० साली यापैकी ७००० किलोमिटर रेल्वे दुसऱ्या राष्ट्रांच्या ताब्यांत गेली. जर्मनीतून दूर दूरच्या देशांस जाणाऱ्या उताऱ्याकरिता, उत्तरसमुद्रावर ब्रेमेन व हॅबर्ग हीं दोन बंदरे आहेत.

ज ल मा र्ग.—जर्मनीतील बहुतेक सर्व जलमार्ग सरकाऱ्याच ताब्यांत आहेत. ज्यांतून जहाजे जाऊ येऊ शकतात अशांपैकी मुख्य कालवा म्हणजे उत्तरसमुद्र व वाल्टिक समुद्र यांना जोडणारा ६१ मैल लांबीचा कैसर विल्हेल्म कालवा (१८८७-१८९५) होय. देशांतल्या देशांतील नौकानयनाकरितां केलेल्या कालव्यांत डॉर्टमंड-एम्स (लांबी १५० मैल व सरासरी खोली ८ फूट) आणि एल्ब-ट्रेव्हे (लांबी ४३ मैल व सरासरी खोली ७१ फूट) या कालव्यांची मुख्यत्वेकरून गणना होते. सर्वांत जास्तीत जास्त कालव्यांची संख्या बर्लिनच्या आसपास आहे. हे कालवे स्त्री व एल्ब या नद्यांना जोडतात. या देशांतील कालव्यांची एकूण लांबी २६०० मैल आहे.

स ड का.—नेपोलियनशी झालेल्या युद्धापासून जर्मनीत चांगल्या चांगल्या सडका तयार करण्याकडे अधिक लक्ष दिले जाऊ लागले. श्वुरिंजिया व हॅनोव्हर या भागांतील सडकांच्या चांगुलपणाची प्राचीन काळापासून प्रसिद्धी आहे. सर्व देशांतील सार्वजनिक सडकांची एकंदर ८०००० मैल लांबी असावी असा अंदाज आहे.

पोस्ट व तार खातें.—पोस्टखात्याच्या सोयीकरितां बुरेबर्ग व बव्हेरिया सोडून बाकीचा सर्व जर्मन देश एकच इलाखा समजण्यांत येई. बुरेबर्ग व बव्हेरिया या दोन राज्यांनी मात्र आपली स्वतःची वेगवेगळी खाती ठेविली होती. इ. स. १८७४ त पोष्टखातें व तारखातें हीं दोन्ही एकत्र करण्यांत आली. महायुद्धांतापूर्वी बव्हेरिया व बुरेबर्ग संस्थानांतील पोस्टखातें जर्मनीच्या ताब्यांत नव्हतें. पण १९१९ साली जर्मनीत लोकसत्ताक राज्य स्थापन झाल्यामुळे सर्व राष्ट्रभर जर्मन साम्राज्याचें पोस्टखातें निर्माण झाले. १९१४ साली ४३५०० किलोमीटर इतकी तार जर्मन तारखात्याच्या मालकीची असे. इल्ली ६५०० किलोमिटर फक्त आहे.

रा ज्य प द्ध ति.—जर्मनसाम्राज्याची राज्यपद्धति मुख्यत्वेकरून १८६७ मध्ये स्थापन झालेल्या उत्तर-जर्मन-संघाप्रमाणे होती. याच्या नियमानुसार संघाचा अध्यक्ष वंशपरंपरेने प्राशियाचा राजा असे. फ्रॅंको-जर्मन युद्धानंतर दक्षिणजर्मन संस्थाने या संघास येऊन मिळाली; व ता. १८ जानेवारी सन १८७१ रोजी प्रशियाच्या राजास जर्मन बादशहा (जर्मनीचा बादशहा नव्हे) हा किताब देण्यांत आला. ही पदवी होहेंझोलॅर्नच्या वंशांत वंशपरंपरेने वडील मुलाकडे राहावयाची होती. जर्मन बादशहा आपली बादशाही सत्ता संयुक्त संस्थानच्या नांवावर चालवित असे. त्याच्या मदतीकरितां निरनिराळ्या जर्मन संस्थानांच्या अधिकाऱ्यांनी आपले प्रतिनिधी म्हणून पाठवलेल्या ५८ समासदांचे एक मंत्रिमंडळ असे. या मंत्रिमंडळांत प्रशियाला १७, बव्हेरियाला ६, सॅक्सनी व बुरेबर्ग यांना प्रत्येकी चार, वेडन व हेस्सेच्या ड्यूकांना प्रत्येकी तीन, मेकलेंबर्गश्वेरिन व ब्रन्सविक येथील ड्यूकांना प्रत्येकी दोन, अल्सेस-लॉरेन



खेरीज करून बाकीच्या १७ संस्थानांस प्रत्येकी एक सभासद पाठविण्याचा हक्क असे. अल्सेस-लॅरेनचा लेफ्टनंट आपल्या प्रांतांतून या सभेकरितां चार कमिशनर पाठवी; पण यांनां मते देण्याचा हक्क नसे. मंत्रिमंडळांतील सभासदांची नेमणूक बैठकीच्या काळापुरतीच होत असे. या शिवाय रॉचस्टॅंग म्हणून लोकप्रतिनिधींचे एक कायदे कौन्सिल असे. यांतील एकंदर सभासदांची संख्या ३९७ असून यांपैकी २३६ फक्त प्रशियाच्या राज्यांतील लोकांनांच निवडून दिलेले असत. प्रत्येक पांच वर्षांनी कायदेकौन्सिलची नवी निवडणूक होत असे. लष्कराखातें, आरमारखातें व दुसऱ्या इतर खात्यांतहि जेथे जेथे साम्राज्याच्या संरक्षणाचा संबंध येतो तेथे तेथे साम्राज्यसंबंधी संपूर्ण सत्ता बादशहाच्या हातीं असे. कोणताहि कायदा पास होण्यापूर्वी त्याला कायदेकौन्सिलांत व मंत्रिमंडळांत मताधिक्य मिळून बादशहाची संमति लागे बादशहास कायदेकौन्सिल मोडण्याचा अधिकार असे; परंतु तें मोडल्यापासून ६० दिवसांच्या आंत नवी निवडणूक करवून ९० दिवसांच्या आंत पुन्हां तें भराविलें पाहिजे असा नियम होता. कायदेकौन्सिलांची बैठक वर्षांतून निदान एकदां तरी झालीच पाहिजे. १९०६ सालापासून कायदे कौन्सिलच्या सभासदांस पगार मिळूं लागले. मंत्रिमंडळाच्या हातीं कार्यकारी सत्ता असे. मंत्रिमंडळाच्या (किंवा कार्यकारी कौन्सिलच्या) नऊ कमिठ्या करून त्यांच्याकडे साम्राज्याची निरनिराळीं खाती दिलेली असत. प्रत्येक कमिटींत निदान चार संस्थानांचे तरी प्रतिनिधि असत. मुख्य मंत्र्याची नेमणूक बादशहा करी व हा कार्यकारी कौन्सिलचा अध्यक्ष असे. निवळ लष्करी बावी सोडून देऊन बाकीच्या साम्राज्यविषयक सर्व कारभाराबद्दल मुख्य मंत्री जबाबदार असे. अंतस्थ राज्यकारभारांत मात्र सर्व जर्मन संस्थानांनां पूर्ण स्वातंत्र्य असे. महायुद्ध सुरू होण्यापूर्वी एकंदर जर्मन वसाहती क्षेत्रफल १०,०६४चे चौरस मैल व लोकसंख्या १,२१,९२६,००२ होती. या सर्व वसाहती जर्मनीनें इ. स. १८८४ पासून १८९९ पावेतोंच्या १६ वर्षांत मिळविल्या. किआचौ खेरीजकरून इतर सर्व वसाहतींवर कलोनियल ऑफिसची देखरेख होती. किआचौ मात्र थारमारखात्याच्या अधिकाऱ्याकडे होतें. जर्मनीतील सर्व संस्थानांची स्थानिक स्वराज्याची पद्धति मुख्य मुख्य गोष्टीत प्रशियाप्रमाणेच आहे. तींतील मुख्य तत्त्व हे आहे की, तज्ज्ञांनी कारभार पहावयाचा; त्यांच्यावर लोकमताचा दाब व तिजोरीवर ताबाहि लोकांचाच; परंतु या सर्वांवर देखरेख मात्र प्रांतिक सरकारची. परंतु गंमत अशी होते की, एकदां स्थानिक स्वराज्याचा अध्यक्ष निवडला गेला की, तो प्रांतिकसरकारास जबाबदार असल्यामुळे नोकरशाहीचाच एक भाग होऊन वसतो; व प्रांतिक सरकारच्या इच्छेप्रमाणे सर्व गोष्टी करणें हें आपलें कर्तव्यकर्म आहे असे समजतो. शिवाय इंग्लंडमध्ये शिक्षण, आरोग्य, पोलीस,

इत्यादि ज्या कांहीं बाबी स्थानिक स्वराज्याकडे सोंपविल्या असतात, त्या जर्मनींत प्रांतिक-सरकारच्या अधिकारांतील समजल्या जातात. अशा विचित्र परिस्थितीतहि सर्व कारभार सुरळीत चालतो. याचें कारण लोकांस झालेली शिस्तीची संवय व जर्मन नोकरशाहीची उदात्त व प्रागतिक मते. “महायुद्धापूर्वी बर्लिन येथील व्यवस्था कशी होती हे पुढील उताऱ्यावरून दिसून येईल.” नगर व्यवस्था-१८८१ साली वॅडेनवर्ग प्रांतापासून बर्लिन शहरास वेगळें करून त्याचा स्वतंत्र जिल्हा बनविण्यांत आला. परंतु प्रांतकचेऱ्या, धर्मसभा, शिक्षण, आरोग्य वगैरे खात्यांवर वॅडेनवर्ग प्रांताच्या खात्यांचीच हुकमत चालते. नगरव्यवस्थेचें कांहीं काम पोलिसखात्याकडे व कांहीं म्युनिसिपलिटिकडे आहे. पोलिसखात्याकडे असलेली कामे:-( १ ) सर्वसाधारण, ( २ ), व्यापार, ( ३ ) इमारती, ( ४ ) फौजदारी, ( ५ ) परवाने, ( ६ ) बाजारपेठ. याशिवाय सार्वजनिक शांतता, सर्व परराष्ट्रीय माणसांवर देखरेख या खात्याकडे असून फायर ब्रिगेडवर ( अग्निशमन खातें ) देखील या खात्याचीच हुकमत चालते. मुलकी कारभार नगरसभेकडे आहे. शहराच्या प्रत्येक भागांतून तीन प्रतिनिधि निवडून येतात. अशा निवडून आलेल्या १४४ प्रतिनिधींची सार्वजनिक सभा असते. या निवडणुकीस बादशहाची संमति अवश्य असली पाहिजे. बादशहास कांहीं एक कारण न देतां कोणाहि सभासदाची निवडणूक रद्द करता येते. सार्वजनिक सभेच्या सभासदांपैकी ६२ सभासदांची एक नगरसभा असते. त्यांतील १५ सभासद पगारी असून अध्यक्ष व उपाध्यक्ष यांची निवडणूक सार्वजनिक सभा करते. अध्यक्ष हा प्रशियन अपर हाऊसचा प्रतिनिधि असणें जरूर असतें सार्वजनिक सभेच्या निवडणुकीकरितां वयांत आलेल्या प्रत्येक पुरुषास मत देण्याचा अधिकार असतो. नगरसभेकडे ( सिटीकौन्सिल ) सर्व मुलकी कारभार असतो. सर्व कामाकरितां नगरसभा व सार्वजनिक सभा एक होऊन त्यांच्या निरनिराळ्या पोटकमिट्या स्थापन होतात. त्या पोटकमिट्यांचे अध्यक्ष नगरसभेतील प्रतिनिधि असतात. त्यांच्या ताब्यांत पाणीपुरवठा, दवाखाने, शाळा, शहररोषनाई वगैरे खाती असतात.

न्याय पद्धति, प्राचीन कायदे:—फ्रँकच्या कायद्याशिवाय जर्मन प्राचीन कायद्याचे मुख्य भाग—( १ ) विसिगोथोरम कायदा, ( २ ) बरगम्बिओनम कायदा, ( ३ ) प्याषटस अल्लेमनोरम व अल्लेमनोरम कायदा, ( ४ ) बॅजुव्हरिओरम कायदा, ( ५ ) सॅक्सोनम कायदा, ( ६ ) फ्रिसिओनम कायदा ( ७ ) अँगिलओरम एंड बेरिनोरम हाक्स्पट थुरिंगोरम व ( ८ ) लॅंगोबारडोरम.

विसिगोथोरम कायदा—विसिगोथ लोकांचा अतिप्राचीन कायदा युरिक राजाच्या कारकीर्दींत ( ४६६-४८५ ) लिहिला गेला. आपल्या स्वतःच्या कायद्याशिवाय युरिक राजाचें आपल्या पुत्राच्या राज्याचे कायदेहि शांत घेतले; व



त्यांची पुन्हा व्यवस्थित रीतीने मोडणी केली. या कायद्याच्या २७६ व ३३६ भागांचा कांही भाग पारिस येथे आहे. स्पेनमधील विसिगोथ लोकांत युरिकचा कायदा लियोविजि-हडच्या कारकीर्दीपर्यंत ( ५६८-५८६ ) चालू होता. त्याने या कायद्यांत सुधारणा केली व त्याच्यानंतर विसिगोथ कायद्यांत फरक झाला; व पूर्वी निरनिराळ्या जातीकरितां निरनिराळा कायदा असे. तो सर्व देशाकरितां एक करण्यांत आला. स. ६८१ मध्ये हारबिंग राजाने यांत फरक केला व त्याला विसिगोथोरम कायदा म्हणतात.

वरगंडिओनम कायदा:—हा कायदा गन्डोवेल राजाने ( ४७४-५१६ ) रचिला. त्याने अथवा त्याच्या मुलाने त्यांत थोडा फरक केला. याला लिवर कान्स्टीटयुशनम व गन्डोवेलड कायदा म्हणत. हा कायदा वरगंडाच्या लोकांत रूढ होता.

प्याक्टस् अल्मॅन्नोरम व अल्मॅन्नोरम कायदा—म्हार्डन व लिच या नद्यांच्यामध्ये रहाणाऱ्या अल्मॅन्नि लोकांच्या कायद्याची दोन पुस्तके आहेत. एक प्राचीन असून त्याला प्याक्टस् अल्मॅन्नोरम म्हणतात व हा कायदा ७ व्या शतकाच्या पहिल्या अर्धभागांत पहिल्या डॅगावर्टच्या कारकीर्दीत झाला. त्यानंतरच्या पुस्तकाला लेक्स अल्मॅन्नोरम म्हणत व तो ७०९ ते ७३० या अवधीत लिहिला गेला असावा.

वॅजुव्हेरिओरम कायदा:—लिचनदीच्या पूर्वेस राहणाऱ्या वन्हेरिओन लोकांचा हा कायदा आहे. हा विसिगोथ व अलेमनि यांच्या कायद्यावरून केलेला आहे. हा कायदा ७४३ ते ७४९ या अवधीत रचला गेला असला पाहिजे.

सॅक्सोनम कायदा—सक्सनि नांवाच्या भागाच्या प्राचीन कायद्याला सक्सोनम् म्हणतात व तो इ. स. ८०३ पासून चालू होता.

फ्रिस्ओनम् कायदा:—हा कायदा निरनिराळ्या कायद्यांची खिचडी आहे; व यांतील कायदे परस्परविरोधी आहेत.

लेक्स ऑग्लिओरम एट् वेरिनोरम हाक् एस्ट थुरिंगोरम:—९ व्या शतकांत अनस्ट्रा नदीच्या दक्षिणेस थुरिंगियांत सोरावि व बार्विन ऑग्लि लोक रहात. या लोकांचे नांव धारण करणारा हा कायदा होता. व हा कायदा म्हणजे स्थानिक चालीरीतींचा संग्रह होता.

लॅंगोवार्डेरम कायदा:—हा लॉवर्ड लोकांचा कायदा आहे. स. ६४३ मध्ये याचा पहिला भाग रचला गेला. कांही भाग त्याच्यानंतर म्हणजे स. ६६८ मध्ये जोडला गेला.

अ र्वा ची न.—जर्मनीत एकंदर चार प्रकारची कोर्टे आहेत. त्यांपैकी लाइपाझिगला असलेले वरिष्ठ कोर्ट मात्र साम्राज्यसरकारच्या अधिकाराखाली असून बाकीच्या कोर्टांवर ज्या ज्या संस्थानांत ती असतात त्या त्या संस्थानांची सत्ता असते. या वरिष्ठ कोर्टांत कार्यकारी कौन्सिलच्या सल्ल्याने वादशहाकडून नेमले गेलेले ९२ न्यायाधीश असत. खालच्या कोर्टावरील अपीलांचा निकाल लावण्याकरितां

व कायद्यासंबंधी मानगडीच्या प्रश्नावर विचार करण्याकरितां, सातसातांची एक एक याप्रमाणे या न्यायाधिकांच्या दहा सिनेट केलेल्या असतात. अर्थात् दिवाणी किंवा फौजदारी मुकदम्यांना सर्व जर्मनीत तोच कायदा लागू पडतो हे सांगायचा नकोच. १९०४ साली जर्मनीत गुन्द्यांचे प्रमाण दर दहा हजार लोकांमागे १२४.२ असे होते. या गुन्हेगारांत वायकांची संख्या जवळ जवळ ६ होती. जर्मनीत निराश्रित लोकांना मदत करणे हे स्थानिक स्वराज्यसंस्थांचे कर्तव्यकर्म समजले जाते. वृद्धापकाळामुळे, अपघातामुळे, अजारीपणामुळे किंवा दुसऱ्या कोणत्याहि कारणाने मनुष्य आपले पोट भरण्यास असमर्थ झाला असेल तर त्यास मदत मिळण्याची सोय फेल्यामुळे देशांतील दारिद्र्य व गुन्हे पुष्कळअंशी कमी झाले.

१८८३ साली असा कायदा झाला की, कारखान्यांतील सर्व मजुरांनी, आपण अजारी पडल्यास, किंवा आपल्याला अपघात झाल्यास, किंवा कोणत्याहि कारणाने आपल्यांत स्वतःचे पोट भरण्याचे सामर्थ्य न राहिल्यास आपल्याला मदत मिळावी म्हणून आपले विमे उतरलेच पाहिजेत. अशा प्रकारे ज्याने विमा उतरला असेल तो अजारी पडल्यास किंवा त्याला अपघात झाल्यास किंवा कांही कारणांमुळे त्याच्या अंगां स्वतःचे पोट भरण्याचे सामर्थ्य न राहिल्यास त्याला मदत मिळेल इतकेच नव्हे तर मेल्यास त्याच्या मागे त्याच्या निराश्रित वायकापोरांस वर्षासन मिळत राहील. यानंतर पुढे निरनिराळ्या वेळी या कायद्यांत फेरफार होऊन त्याचे स्वरूप अधिकाधिक सामान्य करण्यांत आले, व त्यांत दुसऱ्याहि कित्येक कामकरीवर्गांचा समावेश केला गेला.

धर्म.—जर्मनीमध्ये प्रत्येक संस्थानाच्या धर्मविषयक संस्था वेगवेगळ्या असतात. उदाहरणार्थ जर्मन वादशहा जरी प्रशियाचा राजा म्हणून त्या राज्यांतील प्रॉटेस्टंट धर्माचा आद्यगुरू समजला जात असे, तरी इतर संस्थानच्या धर्मसंस्थांशी त्याची कांहीच संबंध नसे. प्रशियाच्या रोमन कॅथोलिक समाजाचे आपल्या प्रॉटेस्टंट राजांशी कोणत्या प्रकारचे संबंध रहावयाचे, हे प्रशियाचा राजा व पोप यांच्यांत वाटाघाट होऊन ठरलेले होते. वन्हेरियाचा राजा जरी रोमन कॅथोलिक धर्माचा असला तरी कायद्याने तो आपल्या राज्यांतील प्रॉटेस्टंट धर्माचा आद्यगुरू मानला जातो. अल्सेस-लॉरेन, वन्हेरिया व वेडन या संस्थानांत रोमन कॅथोलिक फार आहेत; पण प्रशिया, लुटेंबर्ग, हेस्से आणि ओल्डेनबर्ग यांत प्रॉटेस्टंट लोकांचे आधिक्य आहे. वाकीच्या संस्थानांत दोहोंची सरमिसळ आहे. सर्व जर्मन साम्राज्यांत १९०० साली शेंकडा ६२.५ प्रॉटेस्टंट व ३६.१ रोमन कॅथोलिक होते. यद्वादि लोकांचे प्रमाण शेंकडा १ च असून वाकीचे लोक दुसऱ्या पंथाचे होते. कायद्याने जरी यद्वादि लोकांस सरकारी नौकरीत कोणतीहि जागा



मिळावयास हरकत ठेविली नाही तरी त्यांना कित्येक खात्यांत जागा मिळत नाही एवढी मात्र गोष्ट खरी आहे. तरी देखील हा वर्ग फारच संपत्तिमान आहे. इतकेंच नव्हे तर देशांत त्यांचे वर्चस्वहि बरेच आहे. देशांतील बहुतेक वर्तमानपत्रे यहुदि लोकांच्याच ताब्यांत आहेत व शहरांत अर्धेअधिक वकील यहुदिच असतात. व्यापारी लोकांतहि यांचा मोठा भरणा असून यांच्यापैकी बरेचसे लोक पैशाची देवघेव करतात. इतर लोकांशी बरोबरीच्या नात्याने वागावयास मिळवें म्हणून यांच्यातील कांहीं लोक अलीकडे धर्मांतर करू लागले आहेत.

शि क्ष ण.—जर्मनीत सर्वत्र सक्तांचे शिक्षण असल्यामुळे सहापासून चौदा वर्षांपावेतोंच्या सर्व मुलांस शाळेत जावेंच लागतें. खेळ्यापाळ्यांतून व शहरांतून प्राथमिक शिक्षणाच्या अनेक शाळा आहेत. १९०७ साली त्यांचे प्रमाण ९०० लोकांमार्गे एक शाळा असे होते. त्या वर्षी प्राथमिक शिक्षणाप्रतिपक्ष एकंदर अडीच कोटी पौंडावर खर्च झाला होता, व या रकमेपैकी पाऊण कोटि पौंड सरकारांतून दिले गेले होते. १९२१ साली जर्मनीत २३ विश्वविद्यालये, ११ धंदे शिक्षणार्थी कॉलेजे, ३ पशुरोगचिकित्सा शिक्षणाच्या संस्था, ४ शेतकी कॉलेजे, २ खनिजविज्ञानाचे, ३ जंगलजोपासनेचे, ४ व्यापाराचे, १८ कलाकौशल्याचे व ११ संगीतशास्त्राचे शिक्षण देणारी कॉलेजे होती.

जर्मनीत एकंदर २२ विश्वविद्यालये आहेत. पोसेन-खेरीजकरून प्रत्येक मोठ्या प्रांतांत निदान एक तरी विश्व-विद्यालय आहेच. मन्स्टर सोडून देऊन बाकीच्या सर्व ठिका-णाच्या विश्वविद्यालयांत धर्मज्ञान, कायदेशास्त्र, वैद्यकशास्त्र व तत्वज्ञान या चार शाखा आहेत. मन्स्टरला मात्र वैद्यकशास्त्राचा शाखा नाही. जर्मनीत बर्लिन, म्युनिच, डारमस्टाड, कार्ल्स-रुहे, हॅनोव्हर, ब्रेस्लेन, स्टुटगार्ट, एक्स-ला—शेपेल, ब्रुन्सविक व ड डॅक्षिंग या दहा ठिकाणी वरिष्ठ प्रतीची कलामुबने, व बर्लिन, क्लास्थाल ( हार्श पर्वत ) आणि प्रीवर्ग ( सॅक्सनि ) येथे खनिखोदन शिक्षणाकरितां विद्यालये आहेत. याशिवाय शेतकीशिक्षण, व्यापारीशिक्षण, पशु-वैद्यशास्त्र इत्यादि गोष्टींच्या अध्ययनाकरितां कित्येक ठिकाणी शाळा असून, युद्धशास्त्राकरितां बर्लिन व म्युनिच येथे व आरमारशास्त्रासाठीं कील येथे विद्यापीठे आहेत. बर्लिन, म्युनिच, हायडेलबर्ग, गॉटिजेन स्ट्रासबर्ग, ब्रेस्लेन, हॅवर्ग, स्टुटवर्ग, लाइपझिग, बुर्झबर्ग, म्युनिजेन, रोस्टॉक, ब्रेस्लो-फ्रीवर्ग व वॉन या ठिकाणी असलेल्या ग्रंथसंग्रहालयांत अडीच लक्षापासून दहा लक्षापर्यंत पुस्तकांचा संग्रह आहे. बर्लिन, म्युनिच, गॉटिजेन, एफर्ट गॉलिश व लाइपझिग या शह-रांत निरनिराळ्या शास्त्रांत नवीन शोध लावण्याकरितां विद्वान लोकांच्या नामांकित मंडळ्या स्थापन झाल्या आहेत. बॅवर्ग, बर्लिन आदिकरून एकंदर १९ ठिकाणी जर्मन साम्राज्यांत वेधशाळा आहेत. जर्मनीतील ग्रंथप्रकाशनाची मुख्य ठिकाणे

म्हटली म्हणजे लाइपझिग, बर्लिन व स्टुटगार्ट ही होत. स. १९०७ साली या देशांतील ग्रंथप्रकाशकांची संख्या सुमारे ६००० होती व १९०२ साली एकंदर २६९०२ ग्रंथ छापून प्रसिद्ध झाले होते. इंग्लंडमध्ये चांगली वर्तमानपत्रे थोडी आहेत; पण त्यांचा खप फार आहे. जर्मनीत अशी वर्त-मानपत्रे बरीच असल्यामुळे त्यांचा प्रत्येकी खप थोडा आहे. तरी देखील बर्लिनमधील कांहीं वर्तमानपत्रांच्या रोजच्या १० लक्ष प्रती खपतात.

जर्मनीत ललितकलांना प्राचीन कालापासून राजाश्रय मिळत असल्यामुळे व पूर्वीपासून देशांत लहान मोठ्या अशा अनेक संस्थानांचे अस्तित्व असल्यामुळे लंडनप्रमाणे किंवा पारिसप्रमाणे जर्मनीत फक्त बर्लिन शहरानेच ललितकला-सौष्टवाचा मक्का घेतलेला नाही. ब्रेस्लेन, म्युनिच किंवा फॅसेल यापैकी कोणत्याहि शहरांतील चित्रकलेच्या कामाचा संग्रह बर्लिनच्या तोडीचाच आहे. किंवा बर्लिनप्रमाणेच लाइप-झिग, ब्रेस्लेन, म्युनिच व फ्रॅकफोर्ट-ऑन-मेन येथेहि नामां-कित संगीतशाळा आहेत.

ल ष्क र.—१८७१ साली जर्मनीत जो एक कायदा पास झाला त्याअन्वये वयाच्या विसाव्या वर्षापासून प्रत्येक जर्मन रहिवाशी लष्करांत चाकरी करण्यास पात्र होतो. परंतु अनेक अडचणीमुळे हा कायदा पूर्णपणे अमलांत आणतां येत नाही. १९०७ सालच्या आंकड्यांवरून असे दिसून येईल की, त्यावर्षी लष्करी चाकरीस पात्र झालेल्या लोकां-तून जे लोक नौकरीकरितां लायक ठरविले गेले, त्यापैकी अर्धा लोकांसच लष्करी शिक्षण देण्याची सरकारला सोय करतां आली; बाकीच्या लोकांस शिक्षण न देतां शिलकी फौजेंत टाकणे भाग पडले. अशा लोकांचा सैन्यांत नोकरी करण्याचा काल दोन वर्षे आहे परंतु ज्या सुशिक्षित तरु-णांचे शिक्षण एका ठरलेल्या ह्यत्तेपर्यंत झालेले असे त्यांना फक्त एकच वर्ष चाकरी करावी लागे. असे लोक बहुधा आपल्या शिक्षणाचा खर्च देत; व या लोकांतूनच पुढे शिलकी फौजेंतील अधिकाऱ्यांच्या नेमणुका होत. जर्म-नीच्या लष्करी धोरणांत प्रत्येक पांच वर्षांनी सुधारणा कर-ण्यांत येत असे. १९१० साली जर्मनीत, ६१५,००० लोकांचे खडे सैन्य होते; परंतु आत्मसंरक्षणाकरितां युद्ध करण्याची पाळी आली असती तर जर्मनीस ७० लाख सैन्य रणांगणावर आणतां आले असतें—यापैकी शिक्षण मिळालेले ४० लाख व शिलकी फौजेंतील ३० लाख. परंतु चढाई करून जाण्या-करितां मात्र यांतूनच २४ लाखच लोक उपयोगी पडले असते. जर्मन सैन्याचे एकंदर २३ विभाग केलेले असून शांततेच्या काळांत ते निरनिराळ्या प्रांतांतील मुख्य मुख्य शहरी ठेविलेले असत. साम्राज्यांतील कुल सैन्याचे अधि-पतित्व आपल्या स्वतःकडेच ठेवण्याची जर्मन बादशहाची वहिवाट असे, व निरनिराळ्या विभागांवरील अधिकारीहि बहुधा राजपुत्रांपासूनच मंडळीच असत. अर्थात बादश-



ह्यास सत्ता देण्याकरिता एक जबाबदार अधिकारी नेमलेला असे. स. १९०५ पासून स. १९०९ पर्यंत जर्मनीचा लष्करी-खात्याकडे होणारा वार्षिक खर्च ४२००००००० पौंड व ५१०००००० पौंड यांच्या दरम्यान होता.

महायुद्धानंतर जर्मन लष्कर वरेंच कमी झाले व कमी करण्यांत आले. १९२० साली सारे ५ लाखपर्यंत जर्मन लष्कर असेल पण एकंदर १४ लाखांपर्यंत सैन्य लागलीच खर्च करतां येईल असा अदमास होता.

त ट वं दी.—स. १८७१ पासून स. १८९९ पर्यंत जर्मनीचे धोरण फ्रेंच व रशियन सरहद्दीवरील करून देशांतील इतर तटबंधांच्या जागा शक्य तेवढ्या कमी कराव्या असे होते. मॅगडेबर्ग, उल्म, कोलोन, मॅन्झ, कोव्हेन्झ इत्यादि ठिकाणी मात्र स्वारी करून येणाऱ्या शत्रूस अडथळा करतां यावा म्हणून शहराची तटबंधी कायम ठेविली होती. उलट-पक्षां मेट्स, स्ट्रासबर्ग, क्लेनिगजबर्ग, डॅन्झिग, थॉर्न इत्यादि फ्रेंच व रशियन सरहद्दीवरील शहरांच्या तटबंधींत आधुनिक पद्धतीप्रमाणे पुष्कळ उपयुक्त सुधारणा करण्यांत आली. स. १८९९ नंतर जर्मनीचे लक्ष आपली संरक्षणाची साधने सुधारण्याकडे लागले. या सुमारास तिने फ्रेंच व बेल्जियम सरहद्दीवरील लष्करी हालचालीच्या दृष्टीने उपयुक्त अशा जागी तटबंधी करण्यास व लोहमार्ग घालून रेल्वेस्टेशन् बांधण्यास सुरुवात केली.

आ र मा र.—जर्मनीच्या आरमाराची वाढ १९ व्या शतकाच्या अखेरीस, जर्मनीने आरमारासंबंधी नवीन धोरण स्वीकारल्यापासून झाली. परंतु त्यापूर्वी १८५४ सालीच प्रशियाच्या राजाने ओल्डेनबर्गच्या ड्यूकापासून जेडउप-सागराजवळचा भाग खरीद करून तेथे १८६९ साली विल्हेल्म्सहृन् वंदर बांधून तयार केले होते व स. १८६४ मध्ये होल्स्टोन प्रशियास जोडल्यापासून, कीलसारखे महत्वाचे वंदर प्रशियाच्या ताब्यांत आले. उत्तर जर्मनसंघ स्थापन झाल्यावर प्रशियाचे आरमार संयुक्तसंघाचे मानले जाऊ लागले. १८८९ साली आरमारखाते युद्धमंत्र्याकडून काढून त्याकरिता स्वतंत्र अधिकाऱ्याच्या व मंत्र्याच्या नेमणुका झाल्या. स. १८९५ मध्ये कैसर विल्हेल्म कालवा उघडण्यांत आला. याशिवाय कुक्सहृवन डॅन्झिग, व सॉडरबर्ग या दुसऱ्या आरमाराच्या जागा आहेत. कोळी, खलाशी इत्यादि लोकांकडून आरमारखात्यांत सक्तीने चाकरी घेतां येत असे. शिवाय कित्येक स्वयंसेनिक लोक सैन्यापेक्षां आरमारखात्यांतीलच नौकरी पसंत करून या खात्यांत येत. १९०६ साली जर्मन आरमारांत अधिकाऱ्यांमुद्धां ५३७६९ लोक नौकर होते. याखेरीज १ लाख शिलकी लोक होते ते निराळेच. आज जर्मन आरमाराविषयी बोलावयास नकोच. ते बहुतेक खच्ची झाल्यासारखे आहेत; कारण महायुद्धांत त्याचा फार नाश झाला व तहाने पुढील वाढीला बराच बंधने पडली.

ज मा व सू ल.—साम्राज्याचे वजेट दरवर्षी बरिष्ठ कायदे-कौन्सिल(रीचस्टॅंग)कडून पास करून घ्यावे लागे. १८७१ साली अशी पद्धत स्वीकारली होती की, साम्राज्यविषयक खर्च, आयातनिर्यात मालावरील व देशी मालावरील जकात, तारखाते डाकखाते, स्टॉपाचे उत्पन्न, अल्सेस-लॉरेनच्या रेलवेचे उत्पन्न, इत्यादि ज्या साम्राज्याच्या वसूलाच्या बावी आहेत त्यांतूनच व्हावा. परंतु आरमारी व लष्करी खर्चाच्या वाढीमुळे जेव्हां यांतून खर्च भागत नाही असे दिसून आले, तेव्हां लोकसंख्येच्या मानाने प्रत्येक संस्थानाकडून ठराविक रक्कम घेण्याचा क्रम सुरू केला. परंतु इतके करून साम्राज्यास कर्ज काढण्याची पाळी आलीच. १९०७ साली हे कर्ज ३६४३० लक्ष मार्क ( १ मार्क = १ शिलिंग ) पावेतो वाढले. देशाची सांपत्तिक स्थिति दिवसेंदिवस सुधारत असता, लोकांवरील कर न वाढवितां कर्ज काढून खर्च भागविणे युक्त न दिसल्यामुळे, १९०९ मध्ये कर वाढविण्याचा प्रयत्न करण्यांत आला. पण पार्लमेंटाने तो हाणून पाडला. या थरास गोष्टी आल्यामुळे साम्राज्याच्या जमाबंदीत लाकरचे कांही महत्वाच्या सुधारणा घडून येण्याचा रंग दिसू लागला होता. पण महायुद्धामुळे जर्मनीला १५७,७००,०००,००० मार्काचे कर्ज झाले. या रकमेचे व्याजच ७९,००,०००,००० मार्क होत असे. १९१९ साली एकंदर वसूल ३७२०३८३८१ पौंड असून खर्च ३८७९३८३८१ पौंड होता.

च ल न.—जर्मनीत हल्ली चालू असलेले चलन १८७३ सालापासून प्रचारांत आले. जर्मनीत सोने, चांदी, निकेल, ब्राझ वगैरे नाणी आहेत. मार्कची किंमत शिलिंगाबरोबर असे.

जर्मनीत बर्लिन, म्युनिच, ड्रेसडेन, स्टुटगार्ट, कार्ल्सबुहे व हंबर्ग या सहा ठिकाणी नाणी पाडण्याच्या टांकसाळी आहेत. निकेलची, तांब्याची व रुप्याची नाणी पाडण्याचा हक्क जर्मनसरकारानी आपल्याकडे ठेवला आहे. परंतु सोन्याच्या नाण्यांची गोष्ट तशी नाही. ठराविक आहार घेऊन सरकार कोणालहि सोन्याची नाणी पाडून देते. चलनी नाणी पाडण्याबद्दल असा नियम आहे की देशातील एकंदर रुप्याच्या नाण्याची किंमत दर माणशी १० मार्कापेक्षां अधिक व निकेलच्या व तांब्याच्या नाण्यांची किंमत २॥ मार्कापेक्षां अधिक न झाली पाहिजे.

पे ह्या.—ज्यांना खासगी नोटा काढतां येतात. अशा जर्मनीत हल्ली सहा व्यांका आहेत. पूर्वी त्यांची संख्या ३२ होती. परंतु खाजगी नोटांचा वाजारांत सुळसुळाट झाल्यामुळे त्यांची संख्या कमी करण्याकरितां जर्मनीने स. १८७५ त एक कायदा केला. याच्या नियमाप्रमाणे १,९२,५०,००० पौंडांपेक्षां अधिक किंमतीच्या नोटा बाजारांत नसल्या पाहिजेत व प्रत्येक व्यांकेने बर्लिन किंवा फ्रॅंकफोर्ट-आन-मेन येथे आपल्या नोटा बटविण्याकरितां



आपली शाखा उघडली पाहिजे असे ठरले. तेव्हा बव्हेरियन, सॅक्सन, लुट्टेनबर्ग, वेडन, ब्रुन्सविक व सरकारी या सहाच व्याकांनीहि खाजगी नोटा काढणे चालू ठेविले. सरकारी बँकेच्या हिस्सेदारांना निवळ फायद्यातून आधी ३॥ टक्के व्याज देऊन बाकी राहिलेल्या रकमेतून शेंकडा २० इतकी रक्कम ३० लक्ष पौंड शिल्लक राहीपावेतो शिल्लकेंत टाकावयाची; यानंतर जो फायदा उरेल, त्यातून एक-चतुर्थांश भाग हिस्सेदारांना वाटून द्यावयाचा, व बाकीचा सरकारी खाजिन्यांत जमा व्हावयाचा असे ठरले होते. एखाद्या वर्षी शेंकडा ३॥ टक्के व्याज देण्यापुरता फायदा झाला नाही तर तूट भरून काढण्याकरिता शिल्लकेंतून रक्कम घेतली जात असे. सरकारी बँकेशिवाय इतर बँकांना आपल्या संस्थानाच्या बाहेर सावकारी करावयाची असल्यास त्यांना ती कांही ठराविक अटीवरच करता येते.

जर्मन वाङ्मय.—इतर वाङ्मयांप्रमाणे जर्मन वाङ्मयाचा प्रवाह एकसारखा व अखंडीत चालू नव्हता. मधून मधून वराच काळपर्यंत त्यांत बौद्धिक प्रगतीचा व पराक्रमाचा पूर्ण अभाव दिसून येतो. असा प्रकार युरोपातील इतर कोणत्याहि देशांत दृष्टीस पडत नाही. राजकीय बाबतीत जर्मन लोकांवर जे अनेक प्रसंग आले त्यामुळे त्यांच्या वाङ्मयाच्या वाढीत अशी विषमता उत्पन्न झाली असेच केवळ नव्हे तर वाङ्मयाच्या बाबतीत जर्मन लोकांचा जो एक प्रकारचा चिडखोर स्वभाव दिसून येतो त्यामुळे ती उत्पन्न झाली असावी असे दिसते. फ्रान्स व इटलीमध्ये ज्या वाङ्मयविषयक चळवळीच्या लाटा वेळोवेळी उत्पन्न झाल्या व ज्यांचा प्रभाव युरोपातील सर्व देशांवर दिसून आला त्यांचा जर्मन लोकांवर कांही एक परिणाम झाला नाही. त्यांच्या सर्व वाङ्मयाच्या इतिहासांत परकीयांच्या विचारसरणीस दूर सारून आपले विचार स्वतंत्र पद्धतीने नमूद करण्याची प्रवृत्ति दिसून येते. यामुळे जर्मन वाङ्मयवृक्षाला बहर येण्याचे काळ व इतर देशांतील तसले काळ यांचा जम बसत नाही. विद्या व कला यांच्या पुनरुज्जीवनासारख्या युरोपातील इतर सर्व देशांत झालेल्या चळवळीच्या काळांतहि जर्मनीमध्ये एखादा महाकवि निर्माण झाला नाही. जर्मनीतल्या या वाङ्मयविकासाच्या विलक्षण प्रकारामुळे त्याचे वर्गीकरण करण्याचे काम सुलभ झाले आहे. भाषेच्या विकासांतील निरनिराळ्या अवस्थांवरून जे काळाचे भाग पडतात त्यांस अनुसरून वाङ्मयाचे वर्गीकरण करणे हा त्यांतल्या त्यांत अत्यंत सुलभ मार्ग आहे. या मार्गाने जर्मन वाङ्मयाचे वर्गीकरण केले तर त्याचे पुढील विभाग पडतील:—

( १ ) “ पुराण अभिजात जर्मनयुग ”—प्राचीन काळापासून तों अकराव्या शतकापर्यंत.

( २ ) “ मध्य अभिजात जर्मनयुग ”—अकराव्या शतकापासून तों चवदाव्या शतकापर्यंत.

( ३ ) “ संक्रमण युग ”—चवदाव्या शतकापासून तों सोळाव्या शतकातील धर्मसुधारणेपर्यंत.

( ४ ) “ विद्या व कला यांच्या पुनरुज्जीवनाचे किंवा मिथ्याभियुक्त वाङ्मयाचे युग ”—सोळाव्या शतकाच्या अंतापासून तों अठराव्या शतकापर्यंत.

( ५ ) “ अर्वाचीन अभियुक्त वाङ्मयाचे युग ”—अठराव्या शतकाच्या मध्यापासून तों इ. स. १८३२ त गोएटेच्या मृत्यूपर्यंत.

( ६ ) “ हल्लीचे युग ”—गोएटेच्या निधनकालापासून तों चालू दिवसांपर्यंत.

( १ ) पुराण अभिजात जर्मन युग ( अजमासे ७५०-१०५० ) :—ज्या जर्मन वंशासंबंधी आपणांस येथे विशेष विचार करावयाचा आहे त्यांतील लोकांची बौद्धिक परिपक्वता फार उशीरा झाली. गॉथ लोकांनी स्वभाषेत वायव्येचे भाषांतर केले, उत्तरेकडील जर्मनवंशांतील लोकांनी “ ईडा ” नामक आपला ग्रंथ तयार केला, इंग्लंडातील जर्मनवंशाच्या लोकांनी जुन्या इंग्रजी भाषेत काव्यग्रंथ निर्माण केले तथापि खुद्द जर्मनीत वाङ्मयाचा ठिकाण नव्हता. पांचवे शतक व चार्ल्स धी ग्रेटची कारकीर्द यांच्या दरम्यानच्या काळांत कांही काव्य नव्हते असे नाही परंतु ते एक लिहून ठेवले नसावे किंवा त्याचा पत्ता तरी लागत नसावा. परंतु ते होते ही गोष्ट अप्रत्यक्ष ऐतिहासिक पुराव्यावरून व ज्यांच्यातून पुढे जर्मनांचे राष्ट्रीय वीररसप्रधान काव्य निर्माण झाले त्या पांचव्या शतकाच्या उन्नतीच्या काळांत प्रचारांत आलेल्या आख्यायिकांवरून सिद्ध करता येण्यासारखे आहे. जेव्हा आठव्या शतकांत जर्मन भाषेतील वाङ्मय लिहून ठेवण्याचा प्रघात सुरू झाला तेव्हा मठाधिपतींच्या धार्मिक लेखांचे अंधुक प्रतिबिंब त्यांत दिसून येऊ लागले. कांही अपवाद वजा केले तर पुराण अभिजात जर्मन वाङ्मय बहुतेक अशाच प्रकारचे होते. उपासनाची भाषांतर, धर्मोपदेशपर कांही भाग इत्यादि प्रकारच्या लेखांचाच त्यांत बहुतेक भरणा आहे. या धर्मग्रंथांच्या लेखनपद्धतीचा पुढे पुढे फार आश्चर्यकारक रीतीने विकास झाला. परंतु त्यांत मूळचा कांही जोम नव्हता. खरोखर पाहू गेलें तर हें जर्मन वाङ्मय शार्लेमेनच्या हुकमावरून अस्तित्वांत आले. लॅटिन भाषेच्या जागी स्वभाषा वापरण्याचे शार्लेमेनचे धोरण दूरदर्शापणाचे होते. परंतु त्यामुळे जर्मन वाङ्मयास मूळचा जोम नव्हता हें सिद्ध होते; व शार्लेमेनच्या मागून गादीवर बसणाऱ्या राजांच्या मजीप्रमाणे ते कसेतरी चालू राहिले. अखेर जेव्हा तदनंतर गादीवर बसणाऱ्या सॅक्सन वादशहानी त्यास प्रोत्साहन देण्याचे नाकारले तेव्हा त्याचा प्रचार आपोआप बंद पडला. “ मर्सेबर्ग चार्मस, ” “ धी वेसोन्न प्रेयर, ” ज्यांच्यांत अखेरच्या न्यायाच्या दिवसांचे काल्पनिक वर्णन आहे ते “ मुस्पिली ” व “ एतिहासिक पोवियास ” जेथून सुरुवात होते ते “ छड्विग-



स्लीड" ही लहान लहान काव्ये जर वाजूस ठेवली तर ह्या वेळ-पर्यंतच्या जर्मन वाङ्मयांत विसनवर्गच्या ऑट् फ्रिडने रचलेले "गॉस्पेल बुक" हे एकच महत्त्वाचे काव्य निर्माण झाले. सदर काव्याचे महत्त्वहि त्यांत विसनवर्गने काही काव्यरस उत्पन्न केला या गोष्टीवर नसून जर्मन काव्यांत प्रासाच्या जागी यमक वापरण्याचा प्रघात या कवीने प्रथम पाडला या गोष्टीवर आहे. यावरून या काळचे खरे काव्य आपणांस अभिजात जर्मन वंशाच्या लेखकांच्या ग्रंथांत पहावयास सांपडत नसून ते अनभिजात वंशाच्या लेखकांच्या ग्रंथांत सांपडते. या अनभिजात वंशाच्या लोकांनीच पांचव्या शतकापासून चालत आलेल्या तोंडी आख्यायिकांस वाङ्मयाच्या कक्षेत आणले. "लेडी ऑफ हेलिडब्रॅंड" नांवाच्या राष्ट्रीय काव्याचा जो एक खंड हल्ली उपलब्ध आहे तो सॅक्सन आख्यायिकेवरून रचलेला असून "हेलिअॅन्ड" ही धर्मपुस्तकांतील कथा व "जेनेसिस" हा जुन्या करारांतील भाग यावर एक प्रासप्रचुर काव्य निर्माण करणारा कवीहि सॅक्सनच होता. हे प्रासप्रचुर काव्य ख्रिस्ती धर्मांतर्गत आख्यायिकेवर रचलेले एकटेंच असे जर्मन काव्य आहे. त्या काळी जर्मनीत वीणाकाव्य (भावगांत-लीरिक पोइट्री) होतें असे म्हणतात. अद्याप पावेतो सर्व युरोपखंडांत लळिताच्या पलीकडे नाट्यकलेची मजल गेलेली नव्हती. असेहि असले तरी हे पुराण अभिजात युगांतील वाङ्मय फार वेळ टिकले नाही; आणि दहाव्या व अकराव्या शतकांत जर्मन वाङ्मयाच्या दृष्टीने चड्ढे अंधार पसरला होता. या दोन शतकांतील जर्मन वाङ्मय लॅटिन भाषेत आहे. तथापि त्यास महत्त्व नाही असे नाही. कारण त्यावरून जर्मन राष्ट्राचे मन कोणत्या तऱ्हेने विकास पावत होतें तें कळून येतें.

(२) मध्य अभिजात जर्मनयुग (१०५०-१३५०):—

(अ) मध्य अभिजात जर्मन युगांतील प्रारंभीचे काव्य—पूर्वीच्या युगांतील वाङ्मयाप्रमाणे या युगाच्या प्रारंभीचे वाङ्मयहि प्रयोगावस्थेच्या फारसे पुढे गेलेले नव्हते. सॅक्सन वादशहांचा लॅटिन व वायझंटाईन भाषांकडे विशेष अनुकूल कल असल्यामुळे सुप्रसिद्ध ग्रंथकार नोटलर याने जर्मन वाङ्मयाचा धागा जेथवर वळला त्याच्यापुढे तो नेणे अत्यंत दुरापास्त झाले. धर्मखात्याकडून काव्यकर्तृत्वास उत्तेजन मिळनासे झाले. कारण अकराव्या शतकाच्या सुमारास बरगंडी प्रांतांतील क्लूनी येथील मठाची स्थापना होऊन वैराग्यपर अशी धार्मिक चळवळ सुरू झाली व ती सर्व युरोपभर पसरून तिचा अंमल जर्मन लोकांवर वसल्यावाचून राहिला नाही. एक शतकपर्यंत धर्मखात्याची नीट जोपासना करण्याशिवाय कोणत्याहि वाङ्मयास कोठे थारा नव्हता. ही जोपासना करणे म्हणजे आयुष्यातील उज्वल भागास जवळ जवळ मुकण्यासारखेच होतें. धार्मिक वैराग्याच्या छटेमुळे "मिंमो मोरी," "व्हॉम् ग्लोबन" व "धी रिमेम्ब्रन्स ऑफ डेथ" ही सा काव्यांचीं नावां

कंटाळवाणी झाली आहेत. ख्रिस्ताचे चरित्र, चमत्कार व अंत यावर बौद्धांच्या मठवाशाने लिहिलेले ईश्रोलोइड नांवाने तेजस्वी काव्य व कोलोनच्या अगो नामक धर्मगुरूच्या स्तुतिपर लिहिलेले "अॅनोलोइड" नांवाचे काव्य यांत मात्र प्रतिभेची काहीशी चुणुक दिसून येते.

कालांतराने हे जर्मन वाङ्मयाचे धार्मिक व सोवळे स्वरूप बदलून ते अधिक स्वतंत्र व अधिक कल्पनामय झाले. ही गोष्ट "व्हार्जिन" विषयक वीणाकाव्ये, बाराव्या शतकांतील संतांच्या अद्भुत चमत्कारांसंबंधी लिहिलेली अनेक काव्ये व गुढाविद्येकडे जाणारा एकंदर काव्यांचा ओघ यांवरून कळण्यासारखी आहे. अँट्रिअस, पायलेटस, एजिडिअस व अस्वॅनिअस हे त्या काळच्या मठवाशांसंबंधीच्या अद्भुत काव्याचे नायक होते व सिल्हेस्टर आणि क्रिसेन्शिया यांच्या गोष्टीमुळे त्या वेळच्या सुप्रसिद्ध "कायसकानिक" काव्याचे काही भाग मनोवेधक झाले आहेत. लोकादरास पात्र होणाऱ्या त्या वेळच्या वाङ्मयांत राष्ट्रीय महाकाव्यास (नॅशनलसंगा) प्राधान्य प्राप्त झाले. स्तिमित युगांतील (डार्क एजिस) खूब-मस्करे व शाहीर यांचे वंशज जे फिरते "स्पायल्यूट" यांनी ही काव्ये रचण्यास प्रथम सुरुवात केली. "खोनिग् रॉथर" नांवाचे अद्भुत काव्य व ओरेंडेल, आस्वॅल्ड इत्यादि गोष्टी ह्या सर्व कृती त्यांच्याच आहेत. या त्यांच्या एकंदर कृतीवरून जर्मन लोकांच्या मनावरील धर्माचा दाव कमी होऊन त्यांची कल्पनाशक्ति त्या वेळी प्रदीप्त होत चालली होती हे कळण्यासारखे आहे. धर्मयुद्धांच्या वेळी जेव्हा जर्मन लोकांस पूर्वेकडे येण्याचा प्रसंग आला तेव्हा इकडेच रम्य प्रदेश पाहून त्यांस किती हर्ष व आनंद वाटला हे "अलेक्झांडर-लीड" व "हरझोग अन्स्ट" या त्यांच्या काव्यांवरून दिसून येतें.

हिल्डेसहीमचा रहिवाशी ईलहार्ट व्हॉन ओवर्ज याने प्रथम दरबारी काव्य रचण्याची पद्धत सुरू केली. त्याने आपल्या "ट्रिस्टंट" नांवाच्या काव्यांत दरबारी काव्यलिहिण्याची जी पद्धत घालून दिली तीच इतर कवींनी पुढे चालू ठेवली. शेवटी ऑस्ट्रिया व दक्षिण जर्मनीमध्ये बाराव्या शतकाच्या शेवटच्या शतकांत ज्या वीणाकाव्याचा विलक्षण जोराने प्रसार झाला त्याचा विचार करणे जरूर आहे. जर्मनीतली प्रारंभीची वीणाकाव्ये अगदी क्षुल्लक असून वीणाकाव्याची पद्धत जर्मनीत स्वतंत्रपणे उत्पन्न झाली की ती जर्मन लोकांनी फ्रेंचांपासून उचलली हा एक अद्याप वादग्रस्त आहे. कारण अगदी प्रारंभीच्या जर्मन वीणाकाव्यांत व तत्कालीन दक्षिण फ्रान्सच्या वीणाकाव्यांत पुष्कळसे साम्य दिसून येतें. परंतु क्युरेन्बर्ग, डिटमार व्हॉन ईस्ट व मीन्ले व्हॉन सैव्ह लिंगन या दक्षिण जर्मनीतल्या प्रारंभीच्या कवींच्या कृतींचे नाविन्य व स्वयंभूषणा यांविषयी शंका घेण्यास जागा नाही. यापुढे औपरोधिक व उपहासात्मक काव्य करण्याचा प्रघात सुरू होऊन त्या पद्ध-



तीचे पुष्कळसे ग्रंथ निर्माण झाले. परंतु वाङ्मयाचे सूत्र उमरावांच्या हातांतून सामान्य शहरवासी यांच्या हातीं जाईपर्यंत ती औपरोधिक वाङ्मयाची पद्धत प्रगल्भ दशेस पोहोचली नाही.

(ब) मध्य अभिजात जर्मन युगांतील काव्याची भरभराट हा भरभराटीचा काळ म्हणजे पहिला फ्रेडरिक बाबेरोसास हावा हेन्री व दुसरा फ्रेडरिक, ( फ्रेडरिक धी ग्रेट ) या बादशहांच्या कारकीर्दीचा काळ होय. या बादशहांनी आपल्या महत्त्वाकांक्षा व पराक्रम यांच्या योगाने आपल्या प्रजेमध्ये सर्व जगांत उच्चस्थान प्राप्त करून घेण्याची लालसा उत्पन्न केली. क्षात्रधर्माचे पाठ फ्रेंच लोकांपासून ते शिकले तोंच आपण सर्व जगास क्षात्रधर्म शिकविण्यास समर्थ झालो असे त्यांस वाटू लागले. त्याचप्रमाणे बाराव्या शतकांत जे जर्मन कवी फ्रेंच अद्भुत काव्यांचे केवळ भाषांतरकार होते ते तेराव्या शतकाचा उदय होतांच फ्रेंच विनोदपर काव्याच्या जागी स्वराष्ट्रीय आख्यायिकांवर रचलेली महाकाव्ये लिहू लागले. अद्भुत काव्यावर आपला जर्मन छाप मारू लागले व ज्यांच्या पुढे फ्रेंच वाणाकाव्यहि किंसे पडले अशी जर्मन गाणी गाऊ लागले. राष्ट्रगीत दरवारीगीत व प्रणयगीत आणि अल्प प्रमाणांत रचलेले उपदेशपर काव्य इतकेंच कायते या युगांतील जर्मन वाङ्मय होते. गद्यग्रंथांचा तर अद्याप ठिकाण नव्हता; व नाट्य-वाङ्मय जे काय होते ते सर्व लॅटिन भाषेत होते.

सर्व राष्ट्रगीतांमध्ये “नायवेलंगनलीड” यास अग्रस्थान दिले पाहिजे. बाराव्या व तेराव्या शतकांत ऑस्ट्रीयामध्ये या राष्ट्रगीतास हृदयस्वरूप प्राप्त झाले. सिज्मिंडची ज्हेनीश आख्यायिका, गुंथर आणि हेगन यांची बर्गंडियन आख्यायिका व डायट्रिक आणि एट्सेल यांची गॉथिक आख्यायिका या सर्वांचे या राष्ट्रगीतांत मिश्रण केले असल्यामुळे त्या काळी जर्मन लोकांचा जीवनक्रम कशा प्रकारचा होता याचे त्यांत उत्तमप्रकारचे प्रतिबिंब पहावयास सांपडते. त्याचा वाङ्मयांतील अधिकार, त्यांत दिसून येणारा नाट्यकलेचा परिपाक व त्यांतील उद्देशाचा सुसंगतपणा या दृष्टीने त्याचा दर्जा कांही सामान्य नव्हता. निरनिराळ्या आख्यायिकांचे त्यांत मिश्रण असल्यामुळे त्या सर्वांचा नीट मिलाफ झाला नाही असे जरी कांही ठिकाणी दिसून आले तथापि तेवढ्याने ते एक समग्र काव्य असल्याबद्दलच्या कल्पनेस बाध येत नाही. या काव्याचा कर्ता कोणी असला तरी त्याच्यांत उच्चप्रकारची कल्पनाशक्ति व महाकाव्यास लागणारे सर्व गुण होते असे दिसून येते. या काव्याहून किंचित् कमी दर्जाचे असे “गुडुन” नावाचे दुसरे जर्मन राष्ट्रगीत तेराव्या शतकाच्या प्रारंभी लिहिण्यांत आले. हे एका ऑस्ट्रीयन कवीचे काव्य आहे. परंतु त्याचा विषय उत्तर समुद्राच्या किनाऱ्यावर राहणाऱ्या लोकांत प्रचलित असलेल्या आख्यायिकांवरून घेतलेला आहे. “सिगफ्रिड” यास

“नायवेलंगनलीड” या राष्ट्रगीतांत प्रधान स्थान मिळाले व ज्यास जर्मन लोक शतकेंच्या शतके आपला राष्ट्रवीर असे लेखीत असत त्या डायट्रिकव्हॉन वनला नायवेलंगनलीडसारख्या एकाहि महाकाव्यांत स्थान मिळू नये हे केवळ देवदुर्विलसित होय.

जर्मनीत “दरवारी गीत” रचण्याची पद्धत सुरू करणारा कवि हेन्रिख व्हॉन वेल्डेक हा होऊन गेला. इ.स. ११७३ व ११८६ याच्या दरम्यान लिहिलेले त्याचे ‘एनीट’ नावाचे काव्य एका मूळ फ्रेंच काव्याच्या धर्तावर रचलेले आहे. हरवर्ट व्हॉन फ्रिड्लर यासारख्या त्या वेळच्या अन्य कवींनी हेन्रिखचे अनुकरण केले; व जुनी पुराणी कथानके घेऊन त्यावर फ्रेंच काव्याच्या धर्तावर जर्मन काव्ये रचली. अल्ब्रेक व्हॉन हल्बरस्टाट याने १२१० च्या सुमारास ओव्हिडच्या “मेटमोर्फोसिस”चे जर्मन भाषेत भाषांतर केले. दरवारी काव्ये रचणारांमध्ये ( १ ) हार्टमन व्हॉन यू ( २ ) बोलफ्राम व्हॉन एशेन्वॅक व ( ३ ) गॉटफ्रिड व्हॉन स्ट्रॅस्वर्ग हे अग्रगण्य होते. हार्टमन याने एरेक व आयवीन, प्रेगोरिअस व डर आर्म हेन्रिख ही काव्ये रचल्यानंतर त्याने आपली नमुनेदार दरवारी काव्ये रचली. त्याची काव्य निष्ठा, भाषापद्धति, रचनाचातुर्य व लेखनशैली त्या काळच्या सर्व कवींमध्ये फार श्रेष्ठ दर्जाची होती. बोलफ्राम व गॉटफ्रिड यांच्या संवधाने विचार केला तर त्यांच्या बाह्यसृष्टी कडे पहाण्याच्या दृष्टीवरून ते अगदी परस्पर विरोधी कवी होते. बोलफ्रामचे परश्विहल काव्य हे गूढविद्येतील व अध्यात्मविद्येतील विचारांनी भरलेले आहे. त्यांतील विनोदाने वाचकांच्या मनांतील उदासिनपणा नाहीसा होतो. बोलफ्रामने विलेहाम व टिटथूरल नावाची दुसरी काव्ये लिहिली आहेत. परंतु परश्विहलमध्ये त्याची काव्यप्रतिभा विशेष रीतीने दिसून येते. गॉटफ्रिड हा कांही कमी प्रासादिक व कमी कल्पक नव्हता. परंतु तो अगदी निराळ्या प्रकारचा कवि होता. हार्टमनच्या “आयवीन” पेक्षाहि त्याचे ट्रिस्टन काव्य अधिक तेजस्वी आहे; व त्याची काव्य रचण्याची पद्धति साधारणपणे अधिक बाह्यवस्तुवर्णनप्रधान आहे. “परश्विहल” काव्यांत बऱ्याच मोठ्या प्रमाणांत दृष्टीस पडणाऱ्या भावनातरंगांचा गाटफ्रिडच्या काव्यांतून पूर्ण अभाव दिसून येतो. ट्रिस्टन काव्याचे कथानक शोकपर्यवसायी असले तरी ते काव्य एकंदर तेजस्वी व प्रसादपूर्ण असे आहे. आणि विद्या व कला यांच्या पुनरुज्जीवनाच्या युगांत असल्या प्रणयकथांतून दिसून येणारा छेचोरपणा याचा त्यास अगदी संपर्क झालेला नाही.

परश्विहल व ट्रिस्टन ही काव्ये जर्मन राजगीतांतील भिन्न पद्धतीच्या केंद्रस्थानी आहेत. आणि राजगीतपद्धतीचा यापुढील विकास हार्टमन, बोलफ्राम व गॉटफ्रिड यांच्याच अनुरोधाने घडून आला. तेराव्या शतकांतील कवी या तिघांपैकी कोणाचे अनुकरण करता त्यावरून त्यांचे तीन वर्ग पड-



तात. हार्टमनचे अनुयायी व अनुकरण करणारे कवी या सदरामध्ये लान्श्लेलेटचा कर्ता उन्निख व्हॉन झट्झिखोवन, धिगलॉइसचा कर्ता विन्ट व्हॉन ग्रॅव्हनबर्ग, 'डर स्ट्रिकर' या नांवाने प्रसिद्ध असलेला स्पिल्मन कवि व डायकोन नांवाच्या महाकाव्याचा कर्ता हेन्रिख व्हॉन डूलिन हे होते. वोल्फ्रामच्या अनुयायांमध्ये डर जून्जेरी टिटशूरेलचा कर्ता ऑल्ब्रेट व्हॉन स्फार्फेनबर्ग व लोहेन ग्रीनचा कर्ता या कवींचा समावेश होतो. गोट्फ्रिडच्या अनुयायांत फ्लोरे अन्ड वॉल्स्पेफ्लूरचा कर्ता कोन्राड क्लेक, इ. स. १२५४ त ज्याचे देहावसान झाले तो रुडॉल्फ व्हॉन एम्स व इ. स. १२८७ पर्यंत जो हयात होता तो कान्राड व्हॉन बुर्खबर्ग हे कवी येतात. महाकाव्याचे विषय व त्यांच्या रचनापद्धती यांचा कल हळू हळू वस्तुवादपर व बोधपर काव्यकर्तृत्वाकडे होत गेला. हे तेराव्या शतकाच्या वर्णनात्मक काव्यांतील फार महत्त्वाचे बदल होत.

“राष्ट्रगीत” किंवा “दरबारी” गीत या दोन शाखांतील उत्तमोत्तम कवीपेक्षांहि “प्रणयगीत” शाखेतील काव्ये रचणारा वाल्थर व्हॉन डर व्होगेलवीड हा कवि आपल्या कलेत अत्यंत वाकवगार होता प्रणयगीताचा असा एकहि प्रकार नाही की ज्याचा त्याने विचार केला नाही; किंवा ज्याला त्याने पूर्णावस्था प्राप्त करून दिली नाही. दरबारांतील शृंगार व श्लोपर्डीतील शृंगार, धार्मिक श्रद्धा व निसर्गातील आनंद, स्वदेशप्रीति व राजनीति यांपैकी वाटेला त्या विषयावर गीते रचण्यांत त्याचा हात-खंडा होता. अन्य समकालीन कवीपेक्षा या कवींच्या चरित्राविषयी आपणांस थोडी अधिक माहिती उपलब्ध आहे. तो इ. स. ११७० मध्ये जन्मला; व इ. स. १२३० मध्ये मृत्यु पावला. ऑस्ट्रियामध्ये त्याने आपल्या कलेचा अभ्यास करून नंतर दक्षिणजर्मनीत प्रवास केला. त्यांत तो जेथे जेथे गेला तेथे तेथे त्याचा योग्य सत्कार झाला. परंतु तत्कालीन राजकीय उलाढाल्यांत तो राष्ट्रकार्याचा कट्टा अभिमानी असल्याकारणाने त्याला मित्रांवरोबर शत्रूहि वरेच झाले. अनेक शतकेपर्यंत तो सर्वांजुमतें अनुकरणीय असा जर्मन वीणाकाव्यकर्ता कवि म्हणून मानण्यांत येत होता. थोडक्यांत सांगायचे म्हणजे तो जर्मन वीणाकवींमध्ये अग्रगण्य व प्रतिभेच्या व्यापकपणांत, स्वयंप्रेरणेत व पावित्र्यांत अतिशय मोठा कवि होऊन गेला.

वाल्थरच्या देहावसानानंतर व त्याच्या उदाहरणाने जर्मन प्रणयगीतांचा कसकसा विकास झाला हे थोडक्यांत सांगता येण्यासारखे आहे. वाल्थरच्या वीणाकाव्यांतील द्विविधपद्धतीचा पगडा त्याच्या समकालीन कवींवर वसला होता. एक उच्च प्रकारचे आणि दरबारी वीणाकाव्य व दुसरे हलक्या प्रकारचे आणि वाक्य वीणाकाव्य असे त्यांनी वीणाकाव्याचे दोन विभाग केले होते. दुसऱ्या म्हणजे हलक्या प्रकारच्या वीणाकाव्यांत सामाजिक व वाङ्म-

यांनि निर्बंध मुळीच पाळण्यांत येत नसत. वाल्थरच्या समकालीन उच्च कुलीन कवींची आयुष्ये दरबारच्या आश्रयांने गेली असल्यामुळे त्यांनी उच्च प्रकारची वीणाकाव्ये रचली; परंतु अधिक बुद्धिमान व स्वतंत्र वृत्तीच्या तत्कालीन कवींना निर्बंधविरहित काव्यपद्धतीच अधिक पसंत पडली व ती तशी पडावी हे काळाच्या व लोकमताच्या प्रवाहास अनुसरूनच होतें. अशा प्रकारची काव्ये रचणारा मोठा कवि निडार्ट व्हॉन रुएन्टल हा अमीरउमरावांच्या पसंतीनापसंतीला मोकळ्याने चालणारा नव्हता. त्याने आपल्या “ऑफिशे डोथोंशी” या काव्याचे कथानक एका खेड्यांतून घेतले होतें. व जशी लहर लागे त्याप्रमाणे उपहासात्मक किंवा उपरोधात्मक पद्धतीने तो आपल्या काव्यांत खेडवाळाची वर्णने करीत असे. साधारणपणे असे म्हणण्यास हरकत नाही की तेराव्या शतकांतील कवी वाल्थर व्हॉन डर व्होगेलवीडचे किंवा निडार्ट व्हॉन रुएन्टलचे अनुकरण करीत किंवा वीणाकाव्याचा कोणत्या तरी एका पद्धतीत निष्णात असत. काव्यविषयक आवडीनिवडीच्या बाबतीत अमीरउमरावांचे व आपले जमण्यासारखे नाही ही भावना मात्र त्या काळाच्या सर्व कवींत साधारणपणे वसत होती. शिवाय या कवींत उपदेशपर कविता करण्याची प्रवृत्तीहि दिसून येते. हे उपदेशपर काव्य तेराव्या शतकांतील प्रणयगीतात्मक काव्य व पंधराव्या व सोळाव्या शतकांतील उपरोधात्मक काव्य यांतील सांधा होता असे म्हणण्यास हरकत नाही.

प्रस्तुत युगांत जर्मन गद्यवाङ्मय नव्हतेच म्हटले तरी चालेल व जे काही उपलब्ध आहे त्यावरून वाङ्मयांत ज्यास स्थान मिळेल अशा विचारविनिमयास गद्यलेखन हे साधन होऊ शकेल अशी कल्पना तेराव्या शतकांतील जर्मन लोकांस नव्हती असे दिसून येते.

( ३ ) संक्रमण युग (१३५०-१६००):—( अ ) चवदावे व पंधरावे शतक वाङ्मयाच्या—इतिहासांतील सर्व संक्रमण कालांस अनुलून जर्मन वाङ्मयांतील या युगांनेहि पर्यालोचन दोन दृष्टींनी केले पाहिजे. एका बाजूस मध्ययुगांतील वाङ्मयाचा न्हास व शेवट आपणांस पाहिला पाहिजे व दुसऱ्या बाजूस काव्याच्या आधुनिक पद्धतीचा प्रारंभ व प्रॉटेस्टंट लोकांनी केलेल्या धर्मसुधारणारूपी पारमार्थिक क्रांतीची तयारी यांचाहि आपणांस विचार केला पाहिजे.

चवदाव्या शतकाच्या मध्याच्या सुमारास क्षात्रवर्गाच्या व त्याच्या आर्तत्राणवर कल्पनांचा क्षपाटयाने न्हास होत होता आणि ज्या परिस्थितीत मध्ययुगीन काव्याची भरभराट झाली तिच्यांतहि बदल होत होता. समाजांत जो फरक झाला त्यामुळे आर्थरच्या क्षात्रवंशजाविषयी रचलेल्या दरबारी काव्याचे रहस्य नवीन पिढीतील तरुणांस पुष्कळ अंशी समजेनासे झाले व राष्ट्रकाव्यांतील नायकांच्या वागणुकीचे मर्महि त्यांस कळेना. मध्यमवर्गीतील लोकांचे



अभिरुचि भ्रष्ट झाल्यामुळे तीस अनुसरून चालणाऱ्या प्रणय-गीत रचणाऱ्या कवींची कृतीहि दूषित झाली. भाषासौंदर्यादि बाह्यस्वरूपावरील लक्ष काव्याचे नैतिक तात्पर्य काय आहे व ग्रंथ म्हणजे त्यापासून कोणता बोध घेण्यासारखा आहे इकडे विशेष जाऊ लागले. स्फूर्तिजन्य कविकल्पनापेक्षा व कथानकांतील पात्रांच्या यथातथ्य गुणवर्णनापेक्षा भावनोद्दीपक कथानकाची किंमत अधिक वाढू लागली. येथे प्रमाणे मध्ययुगीन वाङ्मयाच्या न्हासाची चिन्हे अनेक ग्रंथांतून दृष्टीस पडतात. रूपकात्मक काव्यांतून तर न्हासाची कारणे अधिक स्पष्टपणे दिसून येतात. काळांतराने काव्यांतील कथानके गद्यांत उतरविण्याचा प्रघात सुरू झाला; व यानंतर अनेक शतके हे गद्यग्रंथ वाचणेच लोकांस पसंत पडू लागले. तसेच ज्या वेळेपासून वीणाकाव्य रचण्याचे काम मध्यमवर्गीयांला कवीकडे गेले तेव्हापासून वीणाकाव्याचे प्रधान गुण नष्ट होत चालले. प्रणयगीतांच्या जागी नैतिक व धार्मिक कल्पनाप्रचुर काव्ये निर्माण झाली. नियमबद्ध ग्रंथरचनेवर विशेष भर देण्यांत आला व जुन्या वीणाकाव्यांतील साध्या रचनेच्या जागी कृत्रिम काव्यरचना दिसू लागली. पंधराव्या व सोळाव्या शतकांत जर्मनीच्या दक्षिणेकडील सर्व शहरांतून क्लिष्ट व कृत्रिम काव्यरचना शिकविणाऱ्या अनेक संस्था प्रस्थापित झाल्या व तसल्या कृत्रिम काव्यरचनेत प्राविण्य मिळविण्याविषयी तेथील काव्य-लेखकांत सारखी चढाओढ सुरू असे.

चौदाव्या व पंधराव्या शतकांतील मध्यम अभिजात जर्मन युगांत ज्या वाङ्मयाची विशेष भरभराट होती त्याच्या न्हासकाळाचे हे स्वरूप होते. यानंतर लोकप्रिय असलेल्या वीणाकाव्याचे पुनः पुनरुज्जीवन झाले व त्याचा इतका विस्तार झाला की, तसा यामार्गे किंवा यापुढे केव्हाहि दिसून येत नाही. प्रणयगीत, युद्धगीत, धर्मगीत, मदिरापानगीत, शिशिरवसंतगीत, ऐतिहासिक पोवाडा इत्यादि अनेक स्वरूपांत या काळाची काव्यरचना दृष्टीस पडते. पूर्वाच्या युगांतील काव्याचा परिपोष प्रस्तुत युगांत कसा झाला हे विनोदी कथानकाच्या संबंधाने तरी विशेष स्पष्टपणे दिसून येते. पंधराव्या व सोळाव्या शतकांत असल्या विनोदपर काव्य-ग्रंथांची रेलचेल होती. या विनोदी काव्यरचनेचा औपरोधिक काव्यरचनेत कसा विकास झाला हे सर्वेस्टिअन ग्रँट याच्या 'न्यारनशिफ' नामक काव्यावरून कळण्यासारखे आहे. सदर ग्रँटचा अज्ञानी लोकांच्या अश्लोपणाविषयी तिरस्कार व सर्व-साधारण जनतेमध्ये बौद्धिक विकासाकडे व प्रतिष्ठितपणाच्या राहणीकडे विशेष कल असल्यामुळे व ते सर्व 'न्यारनशिफ' मध्ये प्रतिबिंबित झाले असल्यामुळे सदर काव्याने धर्मसुधारणायुगास प्रारंभ केला असे म्हणण्यास हरकत नाही. पशुकथा व पशुकाव्य यांचाहि प्रघात याच सुमारास सुरू झाला. मध्यम अभिजात जर्मन युगाच्या शेवटी उल्लिख वोनर याने इसा-यच्या कल्पित कथांचे पुनरुज्जीवन केले व यानंतर त्यांनी

भाषांतरे होऊन धर्मसुधारणेच्या युगांत उपरोधात्मक व विवादात्मक काव्ये रचण्याच्या कामी पशुकथांचा उपयोग होऊ लागला.

मध्यम अभिजात जर्मनयुगांत जिचा मागमूस नव्हता त्या नाट्यरचनेला यापुढे सुरुवात झाली. युरोपांतील इतर सर्व वाङ्मयांप्रमाणे या वाङ्मयांतहि धार्मिक उपासनांतून फार सावकाश व अडचणीने नाट्यकलेचा उदय झाला. पहिली नाट्यरचना लॅटिन भाषेत झाली. परंतु लवकरच लॅटिन भाषेच्या जागी जर्मन भाषेचा उपयोग होऊ लागला. त्याचप्रमाणे प्रथम ही नाटके देवळांत होत असत, परंतु नाटके पहाण्याची लोकांस चटक लागल्यामुळे लवकरच ती देवळाच्या बाहेरील आवारांत किंवा बाजारच्या जागेत होऊ लागली. अशा रीतीने नाट्याचे पहिले धार्मिक स्वरूप जाऊन त्याला प्रापंचिक स्वरूप प्राप्त झाले. हे प्रापंचिक स्वरूप इ. स. १४८० त डायट्रिक शर्नबर्ग याने लिहिलेल्या स्पायेल व्हॉन फ्रॉं ज्युटेन नांवाच्या नाटकांत दृष्टीस पडते. याशिवाय जिच्याशी धर्माचा कांही संबंध नाही अशा स्वतंत्र रीतीनेहि नाट्यकलेच्या विकासास सुरुवात झाली. या स्वतंत्र नाट्यकलेचा प्रारंभ वर्षांतील मोठ-मोठ्या उत्सवप्रसंगां जे गमतीचे खेळ करण्यांत येत असत त्यांपासून झाला.

( व ) धर्मसुधारणेचे युगः—वर दाखविल्याप्रमाणे पंधराव्या शतकाच्या प्रारंभीचे वाङ्मय जरी त्याची पुढे भरभराट होईल अशी आशा उत्पन्न करण्यासारखे होते तरी जर्मन लोकांच्या बौद्धिक इतिहासांतील त्या काळाचे खरे महत्त्व वाङ्मयाच्या प्रगतीवर अवलंबून नसून ते ज्या दोन सामर्थ्यवान गोष्टींनी धर्मसुधारणेचा पाया घातला त्या म्हणजे ( १ ) गूढ विद्यावाद ( २ ) उदात्त वाङ्मयाचा अभ्यास, यांवर अवलंबून आहे. मध्य युगांतील जर्मन लोकांच्या धार्मिक विचारांत गूढ विद्यावाद हा नेहमीचाच एक भाग होता. परंतु मीस्टर एखार्ट ( १२६०-१३२७ ), हेन्रिख सूसो ( १३००-१३६६ ) व जोहानीज टॉलर ( १३००-१३६१ ) या गूढवाद्यांपासून धर्माच्या वाबतीत गूढ विद्यावादाला एका निश्चित मनोवृत्तीचे स्वरूप प्राप्त झाले. असे ख्रिस्ती धर्मग्रंथाचा अर्थ उगाला जसा वाटेला तसा करावा असा त्या योगाने प्रघात पडला. ही गोष्ट व्यक्ति-स्वातंत्र्याला साहजिकपणेच अनुकूल होती आणि तिचा पूर्ण फायदा अखेर प्रॉटेस्टंट पंथाच्या लोकांस मिळाला. यावरून ख्रिस्ती धर्मपुस्तकाची प्रारंभीची जर्मन भाषांतरे गूढवाद्यांनी केली यांत आश्चर्य वाटण्यासारखे कांही नाही. सर्वेस्टिअन ग्रँटचा स्नेही व उदात्त वाङ्मयाभ्यासी जोहान जेलर व्हॉन केसरबर्ग ( १४४५-१५१० ) यास एखार्टादि गूढवादी व लूथर यांच्या मधला दुवा समजतात. इ. स. १३४८ त प्रागच्या विश्वविद्यालयाची स्थापना झाल्याबरोबर जर्मनीत उदात्त वाङ्मयाचा अभ्यासास सुरुवात झाली व त्याची



वाढ गूढविद्येच्या प्रसारापेक्षांहि अधिक सपाट्यानें झाली. त्याचा तात्कालिक अंमल फक्त सुशिक्षित वर्गावरच दिसून आला. धर्मसुधारणेच्या पूर्वीचे उदात्त वाङ्मयाभ्यासी आपल्या देशी भाषेचा अवहेर करून लॅटिन भाषेतच लिहीत व विचार करीत होते. यामुळे जरी जोहान न्युक्लीन, अल्ब्रेच्टिन, जेकब विम्फेलिंग किंवा इरॅस्मस अशा सारख्या उदात्त वाङ्मयाभ्यासकांना जर्मन वाङ्मयाच्या इतिहासांत स्थान नाही. तरी धर्मखात्याच्या पुराणमतांतील संकुचितपणा घालवून टाकून विचार व विद्वत्ता यांच्यांत उदारपणा आणण्याच्या कामी त्यांनीं जो झगडा केला त्यानें जर्मन भाषा बोलणाऱ्या लोकांत जोमदार राष्ट्रीय वाङ्मय उत्पन्न होण्याचा मार्ग खुला झाला. धर्मसुधारणायुगाच्या पूर्वी औपरोधिक लेख लिहिणारे जे जर्मन लेखक होते, त्यांच्या लिहिण्यांत नेहमीं ग्राम्यपणा व निर्दयपणा दिसून येत असे. परंतु उदात्तवाङ्मयाभ्यासकांच्या औपरोधिक लेखांतील खोचदार कोठ्या व वक्रोक्ती यांच्यामुळे धर्मसुधारणायुगांतील औपरोधिक लेख लिहिणाऱ्यांच्या लेखांत तसल्या प्रकारचे दोष दिसून येत नाहीत. शिवाय उदात्तवाङ्मयाभ्यासकांच्या प्रयत्नांचा असाहि एक परिणाम झाला कीं, पंधराव्या शतकापासून लॅटिन व इटालियन भाषेतून जर्मन भाषेत बरीच भाषांतरें झालीं. वाङ्मयांत भर घालणाऱ्या ग्रंथकारांमध्ये निकलस व्हॉन विल, वुर्टेम्बर्गचा चान्सेलर व त्याचा समकालीन अल्ब्रेट व्हॉन इव ( १४२०-१४७५ ) हे प्रमुख होते.

मार्टिन लूथर ( १४८३-१५४६ ) हा या बौद्धिक नवजावनाच्या युगांत जर्मनीतील अत्यंत श्रेष्ठ मनुष्य होऊन गेला. त्याच्या धर्माच्या व धर्मसंबंधीच्या चळवळी लक्षांत घेतां जे स्थान त्यास प्राप्त झालें आहे त्यापेक्षांहि अधिक मानाचें स्थान त्यास वाङ्मयाच्या इतिहासांत दिलें पाहिजे. कारण त्याला वगळून त्या काळच्या वाङ्मयविषयक चळवळीचा विचार करतां येणार नाही. विटेन्बर्ग येथें थिसिस अगेन्स इंडलजन्सिस (पापविमोचन पत्राविरुद्ध निबंध ) या नांवाचा जो ग्रंथ इ. स. १५१७ अक्टोबरच्या ३१ व्या तारखेस लूथरनें प्रसिद्ध केला. त्यानें धर्मसुधारणेस प्रारंभ केला आणि तेव्हापासून अगदीं साध्या गद्यपद्यात्मक ग्रंथापासून ते औपरोधिक व नाट्यग्रंथापर्यंत सर्व जर्मन वाङ्मयास तोच एक प्रतिपाद्य विषय होऊन बसला. इ. स. १५२० मध्ये लूथरनें जीं तीन लहान लहान पुस्तकें प्रसिद्ध केलीं, त्यांत त्यानें आपली धर्मसुधारणेची तत्वे नमूद केलीं. व त्याच्या पुढील वर्षी बर्म्स येथील कौन्सिल-पुढें जी त्याची जवानीं झाली तींत त्यानें आपली प्रचलित धर्मविरुद्ध मते परत घेण्याचें साफ नाकारलें. जर्मन लोकांचा धार्मिक व बौद्धिक कल्याणाच्या दृष्टीनें केवळ नव्हे तर त्यांच्या वाङ्मयाचा दृष्टीनेंहि लूथरनें प्रसिद्ध केलेल्या वायबलचें विलक्षण महत्त्व होतें. लूथरनें आपल्या हाताने एक

वाङ्मयाचें स्मारक आहे तो एक अभियुक्तवाङ्मयाचा नमुना आहे; आणि ज्या चळवळीनें मध्ययुगीन सरदारांस घालवून त्यांच्या जागी नागरिक उत्पन्न केले आणि जिनें मध्य-अभिजात जर्मन काव्याचें उच्चाटन केलें त्या चळवळीचा हा ग्रंथ झणजे परिपाक होय व तिचें समर्थनहि त्या ग्रंथानें केलें आहे. आपल्या कार्याची सर्व मदत आपण केलेल्या वायबलाच्या भाषांतरावर आहे हें लूथरला पूर्णपणें माहीत असल्याकारणानें आपला ग्रंथ केवळ भाषेनेच नव्हे तर आंतील भावार्थानेहि सर्वथैव जर्मन व्हावा याविषयी अतोनात परिश्रम केले. शिवाय ज्या भाषेत वायबलचें भाषांतर करावयाचें ती जर्मन भाषा बोलणाऱ्या अत्यंत विस्तृत प्रदेशांतील सर्व लोकांस समजावी हें अत्यंत महत्वाचें असल्याकारणानें त्यानें आपल्या ग्रंथांतील शब्द व त्यांची रूपे फार कसोशीनें वापरलीं आणि लोकांत प्रचलित असलेल्या आख्यायिकांस धरून आपलीं स्तोत्रें रचणें फार अगत्याचें आहे हेंहि लूथरला पूर्णपणें ठाऊक असल्यामुळे त्यानें तशाच स्तोत्रें रचलीं आणि तेणेंकरून पुढील शतकामध्ये जर्मनीत धार्मिक काव्यग्रंथांचा जो एवढा विस्तार झाला त्याचा त्याच्या स्तोत्रांनीं पाया घातला असें म्हणावें लागतें.

या काळचें अतिशय जोमदार वाङ्मय म्हणजे औपरोधिक वाङ्मय हें होय. या औपचारिक पद्धतीनेच बुद्ध्या धर्माचे अभिमानी प्रॅटिस्टंट पुढाऱ्यांवर हल्ले चढवीत असत. लूथरच्या अनुयायांमध्ये फिलिप मेलेक्थोन व उलरिख व्हॉन हटन हे धर्मसुधारणेचे पक्के पुरस्कर्ते होते. परंतु त्यांच्या मनाचा ओढा लॅटिन भाषेतील उदात्तवाङ्मयलेखकांकडे होता आणि हटनचे जर्मन भाषेतील कांहीं जोमदार गद्यपद्यात्मक लेख वजा केले तर त्या दोघांचे सर्व ग्रंथ लॅटिन भाषेतच लिहिले आहेत. निकलस मॅन्युअल याची औपरोधिक नाटके आणि इरॅस्मस अल्ब्रेट याच्या वादविवादामक कल्पित कथा यांच्यांत विशेष जोम नाही. परंतु त्या मानानें थोमस मर्नरनें प्रॅटिस्टंट धर्मावर उडविलेले कोरडे बरेच जालीम आहेत. त्यावेळच्या औपरोधिक लेख लिहिणाऱ्या जर्मन ग्रंथकारांमध्ये मर्नर हा अगदीं वेमुर्वतखोर टीकाकार होता. अशील भाषा वापरण्यास तो मागे घेत नसे. लूथरवर व्यक्तिविषयक टीका करण्यासहि त्यानें कमी केलें नाही. एक पिढी उलटून जाईपर्यंत प्रॅटिस्टंट पक्षांत मर्नरच्या तोडीचा जोमदार व बुद्धिवान औपरोधिक लेखक उत्पन्न झाला नाही. तदनंतर जोहान फिस्कार्ट हा तशा तऱ्हेचा लेखक झाला. परंतु फिस्कार्टची व पूर्वीच्या लेखकाची तुलना करतांना पन्नास वर्षांच्या पूर्वीची व फिस्कार्टच्या वेळची प्रॅटिस्टंट धर्माची स्थिति यांत बराच फरक झाला होता हें लक्षांत घेतलें पाहिजे. प्रॅटिस्टंट धर्म व उदात्तवाङ्मय या संयुक्त पायावर फिस्कार्टनें आपल्या ग्रंथांची उभारणी केली होती. व्यक्तिविषयक व मर्मभेदक औपरोधिक लेखनाचा काळ गेला होता आणि सोळाव्या शतकाच्या उत्तरार्धातील लेखकांनी



उदात्त वाङ्मयाच्या अभ्यासकांच्या शिष्ट पद्धती अधिकाधिक स्वीकारल्या होत्या. वाथॅलोमिअस रिंगवॉल्ट व जॉर्ज रोलेनहागेन यांच्या लेखनांत फिस्कार्टेपक्षां शब्दसौष्टव अधिक असून वास्तविक उपरोध फार कमी आहे.

धर्मवादाच्या बंधनातून सोळाव्या शतकांत ज्याने आपली सुटका करून घेतली होती ते वाङ्मय म्हणजे म्हणजे नाट्यवाङ्मय होय. नाट्यवाङ्मयाच्या बौद्धिक व वाङ्मयात्मक विकासाला प्रॉटेस्टंटधर्म अनुकूल असून लॅटिन भाषेतील आनंदपर्यवसायी नाटकांचे अनुकरण करण्याचा ज्यांस आमिमान वाटत असे त्या उदात्त वाङ्मयाच्या बाह्यरचनेकडे व प्रमाणशीरपणाकडे लक्ष देणारी दृष्टि उत्पन्न केली. लॅटिन संप्रदायाप्रमाणे आनंदपर्यवसायी नाटकं लिहिण्याची पद्धत जे विफेलिंग व जे. न्युखालिन यांनी जर्मनीमध्ये प्रथम सुरू केली. थॉमस कर्चमेअर किंवा निवा-जिऑर्जिस, कास्पर वूर्ली व निकोडेमस फ्रिस्वलिन हे सोळाव्या शतकातील प्रमुख लॅटिन नाटककार होते. ते कधी कधी स्वभाषेतहि नाटकं लिहीत असत. या नाटककारांच्या नाटकांवरून नाटकांचे बाह्यांग व त्यांतील विषय या बाबतीत सोळाव्या शतकातील लॅटिन व जर्मन नाट्यग्रंथ यांचा किती निकट संबंध होता हे दिसून येण्यासारखे आहे. धर्मसुधारणेच्या स्फूर्तीने उत्पन्न झालेल्या जर्मन वाङ्मयाचा उगम प्रथम स्विट्झरलंडमध्ये झाला. बासेल येथे पॅफिलस जिन्जेन्बाख याने इ. स. १५१५—१६त फासनाट स्पील नांवाचा नीतिपर नाट्यग्रंथ लिहिला आणि वर्नचा निकुलस मॅन्युएल याने त्याच ग्रंथाचा उपयोग धर्मोपासनेविरुद्ध व पापविमोचनपात्रिकेच्या विक्रीविरुद्ध तीव्र उपरोध व्यक्त करण्याकडे केला. जर्मन नाटककारांनी या उदात्त वाङ्मयाभ्यासकांचे अनुकरण करण्यास लवकरच सुरुवात केली. बर्कहड वाल्डिस, सिक्स बर्क, पॉल रेमुन व फ्रिस्कीन इत्यादि लेखकांनी लिहिलेली नाटकं म्हणजे अभियुक्तवाङ्मयपद्धतीने धार्मिक विषयावर नाटकं लिहिण्यासंबंधी केलेले प्रयत्न होत. सोळाव्या शतकातील जर्मन वाङ्मयाच्या दृष्टीने केन्द्रस्थानी असलेल्या न्युरेम्बर्ग येथे मूळच्याच पद्धतीने नाट्यकलेचा उत्कर्ष झाला; हॅन्स सॅश ( १४९४—१५७६ ) हा विपुल ग्रंथरचना करणारा लेखक होता. परंतु त्याने आपली ग्रंथरचना स्वतंत्र पद्धतीने केली. उदात्तवाङ्मयाभ्यासी भाषांतरकारांनी विद्या व कला यांच्या पुनरुज्जीवनासंबंधीच्या वाङ्मयाची जर्मनीमध्ये यावेळी रेलचेल करून दिलेली होती. त्या वाङ्मयाचा हॅन्स सॅश याने पूर्ण फायदा घेतला होता व शिवाय तो लूथरचा निस्सीम भक्तहि झाला होता. परंतु जर्मन नाट्यवाङ्मयाच्या प्रगतीसंबंधी त्याने आपल्या स्विस व सॅक्सन समकालीन नाटककारांइतकाहि भाग उचललेला नाही. कारण त्याच्या शोकपर्यवसायी व आनंदपर्यवसायी अशा दोन्ही प्रकारच्या नाट्यग्रंथांत नाट्यरचनेस लागणारे सहूण फार कमी प्रमाणांत दिसून येतात.

म्हणजे संभाषणात्मक गोष्टी आहेत. ज्या फासनाटस्पील ग्रंथास नाट्यरचनेची फारशी गरज नसते व ज्यांत फक्त संक्षिप्त व चटकदार गोष्टींचा भरणा अधिक असतो त्या ग्रंथांत त्याची उत्कृष्ट कामगिरी दिसून येते. सोळाव्या शतकांत नाट्यकलेची भरभराट होईल असे जरी वाटत होते तरी त्या काळाची एकंदर परिस्थिति राष्ट्रीय नाट्यरचनेचा विकास होण्यास फारशी अनुकूल नव्हती. परंतु त्या शतकाच्या शेवटी आंगलनट जर्मन रंगभूमीवर दिसू लागल्यापासून उदात्तवाङ्मयात्मक व वृत्तान्तपर जर्मन नाट्यरचनेत ज्या नाटकी थाटाची व रंगभूमीला योग्य अशा आविर्भावाची उणीव होती ती दूर झाली. ही सुधारणा जेकब आयरेर व व्रन्सविकचा ड्यूक हेन्री ज्युजिअस यांच्या नाट्यग्रंथांत दिसून येते. तथापि दुर्दैवाने अशा तऱ्हेचा उपक्रम होतो न होतो तोच विद्या व कला यांच्या पुनरुज्जीवनाची लाट सर्व जर्मनीभर पसरली व त्या योगाने जर्मनीत सेनेकाप्रणीत शोकपर्यवसायी नाटकपद्धतीचा उपक्रम झाला. तदनंतर त्रिशंद्वाषिक युद्ध सुरू झाले व त्यामुळे लोकप्रिय व राष्ट्रीय नाट्यरचनेला अवश्य लागणारी समाजव्यवस्था नाहीशी झाली.

धार्मिक वाद व औपरोधिक लेखनपद्धति यांच्या जोडगोळीतून नाटककारांइतकीहि कादंबरीकारांस आपली सुटका करून घेता आली नाही. परकीयांचे अनुकरण करण्याकडे फिस्कार्टेचे इतके लक्ष्य होते व त्याची मनोवृत्ति इतकी चंचल होती की, सोळाव्या शतकातील राष्ट्रीय स्वरूपाच्या जर्मन कादंबरीची स्थापना त्याजकडून होणे शक्य नव्हते. यामुळे अगदी साधारण बुद्धिमत्तेचा जॉर्ग विक्रम हाच कायतो त्या काळाचा प्रख्यात कादंबरीकर होऊन गेला. त्याच्या डर न्याबेनस्पिगेल आणि डर गोल्डफडेन या दोन मोठ्या कादंबऱ्यांनी अठराव्या शतकातील भरभराटीच्या जर्मन कादंबरी-युगाचा पाया घातला असे म्हणण्यास हरकत नाही.

( ४ ) विद्या व कला यांच्या पुनरुज्जीवनाचे युग ( १६००—१७४० ) :—सतरावे शतक व तत्पूर्वीचे शतक यांत वाङ्मयाच्या दृष्टीने जर्मनीत पूर्ण विरोध दिसून येतो. त्रिशंद्वाषिक युद्धामुळे, खेडीपाडी नष्ट शाली होती. नगरांच्या वैभवाचा विध्वंस झाला होता आणि लोकांच्या सामाजिक प्रगतीची अनेक पिढ्यांनी पिछेहाट झाली होती. यावरून सतराव्या शतकातील जर्मन अवनतीचा वराच उलगाडा होतो. परंतु यावेळी देशांत बुद्धीची कामे करण्याविषयी जी अनावस्था चढूंकडे दिसून येत होती, परकीयांचे आचार व विचार यांचे अनुकरण करण्याच्या गुलामगिरीमुळे जी राष्ट्राची वाढ खुटली होती त्या सर्वांचे ते युद्ध येवढेच कारण होते असे म्हणवत नाही. धार्मिक बाबतीत विचारस्वातंत्र्य असावे असे प्रतिपादन करणाऱ्या लूथरने जो प्रॉटेस्टंट धर्म प्रस्थापित केला त्याची पुढे इतकी अवनति झाली की त्याने ज्या रोमान कॅथोलिक धर्माचे उच्चाटन केले त्याच्या इतकेच



त्यानेंहि विचारस्वातंत्र्य नष्ट केले. त्याचप्रमाणे उदात्त-वाङ्मयाभ्यासकांची ध्येयासक्ति नष्ट होऊन तिची जागा स्कूल-मेनच्या तर्कवादाने घेतली. हा तर्कवाद सतराव्या शतकांत साऱ्या जर्मनीभर वोकाळला होता. शेवटी लिवनिझ याने त्याचे उच्चाटन केले. सर्वांत खेदाची गोष्ट म्हणजे सोळाव्या शतकांत ज्या वाङ्मयाची स्थिति मोठी आश्वाजनक वाटत होती आणि ज्याच्यांत नवीन कल्पनांचा प्रादुर्भाव होत होता ती स्थिति पालटून त्या वाङ्मयाच्या जागी मिथ्याभियुक्त वाङ्मय अस्तित्वांत आले. धर्म-सुधारणा युगांतील असंस्कारित वाङ्मयावर शिस्तीचे व सुधारणेचे संस्कार होणे अवश्यक होते या विषयी वाद नाही; परंतु सतराव्या शतकांत त्या वाङ्मयाला अद्भुत वाङ्मयाचे नियम व कायदे लागू करण्याचा जो प्रयत्न करण्यांत आला त्यामुळे ही सर्व आनिष्टापत्ति घडून आली.

तथापि जर्मन काव्याचे कांहीं भाग असे होते कीं त्याच्या-वर या परदेशीय विचारक्रांतीचा कांहीं परिणाम झाला नव्हता. चर्चमधील स्तोत्रसंग्रहात लूथरने घालून दिलेली श्रेष्ठ परंपरा स्तोत्रलेखकांनीं चालू ठेविली व या परंपरेप्रमाणे स्तोत्रसंग्रहाची स्तोत्रसंख्येच्या व काव्यगुणाच्या दृष्टीने सारखी वाढ होत होत सतराव्या शतकांत या वाढीचा अगदी कळस झाला. या काळांत जितके लूथरानुयायी ख्रिस्ती पालक स्तोत्रलेखक होऊन गेले त्या सर्वांत पॉल गरहार्ट हा श्रेष्ठ होता. जेकव वोएमे याच्या गुढार्थाभित कल्पनांमध्ये केवढे काव्यभांडार सांठविले होते हे कॅथॉलिक पंथाच्या वतीने अँजेलस सायलेसिअस किंवा जोहान शेफ्लर (१६२४-१६७७) यांनी दाखविले. त्या काळाचा कॅथॉलिक पंथाचा दुसरा सुप्रसिद्ध कवि फ्रेडरिक व्हान स्पी (१५९१-१६३५) याने पुनरुज्जीवन युगांतील गोपगीतांचा विकास केला. वोएमेच्या गुढविद्येचा प्रसार सतराव्या शतकांतील सर्व धार्मिक प्रवृत्तीच्या लोकांत झाला. स्तोत्रात्मक वाङ्मय सोडून लौकिक गीतांचा विचार केला तर असे आढळून येईल कीं त्याने लढाईच्या धुमध्वनीतहि स्वदेशाभिमानपूर्ण विचार वाढत्या प्रमाणांत प्रगट केले. त्याच्यावर कल्पनाकुशल व अभिजात लेखकाचा यत्किंचितहि अधिकार चालत नव्हता व त्याचा विकास अगदी स्वतंत्र पद्धतीने झाला. या व्यतिरिक्त इतर सर्व जर्मनवाङ्मयांत लॅटिन भाषेतील वाङ्मयपुनरुज्जीवनाच्या अनुरोधाने फेरबदल होत गेले.

हायडलबर्ग हे सोळाव्या शतकांत उदात्तवाङ्मयाचे केंद्र-स्थान होते आणि वाङ्मयपुनरुज्जीवनाचाहि आरंभ तेथेच झाला. या ठिकाणी जे. डब्ल्यू. झिंपेक (१५९१-१६३५) याच्या नेतृत्वाखाली कांहीं विद्वान लेखकांनी आपले जर्मन भाषेवरील प्रेम व्यक्त करण्याच्या बुद्धीने प्रत्यक्ष कार्य करण्यास सुरुवात केली, पुनरुज्जीवन युगांतील अत्यंत विख्यात लेखक जो ऑपिझ त्याच्याहि पुढीं ज्याने

आपल्या काव्याने जर्मनीमध्ये त्या युगास प्रारंभ करून दिला तो जी. आर. वेखरलीन (१५८४-१६५३) हा होय. परंतु या युगांतील सर्वांत श्रेष्ठ कवि म्हणजे ऑपिझ (१५९७-१६३९) हाच होय. तो सायले-शियाचा रद्दगारा असून ज्यावेळी हायडलबर्ग येथे विद्या-जनासाठी गेला त्यावेळी झिंपेकने स्थापन केलेल्या लेखक-मंडळाशी त्याचा परिचय झाला. नंतर तो हॉलंडमध्ये प्रवास करीत असता त्या देशाचा सुप्रसिद्ध विद्वान कवि डॅनिअल हेन्शियस याच्या कृतीच्या अवलोकनाने व चिंतनाने त्याच्या विचारांस एक प्रकारचे निश्चित वळण लागले. त्याने संवोधनात्मक लघुकाव्ये, वीररसप्रधान काव्ये यांपासून तो गोपगीते व सेनेकन धर्तीची नाटके येथपर्यंत पुनरुज्जीवन युगांत प्रसिद्धीस आलेली सर्व प्रकारची काव्यरचना केली. परंतु त्याची नाटके अंतःप्रेरणेने किंवा अंतःस्फूर्तीने लिहिलेली नाहीत. त्याच्या काव्यरचनेचाच तेवढा विचार केला तर त्याच्या समकालीन कवींमध्ये त्याला जो अग्रपूजेचा मान मिळत असे तो कां मिळवा याचा उलगाडा होण्यासारखा नाही. परंतु ज्यांत पुनरुज्जीवनाचे सोपपात्तिक विवेचन केले आहे असा मुक ब्रह्मंड डर डॉएट्येन पोएट्री या नांवाचा ग्रंथ त्याने लिहिला हे लक्षांत घेतले म्हणजे त्याच्या मान्यतेचे कोडे सहज उलगडण्यासारखे आहे. या ग्रंथांत ऑपिझने स्कॉलिगर व रोन्सार्ड या पुनरुज्जीवन युगांतील कल्पना-कुशल लेखकांची ठराविक मतेच नमूद केली आहेत. त्यांत त्याने आपल्या रसहीन पद्यरचनेचे समर्थन केले इतकेच नव्हे तर त्यायोगाने एक शतकभर वाङ्मयाचे नियमन करील असे पद्यरचनाशास्त्र त्याने जर्मनीला दिले.

ऑपिझचे सुधारणाकार्य वाङ्मयकार्यकर्त्या अनेक मंडळ्यांनी पुढे चालविले. या मंडळ्यांचे वाङ्मयकार्य जरी क्षुल्लक होते तरी त्यांनी जर्मनभाषेसंबंधी महत्त्वाची कामगिरी केली. परकी व जर्मनेतर भाषेतील शब्द व शब्दप्रयोग यांचे उच्चाटन करून जर्मनभाषेचे शुद्धीकरण करण्याकडे त्यांच्या प्रयत्नांचा मुख्य रोख होता. दरम्यान काव्यदेवतेचे ठाणे हायडलबर्ग येथून उठून कोनिग्सबर्ग येथे गेले होते. त्या ठिकाणी सुशिक्षित कवींचा एक संघ स्थापन झाला आणि त्यांनी ऑपिझच्या काव्यरचनापद्धतीला प्रत्यक्ष स्वरूप प्राप्त करून दिले. या कवींत सायमन डाख (१६०५-१६५९) हा प्रमुख होता. त्याची कवीता सौम्य असून विलासगोतस्वरूपाची आहे. त्याच्या काव्यरचनेस ऑपिझच्या नियमांनी अडथळा केला नाही. तो व त्याच्याहून अधिक विरह्रीची व आवेशाची काव्ये करणारा त्याचा समकालीन कवि पॉल्केमिंग (१६०९-१६४०) या दोघांनी ऑपिझचे काव्यरचना विषयक नियम संभाळूनहि चांगली व सरस काव्यरचना करितां येते हे सिद्ध करून दिले.

गेत्या शतकांत औपरोधिक वाङ्मय सर्वांत पुढे गेलेले होते आणि नव्या परिस्थितीतहि त्याच पद्धतीची काव्य-



रचना पुढे चालू होती. परंतु ही औपरोधिक पद्धतीची काव्य-रचना धर्मसुधारणाकाळच्या संपूर्ण स्वरूपाची किंवा सतराव्या शतकांत फिस्कार्टने प्रचलित केलेल्या जोमदार स्वरूपाची नव्हती. पुढे हँबर्ग येथील धर्मोपदेशक जे. वी. स्कूप ( १६१०-१६६१ ) याच्या आवेशयुक्त व झणझणीत प्रवचनांत औपरोधिक पद्धति उच्च विचार व्यक्त करण्याकडे उपयोगांत येऊ लागली. सर्वांत फ्रेडरिख व्हॉन लोगॉ ( १६०४-१६५५ ) या प्रासादिक कवीच्या सूत्ररूपी म्हणी अत्युत्कृष्ट आहेत. त्याच्या तीन हजार म्हणी म्हणजे सतराव्या शतकांत देशाची बौद्धिक प्रगति किती झाली होती हे जाणण्याचे एक साधन होय. त्या युगांतल ज्ञानभांडाराचे जणू त्याच्या म्हणीत सारच काढलेले आहे. फ्रेंच लोकांच्या चालीरीतीचे अगदी डोळे झांकून अनुकरण करणे, जे जे म्हणून राष्ट्रीय किंवा जर्मन असेल त्याजविषयी तिटकारा असणे इत्यादि त्या काळचे सर्व दुर्गुण त्या म्हणीत प्रतिबिंबित झाले आहेत. ख्रिस्तीधर्माकरिता युद्ध करून रक्तपात करणाऱ्या कृतीचा लोगॉ याने कडक शब्दांत उपहास केला आहे आणि जरी त्याने ऑपिझची स्तुति केली तरी त्याची अवास्तव स्तुति करण्याचे काम त्याने कधीहि केले नाही. सारांश लोगॉ याचा सूत्ररूपी म्हणी लिहिण्याच्या कामी हातखंडा असून जर्मनीचा पुनरुज्जीवन युगांतल नमुनेदार लेखक होता यांत तिलप्राय शंका नाही.

अभियुक्तवाङ्मयाच्या नियमावरहुकूम नाट्यग्रंथ लिहून जर्मन वाङ्मयांत भर घालण्याचे काम ऑपिझकडून झाले नाही. त्याने स्वतः सोफोक्लीज व सेनेका यांच्या ग्रंथांच्या भाषांतरापलीकडे कांही केले नाही, आणि हँबर्ग येथील नाटककार जोहान रिस्ट याने ऑपिझचे अनुकरण न करतां ब्रन्सविक येथील ड्यूक हेन्रिख जुलिसच्या धर्तावर नाट्य-रचना केली आहे. ऑपिझ परलोकवासी झाल्यानंतर पुनरुज्जीवन युगांतल प्रमुख नाटककार अँड्रीज ग्रिफिअस ( १६१६-१६६४ ) हा उदयास आला. ग्रिफिअस हा ऑपिझप्रमाणे सायलेशिआचा रहिवासी असून त्याने रचलेल्या वीणाकाव्यावरून तो सामान्य कोर्टाला कवि नव्हता असे दिसून येते. परंतु सेनेकाच्या नमुन्यावर रचलेली त्याची शोकपर्यवसायी नाटक, त्याचे कोणी प्रयोग न केल्यामुळे आणि फ्रान्समध्ये अत्यंत प्रगल्भ दशेस पोचलेल्या नाट्यकलेविषयी त्याच्या अज्ञानामुळे जितकी लोकादरास पात्र व्हावीत तितकी झाली नव्हती. त्याने फक्त डच नाटकांचा नमुना पुढे ठेवून आपली नाट्यरचना केली. आनंदपर्यवसायी नाटक रचण्याच्या कामांत नाट्यरचनेचे नियम त्याच्या आड येत नसल्याकारणाने त्याने डच प्रहसनांत आणि जर्मनीत नाटक करणाऱ्या इंग्रजी नटांच्या विनोदी नाट्यप्रयोगांत दिसून आलेल्या निरंकुशत्वाचा पूर्ण फायदा घेतला. हॉरिविलिक्रिफिअस व हॉरेपिअर स्कोट्स

या नांवाची सतराव्या शतकांतल अतिशय उत्कृष्ट दोन जर्मन नाटक ग्रिफिअसने लिहिली आहेत.

इतर प्रकारच्या वाङ्मयापेक्षां सतराव्या शतकांतल जर्मन कादंबरी-वाङ्मयावर पुनरुज्जीवन चळवळीचा परिणाम फारच अल्प प्रमाणांत झाला. शिवाय जर्मन कादंबरी-वाङ्मयाची वाढ जरी परकी वाङ्मयाच्या तंत्राने होत होती तरी ते वाङ्मय विविध स्वरूपाचे होते. सतराव्या शतकाच्या प्रारंभीच डॅन क्रिश्चोपे अंशतः भाषांतर झाले होते. एच्. एम्. मॉथेरॉश ( १६०१-१६६९ ) याने आपल्या गेसिट फिल्लंडर्स व्हान सिटेवाल्ड ( १६४२-४३ ) या कादंबरीत त्या काळच्या चालीरीतीचे उपरोधमिश्रित हुबे-हुब चित्र रेखाटले आहे. एच्. जे. ख्रिस्टोफेल व्हॉन ग्रिमेल-शॉसेन ( १६२५-१६७६ ) याने रचलेली डर अवेन्ट्यूर-लिश सिम्लिसिसिमस ही सतराव्या शतकांतल अत्युत्कृष्ट जर्मन कादंबरी असून तिच्यांत अनेक प्रसंगांची व्हावीची वर्णने आहेत. तिच्यांतल मजकूर बहुतेक आत्मचरित्रपर असून सामाजिक विस्खलितपणा व त्रिशद्वार्पिक रणसंग्रामाचे भयोत्पादक प्रसंग तिच्यांत अगदी हुबेहुब रेखाटले आहेत. परंतु हिच्यासारखी कादंबरी हीच होती. ग्रिमेल शॉसेनचे इतर लेख हि तिच्याच कथानकाचे धागे होते व त्याने स्थापन केलेली परंपरा पुढे चालविण्यास तितक्या योग्यतेचे लेखक त्याच्यामागून झाले नाहीत. ख्रिश्चन वीज ( १६४२-१७०८ ) याने थोड्या औपरोधिक कादंबऱ्या लिहिल्या; परंतु त्यांतल यथार्थ व औपरोधिक लेखन हे उघड उघड नैतिक स्वरूपाचे आहे. त्याच्या नाट्य-ग्रंथांत त्याचे लेखनकौशल्य अधिक दिसून येते. त्याच्या छात्रवर्गाच्या प्रयोगाकरिता त्याने पन्नासापेक्षा अधिक नाटक लिहिली आहेत.

सिम्लिसिसिमस या कादंबरीनंतर इंग्रजी कादंबरी रॉबिन्सन्स कुसो हिचे जर्मनीत भाषांतर झाले ( १७२१ ). त्याच प्रमाणे आणखीहि कांही कादंबऱ्यांची जर्मन भाषांतर झाली. जे. जी. श्रावेलच्या “ इन्सेल फेलसनवर्ग ” ( १७३१-१७४३ ) या कादंबरीखेरीज या भाषांतरित कादंबऱ्यांची वाङ्मयाच्या दृष्टीने फार अल्प किंमत होती. तथापि फिलिप व्हॉन झेसेन, ड्यूक अँटन उल्रिख, ए. एच्. बुछोल्ड, एच्. ए. व्हॉन झिगलर, सि. सि. व्हॉन लोहेन्स्टीन इत्यादि कादंबरीकारांनी ज्या प्रणयकथांचा विस्तार केला व ज्यांचा पुनरुज्जीवनयुगापासून प्रारंभ झाला त्या कथांतल वाङ्मयापेक्षां या भाषांतरित कादंबऱ्यांचे वाङ्मय अधिक निर्दोष व स्वाभाविक पद्धतीचे होते. इटॅलियन गॅरिनी व मारिनी व स्पॅनिश गॅंगोरा या लेखकांच्या शब्दावडंवर व सौम्यपर्याय यांनी युक्त अशा लेखनपद्धतीचा अंगिकार करून तिचा विकास केल्यामुळे लोहेन्स्टीन व हाफमनस्वाल्ड यांच्या हातांमध्ये जर्मन कविता अवनतीच्या



नीचतम स्थितीला पोहोचली. दुसऱ्या कोणीहि तिची इतकी दुर्दशा केली नाही.

परंतु सुदैवाने ही लेखनपद्धतीतील रुचिप्रश्रिता फार वेळ टिकली नाही. युद्धामुळे जर्मन लोकांची समाज-व्यवस्था जी विस्खळित झाली होती तिची पुनर्व्यवस्था जरी सावकाश व कष्टाने होत होती तरी परकीय तत्त्वज्ञांच्या विचारांची छाप पडल्यामुळे जर्मन लोकांच्या बुद्धिमत्तेचा विकास झपाट्याने होत होता. सॅम्युएल पुफेन्डॉर्फ, स्त्रिथन थोमॅशिअस, स्त्रिथन व्हॉन वेल्फ आणि सर्वांत मोठा म्हटला म्हणजे फ्रांट्झिड विरहेम लिबनिझ (१६४६-१७१६) इत्यादि लेखकांनी ज्या बुद्धिप्रामाण्यवादाचा पाया घातला त्याने अठराव्या शतकाची वरीच वर्षे जर्मन लोकांवर आपला अंमल चालविला. शिवाय फिलिप जेकब स्पेनर (१६३५-१७०५) याच्यासारख्या गूढविद्यासंशोधकांनी भक्तिभावाचे वळण लावल्यामुळे जर्मन लोकांची धार्मिक प्रवृत्तीहि घळावली होती. अशा सर्व बाजूंनी अनुकूल परिस्थितीत वाङ्मयविषयक रुचीलाहि चांगले वळण लागावे हे स्वाभाविक होतं. आणि त्याप्रमाणे लोहने स्टीन व हॉफमन स्वाल्डॉ यांच्या अगडबंब व आढ्यतेखोर काव्यरचनेच्या जागी बॉइलूने घालून दिलेल्या नियमबद्ध व विचारपूर्ण वळणाची काव्यरचना दृष्टीस पडू लागली. ज्यास राजकवि म्हणत असे रुडॉल्फ व्हॉन केनिझ, जोहान व्हॉन वेसर व वेन्जाविन न्यूकर्व हे प्रतिभासंपन्न नव्हते. तथापि त्यांच्या काव्यरुचांत विनचुकपणा होता. त्यांच्यामधून जोहान स्त्रिथन गुन्थर (१६९५-१७२३) नांवाचा एक प्रासादिक व प्रतिभावान वीणाकाव्यकर्ता उदयास आला. प्रणयगीताच्या युगापासून अद्यापपर्यंत त्याच्यासारखा “ प्रणयगीत ” रचणारा कवि जर्मनीमध्ये झाला नव्हता. हॅब्सबर्गमध्ये मात्र हॉफमन स्वाल्डॉच्या काव्यरचनेचा बराच प्रचार होता. परंतु स्त्रिथन बर्निकेच्या सूत्ररूपी खोचदार म्हणी व धरथोन्ड हेन्रिख ब्रॉक्स यांनी इंग्रजी काव्यापासून घेतलेली निसर्गविषयक सदभिरुची यांच्या योगाने तेथे प्रचलित असलेल्या कृत्रिम काव्यरचनेस बराच फांटा मिळाला. याप्रमाणे इंग्रजी वाङ्मयाच्या संसर्गाने काव्यरचनेस निराळे वळण मिळाले इतकंच नव्हे तर स्पेक्टेटर, टेंटलर व गार्डियन यांची जर्मन भाषेत भाषांतरं व रूपांतरं झाल्यामुळे जर्मन लोकांच्या काव्याभिरुचीस उत्तम वळण लागले व मध्यमवर्गातील जर्मन लोकांच्या नैतिक विचारांस उत्तम वळण देण्याच्या कार्मीहि त्याचा चांगला उपयोग झाला.

सायलेशियातील “ राजकवींनी ” ज्या वाङ्मयविषयक चळवळीचा पाया घातला तिचा जोहान स्त्रिस्तोफ गॉटशेड (१७००—१७६६) हा प्रमुख पुरस्कर्ता होता. त्याने १७२४ ते १७४० पर्यंत अनेकविध प्रयत्न करून सतराव्या शतकाच्या फ्रेंच अभियुक्तवाङ्मयातील सदभिरुचीच्या पायावर रचलेल्या वाङ्मयाधिक सुधारणा जर्मन अभिरुचांचे माहेरघर समजल्या गेलेल्या लैपझिग येथे प्रविष्ट केल्या.

फ्रेंच कल्पनांच्या अनुरोधाने त्याने नाटयकलेस शुद्ध करून तिची सुधारणा केली. त्याने आपल्या “ क्रिटिश डिकन्स ” या ग्रंथांत चांगले वाङ्मय कसे उत्पन्न करावे व वाङ्मय उत्तम आहे हे कसे ठरवावे याविषयीची तत्वे प्रतिपादिली आहेत. ज्याप्रमाणे रोन्सार्डच्या मदतीने ऑपिझने जर्मन वाङ्मयाची सुधारणा केली त्याप्रमाणे गॉटशेड याने समकालीन फ्रेंच टीकाकार व कल्पनाकुशल लेखक यांनी केलेल्या अर्थाच्या अनुरोधाने बॉइलूच्या तत्त्वावर सुधारणाविषयक चळवळ घडवून आणली. गॉटशेड हा जर्मन वाङ्मयाच्या पुनरुज्जीवन युगांतील अखेरचा लेखक होता. इ. स. १७४० त जर्मन काव्यकलेच्या नवीन युगास प्रारंभ झाला.

( ५ ) अर्वाचीन अभियुक्त वाङ्मयाचे युग (१७४०-१८३२) :—( अ ) स्त्रिथन वाङ्मयवादाच्या काळापासून धामधुमीच्या लेखनयुगापर्यंत :—ऑपिझपासून गॉटशेडपर्यंत जर्मनीमध्ये जे लेखक होऊन गेले त्यांच्या लेखांवरून पहाता जर्मनवाङ्मय हे पुनरुज्जीवन युगांतील इतर वाङ्मयांप्रमाणे निरनिराळ्या अवस्थांमधून गेले. आणि हुबेहुब फ्रेंच वाङ्मयाप्रमाणे जर्मन वाङ्मयाचे पुढे पाऊल पडण्यापूर्वी ‘प्राचीन’ व ‘अर्वाचीन’ लेखकांमध्ये एक लेखनसंप्राम घडून आला. ‘प्राचीन’ पद्धतीच्या लेखकांचा गॉटशेड हा पुरस्कर्ता असून ‘अर्वाचीन’ लेखकांत जे. जे. बॉडमेर ( १६९८—१७८३ ) आणि जे. जे. ब्रेटिजर ( १७०१—१७७६ ) हे स्त्रिथनवाङ्मयसुधारक होते. गॉटशेड याने ‘क्रिटिश डिकन्स ’ या नांवाच्या ग्रंथांत जे सिद्धान्त प्रस्थापित केले होते त्याच्या अगदी उलट सिद्धान्त ब्रेटिजर याने आपल्या त्याच नांवाच्या ग्रंथांत प्रतिपादन केले आणि बॉडमेर याने त्याच्या लिहिण्यास पुष्टि दिली. याप्रमाणे लेपझिग व ड्यूरिच येथील लेखकांमध्ये एक लेखनसंप्राम सुरू झाला व तेथूनच अर्वाचीन अभियुक्त वाङ्मयाच्या युगास प्रारंभ झाला असे म्हणण्यास हरकत नाही. स्त्रिथन लेखक स्वतंत्र विचाराचे नसल्याकारणाने त्यांनी आपल्या कल्पना इटॅलियन व इंग्रजी टीकाकारांच्या लेखांतून घेतल्या होत्या. आणि त्या कल्पनांवरूनच मिथ्याभियुक्ततेच्या बंधनातून जर्मन वाङ्मयाची कशी सुटका करावी हे त्यांस कळून आले. ‘मिस्टनच्या पॅरडाइज लॉस्ट ’ या काव्याचे उदाहरण देऊन त्यांनी असे प्रतिपादन केले की ज्याच्या ठिकाणी अलौकिक बुद्धिवैभव व स्फूर्ति असते त्या लेखकास अधिक लेखनस्वातंत्र्य पाहिजे. त्याच्या म्हणण्याचा आशय असा होता की तर्क व सारासार विचार यांच्या पलीकडची मजल मारण्यास कल्पनाशक्तीला कोणत्याहि प्रकारचा प्रत्यबाध नसावा. हे त्यांचे म्हणणे लोकांस पटून त्यांचा विजय झाला. याचा अर्थ असा नव्हे की त्यांनी आपले ह्मणणे मोठ्या चातुर्याने लोकांस पटविले तर त्यावेळी वाङ्मयप्रदेशांत अधिक स्वातंत्र्याची जरूरी आहे अशी लोकांची समजूत होती. तो विजय व्यक्तीचा किंवा पुढा-



च्यांचा नसून कल्पनेचा होता. वर सांगितलेल्या लेखन-संग्रामाचे काय परिणाम झाले हे लेपक्षिक येथील गॉटशेड पंथाच्या लेखकांवर झालेल्या परिणामांवरून कळण्यासारखे आहे. सी. एफ् गेलर्ट (१७१५-१७६९), जी. डब्ल्यू रॅबेनर (१७१४-१७७१) जे. एलिअस स्त्रेजेल् (१७१९-१७४९) इत्यादि गॉटशेड पंथाच्या लेखकांनी आपल्या पुढाऱ्यांशी उघड उघड विरोध केला नाही. तथापि स्विस पंथाच्या लेखकांनी प्रतिपादन केलेली बरीच तत्त्वे त्यांनी पर्यायाने अंमलांत आणिली. एफ्. जी. क्लॉपस्टॉक याने आपल्या वीररसप्रधान काव्याचा "उरमिसायस" नांवाचा पहिला हप्ता इ. स. १७४८ त प्रसिद्ध केला. सदर कवीने गॉटशेडच्या तत्वाविरुद्ध काव्यरचनेचे नियम कसे पार झुगारून दिले याचे ते काव्य एक उत्कृष्ट उदाहरण आहे व बाडमेरच्या निःसत्त्व व शुष्क प्रतिपादनापेक्षा क्लॉपस्टॉकच्या मिसायसने व त्यापेक्षांहि त्याच्या संबोधनात्मक लघुकाव्यांनी अठराव्या शतकातील अर्वाचीन वाङ्मयाचा पाया अधिक परिणामकारक रीतीने घातला. त्याच्या अनुयायांनी त्याचे कार्य फारसे पुढे नेले नाही. बॉडमेर आणि जे. के. लॅव्हेटर (१७४१-१८०१) यांनी धार्मिक विषयावर वीररसप्रधान काव्य लिहिली. परंतु त्यांचे आतां कोणी नांवहि काढत नाही. क्लॉपस्टॉकची असंबद्ध-काव्यात्मक नाटके व मॅकफरसनचे "ओशिअन" काव्य यांनी मात्र जर्मनीत बरीच खळबळ उडवून दिली आणि त्यामुळे त्यावेळी झालेल्या भाटांच्या चळवळीस प्रारंभ झाला. परंतु त्या भाटांच्या चळवळीचे पुढारी जे. एच. डब्ल्यू. व्हॉन जस्टेनबर्ग (१७३८-१८२३), के. एफ्. केशमन (१७३७-१८०९) आणि मायकेल डेनिस (१७२९-१८००) यांच्या असंबद्ध काव्यांत क्लॉपस्टॉकच्या संबोधनात्मक लघुकाव्यांत दिसून येणाऱ्या काव्यस्फूर्तीचा मागमूसहि नाही.

जर्मनीच्या अर्वाचीन वाङ्मययुगातील पहिला प्रातिभाशाली कवि म्हणून आणि ज्याने बॉडमेरच्या कल्पनांस व्यावहारिक स्वरूप दिले म्हणून क्लॉपस्टॉकच्या लिहिण्याचा जर्मन वाङ्मयावर जो अग्रत्यक्ष परिणाम झाला त्याची किंमत करावी तेवढी थोडीच आहे. फ्रेडरिक वी. ग्रेट हा फ्रेंच संस्कृतीचा निस्साम भक्त असल्यामुळे त्याला भावनांचे अनियन्त्रित आविष्करण करणे पसंत नव्हते. आणि त्यामुळे क्लॉपस्टॉक व त्याचे अनुकरण करणारे यांस बर्लिन येथे मान नव्हता. परंतु बॉडमेरने सुरु केलेल्या चळवळीचा हौस विश्वविद्यालयांत बराच बोलबाला होता. सदर विश्वविद्यालयांत क्लॉपस्टॉकचे नांव माहीत होण्यापूर्वी जे. आयपिरा (१७१५-१७४४) व एस्. जी. लॅंग (१७११-१७८१) या दोन तरुण कवींनी फुडशाफ्रिख लिडर (१७३७) नांवाची काव्य लिहिली आणि ती क्लॉपस्टॉकच्या नियमक वीणाकाव्याच्या धर्तीची होती. प्रशियातील कवी जे. डब्ल्यू. एफ्. गेलर्ट, जे.

पी. ऊझ, जे. एन्. गोझ व के. डब्ल्यू. रॅबेनर यांनी जरी फक्त अनंक्रिऑनच्या व होरेशिओच्या धर्तीची लघुकाव्ये लिहिली तरी हॅम्बर्ग येथील फ्रेडरिक व्हान हेजडॉन (१७०८-१७५४) याने अनंक्रिऑनच्या धर्तीची व हलकी सामाजिक काव्ये लिहिण्यांतहि किती नैपुण्य मिळवितां येईल हे दाखवून दिले. स्विसइन्द्रियविज्ञानपटु अल्ब्रेट व्हॉन हालर (१७०८-१७७७) हा पहिलाच असा जर्मन कवि होऊन गेला की ज्याने आपल्या काव्यांत आल्प्स पर्वतावरील देखाव्याचे सौंदर्य व गांभीर्य वर्णन केले आणि प्रशियन अंमलदार एवल्ड स्विश्वन व्हॉन क्लेस्ट (१७१५-१७५९) याने दर फुलिंग (१७४९) नांवाचे या युगातील अत्यंत प्रसादपूर्ण व सृष्टिविषयक काव्य लिहिले. क्लॉपस्टॉकचा विशेष मोठेपणा जर कशांत असेल तर तो धामधुमीच्या लेखनयुगाचा अग्रगामी होता यांत आहे. हे धामधुमीचे लेखनयुग म्हणजे काय याचा उलगडा करण्यापूर्वी लेसिंग व वायलंड या दोन लेखकांचा परामर्श घेणे जरूर आहे.

ज्याप्रमाणे क्लॉपस्टॉक हा अर्वाचीन जर्मनवाङ्मयातील पहिला प्रतिभाशाली कवि होऊन गेला त्याप्रमाणे गौडोल्ड एग्रोमर्लेसिंग (१७२९-१७८९) याने पहिल्या प्रतीचा टीकाकार होऊन सर्व युरोपखंडात जर्मनीचे नांव उज्वल केले. शिवाय तो अठराव्या शतकातील बुद्धिप्रामाण्यवादाचा अत्यंत उदार मनाचा प्रतिपादक होता. गॉटशेड-प्रमाणे अभियुक्तवाङ्मयातील नियमबद्ध काव्यरचनेवर त्याची अढळ निघा होती. परंतु त्याच्यांत व गॉटशेडमध्ये हा फरक होता की गॉटशेडने नियमबद्ध काव्यरचनेची कल्पना फ्रेंच मिथ्याभियुक्तवाङ्मयापासून घेऊन ती जर्मन वाङ्मयावर लादण्याचा प्रयत्न केला आणि लेसिंगने आपली नियमबद्ध काव्यरचनेची कल्पना ग्रीक कला व वाङ्मयापासून घेतली होती. इतकेच नव्हे तर शेक्सपियरची ग्रंथरचना अनेक जागी नियमबाह्य असूनहि तो असे प्रतिपादन करीत असे की शेक्सपियरने आपली ग्रंथरचना अगदी आरिस्टॉटलच्या नियमावरहुकूम केली आणि म्हणून तो फ्रेंच अभियुक्त-वाङ्मय-लेखकापेक्षांहि मोठा कवि होता. जर्मन नाट्यकलेत नवजीवन उत्पन्न करण्याच्या कार्यासाठी त्याची मिस्त फ्रेंच वाङ्मयावर नसून इंग्लिश वाङ्मयावर होती आणि या दिशेने त्याचे नाट्यग्रंथ अग्रगामी होते असे म्हणण्यास हरकत नाही. त्याचे दोन तरुण व होतकरू अनुयायी जे एफ्. क्रोनेक (१७३१-१७५८) व जे. डब्ल्यू. व्हान ब्रॉ (१७३८-१७५८) हे दुर्दैवाने अल्पायुषी झाले व त्याचा तिसरा अनुयायी जो सी. एफ्. वेसे (१७२६-१८०४) याच्यांत नाट्यवाङ्मयाची अभिवृद्धि करण्याइतकी करामत नव्हती.

सी एम्. वायलंड यानेहि कल्पनाप्रधान जर्मन वाङ्मयाचा विस्तार करण्याचे काम केले. परंतु त्याचा मार्ग लेसिंग-मिथ्याभियुक्तवाङ्मयाशी जरी त्याचा



कोणत्याही प्रकारचा विरोध नव्हता तरी त्याने गॉटशेड व त्याने अनुयायी यांच्या दुराग्रहापणाचा इनकार केला आणि दक्षिण युरोपमध्ये प्रचलित असलेल्या हलक्या काव्यरचनेचा जर्मनीत उपक्रम करून क्लॉपस्टॉकच्या लेखनांतील धार्मिक स्वरूपाला बराच सौम्यपणा आणिला. ऑर्वेरेन नांवाचे वीररसप्रधान काव्य खेरीज वरून त्याचे ग्रंथ कोणी फारसे वाचात नाहीत. तथापि त्याने ऑर्गॅननामक कादंबरी व डाय अच्चेरिटन नामक एक विनोदपूर्ण व औपरोधिक ग्रंथ लिहून जर्मन गद्यवाङ्मय-विकासनाच्या कामी महत्त्वाची कामगिरी केली. पुष्कळसे कवी व गद्यलेखक वायलंडचे अनुयायी होते विशेषकरून ऑस्ट्रियामध्ये त्याचा फारच बोलवाला होता. त्या देशांतील कवी व अलॉइस ब्लूमार (१७५५-१७९८) व जे. बी. व्हॉन अक्विन्नगर (१७५५-१७९५) यांनी आपली हास्य-रसपूर्ण व वीररसपूर्ण काव्ये त्याच्याच धर्तीवर लिहिली. सॅक्सनीतील सुप्रसिद्ध ग्रंथकार एम. ए. व्हॉन थुमेल (१७३८-१८१७) याने आपल्या ग्रंथांत वायलंडच्या लेखनपद्धतीचे अनुकरण केले होते. वायलंडच्या ऑर्गॅन कादंबरीमुळे जर्मन कादंबरी-वाङ्मयास बरेच महत्त्वाचे स्वरूप प्राप्त झाले हे खरे. परंतु वायलंडने आपल्या ग्रंथरचनेचा पाया व स्वरूप इंग्रजी नमुन्यावरून घेतले होते. प्रथम गेल्टे याने इंग्रजी कादंबरीकार रिचर्डसन याचे अनुकरण करून आपली स्वेडिश प्राफिन नांवाची कादंबरी लिहिली. नंतर जे. टी. हर्माज, सोफी व्हॉन लॅरोची, ए. व्हॉननिगे आणि जे. के. ए. मुसॉस या कादंबरीकारांनी त्याचे अनुकरण केले. या सुमारास जर्मनीतील सुशिक्षित मध्यमवर्गात बुद्धिप्रामाण्य मत फार झपाट्याने फैलावत होते.

यानंतर अर्वाचीन जर्मन अभियुक्तावाङ्मयांत अतिशय पुढे सरसावलेला पहिला लेखक जे. जी. हर्डर (१७४४-१८०३) हा उदयास आला. हर्डरच्या लेखन-शैलीस रूसाचे लेख पुष्कळ अंशी कारणीभूत झाले. हर्डर-पासून जर्मन वाङ्मयांत जी ही लेखनक्रांति घडून आली तिचे थॉमस अँट (१७३८-१७६६) व जे. जी. हूमन (१७३०-१७८८) यासारखे आणखी पुरस्कर्ते होते. प्रतिभासंपन्न लेखकांस फाजील कडक नियमनाची जोखड असावी ही कल्पना दुःसह वाटून हर्डरने ही लेखनक्रांति घडवून आणली. यावरून हर्डर हा धामधुमीच्या लेखनयुगाचा केवळ अग्रेसरच नव्हता तर आद्यप्रवर्तक होता. या चळवळीत भाग घेणारे दुसरेही अनेक कवी होते. इ. स. १७७२ मध्ये कांही तरुण विद्यार्थ्यांनी "गॉटिजन बंड" नांवाचे एक मंडळ स्थापन करून पुढे कित्येक वर्षे "गॉटिजर मुसेनल-मनाफ" नांवाच्या निथतकालिकांत त्यांनी आपली कविता प्रसिद्ध केली. सी. एच. झू. स्टॉल्बर्ग व एफ. एल्. झू. स्टॉल्-बर्ग या बंधुद्वयाखेरीज या मंडळांतील इतर सर्व सभासद खेळ्यांतील शेतकरीवर्गातील होते. "बंड" मंडळाचा

पुढारी जे. एच्. व्हॉस (१७५१-१८२६) हा जर्मनीच्या उत्तरेकडील प्रांतांतील शेतकरी होता. त्याने आपल्या "लुइस" नामक पद्यकाव्यांत जर्मन प्रांतिक आयुष्यक्रमाचे हुबेहुब चित्र रेखाटले आहे. त्याचप्रमाणे एल्. एच्. हॅल्टी व जे. एम्. मिलर यांचे सार्धी वीणाकाव्ये रचण्याच्या कामी लेखनकौशल्य दिसून येते. व्हॉस व जी. ए. बर्गर यांनी अगदी पहिल्या प्रतीचा व सुप्रसिद्ध पोवाडा "लेनोर" या-सारखे आपले पोवाडे "गॉटिजर मुसेनलमनाफ" मध्ये प्रसिद्ध केले. गॉटिजर मंडळाची महत्त्वाची वाङ्मयकामगिरी म्हणजे हे पोवाडे होत; व त्यावरून त्यावेळी वीणाकाव्ये व पोवाडे रचण्याची कला किती प्रगल्भदशेस पोहोचली होती हे आपणास चांगले दिसून येते.

याप्रमाणे "गॉटिजन बंड" या मंडळाच्या कार्याची दिशा होती. तथापि ती जर्मनीमध्ये त्यावेळी प्रचलित असलेल्या इतर वाङ्मयविषयक प्रमुख चळवळींपासून कांहीशी वेगळी होती. कारण जरी धामधुमीच्या लेखनयुगांतील वाङ्मय-कार्याची ती एक वाजू होती, तरी ज्या चळवळीवर सुप्रसिद्ध कविवर्य गोएटेने आपल्या व्यक्तित्वाचा छाप मारला त्यापेक्षा ती फार थंड व नरम स्वरूपाची होती. जोहान्न वोल्फगॅंग गोएटे (१७४९-१८३२) याने लैपझिक् येथे विद्यार्थीदशेत अस-तांनाच कांही वीणाकाव्ये व नाटके लिहिली होती. इ. स. १७७०-१७७१ मध्ये जेव्हा तो स्ट्रॅसबर्ग येथे पुढील अभ्यास करण्याकरिता गेला तेव्हा त्याची व हर्डरची गांठ पडली. हर्डरने त्याच्या मनांत नूतन वाङ्मयविषयक चळवळीत भाग घेण्याविषयी प्रेरणा केली. शिवाय त्याने आपल्या आद्यकालीन इतिहासाच्या व गोंथिक वांधकामाच्या महत्त्वा-विषयांच्या कल्पना गोएटेच्या मनांत भरवून दिल्या आणि जर्मनराष्ट्रविषयी अभिमान उत्पन्न केला. होरेस किंवा अनेक-ऑन यांचे अनुकरण करणाऱ्या साऱ्या जर्मन कवींच्या काव्यापेक्षा एखाद्या साध्या जर्मन लौकिक गीतामध्ये अधिक असलेला काव्यप्रतिभा आहे अशी हर्डरने गोएटेची खात्री पटवून दिली. सर्वांत विशेष गोष्ट म्हणजे त्याने गोएटेच्या मनांत शेक्सपिअरविषयी आवड उत्पन्न केली. गोएटे, हर्डर व इतिहासकार जस्टस मोझर (१७२०-१७९४) या तिघांनी मिळून लिहिलेला निबंध व्हॉन डॉएल्सचेर आर्ट नुड कुन्स्ट हा धामधुमीच्या लेखनक्रांतीचा जाहिरनामाच होता. गोएटेच्या मनावर या नवीन कल्पनांचा ताबडतोब परिणाम झाला. त्यामुळे त्याच्या काव्यस्फूर्तीस एकदम वाव मिळाला. आणि इ. स. १७७१ ते १७७५ पर्यंत त्याच्याकडून अनेक काव्यकल्पना व काव्यग्रंथ निर्माण झाले. त्याचे गॉटेश व्हॉन बर्लिचिंगेन हे नाटक धामधुमीच्या लेखनयुगांतील पहिलेच नाटक होते. यानंतर एका वर्षांत त्या युगांतील पहिली कादंबरी बेटर्स लीडेन प्रसिद्ध झाली. थोड्याच दिव-सांत क्लिंहगो व स्टेला हे दोन ग्रंथ त्याने लिहून टाकले. याशिवाय सिंगस्पिएल नांवाची अनेक नाटके व प्रहसनेही



त्याने प्रसिद्ध केली. ज्याप्रमाणे त्याचे पहिले नाटक व पहिली कादंबरी लेखनकलेत क्रांति घडवून आणणारी होती त्याप्रमाणेच त्याची वीणाकाव्येहि तसल्या प्रकारच्या वाङ्मयांत क्रांतिकारक होती; कारण ज्या जर्मन वीणाकाव्यरचनेस शतकाशतके एका प्रकारच्या कृत्रिम नियमबद्ध व्यवस्थेने जखडून टाकले होते तिला त्याने पार झुगारून दिले. वाङ्मयाच्या सर्व प्रकारांत त्याने आपल्या समकालीन लेखकांस स्वतंत्रपद्धतीचे नमुने घालून दिले. गोएटेच्या नाट्यकृतीचा नमुना पुढे ठेवून जे. एम्. आर. लेन्झ, एफ. एम्. व्हॉन क्लिगर, जे. ए. लिजविट, एच्. एल् बेमर आणि फ्रेडरिक उर्फ मेजर मुद्गर यांनी आपली नाटके लिहिली. धामधुमीच्या लेखनयुगाचे वैशिष्ट्य नाट्यरचनेतच होते. इतकेच नव्हे तर त्या युगाचे नामाभिधानहि क्लिगरच्या एका नाटकावरून पडले. या काळांतले सर्व नाटकांचा कल भावनाप्रधान व अभिव्युक्त नट रंगभूमीवर आणण्याकडे होता आणि हा कल शक्यपि भरच्या नाटकांचे अनुकरण करण्याच्या इच्छेमुळे उत्पन्न झाला होता. नाटकांचे संविधानक, त्याची रचना व त्याचे वास्तव स्वरूप या सर्वांस त्यांतिल पात्रांच्या स्वभावपरिपोषापेक्षां गौणस्थान देण्यांत आले होते. धामधुमीच्या लेखनयुगातील कादंबरीकारहि आपल्या कादंबऱ्या गोएट्याच्या धर्तीवर लिहीत होते. एफ. एच्. याकोबी, जे. एम्. मिलर, जे. जे. डब्ल्यू. हेन्ते, क्लिगर, के. पी. एच. मॉरिस हे त्या वेळचे कादंबरीकार होते.

जॉन फ्रेडरिक शिलरने आपले डाय रानयेर या नांवाचे नाटक लिहिल्यापासून धामधुमीच्या लेखनयुगातील नाट्यरचनेचा नवीन तऱ्हेने विकास झाला. त्याची नाटके जरी खळखळ उडवून देणाऱ्या प्रसंगाच्या वावर्तीत क्लिगर व लिजविट यांच्या नाटकांपेक्षा कमी नव्हती तरी शोकपर्यवसायी नाटके प्रयोगाच्या सोयीची लिहिण्यांत त्याने आपले यत्न चतुर्य प्रगट केले आहे. त्याची इतर शोकपर्यवसायी नाटके क्रिएस्को व कवाल उड लीधे हीहि प्रयोगार्ह आहेत. त्याच्या डॉन कार्लोस या नाटकांत त्याने गद्यास फांटा देऊन त्याची रचना निर्यमक पद्यांत केली. ही नवीन प्रकारची नाट्यरचना शिलरचा समकालीन ओ. व्हॉन जेमिंगन ( १७५५—१८३६ ) याच्या व एफ. एल्. थॉडर व ए. डब्ल्यू. इफलंड यांच्या नाटकांतहि पहावयास सांपडते. या धामधुमीच्या लेखनकांतीमुळे जर्मनीत चडूकडे नाट्यगृहांची स्थापना झाली. या काळांतच हॅम्बर्ग, मॅनहीम, गोंथा व व्हियेन्ना येथे देखील फायमची नाट्यगृहे बांधण्यांत आली. जर्मनीतील सर्वांत मोठे हॉफबर्ग नाट्यगृह याची इ. स. १७७६ मध्ये स्थापना झाली.

( आ ) जर्मन अभिव्युक्तवाङ्मय—धामधुमीच्या लेखनकांतीची चळवळ दिव्यस्वरूपाची असल्यामुळे ती लवकरच लयास गेली. इ. स. १७७५ मध्ये गोएटे हा बेमर येथे गेल्यावर त्याच्या या लेखनपद्धतीचा प्रभाव झाला. त्याचप्रमाणे

रने डॉन कॅलीस हे काव्य लिहिल्यावर काव्यलेखनास रामराम ठोकला व इतिहास आणि तत्त्वज्ञान यांच्या अध्ययनास त्याने सुरुवात केली. अनेक वर्षे या विषयांत त्याचे लक्ष गुंतले होते. शेवटी या शतकाच्या अखेरीस गोएटेच्या स्नेहकर्पणामुळे तो फिरून नाट्यरचना करू लागला. गोएटे हा बेमर येथे रहावयास गेल्यावर पहिली दहा वर्षे त्याच्या हातून फारसे काही झाले नाही. त्याने धामधुमीच्या लेखनपद्धतीस रजा दिली. कारण त्याचा अधिकाधिक विकास करणे त्याला आवडेनासे झाले. याने अद्याप दुसरी एखादी पद्धति शोधून काढली नव्हती. बेमर येथे अभिव्युक्तवाङ्मयाच्या, इतकेच नव्हे तर मिथ्याभिव्युक्तवाङ्मयाच्या कल्पना प्रचलित होत्या व त्यांचा परिणाम गोएटेच्या मनावर झाला. त्यामुळे अठराव्या शतकांत चालू असलेल्या उदात्त वाङ्मयाच्या कल्पना व प्राचीन ग्रीस देशांतल कव्यमय कल्पना यांचा मेळ कसा घसत्रावा याचा तो विचार करू लागला. परंतु इ. स. १७८६—१७८८ मध्ये इटलीचा प्रवास करीपर्यंत त्याचे त्याविषयी निश्चित मत झाले नाही. इटलीमध्ये त्याला प्रथम प्राचीनत्वाची किंवा प्राचीन लेखनकलेची खरी कल्पना आली. ज्या अभिव्युक्तवाङ्मय कल्पनेचा अंमल पुढील वीस वर्षे जर्मन वाङ्मयावर एकसारखा चालू होता आणि बेमर हे जिचे मुख्य टिकाण होऊन वसले ती कल्पना गोएटने प्रथम इटलीमध्ये निश्चित केली. इटलीमध्ये असतांच त्याने इफिटीमी ऑप स्वेरिस एगमाड व टॅक्कांट टॅसो हे ग्रंथ लिहिले. विल्हेल्म मीस्टरस लेन्झ हे या त्याच्या ग्रंथावरून त्याच्या कलाविषयक व लोकव्यवहारविषयक कल्पना किती विशद व निश्चित स्वरूपाच्या झाल्या होत्या हे दिसून येते.

गोएटेने विल्हेल्म मीस्टर हे पुस्तक प्रसिद्ध होण्यापूर्वीपासूनच जर्मनीच्या विचारांत व वाङ्मयपद्धतींत एक प्रकारची स्थिरता व आत्मविश्वास दिसून येऊ लागले होते. लेसिंगच्या मरणसमयी म्हणजे इ. स. १७८१ त सुप्रसिद्ध तत्त्ववेत्ता इम्यानुएल कांट ( १७२४—१८०४ ) याने आपली क्रिटिक डेर रीनिन वेरनुंफ्ट, क्रिटिक डेर प्रॅक्टिश वेरनुंफ्ट, आणि क्रिटिक डेर उरटेल्स्वॅफ्ट ही तीन पुस्तके प्रसिद्ध केली होती. आणि त्यामुळे विचारवन्त राष्ट्रांमध्ये जर्मनीस एकदम अग्रार्दीचे स्थान प्राप्त झाले. कांटच्या लेखांचा शिलरच्या मनावर इतका परिणाम झाला की त्याने इतिहासाचे अध्ययन सोडून देऊन तत्त्वज्ञान व सौन्दर्यशास्त्र यांचे अध्ययन सुरू केले. त्याची तत्त्वज्ञानपूर्ण वीणाकाव्ये व इतर त्यावेळचे ग्रंथ हे तात्त्विक व चिकित्सक दृष्टीने नव्या वाङ्मयचालनेचे निदर्शक होते. पूर्वीच्या धामधुमीच्या लेखनप्रकारांत वेजबावदार मनस्तरंगांचे स्तोम माजविले जात असे. हे स्तोम माजविण्याची प्रवृत्ति नव्या चालनेत मार्गे पडून तिच्या जागी अभिव्युक्त वाङ्मयांत हृगोचर होणारी साततापूर्ण अभिव्युक्त प्रवृत्ति रुढ झाली. त्याचप्रमाणे



जस्टिस मॉस्टर, थॉमस अब्ट, आय. आयसेलिन, एफ. सी. स्लॉसर, शिलर व जोहानास व्हॉन मिलर यांसारख्या लेखकांच्या नेतृत्वाखाली या काळचे जर्मन ऐतिहासिक लेखनोद्भव पूर्वीप्रमाणे असंयद्ध व अव्यवस्थित न राहता विचारपूर्ण, तात्त्विक व शास्त्रीय स्वरूपाचे झाले. जे. जी. ए. फॉर्स्टर ( १७५४-१७९४ ) व अलेक्झांडर व्हॉन हंबोल्ट ( १७६९-१८५९ ) यांनी सुवां व सुस्पष्ट असे वर्णनात्मक ग्रंथ लिहिले. व्यावहारिक राजकारणांत व अर्थशास्त्रांत अस्सल रूपांत पंथांचे तारतम्यशून्य व लहरी विचार प्रमाण मानांत अतत. ते लोकांना अप्रमाण व अप्रयोजक वाटू लागल्यानंतर जर्मनीमध्ये त्या विषयावर पुष्कळ शाहणरणाचे व विचारपूर्ण ग्रंथ निर्माण झाले. त्यामुळे फ्रेंच राज्यक्रांतीचा जर्मनीमध्ये प्रसार झाला नाही आणि शिवाय त्या राज्यक्रांतीमुळे युरोपमध्ये पूर्वीची राज्यव्यवस्था केवळ अश्वय झाल्यानंतर तिच्या जागी नवीन सामाजिक व राजकीय संघटना अस्तित्वांत आणणे अवश्य झाले होते तेहि कार्य त्या योगाने सुलभ झाले. विल्हेम व्हॉन हंबोल्ट व सुप्रसिद्ध तत्त्वज्ञानी जे. जी. फिचे यांसारखे लेखक आपआपल्या पद्धतांप्रमाणे वर सांगितलेल्या बौद्धिक कामगिरीचे प्रणेत होते.

इ. स. १७९४ मध्ये गोएटे व शिलर यांची जी मैत्री जडली ती इ. स. १८०५ मध्ये शिलर मरेपर्यंत अखंडितपणे कायम होती. दरम्यानच्या काळांत गोएटे व शिलर यांनी अभियुक्तावाङ्मयास अतिशय उच्च स्थान प्राप्त करून दिले व वेमर हे वाङ्मयविषयक चळवळीचे केंद्रस्थान होऊन राहिले. शिलरच्या ग्रंथांतून वाङ्मयाचे औपपत्तिक ज्ञान होण्यासारखे होते. त्याने व गोएटे यांनी मिळून मुसेनाहमनाकमथ्ये आपल्या पोवाड्यासारख्या कविता प्रसिद्ध केल्या. गोएटे हा उमरावी नाट्यवाङ्मयाचा नियन्ता असल्यामुळे त्याला जर्मनीतील त्यावेळच्या नाट्यकलेस पुष्कळते आपल्या मताप्रमाणे वळण देतां आले. त्याने उत्तेजन दिल्यावरूनच शिलरने आपला तत्त्वज्ञानाचा अभ्यास सोडून फिऊन काठारचनेकडे मन घातले आणि बालेनस्टोन, विल्हेम टेल व डेमस्ट्रीयसचा कांही भाग ही नाटके लिहिली. यावेळेस गोएटेने आपले हरमन अँड डोराथिया हे वीररसप्रधान काव्य लिहिले. त्याचप्रमाणे डाय नॅचरलुशे टोचर व पॅडोरा ही नाटके लिहिली. शिवाय शिलरच्या आग्रहावरून फॉर्स्टचा पहिला भाग पुरा केला.

गोएटे व शिलर हे जरी त्या काळच्या जर्मन वाङ्मयाचे नेते म्हणून सजले जात होते तरी त्यांना पुष्कळ प्रकारच्या विरोधास तोंड द्यावे लागत असे. धामधुमीचा लेखनचळवळ अद्याप लुप्त झाली नव्हती; आणि बुद्धिप्रामाण्यवादाचे अभिमानी तर उद्दाम व उद्धट वर्तन करीत असत. परंतु या दोन्ही प्रकारच्या वाङ्मयास उतरती कळा लागली होती. ते वाङ्मय व गोएटे आणि शिलर यांनी प्रचलित केलेले वाङ्मय यांत जमीनअस्मानाचे अंतर होते. येणे-

प्रमाणे जेव्हां आपण जर्मनीतील अभियुक्तावाङ्मययुगाच्या मोठेपणाविषयी बोलतो तेव्हां आपण वास्तविक त्या दोन सुप्रसिद्ध कवींच्या कृतींचा मुख्यत्वेकरून विचार करता. त्यांच्यांत व त्यांच्या पूर्वी नुक्तेच होऊन गेलेल्या समकालीन लेखकांत फारच मोठे अंतर होते. जडराब्या शतकाच्या अखेरीस मात्र वेमर येथील अभियुक्तावाङ्मयचळवळीस उघड उघड विरोध करणारी एक नवीन प्रकारची वङ्मयचळवळ सुरू झाली. ती चळवळ म्हणजे अद्भुत रसात्मक वाङ्मयाचा चळवळ होय. ही चळवळ तरुण पिढीच्या लेखकवर्गांत फार लोकप्रिय झाली. ज्याप्रमाणे पूर्वीच्या पिढीत धामधुनीचे लेखनयुग जाऊन त्याच्या जागी अभियुक्तावाङ्मयाची स्थापना झाली त्याप्रमाणे आतां ज्या अभियुक्तावाङ्मयांत गोएटे व शिलर यांनी बालेनस्टोन व हरमन अँड डोराथिया असे उत्कृष्ट ग्रंथ लिहिले ते नष्ट होऊन त्याच्या जागी ज्यांच्यात व्यक्तिवैशिष्ट्य व भावनावैशिष्ट्य प्रामुख्याने दिसून येते ते अद्भुतरसात्मक वाङ्मय उदयास आले. या अद्भुतरसात्मक वाङ्मयाने सर्व एकोणिसाव्या शतकभर जर्मनीत आपला पगडा घसविला.

( इ ) अद्भुतरसात्मक वाङ्मयाची चळवळ—ही चळवळ वेमर येथील अभियुक्तावाङ्मयाच्या चळवळीस विरोध करण्याच्या बुद्धीने अस्तित्वांत आली नसून बालेन येथील उथळ व उग्रयुक्तावादी बुद्धिप्रामाण्यवादास आळा घालण्याकरितां सुरू करण्यांत आली होती. लडाविग टीक ( १७७३-१८५३ ) हा या चळवळीचा मुख्य पुरस्कर्ता होता. फ्रेडरिक होल्डरलिन ( १७७०-१८४३ ) हा त्या काळाचा अत्यंत प्रतिभाशाली कवि होता; आणि त्याच्या ग्रंथांवरूनहि धामधुमीच्या वाङ्मयांतून अद्भुतरसात्मक वाङ्मय कसे उदयास आले हे बळग्यासारखे आहे. तथापि अद्भुतरसात्मक वाङ्मयाचा औपपत्तिक पात्रा ऑगस्ट विल्हेम व फ्रेडरिक श्लेगेल या बंधुद्वयाने घातला. त्यांनी शिलरचे सौंदर्यशास्त्रीय नियम घेऊन त्यांत आपल्या वाङ्मयविषयक वैयक्तिक विचारांप्रमाणे फेरफार केले. शिलरचे म्हणणे असे होते की टीकाकारांनी टीकानियमांत धरून टीका करावी; परंतु अद्भुतरसात्मक वाङ्मययुगातील टीकाकारांच्या मताने टीकाकारांचे पाहिले कर्तव्य म्हणजे टीकाविषयग्रंथाचे मर्म नीटपणे ओळखणे व त्याची योग्य किंमत करणे हे होय शिवाय प्रतिभासंपन्न लेखकांस आरल्या कलाप्रमाणे वागण्याची कोणत्याहि प्रकारची हरकत नाही. नोव्हॅलिस या नांवाने प्रसिद्ध असलेल्या फ्रेडरिक व्हॉनहाडेबर्ग ( १७७२-१८०९ ) याची सोंत्रे व त्रोटक कादंबऱ्या आणि टीकांची नाटके व कल्पित कथा हे या अद्भुतरसात्मक वाङ्मययुगातील त्रिशिष्ट ग्रंथ होत. या युगांत झालेली भाषांतर व त्यांतल्या त्यांत श्लेगेलने केलेले शक्यपिअरचे भाषांतर यावरून प्रस्तुत युगातील चळवळीची सहानुभूतिपर व्यापकता दिसून येते. अद्भुतरसात्मक वाङ्मय



चळवळींचें वैशिष्ट्य म्हणजे तडजोडीची तत्पुरता हें होय. याचा अर्थ असा की काव्याचा व इतर सामाजिक व बौद्धिक विषयांचा मेळ घालून देणें हा या चळवळीचा उद्देश होता. काव्याचा विषय कोणता असावा व कोणता असूं नये या विषयी पूर्वीच्या साहित्यशास्त्रकारांनीं जे निर्वध घालून दिले होते ते या चळवळीच्या प्रवर्तकांनीं एका बाजूस ठेऊन वाङ्मयाचें क्षेत्र सर्वव्यापी केलें. चित्रकला व काव्य-कला, तत्त्वज्ञान व नीतिशास्त्र हे सर्व विषय अद्भुतरसात्मक काव्याचे पोटविभाग किंवा परिपोषक समजण्यांत येऊं लागले. फिक्टे व एफ्. डब्ल्यु. जे. व्हॉन शेलिंग ( १७७५-१८५४ ) यांनीं अद्भुतरसात्मक तत्त्वज्ञान निर्माण केलें व एफ्. ई. डी. श्लेरमॅकर ( १७६८-१८३४ ) या धर्मशास्त्र लेखकांनीं धर्मविचारास व्यक्तिवैशिष्ट्य किती अगत्याचें आहे हें सिद्ध करून दिलें.

अद्भुतरसात्मक वाङ्मयपंथाचे मुख्य प्रवर्तक श्लेजेल वंघू, टीक, वॅकेन्रोडर व नोव्हॅलिस हे होते व इ. स. १७९८ त जेव्हां श्लेजेल वंघूंनीं अथेनिअम नांवाचा निबंध प्रसिद्ध केला. तेव्हांच सदर वाङ्मयाचा पाया घातला गेला असें म्हणण्यास हरकत नाहीं. परंतु हा पंथ फार वेळ टिकला नाहीं. वॅकेन्रोडर व नोव्हॅलिस हे अल्पायुषी होऊन गेले आणि इ. स. १८०४ मध्ये या पंथाच्या इतर सभासदांत पांगापांग झाली. तथापि दोन वर्षांनंतर हेडेलबर्ग येथें या अद्भुतरसात्मक वाङ्मयाचें दुसरें स्वरूप प्रगट झालें. के. ब्रेन्टनो एल्. ए. व्हॉन अर्निम व जे. जे. व्हॉन गॅरिस हे या दुसऱ्या किंवा अभिनव अद्भुतरसात्मक वाङ्मयाच्या चळ-वळीचे मुख्य प्रवर्तक होते. पूर्वीच्या पंथांतील लेखकांशीं तुलना केली तर हेडेलबर्ग येथील लेखक अधिक व्यावहारिक व यथार्थतादर्शक असून त्यांचे लेख निसर्गास व दैनिक आयुष्यक्रमास जास्त धरून आहेत असें आढळून येईल. जर्मनीच्या पूर्वकाळ व मध्ययुगें यासंबंधी त्या लेखकांस कळकळ वाटत होती; परंतु सामान्य गोष्टींना लोकोत्तरतेचा रंग चढविणारे असे त्यांच्या पूर्वकालीन लेखकांनीं लावलेले कल्पनेचे चष्मे बाजूस ठेवून त्यांनीं आपली सारी भिस्त ऐतिहासिक सत्यावर ठेविली. नोव्हॅलिसनें ज्याप्रमाणें मध्य-युगाचें काल्पनिक चित्र डोळ्यापुढें ठेवून कादंबऱ्या लिहिल्या त्याप्रमाणें न लिहितां त्यांनीं ऐतिहासिक कादंबऱ्या लिहिल्या आणि जेव्हां त्यांनीं लौकिक गीतांचा व लौकिक ग्रंथांचा संग्रह केला तेव्हां साध्या आख्यायिकांस त्यांनीं संगीताचाहि पोषाख दिला नाहीं व काव्यकल्पनेस अद्भुतरसात्मक व्याजोक्तीचाहि मुलामा दिला नाहीं. त्यामुळें त्यांच्या लेखांचा जर्मनबुद्धिमत्तेवर तात्कालिक परिणाम झाला. त्यांनीं जर्मन लोकांमध्ये त्यांच्या गतकालाविषयीं अभिमान जागृत करून तो दृढमूल केला. शिवाय त्यांनीं जर्मन भाषेतील शब्देतिहासशास्त्र व मध्ययुगीन वाङ्मय यांचा पाया घातला. इतकेंच नव्हे तर हेडेलबर्ग येथील कवींनीं

स्वकीयांच्या राष्ट्रीय व देशभक्तीच्या भावना बलवत्तर केल्या. इ. स. १८१३ मध्ये जर्मनीनें नेपोलियनवरुन जो सामना दिला त्याजविषयीं राष्ट्राचें मन तयार केलें आणि देश-भक्तीच्या गीतांची जिकडे तिकडे रेलचेल करून दिली.

अद्भुतरसात्मक वाङ्मयाचा यापुढील इतिहास हेड-लबर्ग पंथाच्या लेखनविषयक चळवळीशीं निगडित झालेला आहे; आणि इ. स. १८०९ च्या सुमारास तो पंथ मोडला आणि अर्निम व ब्रेन्टनो वॉलिन येथें जाऊन राहिले तेव्हां अद्भुतरसात्मक वाङ्मयाच्या विकासाला दोन वाटा फुटल्या. एक उत्तरजर्मनीच्या बाजूची व दुसरी वुटे-बर्गच्या बाजूची. प्रशियाची राजधानी हें जरी बुद्धिप्रामाण्य-वादाचें मुख्य ठिकाण होतें तरी त्या राजधानीच्या व अद्भुत-रसात्मक चळवळीच्या वाङ्मयाचा अत्यंत निकटचा संबंध होता. सदर चळवळीच्या पहिल्या पंथाची तेंथें स्थापना झाली होती आणि हेनरिख व्हॉन क्लीस्ट ( १७७७-१८११ ) व शर्करि-अस वर्नर ( १७६८-१८२३ ) या उत्तर जर्मनीतील लेखकांनीं अद्भुतरसात्मक वाङ्मयाच्या दोन्ही पंथांतील लेखकांपेक्षां अद्भुतरसमय नाट्यकलेचा विकास करण्याच्या कामीं परिश्रम केले होते. या लेखकांनीं व शिलरनें प्रस्था-पित केलेली अभियुक्तवाङ्मयाची परंपरा यांचा मेळ कसा बसवावा व त्या कल्पनांचा राष्ट्रीय नाट्यकलेच्या कामीं कसा उपयोग करावा हें दाखवून दिलें. परंतु वॉलिन शहर हें अद्भुत कल्पनांच्या विकसनास योग्य असें क्षेत्र नव्हतें आणि अर्निम व ब्रेन्टनो यांच्याभोंवतीं जमा झालेल्या कविमंड-ळांतील काहींनीं या अद्भुत कल्पनांचा न्हास झाला आहे असें सिद्ध केलें व काहींच्या लेखांत अद्भुतरसात्मक वाङ्म-याच्या न्हासाचीं बीजें होती व त्याचा न्हास लवकर घडून आला. हे विघातक परिणाम वीणाकाव्यावर फार कमी प्रमा-णांत घडून आले. तथापि उत्तरजर्मनीतील अद्भुतवाङ्मय-लेखकांमध्ये पहिल्या प्रतीचा असा जे. व्हॉन इचेन्डॉर्फ हा एकटाच वीणाकाव्यलेखक निर्माण झाला. सुप्रसिद्ध कवि ए. व्हॉन कॅमिसो ( १७८१-१८३८ ) याच्या काव्यांत तर अद्भुतरसाचा बहुतेक अभाव दिसून येतो. फ्रेडरिक रुकटे-सारख्या काहीं कवीनां अद्भुतरसात्मक काव्यांत काहींच स्वारस्य न वाटून त्यांनीं पौराण्यवाङ्मयाकडे धांव घेतली. याशिवाय विल्हेम-मुल्लरप्रमुख काहीं कवींनीं तर बायरन कवींचें अनुकरण करून त्रस्त व गांजलेल्या ग्रीक व पोल लोकांविषयीं जर्मन लोकांच्या मनांत सहानुभूति उत्पन्न कर-ण्यासारखी काव्ये लिहिली.

इचेन्डॉर्फ हा कवि बाजूस ठेवला तर अद्भुतरसात्मक वाङ्मययुगाच्या शेवटच्या भागांत सुप्रसिद्ध कवि ऊलंड याच्याभोंवतीं जमा झालेल्या स्वेबियन कविमंडळांनीं वीणा-काव्याची जोपासना केली असें म्हटलें पाहिजे लडविग ऊलंड ( १७८७-१८६२ ) हा हेडेलबर्ग कवींचा अनुयायी होता आणि स्वकीयांच्या वीणाकाव्यावरून आणि विशेषकरून



त्याच्या पोवाड्यावरून असे दिसून येते की त्याने वंगर, शिलर व गोएटे यांच्यापासून चालत आलेल्या जर्मन पोवाड्यांच्या मूळ वृक्षावर अद्भुतरसात्मकवाङ्मयातील वीणाकाव्याच्या नूतन वृक्षाचे यशस्वी रीतीने कलम बांधले. स्वेविअन कविमंडळांत पुढील कवी प्रमुख होते. ( १ ) जे. कर्नर, ( २ ) जी. श्वाब, ( ३ ) डब्ल्यू. वेवलिगर, ( ४ ) डब्ल्यू. हौफ, आणि सर्वांत विशेष प्रतिभाशाली ( ५ ) ई. मोरिक्. या कवींचा विशेष गुण म्हणजे ज्याप्रमाणे उत्तर-जर्मनीतील त्यांच्या समकालीन कवींनी अद्भुतरसात्मक वाङ्मयपरंपरेचा चहास होऊं दिला त्याप्रमाणे यांनी होऊं दिला नाही. या कवींनी म्हणजे वीणाकाव्यांत कांहीं नवीन सुधारणा घडवून आणली असे नाही तर त्यांनी पूर्वीची परंपरा कायम ठेवली आणि जेव्हां अद्भुतरसात्मकवाङ्मयाविरुद्ध तरुण जर्मनांनी केलेली चळवळ लयास गेली तेव्हां अद्भुत कल्पनांकरिता जर्मनीला कुटेन्बर्गकडेच पहावे लागले.

इ. स. १७९८ पासून १८३२ पर्यंत जर्मनीमध्ये चालू असलेल्या अद्भुतरसात्मक वाङ्मयचळवळीच्या विविधस्वरूपी चित्रपटाच्या मार्गे गोएटेची भव्य व तेजस्वी मूर्ति दृष्टीस पडते. सदर चळवळीच्या प्रथमावस्थेत जेव्हां त्यास असे वाटले की त्या चळवळीचे प्रवर्तक हे स्वानुभववदि व निरङ्कुशता पुन्हां प्रस्थापित करूं पहातात, तेव्हां तो पुनः प्रस्थापनेच्या विरुद्ध गेला इतकेच नव्हे तर तो आपल्या स्वतःस अद्भुतरसात्मक वाङ्मयकवि न समजतां अभियुक्तवाङ्मयकवि मानीत असे. परंतु तो उदारमतवादी व चिकित्सक. बुद्धीचा असल्यामुळे नवीन चळवळीचे सुपरिणाम त्याच्या लक्षांत न येणे शक्य नव्हते. नवीन युगांतील यच्चयावत तरुण कवींशी तो सद्वास्तुमतिपूर्वक व सद्य अंतःकरणाने वागत असे आणि इंग्लंड, फ्रान्स व इटली येथील वाङ्मयाच्या नवीन विकासाकडे तो फार बारकाईने व शोधक बुद्धीने लक्ष पुरवीत असे. त्याचे फॉस्ट, डाय हालवेरवांडशॉफ्टन, डिक्टिंग उंड ह्युहेट, वेस्टोस्टलीचेर डिव्हान व विल्हेल्म मीस्टर वांडरजन्हे हे ग्रंथ त्या काळच्या अद्भुतरसात्मक वाङ्मयाशी कोणत्याही प्रकारे विसंगत नाहीत. गोएटे हा अभियुक्त व अद्भुतरसात्मक या दोन वाङ्मयांचा सांधा होता असे म्हटले असतां चालेल व त्याच्या ग्रंथांनी त्या दोन चळवळींचा मेळ बसवून दिला आणि तांचे तर अद्भुतरसात्मक वाङ्मयाभिमान्यांचा मुख्य हेतु होता.

( ६ ) गोएटेच्या नंतरचे जर्मनवाङ्मय ( १८३२-१९०६ ) :—( अ ) तरुण जर्मनी गोएटेच्या निधनाबरोबर जर्मन काव्याचे एक महत्त्वाचे युग समाप्त झाले. इ. स. १८३२ च्या फार पूर्वीपासून अद्भुतरसात्मक वाङ्मयास उतरती कळा लागली होती व इ. स. १८३० त फ्रान्समध्ये जी क्रांति झाली तिचा जर्मनीवर इतका परिणाम झाला की त्या योगाने सदर वाङ्मयाचा अंत झाला. दरम्यान

नौत वाङ्मयविचाराची दिशा अद्भुतरसात्मक वाङ्मयास अनुकूल नव्हती. जर्मन तत्त्वज्ञानांत शेलिंगची जागा डब्ल्यू. एक. हेगेल ( १७७०-१८३१ ) याने घेतली होती व फिक्टे आणि शेलिंग यांच्या लेखांचा वाङ्मयावर जितका परिणाम झाला तितकेच हेगेलचे तत्त्वज्ञान त्या दृष्टीने निरुपयोगी होते. व्यावहारिक धर्म व राजकारण यांत अद्भुतकल्पना घुसडण्यांत येऊं लागल्यामुळे त्याचा परिणाम अद्भुतरसात्मक वाङ्मयास विघातक झाला. गॉट्टिजन, हेडेलबर्ग व बर्लिन येथील विश्वविद्यालयांत मात्र सदर वाङ्मयाची चळवळ जोरांत होती. अद्भुतरसात्मक काव्याचा शेवट झाल्यानंतर बराच काळपर्यंत जर्मन शब्देतिहासशास्त्र जर्मन इतिहासशास्त्र व जर्मन न्यायतत्त्वशास्त्र यांत अद्भुतरसात्मक कल्पनांचा उपयोग करण्यांत येत होता. तथापि अद्भुतरसात्मक वाङ्मयाचे दिवस आतां भरले होते. परंतु अठराव्या शतकांत प्रचलित असलेले अभियुक्तवाङ्मय किंवा उदात्तवाङ्मय यांचे दिवस फिक्तन उगवणे शक्य नव्हते. फ्रेंच राज्यक्रांतीमुळे युरोपखंडातील समाजव्यवस्थेत विलक्षण फरक पडला होता औद्योगिक प्रगतीमुळे नवीन आर्थिक प्रश्न उत्पन्न झाले होते व नवीन शास्त्रीय शोधांमुळे जुने गैरसमज नाहीसे झाले होते. आणि १८३० च्या फ्रेंच राज्यक्रांतीने जी सामाजिक खळबळ झाली तिने तर बेमर येथील अभियुक्तवाङ्मयाचे पुनरुज्जीवन होणे अशक्य झाले. परंतु त्यांबरोबर हीहि गोष्ट नाकबूल करतां येणार नाही की गोएटेनंतर तरुण पिढीतील जे जर्मन लेखक उदयास आले त्यांचा गोएटेबद्दल फारसा आदर नव्हता.

“तरुण जर्मनी” म्हणून कांहीं एखादा निराळा पंथ नव्हता. परंतु राजकीय वावरीतल्या छळांमुळे तो एक संघ झाला होता. इ. स. १८३५ च्या डिसेंबर महिन्यांत जर्मनीतील “बंड” नांवाच्या सभेने “तरुण जर्मनी” या नांवाने ख्यात असलेल्या वाङ्मयमंडळांतील लेखकांचे लेख जप्त करण्याबद्दल एक फर्मान सोडले आणि त्यांत हेनरिख हीन, कार्ल गट्सको, ल्युडॉल्फ वेनबार्ग, थिओडर मुन्ट आणि हेनरिख लॉव यांचा नांवाने उल्लेख केला होता. यांत हीन ( १७९७-१८५६ ) हा विशेष प्रसिद्धीस आलेला लेखक होता. इ. स. १८२६ व १८२७ त डाय हर्शरिझ डासबुक डरलींडर हे दोन ग्रंथ लिहिल्यावरून त्याचा येवढा लौकिक झाला होता. त्या ग्रंथांवरून तो अद्भुत आख्यायिकांत किती निष्णात होता हे दिसून येते. परंतु आपली वाङ्मयपद्धति जनमानसांत उतरत चालली हे हीन याने सर्वांच्या आधी ओळखले. त्यामुळे त्याने अद्भुतरसात्मक वाङ्मयाची चळवळ सोडून दिली. आणि मानवजातीच्या स्वातंत्र्याची पहिली पायरी म्हणून फ्रेंच राज्यक्रांतीचे अभिनंदन केले. शेवटी जे स्वातंत्र्य व बौद्धिक कार्य करण्यास लागणारे उत्तेजन त्याला जर्मनीत प्राप्त झाले नाही ते त्याने फ्रान्समध्ये लाहून संपादन केले. संक्रमणयुगांत जन्मल्यामुळे हीनला



पुष्कळ अडचणी सोसल्या लागल्या. त्याने फ्रान्समध्ये जाऊन ज्या नवीन चळवळीस कवेटाळले तिच्यांत चांगले किती आहे व काय आहे हे त्यास समजले नाही. तो जरी आशावादी होता तरी त्याला पुष्कळ वेळां असे वाटे की ज्या देशांत मी लहानाचा मोठा झालो त्या अद्भुतरसमय जर्मनीमध्ये माझे सर्व आयुष्याचे दिवस घालवितां आले तर फार बरे होईल. खासगी आयुष्यांतोळ निराशा व दुःख यांनीही हीनच्या त्रासिक स्वभावांत भर पडली आणि तो जरी मूळचा मोठा प्रतिभाशाली वणिगाकाव्यलेखक व तितक्याच योग्यतेचा औपरोपिक लेखक होता तरी तो अखेर तुसडा व मनुष्यद्वेषी झाला. त्याच्या मर्मभेदक टीकेपासून कोणाचीही सुटका नव्हती.

हीनचा समकालीन लेखक व सहयोद्धा याच्या लेखांवरून "तरुण जर्मनी"ची वाङ्मयात्मक मते काय होती हे पूर्वेपर्यंत कळण्यासारखे आहे. त्याने आपल्या 'ग्रीफ ऑफ पॅरीस' नांवाच्या वक्तृत्वपूर्ण ग्रंथांत फ्रान्ससंबंधी मनांत असलेले प्रेम व्यक्त केले व त्यामुळे जर्मन गद्यपद्धतीच्या विकसनाचे कामी फार महत्त्वाचा फरक घडून आला. कार्ल गड्झको ( १८११-१८७८ ) हा वाङ्मयक्षितिजावर चमकू लागल्यापासून "तरुण जर्मनी"च्या वाङ्मयचळवळीचे स्वरूप विशेष ठळकरणे दिसू लागले. त्याच्यावरहि फ्रेंच राज्यक्रांतीचा परिणाम झाल्यामुळे तो वाङ्मयलेखक झाला होता. त्याने वॉले डाय इंडेझेरिन ही कादंबरी लिहून नवीन कल्पनांचा पुरस्कार केला. त्याची उत्कृष्ट वाङ्मयकामगिरी म्हणजे त्याने लिहिलेली 'आनंदमयवसावी' नाटक व डाय रिटः व्हान प्रॅस्टे व डर डॉबेरर व्हान रोम कादंबऱ्या ही होय. हेनरिख लॉव ( १८०६-१८८४ ) यांनी लांश्लवळ सनातनिक कादंबऱ्या लिहिल्या व तो सर्वांत चढवर्तीचा एक पुरस्कर्तीही होता. परंतु तो एक श्रेष्ठ दयाळा नाट्यनूतचालक असा रोमाने लोक त्याची कातां आटवून करितात. ज्या काळांत विद्रोहाचे घेपील वर्गनाटकपद्धती लोकांचा संबंध होता तो एक आधुनिक जर्मन युगाच्या इतिहासांतील उत्तम काळ समजला जातो. हीन व बॉर्ग आणि गड्झको व लॉव हे "तरुण जर्मनी"चे आवरस्तम होते. त्यांच्या अनुयायांत अनेक साधारण लेखक होते. परंतु त्यांची नांवेहि इतकी कोणास माहीत नाहीत. विद्रोहाच्या व ज्ञानाच्या वावरीत "तरुणजर्मनी"च्या चळवळीत हेगेलचे विशेष प्राबल्य होते. त्याशिवाय डी. एफ. स्ट्रॉस, जी. जी. जव्हॉयनस व डब्ल्यू. मेन्शेल हे इतिहासकार आणि तत्त्ववेत्ता एल्. ए. फ्युअरबाक हे सदर चळवळीचे मुख्य प्रवर्तक होते. फ्युअरबाक हा हेगेलचा शिष्य होता. परंतु अखेर त्याचे वजन नष्ट करण्यास तो कारणीभूत झाला.

त्याज्य झालेल्या अद्भुतरसात्मकवाङ्मयाच्या जागी दुसरे एखादे वाङ्मय उत्पन्न करण्याबद्दल "तरुण जर्मनी"

म्हणून प्रसिद्ध असलेल्या लेखकमंडळाच्या बाहेर काही लोकांकडून तात्पुरते प्रयत्न करण्यांत आले. अनिमसारख्या अद्भुत वाङ्मय लेखकांने ज्या ऐतिहासिक कादंबऱ्याच्या पद्धतीचा जोपासना केली होती ती लवकरच सर वॉल्टर स्कॉटच्या ताव्यांत जाऊन तिला निराळे वळण लागले. विल्हेम हॉफ, हेनरिख शोक व के. स्पिडलर यांनी स्कॉटच्या पद्धतीचे अनुकरण केले. क्लॉस्ट व बर्नर यांच्या वेळेपासून ज्या नाट्यलेखनपद्धतीस काही ठरावीक नियम नव्हते. तिच्यावर ऑस्ट्रियांतील नाट्यवाङ्मयाचा परिणाम होऊन तिला व्यवस्थित स्वरूप प्राप्त होऊं लागले. खुद्द जर्मनीमध्ये ही नाट्यलेखनकला अगदीच साधारण प्रतीच्या लेखकांच्या हातांत होती. यावेळीं अर्थनलेखकांचा संगीतनाट्यलेखनावर विशेष भर होता. हे संगीतनाट्यलेखक अद्भुतरसात्मक वाङ्मयपद्धतीस चिकटून राहिले. ऑस्ट्रियामध्ये या नाट्यलेखनपद्धतीचा विकास अगदी स्वतंत्र पद्धतीने झाला. येथे प्रारंभीच एच्. जे. व्हॉन कोलिन ( १७७१-१८११ ) यांनी आपल्या नाट्यग्रंथांत एरेन हॉफ याची निर्जाव मिथ्याभियुक्त शोकरूप्यवसायी नाट्यपद्धति सोडून शिलरची अभियुक्तनाट्यलेखनपद्धति स्वीकारली होती हा त्याचा प्रयत्न लक्षांत घेण्यासारखा आहे. कारण गॉटशेडपासून शिलरपर्यंत जो वाङ्मयविकास जर्मनीमध्ये झाला होता तो ऑस्ट्रियांतील वाङ्मयामध्ये झालेला नव्हता. वरील कोलिनचा भाऊ जो एम्. व्हॉन कोलिन यानेहि अद्भुतरसात्मक नाटके लिहून आपल्या भावाप्रमाणेच वाङ्मयसेवा केली. फ्रान्झअिलपाझर ( १७९१-१८७२ ), हा ऑस्ट्रियाचा सर्वश्रेष्ठ कवि यानेहि आपल्यापरी नाट्यवाङ्मयाची सेवा केली. त्यांतल्या त्यांत गोएटे व शिलर यांची अभियुक्तपद्धति व एकोणिसाव्या शतकांतील अद्भुत व अवाचीन पद्धति यांचा मेल वसविण्याचे काम त्याने त्या शतकांतील इतर कोणत्याहि नाटककारापेक्षा अधिक यत्नस्वी रीतीने केले. काव्यमयनाट्यलेखनासंबंधी पटून गेले तर अिलपाझर यास कोटेंच जोड मिळणार नाही. नाट्यवाङ्मयाच्या इतर प्रकारांमध्येहि आपआपली कामगिरी करणारे लेखक ऑस्ट्रियामध्ये होऊन गेले.

त्या वाङ्मययुगाचे संकलनस्वरूप दोन सुप्रसिद्ध लेखकांच्या ग्रंथांवरून कळण्यासारखे आहे. लेखनपद्धतींतील किंवा हेतूंतील साधर्म्यामुळे त्या दोन लेखकांची सांगड घालण्यांत येत नसून त्याला काही अवांतर चाल गोंष्टी कारणीभूत झाल्या. ते दोन लेखक म्हणजे के. एल्. इमरमन ( १७९६-१८४० ) व ए. व्हॉन फ्लेउन हॅलरमंड ( १७८६-१८३५ ) हे होत. इमरमनची नाटके प्रयोगाच्या सोयीच्या दृष्टीने अगदी कृत्रिमामागी आहेत. परंतु त्याने आपल्या व डाय एपिगोवेन व गुंथानसेन या कादंबऱ्यांत त्या काळचे विचार उत्तम रीतीने प्रातिबिंबित केले आहेत. त्याची रूढि मार्गे होती, पुढे नव्हती.



तो आपल्या स्वतःस गत झालेल्या युगांतील लेखक मानीत असे. नूतन युगाचा अप्रग्रामी मानीत नसे. अद्भुतरसात्मक वाङ्मयाचे निघाळिले दिवाळे व काव्याच्या वावर्तीत असलेला "तरुण जर्मनी" चा रक्ष प्रदेश पाहून त्याला भविष्यकाळांत वाङ्मयाचा उत्कर्ष होईल याविषयी फारसा भरोसा वाटत नसे. पण छेडन मात्र स्वतंत्रपणे आपले कार्य करीत होता. तोहि अद्भुतरसात्मक वाङ्मय-पद्धतीच्या व "तरुण जर्मनीच्या" लेखनपद्धतीच्या विरुद्ध होता आणि इमरमनवरोवर त्याचा जोराचा खटका उडाला. परंतु त्याच्या काव्यावरून त्या वेळच्या परस्परविरोधी निर-निराळ्या वाङ्मयपंथाच्या वादाची तो पर्वा करीत नसे असे दिसून येते. त्याने जर्मन पौर्वात्य कवींचे अनुकरण करण्यास सुरुवात केली व जेव्हा त्याने आपले सोनफ ऑस व्हेनेडीग हे अलीकडचे काव्य लिहिले तेव्हा तो काव्यलेखनांत कसलेला व सर्व वीणाकाव्यलेखकांत अत्यंत कमी आत्मनिष्ठ कवि झाला होता.

"तरुण जर्मनी"च्या चळवळीत राजकीय स्वरूपाचा जो भाग होता तो हाणून पाडण्याचा "जर्मन थंड" या सभेचा हेतु होता. परंतु इ. स. १८३० व इ. स. १८४८ मध्ये ज्या राज्यक्रांती झाल्या व त्यामुळे देशांत जी चहूकडे अस्वस्थता माजली, त्यामुळे "तरुण जर्मनी"च्या चळवळीस उलट जोरच चढला. तेव्हा राजकीय काव्यग्रंथांमं ऊन आला. इ. स. १८४८ च्या राज्यक्रांतीत ज्या तत्त्वांचा जयजयकार झाला ती बहुतेक इ. स. १८४१-१८४२ च्या जर्मन कवींनी प्रस्थापित केली होती. हे क्रांतिकारक वाङ्मय लिहिणारे जी एन्. वेकर व आर. ई. मूझ यांच्यासारखे मध्यमप्रतीचे लेखक होते तरी काळांतराने त्या चळ-वळीस उचलून धरण्यास जॉर्ज हर्वे व फरडिन्ड फ्रेलिप्राथ यांच्यासारखे लेखक पुढे सरसावले. या स्वातंत्र्याच्या लढ्यामध्ये आणखीहि दुसरे लेखक व किर्येक ऑस्ट्रियन लेखक यांनी भाग घेतला. इ. स. १८४८ या वर्षी राजकीय वीणाकाव्याचा शेवट झाला. राज्यक्रांतीपासून किती अल्प फलनिष्पत्ति झाली हे पाहिल्यावर राज्यक्रांतीला अनु-कूल असलेल्या लेखकांची जरी शांति झाली नाही तरी त्यांची वटवट बंद झाली. फ्रेलिप्राथला जर वाजूस ठेवला तर असे दिसून येईल की या वेळेचे प्रमुख वीणाकाव्यलेखक क्रांतिकारक चळवळीपासून अलिप्त राहिले. पुढील युगां-तील काव्यगुणांचा निदर्शक ई. गिवेल ( १८१५-१८८० ) हा कवीहि राजकीय वावर्तीत फारच थोडे लक्ष घालीत असे. आणि त्याचा उत्कृष्ट ग्रंथ वीणाकाव्यस्वरूपाचा आहे. एम्. व्हॉन स्ट्रॅचविझची कुशाग्र बुद्धि राजकीय क्षेत्रांत फारशी चालली नाही. अनेक व्हॉन ड्रांस्टे हुलशॉफ ( १८९७-१८४८ ) व ऑस्ट्रियन कवि निकोलस लेना ( १८०२-१८५० ) हे दोघेहि राजकीय दावीपामून अलिप्तच राहिले. त्यांच्या ग्रंथांत जागोजाग निराशेची व विरक्तपणाची भांके असते व

इ. स. १८५० पासून १८७० पर्यंतच्या जर्मन वाङ्मयांत ही उदासीनतेची छटा बहुतेक सर्वत्र आढळून येते.

( आ ) इ. स. १८५० च्या सुमाराचे जर्मन वाङ्मयः—  
इ. स. १८२८ च्या राज्यक्रांतीचा शेवट झाल्यावर जर्मन-वाङ्मयाला शांततेचे स्वरूप प्राप्त झाले. परंतु ही शांतता खगोखरीची आशापूर्ण मनःस्थिति किंवा खरे समाधान या-पासून उत्पन्न झालेली नसून भविष्यकाळ कशा प्रकारचा होईल याविषयीच्या शंकेने उत्पन्न केलेली होती. इ. स. १८५० च्या सुमारास ग्रंथवर्तुल नव्हते असे नाही. परंतु त्यावेळच्या वाङ्मयांत कोणत्याहि प्रकारचा जोम किंवा उल्हास दिसून येत नाही. एकोणिसाव्या शतकाच्या प्रारंभी हेगेलचे जे वजन चहूकडे होते ते अद्याप विश्वविद्या-लयांत कायम होते. परंतु वाङ्मयांत व सार्वजनिक आयुष्य-क्रमांत त्याचे वजन खालावत चालले होते. हेगेलपंथांत जे अत्यंत पुढे गेलेले होते त्यांची मते इतकी सुधारली होती की त्यांचा व हेगेलच्या मतांचा मुळीच मेळ बसत नव्हता. नवीन सामाजिक व आर्थिक कल्पना हेगेलच्या समाज-स्वामित्ववादाशी जुळण्या नव्हत्या. जे. मोलशॉट, कार्ल व्हॉग व लडविग युचनेर यांच्या ग्रंथांनी लोकांच्या मनांत सृष्टिविज्ञानाविषयी जी जिज्ञासा उत्पन्न केली त्यामुळे लोक-मताचा वारा हेगेलच्या तत्त्वज्ञानाविरुद्ध वाहू लागला. याव-रून हेगेलच्या लेखांचा वाङ्मय व कला यांवर अनिष्ट परिणाम झाला होता असे दिसून येईल. त्याची जागा तात्त्विक निराशावादाचा जो मुख्य पुरस्कर्ता आर्थर शोपेन-हार ( १७८८-१८६० ) त्याने घेतली. शोपेनहारचा हेगे-लशी फार दिवसांचा विरोध होता. परंतु एकोणिसावें शतक अर्धे उलटून जाईपर्यंत त्याच्या कल्पनांचा प्रसार झाला नाही व त्याच्या निराशावादाचा पगडा लोकांच्या मनावर बसला नाही.

इ. स. १८५० ते १८७० पर्यंत जे वाङ्मय उत्पन्न झाले ते प्राधान्येकरून कल्पनाप्रधान गद्यस्वरूपाचे होते. गट्स-फोर्न रिटर व्हॉन गेस्टे ही अत्युत्कृष्ट कादंबरी लिहून ज्या सामाजिक स्वरूपाच्या कादंबऱ्या लिहिण्याचा प्रघात पाहून दिला त्याचाच पुढीलकाळांत फार विस्तार झाला. गट्सफोर्नच्या मागून लागलीच फ्रेडरिख, स्पीलहेगन याने त्याकाळी ज्या सामाजिक प्रश्नांनी जर्मन लोकांच्या मनांत खळबळ उडवून दिली होती त्यांचा उद्‌घापोह करून प्रॉल्वेमॅटिश नॅटुरेन ( १८६० ) पासून स्ट्रम्फ्लूट ( १८७६ ) पर्यंत अनेक कादंबऱ्या लिहिल्या त्यानंतर गेस्टेव्ह फ्रेटिंग ( १८१६-१८९५ ) याचा सोल उंड हॅवेन ( १८५५ ) ही कादंबरी वाचनीय आहे. हा काळ सांसारिक व राजकीय खळबळीचा असल्यामुळे यावेळी ऐतिहा-सिक कादंबरीस महत्त्व देण्यांत येऊ नये हे साहजिक आहे. एका वेळेस स्वॉटच्या ऐतिहासिक कादंबऱ्यांचा फार बोल-वाला होता. परंतु त्याचे उदाहरण पुढे देवून ऐतिहासिक कादंबऱ्या लिहिणारा विल्हेम ह्यूरिंग हा एकच कादंबरीकार



झाला. डर रोल्ड व्हान बर्लिनपासून डोरोथापर्यंत त्याने वेव्हल्ले नॉव्हेल्सच्या धर्तीवर सहा ऐतिहासिक कादंबऱ्या लिहिल्या. ऐतिहासिक कादंबरीच्या मागून ज्या तऱ्हेच्या कादंबरीचा प्रकार सुरू झाला तिच्यांत फार प्राचीन काळच्या परिस्थितीचे हुबेहुब वर्णन करणे हे काव्यप्रतिभा किंवा रचनाचातुर्य यापेक्षाहि अधिक महत्वाचे समजण्यांत येत होते. अशा प्रकारच्या कादंबऱ्या म्हणजे जॉर्ज एबर्स ( १८३७-१८९८ ) याने प्राचीन इजिप्शियन चालीरिती-विषयी लिहिलेल्या आणि फेलिक्स डान याने जर्मनीच्या प्राचीन इतिहासावरून रचलेल्या या होत.

अद्भुतयुगांत ज्या प्रसव पावल्या व “ तरुण जर्मन ” युगानंतरहि ज्या प्रचलित होत्या, त्या आख्यायिकांच्या स्फूर्तीने लिहिलेल्या कादंबऱ्या अधिक महत्वाच्या होत्या. या कादंबऱ्यांत शेतकऱ्यांचे आयुष्यक्रम व त्यांच्या चालीरिती यांचे वर्णन होते इमरमन याने या प्रकारची डर ओवेरॉफ या नांवाची उत्कृष्ट कादंबरी लिहिली आहे. जेरेमियास गॉटेल्फ या टोपण नांवाने प्रसिद्ध असलेला आन्ड्रे विझिअस नांवाचा एक स्विस धनगर या प्रकारच्या कादंबऱ्याचा खरा उत्पादक होता. त्याने आपल्या स्विस शेतकऱ्यांसंबंधाच्या साध्या, सरळ व बोधपर गोष्टी लिहिल्यानंतर बरथोल्ड ऑरबेक याची श्वाझवाल्डर डॉफ्गेशिस्टेन ही सुप्रसिद्ध कादंबरी प्रसिद्ध झाली. यथावद्वस्तुपर्णनाच्या व साधेपणाच्या बाबतीत ऑरबेकला गॉटेल्फची सर येणार नाही. परंतु श्वाझवाल्डर डॉफ्गेशिस्टेन या ऑरबेकच्या ग्रंथाचा वाङ्मयावर विशेष परिणाम झाला. त्याच्या मागून पुष्कळसे क्षत्रियवाङ्मय निर्माण झाले. या लेखकांमध्यंच ए. स्तिफ्टर या ग्रंथकाराची गणना होते.

याप्रमाणे प्रांतिक भाषा व शेतकऱ्यांची रहाणी या संबंधाने विचार करून ग्रंथ लिहिण्याची जी चाल पडत चालली होती तिचा फायदा दक्षिणेकडील जर्मन लोकांसहि मिळाल्यावाचून राहिला नाही. फ्रिट्झ रुटरने ( १८१०-१८७४ ) वाङ्मयाची योग्य सेवा करून उत्तरेकडील आपल्या प्रांताचे नांव राखले. त्याच्या मेकेंबर्ग कादंबऱ्यांत व विशेषकरून उटड फ्रांझोसेंटिड, उट मिने फेस्टुसिट व उट मिने स्ट्राम्टोड या कादंबऱ्यांत मेकेंबर्ग येथील लोकांचा स्वभाव व त्यांच्या चालीरीती उत्तम रीतीने प्रतिबिंबित झाल्या असून त्या, त्या काळच्या अत्युत्कृष्ट कादंबऱ्यांच्या तोडीच्या आहेत. रुटरने जी वाङ्मयकामगिरी गद्यासंबंधी केली तीच त्याचा समकालीन कवि व क्लिकवॉर्न या काव्याचा कर्ता क्लॉस प्रॉथ ( १८१९-१८९९ ) याने पद्यासंबंधी केली. तथापि या काळच्या अत्यंत श्रेष्ठ कादंबऱ्या पुढील दोन कादंबरीलेखकांच्या आहेत. एक उत्तरेकडील जर्मन थिओडर स्टोर्म ( १८१७-१८८८ ) व दुसरा झ्यूरिचचा रहिवासी गोट-फ्रीड केलर ( १८१९-१८९० ).

या नेळच्या जर्मन नाट्यवाङ्मयांत प्रयोगाच्या दृष्टीने विशेष अर्थ नव्हता. जिकडे तिकडे फ्रेंचवाङ्मयाचा पगडा असल्यामुळे नाटककंपन्यांचे लक्ष विशेषकरून फ्रेंच नाटकांच्या भाषांतरांकडे असे. आर. बेनिडिक्स व शार्लट बर्च फीफर या जर्मन नाटककारांची नाटके वाङ्मय-दृष्टीने विचारांत घेण्यासारखी नाहीत. गस्टाव्ह फ्रेटिंगचे आनंद-पर्यवसायी नाटक डाय जर्नलिस्टु हे या काळच्या नाट्य-वाङ्मयांत अर्थ नव्हता या नियमास अपवाद आहे. प्रयोगाच्या योग्यायोग्यतेवरून या काळच्या जर्मन नाट्यवाङ्मयाचा विचार करावयाचा नाही. एकोणिसाव्या शतकाच्या मध्याला जर्मनीमध्ये असे दोन नाट्यलेखक होऊन गेले की मुख्यत्वेकरून ज्यांच्या नाट्यग्रंथामुळे हल्लींच्या जर्मन नाट्यवाङ्मयाचा इतका विकास झाला आहे. फ्रेडरिक हेबेल ( १८१३-१८६३ ) व ओटो लडविग ( १८१३-१८६५ ), हे ते नाटककार होत. या शतकाच्या शेवटी ज्या स्वरूपाचे नाट्यवाङ्मय परिणत झाले त्याचे हे दोघे नाट्यलेखक अग्रगामी होते. सदरहू नाट्यवाङ्मयाच्या परिणत स्वरूपाची कल्पना द्याव-याची म्हणजे त्यांत वस्तुवादाचे सर्व नियम पाळण्यांत येत असून शिवाय नाटक केवळ बाह्यतः परिणामकारक व्हावे हा हेतू न धरतां मानसशास्त्रांतील निरनिराळ्या वादांचा व सामाजिक प्रश्नांचा त्यांत उद्दापोह केलेला आहे. विशेष-करून हेबेल हा एकोणिसाव्या शतकांतील अत्यंत स्वतंत्र विचाराचा व क्रांतिकारक जर्मन नाटककार समजला पाहिजे. त्याचा समकालीन ग्रिलपाझर याचा उद्देश स्पॅनिश नाटकांच्या नमुन्याच्या मदतीने अभियुक्तनाट्य व अद्भुतरसात्मक नाट्य यांचा मेळ घालण्याचा होता. परंतु हेबेल याने तसे न करितां मानसशास्त्रविषयक व समाजशास्त्रविषयक नाटके लिहिण्याचा प्रघात सुरू केला. या पंथाचा अगदी अलीढ-कडचा नाटककार म्हटला म्हणजे हेन्रिक इन्सेन हा होय. हेबेलने आपले जुद्धि नांवाचे पहिले शोकपर्यवसायी नाटक इ. स. १८४० री प्रसिद्ध केले आणि त्याची अत्युत्कृष्ट नाटके हेरोल्ड उंड मारिअम्ने, अग्निस बर्नाव्हेर, गायजिस उंड सेइन रिंग आणि त्रिभागात्मक डाय निबेल्जेन ही इ. स. १८५० पासून १८६२ पर्यंत प्रसिद्ध झाली.

वाङ्मयाच्या या स्थितीत एका लेखकमंडळाचा येथे उल्लेख केला पाहिजे. हे मंडळ त्यांतील सभासदांच्या उद्देश-साम्यावरून प्रस्थापित झाले नसून केवळ आकस्मिक रीतीने झाले होते. हे मंडळ इ. स. १८५२ पासून १८६० पर्यंत म्युनिच येथे वव्हेरियाचा दुसरा मॅक्सिमिलियन याने आपल्याभोवती जमा केले होते. ज्याने या युगांतिल नमुनेदार वाणिजात निर्माण केले तो इमॅन्युएल गिबेल हा या मंडळाचा प्रमुख सभासद होता. एफ. व्हॉन बोडनस्टेट ( १८१९-१८९२ ) हा एक दुसरा सभासद असून तो मिर्झा श्याफी या ग्रंथाचा कर्ता होता. तसाच जे. व्ही. व्हॉन शेफेल ( १८१६-१८८६ ) हा डेर फ्रांफेटर व्हॉन साकिंग



या अद्भुतरसात्मक काव्याचा कर्ता होता. जे. वॉल्फ आणि आर. वॉल्फ हे या अद्भुतरसात्मक काव्यलेखनांत अत्यंत निष्णात होते. एच. लिंग ( १८२०-१९०५ ) आणि आर. हॅमरलिंग ( १८३०-१८९९ ) यांनी वीररसप्रधान काव्य-लेखनाच्या कामी परिश्रम केले. या मंडळाच्या एकंदर वाङ्मयांत जागोजाग निराशेची छटा दृष्टीस पडते. एच. लॉर्म ( १८२१-१९०२ ) आणि एच. ल्युथोल्ड ( १८२७-१८७९ ) यांच्या ग्रंथांत आध्यात्मिक तत्त्वज्ञानांत दृष्टीस पडणारी निराशा चोहोंकडे दृष्टीस पडते. म्युनिकमंडळाचा सर्वांत प्रमुख सभासद पॉल हेसे ( ज. १८३० ) हा असून नॉव्हेलेन किंवा संक्षिप्त गोष्टी यांचा लेखक म्हणून तो स्टॉर्म व केसर यांच्या टोडीचा होता. शिवाय हेसे याने विस्तृत कादंबऱ्याहि लिहिल्या आहेत. त्यांपैकी कांहींची नावे येण-प्रमाणे आहेत—( १ ) किडर डेर वेल्ड, ( २ ) इम पॅराडाइझ, ( ३ ) डायरिटेर व्हॉन गेइस्टे, ( ४ ) प्रॉब्लेमेंटिएश गॅटुरेन, ( ५ ) सोलंडंड हॅबेन.

( इ ) इ. स. १८७० च्या नंतरचे जर्मन वाङ्मय—फ्रान्स व जर्मनी या दोन देशांत जे युद्ध झाले व जे ' फ्रँको जर्मन वॉर ' या नावाने प्रसिद्ध आहे, त्यानंतरच्या काळांत जर्मनीतील परिस्थिति वाङ्मयोत्पादनास अनुकूल नव्हती. आणि साम्राज्याची पुनः प्रस्थापना झाल्यावर त्याचा राष्ट्रीय वाङ्मयावर कांही परिणाम झाला नाही. सर्व लोकांचे लक्ष संस्कृतीचा वाद, आर्थिक अडचणी, सट्ट्याच्या व्यापाराचे वेड आणि सांघाजिक लोकशाहीची जलद गति इत्यादि विषयांत गुंतले होते. फर्डिनंड लॅसेल ( १८२५-१८६४ ) आणि ' दासकॅपिटल ' या ग्रंथांचा कर्ता कार्ल मार्क्स ( १८१८-१८८३ ) यांनी सामाजिक लोकशाहीचा बौद्धिक पाया घातला. अशा रीतीची प्रतिकूल परिस्थिति नसती तरी सुद्धा जोमदार वाङ्मय उत्पन्न करण्याइतका त्याकाळी जर्मन लोकांच्या मनांत उल्लास नव्हता. अद्याप जिकडे तिकडे हेगेलचे प्राबल्य होते आणि हेगेलचा अनुयायी डी. एफ. स्टॉस याने जी " ऐतिहासिक " पद्धत आपल्या डर अल्टे उंड डर नेने गळे यांत दिली आहे ती जर्मन विश्वविद्यालयांत साधारण चहुंकडे मान्य झाली होती. भौतिक व आधिभौतिक शास्त्रांमध्ये एच. लोदझे याने जी सडजोड करण्याचा प्रयत्न केला तो हेगेलच्या परंपरेपेक्षा अधिक मान्य झाला. परंतु वाङ्मय व कला यांमध्ये युद्धापूर्वीप्रमाणेच शोपेनह्यारच्या तत्त्वज्ञानाचे प्राबल्य होते. ई. व्हॉन हार्टमन ( १८४२-१९०६ ) याने आपल्या फिलॉसॉफिक डेस उंबेकस्टेन या नावाच्या ग्रंथांत निराशावाद व कल्पनावाद यांची सांगड घालण्याचा प्रयत्न केला. वीणाकाव्यांत जो एकसुरीपणा होता तो युद्धामुळे परिस्थितीत बदल झाल्याने नाहीसा झाला आणि जे वीणाकाव्यलेखक इ. स. १८४८ च्या राज्यक्रांतीचे स्तुतिस्तोत्र गात होते तेच आतां जर्मनीच्या विजयाचे आणि एकजुती अंगलानाली येण्याचे

अभिनंदन करण्यांत अग्रेसर होते. त्याबरोबर हरवे, फेलि-प्राथ व गिवेल यांच्यासारख्या जुन्या पिढीतल्या लेखकांस नवीन राज्यव्यवस्थेसंबंधी जी एक प्रकारची निराशा वाटत होती ती त्यांच्या लेखांतून प्रगट झाल्याशिवाय रहात नसे. त्यांची सर्व भिस्त फ्रँकफोर्ट पार्लमेंटावर होती आणि इ. स. १८७१ त सर्व जर्मनी एक छत्राखाली येईल ही गोष्ट त्यांच्या स्वप्नांतहि आली नव्हती.

इ. स. १८७० च्या पूर्वी ज्याप्रमाणे कादंबरी ही जर्मन वाङ्मयाचे एक अत्यंत जोमदार अंग होते तसेच ते पुढे चाळं राहिले. परं इ. स. १८७० नंतर लागलीच जे कादंबरीकार लोकप्रिय झाले ते सर्व जुनेच लेखक होते. लॉवे, गट्सको आर् औरवेंक हे अजून लेखनाचे काम करीत होते फ्रिट्झ स्टूर हा सर्वांचा आवडता लेखक होता; आणि संक्षिप्त गोष्टी लिहिणारांमध्ये स्टॉर्म व पॉल हेसे हे सर्वांच्या मताने अग्रगण्य होते. यानंतर एक वर्ष-दशक उलटून गेल्यावर गॉटफ्रिडकेसरची योग्यता लोक कबूल करू लागले. ऐतिहासिक कादंबरीच्या पुनरुज्जीवनाची आतां फारशी आशा नव्हती. गस्टाव्ह फ्रेटिंग याने आपली डाय अहुनेन ही कादंबरी लिहून तशा प्रकारचा प्रयत्न केला होता. परंतु त्याची कादंबरी एवसे व डॉन यांच्या धर्तीची असून तिच्यांत स्कॉट किंवा त्याचा अनुयायी विलि-बाल्ड अलेक्सिस यांचे लेखनकौशल्य नव्हते.

इ. स. १८७० नंतरच्या दशकांत जर्मनीच्या नाट्य-वाङ्मयाची स्थिति पूर्वापेक्षांहि अधिक शोचनीय झाली होती. १८७०-१८८० या दशकांत होऊन गेलेला अत्यंत बुद्धिमान नाटककार ऍन्झेन्प्रवर हा होता. फारेर व्हॉन किर्च फेल्ड हे ऍन्झेन्प्रवरचे पहिलेच नाटक होते. त्याने तर ऑस्ट्रियन शेतकऱ्यांची चरित्रे ज्यांत वर्णन केले आहेत अशी अनेक नाटके लिहिली. परंतु यावेळी खरोखर लोकप्रिय असलेले नाटककार दोन प्रकारचे होते. एक मध्यमवर्गीतील लोकांचे आयुष्यचित्र दाखविणारे व दुसरे फ्रेंच नमुन्यावरून नाटके लिहिणारे. या काळच्या नाट्येतिहासांत झालेली विशेष प्रगति म्हटली म्हणजे नाट्यगृहाची विलक्षण सुधारणा ही होय; ही सुधारणा होण्यास दोन गोष्टी कारणाभूत झाल्या. मोर्निजनराज—रंगमांदिरांत मेनि-जनच्या सरदाराने ज्या शिल्पचातुर्याच्या सुधारणा केल्या त्या एक कारण, व राष्ट्रीय नाटकगृह कसे असावे याविषयी जी रिचर्ड वॅगनरची कल्पना होती तिला अनुसरून त्याने बेरुथ येथे एक नाटकगृह बांधले हे उपरिनिर्दिष्ट सुधारणेचे दुसरे कारण होय. एकोणिसाव्या शतकाच्या उत्तरार्धांत झालेला अत्यंत मोठा नाटककार हा प्रमुख जर्मन नाटककारांपैकींहि एक होता; आणि इ. स. १८७६ च्या उन्हा-ळ्यांत बेरुथ येथे जो डर रिंग डेस निव्वेल्डेन या नाटकाचा पहिला प्रयोग झाला त्याने जर्मन नाट्येतिहासाच्या नवीन युगास प्रारंभ झाला असे म्हणण्यास हरकत नाही.



एकोणिसाव्या शतकाची शेवटची पंधरावीस वर्षे जर्मनीमध्ये वाङ्मयविषयक चळवळ फार जोराची होती. संयुक्त-जर्मन साम्राज्यातील तरुण पिढीचे नागरिक अधिक उत्साहि व आशावादी होते. शोपेनहॉरची मते आतां फारशी प्राह्य वाटत नव्हती. आणि विश्वविद्यालयांत हेगेलचा पूर्वीचा प्रभाव नष्ट झाला होता. कांट हा नवीन तत्त्वज्ञानविषयक चळवळीचा जनक असून अठराव्या शतकांतील सर्व ज्ञानसंग्रहाचा स्वामी तो होता. नूतनकांट मतांचा जिकडे तिकडे अंमल सुरू झाला त्यायोगाने जर्मन तत्त्वज्ञान व दैवतशास्त्र ही अधिक जोमदार झाली. एल्. व्हान रॅक ( १७९५-१८८६ ) हा अद्याप जर्मन इतिहासशास्त्राचा प्रमुख होता आणि इ. स. १८८१ पासून १८८८ पर्यंत वेस्टगेशिट या त्याच्या शेवटच्या ग्रंथाचे नऊ भाग प्रसिद्ध झाले. त्यावेळेचे दुसरे इतिहासकार म्हटले म्हणजे एच्. व्हान सिवेल ( १८१७-१८९५ ) आणि एच्. व्हान ट्रिप्के ( १८३४-१८९६ ) हे होत. त्यांपैकी ट्रिप्के हा तर नवीन राजकीय चळवळीचा जोरदार व स्फुर्तिदायक पुढारी होता. कुल्टुरडेर रिनाइसन्स इन इटालिएन या ग्रंथाचा कर्ता व निरक्षेचा मित्र जे. वरखार्ट ( १८१८-१८९७ ) याचे वजन फक्त सुशिक्षितांवरच नसून सर्वांवर सारखे होते. हेगेलचे प्रावत्य नष्ट झाल्याने व शोपेनहॉरच्या ग्रंथांचे चिकित्सक बुद्धीने निरीक्षण करण्याच्या पद्धतीने वाङ्मयविषयक टीकाकारांचा पुष्कळच फायदा झाला. जर्मन लोकांनी प्रथम आपल्या महाकवींचा दर्जा व योग्यता यांचा विचार करून त्यांच्याविषयी आपल्या कल्पना निश्चित केल्या. हेगेल किंवा शोपेनहॉर यांच्या वेळेस जे लोकमत गोष्टेविषयी अनुकूल नव्हते ते आतां अनुकूल झाले. शिलरविषयीहि लोकांच्या मनांत जी अग्रीति होती ती दूर झाली व सर्वांत महत्त्वाची गोष्ट म्हटली म्हणजे पूर्वी क्लिस्ट, प्रिलपाश्चर, हेवेल व केलर यांच्याविषयी जी अनास्था होती तिच्या जागी त्यांच्याविषयी योग्य आदर दाखवून तिची भरपाई केली.

या काळचे विचारसर्वस्व ज्याच्यांत प्रतिबिंबित झाले आहे असा तत्त्वशोधक व कवि म्हटला म्हणजे फ्रेडरिक नित्छे ( १८४४-१९०० ) हा होय. हेगेलच्या अध्यात्म-शास्त्रविषयक विचारांस त्यानेच तिलांजली दिली. नित्छे हा प्रथम शोपेनहॉरचा अनुयायी व वॅग्नरचा मित्र होता परंतु शेवटी तो व्यक्तिस्वातंत्र्यवादी व आशावादी व तत्त्वज्ञानाच पुरस्कर्ता झाला. त्याच्या तत्त्वज्ञानांत व एकोणिसाव्या शतकाच्या मध्यकाळांत जो निराशावाद प्रचलित होता त्याच्यांत तीव्र विरोध होता. जातीचे महात्म्य न वाढविता व्यक्तिने जेथे तेथे आपले वर्चस्व स्थापन करावे, गुलाम न होतां नेहमी मालक होण्याची महत्त्वाकांक्षा बाळगावी, स्वत्वविनाशक विराक्ति धारण न करतां जेव्हां तेव्हां आपले म्हणणे प्रस्थापित करावे इत्यादि त्याच्या नवीन आशावादी नीतिशास्त्रातील मुख्य मूल्ये.

होत्या. परंपरेने भारावलेली व जखडलेली जीर्ण संस्कृति नष्ट होऊन मूळ उपजतबुद्धीच्या अनुरोधाने वागणारी मानवजात व्हावी अशी नित्छेची उत्कट इच्छा होती.

पूर्वी होऊन गेलेल्या शोपेनहॉरप्रमाणे नित्छेची लेखन-पद्धति अतिशय उत्कृष्ट व अनुकरणीय होती आणि वाङ्मयाच्या दृष्टीने त्याचा अत्यंत महत्त्वाचा ग्रंथ आल्सो स्फाक झरथुस्त्र हा त्या काळाचा सर्वांत श्रेष्ठ व कल्पनाप्रचुर असा ग्रंथ समजला जातो.

नवीन वाङ्मयविकासास ज्या अनेक गोष्टी कारणीभूत झाल्या त्यांपैकी नित्छेचा व्यक्तिस्वातंत्र्यवाद ही एक होती. फ्लोबर्ट, धी गॉर्कोर्ट्स, झोला आणि मॉपासंट यांनी जो वाद फ्रान्समध्ये प्रतिपादन केला, डोस्टाइस्की व टॉलस्टॉय यांनी रशियामध्ये केला व नॉर्वेमध्ये इव्सेन व जोर्सेन यांनी केला तो भौतिकवाद कांही काळ जर्मनीमध्ये माजला होता आणि तरुण पिढीतील टीकाकारांनी त्या वादाचा मोठ्या उत्साहाने अंगिकार केला. विशेष लक्षांत ठेवण्यासारखा गोष्ट म्हटली म्हणजे वर्लिन हे या सर्व वादांचे केन्द्रस्थान होते. वर्लिन ही जेव्हापासून साम्राज्याची राजधानी झाली तेव्हापासून ते शहर वाङ्मयाचेहि मुख्य ठिकाण होऊं लागले. वर सांगितल्याप्रमाणे जर्मनीमध्ये जी भौतिकवादविषयक चळवळ चालू होती ती जिथं स्वरूपाची होती; कारण ती चळवळ केवळ इतर वाङ्मयांतील त्या विषयावरचे उत्तम उत्तम उतारे घेऊन चालविलेली नसून अगदी स्वतंत्र रीतीने चालविली होती.

प्रसिद्ध कादंबरीकार ए. विल्ब्रॅंट याने इ. स. १८९० पासूनच तरुण पिढीच्या वस्तुवादविषयक कल्पना आपल्या ग्रंथांत उत्तम रीतीने उत्तरल्या होत्या. एफ. स्पिलहेगन हाही भौतिक वस्तुवादाला पुष्कळसा अनुकूल होता आणि थिओडर फॉटेन याने तर ज्यांत फ्रेंच वस्तुवादाचे अगदी सूक्ष्म भागहि प्रतिबिंबित झाले आहेत असे अनेक ग्रंथ इ. स. १८८० पासून १८९८ पर्यंतच्या काळांत लिहून प्रसिद्ध केले होते. विल्हेम जेन्सन ( ज. १८३७ ), विनोदी लेखक विल्हेम राबे ( ज. १८३१ ) आणि एच्. सिडेल ( १८४२-१९०६ ) व डब्ल्यू. बुश ( १८३२-१९०८ ) हे सर्व ग्रंथकार जुन्या पंथाचे अनुयायी होते. कांही मनोरंजक जर्मन कादंबऱ्या अलीकडे ऑस्ट्रिया व स्वित्झरलंड या देशांत तयार झाल्या आहेत. मेरीव्हॉन एबेनर एशेनबॅक ( ज. १८३० ) व फर्डिनंड व्हॉन सार ( १८३३-१९०६ ) हे दोघे नाणावलेले ऑस्ट्रियन ग्रंथकार असून संक्षिप्त गोष्टी लिहिण्यांत ते विशेष निष्णात होते. फर्डिनंड व्हॉनसार हा तर ज्या निराशावादाचा ऑस्ट्रियांत मागील पिढीपासून प्रसार झाला होता त्याचा पुरस्कर्ता होता. स्वित्झरलंडमध्ये दोन पहिल्या प्रतांचे जर्मन गद्यलेखक होऊन गेले. त्यांपैकी गॉडफ्रिड केलर याचा वर निर्देश केलेलाच आहे आणि दुसरा कोन्राड फर्डिनंड मेअर ( १८१५-१८९८ ) याने वाङ्मयलेखनास



फार उशिरां सुरुवात केली. केलरप्रमाणे जरी तो जोरदार व स्वतंत्र पद्यरचना करीत असे तरी कादंबरीकार म्हणूनच मेयरची विशेष ख्याती होती. मेयरचा संक्षिप्त गोष्टी लिहिण्यांतहि हातखंडा होता. त्याच्या ग्रंथांचे विषय पंधराव्या शतकांतील विद्या व कला यांच्या पुनरुज्जीवन काळांतून निवडून घेतलेले असत आणि त्याच्या लेखनपद्धतीत जर्मन लेखकांत क्वचित् दृष्टीस पडणारे बाह्यसृष्टिविषयता व निर्दोषता हे गुण आढळून येतात. त्या काळच्या वस्तुस्थितिवर्णनपर कादंबऱ्या एच्. कॉर्नॅडी, मॅक्स फ्रेड्रिख, एम्. जी. कॉर्नॅड, एच् हेबर्ग, के. व्हेन्स्ट्र्यू, के. अल्बर्टी आणि हरमन सुडरमन इत्यादि कादंबरीकारांनी लिहिल्या आहेत. परंतु जर्मनीतील वस्तुवादविषयक चळवळीत स्थिरता नव्हती. जर्मन लोकांची मूळची कल्पनामय मनोवृत्ति आणि फ्रेंच लोकांचा निर्भेळ वस्तुवाद यांचा मेल वसणे शक्य नव्हते आणि म्हणून जे जर्मन लेखक तो वस्तुवाद स्वीकारून कादंबऱ्या व नाटके लिहू लागले ते अखेर त्या वादांतून पळवाट काढू लागले. ज्याच्या फ्रान सोर्गे, डेर काटझेनस्टेग व एस वॉर या सुद्धा कादंबऱ्या त्यावेळीं नाणावल्या गेल्या, तो सुडरमन कधीच सुसंवद्ध रीतीने वस्तुवादी नव्हता. म्हणून थोड्याच अवधीत मानसशास्त्राच्या व भावनासंबंधीच्या प्रश्नांचा विचार करून मानवी आयुष्यक्रमाने काव्यमय व काल्पनिक चित्र रेखाटण्याकडे जर्मन कादंबरीकारांचा कल व्हावा यांत आश्चर्य वाटण्यासारखे काही नाही. फ्लॉवर्टे किंवा झोला यांच्या यथावद्वस्तुवर्णनपद्धतीपेक्षा अशी काल्पनिक चित्रे रंगविणे हे जर्मन लोकांच्या स्वभावधर्मास जास्त पटणारे होते. अशा तऱ्हेची प्रवृत्ति गस्टाव्ह फ्रेन्सेन याच्या ग्रंथांत दिसून येते. त्यामुळे त्याची जॉन उहल ही कादंबरी अतिशय लोकप्रिय झाली. तीच प्रवृत्ति हर्लॅचे तरुण ग्रंथकार हर्मन हेसे (ज. १८७७), एमिल स्ट्रॉस (ज. १८६६), रडॉल्फ हच (ज. १८६२) आणि फ्रेडरिक हच (ज. १८७३) यांच्या शिशुसंगोपनविषयक व शिक्षणविषयक ग्रंथांतून दिसून येते. जर्मन कादंबरीचे परंपरागत जुने स्वरूपच विसाव्या शतकांत फिरून दिसू लागले असे कोणी म्हटले तर शोभण्यासारखे आहे. यासंबंधांत जे. जे. डेव्हिड (१८५९-१९०७), ई. व्हॉन केसरलिंग (ज. १८५८), डब्ल्यू. हेगेलर (ज. १८७०), जी. व्हॉन ऑम्पटेडा (ज. १८६३), वासरमन (ज. १८७३), हेन्रिखमॅन (ज. १८७१) आणि थॉमसमॅन (ज. १८७५) इत्यादि कादंबरीकारांचा नामनिर्देश केला पाहिजे. थॉमसमॅनचा बुडेन ब्रूक्स ही कादंबरी ही हर्लॅहि अत्यंत लोकप्रिय असलेली कादंबरी आहे. अगदी अलीकडच्या काळांतील काही अत्युत्कृष्ट कादंबऱ्या स्त्रियांनी लिहिल्या आहेत. हेलेन बोहला (ज. १८५९), प्रेबीलरुटर (ज. १८५९), क्लाराव्हायविग (ज. १८६०) आणि रिकार्डा हच (ज. १८६४) या त्यांतील काही प्रमुख लेखिका

होत. ही जी जर्मन काव्यरूप व कादंबरीरूप वाङ्मयांने शेवटची दिशा घेतली तिने कायमचा फायदा होईल. कां नाही हे जरी आतांच सांगता येणार नाही, तरी तिजमुळे स्वभाववादाच्या उतरत्या कळेस आळा बसला असे म्हणण्यास हरकत नाही.

एकोणिसाव्या शतकाच्या शेवटी व विसाव्या शतकाच्या प्रारंभी इतर वाङ्मय व नाट्यवाङ्मय यांचा जितका निकटचा संबंध होता तितका दुसऱ्या कोणत्याहि वेळी नव्हता. इल्ली ज्याप्रमाणे रंगभूमीवर वाङ्मयचक्रमकी झडतात त्याप्रमाणे त्या पूर्वी कधीहि झडल्या नाहीत. कलाकौशल्याच्या व सांपत्तिक स्थितीसंबंधी जर्मननाट्यकलेची काय स्थिति होती व तिच्यांत काय सुधारणा झाली होती हे वर आलेलेच आहे. परंतु इ. स. १८८९ पर्यंत त्या सुधारणांचे परिणाम नाट्यवाङ्मयावर झालेले दिसले नाहीत हे सांगितले पाहिजे. त्या सालापूर्वी अस्ट व्हॉन विल्डेनब्रच (१८४५-१९०९) याने ऐतिहासिक शोकपर्यवसायी नाट्याचे पुनरुज्जीवन करण्याच्या प्रयत्न केला परंतु त्याच्या नाटकांत मनोभावना व देशाभिमान यांचा अतिरेक झाल्यामुळे त्याच्या ग्रंथाच्या वऱ्याच वाङ्मयविषयक गुणधर्माचा लोप झाला. त्याचप्रमाणे रिचर्डव्हॉस हा जरी बुद्धीमान लेखक होता तरी त्याला कायमची सुधारणा करितां आली नाही. इ. स. १८८९ च्या आक्टोबरांत मात्र गर्हार्ट हॉपमनच्या व्हॉर सोम्नेनांपंग नांवाच्या नाटकाचा प्रयोग बर्लिन येथील त्यावेळीं नुक्त्याच वांधलेल्या फ्रेड बुहन नांवाच्या मोफत नाटकगृहांत करून दाखविण्यांत आला. आणि एक महिन्यानंतर "डाय एन्हे" नांवाचे जे हरमनसुडरगन याने एक नाटक लिहिले ते बर्लिन येथे फारच लोकप्रिय होऊन त्याचा इतका बोलवाला झाला की तसा एका पिढीत कोणत्याच जर्मन नाटकाचा झाला नव्हता.

हॉपमन (इ. स. १८६२) हा त्याच्या समकालीन सर्व जर्मन ग्रंथकारांपेक्षा अधिक कल्पक असल्यामुळे त्याच्याशी दुसऱ्या कोणाची तुलना करिता येत नाही. त्याच्या पहिल्या ग्रंथावरून त्यावेळीं त्याच्या मनावर वस्तुवादाचा अंमल असावा असे दिसून येते. परंतु त्याच्या हॉनेलीस हिम्नेल्फार्ट या ग्रंथांत वस्तुवाद व काव्यकल्पकता यांचे मिश्रण आहे. होरिअन गेयर या ग्रंथांत त्याने ऐतिहासिक विषयांत वस्तुवादपद्धतीचा उपयोग केला आहे; आणि इ. स. १८९६मध्ये त्याने वस्तुवाद सोडून देऊन डाय वेसुकेने ग्लोके या नांवाचे एक औपरोधिक नाट्यरूप काव्य लिहिले.

हरमन सुडरमन याच्या नाट्यरचनाचातुर्याचा विकास अधिक समधातस्वरूपाचा होता. सुडरमनने आपल्या वेळच्या कल्पना आणि नाट्यप्रयोगाच्या नवीन तऱ्हा व परंपरागत जर्मन नागरिक चारित्र्यपर नाट्यरचना यांचा मेल वसविण्यांत जे कौशल्य दाखविले त्यामुळेच त्याचे "डाय एन्हे" हे नाटक यशस्वी रीतीने लोकप्रिय झाले. त्याच्या



इहेमत, ठासग्लुक्इम विकेल आणि एसलेवे डासलेवेन या नाटकांसंबंधानेहि तेंच म्हणण्यासारखें आहे. सुडरमन हा बाह्यसृष्टीचा सूक्ष्म निरीक्षक, सूचक कल्पनांचा लेखक आणि सर्वांचा विशेष म्हणजे व्यवहारज्ञ नाटयलेखक होता; परंतु त्यांच्या ग्रंथांत नाटकी भाग फार असल्यामुळे त्यांतील वाङ्मयात्मक गुण उठावदार रीतीनें दिसून येत नाहींत.

इ. स. १८८९ पासून जर्मन वाङ्मयक्षेत्रांत नाटयलेखनानें अघाडीचें स्थान पटकाविलें आहे. तथापि त्यामुळे कायमचा जर्मन नाटयनिधि हा फारसा वाढला आहे असें नसून जर्मन नाटयलेखक मिळालेल्या यशावर संतुष्ट न रहातां नित्य नवीन प्रकारच्या नाटयरचना शोधून काढतात हें त्यांस भुषणावह आहे. हापमन व सुडरमन यांच्या शिवाय मॅक्स हालवे, ओ. इ. लाकॅवेन, जी. हिर्शफेल्ड इ. रॉस्मेर, लुडविग फुल्डा, मॅक्स डेअर, एस्ट आणि फ्रँक वेडेकिंड हे जर्मनींत आधुनिक बुद्धिवान नाटककार झाले आहेत. ऑस्ट्रियामध्ये वॉर्लिनचे वरेंच प्राबल्य असतां हि ऑस्ट्रियन नाटयकलेनें आपलें राष्ट्रीय स्वरूप कायम ठेविलें आहे. आणि आर्थर शनीटझलर, हर्मन वहर ह्यूगो, व्हॉन हॉफ मनस्थल, व आर. बीअर हॉफमन या ऑस्ट्रियन नाटककारांनीं तर उत्तर जर्मनीच्या नाटयवाङ्मयांत दृष्टांस न पडणारे असे केवळ ऑस्ट्रियन विषय आणि नवीन नवीन कल्पना आपल्या नाटयग्रंथांतून आणल्या आहेत.

अलीकडच्या जर्मन वीणाकाव्यांत नवीन भावनांचें व काव्यकल्पनांचे विविध प्रकार दृष्टीस पडतात. कादंबरी किंवा नाटय यांच्यापेक्षा वीणाकाव्यावर निःस्वच्छेच्या आशावादि-त्याचा परिणाम अधिक झाला. अद्भुत वाङ्मयाच्या काळापासून वीणाकाव्याची जी परंपरा चालत आली होती आणि म्युनिच येथील कविवर्गांनीं जिची काळजीपूर्वक जोपासना केली होती तिचें उल्लंघन करणारांपैकी डेटले व्हॉन लिंलीनक्रॉन ( १८४४-१९०९ ) हा एक होता. डब्ल्यू. अँरट ( ज. १८६४ ) यानें प्रसिद्ध केलेल्या आधुनिक वीणाकाव्यांतील वेच्यांवरून कादंबरी व नाटय यांच्या वस्तुवादाच्या काळांत वीणाकाव्याचा विकास कसा होत गेला हें फळण्यासारखें आहे. रिचर्ड डेहमेल् ( ज. १८६३ ), के. हेन्केल् ( ज. १८६४ ), जे. एच्. मॅके ( ज. १८६४ ), जी. फाक ( ज. १८५३ ), एफ. अव्हेनेरिअस ( ज. १८५६ ), एफ. एव्हर्स ( ज. १८७१ ), एफ. डॉर्मन ( ज. १८७० ), व के. वुसे ( ज. १८७२ ) इत्यादि कवी या वीणाकाव्य-विकासास मुख्यत्वेकरून कारणीभूत झाले. यापुढील वीणाकाव्यविकास हॉफमनस्थाले व स्टीफन जॉर्ज यांच्या काव्यांत पहावयास मिळतो. यथावद्वस्तुवर्णनपर वाङ्मयाचा काळ जरी वीररसप्रधानकाव्याला अनुकूल नव्हता तरी त्या काळांत वीररसप्रधान काव्याचीहि हेळसांड झाली नव्हती.

इ. स. १८८९ पासून जर्मनीमध्ये जें इतकें वाङ्मय निर्माण झालें त्यानें जर्मन राष्ट्रीय वाङ्मयांत कायमची भर पडली असें मानले जावो अथवा न जावो, लेखकांनीं आपल्या कडून होईल तितक्या कसोशीनें व निष्ठेनें वाङ्मयसेवा केली याविषयी कोणालाहि शंका घेतां येणार नाही. विसाव्या शतकाच्या प्रारंभी जर्मन वाङ्मयाच्या उत्पादनास परिस्थिति अनुकूल होती यावरून यापुढील काळांत तें वाङ्मय उत्तरोत्तर अधिकाधिक निर्माण होत जाईल अशी आशा करण्यास पुष्कळ जागा आहे.

अर्वाचान वाढ—इ. स. १९१० ते १९२० सालांच्या दरम्यानच्या जर्मनवाङ्मयाकडे नजर फेंकल्यास या काळांत जर्मनवाङ्मयांतील निरनिराळ्या क्षेत्रांमध्ये नवीन कल्पनांचा सुळसुळाट झाला असें दिसून आल्याशिवाय रहात नाहीं. इ. १९१० पूर्वी कांहीं वर्षांपासूनच आधिभौतिक ध्येयान्या दृष्टीनें निर्माण झालेल्या व होत असलेल्या वाङ्मयाविरुद्ध वंड करण्यासाठीं धडपड चालली होती. आधिभौतिकशास्त्रावर जर्मनीभर अतोनात वाङ्मय निर्माण होत असे. पण १९१० सालानंतर तत्त्वज्ञानाकडे व सृष्टीच्या आद्य तत्त्वा-संबंधी विचार करण्याकडे वाङ्मयपंडितांचें लक्ष हळूहळू वेंधू लागलें. मानवी शोधांला अगम्य असें या जगामध्ये व जगाला व्यापून टाकणारें एक सत्त्व आहे व त्याकडे पुनः आपण लक्ष दिलें पाहिजे अशी नूतन दृष्टि या काळांत प्रामुख्याने पुढें आली. अनेक हेकेलच्या वेस्ट्रएट्सलेमध्ये आधिभौतिक शास्त्रांच्या दृष्टीनें सृष्टीचें गूढतत्त्व उकलण्याचा प्रयत्न करण्यांत आला होता. त्याविरुद्ध तीन दिशांनीं निरनिराळ्या लोकांनीं आपलीं मते प्रगट केलीं. जगांत एक अनाद्यनंत असें सत्त्व आहे असें प्रतिपादन करणाऱ्या 'व्हायटॅलिस्ट' पंथाचा म्होरक्या नीत्शे यानें, आधिदैविक ध्येयवादाचा पुरस्कार करणाऱ्या कांटच्या अनुयायांनीं व वेडनसंप्रदायाच्या पुरस्कर्त्यांनीं या हेकेलच्या आधिभौतिक ध्येयवादावर कडक टीका करण्यास आरंभ केला. नीत्शे हा 'अतिमानुष विभूती'च्या कल्पनेचा पुरस्कर्ता होता. याच्यापेक्षाहि जॉर्ज सिमेल नांवाचा ग्रंथकार व 'व्हायटॅलिस्ट' पंथाचा कट्टा अनुयायी यानें मानवी जीविताचा केवळ आधिभौतिकदृष्ट्याच विचार न करतां आध्यात्मिक दृष्टीनेंच या गूढ तत्त्वाचा उलगडा केला पाहिजे या तत्त्वाचें प्रतिपादन केलें. एडुआर्ट स्ट्रॅंगर या तत्त्वज्ञाच्या मते तत्त्वज्ञान हें आध्यात्मिक स्वरूपाचें असून त्याचें परमोच्च स्वरूप आत्मचितनांत आढळतें या तत्त्वाचा पुरस्कार मॅक्स शेलर या तत्त्वज्ञाने केला. तत्त्वज्ञानाचें खरें ध्येय सामान्य व सार्वजनिक कल्पना शोधून काढणें हें नसून ऐतिहासिक दृष्ट्या आत्म्याची उत्क्रांति कशी होत गेली हें विशद करून सांगण्याचें आहे असें शेलरनें म्हटलें आहे. कायझरलिग नांवाच्या तत्त्वज्ञाने आत्म्यामध्ये परमेश्वरी अंश असून तो जागृत करून मनुष्यप्राण्यानें व राष्ट्रांनें आपली स्वार्था बुद्धि निकाली पाहिजे असें म्हणलें आहे. रवींद्रनाथ टागोरच्या



मतांचा याच्यावर फार परिणाम झाल्याने त्याने टागोरच्या सल्ल्याने डारमस्टाट येथे 'ज्ञानमंदिर' उघडलें आहे.

लिओपोल झिगलर यानें 'गेस्टस्ट वॅडेल गॉटर' या पुस्तकांत युरोपच्या भविष्यकालीन ध्येयासंबंधी चर्चा केली आहे. परमेश्वर हा विशिष्ट आकाराचा कोणी दैवी प्राणी नसून तो अनाद्यतन व व साच्चोद्भूत आहे असें याचे मत आहे. बुद्ध अगर नीत्शे यांच्याप्रमाणेच परमेश्वराच्या अज्ञेय स्वरूपाचा हा पुरस्कर्ता आहे. गोएटेच्या वाङ्मयांत जी विकासवादाची कल्पना जागजागी दृग्गोचर होते त्या तत्वाच्या आधारें स्टीनर यानें सृष्टीचे गूढतत्त्व उकलण्याचा प्रयत्न केला आहे. महायुद्ध सुरू होण्यापूर्वी जोहान्स मुल्लर यानें 'आपल्या आत्म्याचा उद्धार करा' या तत्वाचा उपदेश युरोपभर हिंडून प्रसृत करण्याचा आरंभ केला.

१८व्या शतकाप्रमाणेच या २० व्या शतकांतहि जर्मनीत आध्यात्मिक तत्त्वज्ञानाचा जनतेंत पुष्कळ प्रसार होऊ लागला. खोलीत वसून विचार करण्यांत आपलें जीवित खर्च करण्यापेक्षां तत्त्वज्ञानाचा प्रसार करून त्याचे लोण गरीबांच्या झोपड्यांमध्येहि फैलावण्याची लालसा या शतकांत विशेष जोरानें उद्भूत झाली; व त्याप्रमाणें मार्गवर्गपंथाचा मुख्य जो पॉल नॅटार्प यानें जनतेंत शिक्षणाच्या द्वारा तत्त्वज्ञानाची सुलभ शब्दांत सर्वांना माहिती करून देण्यास आरंभ केला. कान्टच्या तत्त्वज्ञानांतील प्रमुख तत्वे, लोफांनां सभ्यजील अशा तऱ्हेने सांगण्यास, कॅसिरेव यानें सुल्लघात केली. त्यानें 'फ्रीहीट अंड फॉर्म' 'इडी अंड जेस्टाल्ट' अशीं छोट्या छोट्या पुस्तकें लिहून तत्त्वज्ञानाचे ढोबळ सिद्धांत जनतेपुढें मांडले आहेत. वेडनपंथाच्या अनुयायांनींहि अशाच प्रकारें तत्त्वज्ञानाचा प्रसार करण्याचा प्रारंभ केला आहे. १९२१ सालीं सर्वश्रेष्ठ म्हणून गणला गेलेला हीनरीच रिकर्ट हा जर्मन तत्त्वज्ञ या पंथाचा प्रमुख पुरस्कर्ता असून त्यानें, 'सिस्टम डर फिलॉसफी' या ग्रंथांत व 'फिलॉसफी डेस लेबेन्स' या ग्रंथांत, नीत्शे, वर्गसन, व जेम्स यांच्या तत्वे ज्ञानावर टीका केली आहे व तत्त्वज्ञानाचें क्षेत्र आकुंचित नसून अतिशय व्यापक असतें, तत्त्वज्ञानाचें खरें कार्य तात्विक सिद्धांताचें केवळ उच्चाटन करणें एवढेंच नसून तें जनतेंत प्रसृत करण्याचें आहे असें त्यानें प्रतिपादन केलें आहे.

आधिभौतिकवाद व आध्यात्मिक वाद या दोहोंतहि जो विचारांतील कृत्रिमपणा दृष्टीस पडतो त्याविरुद्ध यूकेन या प्रसिद्ध तत्त्वज्ञानें मोहीम सुरू केली व थोडक्याच काळांत त्याचीं मते अमेरिका, जपान, इत्यादि राष्ट्रांतहि फैलावली. जर्मनीमध्ये यूकेनचा सुप्रसिद्ध अनुयायी ट्रौस्टश हा होता. यानें ख्रिश्चन नीतीचा समाजांत फैलाव करण्याची आवश्यकता लोकांनां पटवून दिली.

तात्पर्य जर्मनीत या काळांत जें तत्त्वज्ञानात्मक वाङ्मय निर्माण झालें त्याचा इतर शाखांवरहि फार परिणाम घडून आला. शास्त्रीय, ऐतिहासिक व अर्थशास्त्रासंबंधीचे प्रश्न सोड-

वितांनाहि तात्विकदृष्टीने त्या प्रश्नाचा विचार करण्याची प्रवृत्ति ग्रंथकारांत निर्माण झाली. बाल्थर राथेनु या सुप्रसिद्ध व्यापाऱ्यानेंहि आपल्या लेखांत, साम्राज्यसत्तावाद व मांडव-लवाले यांच्यावर टीका करतांना जर्मन तरुणांनीं आधि-भौतिक स्वार्थी दृष्टी सोडून दिली पाहिजे असा उपदेश केला आहे.

काव्यः—तत्त्वज्ञानाच्या वावर्तीत जें विचारनाविन्य निर्माण झालें त्याचाच पडसाद काव्यक्षेत्रांतहि दृग्गोचर होऊ लागला. काव्य हें बाह्यबंधनांनीं मर्यादित न होतां, स्वैर-पणानें विचार करून सहज बाहेर पडणाऱ्या उद्गारांचें चित्र असलें पाहिजे अशा प्रकारची विचारसरणी उदयास येऊं लागली. काव्याचें क्षेत्र व्यापक झालें पाहिजे ही जाणीव उत्पन्न झाली व काव्यांत गूढ कल्पनांचा अंतर्भाव होऊ लागला.

१९१० सालीं जर्मनीमध्ये स्टेफन जॉर्जे, रैनर मरिया रिल्के, व रिचर्ड डेहमेल् हे तीन प्रसिद्ध वीणाकाव्ये अथवा भावगाते लिहिणारे कवी होते. काव्याचें ध्येय केवळ मनोरंजन एवढेंच आहे या मताचा स्टेफन जॉर्जे हा पुरस्कर्ता होता. काव्याचें खरें कार्य म्हणजे पार-मार्थिक स्वरूपाची ओळख करून देणें होय असें त्याचें मत होतें. 'डर सीबेटे रिंग' या काव्यांत त्यानें हें ध्येय पूर्णपणें तडीस नेलें आहे. याचा शिष्य रुडोल्फ शोडर याच्या एलिशियन काव्यांत, गोएटेच्या काव्यांतील कल्पना आढळून येतात. त्याच्या ओड्समध्ये, ग्रीक कल्पनांचें प्रतिबिंब आढळून येतें. याच्या काव्याची भाषा स्पष्ट व हृदयंगम आहे.

रुडोल्फ वोरचार्टच्या काव्यांत शब्दांची कसरतच अधिक दिमून येते. रुडोल्फ याची कवि या नात्यानें जितकी योग्यता आहे त्यापेक्षांहि निबंधकार या नात्यानें अधिक योग्यता आहे. फ्रांझिच गुंडोल्फच्या काव्यांत विशेषतः 'प्रोझैशे स्क्रिफ्टन' या काव्यांत, शब्दलालित्य व मधुर कल्पनांचा संयोग दिसून येतो. रैनर मरिया रिल्केच्या काव्यांत जागजागी तात्विक कल्पना सुंदर विचारांनीं व गोड भावेंत मांडलेल्या आढळतात. या वावर्तीत त्याचें अनुकरण करणारा कोणीहि कवि झालेला नाही. नाही म्हणावयाला जॉर्जे ट्रॅकल या कवीच्या काव्यांत मात्र रिल्केचे गूण थोड्या-फार अंशानें आढळून येतात. एल्स लास्कर शूलर या कवयित्रीच्या काव्यांत शृंगारिक तऱ्हेनें गूढ तत्वांचें विवरण केलेलें आढळतें. प्रिन्सेस लिचनौस्कीच्या काव्यांत धार्मिक कल्पना आढळतात; तसेंच हिच्या काव्यांत शब्दांची जुळणी मार्मिक तऱ्हेनें केलेली दिसते. आल्फ्रेड मोबर्ट हा कवि ध्येयप्रवण आहे. त्याच्या काव्यांत व्यावहारिक सत्यतेपेक्षां उच्च कल्पनांचे तरंगच आढळून येतात.

रिचर्ड डेहमेल्च्या काव्यांत, भविष्यकालीन नीतीची काय कल्पना असावी याबद्दलचे विचार जागोजाग प्रथित



झालेले आहेत. डेहमेल्ने भावगीत अशी फार थोडी लिहिली आहेत. त्याच्या इतर काव्यामुळे तो अधिक प्रसिद्धीस आला आहे. याच्या काव्यांत भारदस्तपणा व तेजस्वी विचार आढळून येतात. फ्रांझ वर्फेलच्या काव्यांत सामाजिक व्यंगाचे निदर्शन केलेले दिसते. दुःख सहन करण्यांतच आत्मोद्धाराचे बीज आहे अशी त्याची शिकवण आहे. विरोधी प्रेमाचे चित्र रंगविण्यांत याचा हातखंडा आहे. याच्या कवितेत प्रसाद भरलेला आहे. डेहमेल्च्या काव्याशी ज्यांच्या काव्याचे साम्य आहे असे जे पुष्कळ कवी आहेत, त्यांमध्ये हीम, हीनेक, ऊल्फेन्स्टीन व पाल झेक हे प्रमुख होत. यांच्या कवितेत सामाजिक गाव्याणी चव्हाट्यावर मांडलेली असून समाजांत जे दोष आहेत त्यांच्यावर झणझणीत टीका केलेली आढळते. अन्स्टे सेंडलरची कविता जोरदार आहे. 'डर अनब्रुच' या त्याच्या काव्यसंग्रहांत मार्मिक शब्दरचना व गंभीर विचार यांचा मिलाफ झालेला दिसतो. डॉथेडी याच्या काव्यांत निसर्गाची हृदयंगम वर्णने व अद्भुत विचार आढळतात. ओस्कार लाँफे याची कविता उत्तम आहे. त्यांत परिपक्व विचारांचा मागमूसहि नाही. एन्स्टे लिसेएर हा भावनाप्रधान कवि आहे. त्याची 'हसगेसंग ऑफ इंग्लंड' 'डर इन्विडिंगेवेग' ही काव्ये स्फूर्तिदायक व ओजस्वी विचारांनी युक्त आहेत. महायुद्धानंतरचे काव्यवाङ्मय पुष्कळच आहे व ते वर्तमानपत्रांतून व मासिकांमधून विखुरलेले आहे. या काव्यमांडारांतील काही कविता एकत्रित करून त्या 'अर्विटर-लिची टंग' या नावाखाली छापलेल्या आहेत.

नाटकः—जर्मनीमध्ये नाटकें म्हणजे केवळ मनोरंजन करणाऱ्या अनेक साधनांपैकी एक साधन अशा प्रकारची जर्मन लोकांची दृष्टि नाही. रंगभूमी हे लोकशिक्षणाचे एक प्रमुख अंग असून, तद्वारा मानवी संसारांतील अनेक व्यक्तींच्या स्वभावाचे चित्र लोकांच्या डोळ्यासमोर मांडणें, हे रंगभूमीचे खरे काम आहे अशी त्यांची कल्पना आहे. 'संसार-लेख्य भाण्डार' हे वर्णन जर्मन रंगभूमीला पूर्णपणे शोभेल. जर्मन लोकांनी निरनिराळ्या क्षेत्रांत जे नानाप्रकारेचे शोध लावले त्यांची माहिती रंगभूमीच्या द्वारां जनतेला मिळण्याची व्यवस्था जर्मन रंगभूमीकडून केली जाते. आधिभौतिक वादापासून आध्यात्मिक कल्पनांकडे जर्मन लोकांचे स. १९१० पासून लक्ष्य जाऊ लागले. त्याची छटा जर्मन नाटकांतहि दृग्गोचर होते. ऑटो ब्रह्म, मेक्स, रीन हार्ट, लीओपॉल्ड फेस्नर इत्यादि जर्मन रंगभूमीच्या मालकांनी चांगली नाटकें जनतेसमोर आणण्याच्या कामी प्रशंसनीय कामगिरी बजाविली आहे. सन १९१०-१९२१ च्या दरम्यान, जर्मन नाटककार जर्हार्ट हॉप्टमॅन याची नाटकें फारच लोकप्रिय झाली. हा नाटककार अद्भुतरम्य नाटकें लिहिण्यांत फार तरवेज होता. त्याचा भाऊ कार्ल हाहि जर्हार्टइतका नाही तरी त्याच्या खालोखाल उत्कृष्ट प्रकारचा नाटककार

होता. हरमन सूडरमन यास हॉप्टमनच्या तोडीचा नाटककार काहीजण मानतात; पण एकंदरीने पहातां हाप्टमनच्या पंक्तीला त्याला नेऊन बसवितां येत नाही.

हॉप्टमननंतर मेक्स हॅल्बे, जॉर्ज हर्शफील्ड, एरिच हार्टेलबेन, लुडविग थोमा, जोसेफ न्युडरर, हे चांगले नाटककार होते. पण यांच्या नाटकांत आधिभौतिक कल्पनांचाच सुळसुळाट असल्याने यांची नाटकें व्हावी तशी लोकप्रिय झाली नाहीत. थोमाच्या नाटकांत, चर्च व राजकारण यावर झणझणीत टीका केलेली आढळते. त्याच्या मागून हीनरिक लौटेनसक यानेहि धर्मोपदेशकांच्यावर नाटकांच्या द्वारे सणसणीत टीका करू यास सुरुवात केली. हरमन एसिग हा काल्पनिक कथानके लिहून त्यांत व्यावहारिक गोष्टींचा उल्लेख करण्यांत कुशल असे. याच्या नाटकांत जर्मन पौराणिक कथा व वायवल यांचा उपयोग वारंवार केलेला आढळतो. विल्हेल्म शामिट याने वायवलमधील 'उधळ्या मुलगा' या गोष्टीवर व 'प्रफ व्हॉन ग्लीशेन' या पौराणिक कथेवर नाटकें रचिली व ती फारच लोकप्रिय झाली.

याशिवाय हॉफमन स्थाल, हॉफमन विल्डगन्स, व्होलमुझर, एडवर्ड स्टर्केन, अन्स्टे हार्ड हरमन वर्टे, एवरहार्ड कोनिग, कर्टे न्यूके हर्वर्टे यूलेनबर्ग इत्यादि नाटककार या काळांत जर्मनीत उदयास आले. पण या सर्वांपेक्षा अधिक लोकप्रियता मिळविणारा नाटककार म्हणजे फ्रँक वेडेकिंड हा होय. वेडेकिंड याच्या नाटकांत समाजांतील व्यक्ती कामुकतेच्या आहारी कशा पडतात यासंबंधीचे उत्कृष्ट विवेचन आढळते. याची पात्रे व्यावहारिक नसून कल्पनासृष्टीत वावरणारी असतात. नाटकाच्या द्वारे सामाजिक दोषांचे निर्भिडपणे विवरण करण्याच्या बाबतीत याचा हातखंडा आहे. फ्रुकार्लिंग्स एर्वाचेन, अर्डागिस्ट डाय वूचसे डर पॅडोरा, व फ्रान्सिस्का ही त्याची तीन प्रसिद्ध नाटकें आहेत. याचा प्रतिस्पर्धी, कार्ल स्टर्नहिम हा असून त्याने जर्मनीतील मध्यमवर्गांत जे दुर्गुण शिरले होते ते रंगभूमीवर कुशलतेने मांडण्याची अप्रतिम कामगिरी बजाविली. याला जर्मन मोलियर असे नांव पडले आहे. याची भाषा जोरदार असून त्यांत पाल्हाळिकपणा मुळीच नसतो. नाटकांतील पात्रांच्या तोंडी उत्कृष्ट संवाद घालण्याच्या बाबतीत वा कोणीहि हात धरणारा नाही. याची मुख्य नाटकें म्हणजे, डाय होस, बर्गर शिपेल, डर सौव ही होत. याच्या नाटकांत हाणाहाणी व मारामारी इत्यादि प्रकार आढळून येतात.

पण परंपरागत आचारविचारांविरुद्ध, बंड करणारे प्रसिद्ध नाटककार म्हणजे, रीन हार्ट सोर्जे, नाल्टर हुसेन क्लेव्हर, पॉल कॉनफिल्ट हे होत. सोर्जेचे बेटलर हे नाटक फार प्रसिद्ध आहे. हुसेन क्लेव्हर व कॉनफिल यांची अनुक्रमे सॉन व वरफुअरंग ही नाटकेंहि सुंदर आहेत. रीन हार्ट गोरिंग याचे शीशालास हे नाटकहि अप्रतीम आहे. फ्रिट्स अनसह



यांची प्रिन्स लुइ फर्डिनंड व ईन गेशेलेक्ट, ही प्रसिद्ध नाटक असून त्यांत, मारामारी व दंगेघोषे यांचें चित्र दृष्टीस पडतें. जॉर्ज कैझर याच्या नाटकांनी रंगभूमीला निराळेंच वळण लागलें म्हणून तरी चालेल. याच्या नाटकांत कथानकांचा सहजविकास आढळून येत नाही. तरी पण जर्मन लोकांच्या वाढत्या आकांक्षाचें, क्षणोक्षणी बदलणाऱ्या कल्पनांचें चित्र याच्या नाटकांत पहावयास सांपडतें. त्याचा व्हॉन मोगेन विस मिटरनॅक्ट या शोकपर्यवसायी नाटकांत कामानें वेड्या झालेल्या एका गुन्हेगाराचें चित्र रंगविलेलें आढळतें. तसेंच कोरले व गॅस या नाटकांत, जर्मनीतील व्यापारी-युगाचा शेवट लवकरच होणार या कल्पनेस मूर्त स्वरूप दिलेलें दिसतें.

कादंबरीः—कादंबरी लिहिण्याच्या वावर्तीत जर्मनीमध्ये पुरुषांपेक्षां वायकांनांच पुढाकार घेतला आहे म्हणून तरी चालेल. क्लॅरा व्हीविग, हेलेन वोह्ल्म, हँडलमॅशेटी इत्यादि स्त्रियांनी चांगल्या कादंबऱ्या लिहून कादंबरीवाङ्मयांत भर घातली. स. १९१० नंतरच्या काळांतहि कादंबरीवाङ्मयाच्या वावर्तीत वरीच प्रगति झाली. जर्मनीत मोठमोठ्या शहरां विद्वानांचे संघ असत; त्यांच्या कादंबऱ्यांमध्ये शहरांतील पात्रांचेंच वर्णन असे. यांच्याविषय खेड्यापाड्यांतील लोकांचा आयुष्यक्रम रंगविण्याचें काम गस्टाव फ्रेनसेन, टिप क्रोजर, हरमन लॉन्स इत्यादि कादंबरीलेखकांनी केलें. फ्रेनसेन याच्या जॉर्ज उहल या कादंबरींत एका शेतकऱ्याचें चरित्र आलें आहे. ओर्थर शनिटझलर याच्या डर वेग इन्स फ्री या कादंबरींत ज्यू लोकांच्या निकृष्ट स्थितीचें वर्णन आलें आहे. कॅसेनोव्हसलेट्झेटेस ॲवॅटयूर या लोकप्रिय कादंबरीत जर्मनीतील खेड्यांमधील आयुष्यक्रमाचें वर्णन केलेलें आढळतें. एमिल स्ट्रास, हरमनहेस यांच्याहि कादंबऱ्या फार प्रसिद्ध आहेत. जेकबशॉफिनर याची 'कात्रड पिलेटर' या प्रसिद्ध कादंबरीत विश्वप्रेमाचें चित्र दिसून येतें. आल्बर्ट, स्टेफेन यांच्या कादंबऱ्यांत तात्त्विक चर्चा आढळून येते. त्यांच्या 'वेस्टिमंग डर रोहीट' या कादंबरींत एका जर्मन साधूचें चरित्र ग्रथित केलें असून मनुष्यानें आत्मोन्नति करून आपल्या पापाचें क्षालन कसें करायें याचा मार्ग दाखविला आहे. हॉप्टमन याची एमॅन्यूअल किंट डर नर इन क्रिस्टो ही कादंबरी धर्मपर आहे. या कादंबरीत तत्कालिन धार्मिक परिस्थितीचें वहारीचें वर्णन केलेलें आढळून येतें. जेकब वाशरमन याच्या कादंबऱ्यांतहि धर्मप्रवणता दिसून येते. वर्नहार्ड केलरमन याच्या कादंबऱ्यांत जर्मन समाजाचें यथार्थ चित्र रेखाटलेलें आढळतें. गस्टेव मेरिक याच्या 'डर मोलेम' व 'डारू मून जेसिडट' या प्रसिद्ध कादंबऱ्यांत कल्पनांचें अवडंबर फार दिसून येतें. थॉमस मॅनच्या कादंबऱ्या लोकशिक्षणाच्या दृष्टीनें अतिशय महत्त्वाच्या आहेत. त्याची कॉनिचे होगिल्-हीट ही कादंबरी फार प्रसिद्ध आहे. या कादंबरीत एक दारिद्री झालेल्या जर्मन राजपुत्राच्या जाण्याचा अतिशय मर्मस्पर्शी

अशा तरुणाच्या लमाची हकीकत आलेली आहे. डर टॉड इन व्हेनेडिग या त्याच्या अति प्रसिद्ध कादंबरीत प्रेमानें वेड्या झालेल्या एका तरुणाचें कथानक आहे. थॉमस मॅनचा भाऊ हीनरिच मॅन याच्या कादंबऱ्यांत दक्षिणयूरोप-मधील, विशेषतः इटलीमधील समाजस्थितीचें मार्मिक वर्णन केलेलें आढळतें. आल्फ्रेड हॉवलिन याच्या वॅलेन्स्टीन कादंबरीत तीस वर्षांच्या युद्धाच्या वेळच्या परिस्थितीवरील कथाभाग आलेला आहे. एडवर्ड स्ट्यूकेन याच्या 'डायवीसेन गॉटर' या कादंबरीत, फर्डिनंड कॉर्टेस याच्या मेक्सिकोच्या दिग्विजयावर व त्या ठिकाणी मेक्सिकोमधील संस्कृतीशीं स्पेनच्या संस्कृतीचा जो झगडा झाला त्यासंबंधीचें कथानक गांभण्यांत आलें आहे. वल्डेमरच्या 'इंडीन-फहर्ट' व 'मेनशेन वेज' या कादंबऱ्यांत प्रवासवर्णनें आढळून येतात. आल्फॉन्स पॅक्लेटच्या कादंबऱ्यांत पूर्वेकडील देशांचीं वर्णनें आढळतात. शीकल याच्या कादंबऱ्यांत विश्ववंधुत्वाच्या कल्पनेला प्राधान्य दिलेलें आढळतें.

[ जर्मनवाङ्मयावर जर्मन ग्रंथ वरेच आहेत. कांहीं उपयुक्त इंग्रजी संदर्भ ग्रंथ पुढील होत. मॅक्स मुल्लर-दि जर्मन क्लासिक्स ऑफ दि फोर्थ टु दि नाइन्टीन्थ सेंचरी; कुनोफ्रेके-जर्मन लिटररेचर ॲज डिटर्मिंड बाय सोशल फोर्सेस; हरफोर्ड-स्टडीज इन दि लिटररी रिलेशन ऑफ इंग्लंड ॲंड जर्मनी इन् दि सिक्सटीन्थ सेंचरी; नोलेन-ए कॉनॉलॉजी ॲंड प्रॅक्टिकल बिब्लिओप्रॉफी ऑफ मॉडर्न जर्मन लिटररेचर ( १९०३ ) ब्रिटानिका. ]

इ ति हा स, पूर्वेतिहासः—इसवी सनापूर्वी ५९ व्या वर्षी ज्युलियस सीझर यास गॉल प्रांताचा गव्हर्नर नेमिलें. तेव्हांपासून आपणांस जर्मनीची माहिती मिळूं शकते. यापूर्वीहि जर्मनीचा आणि दक्षिणेतील सुधारलेल्या राष्ट्रांचा संबंध असल्याचा पुरावा आढळतो. त्यानंतर रोमचा राजा नीरो ह्यानें इ. स. पूर्वी १२ व्या वर्षी नेदरलंड्सपर्यंत मुख्य रोमच्या साम्राज्यांत आणला व पुढें इ. स. ५व्या वर्षी टाय-बेरियस नांवाच्या रोमन सरदारानें हा सर्व प्रदेश पादाक्रांत केला व तेथें शांतता राखण्याकरितां कांहीं फौज ठेविली. पुढें ख्रिस्तन धर्माच्या प्रसारासाठीं रोमचें राज्य वाढवून व्हाईनच्या पलीकडील मुख्य आपल्या ताब्यांत घेतला.

ह्या वेळीं जर्मनीच्या निरनिराळ्या भागांत निरनिराळ्या नांवाचे लोक लहान लहान टोळ्या करून रहात असत. पुढें इ. स. १६६-१८० च्या दरम्यान स्वेविक आणि व्हॅंडाल नांवाच्या टोळ्यांशीं रोमन लोकांचें मोठें युद्ध झालें व अखेरीस पुष्कळ खंडणी घेऊन कामोडियस राजानें इ. स. १८० या वर्षी तह केला. इ. स. च्या ४ थ्या शतकांत जर्मनीचा पूर्वेकडील भाग हूण लोकांनीं काबीज केला. स. ४५३ या वर्षी अटिला राजा मरण पावला व हुण लोकांची सत्ता लयास गेली. सहाव्या शतकांत फ्रँक, सॅक्सन, अलेमानी वगैरे पुष्कळ निरनिराळे लोक उदयास आले. ह्या शतकाच्या अखे-



रीस एल्व नदीच्या आसपासच्या सर्व मुलखावर स्लाव लोकांनी आपली सत्ता स्थापन केली. इ. स. ७७२-७७३च्या सुमारास सॅक्सन् लोकांचा पूर्ण नाश करून शार्लेमेन ह्याने हॉलंडपर्यंत आपलें राज्य स्थापिलें व जर्मनीपैकी ट्यूटन लोकांच्या सर्व प्रदेशावर आपला अंमल बसविला.

मध्यकालीन व अर्वाचीन इतिहास:-जर्मन ख्रिस्तीधर्माचा प्रसार मुख्यतः हेरिस्टल चापेपिन, त्याचा मुलगा व नांथु थाचे वेळीं झाला. शार्लेमेन राजाच्या कारकीर्दीत ऐतिहासिकदृष्ट्या महत्वाच्या गोष्टी घडून आल्या. सॅक्सन लोकांनी ख्रिस्ती धर्माचा स्वीकार केल्यावर बहुतेक सर्व जर्मनीत ह्या धर्माचा प्रसार झाला. इ. स. ८४३ त व्हर्डूनच्या तहानें पूर्वे फ्रँकिया (ह्यालाच जर्मनी असें म्हणतात) हें इतर देशाहून भिन्न असें स्वतंत्र राज्य झालें. पुढें राज्यासंबंधी अनेक तेंटे उपस्थित होऊन इ. स. ८८२ या वर्षी शार्लेमेनच्या वेळचे सर्व राज्य चार्लस ( " लूट्र " ) च्या ताब्यांत आलें. ह्याचा मुलगा लुई (दि चार्ल्ड— " पोर ") हा राज्यावर आल्यावर मग्यार नांवांच्या व इतर लोकांनी राज्यावर चढाई केली व ह्या वेळीं उमरावशाहीचा प्रसार झाला. इ. स. ९११ या वर्षी लुई मेल्यानंतर इ. स. ९१९ मध्ये पहिला हेनरी ( " फाऊलर " ) हा राजा झाला. ह्याने इ. स. ९२४ या वर्षी मग्यार लोकांचा मोड करून त्यांस हाकून दिले. ह्याने सर्व राज्यांत शांतता स्थापन करून पुष्कळ महत्वाच्या गोष्टी घडवून आणल्या. इ. स. ९३३ या वर्षी मग्यार लोकांनी फिरून हल्ला केला, परंतु त्यांचा पूर्ण पराभव झाला. हेनरी इ. स. ९३६ त मरण पावला व त्याच्या मागून त्याचा मुलगा ( दि ग्रेट— " महापराक्रमी " ) हा राज्यावर बसला. ह्याने आपल्या बापाची राज्य चालविण्याची पद्धत बदलली व ह्यामुळे पुष्कळ सरदारांनी बंड केले. परंतु शेवटीं ओटोचाच विजय झाला. व पुढें इ. स. ९६१ मध्ये इटली देशांत जाऊन तेथील धर्मगुरूच्या हस्ते ह्याने साम्राज्यमुकुट धारण केला व अशा रीतीने " पवित्र रूमी साम्राज्य " स्थापन झालें. ह्याच्या नंतर दुसरा व तिसरा ओटो, दुसरा हेनरी व दुसरा कॉनरड असे राजे झाले व इ. स. १०३९ त तिसरा हेनरी राज्यावर बसला. ह्याच्या राज्याच्या अखेरीस जर्मनीची स्थिती पुष्कळ डळमळीत झाली. इ. स. १०७६ या वर्षी धर्मगुरूचें व ह्याचें भांडण होऊन त्याने राजावर बहिष्कार घातला. कोणत्याहि धर्मगुरूने ह्यापूर्वी इतकी अनन्वित सत्ता गाजविली नव्हती.

पुढें सन ११२२ त ह्या तंट्याचा शेवट झाला. इ. स. ११५२ त फ्रेडरिक नांवाचा मोठा राजा गादीवर बसला. ह्याने पुष्कळ लढाया मारून राज्यांत शांतता स्थापन केली व इ. स. ११८९ मध्ये धर्मयुद्धावर गेला. पुढें हेनरी ( सहावा ) व ओटो ( चवथा ) हे राजे झाल्यावर दुसरा फ्रेडरिक राज्यावर आला. हाहि प्रसिद्ध राजा होऊन गेला.

एकंदरीत होहेन स्टॉफिन् घराण्यांतल राजांचा काळ ऐतिहासिकदृष्ट्या सर्व वाजंत्री महत्वाचा होऊन गेला. ह्या काळांत प्रसिद्ध व्यक्ती पुढें आल्या; मोठमोठ्या कल्पनांचा विस्तार झाला व शिल्पशास्त्र, कला, वाङ्मय इत्यादिकांची वाढ झाली. तथापि ह्याच सुमारास राजकीय सत्ता बरीच दुर्बळ झाली. चवथ्या कान्स्टेपासून तो स. १२७४ पर्यंत जो काळ गेला त्यास " दि ग्रेट इन्टररेझम " असें म्हणतात. ह्या काळांतील राजांनी पुष्कळ मुलूख काबीज करून आपली सत्ता वाढविली. ह्या वेळेपावेतो राज्य वंशपरंपरा चालत असे परंतु ह्यापुढें राजा निवडून देण्याची पद्धत सुरू झाली. ह्या काळांत मोठमोठी शहरे अस्तित्वांत आली.

इ. स. १२७३ मध्ये स्पेनिअन लोकांपैकी हॅन्सवर्गचा सरदार रुडॉल्फ ह्यास राजा निवडले. ह्याने जर्मनीतील बोहेमियाचा राजा दुसरा ऑटाकार ह्याच्याशी लढाई करून त्यास जिंकले. हा हॅन्सवर्ग घराण्याचा मूळपुरुष होय. मध्यंतरी रुडॉल्फच्यानंतर अँडॉल्फ हा राजा झाला. पण रुडॉल्फचा मुलगा आलबर्ट ह्याने आणखी कांही सरदारांच्या मदतीने इ. स. १२९८ त ह्याला गादीवरून काढून टाकिलें व स्वतः राजा झाला. हा इ. स. १३०८ त मारला गेला व त्याच्यानंतर सातवा हेनरी व बव्हेरियाचा लुई व ऑस्ट्रेलियाचा फ्रेडरिक हे राजे झाले. फ्रेडरिक व लुई ह्या दोघांस निरनिराळ्या दोन पक्षांनी निवडल्यामुळे ह्यांची आपसांत लढाई होऊन इ. स. १३२२ त मुह्लबर्गच्या लढाईत फ्रेडरिकचा पराभव झाला व राज्यसत्ता लुईच्या हातीं आली. ह्याचें व धर्मगुरूचें भांडण झालें व ह्याने धर्मगुरू जॉन् यास पदच्युत केले. ह्याचें राज्य एका दृष्टीने फार महत्त्वाचें होतें. ह्याच्या वेळीं धर्मगुरूंच्या राजकीय चळवळीला चांगलाच धक्का बसला. ह्याच्या नंतर चवथा चार्ल्स राजा झाला. ह्याने गोल्डन बुल् नावांच्या जाहिरनाम्याने राजाच्या निवडणुकीच्या बाबतींत मोठाच फरक घडवून आणला. ह्याच्या नंतर ह्याचा मुलगा वेन्सेस्लॉस् हा राजा झाला. ह्याच्या अमलांत जर्मनीत यादवी सुरू झाली व इ. स. १४०० त तिसरा रूपर्ट हा राजा झाला. ह्याच्या नंतर सिजिमंड, तिसरा आलबर्ट वगैरे राजे होऊन इ. स. १४५२ मध्ये तिसरा फ्रेडरिक यास रोमशहरी राज्याभिषेक झाला. याची कारकीर्द ऐतिहासिक दृष्ट्या फार महत्त्वाची होती. ह्याच्या वेळीं आपआपसांत तेंटे उपस्थित होऊन मध्यवर्ती सत्तेचा न्हास झाला. शेवटीं ह्याने राजकारणांतून आपलें अंग काढून घेतलें व ह्याचा मुलगा मॅक्सिमिलियन हा इ. स. १४८६ त राजा झाला. ह्याचें राज्य ऑस्ट्रिया नेदरलँड्स वगैरे प्रदेशांवर असून मोठें विस्तृत होतें. इ. स. १४९४ त फ्रान्सच्या आठव्या चार्ल्स राजानें इटालीवर स्वारी केल्यामुळे मॅक्सिमिलियनचा तिकडे वळण्याचा विचार होता. परंतु पैशाच्या अडचणीमुळे त्याला तसें करतां येईना. ह्या वेळीं जर्मनीतील कायदे करणाऱ्या मंडळांनी राजकीय सुधारणांची मागणी केली व वर्म्स येथें मोठी



परिषद् भरून त्या ठिकाणी कांही सुधारणा अमलांत आणण्याचें ठरलें. अशा रीतीनें मॅक्झिमिलियनची कारकीर्द फार महत्त्वाची झाली. मध्यकालीन राजांपैकीं हा शेवटचा राजा होय. ह्या वेळीं उभरावशाही बहुतेक नाहींशी झाली. लोकांचीं मनं निरर्थक दण्डेलीपासून व आपआपसांतील तंटयापासून परावृत्त होऊन उद्योगधंद्याकडे लोकांचें लक्ष लागत चाललें. ह्याच राजाच्या कारकीर्दीत प्रसिद्ध 'धार्मिक सुधारणा' ज्यास 'रेफॉर्मेशन' म्हणतात त्या घडून आल्या. ह्या धार्मिक सुधारणांचा आद्यप्रवर्तक लूथर हा होय. ह्यानें इ. स. १५१७ त धर्मगुरूच्या पवित्र नांवाखाली कसकशा गर्हणीय गोष्टी घडत असत त्या सर्व लोकांच्या नजरेस आणून दिल्या. लूथरसारखा जबरदस्त प्रतिस्पर्धी असल्यामुळे धर्मगुरूच्या विरुद्ध ही चळवळ फारच लवकर फैलावली. इ. स. १५१९ त मॅक्झिमिलियन गेल्यानंतर त्याचा नातू चार्ल्स हा इ. स. १५२० त राजा झाला. ह्यानें इ. स. १५२१ त वर्म्स येथील परिषदेंत लूथर आणि त्याचे धार्मिक अनुयायी ह्यांच्याविरुद्ध जाहीर चळवळ सुरू केली; इ. स. १५२३ त हटन आणि सिकिन्जेन ह्या दोन नवीन धर्मप्रवर्तकांचा पराभव केला. तथापि सुधारणेच्या ह्या नवीन प्रवृत्तीला आळा बसला नाहीं. इ. स. १५२६ त स्प्यर्स येथें सभा होऊन तीत धार्मिक सुधारकांची सरशी झाली. असें होतां होतां इ. स. १५२९ त सर्व चळवळी बंद करून पूर्वीच्या १५२६ सालीं केलेल्या सुधारणा रद्द केल्याबद्दल राजाचा हुकूम सुटला व ह्यामुळे लोकमत फार कळुपित झालें व लढाळीची पाळी आली. परंतु पुढें राजावर तुर्कांशी अकस्मात् लढण्याचा प्रसंग आल्यामुळे सुधारकांना बरीच सवलत मिळाली. पुढें स. १५४७ पर्यंत राजानें हळुहळु ह्या नवीन धर्माच्या प्रवर्तकांचा नायनाट केला व धार्मिक चळवळी बंद करून सर्व राज्य आपल्या छात्राखाली आणिलें. ह्याच्या मागून फर्डिनंड व दुसरा मॅक्झिमिलियन हे राजे झाले. ह्यानंतर दुसरा रुडॉल्फ व दुसरा फर्डिनंड यांच्या कारकीर्दीत नवीन धर्माच्या लोकांनी अनेक चळवळी केल्या व त्या पुष्कळ अंशी यशस्वी झाल्या. पुढें युरोपखंडांत 'तीस वर्षांचे युद्ध' झालें ह्या युद्धाचा शेवट इ. स. १६४८ त वेस्ट फॅलिआच्या तहानें झाला. ह्या युद्धानें एवढें झालें कीं, कोणत्याहि धार्मिक मताच्या लोकांनी इतर मताच्या लोकांचा छळ करणें इष्ट नाहीं असें तत्त्व लोकांच्या मनावर ठसलें ह्याच काय तो फायदा धार्मिक सुधारकांच्या—प्रॉटेस्टंट लोकांच्या—पथ्यावर पडला. ह्या युद्धांत संयुक्त प्रांत आणि स्वित्झरलंड हीं स्वतंत्र झाल्यामुळे जर्मनीच्या राज्याची मर्यादा आकुंचित झालां. निरनिराळीं संस्थानें एकमेकांपासून अलिप्त राहूं लागली व मध्यवर्ती राजसत्तेची बंधनें शिथिल होऊं लागली. रोमन कॅथोलिक किंवा प्रॉटेस्टंट ह्यांपैकीं कोणत्याहि एका पक्षास अनुकूल असें राजासरहतां येईना. तथापि राजे बहुतेक रोमन कॅथोलिक लोकांसक अनु-

कूल असत. राज्यकारभार चालविणाऱ्या मंत्रिमंडळांतहि असेच दोन पक्ष दिसूं लागले. ह्याप्रमाणें तीस वर्षांच्या युद्धाच्या पूर्वीपासूनच जर्मनीचें राष्ट्रीय स्वरूप जाऊन जर्मनी म्हणजे लहान लहान स्वतंत्र संस्थानांचा व शहरांचा संघ बनला. वं हळुहळु हीं संस्थानें फारच स्वतंत्र झाली. राजाची सत्ता म्हणजे राज्यकार्या परिषदेची सत्ता एवढेंच राजाचें महत्त्व राहिलें. तीस वर्षांच्या युद्धामुळे लोसल्याहि फारच कमी झाली व लोकांत जोम राहिला नाहीं. निरनिराळ्या संस्थानेच मांडलिकहि आळशी, चैनी व निरुत्साहां बनले. ह्यानंतर तिसरा फर्डिनंड हा राजा झाला व त्याच्या मागून पहिला लिओपोल्ड हा गादीवर आला. हा राजा दुर्बल होता. जर्मनीच्या अशा स्थितीची फायदा करून घेण्याची संधी फ्रान्स पहातच होतें. सुमारे स. १६७८ च्या सुमारास फ्रान्सचा राजा चवदावा लुई ह्यानें जर्मन सरहद्दीवर छुट्यालूट करण्यास आरंभ केला. व इ. स. १६८९ त कांहीं क्षुल्लक कारणावरून मोठ्या सैन्यानिशी स्वारी केली. पांतु ह्या लढाईत लुई राजास कांहीं फायदा झाला नाहीं.

ह्यानंतर पुढें स्पेनच्या सिंहासनाच्या वारशासंबंधी युद्ध झालें. ही लढाई पहिला जोसेफ व सहावा चार्ल्स ह्यांच्या कारकीर्दीत झाली. व्हेनहोम, रॅमिलीज, मालरपार्केंट वगैरे लढायांत फ्रान्सला बराच धक्का बसला. तथापि सहावा चार्ल्स ह्यास जर्मन प्रांताचें कांहींच महत्त्व वाटत नसल्यामुळे फ्रान्सला जर्मन हद्दीतील एक प्रसिद्ध किल्ला व कांहीं जर्मन मुख्य मिळाला. ह्याच सुमारास प्रशिया हळुहळु डोंकें बर काढूं लागला. फ्रेडरिक विल्यम दि ग्रेट इलेक्टर व इ. स. १७४० नंतर दुसरा फ्रेडरिक यांच्या अमलांत ह्या प्रांतांना उर्जितावस्था प्राप्त झाली. फ्रेडरिक (दुसरा) ह्यास मरीया थेरीसाकडून सायलेशिया प्रांत मिळाला. पुढें इ. स. १७५६ ते १७६३ पर्यंत 'सप्तवर्षिक युद्ध' झालें व शेवटीं प्रशिया व सायलेशिया हीं एकत्रच राहिलीं, व प्रशिया हे युरोपांतील एक प्रमुख राष्ट्र बनलें. ह्यानंतर फ्रान्स देशांतील राज्यक्रांतीच्या वेळीं जर्मनीला फारच उपसर्ग पोंचला. प्रशिया व ऑस्ट्रिया ह्यामध्ये आपापसांत वेवनाव झाला व ऑस्ट्रियाला हार खावी लागून फ्रान्सशी तह करावा लागला. दक्षिणेंतील व मध्यवर्ती संस्थानांनी भरविलेल्या व्हाईनच्या इ. स. १८०६ च्या परिषदेंत जर्मन सत्तेचा पूर्ण नायनाट झाला व ऑस्ट्रियाचा पहिला फ्रान्सिस ह्यानें आपलें राज्य सोडून दिल्यामुळे प्रसिद्ध पवित्र रोमन साम्राज्याचा अंत झाला. इ. स. १८०६ व १८०७ त मेन्ना व फ्रीडलंड येथें फ्रेडरिक दि ग्रेट ह्याच्या प्रशियन सेनेचा नेपोलियननें पाडाव केला व जर्मनी नेपोलियनच्या हस्तगत झाला. तथापि जर्मनीचा असा पाडाव झाल्यावरहि त्याला पुनः पूर्ववत् होण्यास फार अवकाश लागला नाहीं. ऑस्ट्रियांत मेटरनिकसारखे व प्रशियांत स्टेनसारखे कर्ते पुरुष पुढें आले व इ. स. १८१३ सालीं लिपझिकच्या लढाईत फ्रेंच लोकांना चांगलाच सार मिळाला. इ. स. १८१५ त



मेटरनिक याच्या अध्यक्षतेखाली व्हिएन्ना येथे एक राष्ट्र-पार्षद भरली व तीत जर्मनीतील संस्थानांचा एक संघ तयार झाला. या संघाचे कार्यकारी मंडळहि स्थापन झाले. तथापि ऑस्ट्रिया व प्रशिया यांच्यामधील तंटा मिटला नाही. इ. स. १८२० त व्हिएन्ना येथे झालेल्या सार्वराष्ट्रीय करारनाम्यांत थोडेबहुत फेरफार करण्यांत आले व प्रशियाचा विकास होऊन ल गला आणि व्हिएन्ना राजधानीपेक्षा बर्लिन राजधानीचेच महत्त्व वाढत चालले.

इ. स. १८४० मध्ये फ्रेडरिक वुइल्यम चवथा हा राज्यावर आला. हा फार बुद्धिमान असून याची मते उदारमतवादी लोकांना अनुकूल होती. याच्या वेळी जर्मनीत वंड झाले. व पुढे जर्मनीतील राष्ट्रीय धोरणाचे एकीकरण करण्याकरिता फ्रांकफोर्ट येथे एक मोठी परिषद भरली. या परिषदेत सर्व पक्षांचे प्रतिनिधि हजर होते. राष्ट्रीय तत्त्वावर मोठा वाद होऊन निरनिराळ्या पक्षांचे लोक हातघाईवर आले व भररस्पांत रक्तपात होईपर्यंत मजल गेली. पुढे ऑस्ट्रिया-हंगेरी, बोहेमिया व इटलीतील संस्थाने यांतील लोकांना वंड केले. फर्डिनंड राजाने राजीनामा दिला. प्रशि यांतहि सुधारणाविषयक चळवळी चालूच होत्या. ऑस्ट्रिया व प्रशिया यांच्या श्रेष्ठत्वासंबंधी वराच खल झाला व शेवटी कांही अटी ठरविण्यांत आल्यावर चवथा फ्रेडरिक वुइल्यम हा राजा व्हावा असे ठरविण्यांत आले पण त्याने ते नाकबूल केले व सॅक्सनी व हॅनोव्हर येथील राजांच्या मदतीने 'युनियन' नांवाची राजकीय संस्था स्थापली. या सर्व गोष्टींचा परिणाम एवढाच झाला की सार्वराष्ट्रीय दुही जास्तच माजली. जर्मनीच्या संपूर्ण इतिहासांत या काळाइतक्या हीन अवस्थेत जर्मनी कधीच नव्हता. इ. स. १८४८ त उदारमतवादी मंत्रिमंडळ कामावरून दूर करण्यांत आले. अधिकारी वर्गावर व ज्या लोकांवर सरकारची इतरांना झाली होती अशा लोकांस कडक शिक्षा ठोठावण्यांत आल्या व यामुळे लोक इतके जेरीस आले की शेंकडो लोकांनी देशत्याग करण्यास सुरुवात केली. यानंतर पुढे क्रिमियाचे युद्ध झाले. तथापि राष्ट्रीय चळवळी जोरात चालूच होत्या. जर्मन लोक दुर्बल झाले. पुढे स. १८५७ च्या सुमारास स्वित्झर्लंडातील लोकांशी दोन हात होण्याची पाळी आली होती पण फ्रेडरिक राजाने तह करून त्या संस्थानावरचा आपला सर्व हक्क सोडून दिला.

इ. स. १८५८ त प्रशियाचा राजा विल्यम याच्या हातांत राज्यसूत्रे आली. याची मते उदारमतवाद्यांना अगदी प्रतिकूल होती. ओटो व्हॉन बिस्मार्क याचे वुइल्यमशी सख्य असल्यामुळे अर्थात त्याची सल्लामसलत यास पटली. स. १८६१च्या जानेवारी महिन्यांत फ्रेडरिक राजा मरण पावला व पुढच्याच आगस्ट महिन्यांत राज्यसूत्रे बिस्मार्कच्या हातांत पडली. अशा वेळी बिस्मार्कसारख्या माणसाची निवडणूक फार फायद्याची झाली. कारण त्यास जर्मनीच्या परिस्थितीची

व वादग्रस्त राजकीय मुद्यांची पूर्ण माहिती होती. ऑस्ट्रियाचा फ्रान्सिस जोसेफ याने वुइल्यम यांस सर्व संस्थानिकांच्या सल्ल्याने राजकीय सुधारणा अमलांत आणण्याविषयी विचारणा केली पण बिस्मार्कच्या सूचनेवरून वुइल्यमने त्यास होकार दिला नाही, व पुढे भरलेल्या फ्रांकफोर्टच्या परिषदेत प्रशियाचा प्रतिनिधि मुळीच नव्हता.

इ. स. १८६४ त ऑस्ट्रिया व प्रशिया ह्यांनी आपसांत तह करून दोन्हीहि राष्ट्रे स्वतंत्र असल्याचे जाहीर केले. हा तह फक्त नांवापुरता होता. परंतु प्रसिद्ध लढाऊ बंदर 'कील' ह्याच्यावर बिस्मार्कचा डोळा होता व हे बंदर ताब्यांत असल्यास जर्मनीला दर्यावर्दी राष्ट्र होण्यास अत्यंत उपयोगी पडेल हे तो जाणून होता. इ. स. १८६४ त बिस्मार्कने युक्तिप्रयुक्ति करून हलंडला लढण्यास उभे केले व ऑस्ट्रिया आणि प्रशिया ह्यांची दोन्ही सैन्ये मिळून डेन्स लोकांचा पराभव केला व त्याच वर्षी व्हिएन्ना येथे तह झाला. ह्यामुळे प्रशिया व ऑस्ट्रिया ह्यांना दोघां मिळून श्लेसविग, हॉल्स्टेन् व लॉएन्बर्ग ही मिळाली. शिवाय इ. स. १८६२ मध्ये फ्रान्सशी खुल्या व्यापाराच्या तत्त्वावर प्रशियाने तह करून घेतलाच होता. त्यामुळे प्रशियाचे महत्त्व बरेच वाढले. इ. स. १८६५ च्या गेस्टिन् येथील परिषदेत ठरल्याप्रमाणे श्लेसविग व लॉएन्बर्ग ही प्रशियास मिळाली. ऑस्ट्रिया आणि प्रशिया ह्यांचे आपापसांतील वैमनस्य तसेच धुमसत होते. मध्यंतरी प्रशिआने आपले लष्कर शिक्षण देऊन तरबेज करून ठेविले.

ऑस्ट्रियाच्या ताब्यांतील व्हेनेशिया हे ठाणे इटलीस पाहिजे असल्यामुळे इटलीने इ. स. १८६६ त प्रशियाशी तह केला व प्रशिआने इटलीची मदत घेऊन ऑस्ट्रियाशी लढावे व जय झाल्यास व्हेनेशिया हे ठाणे इटलीस द्यावे असे ठरले. पुढे त्याच वर्षी प्रशियाने राजकीय संघातून आपले नांव काढून घेतले. राजकीय हक्कांसंबंधी मतभेदावरून ऑस्ट्रियाशी युद्ध पुकारले व सात आठवडे रडाई होऊन कॉनिग्रॅट्स येथे ऑस्ट्रियाचा पूर्ण पराभव झाला. आणि प्रेग येथे तह होऊन युद्धसमाप्ति झाला. प्रशियांतील लोकांत राष्ट्रीय उदारमतवादी म्हणून एक पक्ष होता. ह्याचे समाधान झाले नव्हते. त्यामुळे बिस्मार्कच्या कृतीला त्याची पूर्ण सहानुभूती नव्हती. तथापि त्याने आपापसांतील दुही माजून देता मोठ्या शहाणपणाने आपला मार्ग काढला व हा तंटा मिटविला. प्रशियाचे असे प्रस्थ माजल्याने फ्रान्सच्या पोटांत दुखू लागले. बिस्मार्कने हे अगोदरच ओळखून ठेविले होते व तो फ्रान्सशी युद्ध करण्याच्या तयारीतहि होता. प्रशियाच्या अरेरावीच्या वर्तनासंबंधी फ्रान्सांतहि असंतोष उत्पन्न झाला होता. पुढे स्पेनच्या गादीचा वारस म्हणून होहेनझोलर्न घराण्यातील पुरुष उमा राहिला हे फ्रान्सला खपले नाही; व हेच लढाईचे कारण झाले. प्रशिआचा सैन्य हा हक्क सोडून देण्याचे कबूल करीना, त्यामुळे



पौंड युद्धांत जखमी झालेल्या शिपायांच्या व त्याच्या मुला-वाळांच्या खाण्यापिण्याकरिता निराळे राखून ठेवण्यांत आले. जर्मन राष्ट्रीय फौज किंवा जर्मन युद्धखात्याचे प्रधान अशी निराळा नसूनहि व जर्मनीची फौज म्हणजे निरनिराळ्या संस्थानिकांची फौज असे असतांहि फौजेची इतकी सुव्यवस्था आहे ही एक लक्षांत ठेवण्याजोगी गोष्ट आहे. इतकी व्यवस्था झाली तरी उदारमतवादी व कॅथोलिक पक्षाचे लोक ह्यांच्यामधील तंटा मिटला नव्हता. ही दुही भिदविण्यासाठी निरनिराळे कायदे करण्यांत आले व विस्मार्क व पुराणमतवादी ह्यांचे वाकडे आले. इ. स. १८७६ त त्यांचे पुन्हां एकमत झाले, तथापि ह्याचा परिणाम इतकाच झाला की, उदारमतवादी पक्षाशी लढा उत्पन्न झाला. असें होतां होतां समाजसत्तावादीपक्षहि बळावत चालला व राजाचा खून करण्याचाहि प्रयत्न केला गेला. इ. स. १८८१ मध्ये सोशालिस्ट पक्षाविरुद्ध नवीन कायदा करण्यांत येऊन त्यांची चळवळ बंद पाडण्याचा प्रयत्न करण्यांत आला. परंतु ह्याचा काही विशेष फायदा झाला नाही. इ. स. १८७८ च्या निवडणुकींत उदारमतवाद्यांचा पक्ष बराच खालावला व ह्या संधीचा फायदा घेऊन विस्मार्कने जमाबंदीविषयक सुधारणा अंमलांत आणल्या. व संरक्षित व्यापारपद्धति सुरू करून आयात मालावर कर बसविले. त्यामुळे राष्ट्राचे उत्पन्न सात हजार लक्ष पौंडांनी वाढले. ह्या नवीन व्यापारी धोरणामुळे व कॅथोलिक लोकांशी ऐक-मत्य झाल्यामुळे विस्मार्कचे व राष्ट्रीय उदारमतवादी पक्षाचे बिनसले व कार्यकारी सभेत पुष्कळ घडामोडी झाल्या. सेसि सिओनिस्ट नांवाचा एक नवीन पक्ष उपस्थित झाला. अशा रीतीने कार्यकारीसभेची स्थिति पुन्हां डळमळीत होऊन शेवटी इ. स. १८९७ त धार्मिक चळवळी बंद झाल्या. ह्याच सुमारास विस्मार्कने आपले रेलवे कंपन्यांसंबंधीचे काम साधून घेतले व इ. स. १८९६ पावेतो बहुतेक सर्व आग-गाडीचे रस्ते व त्यांचा व्यवहार हे सरकारच्या ताब्यांत आले. ह्यानंतर लागलीच जलमार्गाने दळणवळण सुरू करण्याच्या सोईसाठी कालवे काढण्यांत आले. सुप्रसिद्ध "कील" कालवा १८९६ साली पूर्ण झाला.

ठिकठिकाणी वसाहती करून जर्मन साम्राज्याची मर्यादा वाढविण्याच्या विचाराच्या विस्मार्क हा विरुद्ध होता. परंतु पुढे काही कारणांनी त्याचा हा विचार बदलला. इ. स. १८८४ पासून आफ्रिकाखंडांत व दक्षिण समुद्राकडे जर्मनीच्या ठिकाठिकाणी वसाहती झाल्या. प्रथमतः वसाहतीच्या कोण-त्याहि कारभारांत सरकारने हात घालावयाचा नाही व त्यांना लागेल ती सुधारणा तेथील व्यापारी मंडळींनीच करून घ्यावी असे विस्मार्कचे धोरण होते. एवढेच नव्हे तर वसा-हतीस ब्रिटिश वसाहतीप्रमाणे सनदा देऊन त्यांना " चार्टर्ड कंपनी " चे हक्क द्यावे असे त्याचे मत होते. तथापि असे होणे शक्य नव्हते व हळूहळू त्यांनी येथील

व आफ्रिकेतील वसाहतींचे संरक्षण करण्याची जबाबदारी साम्राज्यावर पडू लागली. आणि साम्राज्याकडे अशा रीतीने वसाहतीची मालकी आल्यामुळे दुसऱ्या देशांतील वसाहतींशी संबंध येऊन ठिकाठिकाणी तेंटे उपस्थित झाले. व विशेषतः प्रथमच ब्रिटिश वसाहतवाल्यांशी प्रसंग आला.

व्यापारी दृष्टीने इंग्रज व जर्मन ह्यांच्या परस्पर विरोधी चळवळीमुळे आफ्रिकेत पुष्कळ ठिकाणी वाद उत्पन्न झाला. जर्मन वसाहतीच्या देजारी फ्रान्स व इंग्लंड ह्यांच्याहि वसा-हती होऊ लागल्या व तिघांनी मिळून एकमेकांच्या सल्ल्याने आपापल्या मुलुखाची मर्यादा ठरवून टाकिली. इ. स. १८८६ त दक्षिणसमुद्रांतील व इ. स. १८९० त आफ्रिके-मधील वसाहतींची मर्यादा ठरविण्यांत आली. ह्या गोष्टी विस्मार्कच्या गैरहजरीत झाल्यामुळे पूर्वआफ्रिकेत जर्मन राष्ट्र प्रस्थापिण्याची त्याची महत्वाकांक्षा निष्फळ झाल्या-सारखी झाली. पुष्कळ वसाहतवालेहि झाल्या गोष्टीच्या विरुद्ध होतेच. वसाहतीसंबंधी झालेल्या ठरावांत जर्मनीला इंग्रजांकडून हेलिगोलंड हे बेट मिळाले.

पार्लमेंटातील विरुद्ध पक्षाच्या लोकांना प्रचलित सरका-रच्या ह्या धोरणावर टीका करण्यास पुष्कळच जागा सांपडली. आफ्रिकेतील मूळच्या रहिवाशांशी मैत्री करून व्यापारविष-यक धोरणाने आगगाच्या इत्यादिकांचा प्रसार करावयास लागणाऱ्या पैशाचा पुरवठा करण्यास प्रचलित सरकारने कुरकुर केल्यामुळे तद्देशीय लोकांशी वैर वाढले व इ. स. १९०५-६ मध्ये बंड झाले व प्राणहानीहि पुष्कळ झाली. इंग्रज व बोअर लोकांच्या युद्धांत इंग्रजांना बोअर लोकांचा पराभव करण्यास फारच प्रयास पडले असे जरी जर्मन लोकांस वाटत होते तथापि दक्षिणेतील लोकांशी जर्मनांचा जेव्हा संबंध आला तेव्हा त्यांनाहि तोच अनुभव आला. इ. स. १८८५ त १५ वर्षेपर्यंत जहाजे बांधण्याच्या कामी दरवर्षी ४० लक्ष मार्क्स देण्यांत यावे असे ठरले व उद्योगधंद्याची वाढ करण्याकरिता अनेक प्रयत्न करण्यांत आले. पूर्वेकडील राष्ट्रांशी ( तुर्की व इराणी ) व्यापारी दळणवळण वाढवावे म्हणून विद्यार्थ्यांना पौरस्त्य भाषांचा अभ्यास करण्याकरिता शिष्यवृत्त्या देण्यांत आल्या.

कॅथोलिक लोकांनी मजूरवर्गाच्या हिताकरिता सामाजिक चळवळ करून आजारीपणांत किंवा म्हातारपणांत ह्या लोकांच्या खाण्यापिण्याची व कपड्यालत्याची व्यवस्था कर-ण्याची जबाबदारी सरकारकडे असावी असा प्रश्न पुढे आणला व इ. स. १८७६ त अरफुर्ट येथे जंगी परिषद भरवून चळवळीचा प्रसार केला. पुढे यहुदी लोकांच्याविरुद्ध चळवळ सुरू झाली. उदारमतवादी पक्षाचे पुष्कळ लोक, तसेच पुष्कळ सावकार व्यापारी हे यहुदी होते. इ. स. १८७९ ते १८८१ पर्यंत ही चळवळ बरीच बळावली. इ. स. १८८४ त मजूर लोकांना अपघातांने इजा वगैरे झाल्यास त्यांच्या आयुष्याचा विमा उतरून ठेवण्यासंबंधी



फ्रांकोजर्मनयुद्ध झाले व इ. स. १८७१ त प्रशियाचा विजय होऊन फ्रांकफुर्ट येथे तह झाला व प्रशियाचा पहिला विल्यम् हा जर्मनीचा बादशहा झाल्याचे जाहीर झाले.

ह्याप्रमाणे स. १८७१ हे वर्ष जर्मनीच्या इतिहासांत अत्यंत महत्त्वाचे आहे. ह्या वेळेपासूनच जर्मनीला राष्ट्राचे खरे स्वरूप आले. ह्या वेळेपासून निरनिराळ्या संस्थानिकांचे आपाप-सांतील तंटे मिटून प्रशियाच्या एकछत्राखाली सामोपवा-राने सर्व संस्थाने राहू लागल्यामुळे राष्ट्रशक्ति दृढावली. ह्या-नवीन राज्यव्यवस्थेचा अनुचित परिणाम होईल असे जरी भय वाटत होते, तथापि तसे न होता पूर्वीची संस्थाने जशीच्या तशीच स्वायत्त राहून त्यांचे आपसांतील तंटे कायदेशीर रीतीने व न्यायाला धरून मिटविण्यांत आले. परराष्ट्रीय मंत्रि व प्रधानमंडळाचा सभापति ही दोन्ही कामे विस्मा-र्कच्या हातांत देण्यांत आली आणि हे काम त्याच्याकडे सतत वीस वर्षे राहिले. शिवाय होहेनझोलर्न घराण्यातील राजाच्या स्वाभाविक विशिष्ट गुणामुळे व इतर राजघराण्याशी त्यांचा आमसंबंध असल्याने ह्या घराण्याने इतर राजे-रजवाड्यांबरोबर आपले नांव राखिले.

पुढे मॅकलेनबुर्गच्या :बाबतीत प्रश्न उपास्थित झाल्यामुळे बॉकिंग ह्याने प्रत्येक संस्थानास स्वतंत्र पार्लमेंटसभा असावी अशी मध्यवर्ती परिषदेत सूचना आणिली. उदारमतवादी लोकांनी ह्या सूचनेस पुष्टी दिली. तथापि ही अमान्य झाल्या-मुळे इ. स. १८९४ पासून ह्या पक्षाचे महत्त्व अगदीच नाहीसे झाले. ह्या वेळी जर्मनीत पुराणमतवादी ( कॉन्झर-व्हेटिव्ह ), ल्यूथरच्या भक्ताचे, उमरावशाहीतील बडे सरदार, राजकीय उदारमतवादी व लोकपक्षीय वगैरे निरनिराळे राज-कीय पक्ष अस्तित्वांत होते. शिवाय मध्यभागांत सेंटम नांवाचा पक्ष अस्तित्वांत होता. हे लोक कॅथोलिक धर्माचे होते. शिवाय प्रशियाच्या राज्यांत इतर काही परकीय लोक होते त्यांच्या संबंधीच्या प्रश्ना-चाहि निकाल लागला नव्हता. विस्मार्क ह्याची पोलिश लोकांसंबंधी सहानुभूती नव्हती. कॅथोलिक लोकांचा आधार असल्यामुळे पोलिश भाषेतहि पुष्कळ सुधारणा झाली व त्यांची लोकसंख्याहि वाढत चालली. ह्या गोष्टीस आळा घालण्यासाठी अनेक उपाय योजण्यांत आले. परंतु ते सर्व निष्फळ झाले. त्याचप्रमाणे दुसरा वर्ग डेन्स लोकांचा होता. ह्यांनाहि पोलिश लोकांप्रमाणे शक्य तितक्या रीतीने जर्मन भाषेचा प्रसार करून शक्य तितके जर्मन वनविण्याचा प्रयत्न करण्यांत आला. अल्सेस लोरेन प्रांतांतील लोकां-संबंधीहि तीच अडवण उपास्थित झाली. हा प्रश्न सामोप-चाराने तुटेना असे पाहून इ. स. १८८८ त होहेनलो याने कडक उपाय योजिले व इ. स. १८९० त न्हाईन नदीच्या तीरावर जर्मन वसाहती झाल्यामुळे जर्मन राष्ट्रीय मताचा बराच प्रसार झाला. अशा रीतीने स. १९०७ पर्यंत जर्मनीतील परराष्ट्रीय लोकांचे वर्चस्व पुष्कळच कमी झाले.

सर्व जर्मनी एक छत्राखाली आणण्याच्या इ. स. १८६६ व इ. स. १८७१ त सुरू केलेल्या प्रयत्नास इ. स. १८७८ पर्यंत बरेंच मूर्त स्वरूप आले. व ह्या सर्व कामाचे श्रेय विस्मार्क याच्या धूर्त मुस्तद्देगिरीसच आहे.

इ. स. १८७० पासून १८७८ पर्यंत विस्मार्क ह्याने राष्ट्रीय उदारमतवादी लोकांच्या मदतीने पुष्कळशा उपयुक्त संस्था राष्ट्रांत उत्पन्न केल्या. ह्या सर्वांच्या मुळाशी राष्ट्रीय सुधारणा हा मुख्य हेतु होता. ह्यांतील पहिले काम म्हणजे काय-द्यांची सुधारणा होय. आजपर्यंत निरनिराळ्या संस्थानांतून चालणाऱ्या कायद्यांचे बीज म्हणजे रोमचा लष्करीवावी-खेरीज इतर बाबतीत लागू पडणारा सर्वसाधारणविषयक कायदा होय. पूर्वीपासून चालत आलेल्या कायद्याखेरीज प्रशियन कोड, ऑस्ट्रियन कोड व नेपोलियन कोड हे न्हाईन नदीच्या डाव्या किनाऱ्यावरील सर्व मुळखांत चालू लागले. निरनिराळ्या भागांत चालणाऱ्या निरनिराळ्या कायद्यांचे व कायदेकारी सभेने केलेल्या कायद्यांचे संमिश्रण होऊ लागल्यामुळे एकच गोंधळ होऊ लागला. ह्यामुळे निर-निराळ्या प्रश्नांसंबंधी कायदे एके ठिकाणी ग्रथित केले गेले इ. स. १८६१ त व्यापारविषयक कायदा व इ. स. १८७१-७२ त दिवाणी व फौजदारी कायदा यांची व्यव-स्थित रचना करण्यांत आली. इ. स. १९०० पर्यंत ह्यांत पुष्कळ सुधारणा झाली. व ह्या वर्षी झालेला कायदा तारीख एक जानेवारी १९०० पासून अमलांत आला.

तसेच व्यापारविषयक बाबतीतहि सुधारणा करण्यांत आली. इ. स. १८६८ त एकाच तऱ्हेच्या वजनामापांचा सर्व राष्ट्रांत प्रसार झाला. राष्ट्रीय चलनी नोटाखेरीज बाकी सर्व नोटा बंद करण्यांत आल्या व इ. स. १८७३ त प्रशियन पेढी ही राष्ट्रीय पेढी झाली. इ. स. १८७५ त पेढ्यांचा कायदा तयार झाला व १९०६ मध्ये त्यांत सुधारणा करण्यांत आली. त्याचप्रमाणे हार व्हॉन स्टीफन ह्याने डांकखार्टे निर्माण करून १८९७ पर्यंत स्वतःच त्या खात्याच्या मुख्याचे काम केले.

सन १८७३ पर्यंत निरनिराळ्या प्रांतांतून निरनिराळ्या कंपन्यांच्या आगगाड्या चालत असून त्यांची व्यवस्था निरनिराळ्या लोकांच्या हातांत होती. ह्यामुळे व्यापारास फार अडथळा येऊ लागला. इ. स. १८७३ त एक कायदा करण्यांत आला व ह्या कायद्यामुळे साम्राज्यसरकारच्या नियंत्रणाखाली सर्व आगगाड्यांच्या मंडळ्या कामे करू लागल्या. ह्यांमुळे आगगाड्या, तारायंत्र व डांकखार्टे ह्यांची सुव्यवस्था लागून व्यापार, फौजेची नेआण वगैरे व्यवहार चांगले चालू झाले. विस्मार्कच्या मनांतून सर्व आगगाड्या सरकारच्या मालकीच्या असल्यात असे होते. पण लोक या मताविरुद्ध असल्यामुळे तसे घडून आले नाही.

राष्ट्रसंरक्षणाकरिता तटबंदी वगैरे करून युद्धसामुग्रीकरिता पुष्कळ पैसा खर्च करण्यांत आला व दरवर्षी दहा लक्ष



ठराव झाला व इ. स. १८८९ मध्ये मजूरवर्गाच्या वृद्धावस्थेत त्यांच्या सोयीकरिता विमा उतरवून ठेवण्यासंबंधी कायदा झाला.

ह्याच सुमारास विस्मार्कने ऑस्ट्रियाबरोबर सलोख्याचा तह करून रशियाने प्रशिया किंवा ऑस्ट्रिया ह्यांपैकी कोणावरहि चाल केल्यास एकमेकांना एकमेकांस मदत करावी असे ठरविले. व पुढे इ. स. १८८३ त इटलीहि ह्या तहांत सामील झाला. दिवसेंदिवस रशियाचे भय वाढत चालल्यामुळे जर्मनीने आपली खडी फौज वाढवावी अशी सूचना करण्यांत आली. पण सरकारी पक्षाने ती हाणून पाडली. विस्मार्कने १८८४ साली रशियाशी सलोख्याचा गुप्त तह केला, पण १८९० साली विस्मार्क हा पदच्युत झाल्यामुळे ह्या तहाचा फायदा झाला नाही.

इ. स. १८८८ मध्ये विल्यम राजा मरण पावला व पुढे त्याचा मुलगा तिसरा फ्रेडरिक ह्या नांवाने राज्यावर बसला. ह्याने ९९ दिवस राज्य केले. उदारमतवादी लोकांना ह्याचा पाठिंबा होता परंतु त्याचा कांही फायदा झाला नाही. ह्याच्यानंतर दुसरा विल्यम गादीवर आला. ह्याने आपल्या आज्ञाचा किता गिरविण्याचा निश्चय केला. मजूरवर्गाच्या कामासंबंधी पगारासंबंधी वगैरे प्रश्नांचा विचार करून ह्या वर्गाची स्थिति सुधारण्याकरिता एक राष्ट्रीय परिषद भरविण्याविषयी सूचना केली. ह्या बाबतीत राजाचे व विस्मार्कचे भिन्न मत पडले व इ. स. १८९० मध्ये राजाने विस्मार्कला राजीनामा देण्याचा हुकूम केला. प्रथमतः राजाच्या कृतीविषयी लोकांच्या मनांत दहशत बसली. परंतु हळूहळू जेव्हां राजाची राष्ट्रोन्नतिसंबंधीची काळजी व शांतता राखण्याविषयीचे प्रयत्न लोकांच्या दृष्टीस्पत्तीस आले. तेव्हां त्यांचा ग्रह बदलला. मजूरवर्गाकरिता १८८८ साली कारखान्यासंबंधीचा कायदा करण्यांत आला व मुलांना व बायकांना कारखान्यांतील कोणत्याहि कामास लाऊं नये आणि रविवारी कारखाने बंद असवे अशा आशयाचे ठराव पास झाले. सोशॅलिस्टांविरुद्ध केलेला कायदा रद्द करण्यांत आला व ह्यामुळे ह्या पक्षाची उन्नति झाली. स. १८९१ पासून १८९६ पर्यंत करासंबंधीचे कायदे, फौज वाढविण्यासंबंधी कायदा असे अनेक कायदे करण्यांत आले. १८९२ साली ऑस्ट्रिया-हंगेरी, स्वित्झरलंड व बेलजम ह्यांच्याबरोबर व्यापारी तह होऊन जर्मन कारखान्यांत तयार झालेला माल ह्या देशांत खपू लागला.

खुला व्यापार सुरू झाल्यामुळे अमेरिका व रशिया येथून माल येऊ लागला व जर्मनीतील शेतकरीवर्गाचे नुकसान होऊ लागले. इ. स. १८९३ त जमीनदार लोकांनी एक मोठा संघ स्थापन केला व स १८९४त केप्रिन्ही ह्यास चान्सेलरच्या हुद्यावरून काढून टाकण्यांत आले. केप्रिन्हीच्या जागेवर होहेनलो हा मंत्री झाला. शेतकरीवर्गाचे गाढाणे

अद्याप संपले नव्हते. ह्या वर्गा येथे बराच बलिष्ठ झाला होता. इ. स. १८९६ मध्ये हुंडणावळीचे नियम (एक्सचेंज लॉ) पास झाले व देवघेवीच्या खात्यावरील मुख्य कार्यकारी-मंडळांत शेतकरीवर्गाचा एक प्रतिनिधि असावा असे ठरले.

केप्रिन्ही ह्यास मुख्य मंत्र्याच्या जागेवरून काढून टाकल्यापासून धार्मिक, शैक्षणिक व राजकीय बाबतीत सरकारचे धोरण पुराणप्रिय आहे असे दिसू लागले. धार्मिक व नैतिक शिक्षणाचा प्रसार करण्याकरिता ठिकठिकाणी देवालयें बांधण्यांत आली. धार्मिक व नैतिक गुन्हे हे फौजदारी गुन्ह्यांखाली येऊ लागले व त्यांच्या संबंधीची कलमेंहि फौजदारी कायद्यांत घालण्यांत आली.

मध्यंतरी राजाची मुख्य खटपट म्हणजे आरमार वाढविण्यासंबंधी होती. ह्या वेळेपावेतो "कील" कालव्याचे कामहि संपले होते व हेलिगोलंड हे बेटहि अगोदर जर्मनीस मिळाले होते. इ. स. १८९७ त चीन देशांतहि व्यापारी बंदर मिळाले व राजाने तेथील मुख्य कवज्यांत घेण्याकरिता आपला भाऊ प्रिन्स हेन्री यास पाठविले. त्याचप्रमाणे तुर्की राज्यांतहि बादशहाने पुष्कळ पगडा बसविला. इ. स. १८९९ त एका जर्मन व्यापारी मंडळीला बगदादपर्यंत आगगाडीचा रस्ता बांधण्याची परवानगी मिळाली.

इ. स. १९०० मध्ये आरमारासंबंधी पुन्हां सूचना आणली गेली. चीन देशातील जर्मन वकीलाचा खून झाल्यामुळे तेथे २० हजार फौज पाठविण्यांत आली. ह्यावेळी होहेनलो ह्यास राजीनामा द्यावा लागला. हारव्हान ब्युलो हा परराष्ट्रीय मंत्री झाला.

ह्या सुमारास जर्मनीची अंतस्थ स्थितीहि बरीच बिघडली होती. राजाच्या एकतंत्री वर्तनाने लोकांची मने बिघडली होती. व निरनिराळ्या राष्ट्रीय पक्षांचे तेंटे चालूच होते. प्रशियाच्या मध्यवर्ती सत्तेविषयीहि इतर संस्थानिकानांत मत्सर उत्पन्न झाला होता. पण ही चळवळ दडपून टाकण्यांत आली. मंत्रिमंडळाच्या सल्ल्याशिवाय कोणत्याहि बाबतीत पाहिजे ती ठवळाठवळ करूं नये असेहि राजाकडून कबूल करून घेण्यांत आले.

त्याचप्रमाणे जर्मनीच्या साम्राज्यांत अंतर्गत असलेले जे परराष्ट्रीय लोक होते त्यांच्यांत जर्मन भाषा, कलाकौशल्य व जर्मन आचार व विचार यांचा प्रसार करण्याचीहि खटपट चालूच होती.

ह्यावेळी जमाबंदीखात्याकडे सरकारला अगोदर लक्ष द्यावे लागले. राष्ट्रीय खर्च काढून कर्जाचा बोजा फारच वाढला होता. इ. स. १९०९ मध्ये दोन कोटी पन्नास लक्ष पौंड कर बसवून वसूल केल्याशिवाय आरमार वाढविण्याची सूचना अमलांत येणे शक्य नाही असे दिसून आले. प्रिन्स व्हॉन ब्युलो ह्याने राजीनामा दिला व राजाने कसे तरी करून अंदाजपत्रकास संमति मिळविली. व्हान



व्यूहोच्या नंतर थिओबॉल्ड व्हॉन वेथमॅन होलरेग हा राष्ट्रीय मंत्री झाला.

अलीकडचा इतिहास:—स. १९१० मध्ये प्रागतिक पक्षांने सार्वत्रिक मतदानपद्धति प्रशियांत सुरू करावी अशा प्रका-रची चळवळ सुरू केली. पण हालवेग यानें स्वतः जर्मन डाॅयटेमध्ये कांहीं अधिकार देणारें एक विल पुढें आणलें पण तें नापास झालें. यानंतर एक दोन वर्षे जर्मनींत या मतदानपद्धतीच्या प्रश्नावर मोठें रण माजलें होतें. त्यामुळें मंत्रिमंडळास पुष्कळच फेरफार घडून आले. याच सुमारास राजाची सत्ता अनियंत्रित अगर नियंत्रित असावी यासंब-र्धां हि बराच वादविवाद झाला. राजानें आपण परमेश्वराचे प्रतिनिधि या नात्यानें जर्मनीवर राज्य करीत आहों असें दरबारांत जाहीर केलें. त्यामुळें जर्मनींत राजपक्षाला प्रति-कार करण्याची चळवळ सुरू झाली. अशा रीतीनें विरुद्ध पक्ष बलवान असतांना देखील हालवेगच्या मंत्रिमंडळानें समाजांतील निरनिराळ्या घटकांचें संरक्षण योग्य रीतीनें करतां यावें यासाठी, समाजसंरक्षक विल पुढें आणलें. त्याचप्रमाणें विम्प्या ( इन्शुरन्स ) संघर्षाचे कायदेहि नवीन करण्यांत आले.

स. १९११ मध्ये दुसरें एक महत्त्वाचें विल पुढें आलें; व तें म्हणजे अल्सेस-लोरेन प्रांताला शासनपद्धति देण्याबद्दलचें होय. या पद्धतीप्रमाणें रिचस्लंडमध्ये वादशहाला स्टार्ट-हाष्टर नेमण्याचा व फर्स्ट चेंबरमध्ये १९ प्रतिनिधी नेमून घेण्याचा अधिकार देण्यांत आला होता व याशिवाय आणखी १९ प्रतिनिधी लोकपक्षांने निवडून घ्यावयाचे होते. अल्सेस लोरेनतर्फे फेडरल कौन्सिलमध्ये तीन प्रतिनिधी निवडून घेण्याची सोय केली गेली; व त्यांना, स्टार्टहाष्टरच्या मताप्रमाणें वागावयाची शर्त घालण्यांत आली होती. सेकंड चेंबरमध्ये मात्र लोकपक्षाचे पुष्कळ प्रतिनिधी घेण्यांत आले होते. हें विल चेंबेला निघण्याच्या सुमारासच, हुजुरपक्षा-मध्ये, अल्सेस-लोरेन प्रांत हा अशियांत अंतर्भुत करण्यांत यावा अशाबद्दल स्वतंत्र चळवळ सुरू करण्यांत आली होती. हालवेग हा स्वतः या चळवळीच्या विरुद्ध होता. अल्सेस-लोरेनला इतर जर्मन संस्थानचा समान दर्जा देण्यांत यावा व त्याचा प्रशियांत अंतर्भाव व्हावा हें जें विस्मार्कनें आपलें मत पुढें मांडलें होतें त्याप्रमाणें हालवेगचें मत होतें. स. १९११ मध्ये जी नवी निवडणूक झाली तीत क्लेरिकल पक्षाचें मता-धिक्य झालें.

इ. स. १९११ मध्ये जून महिन्याच्या १८ व्या तारखेस, साम्राज्यस्थापनेचा चाळीसावा वाढदिवस जर्मन राष्ट्रांने साजरा केला. याच वर्षी अगदार् येथे जर्मनांनीं एक सशस्त्र जहाज रवाना केलें. त्यामुळें सान्या युरोपमध्ये मोठी खळबळ उडून गेली. पुढें, फ्रान्स व जर्मनी यांच्या-मध्ये मोरोको व कोंगो संस्थानांची अदलाबदल करण्या-बद्दल जी परिषद भरली, तीप्रमाणें या संस्थानांची अदला-

बदल करण्याचें ठरलें. स. १९१२मध्ये रिचस्टॅगची नवी निव-डणूक झाली. तीत समाजसत्तावाद्यांचा जय झाला. पण त्यामुळें कार्यकारीमंडळामध्ये फरक होण्याचें तत्कालीन-जर्मनशासनपद्धतीच्या नियमानुसार कांहींच कारण नव्हतें. पुढें रिचस्टॅगच्या अध्यक्षाची व उपाध्यक्षाची जी निवडणूक झाली तीत, कॅफ हा प्रागतिक पक्षाचा पुढारी अध्यक्ष म्हणून निवडून आला व डॉ. पाशी हा समाजसत्तावाद्यांचा पुढारी उपाध्यक्ष म्हणून निवडून आला.

जर्मन संस्थानांपैकीं व्हेरिया संस्थानांत याच वेळीं निव-डणूकीची दंगळ चालू होती. या निवडणुकींत कॅथोलिक सेंटर पक्षाचा पुढारी व्हॉन हर्टेलिंग हा निवडून आला. व्हे-रियामध्ये या सुमारास जेसूट लोकांना कांहीं विशिष्ट चळवळी करण्याला परवानगी देण्यांत आली. पण जर्म-न फेडरल कौन्सिलांत यासंबंधी कडाक्याचा वादविवाद होऊन त्यामुळें ही परवानगी पुन्हां रद्द करण्यांत आली. स. १९१२ मध्ये व्हेरियाचा प्रिन्स रीजंट लिओपोल्ड हा मरण पावला व त्याच्या जागीं प्रिन्स लुई लुडविग हा आला. वुन्स्विक् संस्थानांतहि १९१३ सालीं रीजंटची जागा रिकामी झाली. या जागेवर ड्यूक ऑफ क्वर्लंड याचाच हक्क होता. पण फेडरल कौन्सिलनें त्याच्या नेमणुकीला अडथळा केला होता शेवटीं या ड्यूक ऑफ क्वर्लंडच्या मुलाचें जर्मन वादशाची मुलगी व्हिक्टोरिया लुई इच्याशी लग्न ठरल्यामुळें हा वाद मिटून ऑगस्टस याला वुन्स्विक्ची गादी मिळावी असें ठरलें. पण या कार्याला खुद्द जर्मनींतच सहानुभूति नव्हती. स्वतः राजपुत्रहि या गोष्टीला विरुद्ध होता. शेवटीं हॅनोव्हरच्या राजघराण्याला या संस्थानचें राज्यपद मिळावें असें ठरविण्यांत आलें.

वाल्केनयुद्धामुळें व रशिया व ऑस्ट्रिया यांमध्ये नाजूक परिस्थिति उत्पन्न झाल्यामुळें, लवकरच युरोपमध्ये वादळ होण्याचा रंग दिसू लागला होता. अशी परिस्थिति निर्माण झाल्यामुळें जर्मनीनें लष्करवाढीचें बिल पार्लमेंटमध्ये आणून आपली सेना वाढवावयाचें ठरविलें, व तन्निमित्त लागणारा खर्च जर्मन संस्थानांनीं व जर्मन राष्ट्रांतील धार्मिक गृहस्थांपासून मदत घेऊन उभारावयाचें ठरविलें. या बिलानें जर्मनीची सैन्य ६६११७६ इतकी झाली. आरमारी वाढीसंबंधानेंहि व्हान टिरपिझ यानें पार्लमेंटमध्ये एक सूचना पुढें मांडली. स. १९१३ मध्ये जर्मनस्वातंत्र्याची शत-सांवसरिक तिथी अखिल जर्मन राष्ट्रांत मोठ्या प्रमाणांत साजरी करण्यांत आली. यावेळीं जर्मनराष्ट्रांने स. १९१३ पर्यंत जी प्रगति केली तिचा आढावा घेण्यांत आला.

महायुद्ध--महायुद्धाआ सुरुवात झाल्यानंतर जर्मनीमध्ये जिकडे तिकडे लढाईला अनुकूल असें वातावरण उत्पन्न झालें. जर्मनींत जे निरनिराळे पक्ष होते त्या सर्व पक्षांनीं जर्मनीनें जें युद्ध पुकारलें त्याला समर्ती दिली. जर्मनीनें वेल्जमचा



केल्यामुळे तर जर्मनीला या महायुद्धांत जय मिळविण्याची माहत्त्वाकांक्षा उद्भवली. इंग्लंडने जर्मनीविरुद्ध युद्ध पुकारल्याबद्दल मात्र जर्मनीला फारच आश्चर्य वाटले. पुढे स. १९१५ मध्ये इटलीनेहि जर्मनीविरुद्ध युद्ध पुकारले. तरी पण जर्मनीला आपल्या रुष्करी सामर्थ्यावर ही लढाई जिंकू असा प्रबळ आत्मविश्वास वाटत होता. पण पुढे हळूहळू या भावनेवर आघात होऊं लागले. समाजसत्तावादीपक्षापैकी काहीं पुढान्यांनी योग्य नधि साधून जर्मनीने तह करावा अशीं मते प्रतिपादन करण्यास सुरुवात केली. त्यांतच प्रशियाला सार्वत्रिक मतदानपद्धति देण्याबद्दलची चळवळ, अन्नाची महर्घता व उत्तरोत्तर होत जाणारा अन्नाचा तुटवडा, पेट्रोलियम मिळण्याची टंचाई इत्यादि मोठमोठे प्रश्न जर्मनी-पुढे उभे राहिले. या विकट परिस्थितीतून जर्मनी कसावसा आपला मार्ग काढीतच होता. युद्धाला लागणारे द्रव्यबळ कसे मिळवावे याबद्दल जर्मनीला फार काळजी वाटू लागली होती. निरनिराळे कर लादून व इतर हरेक प्रकारांनी जर्मनी कसेवसे द्रव्यबळ जमा करीत होता. स. १९१६-१७ त जर्मनीला फार कर्ज झालें होतें. अशा तऱ्हेने सन १९१७ पर्यंत जर्मनीमध्ये विकट परिस्थिति निर्माण झाली होती. इंग्लंडने जर्मनीचा दर्यावर कोंडमारा चालविला होता व त्यामुळे जर्मनीचा व्यापार खालावत चालला होता. इंग्लंडच्या बोटींचा नाश करण्यासाठी जर्मन आरमारखात्याने यूबोटींचा उपयोग करण्याची कृति काढली. प्रथम जर्मन आरमारखात्यामध्ये व जर्मन सरकारमध्ये मतभेद होता; पण शेवटीं समेट होऊन यूबोटींचा उपयोग करण्याविषयीची परवानगी देण्यांत आली. जर्मनीने तहासंबंधी वाटाघाट करावी असे ज्या पक्षाचे म्हणणे होतें त्याचा जर्मन प्रधान हॉलवेग यानें तीव्र निषेध केला. जॉवर जर्मन राष्ट्राचा पाडाव करण्यासाठी इंग्लंड टपून वसलें आहे तोंपर्यंत तहाचा प्रश्न काढणें नामुष्कीचें आहे असें या प्रधानानें निखून सांगितलें. तरी पण उत्तरोत्तर तहाला अनुकूल असे वातावरण जर्मनीमध्ये उत्पन्न होत चाललें होतें. जर्मन लष्करांतें मात्र तहाला सर्वस्वी प्रतिकूल होतें. अशी परिस्थिति उत्पन्न झाल्याने हॉलवेगची कुचंबणा होऊं लागली. लढाईला लागणारे द्रव्यबळ उभारण्याच्या कल्पनेला जर्मन रिचस्टॅगमध्ये जोराचा विरोध होऊं लागला. जर्मन सोशलडेमोक्रेटिक पक्षाच्या सर्व पुढान्यांनी, एकत्र जमून जर्मनीने चालविलेल्या लढाईबद्दल पूर्ण नापसंती प्रदर्शित करून सर्व राष्ट्रीय हितसंबंध पुन्हां सुरू करण्याचे ठरविले. या पक्षाला जर्मनीत पुष्कळच मनुष्यबळ मिळू लागलें होतें. हॉलवेगविरुद्ध तर प्रमुख पुढान्यांकडून टीकांचा भडिमार होऊं लागला होता. अन्नाची महर्घता तर उत्तरोत्तर वाढत चालली होती.

इ. स. १९१७ तर जर्मनीत असंतोषाचे साम्राज्यच माजलें. तरी हॉलवेगने व जर्मनलष्करखात्याने अथापहि लढाई थांबवण्याच्या धोरणाचा स्वीकार

ठेवला होता. आपल्या पानयुद्धा बोटींच्या जोरावर इंग्लंडच्या आरमारीवर्चस्वाचा नायनाट करूं असा या पक्षाला आत्मविश्वास वाटत होता. स. १९१७च्या मे महिन्यांत जर्मन रिचस्टॅगची बैठक भरली. तांत सोशलडेमोक्रेटिक पक्षाच्या पुढान्यांनी तहासंबंधी अनुकूल भाषण करून लोकमताचा वारा तहाला अनुकूल वहात आहे हें स्पष्टपणें पुढें मांडलें. याच सुमारास अमेरिका ही दोस्ताच्या वतीने युद्धांत पडल्यामुळे इंग्लंडचे आरमारी सामर्थ्य नष्ट करण्याची जी जर्मनलष्करशाहीला आशा वाटत होती ती नष्ट झाली होती. त्यामुळे तर तहाला अधिकच अनुकूल वातावरण होत चाललें. अशी जिकडून तिकडून कुचंबणा होऊं लागल्यामुळे हॉलवेग याला प्रधानकीचा राजीनामा द्यावा लागला व त्याच्या जागी डॉ. मिचेलिस हा प्रधान म्हणून निवडण्यांत आला. पण डॉ. मिचेलिसपुढें पुष्कळ अडचणी होत्या. कॅथोलिक सेंटर पार्टी, पीपल्सपार्टी व सोशलडेमोक्रेटिक पार्टी या तिन्ही पक्षांनी एकत्र जमून जर्मन सरकारास तह करण्यास भाग पडण्याचा व जर्मनीला नमते घ्यावे लागलें तरी हरकत नाही पण यापुढें महायुद्ध बंद केलें पाहिजे अशा अर्थाचा ठराव केला होता. हा ठराव जर्मन रिचस्टॅगमध्ये येऊन तो बहुमतानें पसार झाला. त्याप्रमाणें कैसरला ही गोष्ट कळवून या प्रश्नावर त्याच्याशी चर्चा करण्याकरितां रिचस्टॅगने एक प्रतिनिधिमंडळ नेमलें. त्या मंडळाची व कैसरची मुलाखत होऊन या प्रश्नासंबंधानें बरीच चर्चा झाली.

डॉ. मिचेलिसने सर्व पक्षांतील प्रमुख पुढान्यांचे मिळून एक संयुक्त प्रधानमंडळ नेमलें. पण ही कल्पना पुष्कळांना पसंत पडली नाही. १९१७ साली रिचस्टॅगची बैठक भरली त्यावेळी, यासंबंधी पुष्कळ टीका करण्यांत आली. याच सुमारास आरमारी सैन्यांत बंडाळ्या माजल्या होत्या. या बंडखोरांपैकी काहीं बंडखोरांना इंडिपेंडंट सोशियालिस्ट पक्षाच्या हास व डिटमन या पुढान्यांची आंतून मदत होती असें डॉ. मिचेलिसला तपासांती कळल्यावरून त्याने या पुढान्यांवर रिचस्टॅगच्या बैठकींत सडकून टीका केली. भक्कम पुरावा नसतां डॉ. मिचेलिसने जी टीका केली त्याबद्दल रिचस्टॅगमध्ये खळबळ उडून गेली; व मिचेलीसवर त्यांनी कडक टीका केली. त्यामुळे मिचेलिसने विडून जाऊन राजीनामा दिला.

मिचेलीसनंतर, काउंट हर्टलिंग हा मुख्य प्रधान झाला. त्याने, प्रधानकीची जागा पत्करतांच प्रथम सर्व पक्षांच्या पुढान्यांची भेट घेऊन तत्कालीन परिस्थितीसंबंधानें चर्चा केली. मिचेलीसप्रमाणेंच त्यानेहि संयुक्त प्रधानमंडळ नेमलें. लढाई चालू ठेवण्यांत जर्मनीचा मुख्य हेतु मुख्यगिरी करण्याचा नसून आपल्या राष्ट्राचे संरक्षण धरणें हा होय असें त्याने रिचस्टॅगमध्ये जाहीर केलें. पोपने जर्मनीला तह करण्यासंबंधी संदेश पाठवला. त्यांतहि त्याने पोपला थोडा काळ दम धरण्यास सांगितलें.



याच सुमारास जर्मनीमधल्या कांहीं प्रमुख गृहस्थांनी व्हेटरलॅंडस पार्टी नांवाचा एक पक्ष स्थापन केला. त्यांत ड्यूक जोहान अलब्रेक्ट, व्हॉन टिपिट्स अशा प्रकारची वडी वडी धेंडे होती या पक्षाचा उद्देश जर्मनीत तद्वाच्या विरुद्ध लोकमत वनविण्याचा होता. अंतस्थ राजकारणांशी या पक्षाने कोणत्याहि प्रकारचा संबंध ठेवला नव्हता. तेव्हां या पक्षांत जर्मनीतील सर्व पक्षांतील तद्वाला अनुकूल अशी मंडळी समासद झाली होती. त्यामुळे थोडक्याच दिवसांत या पक्षाला जर्मनीत मोठे महत्त्व प्राप्त झाले. पण त्याचबरोबर या पक्षावर विरुद्ध पक्षाकडून टीका होण्यास सुरुवात झाली. या नवीन पक्षाजवळ मुबलक पैसा असल्यामुळे या पक्षाचे वर्चस्व जर्मनीत भरभराट पसरू लागले. पण त्यामुळे जर्मनीतील अंतस्थ परिस्थितीहि अधिकच गुंतागुंतीची होऊ लागली. स. १९१७ मध्ये जर्मनीत अन्नाची महर्घता अतिशय झाल्यामुळे लोकांना पुरेसे अन्न मिळण्याची देखील टंचाई पडू लागली. त्यामुळे १९१८ च्या प्रारंभी पुन्हा तद्वाला लोकमत अनुकूल होत चालले. याच सुमारास प्रेसिडेंट विल्सन याने तद्वासंबंधीची आपली चौदा कलमे प्रसिद्ध केली होती. त्यासंबंधाने सर्व यूरोपभर चर्चा चालली होती. ही चौदा तत्वे हार्टलिंग याला एकदरने पसंत होती व त्या तत्वांवर तद्द करण्याची त्याची खुषी होती. ऑस्ट्रिया, हंगेरी व तुर्कस्थान या राष्ट्रांच्या हक्कांना कोणताहि बाध येतां कामा नये एवढीच त्याची अट होती. या प्रश्नावर तद्वाला अनुकूल व तद्वाला प्रतिकूल असे दोन तट पडले. तद्वाला अनुकूल असणाऱ्या पुढाऱ्यांत अर्झवर्ग हा प्रमुख होता. त्याने सोशल डेमोक्रेट पक्षाच्या सहाय्याने ऑस्ट्रिया हंगेरीत चळवळ करून जर्मनीने तद्वाला अनुकूल व्हावे यासाठी पुष्कळच खटपट केली. याच सुमारास जर्मनी व रशियांमध्ये तद्द घडून आला. त्यासंबंधानेहि बरीच खळबळ उडून गेली. सेंटर पक्षाने हार्टलिंगची तळी उचलून धरली.

स. १९१८ च्या मे महिन्यांत इंग्लंडमधील जर्मनीचा बकील लिक्नौ स्की याने, एक पत्रक प्रसिद्ध करून त्यांत जर्मनीने आपण होऊनच महायुद्धास सुरुवात केली असे प्रतिपादन केले. त्यामुळे तर जर्मनीत मोठाच खळबळ उडाली. जर्मन बकीलाचे म्हणणे खोटे आहे असे जर्मन व्हाईस चान्सेलर पेयर याने प्रसिद्ध केले. अशी जर्मनीत गुंतागुंतीची परिस्थिती होती तरी हार्टलिंगने जर्मनीच्या अंतस्थ कारभारांत पुष्कळ सुधारणा घडवून आणल्या. रीचस्टॅगमधील सभासदांचे वेतन ५००० मार्क ठरविण्यांत आले. पण सोशल डेमोक्रेटिक पक्षाची एवढ्यावर तृप्ति झाली नाही. त्या पक्षाने जर्मनीत इंग्लंडसारखी पार्लमेंटरी शासनपद्धति अमलात यावी असा हद्द धरला. त्याप्रमाणे त्यांनी तात्काळीन शासनपद्धतीत कोणत्या सुधारणा घडून आल्या पाहिजेत यासंबंधाच्या आपल्या सूचना पुढे मांडल्या. पण

हार्टलिंग हा त्या सुधारणांना अनुकूल नव्हता. कॅथोलिक सेंटर व डेमोक्रेटिक पक्षाच्या लोकांनीहि पार्लमेंटरी पद्धती-बद्दलच हद्द धरला तेव्हां हार्टलिंग याने राजिनामा दिला. हार्टलिंगच्या ऐवजी प्रिन्स मेक हा राजघराण्यातील एक पुरुष प्रधान झाला. हा लोकसत्तावादी होता. याने पार्लमेंटरी पद्धतीचा उपक्रम जर्मनीत फरावयाचे ठरवले. विल्सनच्या चौदा तत्वांना त्याने पूर्ण संमति दिली; व या तत्वांवर जर्मनी आपले नुकसान सोसूनहि तद्द करण्यास तयार आहे असे आपले म्हणणे विल्सनला त्याने कळविले. पण आपली मते व्यवहारांत आणण्याची संधि मेक्सला मिळाली नाही. १९१८ च्या आक्टोबरमध्ये जर्मनीत तद्वाला अनुकूल असे वातावरण पूर्णपणे निर्माण झाले. म्युनिकमध्ये बंडाळी माजून तेथे लोकसत्ताक राज्य स्थापन करण्यांत आले. आरमारी सैन्यांत बंडाळी माजली. त्यामुळे मेक्सला राजिनामा देणे भाग पडले. मेक्सनंतर एवर्ट हा सोशल डेमोक्रेट पक्षाचा पुढारी मुख्य प्रधान झाला; व त्यामुळे जर्मनीत एक प्रकारची क्रांति घडून आली म्हटले तरी चालेल.

या क्रांतीची नक्की तारीख ९ नोव्हेंबर स. १९१८ होय. याच्या पूर्वीहि या चळवळीला सुरुवात झाली. पण या चळवळीला या दिवशी मूर्तस्वरूप प्राप्त झाले. महायुद्धामुळे जर्मनीत भयंकर स्थिती निर्माण झाली होती. लोकांच्या आकांक्षा थोड्याफार रीतीने पूर्ण करून, लोकांना शमविण्यांत आले. असते तर हा क्रांतीचा प्रसंग आलाच नसता, पण जर्मनसरकारने तसा प्रयत्नच केला नाही. प्रिन्स मेक्सने अशा प्रकारचा उपक्रम सुरू केला होता. पण तो फार उशीरा होता. त्यामुळे त्याच्या हातूनहि या क्रांतीची चळवळ शमली गेली नाही. या क्रांतीला कीलमध्ये तोंड लागले. तेथील खलाशांनी अधिकाऱ्यांविरुद्ध बंड करून त्यांच्यापैकी काहींना ठार केले. या बंडाचा वणवा ताबडतोब ट्रुडें-मुंडे, हँबर्ग व विह्टेमोशेव्हन या ठिकाणी पसरला. अशा रीतीने अचानक बंडे होऊ लागल्यामुळे पुढे काय करावे हे प्रिन्स मेक्सला कडेना. सोशल डेमोक्रेटिक पक्षाने मेक्स याला कैसरला राज्यपदावरून हाकून लावण्याविषयी प्रयत्न करण्यास सांगितले. त्याप्रमाणे त्याने कैसरला राज्यपद सोडण्याविषयी विनंति केली व कैसरने आपल्या मुलाच्या तर्फे राजिनामा द्यावयाचे ठरविले. कैसरने राजिनामा दिल्यामुळे हा बंडाचा वणवा शांत होईल अशी मेक्सची कल्पना होती, पण ती खोटी ठरली. बंडाची लाट फार जोरांत पसरली असल्यामुळे ती सहजासहजी शमणे शक्य नव्हते. त्यामुळे नाझलज होऊन राजिनामा देण्याशिवाय गत्यंतरच राहिले नाही.

इकडे पश्चिम सरहद्दीवर तद्वाची वाटाघाट जर्मन अधिकाऱ्यांनी मांशिल फौकशी सुरू केली होती व त्याप्रमाणे पुष्कळ वाटाघाटींत युद्धतद्दुर्वाच्या अटी ठरविण्यांत



आल्या. याच संघास कैसर हा हार्लड येथे पळून गेला. राज-  
पुत्राला मात्र झडर प्रांतांतील विरिजन गांवी अटकत ठेव-  
ण्यांत आले. स १९१८ च्या नोव्हेंबरच्या २८ व्या तारखेस  
कैसरने राज्यपद सोडल्यानइलच्या कागदावर सही केली.  
डिसेंबरमध्ये राजपुत्रानेहि तोच मार्ग पत्करला. जर्मनीतील  
इतर संस्थानांतील संस्थानिकांचीहि तीच स्थिति झाली. जर्म-  
नीमध्ये लोकसत्ताक राज्यपद्धति स्थापल्याचे जाहीर करण्यांत  
आले. या वंडाची कारवाई स्पेशल डेमोक्रेट पक्षाकडून करण्यांत  
आली होती. या वंडाची तयारी स. १९१६ पासूनच करण्यांत  
आली होती असे मागाहून उघडकीस आले. मेक्सच्या बदली  
या पक्षाचा पुढारी रॉबर्ट हा प्रधान झाला होता. त्याने इंडि-  
पेंडेंट सोशियलिस्ट पक्षाच्या पुढाऱ्याशी वाटाघाट करून  
लोकपक्षार्थे प्रधानमंडळ बनविले. हे प्रधानमंडळ बनवितांना  
त्यांत सोशलिस्ट लोकांना सुद्धा वगळण्यांत आले होते.  
या प्रधानमंडळाने तावडतोव हुकूम काढून किरकोळ वंडे  
पार मोडून टाकली. राजकीय कैद्यांना मुक्त करण्यांत आले.  
भाषणस्वातंत्र्य व लेखनस्वातंत्र्य सर्वांना दिल्याचे जाहीर  
करण्यांत आले. प्रथमतः या प्रधानमंडळानां जर्मनीतील  
अंदाधुंदी नाहींशी करितां आली नाहीं; पण लवकरच त्या  
अंदाधुंदीतून त्याने आपला मार्ग काढला.

पण याच सुमारास इंडिपेंडेंट सोशलिस्ट पक्षांतील जहाल  
पक्षापैकी कांही पुढाऱ्यांनी 'स्पर्टाकस' संघ स्थापन केला  
होता. त्यामध्ये डॉ. लिक्वजेक, रोझा लक्सेमबर्ग, डॉमिंग  
इत्यादि प्रमुख पुढारी होते. यांना लोकशाहीची तत्वे पसंत  
नव्हती. रशियामध्ये जसे 'सोव्हिएट रिपब्लिक' स्थापन  
झाले होते, त्या धर्तीवर जर्मनीमध्ये शासनपद्धति स्थापन  
व्हावी असा यांचा प्रयत्न होता. त्यासाठी त्यांनी जोराची  
चळवळ सुरू केली. लोकशाहीच्या सत्ताधान्याविरुद्ध त्यांनी  
वंड पुकारले व डिसेंबर २४ तारखेस तर यांच्या सैन्यामध्ये  
व जर्मन लोकनियुक्त सरकारच्या सैन्यामध्ये चकमक झडून  
जर्मनसरकारच्या सैन्याला नमते घ्यावे लागले. हे पाहतांच  
बार्थ, डिहमन व हास या जर्मनसरकारच्या अधिकाऱ्यांनी  
राजीनामा दिला.

प्रशियामध्ये देखील लोकशाही स्थापन झाली होती.  
तेथील कारभाराची व्यवस्था पाहण्याकरितां स्पेशल डेमोक्रेट  
व इंडिपेंडेंट सोशियलिस्ट पक्षाच्या प्रतिनिधींचे संयुक्त  
मंडळ स्थापन झाले होते.

१९१९ साली जर्मनीत फारच वेवंदशाही माजली. स्पर्टा-  
कस संघाने वंड करण्याची जोरांत तयारी चालविली होती.  
जानेवारी महिन्याच्या ५ व्या तारखेस या वंडवाल्यांनी  
वर्लिन येथे वंड उभारले. जर्मनसरकारजवळ त्यावेळी  
फारच थोडे सैन्य होते; तरी या वंडवाल्यांनां सरकारी  
कचेऱ्या व इमारतींवर हल्ला करण्याचे धैर्य  
होईना. अशी स्थिति पहातांच जर्मनसरकारने आपले सैन्य  
जमाविण्यास सुरुवात केली. या नवीन सैन्याच्या जोरावर

जर्मनसरकारने या वंडवाल्यांचा सर्वत्र पराभव केला. या  
वंडखोरांच्या पुढाऱ्यांपैकी प्रमुख पुढारी मारले गेले व अशा  
रीतीने हा वंडाचा वणवा कसावसा शांत करण्यांत आला.

१९१९ सालच्या जानेवारीच्या १९ व्या तारखेस नॅश-  
नल असेंब्लीची नवीन निवडणूक होऊन तीत सोशलिस्ट  
पक्षाचे बहुमत झाले. या सभेची पहिली बैठक वर्लिन येथे  
न भरतां वीमर येथे भरविण्यांत आली. स्पर्टाकस संघापैकी  
बरेचसे पुढारी जरी मारले गेले होते तरी त्यांनी खून न  
जातां व्यापक असा कम्युनिस्ट पक्ष पुन्हा स्थापन करून  
वंडे करण्यास सुरुवात केली. वर्लिनमध्ये तर या वंडाला  
वरंच उग्र स्वरूप प्राप्त झाले. पण पुन्हा या खेपेसहि वंड-  
वाल्यांचा पुरा मोड करण्यांत आला. वीमर येथे जी बैठक  
भरली होती तीत मेजॉरिटी सोशल पक्षाचा पुढारी डेव्हिड  
हा अध्यक्ष म्हणून निवडण्यांत आला. याने कॅथोलिक सेंटर,  
डेमोक्रेट, सोशल डेमोक्रेट या तिन्ही पक्षांशी संगनमत  
करून आपले मोत्रमंडळ बनविले. डेमोक्रेट पक्षाचा पुढारी  
एवर्ट हा रीचस्टॅगचा अध्यक्ष झाला. थोडक्याच काळाने  
डेव्हिडने राजीनामा दिल्यावर, फेरनेवॅच हा नॅशनल असें-  
ब्लीचा अध्यक्ष झाला. रीचस्टॅगमध्ये या सोशलिस्ट  
पक्षाला विरोध करणारे पक्ष दोन होते, ते म्हणजे जर्मन  
नॅशनलिस्ट पक्ष व जर्मन पीपल्स पार्टीचा पक्ष हांत. या  
पक्षामध्ये व अधिकारारूढ पक्षामध्ये नेहमी खडाजंगी उडू  
लागली. विशेषतः उद्योगधंद्याचे सामाजीकरण करण्याच्या  
बाबतीत तर या दोन पक्षांमध्ये फारच खडाजंगी उडाली.  
व्हॅसेलिस येथे जो तह घडून आला, त्यास संमति द्यावयाची  
की नाही या प्रश्नावरहि कडक्याचा वादविवाद माजला.  
पुष्कळसे सभासद तहाला संमति देण्याच्या अगदी विरुद्ध  
होते पण पुढे अर्धवर्गाच्या मुस्सद्दीपणाने व प्रयत्नांने तहाला  
अनुकूल असणाऱ्यांचे मोठ्या कष्टाने बहुमत होऊन तहाला  
संमति मिळाली. व तहाला जर्मनी एका अटीवर तयार  
असल्याचे पॅरिस सरकाराला कळविण्यांत आले. ती अट  
म्हणजे जर्मनीने आपण होऊन महायुद्धाला सुरुवात केली  
असा तहपरिषदेपुढे जो मसुदा मांडण्यांत येणार होता  
त्याच्या प्रास्ताविक भागांत दोस्तांनी जर्मनीवर आरोप केला  
होता तो पाळण्यांत यावा ही होय. पण दोस्तसरकारने  
बिनशर्त तहाच्या मसुद्याला जर्मनीने मान्यता दिली  
पाहिजे असे कळविल्यामुळे पुन्हा राष्ट्रसंघाची बैठक  
भरून तीत जर्मनीने बिनशर्त तह करण्याला  
संमति द्यावी असा ठराव करण्यांत आला. अखेरीस  
स. १९१९ जून २७ व्या तारखेला जर्मनीने व्हॅसेलिसच्या  
तहनाम्यावर सही केली.

जुलैच्या ३१ व्या तारखेस जर्मनसरकारने आपली  
नवीन शासनपद्धतीची योजना राष्ट्रसभेपुढे मांडली व ती  
प्रसार करून घेतली. या घटनेप्रमाणे जर्मन मतदारांनी  
जर्मनीचा अध्यक्ष निवडण्याचा होता. व्हॅसेलिसच्या तहा-



प्रमाणे जर्मनराष्ट्राच्या मर्यादा अद्यापि ठरावयाच्या असल्यामुळे त्या ठरेपावेतो तात्पुरता अध्यक्ष निवडावयाचे ठरून एबर्ट हा जर्मनीचा अध्यक्ष निवडण्यांत आला. जर्मन पार्लमेंटची पहिली बैठक बर्लिन येथे भरली. तीमध्ये सर्व पक्षांच्या पुढाऱ्यांचे संयुक्त प्रधानमंडळ वनावण्याचे ठरून त्याप्रमाणे नवीन संयुक्तप्रधानमंडळ वनावण्यांत आले. जर्मनीच्या ताब्यांत कोणतीच वसाहत शिल्लक नसल्यामुळे वसाहत्खाते मोडून टाकण्यांत आले. जर्मन कारखानदार व मजूर यांच्यासाठी एक स्वतंत्र कायदा करण्यांत येऊन, त्यांची स्वतंत्र मंडळे वनावण्यांत आली व त्या मंडळांनी कारखानदारांची व मजुरांची गाव्हणी ऐकून घेऊन त्यांचा निकाल लावावा असे ठरले. जर्मनीतील सर्व खाणी संस्थानच्या मालकीच्या आहेत असे जाहीर करण्यांत आले. जर्मनीला या वेळी अतिशय कर्ज झाल्यामुळे नवीन कर वसविण्याची सविस्तर योजना अक्षरबर्ग याने पुढे मांडली व ती राष्ट्रसभेने मंजूर केली.

स. १९२० च्या जानेवारीच्या १० व्या तारखेस व्हर्सेलिसच्या तहाच्या अंमलबजावणीस सुरुवात झाली. त्याप्रमाणे जर्मनीच्या ताब्यांत असलेला बराचसा मुलूख परकीय राष्ट्रांच्या ताब्यांत गेला. या तहामुळे जर्मनीचे आर्थिक दृष्ट्या अंतोनात नुकसान झाले. मार्क्सचा भाव झपाट्याने उतरला; व आयातमालाची किंमत देण्याची देखील कुवत जर्मनीला राहिली नाही. जूनच्या ३० व्या तारखेस राष्ट्रसभेची बैठक भरली. जर्मनकारखान्यांसंबंधीचा जो नवीन फॅक्टरी लॉ करण्यांत आला होता त्याचे तिसरे वाचन या बैठकीत व्हावयाचे ठरले होते. हा कायदा बऱ्याच लोकांना व विशेषतः मजुरांना पसंत नव्हता. त्यांनी त्या दिवशी दांडगाई करून राष्ट्रसभेत आपला प्रवेश करून देण्याची शिकस्त केली. पण त्यांत त्यांना यश न येता त्या बैठकीत बिलाचे तिसरे वाचन होऊन ते पसार झाले.

व्हर्सेलिसच्या तहानंतर दोस्तराष्ट्रांनी कैसरला हॉलंडमधून हाकलून लावावे असा हट धरला. पण हॉलंडने तसे करण्याचे नाकारले. कैसरला जरी जर्मनीत फारसा मान नव्हता तरी या दोस्तांच्या कृत्याने सर्व जर्मनराष्ट्राला आपला अपमान झाला असे वाद लागले. त्याचप्रमाणे जर्मनीला महायुद्धाच्या भानगडीत पाडण्यास जे कारणीभूत झाले त्यांची फ्रेंच सरकारने एक यादी करून त्या माणसांना जर्मनीतून हुसकून लावावे अशीहि दोस्तांनी मागणी केली. पण या प्रश्नावर बरीच भवति न भवति होऊन शेवटी जर्मनीतील सुप्रीम कौन्सिलने या लोकांची चौकशी करून त्यांना योग्य ती शिक्षा फर्मावावी असे ठरले. शेवटी या लोकांपैकी पुष्कळांची चौकशी होऊन बरेचसे लोक निर्दोषी म्हणून सोडून देण्यांत आले व काहीं लोकांना शिक्षा देण्यांत आल्या. पण या शिक्षांची अंमलबजावणी करण्याचे पुष्कळशा जर्मन अधिकाऱ्यांनी नाकारले. व्हर्सेलिसच्या तहाने अंमलबजावणी

एक गोष्ट अमलांत यावयाची होती व ती म्हणजे जर्मनीचे सैन्य कमी करून ते एका लाखावर आणणे ही होय. त्याप्रमाणे जर्मनीने आपले सैन्य एका लाखावर आणले.

जर्मनीमध्ये जी नवीन शानसंपद्धती अंमलांत आली होती त्यांतील कलमाप्रमाणे जर्मनराष्ट्राने आपला अध्यक्ष निवडावयाचे असे ठरले होते. पण याला कांहीं पुढाऱ्यांचे अनुकूल मत नव्हते. जर्मनराष्ट्राने अध्यक्ष न निवडतां जर्मन रिच-स्टॅगने आपला अध्यक्ष निवडावा असे यांचे म्हणणे होते. पण त्यांचे म्हणणे राष्ट्राला पसंत पडले नाही. तेव्हा जर्मनीचे सैन्य कमी केल्याबरोबर, रजा मिळालेल्या सैनिकांच्या कॅम्प नांवाच्या एका पुढाऱ्याने बंड करून सरकारी कचेऱ्या व तिजोरी आपल्या ताब्यांत घेतली; व आपले एक स्वतंत्र सरकार स्थापन केले पण हे सरकार फार दिवस टिकले नाही. थोडक्याच दिवसांत जुने सरकार पुन्हा प्रस्थापित झाले. रुहर प्रांतांतहि या कॅपाच्या बंडामुळे अंदाधुंदि माजलेली होती. त्या प्रांतांतील समाजसत्तावाद्यांनी जर्मनीत सोव्हिएट रिपब्लिकच्या धर्तीचे लोकसत्ताक राज्य स्थापन करण्याचा घाट घातला होता. पण तोहि सुदैवाने फसला. पुढे जर्मनीमध्ये व्यापाऱ्यांचा मोठा संप घडून आला. राज्यकारभारांत आपल्याला शिरकाव मिळावा असे यांचे म्हणणे होते. त्यांच्यामध्ये व जर्मन सरकारमध्ये वाटाघाट करून जर्मन सरकारने थोड्या फार फरकाने त्यांचे म्हणणे मान्य केले. त्याप्रमाणे नवीन निवडणुकी होऊन नवीन मंत्रिमंडळ अस्तित्वांत आले. रुहर प्रांतांत जी बंडाळी माजली होती तिचा फायदा घेऊन फ्रेंचांनी रुहर प्रांत आपल्या ताब्यांत घेतला. त्यामुळे जर्मनीमध्ये व फ्रान्समध्ये पुन्हा वेवनाव उत्पन्न झाला. पण पुष्कळ झटापटीनंतर रुहर प्रांतांतून फ्रेंचांनी आपले सैन्य काढून घेतले.

लवकरच पुन्हा निवडणुकी होऊन त्यांत निरनिराळ्या पक्षांचे प्रतिनिधी निवडून आले. त्यांत नॅशनल लिबरल पक्षातर्फेहि कांहीं प्रतिनिधी निवडून आले होते. यांपैकी डॉ. सायमन याची परराष्ट्रमंत्र्याच्या जागेवर नेमणूक झाली. व डॉ. फेहरेन बच याला रीचस्टॅगचे अध्यक्ष निवडण्यांत आले. व्हर्सेलिसच्या तहातील कांहीं भागांची अंमलबजावणी अद्यापि व्हावयाची होती. ती कशी करावी याकरितां लार्ड जॉर्ज, मिल्लरंड व जर्मनप्रतिनिधी सायमन्स व फेअरेन बच यांची बैठक भरली. त्या बैठकीत जर्मन सैन्याची संख्या लाख ठरविण्यांत आली व जर्मनीने २० लाख टनांपेक्षा अधिक टन कोळसा बाहेर पाठवू नये असे ठरले. त्याप्रमाणे जर्मनीने ताबडतोब अंमलबजावणी केली.

जर्मनीमध्ये या सुमारास कम्युनिस्ट पक्षाने आपली चळवळ सुरू केली होती; या कम्युनिस्ट लोकांनी मध्यजर्मनीमध्ये बंडाळी माजविण्यास सुरुवात केली. नागरिकांवर आक्रमणे करून शेवटी ही बंडाळी मोडण्यांत आली.



CC-0. Jangamwadi Math Collection. Digitized by eGangotri



केलें; त्यासाठी आणीक जास्त सैन्य आणून प्रख्यात व अत्यंत श्रीमान अशा सहा जर्मन भांडवलवाल्यांना जबर दंड ठोठाविले. मार्चमध्ये नु. भ. मंडळानें ४२०० टन नाय-ट्रेड्सची मागणी केली. मेमध्ये जर्मनीने, ( सर्वराष्ट्रीय कर्ज काढून त्यांतून ) २० अब्ज एकदम व ५ अब्जांचे दोन हप्ते अशी एकंदर २५ अब्जांची ( सोन्याचे मार्क्स ) कर्ज-फेडीची रक्कम देण्याचे कबूल केलें. परंतु फ्रान्सने ते म्हणणे " विश्वासघातचें " म्हणून फेटाळून लाविलें. इंग्रजांनीहि जर्मनीच्या म्हणण्यास नाखुशी दर्शविली. मात्र फ्रान्सच्या उतावळीबद्दल खेद प्रदर्शित केला. मेमध्ये जर्मनीने हस्तेवर्दी-बद्दल पुन्हां हमी भरली; परंतु फ्रान्स रोख पैसा घेतल्या-शिवाय रुहर सोडण्यास कबूल होईना. जुलैत मार्क्सचा भाव १ पौंडास ४५ लक्षांपर्यंत उतरला, त्यामुळे जर्मन लोकांनी सरकारास ही स्थिति न सुधारण्याबद्दल दोष दिला. या परिस्थितीमुळे फ्रान्स जर्मनीचे बोलणे ऐकण्यास तयार झाला; मात्र रुहरप्रांतांतील निःशस्त्रप्रतिकाराची चळवळ थांबली पाहिजे असे त्याचे म्हणणे होतें; इतक्यांत आयात मालाच्या किमतीच्या निकडीच्या मागणीमुळे मार्क्सचा भाव घसरणुडीस लागून ( एका पौंडास ) १ कोटी ८० लक्षांवर आला. कुन्हीने निःशस्त्रप्रतिकार थांबविण्याचे नाकारलें. फ्रान्सने पुन्हां ओढून धरलें. त्याचे म्हणणे की जर्मनीने लुचेगिरीने दिवाळें काढलें आहे; वाहतुकीचा दर कमी करणे, नौकरांचा पगार वाढविणे, उद्योगधंद्यावर हलके कर बसविणे, व्यापारी जहाजे बांधणे, वगैरे गोष्टी करण्यांत जर्मनीने पैसा गुंतविला आहे; तेव्हां आम्ही जर्मनीची विनवणी वगैरे ऐकत नाही. यावेळी मार्क्सचा भाव कमालीचा ( १ पौंड = २ कोटी ७० लक्ष ) घसरला. म्हणजे जवळ जवळ त्याचे अस्तित्वच नाहीसे झालें. सप्टेंबरमध्ये बाल्डविन हा इंग्लंडहून तडजोडीसाठी फ्रान्समध्ये आला; परंतु त्याचाहि फारसा उपयोग झाला नाही.

रुहरमध्ये आपल्यालाहि दोस्तांबरोबरच काम करण्याची परवानगी असावी हें जर्मनीचे म्हणणे फ्रान्सने नाकारलें. त्यानंतर डिसेंबरांत जर्मन भांडवलवाले हे पॅरीस येथे गेले व जर्मन व्यापारांत फ्रान्सने भागीदारी करावी अशी योजना त्यांनी पुढें मांडली. परंतु तिचा फ्रान्सने स्वीकार केला नाही.

स. १९२४च्या एप्रिलांत पॅरीस येथे एक तज्ज्ञांची कमिटी बसून जर्मनीतील आगगाड्यांचा ताबा घेण्याची योजना निघाली होती. तिचा निकाल मान्य करावा की नाही यावर वाद माजून जर्मनीतील पार्लमेंट बरखास्त झालें. राष्ट्रीय पक्षास ही मागणी कबूल नव्हती. शिवाय व्हॅहेरियाने आपली आगगाडी फ्रान्सच्या ताब्यांत देण्याचे साफ नाकारलें (जुलै). तेव्हां लंडन येथे दोस्तांची बैठक भरली व जर्मनीच्या प्रतिनिधींनी बोलावण्यांत आले. तेथे रुहरचा कचरा सोडण्याच्या मुदतीवरच वाद माजला. फ्रान्सने आणखी एक वर्ष ताब्यांत ठेवण्याचा हट्ट धरला. शेवटी आगस्टमध्ये जर्मनीने फ्रान्सचे

म्हणणे कबूल करून डॅंज-योजना अमलांत आणण्यास संमति दिली. राष्ट्रीय पक्ष या योजनेस विश्वासघाती असे म्हणतच होता, तरीहि रिचस्टॅगने ती ता. २९ ( आगस्ट ) रोजी पास केली. फ्रान्सला जानेवारी स. १९२३ ते जून १९२४ पर्यंत रुहर प्रांतांतून ( त्यावर अंमल असल्याने ) १ अब्ज २९ कोटी फ्रँक्स आपोआपच मिळाले होते. आक्टोबर महिन्यांत इंग्लंड व अमेरिकेकडून जर्मनीस ७ टक्के व्याजाने २५ वर्षांच्या मुदतीने कर्ज मिळालें.

यानंतर स. १९२५ च्या जानेवारीपासून डॅंज योजने-प्रमाणे जर्मनी आपले हप्ते भरूं लागला; कोलोन प्रांत दोस्तांनी अद्याप न सोडल्याबद्दल त्याने तक्रार चालविली असता दोस्तांनी व्हर्सेलिसच्या तहांतील ४२९ व्या कलमाकडे बोट दाखविलें. तेव्हां डॅं. लूथरने सांगितलें की जर्मनीने तहांतील अटीइतका नसला तरी पुष्कळ पटीने शस्त्रसंन्यास केला आहे. त्यावरून फ्रान्सने त्या प्रांतांतील थोडेसे सैन्य काढून घेतलें. ( १९२५ फेब्रुवारी ) च्या महिन्यांत दोस्तांच्या बैठकींत जर्मनीला लवकर निःशस्त्र करण्याचे ठरलें.

जर्मनी व राष्ट्रसंघ—इ. स. १९२४ च्या सप्टेंबरांत जर्मनीला राष्ट्रसंघांत दाखल करावयाचे की नाही याबद्दल ( त्यास निःशस्त्र करण्याच्या निमित्ताने ) प्रश्न निघाला होता. त्यावेळी राष्ट्रसंघांतील सभासद-राष्ट्रांनी त्याचा हक्क कबूल केला. परंतु फ्रान्सने हरकत घेतली की, जर्मनी राष्ट्रसंघांत दाखल झाल्यास तो तहांतील अटी पाळणार नाही, निदान त्या कमी कडक करण्याबद्दल खटपट करील. जर्मनीचे म्हणणे होतें की, आम्ही अगदी निःशस्त्र आहो; राष्ट्रसंघांतील सर्व सभासद ( राष्ट्र ) शस्त्रधारी आहेत तर आपल्याला निदान विमाने बांधण्याची परवानगी असावी. गेल्या आक्टोबरमध्ये जर्मनीने, दोस्तांनी नेमलेल्या लष्करी नियंत्रणमंडळा ( कमिशन ) पुढे, महायुद्धापूर्वी व महायुद्ध चालू असतां शस्त्रांची निपज व साठा कितपत होता त्याची माहिती मांडण्याचे कबूल केलें आहे.

इंग्लंडशी व्यापार—सन १९२४ च्या आक्टोबरमध्ये जर्मनीने ब्रिटिश निर्गतमालाला पुढील तीन अटींवर सवलत देण्याचे ठरविलें. ( १ ) लंडन येथे जर्मन व्याका उघडण्यास परवानगी असावी; ( २ ) ब्रिटिश जहाजांवर जर्मन खलाशांना नौकरी मिळावी; ( ३ ) जर्मन मालावर शेंकडा २६ टक्के जकात माफ करावी. या अटीपैकी तिसरी अट इंग्लंड व फ्रान्स या दोघांनाहि कबूल नाही.

चालू राजकीय उलाढाली—इसवी सन १९२१ च्या सप्टेंबरांत एर्झबर्गच्या मध्यवर्ती सरकारांत व व्हॅहेरिया संस्थानांत भांडण तेंटे सुरू झाले. व्हॅहेरियन वर्तमानपत्रांनी प्रे. एवर्टला या प्रकरणाबद्दल दोष दिला. राजपक्षीय लोकांचा हात या भानगडीत होता. व्हॅहेरियाचे राजकीय हक्क थोडे सुदां कमी करण्यास तेथील मुख्य प्रधान तयार नव्हता.



सन १९२२ च्या फेब्रुवारीत मजुरीच्या दरावरून आगगा-  
डीच्या मजुरांचे मोठमोठे संप सर्व देशांत सुरू झाले. नोव्हें-  
बरमध्ये वेस्टफालिया प्रांतांत अन्नावाचून दंगे सुरू झाले. सन  
१९२३ च्या मार्च महिन्यांत फ्रान्सनें रुहर प्रांतांत आपलें  
पाऊल जास्त गाडल्यानें जर्मनींत विशेष असंतोष पसरला.  
त्याचा फायदा घेऊन फ्रान्सनें कार्लथूहे व मानहीम हीं  
व्हाईन नदीवरील दोन बंदरे एकाएकी काबीज केली. तेव्हां  
कांहीं जर्मन लोकांनीं कांहीं फ्रेंचांना गोळ्या घालून ठार केलें.  
पण त्यामुळें फ्रेंचांची अरेरावी जास्त वाढली. सप्टेंबरांत डॉ.  
स्ट्रेसमन व इतर प्रधान यांनीं रुहरमधील निःशस्त्रप्रतिकार  
थांबविला. तेव्हां फ्रेंचांनींहि आपलें धोरण सौम्य केलें. डिसें-  
बरमध्ये मार्क्स यानें नवीन प्रधानमंडळ बनविलें व रिचस्टॅग-  
कडे नांवाचा अधिकार ठेऊन सर्व मुखत्यारी मंत्रिमंडळाकडे  
दिली. इ. स. १९२४ च्या फेब्रुवारीत जर्मनीनें लष्करी काय-  
द्याचा अंमल थांबविला. स. १९२५ च्या जानेवारीत डॉ.  
लूथर हा मुख्य प्रधान झाला व त्यानें निर्गत मालाचा व्यापार  
वाढविण्याची योजना अमलांत आणली. त्यामुळें खंडणांचा  
पेका लवकर उभा रहाण्यास मदत झाली. जर्मन विद्यार्थी  
लष्करी शिक्षण अद्यापी घेतात याबद्दलच्या दोस्तांच्या लष्करी  
निर्घटनमंडळाच्या तक्रारीकडे सोशालिस्ट पक्षानें थोडाफार  
कानाडोळा केला. राष्ट्रीय पक्षाचा आंढा अद्यापीहि राजसत्ता  
सुरू करण्याकडे आहे. प्रे. एवर्ट हा स. १९२५ च्या मार्च  
महिन्याच्या प्रारंभी मरण पावला.

स. १९२३ च्या आगस्टमध्ये व्हाईन प्रदेशांतील कांहीं  
लोकांनीं जर्मन साम्राज्यांतून व्हाईनप्रांत फोडून त्याचें स्वतंत्र  
लोकसत्ताक संस्थान बनविण्याचा प्रयत्न फ्रेंच लोकांच्या  
विधावणीनें व त्यांच्या आसऱ्यानें सुरू केला. त्यांत फ्रेंचांचा  
फायदा असल्यानें त्यांची त्या फुटून निघणाऱ्या पक्षाला पूर्ण  
संमति होती. त्याप्रमाणें आक्टोबरमध्ये एक्सलाचापेल येथें  
दोन हजार सशस्त्र लोकांनीं हे स्वातंत्र्य पुकारलें. परंतु त्याला  
तात्काळ विरोध झाला. इंग्लंडनें असें करणें व्हर्सेलिस तहाच्या  
विरुद्ध आहे व जर्मनसाम्राज्याचे असे तुकडे केल्यानें अखेर  
दोस्तांच्या नुकसानभरपाईलाच अडचण येईल या मुद्यावर  
या कृत्यास हरकत घेतली. नोव्हेंबरमध्ये बेल्जमनें वरील  
पक्षाला एक्सलाचापेल येथून हांकलून दिलें. स. १९२४ च्या  
जानेवारीत या पक्षाच्या जुलमाबद्दल व्हाईन प्रांतांतील प्रजेनें  
इंग्लंडकडे दाद मागितली व या जुलमास फ्रेंच सरकार  
मदत करते असा उघड आरोप याच वेळीं त्यांनीं  
फ्रेंच लोकांवर केला. फेब्रुवारीत या पक्षाची सत्ता  
बहुतेक नाहींशी झाली. पुढें फ्रेंचांनींच या पक्षाला  
आपली चळवळ बंद ठेवण्यास सांगितलें व आगष्टमध्ये तर  
या पक्षाचें मोठें स्वरूप जाऊन त्याला व्हाईनप्रांतीय मजूर-  
पक्ष असें नांव प्राप्त झालें.

सन १९२३ च्या जुलैत कम्युनिस्ट पक्षाचें महत्त्व नाहीसें  
झालें. परंतु सोशालिस्टपक्षानें (सॉशलिस्ट पक्ष) जर्मनीत

देशाची सांपत्तिक हलाखी पाहून सरकारशी निमुटपणें वाग-  
ण्याचें धोरण सोडलें व त्यानें आगष्टमध्ये डॉ. कुन्हो याचें  
प्रधानमंडळ उलथून पाडण्याची धमकी दिली. सर्व राज्यांत  
संप व अन्नासाठीं दंगेधोपे सुरू झाले. लगेच डॉ. स्ट्रेसमन हा  
मुख्य प्रधान झाला व मार्क्सचा भावहि (हुंडणावळ)  
जरासा सांवरला. त्यामुळें सोशालिस्टपक्षानें वर्लिन येथील  
प्रचंड सार्वत्रिक संप थांबविला. आक्टोबरमध्ये स्ट्रेसमनच्या  
प्रधानमंडळांतील सोशलिस्ट लोकांनीं त्याच्या संक्सनीच्या  
धोरणाबद्दल आपली नापसंती दर्शविली. सन १९२५ च्या  
फेब्रुवारीत हल्लींचे सरकार उलथून टाकण्यासाठीं म्युनीक येथें  
स्थापन झालेल्या कम्युनिस्टांच्या एका गुप्तसंस्थेच्या ४०  
सभासदांना कैद करण्यांत आलें.

वव्हेरियाच्या मनांत जर्मनलोकसत्ताक साम्राज्यांतून  
स्वतंत्र होण्याचें होतें हें वर सांगितलेंच आहे. सन १९२२-  
२३ मध्ये त्या प्रांतांत राजपक्षानें वरान धुमाकुळ घातला व  
बंड केली. सन १९२३ च्या मे महिन्यांत हिटलरच्या हाता-  
खाली फॅसिस्ट पक्षानें आपलें वर्चस्व जास्त प्रस्थापित केलें.  
वव्हेरियन सरकारनें समावर्दीचा कायदा पुकारून वर्तमान-  
पत्रांवर सेन्सरची देखरेख ठेविली. आक्टोबर महिन्यांत  
वव्हेरियानें संक्सनीशी (सोशालिस्ट सरकारशी) असलेला  
आपला राजकीय संबंध तोडला. तरीमुद्दां संक्सनींतील सोशा-  
लिस्टांचें सैन्य कमी करण्याच्या बाबतीत मध्यवर्ती सरका-  
रास फार जड गेलें. वव्हेरियन लोकांनीं लोकसत्ताक सरका-  
रच्या नौकऱ्या पत्करून नये असे हुकूम वव्हेरियानें काढले.  
संक्सनीनेंहि मध्यवर्तीसरकाराविरुद्ध चळवळ चालविल्यानें  
त्याचें प्रधानमंडळ मोडून त्याच्यावर अधिकार गाजविण्यास  
एक कमिशनर वर्लिनहून धाडण्यांत आला. नोव्हेंबरमध्ये  
लुडेन्डार्फच्या हाताखाली फॅसिस्टपक्षानें वव्हेरियन अधि-  
कारीमंडळ उधळून लाविलें. जर्मन युवराजानें जर्मनीत पुष्क-  
ळदां प्रवेश केला. सन १९२३ च्या नोव्हेंबरांतल्या त्याच्या  
फेरीनें फ्रान्स व बेल्जममध्ये जरा खळबळ उडाली. सन  
१९२४ च्या शेवटीं शेवटीं राजपक्षाच्या तफें होणाऱ्या चळ-  
वळीत वव्हेरियाचा राजपुत्र रूपटनें भाग घेतल्याबद्दलहि  
खळबळ उडाली होती.

[संदर्भ ग्रंथः—जेम्स सिमे— हिस्टरी ऑफ जर्मनी  
(१८७४); हॅंडसन—हिस्टरी ऑफ जर्मनी (१९०२);  
अँटकिन्सन— हिस्टरी ऑफ जर्मनी (१९०८); फिशर—  
मिडीव्हल एम्पायर (१८९८); ब्राइस— होली रोमन  
एम्पायर; एडवर्ड डौसन— एव्होल्यूशन ऑफ जर्मनी;  
लोवेल— गव्हर्नमेंट अँड पार्टीज इन कॉन्टिनेंटल युरोप  
(१८९८); बार्कर— मॉडर्न जर्मनी; बर्नहार्ड— जर्मनी अँड  
दि नेक्स्ट वार, कोलिअर—जर्मनी अँड दि जर्मन्स; वेब्लेन—  
पॅपिरियल जर्मनी अँड दि इंडस्ट्रियल रेव्होल्यूशन.]



**जलंगी**—बंगालमधील नडिया जिल्ह्यांतील तीन नद्यां पैकी एक नदी. ज्या ठिकाणी गंगा नदी नडिया जिल्ह्यांत शिरते तेथून ही नदी निघून जिल्ह्याच्या ईशान्येस ५० मैलपर्यंत वाहते. नंतर कृष्णगरच्या दक्षिणेकडे वहात जाऊन नडिया गांवाजवळ ती भागीरथी नदीस मिळते. नंतर या जोडप्रवाहाला हुगळी असे नांव मिळाले आहे. ही नदी गाळाने भरली असून सुमारे ३६ मैल व्यापाराला निरुपयोगी झाली आहे. या नदीवरील व्यापाराची मुख्य गावे:—कृष्णगर, करीमपूर, चाप्रा आणि स्वरूपगंज. व्यापार मुख्यत्वेकरून धातू व गाळताची धान्ये यांचा चालतो.

**जलजन्य विद्युत्शक्ति**—जलजन्य विद्युत्शक्तीचा प्रसार करण्यासंबंधाने जगातील ज्या ज्या देशांत आजपर्यंत यशस्वी रीतीने प्रयत्न झाले अशा देशांमध्ये हिंदुस्थानास लोकरच प्रमुख स्थान मिळेल असा अंदाज दिसतो. हिंदुस्थानांत ह्या शक्तीचे आणखी कारखाने सहज निघू शकतील इतकेच नव्हे, तर तसल्या कारखान्यांची किंवा योजनांची देशांत सध्या फार जरूर आहे. दगडी कोळसा व रॉकेल तेल यांच्या खाणी हिंदुस्थानांत फारच थोड्या ठिकाणी असल्यामुळे रेलवे भाड्याखालीच फार खर्च होऊन किफायतशीर रीतीने गिरण्या व इतर लहानसान कारखाने चालविणे अशक्य होतं. ह्यामुळे जलशक्ति व तिचे विद्युत्शक्तीने स्थलांतर जितक्या ठिकाणी होऊ शकेल त्यामानाने देशातील सर्व भागांत उद्योगधंद्यांना कायमचे उत्तेजन मिळेल. हिंदुस्थानांतील पावसाळा अनिश्चित असून वर्षातून तीन किंवा चार महिनेच पाऊस पडत असल्यामुळे निवळ जलशक्तीने काम करणारी योजना चालविणे बहुतकरून फार कठीण जातं. सर्व वर्षभर पाण्याने भरलेल्या नद्या हिंदुस्थानांत बहुतेक नाहींतच असे म्हटलं तरी चालेल. ह्या कारणांमुळे उष्ण काळांत उपयोगांत आणतां येतील असे जलसंचय कृत्रिम रीतीने तयार करणे जरूर पडतं. ह्या कार्याकरितां सोईची कित्येक स्थळे डोंगराळ प्रदेशांत निरनिराळ्या इलाख्यांत आहेत. व कित्येक डोंगरावर अतिवृष्टि होत असल्याने आजपर्यंत निघालेल्या जलजन्य विद्युत्शक्तीच्या योजनांप्रमाणे आणखी कितीतरी नवीन योजना तयार करून देशांत नवीन उद्योगधंद्यांची वाढ करण्याकडे त्यांचा उपयोग करून घेतां येईल. ह्या तऱ्हेच्या योजनांपासून कारखाने चालण्यास भरपूर शक्तीचा पुरवठा मिळेल इतकेच, नव्हे तर आजूबाजूच्या प्रदेशांतील शेतीलाहि त्या पाण्याचा उपयोग होईल. सर टॉमस हॉलंड यांच्या अध्यक्षतेखाली सन १९१६ पासून स. १९१८ पर्यंत बसलेल्या औद्योगिक कमिशनने ह्या विषयासंबंधाने सर्व हिंदुस्थानांत पहाणी करावी अशी शिफारस सरकारास केली होती. त्या शिफारशीप्रमाणं हिंदुस्थान सरकारने कित्येक तज्ज्ञ लोकांची नेमणूक केली. त्यांपैकी जे. डब्ल्यू. मिअरस यांनी स. १९२२ मध्ये प्रसिद्ध केलेल्या रिपोर्टांत फार महत्त्वाची माहिती दिली आहे.

हिंदुस्थानांत चालू असलेल्या जलजन्य विद्युत्शक्तीचे अंदाजपत्रक:—

प्रांताचे नांव.

शक्तीचे परिमाण.  
( अश्वशक्ति )

आसाम	२२५५०
बंगाल (कलकत्त्याचे क्षेत्रफळ सोडून)	२५३१८
कलकत्ता ( शहराशिवाय )	१७६२००
बहार (कोल्लिरीज इत्यादिशिवाय )	२३२५
मुंबई इलाखा	३२८७२
मुंबई शहर	७५००००
ब्रह्मदेश ( तांदुळाच्या गिरण्या वगैरे सोडून )	१७७५०
मध्यप्रांत	३२७७३
मद्रास	६००००
वायव्येकडील सरहद्दीवरचा प्रांत	.....
पंजाब	९००००
संयुक्तप्रांत	३८५४८

एकूण १२४८३३६

ह्याखेरीज यत्न केल्यास हिंदुस्थानांत खालील कोष्टकांत दाखविलेल्या आंकड्यांइतकी शक्ति मिळण्याचा वाव आहे. म्हणून तेहि आंकडे दिले आहेत.

प्रांताचे अगर संस्थानाचे नांव

कर्मांत कमी शक्ति.

आसाम	६२१०००
बंगाल	१००००००
बहार व ओरिसा	९५०००
मुंबई	७७३०००
ब्रह्मदेश	१३२७०००
मध्यप्रांत	१६५०००
जम्मू आणि काश्मिर	४५८०००
मद्रास	१३८०००
वायव्य सरहद्दीवरचा प्रांत	१००००००
पंजाब	११९००००
संयुक्तप्रांत	६०५०००
इतर ठिकाणी	१६००००

एकूण ७५३२०००

वरील आंकडे किलोवॅटमध्ये दिले आहेत. १ $\frac{१}{२}$  किलोवॅट म्हणजे १ अश्वशक्ति असे ठोकळ प्रमाण आहे. स. १९२२ सालपर्यंत निरनिराळ्या प्रांतांत मुख्य मुख्य तयार झालेल्या योजनांची माहिती येणेप्रमाणे आहे:—

बंगाल:—ह्या प्रांतांतील मुख्य कारखाना दार्जिलिंग येथे आहे. व रंगीत आणि तिस्ता या दोन नद्या अडवून ही योजना तयार झाली आहे.

मुंबई इलाखा:—भाटघर धरण, आंध्रा खोऱ्यांतील धरण- व गोकाक कंपनीचे धरण ही तीन धरणे मुख्य आहेत. टाटा



कंपनीने काढलेल्या योजनांसारख्या वाढत्या प्रमाणावर आहेत. व त्यापासून मुंबईतील पुष्कळ गिरण्यांना सध्यां विद्युत्शक्तीचा पुरवठा होत आहे. व ह्या योजनांची जगांतील अतिशय प्रमुख योजनांत गणना होते. क्चित्थेक तज्ज्ञ लोकांच्या मताप्रमाणे पाण्याच्या सहाय्याने विद्युत्शक्ति उत्पन्न करण्याकरितां मुंबई इलाख्यांत निसर्गजन्य जितक्या सोयी आहेत, तितक्या हिंदुस्थानांतील कोणत्याहि प्रांतांत नाहींत. मुंबईजवळील घाटामध्ये ही शक्ति मोठ्या प्रमाणावर उत्पन्न करतां येईल, ही कल्पना प्रथम डेव्हिड गॉसलिंग या नांवाच्या गृहस्थाने काढली. समुद्राच्या पृष्ठभागापासून दोन हजार फूट उंच असलेल्या सह्याद्री पर्वतांच्या रांगावर पावसाळ्यांत भरपूर पाऊस पडून जे पाण्याचे लोंढे समुद्रास जाऊन मिळतात ते अडविल्यास त्यापासून प्रचंड विद्युत्शक्ति उत्पन्न करतां येईल अशी प. वा. जमशेटजी टाटा यांची मि. गॉसलिंग यांनी खात्री केली. ह्यासंबंधाने पाहणी करून जास्त माहिती मिळविण्याकरितां इंग्लंडहून कांहीं तज्ज्ञ लोक आणविले व त्यानंतर कंपनी काढण्यासंबंधाने दीर्घ प्रयत्न करून सरकारची सन्मति मिळविली. त्या वेळेस मुंबईचे गव्हर्नर सर जार्ज क्लार्क यांच्या प्रयत्नांने पुष्कळ देशी संस्थानिकांनी कंपनीस भांडवल देण्याच्या कामी फार उत्तुहवाची मदत केली. व त्या मदतीमुळे १॥॥ कोटि रुपयांचे भांडवल देशांतच तयार झाले. ह्या योजनेसंबंधाने टाटाकंपनीची एंजिनिअरिंग कामे बोरघाटावर लोणावळाच्या आजुबाजूस आहेत. लोणावळा, वलवण व शिरौटा ह्या तीन ठिकाणी पाणी साठविण्याकरितां धरणे बांधण्यांत आली आहेत. कंपनीचे मुख्य शक्तिगृह घाटाच्या पायथ्याशी खोपवली येथे आहे. तेथे नळांच्या सहाय्याने १७२५ फूट उंचीवरचे पाणी नेले जाते. इतक्या उंचीवरून खाली येतांना या पाण्यापासून एका चौरस इंचावर ७५० पौंड दाब पडणारी शक्ति उत्पन्न होते. हीच शक्ति विद्युत् उत्पन्न करण्यास उपयोगी पडते. आरंभी ३०००० पर्यंत अश्वशक्ति उत्पन्न व्हावी एवढ्याच हेतूने कंपनी काढली गेली. परंतु मुंबईतील गिरण्यांची मागणी वाढत गेली. त्या वाढत्या मागणीप्रमाणे शक्तीचा पुरवठा करतां यावा म्हणून कंपनीने आपले भांडवल तीन कोट रुपयांपर्यंत वाढवून चालिस हजारपर्यंत अश्वशक्ति पुरविण्याची व्यवस्था केली आहे. सध्यां मुंबईच्या ४४ वर गिरण्या या शक्तीचा उपयोग करीत आहेत. मुंबईची ट्रॅमवेकंपनी सुद्धा आपल्या पांच स्टेशनांकरितां या शक्तीचा उपयोग करीत आहे. मावळांत निळा आणि मुळा या दोन नद्या अडवून तेथेहि विद्युत्शक्ति उत्पन्न करण्याचा टाटा कंपनीचा हेतू आहे. व त्याप्रमाणे लोकांच्या सत्याग्रही मोहिमेला न जुमानतां कंपनीने कामाला मोठ्या अडचणींत सुरुवात करून काम संपवीत आणले आहे. काम पुरे झाल्यास अदमासे ५०००० किलोवॅट शक्ति उत्पन्न होईल असा अंदाज आहे. ह्याच ठिकाणापासून दक्षिणेस

सुमारें शंभर मैलांवर कोयना नदीच्या दरीत दोन धरणे बांधण्याचा टाटा कंपनीचा विचार आहे. आंध्रा दरीमध्ये ठोकरवाडीजवळ एक १९२ फूट उंचीचे धरण बांधून त्या पाण्याच्या सहाय्याने सुमारें १ लक्ष अश्वशक्ति उत्पन्न करण्याकरितां दुसरी एक नवीन कंपनी स्थापन झाली आहे. या कंपनीचे बांधकाम पुरे होऊन बांधा व कुर्ला येथील म्युनिसिपालिट्यांस व मुंबई वेढांतील कापडाच्या गिरण्यांस शक्ति पुरविण्याची व्यवस्था लोकरच अमलांत येईल असे वाटते.

म्हैसूर:—म्हैसूर संस्थानांतील कावेरी नदी अडवून शिवसमुद्रम् येथे १९०२ साली विद्युत्शक्ति उत्पन्न करण्याचा केलेला यत्न हिंदुस्थानामधील पहिलाच आहे. कावेरी नदीचा उगम ब्रिटिश हद्दीत असून म्हैसूर संस्थानांतून ती वहात गेली आहे. ही योजना काढते वेळेस कोलार येथील सोन्याच्या खाणीस विद्युत्शक्ति पुरविण्याचा मूळ हेतू होता. शक्तिगृहापासून खाणी ९२ मैलांच्या अंतरावर असल्यामुळे सर्व जगांत हें अंतर अतिशय मोठे असे मानले जात होते, ह्या शक्तीपैकी एक प्रवाह ५९ मैल अंतरावर असलेल्या बंगलोर शहरापर्यंत नेला आहे. तेथे औद्योगिक कामाकडे व दिवावत्तीसाठी (रोषनाईकडे) त्याचा उपयोग होतो. ह्या योजनेचा आरंभ ६ हजार अश्वशक्तीपासून झाला. तो आतां सुमारें २५ हजार अश्वशक्तीपर्यंत वाढला आहे. जास्त शक्तीची आजुबाजूला मागणी असल्यामुळे शिवसमुद्रम्पासून जवळच शिमशानदीम्हणून कावेरी नदीचा जो फांटा आहे. त्याच्या उपयोग करावा लागेल व दुसरा बंधारा शिवसमुद्रम्पासून पंचवीस मैल अंतरावर तयार करण्याचा विचार आहे. शिवसमुद्रम् येथे ४०० फूट खोलीचा व शिमशान येथे ६१८ फूट खोलीचा धबधबा होऊं शकेल, व त्यापासून ३९५०० अश्वशक्ति उत्पन्न होईल अशा अंदाज आहे. तसेच मेकदातू ह्या गांवाजवळ कावेरीचा एक मोठा धबधबा आहे. त्याचाहि विद्युत्शक्ति उत्पन्न करण्याकडे उपयोग होईल.

काश्मीर:—काश्मीर संस्थानामध्येहि या बाबतीसंबंधाने बरीच खटपट चालू आहे. बारामुळा गांवाजवळ झेलम नदी अडवून त्या धरणापासून विद्युत्शक्ति उत्पन्न करण्याचा यत्न सिद्धीस गेला आहे. श्रीनगर शहराच्या ईशान्येस सुमारें ३४ मैल अंतरावर बारामुळे हें गांव आहे. शक्तिगृहापासून सुमारें ६॥ मैल अंतरावर मुख्य कारखाना आहे. ह्या योजनेपासून सुमारें बीस हजार अश्वशक्ति उत्पन्न होते. हा प्रवाह श्रीनगर जवळील रेशमाच्या गिरणीपर्यंत आणलेला आहे. श्रीनगर शहरापैकी बहुतेक भागांत दिव्याची व्यवस्था (रोषनाई) याच कारखान्यामुळे झाली आहे. शहरांतील रहिवाशांना विद्युत्शक्तीचे उपयोग माहीत होऊन उद्योगधंधांस उत्तेजन मिळावे म्हणून सुमारें शंभर किलोवॅट इतकी शक्ति शहराच्या लोकांकरितां वांटून दिली आहे.



मद्रास:—मद्रास इलाख्यांत तीन ठिकाणी विद्युत्शक्तीच्या योजना आहेत. व तीन्ही कारखाने मिळून सुमारे ७४० किलोवॅट इतकी शक्ति उत्पन्न होते.

वायव्यसह्यद्वः—मलकांड येथील बोगद्याजवळ एक योजना तयार केली आहे. तिजपासून सुमारे २५० किलोवॅट शक्ति उत्पन्न होते.

पतियाळ संस्थान:—सरहिंद कालव्याच्या निदाम-पूर येथील घागरशाखेवर असलेल्या धबधब्याचा उपयोग करून सुमारे ३०० किलोवॅट शक्ति उत्पन्न करण्याची योजना झाली आहे.

पंजाब:—अमृतसर, धारीवाल व सिमला या तीन ठिकाणी विद्युत्शक्तीच्या योजना चालू आहेत. त्यापासून म्युनिस्पीपालिट्या व काही लोकरांच्या गिरण्यांस या शक्तीचा पुरवठा होतो.

ब्रावणकोर:—या संस्थानांत मुन्नर गांवाजवळ एक योजना तयार करण्यांत आली आहे. तिजपासून सुमारे ४५० किलोवॅट शक्ति उत्पन्न होते.

संयुक्तप्रांत:—बहादुराबाद गांवाजवळ हरिद्वार येथील गंगेच्या नवीन कालव्याकरिता ह्या लहान योजनेचा उपयोग करण्यांत येतो. ह्या प्रांतातील दुसरी योजना मसुरीपासून तीन मैलांच्या अंतरावर आहे.

बो ध का म चालू असलेल्या योजना, ग्वाल्हेर संस्थान:—ह्या संस्थानांतील रेव्हिन्यूखात्यांतील मेंबर व कालव्याचे एंजिनियर मिस्टर एस्. के. गुर्तु यांच्या देखरेखीखाली पर्वती-विद्युत्शक्ति-योजना या नावाचे काम सध्या सुरू आहे. या योजनेचा हेतु लष्करशहरास व शेतकी करिता पाण्याचा पुरवठा करणे हा आहे. व ह्या सर्व योजनेस एक कोट एकोणतीस लाख रुपये खर्च होतील असा अजमास आहे. सध्या बांधले जात असलेले धरण सुमारे १३५ फूट उंच होईल. धरणापासून सुमारे एक हजार किलोवॅट शक्ति उत्पन्न होईल असा अंदाज आहे.

म्हैसूर संस्थान:—कृष्णराज गांवाजवळ कावेरी नदीच्या बंधाऱ्यास लागूनच दुसरा एक बंधारा बांधण्याचे काम सरकार करित आहे. हे काम पुरे झाल्यावर सुमारे ४५०० किलोवॅट इतकी शक्ति तयार होईल असे म्हणतात.

पंजाब:—बाबा हरदयाळसिंग यांनी काढलेल्या कंपनीशी पंजाबसरकाराबरोबर नुकताच करार झाला आहे. त्याप्रमाणे रसूल गांवाजवळ उत्तर झेलम-कालव्यानजीक एक सत्तर फुटांचा धबधबा आहे. तसेच त्याच कालव्याचे आणखी दोन धबधबे आहेत, त्या सर्वांचा उपयोग केल्यास बरीच विद्युत्शक्ति उत्पन्न होण्यासारखी आहे.

संयुक्तप्रांत:—नैनिताल येथील सरोवर व त्याच्या भोंवतालचे ओढे यांचा विद्युत्शक्ति उत्पन्न करण्याकडे उपयोग करावा अशाबद्दल आज वीस वर्षे वाटाघाट सुरू आहे. हा पाण्याचा संचय फार

लहान आहे. म्हणून नैनिताल शहराला दिवावत्तीची (रोष-नाई) सोय होण्यापुरतीच विद्युत्शक्ति उत्पन्न होईल असा अजमास आहे.

मुंबई:—निळा-मुळा स्कीम सुरू आहे.

जलजन्य विद्युत्शक्तीचा उपयोग.—कापसाच्या गिरण्यांची यंत्रे चालविण्याकडे, शहरांत रोपनाई किंवा दिवावत्ती करण्यास, तसेच पीठ दळण्याच्या गिरण्या वगैरे लहानसहान धंद्याकडे या शक्तीचा उपयोग करता येतो हे बहुतेक सर्वांना माहीत आहे. परंतु ह्याखेरीज कित्येक महत्त्वाच्या कामांकरिता ही शक्ति उपयोगी पडते. उदाहरणार्थ, पोलाद व त्याची मिश्रणे तयार करणे, अशुद्ध लोखंडाच्या दगडाचे पाणी करणे, भांड्यांच्या किंवा यंत्रांच्या निरनिराळ्या भागांचे सांधे जोडून त्यांचा एकजाव करणे, मातीपासून अल्युमिनीयम धातु काढणे, कॅल्शियम कारबाईड व तज्जन्य अनेक पदार्थ तयार करणे, फॉस्फरस आणि क्लोराईन गॅस तयार करणे, अल्कली तयार करणे, वगैरे शेंकडो कारखाने ह्या विद्युत्शक्तीने जगांतील सर्व प्रगत राष्ट्रांत चालू आहेत. विद्युत्शक्तीपासून अमेरिकेंत व इतर देशांत घरगुती कामेहि करून घेतात. तसेच हवेतील नायट्रोजन-पासून नायट्रिक ॲसिड व शेतीला उपयोगी पडतील अशी निरनिराळी खर्तेहि तयार होतात. [ मीयर्स—हायड्रो एलेक्ट्रिक सर्व्हे ऑफ इंडिया, पु. ३; इंडियन इंडस्ट्रियल कमिशन (१९१६-१८) चा रिपोर्ट; इंडियन ईयर बुक, १९२२ ]

जलधा—आसाममधील या जातीची लोकसंख्या १९११ साली ६७०९ आहे. दरंग जिल्ह्यांत ह्या जातीच्या लोकांना काचारि जातीतील पतित लोक समजतात. परंतु ते लोक काचारी लोकांपेक्षाहि आपण श्रेष्ठ आहो असे म्हणतात. ॲलनच्या म्हणण्याप्रमाणे जलधा व काचारी लोकांचा परस्पर विवाह होत नाही. परंतु तसा विवाह करावयाचा झाल्यास प्रथम मुलीला प्रायःश्रित देऊन मुलाच्या जातींत घेतात. गोलपारा जिल्ह्यांत हे लोक धार्मिक विधीकरिता ब्राह्मण व नापीत यांना बोलावितात. [ से. रि ]

जलपैगुरी, जि. ल्हा.—बंगाल, राजशाही विभाग. उ. अ. २६° ते २७° व पू. रे. ८८° २०' ते ८९° ५३'. क्षेत्रफळ २९६२ चौरस मैल. या जिल्ह्याचे दोन भाग करता येतात. तिस्ताच्या पश्चिमेस असलेल्या भागांतील राज्यव्यवस्था बंगालप्रमाणे चालते. हा भाग फार सुपीक आहे. तिस्ताच्या पूर्वेकडील भाग १८६५ साली भूतानपासून घेण्यांत आला. बहुतेक भाग सपाट आहे. फक्त ईशान्येस सिंकुला डोंगर असून त्यांची उंची ४००० फूट ते ६००० फूट आहे. यापैकी एका डोंगरवर बक्सा नावाचे लष्करी ठाणे ब्रिटिशांनी बांधले असून त्याने भूतानमध्यें जाणाऱ्या मुख्य रस्त्यापैकी एक रस्ता रोंखला आहे. या बक्सा नावाच्या डोंगराखेरीज



SRI JAGADGURU VISHWARADHYA  
JNANA SIMHASAN JNANAMANDIR  
LIBRARY.  
Jangamwadi Math, VARANASI,  
Acc. No. 3716











